

शान्तिपर्व - अध्याय ००१

॥ श्रीः ॥

१२.१. अध्यायः १

Mahabharata - Shanti Parva - Chapter Topics

गङ्गातीरे बन्धूनां कृतोदकं युधिष्ठिरंप्रति

व्यासनारदादिमहर्षीणां समागमनम् ॥ १. । युधिष्ठिरेण तत्र

नारदंप्रति कर्णवृत्तान्तकथनप्रार्थना ॥ २. ।

Mahabharata - Shanti Parva - Chapter Text

॥ श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १२-१-१ (८०८६२)

वैशम्पायन उवाच ।

कृत्वोदकं ते सुहृदां सर्वेषां पाण्डुनन्दनाः ।

विदुरो धृतराष्ट्रश्च सर्वाश्च भरतस्त्रियः ॥ १२-१-१क्ष (६७०३)

तत्र ते सुमहात्मानो न्यवसन्कुरुनन्दनाः ।

शौचं निर्वर्तयिष्यन्तो मासच्चात्रं बहिः पुरात् ॥ १२-१-२ (८०८६३)

कृतोदकं तु राजानं धर्मात्मानं युधिष्ठिरम् ।

अभिजग्मुर्महात्मानः सिद्धा ब्रह्मर्षिसत्तमाः ॥ १२-१-३ (८०८६४)

द्वैपायनो नारदश्च देवलश्च महानृषिः ।

देवस्थानश्च कण्वश्च तेषां शिष्याश्च सत्तमाः ॥ १२-१-४ (८०८६५)

अन्ये च वेदविद्वांसः कृतप्रज्ञा द्विजातयः ।

गृहस्थाः स्नातकाः सन्तो ददृशुः कुरुसत्तमम् ॥ १२-१-५ (८०८६६)

तेऽभिगम्य महात्मानं पूजिताश्च यथाविधि ।

आसनेषु महार्हेषु विविशुः परमर्षयः ॥ १२-१-६ (८०८६७)

प्रतिगृह्य ततः पूजां तत्कालसदृशीं तदा ।

पर्युपासन्यथान्यायं परिवार्य युधिष्ठिरम् ॥ १२-१-७ (८०८६८)

पुण्ये भागीरथीतीरे शोकव्याकुलचेतसम् ।

आश्वासयन्तो राजेन्द्रं विप्राः शतसहस्रशः ॥ १२-१-८ (८०८६९)

नारदस्त्वब्रवीत्काले धर्मपुत्रं युधिष्ठिरम् ।
संभाष्य मुनिभिः सार्धं कृष्णद्वैपायनादिभिः ॥ १२-१-९ (८०८७०)
नारद उवाच । १२-१-१०क्ष (६७०४)
पार्थस्य बाहुवीर्येण प्रसादान्माधवस्य च ।
जिता सेयं मही कृत्स्ना धर्मेण च युधिष्ठिर ॥ १२-१-१० (८०८७१)
दिष्ट्या मुक्ताः स्थ संग्रामादस्माल्लोकभयंकरात् ।
क्षत्रधर्मरतश्चासि कच्चिन्मोदसि पाण्डव ॥ १२-१-११ (८०८७२)
कच्चिच्च निहतामित्रः प्रीणासि सुहृदो नृप ।
कच्चिच्छ्रयमिमां प्राप्य न त्वां शोकः प्रबाधते ॥ १२-१-१२ (८०८७३)
युधिष्ठिर उवाच । १२-१-१३क्ष (६७०५)
विजितेयं मही कृत्स्ना कृष्णबाहुबलाश्रयात् ।
ब्राह्मणानां प्रसादेन भीमार्जुनबलेन च ॥ १२-१-१३ (८०८७४)
इदं तु मे महद्दुःखं वर्तते हृदि नित्यदा ।
कृत्वा ज्ञातिक्षयमिमं महान्तं घोरदर्शनम् ॥ १२-१-१४ (८०८७५)
सौभद्रं द्रौपदेयांश्च घातयित्वा सुतान्प्रियान् ।
जयोऽयमजयाकारो भगवन्प्रतिभाति मे ॥ १२-१-१५ (८०८७६)
किन्तु वक्ष्यति वार्ष्णेयी वधूर्मे मधुसूदनम् ।
द्वारकावासिनी कृष्णमितः प्रतिगतं हरिम् ॥ १२-१-१६ (८०८७७)
द्रौपदी हतपुत्रेयं कृपणा हतबान्धवा ।
अस्मत्प्रियहिते युक्ता भूयः पीडयतीव माम् ॥ १२-१-१७ (८०८७८)
इदमन्यच्च भगवन्यत्त्वां वक्ष्यामि नारद ।
मन्त्रसंवरणेनास्मि कुन्त्या दुःखेन योजितः ॥ १२-१-१८ (८०८७९)
यः स नागायुतप्राणो लोकेऽप्रतिरथो रणे ।
सिंहविक्रान्तगामी च जितकाशी यतव्रतः ॥ १२-१-१९ (८०८८०)
आश्रयो धार्तराष्ट्राणां मानी तीक्ष्णपराक्रमः ।
अमर्षी नित्यसंरम्भी क्षेप्ताऽस्माकं रणेरणे ॥ १२-१-२० (८०८८१)
शीघ्रास्त्रश्चित्रयोधी च कृती चाद्भुतविक्रमः ।
गूढोत्पन्नः सुतः कुन्त्या भ्राताऽस्माकमसौ किल १२-१-२१ (८०८८२)
तोयकर्मणि तं कुन्ती कथयामास मे तदा ।
पुत्रं सर्वगुणोयेतं कर्णं त्यक्तं जले पुरा ॥ १२-१-२२ (८०८८३)
मञ्जूषायां समाधाय गङ्गास्रोतस्यमज्जयत् ।
यं सूतपुत्रं लोकोऽयं राधेयं चाभ्यमन्यत ॥ १२-१-२३ (८०८८४)
स सूर्यपुत्रः कुन्त्या यै भ्राताऽस्माकं च मातृतः ।
अजानता मया सङ्ख्ये राज्यलुब्धेन घातितः ।
तन्मे दहति गात्राणि तूलराशिमिवानलः ॥ १२-१-२४ (८०८८५)
न हि तं वेद पार्थोऽपि भ्रातरं श्वेतवाहनः ।

नाहं न भीमो न यमौ स त्वस्मान्वेद तत्वतः ॥ १२-१-२५ (८०८८६)
 गता किल पृथा तस्य सकाशमिति नः श्रुतम् ।
 अस्माकं शमकामा वै त्वं च पुत्रो ममेत्यथ ॥ १२-१-२६ (८०८८७)
 पृथाया न कृतः कामस्तेन चापि महात्मना ।
 अतीवानुचितं मातरवोच इति सोऽब्रवीत् ॥ १२-१-२७ (८०८८८)
 न हि शक्ष्यामि संत्यक्तुमहं दुर्योधनं रणे ।
 अनार्यत्वं नृशंसत्वं कृतघ्नत्वं च मे भवेत् ॥ १२-१-२८ (८०८८९)
 युधिष्ठिरेण सन्धिं हि यदि कुर्यां मते तव ।
 भीतो रणे श्वेतवाहादिति मां मंस्यते जनः ॥ १२-१-२९ (८०८९०)
 सोऽहं निर्जित्य समरे विजयं सहकेशवम् ।
 संधास्ये धर्मपुत्रेण पञ्चादिति च सोऽब्रवीत् ॥ १२-१-३० (८०८९१)
 तमवोचत्किल पृथा पुनः पृथुलवक्षसम् ।
 चतुर्णामभयं देहि कामं युध्यस्व फल्गुनम् ॥ १२-१-३१ (८०८९२)
 सोऽब्रवीन्मातरं धीमान्वेपमानां कृताञ्जलिः ।
 प्राप्तान्विषह्यांश्चतुरो न हनिष्यामि ते सुतान् ॥ १२-१-३२ (८०८९३)
 पञ्चैव हि सुता देवि भविष्यन्ति तव ध्रुवाः ।
 सार्जुना वा हते कर्णे सकर्णा वा हतेऽर्जुने ॥ १२-१-३३ (८०८९४)
 तं पुत्रगृद्धिनी भूयो माता पुत्रमथाब्रवीत् ।
 भ्रातृणां स्वस्ति कुर्वीथा येषां स्वस्ति चिकीर्षसि ॥ १२-१-३४ (८०८९५)
 एवमुक्त्वा किल पृथा विसृज्योपययौ गृहान् ।
 सोऽर्जुनेन हतो वीरो भ्रात्रा भ्राता सहोदरः ॥ १२-१-३५ (८०८९६)
 न चैव निःसृतो मन्त्रः पृथायास्तस्य वा मुने ।
 अथ शूरो महेष्वासः पार्थेनाजौ निपातितः ॥ १२-१-३६ (८०८९७)
 अहं त्वज्ञासिषं पञ्चात्स्वसोदर्यं द्विजोत्तम ।
 पूर्वजं भ्रातरं कर्णं पृथाया वचनात्प्रभो ॥ १२-१-३७ (८०८९८)
 तेन मे दूयते तीव्रं हृदयं भ्रातृघातिनः ।
 कर्णार्जुनसहायोऽहं जयेयमपि वासवम् ॥ १२-१-३८ (८०८९९)
 सभायां क्लिश्यमानस्य धार्तराष्ट्रैर्दुरात्मभिः ।
 सहसोत्पतितः क्रोधः कर्णं दृष्ट्वा प्रशाम्यति ॥ १२-१-३९ (८०९००)
 यदा ह्यस्य गिरो रूक्षाः श्रृणोमि कटुकोदयाः ।
 सभायां गदतो द्यूते दुर्योधनहितैषिणः ॥ १२-१-४० (८०९०१)
 तदा नश्यति मे रोषः पादौ तस्य निरीक्ष्य ह ।
 कुन्त्या हि सदृशौ पादौ कर्णस्येति मतिर्मम ॥ १२-१-४१ (८०९०२)
 सादृश्यहेतुमन्विच्छन्पृथायास्तस्य चैव ह ।
 कारणं नाधिगच्छामि कथंचिदपि चिन्तयन् ॥ १२-१-४२ (८०९०३)
 कथं नु तस्य संग्रामे पृथिवी चक्रमग्रसत् ।

कथं नु शप्तो भ्राता मे तत्त्वं वक्तुमिहार्हसि ॥ १२-१-४३ (८०९०४)
श्रोतुमिच्छामि भगवंस्त्वत्तः सर्वं यथातथम् ।
भवान्हि सर्वविद्विद्ब्रह्मलोके वेद कृताकृतम् ॥ ॥ १२-१-४४ (८०९०५)

इति श्रीमन्महाभारते शान्तिपर्वणि राजधर्मपर्वणि प्रथमोऽध्यायः ॥ १. ।

Mahabharata - Shanti Parva - Chapter Footnotes

- १२-१-१ कृतोदकास्ते इति झ । पाठः ॥
१२-१-२ तत्र गङ्गातीरे ॥
१२-१-८ आश्वासयन्तः हेतौ शत्रुप्रत्ययः । आश्वासनार्थं
पर्युपासन्नित्यर्थः ॥
१२-१-१६ वधूः कनिष्ठभ्रातृभार्यात्वात्स्नुषाभूता । वाष्णीयी सुभद्रा ॥
१२-१-१८ मन्त्रसंवरणेन गूढोत्पन्नस्यास्मद्भ्रातुः कर्णस्याप्रकाशेन ॥
१२-१-२० अमर्षी परोत्कर्षासहिष्णुः । नित्यसंरम्भी सदा क्रोधवान् ॥
१२-१-२४ मातृतः मातृसंबन्धेन ॥
१२-१-२६ पाण्डववत् त्वं च पुत्रो मभेत्यब्रवीदिति शेषः ॥
१२-१-२७ कामोऽभिलषितम् ॥
१२-१-३२ वध्यान्विषबह्यानिति थ । पाठःओ । विषह्यान्वशगान् ॥
१२-१-३५ विसृज्य कर्णमिति शेषः ॥
१२-१-४३ चक्रं रथचक्रम् ॥
१२-१-४४ कृतं कार्यम् । अकृतं कारणम् ॥

शान्तिपर्व - अध्याय ००२

॥ श्रीः ॥

१२.२. अध्यायः २

Mahabharata - Shanti Parva - Chapter Topics

ब्रह्मास्त्रलाभाय द्रोणमुपगतेन कर्णेन तेन त्रैवर्णिकान्यत्वकथनेन
प्रत्याख्याने परशुराममेत्य स्वस्य ब्राह्मण्यकथनपूर्वकमस्त्रार्थं
तदन्तेवासित्वपरिग्रहः ॥ १. । तत्र प्रमादेन विप्रगोवत्सघातिनः
कर्णस्य विप्राच्छापप्राप्तिः ॥ २. ।

Mahabharata - Shanti Parva - Chapter Text

१२-२-० (८०९३५)

वैशम्पायन उवाच । १२-२-०क्ष् (६७०७)

स एवमुक्तस्तु तदा नारदो वदतांवरः ।

कथयामास तत्सर्वं यथा शप्तः स सूतजः ॥ १२-२-१ (८०९३६)

नारद उवाच । १२-२-२क्ष (६७०८)
 एवमेतन्महाबाहो यथा वदसि भारत ।
 न कर्णार्जुनयोः किञ्चिदविषह्यं भवेद्रणे ॥ १२-२-२ (८०९३७)
 गुह्यमेतत्तु देवानां कथयिष्यामि ते नृप ।
 तन्निबोध महाबाहो यथावृत्तमिदं पुरा ॥ १२-२-३ (८०९३८)
 क्षत्रं स्वर्गं कथं गच्छेच्छस्त्रपूतमिति प्रभो ।
 संघर्षजननस्तस्मात्कन्यागर्भो विसर्जितः ॥ १२-२-४ (८०९३९)
 स बालस्तेजसा युक्तः सूतपुत्रत्वमागतः ।
 चकाराङ्गिरसां श्रेष्ठे धनुर्वेदं गुरौ तव ॥ १२-२-५ (८०९४०)
 स बलं भीमसेनस्य फल्गुनस्यास्त्रलाघवम् ।
 बुद्धिं च तव राजेन्द्र यमयोर्विनयं तथा ॥ १२-२-६ (८०९४१)
 सख्यं च वासुदेवेन बाल्ये गाण्डीवधन्वनः ।
 राजानामनुरागं च चिन्तयानो व्यदह्यत ॥ १२-२-७ (८०९४२)
 स सख्यमगमद्बाल्ये राज्ञा दुर्योधनेन च ।
 युष्माभिर्नित्यसंघृष्टो दैवाच्चापि स्वभावतः ॥ १२-२-८ (८०९४३)
 विद्याधिकमथालक्ष्य धनुर्वेदे धनञ्जयम् ।
 द्रोणं रहस्युपागम्य कर्णो वचनमब्रवीत् ॥ १२-२-९ (८०९४४)
 ब्रह्मास्त्रं वेत्तुमिच्छामि सरहस्यनिवर्तनम् ।
 अर्जुनेन समो युद्धे भवेयमिति मे मतिः ॥ १२-२-१० (८०९४५)
 समः पुत्रेषु च स्नेहः शिष्येषु च तव ध्रुवम् ।
 त्वत्प्रसादान्न मा ब्रूयुरकृतास्त्रं विचक्षणाः ॥ १२-२-११ (८०९४६)
 द्रोणस्तथोक्तः कर्णेन सापेक्षः फल्गुनं प्रति ।
 दौरात्म्यं चैव कर्णस्य विदित्वा तमुवाच ह ॥ १२-२-१२ (८०९४७)
 ब्रह्मास्त्रं ब्राह्मणो विद्याद्यथावच्चरितव्रतः ।
 क्षत्रियो वा तपस्वी यो नान्यो विद्यात्कथंचन ॥ १२-२-१३ (८०९४८)
 इत्युक्तोऽङ्गिरसां श्रेष्ठमामन्त्र्य प्रतिपूज्य च ।
 जगाम सहसा राजन्महेन्द्रं पर्वतं प्रति ॥ १२-२-१४ (८०९४९)
 स तु राममुपागम्य शिरसाऽभिप्रणम्य च ।
 ब्राह्मणो भार्गवोऽस्मीति गौरवेणाभ्यवन्दत ॥ १२-२-१५ (८०९५०)
 रामस्तं प्रतिजग्राह पृष्ट्वा गोत्रादि सर्वशः ।
 उष्यतां स्वागतं चेति प्रीतिमांश्चाभवद्भृशम् ॥ १२-२-१६ (८०९५१)
 तत्र कर्णस्य वसतो महेन्द्रे स्वर्गसंमिते ।
 गन्धर्वै राक्षसैर्यक्षैर्देवैश्चासीत्समागमः ॥ १२-२-१७ (८०९५२)
 स तत्रेष्वस्त्रमकरोद्भृगुश्रेष्ठाद्यथाविधि ।
 प्रियश्चाभवदत्यर्थं देवदानवरक्षसाम् ॥ १२-२-१८ (८०९५३)
 स कदाचित्समुद्रान्ते विचरन्नाश्रमान्तिके ।

एकः खङ्गधनुष्पाणिः परिचक्राम सूतजः ॥ १२-२-१९ (८०९५४)
 सोऽग्निहोत्रप्रसक्तस्य कस्यचिद्ब्रह्मवादिनः ।
 जघानाज्ञानतः पार्थ होमधेनुं यदृच्छया ॥ १२-२-२० (८०९५५)
 तदज्ञानकृतं मत्वा ब्राह्मणाय न्यवेदयत् ।
 कर्णः प्रसादयञ्चैनमिदमित्यब्रवीद्वचः ॥ १२-२-२१ (८०९५६)
 अबुद्धिपूर्वं भगवन्धेनुरेषा हता तव ।
 मया तत्र प्रसादं मे कुरुष्वेति पुनः पुनः ॥ १२-२-२२ (८०९५७)
 तं स विप्रोऽब्रवीत्क्रुद्धो वाचा निर्भर्त्सयन्निव ।
 दुराचार वधार्हस्त्वं फलं प्राप्स्यसि दुर्मते ॥ १२-२-२३ (८०९५८)
 येन विस्पर्धसे नित्यं यदर्थं घटसेऽनिशम् ।
 युध्यतस्तेन ते पाप भूमिश्चक्रं ग्रसिष्यति ॥ १२-२-२४ (८०९५९)
 ततश्चक्रे महीग्रस्ते मूर्धानं ते विचेष्टतः ।
 पातयिष्यति विक्रम्य शत्रुर्गच्छ नराधम ॥ १२-२-२५ (८०९६०)
 यथेयं गौर्हता मूढ प्रमत्तस्य त्वया मम ।
 प्रमत्तस्यैव मे वाचा शिरस्ते पातयिष्यति ॥ १२-२-२६ (८०९६१)
 शप्तः प्रसादयामास कर्णस्तं द्विजसत्तमम् ।
 गोभिर्धनैश्च रत्नैश्च स चैनं पुनरब्रवीत् ॥ १२-२-२७ (८०९६२)
 नेदमव्याहृतं कुर्याद्ब्रह्मलोकेऽपि केवलम् ।
 गच्छ वा तिष्ठ वा यद्वा कार्यं यत्तत्समाचर ॥ १२-२-२८ (८०९६३)
 इत्युक्तो ब्राह्मणेनाथ कर्णो दैन्यादधोमुखः ।
 राममभ्यागमञ्जीतस्तदेव मनसा स्मरन् ॥ १२-२-२९ (८०९६४)

इति श्रीमन्महाभारते शान्तिपर्वणि राजधर्मपर्वणि द्वितीयोऽध्यायः ॥ २. ।

Mahabharata - Shanti Parva - Chapter Footnotes

१२-२-४ संघर्षजननो वैराग्न्युद्दीपकः । संचिन्त्य जनितस्तस्मादिति
 टङ् । पाठः । कन्यागर्भो विनिर्मित इति झ । पाठः । तत्र कन्यागर्भो
 देवैः क्षत्रस्य स्वर्गमनाय निर्मित इत्यर्थः ॥
 १२-२-५ चकाराऽधीतवान् । अङ्गिरसां श्रेष्ठे द्रोणे ॥
 १२-२-८ दैवाद्देवानां संकल्पात् ॥
 १२-२-१० रहस्यं तत्प्रसादनविधिर्निवर्तनमुपसंहारस्ताभ्यां सहितं
 सरहस्यनिवर्तनम् ॥
 १२-२-१५ गुरुरेव पितेत्यभिसंधिः १२-२-१९ समुद्रान्ते
 दक्षिणसमुद्रसमीपे ॥
 १२-२-२० होमधेनुं कर्णपर्वोक्तदिशा वत्सवध एवात्र धेनुवधो ज्ञेयः ॥
 १२-२-२६ प्रमत्तेन त्वया मम । प्रमत्तस्य तथाऽरातिरिति झ । पाठ ॥

शान्तिपर्व - अध्याय ००३

॥ श्रीः ॥

१२.३. अध्यायः ३

Mahabharata - Shanti Parva - Chapter Topics

कदाचन रामे कर्णोत्सङ्गे शिरो निधाय निद्राणे केनचित्क्रमिणा
कर्णस्योरुभेदनम् ॥ १. । तदूरोः प्रसूतरुधिरक्लेदात्प्रबुद्धेन रामेण
कर्णस्य शापदानम् ॥ २. । रामाज्ञया कर्णस्य स्वदेशगमनम् ॥ ३. ।

Mahabharata - Shanti Parva - Chapter Text

१२-३-० (८०९६५)

नारद उवाच । १२-३-०क्ष् (६७०९)

कर्णस्य बाहुवीर्येण प्रश्रयेण दमेन च ।

तुतोष भृगुशार्दूलो गुरुशुश्रूषया तथा ॥ १२-३-१ (८०९६६)

ततस्तस्मै महातेजा ब्रह्मास्त्रं सनिवर्तनम् ।

प्रोवाच सुमहाप्रज्ञः स तपस्वी तपस्विने ॥ १२-३-२ (८०९६७)

विदितास्त्रस्ततः कर्णो रममाणोऽऽश्रमे भृगोः ।

चकार वै धनुर्वेदे यत्नमद्भुतविक्रमः ॥ १२-३-३ (८०९६८)

ततः कदाचिद्रामस्तु चरन्नाश्रममन्तिकात् ।

कर्णेन सहितो धीमानुपवासेन कर्षितः ॥ १२-३-४ (८०९६९)

सुष्वाप जामदग्न्यस्तु विस्रम्भोत्पन्नसौहृदः ।

तस्योत्सङ्गे समाधाय शिरः क्लान्तमना गुरुः ॥ १२-३-५ (८०९७०)

अथ क्रिमिः श्लेष्ममयो मांसशोणितभोजनः ।

दारुणो दारुणाकारः कर्णस्याभ्याशमागतः ॥ १२-३-६ (८०९७१)

स तस्योरुमथासाद्य विभेद रुधिराशनः ।

न चैनमशक्तक्षेप्तुं वक्तुं वाऽपि गुरोर्भयात् ॥ १२-३-७ (८०९७२)

स दश्यमानोऽपि तथा कृमिणा तेन भारत ।

गुरोः प्रबोधनाकाङ्क्षी तमुपैक्षत सूर्यजः ॥ १२-३-८ (८०९७३)

कर्णस्तु वेदनां धैर्यादसह्यां विनिगृह्य ताम् ।

अकम्पयन्नव्यथयन्धारयामास भार्गवम् ॥ १२-३-९ (८०९७४)

यदा स रुधिरेणाङ्गे परिस्पृष्टोऽभवद्गुरुः ।

तदाऽबुध्यत तेजस्वी संरब्धश्चैनमब्रवीत् ॥ १२-३-१० (८०९७५)

अहोऽस्म्यशुचितां प्राप्तः किमिदं च कृतं त्वया ।

कथयस्व भयं त्यक्त्वा याथातथ्यमिदं मम ॥ १२-३-११ (८०९७६)

तस्य कर्णस्तदाचष्ट कृमिणा परिभक्षणम् ।
 ददर्श रामस्तं चापि कृमिं सूकरसंस्थितम् ॥ १२-३-१२ (८०९७७)
 अष्टपादं तीक्ष्णदंष्ट्रं सूचीभिः परिसंवृतम् ।
 रोमभिः सन्निरुद्धाङ्गमलकं नाम नामतः ॥ १२-३-१३ (८०९७८)
 स दृष्टमात्रो रामेण किमिः प्राणानवासृजत् ।
 तस्मिन्नेवासृजि क्लिन्नस्तदद्भुतमिवाभवत् ॥ १२-३-१४ (८०९७९)
 ततोऽन्तरिक्षे ददृशे विश्वरूपः करालवान् ।
 राक्षसो लोहितग्रीवः कृष्णाङ्गो मेघवाहनः ॥ १२-३-१५ (८०९८०)
 स रामं प्राञ्जलिर्भूत्वा बभाषे पूर्णमानसः ।
 स्वस्ति ते भृगुशार्दूल गमिष्येऽहं यथागतम् ॥ १२-३-१६ (८०९८१)
 मोक्षितो नरकादस्माद्भवता मुनिसत्तम ।
 भद्रं च तेऽस्तु सिद्धिश्च प्रियं मे भवता कृतम् १२-३-१७ (८०९८२)
 तमुवाच महाबाहुर्जामदग्न्यः प्रतापवान् ।
 कस्त्वं कस्माच्च नरकं प्रतिपन्नो ब्रवीहि तत् ॥ १२-३-१८ (८०९८३)
 सोऽब्रवीदहमासं प्राग्दंशो नाम महासुरः ।
 पुरा देवयुगे तात भृगोस्तु सवया इव ॥ १२-३-१९ (८०९८४)
 सोऽहं भृगोः सुदयितां भार्यामपहरं बलात् ।
 महर्षेरभिशापेन क्रिमिभूतोऽपतं भुवि ॥ १२-३-२० (८०९८५)
 अब्रवीद्धि स मां क्रुद्धस्तव पूर्वपितामहः ।
 मूत्र श्लेष्माशनः पाय निरयं प्रतिपत्स्यसे ॥ १२-३-२१ (८०९८६)
 शापस्यान्तो भवेद्ब्रह्मन्नित्येवं तमथाब्रवम् ।
 भविता भार्गवाद्रामादिति मामब्रवीद्भृगुः ॥ १२-३-२२ (८०९८७)
 सोऽहमेनां गतिं प्राप्तो यथा नकुशलस्तथा ।
 त्वया साधो समागम्य विमुक्तः पापयोनितः ॥ १२-३-२३ (८०९८८)
 एवमुक्त्वा नमस्कृत्य ययौ रामं महासुरः ।
 रामः कर्णं तु सक्रोधमिदं वचनमब्रवीत् ॥ १२-३-२४ (८०९८९)
 अतिदुःखमिदं मूढ न जातु ब्राह्मणः सहेत् ।
 क्षत्रियस्येव ते धैर्यं कामया सत्यमुच्यताम् ॥ १२-३-२५ (८०९९०)
 तमुवाच ततः कर्णः शापाङ्गीतः प्रसादयन् ।
 ब्रह्मक्षत्रान्तरे जातं सूतं मां विद्धि भार्गव ॥ १२-३-२६ (८०९९१)
 राधेयः कर्ण इति मां प्रवदन्ति जना भुवि ।
 प्रसादं कुरु मे ब्रह्मन्नस्त्रलुब्धस्य भार्गव ॥ १२-३-२७ (८०९९२)
 पिता गुरुर्न संदेहो वेदविद्याप्रदः प्रभुः ।
 अतो भार्गव इत्युक्तं मया गोत्रं तवान्तिके ॥ १२-३-२८ (८०९९३)
 तमुवाच भृगुश्चेष्टः सरोपः प्रदहन्निव ।
 भूमौ निपतितं दीनं वेपमानं कृताञ्जलिम् ॥ १२-३-२९ (८०९९४)

यस्मान्मिथ्याविचीर्णोऽहमस्त्रलोभादिह त्वया ।
 तस्मादेतन्न ते मूढ ब्रह्मास्त्रं प्रतिभास्यति ॥ १२-३-३० (८०९९५)
 अन्यत्र वधकालात्ते सदृशे न समीयुषः ।
 अब्राह्मणे न हि ब्रह्म चिरं तिष्ठेत्कदाचन ॥ १२-३-३१ (८०९९६)
 गच्छेदानीं न ते स्थानमनृतस्येह विद्यते ।
 न त्वया सदृशो युद्धे भविता क्षत्रियो भुवि ॥ १२-३-३२ (८०९९७)
 एवमुक्तः स रामेण न्यायेनोपजगामह ।
 दुर्योधनमुपागम्य कृतास्त्रोऽस्मीति चाब्रवीत् ॥ १२-३-३३ (८०९९८)

इति श्रीमन्महाभारते शान्तिपर्वणि राजधर्मपर्वणि तृतीयोऽध्यायः ॥ ३. ।

Mahabharata - Shanti Parva - Chapter Footnotes

१२-३-१ दभेनेन्द्रियजयेन ॥
 १२-३-५ विस्रम्भो विश्वासः ॥
 १२-३-६ श्लेष्ममेदोमांसेति झ । पाठः ॥
 १२-३-७ क्षेप्तुं दूरीकर्तुम् । भयान्निद्राभङ्गभयात् ॥
 १२-३-८ प्रबोधनाशङ्कीति झ । पाठः । १२-३-१२ सूकरस्येव
 संस्थितं संस्थानं पस्य तम् । सूकरसन्निभमिति झ । पाठः । ।
 १२-३-१३ सूचीभिरिव तीक्ष्णै रोमभिः संवृतम् । सन्निरुद्धाङ्गं
 त्रासेन संकुचिताङ्गं नाम प्रसिद्धम् । नामतो नाम्ना ॥
 १२-३-१४ असृजि शोणिते ॥
 १२-३-१९ यास्को नामेति ड । पाठः । प्रस्तो नामेति थ । पाठः । देवयुगे
 सत्ययुगे ॥
 १२-३-२३ नकुशलः अभद्रः ॥
 १२-३-२५ कामया स्वरसेन । कामये सत्यमुच्यतामिति टड । पाठः ॥
 १२-३-२६ ब्रह्मक्षत्रयोरन्तरे अन्यत्र जातम् ॥
 १२-३-२९ प्रहसन्निवेति थ । पाठः ॥
 १२-३-३० तस्मादिति । हेमूढ ते तव वधकालादन्यत्र ब्रह्मास्त्रं न
 प्रतिभास्यतीति न किंतु वधकालएव न प्रतिभास्यति । कालान्तरे तु
 प्रतिभास्यत्येवेत्यर्थ इत्युत्तरेण संबन्धः ॥
 १२-३-३१ सदृशेऽर्जुनादौ शूरे ते पुरतः स्थिते
 समीयुषः युध्यमानस्य । समित्याजिसमिद्युध इति संपूर्वस्य इणो
 युद्धार्थत्वदर्शनात् । चिरं मरणावधि न तिष्ठेद्ब्रह्म ब्रह्मास्त्रम्
 ॥
 १२-३-३३ न्यायेनाभिवन्दनादिपूर्वकं उपजगाम । इष्टं देशमिति शेषः ॥

शान्तिपर्व - अध्याय ००४

॥ श्रीः ॥

१२.४. अध्यायः ४

Mahabharata - Shanti Parva - Chapter Topics

दुर्योधनेन स्वयंवरमण्डपे कलिङ्गराजकन्याहरणम् ॥ १. । कर्णेन
तमनुद्धृतवतो राज्ञां पराजयः ॥ २. ।

Mahabharata - Shanti Parva - Chapter Text

१२-४-० (८०९९९)

नारद उवाच । १२-४-०क्ष् (६७१०)

कर्णस्तु समवाप्यैवमस्त्रं भार्गवनन्दनात् ।

दुर्योधनेन सहितो मुमुदे भरतर्षभ ॥ १२-४-१ (८१०००)

ततः कदाचिदाजातः समाजग्मुः स्वयंवरे ।

कलिङ्गविषये राजन्नाज्ञश्चित्राङ्गदस्य च ॥ १२-४-२ (८१००१)

श्रीमद्राजपुरं नाम नगरं तत्र भारत ।

राजानः शतशस्तत्र कन्यार्थे समुपागमन् ॥ १२-४-३ (८१००२)

श्रुत्वा दुर्योधनस्तत्र समेतान्सर्वपार्थिवान् ।

रथेन काञ्चनाङ्गेन कर्णेन सहितो ययौ ॥ १२-४-४ (८१००३)

ततः स्वयंवरे तस्मिन्नानादेश्या महारथाः ।

समाजग्मुर्नृपतयः कन्यार्थे नृपसत्तम ॥ १२-४-५ (८१००४)

शिशुपालो जरासन्धो भीष्मको वक्र एव च ।

कपोतरोमा नीलश्च रुक्मी च दृढविक्रमः ॥ १२-४-६ (८१००५)

सृगालश्च महाराजः स्त्रीराज्याधिपतिश्च यः ।

विशोकः शतधन्वा च भोजो वीरश्च नामतः ॥ १२-४-७ (८१००६)

एते चान्ये च बहवो दक्षिणां दिशमाश्रिताः ।

म्लेच्छाश्चार्याश्च राजानः प्राच्योदीच्यास्तथैव च ॥ १२-४-८ (८१००७)

काञ्चनाङ्गदिनः सर्वे शुद्धजाम्बूनदप्रभाः ।

सर्वे भास्वरदेहाश्च व्याघ्रा इव बलोत्कटाः ॥ १२-४-९ (८१००८)

ततः समुपविष्टेषु तेषु राजसु भारत ।

विवेश रङ्गं सा कन्या धात्रीवर्षवरान्विता ॥ १२-४-१० (८१००९)

ततः संश्राव्यमाणेषु राज्ञां नामसु भारत ।

अत्यक्रामद्द्वार्तराष्ट्रं सा कन्या वरवर्णिनी ॥ १२-४-११ (८१०१०)

दुर्योधनस्तु कौरव्यो नामर्षयत लङ्घनम् ।

प्रत्यपेधच्च तां कन्यामसत्कृत्य नराधिपान् ॥ १२-४-१२ (८१०११)

स वीर्यमदमत्तत्वाङ्गीष्मद्रोणावुपाश्रितः ।

रथमारोप्य तां कन्यामाजुहाव नराधिपान् ॥ १२-४-१३ (८१०१२)

तमन्वगाद्रथी खङ्गी बद्धगोधाङ्गुलित्रवान् ।
 कर्णः शस्त्रभृतां श्रेष्ठः पृष्ठतः पुरुषर्षभ ॥ १२-४-१४
 (८१०१३)
 ततो विमर्दः सुमहान्नाज्ञामासीद्युयुत्सताम् ।
 सन्नह्यतां तनुत्राणि रथान्योजयतामपि । १२-४-१५ (८१०१४)
 तेऽभ्यधावन्त संक्रुद्धाः कर्णदुर्योधनावुभौ ।
 शरवर्षाणि मुञ्चन्तो मेघाः पर्वतयोरिव ॥ १२-४-१६ (८१०१५)
 कर्णस्तेषामापततामेकैकेन शरेण ह ।
 धनूंषि च शरव्रातान्पातयामास भूतले ॥ १२-४-१७ (८१०१६)
 ततो विधनुषः कांश्चित्कांश्चिदुद्यतकार्मुकान् ।
 कांश्चिदुत्सृजतो बाणान्नथशक्तिगदास्तथा ॥ १२-४-१८ (८१०१७)
 लाघवाव्याकुलीकृत्य कर्णः प्रहरतां वरः ।
 हतसूतांश्च भूयिष्ठान्स विजिग्ये नराधिपान् ॥ १२-४-१९ (८१०१८)
 ते स्वयं वाहयन्तोऽश्वान्याहि याहीति वादिनः ।
 व्यपेयुस्ते रणं हित्वा राजानो भग्नमानसाः ॥ १२-४-२० (८१०१९)
 दुर्योधनस्तु कर्णेन पाल्यमानोऽभ्ययात्तदा ।
 हृष्टः कन्यामुपादाय नगरं नागसाह्वयम् ॥ १२-४-२१ (८१०२०)

इति श्रीमन्महाभारते शान्तिपर्वणि राजधर्मपर्वणि चतुर्थोऽध्यायः
 ॥ ४. ।

Mahabharata - Shanti Parva - Chapter Footnotes

१२-४-२ विषये देशे ॥
 १२-४-६ भीष्मको बक एव चेति थ । पाठः ॥
 १२-४-७ त्रैलोक्याधिपतिश्च य इति ट । ड । पाठः । त्रैराज्येति थ । पाठ ॥
 १२-४-१० वर्षवरः षण्ढः ॥
 १२-४-१७ शिरांसि सशरांश्चापानिति ट । ड । थ । पाठः ॥
 १२-४-२० व्यपेयुः व्यपगताः ॥

शान्तिपर्व - अध्याय ००५

॥ श्रीः ॥

१२.५. अध्यायः ५

Mahabharata - Shanti Parva - Chapter Topics

कर्णपराक्रमवर्णनम् ॥ १. ।

Mahabharata - Shanti Parva - Chapter Text

१२-५-० (८१०२१)

नारद उवाच । १२-५-०क्ष् (६७११)

आदित्कृतबलं कर्णं दृष्ट्वा राजा स मागधः ।

आह्वयद्वैद्वैरथेनाजौ जरासन्धो महीपतिः ॥ १२-५-१ (८१०२२)

तयोः समभवद्युद्धं दिव्यास्त्रविदुषोर्द्वयोः ।

युधि नानाप्रहरणैरन्योन्यमभिवर्षतोः ॥ १२-५-२ (८१०२३)

क्षीणबाणौ विधनुषौ भग्नखड्गौ महीं गतौ ।

बाहुभिः समसज्जेतामुभावतिबलान्वितौ ॥ १२-५-३ (८१०२४)

शबाहुकण्टकयुद्धेन तस्य कर्णोऽथ युध्यतः ॥

विभेदं संधिं देहस्य जरया श्लेषितस्य हि ॥ १२-५-४ (८१०२५)

स विकारं शरीरस्य दृष्ट्वा नृपतिरात्मनः ।

प्रीतोऽस्मीत्यब्रवीत्कर्णं वैरमुत्सृज्य दूरतः ॥ १२-५-५ (८१०२६)

प्रीत्या ददौ स कर्णाय मालिनीं नगरीमनु ।

अङ्गेषु नरशार्दूल स राजाऽऽसीत्सपत्नजित् ॥ १२-५-६ (८१०२७)

पालयामास वर्णास्तु कर्णः परबलार्दनः ।

दुर्योधनस्यानुमते तवापि विदितं तथा ॥ १२-५-७ (८१०२८)

एवं शस्त्रप्रतापेन प्रथितः सोऽभवत्क्षितौ ।

त्वद्धितार्थं सुरेन्द्रेण भिक्षितो वर्मकुण्डले ॥ १२-५-८ (८१०२९)

स दिव्ये सहजे प्रादात्कुण्डले परमाचिते ।

सहजं कवचं चापि मोहितो देवमायया ॥ १२-५-९ (८१०३०)

विमुक्तः कुण्डलाभ्यां च सहजेन च वर्मणा ।

निहतो विजयेनाजौ वासुदेवस्य पश्यतः ॥ १२-५-१० (८१०३१)

ब्राह्मणस्यापि शापेन रामस्य च महात्मनः ।

कुन्त्याश्च वरदानेन मायया च शतक्रतोः ॥ १२-५-११ (८१०३२)

भीष्मावमानात्सङ्घ्यायां रथानामर्धकीर्तनात् ।

शल्यतेजोवधाच्चापि वासुदेवनयेन च । १२-५-१२ (८१०३३)

रुद्रस्य देवराजस्य यमस्य वरुणस्य च ।

कुबेरद्रोणयोश्चैव कृपस्य च महात्मनः ॥ १२-५-१३ (८१०३४)

अस्त्राणि दिव्यान्यादाय युधि गाण्डीवधन्वना ।

हतो वैकर्तनः कर्णो दिवाकरसमद्युतिः ॥ १२-५-१४ (८१०३५)

एवं शप्तस्तव भ्राता बहुभिश्चापि वञ्चितः ।

न शोच्यः पुरुषव्याघ्र युद्धे हि निधनं गतः ॥ १२-५-१५ (८१०३६)

इति श्रीमन्महाभारते शान्तिपर्वणि राजधर्मपर्वणि पञ्चमोऽध्यायः

॥ ५. ॥

Mahabharata - Shanti Parva - Chapter Footnotes

१२-५-४ बाहुकण्टकयुद्धेन बाहुकण्टकं केतकपत्रं तद्वद्यत्र बलिना
दुर्बलस्य शरीरं पात्यते तद्बाहुकण्टकं नाम युद्धम् ॥
१२-५-५ विकारं पाटनरूपम् ॥
१२-५-७ पालयामास चम्पां चेति झ । पाठः ॥

शान्तिपर्व - अध्याय ००६

॥ श्रीः ॥

१२.६. अध्यायः ६

Mahabharata - Shanti Parva - Chapter Topics

कुन्त्या कर्णवधानुशोचिनो युधिष्ठिरस्याश्वासनम्
॥ १. । युधिष्ठिरेण कुन्तीप्रति स्त्रीणां मन्त्रगोपनं माभूदिति
शापदानम् ॥ २. ।

Mahabharata - Shanti Parva - Chapter Text

१२-६-० (८१०३७)

वैशम्पायन उवाच । १२-६-०क्ष् (६७१२)
एतावदुक्त्वा देवर्षिर्विरराम स नारदः ।
युधिष्ठिरस्तु राजर्षिर्दध्यौ शोकपरिप्लुतः ॥ १२-६-१ (८१०३८)
तं दीनमनसं वीरमधोवदनमातुरम् ।
निःश्वसन्तं यथा नागं पर्यश्रुनयनं तथा ॥ १२-६-२ (८१०३९)
कुन्ती शोकपरीताङ्गी दुःखोपहतचेतना ।
अब्रवीन्मधुराभाषा काले वचनमर्थवत् ॥ १२-६-३ (८१०४०)
युधिष्ठिर महाबाहो नैनं शोचितुमर्हसि ।
जहि शोकं महाप्राज्ञ श्रुणु चेदं वचो मम ॥ १२-६-४ (८१०४१)
याचितः स मया पूर्वं भ्राता ज्ञापयितुं तव ।
भास्करेण च देवेन पित्रा धर्मभृतां वरः ॥ १२-६-५ (८१०४२)
यद्वाच्यं हितकामेन सुहृदां भूतिमिच्छता ।
तथा दिवाकरेणोक्तः स्वप्नान्ते मम चाग्रतः ॥ १२-६-६ (८१०४३)
न चैनमशकञ्जानुरहं वा स्नेहकारणैः ।
पुरा प्रत्यनुनेतुं वा नेतुं वाऽप्येकतां त्वया ॥ १२-६-७ (८१०४४)
ततः कालपरीतः स वैरस्योद्धरणे रतः ।
प्रतीपकारी युष्माकमिति चोपेक्षितो मया ॥ १२-६-८ (८१०४५)
इत्युक्तो धर्मराजस्तु मात्रा बाष्पाकुलेक्षणः ।
उवाच वाक्यं धर्मात्मा शोकव्याकुललोचनः ॥ १२-६-९ (८१०४६)
भवत्या गूढमन्त्रत्वाद्ब्रज्जिताः स्म तदा भृशम् ॥ १२-६-१० (८१०४७)

शशाप च महातेजाः सर्वलोकेषु योषितः ।
न गुह्यं धारयिष्यन्तीत्येवं दुःखसमन्वितः ॥ १२-६-११ (८१०४८)
स राजा पुत्रपौत्राणां संबन्धिसुहृदां तदा ।
स्मरन्नुद्विग्नहृदयो बभूवोद्विग्नचेतनः ॥ १२-६-१२ (८१०४९)
ततः शोकपरीतात्मा सधूम इव पावकः ।
निर्वेदमगमद्धीमात्राज्ये संतापपीडितः ॥ १२-६-१३ (८१०५०)

इति श्रीमन्महाभारते शान्तिपर्वणि राजधर्मपर्वणि षष्ठोऽध्यायः ॥ ६.।

Mahabharata - Shanti Parva - Chapter Footnotes

१२-६-१ दध्यौ भ्रातृवधजं दोषं चिन्तितवान् ॥
१२-६-५ यातितः स मया पूर्वं भ्रात्र्यमिति झ । पाठः । तत्र
यातितः प्रवर्तितस्तवतुभ्यं भ्रात्र्यं भ्रातुः कर्म कनिष्ठानां
परिपालनं ज्ञःपयितुं त्वया सौभ्रात्रं युधिष्ठिरादिभ्यः
प्रदर्शनीयमित्यभ्यर्थित इत्यर्थः ॥
१२-६-७ प्रत्यनुनेतुं शययितुम् ॥
१२-६-८ कालपरीतो मृत्युग्रस्तः । उद्धरणे शत्रूणां
निःशेषनाशेनोन्मूलने ॥
१२-६-१२ कर्मणिषष्ठ्यौ ॥
१२-६-१३ निर्वेदं राज्यादौ वैराग्यम् ॥

शान्तिपर्व - अध्याय ००७

॥ श्रीः ॥

१२.७. अध्यायः ७

Mahabharata - Shanti Parva - Chapter Topics

युधिष्ठिरस्य परिशोचनम् ॥ १.।

Mahabharata - Shanti Parva - Chapter Text

१२-७-० (८१०५१)
वैशम्पायन उवाच । १२-७-०क्ष् (६७१३)
युधिष्ठिरस्तु धर्मात्मा शोकव्याकुलचेतनः ।
शुशोच दुःखसंतप्तः स्मृत्वा कर्णं महारथम् ॥ १२-७-१ (८१०५२)
आविष्टो दुःखशोकाभ्यां निःश्वसंश्च पुनः पुनः ।
दृष्ट्वार्जुनमुवाचेदं वचनं शोककर्षितः ॥ १२-७-२ (८१०५३)
युधिष्ठिर उवाच । १२-७-३क्ष् (६७१४)
यद्भैक्ष्यमाचरिष्याम वृष्ण्यन्धकपुरे वयम् ।

ज्ञातीन्निष्पुरुषान्कृत्वा नेमां प्राप्स्याम दुर्गतिम् ॥ १२-७-३ (८१०५४)
 अमित्रा नः समृद्धार्था वृत्तार्थाः कुरवः किल ।
 आत्मानमात्मना हत्वा किं धर्मफलमाप्नुमः ॥ १२-७-४ (८१०५५)
 धिगस्तु क्षात्रमाचारं धिगस्तु बलमौरसम् ।
 धिगस्तु चार्थं येनेमामापदं गमिता वयम् ॥ १२-७-५ (८१०५६)
 साधु क्षमा दमः शौचमविरोधो विमत्सरः ।
 अहिंसा सत्यवचनं नित्यानि वनचारिणाम् ॥ १२-७-६ (८१०५७)
 वयं तु लोभान्मोहाच्च दम्भं मानं च संश्रिताः ।
 इमामवस्थां संप्राप्ता राज्यक्लेशबुभुक्षया ॥ १२-७-७ (८१०५८)
 त्रैलोक्यस्यापि राज्येन नास्मान्कश्चित्प्रहर्षयेत् ।
 बान्धवान्निहतान्दृष्ट्वा पृथिव्यामामिषैषिणः ॥ १२-७-८ (८१०५९)
 ते वयं पृथिवीहेतोरवध्यान्पृथिवीतले ।
 संपरित्यज्य जीवामो हीनार्था हतबान्धवाः ॥ १२-७-९ (८१०६०)
 आमिषे गृध्यमानानामशुभं वै शुनामिव ।
 आमिषं चैव नो नष्टमामिषस्य च भोजिनाम् ॥ १२-७-१० (८१०६१)
 न पृथिव्या सकलया न सुवर्णस्य राशिभिः ।
 न गजाश्चेन सर्वेण ते त्याज्या य इमे हताः ॥ १२-७-११ (८१०६२)
 काममन्युपरीतास्ते क्रोधामर्षसमन्विताः ।
 मृत्युयानं समारुह्य गता वैवस्वतक्षयम् ॥ १२-७-१२ (८१०६३)
 बहुकल्याणमिच्छन्त ईहन्ते पितरः सुतान् ।
 तपसा ब्रह्मचर्येण वन्दनेन तितिक्षया ॥ १२-७-१३ (८१०६४)
 उपवासैस्तथेज्याभिर्व्रतकौतुकमङ्गलैः ।
 लभन्ते मातरो गर्भास्तान्मासान्दश विभ्रति ॥ १२-७-१४ (८१०६५)
 यदि स्वस्ति प्रजायन्ते जाता जीवन्ति वा यदि ।
 संभाषिता जातबला विदध्युर्यदि नः सुखम् ।
 इह चामुत्र चैवेति कृपणाः फलहेतवः ॥ १२-७-१५ (८१०६६)
 तासामयं समुद्योगो निर्वृत्तः केवलोऽफलः ।
 यदासां निहताः पुत्रा युवानो मृष्टकुण्डलाः ॥ १२-७-१६ (८१०६७)
 अभुक्त्वा पार्थिवान्भोगानृणान्यनपहाय च ।
 पितृभ्यो देवताभ्यश्च गता वैवस्वतक्षयम् ॥ १२-७-१७ (८१०६८)
 यदैषामम्ब पितरौ जातकर्मकराविह ।
 संजातबालरूपेषु तदैव निहता नृषाः ॥ १२-७-१८ (८१०६९)
 संयुक्ताः काममन्युभ्यां क्रोधामर्षसमन्विताः ।
 न ते जयफलं किञ्चिद्भोक्तारो जातु कर्हिचित् ॥ १२-७-१९ (८१०७०)
 पाञ्चालानां कुरूणां च हता एव हि ये हताः ।
 न सकामा वयं ते च न चास्माभिर्न तैर्जितम् ॥ १२-७-२० (८१०७१)

न तैर्भुक्तेयमवनिर्न नायौ गीतवादितम् ।
 नामात्यसुहृदां वाक्यं न च श्रुतवतां श्रुतम् ।
 न रत्नानि परार्थ्यानि न भूर्न द्रविणागमः ॥ १२-७-२१ (८१०७२)
 न च धर्म्यानिमाँल्लोकान्प्रपद्याम स्वकर्मभिः ।
 वयमेवास्य लोकस्य विनाशे कारणं स्मृताः ।
 धृतराष्ट्रस्य पुत्रेण निकृतिप्रीतिसंयुताः ॥ १२-७-२२ (८१०७३)
 सदैव निकृतिप्रज्ञो द्वेषा विद्वेषजीवनः ।
 मिथ्यावृत्तश्च सततमस्मास्वनपराधिषु ॥ १२-७-२३ (८१०७४)
 ऋद्धिमस्मासु तां दृष्ट्वा विवर्णो हरिणः कृशः ।
 धृतराष्ट्रश्च नृपतिः सौबलेन निवेदितः ॥ १२-७-२४ (८१०७५)
 तं पिता पुत्रगृध्रुत्वादानुमेनेऽनये स्थितम् ।
 अनपेक्ष्यैव पितरं गाङ्गेयं विदुरं तथा ॥ १२-७-२५ (८१०७६)
 असंशयं त्वयं राजा यथैवाहं तथा गतः ।
 अनियम्याशुचिं लुब्धं पुत्रं कामवशानुगम् ॥ १२-७-२६ (८१०७७)
 यशसः पतितो दीप्ताद्धातयित्वा सहोदरान् ।
 इमौ हि वृद्धौ शोकाग्नौ प्रक्षिप्य स सुयोधनः ।
 अस्मत्प्रद्वेषसंतप्तः पापबुद्धिः सदैव ह ॥ १२-७-२७ (८१०७८)
 को हि बन्धुः कुलीनः संस्तथा ब्रूयात्सुहृज्जने ।
 यथाऽसाववदद्वाक्यं युयुत्सुः कृष्णसन्निधौ ॥ १२-७-२८ (८१०७९)
 आत्मनो हि वयं दोषाद्विनष्टाः शाश्वतीः समाः ।
 प्रदहन्तो दिशः सर्वा भास्वरा इव तेजसा ॥ १२-७-२९ (८१०८०)
 सोऽस्माकं वैरपुरुषो दुर्मतिः प्रग्रहं गतः ।
 दुर्योधनकृते ह्येतत्कुलं नो विनिपातितम् ॥ १२-७-३० (८१०८१)
 अवध्यानां वधं कृत्वा लोके प्राप्ताः स्म वाच्यतां ॥ १२-७-३१ (८१०८२)
 कुलस्यास्यान्तकरणं दुर्मतिं पापपूरुषम् ।
 राजा राष्ट्रेश्वरं कृत्वा धृतराष्ट्रोऽद्य शोचति ॥ १२-७-३२ (८१०८३)
 हताः शूराः कृतं पापं विषयोऽसौ विनाशितः ।
 हत्वा नो विगतो मन्युः शोको मां दारयत्ययम् ॥ १२-७-३३ (८१०८४)
 धनञ्जय कृतं पापं कल्याणेनोपहन्यते ।
 श्रुत्यापनेनानुतापेन दानेन तपसाऽपि वा ।
 निवृत्त्या तीर्थगमनाच्छ्रुतिस्मृतिजपेन वा ॥ १२-७-३४ (८१०८५)
 त्यागवाञ्छ पुनः पापं नालं कर्तुमिति श्रुतिः ।
 त्यागवाञ्जन्ममरणे नाप्नोतीति श्रुतिर्यतः ।
 प्राप्तवर्त्मा कृतमतिर्ब्रह्म संपद्यते तदा ॥ १२-७-३५ (८१०८६)
 स धनञ्जय निर्वृन्दो मुनिर्ज्ञानसमन्वितः ।
 वनमामन्त्र्य वः सर्वान्गमिष्यामि परंतप ॥ १२-७-३६ (८१०८७)

न हि कृत्स्नतमो धर्मः शक्यः प्राप्तुमिति श्रुतिः ।
 परिग्रहवता तन्मे प्रत्यक्षमरिसूदन ॥ १२-७-३७ (८१०८८)
 मया निसृष्टं पापं हि परिग्रहमभीप्सता ।
 जन्मक्षयनिमित्तं च प्राप्तुं शक्यमिति श्रुतिः ॥ १२-७-३८ (८१०८९)
 स परिग्रहमुत्सृज्य कृत्स्नं राज्यं सुखानि च ।
 गमिष्यामि विनिर्मुक्तो विशोको निर्ममः क्वचित् ।
 प्रशासध्वमिमामुर्वी क्षेमां निहतकण्टकाम् ।
 न ममार्थोऽस्ति राज्येन भोगैर्वा कुरुनन्दन ॥ १२-७-३९ (८१०९०)
 एतावदुक्त्वा वचनं कुरुराजो युधिष्ठिरः ।
 उपारमत्ततः पार्थः कनीयान्प्रत्यभाषत ॥ १२-७-४० (८१०९१)

इति श्रीमन्महाभारते शान्तिपर्वणि राजधर्मपर्वणि सप्तमोऽध्यायः ॥ ७. ।

Mahabharata - Shanti Parva - Chapter Footnotes

१२-७-२ दुःखं देहेन्द्रियादीनां तापः । शोकस्तत्कृतं वैकल्यम् ॥
 १२-७-३ यद्यदि भैक्ष्यमाचीर्णं स्यात्तर्हि ज्ञातिवधाज्जाता दुर्गतिर्न
 प्राप्ता स्यादित्यर्थः । लिङ्गित्ते लृङ्क्रियातिपत्तौ ॥
 १२-७-८ पृथिव्यां विजयैषिण इति झ । पाठः ॥
 १२-७-१० अमिषे गृध्यमानानामशुभं वै शुनामिव । आमिषं
 चैव नोहीष्टमामिषस्य विवर्जनमिति झ । पाठः । तत्र
 आमिषे राज्यनिमित्ते । अशुभं ज्ञातिद्रोहाख्यम् । शुनामिवेतरेषां
 भवति नो ह्यस्माकं त्वामिषं चाऽऽमिषस्य विवर्जनं चेति
 द्वयमपीष्टमित्यर्थः ॥
 १२-७-११ बन्धूनामर्थे सर्वं त्याज्यमित्यर्थः ॥
 १२-७-१४ व्रतानि गौरीव्रतादीनि । कौतुकानि दुर्गोत्सवादीनि । मङ्गलानि
 लक्ष्मीनारायणशिलादीनि तैः ॥
 १२-७-१६ यदा संनिहिताः पुत्रा इति थ । द । पाठः ॥
 १२-७-१७ अनपहाय अपरिहृत्य । अनवदायेति पाठे
 अपरिशोध्य । पितृभ्य इति षष्ठ्यर्थे चतुर्थी ॥
 १२-७-१८ अर्जुनेन सह वदन्नपि सन्निहितां मातरं सम्बोधयति
 हे अम्बेति । पितरौ मातापितरौ गान्धारीधृतराष्ट्रौ यदैव
 जातकर्मकरौ तदैव ते नृपा दुर्योधनप्रभृतयो हताः ॥
 १२-७-१९ न ते जन्मफलं किञ्चिदिति द । पाठः ॥
 १२-७-२१ श्रुतवतां पण्डितानाम् । रत्नानीत्यादौ
 भुक्तानीत्यादिर्यथालिङ्गं शेषः । नामात्यसमितौ कथ्यं इति
 ट । ड । थ । पाठः ॥

१२-७-२४ हरिणः पाण्डुरः । धृतराष्ट्रस्य नृपतेरिति
 ड।थ।द।पाठः ॥
 १२-७-२७ पापबुद्धिः सुहृज्जनैरिति ट।ड।थ।पाठः ॥
 १२-७-२९ भास्करस्येव तेजसेति ट।ड।थ।पाठः ॥
 १२-७-३० प्रग्रहं दृढबन्धनम् । गतः प्राप्तः । नोऽत्माभिः ॥
 १२-७-३३ विषयः आपिषम् । नोऽस्माकम् । तान्हत्वा विगतः ॥
 १२-७-३४ कल्याणेनोपकारेण । निवृत्त्या त्यागेन ॥
 १२-७-३५ श्रुतिस्त्यागेनैके अमृतत्वमानशुरिति । प्राप्तवर्त्मा
 लब्धयोगमार्गः । त्यागे यदा कृतमतिरिति ट।ड।द।पाठः ॥
 १२-७-३७ नहि कश्चिद्गृहे धर्म इति ड।द।पाठः । परिग्रहवता
 गृहस्थेन नहि प्राप्तुं शक्यः ॥

शान्तिपर्व - अध्याय ००८

॥ श्रीः ॥

१२.८. अध्यायः ८

Mahabharata - Shanti Parva - Chapter Topics

युधिष्ठिरंप्रत्यर्जुनवचनम् ॥ १.।

Mahabharata - Shanti Parva - Chapter Text

१२-८-० (८१०९२)

वैशम्पायन उवाच । १२-८-०क्ष् (६७१५)

अथार्जुन उवाचेदमधिक्षिप्त इवाक्षमी ।

अभिनीततरं वाक्यं दृढवादपराक्रमः ॥ १२-८-१ (८१०९३)

दर्शयन्नैन्द्रिरात्मानमुग्रमुग्रपराक्रमः ।

स्मयमानो महातेजाः सृक्किणी परिसंलिहन् ॥ १२-८-२ (८१०९४)

अर्जुन उवाच । १२-८-३क्ष् (६७१६)

अहो दुःखमहो कृच्छ्रमहो वैक्लव्यमुत्तमम् ।

यत्कृत्वाऽमानुषं कर्म त्यजेथाः श्रियमुत्तमाम् ॥ १२-८-३ (८१०९५)

शत्रून्हत्वा मही लब्ध्वा स्वधर्मेणोपपादिताम् ।

हतामित्रः कथं स त्वं त्यजेथा बुद्धिलाघवात् ॥ १२-८-४ (८१०९६)

क्लीबस्य हि कुतो राज्यं दीर्घसूत्रस्य वा पुनः ।

किमर्थं च महीपालानवधीः क्रोधमूर्च्छितः ॥ १२-८-५ (८१०९७)

यो ह्याजिजीविषेऽक्षं कर्मणा नैव कस्य चित् ।

समारम्भान्बुभूषेत हतस्वस्तिरकिञ्चनः ।

सर्वलोकेषु विख्यातो न पुत्रपशुसंहितः ॥ १२-८-६ (८१०९८)

कापालीं नृप पापिष्ठां वृत्तिमासाद्य जीवतः ।
 संत्यज्य राज्यमृद्धं ते लोकोऽयं किं वदिष्यति ॥ १२-८-७ (८१०९९)
 सर्वारम्भान्समुत्सृज्य हतस्वस्तिरकिञ्चनः ।
 कस्मादाशंससे भैक्षं चतुं प्राकृतवत्प्रभो ॥ १२-८-८ (८११००)
 कस्माद्राजकुले जातो जित्वा कृत्स्नां वसुंधराम् ।
 धर्मार्थावखिलौ हित्वा वनं मौढ्यात्प्रतिष्ठसे ॥ १२-८-९ (८११०१)
 यदीमानि हवींषीह विमथिष्यन्त्यसाधवः ।
 भवता विप्रहीणत्वात्प्राप्तं त्वामेव किल्बिषम् ॥ १२-८-१० (८११०२)
 आकिञ्चन्यं मुनीनां च इति वै नहुषोऽब्रवीत् ।
 कृत्वा नृशंसं ह्यधने धिगस्त्वधनतामिह ॥ १२-८-११ (८११०३)
 आश्वस्तन्यमृषीणां हि विद्यते वेद तद्भवान् ।
 यं त्विमं धर्ममित्याहुर्धनादेश प्रवर्तते ॥ १२-८-१२ (८११०४)
 धर्मं स हरते तस्य धनं हरति यस्य यः ।
 ह्रियमाणे धने राजन्वयं कस्य क्षमेमहि ॥ १२-८-१३ (८११०५)
 अभिशस्तं प्रपश्यन्ति दरिद्रं पार्श्वतः स्थितम् ।
 दारिद्र्यं पातकं लोके कस्तच्छंसितुमर्हति ॥ १२-८-१४ (८११०६)
 पतितः शोच्यते राजन्निर्धनश्चापि शोच्यते ।
 विशेषं नाधिगच्छामि पतितस्याधनस्य च ॥ १२-८-१५ (८११०७)
 अर्थेभ्यो हि विवृद्धेभ्यः संभृतेभ्यस्ततस्ततः ।
 क्रियाः सर्वाः प्रवर्तन्ते पर्वतेभ्य इवापगाः ॥ १२-८-१६ (८११०८)
 अर्थाद्धर्मश्च कामश्च स्वर्गश्चैव नराधिप ।
 प्राणयात्राऽपि लोकस्य विना ह्यर्थं न सिद्ध्यति ॥ १२-८-१७ (८११०९)
 अर्थेन हि विहीनस्य पुरुषस्याल्पमेधसः ।
 विच्छिद्यन्ते क्रियाः सर्वा ग्रीष्मे कुसरितो यथा ॥ १२-८-१८ (८१११०)
 यस्यार्थास्तस्य मित्राणि यस्यार्थास्तस्य बान्धवाः ।
 यस्यार्थाः स पुमाल्लोके यस्यार्थाः स च पण्डितः ॥ १२-८-१९ (८११११)
 अधनेनार्थकामेन नार्थः शक्यो विधित्सितुम् ।
 अर्थैरर्था निबध्यन्ते गजैरिव महागजाः ॥ १२-८-२० (८१११२)
 धर्मः कामश्च स्वर्गश्च हर्षः क्रोधः श्रुतं दमः ।
 अर्थादेतानि सर्वाणि प्रवर्तन्ते नराधिप ॥ १२-८-२१ (८१११३)
 धनात्कुलं प्रभवति धनाद्धर्मः प्रवर्धते ।
 नाधनस्यास्त्ययं लोको न परः पुरुषोत्तम ॥ १२-८-२२ (८१११४)
 नाधनो धर्मकृत्यानि यथावदनुतिष्ठति ।
 धनाद्धि धर्मः स्रवति शैलादभिनदी यथा ॥ १२-८-२३ (८१११५)
 यः कृशार्थः कृशगवः कृशभृत्यः कृशांतिथिः ।
 स वै राजन्कृशो नाम न शरीरकृशः कृशः ॥ १२-८-२४ (८१११६)

अवेक्षस्व यथान्यायं पश्य देवासुरं यथा ।
 राजन्किमन्यज्ज्ञातीनां वधान्गृध्यन्ति देवताः ॥ १२-८-२५ (८१११७)
 न चेद्धर्तव्यमन्यस्य कथं तद्धर्ममारभेत् ।
 एतावानेव वेदेषु निश्चयः कविभिः कृतः ॥ १२-८-२६ (८१११८)
 अध्येतव्या त्रयी नित्यं भवितव्यं विपश्चिता ।
 सर्वथा धनमाहार्यं यष्टव्यं चापि यत्नतः ॥ १२-८-२७ (८१११९)
 द्रोहाद्वैरवाप्तानि दिवि स्थानानि सर्वशः ।
 द्रोहात्किमन्यज्ज्ञातीनां गृध्यन्ते येन देवताः ॥ १२-८-२८ (८११२०)
 इति देवा व्यवसिता वेदवादाश्च शाश्वताः ।
 अधीयन्तेऽध्यापयन्ते यजन्ते याजयन्ति च ॥ १२-८-२९ (८११२१)
 कृत्स्नं तदेव तच्छ्रेयो यदप्याददतेऽन्यतः ।
 न पश्यामोऽनपकृतं धनं किञ्चित्क्वचिद्वयम् ॥ १२-८-३० (८११२२)
 एवमेव हि राजानो यजन्ति पृथिवीमिमाम् ।
 जित्वा ममेयं ब्रुवते पुत्रा इव पितृर्धनम् ॥ १२-८-३१ (८११२३)
 राजर्षयोऽपि ते स्वर्ग्यां धर्मो ह्येषां निरुच्यते ॥ १२-८-३२ (८११२४)
 यथैव पूर्णाद्बुधेः स्यन्दन्त्यापो दिशो दश ।
 एवं राजकुलाद्वित्तं पृथिवीं प्रतितिष्ठति ॥ १२-८-३३ (८११२५)
 आसीदियं दिलीपस्य नृगस्य नहुषस्य च ।
 अंबरीपस्य मान्धातुः पृथिवी सा त्वयि स्थिता ॥ १२-८-३४ (८११२६)
 स त्वां द्रव्यमयो यज्ञः संप्राप्तः सर्वदक्षिणः ।
 तं चेन्न यजसे राजन्प्राप्तस्त्वं राज्यकिल्बिषम् ॥ १२-८-३५ (८११२७)
 येषां राजाऽश्वमेधेन यजते दक्षिणावता ।
 उपेत्य तस्यावभृथे पूताः सर्वे भवन्ति ते ॥ १२-८-३६ (८११२८)
 विश्वरूपो महादेवः सर्वमेधे महामखे ।
 जुहाव सर्वभूतानि तथैवात्मानमात्मना ॥ १२-८-३७ (८११२९)
 शाश्वतोऽयं भूतिपथो नास्त्यन्तमनुशुश्रुम ।
 महाजनपथं गन्ता मा राजन्कुपथं गमः ॥ १२-८-३८ (८११३०)

इति श्रीमन्महाभारते शान्तिपर्वणि राजधर्मपर्वणि अष्टमोऽध्यायः ॥ ८. ।

Mahabharata - Shanti Parva - Chapter Footnotes

१२-८-१ दृढौ युक्तिशक्त्युपेतौ वादपराक्रमावुक्तिविक्रमौ यस्य स तथा ॥
 १२-८-२ दर्शयन्नैन्द्रमात्मनिमिति इ थ इ । पाठः ॥
 १२-८-५ क्लीबस्य स्वीयवधे कातरस्य । दीर्घसूत्रस्य परवधे अलसस्य ॥
 १२-८-६ यः पुमान्हतस्वस्तिर्नष्टकल्याणः । अकिञ्चनो
 दरिद्रः । अतएव कमात्सर्वलोकेषु न विख्यातः । पुत्रपशुसंहितः

पुत्रादिभिराश्लिष्टश्च न भवति । स भैक्षं
 आजिजीविषेदुपजीवितुमिच्छेत् । स कर्मणा पौरुषेण कस्यचिदपि
 परस्य । समारभ्यन्त इति समारम्भा अर्थास्तान्नैव बुभूषेत
 नैव प्राप्तुमिच्छेत् । त्वं तु प्राप्तकल्याणः संपन्नः ख्यातः
 पुत्राद्याश्लिष्टश्च पौरुषेणार्थाल्लब्ध्वा नाजिजीविषेद्वैक्षं
 कर्मणा येन केनचित् । समारम्भाद्बुभूषेत हतस्वस्तिरकिञ्चनः । इति
 ट । ड । पाठः । यो ह्याजिजीविषेद्वैक्षं कर्मणा नैव केनचित् । इति
 थ । पाठः । सर्वलोकेन विख्यातो न पुत्रपशुसंहितः । कापालीं नृप
 पापिष्ठां वृत्तिमास्थाय जीवतीति ट । ड । थ । द । पाठः ॥
 १२-८-७ कापालीं भिक्षापान्नवतीम् । संत्यज्यराज्यमृद्धिं त्वां
 लोकोऽयं प्रवदिष्यतीति ट । ड । पाठः ॥
 १२-८-८ सर्वारम्भान्सर्वार्थान्धर्मादीन् प्राकृतवन्मूढवत् ॥
 १२-८-११ आकिञ्चन्यं मुनीनां च राज्यादप्यधिकं मतमिति यद्वाक्यं
 तदुद्दिश्य नहुषो राजा अधनतामिह धिगस्त्वित्यब्रवीत् । अधने
 धनाभावे निमित्ते सति पुरुषो नृशंसं कर्म कृत्वा जीवतीति
 दारिद्र्यं पापहेतुत्वान्निन्दितवानित्यर्थः । आकिञ्चन्यमहीनस्य मृत्यवे
 इति ट । ड । थ । पाठः ॥
 १२-८-२५ यत्तूक्तं ज्ञातीनां परस्परं युद्धे हतानां हन्तृणां च
 श्रेयो नास्तीति तच्छ्लिष्टाचारदर्शनेन दूषयति । अवेक्षस्वेत्यादिना ॥
 १२-८-२६ अन्यस्य परस्य धनं चेन्न हर्तव्यं तत्तर्हि राजा कथं
 धर्ममाचरेत् । तस्य वृत्त्यन्तराभावान्न कथंचिदित्यर्थः ॥
 १२-८-३२ निरुच्यते उत्कृष्टत्वेन कीर्त्यते ॥
 १२-८-३३ स्यन्दन्ति प्रस्रवन्ति ॥

शान्तिपर्व - अध्याय ००९

॥ श्रीः ॥

१२.९. अध्यायः ९

Mahabharata - Shanti Parva - Chapter Topics

युधिष्ठिरस्य निर्वेदवचनम् ॥ १. ।

Mahabharata - Shanti Parva - Chapter Text

१२-९-० (८११३१)

युधिष्ठिर उवाच । १२-९-०क्ष् (६७१७)

मुहूर्तं तावदेकाग्रो मनः श्रोत्रेऽन्तरात्मनि ।

धारयन्नपि ते श्रुत्वा रोचते वचनं मम ॥ १२-९-१ (८११३२)

सार्थगम्यमहं मार्गं न जातु त्वत्कृते पुनः ।

गच्छेयं तं गमिष्यामि हित्वा ग्राम्यसुखान्युत ॥ १२-९-२ (८११३३)
 क्षेम्यश्चैकाकिना गम्यः पन्था कोस्तीति पृच्छ माम् ।
 अथवा नेच्छसि प्रष्टुमपृच्छन्नपि मे शृणु ॥ १२-९-३ (८११३४)
 हित्वा ग्राम्यसुखाचारं तप्यमानो महत्तपः ।
 अरण्ये फलमूलाशी चरिष्यामि मृगैः सह ॥ १२-९-४ (८११३५)
 जुह्वानोऽग्निं यथाकालमुभौ कालावुपस्पृशन् ।
 कृशः परिमिताहारश्चर्मचीरजटाधरः ॥ १२-९-५ (८११३६)
 शीतवातातपसहः क्षुत्पिपासाश्रमक्षमः ।
 तपसा विधिदृष्टेन शरीरमुपशोषयन् ॥ १२-९-६ (८११३७)
 मनःकर्णसुखा नित्यं श्रृण्वन्नुच्चावचा गिरः ।
 मुदितानामरण्येषु नदतां मृगपक्षिणाम् । १२-९-७ (८११३८)
 आजिघ्रन्पेशलान्गन्धान्फुल्लानां वृक्षवीरुधाम् ॥
 नानारूपान्वने पश्यन्नमणीयान्वनौकसः ॥ १२-९-८ (८११३९)
 वानप्रस्थजनस्यापि दर्शनं कूलवासिनः ।
 नाप्रियाण्याचरिष्यामि किंपुनर्ग्रामवासिनाम् ॥ १२-९-९ (८११४०)
 एकान्तशीली विमृशन्पक्वापक्वेन वर्तयन् ।
 पितृन्देवांश्च वन्येन वाग्भिरद्भिश्च तर्पयन् ॥ १२-९-१० (८११४१)
 एवमारण्यशास्त्राणामुग्रमुग्रतरं विधिम् ।
 सेवमानः प्रतीक्षिष्ये देहस्यास्य समापनम् ॥ १२-९-११ (८११४२)
 अथवैकोऽहमेकाहमेकैकस्मिन्वनस्पतौ ।
 चरन्भैक्षं मुनिर्मुण्डः क्षपयिष्ये कलेवरम् ॥ १२-९-१२ (८११४३)
 पांसुभिः समभिच्छन्नः शून्यागारप्रतिश्रयः ।
 वृक्षमूलनिकेतो वा त्यक्तसर्वप्रियाप्रियः ॥ १२-९-१३ (८११४४)
 न शोचन्न प्रहृष्यंश्च तुल्यनिन्दात्मसंस्तुतिः ।
 निराशीर्निर्ममो भूत्वा निर्द्वन्द्वो निष्परिग्रहः ॥ १२-९-१४ (८११४५)
 आत्मारामः प्रसन्नात्मा जडान्धबधिराकृतिः ।
 अकुर्वाणः परैः कांचित्संविदं जातु कैरपि ॥ १२-९-१५ (८११४६)
 जङ्गमाजङ्गमान्सर्वानविहिंसंश्चतुर्विधान् ।
 प्रजाः सर्वाः स्वधर्मस्थाः समः प्राणभृतः प्रति ॥ १२-९-१६ (८११४७)
 न चाप्यवहसन्कांचिन्न कुर्वन्भ्रुकुटीः क्वचित् ।
 प्रसन्नवदनो नित्यं सर्वेन्द्रियसुसंयतः ॥ १२-९-१७ (८११४८)
 अपृच्छन्कस्यचिन्मार्गं प्रव्रजन्नेव केनचित् ।
 न देशं न दिशं कांचिद्गन्तुमिच्छन्विशेषतः ॥ १२-९-१८ (८११४९)
 गमने निरपेक्षश्च पश्चादनवलोकयन् ।
 ऋजुः प्रणिहितो गच्छन्स्त्रीसंस्थापरिवर्जकः ॥ १२-९-१९ (८११५०)
 स्वभावस्तु प्रयात्यग्रे प्रभवन्त्यशनान्यपि ।

द्वन्द्वानि च विरुद्धानि तानि सर्वाण्यचिन्तयन् ॥ १२-९-२० (८११५१)
 अल्पं वा स्वादु वा भोज्यं पूर्वालाभेन जातुचित् ।
 अन्येष्वपि चरँल्लाभमलाभे सप्त पूरयन् ॥ १२-९-२१ (८११५२)
 विधूमे न्यस्तमुसले व्यङ्गारे भुक्तवज्जने ।
 अतीतपात्रसंचारे काले विगतभिक्षुके ॥ १२-९-२२ (८११५३)
 एककालं चरन्मैक्षं त्रीनथ द्वे च पञ्च वा ।
 स्नेहपाशं विमुच्याहं चरिष्यामि महीमिमाम् ॥ १२-९-२३ (८११५४)
 अलाभे सति वा लाभे समदर्शी महातपाः ।
 न जिजीविषुवत्किंचिन्न मुमूर्षुवदाचरन् ॥ १२-९-२४ (८११५५)
 जीवितं मरणं चैव नाभिनन्दन्न च द्विपन् ।
 वास्यैकं तक्षतो बाहुं चन्दनेनैकपुक्षतः ।
 नाकल्याणं न कल्याणं चिन्तयन्नुभयोस्तयोः ॥ १२-९-२५ (८११५६)
 याः काश्चिज्जीवता शक्याः कर्तुमभ्युदयक्रियाः ।
 सर्वास्ताः समभित्यज्य निमेषादिव्यवस्थितः ॥ १२-९-२६ (८११५७)
 तेषु नित्यमसक्तश्च त्यक्तसर्वेन्द्रियक्रियः ।
 अपरित्यक्तसंकल्पः सुनिर्णिक्तात्मकल्मषः ॥ १२-९-२७ (८११५८)
 विमुक्तः सर्वसङ्गेभ्यो व्यतीतः सर्ववागुराः ।
 न वशे कस्यचित्तिष्ठन्सधर्मा मातरिश्चनः ॥ १२-९-२८ (८११५९)
 वीतरागश्चरन्नेवं तुष्टिं प्राप्स्यामि मानसीम् ।
 तृष्णया हि महत्पापमज्ञानादस्मि कारितः ॥ १२-९-२९ (८११६०)
 कुशलाकुशलान्येके कृत्वा कर्माणि मानवाः ।
 कार्यकारणसंश्लिष्टं स्वजनं नाम ब्रिभ्रति ॥ १२-९-३० (८११६१)
 आयुपोऽन्ते प्रहायेदं क्षीणप्राणं कलेवरम् ।
 प्रतिगृह्णाति तत्पापं कर्तुः कर्मफलं हि तत् ॥ १२-९-३१ (८११६२)
 एवं संसारचक्रेऽस्मिन्व्याविद्धे रथचक्रवत् ।
 समेति भूतग्रामोऽयं भूतग्रामेण कार्यवान् ॥ १२-९-३२ (८११६३)
 जन्ममृत्युजराव्याधिवेदनाभिरभिद्रुतम् ।
 अपारमिव चास्वस्थं संसारं त्यजतः सुखम् ॥ १२-९-३३ (८११६४)
 दिवः पतत्सु देवेषु स्थानेभ्यश्च महर्षिषु ।
 को हि नाम भवेनार्थी भवेत्कारणतत्त्ववित् ॥ १२-९-३४ (८११६५)
 कृत्वा हि विविधं कर्म तत्तद्विविधलक्षणम् ।
 पार्थिवैर्नृपतिः स्वल्पैः कारणैरेव बध्यते ॥ १२-९-३५ (८११६६)
 तस्मात्प्रज्ञामुतमिदं चिरान्मां प्रत्युपस्थितम् ।
 तत्प्राप्य प्रार्थये स्थानमव्ययं शाश्वतं ध्रुवम् ॥ १२-९-३६ (८११६७)
 एतया संततं धृत्या चरन्नेवंप्रकारया ।
 जन्ममृत्युजराव्याधिवेदनाभिरभिद्रुतम् ।

देहं संस्थापयिष्यामि निर्भयं मार्गमास्थितः ॥ ॥ १२-९-३७ (८११६८)

इति श्रीमन्महाभारते शान्तिपर्वणि राजधर्मपर्वणि नवमोऽध्यायः ॥ ९. ।

Mahabharata - Shanti Parva - Chapter Footnotes

१२-९-१ मुहूर्तं तावदेकाग्रो मनः श्रोत्रेऽन्तरात्मनि । धारयन्नपि
तच्छ्रुत्वा रोचेत वचनं ममेति ज्ञ । पाठः । १२-९-८
पेशलान्नभ्यान् । ।

१२-९-१५ आत्मारामः योगेनात्मन्येव रममाणः । प्रसन्नात्मा
शुद्धसत्त्वः । केनचिन्निमित्तेन संविदं संवादमकुर्वाणः कृत्याभावात्
॥

१२-९-१६ चतुर्विधान् जंगमस्य जरायुजाण्डजस्वेदजभेदेन त्रैविध्यात्
। स्वधर्मस्थाः प्राणभृत इन्द्रियपोषकाश्च प्रजाः प्रति सम
इत्यन्वयः ॥

१२-९-१८ केनचिन्मार्गेण ॥

१२-९-१९ प्रणिहितोऽन्तर्मुखः ॥

१२-९-२१ पूर्वालाभेन पूर्वस्मिन् गृहेऽलाभेः हेतुना जातु कदाचित्
। अन्येष्वपि गृहेषु लाभं लब्धमन्नं चरन्भक्षयन् ॥

१२-९-२२ भैक्षकालमाह विधूमे इति । गृहे इति शेषः ॥

१२-९-२३ त्रीन्गृहान् ॥

१२-९-२४ जिजीविषुवद्धनादिसंग्रहम् । मुमूर्षुवदन्नादित्यागम् ॥

१२-९-२५ वासी तक्षायुधं तया ॥

१२-९-२६ निमेषोन्मेषाशनपानादिशारीरनिर्वाहमात्रकर्मस्ववस्थित
इत्यर्थः ॥

१२-९-२७ तेष्वपि कर्मसु असक्तः । अपरित्यक्तो नित्यं वशीकृतः
संकल्पो मनः क्रियायेन । दृढमना इत्यर्थः । सुनिर्णिकतात्मकल्मषः
सम्यग्दूरीकृतधीमलः ॥

१२-९-२८ वागुराः स्नेहपाशान् ॥

१२-९-३० एके मूढाः कार्यकारणसंश्लिष्टं स्वसुखेन
निमित्तभूतेन संलग्नं स्त्र्यादिकं विभ्रत्यात्मोपकारकत्वेन पुष्णन्ति
। कुशलाकुशलान्येवं कृत्वा कर्गाणि मानवः । कार्यकारणसंश्लियः
स्वजनं नाभिनन्दति इति ड । पाठः ॥

१२-९-३२ व्याविद्धे भ्राम्यमाणे । समेति संयोगमेति ॥

१२-९-३५ विविधं सामाद्युपायवत् विविधलक्षणं नानाविधकपटादिरूपं
कर्म कृत्वा स्वल्पैः पार्थिवैः क्षुद्रराजभित्तृपतिर्महाराजो
बध्यते । कारणैः स्वापमानादिभिर्हेतुभिः बहवो मिलित्वा एकं महान्तं

घ्नन्तीत्यर्थः ॥

१२-९-३६ यस्माद्दुःखमयं क्षयिष्णु च ऐश्वर्यं तस्मात् । स्थानं
मोक्षम् । अव्ययमपक्षयशून्यम् । शाश्वतमनादि । ध्रुवं सदैकरूपम् ॥

१२-९-३७ संस्थापयिष्यामि समापयिष्यामि ॥

शान्तिपर्व - अध्याय ०१०

॥ श्रीः ॥

१२.१०. अध्यायः १०

Mahabharata - Shanti Parva - Chapter Topics

युधिष्ठिरंप्रति भीमसेनवचनम् ॥ १. ।

Mahabharata - Shanti Parva - Chapter Text

१२-१०-० (८०९०६)

भीम उवाच । १२-१०-०क्ष (६७०६)

श्रोत्रियस्येव ते राजन्मन्दकस्याविपश्चितः ।

अनुवाकहता बुद्धिर्नैषा तत्त्वार्थदर्शिनी ॥ १२-१०-१ (८०९०७)

आलस्ये कृतचित्तस्य राजधर्मानसूयतः ।

विनाशे धार्तराष्ट्राणां किं फलं भरतर्षभ ॥ १२-१०-२ (८०९०८)

क्षमाऽनुकम्पा कारुण्यमानृशंस्यं न विद्यते ।

क्षात्रमाचरतो मार्गमपि बन्धोस्त्वदन्तरे ॥ १२-१०-३ (८०९०९)

यदीमां भवतो बुद्धिं विद्याम वयमीदृशीम् ।

शस्त्रं नैव ग्रहीष्यामो न वधिष्याम कंचन ॥ १२-१०-४ (८०९१०)

भैक्षमेवाचरिष्याम शरीरस्याविमोक्षणात् ।

न चेदं दारुणं युद्धमभविष्यन्महीक्षिताम् ॥ १२-१०-५ (८०९११)

प्राणस्यान्नमिदं सर्वमिति वै कवयो विदुः ।

स्थावरं जङ्गमं चैव सर्वं प्राणस्य भोजनम् ॥ १२-१०-६ (८०९१२)

आददानस्य चेद्राज्यं ये केचित्परिपन्थिनः ।

हन्तव्यास्त इति प्राज्ञाः क्षत्रधर्मविदो विदुः ॥ १२-१०-७ (८०९१३)

ते सदोषा हताऽस्माभिरन्नस्य परिपन्थिनः ।

तान्हत्वा भुङ्क्ष्व धर्मेण युधिष्ठिर महीमिमाम् ॥ १२-१०-८ (८०९१४)

यथा हि पुरुषः खात्वा कूपमप्राप्य चोदकम् ।

पङ्कदिग्धो निवर्तेत् कर्मेदं नस्तथोपमम् ॥ १२-१०-९ (८०९१५)

यथाऽऽरुह्य महावृक्षमपहत्य ततो मधु ।

अप्राश्य निधनं गच्छेत्कर्मेदं नस्तथोपमम् ॥ १२-१०-१० (८०९१६)

यथा महान्तमध्वानमाशया पुरुषः पतन् ।

स निराशो निवर्तेत् कर्मैतन्नस्तथोपमम् ॥ १२-१०-११ (८०९१७)

यथा शत्रून्घातयित्वा पुरुषः कुरुनन्दन ।
 आत्मानं घातयेत्पश्चात्कर्मेदं नस्तथोपमम् ॥ १२-१०-१२ (८०९१८)
 यथान्नं क्षुधितो लब्ध्वा न भुञ्जीयाद्दृच्छया ।
 कामी च कामिनी लब्ध्वा कर्मेदं नस्तथोपमम् ॥ १२-१०-१३ (८०९१९)
 वयमेवात्र गर्ह्या हि यद्वयं मन्दचेतसम् ।
 त्वां राजन्ननुगच्छामो ज्येष्ठोऽयमिति भारत ॥ १२-१०-१४ (८०९२०)
 वयं हि बाहुबलिनः कृतविद्या मनस्विनः ।
 क्लीबस्य वाक्ये तिष्ठामो यथैवाशक्तयस्तथा ॥ १२-१०-१५ (८०९२१)
 अगतीकगतीनस्मान्नष्टार्थनर्थसिद्धये ।
 कथं वै नानुपश्येयुर्जनाः पश्यत यादृशम् ॥ १२-१०-१६ (८०९२२)
 आपत्काले हि संन्यासः कर्तव्य इति शिष्यते ।
 जरयाऽभिपरीतेन शत्रुभिर्व्यसितेन वा ॥ १२-१०-१७ (८०९२३)
 तस्मादिह कृतप्रज्ञास्त्यागं न परिचक्षते ।
 धर्मव्यतिक्रमं चैव मन्यन्ते सूक्ष्मदर्शिनः ॥ १२-१०-१८ (८०९२४)
 कथं तस्मात्समुत्पन्नास्तन्निष्ठास्तदुपाश्रयाः ।
 तदेव निन्दां भाषेयुर्धाता तत्र न गर्ह्यते ॥ १२-१०-१९ (८०९२५)
 श्रिया विहीनैरधनैर्नास्तिकैः संप्रवर्तितम् ।
 वेदवादस्य विज्ञानं सत्याभासमिवानृत् ॥ १२-१०-२० (८०९२६)
 शक्यं तु मौनमास्थाय बिभ्रताऽऽत्मानमात्मना ।
 धर्मच्छद्म समास्थाय च्यवितुं न तु जीवितुम् । १२-१०-२१ (८०९२७)
 शक्यं पुनररण्येषु सुखमेकेन जीवितुम् ।
 अबिभ्रता पुत्रपौत्रान्देवर्षीन्तिथीन्पितृन् ॥ १२-१०-२२ (८०९२८)
 नेमे मृगाः स्वर्गजितो न वराहा न पक्षिणः ।
 अथान्येन प्रकारेण पुण्यमाहुर्न ते जनाः ॥ १२-१०-२३ (८०९२९)
 यदि संन्यासतः सिद्धिं राजा कश्चिदवाप्नुयात् ।
 पर्वताश्च दुमाश्चैव क्षिप्तं सिद्धिमवाप्नुयुः ॥ १२-१०-२४ (८०९३०)
 एते हि नित्यसंन्यासा दृश्यन्ते निरुपद्रवाः ।
 अपरिग्रहवन्तश्च सततं ब्रह्मचारिणः ॥ १२-१०-२५ (८०९३१)
 अथ चेदात्मभाग्येषु नान्येषां सिद्धिमश्नुते ।
 तस्मात्कर्मैव कर्तव्यं नास्ति सिद्धिरकर्मणः ॥ १२-१०-२६ (८०९३२)
 औदकाः सृष्टयश्चैव जन्तवः सिद्धिमाप्नुयुः ।
 तेषामात्मैव भर्तव्यो नान्यः कश्चन विद्यते ॥ १२-१०-२७ (८०९३३)
 अवेक्षस्व यथा स्वैः कर्मभिव्यापृतं जगत् ।
 तस्मात्कर्मैव कर्तव्यं न्प्रस्ति सिद्धिरकर्मणः ॥ १२-१०-२८ (८०९३४)

इति श्रीमन्महाभारते शान्तिपर्वणि राजधर्मपर्वणि दशमोऽध्यायः ॥ १०. ।

- १२-१०-१ श्रोत्रियस्य वेदपाठकस्य
मन्दत्वादेवाविपश्चितोऽर्थज्ञाशून्यस्य । अनुवाकेन नित्यपाठेन हता
नष्टा ॥
- १२-१०-३ त्वदन्तरे त्वत्तोऽन्यत्र ॥
- १२-१०-६ प्राणस्य प्राणवतो बलिष्ठस्येदं सर्वमन्नमिवान्नं भोग्यम्
। भोजनं भुज्यते पाल्यते इति व्युत्पत्त्या पालनीयम् ॥
- १२-१०-८ हतास्माभिरिति संधिरार्षः । हत्वा निघ्नन्
त्वं । हन्तेरन्येभ्योऽपि दृश्यत इति क्वनिप् अनुनासिकलोपो ह्रस्वस्येति
तुक् । राज्यस्य परिपन्थिन इति झ । पाठः ॥
- १२-१०-९ तथा तेन प्रकारेणोपमीयत इति तथोपमम् ॥
- १२-१०-११ पतन् गच्छन् १२-१०-१५ अशक्तयः शक्तिहीनाः ॥
- १२-१०-१६ अगतीकगतीननाथरक्षकान् । दैर्घ्यमार्षम् । एतत् यादृशं
मम वचनं तादृशं पश्यत एतुक्तमयुक्तं वेति परीक्षयतेत्यर्थः
॥
- १२-१०-१७ व्यंसितेन दुर्गतिंप्रापितेन ॥
- १२-१०-१८ त्यागं संन्यासम् । क्षत्रियस्य मौण्ड्यादिकं निषिद्धं
तस्याचरणे धर्मव्यतिक्रमोऽस्त्येवेति भावः ॥
- १२-१०-१९ हिंसार्थमुत्पन्ना हिंसनयोनौ जाताः । हिंसैकजीवनास्तदेव
तस्यैव हिंसनधर्मस्य निन्दां कथं भाषेयुः । कथं
वा तत्र धाता तस्य धर्मस्य स्मृता न गर्ह्यते न
निन्द्यते । धातृविहितत्वात्सहजत्वाच्च नासौ धर्मो निन्द्य
इत्यर्थः । तएव भूषयेयुर्ये ते श्रद्धाह्यत्र गर्ह्यते इति द । पाठः
॥
- १२-१०-२० श्रिया विहीनैरनयैर्नास्तिकैः संप्रकीर्तितम्
। वेदाभासमिवाज्ञानमिति थ । पाठः । श्रिया त्रय्या
विद्यया विहीनैः । अधनैर्लक्ष्म्या च हीनैः । इदमनृतं
संप्रवर्तितम् । वेदयतीति वेदो विधिस्तस्य वादोऽर्थवादस्तत्संबन्धि
विज्ञानं संन्यासविधिस्तुत्यर्थं भरतादिकीर्तनं
प्रजापतिवपोत्खननवदर्थवादो नतु तावता मौण्ड्ये क्षत्रियस्याधिकारः
सिध्यतीति भावः ॥
- १२-१०-२१ आत्मानं देहमात्मना स्वेनैव विभ्रता निश्चलं स्थापयता
धर्मच्छद्मं कपटयोगं आस्थाय च्यवितुं मर्तुमेव शक्यं न जीवितुम्
। केवलं प्रणिधानेन शरीरनाशो भवेदित्यर्थः ॥
- १२-१०-२६ आत्मभाग्येषु स्वसंपत्सु अन्येषां सिद्धिं परकर्मारजितं फलम् ॥

शान्तिपर्व - अध्याय ०११

॥ श्रीः ॥

१२.११. अध्यायः ११

Mahabharata - Shanti Parva - Chapter Topics

अर्जुनेन युधिष्ठिरंप्रति गार्हस्थ्यस्य श्रेष्ठोपपादनम् ॥ १. ।

Mahabharata - Shanti Parva - Chapter Text

१२-११-० (६९०५३)

अर्जुन उवाच । १२-११-०क्ष् (५६२८)

अत्रैवोदाहरन्तीममितिहासं पुरातनम् ।

तापसैः सह संवादं शक्रस्य भरतर्षभ ॥ १२-११-१ (६९०५४)

गशक्यं पुनररण्येषु सुखमेतेन जीवितुम् ।

केचिद्गृहान्परित्यज्य वनमभ्यागमन्दिजाः ।

अजातशमश्रवो मन्दाः कुले जाताः प्रवव्रजुः ॥ १२-११-२ (६९०५५)

धर्मोऽयमिति मन्वानाः समृद्धा धर्मचारिणः ।

त्यक्त्वा भ्रातृन्पितृन्सौत्रेव तानिन्द्रोऽन्वकृपायत ॥ १२-११-३ (६९०५६)

स तान्बभाषे मघवान्पक्षीभूत्वा हिरण्मयः ।

सुदुष्करं मनुष्यैस्तु यत्कृतं विघसाशिभिः ॥ १२-११-४ (६९०५७)

पुण्यं भवति कर्मैषां प्रशस्तं चैव जीवितम् ।

सिद्धार्थास्ते गतिं मुख्यां प्राप्ताः कर्मपरायणाः ॥ १२-११-५ (६९०५८)

ऋषय ऊचुः । १२-११-६क्ष् (५६२९)

अहो बतायं शकुनिर्विघसाशान्प्रशंसति ।

अस्मान्नूनमयं शास्ति वयं च विघसाशिनः ॥ १२-११-६ (६९०५९)

शकुनिरुवाच । १२-११-७क्ष् (५६३०)

नाहं युष्मान्प्रशंसामि पङ्कदिग्धान्नजस्वलान् ।

उच्छिष्टभोजिनो मन्दानन्ये वै विघसाशिनः ॥ १२-११-७ (६९०६०)

ऋषय ऊचुः । १२-११-८क्ष् (५६३१)

इदं श्रेयः परमिति वयमेवममंस्महि ।

शकुने ब्रूहि यच्छ्रेयो वयं ते श्रद्धधामहे ॥ १२-११-८ (६९०६१)

शकुनिरुवाच । १२-११-९क्ष् (५६३२)

यदि मां नाभिश्ङ्कध्वं विभज्यात्मानमात्मना ।

ततोऽहं वः प्रवक्ष्यामि याथातथ्यं हितं वचः ॥ १२-११-९ (६९०६२)

ऋषय ऊचुः । १२-११-१०क्ष् (५६३३)

शृणुमस्ते वचस्तात पन्थानो विदितास्तव ।

नियोगे चैव धर्मात्मन्स्थातुमिच्छाम शाधि नः ॥ १२-११-१० (६९०६३)

शकुनिरुवाच । १२-११-११क्ष (५६३४)
 चतुष्पदां गौः प्रवरा लोहानां काञ्चनं वरम् ।
 शब्दानां प्रवरो मन्त्रो ब्राह्मणो द्विपदां वरः ॥ १२-११-११ (६९०६४)
 मन्त्रोऽयं जातकर्मादिब्राह्मणस्य विधीयते ।
 जीवतोऽपि यथाकालं श्मशाननिधनान्तकः ॥ १२-११-१२ (६९०६५)
 कर्माणि वैदिकान्यस्य स्वर्ग्यः पन्थास्त्वनुत्तमः ।
 अथ सर्वाणि कर्माणि मन्त्रसिद्धानि चक्षते ।
 आमनायदृढवादीनि तथा सिद्धिरिहेष्यते ॥ १२-११-१३ (६९०६६)
 मासार्धमासा ऋतव आदित्यशशितारकम् ।
 ग्रसन्ते कर्म भूतानि तदिदं कर्मशंसिनाम् ॥ १२-११-१४ (६९०६७)
 सिद्धिक्षेत्रमिदं पुण्यमयमेवाश्रमो महान् ॥ १२-११-१५ (६९०६८)
 अथ ये कर्म निन्दन्तो मनुष्याः कापथं गताः ।
 मूढानामर्थहीनानां तेषामेनस्तु विद्यते ॥ १२-११-१६ (६९०६९)
 देववंशान्पितृवंशान्ब्रह्मवंशांश्च शाश्वतान् ।
 संत्यज्य मूढा वर्तन्ते ततो यान्त्यशुचीन्पथः ॥ १२-११-१७ (६९०७०)
 एतद्वोऽस्तु तपोयुक्तं ददामीत्यृषिचोदितम् ।
 तस्मात्तदध्यावसतस्तपस्वित्त्वमिहोच्यते ॥ १२-११-१८ (६९०७१)
 देववंशान्ब्रह्मवंशान्पितृवंशांश्च शाश्वतान् ।
 संविभज्य गुरोश्चर्यां तद्वै दुष्करमुच्यते ॥ १२-११-१९ (६९०७२)
 देवा वै दुष्करं कृत्वा विभूतिं परमां गताः ।
 तस्माद्गार्हस्थ्यमुद्वोढुं दुष्करं प्रब्रवीमि वः ॥ १२-११-२० (६९०७३)
 तपः श्रेष्ठं प्रजानां हि मूलमेतन्न संशयः ।
 कुटुम्बविधिनाऽनेन यस्मिन्सर्वं प्रतिष्ठितम् ॥ १२-११-२१ (६९०७४)
 एतद्विदुस्तपो विप्रा द्वन्द्वातीता विमत्सराः ।
 एतस्माद्द्वनमध्ये तु लोकेषु तप उच्यते ॥ १२-११-२२ (६९०७५)
 दुराधर्षं पदं चैव गच्छन्ति विघसाशिनः ।
 सायंप्रातर्विभज्यान्नं स्वकुटुम्बे यथाविधि ॥ १२-११-२३ (६९०७६)
 दत्त्वाऽतिथिभ्यो देवेभ्यः पितृभ्यः स्वजनाय च ।
 अवशिष्टानि येऽश्नन्ति तानाहुर्विघसाशिनः ॥ १२-११-२४ (६९०७७)
 तस्मात्स्वधर्ममास्थाय सुव्रताः सत्यवादिनः ।
 लोकस्य गुरवो भूत्वा ते भवन्त्यनुपस्कृताः ॥ १२-११-२५ (६९०७८)
 त्रिदिवं प्राप्य शक्रस्य स्वर्गलोके विमत्सराः ।
 वसन्ति शाश्वतान्वर्षाञ्जना दुष्करकारिणः ॥ १२-११-२६ (६९०७९)
 अर्जुन उवाच । १२-११-२७क्ष (५६३५)
 ततस्ते तद्वचः श्रुत्वा धर्मार्थसहितं हितम् ।
 उत्सृज्य नास्तिकमतिं गार्हस्थ्यं धर्ममाश्रिताः ॥ १२-११-२७ (६९०८०)

तस्मात्त्वमपि सर्वज्ञ धैर्यमालम्ब्य शाश्वतम् ।
प्रशाधि पृथिवीं कृत्स्नां हतामित्रां नरोत्तम ॥ १२-११-२८ (६९०८१)

इति श्रीमन्महाभारते शान्तिपर्वणि राजधर्मपर्वणि एकादशोऽध्यायः
॥ ११. ।

Mahabharata - Shanti Parva - Chapter Footnotes

- १२-११-४ विघसाशिभिः महायज्ञावशिष्टभोजिभिः ॥
१२-११-६ शास्ति ज्ञापयति । विघसं शीर्णतृणपर्णफलादिकं
तददनशीलास्तु वयमेवातो विघसाशिनिः श्रेयांसः स्म इति मेनिरे
इत्यर्थः ॥
१२-११-७ पङ्कदिग्धान्नजस्वलानित्यागन्तुकस्वाभाविकदोषयुक्तत्वमुक्तं
क्रमेण । उच्छिष्टभोजिन इति । प्रायेण शीर्णतृणपर्णफलानि
मृगकीटपक्ष्युच्छिष्टानि भवन्ति तद्भोजिनः ॥
१२-११-८ ते तव वच इति शेषः ॥
१२-११-१० पन्थानः श्रेयोमार्गाः ॥
१२-११-१२ मन्त्रो मन्त्रोक्तसंस्कारः ॥
१२-११-१५ ईहन्ते सर्वभूतानि तदिदं कर्मसंज्ञितमिति झ । पाठः ॥
१२-११-२२ एतस्मात् गार्हस्थ्य्यात् अनन्तरं वनमध्ये तप उच्यत इत्यन्वयः ॥
१२-११-२५ अनुपस्कृताः निःसंशयाः ॥

शान्तिपर्व - अध्याय ०१२

॥ श्रीः ॥

१२.१२. अध्यायः १२

Mahabharata - Shanti Parva - Chapter Topics

युधिष्ठिरंप्रति नकुलवाक्यम् ॥ १. ।

Mahabharata - Shanti Parva - Chapter Text

- १२-१२-० (६९४१९)
वैशम्पायन उवाच । १२-१२-०क्ष् (५६६२)
अर्जुनस्य वचः श्रुत्वा नकुलो वाक्यमब्रवीत् ।
राजानमभिसंप्रेक्ष्य सर्वधर्मभृतां वरम् ॥ १२-१२-१ (६९४२०)
अनुरुध्य महाप्राज्ञो भ्रातुश्चित्तमरिंदम ।
व्यूढोरस्को महाबाहुस्ताम्रास्यो मितभाषिता ॥ १२-१२-२ (६९४२१)
नकुल उवाच । १२-१२-३क्ष् (५६६३)
विशाखयूपे देवानां सर्वेषामग्नयश्चिताः ।

तस्माद्विद्वि महाराज देवाः कर्मफले स्थिताः ॥ १२-१२-३ (६९४२२)
 अनास्तिकानां भूतानां प्राणदाः पितरश्च ये ।
 तेऽपि कर्मैव कुर्वन्ति विधिं पश्यस्व पार्थिव ॥ १२-१२-४ (६९४२३)
 वेदवादापविद्धास्तु तान्विद्वि भृशनास्तिकान् ।
 न हि वेदोक्तमुत्सृज्य विप्रः सर्वेषु कर्मसु ॥ १२-१२-५ (६९४२४)
 देवयानेन नाकस्य पृष्ठमाप्नोति भारत ।
 अत्याश्रमानयं सर्वानित्याहुर्वेदमिच्छयाः ॥ १२-१२-६ (६९४२५)
 ब्राह्मणाः श्रुतिसंपन्नास्तान्निबोध नराधिप ।
 वित्तानि धर्मलब्धानि क्रतुमुख्येष्ववासृजन् ॥ १२-१२-७ (६९४२६)
 कृतात्मा स महाराज स वै त्यागी स्मृतो नरः ॥ १२-१२-८ (६९४२७)
 अनवेक्ष्य सुखादानं तथैवोर्ध्वं प्रतिष्ठितः ।
 आत्मत्यागी महाराज स त्यागी तापसो मतः ॥ १२-१२-९ (६९४२८)
 अनिकेतः परिपतन्वृक्षमूलाश्रयो मुनिः ।
 अयाचकः सदायोगी स त्यागी पार्थ भिक्षुकः ॥ १२-१२-१० (६९४२९)
 क्रोधहर्षावनादृत्य पैशुन्यं च विशेषतः ।
 विप्रो वेदानधीते यः स त्यागी गुरुपूजकः ॥ १२-१२-११ (६९४३०)
 आश्रमांस्तुलया सर्वान्धृतानाहुर्मनीषिणः ।
 एकतश्च त्रयो राजन्गृहस्थाश्रम एकतः ॥ १२-१२-१३ असमीक्ष्य
 तुलया पार्थ कामं स्वर्गं च भारत ।
 अयं पन्था महर्षीणाप्रियं लोकविदां गतिः ॥ १२-१२-१२ (६९४३१)
 इति यः कुरुते भावं स त्यागी भरतर्षभ ।
 नरः परित्यज्य गृहान्वनमेति विमूढवत् ॥ १२-१२-१४ (६९४३२)
 यदा कामान्समीक्षेत धर्मवैतंसिको नरः ।
 अथैनं मृत्युपाशेन कण्ठे बध्नाति सृत्युराट् ॥ १२-१२-१५ (६९४३३)
 अभिमानकृतं कर्म नैतत्फलवदुच्यते ।
 त्यागयुक्तं महाराज सर्वमेव महाफलम् ॥ १२-१२-१६ (६९४३४)
 शमो दमस्तथा धैर्यं सत्यं शौचमथार्जवम् ।
 यज्ञो धृतिश्च धर्मश्च नित्यमार्षो विधिः स्मृतः ॥ १२-१२-१७
 (६९४३५)
 पितृदेवातिथिकृते समारम्भोऽत्र शस्यते ।
 अत्रैव हि महाराज त्रिवर्गः केवलं फलम् ॥ १२-१२-१८ (६९४३६)
 एतस्मिन्वर्तमानस्य विधौ विप्रनिषेविते ।
 त्यागिनः प्रसृतस्येह नोच्छ्रित्तिर्विद्यते क्वचित् ॥ १२-१२-१९ (६९४३७)
 असृजद्वि प्रजा राजन्प्रजापतिरकल्मषः ।
 मां यक्ष्यन्तीति धर्मात्मा यज्ञैर्विधदक्षिणैः ॥ १२-१२-२० (६९४३८)
 वीरुधश्चैव वृक्षांश्च यज्ञार्थं वै तथौषधीः ।

पशूँश्चैव तथा मेध्यान्यज्ञार्थानि हवींषि च ॥ १२-१२-२१ (६९४३९)
 गृहस्थाश्रमिणस्तच्च यज्ञकर्माविरोधितम् ।
 तस्माद्गार्हस्थ्यमेवेह दुष्करं दुर्लभं तथा ॥ १२-१२-२२ (६९४४०)
 तत्संप्राप्य गृहस्था ये पशुधान्यधनान्विताः ।
 न यजन्ते महाराज शाश्वतं तेषु किल्बिषम् ॥ १२-१२-२३ (६९४४१)
 स्वाध्याययज्ञा ऋषयो ज्ञानयज्ञास्तथा परे ।
 अथापरे महायज्ञान्मनस्येव वितन्वते ॥ १२-१२-२४ (६९४४२)
 गृहमन्यन्महाराज विद्वद्भिः कथितं मम ।
 भूमिरग्निश्च वायुश्च न चापो न दिवाकरः ॥ १२-१२-२५ (६९४४३)
 नक्षत्राणि न चन्द्रश्च न दिशः काल एव च ।
 शब्दः स्पर्शश्च रूपं च न गन्धो न रसः क्वचित् ॥ १२-१२-२६ (६९४४४)
 न च सन्ति प्रमाणानि यैः प्रमेयं प्रसाध्यते ।
 प्रत्यक्षमनुमानं न नोपमानमथागमः ॥ १२-१२-२७ (६९४४५)
 नार्थापत्तिर्न चैतिह्यं न दृष्टान्तो न संशयः ।
 न क्वचिन्निरणयो राजन्न धर्माधर्म एव च ॥ १२-१२-२८ (६९४४६)
 तिर्यक्व स्थावरं चैव न देवा न च मानुषाः ।
 वर्णाश्रमविभागाश्च न च कर्ता न कामकृत् ।
 न चार्थश्च विभूतिश्च न चार्थस्य विचेष्टितम् ॥ १२-१२-२९ (६९४४७)
 तमोभूतमिदं सर्वमनालोकं जगन्नृप ।
 न चात्मा विद्यमानोपि मनसा योगमिच्छति ॥ १२-१२-३० (६९४४८)
 अचेतनं मनस्त्वासीदात्मा एव सचेतनः ।
 ईश्वरश्चेतनस्त्वेकस्तेनेदं गहनीकृतम् ।
 मन्त्राश्च चेतना राजन्न च देहेन योजिताः ॥ १२-१२-३१ (६९४४९)
 तेन विश्वसृजो नाम ऋषयो मन्त्रदेवताः ।
 चैतन्यमीश्वरात्प्राप्य ब्रह्माण्डं तैर्विनिर्मितम् ॥ १२-१२-३२ (६९४५०)
 इष्ट्वा विश्वसृजं यज्ञं निर्मितः प्रपितामहः ।
 सृष्टिस्तेन समारब्धा प्रसादादीश्वरस्य च ॥ १२-१२-३३ (६९४५१)
 चैतन्यमीश्वरस्येदं सचेतनमिदं जगत् ।
 योगेन च समाविष्टं जगत्कृत्स्नं च शंभुना ॥ १२-१२-३४ (६९४५२)
 धर्मश्चार्थश्च कामश्च उक्तो मोक्षश्च संक्षये ।
 ब्रह्मणः परमेशस्य ईश्वरेण यदृच्छया ॥ १२-१२-३५ (६९४५३)
 अज्ञो जन्तुरनीशश्च भाजनं सुखदुःखयोः ।
 ईश्वरप्रेरितो गच्छेत्स्वर्गं वा श्वभ्रमेव वा ॥ १२-१२-३६ (६९४५४)
 प्रधानं पुरुषः चैव आत्मानं सर्वदेहिनाम् ।
 मनसा विषयैश्चैव चेतनेन प्रचोदिताः ।
 सुखदुःखेन युज्यन्ते कर्मभिश्च प्रचोदिताः ॥ १२-१२-३७ (६९४५५)

वर्णाश्रमविभागाश्च ईश्वरेण प्रवर्तिताः ।
सदेवासुरगन्धर्व येनेदं निर्मितं जगत् ॥ १२-१२-३८ (६९४५६)
त्वं चान्ये च महाराज ईश्वरस्य वशे स्थिताः ।
जीवन्ते च म्रियन्ते च न स्वतन्त्राः कथंचन ॥ १२-१२-३९ (६९४५७)
हित्वाहित्वा च भूतानि हत्वा सर्वमिदं जगत् ।
यजन्ते कर्मणा देवा न स पापेन लिप्यते ॥ १२-१२-४० (६९४५८)
हिंसात्मकानि कर्माणि सर्वेषां गृहमेधिनाम् ।
देवतानामृषीणां च ते च यान्ति परां गतिम् ॥ १२-१२-४१ (६९४५९)
पातिताः शत्रवः पूर्वं सर्वत्र वसुधाधिपैः ।
प्रजानां हितकामैश्च आत्मनश्च हितैषिभिः । १२-१२-४२ (६९४६०)
यदि तत्र भवेत्पापं कथं ते स्वर्गमास्थिताः ।
न प्राप्ता नरकं राजन्वेष्टिताः पापकर्मभिः ॥ १२-१२-४३ (६९४६१)
एवं मनःसमाधानं मार्गमातिष्ठतो नृप ।
द्विजातेर्ब्रह्मभूतस्य स्पृहयन्ति दिवोकसः ॥ १२-१२-४४ (६९४६२)
स रत्नानि विचित्राणि संहृतानि ततस्ततः ।
मखेष्वनभिसन्त्यज्य नास्तिक्यमभिजल्पसि ॥ १२-१२-४५ (६९४६३)
कुटुम्बमास्थिते त्यागं न पश्यामि नराधिप ।
राजसूयाश्वमेधेषु सर्वमेधेषु वा पुनः ॥ १२-१२-४६ (६९४६४)
ये चान्ये ऋतवस्तात ब्राह्मणैरभिपूजिताः ।
तैर्यजस्व महीपाल शक्रो देवपतिर्यथा । १२-१२-४७ (६९४६५)
राज्ञः प्रमाददोषेण दस्युभिः परिमुष्यताम् ।
अशरण्यः प्रजानां यः स राजा कलिरुच्यते ॥ १२-१२-४८ (६९४६६)
अश्वान्गाश्चैव दासीश्च करेणूश्च स्वलंकृताः ।
ग्रामाञ्जनपदांश्चैव क्षेत्राणि च गृहाणि च ॥ १२-१२-४९ (६९४६७)
अप्रदाय द्विजातिभ्यो मात्सर्याविष्टचेतसः ।
वयं ते राजकलयो भविष्याम विशांपते ॥ १२-१२-५० (६९४६८)
अदातारोऽशरण्याश्च राजकिल्बिषभागिनः ।
दुःखानामेव भोक्तारो न सुखानां कदाचन ॥ १२-१२-५१ (६९४६९)
अनिष्ट्वा च महायज्ञैरकृत्वा च पितृस्वधाम् ।
तीर्थेष्वनभिसंप्लुत्य प्रव्रजिष्यसि चेत्रभो ॥ १२-१२-५२ (६९४७०)
छिन्नाभ्रमिव गन्तासि विलयं मारुतेरितम् ।
लोकयोरुभयोर्भ्रष्टो ह्यन्तराले व्यवस्थितः ॥ १२-१२-५३ (६९४७१)
अन्तर्बहिश्च यत्किंचिन्मनोव्यासङ्गकारकम् ।
परित्यज्य भवेत्त्यागी न हित्वा प्रतितिष्ठति ॥ १२-१२-५४ (६९४७२)
एतस्मिन्वर्तमानस्य विधौ विप्रनिषेविते ।
ब्राह्मणस्य महाराज नोच्छ्रित्तिर्विद्यते क्वचित् ॥ १२-१२-५५ (६९४७३)

निहत्य शत्रून्तरसा समृद्धाञ्जक्रो यथा दैत्यबलानि सङ्घृये ।

कः पार्थ शोचेन्निरतः स्वधर्मे पूर्वेः स्मृते पार्थिवशिष्टजुष्टे

॥ १२-१२-५६ (६९४७४)

क्षात्रेण धर्मेण पराक्रमेण जित्वा महीं मन्त्रविद्भयः प्रदाय ।

नाकस्य पृष्ठेऽसि नरेन्द्र गन्ता न शोचितव्यं भवताऽद्य पार्थ

॥ ॥ १२-१२-५७ (६९४७५)

इति श्रीमन्महाभारते शान्तिपर्वणि राजधर्मपर्वणि द्वादशोऽध्यायः

॥ १२. ।

Mahabharata - Shanti Parva - Chapter Footnotes

१२-१२-२ तम्रास्यो दुःखेन विवर्णमुस्रः ॥

१२-१२-३ विशाखयूपे क्षेत्रविशेषे । देवानां

देवैः । अग्नयोऽग्निस्थापनार्थानि स्थण्डिलानि । चिता इष्टकामी रचिता

अद्यापि दृश्यन्ते । तेन देवत्वमपि कर्मफलमेवेत्यर्थः । विशालयूप

इति थ । पाठः ॥

१२-१२-४ अनास्तिकानामास्तिक्यशून्यानामपि प्राणदा वृष्टिद्वारा

अन्नप्रदाः । विधिं अग्निं वा अकामयतेत्यादि अग्न्यादिभावस्य

कर्मसाध्यत्वज्ञापकम् । अनास्तिकानास्तिकानां प्राणदा इति थ । ड । पाठः ॥

१२-१२-५ वेदवादः अपविद्धस्त्यक्तो यैस्तान् ॥

१२-१२-६ देवयानेन मार्गण । पृष्ठमुपरिभागं

ब्रह्मलोकमित्यर्थः । अयं गृहाश्रमः सर्वानाश्रमान् अति

अतिक्रान्तः । तेभ्यः श्रेष्ठ इत्यर्थः ॥

१२-१२-७ तान्ब्राह्मणान् गत्वा निबोध बुध्यस्व । अवासृजन् समार्पयन् ॥

१२-१२-८ कृतात्मा जितचित्तः ॥

१२-१२-९ सुखादानं गार्हस्थ्यसुखभोगम् । ऊर्ध्वं वनादौ प्रतिष्ठितो

निष्ठावान् सन्यः आत्मत्यागी देहत्यागी ॥

१२-१२-१० परिपतन् भिक्षार्थं पर्यटन् ॥

१२-१२-१३ आश्रमान्तरे स्वर्गएवास्ति न कामः । गार्हस्थ्ये तूभयमस्तीति

अयमेव मार्गो गतिश्चेत्यर्थः ॥

१२-१२-१५ धर्मवैतंसिको धर्मध्वजी ॥

१२-१२-१६ त्यागयुक्तं अभिमानत्यागोपेतम् ॥

१२-१२-१७ आर्षः ऋषीणां हितः ॥

१२-१२-१८ अत्र गार्हस्थ्ये ॥

१२-१२-१९ इह विधौ । प्रसृतस्य निष्ठावतः ॥

१२-१२-४८ प्रमादो राज्याकरणम् । परिमुष्यतां लुप्यमानानाम् ॥

शान्तिपर्व - अध्याय ०१३

॥ श्रीः ॥

१२.१३. अध्यायः १३

Mahabharata - Shanti Parva - Chapter Topics

युधिष्ठिरं प्रति सहदेववचनम् ॥ १. ।

Mahabharata - Shanti Parva - Chapter Text

१२-१३-० (६९८८६)

सहदेव उवाच । १२-१३-०क्ष (५७०८)

न बाह्यं द्रव्यमुत्सृज्य सिद्धिर्भवति भारत ।

शारीरं द्रव्यमुत्सृज्य सिद्धिर्भवति वा न वा ॥ १२-१३-१ (६९८८७)

बाह्यद्रव्यविमुक्तस्य शारीरेष्वनुगृह्यतः ।

यो धर्मो यत्सुखं वा स्याद्द्विषतां तत्तथाऽस्तु नः ॥ १२-१३-२ (६९८८८)

शारीरं द्रव्यमुत्सृज्य पृथिवीमनुशासतः ।

यो धर्मो यत्सुखं वा स्यात्सुहृदां तत्तथाऽस्तु नः ॥ १२-१३-३ (६९८८९)

द्व्यक्षरस्तु भवेन्मृत्युरुयक्षरं ब्रह्म शाश्वतम् ।

ममेति द्व्यक्षरो मृत्युर्न ममेति च शाश्वतम् ॥ १२-१३-४ (६९८९०)

ब्रह्ममृत्यू ततो राजन्नात्मन्येव समाश्रितौ ।

अदृश्यमानौ भूतानि योजयेतामसंशयम् ॥ १२-१३-५ (६९८९१)

अविनाशोऽस्य सत्वस्य नियतो यदि भारत ।

हित्वा शरीरं भूतानां न हिंसा प्रतिपत्स्यते ॥ १२-१३-६ (६९८९२)

अथापि च सहोत्पत्तिः सत्वस्य प्रलयस्तथा ।

नष्टे शरीरे नष्टः स्याद्दृथा च स्यात्क्रियापथः ॥ १२-१३-७ (६९८९३)

तस्मादेकान्तमुत्सृज्य पूर्वैः पूर्वतरैश्च यः ।

पन्था निषेवितः सद्भिः स निषेव्यो विजानता ॥ १२-१३-८ (६९८९४)

गस्वायंभुवेन मनुना तथाऽन्यैश्तक्रवर्तिभिः ।

यद्ययं ह्यधमः पन्थाः कस्मात्तैस्तैर्निषेवितः ॥ १२-१३-९ (६९८९५)

कृतत्रेतादियुक्तानि गुणवन्ति च भारत ।

युगानि बहुशस्तैश्च भुक्तेयमवनी नृप ॥ १२-१३-१० (६९८९६)

लब्धाऽपि पृथिवीं कृत्स्नां सहस्थावरजङ्गमाम् ।

न भुङ्क्ते यो नृपः सम्यक्किंफलं तस्य जीविते ॥ १२-१३-११ (६९८९७)

अथवा वसतो राजन्वने वन्येन जीवतः ।

द्रव्येषु यस्य ममता मृत्योरास्ये स वर्तते ॥ १२-१३-१२ (६९८९८)

बाह्यान्तराणां भूतानां स्वभावं पश्य भारत ।

ये तु पश्यन्ति तद्धृतं मुच्यन्ते ते महाभयात् ॥ १२-१३-१३ (६९८९९)
भवान्पिता भवान्माता भवान्भ्राता भवान्गुरुः ।
दुःखप्रलापानार्तस्य तन्मे त्वं क्षन्तुमर्हसि ॥ १२-१३-१४ (६९९००)
तथ्यं वा यदि वाऽतथ्यं यन्मयैतत्प्रभाषितम् ।
तद्विद्वि पृथिवीपाल भक्त्या भरतसत्तम ॥ १२-१३-१५ (६९९०१)

इति श्रीमन्महाभारते शान्तिपर्वणि राजधर्मपर्वणि त्रयोदशोऽध्यायः
॥ १३. ।

Mahabharata - Shanti Parva - Chapter Footnotes

१२-१३-२ सुहृदां तत्तथास्तु न इति ड थ । पाठः ॥
१२-१३-४ ममेति स्वीकारः नममेति परित्यागश्च एतौ मृत्युशास्त्रतौ
संसारमोक्षयोर्मूले इत्यर्थः ॥
१२-१३-७ सत्वस्य कर्तृत्वधर्मवत्या बुद्धेः ॥

शान्तिपर्व - अध्याय ०१४
॥ श्रीः ॥
१२.१४. अध्यायः १४

Mahabharata - Shanti Parva - Chapter Topics

युधिष्ठिरंप्रति द्रौपदीवचनम् ॥ १. ।

Mahabharata - Shanti Parva - Chapter Text

१२-१४-० (७०४३१)
वैशम्पायन उवाच । १२-१४-०क्ष (५७४२)
अव्याहरति कौन्तेये धर्मराजे युधिष्ठिरे ।
भ्रातृणां ब्रुवतां तांस्तान्विविधान्वेदनिश्चयान् ॥ १२-१४-१ (७०४३२)
महाभिजनसंपन्ना श्रीमत्यायतलोचना ।
अभ्यभाषत राजानं द्रौपदी योषितां वरा ॥ १२-१४-२ (७०४३३)
आसीनमृषभं राज्ञां भ्रातृभिः परिवारितम् ।
सिंहशार्दूलसदृशैर्वारणैरिव यूथपम् ॥ १२-१४-३ (७०४३४)
अभिमानवती नित्यं विशेषेण युधिष्ठिरे ।
लालिता सततं राज्ञा धर्माधर्मनिदर्शिनी ॥ १२-१४-४ (७०४३५)
आमन्त्रयित्वा सुश्रोणी साम्ना परमवल्गुना ।
भर्तारमभिसंप्रेक्ष्य ततो वचनमब्रवीत् ॥ १२-१४-५ (७०४३६)
द्रौपद्युवाच । १२-१४-६क्ष (५७४३)
इमे ते भ्रातरः पार्थ शुष्यन्ते स्तोकका इव ।

वावाश्यमानास्तिष्ठन्ति न चैनानभिनन्दसे ॥ १२-१४-६ (७०४३७)
नन्दयैतान्महाराज मत्तानिव महाद्विपान् ।
उपपन्नेन वाक्येन सततं दुःखभागिनः ॥ १२-१४-७ (७०४३८)
कथं द्वैतवने राजन्पूर्वमुक्त्वा तथा वचः ।
भ्रातृनेतान्स्म सहिताञ्शीतवातातपादितान् ॥ १२-१४-८ (७०४३९)
वयं दुर्योधनं हत्वा मृधे भोक्ष्याम मेदिनीम् ।
संपूर्णां सर्वकामानामाहवे विजयैषिणः ॥ १२-१४-९ (७०४४०)
नृवीरांश्च रथान्हत्वा निहत्य च महागजान् ।
संस्तीर्य च रथैर्भूमिं ससादिभिररिंदमाः ॥ १२-१४-१० (७०४४१)
यजेभ विविधैर्यज्ञैः समृद्धैराप्तदक्षिणैः ।
वनवासकृतं दुःखं भविष्यति सुखाय नः ॥ १२-१४-११ (७०४४२)
इत्येतानेवमुक्त्वा त्वं स्वयं धर्मभृतां वर ।
कथमद्य पुनर्वीर विनिहंसि मनांसि नः ॥ १२-१४-१२ (७०४४३)
न क्लीबो वसुधां भुङ्क्ते न क्लीबो धनमश्नुते ।
न क्लीबस्य गृहे पुत्रा मत्स्याः पङ्क इवासते ॥ १२-१४-१३ (७०४४४)
नादण्डः क्षत्रियो भाति नादण्डो भूमिमश्नुते ।
नादण्डस्य प्रजा राज्ञः सुखं विन्दन्ति भारत ॥ १२-१४-१४ (७०४४५)
गसदेवासुरगन्धर्वैरप्सरोभिर्विभूषितम् ।
रक्षोभिर्गुह्यकैर्नागैर्मनुष्यैश्च विभूषितम् ॥ १२-१४-१५ (७०४४६)
त्रिवर्गेण च संपूर्णं त्रिवर्गस्यागमेन च ।
दण्डेनाभ्याहृतं सर्वं जगद्भोगाय कल्पते ॥ १२-१४-१६ (७०४४७)
स्वायंभुवं महीपाल आगमं शृणु शाश्वतम् ।
विप्राणां विदितश्चायं तव चैव विशांपते ॥ १२-१४-१७ (७०४४८)
अराजके हि लोकेऽस्मिन्सर्वतो विद्रुते भयात् ।
रक्षार्थमस्य लोकस्य राजानमसृजत्प्रभुः ।
महाकायं महावीर्यं पालने जगतः क्षमम् ॥ १२-१४-१८ (७०४४९)
अनिलाग्नियमार्काणामिन्द्रस्य वरुणस्य च ।
चन्द्रवित्तेशयोश्चैव मात्रा निर्हृत्य शाश्वतीः ॥ १२-१४-१९ (७०४५०)
यस्मादेषां सुरेन्द्राणां संभवत्यंशतो नृपः ।
तस्मादभिभवत्येष सर्वभूतानि तेजसा ॥ १२-१४-२० (७०४५१)
तपत्यादित्यवच्चैव चक्षुषि च मनांसि च ।
च चैनं भुवि शक्नोति कश्चिदप्यभिवीक्षितुम् ॥ १२-१४-२१ (७०४५२)
सोऽग्निर्भवति वायुश्च सोऽर्कः सोमश्च धर्मराट् ।
स कुबेरः स वरुणः स महेन्द्रः प्रतापवान् ॥ १२-१४-२२ (७०४५३)
पितामहस्य देवस्य विष्णोः शर्वस्य चैव हि ।
ऋषीणां चैव सर्वेषां तस्मिंस्तेजः प्रतिष्ठितम् ॥ १२-१४-२३ (७०४५४)

बालोऽपि नावमन्तव्यो मनुष्य इति भूमिपः ।
 महती देवता ह्येषा नररूपेण तिष्ठति ॥ १२-१४-२४ (७०४५५)
 एकमेव दहत्यग्निनरं दुरूपसर्पिणम् ।
 कुलं दहति राजाग्निः सपशुद्रव्यसंचयम् ॥ १२-१४-२५ (७०४५६)
 धृतराष्ट्रकुलं दग्धं क्रोधोद्धूतेन वह्निना ।
 प्रत्यक्षमेतल्लोकस्य संशयो हि न विद्यते ॥ १२-१४-२६ (७०४५७)
 कुलजो वृत्तसंपन्नो धार्मिकश्च महीपतिः ।
 प्रजानां पालने युक्तः पूज्यते दैवतैरपि ॥ १२-१४-२७ (७०४५८)
 कार्यं योऽवेक्ष्य शक्तिं च देशकालौ च तत्त्वतः ।
 कुरुते धर्मसिद्ध्यर्थं वैश्वरूप्यं पुनः पुनः ॥ १२-१४-२८ (७०४५९)
 तस्य प्रसादे पद्मा श्रीर्विजयश्च पराक्रमे ।
 मृत्युश्च वसति क्रोधे सर्वतेजोमयो हि सः ॥ १२-१४-२९ (७०४६०)
 तं यस्तु द्वेष्टि संमोहात्स विनश्यति मानवः ।
 तस्य ह्याशुविनाशाय राजाऽपि कुरुते मनः ॥ १२-१४-३० (७०४६१)
 तस्माद्धर्मं यदिष्टेषु स व्यवस्यति पार्थिवः ।
 अनिष्टं चाप्यनिष्टेषु तद्धर्मं न विचालयेत् ॥ १२-१४-३१ (७०४६२)
 तस्यार्थे सर्वभूतानां गोप्तारं धर्ममात्मजम् ॥
 ब्रह्मतेजोमयं दण्डमसृजत्पूर्वमीश्वरः ॥ १२-१४-३२ (७०४६३)
 तस्य सर्वाणि भूतानि स्थावराणि चराणि च ।
 भयाङ्गो गाय कल्पन्ते धर्मान्न विचलन्ति च ॥ १२-१४-३३ (७०४६४)
 देशकालौ च शक्तिं च कार्यं चावेक्ष्य तत्त्वतः ।
 यथार्हतः संप्रणयेन्नरेष्वन्यायवर्तिषु ॥ १२-१४-३४ (७०४६५)
 स राजा पुरुषो दण्डः स नेता शासिता च सः ।
 वर्णानामाश्रमाणां च धर्मप्रभुरथाव्ययः ॥ १२-१४-३५ (७०४६६)
 दण्डः शास्ति प्रजाः सर्वा दण्ड एवाभिरक्षति ।
 दण्डः सुप्तेषु जागर्ति दण्डं धर्मं विदुर्बुधाः ॥ १२-१४-३६ (७०४६७)
 सुसमीक्ष्य धृतो दण्डः सर्वा रञ्जयति प्रजाः ।
 असमीक्ष्य प्रणीतस्तु विनाशयति सर्वशः ॥ १२-१४-३७ (७०४६८)
 यदि न प्रणयेद्राजा दण्डं दण्डेष्वतन्द्रितः ।
 जले मत्स्यानिवाभक्ष्यन्दुर्बलान्बलवत्तराः ॥ १२-१४-३८ (७०४६९)
 काकोऽद्याच्च पुरोडाशं श्वा चैवावलिहेद्धविः ।
 स्वामित्वं न क्वचिच्च स्यात्प्रपद्येताधरोत्तरम् ॥ १२-१४-३९ (७०४७०)
 सर्वो दण्डजितो लोको दुर्लभस्तु शुचिर्नरः ।
 दण्डस्य हि भयात्सर्वं जगद्भोगाय कल्पते ॥ १२-१४-४० (७०४७१)
 देवदानवगन्धर्वा रक्षांसि पतगोरगाः ।
 तेऽपि भोगाय कल्पन्ते दण्डेनैवाभिपीडिताः ॥ १२-१४-४१ (७०४७२)

दूष्येयुः सर्ववर्णाश्च भिद्येरन्सर्वसेतवः ।
 सर्वलोकप्रकोपश्च भवेद्दण्डस्य विभ्रमात् ॥ १२-१४-४२ (७०४७३)
 यत्र श्यामो लोहिताक्षो दण्डश्चरति पापहा ।
 प्रजास्तत्र न मुह्यन्ति नेता चेत्साधु पश्यति ॥ १२-१४-४३ (७०४७४)
 आहुस्तस्य प्रणेतारं राजानं सत्यवादिनम् ।
 समीक्ष्यकारिणं प्राज्ञं धर्मकामार्थकोविदम् ॥ १२-१४-४४ (७०४७५)
 तं राजा प्रणयन्सम्यक्स्वर्गायाभिप्रवर्तते ।
 कामात्मविषयी क्षुद्रो दण्डेनैव निहन्यते ॥ १२-१४-४५ (७०४७६)
 दण्डो हि सुमहातेजा दुर्धरश्चाकृतात्मभिः ।
 धर्माद्विचलितं हन्ति नृपमेव सबान्धवम् ॥ १२-१४-४६ (७०४७७)
 ततो दुर्गं च राष्ट्रं च लोकं च सचराचरम् ।
 अन्तरिक्षगतांश्चैव मुनीन्देवांश्च हिंसति ॥ १२-१४-४७ (७०४७८)
 सोऽसहायेन मूढेन लुब्धेनाकृतबुद्धिना ।
 अशक्यो न्यायतो नेतुं विषयांश्चैव सेवता ॥ १२-१४-४८ (७०४७९)
 शुचिना सत्यसन्धेन नीतिशास्त्रानुसारिणा ।
 दण्डः प्रणेतुं शक्यो हि सुसहायेन धीमता ॥ १२-१४-४९ (७०४८०)
 स्वराष्ट्रे न्यायवर्ती स्याद्दण्डश्च शत्रुषु ।
 सुहृत्स्वजिह्वाः स्निग्धेषु ब्राह्मणेषु क्षमान्वितः ॥ १२-१४-५० (७०४८१)
 एवंवृत्तस्य राज्ञस्तु शिलोञ्छेनापि जीवतः ।
 विस्तीर्येत यशो लोके तैलबिन्दुरिवाम्भसि ॥ १२-१४-५१ (७०४८२)
 अतस्तु विपरीतस्य नृपतेरकृतात्मनः ।
 संक्षिप्येन यशो लोके घृतबिन्दुरिवाम्भसि ॥ १२-१४-५२ (७०४८३)
 देवदेवेन रुद्रेण ब्रह्मणा च महीपते ।
 विष्णुना चैव देवेन शक्रेण च महात्मना ॥ १२-१४-५३ (७०४८४)
 लोकपालैश्च भूतैश्च पाण्डवैश्च महात्मभिः ।
 धर्माद्विचलिता राजन्धार्तराष्ट्रा निपातिताः ।
 अधार्मिका दुराचाराः ससैन्या विनिपातिताः ॥ १२-१४-५४ (७०४८५)
 तान्निहत्य न दोषस्ते स्वल्पोऽपि जगतीपते ।
 छलेन मायया वाऽथ क्षत्रधर्मेण वा नृप ॥ १२-१४-५५ (७०४८६)
 मित्रता सर्वभूतेषु दानमध्ययनं तपः ।
 ब्राह्मणस्यैव धर्मः स्यान्न राज्ञो राजसत्तम ॥ १२-१४-५६ (७०४८७)
 असतां प्रतिषेधश्च सतां च परिपालनम् ।
 एष राज्ञां परो धर्मः समरे चापलायनम् ॥ १२-१४-५७ (७०४८८)
 यस्मिन्क्षमा च क्रोधश्च दानादाने भयाभये ।
 निग्रहानुग्रहौ चोभौ स वै धर्मविदुच्यते ॥ १२-१४-५८ (७०४८९)
 न श्रुतेन न दानेन न सांत्वेन न चेज्यया ।

त्वयेयं पृथिवी लब्धा न संकोचेन चाप्युत ॥ १२-१४-५९ (७०४९०)
 यत्तद्वलममित्राणां तथा वीरसमुद्यतम् ।
 हस्त्यश्वरथसंपन्नं त्रिभिरङ्गैरनुत्तमम् ॥ १२-१४-६० (७०४९१)
 रक्षितं द्रोणकर्णाभ्यामश्वत्थाम्ना कृपेण च ।
 तत्त्वया निहतं वीर तस्माद्भुङ्क्ष्व वसुंधराम् ॥ १२-१४-६१ (७०४९२)
 जम्बूद्वीपो महाराज नानाजनपदैर्युतः ।
 त्वया पुरुषशार्दूल दण्डेन मृदितः प्रभो ॥ १२-१४-६२ (७०४९३)
 जम्बूद्वीपेन सदृशः क्रौञ्चद्वीपो नराधिप ।
 अपरेण महामेरोर्दण्डेन मृदितस्त्वया ॥ १२-१४-६३ (७०४९४)
 क्रौञ्चद्वीपेन सदृशः शाकद्वीपो नराधिप ।
 पूर्वेण तु महामेरोर्दण्डेन मृदितस्त्वया ॥ १२-१४-६४ (७०४९५)
 उत्तरेण महामेरोः शाकद्वीपेन संमितः ।
 भद्राश्वः पुरुषव्याघ्र दण्डेन मृदितस्त्वया ॥ १२-१४-६५ (७०४९६)
 द्वीपाश्च सान्तरद्वीपा नानाजनपदाश्रयाः ।
 विगाह्य सागरं वीर दण्डेन मृदितास्त्वया ॥ १२-१४-६६ (७०४९७)
 एतान्यप्रतिमेयानि कृत्वा कर्माणि भारत ।
 न प्रीयसे महाराज पूज्यमानो द्विजातिभिः ॥ १२-१४-६७ (७०४९८)
 स त्वं भ्रातृनिमान्दृष्ट्वा प्रतिनन्दस्व भारत ।
 ऋषभानिव संमत्तान्गजेन्द्रान्गार्जितानिव ॥ १२-१४-६८ (७०४९९)
 अमरप्रतिमाः सर्वे शत्रुसाहाः परंतपाः ।
 एकैकोऽपि सुखायैषां मम स्यादिति मे मतिः ॥ १२-१४-६९ (७०५००)
 किं पुनः पुरुषव्याघ्राः पतयो मे नरर्षभाः ।
 समस्तानीन्द्रियाणीव शरीरस्य विचेष्टने ॥ १२-१४-७० (७०५०१)
 अनृतं नाब्रवीच्छ्वश्रूः सर्वज्ञा सर्वदर्शिनी ।
 युधिष्ठिरस्त्वां पाञ्चालि सुखे धास्यत्यनुत्तमे ॥ १२-१४-७१ (७०५०२)
 इत्वा राजसहस्राणि बहून्याशुपराक्रमः ।
 तद्व्यर्थं संप्रपश्यामि मोहात्तव जनाधिप ॥ १२-१४-७२ (७०५०३)
 येषामुन्मत्तको ज्येष्ठः सर्वे तेऽप्यनुसारिणः ।
 तवोन्मादान्महाराजसोन्मादाः सर्वपाण्डवाः ॥ १२-१४-७३ (७०५०४)
 यदि हि स्युरनुन्मत्ता भ्रातरस्ते नराधिप ।
 बद्ध्वा त्वां नास्तिकैः सार्धं प्रशासेयुर्वसुंधराम् ॥ १२-१४-७४ (७०५०५)
 कुरुते मूढ एवं हि यः श्रेयो नाधिगच्छति ।
 धूपैरञ्जनयोगैश्च नस्यकर्मभिरेव च ॥ १२-१४-७५ (७०५०६)
 गउन्मत्तिरपनेतव्या तव राजन्यदृच्छया ।
 भेषजैः स चिकित्स्यः स्याद्य उन्मार्गेण गच्छति ॥ १२-१४-७६ (७०५०७)
 साहं सर्वाधमा लोके स्त्रीणां भरतसत्तम ।

तथा विनिकृता पुत्रैर्याऽहमिच्छामि जीवितुम् ॥ १२-१४-७७ (७०५०८)
 धृतराष्ट्रसुता राजन्नित्यमुत्पथगामिनः ।
 तादृशानां वधे दोषं नाहं पश्यामि कर्हिचित् ॥ १२-१४-७८ (७०५०९)
 इमांश्चोशनसा गीताञ्जलोकाञ्शृणु नराधिप ॥ १२-१४-७९ (७०५१०)
 आत्महन्ताऽर्थहन्ता च बन्धुहन्ता विषप्रदः ।
 अकारणेन हन्ता च यश्च भार्या परामृशेत् ॥ १२-१४-८० (७०५११)
 निर्दोषं वधमेतेषां षण्णामप्याततायिनाम् ।
 ब्रह्मा प्रोवाच भगवान्भार्गवाय महात्मने ॥ १२-१४-८१ (७०५१२)
 ब्रह्मक्षत्रविशां राजन्सत्पथे वर्तिनामपि ।
 प्रसह्यागारमागम्य हन्तारं गरदं तथा ॥ १२-१४-८२ (७०५१३)
 अभक्ष्यापेयदातारमग्निदं च निशातयेत् ।
 मार्ग एष महीपानां गोब्राह्मणवधेषु च ॥ १२-१४-८३ (७०५१४)
 केशग्रहे च नारीणामपि युध्येत्पितामहम् ।
 ब्रह्माणं देवदेवेशं किं पुनः पापकारिणम् ॥ १२-१४-८४ (७०५१५)
 गोब्राह्मणार्थं व्यसने च राज्ञां राष्ट्रोपमर्दे स्वशरीरहेतोः ।
 स्त्रीणां च विक्रुष्टरुतानि श्रुत्वा विप्रोऽपि युध्येत महाप्रभावः
 ॥ १२-१४-८५ (७०५१६)
 धर्माद्विचलितं विप्रं निहन्यादाततायिनम् ।
 तस्यान्यत्र वधं विद्वान्मनसाऽपि न चिन्तयेत् ॥ १२-१४-८६ (७०५१७)
 गोब्राह्मणवधे वृत्तं मन्त्रत्राणार्थमेव च ।
 निहन्यात्क्षत्रियो विप्रं स्वकुटुम्बस्य चाप्तये ॥ १२-१४-८७ (७०५१८)
 तस्करेण नृशंसेन धर्मात्प्रचलितेन च ।
 क्षत्रबन्धुः परं शक्त्या युध्येद्विप्रेण संयुगे ॥ १२-१४-८८ (७०५१९)
 आततायिनमायान्तमपि वेदान्तपारगम् ।
 जिघांसन्तं जिघांसीयान्न तेन भ्रूणहा भवेत् ॥ १२-१४-८९ (७०५२०)
 ब्राह्मणः क्षत्रियो वैश्यः शूद्रो वाऽप्यन्त्यजोपि वा ।
 न हन्याद्ब्राह्मणं शान्तं तृणेनापि कदाचन ॥ १२-१४-९० (७०५२१)
 ब्राह्मणायावगुर्याद्यः स्पृष्ट्वा गुरुतरं महत् ।
 वर्षाणां त्रिशतं पापः प्रतिष्ठां नाधिगच्छति ॥ १२-१४-९१ (७०५२२)
 सहस्राणि च वर्षाणि निहत्य नरके पतेत् ।
 तस्मान्नैवावगुर्याद्धि नैव शस्त्रं निपातयेत् ॥ १२-१४-९२ (७०५२३)
 शोणितं यावतः पांसून्गृह्णातीति हि धारणा ।
 तावतीः स समाः पापो नरके परिवर्तते ॥ १२-१४-९३ (७०५२४)
 त्वगस्थिभेदं विप्रस्य यः कुर्यात्कारयेत वा ।
 ब्रह्महा स तु विज्ञेयः प्रायश्चित्ती नराधमः ॥ १२-१४-९४ (७०५२५)
 श्रोत्रियं ब्राह्मणं हत्वा तथाऽऽत्रेयीं च ब्राह्मणीम् ।

चतुर्विंशतिवर्षाणि चरेद्ब्रह्महणो व्रतम् ॥ १२-१४-९५ (७०५२६)
 द्विगुणां ब्रह्महृत्येयं सर्वैः प्रोक्ता महर्षिभिः ।
 प्रायश्चित्तमकुर्वाणं कृताङ्गं विप्रवासयेत् ॥ १२-१४-९६ (७०५२७)
 ब्राह्मणं क्षत्रियं वैश्यं शूद्रं वा घातयेन्नृपः ।
 ब्रह्मघ्नं तस्करं चैव माभूदेवं चरिष्यति ॥ १२-१४-९७ (७०५२८)
 छित्त्वा हस्तौ च पादौ च नासिकोष्ठौ च भूपतिः ।
 ब्रह्मघ्नं चोत्तमं पापं नेत्रोद्दारेण योजयेत् ॥ १२-१४-९८ (७०५२९)
 शूद्रस्यैव स्मृतो दण्डस्तद्वद्राजन्यवैश्ययोः ।
 प्रायश्चित्तमकुर्वाणं ब्राह्मणं तु प्रवासयेत् ॥ १२-१४-९९ (७०५३०)
 क्षत्रियं वैश्यशूद्रौ च शस्त्रेणैव च घातयेत् ।
 ब्रह्मघ्नान्ब्राह्मणात्राजा कृताङ्गान्विप्रवासयेत् ॥ १२-१४-१०० (७०५३१)
 विकलेन्द्रियांस्त्रिवर्णांश्च चण्डालैः सह वासयेत् ।
 तैश्च यः संपिबेत्कश्चित्स पिबन्ब्रह्महा भवेत् ॥ १२-१४-१०१ (७०५३२)
 प्रेतानां न च देयानि पिण्डदानानि केनचित् ॥ १२-१४-१०२ (७०५३३)
 कृष्णवर्णा विरूपा च निर्णीता लम्बमूर्धजा ।
 दुनोत्यदृष्ट्वा कर्तारं ब्रह्महृत्येति तां विदुः ॥ १२-१४-१०३ (७०५३४)
 ब्रह्मघ्नेन पिबन्तश्च विप्रा देशाः पुराणि च ।
 अचिरादेव पीड्यन्ते दुर्भिक्षव्याधितस्करैः ॥ १२-१४-१०४ (७०५३५)
 ब्राह्मणं पापकर्माणं विप्राणामाततायिनम् ।
 क्षत्रियं वैश्यशूद्रौ च नेत्रोद्दारेण योजयेत् ॥ १२-१४-१०५ (७०५३६)
 दुर्बलानां बलं राजा बलिनो ये च साधवः ।
 बलानां दुर्बलानां च पापानां मृत्युरिष्यते ॥ १२-१४-१०६ (७०५३७)
 सदोषमपि यो हन्यादश्राव्य जगतीपते ।
 दुर्बलं बलवन्तं वा स पराजयमर्हति ॥ १२-१४-१०७ (७०५३८)
 राजाज्ञां प्राड्विवाकं च नेच्छेद्यच्चापि निष्पतेत् ।
 साक्षिणं साधुवाक्यं च जितं तमपि निर्दिशेत् ॥ १२-१४-१०८ (७०५३९)
 बन्धनान्निष्पतेद्यच्च प्रतिभूर्न ददाति च ।
 कुलजश्च धनाढ्यश्च स पराजयमर्हति ॥ १२-१४-१०९ (७०५४०)
 राजाज्ञया समाहूतो यो न गच्छेत्सभां नरः ।
 बलवन्तमुपाश्रित्य सायुधः स पराजितः ॥ १२-१४-११० (७०५४१)
 तं दण्डेन विनिर्जित्य महासाहसिकं नरम् ।
 वियुक्तदेहसर्वस्वं परलोकं विसर्जयेत् ॥ १२-१४-१११ (७०५४२)
 मृतस्यापि न देयानि पिण्डदानानि केनचित् ।
 दत्त्वा दण्डं प्रयच्छेत् मध्यमं पूर्वसाहयम् ॥ १२-१४-११२ (७०५४३)
 कुलस्त्रीव्यभिचारं च राष्ट्रस्य च विमर्दनम् ।
 ब्रह्महृत्यां च चौर्यं च राजद्रोहं च पञ्चमम् ॥ १२-१४-११३ (७०५४४)

युद्धादन्यत्र हिंसायां सुरापस्य च कीर्तने ।
 महान्तं गुरुतल्पे च मित्रद्रोहे च पातकम् ॥ १२-१४-११४ (७०५४५)
 न कथंचिदुपेक्षेत महासाहसिकं नरम् ।
 सर्वस्वमपहृत्याशु ततः प्राणैर्वियोजयेत् ॥ १२-१४-११५ (७०५४६)
 त्रिषु वर्णेषु यो दण्डः प्रणीतो ब्रह्मणा पुरा ।
 महासाहसिकं विप्रं कृताङ्गं विप्रवासयेत् ॥ १२-१४-११६ (७०५४७)
 साहस्रो वा भवेद्दण्डः काञ्चनो देहनिष्क्रिया ।
 चतुर्णामपि वर्णानामेवमाहोशना कविः ॥ १२-१४-११७ (७०५४८)
 नारीणां बालवृद्धानां गोपतेश्च महामतिः ।
 पापानां दुर्विनीतानां प्राणान्तं च बृहस्पतिः ।
 दण्डमाह महाभाग सर्वेषामाततायिनाम् ॥ १२-१४-११८ (७०५४९)
 सर्वेषां पापबुद्धीनां पापकर्मैव क्वुर्वताम् ।
 धृतराष्ट्रस्य पुत्राणां दण्डो निर्दोष इष्यते ।
 सौबलस्य च दुर्बुद्धिः कर्णस्य च दुरात्मनः ॥ १२-१४-११९ (७०५५०)
 पश्यतां चैव शूराणां याऽहं द्यूते सभां तदा ।
 रजस्वला समानीता भवतां पश्यतां नृप ।
 वाससैकेन संवीता तव दोषेण भूपते ॥ १२-१४-१२० (७०५५१)
 माभूद्धर्मविलोपस्ते धृतराष्ट्रकुलक्षयात् ।
 क्रोधाग्निना तु दग्धं च सपशुद्रव्यसंचयम् ॥ १२-१४-१२१ (७०५५२)
 साऽहमेवंविधं दुःखं संप्राप्ता तव हेतुना ।
 आदित्यस्य प्रसादेन न च प्राणैर्वियोजिता ॥ १२-१४-१२२ (७०५५३)
 रक्षिता देवदेवेन जगतः कालहेतुना ।
 दिवाकरेण देवेन विवस्त्रा न कृता तदा ॥ १२-१४-१२३ (७०५५४)
 एतेषां यतमानानां न मेऽद्य वचनं मृषा ।
 त्वं तु सर्वा महीं त्यक्त्वा कुरुषे स्वयमापदम् ॥ १२-१४-१२४ (७०५५५)
 यथाऽऽस्तां संमतौ राज्ञां पृथिव्यां राजसत्तम् ।
 मांधाता चाम्बरीषश्च तथा राजन्विराजसे ॥ १२-१४-१२५ (७०५५६)
 प्रशाधि पृथिवीं देवीं प्रजा धर्मेण पालयन् ।
 सपर्वतवनद्वीपां मा राजन्विमना भव ॥ १२-१४-१२६ (७०५५७)
 यजस्व विविधैर्यज्ञैर्युध्यस्वारीन्प्रयच्छ च ।
 धनानि भोगान्वासांसि द्विजातिभ्यो नृपोत्तम ॥ १२-१४-१२७ (७०५५८)

इति श्रीमन्महाभारते शान्तिपर्वणि राजधर्मपर्वणि
 चतुर्दशोऽध्यायः ॥ १४. ।

Mahabharata - Shanti Parva - Chapter Footnotes

१२-१४-६ स्तोककाश्चातका वावाशयमानाः पुनः पुनः क्रन्दन्तः ॥
 १२-१४-७ उपपन्नेन युक्तियुक्तेन ॥
 १२-१४-९ सर्वकामानां सर्वैरर्थैः ॥
 १२-१४-१३ क्लीबोऽधीरः । अविपाला इवासत इति । ट । ड । पाठः । वत्सपाला
 इवासत इति थ । पाठः ॥
 १२-१४-५७ प्रतिषेधो दण्डो राज्यान्निर्वासनं वा ॥
 १२-१४-५८ दानं आदानं च ते ॥
 १२-१४-५९ संकोचेन याञ्चया ॥
 १२-१४-६३ अपरेण पश्चिमतः १२-१४-६४ क्रौञ्चद्वीपादिवशीकरणं
 सिद्धद्वारा राजसूये ॥
 १२-१४-७३ सर्वे तेप्यवमानिता इति ट । ड । द । पठः ॥
 १२-१४-७५ नस्यकर्म नासाद्वारा भेषजग्रहणम् ॥

शान्तिपर्व - अध्याय ०१५

॥ श्रीः ॥

१२.१५. अध्यायः १५

Mahabharata - Shanti Parva - Chapter Topics

युधिष्ठिरंप्रत्यर्जुनवाक्यम् ॥ १. ।

Mahabharata - Shanti Parva - Chapter Text

१२-१५-० (७०९३३)

वैशम्पायन उवाच । १२-१५-०क्ष् (५७९१)

याज्ञसेन्या वचः श्रुत्वा पुनरेवार्जुनोऽब्रवीत् ।

अनुमान्य महाबाहुं ज्येष्ठं भ्रातरमीश्वरम् ॥ १२-१५-१ (७०९३४)

अर्जुन उवाच । १२-१५-२क्ष् (५७९२)

दण्डः शास्ति प्रजाः सर्वा दण्ड एवाभिरक्षति ।

दण्डः सुप्तेषु जागर्ति दण्डं धर्मं विदुर्बुधाः ॥ १२-१५-२ (७०९३५)

दण्डः संरक्षते धर्मं तथैवार्यं जनाधिप ।

कामं संरक्षते दण्डस्त्रिवर्गो दण्ड उच्यते ॥ १२-१५-३ (७०९३६)

दण्डेन रक्ष्यते धान्यं धनं दण्डेन रक्ष्यते ।

एतद्विद्वानुपादाय स्वभावं पश्य लौकिकम् ॥ १२-१५-४ (७०९३७)

राजदण्डभयादेके नराः पापं न कुर्वते ।

यमदण्डभयादेके परलोकभयादपि ॥ १२-१५-५ (७०९३८)

परस्परभयादेके पापाः पापं न कुर्वते ।

एवं सांसिद्धिके लोके सर्वं दण्डे प्रतिष्ठितम् ॥ १२-१५-६ (७०९३९)

दण्डस्यैव भयादेके न खादन्ति परस्परम् ।
 अन्धेतमसि मज्जेयुर्यदि दण्डो न पालयेत् ॥ १२-१५-७ (७०९४०)
 यस्माददान्तान्दमयत्यशिष्टान्दण्डयत्यपि ।
 दमनाद्दण्डनाच्चैव तस्माद्दण्डं विदुर्बुधाः ॥ १२-१५-८ (७०९४१)
 वाचि दण्डो ब्राह्मणानां क्षत्रियाणां भुजार्पणम् ।
 धनदण्डाः स्मृता वैश्या निर्दण्डः शूद्र उच्यते ॥ १२-१५-९ (७०९४२)
 असंमोहाय मर्त्यानामर्थसंरक्षणाय च ।
 मर्यादा स्थापिता लोके दण्डसंज्ञा विशांपते ॥ १२-१५-१० (७०९४३)
 यत्र श्यामो लोहिताक्षो दण्डश्चरति सूद्यतः ।
 प्रजास्तत्र न मुह्यन्ति नेता चेत्साधु पश्यति ॥ १२-१५-११ (७०९४४)
 ब्रह्मचारी गृहस्थश्च वानप्रस्थश्च भिक्षुकः ।
 दण्डस्यैव भयादेते मनुष्या वर्त्मनि स्थिताः ॥ १२-१५-१२ (७०९४५)
 नाभीतो यजते राजन्नाभीतो दातुमिच्छति ।
 नाभीतः पुरुषः कश्चित्समये स्थातुमिच्छति ॥ १२-१५-१३ (७०९४६)
 नाच्छित्त्वा परमर्माणि नाकृत्वा कर्म दुष्करम् ।
 नाहत्वा मत्स्यघातीव प्राप्नोति महती श्रियम् ॥ १२-१५-१४ (७०९४७)
 नाघ्नतः कीर्तिरस्तीह न वित्तं न पुनः प्रजाः ।
 इन्द्रो वृत्रवधेनैव महेन्द्रः समपद्यत ।
 गमाहेन्द्रं च गृहं लेभे लोकानां चेश्वरोऽभवत् ॥ १२-१५-१५ (७०९४८)
 य एव देवा हन्तारस्ताँल्लोकोऽर्चयते भृशम् ।
 हन्तारुद्रस्तथास्कन्दः शक्रोऽग्निर्वरुणो यमः ॥ १२-१५-१६ (७०९४९)
 हन्ता कालस्तथा वायुर्मृत्युर्वैश्रवणो रविः ।
 वसवो मरुतः साध्या विश्वेदेवाश्च भारत ॥ १२-१५-१७ (७०९५०)
 एतान्देवान्नमस्यन्ति प्रतापप्रणता जनाः ।
 न ब्रह्माणं न धातारं न पूषाणं कथंचन ॥ १२-१५-१८ (७०९५१)
 मध्यस्थान्सर्वभूतेषु दान्ताञ्जमपरायणान् ।
 यजन्ते मानवाः केचित्प्रशान्तान्सर्वकर्मसु ॥ १२-१५-१९ (७०९५२)
 न हि पश्यामि जीवन्तं लोके कंचिदर्हिसया ।
 सत्वैः सत्वा हि जीवन्ति दुर्बलैर्बलवत्तराः ॥ १२-१५-२० (७०९५३)
 नकुलो मूषिकानत्ति बिडालो नकुलं तथा ।
 बिडालमत्ति श्वा राजञ्चानं व्यालमृगस्तथा ॥ १२-१५-२१ (७०९५४)
 तानत्ति पुरुषः सर्वान्पश्य धर्मो यथा गतः ।
 प्राणस्यान्नमिदं सर्वं जङ्गमं स्थावरं च यत् ॥ १२-१५-२२ (७०९५५)
 विधानं दैवविहितं तत्र विद्वान्न मुह्यति ।
 यथा सृष्टोऽसि राजेन्द्र तथा भवितुमर्हसि ॥ १२-१५-२३ (७०९५६)
 विनीतक्रोधहर्षा हि मन्दा वनमुपाश्रिताः ।

विना वधं न कुर्वन्ति तापसाः प्राणयापनम् ॥ १२-१५-२४ (७०९५७)
उदके बहवः प्राणाः पृथिव्यां च फलेषु च ।
न च कश्चिन्न तान्हन्ति किमन्यत्प्राणयापनम् ॥ १२-१५-२५ (७०९५८)
सूक्ष्मयोनीनि भूतानि तर्कगम्यानि कानिचित् ।
पक्ष्मणोऽपि निपातेन येषां स्यात्स्कन्धपर्ययः ॥ १२-१५-२६ (७०९५९)
ग्रामान्निष्क्रम्य मुनयो विगतक्रोधमत्सराः ।
वने कुटुम्बधर्माणो दृश्यन्ते परिमोहिताः ॥ १२-१५-२७ (७०९६०)
भूमिं भित्त्वौषधीश्छित्त्वा वृक्षादीनण्डजान्पशून् ।
मनुष्यास्तन्वये यज्ञांस्ते स्वर्गं प्राप्नुवन्ति च ॥ १२-१५-२८ (७०९६१)
दण्डनीत्यां प्रणीतायां सर्वे सिध्यन्त्युपक्रमाः ।
कौन्तेय सर्वभूतानां तत्र मे नास्ति संशयः ॥ १२-१५-२९ (७०९६२)
दण्डश्चेन्न भवेल्लोके विनश्येयुरिमाः प्रजाः ।
जले मत्स्यानिवाभक्ष्यन्दुर्बलान्बलवत्तराः ॥ १२-१५-३० (७०९६३)
सत्यं बतेदं ब्रह्मणा पूर्वमुक्तं दण्डः प्रजा रक्षति साधुनीतः ।
पश्याग्नयः पूतिमांसस्य भीताः सन्तर्जिता दण्डभयाज्ज्वलन्ति
॥ १२-१५-३१ (७०९६४)
अन्धतम इवेदं स्यान्न प्रज्ञायेत किंचन ।
दण्डश्चेन्न भवेल्लोके विभजन्साध्वसाधुनी ॥ १२-१५-३२ (७०९६५)
येऽपि संभिन्नमर्यादा नास्तिका वेदनिन्दकाः ।
तेऽपि भोगाय कल्पन्ते दण्डेनाशु निपीडिताः ॥ १२-१५-३३ (७०९६६)
सर्वो दण्डजितो लोको दुर्लभो हि शुचिर्जनः ।
दण्डस्य हि भयाङ्गीतो भोगायैव प्रकल्पते ॥ १२-१५-३४ (७०९६७)
चातुर्वर्ण्यप्रमोदाय सुनीतिकरणाय च ।
दण्डो विधात्रा विहितो धर्मार्थौ भुवि रक्षितुम् ॥ १२-१५-३५ (७०९६८)
यदि दण्डान्न विभ्येयुर्वयांसि श्वापदानि च ।
अद्युः पशून्मनुष्यांश्च यज्ञार्थानि हवींषि च ॥ १२-१५-३६ (७०९६९)
न ब्रह्मचार्यधीयीत न काल्यं दुहते च गौः ।
न कन्योद्बहनं गच्छेद्यदि दण्डो न पालयेत् ॥ १२-१५-३७ (७०९७०)
विष्वग्लोपः प्रवर्तेत भिद्येरन्सर्वसेतवः ।
ममत्वं न प्रजानीयुर्यदि दण्डो न पालयेत् ॥ १२-१५-३८ (७०९७१)
न संवत्सरसत्राणि तिष्ठेयुरकुतोभयाः ।
विधिवद्दक्षिणावन्ति यदि दण्डो न पालयेत् ॥ १२-१५-३९ (७०९७२)
चरेयुर्नाश्रमे धर्मं यथोक्तं विधिमाश्रिताः ।
न विद्यां प्राप्नुयात्कश्चिद्यदि दण्डो न पालयेत् ॥ १२-१५-४० (७०९७३)
न चोष्ट्रा न बलीवर्दा नाश्वाश्चतरगर्दभाः ।
न विद्यां प्राप्नुयानानि यदि दण्डो न पालयेत् ॥ १२-१५-४१ (७०९७४)

न प्रेष्या वचनं कुर्युर्न बालो जातु कर्हिचित् ।
 तिष्ठेत्पितुर्मते धर्मे यदि दण्डो न पालयेत् ॥ १२-१५-४२ (७०९७५)
 दण्डे स्थिताः प्रजाः सर्वा भयं दण्डे विदुर्बुधाः ।
 दण्डे स्वर्गो मनुष्याणां लोकोऽयं च प्रतिष्ठितः ॥ १२-१५-४३ (७०९७६)
 न तत्र कूटं पापं वा वञ्चना वाऽपि दृश्यते ।
 यत्र दण्डः सुविहितश्चरत्यरिविनाशनः ॥ १२-१५-४४ (७०९७७)
 हविः श्वा प्रलिहेदृष्ट्वा दण्डश्चेन्नोद्यतो भवेत् ।
 हरेत्काकः पुरोडाशं यदि दण्डो न पालयेत् ॥ १२-१५-४५ (७०९७८)
 यदीदं धर्मतो राज्यं विहितं यद्यधर्मतः ।
 कार्यस्तत्र न शोको वै भुङ्क्ष्व भोगान्यजस्व च ॥ १२-१५-४६ (७०९७९)
 सुखेन धर्मं श्रीमन्तश्चरन्ति शुचिवाससः ।
 संवसन्तः प्रियैर्दारैर्भुञ्जानाश्चान्नमुत्तमम् ॥ १२-१५-४७ (७०९८०)
 अर्थे सर्वे समारम्भाः समायत्ता न संशयः ।
 स च दण्डे समायत्तः पश्य दण्डस्य गौस्वम् ॥ १२-१५-४८ (७०९८१)
 लोकयात्रार्थमेवेह धर्मप्रवचनं कृतम् ।
 अहिंसाऽसाधुहिंसेति श्रेयान्धर्मपरिग्रहः ॥ १२-१५-४९ (७०९८२)
 नात्यन्तं गुणवत्किंचिन्न चाप्यत्यन्तनिर्गुणम् ।
 उभयं सर्वकार्येषु दृश्यते साध्वसाधु च ॥ १२-१५-५० (७०९८३)
 पशूनां वृषणं छित्त्वा ततो भिन्दन्ति नस्सु तान् ।
 वहन्ति बहवो भारान्बध्नन्ति दमयन्ति च ॥ १२-१५-५१ (७०९८४)
 एवं पर्याकुले लोके वितथैर्जर्झरीकृते ।
 तैस्तैर्न्यायैर्महाराज पुराणं धर्ममाचर ॥ १२-१५-५२ (७०९८५)
 यज देहि प्रजा रक्ष धर्मं समनुपालय ।
 अमित्राञ्जहि कौन्तेय मित्राणि परिपालय ॥ १२-१५-५३ (७०९८६)
 मा च ते निघ्नतः शत्रून्मन्युर्भवतु पार्थिव ।
 न तत्र किल्बिषं किंचिद्धन्तुर्भवति भारत ॥ १२-१५-५४ (७०९८७)
 आततायी हि यो हन्यादाततायिनमागतम् ।
 न तेन भ्रूणहा स स्यान्मन्युस्तं मन्युमाच्छति ॥ १२-१५-५५ (७०९८८)
 अवध्यः सर्वभूतानामन्तरात्मा न संशयः ।
 अवध्ये चात्मनि कथं वध्यो भवति कस्यचित् ॥ १२-१५-५६ (७०९८९)
 यथा हि पुरुषः शालां पुनः संप्रविशेन्नवाम् ।
 एव जीवः शरीराणि तानितानि प्रपद्यते ॥ १२-१५-५७ (७०९९०)
 देहान्पुराणानुत्सृज्य नवान्संप्रतिपद्यते ।
 एवं मृत्युमुखं प्राहुर्जना ये तत्त्वदर्शिनः ॥ १२-१५-५८ (७०९९१)

इति श्रीमन्महाभारते शान्तिपर्वणि राजधर्मपर्वणि

पञ्चदशोऽध्यायः ॥ १५. ।

Mahabharata - Shanti Parva - Chapter Footnotes

- १२-१५-६ संसिद्धिके पशुवत् दण्डार्हस्वभावे ॥
१२-१५-८ दमयति ताडनादिना । दण्डयति वित्तमपहरति ॥
१२-१५-९ भुज्यत इति भुजं भक्तं तन्मात्रार्पणं वेतनप्रदानमित्यर्थः ॥
१२-१५-११ श्यामः दृढाभिघातेन दण्डस्यान्ध्यजनकत्वात् । लोहिताक्षो
दण्डयितुः क्रोधातिशयात् । सूद्यतः सुतरामुद्यतः । साधु यथापराधम् ॥
१२-१५-२० सत्वैः सत्वानीति ट । ड । थ । पाठः ॥
१२-१५-२१ व्यालमृगश्चित्रव्याघ्रः ॥
१२-१५-२२ पश्य कालो यथा गत इति झ । पाठः । पश्य धर्मं
यथागतमिति ड । त । पाठः ॥
१२-१५-२३ यथासृष्टः शौर्यं तेजो
धृतिर्दाक्ष्यमित्याद्युक्तस्वभावः क्षत्रियः सृष्टोऽसि धात्रा ॥
१२-१५-२४ विनीतावपनीतौ क्रोधहर्षौ यैस्ते । मन्दाः
क्षत्रियाः । वधं कन्दमूलादिवधम् ॥
१२-१५-२६ स्कन्धपर्ययो देहस्य नाशः ॥
१२-१५-२९ दण्डयुक्ता नीतिर्दण्डनीतिस्तस्यां प्रणीतायां प्रवर्तितायाम् ॥
१२-१५-३० अभक्ष्यन् भक्षयेयुः ॥
१२-१५-३१ पश्याग्नयश्च प्रतिशाम्येति झ । पाठः । संतर्जिताः फूत्कारेण ॥
१२-१५-३३ भोगाय पालनाय । मर्यादाया इति शेषः ॥
१२-१५-३६ हन्युः पशूनिति ट । ड । पाठः ॥
१२-१५-३७ न कल्याणीं दुहेत गामिति झ । पाठः । तत्र
कल्याणीमपत्यवतीं न दुहेत लोक इत्यर्थः । उद्धहनं न गच्छेत्
किंतु व्यभिचरेदेव ॥
१२-१५-३८ विश्वलोप इति ट । थ । पाठः । सेतवो मर्यादाः । ममत्वं
परिच्छिन्नं न जानीयुः । सर्वः सर्वत्र ममत्वं कुर्यादित्यर्थः ॥
१२-१५-३९ तिष्ठेयुरनुतिष्ठेयुः ॥
१२-१५-४२ न तिष्ठेद्युवतीधर्म इति झ । पाठः ॥
१२-१५-४६ यदि दण्डवतो राज्यं विहितं यद्यधर्मतः । कार्यं तत्र
न कार्यं च इति ड । थ । पाठः ॥
१२-१५-४७ संवर्षन्तः फलैदीनैरिति झ । पाठः ॥
१२-१५-५१ नस्मु नासिकासु । भिन्दन्ति मस्तकमिति पाठे मस्तकं भिन्दन्ति
शृङ्गवृद्धिर्माभूदितिर्त्यर्थः ॥
१२-१५-५२ जर्झरीकृते दण्डेन । तदभावे भारवहनादिकार्यं
न स्यादतः पुराणमेव धर्ममाचर । नत्वत्र प्रवाहायातं

हिंसादिदोषमवेक्षस्वेति भावः ॥

१२-१५-५४ मन्युर्देन्यम् ॥

१२-१५-५५ आततायी शस्त्रपाणिः । मन्युः क्रोधः । मन्युं
क्रोधमाच्छति । आ सर्वत ऋच्छति प्राप्नोति । मन्युः कर्ता नाहं
कर्तेति श्रुतेस्तत्र न भ्रूणहा भवतीत्यर्थः ॥

शान्तिपर्व - अध्याय ०१६

॥ श्रीः ॥

१२.१६. अध्यायः १६

Mahabharata - Shanti Parva - Chapter Topics

युधिष्ठिरंप्रति भीमवचनम् ॥ १. ।

Mahabharata - Shanti Parva - Chapter Text

१२-१६-० (७१३६०)

वैशम्पायन उवाच । १२-१६-०क्ष् (५८३५)

अर्जुनस्य वचः श्रुत्वा भीमसेनोऽत्यमर्षणः ।

धैर्यमास्थाय तं ज्येष्ठं भ्राता भ्रातरमब्रवीत् ॥ १२-१६-१ (७१३६१)

राजन्विदितधर्मोऽसि न तेऽस्त्यविदितं भुवि ।

उपशिक्षाम ते वृत्तं सदैव न च शक्नुमः ॥ १२-१६-२ (७१३६२)

न वक्ष्यामि न वक्ष्यामीत्येवं मे मनसि स्थितम् ।

अतिदुःखात्तु वक्ष्यामि तन्निबोध जनाधिप ॥ १२-१६-३ (७१३६३)

भवतः संप्रमोहेन सर्वं संशयितं कृतम् ।

विक्लबत्वं च नः प्राप्तमबलत्वं तथैव च ॥ १२-१६-४ (७१३६४)

कथं हि राजा लोकस्य सर्वशास्त्रविशारदः ।

मोहमापद्यसे दैन्याद्यथा कापुरुषस्तथा ॥ १२-१६-५ (७१३६५)

आगतिश्च गतिश्चैव लोकस्य विदिता तव ।

आयत्यां च तदात्वे च न तेऽस्त्यविदितं प्रभो ॥ १२-१६-६ (७१३६६)

एवं गते महाराज राज्यं प्रति जनाधिप ।

हेतुमात्रं तु वक्ष्यामि तमिहैकमनाः श्रुणु ॥ १२-१६-७ (७१३६७)

द्विविधो जायते व्याधिः शारीरो मानसस्तथा ।

परस्परं तयोर्जन्म निर्द्वन्द्वं नोपलभ्यते ॥ १२-१६-८ (७१३६८)

शारीराज्जायते व्याधिर्मानसो नात्र संशयः ।

मानसाज्जायते व्याधिः शारीर इति निश्चयः ॥ १२-१६-९ (७१३६९)

शारीरमानसे दुःखे योऽतीते त्वनुशोचति ।

दुःखेन लभते दुःखं द्वावनर्थौ च विन्दति ॥ १२-१६-१० (७१३७०)

शीतोष्णे चैव वायुश्च त्रयः शारीरजा गुणाः ।
 तेषां गुणानां साम्यं यत्तदाहुः स्वस्थलक्षणम् ॥ १२-१६-११ (७१३७१)
 तेषामन्यतमोद्रेके विधानमुपदिश्यते ।
 उष्णेन बाध्यते शीतं शीतेनोष्णं प्रबाध्यते ।
 गृभाभ्यां बाध्यते वायुर्विधानमिदमुच्यते ॥ १२-१६-१२ (७१३७२)
 सत्त्वं रजस्तय इति मानसाः स्युस्त्रयो गुणाः ।
 तेषां गुणानां साम्यं यत्तदाहुः स्वस्थलक्षणम् ॥ १२-१६-१३ (७१३७३)
 तेषामन्यतमोद्रेके विधानमुपदिश्यते ।
 हर्षेण बाध्यते शोको हर्षः शोकेन बाध्यते ।
 गृभाभ्यां बाध्यते मोहो विधानमिदमुच्यते ॥ १२-१६-१४ (७१३७४)
 कश्चित्सुखे वर्तमानो दुःखस्य स्मर्तुमिच्छति ।
 कश्चिद्दुःखे वर्तमानः सुखस्य स्मर्तुमिच्छति ॥ १२-१६-१५ (७१३७५)
 स त्वं न दुःखी दुःखस्य न सुखी च सुखस्य च ।
 नादुःखी दुःखभागस्य नासुखी च सुखस्य च ।
 स्मर्तुमर्हसि कौरव्य दिष्टं हि बलवत्तरम् ॥ १२-१६-१६ (७१३७६)
 अथवा ते स्वभावोऽयं येन पार्थिव तुष्यसे ।
 दृष्ट्वा सभागतां कृष्णामेकवस्त्रां रजस्वलाम् ।
 मिषतां पाण्डुपुत्राणां न तस्य स्मर्तुमर्हसि ॥ १२-१६-१७ (७१३७७)
 प्रव्राजनं च नगरादजिनैश्च विवासनम् ।
 महारण्यनिवासश्च न तस्य स्मर्तुमर्हसि ॥ १२-१६-१८ (७१३७८)
 जटासुरात्परिक्लेशं चित्रसेनेन चाहवम् ।
 सैन्धवाच्च परिक्लेशं कथं विस्मृतवानसि ॥ १२-१६-१९ (७१३७९)
 पुनरज्ञातचर्यायां कीचकेन पदा वधम् ।
 द्रौपद्या राजपुत्र्यांश्च कथं विस्मृतवानसि ॥ १२-१६-२० (७१३८०)
 यच्च ते द्रोणभीष्माभ्यां युद्धमासीदरिन्दम् ।
 मनसैकेन योद्धव्यं तत्ते युद्धमुपस्थितम् ॥ १२-१६-२१ (७१३८१)
 यत्र नास्ति शरैः कार्यं न मित्रैर्न च बन्धुभिः ।
 आत्मनैकेन योद्धव्यं तत्ते युद्धमुपस्थितम् ॥ १२-१६-२२ (७१३८२)
 तस्मिन्ननिर्जिते युद्धे प्राणान्यदि विमोक्ष्यसे ।
 अन्यं देहं समास्थाय ततस्तैरिह योत्स्यसे ॥ १२-१६-२३ (७१३८३)
 ग्यो ह्यनाद्यः स पतितस्तदुच्छिष्टं तदल्पकम् ।
 बहूपथ्यं बलवतो न किञ्चिन्नायते बलम् ॥ १२-१६-२४ (७१३८४)
 तस्मादद्यैव गन्तव्यं युध्यस्व भरतर्षभ ।
 परमव्यक्तरूपस्य व्यक्तं त्यक्त्वा स्वकर्मभिः ॥ १२-१६-२५ (७१३८५)
 तस्मिन्ननिर्जिते युद्धे कामवस्थां गमिष्यसि ।
 एतज्जित्वा महाराज कृतकृत्यो भविष्यसि ॥ १२-१६-२६ (७१३८६)

एतां बुद्धिं विनिश्चित्य भूतानामागतिं गतिम् ।
 पितृपैतामहे वृत्ते शाधि राज्यं यथोचितम् ॥ १२-१६-२७ (७१३८७)
 दिष्ट्या दुर्योधनः पापो निहतः सानुगो युधि ।
 द्रौपद्याः केशपक्षस्य दिष्ट्या ते पदवीं गताः ॥ १२-१६-२८ (७१३८८)
 यजस्व वाजिमेधेन विधिवद्दक्षिणावता ।
 वयं ते किंकराः पार्थ वासुदेवश्च वीर्यवान् ॥ १२-१६-२९ (७१३८९)

इति श्रीमन्महाभारते शान्तिपर्वणि राजधर्मपर्वणि षोडशोऽध्यायः

॥ १६. ॥

Mahabharata - Shanti Parva - Chapter Footnotes

१२-१६-२ नच शक्नुमः । कर्तुमिति शेषः ॥
 १२-१६-६ अगतिश्च गतिश्चैवेति झ । पाठः । तत्र
 आयत्यामुत्तरकाले । तदात्वे वर्तमानकाले अगतिर्दुर्भागः । गतिः सन्मार्ग
 इत्यर्थः ॥
 १२-१६-८ निर्द्वन्द्वं शरीरं विना व्याधिर्नास्ति मनोविना आधिर्नास्तीत्यर्थः ॥
 १२-१६-११ शीतोष्णे कफपित्ते । वायुर्वातः ॥
 १२-१६-१२ विधानं चिकित्सा । उष्णेन द्रव्येण ॥
 १२-१६-१६ न दुःखी सुखजातस्य न सुखी दुःखजस्य वा इति झ । पाठः ॥
 १२-१६-१७ येन पार्थिव क्लिश्यसे इति झ । पाठः ॥
 १२-१६-१८ न तस्य स्मर्तुमर्हसीत्यत्र कथमिति वक्ष्यमाणं
 पदमपकृष्य योजना ॥
 १२-१६-२२ यत्र नाभिसरैरिति द । पाठः । तत्र न अभिसरैरिति छेदः ॥
 १२-१६-२३ तस्मिन्मनसि ॥
 १२-१६-२५ युध्यस्व । मनोजयार्थं सन्नद्धो भवेत्यर्थः ॥
 १२-१६-२६ तस्मिन्मनसि कामवस्थाम् । अवाच्यामित्यर्थः । एतन्मनः ॥
 १२-१६-२८ दिष्ट्या त्वं पदवीं गत इति झ । पाठः ॥

शान्तिपर्व - अध्याय ०१७

॥ श्रीः ॥

१२.१७. अध्यायः १७

Mahabharata - Shanti Parva - Chapter Topics

भीमप्रति युधिष्ठिरवचनम् ॥ १. ॥

Mahabharata - Shanti Parva - Chapter Text

१२-१७-० (७१७७९)

युधिष्ठिर उवाच । १२-१७-०क्ष (५८६२)
 असंतोषः प्रमादश्च मदो रागोऽप्रशान्तता ।
 बलं मोहोऽभिमानश्चाप्युद्वेगश्चैव सर्वशः ॥ १२-१७-१ (७१७८०)
 एभिः पाप्मभिराविष्टो राज्यं त्वमभिकाङ्क्षसे ।
 निरामिषो विनिर्मुक्तः प्रशान्तः सुसुखी भव ॥ १२-१७-२ (७१७८१)
 य इमामखिलां भूमिं शिष्यादेको महीपतिः ।
 तस्याप्युदरमेकं वै किमिदं त्वं प्रशंससि ॥ १२-१७-३ (७१७८२)
 नाह्ना पूरयितुं शक्यां न मासैर्भरतर्षभ ।
 अपूर्यां पूरयन्निच्छामायुषाऽपि न शक्नुयात् ॥ १२-१७-४ (७१७८३)
 यथेद्धः प्रज्वलत्यग्निरसमिद्धः प्रशाम्यति ।
 अल्पाहारतयाग्निं त्वं शमयौदर्यमुत्थितम् ॥ १२-१७-५ (७१७८४)
 आत्मोदरकृतेऽप्राज्ञः करोति विशसं बहु ।
 जयोदरं पृथिव्या ते श्रेयो निर्जितया जितम् ॥ १२-१७-६ (७१७८५)
 मानुषान्कामभोगांस्त्वमैश्वर्यं च प्रशंससि ।
 अभोगिनोऽबलाश्चैव यान्ति स्थानमनुत्तमम् ॥ १२-१७-७ (७१७८६)
 योगः क्षेमश्च राष्ट्रस्य धर्माधर्मौ त्वयि स्थितौ ।
 मुच्यस्व महतो भारात्यागमेवासंश्रय ॥ १२-१७-८ (७१७८७)
 एकोदरकृते व्याघ्रः करोति विशसं बहु ।
 तमन्येऽप्युपजीवन्ति मन्दवेगतरा मृगाः ॥ १२-१७-९ (७१७८८)
 विषयान्प्रतिसंगृह्य संन्यासे कुरुते मतिम् ।
 न च तुष्यन्ति राजानः पश्य बुद्ध्यन्तरं यथा ॥ १२-१७-१० (७१७८९)
 पत्राहारैरश्मकुट्टैर्दन्तोलूखलिकैस्तथा ।
 अब्भक्षैर्वायुभक्षैश्च तेरयं नरको जितः ॥ १२-१७-११ (७१७९०)
 यस्त्विमां वसुधां कृत्स्नां प्रशासेदखिलां नृपः ।
 तुल्याश्मकाञ्चनो यश्च स कृतार्थो न पार्थिवः ॥ १२-१७-१२ (७१७९१)
 संकल्पेषु निरारम्भो निराशीर्निर्ममो भव ।
 अशोकं स्थानमातिष्ठ इह चामुत्र चाव्ययम् ॥ १२-१७-१३ (७१७९२)
 निरामिषा न शोचन्ति शोचन्ति त्वामिषैषिणः ।
 परित्यज्यामिषं सर्वं मृषावादात्प्रमोक्ष्यसे ॥ १२-१७-१४ (७१७९३)
 पन्थानौ पितृयानश्च देवयानश्च विश्रुतौ ।
 ईजानाः पितृयानेन देवयानेन मोक्षिणः ॥ १२-१७-१५ (७१७९४)
 तपसा ब्रह्मर्येण स्वाध्यायेन महर्षयः ।
 विमुच्य देहांस्ते यान्ति मृत्योरविषयं गताः ॥ १२-१७-१६ (७१७९५)
 आमिषं बन्धनं लोके कर्महोक्तं तथाऽऽमिषम् ।
 ताभ्यां विमुक्तः पापाभ्यां पदमाप्नोति तत्परम् ॥ १२-१७-१७ (७१७९६)
 अपि गाथां पुरा गीतां जनकेन वदन्त्युत ।

निर्द्वन्द्वेन विमुक्तेन मोक्षं समनुपश्यता ॥ १२-१७-१८ (७१७९७)
 अनन्तं बत मे वित्तं यस्य मे नास्ति किञ्चन ।
 मिथिलायां प्रदीप्तायां न मे किञ्चित्प्रदह्यते ॥ १२-१७-१९ (७१७९८)
 प्रज्ञाप्रासादमारुह्य न शोचेच्छोचतो जनान् ।
 जगतीस्थोऽथवाऽद्रिस्थो मन्दबुद्धिर्नचेक्षते ॥ १२-१७-२० (७१७९९)
 दृश्यं पश्यति यः पश्यन्स चक्षुष्मान्स बुद्धिमान् ।
 अज्ञातानां च विज्ञानात्संबोधाद्बुद्धिरुच्यते ॥ १२-१७-२१ (७१८००)
 यस्तु मानं विजानाति बहुमानमियात्स वै ।
 ब्रह्मभावप्रभूतानां वैद्यानां भावितात्मनाम् ॥ १२-१७-२२ (७१८०१)
 यदा भूतपृथग्भावमेकस्थमनुपश्यति ।
 तत एव च विस्तारं ब्रह्म संपद्यते तदा ॥ १२-१७-२३ (७१८०२)
 ते जनास्तां गतिं यान्ति नाविद्वांसोऽल्पचेतसः ।
 नाबुद्ध्यो नातपसः सर्वं बुद्धौ प्रतिष्ठितम् ॥ १२-१७-२४ (७१८०३)

इति श्रीमन्महाभारते शान्तिपर्वणि राजधर्मपर्वणि सप्तदशोऽध्यायः
 ॥ १७. ॥

Mahabharata - Shanti Parva - Chapter Footnotes

१२-१७-५ इद्धः प्रदीप्तः ॥
 १२-१७-६ विशसं विशसनम् ॥
 १२-१७-७ अबलास्तपःकृशाः ॥
 १२-१७-८ अलब्धलाभो योगः । लब्धसंरक्षणं क्षेमः ॥
 १२-१७-२१ दृश्यं द्रष्टुं योग्यं कर्तव्यमकर्तव्यं च ॥
 १२-१७-२२ यस्तु वाचं विजानातीति झ । पाठः ॥
 १२-१७-२४ ते बुद्धिमन्तः ॥

शान्तिपर्व - अध्याय ०१८

॥ श्रीः ॥

१२.१८. अध्यायः १८

Mahabharata - Shanti Parva - Chapter Topics

अर्जुनेन युधिष्ठिरं प्रति जनकतज्ञार्यासंवादकथनपूर्वकं
 कर्तव्योपदेशः ॥ १. ॥

Mahabharata - Shanti Parva - Chapter Text

१२-१८-० (७२२०८)

वैशम्पायन उवाच । १२-१८-०क्ष् (५९०९)

तूष्णींभूतं तु राजानं पुनरेवार्जुनोऽब्रवीत् ।
 संतप्तः शोकदुःखाभ्यां राजवाक्षल्यपीडितः ॥ १२-१८-१ (७२२०९)
 अर्जुन उवाच । १२-१८-२क्ष (५९१०)
 कथयन्ति पुरावृत्तमितिहासमिमं जनाः ।
 विदेहराज्ञः संवादं भार्यया सह भारत ॥ १२-१८-२ (७२२१०)
 उत्सृज्य राज्यं भिक्षार्थं कृतबुद्धिं नरेश्वरम् ।
 विदेहराजमहीषी दुःखिता प्रत्यभाषत ॥ १२-१८-३ (७२२११)
 धनान्यपत्यं मित्राणि रत्नानि विविधानि च ।
 पन्थानं पावनं हित्वा जनको मौढ्यमास्थितः ॥ १२-१८-४ (७२२१२)
 तं ददर्श प्रिया भार्या भैक्षवृत्तिमकिंचनम् ।
 धानामुष्टिमुपासीनं निरीहं गतमत्सरम् ॥ १२-१८-५ (७२२१३)
 तमुवाच समामत्य भर्तारमकुतोभयम् ।
 क्रुद्धा मनस्विनी भार्या विविक्ते हेतुमद्वचः ॥ १२-१८-६ (७२२१४)
 कथमुत्सृज्य राज्यं स्वं धनधान्यसमन्वितम् ।
 कापालीं वृत्तिमास्थाय धान्यमुष्टिमुपाससे ॥ १२-१८-७ (७२२१५)
 प्रतिज्ञा तेऽन्यथा राजन्विचेष्टा चान्यथा तव ।
 यद्वाज्यं महदुत्सृज्य स्वल्पे लुभ्यसि पार्थिव ॥ १२-१८-८ (७२२१६)
 नैतेनातिथयो राजन्देवर्षिपितरस्तथा ।
 अद्य शक्यास्त्वया भर्तुं मोघस्तेऽयं परिश्रमः ॥ १२-१८-९ (७२२१७)
 देवतातिथिभिश्चैव पितृभिश्चैव पार्थिव ।
 सर्वैरितैः परित्यक्तः परिव्रजसि निष्क्रियः ॥ १२-१८-१० (७२२१८)
 यस्त्वं त्रैविद्यवृद्धानां ब्राह्मणानां सहस्रशः ।
 भर्ता भूत्वा च लोकस्य सोऽद्यान्यैर्भूतिमिच्छसि ॥ १२-१८-११ (७२२१९)
 श्रियं हित्वा प्रदीप्तां त्वं श्ववत्संप्रति वीक्ष्यसे ।
 अपुत्रा जननी तेऽद्य कौसल्या चापतिस्त्वया ॥ १२-१८-१२ (७२२२०)
 आश्रिता धर्मकामास्त्वां क्षत्रियाः पर्युपासते ।
 त्वदाशामभिकाङ्क्षन्तः कृपणाः फलहेतुकाः ॥ १२-१८-१३ (७२२२१)
 तांश्च त्वं विफलान्कृत्वा कं नु लोकं गमिष्यसि ।
 राजन्संशयिते मोक्षे परतन्त्रेषु देहिषु ॥ १२-१८-१४ (७२२२२)
 नैव तेऽस्ति परो लोको नापरः पापकर्मणः ।
 धर्म्यान्दारान्परित्यज्य यस्त्वमिच्छसि जीवितुम् ॥ १२-१८-१५ (७२२२३)
 स्रजो गन्धानलंकारान्वासांसि विविधानि च ।
 किमर्थमभिसंत्यज्य परिव्रजसि निष्क्रियः ॥ १२-१८-१६ (७२२२४)
 निपानं सर्वभूतानां भूत्वा त्वं पावनं महत ।
 आढ्यो वनस्पतिर्भूत्वा सोन्यांस्त्वं पर्युपाससे ॥ १२-१८-१७ (७२२२५)
 खादन्ति हस्तिनं न्यासे क्रव्यादा बहवोऽप्युत ।

बहवः कृमयश्चैव किं पुनस्त्वामनर्थकम् ॥ १२-१८-१८ (७२२२६)
 य इमां कुण्डिकां भिन्द्यान्त्रिविष्टब्धं च यो हरेत् ।
 वासश्चापि हरेत्तस्मिन्कथं ते मानसं भवेत् ॥ १२-१८-१९ (७२२२७)
 यस्त्वं सर्वं समुत्सृज्य धानामुष्टिमनुग्रहः ।
 यदनेन कृतं सर्वं किमिदं मम दीयते ॥ १२-१८-२० (७२२२८)
 धानामुष्टेरिहार्थश्चेत्प्रतिज्ञा ते विनश्यति ।
 का वाऽहं तव को मे त्वं कश्च ते मय्यनुग्रहः ॥ १२-१८-२१ (७२२२९)
 प्रशाधि पृथिवीं राजन्यत्र तेऽनुग्रहो भवेत् ।
 प्रासादे शयनं यानं वासांस्याभरणानि च ॥ १२-१८-२२ (७२२३०)
 श्रियां निराशैरधनेस्त्यक्तमित्रैरकिंचनैः ।
 सौखिकैः संभृतो योऽर्थः स संत्यजति किंनु तं ॥ १२-१८-२३ (७२२३१)
 योऽत्यन्तं प्रतिगृह्णीयाद्यश्च दद्यात्सदैव हि ।
 तयोस्त्वमन्तरं विद्धि श्रेयांस्ताभ्यां क उच्यते ॥ १२-१८-२४ (७२२३२)
 सदैव याचमानेषु तथा दम्भान्वितेषु च ।
 एतेषु दक्षिणा दत्ता दावाग्राविव दुर्हुतम् ॥ १२-१८-२५ (७२२३३)
 जातवेदा यथा राजन्नादग्ध्वैवोपशाम्यति ।
 सदैव याचमानो वै तथा शाम्यति न द्विजः ॥ १२-१८-२६ (७२२३४)
 सतां वै ददतोऽन्नं च लोकेऽस्मिन्प्रकृतिर्ध्रुवा ।
 न चेद्राजा भवेद्दाता कुतः स्युर्मोक्षकाङ्क्षिणः ॥ १२-१८-२७ (७२२३५)
 अन्नाद्गृहस्था लोकेऽस्मिन्भिक्षवस्तत एव च ।
 अन्नात्प्राणः प्रभवति अन्नदः प्राणदो भवेत् ॥ १२-१८-२८ (७२२३६)
 गृहस्थेभ्योऽपि निर्मुक्ता गृहस्थानेव संश्रिताः ।
 प्रभवं च प्रतिष्ठां च दान्ता विन्दन्त आसते ॥ १२-१८-२९ (७२२३७)
 त्यागान्न भिक्षुकं विन्द्यान्न मौढ्यान्न च याचनात् ।
 ऋजुस्तु योऽर्थं त्यजति तं मुक्तं विद्धि भिक्षुकम् ॥ १२-१८-३० (७२२३८)
 असक्तः शक्तवद्गच्छन्निः सङ्गो मुक्तबन्धनः ।
 समः शत्रौ च मित्रे च स वै मुक्तो महीपते ॥ १२-१८-३१ (७२२३९)
 परिव्रजन्ति दानार्थं मुण्डाः काषायवाससः ।
 सिता बहुविधैः पाशैः संचिन्वन्तो वृथामिषम् ॥ १२-१८-३२ (७२२४०)
 त्रयीं च नामवातां च त्यक्त्वा पुत्रान्ब्रजन्ति ये ।
 त्रिविष्टब्धं च वासश्च प्रतिगृह्णन्त्यबुद्धयः ॥ १२-१८-३३ (७२२४१)
 अनिष्कषाये काषायमीहार्थमिति विद्धि तम् ।
 धर्मध्वजानां मुण्डानां वृत्त्यर्थमिति मे मतिः ॥ १२-१८-३४ (७२२४२)
 काषायैरजिनैश्चिरैर्नग्नान्मुण्डाञ्जटाधरान् ।
 विभ्रत्साधून्महाराज जय लोकाञ्जितेन्द्रियः ॥ १२-१८-३५ (७२२४३)
 अग्न्याधेयानि गुर्वर्थं क्रतूनपि सुदक्षिणान् ।

ददात्यहरहः पूर्वं को नु धर्मरतस्ततः ॥ १२-१८-३६ (७२२४४)
 अर्जुन उवाच । १२-१८-३७क्ष् (५९११)
 तत्त्वज्ञो जनको राजा लोकेऽस्मिन्निति गीयते ।
 सोऽप्यासीन्मोहसंपन्नो मा मोहवशमन्वगाः ॥ १२-१८-३७ (७२२४५)
 एवं धर्ममनुक्रान्ता सदा दानतपः पराः ।
 आनृशंस्यगुणोपेताः कामक्रोधविवर्जिताः ॥ १२-१८-३८ (७२२४६)
 प्रजानां पालने युक्ता दममुत्तममास्थिताः ।
 इष्ट्वा लोकानवाप्स्यामो गुरुवृद्धोपचायिनः ॥ १२-१८-३९ (७२२४७)
 देवतातिथिभूतानां निर्वपन्तो यथाविधि ।
 स्थानमिष्टमवाप्स्यामो ब्रह्मण्याः सत्यवादिनः ॥ १२-१८-४० (७२२४८)

इति श्रीमन्महाभारते शान्तिपर्वणि राजधर्मपर्वणि अष्टादशोऽध्यायः
 ॥ १८. ।

Mahabharata - Shanti Parva - Chapter Footnotes

१२-१८-५ धाना भृष्टयवाः । निरीहं वितृष्णम् ॥
 १२-१८-८ स्वल्पे मुह्यसीति द थ । पाठः । प्रतिज्ञाते ते वृथेति
 ड । पाठः ॥
 १२-१८-९ एतेन धानामुष्टिना ॥
 १२-१८-१२ कौसल्या पातिता त्वयेति ट । ड । थ । पाठः ॥
 १२-१८-१३ फलहेतुकाः फलार्थिनः ॥
 १२-१८-१७ निपीयतेऽस्मिन्स्वेच्छया गोभिर्जलमिति निपानं आहावः
 । कूपोपान्तस्थक्षुद्रजलाशय इतियावत् । तथा आढ्यः फलवान् ॥
 १२-१८-१८ हस्तिनमपि न्यासे कृते सति क्रव्यादा मांसादाः खादन्ति
 । अनर्थकं सर्वपुरुषार्थहीनम् ॥
 १२-१८-१९ त्रिविष्टब्धं त्रिदण्डम् ॥
 १२-१८-२० अनुग्रहः अन्वग्रहीः । यदानेन समं सर्वं किमिदं
 ह्यवसीयते इति झ । पाठः । तत्र अवसीयसे अध्यवस्यति । अनेन
 धानामुष्टिना सर्वं राज्यादिकं समम् । सङ्गित्वाविशेषात् इत्यर्थः ॥
 १२-१८-२३ सौखिकैः संभृतानर्थान्यः संत्यजति किंनु
 तत् इति झ । पाठः । तत्र सौखिकैः परममुखार्थिभिः
 संन्यासिभिः । संभृतानर्थान् कुण्डिकादीन् वीक्ष्य यः स्वयमपि तथा
 करोति स किंनु तद्राज्यादिकं त्यजति । अपितु नैव त्यजति । किंतूचितं
 परिग्रहं त्यक्त्वा दैवोपहतत्वादनुचितं परिग्रहान्तरमेव
 करोतीत्यसङ्गत्वमस्य दुर्लभमित्यर्थः ॥
 १२-१८-२५ सदैव वाचमानः परिव्राट् । सदैव याचमानेषु सत्सु

(दण्ड)डम्भविवर्जिषु इति टड।थ।द।पाठः ॥
 १२-१८-२६ सदैव याचमानो हि तथा शाम्यति वै द्विजः । इति झ।पाठः ॥
 १२-१८-२७ सतां संन्यासिनां प्रकृतिर्जीवनम् । सतां च वेदा
 अन्नं च लोकेऽस्मिन्प्रकृतिर्ध्रुवा । अन्नदाता भवेद्दाता कुशास्त्रं
 मोक्षकाङ्क्षिणः । इति टड।थ।द।पाठः ॥
 १२-१८-३२ परिव्रजन्ति येऽनर्था इति ट । ड।पाठः ॥
 १२-१८-३४ अनिष्कषाये रागादिदोषवर्जनाभावे । अनिष्कषायाः
 काषायमिति ड।थ।द।पाठः ॥

शान्तिपर्व - अध्याय ०१९

॥ श्रीः ॥

१२.१९. अध्यायः १९

Mahabharata - Shanti Parva - Chapter Topics

अर्जुनंप्रति युधिष्ठिरवचनम् ॥ १. ।

Mahabharata - Shanti Parva - Chapter Text

१२-१९-० (७२४९२)

युधिष्ठिर उवाच । १२-१९-०क्ष (५९५४)

वेदाहं तात शास्त्राणि अपराणि पराणि च ।

उभयं वेदवचनं कुरु कर्म त्यजेति च ॥ १२-१९-१ (७२४९३)

आकुलानि च शास्त्राणि हेतुभिश्चिन्तितानि च ।

निश्चयश्चैव यो मन्त्रे वेदाहं तं यथाविधि ॥ १२-१९-२ (७२४९४)

त्वं तु केवलशास्त्रज्ञो वीरव्रतसमन्वितः ।

शास्त्रार्थं तत्त्वतो गन्तुं न समर्थः कथंचन ॥ १२-१९-३ (७२४९५)

शास्त्रार्थतत्त्वदर्शी यो धर्मनिश्चयकोविदः ।

तेनाप्येवं न वाच्योऽयं यदि धर्मं प्रपश्यसि ॥ १२-१९-४ (७२४९६)

भ्रातृसौहृदमास्थाय यदुक्तं वचनं त्वया ।

न्याय्यं युक्तं च कौन्तेय प्रीतोऽहं तेन तेऽर्जुन ॥ १२-१९-५ (७२४९७)

गमहेश्वरसमं सत्त्वं ब्रह्मणा चैव यत्समम् ।

वासुदेवसमं चैव न भूतं न भविष्यति ॥ १२-१९-६ (७२४९८)

तथा त्वं योधमुख्येषु सत्त्वं परममिष्यते ॥ १२-१९-७ (७२४९९)

बलमिन्द्रे च वायौ च बलं यच्च जनार्दने ।

तद्वलं भीमसेने च त्वयि चार्जुना विद्यते ॥ १२-१९-८ (७२५००)

त्वत्समश्चित्रयोधी च दूरपाती च पाण्डव ।

दिव्यास्त्रबलसंपन्नः को वाऽन्यस्त्वत्समो नरः ॥ १२-१९-९ (७२५०१)

युद्धधर्मेषु सर्वेषु क्रियाणां नैपुणेषु च ।

न त्वया सदृशः कश्चिन्निषु लोकेषु विद्यते ॥ १२-१९-१० (७२५०२)
 धार्मिकं धर्मयुक्तं च निःशेषं ज्ञायते मया ।
 धर्मसूक्ष्मं तु यद्वाच्यं तत्र दुष्प्रतरं त्वया ।
 धनञ्जय न मे बुद्धिमतिशङ्कितुमर्हसि ॥ १२-१९-११ (७२५०३)
 युद्धशास्त्रविदेव त्वं न वृद्धाः सेवितास्त्वया ।
 समासविस्तरविदां न तेषां वेत्सि निश्चयम् ॥ १२-१९-१२ (७२५०४)
 तपस्त्यागो विधिरिति निश्चयस्तात धीमताम् ।
 परस्परं ज्याय एषामिति नः श्रेयसी मतिः ॥ १२-१९-१३ (७२५०५)
 यत्चेतन्मन्यसे पार्थ न ज्यायोऽस्ति धनादिति ।
 तत्र ते वर्तयिष्यामि यथा नैतत्प्रधानतः ॥ १२-१९-१४ (७२५०६)
 तपः स्वाध्यायशीला हि दृश्यन्ते धार्मिका जनाः ।
 ऋषयस्तपसा युक्ता येषां लोकाः सनातनाः ॥ १२-१९-१५ (७२५०७)
 अजातशत्रुवो धीरास्तथाऽन्ये वनवासिनः ।
 अरुणाः केतवश्चैव स्वाध्यायेन दिवं गताः ॥ १२-१९-१६ (७२५०८)
 उत्तरेण तु पन्थानमार्या विषयनिग्रहात् ।
 अबुद्धिजं तमस्त्यक्त्वा लोकांस्त्यागवतां गताः ॥ १२-१९-१७ (७२५०९)
 दक्षिणेन तु पन्थानं यं भास्वन्तं प्रचक्षते ।
 एते क्रियावतां लोका ये श्मशानानि भेजिरे ॥ १२-१९-१८ (७२५१०)
 अनिर्देश्या गतिः सा तु यां प्रपश्यन्ति मोक्षिणः ।
 तस्मात्त्यागः प्रधानेष्टः स तु दुःखं प्रवेदितुम् ॥ १२-१९-१९ (७२५११)
 अनुस्मृत्य तु शास्त्राणि कवयः समवस्थिताः ।
 अपीह स्यादपीह स्यात्सारासारदिवृक्षया ॥ १२-१९-२० (७२५१२)
 वेदवादानतिक्रम्य शास्त्राण्यारण्यकानि च ।
 विपात्य कदलीस्तम्भं सारं ददृशिरे न ते ॥ १२-१९-२१ (७२५१३)
 अथैकान्तव्युदासेन शरीरे पाञ्चभौतिके ।
 इच्छोद्वेषसमायुक्तमात्मानं प्राहुरिङ्गितैः ॥ १२-१९-२२ (७२५१४)
 अग्राह्यं चक्षुषा सत्त्वमनिर्देश्यं च तद्गिरा ।
 कर्महेतुपुरस्कारं भूतेषु पस्वितते ॥ १२-१९-२३ (७२५१५)
 कल्याणगोचरं कृत्वा मानं तृष्णां निगृह्य च ।
 कर्मसंततिमुत्सृज्य स्यान्निरालम्बनः सुखी ॥ १२-१९-२४ (७२५१६)
 अस्मिन्नेवं सूक्ष्मगम्ये मार्गे सद्भिर्निषेविते ।
 कथमर्थमनर्थाद्यमर्जुन त्वं प्रशंससि ॥ १२-१९-२५ (७२५१७)
 पूर्वशास्त्रविदोऽप्येवं जनाः पश्यन्ति भारत ।
 क्रियासु निरता नित्यं दाने यज्ञे च कर्मणि ॥ १२-१९-२६ (७२५१८)
 भवन्ति सुदुरावर्ता हेतुमन्तोऽपि पण्डिताः ।
 दृढपूर्वे स्मृता मूढा नैतदस्तीति वादिनः ॥ १२-१९-२७ (७२५१९)

अनृतस्यावमन्तारो वक्तारो जनसंसदि ।
चरन्ति वसुधां कृत्स्नां वावदूका बहुश्रुताः ॥ १२-१९-२८ (७२५२०)
पार्थ यन्न विजानीमः कस्ताञ्ज्ञातुमिहार्हति ।
एवं प्राज्ञाः श्रुताश्चापि महान्तः शास्त्रवित्तमाः ॥ १२-१९-२९ (७२५२१)
तपसा महदाप्नोति बुद्ध्या वै विन्दते महत् ।
त्यागेन सुखमाप्नोति सदा कौन्तेय धर्मवित् ॥ १२-१९-३० (७२५२२)

इति श्रीमन्महाभारते शान्तिपर्वणि राजधर्मपर्वणि
एकोनविंशोऽध्यायः ॥ १९. ।

Mahabharata - Shanti Parva - Chapter Footnotes

१२-१९-१ अपराणि धर्मशास्त्राणि । पराणि ब्रह्मशास्त्राणि ॥
१२-१९-२ अमूलानि च शास्त्राणि हेतुभिश्चित्रितानि च
। निश्चयश्चैष यन्मन्त्र इति ट।ड।पाठः ॥
१२-१९-३ त्वं तु केवलमस्त्रज्ञ इति झ।पाठः ॥
१२-१९-११ तत्र विषये दुष्प्रतरं दुरवगाहम् ॥
१२-१९-१६ अरुणाः केतवः ऋषिप्रभेदाः । अरण्ये बहवश्चैवेति
झ।पाठः ॥
१२-१९-२१ आरण्यकानि वेदान्तान् ॥
१२-१९-२४ मनस्तृणां निगृह्य चेति झ।पाठः ॥
१२-१९-२६ पूर्वशास्त्रविदः कर्मकाण्डविदोऽपि एवमर्थमनर्थत्वेन
पश्यन्ति किमुत ज्ञानिनः ॥
१२-१९-२७ दुरावर्ताः दुःखेनापि सिद्धान्तं ग्राहयितुमशक्याः । दृढः
पूर्वः प्राग्भवीयः संस्कारो येषां ते दृढपूर्वः । बहुव्रीहावप्यार्षी
सर्वनामता ॥
१२-१९-२९ हे पार्थ यत् यान् लौकिकानप्यर्थान्न वयं विजानीमस्तान् इतरः
को ज्ञातुमर्हति । न कोपि यथा । एवं प्राज्ञा अपि अस्माकमन्येषां च
दुर्ज्ञेया इत्यर्थः ॥
१२-१९-३० महद्वैराग्यम् । महत्परंब्रह्म ॥

शान्तिपर्व - अध्याय ०२०

॥ श्रीः ॥

१२.२०. अध्यायः २०

Mahabharata - Shanti Parva - Chapter Topics

युधिष्ठिरं प्रति देवस्थानस्य वचनम् ॥ १. ।

१२-२०-० (७२९४४)
वैशम्पायन उवाच । १२-२०-०क्ष (६०४४)
अस्मिन्वाक्यान्तरे वक्ता देवस्थानो महातपाः ।
अभिनीततरं वाक्यमित्युवाच युधिष्ठिरम् ॥ १२-२०-१ (७२९४५)
देवस्थान उवाच । १२-२०-२क्ष (६०४५)
यद्वचः फल्गुनेनोक्तं न ज्यायोऽस्ति धनादिति ।
अत्र ते वर्तयिष्यामि तदेकान्तमनाः शृणु ॥ १२-२०-२ (७२९४६)
अजातशत्रो धर्मेण कृत्स्ना ते वसुधा जिता ।
तां जित्वा च वृथा राजन्न परित्यक्तुमर्हसि ॥ १२-२०-३ (७२९४७)
चतुष्पदी हि निःश्रेणी ब्रह्मण्येषा प्रतिष्ठिता ।
तां क्रमेण महाबाहो यथावज्जय पार्थिव ।
तस्मात्पार्थ महायज्ञैर्यजस्व बहुदक्षिणैः ॥ १२-२०-४ (७२९४८)
स्वाध्याययज्ञा ऋषयो ज्ञानयज्ञास्तथाऽपरे ।
कर्मनिष्ठाश्च बुद्ध्यर्थास्तपोनिष्ठाश्च पार्थिव ॥ १२-२०-५ (७२९४९)
वैखानसानां कौन्तेय वचनं श्रूयते यथा ॥ १२-२०-६ (७२९५०)
ईहेत धनहेतोर्यस्तस्यानीहा गरीयसी ।
भूयान्दोषो हि वर्धेत यस्तत्कर्म समाश्रयेत् ॥ १२-२०-७ (७२९५१)
कृत्स्नं च धनसंहारं कुर्वन्ति विधिकारणात् ।
आत्मना तृपितो बुद्ध्या भ्रूणहत्यां न बुध्यते ॥ १२-२०-८ (७२९५२)
अनर्हते यद्ददाति न ददाति यदर्हते ।
अर्हानर्हापरिज्ञानाद्धानधर्मोऽपि दुष्करः ॥ १२-२०-९ (७२९५३)
यज्ञाय सृष्टानि धनानि धात्रा
यज्ञादिष्टः पुरुषो रक्षिता च ।
तस्मात्सर्वं यज्ञ एवोपयोज्यं
धनं ततोऽनन्तर एव कामः ॥ १२-२०-१० (७२९५४)
यज्ञैरिन्द्रो विविधै रत्नवद्भि
र्देवान्सर्वानभ्ययाङ्गुरितेजाः ।
तेनेन्द्रत्वं प्राप्य विभ्राजतेऽसौ
तस्माद्यज्ञे सर्वमेवोपयोज्यम् ॥ १२-२०-११ (७२९५५)
महादेवः सर्वयज्ञे महात्मा
हुत्वाऽऽत्मानं देवदेवो बभूव ।
विश्वैर्लोकान्व्याप्य विष्टभ्य कीर्त्या
विराजते द्युतिमान्कृत्तिवासाः ॥ १२-२०-१२ (७२९५६)
आविक्षितः पार्थिवोऽसौ मरुत्तो

वृद्ध्या शक्रं योऽजयद्देवराजम् ।
यज्ञे यस्य श्रीः स्वयं सन्निविष्टा
यस्मिन्भाण्डं काञ्चनं सर्वमासीत् ॥ १२-२०-१३ (७२९५७)
हरिश्चन्द्रः पार्थिवेन्द्रः श्रुतस्ते
यज्ञैरिष्ट्वा पुण्यभागवीतशोकः ।
ऋद्ध्या शक्रं योऽजयन्मानुषः सं
स्तस्माद्यज्ञे सर्वमेवोपयोज्यम् ॥ ॥ १२-२०-१४ (७२९५८)

इति श्रीमन्महाभारते शान्तिपर्वणि राजधर्मपर्वणि विंशोऽध्यायः ॥ २०. ।

Mahabharata - Shanti Parva - Chapter Footnotes

१२-२०-१ वाक्यान्तरे वाक्यावसरे । अभिनीततरं युक्तिमत्तरम् ॥
१२-२०-४ चतुष्पदी चतुराश्रमी ॥
१२-२०-५ क्रमाद्ब्रह्मचारियतिगृहस्थवानप्रस्था इत्यर्थः ॥
१२-२०-७ धनं हेतुः कारणं यस्य तस्य यज्ञादेर्यज्ञाद्यर्थम् ईहेत
धनं तस्यानीहैव गरीयसी । प्रक्षालनाद्धि पङ्कस्य दूरादस्पर्शनं
वरमिति न्यायात्तमिमं परधर्मं यः क्षत्रिय उपाश्रयेत स
दूष्येतेत्याह भूयानिति ॥
१२-२०-१० यज्ञार्थमेव आज्ञप्तो वेदेन ॥
१२-२०-१३ भाण्डमुपकरणं पात्रादि ॥

शान्तिपर्व - अध्याय ०२१

॥ श्रीः ॥

१२.२१. अध्यायः २१

Mahabharata - Shanti Parva - Chapter Topics

युधिष्ठिरं प्रति देवस्थानस्य वचनम् ॥ १. ।

Mahabharata - Shanti Parva - Chapter Text

१२-२१-० (७३४१४)
देवस्थान उवाच । १२-२१-०क्ष् (६०७४)
अत्रैवोदाहरन्तीममितिहासं पुरातनम् ।
इन्द्रेण समये पृष्टो यदुवाच बृहस्पतिः ॥ १२-२१-१ (७३४१५)
संतोषो वै स्वर्गसमः संतोषः परमं सुखम् ।
तुष्टेर्न किञ्चित्परतः सा सम्यक्प्रतितिष्ठति ॥ १२-२१-२ (७३४१६)
यदा संहरते कामान्कूर्मोऽङ्गानीव सर्वशः ।
तदाऽऽत्मज्योतिरचिरात्स्वात्मन्येव प्रसीदति ॥ १२-२१-३ (७३४१७)

न विभेति यदा चायं यदा चास्मान्न बिभ्यति ।
 कामद्वेषौ च जयति तदाऽऽत्मानं च पश्यति ॥ १२-२१-४ (७३४१८)
 यदाऽसौ सर्वभूतानां न द्रुह्यति न काङ्क्षति ।
 कर्मणा मनसा वाचा ब्रह्म संपद्यते तदा ॥ १२-२१-५ (७३४१९)
 एवं कौन्तेय भूतानि तंतं धर्मं तथातथा ।
 तदाऽऽत्मना प्रपश्यन्ति तस्माद्बुध्यस्व भारत ॥ १२-२१-६ (७३४२०)
 अन्ये साम प्रशंसन्ति व्यायाममपरे जनाः ।
 नैकं न चापरं केचिदुभयं च तथाऽपरे ॥ १२-२१-७ (७३४२१)
 यज्ञमेके प्रशंसन्ति संन्यासमपरे जनाः ।
 गैकं न चापरं केचिदुभयं च तथाऽपरे ॥ १२-२१-८ (७३४२२)
 दानमेके प्रशंसन्ति केचिच्चैव प्रतिग्रहम् ।
 केचित्सर्वं परित्यज्य तूष्णीं ध्यायन्त आसते ॥ १२-२१-९ (७३४२३)
 राज्यमेके प्रशंसन्ति प्रजानां परिपालनम् ।
 हत्वा छित्त्वा च भित्त्वा च केचिदेकान्तशीलिनः ॥ १२-२१-१० (७३४२४)
 एतत्सर्वं समालोक्य बुधानामेव निश्चयः ।
 अद्रोहेणैव भूतानां यो धर्मः स सतां मतः ॥ १२-२१-११ (७३४२५)
 अद्रोहः सत्यवचनं संविभागो दया दमः ।
 प्रजनं स्वेषु दारेषु मार्दवं हीरचापलम् ॥ १२-२१-१२ (७३४२६)
 एवं धर्मं प्रधानेष्टं मनुः स्वायंभुवोऽब्रवीत् ।
 तस्मादेतत्प्रयत्नेन कौन्तेय प्रतिपालय ॥ १२-२१-१३ (७३४२७)
 यो हि राज्ये स्थितः शश्वद्वशी तुल्यप्रियाप्रियः ।
 क्षत्रियो यज्ञशिष्टाशी राजा शास्त्रार्थतत्त्ववित् ॥ १२-२१-१४ (७३४२८)
 असाधुनिग्रहरतः साधूनां प्रग्रहे रतः ।
 धर्मवर्त्मनि संस्थाप्य प्रजा वर्तेत धर्मतः ॥ १२-२१-१५ (७३४२९)
 पुत्रसंक्रामितश्रीश्च वने वन्येन वर्तयेत् ।
 विधानमाश्रमाणां वै कुर्यात्कर्माण्यतन्द्रितः ॥ १२-२१-१६ (७३४३०)
 य एवं वर्तते राजन्स राजा धर्मनिश्चितः ।
 तस्यायं च परश्चैव लोकः स्यात्संफलोदयः ॥ १२-२१-१७ (७३४३१)
 निर्वाणं हि सुदुष्प्राप्यं बहुविधं च मे मतम् ॥ १२-२१-१८ (७३४३२)
 एवं धर्ममनुक्रान्ताः सत्यदानतपः पराः ।
 आनृशंस्यगुणैर्युक्ताः कामक्रोधविवर्जिताः ॥ १२-२१-१९ (७३४३३)
 प्रजानां पालने युक्ता धर्ममुत्तममास्थिताः ।
 गोब्राह्मणार्थं युध्यन्तः प्राप्ता गतिमनुत्तमाम् ॥ १२-२१-२० (७३४३४)
 एवं रुद्राः सवसवस्तथाऽऽदित्याः परंतप ।
 साध्या राजर्षिसङ्घाश्च धर्ममेतं समाश्रिताः ।
 अप्रमत्तास्ततः स्वर्गं प्राप्ताः पुण्यैः स्वकर्मभिः ॥ १२-२१-२१ (७३४३५)

इति श्रीमन्महाभारते शान्तिपर्वणि राजधर्मपर्वणि एकविंशोऽध्यायः

॥ २१. ॥

Mahabharata - Shanti Parva - Chapter Footnotes

१२-२१-३ यदा प्रसीदति तदा तुष्टिः प्रतितिष्ठतीति पूर्वेण संबन्धः ॥

१२-२१-७ साम प्रीतिम् । व्यायामं यत्नम् ॥

१२-२१-१२ प्रजने पुत्रोत्पादनम् ॥

१२-२१-१५ प्रग्रहे संग्रहे ॥

शान्तिपर्व - अध्याय ०२२

॥ श्रीः ॥

१२.२२. अध्यायः २२

Mahabharata - Shanti Parva - Chapter Topics

युधिष्ठिरंप्रत्यर्जुनवचनम् ॥ १. ॥

Mahabharata - Shanti Parva - Chapter Text

१२-२२-० (७३९०५)

वैशम्पायन उवाच । १२-२२-०क्ष् (६०९७)

अस्मिन्नेवान्तरे वाक्यं पुनरेवार्जुनोऽब्रवीत् ।

निर्विण्णमनसं ज्येष्ठमिदं भ्रातरमच्युतम् ॥ १२-२२-१ (७३९०६)

क्षत्रधर्मेण धर्मज्ञं प्राप्य राज्यं सुदुर्लभम् ।

जित्वा चारीन्नरश्रेष्ठ तप्यते किं भृशं भवान् ॥ १२-२२-२ (७३९०७)

क्षत्रियाणां महाराज संग्रामे निधनं मतम् ।

विशिष्टं बहुभिर्यज्ञैः क्षत्रधर्ममनुस्मर ॥ १२-२२-३ (७३९०८)

ब्राह्मणानां तपस्त्यागः प्रेत्य धर्मविधिः स्मृतः ।

क्षत्रियाणां च निधनं संग्रामे विहितं प्रभो ॥ १२-२२-४ (७३९०९)

क्षात्रधर्मो महारौद्रः शस्त्रनित्य इति स्मृतः ।

वधश्च भरतश्रेष्ठ काले शस्त्रेण संयुगे ॥ १२-२२-५ (७३९१०)

ब्राह्मणस्यापि चेद्राजन्क्षत्रधर्मेण वर्ततः ।

प्रशस्तं जीवितं लोके क्षत्रं हि ब्रह्मसंभवम् ॥ १२-२२-६ (७३९११)

न त्यागो न पुनर्यज्ञो न तपो मनुजेश्वर ।

क्षत्रियस्य विधीयन्ते न परस्वोपजीवनम् ॥ १२-२२-७ (७३९१२)

स भवान्सर्वधर्मज्ञो धर्मात्मा भरतर्षभ ।

राजा मनीषी निपुणो लोके दृष्टपरावरः ॥ १२-२२-८ (७३९१३)

त्यक्त्वा संतापजं शोकं दंशितो भव कर्मणि ।
 क्षत्रियस्य विशेषेण हृदयं वज्रसन्निभम् ॥ १२-२२-९ (७३९१४)
 जित्वाऽरीन्क्षत्रधर्मेण प्राप्य राज्यमकण्टकम् ।
 विजितात्मा मनुष्येन्द्र यज्ञदानपरो भव ॥ १२-२२-१० (७३९१५)
 इन्द्रो वै ब्रह्मणः पुत्रः क्षत्रियः कर्मणाऽभवत् ।
 ज्ञातीनां पापवृत्तीनां जघान नवतीर्नव ॥ १२-२२-११ (७३९१६)
 तच्चास्य कर्म पूज्यं च प्रशस्यं च विशांपते ।
 तेनेन्द्रत्वं समापेदे देवानामिति नः श्रुतम् ॥ १२-२२-१२ (७३९१७)
 स त्वं यज्ञैर्महाराज यजस्व बहुदक्षिणैः ।
 यथैवेन्द्रो मनुष्येन्द्र चिराय विगतज्वरः ॥ १२-२२-१३ (७३९१८)
 मा त्वमेवं गते किञ्चिच्छोचेथाः क्षत्रियर्षभ ।
 गतास्ते क्षत्रधर्मेण शस्त्रपूताः परां गतिम् ॥ १२-२२-१४ (७३९१९)
 भवितव्यं तथा तच्च यद्वृत्तं भरतर्षभ ।
 दिष्टं हि राजशार्दूल न शक्यमतिवर्तितुम् ॥ १२-२२-१५ (७३९२०)

इति श्रीमन्महाभारते शान्तिपर्वणि राजधर्मपर्वणि द्वाविंशोऽध्यायः
 ॥ २२. ॥

Mahabharata - Shanti Parva - Chapter Footnotes

१२-२२-१ अच्युतं धर्मात् ॥
 १२-२२-४ त्यागः संन्यासः ॥
 १२-२२-७ यज्ञ आत्ययज्ञः । समाधिरिति यावन्त् ॥
 १२-२२-९ दंशितः सन्नद्धः ॥
 १२-२२-११ ब्रह्मणः कश्यपस्य । नवतीर्नव दशाधिक शताष्टकम् ॥
 १२-२२-१२ इन्द्रत्वमैश्वर्यम् ॥

शान्तिपर्व - अध्याय ०२३

॥ श्रीः ॥

१२.२३. अध्यायः २३

Mahabharata - Shanti Parva - Chapter Topics

व्यासेन युधिष्ठिरंप्रति शङ्खलिखितोपाख्यानकथनपूर्वकं
 क्षात्रधर्मस्वीकरणचोदना ॥ १. ॥

Mahabharata - Shanti Parva - Chapter Text

१२-२३-० (७४४१३)

वैशम्पायन उवाच । १२-२३-०क्ष (६१५६)
 एवमुक्तस्तु कौन्तेयो गुडाकेशेन भारत ।
 नोवाच किञ्चित्कौरव्यस्ततो द्वैपायनोऽब्रवीत् ॥ १२-२३-१ (७४४१४)
 व्यास उवाच । १२-२३-२क्ष (६१५७)
 बीभत्सोर्वचनं सौम्य सत्यमेतद्युधिष्ठिर ।
 शास्त्रदृष्टः परो धर्मः स्मृतो गार्हस्थ्य आश्रमः ॥ १२-२३-२ (७४४१५)
 स्वधर्मं चर धर्मज्ञ यथाशास्त्रं यथाविधि ।
 न हि गार्हस्थ्यमुत्सृज्य तवारण्यं विधीयते ॥ १२-२३-३ (७४४१६)
 गृहस्थं हि सदा देवाः पितरोऽतिथयस्तथा ।
 भृत्याश्चैवोपजीवन्ति तान्भरस्व महीपते ॥ १२-२३-४ (७४४१७)
 वयांसि पशवश्चैव भूतानि च जनाधिप ।
 गृहस्थैरेव धार्यन्ते तस्माच्छ्रेष्ठो गृहाश्रमी ॥ १२-२३-५ (७४४१८)
 सोऽयं चतुर्णामेतेषामाश्रमाणां दुराचरः ।
 तं चराद्य विधिं पार्थ दुश्चरं दुर्बलेन्द्रियैः ॥ १२-२३-६ (७४४१९)
 वेदज्ञानं च ते कृत्स्नं तपश्चाचरितं महत् ।
 पितृपैतामहं राज्यं धुर्यवद्वोद्गुमर्हसि ॥ १२-२३-७ (७४४२०)
 तपो यज्ञस्तथा विद्या भैक्ष्यमिन्द्रियसंयमः ।
 ध्यानं विद्या समुत्थानं संतोषश्च श्रियं प्रति ।
 तथा ह्येकान्तशीलत्वं तुष्टिर्दानं च शक्तितः ॥ १२-२३-८ (७४४२१)
 ब्राह्मणानां महाराज चेष्टा संसिद्धिकारिका ।
 क्षत्रियाणां तु वक्ष्यामि तवापि विदितं पुनः ॥ १२-२३-९ (७४४२२)
 यज्ञो विद्या समुत्थानमसंतोषः श्रियं प्रति ।
 दण्डधारणमुग्रत्वं प्रजानां परिपालनम् ॥ १२-२३-१० (७४४२३)
 वेदज्ञानं तथा कृत्स्नं तपः सुचरितं तथा ।
 द्रविणोपार्जनं भूरि पात्रे च प्रतिपादनम् ॥ १२-२३-११ (७४४२४)
 एतानि राज्ञां कर्माणि सुकृतानि विशांपते ।
 इमं लोकममुं चैव साधयन्तीति नः श्रुतम् ॥ १२-२३-१२ (७४४२५)
 एषां ज्यायस्तु कौन्तेय दण्डधारणमुच्यते ।
 बलं हि क्षत्रिये नित्यं बले दण्डः समाहितः ॥ १२-२३-१३ (७४४२६)
 एताश्चेष्टाः क्षत्रियाणां राजन्संसिद्धिकारिकाः ।
 अपि गाथामिमां चापि बृहस्पतिरगायत ॥ १२-२३-१४ (७४४२७)
 भूमिरेतौ निगिरति सर्पो बिलशयानिव ।
 राजानं चाविरोद्धारं ब्राह्मणं चाप्रवासिनम् ॥ १२-२३-१५ (७४४२८)
 सुद्युम्नश्चापि राजर्षिः श्रूयते दण्डधारणात् ।
 प्राप्तवान्परमां सिद्धिं दक्षः प्राचेतसो यथा ॥ १२-२३-१६ (७४४२९)
 युधिष्ठिर उवाच । १२-२३-१७क्ष (६१५८)

भगवन्कर्मणा केन सुद्युम्नो वसुधाधिपः ।
 संसिद्धिं परमां प्राप्तः श्रोतुमिच्छामि तं नृपम् ॥ १२-२३-१७ (७४४३०)
 व्यास उवाच । १२-२३-१८क्ष (६१५९)
 अत्राप्युदाहरन्तीममितिहासं पुरातनम् ।
 शङ्खश्च लिखितश्चास्तां भ्रातरौ संशितव्रतौ ॥ १२-२३-१८ (७४४३१)
 तयोरावसथावास्तां रमणीयौ पृथक्पृथक् ।
 नित्यपुष्पफलैर्वृक्षैरुपेतौ बाहुदामनु ॥ १२-२३-१९ (७४४३२)
 ततः कदाचिल्लिखितः शङ्खस्याश्रममागतः ।
 यदृच्छयाऽथ शङ्खोपि निष्क्रान्तोऽभवदाश्रमात् ॥ १२-२३-२० (७४४३३)
 सोऽभिगम्याश्रमं भ्रातुश्चक्रमल्लिखितस्तदा ।
 फलानि शातयामास सम्यक्परिणतान्युत ॥ १२-२३-२१ (७४४३४)
 तान्युपादाय विस्रब्धो भक्षयामास स द्विजः ।
 तस्मिंश्च भक्षयत्येव शङ्खोऽप्याश्रममागतः ॥ १२-२३-२२ (७४४३५)
 भक्षयन्तं तु तं दृष्ट्वा शङ्खो भ्रातरमब्रवीत् ।
 कुतः फलान्यवाप्तानि हेतुना केन खादसि ॥ १२-२३-२३ (७४४३६)
 सोऽब्रवीद्भातरं ज्येष्ठमुपसृत्याभिवाद्य च ।
 इत एव गृहीतानि मयेति प्रहसन्निव ॥ १२-२३-२४ (७४४३७)
 तमब्रवीत्तथा शङ्खस्तीव्ररोषसमन्वितः ।
 स्तेयं त्वया कृतमिदं फलान्याददता स्वयम् ॥ १२-२३-२५ (७४४३८)
 गच्छ राजानमासाद्य स्वकर्म कथयस्व वै ।
 अदत्तादानमेवं हि कृतं पार्थिवसत्तम ॥ १२-२३-२६ (७४४३९)
 स्तेनं मां त्वं विदित्वा च स्वधर्ममनुपालय ।
 शीघ्रं धारय चोरस्य मम दण्डं नराधिप ॥ १२-२३-२७ (७४४४०)
 इत्युक्तस्तस्य वचनात्सुद्युम्न स नराधिपम् ।
 अभ्यगच्छन्महाबाहो लिखितः संशितव्रतः ॥ १२-२३-२८ (७४४४१)
 सुद्युम्नस्त्वन्तपालेभ्यः श्रुत्वा लिखितमागतम् ।
 अभ्यगच्छत्सहामात्यः पद्भ्यामेव जनेश्वरः ॥ १२-२३-२९ (७४४४२)
 तमब्रवीत्समागम्य स राजा धर्मवित्तमम् ।
 किमागमनमाचक्ष्व भगवन्कृतमेव तत् ॥ १२-२३-३० (७४४४३)
 एवमुक्तः स विप्रर्षिः सुद्युम्नमिदमब्रवीत् ।
 प्रतिश्रुत्य करिष्येति श्रुत्वा तत्कर्तुमर्हसि ॥ १२-२३-३१ (७४४४४)
 अनिसृष्टानि गुरुणा फलानि मनुजर्षभ ।
 भक्षितानि महाराज तत्र मां शाधि माचिरम् ॥ १२-२३-३२ (७४४४५)
 सुद्युम्न उवाच । १२-२३-३३क्ष (६१६०)
 प्रमाणं चेन्मतो राजा भवतो दण्डधारणे ।
 अनुज्ञायामपि तथा हेतुः स्याद्ब्राह्मणर्षभ ॥ १२-२३-३३ (७४४४६)

स भवानभ्यनुज्ञातः शुचिकर्मा महाव्रतः ।
ब्रूहि कामानतोऽन्यास्त्वं करिष्यामि हि ते वचः ॥ १२-२३-३४ (७४४४७)
व्यास उवाच । १२-२३-३५क्ष (६१६१)
संछन्द्यमानो ब्रह्मर्षिः पार्थिवेन महात्मना ।
नान्यं स वरयामास तस्माद्दण्डादृते वरम् ॥ १२-२३-३५ (७४४४८)
ततः स पृथिवीपालो लिखितस्य महात्मनः ।
करौ प्रच्छेदयामास धृतदण्डो जगाम सः ॥ १२-२३-३६ (७४४४९)
स गत्वा भ्रातरं शङ्खमार्तरूपोऽब्रवीदिदम् ।
धृतदण्डस्य दुर्बुद्धिर्भवांस्तत्क्षन्तुमर्हति ॥ १२-२३-३७ (७४४५०)
शङ्ख उवाच । १२-२३-३८क्ष (६१६२)
न कुप्ये तव धर्मज्ञ न त्वं दूषयसे मम ।
गसुनिर्मलं कुलं ब्रह्मन्नस्मिञ्जगति विश्रुतम् ।
धर्मस्तु ते व्यतिक्रान्तस्ततस्ते निष्कृतिः कृता ॥ १२-२३-३८ (७४४५१)
त्वं गत्वा बाहुदां शीघ्रं तर्पयस्व यथाविधि ।
देवानृषीन्पितृञ्चैव मा चाधर्मे मनः कृथाः ॥ १२-२३-३९ (७४४५२)
गब्रह्महत्यां सुरापानं स्तेयं गुर्वङ्गनागमम् ।
महान्ति पातकान्याहुः संयोगं चैव तैः सह ॥ १२-२३-४० (७४४५३)
न स्तेयसदृशं ब्रह्मन्महापातकमस्ति हि ।
जगत्यस्मिन्महाभाग ब्रह्महत्यासमं हि तत् ॥ १२-२३-४१ (७४४५४)
सर्वपातकिनां ब्रह्मन्दण्डः शारीर उच्यते ।
तस्करस्य विशेषेण नान्यो दण्डो विधीयते ॥ १२-२३-४२ (७४४५५)
ब्राह्मणः क्षत्रियो वाऽपि वैश्यः शूद्रोऽथवा द्विज ।
सर्वे कामकृते पापे हन्तव्या न विचारणा ॥ १२-२३-४३ (७४४५६)
राजभिर्धृतदण्डा वै कृत्वा पापानि मानवाः ।
निर्मलाः स्वर्गमायान्ति सन्तः सुकृतिनो यथा ॥ १२-२३-४४ (७४४५७)
उद्धृतं नः कुलं ब्रह्मन्नाज्ञादण्डे धृते त्वयि ॥ १२-२३-४५ (७४४५८)
तस्य तद्वचनं श्रुत्वा शङ्खस्य लिखितस्तदा ।
अवगाह्यापगां पुण्यामुदकार्थं प्रचक्रमे ॥ १२-२३-४६ (७४४५९)
प्रादुरास्तां ततस्तस्य करौ जलजसन्निभौ ।
ततः स विस्मितो भ्रातुर्दर्शयामास तौ करौ ॥ १२-२३-४७ (७४४६०)
ततस्तमब्रवीच्छङ्खस्तपसेदं कृतं मया ।
मा च तेऽव विशङ्का भूद्द्वैवमत्र विधीयते ॥ १२-२३-४८ (७४४६१)
लिखित उवाच । १२-२३-४९क्ष (६१६३)
किंतु नाहं त्वया पूतः पूर्वमेव महाद्युते ।
यस्य ते तपसो वीर्यमीदृशं द्विजसत्तम ॥ १२-२३-४९ (७४४६२)
शङ्ख उवाच । १२-२३-५०क्ष (६१६४)

एवमेतन्मया कार्यं नाहं दण्डधरस्तव ।
 स च पूतो नरपतिस्त्वं चापि पितृभिः सह ॥ १२-२३-५० (७४४६३)
 व्यास उवाच । १२-२३-५१क्ष (६१६५)
 स राजा पाण्डवश्रेष्ठ श्रेयान्वै तेन कर्मणा ।
 प्राप्तवान्परमां सिद्धिं दक्षः प्राचेतसो यथा ॥ १२-२३-५१ (७४४६४)
 एष धर्मः क्षत्रियाणां प्रजानां परिपालनम् ।
 उत्पथेभ्यो महाराज मा स्म शोके मनः कृथाः ॥ १२-२३-५२ (७४४६५)
 भ्रातुरस्य हितं वाक्यं शृणु धर्मज्ञसत्तम ।
 दण्ड एव हि राजेन्द्र क्षत्रधर्मो न मुण्डनम् ॥ १२-२३-५३ (७४४६६)

इति श्रीमन्महाभारते शान्तिपर्वणि राजधर्मपर्वणि त्रयोविंशोऽध्यायः ॥

Mahabharata - Shanti Parva - Chapter Footnotes

१२-२३-२ गार्हस्थ्यः गृहस्थस्यायं गार्हस्थ्यः ॥
 १२-२३-१५ बिलशयान्मूषिकान् । अप्रवासिनं गृहादिसङ्गिनम् । सर्पो
 बिलशयाविवेति ड थ पाठः ॥
 १२-२३-१९ बाहुदां नदीमनु तत्समीपे ॥
 १२-२३-२१ शङ्खस्य लिखितस्तदेति झ । पाठः ॥
 १२-२३-२४ उपस्पृश्याभिवाद्य चेति ड थ । पाठः ॥
 १२-२३-२६ हे पार्थिवसत्तम मया अदत्तादानं कृतमित्यस्मै राज्ञे
 कथयस्वेति संबन्धः ॥
 १२-२३-२९ अन्तपालेभ्यो द्वारपालेभ्यः ॥
 १२-२३-३१ करिष्येतीति संधिरार्षः ॥
 १२-२३-३२ अनिसृष्टान्यदत्तानि । गुरुणा ज्येष्ठभ्रात्रा ॥
 १२-२३-३३ यथा दण्डधारणे राजा प्रमाणं तथाऽनुज्ञायां हेतुः प्रमाणम् ॥
 १२-२३-३४ शुचिकर्मा मदनुज्ञयैव शोधितदोषः ॥
 १२-२३-३८ मम माम् निष्कृतिः प्रायश्चित्तम् ॥
 १२-२३-४६ उदकस्यार्थं प्रयोजनं आचमनादि कर्तुमिति शेषः ॥

शान्तिपर्व - अध्याय ०२४

॥ श्रीः ॥

१२.२४. अध्यायः २४

Mahabharata - Shanti Parva - Chapter Topics

व्यासेन युधिष्ठिरं प्रति राजधर्मकथनपर्वकं राज्यपालनचोदना ॥ १. ।

Mahabharata - Shanti Parva - Chapter Text

१२-२४-० (७५११७)

वैशम्पायन उवाच । १२-२४-०क्ष (६२३०)

पुनरेव महर्षिस्तं कृष्णद्वैपायनोऽर्थवत् ।

अजातशत्रुं कौन्तेयमिदं वचनमब्रवीत् ॥ १२-२४-१ (७५११८)

अरण्ये वसतां तात भ्रातृणां ते मनिस्विनाम् ।

मनोरथा महाराज ये तत्रासन्युधिष्ठिर ॥ १२-२४-२ (७५११९)

तानि मे भरतश्रेष्ठ प्राप्नुवन्तु महारथाः ।

प्रशाधि पृथिवीं पार्थ ययातिरिव नाहुषः ॥ १२-२४-३ (७५१२०)

अरण्ये दुःखवसतिरनुभूता तपस्विभिः ।

दुःखस्यान्ते नरव्याघ्र सुखान्यनुभवन्तु वै ॥ १२-२४-४ (७५१२१)

धर्ममर्थं च कामं च भ्रातृभिः सह भारत ।

अनुभूय ततः पश्चात्प्रस्थाताऽसि विशांपते ॥ १२-२४-५ (७५१२२)

अर्थिनां च पितृणां च देवतानां च भारत ।

आनृण्यं गच्छ कौन्तेय ततः स्वर्गं गमिष्यसि ॥ १२-२४-६ (७५१२३)

सर्वमेधाश्चमेधाभ्यां यजस्व कुरुनन्दन ।

ततः पश्चान्महाराज गमिष्यसि परां गतिम् ॥ १२-२४-७ (७५१२४)

भ्रातृंश्च सर्वान्क्रतुभिः संयोज्य बहुदक्षिणैः ।

संप्राप्तः कीर्तिमतुलां पाण्डवेय गमिष्यसि ॥ १२-२४-८ (७५१२५)

विद्मस्ते पुरुषव्याघ्र वचनं कुरुसत्तम ।

शृणुष्वैवं यथा कुर्वन्न धर्माच्च्यवसे नृप ॥ १२-२४-९ (७५१२६)

आददानस्य विजयं विग्रहं च युधिष्ठिर ।

समानधर्मकुशलाः स्थापयन्ति नरेश्वर ॥ १२-२४-१० (७५१२७)

ग्रत्यक्षमनुमानं च उपमानं तथाऽऽगमः ।

अर्थापत्तिस्तथैतिह्यं संशयो निर्णयस्तथा ॥ १२-२४-११ (७५१२८)

आकार इङ्गितं चैव गतिश्चेष्टा च भारत ।

प्रतिज्ञा चैव हेतुश्च दृष्टान्तोपनयस्तथा ॥ १२-२४-१२ (७५१२९)

उक्तिर्निगमनं तेषां प्रमेयं च प्रयोजनम् ।

एतानि साधनान्याहुर्बहुवर्गप्रसिद्धये ॥ १२-२४-१३ (७५१३०)

प्रत्यक्षमनुमानं च सर्वेषां योनिरुच्यते ।

प्रमाणज्ञो हि शक्नोति दण्डयोनौ विचक्षणः ।

अप्रमाणवता नीतो दण्डो हन्यान्महीपतिम् ॥ १२-२४-१४ (७५१३१)

देशकालप्रतीक्षी यो दस्यून्मर्षयते नृपः ।

शास्त्रजां बुद्धिमास्थाय युज्यते नैनसा हि सः ॥ १२-२४-१५ (७५१३२)

आदाय बलिषड्भागं यो राष्ट्रं नाभिरक्षति ।

प्रतिगृह्णाति तत्पापं चतुर्थांशेन भूमिपः ॥ १२-२४-१६ (७५१३३)

निबोध च यथाऽऽतिष्ठन्धर्मान्न च्यवते नृपः ।

निग्रहाद्धर्मशास्त्राणामनुरुद्धयन्नपेतभीः ।
 कामक्रोधावनादृत्य पितेव समदर्शनः ॥ १२-२४-१७ (७५१३४)
 दैवेनाभ्याहतो राजा कर्मकाले महाद्युते ।
 न साधयति यत्कर्म न तत्राहुरतिक्रमम् ॥ १२-२४-१८ (७५१३५)
 तरसा बुद्धिपूर्वं वा निग्राह्या एव शत्रवः ।
 पापैः सह न संदध्याद्राज्यं पुण्यं च कारयेत् ॥ १२-२४-१९ (७५१३६)
 शूराश्चार्याश्च सत्कार्या विद्वांसश्च युधिष्ठिर ।
 गोमिनो धनिनश्चैव परिपाल्या विशेषतः ॥ १२-२४-२० (७५१३७)
 व्यवहारेषु धर्मेषु योक्तव्याश्च बहुश्रुताः ।
 गप्रमाणज्ञा महीपाल न्यायशास्त्रावलम्बिनः ॥ १२-२४-२१ (७५१३८)
 वेदार्थतत्त्वविद्राजंस्तर्कशास्त्रबहुश्रुताः ।
 मन्त्रे च व्यवहारे च नियोक्तव्या विजानता ॥ १२-२४-२२ (७५१३९)
 तर्कशास्त्रकृता बुद्धिधर्मशास्त्रकृता च या ।
 दण्डनीतिकृता चैव त्रैलोक्यमपि साधयेत् ॥ १२-२४-२३ (७५१४०)
 नियोज्या वेदतत्त्वज्ञा यज्ञकर्मसु पार्तिव ।
 वेदज्ञा ये च शास्त्रज्ञास्ते च राजन्सुबुद्धयः ॥ १२-२४-२४ (७५१४१)
 आन्वीक्षकीत्रयीवार्तादण्डनीतिषु पारगाः ।
 ते तु सर्वत्र योक्तव्यास्ते च बुद्धेः परं गताः ॥ १२-२४-२५ (७५१४२)
 गुणयुक्तेऽपि नैकस्मिन्विश्वसेत विचक्षणः ॥ १२-२४-२६ (७५१४३)
 अरक्षिता दुर्विनीतो मानी स्तब्धोऽभ्यसूयकः ।
 एनसा युज्यते राजा दुर्दान्त इति चोच्यते ॥ १२-२४-२७ (७५१४४)
 ये रक्ष्यमाणा हीयन्ते दैवेनृभ्याहता नृप ।
 तस्करैश्चापि हीयन्ते सर्वं तद्राजकिल्बिषम् ॥ १२-२४-२८ (७५१४५)
 सुमन्त्रिते सुनीते च सर्वतश्चोपपादिते ।
 पौरुषे कर्मणि कृते नास्त्यधर्मो युधिष्ठिर ॥ १२-२४-२९ (७५१४६)
 विच्छिद्यन्ते समारब्धाः सिद्ध्यन्ते चापि दैवतः ।
 कृते पुरुषकारे तु नैनः स्पृशति पार्थिवम् ॥ १२-२४-३० (७५१४७)
 अत्र ते राजशार्दूल वर्तयिष्ये कथामिमाम् ।
 यद्वृत्तं पूर्वराजर्षेर्हयग्रीवस्य पाण्डव ॥ १२-२४-३१ (७५१४८)
 शत्रून्हत्वा हतस्याजौ शूरस्याक्लिष्टकर्मणः ।
 असहायस्य संग्रामे निर्जितस्य युधिष्ठिर ॥ १२-२४-३२ (७५१४९)
 यत्कर्म वै निग्रहे शात्रवाणां
 योगश्चाग्र्यः पालने मानवानाम् ।
 कृत्वा कर्म प्राप्य कीर्तिं स युद्धा
 द्वाजिग्रीवो मोदते स्वर्गलोके ॥ १२-२४-३३ (७५१५०)
 संत्यक्तात्मा समरेष्वाततायी

शस्त्रैश्छिन्नो दस्युभिर्वध्यमानः ।
 अश्वग्रीवः कर्मशीलो महात्मा
 संसिद्धार्थो मोदते स्वर्गलोके ॥ १२-२४-३४ (७५१५१)
 धनुर्यूपो रशना ज्या शरः स्रु
 क्स्त्रुवः खड्गो रुधिरं यत्र चाज्यम् ।
 रथो वेदी कामजो युद्धमग्नि
 श्चातुर्होत्रं चतुरो वाजिमुख्याः ॥ १२-२४-३५ (७५१५२)
 हुत्वा तस्मिन्यज्ञवह्नावथारी
 न्पापान्मुक्तो राजसिंहस्तरस्वी ।
 प्राणान्हुत्वा चावभृथे रणे स
 वाजिग्रीवो मोदते देवलोके ॥ १२-२४-३६ (७५१५३)
 राष्ट्रं रक्षन्बुद्धिपूर्वं नयेन
 संत्यक्तात्मा यज्ञशीलो महात्मा ।
 सर्वाल्लोकान्व्याप्य कीर्त्या मनस्वी
 वाजिग्रीवो मोदते देवलोके ॥ १२-२४-३७ (७५१५४)
 दैवीं सिद्धिं मानुषीं दण्डनीतिं
 योगन्यासैः पालयित्वा महीं च ।
 तस्माद्राजा धर्मशीलो महात्मा
 वाजिग्रीवो मोदते देवलोके ॥ १२-२४-३८ (७५१५५)
 विद्वांस्त्यागी श्रद्धधानः कृतज्ञ
 स्त्यक्त्वा लोकं मानुषं कर्म कृत्वा ।
 मेधाविनां विदुषां संमतानां
 तनुत्यजां लोकमाक्रम्य राजा ॥ १२-२४-३९ (७५१५६)
 सम्यग्वेदान्प्राप्य शास्त्राण्यधीत्य
 सम्यग्राज्यं पालयित्वा महात्मा ।
 चातुर्वर्ण्यं स्थापयित्वा स्वधर्मे
 वाजिग्रीवो मोदते देवलोके ॥ १२-२४-४० (७५१५७)
 जित्वा संग्रामान्पालयित्वा प्रजाश्च
 सोमं पीत्वा तर्पयित्वा द्विजाग्र्यान् ।
 युक्त्या दण्डं धारयित्वा प्रजानां
 युद्धे क्षीणे मोदते देवलोके ॥ १२-२४-४१ (७५१५८)
 वृत्तं यस्य श्लाघनीयं मनुष्याः
 सन्तो विद्वांसोऽर्हयन्त्यर्हणीयम् ।
 स्वर्गं जित्वा वीरलोकानवाप्य
 सिद्धिं प्राप्तः पुण्यकीर्तिर्महात्मा ॥ १२-२४-४२ (७५१५९)

इति श्रीमन्महाभारते शान्तिपर्वणि राजधर्मपर्वणि
चतुर्विंशोऽध्यायः ॥ २४. ।

Mahabharata - Shanti Parva - Chapter Footnotes

- १२-२४-१ वचनं हिंसाप्रधानः क्षत्रधर्मो मे मास्त्वित्येवंरूपम् ॥
१२-२४-१० आददानस्य परस्वापहर्तुः । समानधर्मः अविषमो
धर्मस्तत्र कुशलाः स्थापयन्ति अवश्यकर्तव्यतया व्यवस्थापयन्ति ॥
१२-२४-१५ मर्षयते दस्यूनपि न हन्ति । एनसा तज्जेन पापेन ॥
१२-२४-१७ धर्मशास्त्राणां
निग्रहादतिलङ्घनाज्जातादधमद्वितोश्च्यवते । तानि
अनुरुध्यन्नपेतभीश्च भवति ॥
१२-२४-१९ राष्ट्रपण्यं न कारयेति ड । थ । पाठः ॥
१२-२४-२० गोमिनो गोमन्तः ॥
१२-२४-२७ स्तब्धो मान्यानमानयन् । अभ्यसूयको गुणेषु दोषदृष्टिः ॥
१२-२४-२८ दैवेन अवर्षणादिना ॥
१२-२४-३३ यत्कर्म कर्तव्यं तत्कर्म कृत्वेति संबन्धः ॥
१२-२४-३५ कामजः क्रोधो युद्धमूलभूतोऽग्निः । चातुर्होत्रं ब्रह्माद्याः
ऋत्विजः चतुरश्रत्वारः ॥
१२-२४-३७ संत्यक्तात्मा त्यक्ताहकारः ॥
१२-२४-३८ योगः क्रियायामुत्साहो न्यासा अभिमानत्यागास्तैर्युक्तां देवी
सिद्धिं यज्ञादिक्रियामन्यदीयां मानुषीं च सिद्धिं दण्डनीतिं महीं
च पालयित्वेति योजना । स्वयं च यज्ञशीलः ॥
१२-२४-३९ मानुषं लोकमिति संबन्धः । तनुत्यजां प्रयागादौ ॥

शान्तिपर्व - अध्याय ०२५

॥ श्रीः ॥

१२.२५. अध्यायः २५

Mahabharata - Shanti Parva - Chapter Topics

व्यासेन युधिष्ठिरं प्रति सेनजिद्वचनानुवादपूर्वकं
राजधर्मकथनम् ॥ १. ।

Mahabharata - Shanti Parva - Chapter Text

१२-२५-० (६५६४७)

वैशम्पायन उवाच । १२-२५-०क्ष् (५३७६)

द्वैपायनवचः श्रुत्वा कुपिते च धनञ्जये ।

व्यासमामन्त्र्य कौन्तेयः प्रत्युवाच युधिष्ठिरः ॥ १२-२५-१ (६५६४८)

युधिष्ठिर उवाच । १२-२५-२क्ष (५३७७)
 न पार्थिवमिदं राज्यं न भोगाश्च पृथग्विधाः ।
 प्रीणयन्ति मनो मेऽद्य शोको मां दारयत्ययम् ॥ १२-२५-२ (६५६४९)
 श्रुत्वा वीरविहीनानामपुत्राणां च योषिताम् ।
 परिदेवयमानानां न शान्तिं मनसा लभे ॥ १२-२५-३ (६५६५०)
 इत्युक्तः प्रत्युवाचेदं व्यासो योगविदांवरः ।
 युधिष्ठिरं महाप्राज्ञो धर्मज्ञो वेदपारगः ॥ १२-२५-४ (६५६५१)
 व्यास उवाच । १२-२५-५क्ष (५३७८)
 न कर्मणा लभ्यते चेज्यया वा
 नाप्यस्ति दाता पुरुषस्य कश्चित् ।
 पर्याययोगाद्विहितं विधात्रा
 कालेन सर्वं लभते मनुष्यः ॥ १२-२५-५ (६५६५२)
 न बुद्धिशक्त्याऽऽध्ययनेन शक्यं
 प्राप्तुं विशेषं मनुजैरकाले ।
 मूर्खोऽपि चाप्नोति कदाचिदर्थं
 न्कालो हि सर्वं पुरुषस्य दाता ॥ १२-२५-६ (६५६५३)
 न भूरकालेषु फलं ददाति
 शिल्पानि मन्त्राश्च तथौषधानि ।
 तान्येव कालेन समाहितानि
 सिद्ध्यन्ति वर्धन्ति च भूतिकाले ॥ १२-२५-७ (६५६५४)
 कालेन शीघ्राः प्रवहन्ति वाताः
 कालेन वृष्टिर्जलदानुपैति ।
 कालेन पद्भ्योत्पलवञ्जलं च
 कालेन पुष्यन्ति वनेषु वृक्षाः ॥ १२-२५-८ (६५६५५)
 कालेन कृष्णाश्च सिताश्च रात्र्यः
 कालेन चन्द्रः परिपूर्णबिम्बः ।
 नाकालतः पुष्पफलं द्रुमाणां
 नाकालवेगाः सरितो वहन्ति ॥ १२-२५-९ (६५६५६)
 नाकालमत्ताः खगपन्नगाश्च
 मृगद्विपाः शैलमृगाश्च लोके ।
 नाकालतः स्त्रीषु भवन्ति गर्भा
 नायन्त्यकाले शिशिरोष्णवर्षाः ॥ १२-२५-१० (६५६५७)
 नाकालतो म्रियते जायते वा
 नाकालतो व्याहरते च बालः ।
 नाकालतो यौवनमभ्युपैति
 नाकालतो रोहति बीजमुप्तम् ॥ १२-२५-११ (६५६५८)

नाकालतो भानुरुपैति योगं
नाकालतोऽस्तं गिरिमभ्युपैति ।
नाकालतो वर्धते हीयते च
चन्द्रः समुद्रोऽपि महोर्मिमाली ॥ १२-२५-१२ (६५६५९)
अत्राप्युदाहरन्तीममितिहासं पुरातनम् ।
गीतं राज्ञा सेनजिता दुःखार्तेन युधिष्ठिर ॥ १२-२५-१३ (६५६६०)
सर्वानेवैष पर्यायो मर्त्यान्स्पृशति दुःसहः ।
कालेन परिपक्वा हि म्रियन्ते सर्वपार्थिवाः ॥ १२-२५-१४ (६५६६१)
घ्नन्ति चान्यान्नराजंस्तानप्यन्ये तथा नराः ।
संज्ञैषा लौकिकी राजन्न हिनस्ति न हन्यते ॥ १२-२५-१५ (६५६६२)
हन्तीति मन्यते कश्चिन्न हन्तीत्यपि चापरः ।
स्वभावतस्तु नियतौ भूतानां प्रभवाप्ययौ ॥ १२-२५-१६ (६५६६३)
नष्टे धने वा दारे वा पुत्रे पितरि वा मृते ।
अहो दुःखमिति ध्यायन्दुःखस्यापचितिं चरेत् ॥ १२-२५-१७ (६५६६४)
स किं शोचसि मूढः सञ्शोच्यान्किमनुशोचसि ।
पश्य दुःखेषु दुःखानि भयेषु च भयान्यपि ॥ १२-२५-१८ (६५६६५)
आत्माऽपि चायं न मम सर्वाऽपि पथिवी मम ।
यथा मम तथाऽन्येषामिति पश्यन्न मुह्यति ॥ १२-२५-१९ (६५६६६)
शोकस्थानसहस्राणि हर्षस्थानशतानि च ।
दिवसेदिवसे मूढमाविशन्ति न पण्डितम् ॥ १२-२५-२० (६५६६७)
एवमेतानि कालेन प्रियद्वेष्याणि भागशः ।
जीवेषु परिवर्तन्ते दुःखानि च सुखानि च ॥ १२-२५-२१ (६५६६८)
दुःखमेवास्ति न सुखं तस्मात्तदुपलभ्यते ।
तृष्णार्तिप्रभवं दुःखं दुःखार्तिप्रभवं सुखम् ॥ १२-२५-२२ (६५६६९)
सुखस्यानन्तरं दुःखं दुःखस्यानन्तरं सुखम् ।
न नित्यं लभते दुःखं न नित्यं लभते सुखम् ॥ १२-२५-२३ (६५६७०)
सुखमेव हि दुःखान्तं कदाचिद्दुःखतः सुखम् ।
तस्मादेतद्वयं जह्याद्य इच्छेच्छाश्वतं सुखम् ॥ १२-२५-२४ (६५६७१)
सुखान्तप्रभवं दुःखं दुःखान्तप्रभवं सुखम् ।
यन्निमित्तो भवेच्छोकस्तापो वा दुःखमूर्च्छितः ।
आयासो वाऽपि यन्मूलस्तदेकाङ्गमपि त्यजेत् ॥ १२-२५-२५ (६५६७२)
सुखं वा यदि वा दुःखं प्रियं वा यदि वाऽप्रियम् ।
प्राप्तं प्राप्तमुपासीत हृदयेनापराजितः ॥ १२-२५-२६ (६५६७३)
ईषदप्यङ्ग दाराणां पुत्राणामाचरन्प्रियम् ।
ततो ज्ञास्यसि कः कस्य केन वा कथमेव च ॥ १२-२५-२७ (६५६७४)
ये च मूढतमा लोके ये च बुद्धेः परं गताः ।

त एव सुखमेधन्ते मध्यमः क्लिश्यते जनः ॥ १२-२५-२८ (६५६७५)
 इत्यन्नवीन्महाप्राज्ञो युधिष्ठिर स सेनजित् ।
 परावरज्ञो लोकस्य धर्मवित्सुखदुःखवित् ॥ १२-२५-२९ (६५६७६)
 परदुःखेन दुःखी यो न स जातु सुखी भवेत् ।
 दुःखानां हि क्षयो नास्ति जायते ह्यपरात्परम् ॥ १२-२५-३० (६५६७७)
 सुखं च दुःखं च भवाभवौ च
 लाभालाभौ मरणं जीवितं च ।
 पर्यायतः सर्वमवाप्तुवन्ति
 तस्मान्न मुह्येन्न च संप्रहृष्येत् ॥ १२-२५-३१ (६५६७८)
 दीक्षां राज्ञां संयुगे धर्ममाहु
 र्योगं राज्ये दण्डनीतिं च सम्यक् ।
 वित्तत्यागं दक्षिणां चैव यज्ञे
 सम्यग्दानं पावनानीतिं विद्यात् ॥ १२-२५-३२ (६५६७९)
 रक्षन्नाज्यं बुद्धिपूर्वं नयेन
 संत्यक्तात्मा यज्ञशीलो महात्मा ।
 सर्वाल्लोकान्धर्मदृष्ट्यावलोक
 न्नुध्वं देहान्मोदते देवलोके ॥ १२-२५-३३ (६५६८०)
 जित्वा संग्रामान्पालयित्वा च राष्ट्रं
 सोमं पीत्वा वर्धयित्वा प्रजाश्च ।
 युक्त्या दण्डं धारयित्वा प्रजानां
 पश्चात्क्षीणायुर्मोदते देवलोके ॥ १२-२५-३४ (६५६८१)
 ग्यजन्ति यज्ञान्विजयन्ति राज्यं
 रक्षन्ति राष्ट्राणि प्रियाणि चैषाम् ।
 सम्यग्वेदान्प्राप्य शास्त्राण्यधीत्य
 सम्यग्नाज्यं पालयित्वा च राजा ।
 चातुर्वर्ण्यं स्थापयित्वा स्वधर्मे
 पूतात्मा वै मोदते देवलोके ॥ १२-२५-३५ (६५६८२)
 यस्य वृत्तं नमस्यन्ति स्वर्गस्थस्यापि मानवाः ।
 पौरजानपदामात्याः स राजा राजसत्तमः ॥ १२-२५-३६ (६५६८३)

इति श्रीमन्महाभारते शान्तिपर्वणि राजधर्मपर्वणि
 पञ्चविंशोऽध्यायः (क्र) ॥ २५. ।

Mahabharata - Shanti Parva - Chapter Footnotes

१२-२५-१ कुपिते राज्यकारणात् ॥

१२-२५-३ वीरविहीनानां पतिहीनानाम् ॥

१२-२५-५ नलभ्यते वीरो हतवीराभिर्वीरपत्नीभिरित्यर्थः । नापि
 ताभ्यः कश्चित्पतिं दातुं समर्थोऽस्तीत्यर्थः ॥
 १२-२५-७ नाभूतिकालेष्विति झ पाठः ॥
 १२-२५-८ पुष्प्यन्तीति ड । पाठः ॥
 १२-२५-१४ पर्यायः कालगतिः ॥
 १२-२५-१७ अपचितिं प्रतीकारम् ॥
 १२-२५-१८ दुःखेषु शोकजेषु मनस्तापेषु । दुःखानि
 शिरस्ताडनादीनि । दुःखादेर्द्विगुणीकरणं मूढकार्यमित्यर्थः ॥
 १२-२५-२१ यानि प्रियाणि तान्येव काले दुःखानि भवन्ति । यानि द्वेष्याणि
 तान्येव सुखानि ॥
 १२-२५-२२ तृष्णया याऽऽर्तिरनवस्थितचित्तता तज्जं दुःखम्
 । दुःखस्यार्तिर्विनाशस्तज्जं सुखम् ॥
 १२-२५-२५ दुःखमूर्च्छितः दुःखेन वर्धितः । एकाङ्गमपि
 सर्पदष्टाङ्गवत् त्यजेत् ॥
 १२-२५-२७ केन हेतुना कथं केन प्रकारेण कस्य संबन्धीति ज्ञास्यति ॥
 १२-२५-३१ भवाभवौ ऐश्वर्यानैश्वर्ये ॥
 १२-२५-३३ संत्यक्तात्मा निरहंकारः ॥

Mahabharata - Shanti Parva - Chapter Text

क एतदनन्तरं एकोऽध्यायः ध । पाठेऽधिको
 दृश्यते । १२-२५अ-१क्ष् श्वैशम्पायन उवाच । १२-२५अ-१अ
 अस्मिन्नेव प्रकरणे धनञ्जयमुदारधीः । १२-२५अ-१ब् अभिनीततरं
 वाक्यमित्युवाच युधिष्ठिरः ॥ १२-२५अ-२अ यदेतन्मन्यसे पार्थ
 न ज्यायोऽस्ति धनादिति । १२-२५अ-२ब् न स्वर्गो न सुखं नार्थो
 निर्धनस्येति तन्मृषा ॥ १२-२५अ-३अ स्वाध्याययज्ञसंसिद्धा
 दृश्यन्ते वहवो जनाः । १२-२५अ-३ब् तपोरताश्च मुनयो येषां
 लोकाः सनातनाः ॥ १२-२५अ-४अ ऋषीणां समयं शश्वद्ये
 रक्षन्ति धनञ्जय । १२-२५अ-४ब् आश्रिताः सर्वधर्मज्ञा
 देवास्तान्ब्राह्मणान्विदुः ॥ १२-२५अ-५अ स्वाध्यायनिष्ठान्हि
 ऋषीञ्ज्ञाननिष्ठास्तथाऽपरान् । १२-२५अ-५ब् बुद्धयेथाः संततं
 चापि धर्मनिष्ठान्धनञ्जय ॥ १२-२५अ-६अ ज्ञाननिष्ठेषु
 कार्याणि प्रतिष्ठाप्यानि पाण्डव । १२-२५अ-६ब् वैखानसानां वचनं
 यथा नो विदितं प्रभो ॥ १२-२५अ-७अ अजाश्च पृश्नयश्चैव
 सिकताश्चैव भारत । १२-२५अ-७ब् अरुणाः केतवश्चैव
 स्वाध्यायेन दिवं गताः ॥ १२-२५अ-८अ अवाप्यैतानि कर्माणि वेदोक्तानि
 धनञ्जय । १२-२५अ-८ब् दानमध्ययनं यज्ञो निग्रहश्चैव

दुर्ग्रहः ॥ १२-२५अ-९अ दक्षिणेन च पन्थानमर्यम्णो ये दिवं
 गताः । १२-२५अ-९ब एतान्क्रियावतां लोकानुक्तवान्पूर्वमप्यहम् ॥ १२-२५अ-१०अ
 उत्तरेण तु पन्थानं नियमाद्यं प्रपश्यसि । १२-२५अ-१०ब
 एते यागवतां लोका भान्ति पार्थ सनातनाः ॥ १२-२५अ-११अ
 तत्रोत्तरां गतिं पार्थ प्रशंसन्ति पुराविदः । १२-२५अ-११ब
 संतोषो वै स्वर्गतमः संतोषः परमं सुखम् ॥ १२-२५अ-१२अ
 तुष्टेर्न किञ्चित्परमं सा सम्यक् प्रतितिष्ठति । १२-२५अ-१२ब
 विनीतक्रोधहर्षस्य, सततं सिद्धिरुत्तमा ॥ १२-२५अ-१३अ
 अत्राप्युदाहरन्तीमां गाथां गीतां ययातिना । १२-२५अ-१३ब
 योऽभिप्रेत्याहरेत्कामान्कूर्मोऽङ्गानीव सर्वशः ॥ १२-२५अ-१४अ
 यदा चायं न बिभेति यदा चास्मान्न बिभ्यति । १२-२५अ-१४ब यदा
 नेच्छति न द्वेष्टि ब्रह्म संपद्यते तदा ॥ १२-२५अ-१५अ यदा न
 भावं कुरुते सर्वभूतेषु पापकम् । १२-२५अ-१५ब कर्मणा मनसा
 वाचा ब्रह्म संपद्यते तदा ॥ १२-२५अ-१६अ विनीतमानमोहश्च
 बहुसङ्गविवर्जितः । १२-२५अ-१६ब तदात्मज्योतिषः साधो
 निर्वाणमुपपद्यते ॥ १२-२५अ-१७अ इदं तु शृणु मे पार्थ ब्रुवतः
 संयतेन्द्रियः । १२-२५अ-१७ब धर्ममन्ये वृत्तमन्ये धनमीहन्ति
 चापरे ॥ १२-२५अ-१८अ धनहेतोर्य ईहेत तस्यानीहा गरीयसी । १२-२५अ-१८ब
 भूयान्दोषो हि वित्तस्य यश्च धर्मस्तदाश्रयः ॥ १२-२५अ-१९अ
 प्रत्यक्षमनुपश्यामि त्वमपि द्रष्टुमर्हसि । १२-२५अ-१९ब
 वर्जनं वर्जनीयानामीहामनेन दुष्करम् ॥ १२-२५अ-२०अ ये
 वित्तमभिपद्यन्ते सम्यक्त्वं तेषु दुर्लभम् । १२-२५अ-२०ब
 द्रुह्यतः प्रैति तत्प्राहुः प्रतिकूलं यथातथम् ॥ १२-२५अ-२१अ
 यस्तु संभिन्नवृत्तः स्याद्वीतशोकभयो नरः । १२-२५अ-२१ब
 अल्पेन तृषितो द्रुह्यन् भ्रूणहत्यां न बुध्यते ॥ १२-२५अ-२२अ
 दुष्यन्त्याददतो भृत्या नित्यं दस्युभयादिव । १२-२५अ-२२ब
 दुर्लभं च धनं प्राप्य भृशं दत्त्वाऽनुत्पद्यते ॥ १२-२५अ-२३अ
 अधनः कस्य किं वाच्यो विमुक्तः सर्वशः सुखी । १२-२५अ-२३ब
 देवस्वमुपगृह्यैव धनेन न सुखी भवेत् ॥ १२-२५अ-२४अ तत्र
 गाथां यज्ञगीतां कीर्तयन्ति पुराविदः । १२-२५अ-२४ब त्रयीमुपाश्रितां
 लोके यज्ञसंस्तरकारिकाम् ॥ १२-२५अ-२५अ यज्ञाय सृष्टानि
 धनानि धात्रा १२-२५अ-२५ब यज्ञाय सृष्टः पुरुषो रक्षिता
 च । १२-२५अ-२५ब तस्मात्सर्वं यज्ञ एवोपयोज्यं १२-२५अ-२५ब
 धनं न कामाय हितं प्रशस्तम् ॥ १२-२५अ-२६अ एतत्स्वार्थं च
 कौन्तेय धनं धनवतां वर । १२-२५अ-२६ब धाता ददाति मर्त्येभ्यो
 यज्ञार्थमिति विद्धि तत् ॥ १२-२५अ-२७अ तस्माद्बुद्ध्यन्ति पुरुषा

न हि तत्कस्यचिद्भुवम् । १२-२५अ-२७ब् श्रद्धधानस्ततो लोको
दद्याच्चैव यजेत च ॥ १२-२५अ-२८अ लब्धस्य त्यागमित्याहुर्न
भोगं न च संक्षयम् । १२-२५अ-२८ब् तस्य किं संचयेनार्थः
कार्ये ज्यायसि तिष्ठति ॥ १२-२५अ-२९अ ये स्वधर्मादपेतेभ्यः
प्रयच्छन्त्यल्पबुद्धयः । १२-२५अ-२९ब् शतं वर्षाणि ते प्रेत्य
पुरीषं भुञ्जते जनाः ॥ १२-२५अ-३०अ अनर्हते यद्ददाति न
ददाति यदर्हते । १२-२५अ-३०ब् अर्हानर्हापरिज्ञानाद्दानधर्मोऽपि
दुष्करः ॥ १२-२५अ-३१अ लब्धानामपि वित्तानां बोद्धव्यौ
द्वावतिक्रमौ । १२-२५अ-३१ब् अपात्रे प्रतिपत्तिश्च पात्रे
चाप्रतिपादनम् ॥६

Mahabharata - Shanti Parva - Chapter Footnotes

१२-२५अ-४ समयं अध्ययनसंप्रदायस्याविच्छेदं आश्रिता आश्रमिणः
। ब्रह्मचारिण इत्यर्थः ॥
१२-२५अ-६ कार्याणि राजकार्याणि । प्रतिष्ठाप्यानि
तद्वचसानुष्ठेयानीत्यर्थः । वैखानसानां वानप्रस्थानाम् ॥
१२-२५अ-७ अजादयो वालखिल्यवदृषीणां गणविशेषाः ॥
१२-२५अ-९ एतान् द्युरूपान् । क्रियावतां कर्मिणाम् ॥
१२-२५अ-१० उत्तरेण उत्तरतः स्थितम् ॥
१२-२५अ-१२ सा तुष्टिः परमवैराग्याभिधा उत्तमा सिद्धिः
। विनीतक्रोधहर्षस्य क्रोधादिजयिनः सम्यक् प्रतितिष्ठति इतरस्य
तु नेत्यर्थः ॥
१२-२५अ-१६ आत्मज्योतिषः आत्मज्ञस्य । निर्वाणं मोक्षः ॥
१२-२५अ-१७ वृत्तं शीलम् । ईहन्ति ईहन्ते ॥
१२-२५अ-१८ धनहेतोः धर्माय वित्तस्यार्जने इति शेषः । तदाश्रयो
धर्मो यज्ञादिस्तस्मिन्नपि भूयान्दोषोऽस्ति ॥
१२-२५अ-१९ ईहमानेन धनार्थिना ॥
१२-२५अ-२० सम्यक्त्वं साधुकर्म दृह्यतः । द्रोहयुक्तानेव
तद्धनं प्रेति न त्वद्रोहानिति प्राहुः । हिंसां विना
धनप्राप्तिर्नास्तीत्यर्थः । प्राप्तमपि यथायथं सर्वथा प्रतिकूलं
नानाभयहेतुत्वात् ॥
१२-२५अ-२१ अल्पार्थेऽपि ब्रह्महत्यामर्जयतीत्यर्थः ॥
१२-२५अ-२२ दुर्लभं धनं प्राप्यानुकूलेभ्योऽपि भृत्येभ्यो
दत्त्वा दस्युभयादिव भृशमनुतप्यत इति संबन्धः । वित्तव्यये
महद्दुःखं भवतीत्यर्थः ॥
१२-२५अ-२३ देवस्वं तथा त्रैवार्षिकाधिकान्नो यः सहि सोमं पिबेद्द्विजः

। प्राक्सौमिकीः क्रियाः कुर्याद्यस्यान्नं वार्षिकं भवेदिति स्मृतेरल्पमपि
संचितं धनं देवस्वमेव । तदप्युपसंगृह्य देवेभ्योऽदत्त्वैव
न तेन तावतापि सुखी भवेत्किं तु लाभाल्लोभः प्रवर्तत इतिन्यायेन
तृष्णाधिक्याद्दुःखमेवानुभवतीत्यर्थः ॥
१२-२५अ-२४ गाथां वैदिकजने यज्ञप्रतिष्ठाकरीम् ॥
१२-२५अ-२६ चाद्यज्ञार्थेऽपि ॥
१२-२५अ-२८ इत्याहुः प्रशस्तमाहुरित्यर्थः । कार्ये त्यागरूपे ॥

शान्तिपर्व - अध्याय ०२६

॥ श्रीः ॥

१२.२६. अध्यायः २६

Mahabharata - Shanti Parva - Chapter Topics

युधिष्ठिरेण व्यासंप्रति निर्वेदवचनम् ॥ १. । व्यासेन

युधिष्ठिरंप्रति राज्यपालनविधानम् ॥ २. ।

Mahabharata - Shanti Parva - Chapter Text

१२-२६-० (७५७१५)

युधिष्ठिर उवाच । १२-२६-०क्ष (६२६६)

अभिमन्यौ हते बाले द्रौपद्यास्तनयेषु च ।

धृष्टद्युम्ने विराटे च द्रुपदे च महीपतौ ॥ १२-२६-१ (७५७१६)

वृषसेने च धर्मज्ञे धृष्टकेतौ तु पार्थिवे ।

तथाऽन्येषु नरेन्द्रेषु नानादेश्येषु संयुगे ॥ १२-२६-२ (७५७१७)

न च मुञ्चति मां शोको ज्ञातिघातिनमातुरम् ।

राज्यकामुकमत्युग्रं स्ववंशोच्छेदकारिणम् ॥ १२-२६-३ (७५७१८)

यस्याङ्गे क्रीडमानेन मया विपरिवर्तितम् ।

स मया राज्यलुब्धेन गाङ्गेयो युधि पातितः ॥ १२-२६-४ (७५७१९)

यदा ह्येनं विघूर्णन्तं मदर्थं पार्थसायकैः ।

तक्ष्यमाणं यथा वज्रैः प्रेक्षमाणं शिखण्डिनम् ॥ १२-२६-५ (७५७२०)

जीर्णसिंहमिव प्राज्ञं नरसिंहं पितामहम् ।

कीर्यमाणं शरैर्दीप्तैर्दृष्ट्वा मे व्यथितं मनः ॥ १२-२६-६ (७५७२१)

प्राङ्भुखं सीदमानं च रथात्पररथारुजम् ।

घूर्णमानं यथा शैलं तदा मे कश्मलोऽभवत् ॥ १२-२६-७ (७५७२२)

यः सवाणधनुष्पाणिर्योधयामास भार्गवम् ।

बहून्यहानि कौरव्यः कुरुक्षेत्रे महामृधे ॥ १२-२६-८ (७५७२३)

समेतं पार्थिवं क्षत्रं वाराणस्यां नदीसुतः ।

कन्यार्थमाह्वयद्वीरो रथेनैकेन संयुगे ॥ १२-२६-९ (७५७२४)
 येन चोग्रायुधो राजा चक्रवर्ती दुरासदः ।
 दग्धश्चास्त्रप्रतापेन स मया युधि पातितः ॥ १२-२६-१० (७५७२५)
 स्वयं मृत्युं रक्षमाणः पाञ्चाल्यं यः शिखण्डिनम् ।
 न बाणैः पातयामास सोऽर्जुनेन निपातितः ॥ १२-२६-११ (७५७२६)
 यदैतं पतितं भूमावपश्यं रुधिरोक्षितम् ।
 तदैवाविशदन्युगो ज्वरो मां मुनिसत्तम ॥ १२-२६-१२ (७५७२७)
 येन संवर्धिता बाला येन स्म परिरक्षिताः ।
 स मया राज्यलुब्धेन पापेन गुरुघातिना ।
 अल्पकालस्य राज्यस्य कृते मूढेन पातितः ॥ १२-२६-१३ (७५७२८)
 आचार्यश्च महेश्वासः सर्वपार्थिवपूजितः ।
 अभिगम्य रणे मिथ्या पापेनोक्तः सुतं प्रति ॥ १२-२६-१४ (७५७२९)
 तन्मे दहति गात्राणि यन्मां गुरुरभाषत ।
 सत्यमाख्याहि राजंस्त्वं यदि जीवति मे सुतः ॥ १२-२६-१५ (७५७३०)
 सत्यमामर्शयन्विप्रो मयि तत्परिपृष्टवान् ।
 कुञ्जरं चान्तरं कृत्वा मिथ्योपचरितो मया ॥ १२-२६-१६ (७५७३१)
 सुभृशं राज्यलुब्धेन पापेन गुरुघातिना ।
 सत्यकञ्चुकमुन्मुच्य मया स गुरुराहवे ॥ १२-२६-१७ (७५७३२)
 अश्वत्थामा हत इति निरुक्तः कुञ्जरे हते ।
 काँल्लोकांस्तु गमिष्यामि कृत्वा कर्म सुदुष्करम् ॥ १२-२६-१८ (७५७३३)
 अघातयं च यत्कर्णं समरेश्वपलायिनम् ।
 ज्येष्ठभ्रातरमत्युग्रः को मत्तः पापकृत्तमः ॥ १२-२६-१९ (७५७३४)
 अभिमन्युं च यद्द्वालं जातं सिंहमिवाद्भिषु ।
 प्रावेशयमहं लुब्धो वाहिनीं द्रोणपालिताम् ॥ १२-२६-२० (७५७३५)
 तदाप्रभृति वीभत्सुं न शक्नोमि निरीक्षितुम् ।
 कृष्णं च पुण्डरीकाक्षं कित्त्विषी भ्रूणहा यथा ॥ १२-२६-२१ (७५७३६)
 द्रौपदीं चाप्यदुःखार्हां पञ्चपुत्रैर्विनाकृताम् ।
 शोचामि पृथिवीं हीनां पञ्चभिः पर्वतैरिव ॥ १२-२६-२२ (७५७३७)
 सोऽहमागस्करः पापः पृथिवीनाशकारकः ।
 आसीन एवमेवेदं शोषयिष्ये कलेवरम् ॥ १२-२६-२३ (७५७३८)
 प्रायोपविष्टं जानीध्वमथ मां गुरुघातिनम् ।
 जातिष्वन्यास्वपि यथा न भवेयं कुलान्तकृत् ॥ १२-२६-२४ (७५७३९)
 न भोक्ष्ये न च पानीयमुपयोक्ष्ये कथंचन ।
 शोषयिष्ये प्रियान्प्राणानिहस्थोऽहं तपोधनाः ॥ १२-२६-२५ (७५७४०)
 यथेष्टं गम्यतां काममनुजाने प्रसाद्य वः ।
 सर्वे मामनुजानीत त्यक्ष्यामीदं कलेवरम् ॥ १२-२६-२६ (७५७४१)

वैशम्पायन उवाच । १२-२६-२७क्ष (६२६७)
 तमेवंवादिनं पार्थ बन्धुशोकेन विह्वलम् ।
 मैवमित्यब्रवीद्वासो निगृह्य मुनिसत्तमः ॥ १२-२६-२७ (७५७४२)
 व्यास उवाच । १२-२६-२८क्ष (६२६८)
 अतिवेलं महाराज न शोकं कर्तुमर्हसि ।
 पुनरुक्तं तु वक्ष्यामि दिष्टमेतदिति प्रभो ॥ १२-२६-२८ (७५७४३)
 संयोगा विप्रयोगाश्च जातानां प्राणिनां ध्रुवम् ।
 बुद्धुदा इव तोयेषु भवन्ति न भवन्ति च ॥ १२-२६-२९ (७५७४४)
 सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ता मरणान्तं हि जीवितम् ॥ १२-२६-३० (७५७४५)
 सुखं दुःखान्तमालस्यं दाक्ष्यं दुःखं सुखोदयम् ।
 भूतिः श्रीर्हीर्धृतिः कीर्तिर्दक्षे वसति नालसे ॥ १२-२६-३१ (७५७४६)
 नालं सुखाय सुहृदो नाले दुःखाय शत्रवः ।
 न च प्रज्ञालमर्थेभ्यो न सुखेभ्योऽप्यलं धनम् ॥ १२-२६-३२ (७५७४७)
 यथा सृष्टोऽसि कौन्तेय धात्रा कर्मसु तत्करु ।
 अत एव हि सिद्धिस्ते नेशस्त्वं ह्यात्मनो नृप ॥ १२-२६-३३ (७५७४८)

इति श्रीमन्महाभारते शान्तिपर्वणि राजधर्मपर्वणि षड्विंशोऽध्यायः

॥ २६. ॥

Mahabharata - Shanti Parva - Chapter Footnotes

१२-२६-२ वृषसेने कर्णे ॥
 १२-२६-७ पररथारुजं पररथानां पीडकम् ॥
 १२-२६-१६ आमर्शयन्निश्चिन्वन् ॥
 १२-२६-२८ अतिवेलमत्यर्थम् ॥
 १२-२६-३१ आलस्यं तत्काले सुखमपि दुःखान्तम् । दाक्ष्यं तत्काले
 दुःखमपि सुखोदयम् । भूतिः अणिमादिः ॥

शान्तिपर्व - अध्याय ०२७

॥ श्रीः ॥

१२.२७. अध्यायः २७

Mahabharata - Shanti Parva - Chapter Topics

व्यासेन युधिष्ठिरंप्रत्यश्मजनकसंवादानुवादपूर्वकं
 क्षात्रधर्मविधानम् ॥ १. ॥

Mahabharata - Shanti Parva - Chapter Text

१२-२७-० (६५६८४)
 वैशम्पायन उवाच । १२-२७-०क्ष (५३७९)
 ज्ञातिशोकाभितप्तस्य प्राणानिष्टांस्त्यजिष्यतः ।
 ज्येष्ठस्य पाण्डुपुत्रस्य व्यासः शोकमपानुदत् ॥ १२-२७-१ (६५६८५)
 व्यास उवाच । १२-२७-२क्ष (५३८०)
 अत्राप्युदाहरन्तीमभितिहासं पुरातनम् ।
 अश्मगीतं नरव्याघ्र तन्निबोध युधिष्ठिर ॥ १२-२७-२ (६५६८६)
 अश्मानं ब्राह्मणं प्राज्ञं वैदेहो जनको नृपः ।
 संशयं परिपप्रच्छ दुःखशोकसमन्वितः ॥ १२-२७-३ (६५६८७)
 जनक उवाच । १२-२७-४क्ष (५३८१)
 आगमे यदि वाऽपाये ज्ञातीनां द्रविणस्य च ।
 नरेण प्रतिपत्तव्यं कल्याणं कथमिच्छता ॥ १२-२७-४ (६५६८८)
 अश्मोवाच । १२-२७-५क्ष (५३८२)
 उत्पन्नमिममात्मानं नरस्यानन्तरं ततः ।
 तानितान्यनुवर्तन्ते दुःखानि च सुखानि च ॥ १२-२७-५ (६५६८९)
 तेषामन्यतरापत्तौ यद्यदेवोपसेवते ।
 तदस्य चेतनामाशु हरत्यभ्रमिवानिलः ॥ १२-२७-६ (६५६९०)
 अभिजातोऽस्मि सिद्धोऽस्मि नास्मि केवलमानुषः ।
 इत्येभिर्हेतुभिस्तस्य त्रिभिश्चित्तं प्रसिच्यते ॥ १२-२७-७ (६५६९१)
 संप्रसक्तमना भोगान्विसृज्य पितृसंचितान् ।
 परिक्षीणः परस्वानामादानं साधु मन्यते ॥ १२-२७-८ (६५६९२)
 तमतिक्रान्तमर्यादमाददानमसांप्रतम् ।
 प्रतिषेधन्ति राजानो लुब्धा मृगमिवेषुभिः ॥ १२-२७-९ (६५६९३)
 ये च विंशतिवर्षा वा त्रिंशद्वर्षाश्च मानवाः ।
 परेण ते वर्षशतान्न भविष्यन्ति पार्थिव ॥ १२-२७-१० (६५६९४)
 तेषां परमदुःखानां बुद्ध्या भैषज्यमाचरेत् ।
 सर्वप्राणभृतां वृत्तं प्रेक्षमाणस्ततस्ततः ॥ १२-२७-११ (६५६९५)
 मानसानां पुनर्योनिर्दुःखानां चित्तविभ्रमः ।
 अनिष्टोपनिपातो वा तृतीयं नोपपद्यते ॥ १२-२७-१२ (६५६९६)
 एवमेतानि दुःखानि तानि तानीह मानवम् ।
 विविधान्युपवर्तन्ते तथा संस्पर्शजान्यपि ॥ १२-२७-१३ (६५६९७)
 जरामृत्यू हि भूतानां खादितारौ वृकाविव ।
 बलिनां दुर्बलानां च ह्रस्वानां महतामपि ॥ १२-२७-१४ (६५६९८)
 न कश्चिज्जात्वतिक्रामेज्जरामृत्यू हि मानवः ।
 अपि सागरपर्यन्तां विजित्येमां वसुंधराम् ॥ १२-२७-१५ (६५६९९)
 सुखं वा यदि वा दुःखं भूतानां पर्युपस्थितम् ।

प्राप्तव्यमवशैः सर्वं परिहारो न विद्यते ॥ १२-२७-१६ (६५७००)
 पूर्वे वयसि मध्ये वाऽप्युत्तरे वा नराधिप ।
 अवर्जनीयास्तेऽर्था वै काङ्क्षिता ये ततोऽन्यथा ॥ १२-२७-१७ (६५७०१)
 अप्रियैः सह संयोगो विप्रयोगश्च सुप्रियैः ।
 अर्थानर्थौ सुखं दुःखं विधानमनुवर्तते ॥ १२-२७-१८ (६५७०२)
 प्रादुर्भावश्च भूतानां देहत्यागस्तथैव च ।
 प्राप्तिव्यायामयोगश्च सर्वमेतत्प्रतिष्ठितम् ॥ १२-२७-१९ (६५७०३)
 गन्धवर्णरसस्पर्शा निवर्तन्ते स्वभावतः ।
 तथैव सुखदुःखानि विधानमनुवर्तते ॥ १२-२७-२० (६५७०४)
 आसनं शयनं यानमुत्थानं पानभोजनम् ।
 नियतं सर्वभूतानां कालेनैव भवत्युत ॥ १२-२७-२१ (६५७०५)
 वैद्याश्चाप्यातुराः सन्ति बलवन्तश्च दुर्बलाः ।
 स्त्रीमन्तश्चापरे षण्ढा विचित्रः कालपर्ययः ॥ १२-२७-२२ (६५७०६)
 कुले जन्म तथा वीर्यमारोग्यं रूपमेव च ।
 सौभाग्यमुपभोगश्च भवितव्येन लभ्यते ॥ १२-२७-२३ (६५७०७)
 सन्ति पुत्राः सुबहवो दरिद्राणामनिच्छताम् ।
 नास्ति पुत्रः समृद्धानां विचित्रं विधिचेष्टितम् ॥ १२-२७-२४ (६५७०८)
 व्याधिरग्निर्जलं शस्त्रं बुभुक्षाश्चापदो विषम ।
 ज्वरश्च मरणं जन्तोरुच्चाच्च पतनं तथा ॥ १२-२७-२५ (६५७०९)
 निर्याणे यस्य यद्दृष्टं तेन गच्छति सेतुना ।
 दृश्यते नाप्यतिक्रामन्न निष्क्रान्तोऽथवा पुनः ।
 दृश्यते चाप्यतिक्रामन्न निग्राह्योऽथवा पुनः ॥ १२-२७-२६ (६५७१०)
 दृश्यते हि युवैवेह विनश्यन्वसुमान्नरः ।
 दरिद्रश्च परिक्लिष्टः शतवर्षो जरान्वितः ॥ १२-२७-२७ (६५७११)
 अकिञ्चनाश्च दृश्यन्ते पुरुषाश्चिरजीविनः ।
 समृद्धे च कुले जाता विनश्यन्ति पतङ्गवत् ॥ १२-२७-२८ (६५७१२)
 प्रायेण श्रीमतां लोके भोक्तुं शक्तिर्न विद्यते ।
 दरिद्राणां तु भूयिष्ठं काष्ठमश्मा हि जीर्यते ॥ १२-२७-२९ (६५७१३)
 अहमेतत्करोमीति मन्यते कालनोदितः ।
 यद्यदिष्टमसंतोषाहुरात्मा पापमाचरेत् ॥ १२-२७-३० (६५७१४)
 मृगयाक्षाः स्त्रियः पानं प्रसङ्गा निन्दिता बुधैः ।
 दृश्यन्ते पुरुषाश्चात्र संप्रयुक्ता बहुश्रुताः ॥ १२-२७-३१ (६५७१५)
 इति कालेन सर्वार्थानीप्सितानीप्सितानिह ।
 स्पृशन्ति सर्वभूतानि निमित्तं नोपलभ्यते ॥ १२-२७-३२ (६५७१६)
 वायुमाकाशमग्निं च चन्द्रादित्यावहः क्षपे ।
 ज्योतीषि सरितः शैलान्कः करोति विभक्तिं च ॥ १२-२७-३३ (६५७१७)

शीतमुष्णं तथा वर्षं कालेन परिवर्तते ।
 एवमेव मनुष्याणां सुखदुःखे नरर्षभ ॥ १२-२७-३४ (६५७१८)
 नौषधानि न शस्त्राणि न होमा न पुनर्जपाः ।
 त्रायन्ते मृत्युनोपेतं जरया चापि मानवम् ॥ १२-२७-३५ (६५७१९)
 यथा काष्ठं च काष्ठं च समेयातां महोदधौ ।
 समेत्य च व्यपेयातां तद्वद्भूतसमागमः ॥ १२-२७-३६ (६५७२०)
 ये च निष्परुषैरुक्तगीतवाद्यैरुपस्थिताः ।
 ये चानाथाः परान्नादाः कालस्तेषु समक्रियः ॥ १२-२७-३७ (६५७२१)
 मातापितृसहस्राणि पुत्रदारशतानि च ।
 संसारेष्वनुभूतानि कस्य ते कस्य वा वयम् ॥ १२-२७-३८ (६५७२२)
 नैवास्य कश्चिद्भविता नायं भवति कस्यचित् ।
 पथि संगतमेवेदं दारबन्धुसुहृज्जनैः ॥ १२-२७-३९ (६५७२३)
 क्वासे क्व च गमिष्यामि कोऽन्वहं किमिहास्थितः ।
 कस्मात्किमनुशोचेयमित्येवं स्थापयेन्मनः ॥ १२-२७-४० (६५७२४)
 अनित्ये प्रियसंवासे संसारे चक्रवद्गतौ ।
 पथि संगतमेवैतद्धाता माता पिता सखा ॥ १२-२७-४१ (६५७२५)
 न दृष्टपूर्वं प्रत्यक्षं परलोकं विदुर्बुधाः ।
 आगमांस्त्वनतिक्रम्य श्रद्धातव्यं बुभूषता ॥ १२-२७-४२ (६५७२६)
 कुर्वीत पितृदैवत्यं धर्म्याणि च समाचरेत् ।
 यजेच्च विद्वान्विधिवन्निवर्गं चाप्युपाचरेत् ॥ १२-२७-४३ (६५७२७)
 सन्निमज्जेज्जगदिदं गम्भीरे कालसागरे ।
 जरामृत्युमहाग्राहे न कश्चिदवबुध्यते ॥ १२-२७-४४ (६५७२८)
 आयुर्वेदमधीयानाः केवलं सपरिग्रहाः ।
 दृश्यन्ते बहवो वैद्या व्याधिभिः समविप्लुताः ॥ १२-२७-४५ (६५७२९)
 ते पिबन्तः कषायांश्च सर्पीषि विविधानि च ।
 न मृत्युमतिवर्तन्ते वेलामिव महोदधिः ॥ १२-२७-४६ (६५७३०)
 रसायनविदश्चैव सुप्रयुक्तरसायनाः ।
 दृश्यन्ते जरया भग्ना नागा नागैरिवोत्तमैः ॥ १२-२७-४७ (६५७३१)
 तथैव तपसोपेताः स्वाध्यायाध्ययने रताः ।
 दातारो यज्ञशीलाश्च न तरन्ति जरान्तकौ ॥ १२-२७-४८ (६५७३२)
 न ह्यहानि निवर्तन्ते न मासा न पुनः समाः ।
 जातानां सर्वभूतानां न पुनर्वै समागमः ॥ १२-२७-४९ (६५७३३)
 सोऽयं विपुलमध्वानं कालेन ध्रुवमध्रुवः ।
 स्रोतसैव समभ्येति सर्वभूतनिषेवितम् ॥ १२-२७-५० (६५७३४)
 देहो वा जीविताद्येति देही वाऽप्येति देहतः ।
 पथि संगतमेवेदं दारैरन्यैश्च बन्धुभिः ॥ १२-२७-५१ (६५७३५)

नायमत्यन्तसंवासो लभ्यते जातु केनचित् ।
 अपि स्वेन शरीरेण किमुतान्येन केनचित् ॥ १२-२७-५२ (६५७३६)
 क्वनु तेऽद्य पिता राजन्क्वनु तेऽद्य पितामहाः ।
 न त्वं पश्यसि तानद्य न त्वां पश्यन्ति तेऽनघ ॥ १२-२७-५३ (६५७३७)
 न चैव पुरुषो द्रष्टा स्वर्गस्य नरकस्य च ।
 आगमस्तु सतां चक्षुर्नृपते तमिहाचर ॥ १२-२७-५४ (६५७३८)
 चरितब्रह्मचर्यो हि प्रजायेत यजेत च ।
 पितृदेवमनुष्याणामानृण्यादनसूयकः ॥ १२-२७-५५ (६५७३९)
 स यज्ञशीलः प्रजने निविष्टः
 प्राग्ब्रह्मचारी प्रविभक्तभैक्षः ।
 आराधयेत्स्वर्गमिमं च लोकं
 परं च मुक्त्वा हृदयव्यलीकम् ॥ १२-२७-५६ (६५७४०)
 सम्यक्स्वधर्मं चरतो नृपस्य
 द्रव्याणि चाभ्याहरतो यथावत् ।
 प्रवृद्धचक्रस्य यशोऽभिवर्धते
 सर्वेषु लोकेषु चराचरेषु ॥ १२-२७-५७ (६५७४१)
 इत्येवमाकर्ण्य विदेहराजो
 वाक्यं समग्रं परिपूर्णहेतु ।
 अश्मानमामन्त्र्य विशुद्धबुद्धि
 र्ययौ गृहं स्वं प्रति शान्तशोकः ॥ १२-२७-५८ (६५७४२)
 तथा त्वमप्यद्य विमुच्य शोक
 मुत्तिष्ठ शक्रोपम हर्षमेहि ।
 क्षात्रेण धर्मेण मही जिता ते
 तां भुङ्क्ष्व कुन्तीसुत मावमंस्थाः ॥ ॥ १२-२७-५९ (६५७४३)

इति श्रीमन्महाभारते शान्तिपर्वणि राजधर्मपर्वणि सप्तविंशोऽध्यायः ॥

Mahabharata - Shanti Parva - Chapter Footnotes

१२-२७-१ प्राणानभ्युत्सिसृक्षत इति झ । पाठः । तत्र
 अभ्युत्सिसृक्षतः त्यक्तुमिच्छत इत्यर्थः ॥
 १२-२७-५ आत्मानं देहम् । उत्पन्नमनु अनन्तरं अव्यवधानेनैव ॥
 १२-२७-७ प्रसिच्यते क्लिन्नं श्लथं भवतीत्यर्थः ॥
 १२-२७-८ भोगान् भोग्यार्थान् धनादीन् विसृज्य आदाचौर्यं साधु हितम् ॥
 १२-२७-९ असांप्रतमयुक्तम् । लुब्धा व्याधा ॥
 १२-२७-१० वर्षशतात् परेण ऊर्ध्वम् ॥
 १२-२७-११ तेषां दारिद्र्योत्थानभैषज्यं प्रतीकारम् ॥

१२-२७-१३ संस्पर्शजानि विषयसङ्गजानि ॥
 १२-२७-१७ तेऽर्था जरादयः पदार्थाः । ततोऽन्यथाऽजरत्वादिरूपेण
 ये मनुष्यस्य काङ्क्षिता इष्टाः ॥
 १२-२७-१८ विधानमदृष्टम् ॥
 १२-२७-१९ प्राप्तिर्लाभो व्यायामः श्रमः । अलाभ इतियावत् । तयोर्योगः
 प्रतिष्ठितं विधानमित्यनुषज्यते ॥
 १२-२७-२० फलस्था गन्धादयो निवर्तन्ते पूर्वेपूर्वे उत्तरेउत्तरे
 उपयान्ति तथैव सुखादीनि अप्रत्याख्येयानि अनुसृत्य वर्तते विद्वान् ॥
 १२-२७-२५ बुभुक्षाः क्षुत्रभृतयः ॥
 १२-२७-३१ प्रसङ्गा युद्धविवादादयः । क्षत्र मृगयादौ ॥
 १२-२७-३७ उपस्थिताः सेविताः । कालो मृत्युः । ये चैव पुरुषाः
 स्त्रीभिर्गीतवाद्यैरुपस्थिता इति झ । पाठः ॥
 १२-२७-३८ संसारेषु व्यतीतेषु तानि तेषु तदा तदेति ड । थ । पाठः ॥
 १२-२७-४० स्थापयेद्विचारे इति शेषः ॥
 १२-२७-४७ नागा गजाः । उत्तमैर्वलिष्टैः ॥
 १२-२७-५२ संवासः सहावस्थानम् ॥
 १२-२७-५५ प्रजायेत पुत्रादीनुत्पादयेत् । आनृण्याद्धेतोः ॥
 १२-२७-५६ प्रजने प्रजोत्पादने । हृदयव्यलीकं हृत्स्थमप्रियम् ॥

शान्तिपर्व - अध्याय ०२८

॥ श्रीः ॥

१२.२८. अध्यायः २८

Mahabharata - Shanti Parva - Chapter Topics

कृष्णेन युधिष्ठिरं प्रति सृञ्जयाय

नारदोक्तषोडशराजोपाख्यानकथनम् ॥ १. ।

Mahabharata - Shanti Parva - Chapter Text

१२-२८-० (६५७४४)

वैशम्पायन उवाच । १२-२८-०क्ष् (५३८३)

अव्याहरति राजेन्द्रे धर्मपुत्रे युधिष्ठिरे ।

गुडाकेशो हृषीकेशमभ्यभाषत पाण्डवः ॥ १२-२८-१ (६५७४५)

अर्जुन उवाच । १२-२८-२क्ष् (५३८४)

ज्ञातिशोकाभिसंतप्तो धर्मपुत्रः परंतपः ।

एष शोकार्णवे मग्नस्तमाश्वासय माधव ॥ १२-२८-२ (६५७४६)

सर्वे स्म ते संशयिताः पुनरेव जनार्दन ।

अस्य शोकं महाप्राज्ञ प्रणाशयितुमर्हसि ॥ १२-२८-३ (६५७४७)
 वैशम्पायन उवाच । १२-२८-४क्ष् (५३८५)
 एवमुक्तस्तु गोविन्दो विजयेन महात्मना ।
 पर्यवर्तत राजानं पुण्डरीकेक्षणोऽच्युतः ॥ १२-२८-४ (६५७४८)
 अनतिक्रमणीयो हि धर्मराजस्य केशवः ।
 बाल्यात्प्रभृति गोविन्दः प्रीत्या चाभ्यधिकोर्जुनात् ॥ १२-२८-५ (६५७४९)
 संप्रगृह्य महाबाहुर्भुजं चन्दनभूषितम् ।
 शैलस्तम्भोपमं शौरिरुवाचाभिविनोदयन् ॥ १२-२८-६ (६५७५०)
 शुशुभे वदनं तस्य सुदंष्ट्रं चारुलोचनम् ।
 व्याकोचमिव विस्पष्टं पद्मं सूर्यविबोधितम् ॥ १२-२८-७ (६५७५१)
 वासुदेव उवाच । १२-२८-८क्ष् (५३८६)
 मा कृथाः पुरुषव्याघ्र शोकं त्वं गात्रशोषणम् ।
 न हि ते सुलभा भूयो ये हताऽस्मिन्नणाजिरे ॥ १२-२८-८ (६५७५२)
 स्वप्नलब्धा यथा लाभा वितथाः प्रतिबोधने ।
 तथा ते क्षत्रिया राजन्ये व्यतीता महारणे ॥ १२-२८-९ (६५७५३)
 सर्वे ह्यभिमुखाः शूरा निहता रणशोभिनः ।
 नैषां कश्चित्पृष्ठतो वा पलायन्वा निपातितः ॥ १२-२८-१० (६५७५४)
 सर्वे त्यक्त्वाऽऽत्मनः प्राणान्युद्ध्वा वीरा महामृधे ।
 शस्त्रपूता दिवं प्राप्ता न ताञ्छोचितुमर्हसि ॥ १२-२८-११ (६५७५५)
 क्षत्रधर्मरताः शूरा वेदवेदाङ्गपारगाः ।
 प्राप्ता वीरगतिं पुण्यां तान्न शोचितुमर्हसि ।
 मृतान्महानुभावांस्त्वं श्रुत्वैव पृथिवीपतीन् ॥ १२-२८-१२ (६५७५६)
 अत्रैवोदाहरन्तीममितिहासं पुरातनम् ।
 सृञ्जयं पुत्रशोकार्तं यथाऽयं नारदोऽब्रवीत् ॥ १२-२८-१३ (६५७५७)
 नारद उवाच । १२-२८-१४क्ष् (५३८७)
 सुखदुःखैरहं त्वं च प्रजाः सर्वाश्च सृञ्जय ।
 अविमुक्ता मरिष्यामस्तत्र का परिदेवना ॥ १२-२८-१४ (६५७५८)
 महाभाग्यं पुरा राज्ञां कीर्त्यमानं मया शृणु ।
 गच्छावधानं नृपते ततो दुःखं प्रहास्यसि ॥ १२-२८-१५ (६५७५९)
 मृतान्महानुभावांस्त्वं श्रुत्वैव पृथिवीपतीन् ।
 शममानय संतापं शृणु विस्तरशश्च मे ।
 क्रूरग्रहाभिश्मनमायुर्वर्धनमुत्तमम् ॥ १२-२८-१६ (६५७६०)
 अग्निमाणां क्षितिभुजामुदारं च मनोहरम् ।
 आविक्षितं मरुत्तं च मृतं सृञ्जय शुश्रुम ॥ १२-२८-१७ (६५७६१)
 यस्य सेन्द्राः सवरुणा बृहस्पतिपुरोगमाः ।
 देवा विश्वसृजो राज्ञो यज्ञमीयुर्महात्मनः ॥ १२-२८-१८ (६५७६२)

यः स्पर्धामानयच्छक्रं देवराजं पुरंदरम् ।
 शक्रप्रियैषी यं विद्वान्प्रत्याचष्ट बृहस्पतिः ॥ १२-२८-१९ (६५७६३)
 संवर्तो याजयामास यं पीडार्थं बृहस्पतेः ॥ १२-२८-२० (६५७६४)
 यस्मिन्प्रशासति महीं नृपतौ राजसत्तम ।
 अकृष्टपच्या पृथिवी विबभौ सस्यमालिनी ॥ १२-२८-२१ (६५७६५)
 आविक्षितस्य वै सत्रे विश्वेदेवाः सभासदः ।
 मरुतः परिवेष्टारः साध्याश्चासन्महात्मनः ॥ १२-२८-२२ (६५७६६)
 मरुद्गण मरुत्तस्य यत्सोममपिबंस्ततः ।
 देवान्मनुष्यान्गन्धर्वानत्यरिच्यन्त दक्षिणाः ॥ १२-२८-२३ (६५७६७)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-२४ (६५७६८)
 सुहोत्रं च द्वितिथिनं मृतं सृञ्जय शुश्रुम ।
 यस्मे हिरण्यं ववृषे मघवा परिवत्सरम् ॥ १२-२८-२५ (६५७६९)
 सत्यनामा वसुमती यं प्राप्यासीञ्जनाधिपम् ।
 हिरण्यमवहन्नद्यस्तस्मिञ्जनपदेश्वरे ॥ १२-२८-२६ (६५७७०)
 मत्स्यान्कर्कटकान्नक्रान्मकराञ्छिशुकानपि ।
 नदीष्ववासृजद्वाजन्मघवा लोकपूजितः ॥ १२-२८-२७ (६५७७१)
 हैरण्यान्पातितान्दृष्ट्वा मत्स्यान्मकरकच्छपान् ।
 सहस्रशोऽथ शतशस्ततोऽस्मयत वैतिथिः ॥ १२-२८-२८ (६५७७२)
 तद्विरण्यमपर्यन्तमावृतं कुरुजाङ्गले ।
 ईजानो वितते यज्ञे ब्राह्मणेभ्यः समार्पयत् ॥ १२-२८-२९ (६५७७३)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ।
 अदक्षिणमयज्वानं श्वेत्य संशाम्य माशुचः ॥ १२-२८-३० (६५७७४)
 अङ्गं बृहद्रथं चैव मृतं सृञ्जय शुश्रुम ।
 यः सहस्रं सहस्राणां श्वेतानश्चानवासृजात् ॥ १२-२८-३१ (६५७७५)
 सहस्रं च सहस्राणां कन्या हमपरिष्कृताः ।
 ईजानो वितते यज्ञे दक्षिणामत्यकालयत् ॥ १२-२८-३२ (६५७७६)
 यः सहस्रं सहस्राणां गजानां पद्ममालिनाम् ।
 ईजानो वितते यज्ञे दक्षिणामत्यकालयत् ॥ १२-२८-३३ (६५७७७)
 शतं शतसहस्राणि वृषाणां हेममालिनाम् ।
 गवां सहस्रानुचरं दक्षिणामत्यकालयत् ॥ १२-२८-३४ (६५७७८)
 अङ्गस्य यजमानस्य तदा विष्णुपदे गिरौ ।
 अमाद्यदिन्द्रः सोमेन दक्षिणाभिर्द्विजातयः ॥ १२-२८-३५ (६५७७९)
 यस्य यज्ञेषु राजेन्द्र शतसङ्घ्येषु वै पुरा ।
 देवान्मनुष्यान्गन्धर्वानत्यरिच्यन्त दक्षिणाः ॥ १२-२८-३६ (६५७८०)

न जातो जनिता नान्यः पुमान्यः संप्रदास्यति ।
 यदङ्गः प्रददौ वित्तं सोमसंस्थासु सप्तसु ॥ १२-२८-३७ (६५७८१)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ १२-२८-३८ (६५७८२)
 शिबिमौशीनरं चैव मृतं सृञ्जय शुश्रुम ।
 य इमां पृथिवीं सर्वां चर्मवत्समवेष्टयत् ॥ १२-२८-३९ (६५७८३)
 महता रथघोषेण पृथिवीमनुनादयन् ।
 एकच्छत्रां महीं चक्रे जैत्रेणैकरथेन यः ॥ १२-२८-४० (६५७८४)
 यावदस्य गवाश्वं स्यादारण्यैः पशुभिः सह ।
 तावतीः प्रददौ गाः स शिबिरौशीनरोऽध्वरे ॥ १२-२८-४१ (६५७८५)
 न वोढारं धुरं तस्य कंचिन्मेने प्रजापतिः ।
 न भूतं न भविष्यं च सर्वराजसु सृञ्जय ।
 अन्यत्रौशीनराच्छैव्याद्राजर्षेरिन्द्रविक्रमात् ॥ १२-२८-४२ (६५७८६)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ १२-२८-४३ (६५७८७)
 अदक्षिणमयज्वानं पुत्रं संस्मृत्य मा शुचः ॥ १२-२८-४४ (६५७८८)
 भरतं चैव दौष्यन्ति मृतं सृञ्जय शुश्रुम ।
 शाकुन्तलं महात्मानं भूरिद्रविणतेजसम् ॥ १२-२८-४५ (६५७८९)
 योऽबध्नात्रिशतं चाश्वान्देवेभ्यो यमुनामनु ।
 सरस्वतीं विंशतिं च गङ्गामनु चतुर्दश ॥ १२-२८-४६ (६५७९०)
 अश्वमेधसहस्रेण राजसूयशतेन च ।
 इष्टवान्स महातेजा दौष्यन्तिर्भरतः पुरा ॥ १२-२८-४७ (६५७९१)
 भरतस्य महत्कर्म सवराजसु पार्थिवाः ।
 स्वं मर्त्या इव बाहुभ्यां नानुगन्तुमशक्नुवन् ॥ १२-२८-४८ (६५७९२)
 परं सहस्राद्योऽबध्नाद्वयान्वेदीर्वितत्य च ।
 सहस्रं यत्र पद्भ्यानां कण्वाय भरतो ददौ ॥ १२-२८-४९ (६५७९३)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ १२-२८-५० (६५७९४)
 रामं दाशरथिं चैव मृतं सृञ्जय शुश्रुम ।
 योऽन्वकम्पत वै नित्यं प्रजाः पुत्रानिवौरसान् ॥ १२-२८-५१ (६५७९५)
 नाधनो यस्य विषये नानर्थः कस्यचिद्भवेत् ।
 सर्वस्यासीत्पितृसमो रामो राज्यं यदन्वशात् ॥ १२-२८-५२ (६५७९६)
 कालवर्षी च पर्जन्यः सस्यानि समपादयत् ।
 नित्यं सुभिक्षमेवासीद्रामे राज्यं प्रशासति ॥ १२-२८-५३ (६५७९७)
 प्राणिनो नाप्सु मञ्जन्ति नानर्थे पावकोऽदहत् ।
 न व्यालतो भयं चासीद्रामे राज्यं प्रशासति ॥ १२-२८-५४ (६५७९८)

आसन्वर्षसहस्रिण्यस्तथा वर्षसहस्रकाः ।
 अरोगाः सर्वसिद्धार्था रामे राज्यं प्रशासति ॥ १२-२८-५५ (६५७९९)
 नान्योन्येन विवादोऽभूत्स्त्रीणामपि कुतो नृणाम् ।
 धर्मनित्याः प्रजाश्चासन्नामे राज्यं प्रशासति ॥ १२-२८-५६ (६५८००)
 संतुष्टाः सर्वसिद्धार्था निर्भयाः स्वैरचारिणः ।
 नराः सत्यव्रताश्चासन्नामे राज्यं प्रशासति ॥ १२-२८-५७ (६५८०१)
 नित्यपुष्पफलाश्चैव पादपा निरुपद्रवाः ।
 सर्वा द्रोणदुघा गावो रामे राज्यं प्रशासति ॥ १२-२८-५८ (६५८०२)
 स चतुर्दश वर्षाणि वने प्रोष्य महातपाः ।
 दशाश्वमेधाञ्जारूथ्यानाजहार निरर्गलान् ॥ १२-२८-५९ (६५८०३)
 युवा श्यामो लोहिताक्षो मातङ्ग इव यूथपः ।
 आजानुबाहुः सुमुखः सिंहस्कन्धो महाभुजः ॥ १२-२८-६० (६५८०४)
 दशवर्षसहस्राणि दशवर्षशतानि च ।
 अयोध्याधिपतिर्भूत्वा रामो राज्यमकारयत् ॥ १२-२८-६१ (६५८०५)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ।
 अयज्वानमदक्षिण्यं मा पुत्रमनुतप्यथाः ॥ १२-२८-६२ (६५८०६)
 भगीरथं च राजानं मृतं सृञ्जय शुश्रुम् ।
 यस्येन्द्रो वितते यज्ञे सोमं पीत्वा मदोत्कटः ॥ १२-२८-६३ (६५८०७)
 असुराणां सहस्राणि बहूनि सुरसत्तमः ।
 अजयद्वाहुवीर्येण भगवान्पाकशासनः ॥ १२-२८-६४ (६५८०८)
 यः सहस्रं सहस्राणां कन्या हेमविभूषिताः ।
 ईजानो वितते यज्ञे दक्षिणामत्यकालयत् ॥ १२-२८-६५ (६५८०९)
 सर्वा रथगताः कन्या रथाः सर्वे चतुर्युजः ।
 शतंशतं रथे नागाः पञ्चिनो हेममालिनः ॥ १२-२८-६६ (६५८१०)
 सहस्रमश्व एकैकं हस्तिनं पृष्ठतोऽन्वयुः ।
 गवां सहस्रमश्वेऽश्वे सहस्रं गव्यजाविकम् ॥ १२-२८-६७ (६५८११)
 उपह्वरे निवसतो यस्याङ्गे निषसाद ह ।
 गङ्गा भागीरथी तस्मादुर्वशी चाभवत्पुरा ॥ १२-२८-६८ (६५८१२)
 भूरिदक्षिणमिक्ष्वाकुं यजमानं भगीरथम् ।
 त्रिलोकपथगा गङ्गा दुहितृत्वमुपेयुषी ॥ १२-२८-६९ (६५८१३)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ १२-२८-७० (६५८१४)
 दिलीपं च महात्मानं मृतं सृञ्जय शुश्रुम् ।
 प्रस्य कर्माणि भूरीणि कथयन्ति द्विजातयः ॥ १२-२८-७१ (६५८१५)
 य इमां वसुसंपूर्णां वसुधां वसुधाधिपः ।

ददौ तस्मिन्महायज्ञे ब्राह्मणेभ्यः समाहितः ॥ १२-२८-७२ (६५८१६)
 यस्येह यजमानस्य यज्ञेयज्ञे पुरोहितः ।
 सहस्रं वारणान्हेमान्दक्षिणामत्यकालयत् ॥ १२-२८-७३ (६५८१७)
 यस्य यज्ञे महानासीदूपः श्रीमान्हिरण्मयः ।
 ते देवां कर्म कुर्वाणाः शक्रज्येष्ठा उपासत ॥ १२-२८-७४ (६५८१८)
 चषाले यस्य सौवर्णे तस्मिन्यूपे हिरण्मये ।
 ननृतुर्देवगन्धर्वाः षट्सहस्राणि सप्तधा ॥ १२-२८-७५ (६५८१९)
 अवादयत्तत्र वीणां मध्ये विश्वावसुः स्वयम् ।
 सर्वभूतान्यमन्यन्त मम वादयतीत्ययम् ॥ १२-२८-७६ (६५८२०)
 एतद्राज्ञो दिलीपस्य राजानो नानुचक्रिरे ।
 यस्येभा हेमसंछन्नाः पथि मत्ताः स्म शेरते ॥ १२-२८-७७ (६५८२१)
 राजानं शतधन्वानं दिलीपं सत्यवादिनम् ।
 येऽपश्यन्सुमहात्मानं तेऽपि स्वर्गजितो नराः ॥ १२-२८-७८ (६५८२२)
 त्रयः शब्दा न जीर्यन्ते दिलीपस्य निवेशने ।
 स्वाध्यायशब्दः ज्याशब्दः शब्दो वै दीयतामिति ॥ १२-२८-७९ (६५८२३)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-८० (६५८२४)
 मान्धातारं यौवनाश्वं मृतं सृञ्जय शुश्रुम ।
 यं देवा मरुतो गर्भं पितुः पार्श्वादिपाहरन् ॥ १२-२८-८१ (६५८२५)
 समृद्धो युवनाश्वस्य जठरे यो महात्मनः ।
 पृषदाज्योद्भवः श्रीमांस्त्रिलोकविजयी नृपः ॥ १२-२८-८२ (६५८२६)
 यं दृष्ट्वा पितुरुत्सङ्गे शयानं देवरूपिणम् ।
 अन्योन्यमब्रुवन्देवाः कमयं धास्यतीति वै ॥ १२-२८-८३ (६५८२७)
 मामेव धास्यतीत्येवमिन्द्रोऽथाभ्युपपद्यत ।
 मांधातेति ततस्तस्य नाम चक्रे शतक्रतुः ॥ १२-२८-८४ (६५८२८)
 ततस्तु पयसो धारां पुष्टिहेतोर्महात्मनः ।
 तस्यास्ये यौवनाश्वस्य पाणिरिन्द्रस्य चास्रवत् ॥ १२-२८-८५ (६५८२९)
 तं पिवन्पाणिमिन्द्रस्य शतमह्ना व्यवर्धत ।
 स आसीद्द्वादशसमो द्वादशाहेन पार्थिवः ॥ १२-२८-८६ (६५८३०)
 तमिमं पृथिवी सर्वा एकाह्ना समपद्यत ।
 धर्मात्मानं महात्मानं शूरमिन्द्रसमं युधि ॥ १२-२८-८७ (६५८३१)
 यश्चाङ्गारं तु नृपतिं मरुत्तमसितं गयम् ।
 अङ्गं बृहद्रथं चैव मान्धाता समरेऽजयत् ॥ १२-२८-८८ (६५८३२)
 यौवनाश्वो यदाङ्गारं समरे प्रत्ययुध्यत ।
 विस्फारैर्धनुषो देवा द्यौरभेदीति मेनिरे ॥ १२-२८-८९ (६५८३३)
 यत्र सूर्य उदेति स्म यत्र च प्रतितिष्ठति ।

सर्वं तदौवनाश्वस्य मान्धातुः क्षेत्रमुच्यते ॥ १२-२८-९० (६५८३४)
 अश्वमेधशतेनेष्ट्वा राजसूयशतेन च ।
 अददद्रोहितान्मत्स्यान्ब्राह्मणेभ्यो विशांपते ॥ १२-२८-९१ (६५८३५)
 हैरण्यान्यो जनोत्सेधानायतान्दशयोजनम् ।
 अतिरिक्तान्द्विजातिभ्यो व्यभजंस्त्वितरे जनाः ॥ १२-२८-९२ (६५८३६)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-९३ (६५८३७)
 ययातिं नाहुषं चैव मृतं सृञ्जय शुश्रुम ।
 य इमां पृथिवीं कृत्स्नां विजित्य सहसागराम् ॥ १२-२८-९४ (६५८३८)
 शम्यापातेनाभ्यतीयोद्वेदीभिश्चित्रयन्महीम् ।
 ईजानः क्रतुभिर्मुख्यैः पर्यगच्छद्वसुन्धराम् ॥ १२-२८-९५ (६५८३९)
 इष्ट्वा क्रतुसहस्रेण वाजपेयशतेन च ।
 तर्पयामास विप्रेन्द्रांस्त्रिभिः काञ्चनपर्वतैः ॥ १२-२८-९६ (६५८४०)
 व्यूढेनासुरयुद्धेन हत्वा दैतेयदानवान् ।
 व्यभजत्पृथिवीं कृत्स्नां ययातिर्नहुषात्मजः ॥ १२-२८-९७ (६५८४१)
 अन्त्येषु पुत्रान्निक्षिप्य यदुद्बुद्ध्युपुरोगमान् ।
 पुरुं राज्येऽभिषिच्यथा सदारः प्राविशद्वनम् ॥ १२-२८-९८ (६५८४२)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-९९ (६५८४३)
 अम्बरीषं च नाभागं मृतं सृञ्जय शुश्रुम ।
 यं प्रजा वत्रिरे पुण्यं गोप्तारं नृपसत्तमम् ॥ १२-२८-१०० (६५८४४)
 यः सहस्रं सहस्राणां राज्ञामयुतयाजिनाम् ।
 ईजानो वितते यज्ञे ब्राह्मणेभ्यस्त्वमन्यत ॥ १२-२८-१०१ (६५८४५)
 नैतत्पूर्वं जनाश्चक्रुर्न करिष्यन्ति चापरे ।
 इत्यम्बरीषं नाभागिमन्वमोदन्त दक्षिणाः ॥ १२-२८-१०२ (६५८४६)
 शतं राजसहस्राणि शतं राजशतानि च ।
 सर्वेऽश्वमेधैरीजानास्तेऽन्वयुर्दक्षिणायनम् ॥ १२-२८-१०३ (६५८४७)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-१०४ (६५८४८)
 शशबिन्दुं चैत्ररथं मृतं शुश्रुम सृञ्जय ।
 यस्य भार्यासहस्राणां शतमासीन्महात्मनः ॥ १२-२८-१०५ (६५८४९)
 सहस्रं तु सहस्राणां यस्यासञ्शाशबिन्दवाः ।
 हिरण्यकवचाः सर्वे सर्वे चोत्तमधन्विनः ॥ १२-२८-१०६ (६५८५०)
 शतं कन्या राजपुत्रमेकैकं पृथगन्वयुः ।
 कन्यांकन्यां शतं नागा नागंनागं शतं रथाः ॥ १२-२८-१०७ (६५८५१)
 रथेरथे शतं चाश्वा देशजा हेममालिनः ।

अश्वेअश्वे शतं गावो गांगां तद्वदजाविकम् ॥ १२-२८-१०८ (६५८५२)
 एतद्धनमपर्यन्तमश्वमेधे महामखे ।
 शशबिन्दुर्महाराज ब्राह्मणेभ्यो ह्यमन्यत ॥ १२-२८-१०९ (६५८५३)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-११० (६५८५४)
 गयं चाधूर्तरजसं मृतं शुश्रुम सृञ्जय ।
 यः स वर्षशतं राजा हुतशिष्टाशनोऽभवत् ॥ १२-२८-१११ (६५८५५)
 यस्मै वह्निर्वरान्प्रादात्ततो वत्रे वरान्गायः ।
 ददतो मे क्षयो मा भूद्धर्मे श्रद्धा च वर्धताम् ॥ १२-२८-११२ (६५८५६)
 मनो मे रभतां सत्ये त्वत्प्रसादाद्भुताशन ।
 लेभे च कामांस्तान्सर्वान्पावकादिति नः श्रुतम् ॥ १२-२८-११३ (६५८५७)
 दर्शेन पूर्णमासेन चातुर्मास्यैः पुनः पुनः ।
 अयजद्धयमेधेन सहस्रं परिवत्सरान् ॥ १२-२८-११४ (६५८५८)
 शतं गवां सहस्राणि शतमश्वशतानि च ।
 उत्थायोत्थाय वै प्रादात्सहस्रं परिवत्सरान् ॥ १२-२८-११५ (६५८५९)
 तर्पयामास सोमेन देवान्वित्तैर्द्विजानपि ।
 पितृन्स्वधाभिः कामैश्च स्त्रियः स्वाः पुरुषर्षभ ॥ १२-२८-११६ (६५८६०)
 सौवर्णां पृथिवीं कृत्वा दशव्यामां द्विरायताम् ।
 दक्षिणामददद्राजा वाजिमेधे महाक्रतौ ॥ १२-२८-११७ (६५८६१)
 यावत्यः सिकता राजन्गाङ्गायां पुरुषर्षभ ।
 तावतीरेव गाः प्रादादाधूर्तरजसो गयः ॥ १२-२८-११८ (६५८६२)
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२-२८-११९ (६५८६३)
 रन्तिदेवं च सांकृत्यं मृतं सृञ्जय शुश्रुम ।
 सम्यगाराध्य यः शक्राद्वरं लेभे महातपाः ॥ १२-२८-१२० (६५८६४)
 अन्नं च नो बहु भवेदतिथींश्च लभेमहि ।
 श्रद्धा च नो मा व्यगमन्मा च याचिष्म कंचन ॥ १२-२८-१२१ (६५८६५)
 उपातिष्ठन्त पशवः स्वयं तं संशितव्रतम् ।
 ग्राम्यारण्या महात्मानं रन्तिदेवं यशस्विनम् ॥ १२-२८-१२२ (६५८६६)
 महानदी चर्मराशेरुत्क्लेदात्ससृजे यतः ।
 ततश्चर्मण्वतीत्येवं विख्याता सा महानदी ॥ १२-२८-१२३ (६५८६७)
 ब्राह्मणेभ्यो ददौ निष्कान्सदसि प्रतते नृपः ।
 तुभ्यंतुभ्यं निष्कमिति यदा क्रोशन्ति वै द्विजाः ॥ १२-२८-१२४ (६५८६८)
 सहस्रं तुभ्यमित्युक्त्वा ब्राह्मणान्संप्रपद्य ते ॥ १२-२८-१२५ (६५८६९)
 अन्वाहार्योपकरणं द्रव्योपकरणं च यत् ।
 घटाः पात्र्यः कटाहानि स्थाल्यश्च पिठराणि च ।

नासीत्किंचिदसौवर्णं रन्तिदेवस्य धीमतः ॥ १२-२८-१२६ (६५८७०)
सांकृते रन्तिदेवस्य यां रात्रिमवसन्गृहे ।
आलभ्यन्त शतं गावः सहस्राणि च विंशतिः ॥ १२-२८-१२७ (६५८७१)
तत्र स्म सूदाः क्रोशन्ति सुमृष्टमणिकुण्डलाः ।
सूपं भूयिष्ठमशनीध्वं नाद्य मांसं यथा पुरा ॥ १२-२८-१२८ (६५८७२)
स चेन्ममार सृञ्जय चतुर्भद्रतरस्त्वया ।
पुत्रात्पुण्यतरश्चैव मा पुत्रमनुत्प्यथाः ॥ १२-२८-१२९ (६५८७३)
सगरं च महात्मानं मृतं शुश्रुम सृञ्जय ।
ऐश्वराकं पुरुषव्याघ्रमतिमानुषविक्रमम् ॥ १२-२८-१३० (६५८७४)
षष्टिः पुत्रसहस्राणि यं यान्तमनुजगिरे ।
नक्षत्रराजं वर्षान्ते व्यभ्रे ज्योतिर्गणा इव ॥ १२-२८-१३१ (६५८७५)
एकच्छत्रा मही यस्य प्रतापादभवत्पुरा ।
योऽश्वमेधसहस्रेण तर्पयामास देवताः ॥ १२-२८-१३२ (६५८७६)
यः प्रादात्कनकस्तम्भं प्रासादं सर्वकाञ्चनम् ।
पूर्णं पद्मदलाक्षीणां स्त्रीणां शयनसंकुलम् ॥ १२-२८-१३३ (६५८७७)
द्विजातिभ्योऽनुरूपेभ्यः कामांश्च विविधान्बहून् ।
यस्यादेशेन तद्वित्तं व्यभजन्त द्विजातयः ॥ १२-२८-१३४ (६५८७८)
खानयामास यः कोपात्पृथिवीं सागराङ्किताम् ।
यस्य नाम्ना समुद्रश्च सागरत्वमुपागतः ॥ १२-२८-१३५ (६५८७९)
स चेन्ममार सृञ्जय चतुर्भद्रतरस्त्वया ।
पुत्रात्पुण्यतरश्चैव मा पुत्रमनुत्प्यथाः ॥ १२-२८-१३६ (६५८८०)
राजानं च पृथुं वैन्यं मृतं शुश्रुम सृञ्जय ।
यमभ्यषिञ्चन्संभूयः महारण्ये महर्षयः ॥ १२-२८-१३७ (६५८८१)
प्रथयिष्यति वै लोकान्पृथुरित्येव शब्दितः ।
क्षताद्यो वै त्रायतीति स तस्मात्क्षत्रियः स्मृतः ॥ १२-२८-१३८ (६५८८२)
पृथुं वैन्यं प्रजा दृष्ट्वा रक्तास्मेति यदब्रुवन् ।
ततो राजेति नामास्य अनुरागादजायत ॥ १२-२८-१३९ (६५८८३)
अकृष्टपच्या पृथिवी पुटकेपुटके मधु ।
सर्वा द्रोणदुघा गावो वैन्यस्यासन्प्रशासतः ॥ १२-२८-१४० (६५८८४)
अरोगाः सर्वसिद्धार्था मनुष्या अकुतोभयाः ।
यथाऽभिकाममवसन्क्षेत्रेषु च गृहेषु च ॥ १२-२८-१४१ (६५८८५)
आपस्तस्तम्भिरे चास्य समुद्रमभियास्यतः ।
शैलाश्चापाद्वदीर्यन्त ध्वजभङ्गश्च नाभवत् ॥ १२-२८-१४२ (६५८८६)
हैरण्यांस्त्रिनरोत्सेधान्पर्वतानेकविंशतिम् ।
ब्राह्मणेभ्यो ददौ राजा योश्चमेधे महामखे ॥ १२-२८-१४३ (६५८८७)
स चेन्ममार सृञ्जय चतुर्भद्रतरस्त्वया ।

पुत्रात्पुण्यतरश्चैव मा पुत्रमनुत्प्यथाः ॥ १२-२८-१४४ (६५८८८)
 किं वा तूष्णीं ध्यायसे सृञ्जय त्वं
 न मे राजन्वाचिममां शृणोषि ।
 न चेन्मोघं विप्रलप्तं ममेदं
 पथ्यं मुमूर्षोरिव सुप्रयुक्तम् ॥ १२-२८-१४५ (६५८८९)
 सृञ्जय उवाच । १२-२८-१४६क्ष् (५३८८)
 शृणोमि ते नारद वाचमेनां
 विचित्रार्थां स्रजमिव पुण्यगन्धाम् ।
 राजर्षीणां पुण्यकृतां महात्मनां
 कीर्त्या युक्तानां शोकनिर्नाशनार्थाम् ॥ १२-२८-१४६ (६५८९०)
 न ते मोघं विप्रलप्तं महर्षे
 दृष्ट्वैवाहं नारद त्वां विशोकः ।
 शुश्रूषे ते वचनं ब्रह्मवादि
 न्न ते तृप्याम्यमृतस्येव पानात् ॥ १२-२८-१४७ (६५८९१)
 अमोघदर्शिन्मम चेत्प्रसादं
 संतापदग्धस्य विभो प्रकुर्याः ।
 सुतस्य संजीवनमद्य मे स्या
 त्तव प्रसादात्सुतसङ्गमाप्नुयाम् ॥ १२-२८-१४८ (६५८९२)
 नारद उवाच । १२-२८-१४९क्ष् (५३८९)
 यस्ते पुत्रः शयितोयं विजातः
 स्वर्णष्ठीवी यमदात्पर्वतस्ते । १२-२८-१४९ (६५८९३)
 पुनस्तं ते पुत्रमहं ददामि
 हिरण्यनाभं वर्षसबस्रिणं च ॥ १२-२८-१४९ (६५८९४)

इति श्रीमन्महाभारते शान्तिपर्वणि राजधर्मपर्वणि
 अष्टाविंशोऽध्यायः ॥ २८ ।

Mahabharata - Shanti Parva - Chapter Footnotes

१२-२८-३ ते वयम् ॥
 १२-२८-४ पर्यवर्तत अभिमुखोऽभूत् ॥
 १२-२८-६ भुजं राज्ञः । अभिविनादयन् इति ट । ड । थ । पाठः ॥
 १२-२८-७ व्याकोचं विकसितम् ॥
 १२-२८-८ हताः अस्मिन्संधिरार्षः ॥
 १२-२८-९ लाभाः अर्थाः ॥
 १२-२८-१५ महाभाग्यं माहात्म्यम् ॥
 १२-२८-१६ श्वैत्यमानय संतापमिति ट । ड । पाठः ॥

१२-२८-१९ यागं माकुर्विति प्रत्याचष्ट प्रत्याख्यातवान् ॥
 १२-२८-२४ चतुर्भद्रतरः चत्वारि धर्मज्ञानवैराग्यैश्वर्यीख्यानि
 भद्राणि यस्मिन्स चतुर्भद्रः । त्वया अवधिभूतेन त्वत्तोऽतिशयेन
 चतुर्भद्र इत्यर्थः ॥
 १२-२८-३१ अवासृजत् यज्ञार्थमुत्सृष्टवान् ॥
 १२-२८-३२ अत्यकालयत् दत्तवान् ॥
 १२-२८-५५ वर्षसदृस्त्रिण्यः स्त्रियः । वर्षसहस्रकाः पुरुषाः ॥
 १२-२८-५८ द्रोणदुधाः द्रोणपरिमितं क्षीरं दुहन्ति ताः ॥
 १२-२८-५९ जारूथ्यान् स्तुत्यान्
 । त्रिगुणदक्षिणानित्यन्ये । निरर्गलानवारितद्वारान् ॥
 १२-२८-६६ चतुर्युजश्चतुरश्वाः ॥
 १२-२८-६८ उपह्वरे समीपे । अङ्गे ऊरौ निषसाद
 आसांचक्रे । तस्माद्दोगात्सा उर्वशी ऊरौ वासो यस्याः सा इति
 योगात् । ऊर्वसीत्यपेक्षिते ह्रस्वत्वं वर्णविपर्ययश्च पृषोदरादित्वात्
 ज्ञेयः ॥
 १२-२८-७५ सप्तधा सप्तस्वरानुसारेणावादयदिति संबन्धः ॥
 १२-२८-७६ मम पुरत इति शेषः । मां लक्ष्मीकृत्येत्यर्थः ॥
 १२-२८-७८ शतधन्वानं शतं अनन्तान् सहते धनुर्यस्य तं
 शतधन्वानम् । मध्यमपदलोपी समासः ॥
 १२-२८-८२ पृषदाज्यं दधिमिश्रमाज्यं कस्यचिदर्थे
 पुत्रोत्पादनाय निर्मितं तद्युवनाश्चेन पीतं तत् रेतोरुधिरयोगं
 वेनापि तदुदरे गर्भोऽभवत् । स पितुः पार्श्वं भित्त्वा निःसारितो
 देवैरित्याख्यायिकार्योऽत्र सूचितः ॥
 १२-२८-८६ अह्ना एकेन शतं पलानि व्यवर्धत । द्वादशवर्षतुल्यः ॥
 १२-२८-८९ अभेदि भिन्ना ॥
 १२-२८-९१ मत्स्यान् ह्यैरण्यानिति संबन्धः ॥
 १२-२८-९५ शम्या स्थूलबुध्नः काष्ठदण्डः स बलवता क्षिप्तो
 यावहूरं पतेत्तावान्देशः शम्यापातः । तावतान्तरेण पुरः पुरो
 यज्ञवेदीं कुर्वाणो वसुधरां पर्यगच्छत् । परित्यज्य समुद्रतीरं
 प्राप्त इत्यर्थः ॥
 १२-२८-९७ व्यभजत्पुत्रेभ्यो दत्तवान् ॥
 १२-२८-१०१ नृपान्दात्ये योजितवानित्यर्थः ॥
 १२-२८-१०२ दक्षिणाः दाक्ष्ययुक्ताः ॥
 १२-२८-१०३ सर्वे राजानोऽम्बरीषयज्ञेषु विप्रद्वास्यं कुर्वाणा
 अश्वमेधफलभागित्वात्तद्याजिनः सन्तः अम्बरीषमाहात्म्याद्दक्षिणायनं
 अनुपश्चात् अयुर्गताः । उत्तरायणमार्गेण हिरण्यगर्भलोकं प्राप्ता

इत्यर्थः ॥

१२-२८-१०६ शाशबिन्दवाः शशबिन्दोः पुत्राः ॥

१२-२८-१११ गयं चामूर्तरयसमिति झ । पाठः ॥

१२-२८-११५ शतमश्वतराणि चेति झ । पाठः ॥

१२-२८-११७ दशव्यामां पञ्चाशद्धस्तविस्तारां द्विरायतां
शतहस्तदीर्घाम् ॥

१२-२८-१२२ उपातिष्ठन्त पितृकार्ये मां नियोजयेति ॥

१२-२८-१२३ तेषां मारितानां पशूनां चर्मराशेः । उत्क्लेदात् सारद्रवात् ॥

१२-२८-१२६ पिठराणि विततमुखानि पात्राणि ॥

१२-२८-१२८ नाद्य मांसं पशुमात्रोपयोगस्य प्रागुक्तत्वात् ॥

१२-२८-१३० ऐक्ष्वाकं इक्ष्वाकुवंशजम् ॥

१२-२८-१३४ आदेशेन आज्ञया तद्वित्तं स्वर्णप्रासादरूपम् ॥

१२-२८-१३७ वैन्यं वेनपुत्रम् । महारण्ये दण्डकारण्ये ॥

१२-२८-१४० पुटकेपुटके पत्रेपत्रे इति प्राञ्चः ॥

१२-२८-१४५ विप्रलप्तं विप्रलपितम् ॥

१२-२८-१४७ विशोको जात इति शेषः ॥

शान्तिपर्व - अध्याय ०२९

॥ श्रीः ॥

१२.२९. अध्यायः २९

Mahabharata - Shanti Parva - Chapter Topics

कृष्णेन युधिष्ठिरं प्रति नारदपर्वतोपाख्यानकथनम् ॥ १. ।

Mahabharata - Shanti Parva - Chapter Text

१२-२९-० (६५८९५)

युधिष्ठिर उवाच । १२-२९-०क्ष् (५३९०)

स कथं काञ्चनष्ठीवी सृज्जयस्य सुतोऽभवत् ।

पर्वतेन किमथे वा दत्तस्तेन ममार च ॥ १२-२९-१ (६५८९६)

यदा वर्षसहस्रायुस्तदा भवति मानवः ।

कथमप्राप्तकौमारः सृज्जयस्य सुतो मृतः ॥ १२-२९-२ (६५८९७)

उताहो नाममात्रं वै सुवर्णष्ठीविनोऽभवत् ।

कथं वा काञ्चनष्ठीवीत्येतदिच्छामि वेदितुम् ॥ १२-२९-३ (६५८९८)

श्रीकृष्ण उवाच । १२-२९-४क्ष् (५३९१)

अत्र ते वर्णयिष्यामि यथावृत्तं जनेश्वर ।

नारदः पर्वतश्चैव द्वावृवी लोकसत्तमौ ॥ १२-२९-४ (६५८९९)

मातुलो भागिनेयश्च देवलोकादिहागतौ ।

विहर्तुकामौ संप्रीत्या मानुषेषु पुरा विभो ॥ १२-२९-५ (६५९००)
हविःपवित्रभोज्येन देवभोज्येन चैव हि ।
नारदो मातुलस्तत्र भागिनेयश्च पर्वतः ॥ १२-२९-६ (६५९०१)
तावुभौ तपसोपेताववनीतलचारिणौ ।
भुञ्जानौ मानुषान्भोगान्यथावत्पर्यधावताम् ॥ १२-२९-७ (६५९०२)
प्रीतिमन्तौ मुदा युक्तौ समयं चैव चक्रतुः ।
यो भवेद्भूदि संकल्पः शुभो वा यदि वाऽशुभः ॥ १२-२९-८ (६५९०३)
अन्योन्यस्य च आख्येयो मृषा शापोऽन्यथा भवेत् ।
तौ तथेति प्रतिज्ञाय महर्षी लोकपूजितौ ॥ १२-२९-९ (६५९०४)
सृञ्जयं श्वेत्यमभ्येत्य राजानमिदमूचतुः ।
आवां भवति वत्स्यावः कंचित्कालं हिताय ते ॥ १२-२९-१० (६५९०५)
यथावत्पृथिवीपाल आवयोः प्रगुणीभव ।
तथेति कृत्वा राजा तौ सत्कृत्योपचचार ह ॥ १२-२९-११ (६५९०६)
ततः कदाचित्तौ राजा महात्मानौ तपोधनौ ।
अब्रवीत्परमप्रीतः सुतेयं देवरूपिणी ॥ १२-२९-१२ (६५९०७)
एकैव मम कन्यैषा युवां परिचरिष्यति ।
दर्शनीयानवद्याङ्गी शीलवृत्तसमाहिता ।
सुकुमारी कुमारी च पद्मकिञ्जल्कसुप्रभा ॥ १२-२९-१३ (६५९०८)
परमं सौम्यमित्युक्तं ताभ्यां राजा शशास ताम् ।
कन्ये विप्रावुपचर देववत्पितृवच्च ह ॥ १२-२९-१४ (६५९०९)
सा तु कन्या तथेत्युक्त्वा पितरं धर्मचारिणी ।
यथानिदेशं राज्ञस्तौ सत्कृत्योपचचार ह ॥ १२-२९-१५ (६५९१०)
तस्यास्तेनोपचारेण रूपेणाप्रतिमेन च ।
नारदं हृच्छयस्तूर्णं सहसैवाभ्यपद्यत ॥ १२-२९-१६ (६५९११)
ववृधे हि ततस्तस्य हृदि कामो महात्मनः ।
यथा शुक्लस्य पक्षस्य प्रवृत्तौ चन्द्रमाः शनैः ॥ १२-२९-१७ (६५९१२)
न च तं भागिनेयाय पर्वताय महात्मने ।
शशंस मन्मथं तीव्रं व्रीडमानः स धर्मवित् ॥ १२-२९-१८ (६५९१३)
तपसा चेङ्गितैश्चैव पर्वतोऽथ बुबोध तम् ।
कामार्तं नारदं क्रुद्धः शशापैनं ततो भृशम् ॥ १२-२९-१९ (६५९१४)
कृत्वा समयमव्यग्रो भवान्वै सहितो मया ।
यो भवेद्भूदि संकल्पः शुभो वा यदि वाऽशुभः ॥ १२-२९-२० (६५९१५)
अन्योन्यस्य स आख्येय इति तद्वै मृषा कृतम् ।
भवता वचनं ब्रह्मंस्तस्मादेष शपाम्यहम् ॥ १२-२९-२१ (६५९१६)
न हि कामं प्रवर्तन्तं भवानाचष्ट मे पुरा ।
सुकुमार्यां कुमार्यां ते तस्मान्नैष क्षमाम्यहम् ॥ १२-२९-२२ (६५९१७)

ब्रह्मचारी गुरुर्यस्मात्तपस्वी ब्राह्मणश्च सन् ।
 अकार्षीः समयभ्रंशमावाभ्यां यः कृतो मिथः ॥ १२-२९-२३ (६५९१८)
 शप्स्ये तस्मात्सुकुम्भो भवन्तं तं निबोध मे ॥ १२-२९-२४ (६५९१९)
 सुकुमारी च ते भार्या भविष्यति न संशयः ।
 वानरत्वं च ते कन्या विवाहात्प्रभृति प्रभो ।
 संद्रक्ष्यन्ति नराश्चान्ये स्वरूपेण विनाकृतम् ॥ १२-२९-२५ (६५९२०)
 स तद्वाक्यं तु विज्ञाय नारदः पर्वतं तथा ।
 अशपत्तमपि क्रोधाद्भागिनेयं स मातुलः ॥ १२-२९-२६ (६५९२१)
 तपसा ब्रह्मचर्येण सत्येन च दमेन च ।
 युक्तोऽपि नित्यधर्मश्च न वै स्वर्गमवाप्स्यसि ॥ १२-२९-२७ (६५९२२)
 तौ तु शावा भृशं क्रुद्धौ परस्परममर्षणौ ।
 प्रतिजग्मतुह्यन्योन्यं क्रुद्धाविव गजोत्तमौ ॥ १२-२९-२८ (६५९२३)
 पर्वतः पृथिवीं कृत्स्नां विचचार महामतिः ।
 पूज्यमानो यथान्यायं तेजसा स्वेन भारत ॥ १२-२९-२९ (६५९२४)
 अथ तामलभत्कन्यां नारदः सृञ्जयात्मजाम् ।
 धर्मेण विप्रप्रवरः सुकुमारीमनिन्दिताम् ॥ १२-२९-३० (६५९२५)
 सा तु कन्या यथाशापं नारदं तं ददर्श ह ।
 पाणिग्रहणमन्त्राणां नियोगादेव नारदम् ॥ १२-२९-३१ (६५९२६)
 सुकुमारी च देवर्षिं वानरप्रतिमाननम् ।
 नैवावमन्यत तदा प्रीतिमत्येव चाभवत् ॥ १२-२९-३२ (६५९२७)
 उपतस्थे च भर्तारं न चान्यं मनसाऽप्यगात् ।
 देवं मुनीं वा यक्षं वा पतित्वे पतिवत्सला ॥ १२-२९-३३ (६५९२८)
 ततः कदाचिद्भगवान्पर्वतोऽनुचचार ह ।
 वनं विरहितं किञ्चित्त्रापश्यत्स नारदम् ॥ १२-२९-३४ (६५९२९)
 ततोऽभिवाद्य प्रोवाच नारदं पर्वतस्तदा ।
 भवान्प्रसादं कुरुतात्स्वगदिशाय ये प्रभो ॥ १२-२९-३५ (६५९३०)
 तमुवाच ततो दृष्ट्वा पर्वतं नारदस्तथा ।
 कृताञ्जलिमुपासीनं दीनं दीनतरः स्वयम् ॥ १२-२९-३६ (६५९३१)
 त्वयाऽहं प्रथमं शप्तो वानरस्त्वं भविष्यसि ।
 इत्युक्तेन मया पश्चाच्छ्रुत्स्तवमपि मत्सरात् ॥ १२-२९-३७ (६५९३२)
 अद्यप्रभृति वै वासं स्वर्गे नावाप्स्यसीति ह ।
 तव नैतद्विसदृशं पुत्रस्थाने हि मे भवान् ॥ १२-२९-३८ (६५९३३)
 निवर्तयेतां तौ शापावन्योन्येन तदा मुनी ॥ १२-२९-३९ (६५९३४)
 श्रीसमृद्धं तदा दृष्ट्वा नारदं देवरूपिणम् ।
 सुकुमारी प्रदुद्राव परपुंसविशङ्कया ॥ १२-२९-४० (६५९३५)
 तां पर्वतस्ततो दृष्ट्वा प्रद्रवन्तीमनिन्दिताम् ।

अब्रवीत्तव भर्तैष नात्र कार्या विचारणा ॥ १२-२९-४१ (६५९३६)
 ऋषिः परमधर्मात्मा नारदो भगवान्प्रभुः ।
 तवैवाभेद्यहृदयो मा ते भूदत्र संशयः ॥ १२-२९-४२ (६५९३७)
 सानुनीता बहुविधं पर्वतेन महात्मना ।
 शापदोषं च तं भर्तुः श्रुत्वा प्रकृतिमागता ।
 पर्वतोऽथ ययौ स्वर्गं नारदोऽभ्यगमद्गहान् ॥ १२-२९-४३ (६५९३८)
 वासुदेव उवाच । १२-२९-४४क्ष् (५३९२)
 प्रत्यक्षकर्ता सर्वस्य नारदो भगवानृषिः ।
 एष वक्ष्यति ते पृष्टो यथावृत्तं नरोत्तम ॥ १२-२९-४४ (६५९३९)

इति श्रीमन्महाभारते शान्तिपर्वणि राजधर्मपर्वणि
 एकोनत्रिंशोऽध्यायः ॥ २९. ।

Mahabharata - Shanti Parva - Chapter Footnotes

१२-२९-६ हविः पवित्रभोज्येन शाल्यन्नेन देवभोज्येन घृतेन
 ताभ्यां विहर्तुकामाविति पूर्वेण संबन्धः ॥
 १२-२९-११ प्रगुणीभवानुकूलो भव ॥
 १२-२९-१३ सुकुमारी नाम्ना ॥
 १२-२९-१४ सौम्यमुत्तमम् ॥
 १२-२९-२० समयं कृत्वा भवानवसदिति शेषः ॥
 १२-२९-२२ प्रवर्तन्तं प्रवर्तमानम् । ते त्वाम् ॥

शान्तिपर्व - अध्याय ०३०

॥ श्रीः ॥

१२.३०. अध्यायः ३०

Mahabharata - Shanti Parva - Chapter Topics

नारदेन युधिष्ठिरं प्रति सुवर्णष्टीविचरितवर्णनम् ॥ १. ।

Mahabharata - Shanti Parva - Chapter Text

१२-३०-० (६५९४०)

वैशम्पायन उवाच । १२-३०-०क्ष् (५३९३)

ततो राजा पाण्डुसुतो नारदं प्रत्यभाषत ।

भगवञ्छ्रोतुमिच्छामि सुवर्णष्टीविसंभवम् ॥ १२-३०-१ (६५९४१)

एवमुक्तस्तु स मुनिर्धर्मराजेन नारदः ।

आचक्षे यथावृत्तं सुवर्णष्टीविनं प्रति ॥ १२-३०-२ (६५९४२)

नारद उवाच । १२-३०-३क्ष् (५३९४)

एवमेतन्महाबाहो यथाऽयं केशवोऽब्रवीत् ।
 कार्यस्यास्य तु यच्छेषं तत्ते वक्ष्यामि पृच्छतः ॥ १२-३०-३ (६५९४३)
 अहं च पर्वतश्चैव स्वस्त्रीयो मे महाप्नुनिः ।
 वस्तुकामावभिगतौ सृञ्जयं जयतां वरम् ॥ १२-३०-४ (६५९४४)
 तत्रावां पूजितौ तेन विधिदृष्टेन कर्मणा ।
 सर्वकामैः सुविहितौ निवसावोऽस्य वेश्मनि ॥ १२-३०-५ (६५९४५)
 व्यतिक्रान्तासु वर्षासु समये गमनस्य च ।
 पर्वतो मामुवाचेदं काले वचनमर्थवत् ॥ १२-३०-६ (६५९४६)
 आवामस्य नरेन्द्रस्य गृहे परमपूजितौ ।
 उषितौ समये ब्रह्मंस्तद्विचिन्तय सांप्रतम् ॥ १२-३०-७ (६५९४७)
 ततोऽहमब्रुवं राजन्पर्वतं सुभदर्शनम् ।
 सर्वमेतत्त्वयि विभो भागिनेयोपपद्यते ॥ १२-३०-८ (६५९४८)
 वरेण च्छन्द्यतां राजा लभतां यद्यदिच्छति ।
 आवयोस्तपसा सिद्धिं प्राप्नोतु यदि मन्यसे ॥ १२-३०-९ (६५९४९)
 तत आहूय राजानं सृञ्जयं जयतां वरम् ।
 पर्वतोऽनुमतो वाक्यमुवाच कुरुपुङ्गव ॥ १२-३०-१० (६५९५०)
 प्रीतौ स्वो नृप सत्कारैर्भवदार्जवसंभृतैः ।
 आवाभ्यामभ्यनुज्ञातो वरं नृवर चिन्तय ॥ १२-३०-११ (६५९५१)
 देवानामविहिंसायां न भवेन्मानुषे क्षमम् ।
 तद्गृहाण महाराज पूजार्हो नौ मतो भवान् ॥ १२-३०-१२ (६५९५२)
 सृञ्जय उवाच । १२-३०-१३क्ष (५३९५)
 प्रीतौ भवन्तौ यदि मे कृतमेतावता मम ।
 एष एव परो लाभो निर्वृत्तो मे महाफलः ॥ १२-३०-१३ (६५९५३)
 तमेवंवादिनं भूयः पर्वतः प्रत्यभाषत ।
 शृणु राजन्सुकल्पं यत्ते हृदि चिरं स्थितम् ॥ १२-३०-१४ (६५९५४)
 अभीप्ससि सुतं वीरं वीर्यवन्तं दृढव्रतम् ।
 आयुष्मतं महाभागं देवराजसमद्युतिम् ॥ १२-३०-१५ (६५९५५)
 भविष्यत्येष ते कामो न त्वायुष्मान्भविष्यति ।
 देवराजाभिभूत्यर्थं संकल्पो ह्ये ते हृदि ॥ १२-३०-१६ (६५९५६)
 सुवर्णष्ठीवनाच्चैव स्वर्णष्ठीवी भविष्यति ।
 रक्ष्यश्च देवराजात्स देवराजसमद्युतिः ॥ १२-३०-१७ (६५९५७)
 तच्छ्रुत्वा सृञ्जयो वाक्यं पर्वतस्य महात्मनः ।
 प्रसादयामास तदा नैतदेवं भवेदिति ॥ १२-३०-१८ (६५९५८)
 आयुष्मान्मे भवेत्पुत्रो भवतोस्तपस मुन ।
 न च तं पर्वतः किञ्चिदुवाचेन्द्रव्यपेक्षया ॥ १२-३०-१९ (६५९५९)
 तमहं नृपतिं दीनमब्रुवं पुनरेव च ।

स्मर्तव्योऽस्मि महाराज दर्शयिष्यामि ते सुतम् ॥ १२-३०-२० (६५९६०)
 अहं ते दयितं पुत्रं प्रेतराजवशं गतम् ।
 पुनर्दास्यामि तद्रूपं मा शुचः पृथिवीपते ॥ १२-३०-२१ (६५९६१)
 एवमुक्त्वा तु नृपतिं प्रयातौ स्वो यथेप्सितम् ।
 सृञ्जयश्च यथाकामं प्रविवेश स्वमन्दिरम् ॥ १२-३०-२२ (६५९६२)
 सृञ्जयस्याथ राजर्षेः कस्मिंश्चित्कालपर्यये ।
 जज्ञे पुत्रो महावीर्यस्तेजसा प्रज्वलन्निव ॥ १२-३०-२३ (६५९६३)
 ववृधे स यथाकालं सरसीव महोत्पलम् ।
 बभूव काञ्चनष्ठीवी यथार्थं नाम तस्य तत् ॥ १२-३०-२४ (६५९६४)
 तदद्भुततमं लोके पप्रथे कुरुसत्तम ।
 बुबुधे तच्च देवेन्द्रो वरदानं मनीषिणोः ॥ १२-३०-२५ (६५९६५)
 ततः स्वाभिभवाद्गीतो बृहस्पतिमते स्थितः ।
 कुमारस्यान्तरप्रेक्षी नित्यमेवाभ्यवर्तत ॥ १२-३०-२६ (६५९६६)
 चोदयामास तद्वज्रं दिव्यास्रं मूर्तिमत्स्थितम् ।
 व्याघ्रो भूत्वा जहीमं त्वं राजपुत्रमिति प्रभो ॥ १२-३०-२७ (६५९६७)
 प्रवृद्धः किल वीर्येण मामेषोऽभिभविष्यति ।
 सृञ्जयस्य सुतो वज्र यथैनं पर्वतोऽब्रवीत् ॥ १२-३०-२८ (६५९६८)
 एवमुक्तस्तु शक्रेण वज्रः परपुरंजयः ।
 कुमारमन्तरप्रेक्षी नित्यमेवान्वपद्यत ॥ १२-३०-२९ (६५९६९)
 सृञ्जयोऽपि सुतं प्राप्य देवराजसमद्युतिम् ।
 हृष्टः सान्तः पुरो राजा वननित्यो बभूव ह ॥ १२-३०-३० (६५९७०)
 ततो भागीरथीतीरे कदाचिन्निर्जने वने ।
 धात्रीद्वितीयो बालः स क्रीडार्थं पर्यधावत ॥ १२-३०-३१ (६५९७१)
 पञ्चवर्षकदेशीयो बालो नागेन्द्रविक्रमः ।
 सहसोत्पतितं व्याघ्रमाससाद महाबलम् ॥ १२-३०-३२ (६५९७२)
 स बालस्तेन निष्पिष्टो वेपमानो नृपात्मजः ।
 व्यसुः पपात मेदिन्यां ततो धात्री विचुक्रुशे ॥ १२-३०-३३ (६५९७३)
 हत्वा तु राजपुत्रं स तत्रैवान्तरधीयत ।
 शार्दूलो देवराजस्य माययान्तर्हितस्तदा ॥ १२-३०-३४ (६५९७४)
 धात्र्यास्तु निनदं श्रुत्वा रुदत्याः परमार्तवत् ।
 अभ्यधावत तं देशं स्वयमेव महीपतिः ॥ १२-३०-३५ (६५९७५)
 स ददर्श शयानं तं गतासुं पीतशोणितम् ।
 कुमारं विगतानन्दं निशाकरमिव च्युतम् ॥ १२-३०-३६ (६५९७६)
 स तमुत्सङ्गमारोप्य परिपीडितवक्षसम् ।
 पुत्रं रुधिरसंसिक्तं पर्यदेवयदातुरः ॥ १२-३०-३७ (६५९७७)
 ततस्ता मातरस्तस्य रुदत्यः शोककर्षिताः ।

अभ्यधावन्त तं देशं यत्र राजा स सृञ्जयः ॥ १२-३०-३८ (६५९७८)
 ततः स राजा सस्मार मामेव गतमानसः ।
 तदाऽहं चिन्तनं ज्ञात्वा गतवांस्तस्य दर्शनम् ॥ १२-३०-३९ (६५९७९)
 मयैतानि च वाक्यानि श्रावितः शोकलालसः ।
 यानि ते यदुवीरेण कथितानि महीपते ॥ १२-३०-४० (६५९८०)
 संजीवितश्चापि पुनर्वासवानुमते तदा ।
 भवितव्यं तथा तच्च न तच्छक्यमतोऽन्यथा ॥ १२-३०-४१ (६५९८१)
 तत ऊर्ध्वं कुमारस्तु स्वर्णष्ठीवी महायशाः ।
 चित्तं प्रसादयामास पितृर्मातुश्च वीर्यवान् ॥ १२-३०-४२ (६५९८२)
 कारयामास राज्यं च पितरि स्वर्गते नृप ।
 वर्षाणां शतमेकं च सहस्रं भीमविक्रमः ॥ १२-३०-४३ (६५९८३)
 तत ईजे महायज्ञैर्बहुभिर्भूरिदक्षिणैः ।
 तर्पयामास देवांश्च पितृंश्चैव महाद्युतिः ॥ १२-३०-४४ (६५९८४)
 उत्पाद्य च बहून्पुत्रान्कुलसतानकारिणः ।
 कालेन महता राजन्कालधर्ममुपेयिवान् ॥ १२-३०-४५ (६५९८५)
 स त्वं राजेन्द्र संजातं शोकमेकं निवर्तय ।
 यथा त्वं केशवः प्राह व्यामश्च सुमहातपाः ॥ १२-३०-४६ (६५९८६)
 पितृपैतामहं राज्यमास्थाय धुरमुद्वह ।
 इष्ट्वा पुण्यैर्महायज्ञैरिष्टं लोकमवाप्स्यसि ॥ १२-३०-४७ (६५९८७)

इति श्रीमन्महाभारते शान्तिपर्वणि राजधर्मपर्वणि त्रिंशोऽध्यायः

॥ ३०. क्क

Mahabharata - Shanti Parva - Chapter Footnotes

क द्रोणपर्वणि स्वर्णष्ठीविचरितमन्यादृशमत्र
 पर्वणित्वन्यादृशम् । १२-३०-७ सांप्रतं कल्याणम् । ।
 १२-३०-१२ न भवेन्मानुषक्षयमिति झ । पाठः । तत्र येन देवपीडा
 मनुष्यक्षयश्च न भवति तत्तादृशं वरं गृहाणेति भावः ॥
 १२-३०-१६ देवराजविभूत्यर्थमिति ड । पाठः ॥

शान्तिपर्व - अध्याय ०३१

॥ श्रीः ॥

१२.३१. अध्यायः ३१

Mahabharata - Shanti Parva - Chapter Topics

व्यासयुधिष्ठिरसंवादः ॥ १. ।

Mahabharata - Shanti Parva - Chapter Text

१२-३१-० (६५९८८)

वैशम्पायन उवाच । १२-३१-०क्ष (५३९६)

तूष्णींभूतं तु राजानं शोचमानं युधिष्ठिरम् ।

तपस्वी धर्मतत्त्वज्ञः कृष्णद्वैपायनोऽब्रवीत् ॥ १२-३१-१ (६५९८९)

व्यास उवाच । १२-३१-२क्ष (५३९७)

प्रजानां पालनं धर्मो राज्ञां राजीवलोचन ।

धर्मः प्रमाणं लोकस्य नित्यं धर्मोऽनुवर्त्यताम् ॥ १२-३१-२ (६५९९०)

अनुतिष्ठस्व तद्राजन्पितृपैतामहं पदम् ।

ब्राह्मणेषु तु यो धर्मः स नित्यो वेदनिश्चितः ॥ १२-३१-३ (६५९९१)

तत्प्रमाणं प्रमाणानां शाश्वतं भरतर्षभ ।

तस्य धर्मस्य कृत्स्नस्य क्षत्रियः परिरक्षिता ॥ १२-३१-४ (६५९९२)

तथा यः प्रतिहन्त्यस्य शासनं विषये नरः ।

स बाहुभ्यां विनिग्राह्यो लोकयात्राविघातकः ॥ १२-३१-५ (६५९९३)

प्रमाणमप्रमाणं यः कुर्यान्मोहवशं गतः ।

भृत्यो वा यदि वा पुत्रस्तपस्वी वाऽथ कश्चन ॥ १२-३१-६ (६५९९४)

पापान्सर्वैरुपायैस्तान्नियच्छेच्छातयीत वा ।

अतोऽन्यथा वर्तमानो राजा प्राप्नोति किल्बिषम् ॥ १२-३१-७ (६५९९५)

धर्मं विनश्यमानं हि यो न रक्षेत्स धर्महा ।

ते त्वया धर्महन्तारो निहताः सपदानुगाः ॥ १२-३१-८ (६५९९६)

स्वधर्मे वर्तमानस्त्वं किंनु शोचसि पाण्डव ।

राजा हि हन्याद्दद्याच्च प्रजा रक्षेच्च धर्मतः ॥ १२-३१-९ (६५९९७)

युधिष्ठिर उवाच । १२-३१-१०क्ष (५३९८)

न तेऽतिशङ्के वचनं यद्ब्रवीषि तपोधन ।

अपरोक्षो हि ते धर्मः सर्वधर्मविदां वर ॥ १२-३१-१० (६५९९८)

मया त्ववध्या बहवो घातिता राज्यकारणात् ।

तानि कर्माणि मे ब्रह्मन्दहन्ति च पचन्ति च ॥ १२-३१-११ (६५९९९)

व्यास उवाच । १२-३१-१२क्ष (५३९९)

ईश्वरो वा भवेत्कर्ता पुरुषो वाऽपि भारत ।

हठो वा वर्तते लोके कर्मजं वा फलं स्मृतम् ॥ १२-३१-१२ (६६०००)

ईश्वरेण नियुक्तो हि साध्वसाधु च भारत ।

कुरुते पुरुषः कर्म फलमीश्वरगामि तत् ॥ १२-३१-१३ (६६००१)

यथाहि पुरुषश्छिन्द्यादृक्षं परशुना वने ।

छेत्तुरेव भवेत्पापं परशोर्न कथंचन ॥ १२-३१-१४ (६६००२)

अथवा तदुपादानात्प्राप्नुयात्कर्मणः फलम् ।

दण्डशस्त्रकृतं पापं पुरुषे तन्न विद्यते ॥ १२-३१-१५ (६६००३)

न चैतदिष्टं कौन्तेय यदन्येन कृतं फलम् ।
 प्राप्नुयादिति तस्माच्च ईश्वरे तन्निवेशय ॥ १२-३१-१६ (६६००४)
 अथापि पुरुषः कर्ता कर्मणोः शुभपापयोः ।
 न परो विद्यते तस्मादेवमप्यशुभं कुतः ॥ १२-३१-१७ (६६००५)
 न हि कश्चित्क्वचिद्राजन्दिष्टं प्रतिनिवर्तते ।
 दण्डशस्त्रकृतं पापं पुरुषे तन्न विद्यते ॥ १२-३१-१८ (६६००६)
 यदि वा मन्यसे राजन्हतमेकं प्रतिष्ठितम् ।
 एवमप्यशुभं कर्म न भूतं न भविष्यति ॥ १२-३१-१९ (६६००७)
 अथाभिपत्तिलोकस्य कर्तव्या पुण्यपापयोः ।
 अभिपन्नमिदं लोके राज्ञामुद्यतदण्डनम् ॥ १२-३१-२० (६६००८)
 तथापि लोके कर्माणि समावर्तन्ति भारत ।
 शुभाशुभफलं चैते प्राप्नुवन्तीति मे मतिः ॥ १२-३१-२१ (६६००९)
 एवं पश्य शुभादेशं कर्मणस्तत्फलं ध्रुवम् ।
 त्यज त्वं राजशार्दूल मैवं शोके मनः कृथा ॥ १२-३१-२२ (६६०१०)
 स्वधर्मे वर्तमानस्य सापवादेऽपि भारत ।
 एवमात्मपरित्यागस्तव राजन्न शोभनः ॥ १२-३१-२३ (६६०११)
 विहितानि हि कौन्तेय प्रायश्चित्तानि कर्मणाम् ।
 शरीरवांस्तानि कुर्यादशरीरः पराभवेत् ॥ १२-३१-२४ (६६०१२)
 तद्राजञ्जीवमानस्त्वं प्रायश्चित्तं करिष्यसि ।
 प्रायश्चित्तमकृत्वा तु प्रेत्य तप्ताऽसि भारत ॥ १२-३१-२५ (६६०१३)
 युधिष्ठिर उवाच । १२-३१-२६क्ष् (५४००)
 हताः पुत्राश्च पौत्राश्च भ्रातरः पितरस्तथा ।
 श्वशुरा गुरवश्चैव मातुलाश्च पितामहाः ॥ १२-३१-२६ (६६०१४)
 क्षत्रियाश्च महात्मानः संबन्धिसुहृदस्तथा ।
 वयस्या भागिनेयाश्च ज्ञातयश्च पितामह ॥ १२-३१-२७ (६६०१५)
 बहवश्च मनुष्येन्द्रा नानादेशसमागताः ।
 घातिता राज्यलुब्धेन मयैकेन पितामह ॥ १२-३१-२८ (६६०१६)
 तांस्तादृशानहं हत्वा धर्मनित्यान्महीक्षितः ।
 असकृत्सोमपान्वीरान्क्रिं प्राप्स्यामि तपोधन ॥ १२-३१-२९ (६६०१७)
 दह्याम्यनिशमद्यापि चिन्तयानः पुन पुनः ।
 हीनां पार्थिवसिंहैस्तैः श्रीमद्भिः पृथिवीमिमाम् ॥ १२-३१-३० (६६०१८)
 दृष्ट्वा ज्ञातिवधं घोरं हतांश्च शतशः परान् ।
 कोटिशश्च नरानन्यान्परितप्ये पितामह ॥ १२-३१-३१ (६६०१९)
 का नु तासां वरस्त्रीणामवस्थाऽद्य भविष्यति ।
 विहीनानां तु तनयैः पतिभिर्भ्रातृभिस्तथा ॥ १२-३१-३२ (६६०२०)
 अस्मानन्तकरान्घोरान्पाण्डवान्वृष्णिसंहतान् ।

आक्रोशन्त्यः कृशा दीनाः प्रपतिष्यन्ति भूतले ॥ १२-३१-३३ (६६०२१)
 अपश्यन्त्यः पितृन्भ्रातृन्पतीन्पुत्रांश्च योषितः ।
 त्यक्त्वा प्राणान्स्त्रियः सर्वागमिष्यन्ति यमक्षयम् ॥ १२-३१-३४ (६६०२२)
 वत्सलत्वाद्द्विजश्रेष्ठ तत्र ये नास्ति संसयः ।
 व्यक्तं सौक्ष्म्याच्च धर्मस्य प्राप्स्यामः स्त्रीवधं वयम् ॥ १२-३१-३५
 (६६०२३)
 ते वयं सुहृदो हत्वा कृत्वा पापमनन्तकम् ।
 नकरे निपतिष्यामो ह्यधः शिरस एव ह ॥ १२-३१-३६ (६६०२४)
 शरीराणि विमोक्ष्यामस्तपसोग्रेण सत्तम ।
 आश्रमाणां विशेषं त्वमथाचक्ष्व पितामह ॥ १२-३१-३७ (६६०२५)

इति श्रीमन्महाभारते शान्तिपर्वणि राजधर्मपर्वणि एकत्रिंशोऽध्यायः
 ॥ ३१. ।

Mahabharata - Shanti Parva - Chapter Footnotes

१२-३१-७ शातयीत मारेयत् ॥
 १२-३१-११ मे माम् ॥
 १२-३१-१२ नापरो वर्तते लोके कर्मजं वा फलं नृषु । इति
 ड थ। पाठः ॥
 १२-३१-१५ प्राप्नुयात् परशोरुपादाता । एवं तर्हि विन परशोर्दण्डः
 शस्त्रं परशुश्च कृतस्तमेव पापं कर्तुं प्राप्नुयात्तस्य
 प्रथमप्रयोज्यत्वात् । पुरुषे उपादातरि तन्न विद्यते तस्य जघन्यत्वात्
 ॥
 १२-३१-१६ यदि चैतन्नेष्टं एतत्किं यदन्येन प्रहर्त्रा कृतं पापं
 तस्य फलं शस्त्रकर्ता आप्नुयादिति । तर्हि जघन्यप्रयोज्ये त्वय्यपि
 पापाभावादीश्वरे एव तन्निवेशय ॥
 १२-३१-१८ यतः कश्चिदपि दिष्टं प्रत्यद्दृष्टस्य प्रतिकूलो
 भूत्वावश्यंभाविनः कर्मणः सकाशान्न निवर्तते । दैवस्य
 दुर्लङ्घ्यत्वादिति भावः ॥
 १२-३१-२० पुण्यपापयोः सुख दुःखयोः अभिपत्तिरुपपत्तिः कर्तव्या
 साच धर्माधर्मावन्तरेण न घटते तौच शास्त्रैकगम्याविति
 चेद्राज्ञामुद्यतदण्डनमुद्धतदमनं लोके शास्त्रे
 चोपपन्नतरमित्यर्थः ॥
 १२-३१-२३ सापवादे निन्द्येऽपि ॥

शान्तिपर्व - अध्याय ०३२

॥ श्रीः ॥

१२.३२. अध्यायः ३२

Mahabharata - Shanti Parva - Chapter Topics

युद्धे राज्ञां हननेन पापशङ्कया विषीदन्तं युधिष्ठिरं प्रति
व्यासेन तत्त्वकथनपूर्वकं क्षात्रधर्मविधानम् ॥ १. ।

Mahabharata - Shanti Parva - Chapter Text

१२-३२-० (६६०२६)

वैशम्पायन उवाच । १२-३२-०क्ष् (५४०१)

युधिष्ठिरस्य तद्वाक्यं श्रुत्वा द्वैपायनस्तदा ।

परीक्ष्य निपुणं बुद्ध्या ऋषिः प्रोवाच पाण्डवम् ॥ १२-३२-१ (६६०२७)

व्यास उवाच । १२-३२-२क्ष् (५४०२)

मा विषादं कृथा राजन्क्षत्रधर्ममनुस्मरन् ।

स्वधर्मेण हता ह्येते क्षत्रियाः क्षत्रियर्षभ ॥ १२-३२-२ (६६०२८)

काङ्क्षमाणाः श्रियं कृत्स्नां पृथिव्यां च मबद्यशः ।

कृतान्तविधिसंयुक्ताः कालेन निधनं गताः ॥ १२-३२-३ (६६०२९)

नृ त्वं हन्ता न भीमोऽयं नार्जुनो न यमावपि ।

कालः पर्यायधर्मेण प्राणानादत्त देहिनाम् ॥ १२-३२-४ (६६०३०)

न तस्य मातापितरौ नानुग्राह्यो हि कश्चन ।

कर्मसाक्षी प्रजानां यस्तेन कालेन संहताः ॥ १२-३२-५ (६६०३१)

हेतुमात्रमिदं तस्य विहितं भरतर्षभ ।

यद्वन्ति भूतैर्भूतानि तदस्मै रूपमैश्वरम् ॥ १२-३२-६ (६६०३२)

कर्म मूर्त्यात्मकं विद्धि साक्षिणं शुभपापयोः ।

सुखदुःखगुणोदकं कालं कालफलप्रदम् ॥ १२-३२-७ (६६०३३)

तेषामपि महाबाहो कर्माणि परिचिन्तय ।

विनाशहेतुकानि त्वं यैस्तैः कालवशं गताः ॥ १२-३२-८ (६६०३४)

आत्मनश्च विजानीहि नियतव्रतशीलताम् ।

यदा त्वमीदृशं कर्म विधिनाऽऽक्रम्य कारितः ॥ १२-३२-९ (६६०३५)

त्वष्ट्रेव विहितं यन्त्रं यथा चेष्टयितुर्वशे ।

कर्मणा कालयुक्तेन तथेदं भ्राम्यते जगत् ॥ १२-३२-१० (६६०३६)

पुरुषस्य हि दृष्ट्वेमामुत्पत्तिमनिमित्ततः ।

यदृच्छ्या विनाशं च शोकहर्षावनर्थकौ ॥ १२-३२-११ (६६०३७)

व्यलीकमपि यत्त्वत्र चित्तवैतंसिकं तव ।

तदर्थमिष्यते राजन्प्रायश्चित्तं तदाचर ॥ १२-३२-१२ (६६०३८)

इदं तु श्रूयते पार्थ युद्धे देवासुरे पुरा ।

असुरा भ्रातरो ज्येष्ठा देवाश्चापि यवीयसः ॥ १२-३२-१३ (६६०३९)

तेषामपि श्रीनिमित्तं महानासीत्समुच्छ्रयः ।
 युद्धं वर्षसहस्राणि द्वात्रिंशदभवत्कल ॥ १२-३२-१४ (६६०४०)
 एकार्णवां महीं कृत्वा रुधिरेण परिप्लुताम् ।
 जघ्नुर्देव्यास्तथा देवास्त्रिदिवं चाभिलेभिरे ॥ १२-३२-१५ (६६०४१)
 तथैव पृथिवीं लब्ध्वा ब्राह्मणा वेदपारगाः ।
 संश्रिता दानवानां वै साह्यार्थं दर्पमोहिताः ॥ १२-३२-१६ (६६०४२)
 शालावृका इति ख्यातास्त्रिषु लोकेषु भारत ।
 अष्टाशीतिसहस्राणि ते चापि विबुधैर्हताः ॥ १२-३२-१७ (६६०४३)
 धर्मव्युच्छित्तिमिच्छतो येऽधर्मस्य प्रवर्तकाः ।
 हन्तव्यास्ते दुरात्मानो देवैर्देव्या इवोल्वणाः ॥ १२-३२-१८ (६६०४४)
 एकं हत्वा यदि कुले शिष्टानां स्यादनामयम् ।
 कुलं हत्वा च राष्ट्रे च न तद्वृत्तोपघातकम् ॥ १२-३२-१९ (६६०४५)
 अधर्मरूपो धर्मो हि कश्चिदस्ति नराधिप ।
 धर्मरूपो ह्यधर्मश्च तच्च ज्ञेयं विपश्चिता ॥ १२-३२-२० (६६०४६)
 तस्मात्संस्तम्भयात्मानं श्रुतवानसि पाण्डव ।
 देवैः पूर्वगतं मार्गमनुयातोऽसि भारत ॥ १२-३२-२१ (६६०४७)
 न हीदृशा गमिष्यन्ति नरकं पाण्डवर्षभ ।
 भ्रातृनाश्वासयैतांस्त्वं सुहृदश्च परंतप ॥ १२-३२-२२ (६६०४८)
 यो हि पापसमारम्भे कार्ये तद्भावभावितः ।
 कुर्वन्नपि तथैव स्यात्कृत्वा च निरपत्रपः ॥ १२-३२-२३ (६६०४९)
 तस्मिंस्तत्कलुषं सर्वं समस्तमिति शब्दितम् ।
 प्रायश्चित्तं न तस्यास्ति ह्रासो वा पापकर्मणः ॥ १२-३२-२४ (६६०५०)
 त्वं तु शुक्लाभिजातीयः परदोषेण कारितः ।
 अनिच्छमानः कर्मदं कृत्वा च परितप्यसे ॥ १२-३२-२५ (६६०५१)
 अश्वमेधो महायज्ञः प्रायश्चित्तमुदाहृतम् ।
 तमाहर महाराज विपाप्मैवं भविष्यसि ॥ १२-३२-२६ (६६०५२)
 मरुद्भिः सह जित्वाऽरीन्भगवान्पाकशासनः ।
 एकैकं क्रतुमाहृत्य शतकृत्वः शतक्रतुः ॥ १२-३२-२७ (६६०५३)
 धृतपाप्मा जितस्वर्गो लोकान्प्राप्य सुखोदयान् ।
 मरुद्गणैर्वृतः शक्रः शुशुभे भासयन्दिशः ॥ १२-३२-२८ (६६०५४)
 स्वर्गे लोके महीयन्तमप्सरोभिः शचीपतिम् ।
 ऋषयः पर्युपासन्ते देवाश्च विबुधेश्वरम् ॥ १२-३२-२९ (६६०५५)
 सेयं त्वामनुसंप्राप्ता विक्रमेण वसुंधरा ।
 निर्जिताश्च महीपाला विक्रमेण त्वयाऽनघ ॥ १२-३२-३० (६६०५६)
 तेषां पुराणि राष्ट्राणि गत्वा राजन्सुहृद्वृतः ।
 भ्रातृन्पुत्रांश्च पौत्रांश्च स्वस्वे राज्येऽभिषेचय ॥ १२-३२-३१

(६६०५७)

बालानपि च गर्भस्थान्सांत्वेन समुदाचरन् ।
रज्जयन्प्रकृतीः सर्वाः परिपाहि वसुंधराम् ॥ १२-३२-३२ (६६०५८)
कुमारो नास्ति येषां च कन्यास्तत्राभिषेचय ।
कामाशयो हि स्त्रीवर्गः शोकमेवं प्रहास्यसि ॥ १२-३२-३३ (६६०५९)
एवमाश्वासनं कृत्वा सर्वराष्ट्रेषु भारत ।
यजस्व वाजिमेधेन यथेन्द्रो विजयी पुरा ॥ १२-३२-३४ (६६०६०)
अशोच्यास्ते महात्मानः क्षत्रियाः क्षत्रियर्षभ ।
स्वकर्मभिर्गता नाशं कृतान्तबलमोहिताः ॥ १२-३२-३५ (६६०६१)
अवाप्तः क्षत्रधर्मस्ते राज्यं प्राप्तमकण्टकम् ।
रक्ष स्वधर्मं कौन्तेय श्रेयान्यः प्रेत्यभाविकः ॥ १२-३२-३६ (६६०६२)

इति श्रीमन्महाभारते शान्तिपर्वणि राजधर्मपर्वणि द्वात्रिंशोऽध्यायः

॥ ३२. ॥

Mahabharata - Shanti Parva - Chapter Footnotes

१२-३२-३ कृतान्तविधिः परप्राजहरणं तेन संयुक्ताः
। स्वापराधेनैव हता इत्यर्थः ॥
१२-३२-६ इदं युक्षम् । अस्मै अस्य ऐश्वरं नियन्तृत्वम् ॥
१२-३२-११ उत्पत्तिवद्विनाशोऽपि यादृच्छिक एवेति भावः ॥
१२-३२-१२ चित्तवैतंसिकं चित्तबन्धनं तदर्थं तन्निवृत्त्यर्थम् ॥
१२-३२-१३ यवीयसः यवीयांसः ॥
१२-३२-१४ समुच्छ्रयो विरोधः ॥
१२-३२-१६ संश्रिताः सन्नद्धाः । साह्यार्थं साहाय्यार्थम् ॥
१२-३२-१९ तत् एकस्य कुलस्य वा हननं वृत्तोपघातकम् धर्मनाशकं
न भवति ॥
१२-३२-२३ तद्भावभावितः पापभावनां गतः । कुर्वन्पापमिति वर्तते ॥
१२-३२-२४ तस्य अपश्चात्तापिनो निर्लज्जस्य प्रायश्चित्तं वा तेन
पापहासो वा नास्तीत्यर्थः ॥
१२-३२-२५ परदोषेण दुर्योधनदोषेण ॥
१२-३२-२९ महीयन्तं महीयमानम् ॥
१२-३२-३३ कामाः आशेरतेऽस्मिन्कामाशयः । पूर्णकाम इत्यर्थः ॥

शान्तिपर्व - अध्याय ०३३

॥ श्रीः ॥

१२.३३. अध्यायः ३३

१२-३३-० (६६०६३)

युधिष्ठिर उवाच । १२-३३-०क्ष् (५४०३)

कानि कृत्वेह कर्माणि प्रायश्चित्तीयते नरः ।

किं कृत्वा मुच्यते तत्र तन्मे ब्रूहि पितामह ॥ १२-३३-१ (६६०६४)

व्यास उवाच । १२-३३-२क्ष् (५४०४)

अकुर्वन्विहितं कर्म प्रतिषिद्धानि चाचरन् ।

प्रायश्चित्तीयते ह्येवं नरो मिथ्याऽनुवर्तयन् ॥ १२-३३-२ (६६०६५)

सूर्येणाभ्युदितो यश्च ब्रह्मचारी भवत्युत ।

तथा सूर्याभिनिर्मुक्तः कुनखी श्यावदन्नपि ॥ १२-३३-३ (६६०६६)

परिवित्तिः परिवेत्ता ब्रह्मेज्यायाश्च दूषकः ।

दिधिषूपतिस्तथा यः स्यादग्नेदिधिषुरेव च ॥ १२-३३-४ (६६०६७)

अवकीर्णी भवेद्यश्च द्विजातिवधकस्तथा ।

अतीर्थे ब्राह्मणस्त्यागी तीर्थे चाप्रतिपादकः ॥ १२-३३-५ (६६०६८)

ग्रामयाजी च कौन्तेय मांसस्य परिविक्रयी ।

यश्चाग्नीनपविध्येत तथैव ब्रह्मविक्रयी ॥ १२-३३-६ (६६०६९)

शूद्रस्त्रीवधको यश्च पूर्वः पूर्वस्तु गर्हितः ।

वृथा पशुसमालम्भी वनदाहस्य कारकः ॥ १२-३३-७ (६६०७०)

अनृतेनोपवर्ती च प्रतिषेद्धा गुरोस्तथा ।

गस्वदत्तस्यापहर्ता च परदत्तनिरोधकः ॥ १२-३३-८ (६६०७१)

वाग्दत्तं च मनोदत्तं धारादत्तं च यो हरेत् ।

पाकभेदेन भोक्ता च भुञ्जानस्याप्यनादरः ॥ १२-३३-९ (६६०७२)

स्वजनैः कलहं चैव आश्रितानामरक्षणम् ।

एतान्येनांसि सर्वाणि व्युत्क्रान्तसमयश्च यः ॥ १२-३३-१० (६६०७३)

अकार्याणि तु वक्ष्यामि यानि तानि निबोध मे ।

लोकवेदविरुद्धानि तान्येकाग्रमनाः शृणु ॥ १२-३३-११ (६६०७४)

स्वधर्मस्य परित्यागः परधर्मस्य च क्रिया ।

अयाज्ययाजनं चैव तथाऽभक्ष्यस्य भक्षणम् ॥ १२-३३-१२ (६६०७५)

शरणागतसंत्यागो भृत्यस्याभरणं तथा ।

रसानां विक्रयश्चापि तिर्यग्योनिवधस्तथा ॥ १२-३३-१३ (६६०७६)

आधानादीनि कर्माणि शक्तिमान्न करोति यः ।

अप्रयच्छंश्च सर्वाणि नित्यदेयानि भारत ॥ १२-३३-१४ (६६०७७)

दक्षिणानामदानं च ब्राह्मणस्वाभिमर्शनम् ।
 सर्वाण्येतान्यकार्याणि प्राहुर्धर्मविदो जनाः ॥ १२-३३-१५ (६६०७८)
 पित्रा विवदते पुत्रो यश्च स्याद्गुरुतल्पगः ।
 अप्रजायन्नरव्याघ्र भवत्यधार्मिको नरः ॥ १२-३३-१६ (६६०७९)
 उक्तान्येतानि कर्माणि विस्तरेणेतरेण च ॥ १२-३३-१७ (६६०८०)
 यानि कुर्वन्निकुर्वंश्च प्रायश्चित्तीयते नरः ।
 एतान्येव तु कर्माणि क्रियमाणानि मानवैः ।
 येषुयेषु निमित्तेषु न लिप्यन्तेऽथ ताञ्छृणु ॥ १२-३३-१८ (६६०८१)
 प्रगृह्य शस्त्रमायान्तमपि वेदान्तगं रणे ।
 जिघांसन्तं जिघांसीयान्न तेन ब्रह्महा भवेत् ॥ १२-३३-१९ (६६०८२)
 इति चाप्यत्र कौन्तेय मन्त्रो वेदेषु पद्यते ।
 वेदप्रमाणविहितं धर्मं च प्रब्रवीमि ते ॥ १२-३३-२० (६६०८३)
 अपेतं ब्राह्मणं वृत्ताद्यो हन्यादाततायिनम् ।
 न तेन ब्रह्महा स स्यान्मन्युस्तन्मन्युमृच्छति ॥ १२-३३-२१ (६६०८४)
 प्राणात्यये तथा ज्ञानादाचरन्मदिरामपि ।
 आदेशितो धर्मपरैः पुनः संस्कारमर्हति ॥ १२-३३-२२ (६६०८५)
 एतत्ते सर्वमाख्यातं कौन्तेयाभक्ष्यभक्षणम् ।
 प्रायश्चित्तविधानेन सर्वमेतेन शुद्ध्यति ॥ १२-३३-२३ (६६०८६)
 गुरुतल्पं हि गुर्वर्थं न दूषयति मानवम् ।
 उद्दालकः श्वेतकेतुं जनयामास शिष्यतः ॥ १२-३३-२४ (६६०८७)
 स्तेयं कुर्वंश्च गुर्वर्थमापत्सु न निषिध्यते ।
 बहुशः कामकारेण न चेद्यः संप्रवर्तते ॥ १२-३३-२५ (६६०८८)
 अन्यत्र ब्राह्मणस्वेभ्य आददानो न दुष्यति ।
 स्वयमप्राशिता यश्च न स पापेन लिप्यते ॥ १२-३३-२६ (६६०८९)
 प्राणत्राणेऽनृतं वाच्यमात्मनो वा परस्य च ।
 गुर्वर्थे स्त्रीषु चैव स्याद्विवाहकरणेषु च ॥ १२-३३-२७ (६६०९०)
 नावर्तते व्रतं स्वप्ने शुक्रमोक्षे कथंचन ।
 आज्यहोमः समिद्धेऽग्नौ प्रायश्चित्तं विधीयते ॥ १२-३३-२८ (६६०९१)
 पारिवित्त्यं तु पतिते नास्ति प्रव्रजिते तथा ।
 भिक्षिते पारदार्यं च तद्धर्मस्य न दूषकम् ॥ १२-३३-२९ (६६०९२)
 वृथा पशुसमालम्भं नैव कुर्यान्न कारयेत् ।
 भ्रनुग्रहः पशूनां हि संस्कारो विधिनोदितः ॥ १२-३३-३० (६६०९३)
 अनर्हे ब्राह्मणे दत्तमज्ञानात्तन्न दूषकम् ।
 सत्काराणां तथा तीर्थे नित्यं वा प्रतिपादनम् ॥ १२-३३-३१ (६६०९४)
 स्त्रियास्तथापचारिण्या निष्कृतिः स्याददूषिका ।
 अपि सा पूयते तेन न तु भर्ता प्रदुष्यति ॥ १२-३३-३२ (६६०९५)

तत्त्वं ज्ञात्वा तु सोमस्य विक्रयः स्याददोषवान् ।
 असमर्थस्य भृत्यस्य विसर्गः स्याददोषवान् ॥ १२-३३-३३ (६६०९६)
 वनदाहो गवामर्थे क्रियमाणो न दूषकः ।
 उक्तान्येतानि कर्माणि यानि कुर्वन्न दुष्यति ॥ १२-३३-३४ (६६०९७)
 प्रायश्चित्तानि वक्ष्यामि विस्तरेणैव भारत ।
 ग्यानि कृत्वा नरः पूतो भविष्यति नराधिप ॥ १२-३३-३५ (६६०९८)

इति श्रीमन्महाभारते शान्तिपर्वणि राजधर्मपर्वणि
 त्रयस्त्रिंशोऽध्यायः ॥ ३३ ।

Mahabharata - Shanti Parva - Chapter Footnotes

- १२-३३-१ प्रायश्चित्तीयते प्रायश्चित्तेऽधिक्रियते ॥
 १२-३३-२ मिथ्यानुवर्तयन्कापट्यं चरन् ॥
 १२-३३-४ अनूढे ज्येष्ठे ऊढवान् कनिष्ठः
 परिवेत्ता । परिवित्तिः पूर्वजः । ज्येष्ठायामनूढायां
 कनिष्ठामूढवानग्रेदिधिषुः । दिधिषूपतिस्तु कनिष्ठाविवाहोत्तरं
 ज्येष्ठामूढवान् ॥
 १२-३३-५ अबकीर्णां नष्टव्रतः । अतीर्थे अपात्रे त्यागी दाता ॥
 १२-३३-६ अपविध्येत त्यजेत् । ब्रह्मविक्रयी भृतकाध्यापकः ॥
 १२-३३-१४ नित्यदेयानि गोग्रासादीनि ॥
 १२-३३-१६ अप्रजायन् धर्मपत्न्यां काले मैथुनमकुर्वन् ॥
 १२-३३-१७ इतरेण संक्षेपेण ॥
 १२-३३-१९ जिघांसी हन्तुमिच्छावान् । इयात् गच्छेत् ॥
 १२-३३-२० मन्त्रो मन्युरकार्षीन्नमोनम् इत्यादिर्मन्यवे स्वाहेत्यन्तः ॥
 १२-३३-२१ मन्युः क्रोधः तन्मन्युं शत्रोः क्रोधं प्रति ऋच्छति
 गच्छति । क्रोध एव तं प्रतीपीभूय परशरीरद्वारा हन्तीत्यर्थः ॥
 १२-३३-२२ आदेशित उपदिष्टः ॥
 १२-३३-२४ गुर्वर्थं गुर्वाज्ञया ॥
 १२-३३-२६ स्वयं प्रकाशितो यश्च इति ट । ड । थ । पाठः ॥
 १२-३३-२८ व्रतं नावर्तते पुनरुपनयनं न कर्तव्यमित्यर्थः
 । आज्यहोमः पुनर्मांमैत्विन्द्रियमिति मन्त्रेण ॥
 १२-३३-२९ वतिप्ते ज्येष्ठभ्रातरि । भिक्षिते धर्मार्थमपि रेतः
 सिञ्चेति स्त्रिया प्रार्थिते सति ॥
 १२-३३-३० पशूनामनुग्रहः अहिंसनं संस्कारः पावित्र्यमित्यन्वयः ॥

शान्तिपर्व - अध्याय ०३४

॥ श्रीः ॥

१२.३४. अध्यायः ३४

Mahabharata - Shanti Parva - Chapter Topics

व्यासेन युधिष्ठिरं प्रति पापानां प्रायश्चित्तादिकथनम् ॥ १. ।

Mahabharata - Shanti Parva - Chapter Text

१२-३४-० (६६०९९)

व्यास उवाच । १२-३४-०क्ष (५४०५)

तपसा कर्मणा चैव प्रदानेन च भारत ।

पुनाति पापं पुरुषः पूतश्चेन्न प्रवर्तते ॥ १२-३४-१ (६६१००)

एककालं तु भुञ्जानश्चरन्भैक्षं स्वकर्मकृत् ।

कपालपाणिः खट्वाङ्गी ब्रह्मचारी सदोत्थितः ॥ १२-३४-२ (६६१०१)

अनसूयुरधः शायी कर्म लोके प्रकाशयन् ।

पूर्णेर्द्वादशभिर्वर्षैर्ब्रह्महा विप्रमुच्यते ॥ १२-३४-३ (६६१०२)

लक्ष्यः शस्त्रभृतां वा स्याद्विदुषामिच्छयाऽऽत्मनः ।

प्रास्येदात्मानमग्नौ वा समिद्धे त्रिरवाक्षिराः ॥ १२-३४-४ (६६१०३)

जपन्वाऽन्यतमं वेदं योजनानां शतं व्रजेत् ।

सर्वस्वं वा वेदविदे ब्राह्मणायोपपादयेत् ॥ १२-३४-५ (६६१०४)

धनं वा जीवनायालं गृहं वा सपरिच्छदम् ।

मुच्यते ब्रह्महत्याया गोप्ता गोब्राह्मणस्य च ॥ १२-३४-६ (६६१०५)

षड्विर्षैः कृच्छ्रभोजी ब्रह्महा पूयते नरः ।

मासेमासे समश्नंस्तु त्रिभिर्वर्षैः प्रमुच्यते ॥ १२-३४-७ (६६१०६)

संवत्सरेण मासाशी पूयते नात्र संशयः ।

तथैवोपवसन्नाजन्स्वल्पेनापि प्रपूयते ॥ १२-३४-८ (६६१०७)

ऋतुना चाश्वमेधेन पूयते नात्र संशयः ।

ये चाप्यवभृथस्नाताः केचिदेवंविधा नराः ।

ते सर्वे धूतपाप्मानो भवन्तीति परा श्रुतिः ॥ १२-३४-९ (६६१०८)

ब्राह्मणार्थं हतो युद्धे मुच्यते ब्रह्महत्याया ॥ १२-३४-१० (६६१०९)

गवां शतसहस्रं तु पात्रेभ्यः प्रतिपादयेत् ।

ब्रह्महा विप्रमुच्येत सर्वपापेभ्य एव च ॥ १२-३४-११ (६६११०)

कपिलानां सहस्राणि यो दद्यात्पञ्चविंशतिम् ।

दोग्ध्रीणां स च पापेभ्यः सर्वेभ्यो विप्रमुच्यते ॥ १२-३४-१२ (६६१११)

गोसहस्रं सवत्सानां दोग्ध्रीणां प्राणसंशये ।

साधुभ्यो वै दरिद्रेभ्यो दत्त्वा मुच्येत किल्बिषात् ॥ १२-३४-१३ (६६११२)

शतं वै यस्तु काम्भोजान्ब्राह्मणेभ्यः प्रयच्छति ।

नियतेभ्यो महीपाल स च पापात्प्रमुच्यते ॥ १२-३४-१४ (६६११३)
मनोरथं तु यो दद्यादेकस्मा अपि भारत ।
न कीर्तयेत दत्त्वा यः स च पापात्प्रमुच्यते ॥ १२-३४-१५ (६६११४)
सुरापानं सकृत्कृत्वा योऽग्निवर्णां सुरां पिबेत् ।
स पावयत्यथात्मानमिह लोके परत्र च ॥ १२-३४-१६ (६६११५)
मरुप्रपातं प्रपतञ्ज्वलनं वा समाविशन् ।
महाप्रस्थानमातिष्ठन्मुच्यते सर्वकिल्बिषैः ॥ १२-३४-१७ (६६११६)
बृहस्पतिसवेनेष्ट्वा सुरापो ब्राह्मणः पुनः ।
समितिं ब्राह्मणो गच्छेदिति वै ब्रह्मणः श्रुतिः ॥ १२-३४-१८ (६६११७)
भूमिप्रदानं कुर्याद्यः सुरां पीत्वा विमत्सरः ।
पुनर्न च पिबेद्राजन्संस्कृतः स च शुध्यति ॥ १२-३४-१९ (६६११८)
गुरुतल्पी शिलां तप्तामायसीमभिसंविशेत् ।
अवकृत्यात्मनः शेषं प्रव्रजेदूर्ध्वदर्शनः ॥ १२-३४-२० (६६११९)
शरीरस्य विमोक्षेण मुच्यते कर्मणोऽशुभात् ।
कर्मभ्यो विप्रमुच्यन्ते यताः संवत्सरं स्त्रियः ॥ १२-३४-२१ (६६१२०)
महाव्रतं चरेद्यस्तु दद्यात्सर्वस्वमेव तु ।
गुर्वर्थे वा हतो युद्धे स मुच्येत्कर्मणोऽशुभात् ॥ १२-३४-२२ (६६१२१)
अनृतेनोपवर्ती चेतप्रतिरोद्धा गुरोस्तथा ।
उपाहृत्य प्रियं तस्मै तस्मात्पापात्प्रमुच्यते ॥ १२-३४-२३ (६६१२२)
अवकीर्णनिमित्तं तु ब्रह्महत्याव्रतं चरेत् ।
गोचर्मवासाः षण्मासांस्तथा मुच्येत किल्बिषात् ॥ १२-३४-२४ (६६१२३)
परदारोपसेवी तु परस्यापहरन्वसु ।
संवत्सरं व्रती भूत्वा तथा मुच्येत किल्बिषात् ॥ १२-३४-२५ (६६१२४)
धनं तु यस्यापहरेत्तस्मै दद्यात्समं वसु ।
विविधेनाभ्युपायेन तदा मुच्येत किल्बिषात् ॥ १२-३४-२६ (६६१२५)
कृच्छ्राद्द्वादशरात्रेण संयतात्मा व्रते स्थितः ।
परिवेत्ता भवेत्पूतः परिवित्तिस्तथैव च ॥ १२-३४-२७ (६६१२६)
निवेश्यं तु पुनस्तेन भवेत्तारयता पितृन् ।
न तु स्त्रिया भवेद्दोषो न तु सा तेन लिप्यते ॥ १२-३४-२८ (६६१२७)
भोजनं ह्यन्तराशुद्धं चातुर्मास्ये विधीयते ।
स्त्रियस्तेन प्रशुध्यन्ति इति धर्मविदो विदुः ॥ १२-३४-२९ (६६१२८)
स्त्रियस्त्वाशङ्किताः पापे नोपगम्या विजानता ।
रजसा ता विशुध्यन्ते भस्मना भाजनं यथा ॥ १२-३४-३० (६६१२९)
पादजोच्छिष्टकांस्यं यद्गवा घ्रातमथापि वा ।
गण्डूषोच्छिष्टमपि वा विशुध्येद्दशभिस्तु तत् ॥ १२-३४-३१ (६६१३०)
चतुष्पात्सकलो धर्मो ब्राह्मणस्य विधीयते ।

पादोन इष्टो राजन्ये तथा धर्मो विधीयते ॥ १२-३४-३२ (६६१३१)
 तथा वैश्ये च शूद्रे च पादः पादो विधीयते ।
 विद्यादेवंविधनेषां गुरुलाघवनिश्चयम् ॥ १२-३४-३३ (६६१३२)
 तिर्यग्योनिवधं कृत्वा द्रुमांश्छित्त्वोत्तरान्बहून् ।
 त्रिरात्रं वायुभक्षः स्यात्कर्म च प्रथयन्नरः ॥ १२-३४-३४ (६६१३३)
 अगम्यागमने राजन्प्रायश्चित्तं विधीयते ।
 आर्द्रवस्त्रेण षण्मासान्विभाव्यं भस्मशायिना ॥ १२-३४-३५ (६६१३४)
 एवमेव तु सर्वेषामकार्याणां विधिर्भवेत् ।
 ब्रह्मणोक्तेन विधिना दृष्टान्तागमहेतुभिः ॥ १२-३४-३६ (६६१३५)
 सावित्रीमप्यधीयानः शुचौ देशे मिताशनः ।
 अहिंसो मन्दकं जल्पान्मुच्यते सर्वकिल्बिषात् ॥ १२-३४-३७ (६६१३६)
 अहः सु सततं तिष्ठेदभ्याकाशं निशाः स्वपन् ।
 त्रिरह्नि त्रिर्निशायां च सवासा जलमाविशेत् ॥ १२-३४-३८ (६६१३७)
 स्त्रीशूद्रपतितांश्चापि नाभिभाषेद्ब्रतान्वितः ।
 पापान्यज्ञानतः कृत्वा मुच्येदेवंब्रतो द्विजः ॥ १२-३४-३९ (६६१३८)
 शुभाशुभफलं प्रेत्य लभते भूतसाक्षिकम् ।
 अतिरिच्येत्तयोर्यस्तु तत्कर्ता लभते फलम् ॥ १२-३४-४० (६६१३९)
 तस्माद्दानेन तपसा कर्मणा च फलं शुभम् ।
 वर्धयेदशुभं कृत्वा यथा स्यादतिरेकवान् ॥ १२-३४-४१ (६६१४०)
 कुर्याच्छुभानि कर्माणि निमित्ते पापकर्मणाम् ।
 दद्यान्नित्यं च वित्तानि तथा मुच्येत किल्बिषात् ॥ १२-३४-४२ (६६१४१)
 अनुरूपं हि पापस्य प्रायश्चित्तमुदाहृतम् ।
 महापातकवर्जं तु प्रायश्चित्तं विधीयते ॥ १२-३४-४३ (६६१४२)
 भक्ष्याभक्ष्येषु चान्येषु वाच्यावाच्ये तथैव च ।
 अज्ञानज्ञानयो राजन्विहितान्यनुजानतः ॥ १२-३४-४४ (६६१४३)
 जानता तु कृतं पापं गुरु सर्वं भवत्युत ।
 अज्ञानात्स्वलिते दोषे प्रायश्चित्तं विधीयते ॥ १२-३४-४५ (६६१४४)
 शक्यते विधिना पापं यथोक्तेन व्यपोहितुम् ।
 आस्तिके श्रद्धधाने च विधिरेष विधीयते ॥ १२-३४-४६ (६६१४५)
 नास्तिकाश्रद्धधानेषु पुरुषेषु कदाचन ।
 दम्भद्वेषप्रधानेषु विधिरेष न शिष्यते ॥ १२-३४-४७ (६६१४६)
 शिष्टाचारश्च दिष्टश्च धर्मो धर्मभूतां वर ।
 सेवितव्यो नरव्याघ्र प्रेत्येह च हितेप्सुना ॥ १२-३४-४८ (६६१४७)
 स राजन्मोक्ष्यते पापात्तेन पूर्णेन हेतुना ।
 त्राणार्थं वा वधे तेषामथवा नृपकर्मणा ॥ १२-३४-४९ (६६१४८)
 अथवा ते घृणा काचित्प्रायश्चित्तं चरिष्यसि ।

मा चैवानार्यजुष्टेन मृत्युना निधनं गमः ॥ १२-३४-५० (६६१४९)
वैशम्पायन उवाच । १२-३४-५१क्ष् (५४०६)
एवमुक्तो भगवता धर्मराजो युधिष्ठिरः ।
चिन्तयित्वा मुहूर्तेन प्रत्युवाच तपोधनम् ॥ १२-३४-५१ (६६१५०)

इति श्रीमन्महाभारते शान्तिपर्वणि राजधर्मपर्वणि
चतुस्त्रिंशोऽध्यायः ॥ ३४. ।

Mahabharata - Shanti Parva - Chapter Footnotes

१२-३४-१ तपसा कच्छ्रचान्द्रायणादिना । कर्मणा यज्ञादिना
पुनारिशोधयति ॥
१२-३४-३ कर्म ब्रह्महत्याम् ॥
१२-३४-५ अवाकूशिराः यं कंचिद्वेदं जपन् योजनानां शतं त्रिर्व्रजेत्
शतत्रययोजनं पदचारेण तीर्थयात्रायां वेदं जपन्मुच्यत
इत्यर्थः ॥
१२-३४-७ कच्छ्रभोजी कृच्छ्ररीत्या भुञ्जानः ॥
१२-३४-१७ मरुप्रपातं निर्जलदेशे पर्वताग्रात्पतनम् । महाप्रस्थानं
केदारे हिमवदाहोरणम् ॥
१२-३४-१८ निष्पापः सन् ब्राह्मणसभामारोढुं योग्यो भवतीत्यर्थः ॥
१२-३४-१९ उदपानं शिवं कुर्यात्सुरामिति ड । थ । पाठः ॥
१२-३४-२१ यताः त्यक्ताहारविहाराः ॥
१२-३४-२२ महाव्रतं मासमात्रं जलस्यापि त्यागः ॥
१२-३४-२४ खरचर्मवासाः षण्मासानिति ड थ पाठः ॥
१२-३४-२८ तेन कनिष्ठेन निवेश्यं विवाहान्तरं कर्तव्यम् ॥
१२-३४-२९ अन्तराभोजनं धारणापारणव्रतेन मासचतुष्टयकृतेन
शुध्यन्ति महापापयोगे । भाजनं त्वृतुनाशुद्धं चातुर्मास्यं
विधीयते इति थ । पाठः । भाजनं पूतिना शुद्धमिति ड । पाठः ॥
१२-३४-३१ शूद्रस्य उच्छ्रष्टं कांस्यं पात्रम् । दशभिः शोधनैः
शुद्ध्यति । तानि च पञ्चगव्येन मृत्योयैर्भस्मनाम्लेन वह्निनेति ॥
१२-३४-३३ विधीयते पादः पादोऽपकृष्ट इत्यर्थः । वैश्यस्य
द्विपादः । शूद्रस्य पादमात्रः । धर्मः शौचादिः ॥
१२-३४-३६ दृष्टान्तभूतो य आगमस्तत्रोक्तैर्हेतुभिर्यावदेन इत्याद्यैः ॥
१२-३४-३८ तिष्ठेदित्युपवेशनादेर्व्यावृत्तिः । अभ्याकाशं निरावरणे
स्थण्डिलादौ । अनुरूपं हि पापस्य अभ्याकाशमिति ट । पाठः ॥
१२-३४-४० यत्र पुण्ये पापे वातिरिच्येत् योऽधिको भवति स
इतरेणेतरदभिभूयातिरिक्तस्य फलं भुङ्क्त इत्यर्थः । अतिरिच्येत

यो यत्र इति झ। पाठः ॥

शान्तिपर्व - अध्याय ०३५

॥ श्रीः ॥

१२.३५. अध्यायः ३५

Mahabharata - Shanti Parva - Chapter Topics

व्यासेन युधिष्ठिरं प्रति भक्ष्याभक्ष्यपात्रापात्रविवेचनम् ॥ १. ।

Mahabharata - Shanti Parva - Chapter Text

१२-३५-० (६६१५१)

युधिष्ठिर उवाच । १२-३५-०क्ष (५४०७)

किं भक्ष्यं चाप्यभक्ष्यं च किंच देयं प्रशस्यते ।

किंच पात्रमपात्रं वा तन्मे ब्रूहि पितामह ॥ १२-३५-१ (६६१५२)

व्यास उवाच । १२-३५-२क्ष (५४०८)

अत्राप्युदाहरन्तीममितिहासं पुरातनम् ।

सिद्धानां चैव संवादं मनोश्चैव प्रजापतेः ॥ १२-३५-२ (६६१५३)

ऋषयस्तु व्रतपराः समागम्य पुरा विभुम् ।

धर्मं पप्रच्छुरासीनमादिकाले प्रजापतिम् ॥ १२-३५-३ (६६१५४)

कथमन्त्रं कथं दानं गम्यागम्याः कथं स्त्रियः ।

कार्याकार्यं च यत्सर्वं शंस वै त्वं प्रजापते ॥ १२-३५-४ (६६१५५)

तैरेवमुक्तो भगवान्मनुः स्वायंभुवोऽब्रवीत् ।

शुश्रूषध्वं यथावृत्तं धर्मं व्याससमासतः ॥ १२-३५-५ (६६१५६)

अनादेशे जपो होम उपवासस्तथैव च ।

आत्मज्ञानं पुण्यनद्यो यत्र प्रायश्च तत्पराः ॥ १२-३५-६ (६६१५७)

अनादिष्टं तथैतानि पुण्यानि धरणीभूतः ।

सुवर्णप्राशनमपि रत्नादिस्नानमेव च ॥ १२-३५-७ (६६१५८)

देवस्थानाभिगमनमाज्यप्राशनमेव च ।

एतानि मेध्यं पुरुषं कुर्वन्त्याशु न संशयः ॥ १२-३५-८ (६६१५९)

न गर्वेण भवेत्प्राज्ञः कदाचिदपि मानवः ।

दीर्घमायुरथेच्छन्हि त्रिरात्रं चोष्णपो भवेत् ॥ १२-३५-९ (६६१६०)

अदत्तस्यानुपादानं दानमध्ययनं तपः ।

अहिंसा सत्यमक्रोधं क्षमा धर्मस्य लक्षणम् ॥ १२-३५-१० (६६१६१)

स एव धर्मः सोऽधर्मो देशकाले प्रतिष्ठितः ।

आदानमनृतं हिंसा धर्मो ह्यात्यन्तिकः स्मृतः ॥ १२-३५-११ (६६१६२)

द्विविधौ चाप्युभावेतौ धर्माधर्मौ विजानताम् ।

अप्रवृत्तिः प्रवृत्तिश्च द्वैविध्यं लोकवेदयोः ॥ १२-३५-१२ (६६१६३)

अप्रवृत्तेरमर्त्यत्वं मर्त्यत्वं कर्मणः फलम् ।
 अशुभस्याशुभं विद्याच्छुभस्य शुभमेव च ।
 एतयोश्चोभयोः स्यातां शुभाशुभतया तथा ॥ १२-३५-१३ (६६१६४)
 दैवं च दैवसंयुक्तं प्राणश्च प्रलयस्तथा ।
 अप्रेक्षापूर्वकरणादशुभानां शुभं फलम् ॥ १२-३५-१४ (६६१६५)
 ऊर्ध्वं भवति संदेहादिहादिष्टार्थमेव च ।
 अप्रेक्षापूर्वकरणात्प्रायश्चित्तं विधीयते ॥ १२-३५-१५ (६६१६६)
 क्रोधमोहकृते चैव दृष्टान्तागमहेतुभिः ।
 शरीराणामुपक्लेशो मनसश्च प्रियाप्रिये ।
 तदौषधैश्च मन्त्रैश्च प्रायश्चित्तैश्च शाम्यति ॥ १२-३५-१६
 (६६१६७)
 उपवासेनैकरात्रं दण्डोत्सर्गे नराधिपः ।
 विशुद्ध्येदात्मशुद्ध्यर्थं त्रिरात्रं तु पुरोहितः ॥ १२-३५-१७ (६६१६८)
 क्षयं शोकं प्रकुर्वाणो न म्रियेत यदा नरः ।
 शस्त्रादिभिरुपाविष्टस्त्रिरात्रं तत्र निर्दिशेत् ॥ १२-३५-१८ (६६१६९)
 जातिश्रेण्यधिवासानां कुलधर्मांश्च शाश्वतान् ।
 वर्जयन्ति च ये धर्मं तेषां धर्मो न विद्यते ॥ १२-३५-१९ (६६१७०)
 दश वा वेदशास्त्रज्ञास्त्रयो वा धर्मपाठकाः ।
 यद्ब्रूयुः कार्यं उत्पन्ने स धर्मो धर्मसंशये ॥ १२-३५-२० (६६१७१)
 अनुष्णा मृत्तिका चैव तथा क्षुद्रपिपीलिकाः ।
 श्लेष्मातकस्तथा विप्रैरभक्ष्यं विषमेव च ॥ १२-३५-२१ (६६१७२)
 अभक्ष्या ब्राह्मणैर्मत्स्याः शकलैर्ये विवर्जिताः ।
 चतुष्पात्कच्छपादन्यो मण्डूका जलजाश्च ये ॥ १२-३५-२२ (६६१७३)
 भासा हंसाः सुपर्णाश्च चक्रवाकाः प्लवा बकाः ।
 काको मद्गुश्च गृध्रश्च श्येनोलूकस्तथैव च ॥ १२-३५-२३ (६६१७४)
 क्रव्यादा दंष्ट्रिणः सर्वे चतुष्पात्पक्षिणश्च ये ।
 येषां चोभयतो दन्ताश्चतुर्दंष्ट्राश्च सर्वशः ॥ १२-३५-२४ (६६१७५)
 एडकाश्च मृगोष्ट्राणां सूकराणां गवामपि ।
 मानुषीणां खरीणां च न पिबेद्ब्राह्मणः पयः ॥ १२-३५-२५ (६६१७६)
 प्रेतान्नं सूतकान्नं च यच्च किञ्चिदनिर्दशम् ।
 अभोज्यं चाप्यपेयं च धेनोर्दुग्धमनिर्दशम् ॥ १२-३५-२६ (६६१७७)
 राजान्नं तेज आदत्ते शूद्रान्नं ब्रह्मवर्चसम् ।
 आयुः सुवर्णकारान्नमवीरायाश्च योषितः ॥ १२-३५-२७ (६६१७८)
 विष्टा वार्धुषिकस्यान्नं गणिकान्नमथेन्द्रियम् ।
 मृष्यन्ति ये चोपपतिं स्त्रीजितान्नं च सर्वशः ॥ १२-३५-२८ (६६१७९)
 दीक्षितस्य कदर्यस्य ऋतुविक्रयिकस्य च ।

तक्ष्णश्चर्मावकर्तुश्च पुंश्चल्या रजकस्य च ॥ १२-३५-२९ (६६१८०)
 चिकित्सकस्य यच्चान्नमभोज्यं रक्षणस्तथा ।
 गणग्रामाभिश्चस्तानां रङ्गस्त्रीजीविनां तथा ॥ १२-३५-३० (६६१८१)
 परिविक्तीनामपुंसां च बन्दिद्यूतविदां तथा ।
 वामहस्ताहृतं चान्नं शुष्कं पर्युषितं च यत् ॥ १२-३५-३१ (६६१८२)
 सुरानुगतमुच्छिष्टमभोज्यं शेषितं च यत् ।
 पिष्टमांसेक्षुशाकानामाविकाजापयस्तथा ।
 सक्तु धाना करम्भाश्च नोपभोग्याश्चिरस्थिताः ॥ १२-३५-३२ (६६१८३)
 पायसं कृसरं मांसमपूपाश्च वृथा कृताः ।
 अपेयाश्चाप्यभक्ष्याश्च ब्राह्मणैर्गृहमेधिभिः ॥ १२-३५-३३ (६६१८४)
 देवानृषीन्मनुष्यांश्च पितृन्गृह्याश्च देवताः ।
 पूजयित्वा ततः पश्चाद्गृहस्थो भोक्तुमर्हति ॥ १२-३५-३४ (६६१८५)
 यथा प्रव्रजितो भिक्षुस्तथैव स्वे गृहे वसेत् ।
 एवंवृत्तः प्रियैर्दारैः संबसन्धर्ममाप्नुयात् ॥ १२-३५-३५ (६६१८६)
 न दद्याद्यशसे दानं न भयान्नोपकारिणे ।
 न नृत्यगीतशीलेषु हासकेषु च धार्मिकः ॥ १२-३५-३६ (६६१८७)
 न मत्ते चैव नोन्मत्ते न स्तेने न च कुत्सके ।
 न वाग्धीने विवर्णे वा नाङ्गहीने न वामने ॥ १२-३५-३७ (६६१८८)
 न दुर्जने दौष्कुले वा व्रतैर्यो वा न संस्कृतः ।
 न श्रोत्रियमृते दानं ब्राह्मणे ब्रह्मवर्जिते ॥ १२-३५-३८ (६६१८९)
 असम्यक्चैव यद्दत्तमसम्यक् च प्रतिग्रहः ।
 उभयं स्यादनर्थाय दातुरादातुरेव च ॥ १२-३५-३९ (६६१९०)
 यथा खदिरमालम्ब्य शिलां वाप्यर्णवं तरन् ।
 मञ्जेत मञ्जतस्तद्वद्दाता यश्च प्रतिग्रही ॥ १२-३५-४० (६६१९१)
 काष्ठैराद्रैर्यथा वह्निरुपस्तीर्णो न दीप्यते ।
 तपःस्वाध्यायचारित्रैरेवं हीनः प्रतिग्रही ॥ १२-३५-४१ (६६१९२)
 कपाले यद्वदापः स्युः श्वदृतौ च यथा पयः ।
 आश्रयस्थानदोषेण वृत्तहीने तथा श्रुतम् ॥ १२-३५-४२ (६६१९३)
 निर्मन्त्रो निर्वृतो यः स्यादशास्त्रज्ञोऽनसूयकः ।
 अनुक्रोशात्प्रदातव्यं हीनेष्वव्रतिकेषु च ॥ १२-३५-४३ (६६१९४)
 न वै देयमनुक्रोशाद्दीनायापगुणाय तु ।
 आप्ताचरित इत्येव धर्म इत्येव वा पुनः ॥ १२-३५-४४ (६६१९५)
 निष्कारणं स्मृतं दत्तं ब्राह्मणे ब्रह्मवर्जिते ।
 न फलेत्पात्रदोषेण न चात्रास्ति विचारणा ॥ १२-३५-४५ (६६१९६)
 यथा दारुमयो हस्ती यथा चर्ममयो मृगः ।
 ब्राह्मणश्चानधीयानस्त्रयस्ते नामधारकाः ॥ १२-३५-४६ (६६१९७)

यथा षण्ढोऽफलः स्त्रीषु यथा गौर्गवि चाफला ।
 शकुनिर्वाप्यपक्षः स्यान्निर्मन्त्रो ब्राह्मणस्तथा ॥ १२-३५-४७ (६६१९८)
 ग्रामस्थानं यथा शून्यं यथा कूपश्च निर्जलः ।
 यथा हुतमनग्नौ च तथैव स्यान्निराकृतौ ॥ १२-३५-४८ (६६१९९)
 देवतानां पितृणां च हव्यकव्यविनाशकः ।
 सर्वथाऽर्थहरो मूर्खो न लोकान्प्राप्तुमर्हति ॥ १२-३५-४९ (६६२००)
 एतत्ते कथितं सर्वं यथावृत्तं युधिष्ठिर ।
 समासेन महद्ध्येतच्छ्रोतव्यं नरतर्षभ ॥ १२-३५-५० (६६२०१)

इति श्रीमन्महाभारते शान्तिपर्वणि राजधर्मपर्वणि
 पञ्चत्रिंशोऽध्यायः ॥ ३५ ।

Mahabharata - Shanti Parva - Chapter Footnotes

१२-३५-३ प्रजापतिं मनुम् ॥
 १२-३५-४ कथं पात्रं दानमध्ययनं तप इति ज्ञ । पाठः । तत्र
 कथं केन प्रकारेण । अन्नमदनीयं किंद्रव्यक कर्तव्यमित्यर्थः ॥
 १२-३५-५ व्यारो विस्तरः ॥
 १२-३५-६ अनादेशे विशेषतोऽनुक्ते दोषे । यत्र देशे तत्पराः
 जपादिपराः प्रायः बहुशः सन्ति सोऽपि गङ्गादिवत्पावन इत्यर्थः ॥
 १२-३५-७ तथा जपादिवत् । पुण्यान्येतानि वक्ष्यमाणानि । धरणीभूतः
 पर्वता ब्रह्मगिरिप्रभृतयः । आदिपदात्सुवर्णस्नानादि । अनादिष्टं
 प्रायश्चित्तं सामान्यमित्यर्थः ॥
 १२-३५-९ गर्वेण युक्तो न भवेत् पूजां नावगणयेत् । अवगणने
 तु त्रिरात्रमुष्णपो भवेदिति तप्तकृच्छ्रं धर्मशास्त्रोक्तं
 कुर्यादित्यर्थः ॥
 १२-३५-१० तप उपवासादि ॥
 १२-३५-११ आदानं स्तेयम् । प्राणात्ययादावधर्मस्यापि
 स्तेयादेर्धर्मत्वमित्यर्थः ॥
 १२-३५-१२ वैदिक्यौ प्रवृत्त्यप्रवृत्ती मर्त्यात्वामृतत्वप्रदे
 । लौकिक्यौ तु ते शुभे चेच्छुभफले अशुभे चेदशुभफले इत्याह
 द्वाभ्यां द्विविधाविति ॥
 १२-३५-१३ एतयोर्लौकिक्योः । फले अपि कारणानुरूपे इत्यर्थः ॥
 १२-३५-१४ दैवयुक्तं शास्त्रीयं कर्म । प्राणो जीवनम् । एतेषां
 चतुर्णामप्रेक्षापूर्वं यत्किञ्चिक्रियते तर्ह्यशुभानो नीचानामपि
 पुंसां तस्य फलं शुभं भवति ॥
 १२-३५-१५ सत्यपि संदेहे यल्लोकविगानपरिहारार्थं कृतं नित्यादि

यच्च केवलं दृष्टार्थं कृतं श्येनादि तत्रोभयत्रापि ॥
 १२-३५-१६ क्रोधादिना यन्मनसः प्रियमप्रियं कृतं
 तत्र दृष्टान्तागमहेतुभिः पूर्वोक्तैर्यावदेन इत्याद्यैः
 प्रमाणैर्देहस्य शोषणमुपवासादिकं प्रायश्चित्तं
 कर्तव्यम् । औषधैर्हविष्याशनैः । मन्त्रैश्च
 पवित्रजपैः । चादन्यदपि । तीर्थाटनश्रमादिभिस्तत्पापं शाम्यतीति
 सार्धम् ॥
 १२-३५-१८ क्षयं पुत्रादिमरणनिमित्तमात्मवधार्थं प्रवृत्तो न
 म्रियेत चेत् त्रिरात्रमुपवासं चरेत् ॥
 १२-३५-१९ जातिर्ब्राह्मणत्वादिः । श्रेणी गृहस्थादीनां पङ्कितः । अधिवासो
 जन्मभूमिः । जात्यादिधर्मांश्च ये वर्जयन्ति तेषां धर्मः
 प्रायश्चित्तादि स्वरूपो न विद्यते ॥
 १२-३५-२० पाठकाः शोधकाः । कार्ये प्रायश्चित्तनिमित्ते दोषे ॥
 १२-३५-२५ एडका मेषी ॥
 १२-३५-२६ अभोज्यं पायसाद्यन्तर्गतम् ॥
 १२-३५-२७ अवीरायाः पतिपुत्रहीनायाः ॥
 १२-३५-२८ इन्द्रियं शुक्रम् । गणिकादित्रयाणामन्नम् ॥
 १२-३५-२९ दीक्षितस्य अग्नीषोमीयवपाहोमात्प्राङ् न भोक्तव्यम् । कदर्यो
 धनव्ययभयाद्भोगत्यागहीनः ॥
 १२-३५-३० रक्षिणो ग्रामपालकस्य सीमादिरक्षिणो वा ॥
 १२-३५-३१ वाद्यमानाहृतं चान्नमिति टड् थ । पाठः ॥
 १२-३५-३२ शेषितं कुटुम्बायाऽदत्त्वात्मार्थं रक्षितम् । धाना
 भृष्टयवाः । करम्भा दधिसक्तवः ॥
 १२-३५-३३ कूसरं तिलमिश्र ओदनः । वृथाकृताः देवताद्युद्देशं
 विना कृताः ॥
 १२-३५-३६ हासकेषु परिहासपरेषु भाण्डेषु ॥
 १२-३५-३७ वाग्धीने मूके मूर्खे वा ॥
 १२-३५-४२ श्वदृतौ शुनकचर्ममये कोशे ॥
 १२-३५-४३ अनुक्रोशाद्दयया ॥
 १२-३५-४४ आप्तचरित इष्टकारीति बुद्ध्या धर्मबुद्ध्या वा निर्मन्त्रे
 न देयमित्याह नवा इति ॥
 १२-३५-४५ निष्कारणं निष्फलम् ॥
 १२-३५-४८ निराकृतौ मूर्खे ॥

शान्तिपर्व - अध्याय ०३६

॥ श्रीः ॥

१२.३६. अध्यायः ३६

व्यासेन भीष्ममुखाराजधर्मादिश्रवणे आदिष्टस्य युधिष्ठिरस्य
कृष्णाद्याज्ञया धृतराष्ट्रादिभिः सह कुरुनगरप्रवेशः ॥ १.।

१२-३६-० (६६२०२)

युधिष्ठिर उवाच । १२-३६-०क्ष् (५४०९)

श्रोतुमिच्छामि भगवन्विस्तरेण महामुने ।

राजधर्मान्द्विजश्रेष्ठ चातुर्वर्ण्यस्य चाखिलान् ॥ १२-३६-१ (६६२०३)

आपत्सु च यथा नीतिः प्रणेतव्या द्विजोत्तम ।

धर्म्यमालम्ब्य पन्थानं विजयेयं कथं महीम् ॥ १२-३६-२ (६६२०४)

प्रायश्चित्तकथा ह्येषा भक्ष्याभक्ष्यसमन्विता ।

कौतूहलानुप्रवणा हर्षं जनयतीव मे ॥ १२-३६-३ (६६२०५)

धर्मचर्या च राज्यं च नित्यमेव विरुध्यते ।

एवं मुह्यति मे चेतश्चिन्तयानस्य नित्यशः ॥ १२-३६-४ (६६२०६)

वैशम्पायन उवाच । १२-३६-५क्ष् (५४१०)

तमुवाच महाराज व्यासो वेदविदां वरः ।

नारदं समभिप्रेक्ष्य सर्वं जानन्पुरातनम् ॥ १२-३६-५ (६६२०७)

श्रोतुमिच्छसि चेद्धर्मं निखिलेन नराधिप ।

प्रेहि भीष्मं महाबाहो वृद्धं कुरुपितामहम् ॥ १२-३६-६ (६६२०८)

स ते धर्मरहस्येषु संशयान्मनसि स्थितान् ।

छेत्ता भागीरथीपुत्रः सर्वज्ञः सर्वधर्मवित् ॥ १२-३६-७ (६६२०९)

जनयामास यं देवी दिव्या त्रिपथगा नदी ।

साक्षाद्दर्श यो देवान्सर्वानिन्द्रपुरोगमान् ॥ १२-३६-८ (६६२१०)

बृहस्पतिपुरोगांस्तु देवर्षीनसकृत्प्रभुः ।

तोषयित्वोपचारेण राजनीतिमधीतवान् ॥ १२-३६-९ (६६२११)

उशना वेद यच्छास्त्रं देवासुरगुरुद्विजः ।

स च धर्मं सवैयाख्यं प्राप्तवान्कुरुसत्तमः ॥ १२-३६-१० (६६२१२)

भार्गवाच्च्यवनाच्चापि वेदानङ्गोपबृंहितान् ।

प्रतिपेदे महाबुद्धिर्वसिष्ठाच्चरितव्रतः ॥ १२-३६-११ (६६२१३)

पितामहसुतं ज्येष्ठं कुमारं दीप्ततेजसम् ।

अध्यात्मगतितत्त्वज्ञमुपाशिक्षत यः पुरा ॥ १२-३६-१२ (६६२१४)

मार्कण्डेयमुखात्कृत्स्नं यतिधर्ममवाप्तवान् ।

रामादस्त्राणि शक्राच्च प्राप्तवान्पुरुपर्षभः ॥ १२-३६-१३ (६६२१५)

मृत्युरात्मेच्छया यस्य जातस्य मनुजेष्वपि ।

तथाऽनपत्यस्य सतः पुण्यलोकादिविश्रुताः ॥ १२-३६-१४ (६६२१६)
 यस्य ब्रह्मर्षयः पुण्या नित्यमासन्स भसादः ।
 यस्य नाविदितं किञ्चिज्ज्ञानं ज्ञेयेषु दृश्यते ॥ १२-३६-१५ (६६२१७)
 स ते वक्ष्यति धर्मज्ञः सूक्ष्मधर्मार्थतत्त्ववित् ।
 तमभ्येहि पुरा प्राणान्स विमुञ्चति धर्मवित् ॥ १२-३६-१६ (६६२१८)
 एवमुक्तस्तु कौन्तेयो दीर्घप्रज्ञो महामतिः ।
 उवाच वदतां श्रेष्ठं व्यासं सत्यवतीसुतम् ॥ १२-३६-१७ (६६२१९)
 युधिष्ठिर उवाच । १२-३६-१८क्ष (५४११)
 वैशसं सुमहत्कृत्वा ज्ञातीनां रोमहर्षणम् ।
 आगस्कृत्सर्वलोकस्य पृथिवीनाशकारकः ॥ १२-३६-१८ (६६२२०)
 घातयित्वा तमेवाजौ छलेनाजिह्वयोधिनम् ।
 उपसंप्रष्टुमर्हामि तमहं केन हेतुना ॥ १२-३६-१९ (६६२२१)
 वैशम्पायन उवाच । १२-३६-२०क्ष (५४१२)
 ततस्तं नृपतिश्रेष्ठं चातुर्वर्ण्यहितेप्सया ।
 पुनरेव महाबाहुर्यदुश्रेष्ठोऽब्रवीद्वचः ॥ १२-३६-२० (६६२२२)
 वासुदेव उवाच । १२-३६-२१क्ष (५४१३)
 नेदानीमतिनिर्बन्धं शोके त्वं कर्तुमर्हसि ।
 यदाह भगवान्व्यासस्तत्कुरुष्व नृपोत्तम ॥ १२-३६-२१ (६६२२३)
 ब्राह्मणास्त्वां महाबाहो भ्रातरश्च महौजसः ।
 पर्जन्यमिव घर्मान्ते नाथमाना उपासते ॥ १२-३६-२२ (६६२२४)
 हतशिष्टाश्च राजानः कृत्स्नं चैव समागतम् ।
 चातुर्वर्ण्यं महाराज राष्ट्रं ते कुरुजाङ्गलम् ॥ १२-३६-२३ (६६२२५)
 प्रियार्थमपि चैतेषां ब्राह्मणानां महात्मनाम् ।
 नियोगादस्य च गुरोर्व्यासस्यामिततेजसः ॥ १२-३६-२४ (६६२२६)
 सुहृदामस्मदादीनां द्रौपद्यांश्च परंतप ।
 कुरु प्रियममित्रघ्न लोकस्य च हितं कुरु ॥ १२-३६-२५ (६६२२७)
 वैशम्पायन उवाच । १२-३६-२६क्ष (५४१४)
 एवमुक्तः स कृष्णेन राजा राजीवलोचनः ।
 हितार्थं सर्वलोकस्य समुत्तस्थौ महामनाः ॥ १२-३६-२६ (६६२२८)
 सोऽनुनीतो नरव्याघ्र विष्टरश्रवसा स्वयम् ।
 द्वैपायनेन च तथा देवस्थानेन जिष्णुना ॥ १२-३६-२७ (६६२२९)
 एतैश्चान्यैश्च बहुभिरनुनीतो युधिष्ठिरः ।
 व्यजहान्मानसं दुःखं संतापं च महायशाः ॥ १२-३६-२८ (६६२३०)
 श्रुतवाक्यः श्रुतनिधिः श्रुतश्राव्यविशारदः ।
 व्यवस्य मनसा शान्तिमगच्छत्पाण्डुनन्दनः ॥ १२-३६-२९ (६६२३१)
 स तैः परिवृतो राजा नक्षत्रैरिव चन्द्रमाः ।

धृतराष्ट्रं पुरस्कृत्य स्वपुरं प्रविवेश ह ॥ १२-३६-३० (६६२३२)
 प्रविविक्षुः स धर्मज्ञः कुन्तीपुत्रो युधिष्ठिरः ।
 अर्चयामास देवांश्च ब्राह्मणांश्च सहस्रशः ॥ १२-३६-३१ (६६२३३)
 ततो नवं रथं शुभ्रं कम्बलाजिनसंवृतम् ।
 युक्तं षोडशभिस्त्वच्चैः पाण्डुरैः शुभलक्षणैः ॥ १२-३६-३२ (६६२३४)
 मन्त्रैरभ्यर्चितं पण्यैः स्तूयमानश्च बन्दिभिः ।
 आरुरोह यथा देवः सोमोऽम्रतमयं यथम् ॥ १२-३६-३३ (६६२३५)
 जग्राह रश्मीन्कौन्तेयो भीमो भीमपराक्रमः ।
 अर्जुनः पाण्डुरं छत्रं धारयामास भानुमत् ॥ १२-३६-३४ (६६२३६)
 ध्रियमाणं च तच्छत्रं पाण्डुरं राजमूर्धनि ।
 शुशुभे तारकाराजः सिताभ्र इव चाम्बरे ॥ १२-३६-३५ (६६२३७)
 चामरव्यजने त्वस्य वीरौ जगृहतुस्तदा ।
 चन्द्ररश्मिप्रये शुभ्रे माद्रीपुत्रावलंकृते ॥ १२-३६-३६ (६६२३८)
 ते पञ्च रथमास्थाय भ्रातरः समलंकृताः ।
 भूतानीव समस्तानि राजन्ददृशिरे तदा ॥ १२-३६-३७ (६६२३९)
 आस्थाय तु रथं शुभ्रं युक्तमश्वैर्मनोजवैः ।
 अन्वयात्पृष्ठतो राजन्युयुत्सुः पाण्डवाग्रजम् ॥ १२-३६-३८ (६६२४०)
 रथं हेममयं शुभ्रं शैव्यसुग्रीवयाजितम् ।
 सह सात्यकिना कृष्णः समास्थायान्वयात्कुरून् ॥ १२-३६-३९ (६६२४१)
 नरयानेन तु ज्येष्ठः पिता पार्थस्य भारत ।
 अग्रतो धर्मराजस्य गान्धारीसहितो ययौ ॥ १२-३६-४० (६६२४२)
 कुरुस्त्रियश्च ताः सर्वाः कुन्ती कृष्णा च माधवी ।
 यानैरुच्चावचैर्जगमुर्विदुरेण पुरस्कृताः ॥ १२-३६-४१ (६६२४३)
 ततो रथाश्च बहुला नागाश्चसमलंकृताः ।
 पादाताश्च हयाश्चैव पृष्ठतः समनुव्रजन् ॥ १२-३६-४२ (६६२४४)
 ततो वैतालिकैः सूतैर्मागधैश्च सुभाषितैः ।
 स्तूयमानो ययौ राजा नगरं नागसाह्वयम् ॥ १२-३६-४३ (६६२४५)
 तत्प्रयाणं माहवाहोर्बभूवाप्रतिमं भुवि ।
 आकुलाकुलमुत्कुष्टं हृष्टपुष्टजनाकुलम् ॥ १२-३६-४४ (६६२४६)
 अभियाने तु पार्थस्य नरैर्नगरवासिभिः ।
 नगरं राजमार्गाश्च यथावत्समलंकृताः ॥ १२-३६-४५ (६६२४७)
 पाण्डुरेण च माल्येन पताकाभिश्च मेदिनी ।
 संस्कृतो राजमार्गोऽभूद्भूपनैश्च प्रधूपितः ॥ १२-३६-४६ (६६२४८)
 अथ चूर्णैश्च गन्धानां नानापुष्पप्रियङ्गुभिः ।
 माल्यदामभिरासक्तै राजवेश्माभिसंवृतम् ॥ १२-३६-४७ (६६२४९)
 कुम्भाश्च नगरद्वारि वारिपूर्णा नवा दृढाः ।

सिताः सुमनसो गौराः स्थापितास्तत्र तत्र ह ॥ १२-३६-४८ (६६२५०)
तथा स्वलंकृतं द्वारं नगरं पाण्डुनन्दनः ।
स्तूयमानः शुभैर्वाक्यैः प्रविवेश सुहृद्भूतः ॥ ॥ १२-३६-४९ (६६२५१)

इति श्रीमन्महाभारते शान्तिपर्वणि राजधर्मपर्वणि
षट्त्रिंशोऽध्यायः ॥ ३६. ।

Mahabharata - Shanti Parva - Chapter Footnotes

१२-३६-३ कौतूहलेन प्रसङ्गेनाऽनुप्रवणा अभिमुखा ॥
१२-३६-६ प्रेहि प्रयाहि ॥
१२-३६-१० यच्च देवगुरुर्द्रिज इति झ । पाठः । सवैयाख्यं
व्याख्यासहितम् ॥
१२-३६-१६ विमुञ्चति विमोक्ष्यति ततः पुरा ॥
१२-३६-१८ वैशसं विनाशम् ॥
१२-३६-२२ नाथमानाः याचमानाः । उपासत इत्युत्तरत्रापि योज्यम् ॥
१२-३६-२७ विष्टरश्रवसा विष्णुना ॥
१२-३६-२८ संतापं शारीरं तापम् ॥
१२-३६-२९ वाक्यानि वेदावयवाः । निधिस्तदर्थविचारग्रन्थो
मीमांसा । श्रुतं श्राव्यं नीतिशास्त्रादि । व्यवस्य कर्तव्यमर्थं
निश्चित्य ॥
१२-३६-३३ अमृतमयं देवतामयम् ॥
१२-३६-३८ युयुत्सुर्धृतराष्ट्रपुत्रः ॥
१२-३६-४६ मेदिनी समलंकृतेत्यनुषज्यते । धूपनैः
अगरुप्रभृतिभिर्धूपद्रव्यैः ॥

शान्तिपर्व - अध्याय ०३७

॥ श्रीः ॥

१२.३७. अध्यायः ३७

Mahabharata - Shanti Parva - Chapter Topics

राजमार्गे नागरैः स्तूयमानस्य युधिष्ठिरस्य राजगृहमेत्य
सभाप्रवेशः ॥ १. । तत्र युधिष्ठिरं निन्दतश्चार्वाकराक्षसस्य
ब्राह्मणैर्हुंकारेण भस्मीकरणम् ॥ २. ।

Mahabharata - Shanti Parva - Chapter Text

१२-३७-० (६६२५२)

वैशम्पायन उवाच । १२-३७-०क्ष (५४१५)
 प्रवेशने तु पार्थानां जनानां पुरवासिनाम् ।
 दिदृक्षूणां सहस्राणि समाजग्मुः सहस्रशः ॥ १२-३७-१ (६६२५३)
 स राजमार्गः शुशुभे समलंकृतचत्वरः ।
 यथा चन्द्रोदये राजन्वर्धमानो महोदधिः ॥ १२-३७-२ (६६२५४)
 गृहाणि राजमार्गेषु रत्नवन्ति महान्ति च ।
 प्राकम्पन्तीव भारेण स्त्रीणां पूर्णानि भारत ॥ १२-३७-३ (६६२५५)
 ताः शनैरिव सत्रीडं प्रशशंसुर्युधिष्ठिरम् ।
 भीमसेनार्जुनौ चैव माद्रीपुत्रौ च पाण्डवौ ॥ १२-३७-४ (६६२५६)
 धन्या त्वमसि पाञ्चालि या त्वं पुरुषसत्तमान् ।
 उपतिष्ठसि कल्याणि महर्षिमिव गौतमी ॥ १२-३७-५ (६६२५७)
 तव कर्माण्यमोघानि व्रतचर्या च भामिनि ।
 इति कृष्णां महाराज प्रशशंसुस्तदा स्त्रियः ॥ १२-३७-६ (६६२५८)
 प्रशंसावचनैस्तासां मिथः शब्दैश्च भारत ।
 प्रीतिजैश्च तदा शब्दैः पुरमासीत्समाकुलम् ॥ १२-३७-७ (६६२५९)
 तमतीत्य यथायुक्तं राजमार्गं युधिष्ठिरः ।
 अलंकृतं शोभमानमुपापाद्राजवेश्म ह ॥ १२-३७-८ (६६२६०)
 ततः प्रकृतयः सर्वाः पौरा जानपदास्तदा ।
 ऊचुः कर्णसुखा वाचः समुपेत्य ततस्ततः ॥ १२-३७-९ (६६२६१)
 दिष्ट्या जयसि राजेन्द्र शत्रूञ्छत्रुनिषूदन ।
 दिष्ट्या राज्यं पुनः प्राप्तं धर्मेण च बलेन च ॥ १२-३७-१० (६६२६२)
 भव नस्त्वं महाराज राजेह शरदां शतम् ।
 प्रजाः पालय धर्मेण यथेन्द्रस्त्रिदिवं तथा ॥ १२-३७-११ (६६२६३)
 एवं राजकुलद्वारि मङ्गलैरभिपूजितः ।
 आशीर्वादान्द्विजैरुक्तान्प्रतिगृह्य समन्ततः ॥ १२-३७-१२ (६६२६४)
 प्रविश्य भवनं राजा देवराजगृहोपमम् ।
 श्रुत्वा विजयसंयुक्तं रथात्पश्चादवातरत् ॥ १२-३७-१३ (६६२६५)
 प्रविश्याभ्यन्तरं श्रीमान्देवतान्यभिगम्य च ।
 पूजयामास रत्नैश्च गन्धमाल्यैश्च सर्वशः ॥ १२-३७-१४ (६६२६६)
 निश्चक्राम ततः श्रीमान्पुनरेव महायशाः ।
 ददर्श ब्राह्मणांश्चैव सोऽभिरूपानवस्थितान् ॥ १२-३७-१५ (६६२६७)
 स संवृतस्तदा विप्रैराशीर्वादविवक्षुभिः ।
 शुशुभे विमलश्चन्द्रस्तारागणवृतो यथा ॥ १२-३७-१६ (६६२६८)
 तांस्तु वै पूजयामास कौन्तेयो विधिवद्द्विजान् ।
 सुमनोमोदकै रत्नैर्हिरण्येन च भूरिणा ।
 गोभिर्वस्त्रैश्च राजेन्द्र विविधैश्च किमिच्छकैः ॥ १२-३७-१७ (६६२६९)

धौम्यं गुरुं पुरस्कृत्य ज्येष्ठं पितरमेव च ।
 ग्रविवेश सभां राजा सुधर्मा वासवो यथा ॥ १२-३७-१८ (६६२७०)
 ततः पुण्याहघोषोऽभूद्विवं स्तब्ध्वेव भारत ।
 सुहृदां प्रीतिजननः पुण्यः श्रुतिसुखावहः ॥ १२-३७-१९ (६६२७१)
 हंसवन्नेदुषां राजन्दिजानां तत्र भारती ।
 शुश्रुवे वेदविदुषां पुष्कलार्थपदाक्षरा ॥ १२-३७-२० (६६२७२)
 ततो दुन्दुभिनिर्घोषः शङ्खानां च मनोरमः ।
 जयं प्रवदतां तत्र स्वनः प्रादुरभून्नृप ॥ १२-३७-२१ (६६२७३)
 निःशब्दे च स्थिते तत्र ततो विप्रजने पुनः ।
 राजानं ब्राह्मणच्छद्मा चार्वाको राक्षसोऽब्रवीत् ॥ १२-३७-२२ (६६२७४)
 तत्र दुर्योधनसखा भिक्षुरूपेण संवृतः ।
 साङ्ख्यः शिखी त्रिदण्डी च धृष्टो विगतसाध्वसः ॥ १२-३७-२३ (६६२७५)
 वृतः सर्वैस्तथा विप्रैराशीर्वादविवक्षुभिः ।
 परस्सहस्रै राजेन्द्र तपोनियमसंस्थितैः ॥ १२-३७-२४ (६६२७६)
 सुदुष्टः पापमाशंसुः पाण्डवानां महात्मनाम् ।
 अनामन्त्र्यैव तान्विप्रांस्तमुवाच महीपतिम् ॥ १२-३७-२५ (६६२७७)
 चार्वाक उवाच । १२-३७-२६क्ष् (५४१६)
 इमे प्राहुर्द्विजाः सर्वे समारोप्य वचो मयि ।
 धिग्भवन्तं कुनृपतिं ज्ञातिघातिनमस्तु वै ॥ १२-३७-२६ (६६२७८)
 किं ते राज्येन कौन्तेय कृत्वेमं ज्ञातिसंक्षयम् ।
 घातयित्वा गुरुंश्चैव मृतं श्रेयो न जीवितम् ॥ १२-३७-२७ (६६२७९)
 इति ते वै द्विजाः श्रुत्वा तस्य दुष्टस्य रक्षसः ।
 विव्यथुश्चुकुशुश्चैव तस्य वाक्यप्रधर्षिताः ॥ १२-३७-२८ (६६२८०)
 ततस्ते ब्राह्मणाः सर्वे स च राजा युधिष्ठिरः ।
 व्रीडिताः परमोद्विग्रास्तूष्णीमासन्विशांपते ॥ १२-३७-२९ (६६२८१)
 युधिष्ठिर उवाच । १२-३७-३०क्ष् (५४१७)
 प्रसीदन्तु भवन्तो मे प्रणतस्याभियाचतः ।
 प्रत्यासन्नव्यसनिनं न मां धिक्कर्तुमर्हथ ॥ १२-३७-३० (६६२८२)
 वैशम्पायन उवाच । १२-३७-३१क्ष् (५४१८)
 ततो राजन्ब्राह्मणास्ते सर्व एव विशांपते ।
 ऊचुर्नैष द्विजोऽस्माकमन्यस्तु तव पार्थिव ॥ १२-३७-३१ (६६२८३)
 जन्तुश्चैनं महात्मानस्ततस्तं ज्ञानचक्षुषा ।
 ब्राह्मणा वेदविद्वांसस्तपोभिर्विमलीकृताः ॥ १२-३७-३२ (६६२८४)
 ब्राह्मणा ऊचुः । १२-३७-३३क्ष् (५४१९)
 एष दुर्योधनसखा विश्रुतो ब्रह्मराक्षसः ।
 परिव्राजकरूपेण हितं तस्य चिकीर्षति ॥ १२-३७-३३ (६६२८५)

न वयं ब्रूम धर्मात्मन्व्येतु ते भयमीदृशम् ।
 उपतिष्ठतु कल्याणं भवन्तं भ्रातृभिः सह ॥ १२-३७-३४ (६६२८६)
 वैशम्पायन उवाच । १२-३७-३५क्ष (५४२०)
 ततस्ते ब्राह्मणाः सर्वे हुंकारैः क्रोधमूर्च्छिताः ।
 निर्भर्त्सयन्तः शुचयो निजघ्नुः पापराक्षसम् ॥ १२-३७-३५ (६६२८७)
 स पपात विनिर्दग्धस्तेजसा ब्रह्मवादिनाम् ।
 महेन्द्राशनिनिर्दग्धः पादपोऽङ्कुरवानिव ॥ १२-३७-३६ (६६२८८)
 पूजिताश्च ययुर्विप्रा राजानमभिनन्द्य तम् ।
 राजा च हर्षमापेदे पाण्डवः ससुहृज्जनः ॥ १२-३७-३७ (६६२८९)

इति श्रीमन्महाभारते शान्तिपर्वणि राजधर्मपर्वणि
 सप्तत्रिंशोऽध्यायः ॥ ३७ ।

Mahabharata - Shanti Parva - Chapter Footnotes

१२-३७-३ स्त्रीणां स्त्रीभिः ॥
 १२-३७-१५ अभिरूपान्मङ्गलद्रव्यपाणीन् ॥
 १२-३७-१७ किमिच्छसि किमिच्छसीति
 पृच्छद्भिर्भृत्यैर्विविधैर्गोवस्त्रादिद्रव्यैर्निमन्त्रयद्विरित्यर्थः
 ॥
 १२-३७-१९ स्तब्धा व्याप्य ॥
 १२-३७-२३ साक्षः शिखीति झ पाठः ॥
 १२-३७-३० प्रत्यासन्नाः समीपस्थाः व्यसनिनश्चिरदुःखिनो भ्रात्रादयो
 यस्य तम् । भ्रात्रादिदुःखपरिहारार्थं ममेदं राज्यकरणं नतु
 स्वसुखार्थमित्यर्थः ॥
 १२-३७-३२ जज्ञुर्ज्ञातवन्तः ॥
 १२-३७-३३ चार्वाको नाम राक्षसः इति झ । पाठः ॥

शान्तिपर्व - अध्याय ०३८

॥ श्रीः ॥

१२.३८. अध्यायः ३८

Mahabharata - Shanti Parva - Chapter Topics

कृष्णेन युधिष्ठिरं प्रति चार्वाकराक्षसस्य पूर्ववृत्तकथनम् ॥ १. ।

Mahabharata - Shanti Parva - Chapter Text

१२-३८-० (६६२९०)

वैशम्पायन उवाच । १२-३८-०क्ष (५४२१)

ततस्तत्र तु राजानं तिष्ठन्ते भ्रातृभिः सह ।
 उवाच देवकीपुत्रः सर्वदर्शी जनार्दनः ॥ १२-३८-१ (६६२९१)
 वासुदेव उवाच । १२-३८-२क्ष् (५४२२)
 ब्राह्मणास्तात लोकेऽस्मिन्नर्चनीयाः सदा मम ।
 एते भूमिचरा देवा वाग्विषाः सुप्रसादकाः ॥ १२-३८-२ (६६२९२)
 पुरा कृतयुगे राजंश्चार्वाको नाम राक्षसः ।
 तपस्तेपे महाबाहो बदर्यां बहुवार्षिकम् ॥ १२-३८-३ (६६२९३)
 वरेण च्छन्द्यमानश्च ब्रह्मणा च पुनः पुनः ।
 अभयं सर्वभूतेभ्यो वरयामास भारत ॥ १२-३८-४ (६६२९४)
 द्विजावमानादन्यत्र प्रादाद्वरमनुत्तमम् ।
 अभयं सर्वभूतेभ्यो ददौ तस्मै जगत्पतिः ॥ १२-३८-५ (६६२९५)
 स तु लब्धवरः पापो देवानमितविक्रमः ।
 राक्षसस्तापयामास तीव्रकर्मा महाबलः ॥ १२-३८-६ (६६२९६)
 ततो देवाः समेताश्च ब्रह्माणमिदमब्रुवन् ।
 वधाय रक्षसस्तस्य बलविप्रकृतास्तदा ॥ १२-३८-७ (६६२९७)
 तानुवाच ततो देवो विहितं तत्र वै मया ।
 यथाऽस्य भविता मृत्युरचिरणेति भारत ॥ १२-३८-८ (६६२९८)
 राजा दुर्योधनो नाम सखाऽस्य भविता नृषु ।
 तस्य स्नेहावबद्धोऽसौ ब्राह्मणानवमंस्यते ॥ १२-३८-९ (६६२९९)
 तत्रैनं रुषिता विप्रा विप्रकारप्रधर्षिताः ।
 धक्ष्यन्ति वाग्बलाः पापं ततो नाशं गमिष्यति ॥ १२-३८-१० (६६३००)
 स एष निहतः शेते ब्रह्मदण्डेन राक्षसः ।
 चार्वाको नृपतिश्चेष्ट मा शुचो भरतर्षभ ॥ १२-३८-११ (६६३०१)
 हतास्ते क्षत्रधर्मेण ज्ञातयस्तव पार्थिव ।
 स्वर्गताश्च महात्मानो वीराः क्षत्रियपुङ्गवाः ॥ १२-३८-१२ (६६३०२)
 स त्वमातिष्ठ कार्याणि मा ते भूद्बुद्धिरन्यथा ।
 शत्रूञ्जहि प्रजा रक्ष द्विजांश्च परिपूजय ॥ १२-३८-१३ (६६३०३)

इति श्रीमन्महाभारते शान्तिपर्वणि राजधर्मपर्वणि
 अष्टत्रिंशोऽध्यायः ॥ ३८. ।

शान्तिपर्व - अध्याय ०३९

॥ श्रीः ॥

१२.३९. अध्यायः ३९

Mahabharata - Shanti Parva - Chapter Topics

कृष्णादिभिर्युधिष्ठिरस्य राज्येऽभिषेचनम् ॥ १. ।

१२-३९-० (६६३०४)

वैशम्पायन उवाच । १२-३९-०क्ष (५४२३)

ततः कुन्तीसुतो राजा गतमन्युर्गतज्वरः ।

काञ्चने प्राड्मुखो हृष्टो न्यषीदत्परमासने ॥ १२-३९-१ (६६३०५)

तमेवाभिमुखौ पीठे प्रदीप्ते काञ्चने शुभे ।

सात्यकिर्वासुदेवश्च निषीदतुररिंदमौ ॥ १२-३९-२ (६६३०६)

मध्ये कृत्वा तु राजानं भीमसेनार्जुनावुभौ ।

निषीदतुर्महात्मानौ श्लक्ष्णयोर्मणिपीठयोः ॥ १२-३९-३ (६६३०७)

दान्ते शय्यासने शुभ्रे जाम्बूनदविभूषिते ।

पृथाऽपि सहदेवेन सहास्ते नकुलेन च ॥ १२-३९-४ (६६३०८)

सुधर्मा विदुरो धौम्यो धृतराष्ट्रश्च कौरवः ।

निषेदुर्ज्वलनाकारेष्वासनेषु पृथक्पृथक् ॥ १२-३९-५ (६६३०९)

युयुत्सुः सञ्जयश्चैव गान्धारी च यशस्विनी ।

धृतराष्ट्रो यतो राजा ततः सर्वे समाविशन् ॥ १२-३९-६ (६६३१०)

तत्रोपविष्टो धर्मात्मा श्वेताः सुमनसोऽस्पृशत् ।

स्वस्तिकानक्षतान्भूमिं सुवर्णं रजतं मणीन् ॥ १२-३९-७ (६६३११)

ततः प्रकृतयः सर्वाः पुरस्कृत्य पुरोहितम् ।

ददृशुर्धर्मराजानमादाय बहुमङ्गलम् ॥ १२-३९-८ (६६३१२)

पृथिवीं च सुवर्णं च रत्नानि विविधानि च ।

आभिषेचनिकं भाण्डं सर्वसंभारसंभृतम् ॥ १२-३९-९ (६६३१३)

काञ्चनौदुम्बरास्तत्र राजताः पृथिवीमयाः ।

पूर्णकुम्भाः सुमनसो लाजा बर्हीषि गोरसाः ॥ १२-३९-१० (६६३१४)

शमीपिप्पलपालाशसमिधो मधुसर्पिषी ।

सुव औदुम्बरः शङ्खस्तथा हेमविभूषितः ॥ १२-३९-११ (६६३१५)

दाशार्हेणाभ्यनुज्ञातस्तत्र धौम्यः पुरोहितः ।

प्रागुदक्प्रवणे वेदीं लक्षणेनोपलिख्य च ॥ १२-३९-१२ (६६३१६)

व्याघ्रचर्मोत्तरे शुक्ले सर्वतोभद्र आसने ।

दृढपादप्रतिष्ठाने हुताशनसमत्विपि ॥ १२-३९-१३ (६६३१७)

उपवेश्य महात्मानं कृष्णां च द्रुपदात्मजाम् ।

जुहाव पावकं धीमान्विधिमन्त्रपुरस्कृतम् ॥ १२-३९-१४ (६६३१८)

तत उत्थाय दाशार्हः शङ्खमादाय पूरितम् ।

अभ्यषिञ्चत्पतिं पृथ्व्याः कुन्तीपुत्रं युधिष्ठिरम् ।

धृतराष्ट्रश्च राजर्षिः सर्वाः प्रकृतयस्तथा ॥ १२-३९-१५ (६६३१९)

अनुज्ञातोऽथ कृष्णेन भ्रातृभिः सह पाण्डवः ।

पाञ्चजन्याभिषिक्तश्च राजाऽमृतमुखोऽभवत् ॥ १२-३९-१६ (६६३२०)
 ततोऽनुवादयामासुः पणवानकदुन्दुभीन् ॥ १२-३९-१७ (६६३२१)
 धर्मराजोऽपि तत्सर्वं प्रतिजग्राह धर्मतः ।
 पूजयामास तांश्चापि विधिवद्भूरिदक्षिणः ॥ १२-३९-१८ (६६३२२)
 ततो निष्कसहस्रेण ब्राह्मणान्स्वस्त्यवाचयन् ।
 वेदाध्ययनसंपन्नान्भृतिशीलसमन्वितान् ॥ १२-३९-१९ (६६३२३)
 ते प्रीता ब्राह्मणा राजन्स्वस्त्यूर्जयमेव च ।
 हंसा इव च नर्दन्तः प्रशशंसुर्युधिष्ठिरम् ॥ १२-३९-२० (६६३२४)
 युधिष्ठिर महाबाहो दिष्ट्या जयसि पाण्डव ।
 दिष्ट्या स्वधर्मं प्राप्तोऽसि विक्रमेण महाद्युते ॥ १२-३९-२१ (६६३२५)
 दिष्ट्या गाण्डीवधन्वा च भीमसेनश्च पाण्डवः ।
 त्वं चापि कुशली राजन्माद्रीपुत्रौ च पाण्डवौ ॥ १२-३९-२२ (६६३२६)
 मुक्ता वीरक्षयात्तस्मात्संग्रामाद्विजितद्विषः ।
 क्षिप्रमुत्तरकार्याणि कुरु सर्वाणि भारत ॥ १२-३९-२३ (६६३२७)
 ततः प्रीत्याऽर्चितः सद्भिर्धर्मराजो युधिष्ठिरः ।
 प्रतिपेदे महद्वाज्यं सुहृद्भिः सह भारत ॥ १२-३९-२४ (६६३२८)

इति श्रीमन्महाभारते शान्तिपर्वणि राजधर्मपर्वणि
 एकोनचत्वारिंशोऽध्यायः ॥ ३९. ।

Mahabharata - Shanti Parva - Chapter Footnotes

१२-३९-१ गतमन्युर्वीतदन्यः । गतज्वरो वीतशोकः ॥
 १२-३९-२ निषीदतुरिति निषेदतुरित्यर्थे आर्षम् ॥
 १२-३९-४ दान्ते गजदन्तमये ॥
 १२-३९-५ सुधर्मा दुर्योधनपुरोहितः ॥
 १२-३९-७ स्वस्तिकान्सर्वतोभद्राद्यङ्कितानि देवतापीठानि ॥
 १२-३९-९ भाण्डं उपकरणम् ॥
 १२-३९-१० औदुम्बरास्ताम्रमयाः ॥
 १२-३९-११ उदुम्बरकाष्ठमयः सुवः ॥
 १२-३९-१६ अमृतमुखः अत्यन्तं दर्शनीयः ॥

शान्तिपर्व - अध्याय ०४०

॥ श्रीः ॥

१२.४०. अध्यायः ४०

Mahabharata - Shanti Parva - Chapter Topics

युधिष्ठिरेण भीमार्जुनाद्रीनां तत्तद्योग्ययौवराज्याद्यधिकारेषु

नियोजनम् ॥ १.।

Mahabharata - Shanti Parva - Chapter Text

१२-४०-० (६६३२९)

वैशम्पायन उवाच । १२-४०-०क्ष् (५४२४)

प्रकृतीनां च तद्वाक्यं देशकालोपबृंहितम् ।

श्रुत्वा युधिष्ठिरो राजाऽथोत्तरं प्रत्यभाषत ॥ १२-४०-१ (६६३३०)

धन्याः पाण्डुसुता नूनं येषां ब्राह्मणपुङ्गवाः ।

तथ्यान्वाप्यथवाऽतथ्यान्गुणानाहुः समागताः ॥ १२-४०-२ (६६३३१)

अनुग्राह्या वयं नूनं भवतामिति मे मतिः ।

यदेवं गुणसंपन्नानस्मान्ब्रूथ विमत्सराः ॥ १२-४०-३ (६६३३२)

धृतराष्ट्रो महाराजः पिता नो दैवतं परम् ।

शासनेऽस्य प्रिये चैव स्थेयं मत्प्रियकाङ्क्षिभिः ॥ १२-४०-४ (६६३३३)

एतदर्थं हि जीवामि कृत्वा ज्ञातिवधं महत् ।

अस्य शुश्रूषणं कार्यं मया नित्यमतन्द्रिणा ॥ १२-४०-५ (६६३३४)

यदि चाहमनुग्राह्यो भवतां सुहृदां तथा ।

धृतरा यथापूर्वं वृत्तिं वर्तितुमर्हथ ॥ १२-४०-६ (६६३३५)

एष नाथो हि जगतो भवतां च मया सह ।

अस्य प्रसादे पृथिवी पाण्डवाः सर्व एव च ॥ १२-४०-७ (६६३३६)

एतन्मनसि कर्तव्यं भवद्भिर्वचनं मम ।

अनुज्ञाप्याथ तान्राजा यथेष्टं गम्यतामिति ॥ १२-४०-८ (६६३३७)

पौरजानपदान्सर्वान्विसृज्य कुरुनन्दनः ।

यौवराज्येन कौन्तेयं भीमसेनमयोजयत् ॥ १२-४०-९ (६६३३८)

मन्त्रे च निश्चये चैव षाड्गुण्यस्य च चिन्तने ।

विदुरं बुद्धिसंपन्नं प्रीतिमान्स समादिशत् ॥ १२-४०-१० (६६३३९)

कृताकृतपरिज्ञाने तथाऽऽयव्ययचिन्तने ।

संजयं योजयामास वृद्धं सर्वगुणैर्युतम् ॥ १२-४०-११ (६६३४०)

बलस्य परिमाणे च भक्तवेतनयोस्तथा ।

नकुलं व्यादिशद्राजा कर्मणां चान्ववेक्षणे ॥ १२-४०-१२ (६६३४१)

परचक्रोपरोधे च दृप्तानां चावमर्दने ।

युधिष्ठिरो महाराज फल्गुनं व्यादिदेश ह ॥ १२-४०-१३ (६६३४२)

द्विजानां देवकार्येषु कार्येष्वन्येषु चैव ह ।

धौम्यं पुरोधसां श्रेष्ठं नित्यमेव समादिशत् ॥ १२-४०-१४ (६६३४३)

सहदेवं समीपस्थं नित्यमेव समादिशत् ।

तने गोप्यो हि नृपतिः सर्वावस्थो विशांपते ॥ १२-४०-१५ (६६३४४)

यान्यानमन्यद्योग्यांश्च येषु येष्विह कर्मसु ।

तांस्तांस्तेष्वेव युयुजे प्रीयमाणो महीपतिः ॥ १२-४०-१६ (६६३४५)
विदुरं संजयं चैव युयुत्सुं च महामतिम् ।
अब्रवीत्परवीरघ्नो धर्मात्मा धर्मवत्सलः ॥ १२-४०-१७ (६६३४६)
उत्थायोत्थाय तत्कार्यमस्य राज्ञः पितुर्मम ।
सर्वं भवद्भिः कर्तव्यमप्रमत्तैर्यथा मम ॥ १२-४०-१८ (६६३४७)
पौरजानपदानां च यानि कार्याणि नित्यशः ।
राजानं समनुज्ञाप्य तानि कार्याणि धर्मतः ॥ १२-४०-१९ (६६३४८)

इति श्रीमन्महाभारते शान्तिपर्वणि राजधर्मपर्वणि
चत्वारिंशोऽध्यायः ॥ ४०. ।

Mahabharata - Shanti Parva - Chapter Footnotes

१२-४०-१८ यत् अस्य कार्यं तच्च भवद्भिः कर्तव्यमित्यर्थः
। अप्रमत्तैस्तथामयेति ट। द। पाठः ॥
१२-४०-१९ तानि कार्याणि कर्तव्यानीत्यर्थः ॥

शान्तिपर्व - अध्याय ०४१

॥ श्रीः ॥

१२.४१. अध्यायः ४१

Mahabharata - Shanti Parva - Chapter Topics

युधिष्ठिरेण ज्ञातिप्रभृतीनामौर्ध्वदैहिककरणपूर्वकं तदीयादीनां
परिपालनम् ॥ १. ।

Mahabharata - Shanti Parva - Chapter Text

१२-४१-० (६६३४९)
वैशम्पायन उवाच । १२-४१-०क्ष (५४२५)
ततो युधिष्ठिरो राजा ज्ञातीनां ये हता युधि ।
श्राद्धानि कारयामास तेषां पृथगुदारधीः ॥ १२-४१-१ (६६३५०)
धृतराष्ट्रो ददौ राजा पुत्राणामौर्ध्वदैहिकम् ।
सर्वकामगुणोपेतमन्नं गाश्च धनानि च ।
रत्नानि च विचित्राणि महार्हाणि महायशाः ॥ १२-४१-२ (६६३५१)
युधिष्ठिरस्तु द्रोणस्य कर्णस्य च महात्मनः ।
धृष्टद्युम्नाभिमन्युभ्यां हेडिम्बस्य च रक्षसः ॥ १२-४१-३ (६६३५२)
विराटप्रभृतीनां च सुहृदामुपकारिणाम् ।
द्वपदद्रौपदेयानां द्रौपद्या सहितो ददौ ॥ १२-४१-४ (६६३५३)
ब्राह्मणानां सहस्राणि पृथगेकैकमुद्दिशन् ।

धनै रत्नैश्च गोभिश्च वस्त्रैश्च समतर्पयत् ॥ १२-४१-५ (६६३५४)
 ये चान्ये पृथिवीपाला येषां नास्ति सुहृज्जनः ।
 उद्दिश्योद्दिश्य तेषां च चक्रे राजौर्ध्वदेहिकम् ॥ १२-४१-६ (६६३५५)
 सभाः प्रपाञ्च विविधास्तटाकानि च पाण्डवः ।
 सुहृदां कारयामास सर्वेषामौर्ध्वदेहिकम् ॥ १२-४१-७ (६६३५६)
 स तेषामनृणो भूत्वा गत्वा लोकेष्ववाच्यताम् ।
 कृतकृत्योऽभवद्राजा प्रजा धर्मेण पालयन् ॥ १२-४१-८ (६६३५७)
 धृतराष्ट्रं यथापूर्वं गान्धारीं विदुरं तथा ।
 सर्वांश्च कौरवान्मान्यान्भृत्यांश्च समपूजयत् ॥ १२-४१-९ (६६३५८)
 याश्च तत्र स्त्रियः काश्चिद्धृतवीरा हतात्मजाः ॥
 सर्वास्ताः कौरवो राजा संपूज्यापालायद्धृणी ॥ १२-४१-१० (६६३५९)
 दीनान्धकृपणानां च गृहाच्छादनभोजनैः ।
 आनृशंस्यपरो राजा चकारानुग्रहं प्रभुः ॥ १२-४१-११ (६६३६०)
 स विजित्य महीं कृत्स्नामानृण्यं प्राप्य वैरिषु ।
 निःसपत्नः सुखी राजा विजहार युधिष्ठिरः ॥ १२-४१-१२ (६६३६१)

इति श्रीमन्महाभारते शान्तिपर्वणि राजधर्मपर्वणि
 एकचत्वारिंशोऽध्यायः ॥ ४१. ।

Mahabharata - Shanti Parva - Chapter Footnotes

१२-४१-१० संपूज्यापालयत्प्रजा इति ड थ । पाठः ॥

शान्तिपर्व - अध्याय ०४२

॥ श्रीः ॥

१२.४२. अध्यायः ४२

Mahabharata - Shanti Parva - Chapter Topics

युधिष्ठिरेण नामशतकेन श्रीकृष्णस्तवनम् ॥ १. ।

Mahabharata - Shanti Parva - Chapter Text

१२-४२-० (६६३६२)

वैशम्पायन उवाच । १२-४२-०क्ष् (५४२६)

अभिषिक्तो महाप्राज्ञो राज्यं प्राप्य युधिष्ठिरः ।

दाशार्हं पुण्डरीकाक्षमुवाच प्राञ्जलिः शुचिः ॥ १२-४२-१ (६६३६३)

तव कृष्ण प्रसादेन नयेन न बलेन च ।

बुद्ध्या च यदुशार्दूल तथा विक्रमणेन च ॥ १२-४२-२ (६६३६४)

पुनः प्राप्तमिदं राज्यं पितृपैतामहं मया ।

नमस्ते पुण्डरीकाक्ष पुनः पुनररिंदम ॥ १२-४२-३ (६६३६५)
 त्वामेकमाहुः पुरुषं त्वामाहुः सात्वतां पतिम् ।
 नामभिस्त्वां बहुविधैः स्तुवन्ति प्रयता द्विजाः ॥ १२-४२-४ (६६३६६)
 विश्वकर्मन्नमस्तेऽस्तु विश्वात्मन्विश्वसंभव ।
 विष्णो जिष्णो हरे कृष्ण वैकुण्ठ पुरुषोत्तम ॥ १२-४२-५ (६६३६७)
 अदित्याः सप्तधा त्वं तु पुराणो गर्भतां गतः ।
 पृश्निगर्भस्त्वमेवैकस्त्रियुगं त्वां वदन्त्यपि ॥ १२-४२-६ (६६३६८)
 शुचिश्रवा हृषीकेशो घृतार्चिर्हस उच्यते ।
 त्रिचक्षुः शंभुरेकस्त्वं विभुर्दामोदरोऽपि च ॥ १२-४२-७ (६६३६९)
 वराहोऽग्निर्बृहद्भानुर्वृषभस्ताक्षर्यलक्षणः ।
 अनीकसाहः पुरुषः शिपिविष्ट उरुक्रमः ॥ १२-४२-८ (६६३७०)
 वरिष्ठ उग्रसेनानीः सत्यो वाजसनिर्गुहः ।
 अच्युतश्चावनोऽरीणां संस्कृतो विकृतिर्वृषः ॥ १२-४२-९ (६६३७१)
 कृष्णधर्मस्त्वमेवादिर्वृषदर्भो वृषाकपिः ।
 सिन्धुर्विधूमिस्त्रिककुप् त्रिधामा त्रिवृदच्युतः ॥ १२-४२-१० (६६३७२)
 सम्राड् विराट् स्वराट् चैव स्वराड्भूतमयो भवः ।
 विभूर्भूरतिभूः कृष्णः कृष्णवर्त्मा त्वमेव च ॥ १२-४२-११ (६६३७३)
 स्विष्टकृद्भिषजावर्तः कपिलस्त्वं च वामनः ।
 यज्ञो ध्रुवः पतङ्गश्च जयत्सेनस्त्वमुच्यसे ॥ १२-४२-१२ (६६३७४)
 शिखण्डी नहुषो बभ्रुर्दिविस्पृक् त्वं पुनर्वसुः ।
 सुबभ्रू रुक्मयज्ञश्च सुषेणो दुन्दुभिस्तथा ॥ १२-४२-१३ (६६३७५)
 गभस्तिनेमिः श्रीपद्मः पुष्करः शुष्मधारणः ।
 ऋभुर्विभुः सर्वसूक्ष्मस्त्व धरित्री च पद्यसे ॥ १२-४२-१४ (६६३७६)
 अम्भोनिधिस्त्वं ब्रह्मा त्वं पवित्रं धाम धामवित् ।
 हिरण्यगर्भः पुरुषः स्वधा स्वाहा च केशवः ॥ १२-४२-१५ (६६३७७)
 योनिस्त्वमस्य प्रलयश्च कृष्ण
 त्वमेवेदं सृजसि विश्वमग्रे ।
 विश्वं चेदं त्वद्वशे विश्वयोने
 नमोस्तु ते शार्ङ्गचक्रासिपाणे ॥ १२-४२-१६ (६६३७८)
 वैशम्पायन उवाच । १२-४२-१७क्ष् (५ ४२७)
 एवं स्तुतो धर्मराजेन कृष्णः
 सभामध्ये प्रीतिमान्पुष्कराक्षः ।
 तमभ्यनन्दद्भारतं पुष्कलाभि
 र्वाग्भिर्ज्येष्ठं पाण्डवं यादवाग्यः ॥ १२-४२-१७ (६६३७९)
 गतन्नामशतं विष्णोर्धर्मराजेन कीर्तितम् ।
 यः पठेच्छृणुयाद्वापि सर्वपापैः प्रमुच्यते ॥ १२-४२-१८ (६६३८०)

इति श्रीमन्महाभारते शान्तिपर्वणि राजधर्मपर्वणि
द्विचत्वारिंशोऽध्यायः ॥ ४२.।

Mahabharata - Shanti Parva - Chapter Footnotes

१२-४२-६ सप्तधा विष्णवाख्य आदित्यो वामनश्चेति द्वेधा
अदित्यामेव जन्म । ततोऽदिते रूपान्तरेषु पृश्निप्रभृतिषु
क्रमात्पृश्निगर्भः परशुरामः दाशरधीरामः यादवौ रामकृष्णौ
चेति । सर्वेषु गर्भेषु एकएव त्वम् । त्रिषु कृतादिषु युगेषु
भवं त्रियुगम् । आदित्याः सप्तरात्रं त्वा पुराणे धर्मतो गतः । इति
थ । पाठः ॥

१२-४२-७ नृचक्षुः शंभुरिति थ । द । पाठः ॥

१२-४२-८ वरुणोऽग्निर्वृहद्भानुर्वृषण इति थ ह । पाठः ॥

१२-४२-९ वाचिष्ठ उग्रसेनानीरिति ड । थ । द । पाठः । संकृतिः
प्रकृतिर्विभुरिति ड । थ । पाठः ॥

१२-४२-१० त्रिककुप् ऊर्ध्ववर्त्मा त्वमेवेति थ । द । पाठः ॥

शान्तिपर्व - अध्याय ०४३

॥ श्रीः ॥

१२.४३. अध्यायः ४३

Mahabharata - Shanti Parva - Chapter Topics

युधिष्ठिराज्ञया भीमादिभिश्चतुर्भिर्दुर्योधनादिगृहपरिग्रहः ॥ १.।

Mahabharata - Shanti Parva - Chapter Text

१२-४३-० (६६३८१)

वैशम्पायन उवाच । १२-४३-०क्ष् (५४२८)

ततो विसर्जयामास सर्वास्ताः प्रकृतीर्नृपः ।

विविशुश्चाभ्यनुज्ञाता यथास्वानि गृहाणि ते ॥ १२-४३-१ (६६३८२)

ततो युधिष्ठिरो राजा भीमं भीमपराक्रमम् ।

सान्त्वयन्नब्रवीच्छ्रीमानर्जुनं यमजौ तथा ॥ १२-४३-२ (६६३८३)

शत्रुभिर्विविधैः शस्त्रैः क्षतदेहा महारणे ।

श्रान्ता भवन्तः सुभृशं तापिताः शोकमन्युभिः ॥ १२-४३-३ (६६३८४)

अरण्ये दुःखवसतिर्मत्कृते भरतर्षभाः ।

भवद्भिरनुभूता हि यथा कापुरुषैस्तथा ॥ १२-४३-४ (६६३८५)

यथासुखं यथाजोषं जयोऽयमनुभूयताम् ।

विश्रान्ताँल्लब्धविश्वासाञ्चः समेताऽस्मि वः पुनः ॥ १२-४३-५ (६६३८६)

ततो दुर्योधनगृहं प्रासादैरुपशोभितम् ।
 बहुरत्नसमाकीर्णं दासीदाससमाकुलम् ॥ १२-४३-६ (६६३८७)
 धृतराष्ट्राभ्यनुज्ञातं भ्रात्रा दत्तं वृकोदरः ।
 प्रतिपेदे महाबाहुर्मन्दिरं मघवानिव ॥ १२-४३-७ (६६३८८)
 यथा दुर्योधनगृहं तथा दुःशासनस्य तु ।
 प्रासादभालासंयुक्तं हेमतोरणभूषितम् ॥ १२-४३-८ (६६३८९)
 दासीदाससुसंपूर्णं प्रभूतधनधान्यवत् ।
 प्रतिपेदे महाबाहुरर्जुनो राजशासनात् ॥ १२-४३-९ (६६३९०)
 दुर्मर्षणस्य भवनं दुःशासनगृहाद्वरम् ।
 कुबेरभवनप्रख्यं मणिहेमविभूषितम् ॥ १२-४३-१० (६६३९१)
 नकुलाय वरार्हाय कर्षिताय महावने ।
 ददौ प्रीतो महाराज धर्मपुत्रो युधिष्ठिरः ॥ १२-४३-११ (६६३९२)
 दुर्मुखस्य च वेश्माग्यं श्रीमत्कनकभूषणम् ।
 पूर्णपद्मदलाक्षीणां स्त्रीणां शयनसंकुलम् ॥ १२-४३-१२ (६६३९३)
 प्रददौ सहदेवाय संततं प्रियकारिणे ।
 मुमुदे तच्च लब्ध्वाऽसौ कैलासं धनदो यथा ॥ १२-४३-१३ (६६३९४)
 युयुत्सुर्विदुरश्चैव सञ्जयश्च विशांपते ।
 सुधर्मा चैव धौम्यश्च यथा स्वाञ्जगमुरालयान् ॥ १२-४३-१४ (६६३९५)
 सह सात्यकिना शौरिरर्जुनस्य निवेशनम् ।
 विवेश पुरुषव्याघ्रो व्याघ्रो गिरिगुहामिव ॥ १२-४३-१५ (६६३९६)
 तत्र भक्ष्यान्नपानैस्ते मुदिताः सुसुखोषिताः ।
 सुखप्रबद्धा राजानमुपतस्थुर्युधिष्ठिरम् ॥ १२-४३-१६ (६६३९७)

इति श्रीमन्महाभारते शान्तिपर्वणि राजधर्मपर्वणि
 त्रिचत्वारिंशोऽध्यायः ॥ ४३. ।

शान्तिपर्व - अध्याय ०४४

॥ श्रीः ॥

१२.४४. अध्यायः ४४

Mahabharata - Shanti Parva - Chapter Topics

युधिष्ठिरेण कृष्णमेत्य सुखशयनादिप्रश्नपूर्वकं तत्स्तुतिः ॥ १. ।

Mahabharata - Shanti Parva - Chapter Text

१२-४४-० (६६३९८)

जनमेजय उवाच । १२-४४-०क्ष् (५४२९)

प्राप्य राज्यं महाबाहुर्धर्मपुत्रो युधिष्ठिरः ।

यदन्यदकरोद्विप्र तन्मे वक्तुमिहार्हसि ॥ १२-४४-१ (६६३९९)
 भगवान्वा हृषीकेशस्त्रैलोक्यस्य परो गुरुः ।
 ऋषे यदकरोद्वीरस्तच्च व्याख्यातुमर्हसि ॥ १२-४४-२ (६६४००)
 वैशम्पायन उवाच । १२-४४-३क्ष (५४३०)
 शृणु तत्त्वेन राजेन्द्र कीर्त्यमानं मयाऽनघ ।
 वासुदेवं पुरस्कृत्य यदकुर्वत पाण्डवाः ॥ १२-४४-३ (६६४०१)
 प्राप्य राज्यं महाराज कुन्तीपुत्रो युधिष्ठिरः ।
 वर्णान्संस्थापयामास नयेन विनयेन च ॥ १२-४४-४ (६६४०२)
 ब्राह्मणानां सहस्रं च स्नातकानां महात्मनाम् ।
 सहस्रनिष्कैरेकैकं तर्पयामास पाण्डवः ॥ १२-४४-५ (६६४०३)
 तथाऽनुजीविनो भृत्यान्संश्रितानतिथीनपि ।
 कामैः संतर्पयामास कृपणांस्तार्किकानपि ॥ १२-४४-६ (६६४०४)
 पुरोहिताय धौम्याय प्रादादयुतशः स गाः ।
 धनं सुवर्णं रजतं वासांसि विविधान्यपि ॥ १२-४४-७ (६६४०५)
 कृपाय च महाराज पितृवत्तमतर्पयत् ।
 विदुराय च राजाऽसौ पूजां चक्रे यतव्रतः ॥ १२-४४-८ (६६४०६)
 भक्ष्यान्नपानैर्विविधैर्वासोभिः शयनासनैः ।
 सर्वान्संतोपयामास संश्रितान्ददतां वरः ॥ १२-४४-९ (६६४०७)
 लब्धप्रशमनं कृत्वा स राजा राजसत्तम ।
 युयुत्सोर्धार्तराष्ट्रस्य पूजां चक्रे महायेशाः ॥ १२-४४-१० (६६४०८)
 धृतराष्ट्राय तद्राज्यं गान्धार्यै विदुराय च ।
 निवेद्य सुस्थवद्राजा सुखमास्ते युधिष्ठिरः ॥ १२-४४-११ (६६४०९)
 तथा सर्वं स नगरं प्रसाद्य भरतर्षभ ।
 वासुदेवं महात्मानमभ्यगच्छत्कृताञ्जलिः ॥ १२-४४-१२ (६६४१०)
 ततो महति पर्यङ्के मणिकाञ्चनभूषिते ।
 ददर्श कृष्णमासीनं नीलं मेराविवाम्बुदम् ॥ १२-४४-१३ (६६४११)
 जाज्वल्यमानं वपुषा दिव्याभरणभूषितम् ।
 पीतकौशेयवसनं हेम्नेवोपगत मणिम् ॥ १२-४४-१४ (६६४१२)
 कौस्तुभेनोरसिस्थेन मणिनाऽभिविराजितम् ।
 उद्यतेवोदयं शैलं सूर्येणाभिविराजितम् ॥ १२-४४-१५ (६६४१३)
 नौपम्यं विद्यते तस्य त्रिषु लोकेषु किञ्चन ॥ १२-४४-१६ (६६४१४)
 सोऽभिगम्य महात्मानं विष्णुं पुरुषसत्तमम् ।
 उवाच मधुरं राजा स्मितपूर्वमिदं तदा ॥ १२-४४-१७ (६६४१५)
 सुखेन ते निशा कच्चिद्बुष्टा बुद्धिमतां वर ।
 कच्चिज्ज्ञानानि सर्वाणि प्रसन्नानि तवाच्युत ॥ १२-४४-१८ (६६४१६)
 तथैवोपश्रिता देवी बुद्धिर्बुद्धिमतां वर ।

वयं राज्यमनुप्राप्ताः पृथिवी च वशे स्थिता ॥ १२-४४-१९ (६६४१७)
तव प्रसादाद्भगवंस्त्रिलोकगतिविक्रम ।
जयं प्राप्ता यशश्चाग्यं न च धर्मच्युता वयम् ॥ १२-४४-२० (६६४१८)
तं तथा भाषमाणं तु धर्मराजमरिंदमम् ।
नोवाच भगवान्किंचिद्भयानमेवान्वपद्यत ॥ १२-४४-२१ (६६४१९)

इति श्रीमन्महाभारते शान्तिपर्वणि राजधर्मपर्वणि
चतुश्चत्वारिंशोऽध्यायः ॥ ४४.।

Mahabharata - Shanti Parva - Chapter Footnotes

१२-४४-१० लब्धप्रशमनं लब्धस्य धनादेः यथोचितमंशतः
पात्रे समर्पणेन शान्तिकम् ॥

शान्तिपर्व - अध्याय ०४५

॥ श्रीः ॥

१२.४५. अध्यायः ४५

Mahabharata - Shanti Parva - Chapter Topics

कृष्णेन युधिष्ठिरं प्रति धर्मश्रवणाय भीष्मसमीपगमनचोदना
॥ १.। तथा युधिष्ठिरप्रार्थनया स्वस्यापि तत्र गमनायदारुकेण
रथसंयोजनम् ॥ २.।

Mahabharata - Shanti Parva - Chapter Text

१२-४५-० (६६४२०)

युधिष्ठिर उवाच । १२-४५-०क्ष (५४३१)

किमिदं परमाश्चर्यं ध्यायस्यमितविक्रम ।

कच्चिल्लोकत्रयस्यास्य स्वस्ति लोकपरायण ॥ १२-४५-१ (६६४२१)

गृन्ध्रियाणि मनश्चैव बुद्धौ संवेशितानि ते ।

चतुर्थं ध्यानमार्गं त्वमालम्ब्य पुरुषर्षभ ।

अपक्रान्तो यतो जीवस्तेन मे विस्मितं मनः ॥ १२-४५-२ (६६४२२)

निगृहीतो हि वायुस्ते पञ्चकर्मा शरीरगः ।

इन्द्रियाणि च सर्वाणि मनसि स्थापितानि ते ॥ १२-४५-३ (६६४२३)

वाक्च सत्त्वं च गोविन्द बुद्धौ संवेशितानि ते ।

सर्वे चैव गुणा देवाः क्षेत्रज्ञे ते निवेशिताः ॥ १२-४५-४ (६६४२४)

नेङ्गन्ति तव रोमाणि स्थिरा बुद्धिस्तथा मनः ।

काष्ठकुड्यशिलाभूतो निरीहश्चासि माधव ॥ १२-४५-५ (६६४२५)

यथा दीपो निवातस्थो निरिङ्गो ज्वलतेऽच्युत ।

तथाऽसि भगवन्देन निश्चलो योगनिश्चयात् ॥ १२-४५-६ (६६४२६)
 यदि श्रोतुमिहार्हामि न रहस्यं च ते यदि ।
 छिन्धि मे संशयं देव प्रपन्नायाभियाचते ॥ १२-४५-७ (६६४२७)
 त्वं हि कर्ता विकर्ता च त्वं क्षरश्चाक्षरश्च ह ।
 अनादिनिधनो ह्याद्यस्त्वमेकः पुरुषोत्तम ॥ १२-४५-८ (६६४२८)
 त्वं प्रपन्नाय भक्ताय शिरसा प्रणताय च ।
 ध्यानस्यास्य यथातत्त्वं ब्रूहि धर्मभृतां वर ॥ १२-४५-९ (६६४२९)
 ततः स्वगोचरे न्यस्य मनोबुद्धीन्द्रियाणि च ।
 स्मितपूर्वमुवाचेदं भगवान्वासवानुजः ॥ १२-४५-१० (६६४३०)
 वासुदेव उवाच । १२-४५-११क्ष् (५४३२)
 शरतल्पगतो भीष्मः शाम्यन्निव हुताशनः ।
 मां ध्याति पुरुषव्याघ्रस्ततो मे तद्गतं मनः ॥ १२-४५-११ (६६४३१)
 यस्य ज्यातलनिर्घोषं विस्फूर्जितमिवाशनेः ।
 न सहेद्देवराजोऽपि तमस्मि मनसा गतः ॥ १२-४५-१२ (६६४३२)
 येनाभिजित्य तरसा समस्तं राजमण्डलम् ।
 ऊढास्तिस्त्रः पुरा कन्यास्तमस्मि मनसा गतः ॥ १२-४५-१३ (६६४३३)
 त्रयोविंशतिरात्रं यो योधयामास भार्गवम् ।
 न च रामेण निस्तीर्णस्तमस्मि मनसा गतः ॥ १२-४५-१४ (६६४३४)
 यं गङ्गा गर्भविधिना धारयामास भारतम् ।
 वसिष्ठशिष्यं तं तात गतोऽस्मि मनसा नृप ॥ १२-४५-१५ (६६४३५)
 दिव्यास्त्राणि महातेजा यो धारयति बुद्धिमान् ।
 साङ्गांश्च चतुरो वेदांस्तमस्मि मनसा गतः ॥ १२-४५-१६ (६६४३६)
 रामस्य दयितं शिष्यं जामदग्न्यस्य पाण्डव ।
 आधारं सर्वविद्यानां तमस्मि मनसा गतः ॥ १२-४५-१७ (६६४३७)
 गण्कीकृत्येन्द्रियग्रामं मनः संयम्य मेधया ।
 शरणं मामुपागच्छत्ततो मे तद्गतं मनः ॥ १२-४५-१८ (६६४३८)
 स हि भूतं भविष्यच्च भवच्च भरतर्षभ ।
 वेत्ति धर्मविदां श्रेष्ठस्तमस्मि मनसा गतः ॥ १२-४५-१९ (६६४३९)
 तस्मिन्हि पुरुषव्याघ्रे शान्ते भीष्मे महात्मनि ।
 भविष्यति मही पार्थ नष्टचन्द्रेव शर्वरी ॥ १२-४५-२० (६६४४०)
 तद्युधिष्ठिर गाङ्गेयं भीष्मं भीमपराक्रमम् ।
 अभिगम्योपसंगृह्य पृच्छ यत्ते मनोगतम् ॥ १२-४५-२१ (६६४४१)
 चातुर्विद्यं चातुर्होत्रं चातुराश्रम्यमेव च ।
 राजधर्मांश्च निखिलान्पृच्छैनं पृथिवीपते ॥ १२-४५-२२ (६६४४२)
 तस्मिन्नस्तमिते भीष्मे कौरवाणां धुरधरे ।
 ज्ञानान्यल्पीभविष्यन्ति तस्मात्त्वां चोदयाम्यहम् ॥ १२-४५-२३ (६६४४३)

तच्छ्रुत्वा वासुदेवस्य तथ्यं वचनमुत्तमम् ।
 साश्रुकण्ठः स धर्मज्ञो जनार्दनमुवाच ह ॥ १२-४५-२४ (६६४४४)
 यद्भवानाह भीष्मस्य प्रभावं प्रति माधव ।
 तथा तन्नात्र संदेहो विद्यते मम माधव ॥ १२-४५-२५ (६६४४५)
 महाभाग्यं च भीष्मस्य प्रभावश्च महाद्युते ।
 श्रुतं मया कथयतां ब्राह्मणानां महात्मनाम् ॥ १२-४५-२६ (६६४४६)
 भवांश्च कर्ता लोकानां यद्ब्रवीत्यरिसूदन ।
 तथा तद्गनभिध्येयं वाक्यं यादवनन्दन ॥ १२-४५-२७ (६६४४७)
 यदि त्वनुग्रहवती बुद्धिस्ते मयि माधव ।
 त्वामग्रतः पुरस्कृत्य भीष्मं यास्यामहे वयम् ॥ १२-४५-२८ (६६४४८)
 आवृत्ते भगवत्यर्के स हि लोकान्गमिष्यति ।
 त्वद्दर्शनं महाबाहो तस्मादर्हति कौरवः ॥ १२-४५-२९ (६६४४९)
 तव ह्याद्यस्य देवस्य क्षरस्यैवाक्षरस्य च ।
 दर्शनं त्वस्य लाभः स्यात्त्वं हि ब्रह्ममयो निधिः ॥ १२-४५-३० (६६४५०)
 वैशम्पायन उवाच । १२-४५-३१क्ष् (५४३३)
 श्रुत्वैवं धर्मराजस्य वचनं मधुसूदनः ।
 पार्श्वस्थं सात्यकिं प्राह रथो मे युज्यतामिति ॥ १२-४५-३१ (६६४५१)
 सात्यकिस्त्वाशु निष्क्रम्य केशवस्य समीपतः ।
 दारुकं प्राह कृष्णस्य युज्यतां रथ इत्युत ॥ १२-४५-३२ (६६४५२)
 स सात्यकेराशु वचो निशम्य
 रथोत्तमं काञ्चनभूषिताङ्गम् ।
 मसारगल्वर्कमयैर्विभङ्गै
 विभूषितं हेमनिबद्धचक्रम् ॥ १२-४५-३३ (६६४५३)
 दिवाकरांशुप्रभमाशुगामिनं
 विचित्रनानामणिभूषितान्तरम् ।
 नवोदितं सूर्यमिव प्रतापिनं
 विचित्रताक्ष्यध्वजिनं पताकिनम् ॥ १२-४५-३४ (६६४५४)
 सुग्रीवशैब्यप्रप्नुस्वैर्वराश्वै
 र्मनोजवैः काञ्चनभूषिताङ्गैः ।
 संयुक्तमावेदयदच्युताय
 कृताञ्जलिर्दारुको राजसिंह ॥ १२-४५-३५ (६६४५५)

इति श्रीमन्महाभारते शान्तिपर्वणि राजधर्मपर्वणि
 प्रञ्चचत्वारिंशोऽध्यायः ॥ ४५ ।

Mahabharata - Shanti Parva - Chapter Footnotes

१२-४५-२ चतुर्थं जाग्रत्स्वप्नसुषुप्तिभ्यः परम् । अपक्रान्तो यतो
 देव इति ज्ञ । पाठः ॥
 १२-४५-३ पञ्चकर्मा प्राणनादिकारी ॥
 १२-४५-४ सत्त्वं मनः । वागुपलक्षितानीन्द्रियाणि च बुद्धौ
 महत्तत्त्वे । गुणाः शब्दादिगुणभाजो देवाः श्रोत्रादीनि इन्द्रियाणि ॥
 १२-४५-५ नेङ्गन्ति न कम्पन्ते । निरीहो निश्चेष्टः ॥
 १२-४५-६ निरिङ्गः अचलः ॥
 १२-४५-१० गोचरे स्वस्वस्थाने ॥
 १२-४५-११ ध्याति ध्यायति ॥
 १२-४५-२२ चतस्रो विद्याः धर्मार्थकाममोक्षविद्याः सर्ववर्णसाधारणाः
 चातुर्होत्रं त्रैवर्णिकानां विशेषधर्मो यज्ञादिः ॥
 १२-४५-२७ अनभिध्येयं अविचारणीयम् ॥
 १२-४५-३३ मसारगत्वर्कमयैर्विभङ्गैः मसारो मरकतमणिः
 गलुश्चन्द्रकान्तः अर्कः सूर्यकान्तः तन्मयैः विभङ्गैः विस्तरैः ॥

शान्तिपर्व - अध्याय ०४६

॥ श्रीः ॥

१२.४६. अध्यायः ४६

Mahabharata - Shanti Parva - Chapter Topics

वैशम्पायनेन जनमेजयंप्रति

भीष्मकृतकृष्णस्तेवराजानुवादपूर्वकं भीष्मस्य

शरीरत्यागप्रकारकथनम् ॥ १. ।

Mahabharata - Shanti Parva - Chapter Text

१२-४६-० (६६४५६)

जनमेजय उवाच । १२-४६-०क्ष् (५४३४)

शरतल्पे शयानस्तु भरतानां पितामहः ।

कथमुत्सृष्टवान्देहं कं च योगमधारयत् ॥ १२-४६-१ (६६४५७)

वैशम्पायन उवाच । १२-४६-२क्ष् (५४३५)

शृणुष्वावहितो राजञ्शुचिर्भूत्वा समाहितः ।

भीष्मस्य कुरुशार्दूल देहोत्सर्गं महात्मनः ॥ १२-४६-२ (६६४५८)

प्रवृत्तमात्रे त्वयनमुत्तरेण दिवाकरे ।

गशुक्लपक्षस्य चाष्टभ्यां माघमासस्य पार्थिव ॥ १२-४६-३ (६६४५९)

प्राजापत्ये च नक्षत्रे मध्यं प्राप्ते दिवाकरे ।

समावेशयदात्मानमात्मत्येव समाहितः ॥ १२-४६-४ (६६४६०)

विकीर्णांशुरिवादित्यो भीष्मः शरशतैश्चितः ।
 शुशुभे परया लक्ष्म्या वृतो ब्राह्मणसत्तमैः ॥ १२-४६-५ (६६४६१)
 व्यासेन देवश्रवसा नारदेन सुरर्षिणा ।
 देवस्थानेन वात्स्येन तथाऽऽश्मकसुमन्तुना ॥ १२-४६-६ (६६४६२)
 तथा जैमिनिना चैव पैलेन च महात्मना ।
 शाण्डिल्यदेवलाभ्यां च मैत्रेयेण च धीमता ॥ १२-४६-७ (६६४६३)
 असितेन वसिष्ठेन कौशिकेन महात्मना ।
 हारितलोमशाभ्यां च तथाऽऽत्रेयेण धीमता ॥ १२-४६-८ (६६४६४)
 श्वहस्पतिश्च शुक्रश्च च्यवनश्च महामुनिः ।
 सनत्कुमारः कपिलो चाल्मीकिस्तुम्बुरुः कुरुः ॥ १२-४६-९ (६६४६५)
 मौद्गल्यो भार्गवो रामस्तृणबिन्दुर्महामुनिः ।
 पिप्पलादोऽथ वायुश्च सवर्तः पुलहः कचः ॥ १२-४६-१० (६६४६६)
 काश्यपश्च पुलस्त्यश्च क्रतुर्दक्षः पराशरः ।
 मरीचिरङ्गिराः काश्यो गौतमो गालवो मुनिः ॥ १२-४६-११ (६६४६७)
 धौम्यो विभाण्डो माण्डव्योधौम्रः कृष्णानुभौतिकः ।
 उलूकः परमो विप्रो मार्कण्डेयो महामुनिः ।
 भास्करिः पूरणः कृष्णः सूतः परमधार्मिकः ॥ १२-४६-१२ (६६४६८)
 एतैश्चान्यैर्मुनिगणैर्महाभागैर्महात्मभिः ।
 श्रद्धादमशमोपेतैर्वृतैश्चन्द्र इव ग्रहैः ॥ १२-४६-१३ (६६४६९)
 भीष्मस्तु पुरुषव्याघ्रः कर्मणा मनसा गिरा ।
 शरतल्पगतः कृष्णं प्रदध्यौ प्राञ्जलिः शुचिः ॥ १२-४६-१४ (६६४७०)
 स्वरेण हृष्टपुष्टेन तुष्टाव मधुसूदनम् ।
 योगेश्वरं पद्मनाभं विष्णुं जिष्णुं जगत्पतिम् ।
 गअनादिनिधनं विष्णुमात्मयोनिं सनातनम् ॥ १२-४६-१५ (६६४७१)
 कृताञ्जलिपुटो भूत्वा वाग्विदां प्रवरः प्रभुः ॥
 भीष्मः परमधर्मात्मा वासुदेवमथास्तुवत् ॥ १२-४६-१६ (६६४७२)
 भीष्म उवाच । १२-४६-१७क्ष (५४३६)
 आरिराधयिषुः कृष्णं वाचं जिगदिषामि याम् ।
 तथा व्याससमासिन्या प्रीयतां पुरुषोत्तमः ॥ १२-४६-१७ (६६४७३)
 शुचिं शुचिपदं हंसं तत्परं परमेष्ठिनम् ।
 युक्त्वा सर्वात्मनाऽऽत्मानं तं प्रपद्ये प्रजापतिम् ॥ १२-४६-१८ (६६४७४)
 अनाद्यन्तं परं ब्रह्म न देवा नर्षयो विदुः ।
 एकोऽयं वेद भगवान्धाता नारायणो हरिः ॥ १२-४६-१९ (६६४७५)
 नारायणादृषिगणास्तथा सिद्धमहोरगाः ।
 देवा देवर्षयश्चैव यं विदुर्दुःखभेषजम् ॥ १२-४६-२० (६६४७६)
 देवदानवगन्धर्वा यक्षराक्षसपन्नगाः ।

यं न जानन्ति को ह्येष कुतो वा भगवानिति ॥ १२-४६-२१ (६६४७७)
 ग्यमाहुर्जगतः कोशं यस्मिंश्च निहिताः प्रजाः ।
 यस्मिंल्लोकाः स्फुरन्त्येते जाले शकुनयो यथा ॥ १२-४६-२२ (६६४७८)
 यस्मिन्विश्वानि भूतानि तिष्ठन्ति च विशन्ति च ।
 गुणभूतानि भूतेशे सूत्रे मणिगणा इव ॥ १२-४६-२३ (६६४७९)
 ग्यं च विश्वस्य कर्तारं जगतस्तस्थुषां पतिम्
 वदन्ति जगतोऽध्यक्षमध्यात्मपरिचिन्तकाः ॥ १२-४६-२४ (६६४८०)
 यस्मिन्नित्ये तते तन्तौ दृढे स्रगिव तिष्ठति ।
 सदसद्ग्रथितं विश्वं विश्वाङ्गे विश्वकर्मणि ॥ १२-४६-२५ (६६४८१)
 हरिं सहस्रशिरसं सहस्रचरणेक्षणम् ।
 सहस्रबाहुमकुटं सहस्रवदनोज्ज्वलम् ॥ १२-४६-२६ (६६४८२)
 प्राहुर्नारायणं देवं यं विश्वस्य परायणम् ।
 अणीयसामणीयांसं स्थविष्ठं च स्थवीयसाम् ।
 गरीयसां गरिष्ठं च श्रेष्ठं च श्रेयसामपि ॥ १२-४६-२७ (६६४८३)
 चं वाकेष्वनुवाकेषु निषत्सूपनिषत्सु च ।
 गृणन्ति सत्यकर्माणं सत्यं सत्येषु सामसु ॥ १२-४६-२८ (६६४८४)
 चतुर्भिश्चतुरात्मानं सत्वस्थं सात्वतां पतिम् ।
 यं दिव्यैर्देवमर्चन्ति गुह्यैः परमनामभिः ॥ १२-४६-२९ (६६४८५)
 श्यस्मिन्नित्यं तपस्तप्तं यदङ्गेष्वनुतिष्ठति ।
 सर्वात्मा सर्ववित्सर्वः सर्वज्ञः सर्वभावनः ॥ १२-४६-३० (६६४८६)
 यं देवं देवकी देवी वसुदेवादजीजनत् ।
 भौमस्य ब्रह्मणो गुप्त्यै दीप्तमग्निमिवारणिः ॥ १२-४६-३१ (६६४८७)
 यमनन्यो व्यपेताशीरात्मानं वीतकल्मषम् ।
 इष्ट्वानन्त्याय गोविन्दं पश्यत्यात्मानमात्मनि ॥ १२-४६-३२ (६६४८८)
 गअप्रतर्क्यमविज्ञेयं हरिं नारायणं विभुम् ।
 अतिवाय्विन्द्रकर्माणमतिसूर्याग्नितेजसम् ।
 अतिबुद्धीन्द्रियात्मानं तं प्रपद्ये प्रजापतिम् ॥ १२-४६-३३ (६६४८९)
 पुराणे पुरुषं प्रोक्तं ब्रह्मप्रोक्तं युगादिषु ।
 क्षये संकर्षणं प्रोक्तं तमुपास्यमुपास्महे ॥ १२-४६-३४ (६६४९०)
 यमेकं बहुधात्मानं प्रादुर्भूतमधोक्षजम् ।
 नान्यभक्ताः क्रियावन्तो यजन्ते सर्वकामदम् ॥ १२-४६-३५ (६६४९१)
 ऋतमेकाक्षरं ब्रह्म यत्तत्सदसतः परम् ।
 अनादिमध्यपर्यन्तं न देवा नर्षयो विदुः ॥ १२-४६-३६ (६६४९२)
 यं सुरासुरगन्धर्वाः सिद्धा ऋषिमहोरगाः ।
 प्रयता नित्यमर्चन्ति परमं सुखभेषजम् ॥ १२-४६-३७ (६६४९३)
 अनादिनिधनं देवमात्मयोनिं सनातनम् ।

अप्रेक्ष्यमनभिज्ञेयं हरिं नारायणं प्रभुम् ॥ १२-४६-३८ (६६४९४)
 अथ भीष्मस्तवराजः ॥ १२-४६-३९क्ष् (५४३७)
 हिरण्यवर्णं यं गर्भमदितिदैत्यनाशनम् ।
 एकं द्वादशधा जज्ञे तस्मै सूर्यात्मने नमः ॥ १२-४६-३९ (६६४९५)
 शुक्ले देवान्पितृन्कृष्णे तर्पयत्यमृतेन यः ।
 यश्च राजा द्विजातीनां तस्मै सोमात्मने नमः ॥ १२-४६-४० (६६४९६)
 गहुताशनमुखैर्देवैर्धार्यते सकलं जगत् ।
 हविः प्रथमभोक्ता यस्तस्मै होत्रात्मने नमः ॥ १२-४६-४१ (६६४९७)
 महत्तस्तमसः पारे पुरुषं ह्यतितेजसम् ।
 यं ज्ञात्वा मृत्युमत्येति तस्मै ज्ञेयात्मने नमः ॥ १२-४६-४२ (६६४९८)
 यं बृहन्तं बृहत्युक्थे यमग्नौ यं महाध्वरे ।
 यं विप्रसङ्गा गायन्ति तस्मै वेदात्मने नमः ॥ १२-४६-४३ (६६४९९)
 पादाङ्गं संधिपर्वाणं स्वरव्यञ्जनभूषितम् ।
 यमाहुरक्षरं विप्रास्तस्मै वागात्मने नमः ॥ १२-४६-४४ (६६५००)
 श्यज्ञाङ्गो यो वराहो वै भूत्वा गामुज्जहारह ।
 लोकत्रयहितार्थाय तस्मै वीर्यात्मने नमः ॥ १२-४६-४५ (६६५०१)
 ऋग्यजुःसामधामानं दशार्धहविराकृतिम् ।
 यं सप्ततन्तुं तन्वन्ति तस्मै यज्ञात्मने नमः ॥ १२-४६-४६ (६६५०२)
 श्चतुर्भिश्च चतुर्भिश्च द्वाभ्यां पञ्चभिरेव च ।
 हूयते च पुनर्द्वाभ्यां तस्मै होमात्मने नमः ॥ १२-४६-४७ (६६५०३)
 यः सुपर्णो यजुर्नाम च्छन्दोगात्रस्त्रिवृच्छिराः ।
 रथन्तरबृहत्पक्षस्तस्मै स्तोत्रात्मने नमः ॥ १२-४६-४८ (६६५०४)
 यः सहस्रसवे सत्रे जज्ञे विश्वसृजामृषिः ।
 हिरण्यपक्षः शकुनिस्तस्मै ताक्षर्यात्मने नमः ॥ १२-४६-४९ (६६५०५)
 यश्चिनोति सतां सेतुमृतेनामृतयोनिना ।
 धर्मार्थव्यवहाराङ्गैस्तस्मै सत्यात्मने नमः ॥ १२-४६-५० (६६५०६)
 यं पृथग्धर्मचरणाः पृथग्धर्मफलैषिणः ।
 पृथग्धर्मैः समर्चन्ति तस्मै धर्मात्मने नमः ॥ १२-४६-५१ (६६५०७)
 श्यतः सर्वे प्रसूयन्ते ह्यनङ्गात्माङ्गदेहिनः ।
 उन्मादः सर्वभूतानां तस्मै कामात्मने नमः ॥ १२-४६-५२ (६६५०८)
 यं तं व्यक्तस्थमव्यक्तं विचिन्वन्ति महर्षयः ।
 क्षेत्रे क्षेत्रज्ञमासीनं तस्मै क्षेत्रात्मने नमः ॥ १२-४६-५३ (६६५०९)
 यं दृगात्मानमात्मस्थं वृतं षोडशभिर्गुणैः ।
 प्राहुः सप्तदशसाङ्ख्यास्तस्मै साङ्ख्यात्मने नमः ॥ १२-४६-५४ (६६५१०)
 यं विनिद्रा जितश्वासाः संतुष्टाः संयतेन्द्रियाः ।
 ज्योतिः पश्यन्ति युञ्जानास्तस्मै योगात्मेन नमः ॥ १२-४६-५५ (६६५११)

अपुण्यपुण्योपरमे यं पुनर्भवनिर्भयाः ।
 शान्ताः संन्यासिनो यान्ति तस्मै मोक्षात्मने नमः ॥ १२-४६-५६ (६६५१२)
 यस्याग्निरास्यं द्यौर्मूर्धा खं नाभिश्चरणौ क्षितिः ।
 सूर्यश्चक्षुर्दिशः श्रोत्रं तस्मै लोकात्मने नमः ॥ १२-४६-५७ (६६५१३)
 युगेष्वावर्तते योऽशैर्मासत्र्वयनहायनैः ।
 सर्गप्रलययोः कर्ता तस्मै कालात्मने नमः ॥ १२-४६-५८ (६६५१४)
 योऽसौ युगसहस्रान्ते प्रदीप्तार्चिर्विभावसुः ।
 संभक्षयति भूतानि तस्मै घोरात्मने नमः ॥ १२-४६-५९ (६६५१५)
 संभक्ष्य सर्वभूतानि कृत्वा चैकार्णवं जगत् ।
 बालः स्वपिति यश्चैकस्तस्मै मायात्मने नमः ॥ १२-४६-६० (६६५१६)
 सहस्रशिरसे तस्मै पुरुषायामितात्मने ।
 चतुःसमुद्रपयसि योगनिद्रात्मने नमः ॥ १२-४६-६१ (६६५१७)
 अजस्य नाभावध्येकं यस्मिन्विश्वं प्रतिष्ठितम् ।
 पुष्करं पुष्कराक्षस्य तस्मै पद्मात्मने नमः ॥ १२-४६-६२ (६६५१८)
 यस्य केशेषु जीमूता नद्यः सर्वाङ्गसंधिषु ।
 कुक्षौ समुद्राश्चत्वारस्तस्मै तोयात्मने नमः ॥ १२-४६-६३ (६६५१९)
 यस्मात्सर्गाः प्रवर्तन्ते सर्गप्रलयविक्रियाः ।
 यस्मिंश्चैव प्रलीयन्ते तस्मै हेत्वात्मने नमः ॥ १२-४६-६४ (६६५२०)
 श्यो निषण्णो भवेद्रात्रौ दिवा भवति विष्टितः ।
 इष्टानिष्टस्य च द्रष्टा तस्मै द्रष्टात्मने नमः ॥ १२-४६-६५ (६६५२१)
 अकार्यः सर्वकार्येषु धर्मकार्यार्थमुद्यतः ।
 वैकुण्ठस्य हि तद्रूपं तस्मै कार्यात्मने नमः ॥ १२-४६-६६ (६६५२२)
 ब्रह्म वक्तं भुजौ क्षत्रं कृत्स्नमूरुदरं विशः ।
 पादौ यस्याश्रिताः शूद्रास्तस्मैवर्णात्मने नमः ॥ १२-४६-६७ (६६५२३)
 अन्नपानेन्धनमयो रसप्राणविवर्धनः ।
 यो धारयति भूतानि तस्मै प्राणात्मने नमः ॥ १२-४६-६८ (६६५२४)
 श्प्राणानां धारणार्थाय योऽन्नं भुङ्क्ते चतुर्विधम् ।
 अन्तर्भूतः पचत्यग्निस्तस्मै पाकात्मने नमः ॥ १२-४६-६९ (६६५२५)
 विषये वर्तमानानां यं तं वैषयिकैर्गुणैः ।
 प्राहुर्विषयगोप्तारं तस्मै गोप्त्रात्मने नमः ॥ १२-४६-७० (६६५२६)
 अप्रमेयशरीराय सर्वतो बुद्धिचक्षुषे ।
 अपारपरिमाणाय तस्मै दिव्यात्मने नमः ॥ १२-४६-७१ (६६५२७)
 परः कालात्परो यज्ञात्परः सदसतश्च यः ।
 अनादिरादिविश्वस्य तस्मै विश्वात्मने नमः ॥ १२-४६-७२ (६६५२८)
 वैद्युतो जाठरश्चैव पावकः शुचिरेव च ।
 दहनः सर्वभक्षाणां तस्मै वह्न्यात्मने नमः ॥ १२-४६-७३ (६६५२९)

रसातलगतः श्रीमार्जनन्तो भगवान्प्रभुः ।
 जगद्धारयते योऽसौ तस्मै शेषात्मने नमः ॥ १२-४६-७४ (६६५३०)
 ज्वलनार्केन्दुताराणां ज्योतिषां दिव्यमूर्तिनाम् ।
 यस्तेजयति तेजांसि तस्मै तेजात्मने नमः ॥ १२-४६-७५ (६६५३१)
 आत्मज्ञानमिदं ज्ञानं ज्ञात्वा पञ्चस्ववस्थितम् ।
 यं ज्ञानेनाधिगच्छन्ति तस्मै ज्ञानात्मने नमः ॥ १२-४६-७६ (६६५३२)
 साङ्ख्यैर्योगैर्विनिश्चित्य साध्यैश्च परमर्षिभिः ।
 यस्य तु ज्ञायते तत्त्वं तस्मै गुह्यात्मने नमः ॥ १२-४६-७७ (६६५३३)
 जटिने दण्डिने नित्यं लम्बोदरशरीरिणे ।
 कमण्डलुनिषङ्गाय तस्मै ब्रह्मात्मने नमः ॥ १२-४६-७८ (६६५३४)
 शूलिने त्रिदशेशाय त्र्यम्बकाय महात्मने ।
 भस्मदिग्धोर्ध्वलिङ्गाय तस्मा रुद्रात्मने नमः ॥ १२-४६-७९ (६६५३५)
 चन्द्रार्धकृतशीर्षाय व्यालयज्ञोपवीतिने ।
 पिनाकशूलहस्ताय तस्मै उग्रात्मने नमः ॥ १२-४६-८० (६६५३६)
 यो जातो वसुदेवेन देवक्यां यदुनन्दनः ।
 शङ्खचक्रगदापाणिर्वासुदेवात्मने नमः ॥ १२-४६-८१ (६६५३७)
 शिरःकपालमालाय व्याघ्रचर्मनिवासिने ।
 भस्मदिग्धशरीराय तस्मै रुद्रात्मने नमः ॥ १२-४६-८२ (६६५३८)
 यो मोहयति भूतानि सर्वपाशानुबन्धनैः ।
 सर्वस्य रक्षणार्थाय तस्मै मोहात्मने नमः ॥ १२-४६-८३ (६६५३९)
 चैतन्यं सर्वतो नित्यं सर्वप्राणिहृदि स्थितम् ।
 सर्वातीततरं सूक्ष्मं तस्मै सूक्ष्मात्मने नमः ॥ १२-४६-८४ (६६५४०)
 पञ्चभूतात्मभूताय भूतादिनिधनाय च ।
 अक्रोधद्रोहमोहाय तस्मै शान्तात्मने नमः ॥ १२-४६-८५ (६६५४१)
 यस्मिन्सर्वं यतः सर्वं यः सर्वं सर्वतश्च यः ।
 यश्च सर्वमयो देवस्तस्मै सर्वात्मने नमः ॥ १२-४६-८६ (६६५४२)
 यः शेते क्षीरपर्यङ्के दिव्यनागविभूषिते ।
 फणासहस्ररचिते तस्मै निद्रात्मने नमः ॥ १२-४६-८७ (६६५४३)
 विश्वे च मरुतश्चैव रुद्रादित्याश्चिनावपि ।
 वसवः सिद्धसाध्याश्च तस्मै देवात्मने नमः ॥ १२-४६-८८ (६६५४४)
 अव्यक्तं बुद्ध्यहंकारो मनोबुद्धीन्द्रियाणि च ।
 तन्मात्राणि विशेषाश्च तस्मै तत्त्वात्मने नमः ॥ १२-४६-८९ (६६५४५)
 भूतं भव्यं भविष्यच्च भूतादिप्रभवाव्ययः ।
 योऽग्रजः सर्वभूतानां तस्मै भूतात्मने नमः ॥ १२-४६-९० (६६५४६)
 यं हि सूक्ष्मं विचिन्वन्ति परं सूक्ष्मविदो जनाः ।
 सूक्ष्मात्सूक्ष्मं च यद्ब्रह्म तस्मै सूक्ष्मात्मने नमः ॥ १२-४६-९१ (६६५४७)

मत्स्यो भूत्वा विरिञ्चाय येन वेदाः समाहृताः ।
 रसातलगतः शीघ्रं तस्मै मत्स्यात्मने नमः ॥ १२-४६-९२ (६६५४८)
 मन्दराद्रिर्धृतो येन प्राप्ते ह्यमृतमन्थने ।
 अतिकर्कशदेहाय तस्मै कूर्मात्मने नमः ॥ १२-४६-९३ (६६५४९)
 वाराहं रूपमास्थाय महीं सवनपर्वताम् ।
 उद्धरत्येकदंष्ट्रेण तस्मै क्रोडात्मने नमः ॥ १२-४६-९४ (६६५५०)
 नारसिंहवपुः कृत्वा सर्वलोकभयंकरम् ।
 हिरण्यकशिपुं जघ्ने तस्मै सिंहात्मने नमः ॥ १२-४६-९५ (६६५५१)
 पिङ्गेक्षणसटं यस्य रूपं दंष्ट्रानखैर्युतम् ।
 दानवेन्द्रान्तकरणं तस्मै दृप्तात्मने नमः ॥ १२-४६-९६ (६६५५२)
 यं न देवा न गन्धर्वा न दैत्या न च दानवाः ।
 तत्त्वतो हि विजानन्ति तस्मै सूक्ष्मात्मने नमः ॥
 वामनं रूपमास्थाय बलिं संयम्य मायया ।
 त्रैलोक्यं क्रान्तवान्यस्तु तस्मै क्रान्तात्मने नमः ॥ १२-४६-९७ (६६५५३)
 जमदग्निसुतो भूत्वा रामः शस्त्रभृतां वरः ।
 महीं निःक्षत्रियां चक्रे तस्मै रामात्मने नमः ॥ १२-४६-९८ (६६५५४)
 त्रिःसप्तकृत्वो यश्चैको धर्मे व्युत्क्रान्तिगौरवात् ।
 जघान क्षत्रियान्सङ्घे तस्मै क्रोधात्मने नमः ॥ १२-४६-९९ (६६५५५)
 श्विभज्य पञ्चधाऽऽत्मानं वायुर्भूत्वा शरीरगः ।
 यश्चेष्टयति भूतानि तस्मै वाय्वात्मने नमः ॥ १२-४६-१०० (६६५५६)
 रामो दशिरथिर्भूत्वा पुलस्त्यकुलनन्दनम् ।
 जघान रावणं सङ्घे तस्मै क्षत्रात्मने नमः ॥ १२-४६-१०१ (६६५५७)
 यो हली मुसली श्रीमानीलाम्बरधरः स्थितः ।
 रामाय रौहिणेयाय तस्मै भोगात्मने नमः ॥ १२-४६-१०२ (६६५५८)
 शङ्खिने चक्रिणे नित्यं शार्ङ्गिणे पीतवाससे ।
 वनमालाधरायैव तस्मै कृष्णात्मने नमः ॥ १२-४६-१०३ (६६५५९)
 वसुदेवसुतः श्रीमान्क्रीडितो नन्दगोकुले ।
 कंसस्य निधनार्थाय तस्मै क्रीडात्मने नमः ॥ १२-४६-१०४ (६६५६०)
 वासुदेवत्वमागम्य यदोर्वंशसमुद्भवः ।
 भूभारहरणं चक्रे तस्मै कृष्णात्मने नमः ॥ १२-४६-१०५ (६६५६१)
 सारथ्यमर्जुनस्याजौ कुर्वन्गीतामृतं ददौ ।
 लोकत्रयोपकाराय तस्मै ब्रह्मात्मने नमः ॥ १२-४६-१०६ (६६५६२)
 दानवांस्तु वशे कृत्वा पुनर्बुद्धत्वमागतः ।
 सर्गस्य रक्षणार्थाय तस्मै बुद्धात्मने नमः ॥ १२-४६-१०७ (६६५६३)
 हनिष्यति कलौ प्राप्ते म्लेच्छांस्तुरगवाहनः ।
 धर्मसंस्थापको यस्तु तस्मै कल्क्यात्मने नमः ॥ १२-४६-१०८ (६६५६४)

तारान्वये कालनेमिं हत्वा दानवपुङ्गवम् ।
 ददौ राज्यं महेन्द्राय तस्मै साङ्ख्यात्मने नमः ॥ १२-४६-१०९ (६६५६५)
 यः सर्वप्राणिनां देहे साक्षिभूतो ह्यवस्थितः ।
 अक्षरः क्षरमाणानां तस्मै साक्ष्यात्मने नमः ॥ १२-४६-११० (६६५६६)
 नमोस्तु ते महादेव नमस्ते भक्तवत्सल ।
 सुब्रह्मण्य नमस्तेऽस्तु प्रसीद परमेश्वर ॥ १२-४६-१११ (६६५६७)
 अव्यक्तव्यक्तरूपेण व्याप्तं सर्वं त्वया विभो ।
 नारायणं सहस्राक्षं सर्वलोकमहेश्वरम् ॥ १२-४६-११२ (६६५६८)
 हिरण्यनाभ यज्ञाङ्गममृतं विश्वतोमुखम् ।
 सर्वदा सर्वकार्येषु नास्ति तेषाममङ्गलम् ॥ १२-४६-११३ (६६५६९)
 येषां हृदिस्थो देवेशो मङ्गलायतनं हरिः ।
 मङ्गल भगवान्विष्णुर्मङ्गलं मधुसूदनः ॥ १२-४६-११४ (६६५७०)
 मङ्गलं पुण्डरीकाक्षो मङ्गलं गरुडध्वजः ।
 विश्वकर्मत्रमस्तेऽस्तु विश्वात्मन्विश्वसंभव ॥ १२-४६-११५ (६६५७१)
 अपवर्गस्थभूतानां पञ्चानां परमास्थित ।
 नमस्ते त्रिषु लोकेषु वमस्ते परतस्त्रिषु ॥ १२-४६-११६ (६६५७२)
 नमस्ते दिक्षु सर्वासु त्वं हि सर्वपरायणम् ।
 नमस्ते भगवन्विष्णो त्येकानां प्रभवाव्यय ॥ १२-४६-११७ (६६५७३)
 त्वं हि कर्ता हृषीकेशः संहर्ता चापराजितः ।
 तेन पश्यामि ते दिव्यान्भावान्हि त्रिषुवर्त्मसु ॥ १२-४६-११८ (६६५७४)
 तच्च पश्यामि तत्त्वेन यत्ते रूपं सनातनम् ।
 दिवं ते शिरसा व्याप्तं पद्भ्यां देवी वसुंधरा ।
 विक्रमेण त्रयो लोकाः पुरुषोऽसि सनातनः ॥ १२-४६-११९ (६६५७५)
 श्दिशो भुजा रविश्वक्षुर्वीर्यं शुक्रः प्रतिष्ठितः ।
 सप्तमार्गा निरुद्धास्ते वायोरमिततेजसः ॥ १२-४६-१२० (६६५७६)
 व्यक्ताव्यक्तस्वरूपेण व्याप्तं सर्वं त्वया विभो ।
 अव्यक्तं ब्राह्मणं रूपं व्यक्तमेतच्चराचरम् ॥ १२-४६-१२१ (६६५७७)
 अतसीपुष्पसंकाशं पीतवाससमच्युतम् ।
 ये नमस्यन्ति गोविन्दं न तेषां विद्यते भयम् ॥ १२-४६-१२२ (६६५७८)
 शृकोऽपि कृष्णस्य कृतः प्रणामो
 दशाश्वमेधावभृथेन तुल्यः ।
 दशाश्वमेधी पुनरेति जन्म
 कृष्णप्रणामी न पुनर्भवाय ॥ १२-४६-१२३ (६६५७९)
 कृष्णव्रताः कृष्णमनुस्मरन्तो
 रात्रौ च कृष्णं पुनरुत्थिता ये ।
 ते कृष्णदेहाः प्रविशन्ति कृष्ण

माज्यं यथा मन्त्रहुतं हुताशे ॥ १२-४६-१२४ (६६५८०)
 नमो नरकसंत्रासरक्षामण्डलकारिणे ।
 संसारनिम्नगावर्ततरिकाष्ठाय विष्णवे ॥ १२-४६-१२५ (६६५८१)
 नमो ब्रह्मण्यदेवाय गोब्राह्मणहिताय च ।
 जगद्धिताय कृष्णाय गोविन्दाय नमोनमः ॥ १२-४६-१२६ (६६५८२)
 प्राणकान्तारपाथेयं संसारोच्छेदभेषजम् ।
 दुःखशोकपरित्राणं हरिरित्यक्षरद्वयम् ॥ १२-४६-१२७ (६६५८३)
 नारायणपरं ब्रह्म नारायणपरं तपः ।
 नारायणपरं सत्यं नारायणपरं परम् ॥ १२-४६-१२८ (६६५८४)
 यथा विष्णुमयं सत्यं यथा विष्णुमयं हविः ।
 तथा विष्णुमयं सर्वं पाप्मा ने नश्यतां तथा ॥ १२-४६-१२९ (६६५८५)
 तस्य यज्ञवराहस्य विष्णोरमिततेजसः ।
 प्रणामं येऽपि कुर्वन्ति तेषामपि नमोनमः ॥ १२-४६-१३० (६६५८६)
 त्वां प्रपन्नाय भक्ताय गतिमिष्टां जिगीषवे ।
 यच्छ्रेयः पुण्डरीकाक्ष तद्भूयायस्व सुरोत्तम ॥ १२-४६-१३१ (६६५८७)
 इति विद्यातपोयोनिरयोनिर्विष्णुरीडितः ।
 वाग्यज्ञेनार्चितो देवः प्रीयतां मे जनार्दनः ॥ १२-४६-१३२ (६६५८८)
 वैशम्पायन उवाच । १२-४६-१३३क्ष् (५४३८)
 एतावदुक्त्वा वचनं भीष्मस्तद्रतमानसः ।
 नम इत्येव कृष्णाय प्रणाममकरोत्तदा ॥ १२-४६-१३३ (६६५८९)
 तस्मिन्नुपरते वाक्ये ततस्ते ब्रह्मवादिनः ।
 भीष्मं वाग्भिर्वाष्पगलास्तमानर्चुर्महाद्युतिम् ॥ १२-४६-१३४ (६६५९०)
 तेऽस्तुवन्तश्च विप्रेन्द्राः केशवं पुरुषोत्तमम् ।
 भीष्मं च शनकैः सर्वे प्रशशंसुः पुनः पुनः ॥ १२-४६-१३५ (६६५९१)
 अधिगम्य तु योगेन भक्तिं भीष्मस्य माधवः ।
 त्रैलोक्यदर्शनं ज्ञानं दिव्यं दत्त्वा ययौ हरिः ॥ १२-४६-१३६ (६६५९२)
 विदित्वा भक्तियोगं तं भीष्मस्य पुरुषोत्तमः ।
 सहसोत्थाय तं हृष्टो यानमेवान्वपद्यत ॥ १२-४६-१३७ (६६५९३)
 केशवः सात्यकिश्चैव रथेनकेन जग्मतुः ।
 अपरेण महात्मानौ युधिष्ठिरधनञ्जयौ ॥ १२-४६-१३८ (६६५९४)
 भीमसेनो यमौ चोभौ रथमेकं समास्थिताः ।
 कृपो युयुत्सुः सूतश्च सञ्जयश्चापरं रथम् ॥ १२-४६-१३९ (६६५९५)
 ते रथैर्नगराकारैः प्रयाताः पुरुषर्षभाः ।
 नेमिघोषेण महता कम्पयन्ते वसुंधराम् ॥ १२-४६-१४० (६६५९६)
 ततो गिरः पुरुषवरस्तवेरितां
 द्विजेरिताः पथिषु मनाक् स शुश्रुवे ।

कृताञ्जलिं प्रणतमथापरं जनं
 स केशिहा मुदितमनास्थनन्दत ॥ १२-४६-१४१ (६६५९७)
 इति स्मरन्पठति च शार्ङ्गधन्वनः
 शृणोतु वा यदुकुलनन्दनस्तवम् ।
 स चक्रभृत्प्रतिहतसर्वाकिल्बिषो
 जनार्दनं प्रविशति देहसंक्षये ॥ १२-४६-१४२ (६६५९८)
 यं योगिनः प्राणवियोगकाले
 यत्नेन चित्ते विनिवेशयन्ति ।
 स तं पुरस्ताद्धरिमीक्षमाणः
 प्राणाञ्जहौ प्राप्तफलो हि भीष्मः ॥ १२-४६-१४३ (६६५९९)
 स्ववराजः समाप्तोऽयं विष्णोरद्भुतकर्मणः ।
 गाङ्गेयेन पुरा गीतो महापातकनाशनः ॥ १२-४६-१४४ (६६६००)
 इमं नरः स्तवराजं मुमुक्षुः
 पठञ्शुचिः कलुषितकल्मषापहम् ।
 अतीत्य लोकान्मलिनः समामता
 न्पदं स गच्छत्यमृतं महात्मनः ॥ १२-४६-१४५ (६६६०१)

इति श्रीमन्महाभारते शान्तिपर्वणि राजधर्मपर्वणि
 षट्चत्वारिंशोऽध्यायः ॥

Mahabharata - Shanti Parva - Chapter Footnotes

१२-४६-१७ जिगदिषामि वक्तुमिच्छामि । व्याससमासिन्या विस्तरसंक्षेपवत्या ॥
 १२-४६-२५ सदसत्कार्यं कारणं च विश्वं कर्म यस्मात् ॥
 १२-४६-२८ वाकेषु मन्त्रेषु सामान्यतः कर्मप्रकाशकेषु
 । अनुवाकेषु मन्त्रार्थविवरणभूतेषु ब्राह्मणवाक्येषु । निषत्सु
 कर्माङ्गाद्यवबद्धदेवतादिज्ञानवाक्येषु । उपनिषत्सु
 केवलात्मज्ञापकवाक्येषु गृणन्ति
 ध्यायन्ति । सत्यमबाधितम् । सत्येष्वबाधितार्थेषु । सामसु
 ज्येष्ठसामादिषु ॥
 १२-४६-२९ चतुर्भिर्नामभिर्वासुदेवसकर्षणप्रद्युम्नानिरुद्धरूपैः ॥
 १२-४६-३० नित्यं तपः स्वधर्मस्तद्यस्मिन् । यत्प्रीत्यर्थं तप्तं
 सद्यद्यस्मादङ्गेषु चित्तेष्वनुतिष्ठति उपतिष्ठति यश्च
 सर्वात्मा तं प्रपद्ये इति सर्वेषां यच्छब्दसंबद्धानां
 प्रथमेनान्वयः । ईश्वलरार्थमनुष्ठितो धर्मः
 स्वचित्तशुद्धिद्वारास्वार्थएव भवतीति भावः ॥
 १२-४६-३१ भौमं ब्रह्म वेदा ब्राह्मणा यज्ञाश्च ॥

१२-४६-३२ आत्मानं सर्वेश्वरमात्मनि हार्दाकाशे इष्ट्वा योगेन पश्यति
 । आनन्त्याय मोक्षाय ॥
 १२-४६-३४ पुराणे अतीतकल्पादिविषये । पुरुषं पूर्णं
 सर्वमस्मिन्नतीतमस्त्येवेति योगात्पुरुष इति नाम । युगादिषु
 युगारम्भेषु । बृहकत्वात्सृष्टेरेनं ब्रह्मेत्याहुः । क्षये सर्वस्य
 सम्यक्वर्षणादयं संकर्षण इत्युक्तः ॥
 १२-४६-३५ नान्यभक्ता अनन्यभक्ताः ॥
 १२-४६-३९ हिरण्यगर्भमिति ड । थ । पाठः । जज्ञे जनयामास ॥
 १२-४६-४३ उक्थे बहूचाः । अग्नौ चयनेऽध्वर्यवः ॥
 १२-४६-४७ चतुर्भिरिति । आश्रावयेति चतुरक्षरं अस्तु श्रौषिडिति
 चतुरक्षरं यजेति द्व्यक्षरं ये यजामहे इति पञ्चाक्षरं
 द्व्यक्षरो वषट्कार इति सप्तदशभिरक्षरैर्यो हूयते तस्मै
 होमात्मने नमः ॥
 १२-४६-४९ यः सहस्रसमे सत्र इति झ । पाठः । तत्र सहस्रसमे
 सहस्रसं वत्सरे सत्रे इत्यर्थः ॥
 १२-४६-५४ यं त्रिधात्मानमिति झ पाठः ॥

शान्तिपर्व - अध्याय ०४७

॥ श्रीः ॥

१२.४७. अध्यायः ४७

Mahabharata - Shanti Parva - Chapter Topics

कृष्णयुधिष्ठिरादीनां कुरुक्षेत्रं प्रति गमनम्

॥ १. । युधिष्ठिरेण कृष्णं प्रति परशुरामचरित्रकथनप्रार्थना

॥ २. ।

Mahabharata - Shanti Parva - Chapter Text

१२-४७-० (६६६०२)

वैशम्पायन उवाच । १२-४७-०क्ष् (५४३९)

ततः स च हृषीकेशः स च राजा युधिष्ठिरः ।

कृपादयश्च ते सर्वे चत्वारः पाण्डवाश्च ते ॥ १२-४७-१ (६६६०३)

रथैस्तैर्नगरप्रख्यैः पताकाध्वजशोभितैः ।

ययुराशु कुरुक्षेत्रं वाजिभिः शीघ्रगामिभिः ॥ १२-४७-२ (६६६०४)

तेऽवतीर्य कुरुक्षेत्रे केशमढज्जास्थिसंकुले ।

देहन्यासः कृतो यत्र क्षत्रियैस्तैर्महारथैः ॥ १२-४७-३ (६६६०५)

गजाश्च देहास्थिचयैः पर्वतैरिव संचितम् ।

नरशीर्षकपालैश्च हंसैरिव च सर्वशः ॥ १२-४७-४ (६६६०६)

चितासहस्रैर्निचितं वर्मशस्त्रसमाकुलम् ।
 आपानभूमिं कालस्य तदा भुक्तोज्झितामिव ॥ १२-४७-५ (६६६०७)
 भूतसङ्घानुचरितं रक्षोगणनिषेवितम् ।
 पश्यन्तस्ते कुरुक्षेत्रं ययुराशु महारथाः ॥ १२-४७-६ (६६६०८)
 गच्छन्नेव महाबाहुः सर्वं यादवनन्दनः ।
 युधिष्ठिराय प्रोवाच जामदग्न्यस्य विक्रमम् ॥ १२-४७-७ (६६६०९)
 अमी रामहृदाः पञ्च दृश्यन्ते पार्थ दूरतः ।
 येषु संतर्पयामास पितृन्क्षत्रियशोणितैः ॥ १२-४७-८ (६६६१०)
 त्रिःसप्तकृत्वो वसुधां कृत्वा निःक्षत्रियां प्रभुः ।
 इहेदानीं ततो रामः कर्मणो विरराम ह ॥ १२-४७-९ (६६६११)
 युधिष्ठिर उवाच । १२-४७-१०क्ष् (५४४०)
 त्रिःसप्तकृत्वः पृथिवी कृता निःक्षत्रिया पुरा ।
 रामेणेति यदात्थ त्वमत्र मे संशयो महान् ॥ १२-४७-१० (६६६१२)
 क्षत्रबीजं यथा दग्धं रामेण यदुपुङ्गव ।
 कथं भूयः समुत्पत्तिः क्षत्रस्यामितविक्रम ॥ १२-४७-११ (६६६१३)
 महात्मना भगवता रामेण यदुपुङ्गव ।
 कथमुत्सादितं क्षत्रं कथमृद्धिगतं पुनः ॥ १२-४७-१२ (६६६१४)
 महता रथयुद्धेन कोटिशः क्षत्रिया हताः ।
 तथाऽभूच्च मही कीर्णा क्षत्रियैर्वदतां वर ॥ १२-४७-१३ (६६६१५)
 किमर्थं भार्गवेणेदं क्षत्रमुत्सादितं पुरा ।
 रामेण यदुशार्दूल कुरुक्षेत्रे महात्मना ॥ १२-४७-१४ (६६६१६)
 एतन्मे छिन्धि वाष्णीय संशयं ताक्ष्यकेतन ।
 आगमो हि परः कृष्ण त्वत्तो नो वासवानुज ॥ १२-४७-१५ (६६६१७)
 वैशम्पायन उवाच । १२-४७-१६क्ष् (५४४१)
 ततो ब्रजन्नेव गदाग्रजः प्रभुः
 शशंस तस्मै निखिलेन तत्त्वतः ।
 युधिष्ठिरायाप्रतिमौजसे तदा
 यथाऽभवत्क्षत्रियसंकुला मही ॥ ॥ १२-४७-१६ (६६६१८)

इति श्रीमन्महाभारते शान्तिपर्वणि राजधर्मपर्वणि
 सप्तचत्वारिंशोऽध्यायः ॥ ४७. ।

Mahabharata - Shanti Parva - Chapter Footnotes

१२-४७-१५ आगमो वेदः । त्वत्तः त्वद्वचनात्रो परः नाधिकः ॥

शान्तिपर्व - अध्याय ०४८

॥ श्रीः ॥

१२.४८. अध्यायः ४८

Mahabharata - Shanti Parva - Chapter Topics

कृष्णेन युधिष्ठिरं प्रति परशुरामचरितकथनम् ॥ १. ।

Mahabharata - Shanti Parva - Chapter Text

१२-४८-० (६६६१९)

वासुदेव उवाच । १२-४८-०क्ष् (५४४२)

शृणु कौन्तेय रामस्य प्रभावो यो मया श्रुतः ।

महर्षीणां कथयतां कारणं तस्य जन्म च ॥ १२-४८-१ (६६६२०)

यथा च जामदग्न्येन कोटिशः क्षत्रिया हताः ।

उद्धृता राजवंशेषु ये भूयो भारते हताः ॥ १२-४८-२ (६६६२१)

जह्नोरजस्तु तनयो बलाकाश्चस्तु तत्सुतः ।

कुशिको नाम धर्मज्ञस्तस्य पुत्रो महीपते ॥ १२-४८-३ (६६६२२)

अग्न्यं तपः समातिष्ठत्सहस्राक्षसमो भुवि ।

पुत्रं लभेयमजितं त्रिलोकेश्वरमित्युत ॥ १२-४८-४ (६६६२३)

तमुग्रतपसं दृष्ट्वा सहस्राक्षः पुरंदरः ।

समर्थं पुत्रजनने स्वयमेवैत्य भारत ॥ १२-४८-५ (६६६२४)

पुत्रत्वमगमद्राजंस्तस्य लोकेश्वरेश्वरः ।

गाधिर्नामाभवत्पुत्रः कौशिकः पाकशासनः ॥ १२-४८-६ (६६६२५)

तस्य कन्याऽभवद्राजन्नाम्ना सत्यवती प्रभो ।

तां गाधिर्भृगुपुत्राय ऋचीकाय ददौ प्रभुः ॥ १२-४८-७ (६६६२६)

ततस्तया हि कौन्तेय भार्गवः कुरुनदनः ।

पुत्रार्थं श्रपयामास चरुं गाधेस्तथैव च ॥ १२-४८-८ (६६६२७)

आहूय चाह तां भार्यामृचीको भार्गवस्तदा ।

उपयोज्यश्चरुरयं त्वया मात्राऽप्ययं तव ॥ १२-४८-९ (६६६२८)

तस्या जनिष्यते पुत्रो दीप्तिमान्क्षत्रियर्षभः ।

अजय्यः क्षत्रियैर्लोके क्षत्रियर्षभसूदनः ॥ १२-४८-१० (६६६२९)

तवापि पुत्रं कल्याणि धृतिमन्तं शमात्मकम् ।

तपोन्वितं द्विजश्रेष्ठं चरुरेष विधास्यति ॥ १२-४८-११ (६६६३०)

इत्येवमुक्त्वा तां भार्यां सर्चीको भृगुनन्दनः ।

तपस्यभिरतः श्रीमाञ्जगामारण्यमेव हि ॥ १२-४८-१२ (६६६३१)

एतस्मिन्नेव काले तु तीर्थयात्रापरो नृपः ।

गाधिः सदारः संप्राप्त ऋचीकस्याश्रमं प्रति ॥ १२-४८-१३ (६६६३२)

चरुद्वयं गृहीत्वा तु राजन्सत्यवती तदा ।

भर्त्रा दत्तं प्रसन्नेन मात्रे हृष्टा न्यवेदयत् ॥ १२-४८-१४ (६६६३३)

माता तु तस्याः कौन्तेय दुहित्रे स्वं चरुं ददौ ।
 तस्याश्रमथाज्ञातमात्मसंस्थं चकार ह ॥ १२-४८-१५ (६६६३४)
 अथ सत्यवती गर्भं क्षत्रियान्तकरं तदा ।
 धारयामास दीप्तेन वपुषा घोरदर्शनम् ॥ १२-४८-१६ (६६६३५)
 तामृचीकस्तदा दृष्ट्वा ध्यानयोगेन भारत ।
 अब्रवीद्भृगुशार्दूलः स्वां भार्यां देवरूपिणीम् ॥ १२-४८-१७ (६६६३६)
 मात्राऽसि व्यंसिता भद्रे चरुव्यत्यासहेतुना ।
 तस्माज्जनिष्यते पुत्रः क्रूरकर्माऽत्यमर्षणः ।
 गजनयिष्यति माता ते ब्रह्मभूतं तपोधनम् ॥ १२-४८-१८ (६६६३७)
 विश्वं हि ब्रह्म सुमहच्चरौ तव समाहितम् ।
 क्षत्रवीर्यं च सकलं तव मात्रे समर्पितम् ॥ १२-४८-१९ (६६६३८)
 विपर्ययेण ते भद्रे नैतदेवं भविष्यति ।
 मातुस्ते ब्राह्मणो भूयात्तव च क्षत्रियः सुतः ॥ १२-४८-२० (६६६३९)
 सैवमुक्ता महाभागा भर्त्रा सत्यवती तदा ।
 पपात शिरसा तस्मै वेपन्ती चाब्रवीदिदम् ॥ १२-४८-२१ (६६६४०)
 नार्होऽसि भगवन्नद्य वक्तुमेवंविधं वचः ।
 ब्राह्मणापशदं पुत्रं प्राप्स्यसीति हि मां प्रभो ॥ १२-४८-२२ (६६६४१)
 ऋचीक उवाच । १२-४८-२३क्ष् (५४४३)
 नैष संकल्पितः कामो मया भद्रे तथा त्वयि ।
 उग्रकर्मा भवेत्पुत्रश्चरुव्यत्यासहेतुना ॥ १२-४८-२३ (६६६४२)
 सत्यवत्युवाच । १२-४८-२४क्ष् (५४४४)
 इच्छंल्लोकानपि मुने सृजेथाः किं पुनः सुतम् ।
 शमात्मकमृजुं पुत्रं दातुमर्हसि मे प्रभो ॥ १२-४८-२४ (६६६४३)
 ऋचीक उवाच । १२-४८-२५क्ष् (५४४५)
 नोक्तपूर्वं मया भद्रे स्वैरेष्वप्यनृतं वचः ।
 किमुताग्निं समाधाय मन्त्रवच्चरुसाधने ॥ १२-४८-२५ (६६६४४)
 शृष्टमेतत्पुरा भद्रे ज्ञातं च तपसा मया ।
 ब्रह्मभूतं हि सकलं पितुस्तव कुलं भवेत् ॥ १२-४८-२६ (६६६४५)
 सत्यवत्युवाच । १२-४८-२७क्ष् (५४४६)
 काममेवं भवेत्पौत्रो मामैवं तनयः प्रभो ।
 शमात्मकमृजुं पुत्रं लभेयं जपतां वर ॥ १२-४८-२७ (६६६४६)
 ऋचीक उवाच । १२-४८-२८क्ष् (५४४७)
 पुत्रे नास्ति विशेषो मे पौत्रे च वरवर्णिनि ।
 यथा त्वयोक्तं वचनं तथा भद्रे भविष्यति ॥ १२-४८-२८ (६६६४७)
 वासुदेव उवाच । १२-४८-२९क्ष् (५४४८)
 ततः सत्यवती पुत्रं जनयामास भार्गवम् ।

तपस्यभिरतं शान्तं जमदग्निं यतव्रतम् ॥ १२-४८-२९ (६६६४८)
 विश्वामित्रं च दायादं गाधिः कुशिकनन्दनः ।
 प्राप ब्रह्मर्षिसमितं विश्वेन ब्रह्मणा युतम् ॥ १२-४८-३० (६६६४९)
 ऋचीको जनयामास जमदग्निं तपोनिधिम् ।
 सोऽपि पुत्रं ह्यजनयज्जमदग्निः सुदारुणम् ॥ १२-४८-३१ (६६६५०)
 सर्वविद्यान्तगं श्रेष्ठं धनुर्वेदस्य पारगम् ।
 रामं क्षत्रियहन्तारं प्रदीप्तमिव पावकम् ॥ १२-४८-३२ (६६६५१)
 श्लेषयित्वा महादेवं पर्वते गन्धमादने ।
 अस्त्राणि वरयामास परशुं चातितेजसम् ॥ १२-४८-३३ (६६६५२)
 स तेनाकुण्ठधारेण ज्वलितानलवर्चसा ।
 कुठारेणाप्रमेयेण लोकेष्वप्रतिमोऽभवत् ॥ १२-४८-३४ (६६६५३)
 एतस्मिन्नेव काले तु कृतवीर्यात्मजो बली ।
 अर्जुनो नाम तेजस्वी क्षत्रियो हैहयाधिपः ॥ १२-४८-३५ (६६६५४)
 दत्तात्रेयप्रसादेन राजा बाहुसहस्रवान् ।
 चक्रवर्ती महातेजा विप्राणामाश्वमेधिके ॥ १२-४८-३६ (६६६५५)
 ददौ स पृथिवीं सर्वां सप्तद्वीपां सपर्वताम् ।
 सबाह्वस्त्रबलेनाजौ जित्वा परमधर्मवित् ॥ १२-४८-३७ (६६६५६)
 तृषितेन च कौन्तेय भिक्षितश्चित्रभानुना ।
 सहस्त्रबाहुर्विक्रान्तः प्रादाद्भिक्षामथाग्नये ॥ १२-४८-३८ (६६६५७)
 ग्रामानपुराणि राष्ट्राणि घोषांश्चैव तु वीर्यवान् ।
 जज्वाल तस्य वाणेद्धचित्रभानुर्दिधक्षया ॥ १२-४८-३९ (६६६५८)
 स तस्य पुरुषेन्द्रस्य प्रभावेण महौजसः ।
 ददाह कार्तवीर्यस्य शैलानपि धरामपि ॥ १२-४८-४० (६६६५९)
 स शून्यमाश्रमारण्यमापवस्य महात्मनः ।
 ददाह पवनेनेद्धश्चित्रभानुः सहैहयः ॥ १२-४८-४१ (६६६६०)
 आपवस्तं ततो रोषाच्छशापार्जुनमच्युत ।
 दग्धे श्रमे महाबाहो कार्तवीर्येण वीर्यवान् ॥ १२-४८-४२ (६६६६१)
 त्वया न वर्जितं यस्मान्ममेदं हि महद्वनम् ।
 दग्धं तस्माद्रणे रामो बाहूस्ते च्छेत्स्यतेऽर्जुन ॥ १२-४८-४३ (६६६६२)
 अर्जुनस्तु महातेजा बली नित्यं शमात्मकः ।
 ब्रह्मण्यश्च शरण्यश्च दाता शूरश्च भारत ।
 नाचिन्तयत्तदा शापं तेन दत्तं महात्मना ॥ १२-४८-४४ (६६६६३)
 तस्य पुत्राः सुबलिनः शापेनासन्पितुर्वधे ।
 निमित्तमवलिप्ता वै नृशंसाश्चैव नित्यदा ॥ १२-४८-४५ (६६६६४)
 जमदग्नेस्तु धेन्वास्ते वत्समानिन्युरच्युत ।
 अज्ञातं कार्तवीर्यस्य हैहयेन्द्रस्य धीमतः ॥ १२-४८-४६ (६६६६५)

तन्निमित्तमभूद्युद्धं जामदग्नेर्महात्मनः ।
 ततोऽर्जुनस्य बाहून्स चिच्छेद रुषितोऽनघ ॥ १२-४८-४७ (६६६६६)
 तं भ्रमन्तं ततो वत्सं जामदग्न्यः स्वमाश्रमम् ।
 प्रत्यानयत राजेन्द्र तेषामन्तः पुरात्प्रभुः ॥ १२-४८-४८ (६६६६७)
 अर्जुनस्य सुतास्ते तु संभूयाबुद्धयस्तदा ।
 गत्वाऽऽश्रममसंबुद्धा जमदग्नेर्महात्मनः ।
 अपातयन्त भल्लाग्नैः शिरः कायान्नराधिप ॥ १२-४८-४९ (६६६६८)
 समित्कुशार्थं रामस्य निर्यातस्य यशस्विनः ।
 गप्रत्यक्षं राममातुश्च तथैवाश्रमवासिनाम् ॥ १२-४८-५० (६६६६९)
 श्रुत्वा रामस्तमर्थं च क्रुद्धः कालानलोपमः ।
 धनुर्वेदेऽद्वितीयो हि दिव्यास्त्रैः समलंकृतः ॥ १२-४८-५१ (६६६७०)
 चन्द्रबिम्बार्धसंकाशं परशुं गृह्य भार्गवः ।
 ततः पितृवधामर्षाद्गामः परममन्युमान् ।
 निःक्षत्रियां प्रतिश्रुत्य महीं शस्त्रमगृह्णत ॥ १२-४८-५२ (६६६७१)
 ततः स भृगुशार्दूलः कार्तवीर्यस्य वीर्यवान् ।
 विक्रम्य निजघानाशु पुत्रान्पौत्रांश्च सर्वशः ॥ १२-४८-५३ (६६६७२)
 स हैहयसहस्राणि हत्वा परममन्युमान् ।
 महीं सागरपर्यन्तां चकार रुधिरोक्षिताम् ॥ १२-४८-५४ (६६६७३)
 स तथा सुमहातेजाः कृत्वा निःक्षत्रियां महीम् ।
 कृपया परयाऽऽविष्टो वनमेव जगाम ह ॥ १२-४८-५५ (६६६७४)
 ततो वर्षसहस्रेषु समतीतेषु केषुचित् ।
 कोपं संप्राप्तवांस्तत्र प्रकृत्या कोपनः प्रभुः ॥ १२-४८-५६ (६६६७५)
 विश्वामित्रस्य पौत्रस्तु रैभ्यपुत्रो महातपाः ।
 परावसुर्महाराज क्षिप्त्वाऽऽह जनसंसदि ॥ १२-४८-५७ (६६६७६)
 ये ते ययातिपतने यज्ञे सन्तः समागताः ।
 प्रतर्दनप्रभृतयो राम किं क्षत्रिया न ते ॥ १२-४८-५८ (६६६७७)
 मिथ्याप्रतिज्ञो राम त्वं कथ्यसे जनसंसदि ।
 भयात्क्षत्रियवीराणां पर्वतं समुपाश्रितः ॥ १२-४८-५९ (६६६७८)
 सा पुनः क्षत्रियशतैः पृथिवी सर्वतः स्तृता ।
 परावसोर्वचः श्रुत्वा शस्त्रं जग्राह भार्गवः ॥ १२-४८-६० (६६६७९)
 ततो ये क्षत्रिया राजञ्शतशस्तेन वर्जिताः ।
 ते विवृद्धा महावीर्याः पृथिवीपतयोऽभवन् ॥ १२-४८-६१ (६६६८०)
 स पुनस्ताञ्जघानाशु बालानपि नराधिप ।
 गर्भस्थैस्तु मही व्याप्ता पुनरेवाभवत्तदा ॥ १२-४८-६२ (६६६८१)
 जातंजातं स गर्भं तु पुनरेव जघान ह ।
 अरक्षंश्च सुतान्काञ्चित्तदा क्षत्रिययोषितः ॥ १२-४८-६३ (६६६८२)

त्रिःसप्तकृत्वः पृथिवीं कृत्वा निःक्षत्रियां प्रभुः ।
 दक्षिणामश्वमेधान्ते कश्यपायाददत्ततः ॥ १२-४८-६४ (६६६८३)
 स क्षत्रियाणां शेषार्थं करेणोद्दिश्य कश्यपः ।
 सुकप्रग्रहवता राजंस्ततो वाक्यमथाब्रवीत् ॥ १२-४८-६५ (६६६८४)
 गच्छ पारं समुद्रस्य दक्षिणस्य महामुने ।
 न ते मद्दिषये राम वस्तव्यमिह कर्हिचित् ॥ १२-४८-६६ (६६६८५)
 ग्पृथिवी दक्षिणा दत्ता वाजिमेधे मम त्वया ।
 पुनरस्याः पृथिव्या हि दत्त्वा दातुमनीश्वरः ॥ १२-४८-६७ (६६६८६)
 ततः शूर्पाकरं देशं सागरस्तस्य निर्ममे ।
 संत्रासाज्जामदग्न्यस्य सोऽपरान्तमहीतलम् ॥ १२-४८-६८ (६६६८७)
 कश्यपस्तां महाराज प्रतिगृह्य वसुंधराम् ।
 कृत्वा ब्राह्मणसंस्थां वै प्रविष्टः सुमहद्वनम् ॥ १२-४८-६९ (६६६८८)
 ततः शूद्राश्च वैश्याश्च यथा स्वैरप्रचारिणः ।
 अवर्तन्त द्विजाग्याणां दारेषु भरतर्षभ ॥ १२-४८-७० (६६६८९)
 अराजके जीवलोके दुर्बला बलवत्तरैः ।
 वध्यन्ते न हि वित्तेषु प्रभुत्वं कस्यचित्तदा ॥ १२-४८-७१ (६६६९०)
 ग्ब्राह्मणाः क्षत्रिया वैश्याः शूद्राश्चोत्पथगामिनः ।
 परस्परं समाश्रित्य घातयन्त्यपथस्थिताः ॥ १२-४८-७२ (६६६९१)
 स्वधर्मं ब्राह्मणास्त्यक्त्वा पाषण्डत्वं समाश्रिताः ।
 चौरिकानृतमायाश्च सर्वे चैव प्रकुर्वते ॥ १२-४८-७३ (६६६९२)
 स्वधर्मस्थान्द्विजान्हत्वा तथाऽऽश्रमनिवासिनः ।
 वैश्याः सत्पथसंस्थाश्च शूद्रा ये चैव धार्मिकाः ॥ १२-४८-७४ (६६६९३)
 तान्सर्वान्घातयन्ति स्म दुराचाराः सुनिर्भयाः ।
 यज्ञाध्ययनशीलांश्च आश्रमस्थांस्तपस्विनिः ॥ १२-४८-७५ (६६६९४)
 गोबालवृद्धनारीणां नाशं कुर्वन्ति चापरे ।
 आन्वीक्षकी त्रयी वार्ता न च नीतिः प्रवर्तते ॥ १२-४८-७६ (६६६९५)
 व्रात्यतां समनुप्राप्ता बहवो हि द्विजातयः ।
 अधरोत्तरापचारेण म्लेच्छभूताश्च सर्वशः ॥ १२-४८-७७ (६६६९६)
 ततः कालेन पृथिवी पीड्यमाना दुरात्मभिः ।
 विपर्ययेण तेनाशु प्रविवेश पसातलम् ।
 अरक्ष्यमाणा विधिवत्क्षत्रियैर्धर्मरक्षिभिः ॥ १२-४८-७८ (६६६९७)
 तां दृष्ट्वा द्रवतीं तत्र संत्रासात्स महामनाः ।
 ऊरुणा धारयामास कश्यपः पृथिवीं ततः ।
 निमज्जन्तीं ततो राजंस्तेनोर्वीति मही स्मृता ॥ १२-४८-७९ (६६६९८)
 रक्षणार्थं समुद्दिश्य ययाचे पृथिवी तदा ।
 प्रसाद्य कश्यपं देवी क्षत्रियान्बाहुशालिनः ॥ १२-४८-८० (६६६९९)

पृथिव्युवाच । १२-४८-८१क्ष (५४४९)
 सन्ति ब्रह्मन्मया गुप्ताः स्त्रीषु क्षत्रियपुङ्गवाः ।
 हैहयानां कुले जातास्ते संरक्षन्तु मां मुने ॥ १२-४८-८१ (६६७००)
 अस्ति पौरवदायादो विदूरथसुतः प्रभो ।
 ऋक्षैः संवर्धितो विप्र ऋक्षवत्यथ पर्वते ॥ १२-४८-८२ (६६७०१)
 तथाऽनुकम्पमानेन यज्वनाथामितौजसा ।
 पराशरेण दायादः सौदासस्याभिरक्षितः ॥ १२-४८-८३ (६६७०२)
 सर्वकर्माणि कुरुते शूद्रवत्तस्य स द्विजः ।
 सर्वकर्मेत्यभिख्यातः स मां रक्षतु पार्थिवः ॥ १२-४८-८४ (६६७०३)
 शिबिपुत्रो महातेजा गोपतिर्नाम नामतः ।
 वने संवर्धितो गोभिः सोऽभिरक्षतु मां मुने ॥ १२-४८-८५ (६६७०४)
 प्रतर्दनस्य पुत्रस्तु वत्सो नाम महाबलः ।
 वत्सैः संवर्धितो गोष्ठे स मां रक्षतु पार्थिवः ॥ १२-४८-८६ (६६७०५)
 दधिवाहनपुत्रस्तु पौत्रो दिविरथस्य च ।
 अङ्गः स गौतमेनासीद्गङ्गाकूलेऽभिरक्षितः ॥ १२-४८-८७ (६६७०६)
 बृहद्रथो महातेजा भूरिभूतिपरिष्कृतः ।
 गोलाङ्गुलैर्महाभागो गृध्रकूटेऽभिरक्षितः ॥ १२-४८-८८ (६६७०७)
 मरुत्तस्यान्ववाये च रक्षिताः क्षत्रियात्मजाः ।
 मरुत्पतिसमा वीर्ये समुद्रेणाभिरक्षिताः ॥ १२-४८-८९ (६६७०८)
 एते क्षत्रियदायादास्तत्रतत्र परिश्रुताः ।
 व्योकारहेमकारादिजातिं नित्यं समाश्रिताः ॥ १२-४८-९० (६६७०९)
 यदि मामभिरक्षन्ति ततः स्थास्यामि निश्चला ।
 एतेषां पितरश्चैव तथैव च पितामहाः ॥ १२-४८-९१ (६६७१०)
 मदर्थं निहता युद्धे रामेणाक्लिष्टकर्मणा ।
 तेषामपचितिश्चैव मया कार्या महामुने ॥ १२-४८-९२ (६६७११)
 न ह्यहं कामये नित्यमतिक्रान्तेन रक्षणम् ।
 वर्तमानेन वर्तेयं तत्क्षिप्रं संविधीयताम् ॥ १२-४८-९३ (६६७१२)
 वासुदेव उवाच । १२-४८-९४क्ष (५४५०)
 ततः पृथिव्या निर्दिष्टास्तान्समानीय कश्यपः ।
 अभ्यषिञ्चन्महीपालान्क्षत्रियान्वीर्यसंमतान् ॥ १२-४८-९४ (६६७१३)
 तेषां पुत्राश्च पौत्राश्च येषां वंशाः प्रतिष्ठिताः ।
 एवमेतत्पुरावृत्तं यन्मां पृच्छसि पाण्डव ॥ १२-४८-९५ (६६७१४)
 वैशम्पायन उवाच । १२-४८-९६क्ष (५४५१)
 एवं ब्रुवस्तं च यदुप्रवीरो
 युधिष्ठिरं धर्मभृतां वरिष्ठम् ।
 रथेन तेनाशु ययौ यथाऽर्को

विशन्प्रभाभिर्भगवांस्त्रिलोकीम् ॥ ॥ १२-४८-९६ (६६७१५)

इति श्रीमन्महाभारते शान्तिपर्वणि राजधर्मपर्वणि
अष्टचत्वारिंशोऽध्यायः ॥ ४८. ।

Mahabharata - Shanti Parva - Chapter Footnotes

- १२-४८-२ भारते भारतसंग्रामे ॥
१२-४८-५ स्वयमेवान्वपद्यतेति झ । पाठः ॥
१२-४८-८ गाधेः पुत्रार्थं तस्याश्च पुत्रार्थं चरुं चरुद्वयम् ॥
१२-४८-९ उपयोज्यः भोज्यः भोक्तव्यः ॥
१२-४८-१८ व्यंसिता वञ्चिता ॥
१२-४८-३८ चित्रभानुना अग्निना ॥
१२-४८-४१ आपवस्य वसिष्ठस्य ॥
१२-४८-४२ श्रमे आश्रमे ॥
१२-४८-४५ पितुर्वधे वधनिमित्तमासन् ॥
१२-४८-४६ निमित्तादिति पाठे शापादेव हेतोः ॥
१२-४८-६० स्तृता व्याप्ता । शास्त्रं जग्राह तत्कार्यं क्षत्रियाणामन्तं
कृतवान् ॥
१२-४८-६१ वर्जिताः अहताः ॥
१२-४८-६८ शूर्पारकमिति झ । पाठः ॥
१२-४८-७९ धृता तेनोरुणा येन तेनोर्वीति झ । पाठः ॥
१२-४८-८४ द्विजः क्षत्रियोऽपि ॥
१२-४८-९२ अपचितिः आनृण्यार्थं पूजा ॥
१२-४८-९३ नित्यमतिक्रान्तेन धर्मातिक्रमिणा ॥

शान्तिपर्व - अध्याय ०४९

॥ श्रीः ॥

१२.४९. अध्यायः ४९

Mahabharata - Shanti Parva - Chapter Topics

कृष्णेन भीष्मप्रशंसनपूर्वकं तंप्रति युधिष्ठिराय
धर्मोपदेशचोदना ॥ १. ।

Mahabharata - Shanti Parva - Chapter Text

१२-४९-० (६६७१६)

वैशम्पायन उवाच । १२-४९-०क्ष् (५४५२)

ततो रामस्य तत्कर्म श्रुत्वा राजा युधिष्ठिरः ।

विस्मयं परमं गत्वा प्रत्युवाच जनार्दनम् ॥ १२-४९-१ (६६७१७)
 अहो रामस्य वाष्णेय शक्रस्येव महात्मनः ।
 विक्रमो वसुधा येन क्रोधान्निःक्षत्रिया कृता ॥ १२-४९-२ (६६७१८)
 गोभिः समुद्रेण तथा गोलाङ्गुलक्ष्वानरैः ।
 गुप्ता रामभयोद्विग्नाः क्षत्रियाणां कुलोद्धहाः ॥ १२-४९-३ (६६७१९)
 अहो धन्यो नृलोकोऽयं समाग्याश्च नरा भुवि ।
 यत्र कर्मेदृशं धर्म्यं द्विजाग्यैः कृतमच्युत ॥ १२-४९-४ (६६७२०)
 कथयन्तौ कथां तात तावच्युतयुधिष्ठिरौ ।
 जग्मतुर्यत्र गाङ्गेयः शरतल्पगतः प्रभुः ॥ १२-४९-५ (६६७२१)
 ततस्ते ददृशुर्भीष्मं शरप्रस्तरशायिनम् ।
 स्वरश्मिमालासंवीतं सायंसूर्यसमप्रभम् ॥ १२-४९-६ (६६७२२)
 उपास्यमानं मुनिभिर्देवैरिव शतक्रतुम् ।
 देशे परमधर्मिष्ठे नदीमोघवतीमनु ॥ १२-४९-७ (६६७२३)
 दूरादेव तमालोक्य कृष्णो राजा च धर्मजः ।
 चत्वारः पाण्डवाश्चैव ते च शारद्वतादयः ॥ १२-४९-८ (६६७२४)
 अवम्कन्द्याथ वाहेभ्यः संयम्य प्रचलं मनः ।
 एकीकृत्येन्द्रियग्राममुपतम्युर्महामुनीन् ॥ १२-४९-९ (६६७२५)
 अभिवाद्य तु गोविन्दः सात्यकिस्ते च पार्थिवाः ।
 व्यासादीस्तानृपीन्पञ्चाङ्गाङ्गेयमुपतस्थिरे ॥ १२-४९-१० (६६७२६)
 तपोवृद्धि ततः पृष्ट्वा गाङ्गेयं यदुपुङ्गवः ।
 परिवार्य ततः सर्वे निपेदुः पुरुषर्षभाः ॥ १२-४९-११ (६६७२७)
 ततो निशाम्य गाङ्गेयं शाम्यमानमिवानलम् ।
 किञ्चिद्दीनमना भीष्ममितिहोवाच केशवः ॥ १२-४९-१२ (६६७२८)
 कच्चिज्ज्ञानानि सर्वाणि प्रसन्नानि यथापुरम् ।
 कच्चिन्न व्याकुला चैव बुद्धिस्ते वदतां वर ॥ १२-४९-१३ (६६७२९)
 शराभिघातदुःखार्तं कच्चिद्गात्रं न दूयते ।
 मानसादपि दुःखाद्धि शारीरं बलवत्तरम् ॥ १२-४९-१४ (६६७३०)
 वरदानात्पितुः कामं छन्दमृत्युरसि प्रभो ।
 शन्तनोर्धर्मनित्यस्य न त्वेतदिह कारणम् ॥ १२-४९-१५ (६६७३१)
 सुमूक्ष्मोऽपि तु देहे वै शल्यो जनयते रुजम् ।
 किंपुनः शरसंघातैश्चित्तस्य तव पार्थिव ॥ १२-४९-१६ (६६७३२)
 कामं नैतत्तवाख्येयं प्राणिनां प्रभवाप्ययौ ।
 भवानुपदिशेच्छ्रेयो देवानामपि भारत ॥ १२-४९-१७ (६६७३३)
 यच्च भूतं भविष्यं च भवच्च पुरुषर्षभ ।
 सर्वं तज्ज्ञानवृद्धस्य तव पाणाविवाहितम् ॥ १२-४९-१८ (६६७३४)
 संसारस्येह भूतानां धर्मस्य च फलोदयः ।

विदितस्ते महाप्राज्ञ त्वं हि धर्ममयो निधिः ॥ १२-४९-१९ (६६७३५)
त्व, हि राज्ये स्थितं स्फीते समग्राङ्गमरोगिणम् ।
स्त्रीसहस्रैः परिवृतं पश्यामीवोर्ध्वरेतसम् ॥ १२-४९-२० (६६७३६)
ऋते शान्तनवाङ्गीष्मात्रिषु लोकेषु पार्थिवम् ।
सत्यधर्मान्महावीर्याच्छूराद्धर्मैकतत्परात् ॥ १२-४९-२१ (६६७३७)
मृत्युमावार्यं तपसा शरसंस्तरशायिनः ।
त्रिवर्गप्रभवं कंचिन्न च तातानुशुश्रुम ॥ १२-४९-२२ (६६७३८)
सत्ये तपसि दाने च यज्ञाधिकरणे तथा ।
धनुर्वेदे च वेदे च नित्यं चैवान्ववेक्षणे ॥ १२-४९-२३ (६६७३९)
अनृशंसं शुचिं दान्तं सर्वभूतहिते रतम् ।
महारथं त्वत्सदृशं न कंचिदनुशुश्रुम ॥ १२-४९-२४ (६६७४०)
त्वं हि देवान्सगन्धर्वानसुरान्यक्षराक्षसान् ।
शक्तस्त्वेकरथेनैव विजेतुं नात्र संशयः ॥ १२-४९-२५ (६६७४१)
स त्वं भीष्म महाबाहो वसूनां वासवोपमः ।
नित्यं विप्रैः समाख्यातो नवमोऽनवमो गुणैः ॥ १२-४९-२६ (६६७४२)
अहं च त्वाऽभिजानामि स्वयं पुरुषसत्तम ।
त्रिदशेष्वपि विख्यातस्त्वं शक्त्या पुरुषोत्तमः ॥ १२-४९-२७ (६६७४३)
मनुष्येषु मनुष्येन्द्र न दृष्टो न च मे श्रुतः ।
भवतो हि गुणैस्तुल्यः पृथिव्यां पुरुषः क्वचित् ॥ १२-४९-२८ (६६७४४)
त्वं हि सर्वगुणै राजन्देवानप्यतिरिच्यसे ॥ १२-४९-२९ (६६७४५)
तपसा हि भवाञ्शक्तः स्रष्टुं लोकांश्चराचरान् ।
किंपुनश्चात्मनो लोकानुत्तमानुत्तमैर्गुणैः ॥ १२-४९-३० (६६७४६)
तदस्य तप्यमानस्य ज्ञातीनां संक्षयेन वै ।
ज्येष्ठस्य पाण्डुपुत्रस्य शोकं भीष्म व्यपानुद ॥ १२-४९-३१ (६६७४७)
ये हि धर्माः समाख्याताश्चातुर्वर्ण्यस्य भारत ।
चातुराश्रम्यसंयुक्ताः सर्वे ते विदितास्तव ॥ १२-४९-३२ (६६७४८)
चातुर्विद्ये च ये प्रोक्ताश्चातुर्होत्रे च भारत ।
योगे साङ्ख्ये च नियता ये च धर्माः सनातनाः ॥ १२-४९-३३ (६६७४९)
चातुर्वर्ण्यस्य यश्चोक्तो धर्मो न स्म विरुध्यते ।
सेव्यमानः सवैयाख्यो गाङ्गेय विदितस्तव ॥ १२-४९-३४ (६६७५०)
प्रतिलोमप्रसूतानां म्लेच्छानां चैव यः स्मृतः ।
देशजातिकुलानां च जानीषे धर्मलक्षणम् । १२-४९-३५ (६६७५१)
वेदोक्तो यश्च शिष्टोक्तः सदैव विदितस्तव ।
गप्रवृत्तश्च निवृत्तश्च स चापि विदितस्तव ॥ १२-४९-३६ (६६७५२)
इतिहासपुराणार्थाः कात्स्न्येन विदितास्तव ।
धर्मशास्त्रं च सकलं नित्यं मनसि ते स्थितम् ॥ १२-४९-३७ (६६७५३)

ये च केचन लोकेऽस्मिन्नर्थाः संशयकारकाः ।
तेषां छेत्ता नास्ति लोके त्वदन्यः पुरुषर्षभः ॥ १२-४९-३८ (६६७५४)
स पाण्डवेयस्य मनःसमुत्थितं
नरेन्द्र शोकं व्यपकर्ष मेधया ।
भवद्विधा ह्युत्तमबुद्धिर्विस्तरा
विमुह्यमानस्य जनस्य शान्तये ॥ ॥ १२-४९-३९ (६६७५५)

इति श्रीमन्महाभारते शान्तिपर्वणि राजधर्मपर्वणि
एकोनपञ्चाशोऽध्यायः ॥ ४९. ।

Mahabharata - Shanti Parva - Chapter Footnotes

१२-४९-१ अवस्कन्द्यावरुह्य वाहेभ्यः ॥
१२-४९-११ यदुपुंगवो निपसादेति शेषः । ततो वृद्धं तथा दृष्ट्वा
गाङ्गेयं यदुकौरवाः इति झ । पाठः ॥
१२-४९-१२ निशाम्य आलोच्य ॥
१२-४९-१५ छन्दमृत्युः इच्छामरणः । नत्वेतदिह कारणमिति
ट । ड । थ । पाठः ॥
१२-४९-२० नहि राज्ये स्थितमिति टड । पाठः ॥
१२-४९-२१ भीष्मादृते मृत्युमावार्यं स्थितं कमपि न शुश्रुमेति
द्वयोः संबन्धः ॥
१२-४९-२६ वसूनामष्टानामंशेर्घटितो नवमः गुणैरनवमश्च ॥

शान्तिपर्व - अध्याय ०५०

॥ श्रीः ॥

१२.५०. अध्यायः ५०

Mahabharata - Shanti Parva - Chapter Topics

भीष्मेण कृष्णप्रति स्तुतिपूर्वकं श्रेयःप्रार्थना ॥ १. । कृष्णेन
भीष्माय श्रेयः प्रदानपूर्वकं तंप्रति धर्मकथनचोदना ॥ २. ।

Mahabharata - Shanti Parva - Chapter Text

१२-५०-० (६६७५६)
वैशम्पायन उवाच । १२-५०-०क्ष् (५४५३)
श्रुत्वा तु वचनं भीष्मो वासुदेवस्य धीमतः ।
किंचिदुन्नाम्य वदनं प्राञ्जलिर्वाक्यमब्रवीत् ॥ १२-५०-१ (६६७५७)
भीष्म उवाच । १२-५०-२क्ष् (५४५४)
नमस्ते भगवन्कृष्ण लोकानां प्रभवाप्यय ।

त्वं हि कर्ता हृषीकेश संहर्ता चापराजितः ॥ १२-५०-२ (६६७५८)
 विश्वकर्मन्नमस्तेऽस्तु विश्वात्मन्विश्वसंभव ।
 अपवर्गस्थ भूतानां पञ्चानां परतः स्थित ॥ १२-५०-३ (६६७५९)
 नमस्ते त्रिषु लोकेषु नमस्ते परतस्त्रिषु ।
 योगेश्वर नमस्तेऽस्तु त्वं हि सर्वपरायणः ॥ १२-५०-४ (६६७६०)
 मत्संश्रितं यदात्थ त्वं वचः पुरुषसत्तम ।
 तेन पश्यामि ते दिव्यान्भावांस्त्रिषु च वर्त्मसु ॥ १२-५०-५ (६६७६१)
 तच्च पश्यामि तत्त्वेन यत्ते रूपं सनातनम् ।
 सप्त मार्गा निरुद्धास्ते वायोरमिततेजसः ॥ १२-५०-६ (६६७६२)
 दिवं ते शिरसा व्याप्तं पद्भ्यां देवी वसुंधरा ।
 दिशो भुजा रविश्वक्षुर्वीर्ये शुक्रः प्रतिष्ठितः ॥ १२-५०-७ (६६७६३)
 अतसीपुष्पसंकाशं पीतवाससमच्युतम् ।
 वपुर्हानुमिमीमस्ते मेघस्येव सविद्युतः ॥ १२-५०-८ (६६७६४)
 त्वां प्रपन्नाय भक्ताय गतिमिष्टां जिगीषवे ।
 यच्छ्रेयः पुण्डरीकाक्ष तद्भ्यायस्व सुरोत्तम ॥ १२-५०-९ (६६७६५)
 वासुदेव उवाच । १२-५०-१०क्ष (५४५५)
 यतः खलु परा भक्तिर्मयि ते पुरुषर्षभ ।
 ततो मया वपुर्दिव्यं तव राजन्प्रदर्शितम् ॥ १२-५०-१० (६६७६६)
 न ह्यभक्ताय राजेन्द्र भक्तायानृजवे न च ।
 दर्शयाम्यहमात्मानं न चादान्ताय भारत ॥ १२-५०-११ (६६७६७)
 भवांस्तु मम भक्तश्च नित्यं चार्जवमास्थितः ।
 दमे तपसि सत्ये च दाने च निरतः शुचिः ॥ १२-५०-१२ (६६७६८)
 अर्हस्त्वं भीष्म मां द्रष्टुं तपसा स्वेन पार्थिव ।
 तव ह्युपस्थिता लोका येभ्यो नावर्तते पुनः ॥ १२-५०-१३ (६६७६९)
 पञ्चाशतं षट् च कुरुप्रवीर
 शेषं दिनानां तव जीवितस्य ।
 ततः शुभैः कर्मफलोदयैस्त्वं
 समेष्यसे भीष्म विमुच्य देहम् ॥ १२-५०-१४ (६६७७०)
 एते हि देवा वसवो विमाना
 न्यास्थाय सर्वे ज्वलिताग्निकल्पाः ।
 अन्तर्हितास्त्वां प्रतिपालयन्ति
 काष्ठां प्रपद्यन्तमुदक्पतङ्गाम् ॥ १२-५०-१५ (६६७७१)
 व्यावृत्तमात्रे भगवत्युदीचीं
 सूर्ये जगत्कालवशं प्रपन्ने ।
 गन्तासि लोकान्पुरुषप्रवीर
 नावर्तते यानुपलभ्य विद्वान् ॥ १२-५०-१६ (६६७७२)

अमुं च लोकं त्वयि भीष्म याते
 ज्ञानानि सर्वाणि पराभविष्यन् ।
 अतस्तु सर्वे तव सन्निकर्षं
 समागता धर्मविवेचनाय ॥ १२-५०-१७ (६६७७३)
 तज्ज्ञातिशोकोपहतश्रुताय
 सत्याभिसन्धाय युधिष्ठिराय ।
 प्रब्रूषि धर्मार्थसमाधियुक्तं
 सत्यं वचोऽस्यापनुदेच्छुचं यत् ॥ १२-५०-१८ (६६७७४)

इति श्रीमन्महाभारते शान्तिपर्वणि राजधर्मपर्वणि पञ्चाशोऽध्यायः
 ॥ ५०. ॥

Mahabharata - Shanti Parva - Chapter Footnotes

१२-५०-४ योगीश्वरेति झ । पाठः ॥
 १२-५०-१४ पञ्चाशतं षट्चेति । तव जीवितसंबन्धिनां दिनानां
 शेषं पञ्चषट् च पञ्चवारमावर्तिताः षडिति रीत्या त्रिंशदिति
 ज्ञेयम् । तावदेव आशतं शतावधि । यद्दिनानां शतेन शक्यं
 तत्रिंशतापि कर्तुं शक्यमित्यर्थः । अष्टपञ्चाशतं रात्र्यः
 शयानस्याद्य मे गता इति भीष्मो वक्ष्यति । तत्र त्रिंशदतः
 परं शिष्टा अष्टाविंशतिरितः पूर्वं व्यतीताः । तथाहि
 भीष्मस्य शरतल्पशयनानन्तरमष्टौ दिनानि युद्धम् । ततो
 दुर्योधनाशौचं युयुत्सोः षोडशदिनानि । तेन सह पुरं
 प्रविशतां पाण्डवानामपि तावन्ति दिनानि गतानि । पञ्चविंशे
 सर्वेषां श्राद्धदानम् । षड्विंशे पुरप्रवेशः । सप्तविंशे
 राज्याभिषेकः । अष्टाविंशे प्रकृतिसात्वन्माभ्युदयिकं दानं
 च । ऊनत्रिंशे भीष्मप्रत्यागमनं तद्दिनमारभ्य त्रिंशद्दिनानि
 शिष्टानीति ज्ञेयम् ॥
 १२-५०-१५ पतंगः सूर्यः १२-५०-१६ कालवशं जगत् । प्रपन्ने प्राप्ते
 क्षेप्तुमिति शेषः ॥

शान्तिपर्व - अध्याय ०५१

॥ श्रीः ॥

१२.५१. अध्यायः ५१

Mahabharata - Shanti Parva - Chapter Topics

भीष्मेण कृष्णंप्रति स्वस्य शस्त्रसंछिन्नशरीरतया
 धर्मकथनापाटवप्रकटनम् ॥ १. ॥ कृष्णेन भीष्माय

शरीरदाढ्यादिप्रदानम् ॥ २. । ततः सायं सर्वेषां स्वस्वस्थानगमनम्
॥ ३. ।

Mahabharata - Shanti Parva - Chapter Text

१२-५१-० (६६७७५)

वैशम्पायन उवाच । १२-५१-०क्ष (५४५६)

ततः कृष्णस्य तद्वाक्यं धर्मार्थसहितं हितम् ।

श्रुत्वा शान्तनवः कृष्णं प्रत्युवाच कृताञ्जलिः ॥ १२-५१-१ (६६७७६)

लोकनाथ महाबाहो शिव नारायणाच्युत ।

तव वाक्यमुपश्रुत्य हर्षेणास्मि परिप्लुतः ॥ १२-५१-२ (६६७७७)

किंचाहमभिधास्यामि वाक्पते तव सन्निधौ ।

यदा वाचोगतं सर्वं तव वाचि समाहितम् ॥ १२-५१-३ (६६७७८)

यच्च किंचित्कृतं लोके कर्तव्यं क्रियते च यत् ।

त्वत्तस्तन्निः सृतं देव लोके बुद्धिमतो हिते ॥ १२-५१-४ (६६७७९)

कथयेद्देवलोकं यो देवराजसमीपतः ।

धर्मकामार्थमोक्षाणां सोऽर्थं ब्रूयात्तवाग्रतः ॥ १२-५१-५ (६६७८०)

शराभितापाद्वाथितं मनो मे मधुसूदन ।

गात्राणि चावसीदन्ति न च बुद्धिः प्रसीदति ॥ १२-५१-६ (६६७८१)

न च मे प्रतिभा काचिदस्ति किंचित्प्रभाषितुम् ।

पीड्यमानस्य गोविन्द विपानलसमैः शरैः ॥ १२-५१-७ (६६७८२)

बलं मे प्रजहातीव प्राणाः सत्वरयन्ति च ।

मर्माणि परितप्यन्ति भ्रान्तचित्तस्तथा ह्यहम् ॥ १२-५१-८ (६६७८३)

दौर्बल्यात्सज्जते वाङ्भे स कथं वक्तुमुत्सहे ।

साधु मे त्वं प्रसीदस्व दाशार्हकुलवर्धन ॥ १२-५१-९ (६६७८४)

तत्क्षमस्व महाबाहो न ब्रूयां किंचिदच्युत ॥

त्वत्सन्निधौ च सीदेद्वि वाचस्पतिरपि ब्रुवन् ॥ १२-५१-१० (६६७८५)

न दिशः संप्रजानामि नाकाशं न च मेदिनीम् ।

केवलं तव वीर्येण तिष्ठामि मधुसूदन ॥ १२-५१-११ (६६७८६)

स्वयमेव भवांस्तस्माद्धर्मराजस्य यद्वितम् ।

तद्ब्रवीत्वाशु सर्वेषामागमानां त्वमागमः ॥ १२-५१-१२ (६६७८७)

कथं त्वयि स्थिते कृष्णे शाश्वते लोककर्तरि ।

प्रब्रूयान्मद्विधः कश्चिद्गुरौ शिष्य इव स्थिते ॥ १२-५१-१३ (६६७८८)

वासुदेव उवाच । १२-५१-१४क्ष (५४५७)

उपपन्नमिदं वाक्यं कौरवाणां धुरन्धरे ।

महावीर्ये महासत्वे स्थिरे सर्वार्थदर्शिनि ॥ १२-५१-१४ (६६७८९)

यच्च मामात्थ गाङ्गेय बाणघातरुजं प्रति ।

गृहाणात्र वरं भीष्म मत्प्रसादकृतं प्रभो ॥ १२-५१-१५ (६६७९०)
 न ते ग्लानिर्न ते मूर्च्छा न तापो न च ते रुजा ।
 प्रभविष्यन्ति गाङ्गेय क्षुत्पिपासे न चाप्युत ॥ १२-५१-१६ (६६७९१)
 ज्ञानानि च समग्राणि प्रतिभास्यन्ति तेऽनघ ।
 न च ते क्वचिदासत्तिबुद्धिः प्रादुर्भविष्यति ॥ १२-५१-१७ (६६७९२)
 सत्वस्थं च मनो नित्यं तव भीष्म भविष्यति ।
 रजस्तमोभ्यां निर्मुक्तं घनैर्मुक्त इवोडुराट् ॥ १२-५१-१८ (६६७९३)
 यद्यच्च धर्मसंयुक्तमर्थयुक्तमथापि च ।
 चिन्तयिष्यसि तत्राग्या बुद्धिस्तव भविष्यति ॥ १२-५१-१९ (६६७९४)
 इमं च राजशार्दूल भूतग्रामं चतुर्विधम् ।
 चक्षुर्दिव्यं समाश्रित्य द्रक्ष्यस्यमितविक्रम ॥ १२-५१-२० (६६७९५)
 चतुर्विधं प्रजाजालं संयुक्तो ज्ञानचक्षुषा ।
 भीष्म द्रक्ष्यसि तत्त्वेन जले मीन इवामले ॥ १२-५१-२१ (६६७९६)
 वैशम्पायन उवाच । १२-५१-२२क्ष् (५४५८)
 ततस्ते व्याससहिताः सर्व एव महर्षयः ।
 ऋग्यजुःसामसहितैर्वचोभिः कृष्णमार्चयन् ॥ १२-५१-२२ (६६७९७)
 ततः सर्वार्तवं दिव्यं पुष्पवर्षं न भस्तलात् ।
 पपात यत्र वार्ष्णेयः सगाङ्गेयः सपाण्डवः ॥ १२-५१-२३ (६६७९८)
 वादित्राणि च सर्वाणि जगुश्चाप्सरसां गणाः ।
 न चाहितमनिष्टं च किञ्चित्तत्र व्यदृश्यत ॥ १२-५१-२४ (६६७९९)
 ववौ शिवः सुखो वायुः सर्वगन्धवहः शुचिः ।
 शान्तायां दिशिशन्ताश्च प्रावदन्मृगपक्षिणः ॥ १२-५१-२५ (६६८००)
 ततो मुहूर्ताद्भगवान्सहस्रांशुर्दिवाकरः ।
 दहन्वनमिवैकान्ते प्रतीच्यां प्रत्यदृश्यत ॥ १२-५१-२६ (६६८०१)
 ततो महर्षयः सर्वे समुत्थाय जनार्दनम् ।
 भीष्ममामन्त्रयांचकू राजानं च युधिष्ठिरम् ॥ १२-५१-२७ (६६८०२)
 ततः प्रणाममकरोत्केशवः सहपाण्डवः ।
 सात्यकिः सञ्जयश्चैव स च शारद्वतः कृपः ॥ १२-५१-२८ (६६८०३)
 ततस्ते धर्मनिरताः सम्यक् तैरभिपूजिताः ।
 श्वः समेष्याम इत्युक्त्वा यथेष्टं त्वरिता ययुः ॥ १२-५१-२९ (६६८०४)
 तथैवामन्त्र्य गाङ्गेयं केशवः पाण्डवास्तथा ।
 प्रदक्षिणमुपावृत्य रथानारुरुहुः शुभान् ॥ १२-५१-३० (६६८०५)
 ततो रथैः काञ्चनचित्रकूबरै
 र्महीधराभैः समदैश्च दन्तिभिः ।
 हयैः सुपर्णैरिव चाशुगामिभिः
 पदातिभिश्चात्तशरासनादिभिः ॥ १२-५१-३१ (६६८०६)

ययौ रथानां पुरतो हि सा चमू
 स्तथैव पश्चादतिमात्रसारिणी ।
 पुरश्च पश्चाच्च यथा महानदी
 तमृक्षवन्तं गिरिमेत्य नर्मदा ॥ १२-५१-३२ (६६८०७)
 ततः पुरस्ताद्भगवान्निशाकरः ।
 समुत्थितस्तामभिर्हर्षयंश्चमूम् ।
 दिवाकरापीतरसा महौषधीः
 पुनः स्वकेनैव गुणेन योजयन् ॥ १२-५१-३३ (६६८०८)
 ततः पुरं सुरपुरसंमितद्युति
 प्रविश्य ते यदुवृषपाण्डवास्तदा ।
 यथोचितान्भवनवरान्समाविशन्
 श्रमान्विता मृगपतयो गुहा इव ॥ १२-५१-३४ (६६८०९)

इति श्रीमन्महाभारते शान्तिपर्वणि राजधर्मपर्वणि
 एकपञ्चाशोऽध्यायः ॥ ५१. ।

Mahabharata - Shanti Parva - Chapter Footnotes

१२-५१-३ वाचोगतं वाचां विषयः सर्वोऽपि तव वाचि वेदे ॥
 १२-५१-४ हिते प्रिये । लोके देवलोके इह परत्र च । तत्सर्वं
 त्रैकालिकम् । त्वत्तो निःसृतमिति उक्तेर्ये हेतुरुक्तः ॥
 १२-५१-१२ आगमानां समागममिति ट । ड । पाठः ॥
 १२-५१-१७ आसत्तिरवसन्नता ॥

शान्तिपर्व - अध्याय ०५२

॥ श्रीः ॥

१२.५२. अध्यायः ५२

Mahabharata - Shanti Parva - Chapter Topics

प्ररेद्युः प्रभाते कृष्णयुधिष्ठिरादिभिर्धर्मश्रवणाय
 भीष्मसमीपगमनम् ॥ १. ।

Mahabharata - Shanti Parva - Chapter Text

१२-५२-० (६६८१०)

वैशम्पायन उवाच । १२-५२-०क्ष (५४५९)

ततः प्रविश्य भवनं प्रविश्ये मधुसूदनः ।

याममात्रावशेषायां यामिन्यां प्रत्यबुध्यत ॥ १२-५२-१ (६६८११)

स ध्यानपथमाविश्य सर्वज्ञानानि माधवः ।

अवलोक्य ततः पश्चाद्ध्यौ ब्रह्म सनातनम् ॥ १२-५२-२ (६६८१२)
 सूताः स्तुतिपुराणज्ञा रक्तकण्ठाः सुशिक्षिताः ।
 अस्तुवन्विश्वकर्माणं वासुदेवं प्रजापतिम् ॥ १२-५२-३ (६६८१३)
 पठन्ति पाणिस्वनिकास्तथा गायन्ति गायनाः ।
 शङ्खानथ मृदङ्गांश्च प्रवादयन्ति सहस्रशः ॥ १२-५२-४ (६६८१४)
 वीणापणववेणूनां स्वनश्चातिमनोरमः ।
 सहास इव विस्तीर्णः शुश्रुवे तस्य वेश्मनि ॥ १२-५२-५ (६६८१५)
 ततो युधिष्ठिरस्यापि राज्ञो मङ्गलसंहिताः ।
 उच्चैरुर्मधुरा वाचो गीतवादित्रबृंहिताः ॥ १२-५२-६ (६६८१६)
 तत उत्थाय दाशार्हः स्नातः प्राञ्जलिरच्युतः ।
 जप्त्वा गुह्यं महाबाहुरग्नीनाश्रित्य तस्थिवान् ॥ १२-५२-७ (६६८१७)
 ततः सहस्रं विप्राणां चतुर्वेदविदां तथा ।
 गवां सहस्रेणैकैकं वाचयामास माधवः ॥ १२-५२-८ (६६८१८)
 मङ्गलालम्भनं कृत्वा आत्मानमवलोक्य च ।
 आदर्शे विमले कृष्णस्ततः सात्यकिमब्रवीत् ॥ १२-५२-९ (६६८१९)
 गच्छ शैनेय जानीहि गत्वा राजनिवेशनम् ।
 अपि सञ्जो महातेजा भीष्मं द्रष्टुं युधिष्ठिरः ॥ १२-५२-१० (६६८२०)
 ततः कृष्णस्य वचनात्सात्यकिस्त्वरितो ययौ ।
 उपगम्य च राजानं युधिष्ठिरमभाषत ॥ १२-५२-११ (६६८२१)
 युक्तो रथवरो राजन्वासुदेवस्य धीमतः ।
 समीपमापगेयस्य प्रयास्यति जनार्दनः ॥ १२-५२-१२ (६६८२२)
 भवत्प्रतीक्षः कृष्णोऽसौ धर्मराज महाद्युते ।
 यदत्रानन्तरं कृत्यं तद्भवान्कर्तुमर्हति ॥ १२-५२-१३ (६६८२३)
 एवमुक्तः प्रत्युवाच धर्मपुत्रो युधिष्ठिरः ।
 युज्यतां मे रथवरः फल्गुनाप्रतिमद्युते ॥ १२-५२-१४ (६६८२४)
 न सैनिकैश्च यातव्यं यास्यामो वयमेव हि ।
 न च पीडयितव्यो मे भीष्मो धर्मभृतां वरः ॥ १२-५२-१५ (६६८२५)
 अतः पुरःसराश्चापि निवर्तन्तु धनञ्जय ।
 अद्यप्रभृति गाङ्गेयः परं गुह्यं प्रवक्ष्यति ।
 अतो नेच्छामि कौन्तेय पृथग्जनसमागमम् ॥ १२-५२-१६ (६६८२६)
 वैशम्पायन उवाच । १२-५२-१७क्ष् (५४६०)
 स तद्वाक्यमथाज्ञाय कुन्तीपुत्रो धनञ्जयः ।
 युक्तं रथवरं तस्मा आचक्षे नरर्षभः ॥ १२-५२-१७ (६६८२७)
 ततो युधिष्ठिरो राजा यमौ भीमार्जुनावपि ।
 भूतानीव समस्तानि ययुः कृष्णनिवेशनम् ॥ १२-५२-१८ (६६८२८)
 आगच्छत्स्वथ कृष्णोऽपि पाण्डवेषु महात्मसु ।

शैनेयसहितो धीमान्प्रथमेवान्वपद्यत ॥ १२-५२-१९ (६६८२९)
 रथस्थाः संविदं कृत्वा सुखां पृष्ट्वा च शर्वरीम् ।
 मेघघोषै रथवरैः प्रययुस्ते नरर्षभाः ॥ १२-५२-२० (६६८३०)
 बलाहकं मेघपुष्पं शैब्यं सुग्रीवमेवच ।
 दारुकञ्चोदयामास वासुदेवस्य वाजिनः ॥ १२-५२-२१ (६६८३१)
 ते हया वासुदेवस्य दारुकेण प्रचोदिताः ।
 गां खुराग्रैस्तथा राजँल्लिखन्तः प्रययुस्तदा ॥ १२-५२-२२ (६६८३२)
 ते ग्रसन्त इवाकाशं वेगवन्तो महाबलाः ।
 क्षेत्रं धर्मस्य कृत्स्नस्य कुरुक्षेत्रमवातरन् ॥ १२-५२-२३ (६६८३३)
 ततो ययुर्यत्र भीष्मः शरतल्पगतः प्रभुः ।
 आस्ते महर्षिभिः सार्धं ब्रह्मा देवगणैर्यथा ॥ १२-५२-२४ (६६८३४)
 ततोऽवतीर्य गोविन्दो रथात्स च युधिष्ठिरः ।
 भीमो गाण्डीवधन्वा च यमौ सात्यकिरेव च ।
 ऋषीन्भ्यर्चयामासुः करानुद्यम्य दक्षिणान् ॥ १२-५२-२५ (६६८३५)
 स तैः परिवृतो राजा नक्षत्रैरिव चन्द्रमाः ।
 अभ्याजगाम गाङ्गेयं ब्रह्माणमिव वासवः ॥ १२-५२-२६ (६६८३६)
 शरतल्पे शयानं तमादित्यं पतितं यथा ।
 स ददर्श महाबाहुं भयाच्चागतसाध्वसः ॥ १२-५२-२७ (६६८३७)

इति श्रीमन्महाभारते शान्तिपर्वणि राजधर्मपर्वणि
 द्विपञ्चाशोऽध्यायः ॥ ५२ ॥

Mahabharata - Shanti Parva - Chapter Footnotes

१२-५२-१ मङ्गलानां गवादीनामालम्भनं स्पर्शम् ॥
 १२-५२-२७ आगतसाध्वसः भयजन्यकम्पादिमान् ॥

शान्तिपर्व - अध्याय ०५३

॥ श्रीः ॥

१२.५३. अध्यायः ५३

Mahabharata - Shanti Parva - Chapter Topics

कृष्णेन भीष्मंप्रति धर्मकथनचोदना ॥ १ ॥

Mahabharata - Shanti Parva - Chapter Text

१२-५३-० (६६८३८)

जनमेजय उवाच । १२-५३-०क्ष् (५४६१)

धर्मात्मनि महावीर्ये सत्यसन्धे जितात्मनि ।

देवव्रते महाभागे शरतल्पगतेऽच्युते ॥ १२-५३-१ (६६८३९)
 शयाने वीरशयने भीष्मे शन्तनुनन्दने ।
 गाङ्गेये पुरुषव्याघ्रे पाण्डवैः पर्युपासिते ॥ १२-५३-२ (६६८४०)
 काः कथाः समवर्तन्त तस्मिन्वीरसमागमे ।
 हतेषु सर्वसैन्येषु तन्मे शंस महामुने ॥ १२-५३-३ (६६८४१)
 वैशम्पायन उवाच । १२-५३-४क्ष् (५४६२)
 शरतल्पगते भीष्मे कौरवाणां पितामहे ।
 आजगमुर्ऋषयः सिद्धा नारदप्रमुखा नृप ॥ १२-५३-४ (६६८४२)
 हतशिष्टाश्च राजानो युधिष्ठिरपुरोगमाः ।
 धृतराष्ट्रश्च कृष्णश्च भीमार्जुनयमास्तथा ॥ १२-५३-५ (६६८४३)
 तेऽभिगम्य महात्मानो भरतानां पितामहम् ।
 अन्वशोचन्त गाङ्गेयमादित्यं पतितं यथा ॥ १२-५३-६ (६६८४४)
 मुहूर्तमिव च ध्यात्वा नारदो देवदर्शनः ।
 उवाच पाण्डवान्सर्वान्हतशिष्टांश्च पार्थिवान् ॥ १२-५३-७ (६६८४५)
 प्राप्तकालं समाचक्षे भीष्मोऽयमनुयुज्यताम् ।
 अस्तमेति हि गाङ्गेयो भानुमानिव भारत ॥ १२-५३-८ (६६८४६)
 अयं प्राणानुत्सिसृक्षुस्तं सर्वेऽभ्यनुपृच्छत ।
 कृत्स्नान्हि विविधान्धर्मांश्चातुर्वर्ण्यस्य वेत्ययम् ॥ १२-५३-९ (६६८४७)
 एष वृद्धः पराल्लोकान्संप्राप्नोति तनुं त्यजन् ।
 तं शीघ्रमनुयुज्जीध्वं संशयान्मनसि स्थितान् ॥ १२-५३-१० (६६८४८)
 वैशम्पायन उवाच । १२-५३-११क्ष् (५४६३)
 एवमुक्ते नारदेन भीष्ममीयुर्नराधिपाः ।
 प्रष्टुं चाशक्रुवन्तस्ते वीक्षांचक्रुः परस्परम् ॥ १२-५३-११ (६६८४९)
 अथोवाच हृषीकेशं पाण्डुपुत्रो युधिष्ठिरः ।
 नान्यस्त्वद्देवकीपुत्र शक्तः प्रष्टुं पितामहम् ॥ १२-५३-१२ (६६८५०)
 प्रव्याहर यदुश्रेष्ठ त्वमग्रे मधुसूदन ।
 त्वं हि नस्तात सर्वेषां सर्वधर्मविदुत्तमः ॥ १२-५३-१३ (६६८५१)
 एवमुक्तः पाण्डवेन भगवान्केशवस्तदा ।
 अभिगम्य दुराधर्षं प्रव्याहारयदच्युतः ॥ १२-५३-१४ (६६८५२)
 कच्चित्सुखेन रजनी व्युष्टा ते राजसत्तम ।
 विस्पष्टलक्षणा बुद्धिः कच्चिच्चोपस्थिता तव ॥ १२-५३-१५ (६६८५३)
 कच्चिज्ज्ञानानि सर्वाणि प्रतिभान्ति च तेऽनघ ।
 न ग्लायते च हृदयं न च ते व्याकुलं मनः ॥ १२-५३-१६ (६६८५४)
 भीष्म उवाच । १२-५३-१७क्ष् (५४६४)
 दाहो मोहः श्रमश्चैव क्लमो ग्लानिस्तथा रुजा ।
 तव प्रसादाद्वार्ष्णेय सद्यो व्यपगतानि मे ॥ १२-५३-१७ (६६८५५)

यच्च भूतं भविष्यच्च भवच्च परमद्युते ।
 तत्सर्वमनुपश्यामि पाणौ फलमिवाहितम् ॥ १२-५३-१८ (६६८५६)
 वेदोक्ताश्चैव ये धर्मा वेदान्ताधिगताश्च ये ।
 तान्सर्वान्संप्रपश्यामि वरदानात्तवाच्युत ॥ १२-५३-१९ (६६८५७)
 शिशैश्च धर्मो यः प्रोक्तः स च मे हृदि वर्तते ।
 देशजातिकुलानां च धर्मज्ञोऽस्मि जनार्दन ॥ १२-५३-२० (६६८५८)
 चतुर्ष्वश्रमधर्मेषु योऽर्थः स च हृदि स्थितः ।
 राजधर्माश्च सकलानवगच्छामि केशव ॥ १२-५३-२१ (६६८५९)
 यच्च यत्र च वक्तव्यं तद्वक्ष्यामि जनार्दन ।
 तव प्रसादाद्धि शुभा मनो मे बुद्धिराविशत् ॥ १२-५३-२२ (६६८६०)
 युवेवास्मि समावृत्तस्त्वदनुध्यानबंहितः ।
 वक्तुं श्रेयः समर्थोऽस्मि त्वत्प्रसादाज्जनार्दन ॥ १२-५३-२३ (६६८६१)
 स्वयं किमर्थं तु भवाञ्श्रेयो न प्राह पाण्डवम् ।
 किं ते विवक्षितं चात्र तदाशु वद माधव ॥ १२-५३-२४ (६६८६२)
 वासुदेव उवाच । १२-५३-२५क्ष (५४६५)
 यशसः श्रेयसश्चैव मूल मां विद्धि कौरव ।
 मत्तः सर्वेऽभिनिर्वृत्ता भावाः सदसदात्मकाः ॥ १२-५३-२५ (६६८६३)
 शीतांशुश्चन्द्र इत्युक्ते लोके को विस्मयिष्यति ।
 तथैव यशसा पूर्णे मयि को विस्मयिष्यति ॥ १२-५३-२६ (६६८६४)
 आधेयं तु मया भूयो यशस्तव महाद्युते ।
 ततो मे विपुला बुद्धिस्त्वयि भीष्म समाहिता ॥ १२-५३-२७ (६६८६५)
 यावद्धि पृथिवीपाल पृथ्वीयं स्थास्यति ध्रुवा ।
 तावत्तवाक्षया कीर्तिर्लोकाननुचरिष्यति ॥ १२-५३-२८ (६६८६६)
 यच्च त्वं वक्ष्यसे भीष्म पाण्डवायानुपृच्छते ।
 वेदप्रवाद इव ते स्थास्यते वसुधातले ॥ १२-५३-२९ (६६८६७)
 यश्चैतेन प्रमाणेन योक्ष्यत्यात्मानमात्मना ।
 स फलं सर्वपुण्यानां प्रेत्य चानुभविष्यति ॥ १२-५३-३० (६६८६८)
 एतस्मात्कारणाद्भीष्म मतिर्दिव्या मया हि ते ।
 दत्ता यशो विप्रथयेत्कथं भूयस्तवेति ह ॥ १२-५३-३१ (६६८६९)
 यावद्धि प्रथते लोके पुरुषस्य यशो भुवि ।
 तावत्तस्याक्षया कीर्तिर्भवतीति विनिश्चिता ॥ १२-५३-३२ (६६८७०)
 राजानो हतशिष्टास्त्वां राजन्नभित आसते ।
 धर्माननुयुयुक्षन्तस्तेभ्यः प्रब्रूहि भारत ॥ १२-५३-३३ (६६८७१)
 भवान्हि वयसा वृद्धः श्रुताचारसमन्वितः ।
 कुशलो राजधर्माणां सर्वेषामपराश्च ये ॥ १२-५३-३४ (६६८७२)
 जन्मप्रभृति ते किञ्चिद्भूजिनं न ददर्श ह ।

ज्ञातारं सर्वधर्माणां त्वां विदुः सर्वपार्थिवाः ॥ १२-५३-३५ (६६८७३)
 तेभ्यः पितेव पुत्रेभ्यो राजन्ब्रूहि परं नयम् ।
 ऋषयश्चैव देवाश्च त्वया नित्यमुपासिताः ॥ १२-५३-३६ (६६८७४)
 तस्माद्वक्तव्यमेवेदं त्वयाऽवश्यमशेषतः ।
 धर्मं शुश्रूषमाणेभ्यः पृष्टेन न सता पुनः ॥ १२-५३-३७ (६६८७५)
 वक्तव्यं विदुषा चेति धर्ममाहुर्मनीषिणः ।
 अप्रतिब्रुवतः कष्टो दोषो हि भविता प्रभो ॥ १२-५३-३८ (६६८७६)
 तस्मात्पुत्रैश्च पौत्रैश्च धर्मान्पृष्टान्सनातनान् ।
 विद्वज्जिज्ञासमानेभ्यः प्रब्रूहि भरतर्षभ ॥ १२-५३-३९ (६६८७७)

इति श्रीमन्महाभारते शान्तिपर्वणि राजधर्मपर्वणि
 त्रिपञ्चाशोऽध्यायः ॥ ५३. ।

Mahabharata - Shanti Parva - Chapter Footnotes

१२-५३-८ अनुयुज्यतां पृच्छताम् ॥
 १२-५३-३२ यशः परचित्तचमात्कृतिजनको गुणौधः । कीर्तिः
 साधुतयाऽन्यैः कथनम् ॥
 १२-५३-३३ अनुयुयुक्षन्तः प्रष्टुमिच्छन्तः ॥

शान्तिपर्व - अध्याय ०५४

॥ श्रीः ॥

१२.५४. अध्यायः ५४

Mahabharata - Shanti Parva - Chapter Topics

कृष्णेन भीष्मप्रति युधिष्ठिरस्य तदनुपसर्पणकारणाभिधानम्
 ॥ १. । भीष्मेण स्वाज्ञयोपसृत्याभिवादयन्तं युधिष्ठिरं प्रति
 धर्मप्रश्नानुज्ञानम् ॥ २. ।

Mahabharata - Shanti Parva - Chapter Text

१२-५४-० (६६८७८)
 वैशम्पायन उवाच । १२-५४-०क्ष् (५४६६)
 अथाव्रवीन्महातेजा वाक्यं कौरवनन्दनः ।
 हन्त धर्मान्प्रवक्ष्यामि दृढे वाङ्मनसी मम ॥ १२-५४-१ (६६८७९)
 तव प्रसादाद्गोविन्द भूतात्मा ह्यसि शाश्वतः ।
 युधिष्ठिरस्तु धर्मात्मा मां धर्माननुपृच्छतु ।
 एवं प्रीतो भविष्यामि धर्मान्वक्ष्यामि चाखिलान् ॥ १२-५४-२ (६६८८०)
 यस्मिन्नाजर्षभे जाते धर्मात्मनि महात्मनि ।

अहृष्यन्नृषयः सर्वे स मां पृच्छतु पाण्डवः ॥ १२-५४-३ (६६८८१)
 सर्वेषां दीप्तयशसां कुरूणां धर्मचारिणाम् ।
 यस्य नास्ति समः कश्चित्स मां पृच्छतु पाण्डवः ॥ १२-५४-४ (६६८८२)
 धृतिर्दमो ब्रह्मचर्यं क्षमा धर्मश्च नित्यदा ।
 यस्मिन्नोजश्च तेजश्च स मां पृच्छतु पाण्डवः ॥ १२-५४-५ (६६८८३)
 संबन्धिनोऽतिथीन्भृत्यान्संश्रितांश्चैव यो भृशम् ।
 संमानयति सत्कृत्य स मां पृच्छतु पाण्डवः ॥ १२-५४-६ (६६८८४)
 सत्यं दानं तपः शौर्यं शान्तिर्दाक्ष्यमसंभ्रमः ।
 यस्मिन्नेतानि सर्वाणि स मां पृच्छतु पाण्डवः ॥ १२-५४-७ (६६८८५)
 यो न कामान्न संरम्भान्न भयान्नार्थकारणात् ।
 कुर्यादधर्मं धर्मात्मा स मां पृच्छतु पाण्डवः ॥ १२-५४-८ (६६८८६)
 सत्यनित्यः क्षमानित्यो ज्ञाननित्योऽतिथिप्रियः ।
 यो ददाति सतां नित्यं स मां पृच्छतु पाण्डवः ॥ १२-५४-९ (६६८८७)
 इज्याध्ययननित्यश्च धर्मे च निरतः सदा ।
 क्षान्तः श्रुतरहस्यश्च स मां पृच्छतु पाण्डवः ॥ १२-५४-१० (६६८८८)
 वासुदेव उवाच । १२-५४-११क्ष (५४६७)
 लज्जया परयोपेतो धर्मराजो युधिष्ठिरः ।
 अभिशापभयाद्भीतो भवन्तं नोपसर्पति ॥ १२-५४-११ (६६८८९)
 लोकस्य कदनं कृत्वा लोकनाथो विशांपते ।
 अभिशापभयाद्भीतो भवन्तं नोपसर्पति ॥ १२-५४-१२ (६६८९०)
 पूज्यान्मान्यांश्च भक्तांश्च गुरून्संबन्धिवान्धवान् ।
 अर्घार्हानिषुभिर्भित्त्वा भवन्तं नोपसर्पति ॥ १२-५४-१३ (६६८९१)
 भीष्म उवाच । १२-५४-१४क्ष (५४६८)
 ब्राह्मणानां यथा धर्मो दानमध्ययनं तपः ।
 क्षत्रियाणां तथा कृष्ण समरे देहपातनम् ॥ १२-५४-१४ (६६८९२)
 पितृन्पितामहान्भ्रातृन्गुरून्संबन्धिवान्धवान् ।
 मिथ्याप्रवृत्तान्यः सख्ये निहन्याद्धर्म एव सः ॥ १२-५४-१५ (६६८९३)
 समयत्यागिनो लुब्धान्गुरूनपि च केशव ।
 निहन्ति समरे पापान्क्षत्रियो यः स धर्मवित् ॥ १२-५४-१६ (६६८९४)
 यो लोभान्न समीक्षेत धर्मसेतुं सनातनम् ।
 निहन्ति यस्तं समरे क्षत्रियो वै स धर्मवित् ॥ १२-५४-१७ (६६८९५)
 लोहितोदां केशतृणां गजशैलां ध्वजद्रुमाम् ।
 महीं करोति युद्धेषु क्षत्रियो यः स धर्मवित् ॥ १२-५४-१८ (६६८९६)
 आहूतेन रणे नित्यं योद्धव्यं क्षत्रबन्धुना ।
 धर्म्यं स्वर्ग्यं च लोक्यं च युद्धं हि मनुरब्रवीत् ॥ १२-५४-१९ (६६८९७)
 वैशम्पायन उवाच । १२-५४-२०क्ष (५४६९)

एवमुक्तस्तु भीष्मेण धर्मपुत्रो युधिष्ठिरः ।
विनीतवदुपागम्य तस्थै संदर्शनेऽग्रतः ॥ १२-५४-२० (६६८९८)
अथास्य पादौ जग्राह भीष्मश्चापि ननन्द तम् ।
मूर्ध्नि चैनमुपाग्राय निषीदेत्यब्रवीत्तदा ॥ १२-५४-२१ (६६८९९)
तमुवाचाथ गाङ्गेयो वृषभः सर्वधन्विनाम् ।
मां पृच्छ तात विस्रब्धं मा भैस्त्वं कुरुसत्तम ॥ १२-५४-२२ (६६९००)

इति श्रीमन्महाभारते शान्तिपर्वणि राजधर्मपर्वणि
चतुःपञ्चाशोऽध्यायः ॥ ५४.।

Mahabharata - Shanti Parva - Chapter Footnotes

१२-५४-२ भूतात्मा प्राणिनामन्तरात्मासि । तेन ममाभिप्रायं वेत्सीति भावः ॥
१२-५४-११ अभिशापो लोकगर्ह्यता ॥

शान्तिपर्व - अध्याय ०५५
॥ श्रीः ॥
१२.५५. अध्यायः ५५

Mahabharata - Shanti Parva - Chapter Topics

भीष्मेण युधिष्ठिराय राजधर्मकथनम् ॥ १.।

Mahabharata - Shanti Parva - Chapter Text

१२-५५-० (६६९०१)
वैशम्पायन उवाच । १२-५५-०क्ष् (५४७०)
प्रणिपत्य हृषीकेशमभिवाद्य पितामहम् ।
अनुमान्य गुरुन्सर्वान्पर्यपृच्छद्युधिष्ठिरः ॥ १२-५५-१ (६६९०२)
राज्ञां वै परमो धर्म इति धर्मविदो विदुः ।
महान्तमेतं भारं च मन्ये तद्ब्रूहि पार्थिव ॥ १२-५५-२ (६६९०३)
राजधर्मान्विशेषेण कथयस्य पितामह ।
सर्वस्य जीवलोकस्य राजधर्मः परायणम् ॥ १२-५५-३ (६६९०४)
त्रिवर्गो हि समासक्तो राजधर्मेषु कौरव ।
मोक्षधर्मश्च विस्पष्टः सकलोऽत्र समाहितः ॥ १२-५५-४ (६६९०५)
यथा हि रश्मयोऽश्वस्य द्विरदस्याङ्कुशो यथा ।
नरेन्द्रधर्मो लोकस्य तथा प्रग्रहणं स्मृतम् ॥ १२-५५-५ (६६९०६)
अत्र वै संप्रमूढे तु धर्मे राजर्षिसेविते ।
लोकस्य संस्था न भवेत्सर्वं च व्याकुलीभवेत् ॥ १२-५५-६ (६६९०७)

उदयन्हि यथा सूर्यो नाशयत्यशुभं तमः ।
 राजधर्मस्तथा लोक्यामाक्षिपत्यशुभां गतिम् ॥ १२-५५-७ (६६९०८)
 तदग्रे राजधर्मान्नि मदर्थे त्वं पितामह ।
 प्रब्रूहि भरतश्रेष्ठ त्वं हि धर्मभूतां वरः ॥ १२-५५-८ (६६९०९)
 आगमश्च परस्त्वत्तः सर्वेषां नः परन्तप ।
 भवन्तं हि परं बुद्धौ वासुदेवोऽभिमन्यते ॥ १२-५५-९ (६६९१०)
 भीष्म उवाच । १२-५५-१०क्ष् (५४७१)
 नमो धर्माय महते नमः कृष्णाय वेधसे ।
 ब्राह्मणेभ्यो नमस्कृत्य धर्मान्वक्ष्यामि शाश्वतान् ॥ १२-५५-१० (६६९११)
 शृणु कात्स्नर्येन मत्तस्त्वं राजधर्मान्युधिष्ठिर ।
 निरुच्यमानान्नियतो यच्चान्यदपि वाञ्छसि ॥ १२-५५-११ (६६९१२)
 आदावेव कुरुश्रेष्ठ राज्ञा रञ्जनमिच्छता ।
 देवतानां द्विजानां च वर्तितव्यं यथाविधि ॥ १२-५५-१२ (६६९१३)
 दैवतान्यर्चयित्वा हि ब्राह्मणांश्च कुरुद्वह ।
 आनृण्यं याति धर्मस्य लोकेन च समर्च्यते ॥ १२-५५-१३ (६६९१४)
 उत्थानेन सदा पुत्र प्रयतेथा युधिष्ठिर ।
 न ह्युत्थानमृते दैवं राज्ञामर्थं प्रसाधयेत् ॥ १२-५५-१४ (६६९१५)
 साधारणं द्वयं ह्येतद्वैवमुत्थानमेव च ।
 पौरुषं हि परं मन्ये दैवं निश्चित्य मुह्यते ॥ १२-५५-१५ (६६९१६)
 विपन्ने च समारम्भे सन्तापं मा स्म वै कृथाः ।
 घटेतैवं सदाऽऽत्मानं राज्ञामेष परो नयः ॥ १२-५५-१६ (६६९१७)
 न हि सत्यादृते किञ्चिद्राज्ञां वै सिद्धिकारकम् ।
 सत्ये हि राजा निरतः प्रेत्य चेह च नन्दति ॥ १२-५५-१७ (६६९१८)
 ऋषीणामपि राजेन्द्र सत्यमेव परं धनम् ।
 तथा राज्ञां परं सत्यान्नान्यद्विश्वासकारणम् ॥ १२-५५-१८ (६६९१९)
 गुणवाञ्शीलवान्दान्तो मृदुदण्डो जितेन्द्रियः ।
 सुदर्शः स्थूललक्ष्यश्च न भ्रश्येत सदा श्रियः ॥ १२-५५-१९ (६६९२०)
 आर्जवं सर्वकार्येषु श्रयेथाः कुरुनन्दन ।
 पुनर्नयविचारेण त्रयीसंवरणेन च ।
 गार्जवेन समायुक्ता मोदन्ते ऋषयो दिवि ॥ १२-५५-२० (६६९२१)
 मृदुर्हि राजा सततं लङ्घ्यो भवति सर्वशः ।
 तीक्ष्णाच्चोद्विजते लोकस्तस्मादुभयमाचरेत् ॥ १२-५५-२१ (६६९२२)
 अदण्ड्याश्चैव ते पुत्र विप्राः स्युर्ददतां वर ।
 भूतमेतत्परं लोके ब्राह्मणा नाम पाण्डव ॥ १२-५५-२२ (६६९२३)
 मनुना चात्र राजेन्द्र गीतौ श्लोकौ महात्मना ।
 धर्मेषु स्वेषु कौरव्य हृदि तौ कर्तुमर्हसि ॥ १२-५५-२३ (६६९२४)

अभ्योऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रगं तेजः स्वासु योनिषु शाम्यति ॥ १२-५५-२४ (६६९२५)
 अयो हन्ति यदाऽश्मानमग्निरापो निहन्ति च ।
 ब्रह्म च क्षत्रियो द्वेष्टि तदा सीदन्ति ते त्रयः ॥ १२-५५-२५ (६६९२६)
 एवं कृत्वा महाराज नमस्या एव ते द्विजाः ।
 भौमं ब्रह्म द्विजश्रेष्ठा धारयन्ति शमान्विताः ॥ १२-५५-२६ (६६९२७)
 एवं चैव नरव्याघ्र लोकयात्राविघातकाः ।
 निग्राह्या एव बाहुभ्यां ब्राह्मणास्ते नरेश्वर ॥ १२-५५-२७ (६६९२८)
 श्लोकौ चोशनसा गीतौ पुरा तात महर्षिणा ।
 तौ निबोध महाराज त्वमेकाग्रमना नृप ॥ १२-५५-२८ (६६९२९)
 उद्यम्य शस्त्रमायान्तमपि वेदान्तगं रणे ।
 निगृह्णीयात्स्वधर्मेण धर्मापेक्षी नराधिपः ॥ १२-५५-२९ (६६९३०)
 विनश्यमानं धर्मं हि योऽभिरक्षेत्स धर्मवित् ।
 न तेन धर्महा स स्यान्मन्युस्तन्मन्युमृच्छति ॥ १२-५५-३० (६६९३१)
 एवं चैव नरश्रेष्ठ रक्ष्या एव द्विजातयः ।
 सापराधानपि हि तान्विषयान्ते समुत्सृजेत् ॥ १२-५५-३१ (६६९३२)
 अभिशस्तमपि ह्येषां पीडयेन्न विशांपते ।
 ब्रह्मघ्ने गुरुतल्पे च भ्रूणहत्ये तथैव च ॥ १२-५५-३२ (६६९३३)
 राजद्विष्टे च विप्रस्य विषयान्ते विवासनम् ।
 विधीयते न शारीरं भयमेषां कदाचन ॥ १२-५५-३३ (६६९३४)
 दयिताश्च नरास्ते स्युर्भक्तिमन्तो द्विजेषु ये ।
 न शोकः परमा तुष्टी राज्ञां भवति संचयात् ॥ १२-५५-३४ (६६९३५)
 दुर्गेषु च महाराज षट्सु ये शास्त्रनिश्चिताः ।
 सर्वदुर्गेषु मन्यन्ते नरदुर्गं सुदुर्गमम् ॥ १२-५५-३५ (६६९३६)
 तस्मान्नित्यं दया कार्या चातुर्वर्ण्ये विपश्चिता ।
 धर्मात्मा सत्यवाक्चैव राजा रञ्जयति प्रजाः ॥ १२-५५-३६ (६६९३७)
 न च क्षान्तेन ते नित्यं भाव्यं पुरुषसत्तम ।
 अधर्मो हि मृद् राजा क्षमावानिव कुञ्जरः ॥ १२-५५-३७ (६६९३८)
 वार्हस्पत्ये च शास्त्रे च श्लोकोऽयं नियतः प्रभो ।
 अस्मिन्नर्थे निगदितस्तन्मे निगदतः शृणु ॥ १२-५५-३८ (६६९३९)
 क्षममाणं नृपं नित्यं नीचः परिभवेज्जनः ।
 हस्तियन्ता गजस्येव शिर एवारुरुक्षति ॥ १२-५५-३९ (६६९४०)
 तस्मान्नैव मृदुर्नित्यं तीक्ष्णो वाऽपि भवेन्नृपः ।
 वसन्तेऽर्क इव श्रीमान्न शीतो न च घर्मदः ॥ १२-५५-४० (६६९४१)
 प्रत्यक्षणानुमानेन तथौपम्यागमैरपि ।
 परीक्ष्यास्ते महाराज स्वे परे चैव नित्यशः ॥ १२-५५-४१ (६६९४२)

व्यसनानि च सर्वाणि त्यजेथा भूरिदक्षिण ।
नचैतानि प्रयुञ्जीथाः सङ्गं तु परिवर्जय ॥ १२-५५-४२ (६६९४३)
व्यसनी यस्तु लोकेऽस्मिन्परिभूतो भवत्युत ।
उद्वेजयति लोकं च योऽतिद्वेषी महीपतिः ॥ १२-५५-४३ (६६९४४)
भवितव्यं सदा राज्ञा गर्भिणीसहधर्मिणा ।
कारणं च महाराज शृणु येनेदमुच्यते ॥ १२-५५-४४ (६६९४५)
यथा हि गर्भिणी हित्वा स्वं प्रियं मनसोऽनुगम् ।
गर्भस्य हितमाधत्ते तथा राज्ञाऽप्यसंशयम् ॥ १२-५५-४५ (६६९४६)
वर्तितव्यं कुरुश्रेष्ठ सदा धर्मानुवर्तिना ।
स्वं प्रियं तु परित्यज्य यद्यल्लोकहितं भवेत् ॥ १२-५५-४६ (६६९४७)
न सन्त्याज्यं च ते धैर्यं कदाचिदपि पाण्डव ।
धीरस्य स्पष्टदण्डस्य न ह्याज्ञा प्रतिहन्यते ॥ १२-५५-४७ (६६९४८)
परिहासश्च भृत्यैस्ते नात्यर्थं वदतां वर ।
कर्तव्यो राजशार्दूल दोषमत्र हि मे शृणु ॥ १२-५५-४८ (६६९४९)
अवमन्यन्ति भर्तारं सहर्षमुपजीविनः ।
स्वे स्थाने न च तिष्ठन्ति लङ्घयन्ति च तद्वचः ॥ १२-५५-४९ (६६९५०)
प्रेष्यमाणा विकल्पन्ते गुह्यं चाप्यनुयुञ्जते ।
अयाच्यं चैव याचन्ते भोज्यान्याहारयन्ति च ॥ १२-५५-५० (६६९५१)
क्रुध्यन्ति परिदीप्तन्ति भूमिपायाधितिष्ठते ।
उत्कोचैर्वञ्चनाभिश्च कार्याणि घ्नन्ति चास्य ते ॥ १२-५५-५१ (६६९५२)
जर्झरं चास्य विषयं कुर्वन्ति प्रतिरूपकैः ।
स्त्रीरक्षिभिश्च सज्जन्ते तुल्यवेषा भवन्ति च ॥ १२-५५-५२ (६६९५३)
वान्तं निष्ठीवनं चैव कुर्वते चास्य सन्निधौ ।
निर्लज्जा राजशार्दूल व्याहरन्ति च तद्वचः ॥ १२-५५-५३ (६६९५४)
हयं वा दन्तिनं वाऽपि रथं वा नृपसंमतम् ।
अधिरोहन्त्यवज्ञाय सहर्षाः पार्थिवे मृदौ ॥ १२-५५-५४ (६६९५५)
इदं ते दुष्करं राजन्निदं ते दुर्विचेष्टितम् ।
इत्येवं सुहृदो नाम ब्रुवते परिपद्गताः ॥ १२-५५-५५ (६६९५६)
क्रुद्धे चास्मिन्हसन्त्येव न च हृष्यन्ति पूजिताः ।
सङ्घर्षशीलाश्च तदा भवन्त्यन्योन्यकारणात् ॥ १२-५५-५६ (६६९५७)
विस्रंसयन्ति मन्त्रं च विवृण्वन्ति च दुष्कृतम् ।
लीलया चैव कुर्वन्ति सावज्ञास्तस्य शासनम् ॥ १२-५५-५७ (६६९५८)
अलङ्काराणि भोज्यं च तथा स्नानानुलेपने ।
हेलयाना नरव्याघ्र स्वस्थास्तस्योपभुञ्जये ॥ १२-५५-५८ (६६९५९)
निन्दन्ते स्वानधीकारान्सन्त्यजन्ते च भारत ।
न वृत्त्या परितृष्यन्ति राजदेयं हरन्ति च ॥ १२-५५-५९ (६६९६०)

क्रीडितुं तेन चेच्छन्ति ससूत्रेणैव पक्षिणा ।
अस्मत्प्रणेयो राजेति लोकांश्चैव वदन्त्युत ॥ १२-५५-६० (६६९६१)
एते चैवापरे चैव दोषाः प्रादुर्भवन्त्युत ।
नृपतौ मार्दवोपेते हर्षुले च युधिष्ठिर ॥ १२-५५-६१ (६६९६२)

इति श्रीमन्महाभारते शान्तिपर्वणि राजधर्मपर्वणि
पञ्चपञ्चाशोऽध्यायः ॥ ५५ ॥

Mahabharata - Shanti Parva - Chapter Footnotes

- १२-५५-२ धर्मः प्रजापालनात्मकः परमः सर्वधर्मश्रेष्ठः । एतं
धर्मं भारं दुवेहं मन्ये ॥
१२-५५-५ प्रग्रहणं नियन्त्रणम् ॥
१२-५५-६ संस्था मर्यादाव्यवस्था ॥
१२-५५-८ अग्रे इतरेभ्यो धर्मेभ्यः पूर्वम् ॥
१२-५५-९ परः आगमः परं रहस्यम् । नः अस्माकं त्वत्तएव विहितमस्तु ॥
१२-५५-१८ सत्यान्नान्यदाश्वासकारमिति ड । थ । पाठः ॥
१२-५५-१९ स्थूललक्ष्यः बहुप्रदः ॥
१२-५५-२६ भौमं ब्रह्म वेदान् यज्ञांश्च ॥
१२-५५-२९ स्वधर्मेण शस्त्रोद्यमनेन निगृह्णीयादेव नतु हन्यात् ॥
१२-५५-३० विनश्यमानमाततायिदोषात् । तेन जाततायिनिग्रहेण ॥
१२-५५-३२ अभिशस्तं सताऽसता वा दोषेण युक्तं तथाख्यापितम् ॥
१२-५५-३३ शारीरं कशाघातादिजम् ॥
१२-५५-३५ षट्सु मरुजलपृथ्वीवनपर्वतनस्मवेषु ॥
१२-५५-३७ अधर्मो धर्मविरोधी ॥
१२-५५-३९ गजस्य क्षममाणस्य ॥
१२-५५-४२ व्यसनानि मृगयादीनि ॥
१२-५५-४६ प्रियमिष्टम् ॥
१२-५५-४७ न भयं विद्यते क्वचित् । इति झ । पाठः । ते त्वया ॥
१२-५५-५२ प्रतिरूपकैः कृत्रिमैः शासनपत्रैः । विषयं
देशम् । जर्जरं निःसारम् । स्त्रीरक्षिभिः सज्जन्ते प्रीति कुर्वन्ति
अन्तःपुरे प्रवेशमिच्छन्तः ॥
१२-५५-५४ नादृत्य हर्षुले इति झ । पाठः । तत्र हर्षुले
परिहासशीले इत्यर्थः ॥
१२-५५-५७ विस्रंसयन्ति भेदयन्ति ॥
१२-५५-५८ स्वस्थाः निर्भयाः ॥
१२-५५-५९ राजदेयं राजभागम् ॥

शान्तिपर्व - अध्याय ०५६

॥ श्रीः ॥

१२.५६. अध्यायः ५६

Mahabharata - Shanti Parva - Chapter Topics

भीष्मेण युधिष्ठिराय राजधर्मकथनम् ॥ १. ।

Mahabharata - Shanti Parva - Chapter Text

१२-५६-० (६६९६३)

भीष्म उवाच । १२-५६-०क्ष् (५४७२)

नित्योद्युक्तेन वै राज्ञा भवितव्यं युधिष्ठिर ।

प्रशस्यते न राजा हि नारीवोद्यमवर्जितः ॥ १२-५६-१ (६६९६४)

भगवानुशना चाह श्लोकमत्र विशांपते ।

तदिहैकमना राजन्नादतस्तं निबोध मे ॥ १२-५६-२ (६६९६५)

द्वाविमौ ग्रसते भूमिः सर्पो बिलशयानिव ।

राजानं चाविरोद्धारं ब्राह्मणं चाप्रवासिनम् ॥ १२-५६-३ (६६९६६)

तदेतन्नरशार्दूल हृदि त्वं कर्तुमर्हसि ।

सन्धेयानभिसन्धत्स्व विरोध्यांश्च विरोधय ॥ १२-५६-४ (६६९६७)

सप्ताङ्गस्य च राज्यस्य विपरीतं य आचरेत् ।

गुरुर्वा यदि वा मित्रं प्रतिहन्तव्य एव सः ॥ १२-५६-५ (६६९६८)

मरुत्तेन हि राज्ञा वै गीतः श्लोकः पुरातनः ।

राज्याधिकारे राजेन्द्र बृहस्पतिमतः पुरा ॥ १२-५६-६ (६६९६९)

गुरोरप्यवलिप्तस्य कार्याकार्यमजानतः ।

उत्पथं प्रतिपन्नस्य परित्यागो विधीयते ॥ १२-५६-७ (६६९७०)

बाहोः पुत्रेण राज्ञा च सगरेण च धीमता ।

असमञ्जः सुतो ज्येष्ठस्त्यक्तः पौरहितैषिणा ॥ १२-५६-८ (६६९७१)

असमञ्जः सरय्वां स पौराणां बालकान्नृप ।

न्यमज्जयदतः पित्रा निर्भर्त्स्य स विवासितः ॥ १२-५६-९ (६६९७२)

ऋषिणोद्दालकेनापि श्वेतकेतुर्महातपाः ।

मिथ्या विप्रानुपचरन्सन्त्यक्तो दयितः सुतः ॥ १२-५६-१० (६६९७३)

लोकरञ्जनमेवात्र राज्ञां धर्मः सनातनः ।

सत्यस्य रक्षणं चैव व्यवहारस्य चार्जवम् ॥ १२-५६-११ (६६९७४)

न हिंस्यात्परवित्तानि देयं काले च दापयेत् ।

विक्रान्तः सत्यवाक्क्षान्तो नृपो न चलते पथः ॥ १२-५६-१२ (६६९७५)

गुप्तमन्त्रो जितक्रोधः शास्त्रार्थकृतनिश्चयः ।

धर्मे चार्थे च कामे च मोक्षे च सततं रतः ॥ १२-५६-१३ (६६९७६)

त्रय्या संवृतमन्त्रश्च राजा भवितुर्महति ।
 वृजिनं च नरेन्द्राणां नान्यच्चारक्षणात्परम् ॥ १२-५६-१४ (६६९७७)
 चातुर्वर्ण्यस्य धर्माश्च रक्षितव्या महीक्षिता ।
 धर्मसंकररक्षा च राज्ञां धर्मः सनातनः ॥ १२-५६-१५ (६६९७८)
 न विश्वसेच्च नृपतिर्न चात्यर्थं च विश्वसेत् ।
 षाङ्गुण्यगुणदोषांश्च नित्यं बुद्ध्याऽवलोकयेत् ॥ १२-५६-१६ (६६९७९)
 अच्छिद्रदर्शी नृपतिर्नित्यमेव प्रशस्यते ।
 त्रिवर्गे विदितार्थश्च युक्ताचारपथश्च यः ॥ १२-५६-१७ (६६९८०)
 कोशस्योपार्जनरतिर्यमवैश्रवणोपमः ।
 वेत्ता च दशवर्गस्य स्थानवृद्धिक्षयात्मनः ॥ १२-५६-१८ (६६९८१)
 अभृतानां भवेद्भर्ता भृतानामन्ववेक्षकः ।
 नृपतिः सुमुखश्च स्यात्स्मितपूर्वाभिभाषिता ॥ १२-५६-१९ (६६९८२)
 उपासिता ---- जिततन्द्रिरलोलुपः ।
 सतां वृत्ते स्थितमतिः सतां ह्याचारदर्शनः ॥ १२-५६-२० (६६९८३)
 न चाददीत वित्तानि सतां हस्तात्कदाचन ।
 असम्यञ्च समादाय सम्यस्तु प्रतिपादयेत् ॥ १२-५६-२१ (६६९८४)
 स्वयं प्रहर्ता दाता च वश्यात्मा वश्यसाधनः ।
 काले दाता च भोक्ता च शुद्धाचारस्तथैव च ॥ १२-५६-२२ (६६९८५)
 शूरान्भक्तानसंहार्यान्कुले जातानरोगिणः ।
 शिष्टाञ्छिष्टाभिसंबन्धान्मानिनोऽनवमानिनः ॥ १२-५६-२३ (६६९८६)
 विद्याविदो लोकविदः परलोकान्ववेक्षकान् ।
 धर्मे च निरतान्साधूनचलानचलानिव । १२-५६-२४ (६६९८७)
 सहायान्सततं कुर्याद्राजा भूतिपरिष्कृतान् ।
 तैश्च तुल्यो भवेद्भोगैश्छत्रमात्राज्ञयाऽधिकः ॥ १२-५६-२५ (६६९८८)
 प्रत्यक्षा च परोक्षा च वृत्तिश्चास्य भवेत्समा ।
 एवं कुर्वन्नरेन्द्रो हि न खेदमिह विन्दति ॥ १२-५६-२६ (६६९८९)
 सर्वाभिशङ्की नृपतिर्यश्च सर्वहरो भवेत् ।
 स क्षिप्रमनृर्जुर्बुधः स्वजनेनैव बाध्यते ॥ १२-५६-२७ (६६९९०)
 शुचिस्तु पृथिवीपालो लोकस्यानुग्रहे रतः ।
 न पतत्यरिभिर्ग्रस्तः पतितश्चाधितिष्ठति ॥ १२-५६-२८ (६६९९१)
 अक्रोधनो ह्यव्यसनी मृदुदण्डो जितेन्द्रियः ।
 राजा भवति भूतानां विश्वास्यो हिमवानिव ॥ १२-५६-२९ (६६९९२)
 प्राज्ञो न्यायगुणोपेतः पररन्ध्रेषु लालसः ।
 सुदर्शः सर्ववर्णानां नयापनयवित्तथा ॥ १२-५६-३० (६६९९३)
 क्षिप्रकारी जितक्रोधः सुप्रसादो महामनाः ।
 अरोगप्रकृतिर्युक्तः क्रियावानविकल्थनः ॥ १२-५६-३१ (६६९९४)

आरब्धान्येव कार्याणि न पर्यवसितान्यपि ।
 यस्य राज्ञः प्रदृश्यन्ते स राजा राजसत्तमः ॥ १२-५६-३२ (६६९९५)
 पुत्रा इव पितुर्गोहे विषये यस्य मानवाः ।
 निर्भया विचरिष्यन्ति स राजा राजसत्तमः ॥ १२-५६-३३ (६६९९६)
 अगूढविभवा यस्य पौरा राष्ट्रनिवासिनः ।
 नयापनयवेत्तारः स राजा राजसत्तमः ॥ १२-५६-३४ (६६९९७)
 स्वधर्मनिरता यस्य जना विषयवासिनः ।
 असङ्घातरता दान्ताः पाल्यमाना यथाविधि ॥ १२-५६-३५ (६६९९८)
 वश्या यत्ता विनीताश्च न च सङ्घर्षशीलिनः ।
 विषये दानरुचयो नरा यस्य स पार्थिवः ॥ १२-५६-३६ (६६९९९)
 न यस्य कूटं कपटं न माया न च मत्सरः ।
 विषये भूमिपालस्य तस्य धर्मः सनातनः ॥ १२-५६-३७ (६७०००)
 यः सत्करोति ज्ञानानि श्रेयान्परहिते रतः ।
 सतां वर्तमानुगस्त्यागी स राजा स्वर्गमर्हति ॥ १२-५६-३८ (६७००१)
 यस्य चाराश्च मन्त्राश्च नित्यं चैव कृताकृताः ।
 न ज्ञायन्ते हि रिपुभिः स राजा राज्यमर्हति ॥ १२-५६-३९ (६७००२)
 श्लोकद्वयं पुरा गीतं भार्गवेण महात्मना ।
 आख्याते राजचरिते नृपतिं प्रति भारत ॥ १२-५६-४० (६७००३)
 राजानं प्रथमं विन्देत्ततो भार्या ततो धनम् ।
 राजन्यसति लोकेऽस्मिन्कुतो भार्या कुतो धनं ॥ १२-५६-४१ (६७००४)
 तद्वाज्ये राज्यकामानां नान्यो धर्मः सनातनः ।
 ऋते रक्षां तु विस्पष्टां रक्षा लोकस्य धारिणी ॥ १२-५६-४२ (६७००५)
 प्राचेतसेन मनुना श्लोकौ चेमावुदाहृतौ ।
 राजधर्मेषु राजेन्द्र ताविहैकमनाः शृणु ॥ १२-५६-४३ (६७००६)
 षडेतान्पुरुषो जह्याद्भिन्नां नावमिवार्णवे ।
 अप्रवक्तारमाचार्यमनधीयानमृत्विजम् ॥ १२-५६-४४ (६७००७)
 अरक्षितारं राजानं भार्या चाप्रियवादिनीम् ।
 ग्रामकामं च गोपालं वनकामं च नापितम् ॥ १२-५६-४५ (६७००८)

इति श्रीमन्महाभारते शान्तिपर्वणि राजधर्मपर्वणि
 षट्पञ्चाशोऽध्यायः ॥ ५६. ।

Mahabharata - Shanti Parva - Chapter Footnotes

१२-५६-३ अप्रवासिनं वेदाध्ययनार्थम् ॥

१२-५६-५ सप्त स्वाम्यमात्यसुहृत्कोशराष्ट्रदुर्गबलानि अङ्गानि यस्य
 तस्य सप्ताङ्गस्य ॥

१२-५६-१२ न हिं स्यात् करार्थं धान्यानि रुद्धा वृष्ट्यादिना न नाशयत्
 । देय---नम् ॥
 १२-५६-१४ वृजिनं संकटं अरक्षणात् मन्त्रस्यागोपनादन्यन्नास्ति ॥
 १२-५६-१५ धर्माणां संकरोव्यत्ययस्तस्मात्प्रजानां रक्षा
 धर्मसंकररक्षा ॥
 १२-५६-१६ न विश्वसेत् । चात् विश्वसेदप्याप्तेषु । तेष्वपि अत्यर्थं
 न विश्वसेत् ॥
 १२-५६-२३ शूरान्सहायान् कुर्यादिति तृतीयेनान्वयः
 । असंहार्यान्परैरप्रतार्यान् । शिष्टाभिसंबन्धान्
 शिष्टपरिवारान् । अनवमानिनः अवमानं परस्याकुर्वतः ॥
 १२-५६-२४ अचलान् स्थिरान् अचलानिवपर्वतानिव ॥
 १२-५६-२५ छत्रमात्रेण सहिता या आज्ञा इदमित्थं कुरुइदं नेति
 तयाधिकः । अन्यत्सर्वं शूरैः समानं भुञ्जीत ॥
 १२-५६-३२ सुपर्यवसितानि च इति झ । पाठः ॥
 १२-५६-३५ असंघातरताः संघाते शरीरे प्रीतिमन्तो न भवन्ति किंतु
 तत्साध्ये धर्मे एवेत्यर्थः ॥
 १२-५६-३६ संघर्षः पराभिभवस्तच्छीलिनो न ॥
 १२-५६-३७ कूटं दम्भः । कपटमनृतम् । मत्सरः परोत्कर्षासहिष्णुत्वम् ॥
 १२-५६-३८ ज्ञेये परहिते इति झ । पाठः । ज्ञेयः पौरहिते इति
 थ । द । पाठः । राज्यमर्हतीति झ । पाठः । ज्ञानानि ज्ञानयुक्तान्पण्डितान्
 ॥
 १२-५६-३९ कृता अप्यकृता इवेति कृताकृताः ॥
 १२-५६-४१ प्रथमं श्रेष्ठं असत्यशुभे ॥

शान्तिपर्व - अध्याय ०५७

॥ श्रीः ॥

१२.५७. अध्यायः ५७

Mahabharata - Shanti Parva - Chapter Topics

भीष्मेण युधिष्ठिराय प्रथमदिने राजधर्मकथनम् ॥ १. । ततः

सायं कृष्णादीनां स्वस्वावासगमनम् ॥ २. ।

Mahabharata - Shanti Parva - Chapter Text

१२-५७-० (६७००९)

भीष्म उवाच । १२-५७-०क्ष् (५४७३)

एतत्ते राजधर्माणां नवनीतं युधिष्ठिर ।

बृहस्पतिर्हि भगवान्नान्यं धर्मं प्रशंसति ॥ १२-५७-१ (६७०१०)

विशालाक्षश्च भगवान्काव्यश्चैव महातपाः ।
 सहस्राक्षो महेन्द्रश्च तथा प्राचेतसो मनुः ॥ १२-५७-२ (६७०११)
 भरद्वाजश्च भगवांस्तथा गौरशिरा मुनिः ।
 राजशास्त्रप्रणेतारो ब्राह्मणा ब्रह्मवादिनः ॥ १२-५७-३ (६७०१२)
 रक्षामेव प्रशंसन्ति धर्मं धर्मभृतां वर ।
 राज्ञां राजीवताम्राक्ष साधनं चात्र मे शृणु ॥ १२-५७-४ (६७०१३)
 चारश्च प्रणिधिश्चैव काले दानममत्सरः ।
 युक्त्या दानं न चादानमयोगेन युधिष्ठिर ॥ १२-५७-५ (६७०१४)
 सतां संग्रहणं शौर्यं दाक्ष्यं सत्यं प्रजाहितम् ।
 अनार्जवैरार्जवैश्च शत्रुपक्षाविवर्धनम् ॥ १२-५७-६ (६७०१५)
 केतनानां च जीर्णानामवेक्षा चैव सीदताम् ।
 द्विविधस्य च दण्डस्य प्रयोगः कालचोदितः ॥ १२-५७-७ (६७०१६)
 साधूनामपरित्यागः कुलीनानां च धारणम् ।
 निचयश्च निचेयानां सेवा बुद्धिमतामपि ॥ १२-५७-८ (६७०१७)
 बलानां हर्षणं नित्यं प्रजानामन्ववेक्षणम् ।
 कार्येष्वखेदः कोशस्य तथैव च विवर्धनम् ॥ १२-५७-९ (६७०१८)
 पुरगुप्तिरविश्वासः पौरसंघातभेदनम् ।
 अरिमध्यस्थमित्राणां यथावच्चान्ववेक्षणम् ॥ १२-५७-१० (६७०१९)
 उपजापश्च भृत्यानामात्मनः पुरदर्शनम् ।
 अविश्वासः स्वयं चैव परस्याश्वासनं तथा ॥ १२-५७-११ (६७०२०)
 नीतिवर्त्मानुसारेण नित्यमुत्थानमेव च ।
 रिपूणामनवज्ञानं नित्यं चानार्यवर्जनम् ॥ १२-५७-१२ (६७०२१)
 उत्थानं हि नरेन्द्राणां बृहस्पतिरभाषत ।
 राजधर्मस्य यन्मूलं श्लोकांश्चात्र निबोध मे ॥ १२-५७-१३ (६७०२२)
 उत्थानेनामृतं लब्धमुत्थानेनासुरा हताः ।
 उत्थानेन महेन्द्रेण श्रेष्ठ्यं प्राप्तं दिवीह च ॥ १२-५७-१४ (६७०२३)
 उत्थानधीरः पुरुषो वाग्धीरानधितिष्ठति ।
 उत्थानवीरान्वाग्वीरा रमयन्त उपासते ॥ १२-५७-१५ (६७०२४)
 उत्थानहीनो राजा हि बुद्धिमानपि नित्यशः ।
 प्रधर्षणीयः शत्रूणां भुजङ्ग इव निर्विषः ॥ १२-५७-१६ (६७०२५)
 न च शत्रुरवज्ञेयो दुर्बलोऽपि बलीयसा ।
 अल्पोऽपि हि दहत्यग्निर्विषमल्पं हिनस्ति च ॥ १२-५७-१७ (६७०२६)
 एकाङ्गेनापि संभूतः शत्रुर्दुर्गमुपाश्रितः ।
 सर्वं तापयते देशमपि राज्ञः समृद्धिनः ॥ १२-५७-१८ (६७०२७)
 राज्ञो रहस्यं यद्वाक्यं जयार्थं लोकसंग्रहः ।
 हृदि यच्चास्य जिह्वं स्यात्कारणार्थं च यद्भवेत् ॥ १२-५७-१९ (६७०२८)

यच्चास्य कार्यं वृजिनं मार्दवेनैव धार्यते ।
 रञ्जनार्थं च लोकस्य धर्मिष्ठामाचरेत्क्रियाम् ॥ १२-५७-२० (६७०२९)
 राज्यं हि सुमहत्तत्र दुर्धार्यमकृतात्मभिः ।
 न शक्यं मृदुना वोदुमाघातस्थानमुल्वणम् ॥ १२-५७-२१ (६७०३०)
 राज्यं सर्वामिषं नित्यमार्जवेनैव धार्यते ।
 तस्मान्मिश्रेण सततं वर्तितव्यं युधिष्ठिर ॥ १२-५७-२२ (६७०३१)
 यद्यप्यस्य विपक्तिः स्याद्रक्षमाणस्य वै प्रजाः ।
 सोप्यस्य विपुलो धर्म एव वृत्ता हि भूमिपाः ॥ १२-५७-२३ (६७०३२)
 एष ते राजधर्माणां लेशः समनुवर्णितः ।
 भूयस्ते यत्र सदेहस्तद्ब्रूहि कुरुसत्तम ॥ १२-५७-२४ (६७०३३)
 वैशम्पायन उवाच । १२-५७-२५क्ष् (५४७४)
 ततो व्यासश्च भगवान्देवस्थानोऽश्म एव च ।
 वासुदेवः कृपश्चैव सात्यकिः सञ्जयस्तथा ॥ १२-५७-२५ (६७०३४)
 साधुसाध्विति संहृष्टा घृष्यमाणैरिवाननैः ।
 अस्तुवंश्च नरव्याघ्रं भीष्मं धर्मभृतां वरम् ॥ १२-५७-२६ (६७०३५)
 ततो दीनमना भीष्ममुवाच कुरुनन्दनः ।
 नेत्राभ्यामश्रुपूर्णाभ्यां पादौ तस्य शनैः स्पृशन् ॥ १२-५७-२७ (६७०३६)
 श्व इदानीं स्वसदेहं प्रवक्ष्यामि पितामह ।
 उपैति सविता ह्यस्तं रसमापीय पार्थिवम् ॥ १२-५७-२८ (६७०३७)
 ततो द्विजातीनभिवाद्य केशवः ।
 कृपश्च ते चैव युधिष्ठिरादयः ।
 प्रदक्षिणीकृत्य महानदीसुतं
 ततो रथानारुरुहुर्मुदान्विताः ॥ १२-५७-२९ (६७०३८)
 दृषद्वृतीं चाप्यवगाह्य सुव्रताः ।
 कृतोदकार्थाः कृतजप्यमङ्गलाः ।
 उपास्य संध्यां विधिवत्परंतपा
 स्ततः पुरं ते विविशुर्गजाह्वयम् ॥ १२-५७-३० (६७०३९)

इति श्रीमन्महाभारते शान्तिपर्वणि राजधर्मपर्वणि
 सप्तपञ्चाशोऽध्यायः ॥ ५७.१

Mahabharata - Shanti Parva - Chapter Footnotes

१२-५७-१ एतद्रक्षणं नवनीतं नवनीतवत्सर्वधर्मसारम् । न्याय्यं
 धर्मं प्रशंसतीति झ । पाठः ॥
 १२-५७-५ चारो गुप्तस्पशः । प्रणिधिः प्रकटस्पशः । दानं
 भक्तवेतनयोः युक्तेरादानम् । अयोगेनानुपायेन आदानं करग्रहणं न च ॥

१२-५७-७ केतनानां गृहादीनाम् । द्विविधस्य
 शारीरदण्डोऽर्थदण्डश्चेति भेदात् ॥
 १२-५७-८ निचेयानां संग्राह्याणां धान्यादीनां निचयः संग्रहः ॥
 १२-५७-१० अविश्वासो यामिकादीनामपि ॥
 १२-५७-११ अविश्वासो भृत्यानामेव ॥
 १२-५७-१२ उत्थानमुद्योगः । अनार्यं हीनकर्म कदर्यत्वादि तद्वर्जनम् ॥
 १२-५७-१५ वागवीरान् पण्डितान् । उत्थानमेव महत्पाण्डित्यमित्यर्थः ॥
 १२-५७-१८ एकाङ्गेन हस्त्यश्वरथपादातानामन्यतमेनापि संभूतः
 संपन्नः । समृद्धिनः समृद्धिमतः ॥
 १२-५७-२१ अकृतात्मभिः क्रूरैः ॥
 १२-५७-२२ मिश्रेण क्रौर्यमार्दवाभ्याम् ॥
 १२-५७-२८ प्रक्ष्यामि त्वां पितामह इति ज्ञ । पाठः ॥

शान्तिपर्व - अध्याय ०५८

॥ श्रीः ॥

१२.५८. अध्यायः ५८

Mahabharata - Shanti Parva - Chapter Topics

भीष्मेण युधिष्ठिरं प्रति

राजोत्पत्तेर्ब्रह्मकृतदण्डनीतिग्रन्थप्रतिपाद्यार्थानां

पृथुराजचरितादीनां च कथनम् ॥ १.।

Mahabharata - Shanti Parva - Chapter Text

१२-५८-० (६७०४०)

वैशम्पायन उवाच । १२-५८-०क्ष् (५४७५)

ततः कल्यं समुत्थाय कृतपूर्वाह्निकक्रियाः ।

ययुस्ते नगराकारैः रथैः पाण्डवयादवाः ॥ १२-५८-१ (६७०४१)

प्रतिपद्य कुरुक्षेत्रं भीष्ममासाद्य चानघम् ।

सुखां च रजनीं पृष्ट्वा गाङ्गेयं रथिनां वरम् ॥ १२-५८-२ (६७०४२)

व्यासादीनभिवाद्यर्षीन्सर्वैस्तैश्चाभिनन्दिताः ।

निषेदुरभितो भीष्मं परिवार्य समन्ततः ॥ १२-५८-३ (६७०४३)

ततो राजा महातेजा धर्मपुत्रो युधिष्ठिरः ।

अब्रवीत्प्राञ्जलिर्भीष्मं प्रतिपूज्य यथाविधि ॥ १२-५८-४ (६७०४४)

युधिष्ठिर उवाच । १२-५८-५क्ष् (५४७६)

य एष राजन्नाजेति शब्दश्चरति भारत ।

कथमेष समुत्पन्नस्तन्मे ब्रूहि पितामह ॥ १२-५८-५ (६७०४५)

तुल्यपाणिभुजग्रीवस्तुल्यबुद्धीन्द्रियात्मकः ।
 तुल्यदुःखसुखात्मा च तुल्यपृष्ठमुखोदरः ॥ १२-५८-६ (६७०४६)
 तुल्यशुक्रास्थिमज्जा च तुल्यमांसासृगेव च ।
 नेःश्वासोच्छ्वासतुल्यश्च तुल्यप्राणशरीरवान् ॥ १२-५८-७ (६७०४७)
 समानजन्ममरणः समः सर्वैर्गुणैर्नृणाम् ।
 विशिष्टबुद्धीज्शूरांश्च कथमेकोऽधितिष्ठति ॥ १२-५८-८ (६७०४८)
 कथमेको महीं कृत्स्नां शूरवीरार्यसंकुलम् ।
 रक्षत्यपि च लोकस्य प्रसादमभिवाञ्छति ॥ १२-५८-९ (६७०४९)
 एकस्य तु प्रसादेन कृत्स्नो लोकः प्रसीदति ।
 व्याकुले चाकुलः सर्वो भवतीति विनिश्चयः ॥ १२-५८-१० (६७०५०)
 एतदिच्छाम्यहं श्रोतुं त्वत्तो हि भरतर्षभ ।
 कृत्स्नं तन्मे यथातत्त्वं प्रब्रूहि वदतां वर ॥ १२-५८-११ (६७०५१)
 नैतत्कारणमत्यल्पं भविष्यति विशांपते ।
 यदेकस्मिज्जगत्सर्वं देववद्याति सन्नतिम् ॥ १२-५८-१२ (६७०५२)
 भीष्म उवाच । १२-५८-१३क्ष् (५४७७)
 नियतस्त्वं नरव्याघ्र शृणु सर्वमशेषतः ।
 यथा राज्यं समुत्पन्नमादौ कृतयुगेऽभवत् ॥ १२-५८-१३ (६७०५३)
 नैव राज्यं न राजाऽऽसीन्न च दण्डो न दाण्डिकः ।
 धर्मेणैव प्रजाः सर्वा रक्षन्ति स्म परस्परम् ॥ १२-५८-१४ (६७०५४)
 पाल्यमानास्तथाऽन्योन्यं नरा धर्मेण भारत ।
 दैन्यं परमुपाजग्मुस्ततस्तान्मोह आविशत् ॥ १२-५८-१५ (६७०५५)
 ते मोहवशमापन्ना मनुजा मनुजर्षभ ।
 प्रतिपत्तिविमोहाच्च धर्मस्तेषामनीनशत् ॥ १२-५८-१६ (६७०५६)
 नष्टायां प्रतिपत्तौ च मोहवश्या नरास्तदा ।
 लोभस्य वशमापन्नाः सर्वे भरतसत्तम ॥ १२-५८-१७ (६७०५७)
 अप्राप्तस्याभिमर्शं तु कुर्वन्तो मनुजास्ततः ।
 कामो नामापरस्तत्र प्रत्यपद्यत वै प्रभो ॥ १२-५८-१८ (६७०५८)
 तांस्तु कामवशं प्राप्तान्नागो नामाभिसंस्पृशत् ।
 रक्ताश्च नाभ्यजानन्त कार्याकार्ये युधिष्ठिर ॥ १२-५८-१९ (६७०५९)
 अगम्यागमनं चैव वाच्यावाच्यं तथैव च ।
 भक्ष्याभक्ष्यं चराजेन्द्र दोषादोषं च नात्यजन् ॥ १२-५८-२० (६७०६०)
 विप्लुते नरलोकेऽस्मिंस्ततो ब्रह्म ननाश ह ।
 नाशाच्च ब्रह्मणो राजन्धर्मो नाशमथागमत् ॥ १२-५८-२१ (६७०६१)
 नष्टे ब्रह्मणि धर्मे च देवास्त्रासमथागमन् ।
 ते त्रस्ता नरशार्दूल ब्रह्माणं शरणं ययुः ॥ १२-५८-२२ (६७०६२)
 प्रपद्य भगवन्तं ते देवं लोकपितामहम् ।

ऊचुः प्राञ्जलयः सर्वे दुःखवेगसमाहताः ॥ १२-५८-२३ (६७०६३)
 भगवन्नरलोकस्थं प्रस्तं ब्रह्म सनातनम् ।
 लोभमोहादिभिर्भावैस्ततो नो भयमाविशत् ॥ १२-५८-२४ (६७०६४)
 ब्रह्मणश्च प्रणाशेन धर्मो व्यनशदीश्वर ।
 ततस्तु समतां याता मर्त्यैस्त्रिभुवनेश्वराः ॥ १२-५८-२५ (६७०६५)
 अधोर्भिवर्षास्तु वयं भौमास्तूर्ध्वप्रवर्षिणः ।
 क्रियाव्युपरमात्तेषां ततोऽगच्छाम संशयम् ॥ १२-५८-२६ (६७०६६)
 अत्र निःश्रेयसं यन्नस्तद्दुयायस्व पितामह ।
 त्वत्प्रसादात्समुत्थोसौ प्रभावो नो भवत्वयम् ॥ १२-५८-२७ (६७०६७)
 तानुवाच सुरान्सर्वांस्वयंभूर्भगवांस्ततः ।
 श्रेयोऽहं चिन्तयिष्यामिव्येतु वो भीः सुरोत्तमाः ॥ १२-५८-२८ (६७०६८)
 ततोऽध्यायसहस्राणां शतं चक्रे स्वबुद्धिजम् ।
 यत्र धर्मस्तथैवार्थः कामश्चैवानुवर्णितः ॥ १२-५८-२९ (६७०६९)
 त्रिवर्ग इति विख्यातो गण एव स्वयंभुवा ।
 चतुर्थो मोक्ष इत्येव पृथगर्थः पृथग्गुणः ॥ १२-५८-३० (६७०७०)
 मोक्षस्यास्ति त्रिवर्गोऽन्यः प्रोक्तः सत्त्वं रजस्तमः ।
 स्थानं वृद्धिः क्षयश्चैव त्रिवर्गश्चैव दण्डजः ॥ १२-५८-३१ (६७०७१)
 आत्मादेशश्च कालश्चाप्युपायाः कृत्यमेव च ।
 सहायाः कारणं चैव षड्वर्गो नीतिजः स्मृतः ॥ १२-५८-३२ (६७०७२)
 त्रयी चान्वीक्षिकी चैव वार्ता च भरतर्षभ ।
 दण्डनीतिश्च विपुला विद्यास्तत्र निदर्शिताः ॥ १२-५८-३३ (६७०७३)
 अमात्यलिप्सा प्रणिधी राजपुत्रस्य लक्षणम् ।
 चारश्च विविधोपायः प्रणिधिश्च पृथग्विधः ॥ १२-५८-३४ (६७०७४)
 सामभेदः प्रदानं च ततो दण्डश्च पार्थिव ।
 उपेक्षा पञ्चमी चात्र कात्स्नर्येन समुदाहृता ॥ १२-५८-३५ (६७०७५)
 मन्त्रश्च वर्णितः कृत्स्नो मन्त्रभेदार्थ एव च ।
 विभ्रमश्चैव मन्त्रस्य सिद्धयसिद्धयोश्च यत्फलम् ॥ १२-५८-३६ (६७०७६)
 संधिश्च त्रिविधाभिख्यो हीनो मध्यस्तथोत्तमः ।
 भयसत्कारवित्ताख्यं कात्स्नर्येन परिवर्णितम् ॥ १२-५८-३७ (६७०७७)
 यात्राकालाश्च चत्वारस्त्रिवर्गस्य च विस्तरः ।
 विजयो धर्मयुक्तश्च तथार्थविजयश्च ह ॥ १२-५८-३८ (६७०७८)
 आसुरश्चैव विजयः कात्स्नर्येन परिवर्णितः ।
 लक्षणं पञ्चवर्गस्य त्रिविधं चात्र वर्णितम् ॥ १२-५८-३९ (६७०७९)
 प्रकाशश्चाप्रकाशश्च दण्डोऽथ परिशब्दितः ।
 प्रकाशोऽष्टविधस्तत्र गुह्यश्च बहुविस्तरः ॥ १२-५८-४० (६७०८०)
 रथा नागा हयाश्चैव पादाताश्चैव पाण्डव ।

विष्टिर्नावश्चराश्चैव देशिका इति चाष्टमः ।
 अङ्गान्येतानि कौरव्य प्रकाशानि बलस्य तु ॥ १२-५८-४१ (६७०८१)
 जङ्गमाजङ्गमाश्चोक्ताश्चूर्णयोगा विषादयः ।
 स्पर्शं चाभ्यवहार्यं चाप्युपांशुर्विविधः स्मृतः ॥ १२-५८-४२ (६७०८२)
 ग्नीडापूर्वे रणे द्यूते विस्रम्भणसमन्वितम् ।
 उक्तं कैतव्यमित्येतदुपायो नवमो बुधैः ॥ १२-५८-४३ (६७०८३)
 उपेक्षा सर्वकार्येषु कर्मणां करणेषु च ।
 अनिष्टानां समुत्थाने त्रिवर्गो नश्यते यया ॥ १२-५८-४४ (६७०८४)
 इन्द्रजालादिका माया वाजीवनकुशीलवैः ।
 सुनिमित्तैर्दुर्निमित्तैरुत्पातैश्च समन्वितम् ॥ १२-५८-४५ (६७०८५)
 डम्भो लिङ्गं समाश्रित्य शत्रुवर्गे प्रयुज्यते ।
 शाब्दं निश्चेष्टता प्रोक्ता चित्तदोषप्रदूषिका ॥ १२-५८-४६ (६७०८६)
 अरिर्मित्र उदासीन इत्येतेऽप्यनुवर्णिताः ।
 कृत्स्ना मार्गगुणाश्चैव तथा भूमिगुणाश्च ह ।
 आत्मरक्षणमाश्वासः स्पर्शानां चान्ववेक्षणम् ॥ १२-५८-४७ (६७०८७)
 कल्पना विविधाश्चापि नृनागरथवाजिनाम् ।
 व्यूहाश्च विविधाभिख्या विचित्रं युद्धकौशलम् ॥ १२-५८-४८ (६७०८८)
 उत्पाताश्च निपाताश्च सुयुद्धं सुपलायितम् ।
 शस्त्राणां पालनं ज्ञानं तथैव भरतर्षभ ॥ १२-५८-४९ (६७०८९)
 बलव्यसनयुक्तं च तथैव बलहर्षणम् ।
 पीडा चापदकालश्च भयकालश्च पाण्डव ॥ १२-५८-५० (६७०९०)
 तथाख्यातविधानं च योगः संचार एव च ।
 चौरैराटविकैश्चोग्रैः परराष्ट्रस्य पीडनम् ॥ १२-५८-५१ (६७०९१)
 अग्निदैर्गर्गदैश्चैव प्रतिरूपककारकैः ।
 श्रेणिमुख्योपजापेन वीरुधश्छेदनेन च ॥ १२-५८-५२ (६७०९२)
 दूषणेन च नागानामातङ्कजननेन च ।
 आराधनेन भक्तस्य पत्युश्चोपग्रहेण च ॥ १२-५८-५३ (६७०९३)
 सप्ताङ्गस्य च राज्यस्य हासवृद्धिसमीक्षणम् ।
 दूतसामर्थ्ययोगश्च राष्ट्रस्य च विवर्धनम् ॥ १२-५८-५४ (६७०९४)
 अरिमध्यस्थमित्राणां सम्यक्चोक्तं प्रपञ्चनम् ।
 अवमर्दः प्रतीघातस्तथैव च बलीयसाम् ॥ १२-५८-५५ (६७०९५)
 व्यवहारः सुसूक्ष्मश्च तथा कण्टकशोधनम् ।
 श्रमो व्यायामयोगश्च योगद्रव्यस्य सञ्चयः ॥ १२-५८-५६ (६७०९६)
 अभृतानां च भरणं भृतानां चान्ववेक्षणम् ।
 अन्तकाले प्रदानं च व्यसने चाप्रसङ्गिता ॥ १२-५८-५७ (६७०९७)
 तथा राजगुणाश्चैव सेनापतिगुणाश्च ह ।

करणस्य च कर्तुश्च गुणदोषास्तथैव च ॥ १२-५८-५८ (६७०९८)
 दुष्टेङ्गितं च विविधं वृत्तिश्चैवानुवर्तिनाम् ।
 शङ्कितत्वं च सर्वस्य प्रमादस्य च वर्जनम् ॥ १२-५८-५९ (६७०९९)
 अलब्धलिप्सा लब्धस्य तथैव च विवर्धनम् ।
 प्रदानं च विवृद्धस्य पात्रेभ्यो विधिवत्तथा ॥ १२-५८-६० (६७१००)
 विसर्गोऽर्थस्य धर्मार्थमर्थार्थं कामहेतुकम् ।
 चतुर्थं व्यसनाघाते तथैवात्रानुवर्णितम् ॥ १२-५८-६१ (६७१०१)
 क्रोधजानि ततोऽग्राणि कामजानि तथैव च ।
 दशोक्तानि कुरुश्रेष्ठ व्यसनान्यत्र चैव ह ॥ १२-५८-६२ (६७१०२)
 मृगयाक्षास्तथा पानं स्त्रियश्च भरतर्षभ ।
 कामजान्याहुराचार्याः प्रोक्तानीह स्वयंभुवा ॥ १२-५८-६३ (६७१०३)
 वाक्पारुष्यं तथोग्रत्वं दण्डपारुष्यमेव च ।
 आत्मनो निग्रहस्त्यागो ह्यर्थदूषणमेव च ॥ १२-५८-६४ (६७१०४)
 यन्त्राणि विविधान्येव क्रियास्तेषां च वर्णिताः ।
 अवमर्दः प्रतीघातः केतनानां च भञ्जनम् ॥ १२-५८-६५ (६७१०५)
 चैत्यद्रुमावमर्दश्च रोधः कर्मान्तनाशनम् ।
 अपस्करोऽथ वमनं तथोपास्या च वर्णिता ॥ १२-५८-६६ (६७१०६)
 पणवानकशङ्खानां भेरीणां च युधिष्ठिर ।
 उपार्जनं च द्रव्याणां परमर्म च तानि षट् ॥ १२-५८-६७ (६७१०७)
 लब्धस्य च प्रशमनं सतां चैवाभिपूजनम् ।
 विद्वद्भिरेकीभावश्च जपहोमविधिज्ञता ॥ १२-५८-६८ (६७१०८)
 मङ्गलालम्भनं चैव शरीरस्य प्रतिक्रिया ।
 आहारयोजनं चैव नित्यमास्तिक्यमेव च ॥ १२-५८-६९ (६७१०९)
 एकेन च यथोत्थेयं सत्यत्वं मधुरा गिरः ।
 उत्तमानां समाजानां क्रियाः केतनजास्तथा ॥ १२-५८-७० (६७११०)
 प्रत्यक्षाश्च परोक्षाश्च सर्वाधिकरणेष्वथ ।
 वृत्तेर्भरतशार्दूल नित्यं चैवान्वेक्षणम् ॥ १२-५८-७१ (६७१११)
 अदण्ड्यत्वं च विप्राणां युक्त्या दण्डनिपातनम् ।
 अनुजीवि स्वजातिभ्यो गुणेभ्यश्च समुद्भवः ॥ १२-५८-७२ (६७११२)
 रक्षणं चैव पौराणां राष्ट्रस्य च विवर्धनम् ।
 मण्डलस्था च या चिन्ता राजन्द्वादशराजिका ॥ १२-५८-७३ (६७११३)
 द्विसप्ततिमतिश्चैव प्रोक्ता या च स्वयंभुवा ।
 देशजातिकुलानां च धर्माः समनुवर्णिताः ॥ १२-५८-७४ (६७११४)
 धर्मश्चार्थश्च कामश्च मोक्षश्चात्रानुवर्णिताः ।
 उपायाश्चार्थलिप्सा च विविधा भूरिदक्षिणः ॥ १२-५८-७५ (६७११५)
 मूलकर्मक्रिया चात्र मायायोगश्च वर्णितः ।

दूषणं स्रोतसां चैव वर्णितं च स्थिराम्भसाम् ॥ १२-५८-७६ (६७११६)
 यैर्यैरुपायैर्लोकस्तु न चलेदार्यवर्त्मनः ।
 तत्सर्वं राजशार्दूल नीतिशास्त्रेऽभिवर्णितम् ॥ १२-५८-७७ (६७११७)
 एतत्कृत्वा सुभं शास्त्रं ततः स भगवान्प्रभुः ।
 देवानुवाच संहृष्टः सर्वाञ्छक्रपुरोगमान् ॥ १२-५८-७८ (६७११८)
 उपकाराय लोकस्य त्रिवर्गस्थापनाय च ।
 नवनीतं सरस्वत्या बुद्धिरेषा प्रभाषिता ॥ १२-५८-७९ (६७११९)
 दण्डेन सहिता ह्येषा लोकरक्षणकारिका ।
 निग्रहानुग्रहरता लोकाननुचरिष्यति ॥ १२-५८-८० (६७१२०)
 दण्डेन नीयते चेदं दण्डं नयति वा पुनः ।
 दण्डनीतिरितिख्याता त्रीँल्लोकानवपत्स्यते ॥ १२-५८-८१ (६७१२१)
 पाङ्गुण्यगुणसारैषा स्थास्यत्यग्रे महात्मसु ।
 धर्मार्थकाममोक्षाश्च सकला ह्यत्र शब्दिताः ॥ १२-५८-८२ (६७१२२)
 भीष्म उवाच । १२-५८-८३क्ष (५४७८)
 ततस्तां भगवान्नीतिं पूर्वं जग्राह शंकरः ।
 बहुरूपो विशालाक्षः शिवः स्थाणुरुमापतिः ॥ १२-५८-८३ (६७१२३)
 अनादिनिधनो देवश्चैतन्यादिसमन्वितः ।
 ज्ञानानि च वशे यस्य तारकादीन्यशेषतः ॥ १२-५८-८४ (६७१२४)
 अणिमादिगुणोपेतमैश्वर्यं न च कृत्रिमम् ।
 तुष्यर्थं ब्रह्मणः पुत्रो ललाटादुत्थितः प्रभुः ॥ १२-५८-८५ (६७१२५)
 अरुदत्सस्वनं घोरं जगतः प्रभुरव्ययः ।
 जायमानः पिता पुत्रे पुत्रः पितरि चैव हि ॥ १२-५८-८६ (६७१२६)
 बुद्धिं विश्वसृजे दत्त्वा ब्रह्माण्डं येन निर्मितम् ।
 यस्मिन्हिरण्यमयो हंसः शकुनिः समपद्यत ॥ १२-५८-८७ (६७१२७)
 कर्ता सर्वस्य लोकस्य ब्रह्मा लोकपितामहः ।
 स देवः सर्वभूतानां महादेवः सनातनः ।
 असंख्यातसहस्राणां रुद्राणां स्थानमव्ययम् ॥ १२-५८-८८ (६७१२८)
 युगानामायुषो ह्रासं विज्ञाय भगवाञ्शिवः ।
 संचिक्षेप ततः शास्त्रं महास्त्रं ब्रह्मणा कृतम् ॥ १२-५८-८९ (६७१२९)
 वैशालाक्षमिति प्रोक्तं तदिन्द्रः प्रत्यपद्यत ।
 दशाध्यायसहस्राणि सुब्रह्मण्यो महातपाः ॥ १२-५८-९० (६७१३०)
 मघवानपि तच्छास्त्रं देवात्प्राप्य महेश्वरात् ।
 प्रजानां हितमन्विच्छन्संचिक्षेप पुरंदरः ॥ १२-५८-९१ (६७१३१)
 सहस्त्रैः पञ्चभिस्तात यदुक्तं बाहुदन्तकम् ।
 अध्यायानां सहस्त्रैस्तु त्रिभिरेव बृहस्पतिः ।
 संचिक्षेपेश्वरो बुद्ध्या बार्हस्पत्यं यदुच्यते ॥ १२-५८-९२ (६७१३२)

अध्यायानां सहस्रेण काव्यः संक्षेपमब्रवीत् ।
 तच्छास्त्रममितप्रज्ञो योगाचार्यो महायशाः ॥ १२-५८-९३ (६७१३३)
 एवं लोकानुरोधेन शास्त्रमेतन्महर्षिभिः ।
 संक्षिप्तमायुर्विज्ञाय लोकानां ह्रासि पाण्डव ॥ १२-५८-९४ (६७१३४)
 अथ देवाः समागम्य विष्णुमूचुः प्रजापतिम् ।
 एको योऽर्हति मर्त्येभ्यः श्रेष्ठ्य वै तं समादिश ॥ १२-५८-९५ (६७१३५)
 ततः संचिन्त्य भगवान्देवो नारायणः प्रभुः ।
 तैजसं वै विरजसं सोऽसृजन्मानसं सुतम् ॥ १२-५८-९६ (६७१३६)
 विरजास्तु महाभागः प्रभुत्वं भुवि नैच्छत ।
 न्यासायैवाभवद्बुद्धिः प्रणीता तस्य पाण्डव ॥ १२-५८-९७ (६७१३७)
 कीर्तिमांस्तस्य पुत्रोऽभूत्सोऽपि मर्त्याधिकोऽभवत् ।
 कर्दमस्तस्य तु सुतः सोऽप्यतप्यन्महत्तपः ॥ १२-५८-९८ (६७१३८)
 प्रजापतेः कर्दमस्य त्वनङ्गो नाम वीर्यवान् ।
 प्रजा रक्षयिता साधुर्दण्डनीतिविशारदः ॥ १२-५८-९९ (६७१३९)
 अनङ्गपुत्रोऽतिबलो नीतिमानभिगम्य वै ।
 प्रतिपेदे महाराज्यमथेन्द्रियवशोऽभवत् ॥ १२-५८-१०० (६७१४०)
 ग्राप्य नारीं महाभागां रूपिणीं काममोहितः ।
 सौभाग्येन च संपन्नां गुणैश्चानुत्तमां सतीम् ॥ १२-५८-१०१ (६७१४१)
 मृत्योस्तु दुहिता राजन्सुनीथा नाम नामतः ।
 प्रख्याता त्रिषु लोकेषु या सा वेनमजीजनत् ॥ १२-५८-१०२ (६७१४२)
 तं प्रजासु विधर्माणं रागद्वेषवशानुगम् ।
 मन्त्रपूतैः कुशैर्जघ्नुर्कृषयो ब्रह्मवादिनः ॥ १२-५८-१०३ (६७१४३)
 ममन्थुर्दक्षिणं चोरुमृषयस्तस्य भारत ।
 ततोऽस्य विकृतो जज्ञे ह्रस्वकः पुरुषोऽशुचिः ॥ १२-५८-१०४ (६७१४४)
 दग्धस्थूणाप्रतीकाशो रक्ताक्षः कृष्णमूर्धजः ।
 निषीदेत्येवमूचुस्तमृषयो ब्रह्मवादिनः ॥ १२-५८-१०५ (६७१४५)
 तस्मान्निषादाः संभूताः क्रूराः शैलवनाश्रयाः ।
 ये चान्ये विन्ध्यनिलया म्लेच्छाः शतसहस्रशः ॥ १२-५८-१०६ (६७१४६)
 भूयोऽस्य दक्षिणं पाणिं ममन्थुस्ते महर्षयः ।
 ततः पुरुष उत्पन्नो रूपेणेन्द्र इवापरः ॥ १२-५८-१०७ (६७१४७)
 कवची बद्धनिस्त्रिंशः सशरः सशरासनः ।
 वेदवेदाङ्गविच्चैव धनुर्वेदे च पारगः ॥ १२-५८-१०८ (६७१४८)
 तं दण्डनीतिः सकला श्रिता राजन्नरोत्तमम् ।
 ततस्तु प्राञ्जलिवैन्यो महर्षीस्तानुवाच ह ॥ १२-५८-१०९ (६७१४९)
 सुसूक्ष्मा मे समुत्पन्ना बुद्धिर्धर्मार्थदर्शिनी ।
 अनया किं मया कार्यं तन्मे तत्त्वेन शंसत ॥ १२-५८-११० (६७१५०)

यन्मां भवन्तो वक्ष्यन्ति कार्यमर्थसमन्वितम् ।
 तदहं वः करिष्यामि नात्र कार्या विचारणा ॥ १२-५८-१११ (६७१५१)
 तमूचुस्तत्र देवास्ते ते चैव परमर्षयः ।
 नियतो यत्र धर्मो वै तमशङ्कः समाचर ॥ १२-५८-११२ (६७१५२)
 प्रियाप्रिये परित्यज्य समः सर्वेषु जन्तुषु ।
 कामं क्रोधं च लोभं च मानं चोत्सृज्य दूरतः ॥ १२-५८-११३ (६७१५३)
 यश्च धर्मात्प्रविचलेल्लोके कश्चन मानवः ।
 निग्राह्यस्ते स्वबाहुभ्यां शश्वद्धर्ममवेक्षता ॥ १२-५८-११४ (६७१५४)
 प्रतिज्ञां चाधिरोहस्व मनसा कर्मणा गिरा ।
 पालयिष्याम्यहं भौमं ब्रह्म इत्येव चासकृत् ॥ १२-५८-११५ (६७१५५)
 यश्चात्र धर्म इत्युक्तो दण्डनीतिव्यपाश्रयः ।
 तमशङ्कः करिष्यामि स्ववशो न कदाचन ॥ १२-५८-११६ (६७१५६)
 अदण्ड्या मे द्विजाश्चेति प्रतिजानीष्व चाभिभो ।
 लोकं च संकरात्कृत्स्नं त्राताऽस्मीति परंतप ॥ १२-५८-११७ (६७१५७)
 वैन्यस्ततस्तानुवाच देवानृषिपुरोगमान् ।
 ब्राह्मणा मे सहायाश्चेदेवमस्तु सुरर्षभाः ॥ १२-५८-११८ (६७१५८)
 एवमस्त्विति वैन्यस्तु तैरुक्तो ब्रह्मवादिभिः ।
 पुरोधश्चाभवत्तस्य शुक्रो ब्रह्ममयो निधिः ॥ १२-५८-११९ (६७१५९)
 मन्त्रिणो वालखिल्याश्च सारस्वत्यो गणस्तथा ।
 महर्षिर्भगवान्गार्गस्तस्य सांवत्सरोऽभवत् ॥ १२-५८-१२० (६७१६०)
 आत्मनाऽष्टम इत्येव श्रुतिरेषां परा नृषु ।
 उत्पन्नौ बन्दिनौ चास्य तत्पूर्वीं सूतमागधौ ॥ १२-५८-१२१ (६७१६१)
 तयो प्रीतो ददौ राजा पृथुर्वैन्यः प्रतापवान् ।
 अनूपदेशं सूताय मगधं मागधाय च ॥ १२-५८-१२२ (६७१६२)
 समतां वसुधायाश्च स सम्यगुदपादयत् ।
 वैषम्यं हि परं भूमेरिति नः परमा श्रुतिः ॥ १२-५८-१२३ (६७१६३)
 मन्वन्तरेषु सर्वेषु विषमा जायते मही ।
 उज्जहार ततो वैन्यः शिलाजालान्समन्ततः ॥ १२-५८-१२४ (६७१६४)
 धनुष्कोट्या महाराज तेन शैला विमर्दिताः ।
 स विष्णुना च देवेन शक्रेण विबुधैः सह ।
 ऋषिभिश्च प्रजापाल्ये ब्रह्मणा चाभिषेचितः ॥ १२-५८-१२५ (६७१६५)
 तं साक्षात्पृथिवी भेजे रत्नान्यादाय पाण्डव ।
 सागरः सरितां भर्ता हिमवांश्चाचलोत्तमः ॥ १२-५८-१२६ (६७१६६)
 शक्रश्च धनमक्षय्यं प्रादात्तस्मै युधिष्ठिर ।
 रुक्मं चापि महामेरुः स्वयं कनकपर्वतः ॥ १२-५८-१२७ (६७१६७)
 यक्षराक्षसभर्ता च भगवान्नरवाहनः ।

धर्मं चार्थं च कामे च समर्थं प्रददौ धनम् ॥ १२-५८-१२८ (६७१६८)
 हया रथाश्च नागाश्च कोटिशः पुरुषास्तथा ।
 प्रादुर्बभूवुर्वैन्यस्य चिन्तयानस्य पाण्डव ॥ १२-५८-१२९ (६७१६९)
 न जरा न च दुर्भिक्षं नाधयो व्याधयः कुतः ।
 सरीसृपेभ्यः स्तेनेभ्यो न चान्येभ्यः कदाचन ।
 भयमासीत्ततस्तस्य पृथिवी सस्यमालिनी ॥ १२-५८-१३० (६७१७०)
 आपस्तस्तम्बिरे चास्य समुद्रमभियास्यतः ।
 पर्वताश्च ददुर्मागं ध्वजभङ्गश्च नाभवत् ॥ १२-५८-१३१ (६७१७१)
 तेनेयं पृथिवी दुग्धा सस्यानि दश सप्त च ।
 यक्षराक्षसनागानामीप्सितं यस्य यस्य यत् ॥ १२-५८-१३२ (६७१७२)
 तेन धर्मोत्तरश्चायं कृतो लोको महात्मना ।
 रञ्जिताश्च प्रजाः सर्वास्तेन राजेति शब्द्यते ॥ १२-५८-१३३ (६७१७३)
 ब्राह्मणानां क्षत्राणात्ततः क्षत्रिय उच्यते ।
 प्रथिता धर्मतश्चेयं पृथिवी साधुभिः स्मृता ॥ १२-५८-१३४ (६७१७४)
 स्थापनं चाकरोद्विष्णुः स्वयमेव सनातनः ।
 नातिवर्तिष्यते कश्चिद्वाजंस्त्वामिति भारत ॥ १२-५८-१३५ (६७१७५)
 ततः स भगवान्विष्णुराविवेश च पार्थिवम् ।
 देववन्नरदेवानां नमतीदं जगत्ततः ॥ १२-५८-१३६ (६७१७६)
 दण्डनीत्या च सततं रक्षितारं नरेश्वरम् ।
 नाधर्षयेत्तथा कश्चिच्चारनिष्पन्ददर्शनात् ॥ १२-५८-१३७ (६७१७७)
 शुभं हि कर्म राजेन्द्र शुभत्वायोपकल्पते ।
 आत्मना करणैश्चैव समस्येह महीक्षितः ॥ १२-५८-१३८ (६७१७८)
 को हेतुर्यद्वशे तिष्ठेल्लोको दैवादृते गुणात् ॥ १२-५८-१३९ (६७१७९)
 विष्णोर्ललाटात्कमलं सौवर्णमभवत्तदा ।
 श्रियः सकाशादर्थश्च जातो धर्मस्य पाण्डव ।
 अथ धर्मस्तथैवार्थः श्रीश्च राज्ये प्रतिष्ठिता ॥ १२-५८-१४१ (६७१८१)
 सुकृतस्य क्षयाच्चैव स्वर्लोकादेत्य मेदिनीम् ।
 पार्थिवो जायते तात दण्डनीतिविशारदः ॥ १२-५८-१४२ (६७१८२)
 माहात्म्येन च संयुक्तो वैष्णवेन नरो भुवि ।
 बुद्ध्या भवति संयुक्तो माहात्म्यं चाधिगच्छति ॥ १२-५८-१४३ (६७१८३)
 स्थापितं च ततो देवैर्न कश्चिदतिवर्तते ।
 तिष्ठत्येकस्य च वशे तं चैवानुविधीयते ॥ १२-५८-१४४ (६७१८४)
 शुभं हि कर्म राजेन्द्र शुभत्वायोपकल्पते ।
 तुल्यस्यैकस्य येनायं लोको वचसि तिष्ठति ॥ १२-५८-१४५ (६७१८५)
 योऽस्य वै मुखमद्राक्षीत्सोऽस्य सर्वो वशानुगः ।
 सुभगं चार्थवन्तं च रूपवन्तं च पश्यति ॥ १२-५८-१४६ (६७१८६)

महत्त्वात्तस्य दण्डस्य नीतिर्विस्पष्टलक्षणा ।
 नयश्चारश्च विपुलो येन सर्वमिदं ततम् ॥ १२-५८-१४७ (६७१८७)
 आगमश्च पुराणानां महर्षीणां च संभवः ।
 तीर्थवंशश्च वंशश्च क्षत्रियाणां युधिष्ठिर ॥ १२-५८-१४८ (६७१८८)
 सकलं चातुराश्रम्यं चातुर्होत्रं तथैव च ।
 चातुर्वर्ण्यं तथैवात्र चातुर्विद्यं च कीर्तिम् ॥ १२-५८-१४९ (६७१८९)
 इतिहासोपवेदाश्च न्यायः कृत्स्नश्च वर्णितः ।
 तपो ज्ञानमहिंसा च सत्यं दानममत्सरः ॥ १२-५८-१५० (६७१९०)
 वृद्धोपसेवा दानं च शौचमुत्थानमेव च ।
 सर्वभूतानुकम्पा च सर्वमत्रोपवर्णितम् ॥ १२-५८-१५१ (६७१९१)
 भुवि वाचोगतं यच्च तच्च सर्वं समर्पितम् ।
 तस्मिन्पैतामहे शास्त्रे पाण्डवेय न संशयः ॥ १२-५८-१५२ (६७१९२)
 ततो जगति राजेन्द्र सततं शब्दितं बुधैः ।
 देवाश्च नरदेवाश्च तुल्या इति विशांपते ॥ १२-५८-१५३ (६७१९३)
 एतत्ते सर्वमाख्यातं महत्त्वं प्रति राजसु ।
 कात्स्न्येन भरतश्रेष्ठ किमन्यदिह वर्तते ॥ १२-५८-१५४ (६७१९४)

इति श्रीमन्महाभारते शान्तिपर्वणि राजधर्मपर्वणि
 अष्टपञ्चाशोऽध्यायः ॥ ५८. ।

Mahabharata - Shanti Parva - Chapter Footnotes

१२-५८-१ कल्यं प्रातः ॥
 १२-५८-५ आनुषत्वे समानेऽपि किंनिमित्तेयं
 एकस्मिन्निग्राहनुग्रहशक्तिरिति पृच्छति य इत्यादिना ॥
 १२-५८-१४ दण्डः दमनम् । दाण्डिको दण्डप्रणेता ॥
 १२-५८-१५ मोहो वैचित्यम् ॥
 १२-५८-१६ प्रतिपत्तिविमोहात् ज्ञानलोपात् ॥
 १२-५८-२० नात्यजन्दुष्टमदुष्टं च सर्वं स्वीचक्रुरित्यर्थः ॥
 १२-५८-२१ ब्रह्म वेदः । धर्मो यज्ञः ॥
 १२-५८-२५ मर्त्यैः समतां याताः स्म । स्वाहाद्यभावेन क्षीणाः स्म इत्यर्थः ॥
 १२-५८-२६ हविर्धाराभिरूर्ध्वप्रवर्षिणः । ततश्चान्नाभावान्नश्याम
 इत्यर्थः ॥
 १२-५८-३० पृथगर्थः त्रिवर्गफलापेक्षया विपरीतफलः
 । पृथग्गुणः त्रिवर्गसाधनापेक्षया विपरीतसाधनः ॥
 १२-५८-३१ मोक्षस्य त्रिवर्गो धर्मादिरन्यो निष्कामः
 । धर्मादिर्भेदश्च सत्त्वादिगुणप्राधान्यनिमित्त इत्यर्थः । दण्डात्स्थानं

साम्यं वणिजां वृद्धिस्तपस्विनां क्षयश्चोराणां च भवतीत्याहारधेन
स्थानमिति ॥

१२-५८-३२ नीतिजान्बहुणानाह आत्मेति । आत्माचित्तम् । नीतिबलात्प्रजानां
चित्तं दुःस्थितमपि सुस्थितं भवति । कुदेशोऽपि सुदेशो
भवति । कलिरपि कृतं भवति । उपायाः साधनानि । कृत्यं
कृतिनिर्वर्त्यं प्रयोजनम् । सहायाः सुहृदादयः ॥

१२-५८-३३ त्रयी कर्मकाण्डः । आन्वीक्षिकी ज्ञानकाण्डः । वार्ता
कृषिवाणिज्यादिजीविकाकाण्डः । दण्डनीतिः पालनविद्या । एते धर्मादयस्तत्र
ब्रह्मकृतशतसहस्राध्याये दर्शिताः ॥

१२-५८-३४ प्रणिधिर्गुप्तश्चारः । सच चारो
विविधोपायः । ब्रह्मचार्यादिवेषधारी । एकैकस्मिन्स्थाने
पृथक्पृथग्वेषः ॥

१२-५८-३५ सामादिचतुष्टयमुपेक्षा च पञ्चमीत्युपायाः ॥

१२-५८-३६ विभ्रमो भेदार्थे ॥

१२-५८-३७ भयेन संधिर्हीनः । सत्कारेण
मध्यमः । वित्तग्रहणेनोत्तमः । तन्त्रयं संधिकारणं वर्णितम् ॥

१२-५८-३८ चत्वारो मित्रवृद्धिः कोशसंचयश्च स्वस्य मित्रनाशः
कोशहानिश्च परस्येति ॥

१२-५८-३९ आसुरो विजयः सौप्तिके गतः

। पञ्चवर्गोऽमात्यराष्ट्रदुर्गाणि बलं कोशश्च
पञ्चमः । त्रिविधमुत्तममध्यमाधमभेदेन ॥

१२-५८-४० दण्डः सेना ॥

१२-५८-४१ विष्टिर्विष्टिगृहीता भारवाहाः । चराश्चाराः । देशिका
उपदेष्टारो गुरवः ॥

१२-५८-४२ जंगमा महावृश्चिकादिजाः

। अजंगमाः रक्तशृङ्गिकादयः । स्पर्श
वस्त्रादौ । अभ्यवहार्येऽन्नादौ । उपांशरभिचारादिरिति विविधो
विषयोगरूपो दण्डः ॥

१२-५८-४७ मार्गेगुणाः ग्रहनक्षत्रादिमार्गगुणाः

। भूमिगुणाश्चतुरशीतिभूवलानि यामलोक्तानि । आत्मरक्षणं
मन्त्रयन्त्रादिना । सर्गाणां चान्वेक्षणम् इति झ । पाठः ॥

१२-५८-४८ कल्पनाः बलपुष्टिकरा योगाः

। विविधाभिख्याश्चक्रव्यूहक्रौञ्चव्यूहादिनानानामानः ॥

१२-५८-४९ उत्पाता- ग्रहयुद्धादयो धूमकेत्वादयश्च । निपाताः

उल्कापातभूमिकम्पादयः । शास्त्राणां पालनं तीक्ष्णीकरणम् । शास्त्राणां
पालनं इति ट । ड । पाठः ॥

- १२-५८-५० आपदां समूह आपदं तस्य काल आपदकालः ॥
- १२-५८-५१ आख्यातमभिमन्त्रितदुन्दुभिष्वनिना प्रयाणादिकथनम्
। योगः पताकादिमन्त्रणादि । तयोः संचारः श्रवणदर्शनाभ्यां
परमोहनम् । एतत्सर्वं तत्र उक्तमिति सर्वत्र योज्यम् ॥
- १२-५८-५२ गरदैः विषदैः प्रतिरूपकं प्रतिमा तत्कारकैस्तद्द्वारा
कार्मणकारिभिः कौलिकैः । श्रेणिमुख्याः बलाध्यक्षादयस्तेषामुपजापो
भेदनं तेन । वीरुधश्छेदनेन धान्याद्युच्छेदेन ॥
- १२-५८-५३ नागानां दूषणं मन्त्रतन्त्रौषधादिना तेन परराष्ट्रस्य
पीडनमुक्तमिति प्रपूर्वेण संबन्धः ॥
- १२-५८-५६ कण्टकशोधनं खलानामुन्मूलनम् । श्रमो
मल्लक्रीडा । व्यायामयोगः आयुधप्रयोगाभ्यासः ॥
- १२-५८-५७ अर्थस्य काले दाने च इति झ । पाठः । अप्रसङ्गिता असंबन्धः ॥
- १२-५८-५८ राजगुणाः उत्थानादयः ॥
- १२-५८-६० पात्रेभ्यः प्रदानं प्रथमम् ॥
- १२-५८-६१ विसर्गो दानं धर्मार्थं यज्ञार्थं द्वितीयम् । काम्यं
तृतीयम् । व्यसनाधाते चतुर्थम् ॥
- १२-५८-६५ अवमर्दः परचक्रेण देशादेः पीडनम् ॥
- १२-५८-६७ तानि द्रव्याणि षट् मणयः पशवः पृथ्वी वासो दास्यादि
काञ्चनमिति ॥
- १२-५८-६९ मङ्गलं स्वर्णादिकं तस्यालम्भनं स्पर्शः । प्रतिक्रिया
अलंकरणम् ॥
- १२-५८-७० एकस्याप्युत्थानप्रकारः । केतनजाः गृहजाः । क्रियाः
ध्वजारोहणाद्याः ॥
- १२-५८-७१ अधिकरणेषु जनोपवेशनस्थानेषु चत्वरदिषु ॥
- १२-५८-७२ जातितो गुणतश्च समुद्भवो मान्यत्वम् ॥
- १२-५८-७३ द्वादशानां राज्ञां समूहो द्वादशराजिका । मध्यस्थस्य
विजिगीषोश्चतुर्दिक्षु चत्वारोऽरयस्तेभ्योऽपरे चत्वारो मित्राणि
तेभ्यः परे चत्वार उदासीना इति ॥
- १२-५८-७५ हे भूरिदक्षिण ॥
- १२-५८-७६ मूलकर्माणि कोशवृद्धिकराणि कृष्यादीनि तेषां क्रिया
करणप्रकारः ॥
- १२-५८-८१ नीयते पुरुषार्थफलाय इदं जगत् दण्डं नयति प्रणयति
अनया या चेति वा ॥
- १२-५८-८९ प्रजानामायुषः इति झ । पाठः । संचिक्षेप संक्षिप्तं
कृतवान् ॥
- १२-५८-९० वैशालाक्षं बाहुदन्तकं

बार्हस्पत्यमित्युत्तरोत्तरसंक्षिप्तदण्डनीतिग्रन्थनामानि ॥
 १२-५८-१८ पञ्चादिगोऽभवदिति ज्ञ । पाठः । तत्र पञ्चातिगः
 विषयातिगः मुक्त इत्यर्थः ॥
 १२-५८-१९ अनङ्गइत्यङ्गस्यैव नामान्तरम् ॥
 १२-५८-१२० सांवत्सरो ज्यौतिषिकः ॥
 १२-५८-१२१ आत्मना स्वशरीरेण सहाष्टमः पृथुर्विष्णोः
 सकाशादित्यर्थः । तथाहि- विष्णुः प्रथमः । विरजा
 द्वितीयः । कीर्तिमांस्तृतीयः । कदमश्चतुर्थः । अनङ्गः
 पञ्चमः । अतिबलः षष्ठः । वेनः सप्तमः । पृथुरष्टम इति ॥
 १२-५८-१३४ प्रथितावनता चेति विग्रहे वर्णलोपविकाराभ्यां पृथिवी ॥
 १२-५८-१३५ स्थापनं मर्यादाम् ॥
 १२-५८-१३६ तपसा भगवान्विष्णुराविवेश च भूमिपम् । इति ज्ञ । पाठः ॥
 १२-५८-१३८ चाराणां निष्पन्दः संचारस्तद्द्वारा यद्दर्शनं
 लोकवृत्तान्तस्य महीक्षितः कर्मेति संबन्धः ॥
 १२-५८-१३९ विष्णुर्भूमिपमाविवेशेत्युक्तं तत्रोपपत्तिः क इत्यर्थेन ॥
 १२-५८-१४४ स्थापनामथ चेद्देवीं न कश्चिदतिवर्तत इति ट
 । ड । थ । पाठः ॥
 १२-५८-१४५ तुल्यस्य स्ताद्यवयवैः समस्य ॥
 १२-५८-१४७ दण्डसामर्थ्यादेव लोके नीत्यादिकं दृश्यत इत्यर्थः ॥
 १२-५८-१४८ आगमादिकं चात्र ग्रन्थे कीर्तितम् ॥

शान्तिपर्व - अध्याय ०५९

॥ श्रीः ॥

१२.५९. अध्यायः ५९

Mahabharata - Shanti Parva - Chapter Topics

भीष्मेण युधिष्ठिरं प्रति चातुर्वर्ण्यधर्मकथनम् ॥ १. ।

Mahabharata - Shanti Parva - Chapter Text

१२-५९-० (६७१९.५)

वैशम्पायन उवाच । १२-५९-०क्ष (५४७९)

ततः पुनः स गाङ्गेयमभिवाद्य पितामहम् ।

प्राञ्जलिर्नियतो भूत्वा पर्यपृच्छदुधिष्ठिरः ॥ १२-५९-१ (६७१९.६)

के धर्माः सर्ववर्णानां चातुर्वर्ण्यस्य के पृथक् ।

चातुर्वर्ण्याश्रमाणां च राजधर्माश्च के मताः ॥ १२-५९-२ (६७१९.७)

केन वै वर्धते राष्ट्रं राजा केन विवर्धते ।

केन पौराश्च भृत्याश्च वर्धन्ते भरतर्षभ ॥ १२-५९-३ (६७१९.८)

कोशं दण्डं च दुर्गं च सहायान्मन्त्रिणस्तथा ।
 ऋत्विक्पुरोहिताचार्यान्कीदृशान्वर्जयेन्नृपः ॥ १२-५९-४ (६७१९९)
 केषु विश्वसितव्यं स्याद्राज्ञा कस्यांचिदापदि ।
 कुतो वाऽऽत्मा दृढं रक्ष्यस्तन्मे ब्रूहि पितामह ॥ १२-५९-५ (६७२००)
 गैद्वधीभावे च भृत्यानां शपथः कीदृशो भवेत् ।
 अधर्मस्य फलं यच्च शपथस्य विलङ्घने ॥ १२-५९-६ (६७२०१)
 सर्वमेतद्यथातत्त्वं व्यवहारं च तादृशम् ।
 समासव्यासयोगेन कथयस्व पितामह ॥ १२-५९-७ (६७२०२)
 भीष्म उवाच । १२-५९-८क्ष (५४८०)
 नमो धर्माय महते नमः कृष्णाय वेधसे ।
 ब्राह्मणेभ्यो नमस्कृत्य धर्मान्वक्ष्यामि शाश्वतान् ॥ १२-५९-८ (६७२०३)
 अक्रोधः सत्यवचनं संविभागश्च सर्वशः ।
 प्रजनं स्वेषु दारेषु शौचमद्रोह एव च ॥ १२-५९-९ (६७२०४)
 आर्जवं भृत्यभरणं त एते सार्ववर्णिकाः ।
 ब्राह्मणस्य तु यो धर्मस्तं ते वक्ष्यामि केवलम् ॥ १२-५९-१० (६७२०५)
 दममेव महाराज धर्ममाहुः पुरातनम् ।
 स्वाध्यायोऽध्यापनं चैव तत्र कर्म समाप्यते ॥ १२-५९-११ (६७२०६)
 तं चेद्द्विजमुपागच्छेद्वर्तमानं स्वकर्मणि ।
 अकुर्वाणं विकर्माणि शान्तं प्रज्ञानतर्पितम् ॥ १२-५९-१२ (६७२०७)
 कुर्वीतापत्यसंतानमथो दद्याद्यजेत च ।
 संविभज्य च भोक्तव्यं धनं सद्भिरीतीष्यते ॥ १२-५९-१३ (६७२०८)
 परिनिष्ठितकार्यस्तु स्वाध्यायेनैव वै द्विजः ।
 कुर्यादन्यन्न वा कुर्यान्मैत्रो ब्राह्मण उच्यते ॥ १२-५९-१४ (६७२०९)
 क्षत्रियस्यापि यो धर्मस्तं ते वक्ष्यामि भारत ।
 दद्याद्राजा न याचेत यजेत न च याजयेत् ॥ १२-५९-१५ (६७२१०)
 नाध्यापयेदधीयीत प्रजाश्च परिपालयेत् ।
 नित्योद्युक्तो दस्युवदे रणे कुर्यात्पराक्रमम् ॥ १२-५९-१६ (६७२११)
 ये तु ऋतुभिरीजानाः श्रुतवन्तश्च भूमिपाः ।
 य एवाहवजेतारस्त एषां लोकजित्तमाः ॥ १२-५९-१७ (६७२१२)
 अविक्षतेन देहेन समराद्यो निवर्तते ।
 क्षत्रियो नास्य तत्कर्म प्रशंसन्ति पुराविदः ॥ १२-५९-१८ (६७२१३)
 एवं हि क्षत्रबन्धूनां धर्ममाहुः प्रधानतः ।
 नास्य कृत्यतमं किञ्चिदन्यद्दस्युनिबर्हणात् ॥ १२-५९-१९ (६७२१४)
 दानमध्ययनं यज्ञो राज्ञां क्षेमो विधीयते ।
 तस्माद्राज्ञा विशेषेण योद्धव्यं धर्ममीप्सता ॥ १२-५९-२० (६७२१५)
 स्वेषु धर्मेष्ववस्थाप्यः प्रजाः सर्वा महीपतिः ।

धर्मेण सर्वकृत्यानि शमनिष्ठानि कारयेत् ॥ १२-५९-२१ (६७२१६)
 परिनिष्ठितकार्यस्तु नृपतिः परिपालनात् ।
 कुर्यादन्यन्न वा कुर्यादैन्द्रो राजन्य उच्यते ॥ १२-५९-२२ (६७२१७)
 वैश्यस्यापि हि यो धर्मस्तं ते वक्ष्यामि शाश्वतम् ।
 दानमध्ययनं यज्ञः शौचेन धनसंचयः ॥ १२-५९-२३ (६७२१८)
 पितृवत्पालयेद्वैश्यो युक्तः सर्वान्पशूनिह ।
 विकर्म तद्भवेदन्यत्कर्म यत्स समाचरेत् ॥ १२-५९-२४ (६७२१९)
 रक्षया स हि तेषां वै महत्सुखमवाप्नुयात् ।
 प्रजापतिर्हि वैश्याय सृष्ट्वा परिददौ पशून् ॥ १२-५९-२५ (६७२२०)
 ब्राह्मणाय च राज्ञे च सर्वाः परिददे प्रजाः ।
 तस्य वृत्तिं प्रवक्ष्यामि यच्च तस्योपजीवनम् ॥ १२-५९-२६ (६७२२१)
 पण्णामेकां पिबेद्धेनुं शताच्च मिथुनं हरेत् ।
 लये च सप्तमो भागस्तथा शृङ्गे कला खुरे ॥ १२-५९-२७ (६७२२२)
 सस्यानां सर्वबीजानामेषा सांवत्सरी भृतिः ॥ १२-५९-२८ (६७२२३)
 न च वैश्यस्य कामः स्यान्न रक्षेयं पशूनिहि ।
 वैश्ये चेच्छ्रुति नान्येन रक्षितव्याः कथंचन ॥ १२-५९-२९ (६७२२४)
 शूद्रस्यापि हि यो धर्मस्तं ते वक्ष्यामि भारत ।
 प्रजापतिर्हि वर्णानां दासं शूद्रमकल्पयत् ॥ १२-५९-३० (६७२२५)
 तस्माच्छूद्रस्य वर्णानां परिचर्या विधीयते ।
 तेषां शुश्रूषणाच्चैव महत्सुखमवाप्नुयात् ॥ १२-५९-३१ (६७२२६)
 शूद्र एतान्परिचरेत्रीन्वर्णाननसूयकः ।
 संचयाश्च न कुर्वीत जातु शूद्रः कथंचन ॥ १२-५९-३२ (६७२२७)
 पापीयान्धि धनं लब्ध्वा वशे कुर्याद्गरीयसः ।
 राज्ञा वा समनुज्ञातः कामं कुर्वीत धार्मिकः ॥ १२-५९-३३ (६७२२८)
 तस्य वृत्तिं प्रवक्ष्यामि यच्च तस्योपजीवनम् ।
 अवश्यं भरणीयो हि वर्णानां शूद्र उच्यते ॥ १२-५९-३४ (६७२२९)
 छत्रं वेष्टनमौशीरमुपानद्व्यजनानि च ।
 यातयामानि देयानि शूद्राय परिचारिणे ॥ १२-५९-३५ (६७२३०)
 अधार्याणि विशीर्णानि वसनानि द्विजातिभिः ।
 शूद्रायैव प्रदेयानि तस्य धर्मधनं हि तत् ॥ १२-५९-३६ (६७२३१)
 यंच कश्चिद्द्विजातीनां शूद्रः शुश्रूषुराव्रजेत् ।
 कल्प्यां तेन तु तस्याहुर्वृत्तिं धर्मविदो जनाः ॥ १२-५९-३७ (६७२३२)
 देयः पिण्डोऽनपत्याय भर्तव्यौ वृद्धदुर्बलौ ।
 शूद्रेण तु न हातव्यो भर्ता कस्यांचिदापदि ॥ १२-५९-३८ (६७२३३)
 अतिरेकेण भर्तव्यो भर्ता द्रव्यपरिक्षये ।
 न हि स्वमस्ति शूद्रस्य भर्तृहार्यधनो हि सः ॥ १२-५९-३९ (६७२३४)

उक्तस्त्रयाणां वर्णानां यज्ञस्त्रय्येव भारत ।
 स्वाहाकारवषट्कारौ मन्त्रः शूद्रे न विद्यते ॥ १२-५९-४० (६७२३५)
 तस्माच्छूद्रः पाकयज्ञैयजेताव्रतवान्स्वयम् ।
 पूर्णपात्रमयीमाहुः पाकयज्ञस्य दक्षिणाम् ॥ १२-५९-४१ (६७२३६)
 शूद्रः पैजवनो नाम सहस्राणां शतं ददौ ।
 ऐन्द्राग्नेन विधानेन दक्षिणामिति नः श्रुतम् ॥ १२-५९-४२ (६७२३७)
 यतो हि सर्ववर्णानां यज्ञस्तस्यैव भारत ॥ १२-५९-४३ (६७२३८)
 अग्रे सर्वेषु यज्ञेषु श्रद्धायज्ञो विधीयते ।
 दैवतं हि महच्छूद्रा पवित्रं यजतां च यत् ।
 दैवतं हि परं विप्राः स्वेनस्वेन परस्परम् ॥ १२-५९-४४ (६७२३९)
 अयजन्निह सत्रैस्ते तैस्तैः कामैः समाहिताः ।
 संसृष्टा ब्राह्मणैरेव त्रिषु वर्णेषु सृष्टयः ॥ १२-५९-४५ (६७२४०)
 देवानामपि ये देवा यद्ब्रूयुस्ते परं हितम् ।
 तस्माद्वर्णैः सर्वयज्ञाः संसृज्यन्ते न काम्यया ॥ १२-५९-४६ (६७२४१)
 ऋग्यजुः सामवित्पूज्यो नित्यं स्याद्देववद्विद्वजः ।
 अनृग्यजुरसामा च प्राजापत्य उपद्रवः ।
 यज्ञो मनीषया तात सर्ववर्णेषु भारत ॥ १२-५९-४७ (६७२४२)
 नास्य यज्ञकृतो देवा ईहन्ते नेतरे जनाः ।
 ततः सर्वेषु वर्णेषु श्रद्धायज्ञो विधीयते ॥ १२-५९-४८ (६७२४३)
 स्वं दैवतं ब्राह्मणः स्वेन नित्यं
 परान्वर्णानयजन्नैवमासीत् ।
 अधरो वितानस्त्वथ तत्र सृष्टो
 न ब्राह्मणस्त्रिषु वर्णेषु राजन् ॥ १२-५९-४९ (६७२४४)
 तस्माद्वर्णा ऋजवो ज्ञातिवर्णाः
 संसृज्यन्ते तस्य विकार एव ।
 एकं साम यजुरेकमृगेका
 विप्रश्चैको निश्चये तेषु सृष्टः ॥ १२-५९-५० (६७२४५)
 अत्र गाथा यज्ञगीताः कीर्तयन्ति पुराविदः ।
 वैखानसानां राजेन्द्र मुनीनां यष्टुमिच्छताम् ॥ १२-५९-५१ (६७२४६)
 उदितेऽनुदिते वाऽपि श्रद्धधानो जितेन्द्रियः ।
 वह्निं जुहोति धर्मेण श्रद्धा वै कारणं महत् ॥ १२-५९-५२ (६७२४७)
 यत्स्कन्नमस्य तत्पूर्वं यदस्कन्नं तदुत्तरम् ।
 बहूनि यज्ञरूपाणि नानाकर्मफलानि च ॥ १२-५९-५३ (६७२४८)
 तानि यः संप्रजानाति ज्ञाननिश्चयनिश्चितः ।
 द्विजातिः श्रद्धयोपेतः स यष्टुं पुरुषोऽर्हति ॥ १२-५९-५४ (६७२४९)
 स्तेनो वा यदि वा पापो यदि वा पापकृत्तमः ।

यष्टुमिच्छति यज्ञं यः साधुमेव वदन्ति तम् ॥ १२-५९-५५ (६७२५०)
 ऋषयस्तं प्रशंसन्ति साधु चैतदसंशयम् ।
 सर्वथा सर्वदा वर्णैर्यष्टव्यमिति निर्णयः ॥ १२-५९-५६ (६७२५१)
 न हि यज्ञसमं किञ्चिन्निषु लोकेषु विद्यते ।
 तस्माद्यष्टव्यमित्याहुः पुरुषेणानसूयता ।
 श्रद्धापवित्रमाश्रित्य यथाशक्ति यथेच्छया ॥ १२-५९-५७ (६७२५२)

इति श्रीमन्महाभारते शान्तिपर्वणि राजधर्मपर्वणि
 एकोनषष्टितमोऽध्यायः ॥ ५९.॥

Mahabharata - Shanti Parva - Chapter Footnotes

१२-५९-२ सर्ववर्णानां अनुलोमविलोमजादीनाम् । चातुर्वर्ण्यस्य ये
 आश्रमाः ब्राह्मणस्य चत्वार आश्रमाः क्षत्रियस्य त्रयो वैश्यस्य
 द्वौ शूद्रस्यैक इति तेषाम् ॥
 १२-५९-११ तत्राध्ययने । तावतैव नैष्ठिकः कृतार्थो भवतीत्यर्थः ॥
 १२-५९-१२ स्वयमुपागते वित्ते दारक्रियापूर्वकं अपत्यसंतानमिच्छेत्स
 इत्याह द्वाभ्यां तं चेदिति ॥
 १२-५९-२७ षण्णां धेनूनां रक्षको वैश्य एकस्याः क्षीरं स्ववेतनं
 हरेत् । शतस्य रक्षको वर्षे एकं गोवृषभमिथुनं वेतनं
 हरेत् । लब्धाच्च सप्तमं भागमिति झ । पाठः । तत्र वाणिज्ये
 तु लब्धात्सप्तमं भागं धनिकाद्धरेत् । गवयादिशूद्रवाणिज्ये
 लाभात्सप्तममेव । खुरे पशुविशेषखुरे महामूल्ये कला षोडशो
 भाग इत्यर्थः ॥
 १२-५९-२८ एवं सस्यानामपि सप्तममेवांशं हरेत् ॥
 १२-५९-३३ कुर्वीत संचयानित्यपकृष्यते ॥
 १२-५९-३५ यातयामानि भुक्तभोगानि जीर्णानीतियावत् ॥
 १२-५९-३७ द्विजातीनां मध्ये यं कंचित्प्रति । तेन द्विजातिना ॥
 १२-५९-३९ अतिरेकेण स्वकुटुम्बपोषणादाधिक्येन । भर्ता पोष्टा ॥
 १२-५९-४१ पाकयज्ञैः क्षुद्रयज्ञैः । अत्रतवान् श्रौतव्रतोपायहीनः ॥
 १२-५९-४२ सहस्राणां शतं लक्षं पूर्णपात्राणि । शूद्रः पैलवनो
 नामेति ड । द । पाठः ॥
 १२-५९-४३ सर्ववर्णानां त्रैवर्णिकानां यो यज्ञः स तस्यैव
 शूद्रस्यैव भवति तस्य तत्सेवकत्वात् ॥
 १२-५९-४५ सृष्टयः संतानानि तेन सर्वेषां वर्णानां
 ब्राह्मणजत्वादस्त्येव शूद्रस्यापि यज्ञेऽधिकार इत्यर्थः ॥
 १२-५९-४६ यद्ब्रूयुस्ते तत्ते तव परं हितम् । वर्णैः

सशूद्रैः । सर्वयज्ञाः श्रौताः स्मार्ताश्च न काम्यया

स्वभावात्संसृज्यन्त इति पूर्वस्योपसंहारः ॥

१२-५९-४७ द्विजस्त्रैवर्णिकः पूज्यः । शूद्रेण उपद्रवतीति

तत्समीपगामित्वादुपद्रवो दासः शूद्रः स वेदहीनोऽपि प्राजापत्यः

प्राजापतिदेवताकः । यथाग्नेयो ब्राह्मण ऐन्द्रः क्षत्रियस्तद्वत् । तथाच

मानसे देवतोद्देशेन द्रव्यत्यागात्मके यज्ञे सर्वे वर्णा अधिक्रियन्त

इत्यर्थः ॥

१२-५९-४८ अस्य मानसयज्ञकर्तुर्देवा इतरे जनाश्च न ईहन्ते इति न

अपितु श्रद्धापूतत्वात्सर्वेऽप्यस्य यज्ञे भागं कामयन्त इत्यर्थः ॥

१२-५९-४९ ब्राह्मणस्त्रयाणामपि वर्णानां स्वमसाधारणं दैवतमतः

कारणात्ते यागं कृतवन्तएव ॥

१२-५९-५० सर्वेऽपि वर्णा ऋजवः साधवएव यज्ञसंयोगात् । एवं

धर्मसाम्येऽपि ज्ञातिसाम्यं नास्तीत्याशंक्याह । ज्ञातिवर्मा

अपि क्षत्रियवैश्यशूद्रास्तस्य ब्राह्मणस्यैव विकारे

क्षत्रियादिकन्यासूत्पन्ने मूर्धाभिषिक्तादौ संसृज्यन्तएव । तेन

धर्मतो जन्मतश्च सर्वे वर्णा ब्राह्मणसंसृष्टा इति स्थितम् । तत्र

हेतुमाह एक इति । तेषु तत्त्वनिश्चये क्रियमाणे एको विप्रो ब्रह्मैव

प्रथमो ब्राह्मणः सृष्टो जातः । ब्राह्मणसंततित्वात्सर्वेऽप्येते

ब्राह्मणा एवेत्यर्थः । तत्र दृष्टान्तः । एकं सामेति । अकारो वै

सर्वा वाक्सैषा स्पर्शोष्मभिव्यज्यमाना बह्वी नानारूपा भवतीति

श्रुतेरेकमकाररूपमेवाक्षरं यथा सामादिरूपं तथा ब्रह्मैव

ब्राह्मणादिरूपमित्यर्थः । तस्माद्द्वर्णाद्वहवो राजधर्माः संसृज्यन्ते

तस्य विपाक एषः । एकं साम यजुरेकमृगेका विप्रश्चैको

निश्चयस्तेषु दृष्टः इति थ । पाठः ॥

१२-५९-५१ यज्ञगीता विष्णुगीताः ॥

१२-५९-५३ बह्वचब्राह्मणे षोडशकमग्निहोत्रमुक्तम् । तत्र

मारुतं विष्यन्दमानमिति स्कन्नमपि मरुद्वैवत्यं भवतीति

तत्पूर्वमाद्यमग्निहोत्रं यदस्कन्नं यथाविधिहुतमुत्तर सर्वोत्कृष्टम्

॥

बहूनीति रौद्रादीनि ॥

१२-५९-५४ तानि षोडशाऽग्निहोत्ररूपाणि ॥

१२-५९-५५ यज्ञं विष्णुम् । यष्टुं यज्ञदानादिना आराधितुम् ॥

१२-५९-५७ श्रद्धापवित्रं यथा स्यात्तथा यष्टव्यमिति संबन्धः

। आश्रित्य शास्त्रमिति शेषः ॥

शान्तिपर्व - अध्याय ०६०

॥ श्रीः ॥

१२.६०. अध्यायः ६०

Mahabharata - Shanti Parva - Chapter Topics

भीष्मेण युधिष्ठिरं प्रति आश्रमचतुष्टयधर्मकथनम् ॥ १. ।

Mahabharata - Shanti Parva - Chapter Text

१२-६०-० (८०७५३)

भीष्म उवाच । १२-६०-०क्ष् (६६८४)

आश्रमाणां महाबाहो शृणु सत्यपराक्रम ।

चतुर्णामपि नामानि कर्माणि च युधिष्ठिर ॥ १२-६०-१ (८०७५४)

वानप्रस्थं भैक्षचर्यं गार्हस्थ्यं च महाश्रमम् ।

ब्रह्मचर्याश्रमं प्राहुश्चतुर्थं ब्रह्मणे रितम् ॥ १२-६०-२ (८०७५५)

चूडाकरणसंस्कारं द्विजातित्वमवाप्य च ।

आधानादीनि कर्माणि प्राप्य वेदानधीत्य च ॥ १२-६०-३ (८०७५६)

सदारो वाऽप्यदारो वा विनीतः संयतेन्द्रियः ।

वानप्रस्थाश्रमं गच्छेत्कृतकृत्यो गृहाश्रमात् ॥ १२-६०-४ (८०७५७)

तत्रारण्यकशास्त्राणि समधीत्य स धर्मवित् ।

ऊर्ध्वरेताः प्रजा हित्वा गच्छत्यक्षरसात्मताम् ॥ १२-६०-५ (८०७५८)

एतान्येव निमित्तानि मुनीनामूर्ध्वरेतसाम् ।

कर्तव्यानीह विप्रेण राजन्नादौ विपश्चिता ॥ १२-६०-६ (८०७५९)

चरितब्रह्मचर्यस्य ब्राह्मणस्य विशांपते ।

भैक्षचर्यास्वधीकारः प्रशस्तो देहमोक्षणे ॥ १२-६०-७ (८०७६०)

यत्रास्तमितशायी स्यान्निरग्निरनिकेतनः ।

यथोपलब्धजीवी स्यान्मुनिर्दान्तो जितेन्द्रियः ॥ १२-६०-८ (८०७६१)

निराशीर्निर्ममस्कारो निर्भोगो निर्विकारवान् ।

विप्रः क्षेमाश्रमं प्राप्तो गच्छत्यक्षरसात्मताम् ॥ १२-६०-९ (८०७६२)

अधीत्य वेदान्कृतसर्वकृत्यः

संतानमुत्पाद्य सुखानि भुक्त्वा ।

समाहितः प्रचरेद्दुश्चरं तं

गार्हस्थ्यधर्मं मुनिधर्मजुष्टम् ॥ १२-६०-१० (८०७६३)

स्वदारतुष्टस्त्वृतुकालगामी

नियोगसेवी न शठो न जिह्नः ।

मिताशनो देवरतः कृतज्ञः

सत्यो मृदुश्चानृशंसः क्षमावान् ॥ १२-६०-११ (८०७६४)

दान्तो विधेयो हव्यकव्याप्रमत्तो

ह्यन्नस्य दाता सततं द्विजेभ्यः ।

अमत्सरी सर्वलिङ्गप्रदाता
 वैताननित्यश्च गृहाश्रमी स्यात् ॥ १२-६०-१२ (८०७६५)
 अथात्र नारायणगीतमाहु
 मर्हर्षयस्तात महानुभावाः ।
 महार्थमत्यन्ततपः प्रयुक्तं
 तदुच्यमानं हि मया निबोध ॥ १२-६०-१३ (८०७६६)
 सत्यार्जवं चातिथिपूजनं च
 धर्मस्तथार्थश्च रतिः स्वदारैः ।
 निषेवितव्यानि सुखानि लोके
 ह्यस्मिन्परे चैव मतं ममैतत् ॥ १२-६०-१४ (८०७६७)
 भरणं पुत्रदाराणां वेदानां चानुपालनम् ।
 सेवतामाश्रमं श्रेष्ठं वदन्ति परमर्षयः ॥ १२-६०-१५ (८०७६८)
 एवं हि यो ब्राह्मणो यज्ञशीलो
 गार्हस्थ्यमध्यावसते यथावत् ।
 गृहस्थवृत्तिं प्रतिगाह्य सम्य
 क्स्वर्गे विशुद्धं फलमश्नुते सः ॥ १२-६०-१६ (८०७६९)
 तस्य देहं परित्यज्य इष्टकामाक्षया मताः ।
 आनन्त्यायोपकल्पन्ते सर्वतोक्षिशिरोमुखाः ॥ १२-६०-१७ (८०७७०)
 वसन्नेको जपन्नेकः सर्वान्वेदान्युधिष्ठिर ।
 एकस्मिन्नेव चाचार्ये शुश्रूषुर्मलपङ्कवान् ॥ १२-६०-१८ (८०७७१)
 ब्रह्मचारी व्रती नित्यं नित्यं दीक्षापरो वशी ।
 ग्गुरुच्छायानुगो नित्यमधीयानः सुयन्त्रितः ।
 अविचाल्यव्रतोपेतं कृत्यं कुर्वन्वसेत्सदा ॥ १२-६०-१९ (८०७७२)
 शुश्रूषां सततं कुर्वन्गुरोः संप्रणमेत च ।
 षड्धर्मस्वनिवृत्तश्च न प्रवृत्तश्च सर्वशः ॥ १२-६०-२० (८०७७३)
 नाचरत्यधिकारेण सेवेत द्विषतो न च ।
 एषोऽऽश्रमपदस्तात ब्रह्मचारिण इष्यते ॥ १२-६०-२१ (८०७७४)

इति श्रीमन्महाभारते शान्तिपर्वणि राजधर्मपर्वणि
 षष्ठितमोऽध्यायः ॥ ६०. ।

Mahabharata - Shanti Parva - Chapter Footnotes

१२-६०-२ क्रमो न विवक्षितः । चतुर्थं ब्राह्मणैर्वृतमिति झ । पाठः ॥
 १२-६०-५ अक्षरसाम्यतमिति ट । द । पाठः ॥
 १२-६०-६ एतानि द्विजत्वावाप्त्यादीनि ॥
 १२-६०-७ मध्यममाश्रमद्वयमनित्यमित्याह चरितेति ॥

१२-६०-११ शठो धूर्तः । जिह्नः कुटिलः ॥
१२-६०-१२ विधेयः गुरुशास्त्राज्ञापालकः । अप्रमत्तः
अवहितः । सर्वेभ्यो लिङ्गयुक्तेभ्य आश्रमेभ्यः
प्रदाताऽन्नादेः । लिङ्गप्रदातेति मध्यमपदलोपी समासः । वैतानं
श्रौतकर्म तत्र नित्यः ॥
१२-६०-१७ कामाः अक्षया इति च्छेदः
। संधिरार्षः । सर्वतोक्षिशिरोमुखा इत्यनेन यत्रय देशे काले वा
योग्यं संकल्पयति तत्सर्वं सद्य उपतिष्ठतीत्यर्थः ॥

शान्तिपर्व - अध्याय ०६१

॥ श्रीः ॥

१२.६१. अध्यायः ६१

Mahabharata - Shanti Parva - Chapter Topics

युधिष्ठिरं प्रति भीष्मेण ब्राह्मणधर्मकथनम् ॥ १. ।

Mahabharata - Shanti Parva - Chapter Text

१२-६१-० (८०७७५)

युधिष्ठिर उवाच । १२-६१-०क्ष् (६६८५)

पुनः शिवान्महोदकानि हिंसांल्लोकसंमतान् ।

ब्रूहि धर्मान्सुखोपायान्मद्विधानां सुखावहान् ॥ १२-६१-१ (८०७७६)

भीष्म उवाच । १२-६१-२क्ष् (६६८६)

ब्राह्मणस्य तु चत्वारस्त्वाश्रमा विहिताः प्रभो ।

वर्णास्तान्नानुवर्तन्ते त्रयो भारतसत्तम ॥ १२-६१-२ (८०७७७)

उक्तानि कर्माणि बहूनि राज

न्स्वर्ग्याणि राजन्यपरायणानि ।

शास्त्रस्य सर्वस्य विधौ स्मृतानि

क्षात्रे हि सर्वं विहितं यथावत् ॥ १२-६१-३ (८०७७८)

क्षात्राणि वैश्यानि च सेवमानः

शौद्राणि कर्माणि च ब्राह्मणः सत् ।

अस्मिँल्लोके निन्दितो मन्दचेताः ।

परे च लोके निरयं प्रयाति ॥ १२-६१-४ (८०७७९)

या संज्ञा विहिता लोके दासे शुनि वृके पशौ ।

विकर्मणि स्थिते विप्रे तां संज्ञां कुरु पाण्डव ॥ १२-६१-५ (८०७८०)

षड्धर्मसंप्रवृत्तस्य आश्रमेषु चतुर्ष्वपि ।

सर्वधर्मोपपन्नस्य तद्भूतस्य कृतात्मनः ॥ १२-६१-६ (८०७८१)

ब्राह्मणस्य विशुद्धस्य तपस्यभिरतस्य च ।

निराशिषो वदान्यस्य लोका ह्यक्षरसंज्ञिताः ॥ १२-६१-७ (८०७८२)
 यो यस्मिन्कुरुते कर्म यादृशं येन यत्र च ।
 तादृशं तादृशेनैव सगुणं प्रतिपद्यते ॥ १२-६१-८ (८०७८३)
 वृद्ध्या कृषिवणिक्त्वेन जीवसंजीवनेन च ।
 वेत्तुमर्हसि राजेन्द्र स्वाध्यात्मगुणितेन च ॥ १२-६१-९ (८०७८४)
 कालसंचोदितः काले कालपर्यायनिश्चितः ।
 उत्तमाधममध्यानि कर्माणि कुरुतेऽवशः ॥ १२-६१-१० (८०७८५)
 अन्तवन्ति प्रदानानि परं श्रेयस्कराणि च ।
 स्वकर्मविहितो लोको ह्यक्षरः सर्वतोमुखः ॥ १२-६१-११ (८०७८६)

इति श्रीमन्महाभारते शान्तिपर्वणि राजधर्मपर्वणि
 एकषष्टितमोऽध्यायः ॥ ६१. ।

Mahabharata - Shanti Parva - Chapter Footnotes

१२-६१-६ षड्कर्माणि प्राणायामः प्रत्याहारो ध्यानं धारणा तर्कं
 समाधिरिति । इज्यादीनामाश्रमान्तरेष्वयोगात् । सर्वधर्मोऽहिंसा ॥
 १२-६१-७ तपसि विचारे । अक्षरसंज्ञिताः अक्षयाः ॥
 १२-६१-८ यः पुमान्यस्मिन्नवस्थाविशेषे यत्र देशे काले वा
 येन फलेन निमित्तेन यत्कर्म करोति साध्वसाधु वा तत्सकलं
 लोभाच्चिराभ्यासाच्च सगुणमेवेति प्रतिपद्यते नत्विदं निन्द्यमिति
 ततो विरज्यत इत्यर्थः ॥
 १२-६१-९ जीवै संजीवनं मृगयाजीवित्वं तेन । वृद्ध्यादिभिः
 समानमिति हेत्तुमर्हसि उक्तहेतोरित्यर्थः ॥
 १२-६१-१० कालेन पर्येत्याविर्भवतीति कालपर्यायः प्राग्भवीयो
 वासनासमूहस्तेन निश्चितः ॥

शान्तिपर्व - अध्याय ०६२

॥ श्रीः ॥

१२.६२. अध्यायः ६२

Mahabharata - Shanti Parva - Chapter Topics

भीष्मेण युधिष्ठिरं प्रति ब्राह्मणैस्त्याज्यधर्मकथनम् ॥ १. । तथा
 क्षत्रियादिधर्मकथनपूर्वकं राजधर्मप्रशंसनम् ॥ २. ।

Mahabharata - Shanti Parva - Chapter Text

१२-६२-० (६७२५३)

भीष्म उवाच । १२-६२-०क्ष् (५४८१)
 ज्याकर्षणं शत्रुनिवर्हणं च
 कृपिर्वणिज्या पशुपालनं च ।
 शुश्रूषणं चापि तथाऽर्थहेतो
 रकार्यमेतत्परमं द्विजस्य ॥ १२-६२-१ (६७२५४)
 सेव्यं तु ब्रह्म षड्गर्भं गृहस्थेन मनीषिणा ।
 कृतकृत्यस्य चारण्ये वासो विप्रस्य शस्यते ॥ १२-६२-२ (६७२५५)
 राजप्रेष्यं कृषिधनं जीवनं च वणिज्यया ।
 कौटिल्यं कौलट्यं च ब्राह्मणस्य विगर्हितम् ॥ १२-६२-३ (६७२५६)
 शूद्रो राजन्भवति ब्रह्मबन्धु
 दुश्चारित्रो यश्च धर्मादपेतः ।
 वृपलीपतिः पिशुनो नर्तनश्च ।
 ग्रामप्रेष्यो यश्च भवेद्विकर्मा ॥ १२-६२-४ (६७२५७)
 ग एवंविधो ब्राह्मणः कौरवेन्द्र
 वृत्तापेतो यो भवेन्मन्दचेताः ।
 जपन्वेदानजपञ्चापि राजन्
 समः शूद्रैर्दासवच्चापि भोज्यः ।
 एते सर्वे शूद्रसमा भवन्ति
 राजन्नेतान्वर्जयेद्देवकृत्ये ॥ १२-६२-५ (६७२५८)
 निर्मयादि वाक्छटे क्रूरवृत्तौ ।
 हिंसाकामे त्यक्तवृत्तस्वधर्मो ।
 हव्यं कव्यं यानि चान्यानि राजन्
 देयान्यदेयानि भवन्ति तस्मिन् ॥ १२-६२-६ (६७२५९)
 तस्माद्धर्मो विहितो ब्राह्मणस्य
 दमः शौचं चार्जवं चापि राजन् ।
 तथा विप्रस्याश्रमाः सर्वे एव
 पुरा राजन्ब्रह्मणा संनिसृष्टाः ॥ १२-६२-७ (६७२६०)
 यः स्याद्दान्तः सोमपाश्चार्यशीलः
 सानुक्रोशः सर्वसहो निराशीः ।
 ऋजुर्मृदुरनृशंसः क्षमावान्
 स वै विप्रो नेतरः पापकर्मा ॥ १२-६२-८ (६७२६१)
 विप्रं वैश्यं राजपुत्रं च राजन्
 लोकाः सर्वे संश्रिता धर्मकामाः ।
 तस्माद्द्वर्णाञ्जातिधर्मेषु सक्ता
 ज्जेतुं विष्णुर्नेच्छति पाण्डुपुत्र ॥ १२-६२-९ (६७२६२)
 लोकश्चायं सर्वलोकस्य न स्या

च्चातुर्वर्ण्यं वेदवादाश्च न स्युः ।
 सर्वाश्वेज्याः सर्वलोकक्रियाश्च
 सद्यः सर्वे चाश्रमाश्चैव न स्युः ॥ १२-६२-१० (६७२६३)
 यच्च त्रयाणां वर्णानामिच्छेदाश्रमसेवनम् ।
 कर्तुमाश्रमदृष्टांश्च धर्मास्ताञ्जृणु पाण्डव ॥ १२-६२-११ (६७२६४)
 शुश्रूषोः कृतकार्यस्य कृतसंतानकर्मणः ।
 अभ्यनुज्ञाप्य राजानं शूद्रस्य जगतीपते ॥ १२-६२-१२ (६७२६५)
 अल्पान्तरगतस्यापि देशधर्मगतस्य वा ।
 आश्रमा विहिताः सर्वे वर्जयित्वा निराशिषम् ॥ १२-६२-१३ (६७२६६)
 भैक्षचर्यां नचैवाहुस्तस्य तद्धर्मवादिनः ।
 तथा वैश्यस्य राजेन्द्र राजपुत्रस्य चैव हि ॥ १२-६२-१४ (६७२६७)
 कृतकृत्यो वयोतीतो राज्ञः कृतपरिश्रमः ।
 वैश्यो गच्छेदनुज्ञातो नृपेणाश्रमसंश्रयम् ॥ १२-६२-१५ (६७२६८)
 वेदानधीत्य धर्मेण राजशास्त्राणि चानघ ।
 संतानादीनि कर्माणि कृत्वा सोमं निषेव्य च ॥ १२-६२-१६ (६७२६९)
 पालयित्वा प्रजाः सर्वा धर्मेण वदतांवर ।
 राजसूयाश्वमेधादीन्मखानन्यांस्तथैव च ॥ १२-६२-१७ (६७२७०)
 आनयित्वा यथान्यायं विप्रेभ्यो दत्तदक्षिणः ।
 संग्रामे विजयं प्राप्य तथाऽल्पं यदि वा बहु ॥ १२-६२-१८ (६७२७१)
 स्थापयित्वा प्रजापालं पुत्रं राज्ये च पाण्डव ।
 अन्यगोत्रं प्रशस्तं वा क्षत्रियं क्षत्रियर्षभ ॥ १२-६२-१९ (६७२७२)
 अर्चयित्वा पितृञ्छ्राद्धैः पितृयज्ञैर्यथाविधि ।
 देवान्यज्ञैर्ऋषीन्वेदैरर्चयित्वा तु यत्नतः ॥ १२-६२-२० (६७२७३)
 अन्तकाले च संप्राप्ते य इच्छेदाश्रमान्तरम् ।
 सोनुपूर्व्याश्रमान्राजन्गत्वा सिद्धिमवाप्नुयात् ॥ १२-६२-२१ (६७२७४)
 राजर्षित्वेन राजेन्द्र भैक्ष्यचर्याद्यसेवया ।
 अपेतगृहधर्मापि चरेज्जीवितकाम्यया ॥ १२-६२-२२ (६७२७५)
 न चैतन्नैष्ठिकं कर्म त्रयाणां भूरिदक्षिण ।
 चतुर्णां राजशार्दूल प्राहुराश्रमवासिनाम् ॥ १२-६२-२३ (६७२७६)
 बाह्वायत्तं क्षत्रियैर्मानवानां
 लोकश्रेष्ठं धर्ममासेवमानैः ।
 सर्वे धर्माः सोपधर्मास्त्रयाणां
 राज्ञो धर्मं नीतिशास्त्रे शृणोमि ॥ १२-६२-२४ (६७२७७)
 यथा राजन्हस्तिपदे पदानि
 संलीयन्ते सर्वसत्वोद्भवानि ।
 एवं धर्मान्राजधर्मेषु सर्वान्

सर्वावस्थान्संप्रलीनान्निबोध ॥ १२-६२-२५ (६७२७८)
 अल्पाश्रयानल्पफलान्वदन्ति
 धर्मानन्यान्धर्मविदो मनुष्याः ।
 महाश्रयं बहुकल्याणरूपं
 क्षात्रं धर्मं नेतरं प्राहुरार्याः ॥ १२-६२-२६ (६७२७९)
 सर्वे धर्मा राजधर्मप्रधानाः
 सर्वे वर्णाः पाल्यमाना भवन्ति ।
 सर्वस्त्यागो राजधर्मेषु राजं
 स्त्यागं धर्मं चाहुरग्यं पुराणम् ॥ १२-६२-२७ (६७२८०)
 मज्जेत्रयी दण्डनीतौ हतायां
 सर्वे धर्माः प्रक्षयेयुर्विरुद्धाः ।
 सर्वे धर्माश्चाश्रमाणां हताः स्युः
 क्षात्रे नष्टे राजधर्मे पुराणे ॥ १२-६२-२८ (६७२८१)
 सर्वे भोगा राजधर्मेषु दृष्टाः
 सर्वा दीक्षा राजधर्मेषु चोक्ताः ।
 सर्वा विद्या राजधर्मेषु युक्ताः
 सर्वे लोका राजधर्मे प्रविष्टाः ॥ १२-६२-२९ (६७२८२)
 गसर्वे धर्मा राजधर्मेषु दृष्टाः
 सर्वे भोगा राजधर्मेषु राजन् ।
 सर्वे योगा राजधर्मेषु चोक्ताः
 सर्वे धर्मा राजधर्मे प्रविष्टाः ।
 तस्माद्धर्मो राजधर्माद्विशिष्टो
 नान्यो लोके विद्यतेऽजातशत्रो ॥ १२-६२-३० (६७२८३)
 सर्वाण्येतानि कर्माणि क्षात्रे भरतसत्तम ।
 भवन्ति जीवलोकाश्च क्षत्रधर्मे प्रतिष्ठिताः ॥ १२-६२-३१ (६७२८४)
 यथा जीवाः प्राकृतैर्वध्यमाना
 धर्मश्रुतीनामुपपीडनाय ।
 एवं धर्मा राजधर्मैर्वियुक्ताः
 संचिन्वन्तो नाद्रियन्ते स्वधर्मम् ॥ १२-६२-३२ (६७२८५)

इति श्रीमन्महाभारते शान्तिपर्वणि राजधर्मपर्वणि
 द्विषष्टितमोऽध्यायः ॥ ६२. ।

Mahabharata - Shanti Parva - Chapter Footnotes

१२-६२-३ कौटिल्यमनार्जवम् । कौलटेयं कुलटाप्रधानं
 जारकर्म । कुसीदं च विवर्जयेत् इति झ । पाठः । तत्र कुसीदं

वृद्धिजीविकामित्यर्थः ॥

१२-६२-५ राजप्रेष्यादिवेदान् जपन्नजपन्वा शूद्रइव

पङ्कतेर्वहिर्भोजनीय एवेति भावः ॥

१२-६२-११ यो राजा त्रयाणां ब्राह्मणवैश्यशूद्राणां स्वराज्ये
आश्रमधर्मसेवनं यथोक्तं इच्छेत् तेनावश्यज्ञातव्यान्धर्माञ्जृणु

॥

१२-६२-१२ शुश्रूषोर्वेदान्तेष्वनधिकारात्पुराणद्वारा आत्मानं

श्रोतुमिच्छोः । कृतकार्यस्य यावच्छरीरसामर्थ्यं

सेवितत्रैवर्ण्यस्य ॥

१२-६२-१३ अल्पान्तरगतस्य आचारनिष्ठया त्रैवर्णिकसमस्य आश्रमाः

सर्वे विहिताः । शूद्रोऽपि नैष्ठिकं ब्रह्मचर्यं वानप्रस्थं वा

सकलविक्षेपकर्मत्यागरूपं संन्यासं वाऽनुतिष्ठेदेव । निराशिषं

शान्तिदान्त्यादिकल्याणगुणरहितम् ॥

१२-६२-२२ अपेतगृहधर्मोऽपीति ख । पाठः ॥

शान्तिपर्व - अध्याय ०६३

॥ श्रीः ॥

१२.६३. अध्यायः ६३

Mahabharata - Shanti Parva - Chapter Topics

भीष्मेण युधिष्ठिरंप्रति

राजधर्मप्रशंसकेन्द्रमांधातृसंवादानुवादः ॥ १. ।

Mahabharata - Shanti Parva - Chapter Text

१२-६३-० (८०७८७)

भीष्म उवाच । १२-६३-०क्ष् (६६८७)

चातुराश्रम्यधर्माश्च यतिधर्माश्च पाण्डव ।

लोकवेदोत्तराश्चैव क्षात्रधर्मे समाहिताः ॥ १२-६३-१ (८०७८८)

सर्वाण्येतानि कर्माणि क्षात्रे भरतसत्तम ।

निराशिषो जीवलोकाः क्षत्रधर्मे व्यवस्थिते ॥ १२-६३-२ (८०७८९)

अप्रत्यक्षं बहुफलं धर्ममाश्रमवासिनाम् ।

प्ररूपयन्ति तद्भावमागमैरेव शाश्वतम् ॥ १२-६३-३ (८०७९०)

अपरे वचनैः पुण्यैर्वादिनो लोकनिश्चये ।

अनिश्चयज्ञा धर्माणामदृष्टान्ते परे रताः ॥ १२-६३-४ (८०७९१)

प्रत्यक्षं फलभूयिष्ठमात्मसाक्षिकमच्छलम् ।

सर्वलोकहितं धर्मं क्षत्रियेषु प्रतिष्ठितम् ॥ १२-६३-५ (८०७९२)

धर्माश्रमेऽध्यवसिनां ब्राह्मणानां युधिष्ठिर ।
 यथा त्रयाणां वर्णानां संख्यातोपश्रुतिः पुरा ।
 राजधर्मेऽनुमता लोकाः सुचरितैः सह ॥ १२-६३-६ (८०७९३)
 उदाहृतं ते राजेन्द्र यथा विष्णुं महौजसम् ।
 सर्वभूतेश्वरं देवं ब्राह्मं नारायणं पुरा ।
 जग्मुः सुबहुशः शूरा राजानो दण्डनीतये ॥ १२-६३-७ (८०७९४)
 एकैकमात्मनः कर्म तुलयित्वाश्रमं पुरा ।
 जानः पर्युपासन्त दृष्टान्तवचने स्थिताः ॥ १२-६३-८ (८०७९५)
 साध्या देवा वसवश्चाश्विनौ च
 रुद्राश्च विश्वे मरुतां गणाश्च ।
 सृष्टाः पुरा ह्यादिदेवेन देवाः
 क्षात्रे धर्मे वर्तयन्ते च सिद्धाः ॥ १२-६३-९ (८०७९६)
 अत्र ते वर्तयिष्यामि धर्ममर्थविनिश्चये ।
 निर्मर्यादे वर्तमाने दानवैकार्णवे पुरा ॥ १२-६३-१० (८०७९७)
 बभूव राजा राजेन्द्र मान्धाता नाम वीर्यवान् ।
 पुरा वसुमतीपालो यज्ञं चक्रे दिदृक्षया ॥ १२-६३-११ (८०७९८)
 अनादिमध्यनिधनं देवं नारायणं प्रभुम् ।
 स राजा राजशार्दूल मान्धाता परमेश्वरम् ॥ १२-६३-१२ (८०७९९)
 जगाम शिरसा पादौ यज्ञे विष्णोर्महात्मनः ।
 दर्शयामास तं विष्णुं रूपमास्थाय वासवम् ॥ १२-६३-१३ (८०८००)
 स पार्थिवैर्वृतः सद्भिरर्चयामास तं प्रभुम् ।
 तस्य पार्थिवसङ्घस्य तस्य चैव महात्मनः ।
 संवादोऽयं महानासीद्विष्णुं प्रति महाद्युतिम् ॥ १२-६३-१४ (८०८०१)
 इन्द्र उवाच । १२-६३-१५क्ष् (६६८८)
 किमिष्यसे धर्मभूतां वरिष्ठ
 यं द्रष्टुकामोऽसि तमप्रमेयम् ।
 अनन्तमायामितमन्त्रवीर्यं
 नारायणं ह्यादिदेवं पुराणम् ॥ १२-६३-१५ (८०८०२)
 नासौ देवो विश्वरूपो मयाऽपि
 शक्यो द्रष्टुं ब्रह्मणा वाऽपि साक्षात्
 येऽन्ये कामास्तव राजन्हृदिस्था
 दास्ये चैतांस्त्वं हि मर्त्येषु राजा ॥ १२-६३-१६ (८०८०३)
 सत्ये स्थितो धर्मपरो जितेन्द्रियः
 शूरो दृढप्रीतिरतः सुराणाम् ।
 बुद्ध्या भक्त्या चोत्तमः श्रद्धया च
 ततस्तेऽहं दद्वि वरान्यथेष्टम् ॥ १२-६३-१७ (८०८०४)

मान्धातोवाच । १२-६३-१८क्ष् (६६८९)
असंशयं भगवन्नादिदेवं
वक्ष्यामि त्वाऽहं शिरसा संप्रसाद्य ।
त्यक्त्वा कामान्धर्मकामो ह्यरण्य
मिच्छे गन्तुं सत्पथं साधुजुष्टम् ॥ १२-६३-१८ (८०८०५)
क्षात्राद्धर्माद्विपुलादप्रमेया
श्लोकाः प्राप्ताः स्थापितं स्वं यशश्च ।
धर्मो योऽसावादिदेवात्प्रवृत्तो
लोकश्रेष्ठं तं न जानामि कर्तुम् ॥ १२-६३-१९ (८०८०६)
इन्द्र उवाच । १२-६३-२०क्ष् (६६९०)
असैनिका धर्मपराश्च धर्मे
परां गतिं न नयन्ते ह्ययुक्तम् ।
क्षात्रो धर्मो ह्यादिदेवात्प्रवृत्तः
पश्चादन्ये शेषभूताश्च धर्माः ॥ १२-६३-२० (८०८०७)
शेषाः सृष्टा ह्यन्तवन्तो ह्यनन्ताः
सप्रस्थानाः क्षात्रधर्मा विशिष्टाः ।
अस्मिन्धर्मे सर्वधर्माः प्रविष्टाः
क्षात्रं धर्मं श्रेष्ठतमं वदन्ति ॥ १२-६३-२१ (८०८०८)
कर्मणा वै पुरा देवा ऋषयश्चामितौजसः ।
त्राताः सर्वे प्रसह्यारीन्क्षत्रधर्मेण विष्णुना ॥ १२-६३-२२ (८०८०९)
यदि ह्यसौ भगवन्नाहनिष्य
द्रिपू सर्वानसुरानप्रमेयः ।
न च ब्रह्मा नैव लोकादिकर्ता
सन्तो धर्माश्चादिधर्माश्च न स्युः ॥ १२-६३-२३ (८०८१०)
इमामुर्वी नाजयद्विक्रमेण
देवश्रेष्ठः सासुरामादिदेवः ।
चातुर्वर्ण्यं चातुराश्रम्यधर्माः
सर्वे न स्युर्ब्राह्मणानां विनाशात् ॥ १२-६३-२४ (८०८११)
नष्टा धर्माः शतधा शाश्वतास्ते
क्षात्रेण धर्मेण पुनः प्रवृद्धाः ।
युगेयुगे ह्यादिधर्माः प्रवृत्ता
लोकज्येष्ठं क्षात्रधर्मं वदन्ति ॥ १२-६३-२५ (८०८१२)
आत्मत्यागः सर्वभूतानुकम्पा
लोकज्ञानं पालनं मोक्षणं च ।
विषण्णानां मोक्षणं पीडितानां
क्षात्रे धर्मे विद्यते पार्थिवानाम् ॥ १२-६३-२६ (८०८१३)

निर्मर्यादाः काममन्युप्रवृत्ता
 भीता राज्ञो नाधिगच्छन्ति पापम् ।
 शिष्टाश्चान्ये सर्वधर्मोपपन्नाः
 साध्वाचाराः साधुधर्मं वदन्ति ॥ १२-६३-२७ (८०८१४)
 पुत्रवत्पाल्यमानानि धर्मलिङ्गानि पार्थिवैः ।
 लोके भूतानि सर्वाणि चरन्ते नात्र संशयः ॥ १२-६३-२८ (८०८१५)
 सर्वधर्मपरं क्षात्रं लोकश्रेष्ठं सनातनम् ।
 शश्वदक्षरपर्यन्तमक्षरं सर्वतोमुखम् ॥ १२-६३-२९ (८०८१६)

इति श्रीमन्महाभारते शान्तिपर्वणि राजधर्मपर्वणि
 त्रिषष्टितमोऽध्यायः ॥ ६३. ।

Mahabharata - Shanti Parva - Chapter Footnotes

१२-६३-१ राजधर्माश्च पाण्डव । लोकालोकोत्तराश्चैव धर्माः क्षात्रे
 समर्पिता इति ट। ड। पाठः ॥
 १२-६३-३ बहुद्वारमिति झ । पाठः ॥
 १२-६३-४ अदृष्टान्ते न दृष्टोऽन्तो यस्य तस्मिन् ॥
 १२-६३-५ सुखभूयिष्ठमिति झ । पाठः ॥
 १२-६३-६ धर्माश्रमे गार्हस्थ्ये वर्णानां धर्माणां उपश्रुतिरन्तर्भावः
 संख्या प्रकटा । तथा राजधर्मेषु धर्मैः सह लोका
 अन्तर्भूताः । अनुलोमा राजधर्मो लोके सुचरितैरिहेति थ। द। पाठः ॥
 १२-६३-८ आश्रमं आश्रमविहितं तुलयित्वा किं दण्डनीतिजो धर्मो महान्
 उत आश्रमधर्म इति संदिह्य दृष्टान्तवचने सिद्धान्तं श्रोतुम् ॥
 १२-६३-१३ वासयं ऐन्द्रं रूपम् ॥
 १२-६३-२० न सन्ति सैनिका येषां ते असैनिकाः अराजानः युक्तं
 अभिनिवेशशून्यं यथा स्यात्तथा हेलयैव न नयन्ते इत्यर्थः
 । शेषभूताः अङ्गभूताः ॥
 १२-६३-२६ आत्मत्यागो युद्धे मरणम् १२-६३-२९ अक्षरपर्यन्तं मोक्षावसानम् ॥

शान्तिपर्व - अध्याय ०६४

॥ श्रीः ॥

१२.६४. अध्यायः ६४

Mahabharata - Shanti Parva - Chapter Topics

भीष्मेण युधिष्ठिरं प्रति इन्द्ररूपिहरिणा मांघातारं
 प्रत्युक्तराजधर्मादिकथनम् ॥ १. ।

Mahabharata - Shanti Parva - Chapter Text

१२-६४-० (६७२८६)
 इन्द्र उवाच । १२-६४-०क्ष (५४८२)
 एवंवीर्यः सर्वधर्मोपपन्नः
 क्षात्रः श्रेष्ठः सर्वधर्मेषु धर्मः ।
 पाल्यो युष्माभिलोकपालैरुदारै
 विपर्यये स्यादभवः प्रजानाम् । १२-६४-१ (६७२८७)
 भूसस्कारं धर्मसंस्कारयोग्यं
 दीक्षाचर्यां पालनं च प्रजानाम् ।
 विद्याद्राज्ञः सर्वभूतानुकम्पा
 देहत्यागं चाहवे धर्ममग्यम् ॥ १२-६४-२ (६७२८८)
 त्यागं श्रेष्ठं मुनयो वै वदन्ति
 सर्वश्रेष्ठं यच्छरीरं त्यजन्ति ।
 नित्यं व्यक्तं राजधर्मेषु सर्वे
 प्रत्यक्षं ते भूमिपाला यथैते ॥ १२-६४-३ (६७२८९)
 बहुश्रुत्या गुरुशुश्रूषया वा
 परस्पराः संहननाद्वदन्ति ।
 नित्यं धर्मं क्षत्रियो ब्रह्मचारी ।
 चरेदेको ह्याश्रमं धर्मकामः ॥ १२-६४-४ (६७२९०)
 सामान्यार्थे व्यवहारे प्रवृत्ते
 प्रियाप्रिये वर्जयन्नैव यत्नात् ।
 चातुर्वर्ण्यं स्थापनात्पालनाच्च
 तैस्तैर्योगैर्नियमैरौषधैश्च ॥ १२-६४-५ (६७२९१)
 सर्वोद्योगैराश्रमं धर्ममाहुः
 क्षात्रं श्रेष्ठं सर्वधर्मोपपन्नम् ।
 वंस्वं धर्मं येन चरन्ति वर्णा
 स्तांस्तान्धर्मानन्यथार्थान्वदन्ति ॥ १२-६४-६ (६७२९२)
 नेर्मर्यादान्नित्यमर्थे निविष्टा
 नाहुस्तान्वै पशुभूतान्मनुष्यान् ।
 यथा नीतिं गमयत्यर्थयोगा
 च्छ्रेयस्तस्मादाश्रमात्क्षत्रधर्मः ॥ १२-६४-७ (६७२९३)
 त्रैविद्यानां या गतिर्ब्राह्मणानां
 ये चैवोक्ताः स्वाश्रमा ब्राह्मणानाम् ।
 एतत्कर्म क्षत्रियस्याहुरग्य
 मन्यत्कुर्वञ्छूद्रवच्छस्त्रवध्यः ॥ १२-६४-८ (६७२९४)
 चातुराश्रम्यधर्माश्च वेदवादाश्च पार्थिव ।

ब्राह्मणेनानुगन्तव्या नान्यो विद्यात्कदाचन ॥ १२-६४-९ (६७२९५)
 अन्यथा वर्तमानस्य न सा वृत्तिः प्रकल्प्यते ।
 कर्मणा वर्धते धर्मो यथा धर्मस्तथैव सः ॥ १२-६४-१० (६७२९६)
 यो विकर्मस्थितो विप्रो न स सन्मानमर्हति ।
 कर्म स्वमप्रयुञ्जानमविश्वास्यं हि तं विदुः ॥ १२-६४-११ (६७२९७)
 एते वर्णाः सर्वधर्मैश्च हीना
 उत्क्रष्टव्याः क्षत्रियैरेव धर्माः ।
 तस्माच्छ्रेष्ठा राजधर्मा न चान्ये
 वीर्यश्रेष्ठा राजधर्मा मता मे ॥ १२-६४-१२ (६७२९८)
 मान्धातोवाच । १२-६४-१३क्ष् (५४८३)
 यवनाः किराता गान्धाराश्चीनाः शबरबर्बराः ।
 शकास्तुषाराः कङ्गाश्च पल्लवाश्चान्ध्रमद्रकाः ॥ १२-६४-१३ (६७२९९)
 उष्ट्राः पुलिन्दा आरट्टाः काचा म्लेच्छाश्च सर्वशः ।
 ब्रह्मक्षत्रप्रसूताश्च वैश्याः शूद्राश्च मानवाः ॥ १२-६४-१४ (६७३००)
 कथं धर्माश्चरिष्यन्ति सर्वे विषयवासिनः ।
 मद्विधैश्च कथं स्थाप्याः सर्वे वै दस्युजीविनः ॥ १२-६४-१५ (६७३०१)
 एतदिच्छाम्यहं श्रोतुं मघवंस्तद्ब्रवीहि मे ।
 त्वं बन्धुभूतो ह्यस्माकं क्षत्रियाणां सुरेश्वर ॥ १२-६४-१६ (६७३०२)
 इन्द्र उवाच । १२-६४-१७क्ष् (५४८४)
 मातापित्रोर्हि शुश्रूषा कर्तव्या सर्वदस्युभिः ।
 आचार्यगुरुशुश्रूषा तथैवाश्रमवासिनाम् ॥ १२-६४-१७ (६७३०३)
 भूमिपानां च शुश्रूषा कर्तव्या सर्वदस्युभिः ।
 देशधर्मक्रियाश्चैव तेषां धर्मो विधीयते ॥ १२-६४-१८ (६७३०४)
 पितृयज्ञास्तथा कृपाः प्रपाश्च शयनानि च ।
 दानानि च यथाकालं दातव्यानि द्विजातिषु ॥ १२-६४-१९ (६७३०५)
 अहिंसा सत्यमक्रोधो वृत्तिदायानुपालनम् ।
 भरणं पुत्रदाराणां शौचमद्रोह एव च ॥ १२-६४-२० (६७३०६)
 दक्षिणा सर्वयज्ञानां दातव्या धर्ममिच्छता ।
 पाकयज्ञा महार्थाश्च दातव्याः सर्वदस्युभिः ॥ १२-६४-२१ (६७३०७)
 एतान्येवंप्रकाराणि विहितानि पुराऽनघ ।
 सर्वलोकस्य कर्माणि कर्तव्यानीह पार्थिव ॥ १२-६४-२२ (६७३०८)
 मान्धातोवाच । १२-६४-२३क्ष् (५४८५)
 दृश्यन्ते मानुषे लोके सर्ववर्णेषु दस्यवः ।
 लिङ्गान्तरे वर्तमाना आश्रमेषु तथैव च ॥ १२-६४-२३ (६७३०९)
 इन्द्र उवाच । १२-६४-२४क्ष् (५४८६)
 विनष्टायां दण्डनीत्यां राजधर्मे विनाकृते ।

संप्रमुह्यन्ति भूतानि राजदौरात्म्यतोऽनघ ॥ १२-६४-२४ (६७३१०)
 असङ्ख्याता भविष्यन्ति भिक्षवो लिङ्गिनस्तथा ।
 आश्रमाणां विकल्पाश्च वृत्तेऽस्मिन्वैकृते युगे ॥ १२-६४-२५ (६७३११)
 अशृण्वानाः पुराणानां धर्माणां शतशो नराः ।
 उत्पथं प्रतिपत्स्यन्ते काममन्युसमीरिताः ॥ १२-६४-२६ (६७३१२)
 यदा निवर्त्यते पापो दण्डनीत्या महात्मभिः ।
 तदा धर्मो न चलते संभूतः शाश्वतः पुरा ॥ १२-६४-२७ (६७३१३)
 सर्वलोकगुरुं चैव राजानं योऽवमन्यते ।
 न तस्य दत्तं न कृतं न श्रुतं फलति क्वचित् ॥ १२-६४-२८ (६७३१४)
 मानुषाणामधिपतिं देवभूतं महाद्युतिम् ।
 देवाश्च बहुमन्यन्ते धर्मकामं नरेश्वरम् ॥ १२-६४-२९ (६७३१५)
 प्रजापतिर्हि भगवान्यः सर्वमसृजज्जगत् ।
 स प्रवृत्तिनिवृत्त्यर्थं धर्माणां क्षत्रमिच्छति ॥ १२-६४-३० (६७३१६)
 प्रवृत्तस्य हि धर्मस्य बुद्ध्या यः स्मरते गतिम् ।
 स मे मान्यश्च पूज्यश्च स च क्षत्रे प्रतिष्ठितः ॥ १२-६४-३१ (६७३१७)
 भीष्म उवाच । १२-६४-३२क्ष् (५४८७)
 एवमुक्त्वा स भगवान्मरुद्गणवृतः प्रभुः ।
 जगाम भवनं विष्णुरक्षरं शाश्वतं परम् ॥ १२-६४-३२ (६७३१८)
 एवं प्रवर्तिते धर्मे पुरा सुचरितेऽनघ ।
 कः क्षत्रमतिवर्तेत चेतनावान्बहुश्रुतः ॥ १२-६४-३३ (६७३१९)
 अन्यायेन प्रवृत्तानि निवृत्तानि तथैव च ।
 अन्तरा विलयं यान्ति यथा पथि विचक्षुषः ॥ १२-६४-३४ (६७३२०)
 आदौ प्रवर्तिते चक्रे तथैवादिपरायणे ।
 वर्तस्व पुरुषव्याघ्र संविजानामि तेऽनघ ॥ १२-६४-३५ (६७३२१)

इति श्रीमन्महाभारते शान्तिपर्वणि राजधर्मपर्वणि
 चतुःषष्टितमोऽध्यायः ॥ ६४. ।

Mahabharata - Shanti Parva - Chapter Footnotes

१२-६४-२ भूसंस्कारं भुवः संपन्नसस्यत्वम् । राजसंस्कारयोगमिति
 झ । पाठः । तत्र राजसंस्कारो तजसूयादिरर्थः ॥
 १२-६४-५ नियमैरौरसैश्चेति झ पाठः । तत्र औरसैः पौरुषैः
 इत्यर्थः ॥
 १२-६४-६ येन क्षात्रधर्मेण । अन्यथार्थान्निष्प्रयोजनान् वदन्ति ॥
 १२-६४-७ निर्मर्यादे नित्यमर्थे विनष्टे न र्मचिन्ता पशुभूते मनुष्ये
 । इति ट । ड । थ । पाठः ॥

१२-६४-८ या गतिर्यज्ञादिः आश्रमधर्मश्च एतद्वयम् ॥
 १२-६४-१० कर्मणा त्यज्यते धर्मो यथैव स्यात्तथैव सः इति ट
 । ड । थ । पाठः ॥
 १२-६४-१२ उत्क्रष्टव्या उत्कर्षं प्रापणीया ॥
 १२-६४-१५ दस्युजीविनो दस्युवृत्तिजीविनः ॥
 १२-६४-२६ परमा गतीः इति झ । पाठः ॥
 १२-६४-३१ गतिं फलम् ॥
 १२-६४-३५ आदिपरायणे पूर्वेषां शरणभूते वर्तस्व । ते त्वाम् ॥

शान्तिपर्व - अध्याय ०६५

॥ श्रीः ॥

१२.६५. अध्यायः ६५

Mahabharata - Shanti Parva - Chapter Topics

भीष्मेण युधिष्ठिरं प्रति वर्णाश्रमधर्मकथनम् ॥ १. ।

Mahabharata - Shanti Parva - Chapter Text

१२-६५-० (६७३२२)

युधिष्ठिर उवाच । १२-६५-०क्ष् (५४८८)

श्रुता मे कथिताः पूर्वं चत्वारो मानवाश्रमाः ।

व्याख्यानमेषामाचक्ष्व पृच्छतो मे पितामह ॥ १२-६५-१ (६७३२३)

भीष्म उवाच । १२-६५-२क्ष् (५४८९)

विदिताः सर्व एवेह धर्मास्तव युधिष्ठिर ।

यथा मम महाबाहो विदिताः साधुसंमताः ॥ १२-६५-२ (६७३२४)

यत्तु लिङ्गान्तरगतं पृच्छसे मां युधिष्ठिर ।

धर्मं धर्मभृतां श्रेष्ठ तन्निबोध नराधिप । १२-६५-३ (६७३२५)

सर्वाण्येतानि कौन्तेय विद्यन्ते भरतर्षभ ।

साध्वाचारप्रवृत्तानां चातुराश्रम्यकर्मणाम् ॥ १२-६५-४ (६७३२६)

अकामद्वेषसंयुक्तो दण्डनीत्या युधिष्ठिर ।

समदर्शी च भूतेषु भैक्ष्याश्रमपदं भवेत् ॥ १२-६५-५ (६७३२७)

वेत्ति दानं विसर्गं च विग्रहानुग्रहौ तथा ।

यथोक्तवृत्तो धीरश्च क्षमाश्रमपदं भवेत् ॥ १२-६५-६ (६७३२८)

अर्हान्पूजयतो नित्यं संविभागेन पाण्डव ।

सर्वतस्तस्य कौन्तेय भैक्ष्याश्रमपदं भवेत् ॥ १२-६५-७ (६७३२९)

ज्ञातिसंबन्धिमित्राणि व्यापन्नानि युधिष्ठिर ।

समभ्युद्धरमाणस्य दीक्षाश्रमपदं भवेत् ॥ १२-६५-८ (६७३३०)

लोकमुख्येषु सत्कारं लिङ्गमुख्येषु चासकृत् ।

कुर्वतस्तस्य कौन्तेय वन्याश्रमपदं भवेत् ॥ १२-६५-९ (६७३३१)
 आह्निकं पितृयज्ञांश्च भूतयज्ञान्समानुषान् ।
 कुर्वतः पार्थ विपुलान्वन्याश्रमपदं भवेत् ॥ १२-६५-१० (६७३३२)
 संविभागेन भूतानामतिथीनां तथाऽर्चनात् ।
 देवयज्ञैश्च राजेन्द्र वन्याश्रमपदं भवेत् ॥ १२-६५-११ (६७३३३)
 मर्दनं परराष्ट्राणां शिष्टार्थं सत्यविक्रम ।
 कुर्वतः पुरुषव्याघ्र वन्याश्रमपदं भवेत् ॥ १२-६५-१२ (६७३३४)
 पालनात्सर्वभूतानां स्वराष्ट्रपरिपालनात् ।
 दीक्षा बहुविधा राजन्सत्याश्रमपदं भवेत् ॥ १२-६५-१३ (६७३३५)
 वेदाध्ययननित्यत्वं क्षमाऽथाचार्यपूजनम् ।
 तथोपाध्यायशुश्रूषा ब्रह्माश्रमपदं भवेत् ॥ १२-६५-१४ (६७३३६)
 आह्निकाञ्जपमानस्य देवान्पूजयतः सदा ।
 धर्मेण पुरुषव्याघ्र धर्माश्रमपदं भवेत् ॥ १२-६५-१५ (६७३३७)
 मृत्युर्वा रक्षणं वेति यस्य राज्ञो विनिश्चयः ।
 प्राणद्यूते व्यवस्थाप्य ब्रह्माश्रमपदं भवेत् ॥ १२-६५-१६ (६७३३८)
 अजिह्वमशठं मार्गं वर्तमानस्य भारत ।
 सर्वदा सर्वभूतेषु ब्रह्माश्रमपदं भवेत् ॥ १२-६५-१७ (६७३३९)
 वानप्रस्थेषु विप्रेषु त्रैविद्येषु च भारत ।
 प्रयच्छतोऽर्थान्विपुलान्वन्याश्रमपदं भवेत् ॥ १२-६५-१८ (६७३४०)
 सर्वभूतेष्वनुक्रोशं कुर्वतस्तव भारत ।
 आनृशंस्ये प्रवृत्तस्य नियतः पुण्यसंचयः ॥ १२-६५-१९ (६७३४१)
 बालवृद्धेषु कौन्तेय सर्वावस्थं युधिष्ठिर ।
 अनुक्रोशक्रिया पार्थ धर्म एष सनातनः ॥ १२-६५-२० (६७३४२)
 बलात्कृतेषु भूतेषु परित्राणं कुरुद्वह ।
 शरणागतेषु कौरव्य परं कारुण्यमाचर ॥ १२-६५-२१ (६७३४३)
 चराचराणां भूतानां रक्षणं चापि सर्वशः ।
 यथार्हपूजां च तथा कुर्वन्गार्हस्थ्यमावसेत् ॥ १२-६५-२२ (६७३४४)
 ज्येष्ठानुज्येष्ठपत्नीनां भ्रातृणां पुत्रनप्तृणाम् ।
 निग्रहानुग्रहौ पार्थ गार्हस्थ्यममितं तपः ॥ १२-६५-२३ (६७३४५)
 साधूनामर्चनीयानां पूजासु विदितात्मनाम् ।
 पालनं पुरुषव्याघ्र गृहाश्रमपदं भवेत् ॥ १२-६५-२४ (६७३४६)
 आश्रमस्थानि भूतानि यस्य वेश्मनि भारत ।
 भुञ्जते विपुलं भोज्यं तद्गार्हस्थ्यं युधिष्ठिर ॥ १२-६५-२५ (६७३४७)
 यः स्थितः पुरुषो धर्मे धात्रा सृष्टे यथार्थवत् ।
 आश्रमाणां हि सर्वेषां फलं प्राप्नोत्यनामयम् ॥ १२-६५-२६ (६७३४८)
 यस्मिन्न नश्यन्ति गुणाः कौन्तेय पुरुषे सदा ।

आश्रमस्थं तमप्याहुर्नरश्रेष्ठं युधिष्ठिर ॥ १२-६५-२७ (६७३४९)
 स्थानमानं कुलेमानं वयोमानं तथैव च ।
 कुर्वन्वसति सर्वेषु ह्याश्रमेषु युधिष्ठिर ॥ १२-६५-२८ (६७३५०)
 देशधर्मांश्च कौन्तेय कुलधर्मास्तथैव च ।
 पालयन्पुरुषव्याघ्र राजा सर्वाश्रमी भवेत् ॥ १२-६५-२९ (६७३५१)
 काले विभूतिं भूतानामुपहारांस्तथैव च ।
 अर्हयन्पुरुषव्याघ्र साधूनामाश्रमे वसेत् ॥ १२-६५-३० (६७३५२)
 देशधर्मगतश्चापि यो धर्मं प्रत्यवेक्षते ।
 सर्वलोकस्य कौन्तेय राजा भवति सोश्रमी ॥ १२-६५-३१ (६७३५३)
 ये धर्मकुशला लोके धर्मं कुर्वन्ति भारत ।
 पालिता यस्य विषये पादांशस्तस्य भूपतेः ॥ १२-६५-३२ (६७३५४)
 धर्मारामान्धर्मपरान्ये न रक्षन्ति मानवान् ।
 पार्थिवाः पुरुषव्याघ्र तेषां पापं हरन्ति ते ॥ १२-६५-३३ (६७३५५)
 ये च रक्षासहायाः स्युः पार्थिवानां युधिष्ठिर ।
 ते चैवांशहराः सर्वे धर्मे परकृतेऽनघ ॥ १२-६५-३४ (६७३५६)
 सर्वाश्रमपदेऽप्याहुर्गार्हस्थ्यं दीप्तनिर्णयम् ।
 पावनं पुरुषव्याघ्र यद्वयं पर्युपास्महे ॥ १२-६५-३५ (६७३५७)
 आत्मोपमस्तु भूतेषु यो वै भवति मानवः ।
 न्यस्तदण्डो जितक्रोधः प्रेत्येह लभते सुखम् ॥ १२-६५-३६ (६७३५८)
 धर्मोच्छ्रिता सत्यजला शीलयष्टिर्दमध्वजा ।
 त्यागवाताध्वगा शीघ्रा नौस्तया सन्तरिष्यति ॥ १२-६५-३७ (६७३५९)
 यदा सर्वत्र निर्मुक्तः कामो नास्य हृदि स्थितः ।
 यदा सत्यान्वितो वृत्तैस्तदा ब्रह्म सम श्रुते ॥ १२-६५-३८ (६७३६०)
 सुप्रसन्नस्तु भावेन योगेन च नराधिप ।
 धर्मं पुरुषशार्दूल प्राप्स्यसे पालने रतः ॥ १२-६५-३९ (६७३६१)
 वेदाध्ययनशीलानां विप्राणां साधुकर्मणाम् ।
 पालने यत्नमातिष्ठ सर्वलोकस्य चानघ ॥ १२-६५-४० (६७३६२)
 वने चरन्ति ये धर्ममाश्रमेषु च भारत ।
 रक्षणात्तच्छतगुणं धर्मं प्राप्नोति पार्थिवः ॥ १२-६५-४१ (६७३६३)
 एष ते विविधो धर्मः पाण्डवश्रेष्ठ कीर्तितः ।
 युधिष्ठिर त्वमेनं वै पूर्वं दृष्टं सनातनम् ॥ १२-६५-४२ (६७३६४)
 चातुराश्रम्यमैकाग्र्यं चातुर्वर्ण्यं च पाण्डवं ।
 धर्मं पुरुषशार्दूल प्राप्स्यसे पालने रतः ॥ १२-६५-४३ (६७३६५)

इति श्रीमन्महाभारते शान्तिपर्वणि राजधर्मपर्वणि
 पञ्चषष्टितमोऽध्यायः ॥ ६५ ॥

- १२-६५-४ एतानि चातुराश्रम्यकारिणां लिङ्गानि सतां राज्ञां
राजधर्मेष्वेव वर्तन्ते इत्यर्थः ॥
१२-६५-५ भैक्ष्याश्रमः ब्रह्मचर्यम् ॥
१२-६५-६ क्षमाश्रमो गार्हस्थ्यम् ॥
१२-६५-७ भैक्ष्याश्रमः संन्यासः ॥
१२-६५-८ दीक्षाश्रमो वैखानसः ॥
१२-६५-१२ शिष्टार्थं शिष्टसंरक्षणार्थम् ॥
१२-६५-१३ सत्याश्रमः क्षात्राश्रमः ॥
१२-६५-१५ धर्माश्रमः यत्याश्रमः ॥
१२-६५-१९ सर्वावस्थं पदं भवेत् इति ज्ञ । पाठः ॥
१२-६५-३१ सोश्रमी सः आश्रमी सर्वाश्रमफलभागित्यर्थः ॥
१२-६५-३७ धर्मे स्थिता सत्ववीर्या धर्मसेतुवटारका
। त्यागवाताध्वगाशीघ्रा नौस्तं सन्तारयिष्यति । इति ज्ञ । पाठः । तत्र
धर्मसेतुः सास्त्रं सैव वटारका बन्धनरज्जुर्यत्रेत्यर्थः ॥

शान्तिपर्व - अध्याय ०६६

॥ श्रीः ॥

१२.६६. अध्यायः ६६

Mahabharata - Shanti Parva - Chapter Topics

भीष्मेण युधिष्ठिरं प्रति लोकस्य सराजकत्वाराजकत्वाभ्यां
गुणदोषनिरूपणम् ॥ १. ।

Mahabharata - Shanti Parva - Chapter Text

१२-६६-० (६७३६६)

युधिष्ठिर उवाच । १२-६६-०क्ष (५४९०)

चातुराश्रम्यमुक्तं ते चातुर्वर्ण्यं तथैव च ।

राष्ट्रस्य यत्कृत्यतमं तन्मे ब्रूहि पितामह ॥ १२-६६-१ (६७३६७)

भीष्म उवाच । १२-६६-२क्ष (५४९१)

राष्ट्रस्य यत्कृत्यतमं राज्ञ एवाभिषेचनम् ।

अनिन्द्रमबलं राष्ट्रं दस्यवोऽभिभवन्त्युत ॥ १२-६६-२ (६७३६८)

अराजकेषु राष्ट्रेषु धर्मो न व्यवतिष्ठते ।

परस्परं च खादन्ति सर्वथा धिगराजकम् ॥ १२-६६-३ (६७३६९)

इन्द्रमेव प्रणमते यद्राजानमिति श्रुतिः ।

यथैवेन्द्रस्तथा राजा संपूज्यो भूतिमिच्छता ॥ १२-६६-४ (६७३७०)

नाराजकेषु राष्ट्रेषु वस्तव्यमिति वैदिकम् ।
नाराजकेषु राष्ट्रेषु हव्यं वहति पावकः ॥ १२-६६-५ (६७३७१)
अथ चेदधिवेतेत राज्यार्थी बलवत्तरः ।
अराजकाणि राष्ट्राणि हतवीराणि वा पुनः ॥ १२-६६-६ (६७३७२)
प्रत्युद्गम्याभिपूज्यः स्यादेतदत्र सुमन्त्रितम् ।
न हि राज्यात्पापतरमस्ति किञ्चिदराजकात् ॥ १२-६६-७ (६७३७३)
स चेत्समनुपश्येत समग्रं कुशलं भवेत् ।
बलवान्हि प्रकुपितः कुर्यान्निः शेषतामपि ॥ १२-६६-८ (६७३७४)
भूयांसं लभते क्लेशं या गौर्भवति दुर्दुहा ।
अथ या सुदुहा राजन्नैव तां वितुदन्त्यपि ॥ १२-६६-९ (६७३७५)
यदत्तप्तं प्रणमते न तत्संतापयन्त्युत ।
यत्स्वयं नमते दारु न तत्संनामयन्त्यपि ॥ १२-६६-१० (६७३७६)
एतयोपमया धीरः सन्नमेत बलीयसे ।
इन्द्राय स प्रणमते नमते यो बलीयसे ॥ १२-६६-११ (६७३७७)
तस्माद्वाजैव कर्तव्यः सततं भूतिमिच्छता ।
न धनार्थो न दारार्थस्तेषां येषामराजकम् ॥ १२-६६-१२ (६७३७८)
प्रीयते हि हरन्पापः परवित्तमराजके ।
यदाऽस्य तद्धरन्त्यन्ये तदा राजानमिच्छति ॥ १२-६६-१३ (६७३७९)
पापा ह्यपि तदा क्षेमं न लभन्ते कदाचन ।
एकस्य हि द्वौ हरतो द्वयोश्च बहवोऽपरे ॥ १२-६६-१४ (६७३८०)
अदासः क्रियते दासो ह्रियन्ते च बलात्स्त्रियः ।
एतस्मात्कारणाद्देवाः प्रजापालान्प्रचक्रिरे ॥ १२-६६-१५ (६७३८१)
राजा चेन्न भवेल्लोके पृथिव्या दण्डधारकः ।
जले मत्स्यानिवाभक्ष्यन्दुर्बलं बलवत्तराः ॥ १२-६६-१६ (६७३८२)
अराजकाः प्रजाः पूर्वं विनेशुरिति नः श्रुतम् ।
परस्परं भक्षयन्तो मत्स्या इव जले कृशान् ॥ १२-६६-१७ (६७३८३)
समेत्य तास्ततश्चक्रुः समयानिति नः श्रुतम् ।
वाक्षूरो दण्डपरुषो यश्च स्यात्पारदारिकः ॥ १२-६६-१८ (६७३८४)
यश्च नः समयं भिन्द्यात्त्याज्या नस्तादृशा इति ।
विश्वासारथं च सर्वेषां वर्णानामविशेषतः ।
तास्तथा समयं कृत्वा समयेनावतस्थिरे ॥ १२-६६-१९ (६७३८५)
सहितास्तास्तदा जग्मुरसुखार्ताः पितामहम् ।
अनीश्वरा विनश्यामो भगवन्नीश्वरं दिश ॥ १२-६६-२० (६७३८६)
यं पूजयेम संभूय यश्च नः प्रतिपालयेत् ।
ताभ्यो मनुं व्यादिदेश मनुर्नाभिननन्द ताः ॥ १२-६६-२१ (६७३८७)
मनुरुवाच । १२-६६-२२क्ष (५४९२)

बिभेमि कर्मणः पापाद्राज्यं हि भृशदुष्करम् ।
 विशेषतो मनुष्येषु मिथ्यावृत्तेषु नित्यदा ॥ १२-६६-२२ (६७३८८)
 भीष्म उवाच । १२-६६-२३क्ष (५४९३)
 तमब्रुवन्प्रजा मा भैर्विधास्यामो धनं तव ।
 पशूनामथ पञ्चांशं धरण्यस्य तथैव च ॥ १२-६६-२३ (६७३८९)
 धान्यस्य दशमं भागं दास्यामः कोशवर्धनम् ।
 कन्यां शुल्के चारुरूपां विवाहेषूद्यतासु च ॥ १२-६६-२४ (६७३९०)
 मुख्येन शस्त्रपत्रेण ये मनुष्याः प्रधानतः ।
 भवन्तं तेऽनुयास्यन्ति महेन्द्रमिव देवताः ॥ १२-६६-२५ (६७३९१)
 स त्वं जातबलो राजन्दुष्प्रधर्षः प्रतापवान् ।
 सुखे धास्यसि नः सर्वान्कुबेर इव नैर्ऋतान् ॥ १२-६६-२६ (६७३९२)
 यं च धर्मं चरिष्यन्ति प्रजा राज्ञा सुरक्षिताः ।
 चतुर्थं तस्य धर्मस्य त्वत्संस्थं नो भविष्यति ॥ १२-६६-२७ (६७३९३)
 तेन धर्मेण महता सुखं लब्धेन भावितः ।
 पाह्यस्मान्सर्वतो राजन्देवानिव शतक्रतुः ॥ १२-६६-२८ (६७३९४)
 विजयाय हि निर्याहि प्रतपत्रश्मिवानिव ।
 मानं विधम शत्रूणां धर्मं जनय नः सदा ॥ १२-६६-२९ (६७३९५)
 स निर्ययौ महातेजा बलेन महता वृतः ।
 महाभिजनसंपन्नस्तेजसा प्रज्वलन्निव ॥ १२-६६-३० (६७३९६)
 तस्य दृष्ट्वा महत्त्वं ते महेन्द्रस्येव देवताः ।
 अपतत्रसिरे सर्वे स्वधर्मे च ददुर्मनः ।
 ग्वर्णिनश्चाश्रमाश्चैव म्लेच्छाः सर्वे च दस्यवः ॥ १२-६६-३१ (६७३९७)
 ततो महीं परिययौ पर्जन्य इव वृष्टिमान् ।
 शमयन्सर्वतः पापान्स्वकर्मसु च योजयन् ॥ १२-६६-३२ (६७३९८)
 एवं ये भूतिमिच्छेयुः पृथिव्यां मानवाः क्वचित् ।
 कुर्यु राजानमेवाग्रे प्रजानुग्रहकारणात् ॥ १२-६६-३३ (६७३९९)
 नमस्येरंश्च तं भक्त्या शिष्या इव गुरुं सदा ।
 देवा इव च देवेन्द्रं नरा राजानमन्तिकात् ॥ १२-६६-३४ (६७४००)
 सत्कृतं स्वजनेनेह परोऽपि बहुमन्यते ।
 स्वजनेन त्ववज्ञातं परे परिभवन्त्युत ॥ १२-६६-३५ (६७४०१)
 राज्ञः परैः परिभवः सर्वेषामसुखावहः ।
 तस्माच्छत्रं च पत्रं च वासांस्याभरणानि च ॥ १२-६६-३६ (६७४०२)
 भोजनान्यथ पानानि राज्ञे दद्युर्गृहाणि च ।
 आसनानि च शय्याश्च सर्वोपकरणानि च ॥ १२-६६-३७ (६७४०३)
 गोप्ता चास्य दुराधर्षः स्मितपूर्वाभिभाषिता ।
 आभाषितश्च मधुरं प्रत्याभाषेत मानवान् ॥ १२-६६-३८ (६७४०४)

कृतज्ञो दृढभक्तिः स्यात्संविभागी जितेन्द्रियः ।
ईक्षितः प्रतिवीक्षेत मृदु वल्गु च चर्जु च ॥ १२-६६-३९ (६७४०५)

इति श्रीमन्महाभारते शान्तिपर्वणि राजधर्मपर्वणि
षट्षष्टिमोऽध्यायः ॥ ६६ ।

Mahabharata - Shanti Parva - Chapter Footnotes

१२-६६-४ इन्द्रमेव प्रवृणुते इति झ । पाठः ॥
१२-६६-१२ धनादेरर्थ उपभोगः ॥
१२-६६-१८ वाक्षुरो निष्टुरभाषी । दण्डपरुष उग्रदण्डः ॥
१२-६६-२३ कर्तृनेनो गमिष्यति इति झ । पाठः ॥
१२-६६-२४ विवाहेसूद्यतासु कन्यासु शुल्के मौल्यप्रसंगे सति सुरूपां
कन्यां तुभ्यं दास्याम इत्यर्थः ॥
१२-६६-२५ शस्त्रपत्रेण शस्त्रेण वाहनेन च । प्रधानतः
श्रेष्ठाः । प्रथमार्थे तसिः ॥
१२-६६-२९ मानं दर्पम् । विधम नाशय ॥
१२-६६-३१ अपतत्रसिरे त्रासं प्राप्ताः ॥

शान्तिपर्व - अध्याय ०६७

॥ श्रीः ॥

१२.६७. अध्यायः ६७

Mahabharata - Shanti Parva - Chapter Topics

भीष्मेण युधिष्ठिरं प्रति वसुमनसे बृहस्पत्युक्तराजगुणानुवर्णनम्
॥ १. ।

Mahabharata - Shanti Parva - Chapter Text

१२-६७-० (६७४०६)
युधिष्ठिर उवाच । १२-६७-०क्ष् (५४९४)
किमाहुर्देवतं विप्रा राजानं भरतर्षभ ।
मनुष्याणामधिपतिं तन्मे ब्रूहि पितामह ॥ १२-६७-१ (६७४०७)
भीष्म उवाच । १२-६७-२क्ष् (५४९५)
अत्राप्युदाहरन्तीममितिहासं पुरातनम् ।
बृहस्पतिं वसुमना यथा पप्रच्छ भारत ॥ १२-६७-२ (६७४०८)
राजा वसुमना नाम कौसल्यो धीमतां वरः ।
महर्षि किल पप्रच्छ कृतप्रज्ञं बृहस्पतिम् ॥ १२-६७-३ (६७४०९)
सर्वं वैनयिकं कृत्वा विनयज्ञो बृहस्पतिम् ।

दक्षिणानन्तरो भूत्वा प्रणम्य विधिपूर्वकम् ॥ १२-६७-४ (६७४१०)
 विधिं पप्रच्छ राजस्य सर्वलोकहिते रतः ।
 प्रजानां सुखमन्विच्छन्धर्मशीलं बृहस्पतिम् ॥ १२-६७-५ (६७४११)
 केन भूतानि वर्धन्ते क्षयं गच्छन्ति केन वा ।
 कमर्चन्तो महाप्राज्ञ सुखमव्ययमाप्नुयुः ॥
 गतन्मे शंस देवर्षे धर्मकामार्थसंशयम् ॥ १२-६७-६ (६७४१२)
 एवं पृष्टो महाप्राज्ञः कौसल्येनामितौजसा ।
 राजसत्कारमव्यग्रो राज्यस्य च विवर्धनम् ।
 दण्डनीतिं समाश्रित्य शशांसास्मै बृहस्पतिः ॥ १२-६७-७ (६७४१३)
 राजमूलो महाप्राज्ञ धर्मो लोकस्य लक्ष्यते ।
 प्रजा राजभयादेव न खादन्ति परस्परम् ॥ १२-६७-८ (६७४१४)
 राजा ह्येवाखिलं लोकं समुदीर्णं समुत्सुकम् ।
 प्रसादयति धर्मेण प्रसाद्य च विराजते ॥ १२-६७-९ (६७४१५)
 यथा ह्यनुदये राजन्भूतानि शशिसूर्ययोः ।
 अन्धे तमसि मज्जेयुरपश्यन्तः परस्परम् ॥ १२-६७-१० (६७४१६)
 यथा ह्यनुदके मत्स्या निराक्रन्दे विहङ्गमाः ।
 विहरेयुर्यथाकामं विहिंसन्तः पुनः पुनः ॥ १२-६७-११ (६७४१७)
 विमथ्यातिक्रमेरंश्च विषह्यापि परस्परम् ।
 अभावमचिरेणैव गच्छेयुर्नात्र संशयः ॥ १२-६७-१२ (६७४१८)
 एवमेव विना राज्ञा विनश्येयुरिमाः प्रजाः ।
 अन्धे तमसि मज्जेयुरगोपाः पशवो यथा ॥ १२-६७-१३ (६७४१९)
 हरेयुर्बलवन्तोऽपि दुर्बलानां परिग्रहान् ।
 हन्युर्व्यायच्छमानांश्च यदि राजा न पालयेत् ॥ १२-६७-१४ (६७४२०)
 ममेदमिति लोकेऽस्मिन्न भवेत्स्वपरिग्रहः ।
 न दारा न च पुत्रः स्यान्न धनं न परिग्रहः ।
 विष्वग्लोपः प्रवर्तेत यदि राजा न पालयेत् ॥ १२-६७-१५ (६७४२१)
 यानं वस्त्रमलङ्कारान्नत्नानि विविधानि च ।
 हरेयुः सहसा पापा यदि राजा न पालयेत् ॥ १२-६७-१६ (६७४२२)
 पतेद्बहुविधं शस्त्रं बहुधा धर्मचारिषु ।
 अधर्मः प्रगृहीतः स्याद्यदि राजा न पालयेत् ॥ १२-६७-१७ (६७४२३)
 मातरं पितरं वृद्धमाचार्यमतिथिं गुरुम् ।
 क्लिश्नीयुरपि हिंस्युर्वा यदि राजा न पालयेत् ॥ १२-६७-१८ (६७४२४)
 ग्न्यांश्च क्रोशतो हिंस्युर्लोकोऽयं दस्युवद्भवेत् ।
 वधबन्धपरिक्लेशो नित्यमर्थवतां भवेत् ।
 ममत्वं च न विन्देयुर्यदि राजा न पालयेत् ॥ १२-६७-१९ (६७४२५)
 अन्ताश्चाकाल एव स्युर्लोकोऽयं दस्युसाद्भवेत् ।

पतेद्बहुविधं राज्यं यदि राजा न पालयेत् ॥ १२-६७-२० (६७४२६)
 न योनिदोषो वर्तेत न कृषिर्न वणिक्पथः ।
 मज्जेद्धर्मस्त्रयी न स्याद्यदि राजा न पालयेत् ॥ १२-६७-२१ (६७४२७)
 न यज्ञाः संप्रवर्तेयुर्विधिवत्स्वाप्तदक्षिणाः ।
 न विवाहाः समाजो वा यदि राजा न पालयेत् ॥ १२-६७-२२ (६७४२८)
 न वृषाः संप्रवर्तेरन्न मथ्येरंश्च गर्गराः ।
 घोषाः प्रणाशं गच्छेयुर्यदि राजा न पालयेत् ॥ १२-६७-२३ (६७४२९)
 त्रस्तमुद्विग्नहृदयं हाहाभूतमचेतनम् ।
 क्षणेन विनशेत्सर्वं यदि राजा न पालयेत् ॥ १२-६७-२४ (६७४३०)
 न संवत्सरसत्राणि तिष्ठेयुरकुतोभयाः ।
 विधिवद्दक्षिणावन्ति यदि राजा न पालयेत् ॥ १२-६७-२५ (६७४३१)
 ब्राह्मणाश्चतुरो वेदान्नाधीयीरंस्तपस्विनः ।
 विद्यास्नाता व्रतस्नाता यदि राजा न पालयेत् ॥ १२-६७-२६ (६७४३२)
 न भवेद्धर्मसंसेवी मोहविप्रहतो जनः ।
 हर्ता स्वच्छेन्द्रियो गच्छेद्यदि राजा न पालयेत् ॥ १२-६७-२७ (६७४३३)
 हस्ताद्धस्तं परिमुषेद्भिद्ये रन्सर्वसेतवः ।
 भयार्तं विद्रवेत्सर्वं यदि राजा न पालयेत् ॥ १२-६७-२८ (६७४३४)
 अनयाः संप्रवर्तेरन्भवैद्वै वर्णसङ्करः ।
 दुर्भिक्षमाविशेद्राष्ट्रं यदि राजा न पालयेत् ॥ १२-६७-२९ (६७४३५)
 विवृत्य हि यथाकामं गृहद्वाराणि शेरते ।
 मनुष्या रक्षिता राज्ञा समन्तादकुतोभयाः ॥ १२-६७-३० (६७४३६)
 नाक्रुष्टं सहते कश्चित्कुतो वा हस्तलाघवम् ।
 यदि राजा न सम्यग्गां रक्षयत्यपि धार्मिकः ॥ १२-६७-३१ (६७४३७)
 स्त्रियश्चापुरुषा मार्गं सर्वालङ्कारभूषिताः ।
 निर्भयाः प्रतिपद्यन्ते यदि रक्षति भूमिपः ॥ १२-६७-३२ (६७४३८)
 धर्ममेव प्रपद्यन्ते न हिंसन्ति परस्परम् ।
 अनुगृह्णन्ति चान्योन्यं यदा रक्षति भूमिपः ॥ १२-६७-३३ (६७४३९)
 यजन्ते च महायज्ञैस्त्रयो वर्णाः पृथग्विधैः ।
 युक्ताश्चाधीयते विद्यां यदा रक्षति भूमिपः ॥ १२-६७-३४ (६७४४०)
 वार्तामूलो ह्ययं लोकस्तया वै धार्यते सदा ।
 तत्सर्वं वर्तते सम्यग्यदा रक्षति भूमिपः ॥ १२-६७-३५ (६७४४१)
 यदा राजा धुरं श्रेष्ठामादाय वहति प्रजाः ।
 महता बलयोगेन तदा लोकः प्रसीदयि ॥ १२-६७-३६ (६७४४२)
 यस्याभावेन भूतानामभावः स्यात्समन्ततः ।
 भावे च भावो नित्यं स्यात्कस्तं न प्रतिपूजयेत् ॥ १२-६७-३७ (६७४४३)
 तस्य यो वहते भारं सर्वलोकसुखावहम् ।

तिष्ठन्प्रियहिते राज्ञ उभौ लोकाविमौ जयेत् ॥ १२-६७-३८ (६७४४४)
 यस्तस्य पुरुषः पापं मनसाऽप्यनुचिन्तयेत् ।
 असंशयमिह क्लिष्टः प्रेत्यापि नरकं व्रजेत् ॥ १२-६७-३९ (६७४४५)
 न हि जात्ववमन्तव्यो मनुष्य इति भूमिपः ।
 महती देवता ह्येषा नररूपेण तिष्ठति ॥ १२-६७-४० (६७४४६)
 कुरुते पञ्चरूपाणि कालयुक्तानि यः सदा ।
 भवत्यग्निस्तथाऽऽदित्यो मृत्युर्वैश्रवणो यमः ॥ १२-६७-४१ (६७४४७)
 यदा ह्यासीदतः पापान्दहत्युग्रेण तेजसा ।
 मिथ्योपचरितो राजा तदा भवति पावकः ॥ १२-६७-४२ (६७४४८)
 यदा पश्यति चारेण सर्वभूतानि भूमिपः ।
 क्षेमं च कृत्वा व्रजति तदा भवति भास्करः ॥ १२-६७-४३ (६७४४९)
 अशुचींश्च यदा क्रुद्धः क्षिणोति शतशो नरान् ।
 सपुत्रपौत्रान्सामात्यांस्तदा भवति सोन्तकः ॥ १२-६७-४४ (६७४५०)
 यदा त्वधार्मिकान्सर्वास्तीक्ष्णैर्दण्डैर्नियच्छति ।
 धार्मिकांश्चानुगृह्णाति भवत्यथ यमस्तदा ॥ १२-६७-४५ (६७४५१)
 यदा तु धनधाराभिस्तरपयत्युपकारिणः ।
 आच्छिनन्ति च रत्नानि विविधान्यपकारिणां ॥ १२-६७-४६ (६७४५२)
 श्रियं ददाति कस्मैचित्कस्माच्चिदपकर्षति ।
 तदा वैश्रवणो राजा लोके भवति भूमिपः ॥ १२-६७-४७ (६७४५३)
 नास्यापवादे स्थातव्यं दक्षेणाक्लिष्टकर्मणा ।
 धर्ममाकाङ्क्षता लोके ईश्वरस्यानसूयता ॥ १२-६७-४८ (६७४५४)
 न हि राज्ञः प्रतीपानि कुर्वन्सुखमवाप्नुयात् ।
 पुत्रो भ्राता वयस्यो वा यद्यप्यात्मसमो भवेत् ॥ १२-६७-४९ (६७४५५)
 कुर्यात्कृष्णगतिः शेषं ज्वलितोऽनिलसारथिः ।
 न तु राज्ञाऽभिपन्नस्य शेषं क्वचन विद्यते ॥ १२-६७-५० (६७४५६)
 तस्य सर्वाणि रक्ष्याणि दूरतः परिवर्जयेत् ।
 मृत्योरिव जुगुप्सेत राजस्वहरणान्नरः ॥ १२-६७-५१ (६७४५७)
 वध्येतभिमृशन्सद्यो मृगः कूटमिव स्पृशन् ।
 आत्मस्वमिव संरक्षेद्राजस्वमिह बुद्धिमान् ॥ १२-६७-५२ (६७४५८)
 महान्तं नरकं घोरमप्रतिष्ठमचेतसः ।
 पतन्ति चिररात्राय राजवित्तापहारिणः ॥ १२-६७-५३ (६७४५९)
 राजा भोजो विराट् सम्राट् क्षत्रियो भूपतिर्नृपः ।
 य एभिः स्तूयते शब्दैः कस्तं नार्चितुमर्हति ॥ १२-६७-५४ (६७४६०)
 तस्माद्भूषुर्नियतो जितात्मा संयतेन्द्रियः ।
 मेधावी धृतिमान्दक्षः संश्रयेत् महीपतिम् ॥ १२-६७-५५ (६७४६१)
 कृतज्ञं प्राज्ञमक्षुद्रं दृढभक्तिं जितेन्द्रियम् ।

धर्मनित्यं स्थितं स्थाने मन्त्रिणं पूजयेन्नृपः ॥ १२-६७-५६ (६७४६२)
 दृढभक्तिं कृतप्रज्ञं धर्मज्ञं संयतेन्द्रियम् ।
 शूरमक्षुद्रकर्माणं प्रसिद्धं जनमाश्रयेत् ॥ १२-६७-५७ (६७४६३)
 राजा प्रगल्भं पुरुषं करोति
 राजा भृशं बृंहयते मनुष्यम् ।
 राजाभिपन्नस्य कुतः सुखानि
 राजाऽभ्युपेतं सुखिनं करोति ॥ १२-६७-५८ (६७४६४)
 गराजा प्रजानां प्रथमं शरीरं
 प्रजाश्च राज्ञोऽप्रतिमं शरीरम् ।
 राज्ञा विहीना न भवन्ति देशा
 देशैर्विहीना न नृपा भवन्ति ॥ १२-६७-५९ (६७४६५)
 राजा प्रजानां हृदयं गरीयो
 गतिः प्रतिष्ठा सुखमुत्तमं च ।
 समाश्रिता लोकमिमं परं च
 जयन्ति सम्यक्पुरुषा नरेन्द्र ॥ १२-६७-६० (६७४६६)
 नराधिपश्चाप्यनुशिष्य मेदिनीं
 दमेन सत्येन च सौहृदेन ।
 महद्भिरिष्ट्वा ऋतुभिर्महायशा
 स्त्रिविष्टपे स्थानमुपैति शाश्वतम् ॥ १२-६७-६१ (६७४६७)
 भीष्म उवाच । १२-६७-६२क्ष् (५४९६)
 स एवमुक्तोऽङ्गिरसा कौसल्यो राजसत्तमः ।
 प्रयत्नात्कृतवान्वीरः प्रजापालनमुत्तमम् ॥ १२-६७-६२ (६७४६८)

इति श्रीमन्महाभारते शान्तिपर्वणि राजधर्मपर्वणि
 सप्तषष्टितमोऽध्यायः ॥ ६७. ।

Mahabharata - Shanti Parva - Chapter Footnotes

१२-६७-४ वैनयिकं अभ्युत्थानाभिवादनादिकम् । दक्षिणा
 दक्षिणातोऽनन्तरः । समीपे भूत्वाप्रदक्षिणीकृत्येत्यर्थः ॥
 १२-६७-११ अनुदके अल्पोदके । निराक्रन्दे हिंस्रभयरहिते ॥
 १२-६७-१४ व्यायच्छमानान्स्वस्वमर्थं अदातृन् ॥
 १२-६७-१५ विष्वक्सर्वतः लोपः अर्थानां लुम्पनम् ॥
 १२-६७-१८ अन्धाश्च क्रोशत इति द पाठः ॥
 १२-६७-२१ योनिदोषः व्यभिचारे विगानम् ॥
 १२-६७-२३ न संप्रवर्तेरन् न रेतः सिञ्चेरन् । गर्गराः
 दधिमन्थनपात्राणि ॥

१२-६७-२८ हस्ताद्धस्तं हस्तस्थमपि चोरा हरेयुः ॥
 १२-६७-३० विवृत्य उद्धृत्य ॥
 १२-६७-३१ हस्तलाघवं तत्साध्यं ताडनम् । अक्रुष्टं गालनं वा कुतो
 न सहते । अपितु अनायकत्वात्सहत एव । गां पृथ्वीम् ॥
 १२-६७-३२ अपुरुषाः अरक्षिता अपि ॥
 १२-६७-३५ त्रय्या वै इति झ । पाठः । तत्र वार्ता जीविका
 तन्मूलः । त्रय्या च वृष्या दिहेतुतया त्रायते रक्षते सर्वं त्रयी
 वार्तादिरित्यर्थः ॥
 १२-६७-४२ आसीदतः समीपस्थान् । मिथ्योपचरितो वञ्चितः ॥
 १२-६७-४८ तस्योपदेशे स्थातव्यमिति टड थ । पाठः ॥
 १२-६७-५० अभिपन्नस्य तिरस्कृतस्य ॥
 १२-६७-५२ कूटं मारणयन्त्रम् ॥
 १२-६७-५४ भोजः सुखानां भोजयिता ॥
 १२-६७-५५ बुभूषुर्भवितुमिच्छुः ॥
 १२-६७-५८ निषिद्धजनमाश्रयेदिति झ । पाठः । तत्र निषिद्धा जना
 येन तम् । अहमेकं एवेदं कार्यं करिष्यामि किमेतैरिति वादिनमित्यर्थः
 ॥
 १२-६७-६० समाश्रिता राजानमिति शेषः ॥

शान्तिपर्व - अध्याय ०६८

॥ श्रीः ॥

१२.६८. अध्यायः ६८

Mahabharata - Shanti Parva - Chapter Topics

युधिष्ठिरं प्रति भीष्मेण राजनीतिकथनम् ॥ १. ।

Mahabharata - Shanti Parva - Chapter Text

१२-६८-० (६७४६९)

युधिष्ठिर उवाच । १२-६८-०क्ष् (५४९७)

पार्थिवेन विशेषेण किं कार्यमवशिष्यते ।

कथं रक्ष्यो जनपदः कथं वध्याश्च शत्रवः ॥ १२-६८-१ (६७४७०)

कथं चारान्प्रयुञ्जीत वर्णान्विश्वासयेत्कथम् ।

कथं भृत्यान्कथं दारान्कथं पुत्रांश्च भारत ॥ १२-६८-२ (६७४७१)

भीष्म उवाच । १२-६८-२क्ष् (५४९८)

राजवृत्तं महाराज शृणुष्वहो हितोऽखिलम् ।

यत्कार्यं पार्थिवेनादौ पार्थिवप्रकृतेन वा ॥ १२-६८-३ (६७४७२)

आत्मा जेयः सदा राज्ञा ततो जेयाश्च शत्रवः ।

अजितात्मा नरपतिर्विजयेत कथं रिपून् ॥ १२-६८-४ (६७४७३)
 एतावानात्मविजयः पञ्चवर्गविनिग्रहः ।
 जितेन्द्रियो नरपतिर्बाधितुं शक्नुयाद्रिपुन् ॥ १२-६८-५ (६७४७४)
 न्यसेत गुल्मान्दुर्गेषु सन्धौ च कुरुनन्दन ।
 नगरोपवने चैव पुरोद्याने तथैव च ॥ १२-६८-६ (६७४७५)
 संस्थानेषु च सर्वेषु पुटेषु नगरस्य च ।
 मध्ये च नरशार्दूल तथा राजनिवेशने ॥ १२-६८-७ (६७४७६)
 प्रणिर्धीश्च ततः कुर्याज्जडान्धबधिराकृतीन् ।
 पुंसः परीक्षितान्प्राज्ञान्क्षुत्पिपासाश्रमक्षमान् ॥ १२-६८-८ (६७४७७)
 अमात्येषु च सर्वेषु मित्रेषु त्रिविधेषु च ।
 पुत्रेषु च महाराज प्रणिदध्यात्समाहितः ॥ १२-६८-९ (६७४७८)
 पुरे जनपदे चैव तथा सामन्तराजसु ।
 यथा न विद्युरन्योन्यं प्रणिधेयास्तथा हि ते ॥ १२-६८-१० (६७४७९)
 चारांश्च विद्यात्प्रहितान्परेण भरतर्षभ ।
 आपणेषु विहारेषु समवायेषु वीथिषु ॥ १२-६८-११ (६७४८०)
 आरामेषु तथोद्याने पण्डितानां समागमे ।
 वेशेषु चत्वरे चैव सभास्वावसथेषु च ॥ १२-६८-१२ (६७४८१)
 एवं विहन्याच्चारेण परचारं विचक्षणः ।
 चारे च विहते सर्वं हतं भवति भारत ॥ १२-६८-१३ (६७४८२)
 यदा तु हीनं नृपतिर्विद्यादात्मानमात्मना ।
 अमात्यैः सह संमन्त्र्य कुर्यात्सन्धिं बलीयसा ॥ १२-६८-१४ (६७४८३)
 गविद्वांसः क्षत्रिया वैश्या ब्राह्मणाश्च बहुश्रुताः ।
 दण्डनीतौ तु निष्पन्ना मन्त्रिणः पृथिवीपते ॥ १२-६८-१५ (६७४८४)
 प्रष्टव्यो ब्राह्मणः पूर्वं नीतिशास्त्रस्य तत्त्ववित् ।
 पश्चात्पृच्छेत भूपालः क्षत्रियं नीतिकोविदम् ।
 वैश्यशूद्रौ तथा भूयः शास्त्रज्ञौ हितकारिणौ ॥ १२-६८-१६ (६७४८५)
 अज्ञायमाने हीनत्वे सन्धिं कुर्यात्परेण वै ।
 लिप्सुर्वा कंचिदेवार्थं त्वरमाणो विचक्षणः ॥ १२-६८-१७ (६७४८६)
 गुणवन्तो महोत्साहा धर्मज्ञाः साधवश्च ये ।
 सन्दधीत नृपस्तैश्च राष्ट्रं धर्मेण पालयन् ॥ १२-६८-१८ (६७४८७)
 उच्छिद्यमानमात्मानं ज्ञात्वा राजा महामतिः ।
 पूर्वापकारिणो हन्याल्लोकद्विष्टांश्च सर्वशः ॥ १२-६८-१९ (६७४८८)
 यो नोपकर्तुं शक्नोति नापकर्तुं महीपतिः ।
 न शक्यरूपश्चोद्धर्तुमुपेक्ष्यस्तादृशो भवेत् ॥ १२-६८-२० (६७४८९)
 यात्रां यायादविज्ञातमनाक्रन्दमनन्तरम् ।
 व्यासक्तं च प्रमत्तं च दुर्बलं च विचक्षणः ॥ १२-६८-२१ (६७४९०)

यात्रामाज्ञापयेद्वीरः कल्यः पुष्टबलः सुखी ।
पूर्वं कृत्वा विधानं च यात्रायां नगरे तथा ॥ १२-६८-२२ (६७४९१)
न च पश्यो भवेदस्य नृपो यश्चातिवीर्यवान् ।
हीनश्च बलवीर्याभ्यां कर्षयंस्तत्परो वसेत् ॥ १२-६८-२३ (६७४९२)
राष्ट्रं च पीडयेत्तस्य शस्त्राग्निविषमूर्च्छनैः ।
अमात्यवल्लभानां च विवादांस्तस्य कारयेत् ॥ १२-६८-२४ (६७४९३)
वर्जनीयं सदा युद्धं राज्यकामेन धीमता ।
उपायैस्त्रिभिरादानमर्थस्याह बृहस्पतिः ॥ १२-६८-२५ (६७४९४)
सान्त्वेन तु प्रदानेन भेदेन च नराधिप ।
यमर्थं शक्नुयात्प्राप्तुं तेन तुष्येत पण्डितः ॥ १२-६८-२६ (६७४९५)
आददीत बलिं चापि प्रजाभ्यः कुरुनन्दन ।
षड्भागमितप्रज्ञस्तासामेवाभिगुप्तये ॥ १२-६८-२७ (६७४९६)
दशाधर्मगतेभ्यो यद्वसु बह्वल्पमेव वा ।
तन्नाददीत सहसा पौराणां रक्षणाय वै ॥ १२-६८-२८ (६७४९७)
यथा पुत्रास्तथा पौरा द्रष्टव्यास्ते न संशयः ।
भक्तिश्रेष्ठेषु न कर्तव्या व्यवहारप्रदर्शने ॥ १२-६८-२९ (६७४९८)
श्रोतुं चैव न्यसेद्राजा प्राज्ञान्सर्वार्थदर्शिनः ।
व्यवहारेषु सततं तत्र राज्यं प्रतिष्ठितम् ॥ १२-६८-३० (६७४९९)
आकरे लवणे शुल्के तरे नागबले तथा ।
न्यसेदमात्यान्नृपतिः स्वाप्तान्वा पुरुषान्हितान् ॥ १२-६८-३१ (६७५००)
सम्यग्दण्डधरो नित्यं राजा धर्ममवाप्नुयात् ।
नृपस्य सततं दण्डः सम्यग्धर्मः प्रशस्यते ॥ १२-६८-३२ (६७५०१)
वेदवेदाङ्गवित्प्राज्ञः सुतपस्वी नृपो भवेत् ।
दानशीलश्च सततं यज्ञशीलश्च भारत ॥ १२-६८-३३ (६७५०२)
एते गुणाः समस्ताः स्युर्नृपस्य सततं स्थिराः ।
व्यवहारस्य लोपेन कुतः स्वर्गः कुतो यशः ॥ १२-६८-३४ (६७५०३)
यदा तु पीडितो राजा भवेद्राज्ञा बलीयसा ।
शतदाभिसंश्रयेद्गुर्गं बुद्धिमान्पृथिवीपतिः ॥ १२-६८-३५ (६७५०४)
विधावाक्रम्य मित्राणि विधानमुपकल्पयेत् ।
सामभेदान्विरोधार्थं विधानमुपकल्पयेत् ॥ १२-६८-३६ (६७५०५)
गत्रिधा तु कृत्वा मित्राणि विधानमुपकल्पयेत् ।
घोषान्नयसेत मार्गेषु ग्रामानुत्थापयेदपि ।
प्रवेशयेच्च तान्सर्वाञ्छाखानगरकेष्वपि ॥ १२-६८-३७ (६७५०६)
ये गुप्ताश्चैव दुर्गाश्च देशास्तेषु प्रवेशयेत् ।
धनिनो बलमुख्यांश्च सान्त्वयित्वा पुनः पुनः ॥ १२-६८-३८ (६७५०७)
सस्याभिहारं कुर्वीत स्वयमेव नराधिपः ।

असंभवे प्रवेशस्य दाहयेदग्निना भृशम् ॥ १२-६८-३९ (६७५०८)
 क्षेत्रस्थेषु च सस्येषु शत्रोरुपजपेन्नरान् ।
 विनाशयेद्वा तत्सर्वं बलेनाथ स्वकेन वै ॥ १२-६८-४० (६७५०९)
 नदीमार्गेषु च तथा संक्रमानवसादयेत् ।
 जलं विस्रावयेत्सर्वमविस्राव्यं च दूषयेत् ॥ १२-६८-४१ (६७५१०)
 तदात्वेनायतीभिश्च निवसेद्भूम्यनन्तरम् ।
 प्रतिघातं परस्याजौ युद्धकालेऽप्युपस्थिते ॥ १२-६८-४२ (६७५११)
 दुर्गाणां चाभितो राजा मूलच्छेदं प्रकारयेत् ।
 सर्वेषां क्षुद्रवृक्षाणां चैत्यवृक्षान्विवर्जयेत् ॥ १२-६८-४३ (६७५१२)
 प्रवृद्धानां च वृक्षाणां शाखां प्रच्छेदयेत्तथा ।
 चैत्यानां सर्वथा त्याज्यमपि पत्रस्य पातनम् ॥ १२-६८-४४ (६७५१३)
 ग्देवानामाश्रयाश्चैत्या यक्षराक्षसभोगिनाम् ।
 पिशाचपन्नगानां च गन्धर्वाप्सरसामपि ।
 रौद्राणां चैव भूतानां तस्मात्तान्परिवर्जयेत् ॥ १२-६८-४५ (६७५१४)
 श्रूयते हि निकुम्भेन सौदासस्य बलं हतम् ।
 महेश्वरगणेशेन वाराणस्यां नराधिप ॥ १२-६८-४६ (६७५१५)
 प्रगण्डीः कारयेत्सम्यगाकाशजननीस्तदा ।
 आपूरयेच्च परिखां स्थाणुनक्रझषाकुलाम् ॥ १२-६८-४७ (६७५१६)
 सङ्कटद्वारकाणि स्युरुच्छ्वासार्थं पुरस्य च ।
 तेषां च द्वारवद्भुक्तिः कार्या सर्वात्मना भवेत् ॥ १२-६८-४८ (६७५१७)
 द्वारेषु च गुरूण्येव यन्त्राणि स्थापयेत्सदा ।
 आरापयेच्छतघ्नीश्च स्वाधीनानि च कारयेत् ॥ १२-६८-४९ (६७५१८)
 काष्ठानि चाभिहार्याणि तथा कूपांश्च खानयेत् ।
 संशोधयेत्तथा कूपान्कृतान्पूर्वपयोर्थिभिः ॥ १२-६८-५० (६७५१९)
 तृणच्छन्नानि वेश्मानि पङ्केनाथ प्रलेपयेत् ।
 निर्हरेच्च तृणं मासि चैत्रे वह्निभयात्पुरा ॥ १२-६८-५१ (६७५२०)
 नक्तमेव च भक्तानि पाचयेत् नराधिपः ।
 न दिवा ज्वालयेदग्निं वर्जयित्वाऽऽग्निहोत्रिकम् ॥ १२-६८-५२ (६७५२१)
 ग्यथासंभवशैलानि चैष्टकानि च कारयेत् ।
 मृण्मयानि च कुर्वीत ज्ञात्वा देशं बलाबलम् ॥ १२-६८-५३ (६७५२२)
 कर्मारारिष्टशालासु ज्वलेदग्निः सुरक्षितः ।
 गृहाणि च प्रवेश्यान्तर्विधेयः स्याद्भुताशनः ॥ १२-६८-५४ (६७५२३)
 महादण्डश्च तस्य स्याद्यस्याग्निर्वै दिवा भवेत् ।
 प्रघोषयेदथैवं च रक्षणार्थं पुरस्य च ॥ १२-६८-५५ (६७५२४)
 भिक्षुकांश्चाक्रिकांश्चैव क्लीबोन्मत्तान्कुशीलवान् ।
 बाह्यान्कुर्यान्नरश्रेष्ठ दोषाय स्युर्हि ते शठाः ॥ १२-६८-५६ (६७५२५)

चत्वरेष्वथ तीर्थेषु सभास्वावसथेषु च ।
 यथार्थवर्णं प्रणिधिं कुर्यात्सर्वत्र पार्थिवः ॥ १२-६८-५७ (६७५२६)
 विशालान्नाजमार्गांश्च कारयेत् नराधिपः ।
 प्रपाश्च विपणीश्चैव यथोद्देशं समादिशेत् ॥ १२-६८-५८ (६७५२७)
 भाण्डागारायुधागारान्धान्यागारांश्च सर्वशः ।
 अश्वागारान्गाजागारान्बलाधिकरणानि च ॥ १२-६८-५९ (६७५२८)
 परिखाश्चैव कौरव्य प्रतोलीसङ्कटानि च ।
 न जातु कश्चित्पश्येत् गुह्यमेतद्युधिष्ठिर ॥ १२-६८-६० (६७५२९)
 अर्थसंनिचयं कुर्याद्वाजा परबलार्दितः ।
 तैलं मधु घृतं सस्यमौषधानि च सर्वशः ॥ १२-६८-६१ (६७५३०)
 अङ्गारकुशमुञ्जानां पलाशशरवर्णिनाम् ।
 यवसेन्धनदिग्धानां कारयेत् च संचयान् ॥ १२-६८-६२ (६७५३१)
 आयुधानां च सर्वेषां शक्त्यृष्टिप्रासचर्मणाम् ।
 संचयानेवमादीनां कारयेत् नराधिपः ॥ १२-६८-६३ (६७५३२)
 औषधानि च सर्वाणि मूलानि च फलानि च ।
 चतुर्विधांश्च वैद्यान्वै संगृह्णीयाद्विशेषतः ॥ १२-६८-६४ (६७५३३)
 नटांश्च नर्तकांश्चैव मल्लान्मायाविनस्तथा ।
 शोभयेयुः पुरवरं मोदयेयुश्च सर्वशः ॥ १२-६८-६५ (६७५३४)
 यतः शङ्का भवेच्चापि भृत्यतोऽथापि मन्त्रितः ।
 पौरेभ्यो नृपतेर्वापि स्वाधीनान्कारयेत् तान् ॥ १२-६८-६६ (६७५३५)
 कृते कर्माणि राजा तान्पूजयेद्धनसंचयैः ।
 माननेन यथार्हेण सान्त्वेन विविधेन च ॥ १२-६८-६७ (६७५३६)
 निर्वेदयित्वा तु परं हत्वा वा कुरुनन्दन ।
 गतानृण्यो भवेद्वाजा यथा शास्त्रे निदर्शितम् ॥ १२-६८-६८ (६७५३७)
 राज्ञा सप्तैव रक्ष्याणि तानि चैव निबोध मे ।
 आत्माऽमात्याश्च कोशाश्च दण्डो मित्राणि चैव हि ॥ १२-६८-६९ (६७५३८)
 तथा जनपदाश्चैव पुरं च कुरुनन्दन ।
 एतत्सप्तात्मकं राज्यं परिपाल्यं प्रयत्नतः ॥ १२-६८-७० (६७५३९)
 षाड्गुण्यं च त्रिवर्गं च त्रिवर्गपरमं तथा ।
 यो वेत्ति पुरुषव्याघ्र स भुङ्क्ते पृथिवीमिमाम् ॥ १२-६८-७१ (६७५४०)
 षाड्गुण्यमिति यत्प्रोक्तं तन्निबोध युधिष्ठिर ।
 सन्धायासनमित्येव यात्रासन्धानमेव च ॥ १२-६८-७२ (६७५४१)
 विगृह्यासनमित्येव यात्रां संपरिगृह्य च ।
 द्वैधीभावस्तथाऽन्येषां संश्रयोऽथ परस्य च ॥ १२-६८-७३ (६७५४२)
 त्रिवर्गश्चापि यः प्रोक्तस्तमिहैकमनाः शृणु ।
 क्षयः स्थानं च वृद्धिश्च त्रिवर्गः परमस्तथा ॥ १२-६८-७४ (६७५४३)

गधर्मश्चार्थश्च कामश्च त्रिवर्गो वै सनातनः ।
 मन्त्रश्चैव प्रभावश्च उत्साहश्चैव तान्त्रिकः ।
 शक्तित्रयं समाख्यातं त्रिवर्गस्य च तत्परम् ॥ १२-६८-७५ (६७५४४)
 कार्यं च कारणं चैव कर्ता च परिकीर्तितः ।
 एतत्परतरं विद्यान्त्रिवर्गादपि भारत ।
 सर्वेषां च क्षये राजन्यस्त्रिवर्गः सनातनः ॥ १२-६८-७६ (६७५४५)
 सत्त्वं रजस्तमश्चैव त्रिवर्गकरणं स्मृतम् ।
 तेनात्यन्तविमुक्तश्च मुक्तः पुरुष उच्यते ॥ १२-६८-७७ (६७५४६)
 कार्यस्य सर्वथा नाशो मोक्ष इत्यभिधीयते ।
 तेन मोक्षपरश्चैव देवदेवः पितामहः ।
 तुष्यर्थस्य त्रिवर्गस्य रक्षामाह पितामहः ॥ १२-६८-७८ (६७५४७)
 जगतो लौकिकी यात्रा यत्र नित्यं प्रतिष्ठिता ।
 धर्मोऽर्थश्चैव कामश्च सेवितव्याः स्वकालतः ॥ १२-६८-७९ (६७५४८)
 गसेवा धर्मस्य कर्तव्या सततं भूरिवत्सरैः ।
 पुरुषैर्नरशार्दूल तन्मूलाः सर्वथा क्रियाः ॥ १२-६८-८० (६७५४९)
 धर्मेण च महीपालश्चिरं रक्षति मेदिनीम् ।
 गयः कश्चिद्धार्मिको राजा स विपन्नोऽपि भूपतिः ।
 अर्थकामविहीनोऽपि चिरं पालयते महीम् ॥ १२-६८-८१ (६७५५०)
 अस्मिन्नर्थे हि द्वौ श्लोकौ गीतावङ्गिरसा स्वयम् ।
 यादवीपुत्र भद्रं ते श्रोतुमर्हसि तावपि ॥ १२-६८-८२ (६७५५१)
 कृत्वा कार्याणि धर्मेण सम्यक्संपाल्य मेदिनीम् ।
 पालयित्वा तथा पौरान्परत्र सुखमेधते ॥ १२-६८-८३ (६७५५२)
 किं तस्य तपसा राज्ञः किंच तस्याध्वरैः कृतैः ।
 सुपालिताः प्रजा यस्य सर्वधर्मकृदेव सः ॥ १२-६८-८४ (६७५५३)
 श्लोकाश्चोशनसा गीतास्तान्निबोध युधिष्ठिर ।
 दण्डनीतेश्च यन्मूलं त्रिवर्गस्य च भूपते ॥ १२-६८-८५ (६७५५४)
 भार्गवाङ्गिरसं कर्म षोडशाङ्गं च यद्वलम् ।
 विषं माया च दैवं च पौरुषं चात्मसिद्धये ॥ १२-६८-८६ (६७५५५)
 प्रागुदक्प्रवणं दुर्गं समासाद्य महीपतिः ।
 त्रिवर्गत्रयसंपूर्णमुपादाय तमुद्धहेत् ॥ १२-६८-८७ (६७५५६)
 षट्पञ्च च विनिर्जित्य दश चाष्टौ च भूपतिः ।
 त्रिवर्गैर्दशभिर्युक्तः सुरैरपि न जीर्यते ॥ १२-६८-८८ (६७५५७)
 न बुद्धिं परिगृह्णीत स्त्रीणां मूर्खजनस्य च ।
 दैवोपहतबुद्धीनां ये च वेदैर्विर्वर्जिताः ।
 न तेषां शृणुयाद्राजा बुद्धिस्तेषां पराङ्मुखी ॥ १२-६८-८९ (६७५५८)
 स्त्रीप्रधानानि राज्यानि विद्वद्भिर्वर्जितानि च ।

मूर्खामात्याग्नितप्तानि शुष्यन्ते जलबिन्दुवत् ॥ १२-६८-१० (६७५५९)
विद्वांसः प्रथिता ये च ये चाप्ताः सर्वकर्मसु ।
बुद्धेषु दृष्टकर्माणि तेषां च शृणुयान्नृपः ॥ १२-६८-११ (६७५६०)
दैवं पुरुषकारं च त्रिवर्गं च समाश्रितः ।
दैवतानि च विप्रांश्च प्रणम्य विजयी भवेत् ॥ १२-६८-१२ (६७५६१)

इति श्रीमन्महाभारते शान्तिपर्वणि राजधर्मपर्वणि
अष्टषष्टिमोऽध्यायः ॥ ६८. ।

Mahabharata - Shanti Parva - Chapter Footnotes

१२-६८-३ पार्थिवेन पृथुवंश्येन राज्ञा । पार्थिवप्रकृतेन वा
विजातीयेनापि तत्कार्यकारिणा ॥
१२-६८-४ आत्मा चित्तम् ॥
१२-६८-५ पञ्चवर्गः श्रोत्रादिः ॥
१२-६८-६ गुल्मान् रक्षणः पत्नीन् । संधौ सीमान्ते ॥
१२-६८-७ संस्थानेषु कोष्ठपालाद्युपवेशनस्थानेषु । मध्येऽन्तः पुरे ॥
१२-६८-८ प्रणिधीन् चारान् ॥
१२-६८-११ विहारेषु यूनां मल्लक्रीडास्थानेषु ॥
१२-६८-१२ सभासु राजसंसत्सु । आवसथेषु तत्र तत्र महतां गृहेषु ॥
१२-६८-१३ एवं विचिनुयाद्राजा परचारं विचक्षणः । चारे हि विदिते
पूर्वं हितं भवति पाण्डव । इति झ । पाठः । तत्र विचिनुयात् अन्विष्यात्
इत्यर्थः ॥
१२-६८-१८ तैर्द्वारभूतैः तान्द्वारीकृत्यबलवद्भिर्नृपैः सह
संधिं कुर्यात् ॥
१२-६८-१९ पूर्वापकारिणः पूर्वं दुष्टा इति अपकृताः
पश्चाद्दययानुगृहीताः ॥
१२-६८-२१ अविज्ञातं क्रियाविशेषणमिदम् । अनाकन्दं
मित्रहीनम् । अनन्तरं बन्धुजनहीनम् । व्यासक्तं अन्येन युद्धं
कुर्वाणम् । प्रमत्तं अनवहितम् । यात्रायां यदि विज्ञातमिति
झ । पाठः । तत्र यात्रायां यदि इच्छास्यात्तर्हि दुर्बलत्वादिना विज्ञातं
शत्रुं प्रति यात्रामाज्ञापयेदित्युत्तरेण संबन्धः ॥
१२-६८-२२ विधानं रक्षणादिसामग्रीसंपादनम् ॥
१२-६८-२३ कर्षयन् वीर्यवन्तं । तत्परः कर्षणपरः ॥
१२-६८-२८ दशधर्मगतेभ्य इति । तदाददीत सहसेति च
झ । पाठः । तत्र दशधर्मगताः मत्तोन्मत्तादय इत्यर्थः ॥
१२-६८-२९ भक्तिः स्वीयत्वेन स्नेहः ॥

१२-६८-३० सूतं च विन्यसेद्राजा प्राज्ञं सर्वार्थदर्शिनम् । इति
 टड। थ। ढ। पाठः ॥
 १२-६८-३१ आकरे स्वर्णाद्युत्पत्तिस्थाने । लवणे तदुत्पत्तिस्थाने । शुल्के
 धान्यादिविक्रयस्थाने । तरे नदीसंतरणे । नागबले हस्तियूथे ॥
 १२-६८-३७ घोषान् वनस्थान्मार्गेषु राजपथेषु न्यसेत् ॥
 १२-६८-४० उपजपेत् भेदयित्वा तद्द्वारा दाहयेत् ॥
 १२-६८-४१ संक्रमान् अवतरणार्थान्सेतन् । जलं तटाकादिस्थं
 विस्रावयेत् । तदयोग्यं वापीकूपादिस्थं दूषयेत् विषादिना नाशयेत् ॥
 १२-६८-४२ तदात्वेन वर्तमानकाले आयतीभिः उत्तरकालेषु च । अपवर्गे
 तृतीया । सर्वदा आजौ परस्य शत्रोः प्रतिघातं हन्तारं भूम्यनन्तरं
 निकटदेशवासिनं तच्छत्रुमाश्रित्यनिवसेत् ॥
 १२-६८-४७ प्रगण्डीर्दुर्गप्राकारभित्तौ शूराणामुपवेशनस्थानानि
 । आकाशजननीस्तत्रैकपक्षायां भित्तौ तत्रत्यानां रक्षणभूतायां
 बाह्यार्थदर्शनार्थानि क्षुद्रच्छिद्राणि यद्द्वारा आग्नेयास्त्रगुलिकाः
 प्रक्षिप्यन्ते । स्थाणवः सशूलाः । प्रकुण्ठीः कारयेत् इति ड। थ। पाठः
 ॥
 १२-६८-४८ संकटद्वारकाणि सूक्ष्मद्वाराणि । तेषां च द्वारवत् गुप्तिः
 कार्या । कुलिकद्वारकाणि स्युः इति ट। ड। थ। पाठः ॥
 १२-६८-५४ कर्मारो लोहकारादिः । अन्तर्विधेयः आच्छादितः कर्तव्यः ॥
 १२-६८-५५ महादण्डो वधः ॥
 १२-६८-५६ चाक्रिकान् शाकटिकान् । कुशीलवान् फाललेखान् ॥
 १२-६८-६२ वर्णिनां लेखकानाम् । यवसं धासः । दिग्धानां विषाक्तवाणानाम् ॥
 १२-६८-६४ चतुर्विधान् विषशल्यरोगकृत्याहरान् ॥
 १२-६८-७२ सन्धायासनं सन्धिं कृत्वाऽवस्थितिः । यात्रासन्धानं यानम् ॥
 १२-६८-७३ यात्रां संपरिगृह्याऽऽसनं शत्रोर्भयप्रदर्शनार्थं
 यानं प्रदर्श्य स्वस्थानेऽवस्थानम् । द्वैधीभाव उभयत्र
 संधिकरणम् ॥

शान्तिपर्व - अध्याय ०६९

॥ श्रीः ॥

१२.६९. अध्यायः ६९

Mahabharata - Shanti Parva - Chapter Topics

भीष्मेण युधिष्ठिरं प्रति कृतादियुगचतुष्टयगुणनिरूपणम् ॥ १. ।

Mahabharata - Shanti Parva - Chapter Text

१२-६९-० (६७५६२)

युधिष्ठिर उवाच । १२-६९-०क्ष (५४९९)
 दण्डनीतिश्च राजा च समस्तौ तावुभावपि ।
 तत्र किं कुर्वतः सिद्धिस्तन्मे ब्रूहि पितामह ॥ १२-६९-१ (६७५६३)
 भीष्म उवाच । १२-६९-२क्ष (५५००)
 माहात्म्यं दण्डनीत्यास्तु साध्यं शब्दैः सहेतुकैः ।
 शृणु मे शंसतो राजन्यथावदिह भारत ॥ १२-६९-२ (६७५६४)
 दण्डनीतिः स्वधर्मेषु चातुर्वर्ण्यं नियच्छति ।
 प्रयुक्ता स्वामिना सम्यग्धर्मैभ्यो नियच्छति ॥ १२-६९-३ (६७५६५)
 चातुर्वर्ण्ये स्वधर्मस्थे मर्यादानामसंकरे ।
 दण्डनीतिकृते क्षेमे प्रजानामकुतोभये ॥ १२-६९-४ (६७५६६)
 सोमे प्रयत्नं कुर्वन्ति वयो वर्णा यथाविधि ।
 तस्मादेव मनुष्याणां सुखं विद्धि समाहितम् ॥ १२-६९-५ (६७५६७)
 कालो वा कारणं राज्ञो राजा वा कालकारणम् ।
 इति ते संशयो माभूद्राजा कालस्य कारणम् ॥ १२-६९-६ (६७५६८)
 दण्डनीत्यां यदा राजा सम्यक्कात्स्नर्येन वर्तते ।
 तदा कृतयुगं नाम कालः श्रेष्ठः प्रवर्तते ॥ १२-६९-७ (६७५६९)
 भवेत्कृतयुगे धर्मो नाधर्मो विद्यते क्वचित् ।
 सर्वेषामेव वर्णानां नाधर्मे रमते मनः ॥ १२-६९-८ (६७५७०)
 योगक्षेमाः प्रवर्तन्ते प्रजानां नात्र संशयः ।
 वैदिकानि च कर्माणि भवन्त्यपि गुणान्युत ॥ १२-६९-९ (६७५७१)
 ऋतवश्च सुखाः सर्वे भवन्त्युत निरामयाः ।
 प्रसीदन्ति नराणां च स्वरवर्णमनांसि च ॥ १२-६९-१० (६७५७२)
 व्याधयो न भवन्त्यत्र नाल्पायुर्दृश्यते नरः ।
 विधवा न भवन्त्यत्र नृशंसो नात्र जायते ॥ १२-६९-११ (६७५७३)
 अकृष्टपच्या पृथिवी भवन्त्योषधयस्तथा ।
 त्वक्पत्रफलमूलानि वीर्यवन्ति भवन्ति च ॥ १२-६९-१२ (६७५७४)
 नाधर्मो विद्यते तत्र धर्म एव तु केवलम् ।
 इति कार्तियुगानेतान्गुणान्विद्धि युधिष्ठिर ॥ १२-६९-१३ (६७५७५)
 दण्डनीत्या यदा राजा त्रीनंशाननुवर्तते ।
 चतुर्थमंशमुत्सृज्य तदा त्रेता प्रवर्तते ॥ १२-६९-१४ (६७५७६)
 अधर्मस्य चतुर्थांशस्त्रीनंशाननुवर्तते ।
 कृष्टपच्यैव पृथिवी भवन्त्योषधयस्तथा ॥ १२-६९-१५ (६७५७७)
 अर्धं त्यक्त्वा यदा राजा नीत्यर्धमनुवर्तते ।
 ततस्तु द्वापरं नाम स कालः संप्रवर्तते ॥ १२-६९-१६ (६७५७८)
 अशुभस्य यदा त्वर्धं द्वावंशावनुवर्तते ।
 कुष्टपच्यैव पृथिवी भवत्यर्धफला तथा ॥ १२-६९-१७ (६७५७९)

दण्डनीतिं परित्यज्य यदा कात्स्नर्येन भूमिपः ।
 प्रजाः क्लिश्नात्ययोगेन प्रवर्तेत तदा कलिः ॥ १२-६९-१८ (६७५८०)
 कलावधर्मो भूयिष्ठो धर्मो भवति न क्वचित् ।
 सर्वेषामेव वर्णानां स्वधर्माच्च्यवते मनः ॥ १२-६९-१९ (६७५८१)
 शूद्रा भैक्षेण जीवन्ति ब्राह्मणाः परिचर्यया ।
 योगक्षेमस्य नाशश्च वर्तते वर्णसंकरः ॥ १२-६९-२० (६७५८२)
 वैदिकानि च कर्माणि भवन्ति विगुणान्युत ।
 ऋतवो न सुखाः सर्वे भवन्त्यामयिनस्तथा ॥ १२-६९-२१ (६७५८३)
 ह्रसन्त च मनुष्याणां स्वरवर्णमनांस्युत ।
 व्याधयश्च भवन्त्यत्र म्रियन्ते चाशतायुषः ॥ १२-६९-२२ (६७५८४)
 विधवाश्च भवन्त्यत्र नृशंसा जायते प्रजा ।
 क्वचिद्वर्षति पर्जन्यः क्वचित्सस्यं प्ररोहति ॥ १२-६९-२३ (६७५८५)
 रसाः सर्वे क्षयं यान्ति यदा नेच्छति भूमिपः ।
 प्रजाः संरक्षितुं सम्यग्दण्डनीतिसमाहितः ॥ १२-६९-२४ (६७५८६)
 राजा कृतयुगस्रष्टा त्रेताया द्वापरस्य च ।
 युगस्य च चतुर्थस्य राजा भवति कारणम् ॥ १२-६९-२५ (६७५८७)
 कृतस्य करणाद्राजा स्वर्गमत्यन्तमश्नुते ।
 त्रेतायाः करणाद्राजा स्वर्गं नात्यन्तमश्नुते ॥ १२-६९-२६ (६७५८८)
 प्रवर्तनाद्द्वापरस्य यथाभागमुपाश्नुते ।
 कलेः प्रवर्तनाद्राजा पापमत्यन्तमश्नुते ॥ १२-६९-२७ (६७५८९)
 ततो वसति दुष्कर्मा नरके शाश्वतीः समाः ।
 प्रजानां कल्मषे मग्नोऽकीर्तिं पापं च विन्दति ॥ १२-६९-२८ (६७५९०)
 दण्डनीतिं पुरस्कृत्य क्षत्रियेण विजानता ।
 लिप्सितव्यमलभ्यं च लब्धं रक्ष्यं च भारत ।
 ग्योगक्षेमाः प्रवर्तन्ते प्रजानां नात्र संशयः ॥ १२-६९-२९ (६७५९१)
 लोकस्य सीमन्तकरी मर्यादा लोकपावनी ।
 सम्यङ्गीता दण्डनीतिर्यथा माता यथा पिता ॥ १२-६९-३० (६७५९२)
 यस्यां भवन्ति भूतानि तद्विद्धि भरतर्षभ ।
 एष एव परो धर्मो यद्वाजा दण्डनीतिमान् ॥ १२-६९-३१ (६७५९३)
 तस्मात्कौरव्य धर्मेण प्रजाः पालय नीतिमान् ।
 एवं वृत्तः प्रजा रक्षन्स्वर्गं जेतासि दुर्जयम् ॥ १२-६९-३२ (६७५९४)

इति श्रीमन्महाभारते शान्तिपर्वणि राजधर्मपर्वणि
 एकोनसप्ततितमोऽध्यायः ॥ ६९.॥

Mahabharata - Shanti Parva - Chapter Footnotes

१२-६९-३ अधर्मेभ्य इति पञ्चमी ॥

३.।

१२-६९-११ कपणो न त्विति झ । पाठः ॥

१२-६९-१८ अयोगेन अनुप्रायेन ॥

१२-६९-२० योगक्षेमस्य नाशाच्चेति ट । ड । थ । पाठः ॥

१२-६९-३० सीमन्तकरी त्र्यवस्यापिका ॥

शान्तिपर्व - अध्याय ०७०

॥ श्रीः ॥

१२.७०. अध्यायः ७०

Mahabharata - Shanti Parva - Chapter Topics

भीष्मेण युधिष्ठिरं प्रति राजनप्रानुवर्णनम् ॥ १.।

Mahabharata - Shanti Parva - Chapter Text

१२-७०-० (६७५९५)

युधिष्ठिर उवाच । १२-७०-०क्ष (५५०१)

क्तेन वृत्तेन वृत्तक्ष वर्तमानो महीपतिः ।

सुखेनार्यान्तुसुखोदकांनिह च प्रेत्य चाश्नुते ॥ १२-७०-१ (६७५९६)

भीष्म उवाच । १२-७०-२क्ष (५५०२)

इत्थं गुणानां षट्त्रिंशी षट्त्रिंशद्गुणसंयुता ।

यान्गुणांस्तु गुणोपेतः कुर्वन्गुणमवाप्नुयात् ॥ १२-७०-२ (६७५९७)

चरेद्धर्मानकटुको मुञ्चेत्स्नेहं न चास्तिकः ।

अनृशंसश्चरेदर्थं चरेत्काममनुद्धतः ॥ १२-७०-३ (६७५९८)

प्रियं ब्रूयादकृपणः शूरः स्यादविकथनः ।

दाता नापात्रवर्षी स्यात्प्रगल्भः स्यादनिष्टुरः ॥ १२-७०-४ (६७५९९)

संदधीत न चानार्यैर्विगृह्णीयाच्च शत्रुभिः ।

नानाप्तैश्चारयेच्चारं कुर्यात्कार्यमपीडया ॥ १२-७०-५ (६७६००)

अर्थं ब्रूयान्न चासत्सु गुणान्ब्रूयान्न चात्मनः ।

आदद्यान्न च साधुभ्यो नासत्पुरुषमाश्रयेत् ॥ १२-७०-६ (६७६०१)

नापरीक्ष्य नयेद्दण्डं न च मन्त्रं प्रकाशयेत् ।

विसृजेन्न च लुब्धेभ्यो विश्वसेन्नापकारिषु ॥ १२-७०-७ (६७६०२)

अनीर्षुर्गुप्तदारः स्याच्चोक्षः स्यादघृणी नृपः ।

स्त्रियः सेवेत नात्यर्थं मृष्टं भुञ्जीत नाहितम् ॥ १२-७०-८ (६७६०३)

अस्तब्धः पूजयन्मान्यान्गुरुन्सेवेदमायया ।

अर्चेद्देवानदम्भेन श्रियमिच्छेदकृत्सिताम् ॥ १२-७०-९ (६७६०४)

सेवेत प्रणयं हित्वा दक्षः स्यान्न त्वकालवित् ।

सान्त्वयेन्न च मोक्षाय अनुगृह्णन्न चाक्षिपेत् ॥ १२-७०-१० (६७६०५)
 प्रहरेन्न त्वविज्ञाय हत्वा शत्रून् शोचयेत् ।
 क्रोधं कुर्यान्न चाकस्मान्मृदुः स्यान्नापकारिषु ॥ १२-७०-११ (६७६०६)
 एवं चरस्व राज्यस्थो यदि श्रेय इहेच्छसि ।
 अतोऽन्यथा नरपतिर्भयमृच्छत्यनुत्तमम् ॥ १२-७०-१२ (६७६०७)
 इति सर्वान्गुणानेतान्यथोक्तान्योऽनुवर्तते ।
 अनुभूयेह भद्राणि प्रेत्य स्वर्गे महीयते ॥ १२-७०-१३ (६७६०८)
 वैशम्पायन उवाच । १२-७०-१४क्ष (५५०३)
 १२-७०-१४ (६७६०९)
 इदं वचः शान्तनवस्य शुश्रुवा
 न्युधिष्ठिरः पार्थिवमुख्यसंवृतः ।
 तदा ववन्दे च पितामहं नृपो
 यथोक्तमेतच्च चकार बुद्धिमान् ॥

Mahabharata - Shanti Parva - Chapter Footnotes

१२-७०-२ षट्त्रिंशी षट्त्रिंशत्संख्याका ॥
 १२-७०-५ विगृह्णीयान्न बन्धुभिः । नाभक्तं चारयेच्चारं इति
 झ । पाठः । तत्र अभक्तं अल्पान्नं इत्यर्थः ॥
 १२-७०-८ चोक्षः शुद्धः ॥
 १२-७०-११ न शोचयेत् शत्रुबन्धूनां शोकं अपनुदेत् ॥
 १२-७०-१२ अनुत्तमं महत्तरम् ॥

शान्तिपर्व - अध्याय ०७१

॥ श्रीः ॥

१२.७१. अध्यायः ७१

Mahabharata - Shanti Parva - Chapter Topics

भीष्मेण युधिष्ठिरं प्रति राजधर्मकथनम् ॥ १. ।

Mahabharata - Shanti Parva - Chapter Text

१२-७१-० (६७६१०)
 युधिष्ठिर उवाच । १२-७१-०क्ष (५५०४)
 कथं राजा प्रजा रक्षन्नाधिबन्धेन युज्यते ।
 धर्मे च नापराध्नोति तन्मे ब्रूहि पितामह ॥ १२-७१-१ (६७६११)
 भीष्म उवाच । १२-७१-२क्ष (५५०५)
 समासेनैव ते राजन्धर्मान्वक्ष्यामि शाश्वतान् ।

विस्तरेणैव धर्माणां न जात्वन्तमवाप्नुयात् ॥ १२-७१-२ (६७६१२)
 धर्मनिष्ठाञ्श्रुतवतो देवव्रतसमाहितान् ।
 अर्चितान्वासयेथास्त्वं गृहे गुणवतो द्विजान् ॥ १२-७१-३ (६७६१३)
 प्रत्युत्थायोपसंगृह्य चरणावभिवाद्य च ।
 अथ सर्वाणि कुर्वीथाः कार्याणि सपुरोहितः ॥ १२-७१-४ (६७६१४)
 धर्मकार्याणि निर्वर्त्य मङ्गलानि प्रयुज्य च ।
 ब्राह्मणान्वाचयेथास्त्वमर्थसिद्धिजयाशिषः ॥ १२-७१-५ (६७६१५)
 आर्जवेन च संपन्नो धृत्या बुद्ध्या च भारत ।
 धर्मार्थौ प्रतिगृह्णीयात्कामक्रोधौ च वर्जयेत् ॥ १२-७१-६ (६७६१६)
 कामक्रोधौ पुरस्कृत्य योऽर्थं राजाऽनुतिष्ठति ।
 न स धर्मं न चाप्यर्थं प्रतिगृह्णाति बालिशः ॥ १२-७१-७ (६७६१७)
 मा स्म लुब्धांश्च मूर्खांश्च कामार्थं च प्रयूयुजः ।
 अलुब्धान्बुद्धिसंपन्नान्सर्वकर्मसु योजयेत् ॥ १२-७१-८ (६७६१८)
 मूर्खो ह्यधिकृतोऽर्थेषु कार्याणामविशारदः ।
 प्रजाः क्लिश्नात्ययोगेन कामक्रोधसमन्वितः ॥ १२-७१-९ (६७६१९)
 बलिषष्ठेन शुल्केन दण्डेनाथापराधिनाम् ।
 शास्त्रानीतेन लिप्सेथा वेतनेन धनागमम् ॥ १२-७१-१० (६७६२०)
 दापयित्वा करं धर्म्यं राष्ट्रं नीत्या यथाविधि ।
 तथैतं कल्पयेद्वाजा योगक्षेममतन्द्रितः ॥ १२-७१-११ (६७६२१)
 गोपायितारं दातारं धर्मनित्यमतन्द्रितम् ।
 अकामद्वेषसंयुक्तमनुरज्यन्ति मानवाः ॥ १२-७१-१२ (६७६२२)
 तस्माद्धर्मेण लाभेन लिप्सेथास्त्वं धनागमम् ।
 धर्मार्थावधुवौ तस्य यो न शास्त्रपरो भवेत् ॥ १२-७१-१३ (६७६२३)
 अपशास्त्रधनो राजा संचयं नाधिगच्छति ।
 अस्थाने चास्य तद्वित्तं सर्वमेव विनश्यति ॥ १२-७१-१४ (६७६२४)
 अर्थमूलोऽपि हिंसां च कुरुते स्वयमात्मनः ।
 करैरशास्त्रदृष्टैर्हि मोहात्संपीडयन्प्रजाः ॥ १२-७१-१५ (६७६२५)
 ऊधश्छिन्द्यात्तु यो धेन्वाः क्षीरार्थी न लभेत्पयः ।
 एवं राष्ट्रमयोगेन पीडितं न विवर्धते ॥ १२-७१-१६ (६७६२६)
 ग्यवसोदकमादाय सान्त्वेन विनयेन च ।
 यो हि दोग्ध्रीमुपास्ते च स नित्यं विन्दते पयः ।
 एवं राष्ट्रमुपायेन भुञ्जानो लभते फलम् ॥ १२-७१-१७ (६७६२७)
 अथ राष्ट्रमुपायेन भुज्यमानं सुरक्षितम् ।
 जनयत्यतुलां नित्यं कोशवृद्धिं युधिष्ठिर ॥ १२-७१-१८ (६७६२८)
 दोग्ध्री धान्यं हिरण्यं च मही राजा सुरक्षिता ।
 नित्यं स्वेभ्यः परेभ्यश्च तृप्ता माता यथा पयः ॥ १२-७१-१९ (६७६२९)

मालाकारोपमो राजन्भव माऽऽङ्गारिकोपमः ।
 तथायुक्तश्चिरं राज्यं भोक्तुं शक्यसि पालयन् ॥ १२-७१-२० (६७६३०)
 परचक्राभियानेन यदि ते स्याद्धनक्षयः ।
 अथ साम्नैव लिप्सेथा धनमब्राह्मणेषु यत् ॥ १२-७१-२१ (६७६३१)
 मा स्म ते ब्राह्मणं दृष्ट्वा धनस्थं प्रचलेन्मनः ।
 अन्त्यायामप्यवस्थायां किमु स्फीतस्य भारत ॥ १२-७१-२२ (६७६३२)
 धनानि तेभ्यो दद्यास्त्वं यथाशक्ति यथार्हतः ।
 सान्त्वयन्परिरक्षश्च स्वर्गमाप्स्यसि दुर्जयम् ॥ १२-७१-२३ (६७६३३)
 एवं धर्म्येण वृत्तेन प्रजास्त्वं परिपालय ।
 स्वर्ग्यं पुण्यं यशो नित्यं प्राप्स्यसे कुरुनन्दन ॥ १२-७१-२४ (६७६३४)
 धर्मेण व्यवहारेण प्रजाः पालय पाण्डव ।
 युधिष्ठिर यथायुक्तो नाधिबन्धेन योक्ष्यसे ॥ १२-७१-२५ (६७६३५)
 एष एव परो धर्मो यद्राजा रक्षति प्रजाः ।
 भूतानां हि यदा धर्मो रक्षणं परमा दया ॥ १२-७१-२६ (६७६३६)
 तस्मादेवं परं धर्मं मन्यन्ते धर्मकोविदाः ।
 यो राजा रक्षणे युक्तो भूतेषु कुरुते दयाम् ॥ १२-७१-२७ (६७६३७)
 यदह्ना कुरुते पापमरक्षन्भयतः प्रजाः ।
 राजा वर्षसहस्रेण तस्यान्तमधिगच्छति ॥ १२-७१-२८ (६७६३८)
 यदह्ना कुरुते धर्मं प्रजा धर्मेण पालयन् ।
 दशवर्षसहस्राणि तस्य भुङ्क्ते फलं दिवि ॥ १२-७१-२९ (६७६३९)
 स्विष्टिः स्वधीतिः सुतपा लोकाञ्जयति यावतः ।
 क्षणेन तानवाप्नोति प्रजा धर्मेण पालयन् ॥ १२-७१-३० (६७६४०)
 एवं धर्मं प्रयत्नेन कौन्तेय परिपालय ।
 ततः पुण्यफलं लब्ध्वा नानुबन्धेन योक्ष्यसे ॥ १२-७१-३१ (६७६४१)
 स्वर्गलोके सुमहतीं श्रियं प्राप्स्यसि पाण्डव ।
 असंभवश्च धर्माणामीदृशानामराजसु ॥ १२-७१-३२ (६७६४२)
 तस्माद्राजैव नान्योऽस्ति यो धर्मफलमाप्नुयात् ।
 स राज्यं धृतिमान्प्राप्य धर्मेण परिपालय ।
 इन्द्रं तर्पय सोमेन कामैश्च सुहृदो जनान् ॥ १२-७१-३३ (६७६४३)

इति श्रीमन्महाभारते शान्तिपर्वणि राजधर्मपर्वणि
 एकसप्ततितमोऽध्यायः ॥ ७१ ॥

Mahabharata - Shanti Parva - Chapter Footnotes

१२-७१-१ बह्वीनां प्रजानां परिपालनं कथं स्यादिति चिन्ता आधिः स
 एव बन्धस्तेन न युज्यते ॥

१२-७१-९ अयोगेन योग इष्टप्राप्ति स्तदभावेन ॥
 १२-७१-१० बली राजदेयं तदेव सस्यादेः षष्ठंशस्तेन बलिषष्ठेन
 । वेतनेन पथिरक्षितैर्वणिगिर्भर्यदत्तं तद्राज्ञो वेतनं
 सेवाधनम् ॥
 १२-७१-११ धान्यादेः षष्ठांशे हृते शेषेण प्रजानां यदि वार्षिको
 ग्रासो न भवेत्तदा राजैव तासां योगक्षेमं कल्पयेदित्याह दापयित्वेति
 ॥
 १२-७१-१९ दोग्ध्री पूरयित्री ॥
 १२-७१-२० आङ्गारिक इङ्गालकर्ता ॥
 १२-७१-२५ यथायुक्त उक्तेन प्रकारेणाऽवहितः ॥
 १२-७१-२७ यो दयां कुरुते तं धर्मं मन्यन्ते इति योजना ॥
 १२-७१-२८ अन्तं यातनाभोगनिष्कृतिम् ॥
 १२-७१-३० स्वष्टिः स्वधीतिः सुतपा इति क्रमेण
 गृहस्थब्रह्मचारिवानप्रस्थधर्मान्सम्यगनुतिष्ठन् ॥

शान्तिपर्व - अध्याय ०७२

॥ श्रीः ॥

१२.७२. अध्यायः ७२

Mahabharata - Shanti Parva - Chapter Topics
 युधिष्ठिरं प्रति भीष्मेण ब्राह्मणस्य श्रेष्ठयोपपादनपूर्वकं
 चातुर्वर्ण्यधर्मकथनम् ॥ १. ।

Mahabharata - Shanti Parva - Chapter Text

१२-७२-० (६७६४४)

युधिष्ठिर उवाच । १२-७२-०क्ष (५५०६)

गकीदृशो ब्राह्मणो राजा कार्याकार्यविचारणे ।

क्षमः कर्तुं समर्थो वा तन्मे ब्रूहि पितामह ॥ १२-७२-१ (६७६४५)

भीष्म उवाच । १२-७२-२क्ष (५५०७)

य एव तु सतो रक्षेदसतश्च निवर्तयेत् ।

स एव राज्ञा कर्तव्यो राजन्नाजपुरोहितः ॥ १२-७२-२ (६७६४६)

अत्राप्युदाहरन्तीममितिहासं पुरातनम् ।

पुरूरवस ऐलस्य संवादं मातरिश्चना ॥ १२-७२-३ (६७६४७)

पुरूरवा उवाच । १२-७२-४क्ष (५५०८)

कुतः स्वद्ब्राह्मणो जातो वर्णाश्चापि कुतस्त्रयः ।

कस्माच्च भवति श्रेयांस्तन्मे व्याख्यातुमर्हसि ॥ १२-७२-४ (६७६४८)

मातरिश्रुवाच । १२-७२-५क्ष (५५०९)
 ब्राह्मणो मुखतः सृष्टो ब्रह्मणो राजसत्तम ।
 बाहुभ्यां क्षत्रियः सृष्ट ऊरुभ्यां वैश्य एव च ॥ १२-७२-५ (६७६४९)
 वर्णानां परिचर्यार्यं त्रयाणां भरतर्षभ ।
 वर्णश्चतुर्थः पश्चात्तु पद्भ्यां शूद्रो विनिर्मितः ॥ १२-७२-६ (६७६५०)
 ब्राह्मणो जायमानो हि पृथिव्यामनुजायते ।
 ईश्वरः सर्वभूतानां धर्मकोशस्य गुप्तये ॥ १२-७२-७ (६७६५१)
 गसर्वस्वं ब्राह्मणस्येदं यत्किंचिदिह दृश्यते ।
 धर्मयुक्तं प्रशस्तं च जगत्यस्मिन्नृपात्मज ॥ १२-७२-८ (६७६५२)
 ततः पृथिव्या यन्तारं क्षत्रियं दण्डधारणे ।
 द्वितीयं वर्णमकरोत्प्रजानामनुगुप्तये ॥ १२-७२-९ (६७६५३)
 वैश्यस्तु धनधान्येन त्रीन्वर्णान्बिभृयादिमान् ।
 शूद्रो ह्येतान्परिचरेदिति ब्रह्मानुशासनम् ॥ १२-७२-१० (६७६५४)
 ऐल उवाच । १२-७२-११क्ष (५५१०)
 द्विजस्य क्षत्रबन्धोर्वा कस्येयं पृथिवी भवेत् ।
 धर्मतः सह वित्तेन सम्यग्वायो प्रचक्ष्व मे ॥ १२-७२-११ (६७६५५)
 वायुरुवाच । १२-७२-१२क्ष (५५११)
 विप्रस्य सर्वमेवैतद्यत्किंचिज्जगतीगतम् ।
 गधनं धान्यं हिरण्यं च स्त्रियो रत्नानि वाहनम् ॥ १२-७२-१२ (६७६५६)
 मङ्गलं च प्रशस्तं च यच्चान्यदपि विद्यते ।
 ज्येष्ठेनाभिजनेनेह तद्धर्मकुशला विदुः ॥ १२-७२-१३ (६७६५७)
 स्वमेव ब्राह्मणो भुङ्क्ते स्वं वस्ते स्वं ददाति च ।
 गुरुर्हि सर्ववर्णानां ज्येष्ठः श्रेष्ठश्च वै द्विजः ॥ १२-७२-१४ (६७६५८)
 पत्यभावे यथैव स्त्री देवरं कुरुते पतिम् ।
 गानन्तर्यात्तथा क्षत्रं पृथिवी कुरुते पतिम् ।
 एष ते प्रथमः कल्प आपद्यन्तो भवेदतः ॥ १२-७२-१५ (६७६५९)
 यदि स्वर्गं परं स्थानं धर्मतः परिमार्गसि ।
 यत्किंचिज्जयसे भूमिं ब्राह्मणाय निवेदय ॥ १२-७२-१६ (६७६६०)
 श्रुतवृत्तोपपन्नाय धर्मज्ञाय तपस्विने ।
 स्वधर्मपरितृप्ताय यो न वित्तपरो भवेत् ॥ १२-७२-१७ (६७६६१)
 यो राजानं नयेद्बुद्ध्या सर्वतः परिपूर्णया ।
 ब्राह्मणो हि कुले जातः कृतप्रज्ञो विनीतवान् ॥ १२-७२-१८ (६७६६२)
 श्रेयो नयति राजानं ब्रुवंश्चित्रां सरस्वतीम् ।
 राजा चरति यं धर्मं ब्राह्मणेन निदर्शितम् ॥ १२-७२-१९ (६७६६३)
 शुश्रूषुरनहंवादी क्षत्रधर्मव्रते स्थितः ।
 तावता सत्कृतः प्राज्ञश्चिरं यशसि तिष्ठति ॥ १२-७२-२० (६७६६४)

तस्य धर्मस्य सर्वस्य भागी राजपुरोहितः ।
 एवमेव प्रजाः सर्वा राजानमभिसंश्रिताः ॥ १२-७२-२१ (६७६६५)
 ग्ब्राह्मणं च सविद्वांसं राजशास्त्रविपश्चितम् ।
 सम्यग्वृत्ताः स्वधर्मस्था न कुतश्चिद्भयान्विताः ॥ १२-७२-२२ (६७६६६)
 राष्ट्रे चरन्ति यं धर्मं राज्ञा साध्वभिरक्षिताः ।
 चतुर्थं तस्य धर्मस्य राजा भागं तु विन्दति ॥ १२-७२-२३ (६७६६७)
 देवा मनुष्याः पितरो गन्धर्वोरगराक्षसाः ।
 यज्ञमेवोपजीवन्ति नास्ति यष्टा ह्यराजके ॥ १२-७२-२४ (६७६६८)
 इतो दत्तेन जीवन्ति देवताः पितरस्तथा ।
 राजन्येवास्य धर्मस्य योगक्षेमः प्रतिष्ठितः ॥ १२-७२-२५ (६७६६९)
 छायायामप्सु वायौ च सुखमुष्णेऽधिगच्छति ।
 अग्नौ वाससि सूर्ये च सुखं शीतेऽधिगच्छति ।
 शब्दे स्पर्शे रसे रूपे गन्धे च रमते मनः ॥ १२-७२-२६ (६७६७०)
 तेषु भोगेषु सर्वेषु न भीतो लभते सुखम् ।
 अभयस्य हि यो दाता तस्यैव सुमहत्फलम् ॥ १२-७२-२७ (६७६७१)
 न हि प्राणसमं दानं त्रिषु लोकेषु विद्यते ।
 इन्द्रो राजा यमो राजा धर्मो राजा तथैव च ।
 राजा विभर्ति भूतानि राज्ञा सर्वमिदं धृतम् ॥ १२-७२-२८ (६७६७२)

इति श्रीमन्महाभारते शान्तिपर्वणि राजधर्मपर्वणि
 द्विसप्ततितमोऽध्यायः ॥ ७२. ।

Mahabharata - Shanti Parva - Chapter Footnotes

१२-७२-२ निवर्तयेद्राज्याह्वरीकारयेत् ॥

शान्तिपर्व - अध्याय ०७३

॥ श्रीः ॥

१२.७३. अध्यायः ७३

Mahabharata - Shanti Parva - Chapter Topics

भीष्मेण युधिष्ठिरं प्रति पुरोहितलक्षणादिवर्णनम्

। ऐलकश्यपसंवादानुवादश्च ॥ १. ।

Mahabharata - Shanti Parva - Chapter Text

१२-७३-० (६७६७३)

ग युधिष्ठिर उवाच । १२-७३-०क्ष (५५१२)

राज्ञा पुरोहितः कार्यः कीदृशो वर्णतो भवेत् ।
 पुरोध्या यादृशः कार्यः कथयस्व पितामह ॥ १२-७३-१ (६७६७४)
 भीष्म उवाच । १२-७३-२क्ष (५५१३)
 गौरो वा लोहितो वाऽपि श्यामो वा नीरुजः सुखी ।
 अक्रोधनो ह्यचपलः सर्वतश्च जितेन्द्रियः ॥ १२-७३-२ (६७६७५)
 राज्ञा पुरोहितः कार्यो भवेद्विद्वान्बहुश्रुतः ।
 उभौ समीक्ष्य धर्मार्थावप्रमेयावनन्तरम् ॥ १२-७३-३ (६७६७६)
 धर्मात्मा मन्त्रविद्येषां राज्ञां राजन्पुरोहितः ।
 गतेषामर्थश्च कामश्च धर्मश्चेति विनिश्चयः ॥ १२-७३-४ (६७६७७)
 श्लोकाश्चोशनसा गीतास्तान्निबोध युधिष्ठिर ।
 उच्छिष्टः स भवेद्राजा यस्य नास्ति पुरोहितः ॥ १२-७३-५ (६७६७८)
 रक्षसामसुराणां च पिशाचोरगपक्षिणाम् ।
 शत्रूणां च भवेद्वध्यो यस्य नास्ति पुरोहितः ॥ १२-७३-६ (६७६७९)
 ब्रह्मत्वं सर्वयज्ञेषु कुर्वीताथर्वणो द्विजः ।
 राज्ञश्चाथर्ववेदेन सर्वकर्माणि कारयेत् ॥ १२-७३-७ (६७६८०)
 ब्रूयाद्गर्हाणि सततं महोत्पातान्यघानि च ।
 इष्टमङ्गलयुक्तानि तथाऽन्तः पुरिकाणि च ॥ १२-७३-८ (६७६८१)
 गीतनृत्ताधिकारेषु संमतेषु महीपतेः ।
 कर्तव्यं करणीयं वै वैश्वदेवबलिस्तथा ॥ १२-७३-९ (६७६८२)
 पक्षसंधिषु कुर्वीत महाशान्तिं पुरोहितः ।
 रौद्रहोमसहस्रं च स्वस्य राज्ञः प्रियं हितम् ॥ १२-७३-१० (६७६८३)
 राज्ञः पापमलाः सप्त यानृच्छति पुरोहितः ।
 अमात्याश्च कुकर्माणो मन्त्रिणश्चाप्युपेक्षकाः ॥ १२-७३-११ (६७६८४)
 चौर्यमव्यवहारश्च व्यवहारोपसेविनाम् ।
 अदण्ड्यदण्डनं चैव दण्ड्यानां चाप्यदण्डनम् ॥ १२-७३-१२ (६७६८५)
 हिंसा चान्यत्र संग्रामाद्राज्ञश्च मल उच्यते ।
 कुभृत्यैस्तु प्रजानाशः सप्तमस्तु महामलः ॥ १२-७३-१३ (६७६८६)
 रौद्रहोमैर्महाशान्त्या घृतकम्बलकर्मणा ।
 भृग्वङ्गिरोविधिज्ञो वै पुरोध्या निर्णुदे मलात् ॥ १२-७३-१४ (६७६८७)
 एतान्हित्वा दिवं याति राजा सप्त महामलान् ।
 सामात्यः सपुरोध्याश्च प्रजानां पालने रतः ॥ १२-७३-१५ (६७६८८)
 एतस्मिन्नेव कौरव्य पौरोहित्ये महामते ।
 श्लोकानाह महेन्द्रस्य गुरुर्देवो बृहस्पतिः ॥ १२-७३-१६ (६७६८९)
 तान्निबोध महीपाल महाभाग हिताञ्शुभान् ।
 ऋग्वेदे सामवेदे च यजुर्वेदे च वाजिनाम् ॥ १२-७३-१७ (६७६९०)
 न निर्दिष्टानि कर्माणि त्रिषु स्थानेषु भूभृताम् ।

शान्तिकं पौष्टिकं चैव अरिष्टानां च शातनम् ॥ १२-७३-१८ (६७६९१)
 शप्तास्ते याज्ञवल्क्येन यज्ञानां हितमीहता ।
 ब्रह्मिष्ठानां वरिष्ठेन ब्रह्मणः संमते विभोः ॥ १२-७३-१९ (६७६९२)
 बहूचं सामगं चैव वाजिनं च विवर्जयेत् ।
 बहूचो राष्ट्रनाशाय राजनाशाय सामगः ।
 अध्वर्युर्बलनाशाय प्रोक्तो वाजसनेयकः ॥ १२-७३-२० (६७६९३)
 अब्राह्मणेषु वर्णेषु मन्त्रान्वाजसनेयकान् ।
 शान्तिके पौष्टिके चैव नित्यं कर्मणि वर्जयेत् ॥ १२-७३-२१ (६७६९४)
 ब्राह्मणस्य महीपस्य सर्वथा न विरोधिनः ।
 वेदाश्चत्वार इत्येते ब्राह्मणा ये च तद्विदुः ॥ १२-७३-२२ (६७६९५)
 पौरोहित्ये प्रमाणं तु ब्राह्मणश्च महीपतेः ।
 जात्या न क्षत्रियः प्रोक्तः क्षतत्राणं करोति यः ॥ १२-७३-२३ (६७६९६)
 चातुर्वर्ण्यबहिष्ठोऽपि स एव क्षत्रियः स्मृतः ।
 भार्गवाङ्गिरसैर्मन्त्रैस्तेषां कर्म विधीयते ॥ १२-७३-२४ (६७६९७)
 वैतानं कर्म यच्चैव गृह्यकर्म च यत्स्मृतम् ।
 द्विजातीनां त्रयाणां तु सर्वकर्म विधीयते ॥ १२-७३-२५ (६७६९८)
 राजधर्मप्रवृत्तानां हितार्थं त्रीणि कारयेत् ।
 शान्तिकं पौष्टिकं चैव तथाऽभिचरणं च यत् ॥ १२-७३-२६ (६७६९९)
 अग्निष्टोममुखैर्यज्ञैर्दूषिता भूपकर्मभिः ।
 न सम्यक्फलमृच्छन्ति ये यजन्ति द्विजातयः ॥ १२-७३-२७ (६७७००)
 पौरोहित्यं तु कुर्वाणा नाशं यास्यन्ति भूभृताम् ।
 यज्ञकर्माणि कुर्वाणा ऋत्विजस्तु विरोधिनः ॥ १२-७३-२८ (६७७०१)
 ब्रह्मक्षत्रविशः सर्वे पौरोहित्ये विवर्जिताः ।
 तदभावे च पारक्यं निर्दिष्टं राजकर्मसु ॥ १२-७३-२९ (६७७०२)
 ऋषिणा याज्ञवल्क्येन तत्तथा न तदन्यथा ।
 भार्गवाङ्गिरसां वेदे कृतविद्यः षडङ्गवित् ॥ १२-७३-३० (६७७०३)
 यज्ञकर्मविधिज्ञस्तु विधिज्ञः पौष्टिकेषु च ।
 अष्टादशविकल्पानां विधिज्ञः शान्तिकर्मणाम् ॥ १२-७३-३१ (६७७०४)
 सर्वरोगविहीनश्च संयतः संयतेन्द्रियः ।
 श्वित्रकुष्ठक्षयक्षीणैर्ग्रहापस्मारदूषितैः ॥ १२-७३-३२ (६७७०५)
 अशस्तैर्वातदुष्टैश्च दूरस्थैः संवदेन्नृपः ।
 रोगिणं ऋत्विजं चैव वर्जयेच्च पुरोहितम् ॥ १२-७३-३३ (६७७०६)
 नचान्यस्य कृतं येन पौरोहित्यं कदाचन ।
 यस्य याज्यो मृतश्चैव भ्रष्टः प्रव्रजितो यथा ॥ १२-७३-३४ (६७७०७)
 युद्धे पराजितश्चैव सर्वास्तान्वर्जयेन्नृपः ।
 नक्षत्रस्यानुकूल्येन यः संजातो नरेश्वरः ॥ १२-७३-३५ (६७७०८)

राजशास्त्रविनीतश्च श्रेयान्नाज्ञः पुरोहितः ।
 अधन्यानां निमित्तानामुत्पातानामथार्थवित् ॥ १२-७३-३६ (६७७०९)
 शत्रुपक्षक्षयज्ञश्च श्रेयान्नाज्ञः पुरोहितः ।
 वाजिनं तदभावे च चरकाध्वर्यवानपि ॥ १२-७३-३७ (६७७१०)
 बह्वचं सामगं चैव नीतिशास्त्रकृतश्रमान् ।
 कृतिनोऽथर्वणो वेदे स्थापयेत्तु पुरोहितान् ॥ १२-७३-३८ (६७७११)
 हिंसालिङ्गा हि निर्दिष्टा मन्त्रा वैतानिकैर्द्विजैः ।
 न तानुच्चारयेत्प्राज्ञः क्षात्रधर्मविरोधिनः ॥ १२-७३-३९ (६७७१२)
 प्रजागुणाः पुरोधश्च पुरोहितगुणाः प्रजाः ।
 राजा वै सगुणो येषां कुशलं तेषु सर्वशः ॥ १२-७३-४० (६७७१३)
 उभौ प्रजा वर्धयतो देवान्पूर्वापरान्पितृन् ।
 यौ भवेतां स्थितौ धर्मे श्रद्धेयौ सुतपस्विनौ ॥ १२-७३-४१ (६७७१४)
 परस्परस्य सुहृदौ विहितौ समचेतसौ ।
 ब्रह्मक्षत्रस्य समानात्प्रजा सुखमवाप्नुयात् ॥ १२-७३-४२ (६७७१५)
 विमाननात्तयोरेव प्रजा नश्येयुरेव हि ।
 ब्रह्मक्षत्रं हि सर्वासां प्रजानां मूलमुच्यते ॥ १२-७३-४३ (६७७१६)
 अत्राप्युदाहरन्तीममितिहासं पुरातनम् ।
 ऐलकश्यपसंवादं तं निबोध युधिष्ठिर ॥ १२-७३-४४ (६७७१७)
 ऐल उवाच । १२-७३-४५क्ष् (५५१४)
 यदा हि ब्रह्म प्रजहाति क्षत्रं
 क्षत्रं यदा वा प्रजहाति ब्रह्म ।
 अन्वगबलं कतमेऽस्मिन्भजन्ते
 तथा बलं कतमेऽस्मिन्ध्रियन्ते ॥ १२-७३-४५ (६७७१८)
 कश्यप उवाच । १२-७३-४६क्ष् (५५१५)
 द्विधा हि राष्ट्रं भवति क्षत्रियस्य
 ब्रह्म क्षत्रं यत्र विरुध्यतीह ।
 अन्वगबलं दस्यवस्तद्भजन्ते
 तथा वर्णं तत्र विदन्ति सन्तः ॥ १२-७३-४६ (६७७१९)
 नैषां ब्रह्म च वर्धते नोत पुत्रा
 न गर्गरो मथ्यते नो जयन्ते ।
 नैषां पुत्रा देवमधीयते च
 यदा ब्रह्म क्षत्रियाः संत्यजन्ति ॥ १२-७३-४७ (६७७२०)
 नैषामर्थो वर्धते जातु गेहे
 नाधीयते तत्प्रजा नो यजन्ते ।
 अपध्वस्ता दस्युभूता भवन्ति
 ये ब्राह्मणान्क्षत्रियाः संत्यजन्ति ॥ १२-७३-४८ (६७७२१)

एतौ हि नित्यं संयुक्तावितरेतरधारणे ।
 क्षत्रं वै ब्रह्मणो योनिर्योनिः क्षत्रस्य वै द्विजः ॥ १२-७३-४९ (६७७२२)
 उभावेतौ नित्यमभिप्रपन्नौ
 संप्रापतुर्महतीं संप्रतिष्ठाम् ।
 तयोः सन्धिर्भिद्यते चेत्पुराण
 स्ततः सर्वं भवति हि संप्रमूढम् ॥ १२-७३-५० (६७७२३)
 नात्र पारं लभते पारगामी
 महोदधौ नौरिव संप्रभिन्ना ।
 चातुर्वर्ण्यं भवति हि संप्रमूढं
 प्रजास्ततः क्षयसंस्था भवन्ति ॥ १२-७३-५१ (६७७२४)
 ब्रह्मवृक्षो रक्ष्यमाणो मधु हेम च वर्षति ।
 अरक्ष्यमाणः सततमश्रु पापं च वर्षति ॥ १२-७३-५२ (६७७२५)
 अब्रह्मचारी चरणादपेतो
 यदा ब्रह्म ब्रह्मणि त्राणमिच्छेत् ।
 आश्चर्यतो वर्षति तत्र देव
 स्तत्राभीक्षणं दुष्प्रभाश्चाविशन्ति ॥ १२-७३-५३ (६७७२६)
 स्त्रियं हत्वा ब्राह्मणं वाऽपि पापः
 सभायां यत्र लभते साधुवादम् ।
 राज्ञः सकाशे न विभेति चापि
 ततो भयं विद्यते क्षत्रियस्य ॥ १२-७३-५४ (६७७२७)
 पापैः पापे क्रियमाणेऽतिवेलं
 ततो रुद्रो जायते देव एषः ।
 पापैः पापाः संजनयन्ति रुद्रं
 ततः सर्वान्साध्वसाधून्हिनस्ति ॥ १२-७३-५५ (६७७२८)
 ऐल उवाच । १२-७३-५६क्ष् (५५१६)
 कुतो रुद्रः कीदृशो वाऽपि रुद्रः
 सत्वैः सत्वं दृश्यते वध्यमानम् ।
 एतत्सर्वं कश्यप मे प्रचक्ष्व
 यतो रुद्रो जायते देव एषः ॥ १२-७३-५६ (६७७२९)
 कश्यप उवाच । १२-७३-५७क्ष् (५५१७)
 आत्मा रुद्रो हृदये मानवानां
 स्वं स्वं देहं परदेहं च हन्ति ।
 वातोत्पातैः सदृशं रुद्रमाहु
 र्देवं जीमूतैः सदृशं रूपमस्य ॥ १२-७३-५७ (६७७३०)
 ऐल उवाच । १२-७३-५८क्ष् (५५१८)
 न वै वातः परिवृणोति कश्चि

न्न जीमूतो वर्षति तत्र देवः ।
 तथा युक्तो दृश्यते मानुषेषु
 कामद्वेषाद्दृश्यते मुह्यते च ॥ १२-७३-५८ (६७७३१)
 कश्यप उवाच । १२-७३-५९क्ष् (५५१९)
 यथैकगेहाज्जातवेदाः प्रदीप्तः
 कृत्स्नं ग्रामं दहते च त्वरावान् ।
 विमोहनं कुरुते देव एष
 ततः सर्वं स्पृश्यते पुण्यपापैः ॥ १२-७३-५९ (६७७३२)
 ऐल उवाच । १२-७३-६०क्ष् (५५२०)
 यदि दण्डः स्पृशतेऽपुण्यपापं
 पापं पापे क्रियमाणे विशेषात् ।
 कस्य हेतोः सुकृतं नाम कुर्या
 दुष्कृतं वा कस्य हेतोर्न कुर्यात् ॥ १२-७३-६० (६७७३३)
 कश्यप उवाच । १२-७३-६१क्ष् (५५२१)
 असत्यागात्पापकृतामपापां
 स्तुल्यो दण्डः स्पृशते मिश्रभावात् ।
 शुष्केणार्द्रं दह्यते मिश्रभावा
 न्न मिश्रः स्यात्पापकृद्भिः कथंचित् ॥ १२-७३-६१ (६७७३४)
 ऐल उवाच । १२-७३-६२क्ष् (५५२२)
 साध्वसाधून्धारयतीह भूमिः
 साध्वसाधून्स्तापयतीह सूर्यः ।
 साध्वसाधून्श्चापि वातीह वायु
 रापस्तथा साध्वसाधून्वहन्ति ॥ १२-७३-६२ (६७७३५)
 कश्यप उवाच । १२-७३-६३क्ष् (५५२३)
 एवमस्मिन्वर्तते लोक एष
 नामुत्रैवं वर्तते राजपुत्र ।
 प्रेत्यैतयोरन्तरावान्विशेषो
 यो वै पुण्यं चरते यश्च पापम् ॥ १२-७३-६३ (६७७३६)
 पुण्यस्य लोको मधुमान्घृतार्चि
 हिरण्यज्योतिरमृतस्य नाभिः ।
 तत्र प्रेत्य मोदते ब्रह्मचारी
 न तत्र मृत्युर्न जरा नोत दुःखम् ॥ १२-७३-६४ (६७७३७)
 पापस्य लोको निरयोऽप्रकाशो
 नित्यं दुःखं शोकभूयिष्ठमेव ।
 तत्रात्मानं शोचति पापकर्मा
 वह्नीः समाः प्रतपन्नप्रतिष्ठः ॥ १२-७३-६५ (६७७३८)

मिथोभेदाद्ब्राह्मणक्षत्रियाणां
 प्रजा दुःखं दुःसहं चाविशन्ति ।
 एवं ज्ञात्वा कार्यं एवेह विद्वान्
 पुरोहितो नैकविद्यो नृपेण ॥ १२-७३-६६ (६७७३९)
 तं चैव लब्ध्वाभिषिञ्चेत्तथा धर्मो विधीयते ।
 अग्रं हि ब्राह्मणः प्रोक्तं सर्वस्यैवेह धर्मतः ॥ १२-७३-६७ (६७७४०)
 पूर्वं हि ब्रह्मणः सृष्टिरिति ब्रह्मविदो विदुः ।
 ज्येष्ठेनाभिजनेनास्य प्राप्तं पूर्वं यदुत्तमम् ॥ १२-७३-६८ (६७७४१)
 तस्मान्मान्यश्च पूज्यश्च ब्राह्मणः प्रसृताग्रभुक् ।
 सर्वं श्रेष्ठं विशिष्टं च निवेद्यं तस्य धीमतः ॥ १२-७३-६९ (६७७४२)
 अवश्यमेतत्कर्तव्यं राज्ञा बलवताऽपि हि ।
 ब्रह्म वर्धयति क्षत्रं क्षत्रतो ब्रह्म वर्धते ।
 राज्ञः सर्वस्य चान्यस्य स्वामी राज्ञः पुरोहितः ॥ १२-७३-७० (६७७४३)

इति श्रीमन्महाभारते शान्तिपर्वणि राजधर्मपर्वणि
 त्रिसप्ततितमोऽध्यायः ॥ ७३. ।

Mahabharata - Shanti Parva - Chapter Footnotes

१२-७३-१४ निर्णुदे मोचयेत् । राजानमिति शेषः ॥
 १२-७३-४६ क्षत्रं कर्तुं । तत्र क्षत्रे सन्तः
 वर्णं विन्दन्ति । ब्राह्मणानामवमन्ता म्लेच्छजातीयोऽयं
 राजेत्यनुमानाज्जानन्ति । यथोक्तंभोगेन ज्ञायते कर्म कर्मणा ज्ञायते
 जनिरिति । तथा बलं तद्भियन्ते च सन्त इति ट । ड । थ । पाठः ॥
 १२-७३-५० अभिप्रपन्नौ अन्योन्यशरणौ । क्षत्रशरणं ब्रह्म
 तपस्यति ब्रह्मशरणं क्षत्रं जयतीति भावः ॥
 १२-७३-५२ मधु सुखम् । अश्रु दुःखम् । पापं नरकम् ॥
 १२-७३-५३ ब्रह्म ब्राह्मणजातिः । ब्रह्मचरणादपेतत्वादब्रह्मचारी
 वेदाध्ययनशून्यः सन् त्राणं रक्षणं इच्छेत्तदा देवस्तत्र
 आश्चर्यतो वर्षति । तत्र वर्षः अत्यन्तं दुर्लभमित्यर्थः ॥
 १२-७३-५५ रुद्रो हिंस्रः । देवो राजा । रुद्रं कलिम् ॥
 १२-७३-५७ मानवानां हृदये य आत्मा जीवोऽस्ति स एव रुद्रः संहर्ता
 भवति । ननु कुतः शान्तस्यात्मनो रुद्रत्वमत आह वातेति । यथा
 उत्पातवात आकाशोत्थ आकाशोत्थां मेघदेवतामितस्ततो नयति गर्जयति
 विद्युदशनिवारीणि च तत आविर्भावयत्येवमात्मोत्थिताः काप्नक्रोधादयः
 सर्वं हिंस्रं कारयन्तीत्यर्थः ॥
 १२-७३-५८ यथा आकाशेन युक्तास्ततः पृथग्भूताः वातो मेघाश्च

मेघप्रवर्तकदेवता च प्रत्यक्षेण शास्त्रज्ञानेन च दृश्यन्ते
नैवं जीवो वा तदभिभावकः कामादिर्वा पृथक् दृश्यते
किंत्वात्मन्येव वह्नौष्ण्यवत्कामद्वेषौ वर्तेते तौ चैतस्य
संबन्धकौ मोहकौ च भवत इत्यर्थः ॥

१२-७३-५९ यथाऽल्पोऽपि वह्निरधिकमधिकं काष्ठभारमुपारुह्य
कृत्स्नं ग्रामं दहति तत्र न केवलं काष्ठानां दाहकत्वं नापि
काष्ठान्यनुपारुढस्याग्नेः किंतु तदुभयसंघातस्यैव । तत्रापि विवेके
क्रियमाणे वह्नेरेवोपाध्यावेशाद्दाहकत्वम् । एवमात्मानमारुह्याहंकारवह्निः
कामक्रोधादिवातैरुद्धीपितो रुद्रत्वं प्रतिपद्यते ॥

१२-७३-६० अपुण्यपापमप्यात्मानं यदि विशेषात् क्रियमाणे पापे
निमित्तभूते सति दण्डः पापं दण्डात्मकं पापं गालनताडनादि दुःखं
कर्तुं स्पृशते मोहादिति ब्रवीषि तर्हि पुण्यकरणं पापवर्जनं
च शास्त्रचोदितं वृथैव स्यात् ॥

१२-७३-६७ तं पुरोहितं लब्ध्वा आत्मानं राज्येऽभिषिञ्चेत् ॥

१२-७३-७० एवं राज्ञा विशेषेण पूज्या वै ब्राह्मणाः सदा इति ज्ञ । पाठः ॥

शान्तिपर्व - अध्याय ०७४

॥ श्रीः ॥

१२.७४. अध्यायः ७४

Mahabharata - Shanti Parva - Chapter Topics

भीष्मेण युधिष्ठिरं प्रति मुचुकुन्दचरितदृष्टान्तीकरणेन
क्षत्रस्य ब्रह्माधीनत्वसमर्थनम् ॥ १. ।

Mahabharata - Shanti Parva - Chapter Text

१२-७४-० (६७७४४)

युधिष्ठिर उवाच । १२-७४-०क्ष (५५२४)

ब्रह्मक्षत्रस्य सामर्थ्यं कथितं ते पितामह ।

पुरोहितप्रभावश्च लक्षणं च पुरोधसः ॥ १२-७४-१ (६७७४५)

इदानीं श्रोतुमिच्छामि ब्रह्मक्षत्रविनिर्णयम् ।

ब्रह्मक्षत्रं हि सर्वस्य कारणं जगतः परम् ।

योगक्षेमो हि राष्ट्रस्य ताभ्यामायत्त एव च ॥ १२-७४-२ (६७७४६)

भीष्म उवाच । १२-७४-३क्ष (५५२५)

योगक्षेमो हि राष्ट्रस्य राजन्यायत्त उच्यते ।

योगक्षेमो हि राज्ञो हि समायत्तः पुरोहिते ॥ १२-७४-३ (६७७४७)

यत्रादृष्टं भयं ब्रह्म प्रजानां शमयत्युत ।

दृष्टं च राजा बाहुभ्यां तद्राज्यं सुखमेधते ॥ १२-७४-४ (६७७४८)
 अत्राप्युदाहरन्तीममितिहासं पुरातनम् ।
 मुचुकुन्दस्य संवादं राज्ञो वैश्रवणस्य च ॥ १२-७४-५ (६७७४९)
 मुचुकुन्दो विजित्येमां पृथिवीं पृथिवीपतिः ।
 जिज्ञासमानः स बलमभ्ययादलकाधिपम् ॥ १२-७४-६ (६७७५०)
 ततो वैश्रवणो राजा राक्षसानसृजत्तदा ।
 ते बलान्यवमृद्गन्त मुचुकुन्दस्य नैर्ऋताः ॥ १२-७४-७ (६७७५१)
 स हन्यमाने सैन्ये स्वे मुचुकुन्दो नराधिपः ।
 गर्हयामास विद्वांसं पुरोहितमरिन्दमः ॥ १२-७४-८ (६७७५२)
 तत उग्रं तपस्तप्त्वा वसिष्ठो धर्मवित्तमः ।
 रक्षांस्युपावधीत्तत्र पन्थानं चाप्यविन्दत ॥ १२-७४-९ (६७७५३)
 ततो वैश्रवणो राजा मुचुकुन्दमगर्हयत् ।
 वध्यमानेषु सैन्येषु वचनं चेदमब्रवीत् ॥ १२-७४-१० (६७७५४)
 धनद उवाच । १२-७४-११क्ष् (५५२६)
 बलवन्तस्त्वया पूर्वं राजानः सपुरोहिताः ।
 न चैवं समवर्तन्त यथा त्वमिव वर्तसे ॥ १२-७४-११ (६७७५५)
 ते खल्वपि कृतास्त्राश्च बलवन्तश्च भूमिपाः ।
 आगम्य पर्युपासन्ते मामीशं सुखदुःखयोः ॥ १२-७४-१२ (६७७५६)
 यद्यस्ति बाहुवीर्यं ते तद्दर्शयितुमर्हसि ।
 किं ब्राह्मणबलेन त्वमतिमात्रं प्रवर्तसे ॥ १२-७४-१३ (६७७५७)
 मुचुकुन्दस्ततः क्रुद्धः प्रत्युवाच धनेश्वरम् ।
 न्यायपूर्वमसंलब्धमसंभ्रान्तमिदं वचः ॥ १२-७४-१४ (६७७५८)
 ब्रह्मक्षत्रमिदं सृष्टमेकयोनि स्वयंभुवा ।
 पृथग्बलविधानं च तल्लोकं परिपालयेत् ॥ १२-७४-१५ (६७७५९)
 तपोमन्त्रबलं नित्यं ब्राह्मणेषु प्रतिष्ठितम् ।
 अस्रबाहुबलं नित्यं क्षत्रियेषु प्रतिष्ठितम् ॥ १२-७४-१६ (६७७६०)
 ताभ्यां संभूय कर्तव्यं प्रजानां परिपालनम् ।
 तथा च मां प्रवर्तन्तं किं गर्हस्यलकाधिप ॥ १२-७४-१७ (६७७६१)
 ततोऽब्रवीद्वैश्रवणो राजानं सपुरोहितम् ।
 नाहं राज्यमनिर्दिष्टं कस्मैचिद्विदधाम्युत ॥ १२-७४-१८ (६७७६२)
 नाच्छन्दे वाऽप्यनिर्दिष्टमिति जानीहि पार्थिव ।
 प्रशाधि पृथिवीं कृत्स्नां महत्तामखिलामिमाम् ।
 श्वमुक्तः प्रत्युवाच मुचुकुन्दो महीपतिः ॥ १२-७४-१९ (६७७६३)
 नाहं राज्यं भवद्दत्तं भोक्तुमिच्छामि पार्थिव ।
 बाहुवीर्यार्जितं राज्यमश्नीयामिति कामये ॥ १२-७४-२० (६७७६४)
 भीष्म उवाच । १२-७४-२१क्ष् (५५२७)

ततो वैश्रवणो राजा विस्मयं परमं ययौ ।
 क्षत्रधर्मे स्थितं दृष्ट्वा मुचुकुन्दमरिन्दमम् ॥ १२-७४-२१ (६७७६५)
 ततो राजा मुचुकुन्दः सोन्वशासद्वसुंधराम् ।
 बाहुवीर्यार्जितां सम्यक्क्षत्रधर्ममनुव्रतः ॥ १२-७४-२२ (६७७६६)
 एवं यो ब्रह्मविद्राजा ब्रह्मपूर्वं प्रवर्तते ।
 स भुङ्क्ते विजितामुर्वीं यशश्च महदश्नुते ॥ १२-७४-२३ (६७७६७)
 नित्योदकी ब्राह्मणः स्यान्नित्यशस्त्रश्च क्षत्रियः ।
 तयोर्हि सर्वमायत्तं यत्किञ्चिज्जगतीगतम् ॥ १२-७४-२४ (६७७६८)
 यशश्च तेजश्च महीं च कृत्स्नां
 प्राप्नोति राजन्विपुलां च कीर्तिम् ।
 प्रधानधर्मं नृपते नियच्छ
 तथा च धर्मस्य चतुर्थमंशम् ॥ १२-७४-२५ (६७७६९)

इति श्रीमन्महाभारते शान्तिपर्वणि राजधर्मपर्वणि
 चतुःसप्ततितमोऽध्यायः ॥ ७४. ।

Mahabharata - Shanti Parva - Chapter Footnotes

१२-७४-७ असृजदतिसृष्टवान् । आज्ञापितवानिति यावत् ॥
 १२-७४-११ त्वया त्वत्तः ॥
 १२-७४-२५ नियच्छ गृहाणेत्यर्थः ।

शान्तिपर्व - अध्याय ०७५

॥ श्रीः ॥

१२.७५. अध्यायः ७५

Mahabharata - Shanti Parva - Chapter Topics

राज्यस्वीकारे अधर्माशङ्किनं युधिष्ठिरं प्रति भीष्मेण तस्य
 धार्मिकत्वसमर्थनेन तद्विधानम् ॥ १. ।

Mahabharata - Shanti Parva - Chapter Text

१२-७५-० (६७७७०)

युधिष्ठिर उवाच । १२-७५-०क्ष् (५५२८)

यया वृत्त्या महीपालो विवर्धयति मानवान् ।

पुण्यांश्च लोकाञ्जयति तन्मे ब्रूहि पितामह ॥ १२-७५-१ (६७७७१)

भीष्म उवाच । १२-७५-२क्ष् (५५२९)

दानशीलो भवेद्राजा यज्ञशीलश्च भारत ।

उपवासतपः शीलः प्रजानां पालने रतः ॥ १२-७५-२ (६७७७२)
 सर्वाश्चैव प्रजा नित्यं राजा धर्मेण पालयन् ।
 उत्थानेन प्रदानेन पूजयेच्चापि धार्मिकान् ॥ १२-७५-३ (६७७७३)
 राज्ञा हि पूजितो धर्मस्ततः सर्वत्र पूज्यते ।
 यद्यदाचरते राजा तत्प्रजानां स्म रोचते ॥ १२-७५-४ (६७७७४)
 नित्यमुद्यतदण्डश्च भवेन्मृत्युरिवारिषु ।
 निहन्यात्सर्वतो दस्यून् राज्ञो दस्युषु क्षमा ॥ १२-७५-५ (६७७७५)
 यं हि धर्मं चरन्तीह प्रजा राज्ञा सुरक्षिताः ।
 चतुर्थं तस्य धर्मस्य राजा भागं च विन्दति ॥ १२-७५-६ (६७७७६)
 यदधीते यद्ददाति यज्जुहोति यदर्चति ।
 राजा चतुर्थभाक्तस्य प्रजा धर्मेण पालयन् ॥ १२-७५-७ (६७७७७)
 यद्राष्ट्रोऽकुशलं किंचिद्राज्ञो रक्षयतः प्रजाः ।
 चतुर्थं तस्य पापस्य राजा भारत विन्दति ॥ १२-७५-८ (६७७७८)
 अप्याहुः सर्वमेवेति भूयोऽर्धमिति निश्चयः ।
 कर्मणा पृथिवीपाल नृशंसोऽनृतवागपि ॥ १२-७५-९ (६७७७९)
 तादृशात्किल्बिपाद्राजा शृणु येन प्रमुच्यते ।
 प्रत्याहर्तुमशक्यं स्याद्धनं चोरैर्हृतं यदि ।
 तत्स्वकोशात्प्रदेयं स्यादशक्तेनोपजीवतः ॥ १२-७५-१० (६७७८०)
 सर्ववर्णैः सदा रक्ष्यं ब्रह्मस्वं ब्राह्मणा यथा ।
 न स्थेयं विषये तेन योऽपकुर्याद्विद्वजातिषु ॥ १२-७५-११ (६७७८१)
 ब्रह्मस्वे रक्ष्यमाणे तु सर्वं भवति रक्षितम् ।
 तेषां प्रसादे निर्वृत्ते कृतकृत्यो भवेन्नृपः ॥ १२-७५-१२ (६७७८२)
 पर्जन्यमिव भूतानि महाद्रुममिव द्विजाः ।
 नरास्तमुपजीवन्ति नृपं सर्वार्थसाधकम् ॥ १२-७५-१३ (६७७८३)
 न हि कामात्मना राज्ञा सततं शठबुद्धिना ।
 नृशनेनातिलुब्धेन शक्यं पालयितुं प्रजाः ॥ १२-७५-१४ (६७७८४)
 युधिष्ठिर उवाच । १२-७५-१५क्ष (५५३०)
 नाहं राज्यसुखान्वेषी राज्यमिच्छाम्यपि क्षणम् ।
 धर्मार्थं रोचये राज्यं धर्मश्चात्र न विद्यते ॥ १२-७५-१५ (६७७८५)
 तदल मम राज्येन यत्र धर्मो न विद्यते ।
 वनमेव गमिष्यामि तस्माद्धर्मचिकीर्षया ॥ १२-७५-१६ (६७७८६)
 तत्र मेध्येष्वरण्येषु न्यस्तदण्डो जितेन्द्रियः ।
 धर्ममाराधयिष्यामि मुनिर्मूलफलाशनः ॥ १२-७५-१७ (६७७८७)
 भीष्म उवाच । १२-७५-१८क्ष (५५३१)
 वेदाहं तव या बुद्धिरानृशंस्येऽगुणैव सा ।
 न च नित्यानृशंसेन शक्यं राज्यमुपासितुम् ॥ १२-७५-१८ (६७७८८)

सदैव त्वां मृदुप्रज्ञमत्यार्यमतिधार्मिकम् ।
क्लीबं धर्मघृणायुक्तं न लोको बहुमन्यते ॥ १२-७५-१९ (६७७८९)
राजधर्ममवेक्षस्व पितृपैतामहोचितम् ।
नैतद्राज्ञामथो वृत्तं यथा त्वं स्थातुमिच्छसि ॥ १२-७५-२० (६७७९०)
न हि वैक्लव्यसंसृष्टमानृशंस्यमिहास्थितः ।
प्रजापालनसंभूतं प्राप्तो धर्मफलं ह्यसि ॥ १२-७५-२१ (६७७९१)
न ह्येतामाशिषं पाण्डुर्न च कुन्त्यभ्यभाषत ।
गविचित्रवीर्यो धर्मात्मा चित्रवीर्यो नराधिपः ॥ १२-७५-२२ (६७७९२)
शन्तनुश्च महीपालः सर्वक्षत्रस्य पूजितः ।
तवैतां प्राज्ञतां तात यथा चरसि मेधया ॥ १२-७५-२३ (६७७९३)
शौर्यं बलं च सत्यं च पिता तव सदाऽब्रवीत् ।
महत्त्वं बलमौदार्यं भवतः कुन्त्याचत ॥ १२-७५-२४ (६७७९४)
नित्यं स्वाहा स्वधा नित्यं चोभे मानुषदैवते ।
पुत्रेष्वशासते नित्यं पितरो दैवतानि च ॥ १२-७५-२५ (६७७९५)
दानमध्ययनं यज्ञं प्रजानां परिपालनम् ।
धर्म्यमेतदधर्म्यं वा जन्मनैवाभ्यजायथाः ॥ १२-७५-२६ (६७७९६)
कुले धुरि च युक्तानां वहतां भारमीदृशम् ।
सीदतामपि कौन्तेय कीर्तिर्न परिहीयते ॥ १२-७५-२७ (६७७९७)
समन्ततो विनीतो यो वहत्यस्खलितो हि सः ।
निर्दोषकर्मवचनात्सिद्धिः कर्मण एव सा ॥ १२-७५-२८ (६७७९८)
नैकान्ते विनिपातेऽपि विहरेदिह कश्चन ।
धर्मी गृही वा राजा वा ब्रह्मचार्यथवा द्विजः ॥ १२-७५-२९ (६७७९९)
अल्पं हि सारभूयिष्ठं यत्कर्मादारमेव तत् ।
कृतमेवाकृताच्छ्रेयो न पापीयोऽस्य कर्मणः ॥ १२-७५-३० (६७८००)
यदा कुलीनो धर्मज्ञः प्राप्नोत्यैश्वर्यमुत्तमम् ।
योगक्षेमस्तदा राज्ञः कुशलायैव कल्पते ॥ १२-७५-३१ (६७८०१)
दानेनान्यं बलेनान्यमन्यं सूनृतया गिरा ।
सर्वतः प्रतिगृह्णीयाद्राज्यं प्राप्येह धार्मिकः ॥ १२-७५-३२ (६७८०२)
यं हि वैद्याः कुले जाता ह्यवृत्तिभयपीडिताः ।
प्राप्य तृप्ताः प्रतिष्ठन्ति धर्मः कोऽभ्यधिकस्ततः ॥ १२-७५-३३ (६७८०३)
युधिष्ठिर उवाच । १२-७५-३४क्ष (५५३२)
किं न्वतः परमं स्वर्ग्यं का ततः प्रीतिरुत्तमा ।
किं ततः परमैश्वर्यं ब्रूहि मे यदि पश्यसि ॥ १२-७५-३४ (६७८०४)
भीष्म उवाच । १२-७५-३५क्ष (५५३३)
यस्मिन्भयार्दिताः सन्तः क्षेमं विन्दन्त्यपि क्षणम् ।
स स्वर्गजित्तमोऽस्माकं सत्यमेतद्ब्रवीमि ते ॥ १२-७५-३५ (६७८०५)

त्वमेव प्रीतिमांस्तस्मात्कुरूणां कुरुसत्तम ।
भव राजा जय स्वर्गं सतो रक्षाऽसतो जहि ॥ १२-७५-३६ (६७८०६)
अनु त्वां तात जीवन्तु सुहृदः साधुभिः सह ।
पर्जन्यमिव भूतानि स्वादुद्रुममिव द्विजाः ॥ १२-७५-३७ (६७८०७)
धृष्टं शूरं प्रहर्तारमनृशंसं जितेन्द्रियम् ।
वत्सलं संविभक्तारमुपजीवन्तु बान्धवाः ॥ १२-७५-३८ (६७८०८)

इति श्रीमन्महाभारते शान्तिपर्वणि राजधर्मपर्वणि
पञ्चसप्ततितमोऽध्यायः ॥ ७५. ।

Mahabharata - Shanti Parva - Chapter Footnotes

१२-७५-५ न कामात्कस्यचित्क्षमेदिति ज्ञा पाठः ॥
१२-७५-७ यदधीते ब्राह्मणादिः ॥
१२-७५-१० अशक्तेन राज्ञा उपजीवतः धनोपजीविनो वणिजादेः ॥
१२-७५-३२ प्रतिगृह्णीयाद्द्वशीकुर्यात् ॥

शान्तिपर्व - अध्याय ०७६

॥ श्रीः ॥

१२.७६. अध्यायः ७६

Mahabharata - Shanti Parva - Chapter Topics

भीष्मेण युधिष्ठिरं प्रति ब्राह्मणानां निषिद्धकर्मकथनम्
राजधर्मकथनं च ॥

Mahabharata - Shanti Parva - Chapter Text

१२-७६-० (६७८०९)
युधिष्ठिर उवाच । १२-७६-०क्ष् (५५३४)
स्वकर्मण्यपरे युक्तास्तथैवान्ये विकर्मणि ।
तेषां विशेषमाचक्ष्व ब्राह्मणानां पितामह ॥ १२-७६-१ (६७८१०)
भीष्म उवाच । १२-७६-२क्ष् (५५३५)
विद्यालक्षणसंपन्नाः सर्वत्राम्नायदर्शिनः ।
एते ब्रह्मसमा राजन्ब्राह्मणाः परिकीर्तिताः ॥ १२-७६-२ (६७८११)
ऋत्विगाचार्यसंपन्नाः स्वेषु कर्मस्ववस्थिताः ।
एते देवसमा राजन्ब्राह्मणानां भवन्त्युत ॥ १२-७६-३ (६७८१२)
गोऽजाविमहिषाणां च बडवानां च पोषकाः ।
वृत्त्यर्थं प्रतिपद्यन्ते तान्वैश्यान्संप्रचक्षते ॥ १२-७६-४ (६७८१३)

ऐश्वर्यकामा ये चापि सामिपा वाऽपि भारत ।
 निग्रहानुग्रहरतांस्तान्द्विजान्क्षत्रियान्विदुः ॥ १२-७६-५ (६७८१४)
 अश्वारोहा गजारोहा रथिनोऽथ पदातयः ।
 एते वैश्यसमा राजन्ब्राह्मणानां भवन्त्युत ॥ १२-७६-६ (६७८१५)
 जन्मकर्मविहीना ये कदर्या ब्रह्मबन्धवः ।
 एते शूद्रसमा राजन्ब्राह्मणानां भवन्त्युत ॥ १२-७६-७ (६७८१६)
 अश्रोत्रियाः सर्वे एते सर्वे चानाहिताग्नयः ।
 तान्सर्वान्धार्मिको राजा बलिं विष्टिं च कारयेत् ॥ १२-७६-८ (६७८१७)
 आह्वायका देवलका नाक्षत्रा ग्रामयाजकाः ।
 एते ब्राह्मणचाण्डाला महापथिकपञ्चमाः ॥ १२-७६-९ (६७८१८)
 श्रुत्वैकपुरोहितो मन्त्री दूतो वार्तानुकर्षकः ।
 एते क्षत्रसमा राजन्ब्राह्मणानां भवन्त्युत ॥ १२-७६-१० (६७८१९)
 ग्म्लेच्छदेशाश्च ये केचित्पापैरध्युषिता नरैः ।
 गत्वा तु ब्राह्मणस्तांश्च चण्डालः प्रेत्य चेह च ॥ १२-७६-११ (६७८२०)
 ब्रात्यान्म्लेच्छांश्च शूद्रांश्च याजयित्वा द्विजाधमः ।
 अकीर्तिमिह संप्राप्य नरकं प्रतिपद्यते ॥ १२-७६-१२ (६७८२१)
 महावृन्दसमुद्राभ्यां पर्यायेणैकविंशतिम् ।
 ब्राह्मणो ऋग्यजुः साम्नां मूढः कृत्वा तु विप्लवम् ॥ १२-७६-१३ (६७८२२)
 कल्पमेकं कृमिस्थोऽथ नानाविष्टासु जायते ।
 ब्रात्ये म्लेच्छे तथा शूद्रे तस्करे पत्तितेऽशुचौ ॥ १२-७६-१४ (६७८२३)
 कुदेशे च सुरापे च ब्रह्मघ्ने वृषलीपतौ ।
 अनधीतेषु सर्वत्र भुञ्जाने यत्र तत्र वा ॥ १२-७६-१५ (६७८२४)
 वालस्त्रीवृद्धहन्तुश्च मातापित्रोर्गुरोस्तथा ।
 मित्रद्वहि कृतघ्ने च गोघ्ने चैव कथंचन ॥ १२-७६-१६ (६७८२५)
 पुत्रघातिनि शत्रौ च न मन्त्राद्याजयेद्द्विजः ।
 स तेषां विप्लवः प्रोक्तो मन्त्रविद्धिः सनातनैः ॥ १२-७६-१७ (६७८२६)
 यदि विप्रो विदेशस्थस्तीर्थयात्रां गतोऽपि वा ।
 यदि भीतः प्रपन्नो वा कुदेशं शौचवर्जितम् ॥ १२-७६-१८ (६७८२७)
 सुसयतः शुचिर्भुत्वा मन्त्रानुच्चारयेद्द्विजः ।
 आर्तश्चोच्चारयेन्मन्त्रमार्तत्राणपरोऽथवा ।
 हीनेष्वपि प्रयुञ्जानो नासौ विप्लावकः स्मृतः ॥ १२-७६-१९ (६७८२८)
 क्रूरकर्मा विकर्मा वा कर्मभिर्वञ्चितोऽथवा ।
 तत्त्ववित्तरते पापं शीलवान्सयतेन्द्रियः ॥ १२-७६-२० (६७८२९)
 एतेभ्यो बलिमादद्याद्धीनकोशो महीपतिः ।
 ऋते ब्रह्मसमेभ्यश्च देवकल्पेभ्य एव च ॥ १२-७६-२१ (६७८३०)
 अब्राह्मणानां वित्तस्य स्वामी राजेति नः श्रुतिः ।

ब्राह्मणानां च येकेचिद्विकर्मस्था इति श्रुतिः ।
 ग्रागुक्तांश्चाप्यनुक्तांश्च सर्वास्तान्दापयेत्करान् १२-७६-२२ (६७८३१)
 विकर्मस्थाश्च नोपेक्ष्या विप्रा राज्ञा कथंचन ।
 नियम्याः संविभज्याश्च धर्मानुग्रहकाम्यया ॥ १२-७६-२३ (६७८३२)
 यस्य स्म विषये राज्ञः स्तेनो भवति वै द्विजः ।
 राज्ञ एवापराधं तं मन्यन्ते तद्विदो जनाः ॥ १२-७६-२४ (६७८३३)
 अवृत्या यो भवेत्स्तेनो वेदवित्स्नातकस्तथा ।
 राजन्स राज्ञा भर्तव्य इति वेदविदो विदुः ॥ १२-७६-२५ (६७८३४)
 स चेन्नापि निवर्तेत कृतवृत्तिः परन्तप ।
 ततो निर्वासनीयः स्यात्तस्माद्देशात्सबान्धवः ॥ १२-७६-२६ (६७८३५)
 ग्यज्ञः श्रुतमपैशुन्यमर्हिसाऽतिथिपूजनम् ।
 दमः सत्यं तपो दानमेतद्ब्राह्मणलक्षणम् ॥ १२-७६-२७ (६७८३६)

इति श्रीमन्महाभारते शान्तिपर्वणि राजधर्मपर्वणि
 षट्सप्ततितमोऽध्यायः ॥ ७६. ।

Mahabharata - Shanti Parva - Chapter Footnotes

१२-७६-३ ऋग्यजुःसामसंपन्नाः इति झ । पाठः ॥
 १२-७६-७ जन्मकर्मजन्मोचितकर्म तेन विहीनाः ॥
 १२-७६-८ बलिं करवानम् । विष्टिंविना वेतनं राजसेवाम् ॥
 १२-७६-९ आह्वायका धर्माधिकारिणः । देवलका वेतनेन
 देवपूजाकर्तारः । महापथिकः समुद्रे नौयानेन गच्छन् । यद्वा महापथि
 शुल्कग्राहकः ॥

शान्तिपर्व - अध्याय ०७७

॥ श्रीः ॥

१२.७७. अध्यायः ७७

Mahabharata - Shanti Parva - Chapter Topics

भीष्मेण युधिष्ठिरंप्रति केकयराजोपाख्यानकथनम् ॥ १. ।

Mahabharata - Shanti Parva - Chapter Text

१२-७७-० (६७८३७)

युधिष्ठिर उवाच । १२-७७-०क्ष (५५३६)

केषां प्रभवते राजा वित्तस्य भरतर्षभ ।

कया च वृत्या वर्तेत तन्मे ब्रूहि पितामह ॥ १२-७७-१ (६७८३८)

भीष्म उवाच । १२-७७-२क्ष (५५३७)
 अब्राह्मणानां वित्तस्य स्वामी राजेति वैदिकम् ।
 ब्राह्मणानां च ये केचिद्विकर्मस्था भवन्त्युत ॥ १२-७७-२ (६७८३९)
 विकर्मस्थाश्च नोपेक्ष्या विप्रा राज्ञा कथंचन ।
 इति राज्ञां पुरावृत्तमभिजल्पन्ति साधवः ॥ १२-७७-३ (६७८४०)
 यस्य स्म विषये राज्ञः स्तेनो भवति वै द्विजः ।
 राज्ञ एवापरार्थं तं मन्यन्ते किल्बिषं नृप ॥ १२-७७-४ (६७८४१)
 अभिशस्तमिवात्मानं मन्यन्ते तेन कर्मणा ।
 तस्माद्वाजर्षयः सर्वे ब्राह्मणानन्वपालयन् ॥ १२-७७-५ (६७८४२)
 अत्राप्युदाहरन्तीममितिहासं पुरातनम् ।
 गीतं केकयराजेन हियमाणेन रक्षसा ॥ १२-७७-६ (६७८४३)
 केकयानामधिपतिं रक्षो जग्राह दारुणम् ।
 स्वाध्यायेनान्वितं राजन्नरण्ये संशितव्रतम् ॥ १२-७७-७ (६७८४४)
 राजोवाच । १२-७७-८क्ष (५५३८)
 न मे स्तेनो जनपदे न कदर्यो न मद्यपः ।
 नानाहिताग्निर्नायज्वा मा ममान्तरमाविशः ॥ १२-७७-८ (६७८४५)
 न च मे ब्राह्मणोऽविद्वान्नाव्रती नाप्यसोमपः ।
 द्विजातिर्विषये मह्यं मा ममान्तरमाविशः ॥ १२-७७-९ (६७८४६)
 नानाप्तदक्षिणैर्यज्ञैर्यजन्ते विषये मम ।
 नाधीते चाव्रती कश्चिन्मा ममान्तरमाविशः ॥ १२-७७-१० (६७८४७)
 अध्यापयन्त्यधीयन्ते यजन्ते याजयन्ति च ।
 ददति प्रतिगृह्णन्ति षट्सु कर्मस्ववस्थिताः ॥ १२-७७-११ (६७८४८)
 पूजिताः संविभक्ताश्च मृदवः सत्यवादिनः ।
 ब्राह्मणा मे स्वकर्मस्था मा ममान्तरमाविशः ॥ १२-७७-१२ (६७८४९)
 न याचन्ते प्रयच्छन्ति सत्यधर्मविशारदाः ।
 नाध्यापयन्त्यधीयन्ते यजन्ते याजयन्ति न ॥ १२-७७-१३ (६७८५०)
 ब्राह्मणान्परिरक्षन्ति सङ्ग्रामेष्वपलायिनः ।
 क्षत्रिया मे स्वकर्मस्था मा ममान्तरमाविशः ॥ १२-७७-१४ (६७८५१)
 कृषिगोरक्षवाणिज्यमुपजीवन्त्यमायया ।
 अप्रमत्ताः क्रियावन्तः सुवृत्ताः सत्यवादिनः ॥ १२-७७-१५ (६७८५२)
 संविभागं दमं शौचं सौहृदं च व्यपाश्रिताः ।
 मम वैश्याः स्वकर्मस्था मा ममान्तरमाविशः ॥ १२-७७-१६ (६७८५३)
 त्रीन्वर्णानुपतिष्ठन्ते यथावदनसूयकाः ।
 मम शूद्राः स्वकर्मस्था मा ममान्तरमाविशः ॥ १२-७७-१७ (६७८५४)
 कृपणानाथवृद्धानां दुर्बलातुरयोषिताम् ।
 संविभक्ताऽस्मि सर्वेषां मा ममान्तरमाविशः ॥ १२-७७-१८ (६७८५५)

कुलानुरूपधर्माणां प्रस्थितानां यथाविधि ।
 अव्युच्छेत्ताऽस्मि सर्वेषां मा ममान्तरमाविशः ॥ १२-७७-१९ (६७८५६)
 तपस्विनो मे विषये पूजिताः परिपालिताः ।
 संविभक्ताश्च सत्कृत्य मा ममान्तरमाविशः ॥ १२-७७-२० (६७८५७)
 नासंविभज्य भोक्ताऽस्मि न विशामि परस्त्रियम् ।
 स्वतन्त्रो जातु न क्रीडे मा ममान्तरमाविशः ॥ १२-७७-२१ (६७८५८)
 नाब्रह्मचारी भिक्षावान्भिक्षुर्वा ब्रह्मचर्यवान् ।
 अनृत्विजा हुतं नास्ति मा ममान्तरमाविशः ॥ १२-७७-२२ (६७८५९)
 गकृतं राज्यं मया सर्वं राज्यस्थेनापि कार्यवत् ।
 नाहं व्युत्क्रामितः सत्यान्मा ममान्तरमाविशः ॥ १२-७७-२३ (६७८६०)
 नावजानाम्यहं वैद्यान्न वृद्धान्न तपस्विनः ।
 राष्ट्रे स्वपति जागर्मि मा ममान्तरमाविशः ॥ १२-७७-२४ (६७८६१)
 गशुक्लकर्मास्मि सर्वत्र न दुर्गतिभयं मम ।
 धर्मचारी गृहस्थश्च मा ममान्तरमाविशः ॥ १२-७७-२५ (६७८६२)
 वेदाध्ययनसंपन्नस्तपस्वी सत्यधर्मवित् ।
 स्वामी सर्वस्य राष्ट्रस्य धीमान्मम पुरोहितः ॥ १२-७७-२६ (६७८६३)
 दानेन दिव्यानभिवाञ्छामि लोकान्
 सत्येनाथ ब्राह्मणानां च गुप्त्या ।
 शुश्रूषया चापि गुरूनुपैमि
 न मे भयं विद्यते राक्षसेभ्यः ॥ १२-७७-२७ (६७८६४)
 न मे राष्ट्रे विधवा ब्रह्मबन्धु
 र्ना ब्राह्मणः कितवो नोत चोरः ।
 नायाज्ययाजी न च पापकर्मा
 न मे भयं विद्यते राक्षसेभ्यः ॥ १२-७७-२८ (६७८६५)
 न मे शस्त्रैरनिर्भिन्नं गात्रे व्यङ्गुलमन्तरम् ।
 धर्मार्थं युध्यमानस्य मा ममान्तरमाविशः ॥ १२-७७-२९ (६७८६६)
 गोब्राह्मणेभ्यो यज्ञेभ्यो नित्यं स्वस्त्ययनं मम ।
 आशासते जना राष्ट्रे मा ममान्तरमाविशः ॥ १२-७७-३० (६७८६७)
 राक्षस उवाच । १२-७७-३१क्ष (५५३९)
 ग्नारीणां व्यभिचाराच्च अन्यायाच्च महीक्षिताम् ।
 विप्राणां कर्मदोषाच्च प्रजानां जायते भयम् ॥ १२-७७-३१ (६७८६८)
 अवृष्टिर्मारको दोषः सततं क्षुद्भयानि च ।
 विग्रहश्च सदा तस्मिन्देशे भवति दारुणः ॥ १२-७७-३२ (६७८६९)
 यक्षरक्षःपिशाचेभ्यो नासुरेभ्यः कथंचन ।
 भयमुत्पद्यते तत्र यत्र विप्राः सुसंयताः ॥ १२-७७-३३ (६७८७०)
 गन्धर्वाप्सरसः सिद्धाः पन्नगाश्च सरीसृपाः ।

मानवान्न जिघांसन्ति यत्र नार्यः पतिव्रताः ॥ १२-७७-३४ (६७८७१)
 ब्राह्मणः क्षत्रिया वैश्या यत्र शूद्राश्च धार्मिकाः ।
 नाऽनावृष्टिभयं तत्र न दुर्भिक्षं न विभ्रमः ॥ १२-७७-३५ (६७८७२)
 धार्मिको यत्र भूपालो न तत्रास्ति पराभवः ।
 उत्पाता न च दृश्यन्ते न दिव्या न च मानुषाः ॥ १२-७७-३६ (६७८७३)
 यस्मात्सर्वास्ववस्थासु धर्ममेवान्ववेक्षसे ।
 तस्मात्प्राप्नुहि कैकेय गृहं स्वस्ति ब्रजाम्यहम् ॥ १२-७७-३७ (६७८७४)
 येषां गोब्राह्मणा रक्ष्याः प्रजा रक्ष्याश्च केकय ।
 न रक्षोऽभ्यो भयं तेषां कुत एव तु पातकम् ॥ १२-७७-३८ (६७८७५)
 येषां पुरोगमा विप्रा येषां ब्रह्म परं बलम् ।
 सुरक्षितास्तथा विप्रास्ते वै स्वर्गजितो नृपाः ॥ १२-७७-३९ (६७८७६)
 भीष्म उवाच । १२-७७-४०क्ष् (५५४०)
 तस्माद्द्विजातीन्नक्षेत ते हि रक्षन्ति रक्षिताः ।
 आशीरेषां भवेद्वाजन्नाज्ञां सम्यक्प्रवर्तताम् ॥ १२-७७-४० (६७८७७)
 तस्माद्वाज्ञा विशेषेण विकर्मस्था द्विजातयः ।
 नियम्याः संविभज्याश्च प्रजानुग्रहकारणात् ॥ १२-७७-४१ (६७८७८)
 एवं यो वर्तते राजा पौरजानपदेष्विह ।
 अनुभूयेह भद्राणि प्राप्नोतीन्द्रसलोकताम् ॥ १२-७७-४२ (६७८७९)

इति श्रीमन्महाभारते शान्तिपर्वणि राजधर्मपर्वणि
 सप्तसप्ततितमोऽध्यायः ॥ ७७. ।

Mahabharata - Shanti Parva - Chapter Footnotes

१२-७७-८ मामकान्तरमाविभः इति ट । ड थ । पाठः । मामकान्तरमाविशः
 इति झ । पाठः ॥
 १२-७७-२७ न पापकारी न च पापवक्ता इति टड थ द । पाठः ॥

शान्तिपर्व - अध्याय ०७८

॥ श्रीः ॥

१२.७८. अध्यायः ७८

Mahabharata - Shanti Parva - Chapter Topics

भीष्मेण युधिष्ठिरं प्रति ब्राह्मणादीनामापद्धर्मकथनम् ॥ १. ।

Mahabharata - Shanti Parva - Chapter Text

१२-७८-० (८०८१७)

युधिष्ठिर उवाच । १२-७८-०क्ष (६६९१)
 व्याख्याता राजधर्मेण वृत्तिरापत्सु भारत ।
 कथंचिद्वैश्यधर्मेण जीवेद्वा ब्राह्मणो न वा ॥ १२-७८-१ (८०८१८)
 भीष्म उवाच । १२-७८-२क्ष (६६९२)
 अशक्तः क्षत्रधर्मेण वैश्यधर्मेण वर्तयेत् ।
 कृषिं गोरक्ष्यमास्थाय व्यसने वृत्तिसंक्षये ॥ १२-७८-२ (८०८१९)
 युधिष्ठिर उवाच । १२-७८-३क्ष (६६९३)
 कानि पण्यानि विक्रीणन्स्वर्गलोकान्न हीयते ।
 ब्राह्मणो वैश्यधर्मेण वर्तयन्भरतर्षभ ॥ १२-७८-३ (८०८२०)
 भीष्म उवाच । १२-७८-४क्ष (६६९४)
 सुरालवणमित्येतत्तिलान्केसरिणः पशून् ।
 वृषभान्मधु मांसं च कृतान्नं च युधिष्ठिर ॥ १२-७८-४ (८०८२१)
 सर्वास्ववस्थास्वेतानि ब्राह्मणः परिवर्जयेत् ।
 एतेषां विक्रयात्तात ब्राह्मणो नरके पतेत् ॥ १२-७८-५ (८०८२२)
 अजोऽग्निर्वरुणो मेषः सूर्योऽश्वः पृथिवी विराट् ।
 धेनुर्यज्ञश्च सोमश्च न विक्रेयाः कथंचन ॥ १२-७८-६ (८०८२३)
 पक्वेनामस्य निमयं न प्रशंसन्ति साधवः ।
 निमयेत्पक्वमामेन भोजनार्थाय भारत ॥ १२-७८-७ (८०८२४)
 वयं सिद्धमशिष्यामो भवान्साधयतामिदम् ।
 एवं संवीक्ष्य समयं नाधर्मोऽस्ति कथंचन ॥ १२-७८-८ (८०८२५)
 अत्र ते वर्तयिष्यामि यथा कर्मः सनातनः ।
 व्यवहारप्रवृत्तानां तन्निबोध युधिष्ठिर ॥ १२-७८-९ (८०८२६)
 भवतेऽहं ददानीदं भवानेतत्प्रयच्छतु ।
 उचितो वर्तते धर्मो न बलात्संप्रवर्तते ॥ १२-७८-१० (८०८२७)
 इत्येवं संप्रवर्तन्ते व्यवहाराः पुरातनः ।
 ऋषीणामितरेषां च साधु चैतदसंशयम् ॥ १२-७८-११ (८०८२८)
 युधिष्ठिर उवाच । १२-७८-१२क्ष (६६९५)
 अथ तात यदा सर्वाः शस्त्रमाददते प्रजाः ।
 व्युत्क्रमन्ते स्वधर्मेभ्यः क्षत्रस्य क्षीयते बलम् ॥ १२-७८-१२ (८०८२९)
 तदा त्राता तु को नु स्यात्को धर्मः किं परायणम् ।
 एतं मे संशयं ब्रूहि विस्तरेण पितामह ॥ १२-७८-१३ (८०८३०)
 भीष्म उवाच । १२-७८-१४क्ष (६६९६)
 दानेन तपसा यज्ञैर्द्रोहेण दमेन च ।
 ब्राह्मणप्रमुखा वर्णाः क्षेममिच्छेयुरात्मनः ॥ १२-७८-१४ (८०८३१)
 तेषां ये वेदबलिनस्त उत्थाय समन्ततः ।
 राज्ञो बलं वर्धयेयुर्महेन्द्रस्येव देवताः ॥ १२-७८-१५ (८०८३२)

राज्ञो हि क्षीयमाणस्य ब्रह्मैवाहुः परायणम् ।
 तस्माद्ब्राह्मबलेनैव समुत्थेयं विजानता ॥ १२-७८-१६ (८०८३३)
 यदा तु विजयी राजा क्षेमं राष्ट्रेऽभिसन्दधेत् ।
 तदा वर्णा यथाधर्मं निविशेयुः स्वकर्मसु ॥ १२-७८-१७ (८०८३४)
 उन्मर्यादे प्रवृत्ते तु दस्युभिः संकरे कृते ।
 सर्वे वर्णा न दुष्येयुः शस्त्रवन्तो युधिष्ठिर ॥ १२-७८-१८ (८०८३५)
 युधिष्ठिर उवाच । १२-७८-१९क्ष् (६६९७)
 अथ चेत्सर्वतः क्षत्रं प्रदुष्येद्ब्राह्मणं प्रति ।
 कस्तत्र ब्राह्मणांस्त्राता को धर्मः किं परायणम् ॥ १२-७८-१९ (८०८३६)
 भीष्म उवाच । १२-७८-२०क्ष् (६६९८)
 तपसा ब्रह्मचर्येण शस्त्रेण च बलेन च ।
 अमायया मायया च नियन्तव्यं तदा भवेत् ॥ १२-७८-२० (८०८३७)
 क्षत्रियस्यातिवृत्तस्य ब्राह्मणेषु विशेषतः ।
 ब्रह्मैव संनियन्तु स्यात्क्षत्रं हि ब्रह्मसंभवम् ॥ १२-७८-२१ (८०८३८)
 अभ्योऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रगं तेजः स्वस्वयोनिषु शाम्यति ॥ १२-७८-२२ (८०८३९)
 यदा छिनत्ययोऽश्मानमग्निश्चापोऽभिहन्ति च ।
 क्षत्रं च ब्राह्मणं द्वेष्टि तदा शाम्यन्ति ते त्रयः ॥ १२-७८-२३ (८०८४०)
 तस्माद्ब्रह्मणि शाम्यन्ति क्षत्रियाणां युधिष्ठिर ।
 समुदीर्णान्यजेयानि तेजांसि च बलानि च ॥ १२-७८-२४ (८०८४१)
 युधिष्ठिर उवाच । १२-७८-२५क्ष् (६६९९)
 ब्रह्मवीर्ये मृदूभूते क्षत्रवीर्ये च दुर्बले ।
 दुष्टेषु सर्ववर्णेषु ब्राह्मणान्प्रति भारत ॥ १२-७८-२५ (८०८४२)
 ये तत्र युद्धं कुर्वन्ति त्यक्त्वा जीवितमात्मनः ।
 ग्ब्राह्मणान्परिरक्षन्ति तेषां लोका भवन्ति के ॥ १२-७८-२६ (८०८४३)
 भीष्म उवाच । १२-७८-२७क्ष् (६७००)
 ब्राह्मणान्परिरक्षन्तो धर्ममात्मानमेव च ।
 मनस्विनो मन्युमन्तः पुण्याल्लोकान्त्रजन्त्यमी ।
 ब्राह्मणार्थं हि सर्वेषां शस्त्रग्रहणभिष्यते ॥ १२-७८-२७ (८०८४४)
 अतिस्विष्टमधीतानां लोकानतितपस्विनाम् ।
 अनाशकाग्न्याहितानां शूरा यान्ति परां गतिम् ॥ १२-७८-२८ (८०८४५)
 ब्राह्मणस्त्रिषु वर्णेषु शस्त्रं गृह्णन्न दुष्यति ।
 एष एवात्मनस्त्यागो नान्यं धर्मं विदुर्जना ॥ १२-७८-२९ (८०८४६)
 तेभ्यो नमश्च भद्रं च ये शरीराणि जुह्वति ।
 ब्रह्मद्विपो जिघांसन्तस्तेषां नोऽस्तु सलोकता ॥ १२-७८-३० (८०८४७)
 ब्रह्मलोकजितः स्वर्ग्यान्वीरांस्तान्मनुरव्रवीत् ।

यथाऽश्वमेधावभृथे स्नाताः पूता भवन्त्युत ।
 दुष्कृतः सुकृतश्चैव तथा शस्त्रहता रणे ॥ १२-७८-३१ (८०८४८)
 भवत्यधर्मो धर्मो हि धर्मोऽधर्मो भवत्युत ।
 कारणाद्देशकालस्य देशः कालः स तादृशः ॥ १२-७८-३२ (८०८४९)
 मैत्राः क्रूराणि कुर्वन्तो जयन्ति स्वर्गमुत्तमम् ।
 धर्म्याः पापानि कुर्वाणा गच्छन्ति परमां गतिम् ॥ १२-७८-३३ (८०८५०)
 ब्राह्मणस्त्रिषु कालेषु शस्त्रं गृह्णन्न दुष्यति ।
 आत्मत्राणे दस्युदोषे सर्वस्वहरणे तथा ॥ १२-७८-३४ (८०८५१)
 युधिष्ठिर उवाच । १२-७८-३५क्ष् (६७०१)
 अभ्युत्थिते दस्युबले क्षत्रार्थे वर्णसङ्करे ।
 संप्रमूढेषु वर्णेषु यदन्योऽभिभवेद्वली ॥ १२-७८-३५ (८०८५२)
 ब्राह्मणो यदि वा वैश्यः शूद्रो वा राजसत्तम ।
 दस्युभ्यो यः प्रजा रक्षेद्वण्डं धर्मेण धारयेत् ॥ १२-७८-३६ (८०८५३)
 भीष्म उवाच । १२-७८-३७क्ष् (६७०२)
 कार्यं कुर्यान्न वा कुर्यात्स वार्यो वा भवेन्न वा ।
 न स्म शस्त्रं गृहीतव्यमन्यत्र क्षत्रबन्धुतः ॥ १२-७८-३७ (८०८५४)
 अपारे यो भवेत्पारमप्लवेः यः प्लवो भवेत् ।
 शूद्रो वा यदि वाऽप्यन्यः सर्वथा मानमर्हति ॥ १२-७८-३८ (८०८५५)
 यमाश्रित्य नरा राजन्वर्तयेयुर्यथासुखम् ।
 अनाथास्तप्यमानाश्च दस्युभिः परिपीडिताः ॥ १२-७८-३९ (८०८५६)
 तमेव पूजयेयुस्ते प्रीत्या स्वमिव बान्धवम् ।
 यहद्व्यभीष्टं कौरव्य कर्ता सन्मानमर्हति ॥ १२-७८-४० (८०८५७)
 किमनडुहा यो न वहेत्किं धेन्वा वाऽप्यदुग्धया ।
 बन्ध्यया भार्यया कोऽर्थः कोऽर्थो राज्ञाऽप्यरक्षता ॥ १२-७८-४१ (८०८५८)
 यथा दारुमयो हस्ती यथा चर्ममयो मृगः ।
 यथा ह्यदक्षः पुरुषः पथि क्षेत्रं यथोपरम् ॥ १२-७८-४२ (८०८५९)
 यथा विप्रोऽनधीयानो राजा यश्च न रक्षिता ।
 मेघो न वर्षते यश्च सर्व एव निरर्थकाः ॥ १२-७८-४३ (८०८६०)
 नित्यं यस्तु सतो रक्षेदसतश्च निवर्तयेत् ।
 स एव राजा कर्तव्यस्तेन सर्वमिदं धृतम् ॥ १२-७८-४४ (८०८६१)

इति श्रीमन्महाभारते शान्तिपर्वणि राजधर्मपर्वणि
 अष्टसप्ततितमोऽध्यायः ॥ ७८ ।

Mahabharata - Shanti Parva - Chapter Footnotes

१२-७८-४ केसरिणः अश्वान् । पशून्गोजाविमहिषादीन् । कृतान्नं पक्वमन्नम् ॥

१२-७८-६ विराट् अन्नम् ॥
 १२-७८-७ पक्वेनामस्य विनिमये पक्वदो दुष्यति नत्वामद इत्यर्थः ॥
 १२-७८-८ इदमप्यपवदति वयमिति । निमयम् इति झ । पाठः ॥
 १२-७८-१९ कस्तस्य ब्राह्मणस्त्रातेति झ । पाठः ॥
 १२-७८-२९ एवमेवात्मनस्त्यागान्नान्यं इति झ । पाठः ॥
 १२-७८-३० नोऽस्माकम् ॥
 १२-७८-३३ मैत्रा उत्तङ्कपराशरादयः । क्रूराणि
 सर्पराक्षससत्रादीनि । धर्म्या धर्मादनपेताः
 क्षत्रियाः । पापानि परराष्ट्रावमर्दादीनि । अधर्मस्य धर्मत्वेन
 उदाहरणद्वयमुक्तम् । इदमेवाऽर्हिसाख्यधर्माश्रयेऽधर्मरूपमपि
 भवतीति ज्ञेयम् ॥
 १२-७८-४१ किं तैर्येऽनडुहो नोह्याः इति झ । पाठः ॥
 १२-७८-४२ यदाह्यनर्थः षण्ढो वा पार्थ क्षेत्रं इति झ । पाठः ॥

शान्तिपर्व - अध्याय ०७९
 ॥ श्रीः ॥
 १२.७९. अध्यायः ७९

Mahabharata - Shanti Parva - Chapter Topics
 भीष्मेण युधिष्ठिरं प्रति ऋत्विग्लक्षणादिकथनम् ॥ १. ।
 Mahabharata - Shanti Parva - Chapter Text

१२-७९-० (६७८८०)
 युधिष्ठिर उवाच । १२-७९-०क्ष (५५४१)
 क्व समर्थाः कथंशीला ऋत्विजः स्युः पितामह ।
 कथंविधाश्च राजेन्द्र तद्ब्रूहि वदतां वर ॥ १२-७९-१ (६७८८१)
 भीष्म उवाच । १२-७९-२क्ष (५५४२)
 प्रतिकर्मपरा राजन्वृत्तिरस्य विधीयते ।
 छन्दः सामादि विज्ञाय द्विजानां श्रुतमेवच ॥ १२-७९-२ (६७८८२)
 ये त्वेकरतयो नित्यं धीराश्च प्रियवादिनः ।
 परस्परस्य सुहृदः समन्तात्समदर्शिनः ॥ १२-७९-३ (६७८८३)
 आनृशंस्यं सत्यवाक्यमहिंसा दम आर्जवम् ।
 अद्रोहोऽनभिमानश्च ह्रीस्तितीक्षा दमः शमः ॥ १२-७९-४ (६७८८४)
 ग्यस्मिन्नेतानि दृश्यन्ते स पुरोहित उच्यते ।
 धीमान्सत्यधृतिर्दान्तो भूतानामविहिंसकः ।
 अकामेद्वेषसंयुक्तस्त्रिभिः शुक्लैः समन्वितः ॥ १२-७९-५ (६७८८५)

अहिंसको ज्ञानतृप्तः स ब्रह्मासनमर्हति ।
 एते महर्त्विजस्तात सर्वे मान्या यथार्हतः ॥ १२-७९-६ (६७८८६)
 युधिष्ठिर उवाच । १२-७९-७क्ष (५५४३)
 यदिदं वेदवचनं दक्षिणासु विधीयते ।
 इदं देयमिदं देयं न क्वचिव्यवतिष्ठते ॥ १२-७९-७ (६७८८७)
 देयं प्रतिधनं शास्त्रमापद्धर्मा न शास्त्रतः ।
 आज्ञा शास्त्रस्य घोरे यं न शक्तिं समवेक्षते ॥ १२-७९-८ (६७८८८)
 श्रद्धामालम्ब्य यष्टव्यमित्येषा वैदिकी श्रुतिः ।
 मिथ्योपेतस्य यज्ञस्य किमु श्रद्धा करिष्यति ॥ १२-७९-९ (६७८८९)
 भीष्म उवाच । १२-७९-१०क्ष (५५४४)
 न वेदानां परिभवान्न शाद्येन न मायया ।
 कश्चिन्महदवाप्नोति मा ते भूद्धिरीदृशी ॥ १२-७९-१० (६७८९०)
 यज्ञाङ्गं दक्षिणा तात मन्त्राणां परिवृंहणम् ।
 न मन्त्रा दक्षिणाहीनास्तारयन्ति कथंचन ॥ १२-७९-११ (६७८९१)
 शक्तिस्तु पूर्णपात्रेण संमिता नावमा भवेत् ।
 अवश्यं तात यष्टव्यं त्रिभिर्वर्णैरथाबलम् ॥ १२-७९-१२ (६७८९२)
 सोमो राजा ब्राह्मणानामित्येषा वैदिकी श्रुतिः ।
 तं च विक्रेतुमिच्छन्ति न तथा वृत्तिरिष्यते ॥ १२-७९-१३ (६७८९३)
 तेन क्रीतेन धर्मेण ततो यज्ञः प्रतायते ।
 इत्येवं धर्ममाख्यातमृषिभिर्धर्मकोविदैः ॥ १२-७९-१४ (६७८९४)
 पुमान्यज्ञश्च सोमश्च न्यायवृत्तो यदा भवेत् ।
 अन्यायवृत्तः पुरुषो न परस्य न चात्मनः ॥ १२-७९-१५ (६७८९५)
 शरीरं यज्ञपात्राणि इत्येषा श्रूयते श्रुतिः ।
 तानि सम्यक्प्रणीतानि ब्राह्मणानां महात्मनाम् ॥ १२-७९-१६ (६७८९६)
 तपो यज्ञादपि श्रेष्ठमित्येषा परमा श्रुतिः ।
 तत्ते तपः प्रवक्ष्यामि विद्वंस्तदपि मे शृणु ॥ १२-७९-१७ (६७८९७)
 अहिंसा सत्यवचनमानृशंस्यं दमो घृणा ।
 एतत्तपो विदुर्धीरा न शरीरस्य शोषणम् ॥ १२-७९-१८ (६७८९८)
 अप्रामाण्यं च वेदानां शास्त्राणां चातिलङ्घनम् ।
 अव्यवस्था च सर्वत्र तद्वै नाशनमात्मनः ॥ १२-७९-१९ (६७८९९)
 निबोध दशहोतृणां विधानं पार्थ यादृशम् ।
 चित्तिः सुक् चित्तमाज्यं च पवित्रं ज्ञानमुत्तमम् ।
 ग्न शाद्यं न च जिह्यत्वं कालो देशश्च ते दश ॥ १२-७९-२० (६७९००)
 सर्वं दिह्नं मृत्युपदमार्जवं ब्रह्मणः पदम् ।
 एतावाज्ज्ञानविषयः किं प्रलापः करिष्यति ॥ १२-७९-२१ (६७९०१)

इति श्रीमन्महाभारते शान्तिपर्वणि राजधर्मपर्वणि
एकोनाशीतितमोऽध्यायः ॥ ७९.।

Mahabharata - Shanti Parva - Chapter Footnotes

१२-७९-२ राज्ञां शान्तिकपौष्टिकादिकर्मप्रयोगशुद्ध्याख्यं प्रतिकर्म
ऋत्विग्भिः कर्तव्यमित्यर्थः ॥

१२-७९-५ त्रिभिः श्रुतवृत्तवशैः । शुक्लैर्निर्दोषैः ॥

१२-७९-७ इदं देयमिदं देयमिति यदिदं वेदवचनमिति

इति शब्दाध्याहारेण योज्यम् । व्यवतिष्ठते

व्यवस्थां प्राप्नोति । अल्पेऽप्यपच्छेदनमित्ते

सर्वस्वदक्षिणाविधानादुत्तरक्रतुकलापलोपप्राप्तेः ॥

१२-७९-९ गोःस्थाने चरुमात्रदानरूपोऽनुकल्पोमिथ्याचारस्तदुपेतो

यज्ञः श्रद्धयापिनि संपूर्यत इत्यर्थः ॥

१२-७९-२१ जिह्वं शाव्यम् । आर्जवं अवक्रत्वम् ॥

शान्तिपर्व - अध्याय ०८०

॥ श्रीः ॥

१२.८०. अध्यायः ८०

Mahabharata - Shanti Parva - Chapter Topics

युधिष्ठिरं प्रति भीष्मेण मित्रामित्रलक्षणकथनम् ॥ १.।

Mahabharata - Shanti Parva - Chapter Text

१२-८०-० (६७९०२)

युधिष्ठिर उवाच । १२-८०-०क्ष् (५५४५)

यदप्यल्पतरं कर्म तदप्येकेन दुष्करम् ।

पुरुषेणासहायेन किमु राज्यं पितामह ॥ १२-८०-१ (६७९०३)

किंशीलः किंसमाचारो राज्ञो यः सचिवो भवेत् ।

कीदृशे विश्वसेद्राजा कीदृशे न च विश्वसेत् ॥ १२-८०-२ (६७९०४)

भीष्म उवाच । १२-८०-३क्ष् (५५४६)

चतुर्विधानि मित्राणि राज्ञां राजन्भवन्त्युत ।

सहार्थो भजः निश्च सहजः कृत्रिमस्तथा ॥ १२-८०-३ (६७९०५)

धर्मात्मा पञ्चमं मित्रं स तु नैकस्य न द्वयोः ।

यतो धर्मस्ततो वा स्यान्मध्यस्थो वा ततो भवेत् ॥ १२-८०-४ (६७९०६)

यो यस्यार्थो न रोचेत न तं तस्य प्रकाशयेत ।

गमित्राणां प्रकृतिर्नास्ति त्वमित्राणां च भारत ।

उपकाराद्भवेन्मित्रमपकाराद्भवेदरिः ॥ १२-८०-५ (६७९०७)
 यस्यैव हि मनुष्यस्य नरो मरणमृच्छति ।
 तस्य पर्यागते काले पुनर्जीवितुमिच्छति ॥ १२-८०-६ (६७९०८)
 धर्माधर्मेण राजानश्चरन्ति विजिगीषवः ।
 चतुर्णां मध्यमौ श्रेष्ठौ नित्यं शङ्क्यौ तथाऽपरौ ।
 सर्वे नित्यं शङ्कितव्याः प्रत्यक्षं कार्यमात्मनः ॥ १२-८०-७ (६७९०९)
 न हि राज्ञा प्रमादो वै कर्तव्यो मित्ररक्षणे ।
 प्रमादिनं हि राजानं लोकाः परिभवन्त्युत ॥ १२-८०-८ (६७९१०)
 असाधुः साधुतामेति साधुर्भवति दारुणः ।
 अरिश्च मित्रं भवति मित्रं चापि प्रदुष्यति ॥ १२-८०-९ (६७९११)
 अनित्यचित्तः पुरुषस्तस्मिन्को जातु विश्वसेत् ।
 तस्मात्प्रधानं यत्कार्यं प्रत्यक्षं तत्समाचरेत् ॥ १२-८०-१० (६७९१२)
 एकान्तेन हि विश्वासः कृत्स्नो कर्मार्थनाशकः ।
 अविश्वासश्च सर्वत्र मृत्युर्नापि विशिष्यते ॥ १२-८०-११ (६७९१३)
 अकालमृत्युर्विश्वासोऽविश्वसन् हि विपद्यते ।
 यस्मिन्करोति विश्वासमिच्छतस्तस्य जीवति ॥ १२-८०-१२ (६७९१४)
 तस्माद्विश्वसितव्यं च शङ्कितव्यं च केषुचित् ।
 एषा नीतिगतिस्तात लक्ष्मीश्चैषा सनातनी ॥ १२-८०-१३ (६७९१५)
 यं मन्येत ममाभावादिममर्थागमः स्पृशेत् ।
 नित्यं तस्माच्छङ्कितव्यममित्रं तं विदुर्बुधाः ॥ १२-८०-१४ (६७९१६)
 यस्य क्षेत्रादप्युदकं क्षेत्रमन्यस्य गच्छति ।
 न तत्रानिच्छतस्तस्य भिद्येरन्सर्वसेतवः ॥ १२-८०-१५ (६७९१७)
 तथैवात्युदकाद्गीतस्तस्य भेदनमिच्छति ।
 यमेवंलक्षणं विद्यात्तममित्रं विदुर्बुधाः ॥ १२-८०-१६ (६७९१८)
 यस्तु वृद्ध्या न तप्येत क्षये दीनतरो भवेत् ।
 एतदुत्तममित्रस्य निमित्तमभिचक्षते ॥ १२-८०-१७ (६७९१९)
 यन्मन्येत ममाभावादस्याभावो भवेदिति ।
 तस्मिन्कुर्वीत विश्वासं यथा पितरी वै तथा ॥ १२-८०-१८ (६७९२०)
 तं शक्त्या वर्तमानं च सर्वतः परिवृंहयेत् ।
 नित्यं क्षताद्वारयति यो धर्मेष्वपि कर्मसु ॥ १२-८०-१९ (६७९२१)
 क्षताद्गीतं विजानीयादुत्तमं मित्रलक्षणम् ।
 ये यस्य क्षयमिच्छन्ति ते तस्य रिपवः स्मृताः ॥ १२-८०-२० (६७९२२)
 व्यसनान्नित्यभीतो यः समृद्ध्या यो न दुष्यति ।
 यत्स्यादेवंविधं मित्रं तदात्मसममुच्यते ॥ १२-८०-२१ (६७९२३)
 रूपवर्णस्वरोपेतस्तितिक्षुरनसूयकः ।
 कुलीनः शीलसंपन्नः स ते स्यात्प्रत्यनन्तरः ॥ १२-८०-२२ (६७९२४)

मेधावी स्मृतिमान्दक्षः प्रकृत्या चानृशंस्यवान् ।
 यो मानितोऽमानितो वा न सन्तुष्येत्कथंचन ॥ १२-८०-२३ (६७९२५)
 ऋत्विग्वा यदि वाऽऽचार्यः सखा वाऽत्यंतसत्कृतः ।
 गृहे वसेदमात्यस्ते स स्यात्परमपूजितः ॥ १२-८०-२४ (६७९२६)
 संविद्याः परमं मित्रं प्रकृतिं चार्थधर्मयोः ।
 विश्वासस्ते भवेत्तत्र यथा पितरि वै तथा ॥ १२-८०-२५ (६७९२७)
 नैव द्वौ न त्रयः कार्या न मृष्येरन्परस्परम् ।
 एकार्थं हेतुभूतानां भेदो भवति सर्वदा ॥ १२-८०-२६ (६७९२८)
 कीर्तिप्रधानो यस्त स्याद्यश्च स्यात्समये स्थितः ।
 समर्थान्यश्च न द्वेष्टि नानर्थान्कुरुते च यः ॥ १२-८०-२७ (६७९२९)
 यो न कामाद्भयाल्लोभात्क्रोधाद्वा धर्ममुत्सृजेत् ।
 दक्षः पर्याप्तवचनः स ते स्यात्प्रत्यनन्तरः ॥ १२-८०-२८ (६७९३०)
 कुलीनः शीलसंपन्नस्तिक्षुरविकथनः ।
 शूरश्चार्यश्च विद्वांसश्च प्रतिपत्तिविशारदः ॥ १२-८०-२९ (६७९३१)
 एते ह्यमात्याः कर्तव्याः सर्वकर्मस्ववस्थिताः ।
 पूजिताः संबिभक्ताश्च सुसहायाः स्वनुष्ठिताः ॥ १२-८०-३० (६७९३२)
 कृत्स्नप्रेते विनिक्षिप्ताः प्रतिरूपेषु कर्मसु ।
 युक्ता महत्सु कार्येषु श्रेयांस्युत्पादयन्त्युत ॥ १२-८०-३१ (६७९३३)
 एते कर्माणि कुर्वन्ति स्पर्धमाना मिथः सदा ।
 अनुतिष्ठन्ति चैवार्थमाचक्षाणाः परस्परम् ॥ १२-८०-३२ (६७९३४)
 ज्ञातिभ्यो विभियाश्चैव मृत्योरिव यतस्तदा ।
 उपराजेव राजर्धिं ज्ञातिर्न सहते सदा ॥ १२-८०-३३ (६७९३५)
 ऋजोर्मृदोर्वदान्यस्य ह्रीमतः सत्यवादिनः ।
 नान्यो ज्ञातेर्महाबाहो विनाशमभिनन्दति ॥ १२-८०-३४ (६७९३६)
 अज्ञातयोऽप्यसुखदा ज्ञातयोऽपि सुखावहाः ।
 अज्ञातिमन्तं पुरुषं परे चाभिभवन्त्युत ॥ १२-८०-३५ (६७९३७)
 निकृतस्य नरैरन्यैर्ज्ञातिरेव परायणम् ।
 नान्यो निकारं सहते ज्ञातिज्ञातेः कदाचन ॥ १२-८०-३६ (६७९३८)
 आत्मानमेव जानाति निकृतं बान्धवैपरि ।
 तेषु सन्ति गुणाश्चैव नैर्गुण्यं चैव लक्ष्यते ॥ १२-८०-३७ (६७९३९)
 नाज्ञातिरनुगृह्णाति नाज्ञातिर्वृद्धिमश्नुते ।
 उभयं ज्ञातिवर्गेषु दृश्यते साध्वसाधु च ॥ १२-८०-३८ (६७९४०)
 संमानयेत्पूजयेच्च वाचा नित्यं च कर्मणा ।
 कुर्याच्च प्रियमेतेभ्यो नाप्रियं किंचिद चरेत् ॥ १२-८०-३९ (६७९४१)
 विश्वस्तवदविश्वस्तस्तेषु वर्तेत सर्वदा
 न हि दोषो गुणो वेति निरूप्यस्तेषु दृश्यते ॥ १२-८०-४० (६७९४२)

अस्यैवं वर्तमानस्य पुरुषस्याप्रमादिनः ।

अमित्राः संप्रसीदन्ति ततो मित्रं भवन्त्यपि ॥ १२-८०-४१ (६७९४३)

य एवं वर्तते नित्यं ज्ञातिसंबन्धिमण्डले ।

मित्रेष्वमित्रे मध्यस्थे चिरं यशसि तिष्ठति ॥ १२-८०-४२ (६७९४४)

इति श्रीमन्महाभारते शान्तिपर्वणि राजधर्मपर्वणि अशीतितमोऽध्यायः

॥ ८०. ॥

Mahabharata - Shanti Parva - Chapter Footnotes

१२-८०-३ सहार्थः अयं शत्रुरुभाथ्यामुन्मूलनीयः अस्य राज्यं

उभाभ्यां विभज्य ग्राह्यमिति पणपूर्वं कृतः । भजमानः

पितृपैतामहक्रमागतः सहजः मातृष्वस्त्रीयादिः कृत्रिमो धनादिना

आवर्जितः ॥

१२-८०-७ सर्वे पञ्चापि प्रत्यक्षं कार्यमुद्दिश्य मन्त्रितमपि

दुष्टामात्यनिग्रहादिकं कार्यं पञ्चानामपि समक्षं न कुर्यादित्यर्थः

॥

१२-८०-१४ ममाभावात् मयि मृते अर्थागमः इमं स्पृशेत् इति यं

मन्येत तस्माच्छङ्कितव्यमिति संबन्धः ॥

१२-८०-१८ यत् मित्रं कर्तुं ॥

१२-८०-२८ प्रत्यनन्तरः प्रतिनिधिः प्रधान हतियावत् ॥

१२-८०-३० स्यनुष्ठिताः सुप्तुभक्तिं कर्तव्यं येषां ते ॥

१२-८०-३१ कृत्स्नमप्रतिकञ्चुकं यथा रक्षत्तथा

विनिक्षिप्ता अधिकृताः । प्रतिरूपेष्वनुरूपेषु

कर्मस्वायव्ययसकलनादिषु । कार्येषु परामिभवादिषु ॥

१२-८०-३३ उपराजा समीभवती सामन्तः ॥

१२-८०-३६ निकृतस्य लङ्घितस्य लङ्घितस्य ॥

१२-८०-३७ बान्धवैः संबन्धिभिर्निकृते कस्मिंश्चित्पुरुषे तज्ज्ञातिः

आत्मानमेव निकृतं जानाति । तेषु ज्ञातिषु ॥

१२-८०-४१ तथा मित्रीभवन्त्यपीति झ । पाठः ॥

शान्तिपर्व - अध्याय ०८१

॥ श्रीः ॥

१२.८१. अध्यायः ८१

Mahabharata - Shanti Parva - Chapter Topics

भीष्मेण युधिष्ठिरं प्रति कृष्णनारदसंवादानुवादः ॥ १. ॥

Mahabharata - Shanti Parva - Chapter Text

१२-८१-० (६७९४५)
 युधिष्ठिर उवाच । १२-८१-०क्ष (५५४७)
 एवमग्राह्यके तस्मिञ्ज्ञातिसंबन्धिमण्डले ।
 मित्रेष्वमित्रेष्वपि च कथं भावो विभाव्यते ॥ १२-८१-१ (६७९४६)
 भीष्म उवाच । १२-८१-२क्ष (५५४८)
 अत्राप्युदाहरन्तीममितिहासं पुरातनम् ।
 संवादं वासुदेवस्य महर्षेर्नारदस्य च ॥ १२-८१-२ (६७९४७)
 वासुदेव उवाच । १२-८१-३क्ष (५५४९)
 नासुहृत्परमं मन्त्रं नारदारहितं वेदितुम् ।
 अपण्डितो वाऽपि सुहृत्पण्डितो वाप्यनात्मवान् ॥ १२-८१-३ (६७९४८)
 स ते सौहृदमास्थाय किञ्चिद्वक्ष्यामि नारद ।
 कृत्स्नां बुद्धिं च ते प्रेक्ष्य संपृच्छे त्रिदिवङ्गम ॥ १२-८१-४
 (६७९४९)
 दास्यमैश्वर्यवादेन ज्ञातीनां वै करोम्यहम् ।
 अर्धभोक्ताऽस्मि भोगानां वाग्दुरुक्तानि च क्षमे ॥ १२-८१-५ (६७९५०)
 अरणीमग्निकामो वा मथ्नाति दहयं मम ।
 वाचा दुरुक्तं देवर्षे तन्मां दहति नित्यदा ॥ १२-८१-६ (६७९५१)
 बलं सङ्कर्षणे नित्यं सौकुमार्यं पुनर्गदे ।
 रूपेण मत्तः प्रद्युम्नः सोऽसहायोऽस्मि नारद ॥ १२-८१-७ (६७९५२)
 अन्ये हि सुमहाभागा बलवन्तो दुरासदाः ।
 नित्योत्थानेन संपन्ना नारदान्धकवृष्णयः ॥ १२-८१-८ (६७९५३)
 यस्य न स्युर्न वै स स्याद्यस्य स्युः कृत्स्नमेव तत् ।
 द्वयोरेनं प्रचरतोर्वृणोम्येकरतं न च ॥ १२-८१-९ (६७९५४)
 स्यातां यस्याहुकाक्रौरौ किं नु दुःखतरं ततः ।
 यस्य चापि न तौ स्यातां किं नु दुःखतरं ततः ॥ १२-८१-१० (६७९५५)
 सोऽहं कित्त्वमातेव द्वयोरपि महामुने ।
 नैकस्य जयमाशंसे द्वितीयस्य पराजयम् ॥ १२-८१-११ (६७९५६)
 ममैवं क्लिश्यमानस्य नारदोभयदर्शनात् ।
 वक्तुमर्हसि यच्छ्रेयो ज्ञातीनामात्मनस्तथा ॥ १२-८१-१२ (६७९५७)
 नारद उवाच । १२-८१-१३क्ष (५५५०)
 आपदो द्विविधाः कृष्ण बाह्याश्चाम्यन्तराश्च ह ।
 प्रादुर्भवन्ति वाष्णेय स्वकृता यदि वाऽन्यतः ॥ १२-८१-१३ (६७९५८)
 सेयमाभ्यन्तरा तुभ्यमापत्कृच्छ्रा स्वकर्मजा ।
 अक्रूरभोजप्रभवा सर्वे ह्येते तदन्वयः ॥ १२-८१-१४ (६७९५९)
 अर्थहेतोर्हि कामाद्वा वीरबीभत्सयाऽपि वा ।

आत्मना प्राप्तमैश्वर्यमन्यत्र प्रतिपादितम् ॥ १२-८१-१५ (६७९६०)
 कृतमूलमिदानीं तद्राजशब्दसहायवत् ।
 न शक्यं पुनरादातुं वान्तमन्नमिव स्वयम् ॥ १२-८१-१६ (६७९६१)
 बभ्रुग्रसेनतो राज्यं नाप्नुं शक्यं कथंचन ।
 ज्ञातिभेदभयात्कृष्ण त्वया चापि विशेषतः ॥ १२-८१-१७ (६७९६२)
 तच्च सिध्येत्प्रयत्नेन कृत्वा कर्म सुदुष्करम् ।
 महाक्षयं व्ययो वा स्याद्विनाशो वा पुनर्भवेत् ॥ १२-८१-१८ (६७९६३)
 अनायसेन शस्त्रेण मृदुना हृदयच्छिदा ।
 जिह्वामुद्धर सर्वेषां परिमृदज्यानुमृज्य च ॥ १२-८१-१९ (६७९६४)
 वासुदेव उवाच । १२-८१-२०क्ष् (५५५१)
 अनायसं मुने शस्त्रं मृदु विद्यामहं कथम् ।
 येनैषामुद्धरे जिह्वां परिमृदज्यानुमृज्य च ॥ १२-८१-२० (६७९६५)
 नारद उवाच । १२-८१-२१क्ष् (५५५२)
 शक्त्याऽन्नदानं सततं तितिक्षाऽऽर्जवमार्दवम् ।
 यथार्हप्रतिपूजा च शस्त्रमेतदनायसम् ॥ १२-८१-२१ (६७९६६)
 ज्ञातीनां वक्तुकामानां कटुकानि लघूनि च ।
 गिरा त्वं हृदयं वाचं शमयस्य मनांसि च ॥ १२-८१-२२ (६७९६७)
 नामहापुरुषः कश्चिन्नानात्मा नासहायवान् ।
 महतीं धुरमादाय समुद्यम्योरसा वहेत् ॥ १२-८१-२३ (६७९६८)
 सर्व एव गुरुं भारमनङ्गवान्वहते समे ।
 दुर्गे प्रतीतः सुगवो भारं वहति दुर्वहम् ॥ १२-८१-२४ (६७९६९)
 भेदाद्विनाशः सङ्घानां सङ्घमुख्योऽसि केशव ।
 यथा त्वां प्राप्य नोत्सीदेदयं सङ्घस्तथा कुरु ॥ १२-८१-२५ (६७९७०)
 नान्यत्र बुद्धिक्षान्तिभ्यां नान्यत्रेन्द्रियनिग्रहात् ।
 नान्यत्र धनसन्त्यागाद्गुणः प्राज्ञेऽवतिष्ठते ॥ १२-८१-२६ (६७९७१)
 धन्यं यशस्यमायुष्वं स्वपक्षोद्भावनं सदा ।
 ज्ञातीनामविनाशः स्याद्यथा कृष्ण तथा कुरु ॥ १२-८१-२७ (६७९७२)
 आयत्यां च तदात्वे च न तेऽस्त्यविदितं प्रभो ।
 षाङ्गुण्यस्य विधानेन यात्रा यानविधौ तथा ॥ १२-८१-२८ (६७९७३)
 यादवाः कुकुरा भोजाः सर्वे चान्धकवृष्णयः ।
 त्वय्यायत्ता महाबाहो लोका लोकेश्वराश्च ये ॥ १२-८१-२९ (६७९७४)
 उपासन्ते हि त्वद्बुद्धिमृषयश्चापि माधव ।
 त्वं गुरुः सर्वभूतानां जानीषे त्वं परां गतिम् ॥ १२-८१-३० (६७९७५)
 त्वामासाद्य यदुश्रेष्ठमेधन्ते वादवाः सुखम् ॥ १२-८१-३१ (६७९७६)

इति श्रीमन्महाभारते शान्तिपर्वणि राजधर्मपर्वणि

एकाशीतितमोऽध्यायः ॥ ८१. ।

Mahabharata - Shanti Parva - Chapter Footnotes

१२-८१-१ अग्राह्यके वशीकर्तुमशक्ये ॥

१२-८१-६ वाशब्द इवार्थः ॥

१२-८१-९ ते यस्य पक्षे न स्युः स नस्यान्नश्येदेव । यस्य पक्षे ते
स्युस्तत् तस्मात् कृत्स्नं फलं प्राप्नोतीति शेषः ॥

१२-८१-११ कितवमातेव कितवयोर्दूतकारिणोरेका मातेव ॥

१२-८१-१३ अन्यतः बाह्याः आपदः स्वकृताः ज्ञातिकृताः अन्तरा आपदः ॥

१२-८१-१४ एते संकर्षणादयः । तदन्वथा अक्रूरान्वयाः ॥

१२-८१-१५ तत्र हेतुरर्थेति । तत्स्नेहप्रभवा इयं तव आपदिति
सार्धः । स्वकर्मजेत्युक्तं तद्विवृणोति आत्मनेति सार्धेन । अन्यत्र
आहुके ॥

१२-८१-१६ ज्ञातिशब्दं सहायवन् इति झ । पाठः । तत्र तत् ऐश्वर्यं
कृतमूलं यतो ज्ञातिशब्दं ज्ञातित्वादानुच्छेदनीयमित्यर्थः ॥

१२-८१-१८ तच्च राज्यस्य पुनरादानं च ॥

शान्तिपर्व - अध्याय ०८२

॥ श्रीः ॥

१२.८२. अध्यायः ८२

Mahabharata - Shanti Parva - Chapter Topics

भीष्मेण युधिष्ठिरप्रत्यमात्यपरीक्षार्थं

कालकवृक्षीयोपाख्यांकथनम् ॥ १. ।

Mahabharata - Shanti Parva - Chapter Text

१२-८२-० (६७९७७)

भीष्म उवाच । १२-८२-०क्ष् (५५५३)

एषा प्रथमतो वृत्तिर्द्वितीयां शृणु भारत ।

यः कश्चिद्वेदयेदर्थं राज्ञा रक्ष्यः स मानवः ॥ १२-८२-१ (६७९७८)

ह्रियमाणममात्येन भृत्यो वा यदि वा भृतः ।

यो राजकोशं नश्यन्तमाचक्षीत युधिष्ठिर ॥ १२-८२-२ (६७९७९)

श्रोतव्यमस्य च रहो रक्ष्यश्चामात्यतो भवेत् ।

अमात्या ह्यपहर्तारो भूयिष्ठं घ्नन्ति भारत ॥ १२-८२-३ (६७९८०)

राजकोशस्य गोप्तारं राजकोशविलोपकाः ।

समेत्य सर्वे बाधन्ते स विनश्यत्यरक्षितः ॥ १२-८२-४ (६७९८१)

अत्राप्युदाहरन्तीममितिहासं पुरातनम् ।

मुनिः कालकवृक्षीयः कौसल्यं यदुवाच ह ॥ १२-८२-५ (६७९८२)
कोसलानामाधिपत्यं संप्राप्तं क्षेमदर्शिनम् ।
मुनिः कालकवृक्षीय आजगोमेति नः श्रुतम् ॥ १२-८२-६ (६७९८३)
स काकं पञ्जरे बद्ध्वा विषयं क्षेमदर्शिनः ।
सर्वं पर्यचरद्युक्तः प्रवृत्त्यर्थी पुनः पुनः ॥ १२-८२-७ (६७९८४)
अधीये वायसीं विद्यां शंसन्ति मम वायसाः ।
अनागतमतीतं च यच्च संप्रति वर्तते ॥ १२-८२-८ (६७९८५)
इति राष्ट्रे परिपतन्बहुभिः पुरुषैः सह ।
सर्वेषां राजयुक्तानां दुष्कृतं परिदृष्टवान् ॥ १२-८२-९ (६७९८६)
स बुद्ध्वा तस्य राष्ट्रस्य व्यवसायं हि सर्वशः ।
राजयुक्तापचारांश्च सर्वान्बुद्ध्वा ततस्ततः ॥ १२-८२-१० (६७९८७)
ततः स काकमादाय राजानं द्रष्टुमागमत् ।
सर्वज्ञोऽस्मीति वचनं ब्रुवाणः संशितव्रतः ॥ १२-८२-११ (६७९८८)
स स्म कौसल्यमागम्य राजामात्यमलंकृतम् ।
प्राह काकस्य वचनादमुत्रेदं त्वया कृतम् ॥ १२-८२-१२ (६७९८९)
असौ चासौ च जानीते राजकेशस्त्वया हतः ।
एवमाख्याति काकोऽयं तच्छीघ्रमनुगम्यताम् ॥ १२-८२-१३ (६७९९०)
तथाऽन्यानपि स प्राह राजकोशहरांस्तदा ।
न चास्य वचनं किंचिदनृतं श्रूयते क्वचित् ॥ १२-८२-१४ (६७९९१)
तेन विप्रकृताः सर्वे राजयुक्ताः कुरुद्वह ।
तमतिक्रम्य सुप्तं तु निशि काकमपोथयन् ॥ १२-८२-१५ (६७९९२)
वायसं तु विनिर्भिन्नं दृष्ट्वा वाणेन पञ्जरे ।
पूर्वाह्ने ब्राह्मणो वाक्यं क्षेमदर्शिनमब्रवीत् ॥ १२-८२-१६ (६७९९३)
राजंस्त्वामभयं याचे प्रभुं प्राणधनेश्वरम् ।
अनुज्ञातस्त्वया ब्रूयां वचनं भवतो हितम् ॥ १२-८२-१७ (६७९९४)
मित्रार्थमभिसंतप्तो भक्त्या सर्वात्मनाऽऽगतः ।
ह्रियन्ते हि महार्थाश्च पुरुषे विक्रमत्यपि ॥ १२-८२-१८ (६७९९५)
संबुबोधयिषुर्मित्रं सदश्वमिव सारथिः ।
अतिमन्युप्रसक्तो हि प्रसह्य हितकारणात् ॥ १२-८२-१९ (६७९९६)
तथाविधस्य सुहृदा क्षन्तव्यं संविजानता ।
ऐश्वर्यमिच्छता नित्यं पुरुषेण बुभूषता ॥ १२-८२-२० (६७९९७)
तं राजा प्रत्युवाचेदं यत्किंचिन्मां भवान्वदेत् ।
कस्मादहं न क्षमेयमाकाङ्क्षन्नात्मनो हितम् ॥ १२-८२-२१ (६७९९८)
ब्राह्मण प्रतिजाने ते प्रब्रूहि यदिहेच्छसि ।
करिष्यामि हि ते वाक्यं यन्मां विप्र प्रवक्ष्यसि ॥ १२-८२-२२ (६७९९९)
मुनिरुवाच । १२-८२-२३क्ष् (५५५४)

विद्वान्नयानपायांश्च भयाख्यातृन्भयानि च ।
 भक्त्या वृत्तिं समाख्यातुं भवतोऽन्तिकमागतः ॥ १२-८२-२३ (६८०००)
 प्रागेवोक्तं तु दोषोऽयमाचार्यैर्नृपसेवनम् ।
 अगतेः कुगतिर्ह्येषा या राज्ञा सहजीविका ॥ १२-८२-२४ (६८००१)
 आशीविषैश्च तस्याहुः संगमं यस्य राजभिः ।
 बहुमित्रांश्च राजानो बह्वभिन्नास्तथैव च ॥ १२-८२-२५ (६८००२)
 तेभ्यः सर्वेभ्य एवाहुर्भयं राजोपजीविनाम् ।
 तथाऽस्य राजतो राजन्मुहुर्तादागतं भयम् ॥ १२-८२-२६ (६८००३)
 नैकान्तेनाप्रमादो हि शक्यः कर्तुं महीपतौ ।
 न तु प्रमादः कर्तव्यः कथंचिद्भूतिमिच्छता ॥ १२-८२-२७ (६८००४)
 प्रमादात्स्खलते बुद्धिः स्वलतो नास्ति जीवितम् ।
 अग्निं दीप्तमिवासीदेद्राजान्पुपशिक्षितः ॥ १२-८२-२८ (६८००५)
 आशीविषमिव क्रुद्धं प्रभुं प्राणधनेश्वरम् ।
 यत्नेनोपचरेन्नित्यं नाहमस्मीति मानवः ॥ १२-८२-२९ (६८००६)
 दुर्व्याहृताच्छङ्कमानो दुःस्थिताद्दुरनुष्ठितात् ।
 दुरासदाद्दुर्वृजिनादिङ्गिताद्भयायितादपि ॥ १२-८२-३० (६८००७)
 देवतेव हि सर्वार्थान्कुर्याद्राजा प्रसादितः ।
 वैश्वानर इव क्रुद्धः समूलमपि निर्दहेत् ॥ १२-८२-३१ (६८००८)
 इति राजन्यमः प्राह वर्तते च तथैव तत् ।
 अथ भूयांसमेवार्थं करिष्यामि पुनः पुनः ॥ १२-८२-३२ (६८००९)
 ददात्यत्मद्विधोऽऽमात्यो बुद्धिसाहाय्यमापदि ।
 वायसस्त्वेष मे राजन्नन्तकायाभिसंहितः ॥ १२-८२-३३ (६८०१०)
 न च मेऽत्र भवान्गार्ह्यो न च येषां भवान्प्रियः ।
 हिताहितांस्तु बुद्ध्येथा मापरोक्षमतिर्भव ॥ १२-८२-३४ (६८०११)
 ये त्वादानपरा एव वसन्ति भवतो गृहे ।
 अभूतिकामा भूतानां तादृशैर्मेऽभिसंहितम् ॥ १२-८२-३५ (६८०१२)
 यो वा भवद्विनाशेन राज्यमिच्छत्यनन्तरम् ।
 आन्तरैराभेसंधाय राजन्सिद्ध्यति नान्यथा ॥ १२-८२-३६ (६८०१३)
 तेषामहं भयाद्राजन्गामिष्याम्यन्यमाश्रमम् ।
 तैर्हि मे संधितो बाणः काके निपतितः प्रभो ॥ १२-८२-३७ (६८०१४)
 छद्मना मम काकश्च गमितो यमसादनम् ।
 दृष्टं ह्येतन्मया राजंस्तपोदीर्घेन चक्षुषा ॥ १२-८२-३८ (६८०१५)
 बहुनक्रझषग्राहां तिमिगिलगणैर्युताम् ।
 काकेन वालिशेनेमामतार्षमहमापगाम् ॥ १२-८२-३९ (६८०१६)
 स्थाण्वश्रमकण्टकवर्ती सिंह व्याघ्रसमाकुलाम् ।
 दुरासदां दुष्प्रसहां गुहां हैमवतीमिव । १२-८२-४० (६८०१७)

अग्निना तामसं दुर्गं नौभिराप्यं च गम्यते ।
 राजदुर्गावतरणे नोपायं पण्डिता विदुः ॥ १२-८२-४१ (६८०१८)
 गहनं भवतो राज्यमन्धकारं तमोन्वितम् ।
 नेह विश्वसितुं शक्यं भवताऽपि कुतो मया ॥ १२-८२-४२ (६८०१९)
 अतो नायं शुभो वासस्तुल्ये सदसती इह ।
 वधो ह्येवात्र सुकृते दुष्कृते न च संशयः ॥ १२-८२-४३ (६८०२०)
 न्यायतो दुष्कृते घातः सुकृते न कथनम् ।
 नेह युक्तं स्थिरं स्थातुं जवेनैवात्रजेद्बुधः ॥ १२-८२-४४ (६८०२१)
 सीता नाम नदी राजन्प्लवो यस्यां निमज्जति ।
 तयोपमामिमां मन्ये वागुरां सर्वधातिनीम् ॥ १२-८२-४५ (६८०२२)
 मधुप्रपातो हि भवान्भोजनं विषसंयुतम् ।
 असतामिव ते भावो वर्तते न सतामिव ॥ १२-८२-४६ (६८०२३)
 आशीविषैः परिवृतः कूपस्त्वमसि पार्थिव ॥ १२-८२-४७ (६८०२४)
 दुर्गतीर्था बृहत्कूला कावेरी चोरसंयुता ।
 नदी मधुरपानीया यथा राजंस्तथा भवान् ।
 श्वगृध्रगोमायुयुतो राजहंससमो ह्यसि ॥ १२-८२-४८ (६८०२५)
 यथाऽऽश्रित्य महावृक्षं कक्षः संवर्धते महान् ।
 ततस्तं संवृणोत्येव तमतीत्य च वर्धते ॥ १२-८२-४९ (६८०२६)
 तेनैवोप्रेन्धनेनैनं दावो दहति दारुणः ।
 तथोपमा ह्यमात्यास्ते राजंस्तान्परिशोधय ॥ १२-८२-५० (६८०२७)
 त्वया चैव कृता राजन्भवता परिपालिताः ।
 भवन्तं पर्यवज्ञाय जिघांसन्ति भवत्प्रियम् ॥ १२-८२-५१ (६८०२८)
 उषितं शङ्कमानेन प्रमादं परिरक्षता ।
 अन्तः सर्प इवागारे वीरपत्न्या इवालये ।
 शीलं जिज्ञासमानेन राज्ञः साहसजीविनः ॥ १२-८२-५२ (६८०२९)
 कच्चिज्जितेन्द्रियो राजा कच्चिदस्यान्तरा जिताः ।
 कच्चिदेषां प्रियो राजा कच्चिद्राज्ञः प्रियाः प्रजाः ॥ १२-८२-५३ (६८०३०)
 विजिज्ञासुरिह प्राप्तस्तवाहं राजसत्तम ।
 तस्य मे रोचते राजन्क्षुधितस्येव भोजनम् ॥ १२-८२-५४ (६८०३१)
 अमात्या मे न रोचन्ते वितृष्णस्य यथोदकम् ।
 भवतोऽर्थकृदित्येवं मयि ते दोषमादधन् ।
 विद्यते कारणं नान्यदिति मे नात्र संशयः ॥ १२-८२-५५ (६८०३२)
 न हि तेषामहं द्रोग्धा तत्तेषां द्रोहवद्गतम् ।
 अरेर्हि दुर्हदाङ्गेयं भग्नपृष्ठादिवोरगात् ॥ १२-८२-५६ (६८०३३)
 राजोवाच । १२-८२-५७क्ष (५५५५)
 भूयसा परिहारेण सत्कारेण च भूयसा ।

पूजितो ब्राह्मणश्रेष्ठ भूयो वस गृहे मम ॥ १२-८२-५७ (६८०३४)
 ये त्वां ब्राह्मण नेच्छन्ति ते न वत्स्यन्ति मे गृहे ।
 भवतैव हि तज्ज्ञेयं यत्तदेषामनन्तरम् ॥ १२-८२-५८ (६८०३५)
 यथा स्यात्सुधृतो दण्डो यथा च सुकृतं कृतम् ।
 तथा समीक्ष्य भगवञ्श्रेयसे विनियुङ्क्ष्व माम् ॥ १२-८२-५९ (६८०३६)
 मुनिरुवाच । १२-८२-६०क्ष् (५५५६)
 अदर्शयन्निमं दोषमेकैकं दुर्बलं कुरु ।
 ततः कारणमाज्ञाय पुरुषंपुरुषं जहि ।
 एकदोषा हि बहवो मृद्नीयुरपि कण्टकान् ॥ १२-८२-६० (६८०३७)
 गार्थे सर्वं जगद्वद्धमर्थेनैव निबध्यते ।
 अर्थे दर्पो मनुष्याणां तस्मादर्थं विरोचय ॥ १२-८२-६१ (६८०३८)
 एकेनैकस्य दोषेण तद्विरुद्धं प्रचोदय ।
 स तस्य दोषानुद्भाव्य तस्यार्थं ग्राहयिष्यति ॥ १२-८२-६२ (६८०३९)
 सामपूर्वं च केषांचिद्भेदेन च परस्परम् ।
 वैरं कारय भूपाल पश्चाद्दण्डं प्रचोदय ॥ १२-८२-६३ (६८०४०)
 बिल्वेन च यथा बिल्वमाकारं छाद्य बुद्धिमान् ।
 अशुद्धं सचिवं राजन्नशुद्धेनैव नाशय ॥ १२-८२-६४ (६८०४१)
 मन्त्रभेदभयाद्राजस्तस्मादेतद्ब्रवीमि ते ॥ १२-८२-६५ (६८०४२)
 वयं तु ब्राह्मणा नाम मृदुदण्डाः कृपालवः ।
 स्वस्ति चेच्छाम भवतः परेषां च यथाऽऽत्मनः ॥ १२-८२-६६ (६८०४३)
 राजन्नात्मानमाचक्षे संबन्धी भवतो ह्यहम् ।
 मुनिः कालकवृक्षीय इत्येवमभिसंज्ञितः ।
 पितुः सखा च भवतः संमतः सत्यसंगरः ॥ १२-८२-६७ (६८०४४)
 व्यापन्ने भवतो राज्ये राजन्पितरि संस्थिते ।
 सर्वकामान्परित्यज्य तपस्तप्तं तदा मया ॥ १२-८२-६८ (६८०४५)
 स्नेहात्त्वां तु ब्रवीम्येतन्मा भूयो विभ्रो दिति ॥ १२-८२-६९ (६८०४६)
 उभे दृष्ट्वा दुःखसुखे राज्यं प्राप्य यदृच्छया ।
 राज्येनामात्यसंस्थेन कथं राजन्प्रमाद्यसि ॥ १२-८२-७० (६८०४७)
 भीष्म उवाच । १२-८२-७१क्ष् (५५५७)
 ततो राजकुले नान्दी संजज्ञे भूयसा पुनः ।
 पुरोहितकुले चैव संप्राप्ते ब्राह्मणर्षभे ॥ १२-८२-७१ (६८०४८)
 एकच्छत्रां महीं कृत्वा कौसल्याय यशस्विने ।
 मुनिः कालकवृक्षीय ईजे क्रतुभिरुत्तमैः ॥ १२-८२-७२ (६८०४९)
 हितं तद्वचनं श्रुत्वा कौसल्योऽप्यजयन्महीम् ।
 तथा च कृतवान्राजा यथोक्तं तेन भारत ॥ १२-८२-७३ (६८०५०)

इति श्रीमन्महाभारते शान्तिपर्वणि राजधर्मपर्वणि
द्व्यशीतितमोऽध्यायः ॥ ८२.।

Mahabharata - Shanti Parva - Chapter Footnotes

- १२-८२-७ प्रवृत्त्यर्था अमात्यदोषदर्शने राजानं प्रवर्तयितुकामः ॥
१२-८२-९ परिपतन्परितो भ्रमन् । राजयुक्तानां राज्ञा तेषु तेषु
कार्येषु नियुक्तानाम् । दुष्कृतं स्वामिद्रव्यापहाररूपं वापम् ॥
१२-८२-१२ राजानमागम्य तत्समक्षमेवामात्यं प्राह । अमुत्रस्थाने
त्वया इदं धनचौर्यं कृतमिति ॥
१२-८२-१३ अनुगम्यतां आलोच्यताम् ॥
१२-८२-१८,१९ ह्रियन्त इति मित्रं त्वां संबुबोधयिपुरागत इति
श्लोकद्वयभेकान्वयम् ॥
१२-८२-२३ ज्ञात्वा पापानपापाभृत्यतस्ते भयानि चेति झ । पाठः ॥
१२-८२-२९ नाहमस्मीति मत्वा जीवनाशं त्यक्त्वेत्यर्थः ॥
१२-८२-३५ आदानपराः कोशलोप्तारः । मे
मयि । तादृशैरभिसंहितमभिसंधिवैरं
कृतम् । मदीयकाकहननादिति भावः ॥
१२-८२-३६ आन्तरैः सूदादिभिः अभिसंधायाऽन्नदौ विषं
प्रक्षेप्तव्यमिति स्नेहं कृत्वा । तेषामभीप्सितो भवद्विनाशः सिध्यति
चाऽन्यथा न सिध्यति व । आयुःशेषे सतीति भावः ॥
१२-८२-३७ तेषां त्वद्वैरिणाम् ॥
१२-८२-३९ इमां राजनीतिनदीम्
। नक्रादितुल्यैरधिकारिपुरुषैर्व्याप्ताम् । बालिशेन स्वमृत्युं
संपादयता विरुद्धलक्षणया तन्मरणान्मृतोऽस्मीति भावः ॥
१२-८२-४१ अग्निना दीपेन आप्यं जलरूपम् ॥
१२-८२-४२ गहनं कपटम् । अन्धकारमिव तमोन्वितं
धर्माधर्मदर्शनशून्यम् ॥
१२-८२-५२ उषितं मयेति शेषः ॥
१२-८२-५३ जिज्ञासामेवाह कच्चिदिति ॥
१२-८२-५४ रोचते भवानिति शेषः ॥
१२-८२-५६ भेयं भेतव्यम् । भग्नपृष्ठात् पृष्ठभङ्गेन कोपितात् ॥
१२-८२-६० तेषामकस्मात् युगपच्च वधे दोषमाह एकेति । संहताः
कण्टकानपि मृद्नीयुः किमुत मादृशान्मृद्नित्यर्थः ॥
१२-८२-६८ पितरि त्वदीये संस्थिते मृते ॥
१२-८२-६९ विभ्रमेत् अनाप्तेष्वाप्तबुद्धिं भवान्माकार्षीत् ॥
१२-८२-७१ नान्दी मङ्गलपाठः । ततस्तस्मिन्मन्त्रिणि वृते सति ॥

शान्तिपर्व - अध्याय ०८३

॥ श्रीः ॥

१२.८३. अध्यायः ८३

Mahabharata - Shanti Parva - Chapter Topics

भीष्मेण युधिष्ठिरं प्रति मन्त्र्यादिलक्षणकथनम् ॥ १.।

Mahabharata - Shanti Parva - Chapter Text

१२-८३-० (६८०५१)

युधिष्ठिर उवाच । १२-८३-०क्ष (५५५८)

सभासदः सहायाश्च सुहृदश्च विशांपते ।

परिच्छदास्तथाऽमात्याः कीदृशाः स्युः पितामह ॥ १२-८३-१ (६८०५२)

भीष्म उवाच । १२-८३-२क्ष (५५५९)

ह्रीनिषेवास्तथा दान्ताः सत्यार्जवसमन्विताः ।

शक्ताः कथयितुं सम्यक्ते तव स्युः सभासदः ॥ १२-८३-२ (६८०५३)

अमात्याश्चातिशूराश्च ब्रह्मण्याश्च बहुश्रुताः ।

सुसंतृष्टाश्च कौन्तेय महोत्साहाश्च कर्मसु ॥ १२-८३-३ (६८०५४)

एतान्सहायाँल्लिप्सेथाः सर्वास्वापत्सु भारत ॥ १२-८३-४ (६८०५५)

कुलीनः पूजितो नित्यं न हि शक्तिं निगूहति ।

प्रसन्नमप्रसन्नं वा पीडितं हतमेव वा ।

आवर्तयति भूयिष्ठं तदेव ह्यनुपालितम् ॥ १२-८३-५ (६८०५६)

कुलीना देशजाः प्राज्ञा रूपवन्तो बहुश्रुताः ।

प्रगल्भाश्चानुरक्ताश्च ते तव स्युः परिच्छदाः ॥ १२-८३-६ (६८०५७)

दौष्कुलेयाश्च लुब्धाश्च नृशंसा निरपत्रपाः ।

ते त्वां तात निषेवेयुर्यावदार्रकपाणयः ॥ १२-८३-७ (६८०५८)

कुलीनाञ्शीलसंपन्नानिङ्गितज्ञाननिष्ठुरान् ।

देशकालविधानज्ञान्भर्तृकार्यहितैपिणः ।

नित्यमर्थेषु सर्वेषु राजा कुर्वीत मन्त्रिणः ॥ १२-८३-८ (६८०५९)

अर्थमानार्घसत्कारैर्भोगैरुच्चावचैः प्रियैः ।

यानर्थभाजो मन्येथास्तेते स्युः सुखभागिनः ॥ १२-८३-९ (६८०६०)

अभिन्नवृत्ता विद्वांसः सद्बृत्ताश्चरितव्रताः ।

नत्वां नित्यार्थिनो जह्युरक्षुद्राः सत्यवादिनः ॥ १२-८३-१० (६८०६१)

अनार्या ये न जानन्ति समयं मन्दचेतसः ।

तेभ्यः परिजुगुप्सेथा ये चापि समयच्युताः ॥ १२-८३-११ (६८०६२)

नैकमिच्छेद्गणं हित्वा स्याच्चेदन्यतरग्रहः ।

यस्त्वेको बहुभिः श्रेयान्कामं तेन गणं त्यजेत् ॥ १२-८३-१२ (६८०६३)
 श्रेयसो लक्षणं चैतद्विक्रमो यस्य दृश्यते ।
 कीर्तिप्रधानो यश्च स्यात्समये यश्च तिष्ठति ॥ १२-८३-१३ (६८०६४)
 समर्थान्पूजयेद्यश्च नास्पृश्यैः स्पर्धते च यः ।
 न च कामाद्भयात्क्रोधात्क्रोधाद्वा धर्ममुत्सृजेत् ॥ १२-८३-१४ (६८०६५)
 अमानी अत्यवाक्षक्तो जितात्मा मानसंयुतः ।
 स ते मन्त्रसहायः स्यात्सर्वावस्थापरीक्षितः ॥ १२-८३-१५ (६८०६६)
 कुलीनः कुलसंपन्नस्तिक्षुर्दश आत्मवान् ।
 शूरः कृतज्ञः सत्यश्च श्रेयसः पार्थ लक्षणम् ॥ १२-८३-१६ (६८०६७)
 तस्यैवं वर्तमानस्य पुरुषस्य विजानतः ।
 अमित्राः संप्रसीदन्ति तथा मित्रीभवन्त्यपि ॥ १२-८३-१७ (६८०६८)
 अत ऊर्ध्वममात्यानां परीक्षेत गुणागुणम् ।
 संयतात्मा कृतप्रज्ञो भूतिकामश्च भूमिपः ॥ १२-८३-१८ (६८०६९)
 संबन्धिपुरुषैराप्तैरभिजातैः स्वदेशजैः ।
 अहार्यैरव्यभीचारैः सर्वशः सुपरीक्षितैः ॥ १२-८३-१९ (६८०७०)
 यौनाः श्रौतास्तथा मौलास्तथैवाप्यनहंकृताः ।
 कर्तव्या भूतिकामेन पुरुषेण बुभूषता ॥ १२-८३-२० (६८०७१)
 एषां वैनयिकी बुद्धिः प्रकृतिश्चैव शोभना ।
 तेजो धैर्यं क्षमा शौचमनुरागः स्थितिर्धृतिः ॥ १२-८३-२१ (६८०७२)
 परीक्ष्य च गुणान्नित्यं प्रौढभावान्धुरंधरान् ।
 पञ्चोपधाव्यतीतांश्च कुर्याद्राजाऽर्थकारिणः ॥ १२-८३-२२ (६८०७३)
 पर्याप्तवचनान्वीरान्प्रतिपत्तिविशारदान् ।
 कुलीनान्स्त्वसंपन्नानिङ्गितज्ञाननिष्ठुरान् ॥ १२-८३-२३ (६८०७४)
 देशकालविधानज्ञान्भर्तृकार्यहितैषिणः ।
 नित्यमर्थेषु सर्वेषु राजन्कुर्वीत मन्त्रिणः ॥ १२-८३-२४ (६८०७५)
 हीनतेजोभिसंसृष्टो नैव जातु व्यवस्यति ।
 अवश्यं जनयत्येव सर्वकर्मसु संशयम् ॥ १२-८३-२५ (६८०७६)
 एवमल्पश्रुतो मन्त्री कल्याणाभिजनोऽप्युत ।
 धर्मार्थकामसंयुक्तो नालं मन्त्रं परीक्षितुम् ॥ १२-८३-२६ (६८०७७)
 तथैवानभिजातोऽपि काममस्तु बहुश्रुतः ।
 अनायक इवाचक्षुर्मुह्यत्यूह्येषु कर्मसु ॥ १२-८३-२७ (६८०७८)
 यो वाऽप्यस्थिरसंकल्पो बुद्धिमानागतागमः । १२-८३-२८ बुपायज्ञोऽपि
 नालं स कर्म प्रापयितुं चिरम् ॥ १२-८३-२८ (६८०७९)
 केवलात्पुनरादानात्कर्मणो नोपपद्यते ।
 परामर्शो विशेषणामश्रुतस्येह दुर्मतेः ॥ १२-८३-२९ (६८०८०)
 मन्त्रिण्यननुरक्ते तु विश्वासो नोपपद्यते ।

तस्मादननुरक्ताय नैव मन्त्रं प्रकाशयेत् ॥ १२-८३-३० (६८०८१)
 व्यथयेद्धि स राजानं मन्त्रिभिः सहितोऽनृजुः ।
 मारुतोपहितच्छिद्रैः प्रविश्याग्निरिव द्रुमम् ॥ १२-८३-३१ (६८०८२)
 संक्रुद्धश्चैकदा स्वामी स्थानाच्चैवापकर्षति ।
 वाचा क्षिपति संरब्धः पुनः पश्चात्प्रसीदति ॥ १२-८३-३२ (६८०८३)
 तानितान्यनुरक्तेन शक्यानि हि तितिक्षितुम् ।
 मन्त्रिणां च भवेत्क्रोधो विस्फूर्जितमिवाशनेः ॥ १२-८३-३३ (६८०८४)
 यस्तु संहरते तानि भर्तुः प्रियचिकीर्षया ।
 समानसुखदुःखं तं पृच्छेदर्थेषु मानवम् ॥ १२-८३-३४ (६८०८५)
 अनृजुस्त्वनुरक्तोऽपि संपन्नश्चेतरैर्गुणैः ।
 राज्ञः प्रज्ञानयुक्तोऽपि न मन्त्रं श्रोतुमर्हति ॥ १२-८३-३५ (६८०८६)
 योऽमित्रैः सह संबद्धो न परान्बहुमन्यते ।
 असुहृत्तादृशो ज्ञेयो न मन्त्रं श्रोतुमर्हति ॥ १२-८३-३६ (६८०८७)
 अविद्वानशुचिः स्तब्धः शत्रुसेवी विकथनः ।
 असुहृत्क्रोधनो लुब्धो न मन्त्रं श्रोतुमर्हति ॥ १२-८३-३७ (६८०८८)
 आगन्तुश्चानुरक्तोऽपि काममस्तु बहुश्रुतः ।
 सत्कृतः संविभक्तो वा न मन्त्रं श्रोतुमर्हति ॥ १२-८३-३८ (६८०८९)
 विधर्मतो विप्रकृतः पिता यस्याभवत्पुरा ।
 सत्कृतः स्थापितः सोऽपि न मन्त्रं श्रोतुमर्हति ॥ १२-८३-३९ (६८०९०)
 यः स्वल्पेनापि कार्येण सुहृदाक्षारितो भवेत् ।
 पुनरन्यैर्गुणैर्युक्तो न मन्त्रं श्रोतुमर्हति ॥ १२-८३-४० (६८०९१)
 कृतप्रज्ञश्च मेधावी बुधो जानपदः शुचिः ।
 सर्वकर्मसु यः शुद्धः स मन्त्रं श्रोतुमर्हति ॥ १२-८३-४१ (६८०९२)
 ज्ञानविज्ञानसंपन्नः प्रकृतिज्ञः परात्मनोः ।
 सुहृदात्मसमो राज्ञः स मन्त्रं श्रोतुमर्हति ॥ १२-८३-४२ (६८०९३)
 सत्यवाक्षीलसंपन्नो गन्भीरः सत्रपो मृदुः ।
 पितृपैतामहो यः स्यात्स मन्त्रं श्रोतुमर्हति ॥ १२-८३-४३ (६८०९४)
 संतुष्टः संमतः सद्भिः शौटीरो द्वेष्यपापकः ।
 मन्त्रवित्कालविच्छूरः स मन्त्रं श्रोतुमर्हति ॥ १२-८३-४४ (६८०९५)
 सर्वलोकमिमं शक्तः सान्त्वेन कुरुते वशम् ।
 तस्मै मन्त्रः प्रयोक्तव्यो दण्डमाधित्सता नृप ॥ १२-८३-४५ (६८०९६)
 पौरजानपदा यस्मिन्विश्वासं धर्मतो गताः ।
 योद्धा नयविपश्चिच्च स मन्त्रं श्रोतुमर्हति ॥ १२-८३-४६ (६८०९७)
 तस्मात्सर्वैर्गुणैरेतैरुपपन्नाः सुपूजिताः ।
 मन्त्रिणः प्रकृतिज्ञाः स्युख्यवरा महदीप्सवः ॥ १२-८३-४७ (६८०९८)
 स्वासु प्रकृतिषु च्छिद्रं लक्षयेरन्परस्य च ।

मन्त्रिणां मन्त्रमूलं हि राज्ञो राष्ट्रं विवर्धते ॥ १२-८३-४८ (६८०९९)
नास्य च्छिद्रं परः पश्येच्छिद्रेषु परमन्वियात् ।
गूहेत्कूर्म इवाङ्गानि रक्षेद्विवरमात्मनः ॥ १२-८३-४९ (६८१००)
मन्त्रग्राहा हि राजस्य मन्त्रिणो ये मनीषिणः ।
मन्त्रसंहननो राजा मन्त्राङ्गानीतरे जन्मः ॥ १२-८३-५० (६८१०१)
राज्यं प्रणिधिमूलं हि मन्त्रसारं प्रचक्षते ।
स्वामिनं त्वनुवर्तते वृत्त्यर्थमिह मन्त्रिणः ॥ १२-८३-५१ (६८१०२)
संविनीयमदक्रोधौ मानमीर्ष्यां च निर्वृताः ।
नित्यं पञ्चोपधातीतैर्मन्त्रयेत्सह मन्त्रिभिः ॥ १२-८३-५२ (६८१०३)
तेषां त्रयाणां त्रिविधं विमर्शं
विबुध्य चित्तं विनिवेश्य तत्र ।
स्वनिश्चयं तं परनिश्चयं च
निदर्शयेदुत्तरमन्त्रकाले ॥ १२-८३-५३ (६८१०४)
धर्मार्थकामज्ञमुपेत्य पृच्छे
द्युक्तो गुरुं ब्राह्मणमुत्तरार्थम् ।
निष्ठा कृता तेन यदा सहः स्या
त्तं मन्त्रमार्गं प्रणयेदसक्तः ॥ १२-८३-५४ (६८१०५)
एवं सदा मन्त्रयितत्र्यमाहु
र्ये मन्त्रतत्त्वार्थविनिश्चयज्ञाः ।
तस्मात्तमेवं प्रणयेत्सदैव
मन्त्रं प्रजासंग्रहणे समर्थम् ॥ १२-८३-५५ (६८१०६)
न वामनाः कुब्जकृशा न खञ्जा
नान्धा जडाः स्त्री च नपुंसकाश्च ।
न चात्र तिर्यक्च पुरो न पश्चा
न्नोर्ध्वं न चाधः प्रपरेत्कथंचित् ॥ १२-८३-५६ (६८१०७)
आरुह्य वा वेश्म तथैव शून्यं
स्थलं प्रकाशं कुशकाशहीनम् ।
वागङ्गदोषान्परिहृत्य सर्वा
न्समन्त्रयेत्कार्यमहीनकालम् ॥ १२-८३-५७ (६८१०८)

इति श्रीमन्महाभारते शान्तिपर्वणि राजधर्मपर्वणि
त्र्यशीतितमोऽध्यायः ॥ ८३ ॥

Mahabharata - Shanti Parva - Chapter Footnotes

१२-८३-१ सभासदः व्यवहारनिर्णायका । सहायाः
युद्धादावुपयोगिनः । सुहृदो हितकर्तारः । परिच्छेदाः सेनान्यादयः ॥

- १२-८३-२ क्रमेणैषां लक्षणान्याह हीति । कथयितुं न्यायान्यायौ वक्तुम्
हीनिषेधास्तथा दान्ताः सत्यलज्जासमन्विताः इति थ । पाठः ॥
- १२-८३-५ सुळमाह सार्धेन कुलीन इति ॥
- १२-८३-७ यावदार्रकपाणयः । शुष्कहस्तास्तु सद्यो विक्रियन्ते
इत्यर्थः । ते त्वां जातु न सेवेयुर्यावते स्वङ्गपाणयः । इति
ड । थ पाठः ॥
- १२-८३-९ अर्थो धनम् । मानः सन्मानः । अर्थो वस्त्रादिदानम् । सत्कार
आदरः । यान्प्रियान्मन्येथात्तेऽर्थभाजः सुखभागिनश्च स्युः ॥
- १२-८३-११ समयं धर्माधर्ममयदाम् । जुगुप्सेथाः रक्षस्व ॥
- १२-८३-१२ अन्यतरग्रहः गणैकयोरेक्तरस्य ग्राणप्रसङ्ग
। एकश्चेद्गुणी तदा गणं त्यक्त्वा स एव ग्राह ॥
- १२-८३-१३ श्रेयसः साधोः ॥
- १२-८३-१४ सत्यः सत्यवान् ॥
- १२-८३-१८ भूमिपः परीक्षेतेति योजना ॥
- १२-८३-१९ अभिजातैः कुलीनैः । अहार्यैः धनादिना
वशीकर्तुमशक्यैः । संबन्धिपुरुषैर्येषां संबन्धोऽस्ति तादृशैः
॥
- १२-८३-२० यौना उत्तमयोनयः । मौलाः परंपरागताः कर्तव्याः । मन्त्रिण
इति शेषः ॥
- १२-८३-२१ प्रकृतिः पूर्वकर्मजः संस्कारः । तेजः
पराभिवसामर्थ्यम् । स्थितिरव्यभिचारिता । धृतिर्धारणसमर्थ्यम्
॥
- १२-८३-२२ पञ्च मन्त्रिण इति तृतीयेनान्वयः । उपधा च्छलं
तद्व्यतीतान् ॥
- १२-८३-२३ पर्याप्तं कृत्स्नस्य विवित्सितस्यार्थस्य निर्वाहकं वचनं
येषां तान् ॥
- १२-८३-२५ हीनतेजसा मित्रेणाभिसंसृष्टः संबद्धः । न व्यवस्यति
न कर्तव्याकर्तव्ये निश्चिनोति ॥
- १२-८३-२८ प्रापयितुं समापयितुम् ॥
- १२-८३-२९ आरम्भशूरोऽपि मूर्खः कर्मणः फलविशेषान् ज्ञातुं न
शक्नोतीत्यर्थः ॥
- १२-८३-३२ अनुरक्तलक्षणमाह शिभिः संक्रुद्ध इत्यादिभिः ॥
- १२-८३-३८ आगन्तुर्नूतनः । सोऽप्य विश्वास्य इत्यर्थः ॥
- १२-८३-३९ विधर्मतोऽन्यायेन ॥
- १२-८३-४० आक्षारितो धनग्रहणेन रिक्तः कृतः ॥
- १२-८३-४१ जानपदः स्वदेशजः ॥

१२-८३-४२ परस्य शत्रोः आत्मनश्च प्रकृतीः स्वाम्यमात्यादिका जानातीति
 प्रकृतिज्ञः ॥
 १२-८३-४३ गम्भीरो मन्त्रगोपनसमर्थः ॥
 १२-८३-४४ शौटीरः प्रगल्भः । द्वेष्यवद्वेयं पापं यस्य स
 द्वेष्यपापकः ॥
 १२-८३-४५ आधित्सता आधातुच्छिता ॥
 १२-८३-४७ पञ्चानामभावे त्रयो वा कार्या इत्यर्थः ॥
 १२-८३-४९ विवरं छिद्रम् ॥
 १२-८३-५० मन्त्रसंहननो मन्त्रकवचः ॥
 १२-८३-५२ उपवाञ्छलानि । तानि पञ्च ॥
 १२-८३-५६ अत्र मन्त्रस्थाने ॥

शान्तिपर्व - अध्याय ०८४

॥ श्रीः ॥

१२.८४. अध्यायः ८४

Mahabharata - Shanti Parva - Chapter Topics

भीष्मेण युधिष्ठिरं प्रति इन्द्रबृहस्पतिसंवादानुवादः ॥ १. ।

Mahabharata - Shanti Parva - Chapter Text

१२-८४-० (६८१०९)

भीष्म उवाच । १२-८४-०क्ष (५५६०)

अत्राप्युदाहरन्तीममितिहासं पुरातनम् ।

बृहस्पतेश्च संवादं शक्रस्य च युधिष्ठिर ॥ १२-८४-१ (६८११०)

शक्र उवाच । १२-८४-२क्ष (५५६१)

किंस्विदेकपदं ब्रह्मन्पुरुषः सम्यगाचरन् ।

प्रमाणं सर्वभूतानां यशश्चैवाप्नुयान्महत् ॥ १२-८४-२ (६८१११)

बृहस्पति उवाच । १२-८४-३क्ष (५५६२)

सान्त्वमेकपदं शक्र पुरुषः सम्यगाचरन् ।

प्रमाणं सर्वभूतानां यशश्चैवाप्नुयान्महत् ॥ १२-८४-३ (६८११२)

एतदेकपदं शक्र सर्वलोकसुखावहम् ।

आचरन्सर्वभूतेषु प्रियो भवति सर्वदा ॥ १२-८४-४ (६८११३)

यो हि नाभाषते किञ्चित्सर्वदा भुकुटीमुखः ।

द्वेष्यो भवति भूतानां स सान्त्वमिह नाचरन् ॥ १२-८४-५ (६८११४)

यस्तु सर्वमभिप्रेक्ष्य पूर्वमेवाभिभाषते ।

स्मितपूर्वाभिभाषी च तस्य लोकः प्रसीदति ॥ १२-८४-६ (६८११५)

दानमेव हि सर्वत्र सान्त्वेनानभिजल्पितम् ।

न प्रीणयति भूतानि निर्व्यञ्जनमिवाशनम् ॥ १२-८४-७ (६८११६)
आददन्नपि भूतानां मधुरामीरयन्निरम् ।
सर्वलोकमिमं शक्र सान्त्वेव कुरुते वशे ॥ १२-८४-८ (६८११७)
तस्मात्सान्त्वं प्रयोक्तव्यं दण्डमाधित्सताऽपि हि ।
प्रीतिं च जनयत्येवं न चास्योद्विजते जनः ॥ १२-८४-९ (६८११८)
सुकृतस्य हि सान्त्वस्य श्लक्ष्णस्य मधुरस्य च ।
सम्यगासेव्यमानस्य तुल्यं जातु न विद्यते ॥ १२-८४-१० (६८११९)
भीष्म उवाच । १२-८४-११क्ष् (५५६३)
इत्युक्तः कृतवान्सर्वं यथा शक्रः पुरोधसा ।
तथा त्वमपि कौन्तेय सम्यगेतत्समाचर ॥ १२-८४-११ (६८१२०)

इति श्रीमन्महाभारते शान्तिपर्वणि राजधर्मपर्वणि
चतुरशीतितमोऽध्यायः ॥ ८४. ।

Mahabharata - Shanti Parva - Chapter Footnotes

१२-८४-१ अत्र मन्त्रमूलभूते प्रजासंग्रहणे विषये ॥
१२-८४-२ एकपदं यत्र सर्वे गुणाः अन्तर्भवन्ति तदेव कर्तव्यं
वस्तु । प्रमाणं संमतम् ॥
१२-८४-३ सान्त्वं निष्कपटं प्रियवचनम् ॥
१२-८४-५ नाभाषते तूष्णीमास्ते । नाचरन् अनाचरन् ॥

शान्तिपर्व - अध्याय ०८५

॥ श्रीः ॥

१२.८५. अध्यायः ८५

Mahabharata - Shanti Parva - Chapter Topics

भीष्मेण युधिष्ठिरं प्रति अमात्यलक्षणादिकथनम् ॥ १. ।

Mahabharata - Shanti Parva - Chapter Text

१२-८५-० (६८१२१)

युधिष्ठिर उवाच । १२-८५-०क्ष् (५५६४)

कथंस्विदिह राजेन्द्र पालयन्पार्थिवः प्रजाः ।

प्रेति धर्मं विशेषेण कीर्तिमाप्नोति शाश्वतीम् ॥ १२-८५-१ (६८१२२)

भीष्म उवाच । १२-८५-२क्ष् (५५६५)

व्यवहारेण शुद्धेन प्रजापालनतत्परः ।

प्राप्य धर्मं च कीर्तिं च लोकानाप्नोत्यसौ शुचिः ॥ १२-८५-२ (६८१२३)

युधिष्ठिर उवाच । १२-८५-३क्ष् (५५६६)

कीदृशव्यवहारं तु कैश्च व्यवहरेन्नृपः ।
 एतत्पृष्ठो महाप्राज्ञ यथावद्वक्तुमर्हसि ॥ १२-८५-३ (६८१२४)
 ये चैव पूर्वकथिता गुणास्ते पुरुषं प्रति ।
 नैकस्मिन्पुरुषे ह्येते विद्यन्त इति मे मतिः ॥ १२-८५-४ (६८१२५)
 भीष्म उवाच । १२-८५-५क्ष (५५६७)
 एवमेतन्महाप्राज्ञ यथा वदसि बुद्धिमन् ।
 दुर्लभः पुरुषः कश्चिदेभिर्युक्तो गुणैः शुभैः ॥ १२-८५-५ (६८१२६)
 किंतु संक्षेपतः शीलं प्रयत्नेनेह दुर्लभम् ।
 वक्ष्यामि तु यथाऽमात्यान्यादृशांश्च करिष्यसि ॥ १२-८५-६ (६८१२७)
 चतुरो ब्राह्मणान्वैद्यान्प्रगल्भान्स्नातकाञ्शुचीन् ।
 क्षत्रियान्दश चाष्टौ च बलिनः शस्त्रपाणिनः ॥ १२-८५-७ (६८१२८)
 वैश्यान्वित्तेन संपन्नानेकविंशतिसङ्ख्यया ।
 त्रींश्च शूद्रान्विनीतांश्च शुचीन्कर्मणि पूर्वके ॥ १२-८५-८ (६८१२९)
 अष्टाभिश्च गुणैर्युक्तं सूतं पौराणिकं तथा ।
 पञ्चाशद्वर्षवयसं प्रगल्भमनसूयकम् ॥ १२-८५-९ (६८१३०)
 श्रुतिस्मृतिसमायुक्तं विनीतं समदर्शिनम् ।
 कार्ये विवदमानानां शक्तमर्थेष्वलोलुपम् ॥ १२-८५-१० (६८१३१)
 वर्जितं चैव व्यसनैः सुघोरैः सप्तभिर्भृशम् ।
 अष्टानां मन्त्रिणां मध्ये मन्त्रं राजोपधारयेत् ॥ १२-८५-११ (६८१३२)
 ततः संप्रेषयेद्वाष्ट्रे राष्ट्रीयाय च दर्शयेत् ।
 अनेन व्यवहारेण द्रष्टव्यास्ते प्रजाः सदा ॥ १२-८५-१२ (६८१३३)
 न चापि गूढं द्रव्यं ते ग्राह्यं कार्योपघातकम् ।
 कार्ये खलु विपन्ने त्वां यो धर्मस्तं च पीडयेत् ॥ १२-८५-१३ (६८१३४)
 विद्रवेष्वेव राष्ट्रं ते श्येनात्पक्षिगणा इव ।
 परिस्रवेष्वेव सततं नौर्विशीर्णैव सागरे ॥ १२-८५-१४ (६८१३५)
 प्रजाः पालयतोऽसम्यगधर्मेणेह भूपतेः ।
 हार्दं भयं संभवति स्वर्गश्चस्य विरुध्यते ॥ १२-८५-१५ (६८१३६)
 अथ यो धर्मतः पाति राजाऽमात्योऽथवाऽऽत्मजः ।
 धर्मासने सन्नियुक्तो धर्ममूले नरर्षभ ॥ १२-८५-१६ (६८१३७)
 गस्वर्गं याति महीपालो नियुक्तैः सचिवैः सह ।
 कार्येष्वधिकृताः सम्यगकुर्वन्तो नृपानुगाः ।
 आत्मानं पुरतः कृत्वा यान्त्यधः सह पार्थिवाः ॥ १२-८५-१७ (६८१३८)
 बलात्कृतानां वलिभिः कृपणं बहुजल्पताम् ।
 नाथो वै भूमिपो नित्यमनाथानां नृणां भवेत् ॥ १२-८५-१८ (६८१३९)
 ततः साक्षिबलं साधु द्वैधवादकृतं भवेत् ।
 असाक्षिकमनाथं वा परीक्ष्यं तद्विशेषतः ॥ १२-८५-१९ (६८१४०)

अपराधानुरूपं च दण्डं पापेषु धारयेत् ।
 वियोजयेद्धनैर्ऋद्धानधनानथ बन्धनैः ॥ १२-८५-२० (६८१४१)
 विनयेच्चापि दुर्वृत्तान्प्रहारैरपि पार्थिवः ।
 सान्त्वेनोपप्रदानेन शिष्टांश्च परिपालयेत् ॥ १२-८५-२१ (६८१४२)
 राज्ञो वधं चिकीर्षेद्यस्तस्य चित्रो वधो भवेत् ।
 आदीपकस्य स्तेनस्य वर्णसंकरिकस्य च ॥ १२-८५-२२ (६८१४३)
 सम्यक्प्रणयतो दण्डं भूमिपस्य विशांपते ।
 युक्तस्य वा नास्त्यधर्मो धर्म एव हि शाश्वतः ॥ १२-८५-२३ (६८१४४)
 कामकारेण दण्डं तु यः कुर्यादविचक्षणः ।
 स इहाकीर्तिसंयुक्तो मृतो नरकमृच्छति ॥ १२-८५-२४ (६८१४५)
 न परस्य प्रवादेन परेषां दण्डमर्पयेत् ।
 आगमानुगमं कृत्वा बद्धीयान्मोक्षयीत वा ॥ १२-८५-२५ (६८१४६)
 न तु हन्यान्नृपो जातु दूतं कस्यांचिदापदि ।
 दूतस्य हन्ता निरयमाविशेत्सचिवैः सह ॥ १२-८५-२६ (६८१४७)
 यथोक्तवादिनं दूतं क्षत्रधर्मरतो नृपः ।
 यो हन्यात्पितरस्तस्य भ्रूणहत्यामवाप्नुयुः ॥ १२-८५-२७ (६८१४८)
 कुलीनः शीलसंपन्नो वाग्मी दक्षः प्रियंवदः ।
 यथोक्तवादीस्मृतिमान्दूतः स्यात्सप्तभिर्गुणैः ॥ १२-८५-२८ (६८१४९)
 एतैरेव गुणैर्युक्तः प्रतीहारोऽस्य रक्षिता ।
 शिरोरक्षश्च भवति गुणैरेतैः समन्वितः ॥ १२-८५-२९ (६८१५०)
 धर्मशास्त्रार्थतत्त्वज्ञः सांघिविग्रहिको भवेत् ।
 मतिमान्भृतिमान्हीमान्ब्रह्मस्यविनिगूहिता ॥ १२-८५-३० (६८१५१)
 कुलीनः सत्वसंपन्नः शुक्लोऽमात्यः प्रशस्यते ।
 एतैरेव गुणैर्युक्तस्तथा सेनापतिर्भवेत् ॥ १२-८५-३१ (६८१५२)
 व्यूहयन्त्रायुधानां च तत्त्वज्ञो विक्रमान्वितः ।
 वर्षशीतोष्णवातानां सहिष्णुः पररन्ध्रवित् ॥ १२-८५-३२ (६८१५३)
 विश्वासयेत्परांश्चैव विश्वसेच्च न कस्यचित् ।
 पुत्रेष्वपि हि राजेन्द्र विश्वासो न प्रशस्यते ॥ १२-८५-३३ (६८१५४)
 एतच्छास्त्रार्थतत्त्वं तु मयाऽऽख्यातं तवानघ ।
 अविश्वासो नरेन्द्राणां गुह्यं परममुच्यते ॥ १२-८५-३४ (६८१५५)

इति श्रीमन्महाभारते शान्तिपर्वणि राजधर्मपर्वणि
 पञ्चाशीतितमोऽध्यायः ॥ ८५ ॥

Mahabharata - Shanti Parva - Chapter Footnotes

१२-८५-२ शुद्धेन पक्षपातहीनेन ॥

- १२-८५-३ व्यवहरेत् निर्णयं कुर्यात् ॥
 १२-८५-८ पूर्वके नित्ये ॥
 १२-८५-९ अष्टाभिर्गुणैः शुश्रूषा श्रवणं ग्रहणं
 धारणमूहनमपोहनं विज्ञानं तत्त्वज्ञानं चेति तैः ॥
 १२-८५-११ मृगयाक्षाः स्त्रियः पानमिति चतुर्भिः कासजैः
 । दण्डपातनं वाक्यारुष्यं अर्थदूषणमिति त्रिभिः क्रोधजैरिति
 सप्तभिः । अष्टानां ब्राह्मणचतुष्टयं शूद्रत्रयं सूतश्चेति
 तेषाम् ॥
 १२-८५-१२ ते त्वया द्रष्टव्याः ॥
 १२-८५-१३ गूढं न्यासापहारादिकं ते त्वया न ग्राह्यम् ॥
 १२-८५-१४ परिस्रवेत् मन्दं मन्दमन्यत्र गच्छेत् ॥
 १२-८५-१६ धर्ममूले राज्ये ॥
 १२-८५-१७ विशेषतस्तप्तपरशुग्रहणादीनां तत्परीक्ष्यमिति ॥
 १२-८५-२० वियोजद्धवैर्लुब्धान्दरिद्रान्वधबन्धनैरिति ड । थ । पाठः ॥
 १२-८५-२२ चित्रोऽनेकधा । आदीपकस्य गृहादिदाहकत्य ॥
 १२-८५-२३ युक्तस्य यथाशास्त्रमवहितस्य ॥
 १२-८५-२९ प्रतील्पि द्वारपालः । शिरोरक्षः शिरांसीव शिरांसि
 दुर्गनगरादीनि प्रधानस्थानानि तद्रक्षणकर्ता ॥
 १२-८५-३१ एतैर्धर्मेत्यादिभिरमात्यगुणैः ॥
 १२-८५-३२ व्यूहः सेनाया निवेशनप्रकारविशेषः । यन्त्राणि धनुरादीनि ॥

शान्तिपर्व - अध्याय ०८६

॥ श्रीः ॥

१२.८६. अध्यायः ८६

Mahabharata - Shanti Parva - Chapter Topics

भीष्मेण युधिष्ठिरं प्रति पुरलक्षणादिकथनम् ॥ १. ।

Mahabharata - Shanti Parva - Chapter Text

१२-८६-० (६८१५६)

युधिष्ठिर उवाच । १२-८६-०क्ष् (५५६८)

कथंविधं पुरं राजा स्वयमावस्तुमर्हति ।

कृतं वा कारयित्वा वा तन्मे ब्रूहि पितामह ॥ १२-८६-१ (६८१५७)

भीष्म उवाच । १२-८६-२क्ष् (५५६९)

वस्तव्यं यत्र कौन्तेय सपुत्रज्ञातिबन्धुना ।

न्याय्यं च परिप्रष्टुं वृत्तिं गुप्तिं च भारत ॥ १२-८६-२ (६८१५८)

तस्मात्ते तैयिष्यामि दुर्गकर्म विशेषतः ।
 श्रुत्वा तथा विधातव्यमनुष्ठेयं च यत्नतः ॥ १२-८६-३ (६८१५९)
 षड्विधं दुर्गमास्थाय पुराण्यथ निवेशयेत् ।
 सर्वसंपत्प्रधानं च बाहुल्यं चापि संभवेत् ॥ १२-८६-४ (६८१६०)
 धन्वदुर्गं महीदुर्गं गिरिदुर्गं तथैव च ।
 मनुष्यदुर्गं मृद्दुर्गं वनदुर्गं च तानि षट् ॥ १२-८६-५ (६८१६१)
 यत्पुरं दुर्गसंपन्नं धान्यायुधसमन्वितम् ।
 दृढप्राकारपरिखं हस्त्यश्वरथसंकुलम् ॥ १२-८६-६ (६८१६२)
 विद्वांसः शिल्पिनो यत्र निचयाश्च सुसंचिताः ।
 धार्मिकश्च जनो यत्र दाक्ष्यमुत्तममास्थितः ॥ १२-८६-७ (६८१६३)
 ऊर्जस्विनरनागाश्च चत्वरापणशोभितम् ।
 प्रसिद्धव्यवहारं च प्रशान्तमकुतोभयम् ॥ १२-८६-८ (६८१६४)
 सुप्रभं सानुनादं च सुप्रशस्तनिवेशनम् ।
 शूराद्यं प्राज्ञसंपूर्णं ब्रह्मघोषानुनादितम् ॥ १२-८६-९ (६८१६५)
 समाजोत्सवसंपन्नं सदापूजितदैवतम् ।
 वश्यामात्यबलो राजा तत्पुरं स्वयमाविशेत् ॥ १२-८६-१० (६८१६६)
 तत्र कोशं बलं मित्रं व्यवहारं च वर्धयेत् ।
 पुरे जनपदे चैव सर्वदोषान्निवर्तयेत् ॥ १२-८६-११ (६८१६७)
 भाण्डागारायुधागारं प्रयत्नेनाभिवर्धयेत् ।
 निचयान्वर्धयेत्सर्वास्तथा यन्त्रकटकटान् ॥ १२-८६-१२ (६८१६८)
 काष्ठलोहतुषाङ्गारदारुशृङ्गास्थिवैणवान् ।
 मज्जास्नेहवसाक्षौद्रमौषधग्राममेव च ॥ १२-८६-१३ (६८१६९)
 शणं सर्जरसं धान्यमायुधानि शरांस्तथा ।
 चर्म स्नायुं तथा वेत्रं मुञ्जवल्त्वजदध्वनान् ॥ १२-८६-१४ (६८१७०)
 आशयाश्चोदपानाश्च प्रभूतसलिलाकराः ।
 निरोद्धव्याः सदा राज्ञा क्षीरिणश्च महीरुहाः ॥ १२-८६-१५ (६८१७१)
 सत्कृताश्च प्रयत्नेन आचार्यत्विक्पुरोहिताः ।
 महेश्वासाः स्थपतयः सावत्सरचिकित्सकाः ॥ १२-८६-१६ (६८१७२)
 प्राज्ञा मेधाविनो दान्ता दक्षाः शूरा बहुश्रुताः ।
 कुलीनाः सत्वसंपन्ना युक्ताः सर्वेषु कर्मसु ॥ १२-८६-१७ (६८१७३)
 पूजयेद्धारमिकान् राजा निगृह्णीयादधार्मेकान् ।
 नियुञ्ज्याच्च प्रयत्नेन सर्ववर्णान्स्वकर्मसु ॥ १२-८६-१८ (६८१७४)
 बाह्यमाभ्यन्तरं चैव पौरजानपदं तथा ।
 चारैः सुविदितं कृत्वा ततः कर्म प्रयोजयेत् ॥ १२-८६-१९ (६८१७५)
 चरान्मन्त्रं च कोशं च दण्डं चैव विशेषतः ।
 अनुतिष्ठेत्स्वयं राजा सर्वं ह्यत्र प्रतिष्ठितम् ॥ १२-८६-२० (६८१७६)

उदासीनारिमित्राणां सर्वमेव चिकीर्षितम् ।
 पुरे जनपदे चैव ज्ञातव्यं चारचक्षुषा ॥ १२-८६-२१ (६८१७७)
 ततस्तेषां विधातव्यं सर्वमेवाप्रमादतः ।
 भक्तान्पूजयता नित्यं द्विषतश्च निगृह्यता ॥ १२-८६-२२ (६८१७८)
 यष्टव्यं ऋतुभिर्नित्यं दातव्यं चाप्यपीडया ।
 प्रजानां रक्षणं कार्यं न कार्यं धर्मबाधकम् ॥ १२-८६-२३ (६८१७९)
 कृपणानाथवृद्धानां विधवानां च योषिताम् ।
 योगक्षेमं च वृत्तिं च नित्यमेव प्रकल्पयेत् ॥ १२-८६-२४ (६८१८०)
 आश्रमेषु यथाकालं चैलभाजनभोजनम् ।
 सदैवोपहरेद्राजा सत्कृत्याभ्यर्च्य मान्य च ॥ १२-८६-२५ (६८१८१)
 आत्मानं सर्वकार्याणि तापसे राष्ट्रमेव च ।
 निवेदयेत्प्रयत्नेन तिष्ठेत्प्रहृष्टश्च सर्वदा ॥ १२-८६-२६ (६८१८२)
 ग ते कस्यांचिदवस्थायां शरणं शरणार्थिने ।
 राज्ञे दद्युर्थथाकामं तापसाः शंसितव्रताः ॥ १२-८६-२७ (६८१८३)
 सर्वार्थत्यागिनं राजा कुले जातं बहुश्रुतम् ।
 पूजयेत्तादृशं दृष्ट्वा शयनासनभोजनैः ॥ १२-८६-२८ (६८१८४)
 तस्मिन्कुर्वीत विश्वासं राजा कस्यांचिदापदि ।
 तापसेषु हि विश्वासमपि कुर्वन्ति दस्यवः ॥ १२-८६-२९ (६८१८५)
 तस्मिन्निधीनादधीत पुनः प्रत्याददीत च ।
 न चाप्यभीक्षणं सेवेत भृशं वा प्रतिपूजयेत् ॥ १२-८६-३० (६८१८६)
 अन्यः कार्यः स्वराष्ट्रेषु परराष्ट्रेषु चापरः ।
 अटवीषु परः कार्यः सामन्तनगरेष्वपि ॥ १२-८६-३१ (६८१८७)
 तेषु सत्कारमानाभ्यां संविभागांश्च कारयेत् ।
 परराष्ट्राटवीस्थेषु यथा स्वविषये तथा ॥ १२-८६-३२ (६८१८८)
 ते कस्यांचिदवस्थायां शरणं शरणार्थिने ।
 राज्ञे दद्युर्थथाकामं तापसाः संशितव्रताः ॥ १२-८६-३३ (६८१८९)
 एष ते लक्षणोद्देशः संक्षेपेण प्रकीर्तितः ।
 यादृशे नगरे राजा स्वयमावस्तुमर्हति ॥ १२-८६-३४ (६८१९०)

इति श्रीमन्महाभारते शान्तिपर्वणि राजधर्मपर्वणि
 षडशीतिममोऽध्यायः ॥ ८६. ।

Mahabharata - Shanti Parva - Chapter Footnotes

१२-८६-५ धन्वा निर्जलदेशस्तदेव परितश्च दुर्गं धन्वदुर्गम्
 । महीदुर्गं कोटः ॥

१२-८६-९ सानुनादं मीतवादित्रध्वनिमत् ॥

१२-८६-१२ निचयान् धान्यादिसंग्रहान् । तथा यन्त्रालयायुधान् । इति
 झ । पाठः ॥
 १२-८६-१४ दध्वनान् ध्वनिमतो निःसाणादीन् । बन्धनानिति पाठान्तरे
 स्पष्टोऽर्थः ॥
 १२-८६-१५ आशयाः निपानानि । उदपानाः कूपाः । निरोद्धव्या रक्षणीयाः ॥
 १२-८६-१७ प्रज्ञा ग्रन्थार्थग्रहणसामर्थ्यम् । मेधा ऊहापोहकौशलम् ॥
 १२-८६-२० अतुतिष्ठेदालोचयेत् ॥
 १२-८६-२२ विधातव्यं प्रतिकर्तव्यम् ॥
 १२-८६-२६ तापसे तपस्विजने ॥
 १२-८६-२९ विश्वासं नाधिकुर्वन्ति दस्यव इति ड थ । पाठः ॥।
 १२-८६-३० निधीन् धनभाण्डानि । अभीक्षणं न सेवेत् । दस्यूनां तत्सूचने
 तपस्विनाशापत्तेः न प्रतिपूजयेच्च ॥
 १२-८६-३१ अन्यस्तापसः कार्यः सखित्वेन संपादनीयः ॥
 १२-८६-३२ तेषु तत्तत्स्थानस्थेषु तापसेषु ॥

शान्तिपर्व - अध्याय ०८७

॥ श्रीः ॥

१२.८७. अध्यायः ८७

Mahabharata - Shanti Parva - Chapter Topics

भीष्मेण युधिष्ठिरं प्रति राष्ट्रगुप्तिप्रकारादिकथनम् ॥ १. ।

Mahabharata - Shanti Parva - Chapter Text

१२-८७-० (६८१९१)

युधिष्ठिर उवाच । १२-८७-०क्ष (५५७०)

राष्ट्रगुप्तिं च मे राजन्नाष्टस्यैव तु संग्रहम् ।

सम्यग्जिज्ञासमानाय प्रब्रूहि भरतर्षभ ॥ १२-८७-१ (६८१९२)

भीष्म उवाच । १२-८७-२क्ष (५५७१)

राष्ट्रगुप्तिं च ते सम्यग्राष्टस्यैव तु संग्रहम् ।

हन्त सर्वं प्रवक्ष्यामि तत्त्वमेकमनाः शृणु ॥ १२-८७-२ (६८१९३)

ग्रामस्याधिपतिः कार्यो दशग्रामपतिस्तथा ।

विंशतित्रिंशतीशं च सहस्रस्य च कारयेत् ॥ १२-८७-३ (६८१९४)

ग्रामेयान्ग्रामदोषांश्च ग्रामिकः प्रतिभावेयेत् ।

तानाचक्षीत दशिने दशिको विंशिने पुनः ॥ १२-८७-४ (६८१९५)

विंशाधिपस्तु तत्सर्वं वृत्तं जानपदे जने ।

ग्रामाणां शतपालाय सर्वमेव निवेदयेत् ॥ १२-८७-५ (६८१९६)

यानि ग्राम्याणि भोज्यानि ग्रामिकस्तान्युपाशिनया ।

दशपस्तेन भर्तव्यस्तेनापि द्विगुणाधिपः ॥ १२-८७-६ (६८१९७)
 ग्रामं ग्रामशताध्यक्षो भोक्तुमर्हति सत्कुरः ।
 महान्तं भरतश्रेष्ठ सुस्फीतं जनसंकुलम् ।
 तत्र ह्यनेकपायत्तं राज्ञो भवति भारत ॥ १२-८७-७ (६८१९८)
 शाखानगरमर्हस्तु सहस्रपतिरुत्तमः ।
 धान्यहैरण्यभोगेन भोक्तुं राष्ट्रीयसंगतः ॥ १२-८७-८ (६८१९९)
 तेषां संग्रामकृत्यं स्याद्वामकृत्यं च तेषु यत् ।
 धर्मज्ञः सचिवः कश्चित्तत्पश्येदतन्द्रितः ॥ १२-८७-९ (६८२००)
 नगरेनगरे वा स्यादेकः सर्वार्थचिन्तकः ।
 उच्चैः स्थाने घोररूपो नक्षत्राणामिव ग्रहः ॥ १२-८७-१० (६८२०१)
 भवेत्स तान्परिक्रामेत्सर्वानेव सभासदः ।
 तेषां वृत्तिं परिणयेत्कश्चिद्राष्ट्रेषु तच्चरः ॥ १२-८७-११ (६८२०२)
 जिघांसवः पापकामाः परस्वादायिनः शठाः ।
 रक्षाभ्यधिकृता नाम तेभ्यो रक्षेदिमाः प्रजाः ॥ १२-८७-१२ (६८२०३)
 विक्रयं क्रयमध्वानं भक्तं च सपरिव्ययम् ।
 योगक्षेमं च संप्रेक्ष्य वणिजां कारयेत्करान् ॥ १२-८७-१३ (६८२०४)
 उत्पत्तिं दानवृत्तिं च शिल्पं संप्रेक्ष्य चासकृत् ।
 शिल्पं प्रति करानेवं शिल्पिनः प्रति कारयेत् ॥ १२-८७-१४ (६८२०५)
 उच्चावचकरन्यायाः पूर्वराज्ञां युधिष्ठिर ।
 यथायथा न सीदेरंस्तथा कुर्यान्महीपतिः ॥ १२-८७-१५ (६८२०६)
 फलं कर्म च संप्रेक्ष्य ततः सर्वं प्रकल्पयेत् ।
 फलं कर्म च निर्हेतु न कश्चित्संप्रवर्तते ॥ १२-८७-१६ (६८२०७)
 यथा राजा च कर्ता च स्यातां कर्मणि भागिनौ ।
 संवेक्ष्य तु तथा राज्ञा प्रणेयाः सततं कराः ॥ १२-८७-१७ (६८२०८)
 नोच्छ्रद्याहात्मनो मूलं परेषां चापि तृष्णया ।
 ईहाद्वाराणि संरुध्य राजा संवृतदर्शनः ॥ १२-८७-१८ (६८२०९)
 प्रद्विषन्ति परिख्यातं राजानमतिखादिनम् ।
 प्रद्विष्टस्य कुतः श्रेयो संवृतो लभते श्रियम् ॥ १२-८७-१९ (६८२१०)
 वत्सौपम्येन दोग्धव्यं राष्ट्रमक्षीणबुद्धिना ।
 भृतो वत्सो जातबलः षीडां सहति भारत ॥ १२-८७-२० (६८२११)
 न कर्म कुरुते वत्सो भृशं दुग्धो युधिष्ठिर ।
 राष्ट्रमप्यातिदुग्धं हि न कर्म कुरुते महत् ॥ १२-८७-२१ (६८२१२)
 यो राष्ट्रमनुगृह्णाति परिरक्षन्स्वयं नृपः ।
 संजातमुपजीवन्स लभते सुमहत्फलम् ॥ १२-८७-२२ (६८२१३)
 आपदर्थं च निचयात्राजानो हि चिचिन्वते ।
 राष्ट्रं च कोशभूतं स्यात्कोशो वेश्मगतस्तथा ॥ १२-८७-२३ (६८२१४)

पौरजानपदान्सर्वान्संश्रितोषाश्रितांस्तथा ।
 यथाशक्त्यनुकम्पेत सर्वान्स्वल्पधनानपि ॥ १२-८७-२४ (६८२१५)
 बाह्यं जनं भेदयित्वा भोक्तव्यो मध्यमः सुखम् ।
 एवं नास्य प्रकुप्यन्ति जनाः सुखितदुःखिताः ॥ १२-८७-२५ (६८२१६)
 प्रामेव तु धनादानमनुभाष्य ततः पुनः ।
 सन्निपत्य स्वविषये भयं राष्ट्रे प्रदर्शयेत् ॥ १२-८७-२६ (६८२१७)
 इयमापत्समुत्पन्ना परचक्रभयं महत् ।
 अपि चान्ताय कल्पन्ते वेणोरिव फलागमाः ॥ १२-८७-२७ (६८२१८)
 अरयो मे समुत्थाय बहुभिर्दस्युभिः सह ।
 इदमात्मवधायैव राष्ट्रमिच्छन्ति बाधितुम् । १२-८७-२८ (६८२१९)
 अस्यामापदि घोरायां संप्राप्ते दारुणे भये ।
 परित्राणाय भवतः प्रार्थयिष्ये धनानि वः ॥ १२-८७-२९ (६८२२०)
 प्रतिदास्ये च भवतां सर्वं चाहं भयक्षये ।
 नारयः प्रतिदास्यन्ति यद्वरेयुर्बलादितः ॥ १२-८७-३० (६८२२१)
 कलत्रमादितः कृत्वा सर्वं वो विनशेदिति ।
 शरीरपुत्रदारार्थमर्थसंचय इष्यते ॥ १२-८७-३१ (६८२२२)
 नन्दामि वः प्रभावेण पुत्राणामिव चोदये ।
 यखाशक्त्युपगृह्णामि राष्ट्रस्यापीडया च वः ॥ १२-८७-३२ (६८२२३)
 आपत्स्वेव निवोढव्यं भवद्भिः संगतैरिह ।
 न वः प्रियतरं कार्यं धनं कस्यांचिदापदि ॥ १२-८७-३३ (६८२२४)
 इति वाचा मधुरया श्लक्ष्णया सोपचारया ।
 स्वरश्मीनभ्यवसृजेद्योगमाधाय कालवित् ॥ १२-८७-३४ (६८२२५)
 प्रचारं भृत्यभरणं व्ययं संग्रामतो भयम् ।
 योगक्षेपं च संप्रेक्ष्य गोमिनः कारयेत्करम् ॥ १२-८७-३५ (६८२२६)
 उपेक्षिता हि नश्येयुर्गोमिनोऽरण्यवासिनः ।
 तस्मात्तेषु विशेषेण मृदुपूर्वं समाचरेत् ॥ १२-८७-३६ (६८२२७)
 सान्त्वनं रक्षणं दानमवस्था चाप्यभीक्षणशः ।
 गोमिनां पार्थ कर्तव्यः संविभागः प्रियाणि च ॥ १२-८७-३७ (६८२२८)
 अजस्रमुपयोक्तव्यं फलं गोमिषु भारत ।
 प्रभावयन्ति राष्ट्रं च व्यवहारं कृषिं तथा ॥ १२-८७-३८ (६८२२९)
 तस्माद्गोमिषु यत्नेन प्रीतिं कुर्याद्विचक्षणः ।
 दयावानप्रमत्तश्च करान्संप्रणयन्मृदून् ॥ १२-८७-३९ (६८२३०)
 सर्वत्र क्षेमचरणं सुलभं नाम गोमिषु ।
 न ह्यतः सदृशं किंचिद्धनमस्ति युधिष्ठिर ॥ १२-८७-४० (६८२३१)

इति श्रीमन्महाभारते शान्तिपर्वणि राजधर्मपर्वणि

सप्ताशीतितमोऽध्यायः ॥ ८७. ।

Mahabharata - Shanti Parva - Chapter Footnotes

- १२-८७-३ दशग्राम्यास्तथा परः । द्विगुणायाः शतस्यैवमिति झ । पाठः ॥
१२-८७-१३ कारयेत् दापयेत् ॥
१२-८७-१६ फलं धान्यधनवृद्ध्यादि । वृद्धयनुरूपः करः कल्प्य
इत्यर्थः ॥
१२-८७-१८ आत्मनो मूलं राष्ट्रम् । परेषां मूलं कृष्यादि । ईहा लोभः ॥
१२-८७-१९ अतिखादिनं बहुभक्षम् ॥
१२-८७-२४ संश्रिताः साक्षादाश्रिताः । उपाश्रिताः व्यवहिताः ॥
१२-८७-२५ आटवीको दस्युसङ्घो बाह्यजनस्तं ययमुपतिष्ठध्वमिति
भेदयित्वा मध्यमो ग्रामीणजनो भोक्तव्यस्ततो बहुलं
धनमादद्यादित्यर्थः ॥
१२-८७-२६ तत्र प्रकारमाह प्रागिति । चोरनिग्रहार्थं कटकबन्धः
कर्तव्यस्तदर्थं धनमपेक्षितमिति पूर्वमेव आभाष्य सूचनां
कृत्वा ततः सन्निपत्य तेषु तेषु ग्रामेषु गत्वा भयं दर्शयेत् ॥
१२-८७-३३ आपत्स्वेव च वोढव्यं भवद्भिः पुङ्गवैरिवेति झ । पाठः ॥
१२-८७-३४ स्वरश्मीन्स्वस्य रश्मिभूतान् अधिकारिणः प्रजासु
धनमुद्गृहीतुं अभ्यवसृजेत्प्रेरयेत् । योगं धनग्रहणोपायम् ॥
१२-८७-३५ गोमिनः वैश्यान् । संप्रेक्ष्य संदर्शयित्वा ॥

शान्तिपर्व - अध्याय ०८८

॥ श्रीः ॥

१२.८८. अध्यायः ८८

Mahabharata - Shanti Parva - Chapter Topics

भीष्मेण युधिष्ठिरं प्रति प्रजाशयः करग्रहणादिप्रकारकथनम् ॥ १. ।

Mahabharata - Shanti Parva - Chapter Text

१२-८८-० (६८२३२)

युधिष्ठिर उवाच । १२-८८-०क्ष् (५५७२)

यदा राजा समर्थोऽपि कोशार्थी स्यान्महामते ।

कथं प्रवर्तेत करस्तन्मे ब्रूहि पितामह ॥ १२-८८-१ (६८२३३)

भीष्म उवाच । १२-८८-२क्ष् (५५७३)

यथादेशं यथाकालं यथाबुद्धिं यथाबलम् ।

अनुशिष्यात्प्रजा राजा धर्मार्थी तद्धिते रतः ॥ १२-८८-२ (६८२३४)

यथा तासां च मन्येत श्रेय आत्मन एव च ।

तथा धर्माणि सर्वाणि राजा राष्ट्रेषु वर्तयेत् ॥ १२-८८-३ (६८२३५)
 मधुदोहं दुहेद्राष्ट्रं भ्रमरान्न प्रपातयेत् ।
 वत्सापेक्षी दुहेच्चैव स्तनांश्च न विकुट्टयेत् ॥ १२-८८-४ (६८२३६)
 जलौकावत्पिबेद्राष्ट्रं मृदुनैव नराधिपः ।
 व्याघ्रीव च हरेत्पुत्रान्संदशेन्न च पीडयेत् ॥ १२-८८-५ (६८२३७)
 यथा शल्यकवानाखुः पदं धूनयते सदा ।
 अतीक्ष्णेनाभ्युपायेन तथा राष्ट्रं समापिबेत् ॥ १२-८८-६ (६८२३८)
 अल्पेनाल्पेन देयेन वर्धमानं प्रदापयेत् ।
 ततो भूयस्ततो भूयः क्रमवृद्धिं समाचरेत् ॥ १२-८८-७ (६८२३९)
 दमयन्निव दम्यानि शश्वद्भारं विवर्धयेत् ।
 मृदुपूर्वं प्रयत्नेन पाशानभ्यवहारयेत् ॥ १२-८८-८ (६८२४०)
 सकृत्पाशावकीर्णास्ते न भविष्यन्ति दुर्दमाः ।
 उचितेनैव भोक्तव्यास्ते भविष्यन्त्ययत्नतः ॥ १२-८८-९ (६८२४१)
 तस्मात्सर्वसमारम्भो दुर्लभः पुरुषं प्रति ।
 यथा मुख्यान्सान्त्वयित्वा भोक्तव्या इतरे जनाः ॥ १२-८८-१० (६८२४२)
 ततस्तान्भेदयित्वा तु परस्परविवक्षितान् ।
 भुञ्जीत सान्त्वयंश्चैव यथासुखमयत्नतः ॥ १२-८८-११ (६८२४३)
 न चास्थाने न चाकाले करांस्तेभ्यो निपातयेत् ।
 आनुपूर्व्येण सान्त्वेन यथाकालं यथाविधि ॥ १२-८८-१२ (६८२४४)
 उपायान्प्रब्रवीम्येतान्न मे माया विवक्षिता ।
 अनुपायेन दमयन्प्रकोपयति वाजिनः ॥ १२-८८-१३ (६८२४५)
 पानागारनिवोशाश्च वेश्याः प्रापणिकास्तथा ।
 कुशीलवाः सकितवा ये चान्ये केचिदीदृशाः ॥ १२-८८-१४ (६८२४६)
 नियम्याः सर्व एवैते ये राष्ट्रस्योपघातकाः ।
 एते राष्ट्रेऽभितिष्ठन्तो बाधन्ते भद्रिकाः प्रजाः ॥ १२-८८-१५ (६८२४७)
 न केनचिद्याचितव्यः कश्चित्किंचिदनापदि ।
 इति व्यवस्था भूतानां पुरस्तान्मनुना कृता ॥ १२-८८-१६ (६८२४८)
 सर्वे तथाऽनुजीवेयुर्न कुर्युः कर्म चेदिह ।
 सर्व एव इमे लोका न भवेयुरसंशयम् ॥ १२-८८-१७ (६८२४९)
 प्रभुर्नियमने राजा य एतान्न नियच्छति ।
 भुङ्क्ते स तस्य पापस्य चतुर्भागमिति श्रुतिः ॥ १२-८८-१८ (६८२५०)
 भोक्ता तस्य तु पापस्य सुकृतस्य यथातथा ।
 नियन्तव्याः सदा राज्ञा पापा ये स्युर्नराधिप ॥ १२-८८-१९ (६८२५१)
 कृतपापस्त्वसौ राजा य एतान्न नियच्छति ।
 तथा कृतस्य धर्मस्य चतुर्भागमुपाश्नुते । १२-८८-२० (६८२५२)
 स्थानान्येतानि संयम्य प्रसङ्गो भूतिनाशनः ।

कामे प्रसक्तः पुरुषः किमकार्यं विवर्जयेत् ॥ १२-८८-२१ (६८२५३)
 मद्यमांसपरस्वानि तथा दारधनानि च ।
 आहरेद्रागवशगस्तथा शास्त्रं प्रदर्शयेत् ॥ १२-८८-२२ (६८२५४)
 आपद्येव तु याचन्ते येषां नास्ति परिग्रहः ।
 दातव्यं धर्मतस्तेभ्यस्त्वनुक्रोशाद्भयान्न तु ॥ १२-८८-२३ (६८२५५)
 मा ते राष्ट्रे याचनका भवेयुर्मा च दस्यवः ।
 उपादातार एवैते नैते भूतस्य भावकाः ॥ १२-८८-२४ (६८२५६)
 ये भूतान्यनुगृह्णन्ति वर्धयन्ति च ये प्रजाः ।
 तेते राष्ट्रेषु वर्तन्तां मा भूतानां प्रबाधकाः ॥ १२-८८-२५ (६८२५७)
 दण्ड्यास्ते च महाराज धनादानप्रयोजकाः ।
 प्रयोगं कारयेथास्ते यथा दद्युः करांस्तथा ॥ १२-८८-२६ (६८२५८)
 कृषिगोरक्ष्यवाणिज्यं यच्चान्यत्किंचिदीदृशम् ।
 पुरुषैः कारयेत्कर्म बहुभिः कर्मभेदतः ॥ १२-८८-२७ (६८२५९)
 नरश्चेत्कृषिगोरक्ष्यं वाणिज्यं चाप्यनुष्ठितः ।
 संशयं लभते किंचित्तेन राजा विगर्ह्यते ॥ १२-८८-२८ (६८२६०)
 धनिनः पूजयेन्नित्यं पानाच्छादनभोजनैः ।
 वक्तव्याश्चानुगृह्णीध्वं प्रजाः सह मयेति वै ॥ १२-८८-२९ (६८२६१)
 अङ्गमेतन्महद्राज्ये धनिनो नाम भारत ।
 ककुदं सर्वभूतानां धनस्थो नात्र संशयः ॥ १२-८८-३० (६८२६२)
 प्राज्ञः शूरो धनस्थश्च स्वामी धार्मिक एव च ।
 तपस्वी सत्यवादी च बुद्धिमांश्चापि रक्षति ॥ १२-८८-३१ (६८२६३)
 तस्मात्सर्वेषु भूतेषु प्रीतिमान्भव पार्थिव ।
 सत्यमार्जवमक्रोधमानृशंस्यं च पालय ॥ १२-८८-३२ (६८२६४)
 एवं दण्डं च कोशं च मित्रं भूमिं च लप्स्यसि ।
 सत्यार्जवपरो राजन्मित्रकोशबलान्वितः ॥ १२-८८-३३ (६८२६५)

इति श्रीमन्महाभारते शान्तिपर्वणि राजधर्मपर्वणि
 अष्टाशीतितमोऽध्यायः ॥ ८८. ।

Mahabharata - Shanti Parva - Chapter Footnotes

१२-८८-४ भ्रमरा इव पादपमिति झ । पाठः ॥
 १२-८८-६ शल्यकवांस्तीक्ष्णतुण्ड आखुविशेषः । सहि निद्रितस्य
 मनुष्यस्य पादतलस्थं मांसमतीक्ष्णेनैवोपायेन भक्षयति । यथा
 विलेखकः कर्णमाखुः पादत्वचं यथेति ड । थ । पाठः ॥
 १२-८८-८ दम्यानि वत्सतरकुलानि यथा क्रमेण दमयेतद्वत्प्रजा अपीत्याह
 दमयन्निवेति । अभ्यव हारयेद्वाहयेत् ॥

१२-८८-९ सकृत्सद्यः पाशावकीर्णाः सन्तो नभविष्यन्ति
 मरिष्यन्ति । यतो दुर्मदा अथ उचितेन क्रमेण ते भोक्तव्या
 दम्याः प्रजाश्च । असत्पाशावकीर्णास्ते भविष्यन्तीह दुर्मदाः । इति
 उ॥ पाठः ॥
 १२-८८-१० पुरुषं प्रतीत्यस्य प्रतिपुरुषमित्यर्थः ॥
 १२-८८-११ ततो मुख्यद्वारा तानितरान् विवक्षितान्वोदुमिष्टान्
 । ततस्तान्भोजयित्वात् परस्परविवर्जितान् । इति थ॥ पाठः ॥
 १२-८८-१४ मद्यशालाः संदेशहराः कुट्टन्यः । कुत्सितेन शीलेन वान्ति
 गच्छन्ति धर्मं हिंसन्ति वा कुशील वा विटाः । कितमा द्यूतकाराश्च
 नि ग्राह्या इत्याह पानेति ॥
 १२-८८-१५ भद्रिकाः कल्याणः ॥
 १२-८८-१६ याचितव्यः दत्तमृणं करं वेति शेषः ॥
 १२-८८-१७ अनुजावेयुरनुसरेयुः । अन्यथा दोषमाह नेति ॥
 १२-८८-२० तथा तथाभूतः नियच्छन्नित्यर्थः ॥
 १२-८८-२१ स्थानानि मद्यादीनाम् ॥
 १२-८८-२२ शास्त्रमाज्ञां प्रदर्शयेत्प्रवर्तयेत् ॥
 १२-८८-२८ संशयं चोरेभ्यो राजकीयेभ्यो वा भयात् ॥

शान्तिपर्व - अध्याय ०८९

॥ श्रीः ॥

१२.८९. अध्यायः ८९

Mahabharata - Shanti Parva - Chapter Topics

युधिष्ठिरं प्रति राजनीतिकथनम् ॥ १. ।

Mahabharata - Shanti Parva - Chapter Text

१२-८९-० (६८२६६)

भीष्म उवाच । १२-८९-०क्ष् (५५७४)

वनस्पतीभक्ष्यफलान्न च्छिन्द्युर्विषये तव ।

ब्राह्मणानां मूलफलं धर्ममाहुर्मनीषिणः ॥ १२-८९-१ (६८२६७)

ब्राह्मणेभ्योऽतिरिक्तं च भुञ्जीरन्नितरे जनाः ।

न ब्राह्मणोपरोधेन हरेदन्यः कथंचन ॥ १२-८९-२ (६८२६८)

विप्रश्चेत्यागमातिष्ठेदाख्याया वृत्तिकर्षितः ।

परिकल्यास्य वृत्तिः स्यात्सदारस्य नराधिप ॥ १२-८९-३ (६८२६९)

स चेन्नोपनिवर्तेत वाच्यो ब्राह्मणसंसदि ।

कस्मिन्नदानि मर्यादामयं लोकः करिष्यति ॥ १२-८९-४ (६८२७०)

असंशयं निवर्तेत न चेत्यक्ष्यत्यतः परम् ।

पूर्वं परोक्षं वक्तव्यमेतत्कौन्तेय शाश्वतम् ॥ १२-८९-५ (६८२७१)
 आहुरेतज्जना ब्रह्मन्न चैतच्छ्रद्धधाम्यहम् ।
 निमन्व्यश्च भवेद्भोगैरवृत्त्या च तदा चरेत् ॥ १२-८९-६ (६८२७२)
 कृषिगोरक्ष्यवाणिज्यं लोकानामिह जीवनम् ।
 ऊर्ध्वं चैव त्रयी विद्या सा भूतान्भावयत्युत ॥ १२-८९-७ (६८२७३)
 तस्यां प्रपतमानायां ये स्युस्तत्परिपन्थिनः ।
 दस्यवस्तद्वधायेह ब्रह्मा क्षत्रमथासृजत् ॥ १२-८९-८ (६८२७४)
 शत्रूञ्जय प्रजा रक्ष यजस्व ऋतुभिर्नृप ।
 युध्यस्व समरे वीरो भूत्वा कौरवनन्दन ॥ १२-८९-९ (६८२७५)
 संरक्ष्यान्नक्षते राजा स राजा राजसत्तमः ।
 ये केचित्तान्न रक्षन्ति तैरर्थो नास्ति कश्चन ॥ १२-८९-१० (६८२७६)
 सदैव राज्ञा योद्धव्यं सर्वलोकाद्युधिष्ठिर ।
 तस्याद्धेतोर्हि भुञ्जीत मनुष्यानेव मानवः ॥ १२-८९-११ (६८२७७)
 आन्तरेभ्यः परान्नक्षन्परेभ्यः पुनरान्तरान् ।
 परान्परेभ्यः स्वान्स्वेभ्यः सर्वान्पालय नित्यदा ॥ १२-८९-१२ (६८२७८)
 आत्मानं सर्वतो रक्षन्नाजन्नक्षस्व मेदिनीम् ।
 आत्ममूलमिदं सर्वमाहुर्वै विदुषो जनाः ॥ १२-८९-१३ (६८२७९)
 किं छिद्रं कोनु सङ्गो मे किंवाऽस्त्यविनिपातितम् ।
 कुतो मामाश्रयेद्दोष इति नित्यं विचिन्तयेत् ॥ १२-८९-१४ (६८२८०)
 अतीतदिवसे वृत्तं प्रशंसन्ति न वा पुनः ।
 गुप्तैश्चारैरनुमतैः पृथिवीमनुसारयेत् ॥ १२-८९-१५ (६८२८१)
 जानीत यदि मे वृत्तं प्रशंसन्ति न वा पुनः ।
 कच्चिद्रोचेज्जनपदे कच्चिद्राष्ट्रे च मे वशः ॥ १२-८९-१६ (६८२८२)
 धर्मज्ञानां धृतिमतां संग्रामेष्वपलायिनाम् ।
 राष्ट्रे तु येऽनुजीवन्ति ये तु राज्ञोऽनुजीविनः ॥ १२-८९-१७ (६८२८३)
 अमात्यानां च सर्वेषां मध्यस्थानां च सर्वशः ।
 ये च त्वाऽभिप्रशंसेयुर्निन्देयुरथवा पुनः ॥ १२-८९-१८ (६८२८४)
 सर्वान्सुपरिणीतांस्तान्कारयेथा युधिष्ठिर ।
 एकान्तेन हि सर्वेषां न शक्यं तात रोचितुम् ।
 मित्रामित्रमथो मध्यं सर्वभूतेषु भारत ॥ १२-८९-१९ (६८२८५)
 युधिष्ठिर उवाच । १२-८९-२०क्ष (५५७५)
 तुल्यबाहुबलानां च तुल्यानां च गुणैरपि ।
 कथं स्यादधिकः कश्चित्स च भुञ्जीत मानवान् ॥ १२-८९-२० (६८२८६)
 भीष्म उवाच । १२-८९-२१क्ष (५५७६)
 यच्चरा ह्यचरानद्युरदंष्ट्रान्दंष्ट्रिणस्तथा ।
 आशीविषा इव क्रुद्धा भुजङ्गान्भुजगा इव ॥ १२-८९-२१ (६८२८७)

एतेभ्यश्चाप्रमत्तः स्यात्सदा शत्रोर्युधिष्ठिर ।
 भारुण्डसदृशा ह्येते निपतन्ति प्रमादतः ॥ १२-८९-२२ (६८२८८)
 कच्चित्ते वणिजो राष्ट्रे नोद्विजन्ति करार्दिताः ।
 क्रीणन्तो बहुनाऽल्पेन कान्तारकृतविश्रमाः ॥ १२-८९-२३ (६८२८९)
 कच्चित्कृषिकरा राष्ट्रं न जहत्यतिपीडिताः ।
 ये बहन्ति धुरं राज्ञां ते भरन्तीतरानपि ॥ १२-८९-२४ (६८२९०)
 गआलस्येन हृतः पादः पादः पाषण्डमाश्रितः ।
 राजानं सेवते पादः पादः कृषिमुपाश्रितः ॥ १२-८९-२५ (६८२९१)
 एकपादं त्रयः पादा भक्षयन्ति दिनेदिने ।
 तस्मात्सर्वप्रयत्नेन पादं रक्ष युधिष्ठिर ॥ १२-८९-२६ (६८२९२)
 इतो दत्तेन जीवन्ति देवाः पितृगणास्तथा ।
 मानुषोरगरक्षांसि वयांसि पशवस्तथा ॥ १२-८९-२७ (६८२९३)
 एषा ते राष्ट्रवृत्तिश्च राज्ञां गुप्तिश्च भारत ।
 प्रोक्तोद्दिश्यैतमेवार्थं भूयो वक्ष्यामि पा-व ॥ १२-८९-२८ (६८२९४)

इति श्रीमन्महाभारते शान्तिपर्वणि राजधर्मपर्वणि
 एकोनवतितमोऽध्यायः ॥ ८९ ॥

Mahabharata - Shanti Parva - Chapter Footnotes

१२-८९-१ मूलफलं ब्राह्मणानां स्वमिति धर्ममाहुरतो न च्छिन्द्युः ॥
 १२-८९-३ त्यागं राष्ट्रस्य ॥
 १२-८९-६ भोगार्थी चेद्राष्ट्रं त्यजति तदा भोगैरपि निमन्त्र्यः
 । अवृत्त्या चेतदावृत्त्यापि निमन्त्र्य इत्याह आहुरिति ॥
 १२-८९-७ ऊर्ध्वं स्वर्गम् ॥
 १२-८९-११ लोकात् लोकहितार्थं योद्धव्यम् । भयुध्यांखारानिति चार्थः ॥
 १२-८९-१३ विदुषो विद्वांसः ॥
 १२-८९-१४ राज्ञो व्यसगीत्येति शेषः ॥
 १२-८९-१९ सुपरिणीतान् सत्कृतान् १२-८९-२१ अलवानेप दुर्बलं भुज्जीत
 तुल्यात्तु आत्मानं रक्षेच्छलेन च तं भुज्जीतेत्युत्तरमाह यदि
 आदिना ॥
 १२-८९-२२ भारुण्डः गृध्रः ॥

शान्तिपर्व - अध्याय ०९०

॥ श्रीः ॥

१२.९०. अध्यायः ९०

Mahabharata - Shanti Parva - Chapter Topics

भीष्मेण युधिष्ठिरं प्रति उच्यमान्धातृसंवादानुवादः ॥ १. ।

Mahabharata - Shanti Parva - Chapter Text

१२-१०-० (६८२९५)

भीष्म उवाच । १२-१०-०क्ष (५५७७)

आनङ्गिराः क्षत्रधर्मानुचध्यो ब्रह्मवित्तमः ।

मान्धात्रे यौवनाश्रयाय प्रीतिमानभ्यभाषत ॥ १२-१०-१ (६८२९६)

स यथाऽनुशशासैजमुचध्यो ब्रह्मवित्तमः ।

तत्तेऽहं संप्रवक्ष्यामि निखिलेन युधिष्ठिर ॥ १२-१०-२ (६८२९७)

उचथ्य उवाच । १२-१०-३क्ष (५५७८)

धर्मात् राजा भवति न कामकरणाय तु ।

मान्यातरभिजानीहि राजा लोकस्य रक्षिता ॥ १२-१०-३ (६८२९८)

राजा चरति चेद्धर्मं देवत्वायैव कल्पते ।

स चेदधर्मं चरति नरकायैव गच्छति ॥ १२-१०-४ (६८२९९)

धर्मो तिष्ठन्ति भूतानि धर्मो राजनि तिष्ठाति ।

तं राजा साधु यः शास्ति स राजा श्रियमश्नुते ॥ १२-१०-५ (६८३००)

राजापराधान्मान्धातर्लक्ष्मीवान्पाप उच्यते ।

देवाश्च गृह्णां गच्छन्ति धर्मो नास्तीति चोच्यते ॥ १२-१०-६ (६८३०१)

अधर्मो वर्तमानानामर्थसिद्धिः प्रदृश्यते ।

तदेव मङ्गलं लोकः सर्वः समनुवर्तते ॥ १२-१०-७ (६८३०२)

उच्छिद्यते धर्मवृत्तमधर्मो वर्तते महान् ।

भयमाहुर्दिवारात्रं यदा पापा न वार्यते ॥ १२-१०-८ (६८३०३)

इदं मम इदं नेति साधूनां तात धर्मतः ।

न वै व्यवस्था भवति यदा पापो न वार्यते ॥ १२-१०-९ (६८३०४)

नैव भार्या न पशवो न क्षेत्रं न निवेशनम् ।

संदृश्येत मनुष्याणां यदा पापबलं भवेत् ॥ १२-१०-१० (६८३०५)

देवाः पूजां न जानन्ति न स्वधां पितरस्तदा ।

न पूज्यन्ते ह्यतिथयो यदा पापो न वार्यते ॥ १२-१०-११ (६८३०६)

न वेदानधिगच्छन्ति व्रतवन्तो द्विजातयः ।

न यज्ञांस्तन्वते विप्रा यदा पापो न वार्यते ॥ १२-१०-१२ (६८३०७)

वध्यानामिव सत्वानां मनो भवति विह्वलम् ।

मनुष्याणां महाराज यदा पापो न वार्यते ॥ १२-१०-१३ (६८३०८)

उभौ लोकावभिप्रेक्ष्य राजानमसृजंस्तथा ।

मुनयोऽथ महद्भूतमयं धर्मो भविष्यति ॥ १२-१०-१४ (६८३०९)

यस्मिन्धर्मो विराजेत तं राजानं प्रचक्षते ।

यस्मिन्विलीयते धर्मस्तं देवा वृषलं विदुः ॥ १२-१०-१५ (६८३१०)

वृषो हि भगवान्धर्मो यस्तस्य कुरुते लयम् ।
 वृषलं तं वीवदुर्देवास्तस्माद्धर्मं न लोपयेत् ॥ १२-१०-१६ (६८३११)
 धर्मो वर्धति वर्धन्ति सर्वभूतानि सर्वदा ।
 तस्मिन्ह्रसति हीयन्ते तस्माद्धर्मं विवर्धयेत् ॥ १२-१०-१७ (६८३१२)
 धनानि स्पौति धर्मो हि धारणाद्वेति निश्चयः ।
 मानवान मनुष्येन्द्र स सीमान्तकरः स्मृतः ॥ १२-१०-१८ (६८३१३)
 प्रभवार्थमहि भूतानां धर्मः सृष्टः स्वयंभुवा ।
 तस्मात्प्रवर्धयेद्धर्मं प्रजानुग्रहकारणात् ॥ १२-१०-१९ (६८३१४)
 तस्माद्धि राजशार्दूल धर्मः श्रेष्ठतरः स्मृतः ।
 स राजायः प्रजाः शास्ति साधुकृत्पुरुषर्षभ ॥ १२-१०-२० (६८३१५)
 कामक्रोधावनादृत्य धर्ममेवानुपालयेत् ।
 धर्मः श्रेयस्करतमो राज्ञां भरतसत्तम ॥ १२-१०-२१ (६८३१६)
 धर्मस्य ब्राह्मणे योनिस्तस्मात्तान्पूजयेत्सदा ।
 ब्राह्मणानां च मान्धातः कुर्यात्कामानमत्सरी ॥ १२-१०-२२ (६८३१७)
 तेषां ह्यकामकरणाद्वाज्ञः संजायते भयम् ।
 मित्राणि न च वर्धन्ते तथाऽमित्रीभवन्त्यपि ॥ १२-१०-२३ (६८३१८)
 ब्राह्मणानां सदासूयन्बाल्याद्वैरोचनिर्बलिः ।
 अथास्माच्छ्रीरपाक्रामद्याऽस्मिन्नासीत्प्रतापिनी ॥ १२-१०-२४ (६८३१९)
 ततस्तस्मादपाक्रम्य साऽगच्छत्पाकशासनम् ।
 अथ सोऽन्वतपत्पञ्चाच्छ्रियं दृष्ट्वा पुरंदरे ॥ १२-१०-२५ (६८३२०)
 एतत्फलमसूयाया अभिमानस्य चाभिभो ।
 तस्माद्बुध्यस्व मान्धातर्मा त्वां जह्यात्प्रतापिनी ॥ १२-१०-२६ (६८३२१)
 दर्पोनाम श्रियः पुत्रो जज्ञेऽधर्मादिति श्रुतिः ।
 तेन देवासुरा राजनीताः सुबहवोऽव्ययम् ॥ १२-१०-२७ (६८३२२)
 राजर्षयश्च बहवस्तथा बुध्यस्व पार्थिव ।
 राजा भवति तं जित्वा दासस्तेन पराजितः ॥ १२-१०-२८ (६८३२३)
 स यथा दर्पसहितमधर्मं नानुसेवते ।
 तथा वर्तस्व मान्धातश्चिरं चेत्स्थातुमिच्छसि ॥ १२-१०-२९ (६८३२४)
 मत्तात्प्रमत्तात्पौगण्डादुन्मत्ताच्च विशेषतः ।
 निन्दिताच्चासदाचाराद्दुर्हृदां चापि सेवनात् ॥ १२-१०-३० (६८३२५)
 निगृहीतादमात्याच्च स्त्रीभ्यश्चैव विशेषतः ।
 पर्वताद्विषमाद्गुर्गाद्धस्तिनोऽश्वात्सरीसृपात् ॥ १२-१०-३१ (६८३२६)
 एतेभ्योऽनित्ययुक्तः स्यान्नक्तं चर्यां च वर्जयेत् ।
 अत्याशां चाभिमानं च दम्भं क्रोधं च वर्जयेत् ॥ १२-१०-३२ (६८३२७)
 अविज्ञातासु च स्त्रीषु क्लीबासु स्वैरिणीषु च ।
 परभार्यासु कन्यासु नाचरेन्मैथुनं नृप ॥ १२-१०-३३ (६८३२८)

कुलेषु पापरक्षांसि जायन्ते वर्णसंकरात् ।
 अपुमांसोऽङ्गहीनाश्च स्थूलजिह्वा विचेतसः ॥ १२-१०-३४ (६८३२९)
 एते चान्ये च जायन्ते यदा राजा प्रमाद्यति ।
 तस्माद्वाज्ञा विशेषेण वर्तितव्यं प्रजाहिते ॥ १२-१०-३५ (६८३३०)
 क्षत्रियस्य प्रमत्तस्य दोषः संजायते महान् ।
 अधर्माः संप्रवर्धन्ते प्रजासंकरकारकाः ॥ १२-१०-३६ (६८३३१)
 अशीते विद्यते शीतं शीते शीतं न विद्यते ।
 अवृष्टिरतिवृष्टिश्च व्याधिश्चाप्याविशेत्प्रजाः ॥ १२-१०-३७ (६८३३२)
 नक्षत्राण्युपतिष्ठन्ति ग्रहा घोरास्तथागते ।
 उत्पाताश्चात्र दृश्यन्ते बहवो राजनाशनाः ॥ १२-१०-३८ (६८३३३)
 अरक्षितात्मा यो राजा प्रजाश्चापि न रक्षति ।
 प्रजाश्च तस्य क्षीयन्ते ततः सोऽनु विनश्यति ॥ १२-१०-३९ (६८३३४)
 द्वावाददाते ह्येकस्य द्वयोः सुबहवोऽपरे ।
 कुमार्यः संप्रलुप्यन्ते तदाहुर्नृपदूषणम् ॥ १२-१०-४० (६८३३५)
 ममैतदिति नैतच्च मनुष्येष्ववतिष्ठति ।
 त्यक्त्वा धर्मं यदा राजा प्रमादमनुतिष्ठति ॥ १२-१०-४१ (६८३३६)

इति श्रीमन्महाभारते शान्तिपर्वणि राजधर्मपर्वणि नवतितमोऽध्यायः
 ॥ १०. ॥

Mahabharata - Shanti Parva - Chapter Footnotes

१२-१०-१ अङ्गिराः आङ्गिरसाः ॥
 १२-१०-१२ न भार्यामधिगच्छन्तीति झ । पाठः ॥
 १२-१०-१५ धर्मो धर्मपालः ॥
 १२-१०-१६ कुरुते ह्यलमिति झ । पाठः । तत्र अलं
 वारणमित्यर्थः । तेन वृषं लुनाति च्छिनत्तीति वृषल इति योगो
 दर्शितः ॥
 १२-१०-१८ धर्मपदस्य द्वेधा व्युत्पत्तिमाह धनानीति । धारणाद्वा
 धर्मः । सीमान्तकरः यावत्पापं तावद्यातनाकर इत्यर्थः ॥
 १२-१०-२८ तं दर्पम् ॥
 १२-१०-३० पौगण्डाद्वालकादज्ञादित्यर्थः
 । कदम्याशादुदावर्ताद्दुर्हदां चापीति ट । पाठः ॥
 १२-१०-३२ अनित्ययुक्तः स्यात् नित्यमयुक्तः स्यादित्यर्थः । एकचर्या
 च वर्जयेदिति द । पाठः ॥
 १२-१०-३४ अपुमांसः क्लीबाः । स्थूलजिह्वा मूकाः ॥
 १२-१०-३८ नक्षत्राणि धूमकेत्वादयः ॥

शान्तिपर्व - अध्याय ०९१

॥ श्रीः ॥

१२.११. अध्यायः ११

Mahabharata - Shanti Parva - Chapter Topics

भीष्मेण युधिष्ठिरं प्रति उच्यमान्धातृसंवादानुवादः ॥ १. ।

Mahabharata - Shanti Parva - Chapter Text

१२-११-० (६८३३७)

उच्य उवाच । १२-११-०क्ष (५५७९)

कालवर्षी च पर्जन्यो धर्मचारी च पार्थिवः ।

संपद्यद्देशा भवति सा विभर्ति सुखं प्रजाः ॥ १२-११-१ (६८३३८)

यो न जानाति निर्हर्तुं वस्त्राणां रजको मलम् ।

रत्नानि वा शोधयितुं यथा नास्ति तथैव सः ॥ १२-११-२ (६८३३९)

एवमेतद्विद्वजेन्द्राणां क्षत्रियाणां विशां तथा ।

शूद्रश्चतुर्थो वर्णानां नानाकर्मस्ववस्थितः ॥ १२-११-३ (६८३४०)

कर्म शूद्रे कृषिवैश्ये दण्डनीतिश्च राजनि ।

ब्रह्मचर्यं तपो मन्त्राः सत्यं चापि द्विजातिषु ॥ १२-११-४ (६८३४१)

तेषां यः क्षत्रियो वेद पात्राणामिव शोधनम् ।

शीलदोषान्विनिर्हर्तुं स पिता स प्रजापतिः ॥ १२-११-५ (६८३४२)

कृतं त्रेता द्वापरश्च कलिश्च भरतर्षभ ।

राजवृत्तानि सर्वाणि राजैव युगमुच्यते ॥ १२-११-६ (६८३४३)

चातुर्वर्ण्यं तथा वेदाश्चातुराश्रम्यमेव च ।

सर्वमेतत्प्रमुह्येत यदा राजा प्रमाद्यति ॥ १२-११-७ (६८३४४)

अग्नित्रेता त्रयी विद्या यज्ञाश्च सहदक्षिणाः ।

सर्व एव प्रमुह्यन्ते यदा राजा प्रमाद्यति ॥ १२-११-८ (६८३४५)

राजैव कर्ता भूतानां राजैव च विनाशकः ।

धर्मात्मा यः स कर्ता स्यादधर्मात्मा विनाशकः ॥ १२-११-९ (६८३४६)

राज्ञो भार्याश्च पुत्राश्च बान्धवाः सुहृदस्तथा ।

समेत्य सर्वे शोचन्ति यदा राजा प्रमाद्यति ॥ १२-११-१० (६८३४७)

हस्तिनोऽश्वाश्च गावश्चाप्युष्ट्राश्चतरगर्दभाः ।

अधर्मवृत्ते नृपतौ सर्वे सीदन्ति जन्तवः ॥ १२-११-११ (६८३४८)

शुर्बलार्थं बलं सृष्टं धात्रा मान्धातरुच्यते ।

अबलं तु महद्भूतं यस्मिन्सर्वं प्रतिष्ठितम् ॥ १२-११-१२ (६८३४९)

यश्च भूतं संभजते ये च भूतास्तदन्वयाः ।
 अधर्मस्थे हि नृपतौ सर्वे शोचन्ति पार्थिव ॥ १२-९१-१३ (६८३५०)
 दुर्बलस्य च यच्चक्षुर्मुनेराशीविषस्य च ।
 अविषह्यतमं मन्ये मा स्म दुर्बलमासदः ॥ १२-९१-१४ (६८३५१)
 दुर्बलांस्तात मन्येथा नित्यमेवाविमानि तान् ।
 मा त्वां दुर्बलचक्षूषि प्रदहेयुः सबान्धवम् ॥ १२-९१-१५ (६८३५२)
 न हि दुर्बलदग्धस्य कुले किञ्चित्प्ररोहति ।
 आमूलं निर्दहन्त्येव मा स्म दुर्बलमासद ॥ १२-९१-१६ (६८३५३)
 अबलं वै बलाच्छ्रेयो यच्चातिबलवद्बलम् ।
 बलस्याबलदग्धस्य न किञ्चित्तवशिष्यते ॥ १२-९१-१७ (६८३५४)
 विमानितो हतः क्लिष्टस्त्रातारं चेन्न विन्दन्ते ।
 अमानुषकृतस्तत्र दण्डो हन्ति नराधिपम् ॥ १२-९१-१८ (६८३५५)
 मा स्म तात बलस्थस्त्वं भुञ्जीथा दुर्बलं जनम् ।
 मा त्वां दुर्बलचक्षूषि दहन्त्वग्निरिवाशयम् ॥ १२-९१-१९ (६८३५६)
 यानि मिथ्याभिशस्तानां पतन्त्यश्रूणि रोदताम् ।
 तानि पुत्रान्पशून्घ्नन्ति तेषां मिथ्याभिशंसिनां ॥ १२-९१-२० (६८३५७)
 यदि नात्मनि पुत्रेषु न चेत्पौत्रेषु नप्नृषु ।
 न हि पापं कृतं कर्म सद्यः फलति गौरिब ॥ १२-९१-२१ (६८३५८)
 यत्राबलो वध्यमानस्त्रातारं नाधिगच्छति ।
 महान्दैवकृतस्तत्र दण्डः पतति दारुणः ॥ १२-९१-२२ (६८३५९)
 युक्ता यदा जानपदा भिक्षन्ते ब्राह्मणा इव ।
 अभीक्ष्णं भिक्षुरूपेण राजानं घ्नन्ति तादृशाः ॥ १२-९१-२३ (६८३६०)
 राज्ञो यदा जनपदे बहवो राजपूरुषाः ।
 अनयेनोपवर्तन्ते तद्राज्ञः किल्बिषं महत् ॥ १२-९१-२४ (६८३६१)
 यदा युक्त्या नयेदर्थान्कामादर्थवशेन वा ।
 कृपणं याचमानानां तद्राज्ञो वैशसं महत् ॥ १२-९१-२५ (६८३६२)
 महान्वृक्षो जायते वर्धते च
 तं चैव भूतानि समाश्रयन्ति ।
 यदा वृक्षश्छिद्यते दह्यते च
 तदाश्रया अनिकेता भवन्ति ॥ १२-९१-२६ (६८३६३)
 यदा राष्ट्रे धर्ममग्न्यं चरन्ति
 संस्कारं का राजगुणं ब्रुवाणाः ।
 तैश्चाधर्मश्चरितो धर्ममोहा
 तूप जह्यात्सुकृतं दुष्कृतं च ॥ १२-९१-२७ (६८३६४)
 यत्र पापा ज्ञायमानाश्चरन्ति
 सभां कलिर्विन्दते तत्र राज्ञः ।

यत्र राजा शास्ति नरान्न शक्त्या
 न तद्राज्यं वर्धते भूमिपस्य ॥ १२-९१-२८ (६८३६५)
 यश्चामात्यान्मानयित्वा यथा हि
 मन्त्रे च युद्धे च नृपोऽनुयुञ्ज्यात् ।
 विवर्धते तस्य राष्ट्रं नृपस्य
 भुङ्क्ते महीं चाप्यखिलां चिराय ॥ १२-९१-२९ (६८३६६)
 अत्रापि सुकृतं कर्म वाचं चैव सुभाषिताम् ।
 समीक्ष्य पूजयन् राजा धर्मं प्राप्नोत्यनुत्तमम् ॥ १२-९१-३० (६८३६७)
 संविभज्य यदा भुङ्क्ते नचान्यानवमन्यते ।
 निहन्ति बलिनं दृप्तं स राज्ञो धर्म उच्यते ॥ १२-९१-३१ (६८३६८)
 त्रायते हि यदा सर्वं वाचा कायेन कर्मणा ।
 पुत्रस्यापि न मृष्येच्च स राज्ञो धर्म उच्यते ॥ १२-९१-३२ (६८३६९)
 संविभज्य यदा भुङ्क्ते नृपतिर्दुर्बलान्नरान् ।
 तदा भवन्ति बलिनः स राज्ञो धर्म उच्यते ॥ १२-९१-३३ (६८३७०)
 यदा रक्षति राष्ट्राणि यदा दस्यूनपोहति ।
 यदा जयति संग्रामे स राज्ञो धर्म उच्यते ॥ १२-९१-३४ (६८३७१)
 पापमाचरतो यत्र कर्मणा व्याहृतेन वा ।
 प्रियस्यापि न मृष्येत स राज्ञो धर्म उच्यते ॥ १२-९१-३५ (६८३७२)
 यदा सारणिकान् राजा पुत्रवत्परिरक्षति ।
 भिनत्ति न च मर्यादां स राज्ञो धर्म उच्यते ॥ १२-९१-३६ (६८३७३)
 यदाप्तदक्षिणैर्यज्ञैर्यजते श्रद्धयाऽन्वितः ।
 कामद्वेषावनादृत्य स राज्ञो धर्म उच्यते ॥ १२-९१-३७ (६८३७४)
 कृपणानाथवृद्धानां यदाऽश्रु परिमार्जति ।
 हर्षं संजनयन्नृणां स राज्ञो धर्म उच्यते ॥ १२-९१-३८ (६८३७५)
 विवर्धयति मित्राणि तथाऽरींश्चापि कर्षति ।
 संपूजयति साधूंश्च स राज्ञो धर्म उच्यते ॥ १२-९१-३९ (६८३७६)
 सत्यं पालयति प्रीत्या नित्यं भूमिं प्रयच्छति ।
 पूजयेदतिथीन्भृत्यान्स राज्ञो धर्म उच्यते ॥ १२-९१-४० (६८३७७)
 निग्रहानुग्रहौ चोभौ यत्र स्यातां प्रतिष्ठितौ ।
 अस्मिँल्लोके परे चैव राजा स प्राप्नुते फलम् ॥ १२-९१-४१ (६८३७८)
 यमो राजा धार्मिकाणां मान्धातः परमेश्वरः ।
 संयच्छन्मवत्प्राणानसंयच्छंस्तु पावकः ॥ १२-९१-४२ (६८३७९)
 ऋत्विक्पुरोहिताचार्यान्सत्कृत्यानवमत्य च ।
 यदा सम्यक्प्रगृह्णाति स राज्ञो धर्म उच्यते ॥ १२-९१-४३ (६८३८०)
 यमो यच्छति भूतानि सर्वाण्येवाविशेषतः ।
 तथा राज्ञाऽनुकर्तव्यं यन्तव्या विधिवत्प्रजाः ॥ १२-९१-४४ (६८३८१)

सहस्राक्षेण राजा हि सर्वथैवोपमीयते ।
 स पश्यति च यं धर्मं स धर्मः पुरुषर्षभ ॥ १२-९१-४५ (६८३८२)
 अप्रमादेन शिक्षेथाः क्षमां बुद्धिं धृतिं मतिम् ।
 भूतानां तत्त्वजिज्ञासा साध्वसाधु च सर्वदा ॥ १२-९१-४६ (६८३८३)
 संग्रहः सर्वभूतानां दानं च मधुरा च वाक् ।
 पौरजानपदाश्चैव गोप्तव्याः स्वप्रजा यथा ॥ १२-९१-४७ (६८३८४)
 न जात्वदक्षो नृपतिः प्रजाः शक्नोति रक्षितुम् ।
 भारो हि सुमहांस्तात राज्यं नाम सुदुर्वहम् ॥ १२-९१-४८ (६८३८५)
 तद्वण्डविन्नृपः प्राज्ञः शूरः शक्नोति रक्षितुम् ।
 न हि शक्यमदण्डेन क्लीबेनावुद्धिनाऽपि वा ॥ १२-९१-४९ (६८३८६)
 अभिरूपैः कुले जातैर्दक्षैर्भक्तैर्बहुश्रुतैः ।
 सर्वं बुद्ध्या परीक्षेथास्तापसाश्रमिणामपि ॥ १२-९१-५० (६८३८७)
 अतस्त्वं सर्वभूतानां धर्मं वेत्स्यसि वै परम् ।
 स्वदेशे परदेशे वा न ते धर्मो विनङ्कष्यति ॥ १२-९१-५१ (६८३८८)
 धर्मेचार्थे च कामे च धर्म एवोत्तरो भवेत् ।
 अस्मिंल्लोके परे चैव धर्मात्मा सुखमेधते ॥ १२-९१-५२ (६८३८९)
 त्यजन्ति दारान्पुत्रांश्च मनुष्याः परिपूजिताः ।
 संग्रहश्चैव भूतानां दानं च मधुरा च वाक् ॥ १२-९१-५३ (६८३९०)
 अप्रमादश्च शौचं च राज्ञो भूतिकरं महत् ।
 एतेभ्यश्चैव मान्धातः सततं मा प्रमादिथाः ॥ १२-९१-५४ (६८३९१)
 अप्रमत्तो भवेद्राजा छिद्रदर्शी परात्मनोः ।
 नास्य च्छिद्रं परः पश्येच्छिद्रेषु परमन्वियात् ॥ १२-९१-५५ (६८३९२)
 एतद्वृत्तं वासवस्य यमस्य वरुणस्य च ।
 राजर्षीणां च सर्वेषां तत्त्वमप्यनुपालय ॥ १२-९१-५६ (६८३९३)
 तत्कुरुष्व महाराज वृत्तं राजर्षिसेवितम् ।
 आतिष्ठ दिव्यं पन्थानमह्नाय पुरुषर्षभ ॥ १२-९१-५७ (६८३९४)
 धर्मवृत्तं हि राजानं प्रेत्य चेह च भारत ।
 देवर्षिपितृगन्धर्वाः कीर्तयन्ति महौजसः ॥ १२-९१-५८ (६८३९५)
 भीष्म उवाच । १२-९१-५९क्ष् (५५८०)
 स एवमुक्तो मान्धाता तेनोचथ्येन भारत ।
 कृतवानविशङ्कश्च एकः प्राप च मेदिनीम् ॥ १२-९१-५९ (६८३९६)
 भवानपि तथा सम्यङ्भान्धातेव महीपते ।
 धर्मं कृत्वा महीं रक्ष स्वर्गे स्थानमवाप्स्यसि ॥ १२-९१-६० (६८३९७)

इति श्रीमन्महाभारते शान्तिपर्वणि राजधर्मपर्वणि
 एकनवतितमोऽध्यायः ॥ ९१. ।

- १२-११-३ द्विजादीनां मध्ये यः कश्चिच्छूद्रो वा नानाकर्मस्ववस्थितः
स्वकर्मच्युतो मूढः एवं रजकतुल्य इत्यर्थः ॥
- १२-११-८ अग्नित्रेता वह्नित्रयम् ॥
- १२-११-१२ अबलस्य पालनान्महत्पुण्यमपालनाच्च महत्पापमित्यर्थः
। १२-११-१३ भूतं दुर्बलं संभजतेऽन्नादिना सेवते । तदन्वयाः
दातृसंबन्धिनः ॥
- १२-११-२१ यदि आत्मनि फलं पाप न फलति तर्हि पुत्रादिषु फलति
नतु सद्यः फलतीत्यर्थः ॥
- १२-११-२२ मोहाद्वैवकृत इति ड । थ । पाठः ॥
- १२-११-२५ नयेत् अपहरेत् ॥
- १२-११-२७ महानिति दृष्टान्तमुक्त्वा दार्ष्टान्तिकमाह यदेति
। यदा धर्मं चरति तदा राजा वर्धत इति भावः । दुष्कृतं
चापयातीत्यर्थः । राजपुत्रं ब्रुवाणा इति ट । ड । थ । पाठः ॥
- १२-११-२८ यदा राज्ञा शास्ति नरानशिष्टांस्तदा राज्यं वर्धते
भूमिपस्येति झ । पाठः ॥
- १२-११-३१ नामात्यानवमन्यत इति झ । पाठः ॥
- १२-११-३३ संविभज्य यदा भुङ्क्ते नृपतिर्यदि पार्थिव । दुर्बलानां
बलं चैवेति ट । ड । छ । पाठः ॥
- १२-११-३६ सारणिकान् प्रसारिणीप्रधानान्वणिजः ॥
- १२-११-४२ धार्मिकाणं परमेश्वरोऽनुग्राहकः । प्राणान् इन्द्रियाणि
संयच्छन्भवेत् । अनियच्छंस्तु पावकः स्वाश्रयदाही भवतीत्यर्थः ॥
- १२-११-५० अमिरूपैरमात्यैः सहेति शेषः ॥
- १२-११-५४ प्रमादिथाः प्रमादेषाः ॥

शान्तिपर्व - अध्याय ०९२

॥ श्रीः ॥

१२.१२. अध्यायः ९२

Mahabharata - Shanti Parva - Chapter Topics

भीष्मेण युधिष्ठिरं प्रति वामदेवसुमनस्संवादानुवादः ॥ १. ।

Mahabharata - Shanti Parva - Chapter Text

१२-१२-० (६८३९८)

युधिष्ठिर उवाच । १२-१२-०क्ष (५५८१)

कथं धर्मे स्थातुमिच्छन्नराजा वर्तेत भारत ।

पृच्छामि त्वां कुरुश्रेष्ठ तन्मे ब्रूहि पितामह ॥ १२-१२-१ (६८३९९)
 भीष्म उवाच । १२-१२-२क्ष् (५५८२)
 अत्राप्युदाहरन्तीममितिहासं पुरातनम् ।
 गीतं दृष्टार्थतत्त्वेन वामदेवेन धीमता ॥ १२-१२-२ (६८४००)
 राजा वसुमना नाम कौसल्यो बलवाञ्जुचिः ।
 महर्षिं परिपप्रच्छ वामदेवं तपस्विनम् ॥ १२-१२-३ (६८४०१)
 धर्मार्थसहितैर्वाक्यैर्भगवन्ननुशाधि माम् ।
 येन वृत्तेन वै तिष्ठन्न च्यवेयं स्वधर्मतः ॥ १२-१२-४ (६८४०२)
 तमब्रवीद्धामदेवस्तेजस्वी तपतां वरः ।
 हेमवर्णं सुखासीनं ययातिमिव नाहुषम् ॥ १२-१२-५ (६८४०३)
 वामदेव उवाच । १२-१२-६क्ष् (५५८३)
 धर्ममेवानुवर्तस्व न धर्माद्विद्यते परम् ।
 धर्मे स्थिता हि राजानो जयन्ति पृथिवीमिनाम् ॥ १२-१२-६ (६८४०४)
 अर्थसिद्धेः परं धर्मं मन्यते यो महीपतिः ।
 वृद्ध्यां च कुरुते वृद्धिं स धर्मेण विराजते ॥ १२-१२-७ (६८४०५)
 अधर्मदर्शी यो राजा बलादेव प्रवर्तते ।
 क्षिप्रमेवापयातोऽस्माद्भौ प्रथममध्यमौ ॥ १२-१२-८ (६८४०६)
 असत्पापिष्ठसचिवो वध्यो लोकस्य धर्महा ।
 सहैव परिवारेण क्षिप्रमेवावसीदति ॥ १२-१२-९ (६८४०७)
 अर्थानामननुष्ठाता कामचारी विकल्थनः ।
 अपि सर्वां महीं लब्ध्वा क्षिप्रमेव विनश्यति ॥ १२-१२-१० (६८४०८)
 अथाददानः कल्याणमनसूयुर्जितेन्द्रियः ।
 वर्धते मतिमान् राजा स्रोतोभिरिव सागरः ॥ १२-१२-११ (६८४०९)
 न पूर्णोऽस्मीति मन्येत धर्मतः कामतोऽर्थतः ।
 बुद्धितो मन्त्रतश्चापि सततं वसुधाधिप ॥ १२-१२-१२ (६८४१०)
 एतेष्वेव हि सर्वेषु लोकयात्रा प्रतिष्ठिता ।
 एतानि शृण्वँल्लभते यशः कीर्तिं श्रियं प्रजाः ॥ १२-१२-१३ (६८४११)
 एवं यो धर्मसंरम्भी धर्मार्थपरिचिन्तकः ।
 अर्थान्परीक्ष्यारभते स ध्रुवं महदश्नुते ॥ १२-१२-१४ (६८४१२)
 अदाता ह्यनभिस्नेहो दण्डेनावर्तयन्प्रजाः ।
 साहसप्रकृती राजा क्षिप्रमेव विनश्यति ॥ १२-१२-१५ (६८४१३)
 अथ पापं कृतं बुद्ध्या न च पश्यत्यबुद्धिमान् ।
 अकीर्त्याऽभिसमायुक्तो भूयो नरकमश्नुते ॥ १२-१२-१६ (६८४१४)
 ततो न याचितुर्दातुः शुक्लस्य रसवेदिनः ।
 व्यसनं स्वमिवोत्पन्नं विजिघांसन्ति मानवाः ॥ १२-१२-१७ (६८४१५)
 यस्य नास्ति गुरुधर्मे न चान्यानपि पृच्छति ।

सुखतन्त्रोऽर्थलाभेषु न चिरं सुखमश्नुते ॥ १२-१२-१८ (६८४१६)
गुरुप्रधानो धर्मेषु स्वयमर्थानवेक्षिता ।
धर्मप्रधानो लाभेषु स चिरं सुखमश्नुते ॥ १२-१२-१९ (६८४१७)

इति श्रीमन्महाभारते शान्तिपर्वणि राजधर्मपर्वणि
द्विनवतितमोऽध्यायः ॥ १२. ।

Mahabharata - Shanti Parva - Chapter Footnotes

१२-१२-८ उभौ धर्मार्थौ ॥
१२-१२-९ असन्तो दुष्टाः ॥
१२-१२-१३ एतेषु धर्मादिषु ॥

शान्तिपर्व - अध्याय ०९३

॥ श्रीः ॥

१२.९३. अध्यायः ९३

Mahabharata - Shanti Parva - Chapter Topics

भीष्मेण युधिष्ठिरंप्रति वामदेवसुमनस्संवादानुवादः ॥ १. ।

Mahabharata - Shanti Parva - Chapter Text

१२-९३-० (६८४१८)

वामदेव उवाच । १२-९३-०क्ष (५५८४)

यत्राधर्मं प्रणयते दुर्बले बलवत्तरः ।

तां वृत्तिमुपजीवन्ति ये भवन्ति तदन्वयाः ॥ १२-९३-१ (६८४१९)

राजानमनुवर्तन्ते तं पापाभिप्रवर्तकम् ।

अविनीतमनुष्यं तत्क्षिप्रं राष्ट्रं विनश्यति ॥ १२-९३-२ (६८४२०)

यद्दृत्तमुपजीवन्ति प्रकृतिस्थस्य मानवाः ।

तदेव विषमस्थस्य स्वजनोऽपि न मृष्यते ॥ १२-९३-३ (६८४२१)

साहसप्रवृत्ते र्यत्र किञ्चिदुल्वणमाचरेत् ।

अशास्त्रलक्षणो राजा क्षिप्रमेव विनश्यति ॥ १२-९३-४ (६८४२२)

सद्दृत्ताचरितां वृत्तिं क्षत्रियो नानुवर्तते ।

जितानामजितानां च क्षत्रधर्मादपैति सः ॥ १२-९३-५ (६८४२३)

द्विषन्तं कृतकल्याणं गृहीत्वा नृपतिं रणे ।

यो न नयते द्वेषात्क्षत्रधर्मादपैति सः ॥ १२-९३-६ (६८४२४)

शक्तः आत्सुसुखो राजा कुर्यात्तारणमापदि ।

प्रियो अति भूतानां न च विभ्रश्यते श्रियः ॥ १२-९३-७ (६८४२५)

अप्रियं यस्य कुर्वीत भूयस्तस्य प्रियं चरेत् ।

अचिरेण प्रियः स स्याद्योऽप्रिये प्रियमाचरेत् ॥ १२-९३-८ (६८४२६)
 मृषावादं परिहरेत्कुर्यात्प्रियमयाचितः ।
 न कामान्न च संरम्भान्न द्वेषाद्धर्ममुत्सृजेत् ॥ १२-९३-९ (६८४२७)
 गअमाययैव वर्तेत न च सत्यं त्यजेद्बुधः ।
 दमं धर्मं च शीलं च क्षत्रधर्मं प्रजाहितम् ॥ १२-९३-१० (६८४२८)
 नापत्रपेत प्रश्नेषु नाभिभाविगिरं सृजेत् ।
 न त्वरेत न चासूयेत्तथा संगृह्यते परः ॥ १२-९३-११ (६८४२९)
 प्रिये नातिभृशं हृष्येदप्रिये न च संज्वरेत् ।
 न तप्येदर्थकृच्छ्रेषु प्रजाहितमनुस्मरन् ॥ १२-९३-१२ (६८४३०)
 यः प्रियं कुरुते नित्यं गुणतो वसुधाधिपः ।
 तस्य कर्माणि सिद्ध्यन्ति न च संत्यज्यते श्रिया ॥ १२-९३-१३ (६८४३१)
 निवृत्तं प्रतिकूलेभ्यो वर्तमानमनुप्रिये ।
 भक्तं भजेत नृपतिस्तद्वै वृत्तं सतामिह ॥ १२-९३-१४ (६८४३२)
 अप्रकीर्णेन्द्रियग्राममत्यन्तानुगतं शुचिम् ।
 शक्तं चैवानुरक्तं च युञ्ज्यान्महति कर्मणि ॥ १२-९३-१५ (६८४३३)
 गश्रेयसो लक्षणं चैतद्विक्रमो यत्र दृश्यते ।
 कीर्तिप्रधानो यश्च स्यात्समये यश्च तिष्ठति ।
 समर्थान्पूजयेद्यश्च न च स्पर्धेत यश्चतैः ॥ १२-९३-१६ (६८४३४)
 एवमेतैर्गुणैर्युक्तो योऽनुरज्यति भूमिपम् ।
 भर्तुरर्थेष्वप्रमत्तं नियुञ्ज्यादर्थकर्मणि ॥ १२-९३-१७ (६८४३५)
 मूढमैन्द्रियकं लुब्धमनार्यचरितं शठम् ।
 अनतीतोपधं हिंस्रं दुर्बुद्धिमबहुश्रुतम् ॥ १२-९३-१८ (६८४३६)
 त्यक्तोपात्तं मद्यरतं द्यूतस्त्रीमृगयापरम् ।
 कार्ये महति युञ्जानो हीयते नृपतिः श्रिया ॥ १२-९३-१९ (६८४३७)
 रक्षितात्मा च यो राजा रक्ष्यान्यश्चानुरक्षति ।
 प्रजाश्च तस्य वर्धन्ते सुखं च महदश्नुते ॥ १२-९३-२० (६८४३८)
 ये केचिद्भूमिपतयः सर्वास्तानन्ववेक्षयेत् ।
 सुहृद्भिरनभिख्यातैस्तेन राजा न रिष्यते ॥ १२-९३-२१ (६८४३९)
 अपकृत्य बलस्थस्व दूरस्थोऽस्मीति नाश्वसेत् ।
 श्येनाभिपतनैरेते निपतन्ति प्रमाद्यतः ॥ १२-९३-२२ (६८४४०)
 दृढमूलस्त्वदुष्टात्मा विदित्वा बलमात्मनः ।
 अबलानभियुञ्जीत न तु ये बलवत्तराः ॥ १२-९३-२३ (६८४४१)
 विक्रमेण महीं लब्ध्वा प्रजा धर्मेण पालयेत् ।
 आहवे निधनं कुर्याद्राजा धर्मपरायणः ॥ १२-९३-२४ (६८४४२)
 मरणान्तमिदं सर्वं नेह किंचिदनामयम् ।
 तस्माद्धर्मे स्थितो राजा प्रजा धर्मेम पालयेत् ॥ १२-९३-२५ (६८४४३)

रक्षाधिकरणं युद्धं तथा धर्मानुशासनम् ।
 मन्त्रचिन्ता सुखं काले पञ्चभिर्वर्धते मही ॥ १२-९३-२६ (६८४४४)
 एतानि यस्य गुप्तानि स राजा राजसत्तम ।
 सततं वर्तमानोऽत्र राजा भुङ्क्ते महीमिमाम् ॥ १२-९३-२७ (६८४४५)
 नैतान्येकेन शक्यानि सातत्येनानुवीक्षितुम् ।
 एतेष्वाप्तान्प्रतिष्ठाप्य राजा भुङ्क्ते चिरं महीम् ॥ १२-९३-२८ (६८४४६)
 दातारं संविभक्तारं मार्दवोपगतं शुचिम् ।
 असंत्यक्तमनुष्यं च तं जनाः कुर्वते नृपम् ॥ १२-९३-२९ (६८४४७)
 यस्तु नैःश्रेयसं श्रुत्वा ज्ञानं तत्प्रतिपद्यते ।
 आत्मनो मतमुत्सृज्य तं लोकोऽनुविधीयते ॥ १२-९३-३० (६८४४८)
 योऽर्थकामस्य वचनं प्रातिकूल्यान्न मृष्यते ।
 शृणोति प्रतिकूलानि सर्वदा विमना इव ॥ १२-९३-३१ (६८४४९)
 अग्राम्यचरितां वृत्तिं यो न सेवेत नित्यदा ।
 जितानामजितानां च क्षत्रधर्मादपैति सः ॥ १२-९३-३२ (६८४५०)
 शनिगृहीतादमात्याच्च स्त्रीभ्यश्चैव विशेषतः ।
 पर्वताद्विषमाद्दुर्गाद्धस्तिनोऽश्वात्सरीसृपात् ।
 एतेभ्यो नित्ययुक्तः सन्नक्षेदात्मानमेव तु ॥ १२-९३-३३ (६८४५१)
 मुख्यानमात्यान्यो हित्वा निहीनान्कुरुते प्रियान् ।
 स वै व्यसनमासाद्य साधुमार्गं न विन्दति ॥ १२-९३-३४ (६८४५२)
 यः कल्याणगुणाञ्जातीन्प्रद्वेषान्नो बुभूषति ।
 अदृढात्मा दृढक्रोधः नास्यार्थो वसतेऽन्तिके ॥ १२-९३-३५ (६८४५३)
 अथ यो गुणसंपन्नान्दृढयस्य प्रियानपि ।
 प्रियेण कुरुते वश्यांश्चिरं यशसि तिष्ठति ॥ १२-९३-३६ (६८४५४)
 नाकाले प्रणयेदर्थान्नाप्रिये जातु संज्वरेत् ।
 प्रिये नातिभृशं तुष्येद्युञ्जीतारोग्यकर्मणि ॥ १२-९३-३७ (६८४५५)
 के वाऽनुरक्ता राजानः के भयात्समुपाश्रिताः ।
 मध्यस्थदोषाः के चैषामिति नित्यं विचिन्तयेत् ॥ १२-९३-३८ (६८४५६)
 न जातु बलवान्भूत्वा दुर्बले विश्वसेत्क्वचित् ।
 भारुण्डसदृशा ह्येते निपतन्ति प्रमाद्यतः ॥ १२-९३-३९ (६८४५७)
 अपि सर्वगुणैर्युक्तं भर्तारं प्रियवादिन ।
 अभिद्वह्यति पापात्मा न तस्माद्विश्वसेज्जनान् ॥ १२-९३-४० (६८४५८)
 एतद्राजोपनिषदं ययातिः स्माह नाहुषः ।
 मनुष्यविषये युक्तो हन्ति शत्रून्सवासवान् ॥ १२-९३-४१ (६८४५९)

इति श्रीमन्महाभारते शान्तिपर्वणि राजधर्मपर्वणि
 त्रिनवतितमोऽध्यायः ॥ ९३ ॥

- १२-९३-१ यत्र राष्ट्रे । प्रणयते आरोपयति ॥
१२-९३-२ अनुवर्तन्तेऽन्ये ॥
१२-९३-३ प्रकृतिः स्वधर्मः । विषमः कुमार्गः ॥
१२-९३-५ जित्तानामापन्नानाम् । अजितानां स्वस्थानाम् ॥
१२-९३-६ कृतकल्याणं प्रागुपकारं कृतवन्तम् ॥
१२-९३-१२ प्रियं भृत्यादीनाम् ॥
१२-९३-१७ अनुरज्यत्यनुरज्जयति । एवमेव गुणैर्युक्तो यो न
रक्षति भूमिपम् । भर्तुरर्थेष्वसूयन्तं न तं युञ्जीत कर्मणि इति
ड थ पाठः ॥
१२-९३-२१ सुहृद्भिश्चारैः । अनभिख्यातैः स्वेषां परेषां चाविदितैः ॥
१२-९३-२६ रक्षाधिकरणं दुर्गादि । सुखं सुखप्रदानम् ॥
१२-९३-२७ गुप्तानि मुरक्षितानि ॥
१२-९३-३२ अग्राम्यैर्बुद्धिमद्भिः । वृत्तिं लाभोपायम् ॥
१२-९३-४१ राजोपनिषदं राज्ञां रहस्यविद्याम् ॥

शान्तिपर्व - अध्याय ०९४

॥ श्रीः ॥

१२.९४. अध्यायः ९४

Mahabharata - Shanti Parva - Chapter Topics

भीष्मेण युधिष्ठिरं प्रति वसुमनसे वामदेवोक्तराजधर्मकथनम् ॥ १. ।

Mahabharata - Shanti Parva - Chapter Text

- १२-९४-० (६८४६०)
वामदेव उवाच । १२-९४-०क्ष् (५५८५)
अयुद्धेनैव विजयं वर्धयेद्वसुधाधिपः ।
जघन्यमाहुर्विजयं युद्धेन च नराधिप ॥ १२-९४-१ (६८४६१)
न चाप्यलब्धं लिप्सेत मूले नातिदृढे सति ।
न हि दुर्बलमूलस्य राज्ञो लाभो विवर्धते ॥ १२-९४-२ (६८४६२)
यस्य स्फीतो जनपदः संपन्नप्रियराजकः ।
संतुष्टः पुष्टसचिवो दृढमूलः स पार्थिवः ॥ १२-९४-३ (६८४६३)
यस्य योधाः सुसंतुष्टाः स्वनुरक्ताः सुपूजिताः ।
अल्पेनापि स दण्डेन महीं जयति पार्थिवः ॥ १२-९४-४ (६८४६४)
गदण्डो हि बलवान्यत्र तत्र साम प्रयुज्यते ।

प्रदानं सामपूर्वं च भेदमूलं प्रशस्यते ॥ १२-९४-५ (६८४६५)
 त्रयाणां विफलं कर्म यदा पश्येत भूमिपः ।
 रन्ध्रं ज्ञात्वा ततो दण्डं प्रयुञ्जीताविचारयन् ॥ १२-९४-६ (६८४६६)
 अभिभूतो यदा शत्रुः शत्रुभिर्बलवत्तरैः ।
 उपेक्षा तत्र कर्तव्या वध्यता बलिनां बलम् ॥ १२-९४-७ (६८४६७)
 दुर्बलो हि महीपालो यदा भवति भारत ।
 उपेक्षा तत्र कर्तव्या चतुर्णामविरोधीनि ।
 उपायः पञ्चमः सोऽपि सर्वेषां बलवत्तरः ॥ १२-९४-८ (६८४६८)
 भार्गवेण च गीतानां श्लोकानां कोसलाधिप ।
 विज्ञाय तत्त्वं तत्त्वज्ञ तत्त्वतस्तत्करिष्यति ॥ १२-९४-९ (६८४६९)
 यदि रक्षःपिशाचेन हन्यते यत्रकुत्रचित् ।
 उपेक्षा तत्र कर्तव्या वाच्यतां बलिनां बलम् ॥ १२-९४-१० (६८४७०)
 दुर्बलोऽपि महीपाल शत्रूणां शत्रुमुद्धरेत् ।
 पादलग्नं करस्थेन कण्टकेनैव कण्टकम् ॥ १२-९४-११ (६८४७१)
 शठानां उचिवानां च म्लेच्छानां च महीपते ।
 एष उक्त उपायानामुपेक्षा बलवत्तम ॥ १२-९४-१२ (६८४७२)
 अश्मना नाशयेल्लोहं लोहेनाश्मानमेव तु ।
 बिल्वानि वा परैर्बिल्वैर्म्लेच्छैर्म्लेच्छान्प्रसादयेत् ॥ १२-९४-१३ (६८४७३)
 दासानां च प्रदृप्तानामेतदेव हि कारयेत् ।
 चण्डालम्लेच्छजातीनां दण्डेनैव निवारणम् ।
 शठानां दुर्विनीतैश्च पूर्वमुक्तं समाचरेत् ॥ १२-९४-१४ (६८४७४)
 अन्त्याः शठाश्च सचिवास्तथा कुब्राह्मणादयः ।
 उपायैः पञ्चभिः साध्याश्चतुर्वर्गविरोधिनः ॥ १२-९४-१५ (६८४७५)
 पौरजानपदा यस्य स्वनुरक्ता अपीडिताः ।
 राष्ट्रकर्मकरा ह्येते राष्ट्रस्य च विरोधिनः ॥ १२-९४-१६ (६८४७६)
 दुर्विनीता विनीताश्च सर्वे साध्याः प्रयत्नतः ।
 चण्डालम्लेच्छजात्याश्च पाषण्डाश्च विकर्मिणः ।
 बलिनश्चाश्रमाश्चैव तथा गायकनर्तकाः ॥ १२-९४-१७ (६८४७७)
 पौरजानपदा यस्य भूतेषु च दयालवः ।
 सधना धान्यवन्तश्च दृढमूलः स पार्थिवः ॥ १२-९४-१८ (६८४७८)
 प्रतापकालमधिकं यदा मन्येत चात्मनः ।
 तदा लिप्सेत मेधावी परभूमिधनान्युत ॥ १२-९४-१९ (६८४७९)
 भोगेषूदयमानस्य भूतेषु च दयावतः ।
 वर्धते त्वरमाणस्य विषयो रक्षितात्मनः ॥ १२-९४-२० (६८४८०)
 तक्षेदात्मानमेवं स वनं परशुना यथा ।
 यः सम्यग्वर्तमानेषु स्वेषु मिथ्या प्रवर्तते ॥ १२-९४-२१ (६८४८१)

नैव द्विषन्तो हीयन्ते राज्ञो नित्यमनिघ्नतः ।
 क्रोधं निहन्तुं यो वेद तस्य द्वेष्टा न विद्यते ॥ १२-१४-२२ (६८४८२)
 यदार्यजनविद्विष्टं कर्म तन्नाचरेद्बुधः ।
 यत्कल्याणमभिध्यायेत्तत्रात्मानं नियोजयेत् ॥ १२-१४-२३ (६८४८३)
 नैवमन्येऽवजानन्ति नात्मना परितप्यते ।
 कृत्यशेषेण यो राजा सुखान्यनुबुभूषति ॥ १२-१४-२४ (६८४८४)
 इदं वृत्तं मनुष्येषु वर्तते यो महीपतिः ।
 उभौ लोकौ विनिर्जित्य विजये संप्रतिष्ठते ॥ १२-१४-२५ (६८४८५)
 भीष्म उवाच । १२-१४-२६क्ष् (५५८६)
 इत्युक्तो वामदेवेन सर्वं तत्कृतवानृपः ।
 तथा कुर्वस्त्वमप्येतौ लोकौजेता न संशयः ॥ ॥ १२-१४-२६ (६८४८६)

इति श्रीमन्महाभारते शान्तिपर्वणि राजधर्मपर्वणि
 चतुर्नवतितमोऽध्यायः ॥ १४. ।

Mahabharata - Shanti Parva - Chapter Footnotes

१२-१४-२ नातिदृढे अनतिदृढे ॥
 १२-१४-४ दण्डेन सैन्येन ॥
 १२-१४-२४ कृत्यशेषेण परकृत्यं कास्त्वर्येन न समापयेत् । समापिते
 तु परोऽवमृन्यते स्वस्य च तापो भवतीत्यर्थः ॥
 १२-१४-२६ नृपो वसुमनाः ॥

शान्तिपर्व - अध्याय ०१५

॥ श्रीः ॥

१२.१५. अध्यायः १५

Mahabharata - Shanti Parva - Chapter Topics

भीष्मेण युधिष्ठिरं प्रति युद्धधर्मकथनम् ॥ १. ।

Mahabharata - Shanti Parva - Chapter Text

१२-१५-० (६८४८७)
 युधिष्ठिर उवाच । १२-१५-०क्ष् (५५८७)
 अथ यो विजिगीषेत क्षत्रियः क्षत्रियं युधि ।
 कस्तस्य विजये धर्मो ह्येतं पृष्टो ब्रवीहि मे ॥ १२-१५-१ (६८४८८)
 भीष्म उवाच । १२-१५-२क्ष् (५५८८)
 ससहायोऽसहायो वा राष्ट्रमागम्य भूमिपः ।
 ब्रूयादहं यो राजेति रक्षिष्यामि च वः सदा ॥ १२-१५-२ (६८४८९)

मम धर्मबलिं दत्त किंवा मां प्रतिपत्स्यथ ।
ते चोक्तमागतं तत्र घृणीयुः कुशलं भवेत् ॥ १२-९५-३ (६८४९०)
ते चेदक्षत्रियाः सन्तो विरुध्येरन्कथंचन ।
सर्वोपायैर्नियन्तव्या विकर्मस्था नराधिप ॥ १२-९५-४ (६८४९१)
अशस्त्रं क्षत्रियं मत्वा शस्त्रं गृह्णात्यथापरः ।
त्राणायाप्यसमर्थं तं मन्यमानमतीव च ॥ १२-९५-५ (६८४९२)
युधिष्ठिर उवाच । १२-९५-६क्ष (५५८९)
अथः यः क्षत्रियो राजा क्षत्रियं प्रत्युपाव्रजेत् ।
कथं संप्रतियोद्धव्यस्तन्मे ब्रूहि पितामह ॥ १२-९५-६ (६८४९३)
भीष्म उवाच । १२-९५-७क्ष (५५९०)
नासन्नह्यो नाकवचो योद्धव्यः क्षत्रियो रणे ।
एक एकेन भाव्यश्च विसृजेति क्षिपामि च ॥ १२-९५-७ (६८४९४)
स चेत्सन्नद्ध आगच्छेत्सन्नद्धव्यं ततो भवेत् ।
स चेत्ससैन्य आगच्छेत्ससैन्यस्तमथाह्वयेत् ॥ १२-९५-८ (६८४९५)
स चेन्निकृत्या युध्येत निकृत्या प्रतियोधयेत् ।
अथ चेद्धर्मतो युध्येद्धर्मैव निवारयेत् ॥ १२-९५-९ (६८४९६)
नाश्वेन रथिनं यायादुदियाद्रथिनं रथी ।
व्यसने न प्रहर्तव्यं न भीताय जिताय च ॥ १२-९५-१० (६८४९७)
नेषुर्लिप्तो न कर्णी स्यादसतामेतदायुधम् ।
यथार्थमेव योद्धव्यं न क्रुध्येत जिघांसतः ॥ १२-९५-११ (६८४९८)
गनास्त्येकस्य गजो युद्धे गजश्चेकस्य विद्यते ।
न पदातिर्गजं युध्येन्न गतेन पदातिनम् ॥ १२-९५-१२ (६८४९९)
हस्तिना योधयेन्नागं कदाचिच्छिक्षितो हयः ।
दिव्यास्त्रबलसंपन्नः कामं युध्येत सर्वदा ।
नागे भूमौ समे चैव रथेनाश्वेन वा पुनः ॥ १२-९५-१३ (६८५००)
रामरावणयोर्युद्धे हरयो वै पदातयः ।
लक्ष्मणश्च महाभागस्तथा राजन्विभीषणः ॥ १२-९५-१४ (६८५०१)
रावणस्यान्तकाले च रथेनैन्द्रेण राधवः ।
निजघान दुराचारं रावणं पापकारिणम् ॥ १२-९५-१५ (६८५०२)
दिव्यास्त्रबलसंपन्ने सर्वमेतद्विधीयते ।
देवासुरेषु सर्वेषु दृष्टमेतत्पुरातनैः ॥ १२-९५-१६ (६८५०३)
शसाधूनां तु यदा भेदात्साधुश्चेद्व्यसनी भवेत् ।
निष्प्राणो नाभिहन्तव्यो नानपत्यः कथंचन ।
भग्नशस्त्रो विपन्नश्च कृत्तज्यो हतवाहनः । १२-९५-१७ (६८५०४)
चिकित्स्यः स्यात्स्वविषये प्राप्यो वा स्वगृहे भवेत् ।
निर्व्रणश्च स भोक्तव्य एष धर्मः सनातनः ॥ १२-९५-१८ (६८५०५)

तस्माद्धर्मेण योद्धव्यमिति स्वायंभुवोऽब्रवात् ।
 सत्सु नित्यः सतां धर्मस्तमास्थाय न नाशयेत् ॥ १२-१५-१९ (६८५०६)
 यो वै जयत्यधर्मेण क्षत्रियो धर्मसंगरः ।
 आत्मानमात्मना हन्ति पापो निकृतिजीवनः ॥ १२-१५-२० (६८५०७)
 कर्म चैतदसाधूनां साधून्योऽसाधुना जयेत् ।
 धर्मेण निधनं श्रेयो न जयः पापकर्मणा ॥ १२-१५-२१ (६८५०८)
 नाधर्मश्चरितो राजन्सद्यः फलति गौरिव ।
 मूलानि च प्रशाखाश्च दहन्समधिगच्छते ॥ १२-१५-२२ (६८५०९)
 पापेन कर्मणा वित्तं लब्ध्वा पापः प्रहृष्यति ।
 स वर्धमानस्तेनैव पापः पापे प्रसज्जति ॥ १२-१५-२३ (६८५१०)
 न धर्मोऽस्तीति मन्वानः शुचीनवहसन्निव ।
 अश्रद्धधानश्च भवेद्विनाशमुपगच्छति
 स बद्धो वारुणैः पाशैरमत्यैरवमन्यते । १२-१५-२४ (६८५११)
 महादृतिरिवाध्मातः स्वकृतेनैव वर्धते ।
 ततः समूलो ह्रियते नदीकूलादिव द्रुमा ॥ १२-१५-२५ (६८५१२)
 अथैनमभिनिन्दन्ति भिन्नं कुम्भमिवाश्यानि ।
 तस्माद्धर्मेण विजयं कोशं लिप्सेत भूमिपः ॥ १२-१५-२६ (६८५१३)

इति श्रीमन्महाभारते शान्तिपर्वणि राजधर्मपर्वणि
 पञ्चनवतितमोऽध्यायः ॥ १५ ।

Mahabharata - Shanti Parva - Chapter Footnotes

१२-१५-२ राष्ट्रं परकीयम् ॥
 १२-१५-५ त्राणायाप्यसमर्थं परं चातीव मन्यमानं क्षत्रियमशस्त्रं
 ज्ञात्वाऽपरो हीनोऽपि शस्त्रं गृह्णाति ॥
 १२-१५-११ लिप्तो विवदिग्धः । कर्णी ऋजुः प्रतीपकण्टकः ॥
 १२-१५-२५ महादृतिर्महांश्चर्मकोशः । आध्मातो वायुना पूरितः ॥

शान्तिपर्व - अध्याय ०९६

॥ श्रीः ॥

१२.९६. अध्यायः ९६

Mahabharata - Shanti Parva - Chapter Topics

भीष्मेण युधिष्ठिरं प्रति राजधर्मकथनम् ॥ १ ।

Mahabharata - Shanti Parva - Chapter Text

१२-९६-० (६८५१४)
 भीष्म उवाच । १२-९६-०क्ष् (५५९१)
 नाधर्मेण महीं जेतुं लिप्सेत जगतीपतिः ।
 अधर्मविजयं लब्ध्वा को नु मन्येत भूमिपः ॥ १२-९६-१ (६८५१५)
 अधर्मयुक्तो विजयो ह्यध्रुवोऽस्वर्ग्य एव च ।
 पातयत्येव राजानं महीं च भरतर्षभ ॥ १२-९६-२ (६८५१६)
 विशीर्णकवचं चैव तवास्मीति च वादिनम् ।
 कृताञ्जलिं न्यस्तशस्त्रं गृहीत्वा न विहिंसयेत् ॥ १२-९६-३ (६८५१७)
 बलेन विजितो यश्च न तं युध्येत भूमिपः ।
 संवत्सरं विप्रणयेत्तस्माज्जातः पुनर्भवेत् ॥ १२-९६-४ (६८५१८)
 नार्वाक्संवत्सरात्कन्या प्रष्टव्या विक्रमाहता ।
 एवमेव धनं सर्वं यच्चान्यत्सहसा हृतम् ॥ १२-९६-५ (६८५१९)
 न तु वध्ये धनं तिष्ठेत्पिबेयुर्ब्राह्मणाः पयः ।
 युञ्जीरन्नप्यनडुहः क्षन्तव्यं वा पुनर्भवेत् ॥ १२-९६-६ (६८५२०)
 राज्ञा राजैव योद्धव्यस्तथा धर्मो विधीयते ।
 नान्यो राजानमभ्यस्येदराजन्यः कथंचन ॥ १२-९६-७ (६८५२१)
 अनीकयोः संहतयोर्यदीयाद्ब्राह्मणोऽन्तरा ।
 शान्तिमिच्छन्नुभयतो न योद्धव्यं तदा भवेत् ॥ १२-९६-८ (६८५२२)
 मर्यादां शाश्वतीं भिन्द्याद्ब्राह्मणं योऽभिलङ्घयेत् ।
 अथ चेत्लङ्घयेदेव मर्यादां क्षत्रियव्रुवः ।
 असङ्ख्येपतदूर्ध्वं स्यादनादेयश्च संसदि ॥ १२-९६-९ (६८५२३)
 यस्तु धर्मविलोपेन मर्यादाभेदनेन च ।
 तां वृत्तिं नानुवर्तेत विजिगीषुर्महीपतिः ॥ १२-९६-१० (६८५२४)
 धर्मलब्धाद्धि विजयाल्लाभः कोऽभ्यधिको भवेत् ॥ १२-९६-११ (६८५२५)
 सहसा न्याय्यभूतानि क्षिप्रमेव प्रसादयेत् ।
 सान्त्वेन भोगदानेन स राज्ञां परमो नयः ॥ १२-९६-१२ (६८५२६)
 भुज्यमाना ह्यभोगेन स्वराष्ट्रादभितापिताः ।
 अमित्रान्पर्युपासीरन्व्यसनौघप्रतीक्षणः ॥ १२-९६-१३ (६८५२७)
 अमित्रोपग्रहं चास्य ते कुर्युः क्षिप्रमापदि ।
 संतुष्टाः सर्वतो राजन्नाजव्यसनकाङ्क्षिणः ॥ १२-९६-१४ (६८५२८)
 नामित्रो विनिकर्तव्यो नातिच्छेद्यः कथंचन ।
 जीवितं ह्यप्यतिच्छिन्नः संत्यजेदेकदा नरः ॥ १२-९६-१५ (६८५२९)
 अल्पेनापि च संयुक्तस्तुष्यते नापराधितः ।
 शुद्धं जीवितमेवापि तादृशो बहुमन्यते ॥ १२-९६-१६ (६८५३०)
 यस्य स्फीतो जनपदः संपन्नः प्रियराजकः ।
 संतुष्टभृत्यसचिवो दृढमूलः स पार्थिवः ॥ १२-९६-१७ (६८५३१)

ऋत्विक्पुरोहिताचार्या ये चान्ये श्रुतसत्तमाः ।
 पूजार्हाः पूजिता यस्य स वै लोकविदुच्यते ॥ १२-९६-१८ (६८५३२)
 एतेनैव च वृत्तेन महीं प्राप सुरोत्तमः ।
 अन्येऽपि चैव विजयं विजिगीषन्ति पार्थिवाः ॥ १२-९६-१९ (६८५३३)
 भूमिवर्जं धनं राजा जित्वा राजन्महाहवे ।
 अपि चान्नोषधीः शश्वदाजहार प्रतर्दनः ॥ १२-९६-२० (६८५३४)
 अग्निहोत्राग्निशेषं च हविर्भोजनमेव च ।
 आजहार दिवोदासस्ततो विप्रकृतोऽभवत् ॥ १२-९६-२१ (६८५३५)
 सराजकानि राष्ट्राणि नाभागो दक्षिणां ददौ ।
 अन्यत्र श्रोत्रियस्वाच्च तापसार्थाच्च भारत ॥ १२-९६-२२ (६८५३६)
 उच्चावचानि वित्तानि धर्मज्ञानां युधिष्ठिर ।
 आसन्नाज्ञां पुराणानां सर्वं तन्मम रोचते ॥ १२-९६-२३ (६८५३७)
 सर्वविद्यातिरेकेण जयमिच्छेन्महीपतिः ।
 न मायया न दम्भेन य इच्छेद्भूतिमात्मनः ॥ १२-९६-२४ (६८५३८)

इति श्रीमन्महाभारते शान्तिपर्वणि राजधर्मपर्वणि
 षण्णवतितमोऽध्यायः ॥ ९६. ।

Mahabharata - Shanti Parva - Chapter Footnotes

१२-९६-४ --णयेद्दासोऽस्मीति वदेति तं शिक्षयेत् । ततः
 संवत्सराद्ब्रुवन्नापि ततो जातो जेतुः पुत्रएव
 भवेत् । ततश्च मोक्तव्य इत्यर्थः ॥
 १२-९६-५ नश्च संवत्सरं कन्याः स्पृष्टव्याः सहसाहताः इति ड
 । पाठः ॥
 १२-९६-७ अभ्यस्येदभिमुखं शस्त्रं क्षिपेत् ॥
 १२-९६-९ क्षत्रियब्रुवः क्षत्रियाधमः ॥
 १२-९६-१० असंख्येयः क्षत्रियेषु न गणनीयः ॥
 १२-९६-१४ अमित्रोपग्रहं तद्वैरिणामानुकूल्यम् । ते बलाद्भुज्यमानाः ॥
 १२-९६-१५ विनिकर्तव्यो निकृत्य वञ्चयितव्यः ॥
 १२-९६-२१ अग्निशेषं यज्ञाद्भूतं हविः । भोजनं
 सिद्धान्नम् । एतन्न हर्तव्यमित्यर्थः । विप्रकृतो वञ्चितः ॥
 १२-९६-२३ राज्ञा सर्वं हर्तव्यमित्यर्थः ॥

शान्तिपर्व - अध्याय ०९७

॥ श्रीः ॥

१२.९७. अध्यायः ९७

१२-१७-० (६८५३९)

युधिष्ठिर उवाच । १२-१७-०क्ष (५५९२)

क्षत्रधर्माद्धि पापीयान्न धर्मोऽस्ति नराधिप ।

अपयाने च युद्धे च राजा हन्ति महाजनम् ॥ १२-१७-१ (६८५४०)

अथ स्म कर्मणा केन लोकाञ्जयति पार्थिवः ।

विद्विज्जिज्ञासमानाय प्रब्रूहि भरतर्षभ ॥ १२-१७-२ (६८५४१)

भीष्म उवाच । १२-१७-३क्ष (५५९३)

निग्रहेण च पापानां साधूनां संग्रहेण च ।

यज्ञैर्दानैश्च राजानो भवन्ति शुचयोऽमलाः ॥ १२-१७-३ (६८५४२)

उपरुन्धन्ति राजानो भूतानि विजयार्थिनः ।

त एव विजयं प्राप्य वर्धयन्ति पुनः प्रजाः ॥ १२-१७-४ (६८५४३)

अपविध्यन्ति पापानि दानयज्ञतपोबलैः ।

अनुग्रहेण भूतानां पुण्यमेषां विवर्धते ॥ १२-१७-५ (६८५४४)

यथैव क्षेत्रनिर्याता निर्यातं क्षेत्रमेव च ।

हिनस्ति धान्यकक्षं च न च धान्यं विनश्यति ॥ १२-१७-६ (६८५४५)

एवं शस्त्राणि मुञ्चन्तो घ्नन्ति वध्यानेकधा ।

तस्यैषा निष्कृतिर्दृष्टा भूतानां भावनं पुनः ॥ १२-१७-७ (६८५४६)

यो भूतानि सदाऽनर्थाद्द्वधात्क्लेशाच्च रक्षति ।

दस्युभ्यः प्राणदानात्स धनदः सुखदो विराट् ॥ १२-१७-८ (६८५४७)

स सर्वयज्ञारीजानो राजाऽथाभयदक्षिणैः ।

अनुभूयेह भद्राणि प्राप्नोतीन्द्रसलोकताम् ॥ १२-१७-९ (६८५४८)

ब्राह्मणार्थं समुत्पन्ने योऽभिनिष्पत्य युध्यति ।

आत्मानं यूपमुत्सृज्य स यज्ञोऽनन्तदक्षिणः ॥ १२-१७-१० (६८५४९)

अभीतो विकिरञ्शत्रून्प्रतिगृह्य शरांस्तथा ।

न तस्मान्निद्रदशाः श्रेयो भुवि पश्यन्ति किञ्चन ॥ १२-१७-११ (६८५५०)

तस्य शस्त्राणि यावन्ति त्वचं भिन्दन्ति संयुगे ।

तावतः सोऽश्नुते लोकान्सर्वकामदुहोऽक्षयान् ॥ १२-१७-१२ (६८५५१)

यदस्य रुधिरं गात्रादाहवे संप्रवर्तते ।

सह तेनैव स्रावेण सर्वपापैः प्रमुच्यते ॥ १२-१७-१३ (६८५५२)

यानि दुःखानि सहते प्राणानामतिपातने ।

न तपोऽस्ति ततो भूय इति धर्मविदो विदुः ॥ १२-१७-१४ (६८५५३)

पृष्ठतो भीरवः सङ्घे वर्तन्ते धर्मपूरुषाः ।
 शूराच्छरणमिच्छन्तः पर्जन्यादिव जीवनम् ॥ १२-९७-१५ (६८५५४)
 यदि शूरं तथा क्षेमे प्रतीक्षेरन्यथा भये ।
 प्रतिरूपं जनाः कुर्युर्न च तद्वर्तते तथा ॥ १२-९७-१६ (६८५५५)
 यदि ते कृतमाज्ञाय नमस्कुर्युः सदैव तम् ।
 युक्तं न्याय्यं च कुर्युस्ते न च तद्वर्तते तथा ॥ १२-९७-१७ (६८५५६)
 पुरुषाणां समानानां दृश्यते महदन्तरम् ।
 संग्रामेऽनीकवेलायामुत्कृष्टेषु पतत्सु च ॥ १२-९७-१८ (६८५५७)
 पतत्यभिमुखं शूरः परान्भीरुः पलायते ।
 आस्थाय स्वर्गमध्वानं सहायान्विषमे त्यजन् ॥ १२-९७-१९ (६८५५८)
 मा स्म तांस्तादृशांस्तात जनिष्ठाऽधर्मपूरुषान् ॥ १२-९७-२० (६८५५९)
 ये सहायान्रणे हित्वा स्वस्तिमन्तो गृहान्ययुः ।
 अस्वस्ति तेभ्यः कुर्वन्ति देवा इन्द्रपुरोगमाः ॥ १२-९७-२१ (६८५६०)
 त्यागेन यः सहायानां स्वान्प्राणांस्त्रातुमिच्छति ।
 तं हन्युः काष्ठलोहैर्वा दहेयुर्वा कटाग्निना ।
 पशुवन्मारयेयुर्वा क्षत्रिया ये स्युरीदृशाः ॥ १२-९७-२२ (६८५६१)
 अधर्मः क्षत्रियस्यैष यच्छय्यामरणं भवेत् ।
 विसृज्यलेष्मपित्तानि कृपणं परिदेवयन् ॥ १२-९७-२३ (६८५६२)
 अविक्षतेन देहेन प्रलयं योऽधिगच्छति ।
 क्षत्रियो नास्य तत्कर्म प्रशंसन्ति पुराविदः ॥ १२-९७-२४ (६८५६३)
 न गृहे मरणं तात क्षत्रियाणां प्रशस्यते ।
 शौण्डीराणामशौण्डीर्यमधर्मं कृपणं च तत् ॥ १२-९७-२५ (६८५६४)
 इदं कृच्छ्रमहो दुःखं पापीय इति निष्टनन् ।
 प्रतिध्वस्तमुखः पूतिरमात्याननुशोचयन् ॥ १२-९७-२६ (६८५६५)
 अरोगाणां स्पृहयते मुहुर्मृत्युमपीच्छति ।
 वीरो दृप्तो मनस्वी च नेदृशं मृत्युमर्हति ॥ १२-९७-२७ (६८५६६)
 रणेषु कदनं कृत्वा सुहृद्भिः प्रतिपूजित ।
 तीक्ष्णैः शस्त्रैरभिक्लिष्टः क्षत्रियो मृत्युमर्हति ॥ १२-९७-२८ (६८५६७)
 शूरो हि सत्वमन्युभ्यामाविष्टो युध्यते मशम् ।
 कृत्यमानानि गात्राणि परैर्नैवावबुध्यते ॥ १२-९७-२९ (६८५६८)
 स सङ्घे निधनं प्राप्य प्रशस्तं लोकपूजितम् ।
 स्वधर्मं विपुलं प्राप्य शक्रस्यैति सलोकताम् ॥ १२-९७-३० (६८५६९)
 सर्वोपायै रणमुखमातिष्ठंस्त्यक्तजीवितः ।
 प्राप्नोतीन्द्रस्य सालोक्यं शूरः पृष्ठमदर्शयन् ॥ १२-९७-३१ (६८५७०)
 यत्रयत्र हतः शूरः शत्रुभिः परिवारितः ।
 अक्षयाल्लभते लोकान्यदि दैन्यं न सेवते ॥ १२-९७-३२ (६८५७१)

इति श्रीमन्महाभारते शान्तिपर्वणि राजधर्मपर्वणि
सप्तनवतितमोऽध्यायः ॥ १७. ।

Mahabharata - Shanti Parva - Chapter Footnotes

- १२-१७-१ महाजनं कटकाश्रितं वैश्यादिजनम् ॥
१२-१७-२ केन तद्धधप्रायश्चित्तं कृत्वा पुण्यफलमाप्नोतीत्यर्थः ॥
१२-१७-४ उपरुन्धन्ति पीडयन्ति ॥
१२-१७-५ अपविध्यन्ति दूरीकुर्वन्ति ॥
१२-१७-६ निर्याता तृणाद्यपनयेन शोधकः । कक्षं
तृणं । क्षेत्रनिर्वाहो निर्दहेत्क्षेत्रमेकदा इति द । पाठः ॥
१२-१७-७ भावनं वर्धनम् । पावनं महदिति द । पाठः ॥
१२-१७-१० आत्मानं देहयूपं यज्ञस्तम्भं उत्सृज्य उच्छ्रित्य । यज्ञो
युद्धयज्ञः ॥
१२-१७-१८ अनीकवेलायां अनीकानां संघट्टकाले ॥
१२-१७-१९ विषमे प्राणसंकटे त्यजन् भीरुरिति संबन्धः ॥
१२-१७-२२ ते तृणमये कटे बद्ध्वा दहनं कटाग्निना दाहः ॥
१२-१७-२५ शौण्डीराणां शूरत्वाभिमानवताम् ॥
१२-१७-२६ निष्टनञ्शब्दं कुर्वन् । पूतिः दुर्गन्धिः । अमात्यान्पुत्रान् ॥

शान्तिपर्व - अध्याय ०१८

॥ श्रीः ॥

१२.१८. अध्यायः १८

Mahabharata - Shanti Parva - Chapter Topics

भीष्मेण युधिष्ठिरं प्रति सुदेवस्य युद्धेन
देवलोकप्राप्तिप्रतिपादकेन्द्राम्बरीषसंवादानुवादः ॥ १. ।

Mahabharata - Shanti Parva - Chapter Text

- १२-१८-० (६८५७२)
युधिष्ठिर उवाच । १२-१८-०क्ष् (५५९४)
के लोका युध्यमानानां शूराणामनिवर्तिनाम् ।
भवन्ति निधनं प्राप्य तन्मे ब्रूहि पितामह ॥ १२-१८-१ (६८५७३)
भीष्म उवाच । १२-१८-२क्ष् (५५९५)
अत्राप्युदाहरन्तीममितिहासं पुरातनम् ।
अम्बरीषस्य संवादमिन्द्रस्य च युधिष्ठिर ॥ १२-१८-२ (६८५७४)
अम्बरीषो हि नाभागः स्वर्गं गत्वा सुदुर्लभम् ।

ददर्श सुर--कस्थं शक्रेण सचिवैः सह ॥ १२-१८-३ (६८५७५)
 सर्वतेजोमयं दिव्यं विमानवरमास्थितम् ।
 उ--गच्छन्तं स्थानं सेनापतिं शुभम् ॥ १२-१८-४ (६८५७६)
 स दष्ट्वापरि गच्छन्तं सेनापतिमुदारधीः ।
 गशूरस्थानमनुप्राप्तं सुदेवं नाम नामतः ।
 ऋद्धिं दृष्ट्वा सुदेवस्य विस्मितः प्राह वासवम् ॥ १२-१८-५ (६८५७७)
 अम्बरीष उवाच । १२-१८-६क्ष् (५५९६)
 सागरान्तां महीं कृत्स्नामनुशास्य यथाविधि ।
 चातुर्वर्ण्ये यथाशास्त्रं प्रवृत्तो धर्मकाम्यया ॥ १२-१८-६ (६८५७८)
 ब्रह्मचर्येण घोरेण गुर्वाचारेण सेवया ।
 वेदानधीत्य धर्मेण राजशास्त्रं च केवलम् ॥ १२-१८-७ (६८५७९)
 अतिथीन्नपानेन पितृंश्च स्वधया तथा ।
 ऋषीन्स्वाध्यायदीक्षाभिर्देवान्यज्ञैरनुत्तमैः ॥ १२-१८-८ (६८५८०)
 क्षत्रध--स्थितो भूत्वा यथाशास्त्रं यथाविधि ।
 उदीक्षमाणः पृतनां जयामि युधि वासव ॥ १२-१८-९ (६८५८१)
 दे--ज सुदेवोऽयं मम सेनापतिः पुरा ।
 आसाद्योधः प्रशान्तात्मा सोऽयं कस्मादतीव माम् ।
 विमानं सूर्यसङ्काशमास्थितो मोदते दिवि ॥ १२-१८-१० (६८५८२)
 अनेन ऋतुभिर्मुख्यैर्नेष्टं नापि द्विजातयः ।
 तर्पिता विधिवच्छक्र सोऽयं कस्मादतीत्य माम् ॥ १२-१८-११ (६८५८३)
 ऐश्वर्यमीदृशं प्राप्तः सर्वदेवैः सुदुर्लभम् । १२-१८-१२ (६८५८४)
 इन्द्र उवाच ।
 ग्यदनेन कृतं कर्म प्रत्यक्षं ते महीपते ।
 पुरा पालयतः सम्यक्पृथिवीं धर्मतो नृप ॥ १२-१८-१२क्ष् (५५९७)
 शत्रवो निर्जिताः सर्वे ये तवाहितकारिणः ।
 संयमो वियमश्चैव सुयमश्च नहाबलः ॥ १२-१८-१३ (६८५८५)
 राक्षसा दुर्जया लोके त्रयस्ते युद्धदुर्मदाः ।
 पुत्रास्ते शतशृङ्गस्य राक्षसस्य महीपतेः ॥ १२-१८-१४ (६८५८६)
 तथा तस्मिञ्शुभे काले तव यज्ञं वितन्वतः ।
 अश्वमेधं महायागं देवानां हितकाम्यया ॥ १२-१८-१५ (६८५८७)
 तस्य ते खलु विघ्नार्थमागता राक्षसास्त्रयः ।
 कोटीशतपरीवारां राक्षसानां महाचमूम् ।
 परिगृह्य ततः सर्वाः प्रजा वन्दीकृतास्तव ॥ १२-१८-१६ (६८५८८)
 विह्वलाश्च प्रजाः सर्वाः सर्वे च तव सैनिकाः ।
 निराकृतस्तु यच्चासीत्सुदेवः सैन्यनायकः ॥ १२-१८-१७ (६८५८९)
 तत्रामात्यवचः श्रुत्वा निरस्तः सर्वकर्मसु ।

श्रुत्वा तेषां वचो भूयः सोपधं वसुधाधिपः ॥ १२-१८-१८ (६८५९०)
 सर्वसैन्यसमायुक्तः सुदेवः प्रेरितस्त्वया ।
 साक्षसानां वधार्थाय दुर्जयानां नराधिप ॥ १२-१८-१९ (६८५९१)
 नाजित्वा राक्षसीं सेनां पुनरागमनं तव ।
 बन्दीमोक्षमकृत्वा च न चागमनमिष्यते ॥ १२-१८-२० (६८५९२)
 सुदेवस्तद्वचः श्रुत्वा प्रस्थानमकरोन्नृप ।
 संप्राप्तश्च स तं देशं यत्र बन्दीकृताः प्रजाः ॥ १२-१८-२१ (६८५९३)
 पश्यति स्म महाघोरां राक्षसानां महाचमूम् ।
 दृष्ट्वा सुचिन्तयामास सुदेवो वाहिनीपतिः ॥ १२-१८-२२ (६८५९४)
 नेयं शक्या चमूर्जेतुमपि सेन्द्रैः सुरासुरैः ।
 नाम्बरीषः कलामेकामेषां क्षपयितुं क्षमः ।
 दिव्यास्त्रबलभूयिष्ठः किमहं पुनरीदृशः ॥ १२-१८-२३ (६८५९५)
 ततः सेनां पुनः सर्वां प्रेषयामास पार्थिव ।
 यत्र त्वं सचिवैः सर्वैर्मन्त्रिभिः सोपधैर्नृप ॥ १२-१८-२४ (६८५९६)
 ततो रुद्रं महादेवं प्रपन्नो जगतः पतिम् ।
 श्मशाननिलयं देवं तुष्टाव वृषभध्वजम् ॥ १२-१८-२५ (६८५९७)
 स्तुत्वा शस्त्रं समादाय स्वशिरश्छेत्तुमुद्यतः ॥ १२-१८-२६ (६८५९८)
 कारुण्याद्देवदेवेन गृहीतस्तस्य दक्षिणः ।
 स पाणिः सह शस्त्रेण दृष्ट्वा चेदमुवाच ह ॥ १२-१८-२७ (६८५९९)
 किमिदं साहसं पुत्र कुर्तकामो वदस्व मे ।
 स उवाच महादेवं शिरसा त्ववनीं गतः ॥ १२-१८-२८ (६८६००)
 भगवन्वाहिनीमेनां राक्षसानां सुरेश्वर ।
 अशक्तोऽहं रणे जेतुं तस्मात्त्यक्ष्यामि जीवितम् ।
 गतिर्भव महादेव ममार्तस्य जगत्पते ॥ १२-१८-२९ (६८६०१)
 नागन्तव्यमजित्वा च मामाह जगतीपतिः ।
 अम्बरीषो महादेव क्षारितः सचिवैः सह ॥ १२-१८-३० (६८६०२)
 तमुवाच महादेवः सुदेवं पतितं क्षितौ ।
 अधोमुखं महात्मानं सत्वानां हितकाम्यया ॥ १२-१८-३१ (६८६०३)
 धनुर्वेदं समाहूय सगणं सहविग्रहम् ।
 रथनागाश्वकलिलं दिव्यास्त्रसमलंकृतम् ॥ १२-१८-३२ (६८६०४)
 रथं च सुमहाभागं येन तन्त्रिपुरं हतम् ।
 धनुः पिनाकं खड्गं च रौद्रमस्त्रं च शंकरः ।
 निजघानासुरान्सर्वान्येन देवस्त्रियम्बकः ॥ १२-१८-३३ (६८६०५)
 उवाच च महादेवः सुदेवं वाहिनीपतिम् ।
 रथादस्मात्सुदेव त्वं दुर्जयः स सुरासुरैः ॥ १२-१८-३४ (६८६०६)
 मायया मोहितो भूमौ न पदं कर्तुमर्हसि ।

रथस्थस्त्रिदशान्सर्वाञ्जेष्यसि त्वं सदानवान् ॥ १२-१८-३५ (६८६०७)
 राक्षसाश्च पिशाचाश्च न शक्ता द्रष्टुमीदृशम् ।
 रथं सूर्यसहस्राभं किमु योद्धुं त्वया सह ॥ १२-१८-३६ (६८६०८)
 स जित्वा राक्षसान्सर्वान्कृत्वा बन्दीविमोक्षणम् ।
 घातयित्वा च तान्सर्वान्बाहुयुद्धे त्वयं हतः ।
 वियमं प्राप्य भूपाल वियमश्च निपातितः ॥ १२-१८-३७ (६८६०९)
 तस्य विक्रमतस्तात सुदेवस्य बभूव ह ।
 संग्रामयज्ञः सुमहान्यश्चान्यो युध्यते नरः ॥ १२-१८-३८ (६८६१०)
 सन्नद्धो दीक्षितः सर्वो योधः प्राप्य चमूमुखम् ।
 युद्धयज्ञाधिकारस्थो भवतीति विनिश्चयः ॥ १२-१८-३९ (६८६११)
 अम्बरीष उवाच । १२-१८-४०क्ष (५५९८)
 कानि यज्ञे हवींष्यस्मिन्किमाज्यं का च दक्षिणा ।
 ऋत्विजश्चात्र के प्रोक्तास्तन्मे ब्रूहि शतक्रतो ॥ १२-१८-४० (६८६१२)
 इन्द्र उवाच । १२-१८-४१क्ष (५५९९)
 ऋत्विजः कुञ्जरास्तत्र वाजिनोऽध्वर्यवस्तथा ।
 हवींषि परमांसानि रुधिरं त्वाज्यमुच्यते ॥ १२-१८-४१ (६८६१३)
 शृगालगृध्रकाकोलाः सदस्यास्तत्र पन्त्रिणः ।
 आज्यशेषं पिबन्त्येते हविः प्राश्नन्ति चाध्वरे ॥ १२-१८-४२ (६८६१४)
 प्रासतोमरसंघाताः खड्गशक्तिपरश्वथाः ।
 ज्वलन्तो निशिताः पीताः स्रुचस्तस्याथ सत्रिणः ॥ १२-१८-४३ (६८६१५)
 चापवेगायतस्तीक्ष्णः परकायावभेदनः ।
 ऋजुः सुनिशितः पीतः सायकश्च स्रुवो म-- ॥ १२-१८-४४ (६८६१६)
 द्वीपिचर्मावनद्धश्च नागदन्तकृतत्सरुः ।
 हस्तिहस्तहरः खड्गः स्फयो भवेत्तस्य संयुगे ॥ १२-१८-४५ (६८६१७)
 ज्वलितैर्निशितैः प्रासशक्त्यृष्टिसपरश्वथैः ।
 शैक्यायसमयैस्तीक्ष्णैरभिघातो भवेद्वसु ॥ १२-१८-४६ (६८६१८)
 शसङ्ख्यासमयविस्तीर्णमभिजातोऽङ्गं बहु ॥
 आवेधाद्यच्च रुधिरं संग्रामे स्रवते भुवि ।
 साऽस्य पूर्णाहुतिर्होत्रैः समृद्धा सर्वकामधुक् ॥ १२-१८-४७ (६८६१९)
 छिन्धि भिन्धीति यः शब्दः श्रूयते वाहिनीमुखे ।
 सामानि सामगास्तस्य गायन्ति यमसादने ॥ १२-१८-४८ (६८६२०)
 हविर्धानं तु तस्याहुः परेषां वाहिनीमुखम् ॥ १२-१८-४९ (६८६२१)
 कुञ्जराणां हयानां च वर्मिणां च समुच्चय ।
 अग्निः श्येनचितो नाम यज्ञे तस्य विधीयते ॥ १२-१८-५० (६८६२२)
 उत्तिष्ठते कबन्धोऽत्र सहस्रे पतिते तु यः ।
 स यूपस्तस्य शूरस्य खादिरोऽष्टाश्रिरुच्यते ॥ १२-१८-५१ (६८६२३)

इडोपहूताः क्रोशन्ति कुञ्जरास्त्वङ्कुशोरिताः ।
 ज्याघुष्टतलतालेन वषट्कारेण पार्थिव ॥ १२-१८-५२ (६८६२४)
 उद्गाता तत्र संग्रामे त्रिसामा दुन्दुभिर्नृप ।
 ब्रह्मस्वे ह्रियमाणे तु त्यक्त्वा युद्धे प्रियां तनुम् ।
 आत्मानं यूपमुच्छ्रित्य स यज्ञोऽनन्तदक्षिणः ॥ १२-१८-५३ (६८६२५)
 भर्तुरर्थे च यः शूरो निष्क्रामेद्वाहिनीमुखात् ।
 न भयाद्विनिवर्तेत तस्य लोका यथा मम ॥ १२-१८-५४ (६८६२६)
 द्वीपिचर्मावृतैः खड्गैर्बाहुभिः परिघोपमैः ।
 यस्य वेदिरुपस्तीर्णा तस्य लोका यथा मम ॥ १२-१८-५५ (६८६२७)
 यस्तु नापेक्षते कंचित्सहायं विषमे स्थितः ।
 विगाह्य वाहिनीमध्यं तस्य लोका यथा मम ॥ १२-१८-५६ (६८६२८)
 यस्य शोणितसंघट्टा भेरीमण्डूककच्छपा ।
 वीरास्थिशर्करा दुर्गा मांसशोणितकर्दमा ॥ १२-१८-५७ (६८६२९)
 असिचर्मप्लवा घोरा केशशैवलशाद्वला ।
 अश्वनागरथैश्चैव संचिन्नैः कृतसंक्रमा ॥ १२-१८-५८ (६८६३०)
 पताकाध्वजवानीरा हतवाहनवारणा ।
 शोणितोदकसंपूर्णा दुस्तरा पारगैर्नरैः ॥ १२-१८-५९ (६८६३१)
 रहतनागमहानक्रा परलोकवहाऽशिवा ।
 ऋष्टिखड्गमहामीना गृध्रकङ्कबलप्लवा ॥ १२-१८-६० (६८६३२)
 पुरुषादानुचरिता भीरूणां कश्मलावहा ।
 नदी योधस्य संग्रामे तदस्यावभृथं नृप ॥ १२-१८-६१ (६८६३३)
 वेदिर्यस्य त्वमित्राणां शिरोभिर्व्यवकीर्यते ।
 अश्वस्कन्धैर्गजस्कन्धैस्तस्य लोका यथा मम ॥ १२-१८-६२ (६८६३४)
 पत्नी शालाकृता यस्य परेषां वाहिनीमुखम् ।
 हविर्धानं स्ववाहिन्यास्तदस्याहुर्मनीषिणः ॥ १२-१८-६३ (६८६३५)
 सदस्या दक्षिणा योधा आग्नीध्रश्चोत्तरां दिशम् ।
 शत्रुसेना अलत्रस्य सर्वलोकानदूरतः ॥ १२-१८-६४ (६८६३६)
 यस्य भयतो व्यूहे भवत्याकाशमग्रतः ।
 सास्य वेदिस्तदा यज्ञैर्नित्यं व्यूहास्त्रयोऽग्नयः ॥ १२-१८-६५ (६८६३७)
 यस्तु योधः परावृत्तः संत्रस्तो हन्यते परैः ।
 अप्रतिष्ठः स नरकं याति नास्त्यत्र संशयः ॥ १२-१८-६६ (६८६३८)
 यस्य शोणितवेगेण वेदिः स्यात्संपरिप्लुता ।
 केशमांसास्थिसंपूर्णा स गच्छेत्परमां गतिम् ॥ १२-१८-६७ (६८६३९)
 यस्तु सेनापतिं हत्वा तद्यानमधिरोहति ।
 स विष्णुविक्रमक्रामी बृहस्पतिसमः प्रभुः ॥ १२-१८-६८ (६८६४०)
 नायकं तत्कुमारं वा यो वा स्यात्तत्र पूजितः ।

जीवग्राहं प्रगृह्णाति तस्य लोका यथा मम ॥ १२-९८-६९ (६८६४१)
 आहवे तु हतं शूरं न शोचेत कथंचन ।
 अशोच्यो हि हतः शूरः स्वर्गलोके महीयते ॥ १२-९८-७० (६८६४२)
 न ह्यन्नं नोदकं तस्य न स्नानं नाप्यशौचकम् ।
 हतस्य कर्तुमिच्छन्ति तस्य लोकाञ्जृणुष्व मे ॥ १२-९८-७१ (६८६४३)
 वराप्सरः सहस्राणि शूरमत्योधने हतम् ।
 त्वरमाणानि धावन्ति मम भर्ता भवेदिति ॥ १२-९८-७२ (६८६४४)
 एतत्तपश्च पुण्यं च धर्मश्चैव सनातनः ।
 चत्वारश्चाश्रमास्तस्य यो युद्धे न पलायते ॥ १२-९८-७३ (६८६४५)
 वृद्धबालौ न हन्तव्यौ न च स्त्री नैव पृष्ठतः ।
 तृणपूर्णमुखश्चैव तवास्मीति च यो वदेत् ॥ १२-९८-७४ (६८६४६)
 अहं वृत्रं बलं पाकं महाकायं विरोचनम् ।
 दुरावारं च नमुचिं शतमायं च शम्बरम् ॥ १२-९८-७५ (६८६४७)
 विप्रचित्तिं च दैतेयं दनोः पुत्रांश्च सर्वशः ।
 प्रह्लादं च निहत्याजौ ततो देवाधिपोऽभवम् ॥ १२-९८-७६ (६८६४८)
 इत्येतच्छक्रवचनं निशम्य प्रतिपूज्य च ।
 योधानामात्मनः सिद्धिमम्बरीषोऽभिपन्नवान् ॥ १२-९८-७७ (६८६४९)

इति श्रीमन्महाभारते शान्तिपर्वणि राजधर्मपर्वणि
 अष्टनवतितमोऽध्यायः ॥ ९८. ।

Mahabharata - Shanti Parva - Chapter Footnotes

१२-९८-३ नाभागिः नाभागपुत्रः ॥
 १२-९८-३८ यश्चान्योऽक्षत्रियोऽपि युध्यते नरस्तस्याप्ययं च
 यज्ञोऽस्ति ॥
 १२-९८-४३ पीताः क्षारपानीयेन संभाविताः ॥
 १२-९८-४५ स्फ्यः यागीयोपकरणविशेषः ॥
 १२-९८-४६ शैक्यायसमयैः सर्वलोहमयैः । वसु यत्किंचिद्यज्ञियं
 द्रव्यम् ॥
 १२-९८-४९ हविधानं हविषः स्थाप नस्थलम् ॥
 १२-९८-६४ सदस्योत्तरयोधाग्निराग्नीध्रस्योत्तराथ दिक् । इति द । पाठः ॥
 १२-९८-६८ बृहस्पतिसवः क्रतुः इति ड ह । पाठः ॥
 १२-९८-६९ नायकं वा प्रमाणं वेति ड ह पाठः ॥

शान्तिपर्व - अध्याय ०९९

॥ श्रीः ॥

१२.९९. अध्यायः ९९

१२-१९-० (६८६५०)

भीष्म उवाच । १२-१९-०क्ष् (५६००)

अत्राप्युदाहरन्तीम-तिहासं पुरातनम् ।

प्रतर्दनो मैथिलश्च संग्रामं यत्र चक्रतुः ॥ १२-१९-१ (६८६५१)

यज्ञोपवीती संग्रामे जनको मिथिलाधिपः ।

योधानुद्धर्षयामास तन्निबोध युधिष्ठिर ॥ १२-१९-२ (६८६५२)

जनको मैथिलो राजा महात्मा सर्वतत्त्ववित् ।

योधानां दर्शयामास स्वर्गं नरकमेव च ॥ १२-१९-३ (६८६५३)

अभीरूणामिमे लोका भास्वन्तो हन्त पश्यत ।

पूर्णा गन्धर्वकन्याभिः सर्वकामदुहोऽक्षयाः ॥ १२-१९-४ (६८६५४)

इमे पलायमानानां नरकाः प्रत्युपस्थिताः ।

अकीर्तिः शाश्वती चैव यतितव्यमनन्तरम् ॥ १२-१९-५ (६८६५५)

तान्दृष्ट्वाऽरीन्विजयत भूत्वा संत्यागबुद्धयः ।

नरकस्याप्रतिष्ठस्य मा भूत वशवर्तिनः ॥ १२-१९-६ (६८६५६)

त्यागमूलं हि शूराणां स्वर्गद्वारमनुत्तमम् ।

इत्युक्तास्ते नृपतिना योधाः परपुरंजय ॥ १२-१९-७ (६८६५७)

अजयन्त रणे शत्रून्हर्षयन्तो नरेश्वरम् ।

तस्मात्त्यक्तात्मना नित्यं स्थातव्यं रणमूर्धनि ॥ १२-१९-८ (६८६५८)

गजानां रथिनो मध्ये रथानामनुसादिनः ।

सादिनामन्तरे स्थाप्यं पादातमपि दंशितम् ॥ १२-१९-९ (६८६५९)

य एवं व्यूहते राजा स नित्यं जयते रिपून् ।

तस्मदितद्विधातव्यं नित्यमेव युधिष्ठिर ॥ १२-१९-१० (६८६६०)

स्वर्गे सुकृतमिच्छन्तः सुयुद्धेनातिमन्यवः ।

क्षोभयेयुरनीकानि सागरं मकरा यथा ॥ १२-१९-११ (६८६६१)

हर्षयेयुर्विषणांश्च व्यवस्थाप्य परस्परम् ।

तेषां च भूमिं रक्षेयुर्भग्नान्नात्यनुसारयेत् ॥ १२-१९-१२ (६८६६२)

पुनरावर्तमानानां निराशानां च जीविते ।

वेगः सुदुःसहो राजंस्तस्मान्नात्यनुसारयेत् ॥ १२-१९-१३ (६८६६३)

न हि प्रहर्तुमिच्छन्ति शूराः प्रद्रवतो भयात् ।

तस्मात्पलायमानानां कुर्यान्नात्यनुसारणम् ॥ १२-१९-१४ (६८६६४)

चराणामचरा ह्यन्नमदंष्ट्रा दंष्ट्रिणामपि ।
 अपाणयः पाणिमतामन्नं शूरस्य कातराः ॥ १२-१९-१५ (६८६६५)
 समानपृष्ठोदरपाणिपादाः
 पश्चाच्छरं भीरवोऽनुव्रजन्ति ।
 अतो भयार्ताः प्रणिपत्य भूयः
 कृत्वाञ्जलीनुपतिष्ठन्ति शूरान् ॥ १२-१९-१६ (६८६६६)
 शूरबाहुषु लोकोऽयं लम्बते पुत्रवत्सद ।
 तस्मात्सर्वेषु लोकेषु शूरः संमानमर्हति ॥ १२-१९-१७ (६८६६७)
 न हि शौर्यात्परं किञ्चिन्निषु लोकेषु विद्यते ।
 शूरः सर्वं पालयति सर्वं शूरे प्रतिष्ठितम् ॥ १२-१९-१८ (६८६६८)

इति श्रीमन्महाभारते शान्तिपर्वणि राजधर्मपर्वणि
 एकोनशततमोऽध्यायः ॥ १९. ।

Mahabharata - Shanti Parva - Chapter Footnotes

१२-१९-१ अत्र शूरप्रोत्साहने विषये ॥
 १२-१९-३ दर्शयामास योगबलेन ॥
 १२-१९-५ पतितव्यमनन्तरमिति ड । द । पाठः ॥
 १२-१९-९ गजानां मध्ये रथिनः स्थाप्याः ॥
 १२-१९-१२ नात्यनुसारेयातिद्रावयेत् परावृत्तिभयात् ॥
 १२-१९-१३ तदेवाह पुनरिति ॥

शान्तिपर्व - अध्याय १००

॥ श्रीः ॥

१२.१००. अध्यायः १००

Mahabharata - Shanti Parva - Chapter Topics

भीष्मेण युधिष्ठिरंप्रति युद्धकरणप्रकारादिकथनम् ॥ १. ।

Mahabharata - Shanti Parva - Chapter Text

१२-१००-० (६८६६९)

युधिष्ठिर उवाच । १२-१००-०क्ष् (५६०१)

यथा जयार्थिनः सेनां नयन्ति भरतर्षभ ।

ईषद्धर्मं प्रपीड्यापि तन्मे ब्रूहि पितामह ॥ १२-१००-१ (६८६७०)

भीष्म उवाच । १२-१००-२क्ष् (५६०२)

सन्त्येव हि स्थिता धर्म उपपत्त्या तथा परे ।

साध्वाचारतया केचित्तथैवौपयिकादपि ॥ १२-१००-२ (६८६७१)
उपायधर्मान्वक्ष्यामि संसिद्धानर्थसिद्धये ।
निर्मर्यादा दस्यवस्तु भवन्ति परिपन्थिनः ॥ १२-१००-३ (६८६७२)
तेषां प्रतिविघातार्थं प्रवक्ष्याम्यथ नैगमम् ।
कार्याणां संप्रसिद्ध्यर्थं तानुपायान्निबोध मे ॥ १२-१००-४ (६८६७३)
उभे प्रज्ञे वेदितव्ये ऋज्वी वक्रा च भारत ।
जानन्वक्रां न सेवेत प्रतिबाधेत चागताम् ॥ १२-१००-५ (६८६७४)
अमित्रा एव राजानं भेदेनोपचरन्त्युत ।
तां राजा विकृतिं जानन्वथाऽमित्रान्प्रबाधते ॥ १२-१००-६ (६८६७५)
गजानां पार्थ वर्माणि गोवृषाजगराणि च ।
शल्यकण्टकलोहानि तनुत्राणि मतानि च ॥ १२-१००-७ (६८६७६)
शातपीतानि शस्त्राणि सन्नाहाः पीतलोहकाः ।
नानारज्जनरक्ताः स्युः पताकाः केतवश्च ह ॥ १२-१००-८ (६८६७७)
ऋष्टयस्तोमराः खड्गा निशिताश्च परश्वथाः ।
फलकान्यथ चर्माणि प्रतिकल्प्यान्यनेकशः ॥ १२-१००-९ (६८६७८)
अभिनीतानि शस्त्राणि योधाश्च कृतनिश्चयाः ।
चैत्रे वा मार्गशीर्षे वा सेनायोगः प्रशस्यते ॥ १२-१००-१० (६८६७९)
पक्वसस्या हि पृथिवी भवत्यम्बुमती तदा ।
नैवातिशीतो नात्युष्णः कालो भवति भारत ॥ १२-१००-११ (६८६८०)
तस्मात्तदा योजयेत् परेषां व्यसनेऽथवा ।
एते हि योगाः सेनायाः प्रशस्ताः परबाधने ॥ १२-१००-१२ (६८६८१)
जलवांस्तृणवान्मार्गः समो गम्यः प्रशस्यते ।
चारैः सुविदिताभ्यासः कुशलैर्वनगोचरैः ॥ १२-१००-१३ (६८६८२)
न ह्यरण्यानि शक्यन्ते गन्तुं मृगगणैरिव ।
तस्मात्सेनासु तानेव योजयन्ति जयार्थिनः ॥ १२-१००-१४ (६८६८३)
शअग्रतः पुरुषानीकं शक्तं चापि कुलोद्भवम् ॥
आवासस्तोयवान्मार्गः पर्याकाशः प्रशस्यते ॥ १२-१००-१५ (६८६८४)
पोषामपसर्पाणां प्रतिघातस्तथा भवेत् ।
आकाशं हि वनाभ्याशे मन्यन्ते गुणवत्तरम् ॥ १२-१००-१६ (६८६८५)
बहुभिर्गुणजातैश्च ये युद्धकुशला जनाः ।
शउपन्यासो भवेत्तत्र बलानां नातिदूरतः ॥ १२-१००-१७ (६८६८६)
उपन्यासोऽपसर्पाणां पदातीनां च गूहनम् ।
हतशत्रुप्रतीघातमापदर्थं परायणम् ॥ १२-१००-१८ (६८६८७)
सप्तर्षीन्पृष्ठतः कृत्वा युध्येयुरचला इव ।
अनेन विधिना शत्रूञ्जिगीषेतापि दुर्जयान् ॥ १२-१००-१९ (६८६८८)
यतो वायुर्यतः सूर्यो यतः सोमस्ततो जयः ।

पूर्वपूर्वं ज्याय एषां सन्निपाते युधिष्ठिर ॥ १२-१००-२० (६८६८९)
 अकर्द -मनुदकाममर्यादामलोष्टकाम् ।
 अश्वभूमिं प्रशंसन्ति ये युद्धकुशला जनाः ॥ १२-१००-२१ (६८६९०)
 समा निरुदकाकाशा रथभूमिः प्रशस्यते ।
 नीचद्रुमा महाकक्षा सोदका हस्तियोधिनाम् ॥ १२-१००-२२ (६८६९१)
 बहुदुर्गा महाकक्षा वेणुवेत्रतिरस्कृता ।
 पदातीनां क्षमा भूमिः पर्वतोपवनानि च ॥ १२-१००-२३ (६८६९२)
 पदातिबहुला सेना दृढा भवति भारत ।
 रथाश्वबहुला सेना सुदिनेषु प्रशस्यते ॥ १२-१००-२४ (६८६९३)
 पदातिनागबहुला प्रावृङ्गाले प्रशस्यते ।
 गुणानेतान्प्रसंख्याय देशकालौ प्रयोजयेत् ॥ १२-१००-२५ (६८६९४)
 एवं संचिन्त्य यो याति तिथिनक्षत्रपूजितः ।
 विजयं लभते नित्यं सेनां सम्यक्प्रयोजयन् ॥ १२-१००-२६ (६८६९५)
 प्रसुप्तांस्तृषिताञ्श्रान्तान्प्रकीर्णान्नाभिघातयेत् ।
 मोक्षे प्रयाणे चलने पानभोजनकालयोः ।
 अतिक्षिप्तान्व्यतिक्षिप्तान्निहतान्प्रतनूकृतान् ॥ १२-१००-२७ (६८६९६)
 अविस्त्रब्धान्कृतारम्भानुपन्यासात्प्रतापितान् ।
 बहिश्चरानुपन्यासान्कृतवेशमानुसारिणः ॥ १२-१००-२८ (६८६९७)
 पारम्पर्यांगते द्वारे ये केचिदनुवर्तिनः ।
 परिचर्यापरोद्धारो ये च केचन वल्गिनः ॥ १२-१००-२९ (६८६९८)
 अनीकं ये विभिदन्ति भिन्नं संस्थापयन्ति च ।
 समानाशनपानास्ते कार्या द्विगुणवेतनाः ॥ १२-१००-३० (६८६९९)
 गजातिगोत्रं च विज्ञाय कर्म चानुत्तमं शुभम् ।
 समानदेहरक्षार्थं कार्या द्विगुणवेतनाः ।
 त्रिगुणं चतुर्गुणं चैव वेतनं तेषु कारयेत् ॥ १२-१००-३१ (६८७००)
 दशाधिपतयः कार्याः शताधिपतयस्तथा ।
 ततः सहस्राधिपतिं कुर्याच्छ्रमतन्द्रितम् ॥ १२-१००-३२ (६८७०१)
 यथा मुख्यान्सन्निपात्य वक्तव्याः संशयामहे ।
 यथा जयार्थं संग्रामे न जह्याम परस्परम् ॥ १२-१००-३३ (६८७०२)
 इहैव ते निवर्तन्तां ये च केचन भीरवः ।
 न घातयेयुः प्रदरं कुर्वाणास्तुमुले सति ॥ १२-१००-३४ (६८७०३)
 शन सन्निपाते प्रदरं वधं वा कुर्युरीदृशाः ॥
 आत्मानं च स्वपक्षं च पालयन्हन्ति संयुगे ॥ १२-१००-३५ (६८७०४)
 अर्थनाशो वधोऽकीर्तिरयशश्च पलायने ।
 अमनोज्ञाऽसुखा वाचः पुरुषस्य पलायतः ॥ १२-१००-३६ (६८७०५)
 प्रतिध्वस्तोष्ठदन्तस्य न्यस्तसर्वायुधस्य च ।

गहित्वा पलायमानस्य सहायान्प्राणसंशये ।
 अमित्रैरवरुद्धस्य द्विषतामस्तु नः सदा ॥ १२-१००-३७ (६८७०६)
 मनुष्यापसदा ह्येते ये भवन्ति पराङ्मुखाः ।
 राशिवर्धनमात्रास्ते नैव ते प्रेत्य नो इह ॥ १२-१००-३८ (६८७०७)
 अमित्रा हृष्टमनसः प्रत्युद्यान्ति पलायिनम् ।
 जयिनस्तु नरास्तात मङ्गलैर्वन्दनेन च ॥ १२-१००-३९ (६८७०८)
 यस्य स्म व्यसने राजन्ननुमोदन्ति शत्रवः ।
 तदसह्यतरं दुःखं मन्यन्ते मरणादपि ॥ १२-१००-४० (६८७०९)
 श्रियं जानीत धर्मस्य मूलं सर्वसुखस्य च ।
 या भीरूणां पराख्यातिः शूरस्तामधिगच्छति ॥ १२-१००-४१ (६८७१०)
 ते वयं स्वर्गमिच्छन्तः संग्रामे त्यक्तजीविताः ।
 जयन्तो वध्यमाना वा प्राप्नुयाम च सद्गतिम् ॥ १२-१००-४२ (६८७११)
 एवं संशप्तशपथाः समभित्यक्तजीविताः ।
 अमित्रवाहिनीं वीराः प्रतिगाहन्त्यभीरवः ॥ १२-१००-४३ (६८७१२)
 अग्रतः पुरुषाऽनीकमसिचर्मवतां भवेत् ।
 पृष्ठतः शकटानीकं कलत्रं मध्यतस्तथा ॥ १२-१००-४४ (६८७१३)
 परेषां प्रतिघातार्थं पदातीनां च गूहनम् ।
 अपि तस्मिन्पुरे वृद्धा भवेयुर्ये पुरोगमाः ॥ १२-१००-४५ (६८७१४)
 ये पुरस्तादभिमताः सत्ववन्तो मनस्विनः ।
 ते पूर्वमभिवर्तेरञ्चैतानेवेतरे जनाः ॥ १२-१००-४६ (६८७१५)
 अपि चोद्धर्षणं कार्यं भीरूणामपि यत्नतः ।
 स्कन्धदर्शनमात्रात्तु तिष्ठेयुर्वा समीपतः ॥ १२-१००-४७ (६८७१६)
 संहतान्योधयेदल्पान्कामं विस्तारयेद्बहून् ।
 सूचीमुखमनीकं स्यादल्पानां बहुभिः सह ॥ १२-१००-४८ (६८७१७)
 संप्रयुक्ते निकृष्टे वा सत्यं वा यदि वाऽनृतम् ।
 प्रगृह्य बाहून्क्रोशेत हन्त भग्नाः परे इति ॥ १२-१००-४९ (६८७१८)
 आगतं मे मित्रबलं प्रहरध्वमभीतवत् ।
 सत्ववन्तो निधावेयुः कुर्वन्तो भैरवान्नवान् ॥ १२-१००-५० (६८७१९)
 क्ष्वेडाः किलकिलाशब्दाः क्रकचा गोविषाणिकाः ।
 भेरीमृदङ्गपणवान्नादयेयुश्च जर्जरान् ॥ १२-१००-५१ (६८७२०)

इति श्रीमन्महाभारते शान्तिपर्वणि राजधर्मपर्वणि शततमोऽध्यायः
 ॥ १००. ॥

Mahabharata - Shanti Parva - Chapter Footnotes

१२-१००-४ नैगमं वेदोक्तमुपायम् ॥

- १२-१००-५ वक्रां वक्रयैव नाशयेत् ॥
 १२-१००-६ अमित्रानिव तां निकृतिं प्रबाधते बाधेत ॥
 १२-१००-७ गजानां वर्माणि वाणघातत्राणानि । गवादीनां शल्यादीनि ॥
 १२-१००-२१ अमर्यादां सेतुप्राकारादिहीनाम् ॥
 १२-१००-२४ सुदिनेषु वृष्टिवर्जितदिनेषु ॥
 १२-१००-२५ प्रसंख्याय सम्यग्विचार्य ॥
 १२-१००-२६ तिथौ नक्षत्रे च पूजित आशीर्भिर्योजितः ॥
 १२-१००-२८ उपन्यासात्सुरुङ्गादिगुप्तोपायात् । बहिस्तृणाद्यर्थं चरतो
 बहिश्चरानल्पान् । उपन्यासान् तृणाह्यार्हवृन् ॥
 १२-१००-२९ तान्नाभिघातयेदिति प्रपूर्वेण संबन्धः ॥
 १२-१००-३० अनीकं परकीयम् ॥
 १२-१००-३३ सन्निपात्यैकीकृत्य ॥
 १२-१००-३५ प्रदरं भङ्गम् । वर्धं वा स्वीयानाम् ॥
 १२-१००-३७ नोऽस्मत्संबन्धिनां द्विषतां पुरुषस्य
 द्रव्यनाशादिकमस्त्विति पूर्वेण सह द्वयोः संबन्धः ॥
 १२-१००-३८ राशिर्योधसंख्याशरीरं वा तस्य वर्धनाः । वृथाजन्मान
 इत्यर्थः ॥
 १२-१००-३९ पलायिनं जयिनः प्रत्युद्यान्ति यत्तदसह्यतरमित्यपकृष्यते ॥
 १२-१००-४४ पुरुषा पुरुषाणाम् । विभक्तिलोप आर्षः ॥
 १२-१००-४७ स्कन्धः समूहः । समूहमात्रार्थं वा तिष्ठेयुः ॥
 १२-१००-४८ संहतानन्योन्यं श्लिष्टान् स्वान्परैः सह योधयेत्सेनापतिः ॥

शान्तिपर्व - अध्याय १०१

॥ श्रीः ॥

१२.१०१. अध्यायः १०१

Mahabharata - Shanti Parva - Chapter Topics

भीष्मेण युधिष्ठिरंप्रति योधलक्षणादिकथनम् ॥ १. ।

Mahabharata - Shanti Parva - Chapter Text

१२-१०१-० (६८७२१)

युधिष्ठिर उवाच । १२-१०१-०क्ष (५६०३)

किंशीलाः किंसमुत्थानाः कथंरूपाश्च भारत ।

किंसन्नाहाः कथंशस्त्रा जनाः स्युः संयुगे नृपाः ॥ १२-१०१-१ (६८७२२)

भीष्म उवाच । १२-१०१-२क्ष (५६०४)

यथाचरितमेवात्र शस्त्रं पत्रं विधीयते ।

आचाराद्धीह पुरुषस्तथा कर्मसु वर्तते ॥ १२-१०१-२ (६८७२३)
 गान्धाराः सिन्धुसौवीरा नखरप्रासयोधिनः ।
 अभीरवः सुबलिनस्तद्वलं सर्वपारगम् ॥ १२-१०१-३ (६८७२४)
 सर्वशस्त्रेषु कुशलाः सत्ववन्तो ह्युशीनराः ।
 प्राच्या मातङ्गयुद्धेषु कुशलाः कूटयोधिनः ॥ १२-१०१-४ (६८७२५)
 तथा यवनकाम्भोजा मधुरामभितश्च ये ।
 एतेऽश्वयुद्धकुशला दाक्षिणात्याऽसिचर्मिणः ।
 सर्वत्र शूरा जायन्ते महासत्त्वा महाबलाः ॥ १२-१०१-५ (६८७२६)
 आवन्तिका महाशूराश्चतुरङ्गे च मालवाः ।
 एकोऽपि हि सहस्रस्य तिष्ठत्यभिमुखो रणे ॥ १२-१०१-६ (६८७२७)
 प्रायो देशाः समुद्दिष्टा लक्षणानि तु मे शृणु ॥ १२-१०१-७ (६८७२८)
 सिंहशार्दूलवाङ्मेत्राः सिंहशार्दूलगामिनः ।
 पारावतकुलिङ्गाक्षाः सर्वे शूराः प्रमाथिनः । १२-१०१-८ (६८७२९)
 मृगस्वरा द्वीपिनेत्रा ऋषभाक्षास्तथा परे ।
 प्रमाथिनश्च मन्द्राश्च क्रोधनाः किङ्किणीस्वनाः ॥ १२-१०१-९ (६८७३०)
 मेघस्वनाः क्रूरमुखाः केचिच्च कलनिस्वनाः ।
 जिह्वनासाग्रजिह्वाश्च दूरगा दूरपातिनः ॥ १२-१०१-१० (६८७३१)
 बिडालकुब्जाः स्तब्धाक्षास्तनुकेशास्तनुत्वचः ।
 शीघ्राश्चपलचित्ताश्च ते भवन्ति दुरासदाः ॥ १२-१०१-११ (६८७३२)
 गौरा निमीलिताः केचिन्मृदुप्रकृतयस्तथा ।
 तुरङ्गगतिनिर्घोषास्ते नराः पारयिष्णवः ॥ १२-१०१-१२ (६८७३३)
 सुसंहताः प्रतनवो व्यूढोरस्काः सुसंस्थिताः ।
 प्रवादितेषु कुप्यन्ति हृष्यन्ति कलहेषु च ॥ १२-१०१-१३ (६८७३४)
 गम्भीराक्षा निसृष्टाक्षाः पिङ्गाक्षा भ्रुकुटीमुखाः ।
 नकुलाक्षास्तथा चैव सर्वे शूरास्तनुत्यजः ॥ १२-१०१-१४ (६८७३५)
 जिह्वाक्षाः प्रललाटाश्च निर्मासहनवोऽव्यथाः ।
 वक्रबाह्वङ्गुलीसक्थाः कृशा धमनिसंतताः ॥ १२-१०१-१५ (६८७३६)
 प्रविशन्ति च वेगेन सांपराये ह्युपस्थिते ।
 वारणा इव संमत्तास्ते भवन्ति दुरासदाः ॥ १२-१०१-१६ (६८७३७)
 दीप्तस्फुटितकेशान्ताः स्थूलपार्श्वहनूमुखाः ।
 उन्नतांसाः पृथुग्रीवा विकटाः स्थूलपिण्डिकाः ॥ १२-१०१-१७ (६८७३८)
 उद्धन्धा इव सुग्रीवा विनताविहगा इव ।
 पिण्डशीर्षातिवक्राश्च पृषदंशमुखास्तथा ॥ १२-१०१-१८ (६८७३९)
 अग्रस्वरा मन्युमन्तो युद्धेष्वारावसारिणः ।
 अधर्मज्ञाऽवलिप्ताश्च घोरा रौद्रप्रदर्शनाः ॥ १२-१०१-१९ (६८७४०)
 त्यक्तात्मानः सर्व एते उदग्रा ह्यनिवर्तिनः ।

पुरस्कार्याः सदा सैन्ये हन्यन्ते घ्नन्ति चापि ते ॥ १२-१०१-२० (६८७४१)
अधार्मिका भिन्नवृत्ताः सान्त्वेनैषां पराभवः ।
एवमेव प्रदूष्यन्ते राज्ञोऽप्येते ह्यभीक्षणशः ॥ १२-१०१-२१ (६८७४२)

इति श्रीमन्महाभारते शान्तिपर्वणि राजधर्मपर्वणि
एकाधिकशततमोऽध्यायः ॥ १०१.।

Mahabharata - Shanti Parva - Chapter Footnotes

१२-१०१-२ आचरितं कुलदेशाचारागतम् । पत्रं वाहनम् ॥
१२-१०१-५ दाक्षिणात्या असिचर्मिण इति च्छेदः ॥
१२-१०१-८ कुलिङ्गाक्षाः कुलिङ्गः सर्पः ॥
१२-१०१-१० जिह्वानाः सानुजङ्घाश्चेति थ । पाठः ॥
१२-१०१-१५ प्रललाटाः उन्नतकपालाः ॥
१२-१०१-१७ दीप्तः पिङ्गलः । पिण्डिकाः जानुनोरधः पश्चाद्भागाः ॥
१२-१०१-१८ सुग्रीवा वासुदेवाश्चाः । विनताविहगाः गण्डाः । पिण्डशीर्षाः
वृत्तशिरसः । अतिवक्राः विस्तीर्णमुखाः । संधिरार्षः समासो वा ॥
१२-१०१-२१ एवमेव प्रकुप्यन्ति इति झ । पाठः ॥

शान्तिपर्व - अध्याय १०२

॥ श्रीः ॥

१२.१०२. अध्यायः १०२

Mahabharata - Shanti Parva - Chapter Topics

भीष्मेण युधिष्ठिरं प्रति सेनाया जयचिह्नानां राजनीतेश्च कथनम् ॥ १.।

Mahabharata - Shanti Parva - Chapter Text

१२-१०२-० (६८७४३)

युधिष्ठिर उवाच । १२-१०२-०क्ष् (५६०५)

जयिन्याः कानि रूपाणि भवन्ति भरतर्षभ ।

पृतनायाः प्रशस्तानि तानि चेच्छामि वेदितुम् ॥ १२-१०२-१ (६८७४४)

भीष्म उवाच । १२-१०२-२क्ष् (५६०६)

जयिन्या यानि रूपाणि भवन्ति भरतर्षभ ।

पृतनायाः प्रशस्तानि तानि वक्ष्यामि सर्वशः ॥ १२-१०२-२ (६८७४५)

दैवे पूर्वं प्रकुपिते मानुषे कालचोदिते ।

तद्विद्व अऽनुपस्यन्ति ज्ञानदीर्घेण चक्षुषा ॥ १२-१०२-३ (६८७४६)

प्रायश्चित्तविधिं चात्र जपहोमांश्च तद्विदः ।

मङ्गल नि च कुर्वन्ति शमयन्त्यहितानि च ॥ १२-१०२-४ (६८७४७)

उदीणानसो योधा वाहनानि च भारत ।
 यस्यां भवन्ति सेनायां ध्रुवं तस्या जयो भवेत् ॥ १२-१०२-५ (६८७४८)
 अन्वेव वायवो यान्ति तथैवेन्द्रधनूंषि च ।
 अनुप्लवन्ते मेघाश्च तथाऽऽदित्यस्य रश्मयः ॥ १२-१०२-६ (६८७४९)
 गोमायवश्चातुलोमबला गृध्राश्च सर्वशः ।
 अर्हयेयुर्यदा सेनां तदा सिद्धिरनुत्तमा ॥ १२-१०२-७ (६८७५०)
 प्रसन्नभाः पावकश्चोर्ध्वरश्मिः
 प्रदक्षिणावर्तशिखो विधूमः ।
 पुण्या गन्धाश्चाहुतीनां भवन्ति
 जयस्यैतद्भाविनो रूपमाहुः ॥ १२-१०२-८ (६८७५१)
 गम्भीरशब्दाश्च महास्वनाश्च
 शङ्ख्याश्च भेर्यश्च नदन्ति यत्र ।
 युयुत्सवश्चाप्रतीपा भवन्ति
 जयस्यैतद्भाविनो रूपमाहुः ॥ १२-१०२-९ (६८७५२)
 इष्टा मृगाः पृष्ठतो वामतश्च
 संप्रस्थितानां च गमिष्यतां च ।
 जिघांसतां दक्षिणाः सिद्धिमाहु
 र्ये त्वग्रतस्ते प्रतिषेधयन्ति ॥ १२-१०२-१० (६८७५३)
 माङ्गल्यशब्दाञ्जकुना वदन्ति
 हंसाः क्रौञ्चाः शतपत्राश्च चाषाः ।
 हृष्टा योधाः सत्ववन्तो भवन्ति
 जयस्यैतद्भाविनो रूपमाहुः ॥ १२-१०२-११ (६८७५४)
 शस्त्रैर्यन्त्रैः कवचैः केतुभिश्च
 सुभानुभिर्मुखवर्णैश्च यूनाम् ।
 भ्राजिष्मती दुष्प्रतिवीक्षणीया
 येषां चमूस्तेऽभिभवन्ति शत्रून् ॥ १२-१०२-१२ (६८७५५)
 शुश्रूषवश्चानभिमानिनश्च
 परस्परं सौहृदमास्थिताश्च ।
 येषां योधाः शौर्यमनुष्ठिताश्च
 जयस्यैतद्भाविनो रूपमाहुः ॥ १२-१०२-१३ (६८७५६)
 शब्दाः स्पर्शास्तथा गन्धा विचरन्ति मनः प्रियाः ।
 धैर्यं चाविशते योधान्विजयस्य मुखं च तत् ॥ १२-१०२-१४ (६८७५७)
 शब्दो वामः प्रस्थितस्य दक्षिणः प्रविविक्ततः ।
 पश्चात्संसाधयत्यर्थं पुरस्ताच्च निषेधति ॥ १२-१०२-१५ (६८७५८)
 संहत्य महतीं सेनां चतुरङ्गां युधिष्ठिर ।
 साम्नैव वर्तयेः पूर्वं प्रसतेथास्ततो युधि ॥ १२-१०२-१६ (६८७५९)

जघन्य एष विजयो यदुद्धे सामभाषणम् ।
यादृच्छिको युधि जयो दैवेनेति विचारणम् ॥ १२-१०२-१७ (६८७६०)
आपगेव महावेगा त्रस्ता इव महामृगाः ।
दुर्निवार्यतमा चैव प्रभग्ना महती चमूः ॥ १२-१०२-१८ (६८७६१)
भग्ना इत्येव भज्यन्ते विद्वांसोऽपि न कारणम् ।
उदारसारा महती रुरुसंघोपमा चमूः ॥ १२-१०२-१९ (६८७६२)
परस्परज्ञाः संहृष्टास्त्यक्तप्राणाः सुनिश्चिताः ।
अपि पञ्चत्रतै शूरा निघ्नन्ति परवाहिनीम् ॥ १२-१०२-२० (६८७६३)
अपि वा पञ्चषट्सप्तसंहिताः कृतनिश्चयाः ।
क्ललीनाः पूजिताः सम्यग्विजयन्तीह शात्रवान् ॥ १२-१०२-२१ (६८७६४)
सन्निपातो न मन्तव्यः शक्ये सति कथंचन ।
सान्त्वभेदप्रदानानां युद्धमुत्तरमुच्यते ॥ १२-१०२-२२ (६८७६५)
संसर्पेण हि सेनाया भयं भीरुन्प्रबाधते ।
वज्रादिय प्रज्वलितादियं स्वित्क्षपयिष्यति ॥ १२-१०२-२३ (६८७६६)
अभिप्रयातां समितिं ज्ञात्वा ये प्रतियान्त्यथ ।
तेषां सन्दन्ति गात्राणि योधानां विवयस्य च ॥ १२-१०२-२४ (६८७६७)
विषयो व्यथते राजन्सर्वः सस्थाणुजङ्गमः ।
अस्त्रप्रतापतप्तानां मज्जाः सीदन्ति देहिनाम् ॥ १२-१०२-२५ (६८७६८)
तेषां सान्त्वं क्रूरमिश्रं प्रणेतव्यं पुनः पुनः ।
संपीड्यमाना हि परैर्योगमायान्ति सर्वतः ॥ १२-१०२-२६ (६८७६९)
आन्तराणां च भेदार्थं चरानभ्यवचारयेत् ।
यश्च तस्मात्परो राजा तेन संधिः प्रशस्यते ॥ १२-१०२-२७ (६८७७०)
न हि तस्यान्यथा पीडा शक्या कर्तुं तथाविधा ।
यथा सार्धममित्रेण सर्वतः प्रतिबाधनम् ॥ १२-१०२-२८ (६८७७१)
क्षमा वै साधुमायाति न ह्यसाधून्क्षमा सदा ।
क्षमायाश्चाक्षमायाश्च पार्थ विद्धि प्रयोजनम् ॥ १२-१०२-२९ (६८७७२)
विजित्य क्षममाणस्य यशो राज्ञो विवर्धते ।
महापराधे ह्यप्यस्मिन्विश्वसन्त्यपि शत्रवः ॥ १२-१०२-३० (६८७७३)
मन्यन्ते कर्षयित्वा तु क्षमा साध्वीति शाम्बराः ।
असंतप्तं तु यद्दारु प्रत्येति प्रकृतिं पुनः ॥ १२-१०२-३१ (६८७७४)
नैतत्प्रशंसन्त्याचार्या न चैतत्साधु दर्शनम् ।
अक्रोधेनाविनाशेन नियन्तव्याः स्वपुत्रवत् ॥ १२-१०२-३२ (६८७७५)
द्वेष्यो भवति भूतानामुग्रो राजा युधिष्ठिर ।
मृदुमप्यवमन्यन्ते तस्मादुभयभागभवेत् ॥ १२-१०२-३३ (६८७७६)
प्रहरिष्यन्प्रियं ब्रूयात्प्रहरन्नपि भारत ।
प्रहृत्य च प्रियं ब्रूयाच्छोचन्निव रुदन्निव ॥ १२-१०२-३४ (६८७७७)

न मे प्रिया ये स्म हताः संप्रहृष्टाः परेऽपि च ।
 न च कथनमेवाग्यमुच्यमानं पुनः पुनः ॥ १२-१०२-३५ (६८७७८)
 अहो जीवितमाकाङ्क्षेत्रेदृशो वधमर्हति ।
 सुदुर्लभाः सुपुरुषाः संग्रामेष्वपलायिनः ॥ १२-१०२-३६ (६८७७९)
 कृतं ममाप्रियं तेन येनायं निहतो मृधे ।
 इति वाचा वदन्हन्तृन्पूजयेत् रहोगतः ॥ १२-१०२-३७ (६८७८०)
 हन्तृणां च हतानां च पूजां कुर्याद्यथार्थतः ।
 क्रोशेद्बाहुं प्रगृह्यापि चिकीर्षञ्जनसंग्रहम् ॥ १२-१०२-३८ (६८७८१)
 एवं सर्वास्ववस्थासु सान्त्वपूर्वं समाचरेत् ।
 प्रियो भवति भूतानां धर्मज्ञो वीतभीर्नृपः ॥ १२-१०२-३९ (६८७८२)
 विश्वासं चात्र गच्छन्ति सर्वभूतानि भारत ।
 विश्वस्तः शक्यते भोक्तुं यथाकालं समुत्थितः ॥ १२-१०२-४० (६८७८३)
 तस्माद्विश्वासयेद्राजा सर्वभूतान्यमायया ।
 सर्वतः परिरक्षेच्च यो महीं भोक्तुमिच्छति ॥ १२-१०२-४१ (६८७८४)

इति श्रीमन्महाभारते शान्तिपर्वणि राजधर्मपर्वणि
 द्वाधिकशततमोऽध्यायः ॥ १०२. ।

Mahabharata - Shanti Parva - Chapter Footnotes

१२-१०२-१५ शब्दः काकस्येति शेषः ॥
 १२-१०२-२२ सन्निपातो युद्धम् ॥
 १२-१०२-२४ सन्निति युद्धम् । स्यन्दन्ति स्तिद्यन्ति ॥
 १२-१०२-२५ विधयो देशः ॥
 १२-१०२-२६ योगं सम्बिम् ॥
 १२-१०२-२७ आन्तराणां शत्रोः सद्धीनाम् । तस्माच्छत्रोः परः
 श्रेष्ठस्तेन सन्धिं च कुर्यात् ॥
 १२-१०२-२९ क्षमा वै साध्वमायानां नहि साधु सदा क्षमा इति ड
 । थ । पाठः ॥
 १२-१०२-३० अस्मिन्क्षमावति ॥
 १२-१०२-३१ असन्ताप्य ऋजूकृतं वंशादि पुनर्वक्रीभवत्यर्थः
 शत्रुं संताप्य क्षमां कुर्यादिति शम्बरस्य दैत्यस्य मतम् ॥
 १२-१०२-३२ स्वमतमाह नैतदिति ॥
 १२-१०२-४० विस्वस्तो जनः ॥

शान्तिपर्व - अध्याय १०३

॥ श्रीः ॥

१२.१०३. अध्यायः १०३

१२-१०३-० (६८७८५)

युधिष्ठिर उवाच । १२-१०३-०क्ष् (५६०७)

कथं मृदौ कथं तीक्ष्णे महापक्षे च भारत ।

अरौ वर्तेत नृपतिस्तन्मे ब्रूहि पितामह ॥ १२-१०३-१ (६८७८६)

भीष्म उवाच । १२-१०३-२क्ष् (५६०८)

अत्राप्युदाहरन्तीममितिहासं पुरातनम् ।

बृहस्पतेश्च संवादमिन्द्रस्य च युधिष्ठिर ॥ १२-१०३-२ (६८७८७)

बृहस्पतिं देवपतिरभिवाद्य कृताञ्जलिः ।

उपसंगम्य पप्रच्छ वासवः परवीरहा ॥ १२-१०३-३ (६८७८८)

अहितेषु कथं ब्रह्मन्प्रवर्तेयमतन्द्रितः ।

असमुच्छ्रित्य चैवैतान्नियच्छेयमुपायतः ॥ १२-१०३-४ (६८७८९)

सेनयोर्ध्यातिषङ्गे च जयः साधारणो भवेत् ।

किं कुर्वाणं न मां जह्याज्ज्वलिता श्रीः प्रतापिनी ॥ १२-१०३-५ (६८७९०)

ततो मार्षिकामानां कुशलः प्रतिभानवान् ।

राजधर्मविधानज्ञः प्रत्युवाच पुरंदरम् ॥ १२-१०३-६ (६८७९१)

न जा कलहेनेच्छेन्नियन्तुमपकारिणः ।

बालैर सवितं ह्येतद्यदमर्षो यदक्षमा ॥ १२-१०३-७ (६८७९२)

न शत्रुर्विवृतः कार्यो वधमस्याभिकाङ्क्षता ॥ १२-१०३-८ (६८७९३)

क्रोधं भयं च हर्षं च नियम्य स्वयमात्मनि ।

अमित्र पसेवेत विश्वस्तवदविश्वसन् ॥ १२-१०३-९ (६८७९४)

प्रियमेव वदेन्नित्यं नाप्रियं किञ्चिदाचरेत् ।

विरमेच्छुष्कवैरेभ्यः कर्णजापं च वर्जयेत् ॥ १२-१०३-१० (६८७९५)

यथा वैतसिको युक्तो द्विजानां सदृशस्वरः ।

तान्द्विजान्कुरुते वश्यास्तथायुक्तो महीपतिः ।

वशं चोपनयेच्छत्रून्निहन्याच्च पुरंदर ॥ १२-१०३-११ (६८७९६)

न नित्यं परिभूयारीन्सुखं स्वपिति वासव ।

जागर्त्येव हि दुष्टात्मा संकरेऽग्निरिवोत्थितः ॥ १२-१०३-१२ (६८७९७)

न सन्निपातः कर्तव्यः सामान्ये विजये सति ।

विश्वास्यैवोपसंनम्यो वशे कृत्वा रिपुः प्रभो ॥ १२-१०३-१३ (६८७९८)

संप्रधार्य सहामात्यैर्मन्त्रविद्धिर्महात्मभिः ।

उपेक्ष्यमाणो विज्ञातो हृदयेनापराजितः ।
 अथास्य प्रहरेत्काले विधेर्वित्तलितो यदा ॥ १२-१०३-१४ (६८७९९)
 दण्डं च दूषयेदस्य पुरुषैराप्तकारिभिः ॥ १२-१०३-१५ (६८८००)
 आदिमध्यावसानज्ञान्प्रच्छन्नं च विचारयेत् ।
 बलानि दूषयेदस्य जानन्नेव प्रमाणतः ॥ १२-१०३-१६ (६८८०१)
 भेदेनोपप्रदानेन संसृजेदौषधैस्तथा ।
 न त्वेव खलु संसर्गं रोचयेदरिभिः सह ॥ १२-१०३-१७ (६८८०२)
 दीर्घकालमपीक्षेत्त निग्राह्या एव शत्रवः ।
 कालकाङ्गी च युक्तः सन्नुपासीत शचीपते ॥ १२-१०३-१८ (६८८०३)
 तथा प्रियं च वक्तव्यं यथा विस्रम्भमाप्नुयात् ।
 न सद्योऽरीन्विहन्याच्च द्रष्टव्यो विजयो ध्रुवः ।
 भूयः शल्यं घटयति नवं च कुरुते व्रणम् ॥ १२-१०३-१९ (६८८०४)
 प्राप्ते च प्रहरेत्काले न च संवर्तते पुनः ।
 हन्तुकामस्य देवेन्द्र पुरुषस्य रिपून्प्रति ॥ १२-१०३-२० (६८८०५)
 यं हि कालो व्यतिक्रामेत्पुरुषं कालकाङ्क्षिणम् ।
 दुर्लभः स पुनस्तेन कालः कर्म चिकीर्षता ॥ १२-१०३-२१ (६८८०६)
 औजस्यं जनयेदेव संगृह्णन्साधुसंमतम् ।
 कालेन साधयेत्कृत्यमप्राप्तो न हि पीडयेत् ॥ १२-१०३-२२ (६८८०७)
 विहाय कामं क्रोधं च तथाऽहंकारमेव च ।
 युक्तो विवरमन्विच्छेदहितानां सदा नृपः ॥ १२-१०३-२३ (६८८०८)
 मार्दवं दण्ड आलस्यं प्रमादश्च सुरोत्तम ।
 मायाः सुविहिताः शक्र शातयन्त्यविचक्षणम् ॥ १२-१०३-२४ (६८८०९)
 निहत्यैतानि चत्वारि मायां प्रतिविधाय च ।
 ततः शक्नोति शत्रूणां प्रहर्तुमविचारयन् ॥ १२-१०३-२५ (६८८१०)
 यदेवैतेन शक्येत गुह्यं कर्तुं तदाऽऽचरेत् ।
 यच्छन्ति सतिवा गुह्यं मिथो विश्रावयन्त्यपि ॥ १२-१०३-२६ (६८८११)
 अशक्यमिति कृत्वा वा ततोऽन्यैः संविदं चरेत् ।
 ब्रह्मदण्डमदृष्टेषु दृष्टेषु चतुरङ्गिणीम् ॥ १२-१०३-२७ (६८८१२)
 भेदं च प्रथमं विद्यात्तूष्णीं दण्डं तथैव च ।
 काले प्रयोजयेद्राजा तस्मिंस्तस्मिंस्तदातदा ॥ १२-१०३-२८ (६८८१३)
 प्रणिपातं च गच्छेत् काले शत्रोर्बलीयसः ।
 युक्तोऽस्य वधमन्विच्छेदप्रमत्तः प्रमाद्यतः ॥ १२-१०३-२९ (६८८१४)
 प्रणिपातेन दानेन वाचा मधुरया ब्रुवन् ।
 अमित्रमुपसेवेत न च जातु विशङ्कयेत् ॥ १२-१०३-३० (६८८१५)
 स्थानानि शङ्कितानां च नित्यमेव विवर्जयेत् ।
 न च तेष्वाम्बसेद्राजा जाग्रतीह निराकृताः ॥ १२-१०३-३१ (६८८१६)

न ह्यतो दुष्करं कर्म किञ्चिदस्ति सुरोत्तम ।
 यथा विविधवृत्तानामैश्वर्यममराधिप ॥ १२-१०३-३२ (६८८१७)
 तथा विविधशीलानामपि संभव उच्यते ।
 प्रयतेद्योगमास्थाय मित्रामित्रानधारयन् ॥ १२-१०३-३३ (६८८१८)
 मृदुमप्यवमन्यन्ते तीक्ष्णादुद्विजते जनः ।
 मातीक्ष्णो मा मृदुर्भूस्त्वं तीक्ष्णो भव मृदुर्भव ॥ १२-१०३-३४ (६८८१९)
 यथा वप्रे वेगवति सर्वतः संप्लतोदके ।
 नित्यं विचरणाद्वाधस्तथा राज्यं प्रमाद्यतः ॥ १२-१०३-३५ (६८८२०)
 न बहूनुपरुध्येत यौगपद्येन शात्रवान् ।
 साम्ना दानेन भेदेन दण्डेन च पुरंदर ॥ १२-१०३-३६ (६८८२१)
 एकैकमेषां निष्पिष्य शिष्टेषु निपुणं चरेत् ।
 न तु शक्तोऽपि मेधावी सर्वानेवाचरेद्बुधः ॥ १२-१०३-३७ (६८८२२)
 यदा स्यान्महती सेना हयनागरथाकुला ।
 पदातियन्त्रबहुला अनुरक्ता षडङ्गिनी ॥ १२-१०३-३८ (६८८२३)
 यदा बहुविधां वृद्धिं मन्येत प्रतियोगतः ।
 तदा विवृत्य प्रहरेद्दस्यूनामविचारयन् ॥ १२-१०३-३९ (६८८२४)
 न साम दण्डोपनिषत्प्रशस्यते
 न मार्दवं शत्रुषु यात्रिकं सदा ।
 न सस्यघातो न च संकरक्रिया
 न चापि भूयः प्रकृतेर्विचारणा ॥ १२-१०३-४० (६८८२५)
 मायाविभेदानुपसर्जनानि
 वाचं तथैव प्रथमं प्रयोगात् ।
 आप्तैर्मनुष्यैरुपचारयेत्
 पुरेषु राष्ट्रेषु च संप्रयुक्तान् ॥ १२-१०३-४१ (६८८२६)
 पुराऽपि चैताननुसृत्य भूमिपाः
 पुरेषु भोगानखिलाञ्जयन्ति
 पुरेषु नीतिं विहितां यथाविधि
 प्रयोजयन्तो बलवृत्रसूदन ॥ १२-१०३-४२ (६८८२७)
 प्रदाय गूढानि वसूनि नाम
 प्रच्छिद्य भोगानपहाय च स्वान् ।
 दुष्टाः स्वदोषैरिति कीर्तयित्वा
 पुरेषु राष्ट्रेषु च योजयन्ति ॥ १२-१०३-४३ (६८८२८)
 तथैव चान्यैरपि शास्त्रवेदिभिः
 स्वलंकृतैः शास्त्रविधानलिङ्गितैः ।
 सुशिक्षितैर्भाष्यकथाविशारदैः
 परेषु कृत्यामुपधारयेच्च ॥ १२-१०३-४४ (६८८२९)

इन्द्र उवाच । १२-१०३-४५क्ष (५६०९)
 कानि लिङ्गानि दुष्टस्य भवन्ति द्विजसत्तम ।
 कथं दुष्टं विजानीयादेतत्पुष्टो ब्रवीहि मे ॥ १२-१०३-४५ (६८८३०)
 बृहस्पतिरुवाच । १२-१०३-४६क्ष (५६१०)
 परोक्षमगुणानाह सद्गुणानभ्यसूयति ।
 परैर्वा कीर्त्यमानेषु तूष्णीमास्ते पराङ्मुखः ॥ १२-१०३-४६ (६८८३१)
 तूष्णींभावेऽपि विज्ञेयं न चेद्भवति कारणम् ।
 विश्वासं चोष्टसंदंशं शिरसश्च प्रकम्पनम् ॥ १२-१०३-४७ (६८८३२)
 करोत्यभीक्षणं संसृष्टमसंसृष्टञ्च भाषते ।
 अदृष्टवद्विकुरुते दृष्ट्वा वा नाभिभाषते ॥ १२-१०३-४८ (६८८३३)
 पृथगेत्य समश्नाति नेदमद्य यथाविधि ।
 आसने शयने याने भावा लक्ष्या विशेषतः ॥ १२-१०३-४९ (६८८३४)
 आर्तिरार्ते प्रिये प्रीतिरेतावन्मित्रलक्षणम् ।
 विपरीतं तु बोद्धव्यमरिलक्षणमेव तत् ॥ १२-१०३-५० (६८८३५)
 एतान्येव यथोक्तानि बुध्येथास्त्रिदशाधिप ।
 पुरुषाणां प्रदुष्टानां स्वभावो बलवत्तरः ॥ १२-१०३-५१ (६८८३६)
 इति दुष्टस्य विज्ञानमुक्तं ते सुतसत्तम ।
 निशाम्य शास्त्रतत्त्वार्थं यथावदमरेश्वरः ॥ १२-१०३-५२ (६८८३७)
 भीष्म उवाच १२-१०३-५३क्ष (५६११)
 स तद्वचः शत्रुनिबर्हणे रत
 स्तथा चकारावितथं बृहस्पतेः ।
 चचार काले विजयाय चारिहा
 वशं च शत्रूननयत्पुरंदरः ॥ १२-१०३-५३ (६८८३८)

इति श्रीमन्महाभारते शान्तिपर्वणि राजधर्मपर्वणि
 त्र्यधिकशततमोऽध्यायः ॥ १०३.।

Mahabharata - Shanti Parva - Chapter Footnotes

१२-१०३-५ व्यतिषङ्गे मिश्रणे युद्धे इत्यर्थः । साधारणोऽनियतः ॥
 १२-१०३-६ प्रत्युवाच गुरुः ॥
 १२-१०३-७ विवृतः सावधानः ॥
 १२-१०३-११ वितसः पक्षिबन्धनोपायस्तदुपजीवी वैतंसिकः ॥
 १२-१०३-१२ स्वपिति महीपतिरित्यनुकर्षः ॥
 १२-१०३-१३ सामान्ये अनिश्चिते ॥
 १२-१०३-१४ प्रहरेत्काले किञ्चिद्विचलिते पदे इति झ । पाठः ॥
 १२-१०३-१५ किंचास्य दण्डं सेनां च भेदेन दूषयेत्सः ॥

- १२-१०३-१७ औषधैर्विषादिभिः ॥
 १२-१०३-२० रिपून्प्रति हन्तुकामस्य ॥
 १२-१०३-२५ चत्वारि मार्दवादीनि ॥
 १२-१०३-२६ यच्छन्ति निगृह्णन्ति ॥
 १२-१०३-२७ अदृष्टेषु दूरस्थेषु ब्रह्मदण्डं पुरोहितद्वारमभिचारं
 प्रयुञ्जयात् । दृष्टे प्रत्यक्षशत्रौ चतुरङ्गिणीमपि प्रयुञ्जयात् ॥
 १२-१०३-३२ विविधवृत्तानां अस्थिराणाम् ॥
 १२-१०३-३५ वेगवति पूरे सति वप्रे तटे विचरणाद्विदारणाद्वाध इति योजना ॥
 १२-१०३-३८ षडङ्गिणी रथतुरगमातङ्गपदातिकोशवणिकपथवती ॥
 १२-१०३-३९ विवृत्य प्रकटीभूय । दस्यूनां दस्यून् ॥
 १२-१०३-४० बलवति शत्रौ साम न प्रशस्यते किं तर्हि दण्डोपनिषत्
 रहस्यदण्डः । अत एव शत्रुषु मार्दवं पार्यन्तिकं न कार्यम् । नापि
 यात्रिकं सदा कार्यम् । जयस्यानि यतत्वात् । यात्रायां हि सस्यानां
 घातः । संकरक्रिया विषादिना जलादीनां नाशनम् । भूयः पुनः
 पुनः प्रकृते सप्तविधायाः विचारणा तस्मात्कपटपूर्वको दण्डएव
 श्रेयानित्यर्थः ॥
 १२-१०३-४१ मायाविभेदान्नाविधा मायाः प्रयुञ्जीत । तत उपसर्जनानि
 परस्परमितरेषां शत्रूणामुत्थापनादीनि ॥
 १२-१०३-४२ एतान् शत्रून्पुरेषु तत्तत्स्थानेषु अनुसृत्य भोगांस्तदीयान्
 जयन्ति । नीतिं पुरेषु स्वीयतेषु ॥
 १२-१०३-४३ अनुसरणभेवाह प्रदायेति । एते न ममामात्याः दुष्टाः मां
 त्यक्त्वा राजान्तारं प्रतिगता इति लोकमुखात्कीर्तयित्वा परेषां पुरेषु
 राष्ट्रेषु च तान्यो जयन्ति ॥
 १२-१०३-४४ कृत्यामिव कृत्यां मृत्युकारिणीं देवताम् ॥
 १२-१०३-४७ तच्चेद्भवति कारणमिति थ ह । पाठः ॥
 १२-१०३-४८ संसृष्टं संसर्गम् । असंसृष्टश्च परइव भाषते ॥

शान्तिपर्व - अध्याय १०४

॥ श्रीः ॥

१२.१०४. अध्यायः १०४

Mahabharata - Shanti Parva - Chapter Topics

भीष्मेण युधिष्ठिरं प्रति कौसल्यकालकवृक्षीयसंवादानुवादः ॥ १. ।

Mahabharata - Shanti Parva - Chapter Text

१२-१०४-० (६८८३९)

युधिष्ठिर उवाच । १२-१०४-०क्ष (५६१२)

धार्मिकोऽर्थानसंप्राप्य राजामात्यैः प्रबाधितः ।
 च्युतः कोशाच्च दण्डाच्च सुखमिच्छन्कथं चरेत् ॥ १२-१०४-१ (६८८४०)
 भीष्म उवाच । १२-१०४-२क्ष् (५६१३)
 अत्रायं क्षेमदर्शीय इतिहासोऽनुगीयते ।
 तत्तेऽहं संप्रवक्ष्यामि तन्निबोध युधिष्ठिर ॥ १२-१०४-२ (६८८४१)
 क्षेमदर्शी नृपसुतो यत्र क्षीणबलः पुरा ।
 मुनिं कालकवृक्षीयमाजमामेति नः श्रुतम् ।
 तं पप्रच्छानुसंगृह्य कृच्छ्रामापदमास्थितः ॥ १२-१०४-३ (६८८४२)
 अर्थेषु मागी पुरुष ईहमानः पुनः पुनः ।
 अलब्ध्वा मद्विधो राज्यं ब्रह्मन्किं कर्तुमर्हति ॥ १२-१०४-४ (६८८४३)
 अन्यत्र मरणादैन्यादन्यत्र परसंश्रयात् ।
 क्षुद्रादन्यत्र चाचारात्तन्ममाचक्ष्व सत्तम ॥ १२-१०४-५ (६८८४४)
 व्याधिनां चाभिपन्नस्य मानसेनेतरेण वा ।
 बहुश्रुतः कृतप्रज्ञस्त्वद्विधः शरणं भवेत् ॥ १२-१०४-६ (६८८४५)
 निर्विद्य हि नरः कामान्नियम्य सुखमेधते ।
 त्वक्त्वा प्रीतिं च शोकं च लब्ध्वा बुद्धिमयं वसु ॥ १२-१०४-७ (६८८४६)
 सुखमर्थाश्रयं येषामनुशोचामि तानहम् ।
 मम ह्यर्थाः सुबहवो नष्टाः स्वप्नगता इव ॥ १२-१०४-८ (६८८४७)
 दुष्करं बत कुर्वन्ति महतोऽर्थास्त्यजन्ति ये ।
 वयं त्वेतान्परित्यक्तुमसतोऽपि न शक्नुमः ॥ १२-१०४-९ (६८८४८)
 इमामवस्थां संप्राप्तं दीनमार्तं श्रिया च्युतम् ।
 यदन्यत्सुखमस्तीह तद्ब्रह्मन्ननुशाधि माम् ॥ १२-१०४-१० (६८८४९)
 कौसल्येनैवमुक्तस्तु राजपुत्रेण धीमता ।
 मुनिः कालकवृक्षीयः प्रत्युवाच महाद्युतिः ॥ १२-१०४-११ (६८८५०)
 पुरस्तादेव ते बुद्धिरियं कार्या विजानतः ।
 अनित्यं सर्वमेवैतदहं च मम चास्ति यत् ॥ १२-१०४-१२ (६८८५१)
 यत्किञ्चिन्मन्यसेऽस्तीति सर्वं नास्तीति विद्धि तत् ।
 एवं न व्यथते प्राज्ञः कृच्छ्रामप्यापदं गतः ॥ १२-१०४-१३ (६८८५२)
 यद्धि भूतं भविष्यच्च ध्रुवं तन्न भविष्यति ।
 एवं विदितवेद्यस्त्वमनर्थेभ्यः प्रमोक्ष्यसे ॥ १२-१०४-१४ (६८८५३)
 ये च पूर्वसमारम्भा ये च पूर्वतरे परे ।
 सर्वं नास्तीति ते चैव तज्ज्ञात्वा को नु संज्वरेत् ॥ १२-१०४-१५ (६८८५४)
 भूत्वा च न भवत्येतदभूत्वा च भविष्यति ।
 शोके न ह्यस्ति सामर्थ्यं शोचेत स कथं नरः ॥ १२-१०४-१६ (६८८५५)
 क्वनु तेऽद्य पिता राजन्क्वनु तेऽद्य पितामहः ।
 न त्वं पश्यसि तानद्य न त्वां पश्यन्ति तेऽपि वा ॥ १२-१०४-१७ (६८८५६)

आत्मनोऽध्रुवतां पश्यंस्तांस्त्वं किमनुशोचसि ।
 बुद्ध्या चैवानुबुद्ध्यस्व ध्रुवं हि न च विद्यते ॥ १२-१०४-१८ (६८८५७)
 अहं च त्वं च नृपते सुहृदः शत्रवश्च ते ।
 अवश्यं न भविष्यामः सर्वं च न भविष्यति ॥ १२-१०४-१९ (६८८५८)
 ये तु विंशतिवर्षा वै त्रिंशद्वर्षाश्च मानवाः ।
 अर्वागेव हि ते सर्वे मरिष्यन्ति शरच्छतात् ॥ १२-१०४-२० (६८८५९)
 अपि चेन्महतो वित्तान्न प्रमुच्यते पूरुषः ।
 नैतन्ममेति तन्मत्वा कुर्वीत प्रियमात्मनः ॥ १२-१०४-२१ (६८८६०)
 अनागतं यन्न ममेति विद्या
 दतिक्रान्तं यन्न ममेति विद्यात् ।
 दिष्टं बलीय इति मन्यमाना
 स्ते पण्डितास्तत्सतां वृत्तिमाहुः ॥ १२-१०४-२२ (६८८६१)
 अनाद्याश्चापि जीवन्ति राज्यं चाप्यनुशासते ।
 बुद्धिपौरुषसंपन्नास्त्वया तुल्याधिका जनाः ॥ १२-१०४-२३ (६८८६२)
 न च त्वमिव शोचन्ति तस्मात्त्वमपि मा शुचः ।
 किं न त्वं तैर्नरैः श्रेयांस्तुल्यो वा बुद्धिपौरुषैः ॥ १२-१०४-२४ (६८८६३)
 राजोवाच । १२-१०४-२५क्ष् (५६१४)
 यादृच्छकं सर्वमासीत्तद्राज्यमिति चिन्तये ।
 ह्रियते सर्वमेवेदं कालेन महता द्विज ॥ १२-१०४-२५ (६८८६४)
 तस्यैव ह्रियमाणस्य स्रोतसेव तपोधन ।
 फलमेतत्प्रपश्यामि यथालब्धेन वर्तयन् ॥ १२-१०४-२६ (६८८६५)
 मुनिरुवाच । १२-१०४-२७क्ष् (५६१५)
 अनागतमतीतं च याथातथ्यविनिश्चयात् ।
 नानुशोचेत कौसल्य सर्वार्थेषु तथा भव ॥ १२-१०४-२७ (६८८६६)
 अवाप्यान्कामयन्नर्थान्नानवाप्यान्कदाचन ।
 प्रत्युत्पन्नाननुभवन्मा शुचस्त्वमनागतान् ॥ १२-१०४-२८ (६८८६७)
 यथालब्धोपपन्नार्थैस्तथा कौसल्य रंस्यसे ।
 कच्चिच्छुद्धस्वभावेन श्रिया हीनो न शोचसि ॥ १२-१०४-२९ (६८८६८)
 पुरस्ताद्भूतपूर्वत्वाद्धीनभोग्यो हि दुर्मतिः ।
 धातारं गर्हते नित्यं लब्धार्थश्च न मृष्यते ॥ १२-१०४-३० (६८८६९)
 अनर्हानपि चैवान्यान्मन्यते श्रीमतो जनान् ।
 एतस्मात्कारणादेतद्दुःखं भूयोऽनुवर्तते ॥ १२-१०४-३१ (६८८७०)
 ईर्ष्याभिमानसंपन्ना राजन्पुरुषमानिनः ।
 कच्चित्त्वं न तथा प्राज्ञ मत्सरी कोसलाधिप ॥ १२-१०४-३२ (६८८७१)
 सहस्व श्रियमन्येषां यद्यपि त्वयि नास्ति सा ।
 अन्यत्रापि सतीं लक्ष्मीं कुशला भुञ्जते नराः ।

अभिनिष्यन्दते देही श्रीभूतश्च द्विषज्जनात् ॥ १२-१०४-३३ (६८८७२)
 श्रियं च पुत्रपौत्रं च मनुष्या धर्मचारिणः ।
 त्यागधर्मविदो धीराः स्वयमेव त्यजन्त्युत ॥ १२-१०४-३४ (६८८७३)
 गत्यक्तं स्वायंभुवे वंशे शुभेन भरतेन च ।
 नानारत्नसमाकीर्णं राज्यं स्फीतमिति श्रुतम् ॥ १२-१०४-३५ (६८८७४)
 तथाऽन्यैर्भूमिपालैश्च त्यक्तं राज्यं महोदयम् ।
 त्यक्त्वा राज्यानि ते सर्वे वने वन्यफलाशिनः ।
 गताश्च तपसः पारं दुःखस्यान्तं च भूमिपा ॥ १२-१०४-३६ (६८८७५)
 बहुसंकुसुकं दृष्ट्वा विधित्सासाधनेन च ।
 तथान्ये संत्यजन्त्येव मत्वा परमदुर्लभम् ॥ १२-१०४-३७ (६८८७६)
 त्वं पुनः प्राज्ञरूपः सन्कृपणं परितप्यसे ।
 अकाम्यान्कामयानोऽर्थान्पराधीनानुपद्रवान् ॥ १२-१०४-३८ (६८८७७)
 तां बुद्धिमनुविज्ञाय त्वमेवैनान्परित्यज ।
 अनर्थाश्चार्थरूपेण ह्यर्थाश्चानर्थरूपिणः ॥ १२-१०४-३९ (६८८७८)
 अर्थायैव हि केषांचिद्धननाशा भवन्त्युत ।
 अनित्यं तत्सुखं मत्वा श्रियमन्ये न लिप्सते ॥ १२-१०४-४० (६८८७९)
 रममाणः श्रिया कश्चिन्नान्यच्छ्रेयोऽभिमन्यते ।
 तथा तस्येहमानस्य संरम्भोऽपि विनश्यति ॥ १२-१०४-४१ (६८८८०)
 कृच्छ्राल्लब्धमभिप्रेतं यथा कौसल्य नश्यति ।
 तदा निर्विद्यते सोऽर्थात्परिभग्नक्रमो नरः ॥ १२-१०४-४२ (६८८८१)
 गनित्यां तां श्रियं मत्वा श्रियं वा कः परीप्सति ॥ १२-१०४-४३ (६८८८२)
 धर्ममेकेऽभिपद्यन्ते कल्याणाभिजना नराः ।
 परत्र सुखमिच्छन्तो निर्विद्येयुश्च लौकिकात् ॥ १२-१०४-४४ (६८८८३)
 जीवितं संत्यजन्त्येके धनलोभपरा नराः ।
 न जीवितार्थं मन्यन्ते पुरुषा हि धनादृते ॥ १२-१०४-४५ (६८८८४)
 पश्य चैषां कृपणतां पश्य चैषामबुद्धिताम् ।
 अध्रुवे जीविते मोहादर्थतृष्णामुपाश्रिताः ॥ १२-१०४-४६ (६८८८५)
 संचये च विनाशान्ते मरणान्ते च जीविते ।
 संयोगे च वियोगान्ते कोनु विप्रणयेन्मनः ॥ १२-१०४-४७ (६८८८६)
 धनं वा पुरुषो राजन्पुरुषं वा पुनर्धनम् ।
 अवश्यं प्रजहात्येव तद्विद्वान्कोनु संज्वरेत् ॥ १२-१०४-४८ (६८८८७)
 अन्यत्रोपनता ह्यापत्पुरुषं तोषयत्युत ।
 तेन शान्तिं न लभते नाहमेवेति कारणात् ॥ १२-१०४-४९ (६८८८८)
 अन्येषामपि नश्यन्ति सुहृदश्च धनानि च ।
 पश्य बुद्ध्या मनुष्याणां तुल्यामापदमात्मनः ।
 नियच्छ यच्छ संयच्छ इन्द्रियाणि मनस्तथा ॥ १२-१०४-५० (६८८८९)

प्रतिषेद्धा न चाप्येषु दुर्बलेष्वहितेषु च ॥ १२-१०४-५१ (६८८१०)
 प्राप्तिसृष्टेषु भावेषु व्यपकृष्टेष्वसंभवे ।
 प्रज्ञानतृप्तो विक्रान्तस्त्वद्विधो नानुशोचति ॥ १२-१०४-५२ (६८८११)
 अल्पमिच्छन्नचपलो मृदुर्दान्तः सुसंस्थितः ।
 ब्रह्मचर्योपपन्नश्च त्वद्विधो नैव मुह्यति ॥ १२-१०४-५३ (६८८१२)
 न त्वेव जाल्मीं कापालीं वृत्तिमेषितुमर्हसि ।
 नृशंसवृत्तिं पापिष्ठां दुःखां कापुरुषोचिताम् ॥ १२-१०४-५४ (६८८१३)
 अपि मूलफलाहारो रमस्वैको महावने ।
 वाग्यतः संगृहीतात्मा सर्वभूतदयान्वितः ॥ १२-१०४-५५ (६८८१४)
 सदृशं पण्डितस्यैतदीषादन्तेन हस्तिना ।
 यदेको रमतेऽरण्ये यच्चाप्यल्पेन तुष्यति ॥ १२-१०४-५६ (६८८१५)
 महाहृदः संक्षुभित आत्मनैव प्रसीदति ।
 ग एवं नरः स्वत्मानैव कृतप्रज्ञः प्रसीदति ॥ १२-१०४-५७ (६८८१६)
 एतदेवं गतस्याहं सुखं पश्यामि केवलम् ।
 असंभवे श्रियो राजन्हीनस्य सचिवादिभिः ।
 दैवे प्रतिनिविष्टे च किं श्रेयो मन्यते भवान् ॥ १२-१०४-५८ (६८८१७)

इति श्रीमन्महाभारते शान्तिपर्वणि राजधर्मपर्वणि
 चतुरधिकशततमोऽध्यायः ॥ १०४ ॥

Mahabharata - Shanti Parva - Chapter Footnotes

१२-१०४-४ भागी भागार्हः । ईहमानो यतमानः ॥
 १२-१०४-६ इतरेण शारीरेण ॥
 १२-१०४-७ निर्विद्य विरज्य । कामाद्विषयभोगात् । बुद्धिमयं वसु
 ज्ञानरूपं धनम् ॥
 १२-१०४-१२ इयं निर्विद्यतीति श्लोकेन त्वया प्रोक्ता । अहं च यच्च
 ममाऽस्त्येतत्सर्वमनित्यमिति जानतस्ते त्वया ॥
 १२-१०४-१३ नास्ति तुच्छत्वात् ॥
 १२-१०४-२२ तन्निर्ममत्वम् ॥
 १२-१०४-२५ यादृच्छिकमयत्नादागतम् ॥
 १२-१०४-२६ एतच्छोकाख्यं फलं यथालब्धेन वर्तयन् जीवन्नपि
 पश्यामि । यादृच्छिकस्य नाशेन जीवनालोपेऽपि शोको न
 नश्यतीत्यर्थः ॥
 १२-१०४-३० न मृष्यते तैर्न संतुष्यति ॥
 १२-१०४-३३ अन्यत्र शत्रौ । कुशला निर्मत्सराः । अभिनिष्यदन्ते प्रस्रवति ॥
 १२-१०४-३७ विधित्सा क्रियाणामनुपरमस्तेन साधनेन च संकुसुकमस्थिरम् ॥

१२-१०४-३८ उपद्रवानस्थिरान् ॥
 १२-१०४-३९ अर्थरूपेण भासमानाः ॥
 १२-१०४-४० आद्यस्योदाहरणं अर्थायेति ॥
 १२-१०४-४१ द्वितीयस्योदाहरणं रममाण इति ॥
 १२-१०४-४२ परिभग्नकमो नष्टारम्भः ॥
 १२-१०४-४७ विप्रणयेद्दद्यात् ॥
 १२-१०४-५० नियम्य सर्वं सङ्गं च इति ट । ड । पाठः ॥
 १२-१०४-५२ प्रतिकृष्टेषु भाग्येषु व्यपकृष्टेषु संभवे इति
 ट थ । पाठः ॥

शान्तिपर्व - अध्याय १०५

॥ श्रीः ॥

१२.१०५. अध्यायः १०५

Mahabharata - Shanti Parva - Chapter Topics

भीष्मेण युधिष्ठिरं प्रति राज्ञां

शत्रुजयोपायप्रतिपादककौसल्यकालकवृक्षीयसंवादानुवादः ॥ १. ।

Mahabharata - Shanti Parva - Chapter Text

१२-१०५-० (६८८९८)

मुनिरुवाच । १२-१०५-०क्ष् (५६१६)

अथ चेत्योरुषं किञ्चित्क्षत्रियात्मनि पश्यसि ।

ब्रवीम्यहं तु ते नीतिं राज्यस्य प्रतिपत्तये ॥ १२-१०५-१ (६८८९९)

तां चच्छक्ष्यस्यनुष्ठातुं कर्म चैव करिष्यसि ।

शृणु सर्वमशेषेण यत्ते वक्ष्यामि तत्त्वतः ॥ १२-१०५-२ (६८९००)

आचरिष्यसि चेत्कर्म महतोऽर्थानवाप्स्यसि ।

राज्यं वा राज्यमन्त्रं वा महतीं वा पुनः श्रियम् ।

यद्येतद्गोचरे राजन्पुनर्ब्रूहि ब्रवीमि ते ॥ १२-१०५-३ (६८९०१)

राजोवाच । १२-१०५-४क्ष् (५६१७)

ब्रवीतु भगवान्नीतिमभिपन्नोऽस्म्यधीहि भो ।

अमोघ एव मेऽद्यास्तु त्वया सह समागमः ॥ १२-१०५-४ (६८९०२)

मुनिरुवाच । १२-१०५-५क्ष् (५६१८)

हित्वा मानं च दम्भं च क्रोधं हर्षं भयं तथा ।

प्रत्यमित्राणि सेवस्व प्रणिपत्य कृताञ्जलिः ।

तमुत्तमेन शौचेन कर्मणा चावधारय ॥ १२-१०५-५ (६८९०३)

दातुमर्हति ते वित्तं वैदेहः सत्यविक्रमः ।

प्रमाणं सर्वभूतेषु प्रग्रहं च गमिष्यसि ॥ १२-१०५-६ (६८९०४)

ततः सहायान्सोत्साहॉल्लप्स्यसेऽव्यसनाञ्शुचीन् ।
 वर्तमानः स्वशास्त्रे वै संयतात्मा जितेन्द्रियः ।
 अभ्युद्धरति चात्मानं प्रसादयति च प्रजाः ॥ १२-१०५-७ (६८९०५)
 तेनैव त्वं धृतिमता श्रीमता चापि सत्कृतः ।
 प्रमाणं सर्वभूतेषु गत्वा च ग्रहणं महत् ॥ १२-१०५-८ (६८९०६)
 ततः सुहृद्वलं लब्ध्वा मन्त्रयित्वा सुमन्त्रितम् ।
 सान्त्वेन भेदयित्वाऽरीन्बिल्वं बिल्वेन शातय ।
 परैर्वा संविदं कृत्वा बलमप्यस्य घातय ॥ १२-१०५-९ (६८९०७)
 अलभ्या ये शुभा भावाः स्त्रियश्चाच्छादनानि च ।
 शय्यासनानि यानानि महार्हाणि गृहाणि च ॥ १२-१०५-१० (६८९०८)
 पक्षिणो मृगजातानि रसगन्धाः फलानि च ।
 तेष्वेव सज्जयेथास्त्वं यथा नश्येत्स्वयं परः ॥ १२-१०५-११ (६८९०९)
 यद्येवं प्रतिषेद्धव्यो यद्युपेक्षणमर्हति ।
 गसदैव राजशार्दूल विदुषा हितमिच्छता ।
 न जातु विवृतः कार्यः शत्रुः सुनयमिच्छता ॥ १२-१०५-१२ (६८९१०)
 वसस्व पुरमामित्रं विषये मित्रसंमतः ।
 भजस्व श्वेतकाकीयैर्मित्रधर्ममनथैकैः ॥ १२-१०५-१३ (६८९११)
 आरम्भांश्चास्य महतो दुष्करान्संप्रयोजय ।
 नदीबन्धविभेदांश्च बलवद्विर्विरोध्यताम् ॥ १२-१०५-१४ (६८९१२)
 उद्यानानि महार्हाणि शयनान्यासनानि च ।
 प्रीतिभोगमुखेनैव कोशमस्य विरोचय ॥ १२-१०५-१५ (६८९१३)
 यज्ञदाने प्रशंसास्मै ब्राह्मणाननुवर्तय ।
 ते त्वा प्रियं करिष्यन्ति तच्छ्रेत्स्यन्ति वृका इव ॥ १२-१०५-१६ (६८९१४)
 असंशयं पुण्यशीलाः प्राप्नोति परमां गतिम् ।
 त्रिविष्टपे पुण्यतमं स्थानं प्राप्नोति शाश्वतम् ॥ १२-१०५-१७ (६८९१५)
 कोशक्षये त्वमित्राणां वशं कौसल्य गच्छति ।
 उभयत्र प्रयुक्तस्य धर्मे चाधर्म एव च ॥ १२-१०५-१८ (६८९१६)
 फलार्थमूलमुच्छ्रद्यात्तेन नन्दन्ति शत्रवः ।
 न चास्मै मानुषं कर्म दैवप्रस्योपवर्णय ॥ १२-१०५-१९ (६८९१७)
 असंशयं दैवपरः क्षिप्रमेव विनश्यति ।
 याजयैनं विश्वजिता सर्वस्वेन वियुज्यताम् ॥ १२-१०५-२० (६८९१८)
 ततो गच्छत्यसिद्धार्थः पीडयानो महाजनम् ।
 त्यागधर्मविदं पुण्यं कंचिदस्योपवर्णय ॥ १२-१०५-२१ (६८९१९)
 अपि त्यागं बुभूषेत कच्चिद्गच्छेदनामयम् ।
 सिद्धेनौषधियोगेन सर्वशत्रुविनाशिना ।
 गजानश्चान्मनुष्यांश्च कृतकैरुपघातय ॥ १२-१०५-२२ (६८९२०)

एते चान्ये च बहवो दम्भयोगाः सुचिन्तिताः ।
शक्या विपहता कर्तुं न क्लीबेन नृपात्मज ॥ १२-१०५-२३ (६८९२१)

इति श्रीमन्महाभारते शान्तिपर्वणि राजधर्मपर्वणि
पञ्चाधिकशततमोऽध्यायः ॥ १०५. ।

Mahabharata - Shanti Parva - Chapter Footnotes

- १२-१०५-४ अभिपन्नोऽस्मि पौरुषेणेति शेषः ॥
१२-१०५-६ प्रमाणं विश्वासम् ॥
१२-१०५-७ स्वशास्त्रे नीतिशास्त्रे ॥
१२-१०५-८ ग्रहणं आदरम् ॥
१२-१०५-१३ श्वेतकाकीयैः श्वा च एतश्च काकश्च तेषामिति धर्माः
। क्रमेण नित्यं जागरूकत्वभयचकितत्वपरेङ्कितज्ञत्वानि तैः
उपायैः मित्रधर्मं भजस्व । श्वेत इत्यत्रोमाडोश्चेति पररूपम् । एतो
मृगः ॥
१२-१०५-१४ नदीवच्च विरोधांश्चेति झ । पाठः । तत्र
आरम्भान्विरोधांश्च महानदीवद्बुस्तरानित्यर्थः ॥
१२-१०५-१८ धर्माधर्माभ्यां कोशक्षये सति ॥
१२-१०५-१९ फलस्य स्वर्गादिः अर्थस्य जयादेः मूलकारणं कोशः ॥

शान्तिपर्व - अध्याय १०६

॥ श्रीः ॥

१२.१०६. अध्यायः १०६

Mahabharata - Shanti Parva - Chapter Topics

भीष्मेण युधिष्ठिरं प्रति कालकवृक्षीयनिदेशेन कौसल्यस्य पुना
राज्यप्राप्त्यादिकथनम् ॥ १. ।

Mahabharata - Shanti Parva - Chapter Text

- १२-१०६-० (६८९२२)
राजोवाच । १२-१०६-०क्ष् (५६१९)
न निकृत्या न दम्भेन ब्रह्मन्निच्छामि जीवितुम् ।
नाधर्मयुक्तानिच्छेयमर्थान्सुमहतोऽप्यहम् ॥ १२-१०६-१ (६८९२३)
पुरस्तादेव भगवन्मयैतदपवर्जितम् ।
येन पापं न शङ्केत यद्वा कृत्स्नं हितं भवेत् ॥ १२-१०६-२ (६८९२४)
आनृशंस्येन धर्मेण लोके ह्यस्मिञ्जिजीविषुः ।
नाहमेतदलं कर्तुं नैतन्मय्युपपद्यते ॥ १२-१०६-३ (६८९२५)

मुनिरुवाच । १२-१०६-४क्ष (५६२०)
उपपन्नस्त्वमेतेन यथा क्षत्रिय भाषसे ।
प्रकृत्या ह्युपपन्नोऽसि बुद्ध्या चाद्भुतदर्शनः ॥ १२-१०६-४ (६८९२६)
उभयोरेव साह्यार्थं यतिष्ये तव तस्य च ।
संश्लेषं वा करिष्यामि शाश्वतं ह्यनपायिनम् ॥ १२-१०६-५ (६८९२७)
त्वादृशं हि कुले जातभनृशंसं बहुश्रुतम् ।
अमात्यं को न कुर्वीत राज्यप्रणयकोविदम् ॥ १२-१०६-६ (६८९२८)
यस्त्वं प्रव्राजितो राज्याद्व्यसनं चोत्तमं गतः ।
आनृशंस्येन वृत्तेन क्षत्रियेच्छसि जीवितुम् ॥ १२-१०६-७ (६८९२९)
आगन्ता मद्गृहं तात वैदेहः सत्यसंगरः ।
अथाहं तं नियोक्ष्यामि तत्करिष्यत्यसंशयम् ॥ १२-१०६-८ (६८९३०)
भीष्म उवाच । १२-१०६-९क्ष (५६२१)
तत आहूय वैदेहं मुनिर्वचनमब्रवीत् ।
अयं राजकुले जातो विदिताभ्यन्तरो मम ॥ १२-१०६-९ (६८९३१)
आदर्श इव शुद्धात्मा शारदश्चन्द्रमा यथा ।
नास्मिन्पश्यामि वृजिनं सर्वतो मे परीक्षितः ॥ १२-१०६-१० (६८९३२)
तेन ते संधिरेवास्तु विश्वसास्मिन्यथा मयि ।
न राज्यमनमात्येन शक्यं शास्तुममित्रहन् ॥ १२-१०६-११ (६८९३३)
अमात्य शुद्ध एव स्याद्बुद्धिसंपन्न एव वा ।
तस्माच्चैव भयं राज्ञः पश्य राज्यस्य योजनम् ॥ १२-१०६-१२ (६८९३४)
धर्मात्मनां क्वचिल्लोके नान्यास्ति गतिरीदृशी ।
तदा राजपुत्रोऽयं सतां मार्गमनुष्ठितः ।
असंगृहीतस्त्वेष त्वया धर्मपुरोगमः ॥ १२-१०६-१३ (६८९३५)
संसेव्यमानः शत्रूस्ते गृह्णीयान्महतो गणान् ॥ १२-१०६-१४ (६८९३६)
यद्ययं प्रतियुद्धयेत स्वकर्म क्षत्रियस्य तत् ।
जिगीषमाणस्त्वां युद्धे पितृपैतामहे पदे ॥ १२-१०६-१५ (६८९३७)
त्वं अपि प्रतियुद्धयेथा विजिगीषुर्व्रते स्थितः ।
अयुद्ध्वैव नियोगान्मे वशे कुरु हिते स्थितः ॥ १२-१०६-१६ (६८९३८)
स त्वं धर्ममवेक्षस्व हित्वा लोभमसांप्रतम् ।
न च कामान्न च द्रोहात्स्वधर्मं हातुमर्हसि ॥ १२-१०६-१७ (६८९३९)
नैव नित्यं जयस्तात नैव नित्यं पराजयः ।
तस्माज्जयश्च भोक्तव्यो भोक्तव्यश्च पराजयः ॥ १२-१०६-१८ (६८९४०)
आत्मन्यपि च संदृश्यावृभौ जयपराजयौ ।
निःशेषकारिणां तात निःशेषकरणाद्भयम् ॥ १२-१०६-१९ (६८९४१)
इत्युक्तः प्रत्युवाचेदं वचनं ब्राह्मणर्षभम् ।
प्रतिपूज्याभिसत्कृत्य पूजार्हमनुमान्य च ॥ १२-१०६-२० (६८९४२)

यथा ब्रूयान्महाप्राज्ञो यथा ब्रूयान्महाश्रुतः ।
 श्रेयस्कामो यथा ब्रूयादुभयोरेव तत्क्षमम् ॥ १२-१०६-२१ (६८९४३)
 यद्यद्वचनमुक्तोऽस्मि करिष्यामि च तत्तथा ।
 एतद्धि परमं श्रेयो न मेऽत्रास्ति विचारणा ॥ १२-१०६-२२ (६८९४४)
 ततः कौसल्यमाहूय मैथिलो वाक्यमब्रवीत् ।
 धर्मतो बुद्धितश्चैव बलेन च जितं मया ॥ १२-१०६-२३ (६८९४५)
 अहं त्वया चात्मगुणैर्जितः पार्थिवसत्तम ।
 आत्मानमनवज्ञाय जितवद्वर्ततां भवान् ॥ १२-१०६-२४ (६८९४६)
 नावमन्यामि ते बुद्धिं नावमन्ये च पौरुषम् ।
 नावमन्ये जयामीति जितवद्वर्ततां भवान् ॥ १२-१०६-२५ (६८९४७)
 यथावत्पूजितो राजन्गृहं गन्तासि मे गृहात् ।
 ततः संपूज्य तौ विप्रं विश्वस्तौ जग्मतुर्गृहान् ॥ १२-१०६-२६ (६८९४८)
 वैदेहस्त्वथ कौसल्यं प्रवेश्य गृहमञ्जसा ।
 प्राद्यार्ध्यमधुपर्कैस्तं पूजार्हं प्रत्यपूजयत् ॥ १२-१०६-२७ (६८९४९)
 ददौ दुहितरं चास्मै रत्नानि विविधानि च ।
 एष राज्ञां परो धर्मः समौ जयपराजयौ ॥ १२-१०६-२८ (६८९५०)

इति श्रीमन्महाभारते शान्तिपर्वणि राजधर्मपर्वणि
 षडधिकशततमोऽध्यायः ॥ १०६. ।

Mahabharata - Shanti Parva - Chapter Footnotes

१२-१०६-५ तस्य विदेहस्य ॥
 १२-१०६-६ त्वादृशा राजानं लब्ध्वा अमात्यकर्म को न कुर्वीताऽपितु
 सर्वोऽपि मादृशः कुर्वीतैवेत्यर्थः ॥
 १२-१०६-७ उत्तमं महत् ॥
 १२-१०६-१४ गणाञ्जत्रुसङ्घान् ॥
 १२-१०६-१७ असांप्रतमनुचितम् ॥
 १२-१०६-२४ जितवत्प्राप्तजयइव ॥

शान्तिपर्व - अध्याय १०७

॥ श्रीः ॥

१२.१०७. अध्यायः १०७

Mahabharata - Shanti Parva - Chapter Topics

भीष्मेण युधिष्ठिरं प्रति गणवृद्धिप्रकारादिकथनम् ॥ १. ।

Mahabharata - Shanti Parva - Chapter Text

१२-१०७-० (६८९५१)
 युधिष्ठिर उवाच । १२-१०७-०क्ष (५६२२)
 ब्राह्मणक्षत्रियविशां शूद्राणां च परंतप ।
 धर्मवृत्तं च वित्तं च वृत्युपायाः फलानि च ॥ १२-१०७-१ (६८९५२)
 राज्ञां वृत्तं च कोशं च कोशसंचयनं जयः ।
 अमात्यगुणवृत्तिश्च प्रकृतीनां च वर्धनम् ॥ १२-१०७-२ (६८९५३)
 षाङ्गुण्यगुणकल्पश्च सेनानीतिस्तथैव च ।
 दुष्टस्य च परिज्ञानमदुष्टस्य च लक्षणम् ॥ १२-१०७-३ (६८९५४)
 समहीनाधिकानां च यथावल्लक्षणं च यत् ।
 मध्यमस्य च तुष्यर्थं यथा स्थेयं विवर्धता ॥ १२-१०७-४ (६८९५५)
 क्षीणग्रहणवृत्तिश्च यथा धर्मं प्रकीर्तितम् ।
 लघुनाऽदेशरूपेण ग्रन्थयोगेन भारत ॥ १२-१०७-५ (६८९५६)
 विजिगीषोस्तथा वृत्तमुक्तं चैव तथैव ते ।
 गणानां वृत्तिमिच्छामि श्रोतुं मतिमतां वर ॥ १२-१०७-६ (६८९५७)
 यथा गणाः प्रवर्धन्ते न भिद्यन्ते च भारत ।
 अरींश्च विजिगीषन्ते सुहृदः प्राप्नुवन्ति च ॥ १२-१०७-७ (६८९५८)
 भेदमूलो विनाशो हि गणानामुपलक्षये ।
 मन्त्रसंवरणं दुःखं बहूनामिति मे मतिः ॥ १२-१०७-८ (६८९५९)
 एतदिच्छाम्यहं श्रोतुं निखिलेन परंतप ।
 यथा च ते न भिद्येरंस्तच्च मे वद भारत ॥ १२-१०७-९ (६८९६०)
 भीष्म उवाच । १२-१०७-१०क्ष (५६२३)
 गणानां च कुलानां च राज्ञां भरतसत्तम ।
 वैरसंदीपनावेतौ लोभामर्षौ नराधिप ॥ १२-१०७-१० (६८९६१)
 लोभमेको हि वृणुते ततोऽमर्षमनन्तरम् ।
 ततो ह्यमर्षसंयुक्तावन्योन्यजनिताशयौ ॥ १२-१०७-११ (६८९६२)
 चारमन्त्रबलादानैः सामदानविभेदनैः ।
 क्षयव्ययभयोपायैः प्रकर्षन्तीतरेतरम् ॥ १२-१०७-१२ (६८९६३)
 तत्रादानेन भिद्यन्ते गणाः संघातवृत्तयः ।
 भिन्ना विमनसः सर्वे गच्छन्त्यरिवशं भयात् ॥ १२-१०७-१३ (६८९६४)
 भेदे गणा विनश्युर्हि भिन्नास्तु सुजयाः परैः ।
 तस्मात्संघातयोगेन प्रयतेरन्गणाः सदा ॥ १२-१०७-१४ (६८९६५)
 अर्थाश्चैवाधिगम्यन्ते संघातबलपौरुषैः ।
 ब्राह्माश्च मैत्रीं कुर्वन्ति तेषु संघातवृत्तिषु ॥ १२-१०७-१५ (६८९६६)
 ज्ञानवृद्धाः प्रशंसन्ति शुश्रूषन्तः परस्परम् ।
 विनिवृत्ताभिसंधानाः सुखमेधन्ति सर्वशः ॥ १२-१०७-१६ (६८९६७)
 धर्मिष्ठान्व्यवहारांश्च स्थापयन्तश्च शास्त्रतः ।

यथावत्प्रतिपश्यन्तो विवर्धन्ते गणोत्तमाः ॥ १२-१०७-१७ (६८९६८)
 पुत्रान्भ्रातृन्निगृह्णन्तो विनयन्तश्च तान्सदा ।
 विनीतांश्च प्रगृह्णन्तो विवर्धन्ते गणोत्तमाः ॥ १२-१०७-१८ (६८९६९)
 चारमन्त्रविधानेषु कोशसंनिचयेषु च ।
 नित्ययुक्ता महाबाहो वर्धन्ते सर्वतो गणाः ॥ १२-१०७-१९ (६८९७०)
 प्राज्ञांश्चारान्महोत्साहान्कर्मसु स्थिरपौरुषान् ।
 मानयन्तः सदा युक्ता विवर्धन्ते गणा नृप ॥ १२-१०७-२० (६८९७१)
 द्रव्यवन्तश्च शूराश्च शस्त्रज्ञाः शास्त्रपारगाः ।
 कृच्छ्रस्वापत्सु संमूढान्गणाः संतारयन्ति ते ॥ १२-१०७-२१ (६८९७२)
 क्रोधो भेदो भयं दण्डः कर्षणं निग्रहो वधः ।
 नयत्यरिवशं सद्यो गणान्भरतसत्तम ॥ १२-१०७-२२ (६८९७३)
 तस्मान्मानयितव्यास्ते गणमुख्याः प्रधानतः ।
 लोकयात्रा समायत्ता भूयसी तेषु पार्थिव ॥ १२-१०७-२३ (६८९७४)
 मन्त्रगुप्तिः प्रधानेषु चारश्चामित्रकर्षण ।
 न गणाः कृत्स्नशो मन्त्रं श्रोतुमर्हन्ति भारत ॥ १२-१०७-२४ (६८९७५)
 गणमुख्यैस्तु संभूय कार्यं गणहितं मिथः ॥ १२-१०७-२५ (६८९७६)
 पृथग्गणस्य भिन्नस्य विततस्य ततोऽन्यथा ।
 अर्थाः प्रत्यवसीदन्ति तथाऽनर्था भवन्ति व ॥ १२-१०७-२६ (६८९७७)
 तेषामन्योन्यभिन्नानां स्वशक्तिमनुतिष्ठताम् ।
 निग्रहः पण्डितैः कार्यः क्षिप्रमेव प्रधानतः ॥ १२-१०७-२७ (६८९७८)
 कुलेषु कलहा जाताः कुलवृद्धैरुपेक्षिताः ।
 गोत्रस्य नाशं कुर्वन्ति गणभेदस्य कारकम् ॥ १२-१०७-२८ (६८९७९)
 आभ्यन्तरं भयं रक्ष्यमसारं बाह्यतो भयम् ।
 आभ्यन्तरं भयं राजन्सद्यो मूलानि कृन्तति ॥ १२-१०७-२९ (६८९८०)
 अकस्मात्क्रोधमोहाभ्यां लोभाद्वाऽपि स्वभावजात् ।
 अन्योन्यं नाभिभाषन्ते तत्पराभवलक्षणम् ॥ १२-१०७-३० (६८९८१)
 जात्या च सदृशाः सर्वे कुलेन सदृशास्तथ ।
 न चोद्योगेन बुद्ध्या वा रूपद्रव्येण वा पुनः ॥ १२-१०७-३१ (६८९८२)
 भेदाच्चैव प्रदानाच्च नाम्यन्ते रिपुभिर्गणाः ।
 तस्मात्संघातमेवाहुर्गणानां शरणं महत् ॥ १२-१०७-३२ (६८९८३)

इति श्रीमन्महाभारते शान्तिपर्वणि राजधर्मपर्वणि
 सप्ताधिकसततमोऽध्यायः ॥ १०७. ।

Mahabharata - Shanti Parva - Chapter Footnotes

१२-१०७-५ क्षीणस्य ग्रहणं वृत्तिर्जीविका च । लघुना

सुगमेन । आदेशरूपेणोपदेशात्मकेन ॥
१२-१०७-६ गणानां शूरजनस्तेमानाम् ॥
१२-१०७-११ एको राजा लोभं वृणुते । गणस्तदाऽस्मभ्यं न ददाती
त्यमर्षं वृणुते ॥
१२-१०७-१२ इतरेतरं गणा राजानश्च प्रकर्षन्ति ॥
१२-१०७-१४ संघातयोगेनैकमत्यप्रयोगेण ॥

शान्तिपर्व - अध्याय १०८

॥ श्रीः ॥

१२.१०८. अध्यायः १०८

Mahabharata - Shanti Parva - Chapter Topics

भीष्मेण युधिष्ठिरं प्रति मातृपितृगुरुमहिमानुवर्णनम् ॥ १. ।

Mahabharata - Shanti Parva - Chapter Text

१२-१०८-० (६८९८४)

युधिष्ठिर उवाच १२-१०८-०क्ष (५६२४)

महानयं धर्मपथो बहुशाखश्च भारत ।

किंस्विदेवेह धर्माणामनुष्ठेयतमं मतम् ॥ १२-१०८-१ (६८९८५)

किं कार्यं सर्वभूतानां गरीयो भवतो मतम् ।

यथाऽहं परमं धर्ममिह च प्रेत्य चाप्नुयाम् ॥ १२-१०८-२ (६८९८६)

भीष्म उवाच । १२-१०८-३क्ष (५६२५)

मातापित्रोर्गुरूणां च पूजा बहुमता मम ।

अत्र वर्तन्नरो लोकान्यशश्च महदश्नुते ॥ १२-१०८-३ (६८९८७)

यदेते ह्यनुजानीयुः कर्म तात सुपूजिताः ।

धर्मं धर्मविरुद्धं वा तत्कर्तव्यं युधिष्ठिर ॥ १२-१०८-४ (६८९८८)

न तैरभ्यननुज्ञातो धर्ममन्यं समाचरेत् ।

यं मे तेऽभ्यनुजानीयुः स धर्म इति निश्चयः ॥ १२-१०८-५ (६८९८९)

एत एव त्रयो लोका एत एवाश्रमास्त्रयः ।

एत एव त्रयो वेदा एत एव त्रयोऽग्नयः ॥ १२-१०८-६ (६८९९०)

पितावै गार्हपत्योऽग्निर्माताऽग्निर्दक्षणः स्मृतः ।

गुरु वनीयस्तु साऽग्नित्रेता गरीयसी ॥ १२-१०८-७ (६८९९१)

त्रिष्वप्रमाद्यन्नेतेषु त्रील्लोकानपि जेष्यसि ।

पितृवृत्त्या त्विमं लोकं मातृवृत्त्या तथा परम् ॥ १२-१०८-८ (६८९९२)

ब्रह्मलोकं गुरोर्वृत्त्या नियमेन तरिष्यसि ।

स-गोतेषु वर्तस्व त्रिषु लोकेषु भारत ॥ १२-१०८-९ (६८९९३)

यशः प्राप्स्यसि भद्रं ते धर्मं च सुमहाफलम् ।

नैतानतिशयीथास्त्वं नात्यशनीथा न दूषयेः ॥ १२-१०८-१० (६८९९४)
 हियं परिचरेश्चैव तद्वै सुकृतमुत्तमम् ।
 कीर्तिं पुण्यं यशो लोकान्प्राप्स्यसे त्वं जनाधिप ॥ १२-१०८-११ (६८९९५)
 सर्वे तस्यादृता लोका यस्यैते त्रय आदृताः ।
 अनादृतास्तु यस्यैते सर्वास्तस्याफलाः क्रियाः ॥ १२-१०८-१२ (६८९९६)
 न चायं न परो लोको न यशस्तस्य भारत ।
 अमानिता नित्यमेव यस्यैते गुरवस्त्रयः ॥ १२-१०८-१३ (६८९९७)
 न चास्मिन्न परे लोके यशस्तस्य प्रकाशते ।
 यच्चान्यदपि कल्याणं पारत्रं समुदाहृतम् ॥ १२-१०८-१४ (६८९९८)
 तेभ्य एव हि यत्सर्वं कृत्यं यन्निसृजाम्यहम् ।
 तदासीन्मे शतगुणं सहस्रगुणमेव च ।
 तस्मान्मे संप्रकाशन्ते त्रयो लोका युधिष्ठिर ॥ १२-१०८-१५ (६८९९९)
 दशैव तु सदाऽऽचार्यः श्रोत्रियानधितिष्ठति ।
 दशाचार्यानुपाध्याय उपाध्यायान्पिता दश ॥ १२-१०८-१६ (६९०००)
 पितृन्दश तु मातैका सर्वा वा पृथिवीमपि ।
 गुरुत्वेनाभिभवति नास्ति मातृसमो गुरुः ॥ १२-१०८-१७ (६९००१)
 गुरुर्गरीयान्पितृतो मातृतश्चेति मे मतिः ।
 उभौ हि मातापितरौ जन्मन्येवोपयुज्यतः ॥ १२-१०८-१८ (६९००२)
 शरीरमेतौ सृजतः पिता माता च भारत ।
 आचार्यशिष्टा या जातिः सासम्यगजरामरा ॥ १२-१०८-१९ (६९००३)
 अवध्या हि सदा माता पिता चाप्युपचारिणौ ॥ १२-१०८-२० (६९००४)
 न स दुष्यति तत्कृत्वा न च ते दूषयन्ति तम् ।
 धर्माय यतमानानां विदुर्देवाः सहर्षिभिः ॥ १२-१०८-२१ (६९००५)
 य आवृणोत्यवितथेन कर्मणा
 ऋतं ब्रुवन्नमृतं संप्रयच्छन् ।
 तं मन्येथाः पितरं मातरं च
 तस्मै न द्रुह्येत्कृतमस्य जानन् ॥ १२-१०८-२२ (६९००६)
 विद्यां श्रुत्वा ये गुरुं नाद्रियन्ते
 प्रत्युत्पन्ना मनसा कर्मणा वा ।
 तेषां पापं भ्रूणहत्याविशिष्टं
 नान्यस्तेभ्यः पापकृदस्ति लोके ।
 यथैव ते गुरुभिर्भावनीया
 स्तथैव तेषां गुरवोऽभ्यर्चनीयाः ॥ १२-१०८-२३ (६९००७)
 तस्मात्पूजयितव्याश्च संविभज्याश्च यत्नतः ।
 गुरवोऽर्चयितव्याश्च पुराणं धर्ममिच्छता ॥ १२-१०८-२४ (६९००८)
 येन प्रीणन्ति पितरस्तेन प्रीतः प्रजापतिः ।

प्रीणाति जननीयेन पृथिवी तेन पूजिता ॥ १२-१०८-२५ (६९००९)
 येन प्रीणात्युपाध्यायस्तेन स्याद्ब्रह्म पूजितम् ।
 मातृतः पितृतश्चैव तस्मात्पूज्यतमो गुरुः ॥ १२-१०८-२६ (६९०१०)
 ऋषयश्च हि देवाश्च प्रीयन्ते पितृभिः सह ।
 पूज्यमानेषु गुरुषु तस्मात्पूज्यतमो गुरुः ॥ १२-१०८-२७ (६९०११)
 केनचिन्न च वृत्तेन ह्यवज्ञेयो गुरुर्भवेत् ।
 न च माता न च पितो तादृशो यादृशो गुरुः ॥ १२-१०८-२८ (६९०१२)
 न तेऽवमानमर्हन्ति न तेषां दूषयेत्कृतम् ।
 गुरुणामेव सत्कारं विदुर्देवाः सहर्षिभिः ॥ १२-१०८-२९ (६९०१३)
 उपाध्यायं पितरं मातरं च
 ये विद्वद्भ्यन्ते मनसा कर्मणा वा ।
 तेषां पापं भ्रूणहत्याविशिष्टं
 तस्मान्नान्यः पापकृदस्ति लोके ॥ १२-१०८-३० (६९०१४)
 भृतो भर्तारं यो न विभितिं पुत्रः
 स्वयोनिजः पितरं मातरं च ।
 तस्य पापं भ्रूणहत्याविशिष्टं
 तस्मान्नान्यः पापकृदस्ति लोके ॥ १२-१०८-३१ (६९०१५)
 मित्रद्रुहः कृतघ्नस्य स्त्रीघ्नस्य पिशुनस्य च ।
 चतुर्णामपि चैतेषां निष्कृतिं नानुशुश्रुम् ॥ १२-१०८-३२ (६९०१६)
 एतत्सर्वं मनुनिर्देशदृष्टं
 यत्कर्तव्यं पुरुषेणेह किञ्चित् ।
 एतच्छ्रेयो नान्यदस्माद्विशिष्टं
 सर्वान्धर्माननुसृत्यैतदुक्तम् ॥ ॥ १२-१०८-३३ (६९०१७)

इति श्रीमन्महाभारते शान्तिपर्वणि राजधर्मपर्वणि
 अष्टाधिकशततमोऽध्यायः ॥ १०८. ।

Mahabharata - Shanti Parva - Chapter Footnotes

१२-१०८-८ वृत्त्या पूज्या ॥
 १२-१०८-२१ तत् वध्यानामपि तेषां अवधं कृत्वा । ते आराधिनोऽपि
 पितृमातृगुरवः अवधेन नैनं दूषयन्ति । राज्यं हि वध्यानामवधे
 दुष्यति तद्वन्नात्रेत्यर्थः । धर्माय दुष्टानामपि पित्रादीनां पालनाय
 यतमानानां यतमानान्देवा अप्यनुग्राह्यत्वेन विदुः ॥
 १२-१०८-२२ आवृणोति अनुगृह्णाति । कर्मणा प्रवचनेन । ऋतं वेदम् ॥
 १२-१०८-३२ स्त्रीघ्नस्य गुरुधातिनः इति झ । पाठः ॥
 १२-१०८-३३ अनुसृत्यैकीकृत्य । एतत्सारभूतम् ॥

शान्तिपर्व - अध्याय १०९

॥ श्रीः ॥

१२.१०९. अध्यायः १०९

Mahabharata - Shanti Parva - Chapter Topics

भीष्मेण युधिष्ठिरं प्रति सत्यानृतविवेचनम् ॥ १. ।

Mahabharata - Shanti Parva - Chapter Text

१२-१०९-० (६९०१८)

युधिष्ठिर उवाच । १२-१०९-०क्ष् (५६२६)

कथं धर्मे स्थातुमिच्छन्नरो वर्तेत भारत ।

तत्त्वं जिज्ञासमानाय प्रब्रूहि भरतर्षभ ॥ १२-१०९-१ (६९०१९)

सत्यं चैवानृतं चोभे लोकानावृत्य तिष्ठतः ।

तयोः किमाचरेद्राजन्पुरुषो धर्मनिश्चितः ॥ १२-१०९-२ (६९०२०)

किंस्वित्सत्यं किमनृतं किंस्विद्धर्म्यं सनातनम् ।

कस्मिन्काले वदेत्सत्यं कस्मिन्वाऽप्यनृतं वदेत् ॥ १२-१०९-३ (६९०२१)

भीष्म उवाच । १२-१०९-४क्ष् (५६२७)

सत्यस्य वचनं साधु न सत्याद्विद्यते परम् ।

यत्तु लोके सुदुर्ज्ञेयं तत्ते वक्ष्यामि भारत ॥ १२-१०९-४ (६९०२२)

भवेत्सत्यं न वक्तव्यं वक्तव्यमनृतं भवेत् ।

यत्रानृतं भवेत्सत्यं सत्यं वाऽप्यनृतं भवेत् ॥ १२-१०९-५ (६९०२३)

तादृशो वर्धते पापो यत्र सत्यमनिश्चितम् ।

सत्यानृते विनिश्चित्य ततो भवति धर्मवि ॥ १२-१०९-६ (६९०२४)

अप्यनार्योऽकृतप्रज्ञः पुरुषोऽप्यतिदारुणः ।

सुमहत्प्राप्नुयात्पुण्यं बलाकोऽन्धवधादिव ॥ १२-१०९-७ (६९०२५)

किमाश्चर्यं च यन्मूढो धर्मकामोऽप्यधर्मवित् ।

सुमहत्प्राप्नुयात्पुण्यं गङ्गायामिव कौशिकः ॥ १२-१०९-८ (६९०२६)

तादृशोऽयमनुप्रश्नो यत्र धर्मः सुदुर्विदः ।

दुष्कारं चापि संख्यातुं तर्केणात्र व्यवस्यति ॥ १२-१०९-९ (६९०२७)

प्रभवार्थाय भूतानां धर्मप्रवचनं कृतम् ।

यः स्यात्प्रभवसंयुक्तः स धर्म इति निश्चयः ॥ १२-१०९-१० (६९०२८)

गृह्णाति सत्यमक्रोधस्तपो दानं दमो मतिः ।

अनसूयाऽप्यसामर्थ्यमनीर्ष्या शीलमेव च ॥ १२-१०९-११ (६९०२९)

एष धर्मः कुरुश्रेष्ठ कथितं परमेष्ठिना ।

ब्रह्मणा देवदेवेन अयं चैव सनातनः ॥ १२-१०९-१२ (६९०३०)

अस्मिन्धर्मे स्थितो राजन्नरो भद्राणि पश्यति ।

श्रौतो वधात्मको धर्म अहिंसापरमार्थिकः ॥ १२-१०९-१३ (६९०३१)
 धारणाद्धर्ममित्याहुर्धर्मेण विधृताः प्रजाः ।
 यः स्याद्धारणसंयुक्तः स धर्म इति निश्चयः ॥ १२-१०९-१४ (६९०३२)
 अहिंसार्थाय भूतानां धर्मप्रवचनं कृतम् ।
 यः स्यादहिंसासंयुक्तः स धर्म इति निश्चयः ॥ १२-१०९-१५ (६९०३३)
 श्रुतिं धर्मं वदन्त्यन्ये मानान्याहुः परे जनाः ।
 न च तं स्वभ्यसूयामो न हि सर्वं विधीयते ॥ १२-१०९-१६ (६९०३४)
 येऽन्यायेन जिहीर्षन्तो धनमिच्छन्ति कर्हिचित् ।
 तेभ्यस्तु न तदाख्येयं स धर्म इति निश्चयः ॥ १२-१०९-१७ (६९०३५)
 अकूजनेन चेन्मोक्षो नावकूजेत्कथंचन ।
 अवश्यं कूजितव्यं वा शङ्केरन्वाऽप्यकूजनात् ॥ १२-१०९-१८ (६९०३६)
 ग्येऽन्ये वाऽप्यनृतं कुर्युः कुर्यादेव विचारणम् ।
 श्रेयस्तत्रानृतं वक्तुं सत्यादिति विचारितम् ॥ १२-१०९-१९ (६९०३७)
 अक्षयाद्यो वधं राजन्कुर्यादेवाविचारयन् ।
 अबुध्वाऽनुशये दोषं श्रेयस्तच्चानृतं भवेत् ॥ १२-१०९-२० (६९०३८)
 न स्तेनः सह संबन्धान्मुच्यते शपथादपि ।
 श्रेयस्तत्रानृतं वक्तुं सत्यादिति हि धारणा ॥ १२-१०९-२१ (६९०३९)
 यः पापैः सह संबन्धान्मुच्यते शपथादपि ।
 न च तेभ्यो धनं दद्याच्छक्ये सति कथंचन ।
 पापेभ्यो हि धनं दत्तं दातारमपि पीडयेत् ॥ १२-१०९-२२ (६९०४०)
 स्वशरीरोपरोधेन धनमादातुमिच्छतः ।
 सत्यसंप्रतिपत्त्यर्थं यद्ब्रूयुः साक्षिणः क्वचित् ।
 अनुक्त्वा तत्र तद्वाच्यं सर्वे तेऽनृतवादिनः ॥ १२-१०९-२३ (६९०४१)
 प्राणात्यये विवाहे च वक्तव्यमनृतं भवेत् ।
 अर्थस्य रक्षणार्थाय परेषां धर्मकारणात् ॥ १२-१०९-२४ (६९०४२)
 परेषां सिद्धिमाकाङ्क्षन्न च स्याद्धर्मभिक्षुकः ।
 प्रतिश्रुत्य न दातव्यं श्वः कार्यस्तु बलात्कृतः ॥ १२-१०९-२५ (६९०४३)
 यः कश्चिद्धर्मसमयात्प्रच्युतो धर्मजीवनः ।
 दण्डेनैव स हन्तव्यस्तं पन्थानं समाश्रितः ॥ १२-१०९-२६ (६९०४४)
 च्युतः सदैव धर्मेभ्यो धनवान्धर्ममाश्रितः ।
 कथं स्वधर्ममुत्सृज्य तमिच्छेद्दुपजीवितुम् ॥ १२-१०९-२७ (६९०४५)
 सर्वोपायैर्नियन्तव्यः पापो निकृतिजीवनः ।
 धनमित्येव पापानां सर्वेषामिह निश्चयः ॥ १२-१०९-२८ (६९०४६)
 अविवाह्या ह्यसंभोज्या निकृत्या निरयं गताः ।
 च्युता देवमनुष्येभ्यो यथा प्रेतास्तथैव ते ।
 शनिर्यज्ञास्तपसा हीना मा स्म तैः सह संगमः ॥ १२-१०९-२९ (६९०४७)

धनादानाद्दुःखतरं जीविता धिक्प्रयोजनम् ।
 इदं ते रोचतां धर्म इति वाच्यं प्रयत्नतः ॥ १२-१०९-३० (६९०४८)
 न कश्चिदस्ति पापानां धर्म इत्येष निश्चयः ।
 तथाविधं च यो हन्यान्न स पापेन लिप्यते ॥ १२-१०९-३१ (६९०४९)
 स्वकर्मणा हतं हन्ति हत एव स हन्यते ।
 तेषु यः समयं कश्चित्कुर्वीत हतबुद्धिषु ॥ १२-१०९-३२ (६९०५०)
 यथा काकास्तथैव श्वा तथैवोपधिजीवनः ।
 ऊर्ध्वं देहविमोक्षान्ते भवन्त्येतासु योनिषु ॥ १२-१०९-३३ (६९०५१)
 यस्मिन्यथा वर्तति यो मनुष्य
 स्तस्मिंस्तथा वर्तितव्यं स धर्मः ।
 मायाचारो मायया बाधितव्यः
 साध्वाचारः साधुनैवाभ्युपेयः ॥ ॥ १२-१०९-३४ (६९०५२)

इति श्रीमन्महाभारते शान्तिपर्वणि राजधर्मपर्वणि
 नवाधिकशततमोऽध्यायः ॥ १०९. ।

Mahabharata - Shanti Parva - Chapter Footnotes

१२-१०९-६ तादृशः सत्यानृतयोस्तत्त्वमजानन् । तादृशो बध्यते
 बाल इति झ । पाठः ॥
 १२-१०९-७ अन्धस्य घ्नाणचक्षुषः सर्वप्राणिवधायोद्यतस्य
 वधादूलाको व्याधो हिंस्रस्वभावोऽपि स्वर्गं जगामेति
 कर्णपर्वकथानुसंधेया ॥
 १२-१०९-८ मूढः कर्णपर्वोक्तः सत्यवादीचोरेभ्यः
 सत्यवचनाभिमानित्वान्मार्गमुपदिश्य कार्पटिकान्धातितवान् । असौ
 धर्मविन्नेत्यर्थः । कौशिक उलूको गङ्गातीरे सहस्रशः सर्पिण्या
 स्थापितान्यण्डानि भित्त्वा महत्पुण्यं प्राप । तदभेदने तु तीक्ष्णविवाणां
 सर्पाणां वृन्द्या सद्यो लोकनाशसंभवेत् । सुमहत्प्राप्नुयात्पापं इति
 ड । थ । द । पाठः ॥
 १२-१०९-९ अत्र धगलक्षणे । व्यवस्यति निश्चिनोति ॥
 १२-१०९-१० प्रभवेऽभ्युदयः ॥
 १२-१०९-१६ श्रुत्युक्तोऽर्थः सर्वो धर्म इत्यपि न
 । श्येनादेर्धर्मत्वाभावात् सर्वश्येनाद्यति नहि विधीयते धर्मत्वेन
 न चोद्यते ॥
 १२-१०९-१७ धनमिच्छन्ति कस्यचि ति झ । पाठः ॥
 १२-१०९-२१ वीरेषु धनिकं पृच्छत्सु न वदेत् । वदतो मोक्षाभावे
 न वेद्मिति शपथपूर्वकमपि वदेत् । तादृशस्थलेऽनृते दोषो

नास्तीत्यर्थः ॥

१२-१०९-२२ तेभ्यः स्तेनेभ्यः ॥

१२-१०९-२९ मा संगमः सङ्गं मा कार्षीः ॥

१२-१०९-३२ समयं एतान्हनिध्यामीति व्रतं यश्चिकीर्षेत् स कुर्वीत्
। तादृशानां वधे पुण्यमस्तीति भावः ॥

शान्तिपर्व - अध्याय ११०

॥ श्रीः ॥

१२.११०. अध्यायः ११०

Mahabharata - Shanti Parva - Chapter Topics

भीष्मेण युधिष्ठिरंप्रति दुर्गाण्यतितरणोपायकथनम् ॥ १. ।

Mahabharata - Shanti Parva - Chapter Text

१२-११०-० (६९०८२)

युधिष्ठिर उवाच । १२-११०-०क्ष (५६३६)

क्लिश्यमानेषु भूतेषु तैस्तैर्भावैः पृथक्पृथक् ।

दुर्गाण्यतितरेद्येन तन्मे ब्रूहि पितामह ॥ १२-११०-१ (६९०८३)

भीष्म उवाच । १२-११०-२क्ष (५६३७)

आश्रमेषु यथोक्तेषु यथोक्तं ये द्विजातयः ।

वर्तन्ते संयतात्मानो दुर्गाण्यतितरन्ति ते ॥ १२-११०-२ (६९०८४)

ये दम्भान्नाचरन्ति स्म येषां वृत्तिश्च संयता ।

विषयांश्च निगृह्णन्ति दुर्गाण्यतितरन्ति ते ॥ १२-११०-३ (६९०८५)

प्रत्याहुर्नोच्यमाना ये न हिंसन्ति च हिंसिताः ।

प्रयच्छन्ति न याचन्ते दुर्गाण्यतितरन्ति ते ॥ १२-११०-४ (६९०८६)

वासयन्त्यतिथीन्नित्यं नित्यं ये चानसूयकाः ।

नित्यं स्वाध्यायशीलाश्च दुर्गाण्यतितरन्ति ते ॥ १२-११०-५ (६९०८७)

मातापित्रोश्च ये वृत्तिं वर्तन्ते धर्मकोविदाः ।

वर्जयन्ति दिवास्वप्नं दुर्गाण्यतितरन्ति ते ॥ १२-११०-६ (६९०८८)

ये वा पापं न कुर्वन्ति कर्मणा मनसा गिरा ।

निक्षिप्तदण्डा भूतेषु दुर्गाण्यतितरन्ति ते ॥ १२-११०-७ (६९०८९)

ये न लोभान्नयन्त्यर्थान्नाजानो रजसाऽन्विताः ।

विषयान्परिरक्षन्ति दुर्गाण्यतितरन्ति ते ॥ १२-११०-८ (६९०९०)

स्वेषु दारेषु वर्तन्ते न्यायलब्धेष्वृतावृतौ ।

अग्निहोत्रपराः सन्तो दुर्गाण्यतितरन्ति ते ॥ १२-११०-९ (६९०९१)

आहवेषु च ये शूरास्त्यक्त्वा मृत्युकृतं भयम् ।

धर्मेण जयमिच्छन्ति दुर्गाण्यतितरन्ति ते ॥ १२-११०-१० (६९०९२)

ये वदन्तीह सत्यानि प्राणत्यागेऽप्युपस्थिते ।
 प्रमाणभूता भूतानां दुर्गाण्यतितरन्ति ते ॥ १२-११०-११ (६९०९३)
 कर्माण्यकुत्सनार्थानि येषां वाचश्च सूनृताः ।
 येषामर्थाश्च साध्वर्था दुर्गाण्यतितरन्ति ते । १२-११०-१२ (६९०९४)
 अनध्यायेषु ये विप्राः स्वाध्यायं नैव कुर्वते ।
 तपोनिष्ठाः सुतपसो दुर्गाण्यतितरन्ति ते ॥ १२-११०-१३ (६९०९५)
 ये तपश्च तपस्यन्ति कौमारब्रह्मचारिणः ।
 विद्या वेदव्रतस्नाता दुर्गाण्यतितरन्ति ते ॥ १२-११०-१४ (६९०९६)
 ये च संशान्तरजसः संशान्ततमसश्च ये ।
 सत्त्वे स्थिता महाभागा दुर्गाण्यतितरन्ति ते ॥ १२-११०-१५ (६९०९७)
 येषां न कश्चिन्नसति न त्रसन्ति हि कस्यचित् ।
 येषामात्मसमो लोको दुर्गाण्यतितरन्ति ते ॥ १२-११०-१६ (६९०९८)
 परश्रिया न तप्यन्ति ये सन्तः पुरुषर्षभाः ।
 ग्राम्यादन्नान्नवृत्ताश्च दुर्गाण्यतितरन्ति ते ॥ १२-११०-१७ (६९०९९)
 सर्वान्देवान्नमस्यन्ति सर्वधर्माश्च शृण्वते ।
 ये श्रद्धधानाः शान्ताश्च दुर्गाण्यतितरन्ति ते ॥ १२-११०-१८ (६९१००)
 ये न मानित्वमिच्छन्ति मानयन्ति च ये परान् ।
 मान्यमानान्नमस्यन्ति दुर्गाण्यतितरन्ति ते ॥ १२-११०-१९ (६९१०१)
 ये च श्राद्धानि कुर्वन्ति तिथ्यांतिथ्यां प्रजार्थिनः ।
 सुविशुद्धेन मनसा दुर्गाण्यतितरन्ति ते ॥ १२-११०-२० (६९१०२)
 ये क्रोधं संनियच्छन्ति क्रुद्धान्संशमयन्ति च ।
 न च रुष्यन्ति भृत्यानां दुर्गाण्यतितरन्ति ते ॥ १२-११०-२१ (६९१०३)
 मधु मांसं स्त्रियो नित्यं वर्जयन्तीह मानवाः ।
 जन्मप्रभृति मद्यं च दुर्गाण्यतितरन्ति ते ॥ १२-११०-२२ (६९१०४)
 यात्रार्थं भोजनं येषां संतानार्थं च मैथुनम् ।
 वाक् सत्यवचनार्थं च दुर्गाण्यतितरन्ति ते ॥ १२-११०-२३ (६९१०५)
 ईश्वरं सर्वभूतानां जगतः प्रभवाप्ययम् ।
 भक्ता नारायणं देवं दुर्गाण्यतितरन्ति ते ॥ १२-११०-२४ (६९१०६)
 य एष पद्मरक्ताक्षः पीतवासा महाभुजः ।
 सुहृद्भाता च मित्रं च संबन्धी च तवाच्युत ॥ १२-११०-२५ (६९१०७)
 य इमान्सकलाल्लोकांश्चर्मवत्परिवेष्टयेत् ।
 इच्छन्प्रभुरचिन्त्यात्मा गोविन्दः पुरुषोत्तमः ॥ १२-११०-२६ (६९१०८)
 स्थितः प्रियहिते नित्यं स एष पुरुषोत्तमः ।
 राजंस्तव यदुश्रेष्ठो वैकुण्ठः पुरुषर्षभः ॥ १२-११०-२७ (६९१०९)
 य एनं संश्रयन्तीह भक्त्या नारायणं हरिम् ।
 ते तरन्तीह दुर्गाणि न चात्रास्ति विचारणा ॥ १२-११०-२८ (६९११०)

ग अस्मिन्नर्पितकर्माणः सर्वभावेन भारत ।
 कृष्णे कमलपत्राक्षे दुर्गाण्यतितरन्ति ते । १२-११०-२९ (६९१११)
 लोकरक्षार्थमुत्पन्नमदित्यां कश्यपात्मजम् ।
 देवमिन्द्रं नमस्यन्ति दुर्गाण्यतितरन्ति ते ॥ १२-११०-३० (६९११२)
 ब्रह्माणं लोककर्तारं ये नमस्यन्ति सत्पतिम् ।
 यष्टव्यं क्रतुभिर्देवं दुर्गाण्यतितरन्ति ते ॥ १२-११०-३१ (६९११३)
 यं विष्णुरिन्द्रः शंभुश्च ब्रह्मा लोकपितामहः ।
 स्तुवन्ति विविधैः स्तोत्रैर्देवदेवं महेश्वरम् ।
 समर्चयन्ति ये शश्वद्दुर्गाण्यतितरन्ति ते ॥ १२-११०-३२ (६९११४)
 दुर्गातितरणं ये च पठन्ति श्रावयन्ति च ।
 कथयन्ति च विप्रेभ्यो दुर्गाण्यतितरन्ति ते ॥ १२-११०-३३ (६९११५)
 इति कृत्यसमुद्देशः कीर्तितस्ते मयाऽनघ ।
 तरते येन दुर्गाणि परत्रेह च मानवः ॥ १२-११०-३४ (६९११६)

इति श्रीमन्महाभारते शान्तिपर्वणि राजधर्मपर्वणि
 दशाधिकशततमोऽध्यायः ॥ ११०. ।

Mahabharata - Shanti Parva - Chapter Footnotes

१२-११०-१ भूतेषु --- । दुर्गाणि दुस्तराणि ॥
 १२-११०-३ विषयान्विषयार्थानि -- ॥
 १२-११०-४ उच्यमानाः निन्द्यमानाः ॥
 १२-११०-८ रजसान्विताः सन्तोऽर्थान्न नयन्ति न हरस्ति ॥
 १२-११०-२३ यात्रार्थं जीवनार्थम् ॥
 १२-११०-३४ कृत्यसमुद्देशः कर्तव्यलेशः ॥

शान्तिपर्व - अध्याय १११

॥ श्रीः ॥

१२.१११. अध्यायः १११

Mahabharata - Shanti Parva - Chapter Topics

भीष्मेण युधिष्ठिरं प्रति परीक्षायाः
 सौम्यासौम्यत्वनिर्धारणसाधनताप्रतिपादकव्याघ्रगोमायुचरितकथनम्
 ॥ १. ।

Mahabharata - Shanti Parva - Chapter Text

१२-१११-० (६९११७)

युधिष्ठिर उवाच । १२-१११-०क्ष (५६३८)

असौम्याः सौम्यरूपेण सौम्याश्चासौम्यरूपिणः ।
 तादृशान्पुरुषांस्तात कथं विद्यामहे वयम् ॥ १२-१११-१ (६९११८)
 भीष्म उवाच । १२-१११-२क्ष (५६३९)
 अत्राप्युदाहरन्तीममितिहासं पुरातनम् ।
 व्याघ्रगोमायुसंवादं तं निबोध युधिष्ठिर ॥ १२-१११-२ (६९११९)
 पुरिकायां पुरि पुरा श्रीमत्यां पौरिको नृपः ।
 पररिंसापरः क्रूरो बभूव पुरुषाधमः ॥ १२-१११-३ (६९१२०)
 स त्वायुषि परिक्षीणे जगामानीप्सितां गतिम् ।
 गोमायुत्वं च संप्राप्तो दूषितः पूर्वकर्मणा ॥ १२-१११-४ (६९१२१)
 संस्मृत्य पूर्वजातिं स्वां निर्वेदं परमं गतः ।
 न भक्षयन्ति मांसानि परैरुपहृतान्यपि ॥ १२-१११-५ (६९१२२)
 अहिंसा सर्वभूतेषु सत्यवाक् सुदृढव्रतः ।
 चकार च यथाकालमाहारं पतितैः फलैः ॥ १२-१११-६ (६९१२३)
 गपर्णहारः कदाचिच्च नियमव्रतवानपि ।
 कदा चदुदकेनापि वर्तयन्न तु यन्त्रितः ॥ १२-१११-७ (६९१२४)
 श्मशाने तस्य चावासो गोमायोः संमतोऽभवत् ।
 जन्मभूम्यनुरोधाच्च नान्यं वा समरोचयत् ॥ १२-१११-८ (६९१२५)
 तस्य शौचममृष्यन्तस्ते सर्वे सहजातयः ।
 चालयन्ति स्म तां बुद्धिं वचनैः प्रश्रयोत्तरैः ॥ १२-१११-९ (६९१२६)
 वसन्पितृवने रौद्रे शौचं लम्भितुमिच्छसि ।
 इयं विप्रतिपत्तिस्ते यदा त्वं पिशिताशनः ॥ १२-१११-१० (६९१२७)
 तत्समानो भवात्समाभिर्भक्ष्यं दास्यामहे वयम् ।
 भुङ्क्ष्व शौचं परित्यज्य यद्धि भुक्तं तदस्ति ते ॥ १२-१११-११ (६९१२८)
 इति तेषां वचः श्रुत्वा प्रत्युवाच समाहितः ।
 मधुरैः प्रश्रितैर्वाक्यैर्हेतुमद्भिरनिष्टुरैः ॥ १२-१११-१२ (६९१२९)
 अप्रमाणा प्रसूतिर्मे शीलतः क्रियते कुलम् ।
 प्रार्थयामि च तत्कर्म येन विस्तीर्यते यशः ॥ १२-१११-१३ (६९१३०)
 श्मशाने यदि मे वासः समाधिर्मे निशाम्यताम् ।
 आत्मा फलति कर्माणि नाश्रमो धर्मलक्षणम् ॥ १२-१११-१४ (६९१३१)
 आश्रमे यो द्विजं हन्याद्दानं दद्यादनाश्रमे ।
 किंतु तत्पातकं न स्यात्तद्वा दानं वृथा भवेत् ॥ १२-१११-१५ (६९१३२)
 भवन्तः स्वार्थलोभेन केवलं भक्षणे रताः ।
 अनुबन्धेषु ये दोषास्तान्न पश्यन्ति मोहिताः ॥ १२-१११-१६ (६९१३३)
 अप्रत्ययकृतां गह्वार्मिर्थापनयदूषिताम् ।
 इह चामुत्र चानिष्टां तस्माद्भृत्तिं न रोचये ॥ १२-१११-१७ (६९१३४)
 तं शुचिं पण्डितं मत्वा शार्दूलः ख्यातविक्रमः ।

कृत्वाऽऽत्मसदृशीं पूजां साचिव्येऽवरयत्स्वयम् ॥ १२-१११-१८ (६९१३५)
 शार्दूल उवाच । १२-१११-१९क्ष (५६४०)
 सौम्य विज्ञातरूपस्त्वं गच्छ यात्रां मया सह ।
 त्रियन्तामीप्सिता भोगाः परिहार्याश्च पुष्कलाः ॥ १२-१११-१९ (६९१३६)
 तीक्ष्णा इति वयं ख्याता भवन्तं ज्ञापयामहे ।
 मृदुपूर्वं प्रशाधि त्वं श्रेयश्चाधिगमिष्यसि ॥ १२-१११-२० (६९१३७)
 भीष्म उवाच । १२-१११-२१क्ष (५६४१)
 अथं संपूज्य तद्वाक्यं मृगेन्द्रस्य महात्मनः ।
 गोमायुः प्रश्रितं वाक्यं बभाषे किञ्चिदानतः ॥ १२-१११-२१ (६९१३८)
 सदृशं मृगराजैतत्तव वाक्यं मदन्तरे ।
 यत्सहायान्मृगयसे धर्मार्थकुशलाञ्जुचीन् ॥ १२-१११-२२ (६९१३९)
 न शक्यं ह्यनमात्येन महत्त्वमनुशासितुम् ।
 दुष्टामात्येन वा वीर शरीरपरिपन्थिना ॥ १२-१११-२३ (६९१४०)
 सहायाननुरक्तांश्च नयज्ञानुपसंहितान् ।
 परस्परमसंतुष्टान्विजिगीषूनलोलुपात् ॥ १२-१११-२४ (६९१४१)
 अनतीतोपदान्प्राज्ञान्हिते युक्तान्मनस्विनः ।
 पूजयेथा महाभाग यथा भ्रातृन्यथा पितृन् ॥ १२-१११-२५ (६९१४२)
 न त्वेव मम संतोषाद्रोचतेऽन्यन्मृगाधिप ।
 न कामये सुखान्भोगानैश्वर्यं वा त्वदाश्रयम् ॥ १२-१११-२६ (६९१४३)
 न योक्ष्यति हि मे शीलं तव भृत्यैः पुरातनैः ।
 ते त्यां विभेदयिष्यन्ति दुःखशीला मदन्तरे ॥ १२-१११-२७ (६९१४४)
 संश्रयः श्लाघनीयस्त्वमन्येषामपि भास्वताम् ।
 कृतात्मा सुमहाभागः पापकेष्वप्यदारुणः ॥ १२-१११-२८ (६९१४५)
 दीर्घदर्शी महोत्साहः स्थूललक्षो महाबलः ।
 कृते चामोघकर्ताऽसि भाग्यैश्च समलंकृतः ॥ १२-१११-२९ (६९१४६)
 किंतु स्वेनास्मि संतुष्टो दुःखा वृत्तिरनुष्ठिता ।
 सेवायां चापि नाभिज्ञः स्वच्छन्देन वनेचरः ॥ १२-१११-३० (६९१४७)
 प्राज्ञोपक्रोशदोषाश्च सर्वे संश्रयवासिनाम् ।
 वनचर्या तु निःसङ्गा निर्भया विरवग्रहा ॥ १२-१११-३१ (६९१४८)
 नृपेण हियमाणस्य यत्तिष्ठति भयं हृदि ।
 न तत्तिष्ठति तुष्टानां वने मूलफलाशिनाम् ॥ १२-१११-३२ (६९१४९)
 पानीयं वा निरायासं स्वाद्वन्नं वा गुणोत्तरम् ।
 विचार्य खलु पश्यामि तत्सुखं यत्र निर्वृत्तिः ॥ १२-१११-३३ (६९१५०)
 अपराधैर्न तावन्तो भृत्याः शिष्टा नराधिपैः ।
 अपजातैर्यथा भृत्या दूषिताः निधनं गताः ॥ १२-१११-३४ (६९१५१)
 यदि वा तन्ममा कार्यं मृगेन्द्र यदि मन्यसे ।

समयं कृतमिच्छामि वर्तितव्यं यथाविधि ॥ १२-१११-३५ (६९१५२)
मदीया माननीयास्ते श्रोतव्यं च हितं वचः ।
कल्पिता या च मे वृत्तिः सा भवेत्त्वयि सुस्थिरा ॥ १२-१११-३६ (६९१५३)
न ----- सचिवैः सह कर्हिचित् ।
तीतिमन्तः परीप्सन्तो वृथा ब्रूयुः परे मयि ॥ १२-१११-३७ (६९१५४)
एक एकेन संगम्य रहो ब्रूयां हितं वचः ।
नच ते शातिकार्येषु प्रष्टव्योऽस्मि हिताहिते ॥ १२-१११-३८ (६९१५५)
--- --- पश्चाच्च न हिंस्याः सचिवास्त्वया ।
मदीयानां च कुपितो मा त्वं दण्डं निपातयेः ॥ १२-१११-३९ (६९१५६)
भीष्म उवाच । १२-१११-४०क्ष (५६४२)
एवमस्त्विति तेनासौ मृगेन्द्रेणाभिपूजितः ।
प्राप्तवान्मतिसाचिव्यं गोमायुर्व्याघ्रचोदितः ॥ १२-१११-४० (६९१५७)
तं तथा सत्कृतं दृष्ट्वा युज्यमानं च कर्मसु ।
प्राद्विषन्कृतसंघाताः पूर्वभृत्या मुहुर्मुहुः ॥ १२-१११-४१ (६९१५८)
मित्रबुद्ध्या च गोमायुं सान्त्वयित्वा प्रवेश्य च ।
दोषेषु समयान्नेतुमिच्छन्त्यशुभबुद्धयः ॥ १२-१११-४२ (६९१५९)
अन्यथा ह्युषिताः पूर्वं परद्रव्यापहारिणः ।
अशक्ताः किञ्चिदाहर्तुं द्रव्यं गोमायुयन्त्रिताः ॥ १२-१११-४३ (६९१६०)
व्युत्थानं चात्र काङ्क्षद्भिः कथाभिः प्रतिलोभ्यते ।
धनेन महता चैव बुद्धिरस्य विलोभ्यते ॥ १२-१११-४४ (६९१६१)
न चापि स महाप्राज्ञस्तस्माद्वैर्याच्चचाल ह ।
अथास्य समयं कृत्वा विनाशाय स्थिताः परे ॥ १२-१११-४५ (६९१६२)
ईप्सितं तु मृगेन्द्रस्य मांसं यत्तत्र संस्कृतम् ।
अपनीय स्वयं तद्वि तैर्न्यस्तं तस्य वेश्मनि ॥ १२-१११-४६ (६९१६३)
यदर्थं चाप्यपहृतं येन तच्चैव मन्त्रितम् ।
तस्य तद्विदितं सर्वं कारणार्थं च मर्षितम् ॥ १२-१११-४७ (६९१६४)
समयोऽयं कृतस्तेन साचिव्यमुपगच्छता ।
नोपघातस्त्वया कार्यो राजन्मैत्रीमिहेच्छता
गइति तस्य च मन्त्रस्य स्थित्यर्थं तदुपेक्षितम् ॥ १२-१११-४८ (६९१६५)
शक्षुधितस्य मृगेन्द्रस्य भोक्तुमभ्युत्थितस्य च
भोजने चोपहर्तव्ये तन्मांसं नह्यदृश्यत ।
मृगराजेन चाज्ञप्तं मृग्यतां चोर इत्युत ॥ १२-१११-४९ (६९१६६)
कृतकैश्चापि तन्मांसं मृगेन्द्राय निवेदितम् ।
सचिवेनापनीतं ते विदुषा प्राज्ञमानिना ॥ १२-१११-५० (६९१६७)
सरोषस्त्वध शार्दूलः श्रुत्वा गोमायुचापलम् ।
बभूवामर्षितो राजा वधं चास्य व्यरोचयत् ॥ १२-१११-५१ (६९१६८)

छिद्रं तु तस्य तदृष्ट्वा प्रोचुस्ते पूर्वमन्त्रिणः ।
 सर्वेषामेव सोऽस्माकं वृत्तिभङ्गे प्रवर्तते ।
 निश्चित्यैवं पुनस्तस्य ते तत्कर्मण्यवर्तयन् ॥ १२-१११-५२ (६९१६९)
 इदं तस्येदृशं कर्म किं तेन न कृतं भवेत् ।
 श्रुतञ्च स्वामिना पूर्वं यादृशो नैव तादृशः ॥ १२-१११-५३ (६९१७०)
 वाङ्भात्रेणैव धर्मिष्ठः स्वभावेन तु दारुणः ।
 धर्मच्छद्ना ह्ययं पापो वृथाचारपरिग्रहः ॥ १२-१११-५४ (६९१७१)
 कार्यार्थं भोजनाद्येषु व्रतेषु कृतवाञ्छमम् ।
 यदि विप्रत्ययो ह्येष तदिदं दर्शयाम् ते ॥ १२-१११-५५ (६९१७२)
 तन्मांसं तैश्च गोमायोस्तत्क्षणादाशु दौकितम् ॥ १२-१११-५६ (६९१७३)
 मांसापनयनं श्रुत्वा व्याघ्रस्तेषां च तद्वचः ।
 आज्ञापयामास तदा गोमायुर्वध्यतामिति ॥ १२-१११-५७ (६९१७४)
 गोमायोर्व्यसनं श्रुत्वा शार्दूलजननी ततः ।
 मृगराजं हितैर्वाक्यैः संबोधयितुमागमत् ॥ १२-१११-५८ (६९१७५)
 पुत्र नैतत्त्वया ग्राह्यं कपटारम्भसंयुतम् ।
 कर्म संघर्षजैर्दोषैर्दुष्येताशुचिभिः सुचिः ॥ १२-१११-५९ (६९१७६)
 नोच्छ्रितं सहते कश्चित्प्रक्रिया वैरकारिका ।
 शुचेरपि हि युक्तस्य दोष एव निपात्यते ॥ १२-१११-६० (६९१७७)
 श्मुनेरपि वनस्थस्य स्वानि कर्माणि कुर्वतः
 उत्पाद्यन्ते त्रयः पक्षा मित्रोदासीनशत्रवः ॥ १२-१११-६१ (६९१७८)
 लुब्धानां शुचयो द्वेष्याः कातराणां तरस्विनः ।
 मूर्खाणां पण्डिता द्वेष्या दरिद्राणां महाधनाः ।
 अधार्मिकाणां धर्मिष्ठा विरूपाणां सुरूपिणः ॥ १२-१११-६२ (६९१७९)
 बह पण्डिता मूर्खा लुब्धा मायोपजीविनः ।
 आहुर्दोषमदोषस्य बृहस्पतिमतेरपि ॥ १२-१११-६३ (६९१८०)
 सुन्यस्तं ते गृहे मांसं यदद्यापहतं तव ।
 नेचते दीयमानं च साधु तावद्विधीयताम् ॥ १२-१११-६४ (६९१८१)
 असयाः सत्यसंकाशाः सत्याश्चासत्यदर्शनाः ।
 दृश्यन्ते विविधा भावास्तेषु युक्तं परीक्षणम् ॥ १२-१११-६५ (६९१८२)
 तलवद्दृश्यते व्योम खद्योतो हव्यवाडिव ।
 न चैवास्ति तलं व्योम्नि खद्योते न हुताशनः ॥ १२-१११-६६ (६९१८३)
 तस्मात्प्रत्यक्षदृष्टोऽपि युक्तो ह्यर्थः परीक्षितुम् ।
 परीक्ष्य ज्ञापयन्नर्थान्न पश्चात्परितप्यते ॥ १२-१११-६७ (६९१८४)
 न दुष्करमिदं पुत्रं यत्प्रभुर्घातयेत्परम् ।
 श्लाघनीया यशस्या च लोके प्रभवतां क्षमा ॥ १२-१११-६८ (६९१८५)
 स्थापितोऽयं त्वया पुत्र सामन्तेष्वपि विश्रुतः ।

दुःखेनासाद्यते पात्रं धार्यतामेष ते सुहृत् ॥ १२-१११-६९ (६९१८६)
दूषितं परदोषैर्हि गृह्णीते योऽन्यथा शुचिम् ।
स्वयं संदूषितामात्यः क्षिप्रमेव विनश्यति ॥ १२-१११-७० (६९१८७)
एतस्मादरिसंघाताद्गोमायोः कश्चिदागतः ।
धर्मात्मा तेन चाख्यातं यथैतत्कपटं कृतम् ॥ १२-१११-७१ (६९१८८)
ततो विज्ञातचारित्रः सत्कृत्य स विमोक्षितः ।
परिष्वक्तश्च सस्नेहं मृगेन्द्रेण पुनः पुनः ॥ १२-१११-७२ (६९१८९)
अनुज्ञाय मृगेन्द्रं तु गोमायुर्नीतिशास्त्रवित् ।
तेनामर्षेण संतप्तः प्रायमासितुमैच्छत् ॥ १२-१११-७३ (६९१९०)
गोमायुं तु स शार्दूलः स्नेहात्प्रसृतलोचनः ।
न्यवारयत्स धर्मिष्ठं पूजया प्रतिपूजयन् ॥ १२-१११-७४ (६९१९१)
तं स गोमायुरालोक्य स्नेहादागतसंभ्रमः ।
बभाषे प्रणतो वाक्यं बाष्पगद्गदया गिरा ॥ १२-१११-७५ (६९१९२)
पूजितोऽहं त्वया पूर्वं पश्चाच्चैव विमानितः ।
परेषामास्पदं नीतो वस्तुं नार्हाम्यहं त्वयि ॥ १२-१११-७६ (६९१९३)
असंतुष्टाश्रयुताः स्थानान्मानात्प्रत्यवरोपिताः ।
स्वयं चोपद्रुता भृत्या ये चाप्युपहिताः परैः ॥ १२-१११-७७ (६९१९४)
परिक्षीणाश्च लुब्धाश्च क्रुद्धा भीताः प्रतारिताः ।
हृतस्वा मानिनो ये च त्यक्तोपात्ता महेप्सवः ॥ १२-१११-७८ (६९१९५)
संलालिताश्च ये केचिद्वासनौघप्रतीक्षणः ।
अन्तर्हिताः सोहृपृतास्ते सर्वेऽपरसाधनाः ॥ १२-१११-७९ (६९१९६)
अवमानेन युक्तस्य स्थापितस्य च मे पुनः ।
कथं यास्यसि विश्वासमहमेष्वामि वा कथम् ॥ १२-१११-८० (६९१९७)
समर्थ इति संगृह्य स्थापयित्वा परीक्षितः ।
कृतं च समयं भित्त्वा त्वयाऽहमवमानितः ॥ १२-१११-८१ (६९१९८)
प्रथमं यः समाख्यातः शीलवानिति संसदि ।
न वाच्यं तस्य वैगुण्यं प्रतिज्ञां परिरक्षता ॥ १२-१११-८२ (६९१९९)
एवं चावमतस्येह विश्वासं मे न यास्यसि ।
त्वयि चापेतविश्वासे ममोद्देगो भविष्यति ॥ १२-१११-८३ (६९२००)
शङ्कितस्त्वमहं भीतः परे च्छिद्रानुसारिणः ।
अस्त्रिग्धाश्चैव दुस्तोषाः कर्म चैतद्बहुच्छलम् ॥ १२-१११-८४ (६९२०१)
दुःखेन श्लिष्यते भिन्नं श्लिष्टं दुःखेन भिद्यते ।
भिन्नश्लिष्टे तु या प्रीतिर्न सा स्नेहेन वर्धते ॥ १२-१११-८५ (६९२०२)
कश्चित्तव हिते भर्तुर्दृश्यते न परात्मनः ।
कार्यापेक्षा हि वर्न्तते भावस्त्रिग्धाः सुदुर्लभाः ॥ १२-१११-८६ (६९२०३)
सुदुःखं पुरुषज्ञानं चित्तं ह्येषां चलाचलम् ।

समर्थो वाप्यशङ्को वा शतेष्वेकोऽधिगम्यते ॥ १२-१११-८७ (६९२०४)
 अकस्मात्प्रक्रिया नृणामकस्माच्चापकर्षणम् ।
 शुभाशुभे महत्त्वं च प्रहर्तुं बुद्धिलाघवम् ॥ १२-१११-८८ (६९२०५)
 भीष्म उवाच । १२-१११-८९क्ष् (५६४३)
 एवंविधं सान्त्वमुक्त्वा धर्मकामार्थहेतुमत् ।
 प्रसादयित्वा राजानं गोमायुर्वनमभ्यगात् ॥ १२-१११-८९ (६९२०६)
 अगृह्यानुनयं तस्य मृगेन्द्रस्य च बुद्धिमान् ।
 गोमायुः प्रायमासीनस्त्यक्त्वा देहं दिवं ययौ ॥ १२-१११-९० (६९२०७)

इति श्रीमन्महाभारते शान्तिपर्वणि राजधर्मपर्वणि
 एकादशाधिकशततमोऽध्यायः ॥ १११. ।

Mahabharata - Shanti Parva - Chapter Footnotes

१२-१११-१० विप्रतिपत्तिर्विपरीता बुद्धिः ॥
 १२-१११-१६ अनुबन्धेषु परिणामेषु ॥
 १२-१११-१७ अप्रत्ययोऽसंतोषस्तेन कृताम् । अर्थापनयो धर्महानिः ॥
 १२-१११-१९ यात्रां राजकार्यं गच्छ प्राप्नुहि । परिहार्याश्चानीप्सिताः ॥
 १२-१११-२० ज्ञापयामहे सूचयामहे ॥
 १२-१११-२२ मदन्तरे मन्निमित्तम् ॥
 १२-१११-२३ न शक्यम् । राज्ञेति शेषः ॥
 १२-१११-२६ -- ----- -- सन्तोशदिति ट । ड । थ । द । पाठः ॥
 १२-१११-२७ योक्ष्यति योगं प्राप्स्यति । दुःखशीला भविष्यन्ति ॥
 १२-१११-२९ स्थूललक्षो बहुप्रदः ॥
 १२-१११-३१ उपक्रोधो निन्दा तज्जा दोषा उपक्रोशदोषाः सन्ति ॥
 १२-१११-३३ यत्र निर्वृतिः सुखं तत्खलु सुखं स्वर्गं पश्यामि
 । निर्वृतिः सुस्थितिरिति वा ॥
 १२-१११-३४ शिष्टाः कृतदण्डः ॥
 १२-१११-४६ तस्य गोमायोर्वेश्मनि ॥
 १२-१११-४७ तस्य गोमायोः । कारणार्थं स्वस्य बन्धविच्छेदो भवत्विति
 हेतोरित्यर्थः ॥
 १२-१११-५१ परोक्षस्त्वथ इति ट । द । पाठः ॥
 १२-१११-५५ विप्रत्ययोऽविश्वासः ॥
 १२-१११-५६ गोमायोगृहे ढौकीतं प्रवेशितं मांसं
 प्रदर्शयामासुरित्यर्थः । तत्क्षणादेव दर्शितं इति द । पाठः ॥
 १२-१११-५८ शार्दूलस्य वचः श्रुत्वा इति झ । पाठः ॥
 १२-१११-५९ संघर्षजैः स्पर्धोत्थैः ॥

१२-१११-६० प्रक्रिया प्रकृष्टं कर्म ॥
 १२-१११-६६ तलवत् अवाङ्भुस्वकटाहगर्भवत् ॥
 १२-१११-६८ प्रभवतां प्रभूणाम् ॥
 १२-१११-७१ गोमायोश्चारः ॥
 १२-१११-७३ प्रायं मरणार्थमुपवेशनं आसितुं आचरितुम् ॥
 १२-१११-७६ वक्तुं नार्होस्म्यहं त्वया इति ट । ड । द । पाठः ॥
 १२-१११-७९ अपरसाञ्च अधनाञ्चेति अपरसाधनाः । प्रीतिशून्या
 निर्घनाञ्चेत्यर्थः ॥
 १२-१११-८४ छिद्रानुदर्शिनः इति झ । पाठः ॥
 १२-१११-८७ पुरुषज्ञानं सुदुःखं दुर्लभं यत एषां नृपाणां
 चित्तं चलाचलमस्थिरं गम्यते ज्ञायते सुपुरुषज्ञानं
 दुर्धटमित्यर्थः ॥
 १२-१११-८८ प्रक्रिया महीकरणं बुद्धेर्लाघवं तुच्छत्वमेव हेतुः ॥
 १२-१११-८९ प्रसादयित्वा प्रसाद्य ॥
 १२-१११-९० अगृह्य अगृहीत्वा ॥

शान्तिपर्व - अध्याय ११२

॥ श्रीः ॥

१२.११२. अध्यायः ११२

Mahabharata - Shanti Parva - Chapter Topics

भीष्मेण युधिष्ठिरं प्रति अलसताया

अनर्थहेतुताख्यापकोट्टचरिताभिधानम् ॥ १. ।

Mahabharata - Shanti Parva - Chapter Text

१२-११२-० (६९२०८)

युधिष्ठिर उवाच । १२-११२-०क्ष् (५६४४)

किं पार्थिवेन कर्तव्यं किञ्च कृत्वा सुखी भवेत् ।

तन्ममाचक्ष्व तत्त्वेन सर्वधर्मभृतां वर ॥ १२-११२-१ (६९२०९)

भीष्म उवाच । १२-११२-२क्ष् (५६४५)

हन्त तेऽहं प्रवक्ष्यामि शृणु कार्यैकनिश्चयम् ।

यथा राज्ञेह कर्तव्यं यच्च कृत्वा सुखी भवेत् ॥ १२-११२-२ (६९२१०)

नचैवं वर्तितव्यं स्म यथेदमनुशुश्रुम् ।

उष्ट्रस्य तु महद्वृत्तं तन्निबोध युधिष्ठिर ॥ १२-११२-३ (६९२११)

जातिस्मरो महानुष्ट्रः प्रजापतिकुलोद्भवः ।

तपः सुमहदातिष्ठदरण्ये संशितव्रतः ॥ १२-११२-४ (६९२१२)

तपसस्तस्य चान्तेऽथ प्रीतिमानभवद्विभुः ।
 वरेण च्छन्दयामास ततश्चैनं पितामहः ॥ १२-११२-५ (६९२१३)
 उष्ट्र उवाच । १२-११२-६क्ष (५६४६)
 भगवंस्त्वत्प्रसादान्मे दीर्घा ग्रीवा भवेदियम् ।
 योजनानां शतं साग्रमिच्छेयं चारितुं विभो ॥ १२-११२-६ (६९२१४)
 एवमस्विति चोक्तः स वरदेन महात्मना ।
 प्रतिलभ्य वरं श्रेष्ठं ययावुष्ट्रः स्वकं वनम् ॥ १२-११२-७ (६९२१५)
 स चकार तदाऽऽलस्यं वरदानात्सुदुर्मतिः ।
 न चैच्छच्चिरतुं गन्तुं दुरात्मा कालमोहितः ॥ १२-११२-८ (६९२१६)
 स कदाचित्प्रसार्यैव तां ग्रीवां शतयोजनाम् ।
 चचार श्रान्तहृदयो वातश्चागात्ततो महान् ॥ १२-११२-९ (६९२१७)
 स गुहायां शिरोग्रीवां निधाय पशुरात्मनः ।
 आस्ते वर्षमथाभ्यागात्सुमहत्प्लावयज्जगत् ॥ १२-११२-१० (६९२१८)
 अथ शीतपरीताङ्गो जम्बुकः क्षुच्छमान्वितः ।
 सदारस्तां गुहामाशु प्रविवेश जलादितः ॥ १२-११२-११ (६९२१९)
 स दृष्ट्वा मांसजीवी तु सुभृशं क्षुच्छमान्वितः ॥
 अभक्ष्यत्ततो ग्रीवामुष्ट्रस्य भरतर्षभ ॥ १२-११२-१२ (६९२२०)
 यदा त्वबुध्यतात्मानं भक्ष्यमाणं स वै पशु ।
 तदा संकोचने यत्नमकरोद्भृशदुःखितः ॥ १२-११२-१३ (६९२२१)
 यावदूर्ध्वमधश्चैव ग्रीवां संक्षिपते पशुः ।
 तावत्तेन सदारेण जम्बुकेन स भक्षितः ॥ १२-११२-१४ (६९२२२)
 स हत्वा भक्षयित्वा च तमुष्ट्रं जम्बुकस्तदा ।
 विगते वातवर्षे तु निश्चक्राम गुहोदरात् ॥ १२-११२-१५ (६९२२३)
 एवं दुर्बुद्धिना प्राप्तमुष्ट्रेण निधनं तदा ।
 आलस्यस्य क्रमात्पश्य महान्तं दोषमागतम् ॥ १२-११२-१६ (६९२२४)
 त्वमप्येवंविधं हित्वा योगेन नियतेन्द्रियः ।
 वर्तस्व बुद्धिमूलं तु विजयं मनुरब्रवीत् ॥ १२-११२-१७ (६९२२५)
 बुद्धिश्रेष्ठानि कर्माणि बाहुमध्यानि भारत ।
 तानि जङ्गाजघन्यानि भारप्रत्यवराणि च ॥ १२-११२-१८ (६९२२६)
 राज्यं तिष्ठति दक्षस्य संगृहीतेन्द्रियस्य च ।
 श्रार्तस्य बुद्धिमूलं हि विजयं मनुरब्रवीत् ॥
 गुप्तं मन्त्रं श्रुतवतः सुसहायस्य चानघ ॥ १२-११२-१९ (६९२२७)
 असहायवतो ह्यर्था न तिष्ठन्ति कदाचन ।
 परीक्षितसहायस्य तिष्ठन्तीह युधिष्ठिर ।
 सहाययुक्तेन मही कृत्स्ना शक्या प्रशासितुम् ॥ १२-११२-२० (६९२२८)
 इदं हि सद्भिः कथितं विधिज्ञैः

पुरा महेन्द्रप्रतिमप्रभावः ।
मयाऽपि चोक्तं तव शास्त्रदृष्ट्या
त्वमप्रमत्तः प्रचरस्व राजन् ॥ ॥ १२-११२-२१ (६९२२९)

इति श्रीमन्महाभारते शान्तिपर्वणि राजधर्मपर्वणि
द्वादशाधिकशततमोऽध्यायः ॥ ११२ ।

Mahabharata - Shanti Parva - Chapter Footnotes

१२-११२-८ चरितुं भक्षितुम् ॥
१२-११२-१७ योगेनोपायेन । एवंविधमालस्यम् ॥
१२-११२-१८ बाहूपलक्षितं शैर्यम् । जङ्घोपलक्षितं
पादविहरणम् । भारो भारवहनम् ॥

शान्तिपर्व - अध्याय ११३

॥ श्रीः ॥

१२.११३. अध्यायः ११३

Mahabharata - Shanti Parva - Chapter Topics

भीष्मेण युधिष्ठिरं प्रति बलवच्छत्रुवशीकरणे विनयस्योपायतायां
दृष्टान्ततया सरित्सागरसंवादानुवादः ॥ १ ।

Mahabharata - Shanti Parva - Chapter Text

१२-११३-० (६९२३०)

युधिष्ठिर उवाच । १२-११३-०क्ष् (५६४७)

राजा राज्यमनुप्राप्य दुर्बलो भरतर्षभ ।

अमित्रस्यातिवृद्धस्य कथं तिष्ठेदसाधनः ॥ १२-११३-१ (६९२३१)

भीष्म उवाच । १२-११३-२क्ष् (५६४८)

अत्राप्युदाहरन्तीममितिहासं पुरातनम् ।

सरितां चैव संवादं सागरस्य च भारत ॥ १२-११३-२ (६९२३२)

सुरारिनिलयः शश्वत्सागरः सरितां पतिः ।

पप्रच्छ सरितः सर्वाः संशयं जातमात्मनः ॥ १२-११३-३ (६९२३३)

सागर उवाच । १२-११३-४क्ष् (५६४९)

समूलशाखान्पश्यामि निहतान्क्वापि नो द्रुमान् ।

युष्माभिरिह पूर्णाभिरन्यांस्तत्र न वेतसान् ॥ १२-११३-४ (६९२३४)

अ-पकायश्चाल्पसारो वेतसः कूलजश्च यः ।

अज्ञया वा नानीतः किं च वा तेन वः कृतम् ॥ १२-११३-५ (६९२३५)

तदहं श्रोतुमिच्छामि सर्वासामेव वो मतम् ।
 यथा चेमानि कूलानि हित्वा नायाति वेतसः ॥ १२-११३-६ (६९२३६)
 तत्र प्राह नदी गङ्गा वाक्यमुत्तरमर्थवत् ।
 हेतुमद्ग्राहकं चैव सागरं सरितां पतिम् ॥ १२-११३-७ (६९२३७)
 गङ्गोवाच । १२-११३-८क्ष् (५६५०)
 तिष्ठन्त्येते यथास्थानं नगा ह्येकनिकेतनाः ।
 ततस्त्यजन्ति तत्स्थानं प्रातिलोम्यान्न वेतसः ॥ १२-११३-८ (६९२३८)
 वेतसो वेगमायान्तं दृष्ट्वा नमति नापरे ।
 स च वेगे ह्यतिक्रान्ते स्थानमापद्यते पुनः ॥ १२-११३-९ (६९२३९)
 कालज्ञः समयज्ञश्च सदावश्यश्च नो द्रुमः ।
 अनुलोमवृत्तितस्तब्धस्तेन त्वां नैति वेतसः ॥ १२-११३-१० (६९२४०)
 मारुतोदकवेगेन ये नमन्त्युन्नमन्ति च ।
 ओषध्यः पादपा गुल्मा न ते यान्ति पराभवम् ॥ १२-११३-११ (६९२४१)
 भीष्म उवाच । १२-११३-१२क्ष् (५६५१)
 यो हि शत्रोर्विवृद्धस्य प्रभोर्बन्धविनाशने ।
 पूर्वं न सहते वेगं क्षिप्रमेव विनश्यति ॥ १२-११३-१२ (६९२४२)
 सारासारं बलं वीर्यमात्मनो द्विषतश्च यः ।
 जानन्विचरति प्राज्ञो न स याति पराभवम् ॥ १२-११३-१३ (६९२४३)
 एवमेव यदा विद्वान्मन्यते विपुलं बलम् ।
 संश्रयेद्वैतसीं वृत्तिमेतत्प्रज्ञानलक्षणम् ॥ १२-११३-१४ (६९२४४)

इति श्रीमन्महाभारते शान्तिपर्वणि राजधर्मपर्वणि
 त्रयोदशाधिकशततमोऽध्यायः ॥ ११३. ।

Mahabharata - Shanti Parva - Chapter Footnotes

१२-११३-४ निहतानुन्मूलितान् । कायिन इति पाठे
 महाशरीरान् । अन्यानल्पशरीरान्वेतसान् न हतान्पश्यामि ॥
 १२-११३-५ अवज्ञाय न शक्यो वा इति द । पाठः ॥
 १२-११३-८ एकनिकेतनाः स्तब्धा इत्यर्थः । प्रातिलोम्यादस्माकं प्रातिकूल्यात् ॥
 १२-११३-१४ वैतसीं वृत्तिमस्तब्धत्वम् ॥

शान्तिपर्व - अध्याय ११४

॥ श्रीः ॥

१२.११४. अध्यायः ११४

Mahabharata - Shanti Parva - Chapter Topics

भीष्मेण युधिष्ठिरं प्रति सभायां दुष्टदुर्भाषणे तत्तितिक्षाया

गुणत्वप्रतिपादनम् ॥ १. ।

Mahabharata - Shanti Parva - Chapter Text

१२-११४-० (६९२४५)

युधिष्ठिर उवाच । १२-११४-०क्ष् (५६५२)

विद्वान्मूढप्रगल्भेन मृदुस्तीक्ष्णेन भारत ।

आक्रुश्यमानः सदसि कथं कुर्यादरिन्दम् ॥ १२-११४-१ (६९२४६)

भीष्म उवाच । १२-११४-२क्ष् (५६५३)

श्रूयतां पृथिवीपाल यथैऽषोर्थोऽवगम्यते ।

सदा सचेताः सहते नरस्येहाल्पचेतसः ॥ १२-११४-२ (६९२४७)

आक्रुश्य दूष्यमाणश्च सुकृतं तस्य विन्दति ।

दुष्कृतं चात्मनो मर्षी तस्मिन्नेव प्रमार्जति ॥ १२-११४-३ (६९२४८)

गहितं तमुपेक्षेत वाश्यमानमिवातुरम् ।

लोके विद्वेषमापन्नो निष्फलं प्रतिपद्यते ॥ १२-११४-४ (६९२४९)

इति संश्लाघते नित्यं तेन पापेन कर्मणा ।

इदमुक्तो मया कश्चित्सर्वतो जनसंसदि ।

स तत्र व्रीडितः शुष्को मृतकल्पोऽवतिष्ठते ॥ १२-११४-५ (६९२५०)

श्लाघन्नश्लाघनीयेन कर्मणा निरपत्रपः ।

उपेक्षितव्यो दान्तेन तादृशः पुरुषाधमः ॥ १२-११४-६ (६९२५१)

यद्यद्ब्रूयादल्पमतिस्तत्तदस्य सहेत्तदा ॥ १२-११४-७ (६९२५२)

प्रकृत्या हि प्रशंसन्वा निन्दन्वा किं करिष्यति ।

वने काक इवाबुद्धिर्वाश्यमानो निरर्थकम् ॥ १२-११४-८ (६९२५३)

यदि वाग्भिः प्रयोगः स्यात्प्रयोज्यः पापकर्मणा ।

वागेवार्थो भवेत्तस्य न ह्येवार्थो जिघांसतः ॥ १२-११४-९ (६९२५४)

निषेकं वै परस्यासावाचष्टे वृत्तचेष्टया ।

मयूर इव कौपीनं नृत्यं संदर्शयन्निव ॥ १२-११४-१० (६९२५५)

यस्यावाच्यं न लोकेऽस्मिन्नाकार्यं चापि किंचन ।

वाचं तेन न संदध्याच्छुचिः संश्लिष्टकर्मणा ॥ १२-११४-११ (६९२५६)

प्रत्यक्षं गुणवादी यः परोक्षं तु विनिन्दकः ।

स मानवः श्वल्लोके नष्टलोकपरायणः ॥ १२-११४-१२ (६९२५७)

तादृग्दिनशतं चापि यद्ददाति जुहोति च ।

परोक्षेणापवादेन तं नाशयति तत्क्षणात् ॥ १२-११४-१३ (६९२५८)

तस्मात्प्राज्ञो नरः सद्वस्तादृशं पापचेतसम् ।

वर्जयेन्मतिमान्वज्यं सारमेयामिषं यथा ॥ १२-११४-१४ (६९२५९)

परिवादं ब्रुवाणो हि दुरात्मा वै महाजने ।

प्रकाशयति दोषान्स्वान्सर्पः फणमिवोन्नतम् ॥ १२-११४-१५ (६९२६०)

तं स्वकर्मणि कुर्वाणं प्रतिकर्तुं य इच्छति ।
 भस्मकूट इवाबुद्धिः खरो रजसि मज्जति ॥ १२-११४-१६ (६९२६१)
 मनुष्यसालावृकमप्रशान्तं
 जनापवादे सततं निविष्टम् ।
 मातङ्गमुन्मत्तमिवोन्नदन्तं
 त्यजेत तं श्वानमिवातिरौद्रम् ॥ १२-११४-१७ (६९२६२)
 अनार्यजुष्टे पथि वर्तमानं
 दमादपेतं विनयाच्च पापम् ।
 अरिब्रतं नित्यमभूतिकामं
 धिगस्तु तं पापमतिं मनुष्यम् ॥ १२-११४-१८ (६९२६३)
 प्रत्युच्यमानस्त्वथ भूय एव
 निशाम्य माभूस्त्वमथार्तरूपः ।
 उच्चस्य नीचेन हि संप्रयोगं
 विगर्हयन्ति स्थिरबुद्धयो ये ॥ १२-११४-१९ (६९२६४)
 क्रुद्धो दशेद्वाऽपि च ताडयेद्वा
 स पांसुभिर्वा विकिरेत्तुषैर्वा ।
 विवृत्य दन्तांश्च विभीषयेद्वा
 सिद्धं हि मूढे कुपिते नृशंसे ॥ १२-११४-२० (६९२६५)
 विगर्हणां नाऽपि दुरात्मना कृतां
 सहेत यः संसदि दुर्जनानाम् ।
 पठेदिदं चापि निदर्शनं सदा
 न वाङ्भयं स लभति किञ्चिदप्रियम् ॥ १२-११४-२१ (६९२६६)

इति श्रीमन्महाभारते शान्तिपर्वणि राजधर्मपर्वणि
 चतुर्दशाधिकशततमोऽध्यायः ॥ ११४. ।

Mahabharata - Shanti Parva - Chapter Footnotes

१२-११४-१ मूढश्चासौ प्रगल्भश्च तेन ॥
 १२-११४-२ सहते दुरुक्तम् ॥
 १२-११४-३ मर्षी तितिक्षुः ॥
 १२-११४-४ वाश्यमानं रटन्तम् ॥
 १२-११४-९ यथा वाचा हतो न हन्यते एवं वाचा दूषितो न दुष्यतीत्यर्थः ॥
 १२-११४-१० स एवं वदन्वृत्तेन क्रियया चेष्टया वागादिव्यापारेण
 च लिङ्गेन निषेकं स्वमातरि रेतः सेकं परस्य परेण पितुरन्येन
 कृतमित्याचष्टे व्यक्तं कथयति । कौपीनं गुह्यप्रदेशं
 संदर्शयन्निव नृत्यं कुर्वन्मयूरो यथा श्लाघते सम्यङ्कृत्यामीति

मन्यते नतु मम गुह्यं लोकाः पश्यन्तीति त्रपते एवं स्वलोपि मया स
महानमुक्तसभायां दुरुक्तमुक्त इति श्लाघते नत्वनेन मम मातुर्दोषः
स्पष्टीक्रियते मयैवेति न त्रपते इत्यर्थः ॥
१२-११४-११ मयूर इव कालीनं इति थ । द । पाठः । संश्लिष्टजन्मना
इति ट थ । द । पाठः ॥
१२-११४-१३ तादृक्पुमान् ॥
१२-११४-१४ सारमेयामिषं शुनोमांसम् ॥
१२-११४-१५ दोषान् जारजत्वादीन् ॥
१२-११४-१६ भस्मकूटे भस्मराशौ स्वर इवाबुद्धिः रजसि दुःखे निमज्जति ॥
१२-११४-१७ सालावृकं श्वानमेव मनुष्यत्वेन लोके गृहीतमित्यर्थः ॥
१२-११४-२० कुद्धो दशार्धेन हि ताडयेद्वा इति झ । पाठः । तत्र
दशार्धेन संवृताङ्गुलिपञ्चकेन पाणिनेत्यर्थः । इदं सर्वं
कुपितमूढे सिद्धमेव ॥

शान्तिपर्व - अध्याय ११५
॥ श्रीः ॥
१२.११५. अध्यायः ११५

Mahabharata - Shanti Parva - Chapter Topics
भीष्मेण युधिष्ठिरं प्रति राज्ञां
सहायसंपादनस्यावश्यकतादिप्रतिपादनम् ॥ १. ।
Mahabharata - Shanti Parva - Chapter Text

१२-११५-० (६९२६७)
युधिष्ठिर उवाच । १२-११५-०क्ष् (५६५४)
पितामह महाप्राज्ञ संशयो मे महानयम् ।
संछेत्तव्यस्त्वया राजन्भवान्कुलकरो हि नः ॥ १२-११५-१ (६९२६८)
पुरुषाणामयं तात दुर्वृत्तानां दुरात्मनाम् ।
कथितो वाक्यसंचारस्ततो विज्ञापयामि ते ॥ १२-११५-२ (६९२६९)
यद्धितं राज्यतन्त्रस्य कुलस्य च सुखोदयम् ।
अयत्यां च तदात्वे च क्षेमवृद्धिकरं च तत् ॥ १२-११५-३ (६९२७०)
पुत्रपौत्राभिरामं च राष्ट्रवृद्धिकरं च यत् ।
अन्नपाने शरीरे च हितं यत्तद्ब्रवीहि मे ॥ १२-११५-४ (६९२७१)
अभिषिक्तो हि यो राजा राज्यस्थो मित्रसंवृत ।
समुहत्समुपेतो वा स कथं रञ्जयेत्प्रजाः ॥ १२-११५-५ (६९२७२)
यो ह्यसत्प्रग्रहरतिः स्नेहरागबलात्कृतः ।
इन्द्रियाणामनीशत्वादसज्जनबुभूषकः ॥ १२-११५-६ (६९२७३)

तस्य भृत्या विमुखतां यान्ति सर्वे कुलोद्गताः ।
 न च भृत्यबलैरर्थैः स राजा संप्रयुज्यते ॥ १२-११५-७ (६९२७४)
 एतन्मे चिन्तयानस्य राजधर्मान्दिवानिशम् ।
 बृहस्पतिसमो बुद्ध्या भवाञ्शंसितुमर्हति ॥ १२-११५-८ (६९२७५)
 शासता पुरुषव्याघ्र त्वं नः कुलहिते रतः ।
 क्षत्ता चैको महाप्राज्ञो यो नः शंसति सर्वदा ॥ १२-११५-९ (६९२७६)
 त्वत्तः कुलहितं वाक्यं श्रुत्वा राज्यहितोदयम् ।
 अमृतस्याव्ययस्येव तृप्तः स्वप्स्याम्यहं सुखम् ॥ १२-११५-१० (६९२७७)
 कीदृशाः सन्निकर्षस्था भृत्याः सर्वगुणान्विताः ।
 कीदृशैः किं कुलीनैर्वा सह यात्रा विधीयते ॥ १२-११५-११ (६९२७८)
 न ह्येको भृत्यरहितो राजा भवति रक्षिता ।
 राज्यं चेदं जनः सर्वस्तत्कुलीनः प्रशासति ॥ १२-११५-१२ (६९२७९)
 भीष्म उवाच । १२-११५-१३क्ष (५६५५)
 न च प्रशास्तुं राज्यं हि शक्यमेकेन भारत ॥ १२-११५-१३ (६९२८०)
 असहायवता तात नैवार्थाः केचिदप्युत ।
 लब्धुं लब्धा ह्यपि सदा रक्षितुं भरतर्षभ ॥ १२-११५-१४ (६९२८१)
 यस्य भृत्यजनः सर्वो ज्ञानविज्ञानकोविदः ।
 हितैषी कुलजः स्निग्धः स राज्यफलमश्नुते ॥ १२-११५-१५ (६९२८२)
 मन्त्रिणो यस्य कुलजा असंहार्याः सहोषिताः ।
 नृपतेर्मतिमाप्सन्ते सत्पथज्ञानकोविदाः ॥ १२-११५-१६ (६९२८३)
 अनागतविधातारः कालज्ञानविशारदाः ।
 अतिक्रान्तमशोचन्तः स राज्यफलमश्नुते ॥ १२-११५-१७ (६९२८४)
 समदुःखसुखा यस्य सहायाः प्रियकारिणः ।
 अर्थचिन्तापराः सभ्याः स राज्यफलमश्नुते ॥ १२-११५-१८ (६९२८५)
 यस्य नातो जनपदः सन्निकर्षगतः सदा ।
 अक्षुद्रः सत्पथालम्बी स राजा राज्यभागभवेत् ॥ १२-११५-१९ (६९२८६)
 कोशोऽक्षपटलं यस्य कोशवृद्धिकरैर्नरैः ।
 आप्तैस्तुष्टैश्च पृष्टैश्च धार्यते स नृपोत्तमः ॥ १२-११५-२०
 (६९२८७)
 कोष्ठागारमसंहार्यैराप्तैः संचयतत्परैः ।
 पात्रभूतैरलुब्धैश्च पाल्यमानं गुणी भवेत् ॥ १२-११५-२१ (६९२८८)
 व्यवहारश्च नगरे यस्य धर्मफलोदयः ।
 दृश्यते शङ्खलिखितः स धर्मफलभाङ् नृपः ॥ १२-११५-२२ (६९२८९)
 संगृहीतमनुष्यश्च यो राजा राजधर्मवित् ।
 षड्भागं परिगृह्णाति स धर्मफलमश्नुते ॥ १२-११५-२३ (६९२९०)

इति श्रीमन्महाभारते शान्तिपर्वणि राजधर्मपर्वणि
पञ्चदशाधिकशततमोऽध्यायः ॥ ११५. ।

Mahabharata - Shanti Parva - Chapter Footnotes

- १२-११५-२ अयं निन्दारूपः ॥
१२-११५-३ हिनं अनिन्द्यम् । आयत्यां उत्तरकाले । तदात्वे वर्तमानाकले ॥
१२-११५-५ मित्रसुहृदौ प्रत्युपकारमपेक्ष्यानपेक्ष्य चोपकर्तारौ
तद्वान् । समुपेतः शौर्यादिनेति शेषः ॥
१२-११५-७ भृत्यबलप्राप्यैरर्थैर्धनादिभिः ॥
१२-११५-१४ लब्धुं लब्धाश्च रक्षितुं शक्या इति शेषः ॥
१२-११५-१६ असंहार्याः उत्कोचादिना अभेद्याः ॥
१२-११५-२१ कोष्ठागारं धान्यादिसामग्रीगृहम् । गुणीभवेत्
बहुगुणिभावं गच्छेत् ॥
१२-११५-२२ व्यवहारः अर्थिप्रत्यर्थिनोर्विवादे निर्णयः । शङ्खलिखित
इति । यथा फलमात्रस्तेने शङ्खेन लिखितस्य हस्तच्छेदो राजानं
प्रतिषेधयित्वा कारितस्तद्वदित्यर्थः ॥

शान्तिपर्व - अध्याय ११६

॥ श्रीः ॥

१२.११६. अध्यायः ११६

Mahabharata - Shanti Parva - Chapter Topics

केनचिन्मुनिवरेण द्वीपिभये सति द्वीपित्वं प्रापितस्य
स्वीयशुनःपुनर्व्याघ्नाङ्भये सति व्याघ्रीकरणम् ॥ १. ।

Mahabharata - Shanti Parva - Chapter Text

- १२-११६-० (६९२९१)
ग्युधिष्ठिर उवाच । १२-११६-०क्ष (५६५६)
न सन्ति कुलजा यत्र सहायाः पार्थिवस्य तु ।
अकुलीनाश्च कर्तव्या न वा भरतसत्तम् ॥ १२-११६-१ (६९२९२)
भीष्म उवाच । १२-११६-२क्ष (५६५७)
अत्राप्युदाहरन्तीममितिहासं पुरातनम् ।
निदर्शनं परं लोके सज्जनाचरितं सदा ॥ १२-११६-२ (६९२९३)
अस्यैवार्थस्य सदृशं यच्छ्रुतं मे तपोवने ।
जामदग्न्यस्य रामस्य यदुक्तमृषिसत्तमैः ॥ १२-११६-३ (६९२९४)
वने महति कस्मिंश्चिदमनुष्यनिषेविते ।
ऋषिर्मूलफलाहारो नियतो नियतेन्द्रियः ॥ १२-११६-४ (६९२९५)

दीक्षादमपरिश्रान्तः स्वाध्यायपरमः शुचिः ।
 उपवासविशुद्धात्मा सततं सत्पथे स्थितः ॥ १२-११६-५ (६९२९६)
 तस्य संदृश्य सद्भावमुपविष्टस्य धीमतः ।
 सर्वे सत्त्वाः समीपस्था भवन्ति वनचारिणः ॥ १२-११६-६ (६९२९७)
 सिंहा व्याघ्राः सशरभा मत्ताश्चैव महागजाः ।
 द्वीपिनः खड्गभल्लूका ये चान्ये भीमदर्शनाः ॥ १२-११६-७ (६९२९८)
 ते सुखप्रश्नदाः सर्वे भवन्ति क्षतजाशनाः ।
 तस्यर्षेः शिष्यवच्चैव चित्तज्ञाः प्रियकारिणः ॥ १२-११६-८ (६९२९९)
 उक्त्वा च ते सुखप्रश्नं सर्वे यान्ति यथासुखम् ।
 ग्राम्यस्त्वेकः पशुस्तत्र नाजहात्स महामुनिम् ॥ १२-११६-९ (६९३००)
 भक्तोऽनुरक्तः सततमुपवासकृशोऽबलः ।
 फलमूलोत्तराहारः शान्तः शिष्टाकृतिर्यथा ॥ १२-११६-१० (६९३०१)
 तस्यर्षेरुपविष्टस्य पादमूले महामतेः ।
 मनुष्यवद्गतो भावं स्नेहबद्धोऽभवद्भृशम् ॥ १२-११६-११ (६९३०२)
 ततोऽभ्ययान्महारौद्रो द्वीपी क्षतजभोजनः ।
 स्वार्थमत्यर्थमुद्धुष्टः क्रूरः कालइवान्तकः ॥ १२-११६-१२ (६९३०३)
 लेलिह्यमानस्तृषितः पुच्छास्फोटनतत्परः ।
 व्यादितास्यः क्षुधाः भुग्नः प्रार्थयानस्तदामिषम् ॥ १२-११६-१३ (६९३०४)
 दृष्ट्वा तं क्रूरमायान्तं जीवितार्थी नराधिप ।
 प्रोवाच श्वा मुनिं तत्र तच्छृणुष्व विशांपते ॥ १२-११६-१४ (६९३०५)
 श्वशत्रुर्भगवन्नेष द्वीपी मां हन्तुमिच्छति ।
 त्वत्प्रसादाद्भयं न स्यादस्मान्मम महामुने ।
 शतथा कुरु महाबाहो सर्वज्ञस्त्वं न संशयः ॥ १२-११६-१५ (६९३०६)
 स मुनिस्तस्य विज्ञाय भावज्ञो भयकारणम् ।
 रुतज्ञः सर्वसत्त्वानां तमैश्वर्यसमन्वितः ॥ १२-११६-१६ (६९३०७)
 मुनिरुवाच । १२-११६-१७क्ष (५६५८)
 न भयं द्वीपिनः कार्यं मृत्युतस्ते कथंचन ।
 एष श्वरूपरहितो द्वीपी भवसि पुत्रक ॥ १२-११६-१७ (६९३०८)
 ततः श्वा द्वीपितां नीतो जाम्बूनदनिभाकृति ।
 चित्राङ्गो विस्फुरदंष्ट्रो वने वसति निर्भयः ॥ १२-११६-१८ (६९३०९)
 तं दृष्ट्वा संमुखे द्वीपी आत्मनः सदृशं पशुम् ।
 अविरोद्धस्ततस्तस्य क्षणेन समपद्यत ॥ १२-११६-१९ (६९३१०)
 ततोऽभ्ययान्महारौद्रो व्यादितास्यः क्षुधान्विः ।
 द्वीपिनं लेलिहन्वक्रं व्याघ्रो रुधिरलालसः ॥ १२-११६-२० (६९३११)
 व्याघ्रं दृष्ट्वा क्षुधा भुग्नं दंष्ट्रिणं वनचारिणम् ।
 द्वीपि जीवितरक्षार्थमृषिं शरणमेयिवान् ॥ १२-११६-२१ (६९३१२)

ततः संवासजं स्नेहमृषिणा कुर्वता तदा ।
स द्वीपी व्याघ्रतां नीतो रिपुभ्यो बलवत्तरः ॥ १२-११६-२२ (६९३१३)
ततोऽदृष्ट्वा स शार्दूलो नाभ्यघ्नत्तं विशांपते ।
स तु श्वा व्याघ्रतां प्राप्य बलवान्पिशिताशनः ॥ १२-११६-२३ (६९३१४)
न मूलफलभोगेषु स्पृहामप्यकरोत्तदा ।
यथा मृगपतिर्नित्यं प्रकाङ्क्षति वनौकसः ।
तथैव स महाराज व्याघ्रः समभवत्तदा ॥ ॥ १२-११६-२४ (६९३१५)

इति श्रीमन्महाभारते शान्तिपर्वणि राजधर्मपर्वणि
षोडशाधिकशततमोऽध्यायः ॥ ११६. ।

Mahabharata - Shanti Parva - Chapter Footnotes

१२-११६-२ अत्र उत्तमाधममध्यमस्थानेषु क्रमात् तएव योज्या नतु
उच्चस्थाने नीचो नियोज्य इत्यस्मिन्नर्थे ॥
१२-११६-३ अस्यैव वक्ष्यमाणस्य ॥
१२-११६-६ सत्वाः प्राणिनः ॥
१२-११६-८ सुखप्रश्नदाः सुखिनः स्थ इति प्रश्नस्योत्तरं सुखिनः
स्मः इति तत्प्रदा इत्यर्थः ॥
१२-११६-११ भावं चित्तम् ॥
१२-११६-१३ सुधामत्तः इति ड ष । पाठः ॥
१२-११६-१७ द्वीपिनो द्वीपिरूपान्मृत्युतः ॥
१२-११६-२१ क्षुधाभुग्नं पीडितम् ॥

शान्तिपर्व - अध्याय ११७

॥ श्रीः ॥

१२.११७. अध्यायः ११७

Mahabharata - Shanti Parva - Chapter Topics

मुपिवरेण व्याघ्रीकृतस्य स्वीयशुनो गजाङ्गये सति गजत्वप्रापणम्
॥ १. । पुनः सिंहाङ्गये सिंहीकृतस्य तस्यैव शरभाङ्गये
शरभीकरणम् ॥ २. । दुष्टभावेनात्मजिघांसास्तस्य पुनः
श्वभावप्रापणम् ॥ ३. ।

Mahabharata - Shanti Parva - Chapter Text

१२-११७-० (६९३१६)

भीष्म उवाच । १२-११७-०क्ष् (५६५९)

व्याघ्रश्चोटजमूलस्थस्तृप्तः सुप्तो हतैर्मृगैः ।

नागभागात्तमुद्देशं मत्तो मेघ इवोत्थितः ॥ १२-११७-१ (६९३१७)
 प्र--करटः प्रांशुः पङ्गी विततकुम्भकः ।
 सु--णो महाकायो मेघगम्भीरनिः स्वनः ॥ १२-११७-२ (६९३१८)
 तं दृष्ट्वा कुञ्जरं मत्तमायान्तं बलगर्वितम् ।
 व्या हस्तिभयान्त्रस्तस्तमृषिं शरणं ययौ ॥ १२-११७-३ (६९३१९)
 ततोऽनयत्कुञ्जरत्वं व्याघ्रं तमृषिसत्तमः ।
 महमेघोपमं दृष्ट्वा स भीतो ह्यभवद्गजः ॥ १२-११७-४ (६९३२०)
 ततः कमलषण्डानि सल्लकीगहनानि च ।
 व्य--रत्स मुदायुक्तः पद्मरेणुविभूषितः ॥ १२-११७-५ (६९३२१)
 कदचिद्वममाणस्य हस्तिनः संमुखं तदा ।
 ऋषेस्तस्योत्स्थस्य कालोऽगच्छद्विवानिशम् ॥ १२-११७-६ (६९३२२)
 अथाजगाम तं देशं केसरी केसरारुणः ।
 गिन्विन्दरजो भीमः सिंहो नागकुलान्तकः ॥ १२-११७-७ (६९३२३)
 तं-- सिंहमायान्तं नागः सिंहभयार्दितः ।
 ऋषिं शरणमापेदे वेपमानो भयातुरः ॥ १२-११७-८ (६९३२४)
 स त-: सिंहतां नीतो गजेन्द्रो मुनिना तदा ।
 तं च नागणयत्सिंहं तुल्यजातिसमन्वयात् ॥ १२-११७-९ (६९३२५)
 दृष्ट्वा च सोऽभवत्सिंहो वन्यो हिंसन्नवाग्बलः ।
 स चाश्रुपेऽवसत्सिंहस्तस्मिन्नेव सुखी वने ॥ १२-११७-१० (६९३२६)
 न चान्ये क्षुद्रपशवस्तपोवनसमीपतः ।
 व्यदृश्यन्त तदा त्रस्ता जीविताकाङ्क्षिणस्तथा ॥ १२-११७-११ (६९३२७)
 कदाचित्कालयोगेन सर्वप्राणिविहिंसकः ।
 बलवान्क्षतजाहारो नानासत्वभयंकरः ॥ १२-११७-१२ (६९३२८)
 अष्टपादध्वनयनः शरभो वनगोचरः ।
 तं सिंहं हन्तुमागच्छन्मुनेस्तस्य निवेशने ॥ १२-११७-१३ (६९३२९)
 गतं दृष्ट्वा शरभं यान्तं सिंहः परभयान्वितः ।
 ऋषिं शरणमापेदे वेपमानः कृताञ्जलिः ॥ १२-११७-१४ (६९३३०)
 सं मुनिः शरभं चक्रे बलोत्कटमरिंदम ।
 ततः स शरभो वन्यो मुनेः शरभमग्रतः ।
 दृष्ट्वा बलिनमत्युग्रं द्रुतं संप्राद्रवद्दनम् ॥ १२-११७-१५ (६९३३१)
 स एवं शरभस्थाने न्यस्तो वै मुनिना तदा ।
 मुनेः पार्श्वगतो नित्यं शरभः सुखमाप्तवान् ॥ १२-११७-१६ (६९३३२)
 ततः शरभसंत्रस्ताः सर्वे मृगगणा वनात् ।
 दिशः संप्राद्रवन्नाजन्भयाज्जीवितकाङ्क्षिणः ॥ १२-११७-१७ (६९३३३)
 शरभोऽप्यतिसंहृष्टो नित्यं प्राणिवधे रतः ।
 फलमूलाशनं कर्तुं नैच्छत्स पिशिताशनः ॥ १२-११७-१८ (६९३३४)

ततः क्षुद्रसमाचारो बलेन च समन्वितः ।
 इयेष तं मुनिं हन्तुमकृतज्ञः कृतान्वयः ॥ १२-११७-१९ (६९३३५)
 गचिन्त्यामास च तदा शरभः श्वानपूर्वकः ॥ १२-११७-२० (६९३३६)
 अस्य प्रभावात्संप्राप्तो वाङ्भात्रेणैव केवलम् ।
 शरभत्वं सुदुष्प्रापं सर्वभूतभयंकरम् ॥ १२-११७-२१ (६९३३७)
 अन्येऽप्यत्र भयत्रस्ताः सन्ति सत्वा भयादिताः ।
 मुनिमाश्रित्य जीवन्तो मृगाः पक्षिगणास्तथा ॥ १२-११७-२२ (६९३३८)
 तेषामपि कदाचिच्च शरभत्वं प्रयच्छति ।
 सर्वसत्वोत्तमं लोके बलं यत्र प्रतिष्ठितम् ॥ १२-११७-२३ (६९३३९)
 पक्षिणामप्ययं दद्यात्कदाचिद्गारुडं बलम् ॥ १२-११७-२४ (६९३४०)
 यावदन्यस्य संप्रीतः कारुण्यं तु समाश्रितः ।
 न ददाति बलं तुष्टः सत्वस्यान्यस्य कस्यचित् ॥ १२-११७-२५ (६९३४१)
 तावदेनमहं विप्रं वधिष्यामि च शीघ्रतः ।
 स्थातुं मया शक्यमिह मुनिघातान्न संशयः ॥ १२-११७-२६ (६९३४२)
 ततस्तेन तपःशक्त्या विदितो ज्ञानचक्षुषा ।
 विज्ञाय च मुनिः प्राज्ञस्ततः शापं प्रयुक्तवान् ॥ १२-११७-२७ (६९३४३)
 गृहमग्निप्रभो नाम मुनिर्भृगुकुलान्वयः ।
 मनसा निर्देहेयं च जगत्संधारयामि च ॥ १२-११७-२८ (६९३४४)
 मम वश्यं जगत्सर्वं देवा यच्च चराचरम् ।
 सन्ति देवाश्च ये भीताः स्वधर्मं न त्यजन्ति ये ।
 स्वधर्माच्चलितान्सर्वान्वाङ्भात्रेणापि निर्देहे ॥ १२-११७-२९ (६९३४५)
 किमङ्ग त्वं मया नीतः शरभत्वमनामयम् ।
 क्रूरः स सर्वभूतेषु हीनश्चाशुचिरेव च ॥ १२-११७-३० (६९३४६)
 श्वा त्वं द्वीपित्वमापन्नो द्वीपी व्याघ्रत्वमागतः ।
 व्याघ्रान्नागो मदपटुर्नागः सिंहत्वमागतः ॥ १२-११७-३१ (६९३४७)
 सिंहस्त्वं बलमापन्नो भूयः शरभतां गतः ।
 मया स्नेहपरीतेन विसृष्टो न कुलान्वयः ॥ १२-११७-३२ (६९३४८)
 यस्मादेवमपापं मां पापं हिंसितुमिच्छसि ।
 तस्मात्स्वयोनिमापन्नः पुनः श्वानो भविष्यसि ॥ १२-११७-३३ (६९३४९)
 ततो मुनिजनद्वेष्टा दुष्टात्मा प्राकृतोऽबुधः ।
 ऋषिणा शरभः शप्तस्तद्रूपं पुनराप्तवान् ॥ १२-११७-३४ (६९३५०)

इति श्रीमन्महाभारते शान्तिपर्वणि राजधर्मपर्वणि
 सप्तदशाधिकशततमोऽध्यायः ॥ ११७. ।

Mahabharata - Shanti Parva - Chapter Footnotes

१२-११७-१ मृगैस्तृप्तः ॥
 १२-११७-२ समन्वयात्संबन्धात् ॥
 १२-११७-१९ ततो रुधिरतर्षेण बलिना शरभोऽन्वितः इति झ । पाठः ॥
 १२-११७-३१ मदपटुः प्रवहन्मदः ॥
 १२-११७-३२ विसृष्टो विविधेन रूपेण त्वं सृष्टः । न
 तु त्वं कुलान्वयः । तेन तेन कुलेनान्वयः संबन्धो यस्य स
 कुलान्वयस्तादृशस्त्वं न भवसि ॥
 १२-११७-३३ श्वैव त्वं हि भविष्यसीति झ । पाठः ॥

शान्तिपर्व - अध्याय ११८

॥ श्रीः ॥

१२.११८. अध्यायः ११८

Mahabharata - Shanti Parva - Chapter Topics

भीष्मेण युधिष्ठिरं प्रति सचिवादिगुणवर्णनम् ॥ १. ।

Mahabharata - Shanti Parva - Chapter Text

१२-११८-० (६९३५१)

भीष्म उवाच । १२-११८-०क्ष् (५६६०)

स श्वा प्रकृतिमापन्नः परं दैन्यमुपागमत् ।

ऋषिणा हुंकृतः पापस्तपोवनबहिष्कृतः ॥ १२-११८-१ (६९३५२)

एवं राज्ञा मतिमता विदित्वा शीलशौचताम् ।

आर्जवं प्रकृतिं सत्त्वं श्रुतं वृत्तं कुलं दमम् ॥ १२-११८-२ (६९३५३)

अनुक्रोशं बलं वीर्यं प्रभावं प्रशमं क्षमाम् ।

भृत्यायेमन्त्रिणो योग्यास्तत्र स्थाप्याः सुरक्षिताः ॥ १२-११८-३ (६९३५४)

नाषरीक्ष्य महीपालः प्रकर्तुं भृत्यमर्हति ।

अकुलीननराकीर्णो न राजा सुखमेधते ॥ १२-११८-४ (६९३५५)

कुलजः प्राकृतो राजंस्तत्कुलीनतया सदा ।

न पापे कुरुते बुद्धिं निन्द्यमानोऽप्यनागसि ॥ १२-११८-५ (६९३५६)

अकुलीनस्तु पुरुषः प्राकृतः साधुसंक्षयात् ।

दुर्लभैश्चर्यतां प्राप्तो निन्दितः शत्रुतां ब्रजेत् ॥ १२-११८-६ (६९३५७)

गकाकः श्वानोऽकुलीनश्च बिडालः सर्प एव च ।

अकुलीना च या नारी तुल्यास्ते परिकीर्तिताः ॥ १२-११८-७ (६९३५८)

लोकपालाः सदोद्विग्नाः पश्यन्त्यकुलजान्यथा ।

नारीं वा पुरुषं वाऽथ शीलं तत्रापि कारणम् ॥ १२-११८-८ (६९३५९)

दुष्कुलीना च या स्त्री स्याद्दुष्कुलीनश्च यः पुम ।

अहिंसाशीलसंयोगाद्धर्मश्चाऽऽकुलतां व्रजेत् ॥ १२-११८-९ (६९३६०)
 धर्मं प्रति महाराज श्लोकानाह बृहस्पतिः ।
 शृणु सर्वान्महीपाल हृदि तांश्च करिष्यसि ॥ १२-११८-१० (६९३६१)
 असितं सितकर्माणं यथा दान्तं तपस्विनम् ।
 वृत्तस्थमपि चण्डालं तं देवा ब्राह्मणं विदुः ॥ १२-११८-११ (६९३६२)
 यदि घातयते कश्चित्पापसत्त्वं प्रजाहितः ।
 सर्वसत्त्वहितार्थाय न तेनासौ विहिंसकः ॥ १२-११८-१२ (६९३६३)
 द्वीपिनं शरभं सिंहं व्याघ्रं कुञ्जरमेव च ।
 महिषं च वराहं च सूकरं श्वानपन्नगान् ॥ १२-११८-१३ (६९३६४)
 गोब्राह्मणहितार्थाय बालस्त्रीरक्षणाय च ।
 वृद्धातुरपरित्राणे यो हिनस्ति स धर्मवित् ॥ १२-११८-१४ (६९३६५)
 ब्राह्मणः पापकर्मा च म्लेच्छो वा धार्मिकः शु वः ।
 श्रेयांस्तत्र भवेन्म्लेच्छो ब्राह्मणः पापकृत्तमः ॥ १२-११८-१५ (६९३६६)
 दुष्कुलीनः कुलीनो वा यः कश्चिच्छीलवान्नरः ।
 प्रकृतिं तस्य विज्ञाय स्थिरां वा यदि वाऽस्थिराम् ॥ १२-११८-१६ (६९३६७)
 शीलं वाऽनुत्तमं कर्म कुर्याद्राजा समाहितः ।
 नियुञ्जीत महीपालो दुर्वृत्तं पापकर्मसु ॥ १२-११८-१७ (६९३६८)
 कुलीनं शिक्षितं प्राज्ञं ज्ञानविज्ञानकोविदम् ।
 सर्वशास्त्रार्थतत्त्वज्ञं सहिष्णुं देशजं तथा ॥ १२-११८-१८ (६९३६९)
 कृतज्ञं बलवन्तं च क्षान्तं दान्तं जितेन्द्रियम् ।
 अलुब्धं लब्धसंतुष्टं स्वामिमित्रबुभूषकम् ॥ १२-११८-१९ (६९३७०)
 सचिवं देशकालज्ञं सर्वसंग्रहणे रतम् ।
 संस्कृतं युक्तवचनं हितैषिणमतन्द्रितम् ॥ १२-११८-२० (६९३७१)
 युक्ताचारं स्वविषये संधिविग्रहकोविदम् ।
 शस्तं त्रिवर्गवेत्तारं पौरजानपदप्रियम् ॥ १२-११८-२१ (६९३७२)
 सेनाव्यूहनतत्त्वज्ञं बलहर्षणकोविदम् ।
 इङ्गिताकरातत्त्वज्ञं यात्रासेनाविशारदम् ॥ १२-११८-२२ (६९३७३)
 हस्तिशिक्षाश्चतत्त्वज्ञमहंकारविवर्जितम् ।
 प्रगल्भं दक्षिणं दान्तं बलिनं युक्तमन्त्रिणम् ॥ १२-११८-२३ (६९३७४)
 चौक्षं चौक्षजनाकीर्णं सुवेषं सुखदर्शनम् ।
 नायकं नीतिकुशलं गुणैः षड्भिः समन्वितम् ॥ १२-११८-२४ (६९३७५)
 अस्तब्धं प्रश्रितं श्लक्ष्णं मृदुवादिनमेव च ।
 धीरं महर्द्धिं च देशकालोपपादकम् ॥ १२-११८-२५ (६९३७६)
 सचि यः प्रकुरुते न चैनमवमन्यते ।
 तस्य विस्तीर्यते राज्यं ज्योत्स्ना ग्रहपतेरिव ॥ १२-११८-२६ (६९३७७)
 एतैरेव गुणैर्युक्तो राजा शास्त्रविशारदः ।

एष्टव्यो धर्मपरमः प्रजापालनतत्परः ॥ १२-११८-२७ (६९३७८)
 धीरो मर्षी शुचिः शीघ्रः काले पुरुषकारवित् ।
 शुश्रूषुः श्रुतवाञ्छ्रोता ऊहापोहविशारदः ॥ १२-११८-२८ (६९३७९)
 मेधावी धारणायुक्तो यथान्यायोपपादकः ।
 दान्तः सदा प्रियाभाषी क्षमावाञ्छ विपर्यये ॥ १२-११८-२९ (६९३८०)
 नातिच्छेत्ता स्वयंकारी श्रद्धालुः सुखदर्शनः ।
 आर्तहस्तप्रदो नित्यमाप्तामात्यो नये रतः ॥ १२-११८-३० (६९३८१)
 नाहंवादी ननिर्द्वन्द्वो नयत्किञ्चनकारकः ।
 कृते कर्मण्यमोघानां कर्ता भृत्यजनप्रियः ॥ १२-११८-३१ (६९३८२)
 संगृहीतजनोऽस्तब्धः प्रसन्नवदनः सदा ।
 त्राता भृत्यजनापेक्षी न क्रोधी सुमहामनाः ॥ १२-११८-३२ (६९३८३)
 युक्तदण्डो न निर्दण्डो धर्मकार्यानुशासनः ।
 चारनेत्रः प्रजावेक्षी धर्मार्थकुशलः सदा ॥ १२-११८-३३ (६९३८४)
 राजा गुणशताकीर्ण एष्टव्यस्तादृशो भवेत् ।
 योधाश्चैव मनुष्येन्द्र सर्वैर्गुणगणैर्वृताः ॥ १२-११८-३४ (६९३८५)
 अन्वेष्टव्याः सुपुरुषाः सहाया राज्यधारणे ।
 न विमानयितव्यास्ते राज्ञा वृद्धिमभीप्सता ॥ १२-११८-३५ (६९३८६)
 योधाः समरशौण्डीराः कृतज्ञाः शास्त्रकोविदाः ।
 धर्मशास्त्रसमायुक्ताः पदातिजनसंवृताः ॥ १२-११८-३६ (६९३८७)
 अर्थमानविवृद्धाश्च रथचर्याविशारदाः ।
 इष्वस्त्रकुशला यस्य तस्येयं नृपतेर्मही ॥ १२-११८-३७ (६९३८८)
 गज्ञातीनामनवज्ञानं भृत्येष्वशठता तथा ।
 नैपुणं चार्थचर्यासु यस्यैते तस्य सा मही ॥ १२-११८-३८ (६९३८९)
 आलस्यं चैव निद्रा च व्यसनान्यतिहास्यता ।
 यस्तैतानि न विद्यन्ते तस्यैव सुचिरं मही ॥ १२-११८-३९ (६९३९०)
 वृद्धसेवी महोत्साहो वर्णानां चैव रक्षिता ।
 धर्मचर्याः सदा यस्य तस्येयं सुचिरं मही ॥ १२-११८-४० (६९३९१)
 नीतिवर्तमानुसरणं नित्यमुत्थानमेव च ।
 रिपूणामनवज्ञानं तस्येयं सुचिरं मही ॥ १२-११८-४१ (६९३९२)
 उत्थानं चैव दैवं च तयोर्नानात्वमेव च ॥
 मनुना वर्णितं पूर्वं वक्ष्ये शृणु तदेव हि ॥ १२-११८-४२ (६९३९३)
 उत्थानं हि नरेन्द्राणां बृहस्पतिरभाषत ।
 नयानयविधानज्ञः सदा भव कुरुद्वह ॥ १२-११८-४३ (६९३९४)
 दुर्हृदां छिद्रदर्शी यः सुहृदामुपकारवान् ।
 विशेषविच्च भृत्यानां स राज्यफलमश्नुते ॥ १२-११८-४४ (६९३९५)
 सर्वसंग्रहणे युक्तो नृपो भवति यः सदा ।

उत्थानशीलो मन्त्राद्भ्यः स राजा राजसत्तमः ॥ १२-११८-४५ (६९३९६)
शक्या चाश्वसहस्रेण वीरारोहेण भारत ।
संगृहीतमनुष्येण कृत्स्ना जेतुं वसुंधरा ॥ १२-११८-४६ (६९३९७)

इति श्रीमन्महाभारते शान्तिपर्वणि राजधर्मपर्वणि
अष्टादशाधिकशततमोऽध्यायः ॥ ११८. ।

Mahabharata - Shanti Parva - Chapter Footnotes

१२-११८-६ अकुलीनस्तु निन्दामात्रेण शत्रुतां व्रजेत्
। साधुसंश्रद्धादिति झ । पाठः ॥
१२-११८-१९ स्वामिनो मित्राणां बुभूषकं ऐश्वर्यलिप्सुम् ॥
१२-११८-२० सर्वसंग्रहणे प्राणिमात्ररञ्जने ॥
१२-११८-२४ चौक्षं शुद्धम् ॥
१२-११८-२८ मर्षी क्षमी ॥
१२-११८-२९ विपर्ययेऽक्षमावति अपकारिणि क्षमावान् ॥
१२-११८-३१ ननिर्द्वन्द्वो ननिष्परिग्रहः ॥
१२-११८-३३ चारनेत्रः परापेक्षी इति ट । ड । थ । पाठः ॥
१२-११८-३७ अभया गजपृष्ठस्थाः इति झ । पाठः ॥

शान्तिपर्व - अध्याय ११९

॥ श्रीः ॥

१२.११९. अध्यायः ११९

Mahabharata - Shanti Parva - Chapter Topics

भीष्मेण युधिष्ठिरं प्रति भृत्यानां स्वस्वयोग्यतानुसारेणाधिकारे
स्थापनादेर्भृत्यलक्षणादीनां च कथनम् ॥ १. ।

Mahabharata - Shanti Parva - Chapter Text

१२-११९-० (६९३९८)
भीष्म उवाच । १२-११९-०क्ष् (५६६१)
एवं गुणयुतान्भृत्यान्स्वेस्वे स्थाने नराधिपः ।
नियोजयति कृत्येषु स राज्यफलमश्नुते ॥ १२-११९-१ (६९३९९)
न वा स्वस्थानमुत्क्रम्य प्रमाणमपि सत्कृतम् ।
आरोप्य चापि स्वस्थानमुत्क्रम्यान्यत्प्रपद्यते ॥ १२-११९-२ (६९४००)
स्वजातिगुणसंपन्नाः स्वेषु धर्मेष्ववस्थिताः ।
प्रकर्तव्या ह्यमात्यास्तु नास्थाने प्रक्रिया क्षमा ॥ १२-११९-३ (६९४०१)
अनुरूपाणि कर्माणि भृत्येभ्यो यः प्रयच्छति ।

स भृत्यगुणसंपन्नं राजा फलमुपाश्रुते ॥ १२-११९-४ (६९४०२)
शरभः शरभस्थाने सिंहः सिंह इवोत्थितः ।
व्याघ्रो व्याघ्र इव स्थाप्यो द्वीपी द्वीपी यथा तथा ॥ १२-११९-५ (६९४०३)
कर्मस्विहानुरूपेषु न्यस्या भृत्या यथाविधि ।
प्रतिलोमं न भृत्यास्ते स्थाप्याः कर्मफलैषिणा ॥ १२-११९-६ (६९४०४)
यः प्रमाणमतिक्रम्य प्रतिलोमं नराधिपः ।
भृत्यान्स्थापयतेऽबुद्धिर्न स रज्जयते प्रजाः ॥ १२-११९-७ (६९४०५)
न बालिशा न च क्षुद्रा नाप्राज्ञा नाजितेन्द्रियाः ।
नाकुलीना जनाः पार्श्वे स्थाप्या राज्ञा गुणैषिणा ॥ १२-११९-८ (६९४०६)
साधवः कुलजाः शूरा ज्ञानवन्तोऽनसूयकाः ।
अक्षुद्राः शुचयो दक्षाः स्युर्नराः पारिपार्श्वकाः ॥ १२-११९-९ (६९४०७)
उद्धृतास्तत्पराः शान्ताश्चौक्षाः प्रकृतिजाः शुभाः ।
स्वेस्वे स्थानेऽनुपाकृष्टास्ते स्यू राज्ञो बहिश्चराः ॥ १२-११९-१० (६९४०८)
सिंहस्य सततं पार्श्वे सिंह एव जनो भवेत् ।
असिंहः सिंहसहितः सिंहवल्लभते फलम् ॥ १२-११९-११ (६९४०९)
यस्तु सिंहः श्वभिः कीर्णः सिंहकर्मफले रतः ।
न स सिंहफलं भोक्तुं शक्तः श्वभिरुपासितः ॥ १२-११९-१२ (६९४१०)
एव मेतैर्मनुष्येन्द्र शूरैः प्राज्ञैर्बहुश्रुतैः ।
कुलीनैः सह शक्येत कृत्स्ना जेतुं वसुंधरा ॥ १२-११९-१३ (६९४११)
नावैद्यो नानृजुः पार्श्वे नाप्राज्ञो ना महायशाः ।
संग्राह्यो वसुधापालैर्भृत्यो भृत्यवतां वर ॥ १२-११९-१४ (६९४१२)
वाणवद्विसृता यान्ति स्वामिकार्यपरा नराः ।
ये भृत्याः पार्थिवहितास्तेषु सान्त्वं सदा चरेत् ॥ १२-११९-१५ (६९४१३)
कोशश्च सततं रक्ष्यो यत्नमास्थाय राजभिः ।
कोशमूला हि राजानः कोशवृद्धिकरो भवेत् ॥ १२-११९-१६ (६९४१४)
कोष्ठागारं च ते नित्यं स्फीतं धान्यैः सुसंचितैः ।
सदा त्वं सत्सु संन्यस्तधनधान्यपको भव । १२-११९-१७ (६९४१५)
नित्ययुक्ताश्च ते भृत्या भवन्तु रणकोविदाः ।
वाजिनां च प्रयोगेषु वैशारद्यमिहेष्यते ॥ १२-११९-१८ (६९४१६)
ज्ञातिबन्धुजनावेक्षी मित्रसंबन्धिसत्कृतः ।
पौरकार्यहितान्वेक्षई भव कौरवनन्दन ॥ १२-११९-१९ (६९४१७)
एषा ते नैष्ठिकी बुद्धिः प्रज्ञा चाभिहिता मषा ।
श्वाते निदर्शनं तात किं भूयः श्रोतुमिच्छसि ॥ १२-११९-२० (६९४१८)

इति श्रीमन्महाभारते शान्तिपर्वणि राजधर्मपर्वणि
एकोनविंशत्यधिकशततमोऽध्यायः ॥ ११९. ।

१२-११९-१ एवं नीचाननीचे नैव योजयेत् ॥
१२-११९-७ अबुद्धिरिति च्छेदः ॥
१२-११९-१० बहिश्चराः प्राणा इवेति शेषः ॥
१२-११९-१५ विसृताः अपरावर्तिनः ॥

शान्तिपर्व - अध्याय १२०

॥ श्रीः ॥

१२.१२०. अध्यायः १२०

Mahabharata - Shanti Parva - Chapter Topics

भीष्मेण युधिष्ठिरं प्रति प्रजापालनप्रकारादिकथनम् ॥ १. ।

Mahabharata - Shanti Parva - Chapter Text

१२-१२०-० (६९४७६)

युधिष्ठिर उवाच । १२-१२०-०क्ष (५६६४)

राजवृत्तान्यनेकानि त्वया प्रोक्तानि भारत ।

पूर्वैः पूर्वनियुक्तानि राजधर्मार्थवेदिभिः ॥ १२-१२०-१ (६९४७७)

तदेव विस्तरेणोक्तं पूर्ववृत्तं सतां मतम् ।

प्रणयं राजधर्माणां प्रब्रूहि भरतर्षभ ॥ १२-१२०-२ (६९४७८)

भीष्म उवाच । १२-१२०-३क्ष (५६६५)

रक्षणं सर्वभूतानामिति क्षात्रं परं मतम् ।

तद्यथा रक्षणं कुर्यात्तथा शृणु महीपते ॥ १२-१२०-३ (६९४७९)

यथा बर्हाणि चित्राणि बिभर्ति भुजगाशनः ।

तथा बहुविधं राजा रूपं कुर्वीत् धर्मवित् ॥ १२-१२०-४ (६९४८०)

तैक्षण्यं जिह्मत्वमादानं सत्यमार्जवमेव च ।

मध्यस्थाः सत्वमातिष्ठंस्तथा वै सुखमृच्छति ॥ १२-१२०-५ (६९४८१)

यस्मिन्नर्थे यथैव स्यात्तदूर्णं रूपमादिशेत् ।

बहुरूपस्य राज्ञो हि सूक्ष्मोऽप्यर्थो न सीदति ॥ १२-१२०-६ (६९४८२)

नित्यं रक्षितमन्त्रः स्याद्यथा मूकः शरच्छिखी ।

श्लक्ष्णाक्षरगतः श्रीमान्भवेच्छास्त्रविशारदः ॥ १२-१२०-७ (६९४८३)

आयव्ययेषु युक्तः स्याज्जलस्रवणेष्विव ।

शैलादूर्षोदकानीव द्विजान्सिद्धान्समाश्रयेत् ।

आत्मार्थं हि सदा राजा कुर्याद्धर्मध्वजोत्तमम् ॥ १२-१२०-८ (६९४८४)

नित्यमुद्यतदण्डः स्यादाचारे चाप्रमादवान् ।

लोके चायव्ययौ दृष्ट्वा वृक्षाद्वृक्षमिवाव्रजेत् ॥ १२-१२०-९ (६९४८५)

आज्ञावान्स्यात्स्वयूथ्येषु भौमानि चरणैः किरन् ।
 जतिपक्षः परिस्पन्देत्प्रेक्षैद्वैकल्यमात्मनः ॥ १२-१२०-१० (६९४८६)
 दोषान्विवृणुयाच्छत्रोः परपक्षांश्च सूदयेत् ।
 क ननेष्विव पुष्पाणि बहिरर्थान्समाचरेत् ॥ १२-१२०-११ (६९४८७)
 उच्छ्रितानाश्रयेत्स्फूतान्नरेन्द्रानचलोपमान् ।
 श्रयेच्छायामिव ज्ञातिं गुप्तं शरणमाश्रयेत् ॥ १२-१२०-१२ (६९४८८)
 प्रावृषीवासितग्रीवो माद्येत निशि निर्जने ।
 मायूरेण गुणेनैव स्त्रीभिरारक्षितश्चरेत् ॥ १२-१२०-१३ (६९४८९)
 न जह्याच्च तनुत्राणं रक्षेदात्मानमात्मना ।
 चारभूमिष्विव ततान्पाशांश्च परिवर्जयेत् ॥ १२-१२०-१४ (६९४९०)
 प्रणयेद्वाऽपि तां भूमिं प्रणश्येद्ग्रहणे पुनः ।
 ग एवं मयूरधर्मेण वर्तयन्सततं नरः ।
 हन्यात्क्रुद्धानतिविषांस्ताज्जिह्वागतयोऽहिताः ॥ १२-१२०-१५ (६९४९१)
 नासूयेच्चावगर्ह्याणि सन्निवासान्निवासयेत् ।
 सदा बर्हिंसमं कामं प्रशस्तं कृतमाचरेत् ।
 सर्वतश्चाददेत्प्राज्ञां पतङ्गं गहनेष्विव ॥ १२-१२०-१६ (६९४९२)
 एवं मयूरवद्राजा स्वराज्यं परिपालयेत् ।
 आत्मबुद्धिकरीं नीतिं विदधीत विचक्षणः ॥ १२-१२०-१७ (६९४९३)
 आत्मसंयमनं बुद्ध्या परबुद्ध्या विचारणाम् ।
 बुद्ध्या चात्मगुणप्राप्तिरेतच्छास्त्रनिदर्शनम् ॥ १२-१२०-१८ (६९४९४)
 परं विश्वासयेत्साम्ना स्वशक्तिं चोपलक्षयेत् ।
 आत्मनः परिमर्शेन बुद्धिं बुद्ध्या विचारयेत् ॥ १२-१२०-१९ (६९४९५)
 सान्त्वयोगमतिः प्राज्ञः कार्याकार्यप्रयोजनकः ।
 निगूढबुद्धेर्धीरस्य वक्तव्ये वक्ष्यते तथा ॥ १२-१२०-२० (६९४९६)
 संनिकृष्टां कथां प्राज्ञो यदि बुद्ध्या बृहस्पतिः ।
 स्वभावमेष्यते तप्तं कृष्णायसमिवोदके ॥ १२-१२०-२१ (६९४९७)
 अनुयुञ्जीत सत्यानि सर्वाण्येव महीपतिः ।
 आगमैरुपदिष्टानि स्वस्य चैव परस्य च ॥ १२-१२०-२२ (६९४९८)
 मृदुं क्रूरं तथा प्राज्ञं शूरं चार्थविधानवित् ।
 स्वकर्मणि नियुञ्जीत ये चान्ये वचनाधिकाः ॥ १२-१२०-२३ (६९४९९)
 अप्यदृष्टानि युक्तानि स्वानुरूपेषु कर्मसु ।
 सर्वास्ताननुवर्तेत स्वरांस्तन्त्रीरिवायताः ॥ १२-१२०-२४ (६९५००)
 धर्माणामविरोधेन सर्वेषां प्रियमाचरेत् ।
 ममायमिति राजा यः सपर्वत इवाचलः ॥ १२-१२०-२५ (६९५०१)
 व्यवहारं समाधाय सूर्यो रश्मीनिवायतान् ।
 धर्ममेवाभिरक्षेत कृत्वा तुल्ये प्रियाप्रिये ॥ १२-१२०-२६ (६९५०२)

कुलप्रकृतिदेशानां धर्मज्ञान्मृदुभाषिणः ।
 मध्ये वयसि निर्दोषान्हिते युक्ताञ्जितक्लमान् ॥ १२-१२०-२७ (६९५०३)
 अलुब्धाञ्शिक्षितान्दान्तान्धर्मेषु परिनिष्ठितान् ।
 स्थापयेत्सर्वकार्येषु राजा सर्वार्थरक्षिणः ॥ १२-१२०-२८ (६९५०४)
 एतेन च प्रकारेण कृत्यानामागतिं गतिम् ।
 युक्त्या समनुतिष्ठेन तुष्टश्चारैः पुरस्कृतः ॥ १२-१२०-२९ (६९५०५)
 अमोघक्रोधहर्षस्य स्वयं कृत्याऽनुदर्शिनाः ।
 आत्मप्रत्ययकोशस्य वसुदैव वसुधरा ॥ १२-१२०-३० (६९५०६)
 व्यक्तश्चानुग्रहो यस्य यथोक्तश्चापि निग्रहः ।
 गुप्तात्मा गुप्तराष्ट्रस्य स राजा राजधर्मवित् ॥ १२-१२०-३१ (६९५०७)
 नित्यं राष्ट्रमवेक्षेत गोभिः सूर्य इवातपन् ।
 चारांश्चानुचरान्विद्यात्तथा बुद्ध्या स्वयं चरेत् ॥ १२-१२०-३२ (६९५०८)
 कालप्राप्तमुपादद्यान्नार्थं राजा प्रसूचयेत् ।
 अहन्यहनि संदुह्यान्मही गामिव बुद्धिमान् ॥ १२-१२०-३३ (६९५०९)
 यथाक्रमेण पुष्पेभ्यश्चिनोति मधु षट्पदः ।
 तथा द्रव्यमुपादाय राजा कुर्वीत संचयम् ॥ १२-१२०-३४ (६९५१०)
 यद्धि गुप्तावशिष्टं स्यात्तद्वित्तं धर्मकामयोः ।
 संचयान्न विसर्गी स्याद्राजा शास्त्रविदात्मवान् ॥ १२-१२०-३५ (६९५११)
 नार्थमल्पं परिभवेन्नावमन्येत शात्रवान् ।
 बुद्ध्याऽनुबुद्ध्या चात्मानं न चाबुद्धेषु विश्वसेत् ॥ १२-१२०-३६ (६९५१२)
 धृतिर्दाक्ष्यं संयमो बुद्धिरात्मा
 धैर्यं शौर्यं देशकालाप्रमादः ।
 अल्पस्य वा महतो वा विवृद्धौ
 धनस्यैतान्यष्ट समिधनानि ॥ १२-१२०-३७ (६९५१३)
 अग्निस्तोको वर्धतेऽप्याज्यसिक्तो
 बीजं चैकं बहुसहस्रमेति ।
 क्षयोदयौ विपुलौ सन्नियम्यौ
 तस्मादल्पं नावमन्येत वित्तम् ॥ १२-१२०-३८ (६९५१४)
 बालोऽप्यबालः स्थविरो रिपुर्यः ।
 सदा प्रमत्तं पुरुषं निहन्यात् ।
 कालेनान्यस्तस्य मूलं हरेत्
 कालज्ञानं पार्थिवाना वरिष्ठम् ॥ १२-१२०-३९ (६९५१५)
 हरेत्कीर्तिं धर्ममस्योपरुन्ध्या
 दर्थे विघ्नं वीर्यमस्योपहन्यात् ।
 रिपुर्द्वेषा दुर्बलो वा बली वा
 तस्माच्छत्रोर्नैव बिभ्येद्यथात्मा ॥ १२-१२०-४० (६९५१६)

क्षयं शत्रोः संचयं पालनं वा
 उभावर्थौ सहितौ धर्मकामौ ।
 ततश्चान्यन्मतिमान्संदधीत
 तस्माद्राजा बुद्धिमन्तं श्रयेत् ॥ १२-१२०-४१ (६९५१७)
 बुद्धिर्दीप्ता बलवन्तं हिनस्ति
 बलं बुद्ध्या पाल्यते वर्धमानम् ।
 शत्रुर्बुद्ध्या सीदते पीड्यमानो
 बुद्धिपूर्वं कर्म यत्तत्प्रशस्तम् ॥ १२-१२०-४२ (६९५१८)
 सर्वान्कामान्कामयानो हि धीरः
 सत्वेनाल्पेनाप्नुते हीनदोषः ।
 यश्चात्मानं प्रार्थयतेऽर्थ्यमानैः
 श्रेयः पात्रं पूरयते च नाल्पम् ॥ १२-१२०-४३ (६९५१९)
 तस्माद्राजा प्रगृहीतः प्रजासु
 मूलं लक्ष्म्याः सर्वशो ह्याददीत ।
 दीर्घं कालं ह्यपि संपीड्यमानो
 व्युष्यात्संपद्भवसायेन शक्त्या ॥ १२-१२०-४४ (६९५२०)
 विद्या तपो वा विपुलं धनं वा
 सर्वं ह्येतद्भवसायेन शक्यम् ।
 ब्रह्मायत्तं निवसति देहवत्सु
 तस्माद्विद्याद्भवसायं प्रभूतम् ॥ १२-१२०-४५ (६९५२१)
 यत्रासते मतिमन्तो मनस्विनः
 शक्रो विष्णुर्यत्र सरस्वती च ।
 वसन्ति भूतानि च यत्र नित्यं
 तस्माद्विद्वान्नावमन्येत देहम् ॥ १२-१२०-४६ (६९५२२)
 लुब्धं हन्यात्संप्रदानाद्धि नित्यं
 लुब्धस्तृप्तिं परवित्तस्य नैति ।
 सर्वो लुब्धः सर्वगुणोपभोगो
 योऽर्थेर्हीनो धर्मकामौ जहाति ॥ १२-१२०-४७ (६९५२३)
 धनं भोगं पुत्रदारं समृद्धिं
 सर्वं लुब्धः प्रार्थयते परेषाम् ।
 लुब्धे दोषाः संभवन्तीह सर्वे
 तस्माद्राजा न प्रगृहीत् लुब्धम् ॥ १२-१२०-४८ (६९५२४)
 संदर्शनेन पुरुषं जघन्यमपि चोदयेत् ।
 आरम्भान्द्विषतां प्राज्ञः सर्वार्थांश्च प्रसूदयेत् ॥ १२-१२०-४९ (६९५२५)
 धर्मान्वितेषु विज्ञाता मन्त्रगुप्तिंश्च पाण्डव ।
 आप्तो राजन्कुलीनश्च पर्याप्तो राष्ट्रसंग्रहे ॥ १२-१२०-५० (६९५२६)

विविप्रयुक्तान्नरदेवधर्मा
 नुक्तान्समासेन निबोध बुद्ध्या ।
 इमान्विदध्यादनुसृत्य यो वै
 राजा महीं पालयितुं स शक्तः ॥ १२-१२०-५१ (६९५२७)
 सुनीतिजं यस्य विधानजं सुखं
 धर्मप्रणीतं विधिवत्प्रसिद्धयति ।
 न निन्द्यते तस्य गतिर्महीपते
 स विन्दते राज्यसुखं ह्यनुत्तमम् ॥ १२-१२०-५२ (६९५२८)
 धनैर्विशिष्टान्मतिशीलपूजिता
 न्गुणोपपन्नान्युधि दृष्टविक्रमान् ।
 गुणेषु युक्तानचिरादिवात्मवां
 स्ततोऽभिसंधाय निहन्ति शात्रवान् ॥ १२-१२०-५३ (६९५२९)
 पश्येदुपायान्विविधेषु कर्मसु
 न चानुपायेन मतिं निवेशयेत् ।
 श्रियं विशिष्टां विपुलं यशो धनं
 न दोषदर्शी पुरुषः समश्नुते ॥ १२-१२०-५४ (६९५३०)
 प्रीतिप्रवृत्तिं विनिवर्तनं च
 सुहृसु विज्ञाय विचार्य चोभयोः ।
 यदेव मित्रं गुरुभारमावहे
 तदेव सुस्निग्धमुदाहरेद्बुधः ॥ १२-१२०-५५ (६९५३१)
 एतान्मयोक्तांश्चर राजधर्मा
 नृणां च गुप्तौ मतिमादधत्स्व ।
 अवाप्स्यसे पुण्यफलं सुखेन
 सर्वो हि लोको नृप धर्ममूलः ॥ १२-१२०-५६ (६९५३२)

इति श्रीमन्महाभारते शान्तिपर्वणि राजधर्मपर्वणि
 विंशत्यधिकशततमोऽध्यायः ॥ १२० ॥

Mahabharata - Shanti Parva - Chapter Footnotes

१२-१२०-२ राजधर्माणां राजधर्मविदां मतं यद्विस्तरेणोक्तं तदेव
 प्रणयं प्रकर्षेण नेतुं वोढुं शक्यं संक्षिप्तमित्यर्थः । प्रणयं
 राजधर्माणामिति थ । द । पाठः ॥
 १२-१२०-४ बर्हाणि पक्षान् । भुजगाशनो मयूरः ॥
 १२-१२०-५ तैक्ष्ण्यं क्रूरत्वम् । जिह्मत्वं कोटिल्यम् ॥
 १२-१२०-६ यस्मिन्नर्थे दण्डेऽनुग्रहे वा । रूपमादिशेद्दर्शयेत् ॥
 १२-१२०-७ शरच्छिस्वी शरत्कालमयूरः ॥

१२-१२०-८ युक्तोऽवहितः स्यात् । वर्षोदकानि वृष्ट्या जनितानि महानदीजलानि । अर्थकामः शिखां राजा कुर्याद्धर्मध्वजोपमाम् इति झ । पाठः । तत्र शिखां योग्यलिङ्गं क्रूरत्वादिकं कुर्यात् प्रकाशयेदित्यर्थः ॥

१२-१२०-९ लोके चायव्ययौ दृष्ट्वा बृहद्बृक्षमिवास्रवदिति झ । पाठः । तत्र बृहन्तो बृक्षा यत्र तद्बृहद्बृक्षं तालवनम् । आस्रवत् रसं प्रस्रवत् । यथा रसग्राही प्रदेशविशेषे एव प्रहृत्य रसं गृह्णीति नतु कृत्स्नवृक्षच्छेदेनेक्षुकाण्डादिवत्ततो रसं जिघृक्षति । एवं प्रजानामायव्ययौ ज्ञात्वा ता जीवयंस्ताभ्यो धनरसमादद्यादित्यर्थः ॥

१२-१२०-१० भौमानि परेषां सस्यानि चरणैरश्वादिगमनैः किरन् नाशयन्नित्यर्थः ॥

१२-१२०-१३ असितग्रीवो मयूरः ॥

१२-१२०-१४ चारैर्दर्शितासु भूमिषु धात्रीसौविदल्लसूपकारादिषु परैर्भेदितेषु ततान्विषादीन्पाशान् ॥

१२-१२०-१५ पाशज्ञाने सति तां कपटभूमिं प्रतिपद्यात्मानं प्रणयेत्प्रापयेत्तदानशयेदेव । वाशब्द एवार्थे ॥

१२-१२०-१६ सन्निवासान्दृढमूलान्पक्षा नमात्यादीन् शूरांश्च वासयेत्स्थापयेत् । बहिंसमं मयूरतुल्यं कामं यथेष्टं प्रशस्तं कृतं प्रशस्तां क्रियां पक्षाणां विस्फारणमाचरेत् । पतङ्गं शलभसमूहो यथा गहनेषु पतति गहनं च निष्पन्नं करोति एवं संभूय शत्रूराष्ट्रे पतितव्यमित्यर्थः ॥

१२-१२०-१८ बुद्ध्या आत्मनः संयमनं इत्थमेव कर्तुं युक्तं नियमं कुर्यात् । परबुद्ध्या च तत्रैवार्थे संवादितया तस्यार्थस्य विचारणं दृढतरो निश्चयः कार्यः । बुद्ध्या शास्त्रोत्थधिया आत्मगुणस्य पूर्वोक्तनिश्चयहेतोः प्राप्तिर्भवति । एतदेव शास्त्रस्य निदर्शनं प्रयोजनं यत्कार्यक्षोदक्षमता बुद्धेरित्यर्थः ॥

१२-१२०-१९ आत्मनः स्वस्य परिमर्शेन सर्वतोऽतीतानागतविचारेण बुद्धिं कार्यनिश्चयं बुद्ध्या ऊहापोहकौशलरूपया मेधया विचारयेत्साधकबाधकभूमौ संचारयेत् ॥

१२-१२०-२१ प्राज्ञो बुद्ध्या बृहस्पतिसमोऽपि सन् यदि निकृष्टां कथां निर्बुद्धित्ववादं प्राप्नुयात्तर्हि सद्यएव युक्त्या स्वभावं स्वास्थ्यं एष्यते । उदके प्रक्षिप्तं तप्तायसं शैत्यमिव ॥

१२-१२०-३३ न अर्थं प्रसूचयेत् अर्थवृत्तां न ज्ञापयेत् ॥

१२-१२०-३५ संचयान्न विसर्गी स्यात् । कोशाद्धनं न दद्यादपितूपर्याहृतमेवेत्यर्थः ॥

१२-१२०-३७ आत्मा देहः । देशे काले वाऽप्रमाद इत्येकम् ॥
 १२-१२०-३९ अबालः अहीनः । अन्यः संपन्नः ॥
 १२-१२०-४१ धर्मकामौ बुद्ध्या संदधीत संधिं वा कुर्यात् । अन्यत्
 विग्रहादिकं कुर्यात् ॥
 १२-१२०-४२ वर्धमानं क्षीयमाणम् ॥
 १२-१२०-४३ अल्पेनापि सत्वेन बलेन । अर्थ्यमानैर्युक्तम् । आत्मानं
 प्रार्थयते । लुब्धो दृप्तश्च भवतीत्यर्थः । श्रेयः पात्रं न
 पूरयते ततः श्रेयोऽपसर्पतीत्यर्थः ॥
 १२-१२०-४४ प्रगृहीतः सिग्धः । लक्ष्म्याः मूलं अर्थं सर्वशः
 सर्वाभ्यः संपीड्यमानः संपीड्यन् ॥
 १२-१२०-४५ व्यवस येन उद्योगेन विद्यात् लभेत् ॥
 १२-१२०-४६ अनुद्योगेन जन्म न नाशयेदित्याह यत्रेति ॥
 १२-१२०-४७ समृद्धिं च प्राप्यापीति शेषः । धनं उत्कोचरूपम् ॥
 १२-१२०-५२ विधानजं दैवप्राप्तम् ॥
 १२-१२०-५३ गुणोपपन्नाञ्छौर्यादियुक्तान् । गुणेषु संधिविग्रहादिषु
 आत्मवानप्रमत्तः ॥
 १२-१२०-५४ दोषदर्शी निर्दोषेष्वेपीति शेषः ॥
 १२-१२०-५५ उदाहरेत्प्रशंसेत् ॥
 १२-१२०-५६ चरानुतिष्ठ । आदधत्स्व आधत्स्वा । दध धारणे इत्यस्य रूपम् ॥

शान्तिपर्व - अध्याय १२१

॥ श्रीः ॥

१२.१२१. अध्यायः १२१

Mahabharata - Shanti Parva - Chapter Topics

भीष्मेण युधिष्ठिरं प्रति दण्डस्वरूपादिकथनम् ॥ १. ।

Mahabharata - Shanti Parva - Chapter Text

१२-१२१-० (६९५३३)

युधिष्ठिर उवाच । १२-१२१-०क्ष् (५६६६)

अयं पितामहेनोक्तो राजधर्मः सनातनः ।

कीदृशश्च महादण्डो दण्डे सर्वं प्रतिष्ठितम् ॥ १२-१२१-१ (६९५३४)

देवतानामृषीणां च पितृणां च महात्मनाम् ।

यक्षरक्षः पिशाचानां मर्त्यानां च विशेषतः ॥ १२-१२१-२ (६९५३५)

सर्वेषां प्राणिनां लोके तिर्यक्ष्वपि निवासिनाम् ।

सर्वस्यापि महातेजा दण्डः श्रेयानिति प्रभो ॥ १२-१२१-३ (६९५३६)

इत्येतदुक्तं भवता दण्डे वै सचराचरम् ।

पश्यतां लोक आयत्तं ससुरासुरमानुषम् ।
 एतदिच्छाम्यहं श्रोतुं तत्त्वेन भरतर्षभ ॥ १२-१२१-४ (६९५३७)
 को दण्डः कीदृशो दण्डः किंरूपः किंपरायणः ।
 किमात्मकः कथंभूतः कतिमूर्तिः कथं प्रभुः ॥ १२-१२१-५ (६९५३८)
 जागर्ति च कथं दण्डः प्रजासु विहितात्मकः ।
 कश्च पूर्वापरमिदं जागर्ति प्रतिपालयन् ॥ १२-१२१-६ (६९५३९)
 कश्च विज्ञायते पूर्वः को वरो दण्डसंज्ञितः ।
 किंसंस्थश्चाभवदण्डः का चास्य गतिरिष्यते ॥ १२-१२१-७ (६९५४०)
 भीष्म उवाच । १२-१२१-८क्ष (५६६७)
 शृणु कौरव्य यो दण्डो व्यवहारो यथा च सः ।
 यस्मिन्हि सर्वमायत्तं स धर्म इति केवलः ॥ १२-१२१-८ (६९५४१)
 धर्मस्यार्थे महाराज व्यवहार इतीष्यते ।
 तस्य लोपः कथं न स्याल्लोकेष्विह महात्मनः ॥ १२-१२१-९ (६९५४२)
 इत्यर्थं व्यवहारस्य व्यवहारत्वमिष्यते ।
 अपि चैतत्पुरा राजन्मनुना प्रोक्तमादितः ॥ १२-१२१-१० (६९५४३)
 सुप्रणीतेन दण्डेन प्रियाप्रियसमात्मना ।
 प्रजा रक्षति यः सम्यग्धर्म एव स केवलः ॥ १२-१२१-११ (६९५४४)
 यथोक्तमेतद्वचनं प्रागेव मनुना पुरा ।
 यन्मयोक्तं वसिष्ठेन ब्रह्मणो वचनं महत् ॥ १२-१२१-१२ (६९५४५)
 प्रागिदं वचनं प्रोक्तमतः प्राग्वचनं विदुः ।
 व्यवहारस्य चाख्यानाद्ब्यवहार इहोच्यते ॥ १२-१२१-१३ (६९५४६)
 दण्डान्निवर्गः सततं सुप्रणीतात्प्रवर्तते ।
 दैवं हि परमो दण्डो रूपतोऽग्निरिवोत्थितः ॥ १२-१२१-१४ (६९५४७)
 नीलोत्पलदलश्यामश्चतुर्दंष्ट्रश्चतुर्भुजः ।
 अष्टपात्रैकनयनः शङ्कुकर्णोर्ध्वरोमवान् ॥ १२-१२१-१५ (६९५४८)
 जटी द्विजिह्वस्ताम्रास्यो मृगराजतनुच्छदः ।
 एतद्रूपं विभर्त्युग्रं दण्डो नित्यं दुरासदः ॥ १२-१२१-१६ (६९५४९)
 असिर्धनुर्गदा शक्तिस्त्रिशूलं मुद्गरः शरः ।
 मुसलं परशुश्चक्रं प्रासदण्डर्षितोमराः ॥ १२-१२१-१७ (६९५५०)
 सर्वप्रहरणीयानि यानि यानीह कानिचित् ।
 दण्ड एव स सर्वात्मा लोके चरति मूर्तिमान् ॥ १२-१२१-१८ (६९५५१)
 भिन्दंश्छिन्दन्नृजन्कृन्तन्दारयन्पाटयंस्तथा ।
 घातयन्नभिधावंश्च दण्ड एव चरत्युत ॥ १२-१२१-१९ (६९५५२)
 असिर्विशसनो धर्मस्तीक्ष्णवर्मा दुरासदः ।
 श्रीगर्भो विजयः शास्ता व्यवहारः प्रजागरः ॥ १२-१२१-२० (६९५५३)
 शास्त्रं ब्राह्मणमन्त्राश्च शास्ता प्रवचनं परम् ।

धर्मपालोऽक्षरो गोपः सत्यगो नित्यगो गृहः ॥ १२-१२१-२१ (६९५५४)
 असङ्गो रुद्रतनयो मनुज्येष्ठः शिवंकरः ।
 नामान्येतानि दण्डस्य कीर्तितानि युधिष्ठिर ॥ १२-१२१-२२ (६९५५५)
 दण्डो हि भगवान्विष्णुर्यज्ञो नारायणः प्रभुः ।
 शश्वद्रूपं महद्विभ्रन्महात्पुरुष उच्यते ॥ १२-१२१-२३ (६९५५६)
 तथोक्ता ब्रह्मकन्येति लक्ष्मीर्नीतिः सरस्वती ।
 दण्डनीतिर्जगद्धात्री दण्डो हि बहुविग्रहः ॥ १२-१२१-२४ (६९५५७)
 अर्थानर्थौ सुखं दुःखं धर्माधर्मौ बलाबले ।
 दौर्भाग्यं भागधेयं च पुण्यापुण्ये गुणागुणौ ॥ १२-१२१-२५ (६९५५८)
 कामाकामावृतुर्मासः शर्वरी दिवसः क्षणः ।
 अप्रमादः प्रमादश्च हर्षशोकौ शमो दमः ॥ १२-१२१-२६ (६९५५९)
 दैवं पुरुषकारश्च मोक्षामोक्षौ भयाभये ।
 हिंसाहिंसे तपो यज्ञः संयमोऽथ विषामृते ॥ १२-१२१-२७ (६९५६०)
 अन्तश्चादिश्च मध्यं च कृतानां च प्रपञ्चनम् ।
 मदः प्रमोदो दर्पश्च दम्भो धैर्यं नयानयौ ॥ १२-१२१-२८ (६९५६१)
 अशक्तिः शक्तिरित्येवं मानस्तम्भौ व्ययाव्ययौ ।
 विनयश्च विसर्गश्च कालाकालौ च कौरव ॥ १२-१२१-२९ (६९५६२)
 अनृतं चाज्ञता सत्यं श्रद्धाश्रद्धे तथैव च ।
 क्लीबता व्यवसायश्च लाभालाभौ जयाजयौ ॥ १२-१२१-३० (६९५६३)
 तीक्ष्णता मृदुतात्युग्रमागमानागमौ तथा ।
 विरोधश्चाविरोधश्च कार्याकार्ये बलाबले ॥ १२-१२१-३१ (६९५६४)
 असूया चानसूया च धर्माधर्मौ तथैव च ।
 अपत्रपानपत्रपे ह्रीश्च संपद्विपच्च ह ॥ १२-१२१-३२ (६९५६५)
 तेजः कर्माणि पाण्डित्यं वाक्षक्तिर्बुद्धितत्वता ।
 एवं दण्डस्य लोकेऽस्मिञ्जागर्ति बहुरूपता ॥ १२-१२१-३३ (६९५६६)
 न स्याद्यदीह दण्डो वै प्रमथेयुः परस्परम् ।
 भयाद्दण्डस्य नान्योन्यं घ्नन्ति चैव युधिष्ठिर ॥ १२-१२१-३४ (६९५६७)
 दण्डेन रक्ष्यमाणा हि राजन्नहरहः प्रजाः ।
 राजानं वर्धयन्तीह तस्माद्दण्डः परायणम् ॥ १२-१२१-३५ (६९५६८)
 व्यवस्थापयते नित्यमिमं लोकं नरेश्वर ।
 सत्ये व्यवस्थितो धर्मो ब्राह्मणेष्ववतिष्ठते ॥ १२-१२१-३६ (६९५६९)
 धर्मयुक्ता द्विजश्रेष्ठा देवयुक्ता भवन्ति च ।
 बभूव यज्ञो देवेभ्यो यज्ञः प्रीणाति देवताः ॥ १२-१२१-३७ (६९५७०)
 प्रीताश्च देवता लोकमिन्द्रे प्रतिददत्युत ।
 अत्रं ददाति शक्रश्चाप्यनुगृह्णन्निमाः प्रजाः ॥ १२-१२१-३८ (६९५७१)
 प्राणाश्च सर्वभूतानां नित्यमन्ने प्रतिष्ठिताः ।

तस्मात्प्रजाः प्रतिष्ठन्ते दण्डो जागर्ति तासु च ॥ १२-१२१-३९ (६९५७२)
 एवंप्नयोजनश्चैव दण्डः क्षत्रियतां गतः ।
 रक्षप्रजाः स जागर्ति नित्यं स्ववहितोक्षरः ॥ १२-१२१-४० (६९५७३)
 ईश्वरः पुरुषः प्राणः सत्त्वं वृत्तं प्रजापतिः ।
 भूतात्मा जीव इत्येवं नामभिः प्रोच्यतेऽष्टभिः ॥ १२-१२१-४१ (६९५७४)
 अददद्दण्डमेवास्मै धृतमैश्वर्यमेव च ।
 बले नयश्च संयुक्तः सदा पञ्चविधात्मकः ॥ १२-१२१-४२ (६९५७५)
 कुलं बहुधनामात्याः प्रज्ञा प्रोक्ता बलानि तु ।
 आहार्यमष्टकैर्द्रव्यैर्बलमन्यद्युधिष्ठिर ॥ १२-१२१-४३ (६९५७६)
 हस्तिनोऽश्वा रथाः पत्तिर्नावो विष्टिस्तथैव च ।
 देशिकाश्चादिकाश्चैव तदष्टाङ्गं बलं स्मृतम् ॥ १२-१२१-४४ (६९५७७)
 अथ चाङ्गस्य युक्तस्य रथिनो हस्तियायिनः ।
 अश्वारोहाः पदाताश्च मन्त्रिणो रसदाश्च ये ॥ १२-१२१-४५ (६९५७८)
 भिक्षुकाः प्राड्विवाकाश्च मौहूर्ता दैवचिन्तकाः ।
 कोशो मित्राणि धान्यं च सर्वोपकरणानि च ॥ १२-१२१-४६ (६९५७९)
 सप्तप्रकृति चाष्टाङ्गं शरीरमिह तं विदुः ।
 राज्यस्य दण्डमेवाङ्गं दण्डः प्रभव एव च ॥ १२-१२१-४७ (६९५८०)
 ईश्वरेण प्रसन्नेन कारणात्क्षत्रियस्य च ।
 दण्डो दत्तः सदा गोप्ता दण्डो हीदं सनातनम् ॥ १२-१२१-४८ (६९५८१)
 राजा पूज्यतमो नान्यो यथा धर्मः प्रदर्शितः ।
 ब्रह्मणा लोकरक्षार्थं स्वधर्मस्थापनाय च ॥ १२-१२१-४९ (६९५८२)
 भर्तृप्रत्यय उत्पन्नो व्यवहारस्तथाविधः ।
 तस्याद्य सहितो दृष्टो भर्तृप्रत्ययलक्षणः ॥ १२-१२१-५० (६९५८३)
 व्यवहारस्तु वेदात्मा वेदप्रत्यय उच्यते ।
 मौलश्च नरशार्दूल शास्त्रोक्तश्च तथाऽपरः ॥ १२-१२१-५१ (६९५८४)
 उक्तो यश्चापि दण्डोऽसौ भर्तृप्रत्ययलक्षणः ।
 ज्ञेयो नः स नरेन्द्रस्थो दण्डः प्रत्यय एव च ॥ १२-१२१-५२ (६९५८५)
 दण्डप्रत्ययदृष्टोऽपि व्यवहारात्मकः स्मृतः ।
 व्यवहारः स्मृतो यश्च स वेदविषयात्मकः ॥ १२-१२१-५३ (६९५८६)
 यश्च वेदप्रसूतात्मा स धर्मो गुणदर्शनः ।
 धर्मप्रत्यय उद्दिष्टो यश्च धर्मः कृतात्मभिः ॥ १२-१२१-५४ (६९५८७)
 व्यवहारः प्रजागोप्ता ब्रह्मदृष्टो युधिष्ठिर ।
 त्रीन्धारयति लोकान्वै सत्यात्मा भूतिवर्धनः ॥ १२-१२१-५५ (६९५८८)
 यश्च दण्डः स दृष्टो नो व्यवहारः सनातनः ।
 व्यवहारश्च दृष्टो यः स वेद इति नः श्रुतिः ॥ १२-१२१-५६ (६९५८९)
 यश्च वेदः स वै धर्मो यश्च धर्मः स सत्पथः ।

ब्रह्मा पितामहः पूर्वं भगवांश्च प्रजापतिः ॥ १२-१२१-५७ (६९५९०)
लोकानां स हि सर्वेषां ससुरासुररक्षसाम् ।
स मनुष्योरगवतां कर्ता चैव स भूतकृत् ॥ १२-१२१-५८ (६९५९१)
ततो नो व्यवहारोऽयं भर्तृप्रत्ययलक्षणः ।
तस्मादिदमवोचाम व्यवहारनिदर्शनम् ॥ १२-१२१-५९ (६९५९२)
माता पिता च भ्राता च भार्या चैव पुरोहितः ।
नादण्ड्यो विद्यते राज्ञो यः स्वधर्मेण तिष्ठति ॥ १२-१२१-६० (६९५९३)

इति श्रीमन्महाभारते शान्तिपर्वणि राजधर्मपर्वणि
एकविंशत्यधिकशततमोऽध्यायः ॥ १२१. ।

Mahabharata - Shanti Parva - Chapter Footnotes

१२-१२१-११ प्रजारक्षकत्वाद्भवहार एव धर्मपदवाच्योऽपीत्याह
सुप्रणीतेनेति ॥

१२-१२१-१२ ब्रह्मणएव वचनं मनुमुखाच्छ्रुतमित्यर्थः ॥

१२-१२१-१३ दण्डएव उक्तवचनाद्धर्मशब्देन व्यवहारशब्देन
चोच्यत इत्यर्थः । प्राग्वचनं धर्मवचनम् ॥

१२-१२१-१६ एवं व्यवहाररूपिणो दण्डस्य रूपमुक्त्वा
धर्माख्यदण्डरूपमाह । ताम्रास्यो मृगराजतनुच्छद
इति । ताम्रो वह्निरेवाहनवनीयादिरास्यं यस्य स तथा । मृगराजः
कृष्णमृगस्तत्संबन्धिचर्म तनुच्छदः शरीराच्छादकं
प्रावरणमस्य । एतेन दीक्षाप्रधानो यज्ञ उक्तः । एतच्च सर्वेषां
दानोपवासहोमादीनामुपलक्षणम् ॥

१२-१२१-२३ मुख्यं दण्डस्य रूपमाह दण्डो हीति ॥

१२-१२१-२४ तत्पत्न्या रूपमाह तथेति । दण्डेन सहिता नीतिर्दण्डनीतिः ॥

१२-१२१-२५ किंपरायणमित्यस्योत्तरं अर्थानर्थावित्यादि ॥

१२-१२१-३६ किमात्मकः कथंभूतः

कथंमूर्तिरितिप्रश्नत्रयस्योत्तरमाह व्यवस्थापयतइति

। लोकपालनात्मकः सत्यपक्षपाती ब्राह्मणमूर्तिस्वरूप इत्यर्थः ॥

१२-१२१-३७ दण्डस्य ब्राह्मणभूर्तित्वं विवृण्वन् कथं जागर्ति
इत्यस्योत्तरमाह धर्मयुक्ता इत्यादिना । ब्राह्मणमूर्तिर्दण्डो
यज्ञादिद्वारान्नसृष्टिहेतुतया भूतानि पालयन् जागर्तीति
श्लोकत्रयार्थः ॥

१२-१२१-४२ अदददीश्वर इति शेषः । अस्मै राज्ञे । दण्डं
दण्डनीतिम् । अतएवायं बलेन संयुक्तः पञ्चविध आत्मा यस्य स
तथा । धर्मव्यवहारदण्डेश्वरजीवरूपेण पञ्चप्रकारात्मको

राजा । बलं नथैश्च संयुक्तं सदा पञ्चविधात्मकमिति
थ । द । पाठः ॥

१२-१२१-४३ बहुधनसहिता अमात्या
बहुधनामात्याः । बलानि तु तेजओजः सह आख्यानि
देहेन्द्रियबुद्धिसमार्थानि । अष्टकैरष्टसंख्याकैरनन्तरश्लोके
वक्ष्यमाणैर्हस्त्यादिभिराहार्यमार्जनीयम् । अन्यद्वलं कोशवृद्धिरूपम्
॥

१२-१२१-४५ अङ्गस्य सैन्यस्य युक्तस्य सन्नद्धस्य रथादिकं शरीरं
विदुरिति तृतीयेनान्वयः । रसदाः वैद्याः । १२-१२१-४६ प्राड्विवाकाः
विवदमानयोर्द्वयोः प्रवृत्तिनिमित्तवेत्तारः । ।

१२-१२१-४७ दण्डं सैन्यम् । दण्डः प्रसिद्धः ॥

१२-१२१-४८ दण्डो दण्डादीनम् ॥

१२-१२१-५० भर्तृप्रत्ययः भर्तारौ द्वौ विवदमानौ
प्रत्ययः कारणं यस्य स तथा वादिप्रतिवादिभ्यां प्रवर्तितो
व्यवहारः । तयोरन्यतरस्य प्रत्ययोऽभ्युपगमो लक्षणं यस्य स
भर्तृप्रत्ययलक्षणः । अन्यतरपराजयादित्यर्थः । सहितो हितमिष्टं
तेन युक्तः सहितः । अन्यतरजयावह इत्यर्थः ॥

१२-१२१-५१ वेदात्मा वेदोक्तो दोषः पारदार्यादिस्तन्निवृत्त्यर्थं
परिषदं प्रतिगतश्चेत्तत्र प्रायश्चित्तात्मको वेदहेतुक एव
दण्डः । मौलः कुलाचारप्रयुक्तो यो व्यवहारस्तत्रापि शास्त्रोक्तो
दण्डः । तथाच शास्त्रविदामनुक्रमणं धर्मज्ञानां समयः प्रमाणं
वेदाश्चेति ॥

१२-१२१-५२ तेषां त्रयाणां दण्डानां मध्ये आद्यः क्षत्रियाधीन इत्याह
। उक्त इति । नः अस्माभिः क्षत्रियैर्दण्डोऽपि ज्ञेयः तत्र प्रत्ययोऽपि
ज्ञेयः ॥

१२-१२१-५३ अस्यापि वेदमूलत्वमाह दण्ड इति । विविधोऽवहारः
अन्योन्यं परपक्षक्षेपेण स्वपक्षसाधनं व्यवहारस्तदात्मको
न्यायः स यद्यपि दण्डः प्रत्ययदृष्टस्तथापि स व्यवहारपदार्थो
मन्वादिभिः स्मृतोऽस्ति । अतः सोऽपि वैदिकप्रणीतत्वाद्देवविषयात्मको
वेदार्थगोचरोऽस्तीत्यर्थः ॥

१२-१२१-५४ उद्दिष्टो मम पारदार्यजेनाधर्मेण धर्मलोपो माभूदिति
पश्चात्तापवत्युद्दिष्टः प्रायश्चित्तरूपो दण्डो धर्म एवेत्यर्थः ॥

१२-१२१-६० यो राजा स्वधर्मेण तिष्ठति तस्य राज्ञ इति संबन्धः ॥

शान्तिपर्व - अध्याय १२२

॥ श्रीः ॥

१२.१२२. अध्यायः १२२

Mahabharata - Shanti Parva - Chapter Topics

भीष्मेण युधिष्ठिरं प्रति वसुहोममान्धातृसंवादानुवादपूर्वकं
दण्डोत्पत्त्यादिकथनम् ॥ १. ।

Mahabharata - Shanti Parva - Chapter Text

१२-१२२-० (६९५९४)

भीष्म उवाच । १२-१२२-०क्ष (५६६८)

अत्राप्युदाहरन्तीममितिहासं पुरातनम् ।

अङ्गेषु राजा द्युतिमान्वसुहोम इति श्रुतः ॥ १२-१२२-१ (६९५९५)

स राजा धर्मविन्नित्यं सह पत्न्या महातपाः ।

मुञ्जपृष्ठं जगामाथ देवर्षिगणसेवितम् । १२-१२२-२ (६९५९६)

तत्र शृङ्गे हिमवतो वसतिं समुपागमत् ।

यत्र मुञ्जवटे रामो जटाहरणमादिशत् ॥ १२-१२२-३ (६९५९७)

तदादि च महाप्राज्ञः ऋषिभिः संशितव्रतैः ।

मुञ्जपृष्ठ इति प्रोक्तः स देशो रुद्रसेवितः ॥ १२-१२२-४ (६९५९८)

स तत्र बहुभिर्युक्तस्तदा श्रुतिमयैर्गुणैः ।

ब्राह्मणानामनुमतो देवर्षिसदृशोऽभवत् ॥ १२-१२२-५ (६९५९९)

तं कदाचिददीनात्मा सखा शक्रस्य मानितः ।

अभ्यगच्छन्महीपालो मान्धाता शत्रुकर्शनः ॥ १२-१२२-६ (६९६००)

सोपसृत्य तु मान्धाता वसुहोमं नराधिपम् ।

दृष्ट्वा प्रकृष्टतपसं विनयेनोपतिष्ठते ॥ १२-१२२-७ (६९६०१)

वसुहोमोऽपि राज्ञो वै गामर्ध्यं च न्यवेदयत् ।

सप्ताङ्गस्य तु राज्यस्य पप्रच्छ कुशलाव्ययौ ॥ १२-१२२-८ (६९६०२)

सद्भिराचरितं पूर्वं यथावदनुयायिनम् ।

अब्रवीद्वसुहोमस्तं राजन्किं करवाणि ते ॥ १२-१२२-९ (६९६०३)

सोऽब्रवीत्परमप्रीतो मान्धाता राजसत्तमः ।

वसुहोमं महाप्राज्ञमासीनं कुरुनन्दन ॥ १२-१२२-१० (६९६०४)

बृहस्पतेर्मतं राजन्नघीतं सकलं त्वया ।

तथैवौशनसं शास्त्रं विज्ञातं ते नरोत्तम ॥ १२-१२२-११ (६९६०५)

तदहं श्रोतुमिच्छामि दण्ड उत्पद्यते कथम् ।

किं वाऽस्य पूर्वं जागर्ति किं वा परममुच्यते ॥ १२-१२२-१२ (६९६०६)

कथं क्षत्रियसंस्थश्च दण्डः संप्रत्यवस्थितः ।

ब्रूहि मे तद्यथातत्त्वं ददाम्याचार्यवेतनम् ॥ १२-१२२-१३ (६९६०७)

वसुहोम उवाच । १२-१२२-१४क्ष (५६६९)

शृणु राजन्यथा दण्डः संभूतो लोकसंग्रहः ।
 प्रजाविनयरक्षार्थं धर्मस्यात्मा सनातनः ॥ १२-१२२-१४ (६९६०८)
 ब्रह्मा यियक्षुर्भगवान्सर्वलोकपितामहः ।
 ऋत्विजं नात्मनस्तुल्यं ददर्शेति हि नः श्रुतम् ॥ १२-१२२-१५ (६९६०९)
 स गर्भं भगवान्देवो बहुवर्षाण्यधारयत् ।
 अथ पूर्णे सहस्रे तु स गर्भः क्षुवतोऽपतत् ॥ १२-१२२-१६ (६९६१०)
 स क्षुपो नाम संभूतः प्रजापतिररिंदम् ।
 ऋत्विगासीन्महाराज यज्ञे तस्य महात्मनः ॥ १२-१२२-१७ (६९६११)
 तस्मिन्प्रवृत्ते सत्रे तु ब्रह्मणः पार्थिवर्षभ ।
 इष्टरूपप्रचारत्वाद्दण्डः सोऽन्तर्हितोऽभवत् ॥ १२-१२२-१८ (६९६१२)
 तस्मिन्नन्तर्हिते चापि प्रजानां संकरोऽभवत् ।
 नैव कार्यं न वा कार्यं भोज्याभोज्यं न विद्यते ॥ १२-१२२-१९ (६९६१३)
 पेयापेये कुतः सिद्धिर्हिसन्ति च परस्परम् ।
 गम्यागम्यं तदा नासीत्स्वं परस्वं च वै समम् ॥ १२-१२२-२० (६९६१४)
 परस्परं विलुम्पन्ति सारमेया यथाऽऽमिषम् ।
 अबलान्बलिनो जघ्नुर्निर्मर्यादं प्रवर्तते ॥ १२-१२२-२१ (६९६१५)
 ततः पितामहो विष्णुं भगवन्तं सनातनम् ।
 संपूज्य वरदं देवं महादेवमथाब्रवीत् ॥ १२-१२२-२२ (६९६१६)
 अत्र त्वमनुकम्पां वै कर्तुमर्हसि शङ्कर ।
 अयं विष्णुः सखा तुभ्यं धर्मस्य परिरक्षणे ॥ १२-१२२-२३ (६९६१७)
 गत्वं हि सर्वविधानज्ञः सत्वानां त्वं गतिः परा ।
 संकरो न भवेदत्र यथा तद्वै विधीयताम् ॥ १२-१२२-२४ (६९६१८)
 ततः स भगवान्ध्यात्वा तदा शूलवरायुधः ।
 ग देवदेवो महादेवः कारणं जगतः परम् ॥ १२-१२२-२५ (६९६१९)
 ब्रह्मविष्ण्वन्द्रसहितः सर्वैश्च ससुरासुरैः ।
 लोकसन्धारणार्थं च लोकसंकरनाशनम् ।
 आत्मानमात्माना दण्डं ससृजे देवसत्तमः ॥ १२-१२२-२६ (६९६२०)
 तस्माच्च धर्मचरणान्नीतिं देवीं सरस्वतीम् ।
 असृजद्दण्डनीतिं वै त्रिषु लोकेषु विश्रुताम् ॥ १२-१२२-२७ (६९६२१)
 ग्यथाऽसौ नीयते दण्डः सततं पापकारिषु ।
 दण्डस्य नयनात्सा हि दण्डनीतिरिहोच्यते ॥ १२-१२२-२८ (६९६२२)
 भूयः स भगवान्ध्यात्वा चिरं शूलघरः प्रभुः ।
 असृजत्सर्वशास्त्राणि महादेवो महेश्वरः ॥ १२-१२२-२९ (६९६२३)
 दण्डनीतेः प्रयोगार्थं प्रमाणानि च सर्वशः ।
 विद्याश्चतस्रः कूटस्थास्तासां भेदविकल्पनाः ॥ १२-१२२-३० (६९६२४)
 अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या ह्येताश्चतुर्दश ॥ १२-१२२-३१ (६९६२५)
 आयुर्वेदो धनुर्वेदो गान्धर्वश्चेति ते त्रयः ।
 अर्थशास्त्रं चतुर्थं तु विद्या ह्यष्टादशैव तु ॥ १२-१२२-३२ (६९६२६)
 दश चाष्टौ च विख्याता एता धर्मस्य संहिताः ।
 एतासामेव विद्यानां व्यासमाह महेश्वरः ॥ १२-१२२-३३ (६९६२७)
 शतानि त्रीणि शास्त्राणां महातन्त्राणि सप्ततिम् ।
 व्यास एव तु विद्यानां महादेवेन कीर्तितः ॥ १२-१२२-३४ (६९६२८)
 तन्त्रं पाशुपतं नाम पञ्चरात्रं च विश्रुतम् ।
 योगशास्त्रं च साङ्ख्यं च तन्त्रं लोकायतं तथा ॥ १२-१२२-३५ (६९६२९)
 तन्त्रं ब्रह्मतुला नाम तर्कविद्या दिवोकसाम् ।
 सुखदुःखार्थजिज्ञासा कारणं चेति विश्रुतम् ॥ १२-१२२-३६ (६९६३०)
 तर्कविद्यास्तथा चाष्टौ स चोक्तो न्यायविस्तरः ।
 दश चाष्टौ च विज्ञेयाः पौराणा यज्ञसंहिताः ॥ १२-१२२-३७ (६९६३१)
 पुराणाश्च प्रणीताश्च तावदेवेह संहिताः ।
 धर्मशास्त्राणि तद्वच्च एकार्थानि च नान्यथा ॥ १२-१२२-३८ (६९६३२)
 एकार्थानि पुराणानि वेदाश्चैकार्यसंहिताः ।
 नानार्थानि च सर्वाणि ततः शास्त्राणि शंकरः ॥ १२-१२२-३९ (६९६३३)
 प्रोवाच भगवान्देवः कालज्ञानानि यानि च ।
 चतुःषष्टिप्रमाणानि आयुर्वेदं च सोत्तरम् ॥ १२-१२२-४० (६९६३४)
 अष्टादशविकल्पां तां दण्डनीतिं च शाश्वतीम् ।
 गान्धर्वमितिहासं च नानाविस्तरमुक्तवान् ॥ १२-१२२-४१ (६९६३५)
 इत्येताः शंकरप्रोक्ता विद्याः शब्दार्थसंहिताः ।
 पुनर्भेदसहस्रं तु तासामेव तु विस्तरः ॥ १२-१२२-४२ (६९६३६)
 ऋषिभिर्देवगन्धर्वैः सविकल्पः सविस्तरः ।
 शश्वदभ्यस्यते लोके वेद एव तु सर्वशः ॥ १२-१२२-४३ (६९६३७)
 वेदाश्चतस्रः संक्षिप्ता वेदवादाश्च ते स्मृताः ।
 एतासां पारगो यश्च स चोक्तो वेदपारगः ॥ १२-१२२-४४ (६९६३८)
 वेदानां पारगो रुद्रो विष्णुरिन्द्रो बृहस्पतिः ।
 शक्रः स्वायंभुवश्चैव मनुः परमधर्मवित् ॥ १२-१२२-४५ (६९६३९)
 ब्रह्मा च परमो देवः सदा सर्वैः सुरासुरैः ।
 सर्वस्यानुग्रहाच्चैव व्यासो वै वेदपारगः ॥ १२-१२२-४६ (६९६४०)
 भीष्म उवाच । १२-१२२-४७क्ष (५६७०)
 अहं शान्तनवो भीष्मः प्रसादान्माधवस्य च ।
 शंकरस्य प्रसादाच्च ब्रह्मणश्च कुरुद्वह ।
 वेदपारग इत्युक्तो याज्ञवल्क्यश्च सर्वशः ॥ १२-१२२-४७ (६९६४१)
 कल्पेकल्पे महाभागैर्ऋषिभिस्तत्त्वदर्शिभिः ।

ऋषिपुत्रैर्ऋषिगणैर्भिद्यन्ते मिश्रकैरपि ॥ १२-१२२-४८ (६९६४२)
 शिवेन ब्रह्मणा चैव विष्णुना च विकल्पिताः ।
 आदिकल्पे पुनश्चैव भिद्यन्ते साधुभिः पुनः ॥ १२-१२२-४९ (६९६४३)
 इदानीमपि विद्वद्भिर्भिद्यन्ते च विकल्पकैः ।
 पूर्वजन्मानुसारेण बहुधेयं सरस्वती ॥ १२-१२२-५० (६९६४४)
 भूयः स भगवान्ध्यात्वा चिरं शूलवरायुधः ।
 तस्यतस्य निकायस्य चकारैकैकमीश्वरम् ॥ १२-१२२-५१ (६९६४५)
 देवानामीश्वरं चक्रे दैवं दशशतेक्षणम् ।
 यमं वैवस्वतं चापि पितृणामकरोत्पतिम् ॥ १२-१२२-५२ (६९६४६)
 अपां राज्ये सुराणां च विदधे वरुणं प्रभुम् ।
 धनानां राक्षसानां च कुवेरमपि चेश्वरम् ॥ १२-१२२-५३ (६९६४७)
 पर्वतानां पतिं मेरुं सरितां च महोदधिम् ।
 मृत्युं प्राणेश्वरमथो तेजसां च हुताशनम् ॥ १२-१२२-५४ (६९६४८)
 रुद्राणामपि चेशानं गोप्तारं विदधे प्रभुः ।
 महात्मानं महादेवं विशालाक्षं सनातनम् ॥ १२-१२२-५५ (६९६४९)
 गदश चैकश्च ये रुद्रास्तस्यैते मूर्तिसंभवाः ।
 नानारूपधरो देवः स एव भगवाञ्शिवः ॥ १२-१२२-५६ (६९६५०)
 वसिष्ठमीशं विप्राणां वसूनां जातवेदसम् ।
 तेजसां भास्करं चक्रे नक्षत्राणां निशाकरम् ॥ १२-१२२-५७ (६९६५१)
 वीरुधां वसुमन्तं च भूतानां च प्रभुं वरम् ।
 कुमारं द्वादशभुजं स्कन्दं राजानमादिशत् ॥ १२-१२२-५८ (६९६५२)
 कालं सर्वेशमकरोत्संहारविनयात्मकम् ।
 मृत्योश्चतुर्विभागस्य दुःखस्य च सुखस्य च ॥ १२-१२२-५९ (६९६५३)
 ईश्वरो देवदेवस्तु राजराजो नराधिपः ।
 सर्वेषामेव रुद्राणां शूलपाणिरिति श्रुतिः ॥ १२-१२२-६० (६९६५४)
 र्ईश्वरश्चेतनः कर्ता पुरुषः कारणं शिवः ।
 विष्णुर्ब्रह्मा शशी सूर्यः शक्रो देवाश्च सान्वयाः ॥ १२-१२२-६१ (६९६५५)
 सृजते ग्रसते चैतत्तमोभूतमिदं यथा ।
 अप्रज्ञातं जगत्सर्वं यदा ह्येको महेश्वरः ॥ १२-१२२-६२ (६९६५६)
 तमेनं ब्रह्मणः पुत्रमनुजातं क्षुपं ददौ ।
 प्रजानामधिपं श्रेष्ठं सर्वधर्मभृतामपि ॥ १२-१२२-६३ (६९६५७)
 महादेवस्ततस्तस्मिन्वृत्ते यज्ञे समाहितः ।
 दण्डं धर्मस्य गोप्तारं विष्णवे सत्कृतं ददौ ॥ १२-१२२-६४ (६९६५८)
 विष्णुरङ्गिरसे प्रादादङ्गिरा मुनिसत्तमः ।
 प्रादादिन्द्रमरीचिभ्या मरीचिर्भृगवे ददौ ॥ १२-१२२-६५ (६९६५९)
 भृगुर्ददावृषिभ्यस्तु दण्डं धर्मसमाहितम् ।

ऋषयो लोकपालेभ्यो लोकपालाः क्षुपाय च ॥ १२-१२२-६६ (६९६६०)
 क्षुपस्तु मनवे प्रादादादित्यतनयाय च ।
 पुत्रेभ्यः श्राद्धदेवस्तु सूक्ष्मधर्मार्थकारणात् ॥ १२-१२२-६७ (६९६६१)
 विभज्य दण्डः कर्तव्यो दण्डे तु नयमिच्छता ।
 दुर्वाचा निग्रहो दण्डो हिरण्यं बाह्यतः क्रिया ॥ १२-१२२-६८ (६९६६२)
 व्यङ्गत्वं च शरीरस्य वधो वाऽनल्पकारणात् ।
 शरीरपीडा कार्या तु स्वदेशाच्च विवासनम् ॥ १२-१२२-६९ (६९६६३)
 तं ददौ सूर्यपुत्राय मनवे रक्षणात्मकम् ।
 आनुपूर्व्याच्च दण्डोऽयं प्रजा जागर्ति पालयन् ॥ १२-१२२-७० (६९६६४)
 इन्द्रो जागर्ति भगवानिन्द्रादग्निर्विभावसुः ।
 अग्नेर्जागर्ति वरुणो वरुणाच्च प्रजापतिः ॥ १२-१२२-७१ (६९६६५)
 प्रजापतेस्ततो धर्मो जागर्ति विनयात्मकः ।
 धर्माच्च ब्रह्मणः पुत्रो व्यवसायः सनातनः ॥ १२-१२२-७२ (६९६६६)
 व्यवसायात्तस्तेजो जागर्ति परिपालयत् ।
 ओषध्यस्तेजसस्तस्मादोषधीभ्यश्च पर्वताः ॥ १२-१२२-७३ (६९६६७)
 पर्वतेभ्यश्च जागर्ति रसो रसगुणात्तथा ।
 जागर्ति निर्ऋतिर्देवी ज्योतीषि निर्ऋतीमनु ॥ १२-१२२-७४ (६९६६८)
 वेदाः प्रतिष्ठा ज्योतिर्भ्यस्ततो ह्यशिराः प्रभुः ।
 ब्रह्मा पितामहस्तस्माज्जागर्ति प्रभुरव्ययः ॥ १२-१२२-७५ (६९६६९)
 पितामहान्महादेवो जागर्ति भगवाञ्शिवः ।
 विश्वेदेवाः शिवाच्चापि विश्वेभ्य ऋषयस्तथा ॥ १२-१२२-७६ (६९६७०)
 ऋषिभ्यो भगवान्सोमः सोमाद्देवाः सनातनाः ।
 देवेभ्यो ब्राह्मणा लोके जाग्रतीत्युपधारय ॥ १२-१२२-७७ (६९६७१)
 ब्राह्मणेभ्यश्च राजन्या लोकान्नक्षन्ति धर्मताः ।
 स्थावरं जङ्गमं चैव क्षत्रियेभ्यः सनातनम् ॥ १२-१२२-७८ (६९६७२)
 प्रजा जाग्रति लोकेऽस्मिन्दण्डो जागर्ति तासु च ।
 सर्वसंक्षेपको दण्डः पितामहसुतः प्रभुः ॥ १२-१२२-७९ (६९६७३)
 जागर्ति कालः पूर्वं च मध्ये चान्ते च भारत ।
 ईशः सर्वस्य कालो हि महादेवः प्रजापतिः ॥ १२-१२२-८० (६९६७४)
 देवदेवः शिवः सर्वो जागर्ति सततं प्रभुः ।
 कपर्दी शंकरो रुद्रो भवः स्थाणुरुमापतिः ॥ १२-१२२-८१ (६९६७५)
 इत्येष दण्डो व्याख्यातस्तथौषध्यस्तथापरे ।
 भूमिपालो यथान्यायं वर्तेतानेन धर्मवित् ॥ १२-१२२-८२ (६९६७६)
 भीष्म उवाच । १२-१२२-८३क्ष (५६७१)
 इतीदं वसुहोमस्य योऽऽत्मवाञ्छृणुयान्मतम् ।
 श्रुत्वा सम्यक्प्रवर्तेत स लोकानाप्युयान्नृपः ॥ १२-१२२-८३ (६९६७७)

इति ते सर्वमाख्यातं यो दण्डो मनुजर्षभ ।
नियन्ता सर्वलोकस्य धर्माक्रान्तस्य भारत ॥ १२-१२२-८४ (६९६७८)
ग्वसुहोमाच्छ्रुतं राज्ञा मान्धात्रा भूभृता पुरा ।
मयापि कथितं राजन्नाख्यानं प्रथितं मया ॥ १२-१२२-८५ (६९६७९)

इति श्रीमन्महाभारते शान्तिपर्वणि राजधर्मपर्वणि
द्वाविंशत्यधिकशततमोऽध्यायः ॥ १२२.।

Mahabharata - Shanti Parva - Chapter Footnotes

१२-१२२-१ अत्र दण्डोत्पत्तौ विषये ॥
१२-१२२-१३ आचार्यवेतनं गुरुदक्षिणाम् ॥
१२-१२२-१५ यियक्षुर्यष्टुमिच्छुः ॥
१२-१२२-१६ सगर्भं शिरसा देवः इति झ । पाठः । क्षुवतः क्षुतवतः ॥
१२-१२२-१८ अष्टं रूपं दीक्षापरिग्रहः प्रजानियन्ता दीक्षां प्रविष्ट
इति नियमनरूपो दण्डोऽन्तर्हितोऽभवदित्यर्थः ॥
१२-१२२-५९ कर्तुमर्हसि केशव इति झ । पाठः । विनयो
विवृद्धिः । चत्वारो विभागा यस्य तस्य शस्त्रं शत्रुर्यमः कर्म
च । रोगोऽपथ्याशनप्रयोजको रागो यमः कर्म चेति वा ॥
१२-१२२-६८ विभज्य न्यायं न्यायाभासं च विविच्य । दुष्टनिग्रह एव
दण्डस्य मुख्यं प्रयोजनम् । हिरण्यादिग्रहणं तु लोकानां विभीषिकार्थं
नतु कोश वृद्धयर्थमित्यर्थः ॥
१२-१२२-६९ विवासनं स्वदेशाहूरीकरणाम् ॥
१२-१२२-७३ ओषधीभ्यश्च पादपाः इति ट । पाठः ॥
१२-१२२-७४ पादपेभ्यश्च जागर्ति इति ट । पाठः ॥

शान्तिपर्व - अध्याय १२३

॥ श्रीः ॥

१२.१२३. अध्यायः १२३

Mahabharata - Shanti Parva - Chapter Topics

भीष्मेण युधिष्ठिरं प्रति धर्मादिनिरूपणपूर्वकं
कामन्दारिष्टसंवादानुवादेन धर्मत्यागिनः प्रायश्चित्तप्रकारादिकथनम्
॥ १.।

Mahabharata - Shanti Parva - Chapter Text

१२-१२३-० (६९६८०)

युधिष्ठिर उवाच । १२-१२३-०क्ष (५६७२)

तात धर्मार्थकामानां श्रोतुमिच्छामि निश्चयम् ।
 लोकयात्रा हि कात्स्न्येन त्रिष्वेतेषु प्रतिष्ठिता ॥ १२-१२३-१ (६९६८१)
 धर्मार्थकामाः किंमूलाः प्रभवः प्रलयश्च कः ।
 अन्योन्यं चानुषज्जन्ते वर्तन्ते च पृथक्पृथक् ॥ १२-१२३-२ (६९६८२)
 भीष्म उवाच । १२-१२३-३क्ष् (५६७३)
 य एते स्युः सुमनसो लोकसंस्थार्थनिश्चये ।
 कामप्रभवसंस्थासु सज्जन्ते च त्रयस्तदा ॥ १२-१२३-३ (६९६८३)
 धर्ममूलोऽर्थ इत्युक्तः कामोऽर्थफलमुच्यते ।
 संकल्पमूलास्ते सर्वे संकल्पो विषयात्मकः ॥ १२-१२३-४ (६९६८४)
 विषयाश्चैव कात्स्न्येन सर्व आहारसिद्धये ।
 मूलमेतन्निर्वर्गस्य निवृत्तिर्भोक्ष उच्यते ॥ १२-१२३-५ (६९६८५)
 धर्मः शरीरसंगुप्तिर्धर्मार्थश्चार्थ इष्यते ।
 कामो रतिफलश्चात्र सर्वे रतिफलाः स्मृताः ॥ १२-१२३-६ (६९६८६)
 सन्निकृष्टांश्चरेदेतान्न चैतान्मनसा त्यजेत् ।
 विमुक्तस्तपसा सर्वान्धर्मादीन्कामनैष्ठिकान् ॥ १२-१२३-७ (६९६८७)
 श्रेष्ठबुद्धिस्त्रिवर्गस्य उदयं प्राप्नुयात्क्षणात् ।
 श्रमणा बुद्धिपूर्वेण भवत्यर्थो न वा पुनः ॥ १२-१२३-८ (६९६८८)
 अर्थार्थमन्यद्भवति विपरीतमथापरम् ।
 अनर्थार्थमवाप्यार्थमन्यत्राद्योपकारकम् ॥
 बुद्ध्या बुद्ध इहार्थेन तदह्ना तु निकृष्टया ॥ १२-१२३-९ (६९६८९)
 अपध्यानमलो धर्मो मलोऽर्थस्य निगूहनम् ।
 संप्रमोहमलः कामो भूयस्तद्गुणवर्धितः ॥ १२-१२३-१० (६९६९०)
 अत्राप्युदाहरन्तीममितिहासं पुरातनम् ।
 अरिष्टस्य च संवादं कामन्दस्य च भारत ॥ १२-१२३-११ (६९६९१)
 कामन्दमृषिमासीनमभिवाद्य नराधिपः ।
 आङ्गोरिष्टोऽथ पप्रच्छ कृत्वा समयमव्ययम् ॥ १२-१२३-१२ (६९६९२)
 यः पापं कुरुते राजा काममोहबलात्कृतः ।
 प्रत्यासन्नस्य तस्यर्षे किं स्यात्पापप्रणाशनम् ॥ १२-१२३-१३ (६९६९३)
 अधर्मं धर्म इति च यो मोहादाचरेन्नरः ।
 तं चापि प्रथितं लोके कथं राजा निवर्तयेत् ॥ १२-१२३-१४ (६९६९४)
 कामन्द उवाच । १२-१२३-१५क्ष् (५६७४)
 यो धर्मार्थौ परित्यज्य काममेवानुवर्तते ।
 स धर्मार्थपरित्यागात्प्रज्ञानाशमिहाच्छति ॥ १२-१२३-१५ (६९६९५)
 प्रज्ञानाशात्मको मोहस्तथा धर्मार्थनाशकः ।
 तस्मान्नास्तिकता चैव दुराचारश्च जायते ॥ १२-१२३-१६ (६९६९६)
 दुराचारान्यदा राजा प्रदुष्टान्न नियच्छति ।

तस्मादुद्विजते लोकः सपद्विश्रमगतादिव ॥ १२-१२३-१७ (६९६९७)
 तं प्रजा नानुरज्यन्ते न विप्रा न च साधवः ।
 ततः संक्षयमाप्नोति तथा वध्यत्वमेव च ॥ १२-१२३-१८ (६९६९८)
 अपध्वस्तस्त्ववमतो दुःखं जीवति जीवितम् ।
 जीवते यदपध्वस्तः शुद्धं मरणमेव तत् ॥ १२-१२३-१९ (६९६९९)
 अत्रैतदाहुराचार्याः पापस्य परिवर्तनम् ।
 सेवितव्या त्रयी विद्या सत्कारो ब्राह्मणेषु च ॥ १२-१२३-२० (६९७००)
 महामना भवेद्धर्मे विवहेच्च महाकुले ।
 ब्राह्मणांश्चापि सेवेत क्षमायुक्तान्मनस्विनः ॥ १२-१२३-२१ (६९७०१)
 जपेदुदकशीलः स्यात्सुमुखो न च नास्तिकः ।
 धर्मान्वितान्संप्रविशेद्बहिः प्लुत्यैव दुष्कृतम् ॥ १२-१२३-२२ (६९७०२)
 प्रसादयेन्मधुरया वाचा वाऽप्यथ कर्मणा ।
 इत्यस्तीति वदेन्नित्यं परेषां कीर्तयन्गुणान् ॥ १२-१२३-२३ (६९७०३)
 अपापो ह्येवमाचारः क्षिप्रं बहुमतो भवेत् ।
 पापान्यपि हि कृच्छ्राणि शमयेन्नात्र संशयः ॥ १२-१२३-२४ (६९७०४)
 गुरवो हि परं धर्मं यं ब्रूयुस्तं तथा कुरु ।
 गुरूणां हि प्रसादाद्ब्रू श्रेयः परमवाप्स्यसि ॥ १२-१२३-२५ (६९७०५)

इति श्रीमन्महाभारते शान्तिपर्वणि राजधर्मपर्वणि
 त्रयोविंशत्यधिकशततमोऽध्यायः ॥ १२३ ॥

Mahabharata - Shanti Parva - Chapter Footnotes

१२-१२३-२ किंमूलाः किमुद्दिश्य क्रियन्त इत्यर्थः । प्रभवत्यस्मादिति
 प्रभवः । किमेषामुत्पत्तिस्थानम् । तेषां साहित्यं कथं
 पृथक्पृथक्कवच कथमिति चत्वारः प्रश्नाः ॥
 १२-१२३-३ सूचीकटाहन्यायेन धर्मार्थकामानां साहित्यमाह य इति । ते
 धर्मार्थकामास्त्रयोऽपि सज्जन्ते युगपदुत्पद्यन्ते ॥
 १२-१२३-७ स्वर्गादिकं बाह्यं फलं विप्रकृष्टं तदर्था एते
 विप्रकृष्टाः । आत्मज्ञानरूपं फलं तु सन्निकृष्टं तदर्था एते
 सन्निकृष्टास्तांश्चरेत् सेवेत । धर्मश्चित्तशुद्ध्यर्थोऽर्थो
 निष्कामकर्मार्थः कामो देहधारणमात्रार्थः इत्येवमेते सेव्या
 इत्यर्थः । धर्मादीन्कामनैष्ठिकान्कामान्तान्धर्मार्थकामान्सर्वानपि
 मनसापि न त्यजेत्किमुत स्वरूपेण न त्यजेदित्यर्थः । कथं
 तर्ह्येतांस्त्यजेदित्याह तपसा विमुक्त इति । विचारेणैव तेभ्यो विमुक्तो
 भवेत् । सङ्गफलत्यागपूर्वकं धर्मादीननुतिष्ठेदिति भावः ॥
 १२-१२३-८ अस्मात्कर्मण इदं फलं प्राप्स्ये इति बुद्धिपूर्वं कृतेनापि

कर्मणार्थः कदाचिद्भवति कदाचिन्नेति व्यभिचारः ॥
 १२-१२३-९ अर्थार्थं धर्मादपि अन्यत् सेवाकृष्यादिकं भवतीति
 न धर्मैकलभ्योऽर्थ इत्यर्थार्थं धर्मो न कार्यः । प्रत्युत
 विपरीतमपि अपरं मतमस्ति केचिद्धटेनैवार्थो भवति स्वभावेन
 वा दैवेन वेति मन्यत इति तदर्थमलं धर्मेणेत्यर्थः । एवं
 धर्मस्यार्थहेतुत्वं दूरीकृत्यार्थस्यापि धर्महेतुत्वं
 दूषयति । अर्थमवाप्याऽपि जगदनर्थार्थमपायार्थं भवति । तथाहि
 धनमत्तः सर्वं पापं करोतीति नार्थेन धर्मोत्पत्तिर्नित्यास्ति । अर्थं
 विनापि धर्मोत्पत्तिरस्तीत्याहान्यत्राद्योपकारकम् । स्वार्थे
 त्रल् । अन्यत्रान्यदेवोपवासव्रतादिकं आद्यस्य धर्मस्योपकारकं वर्धकं
 भवति ॥

१२-१२३-१० अपध्यानं फलाभिसन्धिः । निगूहनं दानभोगयोरप्रतिपादनम् ॥
 १२-१२३-१३ प्रत्यासन्नस्य पश्चात्तप्तस्य ॥
 १२-१२३-२० एवं निन्दितस्य कर्तव्यमाह अत्रेति ॥
 १२-१२३-२३ तवास्मीति वदेन्नित्यं इति झ । पाठः ॥

शान्तिपर्व - अध्याय १२४

॥ श्रीः ॥

१२.१२४. अध्यायः १२४

Mahabharata - Shanti Parva - Chapter Topics

भीष्मेण युधिष्ठिरं प्रति दुर्योधनाय
 धृतराष्ट्रप्रोक्तेन्द्रप्रह्लादकथानुवादपूर्वकं शीलस्य
 धर्मादिकारणत्वप्रतिपादनम् ॥ १. ।

Mahabharata - Shanti Parva - Chapter Text

१२-१२४-० (६९७०६)

युधिष्ठिर उवाच । १२-१२४-०क्ष् (५६७५)

इमे जना मनुष्येन्द्र प्रशंसन्ति सदा भुवि ।

धर्मस्य शीलमेवादौ ततो मे संशयो महान् ॥ १२-१२४-१ (६९७०७)

यदि तच्छक्यमस्माभिर्ज्ञातुं धर्मभूतां वर ।

श्रोतुमिच्छामि तत्सर्वं यथैतदुपलभ्यते ॥ १२-१२४-२ (६९७०८)

कथं तत्प्राप्यते शीलं श्रोतुमिच्छामि भारत ।

किलक्षणं च तत्प्रोक्तं ब्रूहि मे वदतां वर ॥ १२-१२४-३ (६९७०९)

भीष्म उवाच । १२-१२४-४क्ष् (५६७६)

पुरा दुर्योधनेनेह धृतराष्ट्राय मानद ।

आख्यातं तप्यमानेन श्रियं दृष्ट्वा तवागताम् ॥ १२-१२४-४ (६९७१०)

इन्द्रप्रस्थे महाराज तव सभ्रातृकस्य ह ।
 सभायां चापहसनं तत्सर्वं शृणु भारत ॥ १२-१२४-५ (६९७११)
 भवतस्तां सभां दृष्ट्वा समृद्धिं चाप्यनुत्तमाम् ।
 दुर्योधनस्तदा दीनः सर्वं पित्रे न्यवेदयत् ॥ १२-१२४-६ (६९७१२)
 श्रुत्वा हि धृतराष्ट्रश्च दुर्योधनवचस्तदा ।
 अब्रवीत्कर्णसहितं दुर्योधनमिदं वचः ॥ १२-१२४-७ (६९७१३)
 धृतराष्ट्र उवाच । १२-१२४-८क्ष (५६७७)
 किमर्थं तप्यसे पुत्र श्रोतुमिच्छामि तत्त्वतः ।
 श्रुत्वा त्वामनुनेष्यामि यदि सम्यग्भविष्यति ॥ १२-१२४-८ (६९७१४)
 यदा त्वां महदैश्वर्यं प्राप्तं परपुरंजय ।
 किंकरा भ्रातरः सर्वे मित्रसंबन्धिवान्धवाः ॥ १२-१२४-९ (६९७१५)
 आच्छादयसि प्रावारानश्नासि पिशितौदनम् ।
 आजानेया वहन्ति त्वां कस्माच्छेचसि पुत्रक ॥ १२-१२४-१० (६९७१६)
 दुर्योधन उवाच । १२-१२४-११क्ष (५६७८)
 दश तात सहस्राणि स्नातकानां महात्मनाम् ।
 भुञ्जते रुक्मपात्रीभिर्युधिष्ठिरनिवेशने ॥ १२-१२४-११ (६९७१७)
 दृष्ट्वा च तां सभां दिव्यपुष्पफलान्विताम् ।
 अश्वास्तित्तिरकल्माषान्नत्नानि विविधानि च ॥ १२-१२४-१२ (६९७१८)
 दृष्ट्वा तां पाण्डवेयानामृद्धिमिन्द्रोपमां शुभाम् ।
 अमित्राणां सुमहतीमनुशोचामि मानद ॥ १२-१२४-१३ (६९७१९)
 धृतराष्ट्र उवाच । १२-१२४-१४क्ष (५६७९)
 यदीच्छसि श्रियं तात यादृशी सा युधिष्ठिरे ।
 विशिष्टां वा नरश्रेष्ठ शीलवान्भव पुत्रक ॥ १२-१२४-१४ (६९७२०)
 शीलेन हि त्रयो लोकाः शक्या जेतुं न संशयः ।
 न हि किंचिदसाध्यै लोके शीलवतां सताम् ॥ १२-१२४-१५ (६९७२१)
 एकरात्रेण मान्धाता त्र्यहेण जनमेजयः ।
 सप्तरात्रेण नाभागः पृथिवीं प्रतिपेदिवान् ॥ १२-१२४-१६ (६९७२२)
 एते हि पार्थिवाः सर्वे शीलवन्तो यशोन्विताः ।
 ततस्तेषां गुणक्रीता वसुधा स्वयमागता ॥ १२-१२४-१७ (६९७२३)
 दुर्योधन उवाच । १२-१२४-१८क्ष (५६८०)
 कथं तत्प्राप्यते शीलं श्रोतुमिच्छामि भारत ।
 येन शीलेन संप्राप्ताः क्षिप्रमेव वसुंधराम् ॥ १२-१२४-१८ (६९७२४)
 धृतराष्ट्र उवाच । १२-१२४-१९क्ष (५६८१)
 अत्राप्युदाहरन्तीममितिहासं पुरातनम् ।
 नारदेन पुरा वृत्तं शीलमाश्रित्य भारत ॥ १२-१२४-१९ (६९७२५)
 प्रा-देन हृतं राज्यं महेन्द्रस्य महात्मनः ।

श--माश्रित्य दैत्येन त्रैलोक्यं च वशे कृतम् ॥ १२-१२४-२० (६९७२६)
 त--बृहस्पतिं शक्रः प्राञ्जलिः समुपस्थितः ।
 तमुवाच महाप्राज्ञः श्रेय इच्छामि वेदितुम् ॥ १२-१२४-२१ (६९७२७)
 ततो बृहस्पतिस्तस्मै ज्ञानं नैश्रेयसं परम् ।
 कथयामास भगवान्देवेन्द्राय कुरुद्वह ॥ १२-१२४-२२ (६९७२८)
 एतावच्छ्रेय इत्येव बृहस्पतिरभाषत ।
 इन्द्रस्तु भूयः पप्रच्छ को विशेषो भवेदिति ॥ १२-१२४-२३ (६९७२९)
 बृहस्पतिरुवाच । १२-१२४-२४क्ष (५६८२)
 विशेषोऽस्ति महांस्तात भार्गवस्य महात्मनः ।
 तत्रागमय भद्रं ते भूय एव सुरोत्तम ॥ १२-१२४-२४ (६९७३०)
 आत्मनस्तु ततः श्रेयो भार्गवः सुमहायशाः ।
 ज्ञानमागमयत्प्रीत्या पुनः स परमद्युतिः ॥ १२-१२४-२५ (६९७३१)
 तेनापि समनुज्ञातो भार्गवेण महात्मना ।
 श्रेयोऽस्तीति परं भूयः शुक्रमाह शतक्रतुः ॥ १२-१२४-२६ (६९७३२)
 भार्गवस्त्वाह सर्वज्ञः प्रह्लादस्य महात्मनः ।
 ज्ञानमस्ति विशेषेणेत्युक्तो हृष्टश्च सोऽभवत् ॥ १२-१२४-२७ (६९७३३)
 स तत्र ब्राह्मणो भूत्वा प्रह्लादं पाकशासनः ।
 स्तुत्वा प्रोवाच मेधावी श्रेय इच्छामि वेदितुम् ॥ १२-१२४-२८ (६९७३४)
 प्रह्लादस्त्वब्रवीद्विप्रं क्षणो नास्ति द्विजोत्तम ।
 त्रैलोक्यराज्यसक्तस्य ततो नोपदिशामि ते ॥ १२-१२४-२९ (६९७३५)
 ब्राह्मणस्त्वब्रवीद्राजन्यस्मिन्काले क्षणो भवेत् ।
 तदोपादेश्चमिच्छामि यदि कार्यान्तरं भवेत् ॥ १२-१२४-३० (६९७३६)
 ततः प्रीतोऽभवद्राजा प्रह्लादो ब्रह्मवादिनः ।
 तथेत्युक्त्वा ददौ काले ज्ञानतत्त्वं द्विजे तदा ॥ १२-१२४-३१ (६९७३७)
 ब्राह्मणोऽपि यथान्यायं गुरुवृत्तिमनुत्तमाम् ।
 चकार सर्वभावेन यद्यच्च मनसेच्छति ॥ १२-१२४-३२ (६९७३८)
 पृष्टश्च तेन बहुशः प्राप्तं कथमरिंदम् ।
 त्रैलोक्यराज्यं धर्मज्ञ कारणं तद्ब्रवीहि मे ।
 श्रह्लादोऽपि महाराज ब्राह्मणं वाक्यमब्रवीत् ॥ १२-१२४-३३ (६९७३९)
 प्रह्लाद उवाच । १२-१२४-३४क्ष (५६८३)
 नासूयामि द्विजान्विप्र राजास्मीति कथंचन ।
 काम्यानि वदतां तेषां संयच्छामि वहामि च ॥ १२-१२४-३४ (६९७४०)
 ते विस्रब्धाः प्रभाषन्ते संयच्छन्ति च मां सदा ।
 तेषां कार्यपथे युक्तं शुश्रूषुमनहंकृतम् ॥ १२-१२४-३५ (६९७४१)
 धर्मात्मानं जितक्रोधं नियतं संयतेन्द्रियम् ।
 समासिञ्चन्ति शास्त्रज्ञाः क्षौद्रं मध्विव मक्षिकाः ॥ १२-१२४-३६ (६९७४२)

सोऽहं वागग्रविद्यानां रसानामवलेहिता ।
स्वजात्यानधितिष्ठामि नक्षत्राणीव चन्द्रमाः ॥ १२-१२४-३७ (६९७४३)
एतत्पृथिव्याममृतमेतच्चक्षुरनुत्तमम् ।
यद्ब्राह्मणमुखे हव्यमेतच्छ्रुत्वा प्रवर्तते ॥ १२-१२४-३८ (६९७४४)
एतावच्छ्रेय इत्याह प्रह्लादो ब्रह्मवादिनम् ।
शुश्रूषितस्तेन तदा दैत्येन्द्रो वाक्यमब्रवीत् ॥ १२-१२४-३९ (६९७४५)
यथावद्गुरुवृत्त्या ते प्रीतोऽस्मि द्विजसत्तम ।
वरं वृणीष्व भद्रं ते प्रदाताऽस्मि न संशयः ॥ १२-१२४-४० (६९७४६)
कृतमित्येव दैत्येन्द्रमुवाच द्विजसत्तमः ।
प्रह्लादस्त्वब्रवीत्प्रीतो गृह्यतां वर इत्युत ॥ १२-१२४-४१ (६९७४७)
ब्राह्मण उवाच । १२-१२४-४२क्ष् (५६८४)
यदि राजन्प्रसन्नस्त्वं मम चेदिच्छसि प्रियम् ।
भवतः शीलमिच्छामि प्राप्नुमेष वरो मम ॥ १२-१२४-४२ (६९७४८)
ततः प्रीतस्तु दैत्येन्द्रो भयमस्याभवन्महत् ।
वरे प्रदिष्टे विप्रेण नाल्पचेतायमित्युत ॥ १२-१२४-४३ (६९७४९)
एवमस्त्विति स प्राह प्रह्लादो विस्मितस्तदा ।
उपाकृत्य तु विप्राय वरं दुःखान्वितोऽभवत् ॥ १२-१२४-४४ (६९७५०)
दत्ते वरे गते विप्रे चिन्ताऽसीन्महती तदा ।
प्रह्लादस्य महाराज निश्चयं न च जग्मिवान् ॥ १२-१२४-४५ (६९७५१)
तस्य चिन्तयतस्तावच्छायाभूतं महाद्युतेः ।
तेजोविग्रहवत्तात शरीरमजहात्तदा ॥ १२-१२४-४६ (६९७५२)
तमपृच्छन्महाराजः प्रह्लादः को भवानिति ।
प्रत्याह तं तु शीलोऽस्मि त्यक्तो गच्छाम्यहं त्वया ॥ १२-१२४-४७ (६९७५३)
तस्मिन्द्विजोत्तमे राजन्वत्स्याम्यहमरिंदम ।
योऽसौ शिष्यत्वमागम्य त्वयि नित्यं समाहितः ।
इत्युक्त्वाऽन्तर्हितं तद्वै शक्रं चान्वाविशत्प्रभो ॥ १२-१२४-४८ (६९७५४)
तस्मिंस्तेजसि याते तु तादृगूपस्ततोपरः ।
शरीरान्निःसृतस्तस्य को भवानिति सोब्रवीत् ॥ १२-१२४-४९ (६९७५५)
धर्मं प्रह्लाद मां विद्धि यत्रासौ द्विजसत्तमः ।
तत्र यास्यामि दैत्येन्द्र यतः शीलं ततो ह्यहम् ॥ १२-१२४-५० (६९७५६)
ततोऽपरो महाराज प्रज्वलन्निव तेजसा ।
शरीरान्निःसृतस्तस्य प्रह्लादस्य महात्मनः ॥ १२-१२४-५१ (६९७५७)
को भवानिति पृष्टश्च तमाह स महाद्युतिः ।
सत्यं विद्ध्यसुरेन्द्राद्य प्रयास्ये धर्ममन्वहम् ॥ १२-१२४-५२ (६९७५८)
तस्मिन्ननुगते धर्मं पुरुषे पुरुषोऽपरः ।
निश्चक्राम ततस्तस्मात्पृष्टश्चाह महातपाः ॥ १२-१२४-५३ (६९७५९)

वृत्तं प्रह्लाद मां विद्धि यतः सत्यं ततो ह्यहम् ।
 तस्मिन्नाते महाश्वेता शरीरात्तस्य निर्ययौ ॥ १२-१२४-५४ (६९७६०)
 पृष्टश्चाह बलं विद्धि यतो वृत्तमहं ततः ।
 इत्युक्त्वा प्रययौ तत्र यतो वृत्तं नराधिप ॥ १२-१२४-५५ (६९७६१)
 ततः प्रभामयी देवी शरीरात्तस्य निर्ययौ ।
 तामपृच्छत्स दैत्येन्द्रः सा श्रीरित्येनमब्रवीत् ॥ १२-१२४-५६ (६९७६२)
 उषिताऽस्मि सुखं नित्यं त्वयि सत्यपराक्रम ।
 त्वया युक्ता गमिष्यामि बलं ह्यनुगता ह्यहम् ॥ १२-१२४-५७ (६९७६३)
 ततो भयं प्रादुरासीत्प्रह्लादस्य महात्मनः ।
 अपृच्छत च तां भूयः क्व यासि कमलालये ॥ १२-१२४-५८ (६९७६४)
 त्वं हि सत्यव्रता देवी लोकस्य परमेश्वरी ।
 कश्चासौ ब्राह्मणश्रेष्ठस्तत्त्वमिच्छामि वेदितुम् ॥ १२-१२४-५९ (६९७६५)
 श्रीरुवाच । १२-१२४-६०क्ष (५६८५)
 स शक्तो ब्रह्मचारी यस्त्वत्तश्चैवोपशिक्षितः ।
 त्रैलोक्ये ते यदश्वर्यं तत्तेनापहृतं प्रभो ॥ १२-१२४-६० (६९७६६)
 शीलेन हि त्रयो लोकास्त्वया धर्मज्ञ निर्जिताः ।
 तद्विज्ञाय सुरेन्द्रेण तव शीलं हृतं प्रभो ॥ १२-१२४-६१ (६९७६७)
 धर्मः सत्यं तथा वृत्तं बलं चैव तथाऽप्यहम् ।
 शीलमूला महाप्राज्ञ सदा नास्त्यत्र संशयः ॥ १२-१२४-६२ (६९७६८)
 भीष्म उवाच । १२-१२४-६३क्ष (५६८६)
 एवमुक्त्वा गता श्रीस्तु ते च सर्वे युधिष्ठिर ।
 दुर्योधनस्तु पितरं भूय एवाब्रवीत्तदा ॥ १२-१२४-६३ (६९७६९)
 शीलस्य तत्त्वमिच्छामि वेत्तुं कौरवनन्दन ।
 प्राप्यते च यथा शीलं तं चोपायं ब्रवीहि मे ॥ १२-१२४-६४ (६९७७०)
 धृतराष्ट्र उवाच । १२-१२४-६५क्ष (५६८७)
 सोपायं पूर्वमुद्दिष्टं प्रह्लादेन महात्मना ।
 संक्षेपतस्तु शीलस्य शृणु प्राप्तिं नरेश्वर ॥ १२-१२४-६५ (६९७७१)
 अद्रोहः सर्वभूतेषु कर्मणा मनसा गिरा ।
 अनुग्रहश्च दानं च शीलमेतत्प्रशस्यते ॥ १२-१२४-६६ (६९७७२)
 यदन्येषां हितं न स्यादात्मनः कर्म पौरुषम् ।
 अपत्रपेत वा येन न तत्कुर्यात्कथंचन ॥ १२-१२४-६७ (६९७७३)
 तत्तु कर्म तथा कुर्याद्येन श्लाघ्येत संसदि ।
 शीलं समासेनैतत्ते कथितं कुरुसत्तम ॥ १२-१२४-६८ (६९७७४)
 यद्यप्यशीला नृपते प्राप्नुवन्ति श्रियं क्वचित् ।
 न भुञ्जते चिरं तात समूलाश्च पतन्ति ते ॥ १२-१२४-६९ (६९७७५)
 धृतराष्ट्र उवाच । १२-१२४-७०क्ष (५६८८)

एतद्विदित्वा तत्त्वेन शीलवान्भव पुत्रक ।
यदीच्छसि श्रियं तात सुविशिष्टां युधिष्ठिरात् ।
गअधिकां चापि राजेन्द्र ततस्त्वं शीलवान्भवा ॥ १२-१२४-७० (६९७७६)
भीष्म उवाच । १२-१२४-७१क्ष (५६८९)
एतत्कथितवान्पुत्रे धृतराष्ट्रो महीपतिः ।
एतत्कुरुष्व कौन्तेय ततः प्राप्स्यसि तत्फलम् ॥ १२-१२४-७१ (६९७७७)

इति श्रीमन्महाभारते शान्तिपर्वणि राजधर्मपर्वणि
चतुर्विंशत्यधिकशततमोऽध्यायः ॥ १२४. ।

Mahabharata - Shanti Parva - Chapter Footnotes

१२-१२४-१ धर्मस्य कारणमिति शेषः ॥
१२-१२४-८ यदि सम्यग्भविष्यसाति द । पाठः ॥
१२-१२४-१३ ऋद्धिं वैश्रवणीमिति झ । पाठः ॥
१२-१२४-२२ नैश्रेयचसं मोक्षोपयोगि ॥
१२-१२४-२३ को विशेषः । नैश्रेयसादपि किंश्रेय इत्यर्थः ॥
१२-१२४-३७ क्षुद्राभिर्मधुमक्षिकाभिर्निर्मितं क्षौद्रं मधु । तत्र
मक्षिकामध्विव मां ते शास्त्रेण सिञ्चन्ति । वागग्रविद्यानां वागग्रे
एवं नतु पुस्तके विद्या येषां तेषाम् । सोऽहं वागन्त्यपुष्टानां मधूनां
परिलेहितेति ड । पाठः ॥
१२-१२४-४३ विप्रेण विप्राय । चेतायमिति संधिरार्थः ॥
१२-१२४-४६ तेजोविग्रहवत् तेजोमयशरीरं शीलम् ॥
१२-१२४-६४ शीलं समधिगच्छामीति थ । पाठः ॥

शान्तिपर्व - अध्याय १२५

॥ श्रीः ॥

१२.१२५. अध्यायः १२५

Mahabharata - Shanti Parva - Chapter Topics

आशानिरूपणं प्रार्थितेन भीष्मेण तदुपोद्धाततया
ऋषभसुमित्रचरित्रकीर्तनारम्भः ॥ १. । मृगयासक्तेन सुमित्रेण
निजशरानुवेधे शरेण सह वनं प्रविष्टं मृगं प्रत्यनुधावनम्
॥ २. ।

Mahabharata - Shanti Parva - Chapter Text

१२-१२५-० (६९७७८)

युधिष्ठिर उवाच । १२-१२५-०क्ष (५६९०)

शीलं प्रधानं पुरुषे कथितं ते पितामह ।
 कथमाशा समुत्पन्ना का च सा तद्वदस्व मे ॥ १२-१२५-१ (६९७७९)
 संशयो मे महानेष समुत्पन्नः पितामह ।
 छेत्ता च तस्य नान्योऽस्ति त्वत्तः परपुरंजय ॥ १२-१२५-२ (६९७८०)
 पितामहाशा महती ममासीद्धि सुयोधने ।
 प्राप्ते युद्धे तु तद्युक्तं तत्कर्ताऽयमिति प्रभो ॥ १२-१२५-३ (६९७८१)
 सर्वस्याशा सुमहती पुरुषस्योपजायते ।
 स्यां विहन्यमानायां दुःखो मृत्युर्न संशयः ॥ १२-१२५-४ (६९७८२)
 ऽहं हताशो दुर्बुद्धिः कृतस्तेन दुरात्मना ।
 त्तराष्ट्रेण राजेन्द्र पश्य मन्दात्मतां मम ॥ १२-१२५-५ (६९७८३)
 आशां बृहत्तरीं मन्ये पर्वतादपि सद्ब्रुमात् ।
 आकाशादपि वा राजन्नप्रमेयाऽथवा पुनः ॥ १२-१२५-६ (६९७८४)
 एषा चैव कुरुश्रेष्ठ दुर्विचिन्त्या सुदुर्लभा ।
 दुर्लभत्वाच्च पश्यामि किमन्यद्दुर्लभं ततः ॥ १२-१२५-७ (६९७८५)
 भीष्म उवाच । १२-१२५-८क्ष (५६९१)
 अत्र ते वर्तयिष्यामि युधिष्ठिर निबोध मे ।
 इतिहासं सुमित्रस्य निर्वृत्तमृषभस्य च ॥ १२-१२५-८ (६९७८६)
 सुमित्रो नाम राजर्षिर्हेहयो मृगयां गतः ।
 ससार च मृगं विद्ध्वा बाणेनानतपर्वणा ॥ १२-१२५-९ (६९७८७)
 स मृगो बाणमादाय ययावतिपराक्रमः ।
 स च राजा बली तूर्णं ससार मृगमन्तिकात् ॥ १२-१२५-१० (६९७८८)
 ततो निम्नं स्थलं चैव समृगोऽद्रवदाशुगः ।
 मुहूर्तमिव राजेन्द्र समेन स पथाऽगमत् ॥ १२-१२५-११ (६९७८९)
 ततः स राजा तारुण्यादौरसन बलेन च ।
 चचार बाणासनभृत्सखङ्गो हंसवत्तदा ॥ १२-१२५-१२ (६९७९०)
 ततो नदान्नदीश्चैव पल्वलानि वनानि च ।
 अतिक्रम्याभ्यतिक्रम्य ससारैको वनेचरः ॥ १२-१२५-१३ (६९७९१)
 स तु तावन्मृगो राजन्नासाद्यासाद्य पार्थिवम् ।
 पुनरभ्येति जवनो जवेन महता ततः ॥ १२-१२५-१४ (६९७९२)
 स तस्य बाणैर्बहुभिः समभ्यस्तो वनेचरः ।
 प्रक्रीडन्निव राजेन्द्र पुनरभ्येति चान्तिकम् ॥ १२-१२५-१५ (६९७९३)
 पुनश्च जवमास्थाय जवनो मृगयूथपः ।
 श्रुतीत्यातीत्य राजेन्द्र पुनरभ्येति चान्तिकम् ॥ १२-१२५-१६ (६९७९४)
 तस्य मर्मच्छिदं घोरं सुमित्रोऽमित्रकर्शनः ।
 समादाय शरं श्रेष्ठं कार्मुकान्निरवासयत् ॥ १२-१२५-१७ (६९७९५)
 शततो गव्यूतिमात्रेण मृगयूथपयूथपः ॥

तस्य बाणपथं मुक्त्वा तस्थिवान्प्रहसन्निव ॥ १२-१२५-१८ (६९७९६)
तस्मिन्निपतिते बाणे भूमौ ज्वलिततेजसि ।
प्रविवेश मृगोऽरण्यं मृगं राजाऽप्यभिद्रवत् ॥ १२-१२५-१९ (६९७९७)

इति श्रीमन्महाभारते शान्तिपर्वणि राजधर्मपर्वणि
पञ्चविंशत्यधिकशततमोऽध्यायः ॥ १२५ ।

Mahabharata - Shanti Parva - Chapter Footnotes

१२-१२५-३ युक्तं युद्धं विनैव राज्यार्थदानम् । कर्ता करिष्यति ॥
१२-१२५-७ दुर्लभा दुर्जया ॥
१२-१२५-१२ बाणासनभृद्धनुर्धरः ॥
१२-१२५-१५ समभ्यस्तो विद्धः ॥

शान्तिपर्व - अध्याय १२६

॥ श्रीः ॥

१२.१२६. अध्यायः १२६

Mahabharata - Shanti Parva - Chapter Topics

तापसैः स्वाश्रममुपागतस्य सुमित्रस्य पूजनम् ॥ १. । ततः सुमित्रेण
तापसान्प्रति आशान्तरिक्षयोज्यायस्तरं किमिति प्रश्नः ॥ २. ।

Mahabharata - Shanti Parva - Chapter Text

१२-१२६-० (६९७९८)

भीष्म उवाच । १२-१२६-०क्ष (५६९२)

प्रविश्य च महारण्यं तापसानामथाश्रमम् ।

आससाद ततो राजा श्रान्तश्चोपाविशत्तदा ॥ १२-१२६-१ (६९७९९)

तं कार्मुकधरं दृष्ट्वा श्रमातं क्षुधितं तदा ।

समेत्य ऋषयस्तस्मै पूजां चक्रुर्यथाविधि ॥ १२-१२६-२ (६९८००)

स पूजामृषिभिर्दत्तां प्रतिगृह्य नराधिपः ।

अपृच्छत्तापसान्सर्वास्तपोवृद्धिमनुत्तमाम् ॥ १२-१२६-३ (६९८०१)

ते तस्य राज्ञो वचनं प्रतिगृह्य तपोधनाः ।

ऋषयो राजशार्दूलमपृच्छंस्तत्प्रयोजनम् ॥ १२-१२६-४ (६९८०२)

केन भद्रमुखार्थेन तपोवनमुपागतः ।

पदातिर्बद्धनिस्त्रिंशो धन्वी बाणी नरेश्वर ॥ १२-१२६-५ (६९८०३)

एतदिच्छामहे श्रोतुं कुतः प्राप्तोऽसि मानद ।

कस्मिन्कुले तु जातस्त्वं किनामा चासि ब्रूहि नः ॥ १२-१२६-६ (६९८०४)

ततः स राजा सर्वेभ्यो द्विजेभ्यः पुरुषर्षभ ।

आचख्यौ तद्यथावृत्तं परिचर्यां च भारत ॥ १२-१२६-७ (६९८०५)
 हैहयानां कुले जातः सुमित्रोऽमित्रकर्शनः ।
 चरामि मृगयूथानि निघ्नन्वाणैः सहस्रशः ॥ १२-१२६-८ (६९८०६)
 बलेन महता ब्रह्मन्सामात्यः सावरोधकः ।
 मृगस्तु विद्धो बाणेन मया सरति शल्यवान् ॥ १२-१२६-९ (६९८०७)
 तं द्रवन्तमनुप्राप्तो वनमेतद्यदृच्छया ।
 भवत्सकाशं नष्टश्रीर्हताशः श्रमकर्षितः ॥ १२-१२६-१० (६९८०८)
 किंनु दुःखमतोऽन्यद्वै यदहं श्रमकर्षितः ।
 भवतामाश्रमं प्राप्तो हताशो भ्रष्टलक्षणः ॥ १२-१२६-११ (६९८०९)
 न राजलक्षणत्यागः पुनरस्य तपोधनाः ।
 दुःखं करोति मे तीव्रं यथाऽऽशा विहता मम ॥ १२-१२६-१२ (६९८१०)
 हिमवान्वा महाशैलः समुद्रो वा महोदधिः ।
 महत्त्वान्नान्वपद्येतां रोदस्योरन्तरं यथा ॥ १२-१२६-१३ (६९८११)
 आशायास्तपसि श्रेष्ठास्तथा नान्तमहं गतः ।
 भवतां विदितं सर्वं सर्वज्ञा हि तपोधनाः ॥ १२-१२६-१४ (६९८१२)
 भवन्तः सुमहाभागास्तस्मात्पृच्छामि संशयम् ।
 आशावान्पुरुषो यः स्यादन्तरिक्षमथापि वा ॥ १२-१२६-१५ (६९८१३)
 किंनु ज्यायस्तरं लोके महत्त्वे प्रतिभाति वः ।
 एतदिच्छामि तत्त्वेन श्रोतुं किमिह दुर्लभम् ॥ १२-१२६-१६ (६९८१४)
 यदि गुह्यं न वो नित्यं तदा प्रब्रूत मा चिरम् ।
 न हि गुह्यतमं श्रोतुमिच्छामि द्विजपुङ्गवाः ॥ १२-१२६-१७ (६९८१५)
 भवत्तपोविघातो वा येन स्याद्विरमे ततः ।
 यदि वाऽस्ति कथायोगो योऽयं प्रश्नो मयेरितः ॥ १२-१२६-१८ (६९८१६)
 एतत्कारणसामर्थ्यं श्रोतुमिच्छामि तत्त्वतः ।
 भवन्तोऽपि तपोनित्या ब्रूयुरेतत्समाहिताः ॥ १२-१२६-१९ (६९८१७)

इति श्रीमन्महाभारते शान्तिपर्वणि राजधर्मपर्वणि

षड्विंशत्यधिकशततमोऽध्यायः ॥ १२६. ।

Mahabharata - Shanti Parva - Chapter Footnotes

१२-१२६-५ हे भद्रमुख ॥

१२-१२६-१२ आशा मृगाशा ॥

१२-१२६-१३ हिमवानुच्चत्वेन महोदधिर्विततत्त्वेन च गगनान्तं
 नान्वपद्येताम् । तस्य ततोऽप्युच्चत्वाद्विततत्त्वाच्च ॥

१२-१२६-१५ आशावान् आशाया महत्त्वेन तद्वतोऽपि महत्त्वमन्तरिक्षवत् ॥

१२-१२६-१७ यद्यगुह्यं तपोनित्यं मम ब्रूतेह माचिरमिति थ ह् पाठः ॥

शान्तिपर्व - अध्याय १२७

॥ श्रीः ॥

१२.१२७. अध्यायः १२७

Mahabharata - Shanti Parva - Chapter Topics

वदरिकाश्रमं गतस्य ऋषभस्य तनुनामकेन महर्षिणा सह संवादः

॥ १. । वने नष्टपुत्रान्वेषणवशात्त्रोपागतेन वा द्युम्नेन राज्ञा
तनुंप्रति आशया ज्यायः किमिति प्रश्नः ॥ २. ।

Mahabharata - Shanti Parva - Chapter Text

१२-१२७-० (६९८१८)

भीष्म उवाच । १२-१२७-०क्ष् (५६९३)

ततस्तेषां समेतानामृषीणामृषिसत्तमः ।

ऋषभो नाम विप्रर्षिर्विस्मयन्निदमब्रवीत् ॥ १२-१२७-१ (६९८१९)

पुराऽहं राजशार्दूल तीर्थान्यनुचरन्प्रभो ।

समासादितवान्दिव्यं नरनारायणाश्रमम् ॥ १२-१२७-२ (६९८२०)

यत्र सा बदरी रम्या सरो वैहायसं तथा ।

यत्र चाश्वशिरा राजन्वेदान्पठति शाश्वतान् ॥ १२-१२७-३ (६९८२१)

तस्मिन्सरसि कृत्वाऽहं विधिवत्तर्पणं पुरा ।

पितृणां देवतानां च ततोश्रममियां तदा ॥ १२-१२७-४ (६९८२२)

रमाते यत्र तौ नित्यं नरनारायणावृषी ।

अदूरादाश्रमात्किंचिद्वासार्थमगमं तदा ॥ १२-१२७-५ (६९८२३)

अत्र चीराजिनधरं कृशमुच्चमतीव च ।

अद्राक्षमृषिमायान्तं तनुं नाम तपोनिधिम् ॥ १२-१२७-६ (६९८२४)

अन्यैर्नैर्महाबाहो वपुषाऽप्रतिमं तदा ।

कृशता चापि राजर्षे न दृष्टा तादृशी मया ॥ १२-१२७-७ (६९८२५)

शरीरमपि राजेन्द्र तनु कानिष्ठिकासमम् ।

ग्रीवा बाहू तथा पादौ केशाश्चाद्भुतदर्शनाः ॥ १२-१२७-८ (६९८२६)

शिरः कायानुरूपं च कर्णौ नेत्रे तथैव च ।

तस्य वाक्चैव चेष्टा च सामान्ये राजसत्तम ॥ १२-१२७-९ (६९८२७)

दृष्ट्वाऽहं तं कृशं विप्रं भीतः परमदुर्मनाः ।

पादौ तस्याभिवाद्याथ स्थितः प्राञ्जलिरग्रतः ॥ १२-१२७-१० (६९८२८)

निवेद्य नामगोत्रे च तथा कार्यं नरर्षभ ।

प्रदिष्टे चासने तेन शनैरहमुपाविशम् ॥ १२-१२७-११ (६९८२९)

ततः स कथयामास धर्मार्थसहिताः कथाः ।

ऋषिमध्ये महाराज तत्र धर्मभृतां वरः ॥ १२-१२७-१२ (६९८३०)
 त--स्तु कथयत्येव राजा राजीवलोचनः ।
 उपयाज्जवनैरश्वैः सबलः सावरोधनः ॥ १२-१२७-१३ (६९८३१)
 स्मरम्पुत्रमरण्ये वै नष्टं परमदुर्मनाः ।
 भूविद्युम्नपिता श्रीमान्वीरद्युम्नो महायशाः ॥ १२-१२७-१४ (६९८३२)
 इह द्रक्ष्यामि तं पुत्रं द्रक्ष्यामीहेति भारत ।
 एवमाशाकृशो राजा चरन्वनमिदं पुरा ॥ १२-१२७-१५ (६९८३३)
 दुर्लभः स मया द्रष्टुं भूय एव च धार्मिक ।
 एकः पुत्रो महारण्ये नष्ट इत्यसकृत्तदा ॥ १२-१२७-१६ (६९८३४)
 न स शक्यो मया द्रष्टुमाशा च महती मम ।
 तथा परीतगात्रोऽहं मुमूर्षुर्नात्र संशयः ॥ १२-१२७-१७ (६९८३५)
 एतच्छ्रुत्वा तु भगवांस्तनुर्मुनिवरोत्तमः ।
 अवाक्षिरा ध्यानपरो मुहूर्तमिव तस्थिवान् ॥ १२-१२७-१८ (६९८३६)
 तमनुध्यान्तमालक्ष्य राजा परमदुर्मनाः ।
 उवाच वाक्यं दीनात्मा मन्दमन्दमिवासकृत् ॥ १२-१२७-१९ (६९८३७)
 दुर्लभं किंनु देवर्षे आशायाश्चैव किं महत् ।
 ब्रवीतु भगवानेतद्यदि गुह्यं न चेत्तदा ॥ १२-१२७-२० (६९८३८)
 तनुरुवाच । १२-१२७-२१क्ष (५६९४)
 महर्षिर्भगवांस्तेन पूर्वमासीद्विमानितः ।
 बालिशां बुद्धिमास्थाय मन्दभाग्यतयाऽऽत्मनः ।
 अर्थयन्कुशलं राजन्काञ्चनं वल्कलानि च ॥ १२-१२७-२१ (६९८३९)
 श्रवज्ञापूर्वकेनापि न संपादितवांस्ततः ॥
 निर्विण्णः स तु विप्रर्षिर्निराशः समपद्यत ॥ १२-१२७-२२ (६९८४०)
 एवमुक्तोऽभिवाद्याथ तमृषिं लोकपूजितम् ।
 श्रान्तोऽवसीदद्धर्मात्मा यथा त्वं नरसत्तम ॥ १२-१२७-२३ (६९८४१)
 अर्ध्यं ततः समानीय पाद्यं चैव महायशाः ।
 आरण्येनैव विधिना राज्ञे सर्वं न्यवेदयत् ॥ १२-१२७-२४ (६९८४२)
 ततस्तमृषयः सर्वे परिवार्य नरर्षभम् ।
 उपाविशन्पुरस्कृत्य सप्तर्षय इव ध्रुवम् ॥ १२-१२७-२५ (६९८४३)
 अपृच्छंश्चैव तत्रैनं राजानमपराजितम् ।
 प्रयोजनमिदं सर्वमाश्रमस्य प्रवेशने ॥ १२-१२७-२६ (६९८४४)

इति श्रीमन्महाभारते शान्तिपर्वणि राजधर्मपर्वणि
 सप्तविंशत्यधिकशततमोऽध्यायः ॥ १२७ ।

Mahabharata - Shanti Parva - Chapter Footnotes

१२-१२७-३ वैहायसं विहायसा गच्छन्त्या मन्दाकिन्या वैहायस्या इदं
 वैहायसम् ॥
 १२-१२७-४ ततोश्रमं तत आश्रमं मण्डपं इयां गतवामह ॥
 १२-१२७-५ रेमाते रजसा यत्रेति थ । द । पाठः ॥
 १२-१२७-७ वपुयाऽष्टगुणान्वितमिति झ । पाठः ॥
 १२-१२७-२१ तेन तव पुत्रेण भूरिद्युम्नेन ॥
 १२-१२७-२३ एवं मुनिना उक्तः वीरद्युम्नः अवसीदत् नष्टप्रायोऽभूदित्यर्थः ॥
 १२-१२७-२६ एवं मुनिना राजपूजानन्तरं आगताः किमर्थं आश्रमे त्वं
 प्रविष्ट ओऽसीत्य पृच्छन् ॥

शान्तिपर्व - अध्याय १२८

॥ श्रीः ॥

१२.१२८. अध्यायः १२८

Mahabharata - Shanti Parva - Chapter Topics

कृशेन मुनिना वीरद्युम्ननृपंप्रति दुर्लभवस्तुनः
 कृशतराशयाश्च प्रतिपादनम् ॥ १. ।

Mahabharata - Shanti Parva - Chapter Text

१२-१२८-० (६९८४५)

राजोवचा । १२-१२८-०क्ष (५६९५)

वीरद्युम्न इति ख्यातो राजाऽहं दिक्षु विश्रुतः ।

भूरिद्युम्नं सुतं नष्टमन्वेष्टुं वनमागतः ॥ १२-१२८-१ (६९८४६)

एकः पुत्रः स विप्राग्य बाल एव च सोऽनघः ।

न दृश्यते वने चास्मिंस्तमन्वेष्टुं चराम्यहम् ॥ १२-१२८-२ (६९८४७)

ऋषभ उवाच । १२-१२८-३क्ष (५६९६)

इत्युक्ते तेन वचने राज्ञा मुनिरधोमुखः ।

तूष्णीमेवाभवत्तत्र न च प्रत्युक्तवान्नृपम् ॥ १२-१२८-३ (६९८४८)

स हि तेन पुरा विप्रो राज्ञा नात्यर्थमानितः ।

आशाकृतश्च राजेन्द्र तपो दीर्घं समाश्रितः ॥ १२-१२८-४ (६९८४९)

प्रतिग्रहमहं राज्ञां न करिष्ये कथंचन ।

अन्येषां चैव वर्णानामिति कृत्वा धियं तदा ॥ १२-१२८-५ (६९८५०)

आशा हि पुरुषं बालमालापयति तस्थूषी ।

तामहं व्यपनेष्यामि इति कृत्वा व्यवस्थितः ।

श्वीरद्युम्नस्तु तं भूयः पप्रच्छ मुनिसत्तमम् ॥ १२-१२८-६ (६९८५१)

राजोवाच । १२-१२८-७क्ष (५६९७)

आशायाः किंच वृत्तं वै किंचेह भुवि दुर्लभम् ।

ब्रवीतु भगवानेतत्त्वं हि धर्मार्थदर्शिवान् ॥ १२-१२८-७ (६९८५२)
 ऋषभ उवाच । १२-१२८-८क्ष् (५६९८)
 ततः संस्मृत्य तत्सर्वं स्मारयिष्यन्निवाब्रवीत् ।
 राजानं भगवान्विप्रस्ततः कृशतनुस्तदा ॥ १२-१२८-८ (६९८५३)
 ऋषिरुवाच । १२-१२८-९क्ष् (५६९९)
 कृशत्वेन समं राजन्नाशया विद्यते नृप ।
 तस्या वै दुर्लभत्वाच्च प्रार्थितः पार्थिवो मया ॥ १२-१२८-९ (६९८५४)
 राजोवाच । १२-१२८-१०क्ष् (५७००)
 कृशाकृशे मया ब्रह्मन्गृहीते वचनात्तव ।
 दुर्लभत्वं च तस्यैव वेदवाक्यमिवाद्विजे ॥ १२-१२८-१० (६९८५५)
 संशयस्तु महाप्राज्ञ संजातो हृदये मम ।
 तन्मुने मम तत्त्वेन वक्तुमर्हसि पृच्छतः ॥ १२-१२८-११ (६९८५६)
 त्वत्तः कृशतरं किंनु ब्रवीतु भगवानिदम् ।
 यदि गुह्यं न ते विप्र लोके किंचेह दुर्लभम् ॥ १२-१२८-१२ (६९८५७)
 कृश उवाच । १२-१२८-१३क्ष् (५७०१)
 दुर्लभोऽप्यथवा नास्ति योऽर्थी धृतिमवाप्नुयात् ।
 स दुर्लभतरस्तात योऽर्थिनं नावमन्यते ॥ १२-१२८-१३ (६९८५८)
 सत्कृत्य नोपक्रियते परं शक्त्या यथार्थतः ।
 या सक्ता सर्वभूतेषु साऽऽशा कृशतरी मया ॥ १२-१२८-१४ (६९८५९)
 कृतघ्नेषु च या सक्ता नृशंसेष्वलसेषु च ।
 अपकारिषु चासक्ता साऽऽशा कृशतरी मया ॥ १२-१२८-१५ (६९८६०)
 एकपुत्रः पिता पुत्रे नष्टे वा प्रोषितेऽपि वा ।
 प्रवृत्तिं यो न जानाति साऽऽशा कृशतरी मता ॥ १२-१२८-१६ (६९८६१)
 प्रसवे चैव नारीणां वृद्धानां पुत्रकारिता ।
 तथा नरेन्द्र धनिनां साऽऽशा कृशतरी मता ॥ १२-१२८-१७ (६९८६२)
 प्रदानकाङ्क्षिणीनां च कन्यानां वयसि स्थिते ।
 श्रुत्वा कथास्तथायुक्ताः साऽऽशा कृशतरी मता ॥ १२-१२८-१८ (६९८६३)
 एतच्छ्रुत्वा ततो राजन्स राजा सावरोधनः ।
 संस्पृश्य पादौ शिरसा निपपात द्विजर्षभे ॥ १२-१२८-१९ (६९८६४)
 राजोवाच । १२-१२८-२०क्ष् (५७०२)
 प्रसादये त्वां भगवन्पुत्रेणेच्छामि संगमम् ।
 यदेतदुक्तं भवता संप्रति द्विजसत्तम ।
 वृणीष्व च वरान्विप्र यानिच्छसि यथाविधि ।
 अब्रवीच्चैव तद्वाक्यं राजा राजीवलोचनः ॥ १२-१२८-२० (६९८६५)
 सत्यमेतत्त्वया विप्र यथोक्तं नान्यथा मृषा ॥ १२-१२८-२१ (६९८६६)
 ततः प्रहस्य भगवांस्तनुर्धर्मभृतां वरः ।

पुत्रमस्यानयत्क्षिप्रं तपसा च श्रुतेन च ॥ १२-१२८-२२ (६९८६७)
 स समानीय तत्पुत्रं तमुपालभ्य पार्थिवम् ।
 आत्मानं दर्शयामास धर्मं धर्मभृतांवरः ॥ १२-१२८-२३ (६९८६८)
 स दर्शयित्वा चात्मानं दिव्यमद्भुतदर्शनम् ।
 विपाप्मा विगतक्रोधश्चचार वनमन्तिकात् ॥ १२-१२८-२४ (६९८६९)
 एतद्दृष्टं मया राजस्त्वत्तश्च वचनं श्रुतम् ।
 आशामपनय त्वाशु ततः कृषतरीमिमाम् ॥ १२-१२८-२५ (६९८७०)
 भीष्म उवाच । १२-१२८-२६क्ष् (५७०३)
 स तथोक्तस्तदा राजन्नृषभेण महात्मना ।
 सुमित्रोऽपानयत्क्षिप्रमाशां कृशतरीं ततः ॥ १२-१२८-२६ (६९८७१)
 एवं त्वमपि कौन्तेय श्रुत्वा वाणीमिमां मम ।
 स्थिरो भव महाराज हिमवानिव निश्चलः ॥ १२-१२८-२७ (६९८७२)
 त्वं हि श्रुत्वा च पृष्ट्वा च कृच्छ्रेष्वर्थेषु तेष्विह ।
 श्रुत्वा मम महाराज न संतप्तुमिहार्हसि ॥ १२-१२८-२८ (६९८७३)

इति श्रीमन्महाभारते शान्तिपर्वणि राजधर्मपर्वणि
 अष्टाविंशत्यधिकशततमोऽध्यायः ॥ १२८. ।

Mahabharata - Shanti Parva - Chapter Footnotes

१२-१२८-४ आशया कृतः हतः । कृ हिंसायामित्यस्य रूपम् ॥
 १२-१२८-९ आशायाः आशावतः समं अन्यत् कृशत्वेन समं किमपि नास्ति
 तस्याः तद्गृहीतार्थस्य ॥
 १२-१२८-१० कृशाकृशे य आशाजितः स कृशः । येनाशा जिता स
 पुष्ट इत्यर्थः । तस्यैव आशाविषयस्यैव ॥
 १२-१२८-१४ आदरेणाशां प्रदर्श्य योऽर्थिनं नोपकुरुते तत्र या आशा
 सा अतिकृशा । मया मत्तः । दीनत्वसंपादकत्व ॥
 १२-१२८-१८ तथायुक्ताः प्रदानं स्थितमिति शब्दयुक्ताः ॥
 १२-१२८-२३ उपालभ्य तत्रापराधं स्थापयित्वा ॥
 १२-१२८-२८ मम मत्तः ॥

शान्तिपर्व - अध्याय १२९

॥ श्रीः ॥

१२.१२९. अध्यायः १२९

Mahabharata - Shanti Parva - Chapter Topics

यमेन गौतमंप्रति मातापित्रोः

परिचर्यायास्तदृणापनोदनोपायत्वकथनम् ॥ १. ।

१२-१२९-० (६९८७४)

युधिष्ठिर उवाच । १२-१२९-०क्ष (५७०४)

नामृतस्येव पर्याप्तिर्ममास्ति ब्रुवति त्वयि ।

श्रयथाहि स्वात्मवृत्तिस्थस्तथा तृप्तोऽस्मि भारत ।। १२-१२९-१ (६९८७५)

तस्मात्कथय भूयोऽपि त्वं ममेह पितामह ।

शन हि तृप्तिमहं यामि पिबन्धर्मामृतं हि ते ।। १२-१२९-२ (६९८७६)

भीष्म उवाच । १२-१२९-२क्ष (५७०५)

अत्राप्युदाहरन्तीममितिहासं पुरातनम् ।

गौतमस्य च संवादं यमस्य च महात्मनः ॥ १२-१२९-३ (६९८७७)

पारियात्रं गिरिं प्राप्य गौतमस्याश्रमो महान् ।

वसते गौतमो यत्र तपसा दग्धकिल्बिषः ॥ १२-१२९-४ (६९८७८)

पृष्टिं वर्षसहस्राणि सोऽतप्यन्नौतमस्तपः ।

तमुग्रतपसा युक्तं भावितं सुमहामुनिम् ॥ १२-१२९-५ (६९८७९)

उपयातो नरव्याघ्र लोकपालो यमस्तदा ।

तमपश्यत्सुतपसमृषिं वै गौतमं तदा ॥ १२-१२९-६ (६९८८०)

स तं विदित्वा ब्रह्मर्षियेममागतमोजसा ।

प्राञ्जलिः प्रणतो भूत्वा उपसृप्तस्तपोधनः ॥ १२-१२९-७ (६९८८१)

तं धर्मराजो दृष्ट्वैव नमस्कृत्य द्विजोत्तमम् ।

न्यमन्त्रयत धर्मेण क्रियतां किमिति ब्रुवन् ॥ १२-१२९-८ (६९८८२)

गौतम उवाच । १२-१२९-९क्ष (५७०६)

मातापितृभ्यामानृण्यं किं कृत्वा समवाप्नुयात् ।

कथं च लोकानाप्नोति पुरुषो दुर्लभाञ्जुभान् ॥ १२-१२९-९ (६९८८३)

यम उवाच । १२-१२९-१०क्ष (५७०७)

तपः शौचवता नित्यं सत्यधर्मरतेन च ।

मातापित्रोरहरहः पूजनं कार्यमञ्जसा ॥ १२-१२९-१० (६९८८४)

अश्वमेधैश्च यष्टव्यं बहुभिः स्वाप्तदक्षिणैः ।

तेन लोकानवाप्नोति पुरुषोऽद्भुतदर्शनान् ॥ १२-१२९-११ (६९८८५)

इति श्रीमन्महाभारते शान्तिपर्वणि राजधर्मपर्वणि

एकोनत्रिंशदधिकशततमोऽध्यायः ॥ १२९.।

Mahabharata - Shanti Parva - Chapter Footnotes

१२-१२९-१ पर्याप्तिरलंभावस्तृप्तिरिति यावत् ॥

१२-१२९-८ न्यमन्त्रयत तं सुमुखीकृतवान् ॥

शान्तिपर्व - अध्याय १३०

॥ श्रीः ॥

१२.१३०. अध्यायः १३०

Mahabharata - Shanti Parva - Chapter Topics

भीष्मेण युधिष्ठिंप्रति राज्ञा ब्रह्मस्ववर्जं आपदि प्रजापीडनेनापि
कोशवृद्धेरवश्यं कर्तव्यत्वोक्तिः ॥ १. ।

Mahabharata - Shanti Parva - Chapter Text

१२-१३०-० (६९९०२)

युधिष्ठिर उवाच । १२-१३०-०क्ष् (५७०९)

त्रैः प्रहीयमाणस्य बह्वमित्रस्य का गतिः ।

-- संक्षीणकोशस्य बलहीनस्य भारत ॥ १२-१३०-१ (६९९०३)

--मात्यसहायस्य श्रुतमन्त्रस्य सर्वतः ।

ज्यात्प्रच्यवमानस्य गतिमन्यामपश्यतः ॥ १२-१३०-२ (६९९०४)

परचक्राभियातस्य परराष्ट्राणि मृद्गतः ।

विग्रहे वर्तमानस्य दुर्बलस्य बलीयसा ॥ १२-१३०-३ (६९९०५)

असंविहितराष्ट्रस्य देशकालावजानतः ।

अप्राप्यं च भवेत्सान्त्वं भेदो वाऽप्यतिपीडनात् । १२-१३०-४ (६९९०६)

जीवितं त्वर्थहेतोर्वा तत्र किं सुकृतं भवेत् ॥ १२-१३०-५ (६९९०७)

भीष्म उवाच ।

गुह्यां मा धर्ममप्राक्षीरतीव भरतर्षभ । १२-१३०-६क्ष् (५७१०)

प्रवक्तुं नोत्सहे पृष्टो धर्ममेतं युधिष्ठिर ॥

धर्मो ह्यणीयान्वचनाद्बुद्धेश्च भरतर्षभ ।

श्रुत्वौपम्यं सदाचारैः साधुर्भवति स क्वचित् ॥ १२-१३०-६ (६९९०८)

कर्मणा बुद्धिपूर्वेण भवत्याद्यो न वा पुनः ।

तादृशोऽयमनुप्रश्नस्तद्द्वयायस्व स्वया धिया ॥ १२-१३०-७ (६९९०९)

उपायं धर्मबहुलं यात्रार्थं शृणु भारत ।

नाहमेतादृशे धर्मे बुभूषे धर्मकारणात् ॥ १२-१३०-८ (६९९१०)

दुःखादान इह ह्येष स्यात्तु पश्चात्क्षमो मम ।

अभिगम्य मतीनां हि सर्वासामेव निश्चयम् ॥ १२-१३०-९ (६९९११)

यथायथा हि पुरुषो नित्यं शास्त्रमवेक्षते ।

तथातथा विजानाति विज्ञानं चास्य रोचते ॥ १२-१३०-१० (६९९१२)

अविज्ञानादयोगो हि पुरुषस्योपजायते ।

विज्ञानादपि योगश्च योगो भूतिकरः परः ॥ १२-१३०-११ (६९९१३)

अशङ्कमानो वचनमनसूयुरिदं शृणु ।
 राज्ञः कोशक्षयादेव जायते बलसंक्षयः ॥ १२-१३०-१२ (६९९१४)
 कोशं संजनयेद्राजा नित्यमेभ्यो यथाबलम् ।
 कालं प्राप्यानुगृह्णीयादेष धर्मोऽत्र सांप्रतम् ॥ १२-१३०-१३ (६९९१५)
 उपायधर्मं प्राप्यैनं पूर्वेराचरितं जनैः ।
 अन्यो धर्मः समर्थानामापत्स्वल्पश्च भारत ॥ १२-१३०-१४ (६९९१६)
 प्रकार्यं प्रोच्यते धर्मो वृत्तिर्धर्मे गरीयसी ।
 धर्मं प्राप्य यथान्यायं न बलीयान्निषीदति ॥ १२-१३०-१५ (६९९१७)
 यस्माद्धर्मस्योपचितिरेकान्तेन न विद्यते ।
 तस्मादापद्यधर्मोऽपि श्रूयते धर्मलक्षणः ॥ १२-१३०-१६ (६९९१८)
 अधर्मो जायते तस्मिन्निति वै कवयो विदुः ।
 अनन्तरं क्षत्रियस्य तत्र किं विचिकित्स्यते ॥ १२-१३०-१७ (६९९१९)
 यथास्य धर्मो न ग्लायेत्रेयाच्छत्रुवशं यथा ।
 तत्कर्तव्यमिहेत्याहुर्नात्मानमवसादयेत् ॥ १२-१३०-१८ (६९९२०)
 सर्वात्मनैव धर्मस्य न परस्य न चात्मनः ।
 सर्वोपायैरुज्जिहीर्षेदात्मानमिति निश्चयः ॥ १२-१३०-१९ (६९९२१)
 तत्र धर्मविदस्तात निश्चयो धर्मनैपुणैः ।
 उद्यमं जीवनं क्षात्रे बाहुवीर्यादिति श्रुतिः ॥ १२-१३०-२० (६९९२२)
 क्षत्रियो वृत्तिसंरोधे कस्य नादातुमर्हति ।
 अन्यत्र तापसस्वाच्च श्रोत्रियस्वाच्च भारत ॥ १२-१३०-२१ (६९९२३)
 यथा वै ब्राह्मणः सीदन्नयाज्यमपि याजयेत् ।
 अभोज्यमपि चाशनीयात्तत्रेदं नात्र संशयः ॥ १२-१३०-२२ (६९९२४)
 पीडितस्य किमद्वारमुत्पथेनार्दितस्य च ।
 अद्वारतः प्रद्रवति यथा भवति पीडितः ॥ १२-१३०-२३ (६९९२५)
 तस्य कोशबलग्लान्यां सर्वलोकपराभवः ।
 भैक्षचर्या न विहिता न च विट्शूद्रजीविका ॥ १२-१३०-२४ (६९९२६)
 स्वधर्मानन्तरावृत्तिर्याऽन्यामनुपजीवतः ।
 जहतः प्रथमं कल्पमनुकल्पेन जीवनम् ॥ १२-१३०-२५ (६९९२७)
 आपद्गतेन धर्माणामन्यायेनोपजीवनम् ।
 अपि ह्येतद्ब्राह्मणेषु दृष्टं वृत्तिपरिक्षये ॥ १२-१३०-२६ (६९९२८)
 क्षत्रिये संशयः कस्मादित्येत्तिश्चितं सदा ।
 आददीत विशिष्टेभ्यो नावसीदेत्कथंचन ॥ १२-१३०-२७ (६९९२९)
 आर्तानां रक्षितारं च प्रजानां क्षत्रियं विदुः ।
 तस्मात्संरक्षता कार्यमादानं क्षत्रबन्धुना ॥ १२-१३०-२८ (६९९३०)
 अन्यत्रापि विहिंसाया वृत्तिर्नेहास्ति कस्यचित् ।
 अप्यरण्यसमुत्थस्य एकस्य चरतो मुनेः ॥ १२-१३०-२९ (६९९३१)

न शङ्खलिखितां वृत्तिं शक्यमास्थाय जीवितुम् ।
 विशेषतः कुरुश्रेष्ठ प्रजापालनमीप्सता ॥ १२-१३०-३० (६९९३२)
 परस्पराभिहरणं राज्ञा राष्ट्रेण चापदि ।
 नित्यमेव हि कर्तव्यमेष धर्मः सनातनः ॥ १२-१३०-३१ (६९९३३)
 राजा राष्ट्रं यथापत्सु द्रव्यौधैः परिरक्षति ।
 राष्ट्रेण राजा व्यसने परिरक्ष्यस्तथा भवेत् ॥ १२-१३०-३२ (६९९३४)
 कोशं दण्डं बलं मित्रं यदन्यदपि संचितम् ।
 न कुर्वीतान्तरं राष्ट्रे राजा परिगतः क्षुधा ॥ १२-१३०-३३ (६९९३५)
 बीजं भक्तेन संपाद्यमिति धर्मविदो विदुः ।
 अत्रैतच्छम्बरस्याहुर्महामायस्य दर्शनम् ॥ १२-१३०-३४ (६९९३६)
 धिक्तस्य जीवितं राज्ञो राष्ट्रं यस्यावसीदति ।
 अवृत्त्यान्यमनुष्योऽपि यो वैदेशिक इत्यपि ॥ १२-१३०-३५ (६९९३७)
 राज्ञः कोशबलं मूलं कोशमूलं पुनर्बलम् ।
 तन्मूलं सर्वधर्माणां धर्ममूलाः पुनः प्रजाः ॥ १२-१३०-३६ (६९९३८)
 नान्यानपीडयित्वेह कोशः शक्यः कुतो बलम् ।
 तदर्थं पीडयित्वा च न दोषं प्राप्नुमर्हति ॥ १२-१३०-३७ (६९९३९)
 अकार्यमपि कार्यार्थं क्रियते यज्ञकर्मसु ।
 एतस्मिन्कारणे राजा न दोषं प्राप्नुमर्हति ॥ १२-१३०-३८ (६९९४०)
 अर्थार्थमन्यद्भवति विपरीतमथापरम् ।
 अनर्थार्थमथाप्यन्यत्तत्सर्वं ह्यर्थकारणम् ।
 एवं बुद्ध्या संप्रपश्येन्मेधावी कार्यनिश्चयम् ॥ १२-१३०-३९ (६९९४१)
 यज्ञार्थमन्यद्भवति यज्ञोऽन्यार्थस्तथाः परः ।
 यज्ञस्वार्थार्थमेवान्यत्तत्सर्वं यज्ञसाधकम् ॥ १२-१३०-४० (६९९४२)
 उपमामत्र वक्ष्यामि धर्मतत्त्वप्रकाशिनीम् ॥ १२-१३०-४१ (६९९४३)
 यूपं छिन्दन्ति यज्ञार्थं तत्र ये परिपन्थिः ।
 द्रुमाः केचन सामन्ता ध्रुवं छिन्दन्ति तानपि ॥ १२-१३०-४२ (६९९४४)
 ते चापि निपतन्तोऽन्यान्निघ्नन्त्यपि वनस्पतीन् ।
 एवं कोशस्य महतो ये नराः परिपन्थिनः ।
 तानहत्वा न पश्यामि सिद्धिमत्र परंतप ॥ १२-१३०-४३ (६९९४५)
 धनेन जयते लोकमिमं चामुं च भारत ।
 सत्यं च धर्मवचनं यथा नास्त्यधनस्तथा ॥ १२-१३०-४४ (६९९४६)
 सर्वोपायैराददीत धनं यज्ञप्रयोजनम् ।
 न तुल्यदोषः स्यादेवं कार्याकार्येषु भारत ॥ १२-१३०-४५ (६९९४७)
 नोभौ सभवतो राजन्कथंचिदपि भारत ।
 न ह्यरण्येषु पश्यामि धनवृद्धानहं क्वचित् ॥ १२-१३०-४६ (६९९४८)
 यदिदं दृश्यते वित्तं पृथिव्यामिह किंचन ।

ममेदं स्यान्ममेदं स्यादित्येवं मन्यते जनः ॥ १२-१३०-४७ (६९९४९)
न च राज्ञः समो धर्मः कश्चिदस्ति कथंचन ।
धर्मः संशब्दितो राज्ञामापदर्थस्ततोऽन्यथा ॥ १२-१३०-४८ (६९९५०)
ज्ञानेन कर्मणा चान्ये तपन्त्यन्ये तपस्विनः ।
बुद्ध्या दाक्ष्येण चैवान्ये चिन्वन्ति धनसंचयान् ॥ १२-१३०-४९ (६९९५१)
अधनं दुर्बलं प्राहुर्धनेन बलवान्भवेत् ।
सर्वं बलवतः प्राप्यं सर्वं तरति कोशवान् ॥ १२-१३०-५० (६९९५२)
कोशो धर्मश्च कामश्च परलोकस्तथा ह्ययम् ।
तं धर्मेण विलिप्सेत नाधर्मेण कदाचन ॥ १२-१३०-५१ (६९९५३)

इति श्रीमन्महाभारते शतसाहस्रिकायां संहितायां वैयासिक्यां
शान्तिपर्वणि राजधर्मपर्वणि त्रिंशदधिकशततमोऽध्यायः
॥ १३०. समाप्तं च राजधर्मपर्व ॥ १. ।

Mahabharata - Shanti Parva - Chapter Footnotes

१२-१३०-२ सर्वतः सर्वैः ॥
१२-१३०-३ परस्य चक्रं राष्ट्रं प्रत्यभियातस्य । बलीयसा सार्धम् ॥
१२-१३०-४ असंविहितमसम्यग्रक्षितं राष्ट्रं येन तस्य । अतिपीडनात्
परकीयामात्यादीनां भेदोऽप्यप्राप्यः ॥
१२-१३०-५ मा मामप्राक्षीः पृष्टवानसि । गुह्यं धर्मज मा
प्राक्षीरतीव भरतर्षभ । अपृष्टो नोत्सहे वक्तुं धर्ममेतं
युधिष्ठिरेति झ । पाठः ॥
१२-१३०-६ वचनाच्छास्त्रात् ॥
१२-१३०-८ यात्रार्थं राज्ञां व्यवहारनिर्वाहार्थम् । बुभूषे
प्राप्तुमिच्छामि ॥
१२-१३०-९ एष उपायो दुःखादानः अजानां दुःखेनाऽऽदीयतेङ्गीक्रियते ॥
१२-१३०-११ अयोग उपायाभावः ॥
१२-१३०-१३ अनुगृह्णीयात् प्राक्कर्षिताः प्रजा इति शेषः ॥
१२-१३०-१४ उपायधर्ममुपधर्मम् । अमुख्यधर्ममितियावत् ॥
१२-१३०-१७ अनन्तरं आपन्नवृत्त्युत्तरं तत्र पूर्वोक्ताधर्मे
किं विचिकित्स्यते प्रायश्चित्तादिकं कराग्रहणादिकं च विधीयते
दोषपरिहारार्थमित्यर्थः ॥
१२-१३०-१९ धर्मस्येति कर्मणिषष्ठी । परस्य धर्मं
नोज्जिहीर्षेत्प्राप्यात्मनो धर्ममुज्जिहीर्षेदपि तु आत्मान मेव
उज्जिहीर्षेत् । स्वपरधर्मलोपेऽप्यात्मानमेवोद्धर्तुमिच्छेदित्यर्थः ॥
१२-१३०-३० शङ्खेललाटास्थिन् छिखितां वृत्तिम् । दिष्टमात्रालम्बिना

राज्ञ जीवितं न शक्यम् ॥

१२-१३०-३३ अन्तरं दूरतः ॥

१२-१३०-३४ बीजभक्तेन संपादितं चेदग्रे भक्तदौर्वल्यं यथाभवति
एवमत्यधे राजा प्रजाभिर्न रक्षितो नश्यति । नष्टे च तस्मिन्सर्वाः
प्रजा अपि नश्यन्तीत्यर्थः । एतत्पूर्वार्धोक्तं दर्शनं शास्त्रम् ॥

१२-१३०-३५ अवृत्त्या जीविकाया अभावेन यस्य राष्ट्रं अवसीदति यो वा
अमनुष्यः यो वा वैदेशिको देशान्तरोपजीवी तस्य राज्ञो जीवितं धिक् ॥

१२-१३०-३६ राज्ञो मूलं कोशो बलं च । कोशो बलस्य मूलं तद्वलं
धर्माणां मूलम् । अतः सर्वस्य मूलभूतं कोशं वर्धयेत् ॥

१२-१३०-३९ अन्यत् आपदि प्रजापीडनमप्यर्थार्थं भवति । अ अपीडनं
विपरीतं अनर्थार्थं भवति । यदप्यन्यत् अनर्थार्थं अर्थाभावार्यं
कुञ्जरपालादि भवति तदेवेहार्थस्य कारणं उत्पादकं भवति ॥

१२-१३०-४० यथा पञ्चादिकं यज्ञार्थं यज्ञश्च
चित्तसंस्कारार्थः । पञ्चादिकं यज्ञः संस्कारश्चेति त्रयं
अर्थार्थं मोक्षार्थं भवति । एवं दण्डः कोशार्थं कोशो
बलार्थं बलं शत्रुपराभवार्थम् । कोशो बलं जयश्चेति त्रयं
राष्ट्रपुष्ट्यर्थमिति भावः ॥

१२-१३०-४२ सामन्ताः प्रतिपक्षभूताः ॥

१२-१३०-४४ यथा नास्त्यधनस्तथेति जीवन्मृतत्वमधनस्योक्तम् ॥

१२-१३०-४५ कार्याकार्येषु विहितनिषिद्धेषु आपदि प्रजापीडनं
विहितं तदेवानापदि निषिद्धं । तथाभूतेष्वर्थेषु तुल्यदोषो न
स्याद्देशकालानुसारेण कार्यमप्यकार्यं भवत्यकार्यमपि कार्यं भवति
तत्र विपरीतं न प्रतिपद्येतेति भावः ॥

१२-१३०-४६ उभौ धनसंग्रहत्यागावेकस्मिन्पुरुषे न संभवतः ॥

१२-१३०-४७ अन्येषु त्यागार्थसंभवमाह यदिदमिति ॥

१२-१३०-४८ न च राज्यसमो धर्म इति ज्ञ । पाठः । अनापद्येव राज्ञो
बहुकरादानं पापमूलमापदि तु न तत्तथा भवतीत्यर्थः ॥

शान्तिपर्व - अध्याय १३१

॥ श्रीः ॥

१२.१३१. अध्यायः १३१

Mahabharata - Shanti Parva - Chapter Topics

भीष्मेण युधिष्ठिरं प्रति आपदि राज्ञा सर्वस्वत्यागेनाप्यात्मनो
रक्षणीयत्वकथनम् ॥ १. ।

Mahabharata - Shanti Parva - Chapter Text

१२-१३१-० (६९९५४)
 युधिष्ठिर उवाच । १२-१३१-०क्ष (५७११)
 क्षीणस्य दीर्घसूत्रस्य सानुक्रोशस्य बन्धुषु ।
 परिशङ्कितमुख्यस्य दुष्टमन्त्रस्य भारत ॥ १२-१३१-१ (६९९५५)
 विरक्तराज्यपौरस्य निर्द्रव्यनिचयस्य च ।
 असंभावितमित्रस्य भिन्नामात्यस्य सर्वतः ॥ १२-१३१-२ (६९९५६)
 परचक्राभियातस्य दुर्बलस्य बलीयसा ।
 आपन्नचेतसो ब्रूहि किं कार्यमवशिष्यते ॥ १२-१३१-३ (६९९५७)
 भीष्म उवाच । १२-१३१-४क्ष (५७१२)
 बाह्यश्चेद्विजिगीषुः स्याद्धर्मार्थकुशलः शुचिः ।
 जवेन सन्धिं कुर्वीत पूर्वं पूर्वं विमोक्षयेत् ॥ १२-१३१-४ (६९९५८)
 श्रयोऽधर्मविजिगीषुः स्याद्बलवान्पापनिश्चयः ॥
 आत्मनः सन्निरोधेन सन्धिं तेनापि रोचयेत् ॥ १२-१३१-५ (६९९५९)
 अपास्य राजधानीं वा तरेदन्येन वाऽऽपदम् ।
 तद्भावभावो द्रव्याणि जीवन्पुनरुपार्जयेत् ॥ १२-१३१-६ (६९९६०)
 यास्तु कोशबलत्यागाच्छ्रक्यास्तरितुमापदः ।
 कस्तत्राधिकमात्मानं संत्यजेदर्थधर्मवित् ॥ १२-१३१-७ (६९९६१)
 अपराधाज्जुगुप्सेत का सपत्नधने दया ।
 न त्वेवात्मा प्रदातव्यः शक्ये सति कथंचन ॥ १२-१३१-८ (६९९६२)
 युधिष्ठिर उवाच । १२-१३१-९क्ष (५७१३)
 आभ्यन्तरे च कुपिते बाह्ये चोपनिपीडिते ।
 क्षीणे कोशे श्रुते मन्त्रे किं कार्यमवशिष्यते ॥ १२-१३१-९ (६९९६३)
 भीष्म उवाच । १२-१३१-१०क्ष (५७१४)
 क्षिप्रं वा सन्धिकामः स्यात्क्षिप्रं वा तीक्ष्णविक्रम ।
 यदाऽपनयनं क्षिप्रमेतद्वै सांपरायिकम् ॥ १२-१३१-१० (६९९६४)
 अनुरक्तेन पुष्टेन हृष्टेन जगतीपतिः ।
 अल्पेनापि स्वसैन्येन भूमिं जयति भूमिपः ॥ १२-१३१-११ (६९९६५)
 हतो वा दिवमारोहेद्धत्वा च सुखमावहेत् ।
 युद्धे हि संत्यजन्प्राणाञ्शक्रस्यैति सलोकताम् ॥ १२-१३१-१२ (६९९६६)
 सर्वलोकागसं कृत्वा मृदुत्वं गन्तुमेव च ।
 विश्वासाद्विनयं कुर्यात्संजह्याद्वाऽप्युपानहौ ॥ १२-१३१-१३ (६९९६७)
 अपचिक्रमिषुः क्षिप्रं सेनां स्वां परिसान्त्वयन् ।
 विलङ्घयित्वा सत्रेण ततः स्वयमुपक्रमेत् ॥ १२-१३१-१४ (६९९६८)

इति श्रीमन्महाभारते शान्तिपर्वणि आपद्धर्मपर्वणि

एकत्रिंशदधिकशततमोऽध्यायः ॥ १३१. ।

Mahabharata - Shanti Parva - Chapter Footnotes

१२-१३१-१ सानुक्रोशस्य बन्धुक्षयभयात् योद्धुमनिच्छतः

। परिशङ्कितमुख्यस्य अमात्येषु शङ्कावतः ॥

१२-१३१-२ द्रव्याभावादेव न संभावितानि आवर्जितानि मित्राणि येन तस्य
भिन्नाः शत्रुभिर्ददी कृता अमात्या यस्य ॥

१२-१३१-३ बलीयसा शत्रुणा आपन्नं वाक्नु लीकृतं चेतो यस्य ॥

१२-१३१-४ मोक्षयेत् साम्नैवेत्यर्थः ॥

१२-१३१-५ अधर्मप्रधानो विजिगीषुरधर्मविजिगीषुः ॥

१२-१३१-७ दुष्टतमे तु राज्यधनं त्यक्त्वा आत्मानं रक्षेदित्याह
यास्त्विति । यास्तु स्युः केवलत्यागादिति ड। थ। पाठः ॥

१२-१३१-९ आभ्यन्तरेऽमात्यादौ बाह्योदुर्गराष्ट्रादौ ॥

१२-१३१-१० धर्मिष्ठे बाह्ये क्षिप्रं संधिः । अधर्मि तु ---

कर्तव्यः । यदा त्वेवं तदा अपनयनं शत्रो---- । अथवा सांपरायिकं
धर्मयुद्धेन मरणे पर-- कहितं भवति ॥

१२-१३१-१३ विश्वासात् विश्वासं प्रापय्य विक्क्यं कुर्यात् मृदुर्भवेत्
। नतु युद्धमेव हटेन श्रयेत् ॥

शान्तिपर्व - अध्याय १३२

॥ श्रीः ॥

१२.१३२. अध्यायः १३२

Mahabharata - Shanti Parva - Chapter Topics

भीष्मेण युधिष्ठिरंप्रति ब्राह्मणानामापदि राज्ञा

असाधुजनधनापहारेणापि तद्रक्षणस्य करणीयत्वोक्तिः ॥ १. ।

Mahabharata - Shanti Parva - Chapter Text

१२-१३२-० (६९९६९)

युधिष्ठिर उवाच । १२-१३२-०क्ष् (५७१५)

हीने परमके धर्मे सर्वलोकातिलङ्घने ।

सर्वस्मिन्दस्युसाङ्गते पृथिव्यामुपजीवने ॥ १२-१३२-१ (६९९७०)

केन स्वद्ब्राह्मणो जीवेज्जघन्ये काल आगते ।

असंत्यजन्पुत्रपौत्राननुक्रोशात्पितामह ॥ १२-१३२-२ (६९९७१)

भीष्म उवाच । १२-१३२-३क्ष् (५७१६)

विज्ञानबलमास्थाय जीवितव्यं तथा गते ।

सर्वं साध्वर्थमेवेदमसाध्वर्थं न किञ्चन ॥ १२-१३२-३ (६९९७२)
 असाधुभ्योऽर्थमादाय साधुभ्यो यः प्रयच्छति ।
 आत्मानं संक्रमं कृत्वा कृच्छ्रधर्मकृदेव सः ॥ १२-१३२-४ (६९९७३)
 अरोषेणात्मनो राजन्नाज्ये स्थितिमकोपयन् ।
 अदत्तमप्याददीत् भ्रातुर्वित्तं ममेति वा ॥ १२-१३२-५ (६९९७४)
 विज्ञानबलपूतो यो वर्तते निन्दितेष्वपि ।
 वृत्तिविज्ञानवान्धीरः कस्तं वक्तुमिहार्हति ॥ १२-१३२-६ (६९९७५)
 येषां बहुकृता बुद्धिस्तेषामन्या न रोचते ।
 यजसा ते प्रवर्तन्ते बलवन्तो युधिष्ठिर ॥ १२-१३२-७ (६९९७६)
 यदैव प्रकृतं शास्त्रं जनस्तदनुवर्तते ।
 यदैवमध्यासेवन्ते मेध्रावी वाऽप्यथोत्तरम् ॥ १२-१३२-८ (६९९७७)
 ऋत्विक्पुरोहिताचार्यान्सत्कृतानभिसत्कृतान् ।
 न ब्राह्मणान्घातयीत दोषान्प्राप्नोति घातयन् ॥ १२-१३२-९ (६९९७८)
 एतत्प्रमाणं लोकस्य चक्षुरेतत्सातनम् ।
 तत्प्रमाणोऽवगाहेत तेन तत्साध्वसाधु वा ॥ १२-१३२-१० (६९९७९)
 हवो ग्रामवास्तव्या दोषान्ब्रूयुः परस्परम् ।
 न तेषां वचनाद्वाजा सत्कुर्याद्घातयीत वा ॥ १२-१३२-११ (६९९८०)
 न वाच्यः परिवादो वै न श्रोतव्यः कथञ्चन ।
 कर्णौ तत्र पिधातव्यौ गन्तव्यं वा ततोऽन्यतः ॥ १२-१३२-१२ (६९९८१)
 न सतां शीलमेतद्वै परिवादो न पैशुनम् ।
 गुणानामेव वक्तारः सन्तो नित्यं युधिष्ठिर ॥ १२-१३२-१३ (६९९८२)
 यथा समधुरौ दम्यौ सुदान्तौ साधुवाहिनौ ।
 धुरमुद्यम्य वहतस्तथा वर्तेत वै नृपः ॥ १२-१३२-१४ (६९९८३)
 यथायथाऽस्य बहवः सहायाः स्युस्तथा चरेत् ।
 आचारमेव मन्यन्ते गरीयो धर्मलक्षणम् ॥ १२-१३२-१५ (६९९८४)
 अपरे नैवमिच्छन्ति ये शङ्खलिखितप्रियाः ।
 अर्थे क्षीणेऽथवा लुब्धास्ते ब्रूयुर्वाक्यमीदृशम् ॥ १२-१३२-१६ (६९९८५)
 आर्षमप्यत्र पश्यन्ति विकर्मस्थस्य पातनम् ।
 न चार्षात्सदृशं किञ्चित्प्रमाणं दृश्यते क्वचित् ॥ १२-१३२-१७ (६९९८६)
 देवा ह्यपि विकर्मस्थं घातयन्ति नराधमम् ।
 व्याजेन विन्दन्वित्तं हि धर्मतः परिहीयते ॥ १२-१३२-१८ (६९९८७)
 सर्वतः सत्कृतः सद्भिर्भूतिप्रवरकारणैः ।
 हृदयेनाभ्यनुज्ञातो यो धर्मस्तं व्यवस्यति ॥ १२-१३२-१९ (६९९८८)
 यश्चतुर्गुणसंपन्नं धर्मं वेद स धर्मवित् ।
 अहेरिव हि धर्मस्य पदं दुःखं गवेषितुम् ॥ १२-१३२-२० (६९९८९)
 यथा मृगस्य विद्धस्य मृगव्याधः पदं नयेत् ।

लक्षेद्बुधिरपातेन तथा धर्मपदं नयेत् ॥ १२-१३२-२१ (६९९९०)

यथा सम्यग्वितेन पथा गन्तव्यमप्युत ।

राजर्षीणां वृत्तमेतदेवं गच्छ युधिष्ठिर ॥ ॥ १२-१३२-२२ (६९९९१)

इति श्रीमन्महाभारते शान्तिपर्वणि आपद्धर्मपर्वणि

द्वात्रिंशदधिकशततमोऽध्यायः ॥ १३२. ।

Mahabharata - Shanti Parva - Chapter Footnotes

१२-१३२-१ हीने धर्मे राज्ञामिति शेषः । परमके सर्वोपायेन ब्राह्मणा
रक्ष्या इत्यस्मि ॥

१२-१३२-२ जघन्ये आपद्धूले ब्राह्मणः केन जीदत्यस्य ब्राह्मणं कथं
रक्षेदित्यर्थः ॥

१२-१३२-३ साध्वर्थं सतानम् ॥

१२-१३२-४ संक्रममागमनमार्गम् ॥

१२-१३२-५ स्थितिं पालनधर्मम् । स्यष्टस्य राज्ञो ब्राह्मणपालनार्थं
सर्वस्वहरणेऽपि दोषो नास्तीत्यर्थः ॥

१२-१३२-६ वक्तुं निन्दितुम् ॥

१२-१३२-९ अन्त्यापद्यपि ऋत्विधनवतोऽपि न घातयीत

धनहरणेन हिंस्यादित्यर्थः । पुरोहिताचार्यै- सत्कृतैरपि

सत्कृतः । नाऽब्राह्मणान्यादोषान्प्राप्नोति याजयन्निति ट । थ । द । पाठः

॥

१२-१३२-११ स्तव्या ग्रामवासिनः ॥

१२-१३२-१६ एवं त्विगादीनामदड- लिखितस्य भ्रातुरपि हस्तच्छेदः
कृतस्तादृशधर्मपरा ॥

१२-१३२-१९ सद्भिर्मन्वादिभिः सत्कृतः

। भूतिप्रवरकारणैः भूतिप्रवरा ईश्वराः कारणानि

पारम्पर्यागतानि कुलदेशग्रामादिपरिगृहीतानि तैरपि

निमित्तैः सत्कृतः । मन्वादिभिरनुक्तोऽपि शिष्टैरादृत

इत्यर्थः । हृदयेनाभ्यनुज्ञातः हेतुद्वयाभावेऽपि स्वयं च यो

धर्मत्वेन निश्चितः ॥

१२-१३२-२० चत्वारो गुणाः आन्वीक्षिकी त्रयी वार्ता दण्डनीतिश्चेति । य

एषामविरुद्धश्चतुर्गुणसंपन्नः ॥

१२-१३२-२१ पदं स्थानं लक्षेल्लक्षयेत् । नयेत् अन्यान्प्रापयेत् । युक्त्येति
शेषः ॥

शान्तिपर्व - अध्याय १३३

॥ श्रीः ॥

१२.१३३. अध्यायः १३३

Mahabharata - Shanti Parva - Chapter Topics

भीष्मेण युधिष्ठिरं प्रति राज्ञा यथाकथंचित्कोशवृद्धेः

कर्तव्यत्वोक्तिः ॥ १. ॥ तथा दस्युभिरापद्यपि सावशेषं परस्वापहा

धर्म्यत्वोक्तिः ॥ २. ॥

Mahabharata - Shanti Parva - Chapter Text

१२-१३३-० (६९९९२)

भीष्म उवाच । १२-१३३-०क्ष (५७१७)

स्वराष्ट्रात्परराष्ट्राच्च कोशं संजनयेन्नृपः ।

कोशाद्धि धर्मः कौन्तेय राज्यमूलं प्रवर्तते ॥ १२-१३३-१ (६९९९३)

तस्मात्संजनयेत्कोशं सत्कृत्य परिपालयेत् ।

परिपाल्यानुगृह्णीयादेव धर्मः सनातनः ॥ १२-१३३-२ (६९९९४)

स कोशः शुद्धभावेन न नृशंसेन जायते ।

मध्यमं पदमास्थाय कोशसंग्रहणं चरेत् ॥ १२-१३३-३ (६९९९५)

अबलस्य कुतः कोशो ह्यकोशस्य कुतो बलम् ।

अबलस्य कुतो राज्यमराज्ये श्रीर्भवेत्कुतः ॥ १२-१३३-४ (६९९९६)

उच्चैर्वृत्तेः श्रियो हानिर्यथैव मरणं तथा ।

तस्मात्कोशं बलं मित्रमथ राजा विवर्धयेत् ॥ १२-१३३-५ (६९९९७)

हीनकोशं हि राजानमवमन्यन्ति शत्रवः ।

न चास्याल्पे तुष्यन्ति कर्मणाऽप्युत्सहन्ति च ॥ १२-१३३-६ (६९९९८)

श्रियो हि कारणाद्राजा सत्क्रियां लभते पराम् ।

साऽस्य गूहति पापानि वासो गुह्यमिव स्त्रियाः ॥ १२-१३३-७ (६९९९९)

ऋद्धिमस्यानुतप्यन्ते पुरा विप्रकृता नराः ।

सालावृका इवाजस्नं जिघांसूनेव विन्दति ।

ईदृशस्य कुतो राज्यं सुखं भरतसत्तम ॥ १२-१३३-८ (७००००)

उद्यच्छेदेव न ग्लायेदुद्यमो ह्येव पौरुषम् ।

अप्यपर्वणि भज्येत न नमेतेह कस्यचित् ॥ १२-१३३-९ (७०००१)

अप्यरण्यं समाश्रित्य चरेन्मृगगणैः सह ।

न त्वेवोद्विक्तमर्यादैर्दस्युभिः सहितश्चरेत् ॥ १२-१३३-१० (७०००२)

दस्यूनां सुलभा सेना रौद्रकर्मसु भारत ।

एकान्ततो ह्यमर्यादात्सर्वोऽप्युद्विजते जनः ॥ १२-१३३-११ (७०००३)

दस्यवोऽप्यभिशङ्कन्ते निरनुक्रोशकारिणः ॥ १२-१३३-१२ (७०००४)

स्थापयेदेव मर्यादां जनचित्तप्रसादिनीम् ।

अल्पाप्यर्थेषु मर्यादा लोके भवति पूजिता ॥ १२-१३३-१३ (७०००५)

नायं लोकोऽस्ति न पर इति व्यवसितो जनः ।
 नालं गन्तुमिहाश्वासं नास्तिक्यभयशङ्कितैः ॥ १२-१३३-१४ (७०००६)
 यथा सद्भिः परादानमहिंसा दस्युभिस्तथा ।
 अनुरज्यन्ति भूतानि समयदिषु दस्युषु ॥ १२-१३३-१५ (७०००७)
 अयुध्यमानस्यादानं दारामर्शः कृतघ्नता ।
 ब्रह्मवित्तस्य चादानं निःशेषकरणं तथा ॥ १२-१३३-१६ (७०००८)
 स्त्रिया मोषः पथिस्थानं साधुष्वेव विगर्हितम् ।
 सदोष एव भवति दस्युरेतानि वर्जयेत् ॥ १२-१३३-१७ (७०००९)
 अभिसंदधते ये च विनाशायस्य भारत ।
 सशेषमेवोपलभ्य कुर्वन्तीति विनिश्चयः ॥ १२-१३३-१८ (७००१०)
 तस्मात्सशेषं कर्तव्यं स्वाधीनमपि दस्युभिः ।
 न बलस्थोऽहमस्मीति नृशंसानि समाचरेत् ॥ १२-१३३-१९ (७००११)
 सशेषकारिणस्तत्र शेषं पश्यन्ति सर्वशः ।
 निःशेषकारिणो नित्यं निःशेषकरणाद्भयम् ॥ १२-१३३-२० (७००१२)

इति श्रीमन्महाभारते शान्तिपर्वणि आपद्धर्मपर्वणि
 त्रयस्त्रिंशदधिकशततमोऽध्यायः ॥ १३३. ।

Mahabharata - Shanti Parva - Chapter Footnotes

१२-१३३-५ उच्चैर्वृत्तेः महतः ॥
 १२-१३३-७ वासः पापमिव स्त्रिय इति ट । ड । थ । पाठः ॥
 १२-१३३-८ विप्रकृताः सालावृकवत् जिघांसूनेव विन्दन्ति आश्रयन्ति
 कपटेन हन्तुम् । आर्षो वचनव्यत्ययः ॥
 १२-१३३-१० दस्युभिः दस्युप्रायैरमात्यैः ॥
 १२-१३३-११ अत्यन्तापन्नस्य वनस्था दस्यवोऽपि कार्यकरा इत्याह
 दस्यूनामिति । दस्यूनां सुलभां सेनां रौद्रकर्मसु कारयेदिति
 ध । पाठः । तेष्वपि सत्येन मार्दवेन च स्थेयमित्याह एकान्तत इति ॥
 १२-१३३-१४ जनः प्राकृतः । अलं पर्याप्तं युक्तमित्यर्थः ॥
 १२-१३३-१५ सद्भिर्दस्युभिः परादानं परस्वहरणमपि कृत अहिंसा
 भवति तथा वक्ष्ये इत शेषः ॥
 १२-१३३-१६ निःशेषकरणं सर्वहरणम् ॥
 १२-१३३-१७ स्त्रिया कन्यायाः मोषश्चौर्यम् ॥
 १२-१३३-१९ यस्मादेवं तस्मात् सशेषभेपरलुम्पनं कर्तव्यम् ॥
 १२-१३३-२० यो यथा करोति तथैव प्रजा कुर्वन्तीत्याह सशेषेति ॥

शान्तिपर्व - अध्याय १३४

॥ श्रीः ॥

१२.१३४. अध्यायः १३४

Mahabharata - Shanti Parva - Chapter Topics

भीष्मेण युधिष्ठिरंप्रति बलप्रशंसनम् ॥ १. । तथा पापकारिणां
तत्परिहारोपायकथनम् ॥ २. ।

Mahabharata - Shanti Parva - Chapter Text

१२-१३४-० (७००१३)

भीष्म उवाच । १२-१३४-०क्ष् (५७१८)

गत्राप्युदाहरन्तीममितिहासं पुरातनम् ।

अत्र कामन्दवचनं कीर्तयन्ति पुराविदः ।

प्रत्यक्षावेव धर्मार्थौ क्षत्रियस्य विजानतः ॥ १२-१३४-१ (७००१४)

तौ तु न व्यवधातव्यौ परोक्षा धर्मयातना ।

अधर्मो धर्म इत्येतद्यथा वृक्षफलं तथा ॥ १२-१३४-२ (७००१५)

धर्माधर्मफले जातु ददर्शेह न कश्चन ।

वुभूषेद्बलमेवैतत्सर्वं बलवतो वशे ॥ १२-१३४-३ (७००१६)

श्रियं बलममात्यांश्च बलवानिह विन्दति ।

यो ह्यनाद्यः स पतितस्तदुच्छिष्टं यदल्पकम् ॥ १२-१३४-४ (७००१७)

बहूपथ्ये बलवति न किञ्चित्क्रियते भयात् ।

उभौ सत्याधिकारौ तौ त्रायेते महतो भयात् ॥ १२-१३४-५ (७००१८)

अति धर्माद्बलं मन्ये बलाद्धर्मः प्रवर्तते ।

बले प्रतिष्ठितो धर्मो धरण्यामिव जंगमः ॥ १२-१३४-६ (७००१९)

धूमो वायोरिव वशे बलं धर्मोऽनुवर्तते ।

अनीश्वरो बलं धर्मो द्रुमं वल्लीव संश्रिता ॥ १२-१३४-७ (७००२०)

वशे बलवतां धर्मः सुखं भोगवतामिव ।

नास्त्यसाध्यं बलवतां सर्वं बलवता जितम् ॥ १२-१३४-८ (७००२१)

दुराचारः क्षीणबलः परिमाणं न गच्छति ।

अथ तस्मादुद्विजते सर्वो लोको वृकादिव ॥ १२-१३४-९ (७००२२)

अपध्वस्तो ह्यवमतो दुःखं जीवति जीवितम् ।

जीवितं यदधिक्षिप्तं यथैव मरणं तथा ॥ १२-१३४-१० (७००२३)

यदेवमाहुः पापेन चारित्र्येण विवक्षितम् ।

सुभृशं तप्यते तेन वाक्षल्येन परिक्षतः ॥ १२-१३४-११ (७००२४)

अत्रैतदाहुराचार्याः पापस्य परिमोक्षणे ।

त्रयीं विद्यामुपासीत तथोपासीत वै द्विजान् ॥ १२-१३४-१२ (७००२५)

प्रसादयेन्मधुरया वाचा चाप्यथ कर्मणा ।

महामनाश्चैव भवेद्विवहेच्च महाकुले ॥ १२-१३४-१३ (७००२६)
 इत्यस्तीति वदेदेव परेषां कीर्तयेद्गणान् ।
 जपेदुदकशीलः स्यात्पेशलो नातिजल्पकः ॥ १२-१३४-१४ (७००२७)
 ब्रह्म क्षत्रं संप्रविशेद्बहु कृत्वा सुदुष्करम् ।
 उच्यमानो हि लोकेन बहु तत्तदचिन्तयन् ॥ १२-१३४-१५ (७००२८)
 उपप्राप्यैवमाचारं क्षिप्रं बहुमतो भवेत् ।
 सुखं च वित्तं भुञ्जीत वृत्तेनैकेन गोपयेत् ॥ १२-१३४-१६ (७००२९)
 गअपि तेभ्यो मृगान्हत्वा नयेच्च सततं वने ।
 यस्मिन्न प्रतिगृह्णन्ति दस्युभोजनशङ्कया ।
 लोके च लभते पूजां परत्रेह महत्फलम् ॥ १२-१३४-१७ (७००३०)

इति श्रीमन्महाभारते शान्तिपर्वणि आपद्धर्मपर्वणि
 चतुस्त्रिंशदधिशततमोऽध्यायः ॥ १३४ ।

Mahabharata - Shanti Parva - Chapter Footnotes

१२-१३४-२ यथा वृकपदस्थेति झ । द । पाठः ॥
 १२-१३४-६ अति अतिशयितम् ॥
 १२-१३४-१० अपध्वस्तः ऐश्वर्याच्च्युतः ॥
 १२-१३४-१२ अत्राधर्मेण धनार्जने कृते सति ॥

शान्तिपर्व - अध्याय १३५

॥ श्रीः ॥

१२.१३५. अध्यायः १३५

Mahabharata - Shanti Parva - Chapter Topics

भीष्मेण युधिष्ठिरंप्रति दस्युभावेऽपि शास्त्रमर्यादानुसारिणः
 परलोकप्राप्तौ दृष्टान्ततया कापच्यचरितोपन्यासः ॥ १ ।

Mahabharata - Shanti Parva - Chapter Text

१२-१३५-० (७००३१)

भीष्म उवाच । १२-१३५-०क्ष (५७१९)

अत्राप्युदाहन्तीममितिहासं पुरातनम् ।

यथा दस्युः समर्यादो दस्युत्वात्सिद्धिमाप्तवान् ॥ १२-१३५-१ (७००३२)

प्रहर्ता मतिमाञ्शूरः श्रुतवान्सुनृशंसवान् ।

अक्षन्नाश्रमिणां धर्मं ब्रह्मण्यो गुरुपूजकः ॥ १२-१३५-२ (७००३३)

अनिषाद्यां क्षत्रियाज्जातः क्षत्रधर्मानुपालकः ।

कापच्यो नाम नैषादिर्दस्युत्वात्सिद्धिमाप्तवान् ॥ १२-१३५-३ (७००३४)

अरण्ये सायं पूर्वाह्णे मृगयूथप्रकोपिता ।
 वेधिज्ञो मृगजातीनां नैषादानां च कोविदः ॥ १२-१३५-४ (७००३५)
 सर्वकाननदेशज्ञः पारियात्रचरः सदा ।
 धर्मज्ञः सर्ववर्णानाममोघेषुर्दृढायुधः ॥ १२-१३५-५ (७००३६)
 अप्यनेकशतां सेनामेक एव जिगाय सः ।
 स वृद्धावम्बपितरौ महारण्येऽभ्यपूजयत् ॥ १२-१३५-६ (७००३७)
 मधुमांसैर्मूलफलैरन्नैरुच्चावचैरपि ।
 सत्कृत्य भोजयामास सम्यक्परिचचार ह ॥ १२-१३५-७ (७००३८)
 आरण्यकान्प्रव्रजितान्ब्राह्मणान्परिपालयन् ।
 अपि तेभ्यो मृगान्हत्वा निनाय सततं वने ॥ १२-१३५-८ (७००३९)
 येऽस्मान्न प्रतिगृह्णन्ति दस्युभोजनशङ्कया ।
 तेषामासज्य गेहेषु कल्य एव स गच्छति ॥ १२-१३५-९ (७००४०)
 तं बहूनि सहस्राणि ग्रामणीत्वेऽभिवत्रिरे ।
 निर्मर्यादानि दस्यूनां निरनुक्रोशवर्तिनाम् ॥ १२-१३५-१० (७००४१)
 दस्यव ऊचुः । १२-१३५-११क्ष (५७२०)
 मुहूर्तदेशकालज्ञः प्राज्ञः शूरो दृढव्रतः ।
 ग्रामणीर्भव नो मुख्यः सर्वेषामेव संमतः ॥ १२-१३५-११ (७००४२)
 यथायथा वक्ष्यसि नः करिष्यामस्तथातथा ।
 पालयास्मान्यथान्यायं यथा माता यथा पिता ॥ १२-१३५-१२ (७००४३)
 कापच्य उवाच । १२-१३५-१३क्ष (५७२१)
 मा वधीस्त्वं स्त्रियं भीरुं मा शिशुं मा तपस्विनम् ।
 नायुध्यमानो हन्तव्यो न च ग्राह्या बलात्स्त्रियः ॥ १२-१३५-१३ (७००४४)
 सर्वथा स्त्री न हन्तव्या सर्वसत्त्वेषु बुध्यत ।
 नित्यं गोब्राह्मणे स्वस्ति योद्धव्यं च तदर्थतः ॥ १२-१३५-१४ (७००४५)
 सत्यं च नापि हर्तव्यं सारविघ्नं च मा कृथाः ।
 पूज्यन्ते यत्र देवाश्च पितरोऽतिथयश्च ह ॥ १२-१३५-१५ (७००४६)
 सर्वभूतेश्वपि वरो ब्राह्मणो मोक्षमर्हति ।
 कार्या चापचितिस्तेषां सर्वस्वेनापि भावयेत् ॥ १२-१३५-१६ (७००४७)
 यस्य त्वेते संप्रदुष्टास्तस्य विद्यात्पराभवम् ।
 न तस्य त्रिषु लोकेषु त्राता भवति कस्चन ॥ १२-१३५-१७ (७००४८)
 यो ब्राह्मणान्परिभवेद्विनाशं चापि रोचयेत् ।
 सूर्योदय इव ध्वान्ते ध्रुवं तस्य पराभवः ॥ १२-१३५-१८ (७००४९)
 इहैव फलमासीनः प्रत्याकाङ्क्षेत सर्वशः ।
 येये नो न प्रदास्यन्ति तास्तांस्तेनाभियास्यसि ॥ १२-१३५-१९ (७००५०)
 शिष्यार्थं विहितो दण्डो न वधार्थं विधीयते ।
 ये च शिष्टान्प्रबाधन्ते धर्मस्तेषां वधः स्मृतः ॥ १२-१३५-२० (७००५१)

ये च राष्ट्रोपरोधेन वृद्धिं कुर्वन्ति केचन ।
 तानेवानुम्रियेरंस्ते कुणपं कृमयो यथा ॥ १२-१३५-२१ (७००५२)
 ये पुनर्धर्मशास्त्रेण वर्तेरन्निह दस्यवः ।
 अपि ते दस्यवो भूत्वा क्षिप्रं सिद्धिमवाप्नुयुः । १२-१३५-२२ (७००५३)
 भीष्म उवाच । १२-१३५-२३क्ष् (५७२२)
 ते सर्वमेवानुचक्रुः कापच्यस्यानुशासनम् ।
 वृद्धिं च लेभिरे सर्वे पापेभ्यश्चाप्युपारमन् ॥ १२-१३५-२३ (७००५४)
 कापच्यः कर्मणा तेन महतीं सिद्धिमाप्तवान् ।
 साधूनामाचरन्क्षेमं दस्यून्पापान्निवर्तयन् ॥ १२-१३५-२४ (७००५५)
 इदं कापच्यचरितं यो नित्यमनुचिन्तयेत् ।
 नारण्येभ्योऽपि भूतेभ्यो भयमृच्छेत्कथंचन ॥ १२-१३५-२५ (७००५६)
 न भयं तस्य मर्त्येभ्यो नामर्त्येभ्यः कथंचन ।
 न सतो नासतो राजन्स ह्यरण्येषु गोपतिः ॥ १२-१३५-२६ (७००५७)

इति श्रीमन्महाभारते शान्तिपर्वणि आपद्धर्मपर्वणि
 पञ्चत्रिंशदधिकशततमोऽध्यायः ॥ १३५ ।

Mahabharata - Shanti Parva - Chapter Footnotes

१२-१३५-३ कायव्यो नामेति झ । पाठः । कापव्यो नामेति
 ट । पाठः । काश्यपो नामेति ध । पाठः ॥
 १२-१३५-४ निपातानां च कोविद इति ड । थ । ध । पाठः ॥
 १२-१३५-५ पारियात्रः पर्वतविशेषः ॥
 १२-१३५-९ आसज्य क्वचिन्निधाय । कल्ये प्रातः ॥
 १२-१३५-१३ मावधीस्त्वमित्येकवचनं गणाभिप्रायेण ॥
 १२-१३५-१४ स्वस्ति कल्याणं चिन्तनीयम् ॥
 १२-१३५-१५ सारो विवाहादिकार्यं तत्र विघ्नं मा कृथाः । सस्यं च
 नोपहन्तव्यं सीरविघ्नं च मा कृथाः इति ट । ड । थ । पाठः ॥
 १२-१३५-१६ अपचितिः पूजा ॥
 १२-१३५-१८ ध्वान्ते ध्वान्तस्य ॥
 १२-१३५-१९ ये ये वणिजः । नः अस्मभ्यम् ॥
 १२-१३५-२० शिष्यर्थं दुष्टानां शासनार्थम् ॥

शान्तिपर्व - अध्याय १३६

॥ श्रीः ॥

१२.१३६. अध्यायः १३६

Mahabharata - Shanti Parva - Chapter Topics

भीष्मेण युधिष्ठिरं प्रति

कोशवृद्धयर्थमपहार्यान्पहार्यधनविवेचनम् ॥ १. ।

Mahabharata - Shanti Parva - Chapter Text

१२-१३६-० (७००५८)

भीष्म उवाच । १२-१३६-०क्ष् (५७२३)

अत्र गाथा ब्रह्मगीताः कीर्तयन्ति पुराविदः ।

येन मार्गेण राजानः कोशं संजनयन्त्युत ॥ १२-१३६-१ (७००५९)

न धनं यज्ञशीलानां हार्यं देवस्वमेव च ।

दस्यूनां निष्क्रियाणां च क्षत्रियो हर्तुमर्हति ॥ १२-१३६-२ (७००६०)

इमाः प्रजाः क्षत्रियाणां रक्ष्या हन्याश्च भारत ।

धनं हि क्षत्रियस्येह द्वितीयस्य न विद्यते ॥ १२-१३६-३ (७००६१)

तदस्य स्याद्द्वलार्थं वा धनं यज्ञार्थमेव वा ।

अभोज्याश्चौषधीश्छित्त्वा भोज्या एव पचन्त्युत ॥ १२-१३६-४ (७००६२)

यो वै न देवान्न पितृन् मर्त्यान्हविषाऽर्चति ।

अनर्थकं धनं तत्र प्राहुर्धमेविदो जनाः ॥ १२-१३६-५ (७००६३)

हरेत्तद्द्रविणं राजन्धार्मिकः पृथिवीतिः ।

न हि न प्रीणयेल्लोकान्न लोके गर्हते नृपम् ॥ १२-१३६-६ (७००६४)

असाधुभ्योऽर्थमादाय साधुभ्यो यः प्रयच्छति ।

आत्मानं संक्रमं कृत्वा मन्ये धर्मविदेव सः ॥ १२-१३६-७ (७००६५)

श्रुतथातथा जयेल्लोकाञ्शक्त्या चैव यथायथा ॥

औद्भिदा जन्तवो यद्वच्छ्रुत्वा वाजो यथातथा ॥ १२-१३६-८ (७००६६)

अनिमित्तात्संभवन्ति तथा यज्ञः प्रजायते ।

यथैव दंशमशकं यथा कीटपिपीलिकम् ॥ १२-१३६-९ (७००६७)

सैव वृत्तिर्हि यज्ञेषु यथा धर्मो विधीयते ॥ १२-१३६-१० (७००६८)

यथा ह्यकस्माद्भवति भूमौ पांसुस्तृणोलपम् ।

तथैवेह भवेद्धर्मः सूक्ष्मः सूक्ष्मतरः स्मृतः ॥ १२-१३६-११

(७००६९)

इति श्रीमन्महाभारते शान्तिपर्वणि आपद्धर्मपर्वणि

षट्त्रिंशदधिकशततमोऽध्यायः ॥ १३६. ।

Mahabharata - Shanti Parva - Chapter Footnotes

१२-१३६-४ औषधीश्छित्त्वा ताभिरिन्धनीकृताभिर्भोज्या व्रीह्याद्याः

। दुष्टान् हिंसित्वा साधून्पालयेदिति भावः ॥

शान्तिपर्व - अध्याय १३७

॥ श्रीः ॥

१२.१३७. अध्यायः १३७

Mahabharata - Shanti Parva - Chapter Topics

भीष्मेण युधिष्ठिरंप्रति अनागतापत्प्रतिविधाने दृष्टान्ततया
मत्स्योपाख्यानकथनम् ॥ १. ।

Mahabharata - Shanti Parva - Chapter Text

१२-१३७-० (७००७०)

भीष्म उवाच । १२-१३७-०क्ष् (५७२४)

अनागतविधाता च प्रत्युत्पन्नमतिश्च यः ।

द्वावेतौ सुखमेधेते दीर्घसूत्री विनश्यति ॥ १२-१३७-१ (७००७१)

अत्रैव चेदमव्यग्रं शृण्वाख्यानमनुत्तमम् ।

द्रीर्घसूत्रमुपाश्रित्य कार्याकार्यविनिश्चये ॥ १२-१३७-२ (७००७२)

नातिगाधे जलस्थाने सुहृदः कुशलास्त्रयः ।

प्रभूतमत्स्ये कौन्तेय बभूवुः सहचारिणः ॥ १२-१३७-३ (७००७३)

तत्रैकः प्राप्तकालज्ञो दीर्घदर्शी तथाऽपरः ।

दीर्घसूत्रश्च तत्रैकस्त्रयाणां जलचारिणाम् ॥ १२-१३७-४ (७००७४)

ऋदाचित्तज्जलस्थानं मत्स्यबन्धाः समन्ततः ।

स्रावयामासुरथो निम्नेषु विविधैर्मुखैः ॥ १२-१३७-५ (७००७५)

क्षीयमाणं तद्ब्रुवा जलस्थानं भयागमे ।

अब्रवीद्दीर्घदर्शी तु तावुभौ सुहृदौ तदा ॥ १२-१३७-६ (७००७६)

ज्ञयमापत्समुत्पन्ना सर्वेषां सलिलौकसाम् ।

शीघ्रमन्यत्र गच्छामः पन्था यावन्न शुष्यति ॥ १२-१३७-७ (७००७७)

अनागतमनर्थं हि सुनयैर्यः प्रबाधते ।

स न संशयमाप्नोति तथाऽन्यत्र व्रजामहे ॥ १२-१३७-८ (७००७८)

शीर्घसूत्रस्तु यस्तत्र सोऽब्रवीत्सम्यगुष्यताम् ।

न तु कार्या त्वरा तावदिति मे निश्चिता मतिः ॥ १२-१३७-९ (७००७९)

अथ संप्रतिपत्तिज्ञस्त्वब्रवीद्दीर्घदर्शिनम् ।

प्राप्ते काले न मे किञ्चिन्न्यायतः परिहास्यते ॥ १२-१३७-१० (७००८०)

एवप्नुक्तो निराक्रामद्दीर्घदर्शी महामतिः ।

अगाम स्रोतसैकेन गम्भीरं सलिलाशयम् ॥ १२-१३७-११ (७००८१)

ततः प्रसृततोयं तं प्रसमीक्ष्य जलाशयम् ।

बबन्धुर्विविधैर्योगैर्मत्स्यान्मत्स्योपजीविनः ॥ १२-१३७-१२ (७००८२)

विलोड्यमाने तस्मिंस्तु स्रुततोये जलाशये ।

अगच्छद्ग्रहणं तत्र दीर्घसूत्रः सहापरै----- ॥ १२-१३७-१३ (७००८३)
 उद्दानं क्रियमाणं तु मत्स्यानां ----- ।
 प्रविश्यान्तरमन्येषामग्रसत्प्रति----- ॥ १२-१३७-१४ (७००८४)
 ग्रस्तमेव तदुद्दानं गृहीत्वा----सः ।
 सर्वानेव च तांस्तत्र ते वि--- इति ॥ १२-१३७-१५ (७००८५)
 ततः प्रक्षाल्यमानेषु मत्स्येषु विपुले जले ।
 त्वक्त्वा रज्जुं प्रमुक्तोसौ शीघ्रं संप्रतिपत्तिमान् ॥ १२-१३७-१६ (७००८६)
 दीर्घसूत्रस्तु मन्दात्मा हीनेयुद्धिरचेतनः ।
 मरणं प्राप्तवान्मूढो यथैवोपहतेन्द्रियः ॥ १२-१३७-१७ (७००८७)
 एवं प्राप्ततमं कालं यो मोहान्नावबुध्यते ।
 स विनश्यति वै क्षिप्रं दीर्घसूत्रो यथा झषः ॥ १२-१३७-१८ (७००८८)
 आदौ न कुरुते श्रेयः कुशलोऽस्मीति यः पुमान् ।
 स हि संशयमाप्नोति यथा संप्रतिपत्तिमान् ॥ १२-१३७-१९ (७००८९)
 अनागतविधाता च प्रत्युत्पन्नमतिश्च यः ।
 द्वावेतौ सुखमेधेते दीर्घसूत्री विनश्यति ॥ १२-१३७-२० (७००९०)
 काष्ठा कला मुहूर्ताश्च दिनरात्र्यः क्षणा लवाः ।
 मासाः पक्षाः षडृतवः कालः संवत्सराणि च ॥ १२-१३७-२१ (७००९१)
 पृथिवी देश इत्युक्तः स च कालो न दृश्यते ।
 अभिप्रेतार्थसिद्ध्यर्थं दूरतो न्यायतस्तथा ॥ १२-१३७-२२ (७००९२)
 एतौ धर्मार्थशास्त्रेषु मोक्षशास्त्रेषु चर्षिभिः ।
 प्रधानाविति निर्दिष्टौ कामे चाभिमतौ नृणाम् ॥ १२-१३७-२३ (७००९३)
 परीक्ष्यकारी युक्तश्च स सम्यगुपपादयेत् ।
 देशकालावभिप्रेतौ तोभ्यां फलमवाप्नुयात् ॥ १२-१३७-२४ (७००९४)

इति श्रीमन्महाभारते शान्तिपर्वणि आपद्धर्मपर्वणि
 सप्तत्रिंशदधिकशततमोऽध्यायः ॥ १३७. ।

Mahabharata - Shanti Parva - Chapter Footnotes

१२-१३७-४ तत्रैको दीर्घकालज्ञ उत्पन्नप्रतिभोऽपरः इति झ । पाठः ॥
 १२-१३७-५ विविधैर्मुखैर्जलनिर्गमनमार्गैः ॥
 १२-१३७-११ सलिलाशयं जलाशयान्तरम् ॥
 १२-१३७-१४ उद्दानं ग्रथनं अग्रसत् ग्रथनसूत्रं मुखेन जग्राहेत्यर्थः ॥
 १२-१३७-१५ सच मत्स्यः तथैव गृहीतवदेव तत्रास्ते इति शेषः ॥
 १२-१३७-२१ कालस्य देशस्य च सूक्ष्मतां अवहितो जानीयादिति
 श्लोकद्वयार्थः ॥
 १२-१३७-२३ एतौ देशकालौ ॥

शान्तिपर्व - अध्याय १३८

॥ श्रीः ॥

१२.१३८. अध्यायः १३८

Mahabharata - Shanti Parva - Chapter Topics

भीष्मेण युधिष्ठिरं प्रति आपदि शत्रुणापि संधिकरणविषये
दृष्टान्ततया मार्जारमूषिकचरितकथनम् ॥ १. ।

Mahabharata - Shanti Parva - Chapter Text

१२-१३८-० (७००९५)

युधिष्ठिर उवाच । १२-१३८-०क्ष् (५७२५)

सर्वत्र बुद्धिः कथिता श्रेष्ठा ते भरतर्षभ ।

अनागता तथोत्पन्ना दीर्घसूत्रा विनाशिनी ॥ १२-१३८-१ (७००९६)

तदिच्छामि परां बुद्धिं श्रोतुं ते भरतर्षभ ।

यथा राजा न मुह्येत शत्रुभिः परिपीडितः ॥ १२-१३८-२ (७००९७)

-----याज्ञं सर्वशास्त्रविशारदम् ।

पृच्छ----- तन्मे व्याख्यातुमर्हसि ॥ १२-१३८-३ (७००९८)

शत्रुभिर्बहु-----था मुच्येत पार्थिवः ।

एतदिच्छाम्य-----र्वमेव यथाविधि ॥ १२-१३८-४ (७००९९)

विषमस्थं हि राजा----त्रवः परिपन्थिनः ।

बहवोऽप्येकमुद्धर्तुं यतन्ते पूर्वतापिताः ॥ १२-१३८-५ (७०१००)

सर्वतः प्रार्थ्यमानेन दर्बलेन महाबलैः ।

एकेनैवासहायेन शक्यं स्थातुं भवेत्कथम् ॥ १२-१३८-६ (७०१०१)

कथं मित्रमरिं चापि विन्देत भरतर्षभ ।

चेष्टितव्यं कथं चात्र शत्रोर्मित्रस्य चान्तरे ॥ १२-१३८-७ (७०१०२)

अजातलक्षणे राजन्नमित्रे मित्रतां गते ।

कथं नु पुरुषः कुर्यात्कृत्वा किं वा सुखी भवेत् ॥ १२-१३८-८ (७०१०३)

विग्रहं केन वा कुर्यात्संधिं वा केन योजयेत् ।

कथं वा शत्रुमध्यस्थो वर्तेत बलवानपि ॥ १२-१३८-९ (७०१०४)

एतद्वै सर्वकृत्यानां परं कृत्यं नराधिप ।

नैतस्य कश्चिद्वक्ताऽस्ति श्रोता वाऽपि सुदुर्लभः ॥ १२-१३८-१० (७०१०५)

ऋते पितामहाङ्गीष्मात्सत्यसंधाज्जितेन्द्रियात् ।

तदन्वीक्ष्य महाभाग सर्वमेतद्ब्रवीहि मे ॥ १२-१३८-११ (७०१०६)

भीष्म उवाच । १२-१३८-१२क्ष् (५७२६)

त्वद्युक्तोऽयमनुप्रश्नो युधिष्ठिर गुणोदयः ।

शृणु मे पुत्र कात्स्नर्येन गुह्यमापत्सु भारत ॥ १२-१३८-१२ (७०१०७)

अमित्रो मित्रतां याति मित्रं चापि प्रदुष्यति ।
 सामर्थ्ययोगात्कार्याणामनित्या हि सदा गतिः ॥ १२-१३८-१३ (७०१०८)
 तस्माद्विश्वसितव्यं च विग्रहं च समाचरेत् ।
 देशं कालं च विज्ञाय कार्याकार्यविनिश्चये ॥ १२-१३८-१४ (७०१०९)
 संधातव्यं बुधैर्नित्यं व्यवस्य च हितार्थिभिः ।
 अमित्रैरपि संधेयं प्राणा रक्ष्या हि भारत ॥ १२-१३८-१५ (७०११०)
 यो ह्यमित्रैर्नरैर्नित्यं न संदध्यादपण्डितः ।
 न सोर्थं प्राप्नुयात्किंचित्फलान्यपि च भारत ॥ १२-१३८-१६ (७०१११)
 यस्त्वमित्रेण संधत्ते मित्रेण च विरुध्यते ।
 अर्थयुक्तं समालोक्य सुमहद्विन्दते फलम् ॥ १२-१३८-१७ (७०११२)
 अत्राप्युदाहरन्तीममितिहासं पुरातनम् ।
 मार्जारस्य च संवादं न्यग्रोधे मूषिकस्य च ॥ १२-१३८-१८ (७०११३)
 वने महति कस्मिंश्चिन्न्यग्रोधः सुमहानभूत् ।
 लताजालपरिच्छन्नो नानाद्विजगणायुतः ॥ १२-१३८-१९ (७०११४)
 स्कन्धवान्मेघसंकाशः शीतच्छायो मनोरमः ।
 अरण्यमभितो जातस्तरुर्व्यालमृगायुतः ॥ १२-१३८-२० (७०११५)
 तस्य मूलमुपाश्रित्य कृत्वा शतमुखं बिलम् ।
 वसति स्म महाप्राज्ञः पलितो नाम मूषिकः ॥ १२-१३८-२१ (७०११६)
 शाखां तस्य समाश्रित्य वसति स्म सुखं तदा ।
 लोमशो नाम मार्जारः सर्वसत्वावसादकः ॥ १२-१३८-२२ (७०११७)
 तत्र त्वागत्य चण्डालो ह्यरण्यकृतकेतनः ।
 युयोज यन्त्रमुन्माथं नित्यमस्तंगते रवौ ॥ १२-१३८-२३ (७०११८)
 तत्र स्नायुमयान्पाशान्यथावत्संविधाय सः ।
 गृहं गत्वा सुखं शेते प्रभातामेति शर्वरीम् ॥ १२-१३८-२४ (७०११९)
 तत्र स्म नित्यं बध्यन्ते नक्तं बहुविधा मृगाः ।
 कदाचिदत्र मार्जारः संप्रवृत्तो व्यबध्यत ॥ १२-१३८-२५ (७०१२०)
 तस्मिन्बद्धे महाप्राणे शत्रौ नित्याततायिनि ।
 तं कालं पलितो ज्ञात्वा प्रचचार सुनिर्भयः ॥ १२-१३८-२६ (७०१२१)
 तेनानुचरता तस्मिन्वते विश्वस्तचारिणा ।
 भक्ष्यं मृगयमाणे नचिराद्दृष्टमामिषम् ॥ १२-१३८-२७ (७०१२२)
 स तमुन्माथमारुह्य तदामिषमभक्षयत् ।
 तस्योपरि सपत्नस्य बद्धस्य मनसा हसन् ॥ १२-१३८-२८ (७०१२३)
 आमिषे तु प्रसक्तः स कदाचित्तलोकयन् ।
 अपश्यदपरं घोरमात्मनो रिपुमागतम् ॥ १२-१३८-२९ (७०१२४)
 शरप्रसूनसंकाशं महीविवरशायिनम् ।
 सकुलं हरिकं नाम चपलं ताम्रलोचनम् ॥ १२-१३८-३० (७०१२५)

तन मूषिकगन्धेन त्वरमाण उपागतम् ।
 सक्ष्यार्थं लेलिहन्वक्रं भूमावूर्ध्वमुखः स्थितः ॥ १२-१३८-३१ (७०१२६)
 --आखागतमरिं चान्यमपश्यत्कोटरालयम् ।
 सूलकं चन्द्रकं नाम वक्रतुण्डं दुरासदम् ॥ १२-१३८-३२ (७०१२७)
 पतस्य विषयं तस्य नकुलोलूकयोस्तथा ।
 यथास्यासीदियं चिन्ता तत्प्राप्तस्य महद्भयम् ॥ १२-१३८-३३ (७०१२८)
 पपद्यस्यां सुकष्टायां मरणे समुपस्थिते ।
 मन्ताद्भय उत्पन्ने कथं कार्यं मनीषिणा ॥ १२-१३८-३४ (७०१२९)
 तथा सर्वतो रुद्धः सर्वत्र भयकर्षितः ।
 भवद्भयसंत्रस्तश्चक्रे च परमां मतिम् ॥ १२-१३८-३५ (७०१३०)
 आपद्विनाशभूयिष्ठं शङ्कनीयं हि जीवितम् ।
 मन्तात्संशयः सोऽयं तस्मादापदुपस्थिता ॥ १२-१३८-३६ (७०१३१)
 गतं हि सहसा भूमिं नकुलो मामवाप्नुयात् ।
 उलूकश्चेह तिष्ठन्तं मार्जारः पाशसंक्षयात् ॥ १२-१३८-३७ (७०१३२)
 न त्वेवास्मद्विधः प्राज्ञः संमोहं गन्तुमर्हति ।
 रिष्ये जीविते यत्नं यावदुच्छ्वासनिग्रहात् ॥ १२-१३८-३८ (७०१३३)
 न हि बुद्ध्याऽन्वितः प्राज्ञो नीतिशास्त्रविशारदः ।
 निमज्जत्यापदं प्राप्य महतोऽर्थानवाप्य ह ॥ १२-१३८-३९ (७०१३४)
 न त्वन्यामिह मार्जाराद्गतिं पश्यामि सांप्रतम् ।
 विषमस्थो ह्ययं शत्रुः कृत्यं चास्य महन्मया ॥ १२-१३८-४० (७०१३५)
 जीवितार्थी कथं त्वद्य शत्रुभिः प्रार्थितस्त्रिभिः ।
 प्राणहेतोरिमं मित्रं मार्जारं संश्रयामि वै ॥ १२-१३८-४१ (७०१३६)
 नीतिशास्त्रं समाश्रित्य हितमस्योपवर्णये ।
 येनेमं शत्रुसंघातं मतिपूर्वेण वञ्चये ॥ १२-१३८-४२ (७०१३७)
 अयमत्यन्तशत्रुर्मे वैषम्यं परमं गतः ।
 मूढो ग्राहयितुं स्वार्थं संगत्या यदि शक्यते ॥ १२-१३८-४३ (७०१३८)
 कदाजिद्वसनं प्राप्य संधिं कुर्यान्मया सह ॥ १२-१३८-४४ (७०१३९)
 बलिना सन्निकृष्टस्य शत्रोरपि परिग्रहः ।
 कार्यं इत्याहुराचार्या विषमे जीवितार्थिना ॥ १२-१३८-४५ (७०१४०)
 श्रेष्ठो हि पण्डितः शत्रुर्न च मित्रमपण्डितः ।
 अमित्रे खलु मार्जारे जीवितं संप्रतिष्ठितम् ॥ १२-१३८-४६ (७०१४१)
 ततोऽस्मै संप्रवक्ष्यामि हेतुमात्माभिरक्षणे ।
 अपीजानीमयं शत्रुः संगत्या पण्डितो भवेत् ॥ १२-१३८-४७ (७०१४२)
 एवं विचिन्तयामास मूषिकः शत्रुचेष्टितम् ॥ १२-१३८-४८ (७०१४३)
 ततोऽर्थगतितत्त्वज्ञः संधिविग्रहकालवित् ।
 सान्त्वपूर्वमिदं वाक्यं मार्जारं मूषिकोऽब्रवीत् ॥ १२-१३८-४९ (७०१४४)

सौहृदेनाभिभाषे त्वां कच्चिन्मार्जार जीवसे ।
जीवितं हि तवेच्छामि श्रेयः साधारणं हि नौ ॥ १२-१३८-५० (७०१४५)
न ते सौम्य भयं कार्यं जीविष्यसि यथा पुरा ।
अहं त्वामुद्धरिष्यामि प्राणाञ्जह्यां हि ते कृते ॥ १२-१३८-५१ (७०१४६)
अस्ति कश्चिदुपायोऽत्र पुष्कल प्रतिभाति मे ।
येन शक्यस्त्वया मोक्षः प्राप्नुं श्रेयस्तथा मया ॥ १२-१३८-५२ (७०१४७)
मयाऽप्युपायो दृष्टोऽयं विचार्य मतिमात्मनः ।
आत्मार्थं च त्वदर्थं च श्रेयः साधारणां हि नौ ॥ १२-१३८-५३ (७०१४८)
इदं हि नकुलोलूकं पापबुद्ध्या हि संस्थितम् ।
न धर्षयति मार्जार तेन ते स्वस्ति सांप्रतम् ॥ १२-१३८-५४ (७०१४९)
कूजंश्चपलनेत्रोऽयं कौशिको मां निरीक्षते ।
नगशाखाग्रः पापस्तस्याहं भृशमुद्विजे ॥ १२-१३८-५५ (७०१५०)
सतां साप्तपदं मैत्रं स सखा मेऽसि पण्डितः ।
साहाय्यकं करिष्यामि नास्ति ते प्राणतो भयम् ॥ १२-१३८-५६ (७०१५१)
न हि शक्तोऽसि मार्जार पाशं छेतुं मया विना ।
अहं छेत्स्यामि पाशांस्ते यदि मां त्वं न हिंससि ॥ १२-१३८-५७ (७०१५२)
त्वमाश्रितो द्रुमस्याग्रं मूलं त्वहमुपाश्रितः ।
चिरोषितावुभावावां वृक्षेऽस्मिन्विदितं च ते ॥ १२-१३८-५८ (७०१५३)
यस्मिन्नाश्वासते कश्चिद्यश्च नाश्वसिति क्वचित् ।
न तौ धीराः प्रशंसन्ति नित्यमुद्विग्रमानसौ ॥ १२-१३८-५९ (७०१५४)
तस्माद्विवर्धतां प्रीतिर्नित्यं संगतमस्तु नौ ।
कालातीतमिहार्थं हि न प्रशंसन्ति पण्डिताः ॥ १२-१३८-६० (७०१५५)
अर्थयुक्तिमिमां तत्र यथाभूतां निशामय ।
तव जीवितमिच्छामि त्वं ममेच्छसि जीवितम् ॥ १२-१३८-६१ (७०१५६)
कश्चित्तरति काष्ठेन सुगम्भीरां महानदीम् ।
स तारयति तत्काष्ठं स च काष्ठेन तार्यते ॥ १२-१३८-६२ (७०१५७)
ईदृशो नौ क्रियायोगो भविष्यति सुविस्तरः ।
अहं त्वां तारयिष्यामि मां च त्वं तारयिष्यसि ॥ १२-१३८-६३ (७०१५८)
एवमुक्त्वा तु पलितस्तमर्थमुभयोर्हितम् ।
हेतुमद्ग्रहणीयं च कालापेक्षी व्यतिष्ठत ॥ १२-१३८-६४ (७०१५९)
अथ सुव्याहृतं श्रुत्वा तस्य शत्रोर्विचक्षणः ।
हेतुमद्ग्रहणीयार्थं मार्जारो वाक्यमब्रवीत् ॥ १२-१३८-६५ (७०१६०)
बुद्धिमान्वाक्यसंपन्नस्तद्वाक्यमनुवर्तयन् ।
स्वामवस्थां प्रतीक्ष्यैनं साम्नैव प्रत्यपूजयत् ॥ १२-१३८-६६ (७०१६१)
ततस्तीक्ष्णाग्रदशनो मणिवैदूर्यलोचनः ।
मूषिकं मन्दमुद्वीक्ष्य मार्जारो लोमशोऽब्रवीत् ॥ १२-१३८-६७ (७०१६२)

नन्दामि सौम्य भद्रं ते यो मां जीवितुमिच्छसि ।
 श्रेयश्च यदि जानीषे क्रियतां मा विचारय ॥ १२-१३८-६८ (७०१६३)
 अहं हि भृशमापन्नस्त्वमापन्नतरो मया ।
 द्वयोरापन्नयोः सन्धिः क्रियतां मा चिराय च ॥ १२-१३८-६९ (७०१६४)
 विधत्स्व प्राप्तकालं यत्कार्थं सिध्यतु चावयोः ।
 मयि कृच्छ्राद्विनिर्मुक्ते न विनङ्कष्यति ते कृतम् ॥ १२-१३८-७० (७०१६५)
 न्यस्तमानोस्मि भक्तोस्मि शिष्यस्त्वद्धितकृतथा ।
 तथा निदेशवर्ती च भवन्तं शरणं गतः ॥ १२-१३८-७१ (७०१६६)
 इत्येवमुक्तः पलितो मार्जारं वशमागतम् ।
 वाक्यं हितमुवाचेदमभिजातार्थमर्थवित् ॥ १२-१३८-७२ (७०१६७)
 उदारं यद्भवानाह नैतच्चित्रं भवद्विधे ।
 विहितो यस्तु मार्गो मे हितार्थं शृणु तं मम ॥ १२-१३८-७३ (७०१६८)
 अहं त्वाऽनुप्रवेक्ष्यामि नकुलान्मे महद्भयम् ।
 त्रायस्व मां मा वधीश्च शक्तोऽस्मि तव रक्षणे ॥ १२-१३८-७४ (७०१६९)
 उलूकाच्चैव मां रक्ष क्षुद्रः प्रार्थयते हि माम् ।
 अहं छेत्स्यामि ते पाशान्सखे सत्येने ते शपे ॥ १२-१३८-७५ (७०१७०)
 तद्वचः संगतं श्रुत्वा लोमशो युक्तमर्थवत् ।
 हर्षाद्दुद्धीक्ष्य पलितं स्वागतेनाभ्यपूजयत् ॥ १२-१३८-७६ (७०१७१)
 तं संपूज्याथ पलितं मार्जारः सौहृदे स्थितम् ।
 स विचिन्त्याब्रवीद्धीरः प्रीतस्त्वरित एव च ॥ १२-१३८-७७ (७०१७२)
 क्षिप्रमागच्छ भद्रं ते त्वं मे प्राणसमः सखा ।
 तव प्राज्ञप्रसादाद्धि प्रियं प्राप्स्यामि जीवितम् ॥ १२-१३८-७८ (७०१७३)
 यद्यदेवंगतेनाद्य शक्यं कर्तुं मया तव ।
 तदाज्ञापस्य कर्तास्मि सिद्धिरेवास्तु नौ सखे ॥ १२-१३८-७९ (७०१७४)
 अस्मात्ते संशयान्मुक्तः समित्रगणबान्धवः ।
 सर्वकार्याणि कर्ताऽहं प्रियाणि च हितानि च ॥ १२-१३८-८० (७०१७५)
 मुक्तश्च व्यसनादस्मात्सौम्याहमपि नाम ते ।
 प्रीतिमुत्पादयेयं न प्रतिकर्तुं च शक्नुयाम् ॥ १२-१३८-८१ (७०१७६)
 प्रत्युपकुर्वन्बह्वपि न भाति पूर्वोपकारिणा तुल्यः ।
 एकः करोति हि कृते निष्कारणमेव कुरुतेऽन्यः ॥ १२-१३८-८२ (७०१७७)
 भीष्म उवाच । १२-१३८-८३क्ष (५७२७)
 एवमाश्वासितो विद्वान्माजरिण स मूषिकः ।
 प्रविवेश सुविस्रब्धः सम्यगङ्गीचकार ह ॥ १२-१३८-८३ (७०१७८)
 ग्राहयित्वा तु तं स्वार्थं मार्जारं मूषिकस्तथा ।
 मार्जारोरसि विस्रब्धः सुष्वाप पितृमातृवत् ॥ १२-१३८-८४ (७०१७९)
 निलीनं तस्य गात्रेषु मार्जारस्याथ मूषिकम् ।

दृष्ट्वा तौ नकुलोलूकौ निराशौ प्रत्यपद्यताम् ॥ १२-१३८-८५ (७०१८०)
 तथैव तौ सुसंत्रस्तौ दृढमागततन्द्रितौ ।
 दृष्ट्वा तयोः परां प्रीतिं विस्मयं परमं गतौ ॥ १२-१३८-८६ (७०१८१)
 बलिनौ मतिमन्तौ च सुवृत्तौ चाप्युपासितौ ।
 अशक्तौ तु नयात्तस्मात्संप्रधर्षयितुं बलात् ॥ १२-१३८-८७ (७०१८२)
 कार्यार्थं कृतसंधी तौ दृष्ट्वा मार्जारमूषिकौ ।
 उलूकनकुलौ तूर्णं जग्मतुस्तौ स्वमालयम् ॥ १२-१३८-८८ (७०१८३)
 लीनः स तस्य गात्रेषु पलितो देशकालवित् ।
 चिच्छेद पाशान्नृपते कालाकाङ्क्षी शनैः शनैः ॥ १२-१३८-८९ (७०१८४)
 अथ बन्धपरिक्लिष्टो मार्जारो वीक्ष्य मूषिकम् ।
 छिन्दन्तं वै तदा पाशानत्वरन्तं त्वरान्वितः ॥ १२-१३८-९० (७०१८५)
 तमत्वरन्तं पलितं पाशानां छेदने तदा ।
 संचोदयितुमारेभे मार्जारो मूषिकं ततः ॥ १२-१३८-९१ (७०१८६)
 किं सौम्य नातित्वरसे किं कृतार्थोऽवमन्यसे ।
 छिन्धि पाशानमित्रघ्न पुरा श्वपच एति सः ॥ १२-१३८-९२ (७०१८७)
 इत्युक्तस्त्वरताऽनेन मतिमान्पलितोऽब्रवीत् ।
 मार्जारमकृतप्रज्ञं तथ्यमात्महितं वचः ॥ १२-१३८-९३ (७०१८८)
 तूष्णीं भव न ते सौम्य त्वरा कार्या न संभ्रमः ।
 वयमेवात्र कालज्ञा न कालः परिहास्यते ॥ १२-१३८-९४ (७०१८९)
 अकाले कृत्यमारब्धं कर्तुर्नार्थाय कल्पते ।
 तदेव काल आरब्धं महतेऽर्थाय कल्पते ॥ १२-१३८-९५ (७०१९०)
 अकाले विप्रमुक्तान्मे त्वत्त एव भयं भवेत् ।
 तस्मात्कालं प्रतीक्षस्व किमिति त्वरसे सखे ॥ १२-१३८-९६ (७०१९१)
 यावत्पश्यामि चण्डालमायान्तं शस्त्रपाणिनम् ।
 ततश्छेत्स्यामि ते पाशान्प्राप्ते साधारणे भये ॥ १२-१३८-९७ (७०१९२)
 तस्मिन्काले प्रमुक्तस्त्वं तरुमेवाधिरोक्ष्यसे ।
 न हि ते जीवितादन्यत्किंचित्कृत्यं भविष्यति ॥ १२-१३८-९८ (७०१९३)
 तस्मिन्कालेऽपि च तता दिवाकीर्तिभयार्दितः ।
 मम न ग्रहणे शक्तः पलायनपरायणः ॥ १२-१३८-९९ (७०१९४)
 ततो भवत्यपक्रान्ते त्रस्ते भीते च लुब्धकात् ।
 अहं बिलं प्रवेक्ष्यामि भवाञ्छाखां गमिष्यति ॥ १२-१३८-१०० (७०१९५)
 एवमुक्तस्तु मार्जारो मूषिकेणात्मनो हितम् ।
 वचनं वाक्यतत्त्वज्ञो जीवितार्थी महामतिः ॥ १२-१३८-१०१ (७०१९६)
 अथात्मकृत्ये त्वरितः सम्यक्प्रार्थितमाचरन् ।
 उवाच लोमशो वाक्यं मूषिकं चिरकारिणाम् ॥ १२-१३८-१०२ (७०१९७)
 नह्येवं मित्रकार्याणि प्रीत्या कुर्वन्ति साधवः ॥ १२-१३८-१०३ (७०१९८)

यथा त्वं मोक्षितः कृच्छ्रात्त्वरमाणेन वै मया ।
 तथा हि त्वरमाणेन त्वया कार्यमिदं मम ।
 यत्नं कुरु महाप्राज्ञ यथा स्वस्त्यावयोर्भवेत् ॥ १२-१३८-१०४ (७०१९९)
 अथवा पूर्ववैरं त्वं स्मरन्कालं जिहीर्षसि ।
 पश्य दुष्कृतकर्मस्त्वं व्यक्तमायुःक्षयो मम ॥ १२-१३८-१०५ (७०२००)
 यदि किञ्चिन्मयाऽज्ञानात्पुरस्ताद्दुष्कृतं कृतम् ।
 न तन्मनसि कर्तव्यं क्षामये त्वां प्रसीद मे ॥ १२-१३८-१०६ (७०२०१)
 तमेवंवादिनं प्राज्ञं शास्त्रविद्वद्धिसत्तमः ।
 उवाचेदं वचः श्रेष्ठं मार्जारं मूषिकस्तदा ॥ १२-१३८-१०७ (७०२०२)
 श्रुतं मे तव मार्जारं स्वमर्थं परिगृह्यतः ।
 ममापि त्वं विजानासि स्वमर्थं परिगृह्यतः ॥ १२-१३८-१०८ (७०२०३)
 यन्मित्रं भीतवत्साध्यं यस्मिन्मित्रे भयं हितम् ।
 आरक्षितं ततः कार्यं पाणिः सर्पमुखादिव ॥ १२-१३८-१०९ (७०२०४)
 कृत्वा बलवता संधिमात्मानं यो न रक्षति ।
 अपथ्यमिव तद्भुक्तं तस्यार्थाय कल्पते ॥ १२-१३८-११० (७०२०५)
 कश्चित्कस्यचिन्मित्रं न कश्चित्कस्यचिद्भिषुः ।
 अर्थतस्तु निबध्यन्ते मित्राणि रिपवस्तथा ॥ १२-१३८-१११ (७०२०६)
 अर्थैरर्था निबध्यन्ते गजैरिव महागजाः ।
 न च कश्चित्कृते कार्ये कर्तारं समवेक्षते ।
 तस्मात्सर्वाणि कार्याणि सावशेषाणि कारयेत् ॥ १२-१३८-११२ (७०२०७)
 तस्मिन्कालेऽपि च भवान्दिवाकीर्तिभयार्दितः ।
 मम न ग्रहणे शक्तः पलायपरायणः ॥ १२-१३८-११३ (७०२०८)
 छिन्नं तु तन्तुबाहुल्यं तन्तुरेकोऽवशेषितः ।
 छेत्स्याम्यहं तमप्याशु निर्वृतो भव लोमश ॥ १२-१३८-११४ (७०२०९)
 तयोः संवदतोरेवं तथैवापन्नयोर्द्वयोः ।
 क्षयं जगाम सा रात्रिलोमशं त्वागमद्भयम् ॥ १२-१३८-११५ (७०२१०)
 ततः प्रभातसमये विकटः कृष्णपिङ्गलः ।
 स्थूलस्फिग्विकृतो रूक्षः श्वयूथपरिवारितः ॥ १२-१३८-११६ (७०२११)
 शङ्कुकर्णो महावक्रः खनित्री घोरदर्शनः ।
 परिघो नाम चण्डालः शस्त्रपाणिरदृश्यत ॥ १२-१३८-११७ (७०२१२)
 तं दृष्ट्वा यमदूताभं मार्जारस्त्रस्तचेतनः ।
 उवाच पलितं भीतः किमिदानीं करिष्यसि ॥ १२-१३८-११८ (७०२१३)
 तथैव च सुसंनस्तौ तं दृष्ट्वा घोरसंकुलम् ।
 क्षणेन नकुलोलूकौ नैराश्यमुपजग्मतुः ॥ १२-१३८-११९ (७०२१४)
 बलिनौ मतिमन्तौ च संघातं चाप्युपागतौ ।
 अशक्तौ सुनयात्तस्मात्संप्रधर्षयितुं बलात् ॥ १२-१३८-१२० (७०२१५)

कार्यार्थे कृतसंधी तौ दृष्ट्वा मार्जारमूषिकौ ।
उलूकनकुलौ तूर्णं जग्मतुः स्वस्वमालयम् ॥ १२-१३८-१२१ (७०२१६)
ततश्चिच्छेद तं तन्तुं मार्जारस्य स मूषिकः ।
विप्रमुक्तोऽथ मार्जारस्तमेवाभ्यपतद्दुमम् ॥ १२-१३८-१२२ (७०२१७)
स तस्मात्संभ्रमान्मुक्तो मुक्तो घोरेण सत्रुणा ।
बिलं विवेश पलितः शाखां लेभे स लोमशः ॥ १२-१३८-१२३ (७०२१८)
उन्माथमप्युपादाय चण्डालो वीक्ष्य सर्वशः ।
विहताशः क्षणेनैव तस्माद्देशादपाक्रमत् ।
जगाम स स्वभवनं चण्डालो भरतर्षभ ॥ १२-१३८-१२४ (७०२१९)
ततस्तस्माद्गान्मुक्तो दुर्लभं प्राप्य जीवितम् ।
बिलस्थं पादपाग्रस्थः पलितं लोमशोऽब्रवीत् ॥ १२-१३८-१२५ (७०२२०)
अकृत्वा संविदं कांचित्सहसा त्वमपस्रुतः ।
कृतज्ञः कृतकल्याणः कच्चिन्मां नाभिश्ङ्कसे ॥ १२-१३८-१२६ (७०२२१)
गत्वा च मम विश्वासं दत्त्वा च मम जीवितम् ।
मित्रोपभोगसमये किं हि मां नोपसर्पसि ॥ १२-१३८-१२७ (७०२२२)
कृत्वा हि पूर्वं मित्राणि यः पश्चान्नानुतिष्ठति ।
न स मित्राणि लभते कृच्छ्रात्स्वापत्सु दुर्मतिः ॥ १२-१३८-१२८ (७०२२३)
सत्कृतोऽहं त्वया मित्रं सामर्थ्यादात्मानः सखे ।
स मां मित्रत्वमापन्नमुपभोक्तुं त्वमर्हसि ॥ १२-१३८-१२९ (७०२२४)
यानि मे सन्ति मित्राणि ये च मे सन्ति बान्धवाः ।
सर्वे त्वां पूजयिष्यन्ति शिष्या गुरुमिव प्रियम् ॥ १२-१३८-१३० (७०२२५)
अहं च पूजयिष्ये त्वां समित्रगणबान्धवम् ।
जीवितस्य प्रदातारं कृतज्ञः को न पूजयेत् ॥ १२-१३८-१३१ (७०२२६)
ईश्वरो मे भवानस्तु शरीरस्य गृहस्य च ।
अर्थानां चैव सर्वेषामनुशास्ता च मे भव ॥ १२-१३८-१३२ (७०२२७)
अमात्यो मे भव प्राज्ञ पितेवेह प्रशाधि माम् ।
न तेऽस्ति भयमस्मत्तो जीवितेनात्मनः शपे ॥ १२-१३८-१३३ (७०२२८)
बुद्ध्या त्वमुशना साक्षाद्बलेनाधिकृता वयम् ।
त्वं मन्त्रबलयुक्तो हि दद्या विजयमेव मे ॥ १२-१३८-१३४ (७०२२९)
एवमुक्तः परं सान्त्वं मार्जारिण स मूषिकः ।
उवाच परमार्थज्ञः श्लक्ष्णमात्महितं वचः ॥ १२-१३८-१३५ (७०२३०)
यद्भवानाह तत्सर्वं मया ते लोमश श्रुतम् ।
ममापि तावद्ब्रुवतः शृणु यत्प्रतिभाति मे ॥ १२-१३८-१३६ (७०२३१)
वेदितव्यानि मित्राणि बोद्धव्याश्चापि शत्रवः ।
एतत्सुसूक्ष्मं लोकेऽस्मिन्दृश्यते प्राज्ञसंमतैः ॥ १२-१३८-१३७ (७०२३२)
शत्रुरूपा हि सुहृदो मित्ररूपाश्च शत्रवः ।

सान्त्वितास्ते न बुध्यन्ते रागलोभवशं गताः ॥ १२-१३८-१३८ (७०२३३)
येषां सौम्यानि मित्राणि क्रोधनाञ्चैव शत्रवः ।
सान्त्वितास्ते न बुध्यन्ते रागलोभवशंगताः ॥ १२-१३८-१३९ (७०२३४)
नास्ति जात्या रिपुर्नाम मित्रं नाम न विद्यते ।
सामर्थ्ययोगाज्जायन्ते मित्राणि रिपवस्तथा ॥ १२-१३८-१४० (७०२३५)
यो यस्मिञ्जीवति स्वार्थे पश्येत्पीडां न जीवति ।
स तस्य मित्रं तावत्स्यःद्यावन्न स्याद्विपर्ययः ॥ १२-१३८-१४१ (७०२३६)
नास्ति मैत्री स्थिरा नाम न च ध्रुवमसौहृदम् ।
अर्थयुक्त्याऽनुजायन्ते मित्राणि रिपवस्तथा ॥ १२-१३८-१४२ (७०२३७)
मित्रं च शत्रुतामेति कस्मिंश्चित्कालपर्यये ।
शत्रुश्च मित्रतामेति स्वार्थो हि बलवत्तरः ॥ १२-१३८-१४३ (७०२३८)
यो विश्वसिति मित्रेषु न विश्वसिति शत्रुषु ।
अर्थयुक्तिमविज्ञाय चलितं तस्य जीवितम् ॥ १२-१३८-१४४ (७०२३९)
मित्रे वा यदि वा शत्रौ तस्यापि चलिता मतिः ।
न विश्वसेदविश्वस्ते विश्वस्ते नातिविश्वसेत् ।
विश्वासाद्भयमुत्पन्नमपि मूलानि कृन्तति ॥ १२-१३८-१४५ (७०२४०)
अर्थयुक्त्या हि जायन्ते पिता माता सुतस्तथा ।
मातुला भागिनेयाश्च तथा संबन्धिवान्धवाः ॥ १२-१३८-१४६ (७०२४१)
पुत्रं हि मातापितरौ त्यजतः पतितं प्रियम् ।
लोको रक्षति चात्मानं पश्य स्वार्थस्य सारताम् ॥ १२-१३८-१४७ (७०२४२)
सामान्या निष्कृतिः प्राज्ञो यो मोक्षात्समन्तरम् ।
कृत्यं मृगयते कर्तुं सुखोपायमसंशयम् ॥ १२-१३८-१४८ (७०२४३)
अस्मिन्निलय एवं त्वं न्यग्रोधादवतारितः ।
पूर्वं निविष्टमुन्माथं चपलन्वान्न बुद्धवान् ॥ १२-१३८-१४९ (७०२४४)
आत्मनश्चपलो नास्ति कुतोऽन्येषां भविष्यति ।
तस्मात्सर्वाणि कार्याणि चपलो हन्त्यसंशयम् ॥ १२-१३८-१५० (७०२४५)
ब्रवीषि मधुरं यच्च प्रियो मेऽद्य भवानिति ।
तन्मिथ्याकारणं सर्वं विस्तरेणापि मे शृणु ॥ १२-१३८-१५१ (७०२४६)
कारणात्प्रियतामेति द्वेष्यो भवति कारणात् ।
अर्थार्थी जीवलोकोऽयं न कश्चित्कस्यचित्प्रियः ॥ १२-१३८-१५२ (७०२४७)
सख्यं सोदर्ययोर्भ्रात्रोदरपत्योर्वा परस्परम् ।
कस्यचिन्नाभिजानामि प्रीतिं निष्कारणामिह ॥ १२-१३८-१५३ (७०२४८)
यद्यपि भ्रातरः क्रुद्धा भार्या वा कारणान्तरे ।
स्वभावतस्ते प्रीयन्ते नेतरः प्राकृतो जनः ॥ १२-१३८-१५४ (७०२४९)
प्रियो भवति दानेन प्रियवादेन चापरः ।
मन्त्रहोमजपैरन्यः कार्यार्थे प्रीयते जनः ॥ १२-१३८-१५५ (७०२५०)

उत्पन्ना कारणात्प्रीतिरासीन्नौ कारणान्तरे ।
 प्रध्वस्ते कारणस्थाने सा प्रीतिर्नाभिवर्तते ॥ १२-१३८-१५६ (७०२५१)
 किंनु तत्कारणं मन्ये येनाहं भवतः प्रियः ।
 अन्यत्राभ्यवहारार्थात्तत्रापि च बुधा वयम् ॥ १२-१३८-१५७ (७०२५२)
 कालो हेतुं विकुरुते स्वार्थस्तमनुवर्तते ।
 स्वार्धं प्राज्ञोऽभिजानाति प्राज्ञं लोकोऽनुवर्तते ।
 न त्वीदृशं त्वया वाच्यं विद्यते स्वार्थपण्डितः ॥ १२-१३८-१५८ (७०२५३)
 न कालो हि समर्थस्य स्नेहहेतुरयं तव ।
 तस्मान्नाहं चले स्वार्थात्सुस्थितः संधिविग्रहे ॥ १२-१३८-१५९ (७०२५४)
 अभ्राणामिव रूपाणि विकुर्वन्ति पदेपदे ।
 अद्यैव हि रिपुर्भूत्वा पुनरद्यैव मे सुहृत् ।
 पुनश्च रिपुरद्यैव युक्तीनां पश्य चापलम् ॥ १२-१३८-१६० (७०२५५)
 आसीन्मैत्री तु तावन्नौ यावद्धेतुरभूत्पुरा ।
 सागता सह तेनैव कालयुक्तेन हेतुना ॥ १२-१३८-१६१ (७०२५६)
 त्वं हि मेऽत्यन्ततः शत्रुः सामर्थ्यान्मित्रतां गतः ।
 तत्कृत्यमभिनिर्वर्त्य प्रकृतिः शत्रुतां गता ॥ १२-१३८-१६२ (७०२५७)
 सोऽहमेवं प्रणीतानि ज्ञात्वा शास्त्राणि तत्त्वतः ।
 प्राविशेयं कथं पाशं त्वत्कृते तद्ब्रवीहि मे ॥ १२-१३८-१६३ (७०२५८)
 त्वद्वीर्येण विमुक्तोऽहं मद्वीर्येण तथा भवान् ।
 अन्योन्यानुग्रहे वृत्ते नास्ति भूयः समागमः ॥ १२-१३८-१६४ (७०२५९)
 त्वं हि सौम्य कृतार्थोऽद्य निवृत्तार्थास्तथा वयम् ।
 न तेऽस्त्यद्य मया कृत्यं किञ्चिदन्यत्र भक्षणात् ॥ १२-१३८-१६५ (७०२६०)
 अहमन्नं भवान्भोक्ता दुर्बलोऽहं भवान्बली ।
 नावयोर्विद्यते संधिर्वियुक्ते विषमे बले ॥ १२-१३८-१६६ (७०२६१)
 स मन्येऽहं तव प्रज्ञां यन्मोक्षात्प्रत्यनन्तरम् ।
 भक्ष्यं मृगयते नूनं सुखोपायमसंशयम् ॥ १२-१३८-१६७ (७०२६२)
 -र्थी ह्येव सुव्यक्तो विमुक्तः प्रसृतः क्षुधा ।
 शास्त्रजां मतिमास्थाय प्रातराशमिहेच्छसि ॥ १२-१३८-१६८ (७०२६३)
 जानामि क्षुधितं च त्वामाहारसमयश्च ते ।
 स त्वं मामभिसंधाय भक्ष्यं मृगयसे पुनः ॥ १२-१३८-१६९ (७०२६४)
 किंचात्र पुत्रदारार्थं यद्वाणीं सृजसे मयि ।
 शुश्रूषां यतसे कर्तुं सखे मम तत्क्षमम् ॥ १२-१३८-१७० (७०२६५)
 त्वया मां सहितं दृष्ट्वा प्रिया भार्या सुताश्च ये ।
 कस्मात्ते मां न खादेयुः स्पृष्ट्वा प्रणयिनि त्वयि ॥ १२-१३८-१७१ (७०२६६)
 नाहं त्वया समेष्यामि वृत्ते हेतुसमागमे ।
 शिवं ध्यायस्व मेऽत्रस्थः सुकृतं स्मरसे यदि ॥ १२-१३८-१७२ (७०२६७)

शत्रोरन्नाद्यभूतः सन्क्लष्टस्य क्षुधितस्य च ।
 भक्ष्यं मृगयमाणस्य कः प्राज्ञो विषयं व्रजेत् ॥ १२-१३८-१७३ (७०२६८)
 स्वस्ति तेऽस्तु गमिष्यामि दूरादपि तवोद्विजे ।
 श्विश्चस्तं वा प्रमत्तं वा एतदेव कृतं भवेत् ॥ १२-१३८-१७४ (७०२६९)
 नाहं त्वया समेष्यामि निवृत्तो भव लोमश ।
 बलवत्सन्निकर्षो हि न कदाचित्प्रशस्यते ॥ १२-१३८-१७५ (७०२७०)
 यदि त्वं सुकृतं वेत्सि तत्सख्यमनुसारय ।
 प्रशान्तादपि हि प्राज्ञाद्भेतव्यं बलिनः सदा ॥ १२-१३८-१७६ (७०२७१)
 यदि त्वर्थेन ते कार्यं ब्रूहि किं करवाणि ते ।
 कामं सर्वं प्रदास्यामि न त्वात्मानं कथंचन ॥ १२-१३८-१७७ (७०२७२)
 आत्मार्यं संततिस्त्याज्या राज्यं रत्नं धनानि च ।
 अपि सर्वस्वमुत्सृज्य रक्षेदात्मानमात्मवान् ॥ १२-१३८-१७८ (७०२७३)
 ऐश्वर्यधनरत्नानां प्रत्यमित्रेऽपि वर्तताम् ।
 दृष्टा हि पुनरावृत्तिर्जीवतामिति नः श्रुतम् ॥ १२-१३८-१७९ (७०२७४)
 न त्वात्मनः संप्रदानं धनरत्नवदिष्यते ।
 आत्मा हि सर्वदा रक्ष्यो दारैरपि धनैरपि ॥ १२-१३८-१८० (७०२७५)
 आत्मरक्षणतन्त्राणां सुपरीक्षितकारिणाम् ।
 आपदो नोपपद्यन्ते पुरुषाणां स्वदोषजाः ॥ १२-१३८-१८१ (७०२७६)
 शत्रुं सम्यगविज्ञातो विप्रियो ह्यबलीयसा ।
 गशङ्कनीयः स सर्वत्र प्रियमप्याचरन्सदा ॥ १२-१३८-१८२ (७०२७७)
 कुलजानां सुमित्राणां धार्मिकाणां महात्मनाम् ।
 न तेषां चाल्यते बुद्धिः शास्त्रार्थकृतिश्चया ॥ १२-१३८-१८३ (७०२७८)
 इत्यभिव्यक्तमेवासौ पलितेनापहासितः ।
 मार्जारो व्रीडितो भूत्वा मूषिकं वाक्यमब्रवीत् ॥ १२-१३८-१८४ (७०२७९)
 सत्यं शपे त्वयाऽहं वै मित्रद्रोहो विगर्हितः ।
 संमन्येऽहं तव प्रज्ञां यस्त्वं मम हिते रतः ॥ १२-१३८-१८५ (७०२८०)
 उक्तवानर्थतत्त्वेन मया संभिन्नदर्शनः ।
 न तु मामन्यथा साधो त्वं ग्रहीतुमिहार्हसि ॥ १२-१३८-१८६ (७०२८१)
 प्राणप्रदानजं त्वत्तो मयि सौहृदमागतम् ।
 धर्मज्ञोऽस्मि गुणज्ञोऽस्मि कृतज्ञोऽस्मि विशेषतः ॥ १२-१३८-१८७ (७०२८२)
 मित्रेषु वत्सलश्चास्मि त्वद्भक्तश्च विशेषतः ।
 त्वं मामेवंगते साधो न वाचयितुमर्हसि ॥ १२-१३८-१८८ (७०२८३)
 त्वया हि वाच्यमानोऽहं जह्यां प्राणान्सबान्धवः ।
 धिक्षब्दो हि बुधैर्दृष्टो मद्विधेषु मनस्विषु ।
 पतनं धर्मतत्त्वज्ञ न मे शङ्कितुमर्हसि ॥ १२-१३८-१८९ (७०२८४)
 इति संस्तूयमानोऽपि मार्जारिण स मूषिकः ।

मनसा भावगम्भीरं मार्जारमिदमब्रवीत् ॥ १२-१३८-१९० (७०२८५)
साधुर्भवान्कृतार्थोऽस्मि प्रिये च न च विश्वसे ।
संस्तवैर्वा धनौघैर्वा नाहं शक्यः पुनस्त्वया ॥ १२-१३८-१९१ (७०२८६)
न ह्यमित्रवशं यान्ति प्राज्ञा निष्कारणं सखे ।
अस्मिन्नर्थे च गाथे द्वे निबोधोशनसा कृते ॥ १२-१३८-१९२ (७०२८७)
शत्रुसाधारणे कृत्ये कृत्वा सन्धिं बलीयसा ।
समाहितश्चरेद्बुद्ध्या कृतार्थश्च न विश्वसेत् ॥ १२-१३८-१९३ (७०२८८)
न विश्वसेदवश्चस्ते विश्वस्ते नातिविश्वसेत् ।
नित्यं विश्वासयेदन्यान्परेषां तु न विश्वसेत् ॥ १२-१३८-१९४ (७०२८९)
तस्मात्सर्वास्ववस्थासु रक्षेज्जीवितमात्मनः ।
द्रव्याणि संततिश्चैव सर्वं भवति जीवताम् ॥ १२-१३८-१९५ (७०२९०)
संक्षेपो नीतिशास्त्राणामविश्वासः परो मतः ।
नृषु तस्मादविश्वासः पुष्कलं हितमात्मनः ॥ १२-१३८-१९६ (७०२९१)
वध्यन्ते न ह्यविश्वस्ताः शत्रुभिर्दुर्बला अपि ।
विश्वस्तास्तेषु वध्यन्ते बलवन्तोऽपि शत्रुभिः ॥ १२-१३८-१९७ (७०२९२)
त्वद्विधेभ्यो मया ह्यात्मा रक्ष्यो मार्जार सर्वदा ।
रक्ष त्वमपि चात्मानं चण्डालाज्जातिकिल्बिषात् ॥ १२-१३८-१९८ (७०२९३)
स तस्य ब्रुवतस्त्वेवं संत्रासाज्जातसाध्वसः ।
कथां हित्वा जवेनाशु मार्जारः प्रययौ ततः ॥ १२-१३८-१९९ (७०२९४)
ततः शास्त्रार्थतत्त्वज्ञो बुद्धिसामर्थ्यमात्मनः ।
विश्राव्य पलितः प्राज्ञो बिलमन्यज्जगाम ह ॥ १२-१३८-२०० (७०२९५)
एवं प्रज्ञावता बुद्ध्या दुर्बलेन महाबलाः ।
एकेन बहवोऽमित्राः पलितेनाभिसंधिताः ॥ १२-१३८-२०१ (७०२९६)
अरिणापि समर्थेन सन्धिं कुर्वीत पण्डितः ।
मूषिकश्च विडालश्च मुक्तावन्योन्यसंश्रयात् ॥ १२-१३८-२०२ (७०२९७)
इत्येवं क्षत्रधर्मस्य मया मार्गो निदर्शितः ।
विस्तरेण महाराज संक्षेपमपि मे शृणु ॥ १२-१३८-२०३ (७०२९८)
अन्योन्यं कृतवैरौ तु चक्रतुः प्रीतिमुत्तमाम् ।
अन्योन्यमभिसंधातुं संबभूव तयोर्मतिः ॥ १२-१३८-२०४ (७०२९९)
तत्र प्राज्ञोऽभिसंधत्ते सम्यग्बुद्धिबलाश्रयात् ।
अभिसंधीयते प्राज्ञः प्रमादादपि वा बुधैः ॥ १२-१३८-२०५ (७०३००)
तस्मादभीतवद्भीतो विश्वस्तवदविश्वसेत् ।
न ह्यप्रमत्तश्चलति चलितोऽवा न नश्यति ॥ १२-१३८-२०६ (७०३०१)
काले हि रिपुणा संधिः काले मित्रेण विग्रहः ।
कार्यं इत्येव तत्त्वज्ञाः प्राहुर्नित्यं नराधिप ॥ १२-१३८-२०७ (७०३०२)
एतज्ज्ञात्वा महाराज शास्त्रार्थमभिगम्य च ।

अभियुक्तोऽप्रमत्तश्च प्राग्भयाङ्गीतवच्चरेत् ॥ १२-१३८-२०८ (७०३०३)
 भीतवत्संहितः कार्यः प्रतिसंधिस्तथैव च ।
 भयादुत्पद्यते बुद्धिरप्रमत्ताभियोगजा ॥ १२-१३८-२०९ (७०३०४)
 न भयं जायते राजन्भीतस्यानागते भये ।
 अभीतस्य च विस्रम्भात्सुमहज्जायते भयम् ॥ १२-१३८-२१० (७०३०५)
 न भीरुरिति चात्यन्तं मन्त्रो देयः कथंचन ।
 अविज्ञानाद्धि विज्ञाने गच्छेदास्पददर्शनाम् ॥ १२-१३८-२११ (७०३०६)
 तस्मादभीतवङ्गीतो विश्वस्तवदविश्वसन् ।
 कार्याणां गुरुतां ज्ञात्वा नादृतं किंचिदाचरेत् ॥ १२-१३८-२१२ (७०३०७)
 एवमेतन्मया प्रोक्तमितिहासं युधिष्ठिर ।
 श्रुत्वा त्वं सुहृदां मध्ये यथावत्समुदाचर ॥ १२-१३८-२१३ (७०३०८)
 उपलभ्य मतिं चाग्यामरिमित्रान्तरं तथा ।
 संधिविग्रहकालौ च मोक्षोपायं तथाऽऽपदि ॥ १२-१३८-२१४ (७०३०९)
 शत्रुसाधारणे कृत्ये कृत्वा सन्धिं बलीयसा ।
 समागतश्चरेद्बुद्ध्या कृतार्थो न च विश्वसेत् ॥ १२-१३८-२१५ (७०३१०)
 अविरुद्धां त्रिवर्गेण नीतिमेतां महीपते ।
 अभ्युत्तिष्ठ श्रुतात्तस्माद्भयः संरञ्जयन्प्रजाः ॥ १२-१३८-२१६ (७०३११)
 ब्राह्मणैश्चापि ते सार्धं यात्रा भवतु पाण्डव ।
 ब्राह्मणाद्धि परं श्रेयो दिवि चेह च भारत ॥ १२-१३८-२१७ (७०३१२)
 एते धर्मस्य वेत्तारः कृतज्ञाः सततं प्रभो ।
 पूजिताः शुभकर्तारः पूजयैनाञ्जाधिप ॥ १२-१३८-२१८ (७०३१३)
 राज्यं श्रेयः परं राजन्यशश्च महदाप्स्यसे ।
 कुलस्य संततिं चैव यथान्यायं यथाक्रमम् ॥ १२-१३८-२१९ (७०३१४)
 श्रुतं च ते भारत संधिविग्रहं
 विभावितं बुद्धिविशेषकारितम् ।
 तथा त्ववेक्ष्य क्षितिपेन सर्वदा
 निषेवितव्यं नृप शत्रुमण्डलम् ॥ ॥ १२-१३८-२२० (७०३१५)

इति श्रीमन्महाभारते शान्तिपर्वणि आपद्धर्मपर्वणि
 अष्टत्रिंशदधिकशततमोऽध्यायः ॥ १३८. ।

Mahabharata - Shanti Parva - Chapter Footnotes

१२-१३८-५ उद्धर्तुमुन्मूलयितुम् ॥
 १२-१३८-६ सर्वतः सर्वदिक्स्थैः प्रार्थ्यमानेन प्रसितुमिति शेषः ॥
 १२-१३८-९ प्राकृतकृत्रिममित्रयोर्मध्ये केन सन्धिः कर्तव्यः केन
 वा वैरम् ॥

१२-१३८-१८ व्यवस्य निश्चित्य अत्र पूर्वश्लोकोक्तेऽर्थे ॥
 १२-१३८-२० वैराज्यमभिते जात इति ट । ड । थ । द । पाठः ॥
 १२-१३८-२३ उन्माथं कूटयन्त्रं पशुमृगपक्षिवन्धनम् ॥
 १२-१३८-२६ पलितो मूषिकः ॥
 १२-१३८-२८ तदामिषं तस्य उन्माथे धृतमामिषम् । सपत्नस्य सपत्नं
 बद्धं अनादृत्य ॥
 १२-१३८-३० शरस्तृणविशेष स्तत्प्रसूनं पुष्पम् ॥
 १२-१३८-५१ यदि मां न जिघांससि इति ज्ञ । द । पाठः ॥
 १२-१३८-१०५ स्मरन्कालं चिकीर्षसीति थ । द । पाठः ॥
 १२-१३८-१६० पुनरद्यैव सौहृदमिति थ । द । ध । पाठः ॥

शान्तिपर्व - अध्याय १३९

॥ श्रीः ॥

१२.१३९. अध्यायः १३९

Mahabharata - Shanti Parva - Chapter Topics

भीष्मेण युधिष्ठिरं प्रति पूजनीब्रह्मदत्तसंवादानुवादः ॥ १. ।

Mahabharata - Shanti Parva - Chapter Text

१२-१३९-० (७०३१६)

युधिष्ठिर उवाच । १२-१३९-०क्ष् (५७२८)

उक्तो मन्त्रो महाबाहो विश्वासो नास्ति शत्रुषु ।

कथं हि राजा वर्तेत यदि सर्वत्र नाश्वसेत् ॥ १२-१३९-१ (७०३१७)

विश्वासाद्धि परं राजन्नाज्ञामुत्पद्यते भयम् ।

कथं हि नाश्वसन् राजा शत्रूञ्जयति पार्थिवः ॥ १२-१३९-२ (७०३१८)

एतन्मे संशयं छिन्धि मनो मे संप्रमुह्यति ।

अविश्वासे कथामेतामुपाश्रित्य पितामह ॥ १२-१३९-३ (७०३१९)

भीष्म उवाच । १२-१३९-४क्ष् (५७२९)

शृणुष्व राजन्यो वृत्तो ब्रह्मदत्तनिवेशने ।

पूजन्या सह संवादो ब्रह्मदत्तस्य भूपतेः ॥ १२-१३९-४ (७०३२०)

काम्पिल्ये ब्रह्मदत्तस्य त्वन्तः पुरनिवासिनी ।

पूजी नाम शकुनिर्दीर्घकालं सहोपिता । १२-१३९-५ (७०३२१)

रुदज्ञा सर्वभूतानां यथा वै जीवजीवकः ।

सर्वज्ञा सर्वतत्त्वज्ञा तिर्यग्योनिं गताऽपि स ॥ १२-१३९-६ (७०३२२)

अभिप्रजाता सा तत्र पुत्रमेकं सुवर्चसम् ।

समकालं च राज्ञोऽपि देव्यां पुत्रो व्यजायत ॥ १२-१३९-७ (७०३२३)

तयोरर्थे कृतज्ञा तु खेचरी पूजनी सदा ।
 समद्रतीरं सा गत्वा आजहार फलद्वयम् ॥ १२-१३९-८ (७०३२४)
 अप्यर्थं च स्वपुत्रस्य राजपुत्रस्य चैव ह ।
 लमेकं सुतायादाद्राजपुत्राय चापरम् ॥ १२-१३९-९ (७०३२५)
 ---मृतास्यादसदृशं बलतेजोभिवर्धनम् ।
 श्रुत्वादायादाय सैवाशु तयोः प्रादात्पुनः पुनः ॥ १२-१३९-१० (७०३२६)
 ततोऽगच्छत्परां वृद्धिं राजपुत्रः फलाशनात् ।
 ततः स धात्र्या कक्षेण उह्यमानो नृपात्मजः ॥ १२-१३९-११ (७०३२७)
 ददर्श तं पक्षिसुतं बाल्यादागत्य बालकः ।
 ततो बाल्याच्च यत्नेन तेनाक्रीडत पक्षिणा ॥ १२-१३९-१२ (७०३२८)
 शून्ये च तमुपादाय पक्षिणं समजातकम् ।
 हत्वा ततः स राजेन्द्र धात्र्या हस्तमुपागतः ॥ १२-१३९-१३ (७०३२९)
 अथ सा पूजनी राजन्नागमत्फलहारिणी ।
 अपश्यन्निहतं पुत्रं तेन बालेन भूतले ॥ १२-१३९-१४ (७०३३०)
 बाष्पपूर्णमुखी दीना दृष्ट्वा तं पतितं सुतम् ।
 पूजनी दुःखसंतप्ता रुदन्ती वाक्यमब्रवीत् ॥ १२-१३९-१५ (७०३३१)
 क्षत्रिये संगतं नास्ति न प्रीतिर्न च सौहृदम् ।
 कारणे सान्त्वयन्त्येते कृतार्थाः संत्यजन्ति च ॥ १२-१३९-१६ (७०३३२)
 क्षत्रियेषु न विश्वासः कार्यः सर्वापकारिषु ।
 अपकृत्यापि सततं सान्त्वयन्ति निरर्थकम् ॥ १२-१३९-१७ (७०३३३)
 इयमस्य करोम्यद्य सदृशीं वैरयातनाम् ।
 कृतघ्नस्य नृशंसस्य भृशं विश्वासघातिनः ॥ १२-१३९-१८ (७०३३४)
 सहसंजातवृद्धस्य तथैव सहभोजिनः ।
 शरण्यस्य वधश्चैव त्रिविधं तस्य किल्बिषम् ॥ १२-१३९-१९ (७०३३५)
 इत्युक्त्वा चरणाभ्यां तु नेत्रे नृपसुतस्य सा ।
 हत्वा स्वस्था तत इदं पूजनी वाक्यमब्रवीत् ॥ १२-१३९-२० (७०३३६)
 इच्छयेह कृतं पापं सद्य एवोपसर्पति ।
 कृतं प्रतिकृतं येषां न नश्यति शुभाशुभम् ॥ १२-१३९-२१ (७०३३७)
 पापं कर्म कृतं किञ्चिद्यदि तस्मिन्न दृश्यते ।
 निपात्यतेऽस्य पुत्रेषु पौत्रेष्वपि च नप्नुषु ॥ १२-१३९-२२ (७०३३८)
 ब्रह्मदत्तः सुतं दृष्ट्वा पूजन्या हतलोचनम् ।
 कृतप्रतिकृतं मत्वा पूजनीमिदमब्रवीत् ॥ १२-१३९-२३ (७०३३९)
 अस्ति वै कृतमस्माभिरस्ति प्रतिकृतं त्वया ।
 उभयं तत्समीभूतं वस पूजनि मा गमः ॥ १२-१३९-२४ (७०३४०)
 पूजन्युवाच । १२-१३९-२५ क्ष (५७३०)
 सकृत्कृतापराधस्य तत्रैव परिलम्बतः ।

न तद्बुधाः प्रशंसन्ति श्रेयस्तत्रापसर्पणम् ॥ १२-१३९-२५ (७०३४१)
 सान्त्वे प्रयुक्ते विवृते वैरे चैव न विश्वसेत् ।
 क्षिप्रं स हन्यते मूढो न हि वैरं प्रशाम्यति ॥ १२-१३९-२६ (७०३४२)
 अन्योन्यकृतवैराणां पुत्रपौत्रं नियच्छति ।
 पुत्रपौत्रविनाशे च परलोकं नियच्छति ॥ १२-१३९-२७ (७०३४३)
 सर्वेषां कृतवैराणामविश्वासः सुखावहः ।
 एकान्ततो न विश्वासः कार्यो विश्वासघातके ॥ १२-१३९-२८ (७०३४४)
 न विश्वसेदविश्वस्ते विश्वस्ते नातिविश्वसेत् ।
 विश्वासाद्भयमुत्पन्नमपि मूलं निकृन्तति ।
 कामं विश्वासयेदन्यान्परेषां च न विश्वसेत् ॥ १२-१३९-२९ (७०३४५)
 माता पिता बान्धवानां वरिष्ठौ
 भार्या क्षेत्रं बीजमात्रं तु पुत्रः ।
 भ्राता शत्रुः क्लिन्नपाणिर्वयस्य
 आत्मा ह्येकः सुखदुःखस्य भोक्ता ॥ १२-१३९-३० (७०३४६)
 अन्योन्यकृतवैराणां न संधिरुपपद्यते ।
 स च हेतुरतिक्रान्तो यदर्थमहमावसम् ॥ १२-१३९-३१ (७०३४७)
 पूजितस्यार्थमानाभ्यां सान्त्वं पूर्वापकारिणः ।
 हृदयं भवत्यविश्वस्तं कर्म त्रासयते बलात् ॥ १२-१३९-३२ (७०३४८)
 पूर्वं संमानना यत्र पश्चाच्चैव विमानना ।
 जह्यात्स सत्ववान्वासं संमानितविमानितः ॥ १२-१३९-३३ (७०३४९)
 उषिताऽस्मि तवागारे दीर्घकालमहिंसिता ।
 तदिदं वैरमुत्पन्नं सुखमास्व ब्रजाम्यहम् ॥ १२-१३९-३४ (७०३५०)
 ब्रह्मदत्त उवाच । १२-१३९-३५क्ष (५७३१)
 यः कृते प्रतिकुर्याद्वि न स तत्रापराधुयात् ।
 अनृणस्तेन भवति वस पूजनि मागमः ॥ १२-१३९-३५ (७०३५१)
 पूजन्युवाच । १२-१३९-३६क्ष (५७३२)
 न कृतस्य तु कर्तुश्च सख्यं संधीयते पुनः ।
 हृदयं तत्र जानाति कर्तुश्चैव कृतस्य च ॥ १२-१३९-३६ (७०३५२)
 ब्रह्मदत्त उवाच । १२-१३९-३७क्ष (५७३३)
 कृतस्य चैव कर्तुश्च सख्यं संधीयते पुनः ।
 वैरस्योपशमो दृष्टः पापं नोपाश्रुते पुनः ॥ १२-१३९-३७ (७०३५३)
 पूजन्युवाच । १२-१३९-३८क्ष (५७३४)
 नास्ति वैरमतिक्रान्तं सान्त्वितोऽस्मीति नाश्वसेत् ।
 विश्वासाद्बुध्यते लोकस्तस्माच्छ्रेयोप्यदर्शनम् ॥ १२-१३९-३८ (७०३५४)
 तरसा ये न शक्यन्ते शस्त्रैः सुनिसितैरपि ।
 साम्ना तेऽपि निगृह्यते गजा इव करेणुभिः ॥ १२-१३९-३९ (७०३५५)

ब्रह्मदत्त उवाच । १२-१३९-४०क्ष (५७३५)
 संवासाज्जायते स्नेहो जीवितान्तकरेष्वपि ।
 अन्योन्यस्य हि विश्वासः श्वानश्चपचयोरिव ॥ १२-१३९-४० (७०३५६)
 अन्योन्यकृतवैराणां संवासान्मृदुतां गतम् ।
 नैव तिष्ठति तद्वैरं पुष्करस्थमिवोदकम् ॥ १२-१३९-४१ (७०३५७)
 पूजन्युवाच । १२-१३९-४२क्ष (५७३६)
 वैरं पञ्चसमुत्थानं तच्च बुध्यन्ति पण्डिताः ।
 स्त्रीकृतं वास्तुजं वाग्जं स्वसपत्नापराधजम् ॥ १२-१३९-४२ (७०३५८)
 तत्र दाता न हन्तव्यः क्षत्रियेण विशेषतः ।
 प्रकाशं वाऽप्रकाशं वा बुद्ध्वा दोषबलाबलम् ॥ १२-१३९-४३ (७०३५९)
 कृतवैरे न विश्वासः कार्यस्त्वह सुहृद्यपि ।
 प्रच्छन्नं तिष्ठते वैरं गूढोऽग्निरिव दारुषु ॥ १२-१३९-४४ (७०३६०)
 न वित्तेन न पारुष्यैर्न च सान्त्वेन च श्रुतैः ।
 वैराग्निः शाम्यते राजन्निमग्नोऽग्निरिवार्णवे ॥ १२-१३९-४५ (७०३६१)
 न हि वैराग्निरुद्धूतः कर्म चाप्यपराधजम् ।
 शाम्यत्यदग्ध्वा नृपते विना ह्येकतरक्षयात् ॥ १२-१३९-४६ (७०३६२)
 सत्कृतस्यार्थामनाभ्यां तत्र पूर्वापकारिणः ।
 नैव शान्तिर्न विश्वासः कर्मणा जायते बलात् ॥ १२-१३९-४७ (७०३६३)
 नैवापकारे कस्मिंश्चिदहं त्वयि तथा भवान् ।
 उषितावाऽपि चक्रितं नेदानीं विश्वसाम्यहम् ॥ १२-१३९-४८ (७०३६४)
 ब्रह्मदत्त उवाच । १२-१३९-४९क्ष (५७३७)
 कालेन क्रियते कार्यं तथैव विविधाः क्रियाः
 कालेनैव प्रवर्तन्ते कः कस्येत्यपराध्यति ॥ १२-१३९-४९ (७०३६५)
 तुल्यं चोभे प्रवर्तेते मरणं जन्म चैव हि ।
 कार्यते चैव कालेन तन्निमित्तं न जीवति ॥ १२-१३९-५० (७०३६६)
 बध्यन्ते युगपत्केचिदेकैकं चापरे तथा ।
 कालो दहति भूतानि संप्राप्तोऽग्निरिवेन्धनम् ॥ १२-१३९-५१ (७०३६७)
 नाहं प्रमाणं नैव त्वभन्योन्यं कारणं शुभे ।
 कालो नित्यमुपादत्ते सुखं दुःखं च देहिनाम् ॥ १२-१३९-५२ (७०३६८)
 एवं वसेह सन्नेहा यथाकाममहिंसिता ।
 यत्कृतं तत्तु मे क्षान्तं त्वं च वै क्षम पूजनि ॥ १२-१३९-५३ (७०३६९)
 पूजन्युवाच । १२-१३९-५४क्ष (५७३८)
 यदि कालः प्रमाणं ते न वैरं कस्यचिद्भवेत् ।
 कस्मादपचितिं यान्ति बान्धवा बान्धवे हते ॥ १२-१३९-५४ (७०३७०)
 कस्माद्देवासुराः सर्वे अन्योन्यमभिजघ्नरे ।
 यदि कालेन निर्याणं सुखदुःखे भवाभवौ ॥ १२-१३९-५५ (७०३७१)

भिषजो भैषजं कर्तुं कस्मादिच्छन्ति रोगिणः ।
 यदि कालेन पच्यन्ते भेषजैः किं प्रयोजनम् ॥ १२-१३९-५६ (७०३७२)
 प्रलापः सुमहान्कस्मात्क्रियते शोकमूर्च्छितैः ।
 यदि कालः प्रमाणं ते कस्माद्धर्मोऽस्ति कर्तृषु ॥ १२-१३९-५७ (७०३७३)
 तव पुत्रो ममापत्यं हतवान्हिसितो मया ।
 अनन्तरं त्वयाहं च बाधितव्या महीपते ॥ १२-१३९-५८ (७०३७४)
 अहं हि पुत्रशोकेन कृतपापा तवात्मजे ।
 तथा त्वया प्रहर्तव्यं मयि तत्त्वं च मे शृणु ॥ १२-१३९-५९ (७०३७५)
 भक्षार्थं क्रीडनार्थं च नरा वाञ्छन्ति पक्षिणः ।
 तृतीयो नास्ति संयोगो वधबन्धादृते क्षमः ॥ १२-१३९-६० (७०३७६)
 वधबन्धभयादेके मोक्षतन्त्रमुपाश्रिताः ।
 जनीमरणजं दुःखं प्राहुर्वेदविदो जनाः ॥ १२-१३९-६१ (७०३७७)
 सर्वस्य दयिताः प्राणाः सर्वस्य दयिताः सुताः ।
 दुःखाद्द्विजते सर्वं सर्वस्य सुखमीप्सितम् ॥ १२-१३९-६२ (७०३७८)
 दुःखं जरा ब्रह्मदत्त दुःखमर्थविपर्ययः ।
 दुःखं चानिष्टसंवासो दुःखमिष्टवियोजनम् ॥ १२-१३९-६३ (७०३७९)
 वैरबन्धकृतं दुःखं स्त्रीकृतं सह तथा ।
 दुःखं दुःखेन सततं विवर्धति---- धिप ॥ १२-१३९-६४ (७०३८०)
 न दुःखं परदुःखे वै केचिदाहुर----यः ।
 यो दुःखं नाभिजानाति स जल्पति माहाजने ॥ १२-१३९-६५ (७०३८१)
 यस्तु शोचति दुःखार्ताः स कथं वक्तमुत्सहेत ।
 रसज्ञः सर्वदुःखस्य यथाऽऽत्मनि तथा परे ॥ १२-१३९-६६ (७०३८२)
 गभिन्ना श्लिष्टा न सज्यन्ते शस्त्रैः सुनिशितैरपि ।
 साम्ना तेऽपि निगृह्यन्ते गजा इव करेणुभिः ॥ १२-१३९-६७ (७०३८३)
 यत्कृतं ते मया राजस्त्वया च मम यत्कृतम् ।
 न तद्वर्षशतैः शक्यं व्यपोहितुमरिंदम् ॥ १२-१३९-६८ (७०३८४)
 आवयोः कृतमन्योन्यं तस्य संधिर्न विद्यते ।
 स्मृत्वास्मृत्वा हि ते पुत्रं नवं वैरं भविष्यति ॥ १२-१३९-६९ (७०३८५)
 वैरमन्तिकमासाद्य यः प्रीतिं कर्तुमिच्छति ।
 मृण्मयस्येव भग्नस्य तस्य संधिर्न विद्यते ॥ १२-१३९-७० (७०३८६)
 निश्चयः स्वार्थशास्त्रेषु न विश्वासः सुखोदयः ।
 उशना चैव गाथे द्वे प्रह्लादायाब्रवीत्पुरा ॥ १२-१३९-७१ (७०३८७)
 ये वैरिणः श्रद्धधते सत्ये सत्येतरेऽपि वा ।
 वध्यन्ते श्रद्धधाना हि मधु शुष्कतृणैरिव ॥ १२-१३९-७२ (७०३८८)
 न हि वैराणि शाम्यन्ति कुलेष्वादशमाद्युगात् ।
 आख्यातारश्च विद्यन्ते कुले चेज्जायते पुमान् ॥ १२-१३९-७३ (७०३८९)

उपगृह्य तु वैराणि सान्त्वयन्ति नराधिपाः ।
 अथैनं प्रतिहिंसन्ति पूर्णं घटमिवाश्मनि ॥ १२-१३९-७४ (७०३९०)
 सदा न विश्वसेद्राजन्पापं कृत्वेह कस्यचित् ।
 अपकृत्य परेषां हि विश्वासाद्दुःखमश्नुते ॥ १२-१३९-७५ (७०३९१)
 ब्रह्मदत्त उवाच । १२-१३९-७६क्ष् (५७३९)
 नाविश्वासाच्चिनोत्यर्थमीहते चापि किंचन ।
 भयात्त्वेकतरं मित्रं कृतकृत्या भवत्विह ॥ १२-१३९-७६ (७०३९२)
 पूजन्युवाच । १२-१३९-७७क्ष् (५७४०)
 यस्येह व्रणिनौ पादौ पद्भ्यां च परिधावतः ।
 क्षिण्येते तस्य तौ पादौ सुगुप्तमपि धावतः ॥ १२-१३९-७७ (७०३९३)
 नेत्राभ्यां सरुजाभ्यां यः प्रतिवातमुदीक्षते ।
 तस्य वायुरुजाऽत्यर्थं नेत्रयोर्भवति ध्रुवम् ॥ १२-१३९-७८ (७०३९४)
 दुष्टं पन्थानमासाद्य यो मोहादभिपद्यते ।
 आत्मनो बलमज्ञात्वा तदन्तं तस्य जीवितम् ॥ १२-१३९-७९ (७०३९५)
 यस्तु वर्षमविज्ञाय क्षेत्रं कर्षति कर्षकः ।
 हीनः पुरुषकारेण तस्य वै नाप्नुते फलम् ॥ १२-१३९-८० (७०३९६)
 यस्तु तिक्तं कषायं वा स्वादु वा मधुरं हितम् ।
 आहारं कुरुते नित्यं सोऽमृतत्वाय कल्पते ॥ १२-१३९-८१ (७०३९७)
 पथ्यं मुक्त्वा तु यो मोहाद्दुष्टमश्नाति भोजनम् ।
 परिणाममविज्ञाय तदन्तं तस्य जीवितम् ॥ १२-१३९-८२ (७०३९८)
 दैवं पुरुषकारश्च स्थितावन्योन्यसंश्रयात् ।
 उदात्तं कर्म वै तत्र दैवं क्लीबा उपासते ॥ १२-१३९-८३ (७०३९९)
 कर्म चात्महितं कार्यं तीक्ष्णं वा यदि वा मृदु ।
 ग्रस्यतेऽकर्मशीलस्तु सदाऽनर्थैरकिंचनः ॥ १२-१३९-८४ (७०४००)
 तस्मात्संशयितव्येऽर्थे कार्यं एव पराक्रमः ।
 सर्वस्वमपि संत्यज्य कार्यमात्महितं नरैः ॥ १२-१३९-८५ (७०४०१)
 विद्या शौचं च दाक्ष्यं च बलं शौर्यं च पञ्चमम् ।
 मित्राणि सहजान्याहुर्वर्तयन्तीह यैर्बुधाः ॥ १२-१३९-८६ (७०४०२)
 निवेशनं च कुप्यं च क्षेत्रं भार्यां सुहृज्जनम् ।
 एतान्युपचितान्याहुः सर्वत्र लभते पुमान् ॥ १२-१३९-८७ (७०४०३)
 सर्वत्र रमते प्राज्ञः सर्वत्र च विरोचते ।
 न विभीषयते किंचिद्भीषितो न विभेति च ॥ १२-१३९-८८ (७०४०४)
 नित्यं बुद्धिमतोऽप्यर्थः स्वल्पकोऽपि विवर्धते ।
 दाक्ष्येण कुर्वतां कर्म संयमात्प्रतितिष्ठति ॥ १२-१३९-८९ (७०४०५)
 गृहस्नेहावबद्धानां नराणामल्पमेधसाम् ।
 कुस्त्री खादति मांसानि माघमां सेगवा इव ॥ १२-१३९-९० (७०४०६)

गृहं क्षेत्राणि मित्राणि स्वदेश इति चापरे ।
 इत्येवमवसीदन्ति नरा बुद्धिविपर्यये ॥ १२-१३९-९१ (७०४०७)
 उत्पथाच्च विमानाच्च देशाद्बुर्भिक्षपीडितात् ।
 अन्यत्र वसतिं गच्छेद्वसेद्वा नित्यमानितः ॥ १२-१३९-९२ (७०४०८)
 तस्मादन्यत्र यास्यामि वस्तुं नाहमिहोत्सहे ।
 कृतमेतदनाहार्यं तव पुत्रे च पार्थिव ॥ १२-१३९-९३ (७०४०९)
 कुभार्या च कुपुत्रं च कुराजानं कुसौहृदम् ।
 कुसंबन्धं कुदेशं च दूरतः परिवर्जयेत् ॥ १२-१३९-९४ (७०४१०)
 कुमित्रे नास्ति विश्वासः कुभार्यायां कुतो रतिः ।
 कुराज्ये निर्वृतिर्नास्ति कुदेशे नास्ति जीविका ॥ १२-१३९-९५ (७०४११)
 कुपुत्रे सौहृदं नास्ति नित्यमस्थिरसौहृदम् ।
 अवमानः कुसंबन्धे भवत्यर्थविपर्यये ॥ १२-१३९-९६ (७०४१२)
 सा भार्या या प्रियं ब्रूते स पुत्रो यत्र निर्वृतिः ।
 तन्मित्रं यत्र विश्वासः स देशो यत्र जीवति ॥ १२-१३९-९७ (७०४१३)
 यत्र नास्ति बलात्कारः स राजा तीव्रशासनः ।
 स च यौनाभिसंबन्धो यः सतोऽपि बुभूषति ॥ १२-१३९-९८ (७०४१४)
 भार्या देशोऽथ मित्राणि पुत्रसंबन्धबान्धवाः ।
 एते सर्वे गुणवति धर्मनेत्रे महीपतौ ॥ १२-१३९-९९ (७०४१५)
 अधर्मज्ञस्य विषये प्रजा नश्यन्ति निग्रहात् ।
 राजा मूलं त्रिवर्गस्य अप्रमत्तोऽनुपालयन् ॥ १२-१३९-१०० (७०४१६)
 बलिषड्भागमुद्धृत्य फलं समुपयोजयेत् ।
 न रक्षति प्रजाः सम्यग्यः स पार्थिवतस्करः ॥ १२-१३९-१०१ (७०४१७)
 दत्त्वाऽभयं यः स्वयमेव राजा
 न तत्प्रमाणं कुरुतेऽर्थलोभात् ।
 स सर्वलोकादुपलभ्य पाप
 मधर्मबुद्धिर्निरयं प्रयाति ॥ १२-१३९-१०२ (७०४१८)
 दत्त्वाऽभयं स्वयं राजा प्रमाणं कुरुते यदि ।
 स सर्वं सुखमाप्नोति प्रजा धर्मेण पालयन् ॥ १२-१३९-१०३ (७०४१९)
 पिता भ्राता गुरुः शास्ता वह्निर्वैश्रवणो यमः ।
 सप्त राज्ञो गुणानेतान्मनुराह प्रजापतिः ॥ १२-१३९-१०४ (७०४२०)
 पिता हि राजा लोकस्य प्रजानां योऽनुकम्पिता ।
 तस्मिन्मिथ्यापनीते हि तिर्यग्भवति मानवः ॥ १२-१३९-१०५ (७०४२१)
 संभावयति मातेव दीनमप्युपपद्यते ।
 दहत्यग्निरिवानिष्टान्यमयत्यहितांस्तदा ॥ १२-१३९-१०६ (७०४२२)
 इष्टेषु विसृजन्नर्थान्कुबेर इव कामदः ।
 गुरुधर्मोपदे--- गोप्ता च परिपालनात् ॥ १२-१३९-१०७ (७०४२३)

यस्तु रञ्जयते ---- पौरजानपदान्गुणैः ।
 न तस्य भ्रश्यते---ज्यं गुणधर्मानुपालनात् ॥ १२-१३९-१०८ (७०४२४)
 यः सम्यक्प्रति---ह्लाति पौरजानपदारचनम् ।
 स सुखं प्रेक्षते राजा इह लोके परत्र च ॥ १२-१३९-१०९ (७०४२५)
 नित्योद्विग्नाः प्रजा यस्य करुभारप्रपीडिताः ।
 अनर्थैर्विप्रलुप्यन्ते स गच्छति पराभवम् ॥ १२-१३९-११० (७०४२६)
 प्रजा यस्य विवर्धन्ते सरसीव महोत्पलम् ।
 स राजा सर्वसुखदः स्वर्गलोके महीयते ॥ १२-१३९-१११ (७०४२७)
 बलिना विग्रहो राजन्न कदाचित्प्रशस्यते ।
 बलिना विग्रही तस्य कुतो राज्यं कुतः सुखम् ॥ १२-१३९-११२ (७०४२८)
 भीष्म उवाच । १२-१३९-११३क्ष (५७४१)
 सैवमुक्त्वा शकुनिका ब्रह्मदत्तं नराधिपम् ।
 राजानं समनुज्ञाप्य जगामाभीप्सितां दिशम् ॥ १२-१३९-११३ (७०४२९)
 एतत्ते ब्रह्मदत्तस्य पूजन्या सह भाषितम् ।
 मयोक्तं भरतश्रेष्ठ किमन्यच्छ्रोतुमिच्छसि ॥ १२-१३९-११४ (७०४३०)

इति श्रीमन्महाभारते शान्तिपर्वणि आपद्धर्मपर्वणि
 एकोनचत्वारिंशदधिकशततमोऽध्यायः ॥ १३९.।

Mahabharata - Shanti Parva - Chapter Footnotes

१२-१३९-६ जीवजीवकः शाकुनिकः । जीवजीवक इति पक्षिविशेष इत्यन्ये ॥
 १२-१३९-७ अभिप्रजाता प्रसूतवती । देव्यां राजभार्यायाम् ॥
 १२-१३९-१३ समजातकं समानवयसम् ॥
 १२-१३९-२१ इच्छया बुद्धिपूर्वकम् । उपसर्पति फलरूपेण कर्तारम् ॥
 १२-१३९-२२ पापमपराधकृतमेनः ॥
 १२-१३९-२४ मागमः मास्मगमः ॥
 १२-१३९-२५ परिलम्बतः विश्वासं कुर्वतः ॥
 १२-१३९-२७ नियच्छति मृत्युर्नाशयति । ततो
 नष्टसंततित्वात्परलोकं च नियच्छति ॥
 १२-१३९-३० भार्या जरेति झ । पाठः । जरा वीर्यहरत्वात् । बीजमात्रं
 प्रसवरूपत्वात् । शत्रुः रिक्थहरत्वात् । क्लिन्नपाणिः
 उपक्रियमाणः । धनादिना पूज्यमानमेव मित्रं नान्यदित्यर्थः ॥
 १२-१३९-३१ हेतुः पुत्ररक्षा स्नेहो वा ॥
 १२-१३९-३२ कर्म स्वकृतम् ॥
 १२-१३९-३६ अन्योन्यस्यापकारमुभावपि नित्यं स्मरत इत्यर्थः ॥
 १२-१३९-३९ न शक्यन्ते जेतुमिति शेषः ॥

१२-१३९-४० श्वपचञ्चण्डालः । श्वमांसाहारोऽपि शुना सह सख्यमेति ॥
 १२-१३९-४२ वैरं स्त्रीकृतं कृष्णशिशुपालयोः वास्तु गृहादिकं
 स्थानं तज्जं कौरवपाण्डवानाम् । वाग्जं द्रोणद्वृपदयोः । सापन्नं
 जातिवैरं मूषकमार्जारयोः । अपराधजं आवयोः ॥
 १२-१३९-४३ कृतवैरोऽपि दाताऽर्थादिना मानयिता अर्थाशावत राज्ञा
 न हन्तव्यः ॥
 १२-१३९-४६ वैराग्निः अदग्ध्वा न शाम्यत्यपराधजं कर्म
 एकतरक्षयाद्विना न शाम्यतीति योजना ॥
 १२-१३९-५० कार्यते जायते । तन्निमित्तं कालनिमित्तम् । न जीवति म्रियते ॥
 १२-१३९-५३ क्षम क्षमस्व ॥
 १२-१३९-५७ कस्माद्धर्मोऽस्ति कर्तृषु । तदा विधिनिषेधकथा
 व्यर्था स्यादिति भावः ॥
 १२-१३९-६७ भिन्नकमा न सज्यन्त इति ध । पाठः ॥
 १२-१३९-७२ वैरिणो वाक्ये इति शेषः । शत्रुणा दर्शितं पुरःस्थितं
 मधु श्रद्धाणाः शुष्कतृणैश्छन्ने प्रपाते यथा पतन्ति तद्वदेते
 इत्यर्थः ॥
 १२-१३९-७६ सर्वथाऽनाश्वासे नृणां जीवनमेव न स्यादित्याह नेति ॥
 १२-१३९-८२ परिमाणमविज्ञाय इति ड । थ । पाठः ॥
 १२-१३९-८५ तस्मात्सर्वं व्यपोह्यार्थमिति झ । पाठः ॥
 १२-१३९-८७ कुप्यं ताम्रादि । चादकुप्यं स्वर्णरत्नादि । उपहितान्याहुरिति
 झ । पाठः । तत्र उपहितानि उपधिमित्राणीत्यर्थः ॥
 १२-१३९-८८ किञ्चित्तमिति शेषः ॥
 १२-१३९-९० खादति । स्वापराधैस्तं संतापयति शुष्कं
 करोति । माघमां कर्कटीम् । सेगवास्तदपत्यानि । कर्कट्या नाशहेतुर्गर्भ
 एवेति प्रसिद्धम् ॥
 १२-१३९-९२ उत्पतेत्सहजाद्देशाद्वाधिदुर्भिक्षपीडितादिति झ । पाठः ॥
 १२-१३९-९३ मे मया । अनाहार्यं अपरिहार्यमित्यर्थः ॥
 १२-१३९-९८ भीरेव नास्ति संबन्धो दरिद्रं यो बुभूषति इति झ
 । पाठः तत्र यत्र देशे बलात्कारो नास्ति तत्र भीरे वनास्ति । यो
 राजा दरिद्रं जनं बुभूषति पालयितुमिच्छति स एव तेन सह
 पाल्यपालकभावलक्षणः संबन्ध इति योज्यम् । यं जनोऽपि बुभूषति
 इति ड । थ । पाठः ॥
 १२-१३९-९९ धर्मनेत्रो धर्मनेता ॥
 १२-१३९-१०१ समुपयोजयेत् भक्षयेत् ॥
 १२-१३९-१०२ अभयमिति च्छेदः ॥
 १२-१३९-१०६ संभावयति इष्टं चिन्तयति । उपपद्यते पालयति ॥

शान्तिपर्व - अध्याय १४०

॥ श्रीः ॥

१२.१४०. अध्यायः १४०

Mahabharata - Shanti Parva - Chapter Topics

भीष्मेण युधिष्ठिरं प्रति शत्रुंतपाय भारद्वाजोक्तापद्धर्मानुवादः ॥ १. ।

Mahabharata - Shanti Parva - Chapter Text

१२-१४०-० (७०५५९)

युधिष्ठिर उवाच । १२-१४०-०क्ष् (५७४४)

युगक्षयात्परिक्षीणे धर्मे लोके च भारत ।

दस्युभिः पीड्यमाने च कथं स्थेयं पितामह ॥ १२-१४०-१ (७०५६०)

भीष्म उवाच । १२-१४०-२क्ष् (५७४५)

हन्त ते वर्तयिष्यामि नीतिमापत्सु भारत ।

उत्सृज्यापि घृणां काले यथा वर्तेत भूमिपः ॥ १२-१४०-२ (७०५६१)

अत्राप्युदाहरन्तीममितिहासं पुरातनम् ।

भारद्वाजस्य संवादं राज्ञः शत्रुंतपस्य च ॥ १२-१४०-३ (७०५६२)

राजात्शत्रुंतपो नाम सौवीरेषु महारथः ।

भारद्वाजमुपागम्य पप्रच्छार्थविनिश्चयम् ॥ १२-१४०-४ (७०५६३)

अलब्धस्य कथं लिप्सा लब्धं केन विवर्धते ।

वधितं पाल्यते केन पालितं प्रणयेत्कथम् ॥ १२-१४०-५ (७०५६४)

तस्मै विनिश्चितार्थाय परिपृष्टोऽर्थिश्चयम् ।

उवाच मतिमान्वाक्यमिदं हेतुमदुत्तमम् ॥ १२-१४०-६ (७०५६५)

नित्यमुद्यतदण्डः स्यान्नित्यं विवृतपौरुषः ।

अच्छिद्रश्छिद्रदर्शी च परेषां विवरानुगः ॥ १२-१४०-७ (७०५६६)

नित्यमुद्यतदण्डस्य भृशमुद्विजते नरः ।

तस्मात्सर्वाणि भूतानि दण्डेनैव प्रसाधयेत् ॥ १२-१४०-८ (७०५६७)

एवमेव प्रशंसन्ति बुधा ये तत्त्वदर्शिनः ।

तस्माच्चतुष्टये तस्मिन्प्रधानो दण्ड उच्यते ॥ १२-१४०-९ (७०५६८)

छिन्नमूले त्वधिष्ठाने सर्वे तज्जीविनो हताः ।

कथं हि शाखास्तिष्ठेयुश्छिन्नमूले वनस्पतौ ॥ १२-१४०-१० (७०५६९)

मूलमेवादितश्छिन्द्यादरिपक्षस्य पण्डितः ।

ततः सहायान्पक्षं च सर्वमेवानुशातयेत् ॥ १२-१४०-११ (७०५७०)

सुमन्त्रितं सुविक्रान्तं सुयुद्धं सुपलायितम् ।

आपदागमकाले तु कुर्वीत न विचारयेत् ॥ १२-१४०-१२ (७०५७१)

वाङ्भात्रेण विनीतः स्याद्दूदयेन यथा क्षुरः ।

शलक्षणपूर्वाभिभाषी च कामक्रोधौ विवर्जयेत् ॥ १२-१४०-१३ (७०५७२)
 सपत्नसहितो राज्ये कृत्वा सन्धिं न विश्वसेत् ।
 उपक्रामेत्ततः शीघ्रं कृतकार्यो विचक्षणः ॥ १२-१४०-१४ (७०५७३)
 शत्रुं च मित्रं पूर्वेण सान्त्वेनैवानुसान्त्वयेत् ।
 नित्यशस्त्रोद्विजेत्तस्मात्सर्पाद्विश्रमगतादिव ॥ १२-१४०-१५ (७०५७४)
 यस्य बुद्धिं परिभवेत्तमतीतेन सान्त्वयेत् ।
 अनागतेन दुष्प्रज्ञं प्रत्युत्पन्नेन पण्डितम् ॥ १२-१४०-१६ (७०५७५)
 अञ्जलिं शपथं सान्त्वं शिरसा पादवन्दनम् ।
 अश्रुप्रपातनं चैव कर्तव्यं भूतिमिच्छता ॥ १२-१४०-१७ (७०५७६)
 वहेदमित्रं स्कन्धेन यावदर्थस्य लम्बनम् ।
 अथैनमागते काले भिन्द्याद्दटमिवाश्मनि ॥ १२-१४०-१८ (७०५७७)
 मुहूर्तमपि राजेन्द्र तिन्दुकालातवज्ज्वलेत् ।
 मा तुषाग्निरिवानर्चिर्धूमायेत चिरं नरः ॥ १२-१४०-१९ (७०५७८)
 नानार्थिकोऽर्थसंबन्धं कृतघ्ने न समाचरेत् ।
 अर्थी तु शक्यते भोक्तुं कृतकार्योऽवमन्यते ।
 तस्मात्सर्वाणि कार्याणि सावशेषाणि कारयेत् ॥ १२-१४०-२० (७०५७९)
 कोकिलस्य वराहस्य मेरोः शून्यस्य वेस्मनः ।
 व्यालस्य भक्तचित्तस्य यच्छ्रेयस्तत्समाचरेत् ॥ १२-१४०-२१ (७०५८०)
 उत्थायोत्थाय गच्छेच्च नित्ययुक्तो रिपोर्गृहम् ।
 कुशलं चास्य पृच्छेत् यद्यप्यकुशलं भवेत् ॥ १२-१४०-२२ (७०५८१)
 नालसाः प्राप्नुवन्त्यर्थान्न क्लीबा नातिमानिनः ।
 न च लोकरवाङ्मिता न वै शश्वत्प्रतीक्षणः ॥ १२-१४०-२३ (७०५८२)
 नास्य च्छिद्रं परो विद्याद्विद्याच्छिद्रं परस्य तु ।
 गूहेत्कूर्म इवाङ्गानि रक्षेद्विवरमात्मनः ॥ १२-१४०-२४ (७०५८३)
 बकवच्चिन्तयेदर्थान्सिंहवच्च पराक्रमेत् ।
 वृकवच्चावलुम्पेत शरवच्च विनिष्पतेत् ॥ १२-१४०-२५ (७०५८४)
 पानमक्षास्तथा नार्यो मृगया गीतवादितम् ।
 एतानि युक्त्या सेवेत प्रसङ्गो ह्यत्र दोषवान् ॥ १२-१४०-२६ (७०५८५)
 कुर्यात्तृणमयं चापं शयीत मृगशायिकाम् ।
 अन्धः स्यादन्धवेलायां बाधिर्यमपि संश्रयेत् ॥ १२-१४०-२७ (७०५८६)
 देशकालं समासाद्य विक्रमेत विचक्षणः ।
 देशकालव्यतीतो हि विक्रमो निष्फलो भवेत् ॥ १२-१४०-२८ (७०५८७)
 कालाकालौ संप्रधार्य बलाबलमथात्मनः ।
 परस्य च बलं ज्ञात्वा तथाऽऽत्मानं नियोजयेत् ॥ १२-१४०-२९ (७०५८८)
 दण्डेनोपनतं शत्रुं यो राजा न नियच्छति ।
 स मृत्युमुपगूहेत् गर्भमश्वतरी यथा ॥ १२-१४०-३० (७०५८९)

सुपुष्पितः स्यादफलः फलवान्स्याद्दुरारुहः ।
आमः स्यात्पक्वसंकाशो न च शीर्येत कस्यचित् ॥ १२-१४०-३१ (७०५९०)
आशां कालवतीं कुर्यात्तां च विघ्नेन योजयेत् ।
विघ्नं निमित्ततो ब्रूयान्निमित्तं चापि हेतुमत् ॥ १२-१४०-३२ (७०५९१)
भीतवत्संविधातव्यं यावद्भयमनागतम् ।
आगतं तु भयं दृष्ट्वा प्रहर्तव्यमभीतवत् ॥ १२-१४०-३३ (७०५९२)
न साहसमनारुह्य नरो भद्राणि पश्यति ।
संशयं पुनरारुह्य यदि जीवति पश्यति ॥ १२-१४०-३४ (७०५९३)
अनागतं विजानीयात्त्यजेद्भयमुपस्थितम् ।
पुनर्बुद्धिक्षयात्किंचिदनिवृत्तिं निशामयेत् ॥ १२-१४०-३५ (७०५९४)
प्रत्युपस्थितकालस्य सुखस्य परिवर्जनम् ।
अनागतसुखाशा च नैव बुद्धिमतां नयः ॥ १२-१४०-३६ (७०५९५)
योऽरिणा सह संधाय विश्वस्तः स्वपते सुखम् ।
स वृक्षाग्रे प्रसुप्तो वा पतितः प्रतिबुध्यते ॥ १२-१४०-३७ (७०५९६)
कर्मणा येन केनेह मृदुना दारुणेन वा ।
उद्धरेद्दीनमात्मानं समर्थो धर्ममाचरेत् ॥ १२-१४०-३८ (७०५९७)
ये सपत्नाः सपत्नानां सर्वास्ताननुवर्तयेत् ।
आत्मनश्चापि बोद्धव्याश्चाराः सुमहिताः परैः ॥ १२-१४०-३९ (७०५९८)
चारः सुविहितः कार्यं आत्मनोऽथ परस्य च ।
पाषण्डास्तापसादींश्च परराष्ट्रे प्रवेशयेत् ॥ १२-१४०-४० (७०५९९)
उद्यानेषु विहारेषु प्रपास्वावसथेषु च ।
पानागारे प्रवेशेषु तीर्थेषु च सभासु च ॥ १२-१४०-४१ (७०६००)
धर्माभिचारिणः पापाश्चौरा लोकस्य कण्टकाः ।
समागच्छन्ति तान्बुद्ध्वा नियच्छेच्छमयीत च ॥ १२-१४०-४२ (७०६०१)
न विश्वसेदविश्वस्ते विश्वस्ते नातिविश्वसेत् ।
विश्वासाद्भयमभ्येति नापरीक्ष्य च विश्वसेत् ॥ १२-१४०-४३ (७०६०२)
विश्वासयित्वा तु परं तत्त्वभूतेन हेतुना ।
अथास्य प्रहरेत्काले किंचिद्विचलिते पदे ॥ १२-१४०-४४ (७०६०३)
अशङ्क्यमपि शङ्केत नित्यं शङ्केत शङ्कितान ।
भयं ह्यशङ्किताज्जातं समूलमपि कृन्तति ॥ १२-१४०-४५ (७०६०४)
अवधानेन मौनेन काषायेण जटाजिनैः ।
विश्वासयित्वा द्वेष्टारमवलुम्पेद्यथा वृकः ॥ १२-१४०-४६ (७०६०५)
पुत्रो वा यदि वा भ्राता पिता वा यदि वा सुहृद ।
अर्थस्य विघ्नं कुर्वाणा हन्तव्या भूतिमिच्छता ॥ १२-१४०-४७ (७०६०६)
गुरोरप्यवलिप्तस्य कार्याकार्यमजानतः ।
उत्पथं प्रतिपन्नस्य कार्यं भवति शासनम् ॥ १२-१४०-४८ (७०६०७)

प्रत्युत्थानाभिवादाभ्यां संप्रदानेन केनचित् ।
 प्रपूजयन्निघाती स्यात्तीक्ष्णतुण्ड इव द्विजः । १२-१४०-४९ (७०६०८)
 नाच्छित्त्वा परमर्माणि नाकृत्वा कर्म दारुणम् ।
 नाहत्वा मत्स्यघातीव प्राप्नोति परमां श्रियम् ॥ १२-१४०-५० (७०६०९)
 नास्ति जात्या रिपुर्नाम मित्रं वाऽपि न विद्यते ।
 सामर्थ्ययोगाज्जायन्ते मित्राणि रिपवस्तथा ॥ १२-१४०-५१ (७०६१०)
 न प्रमुञ्चेत् दायदं वदन्तं करुणं बहु ।
 दुःखं तत्र न कर्तव्यं हन्यात्पूर्वापकारिणम् ॥ १२-१४०-५२ (७०६११)
 संग्रहानुग्रहे यत्नः सदा कार्योऽनसूयता ।
 निग्रहश्चापि यत्नेन कर्तव्यो हितमिच्छता ॥ १२-१४०-५३ (७०६१२)
 प्रहरिष्यन्प्रियं ब्रूयात्प्रहृत्यापि प्रियोत्तरम् ।
 असिनाऽपि शिरश्छित्त्वा शोचेत् च रुदेत् च ॥ १२-१४०-५४ (७०६१३)
 निमन्त्रयीत् सान्त्वेन संमानेन तितिक्षया ।
 आशाकरणमित्येतत्कर्तव्यं भूतिमिच्छता ॥ १२-१४०-५५ (७०६१४)
 न शुष्कवैरं कुर्वीत बाहुभ्यां न नदीं तरेत् ।
 अनर्थकमनायुष्यं गोविषाणस्य भक्षणम् ।
 दन्ताश्च परिमृद्यन्ते रसश्चापि न लभ्यते ॥ १२-१४०-५६ (७०६१५)
 त्रिवर्गे त्रिविधा पीडा अनुबन्धस्तथैव च ।
 अनुबन्धं तथा ज्ञात्वा पीडां च परिवर्जयेत् ॥ १२-१४०-५७ (७०६१६)
 ऋणशेषं चाग्निशेषं शत्रुशेषं तथैव च ।
 पुनः पुनः प्रवर्धन्ते तस्माच्छेषं न कारयेत् ॥ १२-१४०-५८ (७०६१७)
 ऋणशेषां विवर्धन्ते परिभूताश्च शत्रवः ।
 आवहन्त्यनयं तीव्रं व्याधयश्चाप्युपेक्षिताः ॥ १२-१४०-५९ (७०६१८)
 नाम--क्कृत्यकारी स्यादप्रमत्तः सदा भवेत् ।
 कष्यकोपि हि दुश्छिन्नो विकारं कुरुते चिरम् ॥ १२-१४०-६० (७०६१९)
 वधेम च मनुष्याणां मार्गाणां दूषणेन च ।
 आकाराणां विनाशैश्च परराष्ट्रं विनाशयेत् ॥ १२-१४०-६१ (७०६२०)
 गृध्रदृष्टिर्बकालीनः श्वचेष्टः सिंहविक्रमः ।
 अनुद्विग्रः काकशङ्की भुजङ्गचरितं चरेत् ॥ १२-१४०-६२ (७०६२१)
 शूरमज्जलिपातेन भीरुं भेदेन भेदयेत् ।
 लुब्धमर्थप्रदानेन समं तुल्येन विग्रहः ॥ १२-१४०-६३ (७०६२२)
 श्रेणीमुख्योपजापेषु वल्लभानुनयेषु च ।
 अमात्यान्परिरक्षेत भेदसंघातयोरपि ॥ १२-१४०-६४ (७०६२३)
 मृदुरित्यवजानन्ति तीक्ष्ण इत्युद्विजन्ति च ।
 तीक्ष्णकाले भवेत्तीक्ष्णो मृदुकाले मृदुर्भवेत् ॥ १२-१४०-६५ (७०६२४)
 मृदुनैव मृदुं हन्ति मृदुना हन्ति दारुणम् ।

नासाध्यं मृदुना किञ्चित्स्मात्तीक्ष्णतरो मृदुः ॥ १२-१४०-६६ (७०६२५)
 काले मृदुर्यो भवति काले भवति दारुणः ।
 स साधयति कृत्यानि शत्रुं चाप्यधितिष्ठति ॥ १२-१४०-६७ (७०६२६)
 पण्डितेन विरुद्धस्तु दूरस्थोऽस्मीति नाश्वसेत् ।
 दीर्घौ बुद्धिमतो बाहू याभ्यां हिंसति हिंसितः ॥ १२-१४०-६८ (७०६२७)
 न तत्तरेद्यस्य न पारमुत्तरे
 न्न तद्धरेद्यत्पुनराहरेत्परः ।
 न तत्खनेद्यस्य न मूलमुद्धरे
 न्न तं हन्याद्यस्य शिरो न पातयेत् ॥ १२-१४०-६९ (७०६२८)
 इतीदमुक्तं वृजिनाभिसंहितं
 न चैतदेवं पुरुषः समाचरेत् ।
 परप्रयुक्तस्तु कथं विभावये
 दतो मयोक्तं भवतो हितार्थिना ॥ १२-१४०-७० (७०६२९)
 भीष्म उवाच । १२-१४०-७१क्ष (५७४६)
 यथावदुक्तं वचनं हितार्थिना
 निशम्य विप्रेण सुवीरराष्ट्रपः ।
 तथाऽकरोद्वाक्यमदीनचेतनः
 श्रियं च दीप्तां बुभुजे सबान्धवः ॥ १२-१४०-७१ (७०६३०)

इति श्रीमन्महाभारते शान्तिपर्वणि आपद्धर्मपर्वणि
 चत्वारिंशदधिकशततमोऽध्यायः ॥ १४०. ।

Mahabharata - Shanti Parva - Chapter Footnotes

१२-१४०-२ घृणां दयाम् । तथा वर्तेत भूमिपः इति
 ट। ड। थ। द। पाठः ॥
 १२-१४०-३ शत्रुंजयस्य च इति झ । पाठः ॥
 १२-१४०-२० नानार्थिकः बहुप्रयोजनवान् । कृतघ्ने पुरुषे
 अर्थसंबन्धं न समाचरेत् ॥
 १२-१४०-२१ वराहस्य श्रेयोमूलोत्खननम् । तच्च राजा शूत्रूणां
 कुर्यात् । मेरोरचञ्चलत्वमनुल्लङ्घनीयत्वं च शून्यस्य वेश्मनः
 संपदागम इष्टस्तमिच्छेत् । व्यालस्य सर्पवदन्ध्यकोपत्वमिष्टं
 तमङ्गीकुर्यात् । नटस्य भक्तिमित्रस्य इति झ । पाठः । तत्र
 नटस्य जानारूपत्वमिष्टम् । एवं राजा स्त्रिगधप्रसन्नादीन् गुणान्
 विभृयात् । भक्तिमित्रस्य स्वाराध्योदय इष्ट एवं स्वप्रतिपाल्यानां
 प्रजानामुदयो राज्ञा नित्यमेष्टव्य इत्यर्थः ॥
 १२-१४०-२५ बकातीनामेकाग्रत्वं निर्भयत्वं

शीघ्रकारित्वमपरावृत्तित्वं च गुणास्तान् परार्थादाने
 राजाश्रयेदित्यर्थः ॥
 १२-१४०-३० अश्वतरी गर्दभजाऽश्व उदरभेदेनैव प्रसूत इति प्रसिद्धम् ॥
 १२-१४०-३४ न संशयमनारुह्य इति झ । पाठः ॥
 १२-१४०-४० पाषण्डाद्यैरविज्ञातैर्विदित्वारिवशं नयेत् । इति
 ट । ड । थ । पाठः ॥
 १२-१४०-४७ कर्तव्या भूतिमिच्छता इति ट । पाठः । त्यक्तव्या
 भूतिमिच्छता इति ध । पाठः ॥
 १२-१४०-५६ शुष्कं लाभशून्यम् ॥
 १२-१४०-५७ त्रिवर्गः धर्मार्थकामाः तत्र त्रिविधा पीडा
 । धर्मेणार्थस्य पीडा अर्थेन धर्मस्य कामेन तयोरिति । अनुबन्धाः
 फलानि । धर्मस्यार्थः अर्थस्य कामः कामस्येन्द्रियप्रीतिरिति
 क्षुद्राः । धर्मस्य चित्तशुद्धिरर्थस्य यज्ञः कामस्य जीवनमात्रमिति
 प्राज्ञाः । तत्र बलाबलं ज्ञात्वाऽनुबन्धाँल्लिप्सेत पीडां तु
 पारवर्जयेदेवेत्यर्थः । पीडां विद्वान्वशं नयेदिति ड । थ । पाठः ॥
 १२-१४०-६२ गृध्रदृष्टिगृध्रवत् दूरदर्शी । बकवदालीनो
 निश्चलः । श्वचेष्टः शुनकवज्जागरुकश्चोरसूचकश्च । काकवत्
 शङ्की परेङ्गितज्ञः । भुजङ्गचरितं अकस्मात्परकृते दुर्गादौ
 प्रवेशनम् ॥
 १२-१४०-६४ श्रेणीमुख्यः नानाजातियाः सन्त एककार्ये
 निविष्टाः श्रेणयस्तासां मुख्यस्य उपजापो भेदः वल्लभानां
 मित्राणामनुनयेषु अन्यैः कियमाणेषु अमात्यान्परिरक्षेत
 । भेदात्संघातात्संभूयकार्यकारित्वाच्च । संहता ह्यामात्याः सद्यो
 राजानमराजानं कुर्युर्विपरीतं वा कुर्युरित्यर्थः-॥
 १२-१४०-७० वृजिनाभिसंहितं आपत्कालाभिप्रायेणैवैतदुक्तं
 नत्वेतदेवं पुरुषः समाचरेत् । परेणाभियोगे कृते
 सति । इदं मदुक्तं कथं न भावयेत् अपितु भावयेदेव । आपदि
 एतदनुष्ठानादधर्मो नास्तीति भावः ॥

शान्तिपर्व - अध्याय १४१

॥ श्रीः ॥

१२.१४१. अध्यायः १४१

Mahabharata - Shanti Parva - Chapter Topics

भीष्मेण युधिष्ठिरं प्रति आपदि

अभक्ष्यभक्षणेनाप्यात्मरक्षणकरणे दृष्टान्ततया

विश्वामित्रश्चपचसंवादानुवादः ॥ १. ।

१२-१४१-० (७०६३१)
युधिष्ठिर उवाच । १२-१४१-०क्ष (५७४७)
हीने परमके धर्मे सर्वलोकविलङ्घिते ।
अधर्मे धर्मतां नीते धर्मे चाधर्मतां गते ॥ १२-१४१-१ (७०६३२)
मर्यादासु प्रभिन्नासु क्षुभिते लोकिश्चये ।
राजभिः पीडिते लोके चौरैर्वाऽपि विशांपते ॥ १२-१४१-२ (७०६३३)
सर्वाश्रमेषु मूढेषु कर्मसूपहतेषु च ।
कामाल्लोभाच्च मोहाच्च भयं पश्यत्सु भारत ॥ १२-१४१-३ (७०६३४)
अविश्वस्तेषु सर्वेषु नित्यं भीतेषु भारत ।
नित्यं च हन्यमानेषु वञ्चयत्सु परस्परम् ॥ १२-१४१-४ (७०६३५)
प्रदीप्तेषु च देशेषु ब्राह्मण्ये चातिपीडिते ।
अवर्षति च पर्जन्ये मिथो भेदे समुत्थिते ॥ १२-१४१-५ (७०६३६)
सर्वस्मिन्दस्युसाङ्गते पृथिव्यामुपजीवने ।
केनस्विद्ब्राह्मणो जीवेज्जघन्ये काल आगते ॥ १२-१४१-६ (७०६३७)
अतितिक्षुः पुत्रपौत्राननुक्रोशान्नराधिप ।
कतमापदि वर्तेत तन्मे ब्रूहि पितामह ॥ १२-१४१-७ (७०६३८)
कथं च राजा वर्तेत लोके कलुषतां गते ।
कथमर्थाच्च धर्माच्च न हीयेत परंतप ॥ १२-१४१-८ (७०६३९)
भीष्म उवाच । १२-१४१-९क्ष (५७४८)
राजमूला महाबाहो योगक्षेमसुवृष्टयः ।
प्रजासु व्याधयश्चैव मरणं च भयानि च ॥ १२-१४१-९ (७०६४०)
कृतं त्रेता द्वापरं च कलिश्च भरतर्षभ ।
राजमूला इति मतिर्मम नास्त्यत्र संशयः ॥ १२-१४१-१० (७०६४१)
तस्मिंस्त्वभ्यागते काले प्रजानां दोषकारके ।
विज्ञानबलमास्थाय जीवितव्यं भवेत्तदा ॥ १२-१४१-११ (७०६४२)
अधाप्युदाहरन्तीममितिहासं पुरातनम् ।
विश्वामित्रस्य संवादं चण्डालस्य च पक्कणे ॥ १२-१४१-१२ (७०६४३)
त्रेताद्वापरयोः संधौ पुरा दैवव्यतिक्रमात् ।
अनावृष्टिरभूद्धोरा लोके द्वादशवार्षिकी ॥ १२-१४१-१३ (७०६४४)
प्रजानामतिवृद्धानां युगान्ते समुपस्थिते ।
त्रेतायां मोक्षसमये द्वापरप्रतिपादने ॥ १२-१४१-१४ (७०६४५)
न ववर्ष सहस्राक्षः प्रतिलोमोऽभवद्गुरुः ।
जगाम दक्षिणं मार्गं सोमो व्यावृत्तमण्डलः ॥ १२-१४१-१५ (७०६४६)
नावश्यायोऽपि रात्र्यन्ते कुत एवाभ्रराजयः ।

नद्यः संक्षिप्ततयोघाः किञ्चिदन्तर्गताऽभवन् ॥ १२-१४१-१६ (७०६४७)
 सरांसि सरितश्चैव कूपाः प्रस्रवणानि च ।
 हतत्वेषो न लक्ष्यन्ते निसर्गात्पूर्वकारितात् ॥ १२-१४१-१७ (७०६४८)
 भूमिः शुष्कजलस्थाना विनिवृत्तसमाप्रपा ।
 निवृत्तयज्ञस्वाध्याया निर्वषट्कारमङ्गला ॥ १२-१४१-१८ (७०६४९)
 उत्सन्नकृषिगोरक्षा निवृत्तविपणापणा ।
 निवृत्तपूर्वसमया संप्रनष्टमहोत्सवा ॥ १२-१४१-१९ (७०६५०)
 अस्थिकङ्कालसंकीर्णा हाहाभूतनराकुला ।
 शून्यभूयिष्ठनगरा दग्धग्रामनिवेशना ॥ १२-१४१-२० (७०६५१)
 क्वचिच्चौरैः क्वचिच्छूरैः क्वचिद्राजभिरातुरैः ।
 परस्परभयाच्चैव शून्यभूयिष्ठनिर्जना ॥ १२-१४१-२१ (७०६५२)
 गतदैवतसंस्थाना वृद्धबालविनाकृता ।
 गोजाविमहिषीहीना परस्परपराहता ॥ १२-१४१-२२ (७०६५३)
 हतविप्रा हतारक्षा प्रनष्टोत्सवसंचया ।
 शवभूतनरप्राया बभूव वसुधा तदा ॥ १२-१४१-२३ (७०६५४)
 तस्मिन्प्रतिभये काले क्षीणधर्मे युधिष्ठिर ।
 बभूवुः क्षुधिता मर्त्याः खादमानाः परस्परम् ॥ १२-१४१-२४ (७०६५५)
 ऋषयो नियमांस्त्यक्त्वा परित्यक्ताग्निदेवताः ।
 आश्रमान्संपरित्यज्य पर्यधावन्नितस्ततः ॥ १२-१४१-२५ (७०६५६)
 विश्वामित्रोऽथ भगवान्महर्षिरनिकेतनः ।
 क्षुधा परिगतो धीमान्समन्तात्पर्यधावत् ॥ १२-१४१-२६ (७०६५७)
 त्यक्त्वा दारांश्च पुत्रांश्च कस्मिंश्च जनसंसदि ।
 भक्ष्याभक्ष्यसमो भूत्वा निरग्निरनिकेतनः ॥ १२-१४१-२७ (७०६५८)
 स कदाचित्परिपतञ्चपचानां निकेतनम् ।
 हिंसाणां प्राणिघातानामाससाद वने क्वचित् ॥ १२-१४१-२८ (७०६५९)
 विभिन्नकलशाकीर्णं श्रमासेन च भूषितम् ।
 वराहखरभग्नास्थिकपालघटसंकुलम् ॥ १२-१४१-२९ (७०६६०)
 मृतचेलपरिस्तीर्णं निर्माल्यकृतभूषणम् ।
 सर्पनिर्मोकमालाभिः कृतचिह्नकुटीमुखम् ॥ १२-१४१-३० (७०६६१)
 कुक्कुटाराबहुलं गर्दभध्वनिनादितम् ।
 उद्धोषद्भिः खरैर्वाक्यैः कलहद्भिः परस्परम् ॥ १२-१४१-३१ (७०६६२)
 उलूकपक्षिध्वनिभिर्देवतायतनैर्वृतम् ।
 लोहघण्टापरिष्कारं श्वयूथपरिवारितम् ॥ १२-१४१-३२ (७०६६३)
 तत्प्रविश्य क्षुधाविष्टो गाधिपुत्रो महानृपिः ।
 आहारान्वेषणे युक्तः परं यत्नं समास्थितः ॥ १२-१४१-३३ (७०६६४)
 न च क्वचिदविन्दत्स भिक्षमाणोऽपि कौशिकः ।

मांसमन्नं फलं मूलमन्यद्वा तत्र किञ्चन ॥ १२-१४१-३४ (७०६६५)
 अहो कृच्छ्रं मया प्राप्तमिति निश्चित्य कौशिकः ।
 पपात भूमौ दौर्बल्यात्तस्मिंश्चण्डालपक्कणे ॥ १२-१४१-३५ (७०६६६)
 स चिन्तयामास मुनिः किन्तु मे सुकृतं भवेत् ।
 कथं वृथा न मृत्युः स्यादिति पार्थिवसत्तम ॥ १२-१४१-३६ (७०६६७)
 स ददर्श श्वमांसस्य कुतन्त्रीं पतितां मुनिः ।
 चण्डालस्य गृहे राजन्सद्यः शस्त्रहतस्य वै ॥ १२-१४१-३७ (७०६६८)
 स चिन्तयामास तदा स्तेयं कार्यमितो मया ।
 न--दानीमुपायो मे विद्यते प्राणधारणे ॥ १२-१४१-३८ (७०६६९)
 ---सु विहितं स्तेयं विशिष्टसमहीनतः ।
 परस्परं भवेत्पूर्वमास्थेयमिति निश्चयः । १२-१४१-३९ (७०६७०)
 हीनादादेयमादौ स्यात्समानात्तदनन्तरम् ।
 असंभवे त्वाददीत विशिष्टादपि धार्मिकात् ॥ १२-१४१-४० (७०६७१)
 सोऽहमन्तावसायीनां हराम्येनां प्रतिग्रहात् ।
 न स्तेयदोषं पश्यामि हरिष्याम्येतदामिषम् ॥ १२-१४१-४१ (७०६७२)
 एतां बुद्धिं समास्थाय विश्वामित्रो महामुनिः ।
 तस्मिन्देशे सुसुष्वाप पतितो यत्र भारत ॥ १२-१४१-४२ (७०६७३)
 स विगाढां निशां दृष्ट्वा सुप्ते चण्डालपक्कणे ।
 शनैरुत्थाय भगवान्प्रविवेश कुटीमुखम् ॥ १२-१४१-४३ (७०६७४)
 स सुप्त एव चण्डालः श्लेष्मापिहितलोचनः ।
 परिभिन्नस्वरो रूक्षः प्रोवाचाप्रियदर्शनः ॥ १२-१४१-४४ (७०६७५)
 कः कुतन्त्रीं घट्टयति सुप्ते चण्डालपक्कणे ।
 जागर्मि नैव सुप्तोऽस्मि हतोऽसीति च दारुणः ॥ १२-१४१-४५ (७०६७६)
 विश्वामित्रोऽहमित्येव सहसा तमुवाच ह ।
 सहसाऽभ्यागतं भूयः सोद्वेगस्तेन कर्मणा ॥ १२-१४१-४६ (७०६७७)
 विश्वामित्रोऽहमायुष्मन्नागतोऽहं बुभुक्षितः ।
 मा वधीर्मम सद्बुद्धे यदि सम्यक्प्रपश्यसि ॥ १२-१४१-४७ (७०६७८)
 चण्डालस्तद्वचः श्रुत्वा महर्षेर्भावितात्मनः ।
 शयनादुपसंभ्रान्त उद्ययौ प्रति तं ततः ॥ १२-१४१-४८ (७०६७९)
 स विसृज्याश्रु नेत्राभ्यां बहुमानात्कृताञ्जलिः ।
 उवाच कौशिकं रात्रौ ब्रह्मन्किं ते चिकीर्षितम् ॥ १२-१४१-४९ (७०६८०)
 विश्वामित्रस्तु मातङ्गमुवाच परिसान्त्वयन् ।
 क्षुधितोऽन्तर्गतप्राणो हरिष्यामि श्वजाघनीम् ॥ १२-१४१-५० (७०६८१)
 क्षुधितः कलुषं यातो नास्ति ह्रीरशनार्थिनः ।
 क्षुच्च मां दूषयत्यत्र हरिष्यामि श्वजाघनीम् ॥ १२-१४१-५१ (७०६८२)
 अवसीदन्ति मे प्राणाः स्मृतिर्मे नश्यति क्षुधा ।

दुर्बलो नष्टसंज्ञश्च भक्ष्याभक्ष्यविवर्जितः ।
 सोधर्मं बुध्यमानोऽपि हरिष्यामि श्वजाघनीम् ॥ १२-१४१-५२ (७०६८३)
 यदा भैक्षं न विन्दामि युष्माकमहमालये ।
 तदा बुद्धिः कृता पापे हरिष्यामि श्वजाघनीम् ॥ १२-१४१-५३ (७०६८४)
 अग्निर्मुखं पुरोधश्च देवानां शुचिषाड्विभुः ।
 यथा च सर्वभुग्ब्रह्मा तथा मां विद्धि धर्मतः ॥ १२-१४१-५४ (७०६८५)
 तमुवाच स चण्डालो महर्षे शृणु मे वचः ।
 श्रुत्वा तथा तमातिष्ठ यथा धर्मो न हीयते ॥ १२-१४१-५५ (७०६८६)
 धर्मं तवापि विप्रर्षे शृणु यत्ते ब्रवीम्यहम् ॥ १२-१४१-५६ (७०६८७)
 मृगाणामधमं श्वानं प्रवदन्ति मनीषिणः ।
 तस्याप्यधम उद्देशः शरीरस्य तु जाघी ॥ १२-१४१-५७ (७०६८८)
 नेदं सम्यग्व्यवसितं महर्षे कर्म गर्हितम् ।
 चण्डालस्वस्य हरणमभक्ष्यस्य विशेषतः ॥ १२-१४१-५८ (७०६८९)
 साध्वन्यमनुपश्य त्वमुपायं प्राणधारणे ।
 श्वमांसलोभात्तपसो नाशस्ते स्यान्महामुने ॥ १२-१४१-५९ (७०६९०)
 जानता विहितो मार्गो न कार्यो धर्मसंकरः ।
 मा स्म धर्मं परित्याक्षीस्त्वं हि धर्मविदुत्तमः ॥ १२-१४१-६० (७०६९१)
 विश्वामित्रस्ततो राजन्नित्युक्तो भरतर्षभ ।
 क्षुधार्तः प्रत्युवाचेदं पुनरेव महामुनिः ॥ १२-१४१-६१ (७०६९२)
 निराहारस्य सुमहान्मम कालोऽभिधावतः ।
 न विद्यतेऽप्युपायश्च कश्चिन्मे प्राणधारणे ॥ १२-१४१-६२ (७०६९३)
 येनकेन विशेषेण कर्मणा येनकेनचित् ।
 उज्जिहीर्षे सीदमानः समर्थो धर्ममाचरेत् ॥ १२-१४१-६३ (७०६९४)
 ऐन्द्रो धर्मः क्षत्रियाणां ब्राह्मणानामथाग्निकः ।
 ब्रह्मवह्निर्मम बलं भोक्ष्यामि शमयन्क्षुधाम् ॥ १२-१४१-६४ (७०६९५)
 यथायथैव जीवेद्धि तत्कर्तव्यमहेलया ।
 जीवितं मरणाच्छ्रेयो जीवन्धर्ममवाप्नुयात् ॥ १२-१४१-६५ (७०६९६)
 सोऽहं जीवितमाकाङ्क्षन्नभक्ष्यस्यापि भक्षणम् ।
 व्यवस्ये बुद्धिपूर्वं वै तद्भवाननुमन्यताम् ॥ १२-१४१-६६ (७०६९७)
 जीवन्धर्मं चरिष्यामि प्रणोत्स्याम्यशुभानि तु ।
 तपोभिर्विद्यया चैव ज्योतीषीव महत्तमः ॥ १२-१४१-६७ (७०६९८)
 श्वपच उवाच । १२-१४१-६८क्ष (५७४९)
 नैतत्खादन्प्राप्स्यसे प्राणमद्य
 नायुर्दीर्घं नामृतस्येव तृप्तिम् ।
 भिक्षामन्यां भिक्ष मा ते मनोस्तु
 श्वभक्षणे श्वा ह्यभक्ष्यो द्विजानाम् ॥ १२-१४१-६८ (७०६९९)

विश्वामित्र उवाच । १२-१४१-६९क्ष् (५७५०)
 न दुर्भिक्षे सुलभं मांसमन्य
 च्छ्रवपाकमन्ये न च मेऽस्ति वित्तम ।
 क्षुधार्तश्चाहमगतिर्निराशः
 श्वजाघनीं षड्सात्साधु मन्ये ॥ १२-१४१-६९ (७०७००)
 श्वपच उवाच । १२-१४१-७०क्ष् (५७५१)
 पञ्च पञ्चनखा भक्ष्या ब्रह्मक्षत्रस्य वै विशः ।
 गशल्यकः श्वाविधो गोधा शशः कूर्मश्च पञ्चमः ।
 यदि शास्त्रं प्रमाणं ते माऽभक्ष्ये वै मनः कृथाः ॥ १२-१४१-७०
 (७०७०१)
 विश्वामित्र उवाच । १२-१४१-७१क्ष् (५७५२)
 अगस्त्येनासुरो जग्धो वातापिः क्षुधितेन वै ।
 अहमापद्गतः क्षुब्धो भक्षयिष्ये श्वजाघनीम् ॥ १२-१४१-७१ (७०७०२)
 श्वपच उवाच । १२-१४१-७२क्ष् (५७५३)
 भिक्षामन्यामाहरेति न च कर्तुमिहार्हसि ।
 न नूनं कार्यमेतद्वै हर कामं श्वजाघनीम् ॥ १२-१४१-७२ (७०७०३)
 विश्वामित्र उवाच । १२-१४१-७३क्ष् (५७५४)
 शिष्टा वै कारणं धर्मे तद्वृत्तमनुवर्तये ।
 परां मेध्याशनादेनां भक्ष्यां मन्ये श्वजाघनीम् ॥ १२-१४१-७३ (७०७०४)
 श्वपच उवाच । १२-१४१-७४क्ष् (५७५५)
 असद्भिर्यः समाचीर्णो न स धर्मः सनातनः ।
 अकार्यमिह कार्यं वा मा छलेनाशुभं कृथाः ॥ १२-१४१-७४ (७०७०५)
 विश्वामित्र उवाच । १२-१४१-७५क्ष् (५७५६)
 न पातकं नावमतमृषिः सन्कर्तुमर्हति ।
 समौ च श्वमृगौ मन्ये तस्माद्भोक्ष्ये श्वजाघनीम् ॥ १२-१४१-७५ (७०७०६)
 श्वपच उवाच । १२-१४१-७६क्ष् (५७५७)
 यद्ब्राह्मणार्थं कृतमर्थिनेन
 तेनर्षिणा तदभक्ष्यं न कामात् ।
 स वै धर्मो यत्र न पापमस्ति
 सर्वैरुपायैर्गुरवो हि रक्ष्याः ॥ १२-१४१-७६ (७०७०७)
 विश्वामित्र उवाच । १२-१४१-७७क्ष् (५७५८)
 मित्रं च मे ब्राह्मणस्यायमात्मा
 प्रियश्च मे पूज्यतमश्च लोके ।
 तद्भोक्तुकामोऽहमिमां जिहीर्षे
 नृशंसानामीदृशानां न विभ्ये ॥ १२-१४१-७७ (७०७०८)
 श्वपच उवाच । १२-१४१-७८क्ष् (५७५९)

कामं नरा जीवितं संत्यजन्ति
 न चाभक्ष्ये क्वचित्कुर्वन्ति बुद्धिम् ।
 सर्वांश्च कामान्प्राप्नुवन्तीति विद्धि
 स्वर्गे निवासात्सहते क्षुधां वै ॥ १२-१४१-७८ (७०७०९)
 विश्वामित्र उवाच । १२-१४१-७९क्ष् (५७६०)
 स्थाने भवेत्स यशः प्रेत्यभावे
 निःसंशयः कर्मणां वै विनाशः ।
 अहं पुनर्ब्रतनित्यः शमात्मा
 मूलं रक्ष्यं भक्षयिष्याम्यभक्ष्यम् ॥ १२-१४१-७९ (७०७१०)
 बुद्ध्यात्मके व्यक्तमस्तीति सृष्टो
 मोक्षात्मके त्वं यथा शिष्टचक्षुः ।
 यद्यप्येतत्संशयाच्च त्रपामि
 नाहं भविष्यामि यथा न माया ॥ १२-१४१-८० (७०७११)
 श्वपच उवाच । १२-१४१-८१क्ष् (५७६१)
 गोपनीयमिदं दुःखमिति मे निश्चिता मतिः ।
 दुष्कृतं ब्राह्मणं सन्तं यस्त्वामहमुपालभे ॥ १२-१४१-८१ (७०७१२)
 विश्वामित्र उवाच । १२-१४१-८२क्ष् (५७६२)
 पिबन्त्येवोदकं गावो मण्डूकेषु रुवत्स्वपि ।
 न तेऽधिकारो धर्मेऽस्ति वा भूरात्मप्रशंसकः ॥ १२-१४१-८२ (७०७१३)
 श्वपच उवाच । १२-१४१-८३क्ष् (५७६३)
 सुहृद्भ्रत्वाऽनुशोचे त्वां कृपा हि त्वयि मे द्विज ।
 तदिदं श्रेय आधत्स्व मा लोभे चेत आदधाः ॥ १२-१४१-८३ (७०७१४)
 विश्वामित्र उवाच । १२-१४१-८४क्ष् (५७६४)
 सृहन्मे त्वं सुखेप्सुश्चेदापदो मां समुद्धर ।
 जामऽहं धर्मतोऽऽत्मानमुत्सृजेमां श्वजाघनीम् ॥ १२-१४१-८४ (७०७१५)
 श्वपच उवाच । १२-१४१-८५क्ष् (५७६५)
 नैवोत्सहे भवतो दातुमेतां
 नोपेक्षितुं ह्रियमाणं स्वमन्नम् ।
 उभौ स्यावः श्वमलेनानुलिप्तौ
 दाता चाहं ब्राह्मणस्त्वं प्रतीच्छम् ॥ १२-१४१-८५ (७०७१६)
 विश्वामित्र उवाच । १२-१४१-८६क्ष् (५७६६)
 अद्याहमेतद्वृजिनं कर्म कृत्वा
 जीवंश्चरिष्यामि महापवित्रम् ।
 संपूतात्मा धर्ममेवाभिपत्स्ये
 यदेतयोर्गुरु तद्वै ब्रवीहि ॥ १२-१४१-८६ (७०७१७)
 श्वपच उवाच । १२-१४१-८७क्ष् (५७६७)

आत्मैव साक्षी किल धर्मकृत्ये
 त्वमेव जानासि यदत्र दुष्कृतम् ।
 यो ह्याद्रियाद्भक्ष्यमिति श्वमांसं
 मन्ये न तस्यास्ति विवर्जनीयम् ॥ १२-१४१-८७ (७०७१८)
 विश्वामित्र उवाच । १२-१४१-८८क्ष (५७६८)
 उपधानैः साधते नापि दोषः
 कार्ये सिद्धे मित्र नात्रापवादः ।
 अस्मिन्नहिंसा नानृते वाक्यलेशो
 भक्ष्यक्रिया यत्र न तद्गरीयः ॥ १२-१४१-८८ (७०७१९)
 श्वपच उवाच । १२-१४१-८९क्ष (५७६९)
 यद्येष हेतुस्तव खादने स्या
 न्न ते वेदः कारणं नार्यधर्मः ।
 तस्माद्भक्ष्ये भक्षणे वा द्विजेन्द्र
 दोषं न पश्यामि यथेदमत्र ॥ १२-१४१-८९ (७०७२०)
 विश्वामित्र उवाच । १२-१४१-९०क्ष (५७७०)
 न पातकं भक्षमाणस्य दृष्टं
 सुरां तु पीत्वा पततीति शब्दः ।
 अन्योन्यकार्याणि यथा तथैव
 न लेपमात्रेण कृतं हिनस्ति ॥ १२-१४१-९० (७०७२१)
 श्वपच उवाच । १२-१४१-९१क्ष (५७७१)
 ग्पादौ मूलं समभवद्वृन्ताकं शिर उच्यते ।
 शेफात्तु गृञ्जरं जातं पलाण्डुस्त्वण्डसंभवः ॥ १२-१४१-९१ (७०७२२)
 श्वरोमजः शैव्यशाको लशुनं द्विजसंभवम् ।
 चुक्किनामा पर्णशाकः कर्णादजनि भूसुर ॥ १२-१४१-९२ (७०७२३)
 अस्थानतो हीनतः कुत्सिताद्वा
 तद्विद्वांसं बाधते साधु वृत्तम् ।
 श्वानं पुनर्यो लभतेऽभिषङ्गा
 तेनापि दण्डः सहितव्य एव ॥ १२-१४१-९३ (७०७२४)
 भीष्म उवाच । १२-१४१-९४क्ष (५७७२)
 एवमुक्त्वा निववृते मातङ्गः कौशिकं तदा ।
 विश्वामित्रो जहारैव कृतबुद्धिः श्वजाघनीम् ॥ १२-१४१-९४ (७०७२५)
 ततो जग्राह स श्वाङ्गं जीवितार्थी महामुनिः ।
 सदारस्तामुपाहृत्य वने भोक्तुमियेष सः ॥ १२-१४१-९५ (७०७२६)
 अथास्य बुद्धिरभवद्विधिनाऽहं श्वजाघनीम् ।
 भक्षयामि यथाकालं पूर्वं संतर्प्य देवताः ॥ १२-१४१-९६ (७०७२७)
 ततोऽग्निमुपसंहृत्य ब्राह्मेण विधिना मुनिः ।

ऐन्द्राग्नेयेन विधिना चरुं श्रपयत स्वयम् ॥ १२-१४१-९७ (७०७२८)
 ततः समारभत्कर्म दैवं पित्र्यं च भारत ।
 आहूय देवानिन्द्रादीन्भागंभागं विधिक्रमात् ॥ १२-१४१-९८ (७०७२९)
 एतस्मिन्नेव काले तु प्रववर्ष स वासवः ।
 संजीवयन्प्रजाः सर्वा जनयामास चौषधीः ॥ १२-१४१-९९ (७०७३०)
 विश्वामित्रोऽपि भगवांस्तपसा दग्धकिल्बिषः ।
 कालेन महता सिद्धिमवाप परमाद्भुताम् ॥ १२-१४१-१०० (७०७३१)
 स संहृत्य च तत्कर्म अनास्वाद्य च तद्धविः ।
 तोषयामास देवांश्च पितृंश्च द्विजसत्तमः ॥ १२-१४१-१०१ (७०७३२)
 एवं विद्वानदीनात्मा व्यसनस्थो जिजीविषुः ।
 सर्वोपायैरुपायज्ञो दीनमात्मानमुद्धरेत् ॥ १२-१४१-१०२ (७०७३३)
 एतां बुद्धिं समास्थाय जीवितव्यं सदा भवेत् ।
 जीवन्पुण्यमवाप्नोति पुरुषो भद्रमश्नुते ॥ १२-१४१-१०३ (७०७३४)
 तस्मात्कौन्तेय विदुषा धर्माधर्मविनिश्चये ।
 बुद्धिमास्थाय लोकेऽस्मिन्वर्तितव्यं कृतात्मना ॥ १२-१४१-१०४ (७०७३५)

इति श्रीमन्महाभारते शान्तिपर्वणि आपद्धर्मपर्वणि
 एकचत्वारिंशदधिकशततमोऽध्यायः ॥ १४१ ॥

Mahabharata - Shanti Parva - Chapter Footnotes

१२-१४१-७ अतितिक्षुः युक्तुमनिच्छुः । अनुक्रोशात् दयातः ॥
 १२-१४१-९ अप्राप्तप्रापणं योगः । प्राप्तसंरक्षणं क्षेमः ॥
 १२-१४१-१२ पक्कणे चण्डालागारे ॥
 १२-१४१-१५ प्रतिलोमो वक्रः । व्यावृत्तं अन्यथाभूतं मण्डलं यस्य ॥
 १२-१४१-१६ अवश्यायो धूमिका ॥
 १२-१४१-१९ विषणो विक्रयादिः । आपणो हट्टः ॥
 १२-१४१-२३ हता आरक्षा रक्षाकर्तारो यस्यां सा ॥
 १२-१४१-३६ वृथा अन्नं विना ॥
 १२-१४१-३७ कुतन्त्रीं दण्डिकाम् ॥
 १२-१४१-३९ विप्रेण प्राणरक्षार्थं कर्तव्यमिति निश्चयः इति झ । पाठः ॥
 १२-१४१-४१ प्रतिग्रहात्तज्जदोषात् स्तैन्यदोषमधिकं न पश्यामीत्यर्थः ॥
 १२-१४१-४५ घट्टयति चालयति ॥
 १२-१४१-४७ मम माम् ॥
 १२-१४१-५१ कलुषं यातः पापं कर्मानुसृतः ॥
 १२-१४१-५४ अग्निर्देवानां मुखं च पुरोधसश्च सः । शुचिषाट्
 शुचि मेध्यमेव सहते नामेध्यम् तथाहं ब्रह्मा ब्राह्मणोऽपि

तत्तुल्यत्वात्सर्वभुगभविष्यामीत्यर्थः ॥

१२-१४१-६४ ऐन्द्रः पालात्मकः । आग्निकः सर्वभुक्त्वरूपः । ब्रह्म वेदः
स एव वह्निः ॥

१२-१४१-७२ इति कर्तुं नार्हसीति योजना ॥

१२-१४१-७३ शिष्टाः अगस्त्यादयः ॥

१२-१४१-७५ समौ पशुत्वादिति भावः नृशंसमपि भक्षित्वा तेन
वातापिना भक्ष्यमाणा ब्राह्मणा रक्षिता इति धर्म एवेत्यर्थः ॥

१२-१४१-७७ तर्हि अयमात्मा देहो मम मित्रं एतस्य रक्षणार्थं
मयाप्येतद्भुक्तं चेन्न कश्चिदोषोऽस्तीत्याह मित्रं चेति ॥

१२-१४१-७९ स कामः प्रेत्यभावे मरणे सति यशः यशस्करो
भवेदिति स्थाने युक्तम् । अनशनेन मरणं श्रेय इति
सत्यमित्यर्थः । जीवतस्त्वनश्नतो धर्मलोपः प्रत्यक्षः । मूलं
धर्मस्य शरीरं रक्ष्यं तस्य वैकल्येन धर्मविरोधो भवतीत्यर्थः
॥

१२-१४१-८० बुद्ध्यात्मके व्यक्तमस्तीति पुण्यं मोहात्मके यत्र यथा
श्वभक्ष्ये । यद्यप्येतत्संशयात्मा चरामि नाहं भविष्यामि
यथा त्वमेवेति झ । पाठः । तत्र बुद्ध्यात्मके प्रमातरि विचारिते
श्वजाघनीभक्षणेऽपि पुण्यमस्तीति जाने । ज्ञानोत्पत्तियोग्यं
शरीरमपथेत्रापि रक्ष्यमेवेति भावः । तथापि श्वभक्षणमात्रेण
स्वादृशः श्वपचोऽहं न भविष्यामि । तपसा दोषं दूरीकर्तुं
शक्तोऽस्मीति भावः ॥

१२-१४१-८१ इदं श्वजाघनीभक्षणजं दुःखं पापं गोपनीयं गूहनीयं
त्वया क्रियमाणं निरसनीयमिति मे बुद्धिर्निश्चितास्ति ॥

१२-१४१-८२ धर्मे धर्मानुशासने ॥

१२-१४१-८५ प्रतीच्छन् प्रतिगृह्णन् ॥

१२-१४१-८९ हेतुः प्राणपोषणेच्छास्ति । कारणं प्रमाणम् । भक्ष्ये
भक्षणे । अभक्षणे इति च्छेदः ॥

१२-१४१-९० पततीति शब्दः शब्दशास्त्रस्याज्ञामात्रम् । परंतु
पापहेतुर्मुख्यो हिंसाख्योऽत्र न दृश्यत इति भवः । अन्योन्यकार्याणि
मैथुनानि । लेपमात्रेण कृतं पुण्यं हिनस्ति नाशयति । तेन
ईषत्पापोत्पत्तिरस्तु नतु ब्राह्मण्यादि धर्महानिरस्तीति भावः ॥

१२-१४१-९३ अस्थानतश्चाण्डालगृहात्

। हीनतश्चौर्यतः । कुत्सिताददित्सतः

कदर्यात् । अभिषङ्गादत्याग्रहात् । श्वानं लभते तेनापि तेनैव दण्डः
सहितव्यः सोढव्यएव । ननु दातुर्मम दोषोऽस्तीति भावः । अस्थानतो
हीनतः कुत्सिताद्वा यो वै द्विजं बाधते साधुवृत्तम् । स्थानं पुनर्यो

लभतेतिभङ्गात्तेनापि दण्डः प्रहितः स एवेति ध । पाठः ॥

१२-१४१-९६ यथाकाममिति झ । पाठः ॥

१२-१४१-१०० सिद्धिमियेषेति ट । ड । द । पाठः ॥

शान्तिपर्व - अध्याय १४२

॥ श्रीः ॥

१२.१४२. अध्यायः १४२

Mahabharata - Shanti Parva - Chapter Topics

भीष्मेण युधिष्ठिरं प्रति राज्ञा ब्राह्मणवर्जं दण्डेन

प्रजापालनकरणे शुक्रमतानुवादः ॥ १. ।

Mahabharata - Shanti Parva - Chapter Text

१२-१४२-० (७०७३६)

युधिष्ठिर उवाच । १२-१४२-०क्ष (५७७३)

यदिदं घोरमुद्दिष्टमश्रद्धेयमिवानृतम् ।

अस्तिस्विदस्युमर्यादा यामयं परिवर्जयेत् ॥ १२-१४२-१ (७०७३७)

संमुह्यामि विपीदामि धर्मो मे शिथिलीकृतः ।

उद्यमं नाधिगच्छामि कुतश्चित्परिचिन्तयन् ॥ १२-१४२-२ (७०७३८)

भीष्म उवाच । १२-१४२-२क्ष (५७७४)

नैतच्छ्रुत्वागमादेव तव धर्मानुशासनम् ।

प्रज्ञासमभिहारोऽयं कविभिः संभृतं मधु ॥ १२-१४२-३ (७०७३९)

बाह्याः प्रतिविधातव्याः प्रज्ञा राज्ञा ततस्ततः ।

बहुशाखेन धर्मेण यत्रैषा संप्रसिध्यते ॥ १२-१४२-४ (७०७४०)

बुद्धिं संजनयेद्राज्ञां धर्ममाचरतां सदा ।

जयो भवति कौरव्य सदा तद्वृद्धिरेव च ॥ १२-१४२-५ (७०७४१)

बुद्धिश्रेष्ठा हि राजानो जयन्ति विजयैषिणः ।

धर्मः प्रतिविधातव्यो बुद्ध्या राज्ञा ततस्ततः ॥ १२-१४२-६ (७०७४२)

नैकशाखेन धर्मेण राज्ञो धर्मो विधीयते ।

दुर्बलस्य कुतः प्रज्ञा पुरस्तादनुदाहृता ॥ १२-१४२-७ (७०७४३)

अद्वैधज्ञः प्रतिद्वैधे संशयं प्राप्नुमर्हति ।

बुद्धिद्वैधं विधातव्यं पुरस्तादेव भारत ॥ १२-१४२-८ (७०७४४)

पार्श्वतः कारणं राज्ञो विषूच्यस्त्वापगा इव ।

जनास्तूच्चरितं धर्मं विजान्त्यन्यथाऽन्यथा ॥ १२-१४२-९ (७०७४५)

सम्यग्विज्ञानिनः केचिन्मिथ्याविज्ञानिनः परे ।

तद्वै यथायथं बुद्ध्वा ज्ञानमाददते सताम् ॥ १२-१४२-१० (७०७४६)

परिमुष्णन्ति शास्त्राणि धर्मस्य परिपन्थिनः ।

वैषम्यमर्थविद्यानां निरर्थाः ख्यापयन्ति ते ॥ १२-१४२-११ (७०७४७)
 आजिजीविषवो विद्यां यशः कामौ समन्तनः ।
 ते सर्वे नृप पापिष्ठा धर्मस्य परिपन्थिनः ॥ १२-१४२-१२ (७०७४८)
 अपक्वमतयो मन्दा न जानन्ति यथातथम् ।
 तथा ह्यशास्त्रकुशलाः सर्वत्रायुक्तिनिष्ठिताः ॥ १२-१४२-१३ (७०७४९)
 परिमुष्णन्ति शास्त्राणि शास्त्रदोषानुदर्शिनः ।
 विज्ञानमथ विद्यानां न सम्यगिति मे मतिः ॥ १२-१४२-१४ (७०७५०)
 निन्दया परविद्यानां स्वविद्यां ख्यापयन्ति च ।
 वागास्तिक्यानुनीताश्च दुग्धविद्याफला इव ॥ १२-१४२-१५ (७०७५१)
 तान्विद्यावणिजो विद्धि राक्षसानिव भारत ।
 व्याजेन कृत्स्नो विहितो धर्मस्ते परिहास्यते ॥ १२-१४२-१६ (७०७५२)
 न धर्मवचनं वाचा नैव बुद्ध्येति नः श्रुतम् ।
 इति बार्हस्पत्यविज्ञानं प्रोवाच मघवा स्वयम् ॥ १२-१४२-१७ (७०७५३)
 न त्यव वचनं किञ्चिदनिमित्तादिहोच्यते ।
 स्वविनीतेन शास्त्रेण ह्यविद्यः स्यादथापरः ॥ १२-१४२-१८ (७०७५४)
 लोकयात्रामिहैके तु धर्मं प्राहुर्मनीषिणः ।
 समुद्दिष्टं सतां धर्मं स्वयमूहेत् पण्डितः ॥ १२-१४२-१९ (७०७५५)
 अमर्षाच्छास्त्रसंमोहादनिमित्तादिहोच्यते ।
 शास्त्रं प्राज्ञस्य वदतः समूहे यात्यदर्शनम् ॥ १२-१४२-२० (७०७५६)
 आगमागतया बुद्ध्या वचनेन प्रशस्यते ।
 अज्ञानाज्ज्ञानहेतुत्वाद्बुद्धेर्न साधु मन्यते ॥ १२-१४२-२१ (७०७५७)
 अनुपागतमेवेदं शास्त्रमेवमपार्थकम् ।
 दैतेयानुशना प्राह संशयच्छेदनं पुरा ॥ १२-१४२-२२ (७०७५८)
 ज्ञानमप्यपदिश्यं हि यथा नास्ति तथैव तत् ।
 तेन संच्छिन्नमूलेन कस्तोषयितुमिच्छति ॥ १२-१४२-२३ (७०७५९)
 पुनर्व्यवसितं यो वा नेदं वाक्यमुपाश्रुते ।
 उग्रायैव हि सृष्टोऽसि कर्मणे तत्त्वमीक्षसे ॥ १२-१४२-२४ (७०७६०)
 अग्रे मामन्ववेक्षस्व राजन्योऽयं बुभूषते ।
 यथा प्रमुच्यते त्वन्यो यदर्थं न प्रमोदते ॥ १२-१४२-२५ (७०७६१)
 अजोऽश्वः क्षत्रमित्येतत्सदृशं ब्रह्मणा कृतम् ।
 तस्मान्नतैक्षण्याङ्गतानां यात्रा काचित्प्रसिद्ध्यति ॥ १२-१४२-२६ (७०७६२)
 यस्त्ववध्यवधे दोषः स वध्यस्यावधे स्मृतः ।
 एषा ह्येव तु मर्यादा यामयं परिवर्जयेत् ॥ १२-१४२-२७ (७०७६३)
 तस्मात्तीक्ष्णः प्रजा राजा स्वधर्मे स्थापयत्युत ।
 अन्योन्यं भक्षयन्तो हि प्रचरेयुर्वृका इव ॥ १२-१४२-२८ (७०७६४)
 यस्य दस्युगणा राष्ट्रे ध्वाङ्क्षा मत्स्याञ्जलादिव ।

विहरन्ति परस्वानि स वै क्षत्रियपांसनः ॥ १२-१४२-२९ (७०७६५)
 कुलीनान्सचिवान्कृत्वा वेदविद्यासमन्वितान् ।
 प्रशाधि पृथिवीं राजन्प्रजा धर्मेण पालयन् ॥ १२-१४२-३० (७०७६६)
 विहीनजन्मकर्माणि यः प्रगृह्णाति भूमिपः ।
 उभयस्याविशेषज्ञस्तद्वै क्षत्रं नपुंसकम् ॥ १२-१४२-३१ (७०७६७)
 नैवोग्रं नैव चानुग्रं धर्मेणेह प्रशस्यते ।
 उभयं न व्यतिक्रामेदुग्रो भूत्वा मृदुर्भव ॥ १२-१४२-३२ (७०७६८)
 कष्टः क्षत्रियधर्मोऽयं सौहृदं त्वयि मे स्थितम् ।
 उग्रकर्मणि सृष्टोऽसि तस्माद्राज्यं प्रशाधि वै ॥ १२-१४२-३३ (७०७६९)
 गअरुष्टः कस्यचिद्राजन्नेवमेव समाचर ।
 अशिष्टनिग्रहो नित्यं शिष्टस्य परिपालनम् ।
 एवं शुक्रोऽब्रवीद्धीमानापत्सु भरतर्षभ ॥ १२-१४२-३४ (७०७७०)
 युधिष्ठिर उवाच । १२-१४२-३५क्ष् (५७७५)
 अस्ति चेदिह मर्यादा यामन्यो नातिलङ्घयेत् ।
 पृच्छामि त्वां सतां श्रेष्ठ तन्मे ब्रूहि पितामह ॥ १२-१४२-३५ (७०७७१)
 भीष्म उवाच । १२-१४२-३६क्ष् (५७७६)
 ब्राह्मणानेव सेवेत विद्याबृद्धास्तपस्विनः ।
 श्रुतचारित्रवृत्ताद्यान्पवित्रं ह्येतदुत्तमम् ॥ १२-१४२-३६ (७०७७२)
 शुश्रूषा तु महाराज सान्त्वं विप्रेषु नित्यदा ।
 क्रुद्धैर्हि विप्रैः कर्माणि कृतानि बहुधा नृप ॥ १२-१४२-३७ (७०७७३)
 तेषां प्रीत्या यशो मुख्यमप्रीत्या परमं भयम् ।
 प्रीत्या ह्यमृतवद्विप्राः क्रुद्धाश्चैव यथोरगाः ॥ १२-१४२-३८ (७०७७४)

इति श्रीमन्महाभारते शान्तिपर्वणि राजधर्मपर्वणि
 द्विचत्वारिंशदधिकशततमोऽध्यायः ॥ १४२. ।

Mahabharata - Shanti Parva - Chapter Footnotes

१२-१४२-१ अस्तिस्विदस्य मर्यादा इति ध । पाठः ॥
 १२-१४२-३ एतदागमादेव श्रुत्वा तव धर्मानुशासनं मया कृतमिति
 नास्ति किंतु प्रज्ञायाः समभिहारो निष्ठा कल्पितेयमित्यर्थः
 । एतदग्निहोत्रादिवद्विधेयं न अपितु कविभिरकरणे महान्तं दोषं
 पश्यद्भिः कल्पितमिति भावः । नैतद्ब्रुध्वाऽऽगमादेवेति ध । पाठः ॥
 १२-१४२-४ ततस्ततः कोकिलवराहवृकसिंहादिभ्यः शिक्षित्वा प्रज्ञाः
 प्रतिविधातव्याः ॥
 १२-१४२-६ प्रतिविधातव्यश्चिकित्सनीयः ॥
 १२-१४२-७ द्वैधमेकस्यैव कर्मणः क्वचित्काले धर्मत्वं

क्वचिदधर्मत्वमिति द्विप्रकारत्वम् । तस्मिन्प्राप्ते तदनभिज्ञः
संशयं संकटं प्राप्नोति । अहिंसाया धर्मत्वेऽपि चोररक्षया पापं
भवति तद्वदिहं ज्ञेयम् ॥

१२-१४२-८ सतां मतमिति शेषः ॥

१२-१४२-११ मुष्णन्ति धर्मशास्त्रविरुद्धमर्थशास्त्रां नादतव्यमिति
वदन्ति । वैषम्यमप्रामाण्यमधर्मत्वं वा ॥

१२-१४२-१२ शास्त्रचोरनिन्दाप्रसङ्गात्तदुपजीविनोऽपि निन्दति
। आजिजीविषव इति सार्धैस्त्वतुर्भिः ॥

१२-१४२-१४ न सम्यगिति वर्तत इति ट । ड । पाठः ॥

१२-१४२-१५ निवर्तनैरविद्यानामिति थ । पाठः । वागस्त्रा वाक्छरीभूता
इति झ । ट । पाठः ॥

१२-१४२-१७ वाचा केवलया बुद्ध्या वा केवलेन धर्मवचनं
धर्मिश्चयो नास्त्यपितु समुच्चिताभ्यामुभाभ्यां धर्मनिर्णय
इत्यर्थः ॥

१२-१४२-१८ अध्यवस्यन्ति चापर इति ट । ड । पाठः ॥

१२-१४२-१९ इहलोके तु एके आचार्याः लोकयात्रां तन्निर्वाहमेव धर्मं
प्राहुः । साच चोरादीनां वधमन्तरेण न संभवतीत्यवश्यं हिंसापि
कर्तव्येति तेषामाशयः । एवंसत्यपि मतभेदे युक्त्यैव धर्मं
ऊहेतेत्याह समिति ॥

१२-१४२-२० तस्मादमर्षादींस्त्यक्त्वा समूहे सभायां शास्त्रं
वदेदित्याशयेनाह अमर्षादिति । समूहे यत्प्रदर्शनमिति ध । पाठः ॥

१२-१४२-२१ आगमागतया बुद्ध्या श्रुत्युपगृहीतेन तर्केण सहितं
यद्वचनं तेन प्रशस्यते शास्त्रं नान्यतरेण । अन्यस्तु ज्ञानहेतुत्वात्
अज्ञातज्ञापकतया वचनं तर्केण हीनं शब्दमेव साधु मन्यते । कुतः
अज्ञानात् ॥

१२-१४२-२२ अन्यः पुनः युक्त्या इदं शास्त्रं दूषितं इति हेतोरपार्थक्यं
व्यर्थमिति मन्यते तदप्यज्ञानादेव । तस्मात्तर्केण शास्त्रस्य शास्त्रेण
तर्कस्य वा बाधमकृत्वा यदुभयसंमतं तदेवानुष्ठेयमित्युशनसो
मतं पूर्वोक्तेन बार्हस्पत्येन ज्ञानेनैक्यं गतमिति दर्शितम् ॥

१२-१४२-२३ अपदिश्यं दिशोर्मध्ये स्थितं कोटिद्वयस्पर्शि ज्ञानं
संशयरूपं तद्यथा नास्ति तथैव व्यर्थमित्यर्थः ॥

१२-१४२-२६ अज इति । यथाऽजो यज्ञार्थं नीयते तद्विज्ञेय एव
अश्वक्षत्रियावपि संग्रामार्थं नीयेते तद्विज्ञेय एव ॥

१२-१४२-३५ वृत्तिश्चैषा महाबाहो इति ट । ड । थ । पाठः ॥

१२-१४२-३६ ब्राह्मणादवागैव दण्डस्य मर्यादा ब्राह्मणस्तु नैव
दण्डोऽपि तु पूज्य एवेत्याह ब्राह्मणानेवेति ॥

शान्तिपर्व - अध्याय १४३

॥ श्रीः ॥

१२.१४३. अध्यायः १४३

Mahabharata - Shanti Parva - Chapter Topics

भीष्मेण युधिष्ठिरंप्रति शरणागतरक्षणे मुचुकुन्दंप्रति
भार्गवोक्तव्याधकपोतोपाख्यानानुवादारम्भः ॥ १. । वनमध्ये
महावृष्टिनिपीडितेन वेदनचिद्वाधेन वर्थपीडयाऽधः
पतितां काञ्चन कपोतीं पञ्जरे निरुद्ध्य वृष्ट्युपरमे
कस्यचिन्महावृक्षस्याधोदेशे शयनम् ॥ २. ।

Mahabharata - Shanti Parva - Chapter Text

१२-१४३-० (७०७७५)

युधिष्ठिर उवाच । १२-१४३-०क्ष (५७७७)

पितामह महाप्राज्ञ सर्वशास्त्रविशारद ।

शरणागतं पालयतो यो धर्मस्तं ब्रवीहि मे ॥ १२-१४३-१ (७०७७६)

भीष्म उवाच । १२-१४३-२क्ष (५७७८)

महान्धर्मो महाराज शरणागतपालने ।

अर्हः प्रष्टुं भवांश्चैनं प्रश्नं भरतसत्तम ॥ १२-१४३-२ (७०७७७)

शिविप्रभृतयो राजन्नाजानः शरणं गतान् ।

परिपाल्य महात्मानः संसिद्धिं परमां गताः ॥ १२-१४३-३ (७०७७८)

श्रूयते च कपोतेन शत्रुः शरणमागतः ।

पूजितश्च यथान्यायं स्वैश्च मांसैर्निमन्त्रितः ॥ १२-१४३-४ (७०७७९)

युधिष्ठिर उवाच । १२-१४३-५क्ष (५७७९)

कथं कपोतेन पुरा शत्रुः शरणमागतः ।

स्वमांसं भोजितः कां च गतिं लेभे स भारत ॥ १२-१४३-५ (७०७८०)

भीष्म उवाच । १२-१४३-६क्ष (५७८०)

शृणु राजन्कथां दिव्यां सर्वपापप्रणाशिनीम् ।

नृपतेर्मुचुकुन्दस्य कथितां भार्गवेण वै ॥ १२-१४३-६ (७०७८१)

इममर्थं पुरा पार्थ मुचुकुन्दो नराधिपः ।

भार्गवं परिपप्रच्छ प्रणतः पुरुषर्षभ ॥ १२-१४३-७ (७०७८२)

तस्मै शुश्रूषमाणाय भार्गवोऽकथयत्कथाम् ।

इमां यथा कपोतेन सिद्धिः प्राप्ता नराधिप ॥ १२-१४३-८ (७०७८३)

उशनोवाच । १२-१४३-९क्ष (५७८१)

धर्मिश्चयसंयुक्तां कामार्थसहितां कथाम् ।

शृणुष्वावहितो राजन्नादतो मे महाभुजः ॥ १२-१४३-९ (७०७८४)
 कश्चित्क्षुद्रसमाचारः पृथिव्यां कालसंमितः ।
 चचार पृथिवीपाल घोरः शकुनिलुब्धकः ॥ १२-१४३-१० (७०७८५)
 काकोल इव कृष्णाङ्गो रूक्षः पापसमाहितः ।
 यवमध्यः कृशग्रीवो ह्रस्वपादो महाहनुः ॥ १२-१४३-११ (७०७८६)
 नैव तस्य सुहृत्कश्चिन्न संबन्धी न बान्धवाः ।
 बान्धवैः संपरित्यक्तस्तेन रौद्रेण कर्मणा ॥ १२-१४३-१२ (७०७८७)
 नरः पापसमाचारस्त्यक्तव्यो दूरतो बुधैः ।
 आत्मानं यो न संधत्ते सोन्यस्य स्यात्कथं हितः ॥ १२-१४३-१३ (७०७८८)
 ये नृशंसा दुरात्मानः प्राणिप्राणहरा नराः ।
 उद्वजनीया भूतानां व्याला इव भवन्ति ते ॥ १२-१४३-१४ (७०७८९)
 स वै क्षारकमादाय वने हत्वा च पक्षिणः ।
 चकार विक्रयं तेषां पतङ्गानां जनाधिपः ॥ १२-१४३-१५ (७०७९०)
 एवं तु वर्तमानस्य तस्य वृत्तिं दुरात्मनः ।
 अगमत्सुमहान्कालो न चाधर्ममबुध्यत ॥ १२-१४३-१६ (७०७९१)
 तस्य भार्यासहायस्य रममाणस्य शाश्वतम् ।
 दैवयोगविमूढस्य नान्या वृत्तिररोचत ॥ १२-१४३-१७ (७०७९२)
 ततः कदाचित्तस्याथ वनस्थस्य समन्ततः ।
 पातयन्निव वृक्षांस्तान्सुमहान्वातसंभ्रमः ॥ १२-१४३-१८ (७०७९३)
 मेघसंकुलमाकाशं विद्यून्मण्डलमण्डितम् ।
 संछन्नस्तु मुहूर्तेन नौसार्धैरिव सागरः ॥ १२-१४३-१९ (७०७९४)
 वारिधारासमूहेन संप्रहृष्टः शतक्रतुः ।
 क्षणेन पूरयामास सलिलेन वसुंधराम् ॥ १२-१४३-२० (७०७९५)
 ततो धाराकुले लोके संभ्रमन्नष्टचेतनः ।
 शीतार्तस्तद्वनं सर्वमाकुलेनान्तरात्मना ॥ १२-१४३-२१ (७०७९६)
 नैव निम्नं स्थलं वाऽपि सोऽविन्दत विहंगहा ।
 पूरितो हि जलौघेनन तस्य मार्गो वनस्य तु ॥ १२-१४३-२२ (७०७९७)
 पक्षिणं वर्षवेगेन हता लीनास्तु पादपात् ।
 मृगसिहवराहाश्च ये चान्ये तत्र पक्षिणः ॥ १२-१४३-२३ (७०७९८)
 महता वातवर्षेण त्रासितास्ते वनौकसः ।
 भयार्ताश्च क्षुधार्ताश्च बभ्रमुः सहिता वने ॥ १२-१४३-२४ (७०७९९)
 स तु शीतहतैर्गात्रैर्जगामैव न तस्थिवान् ।
 ददर्श पतितां भूमौ कपोतीं शीतविह्वलाम् ॥ १२-१४३-२५ (७०८००)
 दृष्ट्वाऽऽर्तोऽपि हि पापात्मा स तां पञ्जरकेऽक्षिपत् ।
 स्वयं दुःखाभिभूतोऽपि दुःखमेवाकरोत्परे ॥ १२-१४३-२६ (७०८०१)
 पापात्मा पापकारित्वत्पापमेव चकार सः ।

सोऽपश्यत्तरुषण्डेषु मेघनीलं वनस्पतिम् ॥ १२-१४३-२७ (७०८०२)
 सेव्यमानं विहंगौघैश्छायावासफलार्थिभिः ।
 धात्रा परोपकाराय स साधुरिव निर्मितः ॥ १२-१४३-२८ (७०८०३)
 अथाभवत्क्षणेनैव वियद्विमलतारकम् ।
 महत्सर इवोत्फुल्लं कुमुदच्छुरितोदकम् ।
 कुसुमाकारताराद्व्यमाकाशं निर्मलं बहु ॥ १२-१४३-२९ (७०८०४)
 घनैर्मुक्तं नभो दृष्ट्वा लुब्धकः शीतविह्वलः ।
 दिशो विलोकयामास वेलां च सुदुरात्मवान् ॥ १२-१४३-३० (७०८०५)
 दूरे ग्रामनिवेशश्च तस्मात्स्थानादिति प्रभो ।
 कृतबुद्धिर्दुमे तस्मिन्वस्तुं तां रजनीं ततः ॥ १२-१४३-३१ (७०८०६)
 साञ्जलिः प्रणतिं कृत्वा वाक्यमाह वनस्पतिम् ।
 शरणं यामि यान्यस्मिन्दैवतानीति भारत ॥ १२-१४३-३२ (७०८०७)
 स शिलायां शिरः कृत्वा पर्णान्यास्तीर्य भूतले ।
 दुःखेन महताऽऽविष्टस्ततः सुष्वाप पक्षिहा ॥ १२-१४३-३३ (७०८०८)

इति श्रीमन्महाभारते शान्तिपर्वणि आपद्धर्मपर्वणि
 त्रिचत्वारिंशदधिकशततमोऽध्यायः ॥ १४३. ।

Mahabharata - Shanti Parva - Chapter Footnotes

१२-१४३-११ काकोलः काकविशेषः ॥
 १२-१४३-१५ क्षारकं जालम् ॥
 १२-१४३-२३ येचान्ये तत्र वर्तिन इति ट । द । पाठः ॥

शान्तिपर्व - अध्याय १४४

॥ श्रीः ॥

१२.१४४. अध्यायः १४४

Mahabharata - Shanti Parva - Chapter Topics

महावृक्षनिवासिना कपोतेनाहारार्थं गतायां निजपत्न्यां
 रात्रावनागतायां तद्गुणानुवर्णनपूर्वकं तांप्रति शोचनम्
 ॥ १. । भर्तृविलापं श्रुतवत्या व्याधपञ्जरस्थया कपोत्या
 धर्मोपन्यासपूर्वकं पतिंप्रति व्याधसत्कारचोदना ॥ २. ।

Mahabharata - Shanti Parva - Chapter Text

१२-१४४-० (७०८०९)

भीष्म उवाच । १२-१४४-०क्ष् (५७८२)

अथ वृक्षस्य शाखायां विहंगः ससुहृज्जनः ।

दीर्घकालोषितो राजस्तत्र चित्रतनूरुहः ॥ १२-१४४-१ (७०८१०)
 तस्य कल्यगता भार्या चरितुं नाभ्यवर्तत ।
 प्राप्तां च रजनीं दृष्ट्वा स पक्षी पर्यतप्यत ॥ १२-१४४-२ (७०८११)
 वातवर्षं महच्चासीन्न चागच्छति मे प्रिया ।
 किन्तु तत्कारणं येन साऽद्यापि न निवर्तते ॥ १२-१४४-३ (७०८१२)
 अपि स्वस्ति भवेत्तस्याः प्रियाया मम कानने ॥
 तथा विरहितं हीदं शून्यमद्य गृहं मम । १२-१४४-४ (७०८१३)
 पुत्रपौत्रवधूभृत्यैराकीर्णमपि सर्वतः ।
 भार्याहीनं गृहस्थस्य शून्यमेव गृहं भवेत् ॥ १२-१४४-५ (७०८१४)
 न गृहं गृहमित्याहुर्गृहिणी गृहमुच्यते ।
 गृहं तु गृहिणीहीनमरण्यसदृशं मतम् ॥ १२-१४४-६ (७०८१५)
 यदि सा रक्तेत्रान्ता चित्राङ्गी मधुरस्वरा ।
 अद्य नाभ्येति मे कान्ता न कार्यं जीवितेन मे ॥ १२-१४४-७ (७०८१६)
 न भुङ्क्ते मय्यभुक्ते या नास्नाते स्नाति सुव्रता ।
 नातिष्ठत्युपतिष्ठेन शेते च शयिते मयि ॥ १२-१४४-८ (७०८१७)
 हृष्टे भवति सा हृष्टा दुःखिते मयि दुःखिता ।
 प्रोपिते दीनवदना क्रुद्धे च प्रियवादिनी ॥ १२-१४४-९ (७०८१८)
 पतिधर्मव्रता साध्वी प्राणेभ्योऽपि गरीयसी ।
 यस्य स्यात्तादृशी भार्या धन्यः स पुरुषो भुवि ॥ १२-१४४-१० (७०८१९)
 सा हि श्रान्तं क्षुधार्तं च जानीते मां तपस्विनी ।
 अनुरक्ता स्थिरा चैव भक्ता स्निग्धा यशस्विनी ॥ १२-१४४-११ (७०८२०)
 वृक्षमूलेऽपि दयिता यस्य तिष्ठति तद्गृहम् ।
 प्रासादोपि तथा हीनः कान्तार इति निश्चितम् ॥ १२-१४४-१२ (७०८२१)
 धर्मार्थकामकालेषु भार्या पुंसः सहायिनी ।
 विदेशगमने चास्य सैव विश्वासकारिका ॥ १२-१४४-१३ (७०८२२)
 भार्या हि परमो ह्यर्थः पुरुषस्येह पत्यते ।
 असहायस्य लोकेऽस्मिँल्लोकयात्रासहायिनी ॥ १२-१४४-१४ (७०८२३)
 तथा रोगाभिभूतस्य नित्यं कृच्छ्रगतस्य च ।
 नास्ति भार्यासमं मित्रं नरस्यार्तस्य भेषजम् ॥ १२-१४४-१५ (७०८२४)
 नास्ति भार्यासमो बन्धुर्नास्ति भार्यासमा गतिः ।
 नास्ति भार्यासमो लोके सहायो धर्मसंग्रहे ॥ १२-१४४-१६ (७०८२५)
 यस्य भार्या गृहे नास्ति साध्वी च प्रियवादिनी ।
 अरण्यं तेन गन्तव्यं यथाऽरण्यं तथा गृहम् ॥ १२-१४४-१७ (७०८२६)
 भीष्म उवाच । १२-१४४-१८क्ष (५७८३)
 एवं विलपतस्तस्य द्विजस्यार्तस्य वै तदा ।
 गृहीता शकुनिघ्नेन भार्या शुश्राव भारतीम् ॥ १२-१४४-१८ (७०८२७)

कपोत्युवाच । १२-१४४-१९क्ष (५७८४)
 अहोऽतीव सुभाग्याऽहं यस्या मे दयितः पतिः ।
 असतो वा सतो वाऽपि गुणानेवं प्रभाषते ॥ १२-१४४-१९ (७०८२८)
 सा हि स्त्रीत्यवगन्तव्या यस्य भर्ता तु तुष्यति ।
 तुष्टे भर्तरि नारीणां तुष्टाः स्युः सर्वदेवताः ।
 अग्निसाक्षिकमप्येतद्भर्ता हि शरणं परम् ॥ १२-१४४-२० (७०८२९)
 दावाग्निनेव निर्दग्धा सपुष्पस्तबका लता ।
 भस्मीभवति सा नारी यस्या भर्ता न तुष्यति ॥ १२-१४४-२१ (७०८३०)
 इति संचिन्त्य दुःखार्ता भर्तारं दुःखितं तदा ।
 कपोती लुब्धकेनापि गृहीता वाक्यमब्रवीत् ॥ १२-१४४-२२ (७०८३१)
 हन्त वक्ष्यामि ते श्रेयः श्रुत्वा तु कुरु तत्तथा ।
 शरणागतसंत्राता भव कान्त विशेषतः ॥ १२-१४४-२३ (७०८३२)
 एष शाकुनिकः शेते तव वासं समाश्रितः ।
 शीतार्तश्च क्षुधार्तश्च पूजामस्मै समाचर ॥ १२-१४४-२४ (७०८३३)
 यो हि कश्चिद्द्विजं हन्याद्वा वा लोकस्य मातरम् ।
 शरणागतं च यो हन्यात्तुल्यं तेषां च पातकम् ॥ १२-१४४-२५ (७०८३४)
 अस्माकं विहिता वृत्तिः कापोती जातिधर्मतः ।
 सा न्याय्याऽऽत्मवता नित्यं त्वद्विधेनानुवर्तितुं ॥ १२-१४४-२६ (७०८३५)
 यस्तु धर्मं यथाशक्ति गृहस्थो ह्यनुवर्तते ।
 स प्रेत्य लभते लोकानक्षयानिति शुश्रुम् ॥ १२-१४४-२७ (७०८३६)
 स त्वं संतानवानद्य पुत्रवानपि च द्विज ।
 त्वं स्वदेहे दयां त्यक्त्वा धर्मार्थौ परिगृह्य य ।
 पूजामस्मै प्रयुङ्क्ष्व त्वं प्रीयेतास्य मनो यथा ॥ १२-१४४-२८ (७०८३७)
 शरीरे मा च संतापं कुर्वीथास्त्वं विहगंम ।
 शरीरयात्रावृत्त्यर्थमन्यान्दारानुपैष्यसि ॥ १२-१४४-२९ (७०८३८)
 इति सा शकुनी वाक्यं पञ्जरस्था तपस्विनी ।
 अतिदुःखान्विता प्रोक्त्वा भर्तारं समुदैक्षत ॥ १२-१४४-३० (७०८३९)

इति श्रीमन्महाभारते शान्तिपर्वणि आपद्धर्मपर्वणि
 चतुश्चत्वारिंशदधिशततमोऽध्यायः ॥ १४४.॥

Mahabharata - Shanti Parva - Chapter Footnotes

१२-१४४-१० पतिव्रता पतिगतिः पतिप्रियहिते रता हि झ । पाठः ॥
 १२-१४४-१४ भार्या हि परमो नाथ इति ड । थ । पाठः ॥
 १२-१४४-२१ न सा स्त्रीत्यवगन्तव्या यस्यां भर्ता न तुष्यतीति झ । पाठः ॥

शान्तिपर्व - अध्याय १४५

॥ श्रीः ॥

१२.१४५. अध्यायः १४५

Mahabharata - Shanti Parva - Chapter Topics

पत्नीचोदितेन कपोतेन शुष्कपर्णैः पावकसंदीपनेन व्याधस्य

शैत्यापनोदनपूर्वकं पुनः स्वेन तदभीष्टकरणप्रतिज्ञा

॥ १. । तेन तस्य क्षुन्नवृत्तिप्रार्थने फलादिकं किमप्यलभमानेन

कपोतेन स्वमांसेन तदीयक्षुत्परिजिहीर्षयाऽग्नौ प्रवेशनम् ॥ २. ।

Mahabharata - Shanti Parva - Chapter Text

१२-१४५-० (७०८४०)

भीष्म उवाच । १२-१४५-०क्ष (५७८५)

सपत्न्या वचनं श्रुत्वा धर्मयुक्तिसमन्वितम् ।

हर्षेण महता युक्तो वाक्यं व्याकुललोचनः ॥ १२-१४५-१ (७०८४१)

तं वै शाकुनिकं दृष्ट्वा विधिदृष्टेन कर्मणा ।

स पक्षी पूजयामास यत्नात्तं पक्षिजीविनम् ॥ १२-१४५-२ (७०८४२)

उवाच स्वागतं तेऽद्य ब्रूहि किं करवाणि ते ।

सतांपञ्च न कर्तव्यः स्वगृहे वर्तते भवान् ॥ १२-१४५-३ (७०८४३)

तद्ब्रवीतु भवान्क्षिप्रं किं करोमि किमिच्छसि ।

प्रणयेन ब्रवीमि त्वां त्वं हि नः शरणागतः ॥ १२-१४५-४ (७०८४४)

अरावप्युचितं कार्यमातिथ्यं गृहमागते ।

छेत्तुमप्यागते छायां नोपसंहरते द्रुमः ॥ १२-१४५-५ (७०८४५)

शरणागतस्य कर्तव्यमातिथ्यं हि प्रयत्नतः ।

पञ्चयज्ञप्रवृत्तेन गृहस्थेन विशेषतः ॥ १२-१४५-६ (७०८४६)

पञ्चयज्ञास्तु यो मोहान्न करोति गृहाश्रमी ।

तस्य नायं न च परो लोको भवति धर्मतः ॥ १२-१४५-७ (७०८४७)

तद्ब्रूहि मां सुविस्रब्धो यत्त्वं वाचा वदिष्यसि ।

तत्करिष्याम्यहं सर्वं मा त्वं शोके मनः कृथाः ॥ १२-१४५-८ (७०८४८)

तस्य तद्वचनं श्रुत्वा शकुनेर्लुब्धकोऽब्रवीत् ।

बाधते खलु मां शीतं संत्राणं हि विधीयताम् ॥ १२-१४५-९ (७०८४९)

एवमुक्तस्तनः पक्षी पर्णान्यास्तीर्य भूतले ।

यथा शुष्काणि यत्नेन ज्वलनार्थं द्रुतं ययौ ॥ १२-१४५-१० (७०८५०)

स--वाऽङ्गारकर्मान्तं गृहीत्वाऽग्निमथागमत् ।

तथा शुष्केषु पर्णेषु पावकं सोऽप्यदीपयत् ॥ १२-१४५-११ (७०८५१)

स--प्तं महत्कृत्वा तमाह शरणागतम् ।

----- सुविस्रब्धः स्वगात्राण्यकुतोभयः ॥ १२-१४५-१२ (७०८५२)

-- तथोक्तस्तथेत्युक्त्वा लुब्धो गात्राण्यतापयत् ।
 अग्निप्रत्यागतप्राणस्ततः प्राह विहंगमम् ॥ १२-१४५-१३ (७०८५३)
 हर्षेण महताऽऽविष्टो वाक्यं व्याकुललोचनः ।
 तथेमं शकुनिं दृष्ट्वा विधिदृष्टेन कर्मणा ॥ १२-१४५-१४ (७०८५४)
 दत्तमाहारमिच्छामि त्वया क्षुद्धाधते हि माम् ।
 स तद्वचः प्रतिश्रुत्य वाक्यमाह विहंगमः ॥ १२-१४५-१५ (७०८५५)
 न मेऽस्ति विभवो येन नाशयेयं क्षुधां तव ।
 उत्पन्नेन हि जीवामो वयं नित्यं वनौकसः ॥ १२-१४५-१६ (७०८५६)
 संचयो नास्ति चास्माकं मुनीनामिव कानने ।
 इत्युक्त्वा तं तदा तत्र विवर्णवदनोऽभवत् ॥ १२-१४५-१७ (७०८५७)
 कथं नु खलु कर्तव्यमिति चिन्तापरस्तदा ।
 बभूव भरतश्रेष्ठ गर्हयन्वृत्तिमात्मनः ॥ १२-१४५-१८ (७०८५८)
 मुहूर्ताल्लुब्धसंज्ञस्तु स पक्षी पक्षिघातिनम् ।
 उवाच तर्पयिष्ये त्वां मुहूर्तं प्रतिपालय ॥ १२-१४५-१९ (७०८५९)
 इत्युक्त्वा शुष्कपर्णेस्तु समुज्ज्वाल्य हुताशनम् ।
 हर्षेण महताऽऽविष्टः कपोतः पुनरब्रवीत् ॥ १२-१४५-२० (७०८६०)
 ऋषीणां देवतानां च पितृणां च महात्मनाम् ।
 युतः पूर्वं मया धर्मो महानतिथिपूजने ॥ १२-१४५-२१ (७०८६१)
 कुरुष्वानुग्रहं सौम्य सत्यमेतद्ब्रवीमि ते ।
 निश्चिता खलु मे बुद्धिरतिथिप्रतिपूजने ॥ १२-१४५-२२ (७०८६२)
 ततः कृतप्रतिज्ञो वै स पक्षी प्रहसन्निव ।
 तमग्निं त्रिः परिक्रम्य प्रविवेश महामतिः ॥ १२-१४५-२३ (७०८६३)
 अग्निमध्ये प्रविष्टं तु लुब्धो दृष्ट्वा च पक्षिणम् ।
 चिन्तयामास मनसा किमिदं वै मया कृतम् ॥ १२-१४५-२४ (७०८६४)
 अहो मम नृशंसस्य गर्हितस्य स्वकर्मणा ।
 अधर्मः सुमहान्धोरो भविष्यति न संशयः ॥ १२-१४५-२५ (७०८६५)
 एवं बहुविधं भूरि विललाप स लुब्धकः ।
 गर्हयन्स्वानि कर्माणि द्विजं दृष्ट्वा तथाऽऽगतम् ॥ १२-१४५-२६ (७०८६६)

इति श्रीमन्महाभारते शान्तिपर्वणि आपद्धर्मपर्वणि
 पञ्चचत्वारिंशदधिकशततमोऽध्यायः ॥ १४५.॥

Mahabharata - Shanti Parva - Chapter Footnotes

१२-१४५-३ संकोचश्च न कर्तव्य इति थ । पाठः ॥

१२-१४५-११ अङ्गारकर्मान्तं कर्मारगृहसमीपम् ॥

शान्तिपर्व - अध्याय १४६

॥ श्रीः ॥

१२.१४६. अध्यायः १४६

Mahabharata - Shanti Parva - Chapter Topics

कपोतस्य वह्निप्रवेशदर्शिना व्याधेन आत्मोपालम्भपूर्वकं
स्वप्राणविमोक्षणायानशनादिना शरीरशोषणाध्यवसायः ॥ १. ।

Mahabharata - Shanti Parva - Chapter Text

१२-१४६-० (७०८६७)

भीष्म उवाच । १२-१४६-०क्ष् (५७८६)

ततः स लुब्धकः पश्यन्क्षुधयाऽपि परिप्लुतः ।

कपोतमग्निपतितं वाक्यं पुनरुवाच ह ॥ १२-१४६-१ (७०८६८)

किमीदृशं नृशंसेन मया कृतमबुद्धिना ।

भविष्यति हि मे नित्यं पातकं भुवि जीवतः ।

स विनिन्दंस्तथाऽऽत्मानं पुनः पुनरुवाच ह ॥ १२-१४६-२ (७०८६९)

धिङ्भामस्तु सुदुर्बुद्धिं सदा निकृतिनिश्चयम् ।

शुभं कर्म परित्यज्य सोऽहं शकुनिलुब्धकः ॥ १२-१४६-३ (७०८७०)

नृशंसस्य ममाद्यायं प्रत्यादेशो न संशयः ।

दत्तः स्वमांसं दहता कपोतेन महात्मना ॥ १२-१४६-४ (७०८७१)

सोहं त्यक्ष्ये प्रियान्प्राणान्पुत्रान्दारान्विसृज्य च ।

उपदिष्टो हि मे धर्मः कपोतेनात्र धर्मिणा ॥ १२-१४६-५ (७०८७२)

अद्यप्रभृति देहं स्वं सर्वभोगैर्विवर्जितम् ।

यथा स्वल्पं सरो ग्रीष्मे शोषयिष्याममहं तथा ॥ १२-१४६-६ (७०८७३)

क्षुत्पिपासातपसहः कृशो ध्रमनिसन्ततः ।

उपवासैर्बहुविधैश्चरिष्ये पारलौकिकम् ॥ १२-१४६-७ (७०८७४)

अहो देहप्रदानेन दर्शिताऽतिथिपूजना ।

तस्माद्धर्मं चरिष्यामि धर्मो हि परमा गतिः ॥ १२-१४६-८ (७०८७५)

दृष्टो धर्मो हि धर्मिष्ठे यादृशो विहगोत्तमे ।

एवमुक्त्वा विनिश्चित्य रौद्रकर्मा स लुब्धकः ॥ १२-१४६-९ (७०८७६)

महाप्रस्थानमाश्रित्य प्रययौ संशितव्रतः ॥ १२-१४६-१० (७०८७७)

ततो यष्टिं शलाकां च धारकं पञ्जरं तथा ।

तां च बद्ध्वां कपोतीं स प्रमुच्य विससर्ज ह ॥ १२-१४६-११ (७०८७८)

इति श्रीमन्महाभारते शान्तिपर्वणि आपद्धर्मपर्वणि

षट्चत्वारिंशदधिकशततमोऽध्यायः ॥ १४६. ।

१२-१४६-४ प्रत्यादेशः धिक्कारपूर्वक उपदेशः ॥

शान्तिपर्व - अध्याय १४७

॥ श्रीः ॥

१२.१४७. अध्यायः १४७

Mahabharata - Shanti Parva - Chapter Topics

भर्तृशोकतप्तथा कपोत्या सकरुणं विलप्याग्नौ प्रवेशः ॥ १. । ततो
विमानारोहणेन स्वर्गतयोः कपोतयोस्तत्र सुखेन चिरविहारः ॥ २. ।

Mahabharata - Shanti Parva - Chapter Text

१२-१४७-० (७०८७९)

भीष्म उवाच । १२-१४७-०क्ष् (५७८७)

ततो गतो शाकुनिके कपोती प्राह दुःखिता ।

संस्मृत्य सा च भर्तारं रुदती शोककर्षिता ॥ १२-१४७-१ (७०८८०)

नाहं ते विप्रियं कान्त कदाचिदपि संस्मरे ।

सर्वाऽपि विधवा नारी बहुपुत्राऽपि शोचते ॥ १२-१४७-२ (७०८८१)

शोच्या भवति बन्धूनां पतिहीना तपस्विनी ।

लालिताऽहं त्वया नित्यं बहुमानाच्च पूजिता ॥ १२-१४७-३ (७०८८२)

वचनैर्मधुरैः स्निग्धैरसंक्लिष्टमनोहरैः ।

कन्दरेषु च शैलानां नदीनां निङ्गरेषु च ॥ १२-१४७-४ (७०८८३)

द्वुमाग्रेषु च रम्येषु रमिताऽहं त्वया सह ।

आकाशगमने चैव विहृताऽहं त्वया सुखम् ।

रमामि स्म पुरा कान्त तन्मे नास्त्यद्य मे प्रिय ॥ १२-१४७-५ (७०८८४)

मितं ददाति हि पिता मितं भ्राता मितं सुतः ।

अमितस्य हि दातारं भर्तारं का न पूजयेत् ॥ १२-१४७-६ (७०८८५)

नास्ति भर्तृसमो नाथो नास्ति भर्तृसमं सुखम् ।

विसृज्य धनसर्वस्वं भर्ता वै शरणं स्त्रियाः ॥ १२-१४७-७ (७०८८६)

न कार्यमिह मे नाथ जीवितेन त्वया विना ।

पतिहीना तु का नारी सती जीवितुमुत्सहेत् ॥ १२-१४७-८ (७०८८७)

एवं विलप्य बहुधा करुणं सा सुदुःखिता ।

पतिव्रता संप्रदीप्तं प्रविवेश हुताशनम् ॥ १२-१४७-९ (७०८८८)

ततश्चित्राङ्गदधरं भर्तारं साऽन्वपद्यत ।

विमानस्थं सुकृतिभिः पूज्यमानं महात्मभिः ॥ १२-१४७-१० (७०८८९)

चित्रमाल्याम्बरधरं सर्वाभरणभूषितम् ॥

विमानशतकोटीभिरावृतं पुण्यकर्मभिः ॥ १२-१४७-११ (७०८९०)
ततः स्वर्गं गतः पक्षी विमानवरमास्थितः ।
कर्मणा पूजितस्तत्र रेमे स सह भार्यया ॥ १२-१४७-१२ (७०८९१)

इति श्रीमन्महाभारते शान्तिपर्वणि आपद्धर्मपर्वणि
सप्तचत्वारिंशदधिकशततमोऽध्यायः ॥ १४७. ।

शान्तिपर्व - अध्याय १४८

॥ श्रीः ॥

१२.१४८. अध्यायः १४८

Mahabharata - Shanti Parva - Chapter Topics

व्याधेन विमानस्थयोर्दर्शनम् ॥ १. । ततो व्याधेन दावाग्नौ
शरीरत्यागेन स्वर्धगमनम् ॥ २. ।

Mahabharata - Shanti Parva - Chapter Text

१२-१४८-० (७०८९२)

भीष्म उवाच । १२-१४८-०क्ष् (५७८८)

वमानस्थौ तु तौ राजंल्लुब्धकः गवे ददर्श ह ।

दृष्ट्वा तौ दंपती राजन्व्यचिन्तयत तां गतिम् ॥ १२-१४८-१ (७०८९३)

कीदृशेनेह तपसा गच्छेयं परमां गतिम् ।

इति बुद्ध्या विनिश्चित्य गमनायोपचक्रमे ॥ १२-१४८-२ (७०८९४)

महाप्रस्थानमाश्रित्य लुब्धकः पक्षिजीवकः ।

निश्चष्टो मरुदाहारो निर्ममः स्वर्गकाङ्क्षया ॥ १२-१४८-३ (७०८९५)

ततोऽपश्यत्सुविस्तीर्णं हृद्यं पद्माभिभूषितम् ।

नानापक्षिगणाकीर्णं सरः शीतजलं शिवम् ॥ १२-१४८-४ (७०८९६)

पिपांसारतोऽपि तदृष्ट्वा तृप्तः स्यान्नात्र संशयः ॥ १२-१४८-५ (७०८९७)

उपवासकृशोऽत्यर्थं स तु पार्थिव लुब्धकः ।

उपसृत्य तु तदृष्टः श्वापदाध्युपितं वनम् ॥ १२-१४८-६ (७०८९८)

महान्तं निश्चयं कृत्वा लुब्धकः प्रविवेश ह ।

प्रविशन्नेव स वनं निगृहीतः स कण्टकैः ॥ १२-१४८-७ (७०८९९)

स कण्टकैर्विभिन्नाङ्गो लोहितार्द्राकृतच्छविः ।

वभ्राम तस्मिन्विजने नानामृगसमाकुले ॥ १२-१४८-८ (७०९००)

ततो द्रुमाणां महतां पवनेन वने तदा ।

उदतिष्ठत संघर्षान्सुमहान्हव्यवाहनः ॥ १२-१४८-९ (७०९०१)

तद्वनं वृक्षसंकीर्णं लताविटपसंकुलम् ।

ददाह पावकः क्रुद्धो युगान्ताग्निसमप्रभः ॥ १२-१४८-१० (७०९०२)

स ज्वलैः पवनोद्भूतैर्विस्फुलिङ्गैः समन्ततः ।
 ददाह तद्वनं घोरं मृगपक्षिसमाकुलम् ॥ १२-१४८-११ (७०९०३)
 ततः स देहमोक्षार्थं संप्रहृष्टेन चेतसा ।
 अभ्यधावत वर्धन्तं पावकं लुब्धकस्तदा ॥ १२-१४८-१२ (७०९०४)
 ततस्तेनाग्निना दग्धो लुब्धको नष्टकल्मषः ।
 जगाम परमां सिद्धिं ततो भरतसत्तम ॥ १२-१४८-१३ (७०९०५)
 ततः स्वर्गस्थमात्मानमपश्यद्विगतज्वरः ।
 यक्षगन्धर्वसिद्धानां मध्ये भ्राजन्तमिन्द्रवत् ॥ १२-१४८-१४ (७०९०६)
 एवं खलु कपोतश्च कपोती च पतिव्रता ।
 लुब्धकेन सह स्वर्गं गताः पुण्येन कर्मणा ॥ १२-१४८-१५ (७०९०७)
 याऽन्या चैवंविधा नारी भर्तारमनुवर्तते ।
 विराजते हि सा क्षिप्रं कपोतीव दिवि स्थिता ॥ १२-१४८-१६ (७०९०८)
 एवमेतत्पुरावृत्तं लुब्धकस्य महात्मनः ।
 कपोतस्य च धर्मिष्ठा गतिः पुण्येन कर्मणा ॥ १२-१४८-१७ (७०९०९)
 यश्चेदं शृणुयान्नित्यं यश्चेदं परिकीर्तयेत् ।
 नाशुभं विद्यते तस्य मनसाऽपि प्रमादतः ॥ १२-१४८-१८ (७०९१०)
 युधिष्ठिर महानेष धर्मो धर्मभृतां वर ।
 गोघ्नेष्वपि भवेदस्मिन्निष्कृतिः पापकर्मणः ॥ १२-१४८-१९ (७०९११)
 न निष्कृतिर्भवेत्तस्य यो हन्याच्छ्रणागतम् ।
 इतिहासमिमं श्रुत्वा पुण्यं पापप्रणाशनम् ।
 न दुर्गतिप्रवाप्नोति स्वर्गलोकं च गच्छति ॥ १२-१४८-२० (७०९१२)

इति श्रीमन्महाभारते शान्तिपर्वणि आपद्धर्मपर्वणि
 अष्टचत्वारिंशदधिकशततमोऽध्यायः ॥ १४८. ।

शान्तिपर्व - अध्याय १४९

॥ श्रीः ॥

१२.१४९. अध्यायः १४९

Mahabharata - Shanti Parva - Chapter Topics

युधिष्ठिरेण भीष्मप्रति

अबुद्धिपूर्वकब्रह्महत्याप्रायश्चित्तप्रश्नः ॥ १. । भीष्मेण

जनमेजयस्याबुद्धिपूर्वकब्रह्महत्याप्राप्तिकथनपूर्वकं

तत्कथाकथनारम्भः ॥ २. । शौनकेन स्वपादयोः प्रणमतो

जनमेजयस्य गर्हणम् ॥ ३. ।

Mahabharata - Shanti Parva - Chapter Text

१२-१४९-० (७०९१३)
 युधिष्ठिर उवाच । १२-१४९-०क्ष (५७८९)
 अबुद्धिपूर्वं यत्पापं कुर्याद्भरतसत्तम ।
 मुच्यते स कथं तस्मादेनसस्तद्ब्रवीहि मे ॥ १२-१४९-१ (७०९१४)
 भीष्म उवाच । १२-१४९-२क्ष (५७९०)
 अत्र ते वर्तयिष्यामि पुराणमृषिसंस्तुतम् ।
 इन्द्रोतः शौनको विप्रो यदाह जनमेजयम् ॥ १२-१४९-२ (७०९१५)
 आसीद्राजा महावीर्यः पारिक्षिज्जनमेजयः ।
 अबुद्धिजा ब्रह्महत्या तमागच्छन्महीपतिम् ॥ १२-१४९-३ (७०९१६)
 ब्राह्मणाः सर्व एवैनं तत्यजुः सपुरोहिताः ।
 स जगाम वनं राजा दह्यमानो दिवानिशम् ॥ १२-१४९-४ (७०९१७)
 प्रजाभिः स परित्यक्तश्चकार कुशलं महत् ।
 अतिवेलं तपस्तेपे दह्यमानः स मन्युना ॥ १२-१४९-५ (७०९१८)
 ब्रह्महत्यापनोदार्थमपृच्छद्ब्राह्मणान्बहून् ।
 पर्यटन्पृथिवीं कृत्स्नां देशेदेशे नराधिपः ॥ १२-१४९-६ (७०९१९)
 तत्रेतिहासं वक्ष्यामि धर्मस्यास्योपवृंहणम् ।
 दह्यमानः पापकृत्या जगाम जनमेजयः ॥ १२-१४९-७ (७०९२०)
 चरिष्यमाण इन्द्रोतं शौनकं संशितव्रतम् ।
 समासाद्योपजग्राह पादयोः परिपीडयन् ॥ १२-१४९-८ (७०९२१)
 ततो भीतो महाप्राज्ञो जगर्ह सुभृशं तदा ।
 कर्ता पापस्य महतो भ्रूणहा किमिहागतः ॥ १२-१४९-९ (७०९२२)
 किं तवास्मासु कर्तव्यं मा मां द्राक्षीः कथंचन ।
 गच्छगच्छ न ते स्थानं प्रीणात्यस्मानिति ब्रुवन् ॥ १२-१४९-१० (७०९२३)
 रुधिरस्येव ते गन्धः शवस्येव च दर्शनम् ।
 अशिवः शिवसंकाशो मृतो जीवन्निवाटसि ॥ १२-१४९-११ (७०९२४)
 अन्तर्भृत्युरशुद्धात्मा पापमेवानुचिन्तयन् ।
 प्रबुध्यसे प्रस्वपिपि वर्तसे परमे सुखे ॥ १२-१४९-१२ (७०९२५)
 मोघं ते जीवितं राजन्परिक्लिष्टं च जीवसि ।
 पापायैव हि सृष्टोऽसि कर्मणेह यवीयसे ॥ १२-१४९-१३ (७०९२६)
 बहुकल्याणमिच्छन्त ईहन्ते पितरः सुतान् ।
 तपसा दैवतेज्याभिर्वन्दनेन तितिक्षया ॥ १२-१४९-१४ (७०९२७)
 पितृवंशमिमं पश्य त्वत्कृते निधनं गतम् ।
 निरर्थाः सर्व एवैषामाशाबन्धास्त्वदाश्रयाः ॥ १२-१४९-१५ (७०९२८)
 यान्पूजयन्तो विन्दन्ति स्वर्गमायुर्यशः प्रजाः ।
 तेषु ते संततं द्वेषो ब्राह्मणेषु निरर्थकः ॥ १२-१४९-१६ (७०९२९)
 इमं लोकं विमुच्य त्वमवाङ्मूर्धा पतिष्यसि ।

अशाश्वतीः शाश्वतीश्च समाः पापेन कर्मणा ॥ १२-१४९-१७ (७०९३०)
स्वाद्यमानो जन्तुशतैस्तीक्ष्णदंष्ट्रैरयोमुखैः ।
ततश्च पुनरावृत्तः पापयोनिं गमिष्यसि ॥ १२-१४९-१८ (७०९३१)
यदिदं मन्यसे राजन्नायमस्ति कुतः परः ।
प्रतिस्मारयितारस्त्वां यमदूता यमक्षये ॥ १२-१४९-१९ (७०९३२)

इति श्रीमन्महाभारते शान्तिपर्वणि आपद्धर्मपर्वणि
एकोनपञ्चाशदधिकशततमोऽध्यायः ॥ १४९. ।

Mahabharata - Shanti Parva - Chapter Footnotes

१२-१४९-३ पारिक्षित् पारिक्षितः ॥
१२-१४९-७ पापकृत्या पापक्रियया ॥
१२-१४९-१० मा मां स्प्राक्षीः कथंचनेति ज्ञ । पाठः ॥
१२-१४९-१२ ब्रह्ममृत्युरशुद्धात्मेति ज्ञ । पाठः ॥
१२-१४९-१३ यवीयसे हीनाय ॥
१२-१४९-१५ त्वत्कृते नरकं गतमिति ज्ञ । पाठः ॥
१२-१४९-१७ अशाश्वतीः सर्वस्यापि कर्मणोऽन्तवत्त्वात् । शाश्वतीः बहुत्वात् ॥

शान्तिपर्व - अध्याय १५०

॥ श्रीः ॥

१२.१५०. अध्यायः १५०

Mahabharata - Shanti Parva - Chapter Topics

शौनकेन जनमेजयप्रार्थनया तदीयब्रह्महत्यापनोदनाङ्गीकरणम् ॥ १. ।

Mahabharata - Shanti Parva - Chapter Text

१२-१५०-० (७०९९२)

भीष्म उवाच । १२-१५०-०क्ष (५७९३)

एवमुक्तः प्रत्युवाच तं मुनिं जनमेजयः ।

गर्ह्यं भवान्गार्हयते निन्द्यं निन्दति मां पुनः ॥ १२-१५०-१ (७०९९३)

धिक्कार्यं मां धिक्कुरुते तस्मात्त्वाऽहं प्रसादये ।

सर्वं हीदं स्वकृतं मे ज्वलाम्यग्नाविवाहितम् ॥ १२-१५०-२ (७०९९४)

स्वकर्माण्यभिसंधाय नाभिनन्दति मे मनः ।

प्राप्तं घोरं भयं नूनं मया वैवस्वतादपि ॥ १२-१५०-३ (७०९९५)

तत्तु शल्यमनिर्हृत्य कथं शक्ष्यामि जीवितुम् ।

सर्वं मन्युं विनीय त्वमभि मां वद शौनक ॥ १२-१५०-४ (७०९९६)

श्रमहानासं ब्राह्मणानां भूयो वक्ष्यामि सांप्रतम् ॥
 गगन्ता गतिं ब्राह्मणानां भविष्याम्यर्थवान्पुनः ।
 अस्तु शेषं कुलस्यास्य मा पराभूदिदं कुलम् ॥ १२-१५०-५ (७०९९७)
 न हि नो ब्रह्मशप्तानां शेषं भवितुमर्हति ।
 स्तुतीरलभमानानां संविदं वेद निश्चयात् ॥ १२-१५०-६ (७०९९८)
 निन्दमानः स्वमात्मानं भूयो वक्ष्यामि सांप्रतम् ।
 भूयश्चैवाभिमज्जन्ति निर्धर्मा निर्जला इव ॥ १२-१५०-७ (७०९९९)
 न ह्ययज्ञा अमुं लोकं प्राप्नुवन्ति कथंचन ।
 अवाक्च प्रपतिष्यन्ति पुलिन्दशवरा इव ॥ १२-१५०-८ (७१०००)
 अविज्ञायैव मे प्रज्ञां बालस्येव स पण्डितः ।
 ब्रह्मन्पितेव पुत्रस्य प्रीतिमान्भव शौनक ॥ १२-१५०-९ (७१००१)
 शौनक उवाच । १२-१५०-१०क्ष् (५७९४)
 किमाश्चर्यं यतः प्राज्ञो बहुकुर्यादसांप्रतम् ।
 इति वै पण्डितो भूत्वा भूतानां को नु तप्यते ॥ १२-१५०-१० (७१००२)
 प्रज्ञाप्रासादमारुह्य अशोच्यः शोचते जनान् ।
 जगतीस्थानिवाद्रिस्थः प्रज्ञया प्रतिपत्स्यति ॥ १२-१५०-११ (७१००३)
 न चोपलभते कश्चिन्न चाश्चर्याणि पश्यति ।
 निर्विण्णात्मा परोक्षो वा धिक्कृतः सर्वसाधुषु ॥ १२-१५०-१२ (७१००४)
 विदित्वा भवतो वीर्यं माहात्म्यं चैव चागमे ।
 कुरुष्वेह यथाशान्तिं ब्रह्मा शरणमस्तु ते ॥ १२-१५०-१३ (७१००५)
 तद्वै वारिन्नकं तात ब्राह्मणानामकुप्यताम् ।
 अथवा तप्यसे पापे धर्मं चेदनुपश्यसि ॥ १२-१५०-१४ (७१००६)
 जनमेजय उवाच । १२-१५०-१५क्ष् (५७९५)
 अनुत्प्ये च पापेन न चाधर्मं चराम्यहम् ।
 बुभूषेद्भजमानं च प्रीतिमान्भव शौनक ॥ १२-१५०-१५ (७१००७)
 शौनक उवाच । १२-१५०-१६क्ष् (५७९६)
 छित्त्वा दम्भं च मानं च प्रीतिमिच्छामि ते नृप ।
 सर्वभूतहिते तिष्ठ धर्मं चैव प्रतिस्मरन् ॥ १२-१५०-१६ (७१००८)
 न भयान्न च कार्पण्यान्न लोभात्त्वामुपाह्वये ।
 तां मे दैवीं गिरं सत्यां शृणु त्वं ब्राह्मणैः सह ॥ १२-१५०-१७ (७१००९)
 सोऽहं न केनचिच्चार्थी त्वां च धर्मादुपाह्वये ।
 क्रोशतां सर्वभूतानां हाहाधिगिति जल्पताम् ॥ १२-१५०-१८ (७१०१०)
 वक्ष्यन्ति मामधर्मज्ञं त्यक्ष्यन्ति सुहृदो जनाः ।
 ता वाचः सुहृदः श्रुत्वा संज्वरिष्यन्ति मे भृशं ॥ १२-१५०-१९ (७१०११)
 केचिदेव महाप्राज्ञाः प्रतिज्ञास्यन्ति कार्यताम् ।
 जानीहि मत्कृतं तात ब्राह्मणान्प्रति भारत ॥ १२-१५०-२० (७१०१२)

यथा ते सत्कृताः क्षेमं लभेरंस्त्वं तथा कुरु ।
प्रतिजानीहि चाद्रोहं ब्राह्मणानां नराधिप ॥ १२-१५०-२१ (७१०१३)
जनमेजय उवाच । १२-१५०-२२क्ष (५७९७)
नैव वाचा न मनसा पुनर्जातु न कर्मणा ।
द्रोग्धाऽस्मि ब्राह्मणान्विप्र चरणावेव ते स्पृशे ॥ ॥ १२-१५०-२२ (७१०१४)

इति श्रीमन्महाभारते शान्तिपर्वणि आपद्धर्मपर्वणि
पञ्चाशदधिकशततमोऽध्यायः ॥ १५० ।

Mahabharata - Shanti Parva - Chapter Footnotes

१२-१५०-२ त्वा त्वाम् ॥
१२-१५०-५ ब्राह्मणानां भक्त इति शेषः ॥
१२-१५०-८ पुलिन्दाः शबराः म्लेच्छभेदाः ॥
१२-१५०-९ ब्रह्मन्ब्राह्मण ॥
१२-१५०-१० साधुषु निर्विण्णात्मा विरक्तः परोक्षस्तद्वृष्टिपथादपेतः
तैश्च धेक्कृतः सः प्रज्ञानं चोपलभते । तत्सङ्गं विना
प्रज्ञा दुर्लभैवेत्यर्थः ॥
१२-१५०-१३ ब्रह्मा ब्राह्मणः शरणं रक्षिता । यथाशान्ति
शान्तिमनतिक्रम्य ॥
१२-१५०-१७ उपाह्वये शिष्यं करोमीत्यर्थः ॥
१२-१५०-१८ शौनकं पापिष्ठसंग्रहीतारं धिगिति जल्पतां
ताननादृत्य उपाह्वये इत्यर्थः ॥

शान्तिपर्व - अध्याय १५१

॥ श्रीः ॥

१२.१५१. अध्यायः १५१

Mahabharata - Shanti Parva - Chapter Topics

शौनके जनमेजयस्याश्वमेधयाजनेन तदीयब्रह्महत्यापनोदनपूर्वकं
राज्ये प्रतिष्ठापनम् ॥ १. ।

Mahabharata - Shanti Parva - Chapter Text

१२-१५१-० (७१०१५)

शौनक उवाच । १२-१५१-०क्ष (५७९८)

तस्मात्तेऽहं प्रवक्ष्यामि धर्ममावृतचेतसे ।

श्रीमन्महाबलस्तुष्टः स्वयं धर्ममवेक्षसे ॥ १२-१५१-१ (७१०१६)

पुरस्तादारुणे भूत्वा सुचित्रतरमेव तत् ।
 अनुगृह्णाति भूतानि स्वेन वृत्तेन पार्थिवः ॥ १२-१५१-२ (७१०१७)
 कृत्स्ने नूनं सदसती इति लोको व्यवस्यति ।
 यत्र त्वं तादृशो भूत्वा धर्ममेवानुपश्यसि । १२-१५१-३ (७१०१८)
 दर्पं हित्वा पुनश्चापि भोगांश्च तप आस्थितः ।
 इत्येतदभिभूतानामद्भुतं जनमेजय ॥ १२-१५१-४ (७१०१९)
 योऽदुर्बलो भवेद्दाता कृपणो वा तपोधनः ।
 अनाश्चर्यं तदित्याहुर्नातिदूरेण वर्तते ॥ १२-१५१-५ (७१०२०)
 तप एव हि कार्पण्यं समग्रमसमीक्षितम् ।
 तच्चेत्समीक्ष्यैव स्याद्भवेत्तस्मिंस्तपो गुणः ॥ १२-१५१-६ (७१०२१)
 यज्ञो दानं दया वेदाः सत्यं च पृथिवीपते ।
 पञ्चैतानि पवित्राणि षष्ठं सुचरितं तपः ॥ १२-१५१-७ (७१०२२)
 तदेव राज्ञां परमं पवित्रं जनमेजय ।
 तेन सम्यग्गृहीतेन श्रेयांसं धर्ममाप्स्यसि ॥ १२-१५१-८ (७१०२३)
 पुण्यदेशाभिगमनं पवित्रं परमं स्मृतम् ।
 अत्राप्युदाहरन्तीमां गाथां गीतां ययातिना ॥ १२-१५१-९ (७१०२४)
 यो मर्त्यः प्रतिपद्येत आयुर्जीविन वा पुनः ।
 यज्ञमेकं ततः कृत्वा तत्संन्यस्य तपश्चरेत् ॥ १२-१५१-१० (७१०२५)
 पुण्यमाहुः कुरुक्षेत्रं कुरुक्षेत्रात्सरस्वतीम् ।
 सरस्वत्याश्च तीर्थानि तीर्थेभ्यश्च पृथुदकम् ॥ १२-१५१-११ (७१०२६)
 यत्रावगाह्य स्थित्वा च नैनं श्वोमरणं तपेत् ।
 महासरः पुष्कराणि प्रभासोत्तरमानसे ॥ १२-१५१-१२ (७१०२७)
 कालोदकं च गन्तासि लब्धायुर्जीविते पुनः ।
 सरस्वतीदृषद्वत्योः सेवमानोऽनुसंज्वरेत् ।
 स्वाध्यायशील एतेषु सर्वेष्वेवमुपस्पृशेत् ॥ १२-१५१-१३ (७१०२८)
 त्यागधर्मं पवित्राणां संन्यासं मनुरब्रवीत् ॥ १२-१५१-१४ (७१०२९)
 अत्राप्युदाहरन्तीमाः गाथाः सत्यवता कृताः ।
 यथा कुमारः सत्यो वै नैव पुण्यो न पापकृत ।
 न ह्यस्ति सर्वभूतेषु दुःखमस्मिन्कुतः सुखम् ॥ १२-१५१-१५ (७१०३०)
 एवं प्रकृतिभूतानां सर्वसंसर्गयायिनाम् ।
 त्यजतां जीवितं प्रायो निवृत्ते पुण्यपापके । १२-१५१-१६ (७१०३१)
 यत्त्वेव राज्ञो ज्यायिष्ठं कार्याणां तद्ब्रवीमि ते ॥ १२-१५१-१७ (७१०३२)
 बलेन संविभागैश्च जय स्वर्गं पुनीष्व च ।
 यस्यैव बलमोजश्च स धर्मस्य प्रभुर्नरः ॥ १२-१५१-१८ (७१०३३)
 ब्राह्मणानां सुखार्थं त्वं पर्येहि पृथिवीमिमाम् ।
 यथैवैतान्पुरा क्षेप्सीस्तथैवैतान्प्रसादय ॥ १२-१५१-१९ (७१०३४)

अपि धिक्क्रियमाणोऽपि तर्ज्यमानोऽप्यनेकधा ।
 आत्मनो दर्शनं विद्वान्नाहर्ताऽस्मीति मा क्रुधः ।
 घटमानः स्वकार्येषु कुरु निःश्रेयसं परम् ॥ १२-१५१-२० (७१०३५)
 हिमाग्निघोरसदृशो राजा भवति कश्चन ।
 लाङ्गलाशिकल्पो वा भवेदन्यः परंतपः ॥ १२-१५१-२१ (७१०३६)
 न विशेषेण गन्तव्यमचिकित्सेन वा पुनः ।
 न जातु नाहमस्मीति प्रसक्तव्यमसाधुषु ॥ १२-१५१-२२ (७१०३७)
 विकर्मणा तप्यमानः पापात्पापः प्रमुच्यते ।
 नैतत्कुर्या पुनरिति द्वितीयात्परिमुच्यते ॥ १२-१५१-२३ (७१०३८)
 चरिष्ये धर्ममेवेति तृतीयात्परिमुच्यते ।
 शुचिस्तीर्थान्यनुचरन्बहुत्वात्परिमुच्यते ॥ १२-१५१-२४ (७१०३९)
 कल्याणमनुकर्तव्यं पुरुषेण बुभूषता ।
 ये सुगन्धीनि सेवन्ते तथागन्धा भवन्ति ते ॥ १२-१५१-२५ (७१०४०)
 ये दुर्गन्धीनि सेवन्ते तथागन्धा भवन्ति ये ।
 तपश्चर्यापरः सत्यं पापाद्विपरिमुच्यते ॥ १२-१५१-२६ (७१०४१)
 संवत्सरमुपास्याग्निमभिश्स्तः प्रमुच्यते ।
 त्रीणि वर्षाण्युपास्याग्निं भ्रूणहा विप्रमुच्यते ॥ १२-१५१-२७ (७१०४२)
 महासरः पुष्कराणि प्रभासोत्तरमानसे ।
 अभ्येत्य योजनशतं भ्रूणहा विप्रमुच्यते ॥ १२-१५१-२८ (७१०४३)
 यावतः प्राणिनो हन्यात्तज्जातीयांस्तु तावतः ।
 प्रमीयमाणानुन्मोच्य प्राणिहा विप्रमुच्यते ॥ १२-१५१-२९ (७१०४४)
 अपि चाप्सु निमज्जेत जपंस्त्रिरघमर्षणम् ।
 यथाऽश्वमेधावभृथस्तथा तन्मनुरब्रवीत् ॥ १२-१५१-३० (७१०४५)
 क्षिप्रं प्रणुदते पापं सत्कारं लभते तथा ।
 अपि चैनं प्रसीदन्ति भूतानि जडमूकवत् ॥ १२-१५१-३१ (७१०४६)
 बृहस्पतिं देवगुरुं सुरासुराः
 समेत्य सर्वे नृपते त्वयुज्जत ।
 धर्मे फलं हेतुकृते महर्षे
 तथेतरस्मिन्नरके पापलोक्ये ॥ १२-१५१-३२ (७१०४७)
 उभे तु यस्य सुकृते भवेतां
 किं तत्तयोस्तत्र जयोत्तरं स्यात् ।
 आचक्ष्व तत्कर्मफलं महर्षे
 कथं पापं नुदते धर्मशीलः ॥ १२-१५१-३३ (७१०४८)
 बृहस्पतिरुवाच । १२-१५१-३४क्ष् (५७९९)
 कृत्वा पापं पूर्वमबुद्धिपूर्वं
 पुण्यानि चेत्कुरुते बुद्धिपूर्वम् ।

स तत्पापं नुदते कर्मशीलो
 वासो यथा मलिनं क्षारयुक्त्या ॥ १२-१५१-३४ (७१०४९)
 पापं कृत्वा हि मन्येत नाहमस्तीति पुरुषः ।
 चिकीर्षेदेव कल्याणं श्रद्धधानोऽनसूयकः ॥ १२-१५१-३५ (७१०५०)
 छिद्राणि वसनस्येव साधुना संवृणोति सः ।
 यः पापं पुरुषः कृत्वा कल्याणमभिपद्यते ॥ १२-१५१-३६ (७१०५१)
 आदित्यः पुनरुद्यन्वा तमः सर्वं व्यपोहति ।
 कल्याणमाचरन्नेवं सर्वपापं व्यपोहति ॥ १२-१५१-३७ (७१०५२)
 भीष्म उवाच । १२-१५१-३८क्ष् (५८००)
 एवमुक्त्वा तु राजानमिन्द्रोतो जनमेजयम् ।
 याजयामास विधिवद्वाजिमेधेन शौनकः ॥ १२-१५१-३८ (७१०५३)
 ततः स राजा व्यपनीतकल्मषः
 श्रिया युतः प्रज्वलितोऽनुरूपया ।
 विवेश राज्यं स्वममित्रकर्शनो
 यथा दिवं पूर्णवपुर्निशाकरः ॥ १२-१५१-३९ (७१०५४)

इति श्रीमन्महाभारते शान्तिपर्वणि आपद्धर्मपर्वणि
 एकपञ्चाशदधिकशततमोऽध्यायः ॥ १५१. ।

Mahabharata - Shanti Parva - Chapter Footnotes

१२-१५१-४ अभिभूतानामधर्मेणेति शेषः ॥
 १२-१५१-१२ अत्रावगाह्य पीत्वा चेति झ । थ । पाठः ॥
 १२-१५१-१४ पवित्राणां पावनानां मध्ये त्यागधर्मं दानात्मकं धर्मं
 पवित्रतरं संन्यासं तु परं धर्मं ततोऽप्यधिकं मनुरब्रवीत् ॥
 १२-१५१-१५ कुमारो बालः सत्यो रागद्वेषशून्यत्वात् । तथा तिष्ठेदित्यर्थः ॥
 १२-१५१-१८ बलेन धैर्येण । संविभागैर्दानैः । ओज इन्द्रियपाटवम् ॥
 १२-१५१-२१ हिमवच्छीतलः । अग्निवत्कूरः । घोरो
 यमस्तद्वद्गुणदोषविचारकः । लाङ्गवद्दुष्टमूलोन्मूलनपरः ।
 अशनिवदाकस्मिकपातो दुष्टेषु हिमाग्निघोषसदृश इति द । पाठः ॥
 १२-१५१-२३ सकृत्कृतात्पापात्पश्चात्तापमात्रेण मुच्यते
 । द्विरावृत्तात्पुनर्न करिष्यामीति नियमग्रहणमात्रेण ।
 त्रिरावृत्ताद्यत्किंचिद्धर्मस्वीकारमात्रेण । बहुकृत्वेति तदभ्यस्तात्तु
 तीर्थादिना मुच्यत इति श्लोकद्वयार्थः । पादात्पापस्य मुच्यत इति
 ट । पाठः ॥
 १२-१५१-३० अधमर्षणमृतं च सत्यं चेति ऋक्त्रयम् ॥
 १२-१५१-३२ फलं दुःखम् ॥

१२-१५१-३३ यस्य योगिन उभे अपि सुखदुःखे ॥
१२-१५१-३५ कर्तृत्वाभिमानशून्यः पापं कुर्वन्नपि न
करोत्येवेत्यर्धस्यार्थः ॥
१२-१५१-३६ संवृणोति विधत्ते ॥

शान्तिपर्व - अध्याय १५२

॥ श्रीः ॥

१२.१५२. अध्यायः १५२

Mahabharata - Shanti Parva - Chapter Topics

वैदिशनाम्नि नगरे केषुचिद्ब्राह्मणेषु मृतबालं श्मशानमुपनीय
गृध्रजम्बुकवचनैर्दौलायमानमानसतथा चिन्तयत्सु तत्र
यदृच्छासमागतपरमेश्वरेण पार्वतीचोदनया मृतबालकोज्जीवनम्
॥ १. ।

Mahabharata - Shanti Parva - Chapter Text

१२-१५२-० (७१०५५)

युधिष्ठिर उवाच । १२-१५२-०क्ष (५८०१)

कच्चित्पितामहेनासीच्छ्रुवं वा दृष्टमेव च ।

कच्चिन्मर्त्यो मृतो राजन्पुनरुज्जीवितोऽभवत् ॥ १२-१५२-१ (७१०५६)

भीष्म उवाच । १२-१५२-२क्ष (५८०२)

शृणु पार्थ यथावृत्तमितिहासं पुरातनम् ।

गृध्रजम्बुकसंवादं यो वृत्तो वैदिशे पुरे ॥ १२-१५२-२ (७१०५७)

कस्यचिद्ब्राह्मणस्यासीद्दुःखलब्धः सुतो मृतः ।

बाल एव विशालाक्षो बालग्रहनिपीडितः ॥ १२-१५२-३ (७१०५८)

दुःखिताः केचिदादाय बालमप्राप्तयोवनम् ।

कुलसर्वस्वभूतं वै रुदन्तः शोककर्षिताः ॥ १२-१५२-४ (७१०५९)

बालं मृतं गृहीत्वाऽथ श्मशानाभिमुखाः स्थिताः ।

अङ्गेनाङ्गं समाक्रस्य रुरुर्भृशदुःखिताः ॥ १२-१५२-५ (७१०६०)

शोचन्तस्तस्य पूर्वोक्तान्भाषितांश्चासकृत्पुनः ।

तं बालं भूतले क्षिप्य प्रतिगन्तुं न शक्नुयुः ॥ १२-१५२-६ (७१०६१)

तेषां रुदितशब्देन गृध्रोऽभ्येत्य वचोऽब्रवीत् ।

प्रेतात्मकमिमंकाले त्यक्त्वा गच्छत माचिरम् ॥ १२-१५२-७ (७१०६२)

इह पुंसां सहस्राणि स्त्रीसहस्राणि चैव ह ।

समानीतानि कालेन हित्वा वै यान्ति बान्धवाः ॥ १२-१५२-८ (७१०६३)

संपश्यत जगत्सर्वं सुखदुःखैरधिष्ठितम् ।

संयोगो विप्रयोगश्च पर्यायेणोपलभ्यते ॥ १२-१५२-९ (७१०६४)

गृहीत्वा ये च गच्छन्ति येऽनुयान्ति च तान्मृतान् ।
 तेऽप्यायुषः प्रमाणेन स्वेन गच्छन्ति जन्तवः ॥ १२-१५२-१० (७१०६५)
 अलं स्थित्वा श्मशानेऽस्मिन्गृध्रगोमायुसंकुले ।
 कङ्कालबहुले घोरे सर्वप्राणिभयंकरे ॥ १२-१५२-११ (७१०६६)
 न पुनर्जीवितः कश्चित्कालधर्ममुपागतः ।
 प्रियो वा यदि वा द्वेष्यः प्राणिनां गतिरीदृशी ॥ १२-१५२-१२ (७१०६७)
 सर्वेण खलु मर्तव्यं मर्त्यलोके प्रसूयता ।
 कृतान्तविहिते मार्गे मृतं को जीवयिष्यति ॥ १२-१५२-१३ (७१०६८)
 दिशान्तोपचितो यावदस्तं गच्छति भास्करः ।
 गम्यतां स्वमधिष्ठानं सुतस्नेहं विसृज्य वै ॥ १२-१५२-१४ (७१०६९)
 ततो गृध्रवचः श्रुत्वा विक्रोशन्तस्तदा नृप ।
 बान्धवास्तेऽभ्यगच्छन्त पुत्रमुत्सृज्य भूतले ॥ १२-१५२-१५ (७१०७०)
 विनिश्चित्याथ च तदा विक्रोशन्तस्ततस्ततः ।
 श्मृत इत्येव गच्छन्तो निराशास्तस्य दर्शने ॥ १२-१५२-१६ (७१०७१)
 निश्चितार्थाश्च ते सर्वे संत्यजन्तः स्वमात्मजम् ।
 निराशा जीविते तस्य मार्गमावृत्य धिष्ठिताः ॥ १२-१५२-१७ (७१०७२)
 ध्वाङ्क्षपक्षसवर्णस्तु बिलान्निःसृत्य जम्बुकः ।
 गच्छमानान्स्म तानाह निर्घृणाः खलु मानुषाः ॥ १२-१५२-१८ (७१०७३)
 आदित्योऽयं स्थितो मूढाः स्नेहं कुरुत मा भयम् ।
 बहुरूपो मुहूर्ताच्च जीवेदपि च बालकः ॥ १२-१५२-१९ (७१०७४)
 दर्भान्भूमौ विनिक्षिप्य पुत्रस्नेहविनाकृताः ।
 श्मशाने सुतमुत्सृज्य कस्माद्गच्छत निर्घृणाः ॥ १२-१५२-२० (७१०७५)
 न वोऽस्त्यस्मिन्सुते स्नेहो बाले मधुरभाषिणि ।
 यस्य भाषितमात्रेण प्रसादमधिगच्छत ॥ १२-१५२-२१ (७१०७६)
 न पश्यध्वं सुतस्नेहो यादृशः पशुपक्षिणाम् ।
 न तेषां धारयित्वा तान्कश्चिदस्ति फलागमः ॥ १२-१५२-२२ (७१०७७)
 चतुष्पात्पक्षिकीटानां प्राणिनां स्नेहसङ्गिणाम् ।
 परलोकगतिस्थानां मुनियज्ञक्रियामिव ॥ १२-१५२-२३ (७१०७८)
 तेषां पुत्राभिरामाणामिह लोके परत्र च ।
 न गुणो दृश्यते कश्चित्प्रजाः संधारयन्ति च ॥ १२-१५२-२४ (७१०७९)
 अपश्यतां प्रियान्पुत्रान्येषां शोको न तिष्ठति ।
 न ते पोषणसंप्रीता मातापितर एव हि ॥ १२-१५२-२५ (७१०८०)
 मानुषाणां कुतः स्नेहो येषां शोको न विद्यते ।
 इमं कुलकरं पुत्रं त्यक्त्वा क्व नु गमिष्यथ ॥ १२-१५२-२६ (७१०८१)
 चिरं मुञ्चत बाष्पं च चिरं स्नेहेनन पश्यत ।
 एवंविधानि हीष्टानि दुस्त्यजानि विशेषतः ॥ १२-१५२-२७ (७१०८२)

क्षीणस्याथामिशस्तस्य श्मशानाभिमुखस्य च ।
 बान्धवा यत्र तिष्ठति तत्रान्यो नाधितिष्ठति ॥ १२-१५२-२८ (७१०८३)
 सर्वस्य दयिताः प्राणाः सर्वः स्नेहं च विन्दति ।
 तिर्यग्योनिष्वपि संतां स्नेहं पश्यत यादृशम् ॥ १२-१५२-२९ (७१०८४)
 त्यक्त्वा कथं गच्छथेमं पद्मलोलायतेक्षणम् ।
 यथा नवोद्वाहकृतं स्नानमाल्यविभूषितम् । १२-१५२-३० (७१०८५)
 जम्बुकस्य वचः श्रुत्वा कृपणं परिदेवतः ।
 न्यवर्तन्त तदा सर्वे बालार्थं ते स्म मानुषाः ॥ १२-१५२-३१ (७१०८६)
 गृध्र उवाच । १२-१५२-३२क्ष् (५८०३)
 अहो बत नृशंसेन जम्बुकेनाल्पमेधसा ।
 क्षुद्रेणोक्ता हीनसत्त्वा मानुषाः किं निवर्तथ ॥ १२-१५२-३२ (७१०८७)
 पञ्चभूतपरित्यक्तं शुष्कं काष्ठत्वमागतम् ।
 कस्माच्छ्रोचथ निश्चेष्टमात्मानं किं न शोचथ ॥ १२-१५२-३३ (७१०८८)
 तपः कुरुत वै तीव्रं मुच्यध्वं येन किल्बिषात् ।
 तपसा लभ्यते सर्वं विलापः किं करिष्यति ॥ १२-१५२-३४ (७१०८९)
 अनिष्टानि न भाग्यानि जानीत स्वस्वमात्मना ।
 येन गच्छति बालोऽयं दत्त्वा शोकमनन्तकम् ॥ १२-१५२-३५ (७१०९०)
 धनं गावः सुवर्णं च मणिरत्नमथापि च ।
 अपत्यं च तपोमूलं तपो योगाच्च लभ्यते ॥ १२-१५२-३६ (७१०९१)
 यथा कृता च भूतेषु प्राप्यते सुखदुःखिता ।
 गृहीत्वा जायते जन्तुर्दुःखानि च सुखानि च ॥ १२-१५२-३७ (७१०९२)
 न कर्मणा पितुः पुत्रः पिता वा पुत्रकर्मणा ।
 मार्गेणान्येन गच्छन्ति बद्धाः सुकृतदुष्कृतैः ॥ १२-१५२-३८ (७१०९३)
 धर्मं चरत यत्नेन तथाऽधर्मान्निवर्तत ।
 वर्तध्वं च यथाकालं दैवतेषु द्विजेषु च ॥ १२-१५२-३९ (७१०९४)
 शोकं त्यजत दैन्यं च सुतस्नेहान्निवर्तत ।
 त्यज्यतामयमाक्रोशस्ततः शीघ्रं निवर्तत ॥ १२-१५२-४० (७१०९५)
 यत्करोति शुभं कर्म तथा कर्म सुदारुणम् ।
 तत्कर्तैव समश्नाति बान्धवानां किमत्र ह ॥ १२-१५२-४१ (७१०९६)
 इह त्यक्त्वा न तिष्ठन्ति बान्धवा बान्धवं प्रियम् ।
 स्नेहमुत्सृज्य गच्छन्ति बाष्पपूर्णाविलेक्षणाः ॥ १२-१५२-४२ (७१०९७)
 प्राज्ञो वा यदि वा मूर्खः सधनो निर्धनोऽपि वा ।
 सर्वः कालवशं याति शुभाशुभसमन्वितः ॥ १२-१५२-४३ (७१०९८)
 किं करिष्यथ शोचित्वा मृतं किमनुशोचथ ।
 सर्वस्य हि प्रभुः कालो धर्मतः समदर्शनः ॥ १२-१५२-४४ (७१०९९)
 यौवनस्थांश्च बालांश्च बृद्धान्गर्भगतानपि ।

सर्वानाविशते मृत्युरेवंभूतमिदं जगत् ॥ १२-१५२-४५ (७११००)
 जम्बुक उवाच । १२-१५२-४६क्ष् (५८०४)
 अहो मन्दीकृतः स्नेहो गृध्रेणेहाल्पबुद्धिना ।
 पुत्रस्नेहाभिभूतानां युष्माकं शोचतां भृशम् ॥ १२-१५२-४६ (७११०१)
 समैः सम्यक्प्रयुक्तैश्च वचनैर्हेतुदर्शनैः ।
 गसर्वमेतत्प्रपद्याशु कुरुध्वं वा विचारणां ।
 यद्गच्छथ जलस्थानं स्नेहमुत्सृज्य दुस्त्यजम् ॥ १२-१५२-४७ (७११०२)
 अहो पुत्रवियोगेन मृतशून्योपसेवनात् ।
 क्रोशतां वा भृशं दुःखं विवत्सानां गवामिव ॥ १२-१५२-४८ (७११०३)
 अद्य शोकं विजानामि मानुषाणां महीतले ।
 स्नेहं हि कारणं कृत्वा ममाप्यश्रूण्यथापतन् ॥ १२-१५२-४९ (७११०४)
 यत्नो हि सततं कार्यस्ततो दैवेन सिद्ध्यति ।
 दैवं पुरुषकारश्च कृतान्तेनोपपद्यते ॥ १२-१५२-५० (७११०५)
 अनिर्वेदः सदा कार्यो निर्वेदाद्धि कुतः सुखम् ।
 प्रयत्नात्प्राप्यते ह्यर्थः कस्माद्गच्छथ निर्दयम् ॥ १२-१५२-५१ (७११०६)
 आत्ममांसोपवृत्तं च शरीरार्धमयीं तनुम् ।
 पितृणां वंशकर्तारं वने त्यक्त्वा क्व यास्यथ ॥ १२-१५२-५२ (७११०७)
 अथवाऽस्तं गते सूर्ये संध्याकाल उपस्थिते ।
 ततो नेष्यश्च वा पुत्रमिहस्था वा भविष्यथ ॥ १२-१५२-५३ (७११०८)
 गृध्र उवाच । १२-१५२-५४क्ष् (५८०५)
 अद्य वर्षसहस्रं मे साग्रं जातस्य मानुषाः ।
 न च पश्यामि जीवन्तं मृतं स्त्रीपुंनपुंसकम् ॥ १२-१५२-५४ (७११०९)
 मृता गर्भेषु जायन्ते जातमात्रा म्रियन्ति च ।
 चंक्रमन्तो म्रियन्ते च यौवनस्थास्तथा परे ॥ १२-१५२-५५ (७१११०)
 अनित्यानीह भाग्यानि चतुष्पात्पक्षिणामपि ।
 जङ्गमाजङ्गमानां च ह्यायुरग्रेऽवतिष्ठते ॥ १२-१५२-५६ (७११११)
 इष्टदारवियुक्ताश्च पुत्रशोकान्वितास्तथा ।
 दह्यमानाः स्म शोकेन गृहं गच्छन्ति नित्यशः ॥ १२-१५२-५७ (७१११२)
 अनिष्टानां सहस्राणि तथेष्टानां शतानि च ।
 उत्सृज्येह प्रयाता वै बान्धवा भृशदुःखिताः ॥ १२-१५२-५८ (७१११३)
 त्यज्यतामेष निस्तेजाः शून्यः काष्ठत्वमागतः ।
 अन्यदेहविषक्तं हि शिशुं काष्ठमुपासथ ॥ १२-१५२-५९ (७१११४)
 त्यक्तजीवस्य वै बाष्पं कस्माद्धित्वा न गच्छत ।
 निरर्थको ह्ययं स्नेहो निष्फलश्च परिश्रमः ॥ १२-१५२-६० (७१११५)
 न च क्षुभ्यां न कर्णाभ्यां च शृणोति स पश्यति ।
 कस्मादेनं सप्नुत्सृज्य न गृहान्गच्छताशु वै ॥ १२-१५२-६१ (७१११६)

मोक्षधर्माश्रितैर्वाक्यैर्हेतुमद्भिः सुनिष्ठुरैः ।
भयोक्ता गच्छत क्षिप्रं स्वं स्वमेव निवेशनम् ॥ १२-१५२-६२ (७१११७)
प्रज्ञाविज्ञानयुक्तेन बुद्धिसंज्ञाप्रदायिना ।
वच्चं श्राविता नूनं मानुषाः संनिवर्तथ ॥ १२-१५२-६३ (७१११८)
शशोको द्विगुणतां याति दृष्ट्वा स्मृत्वा च चेष्टितम् ।
इत्येतद्वचनं श्रुत्वा सन्निवृत्तास्तु मानुषाः ।
अपश्यत्तं तदा सुप्तं द्रुतमागत्य जम्बुकः ॥ १२-१५२-६४ (७१११९)
जम्बुक उवाच । १२-१५२-६५क्ष (५८०६)
इमं कनकवर्णाभं भूषणैः समलंकृतम् ।
गृध्रवाक्यात्कथं पुत्रं त्यक्ष्यध्वं पितृपिण्डदम् ॥ १२-१५२-६५ (७११२०)
न स्नेहस्य च विच्छेदो विलापरुदितस्य च ।
मृतस्यास्य परित्यागात्तापो वै भविता ध्रुवम् ॥ १२-१५२-६६ (७११२१)
श्रूयते शम्बुके शूद्रे हते ब्राह्मणदारकः ।
जीवितो धर्ममासाद्य रामात्सत्यपराक्रमात् ॥ १२-१५२-६७ (७११२२)
तथा श्वेत्यस्य राजर्षेर्बालो दिष्टान्तमागतः ।
मुनिना धर्मनिष्ठेन मृतः संजीवितः पुनः ॥ १२-१५२-६८ (७११२३)
तथा कश्चिद्भवेत्सिद्धो मुनिर्वा देवतापि वा ।
कृपणानामनुक्रोशं कुर्याद्वो रुदतामिह ॥ १२-१५२-६९ (७११२४)
इत्युक्तास्ते न्यवर्तन्त शोकार्ताः पुत्रवत्सलाः ।
अङ्गे शिरः समाधाय रुरुदुर्बहुविस्तरम् ।
तेषां रुदितशब्देन गृध्रोऽभ्येत्य वचोऽब्रवीत् ॥ १२-१५२-७० (७११२५)
अश्रुपातपरिक्लिन्नः पाणिस्पर्शप्रपीडितः ।
धर्मराजप्रयोगाच्च दीर्घनिद्रां प्रवेशितः ॥ १२-१५२-७१ (७११२६)
गतपसाऽपि हि संयुक्तो जनः कालेन हन्यते ।
सर्वस्नेहावसक्तानामिदं हि स्नेहवर्तनम् ॥ १२-१५२-७२ (७११२७)
बालवृद्धसहस्राणि सदा संत्यज्य बान्धवाः ।
दिनानि चैव रात्रीश्च दुःखं तिष्ठन्ति भूतले ॥ १२-१५२-७३ (७११२८)
अलं निर्बन्धमागत्य शोकस्य परिवारणम् ।
अप्रत्ययं कुतो ह्यस्य पुनरद्येह जीवितम् ॥ १२-१५२-७४ (७११२९)
ग्नैष जम्बुकवाक्येन पुनः प्राप्स्यति जीवितम् ।
मृतस्योत्सृष्टदेहस्य पुनर्देहो न विद्यते ॥ १२-१५२-७५ (७११३०)
नैव मूर्तिप्रदानेन जम्बुकस्य शतैरपि ।
न स जीवयितुं शक्यो बालो वर्षशतैरपि ॥ १२-१५२-७६ (७११३१)
अथ रुद्रः कुमारो वा ब्रह्मा वा विष्णुरेव च ।
वरमस्मै प्रयच्छन्ति ततो जीवेदयं शिशुः ॥ १२-१५२-७७ (७११३२)
नैव बाष्पविमोक्षेण न वा श्वासकृतेन च ।

न दीर्घरुदितेनायं पुनर्जीवं गमिष्यति ॥ १२-१५२-७८ (७११३३)
 अहं च क्रोष्टुकश्चैव यूयं ये चास्य बान्धवाः ।
 धर्माधर्मौ गृहीत्वेह सर्वे वर्तामहेऽध्वनि ॥ १२-१५२-७९ (७११३४)
 अप्रियं परुषं चापि परद्रोहं परस्त्रियम् ।
 अधर्ममनृतं चैव दूरात्प्राज्ञो विवर्जयेत् ॥ १२-१५२-८० (७११३५)
 धर्मं सत्यं श्रुतं न्याय्यं महतीं प्राणिनां दयाम् ।
 अजिह्वत्वमशाद्यं च यत्नतः परिमार्गत ॥ १२-१५२-८१ (७११३६)
 मातरं पितरं वाऽपि बान्धवान्सुहृदस्तथा ।
 जीवतो ये न पश्यति तेषां धर्मविपर्ययः ॥ १२-१५२-८२ (७११३७)
 यो न पश्यति चक्षुर्भ्यां नेङ्गते च कथंचन ।
 तस्य निष्ठावसानान्ते रुदन्ताः किं करिष्यथ ॥ १२-१५२-८३ (७११३८)
 इत्युक्तास्ते सुतं त्यक्त्वा भूमौ शोकपरिप्लुताः ।
 दह्यमानाः सुतस्नेहात्प्रययुर्बान्धवा गृहम् ॥ १२-१५२-८४ (७११३९)
 जम्बुक उवाच । १२-१५२-८५क्ष (५८०७)
 दारुणो मर्त्यलोकोऽयं सर्वप्राणिविनाशनः ।
 इष्टबन्धुवियोगश्च तथेहाल्पं च जीवितम् ॥ १२-१५२-८५ (७११४०)
 बह्वलीकमसत्यं चाप्यतिवादाप्रियंवदम् ।
 इमं प्रेक्ष्य पुनर्भावं दुःखशोकविवर्धनम् ।
 न मे मानुषलोकोऽयं मुहूर्तमपि रोचते ॥ १२-१५२-८६ (७११४१)
 अहो धिग्गृध्रवाक्येन यथैवाबुद्धयस्तथा ।
 कथं गच्छथ निःस्नेहाः सुतस्नेहं विसृज्य च ॥ १२-१५२-८७ (७११४२)
 प्रदीप्ताः पुत्रशोकेन सन्निवर्तथ मानुषाः ।
 श्रुत्वा गृध्रस्य वचनं पापस्येहाकृतात्मनः ॥ १२-१५२-८८ (७११४३)
 सुखस्यानन्तरं दुःखं दुःखस्यानन्तरं सुखम् ।
 सुखदुःखावृते लोके नास्ति सौख्यमनन्तकम् ॥ १२-१५२-८९ (७११४४)
 इमं क्षितितले त्यक्त्वा बालं रूपसमन्वितम् ।
 कुलशोभाकरं मूढाः पुत्रं त्यक्त्वा क्व यास्यथ ॥ १२-१५२-९० (७११४५)
 रूपयौवनसंपन्नं द्योतमानमिव श्रिया ।
 जीवन्तमेव पश्यामि मनसा नात्र संशयः ॥ १२-१५२-९१ (७११४६)
 विनाशेनास्य न हि वै सुखं प्राप्स्यथ मानुषाः ।
 पुत्रशोकाभितप्तानां मृतमप्यद्य वः क्षमम् ॥ १२-१५२-९२ (७११४७)
 दुःखसंभावनं कृत्वा धारयित्वा सुखं स्वयम् ।
 त्यक्त्वा गमिष्यथ क्वाद्य समुत्सृज्याल्पबुद्धिवत् ॥ १२-१५२-९३ (७११४८)
 भीष्म उवाच । १२-१५२-९४क्ष (५८०८)
 तथा धर्मविरोधेन प्रियमिथ्याभिधायिनाम् ।
 श्मशानवासिना नित्यं रात्रिं मृगयता नृप ॥ १२-१५२-९४ (७११४९)

ततो मध्यस्थतां नीता वचनैरमृतोपमैः ।
 जम्बुकेन स्वकार्यार्थं बान्धवास्तत्र वारिताः ॥ १२-१५२-९५ (७११५०)
 गृध्र उवाच । १२-१५२-९६क्ष (५८०९)
 अयं प्रेतसमाकीर्णो यक्षराक्षससेवितः ।
 दारुणः काननोद्देशः कौशिकैरभिनादितः ॥ १२-१५२-९६ (७११५१)
 भीमः सुघोरश्च तथा नीलमेघसमप्रभः ।
 अस्मिञ्शवं परित्यज्य प्रेतकार्याण्युपासत ॥ १२-१५२-९७ (७११५२)
 भानुर्यावन्न यात्यस्तं यावच्च विमला दिशः ।
 तावदेनं परित्यज्य प्रेतकार्याण्युपासत ॥ १२-१५२-९८ (७११५३)
 नदन्ति परुषं श्येनाः शिवाः क्रोशन्ति दारुणम् ।
 मृगेन्द्राः प्रतिनर्दन्ति रविरस्तं च गच्छति ॥ १२-१५२-९९ (७११५४)
 चिता धूमेन नीलेन संरज्यन्ते च पादपाः ।
 श्मशाने च निराहाराः प्रतिनर्दन्ति देवताः ॥ १२-१५२-१०० (७११५५)
 सर्वे विकृतदेहाश्चाप्यस्मिन्देशे सुदारुणे ।
 युष्मान्प्रधर्षयिष्यन्ति विकृता मांसभोजिनः ॥ १२-१५२-१०१ (७११५६)
 क्रूरश्चायं वनोद्देशो भयमद्य भविष्यति ।
 त्यज्यतां काष्ठभूतोऽयं मुच्यतां जाम्बुकं वचः ॥ १२-१५२-१०२ (७११५७)
 यदि जम्बुकवाक्यानि निष्फलान्यनृतानि च ।
 श्रोष्यथ भ्रष्टविज्ञानास्ततः सर्वे विनङ्क्ष्यथ ॥ १२-१५२-१०३ (७११५८)
 जम्बुक उवाच । १२-१५२-१०४क्ष (५८१०)
 स्थीयतां वो न भेतव्यं यावत्तपति भास्करः ।
 तावदस्मिन्सुते स्नेहादनिर्वेदेन वर्तत ॥ १२-१५२-१०४ (७११५९)
 स्वैरं रुदन्तो विस्रब्धाश्चिरं स्नेहेन पश्यत ।
 गदारुणेऽस्मिन्वनोद्देशे भयं वो न भविष्यति ॥ १२-१५२-१०५ (७११६०)
 अयं सौम्यो वनोद्देशः पितृणां निधनाकरः ।
 स्थीयतां यावदादित्यः किंवः क्रव्यादभाषितैः ॥ १२-१५२-१०६ (७११६१)
 यदि गृध्रस्य वाक्यानि तीव्राणि रभसानि च ।
 गृह्णीत मोहितात्मानः सुतो वो न भविष्यति ॥ १२-१५२-१०७ (७११६२)
 भीष्म उवाच । १२-१५२-१०८क्ष (५८११)
 गृध्रो नास्तमितेऽभ्येति तिष्ठेन्नक्तं च जम्बुकः ।
 मृतस्य तं परिजनमूचतुस्तौ क्षुधान्वितौ ॥ १२-१५२-१०८ (७११६३)
 स्वकार्यबद्धकक्षौ तौ राजन्गृध्रोऽथ जम्बुकः ।
 क्षुत्पिपासापरिश्रान्तौ शास्त्रमालम्ब्य जल्पतः ॥ १२-१५२-१०९ (७११६४)
 तयोर्विज्ञानविदुषोर्द्वयोर्मृगपतत्रिणोः ।
 वाक्यैरमृतकल्पैस्तैः प्रतिष्ठन्ते व्रजन्ति च ॥ १२-१५२-११० (७११६५)
 शोकदैन्यसमाविष्टा रुदन्तस्तस्थिरे तदा ।

स्वकार्यकुशलाभ्यां ते संभ्राम्यन्ते ह नैपुणात् ॥ १२-१५२-१११ (७११६६)
 तथा तयोर्विवदतोर्विज्ञानविदुषोर्द्वयोः ।
 बान्धवानां स्थितानां चाप्युपातिष्ठत शंकरः ॥ १२-१५२-११२ (७११६७)
 देव्या प्रणोदितो देवः कारुण्यार्द्रिकृतेक्षणः ।
 ततस्तानाह मनुजान्वरदोऽस्मीति शंकरः ॥ १२-१५२-११३ (७११६८)
 ते प्रत्यूचुरिदं वाक्य दुःखिताः प्रणताः स्थिताः ।
 एकपुत्रविहीनानां सर्वेषां जीवितार्थिनाम् ।
 पुत्रस्य नो जीवदानाज्जीवितं दातुमर्हसि ॥ १२-१५२-११४ (७११६९)
 एवमुक्तः स भगवान्वारिपूर्णेन पाणिना ।
 जीवं तस्मै कुमाराय प्रादाद्वर्षशतानि वै ॥ १२-१५२-११५ (७११७०)
 तथा गोमायुगृध्राभ्यां प्राददत्क्षुद्विनाशनम् ।
 वरं पिनाकी भगवान्सर्वभूतहिते रतः ॥ १२-१५२-११६ (७११७१)
 ततः प्रणम्य ते देवं श्रेयोहर्षसमन्विताः ।
 कृतकृत्याः सुसंहृष्टाः प्रातिष्ठन्त तदा विभो ॥ १२-१५२-११७ (७११७२)
 अनिर्वेदेन दीर्घेण निश्चयेन ध्रुवेण च ।
 देवदेवप्रसादाच्च क्षिप्रं फलमवाप्यते ॥ १२-१५२-११८ (७११७३)
 पश्य दैवस्य संयोगं बान्धवाना च निश्चयम् ।
 कृपणानां तु रुदतां कृतमश्रुप्रमार्जनम् ॥ १२-१५२-११९ (७११७४)
 पश्य चाल्पेन कालेन निश्चयाध्वेषणेन च ।
 प्रसादं शंकरात्प्राप्य दुःखिताः सुखमाप्नुवन् ॥ १२-१५२-१२० (७११७५)
 ते विस्मिताः प्रहृष्टाश्च पुत्रसंजीवनात्पुनः ।
 बभूवुर्भरतश्रेष्ठ प्रसादाच्छंकरस्य वै ॥ १२-१५२-१२१ (७११७६)
 ततस्ते त्वरिता राजंस्त्यक्त्वा शोकं शिशूद्भवम् ।
 विविशुः पुत्रमादाय नगरं हृष्टमानसाः ॥ १२-१५२-१२२ (७११७७)
 एषा बुद्धिः समस्तानां चातुर्वर्ण्येन दर्शिता ॥ १२-१५२-१२३ (७११७८)
 धर्मार्थमोक्षसंयुक्तमितिहासं पुरातनम् ।
 श्रुत्वा मनुष्यः सततमिहामुत्र प्रमोदते ॥ १२-१५२-१२४ (७११७९)

इति श्रीमन्महाभारते शान्तिपर्वणि आपद्धर्मपर्वणि
 द्विपञ्चाशदधिकशततमोऽध्यायः ॥ १५२ ।

Mahabharata - Shanti Parva - Chapter Footnotes

१२-१५२-२ यो वृत्तो नैमिषे पुरेति झ । पाठः ॥
 १२-१५२-५ अङ्केनाङ्कं समाक्रम्येति ड । थ । पाठः ॥
 १२-१५२-७ एकात्मकमिदं लोके इति थ । ध । पाठः ॥
 १२-१५२-८ किं तैर्वैयातबान्धवा इति थ । ध । पाठः ॥

१२-१५२-१२ न पुनर्जीवते कश्चिदिति ड । थ । द । पाठः ॥
 १२-१५२-१३ जीवलोके प्रसूयतेति थ । द । पाठः ॥
 १२-१५२-१४ दिशान्तोपरते काले चास्तं गच्छति भास्कर इति ध । पाठः ॥
 १२-१५२-२२ न मे संधारयित्वा तु इति ध । पाठः ॥
 १२-१५२-४७ यद्रच्छति जनश्चायमिति झ । पाठः ॥
 १२-१५२-६९ कश्चिल्लभेत्सिद्ध इति झ । पाठः ॥
 १२-१५२-७२ तपसा पि हि संयुक्ता धनवन्तो महाधियः । सर्वे
 मृत्युवशं यान्ति तदिदं प्रेतपत्तनमिति झ । पाठः ॥
 १२-१५२-७७ वरमस्मै प्रयच्छेयुस्तत इति झ । पाठः ॥
 १२-१५२-९५ बान्धवास्तस्य धारिता इति थ । पाठः ॥
 १२-१५२-१०४ वः युष्माभिः ॥
 १२-१५२-१०८ गृध्रोऽस्तमिस्याह गतो गतो नेचि च जम्बुकः इति झ
 । पाठः ॥
 १२-१५२-११९ बान्धवानां च सत्यतामिति द । पाठः ॥

शान्तिपर्व - अध्याय १५३

॥ श्रीः ॥

१२.१५३. अध्यायः १५३

Mahabharata - Shanti Parva - Chapter Topics

भीष्मेण युधिष्ठिरं प्रति बलवति रिपौ मोहोद्वैरमुत्पादितवता

कर्तव्यविषये निदर्शनतया शाल्मलिचरितकथनोपक्रमः

॥ १. । हिमवति पर्वते महाशाल्मलिं दृष्टवता नारदेन तद्वर्णनम्

॥ २. ।

Mahabharata - Shanti Parva - Chapter Text

१२-१५३-० (७११८०)

युधिष्ठिर उवाच । १२-१५३-०क्ष् (५८१२)

बलिनः प्रत्यमित्रस्य नित्यमासन्नवर्तिनः ।

उणकारापकाराभ्यां समर्थस्योद्यतस्य च ॥ १२-१५३-१ (७११८१)

मोहाद्विकथनामात्रैरसारोऽल्पबलो लघुः ।

वाग्भिरप्रतिरूपाभिरभिद्वह्य पितामह ॥ १२-१५३-२ (७११८२)

आत्मनो बलमास्थाय कथं वर्तेत मानवः ।

आगच्छतोऽतिक्रुद्धस्य तस्योद्धरणकाम्यया ॥ १२-१५३-३ (७११८३)

भीष्म उवाच । १२-१५३-४क्ष् (५८१३)

अत्राप्युदाहन्तीममितिहासं पुरातनम् ।

संवादं भरतश्रेष्ठ शाल्मलेः पवनस्य च ॥ १२-१५३-४ (७११८४)

हिमवन्तं समासाद्य महानासीद्वनस्पतिः ।
 वर्षपूगाभिसंवृद्धः शाखामूलपलाशवान् ॥ १२-१५३-५ (७११८५)
 तत्र स्म मत्तमातङ्गा घर्मातीः श्रमकर्षिताः ।
 विश्राम्यन्ति महाबाहो तथाऽन्या मृगजातयः ॥ १२-१५३-६ (७११८६)
 नल्वमात्रपरीणाहो घनच्छायो वनस्पतिः ।
 शुकशारिकसंघुष्टः पुष्पवान्फलवानपि ॥ १२-१५३-७ (७११८७)
 सार्थका वणिजश्चापि तापसाश्च वनौकसः ।
 वसन्ति तत्र मार्गस्थाः सुरम्ये नगसत्तमे ॥ १२-१५३-८ (७११८८)
 तस्य ता विपुलाः शाखा दृष्ट्वा स्कन्धं च सर्वशः ।
 अभिगम्याब्रवीदेनं नारदो भरतर्षभ ॥ १२-१५३-९ (७११८९)
 अहो नु रमणीयस्त्वमहो चासि मनोहरः ।
 प्रीयामहे त्वया नित्यं तरुप्रवर शाल्मके ॥ १२-१५३-१० (७११९०)
 सदैव शकुनास्तात मृगाश्चाथ तथा गजाः ।
 वसन्ति तव संहृष्टा मनोहरतरास्तथा ॥ १२-१५३-११ (७११९१)
 तव शाखा महाशाख स्कन्धांश्च विपुलांस्तथा ।
 न वै प्रभग्नान्पश्यामि मारुतेन कथंचन ॥ १२-१५३-१२ (७११९२)
 किंनु ते पवनस्तात प्रीतिमानथवा सुहृत् ।
 त्वां रक्षति सदा येन वनेऽत्र पवनो ध्रुवम् ॥ १२-१५३-१३ (७११९३)
 भगवान्पवनः स्थानाद्वृक्षानुच्चावचानपि ।
 पर्वतानां च शिखराण्याचालयति वेगवान् ॥ १२-१५३-१४ (७११९४)
 शोषयत्येव पातालं वहन्गन्धवहः शुचिः ।
 सरांसि सरितश्चैव सागरांश्च तथैव च ॥ १२-१५३-१५ (७११९५)
 संरक्षति त्वां पवनः सखित्वेन न संशयः ।
 तस्मात्त्वं बहुशाखोऽपि पर्णवान्पुष्पवानपि ॥ १२-१५३-१६ (७११९६)
 इदं च रमणीयं ते प्रतिभाति वनस्पते ।
 य इमे विहगास्तात रमन्ते मुदितास्त्वयि ॥ १२-१५३-१७ (७११९७)
 एषां पृथक्समस्तानां श्रूयते मधुरस्वरः ।
 पुष्पसंमोदने काले वाशन्ते हरियूथपाः ॥ १२-१५३-१८ (७११९८)
 तथेमे गर्जिता नागाः स्वयूथगणशोभिताः ।
 घर्मातीस्त्वां समासाद्य सुखं विन्दति शाल्मके । १२-१५३-१९ (७११९९)
 तथैव मृगजातीभिरन्याभिरभिशोभसे ।
 तथा सार्थाधिवासैश्च शोभसे मेरुवद्द्रुम् ॥ १२-१५३-२० (७१२००)
 ब्राह्मणैश्च तपः सिद्धैस्तापसैः श्रमणैस्तथा ।
 त्रिविष्टपसमं मन्ये तवायतनमेव हि ॥ १२-१५३-२१ (७१२०१)

इति श्रीमन्महाभारते शान्तिपर्वणि आपद्धर्मपर्वणि

त्रिपञ्चाशदधिकशततमोऽध्यायः ॥ १५३. ।

Mahabharata - Shanti Parva - Chapter Footnotes

१२-१५३-७ शुक्रकोकिलसंधुष्ट इति ध । पाठः । नल्वः हस्तानां
शतचतुष्टयम् । परीणाहः स्थूलत्वं वैपुल्यमितियावत् ॥

१२-१५३-१४ प्रवाति च वनस्थानां वृक्षाणां च वनान्यपि । पर्वतानां
च शिखराण्याका लयति वेगवान् । इति ट । ड । पाठः ॥

शान्तिपर्व - अध्याय १५४

॥ श्रीः ॥

१२.१५४. अध्यायः १५४

Mahabharata - Shanti Parva - Chapter Topics

नारदेन शाल्मलिप्रति पर्वतादिभञ्जकेनापि वायुना तदीयशाखाया
अप्यभञ्जने कारणप्रश्ने तेन साधिक्षेपमात्मशाखाभञ्जने
वायोरशक्तिकथनम् ॥ १. ।

Mahabharata - Shanti Parva - Chapter Text

१२-१५४-० (७१२०२)

नारद उवाच । १२-१५४-०क्ष् (५८१४)

बन्धुत्वादथवा सख्याच्छाल्मले नात्र संशयः ।

कस्मात्त्वां रक्षते नित्यं भीमः सर्वत्रगोऽनिलः ॥ १२-१५४-१ (७१२०३)

तद्भावं परमं वायोः शाल्मके त्वमुपागतः ।

तवाहमस्मीति सदा येन रक्षति मारुतः ॥ १२-१५४-२ (७१२०४)

न तं पश्याम्यहं वृक्षं पर्वतं वेश्म चेदृशम् ।

यं न वायुबलाद्गगनं पृथिव्यामिति मे मतिः ॥ १२-१५४-३ (७१२०५)

त्वं पुनः कारणैर्नूनं रक्ष्यसे शाल्मले यथा ।

वायुना सपरीवारस्तेन तिष्ठस्यसंशयम् ॥ १२-१५४-४ (७१२०६)

शाल्मलिरुवाच । १२-१५४-५क्ष् (५८१५)

न मे वायुः सखा ब्रह्मन्न बन्धुर्मम नारद ।

चिरं मे प्रीयते नैव येन मां रक्षतेऽनिलः ॥ १२-१५४-५ (७१२०७)

मम तेजोबलं भीमं वायोरपि हि नारद ।

कलामष्टादशीं प्राणैर्न मे प्राप्नोति मारुतः ॥ १२-१५४-६ (७१२०८)

आगच्छन्परुषो वायुर्मया विष्टम्भितो बलात् ।

भञ्जन्दुमान्पर्वतांश्च यच्चान्यत्स्थाणुजङ्गमम् ॥ १२-१५४-७ (७१२०९)

स मया बहुशो भग्नः प्रभञ्जन्वै प्रभञ्जनः ।

तस्मान्न विभ्ये देवर्षे क्रुद्धादपि समीरणात् ॥ १२-१५४-८ (७१२१०)

नारद उवाच । १२-१५४-९क्ष् (५८१६)
 शाल्मले विपरीतं ते दर्शनं नात्र संशयः ।
 न हि वायोर्बले नास्ति भूतं तुल्यबलं क्वचित् ॥ १२-१५४-९ (७१२११)
 इन्द्रो यमो वैश्रवणो वरुणश्च जलेश्वरः ।
 नैतेऽपि तुल्या मरुतः किं पुनस्त्वं वनस्पते ॥ १२-१५४-१० (७१२१२)
 यश्च कश्चिदपि प्राणी चेष्टते शाल्मले भुवि ।
 सर्वत्र भगवान्वायुश्चेष्टाप्राणकरः प्रभुः ॥ १२-१५४-११ (७१२१३)
 एष चेष्टयते सम्यक्प्राणिनः सम्यगायतः ।
 असम्यगायतो भूयश्चेष्टते विकृतं नृषु ॥ १२-१५४-१२ (७१२१४)
 स त्वमेवंविधं वायुं सर्वसत्वभृतां वरम् ।
 न पूजयसि पूज्यन्तं किमन्यद्बुद्धिलाघवात् ॥ १२-१५४-१३ (७१२१५)
 असारश्चापि दुर्मेधाः केवलं बहु भाषसे ।
 क्रोधादिभिरवच्छन्नो मिथ्या वदसि शाल्मले ॥ १२-१५४-१४ (७१२१६)
 मम रोषः समुत्पन्नस्त्वय्येवं संप्रभाषति ।
 ब्रवीम्येष स्वयं वायोस्तव दुर्भाषितं बहु ॥ १२-१५४-१५ (७१२१७)
 चन्दनैः स्यन्दनैः शालैः सरलैर्देवदारुभिः ।
 वेतसैर्धन्वनैश्चापि ये चान्ये बलवत्तराः ।
 तैश्चापि नैवं दुर्बुद्धे क्षिप्तो वायुः कृतात्मभिः ॥ १२-१५४-१६ (७१२१८)
 तेऽपि जानन्ति वायोश्च बलमात्मन एव च ।
 तस्मात्ते नावमन्यन्ते श्वसनं तरुसत्तमाः ॥ १२-१५४-१७ (७१२१९)
 त्वं तु मोहान्न जानीषे वायोर्बलमनन्तकम् ।
 एवं तस्माद्गमिष्यामि सकाशं मातरिश्चनः ॥ १२-१५४-१८ (७१२२०)

इति श्रीमन्महाभारते शान्तिपर्वणि आपद्धर्मपर्वणि
 चतुःपञ्चाशदधिकशततमोऽध्यायः ॥ १५४ ॥

Mahabharata - Shanti Parva - Chapter Footnotes

१२-१५४-२ न्यग्भावं परमं वायोरिति झ । पाठः ॥
 १२-१५४-५ परमेष्ठी तथा नैव येन रक्षति वानिल इति झ । पाठः ॥

शान्तिपर्व - अध्याय १५५

॥ श्रीः ॥

१२.१५५. अध्यायः १५५

Mahabharata - Shanti Parva - Chapter Topics

नारदसूचितेन वायुना शाल्मलिमेत्य परेद्युस्तद्भञ्जनप्रतिज्ञानम्
 ॥ १. ॥ वायुबलज्ञेन शाल्मलिना तदागमनात्प्रागेव स्वेनैव

स्वीयशाखावशातनपूर्वकमवस्थानम् ॥ २. । परेद्युरागतेन वायुना
तंप्रति तत्कृतशाखावशातनस्यापि स्वबलप्रयोज्यत्वोक्तिः ॥ ३. ।
Mahabharata - Shanti Parva - Chapter Text

१२-१५५-० (७१२२१)

भीष्म उवाच । १२-१५५-०क्ष् (५८१७)

एवमुक्त्वा तु राजेन्द्र शाल्मलिं ब्रह्मवित्तमः ।

नारदः पवने सर्वं शाल्मलेर्वाक्यमब्रवीत् ॥ १२-१५५-१ (७१२२२)

नारद उवाच । १२-१५५-२क्ष् (५८१८)

हिमवत्पृष्ठजः कश्चिच्छाल्मलिः परिवारवान् ।

बृहन्मूलो बृहच्छायः स त्वां वायोऽवमन्यते ॥ १२-१५५-२ (७१२२३)

बहुव्याक्षेपयुक्तानि त्वामाह वचनानि सः ।

न युक्तानि मया वायो तानि वक्तुं तवाग्रतः ॥ १२-१५५-३ (७१२२४)

जानामि त्वामहं वायो सर्वप्राणभृतां वरम् ।

वरिष्ठं च गरिष्ठं च सर्वलोकेश्वरं प्रभुम् ॥ १२-१५५-४ (७१२२५)

भीष्म उवाच । १२-१५५-५क्ष् (५८१९)

एतत्तु वचनं श्रुत्वा नारदस्य समीरणः ।

शाल्मलिं तमुपागम्य क्रुद्धो वचनमब्रवीत् ॥ १२-१५५-५ (७१२२६)

वायुरुवाच । १२-१५५-६क्ष् (५८२०)

शाल्मले नारदो गच्छंस्त्वयोक्तो मद्भिर्गर्हणम् ।

अहं वायुः प्रभावं ते दर्शयाम्यात्मनो बलम् ॥ १२-१५५-६ (७१२२७)

नाहं त्वां नाभिजानामि विदितश्चासि मे द्रुम् ।

पितामहः प्रजासर्गो त्वयि विश्रान्तवान्प्रभुः ॥ १२-१५५-७ (७१२२८)

तस्य विश्रमणादेव प्रसादौ मत्कृतस्तव ।

अभूत्तस्य प्रसादात्त्वां न भज्यामि द्रुमाधम् ॥ १२-१५५-८ (७१२२९)

यन्मां त्वमवजानीषे यथाऽन्यं प्राकृतं तथा ।

दर्शयाम्येष चात्मानं यथा मां नावमन्यसे ॥ १२-१५५-९ (७१२३०)

भीष्म उवाच । १२-१५५-१०क्ष् (५८२१)

एवमुक्तस्ततः प्राह शाल्मलिः प्रहसन्निव ।

पवन त्वं वने क्रुद्धो दर्शयात्मानमात्मना ॥ १२-१५५-१० (७१२३१)

मयि वै मुच्यतां क्रोधः किं मे क्रुद्धः करिष्यसि ।

न ते बिभेमि पवन यद्यपि त्वं स्वयं प्रभुः ।

बलाधिकोऽहं त्वत्तश्च न भीः कार्या मया तव ॥ १२-१५५-११ (७१२३२)

ये तु बुद्ध्या हि बलिनस्ते भवन्ति बलीयसः ।

प्राणमात्रबला ये वै नैव ते बलिनो मताः ॥ १२-१५५-१२ (७१२३३)

इत्येवमुक्तः पवनः श्व इत्येवाब्रवीद्वचः ।

दर्शयिष्यामि ते तेजस्ततो रात्रिरुपागमत् ॥ १२-१५५-१३ (७१२३४)
अथ निश्चित्य मनसा शाल्मलिवैरधारणम् ।
पश्यमानस्तदात्मानमसमं मातरिश्चना ॥ १२-१५५-१४ (७१२३५)
नारदे यन्मया प्रोक्तं वचनं प्रति तन्मृषा ।
असमर्थो ह्यहं वायोर्बलेन बलवान्हि सः ॥ १२-१५५-१५ (७१२३६)
मारुतो बल्यान्नित्यं यथा वै नारदोऽब्रवीत् ।
अहं तु दुर्बलोऽन्येभ्यो वृक्षेभ्यो नात्र संशयः ॥ १२-१५५-१६ (७१२३७)
किं तु बुद्ध्या समो नास्ति मम कश्चिद्वनस्पतिः ।
तदहं बुद्धिमास्थाय भयं त्यक्ष्ये समीरणात् ॥ १२-१५५-१७ (७१२३८)
यदि तां बुद्धिमास्थाय तिष्ठेयुः पर्णिनो वने ।
अरिष्ठाः स्युः सदा क्रुद्धात्पवनान्नात्र संशयः ॥ १२-१५५-१८ (७१२३९)
ते तु बाला न जानन्ति यथा नैतान्समीरणः ।
समीरयेत संक्रुद्धो यथा जानाम्यहं तथा ॥ १२-१५५-१९ (७१२४०)
भीष्म उवाच । १२-१५५-२०क्ष् (५८२२)
ततो निश्चित्य मनसा शाल्मलिः क्षुभितस्तदा ।
शाखाः स्कन्धान्प्रशाखाश्च स्वयमेव व्यशातयत् ॥ १२-१५५-२० (७१२४१)
स परित्यज्य शाखाश्च पत्राणि कुसुमानि च ।
प्रभाते वायुमायान्तं प्रेक्षते स्म वनस्पतिः ॥ १२-१५५-२१ (७१२४२)
ततः क्रुद्धः श्वसन्वायुः पातयन्वै महाद्भुमान् ।
आजगामाथ तं देशमास्ते यत्र स शाल्मलिः ॥ १२-१५५-२२ (७१२४३)
तं हीनपर्णं पतिताग्रशाखं
निशीर्णपुष्पं प्रसमीक्ष्य वायुः ।
उवाच वाक्यं स्ययमान एवं
मुदायुतः शाल्मलिं रुग्णशाखम् ॥ १२-१५५-२३ (७१२४४)
वायुरुवाच । १२-१५५-२४क्ष् (५८२३)
अहमप्येवमेव त्वां कुर्यां वै शाल्मले रूपा ।
आत्मना यत्कृतं कृच्छ्रं शाखानामपकर्षणम् ॥ १२-१५५-२४ (७१२४५)
हीनपुष्पाग्रशाखस्त्वं शीर्णाङ्कुरपलाशकः ।
आत्मदुर्मन्त्रितेनेह मद्दीर्यवशगः कृतः ॥ १२-१५५-२५ (७१२४६)
भीष्म उवाच । १२-१५५-२६क्ष् (५८२४)
एतच्छ्रुत्वा वचो वायोः शाल्मलिर्ब्रीडितस्तदा ।
अतप्यत वचः स्मृत्वा नारदो यत्तदाऽब्रवीत् ॥ १२-१५५-२६ (७१२४७)
एवं हि राजशार्दूल दुर्बलः सन्वलीयसा ।
वैरमासज्जते बालस्तप्यते शाल्मलिर्यथा ॥ १२-१५५-२७ (७१२४८)
तस्माद्वैरं न कुर्वीत दुर्बलो बलवत्तरैः ।
शोचेद्धि वैरं कुर्वाणो यथा वै शाल्मलिस्तथा ॥ १२-१५५-२८ (७१२४९)

न हि वैरं महात्मानो विवृण्वन्त्यपकारिषु ।
 शनैः शनैर्महाराज दर्शयन्ति स्म ते बलम् ॥ १२-१५५-२९ (७१२५०)
 वैरं न कुर्वीत नरो दुर्बुद्धिर्बुद्धिजीविना ।
 बुद्धिर्बुद्धिमतो याति तूलष्विव हुताशनः ॥ १२-१५५-३० (७१२५१)
 न हि बुद्ध्या समं किञ्चिद्विद्यते पुरुषे नृप ।
 तथा बलेन राजेन्द्र न समोऽस्तीह कश्चन ॥ १२-१५५-३१ (७१२५२)
 तस्मात्क्षमेत बालाय जडान्धवधिराय च ।
 बलाधिकाय राजेन्द्र तदृष्टं त्वयि शत्रुहन् ॥ १२-१५५-३२ (७१२५३)
 अक्षौहिण्यो दशैका च सप्त चैव महाद्युते ।
 बलेन न समा राजन्नर्जुनस्य महात्मनः ॥ १२-१५५-३३ (७१२५४)
 निहताश्चैव भगनाश्च पाण्डवेन यशस्विना ।
 चरता बलमास्थाय पाकशासनिना मृधे ॥ १२-१५५-३४ (७१२५५)
 उक्ताश्च ते राजधर्मा आपद्धर्माश्च भारत ।
 विस्तरेण महाराज किं भूयः प्रव्रवीमि ते ॥ १२-१५५-३५ (७१२५६)

इति श्रीमन्महाभारते शान्तिपर्वणि आपद्धर्मपर्वणि
 पञ्चषच्चाशदधिकशततमोऽध्यायः ॥ १५५ ॥

Mahabharata - Shanti Parva - Chapter Footnotes

१२-१५५-८ रक्ष्यसे तेन दुर्बुद्धे नात्मवीर्याद्ब्रह्माधमेति झ । पाठः ॥
 १२-१५५-२७ वैरमारभते इति झ । पाठः ॥
 १२-१५५-३० तृणेष्विव हुताशनः इति झ । पाठः ॥

शान्तिपर्व - अध्याय १५६

॥ श्रीः ॥

१२.१५६. अध्यायः १५६

Mahabharata - Shanti Parva - Chapter Topics

भीष्मेण युधिष्ठिरं प्रति लोभादीनामनर्थहेतुत्वकथपूर्वकं
 तद्व्रतां गर्हणम् ॥ १. । तथा सत्सङ्गस्य लोभादिजयीपायत्वसूचनाय
 सतां प्रशंसनपूर्वकं तत्पूजाविधानम् ॥ २. ।

Mahabharata - Shanti Parva - Chapter Text

१२-१५६-० (७१२५७)

युधिष्ठिर उवाच । १२-१५६-०क्ष् (५८२५)

पापस्य यदधिष्ठानं यतः पापं प्रवर्तते ।

एतदिच्छाम्यहं श्रोतुं तत्त्वेन भरतर्षभ ॥ १२-१५६-१ (७१२५८)
 भीष्म उवाच । १२-१५६-२क्ष (५८२६)
 पापस्य यदधिष्ठानं तच्छृणुष्व नराधिप ।
 एको लोभो महाग्राहो लोभात्पापं प्रवर्तते ॥ १२-१५६-२ (७१२५९)
 अतः पापमधर्मश्च तथा दुःखमनुत्तमम् ।
 निकृत्या मूलमेतद्धि येन पापकृतो जनाः ॥ १२-१५६-३ (७१२६०)
 लोभात्क्रोधः प्रभवति लोभात्कामः प्रवर्तते ।
 लोभान्मोहश्च माया च मानस्तम्भः परासुता ॥ १२-१५६-४ (७१२६१)
 अक्षमा ह्रीपरित्यागः श्रीनाशो धर्मसंक्षयः ।
 अभिध्याऽप्रख्यता चैव सर्वं लोभात्प्रवर्तते ॥ १२-१५६-५ (७१२६२)
 अत्यागश्च कुतर्कश्च विकर्मसु च याः क्रियः ।
 कुलविद्यामदश्चैव रूपैश्वर्यमदस्तथा ॥ १२-१५६-६ (७१२६३)
 सर्वभूतेष्वभिद्रोहः सर्वभूतेष्वसत्कृतिः ।
 सर्वभूतेष्वविश्वासः सर्वभूतेष्वनार्जवम् ॥ १२-१५६-७ (७१२६४)
 हरणं परवित्तानां परदाराभिमर्शनम् ।
 वाग्वेगो मनसो वेगो निन्दावेगस्तथैव च ॥ १२-१५६-८ (७१२६५)
 उपस्थोदरयोर्वेगो मृत्युवेगश्च दारुणः ।
 ईष्यवेगश्च बलवान्मिथ्यावेगश्च दुर्जयः ॥ १२-१५६-९ (७१२६६)
 रसवेगश्च दुर्वार्यः श्रोत्रवेगश्च दुःसह ।
 कुत्सा विकल्पा मात्सर्यं पापं दुष्कर्मकारिता ।
 साहसानां च सर्वेषामकार्याणां क्रियास्तथा ॥ १२-१५६-१० (७१२६७)
 आतौ बाल्ये च कौमारे यौवने चापि मानवाः ।
 न त्यजन्त्यात्मकर्मैकं यन्न जीर्यति जीर्यतः ॥ १२-१५६-११ (७१२६८)
 यो न पूरयितुं शक्यो लोभः प्रीत्या कथंचन ।
 नित्यं गम्भीरतोयाभिरापगाभिरिवोदधिः ॥ १२-१५६-१२ (७१२६९)
 न प्रहृष्यति यो लोभैः कामैर्यश्च न तृप्यति ।
 यो न देवैर्न गन्धर्वैर्नासुरैर्न महोरगैः ॥ १२-१५६-१३ (७१२७०)
 ज्ञायते नृप तत्त्वेन सर्वैर्भूतगणैस्तथा ।
 स लोभः सह मोहेन विजेतव्यो जितात्मना ॥ १२-१५६-१४ (७१२७१)
 दम्भो द्रोहश्च निन्दा च पैशून्यं मत्सरस्तथा ।
 भवन्त्येतानि कौरव्य लुब्धानामकृतात्मनाम् ॥ १२-१५६-१५ (७१२७२)
 सुमहान्त्यपि शास्त्राणि धारयन्तो बहुश्रुताः ।
 छेत्तारः संशयानां च क्लिश्यन्तीहाल्पबुद्धयः ॥ १२-१५६-१६ (७१२७३)
 द्वेषक्रोधप्रसक्ताश्च शिष्टाचारबहिष्कृताः ।
 अन्तःक्षुरा वाङ्मधुराः कृपाश्छन्नास्तृणैरिव ॥ १२-१५६-१७ (७१२७४)
 धर्मवैतंसिकाः क्षुद्रा मुष्णन्ति ध्वजिनो जगत् ।

कुर्वते च बहून्मार्गांस्तान्हेतुबलमाश्रिताः ।
 सर्वमार्गान्विलुम्पन्ति लोभज्ञानेष्ववस्थिताः ॥ १२-१५६-१८ (७१२७५)
 धर्मस्य द्वियमाणस्य लोभग्रस्तैर्दुरात्मभिः ।
 याया विक्रियते संस्था ततः साऽपि प्रपद्यते ॥ १२-१५६-१९ (७१२७६)
 दर्पः बोधो मदः स्वप्नो हर्षः शोकोऽभिमानिता ।
 एत हि कौरव्य दृश्यन्ते लुब्धबुद्धिषु ॥ १२-१५६-२० (७१२७७)
 एताना टान्बुद्धस्व नित्यं लोभसमन्वितान् ।
 शिष्टांस्तु परिपृच्छेथा यान्वक्ष्यामि शुचिब्रतान् ॥ १२-१५६-२१ (७१२७८)
 येष्वावृत्तिभयं नास्ति परलोकभयं न च ।
 नामिपेषु प्रसङ्गोऽस्ति न प्रियेष्वप्रियेषु च ॥ १२-१५६-२२ (७१२७९)
 शिष्टाचारः प्रियो येषु दमो येषु प्रतिष्ठितः ।
 सुखं दुःखं समं येषां सत्यं येषां परायणम् ॥ १२-१५६-२३ (७१२८०)
 दातारो न ग्रहीतारो दयावन्तस्नथैव च ।
 पितृदेवातिथेयाश्च नित्योद्युक्तास्तथैव च ॥ १२-१५६-२४ (७१२८१)
 सर्वोपकारिणो वीराः सर्वधर्मानुपालकाः ।
 सर्वभूतहिताश्चैव सर्वदेयाश्च भारत ॥ १२-१५६-२५ (७१२८२)
 न ते चालयितुं शक्या धर्मव्याहारकारिणः ।
 न तेषां भिद्यते वृत्तं यत्पुरा साधुभिः कृतम् ॥ १२-१५६-२६ (७१२८३)
 न त्रासिनो न चपला न रौद्राः सत्पथे स्थिताः ।
 ते सेव्याः साधुभिर्नित्यमसाधुंश्च विवर्जयेत् ॥ १२-१५६-२७ (७१२८४)
 कामक्रोधव्यपेता ये निर्ममा निरहंकृताः ।
 सुव्रताः स्थिरमर्यादास्तानुपास्व च पृच्छ च ॥ १२-१५६-२८ (७१२८५)
 न वागर्थं यशोर्थं वा धर्मस्तेषां युधिष्ठिर ॥
 अवश्यं कार्यं इत्येव शरीरस्य क्रियास्तथा ॥ १२-१५६-२९ (७१२८६)
 त भयं क्रोधचापल्ये न शोकस्तेषु विद्यते ।
 न धर्मध्वजिनश्चैव न गुह्यं किंचिदास्थिताः ॥ १२-१५६-३० (७१२८७)
 येष्वलोभस्तथाऽमोहो ये च सत्यार्जवे स्थिताः ।
 तेषु कौन्तेय रज्येथा येषां न भ्रश्यते पुनः ॥ १२-१५६-३१ (७१२८८)
 ये न हृष्यन्ति लाभेषु नालाभेषु व्यथन्ति च ।
 निर्ममा निरहंकाराः सत्वस्थाः समदर्शिनः ॥ १२-१५६-३२ (७१२८९)
 लाभालाभौ सुखदुःखे च तात
 प्रियाप्रिये मरणं जीवितं च ।
 समानि येषां स्थिरविक्रमाणां
 बुभुत्सतां सत्यपथे स्थितानाम् ॥ १२-१५६-३३ (७१२९०)
 धर्मप्रियांस्तान्सुमहानुभावान्
 दान्तोऽप्रमत्तश्च समर्चयेथाः ।

दैवात्सर्वे गुणवन्तो भवन्ति
शुभाशुभे वाक्प्रलापास्तथाऽन्ये ॥ ॥ १२-१५६-३४ (७१२९१)

इति श्रीमन्महाभारते शान्तिपर्वणि आपद्धर्मपर्वणि
षट्पञ्चाशदधिकशततमोऽध्यायः ॥ १५६.।

Mahabharata - Shanti Parva - Chapter Footnotes

- १२-१५६-२ ग्राह इव ग्राहो ग्रासकर्ता ॥
१२-१५६-३ येन लोभेन जनाः पापकृतो भवन्ति ॥
१२-१५६-४ परासुता पराधीनप्राणत्वम् ॥
१२-१५६-५ अभिध्या चिन्ता । अप्रख्यता अप्रकीर्तिः । अभिध्याऽप्रावृता
चैवेति ड। थ। पाठः ॥
१२-१५६-६ अत्यागादयोऽकार्यक्रियान्ताः सर्वे दोषाः लोभात् प्रवर्तन्त
इति पूर्वोणान्वयः ॥
१२-१५६-११ जातौ जन्मनि ॥
१२-१५६-१२ यो न पूरयितुं शक्य इत्यादीनां स लोभो जेतव्य इति
तृतीयेनान्वयः ॥
१२-१५६-१६ अल्पेऽपि धनादौ बुद्धिर्येषां पवुद्धयो लुब्धा इत्यर्थः ॥
१२-१५६-१८ धर्मवैतसिकाः धर्मव्याजेने एन् हिंसन्तः । ध्वजिनो
धर्मख्यापकाः । हेतुबलमिति अन्यं संतोपहेतुतया पारदायदिरपि
धर्मत्वं वर्णयन्तीति भावः ॥
१२-१५६-१९ संस्था स्थितिः । विक्रियतेऽन्यथा भवति ॥
१२-१५६-२५ सर्वं प्राणपर्यन्तमपि देयं परार्थं दातुं योग्यं येषां ते ॥
१२-१५६-२८ पृच्छ च धर्ममिति शेषः ॥
१२-१५६-२९ क्रिया आहारादयः । न धनार्थमिति झ। पाठः ॥
१२-१५६-३० गुह्यं गोपनीयम् ॥
१२-१५६-३१ अमोह इति च्छेदः । येषां वृत्तमिति शेषः ॥
१२-१५६-३४ हे शुभ हे भद्र, सर्वे वाक्प्रलापा गुणवन्तो भवन्ति
। अन्ये तु मूढानां वाक्प्रलापा अशुभेऽशुभार्थमेव भवन्तीति
शेषः ॥

शान्तिपर्व - अध्याय १५७

॥ श्रीः ॥

१२.१५७. अध्यायः १५७

Mahabharata - Shanti Parva - Chapter Topics

भीष्मेण युधिष्ठिरंप्रत्यज्ञानलक्षणादिप्रतिपादनम् ॥ १.।

१२-१५७-० (७१२९२)

युधिष्ठिर उवाच । १२-१५७-०क्ष (५८२७)

अनर्थानामधिष्ठानमुक्तो लोभः पितामह ।

अज्ञानमपि कौरव्य श्रोतुमिच्छामि तत्त्वतः ॥ १२-१५७-१ (७१२९३)

भीष्म उवाच । १२-१५७-२क्ष (५८२८)

करोति पापं योऽज्ञानान्नात्मनो वेत्ति च क्षमम् ।

द्विषते साधुवृत्तांश्च स लोकस्यैति वाच्यताम् ॥ १२-१५७-२ (७१२९४)

अज्ञानान्निरयं याति तथा ज्ञानेन दुर्गतिम् ।

अज्ञानात्क्लेशमाप्नोति तथाऽऽपत्सु निमज्जति ॥ १२-१५७-३ (७१२९५)

युधिष्ठिर उवाच । १२-१५७-४क्ष (५८२९)

प्रजानामप्रवृत्तिं च ज्ञानवृद्धिक्षयोदयान् ।

मूलं स्थानं गतिं कालं कारणं हेतुमेव च ॥ १२-१५७-४ (७१२९६)

श्रोतुमिच्छामि तत्त्वेन यथावदिह पार्थिव ।

अज्ञानप्रसवं हीदं यद्दुःखमुपलभ्यते ॥ १२-१५७-५ (७१२९७)

भीष्म उवाच । १२-१५७-६क्ष (५८३०)

रागो द्वेषस्तथा मोहो हर्षः शोकोऽभिमानिता ।

कामः क्रोधश्च दर्पश्च तन्द्री चालस्यमेव च ॥ १२-१५७-६ (७१२९८)

इच्छा द्वेषस्तथा तापः परवृद्ध्युपतापिता ।

अज्ञानमेन्निर्दिष्टं पापानां चैव याः क्रियाः ॥ १२-१५७-७ (७१२९९)

एतस्य वा प्रवृत्तेश्च वृद्ध्यादीन्यांश्च पृच्छसि ।

विस्तरेण महाराज शृणु तच्च विशेषतः ॥ १२-१५७-८ (७१३००)

उभावेतौ समफलौ समदोषौ च भारत ।

अज्ञानं चातिलोभश्चाप्येवं जानीहि पार्थिव ॥ १२-१५७-९ (७१३०१)

लोभप्रभवमज्ञानं वृद्धं भूयः प्रवर्धते ।

स्थाने स्थानं क्षयेत्क्षीणमुपैति विविधां गतिम् ॥ १२-१५७-१० (७१३०२)

मूलं लोभस्य मोहो वै कालात्मगतिरेव च ।

श्छिन्ने भिन्ने तथा लोभे कारणं काल एव च ॥ १२-१५७-११ (७१३०३)

तस्याज्ञानाद्धि लोभो हि कामात्मा गतिरेव च ।

सर्वे दोषास्तथा लोभात्तस्माल्लोभं विवर्जयेत् ॥ १२-१५७-१२ (७१३०४)

जनको युवनाश्वश्च पृषदश्वः प्रसेनजित् ।

लोभक्षयाद्दिवं प्राप्तास्तथैवान्ये नराधिपाः ।

गच्छिन्ने छिन्ने तथा लोभे दिवं प्राप्ता जनाधिपाः ॥ १२-१५७-१३ (७१३०५)

प्रत्यक्षं तु कुरुश्रेष्ठ त्यज लोभमिहात्मना ।

त्यक्त्वा लोभं सुखी लोके प्रेत्य चेह च मोदते ॥ १२-१५७-१४ (७१३०६)

इति श्रीमन्महाभारते शान्तिपर्वणि आपद्धर्मपर्वणि
सप्तपञ्चाशदधिकशततमोऽध्यायः ॥ १५७. ।

Mahabharata - Shanti Parva - Chapter Footnotes

१२-१५७-२ वाच्यतां निन्द्यताम् ॥

१२-१५७-४ अज्ञानस्य प्रवृत्तिं चेति झ । पाठः ॥

१२-१५७-७ कार्ये कारणोपचाराद्रागादय एवाज्ञानम् । पापाना क्रियाः हिंसादयः ॥

१२-१५७-१० लोभप्रभवं लोभात्तस्य प्रवृत्तिः । लोभवृद्धौ
वृद्धिलोभस्य स्थाने साम्ये स्थानं समता । लोभभये क्षीणं
भवति । उपैति उदेति । लोभभोस्यो उदेतीत्यर्थः । विविधां गतिं
दुःखसंतापमोहा रूपां प्रापयितुमिति शेषः ॥

१२-१५७-११ मूलं लोभस्य महतः करणं लोभ एव च । इति द । पाठः ॥

१२-१५७-१४ त्यक्त्वा लोभ । लोके प्रेत्य चानुचरिष्यसि इति झ । पाठः ॥

शान्तिपर्व - अध्याय १५८

॥ श्रीः ॥

१२.१५८. अध्यायः १५८

Mahabharata - Shanti Parva - Chapter Topics

भीष्मेण दमप्रशंसनम् ॥ १. ।

Mahabharata - Shanti Parva - Chapter Text

१२-१५८-० (७१३०७)

युधिष्ठिर उवाच । १२-१५८-०क्ष् (५८३१)

स्वाध्यायकृतयत्नस्य ब्राह्मणस्य विशेषतः ।

धर्मकामस्य धर्मात्मन्किंनु श्रेय इहोच्यते ॥ १२-१५८-१ (७१३०८)

बहुधा दर्शने लोके श्रेयो यदिह मन्यसे ।

अस्मिँल्लोके परे चैव तन्मे ब्रूहि पितामह ॥ १२-१५८-२ (७१३०९)

महानयं धर्मपथो बहुशाखश्च भारत ।

किंस्विदेवेह धर्माणामनुष्ठेयतमं मतम् ॥ १२-१५८-३ (७१३१०)

धर्मस्य महतो राजन्बहुशाखस्य तत्त्वतः ।

यन्मूलं परमं तात तत्सर्वं ब्रूह्यतन्द्रितः ॥ १२-१५८-४ (७१३११)

भीष्म उवाच । १२-१५८-५क्ष् (५८३२)

हन्त ते कथयिष्यामि येन श्रेयो ह्यवाप्स्यसि ।

पीत्वाऽमृतमिव प्राज्ञो येन तृप्तो भविष्यसि ॥ १२-१५८-५ (७१३१२)

धर्मस्य विधयो नैके तेते प्रोक्ता महर्षिभिः ।

स्वस्वं विज्ञानमाश्रित्य दमस्तेषां परायणम् ॥ १२-१५८-६ (७१३१३)
 दमं निःश्रेयसं प्राहुर्वृद्धा निश्चितदर्शिनः ।
 ब्राह्मणस्य विशेषेण दमो धर्मः सनातनः ॥ १२-१५८-७ (७१३१४)
 नादान्तस्य क्रियासिद्धिर्यथावदुपलभ्यते ।
 दमो दानं तथा यज्ञानधीतं चातिवर्तते ॥ १२-१५८-८ (७१३१५)
 दमस्तेजो वर्धयति पवित्रं च दमः परम् ।
 विपाप्मा तेजसा युक्तः पुरुषो विन्दते महत् ॥ १२-१५८-९ (७१३१६)
 दमेन सदृशं धर्मं नान्यं लोकेषु शुश्रुम् ।
 दमो हि परमो लोके प्रशस्तः सर्वधर्मिणाम् ॥ १२-१५८-१० (७१३१७)
 प्रेत्य चात्र मनुष्येन्द्र परमं विन्दते सुखम् ।
 दमेन हि सदा युक्तो महान्तं धर्ममश्नुते ॥ १२-१५८-११ (७१३१८)
 सुखं दान्तः प्रस्वपिति सुखं च प्रतिबुध्यते ।
 सुखं पर्येति लोकांश्च मनश्चास्य प्रसीदति ॥ १२-१५८-१२ (७१३१९)
 अदान्तः पुरुषः क्लेशमभीक्षणं प्रतिपद्यते ।
 अनर्थाश्च बहूनन्यान्प्रसृजत्यात्मदोषजान् ॥ १२-१५८-१३ (७१३२०)
 आश्रमेषु चतुर्ष्वर्हाहुर्दममेवोत्तमं व्रतम् ।
 दमलिङ्गानि वक्ष्यामि येषां समुदयो दमः ॥ १२-१५८-१४ (७१३२१)
 क्षमा धृतिराहेसा च समता सत्यमार्जवम् ।
 इन्द्रियाभिजयो दाक्ष्यं मार्दवं ह्रीरचापलम् ॥ १२-१५८-१५ (७१३२२)
 अकार्पण्यमसंरम्भः संतोषः प्रियवादिता ।
 अविहसाऽनसूया चाप्येषां समुदयो दमः ॥ १२-१५८-१६ (७१३२३)
 गुरुपूजा च कौरव्य दया भूतेष्वपैशुनम् ।
 जनवादमृषावादास्तुतिनिन्दाविसर्जनम् ॥ १२-१५८-१७ (७१३२४)
 कामं क्राधं च लोभं च दर्पं स्तम्भं विकल्थनम् ।
 रोषमीर्ष्यावमानं च नैव दान्तो निषेवते ॥ १२-१५८-१८ (७१३२५)
 अनिन्दितो ह्यकामात्मा नाल्पेष्वर्थ्यनसूयकः ।
 समुद्रकल्पः स नरो न कथंचन पूर्यते ॥ १२-१५८-१९ (७१३२६)
 अहं त्वयि मम त्वं च मयि ते तेषु चाप्यहम् ।
 पूर्वसंबन्धिसंयोगं नैतद्दान्तो निषेवते ॥ १२-१५८-२० (७१३२७)
 सर्वा ग्राम्यास्तथाऽऽरण्या याश्च लोके प्रवृत्तयः ।
 निन्दां चैव प्रशंसां च यो नाश्रयति मुच्यते ॥ १२-१५८-२१ (७१३२८)
 मैत्रोऽथ शीलसंपन्नः प्रसन्नात्मात्मविच्च यः ।
 मुक्तस्य विविधैः सङ्गैस्तस्य प्रेत्य फलं महत् ॥ १२-१५८-२२ (७१३२९)
 सुवृत्तः शीलसंपन्नः प्रसन्नात्माऽऽत्मविद्बुधः ।
 प्राप्येह लोके सत्कारं सुगतिं प्रतिपद्यते ॥ १२-१५८-२३ (७१३३०)
 कर्म यच्छुभमेवेह सद्गिराचरितं च यत् ।

तदेव ज्ञानयुक्तस्य मुनेर्वर्त्म न हीयते ॥ १२-१५८-२४ (७१३३१)
 निष्क्रम्य वनमास्थाय ज्ञानयुक्तो जितेन्द्रियः ।
 कालाकाङ्गी चरन्नेवं ब्रह्मभूयाय कल्पते ॥ १२-१५८-२५ (७१३३२)
 अभयं यस्य भूतेभ्यो भूतानामभयं यतः ।
 तस्य देहाद्विमुक्तस्य भयं नास्ति कुतश्चन ॥ १२-१५८-२६ (७१३३३)
 अवाचिनोति कर्माणि न च संप्रचिनोति ह ।
 समः सर्वेषु भूतेषु मैत्रायणगतिं चरेत् ॥ १२-१५८-२७ (७१३३४)
 शकुनीनामिवाकाशे मत्स्यानामिव चोदके ।
 यथा गतिर्न दृश्येत तथा तस्य स संशयः ॥ १२-१५८-२८ (७१३३५)
 गृहानुत्सृज्य यो राज्मोक्षमेवाभिपद्यते ।
 लोकास्तेजोमयास्तस्य कल्पन्ते शाश्वतीः समाः ॥ १२-१५८-२९ (७१३३६)
 संन्यस्य सर्वकर्माणि संन्यस्य विधिवत्तपः ।
 संन्यस्य विविधा विद्याः सर्वं संन्यस्य चैव ह ॥ १२-१५८-३० (७१३३७)
 कामे शुचिरनावृत्तः प्रसन्नात्माऽऽत्मविच्छुचिः ।
 प्राप्येह लोके सत्कारं स्वर्गं समभिपद्यते ॥ १२-१५८-३१ (७१३३८)
 यच्च पैतामहं स्थानं ब्रह्मराशिसमुद्भवम् ।
 गुहायां निहितं नित्यं तद्दमेनाभिगम्यते ॥ १२-१५८-३२ (७१३३९)
 ज्ञानारामस्य बुद्धस्य सर्वभूतानुरोधिनः ।
 नावृत्तिभयमस्तीह परलोकभयं कुतः ॥ १२-१५८-३३ (७१३४०)
 एक एव दमे दोषो द्वितीयो नोपपद्यते ।
 यदेनं दमसंयुक्तमशक्तं मन्यते जनः ॥ १२-१५८-३४ (७१३४१)
 एकोऽस्य सुमहाप्राज्ञ दोषः स्यात्सुमहान्गुणः ।
 क्षमया विपुला लोका दुर्लभा हि सहिष्णुता ॥ १२-१५८-३५ (७१३४२)
 दान्तस्य किमरण्येन तथाऽदान्तस्य भारत ।
 यत्रैव निवसेद्दान्तस्तदरण्यं स चाश्रमः ॥ १२-१५८-३६ (७१३४३)
 वैशम्पायन उवाच । १२-१५८-३७क्ष (५८३३)
 एतद्भीष्मस्य वचनं श्रुत्वा राजा युधिष्ठिरः ।
 अमृतेनेव संतृप्तः प्रहृष्टः समपद्यत ॥ १२-१५८-३७ (७१३४४)
 पुनश्च परिपप्रच्छ भीष्मं धर्मभृतां वरम् ।
 ततः प्रीतः स चोवाच तस्मै सर्वं कुरुद्वहः ॥ १२-१५८-३८ (७१३४५)

इति श्रीमन्महाभारते शान्तिपर्वणि आपद्धर्मपर्वणि
 अष्टपञ्चाशदधिकशततमोऽध्यायः ॥ १५८ ।

Mahabharata - Shanti Parva - Chapter Footnotes

१२-१५८-६ परायणं पराकाष्ठा । अत्रैव सर्वे धर्मा अन्तर्भूता इत्यर्थः ॥

१२-१५८-१८ दर्पं गर्वं । स्तम्भं अविनम् ॥
 १२-१५८-१९ अल्पेषु अनित्यसुखेषु । कथंचन ब्रह्मलोकलाभेऽपि न
 पूर्यते न तृप्तो भवति ॥
 १२-१५८-२५ निष्कम्य गृहादिति शेषः ॥
 १२-१५८-२७ अवाचिनोति भोगेन व्ययीकरोति । नच संचिनोति संगृह्णाति
 तत्त्वज्ञस्य कर्मास्तोषस्मरणात् । मैत्रायणं सर्वभूतेभ्योऽभयदानम्
 ॥
 १२-१५८-३१ कामे शुचिः सत्यकामइत्यर्थः । अनावृतः सर्वत्र
 कामचारभाक् । तस्य सर्वेषु लोकेषु कामचारो भवतीति श्रुतेः ॥
 १२-१५८-३२ गुहायां हृत्पुण्डरीके । पैतामहं ब्रह्मलोकाख्यम् ॥

शान्तिपर्व - अध्याय १५९

॥ श्रीः ॥

१२.१५९. अध्यायः १५९

Mahabharata - Shanti Parva - Chapter Topics

भीष्मेण तपोनिरूपणम् ॥ १. ।

Mahabharata - Shanti Parva - Chapter Text

१२-१५९-० (७१३४६)

भीष्म उवाच । १२-१५९-०क्ष् (५८३४)

सर्वमेतत्तपोमूलं कवयः परिचक्षते ।

न ह्यतप्ततपा मूढः क्रियाफलमवाप्नुते ॥ १२-१५९-१ (७१३४७)

प्रजापतिरिदं सर्वं तपसैवासृजत्प्रभुः ।

तथैव वेदानृपयस्तपसा प्रतिपेदिरे ॥ १२-१५९-२ (७१३४८)

तपसैव ससर्जान्नं फलमूलानि यानि च ।

त्रींल्लोकांस्तपसा सिद्धाः पश्यन्ति सुसमाहिताः ॥ १२-१५९-३ (७१३४९)

औषधान्यगदादीनि तिस्त्रो विद्याश्च संस्कृताः ।

तपसैव हि सिद्ध्यन्ति तपोमूलं हि साधनम् ॥ १२-१५९-४ (७१३५०)

यद्दुरापं दुराराध्यं दुराधर्षं दुरुत्सहम् ।

तत्सर्वं तपसा शक्यं तपो हि दुरतिक्रमम् ।

ऐश्वर्यमृषयः प्राप्तास्तपसैव न संशयः ॥ १२-१५९-५ (७१३५१)

सुरापोऽसंमतादायी भ्रूणहा गुरुतल्पगः ।

तपसैव सुतप्तेन नरः पापात्प्रमुच्यते ॥ १२-१५९-६ (७१३५२)

तपसो बहुरूपस्य तैस्तैर्द्वारैः प्रवर्ततः ।

निवृत्त्या वर्तमानस्य तपो नानशनात्परम् ॥ १२-१५९-७ (७१३५३)

अहिंसा सत्यवचनं दानमिन्द्रियनिग्रहः ।
 एतेभ्यो हि महाराज तपो नानशनात्परम् ॥ १२-१५९-८ (७१३५४)
 न दुष्करतरं दानान्नाति मातरमाश्रमः ।
 त्रैविद्येभ्यः परं नास्ति संन्यासान्नापरं तपः ॥ १२-१५९-९ (७१३५५)
 इन्द्रियाणीह रक्षन्ति विप्रर्षिपितृदेवताः ।
 तस्मादर्थे च धर्मे च तपो नानशनात्परम् ॥ १२-१५९-१० (७१३५६)
 ऋषयः पितरो देवा मनुष्या मृगपक्षिणः ।
 यानि चान्यानि भूतानि स्यावराणि चराणि च ॥ १२-१५९-११ (७१३५७)
 तपः परायणाः सर्वे सिध्यन्ति तपसा च ते ।
 इत्येवं तपसा देवा महत्त्वं प्रतिपेदिरे ॥ १२-१५९-१२ (७१३५८)
 इमानीष्टविभागानि फलानि तपसः सदा ।
 तपसा शक्यते प्राप्तुं देवत्वमपि निश्चयः ॥ १२-१५९-१३ (७१३५९)

इति श्रीमन्महाभारते शान्तिपर्वणि आपद्धर्मपर्वणि
 एकोनषष्ट्यधिकशततमोऽध्यायः ॥ १५९. ।

Mahabharata - Shanti Parva - Chapter Footnotes

१२-१५९-३ तपसो ह्यानुपूर्व्येण फलमूलानिलाशिनः । इति द । ध । पाठः ॥
 १२-१५९-९ मातरमतिक्रम्याश्रमो न । सर्वेष्वप्याश्रमेषु माता
 पालनीयैव । तत्त्यागस्य संन्यासिनोऽप्ययोगात् ॥
 १२-१५९-१३ इमानिं नक्षत्रादीनि । सुकृतां वा एतानि ज्योतीषि
 यन्नक्षत्राणीश्रुतेः ॥

शान्तिपर्व - अध्याय १६०

॥ श्रीः ॥

१२.१६०. अध्यायः १६०

Mahabharata - Shanti Parva - Chapter Topics

भीष्मेण सत्यप्रशंसनम् ॥ १. ।

Mahabharata - Shanti Parva - Chapter Text

१२-१६०-० (७१३९०)

युधिष्ठिर उवाच । १२-१६०-०क्ष् (५८३६)

सत्यं धर्मं प्रशंसन्ति विप्रर्षिपितृदेवताः ।

सत्यमिच्छाम्यहं ज्ञातुं तन्मे ब्रूहि पितामह ॥ १२-१६०-१ (७१३९१)

सत्यं किंलक्षणं राजन्कथं वा तदवाप्यते ।

सत्यं प्राप्य भवेत्किंच कथं चैव तदुच्यताम् ॥ १२-१६०-२ (७१३९२)

भीष्म उवाच । १२-१६०-३क्ष (५८३७)
 चातुर्वर्ण्यस्य धर्माणां संकरो न प्रशस्यते ।
 धर्मः साधारणः सत्यं सर्ववर्णेषु भारत ॥ १२-१६०-३ (७१३९३)
 सत्यं सत्सु सदा धर्मः सत्यं धर्मः सनातनः ।
 सत्यमेव नमस्येत सत्यं हि परमा गतिः ॥ १२-१६०-४ (७१३९४)
 सत्यं धर्मस्तपोयोगः सत्यं ब्रह्म सनातनम् ।
 सत्यं यज्ञः परः प्रोक्तः सर्वं सत्ये प्रतिष्ठितम् ॥ १२-१६०-५ (७१३९५)
 रूपं यदिह सत्यस्य यथावदनुपूर्वशः ।
 लक्षणं च प्रवक्ष्यामि सत्यस्येह पराक्रमम् ॥ १२-१६०-६ (७१३९६)
 प्राप्यते च यथा सत्यं तच्च वेत्तुमिहार्हसि ।
 सत्यं त्रयोदशावधं सर्वलोकेषु भारत ॥ १२-१६०-७ (७१३९७)
 सत्यं च समता चैव दमश्चैव न संशयः ।
 अमात्सर्यं क्षमा चैव ह्रीस्तितिक्षाऽनसूयता ॥ १२-१६०-८ (७१३९८)
 त्यागो ध्यानमथार्यत्वं धृतिश्च सततं दया ।
 अहिंसा चैव राजेन्द्र सत्याकारास्त्रयोदश ॥ १२-१६०-९ (७१३९९)
 सत्यं नामाव्ययं नित्यमविकारि तथैव च ।
 सर्वधर्माविरुद्धं च योगेनैतदवाप्यते ॥ १२-१६०-१० (७१४००)
 आत्मनीष्टे तथाऽनिष्टे रिपौ च समता तथा ।
 इच्छोद्वेषं क्षयं प्राप्य कामक्रोधक्षयं तथा ॥ १२-१६०-११ (७१४०१)
 दमी नान्यस्पृहा नित्यं गाम्भीर्यं धैर्यमेव च ।
 अशाद्यं क्रोधदमनं ज्ञानेनैतदवाप्यते ॥ १२-१६०-१२ (७१४०२)
 अमात्सर्यं बुधाः प्राहुर्दाने धर्मे च संयमः ।
 अवस्थितेन नित्यं च सत्येनामत्सरी भवेत् ॥ १२-१६०-१३ (७१४०३)
 अक्षमायाः क्षमायाश्च प्रियाणीहाप्रियाणि च ।
 क्षमते स तः साधुस्ततः प्राप्नोति सत्यताम् ॥ १२-१६०-१४ (७१४०४)
 कल्याणं रुते बाढं धीमान्न ग्लायते क्वचित् ।
 प्रशान्तवाङ्मना नित्यं ह्रीस्तु धर्मादवाप्यते ॥ १२-१६०-१५ (७१४०५)
 धर्मार्थहेतोः क्षमते तितिक्षा धर्म उत्तमः ।
 लोकसंग्रहणार्थं वै सा तु धैर्येण लभ्यते ॥ १२-१६०-१६ (७१४०६)
 गअनसूया तु गाम्भीर्यं दानेनैतदवाप्यते ।
 त्यक्तस्नेहस्य यस्त्यागो विषयाणां तथैव च ।
 रागेद्वेषप्रहीणस्य त्यागो भवति नान्यथा ॥ १२-१६०-१७ (७१४०७)
 गध्यानं च शाद्यमित्युक्तं मौनेनैतदवाप्यते ।
 आर्यता नाम भूतानां यः करोति प्रयत्नतः ।
 शुभं कर्म निराकारो वीतरागस्तथैव च ॥ १२-१६०-१८ (७१४०८)
 धृतिर्नाम सुखे दुःखे यया नाप्नोति विक्रियाम् ॥

तां भजेत सदा प्राज्ञो य इच्छेद्भूतिमात्मनः ॥ १२-१६०-१९ (७१४०९)
 सर्वथा क्षमिणा भाव्यं तथा सत्यपरेण च ।
 वीतहर्षभयक्रोधो धृतिमाप्नोति पण्डितः ॥ १२-१६०-२० (७१४१०)
 अद्रोहः सर्वभूतेषु कर्मणा मनसा गिरा ।
 अनुग्रहश्च दानं च सतां धर्मः सनातनः ॥ १२-१६०-२१ (७१४११)
 एते त्रयोदशाकाराः पृथक्सत्यैकलक्षणाः ।
 भजन्ते सत्यमेवेह बृंहयन्ते च भारत ॥ १२-१६०-२२ (७१४१२)
 नान्तः शक्यो गुणानां च वक्तुं सत्यस्य पार्थिव ।
 अतः सत्यं प्रशंसन्ति विप्राः सपितृदेवताः ॥ १२-१६०-२३ (७१४१३)
 नास्ति सत्यात्परो धर्मो नानृतात्पातकं परम् ।
 स्थितिर्हि सत्यं धर्मस्य तस्मात्सत्यं न लोपयेत् ॥ १२-१६०-२४ (७१४१४)
 उपैति सत्याद्दानं हि तथा यज्ञाः सदक्षिणाः ।
 त्रेताग्निहोत्रं वेदाश्च ये चान्ये धर्मनिश्चयाः ॥ १२-१६०-२५ (७१४१५)
 अश्वमेधसहस्रं च सत्यं च तुलया धृतम् ।
 अश्वमेधसहस्राद्धि सत्यमेव विशिष्यते ॥ १२-१६०-२६ (७१४१६)

इति श्रीमन्महाभारते शान्तिपर्वणि आपद्धर्मपर्वणि
 षष्ठ्यधिकशततमोऽध्यायः ॥ १६० ।

Mahabharata - Shanti Parva - Chapter Footnotes

१२-१६०-१४ अक्षमाया विषये तथा क्षमाया इति दृष्टान्तार्थम् ॥

शान्तिपर्व - अध्याय १६१

॥ श्रीः ॥

१२.१६१. अध्यायः १६१

Mahabharata - Shanti Parva - Chapter Topics

भीष्मेण युधिष्ठिरं प्रति लोभादिनिरूपणम् ॥ १. ।

Mahabharata - Shanti Parva - Chapter Text

१२-१६१-० (७१४१७)

युधिष्ठिर उवाच । १२-१६१-०क्ष् (५८३८)

यतः प्रभवति क्रोधः कामो वा भरतर्षभ ।

शोकमोहौ विधित्सा च परासुत्वं तथा मदः ॥ १२-१६१-१ (७१४१८)

लोभो मात्सर्यमीर्ष्या च कुत्साऽसूया कृपा भयम् ।

एतत्सर्वं महाप्राज्ञ याथातथ्येन मे वद ॥ १२-१६१-२ (७१४१९)

भीष्म उवाच । १२-१६१-३क्ष् (५८३९)

त्रयोदशैतेऽतिबलाः शत्रवः प्राणिनां स्मृताः ।
 उपासते महाराज समन्तात्पुरुषानिह ॥ १२-१६१-३ (७१४२०)
 एते प्रमत्तं पुरुषमप्रमत्तास्तुदन्ति च ।
 वृका इव विलुम्पन्ति दृष्ट्वेव पुरुषेतरान् ॥ १२-१६१-४ (७१४२१)
 एभ्यः प्रवर्तते दुःखमेभ्यः पापं प्रवर्तते ।
 इति मर्त्यो विजानीयात्सततं पुरुषर्षभ ॥ १२-१६१-५ (७१४२२)
 एतेषामुदयं स्थानं क्षयं च पृथिवीपते ।
 हन्त ते कथयिष्यामि क्रोधस्योत्पत्तिमादितः ।
 यथातत्त्वं क्षितिपते तन्मे निगदतः शृणु ॥ १२-१६१-६ (७१४२३)
 लोभात्क्रोधः प्रभवति परदोषैरुदीर्यते ।
 क्षमया तिष्ठते राजन्क्षमया विनिवर्तते ॥ १२-१६१-७ (७१४२४)
 संकल्पाज्जायते कामः सेव्यमानो विवर्धते ।
 यदा प्राज्ञो विरमते तदा सद्यः प्रणश्यति ॥ १२-१६१-८ (७१४२५)
 शपरामूया क्रोधलोभावन्तरा प्रतिमुच्यते ।
 दयया सर्वभूतानां निर्वेदाद्विनिवर्तते ॥
 अवद्यदर्शनादिति तत्त्वज्ञानाच्च नश्यति ॥ १२-१६१-९ (७१४२६)
 अज्ञानप्रभवो मोहः पापाभ्यासात्प्रवर्तते ।
 यदा प्राज्ञेषु रमते तदा सद्यः प्रणश्यति ॥ १२-१६१-१० (७१४२७)
 विरुद्धानीह शास्त्राणि ये पश्यन्ति कुरुद्वह ।
 विधित्सा जायते तेषां तत्त्वज्ञानान्निवर्तते ॥ १२-१६१-११ (७१४२८)
 प्रीतेः शोकः प्रभवति वियोगात्तस्य देहिनः ।
 यदा निरर्थकं वेत्ति तदा सद्यः प्रणश्यति ॥ १२-१६१-१२ (७१४२९)
 परासुता क्रोधलोभादभ्यासाच्च प्रवर्तते ।
 दयया सर्वभूतानां निर्वेदात्सा निवर्तते ॥ १२-१६१-१३ (७१४३०)
 सत्यत्यागात्तु मात्सर्यमहितानां च सेवया ।
 एतत्तु क्षीयते तात साधूनामुपसेवनात् ॥ १२-१६१-१४ (७१४३१)
 कुलाञ्जानात्तथैश्वर्यान्मदो भवति देहिनाम् ।
 एभिरेव तु विज्ञातैर्मदः सद्यः प्रणश्यति ॥ १२-१६१-१५ (७१४३२)
 ईर्ष्या कामात्प्रभवति संहर्षाच्चैव जायते ।
 इतरेषां तु सत्वानां प्रज्ञया सा प्रणश्यति ॥ १२-१६१-१६ (७१४३३)
 विभ्रमाल्लोकबाह्यानां द्वेष्यैर्वाक्यैरसंमतैः ।
 कुत्सा संजायते राजल्लोकान्प्रेक्ष्याभिशाम्यति ॥ १२-१६१-१७ (७१४३४)
 प्रतिकर्तुं न शक्ता ये बलस्थायापकारिणे ।
 असूया जायते तीव्रा कारुण्याद्विनिवर्तते ॥ १२-१६१-१८ (७१४३५)
 कृपणान्सततं दृष्ट्वा ततः संजायते कृपा ।
 धर्मनिष्ठां यदा वेत्ति तदा शाम्यति सा कृपा ॥ १२-१६१-१९ (७१४३६)

अज्ञानप्रभवो लोभो भूतानां दृश्यते सदा ।
अस्थिरत्वं च भोगानां दृष्ट्वा ज्ञात्वा निवर्तते ॥ १२-१६१-२० (७१४३७)
एतान्येव जितान्याहुः प्रशान्तेन त्रयोदश ।
एते हि धार्तराष्ट्राणां सर्वे दोषास्त्रयोदश ।
त्वया सत्यार्थिना नित्यं विजिता जेष्यता चते ॥ १२-१६१-२१ (७१४३८)

इति श्रीमन्महाभारते शान्तिपर्वणि आपद्धर्मपर्वणि
एकषष्ठ्यधिकशततमोऽध्यायः ॥ १६१. ।

Mahabharata - Shanti Parva - Chapter Footnotes

१२-१६१-४ दृष्ट्वेव पुरुषं बलादिति झ । पाठः ॥
१२-१६१-७ लोभात् केनचिन्निमित्तेनोपहतात् क्रोधो भवति । स च
परदोषैर्दृष्टैरुदीयते उद्दीप्तो भवति । स क्षमया तिष्ठते
निरुध्यते विनिवर्तते चेति । एवं सर्वत्र द्रष्टव्यम् ॥

शान्तिपर्व - अध्याय १६२

॥ श्रीः ॥

१२.१६२. अध्यायः १६२

Mahabharata - Shanti Parva - Chapter Topics

भीष्मेण युधिष्ठिरं प्रति नृशंसलक्षणादिकथनम् ॥ १. ।

Mahabharata - Shanti Parva - Chapter Text

१२-१६२-० (७१४३९)

युधिष्ठिर उवाच । १२-१६२-०क्ष् (५८४०)

आनृशंस्यं विजानामि दर्शनेन सतां सदा ।

नृशंसान्न विजानामि तेषां कर्म च भारत ॥ १२-१६२-१ (७१४४०)

कण्टकान्कूपमग्निं च वर्जयन्ति यथा नराः ।

तथा नृशंसकर्माणं वर्जयन्ति नरा नरम् ॥ १२-१६२-२ (७१४४१)

नृशंसो दह्यते व्यक्तं प्रेत्य चेह च भारत ।

तस्मात्त्वं ब्रूहि कौरव्य तस्य धर्मविनिश्चयम् ॥ १२-१६२-३ (७१४४२)

भीष्म उवाच । १२-१६२-४क्ष् (५८४१)

स्पृहाऽस्यान्तर्गता चैव विदितार्था च कर्मणाम्

आक्रोष्टा क्रुश्यते चैव बन्धिता बध्यते स च ॥ १२-१६२-४ (७१४४३)

दत्तानुकीर्तिर्विषमः क्षुद्रो नैकृतिकः शटः ।

असंभोगी च मानी च तथा सङ्गी विकत्थनः ॥ १२-१६२-५ (७१४४४)

सर्वातिशङ्की पुरुषो बलीशः कृपणोऽथवा ।
 वर्गप्रशंसीं सततमाश्रमद्वेषसंकरी ॥ १२-१६२-६ (७१४४५)
 हिंसाविकारी सततमविशेषगुणागुणः ।
 बह्वलीको मनस्वी च लुब्धोऽत्यर्थं नृशंसकृत् ॥ १२-१६२-७ (७१४४६)
 धर्मशीलं गुणोपेतं पाप इत्यवगच्छति ।
 आत्मशीलोपमानेन न विश्वसिति कस्यचित् ॥ १२-१६२-८ (७१४४७)
 परेषां यत्र दोषः स्यात्तद्गुह्यं संप्रकाशयेत् ।
 समानेष्वेव दोषेषु वृत्त्यर्थमुपघातयेत् ॥ १२-१६२-९ (७१४४८)
 तथोपकारिणं चैव मन्यते वञ्चितं परम् ।
 दत्त्वाऽपि च धनं काले संतपत्युपकारिणे ॥ १२-१६२-१० (७१४४९)
 भक्ष्यं पेयमथालेह्यं यच्चान्यत्साधु भोजनम् ।
 प्रेक्षमाणेषु योऽश्नीयान्नृशंसमिति तं वदेत् ॥ १२-१६२-११ (७१४५०)
 ब्राह्मणेभ्यः प्रदायाग्रं यः सुहृद्भिः सहाश्नुते ।
 स प्रेत्य लभते स्वर्गमिह चानन्त्यमश्नुते ॥ १२-१६२-१२ (७१४५१)
 एष ते भरतश्रेष्ठ नृशंसः परिकीर्तितः ।
 सदा विवर्जनीयो हि पुरुषेण बुभूषता ॥ १२-१६२-१३ (७१४५२)

इति श्रीमन्महाभारते शान्तिपर्वणि आपद्धर्मपर्वणि
 द्विषष्ट्यधिकशततमोऽध्यायः ॥ १६२. ।

Mahabharata - Shanti Parva - Chapter Footnotes

१२-१६२-५ दत्तमनुकीर्तयतीति दत्तानुकीर्तिः स्वस्य वदान्यत्वप्रकाशकः
 । विषमः विद्वेषकर्ता । क्षुद्रो नीचकर्मकारी । नैकृतिकः स्नेहं
 प्रदर्श्य वञ्चकः । शठः सत्यपि सामर्थ्ये दारिद्र्यव्यञ्जकः ॥
 १२-१६२-६ बलीशः काकइव वञ्चकदृष्टिः । आश्रमद्वेषः
 संकरश्चास्यास्तीति आश्रमद्वेषसंकरी ॥
 १२-१६२-८ आत्मशीलानुमानेनेति थ । पाठः ॥

शान्तिपर्व - अध्याय १६३

॥ श्रीः ॥

१२.१६३. अध्यायः १६३

Mahabharata - Shanti Parva - Chapter Topics

भीष्मेण युधिष्ठिरं प्रति यज्ञाद्यर्थं संपादीयद्रव्यविवेकथनम्
 ॥ १. । तथा पापविशेषाणां प्रायश्चित्तविशेषकथनम् ॥ २. ।

Mahabharata - Shanti Parva - Chapter Text

१२-१६३-० (७१४५३)
 भीष्म उवाच । १२-१६३-०क्ष् (५८४२)
 कृतार्थी यक्ष्यमाणश्च सर्ववेदान्तगश्च यः ।
 आचार्यपितृकायार्थं स्वाध्यायार्थमथापि च ॥ १२-१६३-१ (७१४५४)
 एते वै साधवो दृष्टा ब्राह्मणाः धर्मभिक्षवः ।
 निःस्वेभ्यो देयमेतेभ्यो दानं विद्या च भारत ॥ १२-१६३-२ (७१४५५)
 अन्यत्र दक्षिणादानं देयं भरतसत्तम ।
 अन्येभ्योऽपि वहिर्वेदि न कृतान्नं विधीयते ॥ १२-१६३-३ (७१४५६)
 सर्वरत्नानि राजा हि यथार्हं प्रतिपादयेत् ।
 ब्राह्मणायैव यज्ञाश्च सहान्नाः सहदक्षिणाः ॥ १२-१६३-४ (७१४५७)
 अन्येभ्यो विमलाचारा यजन्ते गुणतः सदा ।
 यस्य त्रैवार्षिकं भक्तं पर्याप्तं भृत्यवृत्तये ।
 अधिकं चापि विद्येत स सोमं पातुमर्हति ॥ १२-१६३-५ (७१४५८)
 यज्ञश्चेत्प्रतिरुद्धः स्यादंशेनैकेन यज्वनः ।
 ब्राह्मणस्य विशेषेण धार्मिके सति राजनि ॥ १२-१६३-६ (७१४५९)
 यो वैश्यः स्याद्बहुपशुर्हीनक्रतुरसोमपः ।
 कुटुम्बात्तस्य तद्वित्तं यज्ञार्थं पार्थिवो हरेत् ॥ १२-१६३-७ (७१४६०)
 आहरेद्बहुह्यतः किञ्चित्कामं शूद्रस्य वेश्मनि ।
 न हि वेश्मनि शूद्रस्य किञ्चिदस्ति परिग्रहः ॥ १२-१६३-८ (७१४६१)
 योऽनाहिताग्निः शतगुरयज्वा त्त सहस्रगुः ।
 तयोरपि कुटुम्बाभ्यामाहरेदविचारयन् ॥ १२-१६३-९ (७१४६२)
 अदातृभ्यो हरेद्वित्तं विख्याप्य नृपतिः सदा ।
 तथैवाचरतो धर्मो नृपतेः स्यादथाखिलः ॥ १२-१६३-१० (७१४६३)
 तथैव सप्तमे भक्ते भक्तानि पडनश्नतः ।
 अश्वस्तनविभागेन हर्तव्यं हीनकर्मणः ॥ १२-१६३-११ (७१४६४)
 खलात्क्षेत्रात्तथागाराद्यतो वाऽप्युपपद्यते ।
 आख्यातव्यं नृपस्यैतत्पृच्छतोऽपृच्छतोपि वा ।
 न तस्मै धारयेद्दण्डं राजा धर्मेण धर्मवित् ॥ १२-१६३-१२ (७१४६५)
 क्षत्रियस्य तु बालिश्याद्ब्राह्मणः क्लिश्यते क्षुधा ।
 श्रुतशीले समाज्ञाय वृत्तिमस्य प्रकल्पयेत् ॥ १२-१६३-१३ (७१४६६)
 अथैनं परिरक्षेत पिता पुत्रमिवौरसम् । १२-१६३-१४ (७१४६७)
 इष्टिं वैश्वानरीं नित्यं निर्वपेदब्दपर्यये ।
 अविकल्पः पुरा धर्मो धर्मवादैस्तु केवलः ॥ १२-१६३-१५ (७१४६८)
 विश्वेदेवैश्च साध्यैश्च ब्राह्मणैश्च महर्षिभिः ।
 आपत्सु गरणाङ्गीतैर्लिङ्गः प्रतिनिधीकृतः ॥ १२-१६३-१६ (७१४६९)
 प्रभुः प्रथमकल्पस्य योऽनुकल्पेन वर्तते ।

स नाप्नोति फलं तस्य प्रेत्य चेह च दुर्मतिः ॥ १२-१६३-१७ (७१४७०)
न ब्राह्मणो वेदयीत किञ्चिद्वाजनि धर्मवित् ।
अविद्यावेदनाद्विद्यात्स्ववीर्यं वीर्यवत्तरम् ।
तस्माद्वाज्ञः सदा तेजो दुःसहं ब्रह्मवादिनाम् ॥ १२-१६३-१८ (७१४७१)
मन्ता शास्ता विधाता च ब्राह्मणो देव उच्यते ।
तस्मिन्नाकुशलं ब्रूयान्न शुष्कामीरयेद्गिरम् ॥ १२-१६३-१९ (७१४७२)
क्षत्रियो बाहुवीर्येण तरेदापदमात्मनः ।
धनैर्वैश्यश्च शुद्रश्च मन्त्रैर्होमैश्च वै द्विजः
॥ १२-१६३-२० (७१४७३)
नैव कन्या न युवतिर्नामन्त्रज्ञो न बालिशः ।
परिवेष्टाऽग्निहोत्रस्य भवेन्नासंस्कृतस्तथा ॥ १२-१६३-२१ (७१४७४)
नरके निपतन्त्येते जुह्वानाः सवनस्य तत् ।
तस्माद्द्वैतानकुशलो होता स्याद्वैदपारगः ॥ १२-१६३-२२ (७१४७५)
प्राजापत्यमदत्त्वा च अग्न्याधेयस्य दक्षिणाम् ।
अनाहिताग्निरिति सं प्रोच्यते धर्मदर्शिभिः ॥ १२-१६३-२३ (७१४७६)
पुण्यान्यन्यानि कुर्वीत श्रद्धधानो जितेन्द्रियः ।
अनाप्तदक्षिणैर्यज्ञैर्न यजेत कथंचन ॥ १२-१६३-२४ (७१४७७)
प्रजाः पंशूश्च स्वर्गं च हन्ति यज्ञो ह्यदक्षिणः ।
इन्द्रियाणि यशः कीर्तिभायुश्चाप्यवकृन्तति ॥ १२-१६३-२५ (७१४७८)
उदक्यामासते ये च द्विजाः केचिदनग्नयः ।
कुलं चाश्रोत्रियं येषां सर्वे ते शूद्रकर्मिणः ॥ १२-१६३-२६ (७१४७९)
उदपानोदके ग्रामे ब्राह्मणो वृपलीयतिः ।
अपित्वा द्वादश समाः शूद्रकर्मैव गच्छति ॥ १२-१६३-२७ (७१४८०)
अभार्यां शयने विभ्रच्छृङ्गं वृद्धं च वै द्विजः ।
अब्राह्मणं भन्यमानस्तृणेष्वसीत् पृष्ठतः ।
तथा संशुध्यते राजञ्शृणु चात्र वचो मम ॥ १२-१६३-२८ (७१४८१)
यदेकरात्रेण करोति पापं
कृष्णं वर्णं ब्राह्मणः सेवमानः ।
स्थानासनाभ्यां विहरन्वती स
त्रिभिर्वर्षैः शमयेदात्मपापम् ॥ १२-१६३-२९ (७१४८२)
न नर्मयुक्तमतृतं हिनस्ति
न स्त्रीषु राजन्न विवाहकाले ।
प्राणात्यये सर्वधनापहारे
पञ्चानृतान्याहुरपातकानि ॥ १२-१६३-३० (७१४८३)
श्रद्धधानः शुभां विद्यां हीनादपि समाप्नुयात् ।
सुवर्णमपि चामेध्यादाददीताविचारयन् ॥ १२-१६३-३१ (७१४८४)

स्त्रीरत्नं दुष्कुलाच्चापि विषादप्यमृतं पिबेत् ।
 अदूष्या हि स्त्रियो रत्नमाप इत्येव धर्मतः ॥ १२-१६३-३२ (७१४८५)
 गोब्राह्मणहितार्थं च वर्णानां संकरेषु च ।
 वैश्यो गृह्णीत शस्त्राणि परित्राणार्थमात्मनः ॥ १२-१६३-३३ (७१४८६)
 सुरापो ब्रह्महा चैव गुरुतल्पगतस्तथा ।
 अचिरेण महाराज पतितो वै भवत्युत ॥ १२-१६३-३४ (७१४८७)
 सुवर्णहरणं स्तैन्यं विप्रस्वं चेति पातकम् ।
 विहारो मद्यपानं च अगम्यागमनं तथा ॥ १२-१६३-३५ (७१४८८)
 पतितैः संप्रयोगश्च ब्राह्मणीयोनितस्तथा ।
 अनिर्देश्यानि मन्यन्ते प्राणान्तानीति धारणा ॥ १२-१६३-३६ (७१४८९)
 संवत्सरेण पतति पतितेन सहाचरन् ।
 याजनाध्यापनाद्दानान्न तु यानासनाशनात् ॥ १२-१६३-३७ (७१४९०)
 एतानि हित्वातोऽन्यानि निर्देश्यानीति धारणा ।
 निर्देश्यकेन विधिना कालेनाव्यसनी भवेत् ॥ १२-१६३-३८ (७१४९१)
 अनुत्तीर्य न होतव्यं प्रेतकर्मण्युपाश्रिते ।
 त्रिषु त्वेतेषु पूर्वेषु न कुर्वीत विचारणम् ॥ १२-१६३-३९ (७१४९२)
 अमात्यान्वा गुरुन्वापि जह्याद्धर्मेण धार्मिकः ।
 प्रायश्चित्तान्यकुर्वाणा नैते कुर्वन्ति संविदम् ॥ १२-१६३-४० (७१४९३)
 अधर्मकारी धर्मेण तपसा हन्ति किल्बिषम् ।
 ब्राह्मणायावगुर्येत स्पृष्टे गुरुतरं भवेत् ॥ १२-१६३-४१ (७१४९४)
 अस्तेन स्तेन इत्युक्त्वा द्विगुणं पापमाप्नुयात् ।
 त्रिभागं ब्रह्महत्यायाः कन्यां प्राप्नोति दुष्यति ।
 यस्तु दूषयिता तस्याः शेषं प्राप्नोति पाप्मनः ॥ १२-१६३-४२ (७१४९५)
 ब्राह्मणानवगर्ह्येह स्पृष्ट्वा गुरुतरं भवेत् ।
 वर्षाणां हि शतं पापः प्रतिष्ठां नाधिगच्छति ॥ १२-१६३-४३ (७१४९६)
 सहस्रं चैव वर्षाणां निपत्य नरकं वसेत् ।
 तस्मान्नैवावगुर्याद्धि नैव जातु निपातयेत् ॥ १२-१६३-४४ (७१४९७)
 शोणितं यावतः पांसून्संगृह्णीयाद्विद्वजक्षतात् ।
 तावतीः स समा राजन्नरके प्रतिपद्यते ॥ १२-१६३-४५ (७१४९८)
 भ्रूणहाऽऽहवमध्ये तु शुध्यते शस्त्रपाततः ।
 आत्मानं जुहुयादग्नौ समिद्धे तेन शुध्यते ॥ १२-१६३-४६ (७१४९९)
 सुरापो वारुणीमुष्णां पीत्वा पापाद्विमुच्यते ॥ १२-१६३-४७ (७१५००)
 तथा स काये निर्दग्धे मृत्युं वा प्राप्य शुध्यति ।
 लोकांश्च लभते विप्रो नान्यथा लभते हि सः ॥ १२-१६३-४८ (७१५०१)
 गुरुतल्पमधिष्ठाय दुरात्मा पापचेतनः ।
 शिलां ज्वलन्तीमासाद्य मृत्युना सोभिः शुध्यति ॥ १२-१६३-४९ (७१५०२)

अधवा शिशनवृषणावादायाञ्जलिना स्वयम् ।
 नैर्ऋतीं दिशमास्थाय निपतेत्सत्वजिह्वागः ॥ १२-१६३-५० (७१५०३)
 ब्राह्मणार्थेऽपि वा प्राणान्संत्यजंस्तेन शुध्यति ॥ १२-१६३-५१ (७१५०४)
 अश्वमेधेन वाऽपीष्ट्वा अथवा गोसवेन वा ।
 मरुत्सोमेन वा सम्यगिह प्रेत्य च पूज्यते ॥ १२-१६३-५२ (७१५०५)
 तथैव द्वादशसमाः कापोतं धर्ममाचरेत् ।
 एककालं चरेद्भैक्षं स्वकर्मोदाहरञ्जने ॥ १२-१६३-५३ (७१५०६)
 एवं वा तपसा युक्तो ब्रह्महा सवनी भवेत् ।
 एवं गर्भमविज्ञातमात्रेयीं वा निपातयेत् ॥ १२-१६३-५४ (७१५०७)
 द्विगुणा ब्रह्महत्या वै आत्रेयीहिंसने भवेत् ।
 सुरापी नियताहारो ब्रह्मचारी क्षपाचरः ॥ १२-१६३-५५ (७१५०८)
 ऊर्ध्वं त्रिभ्योऽपि वर्षेभ्यो यजेताग्निष्टुता परम् ।
 ऋषभैकसहस्रं वा गा दत्त्वा शौचमाप्नुयात् ॥ १२-१६३-५६ (७१५०९)
 वैश्यं दत्त्वा तु वर्षे द्वे ऋषभैकशतं च गाः ।
 शूद्रं हत्वाऽब्दमेवैकमृषभं च शतं च गाः ॥ १२-१६३-५७ (७१५१०)
 श्ववराहखरान्दत्त्वा शौद्रमेव व्रतं चरेत् ।
 मार्जारचाषमण्डूकान्काकं व्यालं च मूषिकम् ॥ १२-१६३-५८ (७१५११)
 उक्तः पशुवधे दोषो राजन्प्राणिनिपातनात् ।
 गअनस्थिकेषु गोमूत्रं पानमेकं प्रचक्षते ।
 प्रायश्चित्तान्यथान्यानि प्रवक्ष्याम्यनुपूर्वशः ॥ १२-१६३-५९ (७१५१२)
 तल्पे वाऽन्यस्य चौर्ये च पृथक् संवत्सरं चरेत् ।
 त्रीणि श्रोत्रियभार्यायां परदारे च द्वे स्मृते ॥ १२-१६३-६० (७१५१३)
 काले चतुर्थे भुञ्जानो ब्रह्मचारी व्रती भवेत् ।
 स्थानासनाभ्यां विहरेत्रिरह्णाऽभ्युपयन्नपः ॥ १२-१६३-६१ (७१५१४)
 गेवमेव चरन्नाजंस्तस्मात्पापात्प्रमुच्यते ।
 एवमेव निराकर्ता यश्चाग्नीनपविध्यति ॥ १२-१६३-६२ (७१५१५)
 त्यजत्यकारणे यश्च पितरं मातरं गुरुम् ।
 पतितः स्यात्स कौरव्य यथा धर्मेषु निश्चयः ॥ १२-१६३-६३ (७१५१६)
 ग्रासाच्छादनयानं च शयनं ह्यासनं तथा ।
 ग्ब्रह्मचारी द्विजेभ्यश्च दत्त्वा पापात्प्रमुच्यते ॥ १२-१६३-६४ (७१५१७)
 भार्यायां व्यभिचारिण्यां निरुद्धायां विशेषतः ।
 यत्पुंसः परदारेषु तदेनां चारयेद्व्रतम् । १२-१६३-६५ (७१५१८)
 श्रेयांसं शयने हित्वा पापीयांसं समृच्छति ।
 श्वभिस्तमर्दयेद्राजा संस्थाने बहुविस्तरे ॥ १२-१६३-६६ (७१५१९)
 पुमांसं बन्धयेत्पाशैः शयने तप्त आयसे ।
 अप्यादधीत दारुणि तत्र दह्येत पापकृत ॥ १२-१६३-६७ (७१५२०)

एव दण्डो महाराज स्त्रीणां भर्तृव्यतिक्रमे ।
 संवत्सारोऽभिशस्तस्य दुष्टस्य द्विगुणो भवेत् ॥ १२-१६३-६८ (७१५२१)
 द्वे तस्य त्रीणि वर्षाणि चत्वारि सहसेविनः ।
 कुमारः पञ्चवर्षाणि चरेद्भैक्षं मुनिव्रतः ॥ १२-१६३-६९ (७१५२२)
 परिवित्तिः परिवेत्ता या चैव परिविद्यते ।
 पाणिग्राहस्त्वधर्मेण सर्वे ते पतिताः स्मृताः ॥ १२-१६३-७० (७१५२३)
 चरेयुः सर्व एवैते वीरहा यद्व्रतं चरेत् ।
 चान्द्रायणं चरेन्मासं कृच्छ्रं वा पापशुद्धये ॥ १२-१६३-७१ (७१५२४)
 परिवेत्ता प्रयच्छेता तां स्नुषां परिवित्तये ।
 ज्येष्ठेन त्वभ्यनुज्ञातो यवीयाप्यनन्तरम् ।
 एनसो मोक्षमाप्नोति तौ च सा चैव धर्मतः ॥ १२-१६३-७२ (७१५२५)
 अमानुषीषु गोवर्जमनादिष्टं न दुष्यति ।
 अधिष्ठातारमत्तारं पशूनां पुरुषं विदुः ॥ १२-१६३-७३ (७१५२६)
 परिधायोर्ध्ववालं तु पात्रमादाय मृन्मयम् ।
 चरेत्सप्तगृहान्भैक्षं स्वकर्म परिकीर्तयन् ॥ १२-१६३-७४ (७१५२७)
 तथैव लब्धभोजी स्याद्द्वादशाहात्स शुध्यति ।
 चरेत्संवत्सरं चापि तद्व्रतं येन कृन्तति ॥ १२-१६३-७५ (७१५२८)
 भवेत्तु मानुषेष्वेवं प्रायश्चित्तमनुत्तमम् ।
 दानं वा दानशक्तेषु सर्वेर्मतत्प्रकल्पयेत् ॥ १२-१६३-७६ (७१५२९)
 अनास्तिकेषु गोमात्रं दानमेकं प्रचक्षते ।
 श्ववराहमनुष्याणां कुक्कुटस्य खरस्य च ॥ १२-१६३-७७ (७१५३०)
 मांसं मूत्रं पुरीषं च प्राश्य संस्कारमर्हति ।
 ब्राह्मणस्तु सुरापस्य गन्धमादाय सोमपाः ॥ १२-१६३-७८ (७१५३१)
 अपख्यहं पिबेदुष्णाः संयतात्मा जितेन्द्रियः ।
 अपः पीत्वा तु स पुनर्वायुभक्षो भवेन्न्यहम् ॥ १२-१६३-७९ (७१५३२)
 एवमेतत्समुद्दिष्टं प्रायश्चित्तिषेवणम् ।
 ब्राह्मणस्य विशेषेण यदज्ञानेन जायते ॥ १२-१६३-८० (७१५३३)

इति श्रीमन्महाभारते शान्तिपर्वणि आपद्धर्मपर्वणि
 त्रिषष्ट्यधिकशततमोऽध्यायः ॥ १६३.॥

Mahabharata - Shanti Parva - Chapter Footnotes

१२-१६३-२ निःश्वो निर्धनः ॥
 १२-१६३-३ अन्यत्र उक्तेभ्योऽन्यत्रापि ब्राह्मणेषु अन्येभ्योऽब्राह्मणेभ्यः
 कृतान्न पक्वान्नं न विधीयते । तेभ्योऽप्यकृतान्नं देयमिति
 भावः ॥

१२-१६३-६ ब्राह्मणस्य यज्ञः एकेनांशेन स्याद्यज्ञनासेन प्रतिरुद्धः
 स्यात्तर्हितस्य वैश्यस्य तद्धनं एवार्थिवो यज्ञार्थं हरेदिति
 द्वितीयेन संबन्धः । दोषेणैकेन यज्वन इति ध । पाठः ॥
 १२-१६३-११ भक्तानि षडनश्नतः ध्यहमुपोषितस्य ॥
 १२-१६३-१३ बालिश्यादित्यनेन क्षत्रियस्यैव स दोष इत्युक्तम् ॥
 १२-१६३-२१ परिवेष्टा आहुतिप्रक्षेप्ता । कन्यायुवत्योः
 स्मार्ताग्निहोमे स्वयं पत्यणि क पुत्रः कुमार्यन्तवासी
 वेत्याश्चलायनवचनादधिकृतयोरप्रति प्रसक्तेर्निषेध उक्तः ॥
 १२-१६३-२६ आसते मिथुनीभवन्ति ॥
 १२-१६३-२७ उदपानः कूपस्तदेकोदके एककूपोपजीव्येत्यर्थः ॥
 १२-१६३-२८ अभार्यामपरिणीतां शयने बिभ्रद्ब्राह्मणस्तथा शूद्रं
 वृद्धं महामिति गन्यमानस्तश्चाऽब्राह्मणं क्षत्रियं वैश्यं वा
 वृद्धं मन्यमानस्तृणेषु यद्यासीतोपविष्टः स यथा संशुध्येत
 तथा तथा शृण्विनि सार्धार्थः ॥
 १२-१६३-२९ विहरन् करोतीति संबन्धः ॥
 १२-१६३-३६ अनिर्देश्यानि बुद्धिपूर्वकानि चेदत्र प्रायश्चित्तं
 नास्तीत्यर्थः । किं तर्हि मरणान्तमेव प्रायश्चित्तमिति
 धारणानिश्चयः । ब्राह्मणीयोनिः । अब्राह्मणस्य ब्राह्मणीगमनादित्यर्थः
 ॥
 १२-१६३-३७ याजनादित्रयेण सद्यः पतति नतु यानादिना । तेन तु वर्षेण
 पततीत्यर्थः ॥
 १२-१६३-३८ एतानि पञ्चमहापापानि । अन्यानि तु निर्देश्यानि
 सप्रायश्चित्तानि । अव्यसनी पुनः पापरुचिर्न स्यात् ॥
 १२-१६३-३९ पूर्वेषु त्रिषु सुरापब्रह्मघ्नगुरुतल्पगेषु तेषु मृतेषु
 सपिण्डानामाशौचाभावात्तेषां प्रेतकर्मनिषेधाच्चेति भावः ॥
 १२-१६३-४३ अवगर्ह्य विनिन्द्य
 । स्पृष्ट्वाऽर्थचन्द्रादिनापनोद्य । गुरुतरं शेषादयधिकं पातकं
 तस्य पलम् ॥
 १२-१६३-४६ आहवमध्ये गोब्राह्मणरक्षार्थं संग्रामे शस्त्रेण
 हतश्चेद्ब्राह्महा शुध्यते ॥
 १२-१६३-५४ सवनीत्रिषवणस्रायी । आत्रेयीं प्राप्तगर्भां स्त्रियम् ॥
 १२-१६३-६० पृथक् एकैकस्योपपातकस्य प्रायश्चित्तं संवत्सरं चरेत् ॥
 १२-१६३-६८ अभिशस्तस्य प्रायश्चित्तं सद्योऽकुर्वतः ॥
 १२-१६३-६९ तस्य पतितस्य सहसेविनः संसर्गिणिः ॥
 १२-१६३-७२ परिवेत्ता कनिष्ठः परिवित्तये ज्येष्ठाय भार्या
 सुषात्वेन प्रयच्छेत् । एतां स्वेनाभुक्तां तवैवेयं स्नुषेति

मानपूर्वकं समर्पयेत् । तदा ज्येष्ठानुज्ञातो यवीयानन्तरं तां
स्वीकुर्यात् । पाणिग्राहेण स्वदोषे क्षमापिते त्रयोऽपि पापान्मुच्यन्त इति
सार्धश्लोयार्थः ॥

१२-१६३-७३ अमानुषीषु पशुजातिषु ॥

१२-१६३-७४ ऊर्ध्ववालं चमरीपुच्छं परिधाय रङ्गेऽव्रतरन्
ब्राह्मण एवैतत्प्रायश्चित्तं कुर्यात् ॥

१२-१६३-७५ येन परिधानेन हेतुभूतेन ऊर्ध्ववालं यः कृन्तति
छिनत्ति स उक्तं व्रतं संवत्सरं चरेत् ॥

१२-१६३-७७ अनास्तिकेषु आस्तिकेषु ॥

शान्तिपर्व - अध्याय १६४

॥ श्रीः ॥

१२.१६४. अध्यायः १६४

Mahabharata - Shanti Parva - Chapter Topics

भीष्मेण नकुलप्रश्नात्स्वङ्गोत्पत्तिकथनम् ॥ १. ।

Mahabharata - Shanti Parva - Chapter Text

१२-१६४-० (७१५३४)

वैशम्पायन उवाच । १२-१६४-०क्ष (५८४३)

कथान्तरमथासाद्य स्वङ्गयुद्धविशारदः ।

नकुलः शरतल्पस्थमिदमाह पितामहाम् ॥ १२-१६४-१ (७१५३५)

नकुल उवाच । १२-१६४-२क्ष (५८४४)

धनुः प्रहरणं श्रेष्ठमितिवादः पितामह ।

मतस्तु मम धर्मज्ञः खङ्ग एव सुसंशितः ॥ १२-१६४-२ (७१५३६)

छिन्ने च कार्मुके राजन्प्रक्षीणेषु शरेषु च ।

खङ्गेन शक्यते योद्धुमात्मानं परिरक्षितुम् ॥ १२-१६४-३ (७१५३७)

शरासनधरांश्चैव गदाशक्तिधरांस्तदा ।

एकः खङ्गधरो वीरः समर्थः प्रतिबाधितुम् ॥ १२-१६४-४ (७१५३८)

अत्र मे संशयश्चैव कौतूहलमतीव च ।

किंस्वित्प्रहरणं श्रेष्ठं सर्वयुद्धेषु पार्थिव ॥ १२-१६४-५ (७१५३९)

कथं चोत्पादितः खङ्गः कस्मै चार्थाय केन वा ।

पूर्वाचार्यं च खङ्गस्य प्रव्रवीहि पितामह ॥ १२-१६४-६ (७१५४०)

वैशम्पायन उवाच । १२-१६४-७क्ष (५८४५)

तस्य तद्वचनं श्रुत्वा माद्रीपुत्रस्य धीमतः ।

स्वरकौशलसंयुक्तं सूक्ष्मचित्रार्थवत्सुखम् ॥ १२-१६४-७ (७१५४१)

ततस्तस्योत्तरं वाक्यं स्वरवर्णोपपादितम् ।

शिक्षया चोपपन्नाय द्रोणशिष्याय पृच्छते ॥ १२-१६४-८ (७१५४२)
 उवाच सर्वधर्मज्ञो धनुर्वेदस्य पारगः ।
 शरतल्पगतो भीष्मो नकुलाय महात्मने ॥ १२-१६४-९ (७१५४३)
 भीष्म उवाच । १२-१६४-१०क्ष (५८४६)
 तत्त्वं शृणुष्व माद्रेय यथैतत्परिपृच्छसि ।
 प्रबोधितोऽस्मि भवता सानुमानिव पर्वतः ॥ १२-१६४-१० (७१५४४)
 सलिलैकार्णवं तात पुरा सर्वमभूदिदम् ।
 अप्रज्ञातमनाकाशमनिर्देश्यमहीतलम् ॥ १२-१६४-११ (७१५४५)
 तमस्संवृतमस्पर्शमतिगम्भीरदर्शनम् ।
 निःशब्दं चाप्रमेयं च तत्र जज्ञे पितामहः ॥ १२-१६४-१२ (७१५४६)
 सोऽसृजद्वायुमग्निं च भास्करं चापि वीर्यवान् ।
 आकाशममृजच्चोर्ध्वमध्वो भूमिं च नैर्ऋतिम् ॥ १२-१६४-१३ (७१५४७)
 ततः सचन्द्रतारं च नक्षत्राणि ग्रहांस्तथा ।
 संवत्सरानहोरात्रानृतूनथ लवान्क्षणान् । १२-१६४-१४ (७१५४८)
 ततः शरीरं लोकस्थं स्थापयित्वा पितामहः ।
 जनयामास भगवान्पुत्रानुत्तमतेजसः । १२-१६४-१५ (७१५४९)
 मरीचिं भृगुमन्त्रिं च पुलस्त्यं पुलहं क्रतुम् ।
 वसिष्ठाङ्गिरसौ चोभौ भरद्वाजं तथैव च ॥ १२-१६४-१६ (७१५५०)
 प्रजापतिस्तथा दक्षः कन्याः षष्टिमजीजनात् ।
 ताश्च ब्रह्मर्षीन्सर्वान्प्रजार्थं प्रतिपेदिरे ॥ १२-१६४-१७ (७१५५१)
 ताभ्यो विश्वानि भूतानि देवाः पितृगणास्तथा ।
 गन्धर्वाप्सरसश्चैव रक्षासि विविधानि च ॥ १२-१६४-१८ (७१५५२)
 पतत्रिमृगमीनाश्च गावश्चैव महोरगाः ।
 नानाकृतिबलाश्चान्ये जलक्षितिविचारिणः ॥ १२-१६४-१९ (७१५५३)
 उद्भिज्जाः स्वेदजाश्चैव साण्डजाश्च जरायुजाः ।
 अज्ञे तात जगत्सर्वं तथा स्थावरजङ्गमम् ॥ १२-१६४-२० (७१५५४)
 अतः सर्गमिमं कृत्वा सर्वलोकपितामहः ।
 अश्वतं वेदपठितं धर्मं च जुजुपे पुनः ॥ १२-१६४-२१ (७१५५५)
 स्मन्धर्मे स्थिता देवाः सहाचार्यपुरोहिताः ।
 ---त्या वसवो रुद्राः ससाध्या मरुदश्विनः । १२-१६४-२२ (७१५५६)
 भृ---त्र्यङ्गिरसः सिद्धाः कश्यपश्च तपोधनाः ।
 वष्टगौतमागस्त्यास्तथा नारदपर्वतौ ॥ १२-१६४-२३ (७१५५७)
 क्रयो बालखिल्याश्च प्रभासाः सिकतास्तथा ।
 घृगाच्या सोमवायव्या वैश्वानरमरीचिपाः ॥ १२-१६४-२४ (७१५५८)
 करुपाश्चैव हंसाश्च ऋषयो वाऽग्नियोनयः ।
 ---पप्रस्थाः पृश्नयश्च स्थिता ब्रह्मानुशासने ॥ १२-१६४-२५ (७१५५९)

दानवेन्द्रास्त्वतिक्रम्य तत्पितामहशासनम् ।
धर्मस्यापनयं चक्रुः क्रोधलोभसमन्विताः ॥ १२-१६४-२६ (७१५६०)
हिरण्यकशिपुश्चैव हिरण्याक्षो विरोचनः ।
शम्बरो विप्रचित्तिश्च प्रह्लादो नमुचिर्बलिः ॥ १२-१६४-२७ (७१५६१)
एते चान्ये च बहवः सगणा दैत्यदानवाः ।
धर्मसेतुमतिक्रम्य रेमिरेऽधर्मनिश्चयाः ॥ १२-१६४-२८ (७१५६२)
सर्वे तुल्याभिजातीया यथा देवास्तथा वयम् ।
इत्येवं हेतुमास्थाय स्पर्धमानाः सुरर्षिभिः ॥ १२-१६४-२९ (७१५६३)
न प्रियं नाप्यनुक्रोशं चक्रुर्भूतेषु भारत ।
त्रीनुपायानतिक्रम्य दण्डेन रुरुधुः प्रजाः ॥ १२-१६४-३० (७१५६४)
न जग्मुः संविदं तैश्च दर्पादसुरसत्तमाः ।
अथ वै भगवान्ब्रह्मा सर्वलोकनमस्कृतः ॥ १२-१६४-३१ (७१५६५)
तदा हिमवतः पृष्ठे सुरम्ये पद्मतारके ।
शतयोजनविस्तारे मणिमुक्ताचयाचिते ॥ १२-१६४-३२ (७१५६६)
तस्मिन्गिरिवरे पुत्र पुष्पितद्रुमकानने ।
तस्थौ स विबुधश्रेष्ठो ब्रह्मा लोकार्थसिद्धये ॥ १२-१६४-३३ (७१५६७)
ततो वर्षसहस्रान्ते वितानमकरोत्प्रभुः ।
विधिना कल्पदृष्टेन यथोक्तेनोपपादितम् ॥ १२-१६४-३४ (७१५६८)
ऋषिभिर्यज्ञपटुभिर्यथावत्कर्मकर्तृभिः ।
मरुद्भिः परिसंकीर्णं दीप्यमानैश्च पावकैः ॥ १२-१६४-३५ (७१५६९)
काञ्चनैर्यज्ञभाण्डैश्च भ्राजिष्णुभिरलंकृतम् ।
वृतं देवगणैश्चैव प्रबभौ यज्ञमण्डलम् ॥ १२-१६४-३६ (७१५७०)
तथा ब्रह्मर्षिभिश्चैव सदस्यैरुपशोभितम् ।
अत्र घोरतमं वृत्तमृषीणां मे परिश्रुतम् ॥ १२-१६४-३७ (७१५७१)
चन्द्रमा विमलं व्योम यथाऽभ्युदिततारकम् ।
विदार्याग्निं तथा भूतमुत्थितं श्रूयते तदा ॥ १२-१६४-३८ (७१५७२)
लोनीत्पलसवर्णाभं तीक्ष्णदंष्ट्रं कृशोदरम् ।
प्रांशुमुद्धर्षणं चापि तथैव ह्यमितौजसम् ॥ १२-१६४-३९ (७१५७३)
अस्मिन्नुत्पद्यमाने च प्रचचास वसुंधरा ।
महोर्मिकलिलावर्तश्रुक्षुभे स महोदधिः ॥ १२-१६४-४० (७१५७४)
पेतुश्चोत्का महोत्पाताः शाखाश्च मुमुचुर्द्विमाः ।
अप्रसन्ना दिशः सर्वाः पवनश्चाशिवो ववौ ।
मुहुर्मुहुश्च भूतानि प्राव्यथन्त भयात्तथा ॥ १२-१६४-४१ (७१५७५)
ततः स तुमुलं दृष्ट्वा तद्भूतं समुपस्थितम् ।
महर्षिसुरगन्धर्वानुवाचेदं पितामहः ॥ १२-१६४-४२ (७१५७६)
मयैवं चिन्तितं भूतमसिर्नामैष वीर्यवान् ।

रक्षणार्थाय लोकस्य वधाय च सुरद्विषाम् ॥ १२-१६४-४३ (७१५७७)
 ततस्तद्रूपमुत्सृज्य बभौ निस्त्रिंश एव सः ।
 विमलस्तीक्ष्णधारश्च कालान्तक इवोद्यतः ॥ १२-१६४-४४ (७१५७८)
 ततस्तं नीलकण्ठाय रुद्रायर्षभकेतवे ।
 ब्रह्मा ददावसिं तीक्ष्णमधर्मप्रतिवारणम् ॥ १२-१६४-४५ (७१५७९)
 ततः स भगवान्नुद्रो ब्रह्मर्षिगणपूजितः ।
 प्रगृह्यासिममेयात्मा रूपमन्यच्चकार ह ॥ १२-१६४-४६ (७१५८०)
 चतुर्बाहुः स्पृशन्मूर्धा भूमिष्ठोऽपि दिशो दश ।
 ऊर्ध्वदृष्टिर्महाबाहुर्मुखाज्ज्वालाः समुत्सृजन् ॥ १२-१६४-४७ (७१५८१)
 विकुर्वन्बहुधा वर्णात्रीलपाण्डुरलोहितान् ।
 बिभ्रत्कृष्णाजिनं वासो हेमप्रवरतारकम् ॥ १२-१६४-४८ (७१५८२)
 नेत्रं चैकं ललाटस्थं भास्करप्रतिमं महत् ।
 शुशुभाते सुविमले द्वे नेत्रे कृष्णापिङ्गले ॥ १२-१६४-४९ (७१५८३)
 ततो देवो महादेवः शूलपाणिर्भगाक्षिहा ।
 संप्रगृह्य तु निस्त्रिंशं कालाग्निसमवर्चसम् ॥ १२-१६४-५० (७१५८४)
 त्रिकूटं चर्म चोद्यम्य सविद्युतमिवाम्बुदम् ।
 चचार विविधान्मार्गान्दानवान्तचिकीर्षया ।
 विधुन्वन्नसिमाकाशे तथा युद्धचिकीर्षया ॥ १२-१६४-५१ (७१५८५)
 तस्य नादं विनदतो महाहासं च मुञ्चतः ।
 बभौ प्रतिभयं रूपं तदा रुद्रस्य भारत ॥ १२-१६४-५२ (७१५८६)
 तद्रूपधारिणं रुद्रं रौद्रकर्मचिकीर्षया ।
 निशाम्य दानवाः सर्वे हृष्टाः समभिदुद्बुवुः ॥ १२-१६४-५३ (७१५८७)
 अश्मभिश्चाम्यवर्षन्त प्रदीप्तैश्च तथोल्मुकैः ।
 घोरैः प्रहरणैश्चान्यैः क्षुरधारैरयस्मयैः ॥ १२-१६४-५४ (७१५८८)
 ततस्तु दानवानीकं संप्रणेतृकमप्युत ।
 खड्गं दृष्ट्वा बलाधृतं प्रमुमोह चचाल च ॥ १२-१६४-५५ (७१५८९)
 चित्रं शीघ्रपदत्वाच्च चरन्तमसिपाणिनम् ।
 तमेकमसुराः सर्वे सहस्रमिति मेनिरे ॥ १२-१६४-५६ (७१५९०)
 छिन्दन्भिन्दन्नुजन्कृन्तन्दारयन्प्रथमन्नपि ।
 अचरद्वैरिसङ्घेषु दावाग्निरिव कक्षगः ॥ १२-१६४-५७ (७१५९१)
 असिवेगप्रभग्नास्ते छिन्नबाहूरुवक्षसः ।
 उत्तमाङ्गप्रकृत्ताश्च पेतुरुर्व्या महाबलाः ॥ १२-१६४-५८ (७१५९२)
 अपरे दानवा भग्नाः खड्गधारावपीडिताः ।
 अन्योन्यमभिनर्दन्तो दिशः संप्रतिपेदिरे ॥ १२-१६४-५९ (७१५९३)
 भूमिं केचित्प्रविविशुः पर्वतानपरे तथा ।
 अपरे जग्मुराकासमपरेऽम्भः समाविशन् ॥ १२-१६४-६० (७१५९४)

तस्मिन्महति संवृत्ते समरे भृशदारुणे ।
 बभूव भूः प्रतिभया मांसशोणितकर्दमा ॥ १२-१६४-६१ (७१५९५)
 दानवानां शरीरैश्च पतितैः शोणितोक्षितैः ।
 समाकीर्णा महाबाहो शैलैरिव सकिंशुकैः ॥ १२-१६४-६२ (७१५९६)
 गरुधिरेण परिक्लिन्ना प्रबभौ वसुधा तदा ।
 रक्तार्द्रवसना श्यामा नारीव मदविह्वला ॥ १२-१६४-६३ (७१५९७)
 स रुद्रो दानवान्हत्वा कृत्वा धर्मोत्तरं जगत् ।
 रौद्रं रुपमथाक्षिप्य चक्रे रूपं शिवं शिवः ॥ १२-१६४-६४ (७१५९८)
 ततो महर्षयः सर्वे सर्वे देवगणास्तथा ।
 जयेनाद्भुतकल्पेन देवदेवमथास्तुवन् ॥ १२-१६४-६५ (७१५९९)
 ततः स भगवान् रुद्रो दानवक्षतजोक्षितम् ।
 असिं धर्मस्य गोप्तारं ददौ सत्कृत्य विष्णवे ॥ १२-१६४-६६ (७१६००)
 विष्णुर्मरीचये प्रादान्मरीचिर्भागवाय तम् ।
 महर्षिभ्यो ददौ खड्गमृषयो वासवाय च ॥ १२-१६४-६७ (७१६०१)
 महेन्द्रो लोकपालेभ्यो लोकपाला तु पुत्रक ।
 मनवे सूर्यपुत्राय ददुः खड्गं सुविस्तरम् ॥ १२-१६४-६८ (७१६०२)
 ऊचुश्चैनं तथा वाक्यं मानुषाणां त्वमीश्वरः ।
 असिना धर्मगर्भेण पालयस्व प्रजा इति ॥ १२-१६४-६९ (७१६०३)
 धर्मसेतुमतिक्रान्ताः स्थूलसूक्ष्मार्थकारणात् ।
 विभज्य दण्डं रक्ष्याः स्युर्धर्मतो न यदृच्छया ॥ १२-१६४-७० (७१६०४)
 दुर्वाचा निग्रहो दण्डो हिरण्यबहुलस्तथा ।
 व्यङ्गता च शरीरस्य वधो नाल्पस्य करणात् ॥ १२-१६४-७१ (७१६०५)
 असेरेतानि रूपाणि दुर्वारादीनि नि दशेत् ।
 असेरेवं प्रमाणानि परमाण्यभ्यतिक्रमात् ॥ १२-१६४-७२ (७१६०६)
 अभिषिच्यथ पुत्रं स्वं प्रजानामधिपं ततः ।
 मनुः प्रजानां रक्षार्थं क्षुपाय प्रददावसिम् ॥ १२-१६४-७३ (७१६०७)
 क्षुपाज्जग्राह चेक्ष्वाकुरिक्ष्वाकोश्च पुरुरवाः ।
 आयुश्च तस्माल्लोभे तं नहुषश्च ततो भुवि ॥ १२-१६४-७४ (७१६०८)
 ययातिर्नहुषाच्चापि पूरुस्तस्माच्च लब्धवान् ।
 आधूर्तश्च गयस्तस्मात्ततो भूमिशयो नृपः ॥ १२-१६४-७५ (७१६०९)
 भरतश्चापि दौष्यन्तिर्लेभे भूमिशयादसिम् ।
 तस्माल्लोभे च धर्मज्ञो राजन्नैलबिलस्तथा ॥ १२-१६४-७६ (७१६१०)
 ततस्त्वैलबिलाल्लेभे धुन्धुमारो नरेश्वरः ।
 धुन्धुमाराच्च काम्भोजो मुचुकुन्दस्ततोऽभजत् ॥ १२-१६४-७७ (७१६११)
 मुचुकुन्दान्मरुत्तश्च मरुत्तादपि रैवतः ।
 रैवताद्युवनाश्च युवनाश्चात्ततो रघुः ॥ १२-१६४-७८ (७१६१२)

इक्ष्वाकुवंशजस्तस्माद्हरिणाश्चः प्रतापवान् ।
 हरिणाश्चादसिं लेभे शुनकः शुनकादपि ॥ १२-१६४-७९ (७१६१३)
 उशीनरो वै धर्मात्मा तस्माद्भोजाः सयादवाः ।
 यदुभ्यश्च शिविलेभे शिवेश्चापि प्रतर्दनः ॥ १२-१६४-८० (७१६१४)
 प्रतर्दनादष्टकश्च रुशदश्चोऽष्टकादपि ।
 रुशदश्चाद्भ्राजो द्रोणस्तस्मात्कृपस्ततः ।
 ततस्त्वं भ्रातृभिः सार्धं परमासिमवाप्तवान् ॥ १२-१६४-८१ (७१६१५)
 कृत्तिकास्तस्य नक्षत्रमसेरगिनश्च दैवतम् ।
 रोहिण्यो गोत्रमस्याथ रुद्राश्च गुरुसत्तमाः ॥ १२-१६४-८२ (७१६१६)
 असेरष्टौ हि नामानि रहस्यानि निबोध मे ।
 पाण्डवेय सदा यानि कीर्तयँल्लभते जयम् ॥ १२-१६४-८३ (७१६१७)
 असिर्विंशसनः खड्गस्तीक्ष्णचर्मा दुरासदः ।
 श्रीगर्भो विजयश्चैव धर्मपालस्तथैव च ॥ १२-१६४-८४ (७१६१८)
 अग्न्यः प्रहरणानां च खड्गो भुवि परिश्रुतः ।
 महेश्वरप्रणीतश्च पुराणे निश्चयं गतः ।
 गतानि चैव नामानि पुराणे निश्चितानि वै ॥ १२-१६४-८५ (७१६१९)
 पृथुस्तूत्पादयामास धनुराद्यमरिंदमः ।
 तेनेयं पृथिवी दुग्धा सस्यानि सुबहून्यपि ।
 धर्मेण च यथापूर्वं वैन्येन परिरक्षिता ॥ १२-१६४-८६ (७१६२०)
 तदेतदार्षं माद्रेय प्रमाणं कर्तुमर्हसि ।
 असेश्च पूजा कर्तव्या सदा युद्धविशारदैः ॥ १२-१६४-८७ (७१६२१)
 इत्येष प्रथमः कल्पो मया ते कथितः पुनः ।
 एवमेवासिसर्गोऽयं यथावद्भरतर्षभ ॥ १२-१६४-८८ (७१६२२)
 सर्वथा तमिह श्रुत्वा स्वङ्गस्यागममुत्तमम् ।
 लभते पुरुषः कीर्तिं प्रेत्य चानन्त्यमश्नुते ॥ १२-१६४-८९ (७१६२३)

इति श्रीमन्महाभारते शान्तिपर्वणि आपद्धर्मपर्वणि
 चतुःषष्ट्यधिकशततमोऽध्यायः ॥ १६४.१

Mahabharata - Shanti Parva - Chapter Footnotes

१२-१६४-१ कथान्तरं आपद्धर्माणं साङ्गानां समाप्तत्वात् कथाया
 अवसानं असाद्य प्राप्य ॥

१२-१६४-१० धातुमानिव पर्वत इति झ । पाठः । तत्र धातुमान्
 गैरिकवान् रुधिरोक्षितत्वादित्यर्थः ॥

१२-१६४-१९ प्लवङ्गश्च महोरगा इति झ । पाठः ॥

१२-१६४-२१ धर्मं प्रयुयुजे तत इति झ । पाठः ॥

१२-१६४-२५ वानप्रस्था इति झ । पाठः ॥
 १२-१६४-३२ पद्मानीव तारका यत्र लग्नास्तस्मिन् पद्मतारके
 । अत्यन्तमुच्छ्रित इत्यर्थः ॥
 १२-१६४-३५ समिद्धिः परिकीर्णमिति झ । पाठः ॥
 १२-१६४-३८ विकीर्याग्निमिति झ । पाठः ॥
 १२-१६४-५१ त्रिकूटं त्रीणि कृटानि कपटानि पार्श्वयोरग्ने च
 तीक्ष्णधाररूपाणि परविदारकाणि यस्मिन् ॥
 १२-१६४-७२ दुर्वागादीनि निर्दिशेदिति ट । ड । पाठः ॥

शान्तिपर्व - अध्याय १६५

॥ श्रीः ॥

१२.१६५. अध्यायः १६५

Mahabharata - Shanti Parva - Chapter Topics

स्वस्वाभिमतार्थकथनाय चोदितैर्विदुरार्जुनभीमसेनैः क्रमेण
 धर्मार्थकामेषु अभिष्टुतेषु युधिष्ठिरेण मोक्षप्रशंसनम् ॥ १. ।

Mahabharata - Shanti Parva - Chapter Text

१२-१६५-० (७१६२४)

वैशम्पायन उवाच । १२-१६५-०क्ष् (५८४७)

इत्युक्तवति भीष्मे तु तूष्णींभूते युधिष्ठिरः ।

पप्रच्छावसथं गत्वा भ्रातृन्विदुरपञ्चमान् ॥ १२-१६५-१ (७१६२५)

धर्मे चार्थे च कामे च लोकवृत्तिः समाहिता ।

तेषां गरीयान्कतमो मध्यमः को लघुश्च कः ॥ १२-१६५-२ (७१६२६)

कस्मिंश्चात्मा नियन्तव्यस्त्रिवर्गविजयाय वै ।

संपृष्टा नैष्ठिकं वाक्यं यथाबद्धक्तुमर्हथ ॥ १२-१६५-३ (७१६२७)

ततोऽर्थगतितत्त्वज्ञः प्रथमं प्रतिभानवान् ।

जगाद विदुरो वाक्यं धर्मशास्त्रमनुस्मरन् ॥ १२-१६५-४ (७१६२८)

विदुर उवाच । १२-१६५-५क्ष् (५८४८)

बहुश्रुतं तपस्त्यागः श्रद्धा यज्ञक्रिया क्षमा ।

भावशुद्धिर्दया सत्यं संयमश्चात्मसंपदः ॥ १२-१६५-५ (७१६२९)

एतदेवाभिपद्यस्व मा ते भूच्चलितं मनः ।

एतन्मूलौ हि धर्मार्थावितदेकपदं हितम् ॥ १२-१६५-६ (७१६३०)

धर्मणैवर्षयस्तीर्णा धर्मे लोकाः प्रतिष्ठिताः ।

धर्मेण देवा दिवि च धर्मे चार्थः समाहितः ॥ १२-१६५-७ (७१६३१)

धर्मो राजन्गुणः श्रेष्ठो मध्यमो ह्यर्थ उच्यते ।

कामो यवीयानिति च प्रवदन्ति मनीषिणः ॥ १२-१६५-८ (७१६३२)

तस्माद्धर्मप्रधानेन भवितव्यं यतात्मना ।
 तथा च सर्वभूतेषु वर्तितव्यं यतात्मना ॥ १२-१६५-९ (७१६३३)
 वैशम्पायन उवाच । १२-१६५-१०क्ष् (५८४९)
 समाप्तवचने तस्मिन्भीमकर्मा धनञ्जयः ।
 ततोऽर्थगतितत्त्वज्ञो जगौ वाक्यं प्रचोदितः ॥ १२-१६५-१० (७१६३४)
 कर्मभूमिरियं राजन्निह वार्ता प्रशस्यते ।
 कृषिर्वाणिज्यगोरक्षं शिल्पानि विविधानि च ॥ १२-१६५-११ (७१६३५)
 अर्थ इत्येव सर्वेषां कर्मणामव्यतिक्रमः ।
 निवृत्तेऽर्थे न वर्तेते धर्मकामाविति श्रुतिः ॥ १२-१६५-१२ (७१६३६)
 विषहेतार्थवान्धर्ममाराधयितुमुत्तमम् ।
 कामं च चरितुं शक्तो दुष्प्रापमकृतात्मभिः ॥ १२-१६५-१३ (७१६३७)
 अर्थस्यावयवावेतौ धर्मकामाविति श्रुतिः ।
 अर्थसिद्ध्या विनिर्वृत्तावृभावेतौ भविष्यतः ॥ १२-१६५-१४ (७१६३८)
 तद्गतार्थं हि पुरुषं विशिष्टतरयोनयः ।
 ब्रह्माणमिव भूतानि सततं पर्युपासते ॥ १२-१६५-१५ (७१६३९)
 जटाजिनधरा दान्ताः पङ्कदिग्धा जितेन्द्रियाः ।
 मुण्डा निस्तन्तवश्चापि वसन्त्यर्थार्थिनः पृथक् ॥ १२-१६५-१६ (७१६४०)
 काषायवसनाश्चान्ये श्मश्रुला हि सुसंयताः ।
 विद्वांसश्चैव शान्ताश्च मुक्ताः सर्वपरिग्रहैः ॥ १२-१६५-१७ (७१६४१)
 गार्थार्थिनः सन्ति नित्यं परितप्यन्ति कर्मभिः ।
 अर्थार्थिनः सन्ति केचिदपरे स्वर्गकाङ्क्षिणः ।
 कुलप्रत्यागमाश्चैके स्वस्वं धर्ममनुष्ठिताः ॥ १२-१६५-१८ (७१६४२)
 आस्तिका नास्तिकाश्चैव नियताः संयमे परे ।
 अप्रज्ञानं तमोभूतं प्रज्ञानं तु प्रकाशिता ॥ १२-१६५-१९ (७१६४३)
 भृत्यान्भोगैर्द्विषो दण्डैर्यो योजयति सोऽर्थवान् ।
 एतन्मतिमतांश्रेष्ठ मतं मम यथातथम् ।
 अनयोस्तु विबोध त्वं वचनं शक्रकण्वयोः ॥ १२-१६५-२० (७१६४४)
 वैशम्पायन उवाच । १२-१६५-२१क्ष् (५८५०)
 तथा धर्मार्थकुशलौ माद्रीपुत्रावनन्तरम् ।
 नकुलः सहदेवश्च वाक्यमूचतुरुत्तमम् ॥ १२-१६५-२१ (७१६४५)
 आसीनश्च शयानश्च विचरन्नपि वा स्थितः ।
 अर्थयोगं दृढं कुर्याद्योगैरुच्चावचैरपि ॥ १२-१६५-२२ (७१६४६)
 अस्मिंस्तु वै विनिर्वृत्ते दुर्लभे परमप्रिये ।
 इह कामानवाप्नोति प्रत्यक्षं नात्र संशयः ॥ १२-१६५-२३ (७१६४७)
 योऽर्थो धर्मेण संयुक्तो धर्मो यश्चार्थसंयुतः ।
 मध्विवामृतसंसृष्टं तस्मादेतौ मताविह ॥ १२-१६५-२४ (७१६४८)

अनर्थस्य न कामोस्ति तथाऽर्थोऽधर्मिणः कुतः ।
 तस्मादुद्विजले लोको धर्मार्थाभ्यां बहिष्कृतात् ॥ १२-१६५-२५ (७१६४९)
 तस्माद्धर्मप्रधानेन साध्योऽर्थः संयतात्मना ।
 विश्वस्तेषु हि भूतेषु कल्पते सर्वमेव हि ॥ १२-१६५-२६ (७१६५०)
 धर्मं समाचरेत्पूर्वं ततोऽर्थं धर्मसंयुतम् ।
 ततः कामं चरेत्पश्चात्सिद्धार्थस्य हि तत्फलम् ॥ १२-१६५-२७ (७१६५१)
 वैशम्पायन उवाच । १२-१६५-२८क्ष (५८५१)
 विरेमतुस्तु तद्वाक्यमुक्त्वा तावश्चिनोः सुतौ ।
 भीमसेनस्ततो वाक्यमिदं वक्तुं प्रचक्रमे ॥ १२-१६५-२८ (७१६५२)
 नाकामः कामयत्यर्थं नाकामो धर्ममिच्छति ।
 नाकामः कामयानोऽस्ति तस्मात्कामो विशिष्यते ॥ १२-१६५-२९ (७१६५३)
 कामेन युक्ता ऋषयस्तपस्येव समाहिताः ।
 पलाशाः शाकमूलाशा वायुभक्षाः सुसंयताः ॥ १२-१६५-३० (७१६५४)
 वेदोपवेदेष्वपरे युक्ताः स्वाध्यायपारगाः ।
 श्राद्धे यज्ञक्रियायां च तथा दानप्रतिग्रहे ॥ १२-१६५-३१ (७१६५५)
 वणिजः कर्षका गोपाः कारवः शिल्पिनस्तथा ।
 देशधर्मकृतश्चैव युक्ताः कामेन कर्मसु ॥ १२-१६५-३२ (७१६५६)
 समुद्रं वा विशन्त्यन्ये नराः कामेन संयुताः ।
 कामो हि विविधाकारः सर्वं कामेन संततम् ॥ १२-१६५-३३ (७१६५७)
 नास्ति नासीन्न भविता भूतं काममृते परम् ।
 एतत्सारं महाराज धर्मार्थावन्न संश्रितौ ॥ १२-१६५-३४ (७१६५८)
 नवनीतं यथा दध्नस्तथा कामोऽर्थधर्मतः ।
 श्रेयस्तैलं न पिण्याको घृतं श्रेय उदश्चितः ॥ १२-१६५-३५ (७१६५९)
 श्रेयः पुष्पफलं काष्ठात्कामो धर्मार्थयोर्वरः ।
 पुष्पतो मध्विव परं कामात्संजायते सुखम् ।
 कामो धर्मार्थयोर्योनिः कामश्चाथ तदात्मकः ॥ १२-१६५-३६ (७१६६०)
 शनाकामतो ब्राह्मणाः स्वन्नमर्था
 न्नाकामतो ददति ब्राह्मणेभ्यः ।
 नाकामतो विविधा लोकचेष्टा
 तस्मात्कामः प्राक् त्रिवर्गस्य दृष्टः ॥ १२-१६५-३७ (७१६६१)
 सुचारुवेषाभिरलंकृताभि
 र्मदोत्कटाभिः प्रियवादिनीभिः ।
 रमस्व योषिद्भिरुपेत्य कामं
 कामो हि राजन्परमाभिरामः ॥ १२-१६५-३८ (७१६६२)
 बुद्धिर्ममैषा परिखास्थितस्य
 माभूद्विचारस्तव धर्मपुत्र ।

स्वात्संहितं सद्भिरफल्गुसार
 मसस्तवाक्यं परमानृशंसम् ॥ १२-१६५-३९ (७१६६३)
 वर्मार्थकामाः सममेव सेव्या
 यो ह्येकभक्तः स नरो जघन्यः ।
 द्वयोस्तु सक्तं प्रवदन्ति मध्यमं
 स उत्तमो योऽभिरतस्त्रिवर्गे ॥ १२-१६५-४० (७१६६४)
 प्राज्ञः सुहृच्चन्दनसारलिप्तो
 विचित्रमाल्याभरणैरुपेतः ।
 ततो वचः संग्रहविस्तरेण
 प्रोक्त्वाऽथ वीरान्विरराम भीमः ॥ १२-१६५-४१ (७१६६५)
 ततो मुहूर्तादथ धर्मराजो
 वाक्यानि तेषामनुचिन्त्य सम्यक् ।
 उवाच वाचाऽवितथं स्मयन्वै
 बहुश्रुतो धर्मभृतां वरिष्ठः ॥ १२-१६५-४२ (७१६६६)
 निःसंशयं निश्चितसर्वशास्त्राः
 सर्वे भवन्तो विदितप्रमाणाः ।
 विज्ञातुकामस्य ममेह वाक्य
 मुक्तं यद्वो नैष्टिकं तच्छ्रुतं मे ।
 इहानुवंशं गदतो ममापि
 वाक्यं निबोधध्वमनन्यभावाः ॥ १२-१६५-४३ (७१६६७)
 यो वै न पापे निरतो न पुण्ये
 नार्थे न धर्मे मनुजो न कामे ।
 विमुक्तदोषः समफल्गुसारो
 विमुच्यते दुःखसुखात्स सिद्धः ॥ १२-१६५-४४ (७१६६८)
 भूतानि जातीमरणान्वितानि
 जराविकारैश्च समन्वितानि ।
 भूयश्च तैस्तैरुपसेवितानि
 मोक्षं प्रशंसन्ति न तं च विद्मः ॥ १२-१६५-४५ (७१६६९)
 स्नेहेन बद्धस्य न सन्ति तानि
 चैवं स्वयंभूर्भगवानुवाच ।
 बोधाय निर्वाणपरा भवन्ति
 तस्मान्न कुर्यात्प्रियमप्रियं च ॥ १२-१६५-४६ (७१६७०)
 एतच्च मुख्यं न तु कामकारो
 यथा नियुक्तोऽस्मि तथा करोमि ।
 भूतानि सर्वाणि विधिर्नियुङ्क्ते
 विधिर्बलीयानिति वित्त सर्वे ॥ १२-१६५-४७ (७१६७१)

न कर्मणाऽप्नोत्यनवाप्यमर्थं
 यज्ञावि तद्वै भवतीति विद्मः ।
 त्रिवर्गहीनोऽपि हि विन्दतेऽर्थं
 तस्माददो लोकहिताय गुह्यम् ॥ १२-१६५-४८ (७१६७२)
 वैशम्पायन उवाच । १२-१६५-४९क्ष् (५८५२)
 तदग्यबुद्धेर्वचनं मनोनुगं
 समस्तमाज्ञाय तथाहि हेतुमत् ।
 तदा प्रणेदुश्च जहर्षिरे च ते
 कुरूपवीराय च चक्रिरेऽञ्जलिम् ॥ १२-१६५-४९ (७१६७३)
 सुचारुवर्णाक्षरशब्दभूषितां
 मनोनुगां निर्गतवाक्यकण्टकाम् ।
 निशम्य तां पार्थिवभाषितां गिरं
 पार्थस्य सर्वे प्रणता बभूवुः ॥ १२-१६५-५० (७१६७४)
 तथैव राजा प्रशशंस् वीर्यवान्
 पुनश्च पप्रच्छ सरिद्वरासुतम् ।
 धर्मार्थकामेषु विनिश्चयज्ञं
 ततः परं धर्ममहीनचेतसम् ॥ १२-१६५-५१ (७१६७५)

इति श्रीमन्महाभारते शान्तिपर्वणि आपद्धर्मपर्वणि
 पञ्चषष्ठ्यधिकशततमोऽध्यायः ॥ १६५. ।

Mahabharata - Shanti Parva - Chapter Footnotes

- १२-१६५-३ त्रिवर्गविजयाय कामक्रोधलोभानां जयाय ॥
 १२-१६५-१२ अव्यतिक्रमः मर्यादा ॥
 १२-१६५-१६ निस्तन्तवः नैष्ठिकब्रह्मचारिणः ॥
 १२-१६५-१७ श्मश्रुला हीनिषेविण इति झ । पाठः ॥
 १२-१६५-२० वचनं शुककण्वयोरिति ड ह् पाठः ॥
 १२-१६५-२५ अनर्थस्य अर्थहीस्य । अधर्मिणः धर्महीनस्य ॥
 १२-१६५-२७ अत्र धर्मार्थयोः समत्वेऽपि धर्मस्य
 पूर्वत्वाद्धिदुरमतमेवैतदीषद्भेदेन दर्शितम् ॥
 १२-१६५-३५ उदञ्चितः तक्रात् ॥
 १२-१६५-३७ अकामतः कामं विना । केवलार्थात्स्वन्नं मृष्टान्नं नास्ति ॥
 १२-१६५-३९ परिस्वास्थितस्य परितः खाता परिखा । सर्वतो मूलशोध
 इत्यर्थः । तत्र स्थितस्य अनृशंसमनिष्टुरम् ॥
 १२-१६५-४० तयोस्तु दाक्ष्यं प्रवदन्तीति झ । पाठः ॥
 १२-१६५-४३ नैष्ठिकं सिद्धान्तरूपम् । एतेन पूर्वे सर्वे पूर्वपक्षा

एवेत्युक्तम् ॥

१२-१६५-४८ अर्थ मोक्षम् । लोकहिताय मोक्षाय । त्रिवर्गहीनोऽपि
गुह्यमर्थं रहस्यं ज्ञानं विन्दते लभते पूर्वोक्तोऽधिकारी ॥

शान्तिपर्व - अध्याय १६६

॥ श्रीः ॥

१२.१६६. अध्यायः १६६

Mahabharata - Shanti Parva - Chapter Topics

भीष्मेण युधिष्ठिरप्रति संधेयासंधेयपुरुषलक्षणकथनम् ॥ १. ।

Mahabharata - Shanti Parva - Chapter Text

१२-१६६-० (७१६७६)

युधिष्ठिर उवाच । १२-१६६-०क्ष् (५८५३)

पितामह महाप्राज्ञ कुरूणां प्रीतिवर्धन ।

प्रश्नं कंचित्प्रवक्ष्यामि तन्मे व्याख्यातुमर्हसि ॥ १२-१६६-१ (७१६७७)

कीदृशा मानवाः सेव्याः कै प्रीति परमा भवेत् ।

आयत्यां च तदात्वे च के क्षमास्तान्वदस्व मे ॥ १२-१६६-२ (७१६७८)

न हि तत्र धनं स्फीतं न च संबन्धिबान्धवाः ।

तिष्ठन्ति यत्र सुहृदस्तिष्ठन्तीति मतिर्मम ॥ १२-१६६-३ (७१६७९)

दुर्लभो हि सुहृच्छ्रोता दुर्लभश्च हितः सुहृत् ।

एतद्धर्मभृतां श्रेष्ठ सर्वं व्याख्यातुमर्हसि ॥ १२-१६६-४ (७१६८०)

भीष्म उवाच । १२-१६६-५क्ष् (५८५४)

सन्धेयान्पुरुषान्नाजन्नसन्धेयांश्च तत्त्वतः ।

वदतो मे निबोध त्वं निखिलेन युधिष्ठिर ॥ १२-१६६-५ (७१६८१)

लुब्धः क्रूरस्त्यक्तधर्मा निकृतिः शठ एव च ।

क्षुद्रः पापसमाचारः सर्वशङ्की तथाऽलसः ॥ १२-१६६-६ (७१६८२)

दीर्घसूत्रोऽनृजुः क्रुष्टो गुरुदारप्रधर्षकः ।

व्यसने यः परित्यागी दुरात्मा निरपत्रपः ॥ १२-१६६-७ (७१६८३)

सर्वतः पापदर्शी च नास्तिको वेदनिन्दकः ।

संप्रकीर्णेन्दियो लोके यः कालनिरतश्चरेत् ॥ १२-१६६-८ (७१६८४)

असभ्यो लोकविद्विष्टः समये चानवस्थितः ।

पिशुनोऽथाकृतप्रज्ञो मत्सरी पापनिश्चयः ॥ १२-१६६-९ (७१६८५)

दुःशीलोऽथाकृतात्मा च नृशंसः कितवस्तथा ।

मित्रैरपकृतिर्नित्यमटतेऽर्थं धनेप्सया ॥ १२-१६६-१० (७१६८६)

ददतश्च यथाशक्ति यो न तुष्यति मन्दधीः ।

अधैर्यमपि यो युङ्क्ते सदा मित्रं नराधमः ॥ १२-१६६-११ (७१६८७)
 अस्थानक्रोधनो यश्च अकस्माच्च विरज्यते ।
 सुहृदश्चैव कल्याणानाशु त्यजति किल्बिपी ॥ १२-१६६-१२ (७१६८८)
 अल्पेऽप्यपकृते मूढे न संस्मरति यत्कृतम् ।
 कार्यसेवी च मित्रेषु मित्रेद्वेषी नराधिप । १२-१६६-१३ (७१६८९)
 शत्रुर्मित्रमुखो यश्च जिह्वप्रेक्षी विलोचनः ।
 न तुष्यति च कल्याणे यन्त्यजेत्तादृशं नरम् ॥ १२-१६६-१४ (७१६९०)
 पानपो द्वेषणः क्रोधी निर्घृणः परुपस्तथा ।
 परोपतापी मित्रध्रुक तथा प्राणिवधे रतः ॥ १२-१६६-१५ (७१६९१)
 कृतघ्नश्चाधमो लोके न सन्धेयः कथंचन ।
 मित्रेद्वेषी ह्यसन्धेयः सन्धेयानपि मे शृणु ॥ १२-१६६-१६ (७१६९२)
 कुलीना वाक्यसंपन्ना ज्ञानविज्ञानकोविदाः ।
 रूपवन्तो गुणोपेतास्तथाऽलुब्धा जितश्रमाः ॥ १२-१६६-१७ (७१६९३)
 सन्मित्राश्च कृतज्ञाश्च सर्वज्ञा लोभवर्जिताः ।
 माधुर्यगुणसंपन्नाः सत्यसन्धा जितेन्द्रियाः ॥ १२-१६६-१८ (७१६९४)
 व्यायामशीलाः सततं भृत्यपुत्राः कुलोद्धवाः ।
 दोषैः प्रमुक्ताः प्रथितास्ते ग्राह्याः पार्थिवैर्नराः ॥ १२-१६६-१९ (७१६९५)
 यथाशक्ति समाचाराः संप्रतुष्यन्ति हि प्रभो ।
 नास्थाने क्रोधवन्तश्च न चाकस्माद्विरागिणः ॥ १२-१६६-२० (७१६९६)
 विरक्ताश्च न दुष्यन्ति मनसाऽप्यर्थकोविदाः ।
 आत्मानं पीडयित्वाऽपि सुहृत्कार्यपरायणाः ।
 विरज्यन्ति न मित्रेभ्यो वासो रक्तमिवाविकम् ॥ १२-१६६-२१ (७१६९७)
 दोषांश्च लोभमोहादीनर्थेषु युवतीषु च ।
 न दर्शयन्ति सुहृदो विश्वस्ता बन्धुवत्सलाः ॥ १२-१६६-२२ (७१६९८)
 लोष्टकाञ्चनतुल्यार्थाः सुहृत्सु दृढबुद्धयः ।
 ये चरन्त्यनभीमाना निसृष्टार्थविभूषणाः ।
 संगृह्णन्तः परिजनं स्वाम्यर्थपरमाः सदा ॥ १२-१६६-२३ (७१६९९)
 ईदृशैः पुरुषश्रेष्ठैर्यः सन्धिं कुरुते नृपः ।
 तस्य विस्तीर्यते राज्यं ज्योत्स्ना ग्रहपतेरिव ॥ १२-१६६-२४ (७१७००)
 सत्ववन्तो जितक्रोधा बलवन्तो रणे सदा ।
 जन्मशीलगुणोपेताः सन्धेयाः पुरुषोत्तमाः । १२-१६६-२५ (७१७०१)
 ये च दोषसमायुक्ता नराः प्रोक्ता मयाऽन ।
 तेषामप्यधमा राजन्कृतघ्ना मित्रघातकाः ।
 त्यक्तव्यास्तु दुराचाराः सर्वेषामिति निश्चयः । ॥ १२-१६६-२६ (७१७०२)

इति श्रीमन्महाभारते शान्तिपर्वणि आपद्धर्मपर्वणि

षट्षष्ट्यधिकशततमोऽध्यायः ॥ १६६. ।

Mahabharata - Shanti Parva - Chapter Footnotes

- १२-१६६-३ मित्रस्यार्थादिभ्योऽन्तरङ्गत्वमाह नहीति ॥
१२-१६६-५ सन्धेयान नित्रीकर्तुं योग्यान् ॥
१२-१६६-७ क्रुष्टो लोकनिन्दितः ॥
१२-१६६-१० नित्यमिच्छतेऽर्थं परस्य य इति ज्ञ । पाठः ॥
१२-१६६-१२ कार्यार्थमेव सेवते न तु धर्मार्थमिति कार्ययेती ॥
१२-१६६-१४ विमोचनः विपरीतदृष्टिः ॥
१२-१६६-१६ छिद्रान्वेपी ह्यसन्धेयं इति ज्ञ । पाठः ॥
१२-१६६-२१ वासो रक्तमिवाधिकं मेपकम्वलः ॥
१२-१६६-२६ कृतं उपकारं घ्नन्ति वाचाऽपलापेन वाते कृतघ्नाः
त एव उपकर्तुर्नाशकरामिबहुहः ।

शान्तिपर्व - अध्याय १६७

॥ श्रीः ॥

१२.१६७. अध्यायः १६७

Mahabharata - Shanti Parva - Chapter Topics

भीष्मेण युधिष्ठिरं प्रति कृतघ्नमित्रद्रोहिलक्षणकथनाय

दृष्टान्ततया गौतमकथाकथनारम्भः

॥ १. । ब्राह्मणाधमेनकेनचिद्रौतमकुलजेन धनार्जनाय
दस्युग्रामप्रवेशः ॥ २. । तत्र केनचिद्दस्युवरेण
भर्तृविरहितनारीसमर्पणादिना सत्कृतेन गौतमेन
दस्युवृत्त्योपजीवनम् ॥ ३. ।

Mahabharata - Shanti Parva - Chapter Text

१२-१६७-० (७१७०३)

युधिष्ठिर उवाच । १२-१६७-०क्ष् (५८५५)

विस्तरेणार्थसंबन्धं श्रोतुमिच्छामि तत्त्वतः ।

मित्रद्रोही कृतघ्नश्च यः प्रोक्तस्तं च मे वद ॥ १२-१६७-१ (७१७०४)

भीष्म उवाच । १२-१६७-२क्ष् (५८५६)

हन्त ते वर्तयिष्येऽहमितिहासं पुरातनम् ।

उदीच्यां दिशि यद्वृत्तं म्लेच्छेषु मनुजाधिप ॥ १२-१६७-२ (७१७०५)

ब्राह्मणो मध्यदेशीयः कृष्णाङ्गो ब्रह्मवर्जितः ।

ग्रामं दस्युगणाकीर्णं प्राविशद्धनतृष्णया ॥ १२-१६७-३ (७१७०६)

तत्र दस्युर्धनयुतः सर्ववर्णविशेषवित् ।
 ब्रह्मण्यः सत्यसन्धश्च दाने च निरतोऽभवत् ॥ १२-१६७-४ (७१७०७)
 तस्य क्षयमुपागम्य ततो भिक्षामयाचत ।
 प्रतिश्रयं च वासार्थं भिक्षां चैवाथ वार्षिकीम् ॥ १२-१६७-५ (७१७०८)
 प्रादात्तस्मै स विप्राय वस्त्रं च सदशं नवम् ।
 नारीं चापि वयोपेतां भर्त्रा विरहितां तथा ॥ १२-१६७-६ (७१७०९)
 एतत्संप्राप्य हृष्टात्मा गौतमोऽथ द्विजस्तथा ।
 तस्मिन्गृहवरे राजंस्तया रेमे स गौतमः ॥ १२-१६७-७ (७१७१०)
 कुटुस्वार्थं च दस्योश्च साहाय्यं चाप्यथाकरोत् ।
 सोऽवसद्वर्षमेकं वै समृद्धे शबरालये ॥ १२-१६७-८ (७१७११)
 बाणवेधे परं यत्नमकरोच्चैव गौतमः ।
 चक्राङ्गान्स च नित्यं वै सर्वतो वनगोचरान् ।
 जघान गौतमो राजन्यथा दस्युगणास्तथा ॥ १२-१६७-९ (७१७१२)
 हिंसापटुर्घृणाहीनः सदा प्राणिवधे रतः ।
 गौतमः सन्निकर्षेण दस्युभिः समतामियात् ॥ १२-१६७-१० (७१७१३)
 तथा तु वसतस्तस्य दस्युग्रामे सुखं तदा ।
 अगमन्बहवो मासा निघ्नतः पक्षिणो बहून् ॥ १२-१६७-११ (७१७१४)
 ततः कदाचिदपरो द्विजस्तं देशमागतः ।
 जटाचीराजिनधरः स्वाध्यायनिरतः शुचिः ॥ १२-१६७-१२ (७१७१५)
 विनीतो वेदशास्त्रेषु वेदान्तानां च पारगः ।
 अदृश्यत ततस्तत्र सखा तस्यैव तु द्विजः ।
 तं दस्युग्राममगमद्यत्रासौ गौतमोऽभवत् ॥ १२-१६७-१३ (७१७१६)
 स तु विप्रगृहान्वेपी शूद्रान्नपरिवर्जकः ।
 ग्रामे दस्युसमाकीर्णे व्यचरत्सर्वतो द्विजः ॥ १२-१६७-१४ (७१७१७)
 ततः स गौतमगृहं प्रविवेश द्विजोत्तमः ।
 गौतमश्चापि संप्राप्तस्तावन्योन्येन संगतौ ॥ १२-१६७-१५ (७१७१८)
 चक्राङ्गभारस्कन्धं तं धनुष्पाणिं धृतायुधम् ।
 रुधिरेणावसिक्ताङ्गं गृहद्वारमुपागतम् ॥ १२-१६७-१६ (७१७१९)
 तं दृष्ट्वा पुरुषादाभमपध्वस्तं क्षमागतम् ।
 अभिज्ञाय द्विजो व्रीडन्निदं वाक्यमथाब्रवीत् ॥ १२-१६७-१७ (७१७२०)
 किमिदं कुरुपे मोहाद्विप्रस्त्वं हि कुलोद्भवः ।
 मध्यदेशपरिज्ञातो दस्युभावं गतः कथम् ॥ १२-१६७-१८ (७१७२१)
 पूर्वान्स्मर द्विज ज्ञातीन्प्रख्यातान्वेदपारगान् ।
 येषां वंशोऽभिजातस्त्वमीदृशः कुलपांसनः ॥ १२-१६७-१९ (७१७२२)
 अबबुध्यात्मनाऽऽत्मानं सत्त्वं शीलं श्रुतं दमम् ।
 अनुक्रोशं च संस्मृत्य त्यज वासमिमं द्विज ॥ १२-१६७-२० (७१७२३)

स एवमुक्तः सुहृदा तेन तत्र हितैपिणा ।
 प्रत्युवाच ततो राजन्विनिश्चस्य तदाऽऽर्तवत् ॥ १२-१६७-२१ (७१७२४)
 निर्धनोऽस्मि द्विजश्रेष्ठ नापि वेदविदप्यहम् ।
 वित्तार्थमिह संप्राप्तं विद्धि मां द्विजसत्तम ॥ १२-१६७-२२ (७१७२५)
 त्वद्दर्शनात्तु विप्रेन्द्र कृतार्थोऽस्म्यद्य वै द्विज ।
 अध्वानं सह यास्यावः श्वो वसस्वाद्य शर्वरीम् ॥ १२-१६७-२३ (७१७२६)
 स तत्र न्यवसद्विप्रो घृणी किञ्चिदसंपृशन् ।
 क्षुधितश्छन्दमानोऽपि भोजनं नाभ्यनन्दत ॥ १२-१६७-२४ (७१७२७)

इति श्रीमन्महाभारते शान्तिपर्वणि आपद्धर्मपर्वणि
 सप्तषष्ठ्यधिकशततमोऽध्यायः ॥ १६७.।

Mahabharata - Shanti Parva - Chapter Footnotes

१२-१६७-३ ब्रह्म वेदस्तदुक्तं कर्म च तद्विर्वर्जितः ग्रामं
 वृद्धियुतं वीक्ष्य प्राविशद्भैक्ष्यकाङ्क्ष्येति झ । पाठः ॥
 १२-१६७-५ क्षयं गृहम् ॥
 १२-१६७-६ वयोपेतां युवतीम् । सन्धिरार्षः ॥
 १२-१६७-९ चक्राङ्गान् हंसान् ॥

शान्तिपर्व - अध्याय १६८

॥ श्रीः ॥

१२.१६८. अध्यायः १६८

Mahabharata - Shanti Parva - Chapter Topics

कदाचन धनार्जनाय प्रस्थितवता गौतमेन
 समुद्रं प्रति गच्छता वणिक्सार्थेन सह गमनम्
 ॥ १.। वनगजोपद्रुतवणिक्सार्थपरिभ्रष्टेन गौतमेन
 किञ्चिक्वग्रोधमूले विश्रान्त्यै प्रस्वापः ॥ २.। तत्र सायमागतेन
 राजधर्मनाम्ना वकराजेन तस्य सत्कारः ॥ ३.।

Mahabharata - Shanti Parva - Chapter Text

१२-१६८-० (७१७२८)

भीष्म उवाच । १२-१६८-०क्ष् (५८५७)

तस्यां निशायां व्युष्टायां गते तस्मिन्द्विजोत्तमे ।

निष्क्रम्य गौतमोऽगच्छद्द्विनार्थी विचचार ह ॥ १२-१६८-१ (७१७२९)

सामुद्रिकान्सवणिजस्ततोऽपश्यत्स्थितान्पथि ।

स तेन सह सार्थेन प्रययौ सागरं प्रति ॥ १२-१६८-२ (७१७३०)
स तु सार्थो महाराज कस्मिंश्चिद्विरिगह्वरे ।
मत्तेन द्विरदेनाथ निहतः प्रायशोऽभवत् ॥ १२-१६८-३ (७१७३१)
स कथंचिद्भयात्तस्माद्विमुक्तो प्रायशोऽभवत् ।
कादिग्भूतो जीवितार्थी प्रदुद्रावोत्तरां दिशम् ॥ १२-१६८-४ (७१७३२)
ततस्तु स परिभ्रष्टः सार्थाद्देशात्तथाऽर्थतः ।
एकाकी व्यभ्रमत्तत्र वने कापुरुषो यथा ॥ १२-१६८-५ (७१७३३)
स पन्थानमथासाद्य समुद्राभिसरं तदा ।
आससाद्य वनं रम्यं महत्पुष्पितपादपम् ॥ १२-१६८-६ (७१७३४)
सर्वर्तुकैराम्रवणैः पुष्पितैरुपशोभितम् ।
नन्दनोद्देशसदृशं यक्षकिन्नरसेवितम् ॥ १२-१६८-७ (७१७३५)
सालतालघवाश्चत्थप्लक्षागुरुवनैस्तथा ।
चन्दनस्य च मुख्यस्य पादपैरुपशोभितम् ।
गिरिप्रस्थेषु रम्येषु सुखेषु सुखगन्धिषु ॥ १२-१६८-८ (७१७३६)
समन्ततो द्विजश्रेष्ठा वल्गु कूजन्ति तत्र वै ।
मनुष्यवदनाश्चान्ये भारुण्डा इति विश्रुताः ॥ १२-१६८-९ (७१७३७)
स तान्यतिमनोज्ञानि विहगानां रुतानि वै ।
शृण्वन्सुरमणीयानि विप्रोऽगच्छत् गौतमः ॥ १२-१६८-१० (७१७३८)
ततोऽपश्यत्सुरम्येषु सुवर्णसिकताचिते ।
देशभागे समे चित्रे स्वर्गोद्देशसमप्रभे ।
श्रिया जुष्टं ददर्शाथ न्यग्रोधं च सुमण्डलम् ॥ १२-१६८-११ (७१७३९)
शाखाभिरनुरूपाभिः संवृतं छत्रसन्निभम् ।
तस्य मूलं च संसिक्तं वरचन्दनवारिणा ॥ १२-१६८-१२ (७१७४०)
दिव्यपुष्पान्वितं श्रीमत्पितामहसदोपमम् ।
तं दृष्ट्वा गौतमः प्रीतो मनःकान्तमनुत्तमम् ॥ १२-१६८-१३ (७१७४१)
मेध्यं सुरगृहप्रख्यं पुष्पितैः पादपैर्वृतम् ।
तमासाद्य मुदा युक्तस्तस्याधस्तादुपाविशत् ॥ १२-१६८-१४ (७१७४२)
तत्रासीनस्य कौन्तेय गौतमस्य नराधिप ।
पुष्पाणि समुपस्पृश्य प्रववावनिलः शुभः ।
ह्लादयंस्तस्य गात्राणि गौतमस्य तदा नृप ॥ १२-१६८-१५ (७१७४३)
स तु विप्रः परिश्रान्तिः स्पृष्टः पुण्येन वायुना ।
सुखमासाद्य सुष्वाप भास्करश्चास्तमभ्ययात् ॥ १२-१६८-१६ (७१७४४)
ततोऽस्तं भास्करे याते सन्ध्याकाल उपस्थिते ।
आजगाम स्वभवनं ब्रह्मलोकात्खगोत्तमः ॥ १२-१६८-१७ (७१७४५)
नाडीजङ्घ इति ख्यातो दयितो ब्रह्मणः सखा ।
बकराजो महाप्राज्ञः काश्यपस्यात्मसंभवः ॥ १२-१६८-१८ (७१७४६)

राजधर्मेति विख्यातो बभूवाप्रतिभो भुवि ।
देवकन्यासुतः श्रीमान्विद्वान्देवसमप्रभः ॥ १२-१६८-१९ (७१७४७)
मृष्टहाटकसंछन्नो भूषणैरर्कसन्निभैः ।
भूषितः सर्वगात्रेषु देवगर्भः श्रिया ज्वलन् ॥ १२-१६८-२० (७१७४८)
तमागतं खगं दृष्ट्वा गौतमो विस्मितोऽभवत् ।
क्षुत्पिपासापरीतात्मा हिंसार्थं चैनमैक्षत ॥ १२-१६८-२१ (७१७४९)
राजधर्मोवाच । १२-१६८-२२क्ष (५८५८)
स्वागतं भवतो विप्र दिष्ट्या प्राप्तोऽसि मे गृहान् ।
अस्तं च सविता यातः सन्ध्येयं समुपस्थिता ॥ १२-१६८-२२ (७१७५०)
मम त्वं निलयं प्राप्तः प्रियातिथिरनिन्दितः ।
पूजितो यास्यसि प्रातर्विधिदृष्टेन कर्मणा ॥ १२-१६८-२३ (७१७५१)

इति श्रीमन्महाभारते शान्तिपर्वणि आपद्धर्मपर्वणि
अष्टषष्ठ्यधिकशततमोऽध्यायः ॥ १६८ ।

Mahabharata - Shanti Parva - Chapter Footnotes

१२-१६८-२ सामुद्रिकान् समुद्रोपान्ते गतान् ॥
१२-१६८-४ कां दिशं प्रयामीत्याकुलः कांदिग्भूतः ॥
१२-१६८-११ रम्येषु प्रदेशेषु मध्ये एकत्र ॥
१२-१६८-१३ सभोपममिति झ । पाठः ॥

शान्तिपर्व - अध्याय १६९

॥ श्रीः ॥

१२.१६९. अध्यायः १६९

Mahabharata - Shanti Parva - Chapter Topics

ककसत्कृतेन गौतमेन तच्चोदनया तत्सुहृदो विरूपाक्षनाम्नो
राक्षसस्य नगरं प्रति गमनम् ॥ १. ।

Mahabharata - Shanti Parva - Chapter Text

१२-१६९-० (७१७५२)
भीष्म उवाच । १२-१६९-०क्ष (५८५९)
गिरं तां मधुरां श्रुत्वा गौतमो विस्मितस्तदा ।
कौतूहलान्वितो राजन्नाजधर्माणमैक्षत ॥ १२-१६९-१ (७१७५३)
राजधर्मोवाच । १२-१६९-२क्ष (५८६०)
भोः काश्यपस्य पुत्रोऽहं माता दाक्षायणी मम ।
सती त्वं च गुणोपेतः स्वागतं ते द्विजोत्तम ॥ १२-१६९-२ (७१७५४)

भीष्म उवाच । १२-१६९-३क्ष् (५८६१)
 तस्मै दत्त्वा स सत्कारं विधिदृष्टेन कर्मणा ।
 शालपुष्पमयीं दिव्यां बृसीं समुपकल्पयत् ॥ १२-१६९-३ (७१७५५)
 भगीरथरथाक्रान्तदेशान्नाङ्गानिषेवितान् ।
 ये चरन्ति महामीनास्तांश्च तस्यान्वकल्पयत् ॥ १२-१६९-४ (७१७५६)
 वह्निं चापि सुसंदीप्तं मीनांश्चापि सुपीवरान् ।
 स गौतमायातिथये न्यवेदयत् काश्यपिः ॥ १२-१६९-५ (७१७५७)
 भुक्तवन्तं च तं विप्रं प्रीतात्मानं महामनाः ।
 श्रमापनयनार्थं स पक्षाभ्यामभ्यवीजयत् ॥ १२-१६९-६ (७१७५८)
 तनो विश्रान्तमासीनं गोत्रवृत्तमपृच्छत् ।
 सोऽब्रवीद्गौतमोऽस्मीति ब्राह्मणोस्मीत्युदाहरत् ॥ १२-१६९-७ (७१७५९)
 तस्मै पर्णमयं दिव्यं दिव्यपुष्पाधिवासितम् ।
 गन्धाढ्यं शयनं प्रादात्स शिश्ये तत्र वै सुखम् ॥ १२-१६९-८ (७१७६०)
 अपोपविष्टं शयने गौतमं वाक्यवित्तमः ।
 पप्रच्छ काश्यपिर्वाग्मी किमागमनमित्युत ॥ १२-१६९-९ (७१७६१)
 ततोऽब्रवीद्गौतमस्तं दरिद्रोऽहं महामते ।
 समुद्रगमनाकाङ्क्षी द्रव्यार्थमिति भारत ॥ १२-१६९-१० (७१७६२)
 तं काश्यपोऽब्रवीत्प्रीत्या नोत्कण्ठां कर्तुमर्हसि ।
 कृतकार्यो द्विजश्रेष्ठ सद्रव्यो यास्यसे गृहान् ॥ १२-१६९-११ (७१७६३)
 चतुर्विधा ह्यर्थगतिर्वृहस्पतिमतं यथा ।
 मित्रं विद्या हिरण्यं च बुद्धिश्चेति बुधेप्सिता ॥ १२-१६९-१२ (७१७६४)
 प्रादुर्भूतोऽस्मि ते मित्रं सुहृत्त्वं च महत्तरम् ।
 सोऽहं तथा यतिष्यामि भविष्यसि यथार्थवान् ॥ १२-१६९-१३ (७१७६५)
 ततः प्रभातसमये सुखं पृष्ट्वाऽब्रवीदिदम् ।
 गच्छ सौम्य पथाऽनेन कृतकृत्यो भविष्यसि ॥ १२-१६९-१४ (७१७६६)
 इतस्त्रियोजनं गत्वा राक्षसाधिपतिर्महान् ।
 विरूपाक्ष इति ख्यातः सखा मम महाबलः ॥ १२-१६९-१५ (७१७६७)
 तं गच्छ द्विजमुख्य त्वं स मद्वाक्यप्रचोदितः ।
 कामानभीप्सितांस्तुभ्यं दाता नास्त्यत्र संशयः ॥ १२-१६९-१६ (७१७६८)
 इत्युक्तः प्रययौ राजन्गौतमो विगतक्लमः ।
 फलान्यमृतकल्पानि भक्षयानो यथेष्टतः ॥ १२-१६९-१७ (७१७६९)
 चन्दनागुरुमुख्यानि पत्रत्वचवनानि च ।
 तस्मिन्पथि महाराज सेवमानो द्रुतं ययौ ॥ १२-१६९-१८ (७१७७०)
 ततो मनुव्रजं नाम नगरं शैलतोरणम् ।
 शैलप्राकारवप्रं च शैलयन्त्रार्गलं तथा ॥ १२-१६९-१९ (७१७७१)
 विदितश्चाभवत्तस्य राक्षसेन्द्रस्य धीमतः ।

प्रहितः सुहृदा राजन्प्रीयमाणः प्रियातिथिः ॥ १२-१६९-२० (७१७७२)
 ततः स राक्षसेन्द्रः स्वान्प्रेष्यानाह युधिष्ठिर ।
 गौतमो नगरद्वाराच्छ्रीघ्नमानीयतामिति ॥ १२-१६९-२१ (७१७७३)
 तस्मात्पुरवरात्तूर्णं पुरुषाः श्वेतवेष्टनाः ।
 गौतमेत्यभिभाषन्तः पुरद्वारमुपागमन् ॥ १२-१६९-२२ (७१७७४)
 ते तमूचुर्महाराज राजप्रेष्यास्तदा द्विजम् ।
 त्वरस्व तूर्णमागच्छ राजा त्वां द्रष्टुमिच्छति ॥ १२-१६९-२३ (७१७७५)
 राक्षसाधिपतिर्वीरो विरूपाक्ष इति श्रुतः ।
 स त्वां त्वरति वै द्रष्टुं तत्क्षिप्रं संविधीयताम् ॥ १२-१६९-२४ (७१७७६)
 ततः स प्राद्रवद्विप्रो विस्मयाद्विगतक्लमः ।
 गौतमः परमर्द्धिं तां पश्यन्परमविस्मितः ॥ १२-१६९-२५ (७१७७७)
 तैरेव सहितो राज्ञो वेश्म तूर्णमुपाद्रवत् ।
 दर्शनं राक्षसेन्द्रस्य काङ्क्षमाणो द्विजस्तदा ॥ १२-१६९-२६ (७१७७८)

इति श्रीमन्महाभारते शान्तिपर्वणि आपद्धर्मपर्वणि
 एकोनसप्तत्यधिकशततमोऽध्यायः ॥ १६९. ।

Mahabharata - Shanti Parva - Chapter Footnotes

१२-१६९-२ अतिथिस्त्वं गुणोपेत इति झ । पाठः ॥
 १२-१६९-१२ चतुर्विधाह्यर्थसिद्धिर्बृहस्पतिमतं यथा । पारंपर्यं
 तथा दैवं काम्यं मैत्रमिति प्रभो । इति झ । पाठः ॥
 १२-१६९-१९ मरुद्रजं नामेति थ । पाठः । मरुद्रजं नामेति
 द । पाठः । मेरुद्रजं नामेति झ । पाठः ॥
 १२-१६९-२४ राक्षसाधिपतिः श्रीमात्राजधर्मेण प्रेषितः । यदर्थमिह
 मां द्रष्टुं इति ट । ड । थ । पाठः ॥

शान्तिपर्व - अध्याय १७०

॥ श्रीः ॥

१२.१७०. अध्यायः १७०

Mahabharata - Shanti Parva - Chapter Topics

गौतमेन स्वस्यानर्हत्वं जानतापि विरूपाक्षेण वकराजगौरवात्प्रदत्तं
 धनभारमुद्बुद्ध सायं पुनर्बकालयं प्रत्यागमनम् ॥ १. । तत्र
 परेद्युः स्वभवनं जिगमिपुणा गोतमेन पार्थयार्थं रात्रौ
 वकवधनिर्धारणम् ॥ २. ।

Mahabharata - Shanti Parva - Chapter Text

१२-१७०-० (७१८०४)

भीष्म उवाच । १२-१७०-०क्ष (५८६३)

ततः स विदितो राज्ञः प्रविश्य गृहमुत्तमम् ।

पूजितो राक्षसेन्द्रेण निपसादासनोत्तमे ॥ १२-१७०-१ (७१८०५)

पृष्टश्च गोत्रचरणं स्वाध्यायं ब्रह्मचारिकम् ।

पृष्टो राज्ञा स नाज्ञासीद्गोत्रमात्रमथाब्रवीत् ॥ १२-१७०-२ (७१८०६)

ब्रह्मवर्चमहीनस्य स्वाध्यायाद्विरतस्य च ।

गोत्रमात्रविदो राजा निवामं समपृच्छत ॥ १२-१७०-३ (७१८०७)

राक्षम उवाच । १२-१७०-४क्ष (५८६४)

क्व ते निवासः कल्याण किंगोत्रा ब्राह्मणी च ते ।

तत्त्वं ब्रूहि न भीः कार्या विश्रमस्व यथासुखम् ॥ १२-१७०-४ (७१८०८)

गौतम उवाच । १२-१७०-५क्ष (५८६५)

मध्यदेशप्रसूतोऽहं वासो मे शवरालये ।

शूद्री पुनर्भूर्भार्या मे सत्यमेतद्ब्रवीमि ते ॥ १२-१७०-५ (७१८०९)

भीष्म उवाच । १२-१७०-६क्ष (५८६६)

ततो राजा विममृशे कथं कार्यमिदं भवेत् ।

कथं वा सुकृतं मे स्यादिति बुद्ध्याऽन्वचिन्तयन् ॥ १२-१७०-६ (७१८१०)

अयं वै जन्मना विप्रः सुहृत्तम्य महात्मनः ।

संप्रेपितश्च तेनायं काश्यपेन महात्मना ॥ १२-१७०-७ (७१८११)

तस्य प्रियं करिष्यामि स हि मामाश्रितः सदा ।

भ्राता मे बान्धवश्चासौ सखा चैव प्रियो मम ॥ १२-१७०-८ (७१८१२)

कार्तिक्यामद्य भोक्तारः सहस्रं मे द्विजोत्तमाः ।

तत्रायमपि भोक्ता तु देयमस्मै च मे धनम् ॥ १२-१७०-९ (७१८१३)

स चाद्य दिवसः पुण्यो ह्यतिथिश्चायमागतः ।

संकल्पितं चैव धनं किं विचार्यमतः परम् ॥ १२-१७०-१० (७१८१४)

ततः सहस्रं विप्राणां विदुषां समलंकृतम् ।

स्नातानामनुलिप्तानामहतक्षौमवाससाम् ॥ १२-१७०-११ (७१८१५)

तानागतान्द्विजश्रेष्ठान्विरूपाक्षो विशांपते ।

यथार्हं प्रतिजग्राह विधिदृष्टेन कर्मणा ॥ १२-१७०-१२ (७१८१६)

वृस्यस्तेषां तु संन्यस्ता राक्षसेन्द्रस्य शासनात् ।

भूमौ वरकुशाः स्तीर्णाः प्रेष्यैर्भरतसत्तम ॥ १२-१७०-१३ (७१८१७)

तासु ते पूजिता राज्ञा निपण्णा द्विजसत्तमाः ।

निलदर्भोदकेनाथ अर्चिता विधिवद्विजाः ॥ १२-१७०-१४ (७१८१८)

विश्वेदेवाः सपितरः साग्नयश्चोपकल्पिताः ।

विलिप्ताः पुष्पवन्तश्च सुप्रचाराः सुपूजिताः ।

व्यराजन्त महाराज नक्षत्रपतयो यथा ॥ १२-१७०-१५ (७१८१९)
 ततो जाम्बूनदीः पात्रीर्वज्राङ्गा विमलाः शुभाः ।
 वरान्नपूर्णा विप्रेभ्यः प्रादान्मधुघृतप्लुताः ॥ १२-१७०-१६ (७१८२०)
 तस्य नित्यं मदापाढ्यां माध्यां च बहवो द्विजाः ।
 ईप्सितं भोजनवरं लभन्ते सत्कृतं तथा ॥ १२-१७०-१७ (७१८२१)
 विशेषतस्तु कार्तिक्यां द्विजेभ्यः संप्रयच्छति ।
 शरद्वपाये रत्नानि पौर्णमास्यामिति श्रुतिः ॥ १२-१७०-१८ (७१८२२)
 सुवर्णं रजतं चैव मणीनथ च मौक्तिकान् ।
 वज्रान्महाधनांश्चैव वैदूर्याजिनराङ्गवान् ॥ १२-१७०-१९ (७१८२३)
 रत्नवन्ति च पात्राणि दक्षिणार्थं स भारत ।
 दत्त्वा प्राह द्विजश्रेष्ठान्विरूपाक्षो महायशाः ॥ १२-१७०-२० (७१८२४)
 गृहीत रत्नान्येतानि यथोत्साहं यथेष्टतः ।
 येषुयेषु च भाण्डेषु भुक्तवन्तो द्विजोत्तमाः ।
 तान्येवादाय गच्छध्वं स्ववेश्मानीति भारत ॥ १२-१७०-२१ (७१८२५)
 इत्युक्तवचने तस्मिन्नाक्षसेन्द्रे महात्मनि ।
 यथेष्टं तानि रत्नानि जगृहुर्ब्राह्मणवर्षभाः ॥ १२-१७०-२२ (७१८२६)
 ततो महाहैस्तैस्तेन रत्नैरभ्यर्चिताः शुभैः ।
 ब्राह्मणा मृष्टवसनाः सुप्रीताः समुदोऽभवन् ॥ १२-१७०-२३ (७१८२७)
 ततस्तान्नाक्षसेन्द्रस्तु द्विजानाह पुनर्वचः ।
 नाना देशागतान्राजा ब्राह्मणाननुमन्य वै ॥ १२-१७०-२४ (७१८२८)
 अद्यैकं दिवसं विप्रा न वोऽस्तीह भयं क्वचित् ।
 राक्षसेभ्यः प्रमोदध्वमिष्टतो यात माचिरम् ॥ १२-१७०-२५ (७१८२९)
 ततः प्रदुद्वुः सर्वे विप्रसङ्गाः समन्ततः ।
 गौतमोऽपि सुवर्णस्य भारमादाय सत्वरः ॥ १२-१७०-२६ (७१८३०)
 कृच्छ्रात्समुद्बहन्भारं न्यग्रोधं समुपागमत् ।
 न्यषीदच्च परिश्रान्तः क्लान्तश्च क्षुधितश्च सः ॥ १२-१७०-२७ (७१८३१)
 ततस्तमभ्यगाद्राजन्नाजधर्मा खगोत्तमः ।
 स्वागतेनाभ्यनन्दच्च गौतमं मित्रवत्सलः ॥ १२-१७०-२८ (७१८३२)
 तस्य पक्षाग्रविक्षेपैः क्लमं व्यपनयद्वकः ।
 पूजां चाप्यकरोद्धीमान्भोजनं च यथाविधि ॥ १२-१७०-२९ (७१८३३)
 ततस्तौ संविदं कृत्वा खगेन्द्रद्विजसत्तमौ ॥ १२-१७०-३० (७१८३४)
 गौतमश्चिन्तयामास रात्रौ तस्य समीपतः ।
 हाटकस्याभिरूपस्य भारोऽयं सुमहान्मया ॥ १२-१७०-३१ (७१८३५)
 गृहीतो लोभमोहाभ्यां दूरं च गमनं मम ।
 न चास्ति पथि भोक्तव्यं प्राणसंधारणं मम ।
 किं कृत्वा सुकृतं हि स्यादिति चिन्तापरोऽभवत् ॥ १२-१७०-३२ (७१८३६)

ततः स पथि भोक्तव्यं प्रेक्षमाणो न किञ्चन ।
कृतघ्नः पुरुषव्याघ्र मनसेदमचिन्तयत् ॥ १२-१७०-३३ (७१८३७)
अयं बकपतिः पार्श्वे मांसराशिचितो महान् ।
इमं हत्वा गृहीत्वाऽस्य मांसं यास्य इति प्रभो ॥ १२-१७०-३४ (७१८३८)

इति श्रीमन्महाभारते शान्तिपर्वणि आपद्धर्मपर्वणि
सप्तत्यधिकशततमोऽध्यायः ॥ १७०. ।

Mahabharata - Shanti Parva - Chapter Footnotes

१२-१७०-२ ब्रह्मधारणमिति ध । पाठः ॥
१२-१७०-१५ विलिप्ताश्चन्दनेन ॥
१२-१७०-२५ इष्टतः इष्ट देशम् ॥
१२-१७०-३० ततस्तौ संविदमित्यर्थं झ । पाठे नास्ति । तत्र
गौतमश्चिन्तयामासेत्यस्य स्थाने स भुक्तवान्सुविश्रान्तो
गौतमोऽचिन्तयत्तदा इत्यर्थं वर्तते ॥

शान्तिपर्व - अध्याय १७१

॥ श्रीः ॥

१२.१७१. अध्यायः १७१

Mahabharata - Shanti Parva - Chapter Topics

गौतमेनन रात्रौ सुप्तं बकं हत्वाऽग्नौ पक्वतन्मांसमुपगृह्य
स्वग्रामं प्रति प्रस्थानम् ॥ १. । परेद्युर्बकस्यानागमनेन तस्य
विपदाशङ्किना विरूपाक्षेण तद्वृत्तान्तजिज्ञासया स्वपुत्रस्य नियोजनम्
॥ २. । पितृनियोगात्सपरिवारेण विरूपाक्षसुतेन गौतमहननम् ॥ ३. ।

Mahabharata - Shanti Parva - Chapter Text

१२-१७१-० (७१८३९)

भीष्म उवाच । १२-१७१-०क्ष (५८६७)

अथ तत्र महार्चिष्माननलो वातसारथिः ।

तस्याविदूरे रक्षार्थं खगेन्द्रेण कृतोऽभवत् ॥ १२-१७१-१ (७१८४०)

स चापि पार्श्वे सुष्वाप विश्वस्तो बकराट् तदा ।

कृतघ्नस्तु स दुष्टात्मा तं जिघांसुरजागरीत् ॥ १२-१७१-२ (७१८४१)

ततोऽलातेन दीप्तेन स सुप्तं निजघान तम् ।

निहत्य च मुदा युक्तः सोऽनुबन्धं न दृष्टवान् ॥ १२-१७१-३ (७१८४२)

स तं विपक्षरोमाणं कृत्वाऽग्नावपचत्तदा ।

तं गृहीत्वा सुवर्णं च ययौ द्रुततरं द्विजः ॥ १२-१७१-४ (७१८४३)

गततो दाक्षायणीपुत्रं नागतं तं तु भारत ।
 विरूपाक्षश्चिन्तयन्वै हृदयेन विदूयता ॥ १२-१७१-५ (७१८४४)
 ततोऽन्यस्मिन्गते चाह्नि विरूपाक्षोऽब्रवीत्सुतम् ।
 न प्रेक्षे राजधर्माणमद्य पुत्र खगोत्तमम् । १२-१७१-६ (७१८४५)
 स पूर्वसन्ध्यां ब्रह्माणं वन्दितुं याति सर्वदा ।
 मां चादृष्ट्वा कदाचित्स न गच्छति गृहं खगः ॥ १२-१७१-७ (७१८४६)
 द्विरात्रमुभयोः सन्ध्योर्नाभ्यगच्छन्ममालयम् ।
 तस्मान्न शुद्ध्यते भावो मम स ज्ञायतां सुहृत् ॥ १२-१७१-८ (७१८४७)
 स्वाध्यायेन वियुक्तो हि ब्रह्मवर्चसवर्जितः ।
 स गतस्तत्र मे शङ्का हन्यात्तं स द्विजाधमः ॥ १२-१७१-९ (७१८४८)
 दुराचारः स दुर्बुद्धिरिङ्गितैर्लक्षितो मया ।
 निष्कृपो दारुणाकारो दुष्टो दस्युरिवाधमः ।
 गौतमः स गतस्तत्र तेनोद्विग्नं मनो मम ॥ १२-१७१-१० (७१८४९)
 पुत्र शीघ्रमितो गत्वा राजधर्मनिवेशनम् ।
 ज्ञायतां स विशुद्धात्मा यदि जीवति वा चिरम् ॥ १२-१७१-११ (७१८५०)
 स एवमुक्तस्त्वरितो रक्षोभिः सहितो ययौ ।
 क्र न्यग्रोधे राजधर्माणमपश्यन्निहतं ततः ॥ १२-१७१-१२ (७१८५१)
 रुदित्वा बहुशस्तस्मै विलप्य च स राक्षसः ।
 गतो रोषसमाविष्टो गौतमग्रहणाय वै ॥ १२-१७१-१३ (७१८५२)
 गृहीतो गौतमः पापो रक्षोभिः क्रोधमूर्च्छितैः ।
 राजधर्मशरीरस्य कङ्कालश्चाप्यथो धृतः ॥ १२-१७१-१४ (७१८५३)
 मनुव्रजं तु नगरं यातुधानास्ततो गताः ।
 क्रोधरक्तेक्षणा घोरा गौतमस्य वधे धृताः ॥ १२-१७१-१५ (७१८५४)
 पार्थिवस्वाग्रतो न्यस्तः कङ्कालो राजधर्मणः ।
 तं दृष्ट्वा विमना राजा सामात्यः सगणोऽभवत् ॥ १२-१७१-१६ (७१८५५)
 आर्तरावो महानासीद्गृहे तस्य महात्मनः ।
 समुत्थितः स्त्रीसङ्घस्य निहते काश्यपात्मजे ॥ १२-१७१-१७ (७१८५६)
 राजा चैवाब्रवीत्पुत्रं पापोऽयं वध्यतामिति ॥ १२-१७१-१८ (७१८५७)
 राक्षमा ऊचुः । १२-१७१-१९क्ष (५८६८)
 अस्य मांसं वयं सर्वे खादिष्यामः समागताः ।
 पापकृत्पापकर्मा च पापात्मा पापमास्थितः ।
 हन्तव्य एव पापात्मा कृतघ्नो नात्र संशयः ॥ १२-१७१-१९ (७१८५८)
 विरूपाक्ष उवाच । १२-१७१-२०क्ष (५८६९)
 कृतघ्नं पापकर्माणां न भक्षयितुमुत्सहे ।
 दासेभ्यो दीयतामेप मित्रधृक्पुरुपाधमः ॥ १२-१७१-२० (७१८५९)
 भीष्म उवाच । १२-१७१-२१क्ष (५८७०)

दासाः सर्वे समाहूता यातुधानास्तथा परे ।
 नेच्छन्ति स्म कृतघ्नं तं खादितुं पुरुषोत्तम ॥ १२-१७१-२१ (७१८६०)
 शिरोभिश्चागता भूमिं महाराज ततो बलात् ।
 मानार्थं जातु निर्बन्धं किल्विषं दातुमर्हसि ॥ १२-१७१-२२ (७१८६१)
 यातुधाना नृपेणोक्ताः पापकर्मा विशस्यताम् ।
 दह्यतां त्यज्यतां वाऽयं दर्शनादपनीयताम् ॥ १२-१७१-२३ (७१८६२)
 ततस्ते रुपिता दासाः शूलपट्टसपाणयः ।
 खण्डशो विकृतं हत्वा क्रव्याद्भयो ह्यददुस्तदा ॥ १२-१७१-२४ (७१८६३)
 क्रव्यादास्त्वपि राजेन्द्र नेच्छन्ति पिशिताशनाः ।
 मृतानपि हि क्रव्यादाः कृतघ्नान्नोपभुञ्जते ॥ १२-१७१-२५ (७१८६४)
 ब्रह्मस्वहरणे चोरे ब्रह्मघ्ने गुरुतल्पगे ।
 निष्कृतिर्विहिता सद्भिः कृतघ्ने नास्ति निष्कृतिः ॥ १२-१७१-२६ (७१८६५)
 मित्रद्रुहं कृतघ्नं च नृशंसं च नराधमम् ।
 क्रव्यादाः किमयश्चैव नोपभुञ्जन्ति वै सदा ॥ १२-१७१-२७ (७१८६६)

इति श्रीमन्महाभारते शान्तिपर्वणि आपद्धर्मपर्वणि
 एकसप्तत्यधिकशततमोऽध्यायः ॥ १७१. ।

Mahabharata - Shanti Parva - Chapter Footnotes

१२-१७१-३ अनुबन्ध पापदोषम् ॥
 १२-१७१-८ तद्वत् इति पाठे हिंस्रधर्म ॥
 क्र इत आरभ्य आद्विसप्तत्यधिकशततमाध्यायसमाप्ति विद्यमानानां
 श्लोकानां स्थाने अधोलिखितश्लोका इ । पाठे वर्तन्ते । तेच

Mahabharata - Shanti Parva - Chapter Text

१२-१७१अ-१अ न्यग्रोधं तत्र चापश्यत्कङ्कालं
 राजधर्मणः । १२-१७१अ-१ब स रुदन्नगमत्पुत्रो राक्षसेन्द्रस्य
 धीमतः । १२-१७१अ-१च् त्वरमाणः परं शक्त्या गौतमग्रहणाय वै
 ॥ १२-१७१अ-२अ ततो विदूरे जगृहुर्गौतमं राक्षसास्तदा ॥ १२-१७१अ-३अ
 राजधर्मशरीरं च पक्षास्थिचरणोज्झितम् । १२-१७१अ-३ब
 तमादायाथ रक्षांसि द्रुतं मेरुव्रजं ययुः ॥ १२-१७१अ-४अ
 राज्ञश्च दर्शयामासुः शरीरं राजधर्मणः । १२-१७१अ-४ब
 कृतघ्नं पुरुषं तं च गौतमं पापकारिणम् ॥ १२-१७१अ-५अ
 रुरोद राजा तं दृष्ट्वा सामात्यः सपुरोहितः । १२-१७१अ-५ब
 आर्तनादश्च सुमहानभूत्तस्य निवेशने । १२-१७१अ-५च् सस्त्रीकुमारं
 च पुरं बभूवास्वस्थमानसम् ॥ १२-१७१अ-६अ अथाब्रवीन्नृपः

पुत्रं पापोऽयं वध्यतामिति । १२-१७१अ-६ब् अस्य मांसैरिमे सर्वे
 विहरन्तु यथेष्टतः ॥ १२-१७१अ-७अ पापाचारः पापकर्मा पापात्मा
 पापसाधनः । १२-१७१अ-७ब् हन्तव्योऽयं मम मतिर्भवद्भिरिति
 राक्षसाः ॥ १२-१७१अ-८अ इत्युक्ता राक्षसेन्द्रेण राक्षसा
 घोरविक्रमाः । १२-१७१अ-८ब् नेच्छन्त तं भक्षयितुं
 पापकर्माणमित्युत ॥ १२-१७१अ-९अ दस्यूनां दीयतामेष
 साध्वद्य पुरुषाधमः । १२-१७१अ-९ब् इत्युचुस्ते गहाराज
 राक्षसेन्द्रं निशाचराः ॥ १२-१७१अ-१०अ शिरोभिः प्रणताः
 सर्वे व्याहरन्नाक्षसाधिपम् । १२-१७१अ-१०ब् न दातुमर्हसि त्वं
 नो भक्षणायास्य किल्बिषम् ॥ १२-१७१अ-११अ एवमस्त्विति तानाह
 राक्षसेन्द्रो निशाचरान् । १२-१७१अ-११ब् दस्यूनां दीयतामेष
 कृतघ्नोऽद्यैव राक्षसाः ॥ १२-१७१अ-१२अ इत्युक्ता राक्षसास्तेन
 शूलपट्टसपाणयः । १२-१७१अ-१२ब् कृत्वा तं खण्डशः पापं
 दस्युभ्यः प्रददुस्तदा ॥ १२-१७१अ-१३अ दस्यवश्चापि नैच्छन्त
 तमत्तुं पापकारिणम् । १२-१७१अ-१३ब् क्रव्यादा अपि राजेन्द्र कृतघ्नं
 नोपभुञ्जते ॥ १२-१७१अ-१४अ ब्रह्मघ्ने च सुरापे च चौरे
 भग्नव्रते तथा । १२-१७१अ-१४ब् निष्कृतिर्विहिता राजन्कृतघ्ने नास्ति
 निष्कृतिः ॥ १२-१७१अ-१५अ मित्रदोही कृतघ्नश्च नृशंसश्च
 नराधमः । १२-१७१अ-१५ब् क्रव्यादैः कृमिभिश्चैव न भुज्यन्ते हि
 तादृशाः ॥ १२-१७१अ-१६अ भीष्म उवाच । १२-१७१अ-१६अ ततश्चितां
 बकपतेः कारयामास राक्षसः । १२-१७१अ-१६ब् रत्नैर्गन्धैश्च
 बहुभिर्वस्त्रैश्च समलंकृताम् ॥ १२-१७१अ-१७अ ततः
 प्रज्वाल्य नृपतिर्बकराजं प्रतापवान् । १२-१७१अ-१७ब्
 प्रेतकार्याणि विधिवद्वाक्षसेन्द्रश्चकार ह ॥ १२-१७१अ-१८अ
 तस्मिन्काले च सुरभिर्देवी दाक्षायणी शुभा । १२-१७१अ-१८ब्
 उपरिष्टात्ततस्तस्य सा बभूव पयस्विनी ॥ १२-१७१अ-१९अ तस्य
 वक्राच्च्युतः फेनः क्षीरमिश्रस्तदाऽनघ । १२-१७१अ-१९ब्
 सोऽपतद्वै ततस्तस्यां चितायां राजधर्मणः ॥ १२-१७१अ-२०अ
 ततः संजीवितस्तेन बकराजस्तदाऽनघ । १२-१७१अ-२०ब्
 उत्पत्य च समीयाय विरूपाक्षं बकाधिपः ॥ १२-१७१अ-२१अ
 ततोऽभ्ययाद्देवराजो विरूपाक्षपुरं तदा । १२-१७१अ-२१ब् प्राह
 चेदं विरूपाक्षं दिष्ट्या संजीवितस्त्वया ॥ १२-१७१अ-२२अ
 श्रावयामास चेन्द्रस्तं विरूपाक्षं पुरातनम् । १२-१७१अ-२२ब्
 यथा शापः पुरा दत्तो ब्रह्मणा राजधर्मणः ॥ १२-१७१अ-२३अ
 यदा बकवती राजन्ब्रह्माणं नोपसर्पति । १२-१७१अ-२३ब्
 ततो रोषादिदं प्राह स्वगेन्द्राय पितामहः ॥ १२-१७१अ-२४अ

यस्मान्मूढो मम सभां नागतोऽसौ बकाधमः । १२-१७१अ-२४ब्
 तस्माद्ध्रं स दुष्टात्मा न चिरात्समवाप्स्यति ॥ १२-१७१अ-२५अ
 तदयं तस्य वचनान्निहतो गौतमेन वै । १२-१७१अ-२५ब्
 तेनैवामृतसिक्तश्च पुनः संजीवितो बकः ॥ १२-१७१अ-२६अ
 राजधर्मा बकः प्राह प्रणिपत्य पुरंदरम् । १२-१७१अ-२६ब्
 यदि तेऽनुग्रहकृता मयि बुद्धिः सुरेश्वर । १२-१७१अ-२६च्
 सखाऽयं मे सुदयितं गौतमं जीवयेत्युत ॥ १२-१७१अ-२७अ
 तस्य वाक्यं समादाय वासवः पुरुषर्षभ । १२-१७१अ-२७ब्
 सिक्त्वाऽमृतेन तं विप्रं गौतमं जीवयत्तदा ॥ १२-१७१अ-२८अ
 सभाण्डोपस्कारं राजंस्तमासाद्य बकाधिपः । १२-१७१अ-२८ब्
 संपरिष्वज्य सुहृदं प्रीत्या परमया युतः ॥ १२-१७१अ-२९अ
 अथ तं पापकर्माणं राजधर्मा बकाधिपः । १२-१७१अ-२९ब्
 विसर्जयित्वा सधनं प्रविवेश स्वमालयम् ॥ १२-१७१अ-३०अ
 यथोचितं च स बको ययौ ब्रह्मसदस्तथा । १२-१७१अ-३०ब्
 ब्रह्मा चैनं महात्मानमातिथ्येनाभ्यपूजयत् ॥ १२-१७१अ-३१अ
 गौतमश्चापि संप्राप्य पुनस्तं शबरालयम् । १२-१७१अ-३१ब्
 शूद्रायां जनयामास पुत्रान्दुष्कृतकारिणः ॥ १२-१७१अ-३२अ
 शापश्च सुमहांस्तस्य दत्तः सुरगणैस्तदा । १२-१७१अ-३२ब्
 कुक्षौ पुनर्भाः पापोऽयं जनयित्वा चिरात्सुतान् । १२-१७१अ-३२च्
 निरयं प्राप्स्यति महत्कृतघ्नोऽयमिति प्रभो ॥ १२-१७१अ-३३अ
 एतत्प्राह पुरा सर्वं नारदो मम भारत । १२-१७१अ-३३ब् संस्मृत्य
 चापि सुमहदाख्यानं भरतर्षभ । १२-१७१अ-३३च् मयाऽपि भवते
 सर्वं यथावदनुवर्णितम् ॥ १२-१७१अ-३४अ कुतः कृतघ्नस्य यशः
 कुतः स्थानं कुतः सुखम् । १२-१७१अ-३४ब् अश्रद्धेयः कृतघ्नो
 हि कृतघ्ने नास्ति निष्कृतिः ॥ १२-१७१अ-३५अ मित्रद्रोहो न
 कर्तव्यः पुरुषेण विशेषतः । १२-१७१अ-३५ब् मित्रधुङ्गरकं
 घोरमनन्तं प्रतिपद्यते ॥ १२-१७१अ-३६अ कृतज्ञेन सदा भाव्यं
 मित्रकामेन चैव ह । १२-१७१अ-३६ब् मित्राच्च लभते सर्वं
 मित्रात्पूजां लभेत च ॥ १२-१७१अ-३७अ मित्राद्भोगांश्च भुञ्जीत
 मित्रेणापत्सु मुच्यते । १२-१७१अ-३७ब् सत्कारैरुत्तमैर्मित्रं पूजयेत
 विचक्षणः ॥ १२-१७१अ-३८अ परित्याज्यो बुधैः पापः कृतघ्नो
 निरपत्रपः । १२-१७१अ-३८ब् मित्रद्रोही कुलाङ्गारः पापकर्मा
 नराधमः ॥ १२-१७१अ-३९अ एष धर्मभूतां श्रेष्ठ प्रोक्तः
 पापो मया तव । १२-१७१अ-३९ब् मित्रद्रोही कृतघ्नो वै किं भूयः
 श्रोतुमिच्छसि ॥ १२-१७१अ-४०क्ष वैशम्पायन उवाच । १२-१७१अ-४०अ
 एतच्छ्रुत्वा तदा वाक्यं भीष्मेणोक्तं महात्मना । १२-१७१अ-४०ब्

युधिष्ठिरः प्रीतमना बभूव जनमेजय । ।

Mahabharata - Shanti Parva - Chapter Footnotes

१२-१७१अ-१ कङ्कालमस्थि ॥

शान्तिपर्व - अध्याय १७२

॥ श्रीः ॥

१२.१७२. अध्यायः १७२

Mahabharata - Shanti Parva - Chapter Topics

विरूपाक्षभटैर्बकशरीरस्य चितारोपणम्

॥ १. । वाय्वानीतधेनुमुखसुतफेनपातेन चितास्थबकोज्जीवनम्

॥ २. । ततो बकप्रार्थनया इन्द्रेण पुनरुज्जीवितस्य गौतमस्य

स्वग्रामगमनम् ॥ ३. ।

Mahabharata - Shanti Parva - Chapter Text

१२-१७२-० (७१८६७)

भीष्म उवाच । १२-१७२-०क्ष् (५८७१)

विद्वान्संस्कारयामास पार्थिवो राजधर्मणः ।

गन्धैर्बहुभिरव्यग्रो दाहयामास पूजितम् ॥ १२-१७२-१ (७१८६८)

तस्य देवस्य वचनादिन्द्रस्य बकराडिह ।

तेनैवामृतसिक्ताश्च पुनः संजीवितो बकः ॥ १२-१७२-२ (७१८६९)

राजधर्माऽपि तं प्राह सहस्राक्षमरिंदमम् ।

गौतमो ब्राह्मणः क्वाऽसौ मुच्यतां मत्प्रियः सखा ॥ १२-१७२-३ (७१८७०)

भीष्म उवाच । १२-१७२-४क्ष् (५८७२)

तस्य वाक्यं समाज्ञाय कौशिकः सुरसत्तमः ।

गौतमं ह्यभ्यनुज्ञाप्य प्रीतोऽथ गमनोत्सुकः ॥ १२-१७२-४ (७१८७१)

प्रतीतः स गतः सौम्यो राजधर्मा स्वमालयम् ।

नृशंसो गौतमो मुक्तो मित्रभ्रुकुपुरुषाधमः ॥ १२-१७२-५ (७१८७२)

सभाण्डोपस्करो यातः स तदा शबरालयम् ।

तत्रासौ शबरी देहे प्रसूतो निरयोपमे ॥ १२-१७२-६ (७१८७३)

एष शापो महांस्तत्र मुक्तः सुरगणैस्तदा ॥ १२-१७२-७ (७१८७४)

दग्धे राक्षसराजेन खगराजे प्रतापिना ।

चितायाः पार्श्वतो दोग्ध्री सुरभिर्जीवयच्च तम् ॥ १२-१७२-८ (७१८७५)

तस्या वक्राच्च्युतः फेनो दुग्धमात्रस्तदाऽनघ ।

समीरणाहृतो यातश्चितां तां राजधर्मणः ॥ १२-१७२-९ (७१८७६)

देवराजस्ततः प्राप्तो विरूपाक्षपुरं तदा ।
 विरूपाक्षोऽपि तं शक्रमयाचत पुनः पुनः ।
 काश्यपश्य सुतो देव भ्राता मे जीवतामिति ॥ १२-१७२-१० (७१८७७)
 विरूपाक्षमुवाचेदमीश्वरः पाकशासनः ।
 ब्रह्मणा व्याहृतो रोषाद्राजधर्मा कदाचन ॥ १२-१७२-११ (७१८७८)
 यस्मात्त्वं नागतो द्रष्टुं मम नित्यमिमां सभाम् ।
 तस्माद्भ्रूको भवान्भावी धर्मशीलः परात्मवित् ॥ १२-१७२-१२ (७१८७९)
 आगमिष्यति ते वासं कदाचित्पापकर्मकृत् ।
 शबरावासगो विप्रः कृतघ्नो वृषलीपतिः ॥ १२-१७२-१३ (७१८८०)
 यदा निहन्ता मोक्षस्ते तदा भावीत्युवाच तम् ।
 तस्मादेष गतो लोकं ब्रह्मणः परमेष्ठिनः ॥ १२-१७२-१४ (७१८८१)
 भीष्म उवाच । १२-१७२-१५क्ष (५८७३)
 स चापि निरयं प्राप्तो दुष्कृतिः कुलपांसनः ॥ १२-१७२-१५ (७१८८२)
 एतच्छ्रुत्वा सभामध्ये तद्वाक्यं नारदेरितम् ।
 मयाऽपि तव राजेन्द्र यथावदनुवर्णितम् ॥ १२-१७२-१६ (७१८८३)
 ब्रह्मघ्ने च सुरापे च चोरे भ्रष्टव्रते तथा ।
 निष्कृतिर्विहिता राजन्कृतघ्ने नास्ति निष्कृतिः ॥ १२-१७२-१७ (७१८८४)
 कुतः कृतघ्नस्य यशः कुतः स्थानं कुतः सुखम् ।
 अश्रद्धेयः कृतघ्नो हि कृतघ्ने नास्ति निष्कृतिः ॥ १२-१७२-१८ (७१८८५)
 मित्रद्रोहो न कर्तव्यः पुरुषेण विशेषतः ।
 मित्रधुङ्गिरयं घोरं नरकं प्रतिपद्यते ॥ १२-१७२-१९ (७१८८६)
 कृतज्ञमनसा भाव्यं मित्रभावेन चानघ ।
 मित्रात्प्रभवते सर्वं मित्रं धन्यतरं स्मृतम् ॥ १२-१७२-२० (७१८८७)
 अर्थाद्वा मित्रलाभाद्वा मित्रलाभो विशिष्यते ।
 सुलभा मित्रतोऽर्थास्तु मित्रेण यतितुं क्षमम् ॥ १२-१७२-२१ (७१८८८)
 मित्रं चाभिमतं स्निग्धं फलं चापि सतां फलम् ।
 सत्कारैः स्वजनोपेतः पूजयेत विचक्षणः ॥ १२-१७२-२२ (७१८८९)
 परित्याज्यो बुधैः पापः कदर्यः कुलपांसनः ।
 मित्रद्रोही कुलाङ्गारः पापकर्मा कुलाधमः ॥ १२-१७२-२३ (७१८९०)
 एषा सज्जनसान्निध्ये प्रज्ञा प्रोक्ता मयाऽनघ ।
 मित्रदुहि कृतघ्ने च किं भूयः श्रोतुमिच्छसि ॥ १२-१७२-२४ (७१८९१)
 वैशम्पायन उवाच । १२-१७२-२५क्ष (५८७४)
 एतच्छ्रुत्वा ततो वाक्यं भीष्मेणोक्तं महात्मना ।
 युधिष्ठिरः प्रीतमना बभूव जनमेजय ॥ १२-१७२-२५ (७१८९२)

इति श्रीमन्महाभारते शान्तिपर्वणि आपद्धर्मपर्वणि

शान्तिपर्व - अध्याय १७३

॥ श्रीः ॥

१२.१७३. अध्यायः १७३

Mahabharata - Shanti Parva - Chapter Topics

भीष्मेण युधिष्ठिरंप्रति विप्रसेनजित्संवादानुवादः ॥ १.। विप्रेण

सेनजितंप्रति पिङ्गलोपाख्यानकथनम् ॥ २.।

Mahabharata - Shanti Parva - Chapter Text

१२-१७३-० (७१८९३)

युधिष्ठिर उवाच । १२-१७३-०क्ष (५८७५)

धर्माः पितामहेनोक्ता राजधर्माश्रिताः शुभाः ।

धर्ममाश्रमिणां श्रेष्ठं वक्तुमर्हसि सत्तम ॥ १२-१७३-१ (७१८९४)

भीष्म उवाच । १२-१७३-२क्ष (५८७६)

सर्वत्र विहितो धर्मः स्वर्ग्यः सत्यफलोदयः ।

बहुद्वारस्य धर्मस्य नेहास्ति विफला क्रिया ॥ १२-१७३-२ (७१८९५)

यस्मिन्मस्मिंस्तु विषये योयो याति विनिश्चयम् ।

स तमेवाभिजानाति नान्यं भरतसत्तम् ॥ १२-१७३-३ (७१८९६)

यथायथा च पर्येति लोकतन्त्रमसारवत् ।

तथातथा विरागोऽत्र जायते नात्र संशयः ॥ १२-१७३-४ (७१८९७)

एवं व्यवसिते लोके बहुदोषे युधिष्ठिर ।

आत्ममोक्षनिमित्तं वै यतेत मतिमान्नरः ॥ १२-१७३-५ (७१८९८)

युधिष्ठिर उवाच । १२-१७३-६क्ष (५८७७)

नष्टे धने वा दारे वा पुत्रे पितरि वा मृते ।

यया बुद्ध्या नुदेच्छोक तन्मे ब्रूहि पितामह ॥ १२-१७३-६ (७१८९९)

भीष्म उवाच । १२-१७३-७क्ष (५८७८)

नष्टे धने वा दारे वा पुत्रे पितरि वा मृते ।

अहोदुःखमिति ध्यायञ्शोकस्यापचितिं चरेत् ॥ १२-१७३-७ (७१९००)

अत्राप्युदाहरन्तीममिहासं पुरातनम् ।

यथा सेनजितं विप्रः कश्चिदेत्याब्रवीत्सुहृत् ॥ १२-१७३-८ (७१९०१)

पुत्रशोकाभिसंतप्तं राजानं शोकविह्वलम् ।

विषण्णमनसं दृष्ट्वा विप्रो वचनमब्रवीत् ॥ १२-१७३-९ (७१९०२)

किंनु मुह्यसि मूढस्त्वं शोच्यः किमनु शोचसि ।

यदा त्वामपि शोचंतः शोच्या यास्यन्ति तां गातिम् ॥ १२-१७३-१० (७१९०३)

त्वं चैवाहं च ये चान्ये त्वां राजन्पर्युपासते ।

सर्वे तत्र गमिष्यामो यत एवागता वयम् ॥ १२-१७३-११ (७१९०४)
 सेनजिदुवाच । १२-१७३-१२क्ष् (५८७९)
 का बुद्धिः किं तपो विप्र कः समाधिस्तपोधन ।
 किं ज्ञानं किं श्रुतं वा ते यत्प्राप्य न विषीदसि ॥ १२-१७३-१२ (७१९०५)
 ब्राह्मण उवाच । १२-१७३-१३क्ष् (५८८०)
 हृष्यन्तमवसीदन्तं सुखदुःखविपर्यये ।
 आत्मानमनुशोचामि यो ममैष हृदि स्थितः ॥ १२-१७३-१३ (७१९०६)
 पश्य भूतानि दुःखेन व्यतिषिक्तानि सर्वशः ।
 उत्तमाधममध्यानि तेषु तेष्विह कर्मसु ॥ १२-१७३-१४ (७१९०७)
 आत्माऽपि चायं न मम सर्वा वा पृथिवी मम ।
 यथा मम तथाऽन्येषामिति मत्वा न मे व्यथा ।
 एतां बुद्धिमहं प्राप्य न प्रहृष्ये न च व्यथे ॥ १२-१७३-१५ (७१९०८)
 यथा काष्ठं च काष्ठं च समेयातां महोदधौ ।
 समेत्य च व्यपेयातां तद्वद्भूतसमागमः ॥ १२-१७३-१६ (७१९०९)
 एवं पुत्राश्च पौत्राश्च ज्ञातयो बान्धवास्तथा ।
 तेषु स्नेहो न कर्तव्यो विप्रयोगो ध्रुवो हि तैः ॥ १२-१७३-१७ (७१९१०)
 अदर्शनादापतितः पुनश्चादर्शनं गतः ।
 न त्वाऽसौ वेद न त्वतं कस्मात्त्वमनुशोचसि ॥ १२-१७३-१८ (७१९११)
 सुखान्तप्रभवं दुःखं दुःखान्तप्रभवं सुखम् ।
 सुखात्संजायते दुःखं दुःखात्संजायते सुखम् ॥ १२-१७३-१९ (७१९१२)
 सुखस्यानन्तरं दुःखं दुःखस्यानन्तरं सुखम् ।
 सुखदुःखे मनुष्याणां चक्रवत्परिवर्ततः ॥ १२-१७३-२० (७१९१३)
 सुखात्त्वं दुःखमापन्नः पुनरापत्स्यसे सुखम् ।
 न नित्यं लभते दुःखं न नित्यं लभते सुखम् ॥ १२-१७३-२१ (७१९१४)
 शरीरमेवायतनं सुखस्य
 दुःखस्य चाप्यायतनं शरीरम् ।
 यद्यच्छरीरेण करोति कर्म
 तेनैव देही समुपाश्नुते तत् ॥ १२-१७३-२२ (७१९१५)
 जीवितं च शरीरेण तेनैव सह जायते ।
 उभे सह विवर्तेते उभे सह विनश्यतः ॥ १२-१७३-२३ (७१९१६)
 स्नेहपाशैर्बहुविधैराविष्टविषया जनाः ।
 अकृतार्थाश्च सीदन्ते जलैः सैकतसेतवः ॥ १२-१७३-२४ (७१९१७)
 स्नेहेन तैलवत्सर्वं सर्गचक्रे निपीड्यते ।
 तिलपीडैरिवाक्रम्य क्लेशैरज्ञानसंभवैः ॥ १२-१७३-२५ (७१९१८)
 संचिनोत्यशुभं कर्म कलत्रापेक्षया नरः ।
 एकः क्लेशानवाप्नोति परत्रेह च मानवः ॥ १२-१७३-२६ (७१९१९)

पुत्रदारकुटुम्बेषु प्रसक्ताः सर्वमानवाः ।
 शोकपङ्कगर्णवे मग्ना जीर्णा वनगजा इव ॥ १२-१७३-२७ (७१९२०)
 पुत्रनाशे वित्तनाशे ज्ञातिसंबन्धिनामपि ।
 प्राप्यते सुमहद्दुःखं दावाग्निप्रतिमं विभो ।
 दैवायत्तमिदं सर्वं सुखदुःखे भवाभवौ ॥ १२-१७३-२८ (७१९२१)
 असुहृत्ससुहृच्चापि सशत्रुर्मित्रवानपि ।
 सप्रज्ञः प्रज्ञया हीनो दैवेन लभते सुखम् ॥ १२-१७३-२९ (७१९२२)
 नालं सुखाय सुहृदो नालं दुःखाय दुर्हृदः ।
 न च प्रज्ञाऽलमर्थानां न सुखानामलं धनम् ॥ १२-१७३-३० (७१९२३)
 न बुद्धिर्धनलाभाय न मौढ्यमसमृद्धये ।
 लोकपर्यायवृत्तान्तं प्राज्ञो जानाति नेतरः ॥ १२-१७३-३१ (७१९२४)
 बुद्धिमन्तं च शूरं च मूढं भीरुं जडं कविम् ।
 दुर्बलं बलवन्तं च भागिनं भजते सुखम् ॥ १२-१७३-३२ (७१९२५)
 धेनुर्वत्सस्य गोपस्य स्वामिनस्तस्करस्य च ।
 पयः पिबति यस्तस्या धेनुस्तस्येति निश्चयः ॥ १२-१७३-३३ (७१९२६)
 ये च मूढतमा लोके ये च बुद्धेः परं गताः ।
 ते नराः सुखमेधन्ते क्लिश्यत्यन्तरितो जनः ॥ १२-१७३-३४ (७१९२७)
 अन्तेषु रेमिरे धीरा न ते मध्येषु रेमिरे ।
 अन्तप्राप्तं सुखं प्राहुर्दुःखमन्तरमन्तयोः ॥ १२-१७३-३५ (७१९२८)
 सुखं स्वपिति दुर्मेधाः स्वानि कर्माण्यचिन्तयन् ।
 अविज्ञानेन महता कम्बलेनेव संवृतः ॥ १२-१७३-३६ (७१९२९)
 ये च बुद्धिं परां प्राप्ता द्वन्द्वातीता विमत्सराः ।
 तान्नेिवार्था न चानर्था व्यथयन्ति कदाचन ॥ १२-१७३-३७ (७१९३०)
 अथ ये बुद्धिमप्राप्ता व्यतिक्रान्ताश्च मूढताम् ।
 तेऽतिवेलं प्रहृष्यन्ति संतापमुपयान्ति च ॥ १२-१७३-३८ (७१९३१)
 नित्यं प्रमुदिता मूढा दिवि देवगणा इव ।
 अवलेपेन महता परितृप्ता विचेतसः ॥ १२-१७३-३९ (७१९३२)
 सुखं दुःखान्तमालस्यं दुःखं दाक्ष्यं सुखोदयम् ।
 भूतिश्चैव श्रिया सार्धं दक्षे वसति नालसे ॥ १२-१७३-४० (७१९३३)
 सुखं वा यदि वा दुःखं प्रियं वा यदि वाऽप्रियम् ।
 प्राप्तं प्राप्तमुपासीत हृदयेनापराजितः ॥ १२-१७३-४१ (७१९३४)
 शोकस्थानसहस्राणि भयस्थानशतानि च ।
 दिवसेदिवसे मूढमाविशन्ति न पण्डितम् ॥ १२-१७३-४२ (७१९३५)
 बुद्धिमन्तं कृतप्रज्ञं शुश्रूषुमनहंकृतम् ।
 शान्तं जितेन्द्रियं चापि शोको न स्पृशते नरम् ॥ १२-१७३-४३ (७१९३६)
 एतां बुद्धिं समास्थाय शुद्धचित्तश्चरेद्बुधः ।

गशुक्लकृष्णगतिज्ञं तं देवासुरविनिर्गमम् ।
 उदयास्तमयज्ञं हि न शोकः स्पष्टमर्हति ॥ १२-१७३-४४ (७१९३७)
 यन्निमत्तो भवेच्छोकस्रासो वा क्रोध एव वा ।
 आयासो वा यतो मूलं तदेकाङ्गमपि त्यजेत् ॥ १२-१७३-४५ (७१९३८)
 यद्यत्यजति कामनां तत्सुखस्याभिपूर्यते ।
 कामानुसारी पुरुषः कामाननुविनश्यति ॥ १२-१७३-४६ (७१९३९)
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ १२-१७३-४७ (७१९४०)
 पूर्वदेहकृतं कर्म शुभं वा यदि वाऽशुभम् ।
 प्राज्ञं मूढं तथा शूरं भजते तादृशं नरम् ॥ १२-१७३-४८ (७१९४१)
 एवमव किलैतानि प्रियाण्येवाप्रियाणि च ।
 जीवेषु परिवर्तन्ते दुःखानि च सुखानि च ॥ १२-१७३-४९ (७१९४२)
 एतां बुद्धिं समास्थाय नावसीदेद्गुणान्वितः ।
 सर्वान्कामाञ्जुगुप्सेन कोपं कुर्वीत पृष्ठतः ॥ १२-१७३-५० (७१९४३)
 वृत्त एव हृदि प्रौढो मृत्युरेप मनोभवः ।
 क्रोधो नाम शरीरस्थो देहिनां प्रोच्यते बुधैः ॥ १२-१७३-५१ (७१९४४)
 यदा संहरते कामान्कूर्मोऽङ्गानीव सर्वशः ।
 तदात्मज्योतिरात्मश्रीरात्मन्येव प्रसीदति ॥ १२-१७३-५२ (७१९४५)
 किञ्चिदेव ममत्वेन यदा भवति कल्पितम् ।
 तदेव परितापाय नाशे संपद्यते तदा ॥ १२-१७३-५३ (७१९४६)
 न बिभेति यदा चायं यदा चास्मान्न विभ्यति ।
 यदा नेच्छति न द्वेष्टि ब्रह्म संपद्यते तदा ॥ १२-१७३-५४ (७१९४७)
 उभे सत्यानृते त्यक्त्वा शोकानन्दौ भयाभये ।
 प्रियाप्रिये परित्यज्य प्रशान्तात्मा भविष्यति ॥ १२-१७३-५५ (७१९४८)
 यदा न कुरुते धीरः सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ १२-१७३-५६ (७१९४९)
 या दुस्त्यजा दुर्मतिभिर्या न जीर्यति जीर्यतः ।
 योसौ प्राणान्तिको रोगस्तां तृष्णां त्यजतः सुखं ॥ १२-१७३-५७ (७१९५०)
 अत्र पिङ्गलया गीता गाथा शृणु नराधिप ।
 यथा सा कृच्छ्रकालेऽपि लेभे शर्म सनातनम् ॥ १२-१७३-५८ (७१९५१)
 सकेते पिङ्गला वेश्या कान्तेनासीद्विनाकृता ।
 अथ कृच्छ्रगता शान्तां बुद्धिमास्थापयत्तदा ॥ १२-१७३-५९ (७१९५२)
 पिङ्गलोवाच । १२-१७३-६०क्ष् (५८८१)
 उन्मत्ताऽहमनुन्मत्तं कान्तमन्ववसं चिरम् ।
 अन्तिके रमणं सन्तं नैनमध्यगमं पुरा ॥ १२-१७३-६० (७१९५३)
 एकस्थूणं नवद्वारमपिधास्याम्यगारकम् ।

का ह्यकान्तमिहायान्तं कान्त इत्यभिमंस्यते ॥ १२-१७३-६१ (७१९५४)
 अकामाः कामरूपेण धूर्ताश्च नररूपिणः ।
 न पुनर्वञ्चयिष्यन्ति प्रतिबुद्धाऽस्मि जागृमि ॥ १२-१७३-६२ (७१९५५)
 अनर्थोऽपि भवत्यर्थो दैवात्पूर्वकृतेन वा ।
 संबुद्धाऽहं निराकारा नाहमद्याजितेन्द्रिया ॥ १२-१७३-६३ (७१९५६)
 सुखं निराशः स्वपिति नैराश्यं परमं सुखम् ।
 आशामनाशां कृत्वा हि सुखं स्वपिति पिङ्गला ॥ १२-१७३-६४ (७१९५७)
 भीष्म उवाच । १२-१७३-६५क्ष् (५८८२)
 एतैश्चान्यैश्च विप्रस्य हेतुमद्भिः प्रभाषितैः ।
 पर्यवस्थापितो राजा सेनजिन्मुमुदे सुखम् ॥ १२-१७३-६५ (७१९५८)

इति श्रीमन्महाभारते शान्तिपर्वणि आपद्धर्मपर्वणि
 त्रिसप्तत्यधिकशततमोऽध्यायः ॥ १७३ ।

Mahabharata - Shanti Parva - Chapter Footnotes

१२-१७३-१ राजनियोगाद्धर्मप्रवृत्तेः राजधर्माश्रिताः । श्रेष्ठः
 प्रशस्यतमोमोक्षधर्मस्ताम् । आश्रमिणामित्युक्तेर्गृहस्थादीनां
 सर्वेषामप्यत्राधिकारो दर्शितः ॥
 १२-१७३-२ मोक्षधर्मस्योत्तमत्वं वक्तुमितरधर्मस्य निकृष्टत्वमाह
 । सर्वत्रेति । सर्वत्राश्रमेषु धर्मो विहितो वेदेनाऽग्निहोत्रं
 जुहुयास्त्वर्गकाम इत्यादिना । स्वर्ग्यः स्वर्गफलसाधनम् । सत्यफलोदयः
 अवश्यंभाविफलोदयः । बहुद्वारस्य यज्ञदानाद्यनेकोपायस्य । क्रिया
 अनुष्ठानम् ॥
 १२-१७३-३ यस्मिन्विषये स्वर्गादिफले विनिश्चयं याति इदं
 फलं सद्यः प्राप्यमित्यभिसंधत्ते स तत्साधनमुपादत्ते न
 फलान्तरसाधनमित्यर्थः ॥
 १२-१७३-४ पर्येति जानाति लोकतन्त्रं अनोपकरणं धनदारादिकम् । अत्र
 लोके असारं तृणादि तद्वत्तच्छम् ॥
 १२-१७३-५ व्यवसिते निश्चिते । लोके
 स्थावरादिसत्यलोकपर्यन्ते । बहुदोषे
 ऐश्वर्यतारतम्यक्षयिष्णुत्वादिदोषबहुले । दोषदर्शननिश्चये
 वैराग्ये सतीत्यर्थः ॥
 १२-१७३-६ तन्मे तां मे ॥
 १२-१७३-७ अपचितिं प्रतीकारम् ॥
 १२-१७३-९ संतापोऽन्तर्बहिर्दाहः । विह्वलत्वं
 बाह्येन्द्रियचलनशून्यत्वम् । विषण्णं मूढं मनो यस्य । विवर्णवदनं

दृष्टवेति ट। पाठः ॥

१२-१७३-१० मूढाः सर्वेऽपि शोच्याः शोकाक्रान्ताश्चेत्यतो निःशोकं
पदमन्वेष्टव्यमित्यर्थः ॥

१२-१७३-१२ बुद्धिरूपपत्तिः । तपस्तदालोचनम् । समाधिबुद्धिरेकत्र
पर्यवसानम् । ज्ञानं साक्षात्कारः । श्रुतमेवेष्वर्थेषु प्रमाणम् ॥

१२-१७३-१४ तत्र बुद्धिमाहं सार्धद्वयेन पश्येति । व्यतिषिक्तानि
व्याप्तान्युत्तमाधममध्यानि देवतिर्थङ्भनुष्यादीनि । कर्मसु
निमित्तभूतेषु ॥

१२-१७३-१५ एवं कर्मजं दुःखं देवादीनामप्यस्तीति
दृश्यमानभूतदृष्टान्तेनोपपाद्य तन्निवृत्तावप्युपपत्तिमाह
आत्मेति ॥

१२-१७३-१६ तप आह यथेत्यादिना । भूतैः समागमः आत्मनो देहयोग
इत्यर्थः ॥

१२-१७३-१७ तपःफलमाह एवमिति ॥

१२-१७३-१८ कः सन् किमनुशोचसि इति झ । पाठः ॥

१२-१७३-२५ स्नेहेन निमित्तेन तिलपीडैस्तैलिकैः ॥

१२-१७३-२६ अशुभं चौर्यादि । कलत्रापेक्षया भार्यादिपोषणार्थं
धनसुखभागिनः सर्वे पापफलभागी त्वेक एवायमित्यर्थः ॥

१२-१७३-२८ भवाभवौ ऐश्वर्यान्वैश्वर्ये ॥

१२-१७३-२९ सुहृत्प्रत्युपकारमनपेक्ष्योपकारकर्ता । मित्रं
प्रत्युपकारमपेक्ष्यो पकारकर्तु ॥

१२-१७३-३० सुखाय सुखं दातुं नालं न पर्याप्ताः ॥

१२-१७३-३१ असमृद्धये धनादिनाशाय । लोको भोग्यप्रपञ्चस्तस्य
पर्यायो निर्माणं तत्र विषये वृत्तान्तं सिद्धान्तम् । प्राज्ञस्तत्त्ववित्
॥

१२-१७३-३२ मूढं निर्बुद्धिम् । जडमलसम् । कविं
दीर्घदर्शिनम् । भागिनं सदैवम् । भजते स्वयमेवोपनमते । नतु
तदर्थं यत्नोऽपेक्ष्य इत्यर्थः ॥

१२-१७३-३३ पयःपातुरेव धेनुरितरेषां तु तत्र ममता व्यर्था
। तस्मादावश्यकदधिके स्पृहा न कार्येत्यर्थः ॥

१२-१७३-३५ धीराः पण्डिताः अन्तेषु अन्तयोः धर्ममोक्षयोः । व्यत्ययो
बहुलमिति च व्यत्ययः । मध्येषु मध्ययोः अर्थकामयोः । अन्तप्राप्तिं
धर्ममोक्षप्राप्तिं मोक्षस्य सुखरूपत्वाद्धर्मस्य सुखहेतुत्वात्
सुखं प्राहुः । अन्तयोर्धर्ममोक्षयोरन्तरं मध्यं अर्थकामं दुःखं
प्राहुरित्यर्थः ॥

१२-१७३-३७ द्वन्द्वातीताः सुखदुःखाद्यतीताः । मत्सरः

परोत्कर्षासहिष्णुत्वं तद्वर्जिताः । अर्थाः ख्यादयः । अनर्थास्तद्वियोगाः

॥

१२-१७३-३८ अतिवेलमत्यन्तम् ॥

१२-१७३-३९ परिवृद्धा विचेतस इति ध । पाठः ॥

१२-१७३-४० आलस्यं ज्ञानसाधनेष्वप्रवृत्तिः । दुःखं
दुःखकरम् । भूतिरणिमाद्यैश्वर्यम् । श्रिया विद्यया । सुखं
दुःखान्तमालक्ष्येति झ । पाठः ॥

१२-१७३-४१ सुखदुःखसाधने प्रियाप्रिये । हृदयेन
हर्षशोकमयेनाऽपराजितोऽवशीकृतः ॥

१२-१७३-४२ शोकमूलानीष्टवियोगादीनि

। भयमूलान्यनिष्टसंयोगादीनि । आविशन्ति स्वकार्योत्पादनेन व्याप्नुवन्ति

॥

१२-१७३-४३ बुद्धिर्ग्रन्थधारणसामर्थ्यं तद्वन्तम् । कृता
स्वतःसिद्धा प्रज्ञा ऊहापोहकौशलं यस्य तम् । शुश्रूषुं
शास्त्राम्यासपरम् । शुश्रूषमनसूयकमिति झ । पाठः । तत्र अनसूयकं
शास्त्रीयेऽर्थे दोषदृष्टिरसूया तद्रहितमित्यर्थः ॥

१२-१७३-४४ शुक्लं सत्त्वं कृष्णं तमस्ताभ्यां प्राप्ये गती
प्रकाशावरणकार्ये मुक्तिसंसारख्ये तज्ज्ञम् । देवा दानदयादिरूपाः
सात्त्विक्यश्चेतोवृत्तयः । असुरा राजस्यस्तामस्यो लोभमोहाद्यास्ता
एव तासामुभयीनामपि विशेषेण निर्गमो बहिर्भावो यस्यात्तं उदया
स्तमयज्ञं देहिनां जन्मविनाशज्ञम् ॥

१२-१७३-४५ यत आयासस्तन्मूलं कारणमायासादेरेकाङ्गं
शरीरैकदेशभूतमपि त्यजेत् किमुत धनदारादि ॥

१२-१७३-४६ कामानां विषयाणां मध्ये ॥

१२-१७३-४७ लोके मानुषे । दिव्यं स्वर्गभवम् । तृष्णाक्षयो वैराग्यम् ॥

१२-१७३-४८ कर्तारमजितं कर्म शुभं वा यदि वाऽशुभमिति ड
। पुस्तकपाठ ॥

१२-१७३-५६ पापकं हिंसनम् ॥

१२-१७३-५८ कृच्छ्रकाले दुःखकाले । लेभे धर्मं सनातनमिति
घ । पाठः । ब्रह्म सनातनमिति ड । पाठः ॥

१२-१७३-५९ आस्थापयत् व्यवस्थापितवती ॥

१२-१७३-६० अन्तिके हृदयकोशे रमणमानन्दप्रदम् ॥

१२-१७३-६१ एकस्थूणं एकात्माधारं अगारं शरीराख्यम् ॥

१२-१७३-६२ जागृमि जागर्मि ॥

१२-१७३-६५ पर्ववस्थापित आत्मतत्त्वे निष्ठां प्रापितः ॥

शान्तिपर्व - अध्याय १७४

॥ श्रीः ॥

१२.१७४. अध्यायः १७४

Mahabharata - Shanti Parva - Chapter Topics

भीष्मेण युधिष्ठिरं प्रति कालस्य द्रुततरपातितय सद्यः साधनस्य
संपादनीयत्वे प्रमाणतया पितृपुत्रसंवादानुवादः ॥ १. ।

Mahabharata - Shanti Parva - Chapter Text

१२-१७४-० (७१९५९)

युधिष्ठिर उवाच । १२-१७४-०क्ष (५८८३)

अतिक्रामति कालेऽस्मिन्सर्वभूतक्षयावहे ।

किं श्रेयः प्रतिपद्येत तन्मे ब्रूहि पितामह ॥ १२-१७४-१ (७१९६०)

भीष्म उवाच । १२-१७४-२क्ष (५८८४)

अत्राप्युदाहरन्तीममितिहासं पुरातनम् ।

पितुः पुत्रेण संवादं तं निबोध युधिष्ठिर ॥ १२-१७४-२ (७१९६१)

द्विजातेः कस्यचित्पार्थ स्वाध्यायनिरतस्य वै ।

बभूव पुत्रो मेधावी मेधावीनाम नामतः ॥ १२-१७४-३ (७१९६२)

सोऽब्रवीत्पितरं पुत्रः स्वाध्यायकरणे रतम् ।

मोक्षधर्मार्थकुशलो लोकतन्त्रविचक्षणः ॥ १२-१७४-४ (७१९६३)

पुत्र उवाच । १२-१७४-५क्ष (५८८५)

धीरः किंस्वित्तात कुर्यात्प्रजानन्

क्षिप्रं ह्यायुर्भ्रश्यते मानवानाम् ।

पितस्तदाचक्ष्व यथार्थयोगं

ममानुपूर्व्या येन धर्मं चरेयम् ॥ १२-१७४-५ (७१९६४)

पितोवाच । १२-१७४-६क्ष (५८८६)

वेदानधीत्य ब्रह्मचर्येण पुत्र

पुत्रानिच्छेत्पावनार्थं पितृणाम् ।

अग्नीनाधाय विधिवच्चेष्टयज्ञो

वनं प्रविश्याथ मुनिर्बुभूषेत् ॥ १२-१७४-६ (७१९६५)

पुत्र उवाच । १२-१७४-७क्ष (५८८७)

एवमभ्याहते लोके समन्तात्परिवारिते ।

अमोघासु पतन्तीषु किं धीर इव भाषसे ॥ १२-१७४-७ (७१९६६)

पितोवाच । १२-१७४-८क्ष (५८८८)

कथमभ्याहतो लोकः केन वा परिवारितः ।

अमोघाः काः पतन्तीह किंनु भीषयसीव माम् ॥ १२-१७४-८ (७१९६७)

पुत्र उवाच । १२-१७४-९क्ष (५८८९)

मृत्युनाभ्याहतो लोको जरया परिवारितः ।
अहोरात्राः पतन्त्येते ननु कस्मान्न बुध्यसे ।
अमोघा रात्रयश्चापि नित्यमायान्ति यान्ति च ॥ १२-१७४-९ (७१९६८)
पितोवाच । १२-१७४-१०क्ष (५८९०)
यथाऽहमेतज्जानामि न मृत्युस्तिष्ठतीति ह ।
सोऽहं कथं प्रतीक्षिष्ये जालेनेवावृतश्चरन् ॥ १२-१७४-१० (७१९६९)
पुत्र उवाच । १२-१७४-११क्ष (५८९१)
रात्र्यांरात्र्यां व्यतीतायामायुरल्पतरं यदा ।
तदैव बन्ध्यं दिवसमिति विन्द्याद्विचक्षणः ॥ १२-१७४-११ (७१९७०)
गाधोदके मत्स्य इव सुखं विन्देत कस्तदा ।
अनवाप्तेषु कामेषु मृत्युरभ्योति मानवम् ॥ १२-१७४-१२ (७१९७१)
पुष्पाणीव विचिन्वन्तमन्यत्र गतमानसम् ।
वृकीवोरणमासाद्य मृत्युरादाय गच्छति ॥ १२-१७४-१३ (७१९७२)
अद्वैव कुरु यच्छ्रेयो मा त्वां कालोऽत्यगादयम् ।
अकृतेष्वेव कार्येषु मृत्युर्वै संप्रकर्षति ॥ १२-१७४-१४ (७१९७३)
श्वः कार्यमद्य कुर्वीत पूर्वाह्नि चापराह्निकम् ।
नहि प्रतीक्षते मृत्युः कृतमस्य न वा कृतम् ॥ १२-१७४-१५ (७१९७४)
को हि जानाति कस्याद्य मृत्युकालो भविष्यति ।
युवैव धर्मशीलः स्यादनित्यं खलु जीवितम् ।
कृते धर्मे भवेत्कीर्तिरिह प्रेत्य च वै सुखम् ॥ १२-१७४-१६ (७१९७५)
मोहेन हि समाविष्टः पुत्रदारार्थमुद्यतः ।
कृत्वा कार्यमकार्यं वा पुष्टिमेषां प्रयच्छति ॥ १२-१७४-१७ (७१९७६)
तं पुत्रपशुसंपन्नं व्यासक्तमनसं नरम् ।
सुप्तं व्याघ्रो मृगमिव मृत्युरादाय गच्छति ॥ १२-१७४-१८ (७१९७७)
संचिन्वानकमेवैनं कामानामवितृप्तकम् ।
व्याघ्रः पशुमिवादाय मृत्युरादाय गच्छति ॥ १२-१७४-१९ (७१९७८)
इदं कृतमिदं कार्यमिदमन्यत्कृताकृतम् ।
एवमीहासुखासक्तं कृतान्तः कुरुते वशे ॥ १२-१७४-२० (७१९७९)
कृतानां फलमप्राप्तं कर्मणां कर्मसंज्ञितम् ।
क्षेत्रापणगृहासक्तं मृत्युरादाय गच्छति ॥ १२-१७४-२१ (७१९८०)
दुर्बलं बलवन्तं च शूरं भीरुं जडं कविम् ।
अप्राप्तं सर्वकामार्थान्मृत्युरादाय गच्छति ॥ १२-१७४-२२ (७१९८१)
नृत्युर्जरा च व्याधिश्च दुःखं चानेककारणम् ।
अनुषक्तं यदा देहे किं स्वस्थ इव तिष्ठसि ॥ १२-१७४-२३ (७१९८२)
जातमेवान्तकोऽन्ताय जरा चान्वेति देहिनम् ।
अनुषक्ता द्वयेनैते भावाः स्थावरजङ्गमाः ॥ १२-१७४-२४ (७१९८३)

अत्योर्वा मुखमेतद्वै या ग्रामे वसतो रतिः ।
 वानामेष वै गोष्ठो यदरण्यमिति श्रुतिः ॥ १२-१७४-२५ (७१९८४)
 तेबन्धनी रज्जुरेषा या ग्रामे वसतो रवि ।
 छेत्वेता सुकृतो यान्ति नैनां छिन्दन्ति दुष्कृतः ॥ १२-१७४-२६ (७१९८५)
 हिंसयति यो जन्तून्मनोवाक्कायहेतुभिः ।
 जीवितार्थापनयनैः प्राणिभिर्न स हिंस्यते ॥ १२-१७४-२७ (७१९८६)
 न मृत्युसेनामायान्तीं जातु कश्चित्प्रबाधते ।
 ऋते सत्यमसत्याज्यं सत्ये ह्यमृतमाश्रितम् ॥ १२-१७४-२८ (७१९८७)
 तस्मात्सत्यव्रताचारः सत्ययोगपरायणः ।
 सत्यागमः सदा दान्तः सत्येनैवान्तकं जयेत् ॥ १२-१७४-२९ (७१९८८)
 अमृतं चैव मृत्युश्च द्वयं देहे प्रतिष्ठितम् ।
 मृत्युरापद्यते मोहात्सत्येनापद्यतेऽमृतम् ॥ १२-१७४-३० (७१९८९)
 सोऽहं ह्यहिंस्रः सत्यार्थी कामक्रोधबहिष्कृतः ।
 समदुःखसुखः क्षेमी मृत्युंहास्याम्यमर्त्यवत् ॥ १२-१७४-३१ (७१९९०)
 शान्तियज्ञरतो दान्तो ब्रह्मयज्ञे स्थितो मुनिः ।
 वाङ्मनः कर्मयज्ञश्च भविष्याम्युदगायने ॥ १२-१७४-३२ (७१९९१)
 पशुयज्ञैः कथं हिंस्रैर्मादृशो चष्टुमर्हति ।
 अन्तवद्भिरिव प्राज्ञः क्षेत्रयज्ञैः पिशाचवत् ॥ १२-१७४-३३ (७१९९२)
 यस्य वाङ्मनसी स्यातां सम्यक्प्रणिहिते सदा ।
 तपस्त्यागश्च सत्यं च स वै सर्वमवाप्नुयात् ॥ १२-१७४-३४ (७१९९३)
 नास्ति विद्यासमं चक्षुर्नास्ति सत्यसमं तपः ।
 नास्ति रागसमदुःखं नास्ति त्यागसमं सुखम् ॥ १२-१७४-३५ (७१९९४)
 आत्मन्येवात्मना जात आत्मनिष्ठोऽप्रजोपि वा ।
 आत्मन्येव भविष्यामि न मां तारयति प्रजा ॥ १२-१७४-३६ (७१९९५)
 नैतादृशं ब्राह्मणस्यास्ति वित्तं
 यथैकता समता सत्यता च ।
 शीलं स्थितिर्दण्डनिधानमार्जवं
 ततस्ततश्चोपरभः क्रियाभ्यः ॥ १२-१७४-३७ (७१९९६)
 किं ते धनैर्बान्धवैर्वापि किं ते
 किं ते दारैर्ब्राह्मण यो मरिष्यसि ।
 आत्मानमन्विच्छ गुहां प्रविष्टं
 पितामहास्ते क्व गताः पिता च ॥ १२-१७४-३८ (७१९९७)
 भीष्म उवाच । १२-१७४-३९क्ष (५८९२)
 पुत्रस्यैतद्वचः श्रुत्वा यथाऽकार्षीत्पिता नृप ।
 तथा त्वमपि वर्तस्व सत्यधर्मपरायणः ॥ १२-१७४-३९ (७१९९८)

इति श्रीमन्महाभारते शान्तिपर्वणि मोक्षधर्मपर्वणि
चतुःसप्तत्यधिकशततमोऽध्यायः ॥ १७४. ।

Mahabharata - Shanti Parva - Chapter Footnotes

- १२-१७४-४ मोक्षधर्माणामर्थेषु कुशलः ॥
१२-१७४-५ यथार्थयोगं फलसंबन्धमनतिक्रम्य तात
कुर्याच्छुभार्थी इति ड थ पाठः । तात कुर्यात्प्रजासु इति ट । पाठः ॥
१२-१७४-७ अमोधास्वायुर्हरणेन सफलासु रात्रिषु ॥
१२-१७४-११ वन्ध्यं निष्फलम् ॥
१२-१७४-१२ यदा मृत्युरभ्येति तदा कः सुखं विन्देतेति संबन्धः ॥
१२-१७४-१३ पुष्पाणि काम्यकर्मफलानि मेषीणामार्तवानि वा । आर्तवं विना
पशूनां स्त्रीसङ्गे प्रवृत्त्यदर्शनात् । विचिन्वन्तं शास्त्रदृष्ट्या
आघ्राणेन च । उरणं मेषम् ॥
१२-१७४-१७ एषां पुत्रादीनाम् ॥
१२-१७४-१९ संचिन्वानकं कुत्सितं संचिन्वानं संग्रहीतारम् ॥
१२-१७४-२० कार्यं कर्तुमिष्टम् । कृताकृतमर्धकृतम् ॥
ईहा तृष्णा ॥
१२-१७४-२१ कर्मसंज्ञितं वणिगित्यादि कर्मानुरूपसंज्ञावन्तम् ॥
१२-१७४-२४ द्वयेनान्तकजराख्येन ॥
१२-१७४-२५ ग्रामे ख्यादिसङ्गे रतिरासक्तिरेव मृत्योर्मुखं
न तु वासमात्रम् । गोष्ठमिव गोष्ठं वासस्थानाम् । अरण्यं
विविक्तदेशः । गृहं त्यक्त्वैकान्ते ध्यानपरो भवेदित्यर्थः ॥
१२-१७४-२६ यान्ति मुक्तिमिति शेषः ॥
१२-१७४-२७ न हिंसयति हिंसां न कारयति न करोति चेत्यर्थः । हेतुः
श्राद्धादिनिमित्तं तैः जीवितमर्थाश्चापनयन्ति तैर्हिस्नस्तेनादिभिः
॥
१२-१७४-२८ मृत्युसेनां जराव्याधिरूपां सत्ये ब्रह्मज्ञाने अमृतं
कैवल्यम् ॥
१२-१७४-२९ सत्यव्रताचारः सत्यं ब्रह्मज्ञाने तदर्थं व्रतं
वेदान्तश्रवणादि तदाचारस्तदनुष्ठाता । सत्ययोगपरायणः
ब्रह्मध्यानपरायणः । सत्यः प्रमाणभूत आगमो गुरुवे दवाक्यं यस्य
स सत्यागमः श्रद्धावान् ॥
१२-१७४-३२ शान्तियज्ञ इन्द्रियनिग्रहः । ब्रह्मयज्ञो
नित्यमुपनिषदर्थचिन्तनम् । वाग्यज्ञः जपः । मनोयज्ञः
ध्यानं । कर्मयज्ञः स्नानशौचगुरुशुश्रूषाद्यावश्यक
धर्मानुष्ठानम् । उदगायने देवयानपथनिमित्तम् । दैर्घ्यमार्षम् ॥

१२-१७४-३३ अन्तवद्भिरनित्यफलैः । क्षेत्रयज्ञैः शरीरनाशनैः ॥
१२-१७४-३६ आत्मनि परमात्मनि प्रलये स्थित इति शेषः । आत्मना
सृष्टिकाले जातः ॥
१२-१७४-३७ एकता एकप्रकारता शीलं श्लाघनीयं वृत्तम्
। दण्डनिधानं वाङ्मनः कायौर्हिसात्यागः ॥

शान्तिपर्व - अध्याय १७५

॥ श्रीः ॥

१२.१७५. अध्यायः १७५

Mahabharata - Shanti Parva - Chapter Topics

भीष्मेण युधिष्ठिरं प्रति दारिद्र्यधनिकत्वयोः

क्रमेणार्थानर्थसाधनत्वे प्रमाणतया शम्याकगीताया अनुवादः ॥ १. ।

Mahabharata - Shanti Parva - Chapter Text

१२-१७५-० (७१९९९)

युधिष्ठिर उवाच । १२-१७५-०क्ष (५८९३)

धनिनश्चाधना ये च वर्तयन्ति स्वतन्त्रिणः ।

सुखदुःखागमस्तेषां कः कथं वा पितामह ॥ १२-१७५-१ (७२०००)

भीष्म उवाच । १२-१७५-२क्ष (५८९४)

अत्राप्युदाहरन्तीममितिहासं पुरातनम् ।

शम्याकेन विमुक्तेन गीतं शान्तिगतेन च ॥ १२-१७५-२ (७२००१)

अब्रवीन्मां पुरा कश्चिद्ब्राह्मणस्त्यागमाश्रितः ।

क्लिश्यमानः कुदारेण कुचेलेन बुभुक्षया ॥ १२-१७५-३ (७२००२)

उत्पन्नमिह लोके वै जन्मप्रभृति मानवम् ।

विविधान्युपवर्तन्ते दुःखानि च सुखानि च ॥ १२-१७५-४ (७२००३)

तयोरेकतरो मार्गो यदेनमुपसन्नयेत् ।

न सुखं प्राप्य संहृष्येन्नासुखं प्राप्य संज्वरेत् ॥ १२-१७५-५ (७२००४)

न वै चरसि यच्छ्रेय आत्मनो वा न रंस्यसे ।

अकामात्माऽपि हि सदा धुरमुद्यम्य चैव ह ॥ १२-१७५-६ (७२००५)

अकिञ्चनः परिपतन्सुखमास्वादयिष्यसि ।

अकिञ्चनः सुखं शेते समुत्तिष्ठति चैव ह ॥ १२-१७५-७ (७२००६)

आकिञ्चन्यं सुखं लोके पथ्यं शिवमनामयम् ।

अनमित्रपथो ह्येष दुर्लभः सुलभः सताम् ॥ १२-१७५-८ (७२००७)

अकिञ्चनस्य शुद्धस्य उपपन्नस्य सर्वतः ।

अवेक्षमाणस्त्रील्लौकान्न तुल्यमिह लक्षये ॥ १२-१७५-९ (७२००८)

आकिञ्चन्यं च राज्यं च तुलया समतोलयम् ।
 अत्यरिच्यत दारिद्र्यं राज्यादपि गुणाधिकम् ॥ १२-१७५-१० (७२००९)
 आकिञ्चन्ये च राज्ये च विशेषः सुमहानयम् ।
 नित्योद्विग्नो हि धनवान्मृत्योरास्यगतो यथा ॥ १२-१७५-११ (७२०१०)
 नैवास्याग्निर्न चादित्यो न मृत्युर्न च दस्यवः ।
 प्रभवन्ति धनं हर्तुमितरे स्युः कुतः पुनः ॥ १२-१७५-१२ (७२०११)
 तं वै सदा कामचरमनुपस्तीर्णशायिनम् ।
 बाहूपधानं शाम्यन्तं प्रशंसन्ति दिवोकसः ॥ १२-१७५-१३ (७२०१२)
 धनवान्क्रोधलोभाभ्यामाविष्टो नष्टचेतनः ।
 तिर्यग्दृष्टिः शुष्कमुखः पापको भ्रुकुटीमुखः ॥ १२-१७५-१४ (७२०१३)
 निर्दशन्नधरोष्ठं च क्रुद्धो दारुणभाषिता ।
 कस्तमिच्छेत्परिद्रष्टुं दातुमिच्छति चेन्महीम् ॥ १२-१७५-१५ (७२०१४)
 श्रिया ह्यभीक्षणं संवासो मोहयत्यविचक्षणम् ।
 सा तस्य चित्तं हरति शारदाभ्रमिवानिलः ॥ १२-१७५-१६ (७२०१५)
 अथैनं रूपमानश्च धनपानश्च विन्दति ।
 अभिजातोऽस्मि सिद्धोऽस्मि नास्मि केवलमानुषः ।
 इत्येभिः कारणैस्तस्य त्रिभिश्चित्तं प्रमाद्यति ॥ १२-१७५-१७ (७२०१६)
 संप्रसक्तमना भोगान्विसृज्य पितृसंचितान् ।
 परिक्षीणः परस्वानामादानं साधु मन्यते ॥ १२-१७५-१८ (७२०१७)
 तमतिक्रान्तमर्यादमाददानं ततस्ततः ।
 प्रतिषेधन्ति राजानो लुब्धा मृगमिवेषुभिः ॥ १२-१७५-१९ (७२०१८)
 एवमेतानि दुःखानि तानि तानीह मानवम् ।
 विविधान्युपवर्तन्ते गात्रसंस्पर्शजान्यपि ॥ १२-१७५-२० (७२०१९)
 तेषां परमदुःखानां बुद्ध्या भैषज्यमाचरेत् ।
 लोकधर्मं समाज्ञाय ध्रुवाणामध्रुवैः सह ॥ १२-१७५-२१ (७२०२०)
 नात्यक्त्वा सुखमाप्नोति नात्यक्त्वा विन्दते परम् ।
 नात्यक्त्वा चाभयः शेते त्यक्त्वा सर्वं सुखी भवेत् ॥ १२-१७५-२२ (७२०२१)
 इत्येतद्धास्तिनपुरे ब्राह्मणेनोपवर्णितम् ।
 शम्याकेन पुरा मह्यं तस्मात्त्यागः परो मतः ॥ १२-१७५-२३ (७२०२२)

इति श्रीमन्महाभारते शान्तिपर्वणि मोक्षधर्मपर्वणि
 पञ्चसप्तत्यधिकशततमोऽध्यायः ॥ १७५.।

Mahabharata - Shanti Parva - Chapter Footnotes

१२-१७५-१ स्वतन्त्रिणः स्वशास्त्रानुसारिणः ॥

१२-१७५-२ तेन शम्याकेन यद्गीतं तन्मां प्रति कश्चिदब्रवीदिति

द्वयोः संबन्धः । शंपाकेनेह मुक्तेन इति झ । पाठः ॥
 १२-१७५-३ कुचलेन कुवस्त्रेण । निर्धनत्वादन्नाच्छादनहीन इत्यर्थः ॥
 १२-१७५-५ उपसंनयेत् संप्राप्नुयात् । तयोरेकतरे मार्गे
 यदेनमभिसंनयेदिति झ । पाठः । तत्र अभिसंनयेद्वैवं यदि
 प्रापयेत्तर्हि न संहृष्येदित्यादिना संबन्धः ॥
 १२-१७५-७ अकिञ्चनः दरिद्रः । परितः पतन्
 गच्छन् । अनिकेतश्चरन्नित्यर्थः ॥
 १२-१७५-८ पथ्यं मोक्षमार्गादनपेतम् । अनमित्रपथः शत्रुवर्जितः
 पन्थाः । दुर्लभः कामिनाम् ॥
 १२-१७५-९ उपपन्नस्य वैराग्यसंपन्नस्य ॥
 १२-१७५-१२ नैवास्याग्निर्न चारिष्ट इति प्रभवन्ति धनत्यागाद्विमुक्तस्य
 निराशिषः इति च झ । पाठः ॥
 १२-१७५-१३ अनुपस्तीर्णे शय्याहीने भूतले शेते तम् । उपधानं
 शीर्षोपधानम् ॥
 १२-१७५-१७ अभिजात उत्तमवंश्यः त्रिभिर्धनरूपकुलैः ॥
 १२-१७५-१८ भोगान् भोग्यधनादीन् विसृज्य व्ययीकृत्य ॥
 १२-१७५-१९ प्रतिषेधन्ति दण्डयन्ति । लुब्धा व्याधाः ॥
 १२-१७५-२० संस्पर्शजानि दाहच्छेदादीनि ॥
 १२-१७५-२१ भैषज्यं प्रतीकारमाचरेत् ॥
 १२-१७५-२३ शम्याकेन पुरा गीतमित्यध्याहारेण योजना ॥

शान्तिपर्व - अध्याय १७६

॥ श्रीः ॥

१२.१७६. अध्यायः १७६

Mahabharata - Shanti Parva - Chapter Topics

भीष्मेण युधिष्ठिरं प्रति विरक्तेः सुस्वसाधनतायां प्रमाणतया
 मङ्गिगीताया बोध्यगीतायाश्चानुवादः ॥ १. ।

Mahabharata - Shanti Parva - Chapter Text

१२-१७६-० (७२०२३)

युधिष्ठिर उवाच । १२-१७६-०क्ष् (५८९५)

ईहमानः समारम्भान्यदि नासादयेद्धनम् ।

धनतृष्णाभिभूतश्च किं कुर्वन्सुखमाप्नुयात् ॥ १२-१७६-१ (७२०२४)

भीष्म उवाच । १२-१७६-२क्ष् (५८९६)

सर्वसाम्यमनायासः सत्यवाक्यं च भारत ।

निर्वेदश्चाविधित्सा च यस्य स्यात्स सखी नरः ॥ १२-१७६-२ (७२०२५)
एतान्येव पदान्याहुः पञ्च वृद्धाः प्रशान्तये ।
एष स्वर्गश्च धर्मश्च सुखं चानुत्तमं सताम् ॥ १२-१७६-३ (७२०२६)
अत्राप्युदाहरन्तीममितिहासं पुरातनम् ।
निर्वेदान्मङ्गिना गीतं तन्निबोध युधिष्ठिर ॥ १२-१७६-४ (७२०२७)
ईहमानो धनं मङ्गिर्भग्नेहश्च पुनः पुनः ।
केनचिद्धनलेशेन क्रीतवान्दम्यगोयुगम् ॥ १२-१७६-५ (७२०२८)
सुसंबद्धौ तु तौ दम्यौ दमनायाभिनिःसृतौ ।
आसीनमुष्ट्रं मध्येन सहसैवाभ्यधावताम् ॥ १२-१७६-६ (७२०२९)
तयोः संप्राप्तयोरुष्ट्रः स्कन्धदेशममर्पणः ।
उत्थायोत्क्षिप्य तौ दम्यौ पससार महाजवः ॥ १२-१७६-७ (७२०३०)
ह्रियमाणौ तु तौ दम्यौ तेनोष्ट्रेण प्रमाथिना ।
प्रियमाणौ च संप्रेक्ष्य मङ्गिस्तत्राब्रवीदिदम् ॥ १२-१७६-८ (७२०३१)
न जात्वविहितं शक्यं दक्षणाषीहितुं धनम् ।
युक्तेन श्रद्धया सम्यगीहां समनुतिष्ठता ॥ १२-१७६-९ (७२०३२)
पूर्वमर्यैर्विहीनस्य युक्तस्याप्युतिष्ठतः ।
इमं पश्यत संगत्या मम दैवमुपप्लवम् ॥ १२-१७६-१० (७२०३३)
उद्यम्योद्यम्य मे दम्यौ विषमेणैव गच्छतः ।
उत्क्षिप्य काकतालीयमुन्माथेनेव जम्बुकः ॥ १२-१७६-११ (७२०३४)
मणीवोष्ट्रस्य लम्बेते प्रियौ वत्सतरौ मम ।
शुद्धं हि दैवमेवेदं हठे नैवास्ति पौरुषम् ॥ १२-१७६-१२ (७२०३५)
यदि वाऽप्युपपद्येत पौरुषं नाम कर्हिचित् ।
अन्विष्यमाणं तदपि दैवमेवावतिष्ठते ॥ १२-१७६-१३ (७२०३६)
तस्मान्निर्वेद एवेह गन्तव्यः सुखभीप्सता ।
सुखं स्वपिति निर्विण्णो निराशश्चार्थसाधने ॥ १२-१७६-१४ (७२०३७)
अहो सम्यक्षुकेनोक्तं सर्वतः परिमुच्यता ।
प्रतिष्ठता महारण्यं जनकस्य निवेशनात् ॥ १२-१७६-१५ (७२०३८)
यः कामानापनुयात्सर्वान्यश्चैतान्केवलास्त्यजेत् ।
प्रापणात्सर्वकामानां परित्यागो विशिष्यते ॥ १२-१७६-१६ (७२०३९)
नान्तं सर्वविधित्सानां गतपूर्वोऽस्ति कश्चन ।
शरीरे जीविते चैव तृष्णा मर्त्यस्य वर्धते ॥ १२-१७६-१७ (७२०४०)
निवर्तस्य विधित्साभ्यः शाम्य निर्विद्य कामुक ।
असकृच्चासि निकृतो न च निर्विद्यसे मनः ॥ १२-१७६-१८ (७२०४१)
यदि नाहं विनाश्यस्ते यद्येवं रमसे मया ।
मा मां योजय लोभेन वृथाऽत्वं वित्तकामुक ॥ १२-१७६-१९ (७२०४२)
संचितं संचितं द्रव्यं नष्टं तव पुनः पुनः ।

कदा तां मोक्ष्यसे मूढ धनेहां धनकामुक ॥ १२-१७६-२० (७२०४३)
 अहो नु मम बालिश्यं योऽहं क्रीडनकस्तव ।
 ग्क्लेशैर्नानाविधैर्नित्यं संयोजयसि निर्घृणः ।
 किं नैवं जातु पुरुषः परेषां प्रेष्यतामियात् ॥ १२-१७६-२१ (७२०४४)
 न पूर्वं नापरे जातु कामानामन्तमाप्नुवन् ।
 त्यक्त्वा सर्वसमारम्भान्प्रतिबुद्धोऽस्मि जागृमि ॥ १२-१७६-२२ (७२०४५)
 नूनं मे हृदयं कामं वज्रसारमयं दृढम् ।
 यदनर्थशताविष्टं शतधा न विदीर्यते ॥ १२-१७६-२३ (७२०४६)
 त्यजामि काम त्वां चैव यच्च किञ्चित्प्रियं तव ।
 तवाहं प्रियमन्विच्छन्नात्मन्युपलभे सुखम् ॥ १२-१७६-२४ (७२०४७)
 काम जानामि ते मूलं संकल्पात्किल जायसे ।
 न त्वां संकल्पयिष्यामि समूलो नभविष्यसि ॥ १२-१७६-२५ (७२०४८)
 ईहा धनस्य न सुखा लुब्ध्वा चिन्ता च भूयसी ।
 लब्धनाशो यथा मृत्युर्लब्धं भवति वा न वा ॥ १२-१७६-२६ (७२०४९)
 परित्यागे न लभते ततो दुःखतरं नु किम् ।
 न च तुष्यति लब्धेन भूय एव च मार्गति ॥ १२-१७६-२७ (७२०५०)
 अनुत्पुल एवार्थः स्वादु गाङ्गभिवोदकम् ।
 मद्द्विलापनमेतत् प्रतिबुद्धोऽस्मि संत्यज ॥ १२-१७६-२८ (७२०५१)
 य इमं मामकं देहं भूतग्रामः समाश्रितः ।
 स यात्वितो यथाकामं वसतां वा यथासुखम् ॥ १२-१७६-२९ (७२०५२)
 न युष्मास्विह मे प्रीतिः कामलोभानुसारिषु ।
 तस्मादुत्सृज्य वः सर्वान्सत्वमेवाश्रयाम्यहम् ॥ १२-१७६-३० (७२०५३)
 सर्वं भूतान्यहं देहे पश्यन्मनसि चात्मनः ।
 योगे बुद्धिं श्रुते सत्त्वं मनो ब्रह्मणि धारयन् ॥ १२-१७६-३१ (७२०५४)
 विहरिष्याम्यनासक्तः सुखी लोकान्निरामयः ।
 यथा मां त्वं पुनर्नैवं दुःखेषु प्रणिधास्यसि ॥ १२-१७६-३२ (७२०५५)
 त्वया हि मे प्रणुन्नस्य गतिरन्या न विद्यते ।
 तृष्णा शोकश्रमाणां हि त्वं काम प्रभवः सदा ॥ १२-१७६-३३ (७२०५६)
 धननाशेऽधिकं दुःखं मन्ये सर्वमहत्तरम् ।
 ज्ञातयो ह्यवमन्यन्ते मित्राणि च धनाच्च्युतम् ॥ १२-१७६-३४ (७२०५७)
 अवज्ञानसहस्रैस्तु दोषाः कष्टतराऽधने ।
 धने सुखकला या तु साऽपि दुःखैर्विधीयते ॥ १२-१७६-३५ (७२०५८)
 धनमस्येति पुरुषं पुरो निघ्नन्ति दस्यवः ।
 क्लिश्यन्ति विविधैर्दण्डैर्नित्यमुद्वेजयन्ति च ॥ १२-१७६-३६ (७२०५९)
 धनलोलुपता दुःखमिति बुद्धं चिरान्मया ।
 यद्यदालम्बसे कामं तत्तदेवानुरुध्यसे ॥ १२-१७६-३७ (७२०६०)

अतत्त्वज्ञोऽसि बालश्च दुस्तोषोऽपूरणोऽनलः ।
 नैव त्वं वेत्थ सुलभं नैव त्वं वेत्थ दुर्लभम् ॥ १२-१७६-३८ (७२०६१)
 पाताल इव दुष्पूरो मां दुःखैर्योक्तुमिच्छसि ।
 नाहमद्य समावेष्टुं शक्यः काम पुनस्त्वया ॥ १२-१७६-३९ (७२०६२)
 निर्वेदमहमासाद्य द्रव्यनाशाद्यदृच्छया ।
 निवृत्तिं परमां प्राप्य नाद्य कामान्विचिन्तये ॥ १२-१७६-४० (७२०६३)
 अतिक्लेशान्सहामीह नाहं बुद्ध्याम्यबुद्धिमान् ।
 निकृतो धननाशेन शये सर्वाङ्गविज्वरः ॥ १२-१७६-४१ (७२०६४)
 परित्यजामि काम त्वां हित्वा सर्वं मनोगतम् ।
 न त्वं मया पुनः काम नस्योतेनेव रंस्यसे ॥ १२-१७६-४२ (७२०६५)
 क्षमिष्ये क्षिपमाणानां न हिंसिष्ये विहिंसितः ।
 द्वेष्यमुक्तः प्रियं वक्ष्याम्यनादृत्य तदप्रियम् ॥ १२-१७६-४३ (७२०६६)
 तृप्तः स्वस्थेन्द्रियो नित्यं यथालब्धेन वर्तयन् ।
 न सकामं करिष्यामि त्वामहं शत्रुमात्मनः ॥ १२-१७६-४४ (७२०६७)
 निर्वेदं निर्वृतिं तृप्तिं शान्तिं सत्यं दमं क्षमाम् ।
 सर्वभूतदयां चैव विद्धि मां शरणागतम् ॥ १२-१७६-४५ (७२०६८)
 तस्मात्कामश्च लोभश्च तृष्णा कार्पण्यमेव च ।
 त्यजन्तु मां प्रतिष्ठन्तं सत्वस्थो ह्यस्मि सांप्रतम् ॥ १२-१७६-४६ (७२०६९)
 प्रहाय कामं लोभं च क्रोधं पारुष्यमेव च ।
 नाद्य लोभवशं प्राप्तो दुःखं प्राप्स्याम्यनात्मवान् ॥ १२-१७६-४७ (७२०७०)
 यद्यस्त्यजति कामानां तत्सुखस्याभिपूर्यते ।
 कामस्य वशगो नित्यं दुःखमेव प्रपद्यते ॥ १२-१७६-४८ (७२०७१)
 कामानुबन्धं नुदते यत्किञ्चित्पुरुषो रजः ।
 कामक्रोधोद्धवं दुःखमहीररतिरेव च ॥ १२-१७६-४९ (७२०७२)
 एष ब्रह्मप्रतिष्ठोऽहं ग्रीष्मे शीतमिव हृदम् ।
 शाम्यामि परिनिर्वामि सुखमासे च केवलम् ॥ १२-१७६-५० (७२०७३)
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ १२-१७६-५१ (७२०७४)
 आत्मना सप्तमं कामं हत्वा शत्रुमिवोत्तमम् ।
 प्राप्यावध्यं ब्रह्मपुरं राजेव च वसाम्यहम् ॥ १२-१७६-५२ (७२०७५)
 एतां बुद्धिं समास्थाय मङ्किर्निर्वेदमागतः ।
 सर्वान्कामान्परित्यज्य प्राप्य ब्रह्म महत्सुखम् ॥ १२-१७६-५३ (७२०७६)
 दम्यनाशकृते मङ्किरमृतत्वं किलागमत् ।
 अच्छिनत्काममूलं स तेन प्राप परां गतिम् ॥ १२-१७६-५४ (७२०७७)
 अत्राप्युदाहरन्तीमं श्लोकं मोक्षोपसंहितम् ।
 गीतं विदेहराजेन जनकेन प्रशाम्यता ॥ १२-१७६-५५ (७२०७८)

अनन्तमिव मे वित्तं यस्य मे नास्ति किञ्चन ।
 मिथिलायां प्रदीप्तायां न मे दह्यति किञ्चन ॥ १२-१७६-५६ (७२०७९)
 अत्रैवोदाहरन्तीमं बोध्यस्य पदसंचयम् ।
 निर्वेदं प्रति विन्यस्तं तं निबोध युधिष्ठिर ॥ १२-१७६-५७ (७२०८०)
 बोध्यं शान्तमृषिं राजा नाहुषः पर्यपृच्छत ।
 निर्वेदाच्छान्तिमापन्नं शास्त्रप्रज्ञानतर्पितम् ॥ १२-१७६-५८ (७२०८१)
 उपदेशं महाप्राज्ञ शमस्योपदिशस्व मे ।
 कां बुद्धिं समनुप्राप्य शान्तश्चरसि निर्वृतः ॥ १२-१७६-५९ (७२०८२)
 बोध्य उवाच । १२-१७६-६०क्ष् (५८९७)
 उपदेशेन वर्तामि नानुशास्मीह कञ्चन ।
 लक्षणं तस्य वक्ष्येऽहं तत्स्वयं परिमृष्यताम् ॥ १२-१७६-६० (७२०८३)
 पिङ्गला कुररः सर्पः सारङ्गान्वेषणं वने ।
 इषुकारः कुमारी च षडेते गुरवो मम ॥ १२-१७६-६१ (७२०८४)
 शक्रभीष्म उवाच । १२-१७६-६२क्ष् (५८९८)
 आशा बलवती राजन्नैराशयं परमं सुखम् ।
 आशां निराशां कृत्वा तु सुखं स्वपिति पिङ्गला ॥ १२-१७६-६२ (७२०८५)
 सामिषं कुररं दृष्ट्वा वध्यमानं निरामिषैः ।
 आमिषस्य परित्यागात्कुररः सुखमेधते ॥ १२-१७६-६३ (७२०८६)
 गृहारम्भो हि दुःखाय न सुखाय कदाचन ।
 सर्पः परकृतं वेश्म प्रविश्य सुखमेधते ॥ १२-१७६-६४ (७२०८७)
 सुखं जीवन्ति मुनयो भैक्ष्यवृत्तिं समाश्रिताः ।
 अद्रोहणैव भूतानां सारङ्ग इव पक्षिणः ॥ १२-१७६-६५ (७२०८८)
 गल्पेभ्यश्च महद्भयश्च शास्त्रेभ्यो मतिमान्नरः ।
 सर्वतः सारमादद्यात्पुष्पेभ्य इव षट्पदः ॥ १२-१७६-६६ (७२०८९)
 इषुकारो नरः कश्चिदिपावासक्तमानसः ।
 समीपेनापि गच्छन्तं राजानं नावबुद्धवान् ॥ १२-१७६-६७ (७२०९०)
 बहूनां कलहो नित्यं द्वयोः संकथनं ध्रुवम् ।
 एकाकी विचरिष्यानि कुमारीशङ्कको यथा ॥ १२-१७६-६८ (७२०९१)

इति श्रीमन्महाभारते शान्तिपर्वणि मोक्षधर्मपर्वणि
 षट्सप्तत्यधिकशततमोऽध्यायः ॥ १७६. ।

Mahabharata - Shanti Parva - Chapter Footnotes

१२-१७६-३ पदानि पदनीयान्याश्रयणीयानि । प्रशान्तये मोक्षाय । एष
 इति विधेयापेक्षे लिङ्गैकत्वे ॥

१२-१७६-५ दम्यगोयुगं द्वौ वत्सतरौ । द्वित्वे गोयुगजिति गोयुगत्रत्ययः ॥

१२-१७६-७ उत्तिक्ष्य तुलाभाजनद्वयवदुपरिभूमेर्नीत्वा ॥
 १२-१७६-९ अविहितं दैवेना नुपस्थापितं ईहितुमेष्टुम् । श्रद्धया
 फलप्राप्तिनिश्चयेन । ईहां चेष्टां ॥
 १२-१७६-१० युक्तस्यावहितचित्तस्य
 । अनुतिष्ठतोऽर्थप्राप्त्युपायान् । संगत्या दम्योष्ट्रसंबन्धेन । दैवं
 देवेनेश्वरेण निर्मितम् ॥
 १२-१७६-११ उद्यम्योद्यम्य मोक्षार्थमुद्यमं कृत्वा विषमेण
 कृच्छ्रेण दम्यौ गच्छतः । काकतालीयं दैवकृतं
 संगमम् । उन्नाथः कूटयन्त्रम् । उत्पथेनैव धावतः इति झ । पाठः ॥
 १२-१७६-१२ वाशब्द इवार्थे ॥
 १२-१७६-१३ उपपद्येत यदि लोकदृष्टान्तेन पौरुषास्तित्वं
 युज्येत तर्हि फलव्यभिचारात्तदपि दैवायत्तमेवोपपद्यते न
 स्वातन्त्र्येणेत्यर्थः ॥
 १२-१७६-१७ विधित्सानां धनाद्यर्थं प्रवृत्तीनाम् । गतपूर्वः पूर्वं
 गतः प्राप्तो गत पूर्वः ॥
 १२-१७६-१८ कामुकका मादिधर्मवत् हे मनः निर्विद्य वैराग्यं
 प्राप्यशाम्य शमं गच्छ । निकृतः वञ्चितः प्रवृत्तिनैष्फल्यात्
 ॥
 १२-१७६-२० मोक्ष्यसे त्यक्ष्यसे ॥
 १२-१७६-२१ क्रीडनकः क्रीडामृगः । जातु कदाचित् । प्रेष्यतां
 दास्यम् । कामाभावे कोऽपि कस्यचिदपि न प्रेष्यः स्यादित्यर्थः ॥
 १२-१७६-२२ अन्तं नाप्नुवन् अतो हेतोस्त्यक्त्वा ॥
 १२-१७६-२३ नूनं ते हृदयं कामेति झ । पाठः ॥
 १२-१७६-२४ प्रियं जायादि ॥
 १२-१७६-२५ नभविष्यसि विनशिष्यसि ॥
 १२-१७६-२६ ईहा लिप्सा चेष्टा वा । तदा धनस्य धनायेत्यर्थः । लब्धा
 चिन्ता नाशभयात् । यथा मृत्युस्तथा दुःखकृत् । श्रमेऽपि फलं
 संदिग्धम् ॥
 १२-१७६-२७ परित्यागे देहस्य परस्वत्वापादनेऽपि न लभते । मार्गति
 मृगयते ॥
 १२-१७६-२८ अनुतर्पुलस्तृष्णावृद्धिकृत् । मद्द्विलापनं
 मन्नाशः । एतत् तृष्णावृद्ध्याख्यम् । प्रति बुद्धोऽस्मि अतो मां
 संत्यज । हे कामेति शेषः ॥
 १२-१७६-२९ भूतग्रामो यातु स्वकारणं प्रति । पञ्चत्वमस्त्वित्यर्थः ॥
 १२-१७६-३१ योगे विषये बुद्धिं करष्यामीति निश्चयं कुर्वन् श्रुते
 श्रवणादौ सत्वमेकाग्नचित्तं धारयन् मनश्च ब्रह्मणि धारयन्

विहरिष्यामीत्यग्निमेण संबन्धः ॥
 १२-१७६-३५ कष्टतराऽधने इति संधिरार्षः ॥
 १२-१७६-३६ धनमस्यास्तीति क्लिश्यन्ति क्लेशयन्ति ॥
 १२-१७६-३८ अनलोऽग्निरिवेत्यर्थः ॥
 १२-१७६-४१ सहामि इतःपूर्वं सोढवानस्मि ॥
 १२-१७६-४३ क्षिपमाणानां धिक्कुर्वताम् ॥
 १२-१७६-४४ सकामं लब्धमनोरथम् । हेकामेति शेषः ॥
 १२-१७६-४५ निर्वृतिं सुखम् । तृप्तिं पूर्णकामताम् ॥
 १२-१७६-४६ प्रतिष्ठन्तं मोक्षाय गन्तुम् ॥
 १२-१७६-४७ प्रहाय स्थितोस्मीति शेषः ॥
 १२-१७६-४९ रजः प्रवर्तको गुणः । तच्च कामेनानुवध्वातीति
 कामानुबन्धम् । दुःखादिकं च कामाद्युद्भवम् । अतः सर्वानर्थमूलं
 रजस्त्याज्यमित्यर्थः ॥
 १२-१७६-५० शाम्यामि कर्मभ्य उपरतिं गच्छामि । परिनिर्वामि निर्दुःखो
 भवामि ॥
 १२-१७६-५४ काममूलमविद्याम् ॥
 १२-१७६-५५ अत्राप्युदाहरन्तीममितिहासं पुरातनं इति झ । पाठः ॥
 १२-१७६-५७ पदसंधयं श्लोकम् । वैराग्यार्थमुपन्यस्तम् ॥
 १२-१७६-६० तत् ज्ञाप्यम् ॥
 १२-१७६-६१ सारङ्गो भ्रमरस्तस्याऽन्वेषणमनुगमनम् । इष गतौ दिवादिः ॥
 १२-१७६-६८ काचित्कुमारी पित्रादिपरवशा गृहागतानतिथीन्प्रच्छन्नं
 भोजयितुमिच्छन्ती ब्रीहिनवहन्तुं प्रचक्रमे । तस्याः प्रकोष्ठस्थाः
 शङ्खाशुक्रुशुः । सा परेषां सूचना माभूदिति शङ्खान्भङ्क्त्वा
 एकैकमवशेषितवतीति श्रीमद्भागवते दृष्टान्तोऽयं व्याख्यातः ॥

शान्तिपर्व - अध्याय १७७

॥ श्रीः ॥

१२.१७७. अध्यायः १७७

Mahabharata - Shanti Parva - Chapter Topics

भीष्मेण युधिष्ठिरं प्रति प्रपञ्चस्यानित्यत्वादिज्ञानपूर्वकविरक्तेः

सुखहेतुतायां प्रमाणतया प्रह्लादाजगरमुनिसंवादानुवादः ॥ १. ।

Mahabharata - Shanti Parva - Chapter Text

१२-१७७-० (७२०९२)

युधिष्ठिर उवाच । १२-१७७-०क्ष (५८९९)

केन वृत्तेन वृत्तज्ञ वीतशोकश्चरेन्महीम् ।

किंच कुर्वन्नरो लोके प्राप्नोति गतिमुत्तमाम् ॥ १२-१७७-१ (७२०९३)
 भीष्म उवाच । १२-१७७-२क्ष् (५९००)
 अत्राप्युदाहरन्तीममितिहासं पुरातनम् ।
 प्रह्लादस्य च संवादं मुनेराजगरस्य च ॥ १२-१७७-२ (७२०९४)
 चरन्तं ब्राह्मणं कंचित्कल्यचित्तमनामयम् ।
 पप्रच्छ राजा प्रह्लादो बुद्धिमान्प्राज्ञसत्तमः ॥ १२-१७७-३ (७२०९५)
 प्रह्लाद उवाच । १२-१७७-४क्ष् (५९०१)
 स्वस्थः शक्तो मृदुर्दान्तो निर्विधित्सोऽनसूयकः ।
 सुवाग्बहुमतो लोके प्राज्ञश्चरसि बालवत् ॥ १२-१७७-४ (७२०९६)
 नैव प्रार्थयसे लाभं नालाभेष्वनुशोचसि ।
 नित्यतृप्त इव ब्रह्मन्न किंचिदिव मन्यसे ॥ १२-१७७-५ (७२०९७)
 स्रोतसा ह्रियमाणासु प्रजासु विमना इव ।
 धर्मकामार्थकार्येषु कूटस्थ इव लक्ष्यसे ॥ १२-१७७-६ (७२०९८)
 नानुतिष्ठसि धर्मार्थौ न कामे चापि वर्तसे ।
 इन्द्रियार्थाननादृत्य मुक्तश्चरसि साक्षिवत् ॥ १२-१७७-७ (७२०९९)
 का नु प्रज्ञा श्रुतं वा किं वृत्तिर्वा का नु ते मुने ।
 क्षिप्रमाचक्ष्व मे ब्रह्मञ्ज्रेयो यदिह मन्यसे ॥ १२-१७७-८ (७२१००)
 भीष्म उवाच । १२-१७७-९क्ष् (५९०२)
 अनुयुक्तः स मेधावी लोकधर्मविधानवित् ।
 उवाच श्लक्ष्णया वाचा प्रह्लादमनपार्थया ॥ १२-१७७-९ (७२१०१)
 पश्य प्रह्लाद भूतानामुत्पत्तिमनिमित्ततः ।
 ह्रासं वृद्धिं विनाशं च न प्रहृष्ये न च व्यथे ॥ १२-१७७-१०
 (७२१०२)
 स्वभावादेव संदृश्या वर्तमानाः प्रवृत्तयः ।
 स्वभावनिरताः सर्वाः प्रतिपाद्या न केनचित् ॥ १२-१७७-११ (७२१०३)
 पश्य प्रह्लाद संयोगान्विप्रयोगपरायणान् ।
 संचयांश्च विनाशान्तान्न क्वचिद्विदधे मनः ॥ १२-१७७-१२ (७२१०४)
 अन्तवन्ति च भूतानि गुणयुक्तानि पश्यतः ।
 उत्पत्तिनिधनज्ञस्य किं पर्यायेणोपलक्षये । १२-१७७-१३ (७२१०५)
 जलजानामपि ह्यन्तं पर्यायेणोपलक्षये ।
 महतामपि कायानां सूक्ष्माणां च महोदधौ ॥ १२-१७७-१४ (७२१०६)
 जङ्गमस्थावराणां च भूतानामसुराधिप ।
 पार्थिवानामपि व्यक्तं मृत्युं पश्यामि सर्वशः ॥ १२-१७७-१५ (७२१०७)
 अन्तरिक्षचराणां च दानवोत्तमपक्षिणाम् ।
 उत्तिष्ठते यथाकालं मृत्युर्बलवतामपि ॥ १२-१७७-१६ (७२१०८)
 दिवि संचरमाणानि ह्रस्वानि च महान्ति च ।

ज्योतीष्यपि यथाकालं पतमानानि लक्षये ॥ १२-१७७-१७ (७२१०९)
इति भूतानि संपश्यन्ननुषक्तानि मृत्युना ।
सर्वं सामान्यतो विद्वान्कृतकृत्यः सुखं स्वपे ॥ १२-१७७-१८ (७२११०)
सुमहान्तमपि ग्रासं ग्रसे लब्धं यदृच्छया ।
शये पुनरभुञ्जानो दिवसानि बहून्यपि ॥ १२-१७७-१९ (७२१११)
आशयन्त्यपि मामन्नं पुनर्बहुगुणं बहु ।
पुनरल्पं पुनस्तोकं पुनर्नैवोपपद्यते ॥ १२-१७७-२० (७२११२)
कणं कदाचित्खादामि पिण्याकमपि च ग्रसे ।
भक्षये शालिमांसानि भक्षांश्चोच्चावचान्पुनः ॥ १२-१७७-२१ (७२११३)
शये कदाचित्पर्यङ्के भूमावपि पुनः शये ।
प्रासादे चापि मे शय्या कदाचिदुपपद्यते ॥ १२-१७७-२२ (७२११४)
धारयामि च चीराणि शाणक्षौमाजिनानि च ।
महार्हाणि च वासांसि धारयाम्यहमेकदा ॥ १२-१७७-२३ (७२११५)
न सन्निपतितं धर्म्यमुपभोगं यदृच्छया ।
प्रत्याचक्षे न चाप्येनमनुरुध्ये सुदुर्लभम् ॥ १२-१७७-२४ (७२११६)
अचलमनिधनं शिवं विशोकं
शुचिमतुलं विदुषां मते प्रविष्टम् ।
अनभिमतमसेवितं विमूढै
व्रतमिदमाजगरं शुचिश्चरामि ॥ १२-१७७-२५ (७२११७)
अचलितमतिरच्युतः स्वधर्मा
त्परिमितसंसरणः परावरज्ञः ।
विगतभयकषायलोभमोहो
व्रतमिदमाजगरं शुचिश्चरामि ॥ १२-१७७-२६ (७२११८)
अनियतफलभक्ष्यभोज्यपेयं
विधिपरिणामविभक्तदेशकालम् ।
हृदयसुखमसेवितं कदर्यै
व्रतमिदमाजगरं सुचिश्चरामि ॥ १२-१७७-२७ (७२११९)
इदमिदमिति तृष्णयाऽभिभूतं
जनमनवाप्तधनं विषीदमानम् ।
निपुणमनुनिशाम्य तत्त्वबुद्ध्या
व्रतमिदमाजगरं शुचिश्चरामि ॥ १२-१७७-२८ (७२१२०)
बहुविधमनुदृश्य चार्थहेतोः
कृपणमिहार्यमनार्यमाश्रयं तम् ।
उपशमरुचिरात्मवान्प्रशान्तो
व्रतमिदमाजगरं शुचिश्चरामि ॥ १२-१७७-२९ (७२१२१)
सुखमसुखमलाभमर्थलाभं

रतिमरतिं मरणं च जीवितं च ।
 विधिनियतमवेक्ष्य तत्त्वतोऽहं
 व्रतमिदमाजगरं शुचिश्चरामि ॥ १२-१७७-३० (७२१२२)
 अपगतभयरागमोहदरपो
 धृतिमतिबुद्धिसमन्वितः प्रशान्तः ।
 उपगतफलभोगिनो निशाम्य
 व्रतमिदमाजगरं शुचिश्चरामि ॥ १२-१७७-३१ (७२१२३)
 अनियतशयनासनः प्रकृत्या
 दमनियमव्रतसत्यशौचयुक्तः ।
 अपगतफलसंचयः प्रहृष्टो
 व्रतमिदमाजगरं शुचिश्चरामि ॥ १२-१७७-३२ (७२१२४)
 अपगतमसुखार्थमीहनार्थं
 रुपगतबुद्धिरवेक्ष्य चात्मसंस्थम् ।
 तृपितमनियतं मनो नियन्तुं
 व्रतमिदमाजगरं शुचिश्चरामि ॥ १२-१७७-३३ (७२१२५)
 न हृदयमनुरुध्यते मनो वा
 प्रियसुखदुर्लभतामनित्यतां च ।
 तदुभयमुपलक्षयन्निवाहं
 व्रतमिदमाजगरं शुचिश्चरामि ॥ १२-१७७-३४ (७२१२६)
 बहु कथितमिदं हि बुद्धिमद्भिः
 कविभिरपि प्रथयद्भिरात्मकीर्तिम् ।
 इदमिदमिति तत्रतत्र हन्त
 स्वपरमतैर्गहनं प्रतर्कयद्भिः ॥ १२-१७७-३५ (७२१२७)
 तदिदमनुनिशाम्य विप्रपातं
 पृथगभिपन्नमिहाबुधैर्मनुष्यैः ।
 अनवसितमनन्तदोषपारं
 नृपु विहरामि विनीतदोषतृष्णः ॥ १२-१७७-३६ (७२१२८)
 भीष्म उवाच । १२-१७७-३७क्ष् (५९०३)
 अजगरचरितं व्रतं महात्मा
 य इह नरोऽनुचरेद्विनीतरागः ।
 अपगतभयलोभमोहमन्युः
 स खलु सुखी विचरेदिमं विहारम् ॥ ॥ १२-१७७-३७ (७२१२९)

इति श्रीमन्महाभारते शान्तिपर्वणि मोक्षधर्मपर्वणि
 सप्तसप्तत्यधिकशततमोऽध्यायः ॥ १७७. ।

Mahabharata - Shanti Parva - Chapter Footnotes

- १२-१७७-२ आजगरस्याऽजगरवृत्त्या जीवतः ॥
- १२-१७७-४ निर्विधित्सो निरारम्भः ॥
- १२-१७७-६ स्रोतसा कामादिवेगेन । कूटस्थो निर्व्यापारः ॥
- १२-१७७-७ इन्द्रियार्थान् गन्धरसादीननादृत्य चरसि
तन्निर्वाहमात्रार्थी अश्नासि ॥
- १२-१७७-८ प्रज्ञा तत्त्वदर्शनम् । श्रुतं तन्मूलभूतं
शास्त्रम् । वृत्तिस्तदर्थानुष्ठानम् । श्रेयो ममेति शेषः ॥
- १२-१७७-९ अनुयुक्तः पृष्टः । लोकस्य धर्मो जन्मजरादिस्तस्य विधानं
कारणं तदभिज्ञः लोकधर्मविधानवित् ॥
- १२-१७७-१० अनिमित्ततः कारणहीनाद्ब्रह्मणः । पश्य आलोचय ॥
- १२-१७७-१२ तस्मादहं मनो न क्वचिद्विषये विदधे धारयामि तद्विनाशे
शोकोत्पत्तिं जानन् ॥
- १२-१७७-१५ पार्थिवानां पृथिवीस्थानाम् ॥
- १२-१७७-१९ आजगरीं वृत्तिं प्रपञ्चयति सुमहान्तमित्यादिना ॥
- १२-१७७-२० आशयन्ति भोजयन्ति ॥
- १२-१७७-२६ कषायः रागद्वेषादिः ॥
- १२-१७७-२८ धनप्राप्तौ कर्मैव कारणं न पौरुषमिति धिया
निशाम्यालोच्य ॥
- १२-१७७-२९ अर्थहेतोरनार्यं नीचम् । अर्यं स्वामिनगाश्रयति यः
कृपणो दीनजनस्तमनुदृश्योपशमरुचिः । आत्मवान् जितचित्तः ॥
- १२-१७७-३० विधिनियतं दैवाधीनम् ॥
- १२-१७७-३१ मतिरालोचनम् । बुद्धिर्निश्चयः । उपगतं समीपागतं
फलं प्रियं येषां तान् भोगिनः सर्पान् अजगरान् निशाम्य
दृष्ट्वा । फलभोगिन इति मध्यमपदलोपः ॥
- १२-१७७-३२ प्रकृत्या दमादियुक्तः
अपगतफलसंचयस्त्यक्तयोगफलसमूहः ॥
- १२-१७७-३३ एषणाविषयैः पुत्रवित्तादिभिर्हितुभिः । असुखार्थं
परिणामे दुःखार्थम् । अपगतमात्मनः पराङ्मुखं तृषितमनियतं
च मनोऽवेक्ष्य । उपगतबुद्धिर्लब्धालोकः । आत्मसंस्थमात्मनि संस्था
समाप्तिर्यस्य तत्तथा तुं व्रतं चरामि ॥

शान्तिपर्व - अध्याय १७८

॥ श्रीः ॥

१२.१७८. अध्यायः १७८

Mahabharata - Shanti Parva - Chapter Topics

भीष्मेण युधिष्ठिरं प्रति इतरनिषेधपूर्वकं प्रज्ञायाः
सुखसाधनतायां प्रमाणतया सृगालकाश्यपसंवादानुवादः ॥ १. ।
Mahabharata - Shanti Parva - Chapter Text

१२-१७८-० (७२१३०)

युधिष्ठिर उवाच । १२-१७८-०क्ष (५९०४)

बान्धवाः कर्म वित्तं वा प्रज्ञा वेह पितामह ।

नरस्य का प्रतिष्ठा स्यादेतत्पृष्टो वदस्व मे ॥ १२-१७८-१ (७२१३१)

भीष्म उवाच । १२-१७८-२क्ष (५९०५)

प्रज्ञा प्रतिष्ठा भूतानां प्रज्ञा लाभः परो मतः ।

प्रज्ञा निःश्रेयसी लोके प्रज्ञा स्वर्गो मतः सताम् ॥ १२-१७८-२ (७२१३२)

प्रज्ञया प्रापितार्थो हि बलिरैश्वर्यसंक्षये ।

प्रह्लादो नमुचिर्मङ्गिस्तस्याः किं विद्यते परम् ॥ १२-१७८-३ (७२१३३)

अत्राप्युदाहरन्तीममितिहासं पुरातनम् ।

इन्द्रकाश्यपसंवादं तन्निबोध युधिष्ठिर ॥ १२-१७८-४ (७२१३४)

वैश्यः कश्चिदृषिसुतं काश्यपं संशितव्रतम् ।

रथेन पातयामास श्रीमान्द्रुप्तस्तपस्विनम् ॥ १२-१७८-५ (७२१३५)

आर्तः स पतितः क्रुद्धस्त्यक्त्वाऽऽत्मानमथाब्रवीत् ।

मरिष्याम्यधनस्येह जीवितार्थो न विद्यते ॥ १२-१७८-६ (७२१३६)

तथा मुमूर्षमासीनमकूजन्तमचेतसम् ।

इन्द्रः सृगालरूपेण बभाषे क्षुब्धमानसम् ॥ १२-१७८-७ (७२१३७)

मनुष्ययोनिमिच्छन्ति सर्वभूतानि सर्वशः ।

मनुष्यत्वे च विप्रत्वं सर्व एवाभिनन्दति ॥ १२-१७८-८ (७२१३८)

मनुष्यो ब्राह्मणश्चासि श्रोत्रियश्चासि काश्यप ।

सुदुर्लभमवाप्यैतन्न दोषान्मर्तुमर्हसि ॥ १२-१७८-९ (७२१३९)

सर्वे लाभाः साभिमाना इति सत्यवती श्रुतिः ।

संतोषणीयरूपोऽसि लोभाद्यदभिमन्यसे ॥ १२-१७८-१० (७२१४०)

अहो सिद्धार्थता तेषां येषां सन्तीह पाणयः ।

श्रुतीव स्पृहये तेषां येषां सन्तीह पाणयः ॥ १२-१७८-११ (७२१४१)

पाणिमद्भयः स्पृहाऽस्माकं यथा तव धनस्य वै ।

न पाणिलाभादधिको लाभः कश्चन विद्यते ॥ १२-१७८-१२ (७२१४२)

अपाणित्वाद्द्वयं ब्रह्मन्कण्टकं नोद्धरामहे ।

जन्तूनुच्चावचानङ्गे दशतो न कषाम वा ॥ १२-१७८-१३ (७२१४३)

अथ येषां पुनः पाणी देवदत्तौ दशाङ्गुली ।

उद्धरन्ति कृमीनङ्गाद्दशतो निकषन्ति च ॥ १२-१७८-१४ (७२१४४)

वर्षाहिमातपानां च परित्राणानि कुर्वते ।

चेलमन्नं सुखं शय्यां निवातं चोपभुञ्जते ॥ १२-१७८-१५ (७२१४५)
 अधिष्ठाय च गां लोके भुञ्जते वाहयन्ति च ।
 उपायैर्बहुभिश्चैव वश्यानात्मनि कुर्वते ॥ १२-१७८-१६ (७२१४६)
 ये खल्वजिह्वाः कृपणा अल्पप्राणा अपाणयः ।
 सहन्ते तानि दुःखानि दिष्ट्या त्वं न तथा मुने ॥ १२-१७८-१७ (७२१४७)
 दिष्ट्या त्वं न शृगालो वै न कृमिर्न च मूषकः ।
 न सर्पो न च मण्डूको न चान्यः पापयोनिजः ॥ १२-१७८-१८ (७२१४८)
 एतावताऽपि लाभेन तोष्टुमर्हसि काश्यप ।
 किं पुनर्योसि सत्वानां सर्वेषां ब्राह्मणोत्तमः ॥ १२-१७८-१९ (७२१४९)
 इमे मां कृमयोऽदन्ति येषामुद्धरणाय वै ।
 नास्ति शक्तिरपाणित्वात्पश्यावस्थामिमां मम ॥ १२-१७८-२० (७२१५०)
 अकार्यमिति चैवेमं नात्मानं संत्यजाम्यहम् ।
 नातः पापीयसीं योनिं पतेयमपरामिति ॥ १२-१७८-२१ (७२१५१)
 मध्ये वै पापयोनीनां सृगालीयामहं गतः ।
 पापीयस्यो बहुतरा इतोऽन्याः पापयोनयः ॥ १२-१७८-२२ (७२१५२)
 जात्यैवैके सुखतराः सन्त्यन्ये भृशदुःखिताः ।
 नैकान्तं सुखमेवेह क्वचित्पश्यामि कस्यचित् ॥ १२-१७८-२३ (७२१५३)
 मनुष्या ह्याद्वातां प्राप्य राज्यमिच्छन्त्यनन्तरम् ।
 राज्याद्देवत्वमिच्छन्ति देवत्वादिन्द्रतामपि ॥ १२-१७८-२४ (७२१५४)
 भवेस्त्वं यद्यपि त्वाद्बो न राजा न च दैवतम् ।
 देवत्वं प्राप्य चेन्द्रत्वं नैव तुष्येस्तथा सति ॥ १२-१७८-२५ (७२१५५)
 न तृप्तिः प्रियलाभेऽस्ति तृष्णा नाद्भिः प्रशाम्यति ।
 संप्रज्वलति सा भूयः समिद्धिरिव पावकः ॥ १२-१७८-२६ (७२१५६)
 अस्त्येव त्वयि शोकोऽपि हर्षश्चापि तथा त्वयि ।
 सुखदुःखे तथा चोभे तत्र का परिदेवना ॥ १२-१७८-२७ (७२१५७)
 परिच्छिद्यैव कामानां सर्वेषां चैव कर्मणाम् ।
 मूलं बुद्धीन्द्रियग्रामं शकुन्तानिव पञ्जरे ॥ १२-१७८-२८ (७२१५८)
 न द्वितीयस्य शिरसश्छेदनं विद्यते क्वचित् ।
 न च पाणेस्तृतीयस्य यन्नास्ति न ततो भयम् ॥ १२-१७८-२९ (७२१५९)
 न खल्वप्यरसज्ञस्य कामः क्वचन जायते ।
 संस्पर्शाद्दर्शनाद्वापि श्रवणाद्वापि जायते ॥ १२-१७८-३० (७२१६०)
 न त्वं स्मरसि वारुण्या लट्वाकानां च पक्षिणाम् ।
 ताभ्यां चाभ्यधिको भक्ष्यो न कश्चिद्विद्यते क्वचित् ॥ १२-१७८-३१ (७२१६१)
 यानि चान्यानि भूतेषु भक्ष्यभोज्यानि काश्यप ।
 येषामभुक्तपूर्वाणि तेषामस्मृतिरेव ते ॥ १२-१७८-३२ (७२१६२)
 अप्राशनमसंस्पर्शमसंदर्शनमेव च ।

पुरुषस्यैष नियमो मन्ये श्रेयो न संशयः ॥ १२-१७८-३३ (७२१६३)
 पाणिमन्तो बलवन्तो धनवन्तो न संशयः ।
 मनुष्या मानुषैरेव दासत्वमुपपादिताः ॥ १२-१७८-३४ (७२१६४)
 वधबन्धपरिक्लेशैः क्लिश्यन्ते च पुनः पुनः ।
 ते खल्वपि रमन्ते च मोदन्ते च हसन्ति च ॥ १२-१७८-३५ (७२१६५)
 अपरे बाहुबलिनः कृतविद्या मनस्विनः ।
 जुगुप्सितां च कृपणां पापवृत्तिमुपासते ॥ १२-१७८-३६ (७२१६६)
 उत्सहन्ते च ते वृत्तिमन्यामप्युपसेवितुम् ।
 स्वकर्मणा तु नियतं भवितव्यं तु तत्तथा ॥ १२-१७८-३७ (७२१६७)
 न पुलकसो न चण्डाल आत्मानं त्यक्तुमिच्छति ।
 तथा तुष्टः स्वया योन्या मायां पश्यस्व यादृशीम् ॥ १२-१७८-३८ (७२१६८)
 दृष्ट्वा कुणीन्पक्षहतान्मनुष्यानामयाविनः ।
 सुसंपूर्णः स्वया योन्या लब्धलाभोसि काश्यप ॥ १२-१७८-३९ (७२१६९)
 यदि ब्राह्मणदेहस्ते निरातङ्गो निरामयः ।
 अङ्गानि च समग्राणि न च लोकेषु धिक्कृतः ॥ १२-१७८-४० (७२१७०)
 न केनचित्प्रवादेन सत्येनैवापहारिणा ।
 धर्मायोत्तिष्ठ विप्रर्षे नात्मानं त्यक्तुमर्हसि ॥ १२-१७८-४१ (७२१७१)
 यदि ब्रह्मज्जृणोष्येतच्छ्रद्धासि च मे वचः ।
 वेदोक्तस्यैव धर्मस्य फलं मुख्यमवाप्स्यसि ॥ १२-१७८-४२ (७२१७२)
 स्वाध्यायमग्निसंस्कारमप्रमत्तोऽनुपालय ।
 सत्यं दमं च दानं च स्पर्धिष्ठा मा च केनचित् ॥ १२-१७८-४३ (७२१७३)
 ये केचन स्वध्ययनाः प्राप्ता यजनयाजनम् ।
 कथं ते चानुशोचेयुर्ध्यायेयुर्वाऽप्यशोभनम् ॥ १२-१७८-४४ (७२१७४)
 इच्छन्तस्ते विहाराय सुखं महदवाप्नुयुः ।
 येऽनुजाताः सुनक्षत्रे सुतिथौ सुमुहूर्तके ।
 यज्ञदानप्रजेहायां यतन्ते शक्तिपूर्वकम् ॥ १२-१७८-४५ (७२१७५)
 नक्षत्रेष्वसुरेष्वन्ये दुस्तिथौ दुर्मुहूर्तजाः ।
 सम्पतन्त्यासुरीं योनिं यज्ञप्रसववर्जिताः ॥ १२-१७८-४६ (७२१७६)
 अहमासं पण्डितको हेतुको वेदनिन्दकः ।
 आन्वीक्षिकीं तर्कविद्यामनुरक्तो निरर्थिकाम् ॥ १२-१७८-४७ (७२१७७)
 हेतुवादान्प्रवदिता वक्ता संसत्सु हेतुमत् ।
 आक्रोष्टा चातिवक्ता च ब्रह्मवाक्येषु च द्विजान् ॥ १२-१७८-४८ (७२१७८)
 नास्तिकः सर्वशङ्की च मूर्खः पण्डितमानिकः ।
 तस्येयं फलनिर्वृत्तिः सृगालत्वं मम द्विज ॥ १२-१७८-४९ (७२१७९)
 अपि जातु तथा तत्स्यादहोरात्रशतैरपि ।
 यदहं मानुषीं योनिं सृगालः प्राप्नुयां पुनः ॥ १२-१७८-५० (७२१८०)

संतुष्टश्चाप्रमत्तश्च यज्ञदानतपोरतः ।
 ज्ञेयं ज्ञाता भवेयं वै वर्ज्यं वर्जयिता तथा ॥ १२-१७८-५१ (७२१८१)
 भीष्म उवाच । १२-१७८-५२क्ष (५९०६)
 ततः स मुनिरुत्थाय काश्यपस्तमुवाच ह ।
 अहो बतामि कुशलो बुद्धिमांश्चेति विस्मितः ॥ १२-१७८-५२ (७२१८२)
 समवैक्षत तं विप्रो ज्ञानदीर्घेण चक्षुषा ।
 ददर्श चैनं देवानां देवमिन्द्रं शचीपतिम् ॥ १२-१७८-५३ (७२१८३)
 ततः संपूजयामास काश्यपो हरिवाहनम् ।
 अनुज्ञातस्तु तेनाथ प्रविवेश स्वमालयम् ॥ १२-१७८-५४ (७२१८४)

इति श्रीमन्महाभारते शान्तिपर्वणि मोक्षधर्मपर्वणि
 अष्टसप्तत्यधिकशततमोऽध्यायः ॥ १७८. ।

Mahabharata - Shanti Parva - Chapter Footnotes

१२-१७८-५ रथेन रथघातेन । वैश्यः कश्चिदृषिं दान्तं इति
 ट। पाठः ॥
 १२-१७८-६ आत्मानं धैर्यं त्यक्त्वा ॥
 १२-१७८-७ अकूजन्तं मूर्च्छया निःशब्दम् ॥
 १२-१७८-९ श्रोत्रियोऽधीतदेवः । दोषात् मौढ्यात् ॥
 १२-१७८-१० यत्संतोषणीयं रूपं त्वं स्वस्याऽभिमन्यसेऽवमन्यसे ॥
 १२-१७८-१३ न कषाम न नाशयाम् । १२-१७८-१४ निकषन्ति कण्डूयनेन । ।
 १२-१७८-१६ अधिष्ठायाध्यास्य । गां पृथिवीम् । बलीवर्दादि वा । आत्मनि
 आत्मभोगनिमित्तम् ॥
 १२-१७८-१७ अल्पप्राणा अल्पबलाः ॥
 १२-१७८-२० अदन्ति दशन्ति ॥
 १२-१७८-२३ एके देवाद्याः । अन्ये पश्वाद्याः ॥
 १२-१७८-२५ यदि कदाचिद्भवेस्तथापि न तुष्येरिति योज्यम् ॥
 १२-१७८-२८ कामादीनां मूलं बुद्धीन्द्रियग्रामं शकुन्तानिव
 शरीरपञ्चरे परिच्छिद्य निरुध्य स्थितस्य भयं नास्तीत्युत्तरेण
 संबन्धः ॥
 १२-१७८-३१ वारुण्या मद्यस्य लट्वाख्यपक्षिमासस्य च । कर्मणि
 षष्ठ्यौ । त्वं न स्मरसि ब्राह्मणत्वेन तव तद्रसग्रहाभावात् ॥
 १२-१७८-३२ येषां यान्यभुक्तपूर्वाणि ॥
 १२-१७८-३८ असंतुष्टः स्वया वृत्त्या मायां प्रेक्षस्व यादृशीन् । इति
 टड। पाठः ॥
 १२-१७८-३९ पक्षहतानर्धाङ्गवातादिना नष्टान् । आमयाविनोरोगाक्रान्तान् ॥

१२-१७८-४१ प्रवादेन कलङ्केन । अपहारिणा जाविभ्रंशकरेण ॥
१२-१७८-४५ विहाराय यथोचितेन यज्ञादिना विहर्तुम् ॥
१२-१७८-४८ पण्डितकः कुत्सितः पण्डितः हेतुमदेव वक्ता न श्रुतिमत्
। आक्रोष्टापारुषवाक् ॥
१२-१७८-४९ सर्वशङ्की स्वर्गादृष्टादिसद्भावेऽपि शङ्कावान् ॥
१२-१७८-५४ हरिवाहनमिन्द्रम् ॥

शान्तिपर्व - अध्याय १७९

॥ श्रीः ॥

१२.१७९. अध्यायः १७९

Mahabharata - Shanti Parva - Chapter Topics

भीष्मेण युधिष्ठिरं प्रति तपोदानादिसत्कर्मणामपि परम्परया
सुखसाधनताकथनम् ॥ १. ।

Mahabharata - Shanti Parva - Chapter Text

१२-१७९-० (७२१८५)

युधिष्ठिर उवाच । १२-१७९-०क्ष (५९०७)

यद्यस्ति दत्तमिष्टं वा तपस्तप्तं तथैव च ।

गुरुणां वाऽपि शुश्रूषा तन्मे ब्रूहि पितामह ॥ १२-१७९-१ (७२१८६)

भीष्म उवाच । १२-१७९-२क्ष (५९०८)

ग्यथाऽस्मिंश्च तथा तत्र जानीयां नृपसत्तम ।

दुष्कर्तारो यथा लोके यत्कुर्वन्ति तथा शृणु ॥ १२-१७९-२ (७२१८७)

आत्मनाऽनर्थयुक्तेन पापे निविशते मनः ।

स्वकर्म कलुषं कृत्वा दुःखे महति धीयते ॥ १२-१७९-३ (७२१८८)

दुर्भिक्षादेव दुर्भिक्षं क्लेशात्क्लेशं भयाद्भयम् ।

मृतेभ्यः प्रमृता यान्ति दरिद्राः पापकारिणः ॥ १२-१७९-४ (७२१८९)

उत्सवादुत्सवं यान्ति स्वर्गात्स्वर्गं सुखात्सुखम् ।

श्रद्धधानाश्च दान्ताश्च सत्वस्थाः शुभकारिणाः ॥ १२-१७९-५ (७२१९०)

व्यालकुञ्जरदुर्गेषु सर्पचोरभयेषु च ।

हस्तावापेन गच्छन्ति नास्तिकाः किमतः परम् ॥ १२-१७९-६ (७२१९१)

प्रियदेवातिथेयाश्च वदान्याः प्रियसाधवः ।

क्षेम्यमात्मवतां मार्गमास्थिता हस्तदक्षिणम् ॥ १२-१७९-७ (७२१९२)

पुलाका इव धान्येषु पुत्तिका इव पक्षिषु ।

तद्विधास्ते मनुष्येषु येषां धर्मो न कारणम् ॥ १२-१७९-८ (७२१९३)

सुशीघ्रमपि धावन्तं विधानमनुधावति ।

शेते सह शयानेन येनयेन यथाकृतम् ॥ १२-१७९-९ (७२१९४)
 उपतिष्ठति तिष्ठन्तं गच्छन्तमनुगच्छति ।
 करोति कुर्वतः कर्म छायेवाऽनुविधीयते ॥ १२-१७९-१० (७२१९५)
 येनयेन यथा यद्यत्पुरा कर्म समार्जितम् ।
 तत्तदेव नरो भुङ्क्ते नित्यं विहितमात्मना ॥ १२-१७९-११ (७२१९६)
 स्वकर्मफलनिक्षेपं विधानपरिरक्षितम् ।
 भूतग्राममिमं कालः समन्तात्परिकर्षति ॥ १२-१७९-१२ (७२१९७)
 अचोद्यमानानि यथा पुष्पाणि च फलानि च ।
 स्वं कालं नातिवर्तन्ते तथा कर्म पुराकृतम् ॥ १२-१७९-१३ (७२१९८)
 संमानश्चावमानश्च लाभालाभौ क्षयोदयौ ।
 प्रवृत्तानि विवर्तन्ते विद्यानान्ते पुनःपुनः ॥ १२-१७९-१४ (७२१९९)
 आत्मना विहितं दुःखमात्मना विहितं सुखम् ।
 गर्भशय्यामुपादाय भुज्यते पौर्वदेहिकम् ॥ १२-१७९-१५ (७२२००)
 बालो युवा च वृद्धश्च यत्करोति शुभाशुभम् ।
 तस्यांतस्यामवस्थायां भुङ्क्ते जन्मनिजन्मनि ॥ १२-१७९-१६ (७२२०१)
 यथा धेनुसहस्रेषु वत्सो विन्दति मातरम् ।
 तथा पूर्वकृतं कर्म कर्तारमनुगच्छति ॥ १२-१७९-१७ (७२२०२)
 संक्लिन्नमग्रतो वस्त्रं पश्चाच्छुध्यति वारिणा ।
 गदुष्कर्मापि तथा पश्चात्पूयते पुण्यकर्मणा ॥ १२-१७९-१८ (७२२०३)
 तपसा तप्यते देहस्तपसा विन्दते महत् ॥
 उपवासैः प्रतप्तानां दीर्घं सुखमनन्तरम् ॥ १२-१७९-१९ (७२२०४)
 दीर्घकालेन तपसा सेवितेन तपोवने ।
 धर्मनिर्धूतपापानां संसिद्ध्यन्ते मनोरथाः ॥ १२-१७९-२० (७२२०५)
 शकुनीनामिवाकाशे मत्स्यानामिव चोदके ।
 पदं यथा न दृश्येत तथा धर्मविदां गतिः ॥ १२-१७९-२१ (७२२०६)
 अलमन्यैरुपालम्भैः कीर्तितैश्च व्यतिक्रमैः ।
 पेशलं चानुरूपं च कर्तव्यं हितमात्मनः ॥ १२-१७९-२२ (७२२०७)

इति श्रीमन्महाभारते शान्तिपर्वणि मोक्षधर्मपर्वणि
 एकोनाशीत्यधिकशततमोऽध्यायः ॥ १७९. ।

Mahabharata - Shanti Parva - Chapter Footnotes

१२-१७९-१ यद्यस्ति सफलमित्यध्याहारः । दत्तेष्टे गृहस्यस्य
 धर्मः । तपो वानप्रस्थस्य । गुरुशुश्रूषा ब्रह्मचारिणः ॥
 १२-१७९-३ नास्तिक्यमनर्थः तेन युक्तेनात्मना कुशास्त्रजिताध्यायसयेन
 । कलुषं पापम् ॥

१२-१७९-४ मृतेभ्यः प्रमृतं यान्तीति झ । पाठः । तत्र मृतेभ्यो
मरणेभ्यः । प्रमृतं मरणान्तरम् । अविलम्बेन पुनःपुनर्भ्रियन्त
इत्यर्थः ॥

१२-१७९-५ धनाद्ध्याः शुभकारिण इति झ । पाठः ॥

१२-१७९-६ हस्तावावाप्येते प्रवेश्येते यस्मिन्निति हस्तावापो
हस्तनिगडस्तेन निगडिताः सन्तो नास्तिका राष्ट्राद्वृरीकृता व्यालादिमत्सु
वनेषु गच्छन्तीत्यर्थः ॥

१२-१७९-७ आतिथेयमतिथिहितं मृष्टान्नदानादि । आत्मवतां
जितचित्तानाम् । हस्तदक्षिणं हस्तोपलक्षितेन तत्कर्तव्येन दानादिना
कर्मणा दक्षिणमनुकूलम् ॥

१२-१७९-८ पुलाका गर्तोष्मणा भक्तसिक्थवन्नष्टवीजभावाः । पुत्तिका
मशकाः । कारणं सुखादिहेतुः ॥

१२-१७९-९ विधानं प्राक्कर्म धावन्तं यतमानमनुधावति
फलप्रदानेनानुसरति । येन येन यथा कृतं तं तं प्रति तथा
प्राक्कर्म फलदमफलदं च भवति ॥

१२-१७९-१० कर्म प्राचीनं छायेवानुविधीयते पुरुषेण स्वस्यातुकूलं
क्रियते ॥

१२-१७९-११ नित्यमपरिहार्यम् ॥

१२-१७९-१२ स्वकर्मणः फलं स्वर्गपञ्चादि तदेव निक्षेपरूपं
विधानेन कर्मजन्यादृष्टेन रक्षितं भूतग्रामं प्रति कालः
समनुकर्षति ॥

१२-१७९-१८ संक्लिन्नं मलेनेति शेषः ॥

१२-१७९-२२ उपालम्भैराक्षेपवाक्यैः । व्यतिक्रमैरपराधैः । अलमुक्तैः
पर्याप्तम् । पेशकौशल्युक्तं यथास्यात्तथा ॥

शान्तिपर्व - अध्याय १८०

॥ श्रीः ॥

१२.१८०. अध्यायः १८०

Mahabharata - Shanti Parva - Chapter Topics

युधिष्ठिरेण जगत्सृष्टिप्रकारं पृष्टेन भीष्मेण भरद्वाजाय
भृगूदितसृष्टिप्रकारकथनारम्भः ॥ १. । भृगुणा भरद्वाजं
प्रतिमहत्तत्त्वादिपद्यपर्यन्तसृष्टिप्रकारकथनम् ॥ २. । तथा
पञ्चकर्णिकाभूतमेरुस्थेन ब्रह्मणा लोकसृष्टिकथनम् ॥ ३. ।

Mahabharata - Shanti Parva - Chapter Text

१२-१८०-० (७२२४९)

युधिष्ठिर उवाच । १२-१८०-०क्ष् (५९१२)
 कुतः सृष्टमिदं सर्वं जगत्स्थावरजङ्गमम् ।
 प्रलये च किमभ्येति तन्मे ब्रूहि पितामह ॥ १२-१८०-१ (७२२५०)
 ससागरः सगगनः सशैलः सबलाहकः ।
 सभूमिः साग्निपवनो लोकोऽयं केन निर्मितः ॥ १२-१८०-२ (७२२५१)
 कथं सृष्टानि भूतानि कथं वर्णविभक्तयः ।
 शौचाशौचं कथं तेषां धर्माधर्मावथो कथम् ॥ १२-१८०-३ (७२२५२)
 कीदृशो जीवतां जीवः क्व वा गच्छन्ति ये मृताः ।
 अस्माल्लोकादमुं लोकं सर्वं शंसतु नो भवान् ॥ १२-१८०-४ (७२२५३)
 भीष्म उवाच । १२-१८०-५क्ष् (५९१३)
 अत्राप्युदाहरन्तीममितिहासं पुरातनम् ।
 भृगुणाऽभिहितं श्रेष्ठं भरद्वाजाय पृच्छते ॥ १२-१८०-५ (७२२५४)
 कैलासशिखरे दृष्ट्वा दीप्यमानमिवौजसा ।
 भृगुं महर्षिमासीनं भरद्वाजोऽन्वपृच्छत ॥ १२-१८०-६ (७२२५५)
 ससागरः सगगनः शशैलः सबलाहकः ।
 सभूमिः साग्निपवनो लोकोऽयं केन निर्मितः ॥ १२-१८०-७ (७२२५६)
 कथं सृष्टानि भूतानि कथं वर्णविभक्तयः ।
 शौचाशौचं कथं तेषां धर्माधर्मावथो कथम् । १२-१८०-८ (७२२५७)
 कीदृशो जीवतां जीवः क्व वा गच्छन्ति ये मृताः ।
 परलोकमिमं चापि सर्वं शंसितुमर्हसि ॥ १२-१८०-९ (७२२५८)
 एवं स भगवान्पृष्टो भरद्वाजेन संशयम् ।
 ब्रह्मर्षिर्ब्रह्मसंकाशः सर्वं तस्मै ततोऽब्रवीत् ॥ १२-१८०-१० (७२२५९)
 भृगुरुवाच । १२-१८०-११क्ष् (५९१४)
 गनारायणो जगन्मूर्तिरन्तरात्मा सनातनः ।
 कूटस्थोऽक्षर अव्यक्तो निर्लेपो व्यापकः प्रभुः ॥ १२-१८०-११ (७२२६०)
 प्रकृतेः परतो नित्यमिन्द्रियैरप्यगोतरः ।
 स सिसृक्षुः सहस्रांशादसृजत्पुरुषं प्रभुः ॥ १२-१८०-१२ (७२२६१)
 मानसो नाम यः पूर्वो विश्रुतो वै महर्षिभिः ।
 अनादिनिधनो देवस्तथाऽभेद्योऽदजरामरः ॥ १२-१८०-१३ (७२२६२)
 अव्यक्त इति विख्यातः शाश्वतोऽथाक्षयोऽव्ययः ।
 यतः सृष्टानि भूतानि तिष्ठन्ति च म्रियन्ति च ॥ १२-१८०-१४ (७२२६३)
 सोऽसृजत्प्रथमं देवो महान्तं नाम नामतः ।
 महान्ससर्जाहंकारं स चापि भगवानथ ।
 आकाशमिति विख्यातं सर्वभूतधरः प्रभुः ॥ १२-१८०-१५ (७२२६४)
 आकाशादभवद्वारि सलिलादग्निमारुतौ ।
 अग्निमारुतसंयोगात्ततः समभवन्मही ॥ १२-१८०-१६ (७२२६५)

ततस्ते गेमयं दिव्यं पद्मं सृष्टं स्वयंभुवा ।
 तस्मात्पद्मात्समभवद्ब्रह्मा वेदमयो निधिः ॥ १२-१८०-१७ (७२२६६)
 अहंकार इति ख्यातः सर्वभूतात्मभूतकृत् ।
 ब्रह्मा वै स महातेजा य एते पञ्चधातवः ॥ १२-१८०-१८ (७२२६७)
 शैलास्तस्यास्थिसंज्ञास्तु मेदो मांसं च मेदिनी ।
 समुद्रास्तस्य रुधिरमाकाशमुदरं तथा ॥ १२-१८०-१९ (७२२६८)
 पवनश्चैव निःश्वासस्तेजोऽग्निर्निम्नगाः सिराः ।
 दिवाकरश्च सोमश्च नयने तस्य विश्रुते ॥ १२-१८०-२० (७२२६९)
 नभश्चोर्ध्वं शिरस्तस्य क्षितिः पादौ भुजौ दिशः ।
 दुर्विज्ञेयो ह्यनन्तात्मा सिद्धैरपि न संशयः ॥ १२-१८०-२१ (७२२७०)
 स एष भगवान्विष्णुरनन्त इति विश्रुतः ।
 सर्वभूतात्मभूतस्थो दुर्विज्ञेयोऽकृतात्माभः ॥ १२-१८०-२२ (७२२७१)
 अहंकारस्य यः स्रष्टा सर्वभूतोद्भवाय वै ।
 यतः समभवद्विष्णुं पृष्टोऽहं यदिह त्वया ॥ १२-१८०-२३ (७२२७२)
 भरद्वाज उवाच । १२-१८०-२४क्ष् (५९१५)
 गगनस्य दिशां चैव भूतलस्यानिलस्य च ।
 कान्यत्र परिमाणानि संशयं छिन्धि मेऽर्थितः ॥ १२-१८०-२४ (७२२७३)
 भृगुरुवाच । १२-१८०-२५क्ष् (५९१६)
 अनन्तमेतदाकाशं सिद्धचारणसेवितम् ।
 रम्यं नानाश्रयाकीर्णं यस्यान्तो नाधिगम्यते ॥ १२-१८०-२५ (७२२७४)
 ऊर्ध्वं गतेरधस्तात्तु चन्द्रादित्यौ न दृश्यतः ।
 तत्र देवाः स्वयं दीप्ताः सूर्यभासोऽग्निवर्चसः ॥ १२-१८०-२६ (७२२७५)
 ते चाप्यन्तं न पश्यन्ति नभसः प्रथितौजसः ।
 दुर्गमत्वादनन्तत्वादिति वै विद्धि मानद ॥ १२-१८०-२७ (७२२७६)
 उपर्युपरि तैर्देवैः प्रज्वलद्भिः स्वयंप्रभैः ।
 निरुद्धमेतदाकाशमप्रमेयं सुरैरपि ॥ १२-१८०-२८ (७२२७७)
 पृथिव्यन्ते समुद्रास्तु समुद्रान्ते तमः स्मृतम् ।
 तप्नसोऽन्ते जलं प्राहुर्जलस्यान्तेऽग्निरेव च ॥ १२-१८०-२९ (७२२७८)
 रसातलान्ते सलिलं जलान्ते पन्नगाधिपाः ।
 तदन्ते पुनराकाशमाकाशान्ते पुनर्जलम् ॥ १२-१८०-३० (७२२७९)
 एवमन्तं हि नभसः प्रमाणं सलिलस्य च ।
 अग्निमारुतयोश्चैव दुर्ज्ञेयं दैवतैरपि ॥ १२-१८०-३१ (७२२८०)
 अग्निमारुततोयानां वर्णाः क्षितितलस्य च ।
 आकाशसदृशा ह्येते भिद्यन्तेऽतत्त्वदर्शनात् ॥ १२-१८०-३२ (७२२८१)
 पठन्ति चैव मुनयः शास्त्रेषु विविधेषु च ।
 त्रैलोक्यसागरे चैव प्रमाणं विहितं यथा ॥ १२-१८०-३३ (७२२८२)

अदृश्यत्वादगम्यत्वात्कः प्रमाणमुदाहरेत् ।
 सिद्धानां देवतानां च यदा परिमिता गतिः ।
 तदा गौणमनन्तस्य नामानन्तेति विश्रुतम् ॥ १२-१८०-३४ (७२२८३)
 नामधेयानुरूपस्य मानसस्य महात्मनः ।
 यदा तु दिव्यं यद्रूपं ह्रसते वर्धते पुनः ।
 कोऽन्यस्तेद्वेदितुं शक्तो योपि स्यात्तद्विधोऽपरः ॥ १२-१८०-३५ (७२२८४)
 ततः पुष्करतः सृष्टः सर्वज्ञो मूर्तिमान्प्रभुः ।
 ब्रह्मा धर्ममयः पूर्वः प्रजापतिरनुत्तमः ॥ १२-१८०-३६ (७२२८५)
 भरद्वाज उवाच । १२-१८०-३७क्ष् (५९१७)
 पुष्कराद्यदि संभूतो ज्येष्ठं भवति पुष्करम् ।
 ब्रह्माणं पूर्वजं चाह भवान्सदेह एव मे ॥ १२-१८०-३७ (७२२८६)
 भृगुरुवाच । १२-१८०-३८क्ष् (५९१८)
 मानसस्येह या मूर्तिर्ब्रह्मत्वं समुपागता ।
 तस्यासनविधानार्थं पृथिवी पद्ममुच्यते ॥ १२-१८०-३८ (७२२८७)
 कर्णिकां तस्य पद्मस्य मेरुर्गगमुच्छ्रितः ।
 तस्य मध्ये स्थितो लोकान्सृजते जगतः प्रभुः ।
 मानसांश्च तथा देवान्भूतानि विविधानि च ॥ १२-१८०-३९ (७२२८८)

इति श्रीमन्महाभारते शान्तिपर्वणि मोक्षधर्मपर्वणि
 अशीत्यधिकशततमोऽध्यायः ॥ १८० ॥

Mahabharata - Shanti Parva - Chapter Footnotes

१२-१८०-३ कथमिति सृष्टिप्रकारप्रश्नः । विभक्तयो विभागाः ॥
 १२-१८०-४ जीवतां प्राणिनाम् ॥
 १२-१८०-२० अग्नीषोमौ तु चन्द्रार्कौ नयने इति झ । पाठः । तत्र
 अग्नीषोमावेव चन्द्रार्कावित्यन्वयः ॥
 १२-१८०-२३ भूतोद्भवाय भूतोत्पत्तये । स्रष्टाहंकारस्येति
 संबन्धः । यतो विश्वं समभवद्यव त्वयाहं
 पृष्टस्तत्तुभ्यमुक्तमिति शेषः ॥
 १२-१८०-२४ छिन्धि तत्त्वत इति झ । पाठः ॥
 १२-१८०-२५ आश्रयाञ्चतुर्दशभुवनानि ॥
 १२-१८०-२६ गतेः सूर्यरश्मिगतेरपि ऊर्ध्वमधस्ताच्च चन्द्रादित्यौ
 न दृश्येते ॥
 १२-१८०-२७ तेऽपि सूर्यादिगतेरूर्ध्वाधस्था अपि ॥
 १२-१८०-३२ वर्णाः स्वरूपाणि आकाशसदृशाः आकाशवदनन्ताः
 । अतत्त्वदर्शनात् पृथिव्यादीनां तत्वानवगमात् । भिद्यन्ते

परिच्छिन्नवदाभान्ति ॥

१२-१८०-३३ कथतर्हि पञ्चाशत्कोटियोजनविस्तारायामादिरूपं परिमाणं
पठन्तीत्यत आह पठन्तीति ॥

१२-१८०-३४ अदृश्याय त्वगम्याय इति झ । पाठः ॥

१२-१८०-३६ ब्रह्मा चतुर्मुखः ॥

शान्तिपर्व - अध्याय १८१

॥ श्रीः ॥

१२.१८१. अध्यायः १८१

Mahabharata - Shanti Parva - Chapter Topics

भरद्वाजप्रति भृगुणा मेरुस्थब्रह्मणा

जलादिभूम्यन्तसृष्टिप्रकारकथनम् ॥ १. ।

Mahabharata - Shanti Parva - Chapter Text

१२-१८१-० (७२२८९)

भरद्वाज उवाच । १२-१८१-०क्ष (५९१९)

मेरुमध्ये स्थितो ब्रह्मा कथं स ससृजे प्रजाः ।

एतन्मे सर्वमाचक्ष्व याथातथ्येन पृच्छतः ॥ १२-१८१-१ (७२२९०)

भृगुरुवाच । १२-१८१-२क्ष (५९२०)

प्रजाविसर्गं पूर्वं स मानसो मनसाऽसृजत् ।

संरक्षणार्थं भूतानां सृष्टं प्रथमतो जलम् ॥ १२-१८१-२ (७२२९१)

यत्प्राणः सर्वभूतानां वर्धन्ते येन च प्रजाः ।

परित्यक्ताश्च नश्यन्ति तेनेदं सर्वमावृतम् ॥ १२-१८१-३ (७२२९२)

पृथिवी पर्वता मेघा मूर्तिमन्तश्च ये परे ।

सर्वं तद्धारुणं ज्ञेयमापस्तस्तम्भिरे हि ताः ॥ १२-१८१-४ (७२२९३)

भरद्वाज उवाच । १२-१८१-५क्ष (५९२१)

कथं सलिलमुत्पन्नं कथं चैवाग्निमारुतौ ।

कथं वा मेदिनी सृष्टेत्यत्र मे संशयो महान् ॥ १२-१८१-५ (७२२९४)

भृगुरुवाच । १२-१८१-६क्ष (५९२२)

ब्रह्मकल्पे पुरा ब्रह्मन्ब्रह्मर्षीणां समागमे ।

लोकसंभवसन्देहः समुत्पन्नो महात्मनाम् ॥ १२-१८१-६ (७२२९५)

तेऽतिष्ठन्ध्यानमालम्ब्य मौनमास्थाय निश्चलाः ।

त्यक्ताहाराः पवनपा दिव्यं वर्षशतं द्विजाः ॥ १२-१८१-७ (७२२९६)

तेषां ब्रह्ममयी वाणी सर्वेषां श्रोत्रमागमत् ।

दिव्या सरस्वती तत्र संबभूव नभस्तलात् ॥ १२-१८१-८ (७२२९७)

पुराऽस्तमितनिःशब्दमाकाशमचलोपमम् ।
 नष्टचन्द्रार्कपवनं प्रसुप्तमिव संबभौ ॥ १२-१८१-९ (७२२९८)
 ततः सलिलमुत्पन्नं तमसीवापरं तमः ।
 तस्माच्च सलिलोत्पीडात्समजायत मारुतः ॥ १२-१८१-१० (७२२९९)
 यथा भाजनमच्छिद्रं निःशब्दमिह लक्ष्यते ।
 तच्चाम्भसा पूर्यमाणं सशब्दं कुरुतेऽनिलः ॥ १२-१८१-११ (७२३००)
 तथा सलिलसंरुद्धे नभसोन्ते निरन्तरे ।
 भित्त्वाऽर्णवतलं वायुः समुत्पतति घोषवान् ॥ १२-१८१-१२ (७२३०१)
 स एष चरते वायुरर्णवोत्पीडसंभवः ।
 आकाशस्थानमासाद्य प्रशान्तिं नाधिगच्छति ॥ १२-१८१-१३ (७२३०२)
 तस्मिन्वाय्वम्बुसंघर्षे दीप्ततेजा महाबलः ।
 प्रादुर्बभूवोर्ध्वशिखः कृत्वा निस्तिमिरं नभः ॥ १२-१८१-१४ (७२३०३)
 अग्निः पवनसंयुक्तः स्वात्समुत्क्षिपते जलम् ।
 सोऽग्निमारुतसंयोगाद्धनत्वमुपपद्यते ॥ १२-१८१-१५ (७२३०४)
 तस्याकाशान्निपतितः स्नेहस्तिष्ठति योऽपरः ।
 स संघातत्वमापन्नो भूमित्वमनुगच्छति ॥ १२-१८१-१६ (७२३०५)
 रसानां सर्वगन्धानां स्नेहानां प्राणिनां तथा ।
 भूमिर्योनिरिह ज्ञेया यस्यां सर्वं प्रसूयते ॥ १२-१८१-१७ (७२३०६)

इति श्रीमन्महाभारते शान्तिपर्वणि मोक्षधर्मपर्वणि
 एकाशीत्यधिकशततमोऽध्यायः ॥ १८१. ।

Mahabharata - Shanti Parva - Chapter Footnotes

१२-१८१-३ यत् जलम् । तेन जलेन ॥
 १२-१८१-४ वारुणं वरुणदेवतासंबन्धादाप्यमित्यर्थः । मूर्तिमत्
 मनुष्यपञ्चादिविग्रहवत् । आप्यत्वे हेतुः । आपस्तस्तम्भिरे यत्
 आपस्तम्भं धनीभावं पृथिव्यादिरूपं प्राप्ताः ॥
 १२-१८१-६ ब्रह्मकल्पे ब्रह्मप्रथमदिने । लोकानां संभव उत्पत्तिस्तत्र
 विषये सदेहः ॥
 १२-१८१-८ तेषां धर्ममयीति ट । ड । पाठः ॥
 १२-१८१-९ सरस्वतीमेवाह पुरेति । स्तिमितमाकाशमनन्तमिति झ । पाठः ॥

शान्तिपर्व - अध्याय १८२

॥ श्रीः ॥

१२.१८२. अध्यायः १८२

भरद्वाजंप्रति भृगुणा वृक्षादीनामपि

भौतिकत्वचैतन्यादिसमर्थनम् ॥ १. ।

१२-१८२-० (७२३०७)

भरद्वाज उवाच । १२-१८२-०क्ष् (५९२३)

त एते धातवः पञ्च ब्रह्मा यानसृजत्पुरा ।

आवृता यैरिमे लोका महाभूताभिसंज्ञिताः ॥ १२-१८२-१ (७२३०८)

यदाऽसृजत्सहस्राणि भूतानां स महामतिः ।

पञ्चानामेव भूतत्वं कथं समुपपद्यते ॥ १२-१८२-२ (७२३०९)

भृगुरुवाच । १२-१८२-३क्ष् (५९२४)

अमितानां महाशब्दो भूतानां याति संभवम् ।

ततस्तेषां महाभूतशब्दोऽयमुपपद्यते ॥ १२-१८२-३ (७२३१०)

चेष्टा वायुः खमाकाशमूष्माऽग्निः सलिलं द्रवः ।

पृथिवी चात्र संघातः शरीरं पाञ्चभौतिकम् ॥ १२-१८२-४ (७२३११)

इत्येतैः पञ्चभिर्भूतैर्युक्तं स्थावरजङ्गमम् ।

श्रोत्रं घ्राणं रमः स्पर्शो दृष्टिश्चेन्द्रियसंज्ञिताः ॥ १२-१८२-५

(७२३१२)

भरद्वाज उवाच । १२-१८२-६क्ष् (५९२५)

पञ्चभिर्यदि भूतैस्तु यक्ताः स्थावरजङ्गमाः ।

स्थावराणां न दृश्यन्ते शरीरे पञ्च धातवः ॥ १२-१८२-६ (७२३१३)

अनूष्मणामचेष्टानां घनानां चैव तत्त्वतः ।

वृक्षा नोपलभ्यन्ते शरीरे पञ्च धातवः ॥ १२-१८२-७ (७२३१४)

न शृणुन्ते न पश्यन्ति न गन्धरसवेदिनः ।

न चस्पर्शं विजानन्ति ते कथं पाञ्चभौतिकाः ॥ १२-१८२-८ (७२३१५)

अद्रवत्वादनग्नित्वादभूतित्वादवायुतः ।

आकाशस्याप्रमेयत्वाद्वृक्षाणां नास्ति भौतिकम् ॥ १२-१८२-९ (७२३१६)

भृगुरुवाच । १२-१८२-१०क्ष् (५९२६)

घनानामपि वृक्षाणामाकाशोऽस्ति न संशयः ।

तेषां पुष्पफलव्यक्तिर्नित्यं समुपपद्यते ॥ १२-१८२-१० (७२३१७)

ऊष्मतो म्लायते वर्णं त्वक्फलं पुष्पमेव च ।

म्लायते शीर्यते चापि स्पर्शस्तेनात्र विद्यते ॥ १२-१८२-११ (७२३१८)

वाय्वग्न्यशननिष्पेषैः फलं पुष्पं विशीर्यते ।

श्रोत्रेण गृह्यते शब्दस्तस्माच्छृण्वन्ति पादपाः ॥ १२-१८२-१२ (७२३१९)

वल्ली वेष्टयते वृक्षं सर्वतश्चैव गच्छति ।

न ह्यदृष्टेषु मार्गोऽस्ति तस्मात्पश्यन्ति पादपाः ॥ १२-१८२-१३ (७२३२०)
 पुण्यापुण्यैस्तथा गन्धैर्धूपैश्च विविधैरपि ।
 अरोगाः पुष्पिताः सन्ति तस्माज्जिघ्रन्ति पादपाः ॥ १२-१८२-१४ (७२३२१)
 पादैः सलिलपानाच्च व्याधीनां चापि दर्शनात् ।
 व्याधिप्रतिक्रियत्वाच्च विद्यते रसनं द्रुमे ॥ १२-१८२-१५ (७२३२२)
 वक्रेणोत्पलनालेन यथोर्ध्वं जलमाददेत् ।
 तथा पवनसंयुक्तः पादैः पिबति पादपः ॥ १२-१८२-१६ (७२३२३)
 सुखदुःखयोश्च ग्रहणाच्छिन्नस्य च विरोहणात् ।
 जीवं पश्यामि वृक्षाणामचैतन्यं न विद्यते ॥ १२-१८२-१७ (७२३२४)
 तेन तज्जलमादत्तं जरयत्यग्निमारुतौ ।
 आहारपरिणामाच्च स्नेहो वृद्धिश्च जायते ॥ १२-१८२-१८ (७२३२५)
 जङ्गमानां च सर्वेषां शरीरे पञ्च धातवः ।
 प्रत्येकशः प्रभिद्यन्ते यैः शरीरं विचेष्टते ॥ १२-१८२-१९ (७२३२६)
 त्वक्च मांसं तथाऽस्थीनि मज्जा स्नायुश्च पञ्चमम् ।
 इत्येतदिह संघातं शरीरे पृथिवीमयम् ॥ १२-१८२-२० (७२३२७)
 तेजो ह्यग्निस्तथा क्रोधश्चक्षुरूष्मा तथैव च ।
 अग्निर्जरयते यच्च पञ्चाग्नेयाः शरीरिणः ॥ १२-१८२-२१ (७२३२८)
 श्रोत्रं घ्राणं तथाऽऽस्यं च हृदयं कोष्ठमेव च ।
 आकाशात्प्राणिनामते शरीरे पञ्च धातवः ॥ १२-१८२-२२ (७२३२९)
 श्लेष्मा पित्तमथ स्वेदो वसा शोणितमेव च ।
 इत्यापः पञ्चधा देहे भवन्ति प्राणिनां सदा ॥ १२-१८२-२३ (७२३३०)
 प्राणात्प्राणयते प्राणी व्यानाद्वायच्छते तथा ।
 गच्छत्यपाने वाक्चैव समानने समः स्थितः ॥ १२-१८२-२४ (७२३३१)
 उदानादुच्छ्वसिति च प्रतिभेदाच्च भाषते ।
 इत्येते वायवः पञ्च चेष्टयन्तीह देहिनम् ॥ १२-१८२-२५ (७२३३२)
 भूमेर्गन्धगुणान्वेत्ति रसं चाद्भ्यः शरीरवान् ।
 ज्योतेः पश्यति रूपाणि स्पर्शं वेत्ति च वायुतः ।
 ग्शब्दं शृणोति च तदैवाकाशात्तु शरीरवान् ॥ १२-१८२-२६ (७२३३३)
 गन्धः स्पर्शो रसो रूपं शब्दश्चात्र गुणाः स्मृताः ।
 तस्य गन्धस्य वक्ष्यामि विस्तराभिहितान्गुणान् ॥ १२-१८२-२७ (७२३३४)
 इष्टश्चानिष्टगन्धश्च मधुरः कटुरेव च ।
 निर्हारी संहतः स्निग्धो रूक्षो विशद एव च ।
 एवं नवविधो ज्ञेयः पार्थिवो गन्धविस्तरः ॥ १२-१८२-२८ (७२३३५)
 ज्योतिः पश्यति चक्षुर्भ्यां स्पर्शं वेत्ति च वायुना ।
 शब्दः स्पर्शश्च रूपं च रसश्चापि गुणाः स्मृताः ॥ १२-१८२-२९ (७२३३६)
 रसज्ञानं तु वक्ष्यामि तन्मे निगदतः शृणु ।

रसो बहुविधः प्रोक्तः सूरिभिः प्रथितात्मभिः ॥ १२-१८२-३० (७२३३७)
 मधुरो लवणस्तिक्तः कषायोऽम्लः कटुस्तथा ।
 एवं षड्भिविस्तारो रसो वारिमयः स्मृतः ॥ १२-१८२-३१ (७२३३८)
 शब्दः स्पर्शश्च रूपं च त्रिगुणं ज्योतिरुच्यते ।
 ज्योतिः पश्यति रूपाणि रूपं च बहुधा स्मृतम् ।
 ह्रस्वो दीर्घस्तथा स्थूलश्चतुरस्रोऽणुवृत्तवान् ॥ १२-१८२-३२ (७२३३९)
 शुक्लः कृष्णस्तथा रक्तः पीतो नीलारुणस्तथा ।
 कठिनश्चिक्कणः श्लक्ष्णः पिच्छलो मृदुदारुणः ।
 एवं द्वादशविस्तारो ज्योतीरूपगुणः स्मृतः ॥ १२-१८२-३३ (७२३४०)
 शब्दस्पर्शौ च विज्ञेयौ द्विगुणो वायुरित्युत ।
 वायव्यस्तु गुणः स्पर्शः स्पर्शश्च बहुधा स्मृतः ॥ १२-१८२-३४ (७२३४१)
 उष्णः शीतः सुखो दुःखः स्निग्धो विशद एव च ।
 तथा खरो मृदू रूक्षो लघुर्गुरुतरोऽपि च ।
 एवं द्वादशधा स्पर्शो व्याव्यो गुण उच्यते ॥ १२-१८२-३५ (७२३४२)
 तत्रैकगुणमाकाशं शब्द इत्येव तत्स्मृतम् ।
 तस्य शब्दस्य वक्ष्यामि विस्तरं विविधात्मकम् ॥ १२-१८२-३६ (७२३४३)
 षड्ज ऋषभगान्धारौ मध्यमो धैवतस्तथा ।
 पञ्चमश्चापि विज्ञेयस्तथा चापि निषादवान् ॥ १२-१८२-३७ (७२३४४)
 एष सप्तविधः प्रोक्तः शब्द आकाशसंभवः ।
 त्र्यैस्वर्येण तु सर्वत्र स्थितोऽपि पटहादिषु ॥ १२-१८२-३८ (७२३४५)
 श्मृदङ्गभेरीशङ्खानां स्तनयित्त्नो रथस्य च ।
 यः कश्चिच्छ्रूयते शब्दः प्राणिनो प्राणिनोऽपि वा ।
 एतेषामेव सर्वेषां विषये संप्रकीर्तितः ॥ १२-१८२-३९ (७२३४६)
 एवं बहुविधाकारः शब्द आकाशसंभवः ।
 आकाशजं शब्दमाहुरेभिर्वायुगुणैः सह ॥ १२-१८२-४० (७२३४७)
 अव्याहृतैश्चेतयने न वेत्ति विषमस्थितैः ।
 आप्याय्यन्ते च ते नित्यं धातवस्तैस्तु धातुभिः ॥ १२-१८२-४१ (७२३४८)
 आपोऽग्निर्मारुतश्चैव नित्यं जाग्रति देहिषु ।
 मूलमेते शरीरस्य व्याप्य प्राणानिह स्थिता ॥ १२-१८२-४२ (७२३४९)

इति श्रीमन्महाभारते शान्तिपर्वणि मोक्षधर्मपर्वणि
 द्व्यशीत्यधिकशततमोऽध्यायः ॥ १८२. ।

Mahabharata - Shanti Parva - Chapter Footnotes

१२-१८२-१ पञ्चधातव आकाशादयः ये महाभूतसंज्ञाः यैश्च लोका
 आवृता इति योजना ॥

१२-१८२-२ भूतानां प्राणिनाम् ॥
 १२-१८२-४ खंसुषिरम् । अत्र शरीरे द्रवो लोहितादिसंघातः । कठिनं
 मांसास्थ्यादि ॥
 १२-१८२-५ श्रोत्रं खं घ्राणं पृथिवी रसो रसनेन्द्रियं जलं
 स्पर्शः स्पर्शनेन्द्रियं त्वग्वायुः दृष्टिश्चक्षुरिन्द्रियं तेजः ॥
 १२-१८२-९ अप्रमेयत्वादप्रतीयमानत्वात् । १२-१८२-१६ नालेन नलिकया । ।
 १२-१८२-१८ तेन वृक्षेण । जरयति जरयतः ॥
 १२-१८२-२१ शरीरिणोऽन्तर्गतोऽग्निस्तेजः क्रोधचक्षुरूष्मजाठररूप
 इति पञ्चाग्नेयाः ॥
 १२-१८२-२२ श्रोत्रमिन्द्रियम् । घ्राणं नासान्ध्रे । कोष्ठमन्नादिस्थानम् ॥
 १२-१८२-२४ व्यायच्छते बलसाध्यमुद्यमं करोति ॥
 १२-१८२-२५ प्रतिभेदादुरःकण्ठशिरः स्थानभेदात् ॥
 १२-१८२-२६ भूमेर्भूम्या घ्राणरूपया । अद्भय इति रसनेन ॥
 १२-१८२-२८ पार्थिवः पृथिव्याश्रितो मुख्यो गुणः ॥
 १२-१८२-२९ ज्योतिः पृथिव्यादिरूपम् । वायुना त्वगिन्द्रियेण । गुणा
 अप्रधानभूताः एवं जलादावप्येकैको मुख्य इतरेऽप्रधाना इति
 द्रष्टव्यम् ॥

शान्तिपर्व - अध्याय १८३

॥ श्रीः ॥

१२.१८३. अध्यायः १८३

Mahabharata - Shanti Parva - Chapter Topics

भरद्वाजप्रति भृगुणा शरीरे प्राणापानादीनां कार्यविशेषरूपणम् ॥ १. ।

Mahabharata - Shanti Parva - Chapter Text

१२-१८३-० (७२३५०)

भरद्वाज उवाच । १२-१८३-०क्ष् (५९२७)

पार्थिवं धातुमाश्रित्य शारीरोऽग्निः कथं भवेत् ।

अवकाशविशेषेण कथं वर्तयतेऽनिलः ॥ १२-१८३-१ (७२३५१)

भृगुरुवाच । १२-१८३-२क्ष् (५९२८)

वायोर्गतिमहं ब्रह्मन्कीर्तयिष्यामि तेऽनघ ।

प्राणिनामनिलो देहान्यथा चेष्टयते बली ॥ १२-१८३-२ (७२३५२)

श्रितो मूर्धानमग्निस्तु शरीरं परिपालयन् ।

प्राणो मूर्धनि चाग्नौ च वर्तमानो विचेष्टने ॥ १२-१८३-३ (७२३५३)

स जन्तुः सर्वभूतात्मा पुरुषः स सनातनः ।

मनो बुद्धिरहंकारो भूतानि विषयाश्च सः ॥ १२-१८३-४ (७२३५४)
एवं त्विह स सर्वत्र प्राणेन परिपाल्यते ।
कोष्ठतस्तु समानेन स्वां स्वां गतिमुपाश्रितः ॥ १२-१८३-५ (७२३५५)
वस्तिमूलं गुदं चैव पावकं समुपाश्रितः ।
वहन्मूत्रं पुरीषं चाप्यपानः परिवर्तते ॥ १२-१८३-६ (७२३५६)
प्रयत्ने कर्मणि बले य एकस्त्रिषु वर्तते ।
उदान इति तं प्राहुरध्यात्मकुशला जनाः ॥ १२-१८३-७ (७२३५७)
संधिष्वपि च सर्वेषु सन्निविष्टस्तथाऽनिलः ।
शरीरेषु मनुष्याणां व्यान इत्युपदिश्यते ॥ १२-१८३-८ (७२३५८)
धातुष्वग्निस्तु विततः समानोऽग्निः समीरितः ।
रसान्धातूंश्च दोषांश्च वर्तयन्नवतिष्ठते ॥ १२-१८३-९ (७२३५९)
अपानप्राणयोर्मध्ये प्राणापानसमाहितः ।
समन्वितस्त्वधिष्ठानं सम्यक्पचति पावकः ॥ १२-१८३-१० (७२३६०)
आस्यं हि पायुसंयुक्तमन्ते स्याद्गुदसंज्ञितम् ।
स्रोतस्तस्मात्प्रजायन्ते सर्वस्रोतांसि देहिनाम् ॥ १२-१८३-११ (७२३६१)
प्राणानां सन्निपाताच्च सन्निपातः प्रजायते ।
ऊष्मा सोग्निरिति ज्ञेयो योऽन्नं पचति देहिनाम् ॥ १२-१८३-१२ (७२३६२)
अग्निवेगवहः प्राणो गुदान्ते प्रतिहन्यते ।
स ऊर्ध्वमागम्य पुनः समुत्क्षिपति पावकम् ॥ १२-१८३-१३ (७२३६३)
पक्वाशयस्त्वधो नाभ्या ऊर्ध्वमामाशयः स्मृतः ।
नाभिमध्ये शरीरस्य सर्वे प्राणाः समाश्रिताः ॥ १२-१८३-१४ (७२३६४)
प्रसृता हृदयात्सर्वास्तिर्यगूर्ध्वमधस्तथा ।
वहन्त्यन्नरसान्नाड्यो दशप्राणप्रचोदिताः ॥ १२-१८३-१५ (७२३६५)
एष मार्गोऽथ योगानां येन गच्छन्ति तत्पदम् ।
जितक्लमासना धीरा सूर्ध्वन्यात्मानमादधन् ॥ १२-१८३-१६ (७२३६६)
एवं सर्वेषु विहितः प्राणापानेषु देहिनाम् ।
तस्मिन्योऽवस्थितो नित्यमग्निः स्थाल्यामिवाहितः । ॥ १२-१८३-१७ (७२३६७)

इति श्रीमन्महाभारते शान्तिपर्वणि मोक्षधर्मपर्वणि
त्र्यशीत्यधिकशततमोऽध्यायः ॥ १८३. ।

Mahabharata - Shanti Parva - Chapter Footnotes

१२-१८३-५ पृष्ठतस्तु समानेनेति ट । थ । पाठः ॥
१२-१८३-१० समन्वितः समानेनेति ट । ड । थ । पाठः ॥
१२-१८३-११ पायुपर्यन्तमिति झ । पाठः ॥
१२-१८३-१५ हृदयात्सर्वे इति झ । ट । पाठः ॥

१२-१८३-१६ एष मार्गोऽथ युक्तानामिति ट । पाठः ॥
१२-१८३-१७ तस्मिन्समिध्यते नित्यमिति घ । झ । पाठः । यो व्यज्यत
इति ट । पाठः ॥

शान्तिपर्व - अध्याय १८४

॥ श्रीः ॥

१२.१८४. अध्यायः १८४

Mahabharata - Shanti Parva - Chapter Topics

भरद्वाजेन भृगुंप्रति सयुक्तिकं संघातान्यजीवपक्षाक्षेपः ॥ १. ।

Mahabharata - Shanti Parva - Chapter Text

१२-१८४-० (७२३६८)

भरद्वाज उवाच । १२-१८४-०क्ष् (५९२९)

यदि प्राणयते वायुर्वायुरेव विचेष्टते ।

श्वसित्याभाषते चैव तस्माज्जीवो निरर्थकः ॥ १२-१८४-१ (७२३६९)

यदूष्मभाव आग्नेयो वह्निना पच्यते यदि ।

अग्निर्जरयते चैतत्तस्माज्जीवो निरर्थकः ॥ १२-१८४-२ (७२३७०)

जन्तोः प्रमीयमाणस्य जीवो नैवोपलभ्यते ।

वायुरेव जहात्येनमूष्मभावश्च नश्यति ॥ १२-१८४-३ (७२३७१)

यदि वायुमयो जीवः संश्लेषो यदि वायुना ।

वायुमण्डलवद्दृश्येद्गच्छन्सह मरुद्गणैः ॥ १२-१८४-४ (७२३७२)

श्लेषं वा यदि वा जीवः सह तेन प्रणश्यति ।

महार्णववियुक्तत्वादन्यत्सलिलभाजनम् ॥ १२-१८४-५ (७२३७३)

यत्क्षिपेत्सलिलं कूपे प्रदीपं वा हुताशने ।

तन्नश्यत्युभयं तद्वज्जीवो वातानलात्मकः ॥ १२-१८४-६ (७२३७४)

पञ्च साधारणो ह्यस्मिञ्शरीरे जीवितं कुतः ।

तेषामन्यतरत्यागाच्चतुर्णां नास्ति संग्रहः ॥ १२-१८४-७ (७२३७५)

नश्यन्त्यापो ह्यनाधाराद्वायुरुच्छ्वासनिग्रहात् ।

नश्यते कोष्ठभेदात्खमग्निर्नश्यत्यभोजनात् ॥ १२-१८४-८ (७२३७६)

व्याधिप्राणपरिक्लेशैर्मेदिनी चैव शीर्यते ।

पीडितेऽन्यतमे ह्येषां संघातो याति पञ्चताम् ॥ १२-१८४-९ (७२३७७)

तस्मिन्पञ्चत्वमापन्ने जीवः किमनुधावति ।

किं वेदयति वा जीवः किं शृणोति ब्रवीति च ॥ १२-१८४-१० (७२३७८)

एषा गौः परलोकस्थं तारयिष्यति मामिति ।

यो दत्त्वा म्रियते जन्तुः सा गौः कं तारयिष्यति ॥ १२-१८४-११ (७२३७९)

गौश्च प्रतिग्रहीता च दाता चैव समं यदा ।

इहैव विलयं यान्ति कुतस्तेषां समागमः ॥ १२-१८४-१२ (७२३८०)
विहगैरुपभुक्तस्य शैलाग्नात्पतितस्य च ।
अग्निना चोपयुक्तस्य कुतः संजीवनं पुनः ॥ १२-१८४-१३ (७२३८१)
छिन्नस्य यदि वृक्षस्य न मूलं प्रतिरोहति ।
बीजान्यस्य प्ररोहन्ति मृतः क्व पुनरेष्यति ॥ १२-१८४-१४ (७२३८२)
बीजमात्रं पुरा सृष्टं यदेतत्परिवर्तते ।
मृतामृताः प्रणश्यन्ति बीजाद्वीजं प्रवर्तते ॥ १२-१८४-१५ (७२३८३)

इति श्रीमन्महाभारते शान्तिपर्वणि मोक्षधर्मपर्वणि
चतुरशीत्यधिकशततमोऽध्यायः ॥ १८४ ॥

Mahabharata - Shanti Parva - Chapter Footnotes

१२-१८४-३ जन्तोर्देहेन्द्रियबुद्धिसंघातस्य । प्रमीयमाणस्य
नश्यमानस्य । नैवोपलभ्यते पलालपृथक्करणे
बीजमिव । तस्माद्वायुवियोग एव मरणम् । जन्तोः प्रकीर्यमाणस्येति
थ । पाठः ॥

१२-१८४-४ वायुमयो वायुप्रधानो वायोरन्यः
। वायुमण्डलवद्वात्याचक्रवद्वायुना सह दृश्यः स्यादित्यर्थः । यदि
वातोपमो जीव इति ट पाठः ॥

१२-१८४-५ संश्लेषो यदि वातेन यदि तस्मात्प्रणश्यतीतिङ्ग
। पाठः । तत्र यदि वातेन जीवस्य संश्लेषोऽस्ति तस्माच्च
जीवादन्वो वातः पञ्चत्वदशायां यदि प्रणश्यति तर्हि यथा महार्णवे
क्षिप्तं जलभाजनं सलिलापगमे दृश्यते तद्वद्वायुसंश्लेषो जीवो
वायोरपगमे दृश्येतेत्यर्थः ॥

१२-१८४-६ क्षिप्रं प्रविश्य नश्येत यथा नश्यत्यसौ तथेति घ
। पाठः ॥

१२-१८४-७ पञ्चधारणके इति । तेषामन्यतराभावाच्चतुर्णां नास्ति
संशयः । इति च । झ । पाठः ॥

१२-१८४-१४ मृतस्य पुनरागमनाभावोऽपि संसारप्रवाहस्याविच्छेदे
दृष्टान्तमाह छिन्नस्येति ॥

१२-१८४-१५ दार्ष्टान्तिकमाह बीजमात्रमिति । शरीरमूलं तु बीजमात्रं
प्रत्यक्षदृष्टं रेतएव नत्वदृष्टमक्लृत्वात् । प्रवर्तते
देहरूपेण परिणमते । तथाच बीजरुहतरुवन्नष्टानां नाश
एवतरेषामुद्भव इति । तस्मान्नित्यं समिध्यते इत्यनुपपन्नम् ॥

शान्तिपर्व - अध्याय १८५

॥ श्रीः ॥

१२.१८५. अध्यायः १८५

Mahabharata - Shanti Parva - Chapter Topics

भृगुणा भरद्वाजंप्रति संघातातिरिक्तजीवसमर्थनपूर्वकं
तन्निरूपणम् ॥ १. ।

Mahabharata - Shanti Parva - Chapter Text

१२-१८५-० (७२३८४)

भृगुरुवाच । १२-१८५-०क्ष् (५९३०)

न प्रणाशोऽस्ति जीवानां दत्तस्य च कृतस्य च ।

याति देहान्तरं प्राणी शरीरं तु विशीर्यते ॥ १२-१८५-१ (७२३८५)

न शरीराश्रितो जीवस्तस्मिन्नष्टे प्रणश्यति ।

यथा समित्सु दग्धासु न प्रणश्यति पावकः ॥ १२-१८५-२ (७२३८६)

भरद्वाज उवाच । १२-१८५-३क्ष् (५९३१)

अग्नेर्यथा समिद्धस्य यदि नाशो न विद्यते ।

इन्धनस्योपयोगान्ते स चाग्निर्नोपलभ्यते ॥ १२-१८५-३ (७२३८७)

नश्यतीत्येव जानामि शान्तमग्निमनिन्धनम् ।

मतिर्यस्य प्रमाणं वा संस्थानं वा न दृश्यते ॥ १२-१८५-४ (७२३८८)

भृगुरुवाच । १२-१८५-५क्ष् (५९३२)

ग्जीवस्य चेन्धनाग्नेश्च सदा नाशो न विद्यते ।

समिधामुपयोगान्ते सन्नेवाग्निर्न दृश्यते ।

आकाशानुगतत्वाद्धि दुर्ग्रहः स निराश्रयः ॥ १२-१८५-५ (७२३८९)

तथा शरीरसंत्यागे जीवो ह्याकाशमाश्रितः ।

न गृह्यते तु सूक्ष्मत्वाद्यथा ज्योतिरनिन्धनम् ॥ १२-१८५-६ (७२३९०)

प्राणान्धारयते योऽग्निः स जीव उपधार्यताम् ।

वायुसंधारणो ह्यग्निर्नश्यत्युच्छ्वासनिग्रहात् ॥ १२-१८५-७ (७२३९१)

तस्मिन्नष्टे शरीराग्नौ शरीरं तदचेतनम् ।

पतितं याति भूमित्वमयनं तस्य हि क्षितिः ॥ १२-१८५-८ (७२३९२)

जङ्गमानां हि सर्वेषां स्थावराणां तथैव च ।

आकाशं पवनोऽन्वेति ज्योतिस्तमनुगच्छति ।

तेषां त्रयाणामेकत्वं द्वयं भूमौ प्रतिष्ठितम् ॥ १२-१८५-९ (७२३९३)

यत्र खं तत्र पवनस्तत्राग्निर्यत्र मारुतः ।

अमूर्तयस्ते विज्ञेया आपो मूर्तास्तथा क्षितिः ॥ १२-१८५-१० (७२३९४)

भरद्वाज उवाच । १२-१८५-११क्ष् (५९३३)

यद्यग्निमारुतौ भूमिः खमापश्च शरीरिषु ।

जीवः किंलक्षणस्तत्रेत्येतदाचक्ष्व मेऽनघ ॥ १२-१८५-११ (७२३९५)

पञ्चात्मके पञ्चरतौ पञ्चविज्ञानसंयुते ।
 शरीरे प्राणिनां जीवं वेत्तुमिच्छामि यादृशम् ॥ १२-१८५-१२ (७२३९६)
 मांसशोणितसंघाते मेदः स्नाय्वस्थिसंचये ।
 भिद्यमाने शरीरे तु जीवो नैवोपलभ्यते ॥ १२-१८५-१३ (७२३९७)
 यद्यजीवं शरीरं तु पञ्चभूतसमन्वितम् ।
 शरीरे मानसे दुःखे कस्तां वेदयते रुजम् ॥ १२-१८५-१४ (७२३९८)
 शृणोति कथितं जीवः कर्णाभ्यां न शृणोति तत् ।
 महर्षे मनसि व्यग्रे तस्माज्जीवो निरर्थकः ॥ १२-१८५-१५ (७२३९९)
 सर्वं पश्यति यद्दृश्यं मनोयुक्तेन चक्षुषा ।
 मनसि व्याकुले तस्मिन्पश्यन्नपि न पश्यति ॥ १२-१८५-१६ (७२४००)
 न पश्यति न चाघ्राति न शृणोति न भाषते ।
 न च स्पर्शरसौ वेत्ति निद्रावशगतः पुनः ॥ १२-१८५-१७ (७२४०१)
 हृष्यति क्रुध्यते कोऽत्र शोचत्युद्विजते च कः ।
 इच्छति ध्यायति द्वेष्टि वाचमीरयते च कः ॥ १२-१८५-१८ (७२४०२)
 भृगुरुवाच । १२-१८५-१९क्ष् (५९३४)
 न पञ्चसाधारणमत्र किञ्चि
 च्छरीरमेकी वहतेऽन्तरात्मा ।
 स वेत्ति गन्धांश्च रसाञ्श्रुतीश्च
 स्पर्शं च रूपं च गुणाश्च येऽन्ये ॥ १२-१८५-१९ (७२४०३)
 पञ्चात्मके पञ्चगुणप्रदर्शी
 स सर्वगात्रानुगतोऽन्तरात्मा ।
 स वेत्ति दुःखानि सुखानि चात्र
 तद्विप्रयोगात्तु न वेत्ति देही ॥ १२-१८५-२० (७२४०४)
 यदा न रूपं न स्पर्शो नोष्मभावश्च पञ्चके ।
 तदा शान्ते शरीराग्नौ देहं त्यक्त्वा न नश्यति ॥ १२-१८५-२१ (७२४०५)
 अम्मयं सर्वमेवेदमापो मूर्तिः शरीरिणाम् ।
 तत्रात्मा मानसो ब्रह्मा सर्वं भूतेषु लोककृत् ॥ १२-१८५-२२ (७२४०६)
 श्चात्मा क्षेत्रज्ञ इत्युक्तः संयुक्तः प्राकृतैर्गुणैः ।
 तैरेव तु विनिर्मुक्तः परमात्मेत्युदाहृतः ॥ १२-१८५-२३ (७२४०७)
 आत्मानं तं विजानीहि सर्वलोकविपाचकम् ।
 स तस्मिन्संश्रितो देहे ह्यबिन्दुरिव पुष्करे ॥ १२-१८५-२४ (७२४०८)
 क्षेत्रज्ञं तं विजानीहि नित्यं लोकहितात्मकम् ।
 तमो रजश्च सत्त्वं च विद्धि जीवगुणानिमान् ॥ १२-१८५-२५ (७२४०९)
 सचेतनं जीवगुणं वदन्ति
 स चेष्टते चेष्टयते च सर्वम् ।
 ततः परं क्षेत्रविदो वदन्ति

प्रावर्तयद्यो भुवनानि सप्त ॥ १२-१८५-२६ (७२४१०)
 न जीवनाशोऽस्ति हि देहभेदे
 मिथ्यैतदाहुर्मुत इत्यबुद्धाः ।
 जीवस्तु देहान्तरितः प्रयाति
 दशार्धतैवास्य शरीरभेदः ॥ १२-१८५-२७ (७२४११)
 एवं सर्वेषु भूतेषु गूढश्चरति संवृतः ।
 दृश्यते त्वग्यया बुद्ध्या सूक्ष्मया तत्त्वदर्शिभिः ॥ १२-१८५-२८ (७२४१२)
 तं पूर्वापररात्रेषु युञ्जानः सततं बुधः ।
 लध्वाहारो विशुद्धात्मा पश्यत्यात्मानंमात्मनि ॥ १२-१८५-२९ (७२४१३)
 चित्तस्य हि प्रसादेन हित्वा कर्म शुभाशुभम् ।
 प्रसन्नात्माऽत्मनि स्थित्वा सुखमव्ययमश्नुते ॥ १२-१८५-३० (७२४१४)
 मानसोऽग्निः शरीरेषु जीव इत्यभिधीयते ।
 सृष्टिः प्रजापतेरेषा भूताध्यात्मविनिश्चया ॥ १२-१८५-३१ (७२४१५)

इति श्रीमन्महाभारते शान्तिपर्वणि मोक्षधर्मपर्वणि
 पञ्चाशीत्यधिकशततमोऽध्यायः ॥ १८५ ॥

Mahabharata - Shanti Parva - Chapter Footnotes

१२-१८५-१ एतद्दूषयति न प्रणाश इति ॥
 १२-१८५-३ अनुपलब्धेरग्नेरपि नाश एवेत्यर्थः ॥
 १२-१८५-५ दग्धेन्धनाग्निवत्सन्नेवात्मा देहनाशे सति
 सौक्ष्म्यान्नोपलभ्यत इत्यर्थः ॥
 १२-१८५-६ जीवो ह्याकाशवत्स्थित इति झङ् । पाठः ॥
 १२-१८५-१० अमूर्तयः अदृश्याः । अतस्तेषामप्यभावावधारणं दुःशकं
 किमुत सूक्ष्मस्य जीवस्येति भावः ॥
 १२-१८५-११ शरीरिषु शरीराकारपरिणामवत्सु संघातेषु ॥
 १२-१८५-१२ पञ्चभूतात्मके पञ्चविषयरतौ । पञ्चविज्ञानानि
 ज्ञानकारणानि ॥
 १२-१८५-१५ मास्तु देहेन्द्रियसंघातश्चेतनो यस्मिन्व्यग्रे सति संघातः
 सन्निकृष्टोऽपि शब्दादीन्न गृह्णाति तन्मन एव आत्मास्त्वित्याह
 चतुर्भिः शृणोतीत्यादिभिः ॥
 १२-१८५-१९ पञ्चसाधारणं पञ्चेन्द्रियाधारं किञ्चिन्मनो न श्रूयते
 किंतु अन्तरात्मा जीव एव वहते धारयति ॥
 १२-१८५-२० तद्विप्रयोगात् ते न मनसा वियोगे ॥
 १२-१८५-२१ देहं त्यक्त्वा स गच्छति इति ट । पाठः ॥
 १२-१८५-२४ सर्वलोकविधायकमिति ध । ड । थ । पाठः ॥

१२-१८५-२६ क्षेत्रविदं वदन्तीति ट । पाठः ॥
१२-१८५-२७ दशार्धता पञ्चत्वम् । शरीरनाश एव जीवस्य
मरणमित्युच्यते ॥

शान्तिपर्व - अध्याय १८६

॥ श्रीः ॥

१२.१८६. अध्यायः १८६

Mahabharata - Shanti Parva - Chapter Topics

भृगुणा भरद्वाजंप्रति सर्वेषां ब्राह्मणत्वाविशेषेपि
क्षत्रियादिवर्णविभागस्य तत्तत्स्वैराचारनिबन्धनत्वोक्तिः ॥ १. ।

Mahabharata - Shanti Parva - Chapter Text

१२-१८६-० (७२४१६)

भृगुरुवाच । १२-१८६-०क्ष् (५९३५)

असृजद्ब्राह्मणानेव पूर्वं ब्रह्मा प्रजापतीन् ।

आत्मतेजोभिर्निर्वृत्तान्भास्कराग्निसमप्रभान् ॥ १२-१८६-१ (७२४१७)

ततः सत्यं च धर्मं च तपो ब्रह्म च शाश्वतम् ।

आचारं चैव शौचं च सर्गादौ विदधे प्रभुः ॥ १२-१८६-२ (७२४१८)

देवदानवगन्वर्गा दैत्यासुरमहोरगाः ।

यक्षराक्षसनागाश्च पिशाचा मनुजास्तथा ॥ १२-१८६-३ (७२४१९)

ब्राह्मणाः क्षत्रिया वैश्याः शूद्राश्च द्विजसत्तम ।

ये चान्ये भूतसङ्घानां संघातास्तांश्च निर्ममे ॥ १२-१८६-४ (७२४२०)

ब्राह्मणानां सितो वर्णः क्षत्रियाणां तु लोहितः ।

वैश्यानां पीतको वर्णः शूद्राणामसितस्तथा ॥ १२-१८६-५ (७२४२१)

भरद्वाज उवाच । १२-१८६-६क्ष् (५९३६)

चातुर्वर्ण्यस्य वर्णेन यदि वर्णो विभज्यते ।

सर्वेषां खलु वर्णानां दृश्यते वर्णसंकरः ॥ १२-१८६-६ (७२४२२)

कामः क्रोधो भयं लोभः शोकश्चिन्ता क्षुधा श्रमः ।

सर्वेषां नः प्रभवति कस्माद्वर्णो विभज्यते ॥ १२-१८६-७ (७२४२३)

स्वेदमूत्रपुरीषाणि श्लेष्मा पित्तं सशोणितम् ।

तनुः क्षरति सर्वेषां कस्माद्वर्णो विभज्यते ॥ १२-१८६-८ (७२४२४)

जङ्गमानामसङ्ख्येयाः स्थावराणां च जातयः ।

तेषां विविधवर्णानां कुतो वर्णविनिश्चयः ॥ १२-१८६-९ (७२४२५)

भृगुरुवाच । १२-१८६-१०क्ष् (५९३७)

न विशेषोऽस्ति वर्णानां सर्वं ब्राह्ममिदं जगत् ।

ब्राह्मणाः पूर्वसृष्टा हि कर्मभिर्वर्णतां गताः ॥ १२-१८६-१० (७२४२६)

कामभोगप्रियास्तीक्ष्णाः क्रोधनाः प्रियसाहसाः ।
 त्यक्तस्वधर्मा रक्ताङ्गास्ते द्विजाः क्षत्रतां गताः ॥ १२-१८६-११ (७२४२७)
 गोषु वृत्तिं समाधाय पीताः कृष्युपजीविनः ।
 स्वधर्मान्नानुतिष्ठन्ति ते द्विजा वैश्यतां गताः ॥ १२-१८६-१२ (७२४२८)
 हिंसानृतप्रिया लुब्धाः सर्वकर्मोपजीविनः ।
 कृष्णाः शौचपरिभ्रष्टास्ते द्विजाः शूद्रता गताः ॥ १२-१८६-१३ (७२४२९)
 इत्येतैः कर्मभिर्व्यस्ता द्विजा वर्णान्तरं गताः ।
 धर्मो यज्ञक्रिया चैषां नित्यं न प्रतिषिध्यते ॥ १२-१८६-१४ (७२४३०)
 इत्येते चतुरो वर्णा येषां ब्राह्मी सरस्वती ।
 विहिता ब्रह्मणा पूर्वं लोभात्त्वज्ञानतां गताः ॥ १२-१८६-१५ (७२४३१)
 ब्राह्मणा ब्रह्मतन्त्रस्थास्तपस्तेषां न नश्यति ।
 ब्रह्म धारयतां नित्यं व्रतानि नियमांस्तथा ॥ १२-१८६-१६ (७२४३२)
 ब्रह्म वैव परं सृष्टं ये तु जानन्ति ते द्विजाः ।
 तेषां बहुविधास्त्वन्ये तत्रतत्र द्विजातयः ॥ १२-१८६-१७ (७२४३३)
 पिशाचा राक्षसाः प्रेता विविधा म्लेच्छजातयः ।
 प्रनष्टज्ञानविज्ञानाः स्वच्छन्दाचारचेष्टिताः ॥ १२-१८६-१८ (७२४३४)
 प्रजा ब्राह्मणसंस्काराः स्वकर्मकृतनिश्चयाः ।
 ऋषिभिः स्वेन तपसा सृज्यन्ते चापरे परैः ॥ १२-१८६-१९ (७२४३५)
 आदिदेवसमुद्भूता ब्रह्ममूलाक्षयाव्यया ।
 सा सृष्टिर्मानसी नाम धर्मतन्त्रपरायणा ॥ १२-१८६-२० (७२४३६)

इति श्रीमन्महाभारते शान्तिपर्वणि मोक्षधर्मपर्वणि
 षडशीत्यधिकशततमोऽध्यायः ॥ १८६ ॥

Mahabharata - Shanti Parva - Chapter Footnotes

१२-१८६-२ स्वर्गाय विदधे इति ध । झ । पाठः ॥
 १२-१८६-५ सितः स्वच्छः सत्वगुणः । लोहितो रजोगुणः । पीतकः
 रजस्तमोव्यामिश्रः । असितः कृष्णः ॥
 १२-१८६-६ इदमाक्षिपति चातुर्वर्ण्यस्येति । वर्णेन जात्या वर्णः
 सात्त्विकत्वादिर्यदि विभज्यते तन्नेति शेषः । तत्र हेतुः सर्वेषामिति ॥
 १२-१८६-७ नोऽस्माकं ब्राह्मणानामपि ॥
 १२-१८६-९ जगंमानां पश्चादीनाम् ॥
 १२-१८६-१० ब्राह्मं ब्राह्मणत्वजातिमत् । वर्णतां क्षत्रियादिभावम् ॥
 १२-१८६-११ रक्ताङ्गा रजोगुणमयाः ॥
 १२-१८६-१४ व्यस्ताः पृथक्कृताः ॥
 १२-१८६-१५ चतुरश्रत्वारः । ब्राह्मी वेदमयी ॥

१२-१८६-१६ ब्रह्मतन्त्रं वेदोक्तानुष्ठानम् ॥
१२-१८६-१७ ये न जानन्ति तेऽद्विजाः इति ध । झ । ट । पाठः ॥
१२-१८६-१९ ब्रह्मणि वेदे विहितो ब्राह्मणः संस्कारो यासां ता
वेदोक्तसंस्कारवत्यः । अपरेऽर्वाचीना ऋषयः परैः प्राचीनैः
सृज्यन्ते ॥
१२-१८६-२० अक्षया नाशहीना । अव्यया अपचयहीना ॥

शान्तिपर्व - अध्याय १८७

॥ श्रीः ॥

१२.१८७. अध्यायः १८७

Mahabharata - Shanti Parva - Chapter Topics

भरद्वाजंप्रति भृगुणा ब्राह्मणादिवर्णलक्षणकथनम् । वैराग्यस्य
मुक्तिसाधनताकथनं च ॥ १. ।

Mahabharata - Shanti Parva - Chapter Text

१२-१८७-० (७२४३७)

भरद्वाज उवाच । १२-१८७-०क्ष् (५९३८)

ब्राह्मणः केन भवति क्षत्रियो वा द्विजोत्तम ।

वैश्यः शूद्रश्च विप्रर्षे तद्ब्रूहि वदतां वर ॥ १२-१८७-१ (७२४३८)

भृगुरुवाच । १२-१८७-२क्ष् (५९३९)

जातकर्मादिभिर्यस्तु संस्कारैः संस्कृतः शुचिः ।

वेदाध्ययनसंपन्नः षट्सु कर्मस्ववस्थितः ॥ १२-१८७-२ (७२४३९)

शौचाचारस्थितः सम्यग्विघसाशी गुरुप्रियः ।

नित्यव्रती सत्यपरः स वै ब्राह्मण उच्यते ॥ १२-१८७-३ (७२४४०)

सत्यं दानमथाद्रोह आनृशंस्यं क्षमा धृणा ।

तपश्च दृश्यते यत्र स ब्राह्मण इति स्मृतः ॥ १२-१८७-४ (७२४४१)

क्षत्रजं सेवते कर्म देवाध्ययनसंगतः ।

दानादानरतिर्यस्तु स वै क्षत्रिय उच्यते ॥ १२-१८७-५ (७२४४२)

कृपिगोरक्षवाणिज्यं यो विशत्यनिशं शुचिः ।

वेदाध्ययनसंपन्नः स वैश्य इति संज्ञितः ॥ १२-१८७-६ (७२४४३)

सर्वभक्षरतिर्नित्यं सर्वकर्मकरोऽशुचिः ।

त्यक्तवेदस्त्वनाचारः स वै शूद्र इति स्मृतः ॥ १२-१८७-७ (७२४४४)

शूद्रे चैतद्भवेत्क्षयं द्विजे तच्च न विद्यते ।

न वै शूद्रो भवेच्छूद्रो ब्राह्मणो न च ब्राह्मणः ॥ १२-१८७-८ (७२४४५)

सर्वोपायैस्तु लोभस्य क्रोधस्य च विनिग्रहः ।

एतत्पवित्रं ज्ञातव्यं तथा चैवात्मसंयमः ॥ १२-१८७-९ (७२४४६)
 वार्यौ सर्वात्मना तौ हि श्रेयोघातार्थमुच्छ्रितौ ॥ १२-१८७-१० (७२४४७)
 नित्यं क्रोधाच्छ्रयं रक्षेत्तपो रक्षेच्च मत्सरात् ।
 विद्यां मानापमानाभ्यामात्मानं तु प्रमादतः ॥ १२-१८७-११ (७२४४८)
 यस्य सर्वे समारम्भा निराशाबन्धना द्विज ।
 त्यागे यस्य हुतं सर्वं स त्यागी च स बुद्धिमान् ॥ १२-१८७-१२ (७२४४९)
 अहिंस्रः सर्वभूतानां मैत्रायणगतिश्चरेत् ।
 परिग्रहान्परित्यज्य भवेद्बुद्ध्या जितेन्द्रियः ।
 अचलं स्थानमातिष्ठेदिह चामुत्र चोभयोः ॥ १२-१८७-१३ (७२४५०)
 तपोनित्येन दान्तेन मुनिना संयतात्मना ।
 अजितं जेतुकामेन भाव्यं सङ्गेष्वसङ्गिना ॥ १२-१८७-१४ (७२४५१)
 इन्द्रियैर्गृह्यते यद्यत्तद्व्यक्तमिति स्थितिः ।
 अव्यक्तमिति विज्ञेयं लिङ्गग्राह्यमतीन्द्रियम् ॥ १२-१८७-१५ (७२४५२)
 अविस्मभ्मे न गन्तव्यं विस्मभ्मे धारयेन्मनः ।
 मनः प्राणे निगृह्णीयात्प्राणं ब्रह्मणि धारयेत् ॥ १२-१८७-१६ (७२४५३)
 निर्वेदादेव निर्वायान्न च किञ्चिद्विचिन्तयेत् ।
 सुखं वै ब्राह्मणो ब्रह्म स वै तेनाधिगच्छति ॥ १२-१८७-१७ (७२४५४)
 शौचेन सततं युक्तः सदाचारसमन्वितः ।
 सानुक्रोशश्च भूतेषु तद्विद्वजातिषु लक्षणम् ॥ १२-१८७-१८ (७२४५५)

इति श्रीमन्महाभारते शान्तिपर्वणि मोक्षधर्मपर्वणि
 सप्ताशीत्यधिकशततमोऽध्यायः ॥ १८७ ॥

Mahabharata - Shanti Parva - Chapter Footnotes

१२-१८७-३ विघसं ब्राह्मणादिभुक्तशेषम् ॥
 १२-१८७-५ क्षत्रं हिंसा तदर्थं जातं क्षत्रजं युद्धात्मकं कर्म
 । आदानं प्रजाभ्यः ॥
 १२-१८७-६ वाणिज्या पशुरक्षा च कृष्यादानरतिः शुचिः । इति
 झ । पाठः ॥
 १२-१८७-८ एतत्सत्यादिसप्तकम् । द्विजे त्रैवर्णिके । धर्म एव
 वर्णविभागे कारणं न जातिरित्यर्थः ॥
 १२-१८७-१० तौ क्रोधलोभौ ॥
 १२-१८७-१२ आशैव बन्धनं तद्वर्जिता निराशाबन्धनाः
 समारम्भाः सम्यगारभ्यन्त इति यज्ञादयः । हुतमघ्नौ ब्राह्मणे वा
 दत्तमग्निहोत्रनित्यश्राद्धादि । त्यागे फलत्यागनिमित्तम् । निराशीर्बन्धना
 द्विजेति घ । झ ङ । पाठः ॥

१२-१८७-१३ मैत्रं मित्रभावस्तदेवायनं परं प्राप्यं स्थानं
तत्र गतिर्यस्य सः । स्थानमात्मानमातिष्ठेत् आभिमुख्येन
तिष्ठेत् । आत्मध्यानपरो भवेदित्यर्थः ॥

१२-१८७-१४ सङ्गेषु ममेदमिति सङ्गहेतुषु पुत्रदारादिषु ॥

१२-१८७-१७ निर्वेदादेव निर्वाणं न किञ्चिदपि इति घ ह्य
। पाठः । निर्वाणादेव निर्वायात् इति ड । पाठः ॥

शान्तिपर्व - अध्याय १८८

॥ श्रीः ॥

१२.१८८. अध्यायः १८८

Mahabharata - Shanti Parva - Chapter Topics

भृगुणा भरद्वाजप्रति धर्माधर्मयोः सुखदुःखसाधनत्वे
प्रतिपादिते ऋष्यादीनां स्वर्गानपेक्षणाद्वाभिचारशङ्किना
भरद्वाजेरतदाक्षेपः ॥ १. । भृगुणा मोक्षस्वरूपनिरूपणपूर्वकं
निष्कामकर्मणस्तत्साधनत्वमक्षतमिति स्वाभिप्रायाविष्करणम् ॥ २. ।

Mahabharata - Shanti Parva - Chapter Text

१२-१८८-० (७२४५६)

भृगुरुवाच । १२-१८८-०क्ष (५९४०)

सत्यं ब्रह्म तपः सत्यं सत्यं सृजति च प्रजाः ।

सत्येन धार्यते लोकः स्वर्गं सत्येन गच्छति ॥ १२-१८८-१ (७२४५७)

अनृतं तमसो रूपं तमसा नीयते ह्यधः ।

तमोग्रस्ता न पश्यन्ति प्रकाशं तमसाऽऽवृतम् ॥ १२-१८८-२ (७२४५८)

स्वर्गः प्रकाश इत्याहुर्नरकं तम एव च ।

सत्यानृतात्तदुभयं प्राप्यते जगतीचरैः ॥ १२-१८८-३ (७२४५९)

तत्र त्वेवंविधा लोके वृत्तिः सत्यानृते भवेत् ।

धर्माधर्मौ प्रकाशश्च तमो दुःखं सुखं तथा ॥ १२-१८८-४ (७२४६०)

तत्र यत्सत्यं स धर्मो यो धर्मः स प्रकाशो यः प्रकाशस्तत्सुखमिति

। तत्र यदनृतं सोऽधर्मो योऽधर्मस्तत्तमो यत्तमस्तद्दुःखमिति ॥

१२-१८८-५ (७२४६१)

अत्रोच्यते । १२-१८८-६क्ष (५९४१)

शारीरैर्मानसैर्दुःखैः सुखैश्चाप्यसुखोदयैः ।

लोकसृष्टिं प्रपश्यन्तो न मुह्यन्ति विचक्षणाः ॥ १२-१८८-६ (७२४६२)

तत्र दुःखविमोक्षार्थं प्रयतेत विचक्षणः ।

सुखं ह्यनित्यं भूतानामिह लोके परत्र च ॥ १२-१८८-७ (७२४६३)

राहुग्रस्तस्य सोमस्य यथा ज्योत्स्ना न भासते ।

तथा तमोभिभूतानां भूतानां भ्रश्यते सुखम् ॥ १२-१८८-८ (७२४६४)

तत्खलु द्विविधं सुखमुच्यते शारीरं मानसं च । इह
खल्वमुष्मिंश्च लोके सर्वारम्भप्रवृत्तयः सुखार्थमभिधीयन्ते न
ह्यतः परं त्रिवर्गफलं विशिष्टतरमस्ति स एष काम्यो गुणविशेषो
धर्मार्थगुणारम्भस्तद्धेतुरस्योत्पत्तिः सुखप्रयोजनार्थं आरम्भः ॥

१२-१८८-९ (७२४६५)

भरद्वाज उवाच । १२-१८८-१०क्ष (५९४२)

यदेतद्भवताऽभिहितं सुखानां परमार्थस्थितिरिति तन्न गृह्णीमो
न ह्येषामृषीणां तपसि स्थितानामप्राप्य एव काम्यो गुणविशेषो न
चैनमभिलषन्ति च तपसि श्रूयते त्रिलोकेकृद्ब्रह्मा प्रभुरेकाकी
तिष्ठति । ब्रह्मचारी न कामसुखेष्व्वात्मानमवदधाति । अपिच
भगवान्विश्वेश्वर उवाच । १२-१८८-१० काममभिवर्तमानमनङ्गत्वेन
नाशमनयत् । तस्माद्ब्रूमो न तु महात्मभिः प्रतिगृहीतोऽयमर्थो
तत्त्वेष तावद्विशिष्टो गुणगण इति । नैतद्भगवान्प्रत्येति भगवतोक्तं
सुखानां परमार्थस्थितिरिति लोकप्रवादो हि द्विविधः फलोदयः
सुकृतात्सुखमवाप्यते दुष्कृताद्दुःखमिति ॥ १२-१८८-१० (७२४६६)

भृगुरुवाच । १२-१८८-११क्ष (५९४३)

अत्रोच्यते । अनृतात्खलु तमः प्रादुर्भूतं
ततस्तमोग्रस्ता अधर्ममेवानुवर्तन्ते न
धर्मम् । क्रोधलोभमोहमदादिभिरवच्छन्ना न खल्वस्मिँल्लोके
नामुत्र सुखमाप्नुवन्ति । विविधव्याधिद्रणरुजोपतापैरवकीर्यन्ते ।
वधबन्धननिरोधपरिक्लेशादिभिश्च
क्षुत्पिपासाश्रमकृतैरुपतापैरुपतप्यन्ते ।
चण्डवातात्युष्णातिशीतकृतैश्च प्रतिभयैः
शारीरैर्दुःखैरुपतप्यन्ते । बन्धुधनविननाशविप्रयोगकृतैश्च
मानसैः शोकैरभिभूयन्ते जरामृत्युकृतैश्चान्यैरिति ॥

१२-१८८-११ (७२४६७)

यदैतैः शारीरैर्मानसैर्दुःखैर्न स्पृश्यते तत्सुखं विद्यात् ।
न चैते दोषाः स्वर्गे प्रादुर्भवन्ति तत्र खलु भवन्ति ॥ १२-१८८-१२
(७२४६८)

सुसुखः पवनः स्वर्गे गन्धश्च सुरभिस्तथा ।

क्षुत्पिपासाश्रमो नास्ति न जरा न च पातकम् ॥ १२-१८८-१३ (७२४६९)

नित्यमेव सुखं स्वर्गे सुखं दुःखमिहोभयम् ।

नरके दुःखमेवाहुः सुखं तु परमं पदम् ॥ १२-१८८-१४ (७२४७०)

पृथिवी सर्वभूतानां जनित्री तद्विधाः स्त्रियः ।

पुमान्प्रजापतिस्तत्र शुक्रं तेजोमयं विदुः ॥ १२-१८८-१५ (७२४७१)

इत्येतल्लोकनिर्माणं ब्रह्मणा विहितं पुरा ।
प्रजा विपरिवर्तते स्वैः स्वैः कर्मभिरावृताः ॥ १२-१८८-१६ (७२४७२)

इति श्रीमन्महाभारते शान्तिपर्वणि मोक्षधर्मपर्वणि
अष्टाशीत्यधिकशततमोऽध्यायः ॥ १८८. ।

Mahabharata - Shanti Parva - Chapter Footnotes

१२-१८८-९ लोके वस्तुप्रवृत्तयः इति झ । पाठः ॥
१२-१८८-१० अनङ्गत्वेन शममनयत् इति झ । पाठः ॥
१२-१८८-११ क्रोधलोभहिंसानृतादिभिरिति चण्डवातात्यायुष्णेति च झ
। पाठः ॥
१२-१८८-१६ प्रजाः समनुवर्तन्ते इति झ । पाठः ॥

शान्तिपर्व - अध्याय १८९

॥ श्रीः ॥

१२.१८९. अध्यायः १८९

Mahabharata - Shanti Parva - Chapter Topics

भृगुणा भरद्वाजंप्रति चतुराश्रमधर्मनिरूपणम् ॥ १. ।

Mahabharata - Shanti Parva - Chapter Text

१२-१८९-० (७२४७३)
भरद्वाज उवाच । १२-१८९-०क्ष् (५९४४)
दानस्य किं फलं प्रोक्तं धर्मस्य चरितस्य च ।
तपसश्च सुतप्तस्य स्वाध्यायस्य हुतस्य वा ॥ १२-१८९-१ (७२४७४)
भृगुरुवाच । १२-१८९-२क्ष् (५९४५)
हुतेन शाम्यते पापं स्वाध्यायैः शान्तिरुत्तमा ।
दानेन भोग इत्याहुस्तपसा सर्वमाप्नुयात् ॥ १२-१८९-२ (७२४७५)
दानं तु द्विविधं प्राहुः परत्रार्थमिहैव च ।
सद्भ्यो यद्दीयते किञ्चित्परत्रोपतिष्ठते ॥ १२-१८९-३ (७२४७६)
असद्भ्यो दीयते यत्तु तद्दानमिह भुज्यते ।
यादृशं दीयते दानं तादृशं फलमुच्यते ॥ १२-१८९-४ (७२४७७)
भरद्वाज उवाच । १२-१८९-५क्ष् (५९४६)
किं कस्य धर्माचरणं किं वा धर्मस्य लक्षणम् ।
धर्मः कतिविधो वाऽपि तद्भवान्वक्तुमर्हति ॥ १२-१८९-५ (७२४७८)
भृगुरुवाच । १२-१८९-६क्ष् (५९४७)
स्वधर्माचरणे युक्ता ये भवन्ति मनीषिणः ।

तेषां स्वर्गफलावाप्तिर्योऽन्यथा स विमुह्यते ॥ १२-१८९-६ (७२४७९)
 भरद्वाज उवाच । १२-१८९-७क्ष (५९४८)
 यदेतच्चातुराश्रम्यं ब्रह्मर्षिविहितं पुरा ।
 तस्य स्वस्वं समाचारं यथावद्वक्तुमर्हसि ॥ १२-१८९-७ (७२४८०)
 भृगुरुवाच । १२-१८९-८क्ष (५९४९)
 पूर्वमेव भगवता ब्रह्मणा लोकहितमनुतिष्ठता
 धर्मसंरक्षणार्थमाश्रमाश्चत्वारोऽभिनिर्दिष्टाः । तत्र
 गुरुकुलवासमेव प्रथममाश्रममुदाहरन्ति । सम्यग्यत्र
 शौचसंस्कारनियमव्रतविनियतात्मा उभेसन्ध्ये
 भास्कराग्निदैवतान्युपस्थाय विहाय निद्रालस्ये
 गुरोर्भिवादननवेदाभ्यासश्रवणपवित्रीकृतान्तरात्मा
 शत्रिषवणमुपस्पृश्य
 ब्रह्मचर्याग्निपरिचरणगुरुशुश्रूषानित्यभिक्ष्यादिसर्वनिवेदितान्तरात्मा
 गुरुवचनिर्देशानुष्ठानाप्रतिकूलो गुरुप्रसादलब्धस्वाध्यायतत्परः
 स्यात् ॥ १२-१८९-८ (७२४८१)
 भवति चात्र श्लोकः । १२-१८९-९क्ष (५९५०)
 गुरुं यस्तु समाराध्य द्विजो वेदमवाप्नुयात् ।
 तस्य स्वर्गफलावाप्तिः शुध्यते चास्य मानसमिति ॥ १२-१८९-९ (७२४८२)
 गार्हस्थ्यं खलु द्वितीयमाश्रमं वदन्ति । तस्य
 समुदाचारलक्षणं सर्वमनुव्याख्यास्यामः । समावृत्तानां
 सदाचाराणां सहधर्मचर्याफलार्थिनां गृहाश्रमो
 विधीयते । धर्मार्थकामावाप्त्यर्थं त्रिवर्गसाधनमपेक्ष्यागर्हितेन
 कर्मणा धनान्यादाय स्वाध्यायोपलब्धप्रकर्षेण वा ब्रह्मर्षिनिर्मितेन
 वा । हव्यकव्यनियमाभ्यां दैवतपूजासमाधिप्रसादविध्युपलब्धेन
 धनेन गृहस्थो गार्हस्थ्यं वर्तयेत् । तद्धि सर्वाश्रमाणां
 मूलमुदाहरन्ति । गुरुकुलनिवासिनः परिव्राजका ये चान्ये
 संकल्पितव्रतनियमधर्मानुष्ठायिनस्तेपामष्यत एव
 भिक्षाबलिसंविभागाः प्रवर्तन्ते ॥ १२-१८९-१० (७२४८३)
 वानप्रस्थानां च द्रव्योपस्कार इति प्रायशः खल्वेते साधवः
 साधुपथ्याशिनः स्वाध्यायप्रसङ्गिनस्तीर्थाभिगमनदेशदर्शनार्थं
 पृथिवीं पर्यटन्ति तेषां
 प्रत्युत्थानाभिगमनाभिवादनानसूयवाक्प्रदानसुखशक्त्यासन-
 सुखशयनाभ्यवहारसत्क्रियाचेति ॥ १२-१८९-११ (७२४८४)
 भवति चात्र श्लोकः । १२-१८९-१२क्ष (५९५१)
 अतिथिर्यस्य भग्नाशो गृहात्प्रतिनिवर्तते ।
 स तस्य दुष्कृतं दत्त्वा पुण्यमादाय गच्छति ॥ १२-१८९-१२ (७२४८५)

अपि चात्र यज्ञक्रियाभिर्देवताः प्रीयन्ते निवापेन पितरो
वेदविद्याभ्यासश्रवणधारणेन ऋषय अपत्योत्पादनेन प्रजापतिरिति ॥
१२-१८९-१३ (७२४८६)
श्लोकौ चात्र भवतः । १२-१८९-१४क्ष (५९५२)
वत्सलाः सर्वभूतानां वाच्याः श्रोत्रसुखा गिरः ।
परिवादापवादौ च पारुष्यं चात्र गर्हितम् ॥ १२-१८९-१४ (७२४८७)
अवज्ञानमहंकारो दम्भश्चैव विगर्हितः ।
अहिंसा सत्यमक्रोधः सर्वाश्रमगतं तपः ॥ १२-१८९-१५ (७२४८८)
अपि चात्र
माल्याभरणवस्त्राभ्यङ्गनित्योपभोगनृत्तगीतवादित्रश्रुति-
सुखनयनाभिरामदर्शनानां
प्राप्तिर्भक्ष्यभोज्यलेह्यपेयचोष्याणामभ्यवहार्याणां
विविधानामुपभोगः स्वविहारसंतोषः कामसुखावाप्तिरिति ॥ १२-१८९-१६
(७२४८९)
श्लोकौ चात्र भवतः । १२-१८९-१७क्ष (५९५३)
त्रिवर्गगुणनिर्वृत्तिर्यस्य नित्यं गृहाश्रमे ।
स सुखान्यनुभूयेह शिष्टानां गतिमाप्नुयात् ॥ १२-१८९-१७ (७२४९०)
उञ्छवृत्तिर्गृहस्थो यः स्वधर्माचरणे रतः ।
त्यक्तकामसुखारम्भः स्वर्गस्तस्य न दुर्लभः ॥ १२-१८९-१८ (७२४९१)

इति श्रीमन्महाभारते शान्तिपर्वणि मोक्षधर्मपर्वणि
एकोनवत्यधिकशततमोऽध्यायः ॥ १८९. ।

Mahabharata - Shanti Parva - Chapter Footnotes

१२-१८९-२ शान्तिरुपरतिः ॥
१२-१८९-७ चतुर्णामाश्रमाणां धर्मश्चातुराश्रम्यम् ॥
१२-१८९-९ सिध्यते चास्य मानसं इति ज्ञ । पाठः ॥
१२-१८९-१० समावृत्तानां समापितगुरुकुलवासानां स्नातकानाम् । सहोभौ
चरतां धर्ममिति दंपत्योः सहाधिकारिकं धर्मं तच्चर्याफलं
पुत्रजन्म ॥
१२-१८९-११ द्रव्योपस्कारो धनवर्जनम् । सुखशक्त्या सुखवत्या शक्त्या
न तु देहपीडया । सत्क्रिया च कर्तव्येति शेषः ॥
१२-१८९-१३ निवापने पितृतर्पणेन ॥
१२-१८९-१४ वात्सल्यात्सर्वभूतेभ्यः इति परितापोपतापश्चेति च
। ज्ञ । पाठः ॥
१२-१८९-१८ उञ्छः कणश आदानं तेन वृत्तिर्जीवनमस्य

शान्तिपर्व - अध्याय १९०

॥ श्रीः ॥

१२.१९०. अध्यायः १९०

Mahabharata - Shanti Parva - Chapter Topics

भृगुणा भरद्वाजंप्रति वानप्रस्थयत्याश्रमयोर्लक्षणकथनम्

॥ १. । तथा हिमवदुत्तरलोकस्य स्वर्गतुल्यत्वप्रतिपादनपूर्वकं
सुकृतिप्राप्यत्वकथनं च ॥ २. ।

Mahabharata - Shanti Parva - Chapter Text

१२-१९०-० (७२५२३)

भृगुरुवाच । १२-१९०-०क्ष (५९५५)

वानप्रस्थाः खल्वृषिधर्ममनुवर्तन्ते पुण्यानि

तीर्थानि नदीप्रस्रवणान्युचरन्ति सुविभक्तेष्वरण्येषु

मृगमहिषवराहशार्दूलसृमरगजाकीर्णेषु

तपस्यन्तोऽनुसंचरन्ति त्यक्तग्राम्यवस्त्राभ्यवहारोपभोगा

वन्यौषधिफलमूलपर्णपरिमितविचित्रनियताहाराः

स्थानासनिनो भूमिपाषाणसिकताशर्करावालुकाभस्मशायिनः

काशकुशचर्मवल्कलसंवृताङ्गाः केशश्मश्रुनखरोमधारिणो

नियतकालोपस्पर्शना अस्कन्नकालबहिहोमानुष्ठायिनः

समित्कुशकुसुमापहारार्चनसंमार्जनहोमान्तलब्धविश्रयाः

शीतोष्ण श्वर्षघ्नवनविनिष्टप्तविभिन्नसर्वत्वचो

विविधनियमयोगचर्यानुष्ठानहृत शपरिशुष्क

मांसशोणितत्वगस्थिभूता धृतिपराः सत्वयोगाच्छरीराण्युद्धहन्ति ॥

१२-१९०-१ (७२५२४)

भवति चात्र श्लोकः । १२-१९०-२क्ष (५९५६)

यश्चैतां नियतश्चर्यां ब्रह्मर्षिविहितां चरेत् ।

स दहेदग्निवद्दोषाञ्जयेल्लोकांश्च दुर्जयान् ॥ १२-१९०-२ (७२५२५)

परिव्राजकानां पुनराचारः । तद्यथा विमुच्यधनकलत्रपरिवर्हणं

सङ्गेष्वात्मनः स्नेहपाशानवधूय परिव्रजन्ति

समलोष्टाश्मकाञ्चनास्त्रिवर्गप्रवृत्तेष्वारम्भेष्वसक्त-

बुद्धयोऽरिमित्रोदासीनानां

तुल्यदर्शनाः स्थावरजङ्गमानां जरायुजाण्डजस्वेदजोद्भिज्जानां

भूतानां वाङ्मनः कर्मभिरभिद्रोहिणोऽनिकेताः

पर्वतपुलिनवृक्षमूलदेवतायतनान्यननुचरन्तो

वासार्थमुपेयुर्नगरं ग्रामं वा नगरे पञ्चरात्रिका ग्रामे
 चैकरात्रिकाः प्रविश्व च प्राणधारणार्थं द्विजातीनां
 भवनान्यसंकीर्णकर्मणामुपतिष्ठेयुः पात्रपतिताऽयाचितभैक्ष्याः
 कामक्रोधदर्पलोभमोहकार्पण्यदम्भपरिवादाभिमानहिंसानिवृत्ता इति ॥
 १२-१९०-३ (७२५२६)
 भवन्ति चात्र श्लोकाः । १२-१९०-४क्ष (५९५७)
 अभयं सर्वभूतेभ्यो दत्त्वा यश्चरते मुनिः ।
 न तस्य सर्वभूतेभ्यो भयमुत्पद्यते क्वचित् ॥ १२-१९०-४ (७२५२७)
 कृत्वाऽग्निहोत्रं स्वशरीरसंस्थं
 शारीरमग्निं स्वमुखे जुहोति ।
 यो भैक्षचर्योपगतैर्हविर्भि
 श्विताग्निना प्राप्य स याति लोका ॥ १२-१९०-५ (७२५२८)
 मोक्षाश्रमं यः कुरुते यथोक्तं
 शुचिः सुसंकल्पितबुद्धियुक्तः ।
 अनिन्धनं ज्योतिरिव प्रशान्तं
 स ब्रह्मलोकं श्रयते द्विजातिः ॥ १२-१९०-६ (७२५२९)
 भरद्वाज उवाच । १२-१९०-७क्ष (५९५८)
 अस्माल्लोकात्परो लोकः श्रूयते नोपलभ्यते ।
 तमहं ज्ञातुमिच्छामि तद्भवान्वक्तुमर्हति ॥ १२-१९०-७ (७२५३०)
 भृगुरुवाच । १२-१९०-८क्ष (५९५९)
 उत्तरे हिमवत्पार्श्वे पुण्ये सर्वगुणान्विते ।
 पुण्यः क्षेम्यश्च काम्यश्च स परो लोक उच्यते ॥ १२-१९०-८ (७२५३१)
 तत्र ह्यपापकर्माणः शुचयोऽत्यन्तनिर्मलाः ।
 लोभमोहपरित्यक्ता मानवा निरुपद्रवाः ॥ १२-१९०-९ (७२५३२)
 स स्वर्गसदृशो लोकस्तत्र ह्युक्ताः शुभा गुणाः ।
 नात्र मृत्युः प्रभवति स्पृशन्ति व्याधयो न च ॥ १२-१९०-१० (७२५३३)
 न लोभः परदारेषु स्वदारनिरतो जनः ।
 न चान्योन्यवधस्तत्र द्रव्येषु च न विस्मयः ॥ १२-१९०-११ (७२५३४)
 परोक्षधर्मो नैवास्ति संदेहो नापि जायते ।
 कृतस्य तु फलं व्यक्तं प्रत्यक्षमुपलभ्यते ॥ १२-१९०-१२ (७२५३५)
 यानासनाशनोपेताः प्रासादभवनाश्रयाः ।
 सर्वकामैर्वृताः केचिद्धेमाभरणभूषिताः ॥ १२-१९०-१३ (७२५३६)
 प्राणधारणमात्रं तु केषांचिदुपलभ्यते ।
 श्रमेण महता केचित्कुर्वन्ति प्राणधारणम् ॥ १२-१९०-१४ (७२५३७)
 इह धर्मपराः केचित्केचिन्नैकृतिका नराः ।
 सुखिताः दुःखिताः केचिन्निर्धना धनिनोऽपरे ॥ १२-१९०-१५ (७२५३८)

इह श्रमो भयं मोहः क्षुधा निद्रा च जायते ।
 लोभश्चार्थकृतो नृणां येन मुह्यन्त्यपण्डिताः ॥ १२-१९०-१६ (७२५३९)
 इह अर्ता बहुविधा धर्माधर्मस्य कर्मणः ।
 यस्तेद्वेदोभयं प्राज्ञः पाप्मना न स लिप्यते ॥ १२-१९०-१७ (७२५४०)
 सोपधं कृतिः स्तेयं परिवादो ह्यसूयिता ।
 परोपघातो हिंसा च पैशुन्यमनृतं तथा ॥ १२-१९०-१८ (७२५४१)
 एतानि सेवते यस्तु तपस्तस्य मितायते ।
 यस्त्वेतान्नाचरेद्विद्वांस्तपस्तस्य प्रवर्धते ॥ १२-१९०-१९ (७२५४२)
 इह चिन्ता बहुविधा धर्माधर्मस्य कर्मणः ।
 कर्मभूमिरियं लोके इह कृत्वा शुभाशुभम् ।
 शुभैः शुभमवाप्नोति कर्ताऽशुभमथान्यथा ॥ १२-१९०-२० (७२५४३)
 इह प्रजापतिः पूर्वं देवाः सर्षिगणास्तथा ।
 इष्टेन तपसा पूता ब्रह्मलोकमुपाश्रिताः ॥ १२-१९०-२१ (७२५४४)
 उत्तरः पृथिवीभागः सर्वपुण्यतमः शुभः ।
 इहत्यास्तत्र जायन्ते ये वै पुण्यकृतो जनाः ॥ १२-१९०-२२ (७२५४५)
 असत्कर्माणि कुर्वाणास्तिर्यग्योनिषु चापरे ।
 क्षीणायुषस्तथा चान्ये नश्यन्ति पृथिवीतले ॥ १२-१९०-२३ (७२५४६)
 अन्योन्यभक्षणासक्ता लोभमोहसमन्विताः ।
 इहैव परिवर्तन्ते न ते यान्त्युत्तरां दिशम् ॥ १२-१९०-२४ (७२५४७)
 ये गुरुन्पर्युपासन्ते नियता ब्रह्मचारिणः ।
 पन्थानं सर्वलोकानां ते जानन्ति मनीषिणः ॥ १२-१९०-२५ (७२५४८)
 इत्युक्तोऽयं मया धर्मः संक्षेपाद्ब्रह्मनिर्मितः ।
 धर्माधर्मौ हि लोकस्य यो वै वेत्ति स बुद्धिमान् ॥ १२-१९०-२६ (७२५४९)
 भीष्म उवाच । १२-१९०-२७क्ष् (५९६०)
 इत्युक्तो भृगुणा राजन्भरद्वाजः प्रतापवान् ।
 भृगुं परमधर्मात्मा विस्मितः प्रत्यपूजयत् ॥ १२-१९०-२७ (७२५५०)
 एष ते प्रभवो राजञ्जगतः संप्रकीर्तितः ।
 निखिलेन महाप्राज्ञ किं भूयः श्रोतुमिच्छसि ॥ १२-१९०-२८ (७२५५१)

इति श्रीमन्महाभारते शान्तिपर्वणि मोक्षधर्मपर्वणि
 नवत्यधिकशततमोऽध्यायः ॥ १९०. ।

Mahabharata - Shanti Parva - Chapter Footnotes

१२-१९०-१ सुविविक्तेष्वरण्येषु इति झ । ड । थ । पाठः ॥

१२-१९०-३ परिबर्हणं शय्यादिभोगसामग्री

। परिव्राजकानां पुनराचारं प्रवदामः इति

ड । थ षाठः । सङ्गेष्व्वात्मानमवधूय स्नेहपाशान्परित्यजन्ति । इति
 ट । पाठः । असङ्कीर्णस्थानान्युपतिष्ठेयुरिति ड थ । पाठः ॥
 १२-१९०-५ विप्रस्तु भैक्ष्योष्णातैर्हविर्भिश्चिताग्निनां स ब्रजते
 हि लोकमिति झ । पाठः ॥
 १२-१९०-६ सुसङ्कल्पितमुक्तबुद्धिः इति झ । पाठः ॥
 १२-१९०-१० स स्वर्गसदृशो देश इति झ । पाठः । काले मृत्युः
 इति ध । झ षाठः ॥
 १२-१९०-१२ परोक्षधर्मः परोक्षफलो धर्मः । परो ह्यधर्मो
 नेवास्तीति झ । पाठः । कृतस्य तु फलं तत्र इति ध । झ । पाठः ॥
 १२-१९०-१६ क्षुधा तीव्रा च इति झ । पाठः ॥
 १२-१९०-१७ वार्ताः कुशलाः ॥
 १२-१९०-१८ सोपधं सदम्भम् ॥
 १२-१९०-१९ तपो योगजधर्मः । तपस्तस्य प्रहीयते इति झ । पाठः ॥
 १२-१९०-२० चिन्ता विचारः ॥
 १२-१९०-२१ ब्रह्मलोकं हिमवत्पार्श्वम् ॥
 १२-१९०-२३ यदि सत्कारमृच्छन्ति इति ध । झ । पाठः ॥
 १२-१९०-२४ उत्तरां दिशं हिमवत्पार्श्वम् ॥

शान्तिपर्व - अध्याय १९१

॥ श्रीः ॥

१२.१९१. अध्यायः १९१

Mahabharata - Shanti Parva - Chapter Topics

भीष्मेण युधिष्ठिरं प्रति सदाचारनिरूपणम् ॥ १. ।

Mahabharata - Shanti Parva - Chapter Text

१२-१९१-० (७२५५२)

युधिष्ठिर उवाच । १२-१९१-०क्ष् (५९६१)

आचारस्य विधिं तात प्रोच्यमानं त्वयाऽनघ ।

श्रोतुमिच्छामि धर्मज्ञ सर्वज्ञो ह्यसि मे मतः ॥ १२-१९१-१ (७२५५३)

भीष्म उवाच । १२-१९१-२क्ष् (५९६२)

दुराचारा दुर्विचेष्टा दुष्प्रज्ञाः प्रियसाहसाः ।

असन्तस्त्वभिविख्याताः सन्तश्चाचारलक्षणाः ॥ १२-१९१-२ (७२५५४)

पुरीषं यदि वा मूत्रं ये न कुवन्ति मानवाः ।

राजमार्गे गवां मध्ये धान्यमध्ये शिवालये ।

अग्न्यगारे तथा तीरे ये न कुर्वन्ति ते शुभाः ॥ १२-१९१-३ (७२५५५)

शौचमावश्यकं कृत्वा देवतानां च तर्पणम् ।
 धर्ममाहुर्मनुष्याणामुपस्पृश्य नदीं तरेत् ॥ १२-१९१-४ (७२५५६)
 सूर्यं सदोपतिष्ठेन न स्वपेद्भास्करोदये ।
 सायंप्रातर्जपेत्सन्ध्यां तिष्ठन्पूर्वां तथेतराम् ॥ १२-१९१-५ (७२५५७)
 पञ्चाद्रो भोजनं भुञ्ज्यात्प्राङ्मुखो मौनमास्थितः ।
 न निन्द्यादन्नभक्ष्यांश्च स्वादुस्वादु च भक्षयेत् ॥ १२-१९१-६ (७२५५८)
 नार्द्रपाणिः समुत्तिष्ठेन्नार्द्रपादः स्वपेन्निशि ।
 देवर्षिर्नारदः प्राह एतदाचारलक्षणम् ॥ १२-१९१-७ (७२५५९)
 शोचिष्केशमनड्वाहं देवगोष्ठं चतुष्पथम् ।
 ब्राह्मणं धार्मिकं चैव नित्यं कुर्यात्प्रदक्षिणम् ॥ १२-१९१-८ (७२५६०)
 अतिथीनां च सर्वेषां प्रेष्याणां स्वजनस्य च ।
 सामात्यं भोजनं भृत्यैः पुरुषस्य प्रशस्यते ॥ १२-१९१-९ (७२५६१)
 सायंप्रातर्मनुष्याणामशनं वेदनिर्मितम् ।
 नान्तरा भोजनं दृष्टमुपवासी तथा भवेत् ॥ १२-१९१-१० (७२५६२)
 होमकाले तथ्ना जुह्वन्तुकाले तथा ब्रजन् ।
 अनन्यस्त्रीजनः प्राज्ञो ब्रह्मचारी तथा भवेत् ॥ १२-१९१-११ (७२५६३)
 अमृतं ब्राह्मणोच्छिष्टं जनन्या हृदयं कृतम् ।
 तज्जनाः पर्युपासन्ते सत्यं सन्तः समासते ॥ १२-१९१-१२ (७२५६४)
 लोष्टमदीं तृणच्छेदी नखखादी तु यो नरः ।
 नित्योच्छिष्टः संकसुको नेहायुर्विन्दते महत् ॥ १२-१९१-१३ (७२५६५)
 यजुषा संस्कृतं मांसं निवृत्तो मांसभक्षणात् ।
 भक्षयेन्न वृथामांसं पृष्ठमांसं च वर्जयेत् ॥ १२-१९१-१४ (७२५६६)
 स्वदेशे परदेशे वा अतिथिं नोपवासयेत् ।
 काम्यकर्मफलं लब्ध्वा गुरुणामुपपादयेत् ॥ १२-१९१-१५ (७२५६७)
 गुरुणामासनं देयं कर्तव्यं चाभिवादनम् ।
 गुरुनभ्यर्च्य युज्येत आयुषा यशसा श्रिया ॥ १२-१९१-१६ (७२५६८)
 नेक्षेतादित्यमुद्यन्तं न च नगनां परस्त्रियम् ।
 मैथुनं सततं धर्म्यं गुह्यं चैव समाचरेत् ॥ १२-१९१-१७ (७२५६९)
 तीर्थानां हृदयं तीर्थं शुचीनां हृदयं शुचिः ।
 सर्वमार्यकृतं धर्म्यं वालसंस्पर्शनानि च ॥ १२-१९१-१८ (७२५७०)
 दर्शनेदर्शने नित्यं सुखप्रश्नमुदाहरेत् ।
 सायं प्रातश्च विप्राणां प्रदिष्टमभिवादनम् ॥ १२-१९१-१९ (७२५७१)
 देवगोष्ठे गवां मध्ये ब्राह्मणानां क्रियापथे ।
 स्वाध्याये भोजने चैव दक्षिणं पाणिमुद्धरेत् ॥ १२-१९१-२० (७२५७२)
 सायं प्रातश्च विप्राणां पूजनं च यथाविधि ।
 पण्यानां शोभते पण्यं कृषीणामृद्धयतां कृषिः ।

बहुकारं च सस्यानां वाह्ये वाहो गवां तथा ॥ १२-१९१-२१ (७२५७३)
 संपन्नं भोजने नित्यं पानीये तर्पणं तथा ।
 सुशृतं पायसे ब्रूयाद्यवाग्वां कृसरे तथा ॥ १२-१९१-२२ (७२५७४)
 श्मश्रुकर्मणि संप्राप्ते क्षुते स्नानेऽथ भोजने ।
 व्याधितानां च सर्वेषामायुष्मभिनन्दनम् ॥ १२-१९१-२३ (७२५७५)
 प्रत्यादित्यं न मेहेत न पश्येदात्मनः शकृत् ।
 सुतैः स्त्रिया च शयनं सह भोज्यं च वर्जयेत् ॥ १२-१९१-२४ (७२५७६)
 त्वंकारं नामधेयं च ज्येष्ठानां परिवर्जयेत् ।
 अवरणां समानानामुभयं नैव दुष्यति ॥ १२-१९१-२५ (७२५७७)
 हृदयं पापवृत्तानां पापमाख्याति वैकृतम् ।
 ज्ञानपूर्वं विनश्यन्ति गूहमाना महाजने ॥ १२-१९१-२६ (७२५७८)
 ज्ञानपूर्वकृतं पापं छादयन्त्यबहुश्रुताः ।
 नैनं मनुष्याः पश्यन्ति पश्यन्त्येव दिवौकसः ॥ १२-१९१-२७ (७२५७९)
 पापेनापिहितं पापं पापमेवानुवर्तते ।
 धर्मेणापिहितो धर्मो धर्ममेवानुवर्तते ।
 धार्मिकेण कृतो धर्मो धर्ममेवानुवर्तते ॥ १२-१९१-२८ (७२५८०)
 पापं कृतं न स्मरतीह मूढो
 विवर्तमानस्य तदेति कर्तुः ।
 राहुर्यथा चन्द्रमुपैति चापि
 तथाऽबुधं पापमुपैति कर्म ॥ १२-१९१-२९ (७२५८१)
 आशया संचितं द्रव्यं दुःखेनैवोपभुज्यते ।
 तद्बुधा न प्रशंसन्ति मरणं न प्रतीक्षते ॥ १२-१९१-३० (७२५८२)
 मानसं सर्वभूतानां धर्ममाहुर्मनीषिणः ।
 तस्मात्सर्वेषु भूतेषु मनसा शिवमाचरेत् ॥ १२-१९१-३१ (७२५८३)
 एक एव चरेद्धर्मं नास्ति धर्मं सहायता ।
 केवलं विधिमासाद्य सहायः किं करिष्यति ॥ १२-१९१-३२ (७२५८४)
 धर्मो योनिर्मनुष्याणां देवानाममृतं दिवि ।
 प्रेत्यभावे सुखं धर्माच्छ्वत्तैरुपभुज्यते ॥ १२-१९१-३३ (७२५८५)

इति श्रीमन्महाभारते शान्तिपर्वणि मोक्षधर्मपर्वणि
 एकनवत्यधिकशततमोऽध्यायः ॥ १९१ ॥

Mahabharata - Shanti Parva - Chapter Footnotes

१२-१९१-२ आचारो लक्षणं ज्ञापकं येषाम् ॥
 १२-१९१-४ शौचं कृत्वा उपस्पृश्य आचम्य नदीं तरेदवगाहेत्
 । ततस्तर्पणमिति संबन्धः ॥

- १२-१९१-५ जपेत्सावित्रीम् । सन्ध्यामुपलक्ष्य तिष्ठन्नुपतिष्ठेत् ॥
- १२-१९१-६ पादौ पाणी सुखं चेति पञ्च आर्द्राणि यस्य । भोजनमन्नम् ॥
- १२-१९१-८ शुचिदेशमनड्वाहं इति धार्मिकं चैत्यं इति च ज्ञ । पाठः ॥
- १२-१९१-९ सामान्यं साधारणम् । पाकभेदं न कुर्यादित्यर्थः ॥
- १२-१९१-१० तथा कुर्वन् यथाकालभोजी उपवासफलं लभेतेत्यर्थः ॥
- १२-१९१-१२ ब्राह्मणभुक्तावशिष्टं मातुर्हृदयमिव हितकरं कृतं
धात्रा तद्ये उपासते ते सत्यं ब्रह्म समासते आसादयन्ति ॥
- १२-१९१-१३ संकसुकः कामलोभादिवशः ॥
- १२-१९१-१४ वृथामांसमसंस्कृतमांसम् ॥
- १२-१९१-१७ धर्म्यं ऋतुकालिकम् । गुह्ये रहसि ॥
- १२-१९१-१८ हृदयं रहस्यम् । तीर्थं गुरुः । शुचिरग्निः । आर्यकृतं
शिष्टाचरितम् । वालं गोपुच्छम् । सर्वमार्यकृतं चौक्ष्यमिति
ज्ञ । पाठः ॥
- १२-१९१-१९ प्रदिष्टं कर्तव्यत्वेनोपदिष्टम् ॥
- १२-१९१-२० दक्षिणं पाणिमुद्धरेत् यज्ञोपवीती भवेत् ॥
- १२-१९१-२१ विप्राणां पूजनमेवोत्तमं पण्यमुत्तमा कृषिश्च
तद्वत् दृष्टफलमित्यर्थः । सस्यानां धान्यानां
बहुकारं बहुलीकरणं च तदेव गवामिन्द्रियाणां वाह्ये
प्राप्ये । वाहप्रापणम् । दिव्यस्त्र्यन्नपानादीष्टप्राप्तिरपि विप्राणां
पूजनमेव पण्यादिवदेष्टव्यमित्यर्थः ॥
- १२-१९१-२२ पूजनप्रकारमाह संपन्नमिति । भोजने दीयमाने संपन्नमिति
ब्रूयाद्वाता । सुसंपन्नमिति प्रतिग्रहीता । एवमुत्तरत्र ॥
- १२-१९१-२३ संप्राप्ते कृते सति । विप्राणामभिनन्दनं वन्दनादिना
संतोषणं कार्यमिति शेषः ॥
- १२-१९१-२४ प्रत्यादित्यमादित्याभिमुखो न मेहेत न मूत्रमुत्सृजेत्
। शकृत्पुरीषम् । पुतरैस्त्रिया च सुहृदा सह भुक्तं च वर्जयेत्
इति ट । पाठः ॥
- १२-१९१-२६ वैकृतं नेत्रादिविकारः । पापं हृदयमाख्याति गूहमानाः
पापम् ॥
- १२-१९१-२८ पापं पापम् । पापं प्रकाशनीयं धर्मस्तु गोपनीय इत्यर्थः ॥
- १२-१९१-३० मरणं कर्तुं ॥
- १२-१९१-३१ मानसं मनोनिर्वर्त्यम् ॥

शान्तिपर्व - अध्याय १९२

॥ श्रीः ॥

१२.१९२. अध्यायः १९२

१२-१९२-० (७२५८६)

युधिष्ठिर उवाच । १२-१९२-०क्ष् (५९६३)

अध्यात्मं नाम यदिदं पुरुषस्येह चिन्त्यते ।

यदध्यात्मं यथा चैतत्तन्मे ब्रूहि पितामह ॥ १२-१९२-१ (७२५८७)

कुतः सृष्टमिदं सर्वं ब्रह्मन्स्थावरजङ्गमम् ।

प्रलये च कमभ्येति तन्मे वक्तुमिहार्हसि ॥ १२-१९२-२ (७२५८८)

भीष्म उवाच । १२-१९२-३क्ष् (५९६४)

अध्यात्ममिति मां पार्थ यदेतदनुपृच्छसि ।

तद्वाख्यास्यामि ते तात श्रेयस्करतमं शुभम् ॥ १२-१९२-३ (७२५८९)

श्रुष्टिप्रलयसंयुक्तमाचार्यैः परिदर्शितम् ॥

यज्ज्ञात्वा पुरुषो लेके प्रीतिं सौख्यं च विन्दति ।

फललाभश्च तस्य स्यात्सर्वभूतहितं च तत् ॥ १२-१९२-४ (७२५९०)

गआत्मानममलं राजन्नावृत्यैवं व्यवस्थितम् ।

तस्मिन्प्रकाशते नित्यं तमः सोमो यथैव तत् ॥ १२-१९२-५ (७२५९१)

तद्विद्वान्नष्टयाप्मैष ब्रह्मभूयाय कल्पते ।

अण्डावरणभूतानां पर्यन्तं हि यथा तमः ॥ १२-१९२-६ (७२५९२)

पृथिवी वायुराकाशमापो ज्योतिश्च पञ्चमम् ।

महाभूतानि भूतानां सर्वेषां प्रभवाप्ययौ ॥ १२-१९२-७ (७२५९३)

यतः सृष्टानि तत्रैव तानि यान्ति पुनःपुनः ।

महाभूतानि भूतेभ्यः सागरस्योर्मयो यथा ॥ १२-१९२-८ (७२५९४)

प्रसार्य च यथाङ्गानि कूर्मः संहरते पुनः ।

तद्वद्भूतानि भूतात्मा सृष्ट्वा संहरते पुनः ॥ १२-१९२-९ (७२५९५)

गस तेषां गुणसंघातः शरीरे भरतर्षभ ।

सततं प्रविलीयन्ते गुणास्ते प्रभवन्ति च ॥ १२-१९२-१० (७२५९६)

यद्विना नैव शृणुते न पश्यति न दीप्यते ।

यदधीनं यतस्तस्मादध्यात्ममिति कथ्यते ॥ १२-१९२-११ (७२५९७)

ज्ञानं तदेकरूपाख्यं नानाप्रज्ञान्वितं तदा ।

न तेवाचाऽनुरूपं स्याद्यथा रासविवर्जितम् ॥ १२-१९२-१२ (७२५९८)

आकाशात्खलु याज्येषु भवन्ति सुमहागुणाः ।

इति तन्मयमेवैतत्सर्वं स्थावरजङ्गमम् । १२-१९२-१३ (७२५९९)

प्रलये च तमभ्येति तस्मादुत्सृज्यते पुनः ।

महाभूतेषु भूतात्मा सृष्ट्वा संहरते पुनः ॥ १२-१९२-१४ (७२६००)

महाभूतानि पञ्चैव सर्वभूतेषु भूतकृत् ।
अकरोत्तेषु वैषम्यं तत्तु जीवो न पश्यति ॥ १२-१९२-१५ (७२६०१)
शब्दः श्रोत्रं तथा खानि त्रयमाकाशसंभवम् ।
वायोः स्पर्शस्तथा चेष्टा त्वक्चैव त्रितयं स्मृतम् ॥ १२-१९२-१६ (७२६०२)
रूपं चक्षुस्तथा पाकस्त्रिविधं तेज उच्यते ।
रसः क्लेदश्च जिह्वा च त्रयो जलगुणाः स्मृताः ॥ १२-१९२-१७ (७२६०३)
घ्न्यं घ्राणं शरीरं च एते भूमिगुणास्त्रयः ।
महाभूतानि पञ्चैव षष्ठं च मन उच्यते ॥ १२-१९२-१८ (७२६०४)
इन्द्रियाणि मनश्चैव विज्ञानान्यस्य भारत ।
सप्तमी बुद्धिरित्याहुः क्षेत्रज्ञः पुनरष्टमः ॥ १२-१९२-१९ (७२६०५)
चक्षुरालोचनायैव संशयं कुरुते मनः ।
बुद्धिरध्यवसानाय क्षेत्रज्ञः साक्षिवत्स्थितः ॥ १२-१९२-२० (७२६०६)
गच्छिक्त्याधिष्ठिता बुद्धिश्चेतनेत्यभिविश्रुता ।
चेतनानन्तरो जीवस्तदा वेत्ति च लक्ष्यते ॥ १२-१९२-२१ (७२६०७)
नोत्सृजन्विसृजंश्चैव शरीरं दृश्यते तमः ।
तस्मिंश्चेतोपलब्धिः स्यात्तमो वा सारयन्त्युत ॥ १२-१९२-२२ (७२६०८)
ऊर्ध्वं पादतलाभ्यां यदर्वाक्चोर्ध्वं च पश्यति ।
एतेन सर्वमेवेदं बिद्ध्यभिव्याप्तमन्तरम् ॥ १२-१९२-२३ (७२६०९)
पुरुषैरिन्द्रियाणीह विजेतव्यानि कृत्स्नशः ।
तमो रजश्च सत्त्वं च तेऽपि भावास्तदाश्रिताः ॥ १२-१९२-२४ (७२६१०)
एतां बुद्ध्वा नरो बुद्ध्या भूतानामागतिं गतिम् ।
समवेक्ष्य शनैश्चैव लभते शममुत्तमम् ॥ १२-१९२-२५ (७२६११)
गुणैर्नेनीयते बुद्धिर्बुद्धिरेवेन्द्रियाण्यपि ।
मनःषष्ठानि सर्वाणि बुद्ध्यभावे कुतो गुणाः ॥ १२-१९२-२६ (७२६१२)
इति तन्मयमेवैतत्सर्वं स्थावरजङ्गमम् ।
प्रलीयते चोद्भवति तस्मान्निर्दिश्यते तथा ॥ १२-१९२-२७ (७२६१३)
येन पश्यति तच्चक्षुः शृणोति श्रोत्रमुच्यते ।
जिघ्रति घ्राणमित्याहु रसं जानाति जिह्वया ॥ १२-१९२-२८ (७२६१४)
त्वचा स्पर्शयते स्पर्शं बुद्धिर्विक्रियतेऽसकृत् ।
येन संकल्पयत्यर्थं किञ्चिद्भवति तन्मनः ॥ १२-१९२-२९ (७२६१५)
अधिष्ठानानि बुद्धेर्हि पृथगर्थानि पञ्चधा ।
पञ्चेन्द्रियाणि यान्याहुस्तान्यदृश्योऽधितिष्ठति ॥ १२-१९२-३० (७२६१६)
पुरुषाधिष्ठिता बुद्धिस्त्रिषु भावेषु वर्तते ।
कदाचिल्लभते प्रीतिं कदाचिदनुशोचति ॥ १२-१९२-३१ (७२६१७)
न सुखेन न दुःखेन कदाचिदपि वर्तते ।
एवं नराणां मनसि त्रिषु भावेष्ववस्थिता ॥ १२-१९२-३२ (७२६१८)

सेयं भावात्मिका भावांस्त्रीनेतानतिवर्तते ।
 सरितां सागरो भर्ता महावेलामिवोर्मिमान् ॥ १२-१९२-३३ (७२६१९)
 अविभागगता बुद्धिर्भावे मनसि वर्तते ।
 प्रवर्तमानं तु रजस्तद्भावमनुवर्तते ॥ १२-१९२-३४ (७२६२०)
 इन्द्रियाणि हि सर्वाणि प्रवर्तयति सा तदा ।
 ततः सत्त्वं तमो भावः प्रातियोगात्प्रवर्तते ॥ १२-१९२-३५ (७२६२१)
 प्रीतिः सत्त्वं रजः शोकस्तमो मोहस्तु ते त्रयः ।
 येये च भावा लोकेऽस्मिन्सर्वेष्वेतेषु वै त्रिषु ॥ १२-१९२-३६ (७२६२२)
 इति बुद्धिगतिः सर्वा व्याख्याता तव भारत ।
 इन्द्रियाणि च सर्वाणि विजेतव्यानि धीमता ॥ १२-१९२-३७ (७२६२३)
 सत्त्वं रजस्तमश्चैव प्राणिनां संश्रिताः सदा ।
 त्रिविधा वेदना चैव सर्वसत्त्वेषु दृश्यते ॥ १२-१९२-३८ (७२६२४)
 सात्त्विकी राजसी चैव तामसी चेति भारत ।
 सुखस्पर्शः सत्त्वगुणो दुःखस्पर्शो रजोगुणः ।
 तमोगुणेन संयुक्तौ भवतो व्यावहारिकौ ॥ १२-१९२-३९ (७२६२५)
 तत्र यत्प्रीतिसंयुक्तं काये मनसि वा भवेत् ।
 वर्तते सात्त्विको भाव इत्युपेक्षेत तत्तथा ॥ १२-१९२-४० (७२६२६)
 अथ यद्दुःखसंयुक्तमप्रीतिकरमात्मनः ।
 प्रवृत्तं रज इत्येव तन्न संरभ्य चिन्तयेत् ॥ १२-१९२-४१ (७२६२७)
 अथ यन्मोहसंयुक्तमव्यक्तविषयं भवेत् ।
 अप्रतर्क्यमविज्ञेयं तमस्तदुपधारयेत् । १२-१९२-४२ (७२६२८)
 प्रहर्षः प्रीतिरानन्दः सुखं संशान्तचित्तता ।
 कथंचिदभिवर्तन्ते इत्येते सात्त्विका गुणा ॥ १२-१९२-४३ (७२६२९)
 अतुष्टिः परितापश्च शोको लोभस्तथाऽक्षमा ।
 लिङ्गानि रजसस्तानि दृश्यन्ते हेत्वहेतुभिः ॥ १२-१९२-४४ (७२६३०)
 अभिमानस्तथा मोहः प्रमादः स्वप्नतन्द्रिता ।
 कथंचिदभिवर्तन्ते विविधास्तामसा गुणाः ॥ १२-१९२-४५ (७२६३१)
 दूरगं बहुधागामि प्रार्थनासंशयात्मकम् ।
 मनः सुनियतं यस्य स सुखी प्रेत्य चेह च ॥ १२-१९२-४६ (७२६३२)
 सत्त्वक्षेत्रज्ञयोरेतदन्तरं पश्य सूक्ष्मयोः ।
 सृजते तु गुणानेक एको न सृजते गुणान् ॥ १२-१९२-४७ (७२६३३)
 मशकोदुम्बरौ वाऽपि संप्रयुक्तौ यथा सदा ।
 अन्योन्यमेतौ स्यातां च संप्रयोगस्तथा तयोः ॥ १२-१९२-४८ (७२६३४)
 पृथग्भूतौ प्रकृत्या तौ संप्रयुक्तौ च सर्वदा ।
 यथा मत्स्यो जलं चैव संप्रयुक्तौ तथैव तौ ॥ १२-१९२-४९ (७२६३५)
 न गुणा विदुरात्मानं स गुणान्वेति सर्वशः ।

परिद्रष्टा गुणानां स संसृष्टान्मन्यते तथा ॥ १२-१९२-५० (७२६३६)
 इन्द्रियैस्तु प्रदीपार्थं कुरुते बुद्धिसप्तमैः ।
 निर्विचेष्टैरजानद्भिः परमात्मा प्रदीपवत् ॥ १२-१९२-५१ (७२६३७)
 सृजते हि गुणान्स्त्वं क्षेत्रज्ञः परिपश्यति ।
 संप्रयोगस्तयोरेष सत्त्वक्षेत्रज्ञयोर्ध्रुवः ॥ १२-१९२-५२ (७२६३८)
 आश्रयो नास्ति सत्त्वस्य क्षेत्रज्ञस्य च कश्चन ।
 सत्त्वं मनः संसृजते न गुणान्वै कदाचन ॥ १२-१९२-५३ (७२६३९)
 रश्मीस्तेषां स मनसा यदा सम्यङ्गियच्छति ।
 तदा प्रकाशतेऽस्यात्मा घटे दीपो ज्वलन्निव ॥ १२-१९२-५४ (७२६४०)
 त्यक्त्वा यः प्राकृतं कर्म नित्यमात्मरतिर्मुनिः ।
 सर्वभूतात्मभूस्तस्मात्स गच्छेदुत्तमां गतिम् ॥ १२-१९२-५५ (७२६४१)
 यथा वारिचरः पक्षी सलिलेन न लिप्यते ।
 एवमेव कृतप्रज्ञो भूतेषु परिवर्तते ॥ १२-१९२-५६ (७२६४२)
 एवं स्वभावमेवैतत्स्वबुद्ध्या विहरेन्नरः ।
 अशोचन्नप्रहृष्यंश्च चरेद्विगतमत्सरः ॥ १२-१९२-५७ (७२६४३)
 स्वभावसिद्ध्या युक्तस्तु स नित्यं सृजत गुणान् ।
 ऊर्णनाभिर्यथा सूत्रं विज्ञेयास्तन्तुवद्गुणाः ॥ १२-१९२-५८ (७२६४४)
 प्रध्वस्ता न निवर्तते निवृत्तिर्नोपलभ्यते ।
 प्रत्यक्षेण परोक्षं तदनुमानेन सिध्यति ॥ १२-१९२-५९ (७२६४५)
 एवमेकेऽध्यवस्यन्ति निवृत्तिरिति चापरे ।
 उभयं संप्रधार्यैतद्भवस्येत यथामति ॥ १२-१९२-६० (७२६४६)
 इतीमं हृदयग्रन्थिं बुद्धिभेदमयं दृढम् ।
 विमुच्य सुखमासीत न शोचेच्छन्नसंशयः ॥ १२-१९२-६१ (७२६४७)
 मलिनाः प्राप्नुयुः शुद्धिं यथा पूर्णां नदीं नराः ।
 अवगाह्य सुविद्वांसो विद्धि ज्ञानमिदं तथा ॥ १२-१९२-६२ (७२६४८)
 महानद्या हि पारज्ञस्तप्यते न तदन्यथा ।
 न तु तप्यति तत्त्वज्ञः फले ज्ञाते तरत्युत ॥ १२-१९२-६३ (७२६४९)
 एवं ये विदुराध्यात्मं केवलं ज्ञानमुत्तमम् ॥ १२-१९२-६४ (७२६५०)
 एतां बुद्धा नरः सर्वा भूतानामागतिं गतिम् ।
 अवेक्ष्य च शनैर्बुद्ध्या लभते शममुत्तमम् ॥ १२-१९२-६५ (७२६५१)
 त्रिवर्गो यस्य विदितः प्रेक्ष्य तं स विमुच्यते ।
 अन्वीक्ष्य मनसा युक्तस्तत्त्वदर्शी निरुत्सुकः ॥ १२-१९२-६६ (७२६५२)
 न चात्मा शक्यते द्रष्टुमिन्द्रियेषु विभागशः ।
 तत्रतत्र विसृष्टेषु दुर्वार्येष्वकृतात्मभिः ॥ १२-१९२-६७ (७२६५३)
 एतद्बुद्ध्या भवेद्बुद्धः किमन्यद्बुद्धिलक्षणम् ।
 प्रतिगृह्य च निह्नाति ह्यन्यथा च प्रदृश्यते ॥ १२-१९२-६८ (७२६५४)

न सर्पति च यं प्राहुः सर्वत्र प्रतिहन्यते ।
 धूमेन चाप्रसन्नोऽग्निर्यथाऽर्कं न प्रवर्तयेत् ॥ १२-१९२-६९ (७२६५५)
 धिष्ण्याधिपे प्रसन्ने तु स्थितिमेतां निरीक्षते ।
 अतिकूराच्च सूक्ष्मत्वात्प्रस्थानं न प्रकाशते ॥ १२-१९२-७० (७२६५६)
 प्रपद्य तच्छ्रुताह्वानि चिन्मयं स्वीकृतं विना ।
 विज्ञाय तद्धि मन्यन्ते कृतकृत्या मनीषिणः ॥ १२-१९२-७१ (७२६५७)
 न भवति विदुषां ततो भयं
 यदविदुषां सुमहद्भयं भवेत् ।
 न हि गतिरधिकास्ति कस्यचि
 त्सति हि गुणे प्रवदन्त्यतुल्यताम् ॥ १२-१९२-७२ (७२६५८)
 यः करोत्यनभिसन्धिपूर्वकं
 तच्च निर्णुदति यत्पुरा कृतम् ।
 नाप्रियं तदुभयं कुतः प्रियं
 तस्य तज्जनयतीह सर्वतः ॥ १२-१९२-७३ (७२६५९)
 लोकमातुरमसूयते जन
 स्तस्य तज्जनयतीह सर्वतः ।
 लोक आतुरजनान्विराविण
 स्तत्तदेव बहु पश्य शोचतः ।
 तत्र पश्य कुशलानशोचतो १२-१९२-७४ (७२६६०)
 १२-१९२-७४फ्”
 ये विदुस्तदुभयं पदं सताम् ॥ ॥

इति श्रीमन्महाभारते शान्तिपर्वणि मोक्षधर्मपर्वणि
 द्विनवत्यधिकशततमोऽध्यायः ॥ १९२. ।

Mahabharata - Shanti Parva - Chapter Footnotes

१२-१९२-४७ क्षेत्रक्षेत्रज्ञयोरेतदिति ध । पाठः ॥
 १२-१९२-६१ बुद्धिमोहमयं दृढमिति थ । ध । पाठः ॥
 १२-१९२-६३ पारज्ञस्तप्यते न चरन्यथेति ध
 । पाठः । पारज्ञास्तरन्ते न तदन्यथेति ट थ । पाठः ॥

शान्तिपर्व - अध्याय १९३

॥ श्रीः ॥

१२.१९३. अध्यायः १९३

Mahabharata - Shanti Parva - Chapter Topics

भीष्मेण युधिष्ठिरंप्रति ध्यानयोगकथनम् ॥ १. ।

Mahabharata - Shanti Parva - Chapter Text

१२-१९३-० (७२६६१)

भीष्म उवाच । १२-१९३-०क्ष (५९६५)

हन्त वक्ष्यामि ते पार्थ ध्यानयोगं चतुर्विधम् ।

यं ज्ञात्वा शाश्वतीं सिद्धिं गच्छन्तीह महर्षयः ॥ १२-१९३-१ (७२६६२)

यथा स्वनुष्ठितं ध्यानं तथा कुर्वन्ति योगिनः ।

महर्षयो ज्ञानतृप्ता निर्वाणगतमानसाः ॥ १२-१९३-२ (७२६६३)

नावर्तन्ते पुनः पार्थ मुक्ताः संसारदोषतः ।

अन्मदोषपरिक्षीणाः स्वभावे पर्युपस्थिताः ॥ १२-१९३-३ (७२६६४)

निर्द्वन्द्वा नित्यसत्वस्था विमुक्तिं नित्यमश्रिताः ।

असङ्गीन्यविवादीनि मनः शान्तिकराणि च ॥ १२-१९३-४ (७२६६५)

तत्र ध्यानेन संश्लिष्टमेकाग्रे धारयेन्मनः ।

तत्र च ध्यानसंरोधादथ ज्ञानी भवत्युत् ॥ १२-१९३-५ (७२६६६)

चतुर्विधेषु भावेषु योऽर्थसक्तः सदैव हि ।

तज्ज्ञात्वा वास्तवं तेषामर्थेषु परिवर्तते ।

पिण्डीकृत्येन्द्रियग्राममासीनः काष्ठवन्मुनिः ॥ १२-१९३-६ (७२६६७)

शब्दं न विन्देच्छ्रोत्रेण त्वचा स्पर्शं न वेदयेत् ।

रूपं न चक्षुषा विद्याज्जिह्वया न रसांस्तथा ॥ १२-१९३-७ (७२६६८)

ध्रेयाण्यपि च सर्वाणि जह्याद्राणेन योगवित् ।

पञ्चवर्गप्रमाथीनि नेच्छेच्चैतानि वीर्यवान् ॥ १२-१९३-८ (७२६६९)

ततो मनसि संसृज्य पञ्चवर्गं विचक्षणः ।

समादध्यान्मनो भ्रान्तमिन्द्रियैः सह पञ्चमिः ॥ १२-१९३-९ (७२६७०)

विसंचारि निरालम्बं पञ्चद्वारं चलाचलम् ।

पूर्वं ध्यानपदे धीरः समादध्यान्मनो नरः ॥ १२-१९३-१० (७२६७१)

इन्द्रियाणि मनश्चैव यदा पिण्डीकरोत्ययम् ।

एव ध्यानपथः पूर्वो मया समनुवर्णितः ॥ १२-१९३-११ (७२६७२)

तस्य तत्पूर्वसंरुद्धमात्सषष्ठं मनोऽन्तरा ।

स्फुरिष्यति समुद्धान्तं विद्युदम्बुधरे यथा ॥ १२-१९३-१२ (७२६७३)

जलबिन्दुर्यथा लोलः पर्णस्थः सर्वतश्चलः ।

एवमेवास्य तच्चित्तं भ्रमति ध्यानवर्त्मनि ॥ १२-१९३-१३ (७२६७४)

समाहितं क्षणं किञ्चिद्भयानवर्त्मनि तिष्ठति ।

पुनर्वायुपथं प्राप्तं मनो भवति वायुवत् ॥ १२-१९३-१४ (७२६७५)

अनिर्वेदो गतक्लेशो गततन्द्रीरमत्सरः ।

समादध्यात्पुनश्चेतो ध्यानेन ध्यानयोगवित् ॥ १२-१९३-१५ (७२६७६)

विचारश्च विवेकश्च वितर्कश्चोपजायते ।
 मुनेः समादधानस्य प्रथमं ध्यानमादितः ॥ १२-१९३-१६ (७२६७७)
 मनसा क्लिश्यमानस्तु समाधानं च कारयेत् ।
 न निर्वेदं मुनिर्गच्छेत्कुर्यादेवात्मनो हितम् ॥ १२-१९३-१७ (७२६७८)
 पांसुभस्मकरीषाणां यथा वै राशयश्चिताः ।
 सहसा वारिणा सिक्ता न यान्ति परिभावनम् ॥ १२-१९३-१८ (७२६७९)
 किञ्चित्स्निग्धं यथा च स्याच्छुष्कचूर्णमभावितम् ।
 क्रमशस्तु शनैर्गच्छेत्सर्वं तत्परिभावनम् ॥ १२-१९३-१९ (७२६८०)
 एवमेवेन्द्रियग्रामं शनैः संपरिभावयेत् ।
 संहरेत्क्रमशश्चैनं स सम्यक्प्रशमिष्यति ॥ १२-१९३-२० (७२६८१)
 स्वयमेव मनश्चैवं पञ्चवर्गं च भारत ।
 पूर्वं ध्यानपथे स्थाप्य नित्ययोगेन शाम्यति ॥ १२-१९३-२१ (७२६८२)
 न तत्पुरुषकारेण न च दैवेन केनचित् ।
 सुखमेष्यति तत्तस्य न भवन्ति विपत्तयः ॥ १२-१९३-२२ (७२६८३)
 सुखेन तेन संयुक्तो रस्यते ध्यानकर्मणि ।
 गच्छन्ति योगिनो ह्येवं निर्वाणं तन्निरामयम् ॥ १२-१९३-२३ (७२६८४)

इति श्रीमन्महाभारते शान्तिपर्वणि मोक्षधर्मपर्वणि
 त्रिनवत्यधिकशततमोऽध्यायः ॥ १९३. ।

Mahabharata - Shanti Parva - Chapter Footnotes

१२-१९३-३ स्वगावे पर्यवस्थिता इति झ । ध । पाठः ॥
 १२-१९३-१० ध्यानपथे इति ड । पाठः ॥
 १२-१९३-१४ भ्रनति ज्ञानवर्त्मनीति ट । ड । पाठः ॥

शान्तिपर्व - अध्याय १९४

॥ श्रीः ॥

१२.१९४. अध्यायः १९४

Mahabharata - Shanti Parva - Chapter Topics

भीष्मेण युधिष्ठिरंप्रति जपफलप्रकारादिकथनम् ॥ १. ।

Mahabharata - Shanti Parva - Chapter Text

१२-१९४-० (७२६८५)

युधिष्ठिर उवाच । १२-१९४-०क्ष् (५९६६)

चातुरात्रस्यनुक्तं ते राजधर्मास्तथैव च ।

नानाश्रयाश्च भगवन्नितिहासाः पृथग्विधाः ॥ १२-१९४-१ (७२६८६)
धुतास्त्वत्तः कथाश्चैव धर्मयुक्ता महामते ।
सदेहोऽस्ति तु कश्चिन्मे तद्भवान्वक्तुमर्हति ॥ १२-१९४-२ (७२६८७)
जापकानां फलावाप्तिं श्रोतुमिच्छामि भारत ।
किं फलं जपतामुक्तं क्व वा तिष्ठन्ति जापकाः ॥ १२-१९४-३ (७२६८८)
जपस्य च विधिं कृत्स्नं वक्तुमर्हसि सेऽनघ ।
जापका इति किंचैतत्साङ्ख्ययोगक्रियाविधिः ॥ १२-१९४-४ (७२६८९)
किं यज्ञविधिरेवैष किमेतज्जप्यमुच्यते ।
एतन्मे सर्वमाचक्ष्व सर्वज्ञो ह्यसि मे मतः ॥ १२-१९४-५ (७२६९०)
भीष्म उवाच । १२-१९४-६क्ष (५९६७)
अत्राप्युदाहरन्तीममितिहासं पुरातनम् ।
यमस्य यत्पुरा वृत्तं कालस्य ब्राह्मणस्य च ॥ १२-१९४-६ (७२६९१)
गङ्गवाकोश्चैव मृत्योश्च विवादे धर्मकारणात् ।
संन्यास एव वेदान्ते वर्तते जपनं प्रति ।
वेदवादाङ्गनिर्वृत्ताः शान्ता ब्रह्मण्यवस्थिताः ॥ १२-१९४-७ (७२६९२)
साङ्ख्ययोगौ तु यावुक्तौ मुनिभिः समदर्शिभिः ।
मार्गौ तावप्युभावेतौ संश्रितौ न च संश्रितौ ॥ १२-१९४-८ (७२६९३)
यथा संश्रूयते राजन्कारणं चात्र वक्ष्यते ।
गक्रमेण चैव विहितो जपयज्ञविधिर्नृप ॥ १२-१९४-९ (७२६९४)
सालम्बनमिति ज्ञेयं जपयज्ञात्मकं शुभम् ।
मनः समाधिरेवात्र तथेन्द्रियजयः स्मृतः ॥ १२-१९४-१० (७२६९५)
सत्यमग्निपरीचारो विविक्तानां च सेवनम् ।
ध्यानं तपो दमः क्षान्तिरनसूया मिताशनम् ॥ १२-१९४-११ (७२६९६)
विषयप्रतिसंहारो मितजल्पस्तथा शमः ।
एष प्रर्वाको धर्मो निवर्तकमथो शृणु ॥ १२-१९४-१२ (७२६९७)
यथा निवर्तते धर्मो जपतो ब्रह्मचारिणः ।
ग्न जपो न च वै ध्यानं नेच्छा न द्वेषहर्षणौ ।
युज्यते नृपशार्दूल सुसंवेद्यं हि तत्किल ॥ १२-१९४-१३ (७२६९८)
जपमावर्तयन्नित्यं जपन्वै ब्रह्मचारिकम् ।
तदर्थबुद्ध्या संयाति मनसा जापकः परम् ॥ १२-१९४-१४ (७२६९९)
यथा संश्रूयते जापो येन वै जापको भवेत् ।
संहिताप्रणवेनैव सावित्री च परा मता ॥ १२-१९४-१५ (७२७००)
यदन्यदुचितं शुद्धं वेदस्मृत्युपपादितम् ।
एतत्सर्वमशेषेण यथोक्तं परिवर्तयेत् ॥ १२-१९४-१६ (७२७०१)
द्विविदं मार्गमासाद्य व्यक्ताव्यक्तमनामयम् ।
कुशोच्चयनिषण्णः सन्कुशहस्तः कुशैः शिख ।

कुशैः परिवृतस्तस्मिन्मध्ये छन्नः कुशैस्तथा ॥ १२-१९४-१७ (७२७०२)
 विषयेभ्यो नमस्कुर्याद्विषयान्न च भावयेत् ।
 साम्यमुत्पाद्य मनसा मनस्येव मनो दधत् ॥ १२-१९४-१८ (७२७०३)
 तद्धिया ध्यायति ब्रह्म जपन्वै संहितां हिताम् ।
 संन्यस्यत्यथवा तां वै समाधौ पर्यवस्थितः ॥ १२-१९४-१९ (७२७०४)
 ध्यानमुत्पादयत्यत्र संहिताबलसंश्रयात् ।
 गथाभिमतमन्त्रेण प्रणवाद्यं जपेत्कृती ॥ १२-१९४-२० (७२७०५)
 यस्मिन्नेवाभिपतितं मनस्तत्र निवेशयेत् ।
 समाधौ स हि मन्त्रे तु संहितां वा यथाविधि ।
 शुद्धात्मा तपसा दान्तो निवृत्तेद्वेषकामवान् ॥ १२-१९४-२१ (७२७०६)
 अरागमोहो निर्द्वन्द्वो न शोचति न सज्जते ।
 न कर्ता करणीयानां नाकार्याणामिति स्थितिः ॥ १२-१९४-२२ (७२७०७)
 न चाहंकारयोगेन मनः प्रस्थापयेत्क्वचित् ।
 न चार्थग्रहणे युक्तो नावमानी न चाक्रियः ॥ १२-१९४-२३ (७२७०८)
 ध्यानक्रियापरो युक्तो ध्यानवान्ध्याननिश्चयः ।
 ध्याने समाधिमुत्पाद्य तदपि त्यजति क्रमात् ॥ १२-१९४-२४ (७२७०९)
 स वै तस्यामवस्थायां सर्वत्यागकृतः सुखी ।
 निरिच्छस्त्यजति प्राणान्ब्राह्मीं संश्रयते तनुम् ॥ १२-१९४-२५ (७२७१०)
 गनिरालम्बो भवेत्स्मृत्वा मरणाय समाधिमान् ।
 सर्वाल्लोकान्समाक्रम्य क्रमात्प्राप्नोति वै परम् ॥ १२-१९४-२६ (७२७११)
 अथवा नेच्छते तत्र ब्रह्मकायनिषेवणम् ।
 उत्क्रामति च मार्गस्थो नैव क्वचन जायते ॥ १२-१९४-२७ (७२७१२)
 आत्मबुद्धिं समास्थाय शान्तीभूतो निरामयः ।
 अमृतं विरजाः शुद्धमात्मानं प्रतिपद्यते ॥ १२-१९४-२८ (७२७१३)

इति श्रीमन्महाभारते शान्तिपर्वणि मोक्षधर्मपर्वणि

चतुर्नवत्यधिकशततमोऽध्यायः ॥ १९४.१

Mahabharata - Shanti Parva - Chapter Footnotes

१२-१९४-२ ब्रह्मयुक्ता महामते इति ड । थ । पाठः ॥
 १२-१९४-७ शान्तिर्ब्रह्मण्यवस्थिता इति ट । ड । थ । पाठः ॥
 १२-१९४-१३ यथा निवर्तते कर्मेति झ । ध । पाठः ॥
 १२-१९४-१७ कुशहस्तः कुशस्थलीति ट । ड । थ । पाठः ॥
 १२-१९४-१८ विषयेभ्यो मनो रुन्ध्यादिति ट । पाठः ॥
 १२-१९४-१९ ब्रह्म च ध्यायते योगी जपन्वै वेदसंहितामिति ड
 । थ । पाठः ॥

शान्तिपर्व - अध्याय १९५

॥ श्रीः ॥

१२.१९५. अध्यायः १९५

Mahabharata - Shanti Parva - Chapter Topics

भीष्मेण युधिष्ठिरं प्रति जापकोपाख्यानकथनम् ॥ १. ।

Mahabharata - Shanti Parva - Chapter Text

१२-१९५-० (७२७१४)

युधिष्ठिर उवाच । १२-१९५-०क्ष (५९६८)

गतीनामुत्तमा प्राप्तिः कथिता जापकेष्विह ।

एकैवैषा गतिस्तेषामुत यान्त्यपरामपि ॥ १२-१९५-१ (७२७१५)

भीष्म उवाच । १२-१९५-२क्ष (५९६९)

शृणु वहितो राजञ्जापकानां गतिं विभो ।

यथा गच्छन्ति निरयमनेकं पुरुषर्षभ ॥ १२-१९५-२ (७२७१६)

यथोक्तमेतत्पूर्वं यो नानुतिष्ठति जापकः ॥

एकदेशक्रियञ्चात्र निरयं स निगच्छति ॥ १२-१९५-३ (७२७१७)

अवमानेन कुरुते न तुष्यति न शोचति ।

ईदृशो जापको याति निरयं नात्र संशयः ॥ १२-१९५-४ (७२७१८)

अहंकारकृतञ्चैव सर्वे निरयग्रामिनः ।

परावमानी पुरुषो भविता निरयोपगः ॥ १२-१९५-५ (७२७१९)

अभिध्यापूर्वकं जप्यं कुरुते यश्च मोहितः ।

यत्रास्य रागः पतति तत्र तत्रोपपद्यते ॥ १२-१९५-६ (७२७२०)

अथैश्वर्यप्रसक्तः सञ्जापको यत्र रज्यते ।

स एव निरयस्तस्य नासौ तस्मात्प्रमुच्यते ॥ १२-१९५-७ (७२७२१)

रागेण जापको जप्यं कुरुते यश्च मोहितः ।

यत्रास्य रागः पतति तत्र तत्रोपजायते ॥ १२-१९५-८ (७२७२२)

दुर्बुद्धिरकृतप्रज्ञश्चले मनसि तिष्ठति ।

फलस्यापचितिं याति निरयं चाधिगच्छति ॥ १२-१९५-९ (७२७२३)

अकृतव्रज्ञको बालो मोहं गच्छति जापकः ।

स मोहान्निरयं याति यत्र गत्वाऽनुशोचति ॥ १२-१९५-१० (७२७२४)

दृढग्राही करोमीति जाप्यं जपति जापकः ।

न संपूर्णो न वा युक्तो निरयं सोऽधिगच्छति ॥ १२-१९५-११ (७२७२५)

अनिमित्तं परं यत्तदव्यक्तं ब्रह्मणि स्थितम् ।

तद्गतो जापकः कस्मात्सशरीरमिहाविशेत् ॥ १२-१९५-१२ (७२७२६)

दुष्प्रज्ञानेन निरया बहवः समुदाहृताः ।

प्रशस्तं जापकत्वं च दोषाश्चैते तदात्मकाः ॥ ॥ १२-१९५-१३ (७२७२७)

इति श्रीमन्महाभारते शान्तिपर्वणि मोक्षधर्मपर्वणि
पञ्चनवत्यधिकशततमोऽध्यायः ॥ १९५. ।

Mahabharata - Shanti Parva - Chapter Footnotes

- १२-१९५-१ यतीनामिति ध । पाठः ॥
१२-१९५-२ एतत्सर्वं य इति ट । पाठः ॥
१२-१९५-३ अपूर्णाङ्गजपपर इत्यर्थः ॥
१२-१९५-४ अवमानेनाश्रद्धया । जपे प्रीत्यादिरहितः ॥
१२-१९५-५ अहंकारकृतो दर्पवन्तः । पुरुषो जापकः ॥
१२-१९५-६ अभिध्याफलाभिसन्धिः । यत्र फले रागः प्रीतिस्तत्र
तत्फलभोगनिमित्तमुपपद्यते योग्यं देहं प्राप्नोति ॥
१२-१९५-७ स एवतत्र रागएव ॥

शान्तिपर्व - अध्याय १९६

॥ श्रीः ॥

१२.१९६. अध्यायः १९६

Mahabharata - Shanti Parva - Chapter Topics

भीष्मेण युधिष्ठिरं प्रति जापकोपाख्यानम् ॥ १. ।

Mahabharata - Shanti Parva - Chapter Text

१२-१९६-० (७२७२८)

युधिष्ठिर उवाच । १२-१९६-०क्ष् (५९७०)

कीदृशं निरयं याति जापको वर्णयस्व मे ।

कौतूहलं हि राजन्मे तद्भवान्वक्तुमर्हति ॥ १२-१९६-१ (७२७२९)

भीष्म उवाच । १२-१९६-२क्ष् (५९७१)

धर्मस्यांशप्रसूतोऽसि धर्मज्ञोऽसि स्वभावतः ।

धर्ममूलाश्रयं वाक्यं शृणुष्ववहितोऽनघ ॥ १२-१९६-२ (७२७३०)

अमूनि यानि स्थानानि देवानाममरात्मनाम् ।

नानासंस्थानवर्णानि नानारूपफलानि च ॥ १२-१९६-३ (७२७३१)

दिव्यानि कामचारीणि विमानानि सभास्तथा ।

आक्रीडा विविधा राजन्पद्मिन्यश्चामलोदकाः ॥ १२-१९६-४ (७२७३२)

चतुर्णां लोकपालानां शुक्रस्याथ बृहस्पतेः ।

मरुतां विश्वदेवानां साध्यानामश्विनोरपि ॥ १२-१९६-५ (७२७३३)

रुद्रादित्यवसूनां च तथाऽन्येषां दिवोकसाम् ।

एते वै निरयास्तात स्थानस्य परमात्मनः ॥ १२-१९६-६ (७२७३४)
 अभयं चानिमित्तं च न च क्लेशभयावृतम् ।
 द्वाभ्यां मुक्तं त्रिभिर्मुक्तमष्टाभिस्त्रिभिरेव च ॥ १२-१९६-७ (७२७३५)
 चतुर्लक्षणवर्जं तु चतुष्कारणवर्जितम् ।
 अप्रहर्षमनानन्दमशोकं विगतक्लमम् ॥ १२-१९६-८ (७२७३६)
 कालः संपच्यते तत्र कालस्तत्र न वै प्रभुः ।
 स कालस्य प्रभू राजन्सर्वस्यापि तथेश्वरः ॥ १२-१९६-९ (७२७३७)
 गतैर्द्वे ब्रह्मणः स्थाने जापकस्य महात्मनः ।
 तत्रस्थं परमात्मानं ध्यायन्वै सुसमाहितः ।
 हिरण्यगर्भः सायुज्यं प्राप्नुयाद्वा नृपोत्तम ॥ १२-१९६-१० (७२७३८)
 आत्मकेवलतां प्राप्तस्तत्र गत्वा न शोचति ।
 ईदृशं परमं स्थानं निरयास्ते च तादृशाः ॥ १२-१९६-११ (७२७३९)
 एते ते निरयाः प्रोक्ताः सर्व एव यथातथम् ।
 तस्य स्थानवरस्येह सर्वे निरयसंज्ञिताः ॥ १२-१९६-१२ (७२७४०)

इति श्रीमन्महाभारते शान्तिपर्वणि मोक्षधर्मपर्वणि
 षण्णवत्यधिकशततमोऽध्यायः ॥ १९६ ॥

Mahabharata - Shanti Parva - Chapter Footnotes

१२-१९६-२ धर्ममूलं वेदः परमात्मा च तावाश्रयौ यस्य ॥
 १२-१९६-३ अमूनि वक्ष्यमाणानि देवानां दिव्यदेहानाम्
 । संस्थानान्याकृतयः । वर्णाः श्वेतपीताद्याः । नानारूपाण्यनेकविधानि ॥
 १२-१९६-४ आक्रौडाः उद्यानानि ॥
 १२-१९६-७ अभयं नाशभयशून्यम् । अनिमित्तं
 स्वभावसिद्धम् । त्रिभिर्गुणैः द्वाभ्यां युक्तं त्रिभिर्युक्तमिति
 ट। पाठः ॥
 १२-१९६-८ अप्रतर्क्यमनाद्यनन्तमशोकमिति टङ् । पाठः ॥
 १२-१९६-९ कालं संवहते तत्रेति ध । पाठः ॥

शान्तिपर्व - अध्याय १९७

॥ श्रीः ॥

१२.१९७. अध्यायः १९७

Mahabharata - Shanti Parva - Chapter Topics

जापकोपाख्याने कालयमधर्मविप्रेक्षाक्वादीनां संवादः ॥

Mahabharata - Shanti Parva - Chapter Text

१२-१९७-० (७२७४१)
 युधिष्ठिर उवाच । १२-१९७-०क्ष (५९७२)
 कालमृत्युयमानां ते इक्ष्वाकोर्ब्राह्मणस्य च ।
 विवादो व्याहृतः पूर्वं तद्भवान्वक्तुमर्हति ॥ १२-१९७-१ (७२७४२)
 भीष्म उवाच । १२-१९७-२क्ष (५९७३)
 अत्राप्युदाहरन्तीममितिहासं पुरातनम् ।
 इक्ष्वाकोः सूर्यपुत्रस्य यद्वृत्तं ब्राह्मणस्य च ॥ १२-१९७-२ (७२७४३)
 कालस्य मृत्योश्च तथा यद्वृत्तं तन्निबोध मे ।
 यथा स तेषां संवादो यस्मिन्स्थानेऽपि चाभवत् ।
 ग्येनैव कारणेनात्र धर्मवादसमन्वितः ॥ १२-१९७-३ (७२७४४)
 ब्राह्मणो जापकः कश्चिद्धर्मवृत्तो महायशाः ।
 षडङ्गविन्महाप्राज्ञः पैप्पलादिः स कौशिकः ॥ १२-१९७-४ (७२७४५)
 तस्यापरोक्षं विज्ञानं षडङ्गेषु बभूव ह ।
 वेदेषु चैव निष्णातो हिमवत्पादसंश्रयः ॥ १२-१९७-५ (७२७४६)
 सोयं ब्राह्मं पस्तेपे संहितां संयतो जपन् ।
 तस्य वर्षसहस्रं तु नियमेन तथा गतम् ॥ १२-१९७-६ (७२७४७)
 स देव्या दर्शितः साक्षात्प्रीतास्मीति तदा किल ।
 जप्यमावर्तयंस्तूष्णीं न स तां किञ्चिदब्रवीत् ॥ १२-१९७-७ (७२७४८)
 तस्यानुकम्पया देवी प्रीता समभवत्तदा ।
 वेदमाता ततस्तस्य तज्जप्यं समपूजयत् ॥ १२-१९७-८ (७२७४९)
 गचतुर्भिरक्षरैर्युक्ता सोमपानेऽक्षराष्टका ।
 जगद्धीजसमायुक्ता चनुर्विशाक्षरात्मिका ॥ १२-१९७-९ (७२७५०)
 समाप्य जप्यं तूत्थाय शिरसा पादयोस्तदा ।
 पपात देव्या धर्मात्मा वचनं चेदमब्रवीत् ॥ १२-१९७-१० (७२७५१)
 दिष्ट्या देवि प्रसन्ना त्वं दर्शनं चागता मम ।
 यदि चापि प्रसन्नासि जप्ये मे रमतां मनः ॥ १२-१९७-११ (७२७५२)
 सावित्र्युवाच । १२-१९७-१२क्ष (५९७४)
 किं प्रार्थयसि विप्रर्षे किं चेष्टं करवाणि ते ।
 प्रब्रूहि जपतां श्रेष्ठ सर्वं तत्ते भविष्यति ॥ १२-१९७-१२ (७२७५३)
 इत्युक्तः स तदा देव्या विप्रः प्रोवाच धर्मवित् ।
 जप्यं प्रति ममेच्छेयं वर्धत्विति पुनः पुनः ॥ १२-१९७-१३ (७२७५४)
 मनसश्च समाधिर्मे वर्धेताहरहः शुभे ।
 तत्तथेति ततो देवी मधुरं प्रत्यभाषत ॥ १२-१९७-१४ (७२७५५)
 इदं चैवापरं प्राह देवी तत्प्रियकाम्यया ।
 निरयं नैव याता त्वं यत्र याता द्विजर्षभाः ॥ १२-१९७-१५ (७२७५६)

यास्यसि ब्रह्मणः स्थानमनिमित्तमतन्द्रितः ।
साधु ते भविता चैतद्यत्त्वयाऽहमिहार्थिता ॥ १२-१९७-१६ (७२७५७)
नियतो जप चैकाग्रो धर्मस्त्वां समुपैष्यति ।
कालो मृत्युर्यमश्चैव समायास्यन्ति तेऽन्तिकम् ।
भविता च विवादोऽत्र तव तेषां च धर्मतः ॥ १२-१९७-१७ (७२७५८)
भीष्म उवाच । १२-१९७-१८क्ष (५९७५)
एवमुक्त्वा भगवती जगाम भवनं स्वकम् ॥ १२-१९७-१८ (७२७५९)
ब्राह्मणोऽपि जपन्नास्ते दिव्यं वर्षशतं तथा ।
सदा दान्तो जितक्रोधः सत्यसन्धोऽनसूयकः ॥ १२-१९७-१९ (७२७६०)
समाप्ते नियमे तस्मिन्नथ विप्रस्य धीमतः ।
साक्षात्प्रीतस्तदा धर्मो दर्शयामास तं द्विजम् ॥ १२-१९७-२० (७२७६१)
धर्म उवाच । १२-१९७-२१क्ष (५९७६)
द्विजाते पश्य मां धर्ममहं त्वां द्रष्टुमागतः ।
जप्यस्यास्य फलं यत्तत्प्रप्राप्तं तच्च मे शृणु ॥ १२-१९७-२१ (७२७६२)
जिता लोकास्त्वया सर्वे ये दिव्या ये च मानुषाः ।
देवानां निलयान्साधो सर्वानुत्क्रम्य यास्यसि ॥ १२-१९७-२२ (७२७६३)
प्राणत्यागं कुरु मुने गच्छ लोकान्यथेप्सितान् ।
त्यक्त्वाऽऽत्मनः शरीरं च ततो लोकानवाप्स्यसि ॥ १२-१९७-२३ (७२७६४)
ब्राह्मण उवाच । १२-१९७-२४क्ष (५९७७)
कृतं लोकेन मे धर्मं गच्छ त्वं च यथासुखम् ।
बहुदुःखमहं देहं नोत्सृजेयमहं विभो ॥ १२-१९७-२४ (७२७६५)
धर्म उवाच । १२-१९७-२५क्ष (५९७८)
गअचलं ते मनः कृत्वा त्यज देहं महामते ।
अनेन किं ते संयोगः कथं मोहं गमिष्यसि ॥ १२-१९७-२५ (७२७६६)
अवश्यं भोः शरीरं ते त्यक्तव्यं मुनिपुङ्गव ।
स्वर्गमारोह भो विप्र किं वा वै रोचतेऽनघ ॥ १२-१९७-२६ (७२७६७)
ब्राह्मण उवाच । १२-१९७-२७क्ष (५९७९)
किमुक्तं धर्मं किं नेति कस्मान्मां प्रोक्तवानसि ।
त्यज देहं द्विजेति त्वं ससंबुध्यात्र मे यदि ॥ १२-१९७-२७ (७२७६८)
न रोचये स्वर्गवासं विना देहमहं विभो ।
गच्छ धर्मं न मे श्रद्धा स्वर्गं गन्तुं विनाऽऽत्मना ॥ १२-१९७-२८
(७२७६९)
धर्म उवाच । १२-१९७-२९क्ष (५९८०)
अलं देहे मनः कृत्वा त्यक्त्वा देहं सुखी भव ।
गच्छ लोकानरजसो यत्र गत्वा न शोचसि ॥ १२-१९७-२९ (७२७७०)
ब्राह्मण उवाच । १२-१९७-३०क्ष (५९८१)

रमे जपन्महाभाग कृतं लोकैः सनातनैः ।
 सशरीरेण गन्तव्यं मया स्वर्गं न चान्यथा ॥ १२-१९७-३० (७२७७१)
 धर्म उवाच । १२-१९७-३१क्ष (५९८२)
 ग एवं ते कायसंप्रातिर्वर्तते मुनिसत्तम ।
 यदि त्वं नेच्छसि त्यक्तुं शरीरं पश्य वै द्विज ।
 एष कालस्तथा मृत्युर्यमश्च त्वामुपागताः ॥ १२-१९७-३१ (७२७७२)
 भीष्म उवाच । १२-१९७-३२क्ष (५९८३)
 अथ वैवस्वतः कालो मृत्युश्च त्रितयं विभो ।
 ब्राह्मणं तं महाभागमुपगम्येदमब्रवन् ॥ १२-१९७-३२ (७२७७३)
 यम उवाच । १२-१९७-३३क्ष (५९८४)
 तपसोऽस्य सुतप्तस्य तथा सुचरितस्य च ।
 फलप्राप्तिस्तव श्रेष्ठा यमोऽहं त्वामुपब्रुवे ॥ १२-१९७-३३ (७२७७४)
 काल उवाच । १२-१९७-३४क्ष (५९८५)
 यथा वदस्य जप्यस्य फलं प्राप्तस्त्वमुत्तमम् ।
 कालस्ते स्वर्गमारोहं कालोऽहं त्वामुपागतः ॥ १२-१९७-३४ (७२७७५)
 मृत्युरुवाच । १२-१९७-३५क्ष (५९८६)
 मृत्युं मां विद्धि धर्मज्ञ रूपिणं स्वयमागतम् ।
 कालेन चोदितो विप्र त्वामितो नेतुमद्य वै ॥ १२-१९७-३५ (७२७७६)
 ब्राह्मण उवाच । १२-१९७-३६क्ष (५९८७)
 स्वागतं सूर्यपुत्राय कालाय च महात्मने ।
 मृत्यवे चाथ धर्माय किं कार्यं करवाणि वः ॥ १२-१९७-३६ (७२७७७)
 भीष्म उवाच । १२-१९७-३७क्ष (५९८८)
 अर्ध्यं पाद्यं च दत्त्वा स तेभ्यस्तत्र समागम ।
 अब्रवीत्परमप्रीतः स्वशक्त्या किं करोमि वः ॥ १२-१९७-३७ (७२७७८)
 ग्स्वकार्यनिर्भरा यूयं परोपद्रवहेतवः ।
 भवन्तो लोकसामान्याः किमर्थं ब्रूत सत्तमाः ॥ १२-१९७-३८ (७२७७९)
 यम उवाच । १२-१९७-३९क्ष (५९८९)
 वयमप्येवमृत्युग्रा धातुराज्ञापुः सराः ।
 चोदिता धावमाना वै कर्मभावमनुव्रताः ॥ १२-१९७-३९ (७२७८०)
 भीष्म उवाच । १२-१९७-४०क्ष (५९९०)
 तस्मिन्नेवाथ काले तु तीर्थयात्रामुपागतः ।
 इक्ष्वाकुरगमत्तत्र समेता यत्र ते विभो ॥ १२-१९७-४० (७२७८१)
 सर्वानेव तु राजर्षिः संपूज्याथ प्रणम्य च ।
 कुशलप्रश्नमकरोत्सर्वेषां राजसत्तमः ॥ १२-१९७-४१ (७२७८२)
 तस्मै सोऽथासनं दत्त्वा पाद्यमर्ध्यं तथैव च ।
 अब्रवीद्ब्राह्मणो वाक्यं कृत्वा कुशलसंविदम् ॥ १२-१९७-४२ (७२७८३)

स्वागतं ते महाराज ब्रूहि यद्यदिहेच्छसि ।
 स्वशक्त्या किं करोमीह तद्भवान्प्रब्रवीतु माम् ॥ १२-१९७-४३ (७२७८४)
 राजोवाच । १२-१९७-४४क्ष (५९९१)
 राजाऽहं ब्राह्मणश्च त्वं यदा षड्धर्मसंस्थितः ।
 ददानि वसु किंचित्ते प्रार्थितं तद्वदस्व मे ॥ १२-१९७-४४ (७२७८५)
 ब्राह्मण उवाच । १२-१९७-४५क्ष (५९९२)
 द्विविधो ब्राह्मणो राजन्धर्मश्च द्विविधः स्मृतः ।
 प्रवृत्तश्च निवृत्तश्च निवृत्तोऽह प्रतिग्रहात् ॥ १२-१९७-४५ (७२७८६)
 तेभ्यः प्रयच्छ दानानि ये प्रवृत्ता नराधिप ।
 अहं न प्रतिगृह्णामि किमिष्टं किं ददामि ते ।
 ब्रूहि त्वं नृपतिश्रेष्ठ तपसा साधयामि किम् ॥ १२-१९७-४६ (७२७८७)
 राजोवाच । १२-१९७-४७क्ष (५९९३)
 क्षत्रियोऽहं न जानामि देहीति वचनं क्वचित् ।
 प्रयच्छ युद्धमित्येवंवादी चास्मि द्विजोत्तम ॥ १२-१९७-४७ (७२७८८)
 ब्राह्मण उवाच । १२-१९७-४८क्ष (५९९४)
 तुष्यसि त्वं स्वधर्मेण तथा तुष्टा वयं नृप ।
 अन्योन्यस्योत्तरं नास्ति यदिष्टं तत्समाचर ॥ १२-१९७-४८ (७२७८९)
 राजोवाच । १२-१९७-४९क्ष (५९९५)
 स्वशक्त्याऽहं ददानीति त्वया पूर्वमुदाहृतम् ।
 याचे त्वां दीयतां मह्यं जप्यस्यास्य फलं द्विज ॥ १२-१९७-४९ (७२७९०)
 ब्राह्मण उवाच । १२-१९७-५०क्ष (५९९६)
 युद्धं मम सदा वाणी याचतीति विकथसे ।
 न च युद्धं मया सार्धं किमर्थं याचसे पुनः ॥ १२-१९७-५० (७२७९१)
 राजोवाच । १२-१९७-५१क्ष (५९९७)
 वाग्वज्राब्राह्मणाः प्रोक्ताः क्षत्रिया बाहुजीविनः ।
 वाग्युद्धं तदिदं तीव्रं मम विप्र त्वया सह ॥ १२-१९७-५१ (७२७९२)
 ब्राह्मण उवाच । १२-१९७-५२क्ष (५९९८)
 सेयमद्य प्रतिज्ञा मे स्वशक्त्या किं प्रदीयताम् ।
 ब्रूहि दास्यामि राजेन्द्र विभवे सति माचिरम् ॥ १२-१९७-५२ (७२७९३)
 राजोवाच । १२-१९७-५३क्ष (५९९९)
 यत्तद्वर्षशतं पूर्णं जप्यं वै जपता त्वया ।
 फलं प्राप्तं तत्प्रयच्छ मम दित्सुर्भवान्यदि ॥ १२-१९७-५३ (७२७९४)
 ब्राह्मण उवाच । १२-१९७-५४क्ष (६०००)
 परमं गृह्यतां तस्य फलं यज्जपितं मया ।
 अर्धं त्वमविचारेण फलं तस्य ह्यवाप्नुहि ॥ १२-१९७-५४ (७२७९५)
 अथवा सर्वमेवेह मामकं जापकं फलम् ।

राजन्प्राप्नुहि कामं त्वं यदि सर्वमिहेच्छसि ॥ १२-१९७-५५ (७२७९६)
 राजोवाच । १२-१९७-५६क्ष (६००१)
 कृतं सर्वेण भद्रं ते जप्यं यद्याचितं मया ।
 स्वस्ति तेऽस्तु गमिष्यामि किंच तस्य फलं वद ॥ १२-१९७-५६ (७२७९७)
 ब्राह्मण उवाच । १२-१९७-५७क्ष (६००२)
 फलप्राप्तिं न जानामि दत्तं यज्जपितं मया ।
 अयं धर्मश्च कालश्च यमो मृत्युश्च साक्षिणः ॥ १२-१९७-५७ (७२७९८)
 राजोवाच । १२-१९७-५८क्ष (६००३)
 अज्ञातमस्य धर्मस्य फलं किं मे करिष्यति ।
 फलं ब्रवीषि धर्मस्य न चेज्जप्यकृतस्य माम् ।
 प्राप्नोतु तत्फलं विप्रो नाहमिच्छे संशयम् ॥ १२-१९७-५८ (७२७९९)
 ब्राह्मण उवाच । १२-१९७-५९क्ष (६००४)
 नाददेऽपरदत्तं वै दत्तं वा चाफलं मया ।
 वाक्यं प्रमाणं राजर्षे ममाद्य तव चैव हि ॥ १२-१९७-५९ (७२८००)
 सकृदंशो निपतति सकृत्कन्या प्रदीतये ।
 सकृदेव ददानीति त्रीण्येतानि सकृत्सकृत् ॥ १२-१९७-६० (७२८०१)
 नाभिसंधिर्मया जप्ये कृतपूर्वः कदाचन ।
 जप्यस्य राजशार्दूल कथं वेत्स्याम्यहं फलम् ॥ १२-१९७-६१ (७२८०२)
 ददस्वेति त्वया चोक्तं दत्तं वाचा फलं मया ।
 न वाचं दूषयिष्यामि सत्यं रक्ष स्थिरो भव ॥ १२-१९७-६२ (७२८०३)
 अथैवं वदतो मेऽद्य वचनं न करिष्यसि ।
 महानधर्मो भविता तव राजन्मृषा कृतः ॥ १२-१९७-६३ (७२८०४)
 न युक्ता तु मृषावाणी त्वया वक्तुमरिंदम ।
 तथा मयाऽप्यभिहितं मिथ्या कर्तुं न शक्यते ॥ १२-१९७-६४ (७२८०५)
 संश्रुतं च मया पूर्वं ददानीत्यविचारितम् ।
 तद्गृहीष्वाविचारेण यदि सत्ये स्थितो भवान् ॥ १२-१९७-६५ (७२८०६)
 इहागम्य हि मां राजञ्जाप्यं फलमयाचथाः ।
 तन्मे निसृष्टं गृहीष्व भव सत्येस्थितोपि च ॥ १२-१९७-६६ (७२८०७)
 नायं लोकोऽस्ति न परो न च पूर्वान्स तारयेत् ।
 कुत एवापरान्नाजन्मृषावादपरायणः ॥ १२-१९७-६७ (७२८०८)
 न यज्ञाध्ययने दानं नियमास्तारयन्ति हि ।
 यथा सत्यं परे लोके तथेह पुरुषर्षभ ॥ १२-१९७-६८ (७२८०९)
 तपांसि यानि चीर्णानि चरिष्यन्ति च यत्तपः ।
 समाश्रितैः सहस्रैश्च तत्सत्यान्न विशिष्यते ॥ १२-१९७-६९ (७२८१०)
 सत्यमेकं परं ब्रह्म सत्यमेकं परं तपः ।
 सत्यमेकं परो यज्ञः सत्यमेकं परं श्रुतम् ॥ १२-१९७-७० (७२८११)

सत्यं वेदेषु जागर्ति फलं सत्ये परं स्मृतम् ।
तपो धर्मो दमश्चैव सर्वं सत्ये प्रतिष्ठितम् ॥ १२-१९७-७१ (७२८१२)
सत्यं वेदास्तथाङ्गानि सत्यं यज्ञास्तथा विधिः ।
व्रतचर्या तथा सत्यमोकारः सत्यमेव च ॥ १२-१९७-७२ (७२८१३)
प्राणिनां जननं सत्यं सत्यं सन्ततिरेव च ।
सत्येन वायुरभ्येति सत्येन तपते रविः ॥ १२-१९७-७३ (७२८१४)
सत्येन चाग्निर्दहति स्वर्गः सत्ये प्रतिष्ठितः ।
सत्यं यज्ञस्तपो वेदाः स्तोभा मन्त्राः सरस्वती ॥ १२-१९७-७४ (७२८१५)
तुलामारोपितो धर्मः सत्यं चैवेति नः श्रुतम् ।
समां कक्षां धारयतो यः सत्यं ततोऽधिकम् ॥ १२-१९७-७५ (७२८१६)
यतो धर्मस्ततः सत्यं सर्वं सत्येन वर्धते ।
किमर्थमनृतं कर्म कर्तुं राजंस्त्वमिच्छसि ॥ १२-१९७-७६ (७२८१७)
सत्ये कुरु स्थिरं भावं मा राजन्ननृतं कृथाः ।
कस्मात्त्वमनृतं वाक्यं देहीति कुरुषेऽशुभम् ॥ १२-१९७-७७ (७२८१८)
यदि जप्यफलं दत्तं मया नेच्छसि वै नृप ।
स्वधर्मेभ्यः परिभ्रष्टो लोकाननुचरिष्यसि ॥ १२-१९७-७८ (७२८१९)
संश्रुत्य यो न दित्सेत याचित्वा यश्च नेच्छति ।
उभावानृतिकावेतो न मृपा कर्तुमर्हसि ॥ १२-१९७-७९ (७२८२०)
राजोवाच । १२-१९७-८०क्ष (६००५)
योद्धव्यं रक्षितव्यं च क्षत्रधर्मः किल द्विज ।
दातारः क्षत्रियाः प्रोक्ता गृह्णीयां भवतः कथम् ॥ १२-१९७-८० (७२८२१)
ब्राह्मण उवाच । १२-१९७-८१क्ष (६००६)
न च्छन्दयामि ते राजन्नापि ते गृहमाव्रजम् ।
इहागम्य तु याचित्वा न गृह्णीषे पुनः कथम् ॥ १२-१९७-८१ (७२८२२)
धर्म उवाच । १२-१९७-८२क्ष (६००७)
अविवादोऽस्तु युवयोर्वित्तं मां धर्ममागतम् ।
द्विजो दानफलैर्युक्तो राजा सत्यफलेन च ॥ १२-१९७-८२ (७२८२३)
स्वर्ग उवाच । १२-१९७-८३क्ष (६००८)
स्वर्गं मां विद्धि राजेन्द्र रूपिणं स्वयमागतम् ।
अविवादोऽस्तु युवयोरुमौ तुल्यफलौ युवाम् ॥ १२-१९७-८३ (७२८२४)
राजोवाच । १२-१९७-८४क्ष (६००९)
कृतं स्वर्गेण मे कार्यं गच्छ स्वर्गं यथागतम् ।
विप्रो यदीच्छते दातुं चीर्णं गृह्णातु मे फलम् ॥ १२-१९७-८४ (७२८२५)
ब्राह्मण उवाच । १२-१९७-८५क्ष (६०१०)
बाल्ये यदि स्मादज्ञानान्मया हस्तः प्रसारितः ।
निवृत्तलक्षणं धर्ममुपासे संहितां जपन् ॥ १२-१९७-८५ (७२८२६)

निवृत्तं मां चिराद्राजन्विप्रलोभयसे कथम् ।
स्वेन कार्यं करिष्यामि त्वत्तो नेच्छे फलं नृप ।
तपःस्वाध्यायशीलोऽहं निवृत्तश्च प्रतिग्रहात् ॥ १२-१९७-८६ (७२८२७)
राजोवाच । १२-१९७-८७क्ष (६०११)
यदि विप्र विसृष्टं ते जप्यस्य फलमुत्तमम् ।
आवयोर्यत्फलं किञ्चित्सहितं नौ तदस्त्वह ॥ १२-१९७-८७ (७२८२८)
द्विजाः प्रतिग्रहे युक्ता दातारो राजवंशजाः ।
यदि धर्मः क्षुतो विप्र सहैव फलमस्तु नौ ॥ १२-१९७-८८ (७२८२९)
मा वा भूत्सह भोज्यं नौ मदीयं फलमाप्नुहि ।
प्रतीच्छ मत्कृतं धर्मं यदि ते मय्यनुग्रहः ॥ १२-१९७-८९ (७२८३०)
भीष्म उवाच । १२-१९७-९०क्ष (६०१२)
ततो विकृतवैषौ द्वौ पुरुषौ समुपस्थितौ ।
गृहीत्वाऽन्योन्यमावेष्ट्य कुचेलावूचतुर्वचः ॥ १२-१९७-९० (७२८३१)
न मे धारयसीत्येको धारयामीति चापरः ।
इहास्ति नौ विवादोऽयमयं राजाऽनुशासकः ॥ १२-१९७-९१ (७२८३२)
सत्यं ब्रवीम्यहमिदं न मे धारयते भवान् ।
अनृतं वदसीह त्वमृणं ते धारयाम्यहम् । १२-१९७-९२ (७२८३३)
तावुभौ सुभृशं तप्तौ राजानमिदमृचतुः ।
परीक्ष्यौ तु यथा स्याव नावामिह विगर्हितौ ॥ १२-१९७-९३ (७२८३४)
विरूप उवाच । १२-१९७-९४क्ष (६०१३)
धारयामि नरव्याघ्र विकृतस्येह गोः फलम् ।
ददतश्च न गृह्णाति विकृतो मे महीपते ॥ १२-१९७-९४ (७२८३५)
विकृत उवाच । १२-१९७-९५क्ष (६०१४)
न मे धारयते किञ्चिद्विरूपोऽयं नराधिप ।
मिथ्या ब्रवीत्ययं हि त्वां सत्याभासं नराधिप ॥ १२-१९७-९५ (७२८३६)
राजोवाच । १२-१९७-९६क्ष (६०१५)
विरूप किं धारयते भवानस्य ब्रवीतु मे ।
श्रुत्वा तथा करिष्येऽहमिति मे धीयते मनः ॥ १२-१९७-९६ (७२८३७)
विरूप उवाच । १२-१९७-९७क्ष (६०१६)
शृणुष्ववाहितो राजन्यथैतद्वारयाम्यहम् ।
विकृतस्यास्य राजर्षे निखिलेन नराधिप ॥ १२-१९७-९७ (७२८३८)
अनेन धर्मप्राप्त्यर्थं शुभा दत्ता पुराऽनघ ।
धेनुर्विप्राय राजर्षे तपःस्वाध्यायशीलिने ॥ १२-१९७-९८ (७२८३९)
तस्याश्चायं मया राजन्फलमभ्येत्य याचितः ।
विकृतेन च मे दत्तं विशुद्धेनान्तरात्मना ॥ १२-१९७-९९ (७२८४०)
ततो मे सुकृतं कर्म कृतमात्मविशुद्धये ।

गावौ च कपिले क्रीत्वा वत्सले बहुदोहने ॥ १२-१९७-१०० (७२८४१)
 ते चोञ्छवृत्तये राजन्मया समुपवर्जिते ।
 यथाविधि यथाश्रद्धं तदस्याहं पुनः प्रभो ॥ १२-१९७-१०१ (७२८४२)
 इहाद्यैव प्रयच्छामि गृहीत्वा द्विगुणां फलम् ।
 एवं स्यात्पुरुषव्याघ्र कःशुद्धः कोऽत्र दोषवान् ॥ १२-१९७-१०२ (७२८४३)
 एवं विवदमानौ स्वस्त्यामिहाभ्यागतौ नृप ।
 कुरु धर्ममधर्मं वा विनये नौ समादध ॥ १२-१९७-१०३ (७२८४४)
 यदि नेच्छति मे दानं यथा दत्तमनेन वै ।
 भवानत्र स्थिरो भूत्वा मार्गे स्थापयिताऽद्य नौ ॥ १२-१९७-१०४ (७२८४५)
 राजोवाच । १२-१९७-१०५क्ष (६०१७)
 दीयमानं न गृह्णासि ऋणं कस्मात्त्वमद्य वै ।
 यथैव तेऽभ्यनुज्ञातं यथा गृह्णीष्व माचिरम् ॥ १२-१९७-१०५ (७२८४६)
 विकृत उवाच । १२-१९७-१०६क्ष (६०१८)
 दीयतामित्यनेनोक्तं ददानीति तथा मया ।
 नायं मे धारयत्यत्र गच्छतां यत्र वाञ्छति ॥ १२-१९७-१०६ (७२८४७)
 राजोवाच । १२-१९७-१०७क्ष (६०१९)
 ददतोऽस्य न गृह्णासि विषमं प्रतिभाति मे ।
 दण्ड्यो हि त्वं मम मतो नास्त्यत्र खलु संशयः ॥ १२-१९७-१०७ (७२८४८)
 विकृत उवाच । १२-१९७-१०८क्ष (६०२०)
 मयाऽस्य दत्तं राजर्षे गृह्णीयां तत्कथं पुनः ।
 को ममात्रापराधो मे दण्डमाज्ञापय प्रभो ॥ १२-१९७-१०८ (७२८४९)
 विरूप उवाच । १२-१९७-१०९क्ष (६०२१)
 दीयमानं यदि मया न गृह्णासि कथंचन ।
 नियच्छति त्वां नृपतिरयं धर्मानुशासकः ॥ १२-१९७-१०९ (७२८५०)
 विकृत उवाच । १२-१९७-११०क्ष (६०२२)
 स्वयं मया याचितेन दत्तं कथमिहाद्य तत् ।
 गृह्णीयां गच्छतु भवानभ्यनुज्ञां ददानि ते ॥ १२-१९७-११० (७२८५१)
 ब्राह्मण उवाच । १२-१९७-१११क्ष (६०२३)
 श्रुतमेतत्त्वया राजन्ननयोः कथितं द्वयोः ।
 प्रतिज्ञातं मया यत्ते तद्गृहाणाविचारितम् ॥ १२-१९७-१११ (७२८५२)
 राजोवाच । १२-१९७-११२क्ष (६०२४)
 प्रस्तुतं सुमहत्कार्यमनयोर्गृह्णं यथा ।
 जापकस्य दृढीकारः कथमेतद्भविष्यति ॥ १२-१९७-११२ (७२८५३)
 यदि तावन्न गृह्णामि जापकेनापवर्जितम् ।
 कथं न लिप्येयमहं पापेन महताऽद्य वै ॥ १२-१९७-११३ (७२८५४)
 तौ चोवाच स राजर्षिः कृतकार्यौ गमिष्यथः ।

नेदानीं मामिहासाद्य राजधर्मो भवेन्मृषा ॥ १२-१९७-११४ (७२८५५)
 स्वधर्मः परिपाल्यस्तु राज्ञामिति विनिश्चयः ।
 विप्रधर्मश्च गहनो मामनात्मानमाविशत् ॥ १२-१९७-११५ (७२८५६)
 ब्राह्मण उवाच । १२-१९७-११६क्ष (६०२५)
 गृहाण धारयेऽहं च याचितं संश्रुतं मया ।
 न चेद्ब्रह्मीष्यसे राजञ्जपिष्ये त्वां न संशयः ॥ १२-१९७-११६ (७२८५७)
 राजोवाच । १२-१९७-११७क्ष (६०२६)
 धिग्राजधर्मं यस्यायं कार्यस्येह विनिश्चयः ।
 इत्यर्थं मे ग्रहीतव्यं कथं तुल्यं भवेदिति ॥ १२-१९७-११७ (७२८५८)
 एष पाणिरपूर्वं मे निक्षेपार्थं प्रसारितः ।
 यन्मे धारयसे विप्र तदिदानीं प्रदीयताम् ॥ १२-१९७-११८ (७२८५९)
 ब्राह्मण उवाच । १२-१९७-११९क्ष (६०२७)
 संहितां जपता यावान्गुणः कश्चित्कृतो मया ।
 तत्सर्वं प्रतिगृह्णीष्व यदि किञ्चिदिहास्ति मे ॥ १२-१९७-११९ (७२८६०)
 राजोवाच । १२-१९७-१२०क्ष (६०२८)
 जलमेतन्निपतितं मम पाणौ द्विजोत्तम ।
 सममस्तु सहैवास्तु प्रतिगृह्णातु वै भवान् ॥ १२-१९७-१२० (७२८६१)
 विरूप उवाच । १२-१९७-१२१क्ष (६०२९)
 कामक्रोधौ विद्धि नौ त्वमावाभ्यां कारितो भवान् ।
 गजिज्ञासमानौ युवयोर्मनोत्थं तु द्विजोत्तम ॥ १२-१९७-१२१ (७२८६२)
 सहेति च यदुक्तं ते समा लोकास्तवास्य च ।
 नायं धारयते किञ्चिज्जिज्ञासा त्वत्कृते कृता ॥ १२-१९७-१२२ (७२८६३)
 कालो धर्मस्तथा मृत्युः कामक्रोधौ तथा युवाम् ।
 सर्वमन्योन्यनिष्कर्षे निकृष्टं पश्यतस्तव ॥ १२-१९७-१२३ (७२८६४)
 गसर्वेषामुपरिस्थानं ब्रह्मणो व्यक्तजन्मनः ।
 युवयोः स्थानमूलं निर्द्वन्द्वममलात्मकम् ॥ १२-१९७-१२४ (७२८६५)
 सर्वे गच्छाम यत्र स्वान्स्वाँल्लोकांश्च तथा वयम् ।
 गच्छ लोकाञ्जितान्स्वेन कर्मणा यत्र वाञ्छसि ॥ १२-१९७-१२५ (७२८६६)
 ग ततो धर्मयमाद्यास्ते वाक्यमूचुर्नपद्विजौ ।
 अस्माकं यः स्मृतो मूर्धा ब्रह्मलोकमिति स्मृतं ॥ १२-१९७-१२६ (७२८६७)
 तत्रस्थौ हि भवन्तौ हि युवाभ्यां निर्जिता वयम् ।
 युवयोः काम आपन्नस्तत्काम्यमविशङ्कया ॥ १२-१९७-१२७ (७२८६८)
 भीष्म उवाच । १२-१९७-१२८क्ष (६०३०)
 जापकानां फलावाप्तिर्मया ते संप्रदर्शिता ।
 गतिः स्थानं च लोकाश्च जापकेन यथा जिताः ॥ १२-१९७-१२८ (७२८६९)
 प्रयाति संहिताध्यायी ब्रह्माणं परमेष्ठिनम् ।

अथवाऽग्निं समायाति सूर्यमाविशतेऽपि वा ॥ १२-१९७-१२९ (७२८७०)
 स तैजसेन भावेन यदि तत्र रमत्युत ।
 गुणांस्तेषां समाधत्ते रागेण प्रतिमोहितः ॥ १२-१९७-१३० (७२८७१)
 एवं सोमे तथा वायौ भूम्याकाशशरीरगः ।
 सरागस्तत्र वसति गुणांस्तेषां समाचरन् ॥ १२-१९७-१३१ (७२८७२)
 अथ तत्र विरागी स परं गच्छत्यसंशयम् ।
 परमव्ययमिच्छन्स तमेवाविशते पुनः ॥ १२-१९७-१३२ (७२८७३)
 अमृताच्चामृतं प्राप्तः शान्तीभूतो निरात्मवान् ।
 ब्रह्मभूतः स निर्द्वन्द्वः सुखी शान्तो निरामयः ॥ १२-१९७-१३३ (७२८७४)
 ब्रह्मस्थानमनावर्तमेकमक्षरसंज्ञकम् ।
 अदुःखमजरं शान्तं स्थानं तत्प्रतिपद्यते ॥ १२-१९७-१३४ (७२८७५)
 चतुर्भिर्लक्षणैर्हीनं तथा पड्भिः सषोडशैः ।
 पुरुषं तमतिक्रम्य आकाशं प्रतिपद्यते ॥ १२-१९७-१३५ (७२८७६)
 अथ नेच्छति रागात्मा सर्वं तदधितिष्ठति ।
 यच्च प्रार्थयते तच्च मनसा प्रतिपद्यते ॥ १२-१९७-१३६ (७२८७७)
 अथवा चेक्षते लोकान्सर्वान्निरयसंज्ञितान् ।
 निस्पृहः सर्वतो मुक्तस्तत्र वै रमते सुखम् ॥ १२-१९७-१३७ (७२८७८)
 एवमेषा महाराज जापकस्य गतिर्यथा ।
 एतत्ते सर्वमाख्यातं किं भूयः श्रोतुमर्हसि ॥ १२-१९७-१३८ (७२८७९)

इति श्रीमन्महाभारते सान्तिपर्वणि मोक्षधर्मपर्वणि
 सप्तनवत्यधिकशततमोऽध्यायः ॥ १९७. ।

Mahabharata - Shanti Parva - Chapter Footnotes

१२-१९७-१ आयुःपरिच्छेदिका देवता कालः । प्राणवियोजिका
 मृत्युः । पुण्यापुण्यफलदायिका यमः । तत् तम् ॥
 १२-१९७-२ सूर्यपुत्रस्य यमस्य ॥
 १२-१९७-४ जापको मन्त्राध्ययनपरः । पैप्पलाद इति ड । पाठः ॥
 १२-१९७-७ देव्या सावित्र्या दर्शितो दर्शनदानेनानुगृहीतः ॥
 १२-१९७-१४ समाधिर्नियमः ॥
 १२-१९७-१५ निरयं स्वर्गं क्षयिणम् । याता यास्यसि । याता गताः ॥
 १२-१९७-१६ अनिमित्तमजन्यम् । यज्जप्ये मे रमतां मन इति ॥
 १२-१९७-२० दर्शयामास आत्मानं दर्शितवान् ॥
 १२-१९७-२४ बहुदुःखसुखमिति झ ष । पाठः ॥
 १२-१९७-५६ कृतमलं सर्वेण जपफलेन ॥
 १२-१९७-५७ यज्जपितं जप्यं तस्येति शेषः ॥

१२-१९७-६१ अभिसंधिः कामः । निष्कामस्य जपस्यानन्तं फलमिति भावः ॥
 १२-१९७-६२ दूषयिष्यामि अन्यथाकरिष्यामि ॥
 १२-१९७-६६ मे मया निसृष्टं दत्तम् ॥
 १२-१९७-७७ देहीति उक्त्वेति शेषः ॥
 १२-१९७-८१ न च्छन्दयामि प्रतिगृह्णीष्वेति न प्रार्थितवानस्मि ॥
 १२-१९७-८४ तत्प्रतीच्छतु मे फलमिति ध । पाठः । बहु गृह्णातु
 मे फलमिति ट । पाठः ॥
 १२-१९७-९० द्वौ पुरुषौ कामक्रोधौ ॥
 १२-१९७-९३ परीक्ष्य त्वं यथा स्यावो नावामिति झ । पाठः ॥
 १२-१९७-९४ प्रार्थना हि राज्ञोऽननुरूपेति तस्य कामो विकृतसंज्ञः
 । शान्तिस्वभावस्यापि जापकस्य याचित्वापि दीयमानं न गृह्णातीति
 राजानं प्रति यः क्रोधः स विरूपसंज्ञः । गोः फलं वाचं
 धेनुमुपासीतेति श्रुतेर्धेनुस्रूपायाः वाचः । जपस्य फलमित्यर्थः ॥
 १२-१९७-९८ धेनुर्वाक् । विप्राय परमेश्वराय ॥
 १२-१९७-१०६ धारयामीति झ । ट । पाठः ॥
 १२-१९७-११८ निक्षेपार्थं प्रतिगृह्य प्रदानार्थम् ॥
 १२-१९७-१३१ तेषां सूर्यादिलोकपालानां गुणान् प्रकाशकत्वादीन् ॥

शान्तिपर्व - अध्याय १९८

॥ श्रीः ॥

१२.१९८. अध्यायः १९८

Mahabharata - Shanti Parva - Chapter Topics

भीष्मेण युधिष्ठिरं प्रति जपस्य फलकथनपूर्वकं

जापकोपाख्यानसमापनम् ॥ १. ।

Mahabharata - Shanti Parva - Chapter Text

१२-१९८-० (७२८८०)

युधिष्ठिर उवाच । १२-१९८-०क्ष् (६०३१)

किमुत्तरं तदा तौ स्म चक्रतुस्तस्य भाषिते ।

ब्राह्मणो वाऽथवा राजा तन्मे ब्रूहि पितामह ॥ १२-१९८-१ (७२८८१)

अथवा तौ गतौ तत्र यदेतत्कीर्तितं त्वया ।

संवादो वा तयोः कोऽभूत्किं वा तौ तत्र चक्रतुः ॥ १२-१९८-२ (७२८८२)

भीष्म उवाच । १२-१९८-३क्ष् (६०३२)

तथेत्येवं प्रतिश्रुत्य धर्मं संपूज्य जापकः ।

यमं कालं च मृत्युं च स्वर्गं संपूज्य चार्हतः ॥ १२-१९८-३ (७२८८३)

पूर्वं ये चापरे तत्र समेता ब्राह्मणर्षभाः ।

सर्वान्संपूज्य शिरसा राजानं सोऽब्रवीद्विद्वजः ॥ १२-१९८-४ (७२८८४)
 फलेनानेन संयुक्तो राजर्षे गच्छ मुख्यताम् ।
 भवता चाभ्यनुज्ञातो जपेयं भूय एव ह ॥ १२-१९८-५ (७२८८५)
 वरश्च मम पूर्वं हि दत्तो देव्या महाबल ।
 श्रद्धा ते जपतो नित्यं भवत्विति विशांपते ॥ १२-१९८-६ (७२८८६)
 राजोवाच । १२-१९८-७क्ष (६०३३)
 यद्येवं सफला सिद्धिः श्रद्धा च जपितुं तव ।
 गच्छ विप्र मया सार्धं जापकं फलमाप्नुहि ॥ १२-१९८-७ (७२८८७)
 ब्राह्मण उवाच । १२-१९८-८क्ष (६०३४)
 कृतः प्रयत्नः सुमहान्सर्वेषां सन्निधाविह ।
 सह तुल्यफलावावां गच्छावो यत्र नौ गतिः ॥ १२-१९८-८ (७२८८८)
 भीष्म उवाच । १२-१९८-९क्ष (६०३५)
 व्यवसायं तयोस्तत्र विदित्वा त्रिदशेश्वरः ।
 सह देवैरुपययौ लोकपालैस्तथैव च ॥ १२-१९८-९ (७२८८९)
 साध्याश्च विश्वे मरुतो वाक्यानि सुमहान्ति च ।
 नद्यः शैलाः समुद्राश्च तीर्थानि विविधानि च ॥ १२-१९८-१० (७२८९०)
 तपांसि संयोगविधिर्वेदास्तोभाः सरस्वती ।
 नारदः पर्वतश्चैव विश्वावसुर्हहाहुहूः ॥ १२-१९८-११ (७२८९१)
 गन्धर्वश्चित्रसेनश्च परिवारगणैर्युतः ।
 नागाः सिद्धाश्च मुनयो देवदेवः प्रजापतिः ॥ १२-१९८-१२ (७२८९२)
 गजाजगाम च देवेशो ब्रह्मा वेदमयोऽव्ययः ।
 विष्णुः सहस्रशीर्षश्च देवोऽचिन्त्यः समागमत् ।
 अवाद्यन्तान्तरिक्षे च भेर्यस्तूर्याणि वा विभो ॥ १२-१९८-१३ (७२८९३)
 पुष्पवर्षाणि दिव्यानि तत्र तेषां महात्मनाम् ।
 ननृतुश्चाप्सरः सङ्घास्तत्रतत्र समन्ततः ॥ १२-१९८-१४ (७२८९४)
 अथ स्वर्गस्तथा रूपी ब्राह्मणं वाक्यमब्रवीत् ।
 संसिद्धस्त्वं महाभाग त्वं च सिद्धस्तथा नृप ॥ १२-१९८-१५ (७२८९५)
 भीष्म उवाच । १२-१९८-१६क्ष (६०३६)
 अथ तौ सहितौ राजन्नन्योन्यस्य विधानतः ।
 विषयप्रतिसंहारमुभावेव प्रचक्रतुः ॥ १२-१९८-१६ (७२८९६)
 प्राणापानौ तथोदानं समानं व्यानमेव च ।
 एवं तौ मनसि स्थाप्य दधतुः प्राणयोर्मनः ॥ १२-१९८-१७ (७२८९७)
 उपस्थितकृतौ तौ च नासिकाग्रमधो भ्रुवोः ।
 भ्रुकुट्याक्षगोश्च मनसा शनैर्धारयतस्तदा ॥ १२-१९८-१८ (७२८९८)
 निश्चेष्टाभ्यां शरीराभ्यां स्थिरदृष्टी समाहितौ ।
 जितासनौ समाधाय मूर्धन्यात्मानमेव च ॥ १२-१९८-१९ (७२८९९)

तालुदेशमथोद्दाल्य ब्राह्मणस्य महात्मनः ।
 ज्योतिर्ज्वाला सुमहती जगाम त्रिदिवं तदा ॥ १२-१९८-२० (७२९००)
 हाहाकारस्तथा दिक्षु सर्वासु सुमहानभूत् ।
 तज्ज्योतिः स्तूयमानं स्म ब्रह्माणं प्राविशत्तदा ॥ १२-१९८-२१ (७२९०१)
 ततः स्वागतमित्याह तत्तेजः प्रपितामहः ।
 प्रादेशमात्रं पुरुषं प्रत्युद्गम्य विशांपते ॥ १२-१९८-२२ (७२९०२)
 भूयश्चैवापरं प्राह वचनं मधुरं स्मयन् ।
 जापकैस्तुल्यफलता योगानां नात्र संशयः ॥ १२-१९८-२३ (७२९०३)
 योगस्य तावदेतेभ्यः प्रत्यक्षं फलदर्शनम् ।
 जापकानां विशिष्टं तु प्रत्युत्थानं समाहितम् ॥ १२-१९८-२४ (७२९०४)
 उष्यतां मयि चेत्युक्त्वा व्याददे स ततो मुखम् ।
 अथास्यं प्रविवेशास्य ब्राह्मणो विगतज्वरः ॥ १२-१९८-२५ (७२९०५)
 राजाऽप्येतेन विधिना भगवन्तं पितामहम् ।
 यथैव द्विजशार्दूलस्तथैव प्राविशत्तदा ॥ १२-१९८-२६ (७२९०६)
 स्वयंभुवमथो देवा अभिवाद्य ततोऽब्रुवन् ॥ १२-१९८-२७ (७२९०७)
 जापकार्थमयं यत्नो यदर्थं वयमागताः ।
 कृतपूजाविमौ तुल्यौ त्वया तुल्यफलान्वितौ ॥ १२-१९८-२८ (७२९०८)
 योगजापकयोस्तुल्यं फलं सुमहदद्य वै ।
 सर्वाल्लोकानतिक्रम्य गच्छेतां यत्र वाञ्छितम् ॥ १२-१९८-२९ (७२९०९)
 ब्रह्मोवाच । १२-१९८-३०क्ष (६०३७)
 महास्मृतिं पठेद्यस्तु तथैवानुस्मृतिं शुभाम् ।
 तावप्येतेन विधिना गच्छेतां मत्सलोकताम् ॥ १२-१९८-३० (७२९१०)
 यश्च योगे भवेद्भक्तः सोऽपि नास्त्यत्र संशयः ।
 विधिनानेन देहान्ते मम लोकानवाप्नुयात् ।
 साधये गम्यतां चैव यथा स्थानानि सिद्धये ॥ १२-१९८-३१ (७२९११)
 भीष्म उवाच । १२-१९८-३२क्ष (६०३८)
 इत्युक्त्वा स तदा देवस्तत्रैवान्तरधीयत ।
 आमन्त्र्य च ततो देवा ययुः स्वस्वं निवेशनम् ॥ १२-१९८-३२ (७२९१२)
 ते च सर्वे महात्मानो धर्मं सत्कृत्य तत्र वै ।
 पृष्ठतोऽनुययू राजन्सर्वे सुप्रीतचेतसः ॥ १२-१९८-३३ (७२९१३)
 एतत्फलं जापकानां गतिश्चैषा प्रकीर्तिता ।
 यथाश्रुतं महाराज किं भूयः श्रोतुमिच्छसि ॥ १२-१९८-३४ (७२९१४)

इति श्रीमन्महाभारते शान्तिपर्वणि मोक्षधर्मपर्वणि
 अष्टनवत्यधिकशततमोऽध्यायः ॥ १९८. ।

Mahabharata - Shanti Parva - Chapter Footnotes

१२-१९८-१ तौ इक्ष्वाकुपैप्पलादी । तस्य विरूपस्य भाषिते वचने विषये ॥
 १२-१९८-३ अर्हतः पूज्यान् ॥
 १२-१९८-९ व्यवसायं निश्चयम् ॥
 १२-१९८-११ स्तोभाः सामगीतिपूरणार्थनि अक्षराणि हायि हावु इत्यादीनि ॥
 १२-१९८-१८ नेत्राग्रैश्चैव मनसेति ट । पाठः ॥
 १२-१९८-२० तालुदेशं ब्रह्मरन्ध्रम् ॥
 १२-१९८-२३ योगानां योगिनाम् ॥
 १२-१९८-२४ एतेभ्य एतेषां सभ्यानाम् । समाहितं विहितम् ॥
 १२-१९८-३० संहिताध्यायिनां फलमुक्त्वा षडङ्गाध्यायिनां
 मन्वादिस्मृत्यध्यायिनां च फलमाह महास्मृतिमिति ॥

शान्तिपर्व - अध्याय १९९

॥ श्रीः ॥

१२.१९९. अध्यायः १९९

Mahabharata - Shanti Parva - Chapter Topics

ज्ञानयोगादेः फलं भगवद्वेदनप्रकारं च पृष्टेन भीष्मेण

युधिष्ठिरं प्रति तत्कथनाय मनुवृहस्पतिसंवादानुवादः ॥ १. ।

Mahabharata - Shanti Parva - Chapter Text

१२-१९९-० (७२९१५)

युधिष्ठिर उवाच । १२-१९९-०क्ष (६०३९)

किं फलं ज्ञानयोगस्य वेदानां नियमस्य च ।

भूतात्मा च कथं ज्ञेयस्तन्मे ब्रूहि पितामह ॥ १२-१९९-१ (७२९१६)

भीष्म उवाच । १२-१९९-२क्ष (६०४०)

अत्राप्युदाहरन्तीममितिहासं पुरातनम् ।

मनोः प्रजापतेर्वादं महर्षेश्च बृहस्पतेः ॥ १२-१९९-२ (७२९१७)

प्रजापतिं श्रेष्ठतमं प्रजानां

देवर्षिसङ्प्रवरो महर्षिः ।

बृहस्पतिः प्रश्नमिमं पुराणं

प्रपच्छ शिष्योऽथ गुरुं प्रणम्य ॥ १२-१९९-३ (७२९१८)

यत्कारणं मन्त्रविधिः प्रवृत्तो

ज्ञाने फलं यत्प्रवदन्ति विप्राः ।

यन्मन्त्रशब्दैरकृतप्रकाशं

तदुच्यतां मे भगवन्वथावत् ॥ १२-१९९-४ (७२९१९)

यत्स्तोत्रशास्त्रागममन्त्रिविद्धि
 र्यज्ञैरनेकैरथ गोप्रदानैः ।
 फलं महद्भिर्यदुपास्यते च
 किं तत्कथं वा भविता क्व वा तत् ॥ १२-१९९-५ (७२९२०)
 मही महीजाः पवनोऽन्तरिक्षं
 जलौकसञ्चैव जलं तथा द्यौः ।
 दिवौकसञ्चापि यतः प्रसूता
 स्तदुच्यतां मे भगवन्पुराणम् ॥ १२-१९९-६ (७२९२१)
 ज्ञानं यतः प्रार्थयते नरो वै
 ततस्तदर्था भवति प्रवृत्तिः ।
 न चाप्यहं वेद परं पुराणं
 मिथ्याप्रवृत्तिं च कथं नु कुर्याम् ॥ १२-१९९-७ (७२९२२)
 ऋक्सामसङ्गांश्च यजूंषि चाहं
 छन्दांसि नक्षत्रगतिं निरुक्तम् ।
 अधीत्य च व्याकरणं सकल्पं
 शिक्षां च भूतप्रकृतिं न वेत्ति ॥ १२-१९९-८ (७२९२३)
 स मे भवाञ्ज्ञंसतु सर्वमेत
 त्सामान्यशब्दैश्च विशेषणैश्च ।
 स मे भवाञ्ज्ञंसतु तावदेत
 ज्ञाने फलं कर्मणि वा यदस्ति ॥ १२-१९९-९ (७२९२४)
 यथा च देहाच्च्यवते शरीरी
 पुनः शरीरं च यथाऽभ्युपैति । १२-१९९-१० (७२९२५)
 मनुरुवाच ।
 यद्यत्प्रियं यस्य सुखं तदाहु
 स्तदेव दुःखं प्रवदन्त्यनिष्टम् ॥ १२-१९९-१०क्ष (६०४१)
 इष्टं च मे स्यादितरच्च न स्या
 देतत्कृते कर्मविधिः प्रवृत्तः ।
 इष्टं त्वनिष्टं च न मां भजेते
 त्येतत्कृते ज्ञानविधिः प्रवृत्तः ॥ १२-१९९-११ (७२९२६)
 शकामात्मकाश्छन्दसि कर्मयोगा
 एभिर्विमुक्तः परमश्नुवीत् ।
 नानाविधे कर्मपथे सुखार्थी
 नरः प्रवृत्तो निरयं प्रयाति ॥ १२-१९९-१२ (७२९२७)
 बृहस्पतिरुवाच । इष्टं त्वनिष्टं च सुखासुखे च
 साशीस्तपश्छन्दति कर्मभिश्च ॥ १२-१९९-१२क्ष (६०४२)
 मनुरुवाच । १२-१९९-१३क्ष (६०४३)

एभिर्विमुक्तः परमाविवेश
 एतत्कृते कर्मविधिः प्रवृत्तः ।
 शकामात्मकांश्छन्दति कर्मयोग
 एभिर्विमुक्तः परमाददीत ॥ १२-१९९-१३ (७२९२८)
 आत्मादिभिः कर्मभिरिध्यमानो
 धर्मे प्रवृत्तो द्युतिमान्सुखार्थी ।
 परं हि तत्कर्मफलादपेतं
 निराशिषो यत्पदमाप्नुवन्ति ॥ १२-१९९-१४ (७२९२९)
 प्रजाः सृष्टा मनसा कर्मणा च
 द्वावेवैतौ सत्पथौ लोकजुष्टौ ।
 दृष्टं कर्माशाश्वतं चान्तवच्च
 मनस्त्यागे कारणं नान्यदस्ति ॥ १२-१९९-१५ (७२९३०)
 शकामात्मकौ छन्दसि कामभोगा
 वेभिर्वियुक्तः परमश्नुवीत ।
 नानाविधे कर्मफले सुखार्थी
 नरः प्रमत्तो न परं प्रयाति ।
 फलं हि तत्कर्मफलादपेतं
 निराशिषो ब्रह्म परं ह्युपेतम् ॥ १२-१९९-१६ (७२९३१)
 स्वेनात्मना चक्षुरिव प्रणेता
 निशात्यये तमसा संवृतात्मा ।
 ज्ञानं तु विज्ञानगुणेन युक्तं
 कर्माशुभं पश्यति वर्जनीयम् ॥ १२-१९९-१७ (७२९३२)
 सर्पान्कृशाग्राणि तथोदपानं
 त्वा मनुष्याः परिवर्जयन्ति ।
 अज्ञामतस्तत्र पतन्ति मूढा
 ज्ञाने फलं पश्य यथा विशिष्टम् ॥ १२-१९९-१८ (७२९३३)
 कृत्स्नस्तु मन्त्रो विधिवत्प्रयुक्तो
 यज्ञा यथोक्तास्त्वह दक्षिणाश्च ।
 अन्नप्रदानं मनसः समाधिः
 पञ्चात्मकं कर्मफलं वदन्ति ॥ १२-१९९-१९ (७२९३४)
 गुणात्मकं कर्म वदन्ति वेदा
 स्तस्मान्मन्त्रो मन्त्रपूर्वं हि कर्म ।
 विधिर्विधेयं मनसोपपत्तिः
 फलस्य भोक्ता तु तथा शरीरी ॥ १२-१९९-२० (७२९३५)
 शब्दाश्च रूपाणि रसाश्च पुण्याः ।
 स्पर्शाश्च गन्धाश्च शुभास्तथैव ।

नरोऽत्र हि स्थानगतः प्रभुः स्या
 देतत्फलं सिद्ध्यति कर्मणोऽस्य ॥ १२-१९९-२१ (७२९३६)
 यद्यच्छरीरेण करोति कर्म
 शरीरयुक्तः समुपाश्रुते तत् ।
 शरीरमेवायतनं सुखस्य
 दुःखस्य चाप्यायतनं शरीरम् ॥ १२-१९९-२२ (७२९३७)
 वाचा तु यत्कर्म करोति किञ्चि
 द्वाचैव सर्वं समुपाश्रुते तत् ।
 मनस्तु यत्कर्म करोति किञ्चि
 न्मनःस्थ एवायमुपाश्रुते तत् ॥ १२-१९९-२३ (७२९३८)
 यथायथा कर्मगुणां फलार्थी
 करोत्ययं कर्मफले निविष्टः ।
 तथातथाऽयं गुणसंप्रयुक्तः
 शुभाशुभं कर्मफलं भुनक्ति ॥ १२-१९९-२४ (७२९३९)
 मत्स्यो यथा स्रोत इवाभिपाती
 तथा कृतं पूर्वमुपैति कर्म ।
 शुभे त्वसौ तुष्यति दुष्कृते तु
 न तुष्यते वै परमः शरीरी ॥ १२-१९९-२५ (७२९४०)
 यतो जगत्सर्वमिदं प्रसूतं
 ज्ञात्वाऽऽत्मवन्तो ह्युपयान्ति शान्तिम् ।
 यन्मन्त्रशब्देरकृतप्रकाशं
 तदुच्यमानं शणु मे परं यत् ॥ १२-१९९-२६ (७२९४१)
 रसैर्विमुक्तं विविधैश्च गन्धै
 रशब्दमस्पर्शमरूपवच्च ।
 अग्राह्यमव्यक्तमवर्णमेकं
 पञ्चप्रकारान्सृजे प्रजानाम् ॥ १२-१९९-२७ (७२९४२)
 न स्त्री पुमान्नापि नपुंसकं च
 न सन्न चासत्सदसच्च तन्न ।
 पश्यन्ति तद्ब्रह्मविदो मनुष्या
 स्तदक्षरं न क्षरतीति विद्धि ॥ १२-१९९-२८ (७२९४३)

इति श्रीमन्महाभारते शान्तिपर्वणि मोक्षधर्मपर्वणि
 एकोनद्विशततमोऽध्यायः ॥ १९९. ।

शान्तिपर्व - अध्याय २००
 ॥ श्रीः ॥
 १२.२००. अध्यायः २००

१२-२००-० (७२९५९)

मनुरुवाच । १२-२००-०क्ष (६०४६)

अक्षरात्खं ततो वायुस्ततो ज्योतिस्ततो जलम् ।

जलात्प्रसूता जगती जगत्या जायते जगत् ॥ १२-२००-१ (७२९६०)

इमे शरीरैर्जलमेव गत्वा

जलाच्च तेजः पवनान्तरिक्षम् ।

खद्वै निवर्तन्ति न भाविनस्ते

ये भाविनस्ते परमाप्नुवन्ति ॥ १२-२००-२ (७२९६१)

नोष्णं न शीतं मृदु नापि तीक्ष्णं

नाम्लं कषायं मधुरं न तिक्तम् ।

न शब्दवन्नापि च गन्धवत्त

न्न रूपवत्तत्परमस्वभावम् ॥ १२-२००-३ (७२९६२)

स्पर्शं तनुर्वेद रसं च जिह्वा

घ्राणं च गन्धाञ्छ्रवणे च शब्दान् ।

रूपाणि चक्षुर्न च तत्परं य

द्गृह्णन्त्यनध्यात्मविदो मनुष्याः ॥ १२-२००-४ (७२९६३)

निवर्तयित्वा रसनां रसेभ्यो

घ्राणं च गन्धाच्छ्रवणे च शब्दात् ।

स्पर्शात्तनुं रूपगुणात्तु चक्षु

स्ततः परं पश्यति तत्स्वभावम् ॥ १२-२००-५ (७२९६४)

यतो गृहीत्वा हि करोति यच्च

यस्मिंश्च यामारभते प्रवृत्तिम् ।

यस्मै च यद्येन च यश्च कर्ता

यत्कारणं तं स्वमुपेयमाहुः ॥ १२-२००-६ (७२९६५)

यद्वाऽप्यभूद्वापकं साधकं च

यन्मन्त्रवत्स्थास्यति चापि लोके ।

यः सर्वहेतुः परमार्थकारी

तत्कारणं कार्यमतो यदन्यत् ॥ १२-२००-७ (७२९६६)

यथा हि कश्चित्सुकृतैर्मनुष्यः

शुभाशुभं प्राप्नुते चाविरोधात् ।

एवं शरीरेषु शुभाशुभेषु

स्वकर्मभिर्ज्ञानमिदं निवद्धम् ॥ १२-२००-८ (७२९६७)
 यथा प्रदीप्तः पुरतः प्रदीपः ।
 प्रकाशमन्यस्य करोति दीप्यन् ।
 तथेह पञ्चेन्द्रियदीपवृक्षा
 ज्ञानप्रदीप्ताः परवन्त एव ॥ १२-२००-९ (७२९६८)
 यथा च राज्ञो बहवो ह्यमात्याः
 पृथक् प्रमाणं प्रवदन्ति युक्ताः ।
 तद्वच्छरीरेषु भवन्ति पञ्च
 ज्ञानैकदेशाः परमः स तेभ्यः ॥ १२-२००-१० (७२९६९)
 यथार्चिषोऽग्नेः पवनस्य वेगा
 मरीचयोऽर्कस्य नदीषु चापः ।
 गच्छन्ति चायान्ति च संयताश्च
 तद्वच्छरीराणि शरीरिणां तु ॥ १२-२००-११ (७२९७०)
 यथा च कश्चित्परशुं गृहीत्वा
 धूमं न पश्येज्ज्वलनं च काष्ठे ।
 तद्वच्छरीरोदरपाणिपादं
 छित्त्वा न पश्यन्ति ततो यदन्य ॥ १२-२००-१२ (७२९७१)
 तान्येव काष्ठानि यथा विमथ्य
 धूमं च पश्येज्ज्वलनं च योगात् ।
 तद्वत्सुबुद्धिः सममिन्द्रियार्थै
 बुद्धः परं पश्यति तत्स्वभावम् ॥ १२-२००-१३ (७२९७२)
 यथात्मनोऽङ्गं पतितं पृथिव्यां
 स्वप्नान्तरे पश्यति चात्मनोऽन्यत् ।
 श्रोत्रादियुक्तः सुमनाः सुबुद्धि
 लिङ्गात्तथा गच्छति लिङ्गमन्यत् ॥ १२-२००-१४ (७२९७३)
 उत्पत्तिवृद्धिक्षयमसन्निपातै
 र्न युज्यतेऽसौ परमः शरीरी ।
 अनेन लिङ्गेन तु लिङ्गमन्य
 द्गच्छत्यदृष्टः प्रतिसन्धियोगात् ॥ १२-२००-१५ (७२९७४)
 न चक्षुषा पश्यति रूपमात्मनो
 न चापि संस्पर्शमुपैति किञ्चित् ।
 न चापि तैः साधयते स्वकार्यं
 ते तं न पश्यन्ति स पश्यते तान् ॥ १२-२००-१६ (७२९७५)
 यथा समीपे ज्वलतोऽनलस्य
 संतापजं रूपमुपैति कश्चित् ।
 न चान्तरा रूपगुणं विभर्ति

तथैव तद्दृश्यते रूपमस्य ॥ १२-२००-१७ (७२९७६)
 तथा मनुष्यः परिमुच्य काय
 मद्दृश्यमन्यद्विशते शरीरम् ।
 विसृज्य भूतेषु महत्सु देहं
 तदाश्रयं चैव विभर्ति रूपम् ॥ १२-२००-१८ (७२९७७)
 खं वायुमग्निं सलिलं तथोर्वी
 समन्ततोऽभ्याविशते शरीरी ।
 नान्याश्रयाः कर्मसु वर्तमानाः
 श्रोत्रादयः पञ्चगुणाञ्जयन्ते ॥ १२-२००-१९ (७२९७८)
 श्रोत्रं नभो घ्राणमथो पृथिव्या
 स्तेजोमयं रूपमथो विपाकः ।
 जलाश्रयं तेज उक्तं रसं च
 वाय्वात्मकः स्पर्शकृतो गुणश्च ॥ १२-२००-२० (७२९७९)
 महत्सु भूतेषु च सन्ति पञ्च
 पञ्चेन्द्रियार्थेषु तथेन्द्रियाणि ।
 सर्वाणि चैतानि मनोनुगानि
 बुद्धिं मनोऽन्वेति मतिः स्वभावम् ॥ १२-२००-२१ (७२९८०)
 शुभाशुभं कर्म कृतं यदस्य
 तदेव प्रेत्याददतेऽन्यदेहे ।
 मनोऽनुवर्तन्ति परावराणि
 जलौकसः स्रोत इवानुकूलम् ॥ १२-२००-२२ (७२९८१)
 चलं यथा दृष्टिपथं परैति
 सूक्ष्मं महद्दृपमिवावभाति ।
 तातप्यमानो न पतेच्च धीरः
 परं तथा बुद्धिपथं परैति ॥ १२-२००-२३ (७२९८२)

इति श्रीमन्महाभारते शान्तिपर्वणि मोक्षधर्मपर्वणि
 द्विशततमोऽध्यायः ॥ २०० ।

Mahabharata - Shanti Parva - Chapter Footnotes

१२-२००-१३ पृथक्परं पश्यति तत्स्वभावमिति ड । पाठः ॥
 १२-२००-२० श्रोत्रं खत इति झ । पाठः । जलाश्रयः स्वेद उक्तो
 रसश्चेति ध । पाठः । जलाश्रयं ज्ञानमुक्तमिति ट । ड । थ । पाठः
 ॥
 १२-२००-२३ स्वरूपमालोचयते च रूपमिति झ । पाठः ॥

शान्तिपर्व - अध्याय २०१

॥ श्रीः ॥

१२.२०१. अध्यायः २०१

Mahabharata - Shanti Parva - Chapter Topics

भीष्मेण युधिष्ठिरं प्रति मनुबृहस्पतिसंवादानुवादः ॥ १. ।

Mahabharata - Shanti Parva - Chapter Text

१२-२०१-० (७२९८३)

मनुरुवाच । १२-२०१-०क्ष (६०४७)

यदिन्द्रियैस्तूपगतैः पुरस्ता

त्प्राप्तान्गुणान्संस्मरते चिराय ।

तेष्विन्द्रियेषूपहतेषु पश्चा

त्स बुद्धिरूपः परमः स्वभावः ॥ १२-२०१-१ (७२९८४)

य इन्द्रियार्थान्युगपत्समन्ता

न्नावेक्षते कृत्स्नशस्तुल्यकालम् ।

यथाक्रमं संचरते स विद्वां

स्तस्मात्स एकः परमः शरीरी ॥ १२-२०१-२ (७२९८५)

रजस्तमः सत्वमथो तृतीयं

गच्छत्यसौ ज्ञानगुणान्विरूपान् ।

ग्न तैर्निबद्धः स तु बध्नाति विश्वं

न चानुयातीहागुणान्परात्मा ।

तथेन्द्रियाण्याविशते शरीरी

हुताशनं वायुरिवेन्धनस्थम् ॥ १२-२०१-३ (७२९८६)

न चक्षुषा पश्यति रूपमात्मनो

न पश्यति स्पर्शनमिन्द्रियेन्द्रियम् ।

न श्रोत्रलिङ्गं श्रवणेन दर्शनं

तथा कृतं पश्यति तद्विनश्यति ॥ १२-२०१-४ (७२९८७)

श्रोत्रादीनि न पश्यन्ति स्वस्वमात्मानमात्मना ।

सर्वज्ञः सर्वदर्शी च क्षेत्रज्ञस्तानि पश्यति ॥ १२-२०१-५ (७२९८८)

यथा हिमवतः पार्श्वे पृष्ठं चन्द्रमसो यथा ।

न दृष्टपूर्वं मनुजैर्न च तन्नास्ति तावता ॥ १२-२०१-६ (७२९८९)

तद्वद्भूतेषु भूतात्मा सूक्ष्मो ज्ञानात्मवानसौ ।

अदृष्टपूर्वश्चक्षुर्म्यां न चासौ नास्ति तावता ॥ १२-२०१-७ (७२९९०)

पश्यन्नपि यथा लक्ष्म जनः सोमेन विन्दति ।

एवमस्ति न चोत्पन्नं न च तन्न परायणम् ॥ १२-२०१-८ (७२९९१)

रूपवन्तमरूपत्वादुदयास्तमने बुधाः ।

धिया समनुपश्यन्ति तद्गताः सवितुर्गतिम् ॥ १२-२०१-९ (७२९९२)
 तथा बुद्धिप्रदीपेन दूरस्थं सुविपश्चितः ।
 प्रत्यासन्नं निषीदन्ति ज्ञेयं ज्ञानाभिसंहितम् ॥ १२-२०१-१० (७२९९३)
 न हि स्वल्पनुपायेन कश्चिदर्थोऽभिसिद्ध्यति ।
 सूत्रजालैर्यथा मत्स्यान्वध्नन्ति जलजीविनः ॥ १२-२०१-११ (७२९९४)
 मृगैर्मृगाणां ग्रहणं पक्षिणां पक्षिभिर्यथा ।
 गजानां च गजैरेव ज्ञेयं ज्ञानेन गृह्यते ॥ १२-२०१-१२ (७२९९५)
 अहिरेव ह्यहेः पादान्पश्यतीति निदर्शनम् ।
 तद्वन्मूर्तिषु मूर्तिस्थं ज्ञेयं ज्ञानेन पश्यति ॥ १२-२०१-१३ (७२९९६)
 नोत्सहन्ते यथा वेत्तुमिन्द्रियैरिन्द्रियाण्यपि ।
 तथैवेह परा बुद्धिः परं बुद्ध्या न पश्यति ॥ १२-२०१-१४ (७२९९७)
 यथा चन्द्रो ह्यमावास्यामलिङ्गत्वान्न दृश्यते ।
 न च नाशोऽस्य भवति तथा विद्धि शरीरिणम् ॥ १२-२०१-१५ (७२९९८)
 क्षीणकोशो ह्यमावास्यां चन्द्रमा न प्रकाशते ।
 तद्वन्मूर्तिविमुक्तोऽसौ शरीरी नोपलभ्यते ॥ १२-२०१-१६ (७२९९९)
 यथा कोशान्तरं प्राप्य चन्द्रमा भ्राजते पुनः ।
 तद्वल्लिङ्गान्तरं प्राप्य शरीरी भ्राजते पुनः ॥ १२-२०१-१७ (७३०००)
 जन्म बुद्धिः क्षयश्चास्य प्रत्यक्षेणोपलभ्यते ।
 सा तु चन्द्रमसो व्यक्तिर्न तु तस्य शरीरिणः ॥ १२-२०१-१८ (७३००१)
 उत्पत्तिवृद्धिव्ययतो यथा स इति गृह्यते ।
 चन्द्र एव त्वमावास्यां तथा भवति मूर्तिमान् ॥ १२-२०१-१९ (७३००२)
 नाभिसर्पद्विमुञ्चद्वा शशिनं दृश्यते तमः ।
 विसृजंश्चोपसर्पंश्च तद्वत्पश्य शरीरिणम् ॥ १२-२०१-२० (७३००३)
 यथा चन्द्रार्कसंयुक्तं तमस्तदुपलभ्यते ।
 तद्वच्छरीरसंयुक्तं ज्ञानं तदुपलभ्यते ॥ १२-२०१-२१ (७३००४)
 यथा चन्द्रार्कनिर्मुक्तः स राहुर्नोपलभ्यते ।
 तद्वच्छरीरनिर्मुक्तः शरीरी नोपलभ्यते ॥ १२-२०१-२२ (७३००५)
 यथा चन्द्रो ह्यमावास्यां नक्षत्रैर्युज्यते गतः ।
 तद्वच्छरीरनिर्मुक्तः फलैर्युज्यति कर्मणः ॥ १२-२०१-२३ (७३००६)

इति श्रीमन्महाभारते शान्तिपर्वणि मोक्षधर्मपर्वणि
 एकाधिकद्विशततमोऽध्यायः ॥ २०१. ।

Mahabharata - Shanti Parva - Chapter Footnotes

१२-२०१-४ स्पर्शनमिन्द्रियाणामिति ध । पाठः ॥

१२-२०१-८ एवमस्ति नवेत्यन्यो न वेत्ति न परायणम् इति ध । पाठः ॥

शान्तिपर्व - अध्याय २०२

॥ श्रीः ॥

१२.२०२. अध्यायः २०२

Mahabharata - Shanti Parva - Chapter Topics

भीष्मेण युधिष्ठिरं प्रति भनुबृहस्पतिसंवादानुवादः ॥ १.

Mahabharata - Shanti Parva - Chapter Text

१२-२०२-० (७३००७)

मनुरुवाच । १२-२०२-०क्ष् (६०४८)

यथा व्यक्तमिदं शेते स्वप्ने चरति चेतनम् ।

ज्ञानमिन्द्रियसंयुक्तं तद्वत्प्रेत्य भवाभवौ ॥ १२-२०२-१ (७३००८)

यथाऽम्भसि प्रसन्ने तु रूपं पश्यति चक्षुषा ।

तद्वत्प्रसन्नेन्द्रियवाञ्छेयं ज्ञानेन पश्यति ॥ १२-२०२-२ (७३००९)

स एव लुलिते तस्मिन्यथा रूपं न पश्यति ।

तथेन्द्रियाकुलीभावे ज्ञेयं ज्ञाने न पश्यति ॥ १२-२०२-३ (७३०१०)

अबुद्धिरज्ञानकृता अबुद्ध्या दूष्यते मनः ।

दुष्टस्य मनसः पञ्च संप्रदुष्यन्ति मानसाः ॥ १२-२०२-४ (७३०११)

अज्ञानतृप्तो विषयेष्ववगाढो न पश्यति ।

स दृष्टवैव तु पूतात्मा विषयेभ्यो निवर्तते ॥ १२-२०२-५ (७३०१२)

तर्षच्छेदो न भवति पुरुषस्येह कल्मषात् ।

निवर्तते तदा तर्षः पापमन्तर्गतं यदा ॥ १२-२०२-६ (७३०१३)

गअन्तर्गतेन पापेन दह्यमानेन चेतसा ।

शुभाशुभविकारेण न स भूयोऽभिजायते ॥ १२-२०२-७ (७३०१४)

विषयेषु तु संसर्गाच्छाश्वतस्य तु संश्रयात् ।

मनसा चान्यथा काङ्क्षन्परं न प्रतिपद्यते ॥ १२-२०२-८ (७३०१५)

ज्ञानमुत्पद्यते पुंसां क्षयात्पापस्य कर्मणः ।

अथादर्शतलप्रख्ये पश्यत्यात्मानमात्मनि ॥ १२-२०२-९ (७३०१६)

प्रसृतैरिन्द्रियैर्दुःखी तैरेव नियतैः सुखी ।

तस्मादिन्द्रियचोरेभ्यो यच्छेदात्मानमात्मना ॥ १२-२०२-१० (७३०१७)

इन्द्रियेभ्यो मनः पूर्वं बुद्धिः परतरा ततः ।

बुद्धेः परतरं ज्ञानं ज्ञानात्परतरं परम् ॥ १२-२०२-११ (७३०१८)

अव्यक्तात्प्रसृतं ज्ञानं ततो बुद्धिस्ततो मनः ।

मनः श्रोत्रादिभिर्युक्तं शब्दादीन्साधु पश्यति ॥ १२-२०२-१२ (७३०१९)

यस्तांस्त्यजति शब्दादीन्सर्वाश्च व्यक्तयस्तथा ।
 ग्रसृतानीन्द्रियाण्येव प्रतिसंहरति कूर्मवत् ।
 विमुञ्चत्याकृतिग्रामांस्तान्मुक्त्वाऽमृतमश्नुते ॥ १२-२०२-१३ (७३०२०)
 उद्यन्हि सविता यद्वत्सृजते रश्मिमण्डलम् ।
 गदृश्यते मण्डलं तस्य न च दृश्येत मण्डली ।
 तद्वद्देहस्तु संदृश्य आत्माऽदृश्यः परः सदा ॥ १२-२०२-१४ (७३०२१)
 ग्रस्तं ह्युद्गिरते नित्यमुद्गीथं वेत्ति नित्यशः ।
 बाल्ये रथाभ्यां योगेन तत्त्वज्ञानं तु संमतम् ॥ १२-२०२-१५ (७३०२२)
 स एवास्तमुपागच्छंस्तदेवात्मनि यच्छति ।
 गआदत्ते सर्वभूतानां रसभूतं विकासवान् ॥ १२-२०२-१६ (७३०२३)
 अन्तरात्मा तथा देहमाविश्येन्द्रियरश्मिभिः ।
 प्राप्येन्द्रि गुणान्पञ्च सोऽस्तमावृत्य गच्छति ।
 ग्रश्मिमण्ड हीनस्तु न चासौ नास्ति तावता ॥ १२-२०२-१७ (७३०२४)
 प्रणीतं कर्मणा मार्गं नीयमानः पुनः पुनः ।
 प्राप्नोत्ययं कर्मफलं प्रवृत्तं धर्ममाप्तवान् ॥ १२-२०२-१८ (७३०२५)
 विषया विनिवर्तन्ते निराहारस्य देहिनः ।
 रसवर्जं रसोऽप्यस्य परं दृष्ट्वा निवर्तते ॥ १२-२०२-१९ (७३०२६)
 बुद्धिः कर्मगुणैर्हीना यदा मनसि वर्तते ।
 तदा संपद्यते ब्रह्म तत्रैव प्रलयं गतम् ॥ १२-२०२-२० (७३०२७)
 अस्पर्शनमशृण्वानमनास्वादमदर्शनम् ।
 अघ्राणमवितर्कं च सत्त्वं प्रविशते परम् ॥ १२-२०२-२१ (७३०२८)
 गअव्यक्तात्प्रसृतं ज्ञानं ततो बुद्धिस्ततो मनः ।
 आत्मनः प्रसृता बुद्धिरव्यक्तं ज्ञानमुच्यते ॥ १२-२०२-२२ (७३०२९)
 तस्माद्बुद्धिः स्मृता तज्ज्ञैर्मनस्तस्मात्ततः स्मृतम् ।
 तस्मादाकृतयः पञ्च मनः परममुच्यते ॥ १२-२०२-२३ (७३०३०)
 तस्मात्परतरा बुद्धिर्ज्ञानं तस्मात्परं स्मृतम् ।
 ततः सूक्ष्मस्ततो ह्यात्मा तस्मात्परतरं न च ।
 इन्द्रियाणि निरीक्षन्ते मनसैतानि सर्वशः ॥ १२-२०२-२४ (७३०३१)
 मनस्याकृतयो मग्ना मनस्त्वभिगतं मतिम् ।
 मतिस्त्वभिगता ज्ञानं ज्ञानं चाभिगतं महत् ॥ १२-२०२-२५ (७३०३२)
 नेन्द्रियैर्मनसः सिद्धिर्न बुद्धिं बुध्यते मनः ।
 न बुद्धिर्बुध्यतेऽव्यक्तं सूक्ष्मं त्वेतानि पश्यति ॥ १२-२०२-२६ (७३०३३)

इति श्रीमन्महाभारते शान्तिपर्वणि मोक्षधर्मपर्वणि
 द्वाधिकद्विशततमोऽध्यायः ॥ २०२. ।

Mahabharata - Shanti Parva - Chapter Footnotes

१२-२०२-५ अज्ञानदुष्टो विषयेष्ववगाढो न दृश्यते इति ध । पाठः ॥
१२-२०२-२१ अघ्राणमवितर्षं चेति थ । पाठः ॥

शान्तिपर्व - अध्याय २०३

॥ श्रीः ॥

१२.२०३. अध्यायः २०३

Mahabharata - Shanti Parva - Chapter Topics

भीष्मेण युधिष्ठिरं प्रति मनुबृहस्पतिसंवादानुवादः ॥ १. ।

Mahabharata - Shanti Parva - Chapter Text

१२-२०३-० (७३०३४)

मनुरुवाच । १२-२०३-०क्ष (६०४९)

दुःखोपघाते शारीरे मानसे चाप्युपस्थिते ।

यस्मिन्न शक्यते कर्तुं यत्नस्तं नानुचिन्तयेत् ॥ १२-२०३-१ (७३०३५)

भैषज्यमेतद्दुःखस्य यदेतन्नानुचिन्तयेत् ।

चिन्त्यमानं हि चाभ्येति भूयश्चापि प्रवर्तते ॥ १२-२०३-२ (७३०३६)

प्रज्ञया मानसं दुःखं हन्याच्छारीरमौषधैः ।

एतद्विज्ञानसामर्थ्यं न बालैः समतामियात् ॥ १२-२०३-३ (७३०३७)

अनित्यं यौवनं रूपं जीवितं द्रव्यसंचयः ।

आरोग्यं प्रियसंवासो गृध्येत्तत्र न पण्डितः ॥ १२-२०३-४ (७३०३८)

न जानपदिकं दुःखमेकः शोचितुमर्हति ।

अशोचन्प्रतिकुर्वीत यदि पश्येदुपक्रमम् ॥ १२-२०३-५ (७३०३९)

सुखाद्बहुतरं दुःखं जीविते नास्ति संशयः ।

स्निग्धस्य चेन्द्रियार्थेषु मोहान्मरणमप्रियम् ॥ १२-२०३-६ (७३०४०)

परित्यजति यो दुःखं सुखं वाऽप्युभयं नरः ।

अभ्येति ब्रह्म सोत्यन्तं न ते शोचन्ति पण्डिताः ॥ १२-२०३-७ (७३०४१)

दुःखमर्था हि युज्यन्ते पालने न च ते सुखम् ।

दुःखेन चाधिगम्यन्ते नाशमेषां न चिन्तयेत् ॥ १२-२०३-८ (७३०४२)

ज्ञानं ज्ञेयाभिर्निवृत्तं विद्धि ज्ञानगुणं मनः ।

प्रज्ञाकरणसंयुक्तं ततो बुद्धिः प्रवर्तते ॥ १२-२०३-९ (७३०४३)

यदा कर्मगुणोपेता बुद्धिर्मनसि वर्तते ।

तदा प्रज्ञायते ब्रह्म ध्यानयोगसमाधिना ॥ १२-२०३-१० (७३०४४)

सेयं गुणवती बुद्धिर्गुणेष्वेवाभिवर्तते ।

अपरादभिनिः स्रौति गिरेः शृङ्गादिवोदकम् ॥ १२-२०३-११ (७३०४५)

यदा निर्गुणमाप्नोति ध्यानं मनसि पूर्वजम् ।

तदा प्रज्ञायते ब्रह्म निकषं निकषे यथा ॥ १२-२०३-१२ (७३०४६)
 मनस्त्वसंहृतं बुद्ध्या हीन्द्रियार्थनिदर्शकम् ।
 न समर्थं गुणापेक्षि निर्गुणस्य निदर्शने ॥ १२-२०३-१३ (७३०४७)
 सर्वाण्येतानि संवार्य द्वाराणि मनसि स्थितः ।
 मनस्येकाग्रतां कृत्वा तत्परं प्रतिपद्यते ॥ १२-२०३-१४ (७३०४८)
 यथा महान्ति भूतानि निवर्तन्ते गुणक्षये ।
 तथेन्द्रियाण्युपादाय बुद्धिर्मनसि वर्तते ॥ १२-२०३-१५ (७३०४९)
 यदा मनसि सा बुद्धिर्वर्ततेऽन्तरचारिणी ।
 व्यवसायगुणोपेता तदा संपद्यते मनः ॥ १२-२०३-१६ (७३०५०)
 गुणवद्भिर्गुणोपेतं यदा ध्यानगतं मनः ।
 तदा सर्वान्गुणान्हित्वा निर्गुणं प्रतिपद्यते ॥ १२-२०३-१७ (७३०५१)
 अव्यक्तस्येह विज्ञाने नास्ति तुल्यं निदर्शनम् ।
 यत्र नास्ति पदन्यासः कस्तं विषयमाप्नुयात् ॥ १२-२०३-१८ (७३०५२)
 तपसा चानुमानेन गुणैर्जात्या श्रुतेन च ।
 निनीषेत्परमं ब्रह्म विशुद्धेनान्तरात्मना ॥ १२-२०३-१९ (७३०५३)
 गुणहीनो हि तं मार्गं बहिः समनुवर्तते ।
 गुणाभावात्प्रकृत्या वा निस्तर्क्यं ज्ञेयसंमितम् ॥ १२-२०३-२० (७३०५४)
 नैर्गुण्याद्ब्रह्म चाप्नोति सगुणत्वान्निवर्तते ।
 गुणप्रसारिणी बुद्धिर्हुताशन इवेन्धने ॥ १२-२०३-२१ (७३०५५)
 यदा पञ्च वियुक्तानि इन्द्रियाणि स्वकर्मभिः ।
 तदा तत्परमं ब्रह्म संमुक्तं प्रकृतेः परम् ॥ १२-२०३-२२ (७३०५६)
 एवं प्रकृतितः सर्वे संभवन्ति शरीरिणः ।
 निवर्तन्ते निवृत्तौ च स्वर्गे नैवोपयान्ति च ॥ १२-२०३-२३ (७३०५७)
 पुरुषप्रकृतिर्बुद्धिर्विशेषाश्चेन्द्रियाणि च ।
 अहंकारोऽभिमानश्च संभूतो भूतसंज्ञकः ॥ १२-२०३-२४ (७३०५८)
 एतस्याद्या प्रवृत्तिस्तु प्रधानात्संप्रवर्तते ।
 द्वितीया मिथुनव्यक्तिमविशेषान्नियच्छति ॥ १२-२०३-२५ (७३०५९)
 धर्मादुत्कृष्यते श्रेयस्तथा धर्मोऽप्यधर्मतः ।
 रागवान्प्रकृतिं ह्येति विरक्तो ज्ञानवान्भवम् ॥ १२-२०३-२६ (७३०६०)

इति श्रीमन्महाभारते शान्तिपर्वणि मोक्षधर्मपर्वणि
 त्र्यधिकद्विशततमोऽध्यायः ॥ २०३ ॥

Mahabharata - Shanti Parva - Chapter Footnotes

१२-२०३-५ उपक्रमं प्रतीकारोपायम् ॥

१२-२०३-६ मरणं भवति ॥

शान्तिपर्व - अध्याय २०४

॥ श्रीः ॥

१२.२०४. अध्यायः २०४

Mahabharata - Shanti Parva - Chapter Topics

भीष्मेण युधिष्ठिरं प्रति मनुबृहस्पतिसंवादानुवादसमापनम् ॥ १. ।

Mahabharata - Shanti Parva - Chapter Text

१२-२०४-० (७३०६१)

मनुरुवाच । १२-२०४-०क्ष् (६०५०)

गतदेव सततं मन्ये न शक्यमनुवर्णितुम् ।

यथा निदर्शनं वस्तु न शक्यमनुबोधितुम् ॥ १२-२०४-१ (७३०६२)

यथाहि सारं जानाति न कथंचन संस्थितम् ।

परकायच्छविस्तद्वद्देहेऽयं चेतनस्तथा ॥ १२-२०४-२ (७३०६३)

विना कायं न सा च्छाया तां विना कायमस्त्युत ।

तद्वदेव विना नास्ति प्रकृतेरिह वर्तनम् ॥ १२-२०४-३ (७३०६४)

इदं वै नास्ति नेदमस्ति परं विना ।

जीवात्मना त्वसौ च्छिन्नस्त्वेष चैव परात्मना ॥ १२-२०४-४ (७३०६५)

तत्तवेति विदुः केचिदतथ्यमिति चापरे ।

उभयं मे मतं विद्वन्मुक्तिहेतौ समाहितम् ॥ १२-२०४-५ (७३०६६)

विमुक्तैश्च मृगः सोऽपि दृश्यते संयतेन्द्रियः ।

सर्वेषां न हि दृश्यो हि तद्विद्वत्स्फुरति ह्यसौ ॥ १२-२०४-६ (७३०६७)

ब्राह्मणस्य समादृश्यो वर्तते सोऽपि किं पुनः ।

विद्यते परमः शुद्धः साक्षिभूतो विभावसुः ॥ १२-२०४-७ (७३०६८)

श्रुतिरेषा ततो नित्या तस्मादेकः परो मतः ।

न प्रयोजनमुद्दिश्य चेष्टा तस्य महात्मनः ॥ १२-२०४-८ (७३०६९)

तादृशोस्त्विति मन्तव्यस्तथा सत्यं महात्मना ।

नानासंस्थेन भेदेन सदा गतिविभेदवत् ।

तस्य भेदः समाख्यातो भेदो ह्यस्ति तथाविधः ॥ १२-२०४-९ (७३०७०)

एवं विद्वन्विजानीहि परमात्मानमव्ययम् ।

तत्तद्गुणविशेषेण संज्ञानामनुसंयुतम् ॥ १२-२०४-१० (७३०७१)

सर्वेश्वरः सर्वमयः स च सर्वप्रवर्तकः ।

सर्वात्मकः सर्वशक्तिः सर्वकारणकारणम् ॥ १२-२०४-११ (७३०७२)

सर्वसाधारणः सर्वैरुपास्यश्च महात्मभिः ।

वासुदेवेति विख्यातस्तं विदित्वाऽश्नुतेऽमृतम् ॥ १२-२०४-१२ (७३०७३)
यदा ते पञ्चभिः पञ्च युक्तानि मनसा सह ।
अथ तद्द्रक्ष्यते ब्रह्म मणौ सूत्रमिवार्पितम् ॥ १२-२०४-१३ (७३०७४)
तदेव च यथा सूत्रं सुवर्णे वर्तते पुनः ।
मुक्तास्वथ प्रवालेषु मृन्मये राजते तथा ॥ १२-२०४-१४ (७३०७५)
तद्ब्रह्मोऽश्वमनुष्येषु तद्ब्रह्मस्तिमृगादिषु ।
तद्ब्रह्मकीटपतङ्गेषु प्रसक्तात्मा स्वकर्मभिः ॥ १२-२०४-१५ (७३०७६)
येनयेन शरीरेण यद्यत्कर्म करोत्ययम् ।
तेनतेन शरीरेण तत्तत्फलमुपाश्नुते ॥ १२-२०४-१६ (७३०७७)
यथा ह्येकरसा भूमिरोषध्यर्थानुसारिणी ।
तथा कर्मानुगा बुद्धिरन्तरात्माऽनुदर्शिनी ॥ १२-२०४-१७ (७३०७८)
ज्ञानपूर्वोद्भवा लिप्सा लिप्सापूर्वाभिसन्धिता ।
अभिसन्धिपूर्वकं कर्म कर्ममूलं ततः फलम् ॥ १२-२०४-१८ (७३०७९)
फलं कर्मत्मकं विद्यात्कर्म ज्ञेयात्मकं तथा ।
ज्ञेयं ज्ञानात्मकं विद्याज्ज्ञानं सदसदात्मकम् ॥ १२-२०४-१९ (७३०८०)
गतदेवमिष्यते ब्रह्म संख्यानाद्विनिभिद्यते ।
ज्ञानानां च फलानां च ज्ञेयानां कर्मणां तथा ।
क्षयान्ते यत्फलं विद्याज्ज्ञानं ज्ञेयप्रतिष्ठितम् ॥ १२-२०४-२० (७३०८१)
महद्भिः परमं भूतं युक्ताः पश्यन्ति योगिनः ।
अबुधास्तं न पश्यन्ति ह्यात्मस्थं गुणबुद्धयः ॥ १२-२०४-२१ (७३०८२)
पृथिवीरूपतो रूपमपामिह महत्तरम् ।
अद्भ्यो महत्तरं तेजस्तेजसः पवनो महान् ॥ १२-२०४-२२ (७३०८३)
पवनाच्च महद्ब्रह्म तस्मात्परतरं मनः ।
मनसो महती बुद्धिर्बुद्धिः कालो महान्स्मृतः ॥ १२-२०४-२३ (७३०८४)
कालात्स भगवान्विष्णुर्यस्य सर्वमिदं जगत् ।
नादिर्न मध्यं नैवान्तस्तस्य देवस्य विद्यते ॥ १२-२०४-२४ (७३०८५)
अनादित्वादमध्यत्वादनन्तत्वाच्च सोऽव्ययः ।
अत्येति सर्वदुःखानि दुःखं ह्यन्तवदुच्यते ॥ १२-२०४-२५ (७३०८६)
तद्ब्रह्म परमं प्रोक्तं तद्धाम परमं पदम् ।
तद्गत्वा कालविषयाद्विमुक्ता मोक्षमाश्रिताः ॥ १२-२०४-२६ (७३०८७)
गुणेष्वेते प्रकाशन्ते निर्गुणत्वात्ततः परम् ।
निवृत्तिलक्षणो धर्मस्तथाऽऽनन्त्याय कल्पते ॥ १२-२०४-२७ (७३०८८)
ऋचो यजूंषि सामानि शरीराणि व्यपाश्रिताः ।
जिह्वाग्रेषु प्रवर्तन्ते यत्नसाध्याविनाशिनः ॥ १२-२०४-२८ (७३०८९)
न चैवमिष्यते ब्रह्म शरीराश्रयसंभवम् ।
न यत्नसाध्यं तद्ब्रह्म नादिमध्यं न चान्तवन् ॥ १२-२०४-२९ (७३०९०)

ऋचामादिस्तथा साम्नां यजुषामादिरुच्यते ।
 अन्तश्चादिमतां दृष्टो न त्वादिर्ब्रह्मणः स्मृतः ॥ १२-२०४-३० (७३०९१)
 अनादित्वादनन्तत्वात्तदनन्तमथाव्ययम् ।
 अव्ययत्वाच्च निर्दुःखं द्वन्द्वाभावस्ततः परम् ॥ १२-२०४-३१ (७३०९२)
 अदृष्टतोऽनुपायाच्च प्रतिसन्धेश्च कर्मणः ।
 न तेन मर्त्याः पश्यन्ति येन गच्छान्त तत्पदम् ॥ १२-२०४-३२ (७३०९३)
 विषयेषु च संसर्गाच्छाश्वतस्य च संशयात् ।
 मनसा चान्यदाकाङ्क्षन्परं न प्रतिपद्यते ॥ १२-२०४-३३ (७३०९४)
 गुणान्यदिह पश्यन्ति तदिच्छन्त्यपरे जनाः ।
 परं नैवाभिकाङ्क्षन्ति निर्गुणत्वाद्गुणार्थिनः ॥ १२-२०४-३४ (७३०९५)
 गुणैर्यस्त्ववरैर्युक्तः कथं विद्याद्गुणानिमान् ।
 अनुमानाद्धि गन्तव्यं गुणैरवयवैः परम् ॥ १२-२०४-३५ (७३०९६)
 सूक्ष्मेण मनसा विद्मो वाचा वक्तुं न शक्नुमः ।
 मनो हि मनसा ग्राह्यं दर्शनेन च दर्शनम् ॥ १२-२०४-३६ (७३०९७)
 ज्ञानेन निर्मलीकृत्य बुद्धिं बुद्ध्या मनस्तथा ।
 मनसा चेन्द्रियग्राममक्षरं प्रतिपद्यते ॥ १२-२०४-३७ (७३०९८)
 बुद्धिप्रहीणो मनसा समृद्ध
 स्तथाऽनिराशीर्गुणतामुपैति ।
 परं त्यजन्तीह विलोभ्यमाना
 हुताशनं वायुरिवेन्धनस्थम् ॥ १२-२०४-३८ (७३०९९)
 गुणादाने विप्रयोगे च तेषां
 मनः सदा विद्धि परावराभ्याम् ।
 अनेनैव विधिना संप्रवृत्तो
 गुणादाने ब्रह्म शरीरमेति ॥ १२-२०४-३९ (७३१००)
 अव्यक्तात्मा पुरुषोऽव्यक्तकर्मा
 सोऽव्यक्तत्वं गच्छति ह्यन्तकाले ।
 तैरेवायं चेन्द्रियैर्वर्धमानै
 गर्लायद्भिर्वा वर्ततेऽकामरूपः ॥ १२-२०४-४० (७३१०१)
 सर्वैरयं चेन्द्रियैः संप्रयुक्तो
 देहं प्राप्तः यञ्चभूताश्रयः स्यात् ।
 न सामर्थ्याद्गच्छति कर्मणेह
 हीनस्तेन परमेणाव्ययेन ॥ १२-२०४-४१ (७३१०२)
 पृथ्व्या नरः पश्यति नान्तमस्या
 ह्यन्तश्चास्या भविता चेति विद्धि ।
 परं न यातीह विलोभ्यमानो
 यथा प्लवं वायुरिवार्णवस्थम् ॥ १२-२०४-४२ (७३१०३)

दिवाकरो गुणमुपलभ्य निर्गुणो
यथा भवेदपगतरश्मिमण्डलः ।
तथां ह्यसौ मुनिरिह निर्विशेषवान्
स निर्गुणं प्रविशति ब्रह्म चाव्ययम् ॥ १२-२०४-४३ (७३१०४)
अनागतं सुकृतवतां परां गतिं
स्वयंभुवं प्रभवनिधानमव्ययम् ।
सनातनं यदमृतमव्ययं ध्रुवं
निचाय्य तत्परममृतत्वमश्नुते ॥ ॥ १२-२०४-४४ (७३१०५)

इति श्रीमन्महाभारते शान्तिपर्वणि मोक्षधर्मपर्वणि
चतुरधिकद्विशततमोऽध्यायः ॥ २०४. ।

Mahabharata - Shanti Parva - Chapter Footnotes

१२-२०४-१६ येनयेन पित्र्येण दैवेन गान्धर्वेण प्राजापत्येन वा प्राप्येण
हेतुभूतेन यस्य यस्य देहस्य प्राप्त्यर्थमित्यर्थः । यद्यत्कर्म
यज्ञादिकम् ॥

१२-२०४-३३ शाश्वतस्य दर्शनात् इति झ । पाठः ॥

१२-२०४-४० यो व्यक्तत्वं गच्छति ब्रह्मभूयः । सुपुष्पितैः
कर्मभिरिद्धयमानः सायंदिवो वर्तते कर्मरूपः इति ध । पाठः ॥

शान्तिपर्व - अध्याय २०५

॥ श्रीः ॥

१२.२०५. अध्यायः २०५

Mahabharata - Shanti Parva - Chapter Topics

भीष्मेण युधिष्ठिरं प्रति निबन्धनेन स्वमातरं प्रति अरण्यत्वेन
रूपितस्य संसारचक्रस्य विवरणम् ॥ १. । तथा नारदसावित्रीसंवादः
॥ २. । नारदेन तपसा श्रीभगवदपरोक्षीकरणम् ॥ ३. ।

Mahabharata - Shanti Parva - Chapter Text

१२-२०५-० (७३१०६)

क्र युधिष्ठिर उवाच । १२-२०५-०क्ष् (६०५१)

पितामह महाप्राज्ञ दुःखशोकसमाकुले ।

संसारचक्रे लोकानां निर्वेदो नास्ति किंन्विदम् ॥ १२-२०५-१ (७३१०७)

भीष्म उवाच । १२-२०५-२क्ष् (६०५२)

अत्राप्युदाहरन्तीममितिहासं पुरातनम् ।

निबन्धनस्य संवादं भोगवत्या नृपोत्तम ॥ १२-२०५-२ (७३१०८)

मुनिं निबन्धनं शुष्कं धमनीयाकृतिं तथा ।
निरारम्भं निरालम्बमसज्जन्तं च कर्मणि ।
पुत्रं दृष्ट्वाऽप्युवाचार्तं माता भोगवती तदा ॥ १२-२०५-३ (७३१०९)
उत्तिष्ठ मूढ किं शेषे निरपेक्षः सुहृज्जनैः ।
निरालम्बो धनोपाये पैतृकं तव किं धनम् ॥ १२-२०५-४ (७३११०)
निबन्धन उवाच । १२-२०५-५क्ष (६०५३)
पैतृकं मे महन्मातः सर्वदुःखालयं त्विह ।
अस्त्येतत्तद्विधाताय यतिष्ये तत्र मा शुचः ॥ १२-२०५-५ (७३१११)
इदं शरीरमत्युग्रं पित्रा दत्तमसंशयम् ।
तमेव पितरं गत्वा धनं तिष्ठति शाश्वतम् ॥ १२-२०५-६ (७३११२)
कश्चिन्महति संसारे वर्तमानः--- ।
वनदुग्मभिप्राप्तो महत्क्रव्या----- ॥ १२-२०५-७ (७३११३)
सिंहव्याघ्रगजाकारैरतिघोरैर्महा----- ।
समन्तात्सुपरिक्षिप्तं स दृष्ट्वा व्यथते पुमान् ॥ १२-२०५-८ (७३११४)
स तद्वनं ह्यनुचरन्विप्रधावन्नितस्ततः ।
वीक्षमाणो दिशः सर्वाः शरणार्थं प्रधावति ॥ १२-२०५-९ (७३११५)
अथापश्यद्वनं रूढं समन्ताद्वागुरावृतम् ।
वनमध्ये च तत्रासीदुदपानः समावृतः ॥ १२-२०५-१० (७३११६)
वल्लिभिस्तृणसंछिन्नैर्गूढाभिरभिसंवृतः ।
स पपात द्विजस्तत्र विजने सलिलाशये ॥ १२-२०५-११ (७३११७)
विलग्नश्चाभवत्तस्मिँल्लतासन्तानसङ्कुले ।
बाहुभ्यां संपरिष्वक्तस्तया परमसत्वया ॥ १२-२०५-१२ (७३११८)
स तथा लम्बते तत्र ऊर्ध्वपादो ह्यधश्शिराः ।
अधस्तत्रैव जातश्च जम्बूवृक्षः सुदुस्तरः ॥ १२-२०५-१३ (७३११९)
कूपस्य तस्य वेलाया अपश्यत्सुमहाफलम् ।
वृक्षं बहुविधं व्योमं वल्लीपुष्पसमाकुलम् ॥ १२-२०५-१४ (७३१२०)
नानारूपा मधुकरास्तस्मिन्वृक्षेऽभवन्किल ।
तेषां मधूनां बहुधा धारा प्रववृते तदा ॥ १२-२०५-१५ (७३१२१)
विलम्बमानः स पुमान्धारां पिबति सर्वदा ।
न तस्य तृष्णा विरता पीयमानस्य संकटे ॥ १२-२०५-१६ (७३१२२)
परीप्सति च तां नित्यमतृप्तः स पुनः पुनः ।
एवं स वसते तत्र दुःखिदुःखी पुनः पुनः ॥ १२-२०५-१७ (७३१२३)
मया तु तद्वनं देयं तव दास्यामि चेच्छसि ।
तस्य च प्रार्थितः सोथ दत्वा मुक्तिमवाप सः ॥ १२-२०५-१८ (७३१२४)
सा च त्यक्त्वाऽर्थसंकल्पं जगाम परमां गतिम् ॥ १२-२०५-१९ (७३१२५)
एवं संसारचक्रस्य स्वरूपज्ञा नृपोत्तम ।

परं वैराग्यमागम्य गच्छन्ति परमं पदम् ॥ १२-२०५-२० (७३१२६)
 युधिष्ठिर उवाच । १२-२०५-२१क्ष (६०५४)
 एवं संसारचक्रस्य स्वरूपं विदितं न मे ।
 पैतृकं तु धनं प्रोक्तं किं तद्विद्वन्महात्मना ॥ १२-२०५-२१ (७३१२७)
 कान्तारमिति किं प्रोक्तं को हस्ती स तु कूपकः ।
 किंसंज्ञिको महावृक्षो मधु वाऽपि पितामह ॥ १२-२०५-२२ (७३१२८)
 एवं मे संशयं विद्धि धनशब्दं किमुच्यते ।
 कथं लब्धं धनं तेन तथा च किमिदं त्विह ॥ १२-२०५-२३ (७३१२९)
 भीष्म उवाच । १२-२०५-२४क्ष (६०५५)
 उपाख्यानमिदं सर्वं मोक्षविद्धिरुदाहृतम् ।
 सुमतिं विन्दते येन बन्धनाशश्च भारत ॥ १२-२०५-२४ (७३१३०)
 एतदुक्तं हि कान्तारं महान्संसार एव सः ।
 ये ते प्रतिष्ठिता व्याला व्याधयस्ते प्रकीर्तिताः ॥ १२-२०५-२५ (७३१३१)
 या सा नारी महाघोरा वर्णरूपविनाशिनी ।
 तामाहुश्च जरां प्राज्ञाः परिष्वक्तं यया जगत् ॥ १२-२०५-२६ (७३१३२)
 यस्तत्र कूपे वसते महाहिः काल एव सः ।
 यो वृक्षः स च मृत्युर्हि स्वकृतं तस्य तत्फलम् ॥ १२-२०५-२७ (७३१३३)
 ये तु कृष्णाः सिता राजन्मूषिका रात्र्यहानि वै ॥ १२-२०५-२८ (७३१३४)
 द्विषद्गपदसंयुक्तो यो हस्ती षण्मुखाकृतिः ।
 स च संवत्सरः प्रोक्तः पाशमासर्तवो मुखाः ॥ १२-२०५-२९ (७३१३५)
 एतत्संसारचक्रस्य स्वरूपं व्याहृतं मया ।
 एवं लब्धधनं राजंस्तत्स्वरूपं विनाशय ॥ १२-२०५-३० (७३१३६)
 एतज्ज्ञात्वा तु सा राजन्परं वैराग्यमास्थिता ।
 यथोक्तविधिना भूयः परं पदमवाप सः ॥ १२-२०५-३१ (७३१३७)
 धत्ते धारयते चैव एतस्मात्कारणाद्धनम् ।
 तद्गच्छ चामृतं शुद्धं हिरण्यममृतं तपः ॥ १२-२०५-३२ (७३१३८)
 तत्स्वरूपो महादेवः कृष्णो देवकिनन्दनः ।
 तस्य प्रसादाद्दुःखस्य नाशं प्राप्स्यसि मानद ॥ १२-२०५-३३ (७३१३९)
 एकः कर्ता स कृष्णश्च ज्ञानिनां परमा गतिः ॥ १२-२०५-३४ (७३१४०)
 इदमाश्रित्य देवेन्द्रो देवा रुद्रास्तथाऽश्विनौ ।
 स्वेस्वे पदे विविशिरे भुक्तिमुक्तिविदो जनाः ॥ १२-२०५-३५ (७३१४१)
 भूतानामन्तरात्माऽसौ स नित्यपदसंवृतः ।
 श्रूयतामस्य सद्भावः सम्यग्ज्ञानं यथा तव ॥ १२-२०५-३६ (७३१४२)
 भवेदेतन्निबोध त्वं नारदाय पुरा हरिः ।
 दर्शयित्वाऽऽत्मनो रूपं यदवोचत्स्वयं विभुः ॥ १२-२०५-३७ (७३१४३)
 पुरा देवऋषिः श्रीमान्नारदः परमार्थवान् ।

चचार पृथिवीं कृत्स्नां तीर्थान्यनुचरन्प्रभुः ॥ १२-२०५-३८ (७३१४४)
 हिमवत्पादमाश्रित्य विचार्य च पुनःपुनः ।
 स ददर्श ह्रदं तत्र पद्मोत्पलसमाकुलम् ॥ १२-२०५-३९ (७३१४५)
 ददर्श कन्यां तत्तीरे सर्वाभरणभूषिताम् ।
 शोभमानां श्रिया राजन्क्रीडन्तीमुत्पलैस्तथा ॥ १२-२०५-४० (७३१४६)
 सा महात्मानमालोक्य नारदेत्याह भामिनी ।
 तस्याः समीपमासाद्य तस्थौ विस्मितमानसः ॥ १२-२०५-४१ (७३१४७)
 वीक्षमाणं तमाज्ञाय सा कन्या चारुवासिनी ।
 विजजृम्भे महाभागा स्मयमाना पुनः पुनः ॥ १२-२०५-४२ (७३१४८)
 तस्मात्समभवद्वक्रात्पुरुषाकृतिसंयुतः ।
 रत्नविन्दुचिताङ्गस्तु सर्वाभरणभूषितः ॥ १२-२०५-४३ (७३१४९)
 आदित्यसदृशाकारः शिरसा धारयन्मणिम् ।
 पुनरेव तदाकारसदृशः समजायत ॥ १२-२०५-४४ (७३१५०)
 तृतीयस्तु महाराज विविधाभरणैर्युतः ।
 प्रदक्षिणं तु तां कृत्वा विविधध्वनयस्तु ताम् ॥ १२-२०५-४५ (७३१५१)
 ततः सर्वेण विप्रर्षिः कन्यां पप्रच्छ तां शुभाम् ॥ १२-२०५-४६ (७३१५२)
 का त्वं परमकल्याणि पद्मेन्दुसदृशानने ।
 न जाने त्वां महादेवि ब्रूहि सत्यमनिन्दिते ॥ १२-२०५-४७ (७३१५३)
 कन्योवाच । १२-२०५-४८क्ष (६०५६)
 सावित्री नाम विप्रर्षे शृणु भद्रं तवास्तु वै ।
 किं करिष्यामि तद्ब्रूहि तव यच्चेतसि स्थितम् ॥ १२-२०५-४८ (७३१५४)
 नारद उवाच । १२-२०५-४९क्ष (६०५७)
 अभिवादये त्वां सावित्रि कृतार्थोऽहमनिन्दिते ।
 एतं मे संशयं देवि वक्तुमर्हसि शोभने ॥ १२-२०५-४९ (७३१५५)
 यस्तु वै प्रथमोत्पन्नः कोऽसौ स पुरुषाकृतिः ।
 बिन्दवस्तु महादेवि मूर्ध्नि ज्योतिर्मयाकृतिः ॥ १२-२०५-५० (७३१५६)
 कन्योवाच । १२-२०५-५१क्ष (६०५८)
 अग्रजः प्रथमोत्पन्नो यजुर्वेदस्तथाऽपरः ।
 तृतीयः सामवेदस्तु संशयो व्येतु ते मुने ॥ १२-२०५-५१ (७३१५७)
 वेदाश्च बिन्दुसंयुक्ता यज्ञस्य फलसंश्रिताः ।
 यत्तद्दृष्टं महज्ज्योतिर्ज्योतिरित्युच्यते बुधैः ॥ १२-२०५-५२ (७३१५८)
 ऋषे ज्ञेयं मया चाऽपीत्युक्त्वा चान्तरधीयत ।
 ततः स विस्मयाविष्टो नारदः पुरुषर्षभ ।
 ध्यानयुक्तः स तु चिरं न बुबोध महामतिः ॥ १२-२०५-५३ (७३१५९)
 ततः स्नात्वा महातेजा वाग्यतो नियतेन्द्रियः ।
 तुष्टाव पुरुषव्याघ्रो जिज्ञासुश्च तदद्भुतम् ॥ १२-२०५-५४ (७३१६०)

ततो वर्षशते पूर्णे भगवाँलोकभावनः ।
 प्रादुश्चकार विश्वात्मा ऋषेः परमसौहृदात् ॥ १२-२०५-५५ (७३१६१)
 तमागतं जगन्नाथं सर्वकारणकारणम् ।
 अखिलामरमौल्यङ्गरुक्मारुणपदद्वयम् ॥ १२-२०५-५६ (७३१६२)
 वैनतेयपदस्पर्शकिणशोभितजानुकम् ।
 पीताम्बरलसत्काञ्चीदामबद्धकटीतटम् ॥ १२-२०५-५७ (७३१६३)
 श्रीवत्सवक्षसं चारुमणिकौस्तुभकन्धरम् ।
 मन्दस्मितमुखाम्भोजं चलदायतलोचनम् ॥ १२-२०५-५८ (७३१६४)
 नम्रचापानुकरणनम्रभ्रूयुगशोभितम् ।
 नानारत्नमणीवज्रस्फुरन्मकरकुण्डलम् ॥ १२-२०५-५९ (७३१६५)
 इन्द्रनीलनिभासं तं केयूरमकुटोज्ज्वलम् ।
 देवैरिन्द्रपुरोगैश्च ऋषिसडचैरभिष्टुतम् ॥ १२-२०५-६० (७३१६६)
 नारदो जयशब्देन ववन्दे शिरसा हरिम् ॥ १२-२०५-६१ (७३१६७)
 ततः स भगवाञ्श्रीमान्मेघगम्भीरया गिरा ।
 प्राहेशः सर्वभूतानां नारदं पतितं क्षितौ ॥ १२-२०५-६२ (७३१६८)
 भद्रमस्तु ऋषे तुभ्यं वरं वरय सुव्रत ।
 यत्ते मनसि सुव्यक्तमस्ति च प्रददामि तन् ॥ १२-२०५-६३ (७३१६९)
 स चेमं जयशब्देन प्रसीदेत्यातुरो मुनिः ।
 प्रोवाच हृदि संरूढं शङ्खचक्रगदाधरम् ॥ १२-२०५-६४ (७३१७०)
 विवक्षितं जगन्नाथ मया ज्ञातं त्वयाऽच्युत ।
 तत्प्रसीद हृषीकेश श्रोतुमिच्छामि तद्धरे ॥ १२-२०५-६५ (७३१७१)
 ततः स्मयन्महाविष्णुरभ्यभाषत नारदम् ।
 यद्दृष्टं मम रूपं तु वेदानां शिरसि त्वया ॥ १२-२०५-६६ (७३१७२)
 निर्द्वन्द्वा निरहंकाराः शुचयः शुद्धलोचनाः ।
 तं मां पश्यन्ति सततं तान्पृच्छ यदिहेच्छसि ॥ १२-२०५-६७ (७३१७३)
 ये योगिनो महाप्राज्ञा मदंशा ये व्यवस्थिताः ।
 तेषां प्रसादं देवर्षे मत्प्रसादमवैहि तत् ॥ १२-२०५-६८ (७३१७४)
 भीष्म उवाच । १२-२०५-६९क्ष् (६०५९)
 इत्युक्त्वा स जगामाथ भगवान्भूतभावनः ।
 तस्माद्भुज हृषीकेशं कृष्णं देवकिनन्दनम् ॥ १२-२०५-६९ (७३१७५)
 एतमाराध्य गोविन्दं गता मुक्तिं महर्षयः ।
 एष कर्ता विकर्ता च सर्वकारणकारणम् ॥ १२-२०५-७० (७३१७६)
 मयाऽप्येतच्छ्रुतं राजन्नारदात्तु निबोध तत् ।
 स्वयमेव समाचष्ट नारदो भगवान्मुनिः ॥ १२-२०५-७१ (७३१७७)
 समस्तसंसारविघातकारणं
 भजन्ति ये विष्णुमनन्यमानसाः ।

ते यान्ति सायुज्यमतीव दुर्लभ
मितीव नित्यं हृदि वर्णयन्ति ॥ १२-२०५-७२ (७३१७८)

इति श्रीमन्महाभारते शान्तिपर्वणि मोक्षधर्मपर्वणि
पञ्चाधिकद्विशततमोऽध्यायः ॥ २०५. ।

Mahabharata - Shanti Parva - Chapter Footnotes

क्र अयमध्यायः ध । पुस्तक एव दृश्यते । १२-२०५-६५ मया विवक्षितं
त्वया ज्ञातमिति संबन्धः । ।

१२-२०५-६९ ब्रज शरणमिति शेषः ॥

शान्तिपर्व - अध्याय २०६

॥ श्रीः ॥

१२.२०६. अध्यायः २०६

Mahabharata - Shanti Parva - Chapter Topics

भीष्मेण युधिष्ठिरप्रति

भूतादिजगत्सृष्टिप्रकारनिरूपणम् ॥ १. । तथा

नारदोदितनृसिंहादिभगवत्प्रादुर्भावचरित्रनिरूपणपूर्वकं

श्रीकृष्णस्य सर्वोत्तमत्वप्रतिपादनेन तद्ध्यानविधानम् ॥ २. ।

Mahabharata - Shanti Parva - Chapter Text

१२-२०६-० (७३१७९)

युधिष्ठिर उवाच । १२-२०६-०क्ष् (६०६०)

पितामह महाप्राज्ञ पुण्डरीकाक्षमच्युतम् ।

कर्तारमकृतं विष्णुं भूतानां प्रभवाप्ययम् ॥ १२-२०६-१ (७३१८०)

नारायणं हृषीकेशं गोविन्दमपराजितम् ।

तत्त्वेन भरतश्रेष्ठ श्रोतुमिच्छामि केशवम् ॥ १२-२०६-२ (७३१८१)

भीष्म उवाच । १२-२०६-३क्ष् (६०६१)

श्रुतोऽयमर्थो रामस्य जामदग्न्यस्य जल्पतः ।

नारदस्य च देवर्षेः कृष्णद्वैपायनस्य च ॥ १२-२०६-३ (७३१८२)

असितो देवलस्तात वाल्मीकिश्च महातपाः ।

मार्कण्डेयश्च गोविन्दे कथयन्त्यद्भुतं महत् ॥ १२-२०६-४ (७३१८३)

गकेशवस्य मया राजन्न शक्या वर्णितुं गुणाः ।

ईदृशोऽसौ हृषीकेशो वासुदेवः परात्परः ॥ १२-२०६-५ (७३१८४)

केशवो भरतश्रेष्ठ भगवानीश्वरः प्रभुः ।

पुरुषः सर्वमित्येव श्रूयते बहुधा विभुः ॥ १२-२०६-६ (७३१८५)

किंतु यानि विदुर्लोकं ब्राह्मणाः शार्ङ्गधन्वनि ।
 महात्मनि महाबाहो शृणु तानि युधिष्ठिर ॥ १२-२०६-७ (७३१८६)
 यानि चाहुर्मनुष्येन्द्र ये पुराणविदो जनाः ।
 श्रुत्वा सर्वाणि गोविन्दो कीर्तयिष्यामि तान्यहम् ॥ १२-२०६-८ (७३१८७)
 महाभूतानि भूतात्मा महात्मा पुरुषोत्तमः ।
 वायुर्ज्योतिस्तथा चापः खं च गां चान्वकल्पयत् ॥ १२-२०६-९ (७३१८८)
 स सृष्ट्वा पृथिवीं चैव सर्वभूतेश्वरः प्रभुः ।
 अप्स्वेव शयनं चक्रे महात्मा पुरुषोत्तमः ॥ १२-२०६-१० (७३१८९)
 सर्वतेजोमयस्तस्मिञ्शयानः शयने शुभे ।
 सोऽग्रजं सर्वभूतानां संकर्षणमचिन्तयत् ॥ १२-२०६-११ (७३१९०)
 आश्रयं सर्वभूतानां मनसेतीह शुश्रुम् ।
 स धारयति भूतानि उभे भूतभविष्यती ॥ १२-२०६-१२ (७३१९१)
 ग्रद्युम्नमसृजत्तस्मात्सर्वतेजः प्रकाशकम् ।
 अनिरुद्धस्ततो जज्ञे सर्वशक्तिर्महाद्युतिः ॥ १२-२०६-१३ (७३१९२)
 अप्सु व्योमगतः श्रीमान्योगनिद्रामुपेयिवान् ।
 तस्मात्संजज्ञिरे देवा ब्रह्मविष्णुमहेश्वराः ।
 लयस्थित्यन्तकर्माणस्रयस्ते सुमहौजसः ॥ १२-२०६-१४ (७३१९३)
 ततस्तस्मिन्महाबाहौ प्रादुर्भूते महात्मनि ।
 भास्करप्रतिमं दिव्यं नाभ्यां पद्ममजायत ॥ १२-२०६-१५ (७३१९४)
 स तत्र भगवान्देवः पुष्करे भ्राजयन्दिशः ।
 ब्रह्मा समभवत्तात सर्वभूतपितामहः ॥ १२-२०६-१६ (७३१९५)
 तस्मिन्नपि महाबाहौ प्रादुर्भूते महात्मनि ।
 तमसः पूर्वजो जज्ञे मधुर्नाम महासुरः ॥ १२-२०६-१७ (७३१९६)
 तमुग्रमुग्रकर्माणमुग्रां बुद्धिं समास्थितम् ।
 ब्रह्मणोपचितिं कुर्वञ्जघान पुरुषोत्तमः ॥ १२-२०६-१८ (७३१९७)
 तस्य तात वधात्सर्वे देवदानवमानवाः ।
 मधुसूदनमित्याहुर्ऋषभं सर्वसात्वताम् ॥ १२-२०६-१९ (७३१९८)
 ब्रह्माऽनुससृजे पुत्रान्मानसान्दक्षसप्तमान् ।
 मरीचिमत्र्यङ्गिरसौ पुलस्त्यं पुलहं क्रतुम् ॥ १२-२०६-२० (७३१९९)
 मरीचिः कश्यपं तात पुत्रमग्रजमग्रजः ।
 मानसं जनयामास तैजसं ब्रह्मवित्तमम् ॥ १२-२०६-२१ (७३२००)
 अङ्गुष्ठात्ससृजे ब्रह्मा मरीचेरपि पूर्वजम् ।
 सोऽभवद्भरतश्रेष्ठ दक्षो नाम प्रजापतिः ॥ १२-२०६-२२ (७३२०१)
 तस्य पूर्वमजायन्त दश तिस्रश्च भारत ॥
 प्रजापतेर्दुहितरस्तासां ज्येष्ठाऽभवद्वितिः ॥ १२-२०६-२३ (७३२०२)
 सर्वधर्मविशेषज्ञः पुण्यकीर्तिर्महायशाः ।

मारीचः कश्यपस्तात सर्वासामभवत्पतिः ॥ १२-२०६-२४ (७३२०३)
उत्पाद्य तु महाभागस्तासामवरजा दश ।
ददौ धर्माय धर्मज्ञो दक्ष एव प्रजापतिः ॥ १२-२०६-२५ (७३२०४)
धर्मस्य वसवः पुत्रा रुद्राश्चामिततेजसः ।
विश्वेदेवाश्च साध्याश्च मरुत्वन्तश्च भारत ॥ १२-२०६-२६ (७३२०५)
अपराश्च यवीयस्यस्ताभ्योऽन्याः सप्तविंशतिः ।
सोमस्तासां महाभागः सर्वासामभवत्पतिः ॥ १२-२०६-२७ (७३२०६)
इतरास्तु व्यजायन्त गन्धवोस्तुरगान्द्विजान् ।
गाश्च किंपुरुषान्मत्स्यानुद्भिज्जांश्च वनस्पतीन् ॥ १२-२०६-२८ (७३२०७)
आदित्यानदितिर्जज्ञे देवश्रेष्ठान्महाबलान् ।
तेषां विष्णुर्वामनोऽभूद्भोविन्दश्चाभवत्प्रभुः ॥ १२-२०६-२९ (७३२०८)
तस्य विक्रमणाच्चापि देवानां श्रीर्व्यवर्धत ।
दानवाश्च पराभूता दैतेयाश्चासुरी प्रजा ॥ १२-२०६-३० (७३२०९)
विप्रचित्तिप्रधानांश्च दानवानसृजद्वनुः ।
दितिस्तु सर्वानसुरान्महासत्वानजीजनत् ॥ १२-२०६-३१ (७३२१०)
गततः ससर्ज भगवान्मृत्युं लोकभयंकरम् ।
हर्तारं सर्वं भूतानां ससर्ज च जनार्दनः ॥ १२-२०६-३२ (७३२११)
अहोरात्रं च कालं च यथर्तुं मधुसूदनः ।
पूर्वाह्णं चापराह्णं च सर्वमेवान्वकल्पयत् ॥ १२-२०६-३३ (७३२१२)
लब्ध्वापः सोऽसृजन्मेघांस्तथा स्थावरजङ्गमान् ।
पृथिवीं सोऽसृजद्विष्वां सहीतां भूरितेजसा ॥ १२-२०६-३४ (७३२१३)
ततः कृष्णो महाभागः पुनरेव युधिष्ठिर ।
ब्राह्मणानां शतं श्रेष्ठं मुखादेवासृजत्प्रभुः ॥ १२-२०६-३५ (७३२१४)
बाहुभ्यां क्षत्रियशतं वैश्यानामूरुतः शतम् ।
पद्भ्यां शूत्रशतं चैव कशेवो भरतर्षभ ॥ १२-२०६-३६ (७३२१५)
स एवं चतुरो वर्णान्समुत्पाद्य महातपाः ।
अध्यक्षं सर्वं भूतानां धातारमकरोत्स्वयम् ॥ १२-२०६-३७ (७३२१६)
वेदविद्याविधातारं ब्रह्माणमतितद्युतिम् ।
भूतमातृगणाध्यक्षं विरूपाक्षं च सोऽसृजत् ॥ १२-२०६-३८ (७३२१७)
शासितारं च पापानां पितृणां समवर्तिनम् ।
असृजत्सर्वभूतात्मा निधिपं च धनेश्वरम् ॥ १२-२०६-३९ (७३२१८)
यादसामसृजन्नाथं वरुणं च जलेश्वरम् ।
वासवं सर्वदेवानामध्यक्षमकरोत्प्रभुः ॥ १२-२०६-४० (७३२१९)
यावद्यावदभूच्छ्रद्धा देहं धारयितुं नृणाम् ।
तावत्तावदजीवंस्ते नासीद्यमकृतं भयम् ॥ १२-२०६-४१ (७३२२०)
न चैषां मैथुनो धर्मो बभूव भरतर्षभ ।

संकल्पादेव चैतेषां गर्भः समुपपद्यते ॥ १२-२०६-४२ (७३२२१)
ततस्त्रेतायुगे काले संस्पर्शाज्जायते प्रजा ।
न ह्यभून्मैथुनो धर्मस्तेषामपि जनाधिप ॥ १२-२०६-४३ (७३२२२)
द्वापरे मैथुनो धर्मः प्रजानामभवन्नृप ।
तथा कलियुगे राजन्द्रन्द्रमापेदिरे जनाः ॥ १२-२०६-४४ (७३२२३)
एष भूतपतिस्तात स्वध्यक्षश्च तथोच्यते ।
निरपेक्षांश्च कौन्तेय कीर्तयिष्यामि तच्छृणु ॥ १२-२०६-४५ (७३२२४)
दक्षिणापथजन्मानः सर्वे करभृतस्तव ।
आन्ध्राः पुलिन्दाः शवराश्चुपा मद्रकैः सह ॥ १२-२०६-४६ (७३२२५)
उत्तरापथजन्मानः कीर्तयिष्यामि तानपि ।
ये तु काम्भोजगान्धाराः किराता बर्वरैः सह ॥ १२-२०६-४७ (७३२२६)
एते पापकृतस्तात चरन्ति पृथिवीमिमाम् ।
बकश्चपाकगृध्राणां सधर्माणो नराधिप ॥ १२-२०६-४८ (७३२२७)
नैते कृतयुगे तात चरन्ति पृथिवीमिमाम् ।
त्रेताप्रभृति वर्धन्ते ते जना भरतर्षभ ॥ १२-२०६-४९ (७३२२८)
ततस्तस्मिन्महाघोरे संन्ध्याकाले युगान्तिके ।
राजानः समसज्जन्त समासाद्येतरतम् ॥ १२-२०६-५० (७३२२९)
गण्ड्रं रूपं समास्थाय ह्यसुरेभ्यो चरन्महीम् ।
स एव भगवान्देवो वेदित्वं च गता मही ॥ १२-२०६-५१ (७३२३०)
एवंभूते सृष्टिर्नारसिंहादयः क्रमात् ।
प्रादुर्भावाः स्मृता विष्णोर्जगतीरक्षणाय वै ॥ १२-२०६-५२ (७३२३१)
एष कृष्णो महायोगी तत्तत्कार्यानुरूपणम् ।
हिरण्यकशिपुं दैत्यं हिरण्याक्षं तथैव च ॥ १२-२०६-५३ (७३२३२)
रावणं च महादैत्यं हत्वासौ पुरुषोत्तमः ।
भूमेर्दुःखोपनाशार्थं ब्रह्मशक्रादिभिः स्तुतः ॥ १२-२०६-५४ (७३२३३)
आत्मनोऽङ्गान्महातेजा उद्ववर्ह जनार्दनः ।
सितकृष्णौ महाराज केशौ हरिरुदारधीः ॥ १२-२०६-५५ (७३२३४)
वसुदेवस्य देवक्यामेष जात इहोत्तमः ।
देहवानिह विश्वात्मा संबन्धी ते जनार्दनः ॥ १२-२०६-५६ (७३२३५)
आविर्वभूव योगीन्द्रो मनोतीतो जगत्पतिः ।
अचिन्त्यः पुरुषव्याघ्र नैव केवलमानुषः ॥ १२-२०६-५७ (७३२३६)
अव्यक्तादिविशेषान्तं परिमाणार्थसंयुतम् ।
क्रीडा हरेरिदं सर्वं क्षरमित्येव धार्यताम् ॥ १२-२०६-५८ (७३२३७)
अक्षरं तत्परं नित्यं वैरूप्यं जगतो हरेः ।
तद्विद्धि रूपमतुलममृतत्वं भवज्जितम् ॥ १२-२०६-५९ (७३२३८)
तदेव कृष्णो दाशार्हः श्रीमाञ्श्रीवत्सलक्षणः ।

न भूतसृष्टिसंस्थानं देहोऽस्य परमात्मनः ॥ १२-२०६-६० (७३२३९)
 देहवानिह यो विष्णुरसौ मायामयो हरिः ।
 आत्मनो लोकरक्षार्थं ध्याहि नित्यं सनातनम् ॥ १२-२०६-६१ (७३२४०)
 अङ्गानि चतुरे वेदा मीमांसा न्यायविस्तरः ।
 इतिहासपुराणानि धर्माः स्वायंभुवादयः ॥ १२-२०६-६२ (७३२४१)
 य एनं प्रतिवर्तन्ते वेदान्तानि च सर्वशः ।
 भक्तिहीना न तैर्यान्ति नित्यमेनं कथंचन ॥ १२-२०६-६३ (७३२४२)
 सर्वभूतेषु भूतात्मा तत्तद्बुद्धिं समास्थितः ।
 तस्माद्बुद्धस्त्वमेवैनं ध्याहि नित्यमतन्द्रितः ॥ १२-२०६-६४ (७३२४३)
 एवमेष कुरुश्रेष्ठ प्रादुर्भावो महात्मनः ।
 एवं देवर्षिराचष्ट नारदः सर्वलोकदृक् ॥ १२-२०६-६५ (७३२४४)
 नारदोऽप्यथ कृष्णस्य परं मेने नराधिप ।
 शाश्वतत्वं महाबाहो यथावद्भरतर्षभ ॥ १२-२०६-६६ (७३२४५)
 एवमेव महाबाहुः केशवः सत्यविक्रमः ।
 अचिन्त्यः पुण्डरीकाक्षो नैष केवलमानुषः ॥ १२-२०६-६७ (७३२४६)
 गएवंविधोऽसौ पुरुषः को वै न वेत्ति सर्वदा ।
 एतत्ते कथितं राजन्भूयः श्रोतुं किमिच्छसि ॥ १२-२०६-६८ (७३२४७)

इति श्रीमन्महाभारते शान्तिपर्वणि मोक्षधर्मपर्वणि
 षडधिकद्विशततमोऽध्यायः ॥ २०६. ।

Mahabharata - Shanti Parva - Chapter Footnotes

१२-२०६-१ कर्तारममृतं विष्णुमिति ड । थ । पाठः ॥
 १२-२०६-२५ ततस्त्वरजसो दशेति ड । थ । पाठः ॥
 १२-२०६-२८ द्विरदांश्च वनस्पतीनिति ड । पाठः । विशदांश्च
 वनस्पतीनिति ध । पाठः । इतराः कश्यपस्त्रियः । व्यजायन्त व्यजनयन्त
 ॥
 १२-२०६-३५ शतमनन्तम् ॥
 १२-२०६-३९ समवर्तिनं यमम् ॥

शान्तिपर्व - अध्याय २०७

॥ श्रीः ॥

१२.२०७. अध्यायः २०७

Mahabharata - Shanti Parva - Chapter Topics

भीष्मेण युधिष्ठिरं प्रति मरीच्यादिब्रह्मपुत्रवंशकथनपूर्वकं
 प्राच्यादिदिग्गतमहर्षिनामनिर्देशः ॥ १.

१२-२०७-० (७३२४८)

युधिष्ठिर उवाच । १२-२०७-०क्ष (६०६२)

के पूर्वमासन्पतयः प्रजानां भरतर्षभ ।

के चर्षयो महाभागा दिक्षु प्रत्येकशः स्थिताः ॥ १२-२०७-१ (७३२४९)

भीष्म उवाच । १२-२०७-२क्ष (६०६३)

श्रूयतां भरतश्रेष्ठ यन्मां त्वं परिपृच्छसि ।

प्रजानां पतयो ये च दिक्षु ये चर्षयः स्मृताः ॥ १२-२०७-२ (७३२५०)

एकः स्वयंभूर्भगवानाद्यो ब्रह्मा सनातनः ।

ब्रह्मणः सप्त वै पुत्रा महात्मानः स्वयंभुवः ॥ १२-२०७-३ (७३२५१)

मरीचिरत्र्यङ्गिरसौ पुलस्त्यः पुलहः क्रतुः ।

वसिष्ठश्च महाभागः सदृशो वै स्वयंभुवा ॥ १२-२०७-४ (७३२५२)

सप्त ब्रह्मण इत्येते पुराणे निश्चयं गताः ।

अत ऊर्ध्वं प्रवक्ष्यामि सर्वानिव प्रजापतीन् ॥ १२-२०७-५ (७३२५३)

अत्रिंशत्तमुत्पन्नो ब्रह्मयोनिः सनातनः ।

प्राचनवर्हिर्भगवांस्तस्मात्प्राचेतसो दश ॥ १२-२०७-६ (७३२५४)

दशानां तनयस्त्वेको दक्षो नाम प्रजापतिः ।

तस्य द्वे नामनी लोके दक्षः क इति चोच्यते ॥ १२-२०७-७ (७३२५५)

मरीचेः कश्यपः पुत्रस्तस्य द्वे नामनी स्मृते ।

अरिष्टनेमिरित्येके कश्यपेत्यपरे विदुः ॥ १२-२०७-८ (७३२५६)

अत्रेञ्चैवौरसः श्रीमान्राजा सोमश्च वीर्यवान् ।

सहस्रं यश्च दिव्यानां युगानां पर्युपासिता ॥ १२-२०७-९ (७३२५७)

अर्यमा चैव भगवान्ये चास्य तनया विभो ।

एते प्रदेशाः कथिता भुवनानां प्रभावनाः ॥ १२-२०७-१० (७३२५८)

शशबिन्दोश्च भार्याणां सहस्राणि दशाच्युत ।

एकैकस्यां सहस्रं तु तनयानामभूत्तदा ॥ १२-२०७-११ (७३२५९)

एवं शतसहस्राणि दश तस्य महात्मनः ।

पुत्राणां च न ते संचिदिच्छन्त्यन्यं प्रजापतिम् ॥ १२-२०७-१२ (७३२६०)

प्रजामाचक्षते विप्राः पुराणाः शाशबिन्दवीम् ।

स वृष्णिवंशप्रभवो महावंशः प्रजापतेः ॥ १२-२०७-१३ (७३२६१)

एते प्रजानां पतयः समुद्दिष्टा यशस्विनः ॥ १२-२०७-१४ (७३२६२)

गशशबिन्दुस्तु राजर्षिर्महायोगी महामनाः ।

अध्यात्मवित्सहस्राणां भार्याणां दशमध्यगः ॥ १२-२०७-१५ (७३२६३)

स योगी योगमापन्नस्ततः सायुच्यतां गतः ।

अतः परं प्रवक्ष्यामि देवांस्त्रिभुवनेश्वरान् ॥ १२-२०७-१६ (७३२६४)

भयोंऽशस्वार्यमा चैव मित्रोऽथ वरुणस्तथा ।
 सविता चैव घाता च विवस्वांश्च महाबलः ॥ १२-२०७-१७ (७३२६५)
 त्वष्टा पूषा तथैवेन्द्रो द्वादशो विष्णुरुच्यते ।
 इत्येते द्वादशादित्याः कश्यपस्यात्मसंभवाः ॥ १२-२०७-१८ (७३२६६)
 नासत्यश्चैव दस्रश्च स्मृतो द्वावश्विनावपि ।
 मार्तण्डस्यात्मजावेतावात्मस्य प्रजापतेः ॥ १२-२०७-१९ (७३२६७)
 त्वष्टुश्चैवात्मजः श्रीमान्विश्वरूपो महायशाः ॥ १२-२०७-२० (७३२६८)
 अजैकपादहिर्बुध्न्यो विरूपाक्षोऽथ रैवतः ।
 हरश्च बहुरूपश्च त्र्यम्बकश्च सुरेश्वरः ॥ १२-२०७-२१ (७३२६९)
 सावित्रश्च जयन्तश्च पिनाकी चापराजितः ।
 गण्कादशैते कथिता रुद्रास्त्रिभुवनेश्वराः ॥ १२-२०७-२२ (७३२७०)
 पूर्वमेव महाभागा वसवोऽष्टौ प्रकीर्तिताः ।
 एत एवविधा देवा मनोरेव प्रजापतेः ।
 ते च पूर्वं सुराश्चेति द्विविधाः पितरः स्मृताः ॥ १२-२०७-२३ (७३२७१)
 शीलयौवनयोस्त्वन्यस्तथाऽन्ये सिद्धसाध्ययोः ।
 ऋभवो मरुतश्चैव देवानां चोदितो गणः ॥ १२-२०७-२४ (७३२७२)
 एवमेते समाम्नाता विश्वेदेवास्तथाऽश्विनौ ।
 आदित्याः क्षत्रियास्तेषां विशश्च मरुतस्तथा ॥ १२-२०७-२५ (७३२७३)
 अश्विनौ तु स्मृतौ शूद्रौ तपस्युग्रे समास्थितौ ।
 स्मृतास्त्वङ्गिरसो देवा ब्राह्मणा इति निश्चयः ।
 इत्येतत्सर्वदेवानां चातुर्वर्ण्यं प्रकीर्तितम् ॥ १२-२०७-२६ (७३२७४)
 एतान्चै प्रातरुत्थाय देवान्यस्तु प्रकीर्तयेत् ।
 स्वजादन्यकृताच्चैव सर्वपापात्प्रमुच्यते ॥ १२-२०७-२७ (७३२७५)
 यवक्रीतोऽथ रैभ्यश्च अर्वावसुपरावसू ।
 औशिजश्चैव कक्षीवान्बलश्चाङ्गिरसः स्मृतः ॥ १२-२०७-२८ (७३२७६)
 ऋषिर्मेधातिथेः पुत्रः कण्वो बर्हिषदस्तथा ।
 त्रैलोक्यभावनास्तात प्राच्यां सप्तर्षयस्तथा ॥ १२-२०७-२९ (७३२७७)
 उन्मुचो विमुचश्चैव स्वस्त्यात्रेयश्च वीर्यवान् ।
 प्रमुचश्चेध्मवाहश्च भगवांश्च दृढव्रतः ॥ १२-२०७-३० (७३२७८)
 मित्रावरुणयोः पुत्रस्तथाऽगस्त्यः प्रतापवान् ।
 एते ब्रह्मर्षयो नित्यमास्थिता दक्षिणां दिशम् ॥ १२-२०७-३१ (७३२७९)
 उषङ्गुः कवषो धौम्यः परिव्याधश्च वीर्यवान् ।
 एकतश्च द्वितश्चैव त्रितश्चैवं महर्षयः ॥ १२-२०७-३२ (७३२८०)
 अत्रेः पुत्रश्च दुर्वासास्तथा सारस्वतः प्रभुः ।
 एते चैव महात्मानः पश्चिमामाश्रिता दिशम् ॥ १२-२०७-३३ (७३२८१)
 अत्रिश्चैव वसिष्ठश्च काश्यपश्च महानुषिः ।

गौतमोऽथ भरद्वाजो विश्वामित्रोऽथ कौशिकः ॥ १२-२०७-३४ (७३२८२)
तथैव पुत्रो भगवानृचीकस्य महात्मनः ।
जमदग्निश्च सप्तैते उदीचीमाश्रिता दिशम् ॥ १२-२०७-३५ (७३२८३)
एते प्रतिदिशं सर्वे कीर्तितास्तिग्मतेजसः ।
साक्षिभूता महात्मानो भुवनानां प्रभावनाः ॥ १२-२०७-३६ (७३२८४)
एवमेते महात्मानः स्थिताः प्रत्येकशो दिशम् ।
एतेषां कीर्तनं कृत्वा सर्वपापात्प्रमुच्यते ॥ १२-२०७-३७ (७३२८५)
यस्यांयस्यां दिशि ह्येते तां दिशं शरणं गतः ।
मुच्यते सर्वपापेभ्यः स्वस्तिमांश्च तथा भवेत् ॥ १२-२०७-३८ (७३२८६)

इति श्रीमन्महाभारते शान्तिपर्वणि मोक्षधर्मपर्वणि
सप्ताधिकद्विशततमोऽध्यायः ॥ २०७. ।

Mahabharata - Shanti Parva - Chapter Footnotes

१२-२०७-९ अङ्गश्च पौरवः श्रीमान्राजा भौमश्च वीर्तवान् इति ड
। थ । पाठः । अंशश्चैवौरसः श्रीमान्राजा भौमश्च वीर्यवानिति
ध । पाठः ॥
१२-२०७-१० प्रदेशाः प्रदिशन्ति आज्ञापयन्तीति प्रदेशा ईशनशीला
इत्यर्थः । प्रभावनाः प्रकर्षण स्नष्टारश्च ॥
१२-२०७-२७ स्वजात् स्वयं कामतोऽकामतश्च कृतात् । अन्यसंसर्गजात् ॥
१२-२०७-२८ नीलश्चाङ्गिरसः स्मृत इति ड ध । पाठः ॥
१२-२०७-२९ त्रैलोक्यगायना इति ड । थ पाठः ॥

शान्तिपर्व - अध्याय २०८

॥ श्रीः ॥

१२.२०८. अध्यायः २०८

Mahabharata - Shanti Parva - Chapter Topics

भीष्मेण युधिष्ठिरं प्रति हरेर्वराहावतारनिरूपणम् ॥ १. ।

Mahabharata - Shanti Parva - Chapter Text

१२-२०८-० (७३२८७)
युधिष्ठिर उवाच । १२-२०८-०क्ष् (६०६४)
पितामह महाप्राज्ञ युधि सत्यपराक्रम ।
श्रोतुमिच्छामि कात्स्नर्येन वृष्णमव्ययमीश्वरम् ॥ १२-२०८-१ (७३२८८)
यच्चास्य तेजः सुमहद्यच्च कर्म पुरा कृतम् ।
तन्मे सर्वं यथातत्त्वं ब्रूहि त्वं पुरुषर्षभ ॥ १२-२०८-२ (७३२८९)

तिर्यग्योनिगतो रूपं कथं धारितवान्प्रभुः ।
 केन कार्यनिसर्गेण तमाख्याहि महाबल ॥ १२-२०८-३ (७३२९०)
 भीष्म उवाच । १२-२०८-४क्ष (६०६५)
 पुराऽहं मृगयां यातो मार्कण्डेयाश्रमे स्थितः ।
 तत्रापश्यं मुनिगणान्समासीनान्सहस्रशः ॥ १२-२०८-४ (७३२९१)
 ततस्ते मधुपर्केण पूजां चक्रुरथो मयि ।
 प्रतिगृह्य च तां पूजां चक्रुरथो मयि । १२-२०८-५ (७३२९२)
 कथेषा कथिता तत्र कश्यपेन महर्षिणा ।
 मनः प्रह्लादिनीं दिव्यां तामिहैकमनाः शृणु ॥ १२-२०८-६ (७३२९३)
 पुरा दानवमुख्या हि क्रोधलोभसमन्विताः ।
 बलेन मत्ताः शतशो नरकाद्या महासुराः ॥ १२-२०८-७ (७३२९४)
 तथैव चान्ये बहवो दानवा युद्धदुर्मदाः ।
 न सहन्ते स्म देवानां समृद्धिं तामनुत्तमाम् ॥ १२-२०८-८ (७३२९५)
 गनराकाद्या महाघोरा हिरण्याक्षमुपाश्रिताः ।
 उद्योगं परमं चक्रुर्देवानां निग्रहे तदा ॥ १२-२०८-९ (७३२९६)
 नियुतं वत्सराणां तु वायुभक्षोऽभवत्तदा ।
 हिरण्याक्षो महारौद्रो लेभे देवात्पितामहात् ।
 वरानचिन्त्यानतुलाञ्जशतशोऽथ सहस्रशः ॥ १२-२०८-१० (७३२९७)
 दानवैरर्द्यमानास्तु देवा देवर्षयस्तथा ।
 न शर्म लेभिरे राजन्क्लश्यमानास्ततस्ततः ॥ १२-२०८-११ (७३२९८)
 पृथिवीमार्तरूपां ते समपश्यन्दिवौकसः ।
 दानवैरभिसंकीर्णां घोररूपैर्महाबलैः ।
 भारार्तामप्रहृष्टां च दुःखितां संनिमज्जतीम् ॥ १२-२०८-१२ (७३२९९)
 गृहीत्वा पृथिवी देवी पाताले न्यवसत्तदा ।
 ततस्त्रैलोक्यमखिलं निरोषधिगणान्वितम् ।
 निःस्वाध्यायवषट्कारमभूत्सर्वं समन्ततः ॥ १२-२०८-१३ (७३३००)
 अथादितेयाः संत्रस्ता ब्रह्माणमिदमब्रुवन् ।
 कथं शक्ष्यामहे ब्रह्मन्दानवैरभिमर्दनम् ॥ १२-२०८-१४ (७३३०१)
 गहिरण्याक्षेण भगवन्गृहीतेयं वसुन्धरा ।
 न शक्ष्यामो वयं तत्र प्रवेष्टुं जलदुर्गमम् ॥ १२-२०८-१५ (७३३०२)
 तानाह भगवान्ब्रह्मा मुनिरेव प्रसाद्यताम् ।
 अगस्त्योऽसौ महातेजाः पातु तज्जलमञ्जसा ॥ १२-२०८-१६ (७३३०३)
 तथेति चोक्त्वा ते देवा मुनिमूचुर्मुदान्विताः ।
 त्रायस्व लोकान्विप्रर्षे जलमेतत्क्षयं नय ॥ १२-२०८-१७ (७३३०४)
 तथेति चोक्त्वा भगवान्कालानलसमद्युतिः ।
 ध्यायञ्जलादनिवहं स क्षणेन पपौ जलम् ॥ १२-२०८-१८ (७३३०५)

शोषिते तु समुद्रे च देवाः सर्षिपुरोगमाः ।
 ब्रह्माणं प्रणिपत्योचुर्मुनिना शोषितं जलम् ।
 इति भूयः समाचक्ष्व किं करिष्यामहे विभो ॥ १२-२०८-१९ (७३३०६)
 स्वयंभूस्तानुवाचेदं निःसृष्टोऽत्र विधिर्मया ॥ १२-२०८-२० (७३३०७)
 ते वरेणाभिसंपन्ना बलेन च मदेन च ।
 नावबुद्ध्यन्ति समूढा विष्णुमव्यक्तदर्शनम् ।
 वराहरूपिणं देवमधृष्यममरैरपि ॥ १२-२०८-२१ (७३३०८)
 एष वेगेन गत्वा हि यत्र ते दानवाधमाः ।
 अन्तर्भूमिगता घोरा निवसन्ति सहस्रशः ।
 शमयिष्यति तच्छ्रुत्वा जहृषुः सुरसत्तमाः ॥ १२-२०८-२२ (७३३०९)
 ततो विष्णुर्महातेजा वाराहं रूपमास्थितः ।
 अन्तर्भूमिं संप्रविश्य जगाम दितिजान्प्रति ॥ १२-२०८-२३ (७३३१०)
 दृष्ट्वा च सहिताः सर्वे दैत्याः सत्वममानुषम् ।
 प्रसह्य तरसा सर्वे संतस्थुः कालमोहिताः ॥ १२-२०८-२४ (७३३११)
 ततस्ते समभिद्रुत्य वराहं जगृहुः समम् ।
 संक्रुद्धाश्च वराहं तं व्यकर्षन्त समन्ततः ॥ १२-२०८-२५ (७३३१२)
 दानवेन्द्रा महाकाया महावीर्यबलोच्छ्रिताः ।
 नाशक्नुवन्श्च किञ्चित्ते तस्य कर्तुं तदा विभो ॥ १२-२०८-२६ (७३३१३)
 ततोऽगच्छन्विस्मयं ते दानवेन्द्रा भयं तथा ।
 संशयं गतमात्मानं मेनिरे च सहस्रशः ॥ १२-२०८-२७ (७३३१४)
 ततो देवाधिदेवः स योगात्मा योगसारथिः ।
 योगमास्थाय भगवांस्तदा भरतसत्तम ॥ १२-२०८-२८ (७३३१५)
 विननाद महानादं क्षोभयन्दैत्यदानवान् ।
 सन्नादिता येन लोकाः सर्वाश्चैव दिशो दश ॥ १२-२०८-२९ (७३३१६)
 तेन सन्नादशब्देन लोकानां क्षोभ आगमत् ।
 संश्रान्ताश्च दिशः सर्वा देवाः शक्रपुरोगमाः ॥ १२-२०८-३० (७३३१७)
 निर्विचेष्टं जगच्चापि बभूवातिभृशं तदा ।
 स्थावरं जङ्गमं चैव तेन नादेन मोहितम् ॥ १२-२०८-३१ (७३३१८)
 ततस्ते दानवाः सर्वे तेन नादेन भीषिताः ।
 पेतुर्गतासवश्चैव विष्णुतेजः प्रमोहिताः ॥ १२-२०८-३२ (७३३१९)
 गत्रस्तांश्च देवानालोक्य ब्रह्मा प्राह पितामहः ।
 योगेश्वरोऽयं भगवान्वाराहं रूपमास्थितः ।
 नर्दमानोऽत्र संयाति मा भैष्ट सुरसत्तमाः ॥ १२-२०८-३३ (७३३२०)
 एवमुक्त्वा ततो ब्रह्मा नमश्चक्रे पितामहः ।
 देवता मुनयश्चैव विष्णुं वै मुक्तिहेतवे ॥ १२-२०८-३४ (७३३२१)
 ततो हरिर्महातेजा ब्रह्माणमभिनन्द्य च ।

रसातलगतश्चापि वराहस्त्रिदशद्विषाम् ।
 खुरैर्विदारयामास मांसमेदोस्थिसंचयान् ॥ १२-२०८-३५ (७३३२२)
 नादेन तेन महता सनातन इति स्मृतः ।
 पद्मनाभो महायोगी भूतात्मा भूतभावनः ॥ १२-२०८-३६ (७३३२३)
 ततो देवगणाः सर्वे पितामहमुपाद्रवन् ।
 तत्र गत्वा महात्मानमूचुश्चैव जगत्पतिम् ॥ १२-२०८-३७ (७३३२४)
 नादोऽयं कीदृशो देव नेतं विस्र वयं प्रभो ।
 कोसौ हि कस्य वा नादो येन विह्वलितं जगत् ।
 देवाश्च दानवाश्चैव मोहितास्तस्य तेजसा ॥ १२-२०८-३८ (७३३२५)
 एतस्मिन्नन्तरे विष्णुर्वाराहं रूपमास्थितः ।
 उदतिष्ठन्महाबाहो स्तूयमानो महर्षिभिः ॥ १२-२०८-३९ (७३३२६)
 पितामह उवाच । १२-२०८-४०क्ष् (६०६६)
 गदिव्यं----- युद्धमासीन्महात्मनोः ।
 हिरण्याक्षस्य विष्णोश्च सर्वसंक्षोभकारणम् ॥ १२-२०८-४० (७३३२७)
 जघान च हिरण्याक्षमन्तर्भूमिगतं हरिः ।
 तदाकर्ण्य महातेजा ब्रह्मा मधुरमब्रवीत् ॥ १२-२०८-४१ (७३३२८)
 पीतामह उवाच । १२-२०८-४२क्ष् (६०६७)
 निहत्य दानवपतीन्महावर्ष्मा महाबलः ।
 एष देवो महायोगी भूतात्मा भूतभावनः ॥ १२-२०८-४२ (७३३२९)
 सर्वभूतेश्वरो योगी मुनिरात्मा तथाऽऽत्मनः ।
 स्थिरीभवत् कृष्णोऽयं सर्वविध्वविनाशनः ॥ १२-२०८-४३ (७३३३०)
 कृत्वा कर्मातिसाध्वेतदशक्यममितप्रभः ।
 समायातः स्वमात्मानं महाभागो महाद्युतिः ॥ १२-२०८-४४ (७३३३१)
 पद्मनाभो महायोगी पुराणपुरुषोत्तमः ।
 न संतापो न भीः कार्या शोको वा सुरसत्तमैः ॥ १२-२०८-४५ (७३३३२)
 विधिरेष प्रभावश्च कालः संक्षयकारकः ।
 लोकान्धारयता तेन नादो मुक्तो महात्मना ॥ १२-२०८-४६ (७३३३३)
 स एष हि महाबाहुः सर्वलोकनमस्कृतः ।
 अच्युतः पुण्डरीकाक्षः सर्वभूतादिरीश्वरः ॥ १२-२०८-४७ (७३३३४)

इति श्रीमन्महाभारते शान्तिपर्वणि मोक्षधर्मपर्वणि
 अष्टाधिकद्विशततमोऽध्यायः ॥ २०८ ।

Mahabharata - Shanti Parva - Chapter Footnotes

१२-२०८-३६ भूताचार्यः स भूतराट् इति झ । ड थ । पाठः ॥

शान्तिपर्व - अध्याय २०९

॥ श्रीः ॥

१२.२०९. अध्यायः २०९

Mahabharata - Shanti Parva - Chapter Topics

भीष्मेण युधिष्ठिरं प्रति वासुदेवतत्त्वकथनम् ॥ १. ।

Mahabharata - Shanti Parva - Chapter Text

१२-२०९-० (७३३३५)

गक्र युधिष्ठिर उवाच । १२-२०९-०क्ष (६०६८)

पितामह महाप्राज्ञ केशवस्य महात्मनः ।

वक्तुमर्हसि तत्त्वेन माहात्म्यं पुनरेव तु ॥ १२-२०९-१ (७३३३६)

न तृप्याम्यहमप्येनं पश्यञ्शृण्वंश्च भारत ।

एवं कृष्णं महाबाहो तस्मादेतद्ब्रवीहि मे ॥ १२-२०९-२ (७३३३७)

भीष्म उवाच । १२-२०९-३क्ष (६०६९)

शृणु राजन्कथामेतां वैष्णवीं पापनाशनीम् ।

नारदो मां पुरा प्राह यामहं ते वदामि ताम् ॥ १२-२०९-३ (७३३३८)

देवर्षिर्नारदः पूर्वं तत्त्वं वेत्स्यामि वै हरेः ।

इति संचिन्त्य मनसा दध्यौ ब्रह्म सनातनम् ॥ १२-२०९-४ (७३३३९)

हिमालये शुभे दिव्ये दिव्यं वर्षशतं किल ।

अनुच्छ्वसन्निराहारः संयतात्मा जितेन्द्रियः ॥ १२-२०९-५ (७३३४०)

ततोऽन्तरिक्षे वागासीत्तं मुनिप्रवरं प्रति ।

मेघगम्भीरनिर्घोषा दिव्या वाह्याऽशरीरिणी ॥ १२-२०९-६ (७३३४१)

किमर्थं त्वं समापन्नो ध्यानं मुनिवरोत्तम ।

अहं ददामि ते ज्ञानं धर्माद्यं वा वृणीष्व माम् ॥ १२-२०९-७ (७३३४२)

तच्छ्रुत्वा मुनिरालोच्य संभ्रमाविष्टमानसः ।

किंनु स्यादिति संचिन्त्य वाक्यमाहापरं प्रति ॥ १२-२०९-८ (७३३४३)

कस्त्वं भवानण्डं विभेद मध्ये

समास्थितो वाक्यमुदीरयन्माम् ।

न रूपमन्यत्तव दृश्यते वै

ईदृग्विधस्त्वं समधिष्ठितोऽसि ॥ १२-२०९-९ (७३३४४)

पुनस्तमाह स मुनिमनन्तोऽहं बृहत्तरः ।

न मां मूढा विजानन्ति ज्ञानिनो मां विदन्त्युत ॥ १२-२०९-१० (७३३४५)

तं प्रत्याह मुनिः श्रीमान्प्रणतो विनयान्वितः ।

भवन्तं ज्ञातुमिच्छामि तव तत्त्वं ब्रवीहि मे ॥ १२-२०९-११ (७३३४६)

तस्य तद्वचनं श्रुत्वा नारदं प्राह लोकपः ।

ज्ञानेन मां विजानीहि नान्यथा शक्तिरस्ति ते ॥ १२-२०९-१२ (७३३४७)

नारद उवाच । १२-२०९-१३क्ष (६०७०)
कीदृग्विधं तु तज्ज्ञानं येन जानामि ते तनुम् ।
अनन्त तन्मे ब्रूहि त्वं यद्यनुग्रहवानहम् ॥ १२-२०९-१३ (७३३४८)
लोकपाल उवाच । १२-२०९-१४क्ष (६०७१)
विकल्पहीनं विपुलं तस्य चूरं शिवं परम् ।
ज्ञानं तत्तेन जानासि साधनं प्रति ते मुने ॥ १२-२०९-१४ (७३३४९)
अत्रावृत्य स्थितं ह्येतत्तच्छुद्धमितरन्मृषा ।
एतत्ते सर्वमाख्यातं संक्षेपान्मुनिसत्तम ॥ १२-२०९-१५ (७३३५०)
नारद उवाच । १२-२०९-१६क्ष (६०७२)
त्वमेव तव यत्तत्त्वं ब्रूहि लोकगुरो मम ।
भवन्तं ज्ञातुमिच्छामि कीदृग्भूतस्त्वमव्यय ॥ १२-२०९-१६ (७३३५१)
ततः प्रहस्य भगवान्मेघगम्भीरया गिरा ।
प्राहेशः सर्वभूतानां न मे चास्यं श्रुतिर्न च ॥ १२-२०९-१७ (७३३५२)
न घ्राणजिह्वे दृक्चैव त्वचा नास्ति तथा मुने ।
कथं वक्ष्यामि चात्मानमशरीरस्तथाप्यहम् ॥ १२-२०९-१८ (७३३५३)
तज्ज्ञात्वा विस्मयाविष्टो मुनिराह प्रणम्य तम् ।
येन त्वं पूर्वमात्मानमनन्तोऽहं बृहत्तरः ।
शतोऽहमिति मां प्रीतः प्रोक्तवानसि तत्कथम् ॥ १२-२०९-१९ (७३३५४)
पुनस्तमाह भगवांस्तवाप्यक्षाणि सन्ति वै ।
त्वमेनं ब्रूहि चात्मानं यदि शक्नोषि नारद ॥ १२-२०९-२० (७३३५५)
आत्मा यथा तव मुने विदितस्तु भविष्यति ।
मां च जानासि तेन त्वमेकं साधनमावयोः ।
इत्युक्त्वा भगवान्देवस्ततो नोवाच किंचन ॥ १२-२०९-२१ (७३३५६)
नारदोऽप्युत्स्मयन्खिन्नः क्व गतोऽसाविति प्रभुः ।
स्थित्वा स दीर्घकालं च मुनिर्व्यामूढमानसः ॥ १२-२०९-२२ (७३३५७)
आह मां भगवान्देवस्त्वनन्तोऽहं बृहत्तरः ।
तेनाहमिति सर्वस्य को वानन्तो बृहत्तरः ॥ १२-२०९-२३ (७३३५८)
केयमुर्वी ह्यनन्ताख्या बृहती नूनमेव सा ।
यस्यां जानन्ति भूतानि विलीनानि ततस्ततः ।
एनां पृच्छामि तरुणीं सैषा नूनमुवाच माम् ॥ १२-२०९-२४ (७३३५९)
इत्येवं स मुनिः श्रीमान्कृत्वा निश्चयमात्मनः ।
स भूतलं समाविश्य प्रणिपत्येदमब्रवीत् ॥ १२-२०९-२५ (७३३६०)
आश्चर्यासि च धन्यासि वृहती त्वं वसुन्धरे ।
त्वामत्र वेत्तुमिच्छामि याग्दृभूताऽसि शोभने ॥ १२-२०९-२६ (७३३६१)
तच्छ्रुत्वा धरणी देवी स्मयमानाऽब्रवीदिदम् ।
नाहं हि बृहती विप्र न चानन्ता च सत्तम ॥ १२-२०९-२७ (७३३६२)

कारणं मम यो गन्धो गन्धात्मानं ब्रवीहि तम् ।
ततो मुनिस्तद्धि तत्त्वं प्रणिपत्येदमब्रवीत् ॥ १२-२०९-२८ (७३३६३)
कारणं मे जलं मत्तो बृहत्तरतमं हि तत् ॥ १२-२०९-२९ (७३३६४)
स समुद्रं मुनिर्गत्वा प्रणिपत्येदमब्रवीत् ।
आश्चर्योसि च धन्योसि ह्यनन्तोसि बृहत्तरः ॥ १२-२०९-३० (७३३६५)
भवन्तं वेत्तुमिच्छामि कीदृग्भूतस्त्वमव्यय ।
तच्छ्रुत्वा सरितानाथः समुद्रो मुनिमब्रवीत् ॥ १२-२०९-३१ (७३३६६)
कारणं मेऽत्र संपृच्छ रसात्मानं बृहत्तरम् ।
ततो बृहत्तरं विद्वंस्त्वं पृच्छ मुनिसत्तम ॥ १२-२०९-३२ (७३३६७)
ततो मुनिर्यथायोगं जलं तत्वमवेक्ष्य तत् ।
जलात्मानं प्रणम्याह जलतत्वस्थितो मुनिः ॥ १२-२०९-३३ (७३३६८)
आश्चर्योसि च धन्योसि ह्यनन्तोसि बृहत्तरः ।
भवन्तं श्रोतुमिच्छामिकीदृग्भूतस्त्वमव्यय ॥ १२-२०९-३४ (७३३६९)
ततो रसात्म-मुनिमाह पुनः पुनः ।
ममापि कारणं पृच्छ तेजोरूपं विभावसुम् ।
नाहं बृहत्तरो ब्रह्मन्नाप्यनन्तश्च सत्तम् ॥ १२-२०९-३५ (७३३७०)
ततोऽग्निं प्रणिपत्याह मुनिर्विस्मितमानसः ।
यज्ञात्मानं महावासं सर्वभूतनमस्कृतम् ॥ १२-२०९-३६ (७३३७१)
आश्चर्योसि च धन्योसि ह्यनन्तश्च बृहत्तरः ।
भवन्तं वेत्तुमिच्छामि कीदृग्भूतस्त्वमव्यय ॥ १२-२०९-३७ (७३३७२)
ततः प्रहस्य भगवान्मुनिं स्विष्टकृदब्रवीत् ।
नाहं बृहत्तरो ब्रह्मन्नाप्यनन्तश्च सत्तम ।
कारणं मम रूपं यत्तं पृच्छ मुनिसत्तम ॥ १२-२०९-३८ (७३३७३)
ततो योगक्रमेणैव प्रतीतं तं प्रविश्य सः ।
रूपात्मानं प्रणम्याह नारदो वदतांवरः ॥ १२-२०९-३९ (७३३७४)
आश्चर्योसि च धन्योसि ह्यनन्तोसि बृहत्तरः ।
भवन्तं वेत्तुमिच्छामि कीदृग्भूतस्त्वमव्यय ॥ १२-२०९-४० (७३३७५)
उत्स्मयित्वा तु रूपात्मा तं मुनिं प्रत्युवाच ह ।
वायुर्मे कारणं ब्रह्मंस्तं पृच्छ मुनिसत्तम ।
मत्तो बहुतरः श्रीमाननन्तश्च महाविलम् ॥ १२-२०९-४१ (७३३७६)
स मारुतं प्रणम्याह भगवान्मुनिसत्तमः ।
योगसिद्धो महायोगी ज्ञानविज्ञानपारगः ॥ १२-२०९-४२ (७३३७७)
आश्चर्योसि च धन्योसि ह्यनन्तोसि बृहत्तरः ।
भवन्तं वेत्तुमिच्छामि कीदृग्भूतस्त्वमव्यय ॥ १२-२०९-४३ (७३३७८)
ततो वायुर्हि संप्राह नारदं मुनिसत्तमम् ।
कारणं पृच्छ भगवन्स्पर्शात्मानं ममाद्य वै ॥ १२-२०९-४४ (७३३७९)

मत्तो बृहत्तरः श्रीमाननन्तश्च तथैव सः ।
 ततोस्य वचनं श्रुत्वा स्पर्शात्मानमुवाच सः ॥ १२-२०९-४५ (७३३८०)
 आश्चर्योसि च धन्योसि ह्यनन्तोसि बृहत्तरः ।
 भवन्तं वेत्तुमिच्छामि कीदृग्भूतस्त्वमव्यय ॥ १२-२०९-४६ (७३३८१)
 तस्य तद्वचनं श्रुत्वा स्पर्शात्मा मुनिमब्रवीत् ।
 नाहं बृहत्तरो ब्रह्मन्नाप्यनन्तश्च सत्तम ॥ १२-२०९-४७ (७३३८२)
 कारणं मम चैवेममाकाशं च बृहत्तरम् ।
 तं पृच्छ मुनिशार्दूल सर्वव्यापिनमव्ययम् ॥ १२-२०९-४८ (७३३८३)
 तच्छ्रुत्वा नारदः श्रीमान्वाक्यं वाक्यविशारदः ।
 आकाशं समुपागम्य प्रणम्याह कृताञ्जलिः ॥ १२-२०९-४९ (७३३८४)
 आश्चर्योसि न धन्योसि ह्यनन्तोसि बृहत्तरः ।
 भवन्तं वेत्तुमिच्छामि कीदृग्भूतस्त्वमव्यय ॥ १२-२०९-५० (७३३८५)
 आकाशस्तमुवाचेदं प्रहसन्मुनिसत्तमम् ।
 नाहं बृहत्तरो ब्रह्मञ्शब्दो वै कारणं मम ।
 तं पृच्छ मुनिशार्दूल स वै मत्तो बृहत्तरः ॥ १२-२०९-५१ (७३३८६)
 ततो ह्याविश्य चाकाशं शब्दात्मानमुवाच ह ।
 स्वरव्यञ्जनसंयुक्तं नानाहेतुविभूषितम् ।
 वेदाख्यं परमं गुह्यं वेदकारणमच्युतम् ॥ १२-२०९-५२ (७३३८७)
 आश्चर्योसि च धन्योसि ह्यनन्तोसि बृहत्तरः ।
 भवन्तं श्रोतुमिच्छामि कीदृग्भूतस्त्वमव्यय ॥ १२-२०९-५३ (७३३८८)
 वेदात्मा प्रत्युवाचेदं नारदं मुनिपुङ्गवम् ।
 मया कारणभूतेन सर्ववेत्ता पितामहः ॥ १२-२०९-५४ (७३३८९)
 ब्रह्मणो बुद्धिसंस्थानमास्थितोऽहं महामुने ।
 तस्माद्बृहत्तरो मत्तः पद्मयोनिर्महामतिः ।
 तं पृच्छ मुनिशार्दूल सर्वकारणकारणम् ॥ १२-२०९-५५ (७३३९०)
 ब्रह्मलोकं ततो गत्वा नारदो मुनिपुङ्गवैः ।
 सेव्यमानं महात्मानं लोकपालैर्मरुद्गणैः ॥ १२-२०९-५६ (७३३९१)
 समुद्रैश्च सरिद्धिश्च भूततत्त्वैः सभूधरैः ।
 गन्धर्वैरप्सररोभिश्च ज्योतिषां च गणैस्तथा ॥ १२-२०९-५७ (७३३९२)
 स्तुतिस्तोमग्रहस्तोभैस्तथा वेदैर्मुनीश्वरैः ।
 उपास्यमानं ब्रह्माणं लोकनाथं परात्परम् ॥ १२-२०९-५८ (७३३९३)
 हिरण्यगर्भं विश्वेशं चतुर्वक्त्रेण भूषितम् ।
 प्रणम्य प्राञ्जलिः प्रह्वस्तमाह मुनिपुङ्गवः ॥ १२-२०९-५९ (७३३९४)
 आश्चर्योसि च धन्योसि ह्यनन्तोसि बृहत्तरः ।
 भवन्तं वेत्तुमिच्छामि कीदृग्भूतस्त्वमव्यय ॥ १२-२०९-६० (७३३९५)
 तच्छ्रुत्वा भगवान्ब्रह्मा सर्वलोकपितामहः ।

उत्स्यन्मुनिमाहेदं कर्ममूलस्य लोपकम् ॥ १२-२०९-६१ (७३३९६)
 नाहं बृहत्तरो ब्रह्मन्नाप्यनन्तश्च सत्तम ।
 लोकानां मम सर्वेषां नाथभूतो बृहत्तरः ॥ १२-२०९-६२ (७३३९७)
 नन्दगोपकुले गोपकुमारैः परिवारितः ।
 समस्तजगतां गोप्ता गोपवेषेण संस्थितः ॥ १२-२०९-६३ (७३३९८)
 मद्रूपं च समास्थाय जगत्सृष्टिं करोति सः ।
 ऐशानमास्थितः श्रीमान्हन्ति नित्यं हि पाति च ॥ १२-२०९-६४ (७३३९९)
 विष्णुः स्वरूपरूपोऽसौ कारणं स हरिर्मम ।
 तं पृच्छ मुनिशार्दूल स चानन्तो बृहत्तरः ॥ १२-२०९-६५ (७३४००)
 ततोऽवतीर्य भगवान्ब्रह्मलोकान्महामुनिः ।
 नन्दगोपकुले विष्णुमेनं कृष्णं जगत्पतिम् ॥ १२-२०९-६६ (७३४०१)
 बालक्रीडनकासक्तं वत्सजालविभूषितम् ।
 पाययित्वाथ बध्नन्तं धूलिधूम्राननं परम् ॥ १२-२०९-६७ (७३४०२)
 गाहमानैर्हसद्भिश्च नृत्यद्भिश्च समन्ततः ।
 पाणिवादनकैश्चैव संवृतं वेणुवादकैः ॥ १२-२०९-६८ (७३४०३)
 प्रणिपत्याब्रवीदेनं नारदो भगवान्मुनिः ।
 आश्चर्योसि च धन्योसि ह्यनन्तश्च बृहत्तरः ।
 वेत्ताऽसि चाव्ययश्चासि वेत्तुमिच्छामि यादृशम् ॥ १२-२०९-६९ (७३४०४)
 ततः प्रहस्य भगवान्नारदं प्रत्युवाच ह ।
 मत्तः परतरं नास्ति मत्तः सर्वं प्रतिष्ठितम् ॥ १२-२०९-७० (७३४०५)
 मतो बृहत्तरं नान्यदहमेव बृहत्तरः ।
 आकाशे च स्थितः पूर्वमुक्तवानहमेव ते ॥ १२-२०९-७१ (७३४०६)
 न मां वेत्ति जनः कश्चिन्माया मम दुरत्यया ।
 भक्त्या त्वनन्यया युक्ता मां विजानन्ति योगिनः ॥ १२-२०९-७२ (७३४०७)
 प्रियोसि मम भक्तोसि मम तत्त्वं विलोकय ।
 ददामि तव तज्ज्ञानं येन तत्त्वं प्रपश्यसि ॥ १२-२०९-७३ (७३४०८)
 अन्येषां चैव भक्तानां मम योगरतात्मनाम् ।
 ददामि दिव्यं ज्ञानं च येन तत्त्वं प्रपश्यसि ॥ १२-२०९-७४ (७३४०९)
 अन्येषां चैव भक्तानां मम योगरतात्मनाम् ।
 ददामि दिव्यं ज्ञानं च तेन ते यान्ति मत्पदम् ॥ १२-२०९-७५ (७३४१०)
 एवमुक्त्वा ययौ कृष्णो नन्दगोपगृहं हरिः ॥ १२-२०९-७६ (७३४११)
 भीष्म उवाच । १२-२०९-७७क्ष (६०७३)
 एतत्ते कथितं राजन्विष्णुतत्वमनुत्तमम् ।
 भजस्वैनं विशालाक्षं जपन्कृष्णेति सत्तम ॥ १२-२०९-७७ (७३४१२)
 मोहयन्मां तथा त्वां च शृणोत्येष मयेरितान् ।
 धर्मात्मा च महाबाहो भक्तान्नक्षति नान्यथा ॥ १२-२०९-७८ (७३४१३)

इति श्रीमन्महाभारते शान्तिपर्वणि मोक्षधर्मपर्वणि
नवाधिकद्विशततमोऽध्यायः ॥ २०९.।

शान्तिपर्व - अध्याय २१०

॥ श्रीः ॥

१२.२१०. अध्यायः २१०

Mahabharata - Shanti Parva - Chapter Topics

भीष्मेण युधिष्ठिरं प्रति नारदाय श्रीनारायणोक्तस्य प्रयाणकाले
श्रीभगवदनुस्मृतिप्रकारस्य कथनम् ॥ १.।

Mahabharata - Shanti Parva - Chapter Text

१२-२१०-० (७३४३६)

ग्युधिष्ठिर उवाच । १२-२१०-०क्ष (६०७५)

पितामह महाप्राज्ञ सर्वशास्त्रविशारद ।

प्रयाणकाले किं जप्यं मोक्षिभिस्तत्त्वचिन्तकैः ॥ १२-२१०-१ (७३४३७)

किंनु स्मरन्कुरुश्रेष्ठ मरणे समुपस्थिते ।

प्राप्नुयात्परमां सिद्धिं श्रोतुमिच्छामि तत्त्वतः ॥ १२-२१०-२ (७३४३८)

भीष्म उवाच । १२-२१०-३क्ष (६०७६)

त्वद्युक्तञ्च हितः सूक्ष्म उक्तः प्रश्नस्त्वयाऽनघ ।

शृणुष्वावहितो राजन्नारदेन पुरा श्रुतम् ॥ १२-२१०-३ (७३४३९)

श्रीवत्साङ्गं जगद्धीजमनन्तं लोकसाक्षिणम् ।

पुरा नारायणं देवं नारदः पर्यपृच्छत ॥ १२-२१०-४ (७३४४०)

अक्षरं परमं ब्रह्म निर्गुणं तमसः परम् ।

आहुर्वैद्यं परं धाम ब्रह्मादिकमलोद्भवम् ॥ १२-२१०-५ (७३४४१)

भगवन्भूतभव्येश श्रद्धधानैर्जितेन्द्रियैः ।

कथं भक्तैर्विचिन्त्योसि योगिभिर्मोक्षकाङ्क्षिभिः ॥ १२-२१०-६ (७३४४२)

किंनु जप्यं जपेन्नित्यं काल्यमुत्थाय मानवः ।

स्मरेच्च प्रियमाणो वै विशेषेण महाद्युते ॥ १२-२१०-७ (७३४४३)

कथं युञ्जन्समाध्यायेद्ब्रूहि तत्त्वं सनातनम् ॥ १२-२१०-८ (७३४४४)

श्रुत्वा च नारदोक्तं तु देवानामीश्वरः स्वयम् ।

प्रोवाच भगवान्विष्णुर्नारदं वरदः प्रभुः ॥ १२-२१०-९ (७३४४५)

हन्त ते कथयिष्यामि इमां दिव्यामनुस्मृतिम् ।

यामधीत्य प्रयाणे तु मद्भावयोपपद्यते ॥ १२-२१०-१० (७३४४६)

ओंकारमग्रतः कृत्वा मां नमस्कृत्य नारद ।

एकाग्रः प्रयतो भूत्वा इमं मन्त्रमुदीरयेत् ॥ १२-२१०-११ (७३४४७)

ओं नमो भगवते वासुदेवायेति ॥ १२-२१०-१२ (७३४४८)
 इत्युक्तो नारदः प्राह प्राञ्जलिः प्रणतः स्थितः ।
 सर्वदेवेश्वरं विष्णुं सर्वात्मानं हरिं प्रभुम् ॥ १२-२१०-१३ (७३४४९)
 नारद उवाच । १२-२१०-१४क्ष् (६०७७)
 अव्ययं शाश्वतं देवं प्रभवं पुरुषोत्तमम् ।
 प्रपद्ये प्राञ्जलिर्विष्णुमक्षरं परमं पदम् ॥ १२-२१०-१४ (७३४५०)
 पुराणं प्रभवं विष्णुमक्षयं लोकसाक्षणम् ।
 प्रपद्ये पुण्डरीकाक्षमीशं भक्तानुकम्पिनम् ॥ १२-२१०-१५ (७३४५१)
 लोकनाथं सहस्राक्षमद्भुतं परदं पदम् ।
 भगवन्तं प्रपन्नोऽस्मि भूतभव्यभवत्प्रभुम् ॥ १२-२१०-१६ (७३४५२)
 स्रष्टारं सर्वलोकानामनन्तं सर्वतोमुखम् ।
 पद्मनाभं हृषीकेशं प्रपद्ये सत्यमच्युतम् ॥ १२-२१०-१७ (७३४५३)
 हिरण्यगर्भममृतं भूगर्भं परतः परम् ।
 प्रभोः प्रभुमनाद्यन्तं प्रपद्ये तं रविप्रभम् ॥ १२-२१०-१८ (७३४५४)
 सहस्रशीर्षं पुरुषं महर्षिं तत्त्वभावनम् ।
 प्रपद्ये सूक्ष्ममचलं वरेण्यमभयप्रदम् ॥ १२-२१०-१९ (७३४५५)
 नारायणं पुराणर्षिं योगात्मानं सनातनम् ।
 संस्थानं सर्वतत्वानां प्रपद्ये ध्रुवमीश्वरम् ॥ १२-२१०-२० (७३४५६)
 यः प्रभुः सर्वभूतानां येन सर्वमिदं ततम् ।
 परावरगुरुर्विष्णुः स मे देवः प्रसीदतु ॥ १२-२१०-२१ (७३४५७)
 यस्मादुत्पद्यते ब्रह्मा पद्मयोनिः सनातनः ।
 ब्रह्मयोनिर्हि विश्वात्मा स मे विष्णुः प्रसीदतु ॥ १२-२१०-२२ (७३४५८)
 यः पुरा प्रलये प्राप्ते नष्टे स्थावरजङ्गमे ।
 ब्रह्मादिषु प्रलीनेषु नष्टे लोकपरावरे ॥ १२-२१०-२३ (७३४५९)
 आभूतसंप्लवे चैव प्रलीनेऽप्राकृतो महान् ।
 एकस्तिष्ठति विश्वात्मा स मे विष्णुः प्रसीदतु ॥ १२-२१०-२४ (७३४६०)
 चतुर्भिश्च चतुर्भिश्च द्वाभ्यां पञ्चभिरेव च ।
 हुयते च पुनर्द्वाभ्यां स मे विष्णुः प्रसीदतु ॥ १२-२१०-२५ (७३४६१)
 पर्जन्यः पृथिवी सस्यं कालो धर्मः क्रियाक्रिये ।
 गुणाकरः स मे बभ्रुर्वासुदेवः प्रसीदतु ॥ १२-२१०-२६ (७३४६२)
 अग्नीषोमार्कताराणां ब्रह्मरुद्रेन्द्रयोगिनाम् ।
 यस्तेजयति तेजांसि स मे विष्णुः प्रसीदतु ॥ १२-२१०-२७ (७३४६३)
 योगावास नमस्तुभ्यं सर्वावास वरप्रद ।
 यज्ञगर्भं हिरण्याङ्गं पञ्चयज्ञं नमोस्तु ते ॥ १२-२१०-२८ (७३४६४)
 चतुर्मूर्ते परं धाम लक्ष्म्यावास परार्चित ।
 सर्वावास नमस्तेऽस्तु वासुदेव प्रधानकृत् ॥ १२-२१०-२९ (७३४६५)

अजस्त्वनामयः पन्था ह्यमूर्तिर्विश्वमूर्तिधृत् ।
 विकर्तः पञ्चकाज्ञ नमस्ते ज्ञानसागर ॥ १२-२१०-३० (७३४६६)
 अव्यक्ताद्यक्तमुत्पन्नमव्यक्ताद्यः परोऽक्षरः ।
 यस्मात्परतरं नास्ति तमस्मि शरणं गतः ॥ १२-२१०-३१ (७३४६७)
 न प्रधानो न च महान्पुरुषश्चेतनो ह्यजः ।
 अनयोर्यः परतरस्तमस्मि शरणं गतः ॥ १२-२१०-३२ (७३४६८)
 चिन्तयन्तो हि यं नित्यं ब्रह्मेशानादयः प्रभुम् ।
 निश्चयं नाधिगच्छन्ति तमस्मि शरणं गतः ॥ १२-२१०-३३ (७३४६९)
 जितेन्द्रिया महात्मानो ज्ञानध्यानपरायणाः ।
 यं प्राप्य न निवर्तन्ते तमस्मि शरणं गतः ॥ १२-२१०-३४ (७३४७०)
 एकांशेन जगत्सर्वमवष्टभ्य विभुः स्थितः ।
 अग्राह्यं निर्गुणं नित्यं तमस्मि शरणं गतः ॥ १२-२१०-३५ (७३४७१)
 सोमार्काग्निमयं तेजो या च तारमयी द्युतिः ।
 दिवि संजायते योऽयं स महात्मा प्रसीदतु ॥ १२-२१०-३६ (७३४७२)
 गुणादिर्निर्गुणश्चाद्यो लक्ष्मीवांश्चेतनो ह्यजः ।
 सूक्ष्मः सर्वगतो योगी स महात्मा प्रसीदतु ॥ १२-२१०-३७ (७३४७३)
 साङ्ख्ययोगाश्च ये चान्ये सिद्धाश्च परमर्षयः ।
 यं विदित्वा विमुच्यन्ते स महात्मा प्रसीदतु ॥ १२-२१०-३८ (७३४७४)
 अव्यक्तः समधिष्ठाता अचिन्त्यः सदसत्परः ।
 अस्थितिः प्रकृतिश्रेष्ठः स महात्मा प्रसीदतु ॥ १२-२१०-३९ (७३४७५)
 क्षेत्रज्ञः पञ्चधा भुङ्क्ते प्रकृतिं पञ्चभिर्मुखैः ।
 महान्गुणांश्च यो भुङ्क्ते स महात्मा प्रसीदतु ॥ १२-२१०-४० (७३४७६)
 सूर्यमध्ये स्थितः सोमस्तस्य मध्ये च या स्थिता ।
 भूतबाह्या च या दीप्तिः स महात्मा प्रसीदतु ॥ १२-२१०-४१ (७३४७७)
 नमस्ते सर्वतः सर्वं सर्वतोक्षिशिरोमुख ।
 निर्विकार नमस्तेऽस्तु साक्षी क्षेत्रध्रुवस्थितिः ॥ १२-२१०-४२ (७३४७८)
 अतीन्द्रिय नमस्तुभ्यं लिङ्गैर्व्यक्तैर्न मीयसे ।
 ये च त्वां नाभिजानन्ति संसारे संसरन्ति ते ॥ १२-२१०-४३ (७३४७९)
 कामक्रोधविनिर्मुक्ता रागेद्वेषविवर्जिताः ।
 मान्यभक्ता विजानन्ति न पुनर्भवका द्विजाः ॥ १२-२१०-४४ (७३४८०)
 एकान्तिनो हि निद्वन्द्वा निराशीःकर्मकारिणः ।
 ज्ञानाग्निदग्धकर्माणस्त्वां विशन्ति विचिन्तकाः ॥ १२-२१०-४५ (७३४८१)
 अशरीरं शरीरस्थं समं सर्वेषु देहिषु ।
 पुण्यपापविनिर्मुक्ता भक्तास्त्वां प्राविशन्त्युत ॥ १२-२१०-४६ (७३४८२)
 अव्यक्तं बुद्ध्यहङ्कारमनोभूतेन्द्रियाणि च ।
 त्वयि तानि च तेषु त्वं न तेषु त्वं न ते त्वयि ॥ १२-२१०-४७ (७३४८३)

एकत्वान्यत्वनानात्वं ये विदुर्यान्ति ते परम् ।
 समोसि सर्वभूतेषु न ते द्वेष्योस्ति न प्रियः ॥ १२-२१०-४८ (७३४८४)
 समत्वमभिकाङ्क्षेऽहं भक्त्या वै नान्यचेतसा ।
 चराचरमिदं सर्वं भूतग्रामं चतुर्विधम् ।
 त्वया त्वय्येव तत्प्रोतं सूत्रे मणिगणा इव ॥ १२-२१०-४९ (७३४८५)
 स्रष्टा भोक्तासि कूटस्थो ह्यतत्त्वं तत्त्वसंज्ञिकः ।
 अकर्ता हेतुरचलः पृथगात्मन्यवस्थितः ॥ १२-२१०-५० (७३४८६)
 न ते भूतेषु संयोगो भूततत्त्वगुणाधिकः ।
 अहङ्कारेण बुद्ध्या वा न ते योगस्त्रिभिर्गुणैः ॥ १२-२१०-५१ (७३४८७)
 न मोक्षधर्मो वा न त्वं नारम्भो जन्म वा पुनः ।
 जरामरणमोक्षार्थं त्वां प्रपन्नोस्मि सर्वग ॥ १२-२१०-५२ (७३४८८)
 ईश्वरोसि जगन्नाथ ततः परम उच्यसे ।
 भक्तानां यद्धितं देव तद्धयाहि त्रिदशेश्वर ॥ १२-२१०-५३ (७३४८९)
 विषयैरिन्द्रियैर्वाऽपि न मे भूयः समागमः ।
 पृथिवीं यातु गन्धो वै रसं यातु जलं तथा ॥ १२-२१०-५४ (७३४९०)
 तेजो हुताशनं यातु स्पर्शो यातु च मारुतम् ।
 श्रोत्रमाकाशमप्येतु मनो वैकारिकं पुनः ॥ १२-२१०-५५ (७३४९१)
 इन्द्रियाण्यपि संयान्तु स्वासुस्वासु च योनिषु ।
 पृथिवी यातु सलिलमापोग्निमनलोऽनिलम् ॥ १२-२१०-५६ (७३४९२)
 वायुराकाशमप्येतु मनश्चाकाश एव च ।
 अहंकारं मनो यातु मोहनं सर्वदेहिनाम् ॥ १२-२१०-५७ (७३४९३)
 अहंकारस्ततो बुद्धिं बुद्धिरव्यक्तमच्युत ॥ १२-२१०-५८ (७३४९४)
 प्रधाने प्रकृतिं याते गुणसाम्ये व्यवस्थिते ।
 वियोगः सर्वकरणैर्गुणैर्भूतैश्च मे भवेत् ॥ १२-२१०-५९ (७३४९५)
 निष्केवलं पदं तात काङ्क्षेऽहं परमं तव ।
 एकीभावस्त्वया मेऽस्तु न मे जन्म भवेत्पुनः ॥ १२-२१०-६० (७३४९६)
 त्वद्बुद्धिस्त्वद्गतप्राणस्त्वद्भक्तिस्त्वत्परायणः ।
 त्वामेवाहं स्मरिष्यामि मरणे पर्युपस्थिते ॥ १२-२१०-६१ (७३४९७)
 पूर्वदेहकृता ये तु व्याधयः प्रविशन्तु माम् ।
 अर्दयन्तु च दुःखानि ऋणं मे प्रविमुञ्चतु ॥ १२-२१०-६२ (७३४९८)
 अनुध्यातोऽसि देवेश न मे जन्म भवेत्पुनः ।
 तस्माद्ब्रवीमि कर्माणि ऋणं मे न भवेदिति ॥ १२-२१०-६३ (७३४९९)
 नोपतिष्ठन्तु मां सर्वे व्याधयः पूर्वसंचिताः ।
 अनृणो गन्तुमिच्छामि तद्विष्णोः परमं पदम् ॥ १२-२१०-६४ (७३५००)
 श्रीभगवानुवाच । १२-२१०-६५ क्ष (६०७८)
 अहं भगवतस्तस्य मम चासौ सनातनः ।

तस्याहं न प्रणश्यासि स च मे न प्रणश्यति ॥ १२-२१०-६५ (७३५०१)
 कर्मेन्द्रियामि संयम्य पञ्च बुद्धीन्द्रियाणि च ।
 दशेन्द्रियाणि मनसि अहंकारे तथा मनः ॥ १२-२१०-६६ (७३५०२)
 अहंकारं तथा बुद्धौ बुद्धिमात्मनि योजयेत् ।
 यतबुद्धीन्द्रियः पश्येद्बुद्ध्या बुद्ध्येत्परात्पम् ॥ १२-२१०-६७ (७३५०३)
 ममायमिति यस्याहं येन सर्वमिदं तततम् ।
 ततो बुद्धेः परं बुद्ध्वा लभते न पुनर्भवम् ॥ १२-२१०-६८ (७३५०४)
 मरणे समनुप्राप्ते यच्चैवं मामनुस्मरेत् ।
 अपि पापसमाचारः स याति परमां गतिम् ॥ १२-२१०-६९ (७३५०५)
 ओं नमो भगवते तस्मै देहिनां परमात्मने ।
 नारायणाय भक्तानामेकनिष्ठाय शाश्वते ॥ १२-२१०-७० (७३५०६)
 इमामनुस्मृतिं दिव्यां वैष्णवीं सुसमाहितः ।
 स्वपन्विबुद्धश्च पठेद्यत्र तत्र समभ्यसेत् ॥ १२-२१०-७१ (७३५०७)
 पौर्णमास्याममावास्यां द्वादश्यां च विशेषतः ।
 श्रावयेच्छ्लद्धानांश्च मद्भक्तांश्च विशेषतः ॥ १२-२१०-७२ (७३५०८)
 यद्यहंकारमाश्रित्य यज्ञदानतपः क्रियाः ।
 कुर्वन्तत्फलमाप्नोति पुनरावर्तनं न तु ॥ १२-२१०-७३ (७३५०९)
 अभ्यर्चयन्पितृन्देवान्पठञ्जुह्वन्यलिं ददत् ।
 ज्वलन्नग्निं स्मरेद्यो मां स याति परमां गतिम् ॥ १२-२१०-७४ (७३५१०)
 यज्ञो दानं तपश्चैव पावनानि शरीरिणाम् ।
 यज्ञं दानं तपस्तस्मात्कुर्यादाशीर्विवर्जितः ॥ १२-२१०-७५ (७३५११)
 नम इत्येव यो ब्रूयान्मद्भक्तः श्रद्धयान्वितः ।
 तस्याक्षयो भवेल्लोकः श्वपाकस्यापि नारद ॥ १२-२१०-७६ (७३५१२)
 किं पुनर्ये यजन्ते मां साधका विधिपूर्वकम् ।
 श्रद्धावन्तो यतात्मानस्ते मां यान्ति मदाश्रिताः ॥ १२-२१०-७७ (७३५१३)
 कर्माण्याद्यन्तवन्तीह मद्भक्तोऽमृतमश्नुते ।
 मामेव तस्माद्देवर्षे ध्याहि नित्यमतन्द्रितः ।
 अवाप्स्यसि ततः सिद्धिं द्रक्ष्यस्येव पदं मम ॥ १२-२१०-७८ (७३५१४)
 अज्ञानिने च यो ज्ञानं दद्याद्धर्मोपदेशनम् ।
 कृत्स्नां वा पृथिवीं दद्यात्तेन तुल्यं न तत्फलम् ॥ १२-२१०-७९ (७३५१५)
 तस्मात्प्रेदयं साधुभ्यो जन्मबन्धभयापहम् ।
 एवं दत्त्वा नरश्रेष्ठ श्रेयो वीर्यं च विन्दति ॥ १२-२१०-८० (७३५१६)
 अश्वमेधसहस्राणां सहस्रं यः समाचरेत् ।
 नासौ पदमवाप्नोति मद्भक्तैर्यदवाप्यते ॥ १२-२१०-८१ (७३५१७)
 भीष्म उवाच । १२-२१०-८२क्ष् (६०७९)
 एवं पृष्टः पुरा तेन नारदेन सुरर्षिणा ।

यदुवाच तदाऽसौ भो तदुक्तं तव सुव्रत ॥ १२-२१०-८२ (७३५१८)
 त्वमप्येकमना भूत्वा ध्याहि ज्ञेयं गुणातिगम् ।
 भजस्व सर्वभावेन परमात्मानमव्ययम् ॥ १२-२१०-८३ (७३५१९)
 श्रुत्वैतन्नारदो वाक्यं दिव्यं नारायणेरितम् ।
 अत्यन्तभक्तिमान्देव एकान्तत्वमुपेयिवान् ॥ १२-२१०-८४ (७३५२०)
 नारायणमृषिं देवं दशवर्षाण्यनन्यभाक् ।
 इदं जपन्वै प्राप्नोति तद्विष्णोः परमं पदम् ॥ १२-२१०-८५ (७३५२१)
 किं तस्य बहुभिर्मन्त्रैर्भक्तिर्यस्य जनार्दने ।
 नमो नारायणायेति मन्त्रः सर्वार्थसाधकः ॥ १२-२१०-८६ (७३५२२)
 इमां रहस्यां परमामनुस्मृति
 मधीत्य बुद्धिं लभते च नैष्ठिकीम् ।
 विहाय दुःखान्यवमुच्य सङ्कटा
 त्स वीतरागो विगतज्वरः सुखी ॥ ॥ १२-२१०-८७ (७३५२३)

इति श्रीमन्महाभारते शान्तिपर्वणि मोक्षधर्मपर्वणि
 दशाधिकद्विशततमोऽध्यायः ॥ २१० ॥

Mahabharata - Shanti Parva - Chapter Footnotes

१२-२१०-१ श्रुत्वा तस्य तु देवर्षेर्वाक्यं वाचस्पतिः स्वयमिति थ
 । पाठः ॥
 १२-२१०-१४ अव्यक्तं शाश्वतं देवमि ट थ । पाठः ॥
 १२-२१०-१५ पुराणं प्रभवं नित्यमिति ट । थ । पाठः ॥
 १२-२१०-३० त्रिकर्तः पञ्चकालज्ञेति ट थ । पाठः ॥
 १२-२१०-४४ न पुनर्मरका द्विजा इति ट । थ । पाठः ॥
 १२-२१०-४६ त्वां विशन्ति विनिश्चिता इति ध । पाठः ॥
 १२-२१०-५२ न मे धर्मो ह्यधर्मो वेति ट । थ । पाठः ॥
 १२-२१०-५४ पृथिवीं यातु मे घ्राणं यातु मे रसनं जलम् । रूपं
 हुताशनं यातु इति ट । थ । पाठः ॥
 १२-२१०-६० निष्केवलं वरं देवेति ध । पाठः ॥
 १२-२१०-७४ जपन्भिन्नं स्मरेदिति ध । पाठः ॥
 १२-२१०-७८ मङ्गक्तो नान्तमश्नुत इति ट । थ । पाठः ॥
 १२-२१०-८२ यदुवाच तदा शंभुरिति ट । थ । पाठः ॥
 १२-२१०-८७ स वीतरागो विचरेदिमां महीम् । इति ट । थ । पाठः ॥

शान्तिपर्व - अध्याय २११

॥ श्रीः ॥

१२.२११. अध्यायः २११

Mahabharata - Shanti Parva - Chapter Topics

भीष्मेण युधिष्ठिरं प्रति गरुडेनात्मानं

प्रत्युक्तश्रीभगवन्महिमानुवादः ॥ १. ।

Mahabharata - Shanti Parva - Chapter Text

१२-२११-० (७३५२४)

ऋ युधिष्ठिर उवाच । १२-२११-०क्ष (६०८०)

देवानुरमनुष्येषु ऋषिमुख्येषु वा पुनः ।

विष्णोस्तत्त्वं यथाख्यातं को विद्वाननुवेत्ति तत् ॥ १२-२११-१ (७३५२५)

एतन्मे सर्वमाचक्ष्व न मे तृप्तिर्हि तत्त्वतः ।

वर्तते भरतश्रेष्ठ सर्वज्ञोऽसीति मे मतिः ॥ १२-२११-२ (७३५२६)

भीष्म उवाच । १२-२११-३क्ष (६०८१)

कारितोऽहं त्वया राजन्यदृत्तं च पुरा मम ।

गरुडेन पुरा मह्यं संवादोऽभूत्तत् ॥ १२-२११-३ (७३५२७)

पुराहं तप आस्थाय वासुदेवपरायणः ।

ध्यायन्स्तुवन्नमस्यंश्च यजमानस्तमेव च ।

गङ्गाद्वीपे समासीनो दशवर्षाणि भारत ॥ १२-२११-४ (७३५२८)

माता च मम ता देवी जननी लोकपावनी ।

समासीना समीपे मे रक्षणार्थं ममाच्युत ॥ १२-२११-५ (७३५२९)

तस्मिन्कालेऽद्भुतः श्रीमान्सर्ववेदमयः प्रभुः ।

सुपर्णः पततांश्रेष्ठो मेरुमन्दरसन्निभः ।

आजगाम विशुद्धात्मा गङ्गां द्रष्टुं महायशाः ॥ १२-२११-६ (७३५३०)

तमागतं महात्मानं प्रत्युद्गम्याहमर्थितः ।

प्रणिपत्य यथान्यायं कृताज्जलिरवस्थितः ॥ १२-२११-७ (७३५३१)

सोऽपि देवो महाभागामभिनन्द्य च जाह्नवीम् ।

तथा च पूजितः श्रीमानुणेपाविशदासने ॥ १२-२११-८ (७३५३२)

ततः कथान्तरे तं वै वचनं चेदमब्रुवम् ।

वेदवेद महावीर्यं वैनतेग महाबल ॥ १२-२११-९ (७३५३३)

नारायणं हृषीकेशं सहमानोऽनिशं हरिम् ।

जानासि तं यथा वक्तुं यादृग्भूतो जनार्दनः ।

ममापि तस्य सद्भातं वक्तुमर्हसि सत्तम ॥ १२-२११-१० (७३५३४)

गरुड उवाच । १२-२११-११क्ष (६०८२)

शृणु भीष्म यथान्यायं पुरा त्वमिह सत्तमाः ।

अनेके पुनयः सिद्धा मानसोत्तरवासिनः ॥

पगच्छुर्मा महाप्राज्ञा वासुदेवपरायणाः ॥ १२-२११-११ (७३५३५)
 पक्षीन्द्र वासुदेवस्य तत्त्वं वेत्सि परं पदम् ।
 स्वसा सयो न तस्यास्ति सन्निकृष्टप्रियोपि च ॥ १२-२११-१२ (७३५३६)
 तेषामहं वचः श्रुत्वा प्रणिपत्य महाहरिम् ।
 अब्रवं च यथावृत्तं मम नारायणस्य च ॥ १२-२११-१३ (७३५३७)
 शृणुध्वं मुनिशार्दूला हृत्वा सोममहं पुरा ।
 आकाशे पतमानस्तु वाक्यं तत्र शृणोमि वै ॥ १२-२११-१४ (७३५३८)
 साधुसाधु महाबाहो प्रीतोस्मि तव दर्शनात् ।
 वृणीष्व वचनं मत्तः पक्षीन्द्र गरुडाधुना ॥ १२-२११-१५ (७३५३९)
 त्वामहं भक्तितत्त्वज्ञो ब्रवै वचनमुत्तमम् ।
 इत्याह स्म ध्रुवं तत्र मामाह भगवान्पुनः ॥ १२-२११-१६ (७३५४०)
 ऋषिरस्मि महावीर्यं न मां जानाति वा मयि ।
 असूयति च मां मूढ तच्छ्रुत्वा गर्वमास्थितः ॥ १२-२११-१७ (७३५४१)
 अहं देवनिकायानां मध्ये वचनमब्रवम् ।
 ऋषे पूर्व वरं मत्तस्त्वं वृणीष्व ततो ह्यहम् ।
 वृणे त्वत्तो वरं पश्चादित्येवं मुनिसत्तमाः ॥ १२-२११-१८ (७३५४२)
 तस्मात्त्वां भगवान्देवः श्रीमाञ्श्रीवत्सलक्षणः ।
 अद्य पश्यति पक्षीन्द्र वाहनं भव मे सदा ।
 वृणेऽहं वरमेतद्धि त्वत्तोऽद्य पतगेश्वर ॥ १२-२११-१९ (७३५४३)
 तथेति तं वीक्ष्य मातामनहंकारमास्थितम् ।
 जेतुकामो ह्यहं विष्णुं मायया मायिनं हरिम् ॥ १२-२११-२० (७३५४४)
 त्वत्तो ह्यहं वृणे त्वद्य वरं ऋषिवरोत्तम ।
 तवोपरिष्ठात्स्थास्यामि वरमेतत्प्रयच्छ मे ॥ १२-२११-२१ (७३५४५)
 तथेति च हसन्प्राह हरिर्नारायणः प्रभुः ।
 ध्वजं च मे भव सदा त्वमेव विहगेश्वर ।
 उपरिष्ठात्स्थितिस्तेऽस्तु मम पक्षीन्द्र सर्वदा ॥ १२-२११-२२ (७३५४६)
 इत्युक्त्वा भगवान्देवः शङ्खचक्रगदाधरः ।
 सहस्रचरणः श्रीमान्सहस्रादित्यसन्निभः ॥ १२-२११-२३ (७३५४७)
 सहस्रशीर्षा पुरुषः सहस्रनयनो महान् ।
 सहस्रमकुटोऽचिन्त्यः सहस्रवदनो विभुः ॥ १२-२११-२४ (७३५४८)
 विद्युन्मालानिभैर्दिव्यैर्नानाभरणराजिभिः ।
 क्वचित्संदृश्यमानस्तु चतुर्बाहुः क्वचिद्वरिः ॥ १२-२११-२५ (७३५४९)
 क्वचिज्ज्योतिर्मयोचिन्त्यः क्वचित्स्कन्धे समाहितः ।
 एवं मम जयन्देवस्तत्रैवान्तरधीयत ॥ १२-२११-२६ (७३५५०)
 ततोऽहं विस्मयापन्नः कृत्वा कार्यमनुत्तमम् ।
 अस्याविमुच्य जननीं मया सह मुनीश्वराः ॥ १२-२११-२७ (७३५५१)

अचिन्त्योऽयमहं भूयः कोऽसौ मामब्रवीत्पुरा ।
 कीदृग्विधः स भगवानिति मत्वा तमास्थितः ॥ १२-२११-२८ (७३५५२)
 अनन्तरं देवदेवं स्कन्धे मम समाश्रितम् ।
 अद्राक्षं पुण्डरीकाक्षं वहमानोऽहमद्भुतम् ॥ १२-२११-२९ (७३५५३)
 अवशस्तस्य भावेन यत्र यत्र स चेच्छ्रुति ।
 विस्मयापन्नहृदयो ह्यहं किमिति चिन्तयन् ।
 अन्तर्जलमहं सर्वं वहमानोऽगमं पुनः ॥ १२-२११-३० (७३५५४)
 सेन्द्रैर्देवैर्महाभागैर्ब्रह्माद्यैः कल्पजीविभिः ।
 स्तूयमानो ह्यहमपि तैस्तैरभ्यर्चितः पृथक् ॥ १२-२११-३१ (७३५५५)
 क्षीरोदस्योत्तरे कूले दिव्ये मणिमये शुभे ।
 वैकर्णनाम सदनं हरेस्तस्य महात्मनः ॥ १२-२११-३२ (७३५५६)
 दिव्यं तेजोमयं श्रीमदचिन्त्यममरैरपि ।
 तेजोनिमलमयैः स्तम्भैर्नानासंस्थानसंस्थितैः ॥ १२-२११-३३ (७३५५७)
 विभूषितं हिरण्येन भास्वरेण समन्ततः ।
 दिव्यं ज्योतिः समायुक्तं गीतवादित्रशोभितम् ॥ १२-२११-३४ (७३५५८)
 शृणोमि शब्दं तत्राहं न पश्यामि शरीरिणम् ।
 न च स्थलं न चान्यच्च पादयोस्तं समन्ततः ।
 वेपमानो ह्यहं तत्र विष्टितोऽहं कृताञ्जलिः ॥ १२-२११-३५ (७३५५९)
 ततो ब्रह्मादयो देवा लोकपालास्तथैव च ।
 सनन्दनाद्या मुनयस्तथाऽन्ये परजीविनः ॥ १२-२११-३६ (७३५६०)
 प्राप्तास्तत्र सभाद्वारि देवगन्धर्वसत्तमाः ।
 ब्रह्माणं परतः कृत्वा कृताञ्जलिपुटास्तदा ॥ १२-२११-३७ (७३५६१)
 ततस्तदन्तरे तस्मिन्क्षीरोदार्षवशीकरैः ।
 बोध्यमानो महाविष्णुराविर्भूत इवाबभौ ॥ १२-२११-३८ (७३५६२)
 फणासहस्रमालाढ्यं शेषमव्यक्तसंस्थितम् ।
 पश्याम्यहं मुदाऽऽकाशे यस्योपरि जनार्दनम् ॥ १२-२११-३९ (७३५६३)
 दीर्घवृत्तैः समैः पीनैः केयूरवलयोज्ज्वलैः ।
 चर्तुभिर्बाहुभिर्युक्तं----- ॥ १२-२११-४० (७३५६४)
 पिताम्बरेण संवीतं कौस्तुभेन विराजितम् ।
 वक्षस्थलेन संयुक्तं पद्मयाऽधिष्ठितेन च ॥ १२-२११-४१ (७३५६५)
 ईषदुन्मीलिताक्षं तं सर्वकारणकारणम् ।
 क्षीरोदस्योपरि बभौ नीलाभ्रं परमं यथा ॥ १२-२११-४२ (७३५६६)
 न कश्चिद्वदते कश्चिन्न व्याहरति कश्चन ।
 ब्रह्मादिस्तम्बपर्यन्तं माशब्दमिति रोषितम् ।
 भ्रुकुटीकुटिलाक्षास्ते नानाभूतगणाः स्थिताः ॥ १२-२११-४३ (७३५६७)
 कृत्वा च प्रस्थितं तत्र जगतां हितकाम्यया ।

गच्छध्वमिति मामुक्त्वा गरुडेत्याह मां ततः ॥ १२-२११-४४ (७३५६८)
 ततोऽहं प्रणिपत्याग्रे कृताञ्जलिरवस्थितः ।
 आगच्छेति च मामुक्त्वा पूर्वोत्तरपथं गतः ॥ १२-२११-४५ (७३५६९)
 अतीव मृदुभावेन गच्छन्निव स दृश्यते ।
 अयुतं नियुतं चाहं प्रयुतं चार्बुदं तथा ।
 पतमानोऽहमनिशं योजनानि ततस्ततः ॥ १२-२११-४६ (७३५७०)
 ननु तत्वमहं भक्तो विष्टितोस्मि प्रशास्तु नः ।
 आगच्छ गरुडेत्येवं पुनराह स माधवः ॥ १२-२११-४७ (७३५७१)
 ततो भूयो ह्यहं पातं पतमानो विहायसम् ।
 आजगाम ततो घोरं शतकोटिसमावृतम् ॥ १२-२११-४८ (७३५७२)
 तामसानीव भूतानि पर्वताभानि तत्र ह ।
 समानानीव पद्मानि ततोऽहं भीत आस्थितः ॥ १२-२११-४९ (७३५७३)
 ततो मां किंकरो घोरः शतयोजनमायतम् ।
 निगृह्य पाणिना तस्माच्चिक्षेप च स लोष्टवत् ॥ १२-२११-५० (७३५७४)
 तत्तमोऽहमतिक्रम्य ह्यापं चैव विहायसम् ।
 हुङ्कारघोषं तत्राहमशनीपातसन्निभान् ।
 कर्णमूले ह्यशृण्वन्तस्ततो भूतैः समास्थितः ॥ १२-२११-५१ (७३५७५)
 ततोऽहं देवदेवेश त्राहि मां पुष्करेक्षण ।
 इत्यब्रवमहं तत्र ततो विष्णुरुवाच माम् ॥ १२-२११-५२ (७३५७६)
 सुषिरस्य मुखे कश्चिन्मां चिक्षेप भयङ्करः ।
 अतीतोऽहं क्षणादग्निमपश्यं वायुमण्डलम् ॥ १२-२११-५३ (७३५७७)
 आकाशमिव संप्रेक्ष्य क्षेप्तुकाममुपागतः ।
 तत्राहं दुःखितो भूतः क्रोशमानो ह्यवस्थितः ॥ १२-२११-५४ (७३५७८)
 क्षणान्तरेण घोरेण क्रुद्धो हि परमात्मना ।
 स्वपक्षराजिना दृष्ट्वा मां चिक्षेप भयङ्करः ॥ १२-२११-५५ (७३५७९)
 ----गरुडकुलं सहस्रादित्यसन्निभम् ।
 मां दृष्ट्वाऽप्यथ संस्थेऽथ ह्यल्पकालोऽतिदुर्बलः ॥ १२-२११-५६ (७३५८०)
 अहो विहङ्गमः प्राप्त इति विस्मयमानसाः ।
 मां दृष्ट्वोचुरहं तत्र पश्यामि गरुडध्वजम् ॥ १२-२११-५७ (७३५८१)
 सहस्रयोजनायामं सहस्रादित्यवर्चसम् ।
 सहस्रगरुडारूढं गरुडास्ते महाबलाः ॥ १२-२११-५८ (७३५८२)
 अत्याश्चर्यमिमं देव वपुषाऽस्मत्कुलोद्भवः ।
 स्वल्पप्राणः स्वल्पकायः कोसौ पक्षी इहागतः ॥ १२-२११-५९ (७३५८३)
 तच्छ्रुत्वाऽहं नष्टगर्वो भीतो लज्जासमन्वितः ।
 स्वयं बुद्ध्वा संविग्नस्ततो ह्यशृणवं पुनः ॥ १२-२११-६० (७३५८४)
 आगच्छ गरुडेत्येव ततोऽहं यानमास्थितः ।

परार्ध्यं च ततो गत्वा योजनानां शतं पुनः ।
 तत्रापश्यमहं यो वै ब्रह्माणं परमेष्ठिनम् ॥ १२-२११-६१ (७३५८५)
 तत्रापि चापरं तत्र शतकोटिपितामहान् ।
 पुनरेहीत्युवाचोच्चैर्भगवान्मधुसूदनः ॥ १२-२११-६२ (७३५८६)
 महाकुलं ततोऽपश्यं प्रमाणानि तमव्ययम् ।
 कपित्थफलसंकाशमन्धकारैः समाश्रितम् ॥ १२-२११-६३ (७३५८७)
 तत्र स्थितो हरिः श्रीमानण्डमेकं बिभेद ह ।
 महद्भूतं हि मां गृह्य दत्त्वा वै प्राक्षिपत्पुनः ॥ १२-२११-६४ (७३५८८)
 तन्मध्ये सागरान्सप्त ब्रह्माणं च तथा सुरान् ।
 पश्याम्यहं यथायोगं मातरं स्वकुलं तथा ॥ १२-२११-६५ (७३५८९)
 एवं मयाऽनुभूतं हि तत्वान्वेषणकाङ्क्षिणा ।
 शिबिकासदृशं मां वै पश्यध्वं मुनिसत्तमाः ॥ १२-२११-६६ (७३५९०)
 इत्येवमब्रवं विप्रान्भीष्म यन्मे पुराऽभवत् ।
 तत्ते सर्वं यथान्यायमुक्तवानस्मि सत्तम ॥ १२-२११-६७ (७३५९१)
 योगिनस्तं प्रपश्यन्ति ज्ञानं दृष्ट्वा परं हरिम् ।
 नान्यथा शक्यरूपोसौ ज्ञानगम्यः परः पुमान् ॥ १२-२११-६८ (७३५९२)
 अनन्यया च भक्त्या च प्राप्तुं शक्यो महाहरिः ॥ १२-२११-६९ (७३५९३)
 भीष्म उवाच । १२-२११-७०क्ष् (६०८३)
 इत्येवमुक्त्वा भगवान्सुपर्णः पक्षिराट् प्रभुः ।
 आमन्त्र्य जननीं मे वै तत्रैवान्तरधीयत् ॥ १२-२११-७० (७३५९४)
 तस्माद्वाजेन्द्र सर्वात्मा वासुदेवः प्रधानकृत् ।
 ज्ञानेन भक्त्या सुलभो नान्यथेति मतिर्मम ॥ १२-२११-७१ (७३५९५)

इति श्रीमन्महाभारते शान्तिपर्वणि मोक्षधर्मपर्वणि
 एकादशाधिकद्विशततमोऽध्यायः ॥ २११. ।

Mahabharata - Shanti Parva - Chapter Footnotes

क्र क्षयमध्यायो ध । पुस्क एव दृश्यते ।

शान्तिपर्व - अध्याय २१२

॥ श्रीः ॥

१२.२१२. अध्यायः २१२

Mahabharata - Shanti Parva - Chapter Topics

भीष्मेण युधिष्ठिरं प्रति शिष्याय गुरुक्तवार्ष्णेयाध्यात्मत्वानुवादः ॥ १. ।

Mahabharata - Shanti Parva - Chapter Text

१२-२१२-० (७३५९६)
 युधिष्ठिर उवाच । १२-२१२-०क्ष (६०८४)
 योगं मे परमं तात मोक्षस्य वदभारत ।
 तमहं तत्त्वतो ज्ञातुमिच्छामि वदतांवर ॥ १२-२१२-१ (७३५९७)
 गभूयोपि ज्ञानसद्भावे स्थित्यर्थं त्वां ब्रवीम्यहम् ।
 अचिन्त्यं वासुदेवाख्यं तस्मात्प्रब्रूहि सत्तम ॥ १२-२१२-२ (७३५९८)
 भीष्म उवाच । १२-२१२-३क्ष (६०८५)
 अत्राप्युदाह न्तीममितिहासं पुरातनम् ।
 संवादं मोक्षसंयुक्तं शिष्यस्य गुरुणा सह ॥ १२-२१२-३ (७३५९९)
 कश्चिद्ब्राह्मणमासीनमाचार्यमृषिसत्तमम् ।
 तेजोराशिं महात्मानं सत्यसन्धं जितेन्द्रियम् ॥ १२-२१२-४ (७३६००)
 शिष्यः परममेधावी श्रेयोर्धी सुसमाहितः ।
 चरणवुपसंगृह्य स्थितः प्राञ्जलिरब्रवीत् ॥ १२-२१२-५ (७३६०१)
 उपासनात्प्रसन्नोऽसि यदि वै भगवन्मम ।
 संशयो मे महान्कश्चित्तं मे व्याख्यातुमर्हसि ।
 कुतश्चाहं कुतश्च त्वं तत्सम्यग्ब्रूहि यत्परम् ॥ १२-२१२-६ (७३६०२)
 कथं च सर्वभूतेषु समेषु द्विजसत्तम ।
 सम्यग्वृत्ता निवर्तन्ते विपरीताः क्षयोदयाः ॥ १२-२१२-७ (७३६०३)
 वेदेषु चापि यद्वाक्यं लौकिकं व्यापकं च यत् ।
 एतद्विद्वन्व्यथातत्त्वं सर्वं व्याख्यातुमर्हसि ॥ १२-२१२-८ (७३६०४)
 गुरु उवाच । १२-२१२-९क्ष (६०८६)
 शृणु शिष्य महाप्राज्ञ ब्रह्मगुह्यमिदं परम् ।
 अध्यात्मं सर्वभूतानामागमानां च यद्वसु ॥ १२-२१२-९ (७३६०५)
 वासुदेवः सर्वमिदं विश्वस्य ब्रह्मणो सुखम् ।
 सत्यं दानं तपो यज्ञस्तितिक्षा दम आर्जवम् ॥ १२-२१२-१० (७३६०६)
 पुरुषं सनातनं विष्णुं यं तं वेदविदो विदुः ।
 सर्गप्रलयकर्तारमव्यक्तं ब्रह्म शाश्वतम् ॥ १२-२१२-११ (७३६०७)
 तदिदं ब्रह्म वाष्णोयमितिहासं शृणुष्व मे ।
 ब्राह्मणो ब्राह्मणैः श्राव्यो राजन्यः क्षत्रियैस्तता ॥ १२-२१२-१२ (७३६०८)
 श्वैश्यो वैश्यैस्तथा श्राव्यः शूद्रः शूद्रैर्महामनाः ॥
 माहात्म्यं देवदेवस्य विष्णोरमिततेजसः ॥ १२-२१२-१३ (७३६०९)
 अर्हस्त्वमसि कल्याणं वाष्णोयाध्यात्ममुत्तमम् ॥ १२-२१२-१४ (७३६१०)
 ग्यमच्युतं परं नित्यं लिङ्गहीनं च निर्मलम् ।
 निर्वाणममृतं श्रीमत्तद्विष्णोः परमं पदम् ॥ १२-२१२-१५ (७३६११)
 भवे च भेदवद्भिन्नं प्रदानं गुणकारकम् ।

तस्मिन्न सज्यते नित्यं स एष पुरुषोऽपरः ॥ १२-२१२-१६ (७३६१२)
 पुरुषाधिष्ठितं नित्यं प्रधानं ब्रह्म कारणम् ।
 कालस्वरूपं रूपेण विष्णुना प्रभविष्णुना ॥ १२-२१२-१७ (७३६१३)
 क्षोभ्यमाणं सृजत्येव नानाभूतानि भागशः ।
 तद्दृष्ट्वा पुरुषोत्तत्वं साक्षीभूत्वा प्रवर्तते ।
 तत्प्रविश्य यथायोगमभिन्नो भिन्नलक्षणः ॥ १२-२१२-१८ (७३६१४)
 कालचक्रमनाद्यन्तं भावाभावस्वलक्षणम् ।
 त्रैलोक्ये सर्वभूतेषु चक्रवत्परिवर्तते ॥ १२-२१२-१९ (७३६१५)
 यत्तदक्षरमव्यक्तममृतं ब्रह्म शाश्वतम् ।
 वदन्ति पुरुषव्याघ्र केशवं पुरुषर्षभम् ॥ १२-२१२-२० (७३६१६)
 गतदक्षरमचिन्त्यं वै भिन्नरूपेण दृश्यते ।
 पश्य कालाख्यमनिशं न चोष्णं नातिशीतलम् ॥ १२-२१२-२१ (७३६१७)
 न सन्त्येते गुणास्तस्मिन्तथा तस्मात्प्रवर्तते ।
 शीतलोऽयमनुप्राप्तः कालो ग्रीष्मस्तथैव च ॥ १२-२१२-२२ (७३६१८)
 वक्ष्यन्ति सर्वभूतानि ह्येते सूर्योदयं प्रति ।
 आगच्छन्ति निवर्तन्ति स कालो गुणराशयः ॥ १२-२१२-२३ (७३६१९)
 न चैव प्रकृतिस्थेन कालयुक्तेन नित्यशः ।
 गुणैः संभोगमरतिस्तत्त्वविज्ञानकोविदम् ।
 पुरुषाधिष्ठिता नित्यं प्रकृतिः सूयते परा ॥ १२-२१२-२४ (७३६२०)
 पितृन्देवानृषींश्चैव तथा वै यक्षराक्षसान् ।
 नागासुरमनुष्यांश्च सृजते मनसाऽव्ययः ॥ १२-२१२-२५ (७३६२१)
 तथैव वेदशास्त्राणि लोकधर्मांश्च शाश्वतान् ।
 प्रलये प्रकृतिं यातान्युगादौ सृजते पुनः ॥ १२-२१२-२६ (७३६२२)
 यथर्तुष्वृतुलिङ्गानि नानारूपाणि पर्यये ।
 दृश्यन्ते तानि तान्येव तथा भावा युगादिषु ॥ १२-२१२-२७ (७३६२३)
 अथ यद्यद्यदा भावि कालयोगाद्युगादिषु ।
 तत्तदुत्पद्यते ज्ञानं लोकयात्राविधानजम् ॥ १२-२१२-२८ (७३६२४)
 ग्श्रुतिरेषा समाख्याता तदर्थं कारणात्मना ।
 अनाम्नायविधानाद्वै वेदा ह्यन्तर्हिता यथा ॥ १२-२१२-२९ (७३६२५)
 युगान्ते ह्यस्तभूतानि शास्त्राणि विविधानि च ।
 सर्वसत्त्वविना द्वै जीवात्मनित्यया स्मृताः ।
 अन्यस्मिन्नण्डसद्भावे वर्तमानानि नित्यशः ॥ १२-२१२-३० (७३६२६)
 युगान्तेऽन्तर्हितान्वेदान्सेतिहासान्महर्षयः ।
 लेभिरे तपसा पूर्वमनुज्ञाताः स्वयंभुवा ॥ १२-२१२-३१ (७३६२७)
 गनियोगाद्ब्रह्मणो विप्रा लोकतन्त्रप्रवर्तकाः ।
 वेदविद्भगवान्ब्रह्मा वेदाङ्गानि बृहस्पतिः ।

भार्गवो नीतिशास्त्रं तु जगाद जगतो हितम् ॥ १२-२१२-३२ (७३६२८)
 गान्धर्वं नारदो वेद भरद्वाजो धनुर्ग्रहम् ।
 देवर्षिचरितं गर्गो कृष्णात्रेयश्चिकित्सितम् ॥ १२-२१२-३३ (७३६२९)
 गन्यायतन्त्रं हि कात्स्नर्येन गौतमो वेद तत्वतः ।
 वेदान्तकर्मायोगं च वेदविद्ब्रह्मविद्विभुः ।
 द्वैपायनो निजग्राह शिल्पशास्त्रं भृगुः पुनः ॥ १२-२१२-३४ (७३६३०)
 न्यायतन्त्राण्यनेकानि तस्तैरुक्तानि वादिभिः ।
 हेत्वागमसदाचारैर्यदुक्तं तदुपास्यते ॥ १२-२१२-३५ (७३६३१)
 अनाद्यं तत्परं ब्रह्म न देवा नर्षयो विदुः ।
 एकस्तेद्वद भगवान्धाता नारायणः प्रभुः ॥ १२-२१२-३६ (७३६३२)
 नारायणादृषिगणास्तथा मुख्याः सुरासुराः ।
 राजर्षयः पुराणाश्च परमं दुःखभेषडम् ।
 ग्वक्ष्येऽहं तव यत्प्राप्तमृषैद्वैपोयनान्मया ॥ १२-२१२-३७ (७३६३३)
 पुरुषाधिष्ठितान्भावान्प्रकृतिः सूयते यदा ।
 हेतुयुक्तमतः पूर्वं जगत्संपरिवर्तते ॥ १२-२१२-३८ (७३६३४)
 दीपादन्ये यथा दीपाः प्रवर्तन्ते सहस्रशः ।
 प्रकृतिः सूयते सद्वदानन्त्यान्नापचीयते ॥ १२-२१२-३९ (७३६३५)
 अव्यक्तकर्मजा बुद्धिरहंकारं प्रसूयते ।
 आकाशं चाप्यहंकाराद्वायुराकाशसंभवः ॥ १२-२१२-४० (७३६३६)
 वायोस्तेजस्ततश्चाप अद्भ्योऽथ वसुधोद्गता ।
 मूलप्रकृतयो ह्यष्टौ जगदेतास्ववस्थितम् ॥ १२-२१२-४१ (७३६३७)
 ज्ञानेन्द्रियाण्यतः पञ्च पञ्च कर्मेन्द्रियाण्यपि ।
 विषयाः पञ्च चैकं च विकाराः षोडशं मनः ॥ १२-२१२-४२ (७३६३८)
 श्रोत्रं त्वक्चक्षुषी जिह्वा घ्राणं ज्ञानेन्द्रियाण्यश्च ।
 पादौ पायुरुपस्थश्च हस्तौ वाक्कर्मणी अपि ॥ १२-२१२-४३ (७३६३९)
 शब्दः स्पर्शश्च रूपं च रसो गन्धस्तथैव च ।
 विज्ञेयं व्यापकं चित्तं तेषु सर्वगतं मनः ॥ १२-२१२-४४ (७३६४०)
 ग्बुद्धीन्द्रियार्था इत्युक्ता दशसंसर्गयोनयः ।
 सदसद्भावयोगे च मन इत्यभिधीयते ॥ १२-२१२-४५ (७३६४१)
 व्यवसायगुणा बुद्धिरहंकारोऽभिमानकः ।
 न बीजं देहयोगे च कर्मबीजप्रवर्तनात् ॥ १२-२१२-४६ (७३६४२)
 रसज्ञाने तु जिह्वेयं व्याहृते वाक्यथैव च ।
 इन्द्रियैर्विविधैर्युक्तं सर्वैर्व्यतं मनस्तथा ॥ १२-२१२-४७ (७३६४३)
 विद्यात्तु षोडशैतानि दैवतानि विभागशः ।
 देहेषु ज्ञानकर्तारमुपासीनमुपासते ॥ १२-२१२-४८ (७३६४४)
 तत्र सोमगुणा जिह्वा गन्धस्तु पृथिवीगुणः ।

श्रोत्रे शब्दगुणे चैव चक्षुरग्नेर्गुणस्तथा ।
 स्पर्शं वायुगुणं विद्यात्सर्वभूतेषु सर्वदा ॥ १२-२१२-४९ (७३६४५)
 मनः सत्वगुणं प्राहुः सत्वमव्यक्तजं तथा ।
 सर्वभूतात्मभूतस्थं तस्माद्बुद्धयेत बुद्धिमान् ॥ १२-२१२-५० (७३६४६)
 एते भावा जगत्सर्वं बहन्ति सचराचरम् ।
 श्रिता विरजसं देवं यमाहुः परमं पदम् ॥ १२-२१२-५१ (७३६४७)
 नवद्वारं पुरं पुण्यमेतैर्भावैः स्मन्वितम् ।
 व्याप्य शेते महानात्मा तस्मात्पुरुष उच्यते ॥ १२-२१२-५२ (७३६४८)
 अजरश्चामरश्चैव व्यक्ताव्यक्तोपदेशवान् ।
 व्यापकः सगुणः सूक्ष्मः सर्वभूतगुणाश्रयः ॥ १२-२१२-५३ (७३६४९)
 यथा दीपः प्रकाशात्मा ह्रस्वो वा यदि वा महान् ।
 ज्ञानात्मानं तथा विद्यात्पुरुषं सर्वजन्तुषु ॥ १२-२१२-५४ (७३६५०)
 श्रोत्रं वेदयते वेद्यं स शृणोति स पश्यति ।
 कारणं तस्य देहोऽयं स कर्ता सर्वकर्मणाम् ॥ १२-२१२-५५ (७३६५१)
 अग्निर्दारुगतो यद्वद्भिन्ने दारौ न दृश्यते ।
 तथैवात्मा शरीरस्थ ऋते योगान्न दृश्यते ॥ १२-२१२-५६ (७३६५२)
 अग्निर्यथा ह्युपायेन मथित्वा दारु दृश्यते ।
 तथैवात्मा शरीरस्थो योगेनैवात्र दृश्यते ॥ १२-२१२-५७ (७३६५३)
 नदीष्वापो यथा युक्ता यथा सूर्ये मरीचयः ।
 संतन्वाना यथा यान्ति तथा देहाः शरीरिणाम् ॥ १२-२१२-५८ (७३६५४)
 स्वप्नयोगे यथैवात्मा पञ्चेन्द्रियसमायुतः ।
 देहमुत्सृज्य वै याति तथैवात्मोपलभ्यते ॥ १२-२१२-५९ (७३६५५)
 कर्मणा व्याप्यते सर्वं कर्मणैवोपपद्यते ।
 कर्मणा नीयतेऽन्यत्र स्वकृतेन बलीयसा ॥ १२-२१२-६० (७३६५६)
 स तु देहाद्यथा देहं त्यक्त्वाऽन्यं प्रतिपद्यते ।
 तथा तं संप्रवक्ष्यामि भूतग्रामं स्वकर्मजम् ॥ १२-२१२-६१ (७३६५७)

इति श्रीमन्महाभारते शान्तिपर्वणि मोक्षधर्मपर्वणि

द्वादशाधिकद्विशततमोऽध्यायः ॥ २१२. ।

Mahabharata - Shanti Parva - Chapter Footnotes

१२-२१२-७,८ भूतेषु पञ्चसूपादानकारणेषु समेषु सत्सु विपरीता
 विषमाः कथं क्षयोदया निवर्तन्ते नितरां वर्तन्ते । वेदेषु यद्वाक्यं
 वर्णधर्मव्यवस्थापरं, लौकिकं स्मृतिवाक्यं तादृशं व्यापकं
 सर्ववर्णां श्रमसाधारणं इदमपि कथम् । हेतुसाम्येऽपि कार्यवैषम्ये
 किं बीजं तद्ब्रहीत्यर्थः । श्लोकद्वयमेकं वाक्यम् ॥

१२-२१२-९ ब्रह्म गुह्य वेदगोप्यम् । वसु धनं
 तद्ब्रह्मक्षणीयमुपकारकं वा ॥
 १२-२१२-१० ब्रह्मणो मुखं वेदादिः प्रणवः
 । उपायोपेययोरभेदात्प्रणवादीनां वासुदेवत्वम् ॥
 १२-२१२-११ उपेयस्वरूपमाह पुरुषमिति ॥
 १२-२१२-१२ एतदेवायं कृष्ण इत्याह तदिति । वाष्ण्यं वृष्णिषु
 कृतावतारम् । इतिहासं तत्स्वरूपप्रकाशनपरं ग्रन्थम् । राजन्यः
 क्षत्रियस्तथेति ड । पाठः ॥
 १२-२१२-२७ भावाभावौ सृष्टिप्रलयौ स्वलक्षणं
 स्वरूपज्ञापकौ यस्य । प्रत्यब्दं यथा वसन्तादिष्वाम्नादयो
 नियमेन पुष्पिता भवन्त्येवं ब्रह्महरविष्णुषु प्रतिकल्पं
 सृष्टिप्रलयस्थितिकर्तृत्वं तदातद आविर्भवति । तथा
 ब्रह्महरादिषु इति ट । पाठः । ब्रह्मापरादिष्विति
 ड । पाठः । ब्रह्माक्षरादिष्विति ध । पाठः ॥
 १२-२१२-३१ अनुज्ञाता उपदिष्टाः । स्वयंभुवा ब्रह्मणा ॥
 १२-२१२-३३ दत्तात्रेयश्चिकित्सितमिति ट । ड । पाठः ॥
 १२-२१२-३५ हेतुर्युक्तिः । आगमो वेदः । सदाचारः प्रत्यक्षम् । तैः प्रमाणैः ॥
 १२-२१२-३६ अनाद्यं नास्ति आद्यं कारणं यस्य तत् ॥
 १२-२१२-४२ शब्दादिविषयाः पञ्च विकाराः इति थ । पाठः ॥
 १२-२१२-४३ वाक्कर्मणामपि इति थ । पाठः ॥
 १२-२१२-४८ ज्ञानकर्तार उदासीनमुपासते इति ध । पाठः ॥
 १२-२१२-४९ श्रोत्रं नभोगुणं चैव इति झ । पाठः ॥
 १२-२१२-५० ईश्वरस्तत्स्थमुपाधित्वेन तत्र स्थितं सर्वान्तरङ्गं
 सत्त्वं जानीयात् । सत्त्वविशिष्टस्य ज्ञेयत्वेऽपि विद्विवेके
 परिशेषादचितः सत्त्वस्यैव ज्ञेयत्वमस्तीति सत्त्वमेव बुद्ध्येतेत्युक्तम्
 ॥
 १२-२१२-५१ यमादुः प्रकृतेः परमिति झ । पाठः ॥
 १२-२१२-५२ व्यापकः स गुणैः सूक्ष्मः इति थ । पाठः ॥
 १२-२१२-५५ भेदेनैवात्र दृश्यते इति ट । थ । पाठः । शरीरस्थो
 योगेनैवानुदृश्यते इति झ । पाठः ॥
 १२-२१२-५७ संततत्वाद्यथा यान्ति इति झ । पाठः ॥
 १२-२१२-५९ कर्मणा जायते पूर्वं इति ट । पाठः । कर्मणा बाध्यते
 रूपं इति पाठः ॥

शान्तिपर्व - अध्याय २१३

॥ श्रीः ॥

१२.२१३. अध्यायः २१३

१२-२१३-० (७३६५८)

गुरुवाच । १२-२१३-०क्ष (६०८७)

चतुर्विधानि भूतानि स्थावराणि चराणि च ।

अव्यक्तप्रभवान्याहुरव्यक्तनिधनानि च ।

अव्यक्तलक्षणं विद्यादव्यक्तात्मात्मकं मनः ॥ १२-२१३-१ (७३६५९)

यथाऽश्वत्थकणीकायामन्तर्भूतो महाद्रुमः ।

निष्पन्नो दृश्यते व्यक्तमव्यक्तात्संभवस्तथा ॥ १२-२१३-२ (७३६६०)

गआत्मानमनुसंयाति बुद्धिरव्यक्तजा तथा ।

तामन्वेति मनो यद्वल्लोहवर्मणि सन्निधौ ॥ १२-२१३-३ (७३६६१)

अभिद्रवत्ययस्कान्तमयोनिश्चेतनं यथा ।

स्वभावहेतुजा भावा यद्वदन्यदपीदृशम् ॥ १२-२१३-४ (७३६६२)

तद्वदव्यक्तजा भावाः कर्तुः कारणलक्षणाः ।

अचेतनाश्चेतयितुः कारणादभिसंगताः ॥ १२-२१३-५ (७३६६३)

न भूर्न खं द्यौर्भूतानि नर्षयो न सुरासुराः ।

नान्यदासीदृते जीवमासेदुर्न तु संहतिम् ॥ १२-२१३-६ (७३६६४)

सर्वं नित्यं सर्वगतं मनोहेतुत्वलक्षणम् ।

अज्ञानकर्म निर्दिष्टमेतत्कारणलक्षणम् ॥ १२-२१३-७ (७३६६५)

तत्कारणेन संयुक्तं कार्यसंग्रहकारकम् ।

येनैतद्वर्तते चक्रमनादिनिधनं महत् ॥ १२-२१३-८ (७३६६६)

ग्येन स्वभावसद्भावं हेतुभूता सकारणा ।

एवं प्राकृतविस्तारो ह्याश्रित्य पुरुषं परम् ॥ १२-२१३-९ (७३६६७)

अव्यक्तनाभं व्यक्तारं विकारपरिमण्डलम् ।

क्षेत्रज्ञाधिष्ठितं चक्रं स्निग्धाक्षं वर्तते ध्रुवम् ॥ १२-२१३-१०

(७३६६८)

स्निग्धत्वात्तिलवत्सर्वं चक्रेऽस्मिन्पीड्यते जगत् ।

तिलपीडैरिवाक्रम्य भोगैरज्ञानसंभवैः ॥ १२-२१३-११ (७३६६९)

गप्राणेनायं हि शान्ते तु विरोधात्प्रतिपालनम् ।

देहस्येषून्य आस्ते यः शुद्धोऽचिन्त्यः सनातनः ॥ १२-२१३-१२ (७३६७०)

भ्रामयन्नेषतो याति कालचक्रसमन्वितः ।

भूतानि मोहयन्नित्यं चक्रस्य च रयं गतः ॥ १२-२१३-१३ (७३६७१)

स्नेहद्रव्यसमायोगे क्षेत्रपाचं न वस्तुषु ।
 तिलवत्पीडिते चक्रे ह्याधियन्त्रनिपीडिते ।
 बहिष्वाधिष्ठिते यद्वज्जानिनां कर्मसंभवम् ॥ १२-२१३-१४ (७३६७२)
 कर्म तत्कुरुते तर्षादहंकारपरिग्रहम् ।
 कार्यकारणसंयोगे स हेतुरुपपादितः ॥ १२-२१३-१५ (७३६७३)
 ग्यथाऽऽकर्ण्य च तच्छिष्यस्तत्त्वज्ञानमनुत्तमम् ।
 नात्येति कारणं कार्यं न कार्यं कारणं तथा ।
 कार्याण्यमूनि करणे कालो भवति हेतुमान् ॥ १२-२१३-१६ (७३६७४)
 हेतुयुक्ताः प्रकृतयो विकाराश्च परस्परम् ।
 अन्योन्यमभिवर्तन्ते पुरुषाधिष्ठिताः सदा ॥ १२-२१३-१७ (७३६७५)
 सत्वरजस्तामसैर्भावैश्च्युतो हेतुबलान्वितः ।
 क्षेत्रज्ञमेवानयाति पांसुर्वातेरितो यथा ॥ १२-२१३-१८ (७३६७६)
 न च तैः स्पृश्यते भावैर्न ते तेन महात्मना ।
 सरजस्कोऽरजस्कश्च स वै वायुर्भवेद्यथा ॥ १२-२१३-१९ (७३६७७)
 तथैतदन्तरं विद्यात्सत्त्वक्षेत्रज्ञयोर्बुधः ।
 अभ्यासात्स तथा युक्तो न गच्छेत्प्रकृतिं पुनः ॥ १२-२१३-२० (७३६७८)
 संदेहमेतमुत्पन्नमच्छिनद्भगवानृषिः ।
 तथा वार्तां समीक्षेत कृतलक्षणसंविदम् ॥ १२-२१३-२१ (७३६७९)
 बीजान्यग्न्युपदग्धानि नरो हन्ति यथा पुनः ।
 ज्ञानदग्धैस्तथा क्लेशैर्नात्मा संपद्यते पुनः ॥ १२-२१३-२२ (७३६८०)

इति श्रीमन्महाभारते शान्तिपर्वणि मोक्षधर्मपर्वणि
 त्रयोदशाधिकद्विशततमोऽध्यायः ॥ २१३. ।

Mahabharata - Shanti Parva - Chapter Footnotes

१२-२१३-९ विद्यादव्यक्तात्मकमेव च इति थ । पाठः ॥

१२-२१३-१६ कार्यव्यक्तेन करणे इति झ । पाठः ॥

१२-२१३-१८ राजसैस्तामसैर्भावैः इति झ । पाठः ॥

शान्तिपर्व - अध्याय २१४

॥ श्रीः ॥

१२.२१४. अध्यायः २१४

Mahabharata - Shanti Parva - Chapter Topics

भीष्मेण युधिष्ठिरं प्रति शिष्याय गुरुक्तवार्ष्ण्याध्यात्मानुवादः ॥ १. ।

Mahabharata - Shanti Parva - Chapter Text

१२-२१४-० (७३६८१)

गुरुर्वाच । १२-२१४-०क्ष (६०८८)

प्रवृत्तिलक्षणो धर्मो यथा समुपलभ्यते ।

तेषां विज्ञाननिष्ठानामन्यत्तत्त्वं न रोचते ॥ १२-२१४-१ (७३६८२)

दुर्लभा वेदविद्वांसो वेदोक्तेषु व्यवस्थिताः ।

प्रयोजनं महत्त्वात्तु मार्गमिच्छन्ति संस्तुतम् ॥ १२-२१४-२ (७३६८३)

ग्वेदस्य न विदुर्भावं ज्ञानमार्गप्रतिष्ठितम् ।

सद्भिराचरितत्वात्तु वृत्तमेतदगर्हितम् ।

इयं सा बुद्धिरभ्येत्य यथा याति परां गतिम् ॥ १२-२१४-३ (७३६८४)

शरीरवानुपादत्ते मोहात्सर्वान्परिग्रहान् ।

कामक्रोधादिभिर्भावैर्युक्तो राजसतामसैः ॥ १२-२१४-४ (७३६८५)

नाशुद्धमाचरेत्तस्मादभीप्सन्देहयापनम् ।

कर्मणां विवरं कुर्वन्न लोकानाप्युयाच्छुभान् ॥ १२-२१४-५ (७३६८६)

लोहयुक्तं तथा हेम विपक्वं न विराजते ।

तथाऽपक्वकषायाख्यं विज्ञानं न प्रकाशते ॥ १२-२१४-६ (७३६८७)

गकेचिदात्मगुणं प्राप्तास्ते मुक्ताश्चक्रबन्धनात् ।

इतरे दुःखसन्द्वन्द्वास्तथा दुःखपरायणाः ॥ १२-२१४-७ (७३६८८)

शुकाकर्मानुरूपं ते जायमानाः पुनः पुनः ।

क्रोधलोभमदाविष्टा मूढान्तः करणाः सदा ॥ १२-२१४-८ (७३६८९)

यथा--- संछाया नास्ति नित्यतया परा ।

गुणानेव तथा चिन्त्या सन्त्येति च विदुर्बुधाः ॥ १२-२१४-९ (७३६९०)

यश्चाधर्मं चरेल्लोभात्कामक्रोधावनुप्लुवन् ।

धर्म्यं पन्थानमुत्क्रम्य सानुबन्धो विनश्यति ॥ १२-२१४-१० (७३६९१)

गअचलं ज्ञानमप्राप्य चलचित्तश्चलानियात् ।

शब्दादीन्विषयांस्तस्मान्न संरागादुपप्लवेत् ।

क्रोधो हर्षो विषादश्च जायन्ते हि परस्परात् ॥ १२-२१४-११ (७३६९२)

गगुणाः कार्याः क्रोधहर्षौ सुखदुःखे प्रियाप्रिये ।

द्वन्द्वान्यथैवमादीनि विजयेच्चैव सर्ववित् ॥ १२-२१४-१२ (७३६९३)

पञ्चभूतात्मके देहे सत्त्वराजसतामसे ।

कमभिष्टुवते चायं कं वा क्रोशति किं वदन् ॥ १२-२१४-१३ (७३६९४)

स्पर्शरूपरसाद्येषु सङ्गं गच्छन्ति बालिशाः ।

नावगच्छन्ति विज्ञानादात्मानं पार्थिवं गुणम् ॥ १२-२१४-१४ (७३६९५)

मृन्मयं शरणं यद्वन्मृदैव परिलिप्यते ।

पार्थिवोऽयं तथा देहो मृद्विकारान्न नश्यति ॥ १२-२१४-१५ (७३६९६)

मधु तैलं पयः सर्पिर्मांसानि लवणं गुडः ।

धान्यानि फलमूलानि मृद्विकाराः सहाम्भसा ॥ १२-२१४-१६ (७३६९७)

यद्वत्कान्तारमातिष्ठन्नौत्सुक्यं समनुव्रजेत् ।
 ग्राम्यमाहारमादद्यादस्वाद्वपि हि यापनम् ॥ १२-२१४-१७ (७३६९८)
 तद्वत्संसारकान्तारमातिष्ठञ्चमतत्परः ।
 यात्रार्थमद्यादाहारं व्याधितो भेषजं यथा ॥ १२-२१४-१८ (७३६९९)
 गभक्षणे श्वापदैर्मागादिति चारं करोति चेत् ।
 एवं संसारमार्गेण यात्रार्थं विषयाणि च ॥ १२-२१४-१९ (७३७००)
 न गच्छेद्भोगविज्ञानादुन्मार्गे पद्यते तदा ।
 तस्माददुःखतो मार्गमास्थितस्तमनुस्मरेत् ॥ १२-२१४-२० (७३७०१)
 नानापर्णफला वृक्षा बहवः सन्ति तत्र हि ।
 भोक्तारो मुनयश्चैव तस्मात्परतरं वनम् ॥ १२-२१४-२१ (७३७०२)
 अनुमानैस्तथाशास्त्रैर्यशसा विक्रमेण च ।
 सत्यशौचार्जवत्यागैर्वर्चसा विक्रमेण च ।
 क्षान्त्या धृत्या च बुद्ध्या च मनसा तपसैव च ॥ १२-२१४-२२ (७३७०३)
 भावान्सर्वान्यथावृत्तान्संवसेत यथाक्रमम् ।
 शान्तिमिच्छन्नदीनात्मा संयच्छेदिन्द्रियाणि च ॥ १२-२१४-२३ (७३७०४)
 सत्त्वेन रजसा चैव तमसा चैव मोहिताः ।
 चक्रवत्परिवर्तन्ते ह्यज्ञानाज्जन्तवो भृशम् ॥ १२-२१४-२४ (७३७०५)
 तस्मात्सम्यक्परीक्षेत दोषानज्ञानसंभवान् ।
 अज्ञानप्रभवं नित्यमहंकारं परित्यजेत् ॥ १२-२१४-२५ (७३७०६)
 महाभूतानीन्द्रियाणि गुणाः सत्त्वं रजस्तमः ।
 गदेहमूलं विजानीहि नैतानि भगवानतः ॥ १२-२१४-२६ (७३७०७)
 उपायतः प्रवक्ष्यामि तं च मृत्युं दुरासदम् ।
 त्रैलोक्यं सेश्वरं सर्वमहंकारे प्रतिष्ठितम् ॥ १२-२१४-२७ (७३७०८)
 यथेह नियतः कालो दर्शयत्यार्तवान्गुणान् ।
 तद्वद्भतेष्वहंकारं विद्याद्भूतप्रवर्तकम् ॥ १२-२१४-२८ (७३७०९)
 संमोहकं तमो विद्यात्कृष्णमज्ञानसंभवम् ।
 प्रकृतेर्गुणसंजातो महानहंक्रिया ततः ॥ १२-२१४-२९ (७३७१०)
 अहंकारात्पुनः पश्चाद्भूतग्राममुदाहृतम् ।
 अव्यक्तस्य गुणेभ्यस्तु तद्गुणांश्च निबोध तान् ॥ १२-२१४-३० (७३७११)
 प्रीतिदुःखनिबद्धांश्च समस्तांस्त्रीनथो गुणान् ।
 सत्त्वस्य रजसश्चैव तमसश्च निबोध तान् ॥ १२-२१४-३१ (७३७१२)
 प्रसादो हर्षजा प्रीतिरसदेहो धृतिः स्मृतिः ।
 एतान्सत्त्वगुणान्विद्यादिमान्राजसतामसान् ॥ १२-२१४-३२ (७३७१३)
 गअसन्तोषोऽक्षमाऽधैर्यमतृप्तिर्विषयादिषु ।
 राजसाश्च गुणा ह्येते तत्परं तामसाञ्छृणु ॥ १२-२१४-३३ (७३७१४)
 मोहस्तन्द्री तथा दुःखं निद्राऽऽलस्यं प्रमादता ।

विषादी दीर्घसूत्रश्च तत्तामसमुदाहृतम् ॥ १२-२१४-३४ (७३७१५)
 कामक्रोधौ प्रमादश्च लोभमोहौ भयं क्लमः ।
 विषादशोकावरतिर्मानदर्पावनार्यता ॥ १२-२१४-३५ (७३७१६)
 दोषाणामेवमादीनां परीक्ष्य गुरुलाघवम् ।
 विमृशेदात्मसंस्थानमेकैकमनुसंततम् ॥ १२-२१४-३६ (७३७१७)
 ग्यस्मिन्प्रतिष्ठितं चेदं यस्मिन्सज्ज्ञाननिर्गतिः ।
 सर्वभूताधिकं नित्यमहंकारं विलोकयेत् ॥ १२-२१४-३७ (७३७१८)
 विलोकमानः स तदा स्वबुद्ध्या सूक्ष्मया पुनः ।
 तदेव भाति तद्रूपमात्मना यत्सुनिर्मलम् ॥ १२-२१४-३८ (७३७१९)
 शिष्य उवाच । १२-२१४-३९क्ष (६०८९)
 के दोषा मनसा त्यक्ताः के बुद्ध्या शिथिलीकृताः
 के पुनः पुनरायान्ति के मोहादचला इव ॥ १२-२१४-३९ (७३७२०)
 केषां बलाबलं बुद्ध्या हेतुभिर्विमृशेद्बुधः ।
 गतन्मे सर्वमाचक्ष्व यथा विद्यामहं विभो ।
 मह्यं शुश्रूषवे विद्वन्वक्ष्येतद्बुद्धिनिश्चितम् ॥ १२-२१४-४० (७३७२१)
 शान्तत्वादपरान्ताच्च आरम्भादपि चैकतः ।
 प्रोक्तो ह्यत्र यथा हेतुरेवमाहुर्मनीषिणः ॥ १२-२१४-४१ (७३७२२)
 गुरुवाच । १२-२१४-४२क्ष (६०९०)
 दोषैर्मूलादवच्छिन्नैर्विशुद्धात्मा विमुच्यते ।
 विनाशयति संभूतमयस्मयमयो यथा ।
 तथा कृतात्मा सहजैर्दोषैर्नश्यति राजसैः ॥ १२-२१४-४२ (७३७२३)
 गसहजैरविशुद्धात्मा दोषैर्नश्यति तामसैः ।
 राजसं तामसं चैव शुद्धात्मा कालसंभवम् ॥ १२-२१४-४३ (७३७२४)
 गशमयेत्सत्त्वमास्थाय बुद्ध्या केवलया द्विजः ।
 त्यजेच्च मनसा चेतः शुद्धात्मा बुद्धिमास्थितः ॥ १२-२१४-४४ (७३७२५)
 तत्सर्वं देहिनां बीजं सत्त्वमात्मवतः समम् ।
 तस्मादात्मवता वर्ज्यं रजश्च तम एव च ॥ १२-२१४-४५ (७३७२६)
 रजस्तमोभ्यां निर्मुक्तं सत्त्वं निर्मलतामियात् ।
 गआहारान्वर्जयेन्नित्यं राजसांस्तामसानपि ॥ १२-२१४-४६ (७३७२७)
 ते ब्रह्म पुनरायान्ति न मोहादचला इव ।
 अथवा मन्त्रवद्ब्रूयुर्मासादीनां यजुष्कृतम् ॥ १२-२१४-४७ (७३७२८)
 स वै हेतुरनादाने शुद्धधर्मानुपालने ।
 रजसा कामयुक्तानि कार्याण्यपि समाप्नुते ॥ १२-२१४-४८ (७३७२९)
 अर्थयुक्तानि चात्यर्थं कामान्सर्वांश्च सेवते ।
 तमसा लोभयुक्तानि क्रोधजानि च सेवते ।
 हिंसाविहाराभिरतस्तन्द्नीनिद्रासमन्वितः ॥ १२-२१४-४९ (७३७३०)

सत्वस्थः सात्त्विकान्भावाज्शुद्धान्पश्यति संश्रितः ।
स देही विमलः श्रीमाञ्छ्रद्धाविद्यासमन्वितः ॥ १२-२१४-५० (७३७३१)

इति श्रीमन्महाभारते शान्तिप्रवणि मोक्षधर्मपर्वणि
चतुर्दशाधिकद्विशततमोऽध्यायः ॥ २१४. ।

Mahabharata - Shanti Parva - Chapter Footnotes

१२-२१४-९ प्रयोजनमत्तत्त्वात्तु इति ट । थ । पाठः ॥
१२-२१४-१५ मृद्विकारैर्विलिप्यते इति ध । पाठः ॥
१२-२१४-२३ यथावृत्तान्समीक्ष्य विषयात्मकान् इति झ । पाठः ॥
१२-२१४-४० वक्षि ब्रूहि । वच परिभाषण इति धातोर्लोटि
मध्यमपुरुषैकवचनम् ॥

शान्तिपर्व - अध्याय २१५

॥ श्रीः ॥

१२.२१५. अध्यायः २१५

Mahabharata - Shanti Parva - Chapter Topics

भीष्मेण युधिष्ठिरं प्रति वार्ष्णेयाध्यात्मानुवादः ॥ १. ।

Mahabharata - Shanti Parva - Chapter Text

१२-२१५-० (७३७३२)

गुरुवाच । १२-२१५-०क्ष (६०९१)

रजसा साध्यते मोहस्तमश्च भरतर्षभ ।

क्रोधलोभौ भयं दर्प एतेषां सादनाच्छुचिः ॥ १२-२१५-१ (७३७३३)

परमं परमात्मानं देवमक्षयमव्ययम् ।

विष्णुमव्यक्तसंस्थानं विदुस्तं देवसत्तमम् ॥ १२-२१५-२ (७३७३४)

तस्य मायापिनद्धाङ्गा ज्ञान भ्रष्टा निराशिषः ।

मानवा ज्ञानसंमोहात्ततः कामं प्रयान्ति वै ॥ १२-२१५-३ (७३७३५)

कामात्क्रोधमवाप्याथ लोभमोहौ च मानवाः ।

मानदर्पावहंकारमहंकारात्ततः क्रियाः ॥ १२-२१५-४ (७३७३६)

क्रियाभिः स्नेहसंबन्धः स्नेहाच्छोकमनन्तरम् ।

अथ दुःखसमारम्भा जराजन्मकृतक्षणाः ॥ १२-२१५-५ (७३७३७)

जन्मतो गर्भवासं तु शुक्रशोणितसंभवम् ।

पुरीषमूत्रविक्लेदं शोणितप्रभवविलम् ॥ १२-२१५-६ (७३७३८)

तृष्णाभिभूतस्तैर्वद्वस्तानेवाभिपरिप्लवन् ।

ग तथा नरकगर्तस्थस्तृष्णारज्जुभिराचितः ।

पुण्यपापप्रणुनाङ्गो जायते स यथा कृमिः ॥ १२-२१५-७ (७३७३९)
 मशकैर्मत्कुणैर्दष्टस्तथा चित्रवधार्दितः ।
 नानाव्याधिभिराकीर्णः कथंचिद्यौवनं गतः ॥ १२-२१५-८ (७३७४०)
 कूर्मोत्सृजति भूयश्च रज्जुः स्वस्वमुखेप्सया ।
 योषितं नरकं गृह्य जन्मकर्मवशानुगः ॥ १२-२१५-९ (७३७४१)
 पुरक्षेत्रनिमित्तं यद्दुःखं वक्तुं न शक्यते ।
 कस्तत्र निन्दकश्चैव नरके पच्यते भृशम् ॥ १२-२१५-१० (७३७४२)
 वार्धक्यमनुलङ्घेत तत्र कर्मारभेत्पुनः ।
 भगवान्संस्तुतः पश्चात्किं प्रवक्ष्यामि ते भृशम् ॥ १२-२१५-११ (७३७४३)
 संसारतन्त्रवाहिन्यस्तत्र बुद्ध्येत योषितः ।
 प्रकृत्याः क्षेत्रभूतास्ता नराः क्षेत्रज्ञलक्षणाः ।
 तस्मादेवाविशेषेण नरोऽतीयाद्विशेषतः ॥ १२-२१५-१२ (७३७४४)
 कृत्या ह्येता घोररूपा मोहयन्त्यविचक्षणान् ।
 रजस्यन्तर्हिता मूर्तिरिन्द्रियाणां सनातनी ॥ १२-२१५-१३ (७३७४५)
 तस्मात्तर्षात्मकाद्रागाद्बीजाज्जायन्ति जन्तवः ।
 स्वदेहजानस्वसंज्ञान्यद्वदङ्गात्कृमीस्त्यजेत् ।
 स्वसंज्ञानस्वकांस्तद्वत्सुतसंज्ञान्कृमीस्त्यजेत् ॥ १२-२१५-१४ (७३७४६)
 शुक्रतो रसतश्चैव देहाज्जायन्ति जन्तवः ।
 स्वभावात्कर्मयोगाद्वा तानुपेक्षेत बुद्धिमान् ॥ १२-२१५-१५ (७३७४७)
 रजस्तमसि पर्यस्तं सत्त्वं च रजसि स्थितम् ।
 ज्ञानाधिष्ठानमज्ञानं बुद्ध्यहंकारलक्षणम् ॥ १२-२१५-१६ (७३७४८)
 तद्बीजं देहिनामाद्दुस्तद्बीजं जीवसंज्ञितम् ।
 कर्मणा कालयुक्तेन संसारपरिवर्तनम् ॥ १२-२१५-१७ (७३७४९)
 रमत्ययं यथा स्वप्ने मनसा देहवानिव ।
 कर्मगर्भैर्गुणैर्देही गर्भे तदुपलभ्यते ॥ १२-२१५-१८ (७३७५०)
 कर्मणा बीजभूतेन चोद्यते यद्यदिन्द्रियम् ।
 जायते तदहंकाराद्रागयुक्तेन चेतसा ॥ १२-२१५-१९ (७३७५१)
 शब्दरागाच्छ्रोत्रमस्य जायते भावितात्मनः ।
 रूपरागात्तथा चक्षुर्घ्राणं गन्धजिघृक्षया ॥ १२-२१५-२० (७३७५२)
 संस्पर्शेभ्यस्तथा वायुः प्राणापानव्यपाश्रयः ।
 व्यानोदानौ समानश्च पञ्चधा देहयापनम् ॥ १२-२१५-२१ (७३७५३)
 संजातैर्जायते गात्रैः कर्मजैर्ब्रह्मणा वृतः ।
 दुःखाद्यन्तैर्दुःखमध्यैर्नरः शारीरमानसैः ॥ १२-२१५-२२ (७३७५४)
 दुःखं विद्यादुपादानादभिमानाच्च वर्धते ।
 त्यागात्तेभ्यो निरोधः स्यान्निरोधज्ञो विमुच्यते ॥ १२-२१५-२३ (७३७५५)
 इन्द्रियाणां रजस्येव प्रलयप्रभवानुभौ ।

परीक्ष्य संचरेद्विद्वान्यथावच्छास्त्रचक्षुषा ॥ १२-२१५-२४ (७३७५६)
ज्ञानेन्द्रियाणीन्द्रियार्थान्नोपसर्पन्त्यतर्षुलम् ।
ज्ञानैश्च करणैर्देही न देहं पुनर्नर्हति ॥ १२-२१५-२५ (७३७५७)

इति श्रीमन्महाभारते शान्तिपर्वणि मोक्षधर्मपर्वणि
पञ्चदशाधिकद्विशततमोऽध्यायः ॥ २१५ ।

Mahabharata - Shanti Parva - Chapter Footnotes

१२-२१५-१२ तस्मादेव विशेषेण विनश्येयुर्विपश्चितः इति थ
। पाठः । तस्मादेता विशेषेण नरा नैयुर्विपश्चितः इति थ । पाठः ॥
१२-२१५-१३ शत्रुमारणार्थं मन्त्रमयी शक्तिः कृत्या सैव एताः ॥
१२-२१५-१४ स्नहोज्जायन्ति जन्तव इति थ । ध । पाठः ॥
१२-२१५-१७ तद्वीजं वीजसंज्ञितमिति ध । पाठः । तत्संस्थं
देहबन्धनमिति थ । पाठः । तज्ज्ञानं जीवसंस्थितमिति ट । पाठः ॥

शान्तिपर्व - अध्याय २१६

॥ श्रीः ॥

१२.२१६. अध्यायः २१६

Mahabharata - Shanti Parva - Chapter Topics

भीष्मेण युधिष्ठिरंप्रति

ब्रह्मचर्योपायादिप्रतिपादकवार्णोयाध्यात्मानुवादः ॥ १ ।

Mahabharata - Shanti Parva - Chapter Text

१२-२१६-० (७३७५८)

गुरुवाच । १२-२१६-०क्ष् (६०९२)

अत्रोपायं प्रवक्ष्यामि यथावच्छास्त्रचक्षुषा ।

तत्त्वज्ञानाच्चरन्नाजन्प्राप्नुयात्परमां गतिम् ॥ १२-२१६-१ (७३७५९)

सर्वेषामेव भूतानां पुरुषः श्रेष्ठ उच्यते ।

पुरुषेभ्यो द्विजानाहुर्द्विजेभ्यो मन्त्रदर्शिनः ॥ १२-२१६-२ (७३७६०)

सर्वभूतात्मभूतास्ते सर्वज्ञाः सर्वदर्शिनः ।

ब्राह्मणा वेदशास्त्रज्ञास्तत्त्वार्थगतनिश्चयाः ॥ १२-२१६-३ (७३७६१)

नेत्रहीनो यथा ह्येकः कृच्छ्राणि लभतेऽध्वनि ।

ज्ञानहीनस्तथा लोके तस्माज्ज्ञानविदोऽधिकाः ॥ १२-२१६-४ (७३७६२)

तांस्तानुपासते धर्मान्धर्मकामा यथागमम् ।

न त्वेषामर्थसामान्यमन्तरेण गुणानिमान् ॥ १२-२१६-५ (७३७६३)

वाग्देहमनसां शौचं क्षमा सत्यं धृतिः स्मृतिः ।
सर्वधर्मेषु धर्मज्ञा ज्ञापयन्ति गुणाञ्छुभान् ॥ १२-२१६-६ (७३७६४)
यदिदं ब्रह्मणो रूपं ब्रह्मचर्यमिति स्मृतम् ।
परं तत्सर्वधर्मेभ्यस्तेन यान्ति परां गतिम् ॥ १२-२१६-७ (७३७६५)
लिङ्गसंयोगहीनं यच्छब्दस्पर्शविवर्जितम् ।
श्रोत्रेण श्रवणं चैव चक्षुषा चैव दर्शनम् ॥ १२-२१६-८ (७३७६६)
वाक्संभाषाप्रवृत्तं यत्तन्मनः परिवर्जितम् ।
बुद्ध्या चाध्यवसीयीत ब्रह्मचर्यमकल्मषम् ॥ १२-२१६-९ (७३७६७)
सम्यग्वृत्तिर्ब्रह्मलोकं प्राप्नुयान्मध्यमः सुरान् ।
द्विजाग्यो जायते विद्वान्कन्यसीं वृत्तिमास्थितः ॥ १२-२१६-१० (७३७६८)
सुदुष्करं ब्रह्मचर्यमुपायं तत्र मे शृणु ।
संप्रदीप्तमुदीर्णं च निगृह्णीयाद्विद्वजो मनः ॥ १२-२१६-११ (७३७६९)
योषितां न कथा श्राव्या न निरीक्ष्या निरम्बराः ।
कथंचिद्दर्शनादासां दुर्बलानां विशेषद्रजः ॥ १२-२१६-१२ (७३७७०)
रागोत्पन्नश्चेरत्कृच्छ्रमहस्त्रिः प्रविशेदपः ।
मग्नस्त्वप्स्वेव मनसा त्रिर्जपेदघमर्षणम् ॥ १२-२१६-१३ (७३७७१)
पाप्मानं निर्देहेदेवमन्तर्भूतरजोमयम् ।
ज्ञानयुक्तेन मनसा संततेन विचक्षणः ॥ १२-२१६-१४ (७३७७२)
कुणपामेध्यसंयुक्तं यद्वदच्छिद्रबन्धनम् ।
तद्वदेहगतं विद्यादात्मानं देहबन्धनम् ॥ १२-२१६-१५ (७३७७३)
गमेध्यपूर्णं यद्भाण्डं श्लेष्मान्तकलिलावृतम् ।
नेच्छते वीक्षितुं भाण्डं कुतः स्पष्टं प्रवर्तते ॥ १२-२१६-१६ (७३७७४)
देहभाण्डं मलैः पूर्णं बहिः स्वेदजलावृतम् ।
बीभत्सं नरनारीणां ज्ञानिनां नरकं मतम् ॥ १२-२१६-१७ (७३७७५)
छिद्रकुम्भो यथा स्रावं सृजते तद्गतं दृढम् ।
अन्तस्यं संसते तद्वज्जलं देहेषु देहिनाम् ॥ १२-२१६-१८ (७३७७६)
श्लेष्माश्रुमूत्रकलिलं पुरीषं शुक्लमेव च ।
कफजालविनिर्यासः सरसश्चित्तमुञ्चय ॥ १२-२१६-१९ (७३७७७)
वातपित्तकफान्नक्तं त्वङ्भांसं स्नायुमस्थि च ।
मज्जां देहं सिराजालैस्तर्पयन्ति रसा नृणाम् ॥ १२-२१६-२० (७३७७८)
दश विद्याद्धमन्योऽत्र पञ्चेन्द्रियगुणावहाः ।
याभिः सूक्ष्माः प्रजायन्ते धमन्योऽन्याः सहस्रशः ॥ १२-२१६-२१ (७३७७९)
एवमेताः सिरा नद्यो रसोदा देहसागरम् ।
तर्पयन्ति यथाकालमापगा इव सागरम् ॥ १२-२१६-२२ (७३७८०)
मध्ये च हृदयस्यैका सिरा तत्र मनोवहा ।
शुक्रं संकल्पजं नृणां सर्वगात्रैर्विमुञ्चति ॥ १२-२१६-२३ (७३७८१)

सर्वगात्रप्रतायिन्यस्तस्या ह्यनुगताः सिराः ।
 नेत्रयोः प्रतिपद्यन्ते वहन्त्यस्तैजसं गुणम् ॥ १२-२१६-२४ (७३७८२)
 पयस्यन्तर्हितं सर्पिर्यद्वन्निर्मथ्यते खजैः ।
 शुक्रं निर्मथ्यते तद्वेदेहसंकल्पजैः खजैः ॥ १२-२१६-२५ (७३७८३)
 स्वप्नेऽप्येवं यथाऽभ्येति मनः संकल्पजं रजः ।
 शुक्रमस्पर्शजं देहात्सृजन्त्यस्य मनोवहाः ॥ १२-२१६-२६ (७३७८४)
 महर्षिर्भगवानत्रिर्वेद तच्छुक्रसंभवम् ।
 नृबीजमिन्द्रदैवत्यं तस्मादिन्द्रियमुच्यते ॥ १२-२१६-२७ (७३७८५)
 ये वै शुक्रगतिं विद्युर्भूतसंकरकारिकाम् ।
 विरागा दग्धदोषास्ते नाप्नुयुर्देहसंभवम् ॥ १२-२१६-२८ (७३७८६)
 गुणानां साम्यमागम्य मनसैव मनोवहम् ।
 देहकर्म नुदन्प्राणानन्तकाले विमुच्यते ॥ १२-२१६-२९ (७३७८७)
 भविता मनसो ज्ञानं मन एव प्रजायते ।
 ज्योतिष्मद्विरजो नित्यं मन्त्रसिद्धं महात्मनाम् ॥ १२-२१६-३० (७३७८८)
 तस्मात्तदभिघाताय कर्म कुर्यादकल्मषम् ।
 देहबीजं समुत्पन्नमस्मित्कर्मणि विद्यते ॥ १२-२१६-३१ (७३७८९)
 न स्मरेन्न प्रयुञ्जीत ज्ञानी तत्कर्म बुद्धिमान् ।
 रजस्तमश्च हित्वेह न तिर्यग्गतिमाप्नुयात् ॥ १२-२१६-३२ (७३७९०)
 तरुणाधिगतं ज्ञानं जरादुर्बलतां गतम् ।
 विपक्वबुद्धिः कालेन आदत्ते मानसं बलम् ॥ १२-२१६-३३ (७३७९१)
 गएव पुत्रकलत्रेषु ज्ञातिसंबन्धिवन्धुषु ।
 आदत्ते हृदये कामं व्याध्यादिभिरभिप्लुतः ॥ १२-२१६-३४ (७३७९२)
 यतस्ततः परिपतन्नविन्दन्सुखमण्वपि ।
 बहुदुःखसमापन्नः पश्चान्निर्वेदमास्थितः ।
 ज्ञानवृक्षं समाश्रित्य पश्चान्निर्वृतिमश्नुते ॥ १२-२१६-३५ (७३७९३)
 सुदुर्गमिव पन्थानमतीत्य गुणबन्धनम् ।
 यथा पश्येत्तथा दोषानतीत्यामृतमश्नुते ॥ १२-२१६-३६ (७३७९४)

इति श्रीमन्महाभारते शान्तिपर्वणि मोक्षधर्मपर्वणि
 षोडशाधिकद्विशततमोऽध्यायः ॥ २१६ ॥

Mahabharata - Shanti Parva - Chapter Footnotes

१२-२१६-१० कन्यसीं कनीयसीम् ॥
 १२-२१६-११ निगृह्णीयाच्चलं मन इति ध । पाठः ॥
 १२-२१६-१२ रजो रागः ॥
 १२-२१६-२० सिरानाड्यस्तासां जालैः ॥

१२-२१६-२१ धमन्यो नाड्यः । याभिः सूक्ष्माः प्रतायन्ते इति झ । पाठः ॥
 १२-२१६-२४ सर्वगात्रप्रवाहिन्यः इति ध । पाठः ॥
 १२-२१६-२५ स्वजैर्मन्थनदण्डैः । देहस्थात् संकल्पात् खेभ्य
 इन्द्रियेभ्यश्च जातैः संकल्पजैः स्वजैः स्त्रीदर्शनस्पर्शनादिभिः
 ॥
 १२-२१६-२६ शुक्रं संकल्पजं देहात्सृजत्यस्य मनोवहा इति झ । पाठः ॥
 १२-२१६-२७ त्रिबीजमिन्द्रदैवत्यं इति झ । पाठः ॥
 १२-२१६-३१ तदभिघाताय मनोनाशाय । अकल्मषं निवृत्तिरूपम् ॥
 १२-२१६-३२ यथेष्टां गतिमाप्नुयात् इति झ । पाठः । तत्र यथा येन
 प्रकारेण इष्टां गतिं मोक्षम् ॥
 १२-२१६-३३ जरया दुर्बलता तां । तृतीया तत्कृतार्थेनेति
 समासः । मानसंबलं संकल्पमादत्ते संहरति । काले पूर्वभागेन नतु
 दृष्टयोग्यतया ॥
 १२-२१६-३६ गुणा देहेन्द्रियादयस्तदेव बन्धनम् ॥

शान्तिपर्व - अध्याय २१७

॥ श्रीः ॥

१२.२१७. अध्यायः २१७

Mahabharata - Shanti Parva - Chapter Topics

भीष्मेण युधिष्ठिरं प्रति

वैराग्यादिमोक्षसाधनप्रतिपादकगुरुवाक्यानुवादः ॥ १. ।

Mahabharata - Shanti Parva - Chapter Text

१२-२१७-० (७३७९५)

गुरुवाच । १२-२१७-०क्ष (६०९३)

दुरन्तेष्विन्द्रियार्थेषु सक्ताः सीदन्ति जन्तवः ।

ये त्वसक्ता महात्मानस्ते यान्ति परमां गतिम् ॥ १२-२१७-१ (७३७९६)

जन्ममृत्युजरादुःखैर्व्याधिभिर्मानसक्लमैः ।

दृष्ट्वैव संततं लोकं घटेन्मोक्षाय बुद्धिमान् ॥ १२-२१७-२ (७३७९७)

वाङ्मनोभ्यां शरीरेण शुचिः स्यादनहंकृतः ।

प्रशान्तो ज्ञानवान्भिक्षुर्निरपेक्षश्चरेत्सुखम् ॥ १२-२१७-३ (७३७९८)

ग्वशा मोक्षवतां पाशास्तासां रूपं प्रदर्शकम् ।

दुर्ग्रहं पश्यमानोऽपि मन्यते मोहितस्तदा ॥ १२-२१७-४ (७३७९९)

एवं पश्यन्तमात्मानमनुध्यातं हि बन्धुषु ।

अयथात्वेन जानामि भेदरूपेण संस्थितम् ॥ १२-२१७-५ (७३८००)

अथवा मनसः सङ्गं पश्येद्भूतानुकम्पया ।
 तत्राप्युपेक्षां कुर्वीत ज्ञात्वा कर्मफलं जगत् ॥ १२-२१७-६ (७३८०१)
 यत्कृतं स्याच्छुभं कर्म पापं वा यदि वाऽश्नुते ।
 तस्माच्छुभानि कर्माणि कुर्याद्वा बुद्धिकर्मभिः ॥ १२-२१७-७ (७३८०२)
 अहिंसा सत्यवचनं सर्वभूतेषु चार्जवम् ।
 क्षमा चैवाप्रमादश्च यस्यैते स सुखी भवेत् ॥ १२-२१७-८ (७३८०३)
 गअनक्षसाध्यं तद्ब्रह्म निर्मलं जगतः परम् ।
 स्वात्मप्रकाशमग्राह्यमहेतुकमचञ्चलम् ॥ १२-२१७-९ (७३८०४)
 विवेकज्ञानवाचिस्थो ह्याशुरूपेण संस्थितः ।
 वैकारिकात्प्रदृश्येतै गैरिके मधुधारवत् ॥ १२-२१७-१० (७३८०५)
 यश्चैनं परमं धर्मं सर्वभूतसुखावहम् ।
 दुःखान्निः सरणं वेद तत्त्वज्ञः स सुखी भवेत् ॥ १२-२१७-११ (७३८०६)
 तस्मात्समाहितं बुद्ध्या मनो भूतेषु धारयेत् ।
 नापथ्यायेन्न स्पृहयेन्नाबद्धं चिन्तयेदसत् ॥ १२-२१७-१२ (७३८०७)
 अथामोघप्रयत्नेन मनो ज्ञाने निवेशयेत् ।
 सुवाचोऽथ प्रयोगेण मनोज्ञं संप्रवर्तते ॥ १२-२१७-१३ (७३८०८)
 विवेकयित्वा तद्वाक्यं धर्मसूक्ष्ममवेक्ष्य च ।
 सत्यां वाचमहिंसां च वदेदनपवादिनीम् ॥ १२-२१७-१४ (७३८०९)
 कल्कापेतामपरुषामनृशंसामपैशुनीम् ।
 ईदृगल्पं च वक्तव्यमविक्षिप्तेन चेतसा ॥ १२-२१७-१५ (७३८१०)
 वाक्यबन्धेन संरागविहाराद्वाहरेद्यदि ।
 बुद्ध्याऽप्यनुगृहीतेन मनसा कर्म तामसम् ॥ १२-२१७-१६ (७३८११)
 रजोभूतैर्हि करणैः कर्मणि प्रतिपद्यते ।
 स दुःखं प्राप्य लोकेऽस्मिन्नरकायोपपद्यते ।
 तस्मान्मनोवाक्षरीरैराचरेद्वैर्यमात्मनः ॥ १२-२१७-१७ (७३८१२)
 प्रकीर्णं एव भारो हि यद्वद्धार्येत दस्युभिः ।
 प्रतिलोमां दिशं बुद्ध्वा संसारमबुधास्तथा ।
 गसंसारमार्गमापन्नः प्रतिलोमं विवर्जयेत् ॥ १२-२१७-१८ (७३८१३)
 तामेव च यथा दस्यून्हत्वा गच्छेच्छिवां दिशम् ।
 तथा रजस्तमः कर्माण्युत्सृज्य प्राप्नुयाच्छुभम् ॥ १२-२१७-१९ (७३८१४)
 निःसंदिग्धमनीहो वै मुक्तः सर्वपरिग्रहैः ।
 विविक्तचारी लघ्वाशी तपस्वी नियतेन्द्रियः ॥ १२-२१७-२० (७३८१५)
 ज्ञानदग्धपरिक्लेशः प्रयोगरतिरात्मवान् ।
 निष्प्रचारेण मनसा परं तदधिगच्छति ॥ १२-२१७-२१ (७३८१६)
 धृतिमानात्मवान्बुद्धिं निगृह्णीयादसंशयम् ।
 मनो बुद्ध्या निगृह्णीयाद्विषयान्मनसाऽऽत्मनः ।

ग्योजयित्वा मनस्तत्र निश्चलं परमात्मनि ॥ १२-२१७-२२ (७३८१७)
 योगाभिसन्धियुक्तस्य ब्रह्म तत्संप्रकाशते ।
 ऐकान्त्यं तदिदं विद्धि सर्ववस्त्वन्तरस्थितिः ॥ १२-२१७-२३ (७३८१८)
 विशेषहीनं गृह्णन्ति विशेषां कारणात्मिकाम् ।
 अथवा न प्रभुस्तत्र परमात्मनि वर्तितुम् ।
 आगामित्तत्त्वं योगात्मा योगतन्त्रमुपक्रमेत् ॥ १२-२१७-२४ (७३८१९)
 निगृहीतेन्द्रियस्यास्य कुर्वाणस्य मनो वशे ।
 देवतास्ताः प्रकाशन्ते हृष्टा यान्ति तमीश्वरम् ॥ १२-२१७-२५ (७३८२०)
 ताभिः संयुक्तमनसो ब्रह्म तत्संप्रकाशते ।
 शनैश्चापगते सत्त्वे ब्रह्मभूयाय कल्पते ॥ १२-२१७-२६ (७३८२१)
 अथवा न प्रवर्तेत योगतन्त्रैरुपक्रमेत् ।
 योगतन्त्रमयं तन्त्रं वृत्तिः स्यात्तदाचरेत् ॥ १२-२१७-२७ (७३८२२)
 कणकुल्माषपिण्याकशाकयावकसक्तवः ।
 तथा मूलफलं भैक्ष्यं पर्यायेणोपयोजयेत् ॥ १२-२१७-२८ (७३८२३)
 आहारनियमं चैव देशे काले च सात्त्विकः ।
 तत्परीक्ष्यानुवर्तेत यत्प्रवृत्त्यनुवर्तकम् ॥ १२-२१७-२९ (७३८२४)
 प्रवृत्तं नोपरुन्धेत शनैरग्निमिवेन्धयेत् ।
 ज्ञानैधितं तथा ज्ञानमर्कवत्संप्रकाशते ॥ १२-२१७-३० (७३८२५)
 ज्ञानाधिष्ठानमज्ञानं त्रील्लोकानधितिष्ठति ।
 विज्ञानानुगतं ज्ञानमज्ञानेनापकृष्यते ॥ १२-२१७-३१ (७३८२६)
 पृथक्त्वात्संप्रयोगाच्च नासूयुर्वेद शाश्वतम् ।
 स तयोरपवर्गज्ञो वीतरागो विमुच्यते ॥ १२-२१७-३२ (७३८२७)
 वयोतीतो जरामृत्यू जित्वा ब्रह्म सनातनम् ।
 अमृतं तदवाप्नोति यत्तदक्षरमव्ययम् ॥ १२-२१७-३३ (७३८२८)

इति श्रीमन्महाभारते शान्तिपर्वणि मोक्षधर्मपर्वणि
 सप्तदशाधिकद्विशततमोऽध्यायः ॥ २१७ ।

Mahabharata - Shanti Parva - Chapter Footnotes

१२-२१७-२ क्लमैः क्लेशैः संततं व्याप्तं दृष्ट्वैव नतु ममेदानीं
 क्लेशो नास्तीत्युपेक्षेत ॥
 १२-२१७-३ घटनमेवाहाध्यायेन वागिति । चरेद्गुरुरिति ध पाठः ॥
 १२-२१७-६ पश्येद्भूतादिकं यथा इति ध । पाठः ॥
 १२-२१७-१२ नापथ्यायेत् परानिष्टं न चिन्तयेत् । अबद्धं स्वस्यायोग्यं
 राज्यादिकं न स्पृहयेत् । असन्नष्टं भावि वा स्त्रीपुत्रादिकं न
 चिन्तयेत् ॥

१२-२१७-१३ वाचामोधप्रयासेन मनोज्ञं तत्प्रवर्तते इति झ । पाठः ॥
 १२-२१७-१४ विवक्षता च तद्वाक्यं धर्मं सूक्ष्ममवेक्षता इति झ
 । पाठः ॥
 १२-२१७-१५ कल्कापेतां शायेन हीनाम् ॥
 १२-२१७-१६ वाक्प्रबद्धो हि संसारो विरागात् इति झ । पाठः ॥
 १२-२१७-१७ रजोभूतैः प्रवृत्तिपरैः ॥
 १२-२१७-२० अनीहश्चेष्टाशून्यः ॥
 १२-२१७-२१ प्रयोगो योगाङ्गानामनुष्ठानं तत्र रतिः प्रीतिर्यस्य
 । निष्प्रचारेण निरुद्धेन ॥
 १२-२१७-२६ एतैश्चाभिमतैः सर्वैरिति ध । पाठः ॥

शान्तिपर्व - अध्याय २१८

॥ श्रीः ॥

१२.२१८. अध्यायः २१८

Mahabharata - Shanti Parva - Chapter Topics

भीष्मेण युधिष्ठिरं प्रति शिष्याय गुरुक्तवाष्णेयाध्यात्मानुवादः ॥ १. ।

Mahabharata - Shanti Parva - Chapter Text

१२-२१८-० (७३८२९)

गुरुवाच । १२-२१८-०क्ष (६०९४)

निष्कल्मषं ब्रह्मचर्यमिच्छताचरितुं सदा ।

निद्रा सर्वात्मना त्याज्या स्वप्नदोषमवेक्षता ॥ १२-२१८-१ (७३८३०)

स्वप्ने हि रजसा देही तमसा चाभिभूयते ।

देहान्तरमिवापन्नश्चरत्यपगतस्मृतिः ॥ १२-२१८-२ (७३८३१)

ज्ञानाभ्यासाज्जागरिता जिज्ञासार्थमनन्तरम् ।

विज्ञानाभिनिवेशात्तु स जागर्त्यनिशं सदा ॥ १२-२१८-३ (७३८३२)

अत्राह कोन्वयं भावः स्वप्ने विषयवानिव ।

प्रलीनैरिन्द्रियैर्देही वर्तते देहवानिव ॥ १२-२१८-४ (७३८३३)

अत्रोच्यते यथा ह्येतद्वेद योगेश्वरो हरिः ।

तथैतदुपपन्नार्थं वर्णयन्ति महर्षयः ॥ १२-२१८-५ (७३८३४)

इन्द्रियाणां श्रमात्स्वप्नमाहुः सर्वगतं मनः ।

गन्मयानीन्द्रियाण्याहुस्तावद्गच्छन्ति तानि वै ॥ १२-२१८-६ (७३८३५)

अत्राहुस्त्रितयं नित्यमतथ्यमिति चेच्च न ।

प्रथमे वर्तमानोऽसौ त्रितयं चेति सर्वदा ॥ १२-२१८-७ (७३८३६)

नेतरावुपसंगम्य विजानाति कथंचन ।

स्वप्नावस्थागतो ह्येष स्वप्न इत्येव वेत्ति च ॥ १२-२१८-८ (७३८३७)

तदप्यसदृशं युक्त्या त्रितयं मोहलक्षणम् ।
यदात्मत्रितयान्मुक्तस्तदा जानात्यसत्कृतः ॥ १२-२१८-९ (७३८३८)
मनसस्त्वप्रलीनत्वात्तदाहुर्निदर्शनम् ।
कार्ये चासक्तमनसः संकल्पो जाग्रतो ह्यपि ।
यद्वन्मनोरथैश्वर्यं स्वप्ने तद्वन्मनोगतम् ॥ १२-२१८-१० (७३८३९)
संसारणामसंख्यानां कामात्मा तदवाप्नुयात् ।
मनस्यन्तर्हितं सर्वं वेद सोत्तमपूरुषः ॥ १२-२१८-११ (७३८४०)
गुणानामपि यद्येतत्कर्मणा चाप्युपस्थितम् ।
तत्तच्छंसन्ति भूतानि मनो यद्भावितं यथा ॥ १२-२१८-१२ (७३८४१)
ततस्तमुपसर्पन्ति गुणा राजसतामसाः ।
सात्त्विका वा यथायोगमानन्तर्यफलोदयम् ॥ १२-२१८-१३ (७३८४२)
ततः पश्यन्त्यसंबन्धान्वातपित्तकफोत्तरान् ।
रजस्तमोभवैर्भावैस्तदप्याहुर्दुरत्ययम् ॥ १२-२१८-१४ (७३८४३)
प्रसन्नैरिन्द्रियैर्यद्यत्संकल्पयति मानसम् ।
तत्तत्स्वप्नेप्युपरते मनो बुद्धिर्निरीक्षते ॥ १२-२१८-१५ (७३८४४)
व्यापकं सर्वभूतेषु वर्तते दीपवन्मनः ।
आत्मप्रभावात्तं विद्यात्सर्वा ह्यात्मनि देवताः ॥ १२-२१८-१६ (७३८४५)
मनस्यन्तर्हितं द्वारं देहमास्थाय मानुषम् ।
यत्तत्सदसदव्यक्तं स्वपित्यस्मिन्निदर्शनम् ॥ १२-२१८-१७ (७३८४६)
ग्व्यक्तभेदमतीतोऽसौ चिन्मात्रं परिदृश्यते ।
सर्वभूतात्मभूतस्थं तमध्यात्मगुणं विदुः ॥ १२-२१८-१८ (७३८४७)
लिप्सेन मनसा यच्च संकल्पादैश्वरं गुणम् ।
आत्मप्रसादात्तं विद्यात्सर्वा ह्यात्मनि देवताः ॥ १२-२१८-१९ (७३८४८)
एवं हि तपसा युञ्ज्यादर्कवत्तमसः परम् ।
त्रैलोक्यप्रकृतिर्देही तमसोन्ते महेश्वरम् ॥ १२-२१८-२० (७३८४९)
तपो ह्यधिष्ठितं देवैस्तपोघ्नमसुरैस्तमः ।
एतद्देवासुरैर्गुप्तं तदाहुर्ज्ञानलक्षणम् ॥ १२-२१८-२१ (७३८५०)
सत्त्वं रजस्तमश्चेति देवासुरगुणान्विदुः ।
सत्त्वं देवगुणं विद्यादितरावासुरौ गुणौ ॥ १२-२१८-२२ (७३८५१)
गसत्त्वं मनस्तथा बुद्धिर्देवा इत्यभिशाब्दिताः ।
तैरेव हि वृतस्तस्माज्ज्ञात्वैवं परमं----- ॥ १२-२१८-२३ (७३८५२)
निद्राविकल्पेन सतां---- विशति लोकवत् ।
स्वस्थो भवति गूढात्मा कलुषैः परिवर्जितः ॥ १२-२१८-२४ (७३८५३)
निशादिका ये कथिता लोकानां कलुषा मताः ।
तैर्हीनं यत्पुरं शुद्धं बाह्याभ्यन्तरवर्तिनम् ।
सदानन्दमयं नित्यं भूत्वा तत्परमन्वियात् ॥ १२-२१८-२५ (७३८५४)

एवमाख्यातमत्यर्थं ब्रह्मचर्यमकल्मषम् ।
सर्वसंयोगहीनं तद्विष्णवाख्यं परमं पदम् ।
अचिन्त्यमद्भुतं लोके ज्ञानेन परिवर्तते ॥ १२-२१८-२६ (७३८५५)
ब्रह्म तत्परमं ज्ञानममृतं ज्योतिरक्षरम् ।
ये विदुर्भावितात्मानस्ते यान्ति परमां गतिम् ॥ १२-२१८-२७ (७३८५६)
हेतुमच्छक्यमाख्यातुमेतावज्ज्ञानचक्षुषा ।
प्रत्याहारेण वा शक्यमव्यक्तं ब्रह्म वेदितुम् ॥ १२-२१८-२८ (७३८५७)

इति श्रीमन्महाभारते शान्तिपर्वणि मोक्षधर्मपर्वणि
अष्टादशाधिकद्विशततमोऽध्यायः ॥ २१८. ।

Mahabharata - Shanti Parva - Chapter Footnotes

१२-२१८-२ अपगतस्पृहः इति झ । पाठः ॥
१२-२१८-११ वेद सोऽन्तरपूरुषः इति ट । पाठः ॥
१२-२१८-१६ अप्रतिमं मनः इति ध । पाठः । अप्रतिधं मनः इति
झ । पाठः ॥
१२-२१८-२१ गुप्तं ज्ञानाज्ञानस्य लक्षणमिति थ । ध । पाठः ॥
१२-२१८-२७ ब्रह्म तत्परमं वेद्यं इति ट । थ । पाठः । ये विदुः
सात्त्विकात्मानः इति थ । पाठः ॥

शान्तिपर्व - अध्याय २१९

॥ श्रीः ॥

१२.२१९. अध्यायः २१९

Mahabharata - Shanti Parva - Chapter Topics

भीष्मेण युधिष्ठिरं प्रति शिष्याय

गुरुक्तवार्ष्ण्याध्यात्मानुवादसमापनम् ॥ १. ।

Mahabharata - Shanti Parva - Chapter Text

१२-२१९-० (७३८५८)
गुरुवाच । १२-२१९-०क्ष् (६०९५)
न स वेद परं ब्रह्म यो न वेद चतुष्टयम् ।
व्यक्ताव्यक्तं च यत्तत्त्वं संप्रोक्तं परमर्षिणा ॥ १२-२१९-१ (७३८५९)
व्यक्तं मृत्युमुखं विद्यादव्यक्तममृतं पदम् ।
निवृत्तिलक्षणं धर्ममृषिर्नारायणोऽब्रवीत् ॥ १२-२१९-२ (७३८६०)
तत्रैवावस्थितं सर्वं त्रैलोक्यं सचराचरम् ।
निवृत्तिलक्षणं धर्ममव्यक्तं ब्रह्म शाश्वतम् ॥ १२-२१९-३ (७३८६१)

प्रवृत्तिलक्षणं धर्मं प्रजापतिरतथाब्रवीत् ।
 प्रवृत्तिः पुनरावृत्तिर्निवृत्तिः परमा गतिः ॥ १२-२१९-४ (७३८६२)
 तां गतिं परमामेति निवृत्तिपरमो मुनिः ।
 ज्ञानतत्त्वपरो नित्यं शुभाशुभनिदर्शकः ॥ १२-२१९-५ (७३८६३)
 तदेवमेतौ विज्ञेयावव्यक्तपुरुषाबुभौ ।
 अव्यक्तपुरुषाभ्यां तु यत्स्यादन्यन्महत्तरम् ॥ १२-२१९-६ (७३८६४)
 तं विशेषमवेक्षेति विशेषेण विचक्षणः ।
 अनाद्यन्तावुभावेतावलिङ्गौ चाप्युभावपि ॥ १२-२१९-७ (७३८६५)
 उभौ नित्यावनुचरौ महद्भयश्च महत्तरौ ।
 सामान्यमेतदुभयोरेवं ह्यन्यद्विशेषणम् ॥ १२-२१९-८ (७३८६६)
 प्रकृत्या सर्गधर्मिण्या तथा त्रिगुणसत्वया ।
 विपरीतमतो विद्यात्क्षेत्रज्ञस्य स्वलक्षणम् ॥ १२-२१९-९ (७३८६७)
 प्रकृतेश्च विकाराणां द्रष्टारमगुणान्वितम् ।
 ग्क्षेत्रज्ञमाहुर्जीवं तु कर्तारं गुणसंवृतम् ॥ १२-२१९-१० (७३८६८)
 अग्राह्यं येन जानन्ति तज्ज्ञानं दंशितश्च तत् ।
 तेनैव दंशितो नित्यं न गुणः परिभूयते ॥ १२-२१९-११ (७३८६९)
 अग्राह्यौ पुरुषावेतावलिङ्गत्वादसङ्गिनौ ।
 संयोगलक्षणोत्पत्तिः कर्मजा गृह्यते यथा ॥ १२-२१९-१२ (७३८७०)
 करणैः कर्मनिर्वृत्तैः कर्ता यद्यद्विचेष्टते ।
 कीर्त्यते शब्दसंज्ञाभिः कोऽहमेषोप्यसाविति ॥ १२-२१९-१३ (७३८७१)
 गममापि कायमिति च तदज्ञो नित्यसंवृतः ।
 उष्णीषवान्यथा वस्त्रैस्त्रिभिर्भवति संवृतः ।
 संवृतोऽयं तथा देही सत्त्वरजसतामसैः ॥ १२-२१९-१४ (७३८७२)
 गभेदवस्तु त्वभेदेन जानाति स यदा पुमान् ।
 तदा परं परात्माऽसौ भवत्येव निरञ्जनः ॥ १२-२१९-१५ (७३८७३)
 क्रियायोगे च भेदाख्ये बहु संक्षिप्यते क्वचित् ।
 वसुरुद्रगणाद्येषु स्वानुभोगेन भोगतः ॥ १२-२१९-१६ (७३८७४)
 एवमेष परः सत्त्वो नानारूपेण संस्थितः ।
 संक्षिप्तो दृश्यते पञ्चादेकरूपेण विष्ठितः ॥ १२-२१९-१७ (७३८७५)
 तस्माच्चतुष्टयं वेद्यमेतैर्हेतुभिरावृतम् ।
 तथासंज्ञो ह्ययं सम्यगन्तकाले न मुह्यति ।
 ग्वायुर्विधो यथा भानुर्विप्रकाशं गमिष्यति ॥ १२-२१९-१८ (७३८७६)
 श्रियं दिव्यामभिप्रेप्सुर्वर्ष्मवान्मनसा शुचिः ।
 शारीरैर्नियमैरुग्रैश्चरेन्निष्कल्मषं तपः ॥ १२-२१९-१९ (७३८७७)
 त्रैलोक्यं तपसा व्याप्तमन्तर्भूतेन भास्वता ।
 सूर्यश्च चन्द्रमाश्चैव भासतस्तपसा दिवि ॥ १२-२१९-२० (७३८७८)

गअन्यच्च धर्मसाम्यं यत्तपस्तत्कीर्त्यते पुनः ।
 प्रकाशस्तपसो ज्ञानं लोके संशब्दितं तपः ॥ १२-२१९-२१ (७३८७९)
 रजस्तमोघ्नं यत्कर्म तपसस्तत्स्वलक्षणम् ।
 गत्रितयं ह्येतदाख्यातं यद्यस्माद्भासितुं पुनः ॥ १२-२१९-२२ (७३८८०)
 स्वभासा भासयंश्चापि चन्द्रमा ह्यत्र वर्तते ।
 सूर्ययोगे तु यः सन्धिस्तपः सर्वं प्रदीप्यते ॥ १२-२१९-२३ (७३८८१)
 ब्रह्मचर्यमहिंसा च शारीरं तप उच्यते ।
 वाङ्मनोनियमः सम्यङ्भानसं तप उच्यते ॥ १२-२१९-२४ (७३८८२)
 विधिज्ञेभ्यो द्विजातिभ्यो ग्राह्यमन्नं विशिष्यते ।
 आहारनियमेनास्य पाप्मा शाम्यति राजसः ॥ १२-२१९-२५ (७३८८३)
 वैमनस्यं च विषये यान्त्यस्य करणानि च ।
 तस्मात्तन्मात्रमादद्याद्यावदत्र प्रयोजनम् ॥ १२-२१९-२६ (७३८८४)
 अन्तकाले बलोत्कर्षाच्छनैः कुर्यादनातुरः ।
 एवं युक्तेन मनसा ज्ञानं यदुपपद्यते ॥ १२-२१९-२७ (७३८८५)
 रजोवर्ज्यो ह्ययं देही देहवाञ्छब्दवाञ्छरेत् ।
 कार्थैरव्याहतमतिर्वैराग्यात्प्रकृतौ स्थितः ॥ १२-२१९-२८ (७३८८६)
 आ देहादप्रमादाच्च देहान्ताद्विप्रमुच्यते ।
 हेतुयुक्तः सदा सागर्गो भूतानां प्रलयस्तथा ॥ १२-२१९-२९ (७३८८७)
 परप्रत्ययसर्गे तु नियमो नातिवर्तते ।
 एवं तत्प्रभवां प्रज्ञामासते ये विषयये ॥ १२-२१९-३० (७३८८८)
 धृत्या देहान्धारयन्तो बुद्धिसंक्षिप्तचेतसः ।
 स्थानेभ्यो ध्वंसमानाश्च सूक्ष्मत्वात्तदुपासते ॥ १२-२१९-३१ (७३८८९)
 यथागमं च तत्सर्वं बुद्ध्या तन्नैव बुद्ध्यते ।
 देहान्तं कश्चिदन्वास्ते भावितात्मा निराश्रयः ॥ १२-२१९-३२ (७३८९०)
 युक्तो धारणया कश्चित्सतः केचिदुपासते ।
 अभ्यस्यन्ति परं देवं विद्यासंशब्दिताक्षरम् ॥ १२-२१९-३३ (७३८९१)
 अन्तकाले ह्युपासन्ते तपसा दग्धकित्विषाः ।
 सर्व एते महात्मानो गच्छन्ति परमां गतिम् ॥ १२-२१९-३४ (७३८९२)
 सूक्ष्मं विशेषणं तेषामवेक्षेच्छास्त्रचक्षुषा ।
 देहं तु परमं विद्याद्विमुक्तमपरिग्रहम् ॥ १२-२१९-३५ (७३८९३)
 अन्तरिक्षादन्यतरं धारणासक्तमानसम् ।
 मर्त्यलोकाद्विमुच्यन्ते विद्यासंसक्तचेतसः ॥ १२-२१९-३६ (७३८९४)
 ब्रह्मभूता विरजसस्ततो यान्ति परां गतिम् ।
 एवमेकायनं धर्ममाहुर्वेदविदो जनाः ॥ १२-२१९-३७ (७३८९५)
 यथाज्ञानमुपासन्तः सर्वे यान्ति परां गतिम् ।
 कषायवर्जितं----तेषामुत्पद्यतेऽमलम् ।

यान्ति तेऽपि----- कान्विशुध्यन्ति यथाबलं ॥ १२-२१९-३८ (७३८९६)
 भगवन्तमजं दिव्य विष्णुमव्यक्तसंज्ञितम् ।
 भावेन यान्ति शुद्धा ये ज्ञानतृप्ता निराशिषः ॥ १२-२१९-३९ (७३८९७)
 ज्ञात्वाऽऽत्मस्थं----- न निवर्तन्ति तेऽव्ययाः ।
 प्राप्य तत्परमं स्थानमोदन्तेऽक्षरमव्ययम् ॥ १२-२१९-४० (७३८९८)
 एतावदेतद्विज्ञानमेतदस्ति च नास्ति च ।
 तृष्णाबद्धं जगत्सर्वं चक्रवत्परिवर्तते ॥ १२-२१९-४१ (७३८९९)
 विसतन्तुर्यथैवायमन्तस्थः सर्वतो बिसे ।
 तृष्णातन्तुरनाद्यन्तस्तथा देहगतः सदा ॥ १२-२१९-४२ (७३९००)
 सूच्या सूत्रं यथा वस्त्रे संसारयति वायकः ।
 तद्वत्संसारसूत्रं हि तृष्णासूच्या निबद्धयते ॥ १२-२१९-४३ (७३९०१)
 गदतस्ततः समाहृत्य रूपं निर्वर्तयिष्यति ।
 विकारं प्रकृतिं चैव पुरुषं च सनातनम् ॥ १२-२१९-४४ (७३९०२)
 यो यथावद्विजानाति स वितृष्णो विमुच्यते ।
 याति नित्यं स सद्भावमात्मनो वै महद्भुवम् ॥ १२-२१९-४५ (७३९०३)
 भीष्म उवाच । १२-२१९-४६क्ष् (६०९६)
 प्रकाशं भगवानेतदृषिर्नारायणोऽमृतम् ।
 भूतानामनुकम्पार्थं जगाद जगतो हितम् ॥ १२-२१९-४६ (७३९०४)

इति श्रीमन्महाभारते शान्तिपर्वणि मोक्षधर्मपर्वणि
 एकोनविंशत्यधिकद्विशततमोऽध्यायः ॥ २१९. ।

Mahabharata - Shanti Parva - Chapter Footnotes

१२-२१९-१ न स वेद परं धर्मं इति ध । पाठः ॥
 १२-२१९-२२ तपसस्तच्च लक्षणमिति थ । पाठः । तत्त्वलक्षणमिति
 ध । पाठः ॥
 १२-२१९-२५ ग्राह्यमन्नं तपस्थभिरिति ट । थ । पाठः ॥
 १२-२१९-२९ देहान्ते विप्रमुच्यत इति ट । थ । पाठः । सदोत्सर्ग इति
 ध । पाठः ॥
 १२-२१९-३८ विमुच्यन्ते यथाबलमिति झ । पाठः । विशुध्यन्तो
 यथाबलमिति ट । थ । पाठः ॥
 १२-२१९-४६ प्रकाशं स्पष्टम् । अमृतं मोक्षसाधनम् ॥

शान्तिपर्व - अध्याय २२०
 ॥ श्रीः ॥
 १२.२२०. अध्यायः २२०

१२-२२०-० (७३९२१)

युधिष्ठिर उवाच । १२-२२०-०क्ष (६०९८)

केन वृत्तेन वृत्तज्ञो जनको मिथिलाधिपः ।

जगाम मोक्षं धर्मज्ञो भोगानुत्सृज्य बुद्धिमान् ॥ १२-२२०-१ (७३९२२)

भीष्म उवाच । १२-२२०-२क्ष (६०९९)

अत्राप्युदाहरन्तीममितिहासं पुरातनम् ।

येन वृत्तेन धर्मज्ञः स जगाम महत्सुखम् ॥ १२-२२०-२ (७३९२३)

जनको जनदेवस्तु मिथिलायां जनाधिप ।

और्ध्वदेहिकधर्माणामासीद्युक्तो विचिन्तने ॥ १२-२२०-३ (७३९२४)

तस्य स्म शतमाचार्या वसन्ति सततं गृहे ।

दर्शयन्तः पृथग्धर्मान्नानापाषण्डवादिनः ॥ १२-२२०-४ (७३९२५)

स तेषां प्रेत्यभावेन प्रेत्य गातौ विनिश्चये ।

आगमस्थः स भूयिष्ठमात्मतत्त्वेन तुष्यन्ति ॥ १२-२२०-५ (७३९२६)

तत्र पञ्चशिखो नाम कापिलेयो महामुनिः ।

परिधावन्महीं कृत्स्नां जगाम यलामथ ॥ १२-२२०-६ (७३९२७)

सर्वसंन्यासधर्माणां तत्त्वज्ञाननिश्चये ।

सुपर्यवसितार्थश्च निर्द्वन्द्वो नष्टगशयः ॥ १२-२२०-७ (७३९२८)

ऋषीणामाहुरेकं यं कामाद-----नृषु ।

शाश्वतं सुखमत्यन्तमन्वि---सुदुर्लभम् ॥ १२-२२०-८ (७३९२९)

यमाहुः कपिलं साङ्ख्याः परमर्षिं प्रजापतिम् ।

समेत्य तेन रूपेण विस्मापयति हि स्वयम् ॥ १२-२२०-९ (७३९३०)

आसुरेः प्रथमं शिष्यं यमाहुश्चिरजीविनम् ।

पञ्चस्रोतसि यः सत्रमास्ते वर्षसहस्रिकम् ॥ १२-२२०-१० (७३९३१)

तमासीनं समागम्य कापिलं मण्डलं महत् ।

शपञ्चस्रोतसि निष्णातः पञ्चरात्रविशारदः । १२-२२०-११ (७३९३२)

पञ्चज्ञः पञ्चकृत्पञ्चगुणः पञ्चशिखः स्मृतः ॥

पुरुषावस्थमव्यक्तं परमार्थं न्यवेदयत् ॥ १२-२२०-१२ (७३९३३)

इष्ट्वा सत्रेण संपृष्टो भूयश्च तपसाऽऽसुरिः ।

क्षेत्रक्षेत्रज्ञयोर्व्यक्तं बुबुधे देवदर्शनात् ॥ १२-२२०-१३ (७३९३४)

यत्तदेकाक्षरं ब्रह्म नानारूपं प्रदृश्यते ।

ग्बोधायनपरान्विप्रानृषिभावमुपागतः ।

आसुरिर्मण्डले तस्मिन्प्रतिपेदे तदव्ययम् ॥ १२-२२०-१४ (७३९३५)
 तस्य पञ्चशिखः शिष्यो मानुष्याः पयसा भृतः ।
 ब्राह्मणी कपिला नाम काचिदासीत्कुटुम्बिनी ॥ १२-२२०-१५ (७३९३६)
 तस्याः पुत्रत्वमागम्य स्त्रियाः स पिबति स्तनौ ।
 ततः स कापिलेयत्वं लेभे बुद्धिं च नैष्ठिकीम् ॥ १२-२२०-१६ (७३९३७)
 एतन्मे भगवानाह कापिलेयस्य संभवम् ।
 तस्य तत्कापिलेयत्वं सर्ववित्त्वमनुत्तमम् ॥ १२-२२०-१७ (७३९३८)
 सामान्यं जनकं ज्ञात्वा धर्मज्ञानामनुत्तमम् ।
 उपेत्य शतमाचार्यान्मोहयामास हेतुभिः ॥ १२-२२०-१८ (७३९३९)
 गनिराकरिष्णुस्तान्सर्वांस्तेषां हेतुगुणान्वहून् ।
 श्रावयामास मतिमान्मुनिः पञ्चशिखो नृप ॥ १२-२२०-१९ (७३९४०)
 जनकस्त्वभिसंरक्तः कापिलेयानुदर्शनात् ।
 उत्सृज्य शतमाचार्यान्पृष्ठतोऽनुजगाम तम् ॥ १२-२२०-२० (७३९४१)
 तस्मै परमकल्याय प्रणताय च धर्मतः ।
 अब्रवीत्परमं मोक्षं यतः साङ्ख्यं विधीयते ॥ १२-२२०-२१ (७३९४२)
 जातिनिर्वेदमुक्त्वा स कर्मनिर्वेदमब्रवीत् ।
 कर्मनिर्वेदमुक्त्वा च सर्वनिर्वेदमब्रवीत् ॥ १२-२२०-२२ (७३९४३)
 यदर्थं धर्मसंसर्गः कर्मणां च फलोदयः ।
 तमनाश्वासिकं मोहं विनाशि चलमध्रुवम् ॥ १२-२२०-२३ (७३९४४)
 दृश्यमाने विनाशे च प्रत्यक्षे लोकसाक्षिके ।
 आगमात्परमस्तीति ब्रुवन्नपि पराजितः ॥ १२-२२०-२४ (७३९४५)
 आत्मना ह्यात्मनो नित्यं क्लेशमृत्युजरामयम् ।
 आत्मानं मन्यते मोहात्तदसम्यक्परं मतम् ॥ १२-२२०-२५ (७३९४६)
 अथ चेदेवमप्यस्ति यल्लोके नोपपद्यते ।
 अजरोऽयममृत्युश्च राजाऽसौ मन्यते तथा ॥ १२-२२०-२६ (७३९४७)
 अस्ति नास्तीति चाप्येतत्तस्मिन्नसति लक्षणे ।
 किमधिष्ठाय तद्ब्रूयाल्लोकयात्राविनिश्चयम् ॥ १२-२२०-२७ (७३९४८)
 प्रत्यक्षं ह्येतयोर्मूलं कृतान्तैतिह्ययोरपि ।
 प्रत्यक्षेणागमो भिन्नः कृतान्तो वा न कश्चन ॥ १२-२२०-२८ (७३९४९)
 यत्रतत्रानुमानेऽस्मिन्कृतं भावयतोऽपि च ।
 नान्यो जीवः शरीरस्य नास्तिकानां मते स्मृतः ॥ १२-२२०-२९ (७३९५०)
 रेतो वटकणीकायां घृतपाकाधिवासनम् ।
 जातिः स्मृतिरयस्कान्तः सूर्यकान्तोऽम्बुभक्षणम् ॥ १२-२२०-३० (७३९५१)
 प्रेत्य भूताप्ययश्चैव देवताभ्युपयाचनम् ।
 मृते कर्मनिवृत्तिश्च प्रमाणमिति निश्चयः ॥ १२-२२०-३१ (७३९५२)
 न त्वेते हेतवः सन्ति ये केचिन्मूर्तिसंस्थिताः ।

अमूर्तस्य हि मूर्तेन सामान्यं नोपपद्यते ॥ १२-२२०-३२ (७३९५३)
 अविद्याकर्मचेष्टानां केचिदाहुः पुनर्भवे ।
 कारणं लोभमोहौ तु दोषाणां च निषेवणम् ॥ १२-२२०-३३ (७३९५४)
 अविद्यां क्षेत्रमाहुर्हि कर्मबीजं तथा कृतम् ।
 तृष्णासंजननं स्नेह एष तेषां पुनर्भवः ॥ १२-२२०-३४ (७३९५५)
 तस्मिन्मूढे च जग्धे च देहे मरणधर्मिणि ।
 अन्योऽसौ जायते प्रेतस्तदाहुस्तत्वमक्षयम् ॥ १२-२२०-३५ (७३९५६)
 यदा स्वरूपतश्चान्यो जातितः श्रुतितोऽर्थतः ।
 कथमस्मिन्स इत्येवं संबोधः स्यादसंहितः ॥ १२-२२०-३६ (७३९५७)
 एवं सति च का प्रीतिर्दानविद्यातपोबलैः ।
 यद्यदाचरितं कर्म सर्वमन्यत्प्रपद्यते ॥ १२-२२०-३७ (७३९५८)
 यदि ह्ययमिहैवान्यैः प्राकृतैर्दुःखितो भवेत् ।
 सुखितो दुःखितैर्वाऽपि दृश्यो ह्यस्यविनिर्णयः ॥ १२-२२०-३८ (७३९५९)
 यदा हि मुसलैर्हन्युः शरीरं न पुनर्भवेत् ।
 पृथग्ज्ञानं यदन्यच्च येनैतन्नोपपद्यते ॥ १२-२२०-३९ (७३९६०)
 ऋतुसंवत्सरौ तिथ्यः शीतोष्णेऽथ प्रियाप्रिये ।
 यथाऽतीता न दृश्यन्ते तादृशः सत्वसंक्षयः ॥ १२-२२०-४० (७३९६१)
 जरयाऽभिपरीतस्य मृत्युना न विनाशिना ।
 दुर्बलं दुर्बलं पूर्वं गृहस्येव विनश्यति ॥ १२-२२०-४१ (७३९६२)
 इन्द्रियाणी मनो वायुः शोणितं मांसमस्थि च ।
 आनुपूर्व्यां विनश्यन्ति स्वं धातुमुपयान्ति च ॥ १२-२२०-४२ (७३९६३)
 लोकयात्राविधानं च दानधर्मफलागमः ।
 तदर्थं वेदशब्दाश्च व्यवहाराश्च लौकिकाः ॥ १२-२२०-४३ (७३९६४)
 इति सम्यङ्भनस्येते बहवः सन्ति हेतवः ।
 एतदासीन्ममास्तीति न कश्चित्प्रतिपद्यते ॥ १२-२२०-४४ (७३९६५)
 तेषां विमृशतामेवं तत्तत्समभिधावताम् ।
 क्वचिन्निविशते बुद्धिस्तत्र जीर्यति वृक्षवत् ॥ १२-२२०-४५ (७३९६६)
 एवमर्थैरनर्थैश्च दुःखिताः सर्वजन्तवः ।
 आगमैरपकृष्यन्ते हस्तिपैर्हस्तिनो यथा ॥ १२-२२०-४६ (७३९६७)
 ग्न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ १२-२२०-४७ (७३९६८)
 अर्थास्तथाऽत्यन्तमुखावहांश्च
 लिप्सन्त एते बहवो विशुष्काः ।
 महत्तरं दुःखमनुप्रपन्ना
 हित्वा सुखं मृत्युवशं प्रयान्ति ॥ १२-२२०-४८ (७३९६९)
 विनाशिनो ह्यध्रुवजीवितस्य

किं बन्धुभिर्मित्रपरिग्रहैश्च ।
 विहाय यो गच्छति सर्वमेव
 क्षणेन गत्वा न निवर्तते च ॥ १२-२२०-४९ (७३९७०)
 भूव्योमतोयानलवायवोऽपि
 सदा शरीरं प्रतिपालयन्ति ।
 इतीदमालक्ष्य रतिः कुतो भवे
 द्विनाशिनो ह्यस्य न कर्म विद्यते ॥ १२-२२०-५० (७३९७१)
 इदमनुपधिवाक्यमच्छलं
 परमनिरामयमात्मसाक्षिकम् ।
 नरपतिरभिवीक्ष्य विस्मितः
 पुनरनुयोक्तुमिदं प्रचक्रमे ॥ ॥ १२-२२०-५१ (७३९७२)

इति श्रीमन्महाभारते शान्तिपर्वणि मोक्षधर्मपर्वणि
 विंशत्यधिकद्विशततमोऽध्यायः ॥ २२०. ।

Mahabharata - Shanti Parva - Chapter Footnotes

१२-२२०-२ महत्सुखं मोक्षम् ॥
 १२-२२०-३ जनको जनकवंश्यः नाम्ना जनदेवः ॥
 १२-२२०-४ पाषण्डा लोकायतादयस्तेषां वादिनः प्रतिभटत्वेन जेतारः ॥
 १२-२२०-६ कापिलेयः कपिलायाः पुत्रः । परिधावन् एकत्र वासमकुर्वन् ॥
 १२-२२०-७ सुपर्यवसितार्थः सम्यङ्ङ्घ्रितप्रयोजनः ॥
 १२-२२०-८ कामादवसितं यदृच्छया स्थितम् । नृषु सुखं
 अन्विच्छन्तम् । स्थापयितुमिति शेषः ॥
 १२-२२०-९ कपिलं तत्प्रशिष्यत्वात्तत्तुल्यम् ॥
 १२-२२०-१५ मनुष्यो वयसा वृत इति ध । पाठः । धृत इति
 ट थ पाठः ॥
 १२-२२०-१७ भगवान्मार्कण्डेयः सनत्कुमारो वा ॥
 १२-२२०-१८ सामान्यं सर्वेष्व्वाचार्येषु समबुद्धिम् ॥
 १२-२२०-२१ कल्याय समर्थाय ॥
 १२-२२०-२२ जातिर्जन्म । कर्म यागादि । सर्वं ब्रह्मलोकान्तम् । तेषु
 निर्वेदः क्षयिष्णुत्वात् ॥
 १२-२२०-२३ तं मोहमब्रवीदित पूर्वेणान्वयः ॥
 १२-२२०-२५ अनात्मा ह्यात्मनः क्लेशं जन्ममृत्युजरामयत् इति ट
 । थ । पाठः ॥
 १२-२२०-२९ यत्रकुत्राप्यनुमाने ईदृशानिष्टनित्यात्मान्यतमसाधके
 साध्यसिद्धिं भावयतः कृतं अलम्

। भावनयालमित्यर्थः । उक्तविधयानुमानस्याप्रमाणत्वात् । शरीरस्य शरीरात् ॥

१२-२२०-३० रेतो धातुर्वटकणिका धृतधूमाधिवासनमिति ध

। पाठः । सूर्यकान्ताग्निमोक्षणमिति थ । पाठः ॥

१२-२२०-३५ व्यूढे च दग्धे चेति ध । पाठः । अन्योन्याज्जायते स्नेहस्तमाहुः सत्वसंक्षयमिति ध । पाठः ॥

१२-२२०-३८ सुखितैः सुखितो वापि दृष्टो ह्यस्य विनिर्णय इति ट । थ । पाठः ॥

शान्तिपर्व - अध्याय २२१

॥ श्रीः ॥

१२.२२१. अध्यायः २२१

Mahabharata - Shanti Parva - Chapter Topics

भीष्मेण युधिष्ठिरं प्रति अनकं प्रत्युक्तपञ्चशिखवाक्यानुवादः ॥ १. ।

Mahabharata - Shanti Parva - Chapter Text

१२-२२१-० (७३९७३)

गक्रभीष्म उवाच । १२-२२१-०क्ष् (६१००)

जनको नरदेवस्तु ज्ञापितः परमर्षिणा ।

पुनरेवानुपप्रच्छ सांपराये भवाभवौ ॥ १२-२२१-१ (७३९७४)

भगवन् यदिदं प्रेत्य संज्ञा भवति कस्यचित् ।

एवं सति किमज्ञानं ज्ञानं वा किं करिष्यति ॥ १२-२२१-२ (७३९७५)

विवादादेव सिद्धोऽसौ कारणस्येव वेदना ।

चेतनो विद्यते ह्यत्र हैतुकं च मनोगतम् ॥ १२-२२१-३ (७३९७६)

आगमादेव सिद्धोऽसौ स्वताः सिद्धा इति श्रुतिः ।

वर्तते पृथगन्योन्यं न ह्यपःश्रित्य कर्मसु ॥ १२-२२१-४ (७३९७७)

चेतनो ह्यंशवस्तत्र स्वमूर्तं धारयन्त्यतः ।

स्वभावं पौरुषं कर्म ह्यात्मानं तमुपाश्रितम् ।

तमाश्रित्य प्रवर्तन्ते देहिनो देहबन्धनाः ॥ १२-२२१-५ (७३९७८)

गुणज्ञानमभिज्ञानं तस्य लिङ्गानुशब्दयत् ।

पृथिव्यादिषु भूतेषु तत्तदाहुर्निदर्शनम् ॥ १२-२२१-६ (७३९७९)

आत्माऽसौ वर्तते भिन्नस्तत्रतत्र समन्वितः ।

परमात्मा तथीवैको देवेऽस्मिन्निति वै श्रुतिः ॥ १२-२२१-७ (७३९८०)

आकाशं वायुरूष्मा च स्नेहो यच्चापि पार्थिवम् ।

यथा त्रिधा प्रवर्तन्ते तथाऽसौ पुरुषः स्मृतः ॥ १२-२२१-८ (७३९८१)

पपस्यन्तर्हितं यद्वत्तद्वद्भाप्तं महात्मकम् ।

पूर्वं नैश्वर्ययोगेन तस्मादेतन्न शेषवान् ॥ १२-२२१-९ (७३९८२)
 शब्दाः कालः क्रिया देहो ममैकस्वैव कल्पना ।
 स्वभावं तन्मयं त्वेदं मायारूपं तु भेदवत् ॥ १२-२२१-१० (७३९८३)
 नानाख्यं परं शुद्धं निर्विकल्पं परात्मकम् ।
 लिङ्गादि देवमध्यास्ते ज्ञानं देवस्य तत्तथा ॥ १२-२२१-११ (७३९८४)
 चिन्मयोऽयं हि नादाख्यः शब्दश्चासौ मनो महान् ।
 गतिमानुत संधत्ते वर्णमत्तत्पदान्वितम् ॥ १२-२२१-१२ (७३९८५)
 कायो नास्ति च तेषां वै अवकाशस्तथा परम् ।
 एतेनोढा इति चाख्याताः सर्वे ते धर्मदूषकाः ॥ १२-२२१-१३ (७३९८६)
 अवन्धनमविज्ञानाज्ज्ञानं तद्भुवमव्ययम् ।
 नानाभेदविकल्पने येषामात्मा स्मृतः सदा ॥ १२-२२१-१४ (७३९८७)
 प्रकृतेरपरस्तेषां बहवोऽप्यात्मवादिनः ।
 विरोधो ह्यात्मसन्मायां न तेषां सिद्ध एव हि ।
 अन्यदा च गृहीतैः----वेदबाह्यास्ततः स्मृताः ॥ १२-२२१-१५ (७३९८८)
 एकानेकात्मकं तेषां प्रतिषेधो हि भेदनुत् ।
 तस्माद्देवस्य हृदयमद्वैध्यमिति विद्धि तत् ॥ १२-२२१-१६ (७३९८९)
 वेदादृष्टेरयं लोकः सर्वार्थेषु प्रवर्तते ।
 तस्माच्च स्मृतयो जाताः सेतिहासाः पृथग्विधाः ॥ १२-२२१-१७ (७३९९०)
 न यन्न साध्यं तद्ब्रह्म नादिमध्यं न चान्तवत् ।
 इन्द्रियाणि च भूरीणि परा च प्रकृतिर्मनः ॥ १२-२२१-१८ (७३९९१)
 आत्मा च परमः शुद्धः प्रोक्तोऽसौ परमः पुमान् ॥ १२-२२१-१९ (७३९९२)
 उत्पत्तिलक्षणं चेदं विपरीतमथोभयोः ।
 यो वेत्ति प्रकृतिं नित्यं तथा चैवात्मनस्तु ताम् ।
 प्रदहत्येष कर्माख्यं दावोद्भूत इवानलः ॥ १२-२२१-२० (७३९९३)
 चिन्मात्रपरमः शुद्धः सर्वाकृतिषु वर्तते ॥ १२-२२१-२१ (७३९९४)
 आकाशकल्पं विमलं नानाशक्तिसमन्वितम् ।
 तापनं सर्वभूतानां ज्योतिषां मध्यमस्थितिम् ।
 दुःखमस्ति न निर्दुःखं तद्विद्वान्न च लिप्यति ॥ १२-२२१-२२ (७३९९५)
 असावश्नाति यद्वत्तद्वमरोऽश्नाति यन्मधु ।
 एवमेव महानात्मा नात्मानमवबुध्यते ॥ १२-२२१-२३ (७३९९६)
 एवंभूतस्त्वमित्यत्र स्वाधितो बुद्ध्यते परम ।
 बुधस्य बोधनं तत्र क्रियते सद्भिरित्युत ।
 न बुधस्येति वै कश्चिन्न तथावच्छृणुष्व मे ॥ १२-२२१-२४ (७३९९७)
 शोकमस्य न गत्वा ते शास्त्राणां शास्त्रदस्यवः ।
 लोकं निध्नन्ति संभिन्ना ज्ञातिनोत्र वदन्त्युत ॥ १२-२२१-२५ (७३९९८)
 एवं तस्य विभोः कृत्यं धातुरस्य महात्मनः ।

क्षमन्ति ते महात्मानः सर्वद्वन्द्वविवर्जिताः ॥ १२-२२१-२६ (७३९९९)
 अतोऽन्यथा महात्मानमन्यथा प्रतिपद्यते ।
 किं तेन न कृतं पापं चोरेणात्मापहारिणा ॥ १२-२२१-२७ (७४०००)
 तस्य संयोगयोगेन शुचिरप्यशुचिर्भवेत् ।
 अशुचिश्च शुचिश्चापि ज्ञानाद्देहादयो यथा ॥ १२-२२१-२८ (७४००१)
 दृश्यं न चैव दृष्टं स्याद्दृष्टं दृश्यं तु नैव च ॥
 १२-२२१-२९ (७४००२)
 अतीतत्रितयाः सिद्धा ज्ञानरूपेण सर्वदा ।
 एवं न प्रतिपद्यन्ते रागमोहमदान्विताः ॥ १२-२२१-३० (७४००३)
 वेदबाह्या दुरात्मानः संसारे दुःखभागिनः ।
 आगमानुगतज्ञाना बुद्धियुक्ता भवन्ति ते ॥ १२-२२१-३१ (७४००४)
 बुद्ध्या भवति बुद्ध्या त्वं यद्बुद्धं चात्मरूपवत् ।
 तमस्यन्धे न संदेहात्परं यान्ति न संशयः ॥ १२-२२१-३२ (७४००५)
 नित्यनैमित्तिकान्कृत्वा पापहानिमवाप्य च ।
 शुद्धसत्त्वा महात्मानो ज्ञाननिर्धूतकल्मषाः ॥ १२-२२१-३३ (७४००६)
 असक्ताः परिवर्तन्ते संसरन्त्यथ वायुवत् ।
 न युज्यन्तेऽथवा क्लेशैरहंभावोद्भवैः सह ॥ १२-२२१-३४ (७४००७)
 इतस्ततः समाहृत्य ज्ञानं निर्वर्णयन्त्युत ।
 ज्ञानान्वितस्तमो हन्यादकवत्स महामतिः ॥ १२-२२१-३५ (७४००८)
 एवमात्मानमन्वीक्ष्य नानादुःखसमन्वितम् ।
 देहं पङ्कमले मग्नं निर्मलं परमार्थतः ॥ १२-२२१-३६ (७४००९)
 तमेवं सर्वदुःखात्तु मोचयेत्परमात्मवान् ।
 ब्रह्मचर्यव्रतोपेतः सर्वसङ्गबहिष्कृतः ।
 लघ्वाहारो विशुद्धात्मा परं निर्वाणमृच्छति ॥ १२-२२१-३७ (७४०१०)
 इन्द्रियाणि मनो वायुः शोणितं मांसमस्थि च ।
 आनुपूर्व्याद्विनश्यन्ति स्वं धातुमुपयान्ति च ॥ १२-२२१-३८ (७४०११)
 कारणानुगतं कार्यं यदि तच्च विनश्यति ।
 अलिङ्गस्य कथं लिङ्गं युज्यते तन्मृषा दृढम् ॥ १२-२२१-३९ (७४०१२)
 न त्वेव हेतवः सन्ति ये केचिन्मूर्तिसंस्थिताः ।
 अमर्त्यस्य च मर्त्येन सामान्यं नोपपद्यते ॥ १२-२२१-४० (७४०१३)
 लोकदृष्टो यथा जातेः स्वेदजः पुरुषः स्त्रियाम् ।
 कृतानुस्मरणात्सिद्धो वेदगम्यः परः पुमान् ॥ १२-२२१-४१ (७४०१४)
 प्रत्यक्षानुगतो वेदो नामहेतुभिरिष्यते ॥ १२-२२१-४२ (७४०१५)
 यथा शाखा हि वै शाखा तरोः संबध्यते तदा ।
 श्रुत्या तथापरोप्यात्मा दृश्यते सोऽप्यलिङ्गवान् ।
 अलिङ्गसाध्यं तद्ब्रह्म बहवः सन्ति हेतवः ॥ १२-२२१-४३ (७४०१६)

लोकयात्राविधानं च दानधर्मफलागमः ।
तदर्थं वेदशब्दाश्च व्यवहाराश्च लौकिकाः ॥ १२-२२१-४४ (७४०१७)
इति सम्यङ्भनस्येते बहवः सन्ति हेतवः ।
एतदस्तीदमस्तीति न किञ्चित्प्रतिदृश्यते ॥ १२-२२१-४५ (७४०१८)
तेषां विमृशतामेवं तत्तत्समभिधावताम् ।
क्वचिन्निविशते बुद्धिस्तत्र जीर्यति वृक्षवत् ॥ १२-२२१-४६ (७४०१९)
एवमर्थैरनर्थैश्च दुःखिताः सर्वजन्तवः ।
आगमैरपकृष्यन्ति हस्तिनो हस्तिपैर्यथा ॥ १२-२२१-४७ (७४०२०)
न जातु कामः कामामामुपभोगेन शाम्यति ।
हविषा कृष्णवर्मेव भूय एवाभिर्वधते ॥ १२-२२१-४८ (७४०२१)
अर्थास्तथाऽत्यन्तदुःखाबहांश्च
लिप्सन्त एके बहवो विशुष्काः ।
महत्तरं दुःखमभिप्रपन्ना
हित्वा सुखं मृत्युवशं प्रयान्ति ॥ १२-२२१-४९ (७४०२२)
विनाशिनो ह्यध्रुवजीवितस्य
किं बन्धुभिर्मन्त्रपरिग्रहैश्च ।
विहाय यो गच्छति सर्वमेव
क्षणेन गत्वा न निवर्तते च ॥ १२-२२१-५० (७४०२३)
स्वं भूमितोयानलवायवो हि
सदा शरीरं प्रतिपालयन्ति ।
इतीदमालक्ष्य कुतो रतिर्भवे
द्विनाशिनो ह्यस्य न कर्म विद्यते ॥ १२-२२१-५१ (७४०२४)
इदमनुपधिवाक्यमच्छलं
परमनिरामयमात्मसाक्षिकम् ।
नरपतिरनुवीक्ष्य विस्मितः
पुनरनुयोक्तुमिदं प्रचक्रमे ॥ १२-२२१-५२ (७४०२५)

इति श्रीमन्महाभारते शान्तिपर्वणि मोक्षधर्मपर्वणि
एकविंशत्यधिकद्विशततमोऽध्यायः ॥ २२१ ॥

Mahabharata - Shanti Parva - Chapter Footnotes

क्र अयमध्यायो व । पुस्तकएव दृश्यते ।

शान्तिपर्व - अध्याय २२२

॥ श्रीः ॥

१२.२२२. अध्यायः २२२

१२-२२२-० (७४०२६)

भीष्म उवाच । १२-२२२-०क्ष् (६१०१)

जनको नरदेवस्तु ज्ञापितः परमर्षिणा ।

पुनरेवानुपप्रच्छ सांपराये भवाभवौ ॥ १२-२२२-१ (७४०२७)

जनक उवाच । १२-२२२-२क्ष् (६१०२)

भगवन् यदि न प्रेत्य संज्ञा भवति कस्यचित् ।

एवं सति किमज्ञानं ज्ञानं वा किं करिष्यति ॥ १२-२२२-२ (७४०२८)

सर्वमुच्छेदनिष्ठं स्यात्पश्य चैतद्द्विजोत्तम ।

अप्रमत्तः प्रमत्तो वा किं विशेषं करिष्यति ॥ १२-२२२-३ (७४०२९)

असंसर्गो हि भूतेषु संसर्गो वा विनाशिषु ।

कस्मै क्रियेत तत्त्वेन निश्चयः कोऽत्र तत्त्वतः ॥ १२-२२२-४ (७४०३०)

भीष्म उवाच । १२-२२२-५क्ष् (६१०३)

तमसा हि प्रतिच्छन्नं विभ्रान्तमिव चातुरम् ।

पुनः प्रशमयन्वाक्यैः कविः पञ्चशिखोऽब्रवीत् ॥ १२-२२२-५ (७४०३१)

उच्छेदनिष्ठा नेहास्ति भा निष्ठा न विद्यते ।

अयं ह्यपि समाहारः शरीरेन्द्रियचेतसाम् ।

वर्तते पृथगन्योन्यमप्यपाश्रित्य कर्मसु ॥ १२-२२२-६ (७४०३२)

धावतः पञ्च तेषां तु खं वायुर्ज्योतिरम्बु भूः ।

ते स्वभावेन तिष्ठन्ति वियुज्यन्ते स्वभावतः ॥ १२-२२२-७ (७४०३३)

आकाशो वायुरूष्मा च स्नेहो यश्चापि पार्थिवः ।

एष पञ्चसमाहारः शरीरमपि नैकधा ॥ १२-२२२-८ (७४०३४)

अहं वाच्यं द्विजानां यद्विशिष्टं बुद्धिरूपवत् ।

वाचामगोचरं नित्यं ज्ञेयमेवं भविष्यति ॥ १२-२२२-९ (७४०३५)

ज्ञानं ज्ञेयं तथा ज्ञानं त्रिविधं ज्ञानमुच्यते ।

ज्ञानमूष्मा च वायुश्च त्रिविधः कर्मसंग्रहः ॥ १२-२२२-१० (७४०३६)

इन्द्रियाणीन्द्रियार्थाश्च स्वभावश्चेतना मनः ।

प्राणापानौ विकारश्च धातवश्चात्र निःसृताः ॥ १२-२२२-११ (७४०३७)

ग्रणादयस्तथा स्पर्शा न संबाधगतास्तथा ।

पुत्राधीनं भविष्येत चिन्मात्रः स परः पुमान् ॥ १२-२२२-१२ (७४०३८)

श्रवणं स्पर्शनं जिह्वा दृष्टिर्नासा तथैव च ।

इन्द्रियाणीति पञ्चैते चित्तपूर्वगमा गुणाः ॥ १२-२२२-१३ (७४०३९)

तत्र विज्ञानसंयुक्ता त्रिविधा चेतना ध्रुवा ।
 सुखदुःखेति यामाहुरदुःखेत्यसुखेति च ॥ १२-२२२-१४ (७४०४०)
 शब्दः स्पर्शश्च रूपं च रसो गन्धश्च मूर्तयः ।
 एते ह्यामरणात्पञ्च षड्गुणा ज्ञानसिद्धये ॥ १२-२२२-१५ (७४०४१)
 तेषु कर्मविसर्गश्च सर्वतत्त्वार्थनिश्चयः ।
 तमाहुः परमं शुक्रं गपारे च रजसः प्रभुम् ॥ १२-२२२-१६ (७४०४२)
 विरागाद्वर्तते तस्मिन्मतो रजसि नित्यगम् ।
 तस्मिन्प्रसन्ने संपश्ये' द्वुद्धिरित्यव्ययं महत् ॥ १२-२२२-१७ (७४०४३)
 इमं गुणसमाहारमात्मभावेन पश्यतः ।
 असम्यद्दर्शिनो दुःखमनन्तं नोपशाम्यति ॥ १२-२२२-१८ (७४०४४)
 गतस्मादेतेषु मेधावी न प्रसज्येत बुद्धिमान् ।
 अनात्मेति च यदृष्टं तन्नाहं न ममेत्यपि ।
 वर्तते किमधिष्ठाना प्रसक्ता दुःखसंततिः ॥ १२-२२२-१९ (७४०४५)
 यत्र सम्यङ्भनो नाम त्यागमात्रमनुत्तमम् ।
 शृणु यत्तव मोक्षाय भाष्यमाणं भविष्यति ॥ १२-२२२-२० (७४०४६)
 त्याग एव हि सर्वेषां युक्तानामपि कर्मणाम् ।
 नित्यदुःखविनीतानां श्लेषो दुःखवहो हतः ॥ १२-२२२-२१ (७४०४७)
 द्रव्यत्यागे तु कर्माणि भोगत्यागे व्रतान्यपि ।
 सुखत्यागे तपोयोगं सर्वत्यागे समापना ॥ १२-२२२-२२ (७४०४८)
 तस्य मार्गोऽयमद्वैधः सर्वत्यागस्य दर्शितः ।
 विप्रहाणाय दुःखस्य दुर्गतिस्त्वन्यथा भवेत् ॥ १२-२२२-२३ (७४०४९)
 गृहेते जरामृत्युभयैर्विमुक्तः
 क्षीणे पुण्ये विगते च पापे ।
 तपोनिमित्ते विगते च निष्ठे
 फले यथाऽऽकाशमलिङ्ग एव ॥ १२-२२२-२४ (७४०५०)
 पञ्चज्ञानेन्द्रियाण्युक्त्वा मनःषष्ठानि चेतसि ।
 मनःषष्ठानि वक्ष्यामि पञ्चकर्मेन्द्रियाणि तु ॥ १२-२२२-२५ (७४०५१)
 हस्तौ कर्मेन्द्रियं ज्ञेयमथ पादौ गतीन्द्रियम् ।
 प्रजनानन्दयोः शेफो निसर्गे पायुरिन्द्रियम् ॥ १२-२२२-२६ (७४०५२)
 वाक्च शब्दविशेषार्थं गतिं पञ्चान्वितां विदुः ।
 एवमेकादशैतानि बुद्ध्या तूपहतं मनः ॥ १२-२२२-२७ (७४०५३)
 कर्णौ शब्दश्च चित्तं च त्रयः श्रवणसंग्रहे ।
 तथा स्पर्शे तथा रूपे तथैव रसगन्धयोः ॥ १२-२२२-२८ (७४०५४)
 एवं पञ्चत्रिका ह्येते गुणास्तदुपलब्धये ।
 येनायं त्रिविधो भावः पर्यायात्समुपस्थितः ॥ १२-२२२-२९ (७४०५५)
 सात्त्विको राजसश्चापि तामसश्चापि ते त्रयः ।

त्रिविधा वेदना येषु प्रसूताः सर्वसाधनाः ॥ १२-२२२-३० (७४०५६)
 प्रहर्षः प्रीतिरानन्दः सुखं संशान्तचित्तता ।
 अकुतश्चित्कुतश्चिद्वा चिन्तितः सात्त्विको गुणः ॥ १२-२२२-३१ (७४०५७)
 अतुष्टिः परितापश्च शोको लोभस्तथाऽक्षमा ।
 लिङ्गानि रजसस्तानि दृश्यन्ते हेत्वहेतुतः ॥ १२-२२२-३२ (७४०५८)
 अविवेकस्तथा मोहः प्रमादः स्वप्नतन्द्रिता ।
 कथंचिदपि वर्तन्ते विविधास्तामसा गुणाः ॥ १२-२२२-३३ (७४०५९)
 तत्र यत्प्रीतिसंयुक्तं काये मनसि वा भवेत् ।
 वर्तते सात्त्विको भाव इत्यपेक्षेत तत्तथा ॥ १२-२२२-३४ (७४०६०)
 यत्तु सन्तापसंयुक्तमप्रीतिकरमात्मनः ।
 प्रवृत्तं रज इत्येवं ततस्तदपि चिन्तयेत् ॥ १२-२२२-३५ (७४०६१)
 अथ यन्मोहसंयुक्तं काये मनसि वा भवेत् ।
 अप्रतर्क्यमविज्ञेयं तमस्तदुपधारयेत् ॥ १२-२२२-३६ (७४०६२)
 श्रोत्रं व्योमाश्रितं भूतं शब्दः श्रोत्रं समाश्रितः ।
 नोभयं शब्दविज्ञाने विज्ञानस्तेतरस्य वा ॥ १२-२२२-३७ (७४०६३)
 एवं त्वक्चक्षुषी जिह्वा नासिका चेति पञ्चमी ।
 स्पर्शं रूपे रसे गन्धे तानि चेतो मनश्च तत् ॥ १२-२२२-३८ (७४०६४)
 स्वकर्मयुगपद्भावो दशस्वतेषु तिष्ठति ।
 चित्तमेकादशं विद्धि बुद्धिर्द्वादशमी भवेत् ॥ १२-२२२-३९ (७४०६५)
 तेषामयुगपद्भाव उच्छेदो नास्ति तामसः ।
 आस्थितो युगपद्भावे व्यवहारः स लौकिकः ॥ १२-२२२-४० (७४०६६)
 इन्द्रियाण्युपसृत्यापि दृष्ट्वा पूर्वं श्रुतागमात् ।
 चिन्तयन्ननुपर्येति त्रिभिरेवान्वितो गुणैः ॥ १२-२२२-४१ (७४०६७)
 यत्तमोपहतं चित्तमाशुसंचारमध्रुवम् ।
 करोत्युपरमं काये तदाहुस्तामसं सुखम् ॥ १२-२२२-४२ (७४०६८)
 यद्यदागमसंयुक्तं न कृच्छ्रादुपशाम्यति ।
 अथ तत्राप्युपादत्ते तमो व्यक्तमिवानृतम् ॥ १२-२२२-४३ (७४०६९)
 एवमेव प्रसङ्ग्यातः स्वकर्मप्रत्ययो गुणः ।
 कथंचिद्वर्तते सम्यक्केषांचिद्वा निवर्तते ॥ १२-२२२-४४ (७४०७०)
 गअहमित्येष वै भावो नान्यत्र प्रतितिष्ठति ।
 यस्य भावो दृढो नित्यं स वै विद्वांस्तथेतरः ॥ १२-२२२-४५ (७४०७१)
 देहधर्मस्तथा नित्यं सर्वभूतेषु वै दृढः ।
 एतेनैवानुमानेन त्याज्यो धर्मस्तथा ह्यसौ ॥ १२-२२२-४६ (७४०७२)
 ज्ञानेन मुच्यते जन्तुर्धर्मात्मा ज्ञानवान्भवेत् ।
 धर्मेण धार्यते लोकः सर्वं धर्मे प्रतिष्ठितम् ॥ १२-२२२-४७ (७४०७३)
 सर्वार्थजनकश्चैव धर्मः सर्वस्य कारणम् ।

सर्वो हि दृश्यते लोके न सर्वार्थः कथंचन ॥ १२-२२२-४८ (७४०७४)
 सर्वत्यागे कृते तस्मात्परमात्मा प्रसीदति ।
 व्यक्तादव्यक्तमतुलं लोकेषु परिवर्तते ॥ १२-२२२-४९ (७४०७५)
 एतदाहुः समाहारं क्षेत्रमध्यात्मचिन्तकाः ।
 स्थितो मनसि यो भावः स वै क्षेत्रज्ञ उच्यते ॥ १२-२२२-५० (७४०७६)
 एवं सति क उच्छेदः शाश्वतो वा कथं भवेत् ।
 स्वभावाद्द्वर्तमानेषु सर्वभूतेषु हेतुषु ॥ १२-२२२-५१ (७४०७७)
 यथार्णवगता नद्यो व्यक्तीर्जहति नाम च ।
 नतु स्वतां नियच्छन्ति तादृशः सत्वसंक्षयः ॥ १२-२२२-५२ (७४०७८)
 एवं सति कुतः संज्ञा प्रेत्यभावे पुनर्भवेत् ।
 प्रतिसंमिश्रिते जीवे गृह्यमाणे च सर्वतः ॥ १२-२२२-५३ (७४०७९)
 इमां च यो वेद विमोक्षबुद्धि
 मात्मानमन्विच्छति चाप्रमत्तः ।
 न लिप्यते कर्मफलैरनिष्टैः
 पत्रं बिसस्येव जलेन सिक्तम् ॥ १२-२२२-५४ (७४०८०)
 दृढैर्हि पाशैर्बहुभिर्विमुक्तः
 प्रजानिमित्तरपि दैवतैश्च ।
 यदा ह्यसौ सुखदुःखे जहाति
 मुक्तस्तदाग्यां गतिमेत्यलिङ्गः ॥ १२-२२२-५५ (७४०८१)
 श्रुतिप्रमाणागममङ्गलैश्च
 शेते जरामृत्युभयादभीतः ।
 क्षीणे च पुण्ये विगते च पापे
 ततो निमित्ते च फले विनष्टे ।
 अलेपमाकाशमलिङ्गमेव
 मास्थाय पश्यन्ति महत्यसक्ताः ॥ १२-२२२-५६ (७४०८२)
 यथोर्णनाभिः परिवर्तमान
 स्तन्तुक्षये तिष्ठति पात्यमानः ।
 तथा विमुक्तः प्रजहाति दुःखं
 बिध्वंसते लोष्ठ इवाद्रिमृच्छन् ॥ १२-२२२-५७ (७४०८३)
 यथा रुरुः शृङ्गमथो पुराणं
 हित्वा त्वचं वाऽप्युरगो यथा च ।
 विहाय गच्छत्यनवेक्षमाण
 स्तथा विमुक्तो विजहाति दुःखम् ॥ १२-२२२-५८ (७४०८४)
 द्रुमं यथावाऽप्युदकै पतन्त
 मुत्सृज्य पक्षी निपतत्यसक्तः ।
 तथा ह्यसौ सुखदुःखे विहाय

मुक्तः पराद्धर्यां गतिमेत्यलिङ्गः ॥ १२-२२२-५९ (७४०८५)
 गडमान्स्वलोकाननुपश्य सर्वा
 न्त्रजन्यथाऽऽकाशमिवाप्नुकामः ।
 इमां हि गाथां प्रलपन्त्यथाऽस्ति
 समस्तसङ्कल्पविशेषमुक्तः ।
 अहं हि सर्वं किल सर्वभावे
 ह्यहं तदन्तर्ह्यहमेव भोक्ता ॥ १२-२२२-६० (७४०८६)
 अपिच भवति मैथिलेन गीतं
 नगरमुपाहितमग्निनाऽभिवीक्ष्य ।
 न खलु मम तुषोऽपि दह्यतेऽत्र
 स्वयमिदमाह किल स्म भूमिपालः ॥ १२-२२२-६१ (७४०८७)
 भीष्म उवाच । १२-२२२-६२क्ष (६१०४)
 इदममृतपदं विदेहराजा
 स्वयमिह पञ्चशिखेन भाष्यमाणम् ।
 निखिलमभिसमीक्ष्य निश्चितार्थः
 परमसुखी विजहार वीतशोकः ॥ १२-२२२-६२ (७४०८८)
 इमं हि यः पठति विमोक्षनिश्चयं
 महीपते सततमवेक्षते तथा ।
 उपद्रवान्नानुभवत्यदुःखितः
 प्रमुच्यते कपिलमिवैत्य मैथिलः ॥ १२-२२२-६३ (७४०८९)

इति श्रीमन्महाभारते शान्तिपर्वणि मोश्रधर्मपर्वणि
 द्वाविंशत्यधिकद्विशततमोऽध्यायः ॥ २२२. ।

Mahabharata - Shanti Parva - Chapter Footnotes

१२-२२२-२ भगवन्त्यविदं प्रोक्तं इति ट । ड । थ । पाठः ॥
 १२-२२२-३ पञ्चत्वे तद्द्विजोत्तमेति ध । पाठः ॥
 १२-२२२-६ उच्छेदनिष्ठा देहेऽस्ति इति ट । थ । पाठः ॥
 १२-२२२-१३ चित्तरूपं गमा गुणाः इति ध । पाठः ॥
 १२-२२२-१५ गन्धश्च पञ्चमः इति ड । पाठः । आमरणाद्युक्ता इति
 ट । ड । थ । पाठः ॥
 १२-२२२-२० तत्तु सम्यङ्भातं नाम स्यागशास्त्रमनुत्तममिति ट
 । ड । थ । पाठः । अत्र सम्यग्बधो नाम त्यागशास्त्रमनुत्तममिति
 झ । पाठः ॥
 १२-२२२-२१ नित्यं मिथ्या विनीतानां क्लेशो दुःखवहो मतः इति झ । पाठः ॥
 १२-२२२-२२ सर्वशास्त्रतात्पर्यं त्यागे एवेत्याह द्रव्येति

। द्रव्यादित्यागनिमित्तं यज्ञकर्मादीन्युपदिशन्तीति
 शेषः । सर्वत्यागनिमित्तं योगमुपदिशन्ति । यतः सा त्यागस्य समापना
 समाप्तिः पराकाष्ठेत्यर्थः ॥
 १२-२२२-२७ बुच्छाशु विसृजेन्मनः इति झ । पाठः ॥
 १२-२२२-३४ इत्युपेक्षेत तं तथा इति ड । ध । पाठः ॥
 १२-२२२-३५ यत्त्वसन्तोषसंयुक्तं इति झ । पाठः ॥
 १२-२२२-४० उच्छेदो नास्ति मानसः इति ड । थ । पाठः । तामसे इति
 झ । पाठः ॥
 १२-२२२-४१ इन्द्रियाण्यपि सूक्ष्माणि इति झ । पाठः ॥
 १२-२२२-४२ तामसं गुणं इति ट । ड । पाठः । तामसं बुधाः इति झ । पाठः ॥
 १२-२२२-४३ न कृच्छ्रमनुपश्यति इति झ । पाठः ॥
 १२-२२२-५२ नदाश्च तानि यच्छन्ति इति झ । पाठः ॥
 १२-२२२-५८ रुरुर्मृगभेदः ॥
 १२-२२२-५९ पराङ्ग्यां श्रेष्ठाम् ॥
 १२-२२२-६३ अवेक्षते अर्थतः पर्यालोचयति । कपिलं कपिलप्रशिष्यं
 पञ्चशिखम् ॥

शान्तिपर्व - अध्याय २२३

॥ श्रीः ॥

१२.२२३. अध्यायः २२३

Mahabharata - Shanti Parva - Chapter Topics

भीष्मेण युधिष्ठिरं प्रति जनकोपाख्यानकथनम् ॥ १. ।

Mahabharata - Shanti Parva - Chapter Text

१२-२२३-० (७४०९०)

गक्र युधिष्ठिर उवाच । १२-२२३-०क्ष (६१०५)

किं कारणं महाप्राज्ञ दह्यमानश्च मैथिलः ।

मिथिलां नेह धर्मात्मा प्राह वीक्ष्य विदाहिताम् ॥ १२-२२३-१ (७४०९१)

भीष्म उवाच । १२-२२३-२क्ष (६१०६)

श्रूयतां नृपशार्दूल यदर्थं दीपिता पुरा ।

वह्निना दीपिता सा तु तन्मे शृणु महामते ॥ १२-२२३-२ (७४०९२)

जनको जनदेवस्तु कर्माण्याध्याय चात्मनि ।

सर्वभावमनुप्राप्य भावेन विचचार सः ॥ १२-२२३-३ (७४०९३)

यजन्ददंस्तथा जुह्वन्पालयन्पृथिवीमिमाम् ।

अध्यात्मविन्महाप्राज्ञस्तन्मयत्वेन निष्ठितः ॥ १२-२२३-४ (७४०९४)

स तस्य हृदि संकल्पं ज्ञातुमैच्छत्स्वयं प्रभुः ।

सर्वलोकाधिपस्तत्र द्विजरूपेण संयुतः ॥ १२-२२३-५ (७४०९५)
 मिथिलायां महाबुद्धिर्व्यलीकं किञ्चिदाचरन् ।
 स गृहीत्वा द्विजश्रेष्ठैर्नृपाय प्रतिवेदितः ॥ १२-२२३-६ (७४०९६)
 अपराधं समुद्दिश्य तं राजा प्रत्यभाषत ।
 न त्वां ब्राह्मण दण्डेन नियोक्ष्यामि कथंचन ॥ १२-२२३-७ (७४०९७)
 मम राज्याद्विनिर्गच्छ यावत्सीमा भुवो मम ।
 तच्छ्रुत्वा ब्राह्मणो गत्वा राजानं प्रत्युवाच ह ॥ १२-२२३-८ (७४०९८)
 करिष्ये वचनं राजन्ब्रवीहि मम जानतः ।
 का सीमा तव भूमेस्तु ब्रूहि धर्मं ममाद्य वै ॥ १२-२२३-९ (७४०९९)
 तच्छ्रुत्वा मैथिलो राजा लज्जयावनताननः ।
 नोवाच वचनं विप्रं तत्त्वबुद्ध्या समीक्ष्य तत् ॥ १२-२२३-१० (७४१००)
 पुनःपुनश्च तं विप्रश्चोदयामास सत्वरम् ।
 ब्रूहि राजेन्द्र गच्छामि तव राज्या द्विवासितः ॥ १२-२२३-११ (७४१०१)
 ततो नृपो विचार्यैवमाह ब्राह्मणपुङ्गवम् ।
 आवासो वा न मेऽस्त्यत्र सर्वा वा पृथिवी मम ।
 गच्छ वा तिष्ठ वा ब्रह्मन्निति मे निश्चिता मतिः ॥ १२-२२३-१२ (७४१०२)
 इत्युक्तः स तथा तेन मैथिलेन द्विजोत्तमः ।
 अब्रवीत्तं महात्मानं राजानं मन्त्रिभिर्वृतम् ॥ १२-२२३-१३ (७४१०३)
 त्वमेवं पद्मनाभस्य नित्यं पक्षपदाहितः ।
 अहो सिद्धार्थरूपोऽसि गमिष्ये स्वस्ति तेऽस्तु वै ॥ १२-२२३-१४ (७४१०४)
 इत्युक्त्वा प्रययौ विप्रस्तज्जिज्ञासुर्द्विजोत्तमान् ।
 अदहच्चाग्निना तस्य मिथिलां भगवान्स्वयम् ॥ १२-२२३-१५ (७४१०५)
 प्रदीप्यमानां मिथिलां दृष्ट्वा राजा न कम्पितः ।
 जनैः स परिपृष्टस्तु वाक्यमेतदुवाच ह ॥ १२-२२३-१६ (७४१०६)
 अनन्तं वत मे वित्तं भाव्यं मे नास्ति किंचन ।
 मिथिलायां प्रदीप्तायां न मे किंचन दह्यते ॥ १२-२२३-१७ (७४१०७)
 तदस्य भाषमाणस्य श्रुत्वा श्रुत्वा हृदि स्थितम् ।
 पुनः संजीवयामास मिथिलां तां द्विजोत्तमः ॥ १२-२२३-१८ (७४१०८)
 आत्मानं दर्शयामास वरं चास्नै दद्रौ पुनः ।
 धर्मे तिष्ठस्व सद्भावो बुद्धिस्तेऽर्थे नराधिप ॥ १२-२२३-१९ (७४१०९)
 सत्ये तिष्ठस्व निर्विण्णः स्वस्ति तेऽस्तु ब्रजाम्यहम् ।
 इत्युक्त्वा भगवांश्चैनं तत्रैवान्तरधीयत ।
 एतत्ते कथितं राजन्किं भूयः श्रोतुमिच्छसि ॥ १२-२२३-२० (७४११०)

इति श्रीमन्महाभारते शान्तिपर्वणि मोक्षधर्मपर्वणि
 त्रयोविंशत्यधिकद्विशततमोऽध्यायः ॥ २२३ ॥

क २२३, २२३ एतदध्यायद्वयं ध । पुस्तकएव दृश्यते ।

शान्तिपर्व - अध्याय २२४

॥ श्रीः ॥

१२.२२४. अध्यायः २२४

Mahabharata - Shanti Parva - Chapter Topics

भीष्मेण युधिष्ठिरं प्रति गार्हस्थ्ये स्थितस्यापि
भगवदुपासकस्य ज्ञानिनः पुरुषार्थसिद्धौ दृष्टान्ततया
सुवर्चलाश्वेतकेतूपाख्यानकथनम् ॥ १. ।

Mahabharata - Shanti Parva - Chapter Text

१२-२२४-० (७४१११)

गुधिष्ठिर उवाच । १२-२२४-०क्ष (६१०७)

अस्ति कश्चिद्यदि विभो सदारो नियतो गृहे ।

अतीतसर्वसंसारः सर्वद्वन्द्वविवर्जितः ।

तं मे ब्रूहि महाप्राज्ञ दुर्लभः पुरुषो महान् ॥ १२-२२४-१ (७४११२)

भीष्म उवाच । १२-२२४-२क्ष (६१०८)

शृणु राजन्यथावृत्तं यन्मां त्वं पृष्टवानसि ।

इतिहासमिमं शुद्धं संसारभयभेषजम् ॥ १२-२२४-२ (७४११३)

देवलो नाम विप्रर्षिः सर्वशास्त्रार्थकोविदः ।

क्रियावान्धार्मिको नित्यं देवब्राह्मणपूजकः ॥ १२-२२४-३ (७४११४)

सुता सुवर्चला नाम तस्य कल्याणलक्षणा ।

नातिह्रस्वा नातिकृशा नातिदीर्घा यशस्विनी ।

प्रदानसमयं प्राप्ता पिता तस्य ह्यचिन्तयत् ॥ १२-२२४-४ (७४११५)

अस्याः पतिः कुतो वेति ब्राह्मणः श्रोत्रियः परः ।

विद्वान्विप्रो ह्यकुटुम्बः प्रियवादी महातपाः ॥ १२-२२४-५ (७४११६)

इत्येवं चिन्तयानं तं रहस्याह सुवर्चला ॥ १२-२२४-६ (७४११७)

अन्धाय मां महाप्राज्ञ देह्यनन्धाय वै पितः ।

एवं स्मर सदा विद्वन्ममेदं प्रार्थितं मुने ॥ १२-२२४-७ (७४११८)

पितोवाच । १२-२२४-८क्ष (६१०९)

न शक्यं प्रार्थितं वत्से त्वयाऽद्य प्रतिभाति मे ।

अन्धतानन्धता चेति विकारो मम जायते ॥ १२-२२४-८ (७४११९)

उन्मत्तेवाशुभं वाक्यं भाषसे शुभलोचने ॥ १२-२२४-९ (७४१२०)

सुवर्चलोवाच । १२-२२४-१०क्ष (६११०)

नाहमुन्मत्तभूताऽद्य बुद्धिपूर्वं ब्रवीमि ते ।
 विद्यते चेत्पतिस्तादृक्स मां भरति वेदवित् ॥ १२-२२४-१० (७४१२१)
 येभ्यस्त्वं मन्यसे दातुं मामिहानय तान्द्विजान् ।
 तादृशं तं पतिं तेषु वरयिष्ये यथातथम् ॥ १२-२२४-११ (७४१२२)
 भीष्म उवाच । १२-२२४-१२क्ष (६१११)
 तथेति चोक्त्वा तां कन्यामृषिः शिष्यानुवाच ह ।
 ब्राह्मणान्वेदसंपन्नान्योनिगोत्रविशोधितान् ॥ १२-२२४-१२ (७४१२३)
 मातृतः पितृतः शुद्धाञ्शुद्धानाचारतः शुभान् ।
 अरोगान्बुद्धिसंपन्नाञ्शीलसत्वगुणान्वितान् ॥ १२-२२४-१३ (७४१२४)
 असंकीर्णांश्च गोत्रेषु वेदव्रतसमन्वितान् ।
 ब्राह्मणान्स्नातकाञ्शीघ्रं मातापितृसमन्वितान् ।
 निवेष्टुकामान्कन्यां मे दृष्ट्वाऽऽनयत शिष्यकाः ॥ १२-२२४-१४ (७४१२५)
 तच्छ्रुत्वा त्वरिताः शिष्या ह्याश्रमेषु ततस्ततः ।
 ग्रामेषु च ततो गत्वा ब्राह्मणेभ्यो न्यवेदयन् ॥ १२-२२४-१५ (७४१२६)
 ऋषेः प्रभावं मत्वा ते कन्यायाश्च द्विजोत्तमाः ।
 अनेकमुनयो राजन्संप्राप्ता देवलाश्रमम् ॥ १२-२२४-१६ (७४१२७)
 अनुमान्य यथान्यायं मुनीन्मुनिकुमारकान् ।
 अभ्यर्च्य विधिवत्तत्र कन्यामाह पिता महान् ॥ १२-२२४-१७ (७४१२८)
 एतेऽपि मुनयो वत्से स्वपुत्रैकमता इह ।
 वेदवेदाङ्गसंपन्नाः कुलीनाः शीलसंमताः ॥ १२-२२४-१८ (७४१२९)
 येऽमी तेषु वरं भद्रे त्वमिच्छसि महाव्रतम् ।
 तं कुमारं वृणीष्वद्य तस्मै दास्याम्यहं शुभे ॥ १२-२२४-१९ (७४१३०)
 तथेति चोक्त्वा कल्याणी तप्तहेमनिभा तदा ।
 सर्वलक्षणसंपन्ना वाक्यमाह यशस्विनी ॥ १२-२२४-२० (७४१३१)
 विप्राणां समितीर्दृष्ट्वा प्रणिपत्य तपोधनान् ।
 यद्यस्ति समितौ विप्रो ह्यन्धोऽनन्धः स मे वरः ॥ १२-२२४-२१ (७४१३२)
 तच्छ्रुत्वा मुनयस्तत्र वीक्षमाणाः परस्परम् ।
 नोचुर्विप्रा महाभागाः कन्यां मत्वा ह्यवेदिकां ॥ १२-२२४-२२ (७४१३३)
 कुत्सयित्वा मुनिं तत्र मनसा मुनिसत्तमाः ।
 यथागतं ययुः क्रुद्धा नानादेशनिवासिनः ॥ १२-२२४-२३ (७४१३४)
 कन्या च संस्थिता तत्र पितृवेश्मनि भामिनी ॥ १२-२२४-२४ (७४१३५)
 ततः कदाचिद्ब्रह्मण्यो विद्वान्त्रयायविशारदः ।
 ऊहापोहविधानज्ञो ब्रह्मचर्यसमन्वितः ॥ १२-२२४-२५ (७४१३६)
 वेदविद्वेदतत्वज्ञः क्रियाकल्पविशारदः ।
 आत्मतत्त्वविभागज्ञः पितृमान्गुणसागरः ॥ १२-२२४-२६ (७४१३७)
 श्वेतकेतुरिति ख्यातः श्रुत्वा वृत्तान्तमादरात् ।

कन्यार्थं देवलं चापि शीघ्रं तत्रागतोऽभवत् ॥ १२-२२४-२७ (७४१३८)
 उद्दालकसुतं दृष्ट्वा श्वेतकेतुं महाव्रतम् ।
 यथान्यायं च संपूज्य देवलः प्रत्यभाषत ॥ १२-२२४-२८ (७४१३९)
 कन्ये एष महाभागे प्राप्तो ऋषिकुमारकः ।
 वरयैनं महाप्राज्ञं वेदवेदाङ्गपारगम् ॥ १२-२२४-२९ (७४१४०)
 तच्छ्रुत्वा कुपिता कन्या ऋषिपुत्रमुदैक्षत ।
 तां कन्यामाह विप्रर्षिः सोऽहं भद्रे समागतः ॥ १२-२२४-३० (७४१४१)
 अन्धोऽहमत्र तत्त्वं हि तथा मन्ये च सर्वदा ।
 विशालनयनं विद्धि तथा मां हीनसंशयम् ।
 वृणीष्व मां वरारोहे भजे च त्वामनिन्दिते ॥ १२-२२४-३१ (७४१४२)
 येनेदं वीक्षते नित्यं वृणोति स्पृशतेऽथवा ।
 घ्रायते वक्ति सततं येनेदं सार्यते पुनः ॥ १२-२२४-३२ (७४१४३)
 येनेदं मन्यते तत्त्वं येन बुध्यति वा पुनः ।
 न चक्षुर्विद्यते ह्येतत्स वै भूतान्ध उच्यते ॥ १२-२२४-३३ (७४१४४)
 यस्मिन्प्रवर्तते चेदं पश्यञ्छृण्वन्स्पृशन्नपि ।
 जिघ्रंश्च रसयंस्तद्वद्वर्तते येन चक्षुषा ॥ १२-२२४-३४ (७४१४५)
 तन्मे नास्ति ततो ह्यन्धो वृणु भद्रेऽद्य मामतः ।
 लोकदृष्ट्या करोमीह नित्यनैमित्तिकादिकम् ॥ १२-२२४-३५ (७४१४६)
 आत्मदृष्ट्या च तत्सर्वं विलिप्यासि च नित्यशः ।
 स्थितोऽहं निर्भरः शान्तः कार्यकारणभावनः ॥ १२-२२४-३६ (७४१४७)
 अविद्यया तरन्मृत्युं विद्यया तं तथाऽमृतम् ।
 यथाप्राप्तं तु सदृश्य वसामीह विमत्सरः ।
 क्रीते व्यवसितं भद्रे भर्ताऽहं ते वृणीष्व माम् ॥ १२-२२४-३७ (७४१४८)
 भीष्म उवाच । १२-२२४-३८क्ष (६११२)
 ततः सुवर्चला दृष्ट्वा प्राह तं द्विजसत्तमम् ।
 मनसाऽसि वृतो विद्वञ्शेषकर्ता पिता मम ।
 वृणीष्व पितरं मह्यमेष वेदविधिक्रमः ॥ १२-२२४-३८ (७४१४९)
 तद्विज्ञाय पिता तस्या देवलो मुनिसत्तमः ।
 श्वेतकेतुं च संपूज्य तथैवोद्दालकेन तम् ॥ १२-२२४-३९ (७४१५०)
 मुनीनामग्रतः कन्यां प्रददौ जलपूर्वकम् ।
 उदाहरन्ति वै तत्र श्वेतकेतुं निरीक्ष्य तम् ॥ १२-२२४-४० (७४१५१)
 हृत्पुण्डरीकनिलयः सर्वभूतात्मको हरिः ।
 श्वेतकेतुस्वरूपेण स्थितोऽसौ मधुसूदनः ॥ १२-२२४-४१ (७४१५२)
 प्रीयतां माधवो देवः पत्नी चयं सुता मम ।
 प्रतिपादयामि ते कन्यां सहधर्मचरीं शुभाम् ।
 इत्युक्त्वा प्रददौ तस्मै देवलो मुनिपुङ्गवः ॥ १२-२२४-४२ (७४१५३)

प्रतिगृह्य च तां कन्यां श्वेतकेतुर्महायशाः ।
 उपयम्य यथान्यायमत्र कृत्वा यथाविधि ॥ १२-२२४-४३ (७४१५४)
 समाप्य तन्त्रं मुनिभिर्वैवाहिकमनुत्तमम् ।
 स गार्हस्थ्ये वसन्धीमान्भार्यां तामिदमब्रवीत् ॥ १२-२२४-४४ (७४१५५)
 यानि चोक्तानि वेदेषु तत्सर्वं कुरु शोभने ।
 मया सह यथान्यायं सहधर्मचरी मम् ॥ १२-२२४-४५ (७४१५६)
 अहमित्येव भावेन स्थितोऽहं त्वं तथैव च ।
 तस्मात्कर्माणि कुर्वीथाः कुर्यां ते च ततः परम् ॥ १२-२२४-४६ (७४१५७)
 न ममेति च भावेन ज्ञानाग्निनिलयेन च ।
 अनन्तरं तथा कुर्यास्तानि कर्माणि भस्मसात् ॥ १२-२२४-४७ (७४१५८)
 एवं त्वया च कर्तव्यं सर्वदा दुर्भगा मया ।
 यद्यदाचरति श्रेष्ठस्तत्तदेवेतरो जनः ।
 तस्माल्लोकस्य सिद्ध्यर्थं कर्तव्यं चात्मसिद्धये ॥ १२-२२४-४८ (७४१५९)
 उक्तैवं स महाप्राज्ञः सर्वज्ञानैकभाजनः ।
 पुत्रानुत्पाद्य तस्यां च यज्ञैः संतर्प्य देवताः ॥ १२-२२४-४९ (७४१६०)
 आत्मयोगपरो नित्यं निर्द्वन्द्वो निष्परिग्रहः ।
 भार्यां तां सदृशीं प्राप्य बुद्धिं क्षेत्रज्ञयोरिव ॥ १२-२२४-५० (७४१६१)
 लोकमन्यमनुप्राप्तौ भार्या भर्ता तथैव च ।
 साक्षिभूतौ जगत्यस्मिंश्चरमाणौ मुदाऽन्वितौ ॥ १२-२२४-५१ (७४१६२)
 ततः कदाचिद्भर्तारं श्वेतकेतुं सुवर्चला ।
 पप्रच्छ को भवानत्र ब्रूहि मे तद्विद्वजोत्तम ॥ १२-२२४-५२ (७४१६३)
 तामाह भगवान्वाग्मी तया ज्ञातो न संशयः ।
 द्विजोत्तमेति मामुक्त्वा पुनः कमनुपृच्छसि ॥ १२-२२४-५३ (७४१६४)
 सा तमाह महात्मानं पृच्छामि हृदि शायिनम् ।
 तच्छ्रुत्वा प्रत्युवाचैनां स न वक्ष्यति भामिनि ॥ १२-२२४-५४ (७४१६५)
 नामगोत्रसमायुक्तमात्मानं मन्यसे यदि ।
 तन्मिथ्यागोत्रसद्भावे वर्तते देहबन्धनम् ॥ १२-२२४-५५ (७४१६६)
 अहमित्येष भावोऽत्र त्वयि चापि समाहितः ।
 त्वमप्यहमहं सर्वमहमित्येव वर्तते ।
 नात्र तत्परमार्थं वै किमर्थमनुपृच्छसि ॥ १२-२२४-५६ (७४१६७)
 ततः प्रहस्य सा हृष्टा भर्तारं धर्मचारिणी ।
 उवाच वचनं काले स्मयमाना तदा नृप ॥ १२-२२४-५७ (७४१६८)
 किमनेकप्रकारेण विरोधेन प्रयोजनम् ।
 क्रियाकलापैर्ब्रह्मर्षे ज्ञाननष्टोऽसि सर्वदा ।
 तन्मे ब्रूहि महाप्राज्ञ यथाऽहं त्वामनुव्रता ॥ १२-२२४-५८ (७४१६९)
 श्वेतकेतुरुवाच । १२-२२४-५९क्ष् (६११३)

यद्यदाचरति श्रेष्ठस्तत्तदेवेतरो जनः ।
 वर्तते तेन लोकोऽयं संकीर्णश्च भविष्यति ॥ १२-२२४-५९ (७४१७०)
 संकीर्णे च तथा धर्मे वर्णः संकरमेति च ।
 संकरे च प्रवृत्ते तु मात्स्यो न्यायः प्रवर्तते ॥ १२-२२४-६० (७४१७१)
 तदनिष्टं हरेर्भद्रे धातुरस्य महात्मनः ।
 परमेश्वरसंक्रोडा लोकसृष्टिरियं शुभे ॥ १२-२२४-६१ (७४१७२)
 यावत्पासव उद्दिष्टास्तावत्योऽस्य विभूतयः ।
 तावत्यश्चैव मायास्तु तावत्योऽस्याश्च शक्तयः ॥ १२-२२४-६२ (७४१७३)
 एवं सुगह्वरे युक्तो यत्र मे तद्भवाभवम् ।
 छित्त्वा ज्ञानासिना गच्छेत्स विद्वान्स च मे प्रियः ।
 सोऽहमेव न सन्देहः प्रतिज्ञा इति तस्य वै ॥ १२-२२४-६३ (७४१७४)
 ये मूढास्ते दुरात्मानो धर्मसंकरकारकाः ।
 मर्यादाभेदका नीचा नरके यान्ति जन्तवः ॥ १२-२२४-६४ (७४१७५)
 आसुरीं योनिमापन्ना इति देवानुशासनम् ॥ १२-२२४-६५ (७४१७६)
 भगवत्या तथा लोके रक्षितव्यं न संशयः ।
 मर्यादालोकरक्षार्थमेवमस्ति तथा स्थितः ॥ १२-२२४-६६ (७४१७७)
 सुवर्चलोवाच । १२-२२४-६७क्ष् (६११४)
 शब्दः कोत्र इति ख्यातस्तथाऽर्थं च महामुने ।
 आकृत्या पतयो ब्रूहि लक्षणेन पृथक्पृथक् ॥ १२-२२४-६७ (७४१७८)
 श्वेतकेतुरुवाच । १२-२२४-६८क्ष् (६११५)
 व्यत्ययेन च वर्णानां परिवादकृतो हि यः ।
 स शब्द इति विज्ञेयस्तन्निपातोऽर्थ उच्यते ॥ १२-२२४-६८ (७४१७९)
 सुवर्चलोवाच । १२-२२४-६९क्ष् (६११६)
 शब्दार्थयोर्हि संबन्धस्त्वनयोरस्ति वा न वा ।
 तन्मे ब्रूहि यथातत्त्वं शब्दस्यानेऽर्थ एव चेत् ॥ १२-२२४-६९ (७४१८०)
 श्वेतकेतुरुवाच । १२-२२४-७०क्ष् (६११७)
 शब्दार्थयोर्न चैवास्ति संबन्धोऽत्यन्त एव हि ।
 पुष्करे च यथा तोयं तथाऽस्मीति च वेत्थ तत् ॥ १२-२२४-७० (७४१८१)
 सुवर्चलोवाच । १२-२२४-७१क्ष् (६११८)
 अर्थे स्थितिर्हि शब्दस्य नान्यथा च स्थितिर्भवेत् ।
 विद्यते चेन्महाप्राज्ञ विनाऽर्थं ब्रूहि सत्तम ॥ १२-२२४-७१ (७४१८२)
 श्वेतकेतुरुवाच । १२-२२४-७२क्ष् (६११९)
 ससंसर्गोऽतिमात्रस्तु वाचकत्वेन वर्तते ।
 अस्ति चेद्वर्तते नित्यं विकारोच्चारणेन वै ॥ १२-२२४-७२ (७४१८३)
 सुवर्चलोवाच । १२-२२४-७३क्ष् (६१२०)
 शब्दस्थानोत्र इत्युक्तस्तथाऽर्थ इति मे कृतः ।

अर्थः स्थितो न तिष्ठेच्च विरुद्धमिह भाषितम् ॥ १२-२२४-७३ (७४१८४)
 श्वेतकेतुरुवाच । १२-२२४-७४क्ष् (६१२१)
 न विकूलोऽत्र कथितो नाकाशं हि विना जगत् ।
 संबन्धस्तत्र नास्त्येव तद्वदित्येष मन्यताम् ॥ १२-२२४-७४ (७४१८५)
 सुवर्चलोवाच । १२-२२४-७५क्ष् (६१२२)
 सदाऽहंकारशब्दोऽयं व्यक्तमात्मनि संश्रितः ।
 न वाचस्तत्र वर्तन्ते इति मिथ्या भविष्यति ॥ १२-२२४-७५ (७४१८६)
 श्वेतकेतुरुवाच । १२-२२४-७६क्ष् (६१२३)
 अहंशब्दो ह्यहंभावो नात्मभावे शुभव्रते ।
 न वर्तन्ते परेऽचिन्त्ये वाचः सगुणलक्षणाः ॥ १२-२२४-७६ (७४१८७)
 सुवर्चलोवाच । १२-२२४-७७क्ष् (६१२४)
 अहं गात्रैकतः श्यामा भावनपि तथैव च ।
 तन्मे ब्रूहि यथान्यायमेवं चेन्मुनिसत्तम ॥ १२-२२४-७७ (७४१८८)
 श्वेतकेतुरुवाच । १२-२२४-७८क्ष् (६१२५)
 मृण्मये हि घटे भावस्तादृग्भाव इहेष्यते ।
 अयं भावः परेऽचिन्त्ये ह्यात्मभावो यथाच तत् ॥ १२-२२४-७८ (७४१८९)
 अहं त्वमेतदित्येव परे संकल्पना मया ।
 तस्माद्वाचो न वर्तन्त इति नैव विरुध्यते ॥ १२-२२४-७९ (७४१९०)
 तस्माद्दामेन वर्तन्ते मनसा भीरु सर्वशः ।
 यथाऽऽकाशगतं विश्वं संसक्तमिव लक्ष्यते ॥ १२-२२४-८० (७४१९१)
 संसर्गे सति संबन्धात्तद्विकारं भविष्यति ।
 अनाकाशगतं सर्वं विकारे च सदा गतम् ॥ १२-२२४-८१ (७४१९२)
 तद्ब्रह्म परमं शुद्धमनौषम्यं न शक्यते ।
 न दृश्यते तथा तच्च दृश्यते च मतिर्मम ॥ १२-२२४-८२ (७४१९३)
 सुवर्चलोवाच । १२-२२४-८३क्ष् (६१२६)
 निर्विकारं ह्यमूर्तिं च निरयं सर्वगं तथा ।
 दृश्यते च वियन्नित्यं दृगात्मा तेन दृश्यते ॥ १२-२२४-८३ (७४१९४)
 श्वेतकेतुरुवाच । १२-२२४-८४क्ष् (६१२७)
 त्वचा स्पृशति वै वायुमाकाशस्थं पुनः पुनः ।
 तत्स्थं गन्धं तथाघ्राति ज्योतिः पश्यति चक्षुषा ॥ १२-२२४-८४ (७४१९५)
 तमोरश्मिगणश्चैव मेघजालं तथैव च ।
 वर्षं तारागणं चैव नाकाशं दृश्यते पुनः ॥ १२-२२४-८५ (७४१९६)
 आकाशस्याप्यथाकाशं सद्रूपमिति निश्चितम् ।
 तदर्थं कल्पिता ह्येते तत्सत्यो विष्णुरेव च ।
 यानि नामानि गौणानि ह्युपचारात्परात्मनि ॥ १२-२२४-८६ (७४१९७)
 न चक्षुषा न मनसा न चान्येन परो विभुः ।

चिन्त्यते सूक्ष्मया बुद्ध्या वाचा वक्तुं न शक्यते ॥ १२-२२४-८७ (७४१९८)
एतत्प्रपञ्चमखिलं तस्मिन्सर्वं प्रतिष्ठितम् ।
महाघटोऽल्पकञ्चैव यथा मह्यां प्रतिष्ठितौ ॥ १२-२२४-८८ (७४१९९)
न च स्त्री न पुमाञ्चैव यथैव न नपुंसकः ।
केवलज्ञानमात्रं तत्तस्मिन्सर्वं प्रतिष्ठितम् ॥ १२-२२४-८९ (७४२००)
भूमिसंस्थानयोगेन वस्तुसंस्थानयोगतः ।
रसभेदा यथा तोये प्रकृत्यामात्मनस्तथा ॥ १२-२२४-९० (७४२०१)
तद्वाक्यस्मरणान्नित्यं तृप्तिं वारि पिबन्निव ।
प्राप्नोति ज्ञानमखिलं तेन तत्सुखमेधते ॥ १२-२२४-९१ (७४२०२)
सुवर्चलोवाच । १२-२२४-९२क्ष् (६१२८)
अनेन साध्यं किं स्याद्वै शब्देनेति मतिर्मम ।
वेदगम्यः परोऽचिन्त्य इति पौराणिका विदुः ॥ १२-२२४-९२ (७४२०३)
निरर्थको यथा लोके तद्वत्स्यादिति मे मतिः ।
निरीक्ष्यैवं यथान्यायं वक्तुमर्हसि मेऽनघ ॥ १२-२२४-९३ (७४२०४)
श्वेतकेतुरुवाच । १२-२२४-९४क्ष् (६१२९)
वेदगम्यं परं शुद्धमिति सत्या परा श्रुतिः ।
व्याहृत्या नैतदित्याह व्युपलिङ्गे च वर्तते ॥ १२-२२४-९४ (७४२०५)
निरर्थको न चैवास्ति शब्दो लौकिक उत्तमे ।
अनन्वयास्तथा शब्दा निरर्था इति लौकिकैः ॥ १२-२२४-९५ (७४२०६)
गृह्यन्ते तद्वदित्येव न वर्तन्ते परात्मनि ।
अगोचरत्वं वचसां युक्तमेवं तथा शुभे ॥ १२-२२४-९६ (७४२०७)
साधनस्योपदेशाच्च ह्युपायस्य च सूचनात् ।
उपलक्षणयोगेन व्यावृत्त्या च प्रदर्शनात् ।
वेदगम्यः परः शुद्ध इति मे धीयते मतिः ॥ १२-२२४-९७ (७४२०८)
अध्यात्मध्यानसंभूतमभूतं---- वत्स्फुटम् ।
ज्ञानं विद्धि शुभाचारे तेन यान्ति परां गतिम् ॥ १२-२२४-९८ (७४२०९)
यदि मे व्याहृतं गुह्यं श्रुतं न तु त्वया शुभे ।
तथ्यमित्येव वा शुद्धे ज्ञानं ज्ञानविलोचने ॥ १२-२२४-९९ (७४२१०)
नानारूपवदस्यैवमैश्वर्यं दृश्यते शुभे ।
न वायुस्तं न सूर्यस्तं नाग्निस्तत्तत्परं पदम् ॥ १२-२२४-१०० (७४२११)
अनेन पूर्णमेतद्धि हृदि भूतमिहेष्यते ।
एतावदात्मविज्ञानमेतावद्यदहं स्मृतम् ।
आवयोर्न च सत्त्वे वै तस्मादज्ञानबन्धनम् ॥ १२-२२४-१०१ (७४२१२)
भीष्म उवाच । १२-२२४-१०२क्ष् (६१३०)
एवं सुवर्चला हृष्टा प्रोक्ता भर्त्रा यथार्थवत् ।
परिचर्यमाणा ह्यनिशं तत्त्वबुद्धिसमन्विता ॥ १२-२२४-१०२ (७४२१३)

भर्ता च तामनुप्रेक्ष्य नित्यनैमित्तिकान्वितः ।
परमात्मनि गोविन्दे वासुदेवे महात्मनि ॥ १२-२२४-१०३ (७४२१४)
समाधाय च कर्माणि तन्मयत्वेन भावितः ।
कालेन महता राजन्प्राप्नोति परमां गतिम् ॥ १२-२२४-१०४ (७४२१५)
एतत्ते कथितं राजन्यस्मात्त्वं परिपृच्छसि ।
गार्हस्थ्यं च समास्थाय गतौ जायापती परम् ॥ १२-२२४-१०५ (७४२१६)

इति श्रीमन्महाभारते शान्तिपर्वणि मोक्षधर्मपर्वणि
चतुर्विंशत्यधिकद्विशततमोऽध्यायः ॥ २२४.।

शान्तिपर्व - अध्याय २२५

॥ श्रीः ॥

१२.२२५. अध्यायः २२५

Mahabharata - Shanti Parva - Chapter Topics

भीष्मेण युधिष्ठिरं प्रति दान्तलक्षणकथनपूर्वकं दमप्रशंसनम्
॥ १.।

Mahabharata - Shanti Parva - Chapter Text

१२-२२५-० (७४२१७)

युधिष्ठिर उवाच । १२-२२५-०क्ष् (६१३१)

किं कुर्वन्सुखमाप्नोति किं कुर्वन्दुःखमाप्नुयात् ।

किं कुर्वन्निर्भयो लोके सिद्धश्चरति भारत ॥ १२-२२५-१ (७४२१८)

भीष्म उवाच । १२-२२५-२क्ष् (६१३२)

दममेव प्रशंसन्ति वृद्धाः श्रुतिसमाधयः ।

सर्वेषामेव वर्णानां ब्राह्मणस्य विशेषतः ॥ १२-२२५-२ (७४२१९)

नादान्तस्य क्रियासिद्धिर्यथावदुपपद्यते ।

क्रिया तपश्च देवाश्च दमे सर्वं प्रतिष्ठितम् ॥ १२-२२५-३ (७४२२०)

दमस्तेजो वर्धयति पवित्रं दम उच्यते ।

विपाष्मा निर्भयो दान्तः पुरुषो विन्दते महत् ॥ १२-२२५-४ (७४२२१)

सुखं दान्तः प्रस्वपिति सुखं च प्रतिबुध्यते ।

सुखं लोके विपर्येति मनश्चास्य प्रसीदति ॥ १२-२२५-५ (७४२२२)

तेजो दमनं ध्रियते तत्र तीक्ष्णोऽधिगच्छति ।

अमित्रांश्च बहून्नित्यं पृथगात्मनि पश्यति ॥ १२-२२५-६ (७४२२३)

क्रव्याद्भय इव भूतानामदान्तेभ्यः सदा भयम् ।

तेषां विप्रतिषेधार्थं राजा सृष्टः स्वयंभुवा ॥ १२-२२५-७ (७४२२४)

आश्रमेषु च सर्वेषु दम एव विशिष्यते । १२-२२५-८ बृगधर्मः

संरक्ष्यते तैस्तु यतस्ते धर्मसेतवः ।
 यच्च तेषु फलं धर्म्यं भूयो दान्ते तदुच्यते ॥ १२-२२५-८ (७४२२५)
 तेषां लिङ्गानि वक्ष्यानि येषां समुदयो दमः ।
 अकार्पण्यमसंरम्भः संतोषः श्रद्धधानता ॥ १२-२२५-९ (७४२२६)
 अक्रोध आर्जवं नित्यं नातिवादोऽभिमानिता ।
 गुरुपूजाऽनसूया च दया भूतेष्वपैशुनम् ॥ १२-२२५-१० (७४२२७)
 जनवादमृषावादस्तुतिनिन्दाविवर्जनम् ।
 साधुकामांश्च स्पृहयेन्नायतिं प्रत्ययेषु च ॥ १२-२२५-११ (७४२२८)
 अवैरकृत्सूपचारः समो निन्दाप्रशंसयोः ।
 सुवृत्तः शीलसंपन्नः प्रसन्नात्माऽऽत्मवाञ्छुचिः ॥ १२-२२५-१२ (७४२२९)
 प्राप्य लोके च सत्कारं स्वर्गं वै प्रेत्य गच्छति ।
 दुर्गमं सर्वभूतानां प्रापयन्मोदते सुखी ॥ १२-२२५-१३ (७४२३०)
 सर्वभूतहिते युक्तो न स्म यो द्विषते जनम् ।
 महाहृद इवाक्षोभ्यः प्राज्ञस्तुप्तः प्रसीदति ॥ १२-२२५-१४ (७४२३१)
 अभयं यस्य भूतेभ्यः सर्वेषामभयं यतः ।
 नमस्यः सर्वभूतानां दान्तो भवति बुद्धिमान् ॥ १२-२२५-१५ (७४२३२)
 न हृष्यति महत्यर्थे व्यसने च न शोचति ।
 सदाऽपरिमितप्रज्ञः स दान्तो द्विज उच्यते ॥ १२-२२५-१६ (७४२३३)
 कर्मभिः श्रुतसंपन्नः सद्भिराचारेतः शुचिः ।
 सदैव दमसंयुक्तस्तस्य भुङ्क्ते महाफलम् ॥ १२-२२५-१७ (७४२३४)
 अनसूयाऽक्षमा शान्तिः संतोषः प्रियवादिता ।
 सत्यं दानमनायासो नैष मार्गो दुरात्मनाम् ॥ १२-२२५-१८ (७४२३५)
 कामक्रोधौ च लोभश्च परस्येष्यां विकल्थना ।
 गतुष्टिरनृतं मोह एष मार्गो दुरात्मनाम् ॥ १२-२२५-१९ (७४२३६)
 कामक्रोधौ वशे कृत्वा ब्रह्मचारी जितेन्द्रियः ।
 विक्रम्य घोरे तमसि ब्राह्मणः संशितव्रतः ।
 कालाकाङ्क्षी चरेल्लोकान्निरपाय इवात्मवान् ॥ १२-२२५-२० (७४२३७)

इति श्रीमन्महाभारते शान्तिपर्वणि मोक्षधर्मपर्वणि
 पञ्चविंशत्यधिकद्विशततमोऽध्यायः ॥ २२५. ।

Mahabharata - Shanti Parva - Chapter Footnotes

१२-२२५-२ श्रुतिसमाधयो वेदद्रष्टारः ॥
 १२-२२५-३ तपश्च सत्यं चेति झ । पाठः ॥
 १२-२२५-६ तीक्ष्णो राजसः । अमित्रान् कामादीन् ॥
 १२-२२५-७ क्रव्याड्भयो व्याघ्रादिभ्यो मांसभक्षकेभ्यः ॥

१२-२२५-८ भूयोऽधिकम् ॥
 १२-२२५-९ समुदेत्यस्मादिति समुदयो हेतुः
 । अकार्पण्यमदीनत्वम् । असंरम्भोऽभिनिवेशाभावः ॥
 १२-२२५-११ प्रत्ययेषु सुखदुःखाद्यनुभवेषु । आयतिमुत्तरकालम् । न
 स्पृहयेत् । प्राप्तं सुखादिकं भुञ्जीत नतु कालान्तरीयौ तज्जौ
 हर्षविषादौ चिन्तनीयावित्यर्थः ॥
 १२-२२५-१२ सूपचारः शाद्यवर्जितादरः ॥
 १२-२२५-१३ दुर्गमं दुष्काले दुर्लभमन्नादि प्रापयन् दयावानित्यर्थः ॥
 १२-२२५-१५ दान्तो भवति धर्मवित् इति ध । पाठः ॥
 १२-२२५-१९ डम्भो दर्पश्च मानश्च नैष मार्गो महात्मनाम् इति ट
 । ड । पाठः ॥

शान्तिपर्व - अध्याय २२६

॥ श्रीः ॥

१२.२२६. अध्यायः २२६

Mahabharata - Shanti Parva - Chapter Topics

भीष्मेण युधिष्ठिरं प्रति तपउपवासादिनिरूपणम् ॥ १. ।

Mahabharata - Shanti Parva - Chapter Text

१२-२२६-० (७४२३८)
 युधिष्ठिर उवाच । १२-२२६-०क्ष् (६१३३)
 द्विजातयो ब्रतोपेता यदिदं भुञ्जते हविः ।
 अन्नं ब्राह्मणकामाय कथमेतत्पितामह ॥ १२-२२६-१ (७४२३९)
 भीष्म उवाच । १२-२२६-२क्ष् (६१३४)
 अवेदोक्तब्रतोपेता भुञ्जानाः कार्यकारिणः ।
 वेदोक्तेषु च भुञ्जाना ब्रतलुब्धा युधिष्ठिर ॥ १२-२२६-२ (७४२४०)
 युधिष्ठिर उवाच । १२-२२६-३क्ष् (६१३५)
 यदिदं तप इत्याहुरुपवासं पृथग्जनाः ।
 एतत्तपो महाराज उताहो किं तपो भवेत् ॥ १२-२२६-३ (७४२४१)
 भीष्म उवाच । १२-२२६-४क्ष् (६१३६)
 मासपक्षोपवासेन मन्यन्ते यत्तपो जनाः ।
 आत्मतन्त्रोपधातस्तु न तपस्तत्सतां मतम् ॥ १२-२२६-४ (७४२४२)
 त्यागश्च सन्नतिश्चैव शिष्यते तप उत्तमम् ।
 सदोपवासी स भवेद्ब्रह्मचारी सदा भवेत् ॥ १२-२२६-५ (७४२४३)
 मुनिश्च स्यात्सदा विप्रो दैवतं च सदा भवेत् ।
 कुटुम्बिको धर्मपरः सदाऽस्वप्नश्च भारत ॥ १२-२२६-६ (७४२४४)

अमांसादी सदा च स्यात्पवित्री च सदा भवेत् ।
 अमृताशी सदा च स्यान्न च स्याद्विषभोजनः ॥ १२-२२६-७ (७४२४५)
 विधसाशी सदा च स्यात्सदा चैवातिथिप्रियः ।
 श्रद्धधानः सदा च स्याद्देवताद्विजपूजकः८ ॥ १२-२२६-८ (७४२४६)
 युधिष्ठिर उवाच । १२-२२६-९क्ष (६१३७)
 कथं सदोपवासी स्याद्ब्रह्मचारी कथं भवेत् ।
 विधसाशी कथं च स्यात्सदा चैवातिथिप्रियः ॥ १२-२२६-९ (७४२४७)
 भीष्म उवाच । १२-२२६-१०क्ष (६१३८)
 अन्तरा प्रातराशं च सायमाशं तथैव च ।
 सदोपवासी स भवेद्यो न भुङ्क्तेऽन्तरा पुनः ॥ १२-२२६-१० (७४२४८)
 भार्यां गच्छन्ब्रह्मचारी ऋतौ भवति ब्राह्मणः ।
 ऋतवादी भवेन्नित्यं ज्ञाननित्यश्च यो नरः ॥ १२-२२६-११ (७४२४९)
 न भक्षयेद्दृथा मांसममांसाशी भवत्यपि ।
 दाननित्यः पवित्रीस्यादस्वप्नश्च दिवाऽस्वपन् ॥ १२-२२६-१२ (७४२५०)
 भृत्यातिथिषु यो भुङ्क्ते भुक्तवत्सु सदा नरः ।
 अमृतं केवलं भुङ्क्ते इति विद्धि युधिष्ठिर ॥ १२-२२६-१३ (७४२५१)
 अभुक्तवत्सु भुञ्जानो विषमश्नाति वै द्विजः ।
 अदत्त्वा योऽतिथिभ्योऽन्नं न भुङ्क्ते सोतिथिप्रियः ।
 गभुक्त्वा दैवतेभ्यश्च यो न भुङ्क्ते सदैवतम् १२-२२६-१४ (७४२५२)
 देवताभ्यः पितृभ्यश्च भृत्येभ्योऽतिथिभिः सह ।
 अवशिष्टं तु योऽश्नाति तमाहुर्विधसाशिनम् ॥ १२-२२६-१५ (७४२५३)
 तेषां लोका ह्यपर्यन्ताः सदने ब्रह्मणा सह ।
 उपस्थिताश्चाप्सरोभिः परियान्ति दिवोकसः ॥ १२-२२६-१६ (७४२५४)
 देवताभिश्च ये सार्धं पितृभ्यश्चोपभुञ्जते ।
 रमन्ते पुत्रपौत्रैश्च तेषां गतिरनुत्तमा ॥ १२-२२६-१७ (७४२५५)

इति श्रीमन्महाभारते शान्तिपर्वणि मोक्षधर्मपर्वणि
 षड्विंशत्यधिकद्विंशततमोऽध्यायः ॥ २२६ ।

Mahabharata - Shanti Parva - Chapter Footnotes

१२-२२६-१ द्विजातयस्त्रैवर्णिकाः । हविर्देवताशेषम् ॥
 १२-२२६-२ भुञ्जाना अभोज्यं मांसादीति शेषः । कार्यकारिणः
 कामाचारवन्तः । इहैव सतिता इत्यर्थः । व्रतलुब्धा
 दीक्षोक्तफलानुरागिणः स्वर्गं प्राप्य पतिष्यन्तीत्यर्थः ॥
 १२-२२६-४ ह्यत्मतन्त्रमात्मविद्या तस्या उपघातो विघ्नः ॥
 १२-२२६-५ भूतभयंकरकर्मसंन्यासस्त्यागः । सन्नतिर्भूताराधनम् ॥

१२-२२६-७ अमृताशी सदा च स्याद्देवतातिथिपूजकः इति झ । ड । पाठः ॥
१२-२२६-९ अतिथिवैश्वदेवान्ते प्राप्तः ॥
१२-२२६-१२ वृथा देवपितृशेषं विना ॥
१२-२२६-१४ अभुक्तवत्सु नाशनानः सततं यस्तु वैद्विजः । अभोजनेन
तेनास्य जितः स्वर्गो भवत्युत्तेति झ । पाठः ॥

शान्तिपर्व - अध्याय २२७

॥ श्रीः ॥

१२.२२७. अध्यायः २२७

Mahabharata - Shanti Parva - Chapter Topics

भीष्मेण युधिष्ठिरं प्रति

भगवत्स्वरूपनिरूपकमुनिसनत्कुमारसंवादानुवादः ॥ १. ।

Mahabharata - Shanti Parva - Chapter Text

१२-२२७-० (७४२५६)

गक्र युधिष्ठिर उवाच । १२-२२७-०क्ष् (६१३९)

केचिदाहुर्द्विधा लोके त्रिधा राजन्ननेकधा ।

न प्रत्ययो न चान्यच्च दृश्यते ब्रह्म नैव तत् ॥ १२-२२७-१ (७४२५७)

नानाविधानि शास्त्राणि उक्ताश्चैव पृथग्विधाः ।

किमधिष्ठाय तिष्ठामि तन्मे ब्रूहि पितामह ॥ १२-२२७-२ (७४२५८)

भीष्म उवाच । १२-२२७-३क्ष् (६१४०)

स्वेस्वे युक्ता महात्मानः शास्त्रेषु प्रभविष्णवः ।

वर्तन्ते षण्डिता लोके को विद्वान्कश्च षण्डितः ॥ १२-२२७-३ (७४२५९)

सर्वेषां तत्त्वमज्ञाय यथारुचि तथा भवेत् ।

अस्मिन्नर्थे पुराभूतमितिहासं पुरातनम् ॥ १२-२२७-४ (७४२६०)

महाविवादसंयुक्तमृषीणां भावितात्मनाम् ।

हिमवत्पार्श्व आसीना ऋषयः संशितव्रताः ॥ १२-२२७-५ (७४२६१)

षण्णां तानि सहस्राणि ऋषीणां गणमाहितम् ।

तत्र केचिद्भुवं विश्वं सेश्वरं तु निरीश्वरम् ॥ १२-२२७-६ (७४२६२)

प्राकृतं कारणं नास्ति सर्वं नैवमिदं जगत् ।

अनेन चापरे विप्राः स्वभावं कर्म चापरे ॥ १२-२२७-७ (७४२६३)

पौरुषं कर्म दैवं च यत्स्वभावादिरेव तम् ।

नानाहेतुशतैर्युक्ता नानाशास्त्रप्रवर्तकाः ॥ १२-२२७-८ (७४२६४)

स्वभावाद्ब्राह्मणा राजञ्जिगीपन्तः परस्परम् ।

ततस्तु मूलमुद्धतं वादिप्रत्यर्थिसंयुतम् ॥ १२-२२७-९ (७४२६५)

पात्रदण्डविघातं च वल्कलाजिनवाससाम् ।

एके मन्युसमापन्नास्ततः शान्ता द्विजोत्तमाः ॥ १२-२२७-१० (७४२६६)
 वसिष्ठमब्रुवन्सर्वे त्वं नो ब्रूहि सनातनम् ।
 नाहं जानामि विप्रेन्द्राःप्रत्युवाच स तान्प्रभुः ॥ १२-२२७-११ (७४२६७)
 ते सर्वे सहिता विप्रा नारदं ऋषिमनुवन् ।
 त्वं नो ब्रूहि महाभाग तत्त्वविच्च भवानसि ॥ १२-२२७-१२ (७४२६८)
 नाहं द्विजा विजानामि क्व हि गच्छाम संगताः ।
 इति तानाह भगवांस्ततः प्राह च स द्विजान् ॥ १२-२२७-१३ (७४२६९)
 को विद्वानिह लोकेऽस्मिन्नमोहोऽमृतमद्भुतम् ।
 तच्च ते शुश्रुवुर्वाक्यं ब्राह्मणा ह्यशरीरिणः ॥ १२-२२७-१४ (७४२७०)
 सनद्धाम द्विजा गत्वा पृच्छध्वं स च वक्ष्यति ॥ १२-२२७-१५ (७४२७१)
 तमाह कश्चिद्विजवर्यसत्तमो
 विभाण्डको मण्डितवेदराशिः ।
 कस्त्वं भवानर्थविभेदमध्ये
 न दृश्यसे वाक्यमुदीरयंश्च ॥ १२-२२७-१६ (७४२७२)
 अथाहेदं तं भगवान्सनन्तं
 महामुने विद्धि मां पण्डितोऽसि
 ऋषिं पुराणं सततैकरूपं
 यमक्षयं वेदविदो वदन्ति ॥ १२-२२७-१७ (७४२७३)
 पुनस्तमाहेदमसौ महात्मा
 स्वरूपसंस्थं वद आह पार्थ ।
 त्वमेकोऽस्मदृषिपुङ्गवाद्य
 नसत्स्वरूपमथवा पुनः किम् ॥ १२-२२७-१८ (७४२७४)
 अथाह गम्भीरतरानुवादं
 वाक्यं महात्मा ह्यशरीर आदिः ।
 न ते मुने श्रोत्रमुखेऽपि चास्यं
 न पादहस्तौ प्रपदात्मके न ॥ १२-२२७-१९ (७४२७५)
 ब्रुवन्मुनीन्सत्यमथो निरीक्ष्य
 स्वमाह विद्वान्मनसा निगम्य ।
 ऋषे कथं वाक्यमिदं ब्रवीषि
 न चास्य मन्ता न च विद्यते चेत् ॥ १२-२२७-२० (७४२७६)
 न शुश्रुवुस्ततस्तत्तु प्रतिवाक्यं द्विजोत्तमाः ।
 निरीक्षमाणा आकाशं प्रहसन्तस्ततस्ततः ॥ १२-२२७-२१ (७४२७७)
 आश्चर्यमिति मत्वा ते ययुर्हेमं महागिरिम् ।
 सनत्कुमारसङ्काशं सगणा मुनिसत्तमाः ॥ १२-२२७-२२ (७४२७८)
 तं पर्वतं समारुह्य ददृशुर्ध्यानमाश्रिताः ।
 कुमारं देवमर्हन्तं वेदपाराविवर्जितम् ॥ १२-२२७-२३ (७४२७९)

ततः संवत्सरे पूर्णे प्रकृतिस्थं महामुनिम् ।
 सनत्कुमारं राजेन्द्रं प्रणिपत्य द्विजाः स्थिताः ॥ १२-२२७-२४ (७४२८०)
 आगतान्भगवानाह ज्ञाननिर्धूतकल्मषः ।
 ज्ञातं मया मुनिगणा वाक्यं तदशरीरिणः ।
 कार्यमद्य यथाकामं पृच्छध्वं मुनिपुङ्गवाः ॥ १२-२२७-२५ (७४२८१)
 तमब्रुवन्प्राञ्जलयो महामुनिं
 द्विजोत्तमं ज्ञाननिधिं सुनिर्मलम् ।
 कथं वयं ज्ञाननिधिं वरेण्यं
 यक्ष्यामहे विश्वरूपं कुमार ॥ १२-२२७-२६ (७४२८२)
 प्रसीद नो भगवञ्ज्ञानलेशं
 मधुप्रयाताय सुखाय सन्तः ।
 यत्तत्पदं विश्वरूपं महामुने
 तत्र ब्रूहि किं तत्र महानुभाव ॥ १२-२२७-२७ (७४२८३)
 स तैर्वियुक्तो भगवान्महात्मा
 यः सङ्गवान्सत्यवित्तच्छृणुष्व ।
 अनेक साहस्रकलेषु चैव
 प्रसन्नधातुं च शुभाज्ञया सत् ॥ १२-२२७-२८ (७४२८४)
 यथाह पूर्वं युष्मासु ह्यशरीरी द्विजोत्तमाः ।
 तथैव वाक्यं तत्सत्यमजानन्तश्च कीर्तितम् ॥ १२-२२७-२९ (७४२८५)
 शृणुध्वं परमं कारणमस्ति कथमवगम्यते । अहन्यहनि
 पाकविशेषो दृश्यते तेन मिश्रं सर्वं मिश्रयते । यथा मण्डली
 दृशि सर्वेषामस्ति निदर्शनम् । अस्ति चक्षुष्मतामस्ति ज्ञाने स्वरूपं
 पश्यति । यथा दर्पणान्तं निदर्शनम् ॥ १२-२२७-३० (७४२८६)
 स एव सर्वं विद्वान्न विभेति न गच्छति कुत्राहं कस्य नाहं केन
 केनेत्यवर्तमानो विजानाति ॥ १२-२२७-३१ (७४२८७)
 स युगतो व्यापी । स पृथक्स्थितः । तदपरमार्थः ॥ १२-२२७-३२ (७४२८८)
 यथा वायुरेकः सन्बहुधेरितः । आश्रयविशेषो वा यस्याश्रयं
 यथावद्द्विजे मृगे व्याघ्रे च मनुजे वेणुसश्रयो भिद्यते
 वायुरथैकः । आत्मा तथाऽसौ परमात्माऽसावन्य इव भाति ॥
 १२-२२७-३३ (७४२८९)
 एवमात्मा स एव गच्छति सर्वमात्मा पश्यञ्शृणोति न च घ्राति न
 भाषते ॥ १२-२२७-३४ (७४२९०)
 चक्रेऽस्य तं महात्मानं परितो दश रश्मयः ।
 विनिष्क्रम्य यथा सूर्यमनुगच्छन्ति तं प्रभुम् ॥ १२-२२७-३५ (७४२९१)
 दिनेदिनेऽस्तमभ्येति पुनरुद्गच्छते दिशः ।
 तावुभौ न रवौ चास्तां तथा वित्त शरीरिणम् ॥ १२-२२७-३६ (७४२९२)

पतिते वित्त विप्रेन्द्रं भक्षणे चरणे परः ।
 ऊर्ध्वमेकस्तथाऽधस्तादेकस्तिष्ठति चापरः ॥ १२-२२७-३७ (७४२९३)
 हिरण्यसदनं ज्ञेयं समेत्य परमं पदम् ।
 आत्मना ह्यात्मदीपं तमात्मनि ह्यात्मपूरुषम् ॥ १२-२२७-३८ (७४२९४)
 संचितं संचितं पूर्वं भ्रमरो वर्तते भ्रमम् ।
 योऽभिमानीव जानाति न मुह्यति न हीयते ॥ १२-२२७-३९ (७४२९५)
 न चक्षुषा पश्यति कश्चनैनं
 हृदा मनीषा पश्यति रूपमस्य ।
 न शुक्लं न कृष्णं परमार्थभावं
 गुहाशयं ज्ञानदेवीकरस्थम् ॥ १२-२२७-४० (७४२९६)
 ब्राह्मणस्य न सादृश्ये वर्तते सोऽपि किं पुनः ।
 इज्यते यस्तु मन्त्रेण यजमानो द्विजोत्तमः ॥ १२-२२७-४१ (७४२९७)
 नैव धर्मी न चाधर्मी द्वन्द्वातीतो विमत्सरः ।
 ज्ञानतृप्तः सुखं शेते ह्यमृतात्मा न संशयः ॥ १२-२२७-४२ (७४२९८)
 एवमेव जगत्सृष्टिं कुरुते मायया प्रभुः ।
 न जानाति विमूढात्मा कारणं चात्मनो ह्यसौ ॥ १२-२२७-४३ (७४२९९)
 ध्याता द्रष्टा तथा मन्ता बोद्धा दृष्टान्स एव सः ।
 को विद्वान्परमात्मानमनन्तं लोकभावनम् ।
 यत्तु शक्यं मया प्रोक्तं गच्छध्वं मुनिपुङ्गवाः ॥ १२-२२७-४४ (७४३००)
 भीष्म उवाच । १२-२२७-४५क्ष (६१४१)
 एवं प्रणम्य विप्रेन्द्रा ज्ञानसागरसंभवम् ।
 सनत्कुमारं सदृष्ट्वा जग्मुस्ते रुचिरं पुनः ॥ १२-२२७-४५ (७४३०१)
 तस्मात्त्वमपि कौन्तेय ज्ञानयोगपरो भव ।
 ज्ञानमेवं महाराज सर्वदुःखविनाशनम् ॥ १२-२२७-४६ (७४३०२)
 इदं महादुःखसमाकराणां
 नृणां परित्राणविनिर्मितं पुरा ।
 पुराणपुंसा ऋषिणा महात्मना
 महामुनीनां प्रवरेण तद्भुवम् ॥ १२-२२७-४७ (७४३०३)

इति श्रीमन्महाभारते शान्तिपर्वणि मोक्षधर्मपर्वणि
 सप्तविंशत्यधिकद्विशततमोऽध्यायः ॥ २२७. ।

Mahabharata - Shanti Parva - Chapter Footnotes

क्र २२७,२२८, एतदव्यायद्वयं थ । पुस्तक एव दृश्यते ।

शान्तिपर्व - अध्याय २२८

॥ श्रीः ॥

१२.२२८. अध्यायः २२८

Mahabharata - Shanti Parva - Chapter Topics

भीष्मेण युधिष्ठिरं प्रति तपश्शब्दस्य मतभेदेन

नानार्थकत्वकथनपूर्वकं स्वमते तस्य ज्ञानार्थकत्वाभिधानम्

॥ १. । ज्ञानस्य मोक्षसाधनत्वे दृष्टान्ततया

सुवर्चलाचरित्रकथनम् ॥ २. ।

Mahabharata - Shanti Parva - Chapter Text

१२-२२८-० (७४३०४)

ग युधिष्ठिर उवाच । १२-२२८-०क्ष् (६१४२)

यदिदं तप इत्याहुः किं तपः संप्रकीर्तितम् ।

उपवासमथान्यत्तु वेदाचारमथो नु किम् ।

शास्त्रं तपो महाप्राज्ञ तन्मे ब्रूहि पितामह ॥ १२-२२८-१ (७४३०५)

भीष्म उवाच । १२-२२८-२क्ष् (६१४३)

पक्षमासोपवासादीन्मन्यन्ते वै तपोधनाः ।

वेदव्रतादीनि तप अपरे वेदपारगाः ।

वेदपारायणं चान्ये चाहुस्तत्त्वमथापरे ॥ १२-२२८-२ (७४३०६)

यथाविहितमाचारस्तपः सर्वं व्रतं गताः ।

आत्मविद्याविधानं यत्तत्तपः परिकीर्तितम् ॥ १२-२२८-३ (७४३०७)

त्यागस्तपस्तथा शान्तिस्तप इन्द्रियनिग्रहः ।

ब्रह्मचर्यं तपः प्रोक्तमाहुरेवं द्विजातयः ॥ १२-२२८-४ (७४३०८)

सदोपवासो यो विद्वान्ब्रह्मचारी सदा भवेत् ॥ १२-२२८-५ (७४३०९)

यो मुनिश्च सदा धीमान्विघसाशी विमत्सरः ।

ततस्त्वनन्तमप्याहुर्यो नित्यमतिथिप्रियः ॥ १२-२२८-६ (७४३१०)

नान्तराशीस्ततो नित्यमुपवासी महाव्रतः ।

ऋतुगामी तथा प्रोक्तो विघसाशी स्मृतो बुधैः ॥ १२-२२८-७ (७४३११)

भृत्यशेषं तु यो भुङ्क्ते यज्ञशेषं तथाऽमृतम् ।

एवं नानार्थसंयोगं तपः शश्वदुदाहृतम् ॥ १२-२२८-८ (७४३१२)

केषां लोका ह्यपर्यन्ताः सर्वे सत्यव्रते स्थिताः ।

येऽपि कर्ममयं प्राहुस्ते द्विजा ब्राह्मणाः स्मृताः ।

रमन्ते दिव्यभोगैश्च पूजिता ह्यप्सरोगणैः ॥ १२-२२८-९ (७४३१३)

ज्ञानात्मकं तपश्शब्दं ये वदन्ति विनिश्चिताः ।

ते ह्यन्तराऽऽत्मसद्भावं प्रपन्ना नृपसत्तम ॥ १२-२२८-१० (७४३१४)

एतत्ते नृपशार्दूल प्रोक्तं यत्पृष्टवानसि ।

यथा वस्तुनि संज्ञानि विविधानि भवन्त्युत ॥ १२-२२८-११ (७४३१५)

युधिष्ठिर उवाच । १२-२२८-१२क्ष् (६१४४)
 पितामह महाप्राज्ञ राजाधीना नृपाः पुनः ।
 अन्यानि च सहस्राणि नामानि विविधानि च ॥ १२-२२८-१२ (७४३१६)
 प्रतियोगीनि वै तेषां छन्नान्यस्तमितानि च ।
 दृढं सर्वं प्राकृतकभिदं सर्वत्र पश्य वै ॥ १२-२२८-१३ (७४३१७)
 तस्माद्यथागतं राजन्यथारुचि नृणां भवेत् ।
 अस्मिन्नर्थे पुरावृत्तं शृणु राजन्युधिष्ठिर ॥ १२-२२८-१४ (७४३१८)
 ब्राह्मणानां समूहे तु यदुवाच सुवर्चला ।
 देवलस्य सुता विद्वन्सर्वलक्षणशोभिता ॥ १२-२२८-१५ (७४३१९)
 कन्या सुवर्चला नाम योगभावितचेतना ।
 हेतुना केन जाता सा निर्द्वन्द्वा नष्टसंशया ॥ १२-२२८-१६ (७४३२०)
 साऽब्रवीत्पितरं विप्रं वरान्वेषणतत्परा ॥ १२-२२८-१७ (७४३२१)
 अन्धाय मां महाप्राज्ञ देहि वीक्ष्य सुलोचनम् ।
 एवं स्म च पितः शश्वन्मयेदं---मुने ॥ १२-२२८-१८ (७४३२२)
 पितोवाच । १२-२२८-१९क्ष् (६१४५)
 न शक्यं प्रार्थितुं वत्से त्वयाऽद्य प्रतिभाति मे ।
 अन्धताऽनन्धता चेति विचारो मम जायते ।
 उन्मत्तेव सुते वाक्यं भाषसे पृथुलोचने ॥ १२-२२८-१९ (७४३२३)
 कन्योवाच । १२-२२८-२०क्ष् (६१४६)
 नाहमुन्मत्तभूताऽऽद्य बुद्धिपूर्वं ब्रवीमि ते ।
 विद्धि वैतादृशं लोके स मां भजति वेदवित् ॥ १२-२२८-२० (७४३२४)
 यान्यांस्त्वं मन्यसे दातुं मां द्विजोत्तम तानिह ।
 आनयान्यान्महाभाग ह्यहं द्रक्ष्यामि तेषु तम् ॥ १२-२२८-२१ (७४३२५)
 तथेति चोक्त्वा तां विप्रः प्रेषयामास शिष्यकान् ।
 ऋषेः प्रभावं दृष्ट्वा ते कन्यायाश्च द्विजोत्तमाः ।
 अनेकमुनयो राजन्संप्राप्ता देवलाश्रमम् ॥ १२-२२८-२२ (७४३२६)
 तानागतानथाभ्यर्च्य कन्यामाह पिता महान् ।
 यदीच्छसि वरं भद्रे तं विप्रं वरय स्वयम् ॥ १२-२२८-२३ (७४३२७)
 तथेचि चोक्त्वा कल्याणी तप्तहेमनिभानना ।
 करसंमितमध्याङ्गी वाक्यमाह तपोधनाः ॥ १२-२२८-२४ (७४३२८)
 यद्यस्ति संमतो विप्रो ह्यन्धोऽनन्धः स मे वरः ।
 नोचुर्विप्रा महाभागां प्रतिवाक्यं ययुश्च ते ॥ १२-२२८-२५ (७४३२९)
 कन्या च तिष्ठतामत्र पितुर्वेश्मनि भारत ॥ १२-२२८-२६ (७४३३०)
 श्वेतकेतुः कहालस्य श्यालः परमधर्मवित् ।
 श्रुत्वा ब्रह्मा तदागम्य कन्यामाह महीपते ॥ १२-२२८-२७ (७४३३१)
 सोहं भद्रे समावृत्तस्त्वयोक्तो यः पुरा द्विजः ।

विशालनयनं विद्धि मामन्धोऽहं वृणीष्व माम् ॥ १२-२२८-२८ (७४३३२)
 सुवर्चलोवाच । १२-२२८-२९क्ष् (६१४७)
 कथं विशालनेत्रोऽसि कथं वा त्वमलोचनः ।
 ब्रूहि पश्चादहं विद्वन्परीक्षे त्वां द्विजोत्तम ॥ १२-२२८-२९ (७४३३३)
 द्विज उवाच । १२-२२८-३०क्ष् (६१४८)
 शब्दे स्पर्शे तथा रूपे रसे गन्धे सहेतुकम् ।
 न मे प्रवर्तते चेतो न प्रत्यक्षं हि तेषु मे ।
 अलोचनोऽहं तस्माद्धि न गतिर्विद्यते यतः ॥ १२-२२८-३० (७४३३४)
 येन पश्यति सुश्रोणि भाषते स्पृशते पुनः ।
 भुज्यते घ्रायते नित्यं शृणोति मनुते तथा ॥ १२-२२८-३१ (७४३३५)
 तच्चक्षुर्विद्यते मह्यं येन पश्यति वै स्फुटम् ।
 सुलोचनोऽहं भद्रे वै पृच्छ वा किं वदामि ते ।
 सर्वमस्मिन्न मे विद्या विद्वान्हि परमार्थतः ॥ १२-२२८-३२ (७४३३६)
 सा विशुद्धा ततो भूत्वा श्वेतकेतुं महामुनिम् ।
 प्रणम्य पूजयामास तां भार्या स च लब्धवान् ॥ १२-२२८-३३ (७४३३७)
 वैराग्यसंयुता कन्या तादृशं परिमुत्तमम् ।
 प्राप्ता राजन्महाप्राज्ञ तस्मादर्थः पृथक्पृथक् ॥ १२-२२८-३४ (७४३३८)
 एतत्ते कथितं राजन्किं भूयः श्रोतुमिच्छसि ॥ १२-२२८-३५ (७४३३९)

इति श्रीमन्महाभारते शान्तिपर्वणि मोक्षधर्मपर्वणि
 अष्टाविंशत्यधिकद्विशततमोऽध्यायः ॥ २२८ ।

शान्तिपर्व - अध्याय २२९

॥ श्रीः ॥

१२.२२९. अध्यायः २२९

Mahabharata - Shanti Parva - Chapter Topics

भीष्मेण युधिष्ठिरं प्रति ज्ञानस्य

श्रेयःसाधनत्वज्ञानोपायादिप्रतिपादकेन्द्रप्रह्लादसंवादानुवादः ॥ १ ।

Mahabharata - Shanti Parva - Chapter Text

१२-२२९-० (७४३४०)

युधिष्ठिर उवाच । १२-२२९-०क्ष् (६१४९)

यदिदं कर्म लोकेऽस्मिञ्शुभं वा यदि वाऽशुभम् ।

पुरुषं योजयत्येव फलयोगेन भारत ॥ १२-२२९-१ (७४३४१)

कर्ता स्वित्तस्य पुरुष उताहो नेति संशयः ।

एतदिच्छामि तत्त्वेन त्वत्तः श्रोतुं पितामह ॥ १२-२२९-२ (७४३४२)

भीष्म उवाच । १२-२२९-३क्ष (६१५०)
 अत्राप्युदाहरन्तीममितिहासं पुरातनम् ।
 प्रह्लादस्य च संवादमिन्द्रस्य च युधिष्ठिर ॥ १२-२२९-३ (७४३४३)
 असक्तं धूतपाप्मानं कुले जातं बहुश्रुतम् ।
 अस्तब्धमनहंकारं सत्वस्थं संयतेन्द्रियम् ॥ १२-२२९-४ (७४३४४)
 तुल्यनिन्दास्तुतिं दान्तं शून्यागारसमाकृतिम् ।
 चराचराणां भूतानां विदितप्रभवाप्ययम् ॥ १२-२२९-५ (७४३४५)
 अक्रुध्यन्तमहृष्यन्तमप्रियेषु प्रियेषु च ।
 काञ्चने वाऽथ लोष्टे वा उभयोः समदर्शनम् ॥ १२-२२९-६ (७४३४६)
 आत्मनि श्रेयसि ज्ञाने धीरं निश्चितनिश्चयम् ॥
 परावरज्ञं भूतानां सर्वज्ञं सर्वदर्शनम् ॥ १२-२२९-७ (७४३४७)
 गअव्यक्तात्मनि गोविन्दे वासुदेवे महात्मनि ।
 हृदयेन समाविष्टं सर्वभावप्रियंकरम् ॥ १२-२२९-८ (७४३४८)
 भक्तं भागवतं नित्यं नारायणपरायणम् ।
 ध्यायन्तं परमात्मानं हिरण्यकशिपोः सुतम् ॥ १२-२२९-९ (७४३४९)
 शक्रः प्रह्लादमासीनमेकान्ते संयतेन्द्रियम् ।
 बुभुत्समानस्तत्प्रज्ञामभिगम्येदमब्रवीत् ॥ १२-२२९-१० (७४३५०)
 यैः कैश्चित्समतो लोके गुणैः स्यात्पुरुषो नृषु ।
 भवत्यनपगान्सर्वास्तान्गुणाँल्लक्षयामहे ॥ १२-२२९-११ (७४३५१)
 अथ ते लक्ष्यते बुद्धिः समा बालजनैरिह ।
 आत्मानं मन्यमानः सञ्श्रेयः किमिह मन्यसे ॥ १२-२२९-१२ (७४३५२)
 बद्धः पाशैश्च्युतः स्थानाद्द्विषतां वशमागतः ।
 श्रिया विहीनः प्रह्लाद शोचितव्ये न शोचसि ॥ १२-२२९-१३ (७४३५३)
 प्रज्ञालाभेन दैतेय उताहो धृतिमत्तथा ।
 प्रह्लाद स्वस्थरूपोऽसि पश्यन्व्यसनमात्मनः ॥ १२-२२९-१४ (७४३५४)
 भीष्म उवाच । १२-२२९-१५क्ष (६१५१)
 इति संचोदितस्तेन धीरो निश्चितनिश्चयः ।
 उवाच श्लक्ष्णया वाचा स्वां प्रज्ञामनुवर्णयन् ॥ १२-२२९-१५ (७४३५५)
 प्रह्लाद उवाच । १२-२२९-१६क्ष (६१५२)
 प्रवृत्तिं च निवृत्तिं च भूतानां यो न बुध्यते ।
 तस्य स्तम्भो भवेद्बाल्यान्नास्ति स्तंभोऽनुपश्यतः ॥ १२-२२९-१६ (७४३५६)
 गगहनं सर्वभूतानां ध्येयं नित्यं सनातनम् ।
 अनिग्रहमनौपम्यं सर्वाकारं परात्परम् ॥ १२-२२९-१७ (७४३५७)
 सर्वावरणसंभूतं तस्मादेतत्प्रवर्तते ।
 तन्मया अपि संपश्य नानालक्षणलक्षिताः ॥ १२-२२९-१८ (७४३५८)
 स वै पाति जगत्स्रष्टा विष्णुरित्यभिशब्दितः ।

पुनर्दर्शति संप्राप्ते-----सुरेश्वरः ॥ १२-२२९-१९ (७४३५९)
 स्वभावात्संप्रवर्तन्ते निवर्तन्ते तथैव च ।
 सर्वे भावास्तथा भावाः पुरुषार्थो न विद्यते ॥ १२-२२९-२० (७४३६०)
 पुरुषार्थस्य चाभावे नास्ति कश्चित्स्वकारकः ।
 स्वयं च कुर्वतस्तस्य जातु मानो भवेदिह ॥ १२-२२९-२१ (७४३६१)
 यस्तु कर्तारमात्मानं मन्यते साध्वसाधु वा ।
 तस्य दोषवती प्रज्ञा अतत्त्वज्ञेति मे मतिः ॥ १२-२२९-२२ (७४३६२)
 यदि स्यात्पुरुषः कर्ता शक्रात्मश्रेयसे ध्रुवम् ।
 आरम्भास्तस्य सिद्धयेयुर्न तु जातु पराभवेत् ॥ १२-२२९-२३ (७४३६३)
 अनिष्टस्य हि निर्वृत्तिरनिवृत्तिः प्रियस्य च ।
 लक्ष्यते यतमानानां पुरुषार्थस्ततः कुतः ॥ १२-२२९-२४ (७४३६४)
 अनिष्टस्याभिनिर्वृत्तिमिष्टसंवृत्तिमेव च ।
 अप्रयत्नेन पश्यामः केषां चित्तस्वभावतः ॥ १२-२२९-२५ (७४३६५)
 प्रतिरूपतराः केचिद्दृश्यन्ते बुद्धिमत्तराः ।
 विरूपेभ्योऽल्पबुद्धिभ्यो लिप्समाना धनागमं ॥ १२-२२९-२६ (७४३६६)
 स्वभावप्रेरिताः सर्वे निविशन्ते गुणा यदा ।
 शुभाशुभास्तदा तत्र तस्य किं मानकारणम् ॥ १२-२२९-२७ (७४३६७)
 स्वभावादेव तत्सर्वमिति मे निश्चिता मतिः ।
 आत्मप्रतिष्ठा प्रज्ञा वा मम नास्ति ततोऽन्यथा ॥ १२-२२९-२८ (७४३६८)
 कर्मजं त्विह मन्यन्ते पलयोगं शुभाशुभम् ।
 कर्मणां विषयं कृत्स्नमहं वक्ष्यामि तच्छृणु ॥ १२-२२९-२९ (७४३६९)
 यथा वेदयते कश्चिदोदनं पायसं ह्यदन् ।
 एवं सर्वाणि कर्माणि स्वभावस्यैव लक्षणम् ॥ १२-२२९-३० (७४३७०)
 विकारानेव यो वेद न वेद प्रकृतिं पराम् ।
 तस्य स्तंभोऽभवेद्द्वाल्यान्नास्ति स्तंभोऽनुपश्यतः ॥ १२-२२९-३१ (७४३७१)
 स्वभावभाविनो भावान्सर्वानेवेह निश्चये ।
 बुद्ध्यमानस्य दर्पो वा मानो वा किं करिष्यति ॥ १२-२२९-३२ (७४३७२)
 वेद धर्मविधिं कृत्स्नं भूतानां चाप्यनित्यताम् ।
 तस्माच्छक्र न शोचारि सर्वं ह्येवेदमन्तवत् ॥ १२-२२९-३३ (७४३७३)
 निर्ममो निरहंकारो निरीहो मुक्तबन्धनः ।
 स्वस्थो व्यपेतः पश्यामि भूतानां प्रभवाप्ययौ ॥ १२-२२९-३४ (७४३७४)
 कृतप्रज्ञस्य दान्तस्य वितृष्णाय निराशिषः ।
 नायासो विद्यते शक्र पश्यतो योगवित्तया ॥ १२-२२९-३५ (७४३७५)
 प्रकृतौ च विकारे च न मे प्रीतिर्न च द्विषे ।
 द्वेष्टारं च न पश्यामि यो ममाद्य विरुध्यति ॥ १२-२२९-३६ (७४३७६)
 नोर्ध्वं नावाङ्घ्रितिर्यक्च न क्वचिच्छक्र कामये ।

न हि ज्ञेये न विज्ञाने नाज्ञाने विद्यतेऽन्तरम् ॥ १२-२२९-३७ (७४३७७)
 शक्र उवाच । १२-२२९-३८क्ष (६१५३)
 येनैषा लभ्यते प्रज्ञा येन शान्तिरवाप्यते ।
 प्रब्रूहि तमुपायं मे सम्यक्प्रह्लाद पृच्छते ॥ १२-२२९-३८ (७४३७८)
 प्रह्लाद उवाच । १२-२२९-३९क्ष (६१५४)
 आर्जवेनाप्रमादेन प्रसादेनात्मवत्तया ।
 गुरुशुश्रूषया शक्र पुरुषो लभते महत् ॥ १२-२२९-३९ (७४३७९)
 स्वभावाल्लभते प्रज्ञां शान्तिमेति स्वभावतः ।
 स्वभावादेव तत्सर्वं यत्किञ्चिदनुपश्यति ॥ १२-२२९-४० (७४३८०)
 गैवान्तरं विजानाति श्रुत्वा गुरुमुखात्ततः ।
 वाक्यं वाक्यार्थविज्ञानमालोक्य मनसा यतिः ॥ १२-२२९-४१ (७४३८१)
 विवेकप्रत्ययापन्नमात्मानमनुपश्यति ।
 विरज्यति ततो भीत्या परमेश्वरमृच्छति ॥ १२-२२९-४२ (७४३८२)
 त्रातारं सर्वदुःखानां तत्सुखान्वेषणं ततः ।
 करोति सद्भिः संसर्गमलं सन्तः सुखाय वै ॥ १२-२२९-४३ (७४३८३)
 सतां सकाशादाज्ञाय मार्गं लक्षणवत्तया ।
 सर्वसङ्गविनिर्मुक्तः परमात्मानमृच्छति ॥ १२-२२९-४४ (७४३८४)
 विषयेच्छाकृतो धर्मं सरजस्को भयावहः ।
 धर्महानिमवाप्नोति क्रमात्तेन नरः पुनः ॥ १२-२२९-४५ (७४३८५)
 भक्तिहीनो भवत्येव परमात्मनि चाच्युत ।
 वाचके वाऽपि च स्थानं न हन्त्येव विमोचितः ॥ १२-२२९-४६ (७४३८६)
 साक्षर्यं चास्य रतिर्नित्यं संसारे च रतिर्भवेत् ।
 तस्य नित्यमविज्ञानादात्माचैव न सिद्ध्यति ॥ १२-२२९-४७ (७४३८७)
 उन्मत्तवृत्तिर्भवति क्रमादेवं प्रवर्तते ।
 आशौचं वर्धते नित्यं न शाम्यति कथंचन ॥ १२-२२९-४८ (७४३८८)
 विषये चान्वितस्यास्य मोक्षवाञ्छा न जायते ।
 हेत्वाभासेषु संलीनः स्तौति वैषयिकान्गुणान् ॥ १२-२२९-४९ (७४३८९)
 न शास्त्राणि शृणोत्येव मानदर्पसमन्वितः ।
 स्वतःसिद्धं न भोगस्तं स्वतः सिद्धं न वेत्ति च ।
 चिद्रूपधारणं चैव परसृष्टिमथाव्ययम् ॥ १२-२२९-५० (७४३९०)
 नानायोनिगतस्तेन भ्राम्यमाणः स्वकर्मभिः ।
 तीर्णपारं न जानाति महामोहसमन्वितः ।
 आचार्यसंश्रयाद्विद्याद्विनयं समुपागतः ॥ १२-२२९-५१ (७४३९१)
 अनुकूलेषु धर्मेषु चिनोत्येनं ततस्ततः ।
 आचार्य इति च ख्यातस्तेनासौ बलवृत्रहन् ॥ १२-२२९-५२ (७४३९२)
 नियतेनैव सद्भावस्तेन जन्मान्तरादिषु ।

कर्मसञ्चयतूलौघः क्षिप्यते ज्ञानवायुना ॥ १२-२२९-५३ (७४३९३)
 एवं युक्तसमाचारः संसारविनिवर्तकः ।
 अनुकूलवृत्तिं सततं छिनत्त्येव भृगुर्यथा ॥ १२-२२९-५४ (७४३९४)
 येन चायं समापन्नं वैतृष्ण्यं नाधिगच्छति ।
 अभ्यन्तरः स्मृतः शक्र तत्साम्यं परिवर्जयेत् ॥ १२-२२९-५५ (७४३९५)
 प्रथमं तत्कृतेनैव कर्मणा परिमृच्छति ।
 द्वितीयं स्वप्नयोगं च कर्मणा परिगच्छति ॥ १२-२२९-५६ (७४३९६)
 एतैरक्षैः समापन्नः प्रत्यक्षोऽसौ समास्थितः ।
 सुपुप्त्याख्यस्तुरीयोसौ न च ह्यावरणान्वितः ॥ १२-२२९-५७ (७४३९७)
 लोकवृत्त्या तमीशानं यज्जुह्वन्यमी भवेत् ।
 आत्मन्यायासयोगेन निष्क्रियं स परात्परम् ॥ १२-२२९-५८ (७४३९८)
 आयामे तां विजानाति मायैषा परमात्मनः ।
 प्रातिभासिकसामान्याद्बुद्धेर्या संविदात्मिका ॥ १२-२२९-५९ (७४३९९)
 स्फुलिङ्गसत्त्वसदृशादग्निभावो यथा भवेत् ।
 शिशूनामेवमज्ञानामात्मभावोऽन्यथा स्मृतः ॥ १२-२२९-६० (७४४००)
 साध्येऽप्यवस्तुभूताख्ये मित्रामित्रादयः कुतः ।
 तदभावे तु शोकाद्या न वर्तन्ते सुरेश्वर ॥ १२-२२९-६१ (७४४०१)
 एवं बुध्यस्व भगवन्समबुद्धिं समन्वियात् ।
 उपायमेतदाख्यातं मा वक्रं गच्छ देवप ॥ १२-२२९-६२ (७४४०२)
 ज्ञानेन पश्यते कर्म ज्ञानिनां न प्रवर्तकम् ।
 यावदारब्धमस्येह तावन्नैवोपशाम्यति ॥ १२-२२९-६३ (७४४०३)
 तदन्ते तं प्रयात्येव न विद्वानिति मे मतिः ।
 यदस्य वाचकं वक्ष्ये संस्मरे तद्भवेत्तदा ॥ १२-२२९-६४ (७४४०४)
 तेनतेन च भावेन अपायं तत्र पश्यति ।
 स्थानभेदेषु वागेषा तालुसंस्था यथा तथा ॥ १२-२२९-६५ (७४४०५)
 तद्बुद्धिगता ह्यर्था बुद्धिमात्मगतः सदा ॥ १२-२२९-६६ (७४४०६)
 समस्तसंकल्पविशेषमुक्तं
 परं पराणां परमं महात्मा ।
 त्रय्यन्तविद्भिः परिगीयतेऽसौ
 विष्णुर्विभुर्वास्ति गुणो न नित्यम् ॥ १२-२२९-६७ (७४४०७)
 वर्णेषु लोकेषु विशेषणेषु
 स वासुदेवो वसनान्महात्मा षट्
 गुणानुरूपं स च कर्मरूपं
 ददाति सर्वस्य समस्तरूपम् ।
 न संदृशे तिष्ठति रूपमस्य
 न चक्षुषा पश्यति कश्चिदेनम् ॥ १२-२२९-६८ (७४४०८)

भक्त्या च धृत्या च समाहितात्मा
 ज्ञानस्वरूपं परिपश्यतीह ॥ १२-२२९-६९ (७४४०९)
 वदन्ति तन्मे भगवान्ददौ स
 स एव शेषं मघवान्महात्मा ।
 एवं ममोपायमवैहि शक्र
 तस्माल्लोको नास्ति मह्यं सदैव ॥ १२-२२९-७० (७४४१०)
 भीष्म उवाच । १२-२२९-७१क्ष (६१५५)
 इत्युक्तो दैत्यपतिना शक्रो विस्मयमागमत् ।
 प्रीतिमांश्च तदा राजंस्तद्वाक्यं प्रत्यपूजयत् ॥ १२-२२९-७१ (७४४११)
 स तदाभ्यर्च्य दैत्येन्द्रं त्रैलोक्यपतिरीश्वरः ।
 असुरेन्द्रमुपामन्त्र्य जगाम स्वं निवेशनम् ॥ १२-२२९-७२ (७४४१२)

इति श्रीमन्महाभारते शन्तिपर्वणि मोक्षधर्मपर्वणि
 एकोनत्रिंशदधिकद्विशततमोऽध्यायः ॥ २२९.।

Mahabharata - Shanti Parva - Chapter Footnotes

१२-२२९-२ श्रोतुं त्वत्तो वदस्व मे इति ट । थ । पाठः ॥
 १२-२२९-४ असक्तं फलेच्छारहितम् । संयमे रतं इति
 ट । थ । पाठः । समये रतं इति झ । पाठः ॥
 १२-२२९-५ शून्यागारनिवासिनं इति झ । पाठः ॥
 १२-२२९-७ आत्मनि प्रतीचि । श्रेयस्यानन्दरूपे । ज्ञाने चिन्मात्रे । धीरं
 कुतर्कानभिभूतम् । सर्वज्ञं समदर्शनमिति झ । पाठः ॥
 १२-२२९-११ भवति त्वयि । अनपगान् स्थिरान् ॥
 १२-२२९-१२ बालजनैः समारागद्वेषादिराहित्यात् । मन्यमानो
 जानन्नात्मज्ञानार्थं किं श्रेयः प्रशस्ततरं साधनम् ॥
 १२-२२९-१५ तदुक्तमनुवर्णयन् इति ध । पाठः ॥
 १२-२२९-२१ नास्ति काचित्स्वका रतिः इति थ । पाठः ॥
 १२-२२९-२५ अनिष्टस्याप्यनिर्वृत्तिमिष्टनिर्वृत्तिमेव च इति ट
 । थ । पाठः ॥
 १२-२२९-३० कश्चिदोदनं वायसो ह्यदन्निति झ । पाठः ॥
 १२-२२९-३२ बुध्यमानस्य वै दर्पं मनो वा इति ध । पाठः ॥
 १२-२२९-३५ पश्यतो लोकविद्यया इति ध । पाठः । लोकमव्ययं इति
 झ । पाठः ॥
 १२-२२९-३६ यो मामद्य ममायते इति झ । पाठः ॥
 १२-२२९-३७ न ज्ञाने कर्म विद्यते इति झ । पाठः ॥
 १२-२२९-३८ प्रज्ञा ज्ञानम् । शान्तिस्तत्फलम् ॥

शान्तिपर्व - अध्याय २३०

॥ श्रीः ॥

१२.२३०. अध्यायः २३०

Mahabharata - Shanti Parva - Chapter Topics

इन्द्रबलिसंवादः ॥ १. । इन्द्रावमानितेन बलिना तंप्रति

गर्वभञ्जकवचनोपन्यासः ॥ २. ।

Mahabharata - Shanti Parva - Chapter Text

१२-२३०-० (७४४६७)

युधिष्ठिर उवाच । १२-२३०-०क्ष् (६१६६)

यया बुद्ध्या महीपालो भ्रष्टश्रीर्विचरेन्महीम् ।

कालदण्डविनिष्पिष्टस्तन्मे ब्रूहि पितामह ॥ १२-२३०-१ (७४४६८)

भीष्म उवाच । १२-२३०-२क्ष् (६१६७)

अत्राप्युदाहरन्तीममितिहासं पुरातनम् ।

वासवस्य च संवादं बलेर्वैरोचनस्य च ॥ १२-२३०-२ (७४४६९)

पितामहमुपागम्य प्रणिपत्य कृताञ्जलिः ।

सर्वानेवासुराञ्जित्वा बलिं पप्रच्छ वासवः ॥ १२-२३०-३ (७४४७०)

यस्य स्म ददतो वित्तं न कदाचन हीयते ।

तं बलिं नाधिगच्छामि ब्रह्मन्नाचक्ष्व मे बलिम् ॥ १२-२३०-४ (७४४७१)

स वायुर्वरुणश्चैव स रविः स च चन्द्रमाः ।

सोऽग्निस्तपति भूतानि जलं च स भवत्युत ॥ १२-२३०-५ (७४४७२)

तं बलिं नाधिगच्छामि ब्रह्मन्नाचक्ष्व मे बलिम् ।

स एव ह्यस्तमयते स स्म विद्योतते दिशः ॥ १२-२३०-६ (७४४७३)

स वर्षति स्म वर्षाणि यथाकालमतन्द्रितः ।

तं बलिं नाधिगच्छामि ब्रह्मन्नाचक्ष्व मे बलिम् ॥ १२-२३०-७ (७४४७४)

ब्रह्मोवाच । १२-२३०-८क्ष् (६१६८)

नैतत्ते साधु मघवन्यदेनमनुपृच्छसि ।

पृष्टस्तु नानृतं ब्रूयात्तस्माद्वक्ष्यामि ते बलिम् ॥ १२-२३०-८ (७४४७५)

उष्ट्रेषु यदि वा गोषु खरेष्वश्वेषु वा पुनः ।

वरिष्ठो भविता जन्तुः शून्यागारे शचीपते ॥ १२-२३०-९ (७४४७६)

शक्र उवाच । १२-२३०-१०क्ष् (६१६९)

यदि स्म बलिना ब्रह्मञ्शून्यागारे समेयिवान् ।

हन्यामेनं न वा हन्यां तद्ब्रह्मन्ननुशाधि माम् ॥ १२-२३०-१० (७४४७७)

ब्रह्मोवाच । १२-२३०-११क्ष् (६१७०)
 मा स्म शक्र बलिं हिंसीर्न बलिर्वधमर्हति ।
 न्यायस्तु शक्र प्रष्टव्यस्त्वया वासव काम्यया ॥ १२-२३०-११ (७४४७८)
 भीष्म उवाच । १२-२३०-१२क्ष् (६१७१)
 एवमुक्तो भगवता महेन्द्रः पृथिवीं तदा ।
 चचारैरावतस्कन्धमधिरुह्य श्रिया वृतः ॥ १२-२३०-१२ (७४४७९)
 ततो ददर्श स बलिं खरवेषेण संवृतम् ।
 यथाख्यातं भगवता शून्यागारकृतालयम् ॥ १२-२३०-१३ (७४४८०)
 शक्र उवाच । १२-२३०-१४क्ष् (६१७२)
 खरयोनिमनुप्राप्तस्तुपभक्षोऽसि दानव ।
 इदं ते योनिरसमा शोचस्याहो न शोचसि ॥ १२-२३०-१४ (७४४८१)
 अदृष्टं वत पश्यामि द्विषतां वशमागतम् ।
 श्रिया विहीनं मित्रैश्च भ्रष्टैश्चर्यपराक्रमम् ॥ १२-२३०-१५ (७४४८२)
 यत्तद्यानसहस्रैस्त्वं ज्ञातिभिः परिवारितः ।
 लोकान्प्रतापयन्सर्वान्यास्यस्मानवितर्कयन् ॥ १२-२३०-१६ (७४४८३)
 त्वन्मुखाश्चैव दैतेय व्यतिष्ठंस्तव शासने ।
 अकृष्टपच्या पृथिवी तवैश्वर्ये बभूव ह ॥ १२-२३०-१७ (७४४८४)
 इदं च तेऽद्य व्यसनं शोचस्याहो न शोचसि ।
 यदाऽतिष्ठः समुद्रस्य पूर्वकूले विलेलिखन् ॥ १२-२३०-१८ (७४४८५)
 ज्ञातिभ्यो विभजन्वित्तं तदासीत्ते मनः कथम् ।
 यत्ते सहस्रसमिता ननुतुर्देवसोषितः ॥ १२-२३०-१९ (७४४८६)
 बहूनि वर्षपूगानि विहारे दीप्यतः श्रिया ।
 सर्वाः पुष्करमालिन्यः सर्वाः काञ्चनसप्रभाः ॥ १२-२३०-२० (७४४८७)
 कथमद्य तदा चैव मनस्ते दानवेश्वर ।
 छत्रं तवासीत्सुमहत्सौवर्णं रत्नभूषितम् ॥ १२-२३०-२१ (७४४८८)
 ननृतुस्तत्र गन्धर्वाः षट्सहस्राणि सप्तचा ।
 यूपस्तवासीत्सुमहान्यजतः सर्वकाञ्चनः ॥ १२-२३०-२२ (७४४८९)
 यत्राददः सहस्राणि अयुतानां गवां दश ।
 अनन्तरं सहस्रेण तदाऽऽसीद्वैत्या का मतिः ॥ १२-२३०-२३ (७४४९०)
 यदा च पृथिवीं सर्वां यजमानोऽनुपर्यगाः ।
 शम्याक्षेपेण विधिना तदाऽऽसीत्किंतु ते हृदि ॥ १२-२३०-२४ (७४४९१)
 न ते पश्यामि भृङ्गारं न च्छत्रं व्यजनं न च ।
 ब्रह्मदत्तां च ते मालां न पश्याम्यसुराधिप ॥ १२-२३०-२५ (७४४९२)
 गभीष्म उवाच । १२-२३०-२६क्ष् (६१७३)
 ततः प्रहस्य स बलिर्वासवेन समीरितम् ।
 निशम्य मानगम्भीरं सुरराजमथाब्रवीत् ॥ १२-२३०-२६ (७४४९३)

अहो हि तव बालिश्रयमिह देवगणाधिप ।
 अयुक्तं देवराजस्य तव कष्टमिदं वचः ॥ १२-२३०-२७ (७४४९४)
 न त्वं पश्यसि भृङ्गारं न च्छन्नं व्यजनं न च ।
 ब्रह्मदत्तां च मे मालां न त्वं द्रक्ष्यसि वासव ॥ १२-२३०-२८ (७४४९५)
 गुहायां निहितानि त्वं मम रत्नानि पृच्छसि ।
 यदा मे भविता कालस्तदा त्वं तानि द्रक्ष्यसि ॥ १२-२३०-२९ (७४४९६)
 ग्न जानीषे भवान्सिद्धिं शुभाङ्गस्वरूपरूपिणीम् ।
 कालेन भविता सर्वो नात्र गच्छति वासव ॥ १२-२३०-३० (७४४९७)
 न त्वेतदनुरूपं ते यशसो वा कुलस्य च ।
 समृद्धार्थोऽसमृद्धार्थं यन्मां कत्थितुमिच्छसि ॥ १२-२३०-३१ (७४४९८)
 न हि दुःखेषु शोचन्ते न प्रहृष्यन्ति चर्द्धिषु ।
 कृतप्रज्ञाः ज्ञानतृप्ताः क्षान्ताः सन्तो मनीषिणः ॥ १२-२३०-३२ (७४४९९)
 त्वं तु प्राकृतया बुद्ध्या पुरंदर विकथसे ।
 यदाऽहमिव भावी स्यास्तदा नैवं वदिष्यसि ॥ १२-२३०-३३ (७४५००)
 गेश्वर्यमदमत्तो मां स त्वं किञ्चिन्न बुद्ध्यसे ।
 राज्याद्विनिपतानेन सोहं न त्वपराजितः ॥ १२-२३०-३४ (७४५०१)

इति श्रीमन्महाभारते शान्तिपर्वणि मोश्रधर्मपर्वणि
 त्रिंशदधिकद्विशततमोऽध्यायः ॥ २३०. ।

Mahabharata - Shanti Parva - Chapter Footnotes

१२-२३०-१ भ्रष्टश्रीर्विन्दते महीम् इति ध । पाठः ॥
 १२-२३०-४ स्ववीर्यख्यापनाय बलिं स्तौति यस्येत्यादिना ॥
 १२-२३०-९ गोषु वृषभेषु । शून्यागारप्रतिश्रयः इति
 ट। थ। ध। पाठः ॥
 १२-२३०-१५ भ्रष्टवीर्यपराक्रमम् इति झ । पाठः ॥
 १२-२३०-१७ अफुष्टयच्या कृषणंजिना धान्यप्रसूः ॥
 १२-२३०-१८ विलेलिहन् इति ध । पाठः । तत्र तालुग्रस्तं
 जगाकुर्वशित्यर्थः ॥
 १२-२३०-२४ सूक्ष्माग्रः स्थूलमूलः षट्त्रिंशदङ्गुलो
 दण्डः शम्या सा बलवता क्षिप्ता भातहूरे पतेतावदेकं
 देवप्रजनम् । एवं सर्वापि पृथिवी शम्याप्रक्षेपविभेदा । तव
 देवगजनानामपर्याप्ताभूदित्यर्थः । पर्यगाः परिहृत्य गतवान् ॥
 १२-२३०-२५ भृङ्गारः सौवणं उदपात्रविशेषः ॥
 १२-२३०-३५ विनिपतानेन विनिपतनेन ॥

शान्तिपर्व - अध्याय २३१

॥ श्रीः ॥

१२.२३१. अध्यायः २३१

Mahabharata - Shanti Parva - Chapter Topics

भीष्मेण युधिष्ठिरं प्रति सर्यस्यापि

कालनियामकेश्वरनियम्यत्वप्रतिपादकशक्रबलिसंवादानुवादः ॥ १. ।

Mahabharata - Shanti Parva - Chapter Text

१२-२३१-० (७४५०२)

भीष्म उवाच । १२-२३१-०क्ष् (६१७४)

पुनेरव तु सं शक्रः अहसन्निदमब्रवीत् ।

निश्चसन्तं यथा गायं प्रत्याहाराय भारत ॥ १२-२३१-१ (७४५०३)

यथज्ञानसहस्रेण ज्ञातिभिः परिवारितः ।

लोकान्यतापयन्तर्वान्यास्यस्मानवितर्कयन् ॥ १२-२३१-२ (७४५०४)

दृष्ट्वा सुकृष्णां चेमागयस्थामात्मनो बले ।

ज्ञातिमित्रपरित्यक्तः शोचस्याहो न शोचसि ॥ १२-२३१-३ (७४५०५)

प्रीतिं प्राप्यातुलां पूर्वं लोकांश्चात्मवशे स्थितान् ।

विनिपातमिमं चाद्य शोचस्याहो न शोचसि ॥ १२-२३१-४ (७४५०६)

बलिरुवाच । १२-२३१-५क्ष् (६१७५)

गर्वं हित्वा तथा मानं देवराज शृणुष्व मे ।

मया च त्वाऽनुसङ्गावं पूर्वमाचरितं महत् ॥ १२-२३१-५ (७४५०७)

अवश्यकालपर्यायमात्मनः परिवर्तनम् ।

अविदँल्लोकमाहात्म्यं-----॥ १२-२३१-६ (७४५०८)

अनित्यमुपलक्ष्येह कालपर्यायमात्मनः ।

तस्माच्छक्र न शोचामि सर्वं ह्येवेदमन्तवत् ॥ १२-२३१-७ (७४५०९)

अन्तवन्त इमे देहा भूतानां च सुराधिप ।

तेन शक्र न शोचामि नापराधादिदं मम ॥ १२-२३१-८ (७४५१०)

जीवितं च शरीरं च जात्या वै सह जायते ।

उभे सह विवर्धते उभे सह विनश्यतः ॥ १२-२३१-९ (७४५११)

न हीदृशमहंभावमवशः प्राप्य केवलम् ।

यदेवमभिजानामि का व्यथा मे विजानतः ॥ १२-२३१-१० (७४५१२)

भूतानां निधनं निष्ठा स्रोतसामिव सागरः ।

नैतत्सम्यग्विजानन्तो नरा मुह्यन्ति वज्रधृत् ॥ १२-२३१-११ (७४५१३)

ये त्वेवं नाभिजानन्ति रजोमोहपरायणाः ।

ते कृच्छ्रं प्राप्य सीदन्ति बुद्धिर्येषां प्रणश्यति ॥ १२-२३१-१२ (७४५१४)

बुद्धिलाभात्तु पुरुषः सर्वं तुदति किल्बिषम् ।

विपाप्मा लभते सत्त्वं सत्त्वस्थः संप्रसीदति ॥ १२-२३१-१३ (७४५१५)
ततस्तु ये निवर्तन्ते जायन्ते वा पुनः पुनः ।
कृपणाः परितप्यन्ते तैरर्थैरभिचोदिताः ॥ १२-२३१-१४ (७४५१६)
अर्थसिद्धिमनर्थं च जीवितं मरणं तथा ।
सुखं दुःखं फलं चैव न द्वेषि न च कामये ॥ १२-२३१-१५ (७४५१७)
हतं हन्ति हतो ह्येव यो नरो हन्ति कंचन ।
उभौ तौ न विजानीतो यश्च हन्ति हतश्च यः ॥ १२-२३१-१६ (७४५१८)
हत्वा जित्वा च मघवन्यः कश्चित्पुरुषायते ।
अकर्ता ह्येव भवति कर्ता ह्येव करोति तत् ॥ १२-२३१-१७ (७४५१९)
को हि लोकस्य कुरुते विनाशप्रभवानुभौ ।
कृतं हि तत्कृतेनैव कर्ता तस्यापि चापरः ॥ १२-२३१-१८ (७४५२०)
पृथिवी ज्योतिराकाशमापो वायुश्च पञ्चमः ।
एतद्योनीनि भूतानि तत्र का परिदेवना ॥ १२-२३१-१९ (७४५२१)
महाविद्योऽल्पविद्यश्च बलवान्दुर्बलश्च यः ।
दर्शनीयो विरूपश्च सुभगो दुर्भगश्च यः ॥ १२-२३१-२० (७४५२२)
सर्वं कालः समादत्ते गम्भीरः स्वेन तेजसा ।
तस्मिन्कालवशं प्राप्ते का व्यथा मे विजानतः ॥ १२-२३१-२१ (७४५२३)
दग्धमेवानुदहते हतमेवानुहन्यते ।
नश्यते नष्टमेवाग्रे लब्धव्यं लभते नरः ॥ १२-२३१-२२ (७४५२४)
नास्य द्वीपः कुतः पारो नावारः संप्रदृश्यते ।
नान्तमस्य प्रपश्यामि विधेर्दिव्यस्य चिन्तयन् ॥ १२-२३१-२३ (७४५२५)
यदि मे पश्यतः कालो भूतानि न विनाशयेत् ।
स्यान्मे हर्षश्च दर्पश्च क्रोधश्चैव शचीपते ॥ १२-२३१-२४ (७४५२६)
तुषभक्षं तु मां ज्ञात्वा प्रविविक्तजने गृहे ।
विभ्रतं गार्दभं रूपमागत्य परिगर्हसे ॥ १२-२३१-२५ (७४५२७)
इच्छन्नहं विकुर्यां हि रूपाणि बहूधाऽऽत्मनः ।
विभीषणानि यानीक्ष्य पलायेथास्त्वमेव मे ॥ १२-२३१-२६ (७४५२८)
कालः सर्वं समादत्ते कालः सर्वं प्रयच्छति ।
कालेन विहितं सर्वं मा कृथाः शक्र पौरुषम् ॥ १२-२३१-२७ (७४५२९)
पुरा सर्वं प्रव्यथितं मयि क्रुद्धे पुरंदर ।
गविद्रवन्ति त्वया सार्धं सर्व एव दिबौकसः ॥ १२-२३१-२८ (७४५३०)
अवैमि त्वस्य लोकस्य कर्म शक्र सनातनम् ।
त्वमप्येवमवेक्षस्व माऽऽत्मना विस्मगं गमः ॥ १२-२३१-२९ (७४५३१)
प्रभवश्च प्रभावश्च नात्मसंस्थः कदाचन ।
कौमारमेव ते चित्तं तथैवाद्य यथा पुरा ।
समवेक्षस्व मघवन्बुद्धिं विन्दस्व नैष्ठिकीम् ॥ १२-२३१-३० (७४५३२)

देवा मनुष्याः पितरो गन्धर्वोरगराक्षसाः ।
 आसन्सर्वे मम वशे तत्सर्वं वेत्थ वासव ॥ १२-२३१-३१ (७४५३३)
 नमस्तस्यै दिशेऽप्यस्तु यस्यां वैरोचनो बलिः ।
 इति मामभ्यपद्यन्त बुद्धिमात्सर्यमोहिताः ॥ १२-२३१-३२ (७४५३४)
 नाहं तदनुशोचामि नात्मभ्रंशं शचीपते ।
 एवं मे निश्चिता बुद्धिः शास्तुस्तिष्ठाम्यहं वशे ॥ १२-२३१-३३ (७४५३५)
 दृश्यते हि कुले जातो दर्शनीयः प्रतापवान् ।
 दुःखं जीवन्सहामात्यो भवितव्यं हि तत्तथा ॥ १२-२३१-३४ (७४५३६)
 दौष्कुलेयस्तथा मूढो दुर्जातः शक्र दृश्यते ।
 सुखं जीवन्सहामात्यो भवितव्यं हि तत्तथा ॥ १२-२३१-३५ (७४५३७)
 कल्याणी रूपसंपन्ना दुर्भगा शक्र दृश्यते ।
 अलक्षणा विरूपा च सुभगा दृश्यते परा ॥ १२-२३१-३६ (७४५३८)
 नैतदस्मत्कृतं शक्र नैतच्छक्र त्वया कृतम् ।
 यत्तमेवं गतो वज्रिन्यच्चाप्येवं गता वयम् ॥ १२-२३१-३७ (७४५३९)
 न कर्म तव नान्येषां कुतो मम शतक्रतो ।
 ऋद्धिर्वाऽप्यथवा नद्धिः पर्यायकृतमेव तत् ॥ १२-२३१-३८ (७४५४०)
 पश्यामि त्वां विराजन्तं देवराजमवस्थितम् ।
 श्रीमन्तं द्युतिमन्तं च गर्जमानं ममोपरि ॥ १२-२३१-३९ (७४५४१)
 एवं नैव न चेत्कालो मामाक्रम्य स्थितो भवेत् ।
 पातयेयमहं त्वाऽद्य सवज्रमपि मुष्टिना ॥ १२-२३१-४० (७४५४२)
 न तु विक्रमकालोऽयं शान्तिकालोऽयमागतः ।
 कालः स्थापयते सर्वं कालः पचति वै तथा ॥ १२-२३१-४१ (७४५४३)
 मां चेदभ्यागतः कालो दानवेश्वरमूर्जितम् ।
 गर्जन्तं प्रतपन्तं च कमन्यं नागमिष्यति ॥ १२-२३१-४२ (७४५४४)
 द्वादशानां तु भवतामादित्यानां महात्मनाम् ।
 तेजांस्येकेन सर्वेषां देवराज धृतानि मे ॥ १२-२३१-४३ (७४५४५)
 अहमेवोद्धाम्यापो विसृजामि च वासव ।
 तपामि चैव त्रैलोक्यं विद्योताम्यहमेव च ॥ १२-२३१-४४ (७४५४६)
 संरक्षामि विलुम्पामि ददाम्यहमथाददे ।
 संयच्छामि नियच्छामि लोकेषु प्रभुरीश्वरः ॥ १२-२३१-४५ (७४५४७)
 तदद्य विनिवृत्तं मे प्रभुत्वममराधिप ।
 कालसैन्यावगाढस्य सर्वं न प्रतिभाति मे ॥ १२-२३१-४६ (७४५४८)
 नाहं कर्ता न चैव त्वं नान्यः कर्ता शचीपते ।
 पर्यायेण हि भुज्यन्ते लोकाः शक्र यदृच्छया ॥ १२-२३१-४७ (७४५४९)
 मासमासार्धवेश्मानमहोरात्राभिसंवृतम् ।
 ऋतुद्वारं वायुमुखमायुर्वेदविदो जनाः ॥ १२-२३१-४८ (७४५५०)

आहुः सर्वमिदं चिन्त्यं जनाः केचिन्मनीषया ।
 ग अनित्यपञ्चवर्षाणि षष्ठो दृश्यति देहिनाम् ॥ १२-२३१-४९ (७४५५१)
 अस्याः पञ्चैव चिन्तायाः पर्येष्यामि च पञ्चधा ।
 गततस्तानि न पश्यामि काले तमपि वृत्रहन् ॥ १२-२३१-५० (७४५५२)
 गम्भीरं गहनं ब्रह्म महत्तोयार्णवं यथा ।
 अनादिनिधनं चाहुरक्षरं क्षरमेव च ॥ १२-२३१-५१ (७४५५३)
 सत्त्वेषु लिङ्गमाविश्य निर्लिङ्गमपि तत्स्वयम् ।
 मन्यन्ते ध्रुवमेवैनं ये जनास्तत्त्वदर्शिनः ॥ १२-२३१-५२ (७४५५४)
 ग्यमिन्द्रियाणि सर्वाणि नानुपश्यन्ति पञ्चधा ।
 तं कालमिति जानीहि यस्य सर्वमिदं वशे ॥ १२-२३१-५३ (७४५५५)
 भूतानां तु विषयांसं कुरुते भगवानिति ।
 न ह्येतावद्भवेद्ग्राम्यं न यस्मात्प्रभवेत्पुनः ॥ १२-२३१-५४ (७४५५६)
 गतिं हि सर्वभूतानामगत्वा क्व गमिष्यति ।
 यो धावता न हातव्यस्तिष्ठन्नपि न हीयते ॥ १२-२३१-५५ (७४५५७)
 तमिन्द्रियाणि सर्वाणि नानुपश्यन्ति पञ्चधा ।
 आहुश्चैनं केचिदगिनं केचिदाहुः प्रजापतिम् ॥ १२-२३१-५६ (७४५५८)
 ऋतून्मासार्धमासांश्च दिवसांश्च क्षणांस्तथा ।
 पूर्वाह्णमपराह्णं च मध्याह्णमपि चापरे ॥ १२-२३१-५७ (७४५५९)
 मुहूर्तमपि चैवाहुरेकं सन्तमनेकधा ।
 तं कालमिति जानीहि यस्य सर्वमिदं वशे ॥ १२-२३१-५८ (७४५६०)
 बहूनीन्द्रसहस्राणि समतीतानि वासव ।
 बलवीर्योपपन्नानि यथैव त्वं शचीपते ॥ १२-२३१-५९ (७४५६१)
 त्वामप्यतिबलं शक्र देवराजं बलोत्कटम् ।
 प्राप्ते काले महावीर्यः कालः संशमयिष्यति ॥ १२-२३१-६० (७४५६२)
 य इदं सर्वमादत्ते तस्माच्छक्र स्थिरो भव ।
 मया त्वया च पूर्वैश्च न स शक्योऽतिवर्तितुम् ॥ १२-२३१-६१ (७४५६३)
 यामेतां प्राप्य जानीषे राज्यश्रियमनुत्तमाम् ।
 स्थिता मयीति तन्मिथ्या नैषा ह्येकत्र तिष्ठति ॥ १२-२३१-६२ (७४५६४)
 स्थिता हीन्द्रसहस्रेषु त्वद्विशिष्टतमेष्वियम् ।
 मां च लोला परित्यज्य त्वामगाद्विबुधाधिप ॥ १२-२३१-६३ (७४५६५)
 मैवं शक्र पुनः कार्षीः शान्तो भवितुमर्हसि ।
 त्वामप्येवंविधं ज्ञात्वा क्षिप्रमन्यं गमिष्यति ।
 गकालेन चोदिता शक्र मा ते गर्वः शतक्रतो ॥ १२-२३१-६४ (७४५६६)
 क्षमस्व कालयोगं तमागतं विद्धि देवप ।
 निर्लज्जश्चैव कस्मात्त्वं देवराज विकथसे ॥ १२-२३१-६५ (७४५६७)
 सर्वासुराणामधिपः सर्वदेवभयंकरः ।

जितवान्ब्रह्मणो लोकं को विद्यादागतं गतिम् ॥ १२-२३१-६६ (७४५६८)

इति श्रीमन्महाभारते शान्तिपर्वणि मोक्षधर्मपर्वणि
एकत्रिंशदधिकद्विशततमोऽध्यायः ॥ २३१. ।

Mahabharata - Shanti Parva - Chapter Footnotes

- १२-२३१-१ यथा नागं प्रव्याहाराय इति ध । पाठः ॥
१२-२३१-११ निष्ठा परागतिः ॥
१२-२३१-१९ मनोऽपि पाञ्चभौतिकमित्यर्थः । भूतानि
स्थूलसूक्ष्मशरीराणि ॥
१२-२३१-२२ दग्धं कालात्मनेश्वरेणाऽनुदहते वह्नयादिः । एवमग्रेऽपि ॥
१२-२३१-२६ ईक्ष्य दृष्ट्वा ॥
१२-२३१-२९ धर्मं वृद्धिहासवत्त्वम् ॥
१२-२३१-३० प्रभव ऐश्वर्यम् । प्रभावस्तदाविष्करणाम् । नात्मसंस्थो
नात्माधीनः । कौमारं बालस्येवाज्ञं तव चित्तम् ॥
१२-२३१-३३ शास्तुरीश्वरस्य ॥
१२-२३१-३६ सुभगा भाग्यवती ॥
१२-२३१-३८ नद्धिः ऋद्ध्यभावः । पर्यायः कालक्रमस्तेन कृतम् ॥
१२-२३१-४० एवं मम गर्दभत्वादिकं नैव स्यादिति शेषः
। नचेदित्यादि तत्रोपपत्तिः ॥
१२-२३१-४४ उद्धवासि मेधो भूत्वा सूर्यो भूत्वा शोषयामीति वार्थः
। आपः अपः ॥
१२-२३१-४६ कालसैन्यं मासार्धमासादि ॥
१२-२३१-४७ पर्यायेण कालक्रमेण भुज्यन्ते पाल्यन्ते संहियन्ते वा ॥

शान्तिपर्व - अध्याय २३२

॥ श्रीः ॥

१२.२३२. अध्यायः २३२

Mahabharata - Shanti Parva - Chapter Topics

बलिशरीरान्निर्गन्त्या श्रिया शक्नं प्रति

स्वनिर्गमनकारणाभिधानपूर्वकं ततः स्वस्य स्थानचतुष्टयवरणम्

॥ १. । इन्द्रबलिसंवादश्च ॥ २. ।

Mahabharata - Shanti Parva - Chapter Text

१२-२३२-० (७४५६९)

भीष्म उवाच । १२-२३२-०क्ष् (६१७६)
 शतक्रतुरथापश्यद्वलेदीप्तां महात्मनः ।
 स्वरूपिणीं शरीराद्धि निष्क्रामन्तीं तदा श्रियम् ॥ १२-२३२-१ (७४५७०)
 तां दृष्ट्वा प्रभया दीप्तां भगवान्पाककशासनः ।
 विस्मयोत्फुल्लनयनो बलिं पप्रच्छ वासवः ॥ १२-२३२-२ (७४५७१)
 बले केयमपक्रान्ता रोचमाना शिखण्डिनी ।
 त्वत्तः स्थिता सकेयूरा दीप्यमाना स्वतेजसा ॥ १२-२३२-३ (७४५७२)
 बलिरुवाच । १२-२३२-४क्ष् (६१७७)
 न हीमामासुरीं वेद्मि न दैवीं च न मानुषीम् ।
 त्वमेनां पृच्छ वा मा वा यथेष्टं कुरु वासव ॥ १२-२३२-४ (७४५७३)
 शक्र उवाच । १२-२३२-५क्ष् (६१७८)
 का त्वं बलेरपक्रान्ता रोचमाना शिखण्डिनी ।
 अजानतो ममाचक्ष्व नामधेयं शुचिस्मिते ॥ १२-२३२-५ (७४५७४)
 का त्वं तिष्ठसि मामेवं दीप्यमाना स्वतेजसा ।
 हित्वा दैत्यवरं सुभ्रु तन्ममाचक्ष्व पृच्छतः ॥ १२-२३२-६ (७४५७५)
 श्रीरुवाच । १२-२३२-७क्ष् (६१७९)
 न मां विरोचनो वेद नायं वैरोचनो बलिः ।
 आहुर्मां दुःसहेत्येवं विधित्सेति च मां विदुः ॥ १२-२३२-७ (७४५७६)
 भूतिर्लक्ष्मीति मामाहुः श्रीरित्येव च वासव ।
 त्वं मां शक्र न जानीषे सर्वे देवा न मां विदुः ॥ १२-२३२-८ (७४५७७)
 शक्र उवाच । १२-२३२-९क्ष् (६१८०)
 किमिदं त्वं मम कृते उताहो बलिनः कृते ।
 दुःसहे विजहास्येनं चिरसंवासिनी सती ॥ १२-२३२-९ (७४५७८)
 श्रीरुवाच । १२-२३२-१०क्ष् (६१८१)
 नो धाता न विधाता मां विदधाति कथंचन ।
 कालस्तु शक्र पर्यागान्मैवं शक्रावमन्यथाः ॥ १२-२३२-१० (७४५७९)
 शक्र उवाच । १२-२३२-११क्ष् (६१८२)
 कथं त्वया बलिस्त्यक्तः किमर्थं वा शिखण्डिनि ।
 कथं च मां न जह्यास्त्वं तन्मे ब्रूहि शुचिस्मिते ॥ १२-२३२-११ (७४५८०)
 श्रीरुवाच । १२-२३२-१२क्ष् (६१८३)
 सत्ये स्थिताऽस्मि दाने च व्रते तपसि चैव हि ।
 पराक्रमे च धर्मे च पराचीनस्ततो बलिः ॥ १२-२३२-१२ (७४५८१)
 ब्रह्मण्योऽयं पुरा भूत्वा सत्यवादी जितेन्द्रियः ।
 अभ्यसूयन्ब्राह्मणान्वै उच्छिष्टश्चास्पृशद्भूतम् ॥ १२-२३२-१३ (७४५८२)
 यज्ञशीलः सदा भूत्वा मामेव यजते स्वयम् ।
 ततः प्रहाय मूढात्मा कालेनोपनिपीडितः ॥ १२-२३२-१४ (७४५८३)

अपक्रान्ता ततः शक्र त्वयि वत्स्यामि वासव ।
 अप्रमत्तेन धार्याऽस्मि तपसा विक्रमेण च ॥ १२-२३२-१५ (७४५८४)
 शक्र उवाच । १२-२३२-१६क्ष (६१८४)
 कोऽस्ति देवमनुष्येषु सर्वभूतेषु वा पुमान् ।
 यस्त्वामेको विषहितुं शक्नुयात्कमलालये ॥ १२-२३२-१६ (७४५८५)
 श्रीरुवाच । १२-२३२-१७क्ष (६१८५)
 नैव देवो न गन्धर्वो नासुरो नं च त्राक्षसः ।
 यो मामेको विषहितुं शक्तः कश्चित्पुरंदर ॥ १२-२३२-१७ (७४५८६)
 शक्र उवाच । १२-२३२-१८क्ष (६१८६)
 तिष्ठेथा मयि नित्यं त्वं यथा तद्ब्रूहि मे शुभे ।
 तत्करिष्यामि ते वाक्यमृतं तद्वक्तुमर्हसि ॥ १२-२३२-१८ (७४५८७)
 शक्र उवाच । १२-२३२-१९क्ष (६१८७)
 स्थास्यामि नित्यं देवेन्द्र यथा त्वयि निबोध तत् ।
 विधिना वेददृष्टेन चतुर्धा विभजस्व माम् ॥ १२-२३२-१९ (७४५८८)
 शक्र उवाच । १२-२३२-२०क्ष (६१८८)
 अहं वै त्वां निधास्यामि यथाशक्ति यथाबलम् ।
 न तु मेऽतिक्रमः स्याद्वै सदा लक्ष्मि तवान्तिके ॥ १२-२३२-२० (७४५८९)
 भूमिरेव मनुष्येषु धारिणी भूतभाविनी ।
 सा ते पादं तितिक्षेत समर्था हीति मे मतिः ॥ १२-२३२-२१ (७४५९०)
 श्रीरुवाच । १२-२३२-२२क्ष (६१८९)
 एष मे निहितः पादो योऽयं भूमौ प्रतिष्ठितः ।
 द्वितीयं शक्र पादं मे तस्मात्सुनिहितं कुरु ॥ १२-२३२-२२ (७४५९१)
 शक्र उवाच । १२-२३२-२३क्ष (६१९०)
 आप एव मनुष्येषु द्रवन्त्यः परिधारणे ।
 तास्ते पादं तितिक्षन्तामलमापस्तितिक्षितुम् ॥ १२-२३२-२३ (७४५९२)
 श्रीरुवाच । १२-२३२-२४क्ष (६१९१)
 एष मे निहितः पादो योऽयमप्सु प्रतिष्ठितः ।
 तृतीयं शक्र पादं मे तस्मात्सुनिहितं कुरु ॥ १२-२३२-२४ (७४५९३)
 शक्र उवाच । १२-२३२-२५क्ष (६१९२)
 यस्मिन्वेदाश्च यज्ञाश्च यस्मिन्देवाः प्रतिष्ठिताः ।
 तृतीयं पादमग्निस्ते सुधृतं धारयिष्यति ॥ १२-२३२-२५ (७४५९४)
 श्रीरुवाच । १२-२३२-२६क्ष (६१९३)
 एष मे निहितः पादो योऽयमग्नौ प्रतिष्ठितः ।
 चतुर्थं शक्र पादं मे तस्मात्सुनिहितं कुरु ॥ १२-२३२-२६ (७४५९५)
 शक्र उवाच । १२-२३२-२७क्ष (६१९४)
 ये वै सन्तो मनुष्येषु ब्रह्मण्याः सत्यवादिनः ।

तेते पादं तितिक्षन्तामलं सन्तस्तिक्षितुम् ॥ १२-२३२-२७ (७४५९६)
 श्रीरुवाच । १२-२३२-२८क्ष (६१९५)
 एष मे निहितः पादो योऽयं सत्सु प्रतिष्ठितः ।
 एवं हि निहितां शक्र भूतेषु परिधत्स्व माम् ॥ १२-२३२-२८ (७४५९७)
 शक्र उवाच । १२-२३२-२९क्ष (६१९६)
 गभूमिशुद्धिं ततः कृत्वा अद्भिः संतर्पयन्ति ये ।
 भूतानि च यजन्त्यग्नौ तेषां त्वमनपायिनी ॥ १२-२३२-२९ (७४५९८)
 ये क्रियाभिः सुरक्ताभिर्हेतुयुक्ताः समाहिताः ।
 ज्ञानवन्तो विवत्सायां लब्धा माद्यन्ति योगिनः ॥ १२-२३२-३० (७४५९९)
 भूतानामिह यो वै त्वां मया विनिहितां सतीम् ।
 उपहन्यात्स मे द्वेष्यस्तथा शृण्वन्तु मे वचः ॥ १२-२३२-३१ (७४६००)
 गभीष्म उवाच । १२-२३२-३२क्ष (६१९७)
 तथेति चोक्त्वा सा भ्रष्टा सर्वलोकनमस्कृता ।
 वासवं पालयामास सा देवी कमलालया ॥ १२-२३२-३२ (७४६०१)
 ततस्त्यक्तः श्रिया राजा दैत्यानां बलिरब्रवीत् ॥ १२-२३२-३३ (७४६०२)
 यावत्पुरस्तात्प्रतपेत्तावद्वै दक्षिणां दिशम् ।
 पश्चिमां तावदेवापि तथोदीचीं दिवाकरः ॥ १२-२३२-३४ (७४६०३)
 तथा मध्यदिने सूर्यो नास्तमेति यदा तदा ।
 पुनर्देवासुरं युद्धं भावि जेताऽस्मि वस्तदा ॥ १२-२३२-३५ (७४६०४)
 सर्वलोकान्यदाऽऽदित्यो मध्यस्थस्तापयिष्यति ।
 तदा देवासुरे युद्धे जेताऽहं त्वां शतक्रतो ॥ १२-२३२-३६ (७४६०५)
 शक्र उवाच । १२-२३२-३७क्ष (६१९८)
 ब्रह्मणाऽस्मि समादिष्टो न हन्तव्यो भवानिति ।
 तेन तेऽहं बले वज्रं न विमुञ्जामि मूर्धनि ॥ १२-२३२-३७ (७४६०६)
 यथेष्टं गच्छ दैत्येन्द्र स्वस्ति तेऽस्तु महासुर ॥ १२-२३२-३८ (७४६०७)
 आदित्यो नैव तपिता कदाचिन्मध्यतः स्थितः ।
 स्थापितो ह्यस्य समयः पूर्वमेव स्वयंभुवा ॥ १२-२३२-३९ (७४६०८)
 अजस्रं परियात्येष सत्येनावतपन्प्रजाः ।
 अयनं तस्य षण्मासा उत्तरं दक्षिणं तथा ।
 येन संयाति लोकेषु शीतोष्णे विसृजन्नविः ॥ १२-२३२-४० (७४६०९)
 भीष्म उवाच । १२-२३२-४१क्ष (६१९९)
 एवमुक्तस्तु दैत्येन्द्रो बलिरिन्द्रेण भारत ।
 जगाम दक्षिणामाशामुदीचीं तु पुरंदरः ॥ १२-२३२-४१ (७४६१०)
 इत्येतद्वलिना गीतमनहंकारसंज्ञितम् ।
 वाक्यं श्रुत्वा सहस्राक्षः स्वमेवारुरुहे तदा ॥ १२-२३२-४२ (७४६११)

इति श्रीमन्महाभारते शान्तिपर्वणि मोक्षधर्मपर्वणि
द्वात्रिंशदधिकद्विशततमोऽध्यायः ॥ २३२.।

Mahabharata - Shanti Parva - Chapter Footnotes

१२-२३२-३१ वित्तं तीर्थादिपुण्यं यज्ञादिधर्मो विद्या
चेति श्रियश्चत्वारः पादा भूमौ जलेऽग्नौ विद्वत्सु च
निहितास्तेषामुपघातः स्तेयकामाशौचाशमैः ॥
१२-२३२-३४ वैवस्वतमन्वन्तरमेवाष्टधा विभज्य तदन्ते
सर्वपुरु्युच्छेदे सति मन्वन्तरान्तरे बलिरिन्द्रो भविष्यतीति ज्ञेयम्
। तदिदमुक्तं यावत्पुरस्तात्प्रतपेदित्यादिना श्लोकत्रयेण ॥
१२-२३२-३६ यदादित्यो ह्येकस्थ इति ज्ञ । ध । पाठः ॥

शान्तिपर्व - अध्याय २३३

॥ श्रीः ॥

१२.२३३. अध्यायः २३३

Mahabharata - Shanti Parva - Chapter Topics

भीष्मेण युधिष्ठिरं प्रति आपदि

शोकत्यागपूर्वकं भगवदनुचिन्तनादेः श्रेयः

साधनताप्रतिपादकशक्रनमुचिसंवादानुवादः ॥ १.।

Mahabharata - Shanti Parva - Chapter Text

१२-२३३-० (७४६१२)

ग्युधिष्ठिर उवाच । १२-२३३-०क्ष् (६२००)

व्यसनेषु निमग्नस्य किं श्रेयस्तद्ब्रवीहि मे ।

भूय एव महाबाहो स्थित्यर्थं तं ब्रवीहि मे ॥ १२-२३३-१ (७४६१३)

भीष्म उवाच । १२-२३३-२क्ष् (६२०१)

अत्रैवोदाहन्तीममितिहासं पुरातनम् ।

शतक्रतोश्च संवादं नमुचेश्च युधिष्ठिर ॥ १२-२३३-२ (७४६१४)

श्रिया विहीनमासीनमक्षोभ्यमिव सागरम् ।

भवाभवज्ञं भूतानामित्युवाच पुरंदरः ॥ १२-२३३-३ (७४६१५)

बद्धः पाशैश्च्युतः स्थानादिद्वपतां वशमागतः ।

श्रिया विहीनो नमुचे शोचस्याहो न शोचसि ॥ १२-२३३-४ (७४६१६)

नमुचिरुवाच । १२-२३३-५क्ष् (६२०२)

अनवाप्यं च शोकेन शरीरं चोपशुष्यति ।

अमित्राश्च प्रहृष्यन्ति शोके नास्ति सहायता ।

तस्माच्छक्र न शोचामि सर्वं ह्येवेदमन्तवत् ॥ १२-२३३-५ (७४६१७)
 संतापाद्दृश्यते रूपं संतापाद्दृश्यते श्रियः ।
 संतापाद्दृश्यते चायुर्धर्मश्चैव सुरेश्वर ॥ १२-२३३-६ (७४६१८)
 विनीय खलु तद्दुःखमागतं वै मनस्सुखम् ।
 ध्यातव्यं मनसा हृद्यं कल्याणं संविजानता ॥ १२-२३३-७ (७४६१९)
 यथायथा हि पुरुषः कल्याणे कुरुते मनः ।
 तथैवास्य प्रसिध्यन्ति सर्वार्था नात्र संशयः ॥ १२-२३३-८ (७४६२०)
 एकः शास्ता न द्वितीयोऽस्ति शास्ता
 गर्भे शयानं पुरुषं शास्ति शास्ता ।
 तेनानुयुक्तः प्रवणादिवोदकं
 यथा नियुक्तोऽस्मि तथा भवामि ॥ १२-२३३-९ (७४६२१)
 भावाभावावजिनाननगरीयो
 जानामि श्रेयो न तु तत्करोमि ।
 आशासु हर्म्यासु हृदासु कुर्वन्
 यथा नियुक्तोऽस्मि तथा वहामि ॥ १२-२३३-१० (७४६२२)
 यथायथाऽस्मि प्राप्तव्यं प्राप्नोत्येव तथातथा ।
 भवितव्यं यथा यच्च भवत्येव तथातथा ॥ १२-२३३-११ (७४६२३)
 यत्रयत्रैव संयुक्तो धात्रा गर्भे पुनः पुनः ।
 तत्रतत्रैव वसति न यत्र स्वयमिच्छति ॥ १२-२३३-१२ (७४६२४)
 भावो योऽयमनुप्राप्तो भवितव्यमिदं मम ।
 इति यस्य सदा भावो न स शोचेत्कदाचन ॥ १२-२३३-१३ (७४६२५)
 पर्यायैर्हन्यमानानामभिषङ्गो न विद्यते ।
 दुःखमेतत्तु यद्द्वेष्टा कर्ताऽहमिति मन्यते ॥ १२-२३३-१४ (७४६२६)
 ऋषींश्च देवांश्च महासुरांश्च
 त्रैविद्यवृद्धांश्च वने मुनींश्च ।
 का नापदो नोपनमन्ति लोके
 परावरज्ञास्तु न संभ्रमन्ति ॥ १२-२३३-१५ (७४६२७)
 न पण्डितः क्रुद्ध्यति नाभिषज्यते
 न चापि संसीदति न प्रहृष्यति ।
 न चार्थकृच्छ्रव्यसनेषु शोचते
 स्थितः प्रकृत्या हिमवानिवाचलः ॥ १२-२३३-१६ (७४६२८)
 यमर्थसिद्धिः परमा न हर्षये
 तथैव काले व्यसनं न मोहयेत् ।
 सुखं च दुःखं च तथैव मध्यमं
 निषेवते यः स धुरधरो नरः ॥ १२-२३३-१७ (७४६२९)
 यांयामवस्थां पुरुषोऽधिगच्छे

तस्यां रमेतापरितप्यमानः ।
 एवं प्रवृद्धं प्रणुदन्मनोजं
 संतापनीलं सकलं शरीरात् ॥ १२-२३३-१८ (७४६३०)
 न तत्सदः सत्परिषत्सभा च
 सा प्राप्य यां न कुरुते सदा भयम् ।
 धर्मतत्त्वमवगाह्य बुद्धिमा
 न्योऽभ्युपैति स धुरंधरः पुमान् ॥ १२-२३३-१९ (७४६३१)
 प्राज्ञस्य कर्माणि दुरन्वयानि
 न वै प्राज्ञो मुह्यति मोहकाले ।
 स्थानाच्च्युतश्चेन्न मुमोह गौतम
 स्तावत्कृच्छ्रामापदं प्राप्य वृद्धः ॥ १२-२३३-२० (७४६३२)
 न मन्त्रबलवीर्येण प्रज्ञया पौरुषेण च ।
 शन शीलेन न वृत्तेन तथा नैवार्थसंपदा ष
 अलभ्यं लभते मर्त्यस्तत्र का परिदेवना ॥ १२-२३३-२१ (७४६३३)
 यदेवमभिजातस्य धातारो विदधुः पुरा ।
 तदेवानुभविष्यामि किं मे मृत्युः करिष्यति ॥ १२-२३३-२२ (७४६३४)
 लब्धव्यान्येव लभते गन्तव्यान्येव गच्छति ।
 प्राप्तव्यान्येव चाप्नोति दुःखानि च सुखानि च ॥ १२-२३३-२३ (७४६३५)
 एतद्विदित्वा कात्स्न्येन यो न मुह्यति मानवः ।
 कुशली सर्वदुःखेषु स वै सर्वधनी नरः ॥ १२-२३३-२४ (७४६३६)

इति श्रीमन्महाभारते शान्तिपर्वणि मोक्षधर्मपर्वणि
 त्रयस्त्रिंशदधिकद्विशततमोऽध्यायः ॥ २३३. ।

Mahabharata - Shanti Parva - Chapter Footnotes

१२-२३३-३ भवाभवज्ञमुत्पत्तिप्रलयज्ञम् ॥
 १२-२३३-५ सहायता शोकस्य दुःखापनोदे हेतुत्वं नास्तीत्यर्थः ॥
 १२-२३३-६ श्रियः सकाशात् ॥
 १२-२३३-७ विनीय निरस्य । हृद्यं हृत्स्थम् । कल्याणं मोक्षम् ॥
 १२-२३३-९ प्रवणान्निम्रदेशात् ॥
 १२-२३३-१८ प्रणुदन् दूरीकुर्वन् । सन्तापमायाराकरं शरीरात् इति ज्ञ । पाठः ॥
 १२-२३३-१९ श्रौतस्मार्तलौकिकन्यायान्यायविवेचका जनसमाजाः सदः
 पर्षत्सभाख्याः । संसत्सदः परिषदः सभासदः सम्प्राप्य यो न
 कुरुते सदा भयम् । इति ट । थ । ध । पाठः ॥
 १२-२३३-२० न मुमोह चोत्तमः इति ध । पाठः ॥
 १२-२३३-२४ कुशलः सुखदुःखेषु इति ट । थ । पाठः ॥

शान्तिपर्व - अध्याय २३४

॥ श्रीः ॥

१२.२३४. अध्यायः २३४

Mahabharata - Shanti Parva - Chapter Topics

भीष्मेण युधिष्ठिरं प्रति विपदि धैर्यालम्बनस्य

सुखसाधनताप्रतिपादकबलिशक्नसंवादानुवादः ॥ १. ।

Mahabharata - Shanti Parva - Chapter Text

१२-२३४-० (७४६३७)

युधिष्ठिर उवाच । १२-२३४-०क्ष् (६२०३)

मग्नस्य व्यसने कृच्छ्रे किं श्रेयः पुरुषस्य हि ।

बन्धुनाशे महीपाल राज्यनाशेऽथवा पुनः ॥ १२-२३४-१ (७४६३८)

त्वं हि नः परमो वक्ता लोकेऽस्मिन्भरतर्षभ ।

एतद्भवन्तं पृच्छामि तन्मे त्वं वक्तुमर्हसि ॥ १२-२३४-२ (७४६३९)

भीष्म उवाच । १२-२३४-३क्ष् (६२०४)

पुत्रदारैः सुखैश्चैव वियक्तस्य धनेन च ।

मग्नस्य व्यसने कृच्छ्रे धृतिः श्रेयस्करी नृप ।

धैर्येण युक्तस्य सतः शरीरं न विशीर्यते ॥ १२-२३४-३ (७४६४०)

श्विशोकता सुखं धत्ते धत्ते चारोग्यमुत्तमम् ॥

आरोग्याच्च शरीरस्य स पुनर्विन्दते श्रियम् ॥ १२-२३४-४ (७४६४१)

यश्च प्राज्ञो नरस्तात सात्विकीं वृत्तिमास्थितः ।

तस्यैश्वर्यं च धैर्यं च व्यवसायश्च कर्मसु ॥ १२-२३४-५ (७४६४२)

अत्रैवोदाहरन्तीममितिहासं पुरातनम् ।

बलिवासवसंवादं पुनरेव युधिष्ठिर ॥ १२-२३४-६ (७४६४३)

वृत्ते देवासुरे युद्धे दैत्यदानवसंक्षये ।

विष्णुक्रान्तेषु लोकेषु देवराजे शतक्रतौ ॥ १२-२३४-७ (७४६४४)

इज्यमानेषु देवेषु चातुर्वर्ण्ये व्यवस्थिते ।

समृध्यमाने त्रैलोक्ये प्रीतियुक्ते स्वयंभुवि ॥ १२-२३४-८ (७४६४५)

रुद्रैर्वसुभिरादित्यैरश्विभ्यामपि चर्षिभिः ।

गन्धर्वैर्भुजगेन्द्रैश्च सिद्धैश्चान्यैर्वृतः प्रभुः

॥ १२-२३४-९ (७४६४६)

चतुर्दन्तं सुदान्तं च वारणेन्द्रं श्रिया वृतम् ।

आरुह्यैरावणं शक्रस्त्रैलोक्यमनुसंययौ ॥ १२-२३४-१० (७४६४७)

स कदाचित्समुद्रान्ते कस्मिंश्चिद्गिरिगह्वरे ।

बलिं वैरोचनिं वज्री ददर्शोपससर्प च ॥ १२-२३४-११ (७४६४८)

तमैरावतमूर्धस्थं प्रेक्ष्य देवगणैर्वृतम् ।
 सुरेन्द्रमिन्द्रं दैत्येन्द्रो न शुशोच न विव्यथे ॥ १२-२३४-१२ (७४६४९)
 दृष्ट्वा तमविकारस्थं तिष्ठन्तं निर्भयं बलिम् ।
 अधिरूढो द्विपश्रेष्ठमित्युवाच शतक्रतुः ॥ १२-२३४-१३ (७४६५०)
 दैत्य न व्यथसे शौर्यादथवा वृद्धसेवया ।
 तपसा भावितत्वाद्वा सर्वथैतत्सुदुष्करम् ॥ १२-२३४-१४ (७४६५१)
 शत्रुभिर्वशमानीतो हीनः स्थानादनुत्तमात् ।
 वैरोचने किमाश्रित्य शोचितव्ये न शोचसि ॥ १२-२३४-१५ (७४६५२)
 श्रेष्ठ्यं प्राप्य स्वजातीनां भुक्त्वा भोगाननुत्तमान् ।
 हतस्वरत्नराज्यस्त्वं ब्रूहि कस्मान्न शोचसि ॥ १२-२३४-१६ (७४६५३)
 ईश्वरो हि पुरा भूत्वा पितृपैतामहे पदे ।
 तत्त्वमद्य हतं दृष्ट्वा सपत्नैः किं न शोचसि ॥ १२-२३४-१७ (७४६५४)
 बद्धश्च वारुणैः पाशैर्वज्रेण च समाहतः ।
 हतदारो हतधनो ब्रूहि कस्मान्न शोचसि ॥ १२-२३४-१८ (७४६५५)
 नष्टश्रीर्विभवभ्रष्टो यन्न शोचसि दुष्करम् ।
 त्रैलोक्यराज्यनाशे हि कोऽन्यो जीवितुमुत्सहेत् ॥ १२-२३४-१९ (७४६५६)
 एतच्चान्यच्च परुषं ब्रुवन्तं परिभूय तम् ।
 श्रुत्वा दुःखमसंभ्रान्तो बलिवैरोचनोऽब्रवीत् ॥ १२-२३४-२० (७४६५७)
 निगृहीते मयि भृशं शक्र किं कल्थितेन ते ।
 वज्रमुद्यम्य तिष्ठन्तं पश्यामि त्वां पुरंदर ॥ १२-२३४-२१ (७४६५८)
 अशक्तः पूर्वमासीस्त्वं कथंचिच्छक्ततां गतः ।
 कस्त्वदन्य इमां वाचं सुकूरां वक्तुमर्हति ॥ १२-२३४-२२ (७४६५९)
 यस्तु शत्रोर्वशस्थस्य शक्तोऽपि कुरुते दयाम् ।
 हस्तप्राप्तस्य वीरस्य तं चैव पुरुषं विदुः ॥ १२-२३४-२३ (७४६६०)
 अनिश्चयो हि युद्धेषु द्वयोर्विवदमानयोः ।
 एकः प्राप्नोति विजयमेकश्चैव पराजयम् ॥ १२-२३४-२४ (७४६६१)
 मा च ते भूत्स्वभावोऽयं मयि दानवपुङ्गवे ।
 ईश्वरः सर्वभूतानां विक्रमेण जितो बलात् ॥ १२-२३४-२५ (७४६६२)
 नैतदस्मत्कृतं शक्र नैतच्छक्र कृतं त्वया ।
 यत्त्वमेवं गतो वज्रिन्यद्वाऽऽप्येवं गता वयम् ॥ १२-२३४-२६ (७४६६३)
 अहमासं यथाऽद्य त्वं भविता त्वं यथा वयम् ।
 मावमंस्था मया कर्म दुष्कृतं कृतमित्युत ॥ १२-२३४-२७ (७४६६४)
 सुखदुःखे हि पुरुषः पर्यायेणाधिगच्छति ।
 पर्यायेणासि शक्रत्वं प्राप्तः शक्र न कर्मणा ॥ १२-२३४-२८ (७४६६५)
 कालः काले नयति मां त्वां च कालो नयत्ययम् ।
 तेनाहं त्वं यथा नाद्य त्वं चापि न यथा वयम् ॥ १२-२३४-२९ (७४६६६)

न मातृपितृशुश्रूषा न च दैवतपूजनम् ।
 नान्यो गुणसमाचारः पुरुषस्य सुखावहः ॥ १२-२३४-३० (७४६६७)
 न विद्या न तपो दानं न मित्राणि न बान्धवाः ।
 शक्नुवन्ति परित्रातुं नरं कालेन पीडितम् ॥ १२-२३४-३१ (७४६६८)
 नागामिनमनर्थं हि प्रतिघातशतैरपि ।
 शक्नुवन्ति प्रतिव्योढुमृते बुद्धिबलान्नराः ॥ १२-२३४-३२ (७४६६९)
 पर्यायैर्हन्यमानानां परित्राता न विद्यते ।
 इदं तु दुःखं यच्छक्र कर्ताऽहमिति मन्यसे ॥ १२-२३४-३३ (७४६७०)
 यदि कर्ता भवेत्कर्ता न क्रियेत कदाचन ।
 यस्मात्तु क्रियते कर्ता तस्मात्कर्ताऽप्यनीश्वरः ॥ १२-२३४-३४ (७४६७१)
 कालेन त्वाऽहमजयं कालेनाहं जितस्त्वया ।
 गन्ता गतिमतां कालः कालः कलयति प्रजाः ॥ १२-२३४-३५ (७४६७२)
 इन्द्र प्राकृतया बुद्ध्या प्रलपन्नावबुद्ध्यसे ।
 केचित्त्वां बहुमन्यन्ते श्रेष्ठ्यं प्राप्तं स्वकर्मणा ॥ १२-२३४-३६ (७४६७३)
 कथमस्मद्विधो नाम जानँल्लोकप्रवृत्तयः ।
 कालेनाभ्याहतः शोचेन्मुह्येद्वाऽप्यथविभ्रमेत् ॥ १२-२३४-३७ (७४६७४)
 कथं कालपरीतस्य मम वा मद्विधस्य वा ।
 बुद्धिर्व्यसनमासाद्य भिन्ना नौरिव सीदति ॥ १२-२३४-३८ (७४६७५)
 अहं च त्वं च ये चान्ये भविष्यन्ति सुराधिपाः ।
 ते सर्वे शक्र यास्यन्ति मार्गमिन्द्रशतैर्गतम् ॥ १२-२३४-३९ (७४६७६)
 त्वामप्येवं सुदुर्धर्षं ज्वलन्तं परया श्रिया ।
 काले परिणते कालः कलयिष्यति मामिव ॥ १२-२३४-४० (७४६७७)
 बहूनीन्द्रसहस्राणि दैवतानां युगे युगे ।
 अभ्यतीतानि कालेन कालो हि दुरतिक्रमः ॥ १२-२३४-४१ (७४६७८)
 इदं तु लब्ध्वा संस्थानमात्मानं बहु मन्यसे ।
 सर्वभूतभवं देवं ब्रह्माणमिव शाश्वतम् ॥ १२-२३४-४२ (७४६७९)
 न चेदमचलं स्थानमनन्तं वाऽपि कस्यचित् ।
 त्वं तु बालिशया बुद्ध्या ममेदमिति मन्यसे ॥ १२-२३४-४३ (७४६८०)
 अविश्वस्ते विश्वसिषि मन्यसे वाऽध्रुवे ध्रुवम् ।
 नित्यं कालपरीतात्मा भवत्येवं सुरेश्वर ॥ १२-२३४-४४ (७४६८१)
 ममेयमिति मोहात्त्वं राजश्रियमभीप्ससि ।
 नेयं तव न चास्माकं न चान्येषां स्थिरा मता ॥ १२-२३४-४५ (७४६८२)
 अतिक्रम्य बहूनन्यांस्त्वयि तावदियं गता ।
 कंचित्कालमियं स्थित्वा त्वयि वासव चञ्चला ॥ १२-२३४-४६ (७४६८३)
 गौर्निवासमिवोत्सृज्य पुनरन्यं गमिष्यति ।
 सुरेशा ये ह्यतिक्रान्तास्तान्न संख्यातुमुत्सहे ॥ १२-२३४-४७ (७४६८४)

त्वत्तो बहुतराश्चान्ये भविष्यन्ति पुरंदर ।
 सवृक्षौषधिगुल्मेयं ससरित्पर्वताकरा ॥ १२-२३४-४८ (७४६८५)
 तानिदानीं न पश्यामि यैर्भुक्तेयं पुरा मही ।
 पृथुरैलो मयो भीमो नरकः शम्बरस्तथा ॥ १२-२३४-४९ (७४६८६)
 अश्वग्रीवः पुलोमा च स्वर्भानुरमितप्रभः
 प्रह्लादो नमुचिर्दक्षो विप्रचित्तिर्विरोचनः ॥ १२-२३४-५० (७४६८७)
 ह्रीनिषेवः सुहोत्रश्च भूरिहा पुष्पवान्वृषः ।
 सत्येषुर्ऋषभो बाहुः कपिलाश्चो निरूपकः ॥ १२-२३४-५१ (७४६८८)
 बाणः कार्तस्वरो वह्निर्विश्वदंष्ट्रोऽथ नैर्ऋतिः ।
 संकोचोऽथ वरीताक्षो वराहाश्चो रुचिप्रभः ॥ १२-२३४-५२ (७४६८९)
 विश्वजित्प्रतिरूपश्च वृषाण्डो विष्करो मधुः ।
 हिरण्यकशिपुश्चैव कैटभश्चैव दानवः ॥ १२-२३४-५३ (७४६९०)
 दैतेया दानवाश्चैव सर्वे ते नैर्ऋतैः सह ।
 एते चान्ये च बहवः पूर्वे पूर्वतराश्च ये ॥ १२-२३४-५४ (७४६९१)
 दैत्येन्द्रा दानवेन्द्राश्च यांश्चान्याननुशुश्रुम् ।
 बहवः पूर्वदैत्येन्द्राः संत्यज्य पृथिवीं गताः ॥ १२-२३४-५५ (७४६९२)
 कालेनाभ्याहताः सर्वे कालो हि बलवत्तरः ।
 सर्वैः क्रतुशतैरिष्टं न त्वमेकः शतक्रतुः ॥ १२-२३४-५६ (७४६९३)
 सर्वे धर्मपराश्चासन्सर्वे सततसत्रिणः ।
 अन्तरिक्षचराः सर्वे सर्वेऽभिमुखयोधिनः ॥ १२-२३४-५७ (७४६९४)
 सर्वे संहननोपेताः सर्वे परिघबाहवः ।
 सर्वे मायाशतधराः सर्वे ते कामरूपिणः ।
 सर्वे समरमासाद्य न श्रूयन्ते पराजिताः ॥ १२-२३४-५८ (७४६९५)
 सर्वे सत्यव्रतपराः सर्वे कामविहारिणः ।
 सर्वे वेदव्रतपराः सर्वे चैव बहुश्रुताः ॥ १२-२३४-५९ (७४६९६)
 सर्वे संमतमैश्वर्यमीश्वराः प्रतिपेदिरे ।
 न चैश्वर्यमदस्तेषां भूतपूर्वो महात्मनाम् ॥ १२-२३४-६० (७४६९७)
 सर्वे यथार्हदातारः सर्वे विगतमत्सराः ।
 सर्वे सर्वेषु भूतेषु यथावत्प्रतिपेदरे ॥ १२-२३४-६१ (७४६९८)
 सर्वे दाक्षायणीपुत्राः प्राजपत्या महाबलाः ।
 ज्वलन्तः प्रतपन्तश्च कालेन प्रतिसंहताः ॥ १२-२३४-६२ (७४६९९)
 त्वं चैवेमां यदा भुक्त्वा पृथिवीं त्यक्ष्यसे पुनः ।
 न शक्ष्यसि तदा शक्र नियन्तुं शोकमात्मनः ॥ १२-२३४-६३ (७४७००)
 मुञ्चेच्छ्रां कामभोगेषु मुञ्जेमं श्रीभवं मदम् ।
 एवं स्वराज्यनाशे त्वं शोकं संप्रसहिष्यसि ॥ १२-२३४-६४ (७४७०१)
 शोककाले शुचो मा त्वं हर्षकाले च मा हृषः ।

अतीतानागतं हित्वा प्रत्युत्पन्नेन वर्तय ॥ १२-२३४-६५ (७४७०२)
 मां चेदभ्यागतः कालः सदा युक्तमतन्द्रितः ।
 क्षमस्व न चिरादिन्द्र त्वामप्युपगमिष्यति ॥ १२-२३४-६६ (७४७०३)
 त्रासयन्निव देवेन्द्र वाग्भिस्तक्षसि मामिह ।
 संयते मयि ननं त्वमात्मानं बहु मन्यसे ॥ १२-२३४-६७ (७४७०४)
 कालः प्रथममायान्मां पञ्चात्त्वामनुधावति ।
 तेन गर्जसि देवेन्द्र पूर्वं कालहते मयि ॥ १२-२३४-६८ (७४७०५)
 को हि स्थातुमलं लोके मम क्रुद्धस्य संयुगे ।
 कालस्तु बलवान्प्राप्तस्तेन तिष्ठसि वासव ॥ १२-२३४-६९ (७४७०६)
 यत्तद्वर्षसहस्रान्तं तूर्णं भवितुमर्हति ।
 यथा मे सर्वगात्राणि न सुस्थानि महौजसः ॥ १२-२३४-७० (७४७०७)
 अहमैन्द्राच्च्युतः स्थानात्त्वमिन्द्रः प्रकृतो दिवि ।
 सुचित्रे जीवलोकेऽस्मिन्नुपास्यः कालपर्ययः ॥ १२-२३४-७१ (७४७०८)
 किं हि कृत्वा स्वमिन्द्रोऽद्य किं वा कृत्वा वयं च्युताः ।
 कालः कर्ता विकर्ता च सर्वमन्यदकारणम् ॥ १२-२३४-७२ (७४७०९)
 नाशं विनाशमैश्वर्यं सुखदुःखे भवाभवौ ।
 विद्वान्प्राप्यैवमत्यर्थं न प्रहृष्येन्न च व्यथेत् ॥ १२-२३४-७३ (७४७१०)
 त्वमेव हीन्द्र वेत्थास्मान्वेदाहं त्वां च वासव ।
 किं कथसे मां किंच त्वं कालेन निरपत्रयः ॥ १२-२३४-७४ (७४७११)
 त्वमेव हि पुरा वेत्थ यत्तदा पौरुषं मम ।
 समरेषु च विक्रान्तं पर्याप्तं तन्निदर्शनम् ॥ १२-२३४-७५ (७४७१२)
 आदित्याश्चैव रुद्राश्च साध्याश्च वसुभिः सह ।
 मया विनिर्जिताः पूर्वं मरुतश्च शचीपते ॥ १२-२३४-७६ (७४७१३)
 त्वमेव शक्र जानासि देवासुरसमागमे ।
 समेता विबुधा भग्नास्तरसा समरे मया ॥ १२-२३४-७७ (७४७१४)
 पर्वताश्चासकृत्क्षिप्ताः सवनाः सवनौकसः ।
 सशृङ्गशिखरा भग्नाः समरे मूर्ध्नि ते मया ॥ १२-२३४-७८ (७४७१५)
 किं नु शक्यं मया कर्तुं कालो हि दुरतिक्रमः ।
 न हि त्वां नोत्सहे हन्तुं सवज्रमपि मुष्टिना ॥ १२-२३४-७९ (७४७१६)
 न तु विक्रमकालोऽयं क्षमाकालोऽयमागतः ।
 तेन त्वां मर्षये शक्र दुर्मर्षणतरस्त्वया ॥ १२-२३४-८० (७४७१७)
 तं मां परिणते काले परीतं कालवह्निना ।
 नियतं कालपाशेन बद्धं शक्र विकथसे ॥ १२-२३४-८१ (७४७१८)
 अयं स पुरुषः श्यामो लोकस्य दुरतिक्रमः ।
 बद्ध्वा तिष्ठति मां रौद्रः पशुं रशनया यथा ॥ १२-२३४-८२ (७४७१९)
 लाभालाभौ सुखं दुःखं कामक्रोधौ भवाभवौ ।

वधो बन्धप्रमोक्षश्च सर्वं कालेन लभ्यते ॥ १२-२३४-८३ (७४७२०)
 नाहं कर्ता न कर्ता त्वं कर्ता यस्तु सदा प्रभुः ।
 सोयं पचति कालो मां वृक्षे फलमिवागतम् ॥ १२-२३४-८४ (७४७२१)
 यान्येव पुरुषः कुर्वन्सुखैः कालेन युज्यते ।
 पुनस्तान्येव कुर्वाणो दुःखैः कालेन युज्यते ॥ १२-२३४-८५ (७४७२२)
 न च कालेन कालज्ञः स्पृष्टः शोचितुमर्हति ।
 तेन शक्र न शोचामि नास्ति शोके सहायता ॥ १२-२३४-८६ (७४७२३)
 यदा हि शोचतः शोको व्यसनं नाषकर्षति ।
 सामर्थ्यं शोचतो नास्तीत्यतोऽहं नाद्य शोचिमि ॥ १२-२३४-८७ (७४७२४)
 भीष्म उवाच । १२-२३४-८८क्ष (६२०५)
 एवमुक्तः सहस्राक्षो भगवान्पाकशासनः ।
 प्रतिसंहृत्य संरम्भमित्युवाच शतक्रतुः ॥ १२-२३४-८८ (७४७२५)
 सवज्रमुद्यतं बाहुं दृष्ट्वा पाशांश्च वारुणान् ।
 कस्येह न व्यथेद्बुद्धिर्मृत्योरपि जिघांसतः ॥ १२-२३४-८९ (७४७२६)
 सा ते न व्यथते बुद्धिरचला तत्त्वदर्शिनी ।
 ब्रुवन्न व्यथसेऽद्य त्वं धैर्यात्सत्यपराक्रम ॥ १२-२३४-९० (७४७२७)
 को हि विश्वासमर्थेषु शरीरे वा शरीरभृत् ।
 कर्तुमुत्सहते लोके दृष्ट्वा संप्रस्थितं जगत् ॥ १२-२३४-९१ (७४७२८)
 अहमप्येवमेवैनं लोकं जानाम्यशाश्वतम् ।
 कालाग्नावाहितं घोरे गुह्ये सततगोऽक्षरे ॥ १२-२३४-९२ (७४७२९)
 न चात्र परिहारोऽस्ति कालस्पृष्टस्य कस्यचित् ।
 सूक्ष्माणां महतां चैव भूतानां परिपच्यताम् ॥ १२-२३४-९३ (७४७३०)
 अनीशस्याप्रमत्तस्य भूतानि पचतः सदा ।
 अनिवृत्तस्य कालस्य क्षयं प्राप्तो न मुच्यते ॥ १२-२३४-९४ (७४७३१)
 अप्रमत्तः प्रमत्तेषु कालो जागर्ति देहिषु ।
 प्रयत्नेनाप्यपक्रान्तो दृष्टपूर्वो न केनचित् ॥ १२-२३४-९५ (७४७३२)
 पुराणः शाश्वतो धर्मः सर्वप्राणभृतां समः ।
 कालो न परिहार्यश्च न चास्यास्ति व्यतिक्रमः ॥ १२-२३४-९६ (७४७३३)
 अहोरात्रांश्च मासांश्च क्षणान्काष्ठा लवान्कलाः ।
 संपीडयति यः कालो वृद्धिं वार्धुपिको यथा ॥ १२-२३४-९७ (७४७३४)
 इदमद्य करिष्यामि श्वः कर्ताऽस्मीति वादिनम् ।
 कालो हरति संप्राप्तो नदीवेग इव द्रुमम् ॥ १२-२३४-९८ (७४७३५)
 इदानीं तावदेवासौ मया दृष्टः कथं मृतः ।
 इति कालेन ह्रियतां प्रलापः श्रूयते नृणाम् ॥ १२-२३४-९९ (७४७३६)
 नश्यन्त्यर्थास्तथा भोगाः स्थानमैश्वर्यमेव च ।
 जीवितं जीवलोकस्य कालेनागम्य नीयते ॥ १२-२३४-१०० (७४७३७)

उच्छ्रया विनिपातान्ता भावोऽभावः स एव च ।
 अनित्यमध्रुवं सर्वं व्यवसायो हि दुष्करः ॥ १२-२३४-१०१ (७४७३८)
 सा ते न व्यथते बुद्धिरचला तत्त्वदर्शिनी ।
 अहमासं पुरा चेति मनसाऽपि न बुद्ध्यते ॥ १२-२३४-१०२ (७४७३९)
 कालेनाक्रम्य लोकेऽस्मिन्पच्यमाने बलीयसा ।
 अज्येष्टमकनिष्ठं च क्षिप्यमाणो न बुद्ध्यते ॥ १२-२३४-१०३ (७४७४०)
 ईर्ष्याभिमानलोभेषु कामक्रोधभयेषु च ।
 स्पृहामोहाभिमानेषु लोकः सक्तो विमुह्यति ॥ १२-२३४-१०४ (७४७४१)
 भवांस्तु भावतत्त्वज्ञो विद्वाञ्ज्ञानतपोन्वितः ।
 कालं पश्यति सुव्यक्तं पाणावामलकं यथा ॥ १२-२३४-१०५ (७४७४२)
 कालचारित्रतत्त्वज्ञः सर्वशास्त्रविशारदः ।
 वैरोचते कृतार्थोऽसि स्पृहणीयो विजानताम् ॥ १२-२३४-१०६ (७४७४३)
 सर्वलोको ह्ययं मन्ये बुद्ध्या परिगतस्त्वया ।
 विहरन्सर्वतोमुक्तो न क्वचिच्च विषीदसि ॥ १२-२३४-१०७ (७४७४४)
 रजश्च हि तमश्च त्वां स्पृशते न जितेन्द्रियम् ।
 निष्प्रीतिं नष्टसंतापमात्मानं त्वमुपाससे ॥ १२-२३४-१०८ (७४७४५)
 सुहृदं सर्वभूतानां निर्वैरं शान्तमानसम् ।
 दृष्ट्वा त्वां मम संजाता त्वय्यनुक्रोशिनी मतिः ॥ १२-२३४-१०९ (७४७४६)
 नाहमेतादृशं बुद्धं हन्तुमिच्छामि बन्धनैः ।
 आनृशंस्यं परो धर्मो ह्यनुक्रोशश्च मे त्वयि ॥ १२-२३४-११० (७४७४७)
 मोक्ष्यन्ते वारुणाः पाशास्तवेमे कालपर्ययात् ।
 प्रजानामुपचारेण स्वस्ति तेऽस्तु महासुर ॥ १२-२३४-१११ (७४७४८)
 यदा श्वश्रूं स्नुषा वृद्धां परिचारेण योक्ष्यते ।
 पुत्रश्च पितरं मोहात्प्रेषयिष्यति कर्मसु ॥ १२-२३४-११२ (७४७४९)
 ब्राह्मणैः कारयिष्यन्ति वृषलाः पादधावनम् ।
 शूद्राश्च ब्राह्मणीं भार्यामुपयास्यन्ति निर्भयाः ॥ १२-२३४-११३ (७४७५०)
 वियोनिषु विमोक्ष्यन्ति बीजानि पुरुषा यदा ।
 संकरं कांस्यभाण्डैश्च बलिं चैव कुपात्रकैः ॥ १२-२३४-११४ (७४७५१)
 चातुर्वर्ण्यं यदा कृत्स्नममर्यादं भविष्यति ।
 एकैकस्ते तदा पाशः क्रमशः परिमोक्ष्यते ॥ १२-२३४-११५ (७४७५२)
 अस्मत्तस्ते भयं नास्ति समयं प्रतिपालय ।
 सुखी भव निराबाधः स्वस्थचेता निरामयः ॥ १२-२३४-११६ (७४७५३)
 भीष्म उवाच । १२-२३४-११७क्ष (६२०६)
 तमेवमुक्त्वा भगवाञ्छ्रुतक्रतुः
 प्रतिप्रयातो गजराजवाहनः ।
 विजित्य सर्वानसुरान्सुराधिपो

ननन्द हर्षेण बभूव चैकराट् ॥ १२-२३४-११७ (७४७५४)
महर्षयस्तुष्टुवुरञ्जसा च तं
वृषाकर्पिं सर्वचराचरेश्वरम् ।
हिमापहो हव्यमुवाह चाध्वरे
तथाऽमृतं चार्पितमीश्वरोऽपि हि ॥ १२-२३४-११८ (७४७५५)
द्विजोत्तमैः सर्वगतैरभिष्टुतो
विदीप्ततेजाः शतमन्युरीश्वरः ।
प्रशान्तचेता मुदितः स्वमालयं
त्रिविष्टपं प्राप्य मुमोद वासवः ॥ ॥ १२-२३४-११९ (७४७५६)

इति श्रीमन्महाभारते शान्तिपर्वणि मोक्षधर्मपर्वणि
चतुस्त्रिंशदधिकद्विशततमोऽध्यायः ॥ २३४.।

Mahabharata - Shanti Parva - Chapter Footnotes

१२-२३४-२० श्रुत्वामुखमसंभ्रान्त इति झ । ट । थ । पाठः ॥

शान्तिपर्व - अध्याय २३५

॥ श्रीः ॥

१२.२३५. अध्यायः २३५

Mahabharata - Shanti Parva - Chapter Topics

गङ्गापुलिनगतयोः शक्रनारदयोः समीपंप्रति श्रीदेव्या आगमनम्

॥ १.। शक्रंप्रति श्रिया स्वस्य देत्येषु निवासविप्रवासयोः

कारणीभूततद्गुणदोषाभिधानम् ॥ २.।

Mahabharata - Shanti Parva - Chapter Text

१२-२३५-० (७४७५७)

युधिष्ठिर उवाच । १२-२३५-०क्ष् (६२०७)

पूर्वरूपाणि मे राजन्पुरुषस्य भविष्यतः ।

पराभविष्यतश्चैव तन्मे ब्रूहि पितामह ॥ १२-२३५-१ (७४७५८)

भीष्म उवाच । १२-२३५-२क्ष् (६२०८)

मन एव मनुष्यस्य पूर्वरूपाणि शंसति ।

भविष्यतश्च भद्रं ते तथैव न भविष्यतः ॥ १२-२३५-२ (७४७५९)

अत्राप्युदाहरन्तीममितिहासं पुरातनम् ।

श्रिया शक्रस्य संवादं तन्निबोध युधिष्ठिर ॥ १२-२३५-३ (७४७६०)

महतस्तपसो व्यष्ट्या पश्यँल्लोकौ परावरौ ।

सामान्यमृषिभिर्गत्वा ब्रह्मलोकनिवासिभिः ॥ १२-२३५-४ (७४७६१)

ब्रह्मेवामितदीप्तौजाः शान्तपाप्मा महातपाः ।
 विचचार यथाकालं त्रिषु लोकेषु नारदः ॥ १२-२३५-५ (७४७६२)
 कदाचित्प्रातरुत्थाय पिस्पृक्षुः सलिलं शुचि ।
 ध्रुवद्वारभवां गङ्गां जगामावततार च ॥ १२-२३५-६ (७४७६३)
 गमेरुपादोद्भवां गङ्गां नारायणपदच्युताम् ।
 स वीक्षमाणो हृष्टात्मा तं देशमभिजग्मिवान् ॥ १२-२३५-७ (७४७६४)
 यं--देवजवाकीर्णं सूक्ष्मकाञ्चनवालुकम् ।
 गङ्गाद्वीपं समासाद्य नानावृक्षैरलङ्कृतम् ॥ १२-२३५-८ (७४७६५)
 सालतालाश्वकर्णानां चन्दनानां च राजिभिः ।
 मण्डितं विविधैः पुष्पैर्हंसकारण्डवायुतम् ॥ १२-२३५-९ (७४७६६)
 नदीपुलिनमासाद्य स्नात्वा संतर्प्य देवताः ।
 जजाप जप्यं धर्मात्मा तन्मयत्वेन भास्वता ॥ १२-२३५-१० (७४७६७)
 सहस्रनयनश्चापि वज्री शम्बरपाकहा ।
 तस्या देवर्षिजुष्टायास्तीरमभ्याजगाम ह ॥ १२-२३५-११ (७४७६८)
 तावाप्लुत्य यतात्मानौ कृतजप्यौ समासतः ।
 नद्याः पुलिनमासाद्य सूक्ष्मकाञ्चनवालुकम् ॥ १२-२३५-१२ (७४७६९)
 पुण्यकर्मभिराख्याता देवर्षिकथिताः कथाः ।
 चक्रतुस्तौ तथाऽऽसीनौ महर्षिकथितास्तथा ।
 पूर्ववृत्तव्यतीतानि कथयन्तौ समाहितौ ॥ १२-२३५-१३ (७४७७०)
 अद्य भास्करमुद्यन्तं रश्मिजालपुरस्कृतम् ।
 पूर्णमण्डलमालोक्य तावुत्थायोपतस्थतुः ॥ १२-२३५-१४ (७४७७१)
 गविविक्ते पुण्यदेशे तु रममाणौ मुदा युतौ ।
 ददृशातेऽन्तरिक्षे तौ सूर्यस्योदयनं प्रति ॥ १२-२३५-१५ (७४७७२)
 ज्योतिर्ज्वालसमाकीर्णं ज्योतिषां गणमण्डितम् ।
 अभितस्तूदयन्तं तमर्कमर्कमिवापरम् ॥ १२-२३५-१६ (७४७७३)
 आकाशो ददृशे ज्योतिरुद्यतार्चिः समप्रभम् ।
 गर्कस्य तेजसा तुल्यं तद्भास्करसमप्रभम् ।
 तयोः समीपं तं प्राप्तं प्रत्यदृश्यत भारत ॥ १२-२३५-१७ (७४७७४)
 तत्सुपर्णार्करचितमास्थितं वैष्णवं पदम् ।
 भाभिरप्रतिमं भाति त्रैलोक्यमवभासयत् ॥ १२-२३५-१८ (७४७७५)
 गृष्ट्वा तौ तु विक्रान्तौ प्राञ्जली समुपास्थितौ ।
 क्रमात्संप्रेक्ष्यमाणौ तौ विमानं दिव्यमद्भुतम् ॥ १२-२३५-१९ (७४७७६)
 तस्मिंस्तदा सतीं कान्तां लोककान्तां परां शुभाम् ।
 धात्रीं लोकस्य रमणीं लोकमातरमच्युताम् ॥ १२-२३५-२० (७४७७७)
 दिव्याभिरुपशोभाभिरप्सरोभिः पुरस्कृताम् ।
 बृहतीमंशुमत्प्रख्यां बृहद्भानोरिवार्चिषम् ॥ १२-२३५-२१ (७४७७८)

नक्षत्रकल्पाभरणां तारापङ्कितसमस्रजम् ।
 श्रियं ददृशतुः पद्मां साक्षात्पद्मदलस्थिताम् ॥ १२-२३५-२२ (७४७७९)
 साऽवरुह्य विमानाग्रादङ्गनानामनुत्तमा ।
 अभ्यागच्छन्त्रिलोकेशं शक्रं चर्षिं च नारदम् ॥ १२-२३५-२३ (७४७८०)
 नारदानुगतः साक्षान्मघवांस्तामुपागमत् ।
 कृताञ्जलिपुटो देवीं निवेद्यात्मानमात्मना ॥ १२-२३५-२४ (७४७८१)
 चक्रे चानुपमां पूजां तस्याश्चापि स सर्ववित् ।
 देवराजः श्रियं राजन्वाक्यं चेदमुवाच ह ॥ १२-२३५-२५ (७४७८२)
 का त्वं केन च कार्येण संप्राप्ता चारुहासिनि ।
 कुतश्चागम्यते सुभ्रु गन्तव्यं क्व च ते शुभे ॥ १२-२३५-२६ (७४७८३)
 श्रीरुवाच । १२-२३५-२७क्ष् (६२०९)
 पुण्येषु त्रिषु लोकेषु सर्वे स्थावरजङ्गमाः ।
 ममात्मभावमिच्छन्तो यतन्ते परमात्मना ॥ १२-२३५-२७ (७४७८४)
 साऽहं वै पङ्कजे जाता सूर्यरश्मिप्रबोधिते ।
 भूत्यर्तं सर्वभूतानां पद्मा श्रीः पद्ममालिनी ॥ १२-२३५-२८ (७४७८५)
 अहं लक्ष्मीरहं भूतिः श्रीश्चाहं बलसूदन ।
 अहं श्रद्धा च मेधा च सन्नतिर्विजितिः स्थितिः ॥ १२-२३५-२९ (७४७८६)
 अहं धृतिरहं सिद्धिरहं संभूतिरेव च ।
 अहं स्वाहा स्वधा चैव संस्तुतिर्नियतिः कृतिः ॥ १२-२३५-३० (७४७८७)
 राज्ञां विजयमानानां सेनाग्नेषु ध्वजेषु च ।
 निवसे धर्मशीलानां विषयेषु पुरेषु च ॥ १२-२३५-३१ (७४७८८)
 जितकाशिनि शूरे च संग्रामेष्वनिवर्तिनि ।
 निवसामि मनुष्येन्द्रे सदैव बलसूदन ॥ १२-२३५-३२ (७४७८९)
 धर्मनित्ये महाबुद्धौ ब्रह्मण्ये सत्यवादिनि ।
 प्रश्रिते दानशीले च सदैव निवसाम्यहम् ॥ १२-२३५-३३ (७४७९०)
 असुरेष्ववसं पूर्वं सत्यधर्मनिबन्धनात् ।
 विपरीतास्तु तान्बुद्ध्वा त्वयि वासमरोचयम् ॥ १२-२३५-३४ (७४७९१)
 शक्र उवाच । १२-२३५-३५क्ष् (६२१०)
 कथं वृत्तेषु दैत्येषु त्वमवात्सीर्वरानाने ।
 दृष्ट्वा च किमिहागास्त्वं हित्वा दैतेयदानवान् ॥ १२-२३५-३५ (७४७९२)
 श्रीरुवाच । १२-२३५-३६क्ष् (६२११)
 स्वधर्ममनुतिष्ठत्सु धैर्यादचलितेषु च ।
 स्वर्गमार्गाभिरामेषु सत्त्वेषु निरता ह्यहम् ॥ १२-२३५-३६ (७४७९३)
 दानाध्ययनयज्ञेज्यापितृदैवतपूजनम् ।
 गुरूणामतिथीनां च तेषां नित्यमवर्तत ॥ १२-२३५-३७ (७४७९४)
 सुसंमृष्टगुहाश्चासज्जितस्त्रीका हुताग्नयः ।

गुरुशुश्रूषका दान्ता ब्रह्मण्याः सत्यवादिनः ॥ १२-२३५-३८ (७४७९५)
 श्रद्धाणा जितक्रोधा दानशीलाऽनसूयवः ।
 भृतपुत्रा भृतामात्या भृतदारा ह्यनीर्षवः ॥ १२-२३५-३९ (७४७९६)
 अमर्षेण न चान्योन्यं स्पृहयन्ते कदाचन ।
 न च जातूपतप्यन्ति धीराः परसमृद्धिभिः ॥ १२-२३५-४० (७४७९७)
 दातारः संग्रहीतार आर्याः करुणवेदिनः ।
 महाप्रसादा ऋजवो दृढभक्ता जितेन्द्रियाः ॥ १२-२३५-४१ (७४७९८)
 संतुष्टभृत्यसचिवाः कृतज्ञाः प्रियवादिनः ।
 यथार्हमानार्थकरा ह्रीनिषेवा यतव्रताः ॥ १२-२३५-४२ (७४७९९)
 नित्यं पर्वसु सुस्नाताः स्वनुलिप्ताः स्वलङ्कृताः ।
 उपवासतपः शीलाः प्रतीता ब्रह्मवादिनः ॥ १२-२३५-४३ (७४८००)
 नैनानभ्युदियात्सूर्यो नैवास्वप्स्यन्प्रगेशयाः ।
 रात्रौ दधि च सक्तुंश्च नित्यमेव व्यवर्जयन् ॥ १२-२३५-४४ (७४८०१)
 काल्यं घृतं तु चान्वीक्ष्य प्रयता ब्रह्मवादिनः ।
 पङ्गल्यान्यपि चापश्यन्ब्रह्मणांश्चाप्यपूजयन् ॥ १२-२३५-४५ (७४८०२)
 सदा हि ददतां धर्म्यं सदाचाप्रतिगृह्णताम् ।
 अर्धं च रात्र्याः स्वपतां दिवा चास्वपतां तथा ॥ १२-२३५-४६ (७४८०३)
 कृपणानाथवृद्धानां दुर्बलातुरयोषिताम् ।
 दयां च संविभागं च नित्यमेवान्वमोदताम् ।
 कालो यातः सुखेनैव धर्ममार्गं निवर्तताम् ॥ १२-२३५-४७ (७४८०४)
 त्रस्तं विषण्णमुद्विग्नं भयार्तं व्याधिपीडितम् ।
 हृतस्वं व्यसनार्तं च नित्यमाश्वासयन्ति ते ॥ १२-२३५-४८ (७४८०५)
 धर्ममेवानुवर्तन्ते न हिंसन्ति परस्परम् ।
 अनुकूलाश्च कार्येषु गुरुवृद्धोपसेविनः ॥ १२-२३५-४९ (७४८०६)
 पितृन्देवातिथींश्चैव गुरुंश्चैवाभ्यपूजयन् ।
 अवशेषाणि चाश्नन्ति नित्यं सत्यतपोधृताः ॥ १२-२३५-५० (७४८०७)
 नैकेऽश्नन्ति सुसंपन्नं न गच्छन्ति परस्त्रियम् ।
 सर्वभूतेष्ववर्तन्त यथाऽऽत्मनि दयां प्रति ॥ १२-२३५-५१ (७४८०८)
 नैवाकाशे न पशुषु नायोनौ च न पर्वसु ।
 इन्द्रियस्य विसर्गं ते रोचयन्ति कदाचन ॥ १२-२३५-५२ (७४८०९)
 नित्यं दानं तथा दाक्ष्यमार्जवं चैव नित्यदा ।
 उत्साहोऽथानहकारः परमं सौहृदं क्षमा ॥ १२-२३५-५३ (७४८१०)
 सत्यं दानं तपः शौचं कारुण्यं वागनिष्ठुरा ।
 मित्रेषु चानभिद्रोहः सर्वं तेष्वभवत्प्रभो ॥ १२-२३५-५४ (७४८११)
 निद्रा तन्द्रीरसंप्रीतिरसूयाऽथानवेक्षिता ।
 अरतिश्च विषादश्च स्पृहा चाप्यविशन्न तान् ॥ १२-२३५-५५ (७४८१२)

साऽहमेवंगुणेष्वेव दानवेष्ववसं पुरा ।
 प्रजासर्गमुपादाय यावद्गुणविपर्ययम् ॥ १२-२३५-५६ (७४८१३)
 ततः कालविपर्यासे तेषां गुणविपर्ययात् ।
 अपश्यं निर्गतं धर्मं कामक्रोधवशात्मनाम् ॥ १२-२३५-५७ (७४८१४)
 सभासदां च वृद्धानां सतां कथयतां कथाः ।
 प्राहसन्नभ्यसूयंश्च सर्वबुद्धान्गुरुन्परान् ॥ १२-२३५-५८ (७४८१५)
 युवानश्च समासीना वृद्धानपि गतान्सतः ।
 नाभ्युत्थानाभिवादाभ्यां यथापूर्वमपूजयन् ॥ १२-२३५-५९ (७४८१६)
 वर्तयत्येव पितरि पुत्रः प्रभवते तथा ।
 अमित्रभृत्यतां प्राप्य ख्यापयन्त्यनपत्रपाः ॥ १२-२३५-६० (७४८१७)
 तथा धर्मादपेतेन कर्मणा गर्हितेन ये ।
 महतः प्राप्नुवन्त्यर्थास्तेषां तत्राभवत्स्पृहा ॥ १२-२३५-६१ (७४८१८)
 उच्चैश्चाभ्यवदन्नात्रौ नीचैस्तत्राग्निरज्वलत् ।
 पुत्राः पितृनत्यचरन्नायश्चात्यचरन्पतीन् ॥ १२-२३५-६२ (७४८१९)
 मातरं पितरं वृद्धमाचार्यमतिथिं गुरुम् ।
 गुरुत्वान्नाभ्यनन्दन्त कुमारान्नान्वपालयन् ॥ १२-२३५-६३ (७४८२०)
 भिक्षां बलिमदत्त्वा च स्वयमन्नानि भुञ्जते ।
 अनिष्टवाऽसंविभज्याथ पितृदेवातिथीन्गुरुन् ॥ १२-२३५-६४ (७४८२१)
 न शौचमन्वरुद्ध्यन्त तेषां सूदजनास्तथा ।
 मनसा कर्मणा वाचा भक्ष्यमासीदनावृतम् ॥ १२-२३५-६५ (७४८२२)
 ग्वालानां प्रेक्षमाणानां भक्तान्यश्नन्ति मोहिताः ।
 एको दासो भवेत्तेषां तेषां दासीद्वयं तथा ॥ १२-२३५-६६ (७४८२३)
 त्रिगवा दानवाः केचिच्चतुरोजास्तथा परे ।
 षडश्वः सप्तमातङ्गाः पञ्चमाहिषिकाः परे ॥ १२-२३५-६७ (७४८२४)
 रात्रौ दधि च सक्तूंश्च नित्यमेवाविवर्जिताः ।
 अन्तर्दशाहे चाश्नन्ति गवां क्षिरं विचेतनाः ॥ १२-२३५-६८ (७४८२५)
 क्रमदोहं न कुर्वन्ति वत्सस्तन्यानि भुञ्जते ।
 अनाथां कृपणां भार्यां घ्नन्ति नित्यं शपन्ति च ॥ १२-२३५-६९ (७४८२६)
 शूद्रान्नपुष्टा विप्रास्तु निर्लज्जाश्च भवन्त्युत ।
 संकीर्णानि च धान्यानि नात्यवेक्षत्कुटुंबिनी ॥ १२-२३५-७० (७४८२७)
 मार्जारकुक्कुटश्चानैः क्रीडां कुर्वन्ति मानवाः ।
 गृहे कण्टकिनो वृक्षास्तथा निष्पाववल्लरी ॥ १२-२३५-७१ (७४८२८)
 यज्ञियाश्च तथा वृक्षास्तेषामासन्दुरात्मनाम् ।
 कूपस्नानरता नित्यं पर्वमैथुनगामिनः ॥ १२-२३५-७२ (७४८२९)
 तिलानश्नन्ति रात्रौ च तैलाभ्यक्ताश्च शेरते ।
 विभीतकरञ्जानां छायामूलनिवासिनः ॥ १२-२३५-७३ (७४८३०)

करवीरं च ते पुष्पं धारयन्ति च मोहिताः ।
 पद्मविजानि खादन्ति पुष्पं जिघ्रन्ति मोहिताः ॥ १२-२३५-७४ (७४८३१)
 न भोक्ष्यन्ति तथा नित्यं दैत्याः कालेन मोहिताः ।
 निन्दन्ति स्तवनं विष्णोस्तस्य नित्यद्विषो जनाः ॥ १२-२३५-७५ (७४८३२)
 होमधूमो न तत्रासीद्विदघोषस्तथैव च ।
 यज्ञाश्च न प्रवर्तन्ते यथापूर्वं गृहेगृहे ॥ १२-२३५-७६ (७४८३३)
 शिष्याचार्यक्रमो नासीत्पुत्रैरात्मपितुः पिता ।
 विष्णुं ब्रह्मण्यदेवेशं हित्वा पाषण्डमाश्रिताः ॥ १२-२३५-७७ (७४८३४)
 हव्यकव्यविहीनाश्च ज्ञानाध्ययनवर्जिताः ।
 देवस्वादानरुचयो ब्रह्मस्वरुचयस्तथा ।
 स्तुतिमङ्गलहीनानि देवस्थानानि सर्वशः ॥ १२-२३५-७८ (७४८३५)
 विप्रकीर्णानि धान्यानि काकमूषिकभोजनम् ।
 अपावृतं पयोतिष्ठदुच्छिष्टाश्चास्पृशन्धृतम् ॥ १२-२३५-७९ (७४८३६)
 कुट्टालं दात्रपिटकं प्रकीर्णं कांस्यभोजनम् ।
 द्रव्योपकरणं सर्वं नान्ववैक्षत्कुटुम्बिनी ॥ १२-२३५-८० (७४८३७)
 प्राकारागारविध्वंसान्न स्म ते प्रतिकुर्वते ।
 गक्षुद्राः संस्कारहीनाश्च नार्यो ह्युदरपोषणाः ॥ १२-२३५-८१ (७४८३८)
 शौचाचारपरिभ्रष्टा निर्लज्जा भोगवञ्चिताः ।
 उभाभ्यामेव पाणिभ्यां शिरः कण्डूयनान्विताः ।
 गृहजालाभिसंस्थाना ह्यासंस्तत्र स्त्रियः पुनः ॥ १२-२३५-८२ (७४८३९)
 श्वश्रूश्चशुरयोर्मध्ये भर्तारं कृतकं यथा ।
 प्रेक्षयन्ति च निर्लज्जा नार्यः कुलजलक्षणाः ॥ १२-२३५-८३ (७४८४०)
 नाद्रियन्ते पशून्बद्ध्वा यवसेनोदकेन च ।
 बालानां प्रेक्षमाणानां स्वयं भक्ष्यमभक्षयन् ।
 तथा भृत्यजनं सर्वमसंतर्प्यं च दानवाः ॥ १२-२३५-८४ (७४८४१)
 पायसं कूसरं मांसमपूपानथ शष्कुलीः ।
 अपाचयन्नात्मनोऽर्थे वृथा मांसान्यभक्षयन् ॥ १२-२३५-८५ (७४८४२)
 उत्सूर्यशायिनश्चासन्सर्वे चासन्प्रगेशयाः ।
 आवृत्तकलहाश्चात्र दिवारात्रं गृहेगृहे ॥ १२-२३५-८६ (७४८४३)
 अनार्याश्चार्यमासीनं पर्युपासन्न तत्र ह ।
 आश्रमस्थान्विकर्मस्थाः प्राद्विषन्त परस्परम् ॥ १२-२३५-८७ (७४८४४)
 संकराश्चाभ्यवर्तन्त न च शौचमवर्तत ।
 ये च वेदविदो विप्रा विस्पष्टमनुचञ्च ये ।
 निरन्तरविशेषास्ते बहुमानावमानयोः ॥ १२-२३५-८८ (७४८४५)
 भावमाभरणं वेषं गतं स्थितमवेक्षितम् ।
 असेवन्त भुजिष्या वै दुर्जनाचरितं विधिम् ॥ १२-२३५-८९ (७४८४६)

स्त्रियः पुरुषवेषेण पुंसः स्त्रीवेषधारिणः ।
 क्रीडारतिविहारेषु परां मुदमवाप्नुवन् ॥ १२-२३५-९० (७४८४७)
 प्रभवद्भिः पुरा दायानर्हेभ्यः प्रतिपादितान् ।
 नाभ्यवर्तन्त नास्तिक्याद्वर्तन्तः संभवेष्वपि ॥ १२-२३५-९१ (७४८४८)
 मित्रेणाभ्यर्थितं द्रव्यमर्थी संश्रयते क्वचित् ।
 वालकोद्यग्रमात्रेण स्वार्थेनाघ्नत तद्वसु ॥ १२-२३५-९२ (७४८४९)
 परस्वादानरुचयो विपणव्यवहारिणः ।
 अदृश्यन्तार्यवर्णेषु शृद्राश्चापि तपोधनाः ॥ १२-२३५-९३ (७४८५०)
 अधीयतेऽव्रताः केचिद्दृथा व्रतमथापरे ।
 अशुश्रूषुर्गुरोः शिष्यः कश्चिच्छिष्यसखो गुरुः ॥ १२-२३५-९४ (७४८५१)
 पिता चैव जनित्री च श्रान्तौ वृत्तोत्सवाविव ।
 अप्रभुत्वे स्थितौ वृद्धावन्नं प्रार्थयतः सुतान् ॥ १२-२३५-९५ (७४८५२)
 तत्र वेदविदः प्राज्ञा गाम्भीर्ये सागरोपमाः ।
 कृष्यादिष्वभवन्सक्ता मूर्खाः श्राद्धान्यभुञ्जत ॥ १२-२३५-९६ (७४८५३)
 प्रातः सायं च सुप्रश्नं कल्पनं प्रेषणक्रियाः ।
 शिष्यानप्रहितास्तेषामकुर्वन्गुरवश्च ह ॥ १२-२३५-९७ (७४८५४)
 श्वश्रूश्चशुरयोरग्रे वधूः प्रेष्यानशासत ।
 अन्वशासच्च भर्तारं समाह्वायाभिजल्पति ॥ १२-२३५-९८ (७४८५५)
 प्रयत्नेनापि चारक्षच्चित्तं पुत्रस्य वै पिता ।
 व्यभजच्चापि संरम्भाद्दुःखवासं तथाऽवसत् ॥ १२-२३५-९९ (७४८५६)
 अग्निदाहेन चोरैर्वा राजभिर्वा हतं धनम् ।
 दृष्ट्वा द्वेषात्प्राहसन्त सुहृत्संभाविता ह्यपि ॥ १२-२३५-१०० (७४८५७)
 कृतघ्ना नास्तिकाः पापा गुरुदाराभिमर्शिनः ।
 ग्श्वशुरानुगताः सर्वे ह्युत्सृज्य पितरौ सुताः ॥ १२-२३५-१०१ (७४८५८)
 स्वकर्मणा च जातोऽहमित्येवंवादिनस्तथा ।
 अभक्ष्यभक्षणरता निर्मर्यादा हतत्विषः ॥ १२-२३५-१०२ (७४८५९)
 तेष्वेवमादीनाचारानाचरत्सु विपर्यये ।
 नाहं देवेन्द्र वत्स्यामि दानवेष्विति मे मतिः ॥ १२-२३५-१०३ (७४८६०)
 तन्मां स्वयमनुप्राप्ताभिनन्द शचीपते ।
 त्वयाऽर्चितां मां देवेश पुरो धास्यन्ति देवताः ॥ १२-२३५-१०४ (७४८६१)
 यत्राहं तत्र मत्कान्ता मद्विशिष्टा मदर्पणाः ।
 सप्तदेव्यो जयाष्टभ्यो वासमेष्यन्ति तेऽष्टधा ॥ १२-२३५-१०५ (७४८६२)
 आशा श्रद्धा धृतिः क्षान्तिर्विजितिः सन्नतिः क्षमा ।
 अष्टमी वृत्तिरेतासां पुरोगा पाकशासन ॥ १२-२३५-१०६ (७४८६३)
 ताश्चाहं चासुरांस्त्यक्त्वा युष्मद्विषयमागताः ।
 त्रिदशेषु निवत्स्यामो धर्मनिष्ठान्तरात्मसु ॥ १२-२३५-१०७ (७४८६४)

इत्युक्तवचनां देवीं प्रीत्यर्थं च ननन्दतुः ।
 नारदश्चात्र देवर्षिवृत्रहन्ता च वासवः ॥ १२-२३५-१०८ (७४८६५)
 ततोऽनलसखो वायुः प्रववौ देववर्त्मसु ।
 इष्टगन्धः सुखस्पर्शः सर्वेन्द्रियसुखावहः ॥ १२-२३५-१०९ (७४८६६)
 शुचौ चाभ्यर्थिते देशे त्रिदशाः प्रायशः स्थिताः ।
 लक्ष्मीसहितमासीनं मघवन्तं दिदृक्षवः ॥ १२-२३५-११० (७४८६७)
 ततो दिवं प्राप्य सहस्रलोचनः ।
 स्त्रियोपपन्नः सुहृदा महर्षिणा ।
 रथेन हर्यश्वयुजा सुरर्षभः
 सदः सुराणामभिसत्कृतो ययौ ॥ १२-२३५-१११ (७४८६८)
 अथेङ्गितं वज्रधरस्य नारदः
 श्रियश्च देव्या मनसा विचारयन् ।
 श्रियै शशंसा मरुदृष्टपौरुषः
 शिवेन तत्रागमनं महर्षिभिः ॥ १२-२३५-११२ (७४८६९)
 ततोऽमृतं द्यौः प्रववर्ष भास्वती
 पितामहस्यायतने स्वयंभुवः ।
 अनाहता दुन्दुभयोऽथ नेदिरे
 तथा प्रसन्नाश्च दिशश्चकाशिरे ॥ १२-२३५-११३ (७४८७०)
 यथर्तुं सस्येषु ववर्ष वासवो
 न धर्ममार्गाद्विचचाल कश्चन ।
 अनेकरत्नाकरभूषणा च भूः
 सुघोषघोषाश्च दिवोकसां जये ॥ १२-२३५-११४ (७४८७१)
 क्रियाभिरामा मनुजा मनस्विनो
 वभुः शुभे पुण्यकृतां पथि स्थिताः ।
 नरामराः किन्नरयक्षराक्षसाः
 समृद्धिमन्तः सुमनस्विनोऽभवन् ॥ १२-२३५-११५ (७४८७२)
 न जात्वकाले कुसुमं कुतः फलं
 पपात वृक्षात्पवनेरितादपि ।
 रसप्रदाः कामदुघाश्च धेनवो
 न दारुणा वाग्विचचार कस्यचित् ॥ १२-२३५-११६ (७४८७३)
 इमां सपर्यां सह सर्वकामदैः
 श्रियाश्च शक्रप्रमुखैश्च दैवतैः ।
 पठन्ति ये विप्रसदः समागताः
 समृद्धकामाः श्रियमाप्नुवन्ति ते ॥ १२-२३५-११७ (७४८७४)
 त्वया कुरूणां वर यत्प्रचोदितं
 भवाभवस्येह परं निदर्शनम् ।

तदद्य सर्वं परिकीर्तितं मया
 परीक्ष्य तत्त्वं परिगन्तुमर्हसि ॥ १२-२३५-११८ (७४८७५)
 गसंस्मृत्य बुद्धीन्द्रियगोचरातिगं
 स्वगोचरे सर्वकृतालयं तम् ।
 हरिं महापाग्रहरं जनास्ते
 संस्मृत्य संपूज्य विधूतपापाः ॥ १२-२३५-११९ (७४८७६)
 यमैश्च नित्यं नियमैश्च संयता
 स्तत्त्वं च विष्णोः परिपश्यमानाः ।
 देवानुसारेण विमुक्तियोगं
 ते गाहमानाः परमाप्नुवन्ति ॥ १२-२३५-१२० (७४८७७)
 एवं राजेन्द्र सततं जपहोमपरायणः ।
 वासुदेवपरो नित्यं ज्ञानध्यानपरायणः ॥ १२-२३५-१२१ (७४८७८)
 दानधर्मरतिर्नित्यं प्रजास्त्वं परिपालय ।
 वासुदेवपरो नित्यं ज्ञानध्यानपरायणान् ।
 विशेषेणार्चयेथास्त्वं सततं पर्युपास्व च ॥ १२-२३५-१२२ (७४८७९)

इति श्रीमन्महाभारते शान्तिपर्वणि मोक्षधर्मपर्वणि
 पञ्चत्रिंशदधिकद्विशततमोऽध्यायः ॥ २३५ ।

Mahabharata - Shanti Parva - Chapter Footnotes

१२-२३५-६ भवमौलिभवां गङ्गां इति ध । पाठः ॥
 १२-२३५-२६ विजितिः स्मृतिः टड । पाठः ॥
 १२-२३५-२९ इति ट । ड । ध । पाठः ॥
 १२-२३५-४४ धैर्यादुद्धारितारिषु इति नचाप्यासन्प्रगेशयाः इति ध
 । पाठः ॥
 १२-२३५-४५ कार्यं कृतं चान्ववेक्ष्य इति ट । पाठः ॥
 १२-२३५-६० मृत्या भर्त्रन्तरं प्राप्य इति ट । पाठः ॥
 १२-२३५-८० प्रकीर्णं कांस्यभाजनमिति झ । पाठः ॥

शान्तिपर्व - अध्याय २३६

॥ श्रीः ॥

१२.२३६. अध्यायः २३६

Mahabharata - Shanti Parva - Chapter Topics

भीष्मेण युधिष्ठिरं प्रति वैराग्यादिपूर्यकभगवज्ज्ञानस्य श्रेयः

साधनत्वपरासितजैगीषव्यसंवादानुवादः ॥ १. ।

Mahabharata - Shanti Parva - Chapter Text

१२-२३५-० (७४८८०)

युधिष्ठिर उवाच । १२-२३५-०क्ष (६२१२)

किंशीलः किंसमाचारः किंविद्यः किंपराक्रमः ।

प्राप्नोति ब्रह्मणः स्थानं यत्परं प्रकृतेर्ध्रुवम् ॥ १२-२३६-१ (७४८८१)

भीष्म उवाच । १२-२३६-२क्ष (६२१३)

मोक्षधर्मेषु नियतो लब्धाहारो जितेन्द्रियः ।

प्राप्नोति ब्रह्मणः स्थानं तत्परं प्रकृतेर्ध्रुवम् ॥ १२-२३६-२ (७४८८२)

अत्राप्युदाहरन्तीममितिहासं पुरातनम् ।

जैगीषव्यस्य संवादमसितस्य च भारत ॥ १२-२३६-३ (७४८८३)

गमहादेवान्तरे वृत्तं देव्याश्चैवान्तरे तथा ।

यथावच्छृणु राजेन्द्र ज्ञानदं पापनाशनम् ॥ १२-२३६-४ (७४८८४)

जैगीषव्यं नहाप्रज्ञं धर्नाणामागतागमम् ।

अक्रुध्यन्तमहृष्यन्तमसितो देवलोऽब्रवीत् ॥ १२-२३६-५ (७४८८५)

न प्रीमसे बन्द्यमानो निन्द्यमानो न कुप्यसे ।

का ते प्रज्ञा कुतश्चैषा किं ते तस्याः परायणम् ॥ १२-२३६-६ (७४८८६)

भीष्म उवाच । १२-२३६-७क्ष (६२१४)

इति तेनानुयुक्तः स तमृपाच महातपाः ।

महद्वाक्यप्रसंदिग्धं पुष्कलार्थपदं शुचि ॥ १२-२३६-७ (७४८८७)

जैगीषव्य उवाच । १२-२३६-८क्ष (६२१५)

या यतियौ परा निष्ठा या शान्तिः पुण्यकर्मणाम् ।

तां तेऽहं सं प्रवक्ष्यामि यां मां पृच्छसि वै द्विज ॥ १२-२३६-८ (७४८८८)

निन्वत्सु वा सप्ता नित्यं प्रशंसत्सु च देवल ।

निहवन्ति च ये तेषां समयं सुकृतं च यत् ॥ १२-२३६-९ (७४८८९)

उक्ताश्च न विवक्ष्यन्ति वक्तारमहिते हितम् ।

प्रतिहन्तुं न चेच्छन्ति हन्तारं वै मनीषिणः ॥ १२-२३६-१० (७४८९०)

नाप्राप्तमनुशोचन्ति प्राप्तकालानि कुर्वते ।

न चातीतानि शोचन्ति न चैतान्प्रतिजानते ॥ १२-२३६-११ (७४८९१)

संप्राप्तानां च पूज्यानां कामादर्थेषु देवल ।

यथोपपत्तिं कुर्वन्ति शक्तिमन्तो धृतव्रताः ॥ १२-२३६-१२ (७४८९२)

पक्वविद्या महाप्राज्ञा जितक्रोधा जितेन्द्रियाः ।

मनसा कर्मणा वाचा नापराध्यन्ति कस्यचित् ॥ १२-२३६-१३ (७४८९३)

अनीर्षवो न चोन्योन्यं विहिंसन्ति कदाचन ।

न च जातूपतप्यन्ते धीराः परसमृद्धिभिः ॥ १२-२३६-१४ (७४८९४)

निन्दाप्रशंसे चात्यर्थं न वदन्ति परस्य च ।

न च निन्दाप्रशंसाभ्यां विक्रियन्ते कदाचन ॥ १२-२३६-१५ (७४८९५)

सर्वतश्च प्रशान्ता ये सर्वभूतहिते रताः ।
 न कुड्यन्ति स हृष्यन्ति नापराध्यन्ति कस्यचित् ॥ १२-२३६-१६ (७४८९६)
 विमुच्य हृदयग्रन्थिं चङ्कम्यन्ते यथासुखम् ।
 न चैषां बान्धवाः सन्ति ये चान्येषां च बान्धवाः ॥ १२-२३६-१७ (७४८९७)
 अमित्राश्च न सन्त्येषां ये चामित्रा न कस्यचित् ।
 य एवं कुर्वते मर्त्याः सुखं जीवन्ति सर्वदा ॥ १२-२३६-१८ (७४८९८)
 ये धर्मं चानुरुध्यन्ते धर्मज्ञा द्विजसत्तमाः ।
 ये ह्यतो विच्युता मार्गात्ते हृष्यन्त्युद्विजन्ति च ॥ १२-२३६-१९ (७४८९९)
 आस्थितस्तमहं मार्गमसूयिष्यामि कं कथम् ।
 निन्द्यमानः प्रशस्तो वा हृष्येयं केन हेतुना ॥ १२-२३६-२० (७४९००)
 यद्यदिच्छन्ति तत्तस्मादधिगच्छन्ति मानवाः ।
 न मे निन्दाप्रशंसाभ्यां ह्रासवृद्धी भविष्यतः ॥ १२-२३६-२१ (७४९०१)
 अमृतस्येव संतृप्येदवमानस्य तत्त्ववित् ।
 विषस्येवोद्विजेन्नित्यं संमानस्य विचक्षणः ॥ १२-२३६-२२ (७४९०२)
 अवज्ञातः सुखं शेते इह चामुत्र चोभयोः ।
 विमुक्तः सर्वपापेभ्यो योऽवमन्ता स बुध्यते ॥ १२-२३६-२३ (७४९०३)
 परां गतिं च ये केचित्प्रार्थयन्ति मनीषिणः ।
 एतद्व्रतं समाश्रित्य सुखमेधन्ति ते जनाः ॥ १२-२३६-२४ (७४९०४)
 सर्वतश्च समाहृत्य ऋतून्सर्वाञ्जितेन्द्रियः ।
 प्राप्नोति ब्रह्मणः स्थानं यत्परं प्रकृतेर्ध्रुवम् ॥ १२-२३६-२५ (७४९०५)
 नास्य देवा न गन्धर्वा न पिशाचा न राक्षसाः ।
 पदमन्ववरोहन्ति प्राप्तस्य परमां गतिम् ॥ १२-२३६-२६ (७४९०६)
 गतच्छ्रुत्वा मुनेस्तस्य वचनं देवलस्तथा ।
 तदधीनो भवच्छिष्यः सर्वद्वन्द्वविनिष्ठितः ॥ १२-२३६-२७ (७४९०७)
 अथान्यत्तु पुरावृतं जैगीषव्यस्य धीमतः ।
 शृणु राजन्नवहितः सर्वज्ञानसमन्वितः ॥ १२-२३६-२८ (७४९०८)
 यमाहुः सर्वलोकेशं सर्वलोकनमस्कृतम् ।
 अष्टमूर्तिं जगन्मूर्तिमिष्टसंधिविभूषितम् ॥
 यं प्राप्ता न विषीदन्ति न शोचन्त्युद्विजन्ति च ॥ १२-२३६-२९ (७४९०९)
 यस्य स्वाभाविकी शक्तिरिदं विश्वं चराचरम् ।
 याति सज्जति सर्वात्मा स देवः परमेश्वरः ॥ १२-२३६-३० (७४९१०)
 मेरोरुत्तरपूर्वे तु सर्वरत्नविभूषिते ।
 अचिन्त्ये विमले स्थाने सर्वर्तुकुसुमान्विते ॥ १२-२३६-३१ (७४९११)
 वृक्षैश्च शोभिते नित्यं दिव्यवायुसमीरिते ।
 नानाभूतगणैर्युक्तः सर्वदेवनमस्कृतः ॥ १२-२३६-३२ (७४९१२)
 तत्र विद्याधरगणा गन्धर्वाप्सरसां गणाः ।

लोकपालाः समुद्राश्च नद्यः शैलाः सरांसि च ॥ १२-२३६-३३ (७४९१३)
ऋषयो वालखिल्याश्च यज्ञाः स्तोभाह्वयास्तथा ।
उपासांचक्रिरे देवं प्रजानां पतयस्तथा ॥ १२-२३६-३४ (७४९१४)
तत्र रुद्रो महादेवो देव्या चैव सहोमया ।
आस्ते वृषध्वजः श्रीमान्सोमसूर्याग्निलोचनः ॥ १२-२३६-३५ (७४९१५)
तत्रैवं देवमालोक्य देवी धात्री विभावरी ।
उमा देवी परेशानमपृच्छद्विनयान्विता ॥ १२-२३६-३६ (७४९१६)
अर्थः कोऽथार्थशक्तिः का भगवन्ब्रूहि मेऽर्थितः ।
तथैवं परिपृष्टोऽसौ प्राह देवो महेश्वरः ॥ १२-२३६-३७ (७४९१७)
अर्थोऽहमर्थशक्तिस्त्वं भोक्ताऽहं भोज्यमेव च ।
रूपं विद्धि महाभागे प्रकृतिस्त्वं परो ह्यहम् ॥ १२-२३६-३८ (७४९१८)
अहं विष्णुरहं ब्रह्मा ह्यहं यज्ञस्तथैव च ।
आवयोर्न च भेदोऽस्ति परमार्थस्ततोऽबले ।
तथापि विद्मस्ते भेदं किं मां त्वं परिपृच्छसि ॥ १२-२३६-३९ (७४९१९)
एवमुक्ता ततः प्राह ह्यधिकं ह्येतयोर्वद ।
श्रेष्ठं वेद महादेव नम इत्येव भामिनी ॥ १२-२३६-४० (७४९२०)
तदन्तरे स्थितो विद्वान्वसुरूपो महामुनिः ।
जैगीषव्यः स्मयन्प्राह ह्यर्थ इत्येव नादयन् ॥ १२-२३६-४१ (७४९२१)
श्रेष्ठोऽन्योऽस्मान्महीपिण्डा तल्लीना शक्तिरापरा ।
मुद्रिकादिविशेषेण विस्तृता संभृतेति च ॥ १२-२३६-४२ (७४९२२)
तच्छ्रुत्वा वचनं देवी कोसावित्यब्रवीद्वृषा ।
वाक्यमस्याद्य संभङ्गत्वा प्रोक्तवानिति शंकरम् ॥ १२-२३६-४३ (७४९२३)
तच्छ्रुत्वा निर्गतो धीमानाश्रमं स्वं महामुनिः ।
स्थानात्स्वर्गगणे विद्वान्योगैश्वर्यसमन्वितः ॥ १२-२३६-४४ (७४९२४)
ततः प्रहस्य भगवान्सर्वपापहरो हरः ।
प्राह देवीं प्रशान्तात्मा जैगीषव्यो महामुनिः ॥ १२-२३६-४५ (७४९२५)
भक्तो मम सखा चैव शिष्यश्चात्र महामुनिः ।
जैगीषव्य इति ख्यातः प्रोक्त्वासा निर्गतः शुभे ॥ १२-२३६-४६ (७४९२६)
तच्छ्रुत्वा साऽथ संक्रुद्धा न न्याय्यं तेन वै कृतम् ।
विकृताऽहं त्वया देव मुनिना च तथाकृता ॥ १२-२३६-४७ (७४९२७)
अतक्रुद्धादयदेवेश मध्ये प्राप्तं न तच्छ्रुतम् ।
तच्छ्रुत्वा भगवानाह महादेवः पिनाकधृत् ॥ १२-२३६-४८ (७४९२८)
निरपेक्षो मुनिर्योगी मामुपाश्रित्य संस्थितः ।
निर्द्वन्द्वः सततं धीमान्समरूपस्वभावधृत् ॥ १२-२३६-४९ (७४९२९)
तस्मात्क्षमस्व तं देवि रक्षितव्यस्त्वया च सः ॥ १२-२३६-५० (७४९३०)
इत्युक्ता प्राह सा देवी मुनेस्तस्य महात्मनः ।

निराशत्वमहं द्रष्टुमिच्छाम्यन्तकनाशन ॥ १२-२३६-५१ (७४९३१)
 तथेति चोक्त्वा तां देवो वृषमारुह्य सत्वरम् ।
 देवगन्धर्वसङ्घैश्च स्तूयमानो जगत्पतिः ॥ १२-२३६-५२ (७४९३२)
 अजरामरशुद्धात्मा यत्रास्ते स महामुनिः ।
 इतस्ततः समाहृत्य वीरसंघैर्महायशाः ॥ १२-२३६-५३ (७४९३३)
 देहप्रावरणार्थं वै संसरन्स तदा मुनिः ।
 प्रत्युद्गम्य महादेवं यथार्हं प्रतिपूज्य च ।
 पुनः स पूर्ववत्कथां सूच्या सूत्रेण सूचयत् ॥ १२-२३६-५४ (७४९३४)
 तमाह भगवाञ्शंभुः किं प्रदास्यामि ते मुने ।
 वृणीष्व मत्तः सर्वं त्वं जैगीषव्य यदीच्छसि ॥ १२-२३६-५५ (७४९३५)
 नावलोकयमानस्तु देवदेवं महामुनिः ।
 अनवाप्तं न पश्यामि त्वत्तो गोवृषभध्वज ।
 कृतार्थः परिपूर्णोऽहं यत्ते कार्यं तु गम्यताम् ॥ १२-२३६-५६ (७४९३६)
 प्रहसंस्तु पुनः शर्वो वृणीष्वेति तमब्रवीत् ।
 अवश्यं हि वरो प्रत्तः श्राव्यं वरमनुत्तमम् ॥ १२-२३६-५७ (७४९३७)
 जैगीषव्यस्तमाहेदं श्रोतव्यं च त्वया मम ।
 सूचीमनु महादेव सूत्रं समनुगच्छतः ॥ १२-२३६-५८ (७४९३८)
 ततः प्रहस्य भगवान्गौरीमालोक्य शङ्करः ।
 स्वस्थानं प्रययौ हृष्टः सर्वदेवनमस्कृतः ॥ १२-२३६-५९ (७४९३९)
 एतत्ते कथितं राजन्यस्मात्त्वं परिपृच्छसि ।
 निद्वेन्द्रा योगिनो नित्याः सर्वशस्ते स्वयंभुवः ॥ १२-२३६-६० (७४९४०)

इति श्रीमन्महाभारते शान्तिपर्वणि मोक्षधर्मपर्वणि
 षट्त्रिंशदधिकद्विशततमोऽध्यायः ॥ २३६ ।

Mahabharata - Shanti Parva - Chapter Footnotes

१२-२३६-८ या शक्तिः पुण्वकमेणां इति ट । पाठः ॥
 १२-२३६-१२ संप्रदानं च पूज्यानां इति ट । थ । पाठः ॥

शान्तिपर्व - अध्याय २३७

॥ श्रीः ॥

१२.२३७. अध्यायः २३७

Mahabharata - Shanti Parva - Chapter Topics

भीष्मेण युधिष्ठिरं प्रति सद्गुणानां जनवशीकरणकारणत्वे
 दृष्टान्ततया उग्रसेनाय कृष्णोदितनारदगुणानुवादः ॥ १ ।

Mahabharata - Shanti Parva - Chapter Text

१२-२३७-० (७४९४१)

युधिष्ठिर उवाच । १२-२३७-०क्ष (६२१६)

प्रियः सर्वस्य लोकस्य सर्वसत्त्वाभिनन्दितः ।

गुणैः तर्पैरुपेतश्च कोन्वस्ति भुवि मानवः ॥ १२-२३७-१ (७४९४२)

भीष्म उवाच । १२-२३७-२क्ष (६२१७)

अत्र ते वर्तयिष्यामि पृच्छतो भरतर्षभ ।

उग्रसेनस्य संवादं नारदे केशवस्य च ॥ १२-२३७-२ (७४९४३)

उग्रसेन उवाच । १२-२३७-३क्ष (६२१८)

यस्य संकल्पते लोको नारदस्य प्रकीर्तने ।

मन्ये स गुणसंपन्नो ब्रूहि तन्मम पृच्छतः ॥ १२-२३७-३ (७४९४४)

वासुदेव उवाच । १२-२३७-४क्ष (६२१९)

कुरुराधिप यान्मन्ये शृणु तान्मे विवक्षतः ।

नारदस्य गुणान्साधून्संक्षेपेण नराधिप ॥ १२-२३७-४ (७४९४५)

न चारित्रनिमित्तोऽस्याहंकारो देहपातनः ।

अभिन्नश्रुतचारित्रस्तस्मात्सर्वत्र पूजितः ॥ १२-२३७-५ (७४९४६)

अरतिः क्रोधचापल्ये भयं नैतानि नारदे ॥

अदीर्घसूत्रः शूरश्च तस्मात्सर्वत्र पूजितः ॥ १२-२३७-६ (७४९४७)

उपास्यो नारदो बाढं वाचि नास्य व्यतिक्रमः ।

कामतो यदि वा लोभात्तस्मात्सर्वत्र पूजितः ॥ १२-२३७-७ (७४९४८)

अध्यात्मविधितत्त्वज्ञः क्षान्तः शक्तो जितेन्द्रियः ।

ऋजुश्च सत्यवादी च तस्मात्सर्वत्र पूजितः ॥ १२-२३७-८ (७४९४९)

तेजसा यशसा बुद्ध्या ज्ञानेन विनयेन च ।

जन्मना तपसा वृद्धस्तस्मात्सर्वत्र पूजितः ॥ १२-२३७-९ (७४९५०)

सुशीलः सुखसंवेशः सुभोजः स्वादरः शुचिः ।

सुवाक्यश्चाप्यनीर्ष्यश्च तस्मात्सर्वत्र पूजितः ॥ १२-२३७-१० (७४९५१)

कल्याणं कुरुते बाढं पापमस्मिन्न विद्यते ।

न प्रीयते परानर्थैस्तस्मात्सर्वत्र पूजितः ॥ १२-२३७-११ (७४९५२)

वेदश्रुतिभिराख्यानैरर्थानभिजिगीषति ।

तितिक्षुरनवज्ञश्च तस्मात्सर्वत्र पूजितः ॥ १२-२३७-१२ (७४९५३)

समत्वाच्च प्रियो नास्ति नाप्रियश्च कथंचन ।

मनोऽनुकूलवादी च तस्मात्सर्वत्र पूजितः ॥ १२-२३७-१३ (७४९५४)

बहुश्रुतश्चित्रकथः पण्डितोऽनलसोऽशठः ।

अदीनोऽक्रोधनोऽलुब्धस्तस्मात्सर्वत्र पूजितः ॥ १२-२३७-१४ (७४९५५)

नार्थे धने वा कामे वा भूतपूर्वोऽस्य विग्रहः ।

दोषाश्चास्य समुच्छन्नास्तस्मात्सर्वत्र पूजितः ॥ १२-२३७-१५ (७४९५६)

दृढभक्तिरनिन्द्यात्मा श्रुतवाननृशंसवान् ।
 वीतसंमोहदोषश्च तस्मात्सर्वत्र पूजितः ॥ १२-२३७-१६ (७४९५७)
 असक्तः सर्वसङ्गेषु सक्तात्मेव च लक्ष्यते ।
 अदीर्घसंशयो वाग्मी तस्मात्सर्वत्र पूजितः ॥ १२-२३७-१७ (७४९५८)
 समाधिर्नास्य कामार्थैर्नात्मानं स्तौति कर्हिचित् ।
 अनीर्षुर्मृदुसंवादस्तस्मात्सर्वत्र पूजितः ॥ १२-२३७-१८ (७४९५९)
 ग्नाहंकारे मुक्तिरस्य चारित्र्ये बुद्धिरास्थिता ।
 वेदार्थविद्विभागेन यज्ञविद्योगवित्कविः ।
 भक्तिमान्य सदा विद्वांस्तस्मात्सर्वत्र पूजितः ॥ १२-२३७-१९ (७४९६०)
 त्रिगुणं गुणभोक्तारं पञ्चयज्ञात्मकं तथा ।
 यथावत्स विजानाति तस्मात्सर्वत्र पूजितः ॥ १२-२३७-२० (७४९६१)
 कल्याणं कुरुते बाढं पापमस्मिन्न विद्यते ।
 न प्रीयते परानर्थैस्तस्मात्सर्वत्र पूज्यते ॥ १२-२३७-२१ (७४९६२)
 लोकस्य विविधं चित्तं प्रेक्षते चाप्यकुत्सयन् ।
 संसर्गविद्याकुशलस्तस्मात्सर्वत्र पूजितः ॥ १२-२३७-२२ (७४९६३)
 नासूयत्यागमं कंचित्स्वनयेनोपजीवति ।
 अबन्ध्यकालोऽवश्यात्मा तस्मात्सर्वत्र पूजितः ॥ १२-२३७-२३ (७४९६४)
 कृतश्रमः कृतप्रज्ञो न च तृप्तः समाधितः ।
 नित्ययुक्तोऽप्रमत्तश्च तस्मात्सर्वत्र पूजितः ॥ १२-२३७-२४ (७४९६५)
 नापत्रपञ्च युक्तश्च नियुक्तः श्रेयसे परैः ।
 अभेत्ता परगुह्यानां तस्मात्सर्वत्र पूजितः ॥ १२-२३७-२५ (७४९६६)
 न हृष्यत्यर्थलाभेषु नालाभे तु व्यथत्यपि ।
 स्थिरबुद्धिरसक्तात्मा तस्मात्सर्वत्र पूजितः ॥ १२-२३७-२६ (७४९६७)
 तं सर्वगुणसंपन्नं दक्षं शुचिमनामयम् ।
 कालज्ञं च प्रियज्ञं च कः प्रियं न करिष्यति ॥ १२-२३७-२७ (७४९६८)
 गइत्युक्तः संप्रशस्यैनमुग्रसेनो गतो गृहात् ।
 आस्ते कृष्णस्तथैकान्ते पर्यङ्के रत्नभूषिते ॥ १२-२३७-२८ (७४९६९)
 कदाचित्तत्र भगवान्प्रविवेश महामुनिः ।
 तमभ्यर्च्य यथान्यायं तूष्णीमास्ते जनार्दनः ॥ १२-२३७-२९ (७४९७०)
 तं खिन्नमिव संलक्ष्य केशवं वाक्यमब्रवीत् ।
 किमिदं केशव तव वैमनस्यं जनार्दन ।
 अभूतपूर्वं गोविन्द तन्मे व्याख्यातुमर्हसि ॥ १२-२३७-३० (७४९७१)
 श्रीवासुदेव उवाच । १२-२३७-३१क्ष (६२२०)
 नासुहृत्परमं मेऽद्य नापदोऽर्हति वेदितुम् ।
 अपण्डितो वापि सुहृत्पण्डितो वाऽप्यनात्मवान् ॥ १२-२३७-३१ (७४९७२)
 स त्वं सुहृच्च विद्वांश्च जितात्मा श्रोतुमर्हसि ।

अप्येतद्धृदि यद्दुःखं तद्भवाञ्श्रोतुमर्हति ॥ १२-२३७-३२ (७४९७३)
 दास्यमैश्वर्यवादेन ज्ञातीनां च करोम्यहम् ।
 द्विषन्ति सततं क्रुद्धा ज्ञातिसंबन्धिवान्धवाः ॥ १२-२३७-३३ (७४९७४)
 दिव्या अपि तथा भोगा दत्तास्तेषां मया पृथक् ।
 तथाऽपि च द्विषन्तो मां वर्तन्ते च परस्परम् ॥ १२-२३७-३४ (७४९७५)
 नारद उवाच । १२-२३७-३५क्ष् (६२२१)
 अनायसेन शस्त्रेण परिमृज्यानुमृज्य च ।
 जिह्वामुद्धर चैतेषां न वक्ष्यन्ति ततः परम् ॥ १२-२३७-३५ (७४९७६)
 भगवानुवाच । १२-२३७-३६क्ष् (६२२२)
 अनायसं कथं विन्द्यां शस्त्रं मुनिवरोत्तम ।
 येनषामुद्धरे जिह्वां ब्रूहि तन्मे यथातथम् ॥ १२-२३७-३६ (७४९७७)
 नारद उवाच । १२-२३७-३७क्ष् (६२२३)
 गोहिरण्यं च वासांसि रत्नाद्यं यद्धनं बहु ।
 आस्ये प्रक्षिप चैतेषां शस्त्रमेतदनायसम् ॥ १२-२३७-३७ (७४९७८)
 सुहृत्संबन्धिमित्राणां गुरुणां स्वजनस्य च ।
 आख्यातं शस्त्रमेतद्धि तेन च्छिन्धि पुनः पुनः ॥ १२-२३७-३८ (७४९७९)
 तवैश्वर्यप्रदानानि श्लाध्यमेषां वचांसि च ।
 समर्थं त्वामभिज्ञाय प्रवदन्ति च ते नराः ॥ १२-२३७-३९ (७४९८०)
 भीष्म उवाच । १२-२३७-४०क्ष् (६२२४)
 ततः प्रहस्य भगवान्संपूज्य च महामुनिम् ।
 तथाऽकरोन्महातेजा मुनिवाक्येन चोदितः ॥ १२-२३७-४० (७४९८१)
 एवंप्रभावो ब्रह्मर्षिर्नारदो मुनिसत्तमः ।
 पृष्टवानसि यन्मां त्वं तदुक्तं राजसत्तम ॥ १२-२३७-४१ (७४९८२)
 सर्वधर्महिते युक्ताः सत्यधर्मपरायणाः ।
 लोकप्रियत्वं गच्छन्ति ज्ञानविज्ञानकोविदाः ॥ १२-२३७-४२ (७४९८३)

इति श्रीमन्महाभारते शान्तिपर्वणि मोक्षधर्मपर्वणि
 सप्तत्रिंशदधिकद्विशततमोऽध्यायः ॥ २३७.१

Mahabharata - Shanti Parva - Chapter Footnotes

१२-२३७-१२ तितिक्षुरनवद्यञ्चेति ट । पाठः ॥

१२-२३७-३१ असुहृत्नापुरुषः ॥

शान्तिपर्व - अध्याय २३८

॥ श्रीः ॥

१२.२३८. अध्यायः २३८

१२-२३८-० (७४९८४)

युधिष्ठिर उवाच । १२-२३८-०क्ष (६२२५)

आद्यन्तं सर्वभूतानां ज्ञातुमिच्छामि कौरव ।

ध्यानं कर्म च कालं च तथैवायुयुगेयुगे ॥ १२-२३८-१ (७४९८५)

लोकतत्त्वं च कात्स्न्येन भूतानामागतिं गतिम् ।

सर्गश्च निधनं चैव कुत एतत्प्रवर्तते ॥ १२-२३८-२ (७४९८६)

ग्भेदकं भेदतत्त्वं च तथाऽन्येषां मतं तथा ।

अवस्थात्रितयं चैव यादृशं च पितामह ॥ १२-२३८-३ (७४९८७)

यदि तेऽनुग्रहे बुद्धिरस्मास्विह सतां वर ।

एतद्भवन्तं पृच्छामि तद्भवान्प्रब्रवीतु मे ॥ १२-२३८-४ (७४९८८)

पूर्वं हि कथितं श्रुत्वा भृगुभाषितमुत्तमम् ॥

भरद्वाजस्य विप्रर्षेस्ततो मे बुद्धिरुत्तमा ॥ १२-२३८-५ (७४९८९)

जाता परमधर्मिष्ठा दिव्यसंस्थानसंस्थिता ।

ततो भूयस्तु पृच्छामि तद्भवान्वक्तुमर्हति ॥ १२-२३८-६ (७४९९०)

भीष्म उवाच । १२-२३८-७क्ष (६२२६)

अत्र ते वर्तयिष्येऽहमितिहासं पुरातनम् ।

जगौ यद्भगवान्व्यासः पुत्राय परिपृच्छते ॥ १२-२३८-७ (७४९९१)

अधीत्य वेदानखिलान्साङ्गोपनिषदस्तथा ।

अन्विच्छन्नैष्टिकं कर्म धर्मनैपुणदर्शनात् ॥ १२-२३८-८ (७४९९२)

कृष्णद्वैपायनं व्यासं पुत्रो वैयासकिः शुकः ।

पप्रच्छ संशयमिमं छिन्नधर्मार्थसंशयम् ॥ १२-२३८-९ (७४९९३)

श्रीशुक उवाच । १२-२३८-१०क्ष (६२२७)

भूतग्रामस्य कर्तारं कालज्ञाने च निश्चितम् ।

गज्ञानं ब्रह्म च योगं च गवात्मकमिदं जगत् ॥ १२-२३८-१० (७४९९४)

त्रितये त्वेनमायाति तथा ह्येषोऽपि वा पुनः ।

केनैव च विभागः स्यात्तुरीयो लक्षणैर्विना ॥ १२-२३८-११ (७४९९५)

ज्ञानज्ञेयान्तरे कोसौ कोयं भावस्तु भेदवत् ।

यज्ज्ञानं लक्षणं चैव तेषां कर्तारमेव च ।

ब्राह्मणस्य च यत्कृत्यं तद्भवान्वक्तुमर्हति ॥ १२-२३८-१२ (७४९९६)

भीष्म उवाच । १२-२३८-१३क्ष (६२२८)

तस्मै प्रोवाच तत्सर्वं पिता पुत्राय पृच्छते ।
 अतीतानागते विद्वान्सर्वज्ञः सर्वधर्मवित् ॥ १२-२३८-१३ (७४९९७)
 गृच्छतस्तव सत्पुत्र यथावत्कीर्तयाम्यहम् ।
 शृणुष्ववहितो भूत्वा यथाऽऽवृतमिदं जगत् ॥ १२-२३८-१४ (७४९९८)
 कार्यादि कारणान्तं यत्कार्यान्तं कारणादिकम् ।
 ज्ञानं तदुभयं वित्त्वा सत्यं च परमं शुभम् ॥ १२-२३८-१५ (७४९९९)
 ब्रह्मेति चाभिविख्यातं तद्वै पश्यन्ति सूरयः ।
 ब्रह्मतेजोमयं भूतं भूतकारणमद्भुतम् ॥ १२-२३८-१६ (७५०००)
 आसीदादौ ततस्त्वाहुः प्राधान्यमिति तद्विदः ।
 त्रिगुणां तां महामायां वैष्णवीं प्रकृतिं विदुः ॥ १२-२३८-१७ (७५००१)
 तदीदृशमनाद्यन्तमव्यक्तमजरं ध्रुवम् ।
 अप्रतर्क्यमविज्ञेयं ब्रह्माग्रे वैकृतं च तत् ॥ १२-२३८-१८ (७५००२)
 तद्वै प्रधानमुद्दिष्टं त्रिसूक्ष्मं त्रिगुणात्मकम् ।
 सम्यग्योगगुणं स्वस्थं तदिच्छाक्षोभितं महत् ॥ १२-२३८-१९ (७५००३)
 शक्तित्रयात्मिका तस्य प्रकृतिः कारणात्मिका ।
 अस्वतन्त्रा च सततं विदधिष्ठानसंयुता ॥ १२-२३८-२० (७५००४)
 स्वभावाख्यं समापन्ना मोहविग्रहधारिणी ।
 विविधस्यास्य जीवस्य भोगार्थं समुपागता ॥ १२-२३८-२१ (७५००५)
 यथा संनिधिमात्रेण गन्धक्षोभाय जायते ।
 मनस्तद्वदशेषस्य परात्पर इति स्मृतः ॥ १२-२३८-२२ (७५००६)
 सृष्ट्वा प्रविश्य तत्तस्मिन्क्षोभयामास विष्टितः ।
 सात्त्विको राजसश्चैव तामसश्च त्रिधा महान् ॥ १२-२३८-२३ (७५००७)
 प्रधानतत्त्वाद्बुद्धतो महत्त्वाच्च महान्स्मृतः ।
 प्रधानतत्त्वमुद्धृतं महत्त्वं समावृणोत् ॥ १२-२३८-२४ (७५००८)
 कालात्मनाऽभिभूतं तत्कालोऽशः परमात्मनः ।
 पुरुषश्चाप्रमेयात्मा स एव इति गीयते ॥ १२-२३८-२५ (७५००९)
 त्रिगुणोसौ महाज्ञातः प्रधान इति वै श्रुतिः ॥ १२-२३८-२६ (७५०१०)
 सात्त्विको राजसश्चैव तामसश्च त्रिधात्मकः ।
 त्रिविधोऽयमहङ्कारो महत्त्वादजायत ॥ १२-२३८-२७ (७५०११)
 तामसोऽसावहङ्कारो भूतादिरिति संज्ञितः ।
 भूतानामादिभूतत्वाद्द्रक्ताहिस्तामसः स्मृतः ॥ १२-२३८-२८ (७५०१२)
 भूतादिः स विकुर्वाणः शिष्टं तन्मात्रकं ततः ।
 ससर्जं शब्दं तन्मात्रमाकाशं शब्दलक्षणम् ॥ १२-२३८-२९ (७५०१३)
 शब्दलक्षणमाकाशं शब्दतन्मात्रमावृणोत् ।
 तेन संपीड्यमानस्तु स्पर्शमात्रं ससर्जं ह ॥ १२-२३८-३० (७५०१४)
 शब्दमात्रं तदाकाशं स्पर्शमात्रं समावृणोत् ।

ससर्ज वायुस्तेनासौ पीड्यमान इति श्रुतिः ॥ १२-२३८-३१ (७५०१५)
स्पर्शमात्रं तदा वायू रूपमात्रं समावृणोत् ।
तेन संपीड्यमानस्तु ससर्जाग्निमिति श्रुतिः ॥ १२-२३८-३२ (७५०१६)
रूपमात्रं ततो वह्निं समुत्सृज्य समावृणोत् ।
तेन संपीड्यमानस्तु रसमात्रं ससर्ज ह ॥ १२-२३८-३३ (७५०१७)
रूपमात्रगतं तेजो रसमात्रं समावृणोत् ।
तेन संपीड्यमानस्तु ससर्जाम्भ इति श्रुतिः ॥ १२-२३८-३४ (७५०१८)
रसमात्रात्मकं भूयो रसं तन्मात्रमावृणोत् ।
तेन संपीड्यमानस्तु गन्धं तन्मात्रकं ततः ॥ १२-२३८-३५ (७५०१९)
ससर्ज गन्धं तन्मात्रमावृणोत्करकं ततः ।
तेन संपीड्यमानस्तु काठिन्यं च ससर्ज ह ॥ १२-२३८-३६ (७५०२०)
पृथिवी जायते तस्माद्गन्धतन्मात्रजात्तथा ॥ १२-२३८-३७ (७५०२१)
अम्मयं सर्वमेवेदमापस्तस्तम्भिरे पुनः ।
भूतानीमानि जातानि पृथिव्यादीनि वै श्रुतिः ॥ १२-२३८-३८ (७५०२२)
भूतानां मूर्तिरेवैषामन्नं चैषां मता बुधैः ।
तस्मिंस्तस्मिंस्तु तन्मात्रा तन्मात्रा इति ते स्मृताः ॥ १२-२३८-३९ (७५०२३)
तैजसानीन्द्रियाण्याहुर्देवा वैकारिका दश ।
एकादशं मनश्चात्र देवा वैकारिकाः स्मृताः ॥ १२-२३८-४० (७५०२४)
एषामुद्धर्तकः कालो नानाभेदवदास्थितः ।
परमात्मा च भूतात्मा गुणभेदेन संस्थितः ।
एक एव त्रिधा भिन्नः करोति विविधाः क्रियाः ॥ १२-२३८-४१ (७५०२५)
ब्रह्मा सृजति भूतानि पाति नारायणोऽव्ययः ।
रुद्रो हन्ति जगन्मूर्तिः काल एष क्रियाबुधः ॥ १२-२३८-४२ (७५०२६)
कालोपि तन्मयोचिन्त्यस्त्रिगुणात्मा सनातनः ।
अव्यक्तोसावचिन्त्योसौ वर्तते भिन्नलक्षणः ॥ १२-२३८-४३ (७५०२७)
कालात्मना त्विदं भिन्नमभिन्नं श्रूयते हि यत् ।
अनाद्यन्तमजं दिव्यमव्यक्तमजरं ध्रुवम् ।
अप्रतर्क्यमविज्ञेयं ब्रह्माग्रे संप्रवर्तते ॥ १२-२३८-४४ (७५०२८)
काष्ठा निमेषा दश पञ्च चैव
त्रिंशत्तु काष्ठा गणयेत्कलां ताम् ।
त्रिंशत्कलश्चापि भवेन्मुहूर्तो
भागः कलाया दशमश्च यः स्यात् ॥ १२-२३८-४५ (७५०२९)
त्रिंशन्मुहूर्तं तु भवेदहश्च
रात्रिश्च सङ्ख्या मुनिभिः प्रणीता ।
मासः स्मृतौ रात्र्यहनी च त्रिंशु
त्संवत्सरो द्वादशमास उक्तः ॥ १२-२३८-४६ (७५०३०)

संवत्सरं द्वे अयने वदन्ति
सङ्ख्याविदो दक्षिणमुत्तरं च ॥ १२-२३८-४७ (७५०३१)
पहोरात्रौ विभजते सूर्यो मानुषलौकिकौ ।
रात्रिः स्वप्नाय संयाति चेष्टायै कर्मणामहः ॥ १२-२३८-४८ (७५०३२)
पित्र्ये रात्र्यहनी मासः प्रविभागस्तयोः पुनः ।
शुक्लोऽहः कर्मचेष्टायां कृष्णः स्वप्नाय शर्वरी ॥ १२-२३८-४९ (७५०३३)
दैवे रात्र्यहनी ह्यब्दः प्रविभागस्तयोः पुनः ।
अहस्तत्रोदगयनं रात्रिः स्याद्दक्षिणायनम् ॥ १२-२३८-५० (७५०३४)
ये ते रात्र्यहनी पूर्वं कीर्तिते दैवलौकिके ।
तयोः सङ्ख्याय वर्षाग्रं ब्राह्मे वक्ष्याम्यहः क्षपे ॥ १२-२३८-५१ (७५०३५)
तेषां संवत्सरागनाणि प्रवक्ष्याम्यनुपूर्वशः ।
कृते त्रेतायुगे चैव द्वापरे च कलौ तथा ॥ १२-२३८-५२ (७५०३६)
चत्वार्याहुः सहस्राणि वर्षाणां तत्कृतं युगम् ।
तस्य तावच्छ्रुती संध्या संध्यांशश्च तथाविधः ॥ १२-२३८-५३ (७५०३७)
इतरेषु ससंध्येषु संध्यांशेषु ततस्त्रिषु ।
एकापायेन संयान्ति सहस्राणि शतानि च ॥ १२-२३८-५४ (७५०३८)
एतानि शाश्वताँल्लोकान्धारयन्ति सनातनान् ।
एतद्ब्रह्मविदां तात विदितं ब्रह्म शाश्वतम् ॥ १२-२३८-५५ (७५०३९)
चतुष्पात्सकलो धर्मः सत्यं चैव कृते युगम् ।
नाधर्मेणागमः कश्चिद्युगे तस्मिन्प्रवर्तते ॥ १२-२३८-५६ (७५०४०)
इतरेष्वगमाद्धर्मः पादशस्त्ववरोप्यते ।
गसत्यं शौत्रं तथायुश्च धर्मश्चापैति पादशः ।
चौर्यकानृतमायाभिरधर्मश्चोपचीयते ॥ १२-२३८-५७ (७५०४१)
अरोगाः सर्वसिद्धार्थाश्चतुर्वर्षशतायुषः ।
कृते त्रेतायुगे त्वेषां पादशो ह्रसते वयः ॥ १२-२३८-५८ (७५०४२)
वेदवादाश्चानुयुगं ह्रसन्तीतीह न श्रुतम् ।
आयुषि चाशिषश्चैव वेदस्यैव च यत्फलम् ॥ १२-२३८-५९ (७५०४३)
अन्ये कृतयुगे धर्मास्त्रेतायां द्वापरेऽपरे ।
अन्ये कलियुगे धर्मा यथाशक्ति कृता इव ॥ १२-२३८-६० (७५०४४)
तपः परं कृतयुगे त्रेतायां सत्यमुत्तमम् ।
द्वापरे यज्ञमेवाहुर्दानमेव कलौ युगे ॥ १२-२३८-६१ (७५०४५)
एतां द्वादशसाहस्रीं युगाख्यां कवयो विदुः ।
सहस्रपरिवर्तं तद्ब्राह्मं दिवसमुच्यते ॥ १२-२३८-६२ (७५०४६)
रात्रिस्तु तावती ब्राह्मी तदादौ विश्वमीश्वरः ।
प्रलयेत्मानमाविश्य सुप्त्वासोऽन्ते विबुध्यते ॥ १२-२३८-६३ (७५०४७)
सहस्रयुगपर्यन्तमहर्षद्ब्रह्मणे विदुः ।

रात्रिं युगसहस्रां तां तेऽहोरात्रविदो जनाः ॥ १२-२३८-६४ (७५०४८)
 प्रतिबुद्धो विकुरुते ब्रह्माक्षय्यं क्षपाक्षये ।
 सृजते च महद्भूतं तस्माद्भक्तात्मकं मनः ॥ १२-२३८-६५ (७५०४९)
 मनः सृष्टिं विकुरुते चोद्यमानं सिसृक्षया ।
 आकाशं जायते तस्मात्तस्य शब्दे गुणो मतः ॥ १२-२३८-६६ (७५०५०)
 आकाशात्तु विकुर्वाणात्सर्वगन्धवहः शुचिः ।
 बलवाञ्जायते वायुस्तस्य स्पर्शो गुणो मतः ॥ १२-२३८-६७ (७५०५१)
 वायोरपि विकुर्वाणाज्ज्योतिर्भवति भास्वरम् ।
 रोचनं जनयेच्छुद्धं तद्रूपगुणमुच्यते ॥ १२-२३८-६८ (७५०५२)
 ज्योतिषोपि विकुर्वाणाद्भवन्त्यापो रसात्मिकाः ।
 अद्भ्यो गन्धवहा भूमिः पूर्वेषां सृष्टिरुच्यते ॥ १२-२३८-६९ (७५०५३)
 ग्रह्यतेजोमयं शुक्लं यस्य सर्वमिदं जगत् ।
 एकस्य ब्रह्मभूतस्य द्वयं स्थावरजङ्गमम् ॥ १२-२३८-७० (७५०५४)
 अहर्मुखे विबुद्धं तत्सृजते विद्यया जगत् ।
 अग्र एव महद्भूतमाशु व्यक्तात्मकं मनः ॥ १२-२३८-७१ (७५०५५)
 अभिभूयेह चातिष्ठद्व्यसृदत्सप्त मानसान् ।
 दूरगं बहुधागामि प्रार्थनासंशयात्मकम् ॥ १२-२३८-७२ (७५०५६)
 मनः सृष्टिं न कुरुते चोद्यमानं सिसृक्षया ।
 आकाशोजायते तस्मात्तस्य शब्दो गुणो मतः ॥ १२-२३८-७३ (७५०५७)
 आकाशात्तु विकुर्वाणात्सर्वगन्धवहः शुचिः ।
 बलवाञ्जायते वायुस्तस्य स्पर्शगुणं विदुः ॥ १२-२३८-७४ (७५०५८)
 वायोरपि विकुर्वाणाज्ज्योतिर्भूतं तमोनुदम् ।
 रोचिष्णुर्जायते तत्र तद्रूपगुणमुच्यते ॥ १२-२३८-७५ (७५०५९)
 ज्योतिषोपि विकुर्वाणाद्भवन्त्यापो रसात्मिकाः ।
 अद्भ्यो गन्धवहा भूमिः पूर्वेषां सृष्टिरुच्यते ॥ १२-२३८-७६ (७५०६०)
 गुणाः पूर्वस्य पूर्वस्य प्राप्नुवन्त्युत्तरोत्तरम् ।
 तेषां यावद्गुणं यद्यत्तत्तावद्गुणकं स्मृतम् ॥ १२-२३८-७७ (७५०६१)
 उपलभ्याप्सु चेद्गन्धं केचिद्ब्रयुरनैपुणात् ।
 पृथिव्यामेव तं विद्यादपां वायोश्च संश्रितम् ॥ १२-२३८-७८ (७५०६२)
 एते सप्तविधात्मानो नानावीर्याः पृथक्पृथक् ।
 नाशक्नुवन्प्रजाः स्रष्टुभसमागम्य कृत्स्नशः ॥ १२-२३८-७९ (७५०६३)
 ते समेत्य महात्मानो ह्यन्योन्यमभिसंश्रिताः ।
 शरीराश्रयणं प्राप्तास्ततः पुरुष उच्यते ॥ १२-२३८-८० (७५०६४)
 श्रयणाच्छरीरी भवति मूर्तिमान्बोडशात्मकः ।
 तमाविशन्ति भूतानि महान्ति सह कर्मणा ॥ १२-२३८-८१ (७५०६५)
 सर्वभूतान्युपादाय तपसश्चरणाय हि ।

आदिकर्ता महाभूतं तमेवाहुः प्रजापतिम् ॥ १२-२३८-८२ (७५०६६)
 स वै सृजति भूतानि स एव पुरुषः परः ।
 अजो जनयते ब्रह्मा देवर्षिपितृमानवान् ॥ १२-२३८-८३ (७५०६७)
 लोकान्नदीः समुद्रांश्च दिशः शैलान्वनस्पतीन् ।
 नरकिन्नररक्षांसि वयः पशुमृगोरगान् ।
 अव्ययं च व्ययं चैव द्वयं स्थावरजङ्गमम् ॥ १२-२३८-८४ (७५०६८)
 तेषां ये यानि कर्माणि प्राक्सृष्ट्यां प्रतिपेदिरे ।
 तान्येव प्रतिपाद्यन्ते सृज्यमानाः पुनः पुनः ॥ १२-२३८-८५ (७५०६९)
 हिंस्राहिंसे मृदुकूरे धर्माधर्मावृत्तानृते ।
 तद्भाविताः प्रपद्यन्ते तस्मात्तत्तस्य रोचते ॥ १२-२३८-८६ (७५०७०)
 महाभूतेषु नानात्वमिन्द्रियार्थेषु मूर्तिषु ।
 विनियोगं च भूतानां धातैव विदधात्युत ॥ १२-२३८-८७ (७५०७१)
 केचित्पुरुषकारं तु प्राहुः कर्मविदो जनाः ।
 दैवमित्यपरे विप्राः स्वभावं भूतचिन्तकाः ॥ १२-२३८-८८ (७५०७२)
 पौरुषं कर्म दैवं च फलवृत्तिस्वभावतः ।
 त्रय एतेऽपृथग्भूता अविवेकः कथंचन ॥ १२-२३८-८९ (७५०७३)
 एवमेतच्च दैवं च द्रुतं सृजते जगत् ।
 कर्मस्था विषयं ब्रूयुः सत्वस्थाः समदर्शिनः ॥ १२-२३८-९० (७५०७४)
 ततो निःश्रेयसं जन्तोस्तस्य मूलं शमो दमः ।
 तेन सर्वानवाप्नोति यान्कामान्मनसेच्छति ॥ १२-२३८-९१ (७५०७५)
 तपसा तदवाप्नोति यद्भूतं सृजते जगत् ।
 स तद्भूतश्च सर्वेषां भूतानां भवति प्रभुः ॥ १२-२३८-९२ (७५०७६)
 ऋषयस्तपसा वेदानध्यैषन्त दिवानिशम् ।
 अनादिनिधना नित्या वागुत्सृष्टा स्वयंभुवा ॥ १२-२३८-९३ (७५०७७)
 ऋषीणां नामधेयानि याश्च वेदेषु सृष्टयः ।
 नाम रूपं च भूतानां कर्मणां च प्रवर्तनम् ॥ १२-२३८-९४ (७५०७८)
 वेदशब्देभ्य एवादौ निर्मिमीते स ईश्वरः ।
 नामधेयानि चर्षीणां याश्च वेदेषु सृष्टयः ।
 शर्वर्यन्तेषु जातानामन्येभ्यो विदधात्यजः ॥ १२-२३८-९५ (७५०७९)
 नामभेदतपः कर्मयज्ञाख्या लोकसिद्धये ।
 आत्मसिद्धिस्तु वेदेषु प्रोच्यते दशभिः क्रमैः ॥ १२-२३८-९६ (७५०८०)
 यदुक्तं वेदवादिषु गहनं वेददृष्टिभिः ।
 तदन्तेषु यथायुक्तं क्रमयोगेन लक्ष्यते ॥ १२-२३८-९७ (७५०८१)
 कर्मजोऽयं पृथग्भावो द्वन्द्वयुक्तो हि देहिनः ।
 आत्मसिद्धिस्तु विज्ञानाज्जहाति प्रायशो बलम् ॥ १२-२३८-९८ (७५०८२)
 द्वे ब्रह्मणी वेदितव्ये शब्दब्रह्म परं च यत् ।

शब्दब्रह्मणि निष्णातः परं ब्रह्माधिगच्छति ॥ १२-२३८-९९ (७५०८३)
 आलम्भयज्ञाः क्षत्राश्च हविर्यज्ञा विशः स्मृताः ।
 परिचारयज्ञाः शूद्रास्तु तपोयज्ञा द्विजातयः ॥ १२-२३८-१०० (७५०८४)
 त्रेतायुगे विधिस्त्वेष यज्ञानां न कृते युगे ।
 द्वापरे विप्लवं यान्ति यज्ञाः कलियुगे तथा ॥ १२-२३८-१०१ (७५०८५)
 अपृथग्धर्मिणो मर्त्या ऋक्सामानि यजूषि च ।
 काम्या इष्टीः पृथक्दृष्ट्वा तपोभिस्तप एव च ॥ १२-२३८-१०२ (७५०८६)
 त्रेतायां तु समस्ता ये प्रादुरासन्महाबलाः ।
 संयन्तारः स्थावराणां जङ्गमानां च सर्वशः ॥ १२-२३८-१०३ (७५०८७)
 त्रेतायां संहता वेदा यज्ञा वर्णास्तथैव च ।
 संरोधादायुषस्त्वेते व्यस्यन्ते द्वापरे युगे ॥ १२-२३८-१०४ (७५०८८)
 दृश्यन्ते न च दृश्यन्ते वेदाः कलियुगेऽखिलाः ।
 उत्सीदन्ते सयज्ञाश्च केवला धर्मपीडिताः ॥ १२-२३८-१०५ (७५०८९)
 कृते युगे यस्तु धर्मो ब्राह्मणेषु प्रदृश्यते ।
 आत्मवत्सु तपोवत्सु श्रुतवत्सु प्रतिष्ठितः ॥ १२-२३८-१०६ (७५०९०)
 स धर्मः प्रैति संयोगं यथाधर्मं युगेयुगे ।
 विक्रियन्ते स्वधर्मस्था वेदवादा यथागमम् ॥ १२-२३८-१०७ (७५०९१)
 यथा विश्वानि भूतानि वृष्ट्या भूयांसि प्रावृषि ।
 सृज्यन्ते जङ्गमस्थानि तथा धर्मा युगेयुगे ॥ १२-२३८-१०८ (७५०९२)
 यथर्तुष्वृतुलिङ्गानि नानारूपाणि पर्यये ।
 दृश्यन्ते तानि तान्येव तथा ब्रह्महरादिषु ॥ १२-२३८-१०९ (७५०९३)
 विहितं कालनानात्वमनादिनिधनं तथा ।
 कीर्तितं यत्पुरस्तात्ते तत्सूते चाति च प्रजाः ॥ १२-२३८-११० (७५०९४)
 ददाति भवनस्थानं भूतानां संयमो यमः ।
 स्वभावेनैव वर्तन्ते द्वन्द्वयुक्तानि भूरिशः ॥ १२-२३८-१११ (७५०९५)
 सर्वकालक्रिया वेदाः कर्ता कार्यं क्रियाफलम् ।
 प्रोक्तं ते पुत्र सर्वं वै यन्मां त्वं परिपृच्छसि ॥ १२-२३८-११२
 (७५०९६)

इति श्रीमन्महाभारते शान्तिपर्वणि मोक्षधर्मपर्वणि
 अष्टत्रिंशदधिकद्विशततमोऽध्यायः ॥ २३८.।

Mahabharata - Shanti Parva - Chapter Footnotes

१२-२३८-९ संशयं संशयविषयम् । छिन्नधर्मार्थसंशयं व्यास म् ॥

१२-२३८-४५ दशपञ्च च स्थात् इति ट । थ । ध । पाठः ॥

१२-२३८-५४ एकपादेन हीयन्ते इति झ । पाठः ॥

१२-२३८-६० अन्ये कलियुगे नृणां युगह्ना सानुरूपतः इति झ । पाठः ॥
 १२-२३८-६८ रोचिष्णु जायते शुक्रं इति झ । थ । पाठः ॥
 १२-२३८-८९ अविवेकं तु केचन इति झ । पाठः ॥
 १२-२३८-९४ याश्च लोकेषु सृष्टयः इति ट । थ । पाठः ॥
 १२-२३८-९५ याश्च लोकेषु सृष्टयः इति ट । थ । पाठः ॥
 १२-२३८-९७ कर्मयोगेषु लक्ष्यते इति ध । पाठः ॥
 १२-२३८-१०० आलम्भः पशुहिंसा
 । हविर्ब्रह्मादिकम् । परिचारस्त्रैवर्णिकसेवा । तपो
 ब्रह्मोपासनम् । आरम्भयज्ञा राजानः इति ट । पाठः । आरम्भयज्ञा
 वैश्वस्य हविर्यज्ञा नृपस्य तु । इति ध । पाठः ॥
 १२-२३८-१०१ विधिरप्रवृत्तप्रवर्तनम् । तत्र त्रेतायामेव नतु
 कृते । स्वतएव तत्र तत्सिद्धेः ॥
 १२-२३८-१०८ तिष्ठन्तीति स्थानि स्थावराणि जङ्गमानि च स्थानि च
 जङ्गमस्थानि । भूयांसि वृद्धिमत्तराणि ॥
 १२-२३८-१११ एतद्धि प्रभवस्थानं इति झ । ट । पाठः । दधाति
 भवति स्थानं भूतानां समयो मतं । इति झ । पाठः ॥
 १२-२३८-११२ सर्गः सृष्टिः । कालो दर्शादिः । क्रियां
 यज्ञश्राद्धादिः । वेदास्तत्प्रकाशकाः । कर्ता तदनुष्ठाता । कार्यं
 देहादिपरिस्पन्दः । क्रियाफलं स्वर्गः ॥

शान्तिपर्व - अध्याय २३९

॥ श्रीः ॥

१२.२३९. अध्यायः २३९

Mahabharata - Shanti Parva - Chapter Topics

भीष्मेण युधिष्ठिरं प्रति शुकाय श्रीव्यासोदितप्रलयप्रकाराद्यनुवादः

॥ १. ।

Mahabharata - Shanti Parva - Chapter Text

१२-२३९-० (७५०९७)

व्यास उवाच । १२-२३९-०क्ष् (६२२९)

प्रत्याहारं तु वक्ष्यामि शर्वर्यादौ गतेऽहनि ।

यथेदं कुरुतेऽध्यात्मं सुसूक्ष्मं विश्वमीश्वरः ॥ १२-२३९-१ (७५०९८)

दिवि सूर्यस्तथा सप्त दहन्ति शिखिनोऽर्चिषः ।

सर्वमेतत्तदाऽर्चिर्भिः पूर्णं जाज्वल्यते जगत् ॥ १२-२३९-२ (७५०९९)

पृथिव्यां यानि भूतानि जङ्गमानि ध्रुवाणि च ।

तान्येवाग्रे प्रलीयन्ते भूमित्वमुपयान्ति च ॥ १२-२३९-३ (७५१००)
ततः प्रलीने सर्वास्मिन्स्थावरे जङ्गमे तथा ।
अकाष्ठा निस्तृणा भूमिर्दृश्यते कूर्मपृष्ठवत् ॥ १२-२३९-४ (७५१०१)
भूमेरपि गुणं गन्धमाप आददते यदा ।
आत्तगन्धा तदा भूमिः प्रलयत्वाय कल्पते ॥ १२-२३९-५ (७५१०२)
आपस्तत्र प्रतिष्ठन्ते ऊर्मिमत्यो महास्वनाः ।
सर्वमेवेदमापूर्य तिष्ठन्ति च चरन्ति च ॥ १२-२३९-६ (७५१०३)
अपामपि गुणांस्तात ज्योतिराददते यदा ।
आपस्तदा त्वात्तगुणा ज्योतिः शूपरमन्ति वै ॥ १२-२३९-७ (७५१०४)
यदाऽऽदित्यं स्थितं मध्ये गूहन्ति शिखिनोऽर्चिषः ।
सर्वमेवेदमर्चिर्भिः पूर्णं जाज्वल्यते नमः ॥ १२-२३९-८ (७५१०५)
ज्योतिषोऽपि गुणं रूपं वायुराददते यदा ।
प्रशाम्यति ततो ज्योतिर्वायुर्दोधूयते महान् ॥ १२-२३९-९ (७५१०६)
ततस्तु मूलमासाद्य वायुः संभवमात्मनः ।
अधश्चोर्ध्वं च तिर्यक्च दोधवीति दिशो दश ॥ १२-२३९-१० (७५१०७)
वायोरपि गुणं स्पर्शमाकाशं ग्रसते यदा ।
प्रशाम्यति तदा वायुः खं तु तिष्ठति नानदन् ॥ १२-२३९-११ (७५१०८)
अरूपमरसस्पर्शमगन्धं न च मूर्तिमत् ।
सर्वलोकप्रणुदितं स्वं तु तिष्ठति नानदत् ॥ १२-२३९-१२ (७५१०९)
आकाशस्य गुणं शब्दमभिव्यक्तात्मकं मनः ।
ग्रसते च यदा सोऽपि शाम्यति प्रतिसंचरे ।
मनसो व्यक्तमव्यक्तं ब्राह्मः संप्रतिसंचरः ॥ १२-२३९-१३ (७५११०)
तदाऽऽत्मगुणमाविश्य मनो ग्रसति चन्द्रमाः ।
मनस्युपरते चात्मा चन्द्रमस्युपतिष्ठते ॥ १२-२३९-१४ (७५१११)
तं तु कालेन महता संकल्पं कुरुते वशे ।
चित्तं ग्रसति संकल्पस्तच्च ज्ञानमनुत्तमम् ॥ १२-२३९-१५ (७५११२)
कालो गिरति विज्ञानं कालं बलमिति श्रुतिः ।
बलं कालो ग्रसति तु तं विद्वान्कुरुते वशे ॥ १२-२३९-१६ (७५११३)
शआकाशस्य तदा घोषं तं विद्वान्कुरुतेऽऽत्मनि ॥
तदव्यक्तं परं ब्रह्म तच्छाश्वतमनुत्तमम् ।
एवं सर्वाणि भूतानि ब्रह्मैव प्रतिसंहरेत् ॥ १२-२३९-१७ (७५११४)
यथावत्कीर्तितं सत्यमेवमेतदसंशयम् ।
बोध्यं विद्यामयं दृष्ट्वा योगिभिः परमात्मभिः ॥ १२-२३९-१८ (७५११५)
एवं विस्तारसंक्षेपौ ब्रह्माव्यक्ते पुनःपुनः ।
युगसाहस्रयोरादावहोरात्र्यास्तथैव च ॥ १२-२३९-१९ (७५११६)

इति श्रीमन्महाभारते शान्तिपर्वणि मोक्षधर्मपर्वणि

एकोनविंशत्यधिकद्विशततमोऽध्यायः ॥ २३९.।

Mahabharata - Shanti Parva - Chapter Footnotes

१२-२३९-१ क्रमप्राप्तं प्रलयमाह प्रत्याहारमिति

। प्रतीपमुत्पत्तिक्रमविपरीतमाहरणं प्रत्याहारः ॥

१२-२३९-२ संकर्षणमुखोद्भूतस्य शिखिनोऽग्नेरर्चिषः सप्तेति

संबन्धः । अर्चिर्मिः सौरीभिराग्नेयीभिश्च ज्वालाभिः ॥

१२-२३९-३ ध्रुवाणि स्थावराणि ॥

१२-२३९-४ निर्वृक्षा निस्तृणेति झ । पाठः ॥

१२-२३९-५ गन्धं काठिन्यहेतुम् । धृतवद्भूमिः काठिन्यं त्यक्त्वा

जलमात्रं भवतीत्यर्थः । प्रलयत्वाय कारणभावाय ॥

१२-२३९-७ आपोप्यात्तगुणा अग्निना शोषितपसा अग्निमात्रं भवन्ति ॥

१२-२३९-८ यथा रसगुमांस्तासां ग्रसन्ति शिखिनोऽर्चिष इति ट

। थ । पाठः ॥

१२-२३९-९ रूपं वायुराददते । आङ्पूर्वस्य दद दाने इत्यस्य रूपम् ॥

१२-२३९-१० ततस्तु स्वनमासाद्येति झ । पाठः । तत्र स्वनं

शब्दतन्मात्रमित्यर्थः ॥

१२-२३९-१३ ब्राह्मोऽयं प्रतिसंचर इति ध । पाठः ॥

१२-२३९-१६ कालो हरति विज्ञानमिति थ । पाठः ॥

१२-२३९-१८ बोध्यं बोधयितुं योग्यमन्वर्थनामानं शिष्यम् । विद्यामयं

अत्यौत्कण्डेन विद्यार्थित्वात् ॥

१२-२३९-१९ विस्तार संक्षेपौ सृष्टिप्रलयावुक्ताविति शेषः ॥

शान्तिपर्व - अध्याय २४०

॥ श्रीः ॥

१२.२४०. अध्यायः २४०

Mahabharata - Shanti Parva - Chapter Topics

भीष्मेण युधिष्ठिरं प्रति व्यासेन शुकायोक्तब्राह्मणधर्मानुवादः

॥ १. । ब्राह्मणेभ्यो दानमहिमानुवादः ॥ २. ।

Mahabharata - Shanti Parva - Chapter Text

१२-२४०-० (७५१६०)

व्यास उवाच । १२-२४०-०क्ष (६२३१)

भूतग्रामे नियुक्तं यत्तदेतत्कीर्तितं मया ।

ब्राह्मणस्य तु यत्कृत्यं तत्ते वक्ष्यामि सांप्रतम् ॥ १२-२४०-१ (७५१६१)

जातकर्मप्रभृत्यस्य कर्मणां दक्षिणावताम् ।
क्रिया स्यादासमावृत्तेराचार्ये वेदपारगे ॥ १२-२४०-२ (७५१६२)
अधीत्य वेदानखिलान्गुरुशुश्रूषणे रतः ।
गुरूणामनृणो भूत्वा समावर्तेत यज्ञवित् ॥ १२-२४०-३ (७५१६३)
आचार्येणाभ्यनुज्ञातश्चतुर्णामेकमाश्रमम् ।
आविमोक्षाच्छरीरस्य सोऽवतिष्ठेद्यथाविधि ॥ १२-२४०-४ (७५१६४)
प्रजासर्गण दारैश्च ब्रह्मचर्येण वा पुनः ।
वने गुरुसकाशे वा यतिधर्मेण वा पुनः ॥ १२-२४०-५ (७५१६५)
गृहस्थस्त्वेष धर्माणां सर्वेषां मूलमुच्यते ।
यत्र पक्वकषायो हि दान्तः सर्वत्र सिध्यति ॥ १२-२४०-६ (७५१६६)
प्रजावान्श्रोत्रियो यज्वा मुक्त एव ऋणैस्त्रिभिः ।
अथान्यानाश्रमान्पश्चात्पूतो गच्छेत कर्मभिः ॥ १२-२४०-७ (७५१६७)
यत्पृथिव्यां पुण्यतमं विद्यात्स्थानं तदावसेत् ।
यतेत तस्मिन्प्रामाण्यं गन्तुं यशसि चोत्तमे ॥ १२-२४०-८ (७५१६८)
तपसा वः सुमहता विद्यानां पारणेन वा ।
इज्यया वा प्रदानैर्वा विप्राणां वर्धते यशः ॥ १२-२४०-९ (७५१६९)
यावदस्य भवत्यस्मिन्कीर्तिलोकि यशस्करी ।
तावत्पुण्यकृताँल्लोकाननन्तान्पुरुषोऽश्नुते ॥ १२-२४०-१० (७५१७०)
अध्यापयेदधीयीत याजयेत यजेत वा ।
न वृथा प्रतिगृह्णीयान्न च दद्यात्कथंचन ॥ १२-२४०-११ (७५१७१)
याज्यतः शिष्यतो वाऽपि कन्याया वा धनं महत् ।
यद्यागच्छेद्यजेद्दद्यान्नैकोऽश्नीयात्कथंचन ॥ १२-२४०-१२ (७५१७२)
गृहमावसतो ह्यस्य नान्यत्तीर्थमुदाहृतम् ।
देवर्षिपितृगुर्वर्थं वृद्धातुरबुभूक्षताम् ॥ १२-२४०-१३ (७५१७३)
अन्तर्हिताभितप्तानां यथाशक्ति बुभूक्षताम् ।
द्रव्याणामतिशक्त्याऽपि देयमेषां कृतादपि ॥ १२-२४०-१४ (७५१७४)
अर्हतामनुरूपाणां नादेयं ह्यस्ति किंचन ।
उच्चैः श्रवसमप्यक्षं काश्यपाय महात्मने ।
दत्त्वा जगाम प्रह्लादो लोकान्देवैरभिष्टुतान् ॥ १२-२४०-१५ (७५१७५)
अनुनीय तथा काव्यः सत्यसन्धो महाव्रतः ।
स्वैः प्राणैर्ब्राह्मणप्राणान्परित्राय दिवं गतः ॥ १२-२४०-१६ (७५१७६)
रन्तिदेवश्च सांकृत्यो वसिष्ठाय महात्मने ।
अपः प्रदाय शीतोष्णा नाकपृष्ठे महीयते ॥ १२-२४०-१७ (७५१७७)
आत्रेयश्चेन्द्रद्रुमये ह्यर्हते विविधं धनम् ।
दत्त्वा लोकान्ययौ धीमाननन्तान्स महीपतिः ॥ १२-२४०-१८ (७५१७८)
शिविरौशीनरोऽङ्गानि सुतं च प्रियमौरसम् ।

ब्राह्मणार्थमुपाकृत्य नाकपृष्ठमितो गतः ॥ १२-२४०-१९ (७५१७९)
 प्रतर्दनः काशिपतिः प्रदाय नयने स्वके ।
 ब्राह्मणायातुलां कीर्तिमिह चामुत्र चाशनुते ॥ १२-२४०-२० (७५१८०)
 दिव्यमष्टशलाकं तु सौवर्णं परमर्द्धिमत् ।
 छत्रं देवावृधो दत्त्वा सराष्ट्रोऽभ्यगमद्विवम् ॥ १२-२४०-२१ (७५१८१)
 सांकृतिश्च तथाऽऽत्रेयः शिष्येभ्यो ब्रह्म निर्गुणम् ।
 उपदिश्य महातेजा गतो लोकाननुत्तमान् ॥ १२-२४०-२२ (७५१८२)
 अम्बरीषो गवां दत्त्वा ब्राह्मणेभ्यः प्रतापवान् ।
 अर्बुदानि दशैकं च सराष्ट्रोऽभ्यगमद्विवम् ॥ १२-२४०-२३ (७५१८३)
 सावित्री कुण्डले दिव्ये शरीरं जनमेजयः ।
 ब्राह्मणार्थं परित्यज्य जग्मतुर्लोकमुत्तमम् ॥ १२-२४०-२४ (७५१८४)
 सर्वरत्नं वृषादर्विर्युवनाश्वः प्रियाः स्त्रियः ।
 रम्यमावसथं चैव दत्त्वामुं लोकमास्थितः ॥ १२-२४०-२५ (७५१८५)
 निमी राष्ट्रं च वैदेहो जामदग्न्यो वसुंधराम् ।
 ब्राह्मणेभ्यो ददौ चापि गयश्चोर्वी सपत्तनाम् ॥ १२-२४०-२६ (७५१८६)
 अवर्षति च पर्जन्ये सर्वभूतानि भूतकृत ।
 वसिष्ठो जीवयामास प्रजापतिरिव प्रजाः ॥ १२-२४०-२७ (७५१८७)
 करंधमस्य पुत्रस्तु मरुतो नृपतिस्तथा ।
 कन्यामङ्गिरसे दत्त्वा दिवमाशु जगाम ह ॥ १२-२४०-२८ (७५१८८)
 ब्रह्मदत्तश्च पाञ्चाल्यो राजा बुद्धिमतां वरः ।
 निधिं शङ्खं द्विजाग्रेभ्यो दत्त्वा लोकानवाप्तवान् ॥ १२-२४०-२९ (७५१८९)
 राजा मित्रसहस्रापि वसिष्ठाय महात्मने ।
 मदयन्तीं प्रियां दत्त्वा तथा सह दिवं गतः ॥ १२-२४०-३० (७५१९०)
 सहस्रजिच्च राजर्षिः प्राणानिष्टान्महायशाः ।
 ब्राह्मणार्थं परित्यज्य गतो लोकाननुत्तमान् ॥ १२-२४०-३१ (७५१९१)
 सर्वकामैश्च संपूर्णं दत्त्वा वेश्म हिरण्मयम् ।
 मुद्गलाय गतः स्वर्गं शतद्युम्नो महीपतिः ॥ १२-२४०-३२ (७५१९२)
 नाम्ना च द्युतिमान्नाम साल्वराजः प्रतापवान् ।
 दत्त्वा राज्यमृचीकाय गतो लोकाननुत्तमान् ॥ १२-२४०-३३ (७५१९३)
 लोमपादश्च राजर्षिः शान्तां दत्त्वा सुतां प्रभुः ।
 ऋश्यशृङ्गाय विपुलैः सर्वकामैरयुज्यत ॥ १२-२४०-३४ (७५१९४)
 मदिराश्वश्च राजर्षिर्दत्त्वा कन्यां सुमध्यमाम् ।
 हिरण्यहस्ताय गतो लोकान्देवैरभिष्टुतान् ॥ १२-२४०-३५ (७५१९५)
 दत्त्वा शतसहस्रं तु गवां राजा प्रसेनजित् ।
 सवत्सानां महातेजा गतो लोकाननुत्तमान् ॥ १२-२४०-३६ (७५१९६)
 एते चान्ये च बहवो दानेन तपसैव च ।

महात्मानो गताः स्वर्गं शिष्टात्मानो जितेन्द्रियाः ॥ १२-२४०-३७ (७५१९७)
तेषां प्रतिष्ठिता कीर्तिर्यावत्स्थास्यति मेदिनी ।
दानयज्ञप्रजासर्गैरेते हि दिवमाप्नुवन् ॥ १२-२४०-३८ (७५१९८)

इति श्रीमन्महाभारते शान्तिपर्वणि मोक्षधर्मपर्वणि
चत्वारिंशदधिकद्विंशततमोऽध्यायः ॥ २४० ।

Mahabharata - Shanti Parva - Chapter Footnotes

१२-२४०-१४ कृतात्पक्वान्नादपि ॥

शान्तिपर्व - अध्याय २४१

॥ श्रीः ॥

१२.२४१. अध्यायः २४१

Mahabharata - Shanti Parva - Chapter Topics

भीष्मेण युधिष्ठिरं प्रति

व्यासकृतब्राह्मणधर्मकथनपूर्वकज्ञानप्रशंसनानुवादः ॥ १. ।

Mahabharata - Shanti Parva - Chapter Text

१२-२४१-० (७५१९९)

व्यास उवाच । १२-२४१-०क्ष् (६२३२)

त्रयीं विद्यामवेक्षेत वेदेपूतमतां गतः ।

ऋक्सामवर्णाक्षरतो यजुषोऽथर्वणस्तथा ॥ १२-२४१-१ (७५२००)

शतिष्ठत्येतेषु भगवान्षट्सु कर्मसु संस्थितः ॥

वेदवादिषु कुशला ह्यध्यात्मकुशलाश्च ये ॥ १२-२४१-२ (७५२०१)

सत्त्ववन्तो महाभागाः पश्यन्ति प्रभवाप्ययौ ।

एवं धर्मेण वर्तेत क्रियाः शिष्टवदाचरेत् ॥ १२-२४१-३ (७५२०२)

असंरोधेन भूतानां वृत्तिं लिप्सेत वै द्विजः ।

सद्भय आगतविज्ञानः शिष्टः शास्त्रविचक्षणः ॥ १२-२४१-४ (७५२०३)

स्वधर्मेण क्रिया लोके कुर्वाणः सोऽप्यसङ्करः ।

तिष्ठते तेषु गृहवान्षट्सु कर्मसु स द्विजः ॥ १२-२४१-५ (७५२०४)

पञ्चभिः सततं यज्ञैः श्रद्धधानो यजेत च ।

धृतिमानप्रमत्तश्च दान्तो धर्मविदात्मवान् ।

वीतहर्षमदक्रोधो ब्राह्मणो नावसीदति ॥ १२-२४१-६ (७५२०५)

दानमध्ययनं यज्ञस्तपो ह्रीरार्जवं दमः ।

एतैर्विर्वर्धते तेजः पाप्मानं चापकर्षति ॥ १२-२४१-७ (७५२०६)

धृतपाप्मा च मेधावी लघ्वाहारो जितेन्द्रियः ।

कामक्रोधौ वशे कृत्वा निनीषेद्ब्रह्मणः पदम् ॥ १२-२४१-८ (७५२०७)
 अग्नींश्च ब्राह्मणांश्चार्चेदेवताः प्रणमेत च ।
 वर्जयेदुशतीं वाचं हिंसां चाधर्मसंहिताम् ॥ १२-२४१-९ (७५२०८)
 एषा पूर्वतरा वृत्तिर्ब्राह्मणस्य विधीयते ।
 ज्ञानागमेन कर्माणि कुर्वन्कर्मसु सिद्ध्यति ॥ १२-२४१-१० (७५२०९)
 पञ्चेन्द्रियजलां घोरां लोभकूलां सुदुस्तराम् ।
 मन्युपङ्कामनाधृष्यां नदीं तरति बुद्धिमान् ॥ १२-२४१-११ (७५२१०)
 कालमभ्युद्यतं पश्येन्नित्यमत्यन्तमोहनम् ॥ १२-२४१-१२ (७५२११)
 महता विधिदृष्टेन बलिनाऽप्रतिघातिना ।
 स्वभावस्रोतसा वृत्तमुद्यते सततं जगत् ॥ १२-२४१-१३ (७५२१२)
 कालोदकेन महता वर्षावर्तेन संततम् ।
 मासोर्मिणतुवेगेन पक्षोलपतृणेन च ॥ १२-२४१-१४ (७५२१३)
 निर्मषोन्मेषफेनेन अहोरात्रजवेन च ।
 कामग्राहेण घोरेण वेदयज्ञप्लवेन च ॥ १२-२४१-१५ (७५२१४)
 धर्मद्वीपेन भूतानां चार्थकामरवेण च ।
 ऋतवाङ्भोक्षतीरेण विहिंसातरुवाहिना ॥ १२-२४१-१६ (७५२१५)
 युगहृद्दौघमध्येन ब्रह्मप्रायभवेन च ।
 धात्रा सृष्टानि भूतानि कृष्यन्ते यमसादनम् ॥ १२-२४१-१७ (७५२१६)
 एतत्प्रज्ञामयैर्धीरा निस्तरन्ति मनीषिणः ।
 प्लवैरप्लववन्तो हि किं करिष्यन्त्यचेतसः ॥ १२-२४१-१८ (७५२१७)
 उपपन्नं हि यत्प्राज्ञो निस्तरेन्नेतरो जनः ।
 दूरतो गुणदोषौ हि प्राज्ञः सर्वत्र पश्यति ॥ १२-२४१-१९ (७५२१८)
 संशयात्तु स कामात्मा चलचित्तोऽल्पचेतनः ।
 अप्राज्ञो न तरत्येनं यो ह्यास्ते न स गच्छति ॥ १२-२४१-२० (७५२१९)
 अप्लवो हि महादोषं मुह्यमानो न गच्छति ।
 कामग्राहगृहीतस्य ज्ञानमप्यस्य न प्लवः ॥ १२-२४१-२१ (७५२२०)
 तस्मादुन्मज्जनस्यार्थे प्रयतेत विचक्षणः ।
 एतदुन्मज्जनं तस्य यदयं ब्राह्मणो भवेत् ॥ १२-२४१-२२ (७५२२१)
 त्र्यवदाते कुले जातस्त्रिसंदेहस्त्रिकर्मकृत् ।
 तस्मादुन्मज्जनं तिष्ठेत्प्रज्ञया निस्तरेद्यथा ॥ १२-२४१-२३ (७५२२२)
 संस्कृतस्य हि दान्तस्य नियतस्य यतात्मनः ।
 प्राज्ञस्यानन्तरा सिद्धिरिह लोके परत्र च ॥ १२-२४१-२४ (७५२२३)
 वर्तेत तेषु गृहवानकुध्यन्नसूयकः ।
 पञ्चभिः सततं यज्ञैर्विघसाशी यजेत च ॥ १२-२४१-२५ (७५२२४)
 सतां धर्मेण वर्तेत क्रियां शिष्टवदाचरेत् ।
 असंरोधेन लोकस्य वृत्तिं लिप्सेदगर्हिताम् ॥ १२-२४१-२६ (७५२२५)

श्रुतविज्ञानतत्त्वज्ञः शिष्टाचारविचक्षणः ।
 स्वधर्मेण क्रियावांश्च कर्मणा सोऽप्यसंकरः ॥ १२-२४१-२७ (७५२२६)
 क्रियावाञ्छ्रद्धानो कहि दान्तः प्रायोऽनसूयकः ।
 धमार्धर्मविशेषज्ञः सर्वं तरति दुस्तरम् ॥ १२-२४१-२८ (७५२२७)
 धृतिमानप्रमत्तश्च दान्तो धर्मविदात्मवान् ।
 वीतहर्षमदक्रोधो ब्राह्मणो नावसीदति ॥ १२-२४१-२९ (७५२२८)
 एषा पुरातनी वृत्तिर्ब्राह्मणस्य विधीयते ।
 ज्ञानवृद्ध्यैव कर्माणि कुर्वन्सर्वत्र सिध्यति ॥ १२-२४१-३० (७५२२९)
 अधर्मं धर्मकामो हि करोति ह्यविचक्षणः ।
 धर्मं वा धर्मसंकाशं शोचन्निव करोति सः ॥ १२-२४१-३१ (७५२३०)
 धर्मं करोमीति करोत्यधर्मं
 मधर्मकामश्च करोति धर्मम् ।
 उभे बालः कर्मणी न प्रजानम्
 संजायते म्रियते चापि देही ॥ १२-२४१-३२ (७५२३१)

इति श्रीमन्महाभारते शान्तिपर्वणि मोक्षधर्मपर्वणि
 एकचत्वारिंशदधिकद्विशततमोऽध्यायः ॥ २४१. ।

Mahabharata - Shanti Parva - Chapter Footnotes

१२-२४१-१ वेदेषूक्तामथाङ्गत इति झ । पाठः ॥
 १२-२४१-७ एतैर्वर्धयते इति झ । पाठः ॥
 १२-२४१-१२ काममन्यूद्धतं पश्यन्नित्यमत्यन्तमोहितमिति ट
 । थ । ध । पाठः ॥
 १२-२४१-१७ ब्रह्मप्रायभवेन ब्रह्मकार्यभूतेन । स्रोतसा युगभूतेन
 ब्रह्मप्रायभवेन चेति ट । थ । पाठः ॥
 १२-२४१-२३ अवदातेषु शुद्धेषु कुलेष्विति शेषः
 । त्रिष्वध्यापनयाजनप्रतिग्रहेषु संदेहवांस्तत्राप्रवृत्त
 इत्यर्थः । त्रिकर्मकृत् स्वाध्याययजनदानकृत् ॥
 १२-२४१-२७ शिष्टशास्त्रविचक्षण इति ट । थ । पाठः ॥

शान्तिपर्व - अध्याय २४२

॥ श्रीः ॥

१२.२४२. अध्यायः २४२

Mahabharata - Shanti Parva - Chapter Topics

भीष्मेण युधिष्ठिरं प्रति ज्ञानस्य

श्रेयःसाधनतापरशुकसंबोध्यकव्यासवाक्यानुवादः ॥ १. ।

१२-२४२-० (७५२३२)

व्यास उवाच । १२-२४२-०क्ष (६२३३)

अथ चेद्रोचयेदेतदुह्यते मनसा तथा ।

उन्मज्जंश्च निमज्जंश्च ज्ञानवान्प्लववान्भवेत् ॥ १२-२४२-१ (७५२३३)

प्रज्ञया निर्मितैर्धीरास्तारयन्त्यबुधान्प्लवैः ।

नाबुधास्तारयन्त्यन्यानात्मानं वा कथंचन ॥ १२-२४२-२ (७५२३४)

छिन्नदोषो मुनिर्योगयुक्तो युञ्जीत द्वादश ।

दशकर्मसुखानर्थानुपायापायनिष्क्रियः ॥ १२-२४२-३ (७५२३५)

चक्षुराचारसंग्राहैर्मनसा दर्शनेन च ।

यच्छेद्वाङ्मनसी बुद्ध्या य इच्छेज्ज्ञानमुत्तमम् ॥ १२-२४२-४ (७५२३६)

ज्ञानेन यच्छेदात्मानं य इच्छेच्छान्तिमात्मनः ।

एतेषां चेदनुद्रष्टा पुरुषोऽपि सुदारुणः ॥ १२-२४२-५ (७५२३७)

यदि वा सर्ववेदज्ञो यदि वाऽप्यनृचो द्विजः ।

यदि वा धार्मिको यज्वा यदि वा पापकृत्तमः ॥ १२-२४२-६ (७५२३८)

यदि वा पुरुषव्याघ्रो यदि वैक्लव्यधारणः ।

तरत्येवं महादुर्गं जरामरणसागरम् ॥ १२-२४२-७ (७५२३९)

एवं ह्येतेन योगेन युञ्जानो ह्येवमन्ततः ।

अपि जिज्ञासमानोऽपि शब्दब्रह्माऽतिवर्तते ॥ १२-२४२-८ (७५२४०)

धर्मोपस्थो ह्रीवरूथ उपायापायकूवरः ।

अपानाक्षः प्राणयुगः प्रज्ञायुर्जीववन्धनः ॥ १२-२४२-९ (७५२४१)

चेतनाबन्धुरश्चारुश्चाचारग्रहनेमिमान् ।

दर्शनस्पर्शनवहो घ्राणश्रवणवाहनः ॥ १२-२४२-१० (७५२४२)

प्रज्ञानाभिः सर्वतन्त्रप्रतोदो ज्ञानसारथिः ।

क्षेत्रज्ञाधिष्ठितो धीरः श्रद्धादमपुरः सरः ॥ १२-२४२-११ (७५२४३)

त्यागरश्म्यनुगः क्षेम्यः शौचगो ध्यानगोतरः ।

जीवयुक्तो रथो दिव्यो ब्रह्मलोके धिराजते ॥ १२-२४२-१२ (७५२४४)

अथ संत्वरमाणस्य रथमेवं युयुक्षतः ।

अक्षरं गन्तुमनसो विधिं वक्ष्यामि शीघ्रगम् ॥ १२-२४२-१३ (७५२४५)

सप्त यो धारणाः कृत्स्ना वाग्यतः प्रतिपद्यते ।

पृष्ठतः पार्श्वतश्चान्यास्तावत्यस्ताः प्रधारणाः ॥ १२-२४२-१४ (७५२४६)

क्रमशः पार्थिवं यच्च वायव्यं खं तथा पयः ।

ज्योतिषो यत्तदैश्वर्यमहंकारस्य बुद्धितः ।

अव्यक्तस्य तथैश्वर्यं क्रमशः प्रतिपद्यते ॥ १२-२४२-१५ (७५२४७)

विक्रमाश्चापि यस्यैते तथा युङ्क्ते स योगतः ।

तथाऽस्य योगयुक्तस्य सिद्धिमात्मनि पश्यतः ॥ १२-२४२-१६ (७५२४८)
 निर्मुच्यमानः सूक्ष्मत्वादूपाणीमानि पश्यतः ।
 शैशिरस्तु यथा धूमः सूक्ष्मः संश्रयते नभः ॥ १२-२४२-१७ (७५२४९)
 तथा देहाद्विमुक्तस्य पूर्वरूपं भवत्युत ।
 अथ धूमस्य विरमेद्द्वितीयं रूपदर्शनम् ॥ १२-२४२-१८ (७५२५०)
 जलरूपमिवाकाशे तत्रैवात्मनि पश्यति ।
 अपां व्यतिक्रमे चास्य वह्निरूपं प्रकाशते ॥ १२-२४२-१९ (७५२५१)
 तस्मिन्नुपरते चास्य वायव्यं सूक्ष्ममव्ययम् ।
 रूपं प्रकाशते तस्य पीतवस्त्रवदव्ययम् ॥ १२-२४२-२० (७५२५२)
 तस्मिन्नुपरते रूपमाकाशस्य प्रकाशते ।
 तस्मिन्नुपरते चास्य बुद्धिरूपं प्रकाशते ।
 ऊर्णारूपसवर्णस्य तस्य रूपं प्रकाशते ॥ १२-२४२-२१ (७५२५३)
 अथ श्वेतां गतिं गत्वा सोहङ्कारे प्रकाशते ।
 सुशुक्लं चेतसः सौक्ष्म्यमप्युक्तं ब्राह्मणस्य वै ॥ १२-२४२-२२ (७५२५४)
 एतेष्वपि हि जातेषु फलजातानि मे शृणु ।
 जातस्य पार्थिवैश्वर्यैः सृष्टिरिष्टा विधीयते ॥ १२-२४२-२३ (७५२५५)
 प्रजापतिरिवाक्षोभ्यः शरीरात्सृजते प्रजाः ।
 अङ्गुल्यङ्गुष्ठमात्रेण हस्तपादेन वा तथा ॥ १२-२४२-२४ (७५२५६)
 पृथिवीं कम्पयत्येको गुणो वायोरिति श्रुतिः ।
 आकाशभूतश्चाकाशे सवर्णत्वात्प्रकाशते ।
 वर्णतो गृह्यते चाप्सु नापः पिबति चाशया ॥ १२-२४२-२५ (७५२५७)
 न चास्य तेजसां रूपं दृश्यते शाम्यते तथा ।
 अहंकारेऽस्य विजिते पञ्चैते स्युर्वशानुगाः ॥ १२-२४२-२६ (७५२५८)
 षण्णामात्मनि बुद्धौ च जितायां प्रभवत्यथ ।
 निर्दोषा प्रतिभा ह्येनं कृत्स्ना समभिवर्तते ॥ १२-२४२-२७ (७५२५९)
 तथैव व्यक्तमात्मानमव्यक्तं प्रतिपद्यते ।
 यतो निःसरते लोको भवति व्यक्तसंज्ञकः ॥ १२-२४२-२८ (७५२६०)
 तत्राव्यक्तमयीं विद्यां शृणु त्वं विस्तरेण मे ।
 तथा व्यक्तमयं चैव संख्यापूर्वं निबोध मे ॥ १२-२४२-२९ (७५२६१)
 पञ्चविंसतितत्त्वानि तुल्यान्युभयतः समम् ।
 योगे साङ्ख्येऽपि च तथा विशेषं तत्र मे शृणु ॥ १२-२४२-३० (७५२६२)
 प्रोक्तं तद्व्यक्तमित्येव जायते वर्धते च यत् ।
 जीर्यते म्रियते चैव चतुर्भिर्लक्षणैर्युतम् ॥ १२-२४२-३१ (७५२६३)
 विपरीतमतो यत्तु तदव्यक्तमुदाहृतम् ।
 द्वावात्मानौ च वेदेषु सिद्धान्तेष्वप्युदाहृतौ ॥ १२-२४२-३२ (७५२६४)
 चतुर्लक्षणजं त्वाद्यं चतुर्वर्गं प्रचक्षते ।

व्यक्तमव्यक्तजं चैव तथा बुद्धिरथेतरत् ॥
 सत्त्वं क्षेत्रज्ञ इत्येतद्द्वयमव्यक्तदर्शनम् ॥ १२-२४२-३३ (७५२६५)
 द्वावात्मानौ च वेदेषु विषयेष्वनुरज्यतः ।
 विषयात्प्रतिसंहारः साङ्ख्यानानां विद्धि लक्षणम् ॥ १२-२४२-३४ (७५२६६)
 निर्ममश्चानहंकारो निर्द्वन्द्वश्छिन्नसंशयः ।
 नैव क्रुध्यति न द्वेष्टि नानृता भाषते गिरः ॥ १२-२४२-३५ (७५२६७)
 आक्रुष्टस्ताडितश्चैव मैत्रीयं ध्याति नाशुभम् ।
 वाग्दण्डकर्ममनसां त्रयाणां च निवर्तकः ॥ १२-२४२-३६ (७५२६८)
 समः सर्वेषु भूतेषु ब्रह्माणमभिवर्तते ।
 नैवेच्छति न चानिच्छो यात्रामात्रव्यवस्थितः ॥ १२-२४२-३७ (७५२६९)
 अलोलुपोऽव्यथो दान्तो नाकृतिर्न निराकृतिः ।
 नास्येन्द्रियमनेकाग्रं नाविक्षिप्तमनोरथः ॥ १२-२४२-३८ (७५२७०)
 सर्वभूतसदृङ्मैत्रः समलोष्टाश्मकाञ्चनः ।
 तुल्यप्रियाप्रियो धीरस्तुल्यनिन्दात्मसंस्तुतिः ॥ १२-२४२-३९ (७५२७१)
 अस्पृहः सर्वकामेभ्यो ब्रह्मचर्यदृढव्रतः ।
 अहिंस्रः सर्वभूतानामीदृक्साङ्ख्यो विमुच्यते ॥ १२-२४२-४० (७५२७२)
 यथा योगाद्विमुच्यन्ते कारणैर्यैर्निबोध तत् ।
 योगैश्वर्यमतिक्रान्तो योऽतिक्रामति मुच्यते ॥ १२-२४२-४१ (७५२७३)
 इत्येषा भावजा बुद्धिः कथिता ते न संशयः ।
 एवं भवति निर्द्वन्द्वो ब्रह्माणं चाधिगच्छति ॥ १२-२४२-४२ (७५२७४)

इति श्रीमन्महाभारते शान्तिपर्वणि मोक्षधर्मपर्वणि
 द्विचत्वारिंशदधिकद्विशततमोऽध्यायः ॥ २४२ ॥

Mahabharata - Shanti Parva - Chapter Footnotes

१२-२४२-१ उह्येत स्रोतसा यथेति झ । पाठः ॥
 १२-२४२-३ देशकर्मानुरागार्थानुपायेति झ । पाठः ॥
 १२-२४२-४ चक्षुराहारसंहारैरिति झ । पाठः । यच्छेद्वाचं मनो
 बुद्ध्येति थ । पाठः ॥
 १२-२४२-१२ त्यागसूक्ष्मानुग इति झ । ध । पाठः ॥
 १२-२४२-१७ निर्मथ्यमानः सूक्ष्मात्मा रूपाण्येतानि दर्शयेत् इति ट
 । थ । पाठः ॥
 १२-२४२-२५ वर्णतो गृह्यते चापि कामात्पिबति चाशयानिति झ । पाठः ॥
 १२-२४२-३६ वाङ्मनः कायदण्डानामिति ट । थ । पाठः ॥

शान्तिपर्व - अध्याय २४३

॥ श्रीः ॥

१२.२४३. अध्यायः २४३

Mahabharata - Shanti Parva - Chapter Topics

भीष्मेण युधिष्ठिरं प्रति भूतेषु

तारतम्यकतनपूर्वकज्ञानप्रशंसापरशुकसंबोध्यकव्यासवाक्यानुवादः

॥ १. ॥

Mahabharata - Shanti Parva - Chapter Text

१२-२४३-० (७५२७५)

व्यास उवाच । १२-२४३-०क्ष (६२३४)

अथ ज्ञानप्लवं धीरो गृहीत्वा शान्तिमात्मनः ।

उन्मज्जंश्च निमज्जंश्च विद्यामेवाभिसंश्रयेत् ॥ १२-२४३-१ (७५२७६)

शुक उवाच । १२-२४३-२क्ष (६२३५)

किं तज्ज्ञानमथो विद्या यथा निस्तरते द्वयम् ।

प्रवृत्तिलक्षणो धर्मो निवृत्तिरिति चैव हि ॥ १२-२४३-२ (७५२७७)

व्यास उवाच । १२-२४३-३क्ष (६२३६)

यस्तु पश्यन्स्वभावेन विनाभावमचेतनः ।

पुष्पाति स पुनः सर्वान्प्रज्ञया मुक्तहेतुकः ॥ १२-२४३-३ (७५२७८)

येषां चैकान्तभावेन स्वभावः कारणं मतम् ।

दूर्वातृणवृसीका ये ते लभन्ते न किञ्चन ॥ १२-२४३-४ (७५२७९)

येचैनं पक्षमाश्रित्य निवर्तन्त्यल्पमेधसः ।

स्वभावं कारणं ज्ञात्वा न श्रेयः प्राप्नुवन्ति ते ॥ १२-२४३-५ (७५२८०)

स्वभावो हि विनाशाय मोहकर्ममनोभवः ।

निरुक्तमेतयोरेतत्स्वभावपरिभावयोः ॥ १२-२४३-६ (७५२८१)

कृष्यादीनीह कर्माणि सस्यसंहरणानि च ।

प्रज्ञावद्भिः प्रकल्पानि यानासनगृहाणि च ॥ १२-२४३-७ (७५२८२)

आक्रीडानां गृहाणां च गदानामगदस्य च ।

प्रज्ञावन्तः प्रवक्तारो ज्ञानवद्भिरनुष्ठिताः ॥ १२-२४३-८ (७५२८३)

प्रज्ञा संयोजयत्यर्थैः प्रज्ञा श्रेयोऽधिगच्छति ।

राजानो भुञ्जते राज्यं प्रज्ञया तुल्यलक्षणाः ॥ १२-२४३-९ (७५२८४)

परावरं तु भूतानां ज्ञानेनैवोपलभ्यते ।

विद्यया तात सृष्टानां विद्यैवेह परा गतिः ॥ १२-२४३-१० (७५२८५)

भूतानां जन्म सर्वेषां विविधानां चतुर्विधम् ।

जरायुजाण्डजोद्भिज्जस्वेदजं चोपलक्षयेत् ॥ १२-२४३-११ (७५२८६)

स्थावरेभ्यो विशिष्टानि जङ्गमान्युपधारयेत् ।

उपपन्नं हि यच्चेष्टा विशिष्येत विशेष्यया ॥ १२-२४३-१२ (७५२८७)
 आहुर्द्विबहुपादानि जङ्गमानि द्वयानि तु ।
 बहुषाङ्गयो विशिष्टानि द्विपादानि बहून्यपि ॥ १२-२४३-१३ (७५२८८)
 द्विपदानि द्वयान्याहुः पार्थिवानीतराणि च ।
 पार्थिवानि विशिष्टानि तानि ह्यन्नानि भुञ्जते ॥ १२-२४३-१४ (७५२८९)
 पार्थिवानि द्वयान्याहुर्मध्यमान्युत्तमानि तु ।
 मध्यमानि विशिष्टानि जातिधर्मोपधारणात् ॥ १२-२४३-१५ (७५२९०)
 मध्यमानि द्वयान्याहुर्धर्मज्ञानीतराणि च ।
 धर्मज्ञानि विशिष्टानि कार्याकार्योपधारणात् ॥ १२-२४३-१६ (७५२९१)
 धर्मज्ञानि द्वयान्याहुर्वेदज्ञानीतराणि च ।
 वेदज्ञानि विशिष्टानि वेदो ह्येषु प्रतिष्ठितः ॥ १२-२४३-१७ (७५२९२)
 वेदज्ञानि द्वयान्याहुः प्रवक्तृणीतराणि च ।
 प्रवक्तृणि विशिष्टानि सर्वधर्मोपधारणात् ॥ १२-२४३-१८ (७५२९३)
 विज्ञायन्ते हि यैर्वेदाः सधर्माः सक्रियाफलाः ।
 सधर्मा निखिला वेदाः प्रवक्तृभ्यो विनिःसृताः ॥ १२-२४३-१९ (७५२९४)
 प्रवक्तृणि द्वयान्याहुरात्मज्ञानीतराणि च ।
 आत्मज्ञानि विशिष्टानि जन्माजन्मोपधारणात् ॥ १२-२४३-२० (७५२९५)
 धर्मद्वयं हि यो वेद स सर्वज्ञः स सर्ववित् ।
 सत्याशीः सत्यसंकल्पः सत्यः शुचिरथेश्वरः ॥ १२-२४३-२१ (७५२९६)
 धर्मज्ञानप्रतिष्ठं हि तं देवा ब्राह्मणं विदुः ।
 शब्दब्रह्मणि निष्णातं परे च कृतनिश्चयम् ॥ १२-२४३-२२ (७५२९७)
 अन्तस्थं च बहिष्ठं च येऽधियज्ञाधिदैवतम् ।
 जानन्ति तान्नमस्यामस्ते देवास्तात ते द्विजाः ॥ १२-२४३-२३ (७५२९८)
 तेषु विश्वमिदं भूतं साग्रं च जगदाहितम् ।
 तेषां माहात्म्यभावस्य सदृशं नास्ति किञ्चन ॥ १२-२४३-२४ (७५२९९)
 आद्यन्तनिधनं चैव कर्म चातीत्य सर्वशः ।
 चतुर्विधस्य भूतस्य सर्वस्येशाः स्वयंभुवः ॥ १२-२४३-२५ (७५३००)

इति श्रीमन्महाभारते शान्तिपर्वणि मोक्षधर्मपर्वणि
 त्रिचत्वारिंशदधिकद्विशततमोऽध्यायः ॥ २४३ ॥

Mahabharata - Shanti Parva - Chapter Footnotes

१२-२४३-३ मुक्तहेतुकानिति झ । पाठः ॥
 १२-२४३-४ पूत्वा तृणमिषीकां वेति झ । पाठः ॥
 १२-२४३-७ सस्यसंग्रहणानि चेति थ । पाठः ॥
 १२-२४३-८ गदानां रोगाणाम् । अगदस्यौषधस्य । अनुष्ठिताः

प्रयोजिताः । गतानामागतस्य चेति ट । थ । पाठः ॥
 १२-२४३-९ तुल्यलक्षणाः प्रज्ञाधिक्याद्वैश्वर्याधिक्यभाजः ॥
 १२-२४३-१२ यच्चेष्टे विशिष्येत निचेष्टक इति ट । थ । पाठः ॥
 १२-२४३-१४ पार्थिवानि पृथिवीचराणि मानुषाणि । इतराणि स्वेचराणि ॥
 १२-२४३-१९ सर्वयज्ञाः क्रिया वेदा इति ध । पाठः ॥
 १२-२४३-२१ धर्मद्वयं प्रवृत्तिनिवृत्तिरूपं । सत्यागीति
 झ । पाठः । सत्यक्षान्तिः स ईश्वर इति ट थ । पाठः ॥
 १२-२४३-२२ शब्दब्रह्मणि वेदशास्त्रे ॥

शान्तिपर्व - अध्याय २४४

॥ श्रीः ॥

१२.२४४. अध्यायः २४४

Mahabharata - Shanti Parva - Chapter Topics

भीष्मेण युधिष्ठिरं प्रति

मतभेदयुगधर्मभेदादिप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२४४-० (७५३०१)

व्यास उवाच । १२-२४४-०क्ष् (६२३७)

एषा पूर्वतरा वृत्तिर्ब्राह्मणस्य विधीयते ।

ज्ञानवानेव कर्माणि कुर्वन्सर्वत्र सिद्ध्यति ॥ १२-२४४-१ (७५३०२)

तत्र चेन्न भवेदेवं संशयः कर्मनिश्चये ।

किंतु कर्मस्वभावोऽयं ज्ञानं कर्मेति वा पुनः ॥ १२-२४४-२ (७५३०३)

तत्र वेदविवित्सायां ज्ञानं चेत्पुरुषं प्रति ।

उपपत्त्युपलब्धिभ्यां वर्णयिष्यामि तच्छृणु ॥ १२-२४४-३ (७५३०४)

पौरुषं कारणं केचिदाहुः कर्मसु मानवाः ।

दैवमेके प्रशंसन्ति स्वभावमपरे जनाः ॥ १२-२४४-४ (७५३०५)

पौरुषं कर्म दैवं च फलवृत्तिस्वभावतः ।

त्रयमेतत्पृथग्भूतमविवेकं तु केचन ॥ १२-२४४-५ (७५३०६)

एतदेवं च नैवं न च चोभे नानुभे तथा ।

कर्मस्था विषयं ब्रूयुः सत्वस्थाः समदर्शिनः ॥ १२-२४४-६ (७५३०७)

त्रेतायां द्वापरे चैव कलिजाश्च संशयाः ।

तपस्विनः प्रशान्ताश्च सत्वस्थाश्च कृते युगे ॥ १२-२४४-७ (७५३०८)

अपृथग्दर्शनाः सर्वे ऋक्सामसु यजुःषु च ।

कामद्वेषौ पृथग्दृष्ट्वा तपः कृत उपासते ॥ १२-२४४-८ (७५३०९)

तपोधर्मेण संयुक्तस्तपोनित्यः सुसंशितः ।
 तेन सर्वानवाप्नोति कामान्यान्मनसेच्छति ॥ १२-२४४-९ (७५३१०)
 तपसा तदवाप्नोति यद्भूतं सृजते जगत् ।
 तद्भूतश्च ततः सर्वभूतानां भवति प्रभुः ॥ १२-२४४-१० (७५३११)
 तदुक्तं वेदवादिषु गहनं वेददर्शिभिः ।
 वेदान्तेषु पुनर्व्यक्तं क्रमयोगेन लक्ष्यते ॥ १२-२४४-११ (७५३१२)
 आरम्भयज्ञाः क्षत्राश्च हविर्यज्ञा विशः स्मृताः ।
 परिचारयज्ञाः शूद्राश्च जपयज्ञा द्विजातयः ॥ १२-२४४-१२ (७५३१३)
 परिनिष्ठितकार्यो हि स्वाध्यायेन द्विजो भवेत् ।
 कुर्यादन्यन्न वा कुर्यान्मैत्रो ब्राह्मण उच्यते ॥ १२-२४४-१३ (७५३१४)
 त्रेतादौ सकला वेदा यज्ञा वर्णाश्रमास्तथा ।
 संरोधादायुषस्त्वेते व्यस्यन्ते द्वापरे युगे ॥ १२-२४४-१४ (७५३१५)
 द्वापरे विप्लवं यान्ति वेदाः कलियुगे तथा ।
 दृश्यन्ते नापि दृश्यन्ते कलेरन्ते पुनः किल ॥ १२-२४४-१५ (७५३१६)
 उत्सीदन्ति स्वधर्माश्च तत्राधर्मेण पीडिताः ।
 गवां भूमेश्च ये चापामोषधीनां च ये रसाः ॥ १२-२४४-१६ (७५३१७)
 अधर्मान्तर्हिता वेदा वेदधर्मास्तथाऽऽश्रमाः ।
 विक्रियन्ते स्वधर्माश्च स्थावराणि चराणि च ॥ १२-२४४-१७ (७५३१८)
 यथा सर्वाणि भूतानि वृष्टथा तृप्यन्ति प्रावृषि ।
 सृजन्ते सर्वतोऽङ्गानि तथा वेदा युगेयुगे ॥ १२-२४४-१८ (७५३१९)
 विहितं कालनानात्वमनादिनिधनं च यत् ।
 कीर्तितं यत्पुरस्तात्ते यतः संयान्ति च प्रजाः ॥ १२-२४४-१९ (७५३२०)
 यच्चेदं प्रभवः स्थानं भूतानां संयमो यमः ।
 स्वभावेनैव वर्तन्ते द्वन्द्वसृष्टानि भूरिशः ॥ १२-२४४-२० (७५३२१)
 सर्गः कालो धृतिर्वेदाः कर्ता कार्यं क्रियाफलम् ।
 एतत्ते कथितं तात यन्मां त्वं परिपृच्छसि ॥ १२-२४४-२१ (७५३२२)

इति श्रीमन्महाभारते शान्तिपर्वणि मोक्षधर्मपर्वणि

चतुश्चत्वारिंशदधिकद्विशततमोऽध्यायः ॥ २४४.।

Mahabharata - Shanti Parva - Chapter Footnotes

१२-२४४-५ इति क्रमेण मीमांसकस्य दैवज्ञस्य शून्यवादिलोकायतयोश्च
 मतान्युपन्यस्यैतेषांष । विकल्पसमुच्चयावाह पौरुषमिति । पौरुषं
 दैवं न कर्म दृष्टादृष्टयत्नः । स्वभावमनुसृत्य कर्मकालौ
 फलदावित्यर्थः । अविवेकं समुच्चयम् । पृथग्भूतमेकमेव प्रधानं
 नत्वितरावित्यर्थः ॥

१२-२४४-६ आर्हतमत आह एतदिति । एवमेतन्न चाप्येवमुभे एवं
नचाप्युभे इति ध । पाठः ॥

१२-२४४-१० सत्यं तपश्च भूतानां सर्वेषां भवति प्रभुरिति
थ । पाठः । स, तद्रूपश्च सर्वेषां भूतानां भवति प्रभुरिति
ध । पाठः ॥

१२-२४४-२१ धर्मः काल इति ध । पाठः ॥

शान्तिपर्व - अध्याय २४५

॥ श्रीः ॥

१२.२४५. अध्यायः २४५

Mahabharata - Shanti Parva - Chapter Topics

भीष्मेण युधिष्ठिरं प्रति

वर्णाश्रमोचितधर्मानुष्ठानपूर्वकब्रह्मज्ञानस्य

तत्प्राप्तिसाधनत्वादिप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२४५-० (७५३२३)

भीष्म उवाच । १२-२४५-०क्ष (६२३८)

इत्युक्तोऽभिप्रशस्यैतत्परमर्षेस्तु शासनम् ।

मोक्षधर्मार्थसंयुक्तमिदं प्रष्टुं प्रचक्रमे ॥ १२-२४५-१ (७५३२४)

शुक उवाच । १२-२४५-२क्ष (६२३९)

प्रजावाञ्छ्रोत्रियो यज्वा कृतप्रज्ञोऽनसूयकः ।

अनागतमनैतिह्यं कथं ब्रह्माधिगच्छति ॥ १२-२४५-२ (७५३२५)

तपसा ब्रह्मचर्येण सर्वत्यागेन मेधया ।

साङ्ख्ये वा यदि वा योग एतत्पृष्टो वदस्व मे ॥ १२-२४५-३ (७५३२६)

मनसश्चेन्द्रियाणां च यथैकाग्र्यमवाप्यते ।

येनोपायेन पुरुषैस्तत्त्वं व्याख्यातुमर्हसि ॥ १२-२४५-४ (७५३२७)

व्यास उवाच । १२-२४५-५क्ष (६२४०)

नान्यत्र विद्यातपसोर्नान्यत्रेन्द्रियनिग्रहात् ।

नान्यत्र लोभसंत्यागात्सिद्धिं विन्दति कश्चन ॥ १२-२४५-५ (७५३२८)

महाभूतानि सर्वाणि पूर्वसृष्टिः स्वयंभुवः ।

भूयिष्ठं प्राणभृत्काये निविष्टानि शरीरिषु ॥ १२-२४५-६ (७५३२९)

भूमेर्देहो जलास्त्रोतो ज्योतिषश्चक्षुषी स्मृते ।

प्राणापानाश्रयो वायुः स्वेष्वाकाशं शरीरिणाम् ॥ १२-२४५-७ (७५३३०)

क्रान्ते विष्णुर्बले शक्रः कोष्ठेऽग्निर्भोक्तुमिच्छति ।

कर्णयोः प्रदिशः श्रोत्रे जिह्वायां वाक् सरस्वती ॥ १२-२४५-८ (७५३३१)

कर्णौ त्वक्चक्षुषी जिह्वा नासिका चैव पञ्चमी ।
 दश तानीन्द्रियोक्तानि द्वाराण्याहारसिद्धये ॥ १२-२४५-९ (७५३३२)
 शब्दः स्पर्शस्तथा रूपं रसो गन्धश्च पञ्चमः ।
 इन्द्रियाणि पृथक्स्वार्थान्मनसा दर्शयन्त्युत ॥ १२-२४५-१० (७५३३३)
 इन्द्रियाणि मनो युङ्क्ते वश्यान्त्यन्तेव वाजिनः ।
 मनश्चापि सदा भुक्ते भूतात्मा हृदयाश्रितः ॥ १२-२४५-११ (७५३३४)
 इन्द्रियाणां तथैवैषां सर्वेषामीश्वरं मनः ।
 नियमे च विसर्गे च भूतात्मा मानसस्तथा ॥ १२-२४५-१२ (७५३३५)
 इन्द्रियाणीन्द्रियार्थाश्च स्वभावश्चेतना मनः ।
 प्राणापानौ च जीवश्च नित्यं देहेषु देहिनाम् ॥ १२-२४५-१३ (७५३३६)
 आश्रयो नास्ति सत्त्वस्य गुणः सत्त्वस्य चेतना ।
 सत्त्वं हि तेजः सृजति न गुणान्वै कथंचन ॥ १२-२४५-१४ (७५३३७)
 एवं सप्तदशं देहे वृतं षोडशभिर्गुणैः ।
 मनीषीमनसा विप्रः पश्यत्यात्मानमात्मनि ॥ १२-२४५-१५ (७५३३८)
 न ह्ययं चक्षुषा दृश्यो न च सर्वैरपीन्द्रियैः ।
 मनसा दीपभूतेन महानात्मा प्रकाशते ॥ १२-२४५-१६ (७५३३९)
 अशब्दस्पर्शरूपं तदरसागन्धमव्ययम् ।
 अशरीरं शरीरेषु निरीक्षते निरिन्द्रियम् ॥ १२-२४५-१७ (७५३४०)
 अव्यक्तं सर्वदेहेषु मर्त्येष्वमृतमाहितम् ।
 योऽनुपश्यति स प्रेत्य कल्पते ब्रह्मभूयसे ॥ १२-२४५-१८ (७५३४१)
 विद्याभिजनसंपन्ने ब्राह्मणे गवि हस्तिनि ।
 शुनि चैव श्वपाके च पण्डिताः समदर्शिनः ॥ १२-२४५-१९ (७५३४२)
 स हि सर्वेषु भूतेषु जङ्गमेषु ध्रुवेषु च ।
 वसत्येको महानात्मा येन सर्वमिदं ततम् ॥ १२-२४५-२० (७५३४३)
 सर्वभूतेषु चात्मानं सर्वभूतानि चात्मनि ।
 यदा पश्यति भूतात्मा ब्रह्म संपद्यते तदा ॥ १२-२४५-२१ (७५३४४)
 यावानात्मनि मे ह्यात्मा तावानात्मा परात्मनि ।
 य एवं सततं वेद सोऽमृतत्वाय कल्पते ॥ १२-२४५-२२ (७५३४५)
 सर्वभूतात्मभूतस्य सर्वभूतहितस्य च ।
 देवाऽपि मार्गं मुह्यन्ति अपदस्य पदैषिणः ॥ १२-२४५-२३ (७५३४६)
 शकुन्तानामिवाकाशे मत्स्यानामिव चोदके ।
 यथा गतिर्न दृश्येत तथा ज्ञानविदां गतिः ॥ १२-२४५-२४ (७५३४७)
 कालः पचति भूतानि सर्वाण्येवात्मनाऽऽत्मनि ।
 यस्मिंस्तु पच्यते कालस्तं वेदेह न कश्चन ॥ १२-२४५-२५ (७५३४८)
 न स ऊर्ध्वं न तिर्यक्च नाधश्चरति यः पुनः ।
 न मध्ये प्रतिगृह्णीते नैव किञ्चित्कुतश्चन ॥ १२-२४५-२६ (७५३४९)

सर्वेऽन्तस्था इमे लोका बाह्यमेषां न किञ्चन ।
 यः सहस्र समा गच्छेद्यथा बाणो गुणच्युतः ॥ १२-२४५-२७ (७५३५०)
 नैवान्तं कारणस्येयाद्यद्यपि स्यान्मनोजवः ।
 तस्मात्सूक्ष्मात्सूक्ष्मतरं नास्ति स्थूलतरं ततः ॥ १२-२४५-२८ (७५३५१)
 सर्वतः पाणिपादं तत्सर्वतोक्षिशिरोमुखम् ।
 सर्वतः श्रुतिमल्लोके सर्वमावृरत्य तिष्ठति ॥ १२-२४५-२९ (७५३५२)
 तदेवाणोरणुतरं तन्महद्भयो महत्तरम् ।
 तदन्तः सर्वभूतानां ध्रुवं तिष्ठन्न दृश्यते ॥ १२-२४५-३० (७५३५३)
 अक्षरं च क्षरं चैव द्वैधीभावोऽयमात्मनः ।
 क्षरः सर्वेषु भूतेषु दिवि ह्यमृतमक्षरम् ॥ १२-२४५-३१ (७५३५४)
 नवद्वारं पुरं गत्वा हंसो हि नियतो वशी ।
 ईशः सर्वस्य भूतस्य स्थावरस्य चरस्य च ॥ १२-२४५-३२ (७५३५५)
 हानिभङ्गविकल्पानां नवानां संचयेन च ।
 शरीराणामजस्याहुर्हसत्वं पारदर्शिनः ॥ १२-२४५-३३ (७५३५६)
 हंसोक्तं चाक्षरं चैव कूटस्थं यत्तदक्षरम् ।
 तद्विद्वानक्षरं प्राप्य जहाति प्राणजन्मनी ॥ १२-२४५-३४ (७५३५७)

इति श्रीमन्महाभारते शान्तिपर्वणि मोक्षधर्मपर्वणि
 पञ्चचत्वारिंशदधिकद्विंशततमोऽध्यायः ॥ २४५ ॥

Mahabharata - Shanti Parva - Chapter Footnotes

१२-२४५-२ अनागतं प्रत्यक्षानुमानाभ्यामज्ञातम् । अनैतिह्यं
 इदमित्थमिति वेदेनापि न निर्देश्यम् ॥
 १२-२४५-५ विद्यादिपदैः क्रमेणाश्रमचतुष्टयधर्मा उक्ताः ॥
 १२-२४५-७ खेषु नासादिरन्ध्रेषु ॥
 १२-२४५-८ क्रान्ते पादे बले पाणौ च विष्णुशक्रौ तत्प्रयोक्तारौ
 तिष्ठतः । कर्णौ स्थानं श्रोत्रमिन्द्रियं दिशो देवताः । जिह्वा स्थानं
 वागिन्द्रियं सरस्वती देवता । एतच्चान्येषामपि स्थानादीनामुपलक्षणम्
 ॥
 १२-२४५-९ आहारः शब्दादिग्रहः ॥

शान्तिपर्व - अध्याय २४६

॥ श्रीः ॥

१२.२४६. अध्यायः २४६

Mahabharata - Shanti Parva - Chapter Topics

भीष्मेण युधिष्ठिरं प्रति

योगस्वरूपादिनिरूपकशुकसंबोध्यकव्यासवचनानुवादः ॥ १. ।

Mahabharata - Shanti Parva - Chapter Text

१२-२४६-० (७५३५८)

व्यास उवाच । १२-२४६-०क्ष (६२४१)

पृच्छतस्तव सत्पुत्र यथावदिह तत्त्वतः ।

साङ्ख्यन्यायेन संयुक्तं यदेतत्कीर्तितं मया ॥ १२-२४६-१ (७५३५९)

योगकृत्यं तु ते कृत्स्नं वर्तयिष्यामि तच्छृणु ।

एकत्वं बुद्धिमनसोरिन्द्रियाणां च सर्वशः ॥ १२-२४६-२ (७५३६०)

आत्मनोऽव्यथिनस्तात् ज्ञानमेतदनुत्तमम् ।

तदेतदुपशान्तेन दान्तेनाध्यात्मशीलिना ॥ १२-२४६-३ (७५३६१)

आत्मारामेण बुद्धेन बोद्धव्यं शुचिकर्मणा ।

योगदोषान्समुच्छिन्द्यात्पञ्च यान्कवयो विदुः ॥ १२-२४६-४ (७५३६२)

कामं क्रोधं च लोभं च भयं स्वप्नं च पञ्चमम् ।

क्रोधं शमेन जयति कामं संकल्पवर्जनात् ॥ १२-२४६-५ (७५३६३)

सत्त्वसंसेवनाद्धीरो निद्रामुच्छेत्तुमर्हति ।

धृत्या शिशुनोदरं रक्षेत्पाणिपादं च चक्षुषा ॥ १२-२४६-६ (७५३६४)

चक्षुःश्रोत्रे च मनसा मनो वाचं च कर्मणा ।

अप्रमादाद्भयं जह्याल्लोभं प्राज्ञोपसेवनात् ॥ १२-२४६-७ (७५३६५)

एवमेतान्योगदोषाञ्चयेन्नित्यमतन्द्रितः ।

अग्नींश्च ब्राह्मणांश्चार्चेद्वेवताः प्रणमेत च ॥ १२-२४६-८ (७५३६६)

वर्जयेदुशतीं वाचं हिंसायुक्तां मनोनुदाम् ।

ब्रह्म तेजोमयं शुक्रं यस्य सर्वमिदं ततम् ॥ १२-२४६-९ (७५३६७)

एतस्य सूत्रभूतस्य द्वयं स्थावरजङ्गमम् ।

ध्यानमध्ययनं दानं सत्यं ह्रीरार्जवं क्षमा ॥ १२-२४६-१० (७५३६८)

शोचमाहारसंशुद्धिरिन्द्रियाणां च निग्रहः ।

एतैर्विवर्धते तेजः पाप्मानं चापकर्षति ॥ १२-२४६-११ (७५३६९)

सिद्ध्यन्ति चास्य सर्वार्था विज्ञानं च प्रवर्धते ।

समः सर्वेषु भूतेषु लब्धालब्धेन वर्तयेत् ॥ १२-२४६-१२ (७५३७०)

धृतपाप्मा तु तेजस्वी लघ्वाहारो जितेन्द्रियः ।

कामक्रोधौ वशे कृत्वा निनीषेद्ब्रह्मणः पदम् ॥ १२-२४६-१३ (७५३७१)

मनसञ्चेन्द्रियाणां च कृत्वैकाग्र्यं समाहितः ।

पूर्वरात्रेऽपरात्रे च धारयेन्मन आत्मनि ॥ १२-२४६-१४ (७५३७२)

जन्तोः पञ्चेन्द्रियस्यास्य यदेकं छिद्रमिन्द्रियम् ।

ततोऽस्य स्रवते प्रज्ञा दृतेः पादादिवोदकम् ॥ १२-२४६-१५ (७५३७३)

मनस्तु पूर्वमादद्यात्कुमीनमिव मत्स्यहा ।
ततः श्रोत्रं ततश्चक्षुर्जिह्वा घ्राणं च योगवित् ॥ १२-२४६-१६ (७५३७४)
तत एतानि संयम्य मनसि स्थापयेद्यतिः ।
तथैवापो ह्यसंकल्पान्मनो ह्यात्मनि धारयेत् ॥ १२-२४६-१७ (७५३७५)
पञ्चेन्द्रियाणि संधाय मनसि स्थापयेद्यतिः ।
यदैतान्यवतिष्ठन्ति मनःषष्ठानि चात्मनि ॥ १२-२४६-१८ (७५३७६)
प्रसीदन्ति च संस्थाय तदा ब्रह्म प्रकाशते ।
विधूम इव सप्तार्चिरादित्य इव दीप्तिमान् ॥ १२-२४६-१९ (७५३७७)
वैद्युतोऽग्निरिवाकाशे दृश्यतेऽऽत्मा तथाऽऽत्मनि ।
सर्वस्तत्र स सर्वत्र व्यापकत्वाच्च दृश्यते ॥ १२-२४६-२० (७५३७८)
तं पश्यन्ति महात्मानो ब्राह्मणा ये मनीषिणः ।
धृतिमन्तो महाप्राज्ञाः सर्वभूतहिते रताः ॥ १२-२४६-२१ (७५३७९)
एवं परिमितं कालमाचरन्संशितव्रतः ।
आसीनो हि रहस्येको गच्छेदक्षरसाम्यताम् ॥ १२-२४६-२२ (७५३८०)
विमोहो भ्रम आवर्तो घ्राणं श्रवणदर्शने ।
अद्भुतानि रसस्पर्शे शीतोष्णे मारुताकृतिः ॥ १२-२४६-२३ (७५३८१)
प्रतिभामुपसर्गांश्चाप्युपसंगृह्य योगतः ।
तांस्तत्त्वविदनादृत्य आत्मन्येव निवर्तयेत् ॥ १२-२४६-२४ (७५३८२)
कुर्यात्परिचयं योगे त्रैकाल्ये नियतो मुनिः ।
गिरिशृङ्गे तथा चैत्ये वृक्षाग्रेषु च योजयेत् ॥ १२-२४६-२५ (७५३८३)
संनियम्येन्द्रियग्रामं कोष्ठे भाण्डमना इव ।
एकाग्रं चिन्तयेन्नित्यं योगान्नोद्वेजयेन्मनः ॥ १२-२४६-२६ (७५३८४)
येनोपायेन शक्येत संनियन्तुं चलं मनः ।
तत्तद्युक्तो निषेवेत न चैव विचलेत्ततः ॥ १२-२४६-२७ (७५३८५)
शून्या गिरि---श्चैव देवतायतनानि च ।
शून्यागारा---काग्रो निवासार्थमुपक्रमेत् ॥ १२-२४६-२८ (७५३८६)
नाभिष्व---वाचा कर्मणा मनसाऽपि वा ।
उपे-----रो लब्धालब्धे समो भवेत् ॥ १२-२४६-२९ (७५३८७)
यश्चैन-----न्देत यश्चैनमभिवादयेत् ।
समस्त-----भयोर्नाभिध्यायेच्छुभाशुभम् ॥ १२-२४६-३० (७५३८८)
न प्रहृ---भेषु नालाभेषु च चिन्तयेत् ।
समः स-----षु सधर्मा मातरिश्चनः ॥ १२-२४६-३१ (७५३८९)
एवं सर्वात्मनः साधोः सर्वत्र समदर्शिनः ।
षण्मासान्नित्ययुक्तस्य शब्दब्रह्मातिवर्तते ॥ १२-२४६-३२ (७५३९०)
वेदनार्ताः प्रजा दृष्ट्वा समलोष्टाश्मकाञ्चनः ।
एतस्मिन्निरतो मार्गे विरमेन्न च मोहितः ॥ १२-२४६-३३ (७५३९१)

अपि वर्णावकृष्टस्तु नारी वा धर्मकाङ्क्षिणी ।
 तावप्येतेन मार्गेण गच्छेतां परमां गतिम् ॥ १२-२४६-३४ (७५३९२)
 अजं पुराणमजरं सनातनं
 यदिन्द्रियैरुपलभेत निश्चलैः ।
 अणोरणीयो महतो महत्तरं
 तदात्मना पश्यति युक्तमात्मवान् ॥ १२-२४६-३५ (७५३९३)
 इदं महर्षेर्वचनं महात्मनो
 यथावदुक्तं मनसाऽनुदृश्य च ।
 अवेक्ष्य चेमां परमेष्ठिसाम्यतां
 प्रयान्ति यां भूतगतिं मनीषिणः ॥ ॥ १२-२४६-३६ (७५३९४)

इति श्रीमन्महाभारते शान्तिपर्वणि मोक्षधर्मपर्वणि
 षट्चत्वारिंशदधिकद्विशततमोऽध्यायः ॥ २४६.॥

Mahabharata - Shanti Parva - Chapter Footnotes

- १२-२४६-३ आत्मनो व्ययिन इति ध । पाठः ॥
 १२-२४६-९ सर्वमिदं रस इति झ । पाठः ॥
 १२-२४६-१० एकस्य सर्वं भूतस्येति ड । पाठः ॥
 १२-२४६-१२ विज्ञानं च प्रकाशत इति ड । थ । पाठः ॥
 १२-२४६-१५ दृतेश्वर्मकोशस्य ॥
 १२-२४६-१६ कुमीनं जालदंशक्षमं मीनम् । कुलीरमिव मत्स्यहेति
 ड । थ । पाठः ॥
 १२-२४६-१८ तं च ज्ञानेनेति ड । थ । पाठः । पञ्चज्ञानेन संधाय
 मनः संस्थापयेद्यतिरिति ध । पाठः ॥
 १२-२४६-२३ प्रमादो भ्रम इति ड थ । पाठः ॥
 १२-२४६-२४ मनसैव निवर्तयेदिति ड । थ । पाठः ॥
 १२-२४६-२६ कोष्ठं भाण्डं यथैय चेति ध । पाठः ॥
 १२-२४६-३० यश्चैनमभिनन्देत यश्चैनमपवादयेत् इति झ । पाठः ॥
 १२-२४६-३२ सर्वात्मना साधोरिति ड । पाठः । स्वस्थात्मन इति झ । पाठः ॥

शान्तिपर्व - अध्याय २४७

॥ श्रीः ॥

१२.२४७. अध्यायः २४७

Mahabharata - Shanti Parva - Chapter Topics

भीष्मेण युधिष्ठिरं प्रति विद्याकर्मस्वरूपादिनिरूपकव्यासवाक्यानुवादः

॥ १.॥

१२-२४७-० (७५३९५)

शुक उवाच । १२-२४७-०क्ष् (६२४२)

यदिदं वेदवचनं कुरु कर्म त्यजेति च ।

कां दिशं विद्यया यान्ति कां च गच्छन्ति कर्मणा ॥ १२-२४७-१ (७५३९६)

एतद्वै श्रोतुमिच्छामि तद्भवान्प्रब्रवीतु मे ।

एतच्चान्योन्यवैरूप्ये वर्तेते प्रतिकूलतः ॥ १२-२४७-२ (७५३९७)

भीष्म उवाच । १२-२४७-३क्ष् (६२४३)

इत्युक्तः प्रत्युवाचेदं पराशरसुतः सुतम् ।

कर्मविद्यामयावेतौ व्याख्यास्यामि क्षराक्षरौ ॥ १२-२४७-३ (७५३९८)

यां दिशं विद्यया यान्ति यां च गच्छन्ति कर्मणा ।

शृणुष्वैकमना वत्स गह्वरं ह्येतदन्तरम् ॥ १२-२४७-४ (७५३९९)

अस्ति धर्म इति ह्युक्त्वा नास्तीत्यत्रैव यो वदेत् ।

तस्य पक्षस्य सदृशमिदं मम भवेदथ ॥ १२-२४७-५ (७५४००)

द्वाविमावथ पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तौ च व्यवस्थितः ॥ १२-२४७-६ (७५४०१)

कर्मणा बध्यते जन्तुर्विद्यया तु प्रमुच्यते ।

तस्मात्कर्म न कुर्वन्ति यतयः पारदर्शिनः ॥ १२-२४७-७ (७५४०२)

कर्मणा जायते प्रेत्य मूर्तिमान्षोडशात्मकः ।

विद्यया जायते नित्यमव्ययो ह्यक्षरात्मकः ॥ १२-२४७-८ (७५४०३)

कर्म त्वेके प्रशंसन्ति स्वल्पबुद्धितया नराः ।

तेन ते देहजालानि रमयन्त उपासते ॥ १२-२४७-९ (७५४०४)

ये स्म बुद्धिं परां प्राप्ता धर्मैर्नपुण्यदर्शिनः ।

न ते कर्म प्रशंसन्ति कूपं नद्यां पिबन्निव ॥ १२-२४७-१० (७५४०५)

कर्मणः फलमाप्नोति सुखदुःखे भवाभवौ ।

विद्यया तदवाप्नोति यत्र गत्वा न शोचति ॥ १२-२४७-११ (७५४०६)

यत्र गत्वा न म्रियते यत्र गत्वा न जायते ।

न जीर्यते यत्र गत्वा यत्र गत्वा न वर्धते ॥ १२-२४७-१२ (७५४०७)

यत्र तद्ब्रह्म परममव्यक्तमचलं ध्रुवम् ।

अव्याहतमनायासममृतं चावियोगि च ॥ १२-२४७-१३ (७५४०८)

द्वन्द्वैर्न यत्र बाध्यन्ते मानसेन च कर्मणा ।

समाः सर्वत्र मैत्राश्च सर्वभूतहिते रताः ॥ १२-२४७-१४ (७५४०९)

विद्यामयोऽन्यः पुरुषस्तात कर्ममयोऽपरः ।

विद्धि चन्द्रमसं दर्शे सूक्ष्मया कलया स्थितम् ।

गविद्यामयं तं पुरुषं नित्यं ज्ञानगुणात्मकम् ॥ १२-२४७-१५ (७५४१०)

तदेतदृषिणा प्रोक्तं विस्तरेणानुमीयते ।
 नवं तु शशिनं दृष्ट्वा वक्रतन्तुमिवाम्बरे ॥ १२-२४७-१६ (७५४११)
 एकादशविकारात्मा कलासंभारसंभृतः ।
 मूर्तिमानिति तं विद्धि तात कर्म गुणात्मकम् ॥ १२-२४७-१७ (७५४१२)
 गतस्मिन्यः संस्थितो ह्यग्निर्नित्यंस्थाल्यामिवाहितः ।
 आत्मानं तं विजानीहि नित्यं त्यागजितात्मकं ॥ १२-२४७-१८ (७५४१३)
 देवो यः संश्रितस्तस्मिन्नबिन्दुरिव पुष्करे ।
 क्षेत्रज्ञं तं विजानीयान्नित्यं योगजितात्मकम् ॥ १२-२४७-१९ (७५४१४)
 तमोरजश्च सत्त्वं च विद्धि जीवगुणात्मकम् ।
 जीवमात्मगुणं विद्यादात्मानं प-----नः ॥ १२-२४७-२० (७५४१५)
 अचेतनं जीवगुणं वदन्ति
 स चेष्टते चेष्टयते च सर्वम्
 ततः परं क्षेत्रविदो वदन्ति
 प्राकल्पयद्यो भुवनानि सप्त ॥ ॥ १२-२४७-२१ (७५४१६)

इति श्रीमन्महाभारते शान्तिपर्वणि मोक्षधर्मपर्वणि
 सप्तचत्वारिंशदधिकद्विशततमोऽध्यायः ॥

Mahabharata - Shanti Parva - Chapter Footnotes

१२-२४७-३ क्षराक्षरौ नश्वरानश्वरौ मार्गाविति शेषः
 । पराशरसुतः शुक मिति ध । पाठः ॥
 १२-२४७-१३ यद्याति परमं ब्रह्म पुराणमचलमिति टड । पाठः ॥
 १२-२४७-२१ स चेष्टते जीवयते चेति झ । पाठः ॥

शान्तिपर्व - अध्याय २४८

॥ श्रीः ॥

१२.२४८. अध्यायः २४८

Mahabharata - Shanti Parva - Chapter Topics

शुकप्रति व्यासेन ब्रह्मचर्याश्रमधर्मनिरूपणम् ॥ १. ।

Mahabharata - Shanti Parva - Chapter Text

१२-२४८-० (७५४१७)

शुक उवाच । १२-२४८-०क्ष् (६२४४)

क्षरात्प्रभृति यः सर्गः सगुणानीन्द्रियाणि च ।

बुद्ध्यैश्वर्यातिसर्गोऽयं प्रधानश्चात्मनः श्रुतम् ॥ १२-२४८-१ (७५४१८)

भूय एव तु लोकेऽस्मिन्सद्वृत्तिं कालहेतुकीम् ।

यया सन्तः प्रवर्तन्ते तदिच्छाम्यनुवर्तितुम् ॥ १२-२४८-२ (७५४१९)
 वेदे वचनमुक्तं तु कुरु कर्म त्यजेति च ।
 कथमेतद्विजानीयां तच्च व्याख्यातुमर्हसि ॥ १२-२४८-३ (७५४२०)
 लोकवृत्तान्ततत्त्वज्ञः पूतोऽहं गुरुशासनात् ।
 कृत्वा बुद्धिं विमुक्तात्मा द्रक्ष्याम्यात्मानमव्ययं ॥ १२-२४८-४ (७५४२१)
 व्यास उवाच । १२-२४८-५क्ष (६२४५)
 एषा वै विहिता वृत्तिः पुरस्ताद्ब्रह्मणा स्वयम् ।
 एषा पूर्वतरैः सद्भिराचीर्णा परमर्षिभिः ॥ १२-२४८-५ (७५४२२)
 ब्रह्मचर्येण वै लोकाञ्जयन्ति परमर्षयः ।
 आत्मनश्च हृदि श्रेयो ह्यन्विच्छन्मनसाऽऽत्मनि ॥ १२-२४८-६ (७५४२३)
 वने मूलफलाशी च तप्यन्सुविपुलं तपः ।
 पुण्यायतनचारी च भूतानामविहिंसक ॥ १२-२४८-७ (७५४२४)
 विधूमे सन्नमुसले वानप्रस्थप्रतिश्रये ।
 काले प्राप्ते चरन्भैक्षं कल्पते ब्रह्मभूयसे ॥ १२-२४८-८ (७५४२५)
 निस्तुतिर्निर्ममस्कारः परित्यज्य शुभाशुभे ।
 अरण्ये विचरैकाकी येनकेनचिदाशितः ॥ १२-२४८-९ (७५४२६)
 शुक उवाच । १२-२४८-१०क्ष (६२४६)
 यदिदं वेदवचनं लोकवादे विरुध्यते ।
 प्रमाणे चाप्रमाणे च विरुद्धे शास्त्रतः कुतः ॥ १२-२४८-१० (७५४२७)
 इत्येतच्छ्रोतुमिच्छामि प्रमाणं तूभयं कथम् ।
 कर्मणामविरोधेन कथमेतत्प्रवर्तते ॥ १२-२४८-११ (७५४२८)
 भीष्म उवाच । १२-२४८-१२क्ष (६२४७)
 इत्युक्तः प्रत्युवाचेदं गन्धवत्याः सुतः सुतम् ।
 ऋषिस्तपूजयन्वाक्यं पुत्रस्यामिततेजसः ॥ १२-२४८-१२ (७५४२९)
 व्यास उवाच । १२-२४८-१३क्ष (६२४८)
 ब्रह्मचारी गृहस्थश्च वानप्रस्थोऽथ भिक्षुकः ।
 यथोक्तकारिणः सर्वे गच्छन्ति परमां गतिम् ॥ १२-२४८-१३ (७५४३०)
 एको वाऽप्याश्रमानेतान्योऽनुतिष्ठेद्यथाविधि ।
 अकामद्वेषसंयुक्तः स परत्र महीयते ॥ १२-२४८-१४ (७५४३१)
 चतुष्पदी हि निःश्रेयणी ब्रह्मण्येषा प्रतिष्ठिता ।
 एतामाश्रित्य निःश्रेणीं ब्रह्मलोके महीयते ॥ १२-२४८-१५ (७५४३२)
 आयुषस्तु चतुर्भागं ब्रह्मचार्यनसूयकः ।
 गुरौ वा गुरुपुत्रे वा वसेद्धर्मार्थकोविदः ॥ १२-२४८-१६ (७५४३३)
 जघन्यशायी पूर्वं स्यादुत्थाय गुरुवेश्मनि ।
 यच्च शिष्येण कर्तव्यं कार्यं दासेन वा पुनः ॥ १२-२४८-१७ (७५४३४)
 कृतमित्येव तत्सर्वं कृत्वा तिष्ठेत् पार्श्वतः ।

किंकरः सर्वकारी स्यात्सर्वकर्मसु कोविदः ॥ १२-२४८-१८ (७५४३५)
 कर्मातिशेषेण गुरावध्येतव्यं बुभूषता ।
 दक्षिणेनोपसादी स्यादाकूतो नुल्माश्रयेत् ॥ १२-२४८-१९ (७५४३६)
 शुचिर्दक्षो गुणोपेतो ब्रूयादिष्टमिवान्तरा ।
 चक्षुष गुरुमव्यग्रो निरीक्षेत जितेन्द्रियः ॥ १२-२४८-२० (७५४३७)
 नाभुक्तवति चाशनीयादपीतवति नो पिबेत् ।
 नातिष्ठति तथासीत नासुप्ते प्रस्वपेत च ॥ १२-२४८-२१ (७५४३८)
 उत्तानाभ्यां च पाणिभ्यां पादावस्य मृदु स्पृशेत् ।
 दक्षिणं दक्षिणेनैव सव्यं सव्येन पीडयेत् ॥ १२-२४८-२२ (७५४३९)
 अभिवाद्य गुरुं ब्रूयादधीष्व भगवन्निति ।
 इदं करिष्ये भगवन्निदं चापि कृतं मया ॥ १२-२४८-२३ (७५४४०)
 ब्रह्मंस्तदपि कर्ताऽस्मि यद्भावन्वक्ष्यते पुनः ।
 इति सर्वमनुज्ञाप्य निवेद्य गुरवे पुनः । १२-२४८-२४ (७५४४१)
 कुर्यात्कृत्वा च तत्सर्वमाख्येयं गुरवे पुनः ।
 यांस्तु गन्धान्नसान्वाऽपि ब्रह्मचारी न सेवते ॥ १२-२४८-२५ (७५४४२)
 सेवेत तान्समावृत्त इति धर्मेषु निश्चयः ।
 ये केचिन्नियमेनोक्ता नियमा ब्रह्मचारिणः ॥ १२-२४८-२६ (७५४४३)
 तान्सर्वाननुगृह्णीयाद्भवेच्चानपगो गुरोः ।
 स एवं गुरवे प्रीतिमुपहृत्य यथाबलम् ॥ १२-२४८-२७ (७५४४४)
 अग्राम्येणा मेष्वेवं शिष्यो वर्तते कर्मणा ।
 वदव्रतोपवासेन चतुर्थे च----- ।
 गुरवे दक्षिणां दत्त्वा समावतेद्यथातिधि---- ॥ १२-२४८-२८ (७५४४५)
 धर्मलब्धैर्युतो दारैरगनीनुत्पाद्य यनतः ।
 द्वितीयमायुषो भागं गृहमेधी भवेद्वती ॥ १२-२४८-२९ (७५४४६)

इति श्रीमन्महाभारते शान्तिपर्वणि मोक्षधर्मपर्वणि
 अष्टचत्वारिंशदधिकद्विशततमोऽध्यायः ॥ २४८. ।

Mahabharata - Shanti Parva - Chapter Footnotes

१२-२४८-२ सद्वृत्तिं सतामाचारम् । कालहैतुकीं
 युगानुसारिणीम् । अनुवर्तितुं पुनः श्रोतुम् । हैतुकीं क्रियाम् इति
 ट। थ। पाठः ॥

१२-२४८-३ कुरु कर्म त्यजेति श्रुत्योरेतदेतमविरोधं च कथं
 विजानीयां विषयविभागेन विविच्य कथं जानीयाम् ॥

१२-२४८-४ लोकवृत्तान्तो लोकरीतिः तस्य तत्त्वं धर्माधर्ममूलकत्वं
 तज्ज्ञः । पूतो धर्मानुष्ठानेन । बुद्धिं कृत्वा संस्कृत्य । विमुक्तात्मा

त्यक्तदेहः ॥

१२-२४८-५ एषा कर्मभिर्बुद्धिं संस्कृत्य तयात्मदर्शनमित्येवंरूपा ॥

१२-२४८-१२ गन्धवत्याः योजनगन्धायाः सुतो व्यासः ॥

१२-२४८-१५ चतुष्पदी चातुराश्रम्यरूपा ॥

१२-२४८-१९ कर्मातिशेषेण निःशेषं कर्म कृत्वेत्यर्थः ॥

१२-२४८-२१ अभुक्तवति गुराविति शेषः ॥

१२-२४८-२३ अधीष्वाध्यापय ॥

१२-२४८-२६ समावृत्तः समापितब्रह्मचर्यकृत्यः । विस्तरेणोक्ता
इति झ । पाठः ॥

१२-२४८-२७ अनपगः समीपस्थः ॥

१२-२४८-२८ आश्रमादाश्रमेष्वेवमिति झ । पाठः ॥

शान्तिपर्व - अध्याय २४९

॥ श्रीः ॥

१२.२४९. अध्यायः २४९

Mahabharata - Shanti Parva - Chapter Topics

--- प्रतिपादकव्यासयाक्यानुवादः ॥ १. ।

Mahabharata - Shanti Parva - Chapter Text

१२-२४९-० (७५४४७)

व्यास उवाच । १२-२४९-०क्ष् (६२४९)

--तीयमायुषो भागं गृहमेधी गृहे वसेत् ।

धर्मलब्धैर्युतो दारैरगनीनाहत्य सुव्रतः ॥ १२-२४९-१ (७५४४८)

गृहस्थवृत्तयश्चैव चतस्रः कविभिः स्मृताः ।

कुमूलधान्यः प्रथमः कुम्भधान्यस्त्वनन्तरम् ॥ १२-२४९-२ (७५४४९)

अश्वस्तनोऽथ कापोतीमाश्रितो वृत्तिमाहरेत् ।

तेषां परः परो ज्यायान्धर्मतो लोकजित्तमः ॥ १२-२४९-३ (७५४५०)

षट्कर्मावर्तयत्येकस्त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसत्रे व्यवस्थितः ॥ १२-२४९-४ (७५४५१)

गृहमेधिव्रतान्यत्र महान्तीह प्रचक्षते ।

नात्मार्थे पाचयेदन्नं न वृथा घातयेत्पशून् ॥ १२-२४९-५ (७५४५२)

प्राणी वा यदि वाऽप्राणी संस्कारं यजुषाऽर्हति ।

न दिवा प्रस्वपेज्जातु न पूर्वापररात्रयोः ॥ १२-२४९-६ (७५४५३)

न भुञ्जीतान्तराकाले नानृतावाह्वयेत्स्त्रियम् ।

नास्यानश्नन्गृहे विप्रो वसेत्कश्चिदपूजितः ॥ १२-२४९-७ (७५४५४)

तथास्यातिथयः पूज्या हव्यकव्यवहाः सदा ।
 वेदविद्याव्रतस्नाताः श्रोत्रिया वेदपारगाः ॥ १२-२४९-८ (७५४५५)
 स्वकर्मजीविनो दान्ताः क्रियावन्तस्तपस्विनः ।
 तेषां हव्यं च कव्यं चाप्यर्हणार्थं विधीयते ॥ १२-२४९-९ (७५४५६)
 नखरैः संप्रयातस्य स्वकर्मव्यापकस्य च ।
 अपविद्धाग्निहोत्रस्य गुरोर्वाऽलीकचारिणः ॥ १२-२४९-१० (७५४५७)
 संविभागोऽत्र भूतानां सर्वेषामेव शिष्यते ।
 तथैवापचमानेभ्यः प्रदेयं गृहमेधिना ॥ १२-२४९-११ (७५४५८)
 विस्साशी भवेन्नित्यं नित्यं चामृतभोजनः ।
 असुत --शेषं स्याद्भोजनं हविषा समम् ॥ १२-२४९-१२ (७५४५९)
 भृत्यशेष तु योऽश्नाति तमाहुर्विघसा शिनम् ।
 विघसं भृत्यशेषं तु यज्ञशेषमथास्मृतय ॥ १२-२४९-१३ (७५४६०)
 स्वदारनिरतो दान्तो ह्यनसूयुर्जितेन्द्रियः ।
 ऋत्विक्पुरोहिताचार्यमालुलातिथिनंश्रितैः ॥ १२-२४९-१४ (७५४६१)
 वृद्धबालातुरैर्वैद्यैर्ज्ञातिसंबन्धिरान्धवैः ।
 मातापितृभ्यां जामीभिर्भ्रात्रा पुत्रेण भावया ॥ १२-२४९-१५ (७५४६२)
 दुहित्रा दासवर्गेण विवादं न समाचरत् ।
 एतान्विमुच्य संवादान्सर्वपापैर्विमुच्यते ॥ १२-२४९-१६ (७५४६३)
 एतैर्जितस्तु जयति सर्वाल्लोकान्न संशयः ।
 आचार्यो ब्रह्मलोकेशः प्राजापत्ये पिता प्रभुः ॥ १२-२४९-१७ (७५४६४)
 अतिथिस्त्विन्द्रलोकस्य देवलोकस्य चत्विजः ।
 जामयोऽप्सरसां लोके वैश्वदेवे तु ज्ञातयः ॥ १२-२४९-१८ (७५४६५)
 संबन्धिवान्धवा दिक्षु पृथिव्यां मातृमातुलौ ।
 वृद्धबावातुरकृशास्त्वाकाशे प्रभविष्णवः ॥ १२-२४९-१९ (७५४६६)
 भ्राता ज्येष्ठः समः पित्रा भार्या पुत्रः स्वका तनुः ।
 छाया स्वा दासवर्गश्च दुहिता कृपणं परम् ॥ १२-२४९-२० (७५४६७)
 तस्मादेतैरधिक्षिप्तः सहेन्नित्यमसंज्वरः ।
 गृहधर्मरतो विद्वान्धर्मनित्यो जितक्लमः ॥ १२-२४९-२१ (७५४६८)
 न चार्थबद्धः कर्माणि धर्मं वा किञ्चिदाचरेत् ।
 गृहस्थवृत्तयस्तिस्त्रस्तासां निःश्रेयसं परम् ॥ १२-२४९-२२ (७५४६९)
 परंपरं तथैवाहुश्चातुराश्रम्यमेव तत् ।
 ये चोक्ता नियमास्तेषां सर्वं कार्यं बुभूषता ॥ १२-२४९-२३ (७५४७०)
 कुम्भधान्यैरुच्छिशिलैः कापोतीं चास्थितास्तथा ।
 यस्मिंश्चैते वसन्त्यर्हास्तद्राष्ट्रमभिवर्धते ॥ १२-२४९-२४ (७५४७१)
 दश पूर्वान्दश परान्पुनाति च पितामहान् ।
 गृहस्थवृत्तीश्चाप्येता वर्तयेद्यो गतव्यथः ॥ १२-२४९-२५ (७५४७२)

स चक्रधरलोकानां सदृशीमाप्नुयाद्गतिम् ।
 वितेन्द्रियाणामथवा गतिरेषा विधीयते ॥ १२-२४९-२६ (७५४७३)
 सर्वलोको गृहस्थानामुदारमनसां हितः ।
 -- विमानसंयुक्तो वेददृष्टः ----- ॥ १२-२४९-२७ (७५४७४)
 --लोको गृहस्थानां प्रतिष्ठा निवतात्मनान् ।
 ब्रह्मणा विहिता श्रेणिरेषा पस्पाद्विधीयते ।
 द्वितीयं क्रमशः प्राप्य स्वर्गलोके महीयते ॥ १२-२४९-२८ (७५४७५)
 अतः परं परममुदारमाश्रम्
 तृतीयमाहुस्त्यजतां कलेवरम् ।
 वनौकसां गृहपतिनामनुत्तमं
 शृणुष्व संश्लिष्टशरीरकारिणाम् ॥ ॥ १२-२४९-२९ (७५४७६)

इति श्रीमन्महाभारते शान्तिपर्वणि मोक्षधर्मपर्वणि
 एकोनपञ्चाशदधिकद्विशततमोऽध्यायः ॥ २४९. ।

Mahabharata - Shanti Parva - Chapter Footnotes

१२-२४९-२ वृत्तयो जीविकाः ॥
 १२-२४९-३ कापोतीमुञ्छवृत्तिम् ॥
 १२-२४९-४ षट् यजनयाजनाध्ययनाध्यापनदानप्रतिग्रहाः कर्म तस्य
 एको गृहस्थाः त्रिभिर्यजनाध्ययनदानैः । अन्यो वानप्रस्थः द्वाभ्यां
 दानाध्ययनाभ्याम् । ब्रह्मसत्रे प्रणवोपास्तौ ॥
 १२-२४९-५ अत्र गार्हस्थ्ये ॥
 १२-२४९-६ प्राणी छागादिः । अप्राणी अश्वत्यादिः । यजुषा छेदनमन्त्रेणैव
 ऋत्वर्थमेव संस्कारमर्हति नतु भक्षणमात्रार्थम् ॥
 १२-२४९-७ अन्तरा भोजनद्वयमध्ये । स्त्रियं मैथुनायेति शेषः ॥
 १२-२४९-१० नखरैर्नखैः । दम्भार्थं
 नखलोमधरस्य । अपविद्धमविधिना त्यक्तमग्निहोत्रं येन
 तस्य । एवंविधानां चाण्डालादीनां च भूतानामत्र गार्हस्थ्ये
 संविभागोऽस्ति ॥
 १२-२४९-११ अपचमानेभ्यो ब्रह्मचारिसंन्यासिभ्यः । तथैव
 याचमानेभ्य इति ध । पाठः ॥
 १२-२४९-१५ जामीभिः सगोत्रस्त्रीभिः ॥
 १२-२४९-१६ संवादानंशाद्यर्थं कलहान् ॥
 १२-२४९-१७ आचार्यादयः सम्यगाराधिता ब्रह्मलोकादीन् प्रति
 नयन्तीत्याहाचार्य इति सार्धाभ्याम् ॥
 १२-२४९-२० कृपणं कृपास्थानमिति रत्नगर्भः ॥

१२-२४९-२२ नचेति । अर्थाशयाऽग्निहोत्रादीन्न कुर्यात् । तिस्रो वक्ष्यमाणाः
 कुम्भधान्यमुञ्छशिलं कापोतीं च तासां परमुत्तरमुत्तरं श्रेयः ॥
 १२-२४९-२३ चातुराश्रम्यमध्येऽपि परं परं श्रेयः ॥
 १२-२४९-२६ चक्रधराञ्चक्रवर्तिनो मान्धात्रादयस्तल्लोकानां सदृशीं
 गतिं तत्तुल्यताम् ॥
 १२-२४९-२७ सुपुष्पितो रमणीयः ॥
 १२-२४९-२९ गृहपतिनां ह्रस्वत्वमार्षम् । गृहस्थेभ्यः श्रेष्ठं
 संश्लिष्टमस्थिचर्ममात्रसंश्लेषवत् तच्च तच्छरीरं च तस्य
 कारिणां शरीरशोषकाणामित्यर्थः । शरीरकर्मणामिति ध । पाठः ॥

शान्तिपर्व - अध्याय २५०

॥ श्रीः ॥

१२.२५०. अध्यायः २५०

Mahabharata - Shanti Parva - Chapter Topics

भीष्मेण युधिष्ठिरं प्रति वनस्थधर्मप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५०-० (७५४७७)

भीष्म उवाच । १२-२५०-०क्ष् (६२५०)

प्रोक्ता गृहस्थवृत्तिस्ते विहिता या मनीषिभिः ।

तदनन्तरमुक्तं यत्तन्निबोध युधिष्ठिर ॥

गव्यासेन कथितं पूर्वं पुत्राय सुमहात्मने । १२-२५०-१ (७५४७८)

व्यास उवाच । १२-२५०-२क्ष् (६२५१)

क्रय---त्ववधृयैनां तृतीयां वृत्तिमुत्तमाम् ।

संयोगव्रत---वानप्रस्थाश्रमौकसाम् ॥ १२-२५०-२ (७५४७९)

श्रूयतां पुत्र भद्रं ते सर्वलोकाश्रमात्मनाम् ।

प्रेक्षापूर्वं यदा पत्येद्वलीपलितमात्मना ॥ १२-२५०-३ (७५४८०)

अपत्यस्यैव चापण्यं वनमेव तदाऽऽश्रयेत् ॥ १२-२५०-४ (७५४८१)

तृतीयमायुषो भागं वानप्रस्थाश्रमे वसेत् ।

तानेवाग्नीन्पस्त्वरेद्यजमानो दि--कसः ॥ १२-२५०-५ (७५४८२)

निय-----नियताराहः षष्ठभक्तो ---त्तवान् ।

तदाग्रहात्रं तो --- यज्ञाङ्गां व सर्वशः ॥ १२-२५०-६ (७५४८३)

अवैकृष्टं व्रीहियव नीवारे विघसानि च ।

हवींषि संप्रयच्छेत मखेष्वत्रापि पञ्चसु ॥ १२-२५०-७ (७५४८४)

वानप्रस्थाश्रमेऽप्येताश्चतस्रो वृत्तयः स्मृताः ।

सद्यः प्रक्षालकाः केचित्केचिन्मासिकसंचयाः ॥ १२-२५०-८ (७५४८५)

वार्षिकं संचयं केचित्केतिद्वादशवार्षिकम् ।
 कुर्वन्त्यतिथिपूजार्थं यज्ञतन्त्रार्थमेव वा ॥ १२-२५०-९ (७५४८६)
 अभ्रावकाशा वर्षासु हेमन्ते जलसंश्रयाः ।
 ग्रीष्मे च पञ्चतपसः शश्वच्च मितभोजनाः ॥ १२-२५०-१० (७५४८७)
 भूमौ विपरिवर्तन्ते तिष्ठन्ति प्रपदैरपि ।
 स्थानासनैर्वर्तयन्ति स वनेष्वभिषिञ्चते ॥ १२-२५०-११ (७५४८८)
 दन्तोलूखलिकाः केचिदश्मकुट्टास्तथा परे ।
 शुक्लपक्षे पिबन्त्येके यवागूं क्वथितां सकृत् ॥ १२-२५०-१२ (७५४८९)
 कृष्णपक्षे पिबन्त्यन्ये भुञ्जते वा यथागतम् ।
 मूलैरेके फलैरेके पुष्पैरेके दृढव्रताः ॥ १२-२५०-१३ (७५४९०)
 वर्तयन्ति यथान्यायं वैखानसमतं श्रिताः ।
 एताश्चान्याश्च विविधा दीक्षास्तेषां मनीषिणाम् ॥ १२-२५०-१४ (७५४९१)
 चतुर्थश्चौपनिषदो धर्मः साधारणः स्मृतः ।
 वानप्रस्थाद्बृहस्थाच्च ततोऽन्यः संप्रवर्तते ।
 अस्मिन्नेव युगे तात वितैस्तत्त्वार्थदर्शिभिः ॥ १२-२५०-१५ (७५४९२)
 अगस्त्यः सप्तऋषयो मधुच्छन्दोऽधमर्षणः ।
 सांकृतिः सुदिवातण्डिर्यथावासो कृतश्रमः ॥ १२-२५०-१६ (७५४९३)
 अहोवीर्यस्तथा काव्यस्ताण्ड्यो मेधातिथिदुः ।
 बलवान्कर्णनिर्वाकः शून्यपालः कृतश्रम----- ।
 एते धर्मे सुविद्वांसस्ततः स्वर्गमुसागमन ॥ १२-२५०-१७ (७५४९४)
 तात प्रत्यक्षधर्माणस्तथा काथवारा गणाः ।
 ऋषीणामुग्रतपसां धर्मनैपुणेदर्शिनाम् ॥ १२-२५०-१८ (७५४९५)
 अन्ये चापरिमेयाश्च ब्राह्मणा वनमश्रितताः ।
 वैखातसा वालखिल्याः सैकताच्च तथा परे ॥ १२-२५०-१९ (७५४९६)
 कर्मभिस्ते निरानन्दा धर्मनित्या जितेन्द्रियाः ।
 गताः प्रत्यक्षधर्माणस्ते सर्वे वनमाश्रिताः ॥ १२-२५०-२० (७५४९७)
 अनक्षत्रास्त्वनाधृष्या दृश्यते ज्योतिषां गणाः ।
 जरया च परिदूना व्याधिना च प्रपीडिताः ॥ १२-२५०-२१ (७५४९८)
 चतुर्थे चायुषः शेषे वानप्रस्थाश्रमं त्यजेत् ।
 साद्यस्कां संनिरुप्येष्टिं सर्ववेदसदक्षिणाम् ॥ १२-२५०-२२ (७५४९९)
 आत्मयाजी सोऽत्मरतिरात्मक्रीडात्मसंश्रयः ।
 आत्मन्यग्नीन्समारोप्य त्यक्त्वा सर्वपरिग्रहान् ॥ १२-२५०-२३ (७५५००)
 साद्यस्कांश्च यजेद्यज्ञानिष्टीश्चैवेह सर्वदा ।
 यदैव याजिनां यज्ञादात्मनीज्या प्रवर्तते ॥ १२-२५०-२४ (७५५०१)
 त्रींश्चैवाग्नीस्त्यजेत्सम्यगात्मन्येवात्ममोक्षणात् ।
 प्राणेभ्यो यजुषां पञ्च षट् प्राशनीयादकुत्सयन् ॥ १२-२५०-२५ (७५५०२)

केशलोमनखान्वाप्य वानप्रस्थो मुनिस्ततः ।
 आश्रमादाश्रमं पुण्यं पूतो गच्छति कर्मभिः ॥ १२-२५०-२६ (७५५०३)
 अभयं सर्वभूतेभ्यो दत्त्वा यः प्रव्रजेद्विद्वजः ।
 लोकास्तेजोमयास्तस्य प्रेत्य चानन्त्यमश्नुते ॥ १२-२५०-२७ (७५५०४)
 सुशीलवृत्तो व्यपनीतकल्मषो
 नचेह नामुत्र च कर्तुमीहते ।
 अरोपमोहो गतसन्धिविग्रहो
 भवेदुदासीनवदात्मविन्नरः ॥ १२-२५०-२८ (७५५०५)
 यमेषु चैवानुगतेषु न व्यथे
 त्स्वशास्त्रमूत्राहुतिमन्त्रविक्रमः ।
 भवेद्यथेष्टा गतिरात्मयाजिनो
 न संशयो धर्मपरे जितेन्द्रिये ॥ १२-२५०-२९ (७५५०६)
 ततः परं श्रेष्ठमतीव सद्गुणै
 रधिष्ठितं त्रीनधिवृत्तिमुत्तमम् ।
 चतुर्थमुक्तं परमाश्रमं शृणु
 प्रकीर्त्यमानं परमं परायणम् ॥ १२-२५०-३० (७५५०७)

इति श्रीमन्महाभारते शान्तिपर्वणि मोश्रधर्मपर्वणि
 पञ्चाशदधिकद्विशततमोऽध्यायः ॥ २५० ।

Mahabharata - Shanti Parva - Chapter Footnotes

१२-२५०-२ एवां गृहस्थवृत्तिमवधूय तिरस्कृत्य कां तृतीयां
 कापोतीं वृत्तिमपि । संयोगः सहधर्मचारिणीसंयोगस्तत्र यद्वतं
 तेन खिन्नानाम् । वानप्रस्थाश्रम ओक व्याश्रयो येषां तेषां वृत्तिः
 श्रूयतामिति द्वयोः संबन्धः ॥
 १२-२५०-३ सर्वे लोका आश्रमाश्चाऽऽत्मायेषाम्
 । संविभागशमादिमयत्वात् सर्वाश्रमफलमत्रैवान्तर्भूतामित्यर्थः ॥
 १२-२५०-४ विग्रहं तु यदा पश्येदिति ध । पाठः ॥
 १२-२५०-६ षष्ठभुक्त इति ध । पाठः ॥
 १२-२५०-७ अत्रापि वनेपि ॥
 १२-२५०-१० शाश्वतामृतभोजिन इति ध । पाठः ॥
 १२-२५०-१५ चतुर्थश्चतुर्थाश्रमे विहित औपनिषदः
 शान्त्यादिधर्मः साधारणः सर्वेष्वश्रमेषु
 । अन्योऽसाधारणः । सर्वार्थदर्शिभिरिति ध । पाठः ॥
 १२-२५०-१६ सांकृतिश्च सुदीप्तार्चिर्यवक्रीतः सुतश्रमः इति ध
 । पाठः ॥

१२-२५०-१७ चले वाकश्च निर्वाक इति ट ध । पाठः ॥
 १२-२५०-२१ अनक्षत्राः नक्षत्रग्रहताराभ्योऽन्ये ॥
 १२-२५०-२२ सर्ववेदसदक्षिणां सर्वस्वदक्षिणाम् ॥
 १२-२५०-२३ आत्मयाजी जीवच्छाद्धादिकृत्
 । आत्मक्रीडश्चाऽऽत्मसंश्रयश्च नतु स्यादिक्रीडो राजाद्याश्रयः ॥
 १२-२५०-२४ साद्यस्कान् सद्यएव क्रियन्ते तान् ब्रह्मयज्ञादीन् तावद्यजेत्
 । यदैव यस्मिन्नेव काले याजिनां यज्वनां यज्ञात् कर्ममयादन्या
 आत्मनीज्या आत्मयज्ञ प्रवर्तते तावदेव तान् कुर्यादित्यर्थः ॥
 १२-२५०-२५ यज्ञः सदैवात्मनि वर्तत ट । ध । पाठः ॥
 १२-२५०-२६ वाप्य वापयित्वा ॥
 १२-२५०-२९ स्वस्य संन्यासविधेः शास्त्रं तत्रस्थं सूत्रं
 आहुतिमन्त्रश्च तत्रोभयात्रापि विक्रमः पराक्रमो यस्य स तथा ॥
 १२-२५०-३० त्रीनाश्रमानपेक्ष्याधिष्ठितमधिकत्वेन स्थितम्
 । यतोऽधिवृत्तिमधिका शमाद्यात्मिका वृत्तिर्यस्मिंस्तम् ॥

शान्तिपर्व - अध्याय २५१

॥ श्रीः ॥

१२.२५१. अध्यायः २५१

Mahabharata - Shanti Parva - Chapter Topics

भीष्मेण युधिष्ठिरं प्रति

तुरीथाश्रमधर्मप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५१-० (७५५०८)

श्रीशुक उवाच । १२-२५१-०क्ष् (६२५२)

वर्तमानस्तयेवात्र वानप्रस्थाश्रमे यथा ।

योक्तव्योऽऽत्मा कथं शक्त्या परं वै काङ्क्षता पदम् ॥ १२-२५१-१ (७५५०९)

व्यास उवाच । १२-२५१-२क्ष् (६२५३)

प्राप्य संस्कारमेताभ्यामाश्रमाभ्यां ततः परम् ।

यत्कार्यं परमार्थार्थं तदिहैकमनाः शृणु ॥ १२-२५१-२ (७५५१०)

कषायं पाचयित्वाऽऽशु श्रेणिस्थानेषु च त्रिषु ।

प्रब्रजेच्च परं स्थानं पारिव्राज्यमनुत्तमम् ॥ १२-२५१-३ (७५५११)

यद्भवानेवमभ्यस्य वर्ततां श्रूयतां तथा ।

एक एव चरेद्धर्मं सिद्धयर्थमसहायवान् ॥ १२-२५१-४ (७५५१२)

एकश्चरतिः यः पश्यन्न जहाति न हीयते ।

अनग्निरनिकेतश्च ग्राममन्नार्थमाश्रयेत् ॥ १२-२५१-५ (७५५१३)

अश्वस्तनविधाता स्यान्मुनिर्भावसमन्वितः ।
 लघ्वाशी नियताहारः सकृदन्ननिषेविता ॥ १२-२५१-६ (७५५१४)
 णलं वृक्षमलानि कुचेलमसदृ----- ।
 उपक्षा सर्वभूतानामेतावद्विक्षुलक्षणाम् ॥ १२-२५१-७ (७५५१५)
 यस्मिन्वाचा प्राविशन्ति कूपे प्राप्ताः शिलाइव ।
 न वक्तारं पुनर्यान्ति स कैवल्याश्रमे वसेत् ॥ १२-२५१-८ (७५५१६)
 नैव पश्येन्न शृणुयादवाच्यं जातु कस्यचित् ।
 ब्राह्मणानां विशेषेण नैव ब्रूयात्कथंचन ॥ १२-२५१-९ (७५५१७)
 बद्ब्राह्मणस्य कुशलं तदेव सततं वदेत् ।
 तूष्णीमासीत् निन्दायां कुर्वन्मैषज्यमात्मनः ॥ १२-२५१-१० (७५५१८)
 येन पूर्णमिवाकाशं भवत्येकेन सर्वदा ।
 शून्यं येन जनाकीर्णं तं देवा ब्राह्मणं विदुः ॥ १२-२५१-११ (७५५१९)
 येनकेन चिदाच्छन्नो येनकेनचिदाशितः ।
 यत्र क्वचन शायी च तं देवा ब्राह्मणं विदुः ॥ १२-२५१-१२ (७५५२०)
 अहेरिव गणाङ्गीतः सन्मानान्मरणादिव ।
 कुणपादिव च स्त्रीभ्यस्तं देवा ब्राह्मणं विदुः ॥ १२-२५१-१३ (७५५२१)
 न कुद्ध्येन्न प्रहृष्येच्च मानितोऽमानितश्च यः ।
 सर्वभूतेष्वभयदस्तं देवा ब्राह्मणं विदुः ॥ १२-२५१-१४ (७५५२२)
 नाभिनन्देत मरणं नाभिनन्देत जीवितम् ।
 कालमेव प्रतीक्षेत निदेशं भूतको यथा ॥ १२-२५१-१५ (७५५२३)
 अनभ्याहतचित्तः स्यादनभ्याहतवाग्भवेत् ।
 निर्मुक्तः सर्वपापेभ्यो निरमित्रस्य किं भयम् ॥ १२-२५१-१६ (७५५२४)
 अभयं सर्वभूतेभ्यो भूतानामभयं यतः ।
 तस्य मोहाद्विमुक्तस्य भयं नास्ति कुतश्चन ॥ १२-२५१-१७ (७५५२५)
 यथा नागपदेऽन्यानि पदानि पदगामिनाम् ।
 सर्वाण्येवापिलीयन्ते पदजातानि कौञ्जरे ॥ १२-२५१-१८ (७५५२६)
 एवं सर्वमहिंसायां धर्मार्थमभिधीयते ।
 अमृतः स नित्यं भवति यो हिंसां न प्रपद्यते ॥ १२-२५१-१९ (७५५२७)
 अहिसंकः समः सत्यो धृतिमान्नियतेन्द्रियः ।
 शरण्यः सर्वभूतानां गतिमाप्नोत्यनुत्तमाम् ॥ १२-२५१-२० (७५५२८)
 एवं प्रज्ञानतृप्तस्य निर्भयस्य निराशिषः ।
 न मृत्युरतिगो भावः स मृत्युं नाधिगच्छति ॥ १२-२५१-२१ (७५५२९)
 विमुक्तं सर्वसङ्गेभ्यो मुनिमाकाशवत्स्थितम् ।
 अस्वमेकचरं शान्तं तं देवा ब्राह्मणं विदुः ॥ १२-२५१-२२ (७५५३०)
 जीवितं यस्य धर्मार्थं धर्मो हर्यर्थमेव च ।
 अहोरात्राश्च पुण्यार्थं तं देवा ब्राह्मणं विदुः ॥ १२-२५१-२३ (७५५३१)

निराशिषमनारम्भं निर्नमस्कारमस्तुतिम् ।
 निर्मुक्ते बन्धनैः सर्वैस्तं देवा ब्राह्मणं विदुः ॥ १२-२५१-२४ (७५५३२)
 सर्वाणि भूतानि सुखे रमन्ते
 सर्वाणि दुःखस्य भृशं त्रसन्ते ।
 तेषां भयोत्पादनजातखेदः
 कुर्यान्न कर्माणि हि श्रद्धधानः ॥ १२-२५१-२५ (७५५३३)
 दानं हि भूताभयदक्षिणायाः
 सर्वाणि दानान्यधितिष्ठतीह ।
 तीक्ष्णां तनुं यः प्रथमं जहाति
 सोऽनन्तमाप्नोत्यभयं प्रजाभ्यः ॥ १२-२५१-२६ (७५५३४)
 स दत्तमास्येन हविर्जुहोति
 लोकस्य नाभिर्जगतः प्रतिष्ठा ।
 तस्याङ्गमङ्गानि कृताकृतं च
 वैश्वानरः सर्वमिदं प्रपेदे ॥ १२-२५१-२७ (७५५३५)
 प्रादेशमात्रे हृदि निःसृतं य
 त्स्मिन्प्राणानात्मयाजी जुहोति ।
 तस्याग्निहोत्रं हुतमात्मसंस्थं
 सर्वेषु लोकेषु सदैवतेषु ॥ १२-२५१-२८ (७५५३६)
 देवं त्रिधातुं त्रिवृतं सुपर्णं
 ये विद्युरग्यां परमात्मतां च ।
 ते सर्वलोकेषु महीयमाना
 देवाः समर्था अमृतं वहन्ति ॥ १२-२५१-२९ (७५५३७)
 वेदांश्च वेद्यं तु विधिं च कृत्स्न
 मथो निरुक्तं परमार्थतां च ।
 सर्वं शरीरात्मनि यः प्रवेद
 तस्य स्म देवाः स्पृहयन्ति नित्यम् ॥ १२-२५१-३० (७५५३८)
 भूमावसक्तं दिवि चाप्रमेयं
 हिरण्मयं योऽण्डजमण्डमध्ये ।
 पतत्रिणं पक्षिणमन्तरिक्षे
 यो वेद भोग्यात्मनि दीप्तरश्मिः ॥ १२-२५१-३१ (७५५३९)
 आवर्तमानमजरं विवर्तनं
 षण्णाभिकं द्वादशारं सुपर्व ।
 यस्येदमास्योपरि याति विश्वं
 यत्कालचक्रं निहितं गुहायाम् ॥ १२-२५१-३२ (७५५४०)
 यः संप्रजानञ्जगतः शरीरं
 सर्वान्स लोकानधिगच्छतीह ।

तस्मिन्हितं तर्पयतीह देवां
 स्ते वै तृप्तास्तर्पयन्त्यास्यमस्य ॥ १२-२५१-३३ (७५५४१)
 तेजोमयो नित्यमयः पुराणो
 लोकाननन्तानभयानुपैति ।
 भूतानि यस्मान्न त्रसन्ते कदाचि
 त्स भूतानां न त्रसते कदाचित् ॥ १२-२५१-३४ (७५५४२)
 अगर्हणीयो न च गर्हतेऽन्या
 न्स वै विप्रः परमात्मानमीक्षेत् ।
 विनीतमोहो व्यपनीतकल्मषो
 न चेह नामुत्र च सोऽन्नमच्छति ॥ १२-२५१-३५ (७५५४३)
 अरोषमोहः समलोष्टकाञ्चनः
 प्रहीणशोको गतसन्धिविग्रहः ।
 अपेतनिन्दास्तुतिरप्रियाप्रिय
 श्वरन्नुदासीनवदेष भिक्षुकः ॥ ॥ १२-२५१-३६ (७५५४४)

इति श्रीमन्महाभारते शान्तिपर्वणि मोक्षधर्मपर्वणि
 एकपञ्चाशदधिकद्विशततमोऽध्यायः ॥ २५१ ॥

Mahabharata - Shanti Parva - Chapter Footnotes

१२-२५१-३ कषायं चित्तदोषं पाचयित्वा विश्लथं कृत्वा
 । स्थानेष्वश्रमेष्वनुत्तमम् । इदं मतं श्रेष्ठमित्यर्थः ॥
 १२-२५१-८ आक्रुश्यमानो नाक्रोशेदित्यर्थः । त्रस्ता द्विपा इवेति झ । पाठः ॥
 १२-२५१-१० भैषज्यं भवरोगचिकित्साम् ॥
 १२-२५१-१३ अहेः सर्पात् गणाज्जनसमूहात् । सौहित्यान्नरकादिवेति झ । पाठः ॥
 १२-२५१-१५ निदेशमाज्ञाम् । निर्वेदं भूतको यथेति थ । पाठः ॥
 १२-२५१-१६ अभ्याहतं दोषाक्रान्तम् । निरमित्रस्याजातशत्रोः । १२-२५१-१७
 सर्वभूतेभ्यो यस्तेति शेषः । ।
 १२-२५१-१८ नागपदे हस्तिपदे । पदगामिनां नृपश्वादीनां
 पदान्यपिलीयन्ते तिरोधीयन्ते । तथेन्द्रादीनां पदजातानि
 स्थानानि । कौञ्जरे क्लं पृथिवीं शरीररूपां जरथतीति कुञ्जरः
 समाधिस्थो योगी तस्य स्थाने कौञ्जरे पदे ॥
 १२-२५१-२१ स मुक्तिमुपगच्छतीति थ । पाठः ॥
 १२-२५१-२३ धर्मो रत्यर्थमेव चेति ध । पाठः ॥
 १२-२५१-२४ अक्षीणं क्षीणकर्माणं तमिति ध । पाठः ॥
 १२-२५१-२७ उत्तान आस्येनेति झ । पाठः ॥
 १२-२५१-२९ देवाः समर्त्याः सुकृतं वदन्तीति झ । पाठः ॥

शान्तिपर्व - अध्याय २५२

॥ श्रीः ॥

१२.२५२. अध्यायः २५२

Mahabharata - Shanti Parva - Chapter Topics

भीष्मेण युधिष्ठिरं प्रति कठवल्ल्यर्थप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५२-० (७५५४५)

व्यास उवाच । १२-२५२-०क्ष् (६२५४)

प्रकृतेस्तु विकारा ये क्षेत्रज्ञस्तैरधिष्ठितः ।

न चैनं ते प्रजानन्ति स तु जानाति तानपि ॥ १२-२५२-१ (७५५४६)

तैश्चैवं कुरुते कार्यं मनःषष्ठैरिहेन्द्रियैः ।

सुदान्तैरिव संयन्ता दृढैः परमवाजिभिः ॥ १२-२५२-२ (७५५४७)

इन्द्रियेभ्यः परे ह्यर्था अर्थेभ्यः परमं मनः ।

मनसस्तु परा बुद्धिबुद्धिरात्मा महान्परः ॥ १२-२५२-३ (७५५४८)

महतः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ॥ १२-२५२-४ (७५५४९)

एवं सर्वेषु भूतेषु गूढोत्मा न प्रकाशते ।

दृश्यते त्वग्यया बुद्ध्या सूक्ष्मया सूक्ष्मदर्शिभिः ॥ १२-२५२-५ (७५५५०)

अन्तरात्मनि संलीय मनः षष्ठानि मेधया ।

इन्द्रियाणीन्द्रियार्थांश्च बहुचिन्त्यमचिन्तयन् ॥ १२-२५२-६ (७५५५१)

ध्यानोपरमणं कृत्वा विद्यासंपादितं मनः ।

अनिश्चरः प्रशान्तात्मा ततोर्च्छत्यमृतं पदम् ॥ १२-२५२-७ (७५५५२)

इन्द्रियाणां तु सर्वेषां पश्यात्मा चलितस्मृतिः ।

आत्मनः संप्रदानेन मर्त्यो मृत्युमुपाश्नुते ॥ १२-२५२-८ (७५५५३)

हित्वा तु सर्वसंकल्पान्सत्वे चित्तं निवेशयेत् ।

सत्वे चित्तं समावेश्य ततः कालंजरो भवेत् ॥ १२-२५२-९ (७५५५४)

चित्तप्रसादेन यतिर्जहातीह शुभाशुभम् ।

प्रसन्नात्मात्मनि स्थित्वा सुखमत्यन्तमश्नुते ॥ १२-२५२-१० (७५५५५)

लक्षणं तु प्रसादस्य यथा तृप्तः सुखं स्वपेत् ।

निवाते वा यथा दीपो दीप्यमानो न कम्पते ॥ १२-२५२-११ (७५५५६)

एवं पूर्वापरे रात्रौ युञ्जन्नात्मानमात्मनि ।

लघ्वाहारो विशुद्धात्मा पश्यत्यात्मानमात्मनि ॥ १२-२५२-१२ (७५५५७)

रहस्यं सर्ववेदानामनैतिह्यमनागतम् ।

आत्मप्रत्ययिकं शास्त्रमिदं पुत्रानुशासनम् ॥ १२-२५२-१३ (७५५५८)

धर्माख्यानेषु सर्वेषु चित्राख्यानेषु यद्वसु ।
 दृश्यते ऋक्सहस्राणि निर्मथ्यामृतमुद्धृतम् ॥ १२-२५२-१४ (७५५५९)
 नवनीतं यथा दध्नः काष्ठादग्निर्यथैव च ।
 तथैव विदुषां ज्ञानं पुत्रहेतोः समुद्धृतम् ॥ १२-२५२-१५ (७५५६०)
 स्नातकानामिदं शास्त्रं वाच्यं पुत्रानुशासनम् ।
 तदितं नाप्रशान्ताय नादान्तायातपस्विने ॥ १२-२५२-१६ (७५५६१)
 नावेदविदुषे वाच्यं तथा नानुगताय च ।
 नासूयकायानृजवे न चानिर्दिष्टकारिणे ॥ १२-२५२-१७ (७५५६२)
 न तर्कशास्त्रदग्धाय तथैव पिशुनाय च ।
 श्लाघिने श्लाघनीयाय प्रशान्ताय तपस्विने ॥ १२-२५२-१८ (७५५६३)
 इदं प्रियाय पुत्राय शिष्यायानुगताय च ।
 रहस्यधर्मं वक्तव्यं नान्यस्मै तु कथंचन ॥ १२-२५२-१९ (७५५६४)
 यद्यप्यस्य महीं दद्याद्भ्रतृपूर्णामिमां नरः ।
 इदमेव ततः श्रेय इति मन्येत तत्त्ववित् ॥ १२-२५२-२० (७५५६५)
 अतो गुह्यतरार्थं तदध्यात्ममतिमानुषम् ।
 यत्तन्महर्षिभिर्जुष्टं वेदान्तेषु च गीयते ॥ १२-२५२-२१ (७५५६६)
 तत्तेऽहं संप्रवक्ष्यामि यन्मां त्वं परिपृच्छसि ॥ १२-२५२-२२ (७५५६७)
 यच्च ते मनसि वर्तते परं
 यत्र चास्ति तव संशयः क्वचित् ।
 श्रूयतामयमहं तवाग्रतः
 पुत्र किं हि कथयामि ते पुनः ॥ १२-२५२-२३ (७५५६८)

इति श्रीमन्महाभारते शान्तिपर्वणि मोक्षधर्मपर्वणि
 द्विपञ्चाशदधिकद्विशततमोऽध्यायः ॥ २५२ ।

Mahabharata - Shanti Parva - Chapter Footnotes

१२-२५२-४ अव्यक्तात्परतोऽमृतम् । अमृतान्न परं इति झ । थ । पाठः ॥
 १२-२५२-५ महात्मा तत्त्वदर्शिभिरिति थ । ध । पाठः ॥

शान्तिपर्व - अध्याय २५३

॥ श्रीः ॥

१२.२५३. अध्यायः २५३

Mahabharata - Shanti Parva - Chapter Topics

भीष्मेण युधिष्ठिरं प्रति अध्यात्मविषयकव्यासवाक्यानुवादः ॥ १ ।

Mahabharata - Shanti Parva - Chapter Text

१२-२५३-० (७५५६९)
 शुक उवाच । १२-२५३-०क्ष (६२५५)
 अध्यात्मं विस्तरेणेह पुनरेव वदस्व मे ।
 यदध्यात्मं यथा वेद भगवन्नृषिसत्तम ॥ १२-२५३-१ (७५५७०)
 व्यास उवाच । १२-२५३-२क्ष (६२५६)
 अध्यात्मं यदिदं तात पुरुषस्येह विद्यते ।
 तत्तेऽहं वर्तयिष्यामि तस्य व्याख्यामिमां शृणु ॥ १२-२५३-२ (७५५७१)
 भूमिरापस्तथा ज्योतिर्वायुराकाश एव च ।
 महाभूतानि भूतानां सागरस्योर्मयो यथा ॥ १२-२५३-३ (७५५७२)
 प्रसार्येह यथाऽङ्गानि कूर्मः संहरते पुनः ।
 तद्वन्महान्ति भूतानि यवीयःसु विकुर्वते ॥ १२-२५३-४ (७५५७३)
 इति तन्मयमेवेदं सर्वं स्थावरजङ्गमम् ।
 सर्गे च प्रलये चैव तस्मिन्निर्दिश्यते तथा ॥ १२-२५३-५ (७५५७४)
 महाभूतानि पञ्चैव सर्वभूतेषु भूतकृत् ।
 अकरोत्तात वैषम्यं यस्मिन्यदनुपश्यति ॥ १२-२५३-६ (७५५७५)
 शुक उवाच । १२-२५३-७क्ष (६२५७)
 अकरोद्यच्छरीरेषु कथं तदुपलक्षयेत् ।
 इन्द्रियाणि गुणाः केचित्कथं तानुपलक्षयेत् ॥ १२-२५३-७ (७५५७६)
 व्यास उवाच । १२-२५३-८क्ष (६२५८)
 एतत्ते वर्तयिष्यामि यथावदनुपूर्वकः ।
 शृणु तत्त्वमिहैकाग्रो यथा तत्त्वं यथा च तत् ॥ १२-२५३-८ (७५५७७)
 शब्दः श्रोत्रं तथा खानि त्रयमाकाशसंभवम् ।
 प्राणश्रेष्ठा तथा स्पर्श एते वायुगुणास्त्रयः ॥ १२-२५३-९ (७५५७८)
 रूपं चक्षुर्विपाकश्च त्रिधा ज्योतिर्विधीयते ।
 रसोऽथ रसनं स्नेहो गुणास्त्वेते त्रयोऽम्भसः ॥ १२-२५३-१० (७५५७९)
 घ्रेयं घ्राणं शरीरं च भूमेरेते गुणास्त्रयः ।
 गश्रोत्रं त्वक्चक्षुषी जिह्वा नासिका चैव पञ्चमी ॥ १२-२५३-११ (७५५८०)
 एतावानिन्द्रियग्रामो व्याख्यातः पाञ्चभौतिकः ।
 वायोः स्पर्शो रसोऽद्भ्यश्च ज्योतिषो रूपमुच्यते ।
 आकाशप्रभवः शब्दो गन्धो भूमिगुणः स्मृतः ॥ १२-२५३-१२ (७५५८१)
 मनो बुद्धिः स्वभावश्च त्रय एते मनोमयाः ।
 न गुणानतिवर्तन्ते गुणेभ्यः परमागताः ॥ १२-२५३-१३ (७५५८२)
 यथा कूर्म इहाङ्गानि प्रसार्य विनियच्छति ।
 एवमेवेन्द्रियग्रामं बुद्धिः सृष्ट्वा नियच्छति ॥ १२-२५३-१४ (७५५८३)
 यदूर्ध्वं पादतलयोरवाङ्भूर्ध्वं पश्यति ।

एतस्मिन्नेव कृत्ये तु वर्तते बुद्धिरुत्तमा ॥ १२-२५३-१५ (७५५८४)
 गुणान्नेनीयते बुद्धिर्बुद्धिरेवेन्द्रियाण्यपि ।
 मनः षष्ठानि सर्वाणि बुद्ध्य भावे कृतो गुणाः ॥ १२-२५३-१६ (७५५८५)
 इन्द्रियाणि नरे पञ्च षष्ठं तु मन उच्यते ।
 सप्तमीं बुद्धिमेवाहुः क्षेत्रज्ञं पुनरष्टमम् ॥ १२-२५३-१७ (७५५८६)
 चक्षुरालोचनायैव संशयं कुरुते मनः ।
 बुद्धिरध्यवसानाय साक्षी क्षेत्रज्ञ उच्यते ॥ १२-२५३-१८ (७५५८७)
 रजस्तमश्च सत्त्वं च त्रय एते स्वयोनिजाः ।
 समाः सर्वेषु भूतेषु तान्गुणानुपलक्षयेत् ॥ १२-२५३-१९ (७५५८८)
 तत्र यत्प्रीतिसंयुक्तं किञ्चिदात्मनि लक्षयेत् ।
 प्रशान्तमिव संशुद्धं सत्त्वं तदुपधारयेत् ॥ १२-२५३-२० (७५५८९)
 यत्तु संतापसंयुक्तं काये मनसि वा भवेत् ।
 प्रवृत्तं रज इत्येवं तत्र चाप्युपलक्षयेत् ॥ १२-२५३-२१ (७५५९०)
 यत्तु संमोहसंयुक्तमव्यक्तविषयं भवेत् ।
 अप्रतर्क्यमविज्ञेयं तमस्तदुपधार्यताम् ॥ १२-२५३-२२ (७५५९१)
 प्रहर्षः प्रीतिरानन्दः साम्यं स्वस्थात्मचित्तता ।
 अकस्माद्यदि वा कस्माद्वर्तन्ते सात्त्विका गुणाः ॥ १२-२५३-२३ (७५५९२)
 अभिमानो मृषावादो लोभो मोहस्तथाऽक्षमा ।
 लिङ्गानि रजसस्तानि वर्तन्ते हेत्वहेतुतः ॥ १२-२५३-२४ (७५५९३)
 तथा मोहः प्रमादश्च निद्रा तन्द्रा प्रबोधिता ।
 कथञ्चिदभिवर्तन्ते विज्ञेयास्तामसा गुणाः ॥ १२-२५३-२५ (७५५९४)

इति श्रीमन्महाभारते शान्तिपर्वणि मोक्षधर्मपर्वणि
 त्रिपञ्चशदधिकद्विशततमोऽध्यायः ॥ २५३. ।

Mahabharata - Shanti Parva - Chapter Footnotes

१२-२५३-३ मिभूतानि भूतानामिति ध । पाठः ॥
 १२-२५३-६ सुरनरतिर्यगादिरूण वैषम्यमकरोत् । तत्र
 हेतुः । यस्मिन्कर्मणि निमित्ते सति यदनुपश्यति अन्तकाले । यं वापि
 स्मरन् भावं त्यजत्यन्ते परम् ॥
 तंतमेवैतीति स्मृतेः ॥
 १२-२५३-९ पर्शः स्पर्शनेन्द्रिय --- युगुणा वायु--- ॥
 १२-२५३-१० विपाको जाठरः ॥
 १२-२५३-११ शरीरं कठिनांशबाहुल्यात्पार्थिवम् । इन्द्रियग्रामैः सह
 पाञ्चभौतिको विकारः ॥
 १२-२५३-१२ स्पर्शादयो वाय्वादीनां गुणास्तद्विकारैः

स्पर्शनादीन्द्रियैर्गृह्यन्ते । वायोः प्राण इति ध । पाठः ॥
१२-२५३-१३ एतेत्मयोनिजा इति थ । पाठः ॥

शान्तिपर्व - अध्याय २५४

॥ श्रीः ॥

१२.२५४. अध्यायः २५४

Mahabharata - Shanti Parva - Chapter Topics

भीष्मेण युधिष्ठिरं प्रति ज्ञानादिस्ताधनप्रतिपादकव्यासवाक्यनुवादः

॥ १. ।

Mahabharata - Shanti Parva - Chapter Text

१२-२५४-० (७५५९५)

व्यास उवाच । १२-२५४-०क्ष् (६२५९)

मनः प्रसृजते भावं बुद्धिरध्यवसायिनी ।

हृदयं प्रियाप्रिये वेद त्रिविधा कर्मवेदना ॥ १२-२५४-१ (७५५९६)

इन्द्रियेभ्यः परा ह्यर्था अर्थेभ्यः परमं मनः ।

मनसस्तु परा बुद्धिर्बुद्धिरात्मा परो मतः ॥ १२-२५४-२ (७५५९७)

बुद्धिरात्मा मनुष्यस्य बुद्धिरेवात्मनो गतिः ।

यदा विकुरुते भाव तदा भवति सा मनः ॥ १२-२५४-३ (७५५९८)

इन्द्रियाणां पृथग्भावाद्बुद्धिर्विक्रियतेऽसकृत् ।

शृण्वती भवति श्रोत्रं स्पृशती स्पर्श उच्यते ॥ १२-२५४-४ (७५५९९)

पश्यती भवते दृष्टी रसती रसनं भवेत् ।

जिघ्रती भवति घ्राणं बुद्धिर्विक्रियते पृथक् ॥ १२-२५४-५ (७५६००)

इन्द्रियाणीति तान्याहुस्तेष्वदृश्योऽधितिष्ठति ।

तिष्ठती पुरुषे बुद्धिस्त्रिषु भावेषु वर्तते ॥ १२-२५४-६ (७५६०१)

कदाचिल्लभते प्रीतिं कदाचिदपि शोचति ।

न सुखेन न दुःखेन कदाचिदिह युज्यते ॥ १२-२५४-७ (७५६०२)

सेयं भावात्मिका भावांस्त्रीनेताननुवर्तते ।

सरितां सागरो भर्ता महावेलामिवोर्मिमान् ॥ १२-२५४-८ (७५६०३)

यदा प्रार्थयते किञ्चित्तदा भवति सा मनः ।

अधिष्ठानानि वै बुद्ध्यां पृथगेतानि संस्मरेत् ।

इन्द्रियाण्येवमेतानि विजेतव्यानि कृत्स्नशः ॥ १२-२५४-९ (७५६०४)

सर्वाण्येवानुपूर्व्येण यद्यदाऽनुविधीयते ।

अविभागता बुद्धिभावे मनसि वर्तते । १२-२५४-१० च्ग प्रवर्तमानं

तु रजः सत्वमप्यनुवर्तते ॥ १२-२५४-१० (७५६०५)

ये चैव भावा वर्तन्ते सर्व एष्वेव ते त्रिषु ।

अन्वर्थाः संप्रवर्तन्ते रथनेमिमरा इव ॥ १२-२५४-११ (७५६०६)
 प्रदीपार्थं मनः कुर्यादिन्द्रियैर्बुद्धिसत्तमैः ।
 निश्चरद्भिर्यथायोगमुदासीनैर्यदृच्छया ॥ १२-२५४-१२ (७५६०७)
 एवं स्वभावमेवेदमिति विद्वान्न मुह्यति ।
 अशोचन्नप्रहृष्यन्हि नित्यं विगतमत्सरः ॥ १२-२५४-१३ (७५६०८)
 न चात्मा शक्यते द्रष्टुमिन्द्रियैः कामगोचरैः ।
 प्रवर्तमानैरनयैर्दुर्धर्षैरकृतात्मभिः ॥ १२-२५४-१४ (७५६०९)
 तेषां तु मनसा रश्मीन्यदा सम्यङ्कृतयच्छति ।
 तदा प्रकाशतेऽस्यात्मा दीपदीप्ता यथाऽऽकृतिः ॥ १२-२५४-१५ (७५६१०)
 सर्वेषामेव भूतानां मनस्युपरते यथा ।
 प्रकाशं भवते सर्वं तथेदमुपधार्यताम् ॥ १२-२५४-१६ (७५६११)
 यथा वारिचरः पक्षी न लिप्यति जले चरन् ।
 विमुक्तात्मा तथा योगी गुणदोषैर्न लिप्यते ॥ १२-२५४-१७ (७५६१२)
 एवमेव कृतप्रज्ञो न दोषैर्विषयांश्चरन् ।
 असज्जमानः सर्वेषु कथंचन न लिप्यते ॥ १२-२५४-१८ (७५६१३)
 त्यक्त्वा पूर्वकृतं कर्म रतिर्यस्य सदाऽऽत्मनि ।
 सर्वभूतात्मभूतस्य गुणवर्गेष्वसज्जतः ॥ १२-२५४-१९ (७५६१४)
 सत्वमात्मा प्रसरति गुणान्वाऽपि कदाचन ।
 न गुणा विदुरात्मानं गुणान्वेद स सर्वदा ॥ १२-२५४-२० (७५६१५)
 परिद्रष्टा गुणानां च परिस्रष्टा यथातथम् ।
 क्षेतक्षेत्रज्ञयोरेतदन्तरं विद्धि सूक्ष्मयोः ॥ १२-२५४-२१ (७५६१६)
 सृजतेऽत्र गुणानेक एको न सृजते गुणान् ।
 पृथग्भूतौ प्रकृत्या तौ संप्रयुक्तौ च सर्वदा ॥ १२-२५४-२२ (७५६१७)
 यथा मत्स्योऽद्भिरन्यः स्यात्संप्रयुक्तौ तथैव तौ ।
 मशकोदुम्बरौ वाऽपि संप्रयुक्तौ यथा सह ॥ १२-२५४-२३ (७५६१८)
 इषीका वा यथा मुञ्जे पृथक्च सह चैव च ।
 तथैव सहितावेतान्योन्यस्मिन्प्रतिष्ठितौ ॥ १२-२५४-२४ (७५६१९)

इति श्रीमन्महाभारते शान्तिपर्वणि मोक्षधर्मपर्वणि
 चतुःपञ्चाशदधिकद्विशततमोऽध्यायः ॥ २५४. ।

शान्तिपर्व - अध्याय २५५

॥ श्रीः ॥

१२.२५५. अध्यायः २५५

Mahabharata - Shanti Parva - Chapter Topics

भीष्मेण युधिष्ठिरं प्रति ज्ञानादिप्रशंसापरव्यासवाक्यानुवादः ॥ १. ।

१२-२५५-० (७५६२०)
व्यास उवाच । १२-२५५-०क्ष् (६२६०)
सृजते त्रिगुणान्सत्त्वं क्षेत्रज्ञस्त्वधितिष्ठति ।
गुणान्विक्रियते सर्वानुदासीनवदीश्वरः ॥ १२-२५५-१ (७५६२१)
स्वभावयुक्तं तत्सत्त्वं यदिमान्सृजते गुणान् ।
ऊर्णनाभिर्यथा सूत्रं सृजते तन्तुवद्गुणान् ॥ १२-२५५-२ (७५६२२)
प्रध्वस्ता न निवर्तन्ते प्रवृत्तिर्नोपलभ्यते ।
एवमेके व्यवस्यन्ति निवृत्तिरिति चापरे ॥ १२-२५५-३ (७५६२३)
उभयं संप्रधार्यैतदध्यवस्येद्यथामति ।
अनेनैव विधानेन भवेद्गर्भशयो महान् ॥ १२-२५५-४ (७५६२४)
अनादिनिधनं नित्यं तं बुद्ध्वा विचरेन्नरः ।
अक्रुध्यन्नप्रहृष्यंश्च नित्यं विगतमत्सरः ॥ १२-२५५-५ (७५६२५)
इत्येवं हृदयग्रन्थिं बुद्धिचिन्तामयं दृढम् ।
अतीत्य सुखमासीत् अशोचंश्छिन्नसंशयः ॥ १२-२५५-६ (७५६२६)
ताम्येयुः प्रच्युताः पृथ्व्यां यथा पूर्णां नदीं नराः ।
अवगाढा ह्यविद्वांसो विद्धि लोकमिमं तथा ॥ १२-२५५-७ (७५६२७)
न तु ताम्यति वै विद्वान्स्थले चरति तत्त्ववित् ।
एवं यो विन्दतेऽऽत्मानं केवलं ज्ञानमात्मनः ॥ १२-२५५-८ (७५६२८)
एवं बुद्ध्वा नरः सर्वं भूतानामागतिं गतिम् ।
समवेक्ष्य च वैषम्यं लभते शममुत्तमम् ॥ १२-२५५-९ (७५६२९)
एतद्वै जन्मसामर्थ्यं ब्राह्मणस्य विशेषतः ।
आत्मज्ञानं शमश्चैव पर्याप्तं तत्परायणम् ॥ १२-२५५-१० (७५६३०)
एतद्बुद्ध्वा भवेद्बुद्धः किमन्यद्बुद्धलक्षणम् ।
विज्ञायैतद्विमुच्यन्ते कृतकृत्या मनीषिणः ॥ १२-२५५-११ (७५६३१)
न भवति विदुषां महद्भयं
यदविदुषां सुमहद्भयं परत्र ।
न हि गतिरधिकाऽस्ति कस्यचि
द्भवति हि या विदुषः सनातनी ॥ १२-२५५-१२ (७५६३२)
लोकमातुरमसूयते जन
स्तत्तदेव च निरीक्ष्य शोचते ।
तत्र पश्य कुशलानशोचतो
ये विदुस्तदुभयं कृताकृतम् ॥ १२-२५५-१३ (७५६३३)
यत्करोत्यनभिसन्धिपूर्वकं
तच्च निर्णुदति ---

न प्रियं तदुभयं न चाप्रिय
तस्य तज्जनयतीह कुर्वतः ॥ ॥ १२-२५५-१४ (७५६३४)

इति श्रीमन्महाभारते शान्तिपर्वणि मोक्षधर्मपर्वणि
पञ्चपञ्चाशदधिकद्विशततमोऽध्यायः ॥ २५५ ।

Mahabharata - Shanti Parva - Chapter Footnotes

१२-२५५-२ ऊर्णनाभिर्यथा सत्वमिति ट । ड । पाठः ॥

१२-२५५-७ नात्येयुः प्रच्युता इति ध । पाठः ॥

शान्तिपर्व - अध्याय २५६

॥ श्रीः ॥

१२.२५६. अध्यायः २५६

Mahabharata - Shanti Parva - Chapter Topics

भीष्मेण युधिष्ठिरंप्रति ज्ञानोपायादिप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५६-० (७५६३५)

शुक उवाच । १२-२५६-०क्ष् (६२६१)

यस्माद्धर्मात्परो धर्मो विद्यदे नेह कश्चन ।

यो वि----- न्प्रब्रवीतु मे ॥ १२-२५६-१ (७५६३६)

व्यास उवाच । १२-२५६-२क्ष् (६२६२)

धर्मं ति संप्रवक्ष्यामि पुराणमृषिसंस्तुतम् ।

विशिष्टं सर्वधर्मोभ्यस्तमिहैकमनाः शृणु ॥ १२-२५६-२ (७५६३७)

इन्द्रिया-----प्रमाथीनि बुद्ध्या संयम्य यत्नतः ।

सर्वतो

----- ॥ १२-२५६-३ (७५६३८)

मनसश्चेन्द्रियाणा चाप्यकाग्य परमं तप ।

तज्ज्यायः सर्वधर्मोभ्यः स धर्मः पर उच्य ॥ १२-२५६-४ (७५६३९)

तानि सर्वाणि संधाय मनःषष्ठानि मेधया ।

आत्मतृप्त इवासीत बहुचिन्त्यमचिन्तयन् ॥ १२-२५६-५ (७५६४०)

गोचरेभ्यो निवृत्तानि यदा स्थास्यन्ति वेश्मनि ।

तदा त्वमात्मनाऽऽत्मानं परं द्रक्ष्यसि शाश्वतम् ॥ १२-२५६-६ (७५६४१)

सर्वात्मानं महात्मानं विधूममिव पावकम् ।

तं पश्यन्ति महात्मानो ब्राह्मणा ये मनीषिणः ॥ १२-२५६-७ (७५६४२)

यथा पुष्पफलोपेतो बहुशाखो महाद्रुमः ।
 आत्मनो नाभिजानीते क्व मे पुष्पं क्व मे फलम् ॥ १२-२५६-८ (७५६४३)
 एवमात्मा न जानीते क्व गभिष्ये कुतस्त्वहम् ।
 अन्यो ह्यत्रान्तरात्माऽस्ति यः सर्वमनुपश्यति ॥ १२-२५६-९ (७५६४४)
 ज्ञानदीपेन दीप्तेन पश्यत्यात्मानमात्मना ।
 दृष्ट्वा त्वमात्मनाऽऽत्मानं निरात्मा भव सर्ववित् ॥ १२-२५६-१० (७५६४५)
 विमुक्तः सर्वपापेभ्यो विमुक्तत्वगिवोरगः ।
 परां बुद्धिमवाप्येह विपाप्मा विगतज्वरः ॥ १२-२५६-११ (७५६४६)
 सर्वतः प्रवहां घोरां नदीं लोकप्रवाहिनीम् ।
 पञ्चेन्द्रियग्राहवतीं मनःसंकल्परोधसम् ॥ १२-२५६-१२ (७५६४७)
 लोभमोहतृणच्छत्रां कामक्रोधसरीसृपाम् ।
 सत्यतीर्थानृतक्षोभां क्रोधपङ्कां सरिद्वराम् ॥ १२-२५६-१३ (७५६४८)
 अव्यक्तप्रभवां शीघ्रां दुस्तरामकृतात्मभिः ।
 प्रतरस्व नदीं बुद्ध्या कामग्राहसमाकुलाम् ॥ १२-२५६-१४ (७५६४९)

तालदस्तराम् ।
 आत्मकमा-----जिह्वावतां दुरासदाम् ॥ १२-२५६-१५ (७५६५०)
 यां तरन्ति कृतप्रज्ञा धृतिमन्तो मनीषिणः ।
 तां तीर्णः सर्वतोमुक्तो विधूतात्माऽऽत्मविच्छुचिः ॥ १२-२५६-१६ (७५६५१)
 उत्तमां बुद्धिमास्थाय ब्रह्मभूयं भविष्यसि ।
 संतीर्णः सर्वसंक्लेशान्प्रसन्नात्मा विकल्मषः ॥ १२-२५६-१७ (७५६५२)
 भूमिष्ठानीव भूतानि पर्वतस्थो निशामय ।
 अक्रुध्यन्नप्रहृष्यंश्च अनृशंसमतिस्तथा ॥ १२-२५६-१८ (७५६५३)
 ततो द्रक्ष्यसि सर्वेषां भूतानां प्रभवाप्ययौ ।
 एनं वै सर्वभूतेभ्यो विशिष्टं मेनिरे बुधाः ।
 धर्मं धर्मभृतां श्रेष्ठा मुनयस्तत्त्वदर्शिनः ॥ १२-२५६-१९ (७५६५४)
 आत्मनो व्यापिनो ज्ञानमिदं पुत्रानुशासनम् ।
 प्रयताय प्रवक्तव्यं हितायानुगताय च ॥ १२-२५६-२० (७५६५५)
 आत्मज्ञानमिदं गुह्यं सर्वगुह्यतमं महत् ।
 अब्रुवं यदहं तात आत्मसाक्षिकमज्जसा ॥ १२-२५६-२१ (७५६५६)
 नैव स्त्री न पुमानेतन्नैव वेद नपुंसकम् ।
 अदुःखमसुखं ब्रह्म भूतभव्यभवात्मकम् ॥ १२-२५६-२२ (७५६५७)
 नैतज्ज्ञात्वा पुमान्स्त्री वा पुनर्भवमवाप्नुते ।
 स्वभावप्रतिपत्त्यर्थमेतद्धर्मं विधीयते ॥ १२-२५६-२३ (७५६५८)
 यथा मतानि सर्वाणि तथैतानि यथातथा ।
 कथितानि मया पुत्र भवन्ति न भवन्ति च ॥ १२-२५६-२४ (७५६५९)

तत्प्रीतियुक्तेन गुणान्वितेन
पुत्रेण सत्पुत्र दमान्वितेन ।
पृष्टो हि संप्रीतिमना यथार्थं
ब्रूयात्सुतस्येह यदुक्तमेतत् ॥ १२-२५६-२५ (७५६६०)

इति श्रीमन्महाभारते शान्तिपर्वणि मोक्षधर्मपर्वणि
षट्पञ्चाशदधिकद्विशततमोऽध्यायः ॥ २५६ ।

Mahabharata - Shanti Parva - Chapter Footnotes

१२-२५६-३ निष्यतिष्णूनि निष्यतनशीलानि संनियम्यैकाग्र्यं संबन्धः ॥
१२-२५६-१५ --त्मजन्मोद्भवामिति ट । ध । पाठः ॥

शान्तिपर्व - अध्याय २५७

॥ श्रीः ॥

१२.२५७. अध्यायः २५७

Mahabharata - Shanti Parva - Chapter Topics

भीष्मेण युधिष्ठिरं प्रति साधनसामग्रीप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५७-० (७५६६१)

व्यास उवाच । १२-२५७-०क्ष (६२६३)

---गन्धान्नसान्नानुरुन्ध्यात्सखं वा

-----कीर्तिं च यशश्च नच्छ- ।

----- वै प्राचरः पश्यतो ब्राह्मणस्य ॥ १२-२५७-१ (७५६६२)

-----नधीयीत शुश्रूषुर्ब्रह्मचर्यवान् ।

ऋवो यजूषि सामानि वेदवेदाङ्गपारगः ॥ १२-२५७-२ (७५६६३)

ज्ञानी यः सर्वभूतानां सर्ववित्सर्वभूतवित् ।

नाकामो म्रियते जातु

- ॥ १२-२५७-३ (७५६६४)

इष्टी-----श्राप्य ऋतूश्चवाप्तदाक्षणान् ।

प्राप्नोति नैव ब्राह्मण्यमविज्ञानात्कथंचन ॥ १२-२५७-४ (७५६६५)

यदा चायं न विभेति यदा चास्मान्न वियति ।

यदा नेच्छति न द्वेष्टि ब्रह्म संपद्यते तदा ॥ १२-२५७-५ (७५६६६)

यदा न कुरुते भावं सर्वभूतेषु पापकम् ।

कर्मणा मनसा वाचा ब्रह्म संपद्यते तदा ॥ १२-२५७-६ (७५६६७)

कामबन्धनमेवेदं नान्यदस्तीह बन्धनम् ।
 कामबन्धनमुक्तो हि ब्रह्मभूयाय कल्पते ॥ १२-२५७-७ (७५६६८)
 कामतो मुच्यमानस्तु धूमाभ्रादिव चन्द्रमाः ।
 विरजाः कालमाकाङ्क्षन्धीरो धैर्येण वर्तते ॥ १२-२५७-८ (७५६६९)
 आपूर्यमाणमचलप्रतिष्ठं
 समुद्रमापः प्रविशन्ति यद्वत् ।
 तद्वत्कामा यं प्रविशन्ति सर्वे
 स शान्तिमाप्नोति न कामकामः ॥ १२-२५७-९ (७५६७०)
 क कामकान्तो न तु कामकामः
 स वै कामात्स्वर्गमुपैति देही ॥ १२-२५७-१० (७५६७१)
 वेदस्योपनिषद्दानं दानस्योपनिषद्दमः ।
 दमस्योपनिषद्दानं दानस्योपनिषत्तपः ॥ १२-२५७-११ (७५६७२)
 तपसोपनिषत्त्यागस्त्यागस्योपनिषत्सुखम् ।
 सुखस्योपनिषत्स्वर्गः स्वर्गस्योपनिषच्छमः ॥ १२-२५७-१२ (७५६७३)
 क्लेदनं शोकमनसोः संतीर्णं तृष्णया सह ।
 सत्वमृच्छति संतोषाच्छान्तिलक्षणमुत्तमम् ॥ १२-२५७-१३ (७५६७४)
 विशोको निर्ममः शान्तः प्रशांतात्माऽत्मविच्छुचिः ।
 पङ्क्तिर्लक्षणवानेतैः समग्रः पुनरेष्यति ॥ १२-२५७-१४ (७५६७५)
 पङ्क्तिः सत्वगुणोपेतैः प्राज्ञैरधिगतं त्रिभिः ।
 ये विदुः प्रत्यगात्मानमिहस्थानमृतान्विदुः ॥ १२-२५७-१५ (७५६७६)
 अकृत्रिममसंहार्यं प्राकृतं निरुपस्कृतम् ।
 अध्यात्मवित्कृतप्रज्ञः सुखमव्ययमश्नुते ॥ १२-२५७-१६ (७५६७७)
 निष्प्रचारं मनः कृत्वा प्रतिष्ठाप्य च सर्वशः ।
 यामयं लभते तुष्टिं सा न शक्याऽऽत्मनोन्यथा ॥ १२-२५७-१७ (७५६७८)
 येन तृप्यत्यभुञ्जानो येन तृप्यत्यवित्तवान् ।
 येनास्नेहो बलं धत्ते यस्तं वेद स वेदवित् ॥ १२-२५७-१८ (७५६७९)
 असङ्गो ह्यात्मनो द्वाराण्यपिधाय विचिन्तयन् ।
 यो ह्यास्ते ब्राह्मणः शिष्टः स आत्मरतिरुच्यते ॥ १२-२५७-१९ (७५६८०)
 समाहितं परे तत्त्वे क्षीणकाममवस्थितम् ।
 सर्वतः सुखमन्वेति वपुश्चान्द्रमसं यथा ॥ १२-२५७-२० (७५६८१)
 अविशेषाणि भूतानि गुणांश्च जहतो मुनेः ।
 सुखेनापोह्यते दुःखं भास्करेण तमो यथा ॥ १२-२५७-२१ (७५६८२)
 तमतिक्रान्तकर्माणमतिक्रान्तगुणक्षयम् ।
 ब्राह्मणं विपयाश्लिष्टं जरामृत्यू न विन्दतः ॥ १२-२५७-२२ (७५६८३)
 स यदा सर्वतो मुक्तः समः पर्यवतिष्ठते ।
 इन्द्रियाणीन्द्रियार्थांश्च शरीरस्थोऽतिवर्तते ॥ १२-२५७-२३ (७५६८४)

कारणं परमं प्राप्य अतिक्रान्तस्य कार्यताम् ।
पुनरावर्तनं नास्ति संप्राप्तस्य परात्परम् ॥ १२-२५७-२४ (७५६८५)

इति श्रीमन्महाभारते शान्तिपर्वणि मोक्षधर्मपर्वणि
सप्तपञ्चाशदधिकद्विशततमोऽध्यायः ॥ २५७. ।

Mahabharata - Shanti Parva - Chapter Footnotes

१२-२५७-९ सकामकामो नतु कामकामः स वै लोकं स्वर्गमुपैति देहीति
ट । ड । पाठः ॥

१२-२५७-१६ अध्यात्मसुकृतप्रज्ञमिति टड । पाठः ॥

शान्तिपर्व - अध्याय २५८

॥ श्रीः ॥

१२.२५८. अध्यायः २५८

Mahabharata - Shanti Parva - Chapter Topics

भीष्मेण युधिष्ठिरंप्रति

आकाशादिभूतगुणादिप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५८-० (७५६८६)

व्यास उवाच । १२-२५८-०क्ष (६२६४)

द्वन्द्वसि मोक्षजिज्ञासुरर्थधर्मानुतिष्ठतः ।

वक्रा गुणवता शिष्यः श्राव्यः पूर्वमिदं महत् ॥ १२-२५८-१ (७५६८७)

आकाशं मारुतो ज्योतिरा--पृथ्वी च पञ्चमी ।

भावाभावौ च कालश्च सर्वभूतेषु पञ्चसु ॥ १२-२५८-२ (७५६८८)

अन्तरात्मकमाकाशं तन्मयं श्रोत्रमिन्द्रियम् ।

तस्य शब्दं गुणं विद्यान्मुनिः शास्त्रविधानवित् ॥ १२-२५८-३ (७५६८९)

चरणं मारुतात्मेति प्राणापानौ च तन्मयौ ।

स्पर्शनं चेन्द्रियं विद्यात्तथा स्पर्शं च तन्मयम् ॥ १२-२५८-४ (७५६९०)

तापः पाकः प्रकाशश्च ज्योतिश्चक्षुश्च तन्मयम् ।

तस्य रूपं गुणं विद्यात्तमोनाशकमात्मवान् ॥ १२-२५८-५ (७५६९१)

प्रक्लेदो द्रवता स्नेह इत्यपामुपदिश्यते ।

श्रंसृङ्भज्जा च यच्चान्यत्स्निग्धं विद्यात्तदात्मकम् ।।

रसनं चेन्द्रियं जिह्वा रसश्चापां गुणो मतः ॥ १२-२५८-६ (७५६९२)

संघातः पार्थिवो धातुरस्थिदन्तनखानि च ।

श्मश्रु रोम च केशाश्च सिरा स्नायु च चर्म च ॥ १२-२५८-७ (७५६९३)
 इन्द्रियं घ्राणसंज्ञातं नासिकेत्यभिसंज्ञिता ।
 गन्धश्चैवेन्द्रियार्थोऽयं विज्ञेयः पृथिवीमयः ॥ १२-२५८-८ (७५६९४)
 उत्तरेषु गुणाः सर्वे सन्ति पूर्वेषु नोत्तराः ।
 पञ्चानां भूतसङ्घानां संततिं मुनयो विदुः ॥ १२-२५८-९ (७५६९५)
 मनो नवममेषां तु बुद्धिस्तु दशमी स्मृता ।
 एकादशस्त्वन्तरात्मा स सर्वः पर उच्यते ॥ १२-२५८-१० (७५६९६)
 व्यवसायात्मिका बुद्धिर्मनो व्याकरणात्मकम् ।
 कर्मानुमानाद्विज्ञेयः स जीवः क्षेत्रसंज्ञकः ॥ १२-२५८-११ (७५६९७)
 एभिः कालात्मकैर्भावैर्यः सर्वैः सर्वमन्वितम् ।
 पश्यत्यकलुषं बुद्ध्या स मोहं नानुवर्तते ॥ १२-२५८-१२ (७५६९८)

इति श्रीमन्महाभारते शान्तिपर्वणि मोक्षधर्मपर्वणि
 अष्टपञ्चाशदधिकद्विशततमोऽध्यायः ॥ २५८. ।

Mahabharata - Shanti Parva - Chapter Footnotes

१२-२५८-१ द्वन्द्वान्निर्मोक्षजिज्ञासुरिति ध । पाठः ॥
 १२-२५८-९ उत्तरेषु भूतेषु पूर्वभूतगुणाः सन्ति ॥
 १२-२५८-११ मनोव्याहरणात्मकमिति ट । थ । पाठः ॥

शान्तिपर्व - अध्याय २५९
 ॥ श्रीः ॥
 १२.२५९. अध्यायः २५९

Mahabharata - Shanti Parva - Chapter Topics

भीष्मेण युधिष्ठिरंप्रति योगिप्रशंसादिपरव्यासवाक्यानुवादः ॥ १. ।

Mahabharata - Shanti Parva - Chapter Text

१२-२५९-० (७५६९९)
 व्यास उवाच । १२-२५९-०क्ष (६२६५)
 शरीराद्विप्रमुक्तं हि सूक्ष्मभूतं शरीरिणम् ।
 कर्मभिः परिपश्यन्ति शास्त्रोक्तैः शास्त्रचेतसः ॥ १२-२५९-१ (७५७००)
 यथा मरीच्यः सहिताश्चरन्ति
 गच्छन्ति तिष्ठन्ति च दृश्यमानाः ।
 देहैर्विमुक्तानि वरन्ति लोकां
 स्तथैव सत्वान्यतिमानुषाणि ॥ १२-२५९-२ (७५७०१)

प्रतिरूपं यथैवाप्सु तावत्सूर्यस्य लक्ष्यते ।
 सत्ववांस्तु तथा सत्त्वं प्रतिरूपं स पश्यति ॥ १२-२५९-३ (७५७०२)
 तानि सूक्ष्माणि सत्वानि विमुक्तानि शरीरतः ।
 तेन तत्त्वेन तत्त्वज्ञाः पश्यन्ति नियतेन्द्रियाः ॥ १२-२५९-४ (७५७०३)
 स्वपतां जाग्रतां चैष सर्वेषामात्मचिन्तितम् ।
 प्रधानाद्धैधयुक्तानां दह्यते कर्मजं रजः ॥ १२-२५९-५ (७५७०४)
 यथाऽहनि तथा रात्रौ यथा रात्रौ तथाऽहनि ।
 वशे तिष्ठति सत्त्वात्मा सततं योगयोगिनाम् ॥ १२-२५९-६ (७५७०५)
 तेषां नित्यं सदा नित्यो भूतात्मा सततं गुणैः ।
 सप्तभिस्त्वन्वितः सूक्ष्मैश्चरिष्णुरजरामरः ॥ १२-२५९-७ (७५७०६)
 मनोबुद्धिपराभूतः स्वदेहपरदेहवित् ।
 स्वप्नेष्वपि भवत्येष विज्ञाता सुखदुःखयोः ॥ १२-२५९-८ (७५७०७)
 तत्रापि लभते दुःखं तत्रापि लभते सुखम् ।
 कामं क्रोधं च तत्रापि कृत्वा व्यसनमृच्छति ॥ १२-२५९-९ (७५७०८)
 प्रीणितश्चापि भवति महतोऽर्थानवाप्य हि ।
 करोति पुण्यं तत्रापि जाग्रन्निव च पश्यति ॥ १२-२५९-१० (७५७०९)
 सदोष्मान्तर्गतश्चापि गर्भत्वं समुपेयिवान् ।
 दश मासान्वसन्कुक्षौ नैषोऽन्नमिव जीर्यते ॥ १२-२५९-११ (७५७१०)
 तमेतमतितेजोशं भूतात्मानं हृदि स्थितम् ।
 तमोरजोभ्यामाविष्टा नानुपश्यन्ति मूर्तिषु ॥ १२-२५९-१२ (७५७११)
 योगशास्त्रपरा भूत्वा स्वमात्मानं परीप्सवः ।
 गतमोरजोभ्यां निर्मुक्तास्तं प्रपश्यन्ति मूर्तिषु ।
 अनुच्छ्वासान्यमूर्तानि यानि वज्रोपमान्यपि ॥ १२-२५९-१३ (७५७१२)
 पृथग्भूतेषु सृष्टेषु चतुर्ष्वश्रमकर्मसु ।
 समाधौ योगमेवैतच्छ्राणिडल्यः सममब्रवीत् ॥ १२-२५९-१४ (७५७१३)
 विदित्वा सप्तसूक्ष्माणि षडङ्गं च महेश्वरम् ।
 प्रधानविनियोगज्ञः परं ब्रह्मानुपश्यति ॥ १२-२५९-१५ (७५७१४)

इति श्रीमन्महाभारते शान्तिपर्वणि मोक्षधर्मपर्वणि
 एकोनषष्ट्यधिकद्विशततमोऽध्यायः ॥ २५९.१

Mahabharata - Shanti Parva - Chapter Footnotes

१२-२५९-८ स्वप्नेष्वपि स्वदेहं परदेहं च स्थूलादन्यं वेत्तीति तथा ॥
 १२-२५९-१३ वज्रोपमानि ब्राह्मप्रलयेऽप्यविनाशीनि ॥

शान्तिपर्व - अध्याय २६०

॥ श्रीः ॥

१२.२६०. अध्यायः २६०

Mahabharata - Shanti Parva - Chapter Topics

भीष्मेण युधिष्ठिरं प्रति

कामादिशक्तिप्रतिपादनपूर्वकतज्जयोपायप्रतिपादनपरव्यासवाक्यानुवादः

॥ १. ॥

Mahabharata - Shanti Parva - Chapter Text

१२-२६०-० (७५७४९)

व्यास उवाच । १२-२६०-०क्ष् (६२६९)

हृदि कामद्रुमश्चित्रो मोहसंचयसंभवः ।

क्रोधमानमहास्कन्धो विवित्सापरिवेषणः ॥ १२-२६०-१ (७५७५०)

तस्य चाज्ञानमाधारः प्रमादः परिषेचनम् ।

सोऽभ्यसूयापलाशो हि पुरा दुष्कृतसारवान् ॥ १२-२६०-२ (७५७५१)

संमोहचिन्ताविटपः शोकशाखो भयाङ्कुरः ।

मोहनीभिः पिपासाभिर्लताभिरनुवेष्टितः ॥ १२-२६०-३ (७५७५२)

उपासते महावृक्षं सुलुब्धास्तत्फलेप्सवः ।

आयतैः संयुताः पाशैः फलदं परिवेष्य तम् ॥ १२-२६०-४ (७५७५३)

यस्तान्पाशान्वशे कृत्वा तं वृक्षमपकर्षति ।

गतः स दुःखयोरन्तं जरामरणयोर्द्वयोः ॥ १२-२६०-५ (७५७५४)

संरोहत्यकृतप्रज्ञः ससत्वो हन्ति पादपम् ।

स तमेवाहतो हन्ति विषं ग्रस्तमिवातुरम् ॥ १२-२६०-६ (७५७५५)

तस्यानुगतमूलस्य मूलमुद्भियते बलात् ।

योगप्रसादात्कृतिना साम्येन परमासिना ॥ १२-२६०-७ (७५७५६)

एवं यो वेद कामस्य केवलं परिसर्पणम् ।

एतच्च कामशास्त्रस्य सुदुःखान्यतिवर्तते ॥ १२-२६०-८ (७५७५७)

शरीरं पुरमित्याहुः स्वामिनी बुद्धिरिष्यते ।

तत्र बुद्धेः शरीरस्थं मनो नामार्थचिन्तकम् ॥ १२-२६०-९ (७५७५८)

इन्द्रियाणि जनाः पौरास्तदर्थं तु परा कृतिः ।

तत्र द्वौ दारुणौ दोषौ तमो नाम रजस्तथा ।

तदर्थमुपजीवन्ति पौराः सह पुरेश्वरैः ॥ १२-२६०-१० (७५७५९)

अद्वारेण तमेवार्थं द्वौ दोषावुपजीवतः ।

तत्र बुद्धिर्हि दुर्धर्षा मनः साधर्म्यमुच्यते ॥ १२-२६०-११ (७५७६०)

पौराश्चापि मनस्तृप्तास्तेषामपि चला स्थितिः ।

यदर्थं बुद्धिरध्यास्ते सोऽनर्थः परिषीदति ॥ १२-२६०-१२ (७५७६१)

गपौरमन्त्रवियुक्तायाः सोऽर्थः संसीदति क्रमात् ।
यदर्थं पृथग्ध्यास्ते मनस्तत्परिषीदति ॥ १२-२६०-१३ (७५७६२)
पृथग्भूतं मनो बुद्ध्या मनो भवति केवलम् ।
तत्रैनं विकृतं शून्यं रजः पर्यवतिष्ठते ॥ १२-२६०-१४ (७५७६३)
तन्मनः कुरुते सख्यं रजसा सह संगतम् ।
तं चादाय जनं पौरं रजसे संप्रयच्छति ॥ १२-२६०-१५ (७५७६४)

इति श्रीमन्महाभारते शान्तिपर्वणि मोक्षधर्मपर्वणि
षष्ठ्यधिकद्विशततमोऽध्यायः ॥ २६० ।

Mahabharata - Shanti Parva - Chapter Footnotes

१२-२६०-१ विधित्सा परिषेचन इति झ । पाठः ॥
१२-२६०-३ शोकशाखाभयंकर इति ड । थ । पाठः ॥
१२-२६०-४ फलादायिभिरन्वित इति ध । पाठः । पाशैः फलानि
परिभक्षयन्निति ड । थ । पाठः ॥
१२-२६०-५ त्यागप्रमाद कृतिनेति ड । थ । पाठः ॥

शान्तिपर्व - अध्याय २६१

॥ श्रीः ॥

१२.२६१. अध्यायः २६१

Mahabharata - Shanti Parva - Chapter Topics

भीष्मेण युधिष्ठिरं प्रति

पृथिव्यादिभूदगुणप्रतिपादकव्यासवाक्यानुवादः ॥ १. ।

Mahabharata - Shanti Parva - Chapter Text

१२-२६१-० (७५७६५)

भीष्म उवाच । १२-२६१-०क्ष (६२७०)

भूतानां गुणसङ्ख्यानं भूयः पुत्र निशामय ।

द्वैपायनमुखाद्धृष्टं श्लाघया परयाऽनघ ॥ १२-२६१-१ (७५७६६)

दीप्तानलनिभः प्राह भगवान्भूमवत्सलः ।

ततोऽहमपि वक्ष्यामि भूयः पुत्र निदर्शनम् ॥ १२-२६१-२ (७५७६७)

भूमेः स्थैर्यं गुरुत्वं च काठिन्यं प्रसवात्मता ।

गन्धो भारश्च शक्तिश्च संघातः स्थापना धृतिः ॥ १२-२६१-३ (७५७६८)

अपां शैत्यं रसः क्लेदो द्रवत्वं स्नेहसौम्यता ।

जिह्वाविस्वन्दनं चापि भौमानां श्रपणं तथा ॥ १२-२६१-४ (७५७६९)

अग्नेर्दुर्धर्षता ज्योतिस्तापः पाकः प्रकाशनम् ।

शौचं रागो लघुस्तैक्षण्यं सततं चोर्ध्वभागिता ॥ १२-२६१-५ (७५७७०)
 वायोरनियमस्पर्शो वादस्थानं स्वतन्त्रता ।
 बलं शैध्यं च मोक्षं च कर्म चेष्टात्मता भवः ॥ १२-२६१-६ (७५७७१)
 आकाशस्य गुणः शब्दो व्यापित्वं छिद्रताऽपि च ।
 अनाश्रयमनालम्बमव्यक्तमविकारिता ॥ १२-२६१-७ (७५७७२)
 अप्रतीघातिता चैव श्रोतत्वं विवराणि च ।
 गुणाः पञ्चाशत् प्रोक्ताः पञ्चभूतविभाविताः ॥ १२-२६१-८ (७५७७३)
 फलोपपत्तिर्व्यक्तिश्च विसर्गः कल्पना क्षमा ।
 सदसच्चाशुता चैव मनसो नव वै गुणाः ॥ १२-२६१-९ (७५७७४)
 इष्टानिष्टविपत्तिश्च व्यवसायः समाधिता ।
 संशयः प्रतिपत्तिश्च बुद्धेः पञ्च गुणान्विदुः ॥ १२-२६१-१० (७५७७५)
 युधिष्ठिर उवाच । १२-२६१-११क्ष् (६२७१)
 कथं पञ्चगुणा बुद्धिः कथं पञ्चेन्द्रिया गुणाः ।
 एतन्मे सर्वमाचक्ष्व सूक्ष्मज्ञानं पितामह ॥ १२-२६१-११ (७५७७६)
 भीष्म उवाच । १२-२६१-१२क्ष् (६२७२)
 आहुः षष्टिं भूतगुणान्वै
 भूतविषक्तान्प्रकृतिविसृष्टान् ।
 नित्यविषक्तांश्चाक्षरसृष्टा
 न्पुत्र न नित्यं तदिह वदन्ति ॥ १२-२६१-१२ (७५७७७)
 तत्पुत्रचिन्ताकलिलं तदुक्त
 मनागतं वै तव संप्रतीह ।
 भूतार्थवत्त्वं तदवाप्य सर्वं
 भूतप्रभावाद्भव शान्तबुद्धिः ॥ १२-२६१-१३ (७५७७८)

इति श्रीमन्महाभारते शान्तिपर्वणि मोक्षधर्मपर्वणि
 एकषष्ठ्यधिकद्विशततमोऽध्यायः ॥ २६१. ।

Mahabharata - Shanti Parva - Chapter Footnotes

१२-२६१-२ धर्मवत्सल इति ड । पाठः ॥
 १२-२६१-४ जिह्वा रसनेन्द्रियम् । विस्यन्दनं प्रस्रवणम् । भौमानां
 तण्डुलादीनां श्रपणं पाचनम् । विष्यन्दनं चैव भूमावास्रवणं
 तथेति थ । पाठः । विष्यन्दनं भूमेर्देहेष्वाश्रयणं तथेति
 ध । पाठः ॥
 १२-२६१-५ ज्योतिर्ज्वलनकर्म । लघुः
 शीघ्रगामित्वम् । दशमञ्चोर्ध्वभागितेति थ । पाठः ॥
 १२-२६१-६ अनियमस्पर्शोऽनुष्णाशीतस्पर्शः । वादस्थानं

वाग्निन्द्रियगोलकानि । स्वतन्त्रता गमनादौ । मोक्षो
मूत्रादेः । कर्म उत्क्षेपणादि । चेष्टा श्वासप्रश्वासादिः । भवो
जन्ममरणे । वायोस्तिर्यग्गतिः स्पर्शे इति ड । थ । पाठः । चलं
शैघ्र्यं च गमनं चेष्टा कर्मात्मता तथा इति ड । थ । पाठः ॥

१२-२६१-७ अनाश्रयमाश्रयत्वाभावः

। अनालम्बनमाश्रयान्तरशून्यत्वम् । अव्यक्तं
रूपस्पर्शशून्यत्वात् । अविकारिता द्रव्यान्तरानारम्भकत्वम् ॥

१२-२६१-८ पञ्चभूतात्मभाविताः पञ्चानां भूतानामात्मा प्रातिस्विकं
स्वरूपं तत्र लक्षिताः ॥

१२-२६१-९ व्यक्तिः स्मरणम् । विसर्गो विपरीतः सर्गो भ्रान्तिः । कल्पना
मनोरथवृत्तिः । क्षमा प्रसिद्धा । सत् वैराग्यादि । असत्
रागद्वेषादि । आशुता अस्तिरत्वम् ॥

१२-२६१-१० इष्टानिष्टानां वृत्तिविशेषाणां विपत्तिर्नाशो निद्रारूपा
वृत्तिरित्यर्थः । व्यवसाय उत्साहः । समाधिता चित्तस्थैर्यं निरोध
इत्यर्थः । प्रतिपत्तिः प्रत्यक्षादिप्रमाणवृत्तिः ॥

शान्तिपर्व - अध्याय २६२

॥ श्रीः ॥

१२.२६२. अध्यायः २६२

Mahabharata - Shanti Parva - Chapter Topics

भीष्मेण युधिष्ठिरं प्रति नारदाकम्पनसंवादानुवादः

॥ १. । नारदेनाकम्पनं प्रति स्थाणुप्रजापतिसंवादानुवादारम्भः ॥ २. ।

Mahabharata - Shanti Parva - Chapter Text

१२-२६२-० (७५७७९)

युधिष्ठिरं उवाच । १२-२६२-०क्ष् (६२७३)

य इमे पृथिवीपालाः शेरते पृथिवीतले ।

पृतनामध्य एते हि गतसत्त्वा महाबलाः ॥ १२-२६२-१ (७५७८०)

एकैकशो भीमबला नागायुतबलास्तथा ।

एते हि निहताः सङ्घ्वये तुल्यतेजीबलैर्नरैः ॥ १२-२६२-२ (७५७८१)

नैषां पश्यामि हन्तारं प्राणिनां संयुगे पुरा ।

विक्रमेणोपसंपन्नास्तेजोबलसमन्विताः ॥ १२-२६२-३ (७५७८२)

अथ चेमे महाप्राज्ञाः शेरते हि गतासवः ।

मृता इति च शब्दोऽयं वर्तत्येषु गतासुषु ॥ १२-२६२-४ (७५७८३)

इमे मृता नृपतयः प्रायशो भीमविक्रमाः ।

तत्र मे संशयो जातः कुतः संज्ञा मृता इति ॥ १२-२६२-५ (७५७८४)

कस्य मृत्युः कुतो मृत्युः केन मृत्युरिह प्रजाः ।
 हरत्यमरसंकाश तन्मे ब्रूहि पितामह ॥ १२-२६२-६ (७५७८५)
 भीष्म उवाच । १२-२६२-७क्ष (६२७४)
 पुरा कृतयुगे तात राजा ह्यासीदकम्पनः ।
 स शत्रुवशमापन्नः संग्रामे क्षीणवाहनः ॥ १२-२६२-७ (७५७८६)
 तस्य पुत्रो हरिर्नाम नारायणसमो बले ।
 स शत्रुभिर्हतः सङ्घ्ये सबलः सपदानुगः ॥ १२-२६२-८ (७५७८७)
 स राजा शत्रुवशगः पुत्रशोकसमन्वितः ।
 यदृच्छया शान्तिपरो ददर्श भुवि नारदम् ॥ १२-२६२-९ (७५७८८)
 तस्मै स सर्वमाचष्ट यथावृत्तं जनेश्वरः ।
 शत्रुभिर्ग्रहणं सङ्घ्ये पुत्रस्य मरणं तथा ॥ १२-२६२-१० (७५७८९)
 तस्य तद्वचनं श्रुत्वा नारदोऽथ तपोधनः ।
 आख्यानमिदमाचष्ट पुत्रशोकापहं तदा ॥ १२-२६२-११ (७५७९०)
 नारद उवाच । १२-२६२-१२क्ष (६२७५)
 राजञ्शृणु महाख्यानं ममेदं बहुविस्तरम् ।
 यथावृत्तं श्रुतं चैव मयाऽपि वसुधाधिप ॥ १२-२६२-१२ (७५७९१)
 प्रजाः सृष्ट्वा महातेजाः प्रजासर्गे पितामहः ।
 अतीव वृद्धा बहुला नामृष्यत पुनः प्रजाः ॥ १२-२६२-१३ (७५७९२)
 न ह्यन्तरमभूत्किञ्चित्क्वचिज्जन्तुभिरच्युत ।
 निरुच्छ्वासमिवोन्नद्धं त्रैलोक्यमभवन्नृप ॥ १२-२६२-१४ (७५७९३)
 तस्य चिन्ता समुत्पन्ना संहारं प्रति भूपते ।
 चिन्तयन्नाध्यगच्छच्च संहारे हेतुकारणम् ॥ १२-२६२-१५ (७५७९४)
 तस्य रोपान्महाराज खेभ्योऽग्निरुदतिष्ठत ।
 तेन सर्वा दिशो राजन्ददाह स पितामहः ॥ १२-२६२-१६ (७५७९५)
 ततो दिवं भुवं खं च जगच्च सचराचरम् ।
 ददाह पावको राजन्भगवत्कोपसंभवः ॥ १२-२६२-१७ (७५७९६)
 तत्रादह्यन्त भूतानि जङ्गमानि ध्रुवाणि च ।
 महता क्रोधवेगेन कुपिते प्रपितामहे ॥ १२-२६२-१८ (७५७९७)
 ततो हरो जटी स्थाणुर्देवोऽध्वरपतिः शिवः ।
 जगाम शरणं देवो ब्रह्माणं परमेष्ठिनम् ॥ १२-२६२-१९ (७५७९८)
 तस्मिन्नभिगते स्थाणौ प्रजानां हितकाम्यया ।
 अब्रवीद्वरदो देवो ज्वलन्निव तदा शिवम् ॥ १२-२६२-२० (७५७९९)
 करवाण्यद्य कं कामं वरार्होऽसि मतो मम ।
 कर्ता ह्यसि प्रियं शंभो तव यद्भूदि वर्तते ॥ १२-२६२-२१ (७५८००)

इति श्रीमन्महाभारते शान्तिपर्वणि मोक्षधर्मपर्वणि

द्विषष्ट्यधिकद्विशततमोऽध्यायः ॥ २६२.।

Mahabharata - Shanti Parva - Chapter Footnotes

१२-२६२-१ गतसंज्ञा महाबला इति थ । पाठः ॥

१२-२६२-१६ खेभ्य इन्द्रियच्छिद्रेभ्यः ॥

१२-२६२-१७ खं खस्थं ग्रहनक्षत्रादि ॥

१२-२६२-१९ स्थाणुः श्मशाननिलयः शिव इति ड । थ । पाठः ॥

शान्तिपर्व - अध्याय २६३

॥ श्रीः ॥

१२.२६३. अध्यायः २६३

Mahabharata - Shanti Parva - Chapter Topics

स्थाणुवचनाद्ब्रह्मणा लोकदाहककोपाग्नेरन्तर्नियमनम् ॥ १.। तथा
स्वचक्षुरादीन्द्रियेभ्यो जातां मृत्युदेवीप्रति प्रजासंहारे नियोजनम्
॥ २.।

Mahabharata - Shanti Parva - Chapter Text

१२-२६३-० (७५८०१)

स्थाणुरुवाच । १२-२६३-०क्ष (६२७६)

प्रजासर्गनिमित्तं मे कार्यवत्तामिमां प्रभो ।

विद्धि सृष्टास्त्वया हीमा मा कुप्यासां पितामह ॥ १२-२६३-१ (७५८०२)

तव तेजोग्निना देव प्रजा दह्यन्ति सर्वशः ।

ता दृष्ट्वा मम कारुण्यं मा कुप्यासां जगत्प्रभो ॥ १२-२६३-२ (७५८०३)

प्रजापतिरुवाच । १२-२६३-३क्ष (६२७७)

न कुप्ये न च मे कामो नभवेयुः प्रजा इति ।

लाघवार्थं धरण्यास्तु ततः संहार इष्यते ॥ १२-२६३-३ (७५८०४)

इयं हि मां सदा देवी भारार्ता समचोदयत् ।

संहारार्थं महादेव भारेणाप्सु निमज्जती ॥ १२-२६३-४ (७५८०५)

यदाऽहं नाधिगच्छामि बुद्ध्या बहु विचारयन् ।

संहारमासां वृद्धानां ततो मां क्रोध आविशत् ॥ १२-२६३-५ (७५८०६)

स्थाणुरुवाच । १२-२६३-६क्ष (६२७८)

संहारात्त्वं निवर्तस्य मा क्रुधो विवुधेश्वर ।

मा प्रजाः स्थावरं चैव जङ्गमं च व्यनीनशः ॥ १२-२६३-६ (७५८०७)

पत्वलानि च सर्वाणि सर्वं चैव तृणीलपम् ।

स्थावरं जङ्गमं चैव भूतग्रामं चतुर्विधम् ॥ १२-२६३-७ (७५८०८)

अकाले भस्मसाङ्गतं जगत्सर्वमुपप्लुतम् ।

प्रसीद भगवन्साधो वर एष वृतो मया ॥ १२-२६३-८ (७५८०९)
 नष्टा न पुनरेष्यन्ति प्रजा ह्येताः कथंचन ।
 तस्मान्निवर्ततामेतत्तेन स्वेनेव तेजसा ॥ १२-२६३-९ (७५८१०)
 उपायमन्यं संपश्य भूतानां हितकाम्यया ।
 यथामी जन्तवः सर्वे न दह्येरन्पितामह ॥ १२-२६३-१० (७५८११)
 अभावं हि न गच्छेयुरुत्सन्नप्रजनाः प्रजाः ।
 गपुत्रत्वेनानुसंकल्प्ये तदाऽहं तप्य दानवैः ।
 अधिदैवे नियुक्तोस्मि त्वया लोकहितेषुना ॥ १२-२६३-११ (७५८१२)
 त्वद्भवं हि जगन्नाथ एतत्स्थावरजङ्गमम् ।
 प्रसाद्य त्वां महादेव याचाम्यावृत्तिजाः प्रजाः ॥ १२-२६३-१२ (७५८१३)
 नारद उवाच । १२-२६३-१३क्ष् (६२७९)
 श्रुत्वा तु वचनं देवः स्थाणोर्नियतवाङ्मनाः ।
 तेजस्तत्सन्निजग्राह पुनरेवान्तरात्मनि ॥ १२-२६३-१३ (७५८१४)
 ततोऽग्निमुपसंगृह्य भगवाँल्लोकपूजितः ।
 प्रवृत्तिं च निवृत्तिं च कल्पयामास वै प्रभुः ॥ १२-२६३-१४ (७५८१५)
 उपसंहरतस्तस्य तमग्निं रोषजं तदा ।
 प्रादुर्बभूव विश्वेभ्यः खेभ्यो नारी महात्मनः ॥ १२-२६३-१५ (७५८१६)
 कृष्णरक्ताम्बरधरा कृष्णनेत्रतलान्तरा ।
 दिव्यकुण्डलसंपन्ना दिव्याभरणभूषिता ॥ १२-२६३-१६ (७५८१७)
 सा विनिःसृत्य वै खेभ्यो दक्षिणामाश्रिता दिशम् ।
 ददृशाते च तां कन्यां देवौ विश्वेश्वरावुभौ ॥ १२-२६३-१७ (७५८१८)
 तामाहूय तदा देवो लोकानामादिरीश्वरः ।
 मृत्यो इति महीपाल जहि चेमाः प्रजा इति ॥ १२-२६३-१८ (७५८१९)
 त्वं हि संहारबुद्ध्या मे चिन्तिता रुषितेन च ।
 तस्मात्संहर सर्वास्त्वं प्रजाः सजडपण्डिताः ॥ १२-२६३-१९ (७५८२०)
 अविशेषेण चैव त्वं प्रजाः संहर कामिनि ।
 मम त्वं हि नियोगेन श्रेयः परमवाप्स्यसि ॥ १२-२६३-२० (७५८२१)
 एवमुक्ता तु या देवी मृत्युः कमलमालिनी ।
 प्रदध्यौ दुःखिता बाला साश्रुपातमतीव च ॥ १२-२६३-२१ (७५८२२)
 पाणिभ्यां चैव जग्राह तान्यश्रूणि जनेश्वरः ।
 मानवानां हितार्थाय ययाचे पुनरेव ह ॥ १२-२६३-२२ (७५८२३)

इति श्रीमन्महाभारते शान्तिपर्वणि मोक्षधर्मपर्वणि
 त्रिषष्ट्यधिकद्विशततमोऽध्यायः ॥ २६३ ॥

Mahabharata - Shanti Parva - Chapter Footnotes

१२-२६३-१ कार्यवत्तामर्थित्वम् । मा कुप्य कोपं मा कुरु । आसां आसु ॥
 १२-२६३-३ नभवेयुर्नश्येयुः ॥
 १२-२६३-७ उलयं तृणविशेषः ॥
 १२-२६३-१० निवर्तेरन्परंतपेति ध । पाठः थ । ध । पाठः ॥
 १२-२६३-११ अधिदैवे अहंकाराधिष्ठातृत्वे ॥
 १२-२६३-१२ आवृत्तिजाः प्रजा याचामि याचे । आवृत्त्या जाताः । मृत्वा
 मृत्वा पुनर्जायन्तामित्यर्थः ॥
 १२-२६३-१३ संनिजग्राह संहृतवान् ॥
 १२-२६३-१४ प्रवृत्तिं जन्म । निवृत्तिं मरणम् अनेन नात्यन्तं
 प्रजानामुच्छेदो नाप्यत्यन्तं भूमेर्भार इति दर्शितम् ॥
 १२-२६३-१७ उभौ ब्रह्मरुद्रौ ॥
 १२-२६३-२२ मृत्योरश्रुपातेयुगपत् सर्वभूतक्षयो माभूदिति भावः ॥

शान्तिपर्व - अध्याय २६४

॥ श्रीः ॥

१२.२६४. अध्यायः २६४

Mahabharata - Shanti Parva - Chapter Topics

नारदेन मृत्युब्रह्मसंवादानुवादपूर्वकमकम्पनस्य पुत्रशोकापनोदनम्

॥ १. ।

Mahabharata - Shanti Parva - Chapter Text

१२-२६४-० (७५८२४)

नारद उवाच । १२-२६४-०क्ष् (६२८०)

विनीय दुःखमबला साऽऽत्मनैवायतेक्षणा ।

उवाच प्राञ्जलिर्भूत्वा तमेवावर्जिता तदा ॥ १२-२६४-१ (७५८२५)

त्वया सृष्टा कथं नारी मादृशी वदतां वर ।

रौद्रकर्माभिजायेत सर्वप्राणिभयंकरी ॥ १२-२६४-२ (७५८२६)

विभेम्यहमधर्मस्य धर्म्यमादिश कर्म मे ।

त्वं मां भीतामवेक्षस्व शिवेनेश्वरचक्षुषा ॥ १२-२६४-३ (७५८२७)

बालान्वृद्धान्वयस्थांश्च न हरेयमनागसः ।

प्राणिनः प्राणिनामीश नमस्तेऽस्तु प्रसीद मे ॥ १२-२६४-४ (७५८२८)

प्रियान्पुत्रान्वयस्यांश्च भ्रातृन्मातृः पितृनपि ।

अपध्यास्यन्ति यद्येवं मृतास्तेभ्यो विभेम्यहम् ॥ १२-२६४-५ (७५८२९)

कृपणाश्रुपरिक्लेदो दहेन्मां शाश्वतीः समाः ।

तेभ्योऽहं बलवद्गीता शरणं त्वामुपागता ॥ १२-२६४-६ (७५८३०)

यमस्य भवने देव पात्यन्ते पापकर्मिणः ।

प्रसादये त्वां वरद प्रसादं कुरु मे प्रभो ॥ १२-२६४-७ (७५८३१)
 एतदिच्छाम्यहं कामं त्वत्तो लोकपितामह ।
 इच्छेयं त्वत्प्रसादाच्च तपस्तप्तुं महेश्वर ॥ १२-२६४-८ (७५८३२)
 पितामह उवाच । १२-२६४-९क्ष (६२८१)
 त्वं हिं संहारबुद्ध्या मे चिन्तिता रुषितेन च ।
 तस्मात्संहर सर्वास्त्वं प्रजा मा च विचारय ॥ १२-२६४-९ (७५८३३)
 एतदेवमवश्यं हि भविता नैतदन्यथा ।
 क्रियतामनवद्याङ्गि यथोक्तं मद्बचोऽनघे ॥ १२-२६४-१० (७५८३४)
 एवमुक्ता महाबाहो मृत्युः परपुरंजय ।
 न व्याजहार तस्थौ च प्रह्ला भगवदुन्मुखी ॥ १२-२६४-११ (७५८३५)
 पुनः पुनरथोक्ता सा गतसत्त्वेव भामिनी ।
 तूष्णीमासीत्ततो देवो लोकानामीश्वरेश्वरः ॥ १२-२६४-१२ (७५८३६)
 प्रससाद किल ब्रह्मा स्वयमेवात्मनाऽऽत्मनि ।
 स्मयमानश्च लोकेशो लोकान्सर्वानवैक्षत ॥ १२-२६४-१३ (७५८३७)
 निवृत्तरोषे तस्मिंस्तु भगवत्यपराजिते ।
 सा कन्याऽथ जगामास्य समीपादिति नःश्रुतम् ॥ १२-२६४-१४ (७५८३८)
 अपसृत्याप्रतिश्रुत्य प्रजासंहरणं तदा ।
 त्वरमाणेव राजेन्द्र मृत्युर्धेनुकमभ्यगात् ॥ १२-२६४-१५ (७५८३९)
 सा तत्र परमं देवी तपोऽचरत दुश्चरम् ।
 समा ह्येकपदे तस्थौ दशपद्मानि पञ्च च ॥ १२-२६४-१६ (७५८४०)
 तां तथा कुर्वतीं तत्र तपः परमदुश्चरम् ।
 पुनरेव महातेजा ब्रह्मा वचनमब्रवीत् ॥ १२-२६४-१७ (७५८४१)
 कुरुष्व मे वचो मृत्यो तदनादृत्य सत्त्वरा ।
 तथैवैकपदे तात पुनरन्यानि सप्त सा ॥ १२-२६४-१८ (७५८४२)
 तस्थौ पद्मानि षट् चैव पञ्च द्वे चैव मानद ।
 भूयः पद्मायुतं तात मृगैः सह चचार सा ॥ १२-२६४-१९ (७५८४३)
 द्वे चायुते नरश्रेष्ठ वाय्वाहारा महामते ।
 पुनरेव ततो राजन्मौनमातिष्ठदुत्तमम् ॥ १२-२६४-२० (७५८४४)
 अप्सु वर्षसहस्राणि सप्त चैकं च पार्थिव ।
 ततो जगाम सा कन्या कौशिकीं नृपसत्तम ॥ १२-२६४-२१ (७५८४५)
 तत्र वायुजलाहारा चचार नियमं पुनः ।
 ततो ययौ महाभागा गङ्गां मेरुं च केवलम् ॥ १२-२६४-२२ (७५८४६)
 तस्थौ दार्विव निश्चेष्टा प्रजानां हितकाम्यया ।
 ततो हिमवतो मूर्ध्नि यत्र देवाः समीजिरे ॥ १२-२६४-२३ (७५८४७)
 तत्राङ्गुष्ठेन राजेन्द्र निखर्वमचरत्तपः ।
 तस्थौ पितामहं चैव तोषयामास यत्नतः ॥ १२-२६४-२४ (७५८४८)

ततस्तामब्रवीत्तत्र लोकानां प्रपितामहः ।
 किमिदं वर्तसे पुत्रि क्रियतां मम तद्वचः ॥ १२-२६४-२५ (७५८४९)
 ततोऽब्रवीत्पुनर्मृत्युर्भगवन्तं पितामहम् ।
 न हरेयं प्रजा देव पुनस्त्वाऽहं प्रसादये ॥ १२-२६४-२६ (७५८५०)
 तामधर्मभयाङ्गीतां पुनरेव प्रयाचतीम् ।
 तदाऽब्रवीद्देवदेवो निगृह्येदं वचस्ततः ॥ १२-२६४-२७ (७५८५१)
 अधर्मो नास्ति ते मृत्यो संयच्छेमाः प्रजाः शुभे ।
 मयाऽप्युक्तं मृषा भद्रे भविता नेह किञ्चन ॥ १२-२६४-२८ (७५८५२)
 धर्मः सनातनश्च त्वामिहैवानुप्रवेक्ष्यति ।
 अहं च विबुधाश्चैव त्वद्धिते निरताः सदा ॥ १२-२६४-२९ (७५८५३)
 इमन्यं च ते कामं ददानि मनसेप्सितम् ।
 न त्वां दोषेण यास्यन्ति व्याधिसंपीडिताः प्रजाः ॥ १२-२६४-३० (७५८५४)
 पुरुषेषु च रूपेण पुरुषस्त्वं भविष्यसि ।
 स्त्रीषु स्त्रीरूपिणी चैव तृतीयेषु नपुंसकम् ॥ १२-२६४-३१ (७५८५५)
 सैवमुक्ता महाराज कृताञ्जलिरुवाच ह ।
 पुनरेव महात्मानं नेति देवेशमव्ययम् ॥ १२-२६४-३२ (७५८५६)
 तामब्रवीत्तदा देवो मृत्यो संहर मानवान् ।
 अधर्मस्ते न भविता यथा ध्यास्याम्यहं शुभे ॥ १२-२६४-३३ (७५८५७)
 गत्वं हि शक्ता च युक्ता च पूर्वोत्पन्ना च भामिनि ।
 अनुशिष्टा च निर्दोषा तस्मात्त्वं कुरु मे मतम् ॥ १२-२६४-३४ (७५८५८)
 यानश्चुबिन्दून्पतितानपश्यं
 ये पाणिभ्यां धारितास्ते पुरस्तात् ।
 ते व्याधयो मानवान्घोररूपाः
 प्राप्ते काले पीडयिष्यन्ति मृत्यो ॥ १२-२६४-३५ (७५८५९)
 सर्वेषां त्वं प्राणिनामन्तकाले
 कामक्रोधौ सहितौ योजयेथाः ।
 एवं धर्मस्त्वामुपैष्यत्यमोघो
 न चाधर्मं लप्स्यसे तुल्यवृत्तिः ॥ १२-२६४-३६ (७५८६०)
 एवं धर्मं पालयिष्यस्यथो त्वं
 न चात्मानं मञ्जयिष्यस्यधर्मे ।
 तस्मात्कामं रोचयाभ्यागतं त्वं
 सा त्वं साधो संहरस्वेह जन्तून् ॥ १२-२६४-३७ (७५८६१)
 सा वै तदा मृत्युसंज्ञा कृतास्त्री
 शापाङ्गीता बाढमित्यब्रवीत्तम् ।
 अथो प्राणान्प्राणिनामन्तकाले
 कामक्रोधौ प्राप्य नित्यं निहन्ति ॥ १२-२६४-३८ (७५८६२)

मृत्योर्ये ते व्याधयश्चाश्रुपाता
मनुष्याणां युज्यते यैः शरीरम् ।
सर्वेषां वै प्राणिनां प्राणनान्ते
तस्माच्छोकं मा कृथा बुद्धय बुद्ध्या ॥ १२-२६४-३९ (७५८६३)
सर्वे देवाः प्राणिनां प्राणनान्ते
गत्वा वृत्ताः सन्निवृत्तास्तथैव ।
एवं सर्वे मानवाः प्राणनान्ते
गत्वा वृत्ता देववद्राजसिंह ॥ १२-२६४-४० (७५८६४)
वायुर्भीमो भीमनादो महौजाः
सर्वेषां च प्राणिनां प्राणभूतः ।
अनावृत्तिर्देहिनां देहपाते
तस्माद्वायुर्देवदेवो विशिष्टः ॥ १२-२६४-४१ (७५८६५)
सर्वे देवा मर्त्यसंज्ञाविशिष्टाः
सर्वे मर्त्या देवसंज्ञाविशिष्टाः ।
तस्मात्पुत्रं मा शुचो राजसिंह
पुत्रः स्वर्गं प्राप्यते मोदते हे ॥ १२-२६४-४२ (७५८६६)
एवं मृत्युर्देवसृष्टा प्रजानां
प्राप्ते काले संहरन्ती यथावत् ।
तस्याश्चैव व्याधयस्तेऽश्रुपाताः
प्राप्ते काले संहरन्तीह जन्तून् ॥ १२-२६४-४३ (७५८६७)

इति श्रीमन्महाभारते शान्तिपर्वणि मोक्षधर्मपर्वणि
चतुष्पष्ट्यधिकद्विशततमोऽध्यायः ॥ २६४. ।

Mahabharata - Shanti Parva - Chapter Footnotes

१२-२६४-१ विनीय प्रमार्ज्य । आवर्जिता ऋजुभूता । सात्वतीवायते क्षणेति
ट । ड । पाठः ॥

१२-२६४-५ प्रियान् पुत्रानित्यस्य न हरेयमिति पूर्वेणान्वयः । तत्र
हेतुः । येषां संबन्धिनो मृतास्ते यद्यपध्यास्यन्ति शप्स्यन्ते तर्हि
तेषां तेभ्यो बिभेम्यहम् । अपध्यास्यन्ति ये देवमिति थ । पाठः ॥

१२-२६४-६ बलवदत्यन्तम् ॥

१२-२६४-७ निवेदये त्वा वरदेति ट । ड । पाठः ॥

१२-२६४-९ मृत्यो संकल्पिता मे त्वं प्रजासंहारहेतुना । गच्छ
संहरेति झ । पाठः ॥

१२-२६४-१५ अप्रतिश्रुत्याऽनङ्गीकृत्य । धेनुकं गोतीर्थं मायान्तर्वर्ति ॥

१२-२६४-२१ कौशिकी गण्डकी नदीम् ॥

१२-२६४-२३ दार्विव स्थाणुरिव ॥
 १२-२६४-२७ नेगृह्य हठं कृत्वा ॥
 १२-२६४-३५ कालयिष्यन्ति मृत्यो इति झ । पाठः ॥
 १२-२६४-३८ प्राप्य प्रापय्य ॥
 १२-२६४-३९ प्राणनान्ते जीवनान्ते । बुद्ध्य जानीहि । प्राणिनां प्रायणान्ते
 इति ध । पाठः ॥
 १२-२६४-४१ नानावृत्तिर्देहिनां देहभेदे इति झ । पाठः ॥
 १२-२६४-४२ देवाः क्षीणपुण्या मर्त्यत्वं मर्त्याश्च कृतपुण्या देवत्वं
 प्राप्नुवन्तीत्यर्थः ॥

शान्तिपर्व - अध्याय २६५

॥ श्रीः ॥

१२.२६५. अध्यायः २६५

Mahabharata - Shanti Parva - Chapter Topics

भीष्मेण युधिष्ठिरं प्रति धर्मलक्षणकथनम् ॥ १. ।

Mahabharata - Shanti Parva - Chapter Text

१२-२६५-० (७५८६८)

युधिष्ठिर उवाच । १२-२६५-०क्ष् (६२८२)

इमे वै मानसाः सर्वे धर्मं प्रति विशङ्किताः ।

कोऽयं धर्मः कुतो धर्मस्तन्मे ब्रूहि पितामह ॥ १२-२६५-१ (७५८६९)

धर्मस्त्वयमिहार्थः किममुत्रार्थोपि वा भवेत् ।

उभयार्थो हि वा धर्मस्तन्मे ब्रूहि पितामह ॥ १२-२६५-२ (७५८७०)

भीष्म उवाच । १२-२६५-३क्ष् (६२८३)

सदाचारः स्मृतिर्वेदास्त्रिविधं धर्मलक्षणम् ।

चतुर्थमर्थमप्याहुः कवयो धर्मलक्षणम् ॥ १२-२६५-३ (७५८७१)

अविध्युक्तानि कर्माणि व्यवस्यन्त्युप्तमूषरे ।

लोकयात्रार्थमेवेह धर्मस्य नियमः कृतः ॥ १२-२६५-४ (७५८७२)

उभयत्र सुखोदकं इह चैव परत्र च ।

अलब्ध्वा निपुणं धर्मं पापः पापे प्रसज्जति ॥ १२-२६५-५ (७५८७३)

न च पापकृतः पापान्मुच्यन्ते केचिदापदि ।

अपापवादी भवति यथा भवति धर्मवित् ।

धर्मस्य निष्ठा स्वाचारस्तमेवाश्रित्य चावसेत् ॥ १२-२६५-६ (७५८७४)

यथाधर्मसमाविष्टो धनं गृह्णाति तस्करः ।

रमते निर्हरस्तेनः परवित्तमराजके ॥ १२-२६५-७ (७५८७५)

यदास्य तद्धरन्त्यन्ये तदा राजानमिच्छति ।

तदा तेषां स्पृहयते ये वै तुष्टाः स्वकैर्धनैः ॥ १२-२६५-८ (७५८७६)
अभीतः शुचिरभ्येति राजद्वारमशङ्कितः ।
न हि दुश्चरितं किञ्चिदन्तरात्मनि पश्यति ॥ १२-२६५-९ (७५८७७)
सत्यस्य वचनं साधु न सत्याद्विद्यते परम् ।
सत्येन विधृतं सर्वं सर्वं सत्ये प्रतिष्ठितम् ॥ १२-२६५-१० (७५८७८)
अपि पापकृतो रौद्राः सत्यं कृत्वा मिथःकृतम् ।
अद्रोहमविसंवादं प्रवर्तन्ते तदाश्रयाः ॥ १२-२६५-११ (७५८७९)
ते चेन्मिथ्या धृतिं कुर्युर्विनश्येयुरसंशयम् ।
न हर्तव्यं परधनमिति धर्मविदो विदुः ॥ १२-२६५-१२ (७५८८०)
मन्यन्ते बलवन्तस्तं दुर्बलैः संप्रवर्तितम् ।
यदा नियतिदौर्बल्यमथैषामेव रोचते ॥ १२-२६५-१३ (७५८८१)
न ह्यत्यन्तं बलयुता भवन्ति सुखिनोपि वा ।
तस्मादनार्जवे बुद्धिर्न कार्या ते कदाचन ॥ १२-२६५-१४ (७५८८२)
असाधुभ्योऽस्य न भयं न चौरैभ्यो न राजतः ।
अकिञ्चित्कस्यचित्कुर्वन्निर्भयः शुचिरावसेत् ॥ १२-२६५-१५ (७५८८३)
सर्वतः शङ्कते स्तेनो मृगो ग्राममिवेयिवान् ।
बहुधाऽऽचरितं पापमन्यत्रैवानुपश्यति ॥ १२-२६५-१६ (७५८८४)
मुदितः शुचिरभ्येति सर्वतो निर्भयः सदा ।
न हि दुश्चरितं किञ्चिदात्मनोऽन्येषु पश्यति ॥ १२-२६५-१७ (७५८८५)
दातव्यमित्ययं धर्म उक्तो भूतहिते रतैः ।
तं मन्यन्ते धनयुताः कृपणैः संप्रवर्तितम् ॥ १२-२६५-१८ (७५८८६)
यदा नियतिकार्षण्यमथैषामव रोचते ।
धनवन्तोपि नात्यन्तं भवन्ति सुखिनोपि वा ॥ १२-२६५-१९ (७५८८७)
यदन्यैर्विहितं नेच्छेदात्मनः कर्म पूरुषः ।
न तत्परेषु कुर्वीत जानन्नप्रियमात्मनः ॥ १२-२६५-२० (७५८८८)
योऽन्यस्य स्यादुपपतिः स कं किं वक्तुमर्हति ।
यदन्यस्य ततः कुर्यान्न मृष्येदिति मे मतिः ॥ १२-२६५-२१ (७५८८९)
जीवितुं यः स्वयं चेच्छेत्कथं सोऽन्यं प्रघातयेत् ।
यद्यदात्मन इच्छेत् तत्परस्यापि चिन्तयेत् ॥ १२-२६५-२२ (७५८९०)
अतिरिक्तः संविभजेद्भोगैरन्यानकिञ्चनान् ।
एतस्मात्कारणाद्वात्रा कुसीदं संप्रवर्तितम् ॥ १२-२६५-२३ (७५८९१)
यस्मिंस्तु देवाः समये सन्तिष्ठेरंस्तथा भवेत् ।
अथ चेल्लोभसमये स्थितिर्धर्मोऽपि शोभना ॥ १२-२६५-२४ (७५८९२)
सर्वं प्रियाभ्युपगतं पुण्यमाहुर्मनीषिणः ।
पश्यैतं लक्षणोद्देशं धर्माधर्मे युधिष्ठिर ॥ १२-२६५-२५ (७५८९३)
लोकसंग्रहसंयुक्तं विधात्रा विहितं पुरा ।

सूक्ष्मधर्मार्थनियतं सतां चरितमुत्तमम् ॥ १२-२६५-२६ (७५८९४)
धर्मलक्षणमाख्यातमेतत्ते कुरुसत्तम ।
तस्मादनार्जवे बुद्धिर्न ते कार्या कथंचन ॥ १२-२६५-२७ (७५८९५)

इति श्रीमन्महाभारते शान्तिपर्वणि मोक्षधर्मपर्वणि
पञ्चषष्ठ्यधिकद्विशततमोऽध्यायः ॥ २६५ ।

Mahabharata - Shanti Parva - Chapter Footnotes

१२-२६५-१४ तस्मादर्थार्जने बुद्धिरिति थ । पाठः ॥
१२-२६५-१६ पापं मनस्येवाधिगच्छतीति थ । पाठः ॥
१२-२६५-१८ क्षन्तव्यमित्ययं धर्म इति ध । पाठः ॥
१२-२६५-२१ योऽन्यस्य स्वादुवद्वक्ति कस्तं हिंसितुमिच्छतीति ट
। थ । पाठः ॥
१२-२६५-२२ यः स्वयं नेच्छेदिति ध । पाठः ॥

शान्तिपर्व - अध्याय २६६

॥ श्रीः ॥

१२.२६६. अध्यायः २६६

Mahabharata - Shanti Parva - Chapter Topics

युधिष्ठिरेण भीष्मंप्रति धर्मप्रामाण्याक्षेपः ॥ १ ।

Mahabharata - Shanti Parva - Chapter Text

१२-२६६-० (७५८९६)
युधिष्ठिर उवाच । १२-२६६-०क्ष् (६२८४)
सूक्ष्मं साधु समादिष्टं भवता धर्मलक्षणम् ।
प्रतिभा त्यस्ति मे काचित्तां ब्रूयामनुमानतः ॥ १२-२६६-१ (७५८९७)
भूयांसो हृदये ये मे प्रश्नास्ते व्याहृतास्त्वया ।
इदं त्वन्यत्प्रवक्ष्यामि न राजन्निग्रहादिव ॥ १२-२६६-२ (७५८९८)
इमानि हि प्राणयन्ति सृदन्त्युत्तारयन्ति च ।
न धर्मः परिपाठेन शक्यो भारत वेदितुम् ॥ १२-२६६-३ (७५८९९)
अन्यो धर्मः समस्थस्य विषमस्थस्य चापरः ।
आपदस्तु कथं शक्याः परिपाठेन वेदितुम् ॥ १२-२६६-४ (७५९००)
सदाचारो मचो धर्मः संतस्त्वाचारलक्षणाः ।
साध्यासाध्यं कथं शक्यं सदाचारो ह्यलक्षणः ॥ १२-२६६-५ (७५९०१)
दृश्यते धर्मरूपेण ह्यधर्मं प्राकृतश्चरन् ।
धर्मं चाधर्मरूपेण कश्चिदप्राकृतश्चरन् ॥ १२-२६६-६ (७५९०२)

पुनरस्य प्रमाणं हि निर्दिष्टं शास्त्रकोविदैः ।
 वेदवादाश्चानुयुगं ह्रसन्तीतीह नः श्रुतम् ॥ १२-२६६-७ (७५९०३)
 अन्ये कृतयुगे धर्मास्त्रेतायां द्वापरे परे ।
 अन्ये कलियुगे धर्मा यथाशक्ति कृता इव ॥ १२-२६६-८ (७५९०४)
 आमनायवचनं सत्यमित्ययं लोकसंग्रहः ।
 आमनायेभ्यः पुनर्वेदाः प्रसृताः सर्वतोमुखाः ॥ १२-२६६-९ (७५९०५)
 ते चेत्सर्वप्रमाणं वै प्रमाणं ह्यत्र विद्यते ।
 प्रमाणं च प्रमाणेन विरुद्धेच्छास्त्रता कुतः ॥ १२-२६६-१० (७५९०६)
 धर्मस्य क्रियमाणस्य बलवद्भिर्दुरात्मभिः ।
 यदा विक्रियते संस्था ततः साऽपि प्रणश्यति ॥ १२-२६६-११ (७५९०७)
 विद्वच्चैनं न वा विद्वः शक्यं वा वेदितुं न वा ।
 अणीयान्क्षुरधाराया गरीयानपि पर्वतात् ॥ १२-२६६-१२ (७५९०८)
 गन्धर्वनगराकारः प्रथमं संप्रदृश्यते ।
 अन्वीक्ष्यमाणः कविभिः पुनर्गच्छत्यदर्शनम् ॥ १२-२६६-१३ (७५९०९)
 निपानानीव गोभ्याशे क्षेत्रे कुल्ये च भारत ।
 स्मृतो हि शाश्वतो धर्मो विप्रहीणो न दृश्यते ॥ १२-२६६-१४ (७५९१०)
 कामादन्ये भयादन्ये कारणैरपरैस्तथा ।
 असन्तोऽपि वृथाचारं भजन्ते बहवोऽपरे ॥ १२-२६६-१५ (७५९११)
 धर्मो भवति स क्षिप्रं विलोमस्तेष्वसाधुषु ।
 अथैतानाहरुन्मत्तानपि चावहसन्त्युत ॥ १२-२६६-१६ (७५९१२)
 महाजना ह्युपावृत्ता राजधर्मं समाश्रिताः ।
 न हि सर्वहितः कश्चिदाचारः संप्रवर्तते ॥ १२-२६६-१७ (७५९१३)
 तेनैवान्यः प्रभवति सोऽपरं बाधते पुनः ।
 दृश्यते चैव स पुनस्तुल्यरूपो यदृच्छया ॥ १२-२६६-१८ (७५९१४)
 येनैवान्यः प्रभवति सोऽपरानपि बाधते ।
 आचाराणामनैकाग्र्यं सर्वेषामेव लक्षयेत् ॥ १२-२६६-१९ (७५९१५)
 चिराभिपन्नः कविभिः पूर्वं धर्म उदाहृतः ।
 तेनाचारेण पूर्वेण संस्था भवति शाश्वती ॥ १२-२६६-२० (७५९१६)

इति श्रीमन्महाभारते शान्तिपर्वणि मोक्षधर्मपर्वणि
 षट्षष्ट्यधिकद्विशततमोऽध्यायः ॥ २६६. ।

Mahabharata - Shanti Parva - Chapter Footnotes

१२-२६६-२ निग्रहात् कुतर्काग्रहेण ॥
 १२-२६६-९ प्रसृताः सर्वतोमुखा इति ध । पाठः ॥
 १२-२६६-१६ अपि वाचं हसन्त्युतेति ध । पाठः ॥

शान्तिपर्व - अध्याय २६७

॥ श्रीः ॥

१२.२६७. अध्यायः २६७

Mahabharata - Shanti Parva - Chapter Topics

भीष्मेण युधिष्ठिरं प्रति जाजलिचरित्रकथनारम्भः

॥ १. । धार्मिकमन्येन जाजलिना खेचरकृतावज्ञया

तुलाधारसमीपगमनम् ॥ २. ।

Mahabharata - Shanti Parva - Chapter Text

१२-२६७-० (७५९१७)

भीष्म उवाच । १२-२६७-०क्ष (६२८५)

अत्राप्युदाहरन्तीममितिहासं पुरातनम् ।

तुलाधारस्य वाक्यानि धर्मे जाजलिना सह ॥ १२-२६७-१ (७५९१८)

वने वनचरः कश्चिज्जाजलिर्नाम वै द्विजः ।

सागरोद्देशमागम्य तपस्तेपे महातपाः ॥ १२-२६७-२ (७५९१९)

नियतो नियताहारश्चीराजिनजटाधरः ।

मलपङ्कधरो धीमान्बहून्वर्षगणान्मुनिः ॥ १२-२६७-३ (७५९२०)

स कदाचिन्महातेजा जलवासो महीपते ।

चचार लोकान्विप्रर्षिः प्रेक्षमाणो मनोजवः ॥ १२-२६७-४ (७५९२१)

स चिन्तयामास मुनिर्जलमध्ये कदाचन ।

विप्रेक्ष्य सागरान्तां वै महीं सवनकाननाम् ॥ १२-२६७-५ (७५९२२)

न मया सदृशोऽस्तीह लोके स्थावरजङ्गमे ।

अप्सु वैहायसं गच्छेन्मया योऽन्यः सहेति वै ॥ १२-२६७-६ (७५९२३)

स दृश्यमानो रक्षोभिर्जलमध्ये च भारत ।

आस्फोटयत्तदाऽऽकाशे धर्मः प्राप्तो मयेति वै ॥ १२-२६७-७ (७५९२४)

अब्रुवंश्च पिशाचास्तं नैवं त्वं वक्तुमर्हसि ।

तुलाधारो वणिग्धर्मा वाराणस्यां महायशाः ।

सोऽप्येवं नार्हते वक्तुं यथा त्वं द्विजसत्तम ॥ १२-२६७-८ (७५९२५)

इत्युक्तो जाजलिर्भूतैः प्रत्युवाच महातपाः ।

पश्येयं तमहं प्राज्ञं तुलाधारं यशस्विनम् ॥ १२-२६७-९ (७५९२६)

इति ब्रुवाणं तमृषिं रक्षांस्युत्थाय सागरात् ।

अब्रुवन्गच्छ पन्थानमास्थायेमं द्विजोत्तम ॥ १२-२६७-१० (७५९२७)

इत्युक्तो जाजलिर्भूतैर्जगाम विमनास्तदा ।

वाराणस्यां तुलाधारं समासाद्याब्रवीदिदम् ॥ १२-२६७-११ (७५९२८)

युधिष्ठिर उवाच । १२-२६७-१२क्ष (६२८६)
 किं कृतं दुष्करं तात कर्म जाजलिना पुरा ।
 येन सिद्धिं परां प्राप्तस्तन्मे व्याख्यातुमर्हसि ॥ १२-२६७-१२ (७५९२९)
 भीष्म उवाच । १२-२६७-१३क्ष (६२८७)
 अतीव तपसा युक्तो घोरेण स बभूव ह ।
 नद्युपस्पर्शनपरः सायंप्रातर्महातपाः ॥ १२-२६७-१३ (७५९३०)
 अग्नीन्परिचरन्सम्यक्स्वाध्यायपरमो द्विजः ।
 वानप्रस्थ विधानज्ञो जाजलिर्ज्वलितः श्रिया ॥ १२-२६७-१४ (७५९३१)
 वने तपस्यतिष्ठत्स न चाधर्ममवैक्षत ।
 वर्षास्वाकाशशायी च हेमन्ते जलसंश्रयः ॥ १२-२६७-१५ (७५९३२)
 वातातपसहो ग्रीष्मे न चाधर्ममविन्दत ।
 दुःखशय्याश्च विविधा भूमौ च परिवर्तनम् ॥ १२-२६७-१६ (७५९३३)
 ततः कदाचित्स मुनिर्वर्षास्वाकाशमास्थितः ।
 अन्तरिक्षाज्जलं मूर्धां प्रत्यगृह्णान्मुहुर्मुहुः ॥ १२-२६७-१७ (७५९३४)
 आप्लुतस्य जटाः क्लिन्ना बभूवुर्ग्रथिताः प्रभो ।
 अरण्यगमनान्नित्यं मलिनोऽमलसंयुतः ॥ १२-२६७-१८ (७५९३५)
 स कदाचिन्निराहारो वायुभक्षो महातपाः ।
 तस्थौ काष्ठवदव्यग्रो न चचाल च कर्हिचित् ॥ १२-२६७-१९ (७५९३६)
 तस्य स्म स्थाणुभूतस्य निर्विचेष्टस्य भारत ।
 कुलिङ्गशकुनौ राजन्नीडं शिरसि चक्रतुः ॥ १२-२६७-२० (७५९३७)
 स तौ दयावान्ब्रह्मर्षिरुपप्रैक्षत दंपती ।
 कुर्वाणौ नीडकं तत्र जटासु तृणतन्तुभिः ॥ १२-२६७-२१ (७५९३८)
 यदा न स चलत्येव स्थाणुभूतो महातपाः ।
 ततस्तौ सुखविश्वस्तौ सुखं तत्रोषतुस्तदा ॥ १२-२६७-२२ (७५९३९)
 अतीतास्वथ वर्षासु शरत्काल उपस्थिते ।
 प्राजापत्येन विधिना विश्वासात्काममोहितौ ॥ १२-२६७-२३ (७५९४०)
 तत्रोत्पादयतां राजञ्शिरस्यण्डानि खेचरौ ।
 तान्यबुध्यत तेजस्वी स विप्रः संशितव्रतः ॥ १२-२६७-२४ (७५९४१)
 बुद्ध्वा च स महातेजा न चचाल च जाजलिः ।
 धर्मे कृतमना नित्यं नाधर्मं स त्वरोचयत् ॥ १२-२६७-२५ (७५९४२)
 अहन्यहनि चागत्य ततस्तौ तस्य मूर्धनि ।
 आश्वासितौ निवसतः संप्रहृष्टौ तदा विभौ ॥ १२-२६७-२६ (७५९४३)
 अण्डेभ्यस्त्वथ पुष्टेभ्यः प्राजायन्त शकुन्तकाः ।
 व्यवर्धन्त च तत्रैव न चाकम्पत जाजलिः ॥ १२-२६७-२७ (७५९४४)
 स रक्षमाणस्त्वण्डानि कुलिङ्गानां धृतव्रतः ।
 तथैव तस्थौ धर्मात्मा निर्विचेष्टः समाहितः ॥ १२-२६७-२८ (७५९४५)

ततस्तु काले राजेन्द्र बभूवुस्तेऽथ पक्षिणः ।
 बुबुधे तांस्तु स मुनिर्जातपक्षान्कुलिङ्गकान् ॥ १२-२६७-२९ (७५९४६)
 ततः कदाचित्तांस्तत्र पश्यन्पक्षीन्यतव्रतः ।
 बभूव परमप्रीतस्तदा मतिमतां वरः ॥ १२-२६७-३० (७५९४७)
 तथा तानभिसंवृद्धान्दृष्ट्वा चैवाप्तवान्मुदम् ।
 शकुनौ निर्भयौ तत्र ऊषतुश्चात्मजैः सह ॥ १२-२६७-३१ (७५९४८)
 जातपक्षांश्च सोऽपश्यदुडुनीनान्पुनरागतान् ।
 सायंसायं द्विजान्विप्रो न चाकम्पत जाजलिः ॥ १२-२६७-३२ (७५९४९)
 कदाचित्पुनरभ्येत्य पुनर्गच्छन्ति संततम् ।
 त्यक्ता मातापितृभ्यां ते नचाकम्पत जाजलिः ॥ १२-२६७-३३ (७५९५०)
 तथा ते दिवसं चापि गत्वा सायं पुनर्नृप ।
 उपावर्तन्त तत्रैव निवासार्थं शकुन्तकाः ॥ १२-२६७-३४ (७५९५१)
 कदाचिद्विवसान्पञ्च समुत्पत्य विहंगमाः ।
 षष्ठेऽहनि समाजगमुर्न चाकम्पत जाजलिः ॥ १२-२६७-३५ (७५९५२)
 क्रमेण च पुनः सर्वे दिवसान्सुबहूनथ ।
 नोपावर्तन्त शकुना जातपक्षाश्च ते यदा ॥ १२-२६७-३६ (७५९५३)
 कदाचिन्मासमात्रेण समुत्पत्य विहंगमाः ।
 नैवागच्छंस्ततो राजन्प्रातिष्ठत स जाजलिः ॥ १२-२६७-३७ (७५९५४)
 ततस्तेषु प्रलीनेषु जाजलिर्जातविस्मयः ।
 सिद्धोस्मीति मतिं चक्रे ततस्तं मान आविशत् ॥ १२-२६७-३८ (७५९५५)
 स तथा निर्गतान्दृष्ट्वा शकुन्तान्नियतव्रतः ।
 संभावितात्मा संभाव्य भृशं प्रीतस्तदाऽभवत् ॥ १२-२६७-३९ (७५९५६)
 स नद्यां समुपस्पृश्य तर्पयित्वा हुताशनम् ।
 उदयन्तमथादित्यमभ्यागच्छन्महातपाः ॥ १२-२६७-४० (७५९५७)
 संभाव्य चटकान्मूर्ध्नि जाजलिर्जपतांवरः ।
 आस्फोटयत्तथाऽऽकाशे धर्मः प्राप्तो मयेति वै ॥ १२-२६७-४१ (७५९५८)
 अथान्तरिक्षे वागासीत्तां च शुश्राव जाजलिः ।
 धर्मेण न समस्त्वं वै तुलाधारस्य जाजले ॥ १२-२६७-४२ (७५९५९)
 वाराणस्यां महाप्राज्ञस्तुलाधारः प्रतिष्ठितः ।
 सोऽप्येवं नार्हते वक्तुं यथा त्वं भाषसे द्विज ॥ १२-२६७-४३ (७५९६०)
 सोमर्षवशमापन्नस्तुलाधारदिदृक्षया ।
 पृथिवीमचरद्राजन्यत्रसायंगृहो मुनिः ॥ १२-२६७-४४ (७५९६१)
 कालेन महताऽगच्छत्स तु वाराणसीं पुरीम् ।
 विक्रीणन्तं च पण्यानि तुलाधारं ददर्श सः ॥ १२-२६७-४५ (७५९६२)
 सोऽपि दृष्ट्वैव तं विप्रमायान्तं भाण्डजीवनः ।
 समुत्थाय सुसंहृष्टः स्वागतेनाभ्यपूजयत् ॥ १२-२६७-४६ (७५९६३)

तुलाधार उवाच । १२-२६७-४७क्ष् (६२८८)
 आयानेवासि विदितो मम ब्रह्मन्न संशयः ।
 ब्रवीमि यत्तु वचनं तच्छृणुष्व द्विजोत्तम ॥ १२-२६७-४७ (७५९६४)
 सागरानूपमाश्रित्य तपस्तप्तं त्वया महत् ।
 न च धर्मस्य संज्ञां त्वं पुरा वेत्थ कथंचन ॥ १२-२६७-४८ (७५९६५)
 ततः सिद्धस्य तपसा तव विप्र शकुन्तकाः ।
 क्षिप्रं शिरस्यजायन्त ते च संभावितास्त्वया ॥ १२-२६७-४९ (७५९६६)
 जातपक्षा यदा ते च गता संचरितुं ततः ।
 मन्यमानस्ततो धर्मं चटकप्रभवं द्विज ।
 खे वाचां त्वमथाश्रौषीर्मां प्रति द्विजसत्तम ॥ १२-२६७-५० (७५९६७)
 अमर्षवशमापन्नस्ततः प्राप्तो भवानिह ।
 करवाणि प्रियं किं ते तद्ब्रूहि द्विजसत्तम ॥ १२-२६७-५१ (७५९६८)

इति श्रीमन्महाभारते शान्तिपर्वणि मोक्षधर्मपर्वणि
 सप्तषष्ठ्यधिकद्विशततमोऽध्यायः ॥ २६७. ।

Mahabharata - Shanti Parva - Chapter Footnotes

१२-२६७-१ जांजलिना सहेति ड । थ । पाठः । तुलाधारवाक्यानि धर्मे
 प्रमाणत्वेनोदाहरन्तीत्यर्थः ॥
 १२-२६७-४ प्रेक्षमाणो महाजलमिति ध । पाठः ॥
 १२-२६७-५ जलध्ये महीं विप्रेक्ष्य तपोबलाद्दूरदर्शनादिसिद्धिं
 प्राप्येत्यर्थः ॥
 १२-२६७-६ वैहायसमाकाशमतं ग्रहनक्षत्रादि गच्छेत् अवगच्छेत्
 । मया सह गच्छेशः सोऽन्यः कोस्तति योज्यम् ॥
 १२-२६७-१३ उपस्पर्शनरतः स्नामाचमनरतः ॥
 १२-२६७-१४ स्त्रिया वेदविद्यया ॥
 १२-२६७-१८ अमलसंयुतः निष्पापः ॥
 १२-२६७-२१ उपप्रेक्षतोपेक्षांचक्रे । न वारितवानित्यर्थः ॥
 १२-२६७-२३ प्राजापत्येन गर्भाधानविधिना ॥
 १२-२६७-२९ ते शकुन्तकाः पक्षिणः पक्षवन्तो बभूवुः ॥
 १२-२६७-३० पक्षीन् । आर्षो मत्वर्थीय इः ॥
 १२-२६७-३२ द्विजान् शकुन्तान् ॥
 १२-२६७-३८ प्रलीनेषु प्रडीनेषु । मानो गर्वः ॥
 १२-२६७-४१ संभाव्य वर्धयित्वा । आस्फोटयद्वाहुशब्दमकरोत् ॥
 १२-२६७-४६ भाण्डं मूलवणिग्धनं तेन जीवनं यस्य ॥
 १२-२६७-४७ आयानागच्छन् । आगतेनासि विदित इति थ । पाठः ॥

शान्तिपर्व - अध्याय २६८

॥ श्रीः ॥

१२.२६८. अध्यायः २६८

Mahabharata - Shanti Parva - Chapter Topics

तुलाधारेण जाजलये धर्मरहस्योपदेशः ॥ १. ।

Mahabharata - Shanti Parva - Chapter Text

१२-२६८-० (७५९६९)

भीष्म उवाच । १२-२६८-०क्ष् (६२८९)

इत्युक्तः स तदा तेन तुलाधारेण धीमता ।

प्रोवाच वचनं धीमाञ्जाजलिर्जपतांवरः ॥ १२-२६८-१ (७५९७०)

जाजलिरुवाच । १२-२६८-२क्ष् (६२९०)

विक्रीणतः सर्वरसान्सर्वगन्धांश्च वाणिज ।

वनस्पतीनोषधीश्च तेषां मूलफलानि च ॥ १२-२६८-२ (७५९७१)

अग्या सा नैष्ठिकी बुद्धिः कुतस्त्वामियमागता ।

एतदाचक्ष्व मे सर्वं निखिलेन महामते ॥ १२-२६८-३ (७५९७२)

भीष्म उवाच । १२-२६८-४क्ष् (६२९१)

एवमुक्तस्तुलाधारो ब्राह्मणेन यशस्विना ।

उवाच धर्मसूक्ष्माणि वैश्यो धर्मार्थतत्त्ववित् ॥ १२-२६८-४ (७५९७३)

वेदाहं जाजले धर्मं सरहस्यं सनातनम् ।

सर्वभूतहितं मैत्रं पुराणं यं जना विदुः ॥ १२-२६८-५ (७५९७४)

अद्रोहेणैव भूतानामल्पद्रोहेण वा पुनः ।

या वृत्तिः स परो धर्मस्तेन जीवामि जाजले ॥ १२-२६८-६ (७५९७५)

परिच्छिन्नैः काष्ठतृणैर्मयेदं शरणं कृतम् ।

अलक्तं पद्मकं तुङ्गं गन्धांश्चोच्चावचांस्तथा ॥ १२-२६८-७ (७५९७६)

रसांश्च तांस्तान्विप्रर्षे मद्यवज्यान्बहूनहम् ।

क्रीत्वा वै प्रतिविक्रीणे परहस्तादमायया ॥ १२-२६८-८ (७५९७७)

सर्वेषां यः सुहृन्नित्यं सर्वेषां च हिते रतः ।

कर्मणा मनसा वाचा स धर्मं वेद जाजले ॥ १२-२६८-९ (७५९७८)

नानुरुध्ये विरुध्ये वा न द्वेषि न च कामये ।

समोऽहं सर्वभूतेषु पश्य मे जाजले व्रतम् ।

तुला मे सर्वभूतेषु समा तिष्ठति जाजले ॥ १२-२६८-१० (७५९७९)

नाहं परेषां कृत्यानि प्रशंसामि न गर्हये ।

आकाशस्येव विप्रेन्द्र पश्यँल्लोकस्य चित्रताम् ॥ १२-२६८-११ (७५९८०)

गृपा मे सर्वभूतेषु समा तिष्ठति जाजले ।
 इष्टानिष्टनियुक्तस्य प्रियद्वेषौ बहिष्कृतौ ॥ १२-२६८-१२ (७५९८१)
 इति मां त्वं विजानीहि सर्वलोकस्य जाजले ।
 समं मतिमतां श्रेष्ठ समलोष्टाश्मकाञ्चनम् ॥ १२-२६८-१३ (७५९८२)
 यथाऽन्धबधिरोत्मता उच्छ्वासपरमाः सदा ।
 देवैरपिहितद्वाराः सोपमा पश्यतो मम ॥ १२-२६८-१४ (७५९८३)
 यथा वृद्धातुरकृशा निस्पृहा विषयान्प्रति ।
 तथाऽर्थकामभोगेषु ममापि विगता स्पृहा ॥ १२-२६८-१५ (७५९८४)
 यदा चायं न बिभेति यदा चास्मान्न बिभ्यति ।
 यदा नेच्छति न द्वेष्टि तदा सिद्ध्यति वै द्विज ॥ १२-२६८-१६ (७५९८५)
 यदा न कुरुते भावं सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ १२-२६८-१७ (७५९८६)
 न भूतो न भविष्योऽस्ति न च धर्मोऽस्ति कश्चन ।
 योऽभयः सर्वभूतानां स प्राप्नोत्यभयं पदम् ॥ १२-२६८-१८ (७५९८७)
 यस्मादुद्विजते लोकः सर्वो मृत्युमुखादिव ।
 वाक्कूराद्दण्डपरुषात्स प्राप्नोति महद्भयम् ॥ १२-२६८-१९ (७५९८८)
 यथावद्वर्तमानानां वृद्धानां पुत्रपौत्रिणाम् ।
 अनुवर्तामहे वृत्तमहिंस्त्राणां महात्मनाम् ॥ १२-२६८-२० (७५९८९)
 प्रनष्टः शाश्वतो धर्मः सदाचारेण मोहितः ।
 तेन वैद्यस्तपस्वी वा बलवान्वा विमुह्यते ॥ १२-२६८-२१ (७५९९०)
 आचाराज्जाजले प्राज्ञः क्षिप्रं धर्ममवाप्नुयात् ।
 एवं यः साधुभिर्दान्तश्चरेदद्रोहचेतसा ॥ १२-२६८-२२ (७५९९१)
 नद्यां चेह यथा काष्ठमुह्यमानं यदृच्छया ।
 यदृच्छयैव काष्ठेन सन्धि गच्छेत केनचित् ॥ १२-२६८-२३ (७५९९२)
 तत्रापराणि दारूणि संसृज्यन्ते ततस्ततः ।
 तृणकाष्ठकरीपाणि कदाचिन्न समीक्षया ॥ १२-२६८-२४ (७५९९३)
 यस्मान्नोद्विजते भूतं जातु किञ्चित्कथंचन ।
 अभयं सर्वभूतेभ्यः स प्राप्नोति सदा मुने ॥ १२-२६८-२५ (७५९९४)
 यस्मादुद्विजते विद्वन्सर्वलोको वृकादिव ।
 क्रोशतस्तीरमासाद्य यथा सर्वे जलेचराः ॥ १२-२६८-२६ (७५९९५)
 एवमेवायमाचारः प्रादुर्भूतो यतस्ततः ।
 सहायवान्द्रव्यवान्यः सुभगोऽथ परस्तथा ॥ १२-२६८-२७ (७५९९६)
 ततस्तानेव कवयः शास्त्रेषु प्रवदन्त्युत ।
 कीर्त्यर्थमल्पहृल्लेखाः पटवः कृत्स्ननिर्णयाः ॥ १२-२६८-२८ (७५९९७)
 तपोभिर्यज्ञदानैश्च वाक्यैः प्रज्ञाश्रितैस्तथा ।
 प्राप्नोत्यभयदानस्य यद्यत्फलमिहाश्नुते ॥ १२-२६८-२९ (७५९९८)

लोके यः सर्वभूतेभ्यो ददात्यभयदक्षिणाम् ।
 स सत्ययज्ञैरीजानः प्राप्नोत्यभयदक्षिणाम् ॥ १२-२६८-३० (७५९९९)
 न भूतानामहिंसाया ज्यायान्धर्मोऽस्ति कश्चन ।
 यस्मान्नोद्विजते भूतं जातु किञ्चित्कथंचन ।
 सोऽभयं सर्वभूतेभ्यः संप्राप्नोति महामुने ॥ १२-२६८-३१ (७६०००)
 यस्मादुद्विजते लोकः सपद्विश्मगतादिव ।
 न स धर्ममवाप्नोति इह लोके परत्र च ॥ १२-२६८-३२ (७६००१)
 सर्वभूतात्मभूतस्य सर्वभूतानि पश्यतः ।
 देवाऽपि मार्गे मुह्यन्ति ह्यपदस्य पदैपिणः ॥ १२-२६८-३३ (७६००२)
 दानं भूताभयस्याहुः सर्वदानेभ्य उत्तमम् ।
 ब्रवीमि ते सत्यमिदं श्रद्धत्स्व मम जाजले ॥ १२-२६८-३४ (७६००३)
 स एव सुभगो भूत्वा पुनर्भवति दुर्भगः ।
 व्यापत्तिं कर्मणां दृष्ट्वा जुगुप्सन्ति जनाः सदा ॥ १२-२६८-३५ (७६००४)
 अकारणो हि नैवास्ति धर्मः सूक्ष्मो हि जाजले ।
 भूतभव्यार्थमेवेह धर्मप्रवचनं कृतम् ॥ १२-२६८-३६ (७६००५)
 सूक्ष्मत्वान्न स विज्ञातुं शक्यते बहुनिह्ववः ।
 उपलभ्यान्तरा चान्यानाचारानवबुध्यते ॥ १२-२६८-३७ (७६००६)
 ये च च्छिन्दन्ति वृषणान्ये च भिन्दन्ति नस्तकान् ।
 वहन्ति महतो भारान्बध्नन्ति दमयन्ति च ।
 हत्वा सत्वानि खादन्ति तान्कथं न विगर्हसे ॥ १२-२६८-३८ (७६००७)
 मानुषा मानुषानेव दासभोगेन भुञ्जते ।
 वधबन्धनिरोधेन कारयन्ति दिवानिशम् ॥ १२-२६८-३९ (७६००८)
 आत्मनश्चापि जानाति यद्दुःखं वधबन्धने ।
 पञ्चेन्द्रियेषु भूतेषु सर्वं वसति दैवतम् ॥ १२-२६८-४० (७६००९)
 आदित्यश्चन्द्रमा वायुर्ब्रह्मा प्राणः क्रतुर्यमः ।
 तानि जीवानि विक्रीय का मृतेषु विचारणा ॥ १२-२६८-४१ (७६०१०)
 अजोऽग्निर्वरुणो मेपः सूर्योऽश्वः पृथिवी विराट् ।
 धेनुर्वत्सश्च सोमो वै विक्रीयैतन्न सिध्यति ॥ १२-२६८-४२ (७६०११)
 का तैले का धृते ब्रह्मन्मधुन्यप्स्वोषधीषु वा ॥ १२-२६८-४३ (७६०१२)
 अदंशमशके देशे सुखसंवर्धितान्पशून् ।
 तांश्च मातुः प्रियाञ्जानन्नाक्रम्य बहुधा नराः ॥ १२-२६८-४४ (७६०१३)
 बहुदंशाकुलान्देशान्नयन्ति बहुकर्दमान् ।
 वाहसंपीडिता धुर्याः सीदन्त्यविधिना परे ॥ १२-२६८-४५ (७६०१४)
 न मन्ये भूणहत्याऽपि विशिष्टा तेन कर्मणा ।
 कृपिं साध्विति मन्यन्ते सा च वृत्तिः सुदारुणा ॥ १२-२६८-४६ (७६०१५)
 भूमिं भूमिशयांश्चैव हन्ति काष्ठैरयोमुखैः ।

तथैवानडुहो युक्तान्क्षुत्तृष्णाश्रमकर्शितान् ॥ १२-२६८-४७ (७६०१६)
 अध्या इति गवां नाम क एता हन्तुमर्हति ।
 महच्चकाराकुशलं वृथा यो गां निहन्ति ह ॥ १२-२६८-४८ (७६०१७)
 ऋपयो यतयो ह्येतन्नहुपे प्रत्यवेदयन् ।
 गां मातरं चाप्यवधीर्वृपभं च प्रजापतिम् ।
 अकार्यं नहुपाकापीर्लप्स्यामस्त्वत्कृते व्यथाम् ॥ १२-२६८-४९ (७६०१८)
 शतं चैकं च रोगाणां सर्वभूतेष्वपातयन् ।
 ऋपयस्ते महाभागाः प्रशस्तास्ते च जाजले ॥ १२-२६८-५० (७६०१९)
 भृणहं नहुषं त्वाहुर्न तं भोक्ष्यामहे वयम् ।
 इत्युक्त्वा ते महात्मानः सर्वे तत्त्वार्थदर्शिनः ।
 ऋषयो यतयः शान्तास्तपसा प्रत्येषधयन् ॥ १२-२६८-५१ (७६०२०)
 ईदृशानशिवान्धोरानाचारानिह जाजले ।
 केवलाचरितत्वात्तु निपुणो नावबुध्यसे ॥ १२-२६८-५२ (७६०२१)
 कारणाद्धर्ममन्विच्छन्न लोकं विरसं चरेत् ॥ १२-२६८-५३ (७६०२२)
 यो हन्याद्यश्च मां स्तौति तत्रापि शृणु जाजले ।
 समौ तावपि मे स्थातां न हि मे स्तः प्रियाप्रिये ।
 एतदीदृशकं धर्मं प्रशंसन्ति मनीषिणः ॥ १२-२६८-५४ (७६०२३)
 उपपत्त्या हि संपन्नो यतिभिश्चैव सेव्यते ।
 सततं धर्मशीलैश्च निपुणेनोपलक्षितः ॥ १२-२६८-५५ (७६०२४)

इति श्रीमन्महाभारते शान्तिपर्वणि मोक्षधर्मपर्वणि
 अष्टषष्ठ्यधिकद्विशततमोऽध्यायः ॥ २६८. ।

Mahabharata - Shanti Parva - Chapter Footnotes

१२-२६८-२ वाणिज वणिक्पुत्र ॥
 १२-२६८-३ अध्यगा नैष्टकीं बुद्धिं कुतस्त्वामिदमागतमिति झ । पाठः ॥
 १२-२६८-७ पन्नकं तुङ्गं च काष्ठविशेषौ । कस्तूर्यादीन्गन्धान् ॥
 १२-२६८-८ रसान् लवणादीन् ॥
 १२-२६८-१६ न द्वेष्टि ब्रह्म संपद्यते तदेति झ । पाठः ॥
 १२-२६८-२६ दृष्टान्ते वडवाग्निः ॥
 १२-२६८-३३ सम्यग्भूतानि पश्यत इति ध । पाठः ॥
 १२-२६८-३५ व्यापत्ति नाशम् । कर्मणां कर्मफलानां स्वर्गादीनाम् ॥
 १२-२६८-३६ अकारणः कारणमनुष्ठानप्रयोजकं फलं तद्धीनः ॥
 १२-२६८-३८ यदुक्तमलक्तपन्नकादीन्यपण्यानि विक्रीणासीति तत्राह येचेति
 । नस्तकान् नासागर्भान् । वहन्ति वाहयन्ति ॥
 १२-२६८-३९ दासभावेन भुञ्जते इति झ । पाठः ॥

१२-२६८-४५ अविधिना कत्वर्थापि हिंसा दोषावहा किमुताऽकत्वर्थेत्यर्थः ॥
 १२-२६८-४७ भूमिशयान्सर्पादीन् । अयोमुखं काष्ठं लाङ्गलम् ॥
 १२-२६८-४८ न हन्तुं शक्या अध्या इति योगाद्भवमावध्यत्वं
 श्रौतमित्यर्थः ॥
 १२-२६८-५० नहुपकृता गोवृपहत्या
 सर्वभूतेष्वेकाधिकशतरोगरूपेण क्षिप्तत्यर्थः ॥
 १२-२६८-५१ एवमुक्त्वापि तपसा ध्यानेन तं प्रत्यवेदयन् प्रतीपमवेदयन्
 । हन्तारमपि धीपूर्वमहन्तारं नहुपं ध्यानबलेन ज्ञात्वा तथैव
 लोकेऽपि प्रमादात्कृतोऽपि गोवधो व्याधिरूपेण सर्वलोकापकारायाभृत
 किमुत बुद्धिपूर्वं कुत इति ज्ञापितवन्त इत्यर्थः ॥
 १२-२६८-५२ केवलेति पूर्वेः कृत इत्यन्धपरंपरामात्रात्करोपि नतु
 तत्त्वबुद्ध्या ॥

शान्तिपर्व - अध्याय २६९

॥ श्रीः ॥

१२.२६९. अध्यायः २६९

Mahabharata - Shanti Parva - Chapter Topics

तुलाधारेण जाजलये धर्मरहस्योपदेशः ॥ १. ।

Mahabharata - Shanti Parva - Chapter Text

१२-२६९-० (७६०२५)

जाजलिरुवाच । १२-२६९-०क्ष् (६२९२)

यथा प्रवर्तितो धर्मस्तुलां धारयता त्वया ।

स्वर्गद्वारं च वृत्तिं च भूतानामवरोत्स्यते ॥ १२-२६९-१ (७६०२६)

कृष्या ह्यन्नं प्रभवति ततस्त्वमपि जिवसि ।

पशुभिश्चौषधीभिश्च मर्त्या जीवन्ति वाणिज ॥ १२-२६९-२ (७६०२७)

ततो यज्ञः प्रभवति नास्तिक्यमपि जल्पसि ।

न हि वर्तेदयं लोको वार्तामुत्सृज्य केवलाम् ॥ १२-२६९-३ (७६०२८)

तुलाधार उवाच । १२-२६९-४क्ष् (६२९३)

वक्ष्यामि जाजले वृत्तिं नास्मि ब्राह्मण नास्तिकः ।

न यज्ञं च विनिन्दामि यज्ञवित्तु सुदुर्लभः ॥ १२-२६९-४ (७६०२९)

नमो ब्राह्मण यज्ञाय ये च यज्ञविदो जनाः ।

स्वयज्ञं ब्राह्मणा हित्वा क्षत्रयज्ञमनुष्ठिताः ॥ १२-२६९-५ (७६०३०)

लुब्धैर्वित्तपरैर्ब्रह्मन्नास्तिकैः संप्रवर्तितम् ।

वेदवादानभिज्ञानां सत्याभासमिवानृतम् ॥ १२-२६९-६ (७६०३१)

इदं देयमिदं देयमिति नान्यच्चिकीर्षति ।

अतः स्तैन्यं प्रभवति विकर्माणि च जाजले ॥ १२-२६९-७ (७६०३२)
 यदेव सुकृतं हव्यं तेन तुष्यन्ति देवताः ।
 नमस्कारेण हविषा स्वाध्यायैरौषधैस्तथा ।
 पूजा स्याद्देवतानां हि यथाशास्त्रनिदर्शनम् ॥ १२-२६९-८ (७६०३३)
 इष्टापूर्तादसाधूनां विदुषां जायते प्रजा ।
 लुब्धेभ्यो जायते लुब्धः समेभ्यो जायते समः ॥ १२-२६९-९ (७६०३४)
 यजमाना यथाऽऽत्मानमृत्विजश्च तथा प्रजाः ।
 यज्ञात्प्रजा प्रभवति नभसोऽम्भ इवामलम् ॥ १२-२६९-१० (७६०३५)
 अग्नौ प्रास्ताहुतिर्ब्रह्मन्नादित्यमुपगच्छति ।
 आदित्याज्जायते वृष्टिर्वृष्टेरन्नं ततः प्रजाः ॥ १२-२६९-११ (७६०३६)
 तस्मात्सुनिष्ठिताः पूर्वे सर्वान्कामांश्च लेभिरे ।
 अकृष्टपच्या पृथिवी आशीर्भिर्वीररुधोऽभवन् ॥ १२-२६९-१२ (७६०३७)
 न ते यज्ञेष्वात्मसु वा फलं पश्यन्ति किञ्चन ।
 शङ्कमानाः फलं यज्ञे ये यजेरन्कथञ्चन ॥ १२-२६९-१३ (७६०३८)
 जानन्तः सर्वथा साधु लुब्धा वित्तप्रयोजनाः ।
 स स्म पापकृतां लोकान्गुच्छेदशुभकर्मणा ॥ १२-२६९-१४ (७६०३९)
 प्रमाणमप्रमाणेन यः कुर्यादशुभं नरः ।
 पापात्मा सोऽकृतप्रज्ञः सदैवेह द्विजोत्तम ॥ १२-२६९-१५ (७६०४०)
 कर्तव्यमिति कर्तव्यं वेत्ति वै ब्राह्मणो भयम् ।
 ब्रह्मैव वर्तते लोके नैव कर्तव्यतां पुनः ॥ १२-२६९-१६ (७६०४१)
 विगुणं च पुनः कर्म ज्याय इत्यनुशुश्रुम् ।
 सर्वभूतोपकारश्च फलभावे च संयमः ॥ १२-२६९-१७ (७६०४२)
 सत्ययज्ञा दमयज्ञा अलुब्धाश्चात्मवृत्तयः ।
 उत्पन्नत्यागिनः सर्वे जना आसन्नमत्सराः ॥ १२-२६९-१८ (७६०४३)
 क्षेत्रक्षेत्रज्ञतत्त्वज्ञाः स्वयज्ञपरिनिष्ठिताः ।
 ब्राह्मं वेदमधीयन्तस्तोषयन्त्यपरानपि ॥ १२-२६९-१९ (७६०४४)
 अखिलं दैवतं सर्वं ब्रह्म ब्रह्मणि संश्रितम् ।
 तृप्यन्ति तृप्यतो देवास्तृप्ताऽतृप्तस्य जाजले ॥ १२-२६९-२० (७६०४५)
 यथा सर्वरसैस्तृप्तो नाभिनन्दति किञ्चन ।
 तथा प्रज्ञानतृप्तस्य नित्यतृप्तिः सुखोदया ॥ १२-२६९-२१ (७६०४६)
 धर्माधारा धर्मसुखाः कृत्स्नव्यवसितास्तथा ।
 अस्ति नस्तत्त्वतो भूय इति प्राज्ञस्त्ववेक्षते ॥ १२-२६९-२२ (७६०४७)
 ज्ञानविज्ञानिनः केचित्परं पारं त्रितीर्षवः ।
 अतीव पुण्यदं पुण्यं पुण्याभिजनसंहितम् ॥ १२-२६९-२३ (७६०४८)
 यत्र गत्वा न शोचन्ति च च्यवन्ति व्यथन्ति च ।
 ते तु तद्ब्रह्मणः स्थानं प्राप्नुवन्तीह सात्त्विकाः ॥ १२-२६९-२४ (७६०४९)

नैव ते स्वर्गमिच्छन्ति न यजन्ति यशोधनाः ।
 सतां वर्तमानुवर्तन्ते यथाबलमहिंसया ॥ १२-२६९-२५ (७६०५०)
 वनस्पतीनोषधीश्च फलमूलानि ते विदुः ।
 न चैतानृत्विजो लुब्धा याजयन्ति फलार्थिनः ॥ १२-२६९-२६ (७६०५१)
 स्वमेव चार्थं कुर्वाणा यज्ञं चक्रुः पुनर्द्विजाः ।
 परिनिष्ठितकर्माणाः प्रजानुग्रहकाम्यया ॥ १२-२६९-२७ (७६०५२)
 तस्मात्तानृत्विजो लुब्धा याजयन्त्यशुभान्नरान् ।
 प्रापयेयुः प्रजाः स्वर्गे स्वधर्माचरणेन वै ।
 इति मे वर्तते बुद्धिः समा सर्वत्र जाजले ॥ १२-२६९-२८ (७६०५३)
 प्रयुञ्जते येन यज्ञे सदा प्राज्ञा द्विजर्षभाः ।
 तेन ते देवयानेन पथा यान्ति महामुने ॥ १२-२६९-२९ (७६०५४)
 आवृत्तिस्तस्य चैकस्य नास्त्यावृत्तिर्मनीषिणाः ।
 उभौ तौ देवयानेन गच्छतो जाजले यथा ॥ १२-२६९-३० (७६०५५)
 स्वयं चैषामनडुहो युञ्जन्ति च वहन्ति च ।
 स्वयमुस्राश्च दुह्यन्ते मनःसंकल्पसिद्धिभिः ॥ १२-२६९-३१ (७६०५६)
 स्वयं यूपानुपादाय यजन्ते स्वाप्तदक्षिणाः ।
 यस्तथा भावितात्मा स्यात्स गामालब्धुमर्हति ॥ १२-२६९-३२ (७६०५७)
 ओषधीभिस्तथा ब्रह्मन्यजेरस्ते न तादृशाः ।
 श्रद्धया गां पुरस्कृत्य तदृतं प्रब्रवीमि ते ॥ १२-२६९-३३ (७६०५८)
 निराशिषमनारम्भं निर्नमस्कारमस्तुतिम् ।
 अक्षीणं क्षीणकर्माणं तं देवा ब्राह्मणं विदुः ॥ १२-२६९-३४ (७६०५९)
 न श्रावयन्न च यजन्न ददद्ब्राह्मणेषु च ।
 काम्यां वृत्तिं लिप्समानः कां गतिं याति जाजले ।
 इदं तु दैवतं कृत्वा यथा यज्ञमवाप्नुयात् ॥ १२-२६९-३५ (७६०६०)
 जाजलिरुवाच । १२-२६९-३६क्ष (६२९४)
 शन वै मुनीनां शृणुमः स्म तत्त्वं
 पृच्छामि ते वाणिज कष्टमेतत् ।
 पूर्वेपूर्वे चास्य नावेक्षमाणा
 नातः परं तमृषयः स्थापयन्ति ॥ १२-२६९-३६ (७६०६१)
 यस्मिन्नेवात्मतीर्थेन पशवः प्राप्नुयुर्मखम् ॥
 अथ स्म कर्मणा केन वाणिज प्राप्नुयात्सुखम् ।
 शंस मे तन्महाप्राज्ञ भृशं वै श्रद्धधामि ते ॥ १२-२६९-३७ (७६०६२)
 तुलाधार उवाच । १२-२६९-३८क्ष (६२९५)
 उत यज्ञा उतायज्ञा मस्वं नार्हन्ति ते क्वचित् ।
 आज्येन पयसा दध्ना सत्कृत्यामिक्षया त्वचा ।
 बालैः शृङ्गेण पादेन संभरत्येव गौर्मखम् ॥ १२-२६९-३८ (७६०६३)

पत्नीव्रतेन विधिना प्रकरोति नियोजयन् ।
 इष्टं तु दैवतं कृत्वा यथा यज्ञमवाप्नुयात् ॥ १२-२६९-३९ (७६०६४)
 पुरोडाशो हि सर्वेषां पशूनां मेध्य उच्यते ।
 सर्वा नद्यः सरस्वत्यः सर्वे पुण्याः शिलोच्चयाः ।
 जाजले तीर्थमात्मेव मा स्म देशातिथिर्भव ॥ १२-२६९-४० (७६०६५)
 एतानीदृशकान्धर्मानाचरन्निह जाजले ।
 कारणैर्धर्ममन्विच्छन्स लोकानाप्नुते शुभान् ॥ १२-२६९-४१ (७६०६६)
 भीष्म उवाच । १२-२६९-४२क्ष् (६२९६)
 एतानीदृशकान्धर्मास्तुलाधारः प्रशंसति ।
 उपपत्त्याऽभिसंपन्नान्नित्यं सद्भिर्निषेवितान् ॥ १२-२६९-४२ (७६०६७)

इति श्रीमन्महाभारते शान्तिपर्वणि मोक्षधर्मपर्वणि
 एकोनसप्तत्यधिकद्विशततमोऽध्यायः ॥ २६९. ।

Mahabharata - Shanti Parva - Chapter Footnotes

१२-२६९-३ नास्तिक्यं हिंसात्मकत्वेन यज्ञनिन्दा ॥
 १२-२६९-९ विगुणा जायते प्रजेति झ । पाठः ॥
 १२-२६९-२५ यजन्ते चाविहिंसयेति झ । पाठः ॥
 १२-२६९-३८ अशक्तानां तु बालैर्गोपुच्छे पितृतर्पणादिना । शृङ्गेण
 गोशृङ्गेणाभिषेकादिना । पाद्वेनेति पादरजसेत्यर्थः । एतेषां
 गोस्पर्शनादीनां च सद्यः पापनाशकत्वं परलोकप्रदत्वं च
 स्मृत्युक्तं दर्शितम् ॥
 १२-२६९-४१ ईदृशकानहिंस्रान्
 । कारणैरर्थित्वसमर्थत्वविद्वत्त्वतारतम्यैः ॥
 १२-२६९-४२ उपपत्त्या युत्तया ॥

शान्तिपर्व - अध्याय २७०

॥ श्रीः ॥

१२.२७०. अध्यायः २७०

Mahabharata - Shanti Parva - Chapter Topics

भीष्मेण युधिष्ठिरं प्रति जाजलितुलाधारसंवादानुवादः ॥ १. ।

Mahabharata - Shanti Parva - Chapter Text

१२-२७०-० (७६०६८)

तुलाधार उवाच । १२-२७०-०क्ष् (६२९७)

सद्भिर्वा यदि वाऽसद्भिः पन्थानमिममाश्रितः ।

प्रत्यक्षं क्रियतां साधु ततो ज्ञास्यसि तद्यथा ॥ १२-२७०-१ (७६०६९)
 एते शकुन्ता बहवः समन्ताद्विचरन्ति ह ।
 तवोत्तमाङ्गे संभूताः श्येनाश्चान्याश्च जातयः ॥ १२-२७०-२ (७६०७०)
 आहूयैनान्महाब्रह्मन्विशमानांस्ततस्ततः ।
 पश्येमान्हस्तपादैश्च श्लिष्टान्देहेषु सर्वशः ॥ १२-२७०-३ (७६०७१)
 संभावयन्ति पितरं त्वया संभाविताः स्वगाः ।
 असंशयं पिता वै त्वं पुत्रानाह्वय जाजले ॥ १२-२७०-४ (७६०७२)
 भीष्म उवाच । १२-२७०-५क्ष (६२९८)
 ततो जाजलिना तेन समाहूताः पतत्रिणः ।
 वाचमुच्चारयन्ति स्म धर्मस्य वचनात्किल ॥ १२-२७०-५ (७६०७३)
 तुलाधार उवाच । १२-२७०-६क्ष (६२९९)
 अहिंसादि कृतं कर्म इह चैव परत्र च ।
 श्रद्धां निहन्ति वै ब्रह्मन्सा हता हन्ति तं नरम् ॥ १२-२७०-६ (७६०७४)
 समानां श्रद्धधानानां संयतानां सुचेतसाम् ।
 कुर्वतां यज्ञ इत्येव न यज्ञो जातु नेष्यते ॥ १२-२७०-७ (७६०७५)
 श्रद्धा वै सात्विकी देवी सूर्यस्य दुहिता द्विज ।
 सावित्री प्रसवित्री च हविर्वाङ्मनसी ततः ॥ १२-२७०-८ (७६०७६)
 वाग्वृद्धं त्रायते श्रद्धा मनोवृद्धं च जाजले ।
 श्रद्धावृद्धं वाङ्मनसी न यज्ञस्त्रातुमर्हति ॥ १२-२७०-९ (७६०७७)
 अत्र गाथा ब्रह्मगीताः कीर्तयन्ति पुराविदः ।
 शुचेरश्रद्धधानस्य श्रद्धधानस्यर चाशुचेः ॥ १२-२७०-१० (७६०७८)
 देवा वित्तममन्यन्त सदृशं यज्ञकर्मणि ।
 श्रोत्रियस्य कदर्यस्य वदान्यस्य च वार्धुषेः ॥ १२-२७०-११ (७६०७९)
 मीमांसित्वोभयं देवाः सममन्नमकल्पयन् ।
 प्रजापतिस्तानुवाच विषमं कृतमित्युत ॥ १२-२७०-१२ (७६०८०)
 श्रद्धापूतं वदान्यस्य हतमश्रद्धयेतरत् ।
 भोज्यमन्नं वदान्यस्य कदर्यस्य न वार्धुषेः ॥ १२-२७०-१३ (७६०८१)
 अश्रद्धधान एवैको देवानां नार्हते हविः ।
 तस्यैवान्नं न भोक्तव्यमिति धर्मविदो विदुः ॥ १२-२७०-१४ (७६०८२)
 अश्रद्धा परमं पापं श्रद्धा पापप्रमोचनी ।
 जहाति पापं श्रद्धावान्सर्पो जीर्णामिव त्वचम् ॥ १२-२७०-१५ (७६०८३)
 ज्यायसी या पवित्राणां निवृत्तिः श्रद्धया सह ।
 निवृत्तशीलदोषो यः श्रद्धावान्पूत एव सः ॥ १२-२७०-१६ (७६०८४)
 किं तस्य तपसा कार्यं किं वृत्तेन किमात्मना ।
 श्रद्धामयोऽयं पुरुषो यो यच्छ्रद्धः स एव सः ॥ १२-२७०-१७ (७६०८५)
 इति धर्मः समाख्यातः सद्भिर्धर्मार्थदर्शिभिः ।

वयं जिज्ञासमानास्तु संप्राप्ता धर्मदर्शनात् ॥ १२-२७०-१८ (७६०८६)
 श्रद्धां कुरु महाप्राज्ञ ततः प्राप्स्यसि यत्परम् ॥ १२-२७०-१९ (७६०८७)
 गजाजलिरुवाच । १२-२७०-२०क्ष (६३००)
 न वै मुनीनां शृणुमश्च तत्त्वं
 पृच्छामि ते वाणिज तत्त्वमेतत् ।
 पूर्वे हि पूर्वेऽप्यनवेक्षमाणा
 नातः परं ते ऋषयः स्थापयन्ति ॥ १२-२७०-२० (७६०८८)
 यस्मिन्नेवानुतीर्थेन पशवः प्राप्नुयुः सुखम् ।
 पत्नीव्रतेन विधिना प्रकरोति नियोजयन् ।
 श्रद्धावाञ्छ्रद्धानश्च धर्मश्चैव हि वाणिज ॥ १२-२७०-२१ (७६०८९)
 तुलाधार उवाच । १२-२७०-२२क्ष (६३०१)
 स्ववर्त्मनि स्थितश्चैव गरीयानेव जाजले ॥ १२-२७०-२२ (७६०९०)
 भीष्म उवाच । १२-२७०-२३क्ष (६३०२)
 ततोऽचिरेण कालेन तुलाधारः स एव च ।
 दिवं गत्वा महाप्राज्ञौ विहरेतां यथासुखम् ।
 स्वस्वं स्थानमुपागम्य स्वकर्मफलनिर्मितम् ॥ १२-२७०-२३ (७६०९१)
 एवं बहुविधार्थं च तुलाधारेण भाषितम् ।
 सम्यक्चैवमुपालब्धो धर्मश्चोक्तः सनातनः ॥ १२-२७०-२४ (७६०९२)
 तस्य विख्यातवीर्यस्य श्रुत्वा वाक्यानि जाजलिः ।
 तुलाधारस्य कौन्तेय शान्तिमेवान्वपद्यत ॥ १२-२७०-२५ (७६०९३)
 गसमानां श्रद्धानानां युक्तानां च यथाबलम् ।
 कुर्वतां यज्ञ इत्येव नायज्ञो जातु नेष्यते ॥ १२-२७०-२६ (७६०९४)
 एवं बहुमतार्थं च तुलाधारेण भाषितम् ।
 यथौपम्योपदेशेन किं भूयः श्रोतुमिच्छसि ॥ १२-२७०-२७ (७६०९५)

इति श्रीमन्महाभारते शान्तिपर्वणि मोक्षधर्मपर्वणि

सप्तत्यधिकद्विशततमोऽध्यायः ॥ २७० ।

Mahabharata - Shanti Parva - Chapter Footnotes

१२-२७०-१ अयं पन्थाः समाश्रित इति ट । थ । पाठः ॥

१२-२७०-३ ततस्ततः तेषु तेषु नीडेषु प्रवेशाय श्लिष्टान्
 संकुचितहस्तपादान् ॥

१२-२७०-५ वाचमुच्चारयन्ति । निःशङ्कं प्रत्युत्तरं
 प्रयच्छन्तीत्यर्थः । तत्र हेतुः धर्मस्याऽहिंसात्मकस्य संबन्धिनो
 वचनात्प्रियवचनादित्यर्थः ॥

१२-२७०-६ हिंसा आदिपदार्थः । इह परत्र च प्रत्यक्षफलमिति

शेषः । तत्र हिंसाफलमाह श्रद्धामिति । हिंसा श्रद्धां विश्वासं
निहन्तीत्यध्याहृत्य योज्यम् । तं विश्वासघातिनम् । स्पर्धानिहन्ति तं
धर्मं स हतो हन्तीति ध । पाठः । हिंसा निहन्ति वै धर्मसंहतो
हन्तीति थ । पाठः ॥

१२-२७०-७ समानां लाभालाभयोः यज्ञः कर्तव्य इत्येवाभिसंधाय
कुर्वतां फलं चाभिसंधायेति एवार्थः । तेषां यज्ञो नेष्वत इति
न । संगतानां सुचेतसामिति ध । पाठः ॥

१२-२७०-९ वाचा स्वरवर्णविपर्यासेन यद्वृद्धं छिन्नं नष्टं
मन्त्राद्युच्चारणे तच्छ्रद्धा त्रायते समाधत्ते । मनसा व्यग्रेण
यन्नष्टं देवताध्यानादि ॥

१२-२७०-१२ मीमांसित्वा विचार्य ॥

१२-२७०-१४ हविर्दातुमिति शेषः ॥

१२-२७०-१७ यत् या सात्विकी राजसी तामसी वा श्रद्धा यस्य स
यच्छ्रद्धः । स एव स सात्विको राजसस्तामसो वा ॥

१२-२७०-१८ धर्मदर्शनाख्यान्मुनेधैर्म वयं प्राप्तवन्तः ॥

१२-२७०-१९ स्पर्धां जहि महाप्राज्ञेति ध । पाठः ॥

१२-२७०-२१ श्रद्धावान्वेदवाक्ये । श्रद्धानस्तदर्थमनुष्ठातुं
ममेदं श्रेय इति निश्चयवान् । धर्मो धर्मात्मा ॥

१२-२७०-२२ गरीयानेव भूतले इति ट । थ । पाठः ॥

१२-२७०-२७ यथापम्योपदेशेन यथायद्दृष्टान्तकीर्तनेन ॥

शान्तिपर्व - अध्याय २७१

॥ श्रीः ॥

१२.२७१. अध्यायः २७१

Mahabharata - Shanti Parva - Chapter Topics

भीष्मेण युधिष्ठिरं प्रति हिंसात्यागपूर्वकं शरीराविरोधेन
धर्माचरणचोदना ॥ १. ।

Mahabharata - Shanti Parva - Chapter Text

१२-२७१-० (७६०९६)

युधिष्ठिर उवाच । १२-२७१-०क्ष् (६३०३)

शरीरमापदश्चैव न विदन्त्यविहिंसकाः ।

कथं यात्रा शरीरस्य निरारम्भस्य सेत्स्यते ॥ १२-२७१-१ (७६०९७)

भीष्म उवाच । १२-२७१-२क्ष् (६३०४)

यथा शरीरं न म्लायेन्नैव मृत्युवशं भवेत् ।

तथा कर्मसु वर्तेत समर्थो धर्ममाचरेत् ॥ १२-२७१-२ (७६०९८)

अत्राप्युदाहरन्तीममितिहासं पुरातनम् ।
 प्रजानामनुकम्पार्थं गीतं राज्ञा विचख्युना ॥ १२-२७१-३ (७६०९९)
 छिन्नस्थूणं वृषं दृष्ट्वा विरावं च गवां भृशम् ।
 गोगृहे यज्ञवाटे च प्रेक्षमाणः स पार्थिवः ॥ १२-२७१-४ (७६१००)
 स्वस्ति गोभ्योऽस्तु लोकेषु ततो निर्वचनं कृतम् ।
 हिंसायां हि प्रवृत्तायामाशीरेषा तु कल्पिता ॥ १२-२७१-५ (७६१०१)
 अव्यवस्थितमर्यादैर्विमूढैर्नास्तिकैर्नरैः ।
 संशयात्मभिरव्यक्तैर्हिंसा समनुदर्शिता ॥ १२-२७१-६ (७६१०२)
 सर्वकर्मग्वहिंसां हि धर्मात्मा मनुरब्रवीत् ।
 कामकाराद्विहिंसन्ति बहिर्वेद्यां पशून्नराः ॥ १२-२७१-७ (७६१०३)
 तस्मात्प्रमाणतः कार्यो धर्मः सूक्ष्मो विजानता ।
 अहिंसा ह्येव सर्वेभ्यो धर्मेभ्यो ज्यायसी मता ॥ १२-२७१-८ (७६१०४)
 उपोष्य संशितो भूत्वा हित्वा वेदकृतां शुचिः ।
 आचार इत्यनाचारः कृपणाः फलहेतवः ॥ १२-२७१-९ (७६१०५)
 यदि च्छन्दन्ति वृक्षांश्च यूपांश्चोद्दिश्य मानवाः ।
 वृथा मांसानि खादन्ति नैप धर्मः प्रशस्यते ॥ १२-२७१-१० (७६१०६)
 सुरां मत्स्यान्मधु मांसमासवं कृसरौदनम् ।
 धूर्तैः प्रवर्तितं ह्येतन्नैतद्वेषु कल्पितम् ।
 कामान्मोहाच्च लोभाच्च लौल्यमेतत्प्रवर्तितम् ॥ १२-२७१-११ (७६१०७)
 विष्णुमेवाभिजानन्ति सर्वयज्ञेषु ब्राह्मणाः ।
 पायसैः सुमनोभिश्च तस्यैव यजनं स्मृतम् ॥ १२-२७१-१२ (७६१०८)
 यज्ञियाश्चैव ये वृक्षा वेदेषु परिकल्पिताः ।
 यच्चापि किञ्चित्कर्तव्यमन्यच्चोक्षैः सुसंस्कृतम् ।
 महासत्वैः शुद्धभावैः सर्वं देवार्हमेव तत् ॥ १२-२७१-१३ (७६१०९)
 युधिष्ठिर उवाच । १२-२७१-१४क्ष (६३०५)
 शरीरमापदश्चापि विवदन्त्यविहंसतः ।
 कथं यात्रा शरीरस्य निरारम्भस्य सेत्स्यते ॥ १२-२७१-१४ (७६११०)
 भीष्म उवाच । १२-२७१-१५क्ष (६३०६)
 यथा शरीरं न ग्लायन्नेयान्मृत्युवशं यथा ।
 तथा कर्मसु वर्तेत समर्थो धर्ममाचरेत् ॥ १२-२७१-१५ (७६१११)

इति श्रीमन्महाभारते शान्तिपर्वणि मोक्षधर्मपर्वणि
 एकसप्तत्यधिकद्विशततमोऽध्यायः ॥ २७१ ।

Mahabharata - Shanti Parva - Chapter Footnotes

१२-२७१-४ छिन्ना विशस्ता स्थूणा प्रतिमा शरीरं यस्य तम् ॥

१२-२७१-५ निश्चितं वचनं निर्वचनम् । एषा स्वस्ति गोभ्योऽस्त्विति
हिंसा कतौ पञ्चालम्भः ॥
१२-२७१-९ वेदकृतां वेदोक्तां हिंसाम् । आचार इति बुद्ध्या अनाचारः
आचरणहीनः ॥
१२-२७१-१२ विष्णुमेव यजन्तीहेति ट । थ । पाठः ॥
१२-२७१-१३ चोक्षैर्विशुद्धैः ॥
१२-२७१-१४ आपदः शरीरं शोपयन्ति शरीरं चापदां
नाशमिच्छत्यतोऽत्यन्तं हिंसाशून्यस्य कथं शरीरनिर्वाह इत्याह
शरीरमिति ॥

शान्तिपर्व - अध्याय २७२

॥ श्रीः ॥

१२.२७२. अध्यायः २७२

Mahabharata - Shanti Parva - Chapter Topics

भीष्मेण युधिष्ठिरं प्रति चिरकारिकोपाख्यानकथनम् ॥ १. ।

Mahabharata - Shanti Parva - Chapter Text

१२-२७२-० (७६११२)

युधिष्ठिर उवाच । १२-२७२-०क्ष् (६३०७)

कथं कार्यं परीक्षेत शीघ्रं वाऽथ चिरेण वा ।

सर्वथा कार्यदुर्गेऽस्मिन्भवान्नः परमो गुरुः ॥ १२-२७२-१ (७६११३)

भीष्म उवाच । १२-२७२-२क्ष् (६३०८)

अत्राप्युदाहरन्तीममितिहासं पुरातनम् ।

चिरकारेस्तु यत्पूर्वं वृत्तमाङ्गिरसां कुले ॥ १२-२७२-२ (७६११४)

गौतमस्य सुता ह्यासन्वीयांश्चिरकारिकः ।

चिरकारिक भद्रं ते भद्रं ते चिरकारिक ।

चिरकारी हि मेधावी नापराध्यति कर्मसु ॥ १२-२७२-३ (७६११५)

चिरकारी महाप्राज्ञो गौतमस्याभवत्सुतः ।

चिरेण सर्वकार्याणि विमृशयार्थान्प्रपद्यते ॥ १२-२७२-४ (७६११६)

चिरं स चिन्तयत्यर्थांश्चिरं जाग्रच्चिरं स्वपन् ।

चिरं कार्याभिषत्तिं च चिरकारी तथोच्यते ॥ १२-२७२-५ (७६११७)

अलसग्रहणं प्राप्तो दुर्मेधावीति चोच्यते ।

बुद्धिलाघवयुक्तेन जनेनादीर्घदर्शिना ॥ १२-२७२-६ (७६११८)

व्यभिचारे तु कस्मिंश्चिद्वातिक्रम्यापरान्सुतान् ।

पित्रोक्तः कुपितेनाथ जहीमां जननीमिति ॥ १२-२७२-७ (७६११९)

इत्युक्त्वा स तदा विप्रो गौतमो जपतां वरः ।

अविमृश्य महाभागो वनमेव जगाम सः ॥ १२-२७२-८ (७६१२०)
 स तथेति चिरेणोक्त्वा स्वभावाच्चिरकारिकः ।
 विमृश्य चिरकारित्वाच्चिन्तयामास वै चिरम् ॥ १२-२७२-९ (७६१२१)
 पितुराज्ञां कथं कुर्यां न हन्यां मातरं कथम् ।
 कथं धर्मच्छले नास्मिन्निमज्जेयमसाधुवत् ॥ १२-२७२-१० (७६१२२)
 पितुराज्ञा परो धर्मः स्वधर्मो मातृरक्षणम् ।
 अस्वतन्त्रं च पुत्रत्वं किंतु मां नानुपीडयेत् ॥ १२-२७२-११ (७६१२३)
 स्त्रियं हत्वा मातरं च को हि जातु सुखी भवेत् ।
 पितरं चाप्यवज्ञाय कः प्रतिष्ठामवाप्नुयात् ॥ १२-२७२-१२ (७६१२४)
 अनवज्ञा पितुर्युक्ता स्वधर्मो मातृरक्षणम् ।
 युक्तक्षमावुभावेतौ नातिवर्तेतमां कथम् ॥ १२-२७२-१३ (७६१२५)
 पिता ह्यात्मानमाधत्ते जायायां जायतामिति ।
 शीलचारित्रगोत्रस्य धारणार्थं कुलस्य च ॥ १२-२७२-१४ (७६१२६)
 सोऽहं मात्रा स्वयं पित्रा पुत्रत्वे प्रकृतः पुनः ।
 विज्ञानं मे कथं न स्याद्द्वौ बुद्धये चात्मसंभवम् ॥ १२-२७२-१५ (७६१२७)
 जातकर्मणि यत्प्राह पिता यच्चोपकर्मणि ।
 पर्याप्तः स दृढीकारः पितुर्गौरवनिश्चये ॥ १२-२७२-१६ (७६१२८)
 गुरुरग्यः परो धर्मः पोषणाध्यापनान्वितः ।
 पिता यदाह धर्मः स वेदेष्वपि सुनिश्चितः ॥ १२-२७२-१७ (७६१२९)
 प्रीतिमात्रं पितुः पुत्रः सर्वं पुत्रस्य वै पिता ।
 शरीरादीनि देयानि पिता त्वेकः प्रयच्छति ॥ १२-२७२-१८ (७६१३०)
 तस्मात्पितुर्वचः कार्यं न विचार्यं कदाचन ।
 पातकान्यपि पूयन्ते पितुः शासनकारिणः ॥ १२-२७२-१९ (७६१३१)
 भाग्यभोगे प्रसवने सर्वलोकनिदर्शने ।
 धात्र्याश्चैव समायोगे सीमन्तोन्नयने तथा ॥ १२-२७२-२० (७६१३२)
 पिता धर्मः पिता स्वर्गः पिता हि परमं तपः ।
 पितरि प्रीतिमापन्ने सर्वाः प्रीणन्ति देवताः ॥ १२-२७२-२१ (७६१३३)
 आशिषस्ता भजन्त्यनं पुरुषं प्राह यत्पिता ।
 निष्कृतिः सर्वपापानां पिता यच्चाभिनन्दति ॥ १२-२७२-२२ (७६१३४)
 मुच्यते बन्धनात्पुरुषं फलं वृक्षान्प्रमुच्यते ।
 क्लिश्यन्नपि सुतस्नेहैः पिता पुत्रं न मुञ्चति ॥ १२-२७२-२३ (७६१३५)
 एतद्विचिन्तितं तावत्पुत्रस्य पितृगौरवम् ।
 पिता नाल्पतरं स्थानं चिन्तयिष्यामि मातरम् ॥ १२-२७२-२४ (७६१३६)
 यो ह्ययं मयि संघातो मर्त्यत्वे पाञ्चभौतिकः ।
 अस्य मे जननी हेतुः पावकस्य यथाऽरणिः ॥ १२-२७२-२५ (७६१३७)
 माता देहारणिः पुंसां सर्वस्यार्तस्य निर्वृतिः ।

मातृलाभे सनाथत्वमनाथत्वं विपर्यये ॥ १२-२७२-२६ (७६१३८)
 न च शोचति नाप्येनं स्थाविर्यमपकर्षति ।
 श्रिया हीनोऽपि यो गेहमम्बेति प्रतिपद्यते ॥ १२-२७२-२७ (७६१३९)
 पुत्रपौत्रोपपन्नोपि जननी यः समाश्रितः ।
 अपि वर्षशतस्यान्ते स द्विहायनवच्चरेत् ॥ १२-२७२-२८ (७६१४०)
 समर्थं वाऽसमर्थं वा कृशं वाप्यकृशं तथा ।
 रक्षत्येव सुतं माता नान्यः पोष्टा विधानतः ॥ १२-२७२-२९ (७६१४१)
 तदा स वृद्धो भवति तदा भवति दुःखितः ।
 तदा शून्यं जगत्तस्य यदा मात्रा वियुज्यते ॥ १२-२७२-३० (७६१४२)
 नास्ति मातृसमा च्छाया नास्ति मातृसमा गतिः ।
 नास्ति मातृसमं त्राणं नास्ति मातृसमा प्रिया ॥ १२-२७२-३१ (७६१४३)
 कुक्षौ संधारणाद्वात्री जननाज्जननी स्मृता ।
 अङ्गानां वर्धनादम्बा वीरसूत्वेन वीरसूः ॥ १२-२७२-३२ (७६१४४)
 शिशोः शुश्रूषणाच्छुश्रूमाता देहमनन्तरम् ।
 चेतनावान्स को हन्याद्यस्य नासुषिरं शिरः ॥ १२-२७२-३३ (७६१४५)
 दंपत्योः प्राणसंश्लेषे योऽभिसन्धिः कृतः किल ।
 तं माता च पिता चेति भूतार्थो मातरि स्थितः ॥ १२-२७२-३४ (७६१४६)
 माता जानाति यद्गोत्रं माता जानाति यस्य सः ।
 मातुर्भरणमात्रेण प्रीतिः स्नेहः पितुः प्रजाः ॥ १२-२७२-३५ (७६१४७)
 पाणिबन्धं स्वयं कृत्वा सहधर्ममुपेत्य च ।
 यदा यास्यन्ति पुरुषाः स्त्रियो नार्हन्ति याप्यतां ॥ १२-२७२-३६ (७६१४८)
 भरणाद्धि स्त्रियो भर्ता पालनाद्धि पतिस्तथा ।
 गुणस्यास्य निवृत्तौ तु न भर्ता न पुनः पतिः ॥ १२-२७२-३७ (७६१४९)
 एवं स्त्री नापराध्नोति नर एवापराध्यति ।
 व्युच्चरंश्च महादोषं नर एवापराध्यति ॥ १२-२७२-३८ (७६१५०)
 स्त्रिया हि परमो भर्ता दैवतं परमं स्मृतम् ।
 तस्मात्माना तु सदृशमात्मानं परमं ददौ ॥ १२-२७२-३९ (७६१५१)
 नापराधोऽस्ति नारीणां नर एवापराध्यति ।
 सर्वकार्यापराध्यत्वान्नापराध्यन्ति चाङ्गनाः ॥ १२-२७२-४० (७६१५२)
 यश्चनोक्तोऽथ निर्देशः स्त्रिया मैथुनवृद्धये ।
 तस्य स्मारयतो व्यक्तमधर्मो नास्ति संशयः ॥ १२-२७२-४१ (७६१५३)
 एवं नारीं मातरं च गौरवे चाधिके स्थिताम् ।
 अवध्यां तु विजानीयुः पशवोऽप्यविचक्षणाः ॥ १२-२७२-४२ (७६१५४)
 देवतानां समावायमेकस्थं पितरं विदुः ।
 मर्त्यानां देवतानां च स्नेहादभ्येति मातरम् ॥ १२-२७२-४३ (७६१५५)
 एवं विमृशतस्तस्य विरकारितया बहु ।

दीर्घः कालो व्यतिक्रान्तस्ततोस्याभ्यागमत्पिता ॥ १२-२७२-४४ (७६१५६)
 मेधातिथिर्महाप्राज्ञो गौतमस्तपसि स्थितः ।
 विमृश्य तेन कालेन पत्न्याः संस्थाव्यतिक्रमम् ॥ १२-२७२-४५ (७६१५७)
 सोऽब्रवीद्भृशसंतप्तो दुःखेनाश्रूणि वर्तयन् ।
 श्रुतधैर्यप्रसादेन पश्चात्तापमुपागतः ॥ १२-२७२-४६ (७६१५८)
 आश्रमं मम संप्राप्तस्त्रिलोकेशः पुरंदरः ।
 अतिथिव्रतमास्थाय ब्राह्मण्यं रूपमास्थितः ॥ १२-२७२-४७ (७६१५९)
 स मया सान्त्वितो वाग्भिः स्वागतेनाभिभूजितः ।
 अर्ध्यं पाद्यं यथान्यायं मया च प्रतिपादितः ॥ १२-२७२-४८ (७६१६०)
 परवानस्मि चेत्युक्तः प्रणयिष्यति तेन च ।
 अत्र चाकुशले जाते स्त्रिया नास्ति व्यतिक्रमः ॥ १२-२७२-४९ (७६१६१)
 एवं न स्त्री न चैवाहं नाध्वगस्त्रिदशेश्वरः ।
 अपराध्यति धर्मस्य प्रमादस्त्वपराध्यति ॥ १२-२७२-५० (७६१६२)
 ईर्ष्याजं व्यसनं प्राहुस्तेन चैवोर्ध्वरेतसः ।
 ईर्ष्याया त्वहमाक्षिप्तो मग्नो दुष्कृतसागरे ॥ १२-२७२-५१ (७६१६३)
 हत्वा साध्वीं च नारीं च व्यसनित्वाच्च वासिताम् ।
 भर्तव्यत्वेन भार्यां च को नु मां तारयिष्यति ॥ १२-२७२-५२ (७६१६४)
 अन्तरेण मयाऽऽज्ञप्तश्चिरकारीत्युदारधीः ।
 यद्यद्य चिरकारी स्यात्स मां त्रायेत पातकात् ॥ १२-२७२-५३ (७६१६५)
 चिरकारिक भद्रं ते भद्रं ते चिरकारिक ।
 यद्यद्य चिरकारी त्वं ततोऽसि चिरकारिकः ॥ १२-२७२-५४ (७६१६६)
 त्राहि मां मातरं चैव तपो यच्चार्जितं त्वया ।
 आत्मानं पातकेभ्यश्च भवाद्य चिरकारिकः ॥ १२-२७२-५५ (७६१६७)
 सहजं चिरकारित्वमतिप्रज्ञतया तव ।
 सफलं तत्तथा तेऽस्तु भवाद्य चिरकारिकः ॥ १२-२७२-५६ (७६१६८)
 चिरमांशसितो मात्रा चिरं गर्भेण धारितः ।
 सफलं चिकारित्वं कुरु त्वं चिरकारिक ॥ १२-२७२-५७ (७६१६९)
 चिरायते च संतापाच्चिरं स्वपिति धारितः ।
 आवयोश्चिरसंतापादवेक्ष्य चिरकारिक ॥ १२-२७२-५८ (७६१७०)
 भीष्म उवाच । १२-२७२-५९क्ष् (६३०९)
 एवं स दुःखितो राजन्महर्षिर्गौतमस्तदा ।
 चिरकारिं ददर्शाथ पुत्रं स्थितमथान्तिके ॥ १२-२७२-५९ (७६१७१)
 चिरकारी तु पितरं दृष्ट्वा परमदुःखितः ।
 शस्त्रं त्यक्त्वा ततो मूर्ध्ना प्रसादायोपचक्रमे ॥ १२-२७२-६० (७६१७२)
 गौतमस्तं ततो दृष्ट्वा शिरसा पतितं भुवि ।
 पत्नीं चैव निराकारां परामभ्यागमन्मुदम् ॥ १२-२७२-६१ (७६१७३)

न हि सा तेन संभेदं पत्नी नीता महात्मना ।
 विजने चाश्रमस्थेन पुत्रश्चापि समाहितः ॥ १२-२७२-६२ (७६१७४)
 हन्या इति समादेशः शस्त्रपाणौ सुते स्थिते ।
 विनीते प्रसवत्यर्थे विवासे चात्मकर्मसु ॥ १२-२७२-६३ (७६१७५)
 बुद्धिश्चासीत्सुतं दृष्ट्वा पितुश्चरणयोर्नतम् ।
 शस्त्रग्रहणचापल्यं संवृणोति भयादिति ॥ १२-२७२-६४ (७६१७६)
 ततः पित्रा चिरं स्तुत्वा चिरं चाघ्राय मूर्धनि ।
 चिरं दोभ्यां परिष्वज्य चिरं जीवेत्युदाहृतः ॥ १२-२७२-६५ (७६१७७)
 एवं स गौतमः पुत्रं प्रीतिर्हर्षगुणैर्युतः ।
 अभिनन्द्य महाप्रज्ञ इदं वचनमब्रवीत् ॥ १२-२७२-६६ (७६१७८)
 चिरकारिक भद्रं ते चिरकारी चिरं भव ।
 चिराय यदि ते सौम्य चिरमस्मि न दुःखितः ॥ १२-२७२-६७ (७६१७९)
 गाथाश्चाप्यब्रवीद्विद्वान्गौतमो मुनिसत्तमः ।
 चिरकारिषु धीरेषु गुणोद्देशसमाश्रयाः ॥ १२-२७२-६८ (७६१८०)
 चिरेण मित्रं बध्नीयाच्चिरेण च कृतं त्यजेत् ।
 चिरेण हि कृतं मित्रं चिरं धारणमर्हति ॥ १२-२७२-६९ (७६१८१)
 रागे दर्पे च माने च द्रोहे पापे च कर्मणि ।
 अप्रिये चैव कर्तव्ये चिरकारी प्रशस्यते ॥ १२-२७२-७० (७६१८२)
 बन्धूनां सुहृदां चैव भृत्यानां स्त्रीजनस्य च ।
 अव्यक्तेष्वपराधेषु चिरकारी प्रशस्यते ॥ १२-२७२-७१ (७६१८३)
 एवं स गौतमस्तत्र प्रीतः पुत्रस्य भारत ।
 कर्मणा तेन कौरव्य चिरकारितया तथा ॥ १२-२७२-७२ (७६१८४)
 एवं सर्वेषु कार्येषु विमृश्य पुरुषस्ततः ।
 चिरेण निश्चयं कृत्वा चिरं न परितप्यते ॥ १२-२७२-७३ (७६१८५)
 चिरं धारयते रोषं चिरं कर्म नियच्छति ।
 पश्चात्तापकरं कर्म न किञ्चिदुपपद्यते ॥ १२-२७२-७४ (७६१८६)
 चिरं वृद्धानुपासीत चिरमन्यांश्च पूजयेत् ।
 चिरं धर्मं निषेवेत कुर्याच्चान्वेषणं चिरम् ॥ १२-२७२-७५ (७६१८७)
 चिरमन्वास्य विदुषश्चिरं शिष्टान्निषेव्य च ।
 चिरं विनीय चात्मानं चिरं चात्यनवज्ञताम् ॥ १२-२७२-७६ (७६१८८)
 ब्रुवतश्च परस्यापि वाक्यं धर्मोपसंहितम् ।
 चिरं पृष्टोऽपि च ब्रूयाच्चिरं न परितप्यते ॥ १२-२७२-७७ (७६१८९)
 उपास्य बहुलास्तस्मिन्नाश्रमो सुमहातपाः ।
 समाः स्वर्गं गतो विप्रः पुत्रेण सहितस्तदा ॥ १२-२७२-७८ (७६१९०)

इति श्रीमन्महाभारते शान्तिपर्वणि मोक्षधर्मपर्वणि

द्विसप्तत्यधिकद्विशततमोऽध्यायः ॥ २७२.।

Mahabharata - Shanti Parva - Chapter Footnotes

१२-२७२-१ कार्यदुर्गे गुर्वादिवचनादवश्यकर्तव्ये हिंसामयत्वेन
दुष्करे च सतीत्यर्थः ॥

१२-२७२-४ सर्वकार्याणि विमर्शात्प्रत्यपद्भ्यतेति थ । ध । पाठः ॥

१२-२७२-६ गृह्यते उपादीयते लोकेऽनेनेति ग्रहणं नामधेयम् । अलस
इति ग्रहणमलसग्रहणं प्राप्तः ॥

१२-२७२-७ पित्रा गौतमेन । इमां जननीमहल्यां जहि संहर ॥

१२-२७२-१० धर्मच्छले धर्मसंकटे ॥

१२-२७२-१३ युक्तमुचितम् । क्षमं
सुखानुष्ठेयम् । नातिवर्तेतमामतिशयेन नातिवर्ते । तिडन्तात्तमप आम
नातिवर्ते त्वहं कथम् इति ध । पाठः ॥

१२-२७२-१४ पिता ह्यात्मानमादत्ते माता भस्त्रा ह्यनिन्दितेति ट
। पाठः । गोत्रस्य नाम्नः ॥

१२-२७२-१५ बुद्धये जानामि । संभवमुत्पत्तिहेतुम् ॥

१२-२७२-२६ निर्वृतिः सुखं तत्कर्त्री ॥

१२-२७२-२७ हे अम्ब इत्युक्त्वा ॥

१२-२७२-२८ द्विहायनवद्विद्वर्षवान् भवेत् । अपि वर्षशतस्यान्ते
हायनत्वेन वर्तते इति ध । पाठः ॥

१२-२७२-३२ वीरसूवीरपुत्रसूः ॥

१२-२७२-३३ असुषिरं कर्णनासादिसुषिरहीनं यः शृणोति पश्यति
जिघ्रति भक्षयति च स मातरं न हन्यादित्यर्थः ॥

१२-२७२-३४ प्राण उपस्थेन्द्रियं तत्संश्लेषे मैथुने इत्यर्थः

। अभिसंधिः पुत्रो मे गौरो जायेतेत्यादिरूपोऽभिलाषः । माता
पिता वा उभौ वा कुरुतस्तत्र भूतार्थो याथार्थ्यं मातर्येव
तत्कर्तृत्वं स्थितं निष्ठितं पितरि तु सोऽभिलाषः पाक्षिको
भवतीत्यर्थः । दंपत्योः पाणिसंश्लेषे इति ध । पाठः ॥

१२-२७२-३५ भरणमात्रेण गर्भधारणमात्रेण संबन्धेन माता
पुत्रे प्रीतिमाह्लादं स्नेहमासक्तिं च करोति । वस्तुतस्तु पितुरेव
प्रजाः । पितुराज्ञाऽनुल्लङ्घनीयेति भावः ॥

१२-२७२-३६ याप्यतां त्याज्यताम् ॥

१२-२७२-३७ तथाच भर्तृत्वादिगुणशून्यस्योन्मत्तस्येव वचनान्मातरं
न हिंसिष्ये इत्याशयः ॥

१२-२७२-३८ व्युच्चरन् पोषणादिकमकुर्वन् महादोषं प्राप्नोतीति शेषः ॥

१२-२७२-४० सर्वेषु कार्येष्वपराध्यत्वादनुरोध्यत्वादल्पबलत्वेन

सर्वथा पुरुषाधीनत्वात् ॥
 १२-२७२-४१ चनशब्दोऽप्यर्थे ॥
 १२-२७२-४२ पशवोऽपि पशुप्राया अपि ॥
 १२-२७२-४३ समावायः समूहः । मर्त्यानां देवतानां च समावायं मातरं
 स्नेहादभ्योतीति योजना । माता तु इह लोके पालयित्री चेति भावः ॥
 १२-२७२-४५ तेन तावता कालेन । संस्थाव्यतिक्रमं मरणानौचित्यम् ॥
 १२-२७२-४९ परवान् प्रणयिष्यति मयि प्रणयं करिष्यति
 । अत्रास्मिन्नर्थे चिन्तिते सति । अकुशले इन्द्रलौल्येन स्त्रीदूषणे जाते
 विषये स्त्रिया अहल्याया व्यतिक्रमो नास्ति ॥
 १२-२७२-५३ अन्तरेण प्रमादेन ॥
 १२-२७२-६१ निराकारा पाषाणभूताम् ॥

शान्तिपर्व - अध्याय २७३

॥ श्रीः ॥

१२.२७३. अध्यायः २७३

Mahabharata - Shanti Parva - Chapter Topics

भीष्मेण युधिष्ठिरं प्रति

प्रजापालनप्रकारप्रतिपादकद्वुमत्सेनसत्यवत्संवादानुवादः ॥ १. ।

Mahabharata - Shanti Parva - Chapter Text

१२-२७३-० (७६१९१)

युधिष्ठिर उवाच । १२-२७३-०क्ष् (६३१०)

कथं राजा प्रजा रक्षेन्न च किञ्चित्प्रतापयेत् ।

पृच्छामि त्वां सतां श्रेष्ठ तन्मे ब्रूहि पितामह ॥ १२-२७३-१ (७६१९२)

भीष्म उवाच । १२-२७३-२क्ष् (६३११)

अत्राप्युदाहरन्तीममितिहासं पुरातनम् ।

द्वुमत्सेनस्य संवादं राज्ञा सत्यवता सह ॥ १२-२७३-२ (७६१९३)

अव्याहृतं व्याजहार सत्यवानिति नः श्रुतम् ।

वधाय नीयमानेषु पितुरेवानुशासनात् ॥ १२-२७३-३ (७६१९४)

अधर्मतां याति धर्मो यात्यधर्मश्च धर्मताम् ।

वधो नाम भवेद्धर्मो नैतद्भवितुमर्हति ॥ १२-२७३-४ (७६१९५)

द्वुमत्सेन उवाच । १२-२७३-५क्ष् (६३१२)

अथ चेदवधो धर्मोऽधर्मः को जातुचिद्भवेत् ।

दस्यवश्चेन्न हन्येरन्सत्यवन्संकरो भवेत् ॥ १२-२७३-५ (७६१९६)

ममेदमिति नास्यैतत्प्रवर्तेत कलौ युगे ।

लोकयात्रा न चैव स्यादश्च चेद्वेत्थ शंस नः ॥ १२-२७३-६ (७६१९७)

सत्यवानुवाच । १२-२७३-७क्ष (६३१३)
सर्व एव त्रयो वर्णाः कार्या ब्राह्मणबन्धनाः ।
धर्मपाशनिबद्धानां नाल्पोऽप्यपचरिष्यति ॥ १२-२७३-७ (७६१९८)
यो यस्तेषामपचरेत्तमाचक्षीत वै द्विजः ।
अयं मे न शृणोतीति तस्मिन् राजा प्रधारयेत् ॥ १२-२७३-८ (७६१९९)
तत्त्वाभावेन यच्छास्त्रं तत्कुर्यान्नान्यथा वधः ।
असमीक्ष्यैव कर्माणि नीतिशास्त्रं यथाविधि ।
दस्यून्निहन्ति वै राजा भूयसो वाऽप्यनागसः ॥ १२-२७३-९ (७६२००)
भार्या माता पिता पुत्रो हन्यन्ते पुरुषेण ते ।
परेणापकृतो राजा तस्मात्सम्यक्प्रधारयेत् ॥ १२-२७३-१० (७६२०१)
असाधुञ्चैव पुरुषो लभते शीतमेकदा ।
साधोश्चापि ह्यसाधुभ्यः शोभना जायते प्रजाः ॥ १२-२७३-११ (७६२०२)
न मूलघातः कर्तव्यो नैष धर्मः सनातनः ।
अपि खल्ववधेनैव प्रायश्चित्तं विधीयते ॥ १२-२७३-१२ (७६२०३)
उद्धे तेन बन्धेन विरूपकरणेन च ।
वधदण्डेन क्लिश्य न पुरोहितससदि ॥ १२-२७३-१३ (७६२०४)
यदा पुरोहितं वा ते पर्येयुः शरणैपिणः ।
करिष्यामः पुनर्ब्रह्मन्न पापमिति वादिनः ॥ १२-२७३-१४ (७६२०५)
तदा विसर्गमर्हाः स्युरितीदं धातृशासनम् ।
विभ्रदण्डाजिनं मुण्डो ब्राह्मणोऽर्हति शासनम् ॥ १२-२७३-१५ (७६२०६)
गरीयांसो गरीयांसमपराधे पुनः पुनः ।
तदा विसर्गमर्हन्ति न यथा प्रथमे तथा ॥ १२-२७३-१६ (७६२०७)
दुमत्सेन उवाच । १२-२७३-१७क्ष (६३१४)
यत्रयत्रैव शक्येरन्संयन्तुं समये प्रजाः ।
स तावान्प्रोच्यते धर्मो यावन्न प्रतिलङ्घ्यते ।
अहन्यमानेषु पुनः सर्वमेव पराभवेत् ॥ १२-२७३-१७ (७६२०८)
पूर्वे पूर्वतरे चैव सुशास्या ह्यभवञ्जनाः ।
मृदवः सत्यभूयिष्ठा अल्पद्रोहाल्पमन्यवः ॥ १२-२७३-१८ (७६२०९)
पुरा धिग्दण्ड एवासीद्वाग्दण्डस्तदनन्तरम् ।
आसीदादानदण्डोऽपि वधदण्डोऽद्य वर्तते ॥ १२-२७३-१९ (७६२१०)
वधेनापि न शक्यन्ते नियन्तुमपरे जनाः ॥ १२-२७३-२० (७६२११)
नैव दस्युर्मनुष्याणां न देवानामिति श्रुतिः ।
न गन्धर्वपितृणां च कः कस्येह न कञ्चन ॥ १२-२७३-२१ (७६२१२)
पक्वं श्मशानादादत्ते पिशाचांश्चापि दैवतम् ।
तेषु यः समयं कञ्चित्कुर्वीत हतबुद्धिषु ॥ १२-२७३-२२ (७६२१३)
सत्यवानुवाच । १२-२७३-२३क्ष (६३१५)

तान्न शक्नोषि चेत्साधून्परित्रातुमहिंसया ।
 कस्यचिद्भूतभव्यस्य लोभेनान्तं तथा कुरु ॥ १२-२७३-२३ (७६२१४)
 राजानो लोकयात्रार्थं तप्यन्ते परमं तपः ।
 तेऽपत्रपन्ति तादृग्भ्यस्तथावृत्ता भवन्ति च ॥ १२-२७३-२४ (७६२१५)
 वित्रास्यमानाः सुकृतो न कामाद्भवन्ति दुष्कृतीन् ।
 सुकृतेनैव राजानो भूयिष्ठं शासते प्रजाः ॥ १२-२७३-२५ (७६२१६)
 श्रेयसः श्रेयसोऽप्येवं वृत्तं लोकोऽनुवर्तते ।
 सदैव हि गुरोर्वृत्तमनुवर्तन्ति मानवाः ॥ १२-२७३-२६ (७६२१७)
 द्युमत्सेन उवाच । १२-२७३-२७क्ष् (६३१६)
 आत्मानमसमाधाय समाधित्सति यः परान् ।
 विषयेष्विन्द्रियवशं मानवाः प्रहसन्ति तम् ॥ १२-२७३-२७ (७६२१८)
 यो राज्ञो दम्भमोहेन किञ्चित्कुर्यादसांप्रतम् ।
 सर्वोपायैर्नियम्यः स तथा पापान्निवर्तते ॥ १२-२७३-२८ (७६२१९)
 आत्मैवादौ नियन्तव्यो दुष्कृतं संनियच्छता ।
 दण्डयेच्च महादण्डैरपि बन्धूननन्तरान् ॥ १२-२७३-२९ (७६२२०)
 ग्यो राजा लोभमोहेन किञ्चित्कुर्यादसांप्रतम् ।
 सर्वोपायैर्नियम्यः स तथा पापान्निवर्तते ॥ १२-२७३-३० (७६२२१)
 यत्र वै पापकृत्रीचो न महद्दुःखमर्च्छति ।
 वर्धन्ते तत्र पापानि धर्मो ह्रसति च ध्रुवम् ॥ १२-२७३-३१ (७६२२२)
 इति कारुण्यशीलस्तु विद्वान्चै ब्राह्मणोऽन्वशात् ।
 इति चैवानुशिष्टोऽस्मि पूर्वैस्तातपितामहैः ।
 आश्वासयद्भिः सुभृशमनुक्रोशात्तथैव च ॥ १२-२७३-३२ (७६२२३)
 एतत्प्रथमकल्पेन राजा कृतयुगे जयेत् ।
 पादोनेनापि धर्मेण गच्छेत्रेतायुगे तथा ।
 द्वापरे तु द्विपादेन पादेन त्ववरे युगे ॥ १२-२७३-३३ (७६२२४)
 तथा कलियुगे प्राप्ते राज्ञो दुश्चरितेन ह ।
 भवेत्कालविशेषेण कला धर्मस्य षोडशी ॥ १२-२७३-३४ (७६२२५)
 अथ प्रथमकल्पेन सत्यवन्संकरो भवेत् ।
 आयुः शक्तिं च कालं च निर्दिश्य तप आदिशेत् ॥ १२-२७३-३५ (७६२२६)
 सत्याय हि यथा नेह जह्याद्धर्मफलं महत् ।
 भूतानामनुकम्पार्थं मनुः स्वायंभुवोऽब्रवीत् ॥ १२-२७३-३६ (७६२२७)

इति श्रीमन्महाभारते शान्तिपर्वणि मोक्षधर्मपर्वणि
 त्रिसप्तत्यधिकद्विशततमोऽध्यायः ॥ २७३.।

Mahabharata - Shanti Parva - Chapter Footnotes

१२-२७३-३ अव्याहृतं दण्ड्यानामप्यदण्ड्यत्वं प्राक्केनाप्यनुक्तम् । वधाय
 वष्येष्विति शेषः ॥
 १२-२७३-४ वधो नाम स च धर्म इति वदतोव्याघात इत्यर्थः ॥
 १२-२७३-५ अपचरेद्ब्राह्मणवचनमतिक्रामेत्
 । प्रधारयेद्दण्डम् । अधर्मेण शृणोतीति ट । थ । पाठः ॥
 १२-२७३-१० अनपराधिवधात् जन्मन्यस्मिन्नेव पापं फलतीत्याह भार्येति ॥
 १२-२७३-११ साधोः सकाशात् शीलं लभते ॥
 १२-२७३-१४ ते दस्यवः ॥
 १२-२७३-१५ बिभ्रदिति संन्यासिनोऽपि शास्यां इत्यर्थः ॥
 १२-२७३-१६ गरीयांसमपि शास्युरिति शेषः । पुनःपुनरपराधे कृते
 तदा ते विसर्गं नार्हन्ति । प्रथमापराधे इवेति व्यतिरेकदृष्टान्तः ॥
 १२-२७३-१८ धर्मोल्लङ्घनेऽप्यहन्यमानेषु चोरेषु पूर्वे पूर्वकाले ॥
 १२-२७३-१९ अद्य कलौ ॥
 १२-२७३-२१ नैव दस्युषु दया कार्येत्याह । नैवेति । कः कस्येहेति
 प्रश्नः । न कश्चन कस्यापीत्युत्तरम् ॥
 १२-२७३-२२ चोरेषु मर्यादाकरणमपि न संभवतीत्याह पक्कमिति
 । तेषु समयं शास्त्रमर्यादां यः कुर्वीत स पक्वं श्मशानादादत्ते
 पिशाचान् दैवतत्वेन गृह्णाति । पात्रं श्मशानादिति ड । पाठः । पक्षं
 श्मशानादिति झ । पाठः । तत्र पक्षं शवालंकारमित्यर्थः ॥
 १२-२७३-२३ लाभेनाथ तथा कुर्विति ड । पाठः ॥
 १२-२७३-२४ ते राजानस्तादृग्भ्यः स्तेनेभ्योऽपत्रपन्ते ममापि राज्ये
 स्तेन इति लज्जां कुर्वतेऽतस्यथा वृत्ता लोकयात्रार्थं प्रजानां
 निर्दोषत्वं कामयानाः पितर इव तपस्विनो भवन्ति ॥
 १२-२७३-२५ वित्रास्यमाना इति त्रासेनैव प्रजाः साध्व्यो भवन्ति ॥
 १२-२७३-२९ दुष्कृतं दुष्टकर्मकारिष्यम् ॥
 १२-२७३-३२ आश्वासयद्भिः द्रजा इति शेषः ॥
 १२-२७३-३३ एतद्भूमण्डलं प्रथमकल्पने मुख्येवार्हिसाभवेन दण्डेन
 जयेद्वशीकुर्यात् । धिग्दण्डं वाग्दण्डमादातदण्डं वधूदण्डं च
 युगक्रमेण प्रजासु प्रवर्णयेदिति तात्पर्यम् ॥
 १२-२७३-३५ निर्दिश्य निश्चित्य । तपोदण्डम् । राजभिः कृतदण्डास्तु
 सुच्यन्ति गलिना जाना इति दण्डस्यापि तपोवच्छुद्धिहेतुत्वस्मृतेः ॥
 १२-२७३-३६ सत्याय ब्रह्मप्राप्तये । हि प्रतिद्धम् । महद्धमफलं
 ज्ञानम् । गया येन प्रकारेणेह न जह्यात्तादृशमहिंसाख्यं धर्मं
 मनुरब्रवीत् ॥

शान्तिपर्व - अध्याय २७४

॥ श्रीः ॥

१२.२७४. अध्यायः २७४

Mahabharata - Shanti Parva - Chapter Topics

भीष्मेण युधिष्ठिरं प्रति फलानिच्छया यज्ञादेः

कर्तव्यताप्रतिपादकगोकपिलसंवादानुवादः ॥ १. ।

Mahabharata - Shanti Parva - Chapter Text

१२-२७४-० (७६२२८)

युधिष्ठिर उवाच । १२-२७४-०क्ष (६३१७)

अविरोधेन भूतानां त्यागः षाड्गुण्यकारकः ।

यः स्यादुमयभागधर्मस्तन्मे ब्रूहि पितामह ॥ १२-२७४-१ (७६२२९)

गार्हस्थ्यस्य च धर्मस्य योगधर्मस्य चोभयोः ।

अदूरसंप्रस्थितयोः किंस्विच्छ्रेयः पितामह ॥ १२-२७४-२ (७६२३०)

भीष्म उवाच । १२-२७४-३क्ष (६३१८)

उभौ धर्मौ महाभागावृभौ परमदुश्चरौ ।

उभौ नहाफलौ तौ तु सद्भिराचरितावुभौ ॥ १२-२७४-३ (७६२३१)

अव ते वर्तयिष्यासि प्रामाण्यमुभयोस्तयोः ।

शुणुष्वैकमताः पार्थ च्छिन्नधर्मार्थसंशयम् ॥ १२-२७४-४ (७६२३२)

अत्राप्युदाहरन्तीममितिहासं पुरातनम् ।

कपिलस्य गोश्व संवादं तन्निबोध युधिष्ठिर ॥ १२-२७४-५ (७६२३३)

आम्नायमनुपश्यन्हि पुराणं शाश्वतं ध्रुवम् ।

नहुषः पूर्वमालेभे त्वष्टुर्गामिति नः श्रुतम् ॥ १२-२७४-६ (७६२३४)

तां नियुक्तामदीनात्मा सत्वस्थः संयमे रतः ।

ज्ञानवान्नियताहारो ददर्श कपिलस्तथा ॥ १२-२७४-७ (७६२३५)

स बुद्धिमुत्तमां प्राप्तो नैष्टिकीमकुतोभयाम् ।

स्वरेण शिथिलां सत्यां वेदा ३ इत्यब्रवीत्सकृत् ॥ १२-२७४-८ (७६२३६)

तां गामृषिः स्यूमरश्मिः प्रविश्य यतिमब्रवीत् ।

हंहो वेदा ३ यदि मता धर्माः केनापरे मताः ॥ १२-२७४-९ (७६२३७)

तपस्विनो धृतिमतः श्रुतिविज्ञानचक्षुषः ।

सर्वमार्षं हि मन्यन्ते व्याहृतं विदितात्मनः ॥ १२-२७४-१० (७६२३८)

तस्यैवं गततृष्णस्य विज्वरस्य निराशिषः ।

का विवक्षाऽस्ति वेदेषु निरारम्भस्य सर्वतः ॥ १२-२७४-११ (७६२३९)

कपिल उवाच । १२-२७४-१२क्ष (६३१९)

नाहं वेदान्विनिन्दामि न विवक्ष्यामि कर्हिचित् ।

पृथगाश्रमिणां कर्माण्येकार्थानीति नः श्रुतम् ॥ १२-२७४-१२ (७६२४०)

गच्छत्येव परित्यागी वानप्रस्थश्च गच्छति ।

गृहस्थो ब्रह्मचारी च उभौ तावपि गच्छतः ॥ १२-२७४-१३ (७६२४१)
 देवयाना हि पन्थानश्चत्वारः शाश्वता मताः ।
 नैषां ज्यायः कनीयस्त्वं फलेषूक्तं बलाबलम् ॥ १२-२७४-१४ (७६२४२)
 एवं विदित्वा सर्वार्थानारभेतेति वैदिकम् ।
 नारभेतेति चान्यत्र नैष्ठिकी श्रूयते श्रुतिः ॥ १२-२७४-१५ (७६२४३)
 अनारम्भे ह्यदोषः स्यादारम्भे दोष उत्तमः ।
 एवं स्थितस्य शास्त्रस्य दुर्विज्ञेयं बलाबलम् ॥ १२-२७४-१६ (७६२४४)
 यदत्र किञ्चित्प्रत्यक्षमहिंसायाः परं मतम् ।
 ऋते त्वागमशास्त्रेभ्यो ब्रूहि तद्यदि पश्यसि ॥ १२-२७४-१७ (७६२४५)
 स्यूमरश्मिरुवाच । १२-२७४-१८क्ष (६३२०)
 स्वर्गकामो यजेतेति सततं श्रूयते श्रुतिः ।
 फलं प्रकल्प्य पूर्वं हि ततो यज्ञः प्रतायते ॥ १२-२७४-१८ (७६२४६)
 अजश्चाश्वश्च मेषश्च गौश्च पक्षिगणाश्च ये ।
 ग्राम्यारण्याश्चौषधयः प्राणस्यान्नमिति श्रुतिः ॥ १२-२७४-१९ (७६२४७)
 तथैवान्नं ह्यहरहः सायंप्रातर्निरूप्यते ।
 पशवश्चाथ धान्यं च यज्ञस्याङ्गमिति श्रुतिः ॥ १२-२७४-२० (७६२४८)
 एतानि सह यज्ञेन प्रजापतिरकल्पयत् ।
 तेन प्रजापतिर्देवान्यज्ञेनायजत प्रभुः ॥ १२-२७४-२१ (७६२४९)
 तदन्योन्यवराः सर्वे प्राणिनः सप्तसप्त च ॥ १२-२७४-२२ (७६२५०)
 गगौरजो मनुजः श्वा वा अश्वश्चतरगर्दभाः ।
 एते ग्राम्याः समाख्याताः पशवः सप्त साधुभिः ॥ १२-२७४-२३ (७६२५१)
 सिंहा व्याघ्रा वराहाश्च महिषा वारणास्तथा ।
 हरिणः शललाश्चैव सप्तारण्यास्तथा स्मृताः ॥ १२-२७४-२४ (७६२५२)
 यज्ञेषूपकृतं विश्वं प्राहुरुत्तमसंज्ञितम् ॥ १२-२७४-२५ (७६२५३)
 एतच्चैवाभ्यनुज्ञातं पूर्वैः पूर्वतरैस्तथा ।
 को जातु न विचिन्वीत विद्वान्स्वां शक्तिमात्मनः ॥ १२-२७४-२६ (७६२५४)
 पशवश्च मनुष्याश्च द्रुमाश्चौषधिभिः सह ।
 स्वर्गमेवाभिकाङ्क्षन्ते न च स्वर्गोस्ति ते मखात् ॥ १२-२७४-२७ (७६२५५)
 ओषध्यः पशवो वृक्षा वीरुदाज्यं पयो दधि ।
 हविर्भूमिर्दिशः श्रद्धा कालश्चैतानि द्वादश ॥ १२-२७४-२८ (७६२५६)
 ऋचो यजूषि सामानि ऋत्विजश्चापि षोडश ।
 अग्निर्ज्ञेयो गृहपतिः स सप्तदश उच्यते ॥ १२-२७४-२९ (७६२५७)
 अङ्गान्येतानि यज्ञस्य यज्ञो मूलमिति श्रुतिः ।
 आज्येन पयसा दध्ना शकृताऽऽमिक्षया त्वचा ॥ १२-२७४-३० (७६२५८)
 बालैः शृङ्गेण पादेन संभवत्येव गौर्मखम् ।
 एवं प्रत्यकेशः सर्वं यद्यदस्य विधीयते ॥ १२-२७४-३१ (७६२५९)

यज्ञं वहन्ति संभूय सहत्विंग्भिः सदक्षिणैः ।
 संहृत्यैतानि सर्वाणि यज्ञं निर्वर्तयन्त्युत ॥ १२-२७४-३२ (७६२६०)
 यज्ञार्थानि हि सृष्टानि यथार्था श्रूयते श्रुतिः ।
 एवं पूर्वतराः पूर्वे प्रवृत्ताश्चैव मानवाः ॥ १२-२७४-३३ (७६२६१)
 न हिनस्ति नारभते नाभिद्बुह्यति किंचन ।
 यज्ञैर्यष्टव्यमित्येव यो यजत्यफलेप्सया ॥ १२-२७४-३४ (७६२६२)
 यज्ञाङ्गान्यपि चैतानि यथोक्तान्यपि सर्वशः ।
 विधिना विधियुक्तानि तारयन्ति परस्परम् ॥ १२-२७४-३५ (७६२६३)
 आम्नायमार्षं पश्यामि यस्मिन्वेदाः प्रतिष्ठिताः ।
 तं विद्वांसोऽनुपश्यन्ति ब्राह्मणस्यानुदर्शनात् ॥ १२-२७४-३६ (७६२६४)
 ब्राह्मणप्रभवो यज्ञो ब्राह्मणार्पण एव च ।
 अनुयज्ञं जगत्सर्वं यज्ञश्चानुजगत्सदा ॥ १२-२७४-३७ (७६२६५)
 ओमिति ब्रह्मणो योनिर्नमः स्वाहा स्वधा वषट् ।
 यस्यैतानि प्रयुज्यन्ते यथाशक्ति कृतान्यपि ॥ १२-२७४-३८ (७६२६६)
 न तस्य त्रिषु लोकेषु परलोकभयं विदुः ।
 इति वेदा वदन्तीह सिद्धाश्च परमर्षयः ॥ १२-२७४-३९ (७६२६७)
 ऋचो यजूहि सामानि स्तोत्राश्च विधिचोदिताः ।
 यस्मिन्नेतानि सर्वाणि भवन्तीह स वै द्विजः ॥ १२-२७४-४० (७६२६८)
 अग्न्याधेये यद्भवति यच्च सोमे सुते द्विज ।
 यच्चेतरैर्महायज्ञैर्वेद तद्भगवांस्तथा ॥ १२-२७४-४१ (७६२६९)
 तस्माद्ब्रह्मण्यजेच्चैव याजयेच्चाविचारयन् ।
 यजतो यज्ञविधिना प्रेत्य स्वर्गफलं महत् ॥ १२-२७४-४२ (७६२७०)
 नायं लोकोस्त्ययज्ञानां परश्चेति विनिश्चयः ।
 वेदवादविदश्चैव प्रमाणमुभयं तदा ॥ १२-२७४-४३ (७६२७१)

इति श्रीमन्महाभारते शान्तिपर्वणि मोक्षधर्मपर्वणि
 चतुःसप्तत्यधिकद्विशततमोऽध्यायः ॥ २७४.।

Mahabharata - Shanti Parva - Chapter Footnotes

१२-२७४-१ योगः पाङ्गुण्यकारित इति ड । पाठः ॥
 १२-२७४-३ उभौ गार्हस्थ्ययोगधर्मौ ॥
 १२-२७४-६ त्वष्टृस्त्वष्ट्रे गृहागताय मधुपर्के गामालेभे । यष्टुं
 गामितीति ट। थ। पाठः ॥
 १२-२७४-७ नियुक्तां हन्तुं पुरस्कृतां दृष्ट्वा वेदा इत्यब्रवीदिति
 द्वयोः संबन्धः ॥
 १२-२७४-८ वेदा इति गर्हायां प्लुतिः ॥

१२-२७४-९ प्रविश्य योगबलेनेत्यर्थः । यतिं कपिलमुनिम् । हंहो इति
 विस्मये । वेदा यदि मताः गर्हितत्वेन संमताः । अत्रापि गर्हार्थायाः
 प्लुतेरनुवादः । अपरे हिंसाशून्याधर्माः केन मताः । प्रामाण्यमप्रामाण्यं
 वा कर्मज्ञानकाण्डयोस्तुल्यमतो नान्यतरन्निन्देत्प्रशंसैद्वेति भावः ॥
 १२-२७४-१० विलक्षणपुरुषस्य भाषितं सत्यमिति जना मन्यन्ते । किं
 विदितात्मनः नित्यज्ञानवतः परमेश्वरस्य व्याहृतम् ॥
 १२-२७४-१२ विवक्ष्यामि विषमान् वक्ष्यामि ॥
 १२-२७४-१३ एकार्थत्वमाह गच्छत्येवेति । परित्यागी
 संन्यासी । गच्छत्येव परं पदमिति शेषः ॥
 १२-२७४-१४ देवयानाः देवमात्मानं यान्त्येभिरिति तथाभूताश्चत्वार
 आश्रमाः ॥
 १२-२७४-२२ तस्माद्यागपराः सर्वे इति ध । पाठः ॥
 १२-२७४-३४ नापि दूह्यति किंचनेति ट । ड । पाठः ॥
 १२-२७४-३९ इति लोका वदन्तीहेति ध । पाठः ॥
 १२-२७४-४१ यच्च सोमे स्थितं जगत् । इति ड । पाठः ॥

शान्तिपर्व - अध्याय २७५

॥ श्रीः ॥

१२.२७५. अध्यायः २७५

Mahabharata - Shanti Parva - Chapter Topics

भीष्मेण युधिष्ठिरं प्रति गोकपिलसंवादानुवादः ॥ १. ।

Mahabharata - Shanti Parva - Chapter Text

१२-२७५-० (७६२७२)

कपिल उवाच । १२-२७५-०क्ष् (६३२१)

एतावदनुपश्यन्तो यतयो यान्ति मार्गगाः ।

नैषां सर्वेषु लोकेषु कश्चिदस्ति व्यतिक्रमः ॥ १२-२७५-१ (७६२७३)

निर्द्वन्द्वा निर्नमस्कारा निराशीर्बन्धना बुधाः ।

विमुक्ताः सर्वपापेभ्यश्चरन्ति शुचयोऽमलाः ॥ १२-२७५-२ (७६२७४)

अपवर्गेऽथ संत्यागे बुद्धौ च कृतनिश्चयाः ।

ब्रह्मिष्ठा ब्रह्मभूताश्च ब्रह्मण्येव कृतालयाः ॥ १२-२७५-३ (७६२७५)

येऽशोका नष्टरजसस्तेषां लोकाः सनातनाः ।

तेषां गतिं परां प्राप्य गार्हस्थ्ये किं प्रयोजनम् ॥ १२-२७५-४ (७६२७६)

स्यूमरश्मिरुवाच । १२-२७५-५क्ष् (६३२२)

यद्येषां परमा निष्ठा यद्येषां परमा गतिः ।

गृहस्थानव्यपाश्रित्य नाश्रमोऽन्यः प्रवर्तते ॥ १२-२७५-५ (७६२७७)

यथा मातरमाश्रित्य सर्वे जीवन्ति जन्तवः ।
 एवं गार्हस्थ्यमाश्रित्य वर्तन्त इतराश्रमाः ॥ १२-२७५-६ (७६२७८)
 गृहस्थ एव यजते गृहस्थस्तप्यते तपः ।
 गार्हस्थ्यमस्य धर्मस्य मूलं यत्किञ्चिदेव हि ॥ १२-२७५-७ (७६२७९)
 प्रजनाद्यभिनिर्वृत्ताः सर्वे प्राणभृतो मुनेः ।
 प्रजनं चाप्युतान्यत्र न कथंचन विद्यते ॥ १२-२७५-८ (७६२८०)
 यास्तु स्युर्बहिरोषध्यो बहिरन्यास्तथाऽद्रिजाः ।
 ओषधिभ्यो बहिर्यस्मात्प्राणी कश्चिन्न विद्यते ॥ १२-२७५-९ (७६२८१)
 कस्यैषा वाग्भवेत्सत्या मोक्षो नास्ति गृहादिति ।
 अश्रद्धधानैरप्राज्ञैः सूक्ष्मदर्शनवर्जितैः ॥ १२-२७५-१० (७६२८२)
 निराशैरलसैः श्रान्तैस्तप्यमानैः स्वकर्मभिः ।
 शमस्योपरमो दृष्टः प्रव्रज्यायामपण्डितैः ॥ १२-२७५-११ (७६२८३)
 त्रैलोक्यस्येव हेतुर्हि मर्यादा शाश्वती ध्रुवा ।
 ब्राह्मणो नाम भगवाञ्जन्मप्रभृति पूज्यते ॥ १२-२७५-१२ (७६२८४)
 प्राग्गर्भाधानमन्त्रा हि प्रवर्तन्ते द्विजातिषु ।
 अविश्वस्तेषु वर्तन्ते विश्वस्तेष्वपि संश्रिताः ॥ १२-२७५-१३ (७६२८५)
 दाहे पुनः संश्रयणे संश्रिते पात्रभोजने ।
 दानं गवां पशूनां वा पिण्डानामप्सु मज्जनम् ॥ १२-२७५-१४ (७६२८६)
 अर्चिष्मन्तो बर्हिषदः ऋव्यादाः पितरस्तथा ।
 मृतस्याप्यनुमन्यन्ते मन्त्रा मन्त्राश्च कारणम् ॥ १२-२७५-१५ (७६२८७)
 एवं क्रोशत्सु वेदेषु कुतो मोक्षोऽस्ति कस्यचित् ।
 ऋणवन्तो यदा मर्त्याः पितृदेवद्विजातिषु ॥ १२-२७५-१६ (७६२८८)
 श्रिया विहीनैरलसैः पण्डितैश्च पलायितम् ।
 वेदवादापरिज्ञानं सत्याभासमिवानृतम् ॥ १२-२७५-१७ (७६२८९)
 न वै पापैर्हियते कृष्यते वा
 यो ब्राह्मणो यजते वेदशास्त्रैः ।
 ऊर्ध्वं यजन्पशुभिः सार्धमेति
 ततः पुनस्तर्कयते न कामान् ॥ १२-२७५-१८ (७६२९०)
 न वेदानां परिभवान्न शाद्येन न मायया ।
 महत्प्राप्नोति पुरुषो ब्राह्मणो ब्रह्म विन्दति ॥ १२-२७५-१९ (७६२९१)
 कपिल उवाच । १२-२७५-२०क्ष् (६३२३)
 दर्शश्च पूर्णमासश्च अग्निहोत्रं च धीमताम् ।
 चातुर्मास्यानि चैवासंस्तेषु यज्ञः सनातनः ॥ १२-२७५-२० (७६२९२)
 अनारम्भाः सुधृतयः शुचयो ब्रह्मसंज्ञिताः ।
 ब्राह्मणा एव ते देवांस्तर्पन्त्यमृतैरिव ॥ १२-२७५-२१ (७६२९३)
 सर्वभूतात्मभूतस्य सर्वभूतानि पश्यतः ।

देवाऽपि मार्गे मुह्यन्ति ह्यपदस्य पदैषिणः ॥ १२-२७५-२२ (७६२९४)
 चतुर्द्वारं पुरुष चतुर्मुखं
 चतुर्मुखो नैनमुपैति निन्दा ।
 बाहुभ्यां पङ्क्यामुदरादुपस्था
 तेषां द्वारं द्वारपालो बुभूषेत् ॥ १२-२७५-२३ (७६२९५)
 नाक्षैर्दीव्येन्नाददीतान्यवित्तं
 न वाऽयोनीयस्य शृतं प्रगृह्णात् ।
 क्रुद्धो न चैव प्रहरेत धीमां
 स्तथास्य तत्पाणिपादं सुगुप्तम् ॥ १२-२७५-२४ (७६२९६)
 नाक्रोशमृच्छेन्न वृथा वदेच्च
 न पैशुनं जनवादं च कुर्यात् ।
 सत्यव्रतो मितभाषोऽप्रमत्त
 स्तथाऽस्य वाग्द्वारमथो सुगुप्तम् ॥ १२-२७५-२५ (७६२९७)
 नानाशनः स्यान्न महाशनः स्या
 न्न लोलुपः साधुभिरागतः स्यात् ।
 यात्रार्थमाहारमिहाददीत
 तथाऽस्य स्याज्जाठरद्वारगुप्तिः ॥ १२-२७५-२६ (७६२९८)
 न वीरपत्नीं विहरेत नारीं
 न चापि नारीमनृतावाह्वयीत ।
 भार्याव्रतं ह्यात्मनि धारयीत
 तथास्योपस्थद्वारगुप्तिर्भवेत् ॥ १२-२७५-२७ (७६२९९)
 द्वाराणि यस्य सर्वाणि सुगुप्तानि मनीषिणः ।
 उपस्थमुदरं पाणी वाक्चतुर्थी स वै द्विजः ॥ १२-२७५-२८ (७६३००)
 मोघान्यगुप्तद्वारस्य सर्वाण्येव भवन्त्युत ।
 किं तस्य तपसा कार्यं किं यज्ञेन किमात्मना ॥ १२-२७५-२९ (७६३०१)
 अनुत्तरीयवसनमनुपस्तीर्णशायिनम् ।
 बाहूपधानं शाम्यन्तं तं देवा ब्राह्मणं विदुः ॥ १२-२७५-३० (७६३०२)
 द्वन्द्वारामेषु सर्वेषु य एको रमते मुनिः ।
 परेषामननुध्यायंस्तं देवा ब्राह्मणं विदुः ॥ १२-२७५-३१ (७६३०३)
 येन सर्वमिदं बुद्धं प्रकृतिर्विकृतिश्च या ।
 गतिज्ञः सर्वभूतानां तं देवा ब्राह्मणं विदुः ॥ १२-२७५-३२ (७६३०४)
 अभयं सर्वभूतेभ्यः सर्वेषामभयं यतः ।
 सर्वभूतात्मभूतो यस्तं देवा ब्राह्मणं विदुः ॥ १२-२७५-३३ (७६३०५)
 नान्तरेणानुजानाति वेदानां यत्क्रियाफलम् ।
 अविज्ञाय च तत्सर्वमन्यद्रोचयते फलम् ॥ १२-२७५-३४ (७६३०६)
 स्वकर्मभिः संश्रितानां तपो घोरत्वमागमत् ।

तं सदाचारमाश्चर्यं पुराणं शाश्वतं ध्रुवम् ॥ १२-२७५-३५ (७६३०७)
 अशक्नुवन्तश्चरितुं किञ्चिद्धर्मेषु सूत्रितम् ।
 निरापद्धर्म आचारो ह्यप्रमादो पराभवः ॥ १२-२७५-३६ (७६३०८)
 फलवन्ति च कर्माणि व्युष्टिमन्ति ध्रुवाणि च ।
 विगुणानि च पश्यन्ति तथा नैकानि केन च ॥ १२-२७५-३७ (७६३०९)
 गुणाश्चात्र सुदुर्ज्ञेया ज्ञाताश्चात्र सुदुष्कराः ।
 अनुष्ठिताश्चान्तवन्त इति त्वमनुपश्यसि ॥ १२-२७५-३८ (७६३१०)
 स्यूमरश्मिरुवाच । १२-२७५-३९क्ष (६३२४)
 यथा च वेदप्रामाण्यं त्यागश्च सफलो यथा ।
 तौ पन्थानावुभौ व्यक्तौ भगवंस्तद्ब्रवीहि मे ॥ १२-२७५-३९ (७६३११)
 कपिल उवाच । १२-२७५-४०क्ष (६३२५)
 प्रत्यक्षमिह पश्यन्ति भवन्तः सत्पथे स्थिताः ।
 प्रत्यक्षं तु किमत्रास्ति यद्भवन्त उपासते ॥ १२-२७५-४० (७६३१२)
 स्यूमरश्मिरुवाच । १२-२७५-४१क्ष (६३२६)
 स्यूमरश्मिरहं ब्रह्मज्जिज्ञासार्थमिहागतः ।
 श्रेयस्कामः प्रत्यवोचमार्जवान्न विवक्षया ॥ १२-२७५-४१ (७६३१३)
 इमं च संशयं घोरं भगवान्प्रब्रवीतु मे ।
 प्रत्यक्षमिह पश्यन्तो भवन्तः सत्पथे स्थिताः ।
 किमत्र प्रत्यक्षतमं भवन्तो यदुपासते ॥ १२-२७५-४२ (७६३१४)
 अन्यत्र तर्कशास्त्रेभ्य आगमार्थं यथागमम् ।
 आगमो वेदवादास्तु तर्कशास्त्राणि चागमः ॥ १२-२७५-४३ (७६३१५)
 यथाश्रममुपासीत आगमस्तत्र सिध्यति ।
 सिद्धिः प्रत्यक्षरूपा च दृश्यत्यागमनिश्चयात् ॥ १२-२७५-४४ (७६३१६)
 नौर्नावीव निबद्धा हि स्रोतसा सनिबन्धना ।
 ह्रियमाणा कथ विप्र कुबुद्धीस्तारयिष्यति ॥ १२-२७५-४५ (७६३१७)
 एतद्ब्रवीतु भगवानुपपन्नोऽस्म्यधीहि भो ।
 नैव त्यागी न संतुष्टो नाशोको न निरामयः ।
 नानिर्विवित्सो नावृत्तो नापवृत्तोऽस्ति कश्चन ॥ १२-२७५-४६ (७६३१८)
 भवन्तोऽपि च हृष्यन्ति शोचन्ति च यथा वयम् ।
 इन्द्रियार्थाश्च भवतां समानाः सर्वजन्तुषु ॥ १२-२७५-४७ (७६३१९)
 एवं चतुर्णां वर्णानामाश्रमाणां प्रवृत्तिषु ।
 एकमालम्बमानानां निर्णये किं निरामयम् ।
 एतद्ब्रवीतु भगवानुपपन्नोऽस्यधीहि भो ॥ १२-२७५-४८ (७६३२०)
 कपिल उवाच । १२-२७५-४९क्ष (६३२७)
 यद्यदाचरते शास्त्रमर्थ्यं सर्वप्रवृत्तिषु ।
 यस्य यत्र ह्यनुष्ठानं तस्य तत्तु निरामयम् ॥ १२-२७५-४९ (७६३२१)

सर्वं प्रापयति ज्ञानं ये ज्ञानं ह्यनुवर्तते ।
 ज्ञानादपेत्य या वृत्तिः सा विनाशयति प्रजाः ॥ १२-२७५-५० (७६३२२)
 भवन्तो ज्ञानिनो नित्यं सर्वतश्च निरमयाः ।
 ऐकात्म्यं नाम कश्चिद्धि कदाचिदभिपद्यते ॥ १२-२७५-५१ (७६३२३)
 शास्त्रं ह्यबुद्ध्वा तत्त्वेन केचिद्वादबलाज्जनाः ।
 कामद्वेषाभिभूतत्वादहंकारवशं गताः ॥ १२-२७५-५२ (७६३२४)
 याथातथ्यमविज्ञाय शास्त्राणां शास्त्रदस्यवः ।
 ब्रह्मस्तेना निरारम्भा अपक्वमनसोऽशिवाः ॥ १२-२७५-५३ (७६३२५)
 नैर्गुण्यमेव पश्यन्ति न गुणाननुयुञ्जते ।
 तेषां तमः शरीराणां तम एव परायणम् ॥ १२-२७५-५४ (७६३२६)
 यो यथाप्रकृतिर्जन्तुः प्रकृतेः स्याद्वशानुगः ।
 तस्य द्वेषश्च कामश्च क्रोधो दम्भोऽनृतं मदः ।
 नित्यमेवानुवर्तन्ते गुणाः प्रकृतिसंभवाः ॥ १२-२७५-५५ (७६३२७)
 ये तद्बुद्ध्वाऽनुपश्यन्तः संत्यजेयुः शुभाशुभम् ।
 परां गतिमभीप्सन्तो यतयः संयमे रताः ॥ १२-२७५-५६ (७६३२८)
 स्यूमरश्मिरुवाच । १२-२७५-५७क्ष (६३२८)
 सर्वमेतत्त्वया ब्रह्मज्ञास्त्रतः परिकीर्तितम् ।
 न ह्यविज्ञाय शास्त्रार्थं प्रवर्तन्ते प्रवृत्तयः ॥ १२-२७५-५७ (७६३२९)
 यः कश्चिन्न्याय्य आचारः सर्वं शास्त्रमिति श्रुतिः ।
 यदन्याय्यमशास्त्रं तदित्येषा श्रूयते श्रुतिः ॥ १२-२७५-५८ (७६३३०)
 न प्रवृत्तिर्ऋते शास्त्रात्काचिदस्तीति निश्चयः ।
 यदन्यद्वेदवादेभ्यस्तदशास्त्रमिति श्रुतिः ॥ १२-२७५-५९ (७६३३१)
 शास्त्रादपेतं पश्यन्ति बहवोऽत्यर्थमानिनः ।
 शास्त्रदोषान्न पश्यन्ति इह चामुत्र चापरे ।
 शङ्खिन्द्रियार्थाश्च भवतां समानाः सर्वजन्तुषु ॥ १२-२७५-६० (७६३३२)
 एवं चतुर्णां वर्णानामाश्रमाणां प्रवृत्तिषु ।
 एकमालम्बमानानां निर्णये सर्वतो दिशम् ॥ १२-२७५-६१ (७६३३३)
 आनन्त्यं वदमानेन शक्तेनावर्जितात्मनाऽ ।
 अविज्ञानहतप्रज्ञा हीनप्रज्ञास्तमोवृताः ॥ १२-२७५-६२ (७६३३४)
 शक्यं त्वेकेन युक्तेन कृतकृत्येन सर्वशः ।
 पिण्डमात्रं व्यपाश्रित्य चरितुं सर्वतो दिशम् ॥ १२-२७५-६३ (७६३३५)
 ग्नात्यन्तं वन्दमानेन शक्तेन विजितात्मना ।
 वेदवादं व्यपाश्रित्य मोक्षोऽस्तीति प्रभाषितुम् ।
 अपेतन्यायशास्त्रेण सर्वलोकविगर्हिणा ॥ १२-२७५-६४ (७६३३६)
 इदं तु दुष्करं कर्म कुटुम्बमभिसंश्रितम् ।
 दानमध्ययनं यज्ञः प्रजासंतानमार्जवम् ॥ १२-२७५-६५ (७६३३७)

यद्येतदेवं कृत्वाऽपि न विमोक्षोऽस्ति कस्यचित् ।
धिक्कर्तारं च कार्यं च श्रमश्चायं निरर्थकः ॥ १२-२७५-६६ (७६३३८)
नास्तिक्यमन्यथा च स्याद्वेदानां पृष्ठतः क्रिया ।
एतस्यानन्त्यमिच्छामि भगवञ्श्रोतुमञ्जसा ॥ १२-२७५-६७ (७६३३९)
तत्त्वं वदस्व मे ब्रह्मन्नुपसन्नोस्म्यधीहि भोः ।
यथा ते विदितो मोक्षस्तथेच्छाम्युपशिक्षितुम् ॥ १२-२७५-६८ (७६३४०)

इति श्रीमन्महाभारते शान्तिपर्वणि मोक्षधर्मपर्वणि
पञ्चसप्तत्यधिकद्विशततमोऽध्यायः ॥ २७५ ।

Mahabharata - Shanti Parva - Chapter Footnotes

१२-२७५-११ श्रमस्योपरमो दृष्ट इति ट थ । पाठः ॥
१२-२७५-१४ दानं पुनः संग्रहणं संश्रिता पात्रभोजनम् । इति
ट । थ । पाठः । दाहः पुनः संचयनं संस्थितः पात्रभोजनमिति
ध । पाठः ॥
१२-२७५-१९ ब्रह्म ब्रह्मणि विन्दतीति ट । थ । पाठः ॥
१२-२७५-२० तेषु धर्मः सनातन इति झ । पाठः ॥
१२-२७५-२२ सर्वज्ञानेन पश्यतः इति ट । पाठः ॥
१२-२७५-२४ नायोनिजस्येह सुवं प्रगृह्णादिति ट थ
। पाठः । नायोनिजस्यैव सुतां प्रगृह्णादिति ध । पाठः ॥
१२-२७५-२६ साधुरनागसः स्यादिति ट । थ । पाठः ॥
१२-२७५-२७ धैर्यव्रतं ह्यात्मनीति ध । पाठः ॥
१२-२७५-३९ यथा च देवब्राह्मण्यमत्यागश्च कलौ यथेति थ । पाठः ॥
१२-२७५-४४ यथागममुपासीतेति थ । पाठः यथाकाममुपासीतेति ध । पाठः ॥

शान्तिपर्व - अध्याय २७६

॥ श्रीः ॥

१२.२७६. अध्यायः २७६

Mahabharata - Shanti Parva - Chapter Topics

भीष्मेण युधिष्ठिरं प्रति गोकपिलसंवादानुवादः ॥ १ ।

Mahabharata - Shanti Parva - Chapter Text

१२-२७६-० (७६३४१)

कपिल उवाच । १२-२७६-०क्ष (६३२९)

वेदाः प्रमाणं लोकानां न वेदाः पृष्ठतः कृताः ।

द्वे ब्रह्मणी वेदितव्ये शब्दब्रह्म परं च यत् ॥ १२-२७६-१ (७६३४२)

शब्दब्रह्मणि निष्णातः परं ब्रह्माधिगच्छति ।
 शरीरमेतत्कुरुते यद्वेदे कुरुते तनुम् ॥ १२-२७६-२ (७६३४३)
 कृतशुद्धशरीरो हि पात्रं भवति ब्राह्मणः ।
 आनन्त्यमनुचिन्त्येदं कर्मणां तद्ब्रवीमि ते ॥ १२-२७६-३ (७६३४४)
 निरागममनैतिह्यमत्यक्षं लोकसाक्षिकम् ।
 धर्म इत्येव ये यज्ञान्वितन्वन्ति निराशिषः ॥ १२-२७६-४ (७६३४५)
 उत्पन्नत्यागिनो लुब्धाः कृपासूयाविवर्जिताः ।
 धनिनामेष वै पन्थास्तीर्थेषु प्रतिपादनम् ॥ १२-२७६-५ (७६३४६)
 अनाश्रिताः पापकृत्याः कदाचित्कर्मयोगिनः ।
 मनः संकल्पसंसिद्धा विशुद्धज्ञाननिश्चयाः ॥ १२-२७६-६ (७६३४७)
 अक्रुध्यन्तोऽनसूयन्तो निरहंकारमत्सराः ।
 ज्ञाननिष्ठास्त्रिशुक्लाश्च सर्वभूतहिते रताः ॥ १२-२७६-७ (७६३४८)
 आसन्नृहस्था भूयिष्ठा अपक्रान्ताः स्वकर्मसु ।
 राजानश्च तथा युक्ता ब्राह्मणाश्च यथाविधि ॥ १२-२७६-८ (७६३४९)
 समा ह्यार्जवसंपन्नाः संतुष्टा ज्ञाननिश्चयाः ।
 प्रत्यक्षधर्माः शुचयः श्रद्धधानाः परावरे ॥ १२-२७६-९ (७६३५०)
 पुरस्ताद्भावित्वात्मानो यथावच्चरितव्रताः ।
 चरन्ति धर्मं कृच्छ्रेऽपि दुर्गे चैवापि संहताः ॥ १२-२७६-१० (७६३५१)
 संहत्य धर्मं चरतां पुराऽऽसीत्सुखमेव तत् ।
 तेषां नासीद्विधातव्यं प्रायश्चित्तं कथंचन ॥ १२-२७६-११ (७६३५२)
 सत्यं हि धर्ममास्थाय दुराधर्षतमा मताः ।
 न मात्रामनुरुध्यन्ते न धर्मच्छलमन्ततः ॥ १२-२७६-१२ (७६३५३)
 य एव प्रथमः कल्पस्तमेवात्र चरन्महान् ॥ १२-२७६-१३ (७६३५४)
 अस्यां स्थितौ स्थितानां हि प्रायश्चित्तं न विद्यते ।
 यदा तु दुर्बलात्मानः प्रायश्चित्तं तदा भवेत् ॥ १२-२७६-१४ (७६३५५)
 एत एवंविधाः प्राहुः पुराणा यज्ञवाहनाः ।
 त्रैविद्यवृद्धाः शुचयो वृत्तवन्तो यशस्विनः ॥ १२-२७६-१५ (७६३५६)
 यजन्तोऽहरहर्यज्ञैर्निराशीर्बन्धना बुधाः ।
 तेषा यज्ञाश्च वेदाश्च कर्माणि च यथागमम् ॥ १२-२७६-१६ (७६३५७)
 आगमाश्च यथाकामं संकल्पाश्च यथाव्रतम् ।
 अपेतकामक्रोधानां दुश्चराचारकर्मणाम् ॥ १२-२७६-१७ (७६३५८)
 स्वकर्मभिः शंसितानां प्रकृत्या शंसितात्मनाम् ।
 ऋजूनां शमनित्यानां स्वेषु कर्मसु वर्तताम् ॥ १२-२७६-१८ (७६३५९)
 सर्वमानन्त्यमेवासीदिति नः शाश्वताश्च्युतिः ।
 तेषामदीनसत्वानां दुश्चराचारकर्मणाम् ॥ १२-२७६-१९ (७६३६०)
 स्वकर्मभिः संसितानां तपो घोरत्वमागतम् ।

सं सदाचारमाश्चर्यं पुराणं शाश्वतं ध्रुवम् ॥ १२-२७६-२० (७६३६१)
अशक्नुवद्भिश्चरितुं किञ्चिद्धर्मेषु सूचितम् ।
निरापद्धर्म आचारो ह्यप्रमादोऽपराभवः ॥ १२-२७६-२१ (७६३६२)
सर्ववर्णेषु यत्तेषु नासीत्कश्चिद्घातिक्रमः ।
धर्ममेकं चतुष्पादमाश्रितास्ते नरा विभो ॥ १२-२७६-२२ (७६३६३)
तं सन्तो विधिवत्प्राप्य गच्छन्ति परमां गतिम् ।
गृहेभ्य एव निष्क्रम्य वनमन्ये समाश्रिताः ॥ १२-२७६-२३ (७६३६४)
गृहमेवाभिसंश्रित्य ततोऽन्ये ब्रह्मचारिणः ।
ग्व्यस्तमेकं चतुर्धा तु ब्राह्मणा आश्रमं विदुः ॥ १२-२७६-२४ (७६३६५)
सर्वे सर्वत्र तिष्ठन्तो गच्छन्ति परमां गतिम् ।
एव एवविधाः प्राहुः पुराणा ब्रह्मचारिणः ॥ १२-२७६-२५ (७६३६६)
त एते दिवि दृश्यन्ते ज्योतिर्भूता द्विजातयः ।
नक्षत्राणीव धिष्येषु बहवस्तारकागणाः ।
आनन्त्यमुपसंप्राप्ताः संतोषादिति वैदिकम् ॥ १२-२७६-२६ (७६३६७)
यद्यागच्छन्ति संसारं पुनर्योनिषु तादृशाः ।
न लिप्यन्ते पारकृत्यैः कदाचित्कर्मयोनितः ॥ १२-२७६-२७ (७६३६८)
एवमेव ब्रह्मचारी शुश्रूषुर्घोरनिश्चयः ।
एवंयुक्तो ब्राह्मणः स्यादन्यो ब्राह्मणको भवेत् ॥ १२-२७६-२८ (७६३६९)
कर्मैव पुरुषस्याह शुभं वा यदि वाऽशुभम् ।
एवं पक्वकषायाणामानन्त्येन श्रुतेन च ॥ १२-२७६-२९ (७६३७०)
सर्वमानन्त्यमेवासीदिति नः शाश्वती श्रुतिः ।
तेषामपेततृष्णानां निर्णिक्तानां शुभात्मनाम् ॥ १२-२७६-३० (७६३७१)
चतुर्थं औपनिषदो धर्मः साधारणः स्मृतः ।
संसिद्धैः सेव्यते नित्यं ब्राह्मणैर्नियतात्मभिः ॥ १२-२७६-३१ (७६३७२)
संतोषमूलस्त्यागात्मा ज्ञानाधिष्ठानमुच्यते ।
अपवर्गमतिर्नित्यो यतिधर्मः सनातनः ॥ १२-२७६-३२ (७६३७३)
साधारणः केवलो वा यथाबलमुपास्यते ।
गच्छन्ते बलिनः क्षेमं दुर्बलोऽत्रावसीदति ।
ब्राह्मणः पदमन्विच्छन्संसारान्मुच्यते शुचिः ॥ १२-२७६-३३ (७६३७४)
स्यूमरश्मिरुवाच । १२-२७६-३४क्ष (६३३०)
ये भुञ्जते ये ददते यजन्तेऽधीयते च ये ।
मात्राभिर्धर्मलुब्धाभिर्ये वा त्यागं समाश्रिताः ॥ १२-२७६-३४ (७६३७५)
एतेषां प्रेत्यभावे तु कतमः स्वर्गजित्तमः ।
एतदाचक्ष्व मे ब्रह्मन्याथातथ्येन पृच्छतः ॥ १२-२७६-३५ (७६३७६)
कपिल उवाच । १२-२७६-३६क्ष (६३३१)
परिग्रहाः शुभाः सर्वे गुणतोऽभ्युदयाश्च ते ।

न तु त्यागसुखं प्राप्ता एतत्त्वमपि पश्यसि ॥ १२-२७६-३६ (७६३७७)
 स्यूमरश्मिरुवाच । १२-२७६-३७क्ष (६३३२)
 भवन्तो ज्ञाननिष्ठा वै गृहस्थाः कर्मनिश्चयाः ।
 आश्रमाणां च सर्वेषां निष्ठायामैक्यमुच्यते ॥ १२-२७६-३७ (७६३७८)
 एकत्वेन पृथक्त्वेन विशेषो नान्य उच्यते ।
 तद्यथावद्यथान्यायं भगवान्प्रब्रवीतु मे ॥ १२-२७६-३८ (७६३७९)
 कपिल उवाच । १२-२७६-३९क्ष (६३३३)
 शरीरपक्तिः कर्माणि ज्ञानं तु परमा गतिः ।
 पक्वे कषायविज्ञानं यथा ज्ञानं च तिष्ठति ॥ १२-२७६-३९ (७६३८०)
 आनृशंस्यं क्षमा शान्तिरहिंसा सत्यमार्जवम् ।
 अद्रोहोऽनभिमानश्च ह्रीस्तितीक्षा शमस्तथा ॥ १२-२७६-४० (७६३८१)
 पन्थानो ब्रह्मणस्त्वेत एतैः प्राप्नोति यत्परम् ।
 तद्विद्वाननुबुद्ध्येत मनसा कर्मनिश्चयम् ॥ १२-२७६-४१ (७६३८२)
 यां विप्राः सर्वतः शान्ता विशुद्धा ज्ञाननिश्चयाः ।
 गतिं गच्छन्ति संतुष्टास्तामाहुः परमां गतिम् ॥ १२-२७६-४२ (७६३८३)
 वेदांश्च वेदितव्यं च विदित्वा च यथास्थितिम् ।
 एवं वेदविदित्याहुरतोऽन्यो वातरेचकः ॥ १२-२७६-४३ (७६३८४)
 सर्वं विदुर्वेदविदो वेदे सर्वं प्रतिष्ठितम् ।
 वेदे हि निष्ठा सर्वस्य यद्यदस्ति च नास्ति च ॥ १२-२७६-४४ (७६३८५)
 एषैव निष्ठा सर्वत्र यत्तदस्ति च नास्ति च ।
 एतदन्तं च मध्यं च सच्चाऽसच्च विजानतः ॥ १२-२७६-४५ (७६३८६)
 समाप्तं त्याग इत्येव शम इत्येव निश्चितम् ।
 संतोष इत्यनुगतमपवर्गे प्रतिष्ठितम् ॥ १२-२७६-४६ (७६३८७)
 ऋतं सत्यं विदितं वेदितव्यं
 सर्वस्यात्मा स्थावरं जङ्गमं च ।
 सर्वं सुखं यच्छिवमुत्तरं च
 ब्रह्माव्यक्तं प्रभवश्चाव्ययं च ॥ १२-२७६-४७ (७६३८८)
 तेजः क्षमा शान्तिरनामयं शुभं
 तथाविधं व्योम सनातनं ध्रुवम् ।
 एतैः शब्दैर्गम्यते बुद्धिनेत्रै
 स्तस्मै नमो ब्रह्मणे ब्राह्मणाय ॥ १२-२७६-४८ (७६३८९)

इति श्रीमन्महाभारते शान्तिपर्वणि मोक्षधर्मपर्वणि
 षट्सप्तत्यधिकद्विशततमोऽध्यायः ॥ २७६ ।

Mahabharata - Shanti Parva - Chapter Footnotes

१२-२७६-५ धनानामेष वै पन्था इति झ ष । थ । पाठः ॥
 १२-२७६-१४ दुर्बलात्मन उत्पन्नं प्रायश्चित्तमिति श्रुतिः इति झ । पाठः ॥
 १२-२७६-३९ कषायपङ्कित कर्माणीति ट । थ । पाठः ॥
 १२-२७६-४१ मनसा धर्मनिश्चयमिति ध । पाठः ॥
 १२-२७६-४३ रतोन्यो वेदवादक इति ट । थ । पाठः । वेदपातक इति
 ध । पाठः ॥
 १२-२७६-४६ इत्येव सर्ववेदेषु निष्ठितमिति झ । पाठः ॥

शान्तिपर्व - अध्याय २७७

॥ श्रीः ॥

१२.२७७. अध्यायः २७७

Mahabharata - Shanti Parva - Chapter Topics

भीष्मेण युधिष्ठिरं प्रति धर्मार्थकामेषु धर्मस्यैव
 ज्यायस्त्वप्रतिपादककुण्डधारचरित्रप्रतिपादनम् ॥ १. ।

Mahabharata - Shanti Parva - Chapter Text

१२-२७७-० (७६३९०)

युधिष्ठिर उवाच । १२-२७७-०क्ष् (६३३४)

धर्ममर्थं च कामं च वेदाः शंसन्ति भारत ।

कस्य लाभो विशिष्टोऽत्र तन्मे ब्रूहि पितामह ॥ १२-२७७-१ (७६३९१)

भीष्म उवाच । १२-२७७-२क्ष् (६३३५)

अत्र ते वर्तयिष्यामि इतिहासं पुरातनम् ।

कुण्डधारेण यत्प्रीत्या भक्तायोपकृतं पुरा ॥ १२-२७७-२ (७६३९२)

अधनो ब्राह्मणः कश्चित्कामाद्धनमवैक्षत ।

यज्ञार्थं सततोऽर्थार्थी तपोऽतप्यत दारुणम् ॥ १२-२७७-३ (७६३९३)

स निश्चयमथो कृत्वा पूजयामास देवताः ।

भक्त्या न चैवाध्यगच्छद्भनं संपूज्य देवताः ॥ १२-२७७-४ (७६३९४)

ततश्चिन्तामनुप्राप्तः कतमद्वैवतं तु तत् ।

यन्मे द्रुतं प्रसीदेत मानुषैरजडीकृतम् ॥ १२-२७७-५ (७६३९५)

सोऽथ सौम्येन मनसा देवानुचरमन्तिके ।

प्रत्यपश्यज्जलधरं कुण्डधारमवस्थितम् ॥ १२-२७७-६ (७६३९६)

दृष्ट्वैव तं महाबाहुं तस्य भक्तिरजायत ।

अयं मे दास्यति श्रेयो वपुरेतद्वि तादृशम् ॥ १२-२७७-७ (७६३९७)

संनिकृष्टश्च देवस्य न चान्यैर्मानुषैर्वृतः ।

एष मे दास्यति धनं प्रभूतं शीघ्रमेव च ॥ १२-२७७-८ (७६३९८)

ततो धूपैश्च गन्धैश्च माल्यैरुच्चावचैरपि ।

बलिभिर्विविधाभिश्च पूजयामास तं द्विजः ॥ १२-२७७-९ (७६३९९)
 ततस्त्वल्पेन कालेन तुष्टो जलधरस्तदा ।
 तस्योपकारनियतामिमां वाचमुवाच ह ॥ १२-२७७-१० (७६४००)
 ब्रह्मघ्ने च सुरापे च चोरे भग्नव्रते तथा ।
 निष्कृतिर्विहिता सद्भिः कृतघ्ने नास्ति निष्कृतिः ॥ १२-२७७-११ (७६४०१)
 आशायास्तनयोऽधर्मः क्रोधोऽसूयासुतः स्मृतः ।
 लोभः पुत्रो निकृत्यास्तु कृतघ्नो नार्हति प्रजां ॥ १२-२७७-१२ (७६४०२)
 ततः स ब्राह्मणः स्वप्ने कुण्डधारस्य तेजसा ।
 अपश्यत्सर्वभूतानि कुशेषु शयितस्तदा ॥ १२-२७७-१३ (७६४०३)
 शमेन तपसा चैव भक्त्या च निरुपस्कृतः ।
 शुद्धात्मा ब्राह्मणो रात्रौ निदर्शनमपश्यत् ॥ १२-२७७-१४ (७६४०४)
 माणिभद्रं स तत्रस्थं देवतानां महाद्युतिम् ।
 अपश्यत् महात्मानं व्यादिशन्तं युधिष्ठिर ॥ १२-२७७-१५ (७६४०५)
 तत्र देवाः प्रयच्छन्ति राज्यानि च धनानि च ।
 शुभैः कर्मभिरारब्धाः प्रच्छिदन्त्यशुभेषु च ॥ १२-२७७-१६ (७६४०६)
 पश्यतामथ यक्षाणं कुण्डधारो महाद्युतिः ।
 निष्पत्य पतितो भूमौ देवानां भरतर्षभ ॥ १२-२७७-१७ (७६४०७)
 ततस्तु देववचनान्मणिभद्रो महामनाः ।
 उवाच पतितं भूमौ कुण्डधार किमिच्छसि ॥ १२-२७७-१८ (७६४०८)
 कुण्डधार उवाच । १२-२७७-१९क्ष् (६३३६)
 यदि प्रसन्ना देवा मे भक्तोऽयं ब्राह्मणो मम ।
 अस्यानुग्रहमिच्छामि कृतं किञ्चित्सुखोदयम् ॥ १२-२७७-१९ (७६४०९)
 ततस्तं माणिभद्रस्तु पुनर्वचनमब्रवीत्
 देवानामेव वचनात्कुण्डधारं माहद्युतिम् ॥ १२-२७७-२० (७६४१०)
 उत्तिष्ठोत्तिष्ठ भद्रं ते कृतकृत्यः सुखी भव ।
 धनार्थी यदि विप्रोऽयं धनमस्मै प्रदीयताम् ॥ १२-२७७-२१ (७६४११)
 यावद्धनं प्रार्थयते ब्राह्मणोऽयं सथा तव ।
 देवानां शासनात्तावदसङ्ख्येयं ददाम्यहम् ॥ १२-२७७-२२ (७६४१२)
 विचार्य कुण्डधारस्तु मानुष्यं चलमध्रुवम् ।
 तपसो मतिमाधत्त ब्राह्मणस्य यशस्विनः ॥ १२-२७७-२३ (७६४१३)
 कुण्डधार उवाच । १२-२७७-२४क्ष् (६३३७)
 नाहं धनानि याचामि ब्राह्मणाय धनप्रद ।
 अन्यमेवाहमिच्छामि भक्तायानुग्रहं कृतम् ॥ १२-२७७-२४ (७६४१४)
 पृथिवीं रत्नपूर्णां वा महद्वा रत्नसंचयम् ।
 भक्ताय नाहमिच्छामि भवेदेष तु धार्मिकः ॥ १२-२७७-२५ (७६४१५)
 धर्मेऽस्य रमतां बुद्धिर्धर्मं चैवोपजीवतु ।

धर्मप्रधानो भवतु ममैषोऽनुग्रहो मतः ॥ १२-२७७-२६ (७६४१६)
 माणिभद्र उवाच । १२-२७७-२७क्ष (६३३८)
 सदा धर्मफलं राज्यं सुखानि विविधानि च ।
 फलान्येवायमश्नातु कायक्लेशविवर्जितः ॥ १२-२७७-२७ (७६४१७)
 भीष्म उवाच । १२-२७७-२८क्ष (६३३९)
 ततस्तदेव बहुशः कुण्डधारो महायशाः ।
 अभ्यासमकरोद्धर्मे ततस्तुष्टास्तु देवताः ॥ १२-२७७-२८ (७६४१८)
 माणिभद्र उवाच । १२-२७७-२९क्ष (६३४०)
 प्रीतास्ते देवताः सर्वा द्विजस्यास्य तथैव च ।
 भविष्यत्येष धर्मात्मा धर्मे चाधरस्यते मतिः ॥ १२-२७७-२९ (७६४१९)
 भीष्म उवाच । १२-२८८-३०क्ष (६३४१)
 ततः प्रीतो जलधरः कृतकार्यो युधिष्ठिर ।
 ईप्सितं मनसो लब्ध्वा वरमन्यैः सुदुर्लभम् ॥ १२-२७७-३० (७६४२०)
 ततोऽपश्यत चीराणि सूक्ष्माणि द्विजसत्तमः ।
 पार्श्वतोऽभ्याशतो न्यस्तान्यथ निर्वेदमागतः ॥ १२-२७७-३१ (७६४२१)
 ब्राह्मण उवाच । १२-२७७-३२क्ष (६३४२)
 अयं न सुकृतं वेत्ति को न्वन्यो वेत्स्यते कृतम् ।
 गच्छामि वनमेवाहं परं धर्मेण जीवितुम् ॥ १२-२७७-३२ (७६४२२)
 भीष्म उवाच । १२-२७७-३३क्ष (६३४३)
 निर्वेदाद्देवतानां च प्रसादात्स द्विजोत्तमः ।
 वनं प्रविश्य सुमहत्तप आरब्धवांस्तदा ॥ १२-२७७-३३ (७६४२३)
 देवतातिथिशेषेण फलमूलाशनो द्विजः ।
 धर्मे चास्य महाराज दृढा बुद्धिरजायत ॥ १२-२७७-३४ (७६४२४)
 त्यक्त्वा मूलफलं सर्वं पर्णाहारोऽभवद्द्विजः ।
 पर्णं त्यक्त्वा जलाहारः पुनरासीद्द्विजस्तदा ॥ १२-२७७-३५ (७६४२५)
 वायुभक्षस्ततः पञ्चाद्वहून्वर्षगणानभूत् ।
 न चास्य क्षीयते प्राणस्तदद्भुतमिवाभवत् ॥ १२-२७७-३६ (७६४२६)
 धर्मे च श्रद्धधानस्य तपस्युग्रे च वर्ततः ।
 कालेन महता तस्य दिव्या दृष्टिरजायत ॥ १२-२७७-३७ (७६४२७)
 तस्य बुद्धिः प्रादुरासीद्यदि दद्यामहं धनम् ।
 तुष्टः कस्यचिदेवेह मिथ्या वाङ्ग भवेन्मम ॥ १२-२७७-३८ (७६४२८)
 ततः प्रहृष्टवदनो भूय आरब्धवांस्तपः ।
 भूयश्चाचिन्तयत्सिद्धो यत्परं सोऽभिमन्यते ॥ १२-२७७-३९ (७६४२९)
 यदि दद्यामहं राज्यं तुष्टो वै यस्य कस्यचित् ।
 स भवेदचिराद्वाजा न मिथ्या वाग्भवेन्मम ॥ १२-२७७-४० (७६४३०)
 तस्य साक्षात्कुण्डधारो दर्शयामास भारत ।

ब्राह्मणस्य तपोयोगात्सौहृदेनाभिचोदितः ॥ १२-२७७-४१ (७६४३१)
 समागम्य स तेनाथ पूजां चक्रे यथाविधि ।
 ब्राह्मणः कुण्डधारस्य विस्मितश्चाभवन्नृप ॥ १२-२७७-४२ (७६४३२)
 ततोऽब्रवीत्कुण्डधारो दिव्यं ते चक्षुरुत्तमम् ।
 पश्य राज्ञां गतिं विप्र लोकांश्चैव तु चक्षुषा ॥ १२-२७७-४३ (७६४३३)
 ततो राजसहस्राणि मग्नानि निरये तदा ।
 दूरादपश्यद्विप्रः स दिव्ययुक्तेन चक्षुषा ॥ १२-२७७-४४ (७६४३४)
 कुण्डधार उवाच । १२-२७७-४५क्ष (६३४४)
 मां पूजयित्वा भावेन यदि त्वं दुःखमाप्नुयाः ।
 कृतं मया भवेत्किं ते कश्च तेऽनुग्रहो भवेत् ॥ १२-२७७-४५ (७६४३५)
 पश्यपश्य च भूयस्त्वं कामानिच्छेत्कथं नरः ।
 स्वर्गद्वारं हि संरुद्धं मानुषेषु विशेषतः ॥ १२-२७७-४६ (७६४३६)
 भीष्म उवाच । १२-२७७-४७क्ष (६३४५)
 ततोऽपश्यत्स कामं च क्रोधं लोभं भयं मदम् ।
 निद्रां तन्द्रीं तथाऽऽलस्यमावृत्य पुरुषान्स्थितान् ॥ १२-२७७-४७ (७६४३७)
 कुण्डधार उवाच । १२-२७७-४८क्ष (६३४६)
 एतैर्लोकाः सुसंरुद्धा देवानां मानुषाञ्जयम् ।
 तथैव देववचनाद्विघ्नं कुर्वन्ति सर्वशः ॥ १२-२७७-४८ (७६४३८)
 न देवैरननुज्ञातः कश्चिद्भवति धार्मिकः ।
 एष शक्तोऽस्मि तपसा दातुं राज्यं धनानि च ॥ १२-२७७-४९ (७६४३९)
 भीष्म उवाच । १२-२७७-५०क्ष (६३४७)
 ततः पपात शिरसा ब्राह्मणस्तोयधारिणे ।
 उवाच चैनं धर्मात्मा महान्मेऽनुग्रहः कृतः ॥ १२-२७७-५० (७६४४०)
 कामलोभानुबन्धेन पुरा ते यदसूयितम् ।
 मया स्नेहमविज्ञाय तत्र मे क्षन्तुमर्हसि ॥ १२-२७७-५१ (७६४४१)
 क्षान्तमेव मयेत्युक्त्वा कुण्डधारो द्विजर्षभम् ।
 संपरिष्वज्य बाहुभ्यां तत्रैवान्तरधीयत ॥ १२-२७७-५२ (७६४४२)
 ततः सर्वास्तदा लोकान्ब्राह्मणोऽनुचचार ह ।
 कुण्डधारप्रसादेन तपसा सिद्धिमागतः ॥ १२-२७७-५३ (७६४४३)
 विहायसा च गमनं तथा संकल्पितार्थता ।
 धर्माच्छ्रुत्या तथा योगाद्या चैव परमा गतिः ॥ १२-२७७-५४ (७६४४४)
 देवता ब्राह्मणाः सन्तो यक्षा मानुषचारणाः ।
 धार्मिकान्पूजयन्तीह न धनाद्वान्न कामिनः ॥ १२-२७७-५५ (७६४४५)
 सुप्रसन्ना हि ते देवा यत्ते धर्मे रता मतिः ।
 धने सुखकला काचिद्धर्मे तु परमं सुखम् ॥ १२-२७७-५६ (७६४४६)

इति श्रीमन्महाभारते शान्तिपर्वणि मोक्षधर्मपर्वणि
सप्तसप्तत्यधिकद्विशततमोऽध्यायः ॥ २७७. ।

Mahabharata - Shanti Parva - Chapter Footnotes

१२-२७७-६ जलधरं मेघम् । कुण्डधारं नामतः ॥
१२-२७७-७ धास्यति विधास्यति । तस्य बुद्धिरजायतेति
ट । थ । पाठः । दास्यति श्रेय इति ट । थ । ध । पाठः ॥
१२-२७७-१० इमां गाधामगायतेति ध । पाठः ॥
१२-२७७-१४ निरुपस्कृतो भोगवर्जितः ॥
१२-२७७-१५ व्यादिशन्तं देवान्नया याचकेभ्यः फलानि समर्पयन्तम् ॥
१२-२७७-१६ अशुभेषु कर्मसूपस्थितेषु प्राग्दत्तमपि राज्यादिकं
प्रच्छिन्दन्ति हरन्ति ॥
१२-२७७-१७ भूमौ पतितो ब्राह्मणहितार्थी । अग्रतः पतितो भूमाविति
ध । पाठः ॥
१२-२७७-१८ कुण्डधार किमिष्यत इति झ । ध । पाठः ॥

शान्तिपर्व - अध्याय २७८

॥ श्रीः ॥

१२.२७८. अध्यायः २७८

Mahabharata - Shanti Parva - Chapter Topics

भीष्मेण युधिष्ठिरं प्रति हिंसाहेतुतया

यज्ञस्याप्यप्राशस्त्यप्रतिपादकनारदवचनानुवादः ॥ १. ।

Mahabharata - Shanti Parva - Chapter Text

१२-२७८-० (७६४४७)

युधिष्ठिर उवाच । १२-२७८-०क्ष् (६३४८)

बहूनां यज्ञतपसामेकार्थानां पितामह ।

धर्मार्थं न सुखार्थार्थं कथं यज्ञः समाहितः ॥ १२-२७८-१ (७६४४८)

भीष्म उवाच । १२-२७८-२क्ष् (६३४९)

अत्र ते वर्तयिष्यामि नारदेनानुकीर्तितम् ।

उञ्छवृत्तेः पुरावृत्तं यज्ञार्थं ब्राह्मणस्य च ॥ १२-२७८-२ (७६४४९)

नारद उवाच । १२-२७८-३क्ष् (६३५०)

राष्ट्रे धर्मोत्तरे श्रेष्ठे विदर्भेष्वभवद्द्विजः ।

उञ्छवृत्तिर्ऋषिः कश्चिद्यज्ञं यष्टुं समादधे ॥ १२-२७८-३ (७६४५०)

श्यामाकमशनं तत्र सूर्यपर्णी सुवर्चला ।

तिक्तं च विरसं शाकं तपसा स्वादुतां गतम् ॥ १२-२७८-४ (७६४५१)

उपगम्य वने पृथ्वीं सर्वभूताविहिंसया ।
 अपि मूलफलैरिष्टो यज्ञः स्वर्ग्यः परंतप ॥ १२-२७८-५ (७६४५२)
 तस्य भार्या व्रतकृशा शुचिः पुष्करमालिनी ।
 यज्ञपत्नी समानीता सत्येनानुविधीयते ॥ १२-२७८-६ (७६४५३)
 सा तु शापपरित्रस्ता तत्स्वभावानुतिनी ।
 मायूरजीर्णपर्णानां वस्त्रं तस्याश्च वर्णितम् ॥ १२-२७८-७ (७६४५४)
 अकामया कृतस्तत्र यज्ञो होत्रनुमार्गतः ।
 शुकस्य पुनराजातिरवध्यानादधर्मवत् ॥ १२-२७८-८ (७६४५५)
 तस्मिन्वने समीपस्थो मृगोऽभूत्सहचारिकः ।
 वचोभिरब्रवीत्सत्यं त्वयेदं दुष्कृतं कृतम् ॥ १२-२७८-९ (७६४५६)
 यदि मन्त्राङ्गहीनोऽयं यज्ञो भवति वैकृतः ।
 मा भोःप्रक्षिप होत्रे त्वं गच्छ स्वर्गमतन्द्रितः ॥ १२-२७८-१० (७६४५७)
 ततस्तु यज्ञे सावित्री साक्षात्तं संन्यमन्त्रयत् ।
 निमन्त्रयन्ती प्रत्युक्ता न हन्यां सहवासिनम् ॥ १२-२७८-११ (७६४५८)
 एवमुक्त्वा निवृत्ता सा प्रवृत्ता यज्ञपावकात् ।
 किंनु दुश्चरितं यज्ञे दिदृक्षुः सा रसातलम् ॥ १२-२७८-१२ (७६४५९)
 स तु बद्धाञ्जलिं सत्यमयाचद्धरिणः पुनः ।
 सत्येन स परिष्वज्य संदिष्टो गम्यतामिति ॥ १२-२७८-१३ (७६४६०)
 ततः स हरिणो गत्वा पदान्यष्टौ न्यवर्तत ।
 साधु हिंसय मां सत्य हतो यास्यामि सद्गदितम् ॥ १२-२७८-१४ (७६४६१)
 पश्य ह्यप्सरसो दिव्या मया दत्तेन चक्षुषा ।
 विमानानि विचित्राणि गन्धर्वाणां महात्मनाम् ॥ १२-२७८-१५ (७६४६२)
 ततः स सुचिरं दृष्ट्वा स्पृहालग्नेन चक्षुषा ।
 मृगमालोक्य हिंसायां स्वर्गवासं समर्थयत् ॥ १२-२७८-१६ (७६४६३)
 स तु धर्मो मृगो भूत्वा बहुवर्षोषितो वने ।
 तस्य निष्कृतिमाधत्त न त्वसौ यज्ञसंविधिः ॥ १२-२७८-१७ (७६४६४)
 तस्य तेनानुभावेन मृगहिंसात्मनस्तदा ।
 तपो महत्समुच्छ्रन्नं तस्माद्धिंसा न यज्ञिया ॥ १२-२७८-१८ (७६४६५)
 ततस्तं भगवान्धर्मो यज्ञं याजयत स्वयम् ।
 समाधानं च भार्याया लेभे स तपसा परम् ॥ १२-२७८-१९ (७६४६६)
 अहिंसा परो धर्मो हिंसाधर्मस्तथा हितः ।
 सत्यं तेऽहं प्रवक्ष्यामि नो धर्मः सत्यवादिनाम् ॥ १२-२७८-२० (७६४६७)

इति श्रीमन्महाभारते शान्तिपर्वणि मोक्षधर्मपर्वणि
 अष्टसप्तत्यधिकद्विशततमोऽध्यायः ॥ २७८. ।

Mahabharata - Shanti Parva - Chapter Footnotes

१२-२७८-३ कश्चित्स च यज्ञं समादध इति ट । थ । पाठः ॥

१२-२७८-४ श्यामाकमशनमदनीय । सूर्यपर्णी सुवर्चलेति
शाकविशेषौ । त्रयमेतद्वन्यं यज्ञियद्रव्यम् । सूर्यपत्री सुवर्चलेति
ट । थ । ध । पाठः ॥

१२-२७८-६ पुष्करमालिनी नामतः । सत्ये सत्यसंज्ञे भर्तरि
नानुविधीयते हिंसा यज्ञमश्रेयस्त्वेन मन्यमाना अनुविधानमानुकूल्यं
न करोति ॥

१२-२७८-७ तथापि शापाद्गीता सती भर्तुः स्वभावमनुरुध्यास्ते
इत्यर्थः । मयूरपञ्चैः सन्निवेशविशेषेण गुम्फितैस्तस्या वस्त्रं
वर्णितं विस्तारितम् ॥

१२-२७८-८ शुक्रस्य पुनराज्ञाभिः पर्णादो नाम धर्मविदिति झ । पाठः ॥

१२-२७८-९ सहचारिको यजमानस्य सत्यसंज्ञस्य प्रतिवेशी
स मृगोऽभून्मृगो भूत्वा च सत्यं मुनिमब्रवीत्
। दुष्कृतमिति । सतिसामर्थ्ये मन्त्राङ्गहीनं यज्ञं कुर्वतां
दुष्कृतं भवतीत्यर्थः ॥

१२-२७८-१० ननु दरिद्रेण मयानुकल्पेनैव श्यामाकचरुणा पशुकार्यं
क्रियत इत्याशङ्क्याह यदीति । होत्रे हूयतेऽस्मिन्निति व्युत्पत्त्या
अग्नौ । मां पर्णादं मृगभूतम् ॥

१२-२७८-११ सावित्री सवितृमण्डलाधिष्ठात्री देवता प्रत्यक्षमेत्य
संन्यमन्त्रयत् मदर्तेऽयं पशुरग्नौ होतव्य इत्युक्तवती । प्रत्युक्ता
प्रत्याख्याता । तत्र हेतुः न हन्यामिति ॥

१२-२७८-१२ रसातलं दिदृक्षुः प्रवृत्ता तिरोभूदित्यर्थः ॥

१२-२७८-१३ सत्यं सत्यसंज्ञम् । अयाचत मामग्नौ प्रक्षिपेति
प्रार्थितवान् । ततो हिंसायां दोषं पश्यता संदिष्ट आज्ञप्तः ॥

१२-२७८-१६ हिंसायां कृतायामेव स्वर्गवासं प्राप्नोतीति समर्थयत्
समर्थितवानिति संबन्धः ॥

१२-२७८-१७ केनचिन्निमित्तेन मृगतां प्राप्तो धर्मस्तस्य निमित्तस्य
निष्कृतिं प्रतीकारमाधत्त स्वात्मानं मोचितवान्नत्वसौ यज्ञस्य
समीचीनो विधिहिसामयत्वात् ॥

१२-२७८-१८ अनुभावेन पशुं हत्वा स्वर्गं प्राप्स्यामीत्यभिप्रायेण
। यज्ञिया यज्ञाय हिता ॥

१२-२७८-१९ याजयत अडभाव आर्षः । याजितवान् । भार्यायाः
पुष्करमालिन्याः हिंसामययज्ञमनिच्छन्त्याः ॥

१२-२७८-२० तथा तेन स्वर्गप्रदत्वेन रूपेण हितः । सत्यवादिनां
ब्रह्मवादिनां त्वसौ नो धर्मः अहिंसा सकलो धर्म इति झ । पाठः ॥

शान्तिपर्व - अध्याय २७९

॥ श्रीः ॥

१२.२७९. अध्यायः २७९

Mahabharata - Shanti Parva - Chapter Topics

भीष्मेण युधिष्ठिरं प्रति धर्माचरणस्य

श्रेयस्साधनत्वप्रतिपादनम् ॥ १. ।

Mahabharata - Shanti Parva - Chapter Text

१२-२७९-० (७६४६८)

युधिष्ठिर उवाच । १२-२७९-०क्ष् (६३५१)

कथं भवति पापात्मा कथं धर्मं करोति वा ।

केन निर्वेदमादत्ते मोक्षं वा केन गच्छति ॥ १२-२७९-१ (७६४६९)

भीष्म उवाच । १२-२७९-२क्ष् (६३५२)

विदिताः सर्वधर्मास्ते स्थित्यर्थमनुपृच्छसि ।

शृणु मोक्षं सनिर्वेदं पापं धर्मं च मूलतः ॥ १२-२७९-२ (७६४७०)

विज्ञानार्थं हि पञ्चानामिच्छापूर्वं प्रवर्तते ।

प्राप्यतां वर्तते कामो द्वेषो वा भरतर्षभ ॥ १२-२७९-३ (७६४७१)

ततस्तदर्थं यतते कर्म चारभते महत् ।

इष्टानां रूपगन्धानामभ्यासं च चिकीर्षति ॥ १२-२७९-४ (७६४७२)

ततो रागः प्रभवति द्वेषश्च तदनन्तरम् ।

ततो लोभः प्रभवति मोहश्च तदनन्तरम् ॥ १२-२७९-५ (७६४७३)

लोभमोहाभिभूतस्य रागद्वेषान्वितस्य च ।

न धर्मे जायते बुद्धिर्व्याजाद्धर्मं करोति च ॥ १२-२७९-६ (७६४७४)

व्याजेन चरते धर्ममर्थं व्याजेन रोचते ।

व्याजेन सिद्धयमानेषु धर्मेषु कुरुनन्दन ॥ १२-२७९-७ (७६४७५)

तत्रैव कुरुते बुद्धिं ततः पापं चिकीर्षति ।

सुहृद्भिर्वार्यमाणोऽपि पण्डितैश्चापि भारत ॥ १२-२७९-८ (७६४७६)

उत्तरं न्यायसंबद्धं ब्रवीति विधिचोदितम् ।

अधर्मस्त्रिविधस्तस्य वर्धते रागमोहजः ॥ १२-२७९-९ (७६४७७)

पापं चिन्तयते कर्म प्रब्रवीति करोति च ।

तस्याधर्मप्रवृत्तस्य दोषान्पश्यन्ति साधवः ॥ १२-२७९-१० (७६४७८)

एकशीलाश्च मित्रत्वं भजन्ते पापकर्मिणः ।

स नेह सुखमाप्नोति कुत एव परत्र वै ॥ १२-२७९-११ (७६४७९)

एवं भवति पापात्मा धर्मात्मानं तु मे शृणु ।

यथा कुशलधर्मा स कुशलं प्रतिपद्यते ॥ १२-२७९-१२ (७६४८०)
 कुशलेनैव धर्मेण गतिमिष्टां प्रपद्यते ।
 य एतान्प्रज्ञया दोषान्पूर्वमेवानुपश्यति ॥ १२-२७९-१३ (७६४८१)
 कुशलस्तु सुखार्थाय साधूंश्चाप्युपसेवते ।
 तस्य साधुसमाचारादभ्यासाच्चैव वर्धते ॥ १२-२७९-१४ (७६४८२)
 प्राज्ञो धर्मे च रमते धर्मं चैवोपजीवति ।
 सोऽथ धर्मादवाप्तेषु धनेषु कुरुनन्दन ॥ १२-२७९-१५ (७६४८३)
 तस्यैव सिञ्चते मूलं गुणान्पश्यति यत्र वै ।
 धर्मात्मा भवति ह्येवं मित्रं च लभते शुभम् ॥ १२-२७९-१६ (७६४८४)
 स मित्रधनलाभात्तु प्रेत्य चेह च नन्दति ।
 शब्दे स्पर्शे रसे रूपे तथा गन्धे च भारत ॥ १२-२७९-१७ (७६४८५)
 प्रभुत्वं लभते जन्तुर्धर्मस्यैतत्फलं विदुः ।
 स तु धर्मफलं लब्ध्वा न तृष्यति युधिष्ठिर ॥ १२-२७९-१८ (७६४८६)
 धर्मे स्थितानां कौन्तेय सर्वभोगक्रियासु च ।
 अतृप्यमाणो निर्वेदमादत्ते ज्ञानचक्षुषा ।
 प्रज्ञाचक्षुर्यदा कामे दोषमेवानुपश्यति ॥ १२-२७९-१९ (७६४८७)
 शब्दे स्पर्शे तथा रूपे न च भावयते मनः ।
 विमुच्यते तदा कामान्न च धर्मं विमुञ्चति ॥ १२-२७९-२० (७६४८८)
 सर्वत्यागे च यतते दृष्ट्वा लोकं क्षयात्मकम् ।
 ततो मोक्षाय यतते नानुपायाद्दुपायतः ॥ १२-२७९-२१ (७६४८९)
 शनैर्निर्वेदमादत्ते पापं कर्म जहाति च ।
 धर्मात्मा चैव भवति मोक्षं च लभते परम् ॥ १२-२७९-२२ (७६४९०)
 एतत्ते कथितं तात यन्मां त्वं परिपृच्छसि ।
 पापं धर्मस्तथा मोक्षो निर्वेदश्चैव भारत ॥ १२-२७९-२३ (७६४९१)
 तस्माद्धर्मे प्रवर्तेथाः सर्वावस्थं युधिष्ठिर ।
 धर्मे स्थितानां कौन्तेय सिद्धिर्भवति शाश्वती ॥ १२-२७९-२४ (७६४९२)

इति श्रीमन्महाभारते शान्तिपर्वणि मोक्षधर्मपर्वणि

एकोनाशीत्यधिकद्विशततमोऽध्यायः ॥ २७९. ।

Mahabharata - Shanti Parva - Chapter Footnotes

१२-२७९-७ व्याजेन कपटेन । अर्थमर्थजातम् ॥

१२-२७९-९ न्यायसंबद्धमाहारे व्यवहारे च त्यक्तलज्जः सुखी
 भवेदित्यादि । त्रिविधः कायिको वाचिको मानसश्च ॥

१२-२७९-१० पापं परानिष्टम् ॥

१२-२७९-१२ कुशलं कल्याणं परहितमित्यर्थः ॥

१२-२७९-१९ निर्वेदं वैराग्यम् ॥

१२-२७९-२० भावयते चिन्तावशं करोति । विरज्यति तदा कामे इति
ड।थ।पाठः ॥

शान्तिपर्व - अध्याय २८०

॥ श्रीः ॥

१२.२८०. अध्यायः २८०

Mahabharata - Shanti Parva - Chapter Topics

भीष्मेण युधिष्ठिरं प्रति मोक्षोपायप्रतिपादनम् ॥ १. ।

Mahabharata - Shanti Parva - Chapter Text

१२-२८०-० (७६४९३)

युधिष्ठिर उवाच । १२-२८०-०क्ष (६३५३)

मोक्षः पितामहेनोक्त उपायान्नुपायतः ।

तमुपायं यथान्यायं श्रोतुमिच्छामि भारत ॥ १२-२८०-१ (७६४९४)

भीष्म उवाच । १२-२८०-२क्ष (६३५४)

त्वय्येवैतन्महाप्राज्ञ युक्तं निपुणदर्शनम् ।

यदुपायेन सर्वार्थं नित्यं मृगयसेऽनघ ॥ १२-२८०-२ (७६४९५)

करणे घटस्य या बुद्धिर्घटोत्पत्तौ न सा मता ।

एवं धर्माभ्युपायेषु नान्यद्धर्मेषु कारणम् ॥ १२-२८०-३ (७६४९६)

पूर्वे समुद्रे यः पन्थाः स न गच्छति पश्चिमम् ।

एकः पन्था हि मोक्षस्य तन्मे विस्तरतः शृणु ॥ १२-२८०-४ (७६४९७)

क्षमया क्रोधमुच्छिन्द्यात्कामं संकल्पवर्जनात् ।

सत्त्वसंसेवानद्धीरो निद्रामुच्छेत्तुमर्हति ॥ १२-२८०-५ (७६४९८)

अप्रमादाद्भयं रक्षेच्छ्वासं क्षेत्रज्ञशीलनात् ।

इच्छां द्वेषं च कामं च धैर्येण विनिवर्तयेत् ॥ १२-२८०-६ (७६४९९)

भ्रमं संमोहमावर्तमभ्यासाद्विनिवर्तयेत् ।

निद्रां चाप्रतिभां चैव ज्ञानाभ्यासेन तत्त्ववित् ॥ १२-२८०-७ (७६५००)

उपद्रवांस्तथा रोगान्हितजीर्णमिताशनात् ।

लोभं मोहं च संतोषाद्विषयांस्तत्त्वदर्शनात् ॥ १२-२८०-८ (७६५०१)

अनुक्रोशादधर्मं च जयेद्धर्ममवेक्षया ।

आयत्या च जयेदाशामर्थं सङ्गविवर्जनात् ॥ १२-२८०-९ (७६५०२)

अनित्यत्वेन च स्नेहं क्षुधं योगेन पण्डितः ।

कारुण्येनात्मनो मानं तृष्णां च परितोषतः ॥ १२-२८०-१० (७६५०३)

उत्थानेन जयेत्तन्त्रीं वितर्कं निश्चयाज्जयेत् ।

मौनेन बहुभाषां च शौर्येण च भयं जयेत् ॥ १२-२८०-११ (७६५०४)

यच्छेद्वाङ्मनसी बुद्ध्या तां यच्छेज्ज्ञानचक्षुषा ।
 ज्ञानमात्मा महान्यच्छेत्तं यच्छेज्ज्ञानमात्मनः ॥ १२-२८०-१२ (७६५०५)
 तदेतदुपशान्तेन बोद्धव्यं शुचिकर्मणा ।
 योगदोषान्समुच्छिद्यत्पञ्च यान्कवयो विदुः ॥ १२-२८०-१३ (७६५०६)
 कामं क्रोधं च लोभं च भयं स्वप्नं च पञ्चमम् ।
 परित्यज्य निषेवेत तथेमान्योगसाधनान् ॥ १२-२८०-१४ (७६५०७)
 ध्यानमध्ययनं दानं सत्यं ह्रीरार्जवं क्षमा ।
 शौचमाहारतः शुद्धिरिन्द्रियाणां च संयमः ॥ १२-२८०-१५ (७६५०८)
 एतैर्विवर्धते तेजः पाप्मानमपहन्ति च ।
 सिध्यन्ति चास्य संकल्पा विज्ञानं च प्रवर्तते ॥ १२-२८०-१६ (७६५०९)
 धृतपापः स तेजस्वी लध्वाहारो जितेन्द्रियः ।
 कामक्रोधौ वशे कृत्वा निनीषेद्ब्रह्मणः पदम् ॥ १२-२८०-१७ (७६५१०)
 अमूढत्वमसङ्गित्वं कामक्रोधविवर्जनम् ।
 अदैन्यमनुदीर्णत्वमनुद्वेगो व्यवस्थितिः ॥ १२-२८०-१८ (७६५११)
 एष मार्गो हि मोक्षस्य प्रसन्नो विमलः शुचिः ।
 तथा वाक्कायमनसां नियमः कामतोऽन्यथा ॥ १२-२८०-१९ (७६५१२)

इति श्रीमन्महाभारते शान्तिपर्वणि मोक्षधर्मपर्वणि
 अशीत्यधिकद्विशततमोऽध्यायः ॥ २८० ॥

Mahabharata - Shanti Parva - Chapter Footnotes

१२-२८०-९ अयेद्धर्ममुपेक्षयेति ट । थ । ध । पाठः ॥
 १२-२८०-१२ ज्ञानमात्मावबोधेन यच्छेदात्मानमात्मनेति झ । पाठः ॥

शान्तिपर्व - अध्याय २८१

॥ श्रीः ॥

१२.२८१. अध्यायः २८१

Mahabharata - Shanti Parva - Chapter Topics

भीष्मेण युधिष्ठिरंप्रति

भूतोत्पत्तिविनाशादिप्रतिपादकदेवलनारदसंवादानुवादः ॥ १ ॥

Mahabharata - Shanti Parva - Chapter Text

१२-२८१-० (७६५१३)

भीष्म उवाच । १२-२८१-०क्ष् (६३५५)

अत्रैवोदाहरन्तीममितिहासं पुरातनम् ।

नारदस्य च संवादं देवलस्यासितस्य च ॥ १२-२८१-१ (७६५१४)
आसीनं देवलं वृद्धं बुद्ध्वा बुद्धिमतां वरम् ।
नारदः परिपप्रच्छ भूतानां प्रभवाप्ययम् ॥ १२-२८१-२ (७६५१५)
नारद उवाच । १२-२८१-३क्ष (६३५६)
कुतः सृष्टमिदं विश्वं ब्रह्मन्स्थावरजङ्गमम् ।
प्रलये च कमभ्येति तद्भवान्प्रब्रवीतु मे ॥ १२-२८१-३ (७६५१६)
असित उवाच । १२-२८१-४क्ष (६३५७)
येभ्यः सृजति भूतानि कालो भावप्रचोदितः ।
महाभूतानि पञ्चेति तान्याहुर्भूतचिन्तकाः ॥ १२-२८१-४ (७६५१७)
तेभ्यः सृजति भूतानि काल आत्मप्रचोदितः ।
एतेभ्यो यः परं ब्रूयादसद्ब्रूयादसंशयम् ॥ १२-२८१-५ (७६५१८)
विद्धि नारद पञ्चैताञ्शाश्वतानचलान्ध्रुवान् ।
महतस्तेजसो राशीन्कालषष्ठान्स्वभावतः ॥ १२-२८१-६ (७६५१९)
आपञ्चैवान्तरिक्षं च पृथिवी वायुपावकौ ।
असिद्धिः परमेतेभ्यो भूतेभ्यो मुक्तसंशयम् ॥ १२-२८१-७ (७६५२०)
नोपपत्त्या न वा युक्त्या त्वसद्ब्रूयादसंशयम् ।
वेत्थैतानभिनिर्वृत्तान्षडेते यस्य राशयः ॥ १२-२८१-८ (७६५२१)
पञ्चैव तानि कालश्च भावाभावौ च केवलौ ।
अष्टौ भूतानि भूतानां शाश्वतानि भवाव्ययौ ॥ १२-२८१-९ (७६५२२)
अभावभावितेष्वेव तेभ्यश्च प्रभवन्त्यपि ।
विनष्टोऽप्यनुतान्येव जन्तुर्भवति पञ्चधा ॥ १२-२८१-१० (७६५२३)
तस्य भूमिमयो देहः श्रोत्रमाकाशसंभवम् ।
सूर्याच्चक्षुरसुर्वायोरद्भ्यस्तु खलु शोणितम् ॥ १२-२८१-११ (७६५२४)
चक्षुषी नासिकाकर्णौ त्वक् जिह्वेति च पञ्चमी ।
इन्द्रियाणीन्द्रियार्थानां ज्ञानानि कवयो विदुः ॥ १२-२८१-१२ (७६५२५)
दर्शनं श्रवणं घ्राणं स्पर्शनं रसनं तथा ।
उपपत्त्या गुणान्विद्धि पञ्च पञ्चसु धातुषु ॥ १२-२८१-१३ (७६५२६)
रूपं गन्धो रसः स्पर्शः शब्दश्चैवाथ तद्गुणाः ।
इन्द्रियैरुपलभ्यन्ते पञ्चधा पञ्च पञ्चभिः ॥ १२-२८१-१४ (७६५२७)
रूपं गन्धं रसं स्पर्शं शब्दं चैवाथ तद्गुणान् ।
इन्द्रियाणि न बुध्यन्ते क्षेत्रज्ञस्तैस्तु बुध्यते ॥ १२-२८१-१५ (७६५२८)
चित्तमिन्द्रियसंघातात्परं तस्मात्परं मनः ।
मनसस्तु परा बुद्धिः क्षेत्रज्ञो बुद्धितः परः ॥ १२-२८१-१६ (७६५२९)
पूर्वं चेतयते जन्तुरिन्द्रियैर्विषयान्पृथक् ।
विचार्य मनसा पश्चादथ बुद्ध्या व्यवस्यति ।
इन्द्रियैरुपसृष्टार्थान्मत्वा यस्त्वध्यवस्यति ॥ १२-२८१-१७ (७६५३०)

चित्तमिन्द्रियसंघातं मनो बुद्धिस्तथाऽष्टमी ।
 अष्टौ ज्ञानेन्द्रियाण्याहुरेतान्यध्यात्मचिन्तकाः ॥ १२-२८१-१८ (७६५३१)
 पाणिं पादं च पायुं च मेहनं पञ्चमं मुखम् ।
 इति संशब्दमानानि शृणु कर्मेन्द्रियाण्यपि ॥ १२-२८१-१९ (७६५३२)
 जल्पनाभ्यवहारार्थं मुखमिन्द्रियमुच्यते ।
 गमनेन्द्रियं तथा पादौ कर्मणः करणे करौ ॥ १२-२८१-२० (७६५३३)
 पायूपस्थं विसर्गार्थमिन्द्रिये तुल्यकर्मणी ।
 विसर्गे च पुरीषस्य विसर्गे चापि कामिके ॥ १२-२८१-२१ (७६५३४)
 मनः षष्ठान्यथैतानि वाचा सम्यग्यथागमम् ।
 ज्ञानचेष्टेन्द्रियगुणाः सर्वेषां शब्दिता मया ॥ १२-२८१-२२ (७६५३५)
 इन्द्रियाणां स्वकर्मभ्यः श्रमादुपरमो यदा ।
 भवतीन्द्रियसंन्यासादथ स्वपिति वै नरः ॥ १२-२८१-२३ (७६५३६)
 इन्द्रियाणां व्युपरमे मनोऽव्युपरतं यदि ।
 सेवते विषयानेव तं विद्यात्स्वप्नदर्शनम् ॥ १२-२८१-२४ (७६५३७)
 सात्त्विकाश्चैव ये भावास्तथा राजसतामसाः ।
 कर्मयुक्ताः प्रशंसन्ति सात्त्विकान्नेतरांस्तथा ॥ १२-२८१-२५ (७६५३८)
 आनन्दः कर्मणां सिद्धिः प्रतिपत्तिः परा गतिः ।
 सात्त्विकस्य निमित्तानि भावान्संश्रयसे स्मृतिः ॥ १२-२८१-२६ (७६५३९)
 जन्तुष्वेकतमेष्वेवं भावं यो वा समास्थितः ।
 भावयोरीप्सितं नित्यं प्रत्यक्षं गमनं द्वयोः ॥ १२-२८१-२७ (७६५४०)
 इन्द्रियाणि च भावाश्च गुणाः सप्तदश स्मृताः ।
 तेषामष्टादशो देही यः शरीरे स शाश्वतः ॥ १२-२८१-२८ (७६५४१)
 अथवा सशरीरास्ते गुणाः सर्वे शरीरिणाम् ।
 संश्रितास्तद्वियोगे हि सशरीरा न सन्ति ते ॥ १२-२८१-२९ (७६५४२)
 अथवा संविभागेन शरीरं पाञ्चभौतिकम् ।
 एकश्च दश चाष्टौ च गुणाः सह शरीरिणाम् ।
 ऊष्मणा सह विशो वा संघातः पाञ्चभौतिकः ॥ १२-२८१-३० (७६५४३)
 महान्संधारयत्येतच्छरीरं वायुना सह ।
 सत्यप्रभावयुक्तस्य निमित्तं देहभेदने ॥ १२-२८१-३१ (७६५४४)
 तथैवोत्पद्यते किञ्चित्पञ्चत्वं गच्छते तथा ।
 पुण्यपापविनाशान्ते पुण्यपापसमीरितः ।
 देहं विशति कालेन ततोऽयं कर्मसंभवम् ॥ १२-२८१-३२ (७६५४५)
 हित्वाहित्वा ह्ययं प्रैति देहाद्देहं कृताश्रयः ।
 कालसंचोदितः क्षेत्री विशीर्णाद्वा गृहाद्गृहम् ॥ १२-२८१-३३ (७६५४६)
 तं तु नैवानुतप्यन्ते प्राज्ञा निश्चितनिश्चयाः ।
 कृपणास्त्वनुतप्यन्ते जनाः संबन्धिमानिनः ॥ १२-२८१-३४ (७६५४७)

न ह्ययं कस्यचित्कश्चिन्नास्य कश्चन विद्यते ।
 भवत्येको ह्ययं नित्यं शरीरे सुखदुःखकृत् ॥ १२-२८१-३५ (७६५४८)
 नैव संजायते जन्तुर्न च जातु विपद्यते ।
 याति देहमयं मुक्त्वा कदाचित्परमां गतिम् ॥ १२-२८१-३६ (७६५४९)
 पुण्यपापमयं देहं क्षपयन्कर्मसंक्षयात् ।
 क्षीणदेहः पुनर्देही ब्रह्मत्वमुपगच्छति ॥ १२-२८१-३७ (७६५५०)
 पुण्यपापक्षयार्थं हि साङ्ख्यज्ञानं विधीयते ।
 तत्क्षये हृदि पश्यन्ति ब्रह्मभावे परां गतिम् ॥ १२-२८१-३८ (७६५५१)

इति श्रीमन्महाभारते शान्तिपर्वणि मोक्षधर्मपर्वणि
 एकाशीत्यधिकद्विशततमोऽध्यायः ॥ २८१.।

Mahabharata - Shanti Parva - Chapter Footnotes

१२-२८१-१३ पञ्चधेति झ । पाठः ॥
 १२-२८१-३७ क्षीणभोगः पुनर्देहीति ध । पाठः ॥

शान्तिपर्व - अध्याय २८२
 ॥ श्रीः ॥
 १२.२८२. अध्यायः २८२

Mahabharata - Shanti Parva - Chapter Topics

भीष्मेण युधिष्ठिरंप्रति तृष्णात्यागस्य
 सुखसाधनताप्रतिपादकजनकमाण्डव्यसंवादानुवादः ॥ १.।

Mahabharata - Shanti Parva - Chapter Text

१२-२८२-० (७६५५२)
 युधिष्ठिर उवाच । १२-२८२-०क्ष (६३५८)
 भ्रातरः पितरः पौत्रा ज्ञातयः सुहृदः सुताः ।
 अर्थहेतोर्हताः क्रूरैरस्माभिः पापबुद्धिभिः ॥ १२-२८२-१ (७६५५३)
 येयमर्थोद्भवा तृष्णा कथमेतां पितामह ।
 निवर्तयेयं पापानि तृष्णया कारिता वयम् ॥ १२-२८२-२ (७६५५४)
 भीष्म उवाच । १२-२८२-३क्ष (६३५९)
 अत्राप्युदाहरन्तीममितिहासं पुरातनम् ।
 गीतं विदेहराजेन माण्डव्यायानुपृच्छते ॥ १२-२८२-३ (७६५५५)
 सुसुखं बत जीवामि यस्य मे नास्ति किंचन ।
 मिथिलायां प्रदीप्तायां न मे दह्यति किंचन ॥ १२-२८२-४ (७६५५६)

अर्थाः खलु समृद्धा हि गाढं दुःखं विजानताम् ।
 असमृद्धास्त्वपि सदा मोहयन्त्यविचक्षणान् ॥ १२-२८२-५ (७६५५७)
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ १२-२८२-६ (७६५५८)
 यथैव शृङ्गं गोः काले वर्धमानस्य वर्धते ।
 तथैव तृष्णा वित्तेन वर्धमानेन वर्धते ॥ १२-२८२-७ (७६५५९)
 किञ्चिदेव ममत्वेन यदा भवति कल्पितम् ।
 तदेव परितापाय नाशे संपद्यते पुनः ॥ १२-२८२-८ (७६५६०)
 न कामाननुरुध्येत दुःखं कामेषु वै रतिः ।
 प्राप्यार्थमुपयुञ्जीत धर्मं कामान्विवर्जयेत् ॥ १२-२८२-९ (७६५६१)
 विद्वान्सर्वेषु भूतेषु व्याघ्रमांसोपमो भवेत् ।
 कृतकृत्यो विशुद्धात्मा सर्वं ज्यजति वै स्वयम् ॥ १२-२८२-१० (७६५६२)
 उभे सत्यानृते त्यक्त्वा शोकानन्दौ प्रियाप्रिये ।
 भयाभये च संत्यज्य भव शान्तो निरामयः ॥ १२-२८२-११ (७६५६३)
 या दुस्त्यजा दुर्मतिभिर्या न जीर्यति जीर्यतः ।
 योसौ प्राणान्तिको रोगस्तां तृष्णां त्यजतः सुखं ॥ १२-२८२-१२ (७६५६४)
 चारित्रमात्मनः पश्यंश्चन्द्रशुद्धमनामयम् ।
 धर्मात्मा लभते कीर्तिं प्रेत्य चेह यथासुखम् ॥ १२-२८२-१३ (७६५६५)
 राज्ञस्तद्वचनं श्रुत्वा प्रीतिमानभवद्द्विजः ।
 पूजयित्वा च तद्वाक्यं माण्डव्यो मोक्षमाश्रितः ॥ १२-२८२-१४ (७६५६६)

इति श्रीमन्महाभारते शान्तिपर्वणि मोक्षधर्मपर्वणि
 द्व्यशीत्यधिकद्विशततमोऽध्यायः ॥ २८२. ।

शान्तिपर्व - अध्याय २८३

॥ श्रीः ॥

१२.२८३. अध्यायः २८३

Mahabharata - Shanti Parva - Chapter Topics

भीष्मेण युधिष्ठिरं प्रति कालस्य द्रुततरपातितया सद्यस्साधनस्य
संपादनीयत्वे प्रमाणतया पितृपुत्रसंवादानुवादः ॥ १. ।

Mahabharata - Shanti Parva - Chapter Text

१२-२८३-० (७६५६७)

क्र युधिष्ठिर उवाच । १२-२८३-०क्ष् (६३६०)

अतिक्रामति कालेऽस्मिन्सर्वभूतभयावहे ।

किं श्रेयः प्रतिपद्येत तन्मे ब्रूहि पितामह ॥ १२-२८३-१ (७६५६८)

भीष्म उवाच । १२-२८३-२क्ष (६३६१)
 अत्राप्युदाहरन्तीममितिहासं पुरातनम् ।
 पितुः पुत्रेण संवादं तं निबोध युधिष्ठिर ॥ १२-२८३-२ (७६५६९)
 द्विजातेः कस्यजित्पार्थ स्वाध्यायनिरतस्य वै ।
 पुत्रो बभूव मेधावी मेधावी नाम नामतः ॥ १२-२८३-३ (७६५७०)
 सोऽब्रवीत्पितरं पुत्रः स्वाध्यायकरणे रतम् ।
 मोक्षधर्मेष्वकुशलं मोक्षधर्मविचक्षणः ॥ १२-२८३-४ (७६५७१)
 पुत्र उवाच । १२-२८३-५क्ष (६३६२)
 धीरः किंस्वित्तात कुर्यात्प्रजानन्
 क्षिप्रं ह्यायुर्भ्रंश्यते मानवानाम् ।
 पितस्तथाऽऽख्याहि यथार्थयोगं
 ममानुपूर्व्या येन धर्मं चरेयम् ॥ १२-२८३-५ (७६५७२)
 पितोवाच । १२-२८३-६क्ष (६३६३)
 अधीत्य वेदान्ब्रह्मचर्येषु पुत्र
 पुत्रानिच्छेत्पावनार्थं पितृणाम् ।
 अग्नीनाधाय विधिवच्चेष्टयज्ञो
 वनं प्रविश्याथ मुनिर्बुभूषेत् ॥ १२-२८३-६ (७६५७३)
 पुत्र उवाच । १२-२८३-७क्ष (६३६४)
 एवमभ्याहते लोके सर्वतः परिवारिते ।
 अमोघासु पतन्तीषु किं धीर इव भाषसे ॥ १२-२८३-७ (७६५७४)
 पितोवाच । १२-२८३-८क्ष (६३६५)
 कथमभ्याहतो लोकः केन वा परिवारितः ।
 अमोघाः काः पतन्तीह किंनु भीषयसीव माम् ॥ १२-२८३-८ (७६५७५)
 पुत्र उवाच । १२-२८३-९क्ष (६३६६)
 मृत्युनाऽऽभ्याहतो लोको जस्या परिवारितः ।
 अहोरात्राः पतन्तीमे तच्च कस्मान्न बुध्यसे ॥ १२-२८३-९ (७६५७६)
 यदाहमेव जानामि न मृत्युस्तिष्ठतीति ह ।
 सोहं कथं प्रतीक्षिष्ये ज्ञानेनापिहितश्चरन् ॥ १२-२८३-१० (७६५७७)
 रात्र्यांरात्र्यां व्यतीतायामायुरल्पतरं यदा ।
 गाधोदके मत्स्य इव सुखं विन्देत् कस्तदा ॥ १२-२८३-११ (७६५७८)
 ग्यामेकरात्रिं प्रथमां गर्भो विशति मातरम् ।
 तामेव रात्रिं प्रस्वाप्य मरणाय विवर्तकः ॥ १२-२८३-१२ (७६५७९)
 पुष्पाणीव विचिन्वन्तमन्यत्र गतमानसम् ।
 अनवाप्तेषु कामेषु मृत्युरभ्येति गानवम् ॥ १२-२८३-१३ (७६५८०)
 श्वः कार्यमद्य कुर्वीत पूर्वाङ्गे चापराहिकम् ।
 न हि प्रतीक्षते मृत्युः कृतं वाऽस्य न वा कृतम् ॥ १२-२८३-१४ (७६५८१)

अद्यैव कुरु यच्छ्रेयो मा त्वां कालोऽत्यगान्महान् ।
 को हि जानाति कस्याद्य मृत्युकालो मविष्यति ॥ १२-२८३-१५ (७६५८२)
 अकृतेष्वेव कार्येषु मृत्युर्वै संप्रकर्षति ।
 युवैव धर्मशीलः स्यादनिमित्तं हि जीवितम् ॥ १२-२८३-१६ (७६५८३)
 कृते धर्म भवेत्प्रीतिरिह प्रेत्य च शाश्वती ।
 मोहेन हि समाविष्टः पुत्रदारार्तमुद्यतः ॥ १२-२८३-१७ (७६५८४)
 कृत्वा कार्यमकार्यं वा तुष्टिमेषां प्रयच्छति ।
 तं पुत्रपशुसंपन्नं व्याभक्तमनसं नरम् ॥ १२-२८३-१८ (७६५८५)
 सप्तं व्यायं महौघो वा मृत्युरादाय गच्छति ।
 संविन्वानकमेवैनं कामानामवितृप्तकम् ॥ १२-२८३-१९ (७६५८६)
 वृकीवोरपमासाद्य मृत्युरादाय गच्छति ।
 इदं कृतमिदं कार्यमिदमन्यत्कृताकृतम् ॥ १२-२८३-२० (७६५८७)
 एवमीहासमायुक्तं मृत्युरादाय गच्छति ।
 कृतानां फलमप्राप्तं कार्याणां कर्मसङ्गिनाम् ॥ १२-२८३-२१ (७६५८८)
 क्षेत्रापणगृहासक्तं मृत्युरादाय गच्छति ।
 दुर्बलं बलवन्तं च प्राज्ञं शूरं जडं कविम् ॥ १२-२८३-२२ (७६५८९)
 अप्राप्तसर्वकामार्थं मृत्युरादाय गच्छति ।
 मृत्युर्जरा च व्याधिश्चदुःखं चानेककारणम् ॥ १२-२८३-२३ (७६५९०)
 असंत्याज्यं यदा मर्त्यैः किं स्वस्थ इव तिष्ठति ।
 जातमेवान्तकोऽन्ताय जरा चाभ्येति देहिनम् ॥ १२-२८३-२४ (७६५९१)
 अनुषक्ता द्वयेनैते भावाः स्थावरजङ्गमाः ।
 न मृत्युसेनामायान्तीं जातु कश्चित्प्रबाधते ॥ १२-२८३-२५ (७६५९२)
 बलात्सत्यमृते त्वेकं सत्ये ह्यमृतमाश्रितम् ।
 मृत्योर्वा गृहमेतद्वै या ग्रामे वसतो रतिः ॥ १२-२८३-२६ (७६५९३)
 देवानामेषु वै गोष्ठो यदरण्यमिति श्रुतिः ।
 निबन्धनी रज्जुरेषा या ग्रामे वसतो रतिः ॥ १२-२८३-२७ (७६५९४)
 छित्त्वैनां सुकृतो यान्ति नैनां छिन्दन्ति दुष्कृतः ।
 यो न हिंसति सत्वानि मनोवाक्कर्महेतुभिः ॥ १२-२८३-२८ (७६५९५)
 जीवितार्थापनयनैः प्राणिभिर्न स बध्यते ।
 तस्मात्सत्यव्रताचारः सत्यव्रतपरायणः ॥ १२-२८३-२९ (७६५९६)
 सत्यकामः समो दान्ताः सत्येनैवान्तकं जयेत् ।
 अमृतं चैव मृत्युश्च द्वयं देहे प्रतिष्ठितम् ॥ १२-२८३-३० (७६५९७)
 मृत्युरापद्यते मोहात्सत्येनापद्यतेऽमृतम् ।
 सोहं सत्यमहिंसाधीं कामक्रोधबहिष्कृतः ॥ १२-२८३-३१ (७६५९८)
 समाश्रित्य सुखं क्षेमी मृत्युं हास्याम्यमृत्युवत् ।
 शान्तियज्ञरतो दान्तो ब्रह्मयज्ञे स्थितो मुनिः ॥ १२-२८३-३२ (७६५९९)

वाङ्मनः कर्मयज्ञश्च भविष्याम्युदगायने ।
 पशुयज्ञैः कथं हिंस्रैर्मादृशो यष्टुमर्हति ॥ १२-२८३-३३ (७६६००)
 अन्तवद्भिरुत प्राज्ञः क्षत्रयज्ञैः पिशाचवत् ।
 आत्मन्येवात्मना जात आत्मनिष्ठोऽप्रजः पितः ॥ १२-२८३-३४ (७६६०१)
 आत्मयज्ञो भविष्यामि न मां तारयति प्रजा ।
 यस्य वाङ्मनसी स्यातां सम्यक्प्रणिहिते सदा ॥ १२-२८३-३५ (७६६०२)
 तपस्त्यागश्च योगश्च स तैः सर्वमवाप्नुयात् ।
 नास्ति विद्यासमं चक्षुर्नास्ति विद्यासमं फलम् ॥ १२-२८३-३६ (७६६०३)
 नास्ति रागसमं दुःखं नास्ति त्यागसमं सुखम् ॥ १२-२८३-३७ (७६६०४)
 नैतादृशं ब्राह्मणस्यास्ति वित्तं
 यथैकता समता सत्यता च ।
 शीले स्थितिर्दण्डविधानमार्जवं
 ततस्ततश्चोपरमः क्रियाभ्यः ॥ १२-२८३-३८ (७६६०५)
 किं ते धनैर्बान्धवैर्वाऽपि किं ते
 किं ते दारैर्ब्राह्मण यो मरिष्यसि ।
 आत्मानमन्विच्छ गृहा प्रविष्टं
 पितामहास्ते क्व गताः पिता च ॥ १२-२८३-३९ (७६६०६)
 भीष्म उवाच । १२-२८३-४०क्ष् (६३६७)
 पुत्रस्यैतद्वचः श्रुत्वा तथाकार्षीत्पिता नृप ।
 तथा त्वमपि राजेन्द्र सत्यधर्मपरो भव ॥ १२-२८३-४० (७६६०७)

इति श्रीमन्महाभारते शान्तिपर्वणि मोक्षधर्मपर्वणि
 त्र्यशीत्यधिकद्विशततमोऽध्यायः ॥ २८३. ।

Mahabharata - Shanti Parva - Chapter Footnotes

क्र यद्यप्ययमध्यायः पूर्वत्र १७४ तमाध्यायतया स्थापितः । तथापि
 ड।थे।तरपुस्तकेषु द्वितीयवारमत्रापि दृश्यमानतयाऽस्माभिरत्रापि
 स्थापितः ।

शान्तिपर्व - अध्याय २८४

॥ श्रीः ॥

१२.२८४. अध्यायः २८४

Mahabharata - Shanti Parva - Chapter Topics

भीष्मेण युधिष्ठिरं प्रति मोक्षसाधनप्रतिपादकहारीतगीतानुवादः ॥ १. ।

Mahabharata - Shanti Parva - Chapter Text

१२-२८४-० (७६६०८)
 युधिष्ठिर उवाच । १२-२८४-०क्ष (६३६८)
 किंशीलः किंसमाचारः किंविद्यः किंपरायणः ।
 प्राप्नोति ब्रह्मणः स्थानं यत्परं प्रकृतेर्ध्रुवम् ॥ १२-२८४-१ (७६६०९)
 भीष्म उवाच । १२-२८४-२क्ष (६३६९)
 मोक्षधर्मेषु निरतो लघ्वाहारो जितेन्द्रियः ।
 प्राप्नोति परमं स्थानं यत्परं प्रकृतेर्ध्रुवम् ॥ १२-२८४-२ (७६६१०)
 गत्राप्युदाहरन्तीममितिहासं पुरातनम् ।
 हारीतेन पुरा गीतं तं निबोध युधिष्ठिर ॥ १२-२८४-३ (७६६११)
 स्वगृहादभिनिःसृत्य लाभेऽलाभे समो मुनिः ।
 समुपोढेषु कामेषु निरपेक्षः परिव्रजेत् ॥ १२-२८४-४ (७६६१२)
 न चक्षुषा न मनसा न वाचा दूषयेत्परम् ।
 न प्रत्यक्षं परोक्षं वा दूषणं व्याहरेत्क्वचित् ॥ १२-२८४-५ (७६६१३)
 न हिंस्यात्सर्वभूतानि मैत्रायणगतिश्चरेत् ।
 नेदं जीवितमासाद्य वैरं कुर्वीत केनचित् ॥ १२-२८४-६ (७६६१४)
 अतिवादांस्तितिक्षेत नाभिमन्येत कंचन ।
 क्रोध्यमानः प्रियं ब्रूयादाक्रुष्टः कुशलं वदेत् ॥ १२-२८४-७ (७६६१५)
 प्रदक्षिणं च सव्यं च ग्राममध्ये च नाचरेत् ।
 भैक्षचर्यामनापन्नो न गच्छेत्पूर्वकेतनम् ॥ १२-२८४-८ (७६६१६)
 अवकीर्णः सुगुप्तश्च न वाचाऽप्यप्रियं चरेत् ।
 मृदुः स्यादप्रतीकारो विस्रब्धः स्यादरोषणः ॥ १२-२८४-९ (७६६१७)
 विधूमे न्यस्तमुसले व्यङ्गारे भुक्तवज्जने ।
 अतीते पात्रसंचारे भिक्षां लिप्सेत वै मुनिः ॥ १२-२८४-१० (७६६१८)
 प्राणयात्रिकमात्रः स्यान्मात्रालाभेष्वनादृतः ।
 अलाभे न विहन्येत लाभश्चैनं न हर्षयेत् ॥ १२-२८४-११ (७६६१९)
 लाभं साधारणां नेच्छेन्न भुञ्जीताभिपूजितः ।
 अभिपूजितलाभं हि जुगुप्सेतैव तादृशः ॥ १२-२८४-१२ (७६६२०)
 न चान्नदोषान्निन्देत न गुणानभिपूजयेत् ।
 शय्यासने विविक्ते च नित्यमेवाभिपूजयेत् ॥ १२-२८४-१३ (७६६२१)
 शून्यागारं वृक्षमूलमरण्यमथवा गुहाम् ।
 अज्ञातचर्यां गत्वाऽन्यां ततोऽन्यत्रैव संविशेत् ॥ १२-२८४-१४ (७६६२२)
 अनुरोधविरोधाभ्यां समः स्यादचलो ध्रुवः ।
 सुकृतं दुष्कृतं चोभे नानुरुध्येत कर्मणि ॥ १२-२८४-१५ (७६६२३)
 नित्यतृप्तः सुसंतृष्टः प्रसन्नवदनेन्द्रियः ।
 विभीर्जप्यपरो मौनी वैराग्यं समुपाश्रितः ॥ १२-२८४-१६ (७६६२४)
 अभ्यस्तं भौतिकं पश्यन्भूतानामागतिं गतिम् ।

विस्मितः सर्वदर्शी च पक्वापक्वेन वर्तयन् ।
 आत्मारामः प्रशान्तात्मा लघ्वाहारो जितेन्द्रियः ॥ १२-२८४-१७ (७६६२५)
 वाचो वेगं मनसः क्रोधवेगं
 हिंसावेगमुदरोपस्थवेगम् ।
 एतान्वेगान्विनयैद्वै तपस्वी
 निन्दा चास्य हृदयं नोपहन्यात् ॥ १२-२८४-१८ (७६६२६)
 मध्यस्थ एव तिष्ठेत प्रशंसानिन्दयोः समः ।
 एतत्पवित्रं परमं परिव्राजक आश्रयेत् ॥ १२-२८४-१९ (७६६२७)
 महात्मा सर्वतो दान्तः सर्वत्रैवानपाश्रितः ।
 अपूर्वचारकः सौम्यो ह्यनिकेतः समाहितः ॥ १२-२८४-२० (७६६२८)
 वानप्रस्थगृहस्थाभ्यां न संसृज्येत कर्हिचित् ।
 अज्ञातलिप्सं लिप्सेत न चैनं हर्षं आविशेत् ॥ १२-२८४-२१ (७६६२९)
 विजानतां मोक्ष एष श्रमः स्यादविजानताम् ।
 मोक्षयानमिदं कृत्स्नं विदुषां हारितोऽब्रवीत् ॥ १२-२८४-२२ (७६६३०)
 अभयं सर्वभूतेभ्यो दत्त्वा यः प्रव्रजेद्गृहात् ।
 लोकास्तेजोमयास्तस्य तथाऽनन्त्याय कल्पते ॥ १२-२८४-२३ (७६६३१)

इति श्रीमन्महाभारते शान्तिपर्वणि मोक्षधर्मपर्वणि
 चतुरशीत्यधिकद्विशततमोऽध्यायः ॥ २८४. ।

Mahabharata - Shanti Parva - Chapter Footnotes

१२-२८४-२ प्राप्नोति ब्रह्मणः स्थानमिति झ । थ । पाठः ॥
 १२-२८४-४ समुषोढेषूपस्थितेष्वपि । संमुखेषु च कामेषु इति
 ट । ध । पाठः । समो दुःखेषु कामेषु इति थ । पाठः ॥
 १२-२८४-६ मैत्रायणगतो मित्रः सूर्यस्तस्येदं मैत्रं तदयनं
 गमनं तच्च मैत्रायणं तत्र गतः । सूर्यवत्प्रत्यहं
 विभिन्नमार्गः । ग्रामैकरात्रविधिना चरेदित्यर्थः मैत्रायणगतिं
 चरेदिति ट । ड । पाठः ॥
 १२-२८४-७ नातिमन्येत्कथंचनेति ट । ड । पाठः ॥
 १२-२८४-८ ग्राममध्ये जनसमाजे प्रदक्षिणमनुकूलं सव्यं प्रतिकूलं
 वा नाचरेत् ॥
 १२-२८४-९ अवतीर्णः सुगुप्तश्चेति ट । ध । पाठः । अप्रियं
 वददिति झ । पाठः । अवकीर्णो मूढैः पांसुभिश्छन्नः । धिक्कृत
 इत्यर्थः । तथापि सुगुप्तोऽचपलः स्वधर्मे निष्ठावान् ॥
 १२-२८४-११ अनुयात्रिकमर्थी स्यादिति ड । पाठः ॥
 १२-२८४-१२ साधारणं सर्वयोग्यं स्रक्बुन्दनादिलाभम् ॥

१२-२८४-१६ ध्यानजल्पपरो मौनीति ट । ड । पाठः ॥
१२-२८४-१७ सव्यक्तं भौतिकं स्वर्ग्यं इति ड । ध । पाठः । निःस्पृहः
समदर्शी चेति झ । पाठः । सुव्रतो दान्त इति ट । ड । पाठः ॥
१२-२८४-२० अज्ञातनिष्ठां लिप्सेतेति ध । पाठः ॥

शान्तिपर्व - अध्याय २८५

॥ श्रीः ॥

१२.२८५. अध्यायः २८५

Mahabharata - Shanti Parva - Chapter Topics

भीष्मेण युधिष्ठिरं प्रति वृत्रगीतानुवादः ॥ १. ।

Mahabharata - Shanti Parva - Chapter Text

१२-२८५-० (७६६३२)

युधिष्ठिर उवाच । १२-२८५-०क्ष् (६३७०)

धन्याधन्या इति जनाः सर्वेऽस्मान्प्रवदन्त्युत ।

न दुःखिततरः कश्चित्पुमानस्माभिरस्ति ह ॥ १२-२८५-१ (७६६३३)

लोकसंभावितैर्दुःखं यत्प्राप्तं कुरुसत्तम ।

प्राप्य जातिं मनुष्येषु देवैरपि पितामह ॥ १२-२८५-२ (७६६३४)

कदा वयं करिष्यामः संन्यासं दुःखभेषजम् ।

दुःखमेतच्छरीराणां धारणं कुरुसत्तम ॥ १२-२८५-३ (७६६३५)

विमुक्ताः सप्तदशभिर्हेतुभूतैश्च पञ्चभिः ।

इन्द्रियार्थैर्गुणैश्चैव अष्टाभिश्च पितामह ॥ १२-२८५-४ (७६६३६)

न गच्छन्ति पुनर्भावं मुनयः संशितव्रताः ।

कदा वयं गमिष्यामो राज्यं हित्वा परंतप ॥ १२-२८५-५ (७६६३७)

भीष्म उवाच । १२-२८५-६क्ष् (६३७१)

नास्त्यनन्तं महाराज सर्वं सङ्ख्यानगोचरम् ।

पुनर्भावोपि संख्यातो नास्ति किञ्चिदिहाचलम् ॥ १२-२८५-६ (७६६३८)

न चापि गम्यते राजन्नैष दोषः प्रसङ्गतः ।

उद्योगादेव धर्मज्ञाः कालेनैव गमिष्यथ ॥ १२-२८५-७ (७६६३९)

नेशेऽयं सततं देही नृपते पुण्यपापयोः ।

तत एव समुत्थेन तमसा रुध्यतेऽपि च ॥ १२-२८५-८ (७६६४०)

यथाञ्जनमयो वायुः पुनर्मानःशिलं रजः ।

अनुप्रविश्य तद्वर्णो दृश्यते रञ्जयन्दिशः ॥ १२-२८५-९ (७६६४१)

तथा कर्मफलैर्देही रञ्जितस्तमसा वृतः ।

विवर्णो वर्णमाश्रित्य देहेषु परिवर्तते ॥ १२-२८५-१० (७६६४२)

ज्ञानेन हि यदा जन्तुरज्ञानप्रभवं तमः ।
 व्यपोहति तदा ब्रह्म प्रकाशेत सनातनम् ॥ १२-२८५-११ (७६६४३)
 अयत्नसाध्यं मुनयो वदन्ति
 चे चापि मुक्तास्तदुपासितव्याः ।
 त्वया च लोकेन च सामरेण
 तस्मान्न शाम्यन्ति महर्षिसङ्घाः ॥ १२-२८५-१२ (७६६४४)
 अस्मिन्नर्थे पुरा गीतं शृणुष्वैकमना नृप ।
 यथा दैत्येन वृत्रेण भ्रष्टैश्वर्येण चेष्टितम् ॥ १२-२८५-१३ (७६६४५)
 निर्जितेनासहायेन हृतराज्येन भारत ।
 अशोचता शत्रुमध्ये बुद्धिमास्थाय केवलाम् ॥ १२-२८५-१४ (७६६४६)
 भ्रष्टैश्वर्यं पुरा वृत्रमुशना वाक्यमब्रवीत् ।
 कच्चित्पराजितस्याद्य न व्यथा तेऽस्ति दानव ॥ १२-२८५-१५ (७६६४७)
 वृत्र उवाच । १२-२८५-१६क्ष् (६३७२)
 सत्येन तपसा चैव विदित्वा संक्षयं ह्यहम् ।
 न शोचामि न हृष्यामि भूतानामागतिं गतिम् ॥ १२-२८५-१६ (७६६४८)
 कालसंचोदिता जीवा मज्जन्ति नरकेऽवशाः ।
 परिहृष्टानि सर्वाणि दिव्यान्याहुर्मनीषिणः ॥ १२-२८५-१७ (७६६४९)
 क्षपयित्वा तु तं कालं गणितं कालचोदिताः ।
 सावशेषेण कालेन संधावन्ति पुनःपुनः ॥ १२-२८५-१८ (७६६५०)
 तिर्यग्योनिसहस्राणि गत्वा नरकमेव च ।
 निर्गच्छन्त्यवशा जीवाः कालबन्धनबन्धनाः ॥ १२-२८५-१९ (७६६५१)
 एवं संसरमाणानि ह्यहं भूतानि दृष्टवान् ।
 यथा कर्म तथा लाभ इति शास्त्रनिदर्शनम् ॥ १२-२८५-२० (७६६५२)
 तिर्यग्गच्छन्ति नरकं मानुष्यं दैवमेव च ।
 सुखदुःखे प्रिये द्वेष्ये चरित्वा पूर्वमेव च ॥ १२-२८५-२१ (७६६५३)
 कृतान्तविधिसंयुक्तः सर्वो लोकः प्रपद्यते ।
 गतं गच्छन्ति चाध्वानं सर्वभूतानि सर्वदा ॥ १२-२८५-२२ (७६६५४)
 कालसङ्ख्यानसङ्ख्येयं सृष्टिस्थितिपरायणम् ।
 तं भाषमाणं भगवानुशना प्रत्यभाषत ।
 इमान्दुष्टप्रलापांस्त्वं तात कस्मात्प्रभाषते ॥ १२-२८५-२३ (७६६५५)
 वृत्र उवाच । १२-२८५-२४क्ष् (६३७३)
 प्रत्यक्षमेतद्भवतस्तथाऽन्येषां मनीषिणाम् ।
 मया यज्जयलुब्धेन पुरा तप्तं महत्तपः ॥ १२-२८५-२४ (७६६५६)
 गन्धानादाय भूतानां रसांश्च विविधानपि ।
 अवर्धं त्रीन्समाक्रम्य लोकान्वै स्वेन तेजसा ॥ १२-२८५-२५ (७६६५७)
 ज्वालामालापरिक्षिप्तो वैहायसगतिस्तथा ।

अजेयः सर्वभूतानामासं नित्यमपेतभीः ॥ १२-२८५-२६ (७६६५८)
 ऐश्वर्यं तपसा प्राप्तं भ्रष्टं तच्च स्वकर्मभिः ।
 धृतिमास्थाय भगवन्न शोचामि ततस्त्वहम् ॥ १२-२८५-२७ (७६६५९)
 युयुत्सता महेन्द्रेण पुरा सार्धं महात्मना ।
 ततो मे भगवान्दृष्टो हरिर्नारायणः प्रभुः ॥ १२-२८५-२८ (७६६६०)
 वैकुण्ठः पुरुषोऽनन्तः शुक्लो विष्णुः सनातनः ।
 मुञ्जकेशो हरिश्मश्रुः सर्वभूतपितामहः ॥ १२-२८५-२९ (७६६६१)
 नूनं तु तस्य तपसः सावशेषं ममास्ति वै ।
 यदहं प्रष्टुमिच्छामि भवन्तं कर्मणः फलम् ॥ १२-२८५-३० (७६६६२)
 ऐश्वर्यं वै महद्ब्रह्मन्वर्णे कस्मिन्प्रतिष्ठितम् ।
 निवर्तते चापि पुनः कथमैश्वर्यमुत्तमम् ॥ १२-२८५-३१ (७६६६३)
 भवन्ति कस्माद्भूतानि प्रवर्तन्ते यथा पुनः ।
 किं वा फलं परं प्राप्य जीवस्तिष्ठति शाश्वतः ॥ १२-२८५-३२ (७६६६४)
 केन वा कर्मणा शक्यमथ ज्ञानेन केन वा ।
 ब्रह्मर्षे तत्फलं प्राप्तुं तन्मे व्याख्यातुमर्हसि ॥ १२-२८५-३३ (७६६६५)
 इतीदमुक्तः स मुनिस्तदानीं
 प्रत्याह यत्तच्छृणु राजसिंह ।
 मयोच्यमानं पुरुषर्षभ त्व
 मनन्यचित्तः सह सोदरीयैः ॥ १२-२८५-३४ (७६६६६)

इति श्रीमन्महाभारते शान्तिपर्वणि मोक्षधर्मपर्वणि
 पञ्चाशीत्यधिकद्विशततमोऽध्यायः ॥ २८५. ।

Mahabharata - Shanti Parva - Chapter Footnotes

१२-२८५-२ देवैर्धर्मादिभिः । जातिं जन्म ॥
 १२-२८५-३ सुखसंज्ञिकमिति ध । पाठः ॥
 १२-२८५-५ व्रजन्ति येषु न भवमिति ध । पाठः ॥
 १२-२८५-७ न चापि मन्यते राजन्नेष धर्मोऽन्नसन्तत इति ध । पाठः ॥
 १२-२८५-८ नेशे नेष्टे । ईदृशो यतते देहीति टङ् । पाठः ॥
 १२-२८५-९ यथाञ्जनचयं वायुरिति ड । ध । पाठः ॥
 १२-२८५-१८ संभवन्ति पुनःपुनरिति झ । पाठः ॥
 १२-२८५-२३ धीमन्दुष्टप्रलापांस्त्वमिति झ । पाठः । दुष्टप्रलापान्
 असुरभावविनाशकान् असुरे भूत्वा कथं भाषस इत्यर्थः ॥
 १२-२८५-२५ गन्धाद्यादानं तदाश्रयोपमर्देन । अवर्धं हिंसितवान् ॥
 १२-२८५-२६ वैहायसगतिश्चरन्निति झ । ध । पाठः ॥

शान्तिपर्व - अध्याय २८६

॥ श्रीः ॥

१२.२८६. अध्यायः २८६

Mahabharata - Shanti Parva - Chapter Topics

भीष्मेण युधिष्ठिरं प्रति वृत्राय सनत्कुमारोक्तविष्णुमाहात्म्यानुवादः

॥ १. ।

Mahabharata - Shanti Parva - Chapter Text

१२-२८६-० (७६६६७)

उशनोवाच । १२-२८६-०क्ष् (६३७४)

नमस्तस्मै भगवते देवाय प्रभविष्णवे ।

यस्य पृथ्वी तलं तात साकाशं बाहुगोचरः ॥ १२-२८६-१ (७६६६८)

मूर्धा यस्य त्वनन्तं च स्थानं दानवसत्तम ।

तस्याहं ते प्रवक्ष्यामि विष्णोर्माहात्म्यमुत्तमम् ॥ १२-२८६-२ (७६६६९)

भीष्म उवाच । १२-२८६-३क्ष् (६३७५)

तयोः संवदतोरेवमाजगाम महामुनिः ।

सनत्कुमारो धमात्मा संशयच्छेदनाय वै ॥ १२-२८६-३ (७६६७०)

स पूजितोऽसुरेन्द्रेण मुनिनोशनसा तथा ।

निषसादासने राजन्महार्हे मुनिपुङ्गवः ॥ १२-२८६-४ (७६६७१)

तमासीनं महाप्रज्ञमुशना वाक्यमब्रवीत् ।

ब्रूह्यस्मै दानवेन्द्राय विष्णोर्माहात्म्यमुत्तमम् ॥ १२-२८६-५ (७६६७२)

सनत्कुमारस्तु वचः श्रुत्वा प्राह वचोऽर्थवत् ।

विष्णोर्माहात्म्यसंयुक्तं दानवेन्द्राय धीमते ॥ १२-२८६-६ (७६६७३)

शृणु सर्वमिदं दैत्य विष्णोर्माहात्म्यमुत्तमम् ।

विष्णौ जगत्स्थितं सर्वमिति विद्धि परंतप ॥ १२-२८६-७ (७६६७४)

अस्मिन्गच्छन्ति विलयमस्माच्च प्रभवन्त्युत ।

अवत्येष महाबाहुर्भूतग्रामं चराचरम् ।

एष चाक्षिपते काले काले च सृजते पुनः ॥ १२-२८६-८ (७६६७५)

नैष दानव ते शक्यस्तपसा नैव चेज्यया ।

संप्राप्तुमिन्द्रियाणां तु संयमेनैव शक्यते ॥ १२-२८६-९ (७६६७६)

बाह्ये चाभ्यन्तरे चैव कर्मणा मनसि स्थितः ।

निर्मलीकुरुते बुद्ध्या सोऽमुत्रानन्त्यमश्नुते ॥ १२-२८६-१० (७६६७७)

यथा हिरण्यकर्ता वै रूप्यमग्नौ विशोधयेत् ।

बहुशोऽतिप्रयत्नेन महताऽऽत्मकृतेन ह ॥ १२-२८६-११ (७६६७८)

तद्वज्जातिशतैर्जीवः शुद्ध्यतेऽल्पेन कर्मणा ।

यत्नेन महता चैयवाप्येकजातौ विशुद्ध्यते ॥ १२-२८६-१२ (७६६७९)
 लीलयाऽल्पं यथा गात्रात्प्रमृज्यादात्मनो रजः ।
 बहुयत्नेन महता दोषनिर्हरणं तथा ॥ १२-२८६-१३ (७६६८०)
 यथा चाल्पेन माल्येन वासितं तिलसर्षपम् ।
 न मुञ्चति स्वकं गन्धं तथा सूक्ष्मस्य दर्शनम् ॥ १२-२८६-१४ (७६६८१)
 तदेव बहुभिर्माल्यैर्वास्यमानं पुनः पुनः ।
 विमुच्य तं स्वकं गन्धं माल्यगन्धेऽवतिष्ठते ॥ १२-२८६-१५ (७६६८२)
 एवं जातिशतैर्युक्तो गुणैरेव प्रसङ्गिषु ।
 बुद्ध्या निवर्तते दोषो यत्नेनाभ्यासजेन ह ॥ १२-२८६-१६ (७६६८३)
 कर्मणा स्वेन रक्तानि विरक्तानि च दानव ।
 यथा कर्मविशेषांश्च प्राप्नुवन्ति तथा शृणु ॥ १२-२८६-१७ (७६६८४)
 यथावत्संप्रवर्तन्ते यस्मिंस्तिष्ठति चानिशम् ।
 तत्तेऽनुपूर्व्या व्याख्यास्ये तदिहैकमनाः शृणु ॥ १२-२८६-१८ (७६६८५)
 अनादिनिधनः श्रीमान्हरिर्नारायणः प्रभुः ।
 देवः सृजति भूतानि स्थावराणि चराणि च ॥ १२-२८६-१९ (७६६८६)
 एष सर्वेषु भूतेषु क्षरश्चाक्षर एव च ।
 एकादश विकारात्मा जगत्पिबति रश्मिभिः ॥ १२-२८६-२० (७६६८७)
 पादौ तस्य महीं विद्धि मूर्धानं दिवमेव च ।
 बाहवस्तु दिशो दैत्य श्रोत्रमाकाशमेव च ॥ १२-२८६-२१ (७६६८८)
 तस्य तेजोमयः सूर्यो मनश्चन्द्रमसि स्थितम् ।
 बुद्धिर्ज्ञानगता नित्यं रसस्त्वप्सु प्रवर्तते ॥ १२-२८६-२२ (७६६८९)
 भ्रुवोरनन्तरास्तस्य ग्रहा दानवसत्तम ।
 नक्षत्रचक्रं नेत्रं च आस्यमग्नं च दानव ।
 तं विश्वभूतं विश्वादिं परमं विद्धि चेश्वरम् ॥ १२-२८६-२३ (७६६९०)
 रजस्तमश्च सत्त्वं च विद्धि नारायणात्मकम् ।
 सोश्रमाणां मुखं तात कर्मणस्तत्फलं विदुः ॥ १२-२८६-२४ (७६६९१)
 अकर्मणः फलं चैव स एव परमोऽव्ययः ।
 छन्दांसि यस्य रोमाणि ह्यक्षरं च सरस्वती ॥ १२-२८६-२५ (७६६९२)
 ब्रह्माश्रयो बहुमुखो धर्मो हृदि समाश्रितः ।
 स ब्रह्मपरमो धर्मस्तपश्च सदसच्च सः ॥ १२-२८६-२६ (७६६९३)
 श्रोत्रशास्त्रग्रहोपेतः षोडशत्विक्कृतुश्च सः ।
 पितामहश्च रुद्रश्च सोऽश्विनौ स पुरंदरः ॥ १२-२८६-२७ (७६६९४)
 मित्रोऽथ वरुणश्चैव यमोऽथ धनदस्तथा ।
 ते पृथग्दर्शनास्तस्य संविदन्ति तथैकताम् ।
 एकस्य विद्धि देवस्य सर्वं जगदिदं वशे ॥ १२-२८६-२८ (७६६९५)
 नानाभूतस्य दैत्येन्द्र तस्यैकत्वं वदन्त्यपि ।

जन्तुः पश्यति विज्ञानात्ततः सत्त्वं प्रकाशते ॥ १२-२८६-२९ (७६६९६)
संहारविक्षेपसहस्रकोटी
स्तिष्ठन्ति जीवाः प्रचरन्ति चान्ये ।
प्रजाविसर्गस्य च पारिमाण्यं
वापीसहस्राणि बहूनि दैत्य ॥ १२-२८६-३० (७६६९७)
वाप्यः पुनर्योजनविस्तृतास्ताः
क्रोशं च गम्भीरतयाऽवगाढाः ।
आयामतः पञ्चशताश्च सर्वाः
प्रत्येकशो योजनतः प्रवृद्धाः ॥ १२-२८६-३१ (७६६९८)
वाप्या जलं क्षिप्यति वालकोट्या
त्वह्ना सकृच्चाप्यथ न द्वितीयम् ।
तासां क्षये विद्धि परं विसर्गं
संहारमेकं च तथा प्रजानाम् ॥ १२-२८६-३२ (७६६९९)
षड्जीववर्णाः परमं प्रमाणं
कृष्णो धूम्रो नीलमथास्य मध्यम् ।
रक्तं पुनः सह्यतरं सुखं तु
हारिद्रवर्णं सुसुखं च शुक्लम् ॥ १२-२८६-३३ (७६७००)
परं तु शुक्लं विमलं विशोकं
गतक्लमं सिद्ध्यति दानवेन्द्र ।
गत्वा तु योनिप्रभवाणि दैत्य
सहस्रशः सिद्धिमुपैति जीवः ॥ १२-२८६-३४ (७६७०१)
गतिं च यां दर्शनमाह देवो
गत्वा शुभं दर्शनमेव चापि ।
गतिः पुनर्वर्णकृता प्रजानां
वर्णस्तथा कालकृतोऽसुरेन्द्र ॥ १२-२८६-३५ (७६७०२)
शतं सहस्राणि चतुर्दशेह
परा गतिर्जीवगणस्य दैत्य ।
आरोहणं तत्कृतमेव विद्धि
स्थानं तथा निःसरणं च तेषाम् ॥ १२-२८६-३६ (७६७०३)
ग्योऽस्मादथ भ्रश्यति कालयोगा
त्कृष्णे वर्णे तिष्ठति सर्वकृष्टे ।
अतिप्रसक्तो निरयाच्च दैत्य
ततस्ततः संपरिवर्तते च ॥ १२-२८६-३७ (७६७०४)
कृष्णस्य वर्णस्य गतिर्निकुष्टा
स मज्जते नरके पच्यमानः ।
स्थानं तथा दुर्गतिभिस्तु तस्य

प्रजाविसर्गान्सुबहून्वदन्ति ॥ १२-२८६-३८ (७६७०५)
 शतं सहस्राणि ततश्चरित्वा
 प्राप्नोति वर्णं हरितं तु पश्चात् ।
 स चैव तस्मिन्निवसत्यनिशो
 युगक्षयं तमसा संवृतात्मा ॥ १२-२८६-३९ (७६७०६)
 स वै यदा सत्त्वगुणेन युक्त
 स्तमो व्यपोहन्घटते स्वबुद्ध्या ।
 स लोहितं वर्णमुपैति नीला
 न्मनुष्यलोके परिवर्तते च ॥ १२-२८६-४० (७६७०७)
 स तत्र संहारविसर्गमेकं
 स्वकर्मजैर्बन्धनैः क्लिश्यमानः ।
 ततः स हारिद्रमुपैति वर्णं
 संहारविक्षेपशते व्यतीते ॥ १२-२८६-४१ (७६७०८)
 हारिद्रवर्णस्तु प्रजाविसर्गा
 त्सहस्रशस्तिष्ठति संचरन्वै ।
 अविप्रमुक्तो निरये च दैत्य
 ततः सहस्राणि दशापराणि ॥ १२-२८६-४२ (७६७०९)
 गतीः सहस्राणि च पञ्च तस्य
 चत्वारि संवर्तकृतानि चैव ।
 विमुक्तमेनं निरयाच्च विद्धि
 सर्वेषु चान्येषु च संभवेषु ॥ १२-२८६-४३ (७६७१०)
 स देवलोके विहरत्यभीक्षणं
 ततश्च्युतो मानुषतामुपैति
 संहारविक्षेपशतानि चाष्टौ
 मर्त्येषु तिष्ठन्नमृतत्वमेवि ॥ १२-२८६-४४ (७६७११)
 सोऽस्मादय भ्रश्यति कालयोगा
 त्कृष्णे तले तिष्ठति सर्वकृष्टे ।
 यथा त्वयं सिध्यति जीवलोक
 स्तत्तेऽभिधास्याम्यसुरप्रवीर ॥ १२-२८६-४५ (७६७१२)
 दैवानि स व्यूहशतानि सप्त
 रक्तो हरिद्रोऽथ तथैव शुक्लः ।
 संश्रित्य संधावति शुक्लमेत
 मष्टावरानर्च्यतमान्स लोकान् । १२-२८६-४६ (७६७१३)
 अष्टौ च षष्टिं च शतानि चैव
 मनोविरुद्धानि महाद्युतीनाम् ।
 शुक्लस्य वर्णस्य परा गतिर्या

त्रीण्येव रुद्धानि महानुभाव ॥ १२-२८६-४७ (७६७१४)
 संहाराविक्षेपमनिष्टमेकं
 चत्वारि चान्यानि वसत्यनीशः ।
 षष्ठस्य वर्णस्य परा गतिर्या
 सिद्धावसिद्धस्य गतक्लमस्यर ॥ १२-२८६-४८ (७६७१५)
 सप्तोचरं तत्र वसत्यनीशः
 संहारविक्षेपशतं सशेषः ।
 संहारविक्षेपमनिष्टमेकं
 चत्वारि चान्यानि वसत्यनीशः ।
 तस्मादुपावृत्य मनुष्यलोके
 ततो महान्मानुषतामुपैति ॥ १२-२८६-४९ (७६७१६)
 तस्मादुपावृत्य ततः क्रमेण
 सोऽग्रेण संतिष्ठति भूतसर्गम् ।
 स सप्तकृत्वश्च परैति लोका
 न्संहारविक्षेपकृतप्रवासः ॥ १२-२८६-५० (७६७१७)
 सप्तैव संहारमुपप्लवानि
 संभाव्य संतिष्ठति जीवलोके ।
 ततोऽव्ययं स्थानमनन्तमेति
 देवस्य विष्णोरथ ब्रह्मणथ ।
 शेषस्य चैवाथ नरस्य चैव
 देवस्य विष्णोः परमस्य चैव ॥ १२-२८६-५१ (७६७१८)
 संहारकाले परदिग्धकाया
 ब्रह्माणमायान्ति सदा प्रजाहि ।
 चेष्टात्मनो देवगणाश्च सर्वे
 ये ब्रह्मलोके ह्यमराः स्म तेऽपि ॥ १२-२८६-५२ (७६७१९)
 प्रजानिसर्गे तु स शेषकाले
 स्थानानि स्वान्येव सरन्ति जीवाः ।
 निःशेषतस्तत्पदं वान्ति चान्ते
 सर्वे देवा ये सदृशा मनुष्याः ॥ १२-२८६-५३ (७६७२०)
 ये तु च्युताः सिद्धलोकात्क्रमेण
 तेषां गतिं यान्ति यथाऽऽनुपूर्व्या ।
 जीवाः परे तद्वलवेषरूपाः
 स्वकं विधिं यान्ति विषर्ययेण ॥ १२-२८६-५४ (७६७२१)
 स यावदेवास्ति सशेषभुक्तिः
 प्रजाश्च देव्यौ च तथैव शुक्ले ।
 तावत्तदङ्गेषु विशुद्धभावः

संयम्य पञ्चेन्द्रियरूपमेतत् ॥ १२-२८६-५५ (७६७२२)
शुद्धां गतिं तां परमां प्रयाति
शुद्धेन नित्यं मनसा विचिन्वन् ।
ततोऽव्ययं स्थानमुपैति ब्रह्म
दुष्प्रापमन्येन स शाश्वतं वै ।
इत्येतदाख्यातमहीनसत्त्व
नारायणस्येह बलं मया ते ॥ १२-२८६-५६ (७६७२३)
वृत्र उवाच । १२-२८६-५७क्ष (६३७६)
एवं गते मे न विषादोस्ति कश्चि
त्सम्यक्च पश्यामि वचस्तथैतत् ।
श्रुत्वा तु ते वाचमदीनसत्त्व
विकल्मषोस्म्यद्य तथा विपाष्मा ॥ १२-२८६-५७ (७६७२४)
प्रवृत्तमेतद्भगवन्महर्षे
महाद्युतेश्चक्रमनन्तवीर्यम् ।
विष्णोरनन्तस्य सनातनं त
त्स्थानं सर्गा यत्र सर्वं प्रवृत्ताः ।
स वै महात्मा पुरुषोत्तमो वै
तस्मिज्जगत्सर्वमिदं प्रतिष्ठितम् ॥ १२-२८६-५८ (७६७२५)
भीष्म उवाच । १२-२८६-५९क्ष (६३७७)
एवमुक्त्वा स कौन्तेय वृत्रः प्राणानवासृजत् ।
योजयित्वा तथाऽऽत्मानं परं स्थानमवाप्तवान् ॥ १२-२८६-५९ (७६७२६)
युधिष्ठिर उवाच । १२-२८६-६०क्ष (६३७८)
अयं स भगवान्देवः पितामह जनार्दनः ।
सनत्कुमारो वृत्राय यत्तदाख्यातवान्पुरा ॥ १२-२८६-६० (७६७२७)
भीष्म उवाच । १२-२८६-६१क्ष (६३७९)
मूलस्थायी स भगवान्स्वेनानन्तेन तेजसा ।
तत्स्थः सृजति तान्भावानात्मरूपान्महामनाः ॥ १२-२८६-६१ (७६७२८)
तुरीयांशेन तस्येमं विद्धि केशवमच्युतम् ।
ग्तुरीयांशेन ब्रह्माणं तस्य विद्धि महात्मनः ।
तुरीयार्धेन लोकांस्त्रीन्भावयत्येव बुद्धिमान् ॥ १२-२८६-६२ (७६७२९)
अर्वाक्स्थितस्तु यः स्थायी कल्पान्ते परिवर्तते ।
स शेते भगवानप्सु योऽसावतिबलः प्रभुः ।
तान्विघाता प्रसन्नात्मा लोकांश्चरति शाश्वतान् ॥ १२-२८६-६३ (७६७३०)
सर्वाण्यशून्यानि करोत्यनन्तः
सनातनः संचरते च लोकान् ।
स चानिरुद्धः सृजते महात्मा

तत्स्थं जगत्सर्वमिदं विचित्रम् ॥ १२-२८६-६४ (७६७३१)
 युधिष्ठिर उवाच । १२-२८६-६५क्ष् (६३८०)
 वृत्रेण परमार्थज्ञ दृष्टा मन्येत्मनो गतिः ।
 सुखात्तस्मात्स सुखितो न शोचति पितामह ॥ १२-२८६-६५ (७६७३२)
 शुक्लः शुक्लाभिजातीयः साध्यो नावर्ततेऽनघ ।
 तिर्यग्गतेश्च निर्मुक्तो निरयाच्च पितामह ॥ १२-२८६-६६ (७६७३३)
 हारिद्रवर्णे रक्ते वा वर्तमानस्तु पार्थिव ।
 तिर्यगेवानुपश्येत कर्मभिस्तामसैर्वृतः ॥ १२-२८६-६७ (७६७३४)
 वयं तु भृशमापन्ना रक्ताः कष्टाः सुखेऽसुखे ।
 कां गतिं प्रतिपत्स्यामो नीलां कृष्णाधमामथ ॥ १२-२८६-६८ (७६७३५)
 भीष्म उवाच । १२-२८६-६९क्ष् (६३८१)
 शुद्धाभिजनसंपन्नाः पाण्डवाः संशितव्रताः ।
 विहत्य देवलोकेषु पुनर्मानुषमेध्यथ ॥ १२-२८६-६९ (७६७३६)
 प्रजाविसर्गं च सुखेन लोके
 प्रेत्यान्येदेहेषु सुखानि भुक्त्वा ।
 सुखेन संयास्यथ सिद्धसङ्ख्यां
 मा वो भयं भवतु न वोऽस्तु पापम् ॥ १२-२८६-७० (७६७३७)

इति श्रीमन्महाभारते शान्तिपर्वणि मोक्षधर्मपर्वणि
 षडशीत्यधिकद्विशततमोऽध्यायः ॥ २८६ ।

Mahabharata - Shanti Parva - Chapter Footnotes

१२-२८६-१ तलमधोभागः । साकाशमाकाशसहितं
 सर्वमुपरितनम् । बाहुगोचरो मध्यस्थमित्यर्थः । यस्य पृथ्वीतलं
 पादमाशा वै बहुगोचरा इति ट । थ । पाठः ॥
 १२-२८६-२ अनन्तं स्थानं मोक्षः ॥
 १२-२८६-९ नैष दानकृता शक्य इति थ । पाठः ॥
 १२-२८६-११ महताल्पकृतेन चेति ध । पाठः ॥
 १२-२८६-१२ जातिशतैर्जन्मशतैः एकजातौ एकजन्मन्यपि ॥
 १२-२८६-२२ अप्सु प्रतिष्ठित इति झ । पाठः ॥
 १२-२८६-२३ नेत्राभ्यां पादयोर्भूश्च दानयेति झ । पाठः ॥
 १२-२८६-२४ फलं तातेति झ । पाठः ॥
 १२-२८६-२९ ततो ब्रह्म प्रकाशते इति झ । पाठः ॥
 १२-२८६-३० वापीसहस्राणि ततोऽप्यशीतिः इति ध । पाठः ॥
 १२-२८६-३१ योजनविस्तृताश्चेति थ । पाठः ॥
 १२-२८६-३४ गत्वाशुयोनिप्रभावानुतीत्येति ध । पाठः ॥

१२-२८६-३५ दर्शनमापजीव इति थ । ध । पाठः ॥
 १२-२८६-३६ जीवगुणस्य दैत्येति झ । थ । पाठः ॥
 १२-२८६-३८ प्रजानिसर्गात्सबहून्वदन्तीति ट । थ । पाठः ॥
 १२-२८६-३९ युगक्षये तपसेति झ । पाठः ॥
 १२-२८६-४४ तिष्ठग्रमलत्वमेतीति ट थ । पाठः ॥
 १२-२८६-५० स्वर्गं सुखं तिष्ठति भूतसर्गमिति ट
 । पाठः । विक्षेपकृतप्रभाव इति झ । पाठः ॥
 १२-२८६-५१ सिद्धिलोके इति थ । ध । पाठः । संतिष्ठति सर्वलोके
 इति ट । पाठः ॥
 १२-२८६-५३ निश्लेषा वै तत्पदं यान्तति ट । थ । ध । पाठः ॥
 १२-२८६-५५ सशेषभाव इति ट । पाठः । दिव्याश्च तथैव शुक्ले
 इति ध । पाठः । तावत्तरत्येष विशुद्धभाव इति ध । पाठः ॥
 १२-२८६-५६ दुष्प्रापमभ्येति स इति झ । ट । थ । पाठः ॥
 १२-२८६-६१ महादेवो भगवान्स्वेन तेजसेति झ
 । पाठः । नानारूपान्महामना इति झ । ट । थ । पाठः ॥
 १२-२८६-६४ सनत्कुमारश्चरते चेति ध । पाठः ॥
 १२-२८६-६५ मन्ये शुभा गतिरिति थ । पाठः ॥
 १२-२८६-६६ नावर्तते पुनरिति ध । पाठः ॥
 १२-२८६-६८ रक्ताः काममुखेषु वै इति ध । पाठः । दुःखमुखेऽमुखे
 इति झ । पाठः ॥
 १२-२८६-७० प्रत्येत्य देवेषु सुखानि बुक्त्वेति झ । पाठः । मा वो भयं
 भूद्विमलाः स्थ सर्वे इति च । झ । पाठः ॥

शान्तिपर्व - अध्याय २८७

॥ श्रीः ॥

१२.२८७. अध्यायः २८७

Mahabharata - Shanti Parva - Chapter Topics

भीष्मेण युधिष्ठिरं प्रति शक्रवृत्रयुद्धवर्णनम् ॥ १. ।

Mahabharata - Shanti Parva - Chapter Text

१२-२८७-० (७६७३८)

युधिष्ठिर उवाच । १२-२८७-०क्ष (६३८२)

अहो धर्मिष्ठता तस्य वृत्रस्यामिततेजसः ।

यस्य विज्ञानमतुलं विष्णोर्भक्तिश्च तादृशी ॥ १२-२८७-१ (७६७३९)

दुर्विज्ञेयमिदं तस्य विष्णोरमिततेजसः ।

कथं वा राजशार्दूल पदं तु ज्ञातवानसौ ॥ १२-२८७-२ (७६७४०)

भवता कथितं ह्येतच्छ्रद्धे चाहमच्युत ।
 भूयश्च मे समुत्पन्ना बुद्धिरव्यक्तदर्शना ॥ १२-२८७-३ (७६७४१)
 कथं विनिहतो वृत्रः शक्रेण भरतर्षभ ।
 धार्मिको विष्णुभक्तश्च तत्त्वज्ञश्च तदन्वये ॥ १२-२८७-४ (७६७४२)
 एतन्मे संशयं ब्रूहि पृच्छते भरतर्षभ ।
 वृत्रः स राजशार्दूल यथा शक्रेण निर्जितः ॥ १२-२८७-५ (७६७४३)
 यथा चैवाभवद्युद्धं तच्चाचक्ष्व पितामह ।
 विस्तरेण महाबाहो परं कौतूहलं हि मे ॥ १२-२८७-६ (७६७४४)
 भीष्म उवाच । १२-२८७-७क्ष् (६३८३)
 रथेनेन्द्रः प्रयातो वै सार्धं सुरगणैः पुरा ।
 ददर्शाथाग्रतो वृत्रं धिष्टितं पर्वतोपमम् ॥ १२-२८७-७ (७६७४५)
 योजनानां शतान्यूर्ध्वं पञ्चोन्द्धितमरिन्दम् ।
 शतानि विस्तरेणाथ त्रीणि चाभ्यधिकानि वै ॥ १२-२८७-८ (७६७४६)
 तत्प्रेक्ष्य तादृशं रूपं त्रैलोक्येनापि दुर्जयम् ।
 वृत्रस्य देवाः संत्रस्ता न शान्तिमुपलेभिरे ॥ १२-२८७-९ (७६७४७)
 शक्रस्य तु तदा राजन्नूरुस्तम्भो व्यजायत ।
 भयाद्दृत्रस्य सहसा दृष्ट्वा तद्रूपमुत्तमम् ॥ १२-२८७-१० (७६७४८)
 ततो नादः समभवद्वादित्राणां च निःस्वनः ।
 देवासुराणां सर्वेषां तस्मिन्युद्धे ह्युपस्थिते ॥ १२-२८७-११ (७६७४९)
 अथ वृत्रस्य कौरव्य दृष्ट्वा शक्रमवस्थितम् ।
 न संभ्रमो न भीः काचिदास्था वा समजायत ॥ १२-२८७-१२ (७६७५०)
 ततः समभवद्युद्धं त्रैलोक्यस्य भयंकरम् ।
 शक्रस्य च सुरेन्द्रस्य वृत्रस्य च महात्मनः ॥ १२-२८७-१३ (७६७५१)
 असिभिः पट्टसैः शूलैः शक्तितोमरमुद्गरैः ।
 शिलाभिर्विधाभिश्च कार्मुकैश्च महास्वनैः ॥ १२-२८७-१४ (७६७५२)
 अस्त्रैश्च विविधैर्दिव्यैः पावकोल्काभिरेव च ।
 देवासुरैस्ततः सैन्यैः सर्वमासीत्समाकुलम् ॥ १२-२८७-१५ (७६७५३)
 पितामहपुरोगाश्च सर्वे देवगणास्तदा ।
 ऋषयश्च महाभागास्तद्युद्धं द्रष्टुमागमन् ॥ १२-२८७-१६ (७६७५४)
 विमानाग्रैर्महाराज सिद्धाश्च भरतर्षभ ।
 गन्धर्वाश्च विमानाग्रैरप्सरोभिः समागमन् ॥ १२-२८७-१७ (७६७५५)
 ततोऽन्तरिक्षमावृत्य वृत्रो धर्मभूतां वरः ।
 अश्मवर्षेण देवेन्द्रं सर्वतः समवाकिरत् ॥ १२-२८७-१८ (७६७५६)
 ततो देवगणाः क्रुद्धाः सर्वतः शरवृष्टिभिः ।
 अश्मवर्षमपोहन्त वृत्रप्रेरितमाहवे ॥ १२-२८७-१९ (७६७५७)
 वृत्रस्तु कुरुशार्दूल महामायो महाबलः ।

मोहयामास देवेन्द्रं मायायुद्धेन सर्वशः ॥ १२-२८७-२० (७६७५८)
तस्य वृत्रार्दितस्याथ मोह आसीच्छतक्रतोः ।
रथन्तरेण तं तत्र वसिष्ठः समबोधयत् ॥ १२-२८७-२१ (७६७५९)
वसिष्ठ उवाच । १२-२८७-२२क्ष (६३८४)
देवश्रेष्ठोऽस्ति देवेन्द्र दैत्यासुरनिबर्हण ।
त्रैलोक्यबलसंयुक्तः कस्माच्छक्र विषीदसि ॥ १२-२८७-२२ (७६७६०)
एष ब्रह्मा च विष्णुश्च शिवश्चैव जगत्पतिः ।
सोमश्च भगवान्देवः सर्वे च परमर्षयः ॥ १२-२८७-२३ (७६७६१)
गसमुद्विग्नं समीक्ष्य त्वां स्वस्तीत्युचूर्जयाय ते ।
मा कार्षीः कश्मलं शक्र कश्चिदेवेतरो यथा ।
आर्यां युद्धे मतिं कृत्वा जहि शत्रून्सुराधिप ॥ १२-२८७-२४ (७६७६२)
एष लोकगुरुस्त्र्यक्षः सर्वलोकनमस्कृतः ।
निरीक्षते त्वां भगवांस्त्यज मोहं सुराधिप ॥ १२-२८७-२५ (७६७६३)
एते ब्रह्मर्षयश्चैव बृहस्पतिपुरोगमाः ।
स्तवेन शक्र दिव्येन स्तुवन्ति त्वां जयाय वै ॥ १२-२८७-२६ (७६७६४)
भीष्म उवाच । १२-२८७-२७क्ष (६३८५)
एवं संबोध्यमानस्य वसिष्ठेन महात्मना ।
अतीव वासवस्यासीद्वलमुत्तमतेजसः ॥ १२-२८७-२७ (७६७६५)
ततो बुद्धिमुपागम्य भगवान्पाकशासनः ।
योगेन महता युक्तस्तां मायां व्यपकर्षत ॥ १२-२८७-२८ (७६७६६)
ततोऽङ्गिरः सुतः श्रीमांस्ते चैव सुमहर्षयः ।
दृष्ट्वा वृत्रस्य विक्रान्तमुपागम्य महेश्वरम् ॥ १२-२८७-२९ (७६७६७)
ऊचुर्वृत्रविनाशार्थं लोकानां हितकाम्यया ।
ततो भगवतस्तेजो ज्वरो भूत्वा जगत्पतेः ॥ १२-२८७-३० (७६७६८)
समाविशत्तदा रौद्रं वृत्रं लोकपतिं तदा ।
विष्णुश्च भगवान्देवः सर्वलोकाभिपूजितः ॥ १२-२८७-३१ (७६७६९)
ऐन्द्रं समाविशुद्वज्रं लोकसंरक्षणे रतः ।
ततो बृहस्पतिर्धीमानुपागम्य शतक्रतुम् ।
वसिष्ठश्च महातेजाः सर्वे च परमर्षयः ॥ १२-२८७-३२ (७६७७०)
ते समासाद्य वरदं वासवं लोकपूजितम् ।
ऊचुरेकाग्रमनसो जहि वृत्रमिति प्रभो ॥ १२-२८७-३३ (७६७७१)
महेश्वर उवाच । १२-२८७-३४क्ष (६३८६)
एष वृत्रो महाञ्जक्रे बलेन महता वृतः ।
विश्वात्मा सर्वगश्चैव बहुमायश्च विश्रुतः ॥ १२-२८७-३४ (७६७७२)
तदेनमसुरश्रेष्ठं त्रैलोक्येनापि दुर्जयम् ।
जहि त्वं योगमास्थाय मावमंस्थाः सुरेश्वर ॥ १२-२८७-३५ (७६७७३)

अनेन हि तपस्तप्तं बलार्थममराधिप ।
 षष्टिं वर्षसहस्राणि ब्रह्मा चास्मै वरं ददौ ॥ १२-२८७-३६ (७६७७४)
 महत्त्वं योगिनां चैव महामायत्वमेव च ।
 महाबलत्वं च तथा तेजश्चाग्यं सुरेश्वर ॥ १२-२८७-३७ (७६७७५)
 एतत्त्वां मामकं तेजः समाविशति वासव ।
 वृत्रमेवं त्ववध्यं तं वज्रेण जहि दानवम् ॥ १२-२८७-३८ (७६७७६)
 शक्र उवाच । १२-२८७-३९क्ष् (६३८७)
 भगवंस्त्वत्प्रसादेन दितिजं सुदुरासदम् ।
 वज्रेण निहनिष्यामि पश्यतस्ते सुरर्षभ ॥ १२-२८७-३९ (७६७७७)
 भीष्म उवाच । १२-२८७-४०क्ष् (६३८८)
 आविश्यमाने दैत्ये तु ज्वरेणाथ महासुरे ।
 देवतानामृषीणां च हर्षान्नादो महानभूत् ॥ १२-२८७-४० (७६७७८)
 ततो दुन्दुभयश्चैव शङ्कयाश्च सुमहास्वनाः ।
 मुरजा डिण्डिभाश्चैव प्रावादयन्त सहस्रशः ॥ १२-२८७-४१ (७६७७९)
 असुराणां तु सर्वेषां स्मृतिलोपो महानभूत् ।
 मायानाशश्च बलवान्क्षणेन समपद्यत ॥ १२-२८७-४२ (७६७८०)
 तमाविष्टमथो ज्ञात्वा ऋषयो देवतास्तथा ।
 स्तुवन्तः शकनमीशानं तथा प्राचोदयन्नपि ॥ १२-२८७-४३ (७६७८१)
 रथस्थस्य हि शक्रस्य युद्धकाले महात्मनः ।
 ऋषिभिः स्तूयमानस्य रूपमासीन्सुदुर्दृशम् ॥ १२-२८७-४४ (७६७८२)

इति श्रीमन्महाभारते शान्तिपर्वणि मोक्षधर्मपर्वणि
 सप्ताशीत्यधिकद्विशततमोऽध्यायः ॥ २८७ ।

Mahabharata - Shanti Parva - Chapter Footnotes

१२-२८७-२१ अथान्तरे च तं तत्रेति ध । पाठः ॥
 १२-२८७-२२ सुरारातिनिबर्हणेति थ । पाठः ॥
 १२-२८७-२४ कश्चिदेव नरो यथेति ध । पाठः ॥
 १२-२८७-२५ एष देवगुरुस्त्वद्येति ध । पाठः ॥
 १२-२८७-२६ स्तुवन्त्यात्मजयाय वै इति ध । पाठः ॥
 १२-२८७-३४ बहुमायासु विश्रुत इति थ । पाठः ॥
 १२-२८७-४२ धृतिलोपो महानभूत् इति थ । पाठः ॥

शान्तिपर्व - अध्याय २८८

॥ श्रीः ॥

१२.२८८. अध्यायः २८८

१२-२८०-० (७६७८३)

भीष्म उवाच । १२-२८०-०क्ष् (६३८९)

वृत्रस्य तु महाराज ज्वराविष्टस्य सर्वशः ।

अभवन्त्यानि लिङ्गानि शरीरे तानि मे शृणु ॥ १२-२८८-१ (७६७८४)

ज्वलितास्योऽभवद्धोरो वैवर्ण्यं चागमत्परम् ।

गात्रकम्पश्च सुमहाज्श्वासश्चाप्यभवन्महान् ॥ १२-२८८-२ (७६७८५)

रोमहर्षश्च तीव्रोऽभून्निःश्वासश्च महान्नृप ।

शिवा चाशिवसंकाशा तस्य वक्रात्सुदारुणा ॥ १२-२८८-३ (७६७८६)

निष्पपात महाघोरा स्मृतिर्नष्टास्य भारत ।

उत्काश्च ज्वलितास्तस्य दीप्ताः पार्श्वे प्रपेदिरे ॥ १२-२८८-४ (७६७८७)

गृध्राः कङ्का बलाकाश्च वाचोऽमुञ्चन्सुदारुणाः ।

वृत्रस्योपरि संहृष्टाश्चक्रवत्परिवभ्रमुः ॥ १२-२८८-५ (७६७८८)

ततस्तं रथमास्थाय देवाप्यायित आहवे ।

वज्रोद्यतकरः शक्रस्तं दैत्यं प्रत्यवैक्षत ॥ १२-२८८-६ (७६७८९)

अमानुषमथो नादं स मुमोच महासुरः ।

व्यजृम्भच्चैव राजेन्द्र तीव्रज्वरसमन्वितः ॥ १२-२८८-७ (७६७९०)

अथास्य जृम्भतः शक्रस्ततो वज्रमवासृजत् ।

स वज्रः सुमहातेजा कालान्तकयमोपमः ॥ १२-२८८-८ (७६७९१)

क्षिप्रमेव महाकायं वृत्रं दैत्यमपातयत् ।

ततो नादः समभवत्पुनरेव समन्ततः ॥ १२-२८८-९ (७६७९२)

वृत्रं विनिहितं दृष्ट्वा देवानां भरतर्षभ ।

वृत्रं तु हत्वा मघवा दानवारिर्महायशाः ॥ १२-२८८-१० (७६७९३)

वज्रेण विष्णुयुक्तेन दिवमेव समाविशत् ।

अथ वृत्रस्य कौरव्य शरीरादभिनिःसृता ॥ १२-२८८-११ (७६७९४)

ब्रह्महत्या महाघोरा रौद्रा लोकभयावहा ।

करालदशना भीमा विकृता कृष्णपिङ्गला ॥ १२-२८८-१२ (७६७९५)

प्रकीर्णमूर्धजा चैव घोरनेत्रा च भारत ।

कपालमालिनी चैव कृत्येव भरतर्षभ ॥ १२-२८८-१३ (७६७९६)

रुधिरार्द्रा च धर्मज्ञा चीरवल्कलवासिनी ।

साऽभिनिष्क्रम्य राजेन्द्र तादृशृपा भयावहा ॥ १२-२८८-१४ (७६७९७)
वज्रिणं मृगयामास तदा भरतसत्तम ।
कस्यचित्त्वथ कालस्य वृत्रहा कुरुनन्दन ॥ १२-२८८-१५ (७६७९८)
स्वर्गायाभिमुखः प्रायाल्लोकानां हितकाम्यया ।
सा विनिःसरमाणं तु दृष्ट्वा शक्रं महौजसम् ॥ १२-२८८-१६ (७६७९९)
कण्ठे जग्राह देवेन्द्रं सुलग्ना चाभवत्तदा ।
स हि तस्मिन्समुत्पन्ने ब्रह्मवध्याकृते भये ॥ १२-२८८-१७ (७६८००)
नलिन्या विसमध्यस्थ उवासाब्दगणान्बहून् ।
अनुसृत्य तु यत्नात्स तया वै ब्रह्महत्यया ॥ १२-२८८-१८ (७६८०१)
तदा गृहीतः कौरव्य निस्तेजाः समपद्यत ।
तस्या व्यपोहने शक्रः परं यत्नं चकार ह ॥ १२-२८८-१९ (७६८०२)
न चाशकत्तां देवेन्द्रो ब्रह्मवध्यां व्यपोहितुम् ।
गृहीत एव तु तया देवेन्द्रो भरतर्षभ ॥ १२-२८८-२० (७६८०३)
पितामहमुपागम्य शिरसा प्रत्यपूजयत् ।
ज्ञात्वा गृहीतं शक्रं स द्विजप्रवरवध्यया ॥ १२-२८८-२१ (७६८०४)
ब्रह्मा स चिन्तयामास तदा भरतसत्तम ।
तामुवाच महाबाहो ब्रह्मवध्यां पितामहः ॥ १२-२८८-२२ (७६८०५)
स्वरेण मधुरेणाथ सान्त्वयन्निव भारत ।
मुच्यतां त्रिदशेन्द्रोयं मत्प्रियं कुरु भामिनी ॥ १२-२८८-२३ (७६८०६)
ब्रूहि किं ते करोम्यद्य कामं किं त्वमिहेच्छसि ॥ १२-२८८-२४ (७६८०७)
ब्रह्महत्योवाच । १२-२८८-२५क्ष् (६३९०)
त्रिलोकपूजिते देवे प्रीते त्रैलोक्यकर्तारि ।
कृतमेव हि मन्यामि निवासं तु विधत्स्व मे ॥ १२-२८८-२५ (७६८०८)
त्वया कृतेयं मर्यादा लोकसंरक्षणार्थिना ।
स्थापना वै सुमहती त्वया देव प्रवर्तिता ॥ १२-२८८-२६ (७६८०९)
प्रीते तु त्वयि धर्मज्ञ सर्वलोकेश्वर प्रभो ।
शक्रादपगमिष्यामि निवासं संविधत्स्व मे ॥ १२-२८८-२७ (७६८१०)
भीष्म उवाच । १२-२८८-२८क्ष् (६३९१)
तथेति तां प्राह तदा ब्रह्मवध्यां पितामहः ।
उपायतः स शक्रस्य ब्रह्मवध्यां व्यपोहितुम् ॥ १२-२८८-२८ (७६८११)
ततः स्वयंभुवा ध्यातस्तत्र वह्निर्महात्मना ।
ब्रह्माणमुपसंगम्य ततो वचनमब्रवीत् ॥ १२-२८८-२९ (७६८१२)
प्राप्तोऽस्मि भगवन्देव त्वत्सकाशमनिन्दित् ।
यत्कर्तव्यं मया देव तद्भवान्वक्तुमर्हति ॥ १२-२८८-३० (७६८१३)
ब्रह्मोवाच । १२-२८८-३१क्ष् (६३९२)
बहुधा विभजिष्यामि ब्रह्मवध्यामिमामहम् ।

शक्रस्याद्य विमोक्षार्थं चतुर्भागं प्रतीच्छ वै ॥ १२-२८८-३१ (७६८१४)
 अग्निरुवाच । १२-२८८-३२क्ष (६३९३)
 मम मोक्षस्य कोऽन्तो वै ब्रह्मन्ध्यायस्व वै प्रभो ।
 एतदिच्छामि विज्ञातुं तत्त्वतो लोकपूजित ॥ १२-२८८-३२ (७६८१५)
 ब्रह्मोवाच । १२-२८८-३३क्ष (६३९४)
 यस्त्वां ज्वलन्तमासाद्य स्वयं वै मानवः क्वचित् ।
 बीजौषधिरसैर्वहे न यक्ष्यति तमोवृतः ॥ १२-२८८-३३ (७६८१६)
 तमेषा यास्यति क्षिप्रं तत्रैव च निवत्स्यति ।
 ब्रह्मवध्या हव्यवाह व्येतु ते मानसो ज्वरः ॥ १२-२८८-३४ (७६८१७)
 इत्युक्तः प्रतिजग्राह तद्वचो हव्यकव्यभुक् ।
 पितामहस्य भगवांस्तथा च तदभूत्प्रभो ॥ १२-२८८-३५ (७६८१८)
 ततो वृक्षौषधितृणं समाहूय पितामहः ।
 इममर्थं महाराज वक्तुं समुपचक्रमे ॥ १२-२८८-३६ (७६८१९)
 गडयं पुत्रादनुप्राप्ता ब्रह्महत्या महाभया ।
 पुरुहूतं चतुर्थांशमस्या यूयं प्रतीच्छत ॥ १२-२८८-३७ (७६८२०)
 ततो वृक्षौषधितृणं तथैवोक्तं यथातथम् ।
 व्यथितं वह्निवद्वाजन्ब्रह्माणमिदमब्रवीत् ॥ १२-२८८-३८ (७६८२१)
 अस्माकं ब्रह्मवध्यायाः कोऽन्तो लोकपितामह ।
 स्वभावनिहतानस्मान्न पुनर्हन्तुमर्हसि ॥ १२-२८८-३९ (७६८२२)
 वयमग्निं तथा शीतं वर्षं च पवनेरितम् ।
 सहामः सततं देव तथा च्छेदनभेदने ॥ १२-२८८-४० (७६८२३)
 ब्रह्मवध्यामिमामद्य भवतः शासनाद्वयम् ।
 ग्रहीष्यामस्त्रिलोकेश मोक्षं चिन्तयतां भवान् । १२-२८८-४१ (७६८२४)
 ब्रह्मोवाच । १२-२८८-४२क्ष (६३९५)
 पर्वकाले तु संप्राप्ते यो वै च्छेदनभेदनम् ।
 करिष्यति नरो मोहात्तमेषाऽनुगमिष्यति ॥ १२-२८८-४२ (७६८२५)
 भीष्म उवाच । १२-२८८-४३क्ष (६३९६)
 ततो वृक्षौषधितृणमेवमुक्तं महात्मना ।
 ब्रह्माणमभिसंपूज्य जगामाशु यथागतम् ॥ १२-२८८-४३ (७६८२६)
 आहूयाप्सरसो देवस्ततो लोकपितामहः ।
 वाचा मधुरया प्राह सान्त्वयन्निव भारत ॥ १२-२८८-४४ (७६८२७)
 इयमिन्द्रादनुप्राप्ता ब्रह्मवध्या वराङ्गनाः ।
 चतुर्थमस्या भागांशं मयोक्ताः संप्रतीच्छत ॥ १२-२८८-४५ (७६८२८)
 अप्सरस ऊचुः । १२-२८८-४६क्ष (६३९७)
 ग्रहणे कृतबुद्धीनां देवेश तव शासनात् ।
 मोक्षं समयतोऽस्माकं चिन्तयस्व पितामह ॥ १२-२८८-४६ (७६८२९)

ब्रह्मोवाच । १२-२८८-४७क्ष (६३९८)
 रजस्वलासु नारीषु यो वै मैथुनमाचरेत् ।
 तमेषा यास्यति क्षिप्रं व्येतु वो मानसो ज्वरः ॥ १२-२८८-४७ (७६८३०)
 भीष्म उवाच । १२-२८८-४८क्ष (६३९९)
 तथेति हृष्टमनस इत्युक्त्वाऽऽप्सरसां गणाः ।
 स्वानि स्थानानि संप्राप्य रेमिरे भरतर्षभ ॥ १२-२८८-४८ (७६८३१)
 ततस्त्रिलोककृद्देवः पुनरेव महातपाः ।
 अथः संचिन्तयामास ध्यातास्ताश्चाप्यथागमन् ॥ १२-२८८-४९ (७६८३२)
 तास्तु सर्वाः समागम्य ब्रह्माणममितौजसम् ।
 इदमूर्चुर्वचो राजन्प्रणिपत्य पितामहम् ॥ १२-२८८-५० (७६८३३)
 इमाः स्म देव संप्राप्तास्त्वत्सकाशमरिदम् ।
 शासनात्तव लोकेश समाज्ञापय नः प्रभो ॥ १२-२८८-५१ (७६८३४)
 ब्रह्मोवाच । १२-२८८-५२क्ष (६४००)
 इयं वृत्रादनुप्राप्ता पुरुहूतं महाभया ।
 ब्रह्मवध्या चतुर्थांशमस्या यूयं प्रतीच्छत ॥ १२-२८८-५२ (७६८३५)
 आप ऊचुः । १२-२८८-५३क्ष (६४०१)
 एवं भवतु लोकेश यथा वदसि नः प्रभो ।
 मोक्षं समयतोऽस्माकं संचिन्तयितुमर्हसि ॥ १२-२८८-५३ (७६८३६)
 त्वं हि देवेश सर्वस्य जगतः परमा गतिः ।
 कोऽन्यः प्रसाद्यो हि भवेद्यः कृच्छ्रान्नः समुद्धरेत् ॥ १२-२८८-५४ (७६८३७)
 ब्रह्मोवाच । १२-२८८-५५क्ष (६४०२)
 अल्पा इति मतिं कृत्वा यो नरो बुद्धिमोहितः ।
 श्लेष्ममूत्रपुरीषाणि युष्मासु प्रतिमोक्ष्यति ॥ १२-२८८-५५ (७६८३८)
 तमियं यास्यति क्षिप्रं तत्रैव च निवत्स्यति ।
 तथा वो भविता मोक्ष इति सत्यं ब्रवीमि वः ॥ १२-२८८-५६ (७६८३९)
 ततो विमुच्य देवेन्द्रं ब्रह्मवध्या युधिष्ठिर ।
 यथा निसृष्टं तं वासमगमद्देवशासनात् ॥ १२-२८८-५७ (७६८४०)
 एवं शक्रेण संप्राप्ता ब्रह्मवध्या जनाधिप ।
 पितामहमनुज्ञाप्य सोऽश्वमेधमकल्पयत् ॥ १२-२८८-५८ (७६८४१)
 श्रूयते च महाराज संप्राप्ता वासवेन वै ।
 ब्रह्मवध्या ततः शुद्धिं हयमेधेन लब्धवान् ॥ १२-२८८-५९ (७६८४२)
 समवाप्य श्रियं देवो हत्वाऽरींश्च सहस्रशः ।
 प्रहर्षमतुलं लेभे वासवः पृथिवीपते ॥ १२-२८८-६० (७६८४३)
 वृत्रस्य रुधिराच्चैव बुद्धुदाः पार्थ जज्ञिरे ।
 द्विजातिभिरभक्ष्यास्ते दीक्षितैश्च तपोधनैः ॥ १२-२८८-६१ (७६८४४)
 सर्वावस्थं त्वमप्येषां द्विजातीनां प्रियं कुरु ।

इमे हि भूतले देवाः प्रथिताः कुरुनन्दन ॥ १२-२८८-६२ (७६८४५)
 एवं शक्रेण कौरव्य बुद्धिसौक्ष्म्यान्महासुरः ।
 उपायपूर्वं निहतो वृत्रो ह्यमिततेजसा ॥ १२-२८८-६३ (७६८४६)
 एवं त्वमपि कौन्तेय पृथिव्यामपराजितः ।
 भविष्यसि यथा देवः शतक्रतुरमित्रहा ॥ १२-२८८-६४ (७६८४७)
 ये तु शक्रकथां दिव्यामिमां पर्वसुपर्वसु ।
 विप्रमध्ये वदिष्यन्ति न ते प्राप्स्यन्ति किल्बिषं ॥ १२-२८८-६५ (७६८४८)
 इत्येतद्वृत्रमाश्रित्य शक्रस्यात्यद्भुतं महत् ।
 कथितं कर्म ते तात किं भूयः श्रोतुमिच्छसि ॥ १२-२८८-६६ (७६८४९)

इति श्रीमन्महाभारते शान्तिपर्वणि मोक्षधर्मपर्वणि
 अष्टाशीत्यधिकद्विशततमोऽध्यायः ॥ २८८ ॥

Mahabharata - Shanti Parva - Chapter Footnotes

१२-२८८-४ स्मृतिः सा तस्य भारतेति झ । ध । पाठः ॥
 १२-२८८-११ विसमेव समाविशदिति ध । पाठः ॥
 १२-२८८-१३ कृशा च भरतर्षभेति ध ध । पाठः ॥
 १२-२८८-१४ चीरवस्त्रा विभीषणेति थ । पाठः ॥
 १२-२८८-१६ वसान्निस्सरमाणत्विति ध । पाठः । जग्राह वथ्या
 देवेन्द्रमिति झ । पाठः ॥
 १२-२८८-१८ विसमध्यस्थो बभूवाब्दगणानिति थ । ध । पाठः ॥
 १२-२८८-१९ निश्चेष्टः समपद्यतेति, तस्याश्चापनये शक्र इति
 थ । पाठः ॥
 १२-२८८-३१ शक्रास्याधविमोक्षार्थमिति झ । पाठः ॥
 १२-२८८-३३ यः आहिताग्निरधिकारी बीजैः पुरोडाशादिना ओषधिरसै
 सोमेन पय आदिभिर्वा ॥
 १२-२८८-३९ दैवेनाभिहतानस्मानिति झ । पाठः ॥
 १२-२८८-४९ ततस्तु लोककृद्देव इति थ । पाठः ॥
 १२-२८८-३१ शिखण्डाः पार्थ जज्ञिरे इति झ । पाठः ॥

शान्तिपर्व - अध्याय २८९

॥ श्रीः ॥

१२.२८९. अध्यायः २८९

Mahabharata - Shanti Parva - Chapter Topics

दक्षयज्ञे भागालाभेन रुष्टस्य रुद्रस्य

ललाटतटोद्गतस्वेदादग्निरूपज्वरोत्पत्तिः ॥ १. । ब्रह्मवचनाद्बुद्धेण
ज्वरस्य पृथिव्यादिषु विभजनम् ॥ २. ।

Mahabharata - Shanti Parva - Chapter Text

१२-२८९-० (७६८५०)

युधिष्ठिर उवाच । १२-२८९-०क्ष् (६४०३)

पितामह महाप्राज्ञ सर्वशास्त्रविशारद ।

अस्मिन्वृत्रवधे तात विवक्षा मम जायते ॥ १२-२८९-१ (७६८५१)

ज्वरेण मोहितो वृत्रः कथितस्ते जनाधिप ।

निहतो वासवेनेह वज्रेणेति ममानघ ॥ १२-२८९-२ (७६८५२)

कथमेष महाप्राज्ञ ज्वरः प्रादुर्बभूव ह ।

ज्वरोत्पत्तिं निपुणतः श्रोतुमिच्छाम्यहं प्रभो ॥ १२-२८९-३ (७६८५३)

भीष्म उवाच । १२-२८९-४क्ष् (६४०४)

शृणु राजञ्ज्वरस्येमं संभवं लोकविश्रुतम् ।

विस्तरं चास्य वक्ष्यामि यादृशञ्चैव भारत ॥ १२-२८९-४ (७६८५४)

पुरा मेरोर्महाराज शृङ्गं त्रैलोक्यविश्रुतम् ।

ज्योतिष्कं नाम सावित्रं सर्वरत्नविभूषितम् ॥ १२-२८९-५ (७६८५५)

अप्रमेयमनाधृष्यं सर्वलोकेषु भारत ।

तत्र देवो गिरितटे हेमधातुविभूषिते ॥ १२-२८९-६ (७६८५६)

पर्यङ्क इव विभ्राजन्नुपविष्टो बभूव ह ।

शैलराजसुता चास्य नित्यं पार्श्वे स्थिता बभौ ।

तथा देवा महात्मानो वसवश्चामितौजसः ॥ १२-२८९-७ (७६८५७)

तथैव च महात्मानावश्विनौ भिषजां वरौ ।

तथा वैश्रवणो राजा गुह्यकैरभिसंवृतः ॥ १२-२८९-८ (७६८५८)

यक्षाणामीश्वरः श्रीमान्कैलासनिलयः प्रभुः ।

गण्डपद्मनिधिभ्यां च लक्ष्म्या परमया सह ।

उपासन्त महात्मानमुशना च महाकविः ॥ १२-२८९-९ (७६८५९)

सनत्कुमारप्रमुखास्तथैव च महर्षयः ।

अङ्गिरः प्रमुखाश्चैव तथा देवर्षयोऽपरे ॥ १२-२८९-१० (७६८६०)

विश्रावसुश्च गन्धर्वस्तथा नारदपर्वतौ ।

अप्सरोगणसङ्घाश्च समाजगुरनेकशः ॥ १२-२८९-११ (७६८६१)

ववौ सुखः शिवो वायुर्नानागन्धवहः शुचिः ।

सर्वर्तुकुसुमोपेताः पुष्पवन्तो द्रुमास्तथा ॥ १२-२८९-१२ (७६८६२)

तथा विद्याधराश्चैव सिद्धाश्चैव तपोधनाः ।

महादेवं पशुपतिं पर्युपासन्त भारत ॥ १२-२८९-१३ (७६८६३)

भूतानि च महाराज नानारूपधराण्यथ ।

राक्षसाश्च महारौद्राः पिशाचाश्च महाबलाः ॥ १२-२८९-१४ (७६८६४)
 बहुरूपधरा हृष्टा नानाप्रहरणोद्यताः ।
 देवस्यानुचरास्तत्र तस्थिरे चानलोपमाः ॥ १२-२८९-१५ (७६८६५)
 नन्दी च भगवांस्तत्र देवस्यानुमते स्थितः ।
 प्रगृह्य ज्वलितं शूलं दीप्यमानं स्वतेजसा ॥ १२-२८९-१६ (७६८६६)
 गङ्गा च सरितां श्रेष्ठा सर्वतीर्थजलोद्भवा ।
 पर्युपासत तं देव रूपिणी कुरुनन्दन ॥ १२-२८९-१७ (७६८६७)
 स एवं भगवांस्तत्र पूज्यमानः सुरर्षिभिः ।
 देवैश्च सुमहातेजा महादेवो व्यतिष्ठत ॥ १२-२८९-१८ (७६८६८)
 कस्यचित्त्वथ कालस्य दक्षो नाम प्रजापतिः ।
 पूर्वोक्तेन विधानेन यक्ष्यमाणोऽन्वपद्यत ॥ १२-२८९-१९ (७६८६९)
 ततस्तस्य मखं देवाः सर्वे शक्रपुरोगमाः ।
 गमनाय समागम्य बुद्धिमापेदिरे तदा ॥ १२-२८९-२० (७६८७०)
 ते विमानैर्महात्मानो ज्वलनार्कसमप्रभैः ।
 देवस्यानुमतेऽगच्छन्गङ्गाद्वारमिति श्रुतिः ॥ १२-२८९-२१ (७६८७१)
 प्रस्थिता देवता दृष्ट्वा शैलराजसुता तदा ।
 उवाच वचनं साध्वी देवं पशुपतिं पतिम् ॥ १२-२८९-२२ (७६८७२)
 भगवन्क्वनु यान्त्येते देवाः शक्रपुरोगमाः ।
 ब्रूहि तत्त्वेन तत्त्वज्ञ संशयो मे महानयम् ॥ १२-२८९-२३ (७६८७३)
 महेश्वर उवाच । १२-२८९-२४क्ष (६४०५)
 दक्षो नाम महाभागे प्रजानां पतिरुत्तमः ।
 हयमेधेन जयते तत्र यान्ति दिवोकसः ॥ १२-२८९-२४ (७६८७४)
 उमोवाच । १२-२८९-२५क्ष (६४०६)
 यज्ञमेतं महादेव किमर्थं नाधिगच्छति ।
 केन वा प्रतिषेधेन गमनं ते न विद्यते ॥ १२-२८९-२५ (७६८७५)
 महेश्वर उवाच । १२-२८९-२६क्ष (६४०७)
 सुरैरेव महाभागे पूर्वमेतदनुष्ठितम् ।
 यज्ञेषु सर्वेषु मम न भाग उपकल्पितः ॥ १२-२८९-२६ (७६८७६)
 पूर्वोपायोपपन्नेन मार्गेण वरवर्णिनि ।
 न मे सुराः प्रयच्छन्ति भागं यज्ञस्य धर्मतः ॥ १२-२८९-२७ (७६८७७)
 उमोवाच । १२-२८९-२८क्ष (६४०८)
 भगवन्सर्वभूतेषु प्रभावाभ्यधिको गुणैः ।
 अजय्यश्चाप्यधृष्यश्च तेजसा यशसा श्रिया ॥ १२-२८९-२८ (७६८७८)
 अनेन ते महाभाग प्रतिषेधेन भागतः ।
 अतीव दुःखमुत्पन्नं वेपथुश्च ममानघ ॥ १२-२८९-२९ (७६८७९)
 भीष्म उवाच । १२-२८९-३०क्ष (६४०९)

एवमुक्त्वा तु सा देवी देवं पशुपतिं पतिम् ।
 तुष्णींभूताऽभवद्वाजन्दह्यमानेन चेतसा ॥ १२-२८९-३० (७६८८०)
 अथ देव्या मतं ज्ञात्वा हृद्गतं यच्चिकीर्षितम् ।
 स समाज्ञापयामास तिष्ठ त्वमिति नन्दनम् ॥ १२-२८९-३१ (७६८८१)
 ततो योगबलं कृत्वा सर्वयोगेश्वरेश्वरः ।
 तं यज्ञं स महातेजा भीमैरनुचरैस्तदा ॥ १२-२८९-३२ (७६८८२)
 सहसा घातयामास देवदेवः पिनाकधृत् ।
 केचिन्नादानमुञ्चन्त केचिद्धासांश्च चक्रिरे ॥ १२-२८९-३३ (७६८८३)
 रुधिरेणापरे राजंस्तत्राग्निं समवाकिरन् ।
 केचिद्दूपान्समुत्पाद्य व्याक्षिपन्विकृताननाः ॥ १२-२८९-३४ (७६८८४)
 आस्यैरन्ये चाग्रसन्त तथैव परिचारकान् ।
 ततः स यज्ञो नृपतेर्वध्यमानः समन्ततः ॥ १२-२८९-३५ (७६८८५)
 आस्थाय मृगरूपं वै स्वमेवाभ्यगमत्तदा ।
 तं तु यज्ञं तथारूपं गच्छन्तमुपलभ्य सः ॥ १२-२८९-३६ (७६८८६)
 धनुरादाय बाणेन तदान्वसरत प्रभुः ।
 ततस्तस्य सुरेशस्य क्रोधादमिततेजसः ॥ १२-२८९-३७ (७६८८७)
 ललाटात्प्रसृतो घोरः स्वेदबिन्दुर्बभूव ह ।
 तस्मिन्यतितमात्रे च स्वेदबिन्दौ तदा भुवि ॥ १२-२८९-३८ (७६८८८)
 प्रादुर्बभूव सुमहानग्निः कालानलोपमः ।
 तत्र चाजायत तदा पुरुषः पुरुषर्षभ ॥ १२-२८९-३९ (७६८८९)
 ह्रस्वोऽतिमात्रं रक्ताक्षो हरिश्मश्रुर्विभीषणः ।
 ऊर्ध्वकेशोऽतिरोमाङ्गः श्येनोलूकस्तथैव च ॥ १२-२८९-४० (७६८९०)
 करालकृष्णवर्णश्च रक्तवासास्तथैव च ।
 तं यज्ञं सुमहासत्वोऽदहत्कक्षमिवानलः ॥ १२-२८९-४१ (७६८९१)
 व्यचरत्सर्वतो देवान्प्राद्रवत्स ऋषींस्तथा ।
 देवाश्चाप्याद्रवन्सर्वे ततो भीता दिशो दश ॥ १२-२८९-४२ (७६८९२)
 तेन तस्मिन्विचरता पुरुषेण विशांपते ।
 पृथिवी ह्यचलद्राजन्नतीव भरतर्षभ ॥ १२-२८९-४३ (७६८९३)
 हाहाभूतं जगत्सर्वमुपलक्ष्य तदा प्रभुः ।
 पितामहो महादेवं दर्शयन्प्रत्यभाषत ॥ १२-२८९-४४ (७६८९४)
 ब्रह्मोवाच । १२-२८९-४५क्ष् (६४१०)
 भवतोपि सुराः सर्वे भागं दास्यन्ति वै प्रभो ।
 क्रियतां प्रतिसंहारः सर्वदेवेश्वर त्वया ॥ १२-२८९-४५ (७६८९५)
 इमा हि देवताः सर्वा ऋषयश्च परंतप ।
 तव क्रोधान्महादेव न शान्तिमुपलेभिरे ॥ १२-२८९-४६ (७६८९६)
 यश्चैष पुरुषो जातः स्वेदात्ते विबुधोत्तम ।

ज्वरो नामैष धर्मज्ञ लोकेषु प्रचरिष्यति ॥ १२-२८९-४७ (७६८९७)
एकीभूतस्य न त्वस्य धारणे तेजसः प्रभो ।
समर्था सकला पृथ्वी बहुधा सृज्यतामयम् ॥ १२-२८९-४८ (७६८९८)
इत्युक्तो ब्रह्मणा देवो भागे चापि प्रकल्पिते ।
भगवन्तं तथेत्याह ब्रह्माणममितौजसम् ॥ १२-२८९-४९ (७६८९९)
परां च प्रीतिमगमदुत्समयंश्च पिनाकधृत् ।
अवाप च तदा भागं यथोक्तं ब्रह्मणा भवः ॥ १२-२८९-५० (७६९००)
ज्वरं च सर्वधर्मज्ञो बहुधा व्यसृजत्तदा ।
शान्त्यर्थं सर्वभूतानां शृणु तच्चापि पुत्रक ॥ १२-२८९-५१ (७६९०१)
शीर्षाभितापो नागानां पर्वतानां शिलाजतु ।
अपां तु नीलिकां विद्धि निर्मोकं भुजगेषु च ॥ १२-२८९-५२ (७६९०२)
खोरकः सौरभेयाणामूषरं पृथिवीतले ।
पशूनामपि धर्मज्ञ दृष्टिप्रत्यवरोधनम् ॥ १२-२८९-५३ (७६९०३)
रन्भ्रागतमथाश्वानां शिखोद्भेदश्च बहिणाम् ।
नेत्ररोगः कोकिलानां ज्वरः प्रोक्तो महात्मना ॥ १२-२८९-५४ (७६९०४)
अवीनां पित्तभेदश्च सर्वेषामिति नः श्रुतम् ।
शुकानामपि सर्वेषां हिक्किका प्रोच्यते ज्वरः ॥ १२-२८९-५५ (७६९०५)
शार्दूलष्वथ धर्मज्ञ श्रमो ज्वर इहोच्यते ।
मानुषेषु तु धर्मज्ञ ज्वरो नामैष विश्रुतः ॥ १२-२८९-५६ (७६९०६)
मरणे जन्मनि तथा मध्ये चाविशते नरम् ।
एतन्माहेश्वरं तेजो ज्वरो नाम सुदारुणः ॥ १२-२८९-५७ (७६९०७)
नमस्यश्चैव मान्यश्च सर्वप्राणिभिरीश्वरः ।
अनेन हि समाविष्टो वृत्रो धर्मभूतां वरः ॥ १२-२८९-५८ (७६९०८)
व्यजृम्भत ततः शक्रस्तस्मै वज्रमवासृजत् ।
प्रविश्य बज्रं वृत्रं च दारयामासं भारत ॥ १२-२८९-५९ (७६९०९)
दारितश्च स वज्रेण महायोगी महासुरः ।
जगाम परमं स्थानं विष्णोरमिततेजसः ॥ १२-२८९-६० (७६९१०)
विष्णुभक्त्या हि तेनेदं जगद्वाप्तमभूत्पुरा ।
तस्माच्च निहतो युद्धे विष्णोः स्थानमवाप्तवान् ॥ १२-२८९-६१ (७६९११)
इत्येष वृत्रमाश्रित्य ज्वरस्य महतो मया ।
विस्तरः कथितः पुत्र किमन्यत्प्रब्रवीमि ते ॥ १२-२८९-६२ (७६९१२)
इमां ज्वरोत्पत्तिमदीनमानसः
पठेत्सदा यः सुसमाहितो नरः ।
विमुक्तरोगः स सुखी मुदा युतो
लभेत कामान्स यथा मनीषितान् ॥ १२-२८९-६३ (७६९१३)

इति श्रीमन्महाभारते शान्तिपर्वणि मोक्षधर्मपर्वणि
एकोनवत्यधिकद्विशततमोऽध्यायः ॥ २८९.।

Mahabharata - Shanti Parva - Chapter Footnotes

- १२-२८९-६ सिद्धं लोकेषु भारतेति ट । थ । पाठः ॥
१२-२८९-१५ तस्थिरे चाचलोपमा इति ध । पाठः ॥
१२-२८९-२१ ज्वलितैर्ज्वलनप्रभैरिति ट । थ । ध । पापः ॥
१२-२८९-२६ सर्वमेतदनुष्ठितमिति ट । ध । पाठः ॥
१२-२८९-२८ प्रभवस्यधिको गुणैरिति ध । पाठः ॥
१२-२८९-३२ सर्वलोकमहेश्वर इति ध । पाठः ॥
१२-२८९-३६ आधाय मृगरूपं इति ध । पाठः ॥
१२-२८९-४० ऊर्ध्वकेशोतिरिक्ताङ्ग इति थ । पाठः ॥
१२-२८९-४४ हाहाभूते प्रवृत्ते तु नादे लोकभयंकरे इति ट । ध । पाठः ॥
१२-२८९-५२ शिलाजतु धातुविशेषः । नीलिका शैवालम् ॥
१२-२८९-५३ खोरकः पशूनां पादरोगः ॥
१२-२८९-५४ रन्ध्रागतं अश्वगलरन्ध्रगतं मांसखण्डम्
। रन्ध्रोद्गमनमश्वानामिति ट । थ । पाठः । रन्ध्रोद्भवश्च
मत्स्यानामिति ध । पाठः ॥
१२-२८९-५५ पित्तभेदश्च सर्वेषां प्राणिनामिति नः श्रुतमिति ट
। ध । पाठः ॥

शान्तिपर्व - अध्याय २९०

॥ श्रीः ॥

१२.२९०. अध्यायः २९०

Mahabharata - Shanti Parva - Chapter Topics

वीरभद्रेण दक्षयज्ञभङ्गः ॥ १.। दक्षकृतस्तुतिप्रसन्नेन
रुद्रेण दक्षाय वरदानम् ॥ २.।

Mahabharata - Shanti Parva - Chapter Text

१२-२९०-० (७६९१४)

जनमेजय उवाच । १२-२९०-०क्ष् (६४११)

प्राचेतसस्य दक्षस्य कथं वैवस्वतेन्तरे ।

विनाशमगमद्ब्रह्मन्हयमेधः प्रजापतेः । १२-२९०-१ (७६९१५)

गकथं स चाभवद्ब्रह्मन्हयमेव प्रजापतेः ॥ १२-२९०-१क्ष् (६४१२)

देव्या मन्युकृतं मत्वा क्रुद्धः सर्वात्मकः प्रभुः ।

प्रसादात्तस्य दक्षेण स यज्ञः संधितः कथम् ।

एतेद्वेदितुमिच्छेयं तन्मे ब्रूहि यथातथम् ॥ १२-२९०-२ (७६९१६)
 वैशम्पायन उवाच । १२-२९०-३क्ष (६४१३)
 पुरा हिमवतः पृष्ठे दक्षो वै यज्ञमाहरत् ।
 गङ्गाद्वारे शुभे देशे ऋषिसिद्धनिषेविते ॥ १२-२९०-३ (७६९१७)
 गन्धर्वाप्सरसाकीर्णे नानाद्रुमलतावृते ।
 ऋषिसङ्घैः परिवृतं दक्षं धर्मभृतां वरम् ॥ १२-२९०-४ (७६९१८)
 पृथिव्यामन्तरिक्षे च ये च स्वर्लोकवासिनः ।
 सर्वे प्राज्जलयो भूत्वा उपतस्थुः प्रजापतिम् ॥ १२-२९०-५ (७६९१९)
 देवदानवगन्धर्वाः पिशाचोरगराक्षसाः ।
 हाहा हूहूश्च गन्धर्वौ तुम्बुरुर्नारदस्तथा ॥ १२-२९०-६ (७६९२०)
 विश्वावसुर्विश्वसेनो गन्धर्वाप्सरसस्तथा ।
 आदित्या वसवो रद्राः साध्याः सह मरुद्गणैः ॥ १२-२९०-७ (७६९२१)
 इन्द्रेण सहिताः सर्वे आगता यज्ञभागिनः ।
 ऊष्मपाः सोमपाश्चैव धूमपा आज्यपास्तथा ॥ १२-२९०-८ (७६९२२)
 ऋषयः पितरश्चैव आगता ब्रह्मणा सह ।
 एते चान्ये च बहवो भूतग्रामाश्चतुर्विधाः ॥ १२-२९०-९ (७६९२३)
 जरायुजाण्डजाश्चैव सहसा स्वेदजोद्भिजैः ।
 आहूता मन्त्रिताः सर्वे देवाश्च सह पत्निभिः ॥ १२-२९०-१० (७६९२४)
 विराजन्ते विमानस्था दीप्यमाना इवाग्नयः ।
 तान्दृष्ट्वा मन्युनाऽऽविष्टो दधीचिर्वाक्यमब्रवीत् ॥ १२-२९०-११ (७६९२५)
 नायं यज्ञो न वा धर्मो यत्र रुद्रो न इज्यते ।
 वधबन्धं प्रपन्ना वै किंनु कालस्य पर्ययः ॥ १२-२९०-१२ (७६९२६)
 किंनु मोहान्न पश्यन्ति विनाशं पर्युपस्थितम् ।
 उपस्थितं भयं घोरं न बुध्यन्ति यहाध्वरे ॥ १२-२९०-१३ (७६९२७)
 इत्युक्त्वा स महायोगी पश्यति ध्यानचक्षुषा ।
 स पश्यति महादेवं देवीं च वरदां शुभाम् ॥ १२-२९०-१४ (७६९२८)
 नारदं च महात्मानं तस्या देव्याः समीपतः ।
 संतोषं परमं लेभे इति निश्चित्य योगवित् ॥ १२-२९०-१५ (७६९२९)
 एकमन्त्रास्तु ते सर्वे येनेशो न निमन्त्रितः ।
 तस्माद्देशादपक्रम्य दधीचिर्वाक्यमब्रवीत् ॥ १२-२९०-१६ (७६९३०)
 अपूज्यपूजनाच्चैव पूज्यानां चाप्यपूजनात् ।
 नृघातकसमं पापं शश्वत्प्राप्नोति मानवः ॥ १२-२९०-१७ (७६९३१)
 अनृतं नोक्तपूर्वं मे न च वक्ष्ये कदाचन ।
 देवतानामृषीणां च मध्ये सत्यं ब्रवीम्यहम् ॥ १२-२९०-१८ (७६९३२)
 आगतं पशुभर्तारं स्रष्टारं जगतः पतिम् ।
 अध्वरे ह्यग्रभोक्तारं ह्यर्वेषां पश्यत प्रभुम् ॥ १२-२९०-१९ (७६९३३)

दक्ष उवाच । १२-२९०-२०क्ष (६४१४)
 सन्ति नो बहवो रुद्राः शूलहस्ताः कपर्दिनः ।
 एकादशस्थानगता नाहं वेत्ति महेश्वरम् ॥ १२-२९०-२० (७६९३४)
 दधीचिरुवाच । १२-२९०-२१क्ष (६४१५)
 सर्वेषामेव मन्त्रोऽयं येनासौ न निमन्त्रितः ।
 यथाऽहं शंकरादूर्ध्वं नान्यं पश्यामि दैवतम् ।
 तथा दक्षस्य विपुलो यज्ञोऽयं न भविष्यति ॥ १२-२९०-२१ (७६९३५)
 दक्ष उवाच । १२-२९०-२२क्ष (६४१६)
 एतन्मखेशाय सुवर्णपात्रे
 हविः समस्तं विधिमन्त्रपूतम् ।
 विष्णोर्नयाम्यप्रतिमस्य भागं
 प्रभुर्विभुश्चाहवनीय एषः ॥ १२-२९०-२२ (७६९३६)
 देव्युवाच । १२-२९०-२३क्ष (६४१७)
 किं नाम दानं नियमं तपो वा
 कुर्यामहं येन पतिर्ममाद्य ।
 ग लभेत भागं च तथैव सर्वं
 प्रभुर्विभुश्चाहवनीय एषः ।
 लभेत भागं भगवानचिन्त्यो
 ह्यर्धं तथा भागमथो तृतीयम् ॥ १२-२९०-२३ (७६९३७)
 एवं ब्रुवाणां भगवान्स्वपत्नीं
 प्रहृष्टरूपः क्षुभितामुवाच ।
 न वेत्सि मां देवि कृशोदराङ्गि
 किं नाम युक्तं वचनं मखेशे ॥ १२-२९०-२४ (७६९३८)
 अहं विजानामि विशालनेत्रे
 ध्यानेन हीना न विदन्त्यसन्तः ।
 तवाद्य मोहेन च सेन्द्रदेवा
 लोकास्त्रयः सर्वत एव मूढाः ॥ १२-२९०-२५ (७६९३९)
 मामध्वरे शंसितारः स्तुवन्ति
 रथन्तरं सामगाश्चोपगान्ति ।
 मां ब्राह्मणा ब्रह्मविदो यजन्ते
 ममाध्वर्यवः कल्पयन्ते च भागम् ॥ १२-२९०-२६ (७६९४०)
 देव्युवाच । १२-२९०-२७क्ष (६४१८)
 सुप्राकृतोऽपि पुरुषः सर्वः स्त्रीजनसंसदि ।
 स्तौति गर्वायते चापि स्वमात्मानं न संशयः ॥ १२-२९०-२७ (७६९४१)
 श्रीभगवानुवाच । १२-२९०-२८क्ष (६४१९)
 नात्मानं स्तौमि देवेशि पश्य मे तनुमध्यमे ।

यं स्रक्ष्यामि वरारोहे यागार्थे वरवर्णिनि ॥ १२-२९०-२८ (७६९४२)
 इत्युक्त्वा भगवान्पत्नीमुमां प्राणैरपि प्रियाम् ।
 सोऽसृजद्भगवान्वक्राङ्गतं घोरं प्रहर्षणम् ॥ १२-२९०-२९ (७६९४३)
 तमुवाचाक्षिप मखं दक्षस्येति महेश्वरः ।
 ततो वक्राद्विमुक्तेन सिंहेनैकेन लीलया ॥ १२-२९०-३० (७६९४४)
 देव्या मन्युव्यपोहार्थं हतो दक्षस्य वै क्रतुः ।
 मन्युना च महाभीमा महाकाली महेश्वरी ॥ १२-२९०-३१ (७६९४५)
 आत्मनः कर्मसाक्षित्वे तेन सार्धं सहानुगा ।
 देवस्यानुमतं मत्वा प्रणम्य शिरसा ततः ॥ १२-२९०-३२ (७६९४६)
 आत्मनः सदृशः शौर्याद्बलरूपसमन्वितः ।
 स एव भगवान्क्रोधः प्रतिरूपसमन्वितः ॥ १२-२९०-३३ (७६९४७)
 अनन्तबलवीर्यश्च अनन्तबलपौरुषः ।
 वीरभद्र इति ख्यातो देव्या मन्युप्रमार्जकः ॥ १२-२९०-३४ (७६९४८)
 सोऽसृजद्गोमकूषेभ्यो रौम्यान्नाम गणेश्वरान् ।
 रुद्रतुल्या गणा रौद्रा रुद्रवीर्यपराक्रमाः ॥ १२-२९०-३५ (७६९४९)
 ते निपेतुस्ततस्तूर्णं दक्षयज्ञविहिंसया ।
 भीमरूपा महाकायाः शतशोऽथ सहस्रशः ॥ १२-२९०-३६ (७६९५०)
 ततः किलकिलाशब्देराकाशं पूरयन्ति च ।
 तेन शब्देन महता त्रस्तास्तत्र दिवोकसः ॥ १२-२९०-३७ (७६९५१)
 पर्वताश्च व्यशीर्यन्त चकम्पे च वसुंधरा ।
 मारुताश्चैव घूर्णन्ते चुक्षुभे वरुणालयः ॥ १२-२९०-३८ (७६९५२)
 अग्नयो नैव दीप्यन्ते नैव दीप्यति भास्करः ।
 ग्रहा चैव प्रकाशन्ते नक्षत्राणि न चन्द्रमाः ॥ १२-२९०-३९ (७६९५३)
 ऋषयो न प्रकाशन्ते न देवा न च मानुषाः ।
 एवं तु तिमिरीभूते निर्दहन्त्यपमानिताः ॥ १२-२९०-४० (७६९५४)
 प्रहरन्त्यपरे घोरा यूपानुत्पाटयन्ति च ।
 प्रमर्दन्ति तथा चान्ये विमर्दन्ति तथाऽपरे ॥ १२-२९०-४१ (७६९५५)
 आधावन्ति प्रधावन्ति वायुवेगा मनोजवाः ।
 चूर्ण्यन्ते यज्ञपात्राणि दिव्यान्याभरणानि च ॥ १२-२९०-४२ (७६९५६)
 विशीर्यरमाणा दृश्यन्ते तारा इव नभस्तले ।
 दिव्यान्नपानभक्ष्याणां राशयः पर्वतोपमाः ॥ १२-२९०-४३ (७६९५७)
 क्षीरनद्योऽथ दृश्यन्ते धृतपायसकर्दमाः ।
 दधिमण्डेदका दिव्याः खण्डशर्करवालुकाः ॥ १२-२९०-४४ (७६९५८)
 षड्रसा निवहन्त्येता गुडकुल्या मनोरमाः ।
 उच्चावचानि मांसानि भक्ष्याणि विविधानि च ॥ १२-२९०-४५ (७६९५९)
 पानकानि च दिव्यानि लेह्यचोष्याणि यानि च ।

भृञ्जते विविधैर्वक्रैर्विलुम्पन्त्याक्षिपन्ति च ॥ १२-२९०-४६ (७६९६०)
 रुद्रकोपान्महाकायाः कालाग्निसदृशोपमाः ।
 क्षोभयन्सुरसैन्यानि भीक्षयन्तः समन्ततः ॥ १२-२९०-४७ (७६९६१)
 क्रीडन्ति विविधाकारास्त्रिक्षिषुः सुरयोषितः ।
 रुद्रक्रोधात्प्रयत्नेन सर्वदेवैः सुरक्षितम् ॥ १२-२९०-४८ (७६९६२)
 तं यज्ञमदहच्छीघ्नं रुद्रकर्मा समन्ततः ।
 चकार भैरवं नादं सर्वभूतभयंकरम् ॥ १२-२९०-४९ (७६९६३)
 छित्त्वा शिरो वै यज्ञस्य ननाद च मुमोद च ।
 ततो ब्रह्मादयो देवा दक्षश्चैव प्रजापतिः ॥ १२-२९०-५० (७६९६४)
 ऊचुः प्राञ्जलयः सर्वे कथ्यतां को भवानिति । १२-२९०-५१ (७६९६५)
 वीरभद्र उवाच ।
 नाहं रुद्रो न वा देवी नैव भोक्तुमिहागतः ॥ १२-२९०-५१क्ष (६४२०)
 देव्या मन्युकृतं मत्वा क्रुद्धः सर्वात्मकः प्रभुः ।
 द्रष्टुं वा नैव विप्रेन्द्रान्नैव कौतूहलेन वा ॥ १२-२९०-५२ (७६९६६)
 तव यज्ञविघातार्थं संप्राप्तं विद्धि मामिह ।
 वीरभद्र इति ख्यातो रुद्रकोपाद्विनिःसृतः ॥ १२-२९०-५३ (७६९६७)
 भद्रकालीति विख्याता देव्याः कोपाद्विनिःसृता ।
 प्रेषितौ देवदेवेन यज्ञान्तिकमिहागतौ ॥ १२-२९०-५४ (७६९६८)
 शरणं गच्छ विप्रेन्द्र देवदेवमुमापतिम् ।
 वरं क्रोधोऽपि देवस्य वरदानं न चान्यतः ॥ १२-२९०-५५ (७६९६९)
 वीरभद्रवचः श्रुत्वा दक्षो धर्मभृतां वरः ।
 तोषयामास स्तोत्रेण प्रणिपत्यं महेश्वरम् ॥ १२-२९०-५६ (७६९७०)
 प्रपद्ये देवमीशानं शाश्वतं ध्रुवमव्ययम् ।
 महादेवं महात्मानं विश्वस्य जगतः पतिम् ॥ १२-२९०-५७ (७६९७१)
 दक्षप्रजापतेर्यज्ञैः द्रव्यैस्तैः सुसमाहितैः ।
 आहूता देवताः सर्वा ऋषयश्च तपोधनाः ॥ १२-२९०-५८ (७६९७२)
 देवो नाहूयते तत्र विश्वकर्मा महेश्वरः ।
 तत्र क्रुद्धा महादेवी गणास्तत्र व्यसर्जयत् ॥ १२-२९०-५९ (७६९७३)
 प्रदीप्ते यज्ञवाटे तु विद्भुतेषु द्विजातिषु ।
 तारागणमनुप्राप्ते रौद्रे दीप्ते महात्मनि ॥ १२-२९०-६० (७६९७४)
 शूलनिभिन्नहृदयैः कूजङ्गिः परिचारकैः ।
 निखातोत्पाटितैर्यूरपविद्धैरितस्ततः ॥ १२-२९०-६१ (७६९७५)
 उत्पतङ्गिः पतङ्गिश्च गृध्रैरामिषगृद्धिभिः ।
 पक्षवातविनिर्धूतैः शिवाशतनिनादितैः ॥ १२-२९०-६२ (७६९७६)
 यक्षगन्धर्वसङ्घैश्च पिशाचोरगराक्षमैः ।
 प्राणापानौ संनिरुध्य वक्रस्थानेन यत्नतः ॥ १२-२९०-६३ (७६९७७)

विचार्य सर्वतो दृष्टिं बहुदृष्टिरमित्रजित् ।
 सहसा देवदेवेशो ह्यग्निकुण्डात्समुत्थितः ॥ १२-२९०-६४ (७६९७८)
 विभ्रत्सूर्यसहस्रस्य तेजः संवर्तकोपमः ।
 स्मितं कृत्वाऽब्रवीद्वाक्यं ब्रूहि किं करवाणि ते ॥ १२-२९०-६५ (७६९७९)
 श्राविते च मखाध्याये देवानां गुरुणा ततः ।
 तमुवाचाज्जलिं कृत्वा दक्षो देवं प्रजापतिः ॥ १२-२९०-६६ (७६९८०)
 भीतशङ्कितवित्रस्तः सवाष्पवदनेक्षणः ।
 यदि प्रसन्नो भगवान्यदि चाहं भवत्प्रियः ॥ १२-२९०-६७ (७६९८१)
 यदि वाऽहमनुग्राह्यो यदि वा वरदो मम ।
 यद्गन्धं भक्षितं पीतमशितं यच्च नाशितम् ॥ १२-२९०-६८ (७६९८२)
 चूर्णीकृतापविद्धं च यज्ञसंभारमीदृशम् ।
 दीर्घकालेन महता प्रयत्नेन सुसंचितम् ।
 तन्न मिथ्या भवेन्मह्यं वरमेतमहं वृणे ॥ १२-२९०-६९ (७६९८३)
 तथाऽस्त्वित्याह भगवान्भगनेत्रहरो हरः ।
 धर्माध्यक्षो विरूपाक्षस्त्र्यक्षो देवः प्रजापतिः ॥ १२-२९०-७० (७६९८४)
 जानुभ्यामवनीं गत्वा दक्षो लब्ध्वा भवाद्वरम् ।
 नाम्नामष्टसहस्रेण स्तुतवान्वृषभध्वजम् ॥ १२-२९०-७१ (७६९८५)
 युधिष्ठिर उवाच । १२-२९०-७२क्ष् (६४२१)
 यैर्नामघेयैः स्तुतवान्दक्षो देवं प्रजापतिः ।
 वक्तुमर्हसि मे तात श्रोतुं श्रद्धा ममानघ ॥ १२-२९०-७२ (७६९८६)
 भीष्म उवाच । १२-२९०-७३क्ष् (६४२२)
 श्रूयतां देवदेवस्य नामान्यद्भूतकर्मणः ।
 गूढव्रतस्य गुह्यानि प्रकाशानि च भारत ॥ १२-२९०-७३ (७६९८७)
 नमस्ते देवदेवेश देवारिबलसूदन ।
 देवेन्द्रबलविष्टम्भ देवदानवपूजित ॥ १२-२९०-७४ (७६९८८)
 सहस्राक्ष विरूपाक्ष त्र्यक्ष यक्षाधिपप्रिय ।
 सर्वतः पाणिपादान्त सर्वतोक्षिशिरोमुखं ॥ १२-२९०-७५ (७६९८९)
 सर्वतः श्रुतिमंल्लोके सर्वमावृत्य तिष्ठसि ।
 शङ्कुकर्णं महाकर्णं कुम्भकर्णार्णवालय ॥ १२-२९०-७६ (७६९९०)
 गजेन्द्रकर्णं गोकर्णं पाणिकर्णं नमोस्तु ते ।
 शतोदर शतावर्तं शतजिह्वं नमोस्तु ते ॥ १२-२९०-७७ (७६९९१)
 गायन्ति त्वा गायत्रिणोऽर्चन्त्यर्कमर्किणः ।
 ब्रह्माणं त्वा शतक्रतुमूर्ध्वं खमिव मेनिरे ॥ १२-२९०-७८ (७६९९२)
 मूर्तौ हि ते महामूर्ते समुद्राम्बरसन्निभ ।
 सर्वा वै देवता ह्यस्मिन्गावो गोष्ठ इवासते ॥ १२-२९०-७९ (७६९९३)
 भवच्छरीरे पश्यामि सोममग्निं जलेश्वरम् ।

आदित्यमथ वै विष्णुं ब्रह्माणं च बृहस्पतिम् ॥ १२-२९०-८० (७६९९४)
 भगवान्कारणं कार्यं क्रिया करणमेव च ।
 असतश्च सतश्चैव तथैव प्रभवाप्ययौ ॥ १२-२९०-८१ (७६९९५)
 नमो भवाय शर्वाय रुद्राय वरदाय च ।
 पशूनां पतये नित्यं नमोस्त्वन्धकघातिने ॥ १२-२९०-८२ (७६९९६)
 त्रिजटाय त्रिशीर्षाय त्रिशूलवरपाणिने ।
 त्र्यम्बकाय त्रिनेत्राय त्रिपुरघ्नाय वै नमः ॥ १२-२९०-८३ (७६९९७)
 नमश्चण्डाय कृण्डाय अण्डायाण्डधराय च ।
 दण्डिने समकर्णाय दण्डिमुण्डाय वै नमः ॥ १२-२९०-८४ (७६९९८)
 नमोर्ध्वदंष्ट्रकेशाय शुक्लायावतताय च ।
 विलोहिताय धूम्राय नीलग्नीवाय वै नमः ॥ १२-२९०-८५ (७६९९९)
 नमोस्त्वप्रतिरूपाय विरूपाय शिवाय च ।
 सूर्याय सूर्यमालाय सूर्यध्वजपताकिने ॥ १२-२९०-८६ (७७०००)
 नमः प्रमथनाथाय वृषस्कन्धाय धन्विने ।
 शत्रुं दमाय दण्डाय पर्णचीरपटाय च ॥ १२-२९०-८७ (७७००१)
 नमो हिरण्यगर्भाय हिरण्यकवचाय च ।
 हिरण्यकृतचूडाय हिरण्यपतये नमः ॥ १२-२९०-८८ (७७००२)
 नमः स्तुताय स्तुत्याय स्तूयमानाय वै नमः ।
 सर्वाय सर्वभक्षाय सर्वभूतान्तरात्मने ॥ १२-२९०-८९ (७७००३)
 नमो होत्रेऽथ मन्त्राय शुक्लध्वजपताकिने ।
 नमो नाभाय नाभ्याय नमः कटकटाय च ॥ १२-२९०-९० (७७००४)
 नमोस्तु कृशनासाय कृशाङ्गाय कृशाय च ।
 संहृष्टाय विहृष्टाय नमः किलकिलाय च ॥ १२-२९०-९१ (७७००५)
 नमोस्तु शयमानाय शयितायोत्थिताय च ।
 स्थिताय धावमानाय मुण्डाय जटिलाय च ॥ १२-२९०-९२ (७७००६)
 नमो नर्तनशीलाय मुखवादित्रवादिने ।
 नाद्योपहारलुब्धाय गीतवादित्रशालिने ॥ १२-२९०-९३ (७७००७)
 नमो ज्येष्ठाय श्रेष्ठाय वलप्रमथनाय च ।
 कालनाथाय कल्याय क्षयायोपक्षयाय च ॥ १२-२९०-९४ (७७००८)
 भीमदुन्दुभिहासाय भीमव्रतधराय च ।
 उग्राय च नमो नित्यं नमोस्तु दशबाहवे ॥ १२-२९०-९५ (७७००९)
 नमः कपालहस्ताय चितिभस्मप्रियाय च ।
 विभीषणाय भीष्माय भीमव्रतधराय च ॥ १२-२९०-९६ (७७०१०)
 नमो विकृतवक्राय खङ्गजिह्वाय दंष्ट्रिणे ।
 पक्वाममांसलुब्धाय तुम्बीवीणाप्रियाय च ॥ १२-२९०-९७ (७७०११)
 नमो वृषाय वृष्याय गोवृषाय वृषाय च ।

कटकटाय दण्डाय नमः पचपचाय च ॥ १२-२९०-९८ (७७०१२)
 नमः सर्ववरिष्ठाय वराय वरदाय च ।
 वरमाल्यगन्धवस्त्राय वरातिवरदे नमः ॥ १२-२९०-९९ (७७०१३)
 नमो रक्तविरक्ताय भावनायाक्षमालिने ।
 संभिन्नाय विभिन्नाय च्छायायातपनाय च ॥ १२-२९०-१०० (७७०१४)
 अघोरघोररूपाय घोरघोरतराय च ।
 नमः शिवाय शान्ताय नमः शान्ततमाय च ॥ १२-२९०-१०१ (७७०१५)
 एकपाद्बहुनेत्राय एकशीर्ष्णे नमोस्तु ते ।
 रुद्राय क्षुद्रलुब्धाय संविभागप्रियाय च ॥ १२-२९०-१०२ (७७०१६)
 पञ्चालाय सिताङ्गाय नमः शमशमाय च ।
 नमश्चण्डिकघण्टाय घण्टायाघण्टघण्टिने ॥ १२-२९०-१०३ (७७०१७)
 सहस्राध्मातघण्टाय घण्टामालाप्रियाय च ।
 प्राणघण्टाय गन्धाय नमः कलकलाय च ॥ १२-२९०-१०४ (७७०१८)
 हूंहूंकारपाराय हूंहूंकारप्रियाय च ।
 नमः शमशमे नित्यं गिरिवृक्षालयाया च ॥ १२-२९०-१०५ (७७०१९)
 गर्भमांससृगालाय तारकाय तराय च ।
 नमो यज्ञाय यजिने हुताय प्रहुताय च ॥ १२-२९०-१०६ (७७०२०)
 यज्ञवाहाय दान्ताय तप्यायातपनाय च ।
 नमस्तटाय तथ्याय तटानां पतये नमः ॥ १२-२९०-१०७ (७७०२१)
 अन्नदायान्नपतये नमस्त्वन्नभुजे तथा ।
 नमः सहस्रशीर्षाय सहस्रचरणाय च ॥ १२-२९०-१०८ (७७०२२)
 सहस्रोद्यतशूलाय सहस्रनयनाय च ।
 नमो बालार्कवर्णाय बालरूपधराय च ॥ १२-२९०-१०९ (७७०२३)
 बालानुचरगोप्ताय बालक्रीडनकाय च ।
 नमोवृद्धाय लुब्धाय क्षुब्धाय क्षोभणाय च ॥ १२-२९०-११० (७७०२४)
 तरङ्गाङ्कितकेशाय मुञ्जकेशाय वै नमः ।
 नमः षट्कर्मतुष्टाय त्रिकर्मनिरताय च ॥ १२-२९०-१११ (७७०२५)
 वर्णाश्रमाणां विधिवत्पृथक्कर्मनिवर्तिने ।
 नमो घुष्याय घोषाय नमः कलकलाय च ॥ १२-२९०-११२ (७७०२६)
 श्वेतपिङ्गलनेत्राय कृष्णरक्तेक्षणाय च ।
 प्राणभग्नाय दण्डाय स्फोटनाय कृशाय च ॥ १२-२९०-११३ (७७०२७)
 धर्मकामार्थमोक्षाणां कथनीयकथाय च ।
 साङ्ख्याय साङ्ख्यमुख्याय साङ्ख्ययोगप्रवर्तिने ॥ १२-२९०-११४ (७७०२८)
 नमो रथ्यविरथ्याय चतुष्पथरथाय च ।
 कृष्णाजिनोत्तरीयाय व्यालयज्ञोपवीतिने ॥ १२-२९०-११५ (७७०२९)
 ईशानवज्रसंघातहरिकेश नमोस्तु ते ।

त्र्यम्बकाम्बिकनाथाय व्यक्ताव्यक्त नमोस्तु ते ॥ १२-२९०-११६ (७७०३०)
 काम कामद कामघ्न तृप्तातृप्तविचारिणे ।
 सर्व सर्वद सर्वघ्न संन्ध्याराग नमोस्तु ते ॥ १२-२९०-११७ (७७०३१)
 गमहाबल महाबाहो महासत्व महाद्युते ।
 महामेघचलप्रख्य महाकाल नमोस्तु ते ।
 स्थूलजीर्णाङ्गजटिले वत्कलाजिनधारिणे ॥ १२-२९०-११८ (७७०३२)
 दीप्तसूर्याग्निजटिने वत्कलाजिनवाससे ।
 रसहस्रसूर्यप्रतिम तपोनित्य तमोस्तु ते ॥ १२-२९०-११९ (७७०३३)
 उन्मादनुशतावर्त गङ्गातोयार्द्रमूर्धज ।
 चन्द्रवर्त युगावर्त मेघावर्त नमोस्तु ते ॥ १२-२९०-१२० (७७०३४)
 त्वमन्नमत्ता भोक्ता च अन्नदोऽन्नभुगेव च ।
 अन्नस्रष्टा च पक्ता च पक्कभुक्पवनोऽनलः ॥ १२-२९०-१२१ (७७०३५)
 जरायुजाण्डजाश्चैव स्वेदजाश्च तथोद्भिजाः ।
 त्वमेव देवदेवेश भूतग्रामश्चतुर्विधः ॥ १२-२९०-१२२ (७७०३६)
 चराचरस्य स्रष्टा त्वं प्रतिहर्ता तथैव च ।
 त्वामाहुर्ब्रह्मविदुषो ब्रह्म ब्रह्मविदांवर ॥ १२-२९०-१२३ (७७०३७)
 मनसः परमा योनिः खं वायुर्ज्योतिषां निधिः ।
 ऋक्सामानि तथोद्धारमाहुस्त्वां ब्रह्मवादिनः ॥ १२-२९०-१२४ (७७०३८)
 हायिहायि हुवाहायि हावुहायि तथाऽसकृत् ।
 गायन्ति त्वां सुरश्रेष्ठ सामगा ब्रह्मवादिनः ॥ १२-२९०-१२५ (७७०३९)
 यजुर्मयो ऋङ्भयश्च त्वमाहुतिमयस्तथा ।
 पद्यसे स्तुतिभिश्चैव वेदोपनिषदां गणैः ॥ १२-२९०-१२६ (७७०४०)
 ब्राह्मणाः क्षत्रिया वैश्याः शूद्रा वर्णावराश्च ये ।
 त्वमेव मेघसङ्घाश्च विद्युत्स्तनितगर्जितः ॥ १२-२९०-१२७ (७७०४१)
 संवत्सरस्त्वामुतवो मासो मासार्धमेव च ।
 युगं निमेषाः काष्ठास्त्वं नक्षत्राणि ग्रहाः कलाः ॥ १२-२९०-१२८ (७७०४२)
 वृक्षाणां ककुदोसि त्वं गिरीणां शिखराणि च ।
 व्याघ्रो मृगाणां पततां ताक्षर्योऽनन्तश्च भोगिनाम् ॥ १२-२९०-१२९ (७७०४३)
 क्षीरादो ह्युदधीनां च यन्त्राणां धनुरेव च ।
 वज्रः प्रहरणानां च व्रतानां सत्यमेव च ॥ १२-२९०-१३० (७७०४४)
 त्वमेव द्वेष इच्छा च रागो मोहः क्षमाक्षमे ।
 व्यवसायो धृतिर्लोभः कामक्रोधौ जयाजयौ ॥ १२-२९०-१३१ (७७०४५)
 त्वं गदी त्वं शरी चापी खट्वाङ्गी झर्झरी तथा ।
 छेत्ता भेत्ता प्रहर्ता त्वं नेता मन्ता पिता मतः ॥ १२-२९०-१३२ (७७०४६)
 दशलक्षणसंयुक्तो धर्मोऽर्थः काम एव च ।
 गङ्गा समुद्राः सरितः पल्वलानि संरासि च ॥ १२-२९०-१३३ (७७०४७)

लता वल्ल्यस्तृणौषध्यः पशवो मृगपक्षिणः ।
द्रव्यकर्मसमारम्भः कालः पुष्पफलप्रदः ॥ १२-२९०-१३४ (७७०४८)
आदिश्वान्तश्च देवानां गायत्र्योङ्कार एव च ।
हरितो रोहितो नीलः कृष्णो रक्तस्तथाऽरुणः ।
कद्रुश्च कपिलश्चैव कपोतो मेचकस्तथा ॥ १२-२९०-१३५ (७७०४९)
अवर्णश्च सुवर्णश्च वर्णकारो घनोपमः ।
सुवर्णनामा च तथा सुवर्णप्रिय एव च ॥ १२-२९०-१३६ (७७०५०)
त्वमिन्द्रश्च यमश्चैव वरुणो धनदोऽनलः ।
उपप्लवश्चित्रभानुः स्वर्भानुर्भानुरेव च ॥ १२-२९०-१३७ (७७०५१)
होत्रं होता च होम्यं च हुतं चैव तथा प्रभुः ।
त्रिसौपर्णं तथा ब्रह्म यजुषां शतरुद्रियम् ॥ १२-२९०-१३८ (७७०५२)
पवित्रं च पवित्राणां मङ्गलानां च मङ्गलम् ।
गिरिको हिण्डुको वृक्षो जीवः पुद्गल एव च ॥ १२-२९०-१३९ (७७०५३)
प्राणः सत्त्वं रजश्चैव तमश्चाप्रमदस्तथा ।
प्राणोपानः समानश्च उदानो व्यान एव च ॥ १२-२९०-१४० (७७०५४)
उन्मेषश्च निमेषश्च क्षुतं जृम्भितमेव च ।
लोहितान्तर्गता दृष्टिर्महावक्रो महोदरः ॥ १२-२९०-१४१ (७७०५५)
सूचीरोमा हरिश्मश्रुरूध्वकेशश्चलाचलः ।
गीतवादित्रतत्त्वज्ञो गीतवादनकप्रियः ॥ १२-२९०-१४२ (७७०५६)
मत्स्यो जलचरो जाल्योऽकलः केलिकलः कलिः ।
अकालश्चातिकालश्च दुष्कालः काल एव च ॥ १२-२९०-१४३ (७७०५७)
मृत्युः क्षुरश्च कृत्यश्च पक्षोऽपक्षक्षयंकरः ।
मेघकालो महादंष्ट्रः संवर्तकबलाहकः ॥ १२-२९०-१४४ (७७०५८)
घण्टोऽघण्टो घटी घण्टी चरुचेली मिलीमिली ।
ब्रह्मकायिकमग्नीनां दण्डी मुण्डस्त्रिदण्डधृक् ॥ १२-२९०-१४५ (७७०५९)
चतुर्युगश्चतुर्वेदश्चातुर्होत्रप्रवर्तकः ।
चातुराश्रम्यवेता च चातुर्वर्ण्यंकरश्च यः ॥ १२-२९०-१४६ (७७०६०)
सदा चाक्षप्रियो धूर्तो गणाध्यक्षो गणाधिपः ।
रक्तमाल्याम्बरधरो गिरिशो गिरिकप्रियः ॥ १२-२९०-१४७ (७७०६१)
शिल्पिकः शिल्पिनांश्रेष्ठः सर्वशिल्पप्रवर्तकः ।
भगनेत्राङ्कुशश्चण्डः पूष्णो दन्तविनाशनः ॥ १२-२९०-१४८ (७७०६२)
स्वाहास्वधावषट्कारो नमस्कारो नमो नमः ।
गूढव्रतो गुह्यतपास्तारकस्तारकामयः ॥ १२-२९०-१४९ (७७०६३)
धाता विधाता संधाता विधाता धारणो धरः ।
ब्रह्मा तपश्च सत्यं च ब्रह्मचर्यमथार्जवम् ॥ १२-२९०-१५० (७७०६४)
भूतात्मा भूतकृद्भूतो भूतभव्यवोद्भवः ।

भूर्भुवः स्वरितश्चैव ध्रुवो दान्तो महेश्वरः ॥ १२-२९०-१५१ (७७०६५)
 दीक्षितोऽदीक्षितः क्षान्तो दुर्दान्तोऽदान्तनाशनः ।
 चन्द्रावर्तयुगावर्तः संवर्तः संप्रवर्तकः ॥ १२-२९०-१५२ (७७०६६)
 कामो विन्दुरणुः स्थूलः कर्णिकारस्रजप्रियः ।
 नन्दीमुखो भीममुखः सुमुखो दुर्मुखोऽमुखः ॥ १२-२९०-१५३ (७७०६७)
 चतुर्मुखो बहुमुखो रणेष्वग्निमुखस्तथा ।
 हिरण्यगर्भः शकुनिर्महोरगपतिर्विराट् ॥ १२-२९०-१५४ (७७०६८)
 अधर्महा महापार्श्वश्चण्डधारो गणाधिपः ।
 गोनर्दो गोप्रतारश्च गोवृषेश्वरवाहनः ॥ १२-२९०-१५५ (७७०६९)
 त्रैलोक्यगोप्ता गोविन्दो गोमार्गोऽमार्ग एव च ।
 श्रेष्ठः स्थिरश्च स्थाणुश्च निष्कम्पः कम्प एव च
 ॥ १२-२९०-१५६ (७७०७०)
 दुर्वारणो दुर्विषहो दुःसहो दुरतिक्रमः ।
 दुर्धर्पो दुष्प्रकम्पश्च दुर्विषो दुर्जयो जयः ॥ १२-२९०-१५७ (७७०७१)
 शशः शशाङ्कः शमनः शीतोष्णक्षुज्जराधिकृत् ।
 आधयो व्याधयश्चैव व्याधिहा व्याधिरेव च ॥ १२-२९०-१५८ (७७०७२)
 मम यज्ञमृगव्याधो व्याधीनामागमो गमः ।
 शिखण्डी पुण्डरीकाक्षः पुण्डरीकवनालयः ॥ १२-२९०-१५९ (७७०७३)
 दण्डधारस्त्र्यम्बकश्च उग्रदण्डोऽण्डनाशनः ।
 विषाग्निपाः सुरश्रेष्ठः सोमपास्त्वं मरुत्पतिः ॥ १२-२९०-१६० (७७०७४)
 अमृतपास्त्वं जगन्नाथ देवदेव गणेश्वरः ।
 विषाग्निपा मृत्युपाश्च क्षीरपाः सोमपास्तथा ।
 मधुञ्ज्युतानामग्रपास्त्वं त्वमेव तुषिताद्यपाः ॥ १२-२९०-१६१ (७७०७५)
 हिरण्यरेताः पुरुषस्त्वमेव
 त्वं स्त्री पुमांस्त्वं च नपुंसकं च ।
 बालो युवा स्थविरो जीर्णदंष्ट्रस्त्वं
 नागेन्द्र शक्रस्त्वं विश्वकृद्विश्वकर्ता ॥ १२-२९०-१६२ (७७०७६)
 विश्वकृद्विश्वकृतां वरेण्यस्त्वं विश्वबाहो
 विश्वरूपस्तेजस्वी विश्वतोमुखः ।
 चन्द्रादित्यौ चक्षुषी ते हृदयं च पितामहः । १२-२९०-१६३ (७७०७७)
 महोदधिः सरस्वती वाग्बलमनलोऽ
 निलः अहोरात्रं निमेषोन्मेषकर्मा ॥ १२-२९०-१६४ (७७०७८)
 न ब्रह्मा न च गोविन्दः पौराणा ऋषयो न ते ।
 माहात्म्यं वेदितुं शक्ता याथातथ्येन ते शिव ॥ १२-२९०-१६५ (७७०७९)
 या मूर्तयः सुसूक्ष्मास्ते न मह्यं यान्ति दर्शनम् ।
 त्राहि मां सततं रक्ष पिता पुत्रमिवौरसम् ॥ १२-२९०-१६६ (७७०८०)

रक्ष मां रक्षणीयोऽहं तवानघ नमोस्तु ते ।
 भक्तानुकम्पी भगवान्भक्तश्चाहं सदा त्वयि ॥ १२-२९०-१६७ (७७०८१)
 यः सहस्राण्यनेकापि पुंसामावृत्य दुर्दृशः ।
 तिष्ठत्येकः समुद्रान्ते स मे गोप्ताऽस्तु नित्यशः ॥ १२-२९०-१६८ (७७०८२)
 यं विनिद्रा जितश्वासाः सत्वस्थाः संयतेन्द्रियाः ।
 ज्योतिः पश्यन्ति युञ्जानास्तस्मै योगात्मने नमः ॥ १२-२९०-१६९ (७७०८३)
 जटिले दण्डिने नित्यं लम्बोदरशरीरिणे ।
 कमण्डलुनिषङ्गाय तस्मै ब्रह्मात्मने नमः ॥ १२-२९०-१७० (७७०८४)
 यस्य केशेषु जीमूता नद्यः सर्वाङ्गसन्धिषु ।
 कुक्षौ समुद्राश्चत्वारस्तस्मै तोयात्मने नमः ॥ १२-२९०-१७१ (७७०८५)
 संभक्ष्य सर्वभूतानि युगान्ते पर्युपस्थिते ।
 यः श्रेते जलमध्यस्थस्तं प्रपद्येऽम्बुशायिनम् ॥ १२-२९०-१७२ (७७०८६)
 प्रविश्य वदनं राहोर्यः सोमं पिबते निशि ।
 ग्रसत्यर्कं च स्वर्भानुर्भूत्वा मां सोऽभिरक्षतु ॥ १२-२९०-१७३ (७७०८७)
 ये चानुपतिता गर्भा यथा भागानुपासते ।
 नमस्तेभ्यः स्वधा स्वाहा प्राप्नुवन्तु मुदं तु ते ॥ १२-२९०-१७४ (७७०८८)
 येऽङ्गुष्ठमात्राः पुरुषा देहस्थाः सर्वदेहिनाम् ।
 रक्षन्तु ते हि मां नित्यं नित्यं चाप्याययन्तु माम् ॥ १२-२९०-१७५ (७७०८९)
 येन रोदन्ति देहस्था देहिनो रोदयन्ति च ।
 हर्षयन्ति न हृष्यन्ति नमस्तेभ्योऽस्तु नित्यशः ॥ १२-२९०-१७६ (७७०९०)
 ये नदीषु समुद्रेषु पर्वतेषु गुहासु च ।
 वृक्षमूलेषु गोष्ठेषु कान्तारे गहनेषु च ॥ १२-२९०-१७७ (७७०९१)
 चतुष्पथेषु रथ्यासु चत्वरेषु तटेषु च ।
 हस्त्यश्वरथशालासु जीर्णोद्यानालयेषु च ॥ १२-२९०-१७८ (७७०९२)
 येषु पञ्चसु भूतेषु दिशासु विदिशासु च ।
 चन्द्रार्कयोर्मध्यगता ये च चन्द्रार्करश्मिषु ॥ १२-२९०-१७९ (७७०९३)
 रसातलगता ये च ये च तस्मै परं गताः ।
 नमस्तेभ्यो नमस्तेभ्यो नमस्तेभ्योस्तु नित्यशः ॥ १२-२९०-१८० (७७०९४)
 येषां न विद्यते सङ्ख्या प्रमाणं रूपमेव च ।
 असंख्येयगुणा रुद्रा नमस्तेभ्योस्तु नित्यशः ॥ १२-२९०-१८१ (७७०९५)
 सर्वभूतकरो यस्मात्सर्वभूतपतिर्हरः ।
 सर्वभूतान्तरात्मा च तेन त्वं न निमन्त्रितः ॥ १२-२९०-१८२ (७७०९६)
 त्वमेव हीज्यसे यस्माद्यज्ञैर्विविधदक्षिणैः ।
 त्वमेव कर्ता सर्वस्य तेन त्वं न निमन्त्रितः ॥ १२-२९०-१८३ (७७०९७)
 अथवा मायया देव सूक्ष्मया तव मोहितः ।
 एतस्मात्कारणाद्वाऽपि तेन त्वं न निमन्त्रितः ॥ १२-२९०-१८४ (७७०९८)

प्रसीद मम भद्रं ते भव भावगतस्य मे ।
 त्वयि मे हृदयं देव त्वयि बुद्धिर्मनस्त्वयि ॥ १२-२९०-१८५ (७७०९९)
 स्तुत्वैवं स महादेवं विरराम प्रजापतिः ।
 भगवानपि सुप्रीतः पुनर्दक्षमभाषत ॥ १२-२९०-१८६ (७७१००)
 परितुष्टोऽस्मि ते दक्ष स्तवेनानेन सुव्रत ।
 बहुनात्र किमुक्तेन मत्समीपे भविष्यसि ॥ १२-२९०-१८७ (७७१०१)
 अश्वमेधसहस्रस्य वाजपेयशतस्य च ।
 प्रजापते मत्प्रसादात्फलभागी भविष्यसि ॥ १२-२९०-१८८ (७७१०२)
 अथैनमब्रवीद्वाक्यं लोकस्याधिपतिर्भवः ।
 आश्वासनकरं वाक्यं वाक्यविद्वाक्यसंमितम् ॥ १२-२९०-१८९ (७७१०३)
 दक्ष दक्ष न कर्तव्यो मन्युर्विघ्नमिमं प्रति ।
 अहं यज्ञहरस्तुभ्यं दृष्टमेतत्पुरातनम् ॥ १२-२९०-१९० (७७१०४)
 भूयश्च ते वरं दक्षि तं त्वं गृह्णीष्व सुव्रत ।
 प्रसन्नवदनो भूत्वा तदिहैकमनाः शृणु ॥ १२-२९०-१९१ (७७१०५)
 वेदात्षडङ्गादुद्धृत्य साङ्ख्ययोगाच्च युक्तितः ।
 तपः सुतप्तं विपुलं दुश्चरं देवदानवैः ॥ १२-२९०-१९२ (७७१०६)
 अपूर्वं सर्वतोभद्रं सर्वतोमुखमव्ययम् ।
 अब्दैर्दशाहसंयुक्तं गृहमप्राज्ञनिन्दितम् ॥ १२-२९०-१९३ (७७१०७)
 वर्णाश्रमकृतैर्धर्मैर्विपरीतं क्वचित्समम् ।
 गतान्तैरध्यवसितमत्याश्रममिदं व्रतम् ॥ १२-२९०-१९४ (७७१०८)
 मया पाशुपतं दक्ष शुभमुत्पादितं पुरा ।
 तस्य चीर्णस्य तत्सम्यक्फलं भवति पुष्कलम् ॥ १२-२९०-१९५ (७७१०९)
 तच्चास्तु ते महाभाग त्यज्यतां मानसो ज्वरः ।
 एवमुक्त्वा महादेवः सपत्नीकः सहानुगः ।
 अदर्शनमनुप्राप्तो दक्षस्यामितविक्रमः ॥ १२-२९०-१९६ (७७११०)
 दक्षप्रोक्तं स्तवमिमं कीर्तयेद्यः शृणोति वा ।
 नाशुभं प्राप्नुयात्किञ्चिद्दीर्घमायुरवाप्नुयात् ॥ १२-२९०-१९७ (७७१११)
 यथा सर्वेषु देवेषु वरिष्ठो भगवाञ्छिवः ।
 तथा स्तवो वरिष्ठोऽयं स्तवानां ब्रह्मसंमितः ॥ १२-२९०-१९८ (७७११२)
 यशोराज्यसुखैश्वर्यकामार्थधनकाङ्क्षिभिः ।
 श्रोतव्यो भक्तिमास्थाय विद्याकामैश्च यत्नतः ॥ १२-२९०-१९९ (७७११३)
 व्याधितो दुःखितो दीनश्चोरग्रस्तो भयार्दितः ।
 राजकार्याभियुक्तो वा मुच्यते महतो भयात् ॥ १२-२९०-२०० (७७११४)
 अनेनैव तु देहेन गणानां समतां व्रजेत् ।
 तेजसा यशसा चैव युक्तो भवति निर्मलः ॥ १२-२९०-२०१ (७७११५)
 न राक्षसाः पिशाचा वा न भूता न विनायकाः ।

विघ्नं कुर्युर्गृहे तस्य यत्रायं पद्यते स्तवः ॥ १२-२९०-२०२ (७७११६)
 शृणुयाच्चैव या नारी तद्भक्ता ब्रह्मचारिणी ।
 पितृपक्षे मातृपक्षे पूज्या भवति देववत् ॥ १२-२९०-२०३ (७७११७)
 शृणुयाद्यः स्तवं कृत्स्नं कीर्तयेद्वा समाहितः ।
 तस्य सर्वाणि कर्माणि सिद्धिं गच्छन्त्यभीक्षणशः ॥ १२-२९०-२०४ (७७११८)
 मनसा चिन्तितं यच्च यच्च वाचाऽनुकीर्तितम् ।
 सर्वं संपद्यते तस्य स्तवस्यास्यानुकीर्तनाम् ॥ १२-२९०-२०५ (७७११९)
 देवस्य च गुहस्यापि देव्या नन्दीश्वरस्य च ।
 बलिं सुविहितं कृत्वा दमेन नियमेन च ॥ १२-२९०-२०६ (७७१२०)
 ततस्तु युक्तो गृह्णीयान्नामान्याशु यथाक्रमम् ।
 ईप्सिताँल्लभते सोर्थान्भोगान्कामांश्च मानवः ॥ १२-२९०-२०७ (७७१२१)
 मृतश्च स्वर्गमाप्नोति तिर्यक्षु च न जायते ।
 इत्याह भगवान्व्यासः पराशरसुतः प्रभुः ॥ १२-२९०-२०८ (७७१२२)

इति श्रीमन्महाभारते शान्तिपर्वणि मोक्षधर्मपर्वणि
 नवत्यधिकद्विशततमोऽध्यायः ॥ २९०.।

Mahabharata - Shanti Parva - Chapter Footnotes

१२-२९०-१२ वधं च संप्रपन्ना वै किन्तु कालस्येति ध । पाठः ॥
 १२-२९०-२४ क्षुभितो ह्युवाचेति ध । पाठः ॥
 १२-२९०-२८ यं ददामि वरारोहे योगार्थे इति ध । पाठः ॥
 १२-२९०-४१ प्रहरन्त्यध्वरे घोरा इति ध । पाठः ॥
 १२-२९०-४७ क्षोभयन्त्यशुभैर्वकैरिति ध । पाठः ॥
 १२-२९०-६२ यज्ञघातविनिर्घातैः शिवाशतनिनादितैरिति ध । पाठः ॥
 १२-२९०-६३ वकस्थानेन पद्मासनापरपर्यायेण योगासनेन ॥
 १२-२९०-६९ तृणीकृतापविद्धं चेति ध । पाठः ॥
 १२-२९०-७८ स्वमिव येमिरे इति ध । पाठः ॥
 १२-२९०-८४ नमश्चण्डाय मुण्डायेति ध । पाठः ॥
 १२-२९०-८५ शुद्धायात्मकृताय चेति ध । पाठः ॥
 १२-२९०-९० महामात्राय मन्त्रायेति ध । पाठः ॥
 १२-२९०-९७ बहुजिह्वाय दंष्ट्रिणि इति ध । पाठः ॥
 १२-२९०-९८ क्रिडक्रिडाय चण्डायेति ध । पाठः ॥
 १२-२९०-१०३ नमश्चण्डिकदण्डाय चण्डायादण्डदण्डिने इति ध । पाठः ॥
 १२-२९०-१०४ सहस्रधातुचण्डाय रुण्डमालाप्रियाय चेति ध । पाठः ॥
 १२-२९०-१०९ बालसूर्यधराय चेति ध । पाठः ॥
 १२-२९०-११० बालातुराणां गोपायेति ध । पाठः ॥

१२-२९०-११४ सांख्याय सांख्ययोगायेति ध । पाठः ॥

१२-२९०-११६ ईशानब्रह्मसंभूतेति ध । पाठः ॥

शान्तिपर्व - अध्याय २९१

॥ श्रीः ॥

१२.२९१. अध्यायः २९१

Mahabharata - Shanti Parva - Chapter Topics

भीष्मेण युधिष्ठिरं प्रत्यध्यात्मकथनम् ॥ १. ।

Mahabharata - Shanti Parva - Chapter Text

१२-२९१-० (७७१२३)

क्र युधिष्ठिर उवाच । १२-२९१-०क्ष् (६४२३)

अध्यात्मं नाम यदिदं पुरुषस्येह विद्यते ।

यदध्यात्मं यतश्चैव तन्मे ब्रूहि पितामह ॥ १२-२९१-१ (७७१२४)

भीष्म उवाच । १२-२९१-२क्ष् (६४२४)

सर्वज्ञानं परं बुद्ध्या यन्मां त्वमनुपृच्छसि ।

तद्वाख्यास्यामि ते तात तस्य व्याख्यामिमां शृणु ॥ १२-२९१-२ (७७१२५)

पृथिवी वायुराकाशमापो ज्योतिश्च पञ्चमम् ।

महाभूतानि भूतानां सर्वेषां प्रभवाप्ययौ ॥ १२-२९१-३ (७७१२६)

स तेषां गुणसंघातः शरीरं भरतर्षभ ।

सततं हि प्रलीयन्ते गुणास्ते प्रभवन्ति च ॥ १२-२९१-४ (७७१२७)

ततः सृष्टानि भूतानि तानि यान्ति पुनः पुनः ।

महाभूतानि भूतेभ्य ऊर्मयः सागरे यथा ॥ १२-२९१-५ (७७१२८)

प्रसारयित्वेहाङ्गानि कूर्मः संहरते यथा ।

तद्वद्भूतानि भूतानामल्पीयांसि स्थवीयसाम् ॥ १२-२९१-६ (७७१२९)

आकाशात्खलु यो घोषः संघातस्तु महीगुणः ।

वायोः प्राणो रसस्त्वद्भूयो रूपं तेजस उच्यते ॥ १२-२९१-७ (७७१३०)

इत्येतन्मयमेवैतत्सर्वं स्थावरजङ्गमम् ।

प्रलये च तमभ्येति तस्मादुद्दिश्यते पुनः ॥ १२-२९१-८ (७७१३१)

महाभूतानि पञ्चैव सर्वभूतेषु भूतकृत् ।

विषयान्कल्पयामास यस्मिन्यदनुपश्यति ॥ १२-२९१-९ (७७१३२)

शब्दश्रोत्रे तथा खानि त्रयमाकाशयोनिजम् ।

रसः स्नेहश्च जिह्वा च अपामेते गुणाः स्मृताः ॥ १२-२९१-१० (७७१३३)

रूपं चक्षुर्विपाकश्च त्रिविधं ज्योतिरुच्यते ।

घ्रेयं घ्राणं शरीरं च एते भूमिगुणाः स्मृताः ॥ १२-२९१-११ (७७१३४)

प्राणः स्पर्शश्च चेष्टा च वायोरेते गुणाः स्मृताः ।
 इति सर्वगुणा राजन्व्याख्याताः पाञ्चभौतिकाः ॥ १२-२९१-१२ (७७१३५)
 सत्त्वं रजस्तमः कालः कर्म बुद्धिश्च भारत ।
 मनः षष्ठानि चैतेषु ईश्वरः समकल्पयत् ॥ १२-२९१-१३ (७७१३६)
 यदूर्ध्वपादतलयोरवाङ्मूर्धश्च पश्यसि ।
 एतस्मिन्नेव कृत्स्नेयं वर्तते बुद्धिरन्तरे ॥ १२-२९१-१४ (७७१३७)
 इन्द्रियाणि नरे पञ्च षष्ठं तु मन उच्यते ।
 सप्तमीं बुद्धिमेवाहुः क्षेत्रज्ञः पुनरष्टमः ॥ १२-२९१-१५ (७७१३८)
 इन्द्रियाणि च कर्ता च विचेतव्यानि भागशः ।
 तमः सत्त्वं रजस्तैव तेऽपि भावास्तदाश्रयाः ॥ १२-२९१-१६ (७७१३९)
 चक्षुरालोचनायैव संशयं कुरुते मनः ।
 बुद्धिरध्यवसानाय साक्षी क्षेत्रज्ञ उच्यते ॥ १२-२९१-१७ (७७१४०)
 तमः सत्त्वं रजश्चेति कालः कर्म च भारत ।
 गुणैर्नेनीयते बुद्धिर्बुद्धिरेवेन्द्रियाणि च ।
 मनः षष्ठानि सर्वाणि बुद्ध्यभावे कुतो गुणाः ॥ १२-२९१-१८ (७७१४१)
 येन पश्यति तच्चक्षुः शृण्वती श्रोत्रमुच्यते ।
 जिघ्रती भवति घ्राणं रसती रसना रसान् ॥ १२-२९१-१९ (७७१४२)
 स्पर्शनं स्पर्शती स्पर्शान्बुद्धिर्विक्रियतेऽसकृत् ।
 यदा प्रार्थयते किञ्चित्तदा भवति सा मनः ॥ १२-२९१-२० (७७१४३)
 अधिष्ठानानि बुद्ध्या हि पृथगेतानि पञ्चधा ।
 इन्द्रियाणीति तान्याहुस्तेषु दुष्टेषु दुष्यति ॥ १२-२९१-२१ (७७१४४)
 पुरुषे तिष्ठती बुद्धिस्त्रिषु भावेषु वर्तते ।
 कदाचिल्लभते प्रीतिं कदाचिदपि शोचति ॥ १२-२९१-२२ (७७१४५)
 न सुखेन न दुःखेन कदाचिदपि वर्तते ।
 सेयं भावात्मिका भावांस्त्रीनेतान्परिवर्तते ॥ १२-२९१-२३ (७७१४६)
 सरितां सागरो भर्ता यथा वेलामिवोर्मिमान् ।
 इति भावगता बुद्धिर्भावे मनसि वर्तते ॥ १२-२९१-२४ (७७१४७)
 प्रवर्तमानं तु रजस्तद्भावेनानुर्तते ।
 प्रहर्षः प्रीतिरानन्दः सुखं संशान्तचित्तता ॥ १२-२९१-२५ (७७१४८)
 कथंचिदुपपद्यन्ते पुरुषे सात्त्विका गुणाः ।
 पिरदाहस्तथा शोकः संतापोऽपूर्तिरक्षमा ॥ १२-२९१-२६ (७७१४९)
 लिङ्गानि रजसस्तानि दृश्यन्ते हेत्वहेतुभिः ।
 अविद्या रागमोहौ च प्रमादः स्तब्धता भयम् ॥ १२-२९१-२७ (७७१५०)
 असमृद्धिस्तथा दैन्यं प्रमोहः स्वप्नतन्द्रिता ।
 कथंचिदुपवर्तन्ते विविधास्तामसा गुणाः ॥ १२-२९१-२८ (७७१५१)
 तत्र यत्प्रीतिसंयुक्तं काये मनसि वा भवेत् ।

वर्तते सात्त्विको भाव इत्युपेक्षेत तत्तथा ॥ १२-२९१-२९ (७७१५२)
 अथ यद्दुःखसंयुक्तमप्रीतिकरमात्मनः ।
 प्रवृत्तं रज इत्येव तदसंरभ्य चिन्तयेत् ॥ १२-२९१-३० (७७१५३)
 अथ यन्मोहसंयुक्तं काये मनसि वा भवेत् ।
 अप्रतर्क्यमविज्ञेयं तमस्तदुपधारयेत् ॥ १२-२९१-३१ (७७१५४)
 इति बुद्धिगतीः सर्वा व्याख्याता यावतीरिह ।
 एतद्बुद्ध्वा भवेद्बुद्धः किमन्यद्बुद्धलक्षणम् ॥ १२-२९१-३२ (७७१५५)
 सत्वक्षेत्रज्ञयोरेतदन्तरं विद्धि सूक्ष्मयोः ।
 सृजतेऽत्र गुणानेक एको न सृजते गुणान् ॥ १२-२९१-३३ (७७१५६)
 पृथग्भूतौ प्रकृत्या तु संप्रयुक्तौ च सर्वदा ।
 यथा मत्स्योऽद्भिरन्यः स्यात्संप्रयुक्तो भवेत्तथा ॥ १२-२९१-३४ (७७१५७)
 न गुणा विदुरात्मानं स गुणान्वेद सर्वतः ।
 परिद्रष्टा गुणानां तु संस्रष्टा मन्यते यथा ॥ १२-२९१-३५ (७७१५८)
 आश्रयो नास्ति सत्वस्य गुणसर्गेण चेतना ।
 सत्वमस्य सृजन्त्यन्ये गुणान्वेद कदाचन ॥ १२-२९१-३६ (७७१५९)
 सृजते हि गुणान्सत्त्वं क्षेत्रज्ञः परिपश्यति ।
 संप्रयोगस्तयोरेष सत्वक्षेत्रज्ञयोर्ध्रुवः ॥ १२-२९१-३७ (७७१६०)
 इन्द्रियैस्तु प्रदीपार्थं क्रियते बुद्धिरन्तरा ।
 निश्चक्षुर्भिरजानद्भिरिन्द्रियाणि प्रदीपवत् ॥ १२-२९१-३८ (७७१६१)
 एवं स्वभावमेवैतत्तद्बुद्ध्वा विहरन्नरः ।
 अशोचन्नप्रहृष्यंश्च स वै विगतमत्सरः ॥ १२-२९१-३९ (७७१६२)
 स्वभावसिद्धमेवैतद्यदिमान्सृजते गुणान् ।
 ऊर्णनाभिर्यथा सूत्रं विज्ञेयास्तन्तुवद्गुणाः ॥ १२-२९१-४० (७७१६३)
 प्रध्वस्ता न निवर्तन्ते प्रवृत्तिर्नोपलभ्यते ।
 एवमेके व्यवस्यन्ति निवृत्तिरिति चापरे ॥ १२-२९१-४१ (७७१६४)
 इतीदं हृदयग्रन्थिं बुद्धिचिन्तामयं दृढम् ।
 विमुच्य सुखमासीत विशोकश्छिन्नसंशयः ॥ १२-२९१-४२ (७७१६५)
 ताम्येयुः प्रच्युताः पृथ्वीं मोहपूर्णां नदीं नराः ।
 यथा गाधमविद्वांसो बुद्धियोगमयं तथा ॥ १२-२९१-४३ (७७१६६)
 नैव ताम्यन्ति विद्वांसः प्लवन्तः पारमम्भसः ।
 अध्यात्मविदुषो धीरा ज्ञानं तु परमं प्लवः ॥ १२-२९१-४४ (७७१६७)
 न भवति विदुषां महद्भयं
 यदविदुषां सुमहद्भयं भवेत् ।
 न हि गतिरधिकाऽस्ति कस्यचि
 त्सकृदुपदर्शयतीह तुल्यताम् ॥ १२-२९१-४५ (७७१६८)
 यत्करोति बहुदोषमेकत

स्तच्च दूषयति यत्पुरा कृतम् ।
नाप्रियं तदुभयं करोत्यसौ
यच्च दूषयति यत्करोति च ॥ ॥ १२-२९१-४६ (७७१६९)

इति श्रीमन्महाभारते शान्तिपर्वणि मोक्षधर्मपर्वणि
एकनवत्यधिकद्विशततमोऽध्यायः ॥ २९१. ।

Mahabharata - Shanti Parva - Chapter Footnotes

क्र १९२ तमाध्यायतया पूर्वं विद्यमान एवायमध्यायः ख
। ध। झ। पुस्तकेषु क्वचित्क्वचित्पाठभेदेन पुनरपि दृश्यते
न दृश्यते च दाक्षिणात्यबहुकोशेषु ।

शान्तिपर्व - अध्याय २९२

॥ श्रीः ॥

१२.२९२. अध्यायः २९२

Mahabharata - Shanti Parva - Chapter Topics

भीष्मेण युधिष्ठिरं प्रति ज्ञानस्य

दुःखादिनिवर्तकत्वप्रतिपादनारदसमङ्गसंवादानुवादः ॥ १. ।

Mahabharata - Shanti Parva - Chapter Text

१२-२९२-० (७७१७०)

युधिष्ठिर उवाच । १२-२९२-०क्ष (६४२५)

शोकाद्दुःखाच्च मृत्योश्च त्रसन्ते प्राणिनः सदा ।

उभयं नो यथा न स्यात्तन्मे ब्रूहि पितामह ॥ १२-२९२-१ (७७१७१)

भीष्म उवाच । १२-२९२-२क्ष (६४२६)

अत्राप्युदाहरन्तीममितिहासं पुरातनम् ।

नारदस्य च संवादं समङ्गस्य च भारत ॥ १२-२९२-२ (७७१७२)

नारद उवाच । १२-२९२-३क्ष (६४२७)

उरसेव प्रणमसे बाहुभ्यां तरसीव च ।

संप्रहृष्टमना नित्यं विशोक इव लक्ष्यसे ॥ १२-२९२-३ (७७१७३)

उद्द्वेगं न हि ते किञ्चित्सुसूक्ष्ममपि लक्ष्ये ।

नित्यतृप्त इव स्वस्थो बालवच्च विचेष्टसे ॥ १२-२९२-४ (७७१७४)

समङ्ग उवाच । १२-२९२-५क्ष (६४२८)

भूतं भव्यं भविष्यच्च सर्वभूतेषु नारद ।

तेषां तत्त्वानि जानामि ततो न विमना ह्यहम् ॥ १२-२९२-५ (७७१७५)

उपक्रमानहं वेद पुनरेव फलोदयान् ।
 लोके फलानि चित्राणि ततो न विमना ह्यहम् ॥ १२-२९२-६ (७७१७६)
 अनाथाश्चाप्रतिष्ठाश्च गतिमन्तश्च नारद ।
 अन्धा जडाश्च जीवन्ति पश्यास्मानपि जीवतः ॥ १२-२९२-७ (७७१७७)
 विहितेनैव जीवन्ति अरोगाङ्गा दिवौकसः ।
 बलवन्तोऽबलाश्चैव तद्वदस्मान्सभाजय ॥ १२-२९२-८ (७७१७८)
 सहस्रिणोऽपि जीवन्ति जीवन्ति शतिनस्तथा ।
 शाकेन चान्ये जीवन्ति पश्यास्मानपि जीवतः ॥ १२-२९२-९ (७७१७९)
 यदा न शोचेमहि किं नु नः स्या
 द्वर्मेण वा नारद कर्मणा वा ।
 कृतान्तवश्यानि यदा सुखानि
 दुःखानि वा यन्न विधर्षयन्ति ॥ १२-२९२-१० (७७१८०)
 यस्मै प्राज्ञाः कथयन्ते मनुष्याः
 प्रज्ञामूलं हीन्द्रियाणां प्रसादः ।
 मुह्यन्ति शोचन्ति तथेन्द्रियाणि
 प्रज्ञालाभो नास्ति मूढेन्द्रियस्य ॥ १२-२९२-११ (७७१८१)
 मूढस्य दर्पः स पुनर्माह एव
 मूढस्य नायं न परोऽस्ति लोकः ।
 न ह्येव दुःखानि सदा भवन्ति
 सुखस्य वा नित्यशो लाभ एव ॥ १२-२९२-१२ (७७१८२)
 भावात्मकं संपरिवर्तमानं
 न मादृशः संज्वरं जातु कुर्यात् ।
 इष्टान्भोगान्नानुरुध्येत्सुखं वा
 न चिन्तयेद्दुःखमभ्यागतं वा ॥ १२-२९२-१३ (७७१८३)
 समाहितो न स्पृहयेत्परेषां
 नानागतं चाभिनन्देच्च लाभम् ।
 न चापि हृष्येद्विपुलेऽर्थलाभे
 तथाऽर्थनाशे च न वै विषीदेत् ॥ १२-२९२-१४ (७७१८४)
 न बान्धवा न च वित्तं न कौल्यं
 न च श्रुतं न च मन्त्रा न वीर्यम् ।
 दुःखान्त्रातुं सर्व एवोत्सहन्ते
 परत्र शीलेन तु यान्ति शान्तिम् ॥ १२-२९२-१५ (७७१८५)
 नास्ति बुद्धिरयुक्तस्य नायोगाद्विन्दते सुखम् ।
 धृतिश्च दुःखत्यागश्चेत्युभयं तु सुखं नृप ॥ १२-२९२-१६ (७७१८६)
 प्रियं हि हर्षजननं हर्ष उत्सेकवर्धनः ।
 उत्सेको नरकायैव तस्मात्तान्संत्यजाम्यहम् ॥ १२-२९२-१७ (७७१८७)

एताञ्शोकभयोत्सेकान्मोहनान्सुखदुःखयोः ।
 पश्यामि साक्षिवल्लोके देहस्यास्य विचेष्टनात् ॥ १२-२९२-१८ (७७१८८)
 अर्थकामौ परित्यज्य विशोको विगतज्वरः ।
 तृष्णामोहौ तु संत्यज्य चरामि पृथिवीमिमाम् ॥ १२-२९२-१९ (७७१८९)
 न च मृत्योर्न चाधर्मान्न लोभान्न कुतश्चन ।
 पीतामृतस्येवात्यन्तमिह वामुत्र वा भयम् ॥ १२-२९२-२० (७७१९०)
 एतद्ब्रह्मन्विजानामि महत्कृत्वा तपोऽव्ययम् ।
 तेन नारद संप्राप्तो न मां शोकः प्रबाधते ॥ १२-२९२-२१ (७७१९१)

इति श्रीमन्महाभारते शान्तिपर्वणि मोक्षधर्मपर्वणि
 द्विनवत्यधिकद्विशततमोऽध्यायः ॥ २९२.।

Mahabharata - Shanti Parva - Chapter Footnotes

१२-२९२-८ पशवोऽपि हि जीवन्तीति तद्ब्रह्मन्विभावयेति च । ध । पाठः ॥
 १२-२९२-१० दुःखानि चार्थं न विवर्धयन्तीति ध । पाठः ॥
 १२-२९२-११ यत्प्रज्ञानं कथयन्ते इति थ । पाठः ॥
 १२-२९२-१६ नायोगे विन्दते सुखमिति । मतिः सुखं च योगः स्यादुभयं
 न सुखोदयमिति च झ । पाठः ॥

शान्तिपर्व - अध्याय २९३

॥ श्रीः ॥

१२.२९३. अध्यायः २९३

Mahabharata - Shanti Parva - Chapter Topics

भीष्मेण युधिष्ठिरं प्रति श्रेयःसाधनानां कथनम् ॥ १.।

Mahabharata - Shanti Parva - Chapter Text

१२-२९३-० (७७१९२)

युधिष्ठिर उवाच । १२-२९३-०क्ष् (६४२९)

अतत्त्वज्ञस्य शास्त्राणां संततं संशयात्मनः ।

अकृतव्यवसायस्य श्रेयो ब्रूहि पितामह ॥ १२-२९३-१ (७७१९३)

भीष्म उवाच । १२-२९३-२क्ष् (६४३०)

गुरुपूजा च सततं वृद्धानां पर्युपासनम् ।

श्रवणं चैव विद्यानां कूटस्थं श्रेय उच्यते ॥ १२-२९३-२ (७७१९४)

अत्राप्युदाहरन्तीममितिहासं पुरातनम् ।

गालवस्य च संवादं देवर्षेर्नारदस्य च ॥ १२-२९३-३ (७७१९५)

वीतमोहक्लमं विप्रं ज्ञानतृप्तं जितेन्द्रियः ।

श्रेयस्कामो यतान्मानं नारदं गालवोऽब्रवीत् ॥ १२-२९३-४ (७७१९६)
 यैः कैश्चित्संमतो लोके गुणैश्च पुरुषो नृषु ।
 भवत्यनपगान्सर्वास्तान्गुणान्लक्षयामहे ॥ १२-२९३-५ (७७१९७)
 भवानेवंविधोऽस्माकं संशयं छेत्तुमर्हति ।
 अमूढश्चिरमूढानां लोकतत्त्वमजानताम् ॥ १२-२९३-६ (७७१९८)
 ज्ञाने ह्येवं प्रवृत्तिः स्यात्कार्याणामविशेषतः ।
 यत्कार्यं न व्यवस्यामस्तद्भवान्वक्तुमर्हति ॥ १२-२९३-७ (७७१९९)
 भगवन्नाश्रमाः सर्वे पृथगाचारदर्शिनः ।
 इदं श्रेय इदं श्रेय इति सर्वे प्रबोधिताः ॥ १२-२९३-८ (७७२००)
 तांस्तु विप्रस्थितानदृष्ट्वा शास्त्रैः शास्त्राभिनन्दिनः ।
 स्वशास्त्रैः पिरतुष्टाश्च श्रेयो नोपलभामहे ॥ १२-२९३-९ (७७२०१)
 शास्त्रं यदि भवेदेकं श्रेयो व्यक्तं भवेत्तदा ।
 शास्त्रैश्च बहुभिर्भूयः श्रेयो गुह्यं प्रवेशितम् ॥ १२-२९३-१० (७७२०२)
 एतस्मात्कारणाच्छ्रेयो गहनं प्रतिभाति मे ।
 ब्रवीतु भगवांस्तन्मे उपसन्नोऽस्म्यधीहि भो ॥ १२-२९३-११ (७७२०३)
 नारद उवाच । १२-२९३-१२क्ष् (६४३१)
 आश्रमास्तात चत्वारो यथा संकल्पिताः पृथक् ।
 तान्सर्वाननुपश्य त्वं समाश्रित्यैव गालव ॥ १२-२९३-१२ (७७२०४)
 तेषांतेषां तथाहि त्वमाश्रमाणां ततस्ततः ।
 नानारूपं गुणोद्देशं पश्य विप्रस्थितं पृथक् ॥ १२-२९३-१३ (७७२०५)
 न यान्ति चैव ते सम्यगभिप्रेतमसंशयम् ।
 अन्येऽपश्यंस्तथा सम्यगाश्रमाणां परां गतिम् ॥ १२-२९३-१४ (७७२०६)
 यत्तु निःश्रेयसं सम्यक्तच्चैवासंशयात्मकम् ।
 अनुग्रहं च मित्राणाममित्राणां च निग्रहम् ॥ १२-२९३-१५ (७७२०७)
 संग्रहं च त्रिवर्गस्य श्रेय आहुर्मनीषिणः ।
 निवृत्तिः कर्मणः पापात्सततं पुण्यशीलता ॥ १२-२९३-१६ (७७२०८)
 सद्भिश्च समुदाचारः श्रेय एतदसंशयम् ।
 मार्दवं सर्वभूतेषु व्यवहारेषु चार्जवम् ॥ १२-२९३-१७ (७७२०९)
 वाक्चैव मधुरा प्रोक्ता श्रेय एतदसंशयम् ।
 देवताभ्यः पितृभ्यश्च संविभागोऽतिथिष्वपि ॥ १२-२९३-१८ (७७२१०)
 असत्यागश्च भूत्यानां श्रेय एतदसंशयम् ।
 सत्यस्य वचनं श्रेयः सत्यज्ञानं तु दुष्करम् ॥ १२-२९३-१९ (७७२११)
 यद्भूतहितमत्यन्तमेतत्सत्यं ब्रवीम्यहम् ।
 अहंकारस्य च त्यागः प्रमादस्य च निग्रहः ॥ १२-२९३-२० (७७२१२)
 संतोषश्चैकचर्या च कूटस्थं श्रेय उच्यते ।
 धर्मेण वेदाध्ययनं वेदाङ्गानां तथैव च ॥ १२-२९३-२१ (७७२१३)

ज्ञानार्थानां च जिज्ञासा श्रेय एतदसंशयम् ।
 शब्दरूपरसस्पर्शान्सह गन्धेन केवलान् ॥ १२-२९३-२२ (७७२१४)
 नात्यर्थमुपसेवेत श्रेयसोर्थी कथंचन ॥ १२-२९३-२३ (७७२१५)
 नक्तंचर्यां दिवास्वप्नमालस्यं पैशुनं मदम् ।
 अतियोगमयोगं च श्रेयसोर्थी परित्यजेत् ॥ १२-२९३-२४ (७७२१६)
 आत्मोत्कर्षं न मार्गेत परेषां परिनिन्दया ।
 स्वगुणैरेव मार्गेति विप्रकर्षं पृथग्जनात् ॥ १२-२९३-२५ (७७२१७)
 निर्गुणास्त्वेव भूयिष्ठमात्मसंभाविता नराः ।
 दोषैरन्यान्गुणवतः क्षिपन्त्यात्मगुणक्षयात् ॥ १२-२९३-२६ (७७२१८)
 अनूच्यमानास्तु पुनस्ते मन्यन्ते महाजनात् ।
 गुणवत्तरमात्मानं स्वेन मानेन दर्पिताः ॥ १२-२९३-२७ (७७२१९)
 अब्रुवन्कस्यचिन्निन्दामात्मपूजामवर्णयन् ।
 विपश्चिद्गुणसंपन्नः प्राप्नोत्येव महद्यशः ॥ १२-२९३-२८ (७७२२०)
 अब्रुवन्वाऽतिसुरभिर्गन्धः सुमनसां शुचिः ।
 तथैवाव्याहरन्भाति विमलो भानुरम्बरे ॥ १२-२९३-२९ (७७२२१)
 एव मादीनि चान्यानि परित्यक्तानि मेधया ।
 ज्वलन्ति यशसा लोके यानि न व्याहरन्ति च ॥ १२-२९३-३० (७७२२२)
 न लोके दीप्यते मूर्खः केवलात्मप्रशंसया ।
 अपि चापिहितः श्वभ्रे कृतविद्यः प्रकाशते ॥ १२-२९३-३१ (७७२२३)
 असदुच्चैरपि प्रोक्तः शब्दः समुपशाम्यति ।
 दीप्यते त्वेव लोकेषु शनैरपि सुभाषितम् ॥ १२-२९३-३२ (७७२२४)
 मूढानामवलिप्तानामसारं भाषितं बहु ।
 दर्शयत्यन्तरात्मानमग्निरूपमिवांशुमान् ॥ १२-२९३-३३ (७७२२५)
 एतस्मात्कारणात्प्रज्ञां मृगयन्ते पृथग्विधाम् ।
 प्रज्ञालाभो हि भूतानामुत्तमः प्रतिभाति मे ॥ १२-२९३-३४ (७७२२६)
 नापृष्टः कस्यचिद्ब्रूयान्नाप्यन्यायेन पृच्छतः ।
 जानन्नपि च मेधावी जडवत्समुपाविशेत् ॥ १२-२९३-३५ (७७२२७)
 ततो वासं परीक्षेत धर्मनित्येषु साधुषु ।
 मनुष्येषु वदान्येषु स्वधर्मनिरतेषु च ॥ १२-२९३-३६ (७७२२८)
 चतुर्णां यत्र वर्णानां धर्मव्यतिकरो भवेत् ।
 न तत्र वासं कुर्वीत श्रेयोर्थी वै कथंचन ॥ १२-२९३-३७ (७७२२९)
 निरारम्भोऽप्ययमिह यथालब्धोपजीवनः ।
 पुण्यं पुण्येषु विमलं पापं पापेषु चाप्नुयात् ॥ १२-२९३-३८ (७७२३०)
 अपामग्नेस्तथेन्द्रोश्च स्पर्शं वेदयते यथा ।
 तथा पश्यामहे स्पर्शमुभयोः पुण्यपापयोः ॥ १२-२९३-३९ (७७२३१)
 अपश्यन्तोऽन्यविषयं भुञ्जते विघसाशिनः ।

भुञ्जानाश्चान्यविषयान्विषयान्विद्धि कर्मणाम् ॥ १२-२९३-४० (७७२३२)
 यत्रागमयमानानामसत्कारेण पृच्छताम् ।
 प्रब्रूयाद्ब्रह्माणो धर्मं त्यजेत्तं देशमात्मवान् ॥ १२-२९३-४१ (७७२३३)
 शिष्योषाध्यायिका वृत्तिर्यत्र स्यात्सुसमाहिता ।
 यथावच्छास्त्रसंपन्ना कस्तं देशं परित्यजेत् ॥ १२-२९३-४२ (७७२३४)
 आकाशस्था ध्रुवं यत्र दोषं ब्रूयुर्विपश्चिताम् ।
 आत्मपूजाभिकामो वै को वसेत्तत्र पण्डितः ॥ १२-२९३-४३ (७७२३५)
 यत्र संलोडिता लुब्धैः प्रायशो धर्मसेतवः ।
 प्रदीप्तमिव चेलान्तं कस्तं देशं न संत्यजेत् ॥ १२-२९३-४४ (७७२३६)
 यत्र धर्ममनाशङ्काश्चरेयुर्वीतमत्सराः ।
 भवेत्तत्र वसेच्चैव पुण्यशीलेषु साधुषु ॥ १२-२९३-४५ (७७२३७)
 धर्ममर्थनिमित्तं च चरेयुर्यत्र मानवाः ।
 न ताननुवसेज्जातु ते हि पापकृतो जनाः ॥ १२-२९३-४६ (७७२३८)
 कर्मणां यत्र पापेन वर्तन्ते जीवितेप्सवः ।
 व्यवधावेत्तस्तूर्णं ससर्पाच्छ्रणादिव ॥ १२-२९३-४७ (७७२३९)
 येन खट्वां समारूढः कर्मणाऽनुशयी भवेत् ।
 आदितस्तत्र कर्तव्यमिच्छता भवमात्मनः ॥ १२-२९३-४८ (७७२४०)
 यत्र राजा च राज्ञश्च पुरुषाः प्रत्यनन्तराः ।
 कुटुम्बिनामग्रभुजस्त्यजेत्तद्राष्ट्रमात्मवान् ॥ १२-२९३-४९ (७७२४१)
 श्रोत्रियास्त्वग्रभोक्तारो धर्मनित्याः सनातनाः ।
 याजनाध्यापने युक्ता यत्र तद्राष्ट्रमावसेत् ॥ १२-२९३-५० (७७२४२)
 स्वाहास्वधावषङ्कारा यत्र सम्यगनुष्ठिताः ।
 अजस्रं चैव वर्तन्ते वसेत्तत्राविचारयन् ॥ १२-२९३-५१ (७७२४३)
 अशुचीन्यत्र पश्येत ब्राह्मणान्वृत्तिकर्षितान् ।
 त्यजेत्तद्राष्ट्रमासन्नमुपसृष्टमिवामिषम् ॥ १२-२९३-५२ (७७२४४)
 प्रीयमाणा नरा यत्र प्रयच्छेयुरयाचिताः ।
 स्वस्थचित्तो वसेत्तत्र कृतकृत्य इवात्मवान् ॥ १२-२९३-५३ (७७२४५)
 दण्डो यत्राविनीतेषु सत्कारश्च कृतात्मसु ।
 चरेत्तत्र वसेच्चैव पुण्यशीलेषु साधुषु ॥ १२-२९३-५४ (७७२४६)
 उपसृष्टेषु दान्तेषु दुराचारेषु साधुषु ।
 अविनीतेषु लुब्धेषु सुमहद्वण्डधारणम् ॥ १२-२९३-५५ (७७२४७)
 यत्र राजा धर्मनित्यो राज्यं धर्मेण पालयेत् ।
 अपास्य कामान्कामेशो वसेत्तत्राविचारयन् ॥ १२-२९३-५६ (७७२४८)
 यथाशीला हि राजानः सर्वान्विषयवासिनः ।
 श्रेयसा योजयत्याशु श्रेयसि प्रत्युपस्थिते ॥ १२-२९३-५७ (७७२४९)
 पृच्छतस्ते मया तात श्रेय एतदुदाहृतम् ।

न हि शक्यं प्रधानेन श्रेयः सङ्ख्यातुमात्मनः ॥ १२-२९३-५८ (७७२५०)
एवं प्रवर्तमानस्य वृत्तिं प्राणिहितात्मनः ।
तपसैवेह बहुलं श्रेयो व्यक्तं भविष्यति ॥ १२-२९३-५९ (७७२५१)

इति श्रीमन्महाभारते शान्तिपर्वणि मोक्षधर्मपर्वणि
त्रिनवत्यधिकद्विशततमोऽध्यायः ॥ २९३. ।

Mahabharata - Shanti Parva - Chapter Footnotes

- १२-२९३-२ श्रवणं चैव शास्त्राणामिति झ । पाठः ॥
१२-२९३-४ श्रेयस्कामं जितात्मानमिति थ । पाठः ॥
१२-२९३-७ प्रवृत्तिः स्यात्कार्याकार्ये विजानत इति ध । पाठः ॥
१२-२९३-९ नानाविधा गिरस्तास्तु दृष्ट्वा शास्त्राभिनन्दिन इति ध । पाठः ॥
१२-२९३-११ श्रेयः कलिलं प्रति भाति ये इति झ
। पाठः । उपपन्नोऽस्म्यधीहि भो इति ध । पाठः ॥
१२-२९३-१४ ऋजु पश्यन्ति ये सम्यगिति ध । पाठः ॥
१२-२९३-१९ असत्यागश्च भूतानामिति ध । पाठः ॥
१२-२९३-२० प्रणयस्य च निग्रह इति ध । पाठः ॥
१२-२९३-२२ वेद्यार्थानां च जिज्ञासेति ध । पाठः ॥
१२-२९३-३७ कर्मव्यतिकरो भवेदिति ध । पाठः ॥
१२-२९३-४३ आकारं गूहमानाय दोषान्ब्रूयुर्विपश्चिताम् इति ध । पाठः ॥
१२-२९३-४५ धर्मशीलेषु साधुष्विति ध । पाठः ॥
१२-२९३-४८ इच्छता हितमात्मन इति ध । पाठः ॥
१२-२९३-५५ ये दान्तेषु उपसृष्टाः सक्रोधास्तेषु येच साधुषु
दुराचारास्तेषु । उपसृष्टेष्वदान्तेषु दुराचारेष्वसाधुष्विति
ध । पाठः ॥
१२-२९३-५९ वृत्तिं प्राणिहितात्मन इति ध । पाठः ॥

शान्तिपर्व - अध्याय २९४

॥ श्रीः ॥

१२.२९४. अध्यायः २९४

Mahabharata - Shanti Parva - Chapter Topics

भीष्मेण युधिष्ठिरंप्रति

मुक्तिसाधनप्रतिपादकसगरारिष्टनेमिसंवादानुवादः ॥ १. ।

Mahabharata - Shanti Parva - Chapter Text

१२-२९४-० (७७२५२)
 युधिष्ठिर उवाच । १२-२९४-०क्ष (६४३२)
 कथं नु युक्तः पृथिवीं चरेदस्मद्विधो नृपः ।
 नित्यं कैश्च गुणैर्युक्तः सङ्गपाशाद्विमुच्यते ॥ १२-२९४-१ (७७२५३)
 भीष्म उवाच । १२-२९४-२क्ष (६४३३)
 अत्र ते वर्तयिष्येऽहमितिहासं पुरातनम् ।
 अरिष्टनेमिना प्रोक्तं सगरायानुपृच्छते ॥ १२-२९४-२ (७७२५४)
 सगर उवाच । १२-२९४-३क्ष (६४३४)
 किं श्रेयः परमं ब्रह्मन्कृत्वेह सुखमश्नुते ।
 कथं न शोचेन्न क्षुभ्येदेतदिच्छामि वेदितुम् ॥ १२-२९४-३ (७७२५५)
 भीष्म उवाच । १२-२९४-४क्ष (६४३५)
 एवमुक्तस्तदा तार्क्ष्यः सर्वशास्त्रविदां वरः ।
 विबुध्य संपदं चाग्यां सद्वाक्यमिदमब्रवीत् ॥ १२-२९४-४ (७७२५६)
 सुखं मोक्षसुखं लोके न च मूढोऽवगच्छति ।
 प्रसक्तः पुत्रपशुषु धनधान्यसमाकुलः ॥ १२-२९४-५ (७७२५७)
 सक्तबुद्धिरशान्तात्मा स न शक्यश्चिकित्सितुम् ।
 स्नेहपाशसितो मूढो न स मोक्षाय कल्पते ॥ १२-२९४-६ (७७२५८)
 स्नेहजानिह ते पाशान्वक्ष्यामि शृणु तान्मम ।
 सकर्णकेन शिरसा शक्याश्छेत्तुं विजानता ॥ १२-२९४-७ (७७२५९)
 संभाव्य पुत्रान्कालेन यौवनस्थान्निवेश्य च ।
 समर्थाज्जीवने ज्ञात्वा मुक्तश्चर यथासुखम् ॥ १२-२९४-८ (७७२६०)
 भार्यां पुत्रवतीं वृद्धां लालितां पुत्रवत्सलाम् ।
 ज्ञात्वा प्रजहि कालेन परार्थमनुदृश्य च ॥ १२-२९४-९ (७७२६१)
 सापत्यो निरपत्यो वा मुक्तश्चर यथासुखम् ।
 इन्द्रियैरिन्द्रियार्थास्त्वमनुभूय यथाविधि ॥ १२-२९४-१० (७७२६२)
 कृतकौन्तूहलस्तेषु मुक्तश्चर यथासुखम् ।
 उपपत्योपलब्धेषु लोकेषु च समो भव ॥ १२-२९४-११ (७७२६३)
 एष तावत्समासेन तव संकीर्तितो मया ।
 मोक्षार्थो विस्तरेणाथ भूयो वक्ष्यामि तच्छृणु ॥ १२-२९४-१२ (७७२६४)
 मुक्ता वीतभया लोके चरन्ति सुखिनो नराः ।
 सक्तभावा विनश्यन्ति नरास्तत्र न संशयः ॥ १२-२९४-१३ (७७२६५)
 आहारसंचये सक्ता यथा कीटपिपीलिकाः ।
 असक्ताः सुखिनो लोके सक्ताश्चैव विनाशिनः ॥ १२-२९४-१४ (७७२६६)
 स्वजने न च ते चिन्ता कर्तव्या मोक्षबुद्धिना ।
 इमे मया विनाभूता भविष्यन्ति कथं त्विति ॥ १२-२९४-१५ (७७२६७)
 स्वयमुत्पद्यते जन्तुः स्वयमेव विवर्धते ।

सुखदुःखे तथा मृत्युं स्वयमेवाधिगच्छति ॥ १२-२९४-१६ (७७२६८)
भोजनाच्छादने चैव मात्रा पित्रा च संग्रहम् ।
स्वकृते नाधिगच्छन्ति लोके नास्त्यकृतं पुरा ॥ १२-२९४-१७ (७७२६९)
धात्रा विहितभक्ष्याणि सर्वभूतानि मेदिनीम् ।
लोके विपरिधावन्ति रक्षितानि स्वकर्मभिः ॥ १२-२९४-१८ (७७२७०)
स्वयं मृत्पिण्डभूतस्य परतन्त्रस्य सर्वदा ।
को हेतुः स्वजनं द्वेषुं रक्षितं वाऽदृढात्मनः ॥ १२-२९४-१९ (७७२७१)
स्वजनं हि यदा मृत्युर्हन्त्येव भुवि पश्यतः ।
कृतेऽपि यत्ने महति तत्र बोद्धव्यमात्मना ॥ १२-२९४-२० (७७२७२)
जीवन्तमपि चैवैनं भरणे रक्षणे तथा ।
असमाप्ते परित्यज्य पश्चादपि मरिष्यसि ॥ १२-२९४-२१ (७७२७३)
यदा मृतं च स्वजनं न ज्ञास्यसि कथंचन ।
सुखितं दुःखितं वाऽपि ननु बोद्धव्यमात्मना ॥ १२-२९४-२२ (७७२७४)
मृते वा त्वयि जीवे वा यदा भोक्ष्यति वै जनः ।
स्वकृतं ननु बुद्ध्वैवं कर्तव्यं हितमात्मनः ॥ १२-२९४-२३ (७७२७५)
एवं विजानँल्लोकेऽस्मिन्कः कस्येत्यभिनिश्चितः ।
मोक्षे निवेशय मनो भूयश्चाप्युपधारय ॥ १२-२९४-२४ (७७२७६)
क्षुत्पिपासादयो भावा जिता यस्येह देहिनः ।
क्रोधो लोभस्तथा मोहः सत्ववान्मुक्त एव सः ॥ १२-२९४-२५ (७७२७७)
द्यूते पाने तथा स्त्रीषु मृगयायां च यो नरः ।
न प्रमाद्यति संमोहात्सततं मुक्त एव सः ॥ १२-२९४-२६ (७७२७८)
दिवसेदिवसे नाम रात्रौरात्रौ पुमान्सदा ।
भोक्तव्यमिति यः स्वन्नो दोषबुद्धिः स उच्यते ॥ १२-२९४-२७ (७७२७९)
आत्मभावं तथा स्त्रीषु सक्तमेव पुनः पुनः ।
यः पश्यति सदा युक्तो यथावन्मुक्त एव सः ॥ १२-२९४-२८ (७७२८०)
संभवं च विनाशं च भूतानां चेष्टितं तथा ।
यस्तत्त्वतो विजानाति लोकेऽस्मिन्मुक्त एव सः ॥ १२-२९४-२९ (७७२८१)
प्रस्थं वाहसहस्रेषु यात्रार्थं चैव कोटिषु ।
प्रासादे मञ्चकं स्थानं यः पश्यति स मुच्यते ॥ १२-२९४-३० (७७२८२)
मृत्युनाऽभ्याहतं लोकं व्याधिभिश्चोपपीडितम् ।
अवृत्तिकर्षितं चैव यः पश्यति स मुच्यते ॥ १२-२९४-३१ (७७२८३)
यः पश्यति स संतुष्टो नपश्यंश्च विहन्यते ।
यश्चाप्यल्पेन संतुष्टो लोकेऽस्मिन्मुक्त एव सः ॥ १२-२९४-३२ (७७२८४)
अग्नीषोमाविदं सर्वमिति यश्चानुपश्यति ।
न च संस्पृश्यते भावैरद्भुतैर्मुक्त एव सः ॥ १२-२९४-३३ (७७२८५)
पर्यङ्कशय्या भूमिश्च सामने यस्य देहिनः ।

शाल्यन्नं च कदन्नं च यस्य स्यान्मुक्त एव सः ॥ १२-२९४-३४ (७७२८६)
 क्षौमं च कुशचीरं च कौशेयं वल्कलानि च ।
 आविकं चर्म च समं यस्य स्यान्मुक्त एव सः ॥ १२-२९४-३५ (७७२८७)
 पञ्चभूतसमुद्भूतं लोकं यश्चानुपश्यति ।
 तथाच वर्तते दृष्ट्वा लोकेऽस्मिन्मुक्त एव सः ॥ १२-२९४-३६ (७७२८८)
 सुखदुःखे समे यस्य लाभालाभौ जयाजयौ ।
 इच्छोद्वेषौ भयोद्विगौ सर्वथा मुक्त एव सः ॥ १२-२९४-३७ (७७२८९)
 रक्तमूत्रपुरीषाणां दोषाणां संचयांस्तथा ।
 शरीरं दोषबहुलं दृष्ट्वा चैव विमुच्यते ॥ १२-२९४-३८ (७७२९०)
 वलीपलितसंयोगं काश्यं वैवर्ण्यमेव च ।
 कुजभावं च जरयाः यः पश्यति स मुच्यते ॥ १२-२९४-३९ (७७२९१)
 पुंस्त्वोपघातं कालेन दर्शनोपरमं तथा ।
 बाधिर्यं प्राणमन्दत्वं यः पश्यति स मुच्यते ॥ १२-२९४-४० (७७२९२)
 गतानृषींस्तथा देवानसुरांश्च तथा गतान् ।
 लोकादस्मात्परं लोकं यः पश्यति स मुच्यते ॥ १२-२९४-४१ (७७२९३)
 प्रभावैरन्वितास्तैस्तैः पार्थिवेन्द्राः सहस्रशः ।
 ये गताः पृथिवीं त्यक्त्वा इति ज्ञात्वा विमुच्यते ॥ १२-२९४-४२ (७७२९४)
 अर्थाश्च दुर्लभाँल्लोके क्लेशांश्च सुलभांस्तथा ।
 दुःखं चैव कुटुम्बार्थं यः पश्यति स मुच्यते ॥ १२-२९४-४३ (७७२९५)
 अपत्यानां च वैगुण्यं जनं विगुणमेव च ।
 पश्यन्भूयिष्ठशो लोके को मोक्षं नाभिपूजयेत् ॥ १२-२९४-४४ (७७२९६)
 शास्त्राल्लोकाच्च यो बुद्धः सर्वं पश्यति मानवः ।
 असारमिव मानुष्यं सर्वथा मुक्ता एव सः ॥ १२-२९४-४५ (७७२९७)
 एतच्छ्रुत्वा मम वचो भवांश्चरतु मुक्तवत् ।
 गार्हस्थ्यद्यदि ते मोक्षे कृता बुद्धिरविकलवा ॥ १२-२९४-४६ (७७२९८)
 तत्तस्य वचनं श्रुत्वा सम्यक्स पृथिवीपतिः ।
 मोक्षजैश्च गुणैर्युक्तः पालयामास च प्रजाः ॥ १२-२९४-४७ (७७२९९)

इति श्रीमन्महाभारते शान्तिपर्वणि मोक्षधर्मपर्वणि
 चतुर्नवत्यधिकद्विशततमोऽध्यायः ॥ २९४.।

Mahabharata - Shanti Parva - Chapter Footnotes

१२-२९४-१ कथं विमुक्तः पृथिवीमिति थ । पाठः ॥
 १२-२९४-५ नच लोकोऽवगच्छतीति थ । ध । पाठः ॥
 १२-२९४-८ निवेश्य दारैः संयोज्य ॥
 १२-२९४-९ परार्थमन्तिमं पुरुषार्थं मोक्षम् । प्रजहि त्यज ॥

१२-२९४-११ कृतकौतूहलः छिन्नौत्सुक्यः । लाभेषु च समो भवेति
 थ । पाठः ॥
 १२-२९४-१२ मोक्षार्थो मोक्षप्रयोजनः ॥
 १२-२९४-१३ मुक्ताश्छिन्नस्नेहपाशाः । सक्तभावाः विषयासक्तवित्ताः ॥
 १२-२९४-३० वाहः धान्यपूर्णं शकटम् । सहस्रेषु कोटिष्विति
 समानाधिकरणम् । प्रस्थं पुरुषाहारपरिमितं धान्यम् । यात्रार्थं
 देहव्यवहारार्थम् । अधिकसंग्रहो व्यर्थं इति यः पश्यति ॥
 १२-२९४-३१ अवृत्तिर्जीविकाया अभावः ॥
 १२-२९४-३२ नपश्यन्नित्येकं पदम् । मृत्युनाभ्याहतं
 लोकमित्यनुकृष्यते ॥
 १२-२९४-३३ अग्निर्जाठरो भोक्ता । सोमोऽन्नं भोज्यम् ॥
 १२-२९४-३४ शालयश्च कदग्नं चेति झ । ध । पाठः ॥
 १२-२९४-३८ श्लेष्ममूत्रपुरीषाणामिति ध । पाठः । छर्दिमूत्रेति
 थ । पाठः ॥
 १२-२९४-४० बाधिर्यं घ्राणमन्दत्वमिति ध । पाठः ॥
 १२-२९४-४२ प्रतापैरन्विता इति थ । पाठः ॥

शान्तिपर्व - अध्याय २९५

॥ श्रीः ॥

१२.२९५. अध्यायः २९५

Mahabharata - Shanti Parva - Chapter Topics

भीष्मेण युधिष्ठिरं प्रति भार्गवचरित्रकथनम् ॥ १. ।

Mahabharata - Shanti Parva - Chapter Text

१२-२९५-० (७७३००)

युधिष्ठिर उवाच । १२-२९५-०क्ष (६४३६)

तिष्ठते मे सदा तात कौतूहलमिदं हृदि ।

तदहं श्रोतुमिच्छामि त्वत्तः कुरुपितामह ॥ १२-२९५-१ (७७३०१)

कथं देवर्षिरुशना सदा काव्यो महामतिः ।

असुराणां प्रियकारः सुराणामप्रिये रतः ॥ १२-२९५-२ (७७३०२)

वर्धयामास तेजश्च किमर्थममितौजसाम् ।

नित्यं वैरनिबद्धाश्च दानवाः सुरसत्तमैः ॥ १२-२९५-३ (७७३०३)

कथं चाप्युशना प्राप शुक्रत्वममरद्वृतिः ।

ऋद्धिं च स कथं प्राप्तः सर्वमेतद्ब्रवीहि मे ॥ १२-२९५-४ (७७३०४)

न याति च स तेजस्वी मध्येन नभसः कथम् ।

एतदिच्छामि विज्ञातुं निखिलेन पितामह ॥ १२-२९५-५ (७७३०५)

भीष्म उवाच । १२-२९५-६क्ष (६४३७)
 शृणु राजन्नवहितः सर्वमेतद्यथातथम् ।
 यथामति यथा चैतच्छ्रुतपूर्वं मयाऽनघ ॥ १२-२९५-६ (७७३०६)
 एष भार्गवदायादो मुनिर्मान्यो दृढव्रतः ।
 सुराणां विप्रियकरो निमित्ते कारणात्मके ॥ १२-२९५-७ (७७३०७)
 इन्द्रोऽथ धनदो राजा यक्षरक्षोधिपः सदा ।
 प्रभविष्णुश्च कोशस्य जगतश्च तथा प्रभुः ॥ १२-२९५-८ (७७३०८)
 तस्यात्मानमथाविश्य योगसिद्धो महामुनिः ।
 रुद्ध्वा धनपतिं देवं योगेन हृतवान्वसु ॥ १२-२९५-९ (७७३०९)
 हृते धने ततः शर्म न लेभे धनदस्तथा ।
 आपन्नमन्युः संविग्नः सोभ्यगात्सुरसत्तमम् ॥ १२-२९५-१० (७७३१०)
 निवेदयामास तदा शिवायामिततेजसे ।
 देवश्रेष्ठाय रुद्राय सौम्याय बहुरूपिणे ॥ १२-२९५-११ (७७३११)
 योगात्मकेनोशनसा रुद्ध्वा मम हृतं वसु ।
 योगेनात्मगतं कृत्वा निःसृतश्च महातपाः ॥ १२-२९५-१२ (७७३१२)
 एतच्छ्रुत्वा ततः क्रुद्धो महायोगी महेश्वरः ।
 संरक्तनयनो राजञ्जूलमादाय तस्थिवान् ॥ १२-२९५-१३ (७७३१३)
 क्वासौ क्वासाविति प्राह गृहीत्वा परमायुधम् ।
 उशना दूरतस्तस्य ह्यभूज्ज्ञात्वा चिकीर्षितम् ॥ १२-२९५-१४ (७७३१४)
 स महायोगिनो बुद्ध्वा तं रोषं वै महात्मनः ।
 गतिमागमनं वेत्ति स्थानं चैव ततः प्रभुः ॥ १२-२९५-१५ (७७३१५)
 संचिन्त्येग्रेण तपसा महात्मानं महेश्वरम् ।
 उशना योगसिद्धात्मा शूलाग्रे प्रत्यदृश्यत ॥ १२-२९५-१६ (७७३१६)
 विज्ञातरूपः स तदा तपः सिद्धोऽथ धन्विना ।
 ज्ञात्वा शूलं च देवेशः पाणिना समनामयत् ॥ १२-२९५-१७ (७७३१७)
 आनतेनाथ शूलेन पाणिनामिततेजसा ।
 पिनाकमिति चोवाच शूलमुग्रायुधः प्रभुः ॥ १२-२९५-१८ (७७३१८)
 पाणिमध्यगतं दृष्ट्वा भार्गवं तमुमापतिः ।
 आस्यं विवृत्य भ्रुकुटिं पाणिं संप्राक्षिपच्छनैः ॥ १२-२९५-१९ (७७३१९)
 स तु प्रविष्ट उशना कोष्ठं माहेश्वरं प्रभुः ।
 व्यचरच्चापि तत्रासौ महात्मा भृगुनन्दनः ॥ १२-२९५-२० (७७३२०)
 युधिष्ठिर उवाच । १२-२९५-२१क्ष (६४३८)
 किमर्थं व्यचरद्राजन्नुशना तस्य धीमतः ।
 जठरे देवदेवस्य किंचाकार्षीन्महाद्युतिः ॥ १२-२९५-२१ (७७३२१)
 भीष्म उवाच । १२-२९५-२२क्ष (६४३९)
 पुरा सोऽन्तर्जलगतः स्थाणुभूतो महाव्रतः ।

वर्षाणामभवद्वाजन्प्रयुतान्यर्बुदानि च ॥ १२-२९५-२२ (७७३२२)
 उदतिष्ठत्तपस्तप्त्वा दुश्चरं च महाहृदात् ।
 ततो देवातिदेवस्तं ब्रह्मा वै समसर्पत ॥ १२-२९५-२३ (७७३२३)
 तपोवृद्धिमपृच्छच्च कुशलं चैवमव्ययः ।
 तपः सुचीर्णमिति च प्रोवाच वृषभध्वजः ॥ १२-२९५-२४ (७७३२४)
 तत्संयोगेन वृद्धिं चाप्यपश्यत्स तु शंकरः ।
 महामतिरचिन्त्यात्मा सत्यधर्मरतः सदा ॥ १२-२९५-२५ (७७३२५)
 स तेनाद्भ्यो महायोगी तपसा च धनेन च ।
 व्यराजत महाराज त्रिषु लोकेषु वीर्यवान् ॥ १२-२९५-२६ (७७३२६)
 ततः पिनाकी योगात्मा ध्यानयोगं समाविशत् ।
 उशना तु समुद्विग्नो निलिल्ये जठरे ततः ॥ १२-२९५-२७ (७७३२७)
 तुष्टाव च महायोगी देवं तत्रस्थ एव च ।
 निःसारं काङ्क्षमाणः स तेन स्म प्रतिहन्यते ॥ १२-२९५-२८ (७७३२८)
 उशना तु तथोवाच जठरस्थो महामुनिः ।
 प्रसादं मे कुरुष्वेति पुनः पुनररिन्दम् ॥ १२-२९५-२९ (७७३२९)
 तमुवाच महादेवो गच्छ शिशनेन मोक्षणम् ।
 इति सर्वाणि स्रोतांसि रुद्ध्वा त्रिदशपुङ्गवः ॥ १२-२९५-३० (७७३३०)
 अपश्यमानस्तद्द्वारं सर्वतः पिहितो मुनिः ।
 पर्यक्रामद्दृष्टमान इतश्चेतश्च तेजसा ॥ १२-२९५-३१ (७७३३१)
 स वै निष्क्रम्य शिशनेन शुक्रत्वमभिपेदिवान् ।
 कार्येण तेन नभसो नाध्यगच्छत मध्यतः ॥ १२-२९५-३२ (७७३३२)
 गत एव च देवेषु अप्रविष्टो महामुनिः ।
 पौरोहित्यं च दैत्यानां शक्रतेजोविवृद्धये ॥ १२-२९५-३३ (७७३३३)
 विनिष्क्रान्तं तु तं दृष्ट्वा ज्वलन्तमिव तेजसा ।
 भवो रोषसमाविष्टः शूलोद्यतकरः स्थितः ॥ १२-२९५-३४ (७७३३४)
 अवारयत तं देवी क्रुद्धं पशुपतिं पतिम् ।
 पुत्रत्वमगमद्देव्या वारिते शंकरे च सः ॥ १२-२९५-३५ (७७३३५)
 देव्युवाच । १२-२९५-३६क्ष (६४४०)
 हिंसनीयस्त्वया नैव मम पुत्रत्वमागतः ।
 न हि देवोदरात्कश्चिन्निःसृतो नाशमर्हति ॥ १२-२९५-३६ (७७३३६)
 ततः प्रीतो भवो देव्याः प्रहसंश्चेदमब्रवीत् ।
 गच्छत्वेष यथाकाममिति राजन्पुनः पुनः ॥ १२-२९५-३७ (७७३३७)
 ततः प्रणम्य वरदं देवं देवीमुमां तथा ।
 उशना प्राप तद्धीमान्गातिमिष्टां महामुनिः ॥ १२-२९५-३८ (७७३३८)
 एतत्ते कथितं तात भार्गवस्य महात्मनः ।
 चरितं भरतश्रेष्ठ यन्मां त्वं परिपृच्छसि ॥ १२-२९५-३९ (७७३३९)

इति श्रीमन्महाभारते शान्तिपर्वणि मोक्षधर्मपर्वणि
पञ्चनवत्यधिकद्विशततमोऽध्यायः ॥ २९५. ।

Mahabharata - Shanti Parva - Chapter Footnotes

- १२-२९५-३ वर्धयामास चिच्छेद । अमितौजसां देवानाम् ॥
१२-२९५-४ शुक्रत्वं शुक्रोत्पन्नत्वम् ॥
१२-२९५-५ तस्याकाशगतिः कुतः कुण्ठितेत्यर्थः ॥
१२-२९५-७ कारणा क्रिया तदात्मके निमित्ते सति ॥
१२-२९५-८ इन्द्रो जगतः ॥
१२-२९५-९ तस्य धनदस्य । आत्मानं शरीरम् ॥
१२-२९५-१० आपन्नमन्युः प्राप्तदन्यः ॥
१२-२९५-१७ सः शुक्र । धन्विना रुद्रेण । शूलं
शुक्रयुतम् । तपस्सिद्धेन चक्षुषेति थ । पाठः । तपस्सिद्धेन
चेतसेति ध । पाठः ॥
१२-२९५-२० कोष्ठमुदरम् ॥
१२-२९५-२१ व्यचरदेव नत्वनवनीर्णतां गतः । किंच
तादृशमकार्षीत्तप इति शेषः ॥
१२-२९५-२६ स शुक्रः ॥
१२-२९५-२७ निलिल्ये नितरां गतिं जगाम बभ्रामेत्यर्थः ॥
१२-२९५-२८ निःसारं निर्गमम् । तेन रुद्रेण ॥
१२-२९५-३२ तेन शिश्रान्निर्गमनेन कार्येण निमित्तेन ॥

शान्तिपर्व - अध्याय २९६

॥ श्रीः ॥

१२.२९६. अध्यायः २९६

Mahabharata - Shanti Parva - Chapter Topics

भीष्मेण युधिष्ठिरं प्रति श्रेयःसाधनप्रतिपादकपराशरगीतानुवादः

॥ १. ।

Mahabharata - Shanti Parva - Chapter Text

१२-२९६-० (७७३४०)

युधिष्ठिर उवाच । १२-२९६-०क्ष् (६४४१)

अतः परं महाबाहो यच्छ्रेयस्तद्ब्रवीहि मे ।

न तृप्याम्यमृतस्येव वचसस्ते पितामह ॥ १२-२९६-१ (७७३४१)

किं कर्म पुरुषः कृत्वा शुभं पुरुषसत्तम ।

श्रेयः परमवाप्नोति प्रेत्य चेह च तद्वद ॥ १२-२९६-२ (७७३४२)
 भीष्म उवाच । १२-२९६-३क्ष (६४४२)
 अत्र ते वर्तयिष्यामि यथा पूर्वं महायशाः ।
 पराशरं महात्मानं पप्रच्छ जनको नृपः ॥ १२-२९६-३ (७७३४३)
 किं श्रेयः सर्वभूतानामस्मिँल्लोके परत्र च ।
 यद्भवेत्प्रतिपत्त्यं तद्भवान्प्रब्रवीतु मे ॥ १२-२९६-४ (७७३४४)
 ततः स तपसा युक्तः सर्वधर्मविधानवित् ।
 नृपायानुग्रहमना मुनिर्वाक्यमथाब्रवीत् ॥ १२-२९६-५ (७७३४५)
 पराशर उवाच । १२-२९६-६क्ष (६४४३)
 धर्म एव कृतः श्रेयानिह लोके परत्र च ।
 तस्माद्धि परमं नास्ति यथा प्राहुर्मनीषिणः ॥ १२-२९६-६ (७७३४६)
 प्रतिपद्य नरो धर्मं स्वर्गलोके महीयते ।
 धर्मात्मकः कर्मविधिर्देहिनां नृपसत्तम ॥ १२-२९६-७ (७७३४७)
 तस्मिन्त्राश्रमिणः सन्तः स्वकर्माणीह कुर्वते ॥ १२-२९६-८ (७७३४८)
 चतुर्विधा हि लोकेऽस्मिन्यात्रा तात विधीयते ।
 मर्त्या यत्रावतिष्ठन्ते सा च कामात्प्रवर्तते ॥ १२-२९६-९ (७७३४९)
 सुकृतासुकृतं कर्म निषेव्य विविधैः क्रमैः ।
 दशार्धप्रविभक्तानां भूतानां विविधा गतिः ॥ १२-२९६-१० (७७३५०)
 सौवर्णं राजतं चापि यथा भाण्डं निषिच्यते ।
 तथा निषिच्यते जन्तुः पूर्वकर्मवशानुगः ॥ १२-२९६-११ (७७३५१)
 नाबीजाज्जायते किञ्चिन्नाकृत्वा सुखमेधते ।
 सुकृतैर्विन्दते सौख्यं प्राप्य देहक्षयं नरः ॥ १२-२९६-१२ (७७३५२)
 दैवं तात न पश्यामि नास्ति दैवस्य साधनम् ।
 स्वभावतो हि संसिद्धा देवगन्धर्वदानवाः ॥ १२-२९६-१३ (७७३५३)
 प्रेत्य यान्त्यकृतं कर्म न स्मरन्ति सदा जनाः ।
 ते वै तस्य फलप्राप्तौ कर्म चापि चतुर्विधम् ॥ १२-२९६-१४ (७७३५४)
 लोकयात्राश्रयश्चैव शब्दो वेदाश्रयः कृतः ।
 शान्त्यर्थं मनसस्तात नैतद्ब्रह्मनुशासनम् ॥ १२-२९६-१५ (७७३५५)
 चक्षुषा मनसा वाचा कर्मणा च चतुर्विधम् ।
 कुरुते यादृशं कर्म तादृशं प्रतिपद्यते ॥ १२-२९६-१६ (७७३५६)
 निरन्तरं च मिश्रं च लभते कर्म पार्थिव ।
 कल्याणं यदि वा पापं न तु नाशोऽस्य विद्यते ॥ १२-२९६-१७ (७७३५७)
 कदाचित्सुकृतं तात कूटस्थमिव तिष्ठति ।
 मज्जमानस्य संसारे यावद्दुःखाद्विमुच्यते ॥ १२-२९६-१८ (७७३५८)
 ततो दुःखक्षयं कृत्वा सुकृतं कर्म सेवते ।
 सुकृतक्षयाच्च दुष्कृतं तद्विद्धि मनुजाधिप ॥ १२-२९६-१९ (७७३५९)

दमः क्षमा धृतिस्तेजः संतोषः सत्यवादिता ।
 ह्रीरहिंसाऽव्यसनिता दाक्ष्यं चेति सुखावहाः ॥ १२-२९६-२० (७७३६०)
 दुष्कृते सुकृते चापि न जन्तुर्नियतो भवेत् ।
 नित्यं मनः समाधाने प्रयतेत विचक्षणः ॥ १२-२९६-२१ (७७३६१)
 नायं परस्य सुकृतं दुष्कृतं चापि सेवते ।
 करोति यादृशं कर्म तादृशं प्रतिपद्यते ॥ १२-२९६-२२ (७७३६२)
 सुखदुःखे समाधाय पुमानन्येन गच्छति ।
 अन्येनैव जनः सर्वः संगतो यश्च पार्थिवः ॥ १२-२९६-२३ (७७३६३)
 परेषां यदसूयेत न तत्कुर्यात्स्वयं नरः ।
 यो ह्यसूयुस्तथा युक्तः सोऽवहासं नियच्छति ॥ १२-२९६-२४ (७७३६४)
 भीरू राजन्यो ब्राह्मणः सर्वभक्ष्यो
 वैश्योऽनीहावान्हीनवर्णोऽलसश्च ।
 विद्वांश्चाशीलो वृत्तहीनः कुलीनः
 सत्याद्विभ्रष्टो ब्राह्मणस्त्री च तुष्टा ॥ १२-२९६-२५ (७७३६५)
 रागी युक्तः पचमानोऽऽत्महेतो
 मूर्खो वक्ता नृपहीनं च राष्ट्रम् ।
 एते सर्वे शोच्यतां यान्ति राज
 न्यश्रायुक्तः स्नेहहीनः प्रजासु ॥ ॥ १२-२९६-२६ (७७३६६)

इति श्रीमन्महाभारते शान्तिपर्वणि मोक्षधर्मपर्वणि
 षण्णवत्यधिकद्विशततमोऽध्यायः ॥ २९६. ।

Mahabharata - Shanti Parva - Chapter Footnotes

१२-२९६-१८ करस्थमिव तिष्ठतीति थ । पाठः ॥
 १२-२९६-२६ रागी मुक्त इति थ । पाठः ॥

शान्तिपर्व - अध्याय २९७

॥ श्रीः ॥

१२.२९७. अध्यायः २९७

Mahabharata - Shanti Parva - Chapter Topics

भीष्मेण युधिष्ठिरं प्रति

श्रेयःसाधनप्रतिपादकपराशरगीतानुवादः ॥ १. ।

Mahabharata - Shanti Parva - Chapter Text

१२-२९७-० (७७३६७)

पराशर उवाच । १२-२९७-०क्ष् (६४४४)

मनोरथरथं प्राप्य इन्द्रियार्थहयं नरः ।
रश्मिभिर्ज्ञानसंभूतैर्यो गच्छति स बुद्धिमान् ॥ १२-२९७-१ (७७३६८)
सेवाश्रितेन मनसा वृत्तिहीनस्य शस्यते ।
द्विजातिहस्तान्निर्वृत्ता न तु तुल्यात्परस्वरात् ॥ १२-२९७-२ (७७३६९)
आयुर्नसुलभं लब्ध्वा नावकर्षेद्विशांपते ।
उत्कर्षार्थं प्रयतते नरः पुण्येन कर्मणा ॥ १२-२९७-३ (७७३७०)
वर्णेभ्यो हि परिभ्रष्टो न वै संमानमर्हति ।
न तु यः सत्क्रियां प्राप्य राजसं कर्म सेवते ॥ १२-२९७-४ (७७३७१)
वर्णोत्कर्षमवाप्नोति नरः पुण्येन कर्मणा ।
दुर्लभं तमलब्धा हि हन्यात्पापेन कर्मणा ॥ १२-२९७-५ (७७३७२)
अज्ञानाद्धि कृतं पापं तपसैवाभिनिर्णुदेत् ।
पापं हि कर्म फलति पापमेव स्वयंकृतम् ।
तस्मात्पापं न सेवेत कर्म दुःखफलोदयम् ॥ १२-२९७-६ (७७३७३)
पापानुबन्धं यत्कर्म यद्यपि स्यान्महाफलम् ।
तन्न सेवेत मेधावी शुचिः कुशलिनं यथा ॥ १२-२९७-७ (७७३७४)
किंकष्टमनुपश्यामि फलं पापस्य कर्मणः ।
प्रत्यापन्नस्य हि ततो नात्मा तावद्विरोचते ॥ १२-२९७-८ (७७३७५)
प्रत्यापत्तिश्च यस्येह बालिशस्य न जायते ।
तस्यापि सुमहांस्तापः प्रस्थितस्योपजायते ॥ १२-२९७-९ (७७३७६)
विरक्तं शोध्यते वस्त्रं न तु कृष्णोपसंहितम् ।
प्रयत्नेन मनुष्येन्द्र पापमेवं निबोध मे ॥ १२-२९७-१० (७७३७७)
स्वयं कृत्वा तु यः पापं शुभमेवानुतिष्ठति ।
प्रायश्चित्तं नरः कर्तुमुभयं सोऽश्नुते पृथक् ॥ १२-२९७-११ (७७३७८)
अज्ञानात्तु कृतां हिंसामहिंसा व्यपकर्षति ।
ब्राह्मणाः शास्त्रनिर्देशादित्याहुर्ब्रह्मवादिनः ॥ १२-२९७-१२ (७७३७९)
तथा कामकृतं नास्य विहिंसैवानुकर्षति ।
इत्याहुर्ब्रह्मशास्त्रज्ञा ब्राह्मणा ब्रह्मवादिनः ॥ १२-२९७-१३ (७७३८०)
अहं तु तावत्पश्यामि कर्म यद्धर्तते कृतम् ।
गुणयुक्तं प्रकाशं वा पापेनानुपसंहितम् ॥ १२-२९७-१४ (७७३८१)
यथा सूक्ष्माणि कर्माणि फलन्तीह यथातथम् ।
बुद्धियुक्तानि तानीह कृतानि मनसा सह ॥ १२-२९७-१५ (७७३८२)
भवत्यल्पफलं कर्म सेवितं नित्यमुल्बणम् ।
अबुद्धिपूर्वं धर्मज्ञ कृतमुग्रेण कर्मणा ॥ १२-२९७-१६ (७७३८३)
कृतानि यानि कर्माणि दैवतैर्मुनिभिस्तथा ।
न चरेत्तानि धर्मात्मा श्रुत्वा चापि न कुत्सयेत् ॥ १२-२९७-१७ (७७३८४)
संचिन्त्य मनसा राजन्विदित्वा शक्तिमात्मनः ।

करोति यः शुभं कर्म स वै भद्राणि पश्यति ॥ १२-२९७-१८ (७७३८५)
 नवे कपाले सलिलं संन्यस्तं हीयते यथा ।
 नवेतरे तथा भावं प्राप्नोति सुखभावितम् ॥ १२-२९७-१९ (७७३८६)
 सतोयेऽन्यत्तु यत्तोयं तस्मिन्नेव प्रसिच्यते ।
 तद्धि वृद्धिमवाप्नोति सलिले सलिलं यथा ॥ १२-२९७-२० (७७३८७)
 एवं कर्माणि यानीह बुद्धियुक्तानि पार्थिव ।
 समानि चैव यानीह तानि पुण्यतमान्यपि ॥ १२-२९७-२१ (७७३८८)
 राज्ञा जेतव्याः शत्रवश्चोन्नताश्च
 सम्यक्कर्तव्यं पालनं च प्रजानाम् ।
 अग्निश्चेयो बहुभिश्चापि यज्ञै
 रन्त्ये मध्ये वा वनमाश्रित्य स्थेयम् ॥ १२-२९७-२२ (७७३८९)
 दमान्वितः पुरुषो धर्मशीलो
 भूतानि चात्मानमिवानुपश्येत् ।
 गरीयसः पूजयेदात्मशक्त्या
 सत्येन शीलेन सुखं नरेन्द्र ॥ १२-२९७-२३ (७७३९०)

इति श्रीमन्महाभारते शान्तिपर्वणि मोक्षधर्मपर्वणि
 सप्तनवत्यधिकद्विशततमोऽध्यायः ॥ २९७. ।

Mahabharata - Shanti Parva - Chapter Footnotes

१२-२९७-२ द्विजातिहीना निर्वृत्ता इति थ । पाठः ॥
 १२-२९७-५ दुर्लभं जन्म लब्ध्या हीति थ । पाठः । दुष्कृतं कर्म
 लब्ध्या हीति ध । पाठः ॥
 १२-२९७-७ कुशलिनं कारुकं चण्डालविशेषमित्यर्थः ॥
 १२-२९७-८ कुत्सितं च तत्कष्टं च किंकष्टम् ॥
 १२-२९७-९ प्रत्यापत्तिर्वैराग्यम् ॥
 १२-२९७-११ सोऽश्नुते फलमिति ध । पाठः ॥
 १२-२९७-२३ दयान्वितः पुरुष इति थ । पाठः ॥

शान्तिपर्व - अध्याय २९८

॥ श्रीः ॥

१२.२९८. अध्यायः २९८

Mahabharata - Shanti Parva - Chapter Topics

भीष्मेण युधिष्ठिरं प्रति यथाविभवशक्तिधर्माचरणस्य
 श्रेयःसाधनताप्रतिपादकपराशरगीतानुवादः ॥ १. ।

Mahabharata - Shanti Parva - Chapter Text

१२-२९८-० (७७३९१)

पराशर उवाच । १२-२९८-०क्ष (६४४५)

कः कस्य चोपकुरुते कश्च कस्मै प्रयच्छति ।

प्राणी करोत्ययं कर्म सर्वमात्मार्थमात्मना ॥ १२-२९८-१ (७७३९२)

गौरवेण परित्यक्तं निःस्नेहं परिवर्जयेत् ।

सोदर्यं भ्रातरमपि किमुतान्यं पृथग्जनम् ॥ १२-२९८-२ (७७३९३)

विशिष्टस्य विशिष्टाच्च तुल्यौ दानप्रतिग्रहौ ।

तयोः पुण्यतरं दानं तद्विद्वजस्य प्रयच्छतः ॥ १२-२९८-३ (७७३९४)

न्यायागतं धनं वर्णेन्यायेनैव विवर्धितम् ।

संरक्ष्यं यत्नमास्थाय धर्मार्थमिति निश्चयः ॥ १२-२९८-४ (७७३९५)

न धर्मार्थी नृशंसेन कर्मणा धनमार्जयेत् ।

शक्तितः सर्वकार्याणि कुर्यान्नद्धिमनुस्मरन् ॥ १२-२९८-५ (७७३९६)

अपो हि प्रयताः शीतास्तापिता ज्वलनेन वा ।

शक्तितोऽतिथये दत्त्वा क्षुधार्तायाऽऽनुते फलम् ॥ १२-२९८-६ (७७३९७)

रन्तिदेवेन लोकेष्टा सिद्धिः प्राप्ता महात्मना ।

फलपत्रैरथो मूलैर्मुनीनचिंतवांश्च सः ॥ १२-२९८-७ (७७३९८)

तैरेव फलपत्रैश्च स माठरमतोषयत् ।

तस्माल्लेभे परं स्थानं शैब्योऽपि पृथिवीपतिः ॥ १२-२९८-८ (७७३९९)

देवतातिथिभृत्येभ्यः पितृभ्यश्चात्मनस्तथा ।

ऋणवाञ्छायते मर्त्यस्तस्मादनृणतां व्रजेत् ॥ १२-२९८-९ (७७४००)

स्वाध्यायेन महर्षिभ्यो देवेभ्यो यज्ञकर्मणा ।

पितृभ्यः श्राद्धदानेन नृणामभ्यर्चनेन च ॥ १२-२९८-१० (७७४०१)

पाकशेषावहार्येण पालनेनात्मनोऽपि च ।

यथावद्धृत्यवर्गस्य चिकीर्षेत्कर्म आदितः ॥ १२-२९८-११ (७७४०२)

प्रयत्नेन च संसिद्धा धनैरपि विवर्जिताः ।

सम्यग्घृत्वा हुतवहं मुनयः सिद्धिमागताः ॥ १२-२९८-१२ (७७४०३)

विश्वामित्रस्य पुत्रत्वमृचीकतनयोऽगमत् ।

ऋग्भिः स्तुत्वा महाबाहो देवान्वै यज्ञभागिनः ॥ १२-२९८-१३ (७७४०४)

गतः शुक्रत्वमुशना देवदेवप्रसादनात् ।

देवीं स्तुत्वा तु गगने मोदते तेजसा वृतः ॥ १२-२९८-१४ (७७४०५)

असितो देवलश्चैव तथा नारदपर्वतौ ।

कक्षीवाञ्छामदग्न्यश्च रामस्ताण्ड्यस्तथाऽऽत्मवान् ॥ १२-२९८-१५ (७७४०६)

वसिष्ठो जमदग्निश्च विश्वामित्रोऽत्रिरेव च ।

भरद्वाजो हरिश्मश्रुः कुण्डधारः श्रुतश्रवाः ॥ १२-२९८-१६ (७७४०७)

एते महर्षयः स्तुत्वा विष्णुमृग्भिः समाहिताः ।

लेभिरे तपसा सिद्धिं प्रसादात्तस्य धीमतः ॥ १२-२९८-१७ (७७४०८)
 अनर्हाश्चार्हतां प्राप्ताः सन्तः स्तुत्वा तमेव ह ।
 न तु वृद्धिमिहान्विच्छेत्कर्म कृत्वा जुगुप्सितम् ॥ १२-२९८-१८ (७७४०९)
 येऽर्था धर्मेण ते सत्या येऽधर्मेण धिगस्तु तान् ।
 धर्मं वै शाश्वतं लोके न जह्याद्धनकाङ्क्षया ॥ १२-२९८-१९ (७७४१०)
 आहिताग्निर्हि धर्मात्मा यः स पुण्यकृदुत्तमः ।
 वेदा हि सर्वे राजेन्द्र स्थितास्त्रिष्वग्निषु प्रभो ॥ १२-२९८-२० (७७४११)
 च चाप्यग्न्याहितो विप्रः क्रिया यस्य न हीयते ।
 श्रेयो ह्यनाहिताग्नित्वमग्निहोत्रं न निष्क्रियम् ॥ १२-२९८-२१ (७७४१२)
 अग्निरात्मा च माता च पिता जनयिता तथा ।
 गुरुश्च नरशार्दूल परिचर्या यथातथम् ॥ १२-२९८-२२ (७७४१३)
 मानं त्यक्त्वा यो नरो वृद्धसेवी
 विद्वान्कलीबः पश्यति प्रीतियोगात् ।
 दाक्ष्येण हीनो धर्मयुक्तो न दान्तो
 लोकेऽस्मिन्वै पूज्यते सद्भिरार्यः ॥ १२-२९८-२३ (७७४१४)

इति श्रीमन्महाभारते शान्तिपर्वणि मोक्षधर्मपर्वणि
 अष्टनवत्यधिकद्विशततमोऽध्यायः ॥ २९८. ।

Mahabharata - Shanti Parva - Chapter Footnotes

१२-२९८-२ सोदर्यं वा सुतमपीति थ । ध । पाठः ॥
 १२-२९८-८ स मातुरमतोषयदिति थ । ध ॥
 १२-२९८-९ देवर्ष्यतिथिभृत्येभ्य इति थ । ध । पाठः ॥
 १२-२९८-११ वाचा शेषावहार्येणेति झ । पाठः । चिकीर्षेद्धर्ममाश्रित
 इति ध । पाठः ॥
 १२-२९८-१४ मोदते यशसा वृत इति झ । पाठः ॥

शान्तिपर्व - अध्याय २९९

॥ श्रीः ॥

१२.२९९. अध्यायः २९९

Mahabharata - Shanti Parva - Chapter Topics

भीष्मेण युधिष्ठिरं प्रति

ब्राह्मणादिवर्णधर्मादिप्रतिपादकपराशरगीतानुवादः ॥ १. ।

Mahabharata - Shanti Parva - Chapter Text

१२-२९९-० (७७४१५)

पराशर उवाच । १२-२९९-०क्ष (६४४६)
 वृत्तिः सकाशाद्वर्णेभ्यस्त्रिभ्यो हीनस्य शोभना ।
 प्रीत्योपनीता निर्दिष्टा धर्मिष्ठान्कुरुते सदा ॥ १२-२९९-१ (७७४१६)
 वृत्तिश्चेन्नास्ति शूद्रस्य पितृपैतामही ध्रुवा ।
 न वृत्तिं परतो मार्गेच्छुश्रूषां तु प्रयोजयेत् ॥ १२-२९९-२ (७७४१७)
 सद्भिस्तु सह संसर्गः शोभते धर्मदर्शिभिः ।
 नित्यं सर्वास्ववस्थासु नासद्भिरिति मे मतिः ॥ १२-२९९-३ (७७४१८)
 यथोदयगिरौ द्रव्यं सन्निकर्षेण दीप्यते ।
 तथा सत्सन्निकर्षेण हीनवर्णोऽपि दीयते ॥ १२-२९९-४ (७७४१९)
 यादृशेन हि वर्णेन भाव्यते शुक्लमम्बरम् ।
 तादृशं कुरुते रूपमेतदेवमवेहि मे ॥ १२-२९९-५ (७७४२०)
 तस्मान्नुणेषु रज्येथा मा दोषेषु कदाचन ।
 अनित्यमिह मर्त्यानां जीवितं हि चलाचलम् ॥ १२-२९९-६ (७७४२१)
 सुखे वा यदि वा दुःखे वर्तमानो विचक्षणः ।
 यश्चिनोति शुभान्येव स भद्राणीह पश्यति ॥ १२-२९९-७ (७७४२२)
 धर्मादपेतं यत्कर्म यद्यपि स्यान्महाफलम् ।
 न तत्सेवेत मेधावी न तद्धितमिहोच्यते ॥ १२-२९९-८ (७७४२३)
 गधर्मेण सहितं यत्तु भवेदल्पफलोदयम् ।
 तत्कार्यमविशङ्केन कर्मात्यन्तं सुखावहम् ॥ १२-२९९-९ (७७४२४)
 यो हत्वा गोसहस्राणि नृपो दद्यादरक्षिता ।
 स शब्दमात्रफलभागाज्जा भवति तस्करः ॥ १२-२९९-१० (७७४२५)
 स्वयंभूरसृजच्चाग्रे धातारं लोकसत्कृतम् ।
 धाताऽसृजत्पुत्रमेकं लोकानां धारणे रतम् ॥ १२-२९९-११ (७७४२६)
 तमर्चयित्वा वैश्यस्तु कुर्यादत्यर्थमृद्धिमत् ।
 रक्षितव्यं तु राजन्यैरुपयोज्यं द्विजातिभिः ॥ १२-२९९-१२ (७७४२७)
 अजिह्वैरशठक्रोधैर्हव्यकव्यप्रयोक्तृभिः ।
 शूर्दैर्निर्माज्जनं कार्यमेवं धर्मो न नश्यति ॥ १२-२९९-१३ (७७४२८)
 अप्रनष्टे ततो धर्मे भवन्ति सुखिताः प्रजाः ।
 सुखेन तासां राजेन्द्र मोदन्ते दिवि देवताः ॥ १२-२९९-१४ (७७४२९)
 तस्माद्यो रक्षति नृपः स धर्मेणेति पूज्यते ।
 अधीते चापि यो विप्रो वैश्यो यश्चार्जने रतः ॥ १२-२९९-१५ (७७४३०)
 यश्च शुश्रूषते शूद्रः सततं नियतेन्द्रियः ।
 अतोऽन्यथा मनुष्येन्द्र स्वधर्मात्परिहीयते ॥ १२-२९९-१६ (७७४३१)
 प्राणसंतापनिर्दिष्टाः काकिण्योऽपि महाफलाः ।
 न्यायेनोपार्जिता दत्ताः किमुतान्याः सहस्रशः ॥ १२-२९९-१७ (७७४३२)
 सत्कृत्य हि द्विजातिभ्यो यो ददाति नराधिपः ।

यादृशं तादृशं नित्यमश्नाति फलमूर्जितम् ॥ १२-२९९-१८ (७७४३३)
अभिगम्य तु यद्वत्तं धर्म्यमाहुरभिष्टुतम् ।
याचितेन तु यद्वत्तं तदाहुर्मध्यमं फलम् ॥ १२-२९९-१९ (७७४३४)
अवज्ञया दीयते यत्तथैवाश्रद्धयाऽपि वा ।
तदाहुरधमं दानं मुनयः सत्यवादिनः ॥ १२-२९९-२० (७७४३५)
अतिक्रामेन्मज्जमानो विविधेन नरः सदा ।
तथा प्रयत्नं कुर्वीत यथा मुच्येत संशयात् ॥ १२-२९९-२१ (७७४३६)
दमेन शोभते विप्रः क्षत्रियो विजयेन तु ।
धनेन वैश्यः शूद्रस्तु नित्यं दाक्ष्येण शोभते ॥ १२-२९९-२२ (७७४३७)

इति श्रीमन्महाभारते शान्तिपर्वणि मोक्षधर्मपर्वणि
एकोनत्रिंशत्तमोऽध्यायः ॥ २९९.।

Mahabharata - Shanti Parva - Chapter Footnotes

१२-२९९-१ नित्यं हीनस्य शोभनेति ध । पाठः ॥
१२-२९९-६ तस्मान्नुणेषु रमतामिति थ । पाठः ॥
१२-२९९-७ स तन्त्राणीहेति झ । पाठः ॥
१२-२९९-१० यो धृत्वा गोसहस्राणीति झ । पाठः ॥
१२-२९९-१२ कुर्यादर्थं समृद्धिष्विति ध । पाठः ॥
१२-२९९-१७ काकिण्यो विंशतिवराटिकाः ॥
१२-२९९-२१ तथा मुच्येत किल्बिषादिति थ । पाठः ॥
१२-२९९-२२ दाक्ष्येण सेवार्थोत्साहेन ॥

शान्तिपर्व - अध्याय ३००

॥ श्रीः ॥

१२.३००. अध्यायः ३००

Mahabharata - Shanti Parva - Chapter Topics

भीष्मेण युधिष्ठिरंप्रति वर्णधर्मादिप्रतिपादकपराशरगीतानुवादः

॥ १.।

Mahabharata - Shanti Parva - Chapter Text

१२-३००-० (७७४३८)

पराशर उवाच । १२-३००-०क्ष् (६४४७)

प्रतिग्रहार्जिता विप्रे क्षत्रिये युधि निर्जिताः ।

वैश्ये न्यायार्जिताश्चैव शूद्रे शुश्रूषयार्जिताः ॥ १२-३००-१ (७७४३९)

स्वल्पाऽप्यर्थाः प्रशस्यन्ते धर्मस्यार्थे महाफलाः ।
 नित्यं त्रयाणां वर्णानां शुश्रूषुः शूद्र उच्यते ॥ १२-३००-२ (७७४४०)
 क्षत्रधर्मा वैश्यधर्मा नावृत्तिः पतते द्विजः ।
 शूद्रधर्मा यदा तु स्यात्तदा पतति वै द्विजः ॥ १२-३००-३ (७७४४१)
 वाणिज्यं पाशुपाल्यं च तथा शिल्पोपजीवनम् ।
 सूद्रस्यापि विधीयन्ते यदा वृत्तिर्न जायते ॥ १२-३००-४ (७७४४२)
 रङ्गावतरणं चैव तथा रूपोपजीवनम् ।
 मद्यमांसोपजीव्यं च विक्रयं लोहचर्मणोः ॥ १२-३००-५ (७७४४३)
 अपूर्विणा न कर्तव्यं कर्म लोके विगर्हितम् ।
 कृतपूर्विणस्तु त्यजतो महान्धर्म इति श्रुतिः ॥ १२-३००-६ (७७४४४)
 संसिद्धः पुरुषो लोके यदाचरति पापकम् ।
 मदेनाभिप्लुतमनास्तच्च न ग्राह्यमुच्यते ॥ १२-३००-७ (७७४४५)
 श्रूयन्ते हि पुराणेषु प्रजा धिग्दण्डशासनाः ।
 दान्ता धर्मप्रधानाश्च न्यायधर्मानुवृत्तिकाः ॥ १२-३००-८ (७७४४६)
 धर्म एव सदा नृणामिह राजन्प्रशस्यते ।
 धर्मवृद्धा गुणानेव सेवन्ते हि नरा भुवि ॥ १२-३००-९ (७७४४७)
 तं धर्ममसुरास्तात नामृष्यन्त नराधिप ।
 विवर्धमानाः क्रमशस्तत्र तेऽन्वाविशन्प्रजाः ॥ १२-३००-१० (७७४४८)
 तासां दर्पः समभवत्प्रजानां धर्मनाशनः ।
 दर्पात्मनां ततः पश्चात्क्रोधस्तासामजायत ॥ १२-३००-११ (७७४४९)
 ततः क्रोधाभिभूतानां वृत्तं लज्जासमन्वितम् ।
 ह्रीश्चैवाप्यनशद्राजस्ततो मोहो व्यजायत ॥ १२-३००-१२ (७७४५०)
 ततो मोहपरीतास्ता नापश्यन्त यथा पुरा ।
 परस्परावमर्देन वर्धयन्त्यो यथासुखम् ॥ १२-३००-१३ (७७४५१)
 ताः प्राप्य तु स धिग्दण्डो न कारणमतो भवत् ।
 ततोऽभ्यगच्छन्देवांश्च ब्राह्मणांश्चावमन्य ह ॥ १२-३००-१४ (७७४५२)
 एतस्मिन्नेव काले तु देवा देववरं शिवम् ।
 अगच्छञ्ज्शरणं धीरं बहुरूपं गुणाधिकम् ॥ १२-३००-१५ (७७४५३)
 तेन स्म ते गगनगाः सपुराः पातिताः क्षितौ ।
 त्रिधाऽप्येकेन बाणेन देवाप्यायिततेजसा ॥ १२-३००-१६ (७७४५४)
 तेषामधिपतिस्त्वासीद्भीमो भीमपराक्रमः ।
 देवतानां भयकरः स हतः शूलपाणिना ॥ १२-३००-१७ (७७४५५)
 तस्मिन्हतेऽथ स्वं भावं प्रत्यपद्यन्त मानवाः ।
 प्रावर्तन्त च वै वेदाः शास्त्राणि च यथा पुरा ॥ १२-३००-१८ (७७४५६)
 ततोऽभिषिच्य राज्येन देवानां दिवि वासवम् ।
 सप्तर्षयश्चान्वयुञ्जन्नराणां दण्डधारणे ॥ १२-३००-१९ (७७४५७)

सप्तर्षीणामथोर्ध्वं च विपृथुर्नाम पार्थिवः ।
 राजानः क्षत्रियाश्चैव मण्डलेषु पृथक्पृथक् ॥ १२-३००-२० (७७४५८)
 महाकुलेषु ये जाता वृद्धाः पूर्वतराश्च ये ।
 तेषामप्यासुरो भावो हृदयान्नापसर्पति ॥ १२-३००-२१ (७७४५९)
 तस्मात्तेनैव भावेन सानुषङ्गेण पार्थिवाः ।
 आसुराण्येव कर्माणि न्यसेवन्भीमविक्रमाः ॥ १२-३००-२२ (७७४६०)
 प्रत्यतिष्ठंश्च तेष्वेव तान्येव स्थापयन्त्यपि ।
 भजन्ते तानि चाद्यापि ये बालिशतरा नराः ॥ १२-३००-२३ (७७४६१)
 तस्मादहं ब्रवीमि त्वां राजन्संचिन्त्य शास्त्रतः ।
 संसिद्धावागमं कुर्यात्कर्म हिंसात्मकं त्यजेत् ॥ १२-३००-२४ (७७४६२)
 न संकरेण द्रविणं प्रचिन्वीयाद्विचक्षणः ।
 धर्मार्थं न्यायमुत्सृज्य न तत्कल्याणमुच्यते ॥ १२-३००-२५ (७७४६३)
 स त्वमेवंविधो दान्तः क्षत्रियः प्रियबान्धवः ।
 प्रजा भृत्यांश्च पुत्रांश्च स्वधर्मेणानुपालय ॥ १२-३००-२६ (७७४६४)
 इष्टानिष्टसमायोगे वैरं सौहार्दमेव च ।
 अथ जातिसहस्राणि बहूनि परिवर्तते ॥ १२-३००-२७ (७७४६५)
 तस्मान्गुणेषु रज्येथा मा दोषेषु कथंचन ।
 निर्गुणोऽपि हि दुर्बुद्धिरात्मनः सोतिरिच्यते ॥ १२-३००-२८ (७७४६६)
 मानुषेषु महाराज धर्माधर्मौ प्रवर्ततः ।
 न तथाऽन्येषु भूतेषु मनुष्यरहितेष्विह ॥ १२-३००-२९ (७७४६७)
 धर्मशीलो नरो विद्वानीहकोऽनीहकोपि वा ।
 आत्मभूतः सदा लोके चरेद्भूतान्यहिंसया ॥ १२-३००-३० (७७४६८)
 यदा व्यपेतहल्लेखं मनो भवति तस्य वै ।
 नानृतं चैव भवति तदा कल्याणमृच्छति ॥ १२-३००-३१ (७७४६९)

इति श्रीमन्महाभारते शान्तिपर्वणि मोक्षधर्मपर्वणि
 त्रिंशत्तमोऽध्यायः ॥ ३०० ॥

Mahabharata - Shanti Parva - Chapter Footnotes

१२-३००-१ प्रतिग्रहागता विप्रे इति झ । थ । पाठः ॥
 १२-३००-३ न पतत इति संबन्धः । क्षत्रधर्माद्विश्यधर्मान्नापन्नः
 पतते द्विज इति ध । पाठः ॥
 १२-३००-४ शिल्पं चित्रलेखनादि । वृत्तिः सेवारूपा ॥
 १२-३००-५ रङ्गे ख्यादिवेषेण अवतरणम् ॥
 १२-३००-६ अपूर्विणा येन पूर्वं मद्याद्युपजीवनं न कृतं सोऽपूर्वी
 तेन तन्न कर्तव्यम् ॥

१२-३००-७ संसिद्धो लब्धान्नवस्त्रादिः ॥
१२-३००-९ धर्मवृद्ध्या गुणानेवेति थ । पाठः ॥
१२-३००-१२ अनशत् अनवयत ॥
१२-३००-१६ त्रिदैवत्येन वाणेनेति थ । पाठः । वाणेन देवस्यामिततेजस
इति थ । पाठः ॥

शान्तिपर्व - अध्याय ३०१

॥ श्रीः ॥

१२.३०१. अध्यायः ३०१

Mahabharata - Shanti Parva - Chapter Topics

भीष्मेण युधिष्ठिरंप्रति तपःप्रशंसादिपरपराशरगीतनुवादः ॥ १. ।

Mahabharata - Shanti Parva - Chapter Text

१२-३०१-० (७७४७०)

पराशर उवाच । १२-३०१-०क्ष् (६४४८)

एष धर्मविधिस्तात गृहस्थस्य प्रकीर्तितः ।

तपोविधिं तु वक्ष्यामि तन्मे निगदतः शृणु ॥ १२-३०१-१ (७७४७१)

प्रायेण च गृहस्थस्य ममत्वं नाम जायते ।

सङ्गागतं नरश्रेष्ठ भावै राजसतामसैः ॥ १२-३०१-२ (७७४७२)

गृहाण्याश्रित्य गावश्च क्षेत्राणि च धनानि च ।

दाराः पुत्राश्च भृत्याश्च भवन्तीह नरस्य वै ॥ १२-३०१-३ (७७४७३)

एवं तस्य प्रवृत्तस्य नित्यमेवानुपश्यतः ।

रागद्वेषौ विवर्धते ह्यनित्यत्वमपश्यतः ॥ १२-३०१-४ (७७४७४)

रागद्वेषाभिभूतं च नरं द्रव्यवशानुगम् ।

मोहजस्तारतिर्नाम समुपैति नराधिप ॥ १२-३०१-५ (७७४७५)

कृतार्थं भोगिनं मत्वा सर्वो रतिपरायणः ।

लाभं प्रात्यसुखादन्यं रतितो नानुपश्यति ॥ १२-३०१-६ (७७४७६)

ततो लोभाभिभूतात्मा सङ्गाद्धर्यते जनम् ।

दुष्टार्थं चैव तस्येह जनस्यार्थं चिकीर्षति ॥ १२-३०१-७ (७७४७७)

स जानत्रपि चाकार्यमर्थार्थं सेवते नरः ।

बालस्नेहपरीतात्मा तत्क्षयाच्चानुत्पद्यते ॥ १२-३०१-८ (७७४७८)

ततो दानेन संपन्नो रक्षन्नात्मपराजयम् ।

करोति येन भोनी स्यामिति तस्माद्विनश्यति ॥ १२-३०१-९ (७७४७९)

तद्यदि बुद्धियुक्तानां शाश्वतं ब्रह्मवादिनाम् ।

अभिच्छृतां शुभं कर्म नराणां त्यजतां सुखम् ॥ १२-३०१-१० (७७४८०)

लोकायतननाशाच्च धननाशाच्च पार्थिव ।

आधिव्याधिप्रतापाच्च निर्वेदमुपगच्छति ॥ १२-३०१-११ (७७४८१)
 निर्वेदादात्मसंबोधः संबोधादात्मदर्शनम् ।
 शास्त्रार्थदर्शनाद्राजसंस्तप एवानुपश्यति ॥ १२-३०१-१२ (७७४८२)
 दुर्लभो हि मनुष्येन्द्र नरः प्रत्यवमर्शवान् ।
 यो वै प्रियसुखे क्षीणे तपः कर्तुं व्यवस्यति ॥ १२-३०१-१३ (७७४८३)
 तपः सर्वगतं तात हीनस्यापि विधीयते ।
 जितेन्द्रियस्य दान्तस्य स्वर्गमार्गप्रवर्तकम् ॥ १२-३०१-१४ (७७४८४)
 प्रजापतिः प्रजाः पूर्वमसृजत्तपसा विभुः ।
 क्वचित्क्वचिद्ब्रतपरो ब्रतान्यास्थाय पार्थिव ॥ १२-३०१-१५ (७७४८५)
 आदित्या वसवो रुद्रास्तथैवाग्न्यश्विमारुताः ।
 विश्वेदेवास्तथा साध्याः पितरोऽथ मरुद्गणाः ॥ १२-३०१-१६ (७७४८६)
 यक्षराक्षसगन्धर्वाः सिद्धाश्चान्ये दिवोकसः ।
 संसिद्धास्तपसा तात ये चान्ये स्वर्गवासिनः ॥ १२-३०१-१७ (७७४८७)
 ये चादौ ब्राह्मणाः सृष्टा ब्रह्मणा तपसा पुरा ।
 ते भावयन्तः पृथिवीं विचरन्ति दिवं तथा ॥ १२-३०१-१८ (७७४८८)
 मर्त्यलोके च राजानो ये चान्ये गृहमेधिनः ।
 महाकुलेषु दृश्यन्ते तत्सर्वं तपसः फलम् ॥ १२-३०१-१९ (७७४८९)
 कौशेयानि च वस्त्राणि शुभान्याभरणानि च ।
 वाहनासनपानानि तत्सर्वं तपसः फलम् ॥ १२-३०१-२० (७७४९०)
 मनोनुकूलाः प्रमदा रूपवत्यः सहस्रशः ।
 वासः प्रासादपृष्ठे च तत्सर्वं तपसः फलम् ॥ १२-३०१-२१ (७७४९१)
 शयनानि च मुख्यानि भोज्यानि विविधानि च ।
 अभिप्रेतानि सर्वाणि भवन्ति शुभकर्मिणाम् ॥ १२-३०१-२२ (७७४९२)
 नाप्राप्यं तपसः किञ्चिन्त्रैलोक्येऽपि परंतप ।
 उपभोगपरित्यागः फलान्यकृतकर्मणाम् ॥ १२-३०१-२३ (७७४९३)
 सुखितो दुःखितो वाऽपि नरो लोभं परित्यजेत् ।
 अवेक्ष्य मनसा शास्त्रं बुद्ध्या च नृपसत्तम ॥ १२-३०१-२४ (७७४९४)
 असंतोषोऽसुखथायेति लोभादिन्द्रियविभ्रमः ।
 ततोऽस्य नश्यति प्रज्ञा विद्येवाभ्यासवर्जिता ॥ १२-३०१-२५ (७७४९५)
 नष्टप्रज्ञो यदा तु स्यात्तदा न्यायं न पश्यति ।
 तस्मात्सुखक्षये प्राप्ते पुमानुग्रतपश्चरेत् ॥ १२-३०१-२६ (७७४९६)
 यदिष्टं तत्सुखं प्राहुर्द्वेष्यं दुःखमिहेष्यते ।
 कृताकृतस्य तपसः फलं पश्यस्व यादृशम् ॥ १२-३०१-२७ (७७४९७)
 नित्यं भद्राणि पश्यन्ति विषयांश्चोपभुञ्जते ।
 प्राकाश्यं चैवं गच्छन्ति कृत्वा निष्कल्मषं तपः ॥ १२-३०१-२८ (७७४९८)
 अप्रियाण्यवमानाश्च दुःखं बहुविधात्मकम् ।

फलार्थी सत्पथं त्यक्त्वा प्राप्नोति विषयात्मकम् ॥ १२-३०१-२९ (७७४९९)
 धर्मे तपसि दाने च विचिकित्साऽस्य जायते ।
 स कृत्वा पापकान्येव निरयं प्रतिपद्यते ॥ १२-३०१-३० (७७५००)
 सुखे तु वर्तमानो वै दुःखे वाऽपि नरोत्तमः ।
 सुवृत्ताद्यो न चलते शास्त्रचक्षुः स मानवः ॥ १२-३०१-३१ (७७५०१)
 इषुप्रपातमात्रं हि स्पर्शयोगे रतिः स्मृता ।
 रसने दर्शने घ्राणे श्रवणे च विशांपते ॥ १२-३०१-३२ (७७५०२)
 ततोऽस्य जायते तीव्रा वेदना तत्क्षयात्पुनः ।
 बुधा ये न प्रशंसन्ति मोक्षं सुखमनुत्तमम् ॥ १२-३०१-३३ (७७५०३)
 ततः फलार्थं सर्वस्य भवन्ति ज्यायसे गुणाः ।
 धर्मवृद्ध्या च सततं कामार्थाभ्यां न हीयते ॥ १२-३०१-३४ (७७५०४)
 अप्रयत्नागताः सेव्या गृहस्थैर्विषयाः सदा ।
 प्रयत्नेनोपगम्यश्च स्वधर्म इति मे मतिः ॥ १२-३०१-३५ (७७५०५)
 मानिनां कुलजातानां नित्यं शास्त्रार्थचक्षुषाम् ।
 क्रियाधर्मविमुक्तानामशक्त्या संवृतात्मनाम् ॥ १२-३०१-३६ (७७५०६)
 क्रियमाणं यदा कर्म नाशं गच्छति मानुषम् ।
 तेषां नान्यदृते लोके तपसः कर्म विद्यते ॥ १२-३०१-३७ (७७५०७)
 सर्वात्मनाऽनुकुर्वीत गृहस्थः कर्मनिश्चयम् ।
 दाक्ष्येण हव्यकव्यार्थं स्वधर्मे विचरन्नृप ॥ १२-३०१-३८ (७७५०८)
 यथा नदीनदाः सर्वे सागरे यान्ति संस्थितिम् ।
 एवमाश्रमिणः सर्वे गृहस्थे यान्ति संस्थितिम् ॥ १२-३०१-३९ (७७५०९)

इति श्रीमन्महाभारते शान्तिपर्वणि मोक्षधर्मपर्वणि
 एकाधिकत्रिंशत्तमोऽध्यायः ॥ ३०१ ॥

Mahabharata - Shanti Parva - Chapter Footnotes

१२-३०१-२ समाण्यं नरश्रेहेति ध । पाठः ॥
 १२-३०१-६ भोगिनं आत्मानमिति शेषः । रत्यर्थं च धनं त्यक्त्वा
 स वै रतिपरायण इति ध । पाठः ॥
 १२-३०१-७ पुष्टार्थं चेह देहस्येति ध । पाठः ॥
 १२-३०१-१० तपसा सिद्धियुक्तानां शाश्वतं द्रहादर्शनम् इति थ
 । ध । पाठः ॥
 १२-३०१-१२ संबोधाच्छास्त्रदर्शनमिति ध । पाठः ॥
 १२-३०१-१४ तपः स्वर्गफलं तातेति थ । पाठः ॥
 स्वर्गमार्गप्रदर्शकमिति ट । थ । पाठः ॥
 १२-३०१-१५ क्वचिद्ब्रह्मपर इति झ । पाठः ॥

शान्तिपर्व - अध्याय ३०२

॥ श्रीः ॥

१२.३०२. अध्यायः ३०२

Mahabharata - Shanti Parva - Chapter Topics

भीष्मेण युधिष्ठिरं प्रति नानाधर्मप्रतिपादकपराशरगीतानुवादः ॥ १. ।

Mahabharata - Shanti Parva - Chapter Text

१२-३०२-० (७७५१०)

जनक उवाच । १२-३०२-०क्ष् (६४४९)

वर्णो विशेषवर्णानां महर्षे केन जायते ।

एतदिच्छाम्यहं ज्ञातुं तद्ब्रूहि वदतां वर ॥ १२-३०२-१ (७७५११)

यदेतज्जायतेऽपत्यं स एवायमिति श्रुतिः ।

कथं ब्राह्मणतो जातो विशेषग्रहणं गतः ॥ १२-३०२-२ (७७५१२)

पराशर उवाच । १२-३०२-३क्ष् (६४५०)

एवमेतन्महाराज येन जातः स एव सः ।

तपसस्त्वपकर्षेण जातिग्रहणतां गतः ॥ १२-३०२-३ (७७५१३)

सुक्षेत्राच्च सुबीजाच्च पुण्यो भवति संभवः ।

अतोऽन्यतरतो हीनादवरो नाम जायते ॥ १२-३०२-४ (७७५१४)

वक्राङ्गजाभ्यामूरुभ्यां पद्भ्यां चैवाथ जज्ञिरे ।

सृजतः प्रजापतेर्लोकानिति धर्मविदो विदुः ॥ १२-३०२-५ (७७५१५)

मुखजा ब्राह्मणास्तात बाहुजाः क्षत्रियाः स्मृताः ।

ऊरुजा धनिनो राजन्पादजाः परिचारकाः ॥ १२-३०२-६ (७७५१६)

चतुर्णामेव वर्णानामागमः पुरुषर्षभ ।

अतोऽन्ये त्वतिरिक्ता ये ते वै संकरजाः स्मृताः ॥ १२-३०२-७ (७७५१७)

क्षत्रियातिरथाम्बुष्टा उग्रा वैदेहकास्तथा ।

श्वपाकाः पुलकसाः स्तेना निषादाः सूतमागधाः ॥ १२-३०२-८ (७७५१८)

अयोगाः कारणा व्रात्याश्चाण्डालाश्च नराधिप ।

एते चतुर्भ्यो वर्णेभ्यो जायन्ते वै परस्परात् ॥ १२-३०२-९ (७७५१९)

जनक उवाच । १२-३०२-१०क्ष् (६४५१)

ब्रह्मणैकेन जातानां नानात्वं गोत्रतः कथम् ।

बहूनीह हि लोके वै गोत्राणि मुनिसत्तम ॥ १२-३०२-१० (७७५२०)

यत्र तत्र कथं जाताः स्वयोनिं मुनयो गताः ।

शूद्रयोनौ समुत्पन्ना वियोनौ च तथा परे ॥ १२-३०२-११ (७७५२१)

पराशर उवाच । १२-३०२-१२क्ष् (६४५२)

राजत्रैतद्भवेद्ब्राह्मणमपकृष्टेन जन्मना ।
 महात्मनां समुत्पत्तिस्तपसा भावितात्मनाम् ॥ १२-३०२-१२ (७७५२२)
 उत्पाद्य पुत्रान्मुनयो नृपते यत्र तत्र ह ।
 स्वेनैव तपसा तेषामृषित्वं विदधुः पुनः ॥ १२-३०२-१३ (७७५२३)
 पितामहश्च मे पूर्वमृश्यशृङ्गश्च काश्यपः ।
 वेदस्ताण्ड्यः कृपश्चैव काक्षीवत्कमठादयः ॥ १२-३०२-१४ (७७५२४)
 यवक्रीतश्च नृपते द्रोणश्च वदतांवरः ।
 आयुर्मतङ्गो दत्तश्च द्रुमदो मात्स्य एव च ॥ १२-३०२-१५ (७७५२५)
 एते स्वां प्रकृतिं प्राप्ता वैदेह तपसो बलात् ।
 प्रतिष्ठिता वेदविदो दमेन तपसैव हि ॥ १२-३०२-१६ (७७५२६)
 मूलगोत्राणि चत्वारि समुत्पन्नानि पार्थिव ।
 अङ्गिराः कश्यपश्चैव वसिष्ठो भृगुरेव च ॥ १२-३०२-१७ (७७५२७)
 कर्मतोऽन्यानि गोत्राणि समुत्पन्नानि पार्थिव ।
 नामधेयानि तपसा तानि च ग्रहणं सताम् ॥ १२-३०२-१८ (७७५२८)
 जनक उवाच । १२-३०२-१९क्ष् (६४५३)
 विशेषधर्मान्वर्णानां प्रब्रूहि भगवन्मम ।
 ततः सामान्यधर्मांश्च सर्वत्र कुशलो ह्यसि ॥ १२-३०२-१९ (७७५२९)
 पराशर उवाच । १२-३०२-२०क्ष् (६४५४)
 प्रतिग्रहो याजनं च तथैवाध्यापनं नृप ।
 विशेषधर्मा विप्राणां रक्षा क्षत्रस्य शोभना ॥ १२-३०२-२० (७७५३०)
 कृषिश्च पाशुपाल्यं च वाणिज्यं च विशामपि ।
 द्विजानां परिचर्या च शूद्रकर्म नराधिप ॥ १२-३०२-२१ (७७५३१)
 विशेषधर्मा नृपते वर्णानां परिकीर्तिताः ।
 धर्मान्साधारणांस्तात विस्तरेण शृणुष्व मे ॥ १२-३०२-२२ (७७५३२)
 आनृशंस्यमर्हिसा चाप्रमादः संविभागिता ।
 श्राद्धकर्मातिथेयं च सत्यमक्रोध एव च ॥ १२-३०२-२३ (७७५३३)
 स्वेषु दारेषु संतोषः शौचं नित्याऽनसूयता ।
 आत्मज्ञानं तितिक्षा च धर्माः साधारणा नृप ॥ १२-३०२-२४ (७७५३४)
 ब्राह्मणाः क्षत्रिया वैश्यास्रयो वर्णा द्विजातयः ।
 अत्र तेषामधीकारो धर्मेषु द्विपदां वर ॥ १२-३०२-२५ (७७५३५)
 विकर्मावस्थिता वर्णाः पतन्ति नृपते त्रयः ।
 उन्नमन्ति यथा सन्त आश्रित्येह स्वकर्मसु ॥ १२-३०२-२६ (७७५३६)
 न चापि शूद्रः पततीति निश्चयो
 न चापि संस्कारमिहार्हतीति वा ।
 श्रुतिप्रयुक्तं न च धर्ममाप्नुते
 न चास्य धर्मे प्रतिषेधनं कृतम् ॥ १२-३०२-२७ (७७५३७)

वैदेहकं शूद्रमुदाहरन्ति
 द्विजा महाराज श्रुतोपपन्नाः ।
 अहं हि पश्यामि नरेन्द्र देवं
 विश्वस्य विष्णुं जगतः प्रधानम् ॥ १२-३०२-२८ (७७५३८)
 सतां वृत्तमधिष्ठाय निहीना उद्दिधीर्षवः ।
 मन्त्रवर्जं न दुष्यन्ति कुर्वाणाः पौष्टिकीः क्रियाः ॥ १२-३०२-२९ (७७५३९)
 यथायथा हि सद्द्वृत्तमालम्बन्तीतरे जनाः ।
 यथातथा सुखं प्राप्य प्रेत्य चेह च मोदते ॥ १२-३०२-३० (७७५४०)
 जनक उवाच । १२-३०२-३१क्ष् (६४५५)
 किं कर्म दूषयत्येनमथो जातिर्महामुने ।
 संदेहो मे समुत्पन्नस्तन्मे व्याख्यातुमर्हसि ॥ १२-३०२-३१ (७७५४१)
 पराशर उवाच । १२-३०२-३२क्ष् (६४५६)
 असंशयं महाराज उभयं दोषकारकम् ।
 कर्म चैव हि जातिश्च विशेषं तु निशामय ॥ १२-३०२-३२ (७७५४२)
 जात्या च कर्मणा चैव दुष्टं कर्म न सेवते ।
 जात्या दुष्टश्च यः पापं न करोति स पूरुषः ॥ १२-३०२-३३ (७७५४३)
 जात्या प्रधानं पुरुषं कुर्वाणं कर्म धिक्कृतम्
 कर्म तद्दूषयत्येनं तस्मात्कर्म न शोभनम् ॥ १२-३०२-३४ (७७५४४)
 जनक उवाच । १२-३०२-३५क्ष् (६४५७)
 कानि कर्माणि धर्म्याणि लोकेऽस्मिन्द्विजसत्तम् ।
 न हिंसन्तीह भूतानि क्रियमाणानि सर्वदा ॥ १२-३०२-३५ (७७५४५)
 पराशर उवाच । १२-३०२-३६क्ष् (६४५८)
 शृणु मेऽत्र महाराज यन्मां त्वं परिपृच्छसि ।
 यानि कर्माण्यहिंसाणि नरं त्रायन्ति सर्वदा ॥ १२-३०२-३६ (७७५४६)
 संन्यस्याग्नीनुदासीनाः पश्यन्ति विगतज्वराः ।
 नैःश्रेयसं कर्मपथं समारुह्य यथाक्रमम् ॥ १२-३०२-३७ (७७५४७)
 प्रश्रिता विनयोपेता दमनित्याः सुसंशिताः ।
 पयान्ति स्थानमजरं सर्वकर्मविवर्जिताः ॥ १२-३०२-३८ (७७५४८)
 सर्वे वर्णा धर्मकार्याणि सम्यक्
 कृत्वा राजन्सत्यवाक्यानि चोक्त्वा ।
 त्यक्त्वा धर्मं दारुणं जीवलोके
 यान्ति स्वर्गं नात्र कार्यो विचारः ॥ १२-३०२-३९ (७७५४९)

इति श्रीमन्महाभारते शान्तिपर्वणि मोक्षधर्मपर्वणि
 द्वाधिकत्रिंशत्तमोऽध्यायः ॥ ३०२ ।

Mahabharata - Shanti Parva - Chapter Footnotes

- १२-३०२-६ ऊरुजा वणिजो राजन्निति ध । पाठः ॥
 १२-३०२-१० नानात्वं ब्रह्मक्षत्रियादिभावेन भिन्नत्वम्
 । गोत्रतः अन्वयतः । गोत्राणि ब्रह्मक्षत्रियादीनि उग्राम्बष्टादीनि
 च । तस्माज्जातितारतम्यमयुक्तमित्यर्थः ॥
 १२-३०२-११ यथा काक्षीवता शूद्रायामुत्पादिताः पुत्रा ब्राह्मणत्वं नीता
 नतु ते निषादत्वं प्राप्ता इत्यर्थः । तस्मात्कारणद्वारा कार्यद्वारा वा
 जातिभेदो न युक्त इति भावः ॥
 १२-३०२-१४ वसुस्ताण्ड्य इति थ । पाठः । वटस्ताण्ड्य इति ध । पाठः ॥
 १२-३०२-१६ तपसो श्रयादिति थ । पाठः ॥
 १२-३०२-२६ निरयेत्रय इति थ । पाठः ॥

शान्तिपर्व - अध्याय ३०३

॥ श्रीः ॥

१२.३०३. अध्यायः ३०३

Mahabharata - Shanti Parva - Chapter Topics

भूष्मेण युधिष्ठिरं प्रति धर्मादिसाधनतया मानुष्यप्रशंसापूर्वकं
 नानाधर्मप्रतिपादकपराशारगीतानुवादः ॥ १. ।

Mahabharata - Shanti Parva - Chapter Text

१२-३०३-० (७७५५०)

पराशर उवाच । १२-३०३-०क्ष् (६४५९)

पिता सखायो गुरवः स्त्रियश्च

न निर्गुणानां प्रभवन्ति लोके ।

अनन्यभक्ताः प्रियवादिनश्च

हिताश्च वश्याश्च तथैव राजन् ॥ १२-३०३-१ (७७५५१)

पिता परं दैवतं मानवानां

मातुर्विशिष्टं पितरं वदन्ति ।

ज्ञानस्य लाभं परमं वदन्ति

जितेन्द्रियार्थाः परमाप्नुवन्ति ॥ १२-३०३-२ (७७५५२)

रणाजिरे यत्र शराग्निसंस्तरे

नृपात्मजो घातमवाप्य दह्यते ।

प्रयाति लोकानमरैः सुदुर्लभा

न्निषेवते स्वर्गफलं यथासुखम् ॥ १२-३०३-३ (७७५५३)

श्रान्तं भीतं भ्रष्टशस्त्रं रुदन्तं

पराङ्मुखं पारिवर्हेष्व हीनम् ।

अनुद्यन्तं रोगिणं याचमानं
 न वै हिंस्याद्बालवृद्धौ च राजन् ॥ १२-३०३-४ (७७५५४)
 पारिवर्हैः सुसंयुक्तमुद्यतं तुल्यतां गतम् ।
 अतिक्रमेत् नृपतिः संग्रामे क्षत्रियात्मजम् ॥ १२-३०३-५ (७७५५५)
 तुल्यादिह वधः श्रेयान्विशिष्टाच्चेति निश्चयः ।
 निहीनात्कातराच्चैव कृपणाद्गर्हितो वधः ॥ १२-३०३-६ (७७५५६)
 पापात्पापसमाचारान्निहीनाच्च नराधिप ।
 पाप एष वधः प्रोक्तो नरकायेति निश्चयः ॥ १२-३०३-७ (७७५५७)
 न कश्चिन्नाति वै राजन्दिष्टान्तवशमागतम् ।
 सावशेषायुषं चापि कश्चिन्नैवापकर्षति ॥ १२-३०३-८ (७७५५८)
 स्निग्धैश्च क्रियमाणानि कर्माणीह निवर्तयेत् ।
 हिंसात्मकानि सर्वाणि नायुरिच्छेत्परायुषा ॥ १२-३०३-९ (७७५५९)
 गृहस्थानां तु सर्वेषां विनाशमभिकाङ्क्षताम् ।
 निधनं शोभनं तात पुलिनेषु क्रियावताम् ॥ १२-३०३-१० (७७५६०)
 आयुषि क्षयमापन्ने पञ्चत्वमुपगच्छति ।
 तथा ह्यकारणाद्भवति कारणैरुपपादितम् ॥ १२-३०३-११ (७७५६१)
 तथा शरीरं भवति देहाद्येनोपपादितम् ।
 अध्वानं गतकश्चायं प्राप्तश्चायं गृहाद्गृहम् ॥ १२-३०३-१२ (७७५६२)
 द्वितीयं कारणं तत्र नान्यत्किञ्चन विद्यते ।
 तद्देहं देहिनां युक्तं मोक्षभूतेषु वर्तते ॥ १२-३०३-१३ (७७५६३)
 शिरास्नाय्वस्थिसंघातं बीभत्सामेध्यसंकुलम् ।
 भूतानामिन्द्रियाणां च गुणानां च समागमम् ॥ १२-३०३-१४ (७७५६४)
 त्वगन्तं देहमित्याहुर्विद्वांसोऽध्यात्मचिन्तकाः ।
 गुणैरपि परिक्षीणं शरीरं मर्त्यतां गतम् ॥ १२-३०३-१५ (७७५६५)
 शरीरिणा परित्यक्तं निश्चेष्टं गतचेतनम् ।
 भूतैः प्रकृतिमापन्नैस्ततो भूमौ निमज्जति ॥ १२-३०३-१६ (७७५६६)
 भावितं कर्मयोगेन जायते तत्रतत्र ह ।
 इदं शरीरं वैदेहं म्रियते यत्रयत्र ह ।
 तत्प्रपाते परो दृष्टो विसर्गः कर्मणस्तथा ॥ १२-३०३-१७ (७७५६७)
 न जायते तु नृपते कंचित्कालमयं पुनः ।
 परिभ्रमति भूतात्मा द्यामिवाम्बुधरो महान् ॥ १२-३०३-१८ (७७५६८)
 स पुनर्जायते राजन्प्राप्येहायतनं नृपः ।
 मनसः परमो ह्यात्मा इन्द्रियेभ्यः परं मनः ॥ १२-३०३-१९ (७७५६९)
 विविधानां च भूतानां जङ्गमाः परमा नृप ।
 जङ्गमानामपि तथा द्विपदाः परमा मताः ।
 द्विपदानामपि तथा द्विजा वै परमाः स्मृताः ॥ १२-३०३-२० (७७५७०)

द्विजानामपि राजेन्द्र प्रज्ञावन्तः परा मताः ।
 प्राज्ञानामात्मसंबुद्धाः संबुद्धानाममानिनः ॥ १२-३०३-२१ (७७५७१)
 जातमन्वेति मरणं नृणामिति विनिश्चयः ।
 अन्तवन्ति हि कर्माणि सेवन्ते गुणतः प्रजाः ॥ १२-३०३-२२ (७७५७२)
 आपन्ने तूत्तरां काष्ठां सूर्ये यो निधनं ब्रजेत् ।
 नक्षत्रे च मुहूर्ते च पुण्ये राजन्स पुण्यकृत् ॥ १२-३०३-२३ (७७५७३)
 अयोजयित्वा क्लेशेन जनं प्लाप्य च दुष्कृतम् ।
 मृत्युनाऽऽत्मकृतेनेह कर्म कृत्वाऽऽत्मशक्तितः ॥ १२-३०३-२४ (७७५७४)
 विषमुद्धन्धनं दाहो दस्युहस्तात्तथ वधः ।
 दंष्ट्रिभ्यश्च पशुभ्यश्च प्राकृतो वध उच्यते ॥ १२-३०३-२५ (७७५७५)
 न चैभिः पुण्यकर्माणो युज्यन्ते चाभिसंधिजैः ।
 एवंविधैश्च बहुभिरपरैः प्राकृतैरपि ॥ १२-३०३-२६ (७७५७६)
 ऊर्ध्वं भित्त्वा प्रतिष्ठन्ते प्राणाः पुण्यवतां नृप ।
 मध्यतो मध्यपुण्यानामधो दुष्कृतकर्मणाम् ॥ १२-३०३-२७ (७७५७७)
 एकः शत्रुर्न द्वितीयोस्ति शत्रु
 रज्ञानतुल्यः पुरुषस्य राजन् ।
 येनावृतः कुरुते संप्रयुक्तो
 घोराणि कर्माणि सुदारुणानि ॥ १२-३०३-२८ (७७५७८)
 प्रबोधनार्थं श्रुतिधर्मयुक्तं
 वृद्धानुपास्य प्रभवेत यस्य ।
 प्रयत्नसाध्यो हि स राजपुत्र
 प्रज्ञाशरेणोन्मथितः परैति ॥ १२-३०३-२९ (७७५७९)
 अधीत्य वेदं तपसा ब्रह्मचारी
 यज्ञाञ्शक्त्या सन्निसृज्येह पञ्च ।
 वनं गच्छेत्पुरुषो धर्मकामः
 श्रेयः कृत्वा स्थापयित्वा स्ववंशम् ॥ १२-३०३-३० (७७५८०)
 उपभोगैरपि त्यक्तं नात्मानं सादयेन्नरः ।
 चण्डालत्वेऽपि मानुष्यं सर्वथा तात शोभनम् ॥ १२-३०३-३१ (७७५८१)
 इयं हि योनिः प्रथमा यां प्राप्य जगतीयते ।
 आत्मा वै शक्यते त्रातुं कर्मभिः शुभलक्षणैः ॥ १२-३०३-३२ (७७५८२)
 कथं न विप्रणश्येम योनितोस्या इति प्रभो ।
 कुर्वन्ति धर्मं मनुजाः श्रुतिप्रामाण्यदर्शनात् ॥ १२-३०३-३३ (७७५८३)
 यो दुर्लभतरं प्राप्य मानुष्यं द्विषते नरः ।
 धर्मावमन्ता कामात्मा भवेत्स खलु वञ्च्यते ॥ १२-३०३-३४ (७७५८४)
 यस्तु प्रीतिपुराणेन चक्षुषा तात पश्यति ।
 दीपोपमानि भूतानि यावदर्थान्न पश्यति ॥ १२-३०३-३५ (७७५८५)

सान्त्वेनानुप्रदानेन प्रियवादेन चाप्युत ।
 समदुःखसुखो भूत्वा स परत्र महीयते ॥ १२-३०३-३६ (७७५८६)
 दानं त्यागः शोभना मुर्तिमद्भयो
 भूयः प्लाव्यं तपसा वै शरीरम् ।
 सरस्वतीनैमिषपुष्करेषु
 ये चाप्यन्ये पुण्यदेशाः पृथिव्याम् ॥ १२-३०३-३७ (७७५८७)
 गृहेषु येषामसवः पतन्ति
 तेषामथो निर्हरणं प्रशस्तम् ।
 यानेन वै प्रापणं च श्मशाने
 शुचौ देशे विधिना चैव दाहः ॥ १२-३०३-३८ (७७५८८)
 इष्टिः पुष्टिर्यजनं याजनं च
 दार्ग पुण्यानां कर्मणां च प्रयोगः ।
 शक्त्या पित्र्यं यच्च किञ्चित्प्रशस्तं
 सर्वाण्यात्मार्थे मानवोऽयं करोति ॥ १२-३०३-३९ (७७५८९)
 गृहस्थानां च सर्वेषां विनाशमभिकाङ्क्षताम् ।
 निधनं शोभनं तात पुलिनेषु क्रियावताम् ॥ १२-३०३-४० (७७५९०)
 धर्मशास्त्राणि वेदाश्च षडङ्गानि नराधिप ।
 श्रेयसोर्धे विधीयन्ते नरस्याक्लिष्टकर्मणः ॥ १२-३०३-४१ (७७५९१)
 भीष्म उवाच । १२-३०३-४२क्ष् (६४६०)
 एतद्वै सर्वमाख्यातं मुनिना सुमहात्मना ।
 विदेहराजाय पुरा श्रेयसोर्धे नराधिप ॥ १२-३०३-४२ (७७५९२)

इति श्रीमन्महाभारते शान्तिपर्वणि मोक्षधर्मपर्वणि
 त्र्यधिकत्रिंशत्तमोऽध्यायः ॥ ३०३.।

Mahabharata - Shanti Parva - Chapter Footnotes

- १२-३०३-२ लाभं लाभहेतुम् ॥
 १२-३०३-४ पारिबर्है रथाश्चकवचादिभिः ॥
 १२-३०३-५ अतिक्रमेज्जयेत् ॥
 १२-३०३-८ दिष्टान्तो मृत्युः ॥
 १२-३०३-९ सन्नद्धैः क्रियमाणानीति थ । पाठः । हिंसात्मकानि कर्माणीति
 ध । पाठः ॥
 १२-३०३-१० पुलिनेषु पुलिनवत्सु तीर्थेषु निधनं मरणं श्रेयः ॥
 १२-३०३-१५ शरीरं मन्दतां गतमिति ध । पाठः ॥
 १२-३०३-१७ तत्स्वभावो परो दृष्ट इति झ । पाठः ॥
 १२-३०३-३२ आत्मा वै शक्यते ज्ञातुमिति ध । पाठः ॥

१२-३०३-३६ सांत्वेनान्नप्रदानेनेति झ । पाठः ॥
१२-३०३-३५ प्रीतिपुराणेन प्रीत्या चिरंतनेन दीपोपमानि स्नेहेन
संवर्धनीयानि । याक्दर्थान् सर्वान्विषयान् दयावान् भूतानि पश्यति
विरक्तोऽर्थान्न पश्यति यः स महीयते इत्युत्तरेण संबन्धः ॥
१२-३०३-३८ शौचेनं नूनं विधिना चेति ध । पाठः ॥

शान्तिपर्व - अध्याय ३०४

॥ श्रीः ॥

१२.३०४. अध्यायः ३०४

Mahabharata - Shanti Parva - Chapter Topics

भीष्मेण युधिष्ठिरं प्रति

श्रेयःसाधनकलापप्रतिपादकपराशरगीतानुवादसमापनम् ॥ १. ।

Mahabharata - Shanti Parva - Chapter Text

१२-३०४-० (७७५९३)

भीष्म उवाच । १२-३०४-०क्ष् (६४६१)

पुनरेव तु पप्रच्छ जनको मिथिलाधिपः ।

पराशरं महात्मानं धर्मे परमनिश्चयम् ॥ १२-३०४-१ (७७५९४)

जनक उवाच । १२-३०४-२क्ष् (६४६२)

किं श्रेयः का गतिर्ब्रह्मन्किं कृतं न विनश्यति ।

क्व गतो न निवर्तेत तन्मे ब्रूहि महामते ॥ १२-३०४-२ (७७५९५)

पराशर उवाच । १२-३०४-३क्ष् (६४६३)

असङ्गः श्रेयसो मूलं ज्ञानं ज्ञानगतिः परा ।

चीर्णं तपो न प्रणश्येद्वापः क्षेत्रे न नश्यति ॥ १२-३०४-३ (७७५९६)

छित्त्वाऽधर्ममयं पाशं यदा धर्मेऽभिरज्यते ।

दत्त्वाऽभयकृतं दानं तदा सिद्धिमवाप्नुते ॥ १२-३०४-४ (७७५९७)

यो ददाति सहस्राणि गवामश्वशतानि च ।

अभयं सर्वभूतेभ्यः सदा तमभिवर्तते ॥ १२-३०४-५ (७७५९८)

वसन्विषयमध्येऽपि न वसत्येव बुद्धिमान् ।

संवसत्येव दुर्बुद्धिरसत्सु विषयेष्वपि ॥ १२-३०४-६ (७७५९९)

नाधर्मः श्लिष्यते प्राज्ञं पयः पुष्करपर्णवत् ।

अप्राज्ञमधिकं पापं श्लिष्यते जतुकाष्ठवत् ॥ १२-३०४-७ (७७६००)

नाधर्मः कारणापेक्षी कर्तारमभिमुञ्चति ।

कर्ता खलु यथाकालं ततः समभिपद्यते ॥ १२-३०४-८ (७७६०१)

न भिद्यन्ते कृतात्मान आत्मप्रत्ययदर्शिनः ।

बुद्धिकर्मेन्द्रियाणां हि प्रमत्तो यो न बुध्यते ।

शुभाशुभे प्रसक्तात्मा प्राप्नोति सुमहद्भयम् ॥ १२-३०४-९ (७७६०२)
 वीतरागो जितक्रोधः सम्यग्भवति यः सदा ।
 विषये वर्तमानोऽपि न स पापेन युज्यते ॥ १२-३०४-१० (७७६०३)
 मर्यादायां वर्तमानोऽपि नावसीदति ।
 पुष्टस्रोत इवासक्तः स्फीतो भवति संचयः ॥ १२-३०४-११ (७७६०४)
 यथा भानुगतं तेजो मणिः शुद्धः समाधिना ।
 आदत्ते राजशार्दूल तथा योगः प्रवर्तते ॥ १२-३०४-१२ (७७६०५)
 यथा तिलानामिह पुण्यसंश्रया
 त्वृथक्पृथग्याति गुणोऽतिसाम्यताम् ।
 तथा नराणां भुवि भावितात्मनां
 यथाश्रयं सत्वगुणः प्रवर्तते ॥ १२-३०४-१३ (७७६०६)
 जहाति दारान्विविधाश्च संपदः
 पदं च यानं विविधाश्च सत्क्रियाः ।
 त्रिविष्टपे जातमतिर्यदा नर
 स्तदाऽस्य बुद्धिर्विषयेषु भिद्यते ॥ १२-३०४-१४ (७७६०७)
 प्रसक्तबुद्धिर्विषयेषु यो नरो
 न बुध्यते ह्यात्महितं कथंचन ।
 स सर्वभावानुगतेन चेतसा
 नृपाऽऽमिषेणेव झषो विकृष्यते ॥ १२-३०४-१५ (७७६०८)
 संघातवन्मर्त्यलोकः परस्परमपाश्रितः ।
 कदलीगर्भनिःसारो नौरिवाप्सु निमज्जति ॥ १२-३०४-१६ (७७६०९)
 न धर्मकालः पुरुषस्य निश्चितो
 न चापि मृत्युः पुरुषं प्रतीक्षते ।
 सदा हि धर्मस्य क्रियैव शोभना
 तदा नरो मृत्युमुखान्निवर्तते ॥ १२-३०४-१७ (७७६१०)
 यथाऽन्धः स्वगृहे युक्तो ह्यभ्यासादेव गच्छति ।
 तथा युक्तेन मनसा प्राज्ञो गच्छति तां गतिम् ॥ १२-३०४-१८ (७७६११)
 मरणं जन्मनि प्रोक्तं जन्म वै मरणाश्रितम् ।
 अविद्वान्मोक्षधर्मेषु बद्धो भ्रमति चक्रवत् ॥ १२-३०४-१९ (७७६१२)
 बुद्धिमार्गप्रयातस्य सुखं त्विह परत्र च ।
 विस्तराः क्लेशसंयुक्ताः संक्षेपास्तु सुखावहाः ।
 परार्थं विस्तराः सर्वे त्यागमात्महितं विदुः ॥ १२-३०४-२० (७७६१३)
 यथा मृणालानुगतमाशु मुञ्चति कर्दमम् ।
 तथाऽऽत्मा पुरुषस्येह मनसा परिमुच्यते ॥ १२-३०४-२१ (७७६१४)
 मनः प्रणयतेऽऽत्मानं स एनमभियुञ्जति ।
 युक्तो यदा स भवति तदा तं पश्यते परम् ॥ १२-३०४-२२ (७७६१५)

परार्थे वर्तमानस्तु स्वं कार्यं योऽभिमन्यते ।
 इन्द्रियार्थेषु सक्तः स स्वकार्यात्परिहीयते ॥ १२-३०४-२३ (७७६१६)
 अधस्तिर्यग्गतिं चैव स्वर्गे चैव परां गतिम् ।
 प्राप्नोति सुकृतैरात्मा प्राज्ञस्येहेतरस्य च ॥ १२-३०४-२४ (७७६१७)
 मृन्मये भाजने पक्वे यथा वै नश्यति द्रवः ।
 तथा शरीरं तपसा तप्तं विषयमश्नुते ॥ १२-३०४-२५ (७७६१८)
 विषयानश्नुते यस्तु न स भोक्ष्यत्यसंशयम् ।
 यस्तु भोगांस्त्यजेदात्मा स वै भोक्तुं व्यवस्यति ॥ १२-३०४-२६ (७७६१९)
 नीहारेण हि संवीतः शिशनोदरपरायणः ।
 जात्यन्ध इव पन्थानमावृतात्मा न बुध्यते ॥ १२-३०४-२७ (७७६२०)
 वणिग्यथा समुद्राद्वै यथार्थं लभते धनम् ।
 तथा मर्त्यार्णवाज्जन्तोः कर्मविज्ञानतो गतिः ॥ १२-३०४-२८ (७७६२१)
 अहोरात्रमये लोके जरारूपेण संचरन् ।
 मृत्युर्ग्रसति भूतानि पवनं पन्नगो यथा ॥ १२-३०४-२९ (७७६२२)
 स्वयं कृतानि कर्माणि जातो जन्तुः प्रपद्यते ।
 नाकृतं लभते कश्चित्किंचिदत्र प्रियाप्रियम् ॥ १२-३०४-३० (७७६२३)
 सयानं यान्तमासीनं प्रवृत्तं विषयेषु च ।
 शुभाशुभानि कर्माणि प्रपद्यन्ते नरं सदा ॥ १२-३०४-३१ (७७६२४)
 न ह्यन्यत्तीरमासाद्य पुनस्तर्तुं व्यवस्यति ।
 दुर्लभो दृश्यते ह्यस्य विनिपातो महार्णवे ॥ १२-३०४-३२ (७७६२५)
 यथा भावावसन्ना हि नौर्महाम्भसि तन्तुना ।
 यथा मनोभियोगाद्वै शरीरं प्रचिकीर्षति ॥ १२-३०४-३३ (७७६२६)
 यथा समुद्रमभितः संश्रिताः सरितोऽपराः ।
 तथाऽन्याप्रकृतिर्योगादभिसंश्रियते सदा ॥ १२-३०४-३४ (७७६२७)
 स्नेहपाशैर्बहुविधैरासक्तमनसो नराः ।
 प्रकृतिस्था विषीदन्ति जले सैकतवेश्मवत् ॥ १२-३०४-३५ (७७६२८)
 शरीरगृहसंस्थस्य शौचतीर्थस्य देहिनः ।
 बुद्धिमार्गप्रयातस्य सुखं त्विह परत्र च ॥ १२-३०४-३६ (७७६२९)
 विस्तराः क्लेशसंयुक्ताः संक्षेपास्तु सुखावहाः ।
 परार्थं विस्तराः सर्वे त्यागमात्महितं विदुः ॥ १२-३०४-३७ (७७६३०)
 संकल्पजो मित्रवर्गो ज्ञातयः कारणात्मकाः ।
 भार्या पुत्रश्च दासश्च स्वमर्थमनुयुञ्जते ॥ १२-३०४-३८ (७७६३१)
 न माता न पिता किंचित्कस्यचित्प्रतिपद्यते ।
 दानपथ्यौदनो जन्तु स्वकर्मफलमश्नुते ॥ १२-३०४-३९ (७७६३२)
 माता पुत्रः पिता भ्राता भार्या मित्रजनस्तथा ।
 अष्टापदपदस्थाने लाक्षामुद्रेव लक्ष्यते ॥ १२-३०४-४० (७७६३३)

सर्वाणि कर्माणि पुराकृतानि
 शुभाशुभान्यात्मनो यान्ति जन्तोः ।
 उपस्थितं कर्मफलं विदित्वा
 बुद्धिं तथा चोदयतेऽन्तरात्मा ॥ १२-३०४-४१ (७७६३४)
 व्यवसायं समाश्रित्य सहायान्योऽधिगच्छति ।
 न तस्य कश्चिदारम्भः कदाचिदवसीदति ॥ १२-३०४-४२ (७७६३५)
 अद्वैधमनसं युक्तं शूरं धीरं विपश्चितम् ।
 न श्रीः संत्यजते नित्यमादित्यमिव रश्मयः ॥ १२-३०४-४३ (७७६३६)
 आस्तिक्यव्यवसायाभ्यामुपायान्वितया धिया ।
 य आरभत्यनिन्द्यात्मा न सोऽर्थात्परिसीदति ॥ १२-३०४-४४ (७७६३७)
 सर्वःस्वानि शुभाशुभानि नियतं कर्माणि जन्तुःस्वयं
 गर्भात्संप्रतिपद्यते तदुभयं यत्तेन पूर्वं कृतम् ।
 मृत्युश्चापरिहारवान्समगतिः कालेन विच्छेदिना
 दारोश्चूर्णमिवाश्मसारविहितं कर्मान्तिकं प्रापयेत् १२-३०४-४५ (७७६३८)
 स्वरूपतामात्मकृतं च विस्तरं
 कुलान्वयं द्रव्यसमृद्धिसंचयम् ।
 नरो हि सर्वो भलते यथाकृतं
 शुभाशुभेनात्मकृतेन कर्मणा ॥ १२-३०४-४६ (७७६३९)
 भीष्म उवाच । १२-३०४-४७क्ष् (६४६४)
 इत्युक्तो जनको राजन्याथातथ्यं मनीषिणा ।
 श्रुत्वा धर्मविदां श्रेष्ठः परां मुदमवाप ह ॥ १२-३०४-४७ (७७६४०)

इति श्रीमन्महाभारते शान्तिपर्वणि मोक्षधर्मपर्वणि
 चतुरधिकत्रिंशत्तमोऽध्यायः ॥ ३०४ ।

Mahabharata - Shanti Parva - Chapter Footnotes

१२-३०४-२ श्रेयः श्रेयः साधनम् । क्व गत्वा न निवर्तन्त इति
 ड।थ।पाठः ॥
 १२-३०४-३ ज्ञानं चैव परा गतिरिति ड ।थ।पाठः । न
 प्रणश्येत्संसिद्धो न निवर्तते इति ड।थ।पाठः ॥
 १२-३०४-५ स दानमतिवर्तते इति ध ।पाठः ॥
 १२-३०४-११ यथा नद्यां बद्धः सेतुर्नैव सीदति स्रोतःपुष्टिं
 करोति एवमसक्तो धर्म एव सेतुर्यस्य सः । मर्यादायां बद्धो नैव
 सीदति । संचयस्तपावृद्धिश्च स्फीता भवतीत्यर्थः ॥
 १२-३०४-१३ यथानिलानामिह पुष्पसंचयादिति ध ।पाठः ॥
 १२-३०४-१४ जहाति राजन्विहितेन संपदा सदश्वयानं विविधाश्च

शय्याः इति ध । पाठः ॥

१२-३०४-१५ आमिषेण बडिशमभितेन । झषो मत्स्यः । न विन्दते
ह्यात्मपदं कदाचनेति ड । थ । पाठः ॥

१२-३०४-१६ संघातवद्देहेन्द्रियादिसमुदायवत् । मर्त्यलोकः
स्त्रीपुत्रपञ्चादिसमुदायः । अपाश्रित उपकारकः ॥

१२-३०४-१९ जन्मनि जन्मनिमित्तम् ॥

१२-३०४-२० विस्तराः वैतानिकान्यग्रिहोत्रादीनि । संक्षेपास्त्यागादयः ॥

१२-३०४-२३ स्वकार्यं यो निवर्तते इति थ । ध । पाठः ॥

१२-३०४-२५ मृण्मये भाजने बह्नौ यथा वै शुष्यते द्रवमिति ड
। थ । पाठः ॥

१२-३०४-४१ वान्ति फलं दातुमिति शेषः ॥

१२-३०४-४२ व्यपसायमुद्योगम् ॥

१२-३०४-४३ अद्वैधमनसं एकाग्रचित्तम् ॥

१२-३०४-४५ गर्भात् गर्भप्रवेशमारभ्य । यत् यस्मात्तदुभयं
शुभाशुभम् । अपरिहारवान्परिहर्तुमशक्यः । कालेन प्राप्तेन विच्छेदिना
जीवननाशकेन सहायेन सृत्युः कर्मान्तिकं दिष्टान्तं विनाशाख्यं
प्रापयेत् । दारोः काष्ठस्य चूर्णं अश्मसारविहितं ककचकृतम् । समा
सीतोष्णसाम्यवती गतिर्यस्य स समगतिर्वायुः । दारुचूर्णमिव
मृत्युर्नरं कालेनान्तं नयतीत्यर्थः । कर्मान्तरं प्रापयेदिति
ध । पाठः ॥

१२-३०४-४६ स्वरूपतां स्वस्य रूपं हिरण्यं पशवो विवाहा इति
श्रुतं रूपमिव रूपं यस्य स्वकुलानुसारि विवाहादिकं तदेव तत्ता ताम्
। आत्मकृतं विस्तरं पुत्रसंतत्यादिपौष्कल्यम् । कुलान्वयं सत्कुले
जन्म । यथाकृतं कृतमनतिक्रम्य सर्वं प्राक्कर्मवशादेव
लभ्यते ॥

शान्तिपर्व - अध्याय ३०५

॥ श्रीः ॥

१२.३०५. अध्यायः ३०५

Mahabharata - Shanti Parva - Chapter Topics

भीष्मेण युधिष्ठिरं प्रति

मोक्षसाधनप्रतिपादकहंससाध्यसंवादानुवादः ॥ १. ।

Mahabharata - Shanti Parva - Chapter Text

१२-३०५-० (७७६४१)

युधिष्ठिर उवाच । १२-३०५-०क्ष (६४६५)

सत्यं दमं क्षमां प्रज्ञां प्रशंसन्ति पितामह ।
विद्वांसो मनुजा लोके कथमेतन्मतं तव ॥ १२-३०५-१ (७७६४२)
भीष्म उवाच । १२-३०५-२क्ष (६४६६)
अत्र ते वर्तयिष्येऽहमितिहासं पुरातनम् ।
साध्यानामिह संवादं हंसस्य च युधिष्ठिर ॥ १२-३०५-२ (७७६४३)
हंसो भूत्वाऽथ सौवर्णस्त्वजो नित्यः प्रजापतिः ।
स वै पर्येति लोकांस्त्रीनथ साध्यानुपागमत् ॥ १२-३०५-३ (७७६४४)
साध्या ऊचुः । १२-३०५-४क्ष (६४६७)
शकुने वयं स्म देवा वै साध्यास्त्वामनुयुङ्क्ष्महे ।
पृच्छामस्त्वां मोक्षधर्मं भवांश्च किल मोक्षवित् ॥ १२-३०५-४ (७७६४५)
श्रुतोसि नः पण्डितो धीरवादी
साधुः शब्दश्चरते ते पतत्रिन् ।
किं मन्यसे श्रेष्ठतमं द्विज त्वं
कस्मिन्मनस्ते रमते महात्मन् ॥ १२-३०५-५ (७७६४६)
तन्नः कार्यं पक्षिवर प्रशाधि
यत्कार्याणां मन्यसे श्रेष्ठमेकम् ।
यत्कृत्वा वै पुरुषः सर्वबन्धै
विमुच्यते विहगेन्द्रेह शीघ्रम् ॥ १२-३०५-६ (७७६४७)
हंस उवाच । १२-३०५-७क्ष (६४६८)
इदं कार्यममृताशाः शृणुध्वं
तपो दमः सत्यमात्माभिगुप्तिः ।
ग्रन्थीन्विमुच्य हृदयस्य सर्वा
न्प्रियाप्रिये स्वं वशमानयीत ॥ १२-३०५-७ (७७६४८)
नारुतुदः स्यान्न नृशंसवादी
न हीनतः परमभ्याददीत ।
ययाऽस्य वाचा पर उद्विजेत
न तां वदेदुशतिं पापलोक्याम् ॥ १२-३०५-८ (७७६४९)
वाक्सायका वदन्निष्यतन्ति
यैराहतः शोचति रात्र्यहानि ।
परस्य नामर्मसु ते पतन्ति
तान्पण्डितो नावसृजेत्परेषु ॥ १२-३०५-९ (७७६५०)
परश्चेदेनमतिवादवाणै
भृशं विध्येच्छ्रम एवेह कार्यः ।
संरोष्यमाणः प्रतिहृष्यते यः
स आदत्ते सुकृतं वै परस्य ॥ १२-३०५-१० (७७६५१)
क्षेपायमाणमभिषङ्गव्यलीकं

निगृह्णाति ज्वलितं यश्च मन्युम् ।
 अदुष्टचेता मुदितोऽनसूयुः
 स आदत्ते सुकृतं वै परेषाम् ॥ १२-३०५-११ (७७६५२)
 आक्रुश्यमानो न वदामि किञ्चि
 त्क्षमाम्यहं तादृमानश्च नित्यम् ।
 श्रेष्ठं ह्येतद्यत्क्षमामाहुरार्याः
 सत्यं तथैवार्जवमानुशंस्यम् ॥ १२-३०५-१२ (७७६५३)
 वेदस्योपनिषत्सत्यं सत्यस्योपनिषद्दमः ।
 दमस्योपनिषन्मोक्ष एतत्सर्वानुशासनम् ॥ १२-३०५-१३ (७७६५४)
 वाचो वेगं मनसः क्रोधवेगं
 विधित्सावेगमुदरोपस्थवेगम् ।
 एतान्वेगान्यो विषहेदुदीर्णां
 स्तं मन्येऽहं ब्राह्मणं वै मुनिं च ॥ १२-३०५-१४ (७७६५५)
 अक्रोधनः क्रुध्यतां वै विशिष्ट
 स्तथा तितिक्षुरतितिक्षोर्विशिष्टः ।
 अमानुषान्मानुषो वै विशिष्ट
 स्तथाऽज्ञानाज्ज्ञानवान्वै विशिष्टः ॥ १२-३०५-१५ (७७६५६)
 आक्रुश्यमानो नाक्रोशेन्मन्युरेवं तितिक्षतः ।
 आक्रोष्टारं निर्दहति सुकृतं चास्य विन्दति ॥ १२-३०५-१६ (७७६५७)
 यो नायुक्तः प्राह रूक्षं प्रियं वा
 यो वा हतो न प्रतिहन्ति धैर्यात् ।
 पापं च यो नेच्छति तस्य हन्तु
 स्तस्येह देवाः स्पृहयन्ति नित्यम् ॥ १२-३०५-१७ (७७६५८)
 पापीयसः क्षमेतैव श्रेयसः सदृशस्य च ।
 विमानितो हतोऽक्रुष्ट एवं सिद्धिं गमिष्यति ॥ १२-३०५-१८ (७७६५९)
 सदाऽहमार्यान्निभृतोऽप्युपासे
 न मे विधित्सोत्सहते न रोषः ।
 न चाप्यहं लिप्समानः परैमि
 न चैव किञ्चिद्विषमेण यामि ॥ १२-३०५-१९ (७७६६०)
 नाहं शप्तः प्रतिशपामि कञ्चि
 द्दमं द्वारं ह्यमृतस्येह वेदि ।
 गुह्यं ब्रह्म तदिदं ब्रवीमि
 न मानुषाच्छ्रेष्ठतरं हि किञ्चित् ॥ १२-३०५-२० (७७६६१)
 निर्मुच्यमानः पापेभ्यो घनेभ्य इव चन्द्रमाः ।
 विरजाः कालमाकाङ्क्षन्धीरो धैर्येण सिध्यति ॥ १२-३०५-२१ (७७६६२)
 यः सर्वेषां भवति ह्यर्चनीय

उत्सेचने स्तम्भ इवाभिजातः ।
 यस्मै वाचं सुप्रसन्नां वदन्ति
 स वै देवान्गच्छति संयतात्मा ॥ १२-३०५-२२ (७७६६३)
 न तथा वक्तुमिच्छन्ति कल्याणान्पुरुषे गुणान् ।
 यथैषां वक्तुमिच्छन्ति नैर्गुण्यमनुयुञ्जकाः ॥ १२-३०५-२३ (७७६६४)
 यस्य वाङ्मनसी गुप्ते सम्यक्प्रणिहिते सदा ।
 वेदास्तपश्च त्यागश्च स इदं सर्वमाप्नुयात् ॥ १२-३०५-२४ (७७६६५)
 आक्रोशनविमानाभ्यां नाबुधान्बोधयेद्बुधः ।
 तस्मान्न वर्धयेदन्यं न चात्मानं विहिंसयेत् ॥ १२-३०५-२५ (७७६६६)
 अमृतस्येव संतृप्येदवमानस्य पण्डितः ।
 सुखं ह्यवमतः श्रेते योऽवमन्ता स नश्यति ॥ १२-३०५-२६ (७७६६७)
 यत्क्रोधनो यजति यद्ददाति
 यद्वा तपस्तप्यति यज्जुहोति ।
 वैवस्वतस्तद्धरतेऽस्य सर्वं
 मोघः श्रमो भवति हि क्रोधनस्य ॥ १२-३०५-२७ (७७६६८)
 चत्वारि यस्य द्वाराणि सुगुप्तान्यमरोत्तमाः ।
 उपस्थमुदरं हस्तौ वाक्चतुर्थी स धर्मवित् ॥ १२-३०५-२८ (७७६६९)
 सत्यं दमं ह्यार्जवमानृशंस्यं
 धृतिं तितिक्षामभिसेवमानः ।
 स्वाध्यायनित्योऽस्पृहयन्यरेषा
 मेकान्तशील्यूर्ध्वगतिर्भवेत्सः ॥ १२-३०५-२९ (७७६७०)
 सर्वान्देदाननुचरन्वत्सवच्चतुरः स्तनान् ।
 न पावनतमं किञ्चित्सत्याद्गध्यगमं क्वचित् ॥ १२-३०५-३० (७७६७१)
 आचक्षेऽहं मनुष्येभ्यो देवेभ्यः प्रतिसंचरन् ।
 सत्यं स्वर्गस्य सोपानं पारावारस्य नौरिव ॥ १२-३०५-३१ (७७६७२)
 यादृशैः संविवदते यादृशांश्चोपसेवते ।
 यादृगिच्छेच्च भवितुं तादृग्भवति पूरुषः ॥ १२-३०५-३२ (७७६७३)
 यदि सन्तं सेवति यद्यसन्तं
 तपस्विनं यदि वा स्तेनमेव ।
 वासो यथा रागवशं प्रयाति
 तथा स तेषां वशमभ्युपैति ॥ १२-३०५-३३ (७७६७४)
 सदा देवाः साधुभिः संवदन्ते
 न मानुषं विषयं यान्ति द्रष्टुम् ।
 नेन्दुः समः स्यादसमो हि वायु
 रुच्चावचं विषयं यः स वेद ॥ १२-३०५-३४ (७७६७५)
 अदुष्टं वर्तमाने तु हृदयान्तरपूरुषे ।

तेनैव देवाः प्रीयन्ते सतां मार्गस्थितेन वै ॥ १२-३०५-३५ (७७६७६)
 विश्नोदरे ये निरताः सदैव
 स्तेना नरा वाक्यरुषाश्च नित्यम् ।
 अपेतधर्मानिति तान्विदित्वा
 दूराद्देवः संपरिवर्जयन्ति ॥ १२-३०५-३६ (७७६७७)
 न वै देवा हीनसत्त्वेन तोष्याः
 सर्वाशिना दुष्कृतकर्मणा वा ।
 सत्यव्रता ये तु नराः कृतज्ञा
 धर्मे रतास्तैः सह संभजन्ते ॥ १२-३०५-३७ (७७६७८)
 अव्याहृतं व्याहृताच्छ्रेय आहुः
 सत्यं वदेद्वाहृतं तद्विद्वितीयम् ।
 धर्म्यं वदेद्वाहृतं तत्तृतीयं
 प्रियं वदेद्वाहृतं तच्चतुर्थम् ॥ १२-३०५-३८ (७७६७९)
 साध्या ऊचुः । १२-३०५-३९क्ष (६४६९)
 केनायमावृतो लोकः केन वा न प्रकाशते ।
 केन त्यजति मित्राणि केन स्वर्गं न गच्छति ॥ १२-३०५-३९ (७७६८०)
 हंस उवाच । १२-३०५-४०क्ष (६४७०)
 अज्ञानेनावृतो लोको मात्सर्यान्न प्रकाशते ।
 लोभात्यजति मित्राणि सङ्गात्स्वर्गं न गच्छति ॥ १२-३०५-४० (७७६८१)
 साध्या ऊचुः । १२-३०५-४१क्ष (६४७१)
 कः स्वदेको रमते ब्राह्मणानां
 कः स्वदेको बहुभिर्जोषमास्ते ।
 कः स्वदेको बलवान्दुर्बलोऽपि
 कः स्वदेषां कलहं नान्ववैति ॥ १२-३०५-४१ (७७६८२)
 हंस उवाच । १२-३०५-४२क्ष (६४७२)
 प्राज्ञ एको रमते ब्राह्मणानां
 प्राज्ञश्चैको बहुभिर्जोषमास्ते
 प्राज्ञ एको बलवान्दुर्बलोऽपि
 प्राज्ञ एषां कलहं नान्ववैति ॥ १२-३०५-४२ (७७६८३)
 साध्या ऊचुः । १२-३०५-४३क्ष (६४७३)
 किं ब्राह्मणानां देवत्वं किंच साधुत्वमुच्यते ।
 असाधुत्वे च किं तेषां किमेषां मानुषं मतम् ॥ १२-३०५-४३ (७७६८४)
 हंस उवाच । १२-३०५-४४क्ष (६४७४)
 स्वाध्याय एषां देवत्वं व्रतं साधुत्वमुच्यते ।
 असाधुत्वं परीवादो मृत्युर्मानुष्यमुच्यते ॥ १२-३०५-४४ (७७६८५)
 भीष्म उवाच । १२-३०५-४५क्ष (६४७५)

ग इत्युक्त्वा परमो देवो भगवान्त्रित्य अव्ययः ।
 साध्यैर्देवगणैः सार्धं दिवमेवारुरोह सः ॥ १२-३०५-४५ (७७६६६)
 एतद्दशस्यमायुष्यं पुण्यं स्वर्गाय च ध्रुवम् ।
 दर्शितं देवदेवेन परमेणाव्ययेन च ॥ १२-३०५-४६ (७७६६७)
 संवाद इत्ययं श्रेष्ठः साध्यानां परिकीर्तितः ।
 क्षेत्रं वै कर्मणां योनिः सद्भावः सत्यमुच्यते ॥ १२-३०५-४७ (७७६६८)

इति श्रीमन्महाभारते शान्तिपर्वणि मोक्षधर्मपर्वणि
 पञ्चाधिकत्रिंशत्तमोऽध्यायः ॥ ३०५. ।

Mahabharata - Shanti Parva - Chapter Footnotes

१२-३०५-५ हे द्विज पक्षिन् ॥
 १२-३०५-७ भो अमृताशा अमृतभुजो देवाः तपः स्वधर्माचरणम्
 । प्रन्थीन् रागादीन् ॥
 १२-३०५-८ अंरुतुदो मर्मच्छित् ॥
 १२-३०५-११ क्षेपायमाणमधिक्षेपकारिणम्
 । अभिषङ्गव्यलीकमभिनिवेशवशादप्रियम् ॥
 १२-३०५-१३ उपनिषद्ग्रहस्यं वेदाधिगमस्य फलं सत्यवचनमित्यर्थः
 । दमस्योपनिषत्त्याग इति ध । पाठः ॥
 १२-३०५-१४ विधित्सा विशिष्टा पिपासा । धेट् पानेऽस्य
 रूपम् । तृष्णावेगमित्यर्थः । ब्राह्मणं ब्रह्मिष्ठम् । मुनिं ध्यायिनम् ॥
 १२-३०५-१५ अज्ञानाज्ज्ञानहीनान्मूढात् ॥
 १२-३०५-१७ अत्युक्तोऽत्यन्तं निन्दितः ॥
 १२-३०५-१९ निभृतोऽपि पूर्णोऽपि । विधित्सा तृष्णा । उत्सहते
 उल्लसति । परैमि धर्मादपगच्छामि ॥
 १२-३०५-२० ब्रह्म महत् ॥
 १२-३०५-२३ नैर्गुण्यं दोषम् । अनुयुञ्जकाः स्पर्धावन्तः ॥
 १२-३०५-२५ अबुधान् आक्रोष्टृन् शुनकानिवन बोधयेत् । न वर्धयेत्
 न हिंसयेत् । मबुध्वा वर्धते बुध इति ड । पाठः ॥
 १२-३०५-२९ अस्पृहयन्परेषां आशां जितवान् ॥
 १२-३०५-३१ आचक्षे कथयामि । पारावारस्य समुद्रस्य ॥
 १२-३०५-३४ इन्दुरमृतमयोऽपि न समः किंतूपचयापचयधर्मा
 । तथा वायुरप्यसम एव । मन्दमध्यमतीव्रभेदात् । एवं सर्वं
 विषयमुच्चावयमुपचयापचयवन्तं यो वेद स एव वेद नान्य
 इत्यर्थः ॥
 १२-३०५-३७ हीनसत्त्वेन नीचबुद्धिना । संभजन्ते सुखं विभज्य सेवन्ते ॥

शान्तिपर्व - अध्याय ३०६

॥ श्रीः ॥

१२.३०६. अध्यायः ३०६

Mahabharata - Shanti Parva - Chapter Topics

भीष्मेण युधिष्ठिरं प्रति योगनिरूपणम् ॥ १. ।

Mahabharata - Shanti Parva - Chapter Text

१२-३०६-० (७७६८९)

युधिष्ठिर उवाच । १२-३०६-०क्ष् (६४७६)

साङ्ख्ये योगे च मे तात विशेषं वक्तुमर्हसि ।

तव धर्मज्ञ सर्वं हि विदितं कुरुसत्तम ॥ १२-३०६-१ (७७६९०)

भीष्म उवाच । १२-३०६-२क्ष् (६४७७)

साङ्ख्याः साङ्ख्यं प्रशंसन्ति योगा योगं द्विजातयः ।

वदन्ति कारणं श्रेष्ठं स्वपक्षोज्जावनाय वै ॥ १२-३०६-२ (७७६९१)

अनीश्वरः कथं मुच्येदित्येवं शत्रुसूदन ।

वदन्ति कारणश्रेष्ठं योगाः सम्यङ्भनीषिणः ॥ १२-३०६-३ (७७६९२)

वदन्ति कारणं चेदं साङ्ख्याः सम्यग्द्विजातयः ।

विज्ञायेह गतीः सर्वा विरक्तो विषयेषु यः ॥ १२-३०६-४ (७७६९३)

ऊर्ध्वं च देहात्सुव्यक्तं विमुच्येदिति नान्यथा ।

एतदाहुर्महाप्राज्ञाः साङ्ख्यं वै मोक्षदर्शनम् ॥ १२-३०६-५ (७७६९४)

स्वपक्षे कारणं ग्राह्यं समर्थं वचनं हितम् ।

शिष्टानां हि मतं ग्राह्यं त्वद्विधैः शिष्टसंमतैः ॥ १२-३०६-६ (७७६९५)

प्रत्यक्षहेतवो योगाः साङ्ख्याः शास्त्रविनिश्चयाः ।

उभे चैते मते तत्त्वे मम तात युधिष्ठिर ॥ १२-३०६-७ (७७६९६)

उभे चैते मते ज्ञाने नृपते शिष्टसंमते ।

अनुष्ठिते यथाशास्त्रं नयेतां परमां गतिम् ॥ १२-३०६-८ (७७६९७)

तुल्यं शौचं तयोरेकं दया भूतेषु चानघ ।

व्रतानां धारणं तुल्यं दर्शनं न समं तयोः ।

गतयोस्तु दर्शनं सम्यक्सूक्ष्माभावे प्रसज्यते ॥ १२-३०६-९ (७७६९८)

युधिष्ठिर उवाच । १२-३०६-१०क्ष् (६४७८)

यदि तुल्यं व्रतं शौचं दया चात्र फलं तथा ।

न तुल्यं दर्शनं कस्मात्तन्मे ब्रूहि पितामह ॥ १२-३०६-१० (७७६९९)

भीष्म उवाच । १२-३०६-११क्ष् (६४७९)

रागं मोहं तथा स्नेहं कामं क्रोधं च केवलम् ।
 योगाच्छित्त्वा ततो दोषान्पञ्चैतान्प्राप्नुवन्ति ते ॥ १२-३०६-११ (७७७००)
 यथा चानिमिषाः स्थूला जालं छित्त्वा पुनर्जलम् ।
 प्राप्नुवन्ति तथा योगास्तत्पदं वीतकल्मषाः ॥ १२-३०६-१२ (७७७०१)
 तथैव वागुरां छित्त्वा बलवन्तो यथा मृगाः ।
 प्राप्नुयुर्विमलं मार्गं विमुक्ताः सर्वबन्धनैः ॥ १२-३०६-१३ (७७७०२)
 लोभजानि तथा राजन्बन्धनानि बलान्विताः ।
 छित्त्वा योगात्परं मार्गं गच्छन्ति विमलं शिवम् ॥ १२-३०६-१४ (७७७०३)
 अबलाश्च मृगा राजन्वागुरासु यथा परे ।
 विनश्यन्ति न सदेहस्तद्वद्योगबलादृते ॥ १२-३०६-१५ (७७७०४)
 बलहीनाश्च कौन्तेय यथा जालं गता झषाः ।
 अन्तं गच्छन्ति राजेन्द्र योगास्तद्वत्सुदुर्बलाः ॥ १२-३०६-१६ (७७७०५)
 यथा च शकुनाः सूक्ष्मं प्राप्य जालमरिंदम ।
 तत्र सक्ता विपद्यन्ते मुच्यन्ते च बलान्विताः ॥ १२-३०६-१७ (७७७०६)
 कर्मजैर्बन्धनैर्बद्धास्तद्वद्योगाः परंतप ।
 अबला वै विनश्यन्ति मुच्यन्ते च बलान्विताः ॥ १२-३०६-१८ (७७७०७)
 अल्पकश्च यथा राजन्वह्निः शाम्यति दुर्बलः ।
 आक्रान्त इन्धनैः स्थूलैस्तद्वद्योगो बलः प्रभो ॥ १२-३०६-१९ (७७७०८)
 स एव च यदा राजन्वह्निर्जातबलः पुनः ।
 समीरणयुतः क्षिप्रं दहेत्कृत्स्नां महीमपि ॥ १२-३०६-२० (७७७०९)
 तद्वज्जातबलो योगी दीप्ततेजा महाबलः ।
 अन्तकाल इवादित्यः कृत्स्नं संशोषयेज्जगत् ॥ १२-३०६-२१ (७७७१०)
 दुर्बलश्च यथा राजन्स्रोतसा हियते नरः ।
 बलहीनस्तथा योगो विषयैर्हियतेऽवशः ॥ १२-३०६-२२ (७७७११)
 तदेव च महास्रोतो विष्टम्भयति वारणः ।
 तद्वद्योगबलं लब्ध्वा व्यूहते विषयान्बहून् ॥ १२-३०६-२३ (७७७१२)
 विशन्ति चावशाः पार्थ योगाद्योगबलान्विताः ।
 प्रजापतीनृषीन्देवान्महाभूतानि चेश्वराः ॥ १२-३०६-२४ (७७७१३)
 न यमो नान्तकः क्रुद्धो न नृत्युर्भीमविक्रमः ।
 ईशते नृपते सर्वे योगस्यामिततेजसः ॥ १२-३०६-२५ (७७७१४)
 आत्मनां च सहस्राणि बहूनि भरतर्षभ ।
 योगः कुर्याद्वलं प्राप्य तैश्च सर्वैर्महीं चरेत् ॥ १२-३०६-२६ (७७७१५)
 प्राप्नुयाद्विषयान्कश्चित्पुनश्चोग्रं तपश्चरेत् ।
 संक्षिपेच्च पुनस्तात सूर्यस्तेतोगुणानिव ॥ १२-३०६-२७ (७७७१६)
 बलस्थस्य हि योगस्य बन्धनेशस्य पार्थिव ।
 विमोक्षे प्रभविष्णुत्वमुपपन्नमसंशयम् ॥ १२-३०६-२८ (७७७१७)

बलानि योगप्राप्तानि मयैतानि विशांपते ।
 निदर्शनार्थं सूक्ष्माणि वक्ष्यामि च पुनस्तव ॥ १२-३०६-२९ (७७७१८)
 आत्मनश्च समाधाने धारणां प्रति वा विभो ।
 निदर्शनानि सूक्ष्माणि शृणु मे भरतर्षभ ॥ १२-३०६-३० (७७७१९)
 अप्रमत्तो यथा धन्वी लक्ष्यं हन्ति समाहितः ।
 युक्तः सम्यक्तथा योगी मोक्षं प्राप्नोत्यसशयम् ॥ १२-३०६-३१ (७७७२०)
 स्नेहपूर्णे यथा पात्रे मन आधाय निश्चलम् ।
 पुरुषो युक्त आरोहेत्सोपानं युक्तमानसः ॥ १२-३०६-३२ (७७७२१)
 युक्तस्तथाऽयमात्मानं योगः षार्थिव निश्चलम् ।
 करोत्यमलमात्मानं भास्करोपमदर्शनम् ॥ १२-३०६-३३ (७७७२२)
 यथा च नावं कौन्तेय कर्णधारः समाहितः ।
 महार्णवगतां शीघ्रं नयेत्पार्थिव पत्तनम् ॥ १२-३०६-३४ (७७७२३)
 तद्ब्रुवात्समाधानं युक्त्वा योगेन तत्त्ववित् ।
 दुर्गमं स्थानमाप्नोति हित्वा देहमिमं नृप ॥ १२-३०६-३५ (७७७२४)
 सारथिश्च यथा युक्त्वा सदश्चान्सुसमाहितः ।
 देशमिष्टं नयत्याशु धन्विनं पुरुषर्षभ ॥ १२-३०६-३६ (७७७२५)
 तथैव नृपते योगी धारणासु समाहितः ।
 प्राप्नोत्याशु परं स्थानं लक्षं मुक्त इवाशुगः ॥ १२-३०६-३७ (७७७२६)
 आवेश्यात्मनि चात्मानं योगी तिष्ठति योचलः ।
 पापं हन्ति पुनीतानां पदमाप्नोति सोऽजरम् ॥ १२-३०६-३८ (७७७२७)
 नाभ्यां कण्ठे च शीर्षे च हृदि वक्षसि पार्श्वयोः ।
 दर्शने श्रवणे चापि घ्राणे चामितविक्रम ॥ १२-३०६-३९ (७७७२८)
 स्थानेष्वेतेषु यो योगी महाव्रतसमाहितः ।
 आत्मना सूक्ष्ममात्मानं युङ्क्ते सम्यग्विशांपते ॥ १२-३०६-४० (७७७२९)
 स शीघ्रमचलप्रख्यं कर्म दग्ध्या शुभाशुभम् ।
 उत्तमं योगमास्थाय यदीच्छति विमुच्यते ॥ १२-३०६-४१ (७७७३०)
 युधिष्ठिर उवाच । १२-३०६-४२क्ष (६४८०)
 आहारान्कीदृशान्कृत्वा कानि जित्वा च भारत ।
 योगी बलमवाप्नोति तद्भवान्वक्तुमर्हति ॥ १२-३०६-४२ (७७७३१)
 भीष्म उवाच । १२-३०६-४३क्ष (६४८१)
 कणानां भक्षणे युक्तः पिण्याकस्य च भारत ।
 स्नेहानां वर्जने युक्तो योगी बलमवाप्नुयात् ॥ १२-३०६-४३ (७७७३२)
 भुञ्जानो यावकं रूक्षं दीर्घकालमरिंदम् ।
 एकाहारो विशुद्धात्मा योगी बलमवाप्नुयात् ॥ १२-३०६-४४ (७७७३३)
 पक्षान्मासानृतूश्चैतान्संवत्सरानहस्तथा ।
 अपः पीत्वा पयोमिश्रा योगी बलमवाप्नुयात् ॥ १२-३०६-४५ (७७७३४)

अखण्डमपि वा मांसं सततं मनुजेश्वर ।
 उपोष्य सम्यक्षुद्धात्मा योगी बलमवाप्नुयात् ॥ १२-३०६-४६ (७७७३५)
 कामं जित्वा तथा क्रोधं शीतोष्णे वर्षमेव च ।
 भयं शोकं तथा श्वासं पौरुषान्विषयांस्तथा ॥ १२-३०६-४७ (७७७३६)
 अरतिं दुर्जयां चैव घोरां तृष्णां च पार्थिव ।
 स्पर्शं निद्रां तथा तन्द्रीं दुर्जयां नृपसत्तम ॥ १२-३०६-४८ (७७७३७)
 दीपयन्ति महात्मानः सूक्ष्ममात्मानमात्मना ।
 वीतरागा महाप्रज्ञा ध्यानाध्ययनसंपदा ॥ १२-३०६-४९ (७७७३८)
 दुर्गस्त्वेप मतः पन्था ब्राह्मणानां विपश्चिताम् ।
 न कश्चिद्व्रजति ह्यस्मिन्क्षेमेण भरतर्षभ ॥ १२-३०६-५० (७७७३९)
 यथा कश्चिद्वनं घोरं बहुसर्पसरीसृपम् ।
 श्वभ्रवत्तोयहीनं च दुर्गमं बहुकण्टकम् ॥ १२-३०६-५१ (७७७४०)
 अभक्षमटवीप्रायं दावदग्धमहीरुहम् ।
 पन्थानं तस्कराकीर्णं क्षेमेणाभिपतेद्युवा ॥ १२-३०६-५२ (७७७४१)
 योगमार्गं तथाऽऽसाद्य यः कश्चिद्व्रजते द्विजः ।
 क्षेमेणोपरमेन्मार्गाद्बहुदोषो हि स स्मृतः ॥ १२-३०६-५३ (७७७४२)
 सुस्थेयं क्षुरधारासु निशितासु महीपते ।
 धारणासु तु योगस्य दुःस्थेयमकृतात्मभिः ॥ १२-३०६-५४ (७७७४३)
 विपन्ना धारणास्तात नयन्ति न शुभां गतिम् ।
 नेतृहीना यथा नावः पुरुषानर्णवे नृप ॥ १२-३०६-५५ (७७७४४)
 यस्तु तिष्ठति कौन्तेय धारणासु यथाविधि ।
 मरणं जन्म दुःखं च सुखं च स विमुञ्चति ॥ १२-३०६-५६ (७७७४५)
 नानाशास्त्रेषु निष्पन्नं योगेष्विदमुदाहृतम् ।
 परं योगस्य यत्कृत्यं निश्चितं तद्विद्वजातिषु ॥ १२-३०६-५७ (७७७४६)
 परं हि तद्ब्रह्ममयं महात्म
 न्ब्रह्माणमीशं वरदं च विष्णुम् ।
 भवं च धर्मं च षडाननं च
 षट्ब्रह्मपुत्रांश्च महान्भावान् ॥ १२-३०६-५८ (७७७४७)
 तमश्च कष्टं सुमहद्रजश्च
 सत्त्वं विशुद्धं प्रकृतिं परां च ।
 सिद्धिं च देवीं वरुणस्य पत्नीं
 तेजश्च कृत्स्नं सुमहच्च धैर्यम् ॥ १२-३०६-५९ (७७७४८)
 ताराधिपं खे विमलं सतारं
 विश्वांश्च देवानुरगान्पितृंश्च ।
 शैलांश्च कृत्स्नानुदधींश्च घोरा
 न्नदींश्च सर्वाः सवनान्घनांश्च ॥ १२-३०६-६० (७७७४९)

नागान्नगान्यक्षगणान्दिशश्च
 गन्धर्वसंघान्पुरुषान्स्त्रियश्च ।
 परात्परं प्राप्य महान्महात्मा
 विशेत योगी नचिराद्विमुक्तः ॥ १२-३०६-६१ (७७७५०)
 कथा च येयं नृपते प्रसक्ता
 देवे महावीर्यतमौ शुभेयम् ।
 योगी स सर्वानभिभूय मर्त्या
 न्नारायणात्मा कुरुते महात्मा ॥ ॥ १२-३०६-६२ (७७७५१)

इति श्रीमन्महाभारते शान्तिपर्वणि मोक्षधर्मपर्वणि
 षडधिकत्रिंशत्तमोऽध्यायः ॥ ३०६. ।

Mahabharata - Shanti Parva - Chapter Footnotes

- १२-३०६-१ तव सर्वज्ञेति थ ध । पाठः ॥
- १२-३०६-२ कारणं हेतुः युक्तिरिति यावत् । स्वपक्षस्योद्भावनाय
 उत्कर्णाय कारणं श्रैष्ठ्यमिति थ । पाठः ॥
- १२-३०६-५ सांख्या वै मोक्षदर्शिन इति ध । पाठः ॥
- १२-३०६-७ उभे चैते मते युक्ते इति ध । पाठः ॥
- १२-३०६-९ भूतानां धारणं तुल्यमिति ध । पाठः ॥
- १२-३०६-१४ छित्त्वा योगाः परमिति ट । थ । पाठः ॥
- १२-३०६-२३ व्यूहते विक्षिपति तुच्छीकरोतीत्यर्थः ॥
- १२-३०६-२४ अवशाः स्वतन्त्राः ॥
- १२-३०६-२६ आत्मानं च सहस्राणीति ट
 । थ । पाठः । सौभर्यादिवद्युगपदनेकदेहधारणं योगिनां
 दृष्टमित्यर्थः ॥
- १२-३०६-२८ बन्धनेशस्य बन्धनं छेत्तुं समर्थस्य ॥
- १२-३०६-२९ बलानि योगे प्रोक्तानि इति ध । पाठः । मया उक्तानीति शेषः ॥
- १२-३०६-३२ पात्रे शिरसि धृते ॥
- १२-३०६-३३ योगी पार्थिव निश्चलमिति थ । पाठः ॥
- १२-३०६-३८ अवेक्ष्यात्मनीति झ । पाठः । जलं हन्तेव मीनानामिति ट । पाठः ॥
- १२-३०६-४४ एकारामो विशुद्धात्मेति ठ । ध । पाठः ॥
- १२-३०६-४५ ऋतूँश्चित्रान्संचरश्च गृहांस्तथेति ध । पाठः ॥
- १२-३०६-५१ बहुसंकटमिति ध । पाठः ॥
- १२-३०६-५२ अभक्तमटवीप्रायमिति ट । ध । पाठः ॥
- १२-३०६-६२ योगान्सर्वाननुभूयेह मर्त्य इति ध । पाठः ॥

शान्तिपर्व - अध्याय ३०७

॥ श्रीः ॥

१२.३०७. अध्यायः ३०७

Mahabharata - Shanti Parva - Chapter Topics

भीष्मेण युधिष्ठिरं प्रति साङ्ख्यनिरूपणम् ॥ १. ।

Mahabharata - Shanti Parva - Chapter Text

१२-३०७-० (७७७५२)

युधिष्ठिर उवाच । १२-३०७-०क्ष् (६४८२)

सम्पक्त्वयाऽयं नृपते वर्णितः शिष्टसंमतः ।

योगमार्गो यथान्यायं शिष्यायेह हितैषिणा ॥ १२-३०७-१ (७७७५३)

साङ्ख्ये त्विदानीं कात्स्न्येन विधिं प्रब्रूहि पृच्छते ।

त्रिषु लोकेषु यज्ज्ञानं सर्वं तद्विदितं हि ते ॥ १२-३०७-२ (७७७५४)

भीष्म उवाच । १२-३०७-३क्ष् (६४८३)

शृणु मे त्वमिदं कृत्स्नं साङ्ख्यानां विदितात्मनाम् ।

विदितं यतिभिः सर्वैः कपिलादिभिरीश्वरैः ॥ १२-३०७-३ (७७७५५)

यस्मिन्नविभ्रमाः केचिद्दृश्यन्ते मनुजर्षभ ।

गुणाश्च यस्मिन्बहवो दोषहानिश्च केवला ॥ १२-३०७-४ (७७७५६)

ज्ञानेन परिसङ्ख्याय सदोषान्विषयानृप ।

मानुषान्दुर्जयान्कृत्स्नान्पैशाचान्विषयांस्तथा ॥ १२-३०७-५ (७७७५७)

राक्षसान्विषयाञ्ज्ञात्वा यक्षाणां विषयांस्तथा ।

विषयानौरगाञ्ज्ञात्वा गान्धर्वविषयांस्तथा ॥ १२-३०७-६ (७७७५८)

पितृणां विषयाञ्ज्ञात्वा तिर्यक्षु चरतां नृप ।

सुपर्णविषयाञ्ज्ञात्वा मरुतां विषयांस्तथा ॥ १२-३०७-७ (७७७५९)

राजर्षिविषयाञ्ज्ञात्वा ब्रह्मर्षिविषयांस्तथा ।

आसुरान्विषयाञ्ज्ञात्वा वैश्वदेवांस्तथैव च ॥ १२-३०७-८ (७७७६०)

देवर्षिविषयाञ्ज्ञात्वा योगानामपि चेश्वरान् ।

प्रजापतीनां विषयान्ब्रह्मणो विषयांस्तथा ॥ १२-३०७-९ (७७७६१)

आयुषश्च परं कालं लोके विज्ञाय तत्त्वतः ।

सुखस्य च परं तत्त्वं विज्ञाय वदतां वर ॥ १२-३०७-१० (७७७६२)

प्राप्ते काले च यद्दुःखं सततं विषयैषिणाम् ।

तिर्यक्षु पततां दुःखं पततां नरके च यत् ॥ १२-३०७-११ (७७७६३)

स्वर्गस्य च गुणान्कृत्स्नान्दोषान्सर्वांश्च भारत ।

गपरिसंख्यानसंख्यानं सत्त्वं सांख्यगुणात्मकम् ।

वेदवादे येऽपि दोषा गुणा ये चापि वैदिकाः ॥ १२-३०७-१२ (७७७६४)

ज्ञानयोगे च ये दोषा गुणा योगे च ये नृप ।
 साङ्ख्यज्ञाने च ये दोषास्तथैव च गुणा नृप ।
 गदतरेषु च ये दोषा गुणास्तेषु च भारत ॥ १२-३०७-१३ (७७७६५)
 सत्त्वं दशगुणं ज्ञात्वा रजो नवगुणं तथा ।
 तमश्चाष्टगुणं ज्ञात्वा वृद्धिं सप्तगुणां तथा ॥ १२-३०७-१४ (७७७६६)
 षड्गुणं च मनो ज्ञात्वा नभः पञ्चगुणं तथा ।
 बुद्धिं चतुर्गुणां ज्ञात्वा तमश्च त्रिगुणं तथा ॥ १२-३०७-१५ (७७७६७)
 द्विगुणं च रजो ज्ञात्वा सत्त्वमेकगुणं पुनः ।
 सर्गं विज्ञाय तत्त्वेन प्रलये प्रेक्ष्य चात्मनः ॥ १२-३०७-१६ (७७७६८)
 ज्ञानविज्ञानसंपन्नाः कारणैर्भाविताः शुभाः ।
 प्राप्नुवन्ति शुभं मोक्षं सूक्ष्मा इव नभः परम् ॥ १२-३०७-१७ (७७७६९)
 रूपेण दृष्टिं संयुक्तां घ्राणं गन्धगुणेन च ।
 शब्दे सक्तं तथा श्रोत्रं जिह्वा रसगुणेषु च ॥ १२-३०७-१८ (७७७७०)
 त्वचं स्पर्शं तथा सक्तां वायुं नभसि चाश्रितम् ।
 मोहं तमसि संयुक्तं लोभमर्थेषु संश्रितम् ॥ १२-३०७-१९ (७७७७१)
 विष्णौ क्रान्तं बलं शक्रे कोष्ठे सक्तं तथाऽनलम् ।
 अप्सु देवीं समासक्तामपस्तेजसि संश्रिताः ॥ १२-३०७-२० (७७७७२)
 तेजः सूक्ष्मे च संयुक्तं वायुं नभसि चाश्रितम् ।
 नभो महति संयुक्तं महद्बुद्धौ च संश्रितम् ॥ १२-३०७-२१ (७७७७३)
 बुद्धिं तमसि संसक्तां तमो रजसि संश्रितम् ।
 रजः सत्त्वे तथा सक्तं सत्त्वं सक्तं तथाऽऽत्मनि ॥ १२-३०७-२२ (७७७७४)
 सक्तमात्मानमीशे च देवे नारायणे तथा ।
 देवं मोक्षे च संसक्तं मोक्षं सक्तं तु न क्वचित् ॥ १२-३०७-२३ (७७७७५)
 ज्ञात्वा सत्त्वयुतं देहं वृतं षोडशभिर्गुणैः ।
 स्वभावं चेतनां चैव ज्ञात्वा देहसमाश्रिते ॥ १२-३०७-२४ (७७७७६)
 मध्यस्थमेकमात्मानं पापं यस्मिन्न विद्यते ।
 द्वितीयं कर्म विज्ञाय नृपते विषयैषिणाम् ॥ १२-३०७-२५ (७७७७७)
 इन्द्रियाणीन्द्रियार्थांश्च सर्वानात्मनि संश्रितान् ।
 दुर्लभत्वं च मोक्षस्य विज्ञाय श्रुतिपूर्वकम् ॥ १२-३०७-२६ (७७७७८)
 प्राणापानौ समानं च व्यानोदानौ च तत्त्वतः ।
 आवहं चानिलं ज्ञात्वा प्रवहं चानिलं पुनः ॥ १२-३०७-२७ (७७७७९)
 सप्तवातांस्तथा शेषान्सप्तधा विहितान्पुनः ।
 प्रजापतीनृषींश्चैव मार्गांश्चैव बहून्वरान् ॥ १२-३०७-२८ (७७७८०)
 सप्तर्षींश्च बहूञ्ज्ञात्वा राजर्षींश्च परंतप ।
 सुरर्षीन्महतश्चान्यान्ब्रह्मर्षीन्सूर्यसन्निभान् ॥ १२-३०७-२९ (७७७८१)
 ऐश्वर्याच्च्यावितान्दृष्ट्वा कालेन महता नृप ।

महतां भूतसङ्घानां श्रुत्वा नाशं च पार्थिव ॥ १२-३०७-३० (७७७८२)
गतिं चाप्यशुभां ज्ञात्वा नृपते पापकर्मिणाम् ।
वैतरण्यां च यद्दुःखं पतितानां यमक्षये ॥ १२-३०७-३१ (७७७८३)
योनीषु च विचित्रासु संसारानशुभांस्तथा ।
जठरे चाशुभे वासं शोणितोदकभाजने ॥ १२-३०७-३२ (७७७८४)
श्लेष्ममूत्रपुरीषे च तीव्रगन्धसमन्विते ।
शुक्रशोणितसंघाते मज्जास्नायुपरिग्रहे ॥ १२-३०७-३३ (७७७८५)
सिराशतसमाकीर्णे नवद्वारे पुरेऽशुचौ ।
विज्ञायाहितमात्मानं योगांश्च विविधान्नृप ॥ १२-३०७-३४ (७७७८६)
तामसानां च जन्तूनां रमणीयावृतात्मनाम् ।
सात्विकानां च जन्तूनां कुत्सितं भरतर्षभ ॥ १२-३०७-३५ (७७७८७)
गर्हितं महतामर्थे साङ्ख्यानं विदितात्मनाम् ।
उपप्लवांस्तथा घोराञ्जशिनस्तेजसस्तथा ॥ १२-३०७-३६ (७७७८८)
ताराणां पतनं दृष्ट्वा नक्षत्राणां च पर्ययम् ।
द्वन्द्वानां विप्रयोगं च विज्ञाय कृपण नृप ॥ १२-३०७-३७ (७७७८९)
अन्योन्यभक्षणं दृष्ट्वा भूतानामपि चाशुभम् ।
बाल्ये मोहं च विज्ञाय क्षयं देहस्य चाशुभम् ॥ १२-३०७-३८ (७७७९०)
रागे मोहे च संप्राप्ते क्वचित्सत्त्वं समाश्रितम् ।
सहस्रेषु नरः कश्चिन्मोक्षबुद्धिं समाश्रितः ॥ १२-३०७-३९ (७७७९१)
दुर्लभत्वं च मोक्षस्य विज्ञाय श्रुतिपूर्वकम् ।
बहुमानमलब्धेषु लब्धे मध्यस्थतां पुनः ॥ १२-३०७-४० (७७७९२)
विषयाणां च दौरात्म्यं विज्ञाय नृपते पुनः ।
गतासूनां च कौन्तेय देहान्दृष्ट्वा तथाऽशुभान् ॥ १२-३०७-४१ (७७७९३)
वासं कुलेषु जन्तूनां दुःखं विज्ञाय भारत ।
ब्रह्मघ्नानां गतिं ज्ञात्वा पतितानां सुदारुणाम् ॥ १२-३०७-४२ (७७७९४)
सुरापाने च सक्तानां ब्राह्मणानां दुरात्मनाम् ।
गुरुदारप्रसक्तानां गतिं विज्ञाय चाशुभाम् ॥ १२-३०७-४३ (७७७९५)
जननीषु च वर्तन्ते येन सम्यग्युधिष्ठिर ।
सदेवकेषु लोकेषु येन वर्तन्ति मानवाः ॥ १२-३०७-४४ (७७७९६)
तेन ज्ञानेन विज्ञाय गतिं चाशुभकर्मणाम्
तिर्यग्योनिगतानां च विज्ञाय च गतिं पृथक् ॥ १२-३०७-४५ (७७७९७)
वेदवादांस्तथा चित्रानृतूनां पर्ययांस्तथा ।
क्षयं संवत्सराणां च मासानां च क्षयं तथा ॥ १२-३०७-४६ (७७७९८)
पक्षक्षयं तथा दृष्ट्वा दिवसानां च संक्षयम् ।
क्षयं वृद्धिं च चन्द्रस्य दृष्ट्वा प्रत्यक्षतस्तथा
॥ १२-३०७-४७ (७७७९९)

वृद्धिं दृष्ट्वा समुद्राणां क्षयं तेषां तथा पुनः ।
 क्षयं धनानां दृष्ट्वा च पुनर्वृद्धिं तथैव च ॥ १२-३०७-४८
 (७७८००)
 संयोगानां क्षयं दृष्ट्वा युगानां च विशेषतः ।
 क्षयं च दृष्ट्वा शैलानां क्षयं च सरितां तथा ॥ १२-३०७-४९ (७७८०१)
 वर्णानां च क्षयं दृष्ट्वा क्षयान्तं च पुनः पुनः ।
 जरा मृत्युस्तथा जन्म दृष्ट्वा दुःखानि चैव ह ॥ १२-३०७-५० (७७८०२)
 देहदोषांस्तथा ज्ञात्वा तेषां दुःखं च तत्त्वतः ।
 देहविकलवतां चैव सम्यग्विज्ञाय तत्त्वतः ॥ १२-३०७-५१ (७७८०३)
 आत्मदोषांश्च विज्ञाय सर्वानात्मनि संश्रितान् ।
 स्वदेहादुत्थितान्नाब्धांस्तथा विज्ञाय चाशुभान् ।
 गमूत्रश्लेष्मपुरीषादीन्स्वेदजांश्च सुकुत्सितान् ॥ १२-३०७-५२ (७७८०४)
 युधिष्ठिर उवाच । १२-३०७-५३क्ष् (६४८४)
 कान्स्वगात्रोद्भवान्दोषान्पश्यस्यमितविक्रम ।
 एतन्मे संशयं कृत्स्नं वक्तुमर्हसि तत्त्वतः ॥ १२-३०७-५३ (७७८०५)
 भीष्म उवाच । १२-३०७-५४क्ष् (६४८५)
 पञ्च दोषान्प्रभो देहे प्रवदन्ति मनीषिणः ।
 मार्गज्ञाः कापिलाः साङ्ख्याः शृणु तानरिसूदन ॥ १२-३०७-५४ (७७८०६)
 कामक्रोधौ भयं निद्रा पञ्चमः श्वास उच्यते ॥ १२-३०७-५५ (७७८०७)
 एते दोषाः शरीरेषु दृश्यन्ते सर्वदेहिनाम् ।
 छिन्दन्ति क्षमया क्रोधं कामं संकल्पवर्जनात् ॥ १२-३०७-५६ (७७८०८)
 सत्वसंसेवनान्निद्रामप्रमादाद्भयं तथा ।
 छिन्दन्ति पञ्चमं श्वासमल्पाहारतया नृप ॥ १२-३०७-५७ (७७८०९)
 गुणान्गुणशतैर्ज्ञात्वा दोषान्दोषशतैरपि ।
 हेतून्हेतुशतैश्चित्रैश्चित्रान्विज्ञाय तत्त्वतः ॥ १२-३०७-५८ (७७८१०)
 अपां फेनोपमं लोकं विष्णोर्मायाशतैश्चितम् ।
 चित्रभित्तिप्रतीकाशं नलसारमनर्थकम् ॥ १२-३०७-५९ (७७८११)
 तमः श्वभ्रनिभं दृष्ट्वा वर्षबुद्बुदसंनिभम् ।
 क्लेशप्रायं सुखाद्धीनं नाशोत्तरमिहावशम् ॥ १२-३०७-६० (७७८१२)
 रजस्तमसि संमग्नं पङ्के द्वीपमिवावशम् ।
 साङ्ख्या राजन्महाप्राज्ञास्त्यक्त्वा देहं प्रजाकृतं ॥ १२-३०७-६१ (७७८१३)
 ज्ञानयोगेन साङ्ख्येन व्यापिना महता नृप ।
 राजसानशुभान्गन्धांस्तांसांश्च तथाविधान् ॥ १२-३०७-६२ (७७८१४)
 पुण्यांश्च सात्विकान्गन्धान्स्पर्शजान्देहसंश्रितान् ।
 छित्त्वाऽऽशु ज्ञानशस्त्रेण तपो दण्डेन भारत ॥ १२-३०७-६३ (७७८१५)
 ततो दुःखोदधिं घोरं चिन्ताशोकमहाहृदम् ।

व्याधिमृत्युमहाग्राहं महाभयमहोरगम् ॥ १२-३०७-६४ (७७८१६)
 तमःकूर्मं रजोमीनं प्रज्ञया संतरन्त्युत ।
 स्नेहपङ्कं जरादुर्गं ज्ञानदीपमरिन्दम् ॥ १२-३०७-६५ (७७८१७)
 कर्मागाधं सत्यतीरं स्थितव्रतमरिन्दम् ।
 हिंसाशीघ्रमहावेगं नानारससमाकरम् ॥ १२-३०७-६६ (७७८१८)
 नानाप्रीतिमहारत्नं दुःखज्वरसमीरणम् ।
 शोकतृष्णामहावर्तं तीक्ष्णव्याधिमहागजम् ॥ १२-३०७-६७ (७७८१९)
 अस्थिसंघातसंघट्टं श्लेष्मफेनमरिन्दम् ।
 दानमुक्ताकरं घोरं शोणितहृदविद्धमम् ॥ १२-३०७-६८ (७७८२०)
 हसितोत्कृष्टनिर्घोषं नानाज्ञानसुदुस्तरम् ।
 रोदनाश्रुमलक्षारं सङ्गत्यागपरायणम् ॥ १२-३०७-६९ (७७८२१)
 पुत्रदारजलौकौघं मत्रिबान्धवपत्तनम् ।
 अहिंसासत्यमर्यादं प्राणत्यागमहोर्मिणम् ॥ १२-३०७-७० (७७८२२)
 वेदान्तगमनद्वीपं सर्वभूतदयोदकम् ।
 मोक्षदुर्लाभविषयं वडवामुखसागरम् ॥ १२-३०७-७१ (७७८२३)
 तरन्ति मुनयः सिद्धा ज्ञानयानेन भारत ।
 तीर्त्वाऽतिदुस्तरं जन्म विशन्ति विमलं नभः ॥ १२-३०७-७२ (७७८२४)
 तत्र तान्सुकृतीन्साङ्ग्यान्सूर्यो वहति रश्मिभिः ।
 पद्मन्तुवदाविश्य प्रसह्य विषयान्नृप ॥ १२-३०७-७३ (७७८२५)
 तत्र तान्प्रवहो वायुः प्रतिगृह्णाति भारत ।
 वीतरागान्यतीन्सिद्धान्वीर्ययुक्तास्तपोधनान् ॥ १२-३०७-७४ (७७८२६)
 सूक्ष्मः शीतः सुगन्धी च सुखस्पर्शश्च भारत ।
 सप्तानां मरुतां श्रेष्ठो लोकान्गच्छति यः शुभान् ।
 स तान्वहति कौन्तेय नभसः परमां गतिम् ॥ १२-३०७-७५ (७७८२७)
 नभो वहति लोकेश रजसः परमां गतिम् ।
 गतमो वहति लोकेश रजसः परमां गतिम् ।
 रजो वहति राजेन्द्र सत्वस्य परमां गतिम् ॥ १२-३०७-७६ (७७८२८)
 सत्वं वहति राजेन्द्र परं नारायणं प्रभुम् ।
 प्रभुर्वहति शुद्धात्मा परमात्मानमात्मना ॥ १२-३०७-७७ (७७८२९)
 परमात्मानमासाद्य तद्भूता यतयोऽमलाः ।
 अमृतत्वाय कल्पन्ते न निवर्तन्ति वा विभो ॥ १२-३०७-७८ (७७८३०)
 परमा सा गतिः पार्थ निर्द्वन्द्वानां महात्मनाम् ।
 सत्यार्जवरतानां वै सर्वभूतदयावताम् ॥ १२-३०७-७९ (७७८३१)
 युधिष्ठिर उवाच । १२-३०७-८०क्ष् (६४८६)
 स्थानमुत्तममासाद्य भगवन्तं स्थिरव्रताः ।
 आजन्ममरणं वा ते स्मरन्त्युत न वाऽनघ ॥ १२-३०७-८० (७७८३२)

यदत्र तथ्यं तन्मे त्वं यथावद्वक्तुमर्हसि ।
 त्वदृते पुरुषं नान्यं प्रष्टुमर्हामि कौरव ॥ १२-३०७-८१ (७७८३३)
 मोक्षे दोषो महानेष प्राप्य सिद्धिगतानृषीन् ।
 यदि तत्रैव विज्ञाने वर्तन्ते यतयः परे ॥ १२-३०७-८२ (७७८३४)
 प्रवृत्तिलक्षणं धर्मं पश्यामि परमं नृप ।
 मग्नस्य हि परे ज्ञाने किं न दुःखतरं भवेत् । १२-३०७-८३ (७७८३५)
 भीष्म उवाच । १२-३०७-८४क्ष् (६४८७)
 यथान्यायं त्वया तात प्रश्नः पृष्टः सुसंकटः ।
 बुधानामपि संमोहः प्रश्नेऽस्मिन्भरतर्षभ ॥ १२-३०७-८४ (७७८३६)
 अत्रापि तत्त्वं परमं शृणु सम्यङ्भयेरितम् ।
 बुद्धिश्च परमा यत्र कापिलानां महात्मनाम् ॥ १२-३०७-८५ (७७८३७)
 इन्द्रियाण्येव बुध्यन्ते स्वदेहे देहिनां नृप ।
 कारणान्यात्मनस्तानि सूक्ष्मः पश्यति तैस्तु सः ॥ १२-३०७-८६ (७७८३८)
 आत्मना विप्रहीणानि काष्ठकुड्यसमानि तु ।
 विनश्यन्ति न सदेहः फेना इव महार्णवे ॥ १२-३०७-८७ (७७८३९)
 इन्द्रियैः सह सुप्तस्य देहिनः शत्रुतापन ।
 सूक्ष्मश्चरति सर्वत्र नभसीव समीरणः ॥ १२-३०७-८८ (७७८४०)
 स पश्यति यथान्यायं स्पर्शान्स्पृशति वा विभो ।
 बुध्यमानो यथापूर्वमखिलेनेह भारत ॥ १२-३०७-८९ (७७८४१)
 इन्द्रियाणीह सर्वाणि स्वे स्वे स्थाने यथाविधि ।
 अनीशत्वात्प्रलीयन्ते सर्पा हतविषा इव ॥ १२-३०७-९० (७७८४२)
 इन्द्रियाणां तु सर्वेषां स्वस्थानेष्वेव सर्वशः ।
 आक्रम्य गतयः सूक्ष्माश्चरत्यात्मा न संशयः ॥ १२-३०७-९१ (७७८४३)
 सत्वस्य च गुणान्कृत्स्नान्नजसश्च गुणान्पुनः ।
 गुणांश्च तमसः सर्वान्गुणान्बुद्धेश्च भारत ॥ १२-३०७-९२ (७७८४४)
 गुणांश्च मनसश्चापि नभसश्च गुणांश्च सः ।
 गुणान्वायोश्च धर्मात्मंस्तेजसां च गुणान्पुनः ॥ १२-३०७-९३ (७७८४५)
 अपां गुणांस्तथा पार्थ पार्थिवांश्च गुणानपि ।
 सर्वात्मना गुणैर्व्याप्तः क्षेत्रज्ञेषु युधिष्ठिर ॥ १२-३०७-९४ (७७८४६)
 आत्मा च याति क्षेत्रज्ञं कर्मणी च शुभाशुभे ।
 शिष्या इव महात्मानमिन्द्रियाणि च तं प्रभो ॥ १२-३०७-९५ (७७८४७)
 प्रकृतिं चाप्यतिक्रम्य गच्छत्यात्मानमव्ययम् ।
 परं नारायणं देवं निर्द्वन्द्वं प्रकृतेः परम् ॥ १२-३०७-९६ (७७८४८)
 विमुक्तः सर्वपापेभ्यः प्रविष्टस्तमनामयम् ।
 परमात्मानमगुणं न निवर्तति भारत ॥ १२-३०७-९७ (७७८४९)
 शिष्टं तत्र मनस्तात इन्द्रियाणि च भारत ।

आगच्छन्ति यथाकालं गुरोः संदेशकारिणः ॥ १२-३०७-९८ (७७८५०)
 शक्यं चाल्पेन कालेन शान्तिं प्राप्तुं गुणार्थिना ।
 एवमुक्तेन कौन्तेय युक्तज्ञानेन मोक्षिणा ॥ १२-३०७-९९ (७७८५१)
 साङ्ख्या राजन्महाप्राज्ञा गच्छन्ति परमां गतिम् ।
 ज्ञानेनानेन कौन्तेय तुल्यं ज्ञानं न विद्यते ॥ १२-३०७-१०० (७७८५२)
 अत्र ते संशयो मा भूज्ज्ञानं सांख्यं परं मतम् ।
 अक्षरं ध्रुवमव्यक्तं पूर्णं ब्रह्म सनातनम् ॥ १२-३०७-१०१ (७७८५३)
 अनादिमध्यनिधनं निर्द्वन्द्वं कर्तृ शाश्वतम् ।
 कूटस्थं चैव नित्यं च यद्वदन्ति शमात्मकाः ॥ १२-३०७-१०२ (७७८५४)
 यतः सर्वाः प्रवर्तन्ते सर्गप्रलयविक्रियाः ।
 यच्च शंसन्ति शास्त्रेषु वदन्ति परमर्षयः ॥ १२-३०७-१०३ (७७८५५)
 सर्वे विप्राश्च देवाश्च तथा शमविदो जनाः ।
 ब्रह्मण्यं परमं देवमनन्तं परमच्युतम् ॥ १२-३०७-१०४ (७७८५६)
 प्रार्थयन्तश्च तं विप्रा वदन्ति गुणबुद्धयः ।
 सम्यग्युक्तास्तथा योगाः साङ्ख्याश्चामितदर्शनाः ॥ १२-३०७-१०५ (७७८५७)
 अमूर्तेस्तस्य कौन्तेय साङ्ख्यं मूर्तिरिति श्रुतिः ।
 अभिज्ञानानि तस्याहुर्मतं हि भरतर्षभ ॥ १२-३०७-१०६ (७७८५८)
 द्विविधानीह भूतानि पृथिव्यां पृथिवीपते ।
 जङ्गमाजङ्गमाख्यानि जङ्गमं तु विशिष्यते ॥ १२-३०७-१०७ (७७८५९)
 ज्ञानं महद्यद्वि महत्सु राज
 न्वेदेषु साङ्ख्येषु तथैव योगे ।
 यच्चापि दृष्टं विविधं पुराणे
 साङ्ख्यागतं तन्निखिलं नरेन्द्र ॥ १२-३०७-१०८ (७७८६०)
 यच्चेतिहासेषु महत्सु दृष्टं
 यच्चार्थशास्त्रे नृप शिष्टजुष्टे ।
 ज्ञानं च लोके यदिहास्ति किञ्चि
 त्साङ्ख्यागतं तच्च महन्महात्मन् ॥ १२-३०७-१०९ (७७८६१)
 शमश्च दृष्टः परमं बलं च
 ज्ञानं च साङ्ख्यं च यथावदुक्तम् ।
 तपांसि सूक्ष्माणि सुखानि चैव
 साङ्ख्ये यथावद्विहितानि राजन् ॥ १२-३०७-११० (७७८६२)
 विपर्यये तस्य हि पार्थ देवा
 न्गच्छन्ति साङ्ख्याः सततं सुखेन ।
 तांश्चानुसंचार्य ततः कृतार्थाः
 पतन्ति विप्रेषु यतेषु भूयः ॥ १२-३०७-१११ (७७८६३)
 हित्वा च देहं प्रविशन्ति मोक्षं

दिवौकसो द्यामिव पार्थ साङ्ख्याः ।
 अतोऽधिकं तेऽभिरता महार्थे
 साङ्ख्ये द्विजाः पार्थिव शिष्टजुष्टे ॥ १२-३०७-११२ (७७८६४)
 तेषां न तिर्यग्गमनं हि दृष्टं
 नार्वाग्गतिः पापकृताधिवासः ।
 च चाबुधानामपि ते द्विजातयो
 ये ज्ञानमेतन्नृपतेऽनुरक्ताः ॥ १२-३०७-११३ (७७८६५)
 साङ्ख्यं विशालं परमं पुराणं
 महार्णवं विमलमुदाहरन्ति
 कृत्स्नं च साङ्ख्यं नृपते महात्मा
 नारायणो धारयतेऽप्रमेयम् ॥ १२-३०७-११४ (७७८६६)
 एतन्मयोक्तं नरदेव तत्त्वं
 नारायणो विश्वमिदं पुराणम् ।
 स सर्गकाले च करोति सर्गं
 संहारकाले च तदत्ति भूयः ॥ १२-३०७-११५ (७७८६७)
 संहृत्य सर्वं निजदेहसंस्थं
 कृत्वाऽप्सु शेते जगदन्तरात्मा ॥ १२-३०७-११६ (७७८६८)

इति श्रीमन्महाभारते शान्तिपर्वणि मोक्षधर्मपर्वणि
 सप्ताधिकत्रिंशत्तमोऽध्यायः ॥ ३०७. ।

Mahabharata - Shanti Parva - Chapter Footnotes

१२-३०७-१ सम्यक्त्वया यज्ञपते इति थ । पाठः ॥
 १२-३०७-४ यस्मिन्न विश्रमाः इति थ । पाठः ॥
 १२-३०७-५ दोषान्विषयजान्नृपेति थ । पाठः ॥
 १२-३०७-९ विषयांश्च प्रणाशान्तान्ब्रह्मणो विषयांस्तथेति थ । पाठः ॥
 १२-३०७-१९ तनुं स्पर्शो इति झ । पाठः ॥
 १२-३०७-२० कोष्ठे उदरे । देवीं पृथ्वीम् ॥
 १२-३०७-२४ सत्वगुणं देहमिति झ । पाठः ॥
 १२-३०७-३६ उपप्लवान् उपरागान् । तेजसः सूर्यस्य ॥
 १२-३०७-३७ नराणां पतनं दृष्ट्वेति थ । पाठः । बन्धूनां विप्रयोगं
 चेति ट । पाठः । द्वन्द्वानां दम्पतीनाम् ॥
 १२-३०७-३९ क्वचित्पुंसि ॥
 १२-३०७-४० बहुमानं अत्यादरम् । मध्यस्थतां औदासीन्यम् ॥
 १२-३०७-४१ दौरात्म्यं बन्धहेतुताम् ॥
 १२-३०७-४२ कुलेषु गृहेषु ॥

१२-३०७-४५ विज्ञाय गतयः पृथगिति थ । पाठः ॥
१२-३०७-४८ क्षयं वनानामिति थ । पाठः ॥
१२-३०७-५९ नलसारं नलतृणवदन्तःसारदीनम् ॥
१२-३०७-६० क्लेशप्रायं क्लेशबहुलम् ॥
१२-३०७-६५ स्पर्शद्विपमरिन्दमेति ट । थ । पाठः ॥
१२-३०७-६७ व्याधिमहारुजमिति थ । पाठः ॥
१२-३०७-७६ तमसः परमां गतिमिति थ । पाठः ॥
१२-३०७-८३ मग्नस्य हि परं ज्ञानमिति झ । पाठः ॥
१२-३०७-८५ तथापि परमं तत्त्वमिति ट । थ । पाठः ॥
१२-३०७-१०४ सर्वे देवाश्च वेदाश्चेति ट । पाठः ॥

शान्तिपर्व - अध्याय ३०८

॥ श्रीः ॥

१२.३०८. अध्यायः ३०८

Mahabharata - Shanti Parva - Chapter Topics

भीष्मेण युधिष्ठिरं प्रति

क्षराक्षरलक्षणप्रतिपादकजनकवसिष्ठसंवादानुवादः ॥ १. ।

Mahabharata - Shanti Parva - Chapter Text

१२-३०८-० (७७८६९)

युधिष्ठिर उवाच । १२-३०८-०क्ष् (६४८८)

किं तदक्षरमित्युक्तं यस्मान्नावर्तते पुनः ।

किंच तत्क्षरमित्युक्तं यस्मादावर्तते पुनः ॥ १२-३०८-१ (७७८७०)

अक्षरधरयोर्व्यक्तं पृच्छाम्यरिनिषूदन ।

उपलब्धुं महाबाहो तत्त्वेन कुरुनन्दन ॥ १२-३०८-२ (७७८७१)

त्वं हि ज्ञाननिधिर्विप्रैरुच्यसे वेदपारगैः ।

ऋषिभिश्च महाभागैर्यतिभिश्च महात्मभिः ॥ १२-३०८-३ (७७८७२)

शेषमत्यं दिनानां ते दक्षिणायनभास्करे ।

आवृत्ते भगवत्यर्के गन्तासि परमां गतिम् ॥ १२-३०८-४ (७७८७३)

त्वयि प्रतिगते श्रेयः कुतः श्रोष्यामहे वयम् ।

कुरुवंशप्रदीपस्त्वं ज्ञानदीपेन दीप्यसे ॥ १२-३०८-५ (७७८७४)

तदेतच्छ्रोतुमिच्छामि त्वत्तः कुरुकुलोद्वह ।

न तृष्यामीह राजेन्द्र शृण्वन्नमृतमीदृशम् ॥ १२-३०८-६ (७७८७५)

भीष्म उवाच । १२-३०८-७क्ष् (६४८९)

अत्र ते वर्तयिष्यामि इतिहासं पुरातनम् ।

वसिष्ठस्य च संवादं करालजनकस्य च ॥ १२-३०८-७ (७७८७६)

वसिष्ठं श्रेष्ठमासीनमृषीणां भास्करद्युतिम् ।
 पप्रच्छ जनको राजा ज्ञानं नैःश्रेयसं परम् ॥ १२-३०८-८ (७७८७७)
 परमध्यात्मकुशलमध्यात्मगतिनिश्चयम् ।
 मैत्रावरुणिमासीनमभिवाद्य कृताञ्जलिः ॥ १२-३०८-९ (७७८७८)
 स्वक्षरं प्रश्रितं वाक्यं मधुरं चाप्यनुल्वणम् ।
 पप्रच्छर्षिवरं राजा करालजनकः पुरा ॥ १२-३०८-१० (७७८७९)
 भगवञ्श्रोतुमिच्छामि परं ब्रह्म सनातनम् ।
 यस्मान्न पुनरावृत्तिमाप्नुवन्ति मनीषिणः ॥ १२-३०८-११ (७७८८०)
 यच्च तत्क्षरमित्युक्तं यत्रेदं क्षरते जगत् ।
 यच्चाक्षरमिति प्रोक्तं शिवं क्षेम्यमनामयम् ॥ १२-३०८-१२ (७७८८१)
 वसिष्ठ उवाच । १२-३०८-१३क्ष (६४९०)
 श्रूयतां पृथिवीपाल क्षरतीदं यथा जगत् ।
 यन्न क्षरति पूर्वेण यावत्कालेन चाप्यथ ॥ १२-३०८-१३ (७७८८२)
 युगं द्वादशसाहस्रं कल्पं विद्धि चतुर्युगम् ।
 दशकल्पशतावृत्तमहस्तद्ब्राह्ममुच्यते ॥ १२-३०८-१४ (७७८८३)
 रात्रिश्चैतावती राजन्यस्यान्ते प्रतिबुध्यते ।
 सृजत्यनन्तकर्माणं महान्तं भूतमग्रजम् ॥ १२-३०८-१५ (७७८८४)
 मूर्तिमन्तममूर्तात्मा विश्वं शंभुः स्वयंभुवम् ।
 अणिमा लघिमा प्राप्तिरीशानं ज्योतिरव्ययम् ॥ १२-३०८-१६ (७७८८५)
 सर्वतः पाणिपादं तत्सर्वतोक्षिशिरोमुखम् ।
 सर्वतः श्रुतिमल्लोके सर्वमावृत्य तिष्ठति ॥ १२-३०८-१७ (७७८८६)
 हिरण्यगर्भो भगवानेष बुद्धिरिति स्मृतः ।
 महानिति च योगेषु विरिञ्चिरिति चाप्यजः ॥ १२-३०८-१८ (७७८८७)
 साङ्ख्ये च पद्यते शास्त्रे नामभिर्बहुधात्मकः ।
 विचित्ररूपो विश्वात्मा एकाक्षर इति स्मृतः ॥ १२-३०८-१९ (७७८८८)
 वृत्तं नैकात्मकं येन कृतं त्रैलोक्यमात्मना ।
 तथैव बहुरूपत्वाद्विश्वरूप इति स्मृतः ॥ १२-३०८-२० (७७८८९)
 एष वै विक्रियापन्नः सृजत्यात्मानमात्मना ।
 अहंकारं महातेजाः प्रजापतिरंकृतम् ॥ १२-३०८-२१ (७७८९०)
 अव्यक्ताद्यक्तमापन्नं विद्यासर्गं वदन्ति तम् ।
 महान्तं चाप्यहंकारमविद्यासर्गमेव च ॥ १२-३०८-२२ (७७८९१)
 अपरश्च परश्चैव समुत्पन्नौ तथैकतः ।
 विद्याविद्येति विख्याते श्रुतिशास्त्रार्थचिन्तकैः ॥ १२-३०८-२३ (७७८९२)
 भूतसर्गमहंकारात्तृतीयं विद्धि पार्थिव ।
 अहंकारेषु सर्वेषु चतुर्थं विद्धि वैकृतम् ॥ १२-३०८-२४ (७७८९३)
 वायुज्योतिरथाकाशमापोऽथ पृथिवी तथा ।

शब्दः स्पर्शश्च रूपं च रसो गन्धस्तथैव च ॥ १२-३०८-२५ (७७८९४)
 एवं युगपदुत्पन्नं दशवर्गमसंशयम् ।
 पञ्चमं विद्धि राजेन्द्र भौतिकं सर्गमर्थवत् ॥ १२-३०८-२६ (७७८९५)
 श्रोत्रं त्वक्चक्षुषी जिह्वा घ्राणमेव च पञ्चमम् ।
 वाक्च हस्तौ च पादौ च पायुर्मेढ्रं तथैव च ॥ १२-३०८-२७ (७७८९६)
 बुद्धीन्द्रियाणि चैतानि तथा कर्मेन्द्रियाणि च ।
 संभूतानीह युगपन्मनसा सह पार्थिव ॥ १२-३०८-२८ (७७८९७)
 एषा तत्त्वचतुर्विंशत्सर्वाकृतिषु वर्तते ।
 यां ज्ञात्वा नाभिशोचन्ति ब्राह्मणास्तत्त्वदर्शिनः ॥ १२-३०८-२९ (७७८९८)
 एतद्देहं समाख्यानं त्रैलोक्ये सर्वदेहिषु ।
 वेदितव्यं नरश्रेष्ठ सदेवनरदानवे ॥ १२-३०८-३० (७७८९९)
 सयक्षभूतगन्धर्वे सकिन्नरमहोरगे ।
 सचारणपिशाचे वै सदेवर्षिनिशाचरे ॥ १२-३०८-३१ (७७९००)
 सदंशकीटमशक्रे सपूतिकृमिमूषिके ।
 शुनि श्वपाके चैणेये सचाण्डाले सपुल्कसे ॥ १२-३०८-३२ (७७९०१)
 हस्त्यश्वखरशार्दूले सवृके गवि चैव ह ।
 यच्च मूर्तिमयं किञ्चित्सर्वत्रैतन्निदर्शनम् ॥ १२-३०८-३३ (७७९०२)
 जले भुवि तथाऽऽकाशे नान्यत्रेति विनिश्चयः ।
 स्थानं देहवतामस्ति इत्येवमनुशुश्रुम ॥ १२-३०८-३४ (७७९०३)
 कृत्स्नमेतावतस्तात क्षरते व्यक्तसंज्ञितम् ।
 अहन्यहनि भूतात्मा ततः क्षर इति स्मृतः ॥ १२-३०८-३५ (७७९०४)
 एतद्धि क्षरमित्युक्तं क्षरतीदं यथा जगत् ।
 जगन्मोहात्मकं प्राहुरव्यक्तं व्यक्तसंज्ञकम् ॥ १२-३०८-३६ (७७९०५)
 महान्मोहात्मको नित्यमेतत्क्षरनिदर्शनम् ।
 कथितं ते महाराजन्यस्मान्नावर्तते पुनः ॥ १२-३०८-३७ (७७९०६)
 पञ्चविंशतिमो विष्णुर्निस्तत्त्वस्तत्त्वसंज्ञितः ।
 तत्त्वसंश्रयणादेतत्त्वमाहुर्मनीषिणः ॥ १२-३०८-३८ (७७९०७)
 यन्मूर्त्यमसृजद्व्यक्तं तत्तन्मूर्त्यधितिष्ठति ।
 चतुर्विंशतिमोऽव्यक्तो ह्यमूर्तः पञ्चविंशकः ॥ १२-३०८-३९ (७७९०८)
 स एव हृदि सर्वासु मूर्तिष्वात्मावतिष्ठते ।
 चेतयञ्चेतनान्नित्यं सर्वमूर्तिरमूर्तिमान् ॥ १२-३०८-४० (७७९०९)
 सर्वप्रत्ययधर्मिण्यां स सर्गः प्रत्ययात्मकः ।
 गोचरे वर्तते नित्यं निर्गुणो गुणसंज्ञिते ॥ १२-३०८-४१ (७७९१०)
 एवमेष महानात्मा सर्गप्रलयकोविदः ।
 विकुर्वाणः प्रकृतिमानभिमन्यत्यबुद्धिमान् ॥ १२-३०८-४२ (७७९११)
 तमः सत्वरजोयुक्तस्तासु तास्विह योनिषु ।

लीयते प्रतिबुद्धत्वादबुद्धजनसेवनात् ॥ १२-३०८-४३ (७७९१२)
 सहवासनिवासात्मा नान्योऽहमिति मन्यते ।
 योऽहं सोहमिति ह्युक्त्वा गुणानेवानुवर्तते ॥ १२-३०८-४४ (७७९१३)
 तमसा तामसान्भावान्विविधान्प्रतिपद्यते ।
 रजसा राजसांश्चैव सात्त्विकान्सत्वसंश्रयात् ॥ १२-३०८-४५ (७७९१४)
 शुक्ललोहितकृष्णानि रूपाण्येतानि त्रीणि तु ।
 सर्वाण्येतानि रूपाणि यानीह प्राकृतानि वै ॥ १२-३०८-४६ (७७९१५)
 तामसा निरयं यान्ति राजसा मानुपानथ ।
 सात्त्विका देवलोकाय गच्छन्ति सुखभागिनः ॥ १२-३०८-४७ (७७९१६)
 निष्कैवल्येन पापेन तिर्यग्योनिमवाप्नुयात् ।
 पुण्यपापेन मानुष्यं पुण्येनैकेन देवताः ॥ १२-३०८-४८ (७७९१७)
 एवमव्यक्तविषयं क्षरमाहुर्मनीषिणः ।
 पञ्चविंशतिमो योऽयं ज्ञानादेव प्रवर्तते ॥ १२-३०८-४९ (७७९१८)

इति श्रीमन्महाभारते शान्तिपर्वणि मोक्षधर्मपर्वणि
 अष्टाधिकत्रिंशत्तमोऽध्यायः ॥ ३०८. ।

Mahabharata - Shanti Parva - Chapter Footnotes

१२-३०८-५ ज्ञानद्रव्येण दीप्यस इति ड । ध । पाठः ॥
 १२-३०८-७ करालनामाजनकः करालजनकस्तस्य । एतत्ते वर्तयिष्यामीति
 ट । ड । थ । पाठः ॥
 १२-३०८-९ कुशलं ऊहापोहसमर्थम् । गतिरनुभवस्तेन
 निश्चयोऽस्यास्तीति तथा । मैत्रावरुणिं वसिष्ठम् ॥
 १२-३०८-२२ महत्तश्चाप्यहंकारमिति ड । ध । पाठः ॥
 १२-३०८-२३ अविधिश्च विधिश्चैवेति झ
 । पाठः । श्रुतिश्चाध्यात्मचिन्तकैरिति ड । थ । ध । पाठः ॥
 १२-३०८-३७ एतत्क्षेत्रनिदर्शनमिति ट । ड । ध । पाठः ॥
 १२-३०८-३९ यां तु मूर्तिं सृजत्येषा तां मूर्तिमधितिष्ठतीति ट । पाठः ॥
 १२-३०८-४१ सर्गप्रलयधर्मिण्या ससर्गप्रलयात्मक इति झ । पाठः ॥
 १२-३०८-४२ सर्गप्रत्ययकोविद इति ट । ध । पाठः । अक्षरः
 क्षरमात्मानमभिमज्जत्यबुद्धिमानिति थ । पाठः ॥
 १२-३०८-४४ सहवासविनाशित्वान्नान्योऽहमिति झ । पाठः ॥
 १२-३०८-४६ जातानि प्राकृतानि वै इति ड । थ । पाठः । जानीहि
 प्राकृतानि वै इति ध । पाठः ॥

शान्तिपर्व - अध्याय ३०९

॥ श्रीः ॥

१२.३०९. अध्यायः ३०९

Mahabharata - Shanti Parva - Chapter Topics

भीष्मेण युधिष्ठिरं प्रति

जीवानामज्ञाननिमित्तकानर्थप्राप्त्यादिप्रतिपादकवसिष्ठकराल-

जनकसंवादानुवादः ॥ १. ।

Mahabharata - Shanti Parva - Chapter Text

१२-३०९-० (७७९१९)

वसिष्ठ उवाच । १२-३०९-०क्ष् (६४९१)

एवमप्रतिबुद्धत्वादबुद्धमनुवर्तनात् ।

देहाद्देहसहस्राणि तथा समभिपद्यते ॥ १२-३०९-१ (७७९२०)

तिर्यग्योनिःसहस्रेषु कदाचिद्देवतास्वपि ।

उपपद्यति संयोगाद्गुणैः सह गुणक्षयात् ॥ १२-३०९-२ (७७९२१)

मानुषत्वाद्दिवं याति दिवो मानुष्यमेति च ।

मानुष्यान्निरयस्थानमनन्तं प्रतिपद्यते ॥ १२-३०९-३ (७७९२२)

कोशकारो यथाऽऽत्मानं कीटः समनुरुन्धति ।

सूत्रतन्तुगुणैर्नित्यं तथाऽयमगुणो गुणैः ॥ १२-३०९-४ (७७९२३)

द्वन्द्वमेति च निर्द्वन्द्वस्तासु तास्विह योनिषु ।

शीर्षरोगेऽक्षिरोगे च दन्तशूले गलग्रहे ॥ १२-३०९-५ (७७९२४)

जलोदरे तृषारोगे ज्वरगण्डे विषूचके ।

श्वित्रकुष्ठेऽग्निदग्धे च सिध्मापस्मारयोरपि ॥ १२-३०९-६ (७७९२५)

यानि चान्यानि द्वन्द्वानि प्राकृतानि शरीरिषु ।

उत्पद्यन्ते विचित्राणि तान्येषोऽप्यभिमन्यते ॥ १२-३०९-७ (७७९२६)

अभिमन्यत्यभीमानात्तथैव सुकृतान्यपि ॥ १२-३०९-८ (७७९२७)

शुक्लवासाश्च दुर्वासाः शायी नित्यमधस्तथा ।

मण्डूकशायी च तथा वीरासनगतस्तथा ॥ १२-३०९-९ (७७९२८)

चीरधारणमाकाशे शयनं स्थानमेव च ।

इष्टकाप्रस्तरे चैव कण्टकप्रस्तरे तथा ॥ १२-३०९-१० (७७९२९)

भस्मप्रस्तरशायी च भूमिशय्याऽनुलेपनः ।

वीरस्थानाम्बुपङ्के च शयनं फलकेषु च ॥ १२-३०९-११ (७७९३०)

विविधासु च शय्यासु फलगृह्यान्वितस्तथा ।

मुञ्जमेखलनग्नत्वं क्षौमकृष्णाजिनानि च ॥ १२-३०९-१२ (७७९३१)

शण्वापरिधानो व्याघ्रचर्मपरिच्छदः ।

सिंहतचर्मपरिधानः पट्टवासास्तथैव च ॥ १२-३०९-१३ (७७९३२)

फलकपरिधानश्च तथा कण्टकवस्त्रधृत् ।

कीटकार्पासवसनश्चीरवासास्तथैव च ॥ १२-३०९-१४ (७७९३३)
 वस्त्राणि चान्यानि बहून्यभिमन्यत्यबुद्धिमान् ।
 भोजनानि विचित्राणि रत्नानि विविधानि च ॥ १२-३०९-१५ (७७९३४)
 एकवस्त्रान्तराशित्वमेककालिकभोजनम् ।
 चतुर्थाष्टमकालश्च षष्ठकालिक एव च ॥ १२-३०९-१६ (७७९३५)
 षड्रात्रभोजनञ्चैव तथैवाष्टाहभोजनः ।
 सप्तरात्रदशाहारो द्वादशाहिकभोजनः ॥ १२-३०९-१७ (७७९३६)
 मासोपवासी मूलाशी फलाहारस्तथैव च ।
 वायुभक्षोऽम्बुपिण्याकदधिगोमयभोजनः ॥ १२-३०९-१८ (७७९३७)
 गोमूत्रभोजनञ्चैव शाकपुष्पाद एव च ।
 शेवालभोजनञ्चैव तथाऽऽचामेन वर्तयन् ॥ १२-३०९-१९ (७७९३८)
 वर्तयञ्शीर्षणैश्च प्रकीर्णफलभोजनः ।
 विविधानि च कृच्छ्राणि सेवते सिद्धिकाङ्क्षया ॥ १२-३०९-२० (७७९३९)
 चान्द्रायणानि विधिवल्लिङ्गानि विविधानि च ।
 चातुराश्रम्यपन्थानमाश्रयत्यपथानपि ॥ १२-३०९-२१ (७७९४०)
 उपाश्रमानप्यपरान्पाषण्डान्विविधानपि ।
 विविक्ताश्च शिलाच्छायास्तथा प्रस्रवणानि च ॥ १२-३०९-२२ (७७९४१)
 पुलिनानि विविक्तानि विविक्तानि वनानि च ।
 देवस्थानानि पुण्यानि विविक्तानि सरांसि च ॥ १२-३०९-२३ (७७९४२)
 विविक्ताश्चापि शैलानां गुहा गृहनिभोपमाः ।
 विविक्तानि च जप्यानि व्रतानि विविधानि च ॥ १२-३०९-२४ (७७९४३)
 नियमान्विविधांश्चापि विविधानि तपांसि च ।
 यज्ञांश्च विविधाकारान्विधींश्च विविधांस्तथा ॥ १२-३०९-२५ (७७९४४)
 वणिक्पथं द्विजक्षत्रं वैश्यं शूद्रांस्तथैव च ।
 दानं च विविधाकारं दीनान्धकृपणादिषु ॥ १२-३०९-२६ (७७९४५)
 अभिमन्यत्यसंबोधात्तथैव त्रिविधान्गुणान् ।
 सत्त्वं रजस्तमश्चैव धर्मार्थौ काम एव च ॥ १२-३०९-२७ (७७९४६)
 प्रकृत्याऽऽत्मानमेवात्मा एवं प्रवि भजत्युत ।
 स्वधाकारवषट्कारौ स्वाहाकारनमस्क्रियाः ॥ १२-३०९-२८ (७७९४७)
 याजनाध्यापनं दानं तथैवाहुः प्रतिग्रहम् ।
 यजनाध्ययने चैव यच्चान्यदपि किञ्चन ॥ १२-३०९-२९ (७७९४८)
 जन्ममृत्युविवादे च तथा विशसनेऽपि च ।
 शुभाशुभमयं सर्वमेतदाहुः क्रियाफलम् ॥ १२-३०९-३० (७७९४९)
 प्रकृतिः कुरुते देवी भवं प्रलयमेव च ।
 दिवसान्ते गुणानेतानभ्येत्यैकोऽवतिष्ठते ॥ १२-३०९-३१ (७७९५०)
 रश्मिजालमिवादित्यस्तत्तत्काले नियच्छति ।

एवमेषोऽसकृत्सर्वं क्रीडार्थमभिमन्यते ॥ १२-३०९-३२ (७७९५१)
 आत्मरूपगुणानेतान्विविधान्हृदयप्रियान् ।
 एवमेव विकुर्वाणः सर्गप्रलयधर्मिणी ॥ १२-३०९-३३ (७७९५२)
 क्रियां क्रियापथे रक्तस्त्रिगुणांस्त्रिगुणाधिपः ।
 क्रियां क्रियापथोपेतस्तथा तदभिमन्यते ॥ १२-३०९-३४ (७७९५३)
 प्रकृत्या सर्वमेवेदं जगदन्धीकृतं विभो ।
 रजसा तमसा चैव व्याप्तं सर्वमनेकधा ॥ १२-३०९-३५ (७७९५४)
 एवं द्वन्द्वान्यथैतानि वर्तन्ते मयि नित्यशः ।
 ममैवैतानि जायन्ते धावन्ते तानि मामिति ॥ १२-३०९-३६ (७७९५५)
 निस्तर्तव्यान्यथैतानि सर्वाणीति नराधिप ।
 मन्यतेऽयं ह्यबुद्धित्वात्तथैव सुकृतान्यपि ॥ १२-३०९-३७ (७७९५६)
 भोक्तव्यानि मयैतानि देवलोकगतेन वै ।
 इहैव चैनं भोक्ष्यामि शुभाशुभफलोदयम् ॥ १२-३०९-३८ (७७९५७)
 पुण्यमेव तु कर्तव्यं तत्कुत्वा सुसुखं मम ।
 यावदन्तं च मे सौख्यं जात्यां जात्यां भविष्यति ॥ १२-३०९-३९ (७७९५८)
 भविष्यति च मे दुःखं कृतेनेहाप्यनन्तकम् ।
 महद्दुःखं हि मानुष्यं निरये चापि मज्जनम् ॥ १२-३०९-४० (७७९५९)
 निरयाच्चापि मानुष्यं कालेनैष्याम्यहं पुनः ।
 मनुष्यत्वाच्च देवत्वं देवत्वात्पौरुषं पुनः ॥ १२-३०९-४१ (७७९६०)
 मनुष्यत्वाच्च निरयं पर्यायेणोपगच्छति ।
 य एवं वेत्ति नित्यं वै निरात्मात्मगुणैर्वृतः ॥ १२-३०९-४२ (७७९६१)
 तेन देवमनुष्येषु निरये चोपपद्यते ।
 ममत्वेनावृतो नित्यं तत्रैव परिवर्तते ॥ १२-३०९-४३ (७७९६२)
 सर्गकोटिसहस्राणि मरणान्तासु योनिषु ।
 य एवं कुरुते कर्म शुभाशुभफलात्मकम् ॥ १२-३०९-४४ (७७९६३)
 स एवं फलमाप्नोति त्रिषु लोकेषु मूर्तिमान् ।
 प्रकृतिः कुरुते कर्म शुभाशुभफलात्मकम् ।
 प्रकृतिश्च तदश्नाति त्रिषु लोकेषु कामगा ॥ १२-३०९-४५ (७७९६४)
 तिर्यग्योनिमनुष्यत्वे देवलोके तथैव च ।
 त्रीणि स्थानानि चैतानि जानीयात्प्राकृतानिह ॥ १२-३०९-४६ (७७९६५)
 अलिङ्गां प्रकृतिं त्वाहुर्लिङ्गैरनुमिमीमहे ।
 तथैव पौरुषं लिङ्गमनुमानाद्धि गम्यते ॥ १२-३०९-४७ (७७९६६)
 स लिङ्गान्तरमासाद्य प्राकृतं लिङ्गमव्रणम् ।
 व्रणद्वाराण्यधिष्ठाय कर्मणाऽऽत्मनि पश्यति ॥ १२-३०९-४८ (७७९६७)
 श्रोत्रादीनि तु सर्वाणि पञ्च कर्मेन्द्रियाण्यथ ।
 वागादीनि प्रवर्तन्ते गुणेष्विह गुणैः सह ॥ १२-३०९-४९ (७७९६८)

अहमेतानि वै सर्वं मय्येतानीन्द्रियाणि ह ।
 निरिन्द्रियो हि मन्तेत व्रणवानस्मि निर्व्रणः ॥ १२-३०९-५० (७७९६९)
 अलिङ्गो लिङ्गमात्मानमकालः कालमात्मनः ।
 असत्त्वं सत्त्वमात्मानमतत्त्वं तत्त्वमात्मनः ॥ १२-३०९-५१ (७७९७०)
 अमृत्युर्मृत्युमात्मानमचरश्चरमात्मनः ।
 अक्षेत्रः क्षेत्रमात्मानमसर्गः सर्गमात्मनः ॥ १२-३०९-५२ (७७९७१)
 अतपास्तप आत्मानमगतिर्गतिमात्मनः ।
 अभवो भवमात्मानमभयो भयमात्मनः ॥ १२-३०९-५३ (७७९७२)
 गकर्ता कर्तृ चात्मानमबीजो बीजमात्मनः ।
 अक्षरः क्षरमात्मानमबुद्धिस्त्वभिमन्यते ॥ १२-३०९-५४ (७७९७३)

इति श्रीमन्महाभारते शान्तिपर्वणि मोक्षधर्मपर्वणि
 नवाधिकत्रिंशत्तमोऽध्यायः ॥ ३०९. ।

Mahabharata - Shanti Parva - Chapter Footnotes

१२-३०९-१ अबुद्धमनुवर्तत इति झ । ट । पाठः । अबुद्धं अबोधं
 अज्ञानम् । भावे निष्ठा न तेन नञ्समासः ॥
 १२-३०९-२ गुणक्षयात् गुणसामर्थ्यात् । क्षि
 क्षयैश्वर्ययोरित्यैश्वर्यार्थस्य क्षिधातो रूपम् ॥
 १२-३०९-६ यक्ष्मापस्मारयोरपि इति ध । पाठः ॥
 १२-३०९-७ तान्येषोऽप्यभिपद्यते इति ध । पाठः ॥
 १२-३०९-९ मण्डूकवत्पाणिपादं संकोच्यन्युब्जः शेते इति मण्डूकशायी ॥
 १२-३०९-१० आकाशे निरावरणेदेशे ॥
 १२-३०९-१२ फलगृह्या फलाशा ॥
 १२-३०९-१३ शाणीवालपरीधान इति झ । पाठः ॥
 १२-३०९-१४ फलकं भूर्जत्वगादि ॥
 १२-३०९-१९ आचामेन भक्तमण्डेन ॥
 १२-३०९-२४ गृहेषु ये निभाः नितरां भान्ति ते । दिव्यगृहोपमा इत्यर्थः ॥
 १२-३०९-३० विशसने संग्रामे ॥
 १२-३०९-३१ भवं सृष्टिम् । अभ्येत्य ग्रसित्वा ॥
 १२-३०९-३४ क्रियापये कर्ममार्गे ॥
 १२-३०९-३९ यावद्दानस्य मे सौख्यं इति ट । ड । थ । पाठः ॥
 १२-३०९-५१ अगतिर्गतिमात्मन इति ध । पाठः ॥

शान्तिपर्व - अध्याय ३१०

॥ श्रीः ॥

१२.३१०. अध्यायः ३१०

१२-३१०-० (७७९७४)

वसिष्ठ उवाच । १२-३१०-०क्ष् (६४९२)

एवमप्रतिबुद्धत्वादबुद्धजनसेवनात् ।

सर्गकोटिसहस्राणि मरणान्तानि गच्छति ॥ १२-३१०-१ (७७९७५)

धाम्ना धामसहस्राणि पतनान्तानि गच्छति ।

तिर्यग्योनौ मनुष्यत्वे देवलोके तथैव च ॥ १२-३१०-२ (७७९७६)

चन्द्रमा इव भूतानां पुनस्तत्र सहस्रशः ।

लीयतेऽप्रतिबुद्धत्वादेवमेष ह्यबुद्धिमान् ॥ १२-३१०-३ (७७९७७)

कला पञ्चदशी योनिस्तद्धाम इति मन्यते ।

नित्यमेतं विजानीहि सोमं वै षोडशीं कलाम् ॥ १२-३१०-४ (७७९७८)

कलया जायते जन्तुः पुनः पुनरबुद्धिमान् ।

धाम तस्योपयुञ्जन्ति भूय एवोपजायते ॥ १२-३१०-५ (७७९७९)

षोडशी तु कला सूक्ष्मा स सोम उपधार्यताम् ।

न तूपयुज्यते देवैर्देवानुपयुनक्ति सा ॥ १२-३१०-६ (७७९८०)

एतामक्षपयित्वा हि जायते नृपसत्तम ।

सा ह्यस्य प्रकृतिर्दृष्टा तत्क्षयान्मोक्ष उच्यते ॥ १२-३१०-७ (७७९८१)

तदेवं षोडशकलं देहमव्यक्तसंज्ञिकम् ।

ममायमिति मन्वानस्तत्रैव परिवर्तते ॥ १२-३१०-८ (७७९८२)

पञ्चविंशस्तथैवात्मा तस्यैवाप्रतिबोधनात् ।

विमलश्च विशुद्धश्च शुद्धामलनिषेवणात् ॥ १२-३१०-९ (७७९८३)

अशुद्ध एव शुद्धात्मा तादृग्भवति पार्थिव ।

अबुद्धसेवनाच्चापि बुद्धोऽप्यबुद्धतां व्रजेत् ॥ १२-३१०-१० (७७९८४)

तथैवाप्रतिबुद्धोऽपि विज्ञेयो नृपसत्तम ।

प्रकृतेस्त्रिगुणायस्तु सेवनात्प्राकृतो भवेत् ॥ १२-३१०-११ (७७९८५)

करालजनक उवाच । १२-३१०-१२क्ष् (६४९३)

अक्षरक्षरयोरेषु द्वयोः संबन्ध उच्यते ।

स्त्रीपुंसोश्चापि भगवन्संबन्धस्तद्वदुच्यते ॥ १२-३१०-१२ (७७९८६)

ऋते तु पुरुषं नेह स्त्री गर्भं धारयत्युत ।

ऋते स्त्रियं न पुरुषो रूपं निर्वर्तयेत्तथा ॥ १२-३१०-१३ (७७९८७)

अन्योन्यस्याभिसंबन्धादन्योन्यगुणसंश्रयात् ।
 रूपं निर्वर्तयत्येतदेवं सर्वासु योनिषु ॥ १२-३१०-१४ (७७९८८)
 स्त्रीपुंसोरभिसंबन्धादन्योन्यगुणसंश्रयात् ।
 ऋतौ निर्वर्त्यते रूपं तद्वक्ष्यामि निदर्शनम् ॥ १२-३१०-१५ (७७९८९)
 ये गुणाः पुरुषस्येह ये च मातृगुणास्तथा ।
 अस्थि स्नायु च मज्जानं जानीमः पैतृकान्द्विज ॥ १२-३१०-१६ (७७९९०)
 त्वङ्भासं शोणितं चेति मातृजान्यपि शुश्रुम ।
 एवमेताद्विद्वजश्रेष्ठ वेदे शास्त्रे च पद्यते ॥ १२-३१०-१७ (७७९९१)
 प्रमाणं यच्च वेदोक्तं शास्त्रोक्तं यच्च पद्यते ।
 वेदशास्त्रप्रमाणानां प्रमाणं तत्सनातनम् ॥ १२-३१०-१८ (७७९९२)
 श्रान्योन्यगुणसंरोधादन्योन्यगुणसंश्रयात् ॥
 एवमेवाभिसंबद्धौ नित्यं प्रकृतिपूरुषौ ॥ १२-३१०-१९ (७७९९३)
 पश्यामि भगवंस्तस्मान्मोक्षधर्मो न विद्यते ।
 अथवाऽनन्तरकृतं किञ्चिदेव निदर्शनम् ।
 तन्ममाचक्ष्व तत्त्वेन प्रत्यक्षो ह्यसि सर्वथा ॥ १२-३१०-२० (७७९९४)
 मोक्षकामा वयं चापि काङ्क्षामो यदनामयम् ।
 अदेहमजरं नित्यमतीन्द्रियमनीश्वरम् ॥ १२-३१०-२१ (७७९९५)
 वसिष्ठ उवाच । १२-३१०-२२क्ष (६४९४)
 यदेतदुक्तं भवता देवशास्त्रनिदर्शनम् ।
 एवमेतद्यथा चैतन्न गृह्णाति तथा भवान् ॥ १२-३१०-२२ (७७९९६)
 धार्यते हि त्वया ग्रन्थ उभयोर्वेदशास्त्रयोः ।
 न च ग्रन्थस्य तत्त्वज्ञो यथावत्त्वं नरेश्वरः ॥ १२-३१०-२३ (७७९९७)
 यो हि वेदे च शास्त्रे च ग्रन्थधारणतत्परः ।
 न च ग्रन्थार्थतत्त्वज्ञस्तस्य तद्धारणं वृथा ॥ १२-३१०-२४ (७७९९८)
 मारं स वहते तस्य ग्रन्थस्यार्थं न वेत्ति यः ।
 यस्तु ग्रन्थार्थतत्त्वज्ञो नास्य ग्रन्थगुणो वृथा ॥ १२-३१०-२५ (७७९९९)
 ग्रन्थस्यार्थस्य पृष्टः संस्तादृशो वक्तुमर्हति ।
 यथातत्त्वाभिगमनादर्थं तस्य स विन्दति ॥ १२-३१०-२६ (७८०००)
 वस्तु संसत्सु कथयेद्ग्रन्थार्थस्थूलबुद्धिमान् ।
 स कथं मन्दविज्ञानो ग्रन्थं वक्ष्यति निर्णयात् ॥ १२-३१०-२७ (७८००१)
 निर्णयं चापि छिद्रात्मा न तं वक्ष्यति तत्त्वतः ।
 सोपहास्यात्मतामेति यस्माच्चावाप्तवानपि ॥ १२-३१०-२८ (७८००२)
 तस्मात्त्वं शृणु राजेन्द्र यथैतदनुद्दृश्यते ।
 याथातथ्येन साङ्ख्येषु योगेषु च महात्मसु ॥ १२-३१०-२९ (७८००३)
 यदेव योगाः पश्यन्ति साङ्ख्यैस्तदवगम्यते ।
 एकं साङ्ख्यं च योगं च यः पश्यति स बुद्धिमान् ॥ १२-३१०-३० (७८००४)

त्वङ्भासं रुधिरं मेदः पित्तं मज्जा च स्नायु च ।
 एतदैन्द्रियकं तात तद्भवानिदमाह माम् ॥ १२-३१०-३१ (७८००५)
 द्रव्याद्द्रव्यस्य निर्वृत्तिरिन्द्रियादिन्द्रियं तथा ।
 देहाद्देहमवाप्नोति बीजाद्वीजं तथैव च ॥ १२-३१०-३२ (७८००६)
 निरिन्द्रियस्याबीजस्य निर्द्रव्यस्याप्यदेहिनः ।
 कथं गुणा भविष्यन्ति निर्गुणत्वान्महात्मनः ॥ १२-३१०-३३ (७८००७)
 गुणा गुणेषु जायन्ते तत्रैव निविशन्ति च ।
 एवं गुणाः प्रकृतितो जायन्ते निविशन्ति च ॥ १२-३१०-३४ (७८००८)
 त्वङ्भासं रुधिरं मेदः पित्तं मज्जाऽस्थि स्नायु च ।
 अष्टौ तान्यथ शुक्लेण जानीहि प्राकृतानि वै ॥ १२-३१०-३५ (७८००९)
 पुमांश्चैवापुमांश्चैव त्रैलिङ्ग्यं प्राकृतं स्मृतम् ।
 न वा पुमान्पुमांश्चैव स लिङ्गीत्यभिधीयते ॥ १२-३१०-३६ (७८०१०)
 अलिङ्गात्प्रकृतिर्लिङ्गैरुपालभ्यति सात्मजैः ।
 यथा पुष्पफलैर्नित्यमृतवो मूर्तयस्तथा ॥ १२-३१०-३७ (७८०११)
 एवमप्यनुमानेन ह्यलिङ्गमुपलभ्यते ।
 पञ्चविंशतिमस्तात लिङ्गेषु नियतात्मकः ॥ १२-३१०-३८ (७८०१२)
 अनादिनिधनोऽनन्तः सर्वदर्शी निरामयः ।
 केवलं त्वभिमानीत्वादगुणेष्वगुणा उच्यते ॥ १२-३१०-३९ (७८०१३)
 गुणा गुणवतः सन्ति निर्गुणस्य कुतो गुणाः ।
 तस्मादेवं विजानन्ति ये जना गुणदर्शिनः ॥ १२-३१०-४० (७८०१४)
 यदा त्वेष गुणनिव प्रकृतावनुमन्यते ।
 तदा स गुणवानेव परमं नानुपश्यति ॥ १२-३१०-४१ (७८०१५)
 यत्तं बुद्धेः परं प्राहुः साङ्ख्ययोगाश्च सर्वशः ।
 बुध्यमानं महाप्राज्ञमबुद्धपरिवर्जनात् ॥ १२-३१०-४२ (७८०१६)
 अप्रबुद्धमथाव्यक्तं गुणं प्राहुरनीश्वरम् ।
 निर्गुणं चेश्वरं नित्यमधिष्ठातारमेव च ॥ १२-३१०-४३ (७८०१७)
 प्रकृतेश्च गुणानां च पञ्चविंशतिकं बुधाः ।
 साङ्ख्ययोगे च कुशला बुध्यन्ते परमैषिणः ॥ १२-३१०-४४ (७८०१८)
 यदा प्रबुद्धास्त्वव्यक्तमवस्थाजन्मभीरवः ।
 बुध्यमानं प्रबुद्धेन गमयन्ति समन्ततः ॥ १२-३१०-४५ (७८०१९)
 एतन्निर्दर्शनं सम्यगसम्यक्चार्थदर्शनम् ।
 बुध्यमानाप्रबुद्धाना पृथग्पृथगरिन्दम् ॥ १२-३१०-४६ (७८०२०)
 परस्परेणैतदुक्तं क्षराक्षरनिर्दर्शनम् ।
 एकत्वमक्षरं प्राहुर्नानात्वं क्षरमुच्यते ॥ १२-३१०-४७ (७८०२१)
 पञ्चविंशतिनिष्ठोऽयं यदा सम्यक्प्रचक्षते ।
 एकत्वं दर्शनं चास्य नानात्वं चाप्यदर्शनम् ॥ १२-३१०-४८ (७८०२२)

तत्त्वनिस्तत्त्वयोरेतत्पृथग्नेव निदर्शनम् ।
पञ्चविंशतितत्त्वं तु तत्त्वमाहुर्मनीषिणः ॥ १२-३१०-४९ (७८०२३)
निस्तत्त्वं पञ्चविंशस्य परमाहुर्निदर्शनम् ।
वर्गस्य वर्गमाचारं तत्त्वं तत्त्वात्सनातनम् ॥ १२-३१०-५० (७८०२४)

इति श्रीमन्महाभारते शान्तिपर्वणि मोक्षधर्मपर्वणि
दशाधिकत्रिंशत्तमोऽध्यायः ॥ ३१० ।

Mahabharata - Shanti Parva - Chapter Footnotes

१२-३१०-९ तस्यैव प्रतिसाधनात् इति ट । थ । पाठः ॥
१२-३१०-११ तथैव प्रतिबुद्धोऽपीति थ । ध । पाठः ॥
१२-३१०-१५ रत्यर्थमभिसंबन्धादिति ट । पाठः ॥
१२-३१०-२७ न यः संसत्स्विति झ । पाठः ॥
१२-३१०-२८ यस्माच्चैवात्मवानपीति झ । पाठः ॥
१२-३१०-२९ योगेशेषु मह्यत्मस्विति ध । पाठः ॥
१२-३१०-३३ निरिन्द्रियस्य बीजस्येति ट । ड । थ । पाठः ॥
१२-३१०-३६ स्त्रीलिङ्गं माकृतं स्मृतमिति ड । थ । पाठः ॥
१२-३१०-४२ यं तु बुद्धेः परं इति ट । पाठः । यत्तद्बुद्धेरिति
झ । पाठः ॥
१२-३१०-४३ सगुणं प्राहुरीश्वरमिति ट । पाठः । अगुणं प्राहुरिति
झ । पाठः ॥
१२-३१०-४६ असत्यत्वार्थदर्शनमिति ड । पाठः । असक्त्वार्थदर्शनमिति
ट । थ । पाठः ॥
१२-३१०-४९ पञ्चविंशतिकत्वं तु इति ट
। पाठः । पञ्चविंशतिसर्गं तु इति झ । पाठः ॥

शान्तिपर्व - अध्याय ३११

॥ श्रीः ॥

१२.३११. अध्यायः ३११

Mahabharata - Shanti Parva - Chapter Topics

भीष्मेण युधिष्ठिरं प्रति

साङ्ख्यप्रतिपादकवसिष्ठकरालजनकसंवादानुवादः ॥ १. ।

Mahabharata - Shanti Parva - Chapter Text

१२-३११-० (७८०२५)

जनक उवाच । १२-३११-०क्ष (६४९५)

मानात्वैकत्वमित्युक्तं त्वयैतदृषिसत्तम ।
 पश्यामि वाभिसंदिग्धमेतयोर्वै निदर्शनम् ॥ १२-३११-१ (७८०२६)
 तथाऽबुद्धप्रबुद्धाभ्यां बुध्यमानस्य चानघ ।
 स्थूलबुद्ध्या न पश्यामि तत्त्वमेतन्न संशयः ॥ १२-३११-२ (७८०२७)
 अक्षरक्षरयोर्युक्तं त्वया यदपि कारणम् ।
 तदप्यस्थिरबुद्धित्वात्प्रनष्टमिव मेऽनघ ॥ १२-३११-३ (७८०२८)
 तदेतच्छ्रोतुमिच्छामि नानात्वैकत्वदर्शनम् ।
 प्रबुद्धमप्रबुद्धं च बुध्यमानं च तत्त्वतः ॥ १२-३११-४ (७८०२९)
 विद्याविद्ये च भगवन्नक्षरं क्षरमेव च ।
 साङ्ख्यं योगं च कात्स्न्येन पृथक्चैवापृथक्च ह ॥ १२-३११-५
 (७८०३०)
 वसिष्ठ उवाच । १२-३११-६क्ष् (६४९६)
 हन्त ते संप्रवक्ष्यामि यदेतदनुपृच्छसि ।
 योगकृत्यं महाराज पृथगेव शृणुष्व मे ॥ १२-३११-६ (७८०३१)
 योगकृत्यं तु योगानां ध्यानमेव परं बलम् ।
 तच्चापि द्विविधं ध्यानमाहुर्वेदविदो जनाः ॥ १२-३११-७ (७८०३२)
 एकाग्रता च मनसः प्राणायामस्तथैव च ।
 प्राणायामस्तु सगुणो निर्गुणो मनसस्तथा ॥ १२-३११-८ (७८०३३)
 मूत्रोत्सर्गपुरीषे च भोजने च नराधिप ।
 द्विकालं नाभियुञ्जीत शेषं युञ्जीत तत्परः ॥ १२-३११-९ (७८०३४)
 इन्द्रियाणीन्द्रियार्थेभ्यो निवर्त्य मनसा मुनिः ।
 दशद्वादशभिर्वापि चतुर्विंशत्परं ततः ॥ १२-३११-१० (७८०३५)
 तं चोदनाभिर्मतिमानात्मानं चोदयेदथ ।
 तिष्ठन्तमजरं यं तु यत्तदुक्तं मनीषिभिः ॥ १२-३११-११ (७८०३६)
 तैश्चात्मा सततं योज्य इत्येवमनुशुश्रुम् ।
 द्रुतं ह्यहीनमनसो नान्यथेति विनिश्चयः ॥ १२-३११-१२ (७८०३७)
 विमुक्तः सर्वसङ्गेभ्यो लध्वाहारो जितेन्द्रियः ॥
 पूर्वरात्रेऽपररात्रे च धारयेत मनोऽऽत्मनि ॥ १२-३११-१३ (७८०३८)
 स्थिरीकृत्येन्द्रियग्रामं मनसा मिथिलेश्वर ।
 मनो बुद्ध्या स्थिरं कृत्वा पाषाण इव निश्चलः ॥ १२-३११-१४ (७८०३९)
 स्थाणुवच्चाप्यकम्पः स्याद्धारुवच्चापि निश्चलः ।
 बुधा विधिविधानज्ञास्तदा युक्तं प्रचक्षते ॥ १२-३११-१५ (७८०४०)
 न शृणोति न चाघ्राति न रस्यति न पश्यति ।
 न च स्पर्शं विजानाति न संकल्पयते मनः ॥ १२-३११-१६ (७८०४१)
 न चाभिमन्यते किञ्चिन्न च बुध्यति काष्ठवत् ।
 तदा प्रकृतिमापन्नं युक्तमाहुर्मनीषिणः ॥ १२-३११-१७ (७८०४२)

निर्वाते हि यथा दीप्यन्दीपस्तद्वत्प्रकाशते ।
निर्लिङ्गो विचलश्चोर्ध्वं न तिर्यग्गतिमाप्नुयात् ॥ १२-३११-१८ (७८०४३)
तदा तमनुपश्येत यस्मिन्दृष्टे तु कथ्यते ।
हृदयस्थोऽन्तरात्मेति ज्ञेयो ज्ञस्तात मद्भिधैः ॥ १२-३११-१९ (७८०४४)
विधूम इव सप्तार्चिरादित्य इव रश्मिमान् ।
वैद्युतोऽग्निरिवाकाशे दृश्यतेऽऽत्मा तथाऽऽत्मनि ॥ १२-३११-२० (७८०४५)
संपश्यन्ति महात्मानो धृतिमन्तो मनीषिणः ।
ब्राह्मणा ब्रह्मयोनिस्था ह्ययोनिमृतात्मकम् ॥ १२-३११-२१ (७८०४६)
तदेवाहुरणुभ्योऽणु तन्महद्भ्यो महत्तरम् ।
तत्तत्र सर्वभूतेषु ध्रुवं तिष्ठन्न दृश्यते ॥ १२-३११-२२ (७८०४७)
बुद्धिद्रव्येण दृश्येत मनोदीपेन लोककृत् ।
महतस्तमसस्तात पारे तिष्ठन्न तामसः ॥ १२-३११-२३ (७८०४८)
स च मानस इत्युक्तस्तत्त्वज्ञैर्वेदपारगैः ।
विमलो वितमस्कश्च निर्लिङ्गोऽलिङ्गसंज्ञकः ॥ १२-३११-२४ (७८०४९)
योगमेतत्तु योगानां मन्ये योगस्य लक्षणम् ।
एवं पश्यं प्रपश्यन्ति आत्मस्थमजरं परम् ॥ १२-३११-२५ (७८०५०)
योगदर्शनमेतावदुक्तं ते तत्त्वतो मया ।
साङ्ख्याज्ञानं प्रवक्ष्यामि परिसंख्यानदर्शनम् ॥ १२-३११-२६ (७८०५१)
अव्यक्तमाहुः प्रकृतिं परां प्रकृतिवादिनः ।
तस्मान्महत्समुत्पन्नं द्वितीयं राजसत्तम ॥ १२-३११-२७ (७८०५२)
अहंकारस्तु महत्स्तृतीय इति नः श्रुतम् ।
पञ्चभूतान्यहंकारादाहुः साङ्ख्यनिदर्शिनः ॥ १२-३११-२८ (७८०५३)
एताः प्रकृतयश्चाष्टौ विकाराश्चापि षोडश ।
पञ्च चैव विशेषा वै तथा पञ्चेन्द्रियाणि च ॥ १२-३११-२९ (७८०५४)
एतावदेव तत्त्वानां साङ्ख्या आहुर्मनीषिणः ।
साङ्ख्ये विधिविधानज्ञा नित्यं साङ्ख्यपथे रताः ॥ १२-३११-३० (७८०५५)
यस्माद्यदभिजायेत तत्तत्रैव प्रलीयते ।
लीयन्ते प्रतिलोमानि सृज्यन्ते चान्तरात्मना ॥ १२-३११-३१ (७८०५६)
अनुलोमेन जायन्ते लीयन्ते प्रतिलोमतः ।
गुणा गुणेषु सततं सागरस्योर्मयो यथा ॥ १२-३११-३२ (७८०५७)
सर्वप्रलय एतावान्प्रकृतेर्नृपसत्तम ।
एकत्वं प्रलये चास्य बहुत्वं च यदाऽसृजत् ॥ १२-३११-३३ (७८०५८)
एवमेव च राजेन्द्र विज्ञेयं ज्ञेयचिन्तकैः ।
अधिष्ठाता य इत्युक्तस्तस्याप्येतन्निदर्शनम् ॥ १२-३११-३४ (७८०५९)
एकत्वं च बहुत्वं च प्रकृतेरनुतत्त्ववान् ।
एकत्वं प्रलये चास्य बहुत्वं च प्रवर्तनात् ॥ १२-३११-३५ (७८०६०)

बहुधाऽऽत्मानमकरोत्प्रकृतिः प्रसावत्मिका ।
 तच्च क्षेत्रं महानात्मा पञ्चविंशोऽधितिष्ठति ॥ १२-३११-३६ (७८०६१)
 अधिष्ठातेति राजेन्द्र प्रोच्यते यतिसत्तमैः ।
 अधिष्ठानादधिष्ठाता क्षेत्राणामिति नः श्रुतम् ॥ १२-३११-३७ (७८०६२)
 क्षेत्रं जानाति चाव्यक्तं क्षेत्रज्ञ इति चोच्यते ।
 अव्यक्तके पुरे शेते पुरुषश्चेति कथ्यते ॥ १२-३११-३८ (७८०६३)
 अन्यदेव च क्षेत्रं स्यादन्यः क्षेत्रज्ञ उच्यते ।
 क्षेत्रमव्यक्तमित्युक्तं ज्ञाता वै पञ्चविंशकः ॥ १२-३११-३९ (७८०६४)
 अन्यदेव वचो ज्ञानं स्यादन्यज्ज्ञेयमुच्यते ।
 ज्ञानमव्यक्तमित्युक्तं ज्ञेयो वै पञ्चविंशकः ॥ १२-३११-४० (७८०६५)
 अव्यक्तं क्षेत्रमित्युक्तं यथासत्त्वं तथेश्वरम् ।
 अनीश्वरमतत्त्वं च तत्त्वं तत्पञ्चविंशकम् ॥ १२-३११-४१ (७८०६६)
 साङ्ख्यदर्शनमेतावत्परिसङ्ख्यानदर्शनम् ।
 साङ्ख्याः प्रकुर्वते चैव प्रकृतिं च प्रचक्षते ॥ १२-३११-४२ (७८०६७)
 तत्त्वानि च चतुर्विंशत्परिसंख्याय तत्त्वतः ।
 साङ्ख्याः सह प्रकृत्या तु निस्तत्त्वः पञ्चविंशकः ॥ १२-३११-४३ (७८०६८)
 पञ्चविंशो प्रबुद्धात्मा बुध्यमान इति स्मृतः ।
 यदा तु बुध्यतेऽऽत्मानं तदा भवति केवलः ॥ १२-३११-४४ (७८०६९)
 सम्यग्दर्शनमेतावद्भाषितं तव तत्त्वतः ।
 एवमेतद्विजानन्तः साम्यतां प्रतियान्त्युत ॥ १२-३११-४५ (७८०७०)
 सम्यङ्निर्दर्शनं नाम प्रत्यक्षं प्रकृतेस्तथा ।
 गुणतत्त्वाद्यथैतानि निर्गुणोऽन्यस्तथा भवेत् ॥ १२-३११-४६ (७८०७१)
 न त्वेवं वर्तमानानामवृत्तिर्विद्यते पुनः ।
 विद्यतेऽक्षरभावत्वे स परात्परमव्ययम् ॥ १२-३११-४७ (७८०७२)
 पश्येरन्नेकमतयो न सम्पक्तेषु दर्शनम् ।
 तेऽव्यक्तं प्रतिपद्यन्ते पुनः पुनररिन्दम् ॥ १२-३११-४८ (७८०७३)
 सर्वमेतद्विजानन्तो नासर्वस्य प्रबोधनात् ।
 व्यक्तीभूता भविष्यन्ति व्यक्तस्य वशवर्तिनः ॥ १२-३११-४९ (७८०७४)
 सर्वमवर्यक्तमित्युक्तमसर्वः पञ्चविंशकः ।
 य एनमभिजानन्ति न भयं तेषु विद्यते ॥ १२-३११-५० (७८०७५)

इति श्रीमन्महाभारते शान्तिपर्वणि मोक्षधर्मपर्वणि
 एकादशाधिकत्रिंशत्तमोऽध्यायः ॥ ३११. ।

Mahabharata - Shanti Parva - Chapter Footnotes

१२-३११-३ अक्षरक्षरयोरुक्तमिति ट । पाठः । अक्षरक्षरयोगेन

त्वयेति थ। पाठः ॥
 १२-३११-७ तत्रापि विविधमिति ड । थ। पाठः ॥
 १२-३११-९ विकारं नाभियुज्जीतेति ड । थ। पाठः । त्रिकालं
 नाभियुज्जीतेति झ । पाठः ॥
 १२-३११-१० मनसात्मनीति ट । पाठः ॥
 १२-३११-१२ द्रुतं ह्यदीनेति ध । पाठः ॥
 १२-३११-१९ दृष्टेति कथ्यत इति ट । ड। थ। पाठः ॥
 १२-३११-२१ यं पश्यन्ति महात्मान इति ट । ध। पाठः ॥
 १२-३११-४१ तथा तत्त्वं तथेश्वरमिति ट । ड। थ। पाठः ॥
 १२-३११-४७ विद्यते क्षरभावत्वं यो नैवं वेत्ति पार्थिव इति ट
 । ड। थ। पाठः ॥
 १२-३११-४९ न सर्वस्य प्रबोध नादिति ध । पाठः ॥

शान्तिपर्व - अध्याय ३१२

॥ श्रीः ॥

१२.३१२. अध्यायः ३१२

Mahabharata - Shanti Parva - Chapter Topics

भीष्मेण युधिष्ठिरंप्रति

विद्याऽविद्यादिप्रतिपादकवसिष्ठकरालजनकसंवादानुवादः ॥ १. ।

Mahabharata - Shanti Parva - Chapter Text

१२-३१२-० (७८०७६)

वसिष्ठ उवाच । १२-३१२-०क्ष् (६४९७)

साङ्ख्यदर्शनमेतावदुक्तं ते नृपसत्तम् ।

विद्याविद्ये त्विदानीं मे त्वं निबोधानुपूर्वशः ॥ १२-३१२-१ (७८०७७)

अविद्यामाहुरव्यक्तं सर्गप्रलयधर्मिणीम् ।

सर्गप्रलयनिर्मुक्तो विद्यो वै पञ्चविंशकः ॥ १२-३१२-२ (७८०७८)

गएकत्वं च बहुत्वं च प्रकृतेरनु तत्त्ववित् ।

परस्परं तु विद्यां वै त्वं निबोधानुपूर्वशः ।

यथोक्तमृषिभिस्तात साङ्ख्यस्यास्य निदर्शनम् ॥ १२-३१२-३ (७८०७९)

कर्मेन्द्रियाणां सर्वेषां विद्या बुद्धीन्द्रियं स्मृतम् ।

बुद्धीन्द्रियाणां च तथा विशेषा इति नः श्रुतम् ॥ १२-३१२-४ (७८०८०)

विशेषाणां मनस्तेषां विद्यामाहुर्मनीषिणः ।

मनसः पञ्चभूतानि विद्या इत्यभिचक्षते ॥ १२-३१२-५ (७८०८१)

अहंकारस्तु भूतानां पञ्चानां नात्र संशयः ।

अहंकारस्य च तथा बुद्धिर्विद्या नरेश्वर ॥ १२-३१२-६ (७८०८२)

बुद्धेः प्रकृतिरव्यक्तं तत्त्वानां परमेश्वरम् ।
 विद्या ज्ञेया नरश्रेष्ठ विधिश्च परमः स्मृतः ॥ १२-३१२-७ (७८०८३)
 अव्यक्तस्य परं प्राहुर्विद्यां वै पञ्चविंशकम् ।
 सर्वस्य सर्वमित्युक्तं ज्ञेयं ज्ञानस्य पार्थिव ॥ १२-३१२-८ (७८०८४)
 ज्ञानमव्यक्तमित्युक्तं ज्ञेयो वै पञ्चविंशकः ।
 तथैव ज्ञानमव्यक्तं विज्ञाता पञ्चविंशक ॥ १२-३१२-९ (७८०८५)
 विद्याविद्यार्थितत्त्वेन मयोक्ता ते विशेषतः ।
 अक्षरं च क्षरं चैव यदुक्तं तन्निबोध मे ॥ १२-३१२-१० (७८०८६)
 उभावेतौ क्षरावुक्तावुभावेतौ क्षराक्षरौ ।
 कारणं तु प्रवक्ष्यामि यथाख्यातो न जानतः ॥ १२-३१२-११ (७८०८७)
 अनादिनिधनावेतावुभावेवेश्वरौ मतौ ।
 तत्त्वसंज्ञावुभावेतौ प्रोच्यते ज्ञानचिन्तकैः ॥ १२-३१२-१२ (७८०८८)
 सर्गप्रलयधर्मत्वादव्यक्तं प्राहुरक्षरम् ।
 तदेतद्गुणसर्गाय विकुर्वाणं पुनःपुनः ॥ १२-३१२-१३ (७८०८९)
 गुणानां महदादीनामुत्पद्यन्ते परम्पराः ।
 अधिष्ठानं क्षेत्रमाहुरेतत्तत्पञ्चविंशकम् ॥ १२-३१२-१४ (७८०९०)
 यदा तु गुणजालं तदव्यक्तात्मनि संक्षिपेत् ।
 तदा सह गुणैस्तैस्तु पञ्चविंशो विलीयते ॥ १२-३१२-१५ (७८०९१)
 गुणा गुणेषु लीयन्ते तदैका प्रकृतिर्भवेत् ।
 क्षेत्रज्ञोऽपि यदा तात तत्क्षेत्रे संप्रलीयते ॥ १२-३१२-१६ (७८०९२)
 तदाऽक्षरत्वं प्रकृतिर्गच्छते गुणसंज्ञिता ।
 निर्गुणत्वं च वैदेह गुणेष्वप्रतिवर्तनात् ॥ १२-३१२-१७ (७८०९३)
 एवमेव च क्षेत्रज्ञः क्षेत्रज्ञानपरिक्षयात् ।
 प्रकृत्या निर्गुणस्त्वेष इत्येवमनुशुश्रुम ॥ १२-३१२-१८ (७८०९४)
 क्षरो भवत्येष यदा तदा गुणवती मिथः ।
 प्रकृतिं त्विभजानाति निर्गुणत्वं तथाऽऽत्मनः ॥ १२-३१२-१९ (७८०९५)
 तदा विशुद्धो भवति प्रकृतेः परिवर्जनात् ।
 अन्योऽहमन्येयमिति यदा बुध्यति बुद्धिमान् ॥ १२-३१२-२० (७८०९६)
 तदैषा त्वन्यतामेति न च मिश्रत्वतां व्रजेत् ।
 प्रकृत्या चैव राजेन्द्र मिश्रोऽनन्यश्च दृश्यते ॥ १२-३१२-२१ (७८०९७)
 यदा तु गुणजालं तत्प्राकृतं विजुगुप्सते ।
 पश्यते चापरं पश्यं तदा पश्यन्न संस्वजेत् ॥ १२-३१२-२२ (७८०९८)
 किमहं कृतवानेवं योहं कालमिमं जनम् ।
 ग्यदा मत्स्योदकं ज्ञानमनुवर्तितवांस्तदा ।
 मत्स्यो जालं ह्यविज्ञानादनुवर्तितवानिह ॥ १२-३१२-२३ (७८०९९)
 अहमेव हि संमोहादन्यमन्यं जनाज्जनम् ।

मत्स्यो यथोदकज्ञानादनुवर्तितवानहम् ॥ १२-३१२-२४ (७८१००)
मत्स्योऽन्यत्वं यथा ज्ञानादुदकान्नाभिमन्यते ।
आत्मानं तद्वदज्ञानादन्यत्वं चैव वेदयहम् ॥ १२-३१२-२५ (७८१०१)
ममास्तु धिगबुद्धस्य योऽहमज्ञ इमं पुनः ।
अनुवर्तितवान्मोहादन्यमन्यं जनाज्जनम् ॥ १२-३१२-२६ (७८१०२)
अयमत्र भेवद्वन्धुरनेन सह मे क्षमम् ।
साम्यमेकत्वतां यास्ये यादृशस्तादृशस्त्वहम् ॥ १२-३१२-२७ (७८१०३)
तुल्यतामिह पश्यामि सदृशोऽहमनेन वै ।
अयं हि विमलोऽव्यक्तमहमीदृशकस्तथा ॥ १२-३१२-२८ (७८१०४)
योऽहमज्ञानसंमोहादज्ञया संप्रवृत्तवान् ।
ससङ्गयाऽहं निःसङ्गः स्थितः कालमिमं त्वहम् ॥ १२-३१२-२९ (७८१०५)
अनयाऽहं वशीभूतः कालमेतं न बुद्धवान् ।
उच्चमध्यमनीचानां तामहं कथमावसे ॥ १२-३१२-३० (७८१०६)
समानया न याचेह सहवासमहं कथम् ।
गच्छाम्यबुद्धभावत्वादेशेदानीं स्थिरो भवे ॥ १२-३१२-३१ (७८१०७)
सहवासं न यास्यामि कालमेतद्धि वञ्चनात् ।
वञ्चितोऽस्म्यनया यद्धि निर्विकारो विकारया ॥ १२-३१२-३२ (७८१०८)
न चायमपराधोऽस्या ह्यपराधो ह्ययं मम ।
योऽहमत्राभवं सक्तः पराङ्मुखमुपस्थितः ॥ १२-३१२-३३ (७८१०९)
ततोऽस्मि बहुरूपासु स्थितो मूर्तिष्वमूर्तिमान् ।
अमूर्तश्चापि मूर्तात्मा ममत्वेन प्रधर्षितः ॥ १२-३१२-३४ (७८११०)
प्रकृतेरनयत्वेन तासु तास्विह योनिषु ।
निर्ममस्य ममत्वेन किं कृतं तासु तासु च ॥ १२-३१२-३५ (७८१११)
योनीषु वर्तमानेन नष्टसंज्ञेन चेतसा ।
न ममात्रानया कार्यमहंकारकृतात्मना ॥ १२-३१२-३६ (७८११२)
आत्मानं बहुधा कृत्वा येयं भूयो युनक्ति माम् ।
इदानीमेष बुद्धोऽस्मि निर्ममो निरहंकृतः ॥ १२-३१२-३७ (७८११३)
ममत्वमनया नित्यमहंकारकृतात्मकम् ।
अपेत्याहमिमां हित्वा संश्रयिष्ये निरामयम् ॥ १२-३१२-३८ (७८११४)
अनेन साम्यं यास्यामि नानयाऽहमचेतसा ।
क्षणं मम सहानेन नैकत्वमनया सह ॥ १२-३१२-३९ (७८११५)
एवं परमसंबोधात्पञ्चविंशोऽनुबुद्धवान् ।
अक्षरत्वं नियच्छेत् त्यक्त्वा क्षरमनामयम् ॥ १२-३१२-४० (७८११६)
अव्यक्तं व्यक्तकर्माणं सगुणं निर्गुणं तथा ।
निर्गुणं परमं दृष्ट्वा तादृग्भवति मैथिल ॥ १२-३१२-४१ (७८११७)
अक्षरक्षरयोरेतदुक्तं तत्त्वनिदर्शनम् ।

मयेह ज्ञानसंपन्नं यथाश्रूतिनिदर्शनात् ॥ १२-३१२-४२ (७८११८)
 निःसंदिग्धं च सूक्ष्मं च विबुद्धं विमलं यथा ।
 प्रवक्ष्यामि तुते भूयस्तन्निबोध यथाश्रुतम् ॥ १२-३१२-४३ (७८११९)
 साङ्ख्ययोगौ मया प्रोक्तौ शास्त्रद्वयनिदर्शनात् ।
 यदेव शास्त्रं साङ्ख्योक्तं योगदर्शनमेव तत् ॥ १२-३१२-४४ (७८१२०)
 प्रबोधनकरं ज्ञानं साङ्ख्यानामवनीपते ।
 विस्पष्टं प्रोच्यते तत्र शिष्याणां हितकाम्यया ॥ १२-३१२-४५ (७८१२१)
 पृथक्चैवमिदं शास्त्रमित्याहुः कुशला जनाः ।
 अस्मिंश्च शास्त्रे योगानां पुनर्दधि पुनः शरः ॥ १२-३१२-४६ (७८१२२)
 पञ्चविंशात्परं तत्त्वं न पश्यति नराधिप ।
 साङ्ख्यानां तु परं तत्त्वं यथावदनुवर्णितम् ॥ १२-३१२-४७ (७८१२३)
 बुद्धमप्रतिबुद्धं च बुध्यमानं च तत्त्वतः ।
 बुध्यमानं च बुद्धं च प्राहुर्योगनिदर्शनम् ॥ १२-३१२-४८ (७८१२४)

इति श्रीमन्महाभारते शान्तिपर्वणि मोक्षधर्मपर्वणि
 द्वादशाधिकत्रिंशत्तमोऽध्यायः ॥ ३१२. ।

Mahabharata - Shanti Parva - Chapter Footnotes

१२-३१२-१० विद्याविद्यार्थतत्त्वेनेति ट । पाठः ॥
 १२-३१२-१४ अधिष्ठानं क्षेममाहुरिति ड । थ । पाठः ॥
 १२-३१२-२२ न संसृजेदिति ध । पाठः ॥
 १२-३१२-२५ उदकादभिमन्यत इति ट । ध । पाठः ॥
 १२-३१२-३५ प्राकृतेन ममत्त्वेनेति झ । पाठः ॥
 १२-३१२-३७ श्रेयो भूयो युनक्तिमामिति ध । पाठः ॥
 १२-३१२-४१ अव्यक्तं व्यक्तधर्माणामिति झ । पाठः ॥
 १२-३१२-४६ पुनर्वेदे पुरःसर इति झ । पाठः ॥
 १२-३१२-४७ पठ्यते न नराधिपेति झ । पाठः ॥

शान्तिपर्व - अध्याय ३१३

॥ श्रीः ॥

१२.३१३. अध्यायः ३१३

Mahabharata - Shanti Parva - Chapter Topics

भीष्मेण युधिष्ठिरं प्रति

बुद्धाबुद्धस्वरूपनिरूपकवसिष्ठकरालजनकसंवादानुवादसमापनम्

॥ १. ।

Mahabharata - Shanti Parva - Chapter Text

१२-३१३-० (७८१२५)
 वसिष्ठ उवाच । १२-३१३-०क्ष (६४९८)
 अप्रबुद्धमथाव्यक्तमिमं गुणविधिं शृणु ।
 गुणान्धारयते ह्येषा सृजत्याक्षिपते तथा ॥ १२-३१३-१ (७८१२६)
 अजस्रं त्विह क्रीडार्थं विकरोति जनाधिप ।
 आत्मानं बहुधा कृत्वा तान्येव प्रविचक्षते ॥ १२-३१३-२ (७८१२७)
 एतदेवं विकुर्वाणं बुध्यमानो न बुध्यते ।
 अव्यक्तबोधनाच्चैव बुध्यमानं वदन्त्यपि ॥ १२-३१३-३ (७८१२८)
 न त्वेव बुध्यतेऽव्यक्तं सगुणं वाऽथ निर्गुणम् ।
 कदाचित्त्वेव खल्वेतदाहुरप्रतिबुद्धकम् ॥ १२-३१३-४ (७८१२९)
 बुध्यते यदि वाऽव्यक्तमेतद्वै पञ्चविंशकम् ।
 बुध्यमानो भवत्येष सङ्गात्मक इति श्रुतिः ।
 अनेनाप्रतिबुद्धेति वदन्त्यव्यक्तमच्युतम् ॥ १२-३१३-५ (७८१३०)
 अव्यक्तोबोधनाच्चापि बुध्यमानं वदन्त्युत ।
 पञ्चविंशं महात्मानं न चासावपि बुध्यते ॥ १२-३१३-६ (७८१३१)
 षड्विंशं विमलं बुद्धमप्रमेयं सनातनम् ।
 स तु तं पञ्चविंशं च चतुर्विंशं च बुध्यते ॥ १२-३१३-७ (७८१३२)
 दृश्यादृश्यौ ह्यनुगतावुभावेव महाद्युती ।
 अव्यक्तं तत्तु तद्ब्रह्म बुध्यते तात केवलम् ॥ १२-३१३-८ (७८१३३)
 केवलं पञ्चविंशं च चतुर्विंशं च पश्यति ।
 बुध्यमानो यदात्मानमन्योऽहमिति मन्यते ॥ १२-३१३-९ (७८१३४)
 तदा प्रकृतिमानेष भवत्यव्यक्तलोचनः ।
 बुध्यते च परां बुद्धिं विमलाममलां यदा ॥ १२-३१३-१० (७८१३५)
 षड्विंशं राजशार्दूल तथा बुद्धत्वमाव्रजेत् ।
 ततस्त्यजति सोऽव्यक्तं सर्गप्रलयधर्मि वै ॥ १२-३१३-११ (७८१३६)
 निर्गुणः प्रकृतिं वेद गुणयुक्तामचेतनाम् ।
 ततः केवलधर्माऽसौ भवत्यव्यक्तदर्शनात् ॥ १२-३१३-१२ (७८१३७)
 केवलेन समागम्य विमुक्तोऽऽत्मानमाप्नुयात् ।
 एतं वै तत्त्वमित्याहुर्निस्तत्त्वमजरामरम् ॥ १२-३१३-१३ (७८१३८)
 तत्त्वसंश्रयणादेष तत्त्ववान्न च मानद ।
 पञ्चविंशतितत्त्वानि प्रवदन्ति मनीषिणः ॥ १२-३१३-१४ (७८१३९)
 न चैष तत्त्ववांस्तात निस्तत्त्वस्त्वेष बुद्धिमान् ।
 एष मुञ्चति तत्त्वं हि क्षिप्रं बुद्धत्वलक्षणम् ॥ १२-३१३-१५ (७८१४०)
 षाड्विंशोऽहमिति प्राज्ञो गृह्यमाणोऽजरामरः ।
 केवलेन बलेनैव समतां यात्यसंशयम् ॥ १२-३१३-१६ (७८१४१)

षड्विंशेन प्रबुद्धेन बुध्यमानो ह्यबुद्धिमान् ।
 एवं नानात्वमित्युक्तं साङ्ख्यश्रुतिनिदर्शनात् ॥ १२-३१३-१७ (७८१४२)
 चेतनेन समेतस्य पञ्चविंशतिकस्य च ।
 एकत्वं वै भवत्यस्य यदा बुद्ध्या न बुध्यते ॥ १२-३१३-१८ (७८१४३)
 बुध्यमानोप्रबुद्धेन समतां याति मैथिल ।
 सङ्गधर्मा भवत्येष निःसङ्गात्मा नराधिप ॥ १२-३१३-१९ (७८१४४)
 निःसङ्गात्मानमासाद्य षड्विंशकमजं विभुम् ।
 विभुस्त्यजति चाव्यक्तं यदा त्वेताद्विबुध्यते ॥ १२-३१३-२० (७८१४५)
 चतुर्विंशं महाभाग षड्विंशस्य प्रबोधनात् ।
 एष ह्यप्रतिबुद्धश्च बुध्यमानश्च तेऽनघ ॥ १२-३१३-२१ (७८१४६)
 प्रोक्तो बुद्धश्च तत्त्वेन यथाश्रुतिनिदर्शनात् ।
 नानात्वैकत्वमेतावद्दृष्टव्यं शास्त्रदृष्टिभिः ॥ १२-३१३-२२ (७८१४७)
 मशकोदुम्बरे यद्वदन्यत्वं तद्वदेतयोः ।
 मत्स्योदके यथा तद्वदन्यत्वमुपलभ्यते ॥ १२-३१३-२३ (७८१४८)
 एवमेवावगन्तव्यं नानात्वैकत्वमेतयोः ।
 एतद्धि मोक्ष इत्युक्तमव्यक्तज्ञानसंज्ञितम् ॥ १२-३१३-२४ (७८१४९)
 पञ्चविंशतिकस्यास्य योऽयं देहेषु वर्तते ।
 एष मोक्षयितव्येति प्राहुरव्यक्तगोचरात् ॥ १२-३१३-२५ (७८१५०)
 सोयमेवं विमुच्येत नान्यथेति विनिश्चयः ।
 परेण परधर्मा च भवत्येष समेत्य वै ॥ १२-३१३-२६ (७८१५१)
 विशुद्धर्मा शुद्धेन बुद्धेन च स बुद्धिमान् ।
 विमुक्तधर्मा मुक्तेन समेत्य पुरुषर्षभ ॥ १२-३१३-२७ (७८१५२)
 वियोगधर्मिणा चैव वियोगात्मा भवत्यथ ।
 विमोक्षिणा विमोक्षश्च समेत्येह तथा भवेत् ॥ १२-३१३-२८ (७८१५३)
 शुद्धधर्मा शुचिश्चैव भवत्यमितदीप्तिमान् ।
 विमलात्मा च भवति समेत्य विमलात्मना ॥ १२-३१३-२९ (७८१५४)
 केवलात्मा तथा चैव केवलेन समेत्य वै ।
 स्वतन्त्रश्च स्वतन्त्रेण स्वतन्त्रत्वमवाप्नुते ॥ १२-३१३-३० (७८१५५)
 एतावदेतत्कथितं मया ते
 तथ्यं महाराज यथार्थतत्त्वम् ।
 अमत्सरत्वं प्रतिगृह्य चार्थं
 सनातनं ब्रह्म विशुद्धमाद्यम् ॥ १२-३१३-३१ (७८१५६)
 नावेदनिष्ठस्य जनस्य राज
 न्प्रदेयमेतत्परमं त्वया भवेत् ।
 विवित्समानाय विबोधकारणं
 प्रबोधहेतोः प्रणतस्य शासनम् ॥ १२-३१३-३२ (७८१५७)

न देयमेतच्च तथाऽनृतात्मने
 शठाय क्लीबाय न जिह्वबुद्धये ।
 न पण्डितज्ञानपरोपतापिने
 देयं त्वयेदं विनिबोध यादृशे ॥ १२-३१३-३३ (७८१५८)
 श्रद्धान्वितायाथ गुणान्विताय
 परापवादाद्विरताय नित्यम् ।
 विशुद्धयोगाय बुधाय चैव
 क्रियावते च क्षमिणे हिताय ॥ १२-३१३-३४ (७८१५९)
 विविक्तशीलाय विधिप्रियाय
 विवादहीनाय बहुश्रुताम् ।
 विजानते चैव दमक्षमावते
 शक्ताय चैकात्मशमाय देहिनाम् ॥ १२-३१३-३५ (७८१६०)
 एतैर्गुणैर्हीनतमे न देय
 मेतत्परं ब्रह्म विशुद्धमाहुः ।
 न श्रेयसा योक्ष्यति तादृशे कृतं
 धर्मप्रवक्तारमपात्रदानात् ॥ १२-३१३-३६ (७८१६१)
 पृथ्वीमिमां यद्यपि रत्नपूर्णां
 दद्यान्न देयं त्विदमव्रताय ।
 जितेन्द्रियायैतदसंशयं ते
 भवेत्प्रदेयं परमं नरेन्द्र ॥ १२-३१३-३७ (७८१६२)
 कराल मा ते भयमस्तु किञ्चि
 देतच्छ्रुतं ब्रह्म परं त्वयाऽद्य ।
 यथावदुक्तं परमं पवित्रं
 विशोकमत्यन्तमनादिमध्यम् ॥ १२-३१३-३८ (७८१६३)
 अगाधजन्मामरणं च राज
 न्निरामयं वीतभयं शिवं च ।
 समीक्ष्य मोहं त्यज बाऽद्य सर्व
 ज्ञानस्य तत्त्वार्थमिदं विदित्वा ॥ १२-३१३-३९ (७८१६४)
 अवाप्तमेतद्धि मया सनातना
 द्विरण्यगर्भाद्यजतो नराधिप ।
 प्रसाद्य यत्नेन तमुग्रतेजसं
 सनातनं ब्रह्म यथाऽद्य वै त्वया ॥ १२-३१३-४० (७८१६५)
 पृष्टस्त्वया चास्मि यथा नरेन्द्र
 तथा मयेदं त्वयि चोक्तमद्य ।
 तथाऽवाप्तं ब्रह्मणो मे नरेन्द्र
 महाज्ञानं मोक्षविदां परायणम् ॥ १२-३१३-४१ (७८१६६)

भीष्म उवाच । १२-३१३-४२क्ष (६४९९)
 एतदुक्तं परं ब्रह्म यस्मान्नावर्तते पुनः ।
 पञ्चविंशो महाराज परमर्षिनिदर्शनात् ॥ १२-३१३-४२ (७८१६७)
 पुनरावृत्तिमाप्नोति परं ज्ञानमवाप्य च ।
 नावबुध्यति तत्त्वेन बुध्यमानोऽजरामरम् ॥ १२-३१३-४३ (७८१६८)
 एतन्निः श्रेयसकरं ज्ञानं ते परमं मया ।
 कथितं तत्त्वतस्तात श्रुत्वा देवर्षितो नृप ॥ १२-३१३-४४ (७८१६९)
 हिरण्यगर्भादृषिणा वसिष्ठेन महात्मना ।
 वसिष्ठादृषिशार्दूलान्नारदोऽवाप्तवानिदम् ॥ १२-३१३-४५ (७८१७०)
 नारदाद्विदितं मह्यमेतद्ब्रह्म सनातनम् ।
 मा शुचः कौरवेन्द्र त्वं श्रुत्वैतत्परमं पदम् ॥ १२-३१३-४६ (७८१७१)
 येन क्षराक्षरे वित्ते भयं तस्य न विद्यते ।
 विद्यते तु भयं तस्य यो नैतद्वृत्ति पार्थिव ॥ १२-३१३-४७ (७८१७२)
 अविज्ञानाच्च मूढात्मा पुनः पुनरुपाद्रवत् ।
 प्रेत्य जातिसहस्राणि मरणान्तान्युपाश्रुते ॥ १२-३१३-४८ (७८१७३)
 देवलोकं तथा तिर्यङ्भनुष्यमपि चाश्रुते ।
 यदि शुध्यति कालेन तस्मादज्ञानसागरात् ॥ १२-३१३-४९ (७८१७४)
 गउत्तीर्णोऽस्मादगाधात्स परमाप्नोति शोभनम् ।
 अज्ञानसागरो घोरो ह्यव्यक्तोऽगाध उच्यते ।
 अहन्यहनि मज्जन्ति यत्र भूतानि भारत ॥ १२-३१३-५० (७८१७५)
 यस्मादगाधादव्यक्तादुत्तीर्णस्त्वं सनातनात् ।
 तस्मात्त्वं विरजाश्चैव वितमस्कश्च पार्थिव ॥ १२-३१३-५१ (७८१७६)

इति श्रीमन्महाभारते शान्तिपर्वणि मोक्षधर्मपर्वणि
 त्रयोदशाधिकत्रिंशत्तमोऽध्यायः ॥ ३१३. ।

Mahabharata - Shanti Parva - Chapter Footnotes

१२-३१३-३ अव्यक्तबोधनं चैनमिति ड
 । थ । पाठः । अव्यक्तबोधनाच्चैनमिति ट । पाठः ॥
 १२-३१३-९ चतुर्विंशं न पश्यतीति झ । पाठः ॥
 १२-३१३-१० बुद्ध्यते विमलं बुद्धविशुद्धमचलोपममिति ध । पाठः ॥
 १२-३१३-११ षड्विंशो राजशार्दूलेति झ । पाठः । प्रलयधर्मिणि इति
 थ । पाठः ॥
 १२-३१३-१३ एतद्वै तत्वमिति ध । पाठः ॥
 १२-३१३-१५ क्षिप्रं बुद्ध्यया सुलक्षणमिति ड । थ । पाठः । क्षिप्रं
 बुद्ध्वा स्वलक्षणमिति ट । पाठः ॥

१२-३१३-१८ एकत्वं चैव तत्त्वस्येति ध । पाठः ॥

१२-३१३-४७ वित्ते विज्ञाते ॥

शान्तिपर्व - अध्याय ३१४

॥ श्रीः ॥

१२.३१४. अध्यायः ३१४

Mahabharata - Shanti Parva - Chapter Topics

भीष्मेण युधिष्ठिरं प्रति

श्रेयःसाधनधर्मप्रतिपादकजनकानुशासनानुवादः ॥ १. ।

Mahabharata - Shanti Parva - Chapter Text

१२-३१४-० (७८१७७)

भीष्म उवाच । १२-३१४-०क्ष् (६५००)

मृगयां विचरन्कश्चिद्विजने जनकात्मजः ।

वने ददर्श विप्रेन्द्रमृषिं वंशधरं भृगोः ॥ १२-३१४-१ (७८१७८)

तमासीनमुपासीनः प्रणम्य शिरसा मुनिम् ।

पश्चादनुमतस्तेन पप्रच्छ वसुमानिदम् ॥ १२-३१४-२ (७८१७९)

भगवन्किमिदं श्रेयः प्रेत्य चापीह वा भवेत् ।

पुरुषस्याध्रुवे देहे कामस्य वशवर्तिनः ॥ १२-३१४-३ (७८१८०)

सत्कृत्य परिपृष्टः सन्सुमहात्मा महातपाः ।

निजगाद ततस्तस्मै श्रेयस्करमिदं वचः ॥ १२-३१४-४ (७८१८१)

ऋषिरुवाच । १२-३१४-५क्ष् (६५०१)

मनसः प्रतिकूलानि प्रेत्य चेह नचेच्छसि ।

भूतानां प्रतिकूलेभ्यो निवर्तस्य यतेन्द्रियः ॥ १२-३१४-५ (७८१८२)

धर्मः सदा हितः पुंसां धर्मश्चैवाश्रयः सताम् ।

धर्माल्लोकास्त्रयस्तात प्रवृत्ताः सचराचराः ॥ १२-३१४-६ (७८१८३)

स्वादुकामुक कामानां वैतृष्ण्यं किं न गच्छसि ।

मधु पश्यसि दुर्बुद्धे प्रपातं नानुपश्यसि ॥ १२-३१४-७ (७८१८४)

यथा ज्ञाने परिचयः कर्तव्यस्तत्फलार्थिना ।

तथा धर्मे परिचयः कर्तव्यस्तत्फलार्थिना ॥ १२-३१४-८ (७८१८५)

असता धर्मकामेन विशुद्धं कर्म दुष्करम् ।

सता तु धर्मकामेन सुकरं कर्म दुष्करम् ॥ १२-३१४-९ (७८१८६)

वने ग्राम्यसुखाचारो यथाग्राम्यस्तथैव सः ।

ग्रामे वनसुखाचारो यथा वनचरस्तथा ॥ १२-३१४-१० (७८१८७)

मनोवाक्कर्मगे धर्मे कुरु श्रद्धां समाहितः ।

निवृत्तौ वा प्रवृत्तौ वा संप्रधार्य गुणागुणान् ॥ १२-३१४-११ (७८१८८)
 नित्यं च बहु दातव्यं साधुभ्यश्चानसूयता ।
 प्रार्थितं ब्राह्मणेभ्यश्च सत्कृतं देशकालयोः ॥ १२-३१४-१२ (७८१८९)
 शुभेन विधिना लब्धमर्हाय प्रतिपादयेत् ।
 क्रोधमुत्सृज्य दत्त्वाऽथ नानुत्प्येन्न कीर्तयेत् ॥ १२-३१४-१३ (७८१९०)
 अनृशंसः शुचिर्दान्तः सत्यवागार्जवे स्थितः ।
 योनिकर्मविशुद्धश्च पात्रं स्याद्वेदविद्विद्वजः ॥ १२-३१४-१४ (७८१९१)
 संस्कृता चैकपत्नी च जात्या योनिरिहेष्यते ।
 ऋग्यजुःसामगो विद्वान्ब्रह्मर्मा पात्रमुच्यते ॥ १२-३१४-१५ (७८१९२)
 स एव धर्मः सोऽधर्मस्तं प्रति नरं भवेत् ।
 पात्राकर्मविशेषेण देशकालाववेक्ष्य च ॥ १२-३१४-१६ (७८१९३)
 लीलयाऽल्पं यथा गात्रात्प्रमृज्यात्तु रजः पुमान् ।
 बहुयत्नेन च महत्पापनिर्हरणं तथा ॥ १२-३१४-१७ (७८१९४)
 विरिक्तस्य यथा सम्यग्घृतं भवति भेषजम् ।
 तथा निर्हृतदोषस्य प्रेत्य धर्मः सुखावहः ॥ १२-३१४-१८ (७८१९५)
 मानसं सर्वभूतेषु वर्तते वै शुभाशुभम् ।
 अशुभेभ्यः समाक्षिप्य शुभेष्वेवावधारय ॥ १२-३१४-१९ (७८१९६)
 सर्वं सर्वेणा सर्वत्र क्रियमाणं च पूजय ।
 स्वधर्मे यत्र रागस्ते कामं धर्मो विधीयताम् ॥ १२-३१४-२० (७८१९७)
 अधृतात्मन्धृतौ तिष्ठ दुर्बद्ध बुद्धिमान्भव ।
 अप्रशान्तः प्रशाम्य त्वमप्राज्ञः प्राज्ञवच्चर ॥ १२-३१४-२१ (७८१९८)
 तेजसा शक्यते प्राप्तुमुपायः सहचारिणा ।
 इह च प्रेत्य च श्रेयस्तस्य मूलं धृतिः परा ॥ १२-३१४-२२ (७८१९९)
 राजर्षिरधृतिः स्वर्गात्पतितो हि महाभिषः ।
 ययातिः क्षीणपुण्योपि धृत्या लोकानवाप्तवान् ॥ १२-३१४-२३ (७८२००)
 तपस्विनां धर्मवतां विदुषां चोपसेवनात् ।
 प्राप्स्यसे विपुलां बुद्धिं तथा श्रेयोऽभिपत्स्यसे ॥ १२-३१४-२४ (७८२०१)
 भीष्म उवाच । १२-३१४-२५क्ष (६५०२)
 स तु स्वभावसंपन्नस्तच्छ्रुत्वा मुनिभाषितम् ।
 विनिवर्त्य मनः कामाद्धर्मं बुद्धिं चकार ह ॥ १२-३१४-२५ (७८२०२)

इति श्रीमन्महाभारते शान्तिपर्वणि मोक्षधर्मपर्वणि
 चतुर्दशाधिकत्रिंशत्तमोऽध्यायः ॥ ३१४ ।

Mahabharata - Shanti Parva - Chapter Footnotes

१२-३१४-५ वैतृष्णं को न गच्छति इति ध । पाठः । किं न

पृच्छसीति थ। पाठः ॥

१२-३१४-१५ एकस्यैव पत्नी एकपत्नी नत्वन्यपूर्वा । जात्याः पुत्रोत्पत्तेः
योनिः स्यतानम् ॥

शान्तिपर्व - अध्याय ३१५

॥ श्रीः ॥

१२.३१५. अध्यायः ३१५

Mahabharata - Shanti Parva - Chapter Topics

भीष्मेण युधिष्ठिरप्रति

भूतसृष्टिप्रकारादिप्रतिपादकजनकयाज्ञवल्क्यसंवादानुवादः ॥ १. ।

Mahabharata - Shanti Parva - Chapter Text

१२-३१५-० (७८२०३)

युधिष्ठिर उवाच । १२-३१५-०क्ष् (६५०३)

धर्माधर्मविमुक्तं यद्विमुक्तं सर्वसंशयात् ।

जन्ममृत्युविमुक्तं च विमुक्तं पुण्यपापयोः ॥ १२-३१५-१ (७८२०४)

यच्छिवं नित्यमभयं नित्यमक्षरमव्ययम् ।

शुचि नित्यमनायासं तद्भवान्वक्तुमर्हति ॥ १२-३१५-२ (७८२०५)

भीष्म उवाच । १२-३१५-३क्ष् (६५०४)

अत्र ते वर्तयिष्यामि इतिहासं पुरातनम् ।

याज्ञवल्क्यस्य संवादं जनकस्य च भारत ॥ १२-३१५-३ (७८२०६)

याज्ञवल्क्यमृषिश्रेष्ठं देवरातिर्महायशाः ।

पप्रच्छ जनको राजा प्रश्नं प्रश्नविदांवरः ॥ १२-३१५-४ (७८२०७)

जनक उवाच । १२-३१५-५क्ष् (६५०५)

कतीन्द्रियाणि विप्रर्षे कति प्रकृतयः स्मृताः ।

किमव्यक्तं परं ब्रह्म तस्माच्च परतस्तु किम् ॥ १२-३१५-५ (७८२०८)

प्रभवं चाप्ययं चैव कालसङ्ख्यां तथैव च ।

वक्तुमर्हसि विप्रेन्द्र त्वदनुग्रहकाङ्क्षणः ॥ १२-३१५-६ (७८२०९)

अज्ञानात्परिपृच्छामि त्वं हि ज्ञानमयो निधिः ।

तदहं श्रोतुमिच्छामि सर्वमेतदसंशयम् ॥ १२-३१५-७ (७८२१०)

याज्ञवल्क्य उवाच । १२-३१५-८क्ष् (६५०६)

श्रूयतामवनीपाल यदेतदनुपृच्छसि ।

योगानां परमं ज्ञानं साङ्ख्यानां च विशेषतः ॥ १२-३१५-८ (७८२११)

त तवाविदितं किञ्चिन्मां तु जिज्ञासते भवान् ।

पृष्टेन चापि वक्तव्यमेष धर्मः सनातनः ॥ १२-३१५-९ (७८२१२)

अष्टौ प्रकृतयः प्रोक्ता विकाराश्चापि षोडश ।

आसां तु सप्त व्यक्तानि प्राहुरध्यात्मचिन्तकाः ॥ १२-३१५-१० (७८२१३)
 अव्यक्तं च महांश्चैव तथाऽहंकार एव च ।
 पृथिवी वायुराकाशमापो ज्योतिश्च पञ्चमम् ॥ १२-३१५-११ (७८२१४)
 एताः प्रकृतयस्त्वष्टौ विकारानपि मे शृणु ।
 श्रोत्रं त्वक्चैव चक्षुश्च जिह्वा घ्राणं च पञ्चमम्
 ॥ १२-३१५-१२ (७८२१५)
 शब्दः स्पर्शश्च रूपं च रसो गन्धस्तथैव च ।
 वाक्च हस्तौ च पादौ च पायुर्मेढ्रं तथैव च ॥ १२-३१५-१३ (७८२१६)
 एते विशेषा राजेन्द्रा महाभूतेषु पञ्चसु ।
 बुद्धीन्द्रियाण्यथैतानि सविशेषाणि मैथिल ॥ १२-३१५-१४ (७८२१७)
 मनः षोडशकं प्राहुरध्यात्मगतिचिन्तकाः ।
 त्वं चैवान्ये च विद्वांसस्तत्त्वबुद्धिविशारदाः ॥ १२-३१५-१५ (७८२१८)
 अव्यक्ताच्च महानात्मा समुत्पद्यति पार्थिव ।
 प्रथमं सर्गमित्येतदाहुः प्राधानिकं बुधाः ॥ १२-३१५-१६ (७८२१९)
 महतश्चाप्यहंकार उत्पद्यति नराधिप ।
 द्वितीयं सर्गमित्याहुरेतद्बुद्ध्यात्मकं स्मृतम् ॥ १२-३१५-१७ (७८२२०)
 अहंकाराच्च संभूतं मनो भूतगुणात्मकम् ।
 तृतीयः सर्ग इत्येष आहंकारिक उच्यते ॥ १२-३१५-१८ (७८२२१)
 मनसस्तु समुद्भूता महाभूता नराधिप ।
 चतुर्थं सर्गमित्येतन्मानसं चिन्तनात्मकम् ॥ १२-३१५-१९ (७८२२२)
 शब्दः स्पर्शश्च रूपं च रसो गन्धस्तथैव च ।
 पञ्चमं सर्गमित्याहुर्भौतिकं भूतचिन्तकाः ॥ १२-३१५-२० (७८२२३)
 श्रोत्रं त्वक्चैव चक्षुश्च जिह्वा घ्राणं च पञ्चमम् ।
 सर्गं तु षष्ठमित्याहुर्बहुचिन्तात्मकं स्मृतम् ॥ १२-३१५-२१ (७८२२४)
 अधः श्रोत्रेन्द्रियग्राम उत्पद्यति नराधिप ।
 सप्तमं सर्गमित्याहुरेतदैन्द्रियकं स्मृतम् ॥ १२-३१५-२२ (७८२२५)
 ऊर्ध्वं स्रोतस्तथा तिर्यगुत्पद्यति नराधिप ।
 अष्टमं सर्गमित्याहुरेतदार्जवकं स्मृतम् ॥ १२-३१५-२३ (७८२२६)
 तिर्यक्स्रोतस्त्वधःस्रोत उत्पद्यति नराधिप ।
 नवमं सर्गमित्याहुरेतदार्जवकं बुधाः ॥ १२-३१५-२४ (७८२२७)
 एते वै नव सर्गा हि तत्त्वानि च नराधिप ।
 चतुर्विंशतिरुक्तानि यथाश्रुतिनिदर्शनम् ॥ १२-३१५-२५ (७८२२८)
 अत ऊर्ध्वं महाराज गुणस्यैतस्य तत्त्वतः ।
 महात्मभिरनुप्रोक्तां कालसङ्ख्यां निबोध मे ॥ १२-३१५-२६ (७८२२९)

इति श्रीमन्महाभारते शान्तिपर्वणि मोक्षधर्मपर्वणि

शान्तिपर्व - अध्याय ३१६

॥ श्रीः ॥

१२.३१६. अध्यायः ३१६

Mahabharata - Shanti Parva - Chapter Topics

भीष्मेण युधिष्ठिरं प्रति

अण्डादिसृष्टिप्रकारादिप्रतिपादकजनकयाज्ञवल्क्यसंवादानुवादः ॥ १. ।

Mahabharata - Shanti Parva - Chapter Text

१२-३१६-० (७८२३०)

याज्ञवल्क्य उवाच । १२-३१६-०क्ष् (६५०७)

अव्यक्तस्य नरश्रेष्ठ कालसङ्ख्यां निबोध मे ।

पञ्चकल्पसहस्राणि द्विगुणान्यहरुच्यते ॥ १२-३१६-१ (७८२३१)

रात्रिरेतावती चास्य प्रतिबुद्धो नराधिप ।

सृजत्योषधिमेवाग्रे जीवनं सर्वदेहिनाम् ॥ १२-३१६-२ (७८२३२)

ततो ब्रह्माणमसृजद्वैरण्याण्डसमुद्भवम् ।

सा मूर्तिः सर्वभूतानामित्येवमनुशुश्रुम ॥ १२-३१६-३ (७८२३३)

संवत्सरमुषित्वाण्डे निष्क्रम्य च महामुनिः ।

संदधेऽर्धं महीं कृत्स्नां दिवमर्धं प्रजापतिः ॥ १२-३१६-४ (७८२३४)

द्यावापृथिव्योरिज्येष राजन्वेदेषु पठ्यते ।

तयोः शकलयोर्मध्यमाकाशमकरोत्प्रभुः ॥ १२-३१६-५ (७८२३५)

एतस्यापि च सङ्ख्यानं वेदवेदाङ्गपारगैः ।

दशकल्पसहस्राणि पादोनान्यहरुच्यते ॥ १२-३१६-६ (७८२३६)

रात्रिमेतावतीं चास्व प्राहुरध्यात्मचिन्तकाः ।

सृजत्यहंकारमृषिभूतं दिव्यात्मकं तथा ॥ १२-३१६-७ (७८२३७)

चतुरश्रापरान्पुत्रान्देहात्पूर्वं महानृषिः ।

ते वै पितृभ्यः पितरः श्रूयन्ते राजसत्तम ॥ १२-३१६-८ (७८२३८)

देवाः पितृणां च सुता देवैर्लोकाः समावृताः ।

चराचरा नरश्रेष्ठ इत्येवमनुशुश्रुम ॥ १२-३१६-९ (७८२३९)

परमेष्ठी त्वहंकारोऽसृजद्वैतानि पञ्चधा ।

पृथिवी वायुराकाशमापो ज्योतिश्च पञ्चमम् ॥ १२-३१६-१० (७८२४०)

एतस्यापि निशामाहुस्तृतीयमथ कुर्वतः ।

पञ्च कल्पसहस्राणि तावदेवाहरुच्यते ॥ १२-३१६-११ (७८२४१)

शब्दः स्पर्शश्च रूपं च रसो गन्धश्च पञ्चमः ।

एते विशेषा राजेन्द्र महाभूतेषु पञ्चसु ॥ १२-३१६-१२ (७८२४२)

यैराविष्टानि भूतानि अहन्यहनि पार्थिव ।
 अन्योन्यं स्पृहयन्त्येते अन्योन्यस्याहिते रताः ॥ १२-३१६-१३ (७८२४३)
 अन्योन्यमतिवर्तन्ते अन्योन्यस्पर्धिनस्तथा ।
 ते वध्यमाना ह्यन्योन्यं गुणैर्हारिभिरव्ययाः ॥ १२-३१६-१४ (७८२४४)
 इहैव परिवर्तन्ते तिर्यग्योनिप्रवेशिनः ।
 त्रीणि कल्पसहस्राणि एतेषामहरुच्यते ॥ १२-३१६-१५ (७८२४५)
 रात्रिरेतावती चैव मनसश्च नराधिप ।
 मनश्चरति राजेन्द्र चरितं सर्वमिन्द्रियैः ॥ १२-३१६-१६ (७८२४६)
 न चेन्द्रियाणि पश्यन्ति मन एवात्र पश्यति ।
 चक्षुः पश्यति रूपाणि मनसा तु न चक्षुषा ॥ १२-३१६-१७ (७८२४७)
 मनसि व्याकुले चक्षुः पश्यन्नपि न पश्यति ।
 अथेन्द्रियाणि सर्वाणि पश्यन्तीत्यभिचक्षते ॥ १२-३१६-१८ (७८२४८)
 मनस्युपरते राजन्निन्द्रियोपरमो भवेत् ॥ १२-३१६-१९ (७८२४९)
 न चेन्द्रियव्युपरमे मनस्युपरमो भवेत् ।
 एवं मनः प्रधानानि इन्द्रियाणि प्रभावयेत् ॥ १२-३१६-२० (७८२५०)
 इन्द्रियाणां तु सर्वेषामीश्वरं मन उच्यते ।
 एतद्विशन्ति भूतानि सर्वाणीह महायशः ॥ १२-३१६-२१ (७८२५१)

इति श्रीमन्महाभारते शान्तिपर्वणि मोक्षधर्मपर्वणि
 षोडशाधिकत्रिंशत्तमोऽध्यायः ॥ ३१६. ।

Mahabharata - Shanti Parva - Chapter Footnotes

१२-३१६-४ संदधेऽयं महीमिति ड । थ । पाठः ॥
 १२-३१६-८ पुत्रान्देवानिति ड । थ । पाठः । पुत्रान्पूर्वमेव
 महानृषिरिति । पितृणां पितर इति झ । पाठः ॥
 १२-३१६-१३ अन्योन्यस्य हिते रता इति झ । ध । पाठः ॥
 १२-३१६-२१ एतद्विशे हि भूतानीति ट । ड । थ । पाठः ॥

शान्तिपर्व - अध्याय ३१७

॥ श्रीः ॥

१२.३१७. अध्यायः ३१७

Mahabharata - Shanti Parva - Chapter Topics

भीष्मेण युधिष्ठिरं प्रति

जगत्प्रलयप्रकारादिप्रतिपादकजनकयाज्ञवल्क्यसंवादानुवादः ॥ १. ।

Mahabharata - Shanti Parva - Chapter Text

१२-३१७-० (७८२५२)

याज्ञवल्क्य उवाच । १२-३१७-०क्ष (६५०८)

तत्त्वानां सर्गसङ्ख्या च कालसङ्ख्या तथैव च ।

मया प्रोक्ताऽनुपूर्वेण संहारमपि मे शृणु ॥ १२-३१७-१ (७८२५३)

यता संहरते जन्तून्ससर्ज च पुनः पुनः ।

अनादिनिधनो ब्रह्मा नित्यश्चाक्षर एव च । १२-३१७-२ (७८२५४)

अहःक्षयमथो बुद्ध्वा निशि स्वप्नमनास्तथा ।

चोदयामास भगवानव्यक्तोऽहंकृतं नरम् ॥ १२-३१७-३ (७८२५५)

ततः शतसहस्रांशुरव्यक्तेनाभिचोदितः ।

कृत्वा द्वादशधाऽऽत्मानमादित्यो ज्वलदग्निवत् ॥ १२-३१७-४ (७८२५६)

चतुर्विधं प्रजाजातं निर्दहत्याशु तेजसा ।

जराय्वण्डस्वेदजातमुद्भिज्जं स नराधिप ॥ १२-३१७-५ (७८२५७)

एतदुन्मेषमात्रेण विनष्टं स्थाणुजङ्गमम् ।

कूर्मपृष्ठसमा भूमिर्भवत्यथ समन्ततः ॥ १२-३१७-६ (७८२५८)

जगद्गध्वाऽमितबलः केवलां जगतीं ततः ।

अम्भसा बलिना क्षिप्रमापूरयति सर्वशः ॥ १२-३१७-७ (७८२५९)

ततः कालाग्निमासाद्य तदम्भो याति संक्षयम् ।

विनष्टेऽम्भसि राजेन्द्र जाज्वलत्यनलो महान् ॥ १२-३१७-८ (७८२६०)

तमप्रमेयातिबलं ज्वलमानं विभावसुम् ।

ऊष्माणं सर्वभूतानां सप्ताचिंपमथाञ्जसा ॥ १२-३१७-९ (७८२६१)

भक्षयामास भगवान्वायुरष्टात्मको बली ।

विचरन्नमितप्राणस्तिर्यगूर्ध्वमधस्तथा ॥ १२-३१७-१० (७८२६२)

तमप्रतिबलं भीममाकाशं ग्रसते पुनः ।

आकाशमप्यभिनदन्मनो ग्रसति चारिकम् ॥ १२-३१७-११ (७८२६३)

मनो ग्रसति सर्वात्मा सोहंकारः प्रजापतिः ।

अहंकारो महानात्मा भूतभव्यभविष्यवित् ॥ १२-३१७-१२ (७८२६४)

तमप्यनुपमात्मानं विश्वं शंभुः प्रजापतिः ।

अणिमा लघिमा प्राप्तिरीशानो ज्योतिरव्ययः ॥ १२-३१७-१३ (७८२६५)

सर्वतः पाणिपादं तत्सर्वतोक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥ १२-३१७-१४ (७८२६६)

हृदयं सर्वभूतानां पर्वणाऽङ्गुष्ठमात्रकः ।

अणुग्रसत्यनन्तो हि महात्मा विश्वमीश्वरः ॥ १२-३१७-१५ (७८२६७)

ततः समभवत्सर्वमक्षयाव्ययमव्रणम् ।

भूतभव्यभविष्याणां स्रष्टारमनघं तथा ॥ १२-३१७-१६ (७८२६८)

एषोप्ययस्ते राजेन्द्र यथावत्समुदाहृतः ।

अध्यात्ममधिभूतं च श्रूयतां चाधिदैवतम् ॥ १२-३१७-१७ (७८२६९)

इति श्रीमन्महाभारते शान्तिपर्वणि मोक्षधर्मपर्वणि
सप्तदशाधिकत्रिंशत्तमोऽध्यायः ॥ ३१७. ।

Mahabharata - Shanti Parva - Chapter Footnotes

१२-३१७-४ संदधेऽयं महीमिति ड । थ । पाठः ॥

१२-३१७-८ पुत्रान्देवानिति ड । थ । पाठः । पुत्रान्पूर्वमेव

महानृषिरिति । पितृणां पितर इति झ । पाठः ॥

१२-३१७-१३ अन्योन्यस्य हिते रता इति झ । ध । पाठः ॥

१२-३१७-२१ एतद्वशे हि भूतानीति ट । ड । थ । पाठः ॥

शान्तिपर्व - अध्याय ३१८

॥ श्रीः ॥

१२.३१८. अध्यायः ३१८

Mahabharata - Shanti Parva - Chapter Topics

याज्ञवल्क्येन जनकंप्रति इन्द्रियतद्विषयतदभिमानिदेवताकथनम्

॥ १. । तथा सत्वादिगुणत्रयकार्यधर्मप्रतिपादनम् ॥ २. ।

Mahabharata - Shanti Parva - Chapter Text

१२-३१८-० (७८२७०)

याज्ञवल्क्य उवाच । १२-३१८-०क्ष् (६५०९)

पादावध्यात्ममित्याहुर्ब्राह्मणास्तत्त्वदर्शिनः ।

गन्तव्यमधिभूतं च विष्णुस्तत्राधिदैवतम् ॥ १२-३१८-१ (७८२७१)

पायुरध्यात्ममित्याहुर्यथातत्त्वार्थदर्शिनः ।

विसर्गमधिभूतं च मित्रस्तत्राधिदैवतम् ॥ १२-३१८-२ (७८२७२)

उपस्थोऽध्यात्ममित्याहुर्यथायोगप्रदर्शिनः ।

अधिभूतं तथाऽऽनन्दो दैवतं च प्रजापतिः ॥ १२-३१८-३ (७८२७३)

हस्तावध्यात्ममित्याहुर्यथासङ्ख्यानदर्शिनः ।

कर्तव्यमधिभूतं तु इन्द्रस्तत्राधिदैवतम् ॥ १२-३१८-४ (७८२७४)

वागध्यात्ममिति प्राहुर्यथाश्रुतिनिदर्शिनः ।

वक्तव्यमधिभूतं तु वह्निस्तत्राधिदैवतम् ॥ १२-३१८-५ (७८२७५)

चक्षुरध्यात्ममित्याहुर्यथाश्रुतिनिदर्शिनः ।

रूपमत्राधिभूतं तु सूर्यश्चाप्यधिदैवतम् ॥ १२-३१८-६ (७८२७६)

श्रोत्रमध्यात्ममित्याहुर्यथाश्रुतिनिदर्शिनः ।

शब्दस्तत्राधिभूतं तु दिशश्चात्राधिदैवतम् ॥ १२-३१८-७ (७८२७७)
 जिह्वामध्यात्ममित्याहुर्थाश्रुतिनिदर्शनः ।
 रस एवाधिभूतं तु आपस्तत्राधिदैवतम् ॥ १२-३१८-८ (७८२७८)
 घ्राणमध्यात्ममित्याहुर्थाश्रुतिनिदर्शनः ।
 गन्ध एवाधिभूतं तु पृथिवी चाधिदैवतम् ॥ १२-३१८-९ (७८२७९)
 त्वगध्यात्ममिति प्राहुस्तत्त्वबुद्धिविशारदाः ।
 स्पर्शमेवाधिभूतं तु पवनश्चाधिदैवतम् ॥ १२-३१८-१० (७८२८०)
 मनोऽध्यात्ममिति प्राहुर्थाशास्त्रविशारदाः ।
 मन्तव्यमधिभूतं तु चन्द्रमाश्चाधिदैवतम् ॥ १२-३१८-११ (७८२८१)
 आहंकारिकमध्यात्ममाहुस्तत्त्वनिदर्शनः ।
 अभिमानोऽधिभूतं तु बुद्धिश्चात्राधिदैवतम् ॥ १२-३१८-१२ (७८२८२)
 बुद्धिरध्यात्ममित्याहुर्थावदभिदर्शनः ।
 बोद्धव्यमधिभूतं तु क्षेत्रज्ञश्चाधिदैवतम् ॥ १२-३१८-१३ (७८२८३)
 एषा ते व्यक्तितो राजन्विभूतिरनुदर्शिता ।
 आदौ मध्ये तथाऽन्ते च यथा तत्त्वेन तत्त्ववित् ॥ १२-३१८-१४ (७८२८४)
 प्रकृतिर्गुणान्विकुरुते स्वच्छन्देनात्मकाम्यया ।
 क्रीडार्थे तु महाराज शतशोऽथ सहस्रशः ॥ १२-३१८-१५ (७८२८५)
 यथा दीपसहस्राणि दीपान्मर्त्याः प्रकुर्वते ।
 प्रकृतिस्तथा विकुरुते पुरुषस्य गुणान्वहून् ॥ १२-३१८-१६ (७८२८६)
 सत्त्वमानन्द उद्रेकः प्रीतिः प्राकाम्यमेव च ।
 सुखं शुद्धत्वमारोग्यं संतोषः श्रद्धधानता ॥ १२-३१८-१७ (७८२८७)
 अकार्पण्यमसंरम्भः क्षमा धृतिरहिंसता ।
 समता सत्यमानृण्यमार्जवं ह्रीरचापलम् ॥ १२-३१८-१८ (७८२८८)
 शौचमार्दवमाचारमलौल्यं हृद्यसंभ्रमः ।
 इष्टानिष्टवियोगानां कृतानामविकल्थना ॥ १२-३१८-१९ (७८२८९)
 दानेन चात्मग्रहणमस्पृहत्वं परार्थता ।
 सर्वभूतदया चैव सत्वस्यैते गुणाः स्मृताः ॥ १२-३१८-२० (७८२९०)
 रजोगुणानां संघातो रूपमैश्वर्यविग्रहौ ।
 अत्यागित्वमकारुण्यं सुखदुःखोपसेवनम् ॥ १२-३१८-२१ (७८२९१)
 परापवादिषु रतिर्विवादानां च सेवनम् ।
 अहंकारस्त्वसत्कारश्चिन्ता वैरोपसेवनम् ॥ १२-३१८-२२ (७८२९२)
 परितापोऽभिहरणं ह्रीनाशोऽनार्जवं तथा ।
 भेदः परुषता चैव कामक्रोधो मदस्तथा ॥ १२-३१८-२३ (७८२९३)
 दर्पो द्वेषोऽतिमानश्च एते प्रोक्ता रजोगुणाः ।
 तामसानां तुं संघातान्प्रवक्ष्याम्युपधार्यताम् ॥ १२-३१८-२४ (७८२९४)
 मोहोऽप्रकाशस्तामिस्रमन्धतामिस्रसंज्ञितम् ।

मरणं चान्धतामिस्रं तामिस्रं क्रोध उज्यते ॥ १२-३१८-२५ (७८२९५)
तमसो लक्षणानीह भक्षणाद्यभिरोचनम् ।
भोजनानामपर्याप्तिस्तथा पेयेष्वतृप्तता ॥ १२-३१८-२६ (७८२९६)
गन्धवासो विहारेषु शयनेष्वासनेषु च ।
दिवास्वप्ने विवादे च प्रमादेषु च वै रतिः ॥ १२-३१८-२७ (७८२९७)
नृत्यवादित्रगीतानामज्ञानाच्छ्लद्धानता ।
द्वेषो धर्मविशेषाणामेते वै तामसा गुणाः ॥ १२-३१८-२८ (७८२९८)

इति श्रीमन्महाभारते शान्तिपर्वणि मोक्षधर्मपर्वणि
अष्टादशाधिकत्रिंशत्तमोऽध्यायः ॥ ३१८. ।

Mahabharata - Shanti Parva - Chapter Footnotes

१२-३१८-४ यथा तत्त्वनिदर्शिनः इति थ । पाठः ॥
१२-३१८-१९ शौचतारमपारुष्यमपैशुनमिति ड
। पाठः । इष्टापूर्वविशेषाणामिति ट । ड । पाठः ॥

शान्तिपर्व - अध्याय ३१९

॥ श्रीः ॥

१२.३१९. अध्यायः ३१९

Mahabharata - Shanti Parva - Chapter Topics

याज्ञवल्क्येन जनकंप्रति सात्विकादिसारतम्यनिरूपणम् ॥ १. । जनकेन
याज्ञवल्क्यंप्रति तत्त्वकथनप्रार्थना च ॥ २. ।

Mahabharata - Shanti Parva - Chapter Text

१२-३१९-० (७८३०९)

याज्ञवल्क्य उवाच । १२-३१९-०क्ष् (६५१०)

एते प्रधानस्य गुणास्त्रयः पुरुषसत्तम ।

कृत्स्नस्य चैव जगतस्तिष्ठन्त्यनपगाः सदा ॥ १२-३१९-१ (७८३००)

अव्यक्तरूपो भगवाञ्शतधा च सहस्रधा ।

शतधा सहस्रधा चैव तथा शतसहस्रधा ॥ १२-३१९-२ (७८३०१)

कोटिशश्च करोत्येव प्रकृत्याऽऽत्मानमात्मना ।

सात्विकरणोत्तमं स्थानं राजसस्येह मध्यमम् ॥ १२-३१९-३ (७८३०२)

तामसस्वाधमं स्थानं प्राहुरध्यात्मचिन्तकाः ।

केवलेनेह पुण्येन भतिभूर्ध्वामवाप्नुयात् ॥ १२-३१९-४ (७८३०३)

पुण्यपापेन मानुष्यमधर्मेणाप्यघोगतिम् ।

द्वन्द्वनेषां त्रयाणां तु सन्निपातं च तत्त्वतः ॥ १२-३१९-५ (७८३०४)

सत्त्वस्य रजसश्चैव तमसश्च शृणुष्व मे ।
सत्त्वस्य तु रजो दृष्टं रजसश्च तमस्तथा ॥ १२-३१९-६ (७८३०५)
तमसश्च तथा सत्त्वं सत्त्वस्याव्यक्तमेव च ।
अध्यक्तः सत्त्वसंयुक्तो देवलोकमयाप्नुयात् ॥ १२-३१९-७ (७८३०६)
रवासत्त्वसमायुक्तो मानुषेषु प्रपद्यते ।
रसस्तमोभ्यां संयुक्तस्तिर्यग्योनिषु जायते ॥ १२-३१९-८ (७८३०७)
राजसैस्तामसैः सत्त्वैर्युक्तो मानुषमाप्नुयात् ।
पुण्यपापवियुक्तानां स्थानमाहुर्महात्मनाम् ॥ १२-३१९-९ (७८३०८)
शाश्वतं चाव्ययं चैवमक्षयं चामृतं च तत् ।
ज्ञानिनां संभवं श्रेष्ठं स्थानमव्रणमच्युतम् ।
अतीन्द्रियमबीजं च जन्ममृत्युतमोनुदम् ॥ १२-३१९-१० (७८३०९)
अव्यक्तस्थं परं यत्तत्पृष्टस्तेऽहं नराधिप ।
स एव प्रकृतिस्थो हि तत्स्थ इत्यभिधीयते ॥ १२-३१९-११ (७८३१०)
अचेतना चैव मता प्रकृतिश्चापि पार्थिव ।
एतेनाधिष्ठिता चैव सृजते संहरत्यपि ॥ १२-३१९-१२ (७८३११)
जनक उवाच । १२-३१९-१३क्ष् (६५११)
अनादिनिधनावेतावुभावेव महामते ।
अमूर्तिमन्तावचलावप्रकम्प्यगुणागुणौ ॥ १२-३१९-१३ (७८३१२)
अग्राह्यावृषिशार्दूल कथमेको ह्यचेतनः ।
चेतनावांस्तथा चैकः क्षेत्रज्ञ इति भाषितः ॥ १२-३१९-१४ (७८३१३)
त्वं हि विप्रेन्द्र कात्स्नर्येन मोक्षधर्ममुपाससे ।
साकल्पं मोक्षधर्मस्य श्रोतुमिच्छामि तत्त्वतः ॥ १२-३१९-१५ (७८३१४)
निस्तत्त्वं केवलत्वं च विनाभावं तथैव च ।
दैवतानि च मे ब्रूहि देहं यान्याश्रितानि वै ॥ १२-३१९-१६ (७८३१५)
तथैवोत्क्राणिणः स्थानं देहिनो वै विपद्यतः ।
कालेन यद्वि प्राप्नोति स्थानं तत्प्रब्रवीहि मे ॥ १२-३१९-१७ (७८३१६)
साङ्ख्यज्ञानं च तत्त्वेन पृथग्योगं तथैव च ।
अरिष्टानि च तत्त्वानि वक्तुमर्हसि सत्तम ।
विदितं सर्वमेतत्ते पाणावामलकं यथा ॥ १२-३१९-१८ (७८३१७)

इति श्रीमन्महाभारते शान्तिपर्वणि मोक्षधर्मपर्वणि
एकोनविंशत्यधिकत्रिंशत्तमोऽध्यायः ॥ ३१९. ।

Mahabharata - Shanti Parva - Chapter Footnotes

१२-३१९-१२ सच्चेतनश्चैप मतः प्रकृतिस्थश्च पार्थिवेति ट
। ड। पाठः ॥

१२-३१९-१३ अप्रकम्प्यौ त्रणात्रणाविति ट । ड । पाठः । अप्रकम्प्यौ
वृषावृषाविति थ । पाठः ॥
१२-३१९-१६ अस्तित्वं केव त्वं चेति झ । पाठः ॥
१२-३१९-१७ देहिनोऽपि वियुज्यत इति ट । पाठः ॥
१२-३१९-१८ अनुक्तानि च तत्त्वेनेति ट । पाठः ॥

शान्तिपर्व - अध्याय ३२०

॥ श्रीः ॥

१२.३२०. अध्यायः ३२०

Mahabharata - Shanti Parva - Chapter Topics

याज्ञवल्क्येन जनकंप्रति साङ्ख्यदर्शनकथनम् ॥ १. ।

Mahabharata - Shanti Parva - Chapter Text

१२-३२०-० (७८३१८)

याज्ञवल्क्य उवाच । १२-३२०-०क्ष (६५१२)

न शक्यो निर्गुणस्तात गुणीकर्तुं विशांपते ।

गुणवांश्चाप्यगुणवान्यथातत्त्वं निबोध मे ॥ १२-३२०-१ (७८३१९)

गुणैर्हि गुणवानेव निर्गुणश्चागुणस्तथा ।

प्राहुरेवं महात्मानो मुनयस्तत्त्वदर्शिनः ॥ १२-३२०-२ (७८३२०)

गुणस्वभावस्त्वव्यक्तो गुणानेवाभिवर्तते ।

उपयुङ्क्ते च तानेव स चैवाज्ञः स्वभावतः ॥ १२-३२०-३ (७८३२१)

अव्यक्तस्तु न जानीते पुरुषोऽज्ञः स्वभावतः ।

न मत्तः परमोस्तीति नित्यमेवाभिमन्यते ॥ १२-३२०-४ (७८३२२)

अनेन कारणेनैतदव्यक्तं स्यादचेतनम् ।

नित्यत्वाच्चाक्षरत्वाच्च क्षरत्वान्न तदन्यथा ॥ १२-३२०-५ (७८३२३)

यदाऽज्ञानेन कुर्वीत गुणसर्गं पुनःपुनः ।

यदात्मानं न जानीते तदाऽऽत्मापि न मुच्यते ॥ १२-३२०-६ (७८३२४)

कर्तृत्वाच्चापि सर्गाणां सर्गधर्मा तथोच्यते ।

कर्तृत्वाच्चापि योगानां योगधर्मा तथोच्यते ॥ १२-३२०-७ (७८३२५)

कर्तृत्वात्प्रकृतीनां च तथा प्रकृतिधर्मिता ॥ १२-३२०-८ (७८३२६)

कर्तृत्वाच्चापि बीजानां बीजधर्मा तथोच्यते ।

गुणानां प्रसवत्वाच्च प्रलयत्वात्तथैव च ॥ १२-३२०-९ (७८३२७)

कर्तृत्वात्प्रलयानां तु तथा प्रलयधर्मि च ।

कर्तृत्वात्प्रभवाणां च तथा प्रभवधर्मि च ॥ १२-३२०-१० (७८३२८)

बीजत्वात्प्रकृतित्वाच्च प्रलयत्वात्तथैव च ।

उपेक्षत्वादनन्यत्वादभिमानाच्च केवलम् ॥ १२-३२०-११ (७८३२९)

मन्यन्ते यतयः सिद्धा अध्यात्मज्ञा गतज्वराः ।
 अनित्यं नित्यमव्यक्तं व्यक्तमेतद्धि शुश्रुम ॥ १२-३२०-१२ (७८३३०)
 अव्यक्तैकत्वमित्याहुर्नानात्वं पुरुषास्तथा ।
 सर्वभूतदयावन्तः केवलं ज्ञानमास्थिताः ॥ १२-३२०-१३ (७८३३१)
 अन्यः स पुरुषोऽव्यक्तस्त्वध्रुवो ध्रुवसंज्ञकः ।
 यथा मुञ्ज इषीकाणां तथैवैतद्धि जायते ।
 ग्न चैव मुञ्जसंयोगादिषीका तत्र बुध्यते ॥ १२-३२०-१४ (७८३३२)
 अन्यच्च मशकं विद्यादन्यच्चोदुम्बरं तथा ।
 च चोदुम्बरसंयोगैर्मशकस्तत्र लिप्यते ॥ १२-३२०-१५ (७८३३३)
 अन्य एव तथा मत्स्यस्तदन्यदुदुकं स्मृतम् ।
 न चोदकस्य स्पर्शेन मत्स्यो लिप्यति सर्वशः ॥ १२-३२०-१६ (७८३३४)
 अन्यो ह्यग्निरुखाऽप्यन्या नित्यमेवमवेहि भोः ।
 न चोपलिप्यते सोऽग्निरुखासंस्पर्शनेन वै ॥ १२-३२०-१७ (७८३३५)
 पुष्करं त्वन्यदेवात्र तथाऽन्यदुदुकं स्मृतम् ।
 न चोदकस्य स्पर्शेन लिप्यते तत्र पुष्करम् ॥ १२-३२०-१८ (७८३३६)
 एतेषां सहवासं च निवासं चैव नित्यशः ।
 याथातथ्येन पश्यन्ति न नित्यं प्राकृता जनाः ॥ १२-३२०-१९ (७८३३७)
 ये त्वन्यथैव पश्यन्ति न सम्यक्तेषु दर्शनम् ।
 ते व्यक्तं निरयं घोरं प्रविशन्ति पुनः पुनः ॥ १२-३२०-२० (७८३३८)
 साङ्ख्यदर्शनमेतत्ते परिसङ्ख्यानमुत्तमम् ।
 एवं हि परिसंख्याय साङ्ख्याः केवलतां गताः ॥ १२-३२०-२१ (७८३३९)
 ये त्वन्ये तत्त्वकुशलास्तेषामेतन्निदर्शनम् ।
 अतः परं प्रवक्ष्यामि योगानामनुदर्शनम् ॥ १२-३२०-२२ (७८३४०)

इति श्रीमन्महाभारते शान्तिपर्वणि मोक्षधर्मपर्वणि
 विंशत्यधिकत्रिंशत्तमोऽध्यायः ॥ ३२०. ।

Mahabharata - Shanti Parva - Chapter Footnotes

१२-३२०-३ गुणाम्नैवातिवर्तत इति झ । पाठः ॥
 १२-३२०-५ यदज्ञानेन कुरुते निर्गुणः सगुणः पुनरिति ड । पाठः ॥
 १२-३२०-६ यदज्ञानं न जानीषे तदित्यव्यक्तमुच्यत इति थ । पाठः ॥
 १२-३२०-७ कर्तृत्वाच्चैव धर्माणामिति ट । पाठः । कर्तृत्वाच्चापि
 योनीनां योनिधर्मेत्यथोच्यत इति ट । ड । पाठः ॥
 १२-३२०-१७ उखा मृत्पात्रविशेषः ॥

शान्तिपर्व - अध्याय ३२१

॥ श्रीः ॥

१२.३२१. अध्यायः ३२१

Mahabharata - Shanti Parva - Chapter Topics

याज्ञवल्क्येन जनकंप्रति योगनिरूपणम् ॥ १. ।

Mahabharata - Shanti Parva - Chapter Text

१२-३२१-० (७८३४१)

याज्ञवल्क्य उवाच । १२-३२१-०क्ष (६५१३)

साङ्ख्यज्ञानं मया प्रोक्तं योगज्ञानं निबोध मे ।

यथाश्रुतं यथादृष्टं तत्त्वेन नृपसत्तम ॥ १२-३२१-१ (७८३४२)

नास्ति साङ्ख्यसमं ज्ञानं नास्ति योगसमं बलम् ।

तावुभावेकचर्यौ तावुभावनिधनौ स्मृतौ ॥ १२-३२१-२ (७८३४३)

पृथक्पृथक्प्रपश्यन्ति येऽप्यबुद्धिरता नराः ।

वयं तु राजन्पश्याम एकमेव तु निश्चयात् ॥ १२-३२१-३ (७८३४४)

यदेव योगाः पश्यन्ति तत्साङ्ख्यैरपि दृश्यते ।

एकं साङ्ख्यं च योगं च यः पश्यति स तत्त्ववित् ॥ १२-३२१-४ (७८३४५)

रुद्रप्रधानानपरान्विद्धि योगानरिन्दम् ।

तेनैव चाथ देहेन विचरन्ति दिशो दश ॥ १२-३२१-५ (७८३४६)

यावद्धि प्रलयस्तात सूक्ष्मेणाष्टगुणेन ह ।

योगेन लोकान्विचरन्सुखं संन्यस्य चानघ ॥ १२-३२१-६ (७८३४७)

तावदेवाष्टगुणिनं योगप्राहुर्मनीषिणः ।

सूक्ष्ममष्टगुणं प्राहुर्नेतरं नृपसत्तम ॥ १२-३२१-७ (७८३४८)

द्विगुणं योगत्यं तु योगानां प्राहुरुत्तमम् ।

सगुणं निर्गुणं चैव यथाशास्त्रनिदर्शनम् ॥ १२-३२१-८ (७८३४९)

धारणं चैव मनसः प्राणायामश्च पार्थिव ।

एकाग्रता च मनसः प्राणायामस्तथैव च ॥ १२-३२१-९ (७८३५०)

प्राणायामो हि सगुणो निर्गुणं धारयेन्मनः ।

यद्यदृश्यति मुञ्चन्वै प्राणान्मैथिलसत्तम ।

वाताधिक्यं भवत्येव तस्मात्तं न समाचरेत् ॥ १२-३२१-१० (७८३५१)

निशायाः प्रथमे यामे चोदना द्वादश स्मृताः ।

मध्ये स्वप्नात्परे यामे द्वादशैव तु चोदनाः ॥ १२-३२१-११ (७८३५२)

तदेवमुपशान्तेन दान्तेनैकान्तशीलिना ।

आत्मारामेण बुद्धेन योक्तव्योऽऽत्मा न संशयः ॥ १२-३२१-१२ (७८३५३)

पञ्चानामिन्द्रियाणां तु दोषानाक्षिप्य पञ्चधा ।

शब्दं रूपं तथा स्पर्शं रसं गन्धं तथैव च ॥ १२-३२१-१३ (७८३५४)

प्रतिभामपवर्गं च प्रतिसंहृत्य मैथिल ।

इन्द्रियग्राममखिलं मनस्यभिनिवेश्य ह ॥ १२-३२१-१४ (७८३५५)
 मनस्तथैवाहंकारे प्रतिष्ठाप्य नराधिप ।
 अहंकारं तथा बुद्धौ बुद्धिं च प्रकृतावपि ॥ १२-३२१-१५ (७८३५६)
 एवं हि परिसंख्याय ततो ध्यायन्ति केवलम् ।
 विरजस्कमलं नित्यमनन्तं शुद्धमव्रणम् ॥ १२-३२१-१६ (७८३५७)
 तस्थुषं पुरुषं नित्यमभेद्यमजरामरम् ।
 शाश्वतं चाव्ययं चैव ईशानं ब्रह्म चाख्यम् ॥ १२-३२१-१७ (७८३५८)
 युक्तस्य तु महाराज लक्षणान्युपधारम् ।
 लक्षणं तु प्रसादस्य यथा तृप्तः सुखं स्वयेत् ॥ १२-३२१-१८ (७८३५९)
 निर्वाते तु यथा दीपो ज्वलेत्स्नेहस --धतः ।
 निश्चलोर्ध्वशिखस्तद्वद्युक्तमाहुर्मनीषिण ॥ १२-३२१-१९ (७८३६०)
 पाषाण इव मेघोत्थैर्यथा बिन्दुभिराहतः ।
 नालं चालयितुं शक्यस्तथा युक्तस्य लक्षणम् ॥ १२-३२१-२० (७८३६१)
 शक्तदुन्दुभिनिर्घोषैर्विधिधैर्गीतवादितैः ।
 क्रियमाणैर्न कम्पेत युक्तस्यैतन्निदर्शनम् ॥ १२-३२१-२१ (७८३६२)
 तैलपात्रं यथा पूर्णं कराभ्यां गृह्य पुरुषः ।
 सोपानमारुहेद्भीतस्तर्ज्यमानोऽसिषणिभिः ॥ १२-३२१-२२ (७८३६३)
 संयतात्मा भयात्तेषां न पात्राद्विन्दुमुत्सृजेत् ।
 तथैवोत्तरमागम्य एकाग्रमनसस्तथा ॥ १२-३२१-२३ (७८३६४)
 स्थिरत्वादिन्द्रियाणां तु निश्चलस्तथैव च ।
 एवं युक्तस्य तु मुनेर्लक्षणान्युपल---- ॥ १२-३२१-२४ (७८३६५)
 स्वयुक्तः पश्यते ब्रह्म यत्तत्परम----यम् ।
 महत्तस्तमसो मध्ये स्थितं ज्व नसा--भम् ॥ १२-३२१-२५ (७८३६६)
 एतेन केवलं याति त्यक्त्वा देहमसाक्षिकम् ।
 कालेन महता राजञ्श्रुतिरेषा सनातनी ॥ १२-३२१-२६ (७८३६७)
 एतद्धि योगं योगानां किमन्यद्योगलक्षणम् ।
 विज्ञाय तद्धि मन्यन्ते कृतकृत्या मनीषिणः ॥ ॥ १२-३२१-२७ (७८३६८)

इति श्रीमन्महाभारते शान्तिपर्वणि मोक्षधर्मपर्वणि
 एकविंशत्यधिकत्रिंशत्तमोऽध्यायः ॥ ३२१. ।

Mahabharata - Shanti Parva - Chapter Footnotes

१२-३२१-२ तावुभावेकपक्षौ तु इति ट । पाठः ॥
 १२-३२१-३ येऽल्पबुद्धिपरायणा इति ट । ड । पाठः ॥
 १२-३२१-६ सुखं वसति चानघेति ट । ड । पाठः ॥
 १२-३२१-८ निर्गुणं योगकृत्यं त्विति ट । पाठः ॥

१२-३२१-१० दृश्यते यत्र मुञ्जन्वै इति ट । ड । पाठः ॥
१२-३२१-१४ मनस्यगिर एव चेति ड । पाठः । पूतिकामुपसर्गं वेति
ड । पाठः ॥
१२-३२१-२४ हियमाणैर्न कम्पेयुरिति ड । पाठः ॥
१२-३२१-२६ कालेन केवलं जानञ्श्रुतिरेषा सनातनीति ड । पाठः ॥

शान्तिपर्व - अध्याय ३२२
॥ श्रीः ॥
१२.३२२. अध्यायः ३२२

Mahabharata - Shanti Parva - Chapter Topics

याज्ञवल्क्येन जनकंप्रति
प्राणिनामुत्क्रमणस्थानविशेषप्रयोज्यफलविशेषकथनम् ॥ १. । तथा
प्राणिनां मरणसूचक दुःशकुनकथनम् ॥ २. ।
Mahabharata - Shanti Parva - Chapter Text

१२-३२२-० (७८३६९)
याज्ञवल्क्य उवाच । १२-३२२-०क्ष् (६५१४)
तथैवोत्क्रमतां स्थानं शृणुष्वनावहितो नृप ।
पद्भ्यामुत्क्रममाणस्य वैष्णवं स्थानमुच्यते ॥ १२-३२२-१ (७८३७०)
जङ्घाभ्यां तु वसून्देवानाप्युयादिति नः श्रुतम् ।
जानुभ्यां च महाभागान्साध्यान्देवानवाप्युयात् ॥ १२-३२२-२ (७८३७१)
पायुनोत्क्रममाणस्तु मैत्रं स्थानमवाप्युयात् ।
पृथिवीं जघनेनाथ ऊरुभ्यां च प्रजापतिम् ॥ १२-३२२-३ (७८३७२)
पार्श्वभ्यां मरुतो देवान्नासाभ्यामिन्दुमेव च ।
बाहुभ्यामिन्द्रमित्याहुररसा रुद्रमेव च ॥ १२-३२२-४ (७८३७३)
ग्रीवया तु मुनिश्रेष्ठं नरमाप्नोत्यनुत्तमम् ।
विश्वेदेवान्मुखेनाथ दिशः श्रोत्रेण चाप्युयात् ॥ १२-३२२-५ (७८३७४)
घ्राणेन गन्धवहनं नेत्राभ्यां सूर्यमेव च ।
भ्रूभ्यां चैवाश्विनौ देवौ ललाटेन पितृनथ ॥ १२-३२२-६ (७८३७५)
ब्रह्माणमाप्नोति विभुं मूर्ध्ना देवाग्रजं तथा ।
एतान्युत्क्रमणस्थानान्युक्तानि मिथिलेश्वर ॥ १२-३२२-७ (७८३७६)
अरिगनि प्रवक्ष्यामि विहितानि मनीषिभिः ।
संवत्सराद्धिमोक्षस्तु संभवेत शरीरिणः ॥ १२-३२२-८ (७८३७७)
योऽरुन्धतीं न पश्येत दृष्टपूर्वा कदाचन ।
तथैव ध्रुवमतित्याहुः पूर्णेन्दुं दीपमेव च ॥ १२-३२२-९ (७८३७८)
खण्डाभासं दक्षिणतस्तेऽपि संवत्सरायुषः ।

परचक्षुषि चात्मानं ये न पश्यन्ति पार्थिवः ॥ १२-३२२-१० (७८३७९)
 आत्मच्छायाकृतीभूतं तेऽपि संवत्सरायुषः ।
 अतिद्युतिरतिप्रज्ञा अप्रज्ञा चाद्युतिस्तथा ॥ १२-३२२-११ (७८३८०)
 प्रकृतेर्विक्रियापत्तिः षण्मासान्मृत्युलक्षणम् ।
 दैवतान्यवजानाति ब्राह्मणैश्च विरुध्यते ॥ १२-३२२-१२ (७८३८१)
 कृष्णश्यावच्छविच्छायः षण्मासान्मृत्युलक्षणम् ।
 शीर्णनाभिं यथा चक्रं छिद्रं सोमं प्रपश्यति ॥ १२-३२२-१३ (७८३८२)
 तथैव च सहस्रांशुं सप्तरात्रेण मृत्युभाक् ।
 शवगन्धमुपाघ्नाति सप्तरात्रेण मृत्युभाक् । १२-३२२-१४ (७८३८३)
 कर्णनासावनमनं दन्तदृष्टिविरागितां ॥
 कर्णनासावनमनं दन्तदृष्टिविरागिता ॥ १२-३२२-१५ (७८३८४)
 संज्ञालोपो निरुष्मत्वं सद्योमृत्युनिदर्शनम् ।
 अकस्माच्च स्रवेद्यस्य वाममक्षि नराधिप ॥ १२-३२२-१६ (७८३८५)
 मूर्ध्नतश्चोत्पतेद्भूमः सद्योमृत्युनिदर्शनम् ।
 एतावन्ति त्वरिष्टानि विदित्वा मानवोऽऽत्मवान् ॥ १२-३२२-१७ (७८३८६)
 निशि चाहनि चात्मानं योजयेत्परमात्मनि ।
 प्रतीक्षमाणस्तत्कालं यः कालः प्रकृतो भवेत् ॥ १२-३२२-१८ (७८३८७)
 अथास्य नेष्टं मरणं स्थातुमिच्छेदिमां क्रियाम् ।
 सर्वगन्धान्नसांश्चैव धारयीत समाहितः ॥ १२-३२२-१९ (७८३८८)
 गतथा मृत्युमुपादाय तत्परेणान्दरात्मना ।
 स साङ्ख्यधारणं चैव विदित्वा मनुजर्षभ ।
 जयेच्च मृत्युं योगेन तत्परेणान्तरात्मना ॥ १२-३२२-२० (७८३८९)
 गच्छेत्प्राप्याक्षयं कृत्स्नमजन्म शिवमव्ययम् ।
 शाश्वतं स्थानमचलं दुष्प्रापमकृतात्मभिः ॥ १२-३२२-२१ (७८३९०)

इति श्रीमन्महाभारते शान्तिपर्वणि मोक्षधर्मपर्वणि
 द्वाविंशत्यधिकत्रिंशत्तमोऽध्यायः ॥ ३२२ ।

Mahabharata - Shanti Parva - Chapter Footnotes

१२-३२२-८ संवत्सरवियोगस्य संभवे नु इति ध । पाठः ॥
 १२-३२२-१० खण्डभागं दक्षिणत इति थ । पाठः ॥
 १२-३२२-१३ छिद्रं छिद्रवन्तम् ॥
 १२-३२२-१४ सुरभिद्रव्ये शवगन्धग्रह इत्यर्थः ॥

शान्तिपर्व - अध्याय ३२३
 ॥ श्रीः ॥

१२.३२३. अध्यायः ३२३

Mahabharata - Shanti Parva - Chapter Topics

भीष्मेण युधिष्ठिरं प्रति जनकयाज्ञवल्क्यसंवादानुवादः ॥ १. ।

Mahabharata - Shanti Parva - Chapter Text

१२-३२३-० (७८३९१)

याज्ञवल्क्य उवाच । १२-३२३-०क्ष् (६५१५)

अव्यक्तस्थं परं यत्तत्पृष्टस्तेऽहं नराधिप ।

परं गुह्यमिमं प्रश्नं शृणुष्ववावहितो नृप ॥ १२-३२३-१ (७८३९२)

यथार्षेणेह विधिना चरताऽवमतेन ह ।

मयाऽऽदित्यादवाप्तानि यजूंषि मिथिलाधिप ॥ १२-३२३-२ (७८३९३)

महता तपसा देवस्तपिष्णुः सेवितो मया ।

प्रीतेन चाहं विभुना सूर्येणोक्तस्तदाऽनघ ॥ १२-३२३-३ (७८३९४)

वरं वृणीष्व विप्रर्षे यदिष्टं ते सुदुर्लभम् ।

तं ते दास्यामि प्रीतात्मा मत्प्रसादो हि दुर्लभः ॥ १२-३२३-४ (७८३९५)

ततः प्रणम्य शिरसा मयोक्तस्तपतांवरः ।

यजूंषि नोपयुक्तानि क्षिप्रमिच्छामि वेदितुम् ॥ १२-३२३-५ (७८३९६)

ततो मां भगवानाह वितरिष्यामि ते द्विज ।

सरस्वतीह वाग्भूता शरीरं ते प्रवेक्ष्यति ॥ १२-३२३-६ (७८३९७)

ततो मामाह भगवानास्यं स्वं विवृतं कुरु ।

विवृतं च ततो मेऽऽस्यं प्रविष्टा च सरस्वती ॥ १२-३२३-७ (७८३९८)

ततो विदह्यमानोऽहं प्रविष्टोऽम्भस्तदाऽनघ ।

अविज्ञानादमर्षाच्च भास्करस्य महात्मनः ॥ १२-३२३-८ (७८३९९)

ततो विदह्यमानं मामुवाच भगवान्भविः ।

मुहूर्तं सह्यतां दाहस्ततः शीतीभविष्यति ॥ १२-३२३-९ (७८४००)

शीतीभूतं च मां दृष्ट्वा भगवानाह भास्करः ।

प्रतिभास्यति ते वेदः सखिलः सोत्तरो द्विज ॥ १२-३२३-१० (७८४०१)

कृत्स्नं शतपथं चैव प्रणेष्यसि द्विजर्षभ ।

तस्यान्ते चापुनर्भावे बुद्धिस्तव भविष्यति ॥ १२-३२३-११ (७८४०२)

प्राप्स्यसे च यदिष्टं तत्साङ्ख्ययोगेप्सितं पदम् ।

एतावदुक्त्वा भगवानस्तमेवाभ्यवर्तत ॥ १२-३२३-१२ (७८४०३)

ततोऽनुव्याहृतं श्रुत्वा गते देवे विभावसौ ।

गृहमागत्य संहृष्टोऽचिन्तयं वै सरस्वतीम् ॥ १२-३२३-१३ (७८४०४)

ततः प्रवृत्ताऽतिशुभा स्वरव्यञ्जनभूषिता ।

ओंकारमादितः कृत्वा मम देवी सरस्वती ॥ १२-३२३-१४ (७८४०५)

ततोऽहमर्ध्वं विधिवत्सरस्वत्यै न्यवेदयम् ।
 परं यत्नमवाप्यैव निषण्णस्तत्परायणः ॥ १२-३२३-१५ (७८४०६)
 ततः शतपथं कृत्स्नं सरहस्यं ससंग्रहम् ।
 चक्रे सपरिशेषं च हर्षेण परमेण ह ॥ १२-३२३-१६ (७८४०७)
 कृत्वा चाध्ययनं तेषां शिष्याणां शतमुत्तमम् ।
 विप्रियार्थं सशिष्यस्य मातुलस्य महात्मनः ॥ १२-३२३-१७ (७८४०८)
 ततः सशिष्येण मया सूर्येणेव गभस्तिभिः ।
 व्यस्तो यज्ञो महाराज पितुस्तव महात्मनः ॥ १२-३२३-१८ (७८४०९)
 मिषतो देवलस्यापि ततोऽर्धं हृतवान्वसु ।
 स्ववेददक्षिणायार्थं विमर्दे मातुलेन ह ॥ १२-३२३-१९ (७८४१०)
 सुमन्तुनाऽथ पैलेन तथा जैमिनिना च वै ।
 पित्रा ते मुनिभिश्चैव ततोऽहमनुमानितः ॥ १२-३२३-२० (७८४११)
 दश पञ्च च प्राप्तानि यजूंष्यर्कान्मयाऽनघ ।
 तथैव रोमहर्षेण पुराणमवधारितम् ॥ १२-३२३-२१ (७८४१२)
 बीजमेतत्पुरस्कृत्य देवीं चैव सरस्वतीम् ।
 सूर्यस्य चानुभावेन प्रवृत्तोऽहं नराधिप ॥ १२-३२३-२२ (७८४१३)
 कर्तुं शतपथं चेदमपूर्वं च कृतं मया ।
 यथाभिलपितं मार्गं तथा तच्चोपपादितम् ॥ १२-३२३-२३ (७८४१४)
 शिष्याणामखिलं कृत्स्नमनुज्ञातं ससंग्रहम् ।
 सर्वे च शिष्याः शुचयो गताः परमहर्षिताः ॥ १२-३२३-२४ (७८४१५)
 शाखाः पञ्चदशमास्तु विद्या भास्करदर्शिता ।
 प्रतिष्ठाप्य यथाकामं वेद्यं तदनुचितयम् ॥ १२-३२३-२५ (७८४१६)
 किमत्र ब्रह्मण्यमृतं किञ्च वेद्यमनुत्तमम् ।
 चिन्तयंस्तत्र चागत्य गन्धर्वो मामपृच्छत ॥ १२-३२३-२६ (७८४१७)
 विश्वावसुस्ततो राजन्वेदान्तज्ञानकोविदः ।
 चतुर्विंशतिं ततोऽपृच्छत्प्रश्नान्वेदस्य पार्थिव ॥ १२-३२३-२७ (७८४१८)
 पञ्चविंशतिमं प्रश्नं पप्रच्छान्वीक्षिकीं तदा ।
 गतथैव पुरुषव्याघ्र मित्रं वरुणमेव च ॥ १२-३२३-२८ (७८४१९)
 ज्ञानं ज्ञेयं तथा ज्ञोऽज्ञः कस्तपा अतपास्तथा ।
 सूर्यातिसूर्य इति च विद्याविद्ये तथैव च ॥ १२-३२३-२९ (७८४२०)
 वेद्यावेद्यं तथा राजन्नचलं चलमेव च ।
 अव्ययं चाक्षरं क्षेम्यमेतत्प्रश्नमनुत्तमम् ॥ १२-३२३-३० (७८४२१)
 अथोक्तञ्च महाराज राजा गन्धर्वसत्तमः ।
 पृष्टवानानुपूर्व्येण प्रश्नमर्थवदुत्तमम् ॥ १२-३२३-३१ (७८४२२)
 मुहूर्तमुष्यतां तावद्यावदेनं विचिन्तये ।
 बाढमित्येव कृत्वा स तूष्णीं गन्धर्व आस्थितः ॥ १२-३२३-३२ (७८४२३)

ततोऽनुचिन्तयमहं भूयो देवीं सरस्वतीम् ।
 मनसा स च मे प्रश्नो दध्नो धृतमिवोद्धृतः ॥ १२-३२३-३३ (७८४२४)
 तत्रोपनिषदं चैव परिशेषं च पार्थिव ।
 मथ्नामि मनसा तात दृष्ट्वा चान्वीक्षिकीं पराम् ॥ १२-३२३-३४ (७८४२५)
 चतुर्थी राजशार्दूल विद्वैषा सांपरायिकी ।
 उदीरिता मया तुभ्यं पञ्चविंशाऽधितिष्ठता ॥ १२-३२३-३५ (७८४२६)
 अथोक्तस्तु मया राजन् राजा विश्वावसुस्तदा ।
 श्रूयतां यद्भवानस्मान्प्रश्नं संपृष्टवानिह ॥ १२-३२३-३६ (७८४२७)
 विश्वाविश्वेति यदिदं गन्धर्वेन्द्रानुपृच्छसि ।
 विश्वाव्यक्तं परं विद्याद्भूतभव्यभयंकरम् ॥ १२-३२३-३७ (७८४२८)
 त्रिगुणं गुणकर्तृत्वाद्विश्वान्यो निष्कलस्तथा ।
 विश्वाविश्वेति मिथुनमेवमेवानुदृश्यते ॥ १२-३२३-३८ (७८४२९)
 अव्यक्तं प्रकृतिः प्राहुः पुरुषेति च निर्गुणम् ।
 तथैव मित्रं पुरुषं वरुणं प्रकृतिं तथा ॥ १२-३२३-३९ (७८४३०)
 ज्ञानं तु प्रकृतिं प्राहुर्ज्ञेयं पुरुषमेव च ।
 अज्ञमव्यक्तमित्युक्तं ज्ञस्तु निष्कल उच्यते ॥ १२-३२३-४० (७८४३१)
 कस्तपा अतपाः प्रोक्तः कोसौ पुरुष उच्यते ।
 तपास्तु प्रकृतिं प्राहुरतपा निष्कलः स्मृतः ॥ १२-३२३-४१ (७८४३२)
 गसूर्यमव्यक्तमित्युक्तमतिस्सूर्यस्तु निष्कलः ।
 अविद्या प्रोक्तमव्यक्तं विद्या पुरुष उच्यते ॥ १२-३२३-४२ (७८४३३)
 तथैवावेद्यमव्यक्तं वेद्यः पुरुष उच्यते ।
 चलाचलमिति प्रोक्तं त्वया तदपि मे शृणु ॥ १२-३२३-४३ (७८४३४)
 चलां तु प्रकृतिं प्राहुः कारणं क्षेपसर्गयोः ।
 अक्षेपसर्गयोः कर्ता निश्चलः पुरुषः स्मृतः ॥ १२-३२३-४४ (७८४३५)
 अज्ञावुभौ ध्रुवौ चैव अक्षयौ चाप्युभावपि ॥ १२-३२३-४५ (७८४३६)
 अजौ नित्यावुभौ प्राहुरध्यात्मगतिनिश्चयाः ।
 अक्षयत्वात्प्रजनने अजमत्राहुरव्ययम् ।
 अक्षयं पुरुषं प्राहुः क्षयो ह्यस्य न विद्यते ॥ १२-३२३-४६ (७८४३७)
 गुणक्षयत्वात्प्रकृतिः कर्तृत्वादक्षयं बुधाः ।
 एषा तेऽन्वीक्षिकी विद्या चतुर्थी सांपरायिकी ॥ १२-३२३-४७ (७८४३८)
 विद्योपेतं धनं कृत्वा कर्मणा नित्यकर्मणि ।
 एकान्तदर्शना वेदाः सर्वे विश्वावसो स्मृताः ॥ १२-३२३-४८ (७८४३९)
 जायन्ते च म्रियन्ते च यस्मिन्नेते यतश्च्युताः ।
 वेदार्थं ये न जानीते वेद्यं गन्धर्वसत्तम ॥ १२-३२३-४९ (७८४४०)
 साङ्गोपाङ्गानपि यदि पञ्च वेदानधीयते ।
 वेदवेद्यं न जानीते वेदभारवहो हि सः ॥ १२-३२३-५० (७८४४१)

यो घृतार्थी खराक्षीरं मथेद्गन्धर्वसत्तम ।
 विष्टां तत्रानुपश्येत न मण्डं न च वै घृतम् ॥ १२-३२३-५१ (७८४४२)
 तथा वेद्यमवेद्यं च वेदविद्यो न विन्दति ।
 स केवलं मूढमतिर्वेदभारवहः स्मृतः ॥ १२-३२३-५२ (७८४४३)
 द्रष्टव्यौ नित्यमेवैतौ तत्परेणान्तरात्मना ।
 यथाऽस्य जन्मनिधने न भवेतां पुनः पुनः ॥ १२-३२३-५३ (७८४४४)
 अजस्रं जन्मनिधनं चिन्तयित्वा त्रयीमिमाम् ।
 परित्यज्य क्षयमिह अक्षयं धर्ममास्थितः ॥ १२-३२३-५४ (७८४४५)
 यदाऽनुपश्यतेऽत्यन्तमहन्यहनि काश्यप ।
 तदा स केवलीभूतः षड्विंशमनुपश्यति ॥ १२-३२३-५५ (७८४४६)
 अन्यश्च शाश्वतो व्यक्तस्तथाऽन्यः पञ्चविंशकः ।
 तत्स्थं समनुपश्यन्ति तमेकमिति साधवः ॥ १२-३२३-५६ (७८४४७)
 तेनैतं नाभिनन्दन्ति पञ्चविंसकमच्युतम् ।
 जन्ममृत्युभयाद्योगाः साख्याश्च परमैषिणः ॥ १२-३२३-५७ (७८४४८)
 विश्वावसुरुवाच । १२-३२३-५८क्ष (६५१६)
 पञ्चविंशं यदेतत्ते प्रोक्तं ब्राह्मणसत्तम ।
 तदहं न तथा वेद्मि तद्भवान्वक्तुमर्हति ॥ १२-३२३-५८ (७८४४९)
 जैगीषव्यस्यासितस्य देवलस्य मया श्रुतम् ।
 पराशरस्य विप्रर्षेर्वार्षगण्यस्य धीमतः ॥ १२-३२३-५९ (७८४५०)
 भिक्षोः पञ्चशिखस्यास्य कपिलस्य शुकस्य च ।
 गौतमस्याष्टिषेणस्य गर्गस्य च महात्मनः ॥ १२-३२३-६० (७८४५१)
 नारदस्यासुरेश्चैव पुलस्त्यस्य च धीमतः ।
 सनत्कुमारस्य ततः शुक्रस्य च महात्मनः ॥ १२-३२३-६१ (७८४५२)
 कश्यपस्य पितुश्चैव पूर्वमेव मया श्रुतम् ।
 तदनन्तरं च रुद्रस्य विश्वरूपस्य धीमतः ॥ १२-३२३-६२ (७८४५३)
 दैवतेभ्यः पितृभ्यश्च दैतेभ्यस्ततस्ततः ।
 प्राप्तमेतन्मया कृत्स्नं वेद्यं नित्यं वदन्त्युत ॥ १२-३२३-६३ (७८४५४)
 तस्मात्तद्वै भवद्बुद्ध्या श्रोतुमिच्छामि ब्राह्मण ।
 भवान्प्रबर्हः शास्त्राणां प्रगल्भश्चातिबुद्धिमान् ॥ १२-३२३-६४ (७८४५५)
 न तवाविदितं किञ्चिद्भवाञ्श्रुतिनिधिः स्मृतः ।
 कथ्यसे देवलोके च पितृलोके च ब्राह्मण ॥ १२-३२३-६५ (७८४५६)
 ब्रह्मलोकगताश्चैव कथयन्ति महर्षयः ।
 पतिश्च तपतां शश्वदादित्यस्तव भाषिता ॥ १२-३२३-६६ (७८४५७)
 साङ्ख्यज्ञानं त्वया ब्रह्मन्नवाप्तं कृत्स्नमेव च ।
 तथैव योगशास्त्रं च याज्ञवल्क्य विशेषतः ॥ १२-३२३-६७ (७८४५८)
 निःसंदिग्धं प्रबुद्धस्त्वं बुध्यमानश्चराचरम् ।

श्रोतुमिच्छामि तज्ज्ञानं घृतं मण्डमयं यथा ॥ १२-३२३-६८ (७८४५९)
 याज्ञवल्क्य उवाच । १२-३२३-६९क्ष (६५१७)
 कृत्स्नधारिणमेव त्वां मन्ये गन्धर्वसत्तम ।
 जिज्ञासमे च मां राजंस्तन्निबोध यथाश्रुतम् ॥ १२-३२३-६९ (७८४६०)
 बुध्यमानो हि प्रकृतिं बुध्यते पञ्चविंशकः ।
 न तु बुध्यति गन्धर्वप्रकृतिः पञ्चविंशकम् ॥ १२-३२३-७० (७८४६१)
 अनेन प्रतिबोधेन प्रधानं प्रवदन्ति तत् ।
 साङ्ख्ययोगार्थतत्त्वज्ञा यथ्नाश्रुतिनिदर्शनात् ॥ १२-३२३-७१ (७८४६२)
 पश्यंस्तथैव चापश्यन्पश्यत्यन्यः सदाऽनघ ।
 षड्विंशं पञ्चविंशं च चतुर्विंशं च पश्यति ॥ १२-३२३-७२ (७८४६३)
 न तु पश्यति पश्यंस्तु यश्चैनमनुपश्यति ।
 पञ्चविंशोऽभिमन्येत नान्योऽस्ति परतो मम ॥ १२-३२३-७३ (७८४६४)
 न चतुर्विंशको ग्राह्यो मनुजैर्ज्ञानदर्शिभिः ।
 मत्स्यो वोदकमन्वेति प्रवर्तेत प्रवर्तनात् ॥ १२-३२३-७४ (७८४६५)
 यथैव बुध्यते मत्स्यस्तथैषोऽप्यनुबुध्यते ।
 स स्नेहात्सहवासाच्च साभिमानाच्च नित्यशः ॥ १२-३२३-७५ (७८४६६)
 स निमज्जति कालस्य यदैकत्वं न बुध्यते ।
 उन्मज्जति हि कालस्य समत्वेनाभिसंवृतः ॥ १२-३२३-७६ (७८४६७)
 यदा तु मन्यतेऽन्योऽहमन्य एष इति द्विजिः ।
 तदा स केवलीभूतः षड्विंशमनुपश्यति ॥ १२-३२३-७७ (७८४६८)
 अन्यश्च राजन्परमस्तथाऽन्यः पञ्चविंशकः ।
 तत्स्थत्वादानुपश्यन्ति एक एवेति साधवः ॥ १२-३२३-७८ (७८४६९)
 तेनैतन्नाभिनन्दन्ति पञ्चविंशकमच्युतम् ।
 जन्ममृत्युभयाङ्गीता योगाः साङ्ख्याश्च काश्यप ।
 षड्विंशमनुपश्यन्तः शुचयस्तत्परायणाः ॥ १२-३२३-७९ (७८४७०)
 यदा स केवलीभूतः षड्विंशमनुपश्यति ।
 तदा स सर्वविद्विद्वान्न पुनर्जन्म विन्दति ॥ १२-३२३-८० (७८४७१)
 एवमप्रतिबुद्धश्च बुध्यमानश्च तेऽनघ ।
 बुद्धिश्चोक्ता यथातत्त्वं मया श्रुतिनिदर्शनात् ॥ १२-३२३-८१ (७८४७२)
 पश्यापश्यं यो न पश्येत्क्षेम्यं तत्त्वं च काश्यप ।
 केवलाकेवलं चान्यत्पञ्चविंशं परं च यत् ॥ १२-३२३-८२ (७८४७३)
 विश्वावसुरुवाच । १२-३२३-८३क्ष (६५१८)
 तथ्यं शुभं चैतदुक्तं त्वया विभो ।
 सम्यक्क्षेम्यं दैवताद्यं यथावत् ।
 स्वस्त्यक्षयं भवतश्चास्तु नित्यं
 बुद्ध्या सदा बुद्धियुक्तं नमस्ये ॥ १२-३२३-८३ (७८४७४)

याज्ञवल्क्य उवाच । १२-३२३-८४क्ष (६५१९)
 एवमुक्त्वा संप्रयातो दिवं स
 विभ्राजन्वै श्रीमता दर्शनेन ।
 दृष्टश्च तुष्या परयाऽभिनन्द्य
 प्रदक्षिणं मम कृत्वा महात्मा ॥ १२-३२३-८४ (७८४७५)
 ब्रह्मादीनां खेचराणां क्षितौ च
 ये चाधस्तात्संवसन्ते नरेन्द्र ।
 तत्रैव तद्दर्शनं दर्शयन्वै
 सम्यक्क्षेम्यं ये पथं संश्रिता वै ॥ १२-३२३-८५ (७८४७६)
 साङ्ख्याः सर्वे साङ्ख्यधर्मे रताश्च
 तद्वद्योगा योगधर्मे रताश्च ।
 ये चाप्यन्ये मोक्षकामा मनुष्या
 स्तेषामेतद्दर्शनं ज्ञानदृष्टम् ॥ १२-३२३-८६ (७८४७७)
 ज्ञानान्मोक्षो जायते राजसिंह
 नास्त्यज्ञानादेवमाहुर्नरेन्द्र ।
 तस्माज्ज्ञानं तत्त्वतोऽन्तेषितव्यं
 येनात्मानं मोक्षयेज्जन्ममृत्योः ॥ १२-३२३-८७ (७८४७८)
 प्राप्य ज्ञानं ब्राह्मणात्क्षत्रियाद्वा
 वैश्याच्छूद्रादपि नीचादभीक्षणम् ।
 श्रद्धातव्यं श्रद्धधानेन नित्यं
 न श्रद्धिनं जन्ममृत्यू विशेताम् ॥ १२-३२३-८८ (७८४७९)
 सर्वे वर्णा ब्राह्मणा ब्रह्मजाश्च
 सर्वे नित्यं व्याहरन्ते च ब्रह्म ।
 ग येनात्मानं मोक्षयेज्जन्ममृत्यो
 स्तत्त्वं शास्त्रं ब्रह्मबुद्ध्या ब्रवीमि ।
 तत्त्वं शास्त्रं ब्रह्मबुद्ध्या ब्रवीमि
 सर्वं विश्वं ब्रह्म चैतत्समस्तम् ॥ १२-३२३-८९ (७८४८०)
 ब्रह्मास्यतो ब्राह्मणाः संप्रसूता
 बाहुभ्यां वै क्षत्रियाः संप्रसूताः ।
 नाभ्यां वैश्याः पादतश्चापि शूद्राः
 सर्वे वर्णा नान्यथा वेदितव्याः ॥ १२-३२३-९० (७८४८१)
 अज्ञानतः कर्मयोनिं भजन्ते
 तांतां राजंस्ते यथा यान्त्यभावम् ।
 तथा वर्णा ज्ञानहीनाः पतन्ते
 घोरादज्ञानात्प्राकृतं योनिजालम् ॥ १२-३२३-९१ (७८४८२)
 तस्माज्ज्ञानं सर्वतो मार्गितव्यं

सर्वत्रस्थं चैतदुक्तं मया ते ।
 तत्स्थो ब्रह्मा तस्थिवांश्चापरो य
 स्तस्मै नित्यं मोक्षमाहुर्नरेन्द्र ॥ १२-३२३-९२ (७८४८३)
 यत्ते पृष्टं तन्मया चोपदिष्टं
 याथातथ्यं तद्विशोको भजस्व ।
 राजन्गच्छस्वैतदर्थस्य पारं
 सम्यक्प्रोक्तं स्वस्ति ते त्वस्तु नित्यम् ॥ १२-३२३-९३ (७८४८४)
 भीष्म उवाच । १२-३२३-९४क्ष (६५२०)
 स एवमनुशिष्टस्तु याज्ञवल्क्येन धीमता ।
 प्रीतिमानभवद्राजा मिथिलाधिपतिस्तदा ॥ १२-३२३-९४ (७८४८५)
 गते मुनिवरे तस्मिन्कृते चापि प्रदक्षिणम् ।
 दैवरातिर्नरपतिरासीनस्तत्र मोक्षवित् ॥ १२-३२३-९५ (७८४८६)
 गोकोटिं स्पर्शयामास हिरण्यस्य तथैव च ।
 रत्नाञ्जलिमथैकैकं ब्राह्मणेभ्यो ददौ तदा ॥ १२-३२३-९६ (७८४८७)
 वेदहराज्यं च तदा प्रतिष्ठाप्य सुतस्य वै ।
 यतिधर्ममुपास्यंश्चाप्यवसन्मिथिलाधिपः ॥ १२-३२३-९७ (७८४८८)
 साङ्ख्यज्ञानमधीयानो योगशास्त्रं च कृत्स्नशः ।
 धर्माधर्मं च राजेन्द्र प्राकृतं परिगर्हयन् ॥ १२-३२३-९८ (७८४८९)
 अनन्त इति कृत्वा स नित्यं केवलमेव च ।
 धर्माधर्मौ पुण्यपापे सत्यासत्ये तथैव च ॥ १२-३२३-९९ (७८४९०)
 जन्ममृत्यू च राजेन्द्र प्राकृतं तदचिन्तयत् ।
 ब्रह्माव्यक्तस्य कर्मेदमिति नित्यं नराधिप ॥ १२-३२३-१०० (७८४९१)
 पश्यन्ति योगाः साङ्ख्याश्च स्वशास्त्रकृतलक्षणाः ।
 इष्टानिष्टविमुक्तं हि तस्थौ ब्रह्म परात्परम् ॥ १२-३२३-१०१ (७८४९२)
 नित्यं तदाहुर्विद्वांसः शुचि तस्माच्छुचिर्भव ।
 दीयते यच्च लभते दत्तं यच्चानुमन्यते ॥ १२-३२३-१०२ (७८४९३)
 ग्अव्यक्तेनेति तच्चिन्त्यमन्यथा मा विचिन्तय ।
 ददाति च नरश्रेष्ठ प्रतिगृह्णाति यच्च ह ।
 ददात्यव्यक्त इत्येतत्प्रतिगृह्णाति यच्च वै ॥ १२-३२३-१०३ (७८४९४)
 आत्मा ह्येवात्मनो ह्येकः कोऽन्यस्तस्मात्परो भवेत् ।
 एवं मन्यस्व सततमन्यथा मा विचिन्तय ॥ १२-३२३-१०४ (७८४९५)
 यस्याव्यक्तं न विदितं सगुणं निर्गुणं पुनः ।
 तेन तीर्थानि यज्ञाश्च सेवितव्या विपश्चिता ॥ १२-३२३-१०५ (७८४९६)
 न स्वाध्यायैस्तपोभिर्वा यज्ञैर्वा कुरुनन्दन ।
 लभतेऽव्यक्तकं स्थानं ज्ञात्वाऽव्यक्तं महीयते ॥ १२-३२३-१०६ (७८४९७)
 तथैव महतः स्थानमाहंकारिकमेव च ।

अहंकारात्परं चापि स्थानानि समवाप्नुयात् ॥ १२-३२३-१०७ (७८४९८)
 ये त्वव्यक्तात्परं नित्यं जानते शास्त्रतत्पराः ।
 जन्ममृत्युविमुक्तं च विमुक्तं सदसच्च यत् ॥ १२-३२३-१०८ (७८४९९)
 एतन्मयाऽऽप्तं जनकात्पुरस्ता
 तेनापि चाप्तं नृप याज्ञवल्क्यात् ।
 ज्ञातं विशिष्टं न तथा हि यज्ञा
 ज्ञानेन दुर्गं तरते न यज्ञैः ॥ १२-३२३-१०९ (७८५००)
 दुर्गं जन्म निधनं चापि राज
 न्न भौतिकं ज्ञानविदो वदन्ति ।
 यज्ञैस्तपोभिर्नियमैर्ब्रतैश्च
 दिवं समासाद्य पतन्ति भूमौ ॥ १२-३२३-११० (७८५०१)
 तस्माद्दुपासस्व परं महच्छुचि
 शिवं विमोक्षं विमलं पवित्रम् ।
 क्षेत्रं ज्ञात्वा पार्थिव ज्ञानयज्ञ
 मुपास्य वै तत्त्वमृषिर्भविष्यसि ॥ १२-३२३-१११ (७८५०२)
 युदुपनिषदमुपाकरोत्तथाऽसौ
 जनकनृपस्य पुरा हि याज्ञवल्क्यः ।
 यदुपगणितशास्त्रताव्ययं त
 च्छुभममृतत्वमशोकमर्च्छति ॥ ॥ १२-३२३-११२ (७८५०३)

इति श्रीमन्महाभारते शान्तिपर्वणि मोक्षधर्मपर्वणि
 त्रयोविंशत्यधिकत्रिंशत्तमोऽध्यायः ॥ ३२३ ।

Mahabharata - Shanti Parva - Chapter Footnotes

१२-३२३-२ चरतावनतेन हेति झ । ध । पाठः ॥
 १२-३२३-३ देवः सविता तोषितो मयेति ध । पाठः ॥
 १२-३२३-७ मेऽऽस्यं ममास्यम् । संधिरार्षः ॥
 १२-३२३-८ मातुलस्य महात्मन इति ट । ड । ध । पाठः ॥
 १२-३२३-९ प्रतिष्ठास्यति ते वेद इति झ
 । ध । पाठः । शीतीभविष्यतित्वद्देह इति शेषः ॥
 १२-३२३-१० परशाखीयं स्वशाखायामपेक्षावशात् पद्यते
 तत्खिलमित्युच्यते । सोत्तरः सोपनिषत्कः ॥
 १२-३२३-११ अपुनर्भावे मोक्षे ॥
 १२-३२३-१६ चक्रे कर्मकर्तरि प्रयोगःष । स्वयमेवाविरभूदित्यर्थः ॥
 १२-३२३-१७ मातुलस्य वैशम्पायनस्य ॥
 १२-३२३-१९ ततोर्ध्यं कृतवानहमिति ट । ड । थ । पाठः । देवलस्य

मातुलपक्षीयस्य मिषतः पश्यतः पुरस्तात् । अर्थे अर्थनिमित्तं
मातुलादिभिः सह विमर्दे सति समं विभज्य ग्राह्यमिति
निर्बन्धे सति देवलसंमत्याहं दक्षिणाया अर्धं हृतवान्
स्वीकृतवानित्यर्थः । दक्षिणायार्थे इति संधिरार्थः ॥

१२-३२३-२३ कर्तुं प्रकटीकर्तुम् ॥

१२-३२३-२६ ब्रह्मण्यं ब्राह्मणजातेहिंतम् ॥

१२-३२३-२८ विश्वाविश्वं तथाश्वाश्वं मित्रं वरुणमेव चेति झ । पाठः ॥

१२-३२३-२९ सूर्यातिसूर्यमिति चेति ट । थ । पाठः ॥

१२-३२३-३७ विश्वमव्यक्तमित्युक्तमविश्वो निष्कलस्तथेति ट
। ड । थ । पाठः ॥

१२-३२३-३८ अश्वश्वाश्वा च मिथुनमिति झ । पाठः ॥

१२-३२३-४० अज्ञश्च ज्ञश्च पुरुषस्तस्मान्निष्कल इति ध । पाठः ॥

१२-३२३-४८ विद्यापेतं धनं कृत्वेति ट । थ । पाठः । विद्योपेतं
मनः कृत्वेति ड । पाठः । विद्यामेतां धनं कृत्वेति ध । पाठः ॥

१२-३२३-५६ तस्माद्द्वावनुपश्येति ध । पाठः । तस्य
द्वावनुपश्येतामिति झ । पाठः ॥

१२-३२३-६९ कुत्स्नहारिणमेव त्वामिति ट । ड । थ । पाठः ॥

१२-३२३-७० अबुध्यमानः प्रकृतिमिति ड । पाठः ॥

१२-३२३-९६ त्पर्शयामास ददौ ॥

शान्तिपर्व - अध्याय ३२४

॥ श्रीः ॥

१२.३२४. अध्यायः ३२४

Mahabharata - Shanti Parva - Chapter Topics

भीष्मण युधिष्ठिरंप्रति दारापत्यादिषु स्नेहत्यागपूर्वकं
धर्माचरणचोदकजनकपञ्चशिखसंवादानुवादः ॥ १. ।

Mahabharata - Shanti Parva - Chapter Text

१२-३२४-० (७८५०४)

युधिष्ठिर उवाच । १२-३२४-०क्ष् (६५२१)

ऐश्वर्यं वा महत्प्राप्य धनं वा भरतर्षभ ।

दीर्घमायुरवाप्याथ कथं मृत्युमतिक्रमेत् ॥ १२-३२४-१ (७८५०५)

तपसा वा सुमहता कर्मणा वा श्रुतेन वा ।

रसायनप्रयोगैर्वा कैर्नाप्नोति जरान्तकौ ॥ १२-३२४-२ (७८५०६)

भीष्म उवाच । १२-३२४-३क्ष् (६५२२)

अत्राप्युदाहरन्तीममितिहासं पुरातनम् ।

भिक्षोः पञ्चशिखस्येह संवादं जनकस्य च ॥ १२-३२४-३ (७८५०७)
 वैदेहो जनको राजा महर्षिं वेदवित्तमम् ।
 यर्यपृच्छत्पञ्चशिखं छिन्नधर्मार्थसंशयम् ॥ १२-३२४-४ (७८५०८)
 केन वृत्तेन भगवन्नतिक्रामेज्जरान्तकौ ।
 तपसा वाऽथवा बुद्ध्या कर्मणा वा श्रुतेन वा ॥ १२-३२४-५ (७८५०९)
 एवमुक्तः स वैदेहं प्रत्युवाचापरेक्षवित् ।
 निवृत्तिर्नैतयोरस्ति नातिवृत्तिः कथंचन ॥ १२-३२४-६ (७८५१०)
 न ह्यहानि निवर्तन्ते न मासा न पुनः क्षपाः ।
 सोयं प्रपद्यतेऽध्वानं चिराय ध्रुवमध्रुवः ॥ १२-३२४-७ (७८५११)
 सर्वभूतसमुच्छेदः स्रोतसेवोह्यते सदा ।
 ऊह्यमानं निमज्जन्तमप्लवे कालसागरे ॥ १२-३२४-८ (७८५१२)
 जरामृत्युमहाग्राहे न कश्चिदतिवर्तते ।
 नैवास्य कश्चिद्भवति नासौ भवति कस्यचित् ॥ १२-३२४-९ (७८५१३)
 पथि संगतमेवेदं दारैरन्यैश्च बन्धुभिः ।
 नायमत्यन्तसंवासो लब्धपूर्वो हि केनचित् ॥ १२-३२४-१० (७८५१४)
 क्षिप्यन्ते तेनतेनैव निष्टनन्तः पुनः पुनः ।
 कालेन जाता याता हि वायुनेवाभ्रसंचयाः ॥ १२-३२४-११ (७८५१५)
 जरामृत्यू हि भूतानां खादितारौ वृकाविव ।
 बलिनां दुर्बलानां च ह्रस्वानां महतामपि ॥ १२-३२४-१२ (७८५१६)
 एवंभूतेषु भूतेषु नित्यभूताध्रुवेषु च ।
 कथं हि हृष्येज्जातेषु मृतेषु च न संज्वरेत् ॥ १२-३२४-१३ (७८५१७)
 कुतोऽहमागतः कोऽस्मि क्व गमिष्यामि कस्य वा ।
 कस्मिन्स्थितः क्व भविता कस्मात्किमनुशोचसि ॥ १२-३२४-१४ (७८५१८)
 द्रष्टा स्वर्गस्य न ह्यस्ति तथैव नरकस्य च ।
 आगमास्त्वनतिक्रम्य दद्याच्चैव यजेत च ॥ १२-३२४-१५ (७८५१९)

इति श्रीमन्महाभारते शान्तिपर्वणि मोक्षधर्मपर्वणि
 चतुर्विंशत्यधिकत्रिंशत्तमोऽध्यायः ॥ ३२४. ।

Mahabharata - Shanti Parva - Chapter Footnotes

१२-३२४-१४ कुतस्त्वमागतः क्वासि त्वं गमिष्यसि कस्यवेति ड । पाठः ॥

शान्तिपर्व - अध्याय ३२५

॥ श्रीः ॥

१२.३२५. अध्यायः ३२५

Mahabharata - Shanti Parva - Chapter Topics

भीष्मेण युधिष्ठिरंप्रति सुतभाजनकसंवादः ॥ १. ।

Mahabharata - Shanti Parva - Chapter Text

१२-३२५-० (७८५२०)

युधिष्ठिर उवाच । १२-३२५-०क्ष (६५२३)

अपरित्यज्य गार्हस्थ्यं कुरुराजर्षिसत्तम ।

कः प्राप्तो भूपतिः सिद्धिं मोक्षतत्त्वं वदस्व मे ॥ १२-३२५-१ (७८५२१)

संन्यस्यते यथाऽत्माऽयं व्यक्तस्यात्मा यथा च यत् ।

परं मोक्षस्य यच्चापि तन्मे ब्रूहि पितामह ॥ १२-३२५-२ (७८५२२)

भीष्म उवाच । १२-३२५-३क्ष (६५२४)

अत्राप्युदाहरन्तीममितिहासं पुरातनम् ।

जनकस्य च संवादं सुलभायाश्च भारत ॥ १२-३२५-३ (७८५२३)

संन्यासफलिकः कश्चिद्बभूव नृपतिः पुरा ।

मैथिलो जनको नाम धर्मध्वज इति श्रुतः ॥ १२-३२५-४ (७८५२४)

स वेदे मोक्षशास्त्रे च स्वे च शास्त्रे कृतश्रमः ।

इन्द्रियाणि समाधाय शशास वसुधामिमाम् ॥ १२-३२५-५ (७८५२५)

तस्य वेदविदः प्राज्ञाः श्रुत्वा तां साधुवृत्तताम् ।

लोकेषु स्पृहयन्त्यन्ये पुरुषाः पुरुषेश्वरम् ॥ १२-३२५-६ (७८५२६)

अथ धर्मयुगे तस्मिन्योगधर्ममनुष्ठिता ।

महीमनुचचारैका सुलभा नाम भिक्षुकी ॥ १२-३२५-७ (७८५२७)

तया जगदिदं कृत्स्नमटन्त्या मिथिलेश्वरः ।

तत्रतत्र श्रुतो मोक्षे कथ्यमानस्त्रिदण्डिभिः ॥ १२-३२५-८ (७८५२८)

साऽतिसूक्ष्मां कथां श्रुत्वा तथ्यं नेति ससंशया ।

दर्शने जातसंकल्पा जनकस्य बभूव ह ॥ १२-३२५-९ (७८५२९)

तत्र सा विप्रहायाऽथ पूर्वरूपं हि योगतः ।

अभिभ्रदनवद्याङ्गी रूपमन्यदनुत्तमम् ॥ १२-३२५-१० (७८५३०)

चक्षुनिमेषमात्रेण लध्वस्त्रगतिगामिनी ।

विदेहानां पुरीं सुभूर्जगाम कमलेक्षणा ॥ १२-३२५-११ (७८५३१)

सा प्राप्य मिथिलां रम्यां समृद्धजनसंकुलाम् ।

भैक्ष्यचर्यापदेशेन ददर्श मिथिलेश्वरम् ॥ १२-३२५-१२ (७८५३२)

राजा तस्याः परं दृष्ट्वा सौकुमार्यं पुनस्तदा ।

केयं कस्य कुतो वेति बभूवागतविस्मयः ॥ १२-३२५-१३ (७८५३३)

ततोस्याः स्वागतं कृत्वा व्यादिश्य च वरासनम् ।

पूजितां पादशौचेन वरान्नेनाप्यतर्पयत् ॥ १२-३२५-१४ (७८५३४)

अथ भुक्तवतीं प्रीतां राजा तां मन्त्रिभिवृतः ।

सर्वभाष्यविदां मध्ये चोदयामास भिक्षुकीम् ॥ १२-३२५-१५ (७८५३५)

सुलभा त्वस्य धर्मेषु मुक्तो नेति ससंशया ।
सत्त्वं सत्त्वेन योगज्ञा प्रविष्टाऽभून्महीपते ॥ १२-३२५-१६ (७८५३६)
नेत्राभ्यां नेत्रयोरस्य रश्मीन्संयोज्य रश्मिभिः ।
सा स्म तं चोदयिष्यन्ती योगबन्धैर्बबन्ध ह ॥ १२-३२५-१७ (७८५३७)
जनकोप्युत्स्मयन्नाजा भावमस्या विशेषयन् ।
प्रतिजग्राह भावेन भावमस्या नृपोत्तम ॥ १२-३२५-१८ (७८५३८)
तदेकस्मिन्नधिष्ठाने संवादः श्रूतयामयम् ।
छत्रादिषु विमुक्तस्य मुक्तायाश्च त्रिदण्डकैः ॥ १२-३२५-१९ (७८५३९)
जनक उवाच । १२-३२५-२०क्ष (६५२५)
भगवत्याः क्व चर्येयं कृता क्व च गमिष्यसि ।
कस्य च त्वं कुतो वेति पप्रच्छैनां महिपतिः ॥ १२-३२५-२० (७८५४०)
श्रुते वयसि जातौ च सद्भावो नाधिगम्यते ।
एष्वर्थेषूत्तरं तस्मात्प्रवेद्यं मत्समागमे ॥ १२-३२५-२१ (७८५४१)
छत्रादिषु विशेषेषु मुक्तं मां विद्धि तत्त्वतः ।
सत्त्वां संवेत्तुमिच्छामि मानार्हा हि मताऽसिमे ॥ १२-३२५-२२ (७८५४२)
यस्माच्चैतन्मया प्राप्तं ज्ञानं वैशेषिकं पुरा ।
यस्य नान्यः प्रवक्ताऽस्ति मोक्षे तमपि मे शृणु ॥ १२-३२५-२३ (७८५४३)
पराशरसगोत्रस्य वृद्धस्य सुमहात्मनः ।
भिक्षोः पञ्चशिखस्याहं शिष्यः परमसंमतः ॥ १२-३२५-२४ (७८५४४)
साङ्ख्यज्ञाने च योगे च महीपालविधौ तथा ।
त्रिविधे मोक्षधर्मोस्मिन्नाताध्वा छिन्नसंशयः ॥ १२-३२५-२५ (७८५४५)
स यथा शास्त्रदृष्टेन मार्गेणेह परिभ्रमन् ।
वार्षिकांश्चतुरो मासान्पुरा मयि सुखोषितः ॥ १२-३२५-२६ (७८५४६)
तेनाहं साङ्ख्यमुख्येन सुदृष्टार्थेन तत्त्वतः ।
श्रावितस्त्रिविधं मोक्षं न च राज्याद्धि चालितः ॥ १२-३२५-२७ (७८५४७)
सोहं तामखिलां वृत्तिं त्रिविधां मोक्षसंहिताम् ।
मुक्तरागश्चराम्येकः पदे परमके स्थितः ॥ १२-३२५-२८ (७८५४८)
वैराग्यं पुनरेतस्य मोक्षस्य परमो विधिः ।
ज्ञानादेव च वैराग्यं जायते येन मुच्यते ॥ १२-३२५-२९ (७८५४९)
ज्ञानेन कुरुते यत्नं यत्नेन प्राप्यते महत् ।
महद्द्वन्द्वप्रमोक्षाय सा सिद्धिर्या वयोतिगा ॥ १२-३२५-३० (७८५५०)
सेयं परमिका सिद्धिः प्राप्ता निद्वन्द्वता मया ।
इहैव गतमोहेन चरता मुक्तसङ्गिना ॥ १२-३२५-३१ (७८५५१)
यथा क्षेत्रं मृदुभूतमद्भिराप्लावितं तथा ।
जनयत्यङ्कुरं कर्म नृणां तद्वत्पुनर्भवम् ॥ १२-३२५-३२ (७८५५२)
यथा चोत्तापितं बीजं कपाले यत्रतत्र वा ।

प्राप्याप्यङ्कुरहेतुत्वमबीजत्वान्न जायते ॥ १२-३२५-३३ (७८५५३)
 तद्वद्भगवताऽनेन शिखाप्रोक्तेन भिक्षुणा ।
 ज्ञानं कृतमबीजं मे विषयेषु न जायते ॥ १२-३२५-३४ (७८५५४)
 नामिरज्यति कस्मिंश्चिन्नानर्थे न परिग्रहे ।
 नाभिरज्यति चैतेषु व्यर्थत्वाद्भागरोषयोः ॥ १२-३२५-३५ (७८५५५)
 यश्च मे दक्षिणं बाहुं चन्दनेन समुक्षयेत् ।
 सव्यं वाऽस्यापि यस्तक्षेत्समावेतावुभौ मम ॥ १२-३२५-३६ (७८५५६)
 सुखी सोऽहमवाप्तार्थः समलोष्टाश्मकाञ्चनः ।
 मुक्तसङ्गः स्थितो राज्ये विशिष्टोऽन्यैस्त्रिदण्डिभिः ॥ १२-३२५-३७ (७८५५७)
 मोक्षे हि त्रिविधा निष्ठा दृष्टाऽन्यैर्मोक्षवित्तमैः ।
 ज्ञानं लोकोत्तरं यच्च सर्वत्यागश्च कर्मणाम् ॥ १२-३२५-३८ (७८५५८)
 ज्ञाननिष्ठां वदन्त्येके मोक्षशास्त्रविदो जनाः ।
 कर्मनिष्ठां तथैवान्ये यतयः सूक्ष्मदर्शिनः ॥ १२-३२५-३९ (७८५५९)
 प्रहायोभयमप्येव ज्ञानं कर्म च केवलम् ।
 तृतीयेयं समाख्याता निष्ठा तेन महात्मना ॥ १२-३२५-४० (७८५६०)
 यमे च नियमे चैव कामे द्वेषे परिग्रहे ।
 माने दम्भे तथा स्नेहे सदृशास्ते कुटुम्बिभिः ॥ १२-३२५-४१ (७८५६१)
 त्रिदण्डादिषु यद्यस्ति मोक्षो ज्ञानेन केनचित् ।
 छत्रादिषु कथं न स्यात्तुल्यहेतौ परिग्रहे ॥ १२-३२५-४२ (७८५६२)
 येनयेन हि यस्यार्थः कारणेनेह कर्मणि ।
 तत्तदालम्बते सर्वद्रव्ये स्वार्थपरिग्रहे ॥ १२-३२५-४३ (७८५६३)
 दोषदर्शी तु गार्हस्थ्ये यो ब्रजत्याश्रमान्तरे ।
 उत्सृजन्परिगृह्णंश्च सोऽपि सङ्गान्न मुच्यते ॥ १२-३२५-४४ (७८५६४)
 आधिपत्ये तथा तुल्ये निग्रहानुग्रहात्मके ।
 राजभिर्भिक्षुकास्तुल्या मुच्यन्ते केन हेतुना ॥ १२-३२५-४५ (७८५६५)
 अथ सत्याधिपत्येऽपि ज्ञानेनैवेह केवलम् ।
 मुच्यन्ते किं न मुच्यन्ते पदे परमके स्थिताः ॥ १२-३२५-४६ (७८५६६)
 काषायधारणं मौण्ड्यं त्रिविष्टब्धं कमण्डलुम् ।
 लिङ्गान्युत्पथभूतानि न मोक्षायैति मे मतिः ॥ १२-३२५-४७ (७८५६७)
 यदि सत्यपि लिङ्गेऽस्मिञ्ज्ञानमेवात्र कारणम् ।
 निर्मोक्षायैह दुःखस्य लिङ्गमात्रं निरर्थकम् ॥ १२-३२५-४८ (७८५६८)
 अथवा दुःखशैथिल्यं वीक्ष्य लिङ्गे कृता मतिः ।
 किं तदेवार्थसामान्यं छत्रादिषु न लक्ष्यते ॥ १२-३२५-४९ (७८५६९)
 आकिञ्चन्ये न मोक्षोस्ति कैञ्चन्ये नास्ति बन्धनम् ।
 कैञ्चन्ये चेतरे चैव जन्तुर्ज्ञानेन मुच्यते ॥ १२-३२५-५० (७८५७०)
 तस्माद्धर्मार्थकामेषु तथा राज्यपरिग्रहे ।

बन्धनायतनेष्वेषु विद्ध्यबन्धे पदे स्थितम् ॥ १२-३२५-५१ (७८५७१)
 राज्यैश्वर्यमयः पाशः स्नेहायतनबन्धनः ।
 मोक्षाशमनिशितेनेह च्छिन्नस्त्यागासिना मया ॥ १२-३२५-५२ (७८५७२)
 सोहमेवं गतो मुक्तो जातास्थस्त्वयि भिक्षुकि ।
 अयथार्थं हि ते वर्णं वक्ष्यामि शृणु तन्मम ॥ १२-३२५-५३ (७८५७३)
 सौकुमार्यं तथा रूपं वपुरग्यं तथा वयः ।
 तवैतानि समस्तानि नियमञ्चेति संशयः ॥ १२-३२५-५४ (७८५७४)
 यच्चाप्यननुरूपं ते लिङ्गस्यास्य विचेष्टितम् ।
 मुक्तोऽयं स्यान्न वेति स्याद्धर्षितो मत्परिग्रहः ॥ १२-३२५-५५ (७८५७५)
 न च कामसमायुक्ते युक्तेऽप्यस्ति त्रिदण्डके ।
 न रक्ष्यते त्वया चेदं न मुक्तस्यास्ति गोपना ॥ १२-३२५-५६ (७८५७६)
 मत्पक्षसंश्रयाच्चायं शृणु यस्ते व्यतिक्रमः ।
 आश्रयन्त्याः स्वभावेन मम पूर्वपरिग्रहम् ॥ १२-३२५-५७ (७८५७७)
 प्रवेशस्ते कृतः केन मम राष्ट्रे पुरेपि वा ।
 कस्य वा सन्निकर्षात्त्वं प्रविष्टा हृदयं मम ॥ १२-३२५-५८ (७८५७८)
 वर्णप्रवरमुख्याऽसि ब्राह्मणी क्षत्रियस्त्वहम् ।
 नावयोरेकयोगोऽस्ति मा कृथा वर्णसंकरम् ॥ १२-३२५-५९ (७८५७९)
 वर्तसे मोक्षधर्मेण त्वं गार्हस्थ्येऽहमाश्रमे ।
 अयं चापि सुकष्टस्ते द्वितीयाश्रमसंकरः ॥ १२-३२५-६० (७८५८०)
 सगोत्रां वाऽसगोत्रां वा न वेद त्वां न वेत्थ माम् ।
 सगोत्रमाविशन्त्यास्ते तृतीयो गोत्रसंकरः ॥ १२-३२५-६१ (७८५८१)
 अथ जीवति ते भर्ता प्रोषितोप्यथवा क्वचित् ।
 अगम्या परभार्येति चतुर्थो धर्मसंकरः ॥ १२-३२५-६२ (७८५८२)
 सा त्वमेतान्यकार्याणि कार्यापेक्षा व्यवस्यसि ।
 अविज्ञानेन वा युक्ता मिथ्याज्ञानेन वा पुनः ॥ १२-३२५-६३ (७८५८३)
 अथवापि स्वतन्त्राऽसि स्वदोषेणेह केनचित् ।
 यदि किञ्चिच्छ्रुतं तेऽस्ति सर्वं कृतमनर्थकम् ॥ १२-३२५-६४ (७८५८४)
 इदमन्यत्तृतीयं ये भावस्पर्शविघातकम् ।
 दुष्टायाऽलक्ष्यते लिङ्गं विवृण्वत्या प्रकाशितम् ॥ १२-३२५-६५ (७८५८५)
 न मय्येवाभिसन्धिस्ते जयैषिण्या जये कृतः ।
 येयं मत्परिषत्कृत्स्ना चेतुमिच्छसि तामपि ॥ १२-३२५-६६ (७८५८६)
 तथाऽर्हतस्ततश्च त्वं दृष्टिं स्वां प्रतिमुञ्चसि ।
 मत्पक्षप्रतिघाताय स्वपक्षोद्भवनाय च ॥ १२-३२५-६७ (७८५८७)
 सा स्वेनामर्षजेन त्वमृद्धिमोहेन मोहिता ।
 भूयः सृजसि योगांस्त्वं विषामृतमिवैकताम् ॥ १२-३२५-६८ (७८५८८)
 इच्छतोरत्र यो लाभः स्त्रीपुंसोरमृतोपमः ।

अलाभश्चापि रक्तस्य सोपि दोषो विषोषमः ॥ १२-३२५-६९ (७८५८९)
 मा त्याक्षीः साधु जानीष्व स्वशास्त्रमनुपालय ।
 कृतेयं हि विजिज्ञासा मुक्तो नेति त्वया मम ॥ १२-३२५-७० (७८५९०)
 एतत्सर्वं प्रतिच्छन्नं मयि नार्हसि गूहितम् ।
 सा यदि त्वं स्वकार्येण यद्यन्यस्य महीपतेः ।
 तत्त्वमत्र प्रतिच्छन्ना मयि नार्हसि गूहितम् ॥ १२-३२५-७१ (७८५९१)
 न राजानं मृषा गच्छेन्न द्विजातिं कथंचन ।
 न स्त्रियं स्त्रीगुणोपेतां हन्युर्ह्येते मृषागताः ॥ १२-३२५-७२ (७८५९२)
 राज्ञां हि बलमैश्वर्यं ब्रह्म ब्रह्मविदां बलम् ।
 रूपयौवनसौभाग्यं स्त्रीणां बलमनुत्तमम् ॥ १२-३२५-७३ (७८५९३)
 अत एतैर्बलैरेव बलिनः स्वार्थमिच्छता ।
 आर्जवेनाभिगन्तव्या विनाशाय ह्यनार्जवम् ॥ १२-३२५-७४ (७८५९४)
 सा त्वं जातिं श्रुतं वृत्तं भावं प्रकृतिमात्मनः ।
 कृत्यमागमने चैव वक्तुमर्हसि तत्त्वतः ॥ १२-३२५-७५ (७८५९५)
 भीष्म उवाच । १२-३२५-७६क्ष् (६५२६)
 इत्येतैरसुखैर्वाक्यैरयुक्तैरसमञ्जसैः ।
 प्रत्यादिष्टा नरेन्द्रेण सुलभा न व्यकम्पत ॥ १२-३२५-७६ (७८५९६)
 उक्तवाक्ये तु नृपतौ सुलभा चारुदर्शना ।
 ततश्चारुतरं वाक्यं प्रचक्रामाथ भाषितुम् ॥ १२-३२५-७७ (७८५९७)
 सुलभोवाच । १२-३२५-७८क्ष् (६५२७)
 नवभिर्नवभिश्चैव दोषैर्वाग्बुद्धिदूषणैः ।
 अपेतमुपपन्नार्थमष्टादशगुणान्वितम् ॥ १२-३२५-७८ (७८५९८)
 सौक्ष्म्यं साङ्ख्यक्रमौ चोभौ निर्णयः सप्रयोजनः ।
 पञ्चैतान्यर्थजातानि वाक्यमित्युच्यते नृप ॥ १२-३२५-७९ (७८५९९)
 एषामेकैकशोऽर्थानां सौक्ष्म्यादीनां स्वलक्षणम् ।
 शृणु संसार्यमाणानां पदार्थपदवाक्यतः ॥ १२-३२५-८० (७८६००)
 ज्ञानं ज्ञेयेषु भिन्नेषु यदा भेदेन वर्तते ।
 तत्रातिशयिनी बुद्धिस्तत्सौक्ष्म्यमिति वर्तते ॥ १२-३२५-८१ (७८६०१)
 दोषाणां च गुणानां च प्रमाणं प्रविभागतः ।
 कंचिदर्थमभिप्रेत्य सा सङ्ख्येत्युपधार्यताम् ॥ १२-३२५-८२ (७८६०२)
 इदं पूर्वमिदं पश्चाद्वक्तव्यं यद्विवक्षितम् ।
 क्रमयोगं तमप्याहुर्वाक्यं वाक्यविदो जनाः ॥ १२-३२५-८३ (७८६०३)
 धर्मकामार्थमोक्षेषु प्रतिज्ञाय विशेषतः ।
 इदं तदिति वाक्यान्ते प्रोच्यते स विनिर्णयः ॥ १२-३२५-८४ (७८६०४)
 इच्छाद्वेषभवैर्दुःखैः प्रकर्षो यत्र जायते ।
 तत्र या नृपते वृत्तिस्तत्प्रयोजनमिष्यते ॥ १२-३२५-८५ (७८६०५)

तान्येतानि यथोक्तानि सौक्ष्म्यादीनि जनाधिप ।
 एकार्थसमवेतानि वाक्यं मम निशामय ॥ १२-३२५-८६ (७८६०६)
 उपेतार्थमभिन्नार्थं न्यायवृत्तं न चाधिकम् ।
 नाश्लक्ष्णं न च संदिग्धं वक्ष्यामि परमं ततः ॥ १२-३२५-८७ (७८६०७)
 न गुर्वक्षरसंयुक्तं पराङ्मुखपदं न च ।
 नानृतं न त्रिवर्गेण विरुद्धं नाप्यसंस्कृतम् ॥ १२-३२५-८८ (७८६०८)
 न न्यूनं नष्टशब्दं वा व्युत्क्रमाभिहितं न च ।
 सदोषमभिकल्पेन निष्कारणमहेतुकम् ॥ १२-३२५-८९ (७८६०९)
 कामात्क्रोधाद्भयाल्लोभाद्दैन्याच्चानार्थकात्तथा ।
 ह्रीतोऽनुक्रोशतो मानान्न वक्ष्यामि कथंचन ॥ १२-३२५-९० (७८६१०)
 वक्ता श्रोता च वाक्यं च यदा त्वविकलं नृप ।
 स ममेति विवक्षायां तदा सोर्थः प्रकाशते ॥ १२-३२५-९१ (७८६११)
 वक्तव्ये तु यदा वक्ता श्रोतारमवमन्यते ।
 स्वार्थमाह परार्थं तत्तदा वाक्यं न रोहति ॥ १२-३२५-९२ (७८६१२)
 अथ यः स्वार्थमुत्सृज्य परार्थं प्राह मानवः ।
 विशङ्का जायते तस्मिन्वाक्यं तदपि दोषवत् ॥ १२-३२५-९३ (७८६१३)
 यस्तु वक्ता द्वयोरर्थमविरुद्धं प्रभाषते ।
 श्रोतुश्चैवात्मनश्चैव स वक्ता नेतरो नृप ॥ १२-३२५-९४ (७८६१४)
 तदर्थवदिदं वाक्यमुपेतं वाक्यसंपदा ।
 गविक्षिप्तमना राजन्नेकाग्रः श्रोतुमर्हसि ॥ १२-३२५-९५ (७८६१५)
 काऽसि कस्य कुतो वेति त्वयाऽहमिति चोदिता ।
 तत्रोत्तरमिदं वाक्यं राजन्नेकमनाः शृणु ॥ १२-३२५-९६ (७८६१६)
 यथा जतु च काष्ठं च पांसवश्चोदविन्दवः ।
 सुश्लिष्टानि तथा राजन्प्राणिनामिह संभवः ॥ १२-३२५-९७ (७८६१७)
 शब्दः स्पर्शो रसो रूपं गन्धः पञ्चेन्द्रियाणि च ।
 पृथगात्मा दशात्मानं संश्लिष्टा जतुकाष्ठवत् ।
 न चैषां चोदना काचिदस्तीत्येष विनिश्चयः ॥ १२-३२५-९८ (७८६१८)
 एकैकस्येह विज्ञानं नास्त्यात्मनि तथा परे ।
 न वेद चक्षुश्चक्षुष्टवं श्रोत्रं नात्मनि वर्तते ॥ १२-३२५-९९ (७८६१९)
 तथैव व्यभिचारेण न वर्तन्ते परस्परम् ।
 प्रश्लिष्टं च न जानन्ति यथाऽऽप इव पांसवः ॥ १२-३२५-१०० (७८६२०)
 बाह्यानन्यानपेक्षन्ते गुणास्तानपि मे शृणु ।
 रूपं चक्षुः प्रकाशश्च दर्शने हेतवस्त्रयः ॥ १२-३२५-१०१ (७८६२१)
 यथैवात्र तथाऽन्येषु ज्ञानज्ञेयेषु हेतवः ।
 ज्ञानज्ञेयांतरेतस्मिन्मनो नामापरो गुणः ॥ १२-३२५-१०२ (७८६२२)
 विचारयति येनायं निश्चये साध्वसाधुनी ।

द्वादशस्त्वपरस्तत्र बुद्धिर्नाम गुणः स्मृतः ।
 येन संशयपूर्वेषु बोद्धव्येषु व्यवस्यति ॥ १२-३२५-१०३ (७८६२३)
 अथ द्वादशके तस्मिन्सत्त्वं नामापरो गुणः ।
 महासत्वोऽल्पसत्वो वा जन्तुयेनानुमीयते ॥ १२-३२५-१०४ (७८६२४)
 क्षेत्रज्ञ इति चाप्यन्यो गुणस्तत चतुर्दशः ।
 ममायमिति येनायं मन्यते न ममेति च ॥ १२-३२५-१०५ (७८६२५)
 अथ पञ्चदशो राजन्गुणस्तत्रापरः स्मृतः ।
 पृथक्कालसमूहस्य सामग्यं तदिहोच्यते ॥ १२-३२५-१०६ (७८६२६)
 गुणस्त्वेकोऽपरस्तत्र संघात इति षोडशः ।
 आकृतिर्व्यक्तिरित्येतौ गुणो यस्मिन्समाश्रितौ ॥ १२-३२५-१०७ (७८६२७)
 सुखासुखे जन्ममृत्यू लाभालाभौ प्रियाप्रिये ।
 इति चैकोनविंशोऽयं द्वन्द्वयोग इति स्मृतः ॥ १२-३२५-१०८ (७८६२८)
 ऊर्ध्वमेकोनविंशत्या कालो नामापरो गुणः ।
 इतीमं विद्धि विंशत्या भूतानां प्रभवाप्ययम् ॥ १२-३२५-१०९ (७८६२९)
 विंशकश्चैव संघातो महाभूतानि पञ्च च ।
 सदसद्भवायोगौ तु गुणावन्यौ प्रकाशकौ ॥ १२-३२५-११० (७८६३०)
 इत्येवं विंशतिश्चैव गुणाः सप्त च ये स्मृताः ।
 विधिः शुक्रं बलं चेति त्रय एते गुणाः परे ॥ १२-३२५-१११ (७८६३१)
 एवं विंशच्च दश च कलाः संख्यातः स्मृताः ।
 समग्रा यत्र वर्तन्ते तच्छरीरमिति स्मृतम् ॥ १२-३२५-११२ (७८६३२)
 अव्यक्तं प्रकृतिं त्वासां कलानां कश्चिदिच्छति ।
 व्यक्तं चासां तथैवान्यः स्थूलदर्शी प्रपश्यति ॥ १२-३२५-११३ (७८६३३)
 अव्यक्तं यदि वा व्यक्तं द्वयं वाऽथ चतुष्टयम् ।
 प्रकृतिं सर्वभूतानां पश्यन्त्यध्यात्मचिन्तकाः ॥ १२-३२५-११४ (७८६३४)
 सेयं प्रकृतिरव्यक्ता कलाभिव्यक्ततां गता ।
 ततोऽहं त्वं च राजेन्द्र चे चाप्यन्ते शरीरिणः । १२-३२५-११५ (७८६३५)
 विन्दुन्यासादयोऽवस्थाः शुक्रशोणितसंभवाः ।
 यासामेव निपातेन कललं नाम जायते ॥ १२-३२५-११६ (७८६३६)
 कललाद्बुद्बुदोत्पत्तिः पेशी वा बुद्बुदात्स्मृता ।
 पेश्यास्त्वङ्गाभिनिर्वृत्तिर्नखरोमाणि चाङ्गतः ॥ १२-३२५-११७ (७८६३७)
 संपूर्णे नवमे मासि जन्तोर्जातस्य मैथिल ।
 जायते नामरूपत्वं स्त्रीपुमान्वेति लिङ्गतः ॥ १२-३२५-११८ (७८६३८)
 जातमात्रं तु तद्रूपं दृष्ट्वा ताम्रनखाङ्गुलि ।
 कौमारं रूपमापन्नं रूपवानुपलभ्यते ॥ १२-३२५-११९ (७८६३९)
 कौमाराद्यौवनं चापि स्थाविर्यं चापि यौवनात् ।
 अनेन क्रमयोगेन पूर्वं पूर्वं न लभ्यते ॥ १२-३२५-१२० (७८६४०)

कलानां पृथगर्थानां प्रतिभेदः क्षणे क्षणे ।
 वर्तते सर्वभूतेषु सौक्ष्म्यात् न विभाव्यते ॥ १२-३२५-१२१ (७८६४१)
 न चैषामप्ययो राजल्लक्ष्यते प्रभवो न च ।
 अवस्थायामवस्थायां दीपस्येवार्चिषो गतिः ॥ १२-३२५-१२२ (७८६४२)
 तस्याप्येवंप्रक्तारस्य सदश्वस्येव धावतः ।
 अजस्रं सर्वलोकस्य कः कुतो वा न वा कुतः ॥ १२-३२५-१२३ (७८६४३)
 कस्येदं कस्य वा नेदं कुतो वेदं न वा कुतः ।
 संबन्धः कोऽस्ति भूतानां स्वैरप्यवयवैरिह ॥ १२-३२५-१२४ (७८६४४)
 यथाऽऽदित्यान्मणेश्चापि वीरुद्भयञ्चैव पावकः ।
 जायन्त्येवं समुदयात्कलानामिह जन्तवः ॥ १२-३२५-१२५ (७८६४५)
 आत्मन्येवात्मनाऽऽत्मानं यथा त्वमनुपश्यसि ।
 एवमेवात्मनाऽऽत्मानमन्यस्मिन्किं न पश्यसि ॥ १२-३२५-१२६ (७८६४६)
 यद्यात्मनि परस्मिंश्च समतामध्यवस्यसि ।
 अथ मां काऽसि कस्येति किमर्थमनुपृच्छसि ॥ १२-३२५-१२७ (७८६४७)
 इदं मे स्यादिदं नेति द्वन्द्वैर्मुक्तस्य मैथिल ।
 काऽसि कस्य कुतो वेति वचनैः किं प्रयोजनम् ॥ १२-३२५-१२८ (७८६४८)
 रिपौ मित्रेऽथ मध्यस्थे विजये सन्धिविग्रहे ।
 कृतवान्यो महीपालः किं तस्मिन्मुक्तलक्षणम् ॥ १२-३२५-१२९ (७८६४९)
 त्रिवर्गं सप्तधा न्यस्तं यो न वेदेह कर्मसु ।
 सङ्गवान्यस्त्रिवर्गे च किं तस्मिन्मुक्तलक्षणम् ॥ १२-३२५-१३० (७८६५०)
 प्रिये वाऽप्यप्रिये वाऽपि दुर्बले बलवत्यपि ।
 यस्य नास्ति समं चक्षुः किं तस्मिन्मुक्तलक्षणम् ॥ १२-३२५-१३१ (७८६५१)
 तदयुक्तस्य ते मोक्षे योऽभिमानो भवेन्नृप ।
 सुहृद्भिः सन्निवार्यस्तेऽविरक्तस्येव भेषजम् ॥ १२-३२५-१३२ (७८६५२)
 तानि तान्यनुसंदृश्य सङ्गस्थानान्यरिदम् ।
 आत्मनाऽऽत्मनि संपश्य किमन्यन्मुक्तलक्षणम् ॥ १२-३२५-१३३ (७८६५३)
 इमान्यन्यानि सूक्ष्माणि मोक्षमाश्रित्य केनचित् ।
 चतुरङ्गप्रवृत्तानि सङ्गस्थानानि मे शृणु ॥ १२-३२५-१३४ (७८६५४)
 य इमां पृथिवीं कृत्स्नामेकच्छत्रां प्रशास्ति ह ।
 एकमेव स वै राजा पुरमध्यावसत्युत ॥ १२-३२५-१३५ (७८६५५)
 तत्पुरे चैकमेवास्य गृहं यदधितिष्ठति ।
 गृहे शयनमप्येकं निशायां यत्र लीयते ॥ १२-३२५-१३६ (७८६५६)
 शय्यार्थं तस्य चाप्यत्र स्त्रीपूर्वमधितिष्ठति ।
 तदनेन प्रसङ्गेन फलेनाल्पेन युज्यते ॥ १२-३२५-१३७ (७८६५७)
 एवमेवोपभोगेषु भोजनाच्छादनेषु च ।
 गुणेष्वपरिमेयेषु निग्रहानुग्रहं प्रति ॥ १२-३२५-१३८ (७८६५८)

परतन्त्रः सदा राजा स्वल्पे सोऽपि प्रसज्जते ।
 सन्धिविग्रहयोगे च कुतो राज्ञः स्वतन्त्रता ॥ १२-३२५-१३९ (७८६५९)
 स्त्रीषु क्रीडाविहारेषु नित्यमस्यास्वतन्त्रता ।
 मन्त्रे चामात्यसहिते कुतस्तस्य स्वतन्त्रता ॥ १२-३२५-१४० (७८६६०)
 यदा ह्याज्ञापयत्यन्यांस्तत्रास्योक्ता स्वतन्त्रता ।
 अवशः कार्यते तत्र तस्मिंस्तस्मिन्गुणे स्थितः ॥ १२-३२५-१४१ (७८६६१)
 स्वप्नकामो न लभते स्वप्तुं कार्यार्थिभिर्जनैः ।
 शयने चाप्यनुज्ञातः सुप्त उत्थाप्यतेऽवशः ॥ १२-३२५-१४२ (७८६६२)
 स्नाह्यालभ पिव प्राश जुहुध्यगीन्यजेत्यपि ।
 वदस्व शृणु चापीति विवशः कार्यते परैः ॥ १२-३२५-१४३ (७८६६३)
 अभिगम्याभिगम्यैवं याचन्ते सततं नराः ।
 न चाप्युत्सहते दातुं वित्तरक्षी महाजनान् ॥ १२-३२५-१४४ (७८६६४)
 दाने कोशक्षयोऽप्यस्य वैरं चास्य प्रयच्छतः ।
 क्षणेनास्योऽपवर्तन्ते दोषा वैराग्यकारकाः ॥ १२-३२५-१४५ (७८६६५)
 प्राज्ञाञ्जुरांस्तथा वैद्यानेकस्थानपि शङ्कते ।
 भयमप्यनये राज्ञो यैश्च नित्यमुपास्यते ॥ १२-३२५-१४६ (७८६६६)
 तथा चैते प्रदुष्यन्ति राजन्ये कीर्तिता मया ।
 तथैवास्य भयं तेभ्यो जायते पश्य यादृशम् ॥ १२-३२५-१४७ (७८६६७)
 सर्वः स्वेस्वे गृहे राजा सर्वः स्वेस्वे गृहे गृही ।
 निग्रहानुग्रहौ कुर्वस्तुल्यो जनक राजभिः ॥ १२-३२५-१४८ (७८६६८)
 पुत्रा दारास्तथैवात्मा कोशो मित्राणि संचयाः ।
 परैः साधारणा ह्येते तैस्तैरेवास्य हेतुभिः ॥ १२-३२५-१४९ (७८६६९)
 हतो देशः पुरं दग्धं प्रधानः कुञ्जरो मृतः ।
 लोकसाधारणेषु मिथ्याज्ञानेन तप्यते ॥ १२-३२५-१५० (७८६७०)
 अमुक्तो मानसैर्दुःखैरिच्छाद्वेषप्रियोद्भवैः ।
 शिरोरोगादिभी रोगैस्तथैव विनिपातिभिः ॥ १२-३२५-१५१ (७८६७१)
 द्वन्द्वैस्तैस्तरुपहतः सर्वतः परिशङ्कितः ।
 बहुभिः प्रार्थितं राज्यमुपास्ते गणयन्निशाः ॥ १२-३२५-१५२ (७८६७२)
 तदल्पसुखमत्यर्थं बहुदुःखमसारवत् ।
 तृणाग्निज्वलनप्रख्यं फेनबुद्बुदसनिभम् ॥ १२-३२५-१५३ (७८६७३)
 को राज्यमभिपद्येत प्राप्य चोपशमं लभेत् ।
 ममेदमिति यच्चेदं पुरं राष्ट्रं च मन्यसे ॥ १२-३२५-१५४ (७८६७४)
 बलं कोशममात्यांश्च कस्यैतानि न वा नृप ।
 मित्रामात्यपुरं राष्ट्रं दण्डः कोशो महीपतिः ॥ १२-३२५-१५५ (७८६७५)
 गसप्ताङ्गश्चैष सङ्घातो राज्यमित्युच्यते नृप ।
 सप्ताङ्गस्यास्य राज्यस्य त्रिदण्डस्येव तिष्ठतः ।

अन्योन्यगुणयुक्तस्य कः केन गुणतोऽधिकः ॥ १२-३२५-१५६ (७८६७६)
 तेषुतेषु हि कालेषु तत्तदङ्गं विशिष्यते ।
 येन यत्सिध्यते कार्यं तत्प्राधान्याय कल्पते ॥ १२-३२५-१५७ (७८६७७)
 सप्ताङ्गश्चैव संघातस्त्रयश्चान्ये नृपोत्तम ।
 संभूय दशवर्गोऽयं भुङ्क्ते राज्यं हि राजवत् ॥ १२-३२५-१५८ (७८६७८)
 यश्च राजा महोत्साहः क्षत्रधर्मे रतो भवेत् ।
 स तुष्येद्दशभागेन ततस्त्वन्यो दशावरैः ॥ १२-३२५-१५९ (७८६७९)
 नास्त्यसाधारणो राजा नास्ति राज्यमराजकम् ।
 राज्येऽसति कुतो धर्मो धर्मेऽसति कुतः परम् ॥ १२-३२५-१६० (७८६८०)
 योप्यत्र परमो धर्मः पवित्रं राजराज्ययोः ।
 पृथिवी दक्षिणा यस्य सोऽश्वमेधो न विद्यते ॥ १२-३२५-१६१ (७८६८१)
 साऽहमेतानि कर्माणि राजदुःखानि मैथिल ।
 समर्था शतशो वक्तुमथवाऽपि सहस्रशः ॥ १२-३२५-१६२ (७८६८२)
 स्वदेहे नाभिषङ्गो मे कुतः परपरिग्रहे ।
 न मामेवंविधां युक्तामीदृशं वक्तुमर्हसि ॥ १२-३२५-१६३ (७८६८३)
 ननु नाम त्वया मोक्षः कृत्स्नः पञ्चशिखाच्छ्रुतः ।
 सोपायः सोपनिषदः सोपसङ्गः सनिश्चयः ॥ १२-३२५-१६४ (७८६८४)
 तस्य ते मुक्तसङ्गस्य पाशानाक्रम्य तिष्ठतः ।
 छत्रादिषु विशेषेषु पुनः सङ्गः कथं नृप ॥ १२-३२५-१६५ (७८६८५)
 श्रुतं ते न श्रुतं मन्ये मृषा वाऽपि श्रुतं श्रुतम् ।
 अथवा श्रुतसंकाशं श्रुतमन्यच्छ्रुतं त्वया ॥ १२-३२५-१६६ (७८६८६)
 अथापीमासु संज्ञासु लौकिकीषु प्रतिष्ठसे ।
 अभिषङ्गावरोधाभ्यां बद्धस्त्वं प्राकृतो यथा ॥ १२-३२५-१६७ (७८६८७)
 सत्वेनानुप्रवेशो हि योऽयं त्वयि कृतो मया ।
 किं तवापकृतं तत्र यदि मुक्तोऽसि सर्वशः ॥ १२-३२५-१६८ (७८६८८)
 नियमो ह्येषु धर्मेषु यतीनां शून्यवासिता ।
 शून्यमावासयन्त्या च मया किं कस्य दूषितम् ॥ १२-३२५-१६९ (७८६८९)
 न पाणिभ्यां न बाहुभ्यां पादोरुभ्यां न चानघ ।
 न गात्राक्यवैरन्यैः स्पृशामि त्वां नराधिप ॥ १२-३२५-१७० (७८६९०)
 कुले महति जातेन ह्रीमता दीर्घदर्शिना ।
 नैतत्सदसि वक्तव्यं सद्वाऽसद्वा मिथः कृतम् ॥ १२-३२५-१७१ (७८६९१)
 ब्राह्मणा गुरवश्चेमे तथा मान्या गुरुत्तमाः ।
 त्वं चाथ गुरुरप्येषामेवमन्योन्यगौरवम् ॥ १२-३२५-१७२ (७८६९२)
 तदेवमनुसंदृश्य वाच्यावाच्यं परीक्षता ।
 स्त्रीपुंसोः समवायोऽयं त्वया वाच्यो न संसदि ॥ १२-३२५-१७३ (७८६९३)
 यथा पुष्करपर्णस्थं जलं तत्पर्णसंस्थितम् ।

तिष्ठत्यस्पृशती तद्वत्त्वपि वत्स्यामि मैथिल ॥ १२-३२५-१७४ (७८६९४)
यदि चाद्य स्पृशन्त्या मे स्पर्शं जानासि कंचन ।
ज्ञानं कृतमबीजं ते कथं तेनेह भिक्षुणा ॥ १२-३२५-१७५ (७८६९५)
स गार्हस्थ्याच्च्युतश्च त्वं मोक्षं चानाप्य दुर्विदम् ।
उभयोरन्तराले वै वर्तसे मोक्षवादिकः ॥ १२-३२५-१७६ (७८६९६)
न हि मुक्तस्य मुक्तेन ज्ञस्यैकत्वपृथक्त्वयोः ।
भावाभावसमायोगे जायते वर्णसंकरः ॥ १२-३२५-१७७ (७८६९७)
वर्णाश्रमाः पृथक्त्वेन दृष्टार्थस्यापृथक्त्वतः ।
नान्यदन्यदिति ज्ञात्वा नान्यदन्यत्र वर्तते ॥ १२-३२५-१७८ (७८६९८)
पापौ कुण्डं तथा कुण्डे पयः पयसि मक्षिका ।
आश्रिताश्रययोगेन पृथक्त्वेनाश्रिताः पुनः ॥ १२-३२५-१७९ (७८६९९)
न तु कुण्डे पयोभावः पयश्चापि न मक्षिका ।
स्वयमेवाश्रयन्त्येते भावा न तु पराश्रयम् ॥ १२-३२५-१८० (७८७००)
पृथक्त्वादाश्रमाणां च वर्णान्यत्वे तथैव च ।
परस्परपृथक्त्वाच्च कथं ते वर्णसंकरः ॥ १२-३२५-१८१ (७८७०१)
नास्मि पर्णोत्तमा जात्या न वैश्या नावरा तथा ।
तव राजन्सवर्णाऽस्मि शुद्धयोनिरविप्लुता ॥ १२-३२५-१८२ (७८७०२)
प्रधानो नाम राजर्षिर्व्यक्तं ते श्रोत्रमागतः ।
कुले तस्य समुत्पन्नां सुलभां नाम विद्धि माम् ॥ १२-३२५-१८३ (७८७०३)
द्रोणश्च शतशृङ्गश्च वक्रद्वारश्च पर्वतः ।
मम सत्रेषु पूर्वेषां चिता मघवता सह ॥ १२-३२५-१८४ (७८७०४)
साहं तस्मिन्कुले जाता भर्तर्यसति मद्विधे ।
विनीता मोक्षधर्मेषु चराम्येका मुनिव्रतम् ॥ १२-३२५-१८५ (७८७०५)
नास्मि सत्रप्रतिच्छन्ना न परस्वाभिमानीनी ।
न धर्मसंकरकरी स्वधर्मेऽस्मि दृढव्रता ॥ १२-३२५-१८६ (७८७०६)
नास्थिरा स्वप्रतिज्ञायां नासमीक्ष्य प्रवादिनी ।
नासमीक्ष्यागता चेह त्वत्सकाशं जनाधिप ॥ १२-३२५-१८७ (७८७०७)
मोक्षे ते भावितां बुद्धिं श्रुत्वाऽहं कुशलैषिणी ।
तव मोक्षस्य चाप्यस्य जिज्ञासार्थमिहागता ॥ १२-३२५-१८८ (७८७०८)
न वर्गस्था ब्रवीम्येतत्स्वपक्षपरपक्षयोः ।
मुक्तो विमुच्यते यश्च शान्तौ यश्च न शाम्यति ॥ १२-३२५-१८९ (७८७०९)
यथा शून्ये पुराऽगारे भिक्षुरेकां निशां वसेत् ।
तथाऽहं त्वच्छरीरेऽस्मिन्निमां वत्स्यामि शर्वरीम् ॥ १२-३२५-१९० (७८७१०)
साऽहं मानप्रदानेन वागातिथ्येन चार्चिता ।
सुप्ता सुशरणं प्रीता श्वो गमिष्यामि मैथिल ॥ १२-३२५-१९१ (७८७११)
भीष्म उवाच । १२-३२५-१९२क्ष् (६५२८)

इत्येतानि स वाक्यानि हेतुमन्त्यर्थवन्ति च ।
श्रुत्वा नाधिजगौ राजा किञ्चिदन्यदतः परं ॥ ॥ १२-३२५-१९२ (७८७१२)

इति श्रीमन्महाभारते शान्तिपर्वणि मोक्षधर्मपर्वणि
पञ्चविंशत्यधिकत्रिंशत्तमोऽध्यायः ॥ ३२५ ।

Mahabharata - Shanti Parva - Chapter Footnotes

१२-३२५-२ अव्ययस्य यथात्मा च व्यक्तस्यात्मा यथा च यदिति ध । पाठः ॥

१२-३२५-४ संन्यासफलं सम्यग्दर्शनं तदस्यास्तीति संन्यासफलिकः ॥

१२-३२५-५ स्वे शास्त्रे दण्डनीतौ ॥

१२-३२५-७ अनुष्ठिता कर्तरिक्तः ॥

१२-३२५-८ मोक्षे मोक्षशास्त्रे निष्णात इति शेषः ॥

१२-३२५-९ नेति नवेति ॥

१२-३२५-१० ततः सा विप्रभार्याश्च पूर्वरूपवियोगत इति ट । ड । पाठः ॥

१२-३२५-११ लघु शीघ्रमस्रगत्या गच्छतीति सा । विदेहानां पदमिति
ड । पाठः ॥

१२-३२५-१५ भाष्यविदां सूत्रार्थज्ञानां मध्ये । अथ भुक्तवती प्रीता
राजानं मन्त्रिभिवृतमिति । चोदयामासभिक्षुकीति च । झ । पाठः ॥

१२-३२५-१६ सुलभाऽयं स्वधर्मेषु इति ध । पाठः ॥

१२-३२५-१८ भावमाशयमेनं मूकं करिष्यामीत्येवंरूपम्
। विशेषयन्नभिभवन् ॥

१२-३२५-२० भवत्याचक्ष्व वर्षेयं कुतः क्व च गमिष्यसि इति ड
। थ । पाठः ॥

१२-३२५-२९ मोक्षस्य परमो निधिरिति ध । पाठः ॥

१२-३२५-३० सा सिद्धिर्या च योगितेति थ । पाठः ॥

१२-३२५-४२ ज्ञानेन कस्यचिदिति झ । पाठः ॥

१२-३२५-४५ आधिपत्ये तथा तुल्ये निग्रहानुग्रहात्मकाः । राजानो
भिक्षुकाचार्या मुच्यन्ते इति ड । थ । पाठः ॥

१२-३२५-४६ मुच्यन्ते सर्वपापेभ्यो देहे परमके स्थिता इति झ । पाठः ॥

१२-३२५-४७ लिङ्गान्यन्यार्थभूतानीति ट । ड । थ । पाठः ॥

१२-३२५-४९ छत्रादिषु न लभ्यत इति टड । पाठः ॥

१२-३२५-५४ नचैतानि समस्तानीति ध । पाठः ॥

१२-३२५-५८ संनिसर्गात्त्वं इति ध । पाठः ॥

१२-३२५-६० द्वितीयो वर्णसंकर इति ड । पाठः ॥

१२-३२५-६२ प्रेरिता तेन गच्छसीति ध । पाठः ॥

१२-३२५-६३ कार्यार्थज्ञा व्यवस्यसीति ध । पाठः ॥

- १२-३२५-६५ तद्वक्तव्यं प्रकाशितमि ड । पाठः ॥
- १२-३२५-६७ अर्हतः पूज्यान् उद्दिश्य ॥
- १२-३२५-७० माप्राक्षीरिति ध । पाठः ॥
- १२-३२५-८७ नापेतार्थं न भिन्नार्थं नापवृत्तं न चाधिकमिति ड । पाठः ॥
- १२-३२५-८९ न निष्ठानमहेतुकमिति ड । पाठः ॥
- १२-३२५-९० दैन्यादन्याय्यकात्तथेति ड । पाठः ॥
- १२-३२५-९३ निःशङ्को जायते तस्मिन्निति ध । पाठः ॥
- १२-३२५-१०० प्रश्लिष्टा नाभिजायन्ते यथाद्भिरिव पांसव इति ड । पाठः ॥
- १२-३२५-१०३ अथ त्रयोदशे तस्मिन्बुद्धिर्नाम गुणः स्मृत इति ध । पाठः ॥
- १२-३२५-१०६ पृथक्कलासमूहस्येति झ । पाठः ॥
- १२-३२५-१११ विधिः शुद्धं बलं चेतीति ध । पाठः ॥
- १२-३२५-११४ अव्यक्तां यदि वा व्यक्तां द्वयीमथ चतुष्टयीमिति ट । थ । पाठः ॥
- १२-३२५-१२२ न चैषामप्यथो राजन्निति ट । पाठः । न चासामप्यथो राजन्निति ड । पाठः ॥
- १२-३२५-१२८ इदं मे स्यादिदं चेति इति ड । थ । पाठः ॥
- १२-३२५-१३० सप्तधा व्यस्तमिति ड । पाठः ॥
- १२-३२५-१४१ तस्मिंस्तस्मिन्क्षणे स्थित इति झ । पाठः ॥
- १२-३२५-१५१ तथैवाभिनियन्तृभिरिति झ । पाठः ॥
- १२-३२५-१५२ बहुप्रत्यर्थिकं राज्यमिति झ । ध । पाठः ॥
- १२-३२५-१६८ अङ्गनानुप्रवेशोऽपि इति ध । पाठः ॥
- १२-३२५-१६९ नियमो ह्येषु वर्णेष्विति झ । पाठः ॥
- १२-३२५-१७४ जलं तत्पत्रसंज्ञितमिति ध । पाठः । तत्पणमस्पृशदिति झ । पाठः ॥
- १२-३२५-१७५ यदि वाप्यस्पृशन्त्या मे इति ट । ड । ध । पाठः ॥
- १२-३२५-१७६ मोक्षं चावाप्य दुर्लभमिति ड । थ । पाठः ॥
- १२-३२५-१७८ पृथक्त्वे च दृष्टास्यार्थाः पृथक्कृता इति ट । ड । पाठः ॥
- १२-३२५-१८४ द्रोणादयः पर्वता मम पूर्वेषां सत्रेषु मघवता सह चिताश्चयने इष्टकास्थाने निवेशिता इत्यर्थः । चित्यां मघवता सहेति थ । पाठः ॥
- १२-३२५-१८५ भर्तयंसति मद्गृहे इति ध । पाठः ॥
- १२-३२५-१८६ सत्रप्रतिच्छन्ना कपटसंन्यासिनी । न परस्वापहारिणीति झ । पाठः ॥
- १२-३२५-१८९ मुक्तो व्यायच्छते यश्चेति झ । पाठः ॥

शान्तिपर्व - अध्याय ३२६

॥ श्रीः ॥

१२.३२६. अध्यायः ३२६

Mahabharata - Shanti Parva - Chapter Topics

आसुरिणा कपिलं प्रति अव्यक्तादितत्वविषयकप्रश्नः ॥ १. ।

Mahabharata - Shanti Parva - Chapter Text

१२-३२६-० (७८७१३)

क्र युधिष्ठिर उवाच । १२-३२६-०क्ष् (६५२९)

अव्यक्तव्यक्ततत्वानां निश्चयं भरतर्षभ ।

वक्तुमर्हसि कौरव्य देवस्याजस्य या कृतिः ॥ १२-३२६-१ (७८७१४)

भीष्म उवाच । १२-३२६-२क्ष् (६५३०)

अत्राप्युदाहरन्तीमं संवादं गुरुशिष्ययोः ।

कपिलस्यासुरेणैव सर्वदुःखविमोक्षणम् ॥ १२-३२६-२ (७८७१५)

असुरिरुवाच । १२-३२६-३क्ष् (६५३१)

अव्यक्तव्यक्ततत्वानां निश्चयं बुद्धिनिश्चयम् ।

भगवन्नमितप्रज्ञ वक्तुमर्हसि मेऽर्थितः ॥ १२-३२६-३ (७८७१६)

किं व्यक्तं किमव्यक्तं किं व्यक्ता

व्यक्तं किमिति तत्वानि ।

किमाद्यं मध्यमं च तत्वानां

किमध्यात्माधिभूतदैवतं च ॥ १२-३२६-४ (७८७१७)

किंनु सर्गाप्ययं कति सर्गाः किं भूतं

किं भविष्यं किं भव्यं च किं ज्ञानम् ।

को ज्ञाता किं बुद्धं किमप्रबुद्धं

किं बुध्यमानं कति पर्वाणि ॥ १२-३२६-५ (७८७१८)

कति स्रोतांसि कति कर्मयोनयः

किमेकत्वं नानात्वम् ।

किं सहवासं निवासं

किं विद्याविद्यमिति ॥ १२-३२६-६ (७८७१९)

इति श्रीमन्महाभारते शान्तिपर्वणि मोक्षधर्मपर्वणि

षड्विंशत्यधिकत्रिंशत्तमोऽध्यायः ॥ ३२६. ।

Mahabharata - Shanti Parva - Chapter Footnotes

क्र एतदादयस्त्रयोऽध्यायाः ध । पुस्तके एव वर्तन्ते ।

शान्तिपर्व - अध्याय ३२७

॥ श्रीः ॥

१२.३२७. अध्यायः ३२७

Mahabharata - Shanti Parva - Chapter Topics

आसुरिंप्रति कपिलेन व्यक्ताव्यक्ततावनिरूपणम् ॥ १. ।

Mahabharata - Shanti Parva - Chapter Text

१२-३२७-० (७८७२०)

गकपिल उवाच । १२-३२७-०क्ष् (६५३२)

यद्भवानाह किं व्यक्तं किमव्यक्तमिति अत्र ब्रूमः ॥ १२-३२७-१ (७८७२१)

अव्यक्तमग्राह्यमतर्क्यमपरिमेयमव्यक्तं व्यक्तमुपलक्ष्यते

यथर्तवो मूर्तयस्तेषु पुष्पफलैर्व्यक्तिरुपलक्ष्यते

तद्वद्व्यक्तगुणैरुपलक्ष्यते ॥ १२-३२७-२ (७८७२२)

प्राग्गतं प्रत्यग्गतमूर्ध्वमधस्तिर्यक्च

शतश्चानुग्राह्यत्वात्साऽकृतिः ॥ १२-३२७-३ (७८७२३)

व्यक्त उत्तमो रजः सत्त्वं तत्प्रधानं

तत्त्वमक्षमजरमित्येवमादीन्यव्यक्तनामानि भवन्ति ।

एवमाह ॥ १२-३२७-४ (७८७२४)

अव्यक्तं बीजधर्माणं महाग्राहमचेतनम् ।

तस्मादेकगुणो जज्ञे तद्व्यक्तं तत्त्वमीश्वरः ॥ १२-३२७-५ (७८७२५)

तदेतदव्यक्तम् । प्रसन्ना धारणादानस्वभावमापोधारणे प्रजनने

दाने गुणानां प्रकृतिः सपराप्रमत्तं तदेतदस्मिन्कार्यकरणे ॥

१२-३२७-६ (७८७२६)

यदप्युक्तं किमव्यक्तमिति तत्र ब्रूमः । व्यक्तं नामाऽऽसुरे

यत्पूर्वमव्यक्तादुत्पन्नतत्त्वमीश्वरमप्रतिबुद्धगुणस्यगेतत्पुरुषसंज्ञिकं

महदित्युक्तं बुद्धिरिति च । सत्ता स्मृतिर्धृतिर्मेधा व्यवसायः

समाधिप्राप्तिरित्येवमादीनि व्यक्तपर्याये नामानि वदन्त्येवमाह ॥

१२-३२७-७ (७८७२७)

मम व्यक्तादुपात्तासिद्धिरागता संयमश्च महद्यतः ।

परसर्गश्च दीप्त्यर्थमौत्सुक्यं च परं तथा ॥ १२-३२७-८ (७८७२८)

यदेषोर्ध्वस्रोताभिर्महत्त्वादप्रतिबुद्धत्वाच्चात्मनः

यकरोत्यहंकारमव्यक्ताव्यक्ततरम् ॥ १२-३२७-९ (७८७२९)

यदप्युक्तं किमव्यक्ततरमिति अत्र ब्रूमः ॥ १२-३२७-१० (७८७३०)

व्यक्ताव्यक्ततरं नाम तृतीयं पुरुषसंज्ञकम् ।

तदेतदुभयोर्विरिञ्चवैरिञ्चयोरेकैक उत्पत्तिः ॥

विरिञ्चोऽभिमानिन्यविवेक ईर्ष्या कामः क्रोधो लोभो मदो दर्पो
ममकारश्चैतान्यहंकारपर्यायनामानि भवन्त्येवमाह ॥ १२-३२७-११
(७८७३१)

अहं कर्तेत्यहंकर्ता ससृजे विश्वमीश्वरः ।

तृतीयमेनं पुरुषमभिमानगुणं विदुः ॥ १२-३२७-१३ (७८७३२)

अहंकाराद्युपदुन्मादयामास पञ्च महाभूतानि

शब्दस्पर्शरूपरसगन्धलक्षणानि । तान्येव बुद्ध्यन्त इत्येवमाह ॥

१२-३२७-१४ (७८७३३)

भूतसङ्घमहङ्काराद्यो विद्वानवबुद्ध्यसे ।

अभिमानमतिक्रम्य महान्तं प्रति तिष्ठते ॥ १२-३२७-१५ (७८७३४)

भूतेषु चाप्यहंकारमश्वरूपस्तथोच्यते ।

पुनर्विषयहेत्वर्थे स मनस्संज्ञकः स्मृतः ॥

विखराद्विखरं युगपदिन्द्रियैः सहोत्पादयति । श्रोत्रं घ्राणं

चक्षुर्जिह्वा त्वगित्येतानि शब्दस्पर्शरूपरसगन्धानवबुद्ध्यन्त इति

पञ्च बुद्धीन्द्रियाणि वदन्त्येवमाहुराचार्याः ॥

वाग्धस्तौ पादपायुरानन्दश्चेति पञ्चेन्द्रियाणि विशेषमादित्योश्चीनि

नक्षत्राणीत्येतानीन्द्रियाणां पर्यायनामानि वदन्त्येवमाह ॥ १२-३२७-१६

(७८७३५)

अहंकारात्तथा भूतान्युत्पाद्य महदात्मनोः ।

वैखरत्वं ततो राज्ञा वैखर्यो विषयात्मकः ॥ १२-३२७-१९ (७८७३६)

विकारस्थमहंकारमवबुद्ध्यथ मानवः ।

महदैश्वर्यमाप्नोति यावदाचन्द्रतारकम् ॥ १२-३२७-२० (७८७३७)

इति श्रीमन्महाभारते शान्तिपरर्वणि मोक्षधर्मपर्वणि

सप्तविंशत्यधिकत्रिंशत्तमोऽध्यायः ॥ ३२७. ।

शान्तिपर्व - अध्याय ३२८

॥ श्रीः ॥

१२.३२८. अध्यायः ३२८

Mahabharata - Shanti Parva - Chapter Topics

कपिलेनासुरि प्रति तत्त्वविभागादिकथनम् ॥ १. ।

Mahabharata - Shanti Parva - Chapter Text

१२-३२८-० (७८७३८)

कपिल उवाच । १२-३२८-०क्ष् (६५३३)

यदप्युक्तं कति तत्त्वानि भवन्ति तत्वमेतानि ।

यमानुपूर्व्यशः प्रोक्तान्येवमाह ॥ १२-३२८-१ (७८७३९)
 तत्वान्यथोक्तानि । तथाविद्यो निबुद्धयते ।
 न स पापेन लिप्येत निर्मुक्तः सर्वसंकरात् ॥ १२-३२८-२ (७८७४०)
 यदप्युक्तं इहाद्यं मध्यमं च तत्वानामित्यत्र ब्रूमः ॥ १२-३२८-३ (७८७४१)
 एवमाद्यं मध्यमं चोक्तं बुद्ध्यादीनि त्रयोविंशतितत्वानि
 विशेषपर्यवसानानि ज्ञातव्यानि भवन्तीत्येव मामकेनेत्यत्रोच्यते ॥
 १२-३२८-४ (७८७४२)
 तदेव तद्यदा दत्तब्राह्मणक्षत्रियवैश्यशूद्रचण्डालपुल्कसादिरेतानि
 ज्ञातव्यानि बुद्ध्यादीनि विशेषपर्यवसानानि
 मन्तव्यानि प्रत्येतव्याभ्युक्तानि एतदाद्यं मध्यमं च
 । एतस्मात्तत्वानामुत्पत्तिर्भवति अत्र प्रलीयन्ते । केचिदाहुराचार्याः ॥
 १२-३२८-५ (७८७४३)
 अहमित्येतदात्मकं सशीरसद्वातं त्रिषु लोकेषु
 व्यक्तमव्यक्ताधिष्ठितमेतद्देवदत्तसंज्ञकम् ॥ १२-३२८-६ (७८७४४)
 योगदशमपुरुषदर्शनानां तु पञ्चविंशतितत्वानां
 प्रतिबुध्यमानयोर्व्यतिरिक्तं शुचिव्यभ्रमित्याहुराचार्याः । एवमाह ॥
 १२-३२८-७ (७८७४५)
 चतुर्विंशतितत्वज्ञस्त्वव्यक्ते प्रतितिष्ठति ।
 पञ्चविंशतितत्वज्ञोऽप्यव्यक्तमधितिष्ठति ॥ १२-३२८-८ (७८७४६)

इति श्रीमन्महाभारते शान्तिपर्वणि मोक्षधर्मपर्वणि
 अष्टाविंशत्यधिकत्रिंशत्तमोऽध्यायः ॥ ३२८ ।

शान्तिपर्व - अध्याय ३२९

॥ श्रीः ॥

१२.३२९. अध्यायः ३२९

Mahabharata - Shanti Parva - Chapter Topics

भीष्मेण युधिष्ठिरं प्रति व्यासकृतशुकानुशासनानुवादः ॥ १ ।

Mahabharata - Shanti Parva - Chapter Text

१२-३२९-० (७८७४७)

युधिष्ठिर उवाच । १२-३२९-०क्ष् (६५३४)

कथं निर्वेदमापन्नः शुको वैयासकिः पुरा ।

एतदिच्छाम्यहं श्रोतुं परं कौतूहलं हि मे ॥ १२-३२९-१ (७८७४८)

भीष्म उवाच । १२-३२९-२क्ष् (६५३५)

प्राकृतेनैव वृत्तेन चरन्तमकुतोभयम् ।

अध्याप्य कृत्स्नं स्वाध्यायमन्वशाद्वै पिता सुतम् ॥ १२-३२९-२ (७८७४९)
 व्यास उवाच । १२-३२९-३क्ष (६५३६)
 धर्मं पुत्र निपेवस्व सुतीक्ष्णौ च हिमातपौ ।
 क्षुत्पिपासे च वायुं च जय नित्यं जितेन्द्रियः ॥ १२-३२९-३ (७८७५०)
 सत्यमार्जवमक्रोधमनसूयां दमं तपः ।
 अहिंसां चानृशंस्यं च विधिवत्परिपालय ॥ १२-३२९-४ (७८७५१)
 सत्ये तिष्ठ रतो धर्मे हित्वा सर्वमनार्जवम् ।
 देवतातिथिशेषेण यात्रां प्राणस्य संलिह ॥ १२-३२९-५ (७८७५२)
 फेनमात्रोपमे देहे जीवे शकुनिवत्स्थिते ।
 अनित्ये प्रियसंवासे कथं स्वपिषि पुत्रक ॥ १२-३२९-६ (७८७५३)
 अप्रमत्तेषु जाग्रत्सु नित्ययुक्तेषु शत्रुषु ।
 अन्तरं लिप्यमानेषु बालस्त्वं नावबुध्यसे ॥ १२-३२९-७ (७८७५४)
 अहःसु गण्यमानेषु क्षीयमाणे तथाऽऽयुषि ।
 जीविते लिख्यमाने च किमुत्थाय न धावसि ॥ १२-३२९-८ (७८७५५)
 ऐहलौकिकनीहन्ते मांसशोणितवर्धनम् ।
 पारलौकिककार्येषु प्रसुप्ता भृशनास्तिकाः ॥ १२-३२९-९ (७८७५६)
 धर्माय येऽभ्यसूयन्ति बुद्धिमोहान्विता नराः ।
 अपथा गच्छतां तेषामनुयाताऽपि पीड्यते ॥ १२-३२९-१० (७८७५७)
 ये तु तुष्टाः श्रुतिपरा महात्मानो महाबलाः ।
 धर्म्यं पन्थानमारूढास्तानुपास्व च पृच्छ च ॥ १२-३२९-११ (७८७५८)
 उपधार्य मतं तेषां बुधानां धर्मदर्शिनाम् ।
 नियच्छ परया बुद्ध्या चित्तमुत्पथगामि वै ॥ १२-३२९-१२ (७८७५९)
 आद्यकालिकया बुद्ध्या दूरेश्च इति निर्भयाः ।
 सर्वभक्ष्या न पश्यन्ति कर्मभूमिमचेतसः ॥ १२-३२९-१३ (७८७६०)
 धर्मं निःश्रेणिमास्थाय किंचित्किंचित्समारुह ।
 कोशकारवदात्मानं वेष्टयन्नावबुध्यसे ॥ १२-३२९-१४ (७८७६१)
 नास्तिकं भिन्नमर्यादं कूलपातमिव स्थितम् ।
 वामतः कुरु विस्रब्धो नरं वेणुमिवोद्धृतम् ॥ १२-३२९-१५ (७८७६२)
 कामक्रोधग्राहवतीं पञ्चेन्द्रियजलां नदीम् ।
 नावं धृतिमयीं कृत्वा जन्मदुर्गाणि संतर ॥ १२-३२९-१६ (७८७६३)
 मृत्युनाऽभ्याहते लोके जरया परिपीडिते ।
 अमोघासु पतन्तीषु धर्मयानेन संतर ॥ १२-३२९-१७ (७८७६४)
 तिष्ठन्तं च शयानं च मृत्युरन्वेषते यदा ।
 निर्वृत्तिं लभते कस्मादकस्मान्मृत्युनाऽशितः ॥ १२-३२९-१८ (७८७६५)
 संचिन्वानकमेवैनं कामानामवितृप्तकम् ।
 वृकीवोरणमासाद्य मृत्युरादायं गच्छति ॥ १२-३२९-१९ (७८७६६)

क्रमशः संचितशिखो धर्मबुद्धिमयो महान् ।
 अन्धकारे प्रवेष्टव्ये दीपो यत्नेन धार्यताम् ॥ १२-३२९-२० (७८७६७)
 संपतन्देहजालानि कदाचिदिह मानुषे ।
 ब्राह्मण्यं लभते जन्तुस्तत्पुत्र परिपालय ॥ १२-३२९-२१ (७८७६८)
 ब्राह्मणस्य तु देहोऽयं न कामार्थाय जायते ।
 इह क्लेशाय तपसे प्रेत्य त्वनुपमं सुखम् ॥ १२-३२९-२२ (७८७६९)
 ब्राह्मण्यं बहुभिरवाप्यते तपोभि
 स्तल्लब्ध्वा न रतिपरेण हेलितव्यम् ।
 स्वाध्याये तपसि दमे च नित्ययुक्तः
 मोक्षार्थी कुशलपरः सदा यतस्व ॥ १२-३२९-२३ (७८७७०)
 अव्यक्तप्रकृतिरयं कलाशरीरः
 सूक्ष्मात्मा क्षणत्रुटिका निमेषरोमा ।
 यानेतत्समबलशुक्लकृष्णनेत्रो
 मासाङ्गो द्रवति वयोहयो नराणाम् ॥ १२-३२९-२४ (७८७७१)
 तं दृष्ट्वा प्रसृतमजस्रमुग्रवेगं
 गच्छन्तं सततमिहान्वेक्षमाणम् ।
 यक्षुस्ते यदि न परप्रणेतृनेयं
 धर्मो ते रमतु मनः परं निशाम्य ॥ १२-३२९-२५ (७८७७२)
 येऽमी तु प्रचलितधर्मकामवृत्ताः
 क्रोशन्तः सततमनिष्टसंप्रयोगात् ।
 क्लिश्यन्तः परिगतवेदनाशरीरा
 बह्वीभिः सुभृशमधर्मवागुराभिः ॥ १२-३२९-२६ (७८७७३)
 राजा सदा धर्मपरः शुभाशुभस्य गोप्ता
 समीक्ष्य सुकृतिनां दधाति लोकान् ।
 बहुविधमपि चरति प्रविशति
 सुखमनुपगतं निरवद्यम् ॥ १२-३२९-२७ (७८७७४)
 श्वानो भीषणकाया अयोमुखानि वयांसि
 बलगृध्रकुररपक्षिणां च संघातम् ।
 नरकदने रुधिरपा गुरुवचन
 नुदमुपरतं विशन्त्यसन्तः ॥ १२-३२९-२८ (७८७७५)
 मर्यादा नियताः स्वयम्भुवा य इहेमाः
 प्रभिनत्ति दश गुणा मनोऽनुगत्वात् ।
 निवसति भृशमसुखं पितृविषय
 विपिनमवगाह्य स पापः ॥ १२-३२९-२९ (७८७७६)
 यो लुब्ध सुभृशं प्रियानृतश्च मनुष्यः
 सततनिकृतिवञ्चनाभिरतिः स्यात् ।

उपनिधिभिरसुखकृत्स परमनिरयगो
 भृशमसुखमनुभवति दुष्कृतकर्मा ॥ १२-३२९-३० (७८७७७)
 उष्णां वैतरणीं महानदीमव
 गाढोऽसिपत्रवनभिन्नगात्रः ।
 परशुवनशयोनिपतितो
 वसति च महानिरये भृशार्तः ॥ १२-३२९-३१ (७८७७८)
 महापादनि कथसे न चाप्यवेक्षसे परम् ।
 चिरस्य मृत्युकारिकामनागतां न बुध्यसे ॥ १२-३२९-३२ (७८७७९)
 प्रयस्यतां किमास्यते समुत्थितं महद्भयम् ।
 अतिप्रमार्थिं दारुणं सुखस्य संविधीयताम् ॥ १२-३२९-३३ (७८७८०)
 पुरा मृतः प्रणीयसे यमस्य राजशासनात् ।
 त्वमन्तकाय दारुणैः प्रयत्नमार्जवे कुरु ॥ १२-३२९-३४ (७८७८१)
 पुरा समूलबान्धवं प्रभुर्हरत्यदुःखवित् ।
 कियत्तवेह जीवितं यमे न चास्ति वारकः ॥ १२-३२९-३५ (७८७८२)
 पुरा विवाति मारुतो यमस्य यः पुरःसरः ।
 पुरैक एव नीयसे कुरुष्व सांपरायिकम् ॥ १२-३२९-३६ (७८७८३)
 पुरा स एक एव ते प्रवाति मारुतोऽन्तकः ।
 पुरा च विभ्रमन्ति ते दिशो महाभयागमे ॥ १२-३२९-३७ (७८७८४)
 श्रुतिश्च सन्निरुध्यते पुरा तवेह पुत्रक ।
 समाकुलस्य गच्छतः समाधिमुत्तमं कुरु ॥ १२-३२९-३८ (७८७८५)
 शुभाशुभे पुरा कृते प्रमादकर्मविप्लुते ।
 स्मरन्पुराऽनुतप्यसे निधत्स्व केवलं निधिम् ॥ १२-३२९-३९ (७८७८६)
 पुरा जरा कलेवरं विजर्झरीकरोति ते ।
 बलाङ्गरूपहारिणी निधत्स्व केवलं निधिम् ॥ १२-३२९-४० (७८७८७)
 पुरा शरीरमन्तको भिनत्ति रोगसायकैः ।
 प्रसह्य जीवितक्षये तपो महत्समारभ ॥ १२-३२९-४१ (७८७८८)
 पुरा वृका भयंकरा मनुष्यदेहगोचराः ।
 अभिद्रवन्ति सर्वतो यतस्व पुण्यशीलने ॥ १२-३२९-४२ (७८७८९)
 पुरान्धकारमेककोऽनुपश्यसि त्वरस्व वै ।
 पुरा हिरण्मयान्नगान्निरीक्षसेऽद्रिमूर्धनि ॥ १२-३२९-४३ (७८७९०)
 पुरा कुसङ्गतानि ते सुहृन्मुखाश्च शत्रवः ।
 विचालयन्ति दर्शनाद्धटस्व पुत्र यत्परम् ॥ १२-३२९-४४ (७८७९१)
 धनस्य यस्य राजतो भयं न चास्ति चोरतः ।
 मृतं च यन्न मुञ्चति समार्जयस्व तद्धनम् ॥ १२-३२९-४५ (७८७९२)
 न तत्र संविभज्यते स्वकर्मभिः परस्परम् ।
 यदेव यस्य यौतकं तदेव तत्र सोऽश्नते ॥ १२-३२९-४६ (७८७९३)

परत्र तेन जीव्यते तदेव पुत्र जीयताम् ।
 धनं यदक्षरं ध्रुवं समार्जयस्व तत्स्वयम् ॥ १२-३२९-४७ (७८७९४)
 न यावदेव पच्यते महाजनस्य यावकम् ।
 अपक्व एव यावके पुरा प्रलीयते त्वरम् ॥ १२-३२९-४८ (७८७९५)
 न मातृपुत्रबान्धवा न संस्तुतः प्रियो जनः ।
 अनुव्रजन्ति संकटे व्रजन्तमेकपातिनम् ॥ १२-३२९-४९ (७८७९६)
 यदेव कर्म केवलं पुराकृतं शुभाशुभम् ।
 तदेव पुत्र यौतकं भवत्यमुत्र गच्छतः ॥ १२-३२९-५० (७८७९७)
 हिरण्यरत्नसंचयाः शुभाशुभेन संचिताः ।
 न तस्य देहसंक्षये भवन्ति कार्यसाधकाः ॥ १२-३२९-५१ (७८७९८)
 न पुत्र शान्तिरस्ति ते कृताकृतस्य कर्मणः ।
 न साक्षिकोऽऽत्मना समो नृणामिहास्ति कश्चन ॥ १२-३२९-५२ (७८७९९)
 मनुष्यदेहशून्यकं भवत्यमुत्र गच्छतः ।
 प्रविश्य बुद्धिचक्षुषा प्रदृश्यते हि सर्वशः ॥ १२-३२९-५३ (७८८००)
 इहाग्निः सूर्यवायवः शरीरमाश्रितास्त्रयः ।
 त एव तस्य साक्षिणो भवन्ति धर्मदर्शिनः ॥ १२-३२९-५४ (७८८०१)
 अहर्निशेषु सर्वतः स्पृशत्सु सर्वचारिषु ।
 प्रकाशगूढवृत्तिषु स्वधर्ममेव पालय ॥ १२-३२९-५५ (७८८०२)
 अनेकपारिपान्थके विरूपरौद्रमक्षिके ।
 स्वमेव कर्म रक्ष्यतां स्वकर्म तत्र गच्छति ॥ १२-३२९-५६ (७८८०३)
 न तत्र संविभज्यते स्वकर्मभिः परस्परम् ।
 तथा कृतं स्वकर्मजं तदेव भुज्यते फलम् ॥ १२-३२९-५७ (७८८०४)
 यथाऽप्सरोगणाः फलं सुखं महर्षिभिः सह ।
 तथाऽऽप्नुवन्ति कर्मजं विमानकामगामिनः ॥ १२-३२९-५८ (७८८०५)
 यथेह यत्कृतं शुभं विपाप्मभिः कृतात्मभिः ।
 तदाप्नुवन्ति मानवास्तथा विशुद्धयोनयः ॥ १२-३२९-५९ (७८८०६)
 प्रजापतेः सलोकतां बृहस्पतेः शतक्रतोः ।
 व्रजन्ति ते परां गतिं गृहस्थधर्मसेतुभिः ॥ १२-३२९-६० (७८८०७)
 सहस्रशोऽप्यनेकशः प्रवक्तुमुत्सहामहे ।
 अबुद्धिमोहनं पुनः प्रभुस्तु तेन पावकः ॥ १२-३२९-६१ (७८८०८)
 गता त्रिरष्टवर्षता ध्रुवोऽसि पञ्चविंशकः ।
 कुरष्व धर्मसंचयं वयो हि तेऽतिवर्तते ॥ १२-३२९-६२ (७८८०९)
 पुरा करोति सोऽन्तकः प्रमादगोमुखां चमूम् ।
 यथागृहीतमुत्थितस्त्वरस्व धर्मपालने ॥ १२-३२९-६३ (७८८१०)
 यथा त्वमेव पृष्ठतस्त्वमग्रतो गमिष्यसि ।
 तथा गतिं गमिष्यतः किमात्मना परेण वा ॥ १२-३२९-६४ (७८८११)

यदेकपातिनां सतां भवत्यमुत्र गच्छताम् ।
 भयेषु सांपरायिकं निधत्स्व केवलं निधिम् ॥ १२-३२९-६५ (७८८१२)
 सतूलमूलबान्धवं प्रभुर्हरत्यसङ्गवान् ।
 न सन्ति यस्य वारकाः कुरुष्व धर्मसंनिधिम् ॥ १२-३२९-६६ (७८८१३)
 इदं निदर्शनं मया तवेह पुत्र संमतम् ।
 स्वदर्शनानुपानतः प्रवर्णितं कुरुष्व तत् ॥ १२-३२९-६७ (७८८१४)
 ददाति यः स्वकर्मणा धनानि यस्यकस्यचित् ।
 अबुद्धिमोहजैर्गुणैः स एक एव युज्यते ॥ १२-३२९-६८ (७८८१५)
 शुभं समस्तमश्नुते प्रकुर्वतः शुभाः क्रियाः ।
 तदेतदर्थदर्शनं कृतज्ञमर्थसंहितम् ॥ १२-३२९-६९ (७८८१६)
 निबन्धनी रज्जुरेषा या ग्रामे वसतो रतिः ।
 छित्त्वैतां सुकृतो यान्ति नैनां छिदन्ति दुष्कृतः ॥ १२-३२९-७० (७८८१७)
 किं ते धनेन किं बन्धुभिस्ते
 किं ते पुत्रैः पुत्रक यो मरिष्यसि ।
 आत्मानमन्विच्छ गुहां प्रविष्टं
 पितामहास्ते क्व गताश्च सर्वे ॥ १२-३२९-७१ (७८८१८)
 श्वः कार्यमद्ये कुर्वीत पूर्वाह्ने चापराह्निकम् ।
 न हि प्रतीक्षते मृत्युः कृतं वाऽस्य न वाऽकृतम् ॥ १२-३२९-७२ (७८८१९)
 अनुगम्य विनाशान्ते निवर्तन्ते ह बान्धवाः ।
 अग्नौ प्रक्षिप्य पुरुषं ज्ञातयः सुहृदस्तथा ॥ १२-३२९-७३ (७८८२०)
 नास्तिकान्निरनुक्रोशान्नरान्पापमते स्थितान् ।
 वामतः कुरु विस्रब्धं परं प्रेप्सुरतन्द्रितः ॥ १२-३२९-७४ (७८८२१)
 एवमभ्याहते लोके कालेनोपनिपीडिते ।
 सुमहद्वैर्यमालम्ब्य धर्मं सर्वात्मना कुरु ॥ १२-३२९-७५ (७८८२२)
 अथेमं दर्शनोपायं सम्यग्यो वेत्ति मानवः ।
 सम्यक् स्वधर्मं कृत्वेह परत्र सुखमश्नुते ॥ १२-३२९-७६ (७८८२३)
 न देहभेदे मरणं विजानतां
 न च प्रणाशः स्वनुपालिते पथि ।
 धर्मं हि यो बर्धयते स पण्डितो
 य एव धर्माच्च्यवते स दह्यते ॥ १२-३२९-७७ (७८८२४)
 प्रयुक्तयोः कर्मपथि स्वकर्मणोः
 फलं प्रयोक्ता लभते यथाविधि ।
 निहीनकर्मा निरयं प्रपद्यते
 त्रिविष्टपं गच्छति धर्मपारगः ॥ १२-३२९-७८ (७८८२५)
 सोपानभूतं स्वर्गस्य मानुष्यं प्राप्य दुर्लभम् ।
 तथाऽऽत्मानं समादध्याद्दृश्यते न पुनर्यथा ॥ १२-३२९-७९ (७८८२६)

यस्य नोत्क्रामति मतिः स्वर्गमार्गानुसारिणी ।
 तमाहुः पुण्यकर्माणमशोच्यं मित्रबान्धवैः ॥ १२-३२९-८० (७८८२७)
 यस्य नोपहता बुद्धिर्निश्चये ह्यवलम्बते ।
 स्वर्गे कृतावकाशस्य नास्ति तस्य महद्भयम् ॥ १२-३२९-८१ (७८८२८)
 तपोवनेषु ये जातास्तत्रैव निधनं गताः ।
 तेषामल्पतरो धर्मः कामभोगानजानताम् ॥ १२-३२९-८२ (७८८२९)
 यस्तु भोगान्परित्यज्य शरीरेण तपश्चरेत् ।
 न तेन किञ्चिन्न प्राप्तं तन्मे बहुमतं फलम् ॥ १२-३२९-८३ (७८८३०)
 मातापितृसहस्राणि पुत्रदारशतानि च ।
 अनागतान्यतीतानि कस्य ते कस्य वा वयम् ॥ १२-३२९-८४ (७८८३१)
 अहमेको न मे कश्चिन्नाहमन्यस्य कस्यचित् ।
 न तं पश्यामि यस्याहं तन्न पश्यामि यो मम ॥ १२-३२९-८५ (७८८३२)
 न तेषां भवता कार्यं न कार्यं तव तैरपि ।
 स्वकृतैस्तानि जातानि भवांश्चैव गमिष्यति ॥ १२-३२९-८६ (७८८३३)
 इह लोके हि धनिना परोऽपि स्वजनायते ।
 स्वजनस्तु दरिद्राणां जीवतामपि नश्यति ॥ १२-३२९-८७ (७८८३४)
 संचिनोत्यशुभं कर्म कलत्रापेक्षया नरः ।
 ततः क्लेशमवाप्नोति परत्रेह तथैव च ॥ १२-३२९-८८ (७८८३५)
 पश्यति च्छिन्नभूतं हि जीवलोकं स्वकर्मणा ।
 तत्कुरुष्व तथा पुत्र कृत्स्नं यत्समुदाहृतम् ॥ १२-३२९-८९ (७८८३६)
 तदेतत्संप्रदृश्यैव कर्म भूमिं प्रपश्यतः ।
 शुभान्याचरितव्यानि परलोकमभीप्सता ॥ १२-३२९-९० (७८८३७)
 मासर्तुसंज्ञापरिवर्तकेन
 सूर्याग्निना रात्रिदिवेन्धनेन ।
 स्वकर्मनिष्ठाफलसाक्षिकेण
 भूतानि कालः पचति प्रसह्य ॥ १२-३२९-९१ (७८८३८)
 धनेन किं यन्न ददाति नाश्नुते
 बलेन किं येन रिपुं न बाधते ।
 श्रुतेन किं येन न धर्ममाचरे
 त्किमात्मना यो न जितेन्द्रियो वशी ॥ १२-३२९-९२ (७८८३९)
 भीष्म उवाच । १२-३२९-९३क्ष् (६५३७)
 इदं द्वैपायनवचो हितमुक्तं निशम्य तु ।
 शुको गतः परित्यज्य पितरं मोक्षदैशिकम् ॥ १२-३२९-९३ (७८८४०)

इति श्रीमन्महाभारते शान्तिपर्वणि मोक्षधर्मपर्वणि
 एकोनत्रिंशदधिकत्रिंशत्तमोऽध्यायः ॥ ३२९.१

- १२-३२९-२ स्वाध्यायमन्वशिक्षयत स्वयमिति ट । थ । ध । पाठः ॥
- १२-३२९-५ हित्वा सङ्गमनार्जवमिति प्राणस्य लेलिहेति च
। ध । पाठः । संलिह स्पृश । स्वाद्वस्वादुविवेकं मा कार्षीरित्यर्थः ॥
- १२-३२९-६ आमपात्रोपमे इति ध । पाठः । स्वपिषि पुरुषार्थसाधने
न प्रवर्तसे ॥
- १२-३२९-७ शत्रुषु कामादिषु । अन्तरं छिद्रम् ॥
- १२-३२९-८ न धावसि देवं गुरुं वा शरणं न यासि । जीविते लिह्यमाने
चेति ध । पाठः । जीविते लुल्यमानेचेति ट । पाठः ॥
- १२-३२९-१० अपथा अपथेन । बुद्धिमोहपरायणा इति ट । थ । पाठः ॥
- १२-३२९-१३ आद्यकालिकया वर्तमानमात्रदर्शिन्या ॥
- १२-३२९-१५ कूलपातं महानदीपूरम् । रणरेणुमिवोत्थितमिति
ध । पाठः । रथरेणुमिवेति ध । पाठः । रथरेणुं यथा वामतः कुर्वन्ति
वामभागे कुर्वन्ति वर्जयन्तीत्यर्थं इति रत्नगर्भः । खररेणुमिति
ट । थ । पाठः ॥
- १२-३२९-१७ अमोघासु आयुर्हरणेन सफलासु रात्रिषु । धर्मपोतेन
संचरेति ध । पाठः । जरया परिवारित इति ट । थ । पाठः ॥
- १२-३२९-१८ मृत्युरन्वेति ते यदेति ट । थ । ध । पाठः । निवृत्तिं
लम्भसे यस्मात्तस्मात्त्वं मृत्युनाशित इति ध । पाठः ॥
- १२-३२९-१९ संचिन्वानकं धनादिसंचयपरम् ॥
- १२-३२९-२० अन्धकारे संसारे । दीपो ज्ञानम् ॥
- १२-३२९-२२ इह क्लेशाय महते प्रेत्यानन्तसुखाय चेति ध । पाठः ॥
- १२-३२९-२४ शुक्लकृष्णौ पक्षौ ॥
- १२-३२९-२५ चक्षुर्ज्ञानं परप्रणेतृनेयम् । अन्धवत् यदि न
भवसीत्यर्थः । परं परलोकं आत्मानं वा ॥
- १२-३२९-२६ परिगतं प्राप्तं वेदनाशरीरं यमलोके यातनाशरीरं
यैस्ते तथाभूता भवन्तीति शेषः ॥
- १२-३२९-२८ शनान इति नराणां कदनं यत्र तस्मिन्नरके । रुधिरपाः
कीटाः । गुरूणां मातृपि तृप्रभृतीनां वचनं नुदति दूरीकरोति
तं उपतरं मृतम् । श्वानोभीषिकयेति ध । पाठः ॥
- १२-३२९-२९ पितृविषये यमलोके विपिनमसिपत्रवनं तदेवावगाह्य
तत्रैव निवसति ॥
- १२-३२९-३० निकृतिर्नाचकर्म वञ्चनाचौर्यादि
। उपनिधिभिश्छलेन । अपकीर्तिभिरशुभकृतः कृत्स्नं
परमनिरययातनाभृशमसुखमनुभवति दुष्कृतकर्मेति

ट। पाठः ॥

१२-३२९-३२ महापदानि ब्रह्मादीनां स्थानानि दृष्ट्वा कथसे
धन्योऽहमिति श्लाघसे परंतु ब्रह्म नावेक्षसे । मृत्युकारिकां
जराम् ॥

१२-३२९-३३ प्रयास्यतां मोक्षमार्गेण प्रस्थातव्यम् । सुखस्य प्रमाथि
संविधीयतां प्रयत्यताम् ॥

१२-३२९-३४ अन्तकाय अयतिसुखाय । दारुणैः कृच्छ्रादितपोभिः ॥

१२-३२९-४२ वृकाः कामादयः ॥

१२-३२९-४३ हिरण्यवृक्षदर्शनं मरणचिह्नम् ॥

१२-३२९-४४ ते त्वाम् ॥

१२-३२९-४५ तद्धनं विद्याम् ॥

१२-३२९-४६ यौतकं विवाहाप्तंधनं दायादाग्राह्यम् ॥

१२-३२९-४८ यावके घृतखण्डमिश्रे यवपिवष्टविकारे त्वरं
त्वरायुक्तं यथा स्यात्तथा प्रलीयसे म्रियसे । भोगान्भुक्त्वा मोक्षे
यत्नं करिष्यामीति न मन्तव्यमिति भावः ॥

१२-३२९-५५ यथेन्द्रियेषु सर्वतः श्रुतेष्विति ध । पाठः ॥

१२-३२९-५८ तथाऽऽप्नुवन्ति कर्मतो वियुद्धिमोहनं पुनरिति ट
। ध। पाठः ॥

१२-३२९-६६ कुरुष्व धर्मसंचयमिति ध । पाठः ॥

१२-३२९-७२ नहि तद्वेद कस्याद्यमृत्युसेनाभिवीक्षते इति ध
। पाठः । को हि तद्वेद यस्याद्यमृत्युसेनाभिवीक्षत इति ट । थ । पाठः
॥

१२-३२९-७९ सृज्यते न पुनर्यथेति ध । पाठः । म्रियते न
पुनर्यथेति ट । पाठः ॥

१२-३२९-८३ तदेव बहुलं मतमिति ट । ध । पाठः ॥

१२-३२९-९३ हितयुक्तमिति ध । पाठः । मोक्षदैशिकं मोक्षोपदेष्टारम् ॥

शान्तिपर्व - अध्याय ३३०

॥ श्रीः ॥

१२.३३०. अध्यायः ३३०

Mahabharata - Shanti Parva - Chapter Topics

भीष्मेण युधिष्ठिरं प्रति सर्वथा धर्मस्य कर्तव्यताकथनम् ॥ १. ।

Mahabharata - Shanti Parva - Chapter Text

१२-३३०-० (७८८४१)

युधिष्ठिर उवाच । १२-३३०-०क्ष् (६५३८)
 यद्यस्ति दत्तमिष्टं वा तपस्तप्तं तथैव च ।
 गुरुणां वाऽपि शुश्रूषा तन्मे ब्रूहि पितामह ॥ १२-३३०-१ (७८८४२)
 भीष्म उवाच । १२-३३०-२क्ष् (६५३९)
 आत्मनाऽनर्थयुक्तेन पापे निविशते मनः ।
 स कर्म कलुषं कृत्वा क्लेशे महति धीयते ॥ १२-३३०-२ (७८८४३)
 दुर्भिक्षादेव दुर्भिक्षं क्लेशात्क्लेशं भयाद्भयम् ।
 मृतेभ्यः प्रमृता यान्ति दरिद्राः पापकर्मिणः ॥ १२-३३०-३ (७८८४४)
 उत्सवाद्दुत्सवं यान्ति स्वर्गात्स्वर्गं सुखात्सुखम् ।
 श्रद्धादानाश्च दान्ताश्च धनस्याः शुभकारिणः ॥ १२-३३०-४ (७८८४५)
 व्यालकुञ्जरदुर्गेषु सर्पचोरभयेषु च ।
 हस्तावापेन गच्छन्ति नास्तिकाः किमतः परम् ॥ १२-३३०-५ (७८८४६)
 प्रियदेवातिथेयाश्च वदान्याः प्रियसाधवः ।
 क्षेम्यमात्मवता मार्गमास्थिता हस्तदक्षिणाः ॥ १२-३३०-६ (७८८४७)
 पुलाका इव धान्येषु पूत्यण्डा इव पक्षिषु ।
 तद्विधास्ते मनुष्येषु येषां धर्मो न कारणम् ॥ १२-३३०-७ (७८८४८)
 सुशीघ्रमपि धावन्तं विधानमनुधावति ।
 शेते सह शयानेन येनयेन यथाकृतम् ॥ १२-३३०-८ (७८८४९)
 पापं तिष्ठति तिष्ठन्तं धावन्तमनुधावति ।
 करोति कुर्वतः कर्म च्छ्रायेवानुविधीयते ॥ १२-३३०-९ (७८८५०)
 येनयेन यथा यद्यत्पुरा कर्म सुनिश्चितम् ।
 तत्तदेव नरो भुङ्क्ते नित्यं विहितमात्मना ॥ १२-३३०-१० (७८८५१)
 समानकर्मनिक्षेपं विधानपरिरक्षणम् ।
 भूतग्राममिमं कालः समन्तादपकर्षति ॥ १२-३३०-११ (७८८५२)
 अचोद्यमानानि यथा पुष्पाणि च फलानि च ।
 स्वं कालं नातिवर्तन्ते तथा कर्म पुराकृतम् ॥ १२-३३०-१२ (७८८५३)
 समानश्चावमानश्च लाभालाभौ जयाजयौ ।
 प्रवृत्ता न निवर्तन्ते निधनान्ताः पदेपदे ॥ १२-३३०-१३ (७८८५४)
 आत्मना विहितं दुःखमात्मना विहितं सुखम् ।
 गर्भशय्यामुपादाय भजते पूर्वदेहिकम् ॥ १२-३३०-१४ (७८८५५)
 बालो युवा वा वृद्धश्च यत्करोति शुभाशुभम् ।
 तस्यांतस्यामवस्थायां भुङ्क्ते जन्मनिजन्मनि ॥ १२-३३०-१५ (७८८५६)
 यथा धेनुसहस्रेषु वत्सो विन्दति मातरम् ।
 तथा पूर्वकृतं कर्म कर्तारमनुगच्छति ॥ १२-३३०-१६ (७८८५७)
 मलिनं हि यथा वस्त्रं पश्चाच्छुध्यति वारिणा ।
 उपवासैः प्रतप्तानां दीर्घं सुखमनन्तकम् ॥ १२-३३०-१७ (७८८५८)

दीर्घकालेन तपसा सेवितेन तपोवने ।
धर्मनिर्धूतपापानां संसिध्यन्ते मनोरथाः ॥ १२-३३०-१८ (७८८५९)
शकुनानामिवाकाशे मत्स्यानामिव चोदके ।
पदं यथा न दृश्येत तथा पुण्यकृतां गतिः ॥ १२-३३०-१९ (७८८६०)
अलमन्यैरुपालब्धैः कीर्तितैश्च व्यतिक्रमैः ।
पेशलं चानुरूपं च कर्तव्यं हितमात्मनः ॥ १२-३३०-२० (७८८६१)

इति श्रीमन्महाभारते शान्तिपर्वणि मोक्षधर्मपर्वणि
त्रिंशदधिकत्रिंशत्तमोऽध्यायः ॥ ३३०. ।

Mahabharata - Shanti Parva - Chapter Footnotes

१२-३३०-६ आस्थिता हतदक्षिणा इति ध । पाठः ॥
१२-३३०-१० तत्तदेवोत्तरं भुङ्क्ते इति झ । पाठः ॥
१२-३३०-१३ लाभोऽलाभः क्षयाक्षयाविति झ । पाठः ॥
१२-३३०-१४ भुज्यते पूर्वदैहिकमिति ध । पाठः ॥

शान्तिपर्व - अध्याय ३३१

॥ श्रीः ॥

१२.३३१. अध्यायः ३३१

Mahabharata - Shanti Parva - Chapter Topics

भीष्मेण युधिष्ठिरं प्रति शुकोत्पत्तिप्रकारकथनारम्भः

॥ १. । तथा पुत्रार्थं व्यासतपश्चर्याकथनम् ॥ २. ।

Mahabharata - Shanti Parva - Chapter Text

१२-३३१-० (७८८६२)

युधिष्ठिर उवाच । १२-३३१-०क्ष् (६५४०)

कथं व्यासस्य धर्मात्मा शुको जज्ञे महातपाः ।

सिद्धिं च परमां प्राप्तस्तन्मे ब्रूहि पितामह ॥ १२-३३१-१ (७८८६३)

कस्यां चोत्पादयामास शुकं व्यासस्तपोधनः ।

न ह्यस्य जननीं विस्रो जन्म चाग्यं महात्मनः ॥ १२-३३१-२ (७८८६४)

कथं च बालस्य सतः सूक्ष्मज्ञाने रता मतिः ।

यथा नान्यस्य लोकेऽस्मिन्द्वितीयस्येह कस्यचित् ॥ १२-३३१-३ (७८८६५)

एतदिच्छाम्यहं श्रोतुं विस्तरेण महामते ।

न हि मे तृप्तिरस्तीह शृण्वतोऽमृतमुत्तमम् ॥ १२-३३१-४ (७८८६६)

माहात्म्यमात्मयोगं च विज्ञानं च शुकस्य ह ।

यथावदानुपूर्व्येण तन्मे ब्रूहि पितामह ॥ १२-३३१-५ (७८८६७)
 भीष्म उवाच । १२-३३१-६क्ष् (६५४१)
 न हायनैर्न पलितैर्न वित्तैर्न च बन्धुभिः ।
 ऋषयश्चक्रिरे धर्मं योऽनूचानः स नो महान् ॥ १२-३३१-६ (७८८६८)
 तपोमूलमिदं सर्वं यन्मां पृच्छसि पाण्डव ।
 तदिन्द्रियाणि संयम्य तपो भवति नान्यथा ॥ १२-३३१-७ (७८८६९)
 इन्द्रियाणां प्रसङ्गेन दोषमृच्छत्यसंशयम् ।
 संनियम्य तु तान्येव सिद्धिमाप्नोति मानवः ॥ १२-३३१-८ (७८८७०)
 अश्वमेधसहस्रस्य वाजपेयशतस्य च ।
 योगस्य कलया तात न तुल्यं विद्यते फलम् ॥ १२-३३१-९ (७८८७१)
 अत्र ते वर्तयिष्यामि जन्मयोगफलं तथा ।
 शुकस्याग्यां गतिं चैव दुर्विदामकृतात्मभिः ॥ १२-३३१-१० (७८८७२)
 मेरुशृङ्गे किल पुरा कर्णिकारवनायुते ।
 विजहार महादेवो भीमैर्भूतगणैर्वृतः ॥ १२-३३१-११ (७८८७३)
 शैलराजसुता चैव देवी तत्राभवत्पुरा ।
 तत्र दिव्यं तपस्तेषु कृष्णद्वैपायनः प्रभुः ॥ १२-३३१-१२ (७८८७४)
 योगेनात्मानमाविश्य योगधर्मपरायणः ।
 धारयन्स तपस्तेषु पुत्रार्थं कुरुसत्तम ॥ १२-३३१-१३ (७८८७५)
 अग्नेर्भूमेरपां वायोरन्तरिक्षस्य वा विभो ।
 वीर्येण संमितः पुत्रो मम भूयादिति स्म ह ॥ १२-३३१-१४ (७८८७६)
 संकल्पेनाथ मौनेन दुष्प्रापमकृतात्मभिः ।
 वरयामास देवेशमास्थितस्तप उत्तमम् ॥ १२-३३१-१५ (७८८७७)
 अतिष्ठन्मारुताहारः शतं किल समाः प्रभुः
 आराधयन्महादेवं बहुरूपमुमापतिम् ॥ १२-३३१-१६ (७८८७८)
 तत्र ब्रह्मर्षयश्चैव सर्वे देवर्षयस्तथा ।
 लोकपालाश्च लोकेशं साध्याश्च वसुभिः सह ॥ १२-३३१-१७ (७८८७९)
 आदित्याश्चैव रुद्राश्च दिवाकरनिशाकरौ ।
 मारुतो मरुतश्चैव सागराः सरितस्तथा ॥ १२-३३१-१८ (७८८८०)
 अश्विनौ देवगन्धर्वास्तथा नारदपर्वतौ ।
 विश्वावसुश्च गन्धर्वः सिद्धाश्चाप्सरसां गणाः ॥ १२-३३१-१९ (७८८८१)
 तत्र रुद्रो महादेवः कर्णिकारमयीं शुभाम् ।
 धारयाणः स्रजं भाति ज्योत्स्नामिव निशाकरः ॥ १२-३३१-२० (७८८८२)
 तस्मिन्दिव्ये वने रम्ये देवदेवर्षिसंकुले ।
 आस्थितः परमं योगमृषिः पुत्रार्थमच्युतः ॥ १२-३३१-२१ (७८८८३)
 न चास्य हीयते प्राणो न ग्लानिरुपजायते ।
 त्रयाणामपि लोकानां तदद्भुतमिवाभवत् ॥ १२-३३१-२२ (७८८८४)

जटाञ्च तेजसा तस्य वैश्वानरशिखोपमाः ।
प्रज्वलन्त्यः स्म दृश्यन्ते युक्तस्यामिततेजसः ॥ १२-३३१-२३ (७८८८५)
मार्कण्डेयो हि भगवानेतदाख्यातवान्मम ।
स देवचरितानीह कथयामास मे तदा ॥ १२-३३१-२४ (७८८८६)
एता अद्यापि कृष्णस्य तपसा तेन दीपिताः ।
अग्निवर्णा जटास्तात प्रकाशन्ते महात्मनः ॥ १२-३३१-२५ (७८८८७)
एवंविधेन तपसा तस्य भक्त्या च भारत ।
महेश्वरः प्रसन्नात्मा चकार मनसा मतिम् ॥ १२-३३१-२६ (७८८८८)
गततस्तस्य महादेवो दर्शयामास साम्बिकः ।
उवाच चैवं भगवांस्साम्बिकः प्रहसन्निव ।
एवंविधस्ते तनयो द्वैपायन भविष्यति ॥ १२-३३१-२७ (७८८८९)
यथा ह्यग्निर्यथा वायुर्यथा भूमिर्यथा जलम् ।
यथाऽऽकारास्तथा शुद्धो भविता ते सुतो महान् ॥ १२-३३१-२८ (७८८९०)
तद्भावभावी तद्बुद्धिस्तदाऽऽत्मा तदपाश्रयः ।
तेजसाऽऽवृत्य लोकांस्त्रीन्यशः प्राप्स्यति ते सुतः ॥ १२-३३१-२९ (७८८९१)

इति श्रीमन्महाभारते शान्तिपर्वणि मोक्षधर्मपर्वणि
एकत्रिंशदधिकत्रिंशत्तमोऽध्यायः ॥ ३३१ ॥

Mahabharata - Shanti Parva - Chapter Footnotes

१२-३३१-२ कथं चोत्पादयामासेति ध । पाठः ॥
१२-३३१-३ सूक्ष्मज्ञाने स्थितामतिरिति ध । पाठः ॥
१२-३३१-१२ देवी भर्त्राभवत्पुरेति ध । पाठः ॥
१२-३३१-१५ संकल्पेनाथ योगेनेति झ । पाठः ॥
१२-३३१-१८ वसवो मरुतश्चैवेति झ । पाठः ॥
१२-३३१-२२ हीयते वर्ण इति ध । पाठः ॥
१२-३३१-२५ कृष्णस्य व्यासस्य ॥
१२-३३१-२९ यशः प्राप्स्यति केवलमिति ट । ड । ध । पाठः ॥

शान्तिपर्व - अध्याय ३३२

॥ श्रीः ॥

१२.३३२. अध्यायः ३३२

Mahabharata - Shanti Parva - Chapter Topics

भीष्मेण युधिष्ठिरं प्रति शुकोत्पत्तिप्रकारकथनम् ॥ १ ॥

Mahabharata - Shanti Parva - Chapter Text

१२-३३२-० (७८८९२)

भीष्म उवाच । १२-३३२-०क्ष् (६५४२)

स लब्ध्वा परमं देवाद्वरं सत्यवतीसुतः ।

अरणीं तु ततो गृह्य ममन्थाग्निचिकीर्षया ॥ १२-३३२-१ (७८८९३)

अथ रूपं परं राजन्विभ्रतीं स्वेन तेजसा ।

घृताचीं नामाप्सरसमपश्यद्भगवानृषिः ॥ १२-३३२-२ (७८८९४)

ऋषिरप्सरसं दृष्ट्वा सहसा काममोहितः ।

अभवद्भगवान्व्यासो वने तस्मिन्युधिष्ठिर ॥ १२-३३२-३ (७८८९५)

सा च दृष्ट्वा तदा व्यासं कामसंविग्नमानसम् ।

शुकी भूत्वा महाराज घृताची समुपागमत् ॥ १२-३३२-४ (७८८९६)

स तामप्सरसं दृष्ट्वा रूपेणान्येन संवृताम् ।

शरीरजेनानुगतः सर्वगात्रातिगेन ह ॥ १२-३३२-५ (७८८९७)

स तु धैर्येण महता निगृह्णन्हृच्छयं मुनिः ।

न शशाक नियन्तुं तद्भासः प्रविसृतं मनः ।

भावित्वाच्चैव भावस्य घृताच्या वपुषा हतः ॥ १२-३३२-६ (७८८९८)

यत्नान्नियच्छतस्तस्य मुनेरग्निचिकीर्षया ।

अरण्यामेव सहसा तस्य शुक्रमवापतत् ॥ १२-३३२-७ (७८८९९)

सोऽविशङ्केन मनसा तथैव द्विजसत्तमः ।

अरणीं ममन्थ ब्रह्मर्षिस्तस्यां जज्ञे शुको नृप ॥ १२-३३२-८ (७८९००)

शुके निर्मथ्यमाने स शुको जज्ञे महातपाः ।

परमर्षिर्महायोगी अरणीगर्भसंभवः ॥ १२-३३२-९ (७८९०१)

यथाऽध्वरे समिद्धोऽग्निर्भाति हव्यमुदावहन् ।

तथारूपः शुको जज्ञे प्रज्वलन्निव तेजसा ॥ १२-३३२-१० (७८९०२)

विभ्रत्पितुश्च कौरव्य रूपवर्णमनुत्तमम् ।

बभौ तदा भावितात्मा विधूमोऽग्निरिवज्वलन् ॥ १२-३३२-११ (७८९०३)

तं गङ्गा सरितां श्रेष्ठा मेरुपृष्ठे जनेश्वर ।

स्वरूपिणी तदाऽभ्येत्य स्नापयामास वारिणा ॥ १२-३३२-१२ (७८९०४)

अन्तरिक्षाच्च कौरव्य दण्डः कृष्णाजिनं च ह ।

पपात भुवि राजेन्द्र शुकस्थार्थे महात्मनः ॥ १२-३३२-१३ (७८९०५)

जेगीयन्ते स्म गन्धर्वा ननृतुश्चाप्सरोगणाः ।

देवदुन्दुभयश्चैव प्रावाद्यन्त सहस्रशः ॥ १२-३३२-१४ (७८९०६)

विश्वासुश्च गन्धर्वस्तथा तुम्बुरुनारदौ ।

हाहा हूहूश्च गन्धर्वौ तुष्टुवुः शुकसंभवम् ॥ १२-३३२-१५ (७८९०७)

तत्र शक्रपुरोगाश्च लोकपालाः समागताः ।

देवा देवर्षयश्चैव तथा ब्रह्मर्षयोऽपि च ॥ १२-३३२-१६ (७८९०८)

दिव्यानि सर्वपुष्पाणि प्रववर्ष च मारुतः ।

जङ्गमं स्थावरं चैव प्रहृष्टमभवज्जगत् ॥ १२-३३२-१७ (७८९०९)
तं महात्मा स्वयं प्रीत्या देव्या सह महाद्युतिः ।
जतामात्रं मुनेः पुत्रं विधिनोपानयत्तदा ॥ १२-३३२-१८ (७८९१०)
तस्य देवेश्वरः शक्रो दिव्यमद्भुतदर्शनम् ।
ददौ कमण्डलुं प्रीत्या देववासांसि चाभिभो ॥ १२-३३२-१९ (७८९११)
हंसाश्च शतपत्राश्च सारसाश्च सहस्रशः ।
प्रदक्षिणमवर्तन्त शुकाश्चाषाश्च भारत ॥ १२-३३२-२० (७८९१२)
आरण्यस्ततो दिव्यं प्राप्य जन्म महाद्युतिः ।
तत्रैवोवास मेधावी ब्रह्मचारी समाहितः ॥ १२-३३२-२१ (७८९१३)
उत्पन्नमात्रं तं वेदाः सरहस्याः ससंग्रहाः ।
उपतस्थुर्महाराज यथाऽस्य पितरं तथा ॥ १२-३३२-२२ (७८९१४)
बृहस्पतिं च वत्रे स वेदवेदाङ्गभाष्यवित् ।
उपाध्यायं महाराज धर्ममेवानुचिन्तयन् ॥ १२-३३२-२३ (७८९१५)
सोऽधीत्य निखिलान्वेदान्सरहस्यान्ससंग्रहान् ।
इतिहासं च कात्स्न्येन धर्मशास्त्राणि चाभिभो ॥ १२-३३२-२४ (७८९१६)
गुरवे दक्षिणां दत्त्वा समावृत्तो महामुनिः ।
उग्रं तपः समारेभे ब्रह्मचारी समाहितः ॥ १२-३३२-२५ (७८९१७)
देवतानामृषीणां च बाल्येऽपि स महातपाः ।
संमन्त्रणीयो मान्यश्च ज्ञानेन तपसा तथा ॥ १२-३३२-२६ (७८९१८)
न त्वस्य रमते बुद्धिराश्रमेषु नराधिप ।
त्रिषु गार्हस्थ्यमूलेषु मोक्षधर्मानुदर्शिनः ॥ १२-३३२-२७ (७८९१९)

इति श्रीमन्महाभारते शान्तिपर्वणि मोक्षधर्मपर्वणि
द्वात्रिंशदधिकत्रिंशत्तमोऽध्यायः ॥ ३३२. ।

Mahabharata - Shanti Parva - Chapter Footnotes

१२-३३२-१ अरणी सहिते गृह्येति झ । पाठः । तत्र अरणी द्वे
अधरोत्तरे सहिते मिथुनरूपे इत्यर्थः ॥
१२-३३२-४ सा च कृत्वा तदा व्यासमिति ड । ध । पाठः ॥
१२-३३२-९ शुकं निर्मथ्यमाने जातत्वात् शुक इति रेफलोपेनास्य नाम कृतम् ॥
१२-३३२-१२ तर्पयामास वारिणेति झ । पाठः ॥
१२-३३२-१४ खे गायन्ति स्म गन्धर्वा इति ट । पाठः ॥
१२-३३२-१८ महात्मा महादेवः उपानयत् स्वशिष्यं कृतवानिति संबन्धः ॥

शान्तिपर्व - अध्याय ३३३

॥ श्रीः ॥

१२-३३३-० (७८९२०)

भीष्म उवाच । १२-३३३-०क्ष् (६५ ४३)

स मोक्षमनुचिन्त्यैव शुकः पितरमभ्यगात् ।

प्राहाभिवाद्य च गुरुं श्रेयोर्थी विनयान्वितः ॥ १२-३३३-१ (७८९२१)

मोक्षधर्मेषु कुशलो भगवान्प्रब्रवीतु मे ।

यथा मे मनसः शान्तिः परमा संभवेत्प्रभो ॥ १२-३३३-२ (७८९२२)

श्रुत्वा पुत्रस्य तु वचः परमर्षिरुवाच तम् ।

अधीहि पुत्र मोक्षं वै धर्मांश्च विविधानपि ॥ १२-३३३-३ (७८९२३)

पितुर्नियोगाज्जग्राह शुको धर्मभृतां वरः ।

योगशास्त्रं च निखिलं कापिलं चैव भारत ॥ १२-३३३-४ (७८९२४)

स तं ब्राह्मया श्रियः युक्तं ब्रह्मतुल्यपराक्रमम् ।

मेने पुत्रं यदा व्यासो मोक्षधर्मविशारदम् ॥ १२-३३३-५ (७८९२५)

उवाच गच्छेति तदा जनकं मिथिलेश्वरम् ।

स ते वक्ष्यति मोक्षार्थं निखिलं मिथिलेश्वरः ॥ १२-३३३-६ (७८९२६)

पितुर्नियोगादगमन्मैथिलं जनकं नृपम् ।

प्रष्टुं धर्मस्य निष्ठां वै मोक्षस्य च परायणम् ॥ १२-३३३-७ (७८९२७)

उक्तश्च मानुषेण त्वं पथा गच्छेत्यविस्मितः ।

न प्रभावेण गन्तव्यमन्तरिक्षचरेण वै ॥ १२-३३३-८ (७८९२८)

आर्जवेनैव गन्तव्यं न सुखान्वेषिणा तथा ।

नान्वेष्टव्या विशेषास्तु विशेषा हि प्रसङ्गिनः ॥ १२-३३३-९ (७८९२९)

अहंकारो न कर्तव्यो याज्ये तस्मिन्नराधिपे ।

स्यातव्यं च वशे तस्य स ते छेत्यति संशयम् ॥ १२-३३३-१० (७८९३०)

स धर्मकुशलो राजा मोक्षशास्त्रविशारदः ।

याज्यो मम स यद्ब्रूयात्तत्कार्यमविशङ्कया ॥ १२-३३३-११ (७८९३१)

एवमुक्तः स धर्मात्मा जगाम मिथिलां मुनिः ।

पद्भ्यां शक्तोन्तरिक्षेण क्रान्तुं पृथ्वीं ससागराम् ॥ १२-३३३-१२ (७८९३२)

स गिरींश्चाप्यतिक्रम्य नदीतीर्थसरांसि च ।

बहुव्यालमृगाकीर्णां ह्यटवींश्च वनानि च ॥ १२-३३३-१३ (७८९३३)

मेहोर्हरेश्च द्वे वर्षे वर्षं हैमवतं ततः ।

क्रमेणैवं व्यतिक्रम्य भारतं वर्षमासदत् ॥ १२-३३३-१४ (७८९३४)

स देशान्विविधान्पश्यञ्चीनहूणनिषेवितान् ।
आर्यावर्तमिमं देशमाजगाम महामुनिः ॥ १२-३३३-१५ (७८९३५)
पितुर्वचनमाज्ञाय तमेवार्थं विचिन्तयन् ।
अध्वानं सोऽतिचक्राम खचरः खे पतविव ॥ १२-३३३-१६ (७८९३६)
पत्तनानि च रम्याणि स्फीतानि नगराणि च ।
रत्नानि च विचित्राणि पश्यन्नपि न पश्यति ॥ १२-३३३-१७ (७८९३७)
उद्यावानि च रम्याणि तथैवायतनानि च ।
पुण्यानि चैव तीर्थानि सोत्यक्रामदथाध्वगः ॥ १२-३३३-१८ (७८९३८)
सोचिरेणैव कालेन विदेहानाससाद ह ।
रक्षितान्धर्मराजेन जनकेन महात्मना ॥ १२-३३३-१९ (७८९३९)
तत्र ग्रामान्बहून्पश्यन्बहून्नरसभोजनान् ।
पल्लीघोषान्समृद्धांश्च बहुगोकुलसंकुलान् ॥ १२-३३३-२० (७८९४०)
स्फीतांश्च शालियवसर्हससारससेवितान् ।
पद्मिनीभिश्च शतशः श्रीमतीभिरलकृतान् ॥ १२-३३३-२१ (७८९४१)
स विदेहानतिक्रम्य समृद्धजनसेवितान् ।
मिथिलोपवनं रम्यमाससाद समृद्धिमत् ॥ १२-३३३-२२ (७८९४२)
हस्त्यश्वरथसंकीर्णं नरनारीसमाकुलम् ।
पश्यन्नपश्यन्निव तत्समतिक्रामदच्युतः ॥ १२-३३३-२३ (७८९४३)
मनसा तं बहन्भारं तमेवार्थं विचिन्तयन् ।
आत्मारामः प्रसन्नात्मा मिथिलामाससाद ह ॥ १२-३३३-२४ (७८९४४)
तस्या द्वारं समासाद्य द्वारपालैर्निवारितः ।
स्थितो ध्यानपरो मुक्तो विदितः प्रविवेश ह ॥ १२-३३३-२५ (७८९४५)
स राजमार्गमासाद्य समृद्धजनकसंकुलम् ।
पार्थिवक्षयमासाद्य निःशङ्कः प्रविवेश ह ॥ १२-३३३-२६ (७८९४६)
तत्रापि द्वारपलास्तमुग्रवाचा न्यषेधयन् ।
तथैव च शुक्रस्तत्र निर्मन्युः समतिष्ठत ॥ १२-३३३-२७ (७८९४७)
न चातपाध्वसंतप्तः क्षुत्पिपासाश्रमान्वितः ।
प्रताम्यति ग्लायति वा नापैति च तथाऽऽतपात् ॥ १२-३३३-२८ (७८९४८)
तेषां तु द्वारपालानामेकः शोकसमन्वितः ।
मध्यंगतमिवादित्यं दृष्ट्वा शुकमवस्थितम् ॥ १२-३३३-२९ (७८९४९)
पूजयित्वा यथान्यायमभिवाद्य कृताञ्जलिः ।
प्रावेशयत्ततः कक्ष्यां प्रथमां राजवेश्मनः ॥ १२-३३३-३० (७८९५०)
तत्रासीनः शुकस्तात मोक्षमेवान्वचिन्तयत् ।
छायायामातपे चैव समदर्शी समद्युतिः ॥ १२-३३३-३१ (७८९५१)
तं मुहूर्तादिवागम्य राज्ञो मन्त्री कृताञ्जलिः ।
प्रावेशयत्ततः कक्ष्यां द्वितीयां राजवेश्मनः ॥ १२-३३३-३२ (७८९५२)

तत्रान्तः पुरसंबद्धं महच्चैत्ररथोपमम् ।
 सुविभक्तजलाक्रीडं रम्यं पुष्पितपादपम् ॥ १२-३३३-३३ (७८९५३)
 तं दर्शयित्वा स शुकं मन्त्री जनकमुत्तमम् ।
 अर्हमासनमादिश्य निश्चक्रामः ततः पुनः ॥ १२-३३३-३४ (७८९५४)
 तं चारुवेषाः सुश्रोण्यस्तरुण्यः प्रियदर्शनाः ।
 सूक्ष्मरक्ताम्बरधरास्तप्तकाञ्चनभूषणाः ॥ १२-३३३-३५ (७८९५५)
 संलापालापकुशला नृत्तगीतविशारदाः ।
 स्मितपूर्वाभिभाषिण्यो रूपेणाप्सरसां समाः ॥ १२-३३३-३६ (७८९५६)
 भावोपचारकुशला भावज्ञाः सत्वकोविदाः ।
 परं पञ्चाशतं नार्यो वारमुख्याः समाद्रवन् ॥ १२-३३३-३७ (७८९५७)
 पाद्यादीनि प्रतिग्राह्य पूजया परयाऽर्चयन् ।
 कालोपपन्नेन तदा स्वाद्बन्नेनाभ्यतर्पयन् ॥ १२-३३३-३८ (७८९५८)
 तस्य भुक्तवतस्तात तदन्तः पुरकाननम् ।
 सुरम्यं दर्शयामासुरेकैकश्येन भारत ॥ १२-३३३-३९ (७८९५९)
 क्रीडन्त्यश्च हसन्त्यश्च गायन्त्यश्चापि ताः शुभम् ।
 उदारसत्वं सत्वज्ञाः स्त्रियः पर्यचरंस्तथा ॥ १२-३३३-४० (७८९६०)
 आरण्यस्तु शुद्धात्मा निःसंदेहस्त्रिकर्मकृत् ।
 वश्येन्द्रियो जितक्रोधो न हृष्यति न कुप्यति ॥ १२-३३३-४१ (७८९६१)
 तस्मै शय्यासनं दिव्यं वरार्हः रत्नभूषितम् ।
 स्पर्ध्यास्तरणसंकीर्णं ददुस्ताः परमस्त्रियः ॥ १२-३३३-४२ (७८९६२)
 पादशौचं तु कृत्वैव शुक्रः संध्यामुपास्य च ।
 निषसादासने पुण्ये तमेवार्थं विचिन्तयन् ॥ १२-३३३-४३ (७८९६३)
 पूर्वरात्रे तु तत्रासौ हुत्वा ध्यानपरायणः ।
 मध्यरात्रे यथान्यायं निद्रामाहारयत्प्रभुः । १२-३३३-४४ (७८९६४)
 ततो मुहूर्तादुत्थाय कृत्वा शौचमनन्तरम् ।
 स्त्रीभिः परिवृतो धीमान्ध्यानमेवान्वपद्यत ॥ १२-३३३-४५ (७८९६५)
 अनेन विधिना कर्ष्णिस्तदहः शेषमच्युतः ।
 तां च रात्रिं नृपकुले वर्तयामास भारत ॥ १२-३३३-४६ (७८९६६)

इति श्रीमन्महाभारते शान्तिप्रवणि मोक्षधर्मपर्वणि
 त्रयस्त्रिंशदधिकत्रिंशत्तमोऽध्यायः ॥ ३३३ ।

Mahabharata - Shanti Parva - Chapter Footnotes

१२-३३३-१ मोक्षं मोक्षशास्त्रम् । अनुचिन्त्य उपादेयत्वेन ज्ञात्वा ॥

१२-३३३-३ धर्मांश्च त्रिविधानपीति ध । पाठः ॥

१२-३३३-४ शुको वेदविदांवर इति ट । ड । पाठः ॥

१२-३३३-५ मोक्षविद्याविशारदमिति ट । पाठः ॥
 १२-३३३-६ मोक्षार्थं मोक्षशास्त्रार्थं । मोक्षार्थं निखिलेन
 विशेषत इति ट । ड । थ । पाठः ॥
 १२-३३३-१४ मेरोर्वर्षमिलावृतम् । हरेवंषं
 हरिवर्षाख्यम् । हैमवन्तं वर्षं किंपुरुषाख्यम् ॥
 १२-३३३-२४ तं भारं जिज्ञासाख्यम् । अर्थं मोक्षम् ॥
 १२-३३३-२८ नोपैति च तथा रुषमिति ड । ध । पाठः ॥
 १२-३३३-३७ कालोपचारकुशला इति ड । पाठः ॥
 १२-३३३-४१ आरणेयः अरणिजः शुकः ॥
 १२-३३३-४२ हेवाहं रत्नभूषितमिति झ । पाठः ॥
 १२-३३३-४४ भूत्वा ध्यानपरायण इति झ । पाठः । अर्धरात्रे
 यथान्यायमिति ध । पाठः ॥
 १२-३३३-४६ कार्ष्णिः शुकः । अच्युतो धैर्यादिति शेषः ॥

शान्तिपर्व - अध्याय ३३४

॥ श्रीः ॥

१२.३३४. अध्यायः ३३४

Mahabharata - Shanti Parva - Chapter Topics

जनकेन शुकंप्रति मोक्षसाधनीभूताश्रमधर्मकथनपूर्वकं
शुकप्रशंसनम् ॥ १. ।

Mahabharata - Shanti Parva - Chapter Text

१२-३३४-० (७८९६७)

भीष्म उवाच । १२-३३४-०क्ष् (६५४४)

ततः स राजा जनको मन्त्रिभिः सह भारत ।

पुरोहितं पुरस्कृत्य सर्वाण्यन्तः पुराणि च ॥ १२-३३४-१ (७८९६८)

आसनं च पुरस्कृत्य रत्नानि विविधानि च ।

शिरसा चार्ध्यामादाय गुरुपुत्रं समभ्यगात् ॥ १२-३३४-२ (७८९६९)

स तदासनमादाय बहुरत्नविभूषितम् ।

स्पर्ध्यास्तरणसंस्तीर्णं सर्वतोभद्रमृद्धिमत् ॥ १२-३३४-३ (७८९७०)

पुरोधसा संगृहीतं हस्तेनालभ्य पार्थिवः ।

प्रददौ गुरुपुत्राय शुकाय परमार्चितम् ॥ १२-३३४-४ (७८९७१)

तत्रोपविष्टं तं कार्ष्णिं शास्त्रतः प्रतिपूज्य च ।

पाद्यं निवेद्य प्रथममर्घ्यं गां च न्यवेदयत् ॥ १२-३३४-५ (७८९७२)

स च तां मन्त्रवत्पूजां प्रत्यगृह्णाद्यथाविधि ।

प्रतिगृह्य तु तां पूजां जनकादिद्वजसत्तमः ॥ १२-३३४-६ (७८९७३)

गां चैव समनुज्ञाय राजानमनुमान्य च ।
 पर्यपृच्छन्महातेजा राज्ञः कुशलमव्ययम् ॥ १२-३३४-७ (७८९७४)
 अनामयं च राजेन्द्र शुकः सानुचरस्य ह ।
 अनुज्ञातः स तेनाथ निषसाद सहानुगः ॥ १२-३३४-८ (७८९७५)
 कुशलं चाव्ययं चैव पृष्ट्वा वैयासकिं नृपः ।
 किमागमनमित्येवं पर्यपृच्छत पार्थिवः ॥ १२-३३४-९ (७८९७६)
 शुक उवाच । १२-३३४-१०क्ष् (६५४५)
 पित्राऽहमुक्तो भद्रं ते मोक्षधर्मार्थकोविदः ।
 विदेहराजो याज्यो मे जनको नाम विश्रुतः ॥ १२-३३४-१० (७८९७७)
 तत्र गच्छस्व वै तूर्णं यदि ते हृदि संशयः ।
 प्रवृत्तौ वा निवृत्तौ वा स ते च्छेत्स्यति संशयं ॥ १२-३३४-११ (७८९७८)
 सोहं पितुर्नियोगात्वामुपप्रष्टुमिहागतः ।
 तन्मे धर्मभृतां श्रेष्ठ यथावद्वक्तुमर्हसि ॥ १२-३३४-१२ (७८९७९)
 किं कार्यं ब्राह्मणेनेह मोक्षार्थंश्च किमात्मकः ।
 कथं च मोक्षः प्राप्तव्यो ज्ञानेन तपसाऽथवा ॥ १२-३३४-१३ (७८९८०)
 जनक उवाच । १२-३३४-१४क्ष् (६५४६)
 यत्कार्यं ब्राह्मणेनेह जन्मप्रभृति तच्छृणु ।
 कृतोपनयनस्तात भवेद्वेदपरायणः ॥ १२-३३४-१४ (७८९८१)
 तपसा गुरुवृत्त्या च ब्रह्मचर्येण चाभिभो ।
 देवतानामृषीणां चाप्यनृणो ह्यनसूयकः ॥ १२-३३४-१५ (७८९८२)
 वेदानधीत्य नियतो दक्षिणामपवर्ज्यं च ।
 अभ्यनुज्ञामथ प्राप्य समावर्तेत वै द्विजः ॥ १२-३३४-१६ (७८९८३)
 समावृत्तश्च गार्हस्थ्ये स्वदारनिरतो वसेत् ।
 अनसूर्यथान्यायमाहिताग्निरनावृतः ॥ १२-३३४-१७ (७८९८४)
 उत्पाद्य पुत्रं पौत्रं तु वन्याश्रमपदे वसेत् ।
 तानेवाग्नीन्यथाशास्त्रमर्चयन्नतिथिप्रियः ॥ १२-३३४-१८ (७८९८५)
 स वनेऽग्नीन्यथान्यायमात्मन्यारोप्य धर्मवित् ।
 निर्द्वन्द्वो बीतरागात्मा ब्रह्माश्रमपदे वसेत् ॥ १२-३३४-१९ (७८९८६)
 शुक उवाच । १२-३३४-२०क्ष् (६५४७)
 उत्पन्ने ज्ञानविज्ञाने प्रत्यक्षे हृदि शाश्वते ।
 किमवश्यं निवस्तव्यमाश्रमेषु वनेषु वा ॥ १२-३३४-२० (७८९८७)
 एतद्भवन्तं पृच्छामि तद्भवान्वक्तुमर्हति ।
 यथा वेदार्थतत्त्वेन ब्रूहि मे त्वं जनाधिप ॥ १२-३३४-२१ (७८९८८)
 जनक उवाच । १२-३३४-२२क्ष् (६५४८)
 न विना ज्ञानविज्ञाने मोक्षस्याधिगमो भवेत् ।
 न विना गुरुसंबन्धं ज्ञानस्याधिगमः स्मृतः ॥ १२-३३४-२२ (७८९८९)

गुरुः प्लावयिता तस्य ज्ञानं प्लव इहोच्यते ।
 विज्ञाय कृतकृत्यस्तु तीर्णस्तदुभयं त्यजेत् ॥ १२-३३४-२३ (७८९९०)
 अनुच्छेदाय लोकानामनुच्छेदाय कर्मणाम् ।
 पूर्वैराचरितो धर्मश्चातुराश्रम्यसंश्रितः ॥ १२-३३४-२४ (७८९९१)
 अनेन क्रमयोगेन बहुजातिषु कर्मणाम् ।
 कृत्वा शुभाशुभं कर्म मोक्षो नामेह लभ्यते ॥ १२-३३४-२५ (७८९९२)
 भावितैः करणैश्चायं बहुसंसारयोनिषु ।
 आसादयति शुद्धात्मा मोक्षं वै प्रथमाश्रमे ॥ १२-३३४-२६ (७८९९३)
 तमासाद्य तु मुक्तस्य दृष्टार्थस्य विपश्चितः ।
 त्रिष्वशाश्रमेषु कोऽन्वर्थो भवेत्परमभीप्सतः ॥ १२-३३४-२७ (७८९९४)
 राजसांस्तामसाञ्चैव नित्यं दोषान्विवर्जयेत् ।
 सात्त्विकं मार्गमास्थाय पश्येदात्मानमात्मना ॥ १२-३३४-२८ (७८९९५)
 सर्वभूतेषु चात्मानं सर्वभूतानि चात्मनि ।
 संपश्यन्नोपलिप्येत जले वारिचरो यथा ॥ १२-३३४-२९ (७८९९६)
 पक्षिवत्प्रायणादूर्ध्वममुत्रानन्त्यमश्नुते ।
 विहाय देहान्निर्मुक्तो निर्द्वन्द्वः प्रशमं गतः ॥ १२-३३४-३० (७८९९७)
 अत्र गाथाः पुरा गीताः शृणु राज्ञा ययातिना ।
 धार्यन्तो या द्विजैस्तात मोक्षशास्त्रविशारदैः ॥ १२-३३४-३१ (७८९९८)
 ज्योतिरात्मनि नान्यत्र सर्वजन्तुषु तत्समम् ।
 स्वयं च शक्यते द्रष्टुं सुसमाहितचेतसा ॥ १२-३३४-३२ (७८९९९)
 न बिभेति परो यस्मान्न बिभेति पराच्च यः ।
 यश्च नेच्छति न द्वेष्टि ब्रह्म संपद्यते तु सः ॥ १२-३३४-३३ (७९०००)
 यदा भावं न कुरुते सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ १२-३३४-३४ (७९००१)
 संयोज्य मनसाऽऽत्मानमीर्ष्यामुत्सृज्य मोहनीम् ।
 त्यक्त्वा कामं च मोहं च ततो ब्रह्मत्वमश्नुते ॥ १२-३३४-३५ (७९००२)
 यदा श्राव्ये च दृश्ये च सर्वभूतेषु चाप्ययम् ।
 समो भवति निर्द्वन्द्वो ब्रह्म संपद्यते तदा ॥ १२-३३४-३६ (७९००३)
 यदा स्तुतिं च निन्दां च समत्वेनैव पश्यति ।
 काञ्चनं चायसं चैव सुखं दुःखं तथैव च ॥ १२-३३४-३७ (७९००४)
 शीतमुष्णं तथैवार्थमनर्थं प्रियमप्रियम् ।
 जीवितं मरणं चैव ब्रह्म संपद्यते तदा ॥ १२-३३४-३८ (७९००५)
 प्रसार्येह यथाङ्गानि कूर्मः संहरते पुनः ।
 तथेन्द्रियाणि मनसा संयन्तव्यानि भिक्षुणा ॥ १२-३३४-३९ (७९००६)
 तमः परिगतं वेश्म यथा दीपेन दृश्यते ।
 तथा बुद्धिप्रदीपेन शक्य आत्मा निरीक्षितुम् ॥ १२-३३४-४० (७९००७)

एतत्सर्वं च पश्यामि त्वयि बुद्धिमतां वर ।
 यच्चान्यदपि नोक्तं मे तत्त्वतो वेद तद्भवान् ॥ १२-३३४-४१ (७९००८)
 ब्रह्मर्षे विदितश्चासि विषयान्तमुपागतः ।
 गुरोस्तव प्रसादेन तव चैवोपशिक्षया ॥ १२-३३४-४२ (७९००९)
 तस्यैव च प्रसादेन प्रादुर्भूतं महात्मनः ।
 ज्ञानं दिव्यं ममापीदं तेनासि विदितो मम ॥ १२-३३४-४३ (७९०१०)
 अधिकं तव विज्ञानमधिका च गतिस्तव ।
 अधिकं तव चैश्वर्यं तच्च त्वं नावबुध्यसे ॥ १२-३३४-४४ (७९०११)
 बाल्याद्वा संशयाद्वापि भयाद्वाऽप्यविमोक्षणात् ।
 उत्पन्ने चापि विज्ञाने नाधिगच्छति तां गतिं ॥ १२-३३४-४५ (७९०१२)
 व्यवसायेन शुद्धेन मद्भिधैश्छिन्नसंशयः ।
 विमुच्य हृदयग्रन्थीनासादयति तां गतिम् ॥ १२-३३४-४६ (७९०१३)
 भवांश्चोत्पन्नविज्ञानः स्थिरबुद्धिरलोलुपः ।
 व्यवसायादृते ब्रह्मन्नासादयति तत्परम् ॥ १२-३३४-४७ (७९०१४)
 नास्ति ते सुखदुःखेषु विशेषो नास्ति लोलुपः ।
 नौत्सुक्यं नृत्यगीतेषु न राग उपजायते ॥ १२-३३४-४८ (७९०१५)
 न बन्धुष्वनुबन्धस्ते न भयेष्वस्ति ते भयम् ।
 पश्यामि त्वां महाभाग तुल्यलोष्टाश्मकाञ्चनम् ॥ १२-३३४-४९ (७९०१६)
 अहं त्वामनुपश्यामि ये चाप्यन्ते मनीषिणः ।
 आस्थितं परमं मार्गमक्षयं तमनामयम् ॥ १२-३३४-५० (७९०१७)
 यत्फलं ब्राह्मणस्येह मोक्षार्थंश्च यदात्मकः ।
 तस्मिन्वै वर्तसे विप्र किमन्यत्परिपृच्छसि ॥ १२-३३४-५१ (७९०१८)

इति श्रीमन्महाभारते शान्तिपर्वणि मोक्षधर्मपर्वणि
 चतुस्त्रिंशदधिकत्रिंशत्तमोऽध्यायः ॥ ३३४. ।

Mahabharata - Shanti Parva - Chapter Footnotes

१२-३३४-७ राज्ये कुशलमव्ययमिति ध । पाठः ॥
 १२-३३४-१२ मोक्षः कर्तव्य इति ट । ड थ । पाठः ॥
 १२-३३४-२३ आचार्यः प्रापिता तस्येति ध । पाठः ॥
 १२-३३४-३२ नान्यत्र रतं तत्रैव चैव तत् इति ध । पाठः ॥
 १२-३३४-४१ चच्चान्यदपि वेत्तव्यमिति झ । पाठः ॥
 १२-३३४-४४ अधिकं भवति ज्ञानमिति ड । थ । पाठः ॥
 १२-३३४-४६ तद्विधैश्छिन्नसंशय इति ध । पाठः ॥
 १२-३३४-४८ नास्ति लोलुप इति ध । पाठः ॥

शान्तिपर्व - अध्याय ३३५

॥ श्रीः ॥

१२.३३५. अध्यायः ३३५

Mahabharata - Shanti Parva - Chapter Topics

जनकाभ्यनुज्ञातेन शुकेन व्यासमेत्य स्वस्य जनकेन सह
संवादप्रकारकथनम् ॥ १. । व्यासस्य वैशम्पायनादिभिः सह संवादः
॥ २. ।

Mahabharata - Shanti Parva - Chapter Text

१२-३३५-० (७९०१९)

भीष्म उवाच । १२-३३५-०क्ष् (६५४९)

एतच्छ्रुत्वा तु वचनं कृतात्मा कृतनिश्चयः ।

आत्मनाऽऽत्मानमास्थाय दृष्ट्वा चात्मानमात्मना ॥ १२-३३५-१ (७९०२०)

कृतकार्यः सुखी शान्तस्तूष्णीं प्रायादुदङ्मुखः ।

शैशिरं गिरिमुद्दिश्य सधर्मा मातरिश्चनः ॥ १२-३३५-२ (७९०२१)

एतस्मिन्नेव काले तु देवर्षिर्नारदस्तथा ।

हिमवन्तमियाद्दुष्टं सिद्धचारणसेवितम् ॥ १२-३३५-३ (७९०२२)

तमप्सरोगाकीर्णं गीतस्वननिनादितम् ।

किन्नराणां सहस्रैश्च भृङ्गराजैस्तथैव च ॥ १२-३३५-४ (७९०२३)

मद्गुभिः खञ्जरीटैश्च विचित्रैर्जीवजीवकैः ॥ १२-३३५-५ (७९०२४)

चित्रवर्णैर्मयूरैश्च केकाशतविराजितैः ।

राजहंससमूहैश्च हृष्टैः परभृतैस्तथा ॥ १२-३३५-६ (७९०२५)

पक्षिराजो गरुत्मांश्च यं नित्यमधितिष्ठति ।

चत्वारो लोकपालाश्च देवाः सर्षिगणास्तथा ॥ १२-३३५-७ (७९०२६)

तत्र नित्यं समायान्ति लोकस्य हितकाम्यया ।

विष्णुना यत्र पुत्रार्थे तपस्तप्तं महात्मना ॥ १२-३३५-८ (७९०२७)

तत्रैव च कुमारेण बाल्ये क्षिप्ता दिवोकसः ।

शक्तिर्न्यस्ता क्षितितले त्रैलोक्यमवमन्य वै ॥ १२-३३५-९ (७९०२८)

तत्रोवाच जगत्स्कन्दः क्षिपन्वाक्यमिदं तदा ।

योऽन्योस्ति मत्तोऽभ्यधिको विप्रा यस्याधिकं प्रियाः ॥ १२-३३५-१० (७९०२९)

यो ब्रह्मण्यो द्वितीयोऽस्ति त्रिषु लोकेषु वीर्यवान् ।

सोभ्युद्धरत्विमां शक्तिमथवा कम्पयत्विति ॥ १२-३३५-११ (७९०३०)

तच्छ्रुत्वा व्यथिता लोकाः क इमामुद्धरेदिति ।

अथ देवगणं सर्वं संभ्रान्तेन्द्रियमानसम् ॥ १२-३३५-१२ (७९०३१)

अपश्यद्भगवान्विष्णुः क्षिप्तं सासुरराक्षसम् ।

किंन्वत्र सुकृतं कार्यं भवेदिति विचिन्तयन् ॥ १२-३३५-१३ (७९०३२)

अनामृष्य ततः क्षेपमवैक्षत च पाविकम् ।
 संप्रगृह्य विशुद्धात्मा शक्तिं प्रज्वलितां तदा ॥ १२-३३५-१४ (७९०३३)
 कम्पयामास सव्येन पाणिना पुरुषोत्तमः ।
 शक्त्यां तु कम्प्यमानायां विष्णुना बलिना तदा ॥ १२-३३५-१५ (७९०३४)
 मेदिनी कम्पिता सर्वा सशैलवनकानना ।
 शक्तेनापि समुद्धर्तुं कम्पिता साऽभवत्तदा ॥ १२-३३५-१६ (७९०३५)
 रक्षिता स्कन्दराजस्य धर्षणा प्रभविष्णुना ।
 तां कम्पयित्वा भगवान्प्रह्लादमिदमब्रवीत् ॥ १२-३३५-१७ (७९०३६)
 पश्य वीर्यं कुमारस्य नैतदन्यः करिष्यति ।
 सोऽमृष्यमाणस्तद्वाक्यं समुद्धरणनिश्चितः ॥ १२-३३५-१८ (७९०३७)
 जग्राह तां तदा शक्तिं न चैनामभ्यकम्पयत् ।
 नादं महान्तं मुक्त्वा स मूर्च्छितो गिरिमूर्धनि ॥ १२-३३५-१९ (७९०३८)
 विह्वलः प्रापतद्भूमौ हिरण्यकशिपोः सुतः ।
 तत्रोत्तरां दिशं गत्वा शैलराजस्य पार्श्वतः ॥ १२-३३५-२० (७९०३९)
 तपोऽतप्यत दुर्घर्षं तात नित्यं वृषध्वजः ।
 पावकेन परिक्षिप्तं दीप्यता यस्य चाश्रमम् ॥ १२-३३५-२१ (७९०४०)
 आदित्यपर्वतं नाम दुर्घर्षमकृतात्मभिः ।
 न तत्र शक्यते गन्तुं यक्षराक्षसदानवैः ॥ १२-३३५-२२ (७९०४१)
 दशयोजनविस्तारमग्निज्वालसमावृतम् ।
 भगवान्पावकस्तत्र स्वयं तिष्ठति वीर्यवान् ॥ १२-३३५-२३ (७९०४२)
 सर्वान्विघ्नान्प्रशमयन्महादेवस्य धीमतः ।
 दिव्यं वर्षसहस्रं हि पादेनैकेन तिष्ठतः ॥ १२-३३५-२४ (७९०४३)
 देवान्संतापयंस्तत्र महादेवो महाव्रतः ।
 ऐन्द्रीं तु दिशमास्थाय शैलराजस्य धीमतः ॥ १२-३३५-२५ (७९०४४)
 विविक्ते पर्वततटे पाराशर्यो महातपाः ।
 वेदानध्यापयामास व्यासः शिष्यान्महातपाः ॥ १२-३३५-२६ (७९०४५)
 सुमन्तुं च महाभागं वैशम्पायनमेव च ।
 जैमिनिं च महाप्राज्ञं पैलं चापि तपस्विनम् ॥ १२-३३५-२७ (७९०४६)
 एभिः शिष्यैः परिवृतो व्यास आस्ते महातपाः ।
 तत्राश्रमपदं रम्यं ददर्श पितुरुत्तमम् ।
 आरण्यो विशुद्धात्मा नभसीव दिवाकरः ॥ १२-३३५-२८ (७९०४७)
 अथ व्यासः परिक्षिप्तं ज्वलन्तमिव पावकम् ।
 ददृशे सुतमायान्तं दिवाकरसमप्रभम् ॥ १२-३३५-२९ (७९०४८)
 असज्जमानं वृक्षेषु शैलेषु विषयेषु च ।
 योगयुक्तं महात्मानं यथा बाणं गुणच्युतम् ॥ १२-३३५-३० (७९०४९)
 सोऽभिगम्य पितुः पादावगृह्णादरणीसुतः ।

यथोपजोषं तैश्चापि समागच्छन्महामुनिः ॥ १२-३३५-३१ (७९०५०)
 ततो निवेदयामास पित्रे सर्वमशेषतः ।
 शुको जनकराजेन संवादं प्रीतमानसः ॥ १२-३३५-३२ (७९०५१)
 एवमध्यापयञ्जिष्यान्व्यासः पुत्रं च वीर्यवान् ।
 उवास हिमवत्पृष्ठे पाराशर्यो महामुनिः ॥ १२-३३५-३३ (७९०५२)
 ततः कदाचिच्छिष्यास्तं परिवार्यावतस्थिरे ।
 वेदाध्ययनसंपन्नाः शान्तात्मानो जितेन्द्रियाः ॥ १२-३३५-३४ (७९०५३)
 वेदेषु निष्ठां संप्राप्य साङ्गेष्वपि तपस्विनः ।
 अथोचुस्ते तदा व्यासं शिष्याः प्राञ्जलयो गुरुम् ॥
 शिष्या ऊचुः । १२-३३५-३५ (७९०५४)
 महता तेजसा युक्ता यशसा चापि वर्धिताः ।
 एकं त्विदानीमिच्छामो गुरुणाऽनुग्रहं कृतम् ॥ १२-३३५-३६ (७९०५५)
 इति तेषां वचः श्रुत्वा ब्रह्मर्षिस्तानुवाद ह ।
 उच्यतामिति तद्वत्सा यद्वः कार्यं प्रियं मया ॥ १२-३३५-३७ (७९०५६)
 एतद्वाक्यं गुरोः श्रुत्वा शिष्यास्ते हृष्टमानसाः ।
 पुनः प्राञ्जलयो भूत्वा प्रणम्य शिरसा गुरुम् ॥ १२-३३५-३८ (७९०५७)
 ऊचुस्ते सहिता राजन्निदं वचनमुत्तमम् ।
 यदि प्रीत उपाध्यायो धन्याः स्मो मुनिसत्तम ॥ १२-३३५-३९ (७९०५८)
 काङ्क्षामस्तु वयं सर्वे वरं दत्तं महर्षिणा ।
 पष्ठः शिष्यो न ते ख्यातिं गच्छेदत्र प्रसीद नः ॥ १२-३३५-४० (७९०५९)
 चत्वारस्ते वयं शिष्या गुरुपूत्रश्च पञ्चमः ।
 इह वेदाः प्रतिष्ठेरन्नेष नः काङ्क्षितो वरः ॥ १२-३३५-४१ (७९०६०)
 शिष्याणां वचनं श्रुत्वा व्यासो वेदार्थतत्त्ववित् ।
 पराशरात्मजो धीमान्परलोकार्थचिन्तकः ॥ १२-३३५-४२ (७९०६१)
 उवाच शिष्यान्धर्मात्मा धर्म्यं नैःश्रेयसं वचः ।
 ब्राह्मणाय सदा देयं ब्रह्म शुश्रूषवे तथा ॥ १२-३३५-४३ (७९०६२)
 ब्रह्मलोके निवासं यो ध्रुवं समभिकाङ्क्षते ।
 भवन्तो बहुलाः सन्तु वेदो विस्तार्यतामयम् ॥ १२-३३५-४४ (७९०६३)
 नाशिष्ये संप्रदातव्यो नाव्रते नाकृतात्मनि ।
 एते शिष्यगुणाः सर्वे विज्ञातव्या यथार्थतः ।
 नापरीक्षितचारित्र्ये विद्या देया कथंचन ॥ १२-३३५-४५ (७९०६४)
 यथा हि कनकं शुद्धं तापच्छेदनिकर्षणैः ।
 परीक्षेत तथा शिष्यानीक्षेत्कुलगुणादिभिः ॥ १२-३३५-४६ (७९०६५)
 न नियोज्याश्च वः शिष्या अनियोगे महाभये ।
 यथामति यथापाठं तथा विद्या फलिष्यति ॥ १२-३३५-४७ (७९०६६)
 सर्वस्तरतु दुर्गाणि सर्वो भद्राणि पश्यतु ।

श्रावयेच्चतुरो वर्णान्कृत्वा ब्राह्मणमग्रतः ॥ १२-३३५-४८ (७९०६७)
वेदस्याध्ययनं हीदं तच्च कार्यं महत्स्मृतम् ।
स्तुत्यर्थमिह देवानां वेदाः सृष्टाः स्वयंभुवा ॥ १२-३३५-४९ (७९०६८)
यो निर्वदेत संमोहाद्ब्राह्मणां वेदपारगम् ।
सोऽभिध्यानाद्ब्राह्मणस्य पराभूयादसंशयम् ॥ १२-३३५-५० (७९०६९)
यश्चाधर्मेण विब्रूयाद्यश्चाधर्मेण पृच्छति ।
तयोरन्यतरः प्रैति विद्वेषं चाधिगच्छति ॥ १२-३३५-५१ (७९०७०)
एतद्द्वः सर्वमाख्यातं स्वाध्यायस्य विधिं प्रति ।
उपकुर्याच्च शिष्याणामेतच्च हृद्धि वो भवेत् ॥ १२-३३५-५२ (७९०७१)

इति श्रीमन्महाभारते शान्तिपर्वणि मोक्षधर्मपर्वणि
पञ्चत्रिंशदधिकत्रिंशत्तमोऽध्यायः ॥ ३३५ ।

Mahabharata - Shanti Parva - Chapter Footnotes

१२-३३५-२ शैशिरं गिरिं हिमालयम् ॥
१२-३३५-४ सहस्रैश्च राजहंसैस्तथैव चेति ड । पाठः ॥
१२-३३५-२४ आसीदिति शेषः ॥

शान्तिपर्व - अध्याय ३३६

॥ श्रीः ॥

१२.३३६. अध्यायः ३३६

Mahabharata - Shanti Parva - Chapter Topics

वैशम्पायनादिशिष्यप्रवासेन विमनसं व्यासंप्रति नारदस्यागमनम् ॥ १ ।

Mahabharata - Shanti Parva - Chapter Text

१२-३३६-० (७९०७२)

भीष्म उवाच । १२-३३६-०क्ष (६५५०)

एतच्छ्रुत्वा गुरोर्वाक्यं व्यासशिष्या महौजसः ।

अन्योन्यं हृष्टमनसः परिष्वजिरे तदा ॥ १२-३३६-१ (७९०७३)

उक्ताः स्मो यद्भगवता तदात्वायतिसंहितम् ।

तन्नो मनसि संरूढं करिष्यामस्तथा च तत् ॥ १२-३३६-२ (७९०७४)

अन्योन्यं संविभाष्यैवं सुप्रीतमनसः पुनः ।

विज्ञापयन्ति स्म गुरुं पुनर्वाक्यविशारदाः ॥ १२-३३६-३ (७९०७५)

शैलादस्मान्महीं गन्तुं काङ्क्षितं नो महामुने ।

वेदाननेकधा कर्तुं यदि ते रुचितं प्रभो ॥ १२-३३६-४ (७९०७६)

शिष्याणां वचनं श्रुत्वा पराशरसुतः प्रभुः ।

प्रत्युवाच ततो वाक्यं धर्मार्थसहितं हितम् ॥ १२-३३६-५ (७९०७७)
 क्षितिं वा देवलोकं वा गम्यतां यदि रोचते ।
 अप्रमादश्च वः कार्यो ब्रह्म हि प्रचुरच्छलम् ॥ १२-३३६-६ (७९०७८)
 तेऽनुज्ञातास्ततः सर्वे गुरुणा सत्यवादिना ।
 जग्मुः प्रदक्षिणं कृत्वा व्यासं मूर्ध्नाऽभिवाद्य च ॥ १२-३३६-७ (७९०७९)
 अवतीर्य महीं तेऽथ चातुर्होत्रमकल्पयन् ।
 संयाजयन्तो विप्रांश्च राजन्यांश्च विशस्तथा ॥ १२-३३६-८ (७९०८०)
 पूज्यमाना द्विजैर्नित्यं मोदमाना गृहे रताः ।
 याजनाध्यापनरताः श्रीमन्तो लोकविश्रुताः ॥ १२-३३६-९ (७९०८१)
 अवतीर्णेषु शिष्येषु व्यासः पुत्रसहायवान् ।
 तूष्णीं ध्यानपरो धीमानेकान्ते समुपाविशत् ॥ १२-३३६-१० (७९०८२)
 गतस्मिन्नेव काले तु देवर्षिर्नारदस्तथा ।
 हिमवन्तमगं द्रष्टुं सिद्धचारणसेवितम् ॥ १२-३३६-११ (७९०८३)
 तं ददर्शाश्रमपदे नारदः सुमहातपाः ।
 अथैनमब्रवीत्काले मधुराक्षरया गिरा ॥ १२-३३६-१२ (७९०८४)
 भोभो महर्षे वासिष्ठ ब्रह्मघोषो न वर्तते ।
 एको ध्यानपरस्तूष्णीं किमास्से चिन्तयन्निव ॥ १२-३३६-१३ (७९०८५)
 ब्रह्मघोषैर्विरहितः पर्वतोऽयं न शोभते ।
 रजसा तमसा चैव सोमः सोपप्लवो यथा ॥ १२-३३६-१४ (७९०८६)
 न भ्राजते यथापूर्वं निषादानामिवालयः ।
 देवर्षिगणजुष्टोऽपि वेदध्वनिविनाकृतः ॥ १२-३३६-१५ (७९०८७)
 ऋषयश्च हि देवाश्च गन्धर्वाश्च महौजसः ।
 वियुक्ता ब्रह्मघोषेण न भ्राजन्ते यथा पुरा ॥ १२-३३६-१६ (७९०८८)
 नारदस्य वचः श्रुत्वा कृष्णद्वैपायनोऽब्रवीत् ।
 महर्षे यत्त्वया प्रोक्तं वेदवादविचक्षण ॥ १२-३३६-१७ (७९०८९)
 एतन्मनोऽनुकूलं मे भवानर्हसि भाषितुम् ।
 सर्वज्ञः सर्वदर्शी च सर्वत्र च कुतूहली ॥ १२-३३६-१८ (७९०९०)
 त्रिषु लोकेषु यद्दुत्तं सर्वं तव मते स्थितम् ।
 तदाज्ञापय विप्रर्षे ब्रूहि किं करवाणि ते ॥ १२-३३६-१९ (७९०९१)
 यन्मया समनुष्ठेयं ब्रह्मर्षे तदुदाहर ।
 वियुक्तस्येह शिष्यैर्मे नातिहृष्टमिदं मनः ॥ १२-३३६-२० (७९०९२)
 नारद उवाच । १२-३३६-२१क्ष (६५५१)
 अनाम्नायमला वेदा ब्राह्मणस्याव्रतं मलम् ।
 मलं पृथिव्या बाह्वीकाः स्त्रीणां कौतूहलं मलम् ॥ १२-३३६-२१ (७९०९३)
 अधीयतां भवान्वेदान्सार्धं पुत्रेण धीमता ।
 विधुन्वन्ब्रह्मघोषेण रक्षोभयकृतं तमः ॥ १२-३३६-२२ (७९०९४)

भीष्म उवाच । १२-३३६-२३क्ष (६५५२)
 नारदस्य वचः श्रुत्वा व्यासः परमधर्मवित् ।
 तथेत्युक्त्वाऽथ संहृष्टो वेदाभ्यासे दृढव्रतः ॥ १२-३३६-२३ (७९०९५)
 गक्र उवाच च महाप्राज्ञं नारदं पुनरेव हि ॥ १२-३३६-२४ (७९०९६)
 मलं पृथिव्या बाह्लीका इत्युक्तमधुना त्वया ।
 कीदृशाञ्चैव बाह्लीका ब्रूहि मे वदतां वर ॥ १२-३३६-२५ (७९०९७)
 नारद उवाच । १२-३३६-२६क्ष (६५५३)
 अस्यां पृथिव्यां चत्वारो देशाः पापजनैर्वृताः ।
 युगन्धरस्तु प्रथमस्तथा भूतिलकः स्मृतः ॥ १२-३३६-२६ (७९०९८)
 अच्युतच्छल इत्युक्तस्तृतीयः पारकृत्तमः ।
 चतुर्थस्तु महापापो बाह्लीक इति संज्ञितः ॥ १२-३३६-२७ (७९०९९)
 भृगोष्ट्रगर्दभक्षीरं पिबन्त्यस्य युगन्धरे ।
 एवकर्णास्तु दृश्यन्ते जना वै ह्यच्युतस्थले ॥ १२-३३६-२८ (७९१००)
 मेहन्ति च मलं पापा विसृजन्ति जलेषु वै ।
 नित्यं भूतिलकेत्यन्नं तज्जलं च पिबन्ति च ॥ १२-३३६-२९ (७९१०१)
 हरिबाह्यास्तु बाहीका न स्मरन्ति हरिं क्वचित् ।
 ऐहलौकिकमोक्षं ते मांसशोणितवर्धनाः ।
 वृथा जाता भविष्यन्ति बाह्लीका इति विश्रुताः ॥ १२-३३६-३० (७९१०२)
 पुष्कराहारनिरताः पिशाचा यदभाषते ।
 मुसुण्ठीं परिगृह्योग्रां तच्छृणुष्व महामुने ॥ १२-३३६-३१ (७९१०३)
 ब्राह्मणीं बहुपुत्रां तां पुष्करे स्नातुमागताम् ।
 युगन्धरे पयः पीत्वा ह्युचिता ह्यच्युतस्थले ॥ १२-३३६-३२ (७९१०४)
 तथा भूतिलके स्नात्वा बाह्लीकांश्च निरीक्ष्य वै ।
 आगताऽसि तथा स्नातुं कथं स्वर्गं न गच्छसि ॥ १२-३३६-३३ (७९१०५)
 इत्युक्त्वा ब्राह्मणीभाण्डं पोथयित्वा मुसुण्ठिना ।
 उवाच क्रोधताम्राक्षी पिशाची तीर्थपालिका ॥ १२-३३६-३४ (७९१०६)
 एतत्तु ते दिवावृत्तं रात्रौ वृत्तमथान्यथा ।
 गच्छ बाह्लीकसंसर्गादशुचित्वं न संशयः ॥ १२-३३६-३५ (७९१०७)
 यदिद्वेषन्ति महात्मानं न स्मरन्ति जनार्दनम् ।
 न तेषां पुण्यतीर्थेषु गतिः संसर्गिणामपि ॥ १२-३३६-३६ (७९१०८)
 उद्युक्ता ब्राह्मणी भीता प्रतियाता सुतैः सह ।
 स्वदेहस्था जजापैवं सपुत्रा ध्यानतत्परा ॥ १२-३३६-३७ (७९१०९)
 अनन्तस्य हरेः शुद्धं नाम वै द्वादशाक्षरम् ।
 वत्सरत्रितये पूर्णे ब्राह्मणी पुनरागता ॥ १२-३३६-३८ (७९११०)
 सपुत्रा पुष्करद्वारं पिशाच्याह तथागतम् ।
 नमस्ते ब्राह्मणि शुभे पूताऽहं तव दर्शनात् ॥ १२-३३६-३९ (७९१११)

कुरु तीर्थाभिषेकं च सपुत्रा पापवर्जिता ।
 हरेर्नाम्ना च मां साध्वी जलेन स्पृष्टुमर्हसि ॥ १२-३३६-४० (७९११२)
 इत्युक्ता ब्राह्मणी हृष्टा पुत्रैः सह शुभव्रता ।
 जलेन प्रोक्षयामास द्वादशाक्षरसंयुतम् ॥ १२-३३६-४१ (७९११३)
 तत्क्षणादभवच्छ्रद्धा पिशाची दिव्यरूपिणी ।
 अप्सरा ह्यभवद्विव्या गता स्वर्लोकमुत्तमम् ॥ १२-३३६-४२ (७९११४)
 ब्राह्मणी चैव कालेन वासुदेवपरायणा ।
 सपुत्रा चागता स्थानमच्युतस्य शुभं परम् ॥ १२-३३६-४३ (७९११५)
 एतत्ते कथितं विद्वन्मुने कालोऽयमागतः ॥ १२-३३६-४४ (७९११६)
 गमिष्येऽहं महाप्राज्ञ आगमिष्यामि वै पुनः ।
 इत्युक्त्वा स जगामाथ नारदो वदतांवरः ॥ १२-३३६-४५ (७९११७)
 द्वैपायनस्तु भगवांस्तच्छ्रुत्वा मुनिसत्तमात् ।
 शुक्रेण सह पुत्रेण वेदाभ्यासमथाकरोत् ।
 स्वरेणोच्चैः सशैक्ष्येण लोकानापूरयन्निव ॥ १२-३३६-४६ (७९११८)
 तयोरभ्यसतोरेव नानाधर्मप्रवादिनोः ।
 वातोऽतिमात्रं प्रववौ समुद्रानिलवेजितः ॥ १२-३३६-४७ (७९११९)
 ततोऽनध्याय इति तं व्यासः पुत्रमवारयत् ।
 शुको वारितमात्रस्तु कौतूहलसमन्वितः ॥ १२-३३६-४८ (७९१२०)
 अपृच्छत्पितरं ब्रह्मन्कुतो वायुरभूदयम् ।
 आख्यातुमर्हति भवान्वायोः सर्वं विचेष्टितम् ॥ १२-३३६-४९ (७९१२१)
 शुकस्यैतद्वचः श्रुत्वा व्यासः परमधर्मवित् ।
 अनध्यायनिमित्तेऽस्मिन्नदं वचनमब्रवीत् ॥ १२-३३६-५० (७९१२२)
 दिव्यं ते चक्षुरुत्पन्नं स्वस्थं ते निश्चलं मनः ।
 तमसा रजसा चापि त्यक्तः सत्त्वे व्यवस्थितः ॥ १२-३३६-५१ (७९१२३)
 आदर्शे रस्वामिव च्छायां पश्यस्यात्मानमात्मना ।
 न्यस्यात्मनि स्वयं चेतो बुद्ध्या समनुचिन्तय ॥ १२-३३६-५२ (७९१२४)
 देवयानपथो विष्णुः पितृयानपथो रविः ।
 द्वावेतौ प्रेत्य पन्थानौ दिवं चाधश्च गच्छतः ॥ १२-३३६-५३ (७९१२५)
 पृथिव्यामन्तरिक्षे च यत्र संवान्ति वायवः ।
 सप्तैते वायुमार्गा वै तान्निबोधानुपूर्वशः ॥ १२-३३६-५४ (७९१२६)
 तत्र देवगणाः साध्याः संबभूवुर्महाबलाः ।
 तेषामप्यभवत्पुत्रः समानो नाम दुर्जयः ॥ १२-३३६-५५ (७९१२७)
 उदानस्तस्य पुत्रोऽभूद्भ्यानस्तस्याभवत्सुतः ।
 अपानश्च ततो ज्ञेयः प्राणश्चापि तताऽपरः ॥ १२-३३६-५६ (७९१२८)
 अनपत्योऽभवत्प्राणो दुर्घर्षः शत्रुतापनः ।
 पृथक्कर्माणि तेषां तु प्रवक्ष्यामि यथातथम् ॥ १२-३३६-५७ (७९१२९)

प्राणिनां सर्वतो वायुश्रेष्ठां वर्तयते पृथक् ।
 प्राणनाच्चैव भूतानां प्राण इत्यभिधीयते ॥ १२-३३६-५८ (७९१३०)
 प्रेरयत्यभ्रसंघातान्धूमजांश्चोष्मजांश्च यः ।
 प्रथमः प्रथमे मार्गे आवहो नाम योऽनिलः ॥ १२-३३६-५९ (७९१३१)
 अम्बरे स्नेहमभ्रेभ्यस्तटिद्भ्यश्च महाद्युतिः ।
 प्रवहो नाम संवाति द्वितीयश्च सतोयदः ॥ १२-३३६-६० (७९१३२)
 उदयं ज्योतिषां शश्वत्सोमादीनां करोति यः ।
 अन्तर्देहेषु चोदानं यं वदन्ति मनीषिणः ॥ १२-३३६-६१ (७९१३३)
 यश्चतुर्भ्यः समुद्रेभ्यो वायुर्धारयते जलम् ।
 उद्धृत्याददते चापो जीमूतेभ्योऽम्बरेऽनिलः ॥ १२-३३६-६२ (७९१३४)
 योऽद्भिः संयोज्य जीमूतान्पर्जन्याय प्रयच्छति ।
 उद्धहो नाम वर्षिष्ठस्तृतीयः स सदागतिः ॥ १२-३३६-६३ (७९१३५)
 समुह्यमाना बहुधा येन नीताः पृथग्घनाः ।
 वर्षमोक्षकृतारम्भास्ते भवन्ति घनाघनाः ॥ १२-३३६-६४ (७९१३६)
 संहता येन चाविद्धा भवन्ति नदनान्तराः ।
 रक्षणार्थाय संभूता मेघत्वमुपश्यान्ति च ॥ १२-३३६-६५ (७९१३७)
 योऽसौ वहति देवानां विमानानि विहायसा ।
 चतुर्थः संवहो नाम वायुः स गिरिमर्दनः ॥ १२-३३६-६६ (७९१३८)
 येन वेगवता तूर्णं रूक्षेणारुजता रसान् ।
 वायुना विहता मेघा न भवन्ति बलाहकाः ॥ १२-३३६-६७ (७९१३९)
 दारुणोत्पातसंचारो नभसः स्तनयित्नुमान् ।
 पञ्चमः स महावेगो विवहो नाम मारुतः ॥ १२-३३६-६८ (७९१४०)
 यस्मिन्पारिप्लवा दिव्या भवन्त्यापो विहायसा ।
 पुण्यं चाकाशगङ्गायास्तोयं विष्टभ्य तिष्ठति ॥ १२-३३६-६९ (७९१४१)
 दूरात्प्रतिहतो यस्मिन्नेकरश्मिर्दिवाकरः ।
 यो निरंशुः सहस्रस्य येन भाति वसुंधरा ॥ १२-३३६-७० (७९१४२)
 यस्मादाप्यायते सोमो योनिर्दिव्योऽमृतस्य यः ।
 षष्ठः पिरवहो नाम स वायुर्जयतांवरः ॥ १२-३३६-७१ (७९१४३)
 सर्वप्राणभृतां प्राणान्योऽनुकाले निरस्यति ।
 यस्य वर्तमानुवर्तेते मृत्युवैवस्वतावुभौ ॥ १२-३३६-७२ (७९१४४)
 सम्यगन्वीक्षतां बुद्ध्या शान्तयाऽध्यात्मचिन्तकाः ।
 ध्यानाभ्यासाभिरामाणां योऽमृतत्वाय कल्पते ॥ १२-३३६-७३ (७९१४५)
 यं समासाद्य वेगेन दिशामन्तं प्रपेदिरे ।
 दक्षस्य दशपुत्राणां सहस्राणि प्रजापतेः ॥ १२-३३६-७४ (७९१४६)
 येन सृष्टः पराभूतो यात्येव न निवर्तते ।
 परावहो नाम परो वायुः स दुरतिक्रमः ॥ १२-३३६-७५ (७९१४७)

एवमेतेऽदितेः पुत्रा मारुताः परमाद्भुताः ।
 अनारतं ते संवान्ति सर्वगाः सर्वधारिणः ॥ १२-३३६-७६ (७९१४८)
 एतत्तु महदाश्चर्यं यदयं पर्वतोत्तमः ।
 कम्पितः सहसा तेन वायुनाऽतिप्रवायता ॥ १२-३३६-७७ (७९१४९)
 विष्णोर्निःश्वासवातोऽयं यदा वेगसमीरितः ।
 सहसोदीर्यते तात जगत्प्रव्यथते तदा ॥ १२-३३६-७८ (७९१५०)
 तस्माद्ब्रह्मविदो ब्रह्म नाधीयन्तेऽतिवायति ।
 वायोर्वायुभयं ह्युक्तं ब्रह्म तत्पीडितं भवेत् ॥ १२-३३६-७९ (७९१५१)
 एतावदुक्त्वा वचनं पराशरसुतः प्रभुः ।
 उक्त्वा पुत्रमधीष्वेति व्योमगङ्गामगात्तदा ॥ १२-३३६-८० (७९१५२)

इति श्रीमन्महाभारते शान्तिपर्वणि मोक्षधर्मपर्वणि
 षट्त्रिंशदधिकत्रिंशत्तमोऽध्यायः ॥ ३३६ ॥

Mahabharata - Shanti Parva - Chapter Footnotes

१२-३३६-२ तदात्वायतिसंहितम् तदात्वे तत्काले आयतौ उत्तरकाले च
 संहितं सम्यक्हितम् ॥
 १२-३३६-१४ सोपप्लवो राहुग्रस्तः ॥
 १२-३३६-१५ वेदध्वनिनिराकृत इति झ । ट । पाठः ॥
 १२-३३६-१९ तदाज्ञापय देवर्षे इति ड । पाठः ॥
 १२-३३६-२१ पृथिव्या वाहीका इति ड । पाठः ॥
 १२-३३६-२२ अधीयता भवानिति झ । ड । पाठः । रजोभयकृतं तम
 इति ध । पाठः ॥
 १२-३३६-४७ समुद्रानिलवेगित इति टड । पाठः ॥
 १२-३३६-४९ पितरं प्रह्ल इति ट । ड । पाठः । अपृच्छत्पितरं पुत्र
 इति ध । पाठः ॥
 १२-३३६-५२ व्यस्यात्मनि स्वयं वेदानिति झ । पाठः ॥
 १२-३३६-६१ अन्तर्देहेषु चोदानं द्वितीयश्च ततोऽनिल इति ध । पाठः ॥
 १२-३३६-७१ सोमः क्षीणः संपूर्णमण्डल इति झ । पाठः ॥
 १२-३३६-७८ विष्णोर्निश्वासनूतोयमिति थ । पाठः ॥
 १२-३३६-७९ ब्रह्मविदो वेदानिति झ । पाठः ॥
 क्र २३ तमश्लेकादुपरि ४४ तमश्लोकात्पूर्वं वर्तमानाः सार्धविंशतिश्लोका
 ध । पुस्तक एव दृश्यन्ते ।

शान्तिपर्व - अध्याय ३३७

॥ श्रीः ॥

१२.३३७. अध्यायः ३३७

१२-३३७-० (७९१५३)

भीष्म उवाच । १२-३३७-०क्ष् (६५५४)

एतस्मिन्नन्तरे भूते नारदः पुनरागमत् ।

शुकं स्वाध्यायनिरतं वेदार्थान्प्रष्टुमीप्सवा ॥ १२-३३७-१ (७९१५४)

देवर्षिं तु शुको दृष्ट्वा नारदं समुपस्यितम् ।

अर्ध्यपूर्वेण विधिवा वेदोक्तेनाभ्यपूजयत् ॥ १२-३३७-२ (७९१५५)

नारदोऽयाजवीत्प्रीतो ब्रूहि ब्रह्मविदां वर ।

केन त्वां श्रेयसा वत्स योजयामीति हृष्टवत् ॥ १२-३३७-३ (७९१५६)

नारदस्य वचः श्रुत्वा शुकः प्रोवाच भारत ।

अस्मिँल्लोके हितं यत्स्वात्तेन मां योक्तुमर्हसि ॥ १२-३३७-४ (७९१५७)

नारद उवाच । १२-३३७-५क्ष् (६५५५)

तत्त्वं जिज्ञासतां पूर्वनृषीणां भावितात्मनाम् ।

सनत्कुमारो भगवानिदं वतनमब्रवीत् ॥ १२-३३७-५ (७९१५८)

नास्ति विद्यासगं चक्षुर्नास्ति सत्यसमं तपः ।

नास्ति रागसमं दुःखं नास्ति त्यागसमं सुखम् ॥ १२-३३७-६ (७९१५९)

निवृत्तिः कर्मणा पापात्सततं पुण्यशीलता ।

सद्वृत्तिः सद्वदाचारः श्रेय एवदनुत्तमम् ॥ १२-३३७-७ (७९१६०)

नानुवयसुखं प्राप्य यः सज्जति न मुच्यते ।

नालं स दुःखमोक्षाय संयोगो दुःखलक्षणम् ॥ १२-३३७-८ (७९१६१)

सक्तस्य बुद्धिश्चलति मोहजालविवर्धनी ।

मोहवालावृतो दुःखमिह चामुत्र सोऽश्नुते ॥ १२-३३७-९ (७९१६२)

सर्वोपागात्तु कामस्व क्रोधस्य च विनिग्रहः ।

कार्यः श्रेयोर्थिना तौ हि श्रेयोघातार्थमुद्यतौ ॥ १२-३३७-१० (७९१६३)

नित्यं क्रोधात्तपो रक्षेच्छ्रियं रक्षेच्च मत्सरात् ।

विद्यां मानावमानाभ्यामात्मानं तु प्रमादतः ॥ १२-३३७-११ (७९१६४)

आनृशंस्यं परो धर्मः क्षमा च परमं बलम् ।

आत्मज्ञानं परं ज्ञानं न सत्याद्विद्यते परम् ॥ १२-३३७-१२ (७९१६५)

सत्यस्य वचनं श्रेयः सत्यादपि हितं वदेत् ।

यद्भूतहितमत्यन्तमेतत्सत्यं मतं मम ॥ १२-३३७-१३ (७९१६६)

सर्वारम्भपरित्यागी निराशीर्निष्परिग्रहः ।

येन सर्वं परित्यक्तं स विद्वान्स च पण्डितः ॥ १२-३३७-१४ (७९१६७)

इन्द्रियैरिन्द्रियार्थान्यश्चरत्यात्मवशैरिह ।
 आसज्जमानः शान्तात्मा निर्विकारः समाहितः ॥ १२-३३७-१५ (७९१६८)
 अत्मभूतैरतद्भूतः सह चैव विनैव च ।
 स विमुक्तः परं श्रेयो नचिरेणाधिगच्छति ॥ १२-३३७-१६ (७९१६९)
 अदर्शनमसंस्पर्शस्तथाऽसंभाषणं तदा ।
 यस्य भूतैः सह मुने स श्रेयो विन्दते परम् ॥ १२-३३७-१७ (७९१७०)
 न हिंस्यात्सर्वभूतानि मैत्रायणतश्चरेत् ।
 नेदं जन्म समासाद्य वैरं कुर्वीत केनचित् ॥ १२-३३७-१८ (७९१७१)
 आकिञ्चन्यं सुसंतोषो निराशीस्त्वमचापलम् ।
 एतदाहुः परं श्रेय आत्मज्ञस्य जितात्मनः ॥ १२-३३७-१९ (७९१७२)
 परिग्रहं परित्यज्य भव तात जितेन्द्रियः ।
 अशोकं स्थानमातिष्ठ इह चामुत्र चाभयम् ॥ १२-३३७-२० (७९१७३)
 निरामिषा न शोचन्ति त्यजेदामिषमात्मनः ।
 परित्यज्यामिषं सौभ्य दुःखतापाद्विमोक्ष्यसे ॥ १२-३३७-२१ (७९१७४)
 तपोनित्येन दान्तेन मुनिना संयतात्मना ।
 अजितं जेतुकामेन भाव्यं सङ्गेष्वसङ्गिना ॥ १२-३३७-२२ (७९१७५)
 गुणसङ्गेष्वनासक्त एकचर्यारतः सदा ।
 ब्राह्मणो नचिरादेव सुखमायात्यनुत्तमम् ॥ १२-३३७-२३ (७९१७६)
 द्वन्द्वारामेषु भूतेषु य एको रमते मुनिः ।
 विद्वि प्रज्ञानतृप्तं तं ज्ञानतृप्तो न शोचति ॥ १२-३३७-२४ (७९१७७)
 शुभैर्लभति देवत्वं व्यामिश्रेर्जन्म मानुषम् ।
 अशुभैश्चाप्यधोजन्म कर्मभिलभतेऽवशः ॥ १२-३३७-२५ (७९१७८)
 तत्र मृत्युवशो दुःखैः सततं समभिद्रुतः ।
 संसारे पच्यते जन्तुस्तत्कथं नावबुध्यसे ॥ १२-३३७-२६ (७९१७९)
 अहिते हितसंज्ञस्त्वमध्रुवे ध्रुवसंज्ञकः ।
 अनर्थे चार्थसंज्ञस्त्वं किमर्थं नावबुध्यसे ॥ १२-३३७-२७ (७९१८०)
 संवेष्ट्यमानं बहुभिर्मोहात्तन्तुभिरात्मजैः ।
 कोशकार इवात्मानं वेष्टयन्नावबुध्यसे ॥ १२-३३७-२८ (७९१८१)
 अलं परिग्रहेणेह दोषवान्हि परिग्रहः ।
 कृमिर्हि कोशकारस्तु बध्यते स परिग्रहात् ॥ १२-३३७-२९ (७९१८२)
 पुत्रदारकुटुम्बेषु सक्ताः सीदन्ति जन्तवः ।
 सरःपङ्कान्णवे मग्ना जीर्णा वनगजा इव ॥ १२-३३७-३० (७९१८३)
 महाजालसमाकृष्टान्स्थले मत्स्यानिवोद्धृतान् ।
 मोहजालसमाकृष्टान्पश्य जन्तून्सुदुःखितान् ॥ १२-३३७-३१ (७९१८४)
 कुटुम्बं पुत्रदारांश्च शरीरं संचयाश्च ये ।
 पारक्यमध्रुवं सर्वं किं स्वं सुकृतदुष्कृतम् ॥ १२-३३७-३२ (७९१८५)

यदा सर्वान्परित्यज्य गन्तव्यमवशेन ते ।
 अनर्थे किं प्रसक्तस्त्वं समर्थं नानुतिष्ठसि ॥ १२-३३७-३३ (७९१८६)
 अविश्रान्तमनालम्बमपाथेयमदैशिकम् ।
 तमः कान्तारमध्वानं कथमेको गमिष्यसि ॥ १२-३३७-३४ (७९१८७)
 न हि त्वां प्रस्थितं कश्चित्पृष्ठतोऽनुगमिष्यति ।
 सुकृतं दुष्कृतं च त्वां यास्यन्तमनुयास्यतः ॥ १२-३३७-३५ (७९१८८)
 विद्या कर्म च शौचं च ज्ञानं च बहुविस्तरम् ।
 अर्थार्थमनुसार्यन्ते सिद्धार्थस्य विमुच्यते ॥ १२-३३७-३६ (७९१८९)
 निबन्धनी रज्जुरेषा या ग्रामे वसतो रतिः ।
 छित्त्वैतां सुकृतो यान्ति नैनां छिन्दन्ति दुष्कृतः ॥ १२-३३७-३७ (७९१९०)
 रूपकूलां मनःस्रोतां स्पर्शद्वीपां रसावहाम् ।
 गन्धपङ्कां शब्दजलां स्वर्गमार्गदुरावहाम् ॥ १२-३३७-३८ (७९१९१)
 क्षमारित्रां सत्यमयीं धर्मस्थैर्यपदाङ्कुराम् ।
 त्यागवाताध्वगां शीघ्रां नौतार्यां तां नदीं तरेत् ॥ १२-३३७-३९ (७९१९२)
 त्यज धर्ममधर्मं च उभे सत्यानृते त्यज ।
 उभे सत्यानृते त्यक्त्वा येन त्यजसि तं त्यज ॥ १२-३३७-४० (७९१९३)
 त्यज धर्ममसंकल्पादधर्मं चाप्यलिप्सया ।
 उभे सत्यानृते बुद्ध्या बुद्धिं परमनिश्चयात् ॥ १२-३३७-४१ (७९१९४)
 अस्थिस्थूणं स्नायुयुतं मांसशोणितलेपनम् ।
 चर्मावनद्धं दुर्गन्धिं पूर्णं मूत्रपुरीषयोः ॥ १२-३३७-४२ (७९१९५)
 जराशोकसमाविष्टं रोगायतनमातुरम् ।
 रजस्वलमनित्यं च भूतावासमिमं त्यज ॥ १२-३३७-४३ (७९१९६)
 इदं विश्वं जगत्सर्वमजगच्चापि यद्भवेत् ।
 महाभूतात्मकं सर्वं महद्यत्परमाणु च ॥ १२-३३७-४४ (७९१९७)
 गमहाभूतानि खं वायुरग्निरापस्तथा मही ।
 षष्ठं तु चेतना या तु आत्मा सप्तममुच्यते ।
 अष्टमं तु मनो ज्ञेयं बुद्धिस्तु नवमी स्मृता ॥ १२-३३७-४५ (७९१९८)
 इन्द्रियाणि च पञ्चैव तमः सत्त्वं रजस्तथा ।
 इत्येष सप्तदशको राशिरव्यक्तसंज्ञकः ॥ १२-३३७-४६ (७९१९९)
 सर्वैरिहेन्द्रियार्थैश्च व्यक्ताव्यक्तैर्हि संहितः ।
 चतुर्विंशक इत्येष व्यक्ताव्यक्तमयो गणः ॥ १२-३३७-४७ (७९२००)
 एतैः सर्वैः समायुक्तः पुमानित्यभिधीयते ।
 त्रिवर्गं तु सुखं दुःखं जीवितं मरणं तथा ॥ १२-३३७-४८ (७९२०१)
 य इदं वेद तत्त्वेन स वेद प्रभवाप्ययौ ।
 पारम्पर्येह बोद्धव्यं ज्ञानानां यच्च किञ्चन ॥ १२-३३७-४९ (७९२०२)
 इन्द्रियैर्गृह्यते यद्यत्तद्व्यक्तमिति स्थितिः ।

अव्यक्तमिति विज्ञेयं लिङ्गग्राह्यमतीन्द्रियम् ॥ १२-३३७-५० (७९२०३)
 इन्द्रियैर्नियतैर्देही धाराभिरिव तर्प्यते ।
 लोके विततमात्मानं लोकांश्चात्मनि पश्यति ॥ १२-३३७-५१ (७९२०४)
 परावरदृशः शक्तिर्ज्ञानमूला न नश्यति ।
 पश्यतः सर्वभूतानि सर्वावस्थासु सर्वदा ॥ १२-३३७-५२ (७९२०५)
 ब्रह्मभूतस्य संयोगो नाशुभेनोपपद्यते ।
 ज्ञानेन विविधान्क्लेशानतिवृत्तस्य मोहजान् ॥ १२-३३७-५३ (७९२०६)
 लोके बुद्धिप्रकाशेन लोकमार्गो न रिष्यते ।
 अनादिनिधनज्ञं तमात्मनि स्थितमव्ययम् ॥ १२-३३७-५४ (७९२०७)
 अकर्तारममूर्तं च भगवानाह तीर्थवित् ।
 यो जन्तुः स्वकृतैस्तैस्तैः कर्मभिर्नित्यदुःखितः ॥ १२-३३७-५५ (७९२०८)
 स दुःखप्रतिघातार्थं हन्ति जन्तूननेकधा ।
 ततः कर्म समादत्ते पुनरन्यन्नवं बहु ॥ १२-३३७-५६ (७९२०९)
 तप्यतेऽथ पुनस्तेन भुक्त्वा पथ्यमिवातुरः ।
 अजस्रमेव मोहान्धो दुःखेषु सुखसंज्ञितः ॥ १२-३३७-५७ (७९२१०)
 बध्यते मथ्यते चैव कर्मभिर्मन्थवत्सदा ।
 ततो निबद्धः स्वां योनिं कर्मणामुदयादिह ॥ १२-३३७-५८ (७९२११)
 परिभ्रमति संसारं चक्रवद्बहुवेदनः ।
 सत्त्वं निर्वृत्तबन्धस्तु निवृत्तश्चापि कर्मतः ॥ १२-३३७-५९ (७९२१२)
 सर्ववित्सर्वजित्सिद्धौ भव भावविवर्जितः ।
 संयमेन नवं बन्धं निवर्त्य तपसो बलात् ।
 संप्राप्ता बहवः सिद्धिमप्यबाधां सुखोदयाम् ॥ १२-३३७-६० (७९२१३)

इति श्रीमन्महाभारते शान्तिपर्वणि मोक्षधर्मपर्वणि
 सप्तत्रिंशदधिकत्रिंशत्तमोऽध्यायः ॥ ३३७. ।

Mahabharata - Shanti Parva - Chapter Footnotes

१२-३३७-१ वेदार्थान्धक्तुभीप्सयेति ड । पाठः ॥
 १२-३३७-६ नास्ति सत्यात्परं तप इति ध । पाठः ॥
 १२-३३७-८ यः सज्जति स मुह्यतीति झ । पाठः ॥
 १२-३३७-१३ सत्यस्य पालनं श्रेय इति ट । पाठः ॥
 १२-३३७-१५ इन्द्रियैरिन्द्रियार्थेभ्य इति ट । ड । पाठः ॥
 १२-३३७-२४ पञ्चानामेषु भूतेषु य एको रमते मुनिरिति ट । पाठः ॥
 १२-३३७-३६ विद्या कर्म च शौर्यं चेति ट । ड । पाठः ॥
 १२-३३७-३९ क्षमैवाऽरित्राणि नौचालनदण्डा यस्याम्
 । धर्मस्थैर्यवटारकाम् इति झ । पाठः । तत्र धर्मस्थैर्यं वटारका

नौकाकर्षणरज्जुर्यस्यां तामित्यर्थः । योगवाताध्वगां कृत्वेति
ट । पाठः । कृत्वा नदीं तरेदिति ध । पाठः ॥
१२-३३७-४४ महद्यत्परमाणुवदिति ट । थ । पाठः ॥
१२-३३७-५४ रिष्यते हिंस्यते ॥
१२-३३७-५५ तीर्थविन्मोक्षोपायवित् ॥
१२-३३७-६० संयमेन धारणाध्यानसमाध्यात्मकेन । नवं
दृष्टिमात्रणोत्पन्नं ॥

शान्तिपर्व - अध्याय ३३८

॥ श्रीः ॥

१२.३३८. अध्यायः ३३८

Mahabharata - Shanti Parva - Chapter Topics

नारदन शुकंप्रति मोक्षमार्गप्रदर्शकहितोपदेशः ॥ १. ।

Mahabharata - Shanti Parva - Chapter Text

१२-३३८-० (७९२१४)

नारद उवाच । १२-३३८-०क्ष् (६५५६)

अशोकं शोकनाशार्थं शास्त्रं शान्तिकरं शिवम् ।

निशम्य लभते बुद्धिं तां लब्ध्वा सुखमेधते ॥ १२-३३८-१ (७९२१५)

शोकस्थानसहस्राणि भयस्थानशतानि च ।

दिवसेदिवसे मूढमाविशन्ति न पण्डितम् ॥ १२-३३८-२ (७९२१६)

तस्मादनिष्टनाशार्थमितिहासं निबोध मे ।

तिष्ठते चेद्देशे बुद्धिर्लभते शोकनाशनम् ॥ १२-३३८-३ (७९२१७)

अनिष्टसंप्रयोगाच्च विप्रयोगात्प्रियस्य च ।

मनुष्या मानसैर्दुःखैर्युज्यन्ते स्वल्पबुद्धयः ॥ १२-३३८-४ (७९२१८)

द्रव्येषु समतीतेषु ये गुणास्तान्न चिन्तयेत् ।

न तानाद्रियमाणस्य स्नेहबन्धः प्रमुच्यते ॥ १२-३३८-५ (७९२१९)

दोषदर्शी भवेत्तत्र यत्र रागः प्रवर्तते ।

अनिष्टवद्धितं पश्येत्तथा क्षिप्रं विरज्यते ॥ १२-३३८-६ (७९२२०)

नार्थो न धर्मो न यशो योऽतीतमनुशोचति ।

अप्यभावेन युज्येत तच्चास्य न निवर्तते ॥ १२-३३८-७ (७९२२१)

गुणैर्भूतानि युज्यन्ते वियुज्यन्ते तथैव च ।

सर्वाणि नैतदेकस्य शोकस्थानं हि युज्यते ॥ १२-३३८-८ (७९२२२)

मृतं वा यदि वा नष्टं योऽतीतमनुशोचति ।

दुःखेन लभते दुःखं द्वावनर्थो प्रपद्यते ॥ १२-३३८-९ (७९२२३)

नाश्रु कुर्वन्ति ये बुद्ध्या दृष्ट्वा लोकेषु संततिम् ।

सम्यक्प्रपश्यतः सर्वं नाश्रुकर्मोपपद्यते ॥ १२-३३८-१० (७९२२४)
दुःखोपघाते शारीरे मानसे चाप्युपस्थिते ।
यस्मिन्न शक्यते कर्तुं यत्नस्तन्नानुचिन्तयेत् ॥ १२-३३८-११ (७९२२५)
भैषज्यमेतद्दुःखस्य यदेतन्नानुचिन्तयेत् ।
चिन्त्यमानं हि न व्येति भूयश्चापि प्रवर्धते ॥ १२-३३८-१२ (७९२२६)
प्रज्ञया मानसं दुःखं हन्याच्छारीरमौषधैः ।
एतद्विज्ञानमसामर्थ्यं न बालैः समतामियात् ॥ १२-३३८-१३ (७९२२७)
अनित्यं यौवनं रूपं जीवितं द्रव्यसंचयः ।
आरोग्यं प्रियसंसर्गो गृध्येत्तत्र न पण्डितः ॥ १२-३३८-१४ (७९२२८)
न जानपदिकं दुःखमेकः शोचितुमर्हति ।
अशोचन्प्रतिकुर्वीत यदि पश्येदुपक्रमम् ॥ १२-३३८-१५ (७९२२९)
सुखाद्बहुतरं दुःखं जीविते नात्र संशयः ।
स्निग्धत्वं चेन्द्रियार्थेषु मोहान्मरणमप्रियम् ॥ १२-३३८-१६ (७९२३०)
परित्यजति यो दुःखं सुखं वाऽप्युभयं नरः ।
अभ्येति ब्रह्म सोत्यन्तं न तं शोचन्ति पण्डिताः ॥ १२-३३८-१७ (७९२३१)
त्यजन्ते दुःखमर्था हि पालनेन च ते सुखाः ।
दुःखेन चाधिगम्यन्ते नाशमेषां न चिन्तयेत् ॥ १२-३३८-१८ (७९२३२)
अन्यामन्यां धनावस्थां प्राप्य वैशेषिकीं नराः ।
अतृप्ता यान्ति विध्वंसं संतोषं यान्ति पण्डिताः ॥ १२-३३८-१९ (७९२३३)
सर्वे क्षयान्ता निचयाः पतनान्ताः समुच्छ्रयाः ।
संयोगा विप्रयोगान्ता मरणान्तं हि जीवितम् ॥ १२-३३८-२० (७९२३४)
अन्तो नास्ति पिपासायास्तुष्टिस्तु परमं सुखम् ।
तस्मात्संतोषमेवेह धनं पश्यन्ति पण्डिताः ॥ १२-३३८-२१ (७९२३५)
निमेषमात्रमपि हि वयो गच्छन्न तिष्ठति ।
स्वशरीरेष्वनित्येषु नित्यं किमनुचिन्तयेत् ॥ १२-३३८-२२ (७९२३६)
भूतेषु भावं संचिन्त्य ये बुद्ध्वा मनसः परम् ।
न शोचन्ति गताध्वानः पश्यन्तः परमां गतिं ॥ १२-३३८-२३ (७९२३७)
संचिन्वानकमेवैनं कामानामवितृप्तकम् ।
व्याघ्रः पशुमिवासाद्य मृत्युरादाय गच्छति ॥ १२-३३८-२४ (७९२३८)
तथाऽप्युपायं संपश्येद्दुःखस्य परिमोक्षणे ।
अशोचन्नारभेतैव युक्तश्चाव्यसनी भवेत् ॥ १२-३३८-२५ (७९२३९)
शब्दे स्पर्शे च रूपे च गन्धेषु च रसेषु च ।
नोपभोगात्परं किञ्चिद्धनिनो वाऽधनस्य च ॥ १२-३३८-२६ (७९२४०)
प्राक्संप्रयोगाद्भूतानां नास्ति दुःखं परायणम् ।
विप्रयोगात्तु सर्वस्य न शोचेत्प्रकृतिस्थितः ॥ १२-३३८-२७ (७९२४१)
धृत्या शिश्नोदरं रक्षेत्पाणिपादं च चक्षुषा ।

चक्षुःश्रोत्रे च मनसा मनो वाचं च विद्यया ॥ १२-३३८-२८ (७९२४२)
प्रणयं प्रतिसंहृत्य सस्निग्धेष्वितरेषु च ।
विचरेदसमुन्नद्धः स सुखी स च पण्डितः ॥ १२-३३८-२९ (७९२४३)
अध्यात्मरतिरासीनो निरपेक्षो निरामिषः ।
आत्मनैव सहायेन यश्चरेत्स सुखी भवेत् ॥ १२-३३८-३० (७९२४४)

इति श्रीमन्महाभारते शान्तिपर्वणि मोक्षधर्मपर्वणि
अष्टत्रिंशदधिकत्रिंशत्तमोऽध्यायः ॥ ३३८ ।

Mahabharata - Shanti Parva - Chapter Footnotes

१२-३३८-१ शान्तिपरमिति ध । पाठः ॥
१२-३३८-५ ताननाद्रियमाणस्य स्नेहबन्ध इति ध । पाठः ॥
१२-३३८-८ शोकस्थानं हि विद्यत इति झ । ट । पाठः ॥
१२-३३८-९ द्वावनर्थो इष्टस्यादिदेहविनाशः स्वशरीरतापश्च
। शेषग्रन्थः स्पष्टार्थो व्याख्यातप्रायश्चेति न व्याख्यायते ॥
१२-३३८-११ दुःखोपघातैः शारीरैर्मानसैश्चाप्युपस्थिते इति ध । पाठः ॥
१२-३३८-१२ चिन्त्यमानं हि नापैतीति ध । पाठः ॥
१२-३३८-१८ दुःखेन चापि त्यजते पालने न च ते सुखमिति ध । पाठः ॥
१२-३३८-२३ भूतेष्वभावं संचिन्त्य ये बुद्ध्या तमसः परमिति ध
। पाठः ॥
१२-३३८-२७ नास्ति दुःखमनामयमिति ट । थ । ध । पाठः ॥

शान्तिपर्व - अध्याय ३३९

॥ श्रीः ॥

१२.३३९. अध्यायः ३३९

Mahabharata - Shanti Parva - Chapter Topics

नारदवचनाज्जातवैराग्येण शुकेन सूर्यमण्डलप्रविविक्षया
व्यासनारदयोर्निवेदनपूर्वकं कैलासशिखरारोहणम् ॥ १. ।

Mahabharata - Shanti Parva - Chapter Text

१२-३३९-० (७९२४५)

नारद उवाच । १२-३३९-०क्ष् (६५५७)

सुखदुःखविपर्यासो यदा समनुपद्यते ।

नैनं प्रज्ञा सुनीतं वा त्रायते नापि पौरुषम् ॥ १२-३३९-१ (७९२४६)

स्वभावाद्यत्नमातिष्ठेद्यत्नवान्नावसीदति ।

जरामरणरोगेभ्यः प्रियमात्मानमुद्धरेत् ॥ १२-३३९-२ (७९२४७)

रुजन्ति हि शरीराणि रोगाः शारीरमानसाः ।
 सायका इव तीक्ष्णाग्राः प्रयुक्ता दृढधन्विभिः ॥ १२-३३९-३ (७९२४८)
 व्यथितस्य विधित्साभिस्त्रस्यतो जीवितैषिणः ।
 अवशस्य विनाशाय शरीरमपकृष्यते ॥ १२-३३९-४ (७९२४९)
 स्रवन्ति न निवर्तन्ते स्रोतांसि सरितामिव ।
 आयुरादाय मर्त्यानां रात्र्यहानि पुनः पुनः ॥ १२-३३९-५ (७९२५०)
 व्यत्ययो ह्ययमत्यन्तं पक्षयोः शुक्लकृष्णयोः ।
 जातान्मर्त्याञ्जरयति निमेषान्नावतिष्ठते ॥ १२-३३९-६ (७९२५१)
 सुखदुःखानि भूतानामजरो जरयत्यसौ ।
 आदित्यो ह्यस्तमभ्येति पुनः पुनरुदेति च ॥ १२-३३९-७ (७९२५२)
 अदृष्टपूर्वनादाय भावानपरिशङ्कितान् ।
 इष्टानिष्टान्मनुष्याणामस्तं गच्छन्ति रात्रयः ॥ १२-३३९-८ (७९२५३)
 योयदिच्छेद्यथाकाममयत्नाच्च तदाप्नुयात् ।
 यदि स्यान्न पराधीनं पुरुषस्य क्रियाफलम् ॥ १२-३३९-९ (७९२५४)
 संयताश्च हि दक्षाश्च मतिमन्तश्च मानवाः ।
 दृश्यन्ते निष्फलाः सन्तः प्रहीणाः सर्वकर्मभिः ॥ १२-३३९-१० (७९२५५)
 अपरे बालिशाः सन्तो निर्गुणाः पुरुषाधमाः ।
 अशुभैरपि संयुक्ता दृश्यन्ते सर्वकामिनः ॥ १२-३३९-११ (७९२५६)
 भूतानामपरः कश्चिद्धिसायां सततोत्थितः ।
 वञ्चनायां च लोकस्य स सुखेष्वेव जीर्यते ॥ १२-३३९-१२ (७९२५७)
 अचेष्टमानमासीनं श्रीः कंचिदुपतिष्ठते ।
 कश्चित्कर्मानुसृत्यान्यो नाप्राप्यमधिगच्छति ॥ १२-३३९-१३ (७९२५८)
 अपराधं समाचक्ष्व पुरुषस्य स्वभावतः ।
 शुक्रमन्यत्र संभूतं पुनरन्यत्र गच्छति ॥ १२-३३९-१४ (७९२५९)
 तस्य योनौ प्रसक्तस्य गर्भो भवति वा न वा ।
 आम्रपुष्पोपमा यस्य निर्वृत्तिरुपलभ्यते ॥ १२-३३९-१५ (७९२६०)
 केषांचित्पुत्रकामानामनुसन्तानमिच्छताम् ।
 सिद्धौ प्रयतमानानां न चाण्डमुपजायते ॥ १२-३३९-१६ (७९२६१)
 गर्भाच्चोद्विजमानानां क्रुद्धादाशीविषादिव ।
 आयुष्माञ्जायते पुत्रः कथं प्रेतः पितेव ह ॥ १२-३३९-१७ (७९२६२)
 देवानिष्ट्वा तपस्तप्त्वा कृपणैः पुत्रगृद्धिभिः ।
 दश मासान्परिधृता जायन्ते कुलपांसनाः ॥ १२-३३९-१८ (७९२६३)
 अपरे धनधान्यानि भोगांश्च पितृसंचितान् ।
 विपुलानभिजायन्ते लब्धास्तैरेव मङ्गलैः ॥ १२-३३९-१९ (७९२६४)
 अन्योन्यं समभिप्रेत्य मैथुनस्य समागमे ।
 उपद्रव इवाविष्टो योनिं गर्भः प्रपद्यते ॥ १२-३३९-२० (७९२६५)

शीर्षं परशरीराणि च्छिन्नबीजं शरीरिणम् ।
 प्राणिनं प्राणंसरोधे मांसश्लेष्मविचेष्टितम् ॥ १२-३३९-२१ (७९२६६)
 निर्दग्धं परदेहेऽपि परदेहं चलाचलम् ।
 विनश्यन्तं विनाशान्ते भावि नावमिवाहितम् ॥ १२-३३९-२२ (७९२६७)
 सङ्गत्या जठरे न्यस्तं रेतोबिन्दुमचेतनम् ।
 केन यत्नेन जीवन्तं गर्भं त्वमिह पश्यसि ॥ १२-३३९-२३ (७९२६८)
 अन्नपानानि जीर्यन्ते यत्र भक्षाश्च भक्षिताः ।
 तस्मिन्नेवोदरे गर्भः किं नान्नमिव जीर्यते ॥ १२-३३९-२४ (७९२६९)
 गर्भे मूत्रपुरीषाणां स्वभावनियता गतिः ।
 धारणे वा विसर्गे वा न कर्ता विद्यतेऽवशः ॥ १२-३३९-२५ (७९२७०)
 स्रवन्ति ह्युदराद्गर्भा जायमानास्तथा परे ।
 आगमेन तथाऽन्येषां विनाश उपपद्यते ॥ १२-३३९-२६ (७९२७१)
 एतस्माद्योनिसंबन्धाद्यो जीवः परिमुच्यते ।
 प्रजां च लभते कांचित्पुनर्द्वन्द्वेषु सज्जति ॥ १२-३३९-२७ (७९२७२)
 स तस्य सहजातस्य सप्तमीं नवमीं दशाम् ।
 प्राप्नुवन्ति ततः पञ्च न भवन्ति शतायुषः ॥ १२-३३९-२८ (७९२७३)
 नाभ्युत्थाने मनुष्याणां योगाः स्युर्नात्र संशयः ॥
 व्याधिभिश्च विमथ्यन्ते व्याधैः क्षुद्रमृगा इव ॥ १२-३३९-२९ (७९२७४)
 व्याधिभिर्भक्ष्यमाणानां त्यजतां विपुलं धनम् ।
 वेदनां नापकर्षन्ति यतमानाश्चिकित्सकाः ॥ १२-३३९-३० (७९२७५)
 ते चापि निपुणा वैद्याः कुशलाः संभृतौषधाः ।
 व्याधिभिः परिकृष्यन्ते मृगा व्याधैरिवार्दिताः ॥ १२-३३९-३१ (७९२७६)
 ते पिबन्तः कषायांश्च सर्पीषि विविधानि च ।
 दृश्यन्ते जरया भग्ना नगा नागैरिवोत्तमैः ॥ १२-३३९-३२ (७९२७७)
 के वा भुवि चिकित्सन्ते रोगार्तान्मृगपक्षिणः ।
 श्वापदानि दरिद्रांश्च प्रायो नार्ता भवन्ति ते ॥ १२-३३९-३३ (७९२७८)
 पौरानपि दुराधर्षान्नृपतीनुग्रतेजसः ।
 आक्रम्य खादन्ते रोगाः पशून्पशुपचा इव ॥ १२-३३९-३४ (७९२७९)
 इति लोकमनाक्रन्दं मोहशोकपरिप्लुतम् ।
 स्रोतसा सहसा क्षिप्तं ह्रियमाणं बलीयसा ॥ १२-३३९-३५ (७९२८०)
 न धनेन न राज्येन नोग्रेण तपसा तथा ।
 स्वभावमतिवर्तन्ते ये नियुक्ताः शरीरिणः ॥ १२-३३९-३६ (७९२८१)
 न म्रियेरन्न जीर्येरन्सर्वे स्युः सर्वकामिनः ।
 नाप्रियं प्रतिपश्येयुरुत्थानस्य फले सति ॥ १२-३३९-३७ (७९२८२)
 उपर्युपरि लोकस्य सर्वो भवितुमीहते ।
 यतते च यथाशक्ति न च तद्वर्तते तथा ॥ १२-३३९-३८ (७९२८३)

ऐश्वर्यमदमत्तांश्च मत्तान्मद्यमदेन च ।
 अप्रमत्ताश्च शूराश्च विक्रान्ताः पर्युपासते ॥ १२-३३९-३९ (७९२८४)
 क्लेशाः प्रतिनिवर्तन्ते केषांचिदसमीक्षिताः ।
 स्वंस्वं न पुनरन्येषां न किंचिदधिगम्यते ॥ १२-३३९-४० (७९२८५)
 महच्च फलवैपम्यं दृश्यते कर्मसिद्धिषु ।
 वहन्ति शिविकामन्ये यान्त्यन्ये शिविकागताः ॥ १२-३३९-४१ (७९२८६)
 सर्वेषामृद्धिकामानामन्ये रथपुरःसराः ।
 मनुजाश्च गतस्त्रीकाः शतशो विविधाः स्त्रियः ॥ १२-३३९-४२ (७९२८७)
 द्वन्द्वारामेषु भूतेषु गच्छन्त्येकैकशो नराः ।
 इदमन्यत्परं पश्य माऽत्र मोहं करिष्यसि ॥ १२-३३९-४३ (७९२८८)
 त्यज धर्ममधर्मं च उभे सत्यानृते त्यज ।
 उभे सत्यानृते त्यक्त्वा येन त्यजसि तं त्यज ॥ १२-३३९-४४ (७९२८९)
 एतत्ते परमं गुह्यमाख्यातमृषिसत्तम ।
 येन देवाः परित्यज्य मर्त्यलोकं दिवं गताः ॥ १२-३३९-४५ (७९२९०)
 नारदस्य वचः श्रुत्वा शुकः परमबुद्धिमान् ।
 संचिन्त्य मनसा धीरो निश्चयं नाध्यगच्छत् ॥ १२-३३९-४६ (७९२९१)
 पुत्रदारैर्महान्क्लेशो विद्याम्नाये महाञ्छमः ।
 किंनु स्याच्छाश्वतं स्थानमल्पक्लेशं महोदयम् ॥ १२-३३९-४७ (७९२९२)
 ततो मुहूर्तं संचिन्त्य निश्चितां गतिमात्मनः ।
 परावरज्ञो धर्मस्य परां नैःश्रेयसीं गतिम् ॥ १२-३३९-४८ (७९२९३)
 कथं त्वहमसंश्लिष्टो गच्छेयं गतिमुत्तमाम् ।
 नावर्तेयं यथा भूयो योनिसंसारसागरे ॥ १२-३३९-४९ (७९२९४)
 परं भावं हि काङ्क्षामि यत्र नावर्तते पुनः ।
 सर्वसङ्गान्परित्यज्य निश्चितो मनसा गतिम् ॥ १२-३३९-५० (७९२९५)
 तत्र यास्यामि यत्रात्मा शर्म मेऽधिगमिष्यति ।
 अक्षयश्चाव्ययश्चैव यत्र स्थास्यामि शाश्वतः ॥ १२-३३९-५१ (७९२९६)
 न तु योगमृते शक्त्या प्राप्नुयां परमां गतिम् ।
 अनुबन्धो विमुक्तस्य कर्मभिर्नोपपद्यते ॥ १२-३३९-५२ (७९२९७)
 यस्माद्योगं समास्थाय त्यक्त्वा गृहकलेवरम् ।
 वायुभूतः प्रवेक्ष्यामि तेजोराशिं दिवाकरम् ॥ १२-३३९-५३ (७९२९८)
 न ह्येप क्षयतां याति सोमः सुरगणैर्यथा ।
 कम्पितः पतते भूमिं पुनश्चैवाधिरोहति ॥ १२-३३९-५४ (७९२९९)
 क्षीयते हि सदा सोमः पुनश्चैवाभिपूर्यते ।
 नेच्छाम्येवं विदित्वैते ह्रासवृद्धी पुनः पुनः ॥ १२-३३९-५५ (७९३००)
 रविस्तु संतापयते लोकात्रिंशमभिरुल्बणैः ।
 सर्वतस्तेज आदत्ते नित्यमक्षयमण्डलः ॥ १२-३३९-५६ (७९३०१)

अतो मे रोचते गन्तुमादित्यं दीप्ततेजसम् ।
 अत्र वत्स्यामि दुर्धर्षो निःसङ्गेनान्तरात्मना ॥ १२-३३९-५७ (७९३०२)
 सूर्यस्यर सदने चाहं निक्षिप्येदं कलेवरम् ।
 ऋषिभिः सह वत्स्यामि सौरं तेजोऽतिदुःसहं ॥ १२-३३९-५८ (७९३०३)
 आपृच्छामि नगान्नागान्गिरीनुर्वी दिशो दश ।
 देवदानवगन्धर्वाङ्घ्रिशाचोरगराक्षसान् ॥ १२-३३९-५९ (७९३०४)
 लोकेषु सर्वभूतानि प्रवेक्ष्यामि न संशयः ।
 पश्यन्तु योगवीर्यं मे सर्वे देवाः सहर्षिभिः ॥ १२-३३९-६० (७९३०५)
 अथानुज्ञाप्य तमृषिं नारदं लोकविश्रुतम् ।
 तस्मादनुज्ञां संप्राप्य जगाम पितरं प्रति ॥ १२-३३९-६१ (७९३०६)
 सोऽभिवाद्य महात्मानं कृष्णद्वैपायनं मुनिम् ।
 शुकः प्रदक्षिणं कृत्वा कृष्णमापृष्टवान्मुनिम् ॥ १२-३३९-६२ (७९३०७)
 श्रुत्वा चर्षिस्तद्वचनं शुकस्य
 प्रीतो महात्मा पुनराह चैनम् ।
 भोभो पुत्र स्थीयतां तावदद्य
 यावच्चक्षुः प्रीणयामि त्वदर्थे ॥ १२-३३९-६३ (७९३०८)
 निरपेक्षः शुको भूत्वा निःस्नेहो मुक्तसंशयः ।
 मोक्षमेवानुसंचिन्त्य गमनाय मनो दधे ॥ १२-३३९-६४ (७९३०९)
 पितरं स परित्यज्य जगाम मुनिसत्तमः ।
 कैलासपृष्ठं विपुलं सिद्धसङ्घनिषेवितम् ॥ १२-३३९-६५ (७९३१०)

इति श्रीमन्महाभारते शान्तिपर्वणि मोक्षधर्मपर्वणि
 एकोनचत्वारिंशदधिकत्रिंशत्तमोऽध्यायः ॥ ३३९. ।

Mahabharata - Shanti Parva - Chapter Footnotes

१२-३३९-१ विपर्यासः सुखे दुःखधीर्दुःखे सुखधीः ॥
 १२-३३९-४ विधित्साभिः पिपासाभिस्तृष्णाभिः ॥
 १२-३३९-६ व्यत्ययः पौर्वापर्यम् ॥
 १२-३३९-११ अशीर्भिरप्यसंयुक्ताः इति ध । पाठः ॥
 १२-३३९-१३ कर्मी कर्मानुसृत्यान्य इति थ । पाठः । कश्चिच्च कर्म
 कुर्वन्हि नाप्राप्यमिति ध । पाठः ॥
 १२-३३९-१७ कथं प्रेत्य इवाभवदिति झ । पाठः ॥
 १२-३३९-२७ यो बीजं परिमुच्यत इति झ । पाठः ॥
 १२-३३९-२८ सहजातस्य जन्माद्यन्तां तु वै दशामिति ध । पाठः । न
 भवन्ति गतायुष इति झ । पाठः ॥
 १२-३३९-२९ रोगाः स्युरिति ध । पाठः । योगाः सामर्थ्यानि ॥

१२-३३९-३३ के बाहुर्विचिकित्सन्ते इति ट । ध । पाठः ॥
१२-३३९-३४ धीरानपि दुराधर्षानिति ध । पाठः ॥
१२-३३९-३५ अनाकन्दं वेदनया मूढम् ॥
१२-३३९-३६ स्वभावान्नातिवर्तन्ते ये नियुक्ताः शरीरिष्विति ट
। थ । ध । पाठः ॥
१२-३३९-३७ उत्थानस्य फलं प्रति इति थ । ध । पाठः ॥
१२-३३९-४० स्वस्वं च पुनरन्येषामिति झ । पाठः ॥
१२-३३९-४२ गतश्रीका इति ट । पाठः ॥
१२-३३९-४९ असंश्लिष्टः सर्वोपाधिनिर्मुक्तः ॥
१२-३३९-५२ शक्या प्राप्तुं सा परमा गतिरिति थ । पाठः । अवबन्धो
हि युक्तस्येति थ । पाठः ॥

शान्तिपर्व - अध्याय ३४०

॥ श्रीः ॥

१२.३४०. अध्यायः ३४०

Mahabharata - Shanti Parva - Chapter Topics

शुकेन कैलासशिखरादन्तरिक्षोत्पतनम्

॥ १. । शुकेनात्मानमवलोकयतो देवान्प्रति व्यासेन शुकेत्याक्रोशे
तंप्रतिप्रतिवचनचोदना ॥ २. ।

Mahabharata - Shanti Parva - Chapter Text

१२-३४०-० (७९३११)

भीष्म उवाच । १२-३४०-०क्ष् (६५५८)

गिरिशृङ्गं समारुह्य सुतो व्यासस्य भारत ।

समे देशे विविक्ते स निःशलाक उपाविशत् ॥ १२-३४०-१ (७९३१२)

धारयामास चात्मानं यथाशास्त्रं यथाविधि ।

पादप्रभृतिगात्रेषु क्रमेण क्रमयोगवित् ॥ १२-३४०-२ (७९३१३)

ततः स प्राङ्मुखो विद्वानादित्ये नाचिरोदिते ।

पाणिपादं समाधाय विनीतवदुपाविशत् ॥ १२-३४०-३ (७९३१४)

न तत्र पक्षिसंपातो न शब्दो नापि दर्शनम् ।

यत्र वैयासकिर्धीमान्योक्तुं समुपचक्रमे ॥ १२-३४०-४ (७९३१५)

स ददर्श तदाऽऽत्मानं सर्वसङ्गविनिःसृतम् ।

प्रजहास ततो हासं शुकः संप्रेक्ष्य तत्परम् ॥ १२-३४०-५ (७९३१६)

स पुनर्योगमास्थाय मोक्षमार्गोपलब्धये ।

महायोगेश्वरो भूत्वा सोऽत्यक्रामद्विहायसम् ॥ १२-३४०-६ (७९३१७)

ततः प्रदक्षिणं कृत्वा देवर्षिं नारदं ततः ।
 निवेदयामास च तं स्वं योगं परमर्षये ॥ १२-३४०-७ (७९३१८)
 शुक उवाच । १२-३४०-८क्ष (६५५९)
 दृष्टो मार्गः प्रवृत्तोस्मि स्वस्ति तेऽस्तु तपोधन ।
 त्वत्प्रसादाद्गमिष्यामि गतिमिष्टां महाद्युते ॥ १२-३४०-८ (७९३१९)
 नारदेनाभ्यनुज्ञातः शुको द्वैपायनात्मजः ।
 अभिवाद्य पुनर्योगमास्थायाकाशमाविशत् ॥ १२-३४०-९ (७९३२०)
 कैलासपृष्ठादुत्पत्य स पपात दिवं तदा ।
 अन्तरिक्षचरः श्रीमान्व्यासपुत्रः सुनिश्चितः ॥ १२-३४०-१० (७९३२१)
 तमुद्यन्तं द्विजश्रेष्ठं वैनतेयसमद्युतिम् ।
 ददृशुः सर्वभूतानि मनोऽमारुतरंहसम् ॥ १२-३४०-११ (७९३२२)
 व्यवसायेन लोकांस्त्रीन्सर्वान्सोऽथ विचिन्तयन् ।
 आस्थितो दिव्यमध्वानं पावकार्कसमप्रभः ॥ १२-३४०-१२ (७९३२३)
 तमेकमनसं यान्तमव्यग्रमकुतोभयम् ।
 ददृशुः सर्वभूतानि जङ्गमानीतराणि च ॥ १२-३४०-१३ (७९३२४)
 यथाशक्ति यथान्यायं पूजयांचक्रिरे तदा ।
 पुष्पवर्षेश्च दिव्यैस्तमलंचक्रुर्दिवोकसः ॥ १२-३४०-१४ (७९३२५)
 तं दृष्ट्वा विस्मिताः सर्वे गन्धर्वाप्सरसां गणाः ।
 ऋषयश्चैव संसिद्धाः परं विस्मयमागताः ॥ १२-३४०-१५ (७९३२६)
 अन्तरिक्षगतः कोऽयं तपसा सिद्धिमागतः ।
 अधः कायोर्ध्ववक्रश्च नेत्रैः समतिवाह्यते ॥ १२-३४०-१६ (७९३२७)
 ततः परमधर्मात्मा त्रिषु लोकेषु विश्रुतः ।
 भास्करं समुदीक्षन्स प्राङ्मुखो वाग्यतोऽगमत् ।
 शब्देनाकाशमखिलं पूरयन्नैव सर्वशः ॥ १२-३४०-१७ (७९३२८)
 तमापतन्तं सहसा दृष्ट्वा सर्वाप्सरोगणाः ।
 संभ्रान्तमनसो राजन्नासन्परमविस्मिताः ।
 पञ्चचूडाप्रभृतयो भृशमुत्फुल्ललोचनाः ॥ १२-३४०-१८ (७९३२९)
 दैवतं कतमं ह्येतदुत्तमां गतिमास्थितम् ।
 सुनिश्चितमिहायाति विमुक्तमिव निःस्पृहम् ॥ १२-३४०-१९ (७९३३०)
 ततः समभिचक्राम मलयं नाम पर्वतम् ।
 उर्वशी पूर्वचित्तिश्च यं नित्यमुपसेवतः ॥ १२-३४०-२० (७९३३१)
 तस्य ब्रह्मर्षिपुत्रस्य विस्मयं ययतुः परम् ।
 अहो बुद्धिसमाधानं वेदाभ्यासरते द्विजे ॥ १२-३४०-२१ (७९३३२)
 अचिरेणैव कालेन नभश्चरति चन्द्रवत् ।
 पितृशुश्रूषया बुद्धिं संप्राप्तोऽयमनुत्तमाम् ॥ १२-३४०-२२ (७९३३३)
 पितृभक्तो दृढतपाः पितुः सुदयितः सुतः ।

अनन्यमनसा तेन कथं पित्रा विसर्जितः ॥ १२-३४०-२३ (७९३३४)
 उर्वश्या वचनं श्रुत्वा शुकः परमधर्मवित् ।
 उदैक्षत दिशः सर्वा वचने गतमानसः ॥ १२-३४०-२४ (७९३३५)
 सोऽन्तरिक्षं महीं चैव सशैलवनकाननाम् ।
 विलोकयामास तदा सरांसि सरितस्तथा ॥ १२-३४०-२५ (७९३३६)
 ततो द्वैपायनसुतं बहुमानात्समन्ततः ।
 कृताञ्जलिपुटाः सर्वा निरीक्षन्ते स्म देवताः ॥ १२-३४०-२६ (७९३३७)
 अब्रवीत्तास्तदा वाक्यं शुकः परमधर्मवित् ।
 पिता यद्यनुगच्छेन्मां क्रोशमान शुकेति वै ॥ १२-३४०-२७ (७९३३८)
 तस्य प्रतिवचो देयं सर्वैरेव समाहितैः ।
 एतन्मे स्नेहनः सर्वे वचनं कर्तुमर्हथ ॥ १२-३४०-२८ (७९३३९)
 शुकस्य वचनं श्रुत्वा दिशः सजलकाननाः ।
 समुद्राः सरितः शैलाः प्रत्युचुस्तं समन्ततः ॥ १२-३४०-२९ (७९३४०)
 यथा ज्ञापयसे विप्र बाढमेवं भविष्यति ।
 ऋषेर्व्याहरतो वाक्यं प्रतिवक्ष्यामहे वयम् ॥ १२-३४०-३० (७९३४१)

इति श्रीमन्महाभारते शान्तिपर्वणि मोक्षधर्मपर्वणि
 चत्वारिंशदधिकत्रिंशत्तमोऽध्यायः ॥ ३४० ॥

Mahabharata - Shanti Parva - Chapter Footnotes

१२-३४०-१ निःशलाके निस्तृणे ॥
 १२-३४०-१६ अधःकायात् ऊर्ध्वं वकं यस्य । सूर्ये दत्तदृष्टिरतः
 स्वदेहस्याधोभागं न पश्यतीत्यर्थः ॥

शान्तिपर्व - अध्याय ३४१

॥ श्रीः ॥

१२.३४१. अध्यायः ३४१

Mahabharata - Shanti Parva - Chapter Topics

अन्तरिक्षाद्गिरिशिखरे निपतितेन शुकेन तद्विभेदनपूर्वकं ततो
 निष्क्रमणम् ॥ १. । ततः पुत्रवियोगविषयस्य व्यासस्य रुद्रेण
 समाश्वासनम् ॥ २. ।

Mahabharata - Shanti Parva - Chapter Text

१२-३४१-० (७९३४२)

भीष्म उवाच । १२-३४१-०क्ष् (६५६०)

इत्येवमुक्त्वा वचनं ब्रह्मर्षिः सुमहातपाः ।
 प्रातिष्ठत शुकः सिद्धिं हित्वा दोषांश्चतुर्विधान् ॥ १२-३४१-१ (७९३४३)
 तमो ह्यष्टगुणं हित्वा जहौ पञ्चविधं रजः ।
 ततः सत्त्वं जहौ धीमांस्तदद्भुतमिवाभवत् ॥ १२-३४१-२ (७९३४४)
 ततस्तस्मिन्पदे नित्ये निर्गुणे लिङ्गवर्जिते ।
 ब्रह्मणि प्रत्यतिष्ठत्स विधूमोऽग्निरिव ज्वलन् ॥ १२-३४१-३ (७९३४५)
 उत्कापाता दिशां दाहो भूमिकम्पस्तथैव च ।
 प्रादुर्भूताः क्षणे तस्मिंस्तदद्भुतमिवाभवत् ॥ १२-३४१-४ (७९३४६)
 द्रुमाः शाखाश्च मुमुचुः शिखराणि च पर्वताः ।
 निर्घातशब्दैर्गुरुभिर्भूमिव्यादीर्यतेव ह ॥ १२-३४१-५ (७९३४७)
 न बभासे सहस्रांशुर्न जज्वाल च पावकः ।
 ह्रदाश्च सरितश्चैव चुक्षुभुः सागरास्तथा ॥ १२-३४१-६ (७९३४८)
 ववर्ष वासवस्तोयं रसवच्च सुगन्धि च ।
 ववौ समीरणश्चापि दिव्यगन्धवहः शुचिः ॥ १२-३४१-७ (७९३४९)
 स शृङ्गेऽप्रतिमे दिव्ये हिमवन्मेरुसंनिभे ।
 संश्लिष्टे स्वतेपीते द्वे रुक्मरूप्यमये शुभे ॥ १२-३४१-८ (७९३५०)
 शतयोजनविस्तारे तिर्यगूर्ध्वं च भारत ।
 उदीचीं दिशमास्थाय रुचिरे संददर्श ह ॥ १२-३४१-९ (७९३५१)
 सोऽविशङ्केन मनसा तथैवाभ्यपतच्छुकः ॥ १२-३४१-१० (७९३५२)
 ततः पर्वतशृङ्गे द्वे सहसैव द्विधाकृते ।
 अदृश्येतां महाराज तदद्भुतमिवाभवत् ॥ १२-३४१-११ (७९३५३)
 ततः पर्वतशृङ्गाभ्यां सहसैव विनिःसृतः ।
 न च प्रतिजघानास्य स गतिं पर्वतोत्तमः ॥ १२-३४१-१२ (७९३५४)
 ततो महानभूच्छब्दो दिवि सर्वदिवोकसाम् ।
 गन्धर्वाणामृषीणां च ये च शैलनिवासिनः ॥ १२-३४१-१३ (७९३५५)
 दृष्ट्वा शुकमतिक्रान्तं पर्वतं च द्विधा कृतम् ।
 साधुसाध्विति तत्रासीन्नादः सर्वत्र भारत ॥ १२-३४१-१४ (७९३५६)
 स पूज्यमानो देवैश्च गन्धर्वैर्ऋशिभिस्तथा ।
 यक्षराक्षससङ्घैश्च विद्याधरगणैस्तथा ॥ १२-३४१-१५ (७९३५७)
 दिव्यैः पुष्पैः समाकीर्णमन्तरिक्षं समन्ततः ।
 आसीत्किल महाराज शुकाभिपतने तदा ॥ १२-३४१-१६ (७९३५८)
 ततो मन्दाकिनीं रम्यामुपरिष्ठादभिव्रजन् ।
 शुको ददर्श धर्मात्मा पुष्पितद्रुमकाननाम् ॥ १२-३४१-१७ (७९३५९)
 तस्यां क्रीडन्त्यभिरताः स्नान्ति चैवाप्सरोगणाः ।
 शून्याकारं निराकाराः शुकं दृष्ट्वा विवाससः ॥ १२-३४१-१८ (७९३६०)
 तं प्रक्रामन्तमाज्ञाय पिता स्नेहसमन्वितः ।

उत्तमां गतिमास्थाय पृष्ठतोऽनुससार ह ॥ १२-३४१-१९ (७९३६१)
 शुकस्तु मारुतादूर्ध्वं गतिं कृत्वान्तरिक्षगाम् ।
 दर्शयित्वा प्रभावं स्वं सर्वभूतोऽभवत्तदा ॥ १२-३४१-२० (७९३६२)
 महायोगगतिं त्वग्यां व्यासोत्थाय महातपाः ।
 निमेषान्तरमात्रेण शुकाभिपतनं ययौ ॥ १२-३४१-२१ (७९३६३)
 स ददर्श द्विधा कृत्वा पर्वताग्रं शुकं गतम् ।
 शशंसुर्ऋषयस्तत्र कर्म पुत्रस्य तत्तदा ॥ १२-३४१-२२ (७९३६४)
 ततः शुकेति दीर्घेण शब्देनाक्रन्दितस्तदा ।
 स्वयं पित्रा स्वरेणोच्चैस्त्रील्लोकाननुनाद्य वै ॥ १२-३४१-२३ (७९३६५)
 शुकः सर्वगतो भूत्वा सर्वात्मा सर्वतोमुखः ।
 प्रत्यभाषत धर्मात्मा भोःशब्देनानुनादयन् ॥ १२-३४१-२४ (७९३६६)
 तत एकाक्षरं नादं भोरित्येव समीरयन् ।
 प्रत्याहरञ्जगत्सर्वमुच्चैः स्थावरजङ्गमम् ॥ १२-३४१-२५ (७९३६७)
 ततःप्रभृति चाद्यापि शब्दानुच्चारितान्पृथक् ।
 गिरिगह्वरपृष्ठेषु व्याहरन्ति शुकं प्रति ॥ १२-३४१-२६ (७९३६८)
 अन्तर्हितः प्रभावं तु दर्शयित्वा शुकस्तदा ।
 गुणान्संत्यज्य शब्दादीन्पदमभ्यगमत्परम् ॥ १२-३४१-२७ (७९३६९)
 महिमानं तु तं दृष्ट्वा पुत्रस्यामिततेजसः ।
 निषसाद गिरिप्रस्थे पुत्रमेवानुचिन्तयन् ॥ १२-३४१-२८ (७९३७०)
 ततो मन्दाकिनीतीरे क्रीडन्तोऽऽप्सरसां गणाः ।
 आसाद्य तमृषिं सर्वाः संभ्रान्ता गतचेतसः ॥ १२-३४१-२९ (७९३७१)
 जले निलित्यिरे काश्चित्काश्चिद्गुल्मान्प्रपेदिरे ।
 वसनान्याददुः काश्चित्तं दृष्ट्वा मुनिसत्तमम् ॥ १२-३४१-३० (७९३७२)
 तां मुक्ततां तु विज्ञाय मुनिः पुत्रस्य वै तदा ।
 सक्ततामात्मनश्चैव प्रीतोऽभूद्धीडितश्च ह ॥ १२-३४१-३१ (७९३७३)
 तं देवगन्धर्ववृतो महर्षिगणपूजितः ।
 पिनाकहस्तो भगवानभ्यागच्छत् शंकरः ॥ १२-३४१-३२ (७९३७४)
 तमुवाच महादेवः सान्त्वपूर्वमिदं वचः ।
 पुत्रशोकाभिसंतप्तं कृष्णद्वैपायनं तदा ॥ १२-३४१-३३ (७९३७५)
 अग्नेर्भूमेरपां वायोरन्तरिक्षस्य चैव ह ।
 वीर्येण सदृशः पुत्रः पुरा मत्तस्त्वया वृतः ॥ १२-३४१-३४ (७९३७६)
 स तथालक्षणो जातस्तपसा तव संभृतः ।
 मम चैव प्रसादेन ब्रह्मतेजोमयः शुचिः ॥ १२-३४१-३५ (७९३७७)
 स गतिं परमां प्राप्तो दुष्प्रापामजितेन्द्रियैः ।
 दैवतैरपि विप्रर्षे तं त्वं किमनुशोचसि ॥ १२-३४१-३६ (७९३७८)
 यावत्स्थास्यन्ति गिरयो यावत्स्थास्यन्ति सागराः ।

तावत्तवाक्षया कीर्तिः सपुत्रस्य भविष्यति ॥ १२-३४१-३७ (७९३७९)
 छायां स्वपुत्रसदृशीं सर्वतोऽनपगां सदा ।
 द्रक्ष्यसे त्वं च लोकेऽस्मिन्मत्प्रसादान्महामुने ॥ १२-३४१-३८ (७९३८०)
 सोऽनुगीतो भगवता स्वयं रुद्रेण भारत ।
 छायां पश्यन्परावृत्तः स मुनिः परया मुदा ॥ १२-३४१-३९ (७९३८१)
 इति जन्म गतिश्चैव शुकस्य भरतर्षभ ।
 विस्तरेण समाख्याता यन्मां त्वं परिपृच्छसि ॥ १२-३४१-४० (७९३८२)
 एतदाचष्ट मे राजन्देवर्षिर्नारदः पुरा ।
 व्यासश्चैव महायोगी संजल्पेषु पदेपदे ॥ १२-३४१-४१ (७९३८३)
 इतिहासमिमं पुण्यं मोक्षधर्मार्थसंहितम् ।
 धारयेद्यः शमपरः स गच्छेत्परमां गतिम् ॥ १२-३४१-४२ (७९३८४)

इति श्रीमन्महाभारते शान्तिपर्वणि मोक्षधर्मपर्वणि
 एकचत्वारिंशदधिकत्रिंशत्तमोऽध्यायः ॥ ३४१.।

Mahabharata - Shanti Parva - Chapter Footnotes

१२-३४१-१ सिद्धिं श्रुत्वा दोषान्बहुप्रियानिति ट । पाठः ॥
 १२-३४१-५ निर्घातशब्दैर्गुरुभिर्हिमवान्दीर्यतीव हेति झ
 । ट । थ । पाठः ॥
 १२-३४१-६ दिशश्च सरितश्चैवेति ध । पाठः । द्रुमाश्च
 सरितश्चैवेति ट । पाठः ॥
 १२-३४१-२१ व्यास उत्थाय । संधिरार्षः ॥
 १२-३४१-२३ ततः शुकैति दीर्घेण शौक्ष्येणाक्रन्दितं तथेति ट
 । थ । पाठः ॥
 १२-३४१-२५ तत एकाक्षरां वाचं भो इत्येव समीरयदिति थ । पाठः ॥
 १२-३४१-३० वासांस्याददिरे काश्चिदिति थ । पाठः ॥
 १२-३४१-३६ दुष्प्रापामकृतात्मभिरिति ट । थ । पाठः ॥
 १२-३४१-४२ धारयेद्यः स परम इति ध । पाठः ॥

शान्तिपर्व - अध्याय ३४२

॥ श्रीः ॥

१२.३४२. अध्यायः ३४२

Mahabharata - Shanti Parva - Chapter Topics

भीष्मेण युधिष्ठिरं प्रति

दैवपित्र्यकर्मानुष्ठानस्यावश्यकत्वप्रतिपादकनारदनानायणसंवादानुवादः

॥ १.।

१२-३४२-० (७९३८५)

युधिष्ठिर उवाच । १२-३४२-०क्ष (६५६१)

गृहस्थो ब्रह्मचारी वा वानप्रस्थोऽथ भिक्षुकः ।

य इच्छेत्सिद्धिमास्थातुं देवतां कां यजेत सः ॥ १२-३४२-१ (७९३८६)

कुतो ह्यस्य ध्रुवः स्वर्गः कुतो नैःश्रेयसं परम् ।

विधिना केन जुहुयाद्देवं पित्र्यं तथैव च ॥ १२-३४२-२ (७९३८७)

मुक्तश्च कां गतिं गच्छेन्मोक्षश्चैव किमात्मकः ।

स्वर्गतश्चैव किं कुर्याद्येन न च्यवते दिवः ॥ १२-३४२-३ (७९३८८)

देवतानां च को देवः पितृणां च पिता तथा ।

तस्मात्परतरं यच्च तन्मे ब्रूहि पितामह ॥ १२-३४२-४ (७९३८९)

भीष्म उवाच । १२-३४२-५क्ष (६५६२)

गूढं मां प्रश्नवित्प्रश्नं पृच्छसे त्वमिहानघ ।

न ह्येतत्तर्कया शक्यं वक्तुं वर्षशतैरपि ॥ १२-३४२-५ (७९३९०)

ऋते देवप्रसादाद्वा राजज्ञानागमेन वा ।

गहनं ह्येतदाख्यानं व्याख्यातव्यं तवारिहन् ॥ १२-३४२-६ (७९३९१)

अत्राप्युदाहरन्तीममितिहासं पुरातनम् ।

नारदस्य च संवादमृषेर्नारायणस्य च ॥ १२-३४२-७ (७९३९२)

नारायणो हि विश्वात्मा चतुर्मूर्तिः सनातनः ।

धर्मात्मजः संबभूव पितैवं मेऽभ्यभाषत ॥ १२-३४२-८ (७९३९३)

कृते युगे महाराज पुरा स्वायंभुवेऽन्तरे ।

नरो नारायणश्चैव हरिः कृष्णस्तथैव च ॥ १२-३४२-९ (७९३९४)

तेषां नारायणनरौ तपस्तेपतुरव्ययौ ।

वदर्याश्रममासाद्य शकटे कनकामये ॥ १२-३४२-१० (७९३९५)

अष्टचक्रं हि तद्यानं भूतयुक्तं मनोरमम् ।

तत्राद्यौ लोकनाथौ तौ कृशौ धमनिसंततौ ॥ १२-३४२-११ (७९३९६)

तपसा तेजसा चैव दुर्निरीक्ष्यौ सुरैरपि ।

यस्य प्रसादं कुर्वाते स देवौ द्रष्टुमर्हति ॥ १२-३४२-१२ (७९३९७)

नूनं तयोरनुमते हृदि हृच्छपचोदितः ।

महामेरोगिरेः शृङ्गात्प्रत्युतो गन्धमादनम् ॥ १२-३४२-१३ (७९३९८)

नारदः सुमहद्भूतं सर्वलोकानचीचरत् ।

तं देशमगमद्वाजन्वदर्याश्रममाशुगः ॥ १२-३४२-१४ (७९३९९)

तयोराह्निकवेलायां तस्य कौतूहलं त्वभूत् ।

इदं तदास्पदं कृत्स्नं यस्मिँल्लोकाः प्रतिष्ठिताः ॥ १२-३४२-१५ (७९४००)

सदेवासुरगन्धर्वाः सकिन्नरमहोरगाः ।

एका मूर्तिरियं पूर्वं जाता भूयश्चतुर्विधा ॥ १२-३४२-१६ (७९४०१)
 धर्मस्य कुलसंताने धर्मादिभिर्विवर्धितः ।
 अहो ह्यनुगृहीतोऽद्य धर्म एभिः सुरैरिह ॥ १२-३४२-१७ (७९४०२)
 नरनारायणाभ्यां च कृष्णेन हरिणा तथा ।
 अत्र कृष्णो हरिश्चैव कस्मिंश्चित्कारणान्तरे ॥ १२-३४२-१८ (७९४०३)
 स्थितौ धर्मसुतावेतौ तथा तपसि धिष्ठितौ ।
 एतौ हि परमं धाम काऽनयोराह्निकक्रिया ॥ १२-३४२-१९ (७९४०४)
 पितरौ सर्वभूतानां दैवतं च यशस्विनौ ।
 कां देवतां तु यजतः पितृन्वा कान्महामती ॥ १२-३४२-२० (७९४०५)
 इति संचिन्त्य मनसा भक्त्या नारायणस्य तु ।
 सहसा प्रादुरभवत्समीपे देवयोस्तदा ॥ १२-३४२-२१ (७९४०६)
 कृते दैवे च पित्र्ये च ततस्ताभ्यां निरीक्षितः ।
 पूजितश्चैव विधिना यथाप्रोक्तेन शास्त्रतः ॥ १२-३४२-२२ (७९४०७)
 तद्दृष्ट्वा महदाश्चर्यमपूर्वं विधिविस्तरम् ।
 उपोपविष्टः सुप्रीतो नारदो भगवानृषिः ॥ १२-३४२-२३ (७९४०८)
 नारायणं संनिरीक्ष्य प्रसन्नेनान्तरात्मना ।
 नमस्कृत्य महादेवमिदं वचनमब्रवीत् ॥ १२-३४२-२४ (७९४०९)
 वेदेषु सपुराणेषु साङ्गोपाङ्गेषु गीयसे ।
 त्वमजः शाश्वतो धाता माता मृतमनुत्तमम् ॥ १२-३४२-२५ (७९४१०)
 प्रतिष्ठितं भूतभव्यं त्वयि सर्वमिदं जगत् ।
 चत्वारो ह्याश्रमा देव सर्वे गार्हस्थ्यमूलकाः ॥ १२-३४२-२६ (७९४११)
 यजन्ते त्वामहरहर्नानामूर्तिसमास्थितम् ।
 पिता माता च सर्वस्य देवतानां च शाश्वतम् ।
 कं त्वद्य यजसे देवं पितरं कं न विस्रहे ॥ १२-३४२-२७ (७९४१२)
 ग्कमर्चसि महाभाग तन्मे प्रब्रूहि पृच्छतः ॥ १२-३४२-२८ (७९४१३)
 श्रीभगवानुवाच । १२-३४२-२९क्ष् (६५६३)
 अवाच्यमेतद्वक्तव्यमात्मगुह्यं सनातनम् ।
 तव भक्तिमतो ब्रह्मन्वक्ष्यामि तु यथातथम् ॥ १२-३४२-२९ (७९४१४)
 यत्तत्सूक्ष्ममविज्ञेयमव्यक्तमचलं ध्रुवम् ।
 इन्द्रियैन्द्रियार्थैश्च सर्वभूतैश्च वर्जितम् ॥ १२-३४२-३० (७९४१५)
 स ह्यन्तरात्मा भूतानां क्षेत्रज्ञश्चेति कथ्यते ।
 त्रिगुणव्यतिरिक्तो वै पुरुषश्चेति कल्पितः ॥ १२-३४२-३१ (७९४१६)
 तस्मादव्यक्तमुत्पन्नं त्रिगुणं द्विजसत्तम ।
 अव्यक्ताव्यक्तभावस्था या सा प्रकृतिरव्यया ॥ १२-३४२-३२ (७९४१७)
 तां योनिमावयोर्विद्धि योसौ सदसदात्मकः ।
 आवाभ्यां पूज्यते यो हि दैवे पित्र्ये च कल्प्यते ॥ १२-३४२-३३ (७९४१८)

नास्ति तस्मात्परोऽन्यो हि पिता देवोऽथवा द्विज ।
 आत्मा हि नौ स विज्ञेयस्ततस्तं पूजयावहे ॥ १२-३४२-३४ (७९४१९)
 तेनैषा प्रथिता ब्रह्मन्मर्यादा लोकमाविनी ।
 दैवं पित्र्यं च कर्तव्यमिति तस्यानुशासनम् ॥ १२-३४२-३५ (७९४२०)
 ब्रह्मा स्थाणुर्मनुर्दक्षो भृगुर्धर्मस्तथा यमः ।
 मरीचिरङ्गिराश्चात्रिः पुलस्त्यः पुलहः क्रतुः ॥ १२-३४२-३६ (७९४२१)
 वसिष्ठः परमेष्ठी च विवस्वान्सोम एव च ।
 कर्दमश्चापि यः प्रोक्तः क्रोधो विक्रीत एव च ॥ १२-३४२-३७ (७९४२२)
 कृष्णविंशतिरुत्पन्नास्ते प्रजापतयः स्मृताः ।
 तस्य देवस्य मर्यादां पूजयन्तः सनातनीम् ॥ १२-३४२-३८ (७९४२३)
 दैवं पित्र्यं च सततं तस्य विज्ञाय तत्त्वतः ।
 आत्मप्राप्तानि च ततो जानन्ति द्विजसत्तमाः ॥ १२-३४२-३९ (७९४२४)
 स्वर्गस्था अपि ये केचित्तान्नमस्यन्ति देहिनः ।
 ते तत्प्रसादाद्गच्छन्ति तेनादिष्टफलां गतिम् ॥ १२-३४२-४० (७९४२५)
 ये हीनाः सप्तदशभिर्गुणैः कर्मभिरेव च ।
 कलाः पञ्चदश त्यक्त्वा ते मुक्ता इति निश्चयः ॥ १२-३४२-४१ (७९४२६)
 मुक्तानां तु गतिर्ब्रह्मन्क्षेत्रज्ञ इति कल्पिता ।
 स हि सर्वगतिश्चैव निर्गुणश्चैव कथ्यते ॥ १२-३४२-४२ (७९४२७)
 दृश्यते ज्ञानयोगेन आवां च प्रसृतौ ततः ।
 एवं ज्ञात्वा तमात्मानं पूजयावः सनातनम् ॥ १२-३४२-४३ (७९४२८)
 तं वेदाश्चाश्रमाश्चैव नानातनुसमाश्रितम् ।
 भक्त्या संपूजयन्त्यद्य गतिं चैषां ददाति सः ॥ १२-३४२-४४ (७९४२९)
 ये तु तद्भाविता लोके ह्येकान्तित्वं समास्थिताः ।
 एतदभ्यधिकं तेषां यत्ते तं प्रविशन्त्युत ॥ १२-३४२-४५ (७९४३०)
 इति गुह्यसमुद्देशस्तव नारद कीर्तितः ।
 भक्त्या प्रेम्णा च विप्रर्षे अस्मद्भक्त्या च ते श्रुतः ॥ १२-३४२-४६
 (७९४३१)

इति श्रीमन्महाभारते शान्तिपर्वणि मोक्षधर्मपर्वणि
 द्विचत्वारिंशदधिकत्रिंशत्तमोऽध्यायः ॥ ३४२ ॥

Mahabharata - Shanti Parva - Chapter Footnotes

१२-३४२-३ किं कुर्यात्कथं न चलते दिव इति ध । पाठः ॥
 १२-३४२-५ अतिगूढमिति प्रश्नमिति ट । पाठः । नह्येतदन्यथा
 शक्यमिति ध । पाठः । तर्कया तत्रेण आर्षो लिङ्गव्यत्ययः ॥
 १२-३४२-६ ज्ञानागमेन ऋते विना ॥

१२-३४२-८ चतस्रो मूर्तयो नराद्याः ॥
१२-३४२-१७ धर्मस्य मूलसंतानो महानिति विवर्धित इति ध । पाठः ॥
१२-३४२-१९ स्थितौ धर्मोत्तरौ ह्येताविति झ । पाठः ॥
१२-३४२-२५ सपुराणेषु शास्त्रेषु च महामतिरिति ध । पाठः । धाता
विधाता मृत्युरुत्तम इति थ । पाठः ॥
१२-३४२-३४ आत्मा हि नः स विज्ञेय इति झ । पाठः ॥
१२-३४२-३५ तेनैव स्थापिता ब्रह्मन्निति थ । पाठः ॥

शान्तिपर्व - अध्याय ३४३

॥ श्रीः ॥

१२.३४३. अध्यायः ३४३

Mahabharata - Shanti Parva - Chapter Topics

बदरीनारायणाभ्यनुज्ञातेन नारदेन श्वेतद्वीपंप्रति
गमनम् ॥ १. ॥ श्वेतद्वीपवर्णनम् ॥ २. ॥ भीष्मेण
युधिष्ठिरंप्रति नारदोदितोपरिचरवसुचरितानुवादारम्भः
॥ ३. ॥ मरीच्यादिचित्रशिखण्डभिर्नारायणानुग्रहेण
स्वकृतधर्मशास्त्रस्य बृहस्पतौ स्थापनम् ॥ ४. ॥

Mahabharata - Shanti Parva - Chapter Text

१२-३४३-० (७९४३२)

भीष्म उवाच । १२-३४३-०क्ष् (६५६४)

स एवमुक्तो द्विपदां वरिष्ठो

नारायणेनोत्तमपूरुषेण ।

जगाद वाक्यं द्विपदां वरिष्ठं

नारायणं लोकहिताधिवासम् ॥ १२-३४३-१ (७९४३३)

नारद उवाच । १२-३४३-२क्ष् (६५६५)

यदर्थमात्मप्रभवेह जन्म

त्वयोत्तमं धर्मगृहे चतुर्धा ।

तत्साध्यतां लोकहितार्थमद्य

गच्छामि द्रष्टुं प्रकृतिं तवाद्याम् ॥ १२-३४३-२ (७९४३४)

वेदाः स्वधीता मम लोकनाथ

तप्तं तपो नानृतमुक्तपूर्वम् ।

पूजां गुरुणां सततं करोमि

परस्य गुह्यं न तु भिन्नपूर्वम् ॥ १२-३४३-३ (७९४३५)

गुप्तानि चत्वारि यथागमं मे

शत्रौ च मित्रे च समोस्मि नित्यम् ।
 तं चादिदेवं सततं प्रपन्न
 एकान्तभावेन वृणोभ्यजस्रम् ॥ १२-३४३-४ (७९४३६)
 एभिर्विशेषैः परिशृद्धसत्वः
 कस्मान्न पश्येयमनन्तमीशम् ।
 तत्पारमेष्ठ्यस्य वचो निशम्य
 नारायणः शाश्वतधर्मगोप्ता ॥ १२-३४३-५ (७९४३७)
 गच्छेति तं नारदमुक्तवान्स
 संपूजयित्वा विधिवत्क्रियाभिः ।
 ततो विसृष्टः परमेष्ठिपुत्रः
 सोऽभ्यर्चयित्वा तमृषिं पुराणम् ॥ १२-३४३-६ (७९४३८)
 खमुत्पपातोत्तमयोगयुक्त
 स्ततोऽधिमेरौ सहसा निलिल्ये ।
 तत्रावतस्थे च मुनिर्मुहुत
 मेकान्तमासाद्य गिरेः स शृङ्गते ॥ १२-३४३-७ (७९४३९)
 आलोकयन्नुत्तरपश्चिमेन
 ददर्श चाप्यद्भुतमुक्तरूपम् ।
 क्षीरोदधेर्योत्तरतो हि द्वीपः
 श्वेतः स नाम्ना प्रथितो विशालः ॥ १२-३४३-८ (७९४४०)
 मेरोः सहस्रैः स हि योजनानां
 द्वात्रिंशतोर्ध्वं कविभिर्निरुक्तः ।
 अनिन्द्रियाश्चानशनाश्च तत्र
 निष्पन्दहीनाः सुसुगन्धिनस्ते ॥ १२-३४३-९ (७९४४१)
 श्वेताः पुमांसो गतसर्वपापा
 श्वक्षुर्मुषः पापकृतां नराणाम् ।
 वज्रास्थिकायाः सममानोन्माना
 दिव्यावयरूपाः शुभसारोपेताः ॥ १२-३४३-१० (७९४४२)
 छत्राकृतिशीर्षा मेघौघनिनादाः
 सममुष्कचतुष्का राजीवच्छदपादाः ।
 षष्ठ्या दन्तैर्युक्ताः शुक्लैरष्टाभिर्दष्ट्राभिर्ये
 जिह्वाभिर्ये विश्ववक्रलेलिह्यन्ते सूर्यप्रख्यम् ॥ १२-३४३-११ (७९४४३)
 देवं भक्त्या विश्वोत्पन्नं
 यस्मात्सर्वे लोकाः संप्रसूताः ।
 सर्वगात्राश्च सूक्ष्माः सहाङ्गका
 वेदा धर्मा मुनयः शान्ता देवाः
 सर्वे तस्य निसर्ग इति ॥ १२-३४३-१२ (७९४४४)

युधिष्ठिर उवाच । १२-३४३-१३क्ष (६५६६)
 अनिन्द्रिया निराहारा अनिष्पन्दाः सुगन्धिनः ।
 कथं ते पुरुषा जाताः का तेषां गतिरुत्तमा ॥ १२-३४३-१३ (७९४४५)
 ये च मुक्ता भवन्तीह नरा भरतसत्तम ।
 तेषां लक्षणमेतद्धि तच्छ्रुवेतदद्वीपवासिनाम् ॥ १२-३४३-१४ (७९४४६)
 तस्मान्मे संशयं छिन्धि परं कौतूहलं हि मे ।
 त्वं हि सर्वकथारामस्त्वां चैवोपाश्रिता वयम् ॥ १२-३४३-१५ (७९४४७)
 भीष्म उवाच । १२-३४३-१६क्ष (६५६७)
 विस्तीर्णेषा कथा राजञ्श्रुता मे पितृसन्निधौ ।
 यैषा तव हि वक्तव्या कथासारो हि सा मता ॥ १२-३४३-१६ (७९४४८)
 गशन्तनोः कथयामास नारदो मुनिसत्तमः ।
 राज्ञा पृष्टः पुरा प्राह तत्राहं श्रुतवान्पुरा ॥ १२-३४३-१७ (७९४४९)
 राजोपरिचरो नाम बभूवाधिपतिर्भुवः ।
 आखण्डलसखः ख्यातो भक्तो नारायणं हरिं ॥ १२-३४३-१८ (७९४५०)
 धार्मिको नित्यभक्तश्च पितुर्नित्यमतन्द्रितः ।
 साम्राज्यं तेन संप्राप्तं नारायणवरात्पुरा ॥ १२-३४३-१९ (७९४५१)
 सात्वतं विधिमास्थाय प्राक्सूर्यमुखनिःसृतम् ।
 पूजयामास देवेशं तच्छेषेण पितामहान् ॥ १२-३४३-२० (७९४५२)
 पितृशेषेण विप्रांश्च संविभज्याश्रितांश्च सः ।
 शेषान्नभुक्सत्यपरः सर्वभूतेष्वहिंसकः ॥ १२-३४३-२१ (७९४५३)
 सर्वभावेन भक्तः स देवदेवं जनार्दनम् ।
 अनादिमध्यनिधनं लोककर्तारमव्ययम् ॥ १२-३४३-२२ (७९४५४)
 तस्य नारायणे भक्तिं वहतोऽमित्रकर्षिनः ।
 एकशय्यासनं देवो दत्तवान्देवराट् स्वयम् ॥ १२-३४३-२३ (७९४५५)
 आत्मराज्यं धनं चैव कलत्रं वाहनं तथा ।
 यत्तद्भागवतं सर्वमिति तत्प्रेषितं सदा ॥ १२-३४३-२४ (७९४५६)
 काम्यनैमित्तिका राजन्यज्ञियाः परमक्रियाः ।
 सर्वाः सात्वतमास्थाय विधिं चक्रे समाहितः ॥ १२-३४३-२५ (७९४५७)
 पाञ्चरात्रविदो मुख्यास्तस्य गेहे महात्मनः ।
 वरान्नं भगवत्प्रोक्तं भुञ्जते वाऽग्रभोजनम् ॥ १२-३४३-२६ (७९४५८)
 तस्य प्रशासतो राज्यं धर्मेणामित्रघातिनः ।
 नानृता वाक्समभवन्मनो दुष्टं न चाभवत् ।
 न च कायेन कृतवान्स पापं परमण्वपि ॥ १२-३४३-२७ (७९४५९)
 ये हि ते ऋषयः ख्याताः सप्त चित्रशिखण्डिनः ।
 तैरेकमतिभिर्भूत्वा यत्प्रोक्तं शास्त्रमुत्तमम् ॥ १२-३४३-२८ (७९४६०)
 वेदैश्चतुर्भिः समितं कृतं मेरौ महागिरौ ।

आस्यैः सप्तभिरुद्गीर्णं लोकधर्ममनुत्तमम् ॥ १२-३४३-२९ (७९४६१)
 मरीचिरत्र्यङ्गिरसौ पुलस्त्यः पुलहः क्रतुः ।
 वसिष्ठश्च महातेजास्ते हि चित्रशिखण्डिनः ॥ १२-३४३-३० (७९४६२)
 सप्त प्रकृतयो ह्येतास्तथा स्वायंभुवोऽष्टमः ।
 एताभिर्धार्यते लोकस्ताभ्याः शास्त्रं विनिःसृतं ॥ १२-३४३-३१ (७९४६३)
 एकाग्रमनसो दान्ता मुनयः संयमे रताः ।
 भूतभव्यभविष्यज्ञाः सत्यधर्मपरायणाः ॥ १२-३४३-३२ (७९४६४)
 इदं श्रेय इदं ब्रह्म इदं हितमनुत्तमम् ।
 लोकान्संचिन्त्य मनसा ततः शास्त्रं प्रचक्रिरे ॥ १२-३४३-३३ (७९४६५)
 तत्र धर्मार्थकामा हि मोक्षः पश्चाच्च कीर्तितः ।
 मर्यादा विविधाश्चैव दिवि भूमौ च संस्थिताः ॥ १२-३४३-३४ (७९४६६)
 आराध्य तपसा देवं हरिं नारायणं प्रभुम् ।
 दिव्यं वर्षसहस्रं वै सर्वे ते ऋषिभिः सह ॥ १२-३४३-३५ (७९४६७)
 नारायणानुशिष्टा हि तदा देवी सरस्वती ।
 विवेश तानृषीन्सर्वाल्लोकानां हितकाम्यया ॥ १२-३४३-३६ (७९४६८)
 ततः प्रवर्तिता सम्यक्तपोविद्भिर्द्विजातिभिः ।
 शब्दे चार्थे च हेतौ च एषा प्रथमसर्गजा ॥ १२-३४३-३७ (७९४६९)
 आदावेव हि तच्छास्त्रमोकारस्वरपूजितम् ।
 ऋषिभिः श्रावितं तत्र यत्र कारुणिकोह्यसौ ॥ १२-३४३-३८ (७९४७०)
 ततः प्रसन्नो भगवाननिर्दिष्टशरीरगः ।
 ऋषीनुवाच तान्सर्वानदृश्यः पुरुषोत्तमः ॥ १२-३४३-३९ (७९४७१)
 कृतं शतसहस्रं हि श्लोकानां हितमुत्तमम् ।
 लोकतन्त्रस्य कृत्स्नस्य यस्माद्धर्मः प्रवर्तते ॥ १२-३४३-४० (७९४७२)
 प्रवृत्तौ च निवृत्तौ च यस्मादेतद्भविष्यति ।
 यजुर्ऋक्सामभिर्जुष्टमथर्वाङ्गिरसैस्तथा ॥ १२-३४३-४१ (७९४७३)
 यथाप्रमाणं हिं मया कृतो ब्रह्म प्रसादतः ।
 रुद्रश्च क्रोधजो विप्रा यूयं प्रकृतयस्तथा । १२-३४३-४२ (७९४७४)
 सूर्याचन्द्रमसौ वायुर्भूमिरापोऽग्निरेव च ।
 सर्वे च नक्षत्रगणा यच्च भूताभिश्चिदितम् ॥ १२-३४३-४३ (७९४७५)
 अधिकारेषु वर्तन्ते यथास्वं ब्रह्मवादिनः ।
 सर्वे प्रमाणं हि यथा तथा तच्छास्त्रमुत्तमम् ॥ १२-३४३-४४ (७९४७६)
 भविष्यति प्रमाणं वै एतन्मदनुशासनम् ।
 तस्मात्प्रवक्ष्यते धर्मान्मनुः स्वायंभुवः स्वयम् ॥ १२-३४३-४५ (७९४७७)
 उशना बृहस्पतिश्चैव यदोत्पन्नौ भविष्यतः ।
 तदा प्रवक्ष्यतः शास्त्रं युष्मन्मतिभिरुद्धृतम् ॥ १२-३४३-४६ (७९४७८)
 स्वायंभुवेषु धर्मेषु शास्त्रे चोशनसा कृते ।

बृहस्पतिमते चैव लोकेषु प्रतिचारिते ॥ १२-३४३-४७ (७९४७९)
 युष्मत्कृतमिदं शास्त्रं प्रजापालो वसुस्ततः ।
 बृहस्पतिसकाशाद्वै प्राप्स्यते द्विजसत्तमाः ॥ १२-३४३-४८ (७९४८०)
 स हि मद्भावनिरतो मद्भक्तश्च भविष्यति ।
 तेन शास्त्रेण लोकेषु क्रियाः सर्वाः करिष्यति ॥ १२-३४३-४९ (७९४८१)
 एतद्धि युष्मच्छास्त्राणां शास्त्रमुत्तमसंज्ञितम् ।
 एतदर्थ्यं च धर्म्यं च रहस्यं चैतदुत्तमम् ॥ १२-३४३-५० (७९४८२)
 अस्य प्रवर्तनाच्चैव प्रजावन्तो भविष्यथ ।
 स च राजश्रिया युक्तो भविष्यति महान्वसुः ॥ १२-३४३-५१ (७९४८३)
 संस्थिते तु नृपे तस्मिञ्शास्त्रमेतत्सनातनम् ।
 अन्तर्धास्यति तत्सर्वमेतद्भुवः कथितं मया ॥ १२-३४३-५२ (७९४८४)
 एतावदुक्त्वा वचनमदृश्यः पुरुषोत्तमः ।
 विसृज्य तानृषीन्सर्वान्कामपि प्रसृतो दिशम् ॥ १२-३४३-५३ (७९४८५)
 ततस्ते लोकपितरः सर्वलोकार्थचिन्तकाः ।
 प्रावर्तयन्त तच्छास्त्रं धर्मयोनिं सनातनम् ॥ १२-३४३-५४ (७९४८६)
 उत्पन्नेऽङ्गिरसे चैव युगे प्रथमकल्पिते ।
 साङ्गोपनिषदं शास्त्रं स्थापयित्वा बृहस्पतौ ॥ १२-३४३-५५ (७९४८७)
 जगमुर्यथेप्सितं सर्वलोकानां सर्वधर्मप्रवर्तकाः ॥ १२-३४३-५६ (७९४८८)

इति श्रीमन्महाभारते शान्तिपर्वणि मोक्षधर्मपर्वणि
 त्रिचत्वारिंशदधिकत्रिंशत्तमोऽध्यायः ॥ ३४३ ॥

Mahabharata - Shanti Parva - Chapter Footnotes

१२-३४३-२ जन्म अवतारः । आद्यां मूर्तिं श्वेतद्वीपस्थाम् ॥
 १२-३४३-४ चत्वारि पाणिपादोदरोपस्थानि ॥
 १२-३४३-६ संपूजयित्वात्मविधिक्रियाभिरिति झ । पाठः ॥
 १२-३४३-८ उत्तरपश्चिमेन वायव्यकोणतः । योत्तरतः यः उत्तरतः ॥
 १२-३४३-९ मेरुमूलाद्द्वित्रिंशत्सहस्रयोजनादूर्ध्वम् । सुगन्धिः
 परमात्मा । सुगन्धिं पुष्टिवर्धनमिति मन्त्रलिङ्गात् । शोभनः
 सोऽस्त्येषां ध्यानगोचर इति सुसुगन्धिनः ॥
 १२-३४३-१० श्वेताः शुद्धसत्वप्रधानाः ॥
 १२-३४३-११ छत्राकृतिशीर्षा निर्मासग्रीवत्वात् । समं पीनत्वरहितं
 मुष्कौ वृषणौ चतुष्पाकमंसयोः कद्योश्चान्तरालं च
 मुष्कचतुष्कं बाहुचतुष्कं वा । षष्ठ्या षष्टिसंख्यैर्दन्तैरिव
 जगच्चणकचर्वणक्षमैः संवत्सरैर्युक्ताः । अष्टौ
 दिशः सर्वेपामाश्रयभूतास्ताभिश्च युक्ताः । देशकालौ येषां

मुखमध्ये प्रविष्टावित्यर्थः । सूर्येण प्रख्यायते स्फुटीक्रियते
दिनमासर्तुसंवत्सरात्मा महाकालस्तम् । विश्ववक्रं विश्वं वक्रे यस्य
तादृशम् । जिह्वाभिरिव स्वाङ्गभूताभी रसनाशक्तिभिल्लिलिह्यन्ते
पायसमिव लिहन्ति । छत्राकृतिशीर्षाणो मेघौघस्तनितसमनिनादाः
सममुष्का रुचिरतराश्चतुर्मुष्कावर्जितरक्ततलपादाः इति ध । पाठः

॥

१२-३४३-१२ विश्वोत्पन्नं विश्वमुत्पन्नं यस्मात् । वेदादयस्तस्य निसर्गः
अयत्नरचिताः ॥

१२-३४३-१६ कथासारो हि स स्मृत इति थ । पाठः ॥

१२-३४३-१८ आखण्डलसम इति ध । पाठः ॥

१२-३४३-१९ सात्वतं सात्वतानां पाञ्चरात्राणां हितं । तच्छेषेण
विष्णुशेषेण ॥

१२-३४३-२१ पितृनृषींश्च विप्रांश्चेति ध । पाठः ॥

१२-३४३-२६ प्रायणं भगवत्प्रोक्तमिति झ । पाठः ॥

१२-३४३-२९ वेदैश्चतुर्भिः सहितमिति ध । पाठः ॥

१२-३४३-३४ मोक्षपन्थाश्च कीर्तित इति ध । पाठः ॥

१२-३४३-५४ धर्मकामार्थचिन्तका इति ध । पाठः ॥

शान्तिपर्व - अध्याय ३४४

॥ श्रीः ॥

१२.३४४. अध्यायः ३४४

Mahabharata - Shanti Parva - Chapter Topics

बृहस्पतिना उपरिचरवसोर्याजनम् ॥ १. । तत्र श्रीहरिणा
परोक्षतया भागग्रहणात्क्रुद्धं बृहस्पतिंप्रति एकतादिभिः
श्वेतद्वीपवर्णनपूर्वकं भगवन्महिमोक्त्या परिसान्त्वनम् ॥ २. ।

Mahabharata - Shanti Parva - Chapter Text

१२-३४४-० (७९४८९)

भीष्म उवाच । १२-३४४-०क्ष् (६५६८)

ततोऽतीते महाकल्पे उत्पन्नेऽङ्गिरसः सुते ।

बभूवुर्निर्वृता देवा जाते देवपुरोहिते ॥ १२-३४४-१ (७९४९०)

बृहद्ब्रह्म महच्चेति शब्दाः पर्यायवाचकाः ।

एभिः समन्वितो राजन्गुणैर्विद्वान्बृहस्पतिः ॥ १२-३४४-२ (७९४९१)

तस्य शिष्यो बभूवाग्यो राजोपरिचरो वसुः ।

अधीतवांस्तदा शास्त्रं सम्यक्चित्रशिखण्डिजं ॥ १२-३४४-३ (७९४९२)

स राजा भावितः पूर्वं दैवेन विधिना वसुः ।

पालयामास पृथिवीं दिवमाखण्डलो यथा ॥ १२-३४४-४ (७९४९३)
 तस्य यज्ञो महानासीदश्वमेधो महात्मनः ।
 बृहस्पतिरुपाध्यायस्तत्र होता बभूव ह ॥ १२-३४४-५ (७९४९४)
 प्रजापतिसुताश्चात्र सदस्याश्चाभवंस्त्रयः ।
 एकतश्च द्वितश्चैव त्रितश्चैव महर्षयः ॥ १२-३४४-६ (७९४९५)
 धनुषाख्योऽथ रैभ्यश्च अर्वावसुपरावसू ।
 ऋषिर्मोधातिथिश्चैव ताण्ड्यश्चैव महानृषिः ॥ १२-३४४-७ (७९४९६)
 ऋषिः शान्तिर्महाभागस्तथा वेदशिराश्च यः ।
 ऋषिश्रेष्ठश्च कपिलः शालिहोत्रपिता स्मृतः ॥ १२-३४४-८ (७९४९७)
 आद्यः कठस्तैत्तिरिश्च वैशम्पायनपूर्वजः ।
 कण्वोऽथ देवहोत्रश्च एते षोडश कीर्तिताः ॥ १२-३४४-९ (७९४९८)
 संभूताः सर्वसंभारास्तस्मिन्नाजन्महाक्रतौ ।
 न तत्र पशुघातोऽभूत्स राजैवं स्थितोऽभवत् ॥ १२-३४४-१० (७९४९९)
 अहिंस्रः शुचिरक्षुद्रो निराशीः कर्मसंस्तुतः ।
 आरण्यकपदोऽङ्गता भागास्तत्रोपकल्पिताः ॥ १२-३४४-११ (७९५००)
 प्रीतस्ततोऽस्य भगवान्देवदेवः पुरातनः ।
 साक्षात्तं दर्शयामास सोदृश्योऽन्येन केनचित् ॥ १२-३४४-१२ (७९५०१)
 स्वयं भागमुपाघ्नाय पुरोडाशं गृहीतवान् ।
 अदृश्येन हतो भागो देवेन हरिमेधसा ॥ १२-३४४-१३ (७९५०२)
 बृहस्पतिस्ततः क्रुद्धः सूचमुद्यम्य वेगितः ।
 आकाशं घ्नन्सूचः पातै रोषादश्रूण्यवर्तयत् ॥ १२-३४४-१४ (७९५०३)
 उवाच चोपरिचरं मया भागोऽयमुद्यतः ।
 ग्राह्यः स्वयं हि देवेन मत्प्रत्यक्षं न संशयः ॥ १२-३४४-१५ (७९५०४)
 उद्यता यज्ञभागा हि साक्षात्प्राप्ताः सुरैरिह ।
 किमर्थमिह न प्राप्तो दर्शनं मे हरिर्नृप ॥ १२-३४४-१६ (७९५०५)
 भीष्म उवाच । १२-३४४-१७क्ष् (६५६९)
 ततः स तं समुद्धृतं भूमिपालो महान्वसुः ।
 प्रसादयामास मुनिं सदस्यास्ते च सर्वशः ॥ १२-३४४-१७ (७९५०६)
 गहुतस्त्वया वदानीह पुरोडाशस्य यावती ।
 गृहीता देवदेवेन मत्प्रत्यक्षं न संशयः ॥ १२-३४४-१८ (७९५०७)
 इत्येवमुक्ते वसुना सरोषश्चाब्रवीद्गुरुः ।
 न यजेयमहं चात्र परिभूतस्त्वया नृप ॥ १२-३४४-१९ (७९५०८)
 त्वया पशुर्वारितश्च कृतः पिष्टमयः पशुः ।
 त्वं देवं पश्यसे नित्यं न पश्येयमहं कथम् ॥ १२-३४४-२० (७९५०९)
 वसुरुवाच । १२-३४४-२१क्ष् (६५७०)
 पशुहिंसा वारिता च यजुर्वेदादिमन्त्रतः ।

अहं न वारये हिंसां द्रक्ष्याम्येकान्तिको हरिम् ।
 तस्मात्कोपो न कर्तव्यो भवता गुरुणा मयि ॥ १२-३४४-२१ (७९५१०)
 वसुमेवं ब्रुवाणं तु क्रुद्ध एव बृहस्पतिः ।
 उवाच ऋत्विजश्चैव किं नः कर्मेति वारयन् ॥ १२-३४४-२२ (७९५११)
 अथैकतो द्वितश्चैव त्रितश्चैव महर्षयः ।
 ऊचुश्चैनमसंभ्रान्ता न रोषं कर्तुमर्हसि ॥ १२-३४४-२३ (७९५१२)
 गृणु त्वं वचनं पुत्र अस्माभिः समुदाहृतम् ।
 नैष धर्मः कृतयुगे यत्त्वं रोषमिहाहिथाः ॥ १२-३४४-२४ (७९५१३)
 अरोषणो ह्यसौ देवो यस्य भागोऽयमुद्यतः ।
 न शक्यः स त्वया द्रष्टुमस्माभिर्वा बृहस्पते ।
 यस्य प्रसादं कुरुते स वै तं द्रष्टुमर्हति ॥ १२-३४४-२५ (७९५१४)
 वयं हि ब्रह्मणः पुत्रा मानसाः परिकीर्तिताः ।
 गता निःश्रेयसार्थं हि कदाचिद्विशमुत्तराम् ॥ १२-३४४-२६ (७९५१५)
 तप्त्वा वर्षसहस्राणि चत्वारि तप उत्तमम् ।
 एकपादा स्थिताः सम्यक्काष्ठभूताः समाहिताः ॥ १२-३४४-२७ (७९५१६)
 मेरोरुत्तरभागे तु क्षीरोदस्यानुकूलतः ।
 स देशो यत्र नस्तप्तं तपः परमदारुणम् ॥ १२-३४४-२८ (७९५१७)
 वरेण्यं वरदं तं वै देवदेवं सनातनम् ।
 कथं पश्येमहि वयं देवं नारायणं त्विति ॥ १२-३४४-२९ (७९५१८)
 अथ व्रतस्यावभृथे वागुवाचाशरीरिणी ।
 स्निग्धगम्भीरया वाचा प्रहर्षणकरी विभो ॥ १२-३४४-३० (७९५१९)
 सुतप्तं वस्तपो विप्राः प्रसन्नेनान्तरात्मना ।
 यूयं जिज्ञासवो भक्ताः कथं द्रक्ष्यथ तं विभुम् ॥ १२-३४४-३१ (७९५२०)
 क्षीरोदधेरुत्तरतः श्वेतद्वीपो महाप्रभः ।
 तत्र नारायणपरा मानवाश्चन्द्रवर्चसः ॥ १२-३४४-३२ (७९५२१)
 एकान्तभावोपगतास्ते भक्ताः पुरुषोत्तमम् ।
 ते सहस्रार्चिषं देवं प्रविशन्ति सनातनम् ॥ १२-३४४-३३ (७९५२२)
 अनिन्द्रिया निराहारा अनिष्पन्दाः सुगन्धिनः ।
 एकान्तिनस्ते पुरुषाः श्वेतद्वीपनिवासिनः । १२-३४४-३४ च गच्छध्वं
 तत्र मुनयस्तत्रात्मा मे प्रकाशितः ॥ १२-३४४-३४ (७९५२३)
 अथ श्रुत्वा वयं सर्वे वाचं तामशरीरिणीम् ।
 यथाख्यातेन मार्गेण तं देशं प्रविशेमहि ॥ १२-३४४-३५ (७९५२४)
 प्राप्य श्वेतं महाद्वीपं तच्चित्तास्तद्विद्वक्षवः ।
 ग्सहसा हि गताः सर्वे तेजसा तस्य मोहिताः ॥ १२-३४४-३६ (७९५२५)
 ततोऽस्मद्वृष्टिविषयस्तदा प्रतिहतोऽभवत् ।
 न च पश्याम पुरुषं तत्तेजोहतदर्शनाः ॥ १२-३४४-३७ (७९५२६)

ततो नः प्रादुरभवद्विज्ञानं देवयोगजम् ।
 न किलातप्ततपसा शक्यते द्रष्टमञ्जसा ॥ १२-३४४-३८ (७९५२७)
 ततः पुनर्वर्षशतं तप्त्वा तात्कालिकं महत् ।
 व्रतावसाने च शुभान्नरान्दृशिमो वमय् ॥ १२-३४४-३९ (७९५२८)
 श्वेताञ्चन्द्रप्रतीकाशान्सर्वलक्षणलक्षितान् ।
 नित्याञ्जलिकृतान्ब्रह्म जपतः प्रागुदङ्मुखान् ॥ १२-३४४-४० (७९५२९)
 मानसो नाम स जपो जप्यते तैर्महात्मभिः ।
 तेनैकाग्रमनस्त्वेन प्रीतो भवति वै हरिः ॥ १२-३४४-४१ (७९५३०)
 याऽभवन्मुनिशार्दूल भाः सूर्यस्य युगक्षये ।
 एकैकस्य प्रभा तादृक्साऽभवन्मानवस्य ह ॥ १२-३४४-४२ (७९५३१)
 तेजोनिवासः स द्वीप इति वै मेनिरे वयम् ।
 न तत्राभ्यधिकः कश्चित्सर्वे ते समतेजसः ॥ १२-३४४-४३ (७९५३२)
 अथ सूर्यसहस्रस्य प्रभां युगपदुत्थिताम् ।
 सहसा दृष्टवन्तः स्म पुनरेव बृहस्पते ॥ १२-३४४-४४ (७९५३३)
 सहिताश्चाभ्यधावन्त ततस्ते मानवा द्रुतम् ।
 कृताञ्जलिपुष्टा हृष्टा नम इत्येव वादिनः ॥ १२-३४४-४५ (७९५३४)
 ततो हि वदतां तेषामश्रौष्म विपुलं ध्वनिम् ।
 बलिः किलोपह्रियते तस्य देवस्य तैर्नरैः ॥ १२-३४४-४६ (७९५३५)
 वयं तु तेजसा तस्य सहसा हृतचेतसः ।
 न किञ्चिदपि पश्यामो हतचक्षुर्बलेन्द्रियाः ॥ १२-३४४-४७ (७९५३६)
 एकस्तु शब्दो विततः श्रुतोऽस्माभिरुदीरितः ।
 गआकाशं पूरयन्सर्वं शिक्षाक्षरसमन्वितः ॥ १२-३४४-४८ (७९५३७)
 जितं ते पुण्डरीकाक्ष नमस्ते विश्वभावन ।
 नमस्तेऽस्तु हृषीकेश महापुरुष पूर्वज ।
 इति शब्दः श्रुतोऽस्माभिः शिक्षाक्षरसमन्वितः ॥ १२-३४४-४९ (७९५३८)
 एतस्मिन्नन्तरे वायुः सर्वगन्धवहः शुचिः ।
 दिव्यान्युवाह पुष्पाणि कर्मण्याश्चौषधीस्तथा ॥ १२-३४४-५० (७९५३९)
 तैरिष्टः पञ्चकालज्ञैर्हरिरेकान्तिभिर्नरैः ।
 भक्त्या परमया युक्तैर्मनोवाक्कर्मभिस्तदा ॥ १२-३४४-५१ (७९५४०)
 नूनं तत्रागतो देवो यथा तैर्वागुदीरिता ।
 वयं त्वेनं न पश्यामो मोहितास्तस्य मायया ॥ १२-३४४-५२ (७९५४१)
 मारुते सन्निवृत्ते च बलौ च प्रतिपादिते ।
 चिन्ताव्याकुलितात्मानो जाताः स्मोङ्गिसांवर ॥ १२-३४४-५३ (७९५४२)
 मानवानां सहस्रेषु तेषु वै शुद्धयोनिषु ।
 अस्मान्न कश्चिन्मनसा चक्षुषा वाऽप्यपूजयत् ॥ १२-३४४-५४ (७९५४३)
 तेऽपि स्वस्था मुनिगणा एक भावमनुव्रताः ।

नास्मासु दधिरे भावं ब्रह्मभावमनुष्ठिताः ॥ १२-३४४-५५ (७९५४४)
ततोऽस्मान्सुपरिश्रान्तांस्तपसा चातिकर्षितान् ।
उवाच स्वस्थं किमपि भूतं तत्राशरीरकम् ॥ १२-३४४-५६ (७९५४५)
देव उवाच । १२-३४४-५७क्ष् (६५७१)
दृष्टा वः पुरुषाः श्वेताः सर्वेन्द्रियविवर्जिताः ।
दृष्टो भवति देवेश एभिर्दृष्टैर्द्विजोत्तमैः ॥ १२-३४४-५७ (७९५४६)
गच्छध्वं मुनयः सर्वे यथागतमितोऽचिरात् ।
न स शक्यस्त्वभक्तेन द्रष्टुं देवः कथंचन ॥ १२-३४४-५८ (७९५४७)
कामं कालेन महता एकान्तित्वमुपागतैः ।
शक्यो द्रष्टुं स भगवान्प्रभामण्डलदुर्दृशः ॥ १२-३४४-५९ (७९५४८)
महत्कार्यं च कर्तव्यं युष्माभिर्द्विजसत्तमाः ।
इतः कृतयुगेऽतीते विपर्यासं गतेऽपि च ॥ १२-३४४-६० (७९५४९)
वैवस्वतेऽन्तरे विप्राः प्राप्ते त्रेतायुगे पुनः ।
सुराणां कार्यसिद्ध्यर्थं सहाया वै भविष्यथ ॥ १२-३४४-६१ (७९५५०)
ततस्तदद्भुतं वाक्यं निशम्यैवामृतोपमम् ।
तस्य प्रसादात्प्राप्ताः स्मो देशमीप्सितमञ्जसा ॥ १२-३४४-६२ (७९५५१)
एवं सुतपसा चैव हव्यकव्यस्तैथैव च ।
देवोऽस्माभिर्न दृष्टः स कथं त्वं द्रष्टुमर्हसि ॥ १२-३४४-६३ (७९५५२)
नारायणो महद्भूतं विश्वसृग्घव्यकव्यभुक् ।
अनादिनिधनोऽव्यक्तो देवदानवपूजितः ॥ १२-३४४-६४ (७९५५३)
एवमेकतवाक्येन द्वितत्रितमतेन च ।
अनुनीतः सदस्यैश्च बृहस्पतिरुदारधीः ।
समापयत्ततो यज्ञं दैवतं समपूजयत् ॥ १२-३४४-६५ (७९५५४)
समाप्तयज्ञो राजाऽपि प्रजां पालितवान्वसुः ।
ब्रह्मशापाद्विवो भ्रष्टः प्रविवेश महीं ततः ॥ १२-३४४-६६ (७९५५५)
स राजा राजशार्दूल सत्यधर्मपरायणः ।
अन्तर्भूमिगतश्चैव सततं धर्मवत्सलः ॥ १२-३४४-६७ (७९५५६)
नारायणपरो भूत्वा नारायणजपं जपन् ।
तस्यैव च प्रसादेन पुनरेवोत्थितस्तु सः ॥ १२-३४४-६८ (७९५५७)
महीतलाद्गतः स्थानं ब्रह्मणः समनन्तरम् ।
परां गतिमनुप्राप्त इति नैष्ठिकमञ्जसा ॥ १२-३४४-६९ (७९५५८)

इति श्रीमन्महाभारते शान्तिपर्वणि मोक्षधर्मपर्वणि नारायणीये
चतुश्चत्वारिंशदधिकत्रिंशत्तमोऽध्यायः ॥ ३४४.।

Mahabharata - Shanti Parva - Chapter Footnotes

१२-३४४-३१ क्रुद्धं द्रक्ष्यथ तं प्रभुमिति ध । पाठः ॥
१२-३४४-३४ अतीन्द्रिया निराहारा इति ध । पाठः ॥
१२-३४४-४३ पुरुषव्यत्यय आर्षः ॥

शान्तिपर्व - अध्याय ३४५

॥ श्रीः ॥

१२.३४५. अध्यायः ३४५

Mahabharata - Shanti Parva - Chapter Topics

भीष्मेण युधिष्ठिरं प्रति उपरिचरवसोः

शापप्राप्तितद्विमोचनप्रकारकथनम् ॥ १.।

Mahabharata - Shanti Parva - Chapter Text

१२-३४५-० (७९५५९)

युधिष्ठिर उवाच । १२-३४५-०क्ष् (६५७२)

यदा भक्तो भगवति आसीद्राजा महान्वसुः ।

किमर्थं स परिभ्रष्टो विवेश विवरं भुवः ॥ १२-३४५-१ (७९५६०)

भीष्म उवाच । १२-३४५-२क्ष् (६५७३)

अत्राप्युदाहरन्तीममितिहासं पुरातनम् ।

ऋषीणां चैव संवादं त्रिदशानां च भारत ॥ १२-३४५-२ (७९५६१)

गडयं वै कर्मभूमिः स्यात्स्वर्गो भोगाय कल्पितः ।

तस्मादिन्द्रो महीं प्राप्य यजनाप तु दीक्षितः ॥ १२-३४५-३ (७९५६२)

सवनीयपशोः काल आगते तु बृहस्पतिः ।

पिष्टमानीयतामत्र पञ्चमिति भाषत ॥ १२-३४५-४ (७९५६३)

तच्छ्रुत्वा देवताः सर्वा इदमूचुर्द्विजोत्तमम् ।

बृहस्पतिं मांसगृद्धाः पृथक्पृथगिदं पुनः ॥ १२-३४५-५ (७९५६४)

अजेन यष्टव्यमिति प्राहुर्देवा द्विजोत्तमान् ।

स च छागोप्यजो ज्ञेयो नान्यः पशुरिति स्थितिः ॥ १२-३४५-६ (७९५६५)

ऋषय ऊचुः । १२-३४५-७क्ष् (६५७४)

बीजैर्यज्ञेषु यष्टव्यमिति वै वैदिकी श्रुतिः ।

अजसंज्ञानि बीजानि च्छागं नो हन्तुमर्हथ ॥ १२-३४५-७ (७९५६६)

नैष धर्मः सतां देवा यत्र बध्येत वै पशुः ।

इदं कृतयुगं श्रेष्ठं कथं वध्येत वै पशुः ॥ १२-३४५-८ (७९५६७)

भीष्म उवाच । १२-३४५-९क्ष् (६५७५)

तेषां संवदतामेवमृषीणां विबुधैः सह ।

मार्गागतो नृपश्रेष्ठस्तं देशं प्राप्तवान्वसुः ॥ १२-३४५-९ (७९५६८)

अन्तरिक्षचरः श्रीमान्सहस्रबलवाहनः ।

तं दृष्ट्वा सहसाऽऽयान्तं वसुं ते त्वन्तरिक्षगम् ॥ १२-३४५-१० (७९५६९)
 ऊचुर्द्विजातयो देवानेष च्छेत्स्यति संशयम् ।
 यज्वा दानपतिः श्रेष्ठः सर्वभूतहितप्रियः ।
 कथंस्विदन्यथा ब्रूयादेष वाक्यं महान्वसुः ॥ १२-३४५-११ (७९५७०)
 एवं ते संविदं कृत्वा विबुधा ऋषयस्तथा ।
 अपृच्छन्सहिताऽभ्येत्य वसुं राजानमन्तिकात् ॥ १२-३४५-१२ (७९५७१)
 भो राजन्केन यष्टव्यमजेनाहोस्विदौषधैः ।
 एतन्नः संशयं छिन्धि प्रमाणं नो भवान्मतः ॥ १२-३४५-१३ (७९५७२)
 स तान्कृताञ्जलिर्भूत्वा परिपप्रच्छ वै वसुः ।
 कस्य वै को मतः पक्षो ब्रूत सत्यं द्विजोत्तमाः ॥ १२-३४५-१४ (७९५७३)
 ऋषय ऊचुः । १२-३४५-१५क्ष (६५७६)
 धान्यैर्यष्टव्यमित्येव पक्षोऽस्माकं नराधिप ।
 देवानां तु पशुः पक्षो मतो राजन्वदस्व नः ॥ १२-३४५-१५ (७९५७४)
 भीष्म उवाच । १२-३४५-१६क्ष (६५७७)
 देवानां तु मतं ज्ञात्वा वसुना पक्षसंश्रयात् ।
 छागेनाजेन यष्टव्यमेवमुक्तं वचस्तदा ॥ १२-३४५-१६ (७९५७५)
 कुपितास्ते ततः सर्वे मुनयः सूर्यवर्चसः ।
 ऊचुर्वसुं विमानस्थं देवपक्षार्थवादिनम् ॥ १२-३४५-१७ (७९५७६)
 सुरपक्षो गृहीतस्ते यस्मात्तस्माद्दिवः पत ।
 अद्यप्रभृति ते राजन्नाकाशे विहता गतिः ॥ १२-३४५-१८ (७९५७७)
 अस्माच्छापाभिघातेन महीं भित्त्वा प्रवेक्ष्यसि ।
 ग विरुद्धं वेदसूत्राणामुक्तं यदि भवेन्नृप ।
 वयं विरुद्धवचना यदि तत्र पतामहे ॥ १२-३४५-१९ (७९५७८)
 ततस्तस्मिन्मुहूर्तेऽथ राजोपरिचरस्तदा ।
 अधो वै संबभूवाशु भूमेर्विवरगो नृप ॥ १२-३४५-२० (७९५७९)
 स्मृतिस्त्वेवं न विजहौ तदा नारायणाज्ञया ॥ १२-३४५-२१ (७९५८०)
 देवास्तु सहिताः सर्वे वमोः शापविमोक्षणम् ।
 चिन्तयामासुरव्यग्राः सुकृतं हि नृपस्य तत् ॥ १२-३४५-२२ (७९५८१)
 अनेनास्मत्कृते राज्ञा शापः प्राप्तो महात्मना ।
 अस्य प्रतिप्रियं कार्यं सहितैर्नो दिवौकसः ॥ १२-३४५-२३ (७९५८२)
 इति बुद्ध्या व्यवस्थाशु गत्वा निश्चयमीश्वराः ।
 ऊचुः संहृष्टमनसो राजोपरिचरं तदा ॥ १२-३४५-२४ (७९५८३)
 ब्रह्मण्य देवभक्तस्त्वं सुरासुरगुरुर्हरिः ।
 कामं स तव तुष्टात्मा कुर्याच्छापविमोक्षणम् ॥ १२-३४५-२५ (७९५८४)
 मानना तु द्विजातीनां कर्तव्या वै महात्मनाम् ।
 अवश्यं तपसा तेषां फलितव्यं नृपोत्तम ॥ १२-३४५-२६ (७९५८५)

यतस्त्वं सहसा भ्रष्ट आकाशान्मेदिनीतलम् ।
 गविरुद्धं वेदसूत्राणां न वक्तव्यं हितार्थिना ॥ १२-३४५-२७ (७९५८६)
 अस्मत्पक्षनिमित्तेन व्यसनं प्राप्तमीदृशम् ।
 एकं त्वनुग्रहं तुभ्यं ददो वै नृप्रसत्तम् ।
 यावत्त्वं शापदोषेण कालमासिप्यसेऽनघ ॥ १२-३४५-२८ (७९५८७)
 भूमेर्विवरगो भूत्वा तावत्त्वं कालमाप्स्यसि ।
 यज्ञेषु सुहुतां विप्रैर्वसोर्धारां समाहितैः ॥ १२-३४५-२९ (७९५८८)
 प्राप्स्यसेऽस्मदनुध्यानान्मा च त्वां ग्लानिराविशेत् ।
 न क्षुत्पिपासे राजेन्द्र भूमेश्छिद्रे भविष्यतः ॥ १२-३४५-३० (७९५८९)
 वसोर्धारामिपीतत्वात्तेजसाऽऽप्यायितेन च ।
 स देवोऽस्मद्वरात्प्रीतो ब्रह्मलोकं हि नेष्यति ॥ १२-३४५-३१ (७९५९०)
 एवं दत्त्वा वरं राज्ञे सर्वे ते च दिवोकसः ।
 ऋतुं समाप्य पिष्टेन मुनीनां वचनात्तदा ॥ १२-३४५-३२ (७९५९१)
 गताः धमवनं देवा ऋषगश्च तपोधनाः ।
 गृहीत्वा दक्षिणां सर्वे गतः स्वानाश्रमान्पुनः ॥ १२-३४५-३३ (७९५९२)
 वसुं विचिन्त्य शक्रश्च प्रविनेशामरावतीम् ।
 वसुर्विवरगस्तत्र व्यलीकस्य फलं गुरोः ॥ १२-३४५-३४ (७९५९३)
 चक्रे वसुस्ततः पूजां विश्वक्सेनाय भारत ।
 जप्यं जगौ च सततं नारायणमुखोद्भवम् ॥ १२-३४५-३५ (७९५९४)
 तत्रापि पञ्चभिर्यज्ञैः पञ्चकालानरिन्दम् ।
 अयजद्वरिं सुरपतिं भूमेर्विवरगोऽपि सन् ॥ १२-३४५-३६ (७९५९५)
 ततोऽस्य तुष्टो भगवान्भक्त्या नारायणो हरिः ।
 अनन्यभक्तस्य सतस्तत्परस्य जितात्मनः ॥ १२-३४५-३७ (७९५९६)
 वरदो भगवान्विष्णुः समीपस्थं द्विजोत्तमम् ।
 गरुत्मन्तं महावेगमावभाषेऽप्सितं तदा ॥ १२-३४५-३८ (७९५९७)
 द्विजोत्तम महाभाग पश्यतां वचनान्मम ।
 सम्राड्राजा वसुर्नाम धर्मात्मा संशितव्रतः ॥ १२-३४५-३९ (७९५९८)
 ब्राह्मणानां प्रकोपेन प्रविष्टो वसुधातलम् ।
 मानितास्ते तु विप्रेन्द्रास्त्वं तु गच्छ द्विजोत्तम् ॥ १२-३४५-४० (७९५९९)
 भूमेर्विवरसंगुप्तं गरुडेह ममाज्ञया ।
 अधश्चरं नृपश्रेष्ठं खेचरं कुरु माचिरम् ॥ १२-३४५-४१ (७९६००)
 गरुत्मानथ विक्षिप्य पक्षौ मारुतवेगवान् ।
 विवेश विवरं भूमेर्यत्रास्ते वाग्यतो वसुः ॥ १२-३४५-४२ (७९६०१)
 तत एनं समुत्क्षिप्य सहसा विनतासुतः ।
 उत्पपात नभस्तूर्णं तत्र चैनममुञ्चत ॥ १२-३४५-४३ (७९६०२)
 अस्मिन्मुहुर्ते संजज्ञे राजोपरिचरः पुनः ।

सशरीरो गतश्चैव ब्रह्मलोकं नृपोत्तमः ॥ १२-३४५-४४ (७९६०३)
 एवं तेनापि कौन्तेय वाग्दोषाद्देवताज्ञया ।
 प्राप्ता गतिरधस्तात्तु द्विजशापान्महात्मना ॥ १२-३४५-४५ (७९६०४)
 केवलं पुरुषस्तेन सेवितो हरिरीश्वरः ।
 ततः शीघ्रं जहौ शापं ब्रह्मलोकमवाप च ॥ १२-३४५-४६ (७९६०५)
 भीष्म उवाच । १२-३४५-४७क्ष् (६५७८)
 एतत्ते सर्वमाख्यातं संभूता मानवा यथा ।
 नारदोऽपि यथा श्वेतं द्वीपं स गतवानृषिः ।
 तत्ते सर्वं प्रवक्ष्यामि शृणुष्वैकमना नृप ॥ १२-३४५-४७ (७९६०६)

इति श्रीमन्महाभारते शान्तिपर्वणि मोक्षधर्मपर्वणि
 पञ्चचत्वारिंशदधिकत्रिंशत्तमोऽध्यायः ॥ ३४५ ।
 Mahabharata - Shanti Parva - Chapter Footnotes

१२-३४५-७ अजस्थस्म मेधस्य बीजेषु संक्रमाद्वीजान्येवाजसंज्ञानीति युक्तम् ॥
 १२-३४५-२३ अस्य प्रतिक्रिया कार्येति ध । पाठः ॥

शान्तिपर्व - अध्याय ३४६
 ॥ श्रीः ॥
 १२.३४६. अध्यायः ३४६

Mahabharata - Shanti Parva - Chapter Topics
 भीष्मेण युधिष्ठिरं प्रति
 दडुनामभिर्नारदकृतश्चेतद्वीपगतभगवत्स्तोत्रानुवादः ॥ १ ।
 Mahabharata - Shanti Parva - Chapter Text

१२-३४६-० (७९६०७)
 भीष्म उवाच । १२-३४६-०क्ष् (६५७९)
 प्राप्य श्वेतं महाद्वीपं नारदो भगवानृषिः ।
 ददर्श तानेव नराञ्छ्वेतांश्चन्द्रसमप्रभान् ॥ १२-३४६-१ (७९६०८)
 पूजयामास शिरसा मनसा तैश्च पूजितः ।
 दिदृक्षुर्जप्यपरमः सर्वकृच्छ्रगतः स्थितः ॥ १२-३४६-२ (७९६०९)
 भूत्वैकाग्रमना विप्र ऊर्ध्वबाहुः समाहितः ।
 स्तोत्रं जगौ स विश्वाय निर्गुणाय गुणात्मने ॥ १२-३४६-३ (७९६१०)
 नारद उवाच । १२-३४६-४क्ष् (६५८०)
 १२-३४६-४ (७९६११)
 ओं नमस्ते देवदेवेश निष्क्रिय निर्गुण लोकसाक्षिन् क्षेत्रज्ञ

पुरुषोत्तम अनन्त पुरुष महापुरुष पुरुषोत्तम त्रिगुण
 प्रधान अमृत अमृताख्य अनन्ताख्य व्योम अमृतात्मन् सनातन
 सदसद्व्यक्ताव्यक्त ऋतधाम आदिदेव वसुप्रद प्रजापते सुप्रजापते
 वनस्पते महाप्रजापते ऊर्जस्पते वाचस्पते जगत्पते मनस्पते
 दिवस्पते मरुत्पते सलिलपते पृथिवीपते दिक्पते पूर्वनिवास गुह्य
 ब्रह्मपुरोहित ब्रह्मकायिक राजिक महाराजिक चातुर्महाराजिक आभासुर
 महाभासुर सप्तमहाभाग सप्तमहास्वरयाम्य महायाम्य संज्ञासंज्ञ
 क्रतुपित महातुषित प्रमर्दन परिनिर्मित अपरिनिर्मित वशवर्तिन्
 अपरिनिन्दित अपरिमित वशवर्तिन् अवशवर्तिन् यज्ञ महायज्ञ
 असंयज्ञ यज्ञसंभव यज्ञयोने यज्ञगर्भ यज्ञहृदय
 यज्ञस्तुत यज्ञभागहर पञ्चयज्ञ पञ्चकालकर्तृपते
 पाञ्चरात्रिक वैकुण्ठ अपराजित मानसिक नावमिक नामनामिक परस्वामिन्
 सुस्नातहंस परमहंस महाहंस परमज्ञेय हिरण्येशय वेदेशय
 देवेशय कुशेशयब्रह्मेशय पद्मेशय विश्वेश्वर विश्वक्सेन त्वं
 जगदन्वयस्त्वं जगत्प्रकृतिस्तवाग्निरास्यं वडवामुखोऽग्निस्त्वमाहुतिः
 सारथिस्त्वं वषट्कारस्त्वमोकारस्त्वं तपस्त्वं मनस्त्वं चन्द्रमाः
 पूर्णाङ्गस्त्वं चक्षुराज्यम् त्वं सूर्यस्त्वं दिशांगजस्त्वं
 दिग्भानो विदिग्भानो ह्यशिरः प्रथमत्रिसौपर्णो वर्णधरः
 पञ्चाग्रे त्रिणाचिकेत षडङ्गनिधान प्राग्जोतिष ज्येष्ठसामग
 सामिकव्रतधराथर्वशिराः पञ्चमहाकल्प फेनपाचार्य
 बालखिल्य वैखानसा भग्नयोगा भग्नव्रता भग्नपरिसंख्यान युगादे
 युगमध्य युगनिधनाखण्डल प्राचीनगर्भकौशिक पुरुष्टुत पुरुहूत
 विश्वकृद्विश्वजिद्विश्वरूपानन्तगतेऽनन्तभोगाऽनन्ताऽनादे-
 ऽमध्याऽव्यक्तमध्याऽव्यक्तनिधन
 व्रतावास समुद्राधिवास यशोवास तपोवास दमावास लक्ष्म्यावास
 विद्यावास कीर्त्यावास श्रीवास सर्वावास वासुदेव सर्वच्छन्दक
 हरिहय हरिमेध महायज्ञभागहर वरप्रद सुखप्रद धनप्रद
 हरिमेध यम नियम महानियम कृच्छ्राऽतिकृच्छ्रा महाकुच्छ्र
 सर्वकृच्छ्र नियमधर निवृत्तभ्रम निवृत्तिधर्मप्रवरगत
 प्रवचनगत पृश्निगर्भप्रवृत्त प्रवृत्तवेदक्रियाऽजसर्वगते
 सर्वदर्शिनं नग्राह्याऽक्षयाऽचल महाविभूते माहात्म्यशरीर
 पवित्र महापवित्र हिरण्यमय बृहदप्रतर्क्याऽविज्ञेय ब्रह्माग्य
 प्रजासर्गकर प्रजानिधनकर महामायाधर विद्याधर योगधर
 चित्रशिखण्डिन् वरप्रद पुरोडाशभागहर गताध्वरच्छिन्नतृष्ण
 च्छिन्नसंशय सर्वतोवृत्त निवृत्तरूप ब्राह्मणरूप
 च्छिन्नसंशय सर्वतोवृत्त निवृत्तरूप ब्राह्मणरूप ब्राह्मणप्रिय

विश्वमूर्ते महामूर्ते बान्धव भक्तवत्सल ब्रह्मण्यदेव भक्तोऽहं
त्वां दिदृक्षुरेकान्तदर्शनाय नमोनमः ॥

Mahabharata - Shanti Parva - Chapter Footnotes

१२-३४६-२ जप्यपरमः सर्वभूतहिते रत इति ध । पाठः ॥
१२-३४६-३ ऊर्ध्वबाहुर्महामुनिरिति ट । थ । पाठः । महामतिरिति
ध । पाठः । निर्गुणाय महात्मन इति ट । थ । ध । पाठः ॥
क रुषित- महारुषितेति ध । पाठः ।

शान्तिपर्व - अध्याय ३४७

॥ श्रीः ॥

१२.३४७. अध्यायः ३४७

Mahabharata - Shanti Parva - Chapter Topics

भीष्मेण युधिष्ठिरंप्रति नारदाय

श्वेतद्वीपस्थहर्युक्तस्वकृतसृष्टिप्रकारानुवादः ॥ १. ।

Mahabharata - Shanti Parva - Chapter Text

१२-३४७-० (७९६१२)

भीष्म उवाच । १२-३४७-०क्ष (६५८१)

एवं स्तुतः स भगवान् गुह्यैस्तथ्यैश्च नामभिः ।

ग्भगवान्विश्वसृक्सिंहः सर्वमूर्तिमयः प्रभुः ।

दर्शयामास मुनये रूपं तत्परमं हरिः ॥ १२-३४७-१ (७९६१३)

किंचिच्चन्द्राद्विशुद्धात्मा किंचिच्चन्द्राद्विशेषवान् ।

कृशानुवर्णः किंचिच्च किंचिद्विष्ण्याकृतिः प्रभुः ॥ १२-३४७-२ (७९६१४)

शुकपत्रनिभः किंचित्किंचित्स्फटिकसन्निभः ।

नीलाञ्जनचयप्रख्यो जातरूपप्रभः क्वचित् ॥ १२-३४७-३ (७९६१५)

प्रबालाङ्कुरवर्णश्च श्वेतवर्णस्तथा क्वचित् ।

क्वचित्सुवर्णवर्णाभो वैदूर्यसदृशः क्वचित् ॥ १२-३४७-४ (७९६१६)

नीलवैदूर्यसदृश इन्द्रनीलनिभः क्वचित् ।

मयूरग्रीववर्णाभो मुक्ताहारनिभः क्वचित् ॥ १२-३४७-५ (७९६१७)

एतान्बहुधान्वर्णात्रूपैर्बिभ्रत्सनातनः ।

सहस्रनयनः श्रीमाञ्छतशीर्षः सहस्रपात् ॥ १२-३४७-६ (७९६१८)

सहस्रोदरबाहुश्च अव्यक्त इति च क्वचित् ।

ओंकारमुद्गिरन्वक्रात्सावित्रीं च तदन्वयाम् ॥ १२-३४७-७ (७९६१९)

शेषेभ्यश्चैव वक्रेभ्यश्चतुर्वेदान्गिरन्बहून् ।

आरण्यकं जगौ देवो हरिनारायणो वशी ॥ १२-३४७-८ (७९६२०)
 वेदिं कमण्डलुं दर्भान्मणिरूपांस्तथा कुशान् ।
 अजिनं दण्डकाष्ठं च ज्वलितं च हुताशनम् ।
 धारयामास देवेशो हस्तैर्यज्ञपतिस्तदा ॥ १२-३४७-९ (७९६२१)
 तं प्रसन्नं प्रसन्नात्मा नारदो द्विजसत्तमः ।
 वाग्यतः प्रणतो भूत्वा ववन्दे परमेश्वरम् ॥ १२-३४७-१० (७९६२२)
 तमुवाच नतं मूर्ध्ना देवानामादिरव्ययः ॥ १२-३४७-११ (७९६२३)
 श्रीभगवानुवाच । १२-३४७-१२क्ष (६५८२)
 एकतश्च द्वितश्चैव त्रितश्चैव महर्षयः ।
 इमं देशमनुप्राप्ता मम दर्शनलालसाः ॥ १२-३४७-१२ (७९६२४)
 न च मां ते ददृशिरे न च द्रक्ष्यति कश्चन ।
 ऋते ह्यैकान्तिकश्रेष्ठात्त्वं चैवैकान्तिकोत्तम ॥ १२-३४७-१३ (७९६२५)
 ममैतास्तनवः श्रेष्ठा जाता धर्मगृहे द्विज ।
 तास्त्वं भजस्व सततं साधयस्व यथागतम् ॥ १२-३४७-१४ (७९६२६)
 वृणीष्व च वरं प्रिय मत्तस्त्वं यदिहेच्छसि ।
 प्रसन्नोऽहं तवाद्येह विश्वमूर्तिरिहाव्ययः ॥ १२-३४७-१५ (७९६२७)
 नारद उवाच । १२-३४७-१६क्ष (६५८३)
 अद्य मे तपसो देव यमस्य नियमस्य च ।
 सद्यः फलमवाप्तं वै दृष्टो यद्भगवान्मया ॥ १२-३४७-१६ (७९६२८)
 वर एष ममात्यन्तं दृष्टस्त्वं यत्सनातनः ।
 भगवन्विश्वदृक् सिंहः सर्वमूर्तिर्महान्प्रभुः ॥ १२-३४७-१७ (७९६२९)
 भीष्म उवाच । १२-३४७-१८क्ष (६५८४)
 एवं संदर्शयित्वा तु नारदं परमेष्ठिजम् ।
 उवाच वचनं भूयो गच्छ नारद माचिरम् ॥ १२-३४७-१८ (७९६३०)
 इमे ह्यनिन्द्रियाहारा मद्भक्ताश्चन्द्रवर्चसः ।
 एकाग्राश्चिन्तयेयुर्मां नैषां विघ्नो भवेदिति ॥ १२-३४७-१९ (७९६३१)
 सिद्धा ह्येते महाभागाः पुरा ह्येकान्तिनोऽभवन् ।
 तमोरजोभिर्निर्मुक्ता मां प्रवेक्ष्यन्त्यसंशयम् ॥ १२-३४७-२० (७९६३२)
 न दृश्यश्चक्षुषा योऽसौ न स्पृश्यः स्पर्शनेन च ।
 न घ्रेयश्चैव गन्धेन रसेन च विवर्जितः ॥ १२-३४७-२१ (७९६३३)
 सत्त्वं रजस्तमश्चैव न गुणास्तं भजन्ति वै ।
 यश्च सर्वगतः साक्षी लोकस्यात्मेति कथ्यते ॥ १२-३४७-२२ (७९६३४)
 भूतग्रामशरीरेषु नश्यत्सु न विनश्यति ।
 अजो नित्यः शाश्वतश्च निर्गुणो निष्कलस्तथा ॥ १२-३४७-२३ (७९६३५)
 द्विर्द्वादशेभ्यस्तत्त्वेभ्यः ख्यातो यः पञ्चविंशकः ।
 पुरुषो निष्क्रियश्चैव ज्ञानदृश्यश्च कथ्यते ॥ १२-३४७-२४ (७९६३६)

यं प्रविश्य भवन्तीह मुक्ता वै द्विजसत्तमाः ।
स वासुदेवो विज्ञेयः परमात्मा सनातनः ॥ १२-३४७-२५ (७९६३७)
पश्य देवस्य माहात्म्यं महिमानं च नारद ।
शुभाशुभैः कर्मभिर्यो न लिप्यति कदाचन ॥ १२-३४७-२६ (७९६३८)
सत्त्वं रजस्तमश्चेति गुणानेतान्प्रचक्षते ।
एते सर्वशरीरेषु तिष्ठन्ति विचरन्ति च ॥ १२-३४७-२७ (७९६३९)
एतान्गुणांस्तु क्षेत्रज्ञो भुङ्क्ते नैभिः स भुज्यते ।
निर्गुणो गुणभुक्चैव गुणस्रष्टा गुणातिगः ॥ १२-३४७-२८ (७९६४०)
जगत्प्रतिष्ठा देवर्षे पृथिव्यप्सु प्रलीयते ।
ज्योतिष्यापः प्रलीयन्ते ज्योतिर्वायौ प्रलीयते ॥ १२-३४७-२९ (७९६४१)
खे वायुः प्रलयं याति मनस्याकाशमेव च ।
मनो हि परमं भूतं तदव्यक्ते प्रलीयते ॥ १२-३४७-३० (७९६४२)
अव्यक्तं पुरुषे ब्रह्मन्निष्क्रिये संप्रलीयते ।
नास्ति तस्मात्परतरः पुरुषाद्वै सनातनात् ॥ १२-३४७-३१ (७९६४३)
नित्यं हि नास्ति जगति भूतं स्थावरजङ्गमम् ।
ऋते तमेकं पुरुषं वासुदेवं सनातनम् ।
सर्वभूतात्मभूतो हि वासुदेवो महाबलः ॥ १२-३४७-३२ (७९६४४)
पृथिवी वायुराकाशमापो ज्योतिश्च पञ्चमम् ।
ते समेता महात्मानः शरीरमिति संज्ञितम् ॥ १२-३४७-३३ (७९६४५)
तदाविशति यो ब्रह्मन्न दृश्यो लघुविक्रमः ।
उत्पन्न एव भवति शरीरं चेष्टयन्प्रभुः ॥ १२-३४७-३४ (७९६४६)
न विना धातुसंघातं शरीरं भवति क्वचित् ।
न च जीवं विना ब्रह्मन्वायवश्चेष्टयन्त्युत ॥ १२-३४७-३५ (७९६४७)
स जीवः परिसंख्यातः शेषः संकर्षणः प्रभुः ।
तस्मात्सनत्कुमारत्वं योऽलभत्स्वेन कर्मणा ॥ १२-३४७-३६ (७९६४८)
यस्मिंश्च सर्वभूतानि प्रद्युम्नः परिपद्यते ।
तस्मात्प्रसूतो यः कर्ता कारणं कार्यमेव च ॥ १२-३४७-३७ (७९६४९)
तस्मत्सर्वं संभवति जगत्स्थावरजङ्गमम् ।
सोऽनिरुद्धः स ईशानो व्यक्तिः सा सर्वकर्मसु ॥ १२-३४७-३८ (७९६५०)
यो वासुदेवो भगवान्क्षेत्रज्ञो निर्गुणात्मकः ।
ज्ञेयः स एव राजेन्द्र जीवः संकर्षणः प्रभुः ॥ १२-३४७-३९ (७९६५१)
संकर्षणाच्च प्रद्युम्नो मनोभूतः स उच्यते ।
प्रद्युम्नाद्योऽनिरुद्धस्तु सोहंकारः स ईश्वरः ॥ १२-३४७-४० (७९६५२)
मत्तः सर्वं संभवति जगत्स्थावरजङ्गमम् ।
अक्षरं च क्षरं चैव सच्चासच्चैव नारद ॥ १२-३४७-४१ (७९६५३)
मां प्रविश्य भवन्तीह मुक्ता भक्तास्तु ये मम ।

अहं हि पुरुषो ज्ञेयो निष्क्रियः पञ्चविंशकः ॥ १२-३४७-४२ (७९६५४)
 निर्गुणो निष्कलञ्चैव निर्द्वन्द्वो निष्परिग्रहः ।
 एतत्त्वया न विज्ञेयं रूपवानिति दृश्यते ॥ १२-३४७-४३ (७९६५५)
 इच्छन्मुहूर्तान्नश्येयमीशोऽहं जगतो गुरुः ।
 माया ह्येषा मया सृष्टा यन्मां पश्यसि नारद ॥ १२-३४७-४४ (७९६५६)
 सर्वभूतगुणैर्युक्तं नैवं त्वं ज्ञातुमर्हसि ।
 मयैतत्कथितं सम्यक्तव मूर्तिचतुष्टयम् ॥ १२-३४७-४५ (७९६५७)
 अहं हि जीवसंज्ञो वै मयि जीवः समाहितः ।
 मैवं ते बुद्धिर्नाभूद्वृषो जीवो मयेति वै ॥ १२-३४७-४६ (७९६५८)
 अहं सर्वत्रगो ब्रह्मन्भूतग्रामान्तरात्मकः ।
 भूतग्रामशरीरेषु नश्यत्सु न नशाम्यहम् ॥ १२-३४७-४७ (७९६५९)
 सिद्धा हि ते महाभागा नरा ह्येकान्तिनोऽभवन् ।
 तमोरजोभ्यां निर्मुक्ताः प्रवेक्ष्यन्ति च मां मुने ॥ १२-३४७-४८ (७९६६०)
 अहं कर्ता च कार्यं च कारणं चापि नराद ।
 न दृश्यश्चक्षुषा देवः स्पृश्यो न स्पर्शनेन च ।
 आग्नेयो नैव गन्धेन रसेन च विसर्जितः ॥ १२-३४७-४९ (७९६६१)
 सत्त्वं रजस्तमश्चैव न गुणास्ते भवन्ति हि ।
 स हि सर्वगतः साक्षी लोकस्यात्मेति कथ्यते ॥ १२-३४७-५० (७९६६२)
 हिरण्यगर्भो लोकादिश्चतुर्वक्रोऽनिरुक्तगः ।
 ब्रह्मा सनातनो देवो मम बह्वर्थचिन्तकः ॥ १२-३४७-५१ (७९६६३)
 ललाटाच्चैव मे रुद्रो देवः क्रोधाद्विनिःसृतः ।
 पश्यैकादश मे रुद्रान्दक्षिणं पार्श्वमास्थितान् ॥ १२-३४७-५२ (७९६६४)
 द्वादशैव तथाऽऽदित्यान्वामपार्श्वं समास्थितान् ।
 अग्रतश्चैव मे पश्य वसूनष्टौ सुरोत्तमान् ॥ १२-३४७-५३ (७९६६५)
 नासत्यं चैव दस्रं च भिषजौ पश्य पृष्ठतः ।
 सर्वान्प्रजापतीन्पश्य पश्य सप्तऋषीस्तथा ॥ १२-३४७-५४ (७९६६६)
 वेदान्यज्ञांश्च शतशः पश्यामृतमथौषधीः ।
 तपांसि नियमांश्चैव यमानपि पृथग्विधान् ॥ १२-३४७-५५ (७९६६७)
 तथाऽष्टगुणमैश्वर्यमेकस्थं पश्य मूर्तिमत् ।
 श्रियं लक्ष्मीं च कीर्तिं च पृथिवीं च ककुत्सिनी ॥ १२-३४७-५६ (७९६६८)
 वेदानां मातरं पश्य मत्स्थां देवीं सरस्वतीम् ।
 ध्रुवं च ज्योतिषां श्रेष्ठं पश्य नारद खेचरम् ॥ १२-३४७-५७ (७९६६९)
 अम्भोधरान्समुद्रांश्च सरांसि सरितस्तथा ।
 मूर्तिमन्तः पितृगणांश्चतुरः पश्य सत्तम ॥ १२-३४७-५८ (७९६७०)
 त्रींश्चैवेमान्गुणान्पश्य मत्स्थान्मूर्तिविवर्जितान् ।
 देवकार्यादपि मुने पितृकार्यं विशिष्यते ॥ १२-३४७-५९ (७९६७१)

देवानां च पितृणां च पिता ह्येकोऽहमादितः ।
 अहं हयशिरा भूत्वा समुद्रे पश्चिमोत्तरे ॥ १२-३४७-६० (७९६७२)
 पिबामि सुहुतं हव्यं कव्यं च श्रद्धयाऽन्वितम् ।
 मया सृष्टः पुरा ब्रह्मा मां यज्ञमयजत्स्वयम् ॥ १२-३४७-६१ (७९६७३)
 ततस्तस्मै वरान्प्रीतो दत्तवानस्म्यनुत्तमान् ।
 मत्पुत्रत्वं च कल्पादौ लोकाध्यक्षत्वमेव च ॥ १२-३४७-६२ (७९६७४)
 अहंकारकृतं चैव नामपर्यायवाचकम् ।
 त्वया कृतां च मर्यादां नातिक्रंस्यति कश्चन ॥ १२-३४७-६३ (७९६७५)
 त्वं चैव वरदो ब्रह्मन्वरेप्सूनां भविष्यसि ।
 सुरासुरगणानां च ऋषीणां च तपोधन ॥ १२-३४७-६४ (७९६७६)
 पितृणां च महाभाग सततं संशितव्रत ।
 विविधानां च भूतानां त्वमुपास्यो भविष्यसि ॥ १२-३४७-६५ (७९६७७)
 प्रादुर्भावगतश्चाहं सुरकार्येषु नित्यदा ।
 अनुशास्यस्त्वया ब्रह्मन्नियोज्यश्च सुतो यथा ॥ १२-३४७-६६ (७९६७८)
 एतांश्चान्यांश्च रुचिरान्ब्रह्मणेऽमिततेजसे ।
 ग एवं रुद्राय मनवे इन्द्रायामिततेजसे ।
 अहं दत्त्वा वरान्प्रीतो निवृत्तिपरमोऽभवम् ॥ १२-३४७-६७ (७९६७९)
 निर्वाणं सर्वधर्माणां निवृत्तिः परमा स्मृता ।
 तस्मान्निवृत्तिमापन्नश्चरेत्सर्वाङ्गनिर्वृतः ॥ १२-३४७-६८ (७९६८०)
 विद्यासहायवन्तं मामादित्यस्थं सनातनम् ।
 कपिलं प्राहुराचार्याः साङ्ख्यनिश्चितनिश्चयाः ॥ १२-३४७-६९ (७९६८१)
 हिरण्यगर्भो भगवानेष च्छन्दसि संस्तुतः ।
 सोहं योगगतिर्ब्रह्मन्योगशास्त्रेषु शब्दितः ॥ १२-३४७-७० (७९६८२)
 एषोऽहं व्यक्तिमाश्रित्य तिष्ठामि दिवि शाश्वतः ।
 ततो युगसहस्रान्ते संहरिष्ये जगत्पुनः ॥ १२-३४७-७१ (७९६८३)
 कृत्वाऽऽत्मस्थानि भूतानि स्थावराणि चराणि च ।
 एकाकी विद्यया सार्धं विहरिष्ये जगत्पुनः ॥ १२-३४७-७२ (७९६८४)
 ततो भूयो जगत्सर्वं करिष्यामीह विद्यया ।
 अस्मिन्मूर्तिंश्चतुर्थी या साऽसृजच्छेषमव्ययम् ॥ १२-३४७-७३ (७९६८५)
 स हि संकर्षणः प्रोक्तः प्रद्युम्नः सोप्यजीजनत् ।
 प्रद्युम्नादनिरुद्धोऽहं सर्गो मम पुनः पुनः ॥ १२-३४७-७४ (७९६८६)
 अनिरुद्धात्तथा ब्रह्मा तन्नाभिकमलोद्भवः ।
 ब्रह्मणः सर्वभूतानि चराणि स्थावराणि च ॥ १२-३४७-७५ (७९६८७)
 एतां सृष्टिं विजानीहि कल्पादिषु पुनः पुनः ।
 यथा सूर्यस्य गगनादुदयास्तमने इह ।
 नष्टे पुनर्वलात्काल आनयत्यमितद्युते ॥ १२-३४७-७६ (७९६८८)

इति श्रीमन्महाभारते शान्तिपर्वणि मोक्षधर्मपर्वणि नारायणीये
सप्तचत्वारिंशदधिकत्रिंशत्तमोऽध्यायः ॥ ३४७. ।

Mahabharata - Shanti Parva - Chapter Footnotes

- १२-३४७-१ स्तब्धैश्च नामभिरिति थ । पाठः । तं मुनिं
दर्शयामासनारदं विश्वरूपधृदिति झ । ध । पाठः ॥
- १२-३४७-७ गायत्रीं च तदन्वयामिति ध । पाठः ॥
- १२-३४७-९ वेदिं कमण्डलुं शुभ्रान्मणीनुपानहौ कुशानिति झ । पाठः ॥
- १२-३४७-१३ ददृशिरे ददृशुः ॥
- १२-३४७-१९ मद्भक्ताः सूर्यवर्चस इति ध । पाठः ॥
- १२-३४७-२२ न गुणाः संभवन्ति हीति ध । पाठः ॥
- १२-३४७-३५ शरीरं चेन्द्रियाणि चेति ध । पाठः ॥
- १२-३४७-३७ मानसः सर्वभूतानामिति ध । पाठः ॥
- १२-३४७-३८ व्यक्तः सर्वेषु कर्मस्विति ट । पाठः ॥
- १२-३४७-४२ मां प्रविश्य भजन्तीहेति ध । पाठः ॥
- १२-३४७-५३ वसूनष्टौ समाश्रितानिति थ । पाठः ॥
- १२-३४७-५५ वेदान्यज्ञान्पशूंश्चैव स्रुक्च दर्भमहौषधीरिति
थ । पाठः ॥
- १२-३४७-५७ ब्रह्मण्यं ज्योतिषां श्रेष्ठमिति ध । पाठः ॥
- १२-३४७-६१ ब्रह्मा मद्यज्ञमयजत्स्वजिति ट । ध । पाठः ॥
- १२-३४७-६८ तस्मिन्निवृत्तिमापन्ने चरेत्सर्वत्र विष्ठित इति ध
। पाठः । चरेत्सर्वत्र निस्स्पृह इति ट । पाठः ॥
- १२-३४७-७० हिरण्यगर्भो भगवान्विश्वयोनिः सनातन इति ट । पाठः ॥
- १२-३४७-७१ तिष्ठाममि भुवि शाश्वत इति थ । पाठः ॥
- १२-३४७-७५ तत्रादिकमलोद्भवः इति ध । पाठः ॥

शान्तिपर्व - अध्याय ३४८

॥ श्रीः ॥

१२.३४८. अध्यायः ३४८

Mahabharata - Shanti Parva - Chapter Topics

श्वेतद्वीपस्थेन हरिणा नारदंप्रति स्वदशावतारचरित्रकथनम् ॥ १. ।

Mahabharata - Shanti Parva - Chapter Text

१२-३४८-० (७९६८९)

भीष्म उवाच । १२-३४८-०क्ष् (६५८५)

नारदः परिप्रपच्छ भगवन्तं जनार्दनम् ।
एकाणवे महाघोरे नष्टे स्थावरजङ्गमे । १२-३४८-१ (७९६९०)
श्रीभगवानुवाच । १२-३४८-२क्ष (६५८६)
शृणु नारद तत्त्वेन प्रादुर्भावान्महामुने ।
मत्स्यः कूर्मो वराहश्च नरसिंहोऽथ वामनः ।
रामो रामश्च रामश्च बुद्धः कल्कीति ते दश ॥ १२-३४८-२ (७९६९१)
पूर्वं मीनो भविष्यामि स्थापयिष्याम्यहं प्रजाः ।
लोकान्वै धारयिष्यामि मज्जमानान्महार्णवे ॥ १२-३४८-३ (७९६९२)
द्वितीयः कूर्मरूपो मे हेमकूटनिभः स्मृतः ।
मन्दरं धारयिष्यामि अमृतार्थं द्विजोत्तम ॥ १२-३४८-४ (७९६९३)
मप्रां महार्णवे घोरे भाराक्रान्तां भुवं पुनः ।
ततो बलादहं विद्वन्सर्वभूतहिताय वै ॥ १२-३४८-५ (७९६९४)
सत्त्वैराक्रान्तसर्वाङ्गां नष्टां सागरमेखलाम् ।
आनयिष्यामि स्वं स्थानं वाराहं रूपमास्थितः ।
हिरण्याक्षं हनिष्यामि दैतेयं बलगर्वितम् ॥ १२-३४८-६ (७९६९५)
नारसिंहं वषुः कृत्वा हिरण्यकशिपुं पुनः ।
सुरकार्ये हनिष्यामि यज्ञघ्नं दितिनन्दनम् ॥ १२-३४८-७ (७९६९६)
विरोचनस्य बलवान्बलिः पुत्रो महासुरः ।
अवध्यः सर्वलोकानां सदेवासुररक्षसाम् ।
भविष्यति स शक्रं च स्वराज्याच्च्यावयिष्यति ॥ १२-३४८-८ (७९६९७)
त्रैलोक्येऽपहृते तेन विमुखे च शचीपतौ ।
अदित्यां द्वादशः पुत्रः संभविष्यामि कश्यपान् ॥ १२-३४८-९ (७९६९८)
ग्वटुर्गत्वा यज्ञसदः स्तूयमानो द्विजोत्तमैः ।
यज्ञस्तुतिं करिष्यामि श्रुत्वा प्रीतो भवेद्वलिः ॥ १२-३४८-१० (७९६९९)
किमिच्छसि वटो ब्रूहीत्युक्तो याचे महद्वरम् ।
दीयतां त्रिपदीमात्रमिति याचे महाऽऽसुरम् ॥ १२-३४८-११ (७९७००)
स दद्यान्मयि संप्रीतः प्रतिषिद्धश्च मन्त्रिभिः ।
यावज्जलं हस्तगतं त्रिभिर्विक्रमणैर्युतम् ॥ १२-३४८-१२ (७९७०१)
ततो राज्यं प्रदास्यामि शक्रायामिततेजसे ।
देवताः स्थापयिष्यामि स्वस्वस्थानेषु नारद ॥ १२-३४८-१३ (७९७०२)
बलिं चैव करिष्यामि पातालतलवासिनम् ।
दानवं च बलिश्रेष्ठमबध्यं सर्वदैवतैः ॥ १२-३४८-१४ (७९७०३)
त्रेतायुगे भविष्यामि रामो भृगुकुलोद्भवः ।
क्षत्रं चोत्सादयिष्यामि समृद्धबलवाहनम् ॥ १२-३४८-१५ (७९७०४)
संधौ तु समनुप्राप्ते त्रेतायां द्वापरस्य च ।
रामो दाशरथिर्भूत्वा भविष्यामि जगत्पतिः ॥ १२-३४८-१६ (७९७०५)

त्रितोपघाताद्वैरूप्यमेकतोऽथ द्वितस्तथा ।
 प्राप्स्येते वानरत्वं हि प्रजापतिसुतावृषी ॥ १२-३४८-१७ (७९७०६)
 तयोर्ये त्वन्वये जाता भविष्यन्ति वनौकसः ।
 महाबला महावीर्याः शक्रतुल्यपराक्रमाः । १२-३४८-१८ (७९७०७)
 ते सहाया भविष्यन्ति सुरकार्ये मम द्विज ॥
 ततो रक्षःपतिं घोरं पुलस्त्यकुलपांसनम् ।
 हनिष्ये रावणं रौद्रं सगणं लोककण्टकम् ॥ १२-३४८-१९ (७९७०८)
 ग विभीषणाय दास्यामि राज्यं तस्य यथाक्रमम्
 अयोध्यावासिनः सर्वात्रेष्येऽहं लोकमव्ययम् ॥ १२-३४८-२० (७९७०९)
 द्वापरस्य कलेञ्चैव संधौ पार्यवसानिके ।
 प्रादुर्भावः कंसहेतोर्मथुरायां भविष्यति ॥ १२-३४८-२१ (७९७१०)
 तत्राहं दानवान्हत्वा सुबहून्देवकण्टकान् ।
 कुशस्थलीं करिष्यामि निवासं द्वारकां पुरीम् ॥ १२-३४८-२२ (७९७११)
 वसानस्तत्र वै पुर्यामदितेर्विप्रियंकरम् ।
 हनिष्ये नरकं भौमं मुरं पीठं च दानवम् ॥ १२-३४८-२३ (७९७१२)
 प्राग्ज्योतिषं पुरं रम्यं नानाधनसमन्वितम् ।
 कुशस्थलीं नष्यिष्यामि हत्वा वै दानवोत्तमान् ॥ १२-३४८-२४ (७९७१३)
 गृकलास भूतं च नृगं मोचयिष्ये च वै पुनः ॥ १२-३४८-२५ (७९७१४)
 तत्र पौत्रनिमित्तेन गत्वा वै शोणितं पुरम् ।
 वाणस्य च पुरं गत्वा करिष्ये कदनं महत् ॥ १२-३४८-२६ (७९७१५)
 शंकरं रमहासेनं बाणप्रियहिते रतम् ।
 पराजेष्याम्यथोद्युक्तौ देवौ लोकनमस्कृतौ ॥ १२-३४८-२७ (७९७१६)
 ततः सुतं बलेर्जित्वा बाणं बाहुसहस्त्रिणम् ।
 विनाशयिष्यामि ततः सर्वान्सौभनिवासिनः ॥ १२-३४८-२८ (७९७१७)
 यः कालयवनः ख्यातो गर्गतेजोभिसंवृतः ।
 भविष्यति वधस्तस्य मत्त एव द्विजोत्तम ॥ १२-३४८-२९ (७९७१८)
 गकंसं केशिं तथाक्रूरमरिष्टं च महासुरम् ।
 चाणूरं च महावीर्यं मुष्टिकं च महाबलम् ॥ १२-३४८-३० (७९७१९)
 प्रलम्बं धेनुकं चैव अरिष्टं वृषरूपिणम् ।
 कालीयं च वशे कृत्वा यमुनाया महाहृदे ॥ १२-३४८-३१ (७९७२०)
 गोकुलेषु ततः पञ्चाङ्गवार्थे तु महागिरिम् ।
 सप्तरात्रं धरिष्यामि वर्षमाणे तु वासवे ॥ १२-३४८-३२ (७९७२१)
 अपक्रान्ते ततो वर्षे गिरिमूर्ध्नि व्यवस्थितः ।
 इन्द्रेण सह संवादं करिष्यामि तदा द्विज ।
 लघ्वाच्छिद्य धनं सर्वं वासुदेवं च पौण्ड्रकम् ॥ १२-३४८-३३ (७९७२२)
 जरासन्धश्च बलवान्सर्वराजविरोधनः

भविष्यत्यसुरः स्फीतो भूमिपालो गिरिव्रजे ॥ १२-३४८-३४ (७९७२३)
 मम बुद्धिपरिस्पन्दाद्धस्तस्य भविष्यति ।
 शिशुपालं वधिष्यामि यज्ञे धर्मसुतस्य वै ॥ १२-३४८-३५ (७९७२४)
 गदुर्योधनापराधेन युधिष्ठिरगुणेन च ।
 समागतेषु बलिषु पृथिव्यां सर्वराजसु ॥ १२-३४८-३६ (७९७२५)
 वासविः सुसहायो वै मम त्वेको भविष्यति ।
 युधिष्ठिरं स्थापयिष्ये स्वराज्ये भ्रातृभिः सह ॥ १२-३४८-३७ (७९७२६)
 एवं लोका वदिष्यन्ति नरनारायणावृषी ।
 उद्युक्तौ दहतः क्षत्रं लोककार्यार्थमीश्वरौ ॥ १२-३४८-३८ (७९७२७)
 गशस्त्रैर्निपतिताः सर्वे नृपा यास्यन्ति वै दिवम् ॥ १२-३४८-३९ (७९७२८)
 कृत्वा भारावतरणं वसुधाया यथेप्सितम् ।
 सर्वसात्वतमुख्यानां द्वारकायाश्च सत्तम ॥ १२-३४८-४० (७९७२९)
 करिष्ये प्रलयं घोरमात्मज्ञानाभिसंश्रयः ।
 द्वारकामात्मसात्कृत्वा समुद्रं गमयाम्यहम् ॥ १२-३४८-४१ (७९७३०)
 ततः कलियुगस्यादौ द्विजराजतरुं श्रितः ।
 भीषया मागधेनैव धर्मराजगृहे वसन् ॥ १२-३४८-४२ (७९७३१)
 काषायवस्त्रसंवीतो मुण्डितः शुक्लदन्तवान् ।
 शुद्धोदनसुतो बुद्धो मोहयिष्यामि मानवान् ॥ १२-३४८-४३ (७९७३२)
 शूद्राः सुद्धेषु भुज्यन्ते मयि बुद्धत्वमागते ।
 भविष्यन्ति नराः सर्वे बुद्धाः काषायसंवृताः ॥ १२-३४८-४४ (७९७३३)
 अनध्याया भविष्यन्ति विप्रा यागविवर्जिताः ।
 अग्निहोत्राणि सीदन्ति गुरुपूजा च नश्यति ॥ १२-३४८-४५ (७९७३४)
 न शृण्वन्ति पितुः पुत्रा न स्तुषा नैव भ्रातरः ।
 न पौत्रा न कलत्रा वा वर्तन्तेऽप्यधमोत्तमाः ॥ १२-३४८-४६ (७९७३५)
 एवंभूतं जगत्सर्वं श्रुतिस्मृतिविवर्जितम् ।
 भविष्यति कलौ पूर्णे ह्यशुद्धो धर्मसंकरः ॥ १२-३४८-४७ (७९७३६)
 तेषां सकाशाद्धर्मज्ञा देवब्रह्मविदो नराः ।
 भविष्यन्ति ह्यशुद्धाश्च न्यायच्छलविभाषिणः ॥ १२-३४८-४८ (७९७३७)
 ये नष्टधर्मश्रोतारस्ते समाः पापनिश्चये ।
 तस्मादेता न संभाष्या न स्पृश्या च हितार्थिभिः ।
 उपवासत्रयं कुर्यात्तत्संसर्गविशुद्धये ॥ १२-३४८-४९ (७९७३८)
 ततः कलियुगस्यान्ते ब्राह्मणो हरिपिङ्गलः ।
 कल्किर्विष्णुयशः पुत्रो याज्ञवल्क्यः पुरोहितः ॥ १२-३४८-५० (७९७३९)
 तस्मिन्नाशे वनग्रामे तिष्ठेत्सोत्रासिमो हयः ।
 सहया ब्राह्मणाः सर्वे तैरहं सहितः पुनः ।
 म्लेच्छानुत्सादयिष्यामि पाषण्डांश्चैव सर्वशः ॥ १२-३४८-५१ (७९७४०)

पाषण्डश्च कलौ तत्र माययैव विनश्यते ।
 पाषण्डकांश्चैव हत्वा तत्रान्तं प्रलये ह्यहम् ॥ १२-३४८-५२ (७९७४१)
 ततः पश्चाद्भविष्यामि यज्ञेषु निरतः सदा ।
 राज्यं प्रशासति पुनः कुन्तीपुत्र युधिष्ठिरे ॥ १२-३४८-५३ (७९७४२)
 कर्माण्यपरिमेयानि चतुर्भूतिधरो ह्यहम् ।
 कृत्वा लोकान्गमिष्यामि स्वानहं ब्रह्मसत्कृतान् ॥ १२-३४८-५४ (७९७४३)
 हंसः कूर्मश्च मत्स्यश्च प्रादुर्भावा द्विजोत्तम ।
 वराहो नरसिंहश्च वामनो राम एव च ।
 रामो दाशरथिश्चैव सात्वतः कल्किरेव च ॥ १२-३४८-५५ (७९७४४)
 यदा वेदश्रुतिर्नष्टा मया प्रत्याहृता पुनः ।
 सर्वदाः सश्रुतीकाश्च कृताः पूर्वं कृते युगे ॥ १२-३४८-५६ (७९७४५)
 अतिक्रान्ताः पुराणेषु श्रुतास्ते यदि वा क्वचित् ।
 अतिक्रान्ताश्च बहवः प्रादुर्भावा ममोत्तमाः ॥ १२-३४८-५७ (७९७४६)
 लोककार्याणि कृत्वा च पुनः स्वां प्रकृतिं गताः ।
 न ह्येतद्ब्रह्मणा प्राप्तमीदृशं मम दर्शनम् ॥ १२-३४८-५८ (७९७४७)
 यत्त्वया प्राप्तमद्येह एकान्तगतबुद्धिना ।
 एतत्ते सर्वमाख्यातं ब्रह्मन्भक्तिमतो मया ।
 पुराणं च भविष्यं च सरहस्यं च सत्तम ॥ १२-३४८-५९ (७९७४८)
 भीष्म उवाच । १२-३४८-६०क्ष् (६५८७)
 एवं स भगवान्देवो विश्वमूर्तिधरोऽव्ययः ।
 एतावदुक्त्वा वचनं तत्रैवान्तर्दधे पुनः ॥ १२-३४८-६० (७९७४९)
 नारदोऽपि महातेजाः प्राप्यानुग्रहमीप्सितम् ।
 नरनारायणौ द्रष्टुं बदर्याश्रममाद्रवत् ॥ १२-३४८-६१ (७९७५०)
 इदं महोपनिषदं चतुर्वेदसमन्वितम् ।
 सांख्ययोगकृतं तेन पञ्चरात्रानुशब्दितम् ॥ १२-३४८-६२ (७९७५१)
 नारायणमुखोदीतं नारदोऽश्रावयत्पुनः ।
 ब्रह्मणः सद्ने तात यथादृष्टं यथाश्रुतम् ॥ १२-३४८-६३ (७९७५२)
 युधिष्ठिर उवाच । १२-३४८-६४क्ष् (६५८८)
 एतदाश्चर्यभूतं हि माहात्म्यं तस्य धीमतः ।
 किं वै ब्रह्मा न जानीते यतः शुश्राव नारदात् ॥ १२-३४८-६४ (७९७५३)
 पितामहोऽपि भगवांस्तस्माद्देवादनन्तरः ।
 कथं स न विजानीयात्प्रभावममितौजसः ॥ १२-३४८-६५ (७९७५४)
 भीष्म उवाच । १२-३४८-६६क्ष् (६५८९)
 महाकल्पसहस्राणि महाकल्पशतानि च ।
 समतीतानि राजेन्द्र सर्गाश्च प्रलयाश्च ह ॥ १२-३४८-६६ (७९७५५)
 सर्गस्यादौ स्मृतो ब्रह्मा प्रजासर्गकरः प्रभुः ।

जानाति देवप्रवरं भूयश्चातोधिकं नृप ।
 परमात्मानमीशानमात्मनः प्रभवं तथा ॥ १२-३४८-६७ (७९७५६)
 ये त्वन्ये ब्रह्मसदने सिद्धसङ्गाः समागताः ।
 तेभ्यस्तच्छ्रावयामास पुराणं वेदसंमितम् ॥ १२-३४८-६८ (७९७५७)
 अष्टाविंशत्सहस्राणि ऋषीणां भावितात्मनाम् ।
 आत्मानुगामिनां ब्रह्मा श्रावयामास तत्त्वतः ।
 एवं पुरा प्राप्तमिदं भानुना मुनिभाषितम् ॥ १२-३४८-६९ (७९७५८)
 वर्षषष्टिसहस्राणि षष्टिवर्षशतानि च ।
 सूर्यस्य तपतो लोकान्निर्मिता ये पुरःसराः ।
 तेषामकथयत्सूर्यः सर्वेषां भावितात्मनाम् ॥ १२-३४८-७० (७९७५९)
 सूर्यानुगामिभिस्तात ऋषिभिस्तैर्महात्मभिः ।
 मेरौ समागता देवाः श्राविताश्चेदनुत्तमम् ॥ १२-३४८-७१ (७९७६०)
 देवानां तु सकाशाद्धै ततः श्रुत्वाऽसितो द्विजः ।
 श्रावयामास राजेन्द्र पितृन्वै मुनिसत्तमः ॥ १२-३४८-७२ (७९७६१)
 मम चापि पिता तात कथयामास शंतनुः ।
 ततो मयापि श्रुत्वा च कीर्तितं तव भारत ॥ १२-३४८-७३ (७९७६२)
 सुरैर्वा मुनिभिर्वापि पुराणं यैरिदं श्रुतम् ।
 सर्वे ते परमात्मानं पूजयन्ते समन्ततः ॥ १२-३४८-७४ (७९७६३)
 इदमाख्यानमार्षेयं पारम्पर्यागतं नृप ।
 नावासुदेवभक्ताय त्वया देयं कथंचन ॥ १२-३४८-७५ (७९७६४)
 गआख्यानमुत्तमं चेदं श्रावयेद्यः सदा नृप ।
 तदैव मनुजो भक्तः शुचिर्भूत्वा समाहितः ।
 प्राप्नुयादचिराद्वाजन्विष्णुलोकं च शाश्वतम् ॥ १२-३४८-७६ (७९७६५)
 मत्तोऽन्यानि च ते राजन्नुपाख्यानशतानि वै ।
 यानि श्रुतानि सर्वाणि तेषां सारोयमुद्धृतः ॥ १२-३४८-७७ (७९७६६)
 सुरासुरैर्यथा राजन्निर्मथ्यामृतमुद्धृतम् ।
 एवमेतत्पुरा विप्रैः कथामृतमिहोद्धृतम् ॥ १२-३४८-७८ (७९७६७)
 यश्चेदं पठते नित्यं यश्चेदं शृणुयान्नरः ।
 एकान्तभावोपगत एकान्ते सुसमाहितः ॥ १२-३४८-७९ (७९७६८)
 प्राप्य श्वेतं महाद्वीपं भूत्वा चन्द्रप्रभो नरः ।
 स सहस्रार्चिपं देवं प्रविशेन्नात्र संशयः ॥ १२-३४८-८० (७९७६९)
 मुच्येदार्तस्तथा रोगाच्छ्रुत्वेमामादितः कथाम् ।
 जिज्ञासुर्लभते कामान्भक्तो भक्तगतिं व्रजेत् ॥ १२-३४८-८१ (७९७७०)
 त्वयापि सततं राजत्रभ्यर्च्यः पुरुषोत्तमः ।
 स हि माता पिता चैव कृत्स्नस्य जगतो गुरुः ॥ १२-३४८-८२ (७९७७१)
 ब्रह्मण्यदेवो भगवान्प्रीयतां ते सनातनः ।

युधिष्ठिर महाबाहो महाबुद्धिर्जनार्दनः ॥ १२-३४८-८३ (७९७७२)
 वैशम्पायन उवाच । १२-३४८-८४क्ष् (६५९०)
 श्रुत्वैतदाख्यानवरं धर्मराजजनमेजय ।
 भ्रातरश्चास्य ते सर्वे नारायणपराभवन् ॥ १२-३४८-८४ (७९७७३)
 जितं भगवता तेन पुरुषेणेति भारत ।
 नित्यं जप्यपरा भूत्वा सारस्वतमुदीरयन् ॥ १२-३४८-८५ (७९७७४)
 यो ह्यस्माकं गुरुः श्रेष्ठः कृष्णद्वैपायनो मुनिः ।
 जगौ परमकं जप्यं नारायणमुदीरयन् ॥ १२-३४८-८६ (७९७७५)
 गत्वान्तरिक्षात्सततं क्षीरोदममृताशयम् ।
 पूजयित्वा च देवेशं पुनरायात्स्वगाश्रमम् ॥ १२-३४८-८७ (७९७७६)
 भीष्म उवाच । १२-३४८-८८क्ष् (६५९१)
 एतत्ते सर्वमाख्यातं नारदोक्तं मयेरितम् ।
 पारम्पर्यागतं ह्येतत्पित्रा मे कथितं पुरा ॥ १२-३४८-८८ (७९७७७)
 सौतिरुवाच । १२-३४८-८९क्ष् (६५९२)
 एतत्ते सर्वमाख्यातं वैशम्पायनकीर्तितम् ।
 जनमेजयेन तच्छ्रुत्वा कृतं सम्यग्यथाविधि ॥ १२-३४८-८९ (७९७७८)
 यूयं हि तप्ततपसः सर्वे च चरितव्रताः ।
 शौनकस्य महासत्रं प्राप्ताः सर्वे द्विजोत्तमाः । १२-३४८-९० (७९७७९)
 यजध्वं सुहुतैर्यज्ञैः शाश्वतं परमेश्वरम् ।
 पारम्पर्यागतं ह्येतत्पित्रा मे कथितं पुरा ॥ १२-३४८-९१ (७९७८०)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 अष्टचत्वारिंशदधिकत्रिंशत्तमोऽध्यायः ॥ ३४८ ।

Mahabharata - Shanti Parva - Chapter Footnotes

१२-३४८-२ रामश्च कृष्णः कल्की च ते दशेति थ । पाठः ॥
 १२-३४८-६ यज्ञघ्नं बलगर्वितमिति ध । पाठः ॥
 १२-३४८-९ अदित्यां द्वादशादित्य इति झ । पाठः ॥
 १२-३४८-१५ ततः कृतयुगे प्राप्ते द्वात्रिंशदुगपर्यये । भविष्यामि
 ऋषिस्तत्र जमदग्निकुलोद्भवः । इति ध । पाठः ॥
 १२-३४८-१९ रावणं दृप्तं सर्वलोकैककण्टकमिति ट । पाठः ॥
 १२-३४८-२१ द्वपारस्य कलेश्चैव अष्टार्विंशच्चतुर्युगे
 । प्रादुर्भावं करिष्यामि भूयो वृष्णिकुलोद्भवः । मधुरायां
 कंसहेतोर्वासुदेवेति नामतः । तृतीयो राम इत्येव वसुदेवसुतो बलीति
 थ । ध । पाठः । कलेश्चैव अष्टार्विंशच्चतुर्युगे इति ध । पाठः ॥
 १२-३४८-५८ ईदृशं ब्रह्मदर्शनमिति ध । पाठः ॥

शान्तिपर्व - अध्याय ३४९

॥ श्रीः ॥

१२.३४९. अध्यायः ३४९

Mahabharata - Shanti Parva - Chapter Topics

श्रीहरेरथज्ञेष्वग्रभागभाक्त्वप्रकारं पृष्टेन सौतिना
तत्कथनाय शौनकादीन्प्रति ब्रह्मादीनां श्वेतद्वीपगमनादिप्रतिपादक
व्यासवैशम्पायनादिसंवादानुवादः ॥ १. ।

Mahabharata - Shanti Parva - Chapter Text

१२-३४९-० (७९७८१)

शौकन उवाच । १२-३४९-०क्ष (६५९३)

कथं स भगवान्देवो यज्ञेष्वग्रहरः प्रभुः ।

यज्ञधारी च सततं वेदवेदाङ्गवित्तथा ॥ १२-३४९-१ (७९७८२)

निवृत्तं चास्थितो धर्मं क्षेमी भागवतः प्रभुः ।

निवृत्तिधर्मान्विदधे स एव भगवान्प्रभुः ॥ १२-३४९-२ (७९७८३)

कथं प्रवृत्तिधर्मेषु भागार्हा देवताः कृताः ।

कथं निवृत्तिधर्माश्च कृता व्यावृत्तबुद्धयः ॥ १२-३४९-३ (७९७८४)

एतं नः संशयं सौते छिन्धि गुह्यं सनातनम् ।

त्वया नारायणकथाः श्रुता वै धर्मसंहिताः ॥ १२-३४९-४ (७९७८५)

सौतिरुवाच । १२-३४९-५क्ष (६५९४)

जनमेजयेन यत्पृष्टः शिष्यो व्यासस्य धीमतः ।

तत्तेऽहं कथयिष्यामि पौराणं शौनकोत्तम ॥ १२-३४९-५ (७९७८६)

श्रुत्वा माहात्म्यमेतस्य देहिनां परमात्मनः ।

जनमेजयो महाप्राज्ञो वैशम्पायनमब्रवीत् ॥ १२-३४९-६ (७९७८७)

इमे सब्रह्मका लोकाः ससुरासुरमानवाः ।

क्रियास्वभ्युदयोक्तासु सक्ता दृश्यन्ति सर्वशः ॥ १२-३४९-७ (७९७८८)

मोक्षश्चोक्तस्त्वया ब्रह्मन्निर्वाणं परमं सुखम् ।

ये तु मुक्ता भवन्तीह पुण्यपापविवर्जिताः ।

ते सहस्रार्चिषं देवं प्रविशन्तीह शुश्रुम् ॥ १२-३४९-८ (७९७८९)

अयं हि दुरनुष्ठेयो मोक्षधर्मः सनातनः ।

यं हित्वा देवताः सर्वा हव्यकव्यभुजोऽभवन् ॥ १२-३४९-९ (७९७९०)

किंच ब्रह्मा च रुद्रश्च बलभित्प्रभुः ।

सूर्यस्ताराधिपो वायुरग्निर्वरुण एव च ॥ १२-३४९-१० (७९७९१)

आकाशं जगती चैव ये च शेषा दिवोकसः ।

प्रलयं न विजानन्ति आत्मनः परिनिर्मितम् ॥ १२-३४९-११ (७९७९२)
 ततस्तेनास्थिता मार्गं ध्रुवमक्षरमव्ययम् ।
 स्मृत्वा कालपरीमाणं प्रवृत्तिं ये समास्थिताः ।
 दोषः कालपरीमाणो महानेष क्रियावताम् ॥ १२-३४९-१२ (७९७९३)
 एतन्मे संशयं विप्र हृदि शल्यमिवार्पितम् ।
 छिन्धीतिहासकथनात्परं कौतूहलं हि मे ॥ १२-३४९-१३ (७९७९४)
 कथं भागहराः प्रोक्ता देवताः ऋतुषु द्विज ।
 किमर्थं चाध्वरे ब्रह्मन्निज्यन्ते त्रिदिवोकसः ॥ १२-३४९-१४ (७९७९५)
 ये च भागं प्रगृह्णन्ति यज्ञेषु द्विजसत्तम ।
 ते यजन्तो महायज्ञैः कस्य भागं ददन्ति वै ॥ १२-३४९-१५ (७९७९६)
 वैशम्पायन उवाच । १२-३४९-१६क्ष (६५९५)
 अहो गूढतमः प्रश्नस्त्वया पृष्टो जनेश्वर ।
 नातप्ततपसा ह्येष नावेदविदुषा तथा ।
 नापुराणविदा चैव शक्यो व्याहर्तुमञ्जसा ॥ १२-३४९-१६ (७९७९७)
 हन्त ते कथयिष्यामि यन्मे पृष्टः पुरा गुरुः ।
 कृष्णद्वैपायनो व्यासो वेदव्यासो महानृषिः ॥ १२-३४९-१७ (७९७९८)
 सुमन्तुर्जैमिनिश्चैव पैलश्च सुदृढव्रतः ।
 अहं चतुर्थः शिष्यो वै पञ्चमश्च शुकः स्मृतः ॥ १२-३४९-१८
 (७९७९९)
 एतान्समागतान्सर्वान्पञ्च शिष्यान्दमान्वितान् ।
 शौचाचारसमायुक्ताञ्जितक्रोधाञ्जितेन्द्रियान् ॥ १२-३४९-१९ (७९८००)
 वेदानध्यापयामास महाभारतपञ्चमान् ।
 मेरौ गिरिवरे रम्ये सिद्धचारणसेविते ॥ १२-३४९-२० (७९८०१)
 तेषामभ्यस्यतां वेदान्कदाचित्संशयोऽभवत् ।
 एष वै यस्त्वया पृष्टस्तेन तेषां प्रकीर्तितः ॥ १२-३४९-२१ (७९८०२)
 ततः श्रुतो मया चापि तवाख्येयोऽद्य भारत ॥ १२-३४९-२२ (७९८०३)
 शिष्याणां वचनं श्रुत्वा सर्वाज्ञानतमोनुदः ।
 पराशरसुतः श्रीमान्व्यासो वाक्यमथाब्रवीत् ॥ १२-३४९-२३ (७९८०४)
 मया हि सुमहत्तप्तं तपः परमदारुणम् ।
 भूतं भव्यं भविष्यं च जानीयामिति सत्तमाः ॥ १२-३४९-२४ (७९८०५)
 तस्य मे तप्ततपसो निगृहीतेन्द्रियस्य च ।
 नारायणप्रसादेन क्षीरोदस्यानुकूलतः ॥ १२-३४९-२५ (७९८०६)
 त्रैकालिकमिदं ज्ञानं प्रादुर्भूतं यथेप्सितम् ।
 तच्छृणुध्वं यथान्यायं वक्ष्ये संशयमुत्तमम् ॥ १२-३४९-२६ (७९८०७)
 यथा वृत्तं हि कल्पादौ दृष्टं मे ज्ञानचक्षुषा ।
 परमात्मेति यं प्राहुः साङ्ख्ययोगविदो जनाः ॥ १२-३४९-२७ (७९८०८)

महापुरुषसंज्ञां स लभते स्वेन कर्मणा ।
तस्मात्प्रसूतमव्यक्तं प्रधानं तं विदुर्बुधाः ॥ १२-३४९-२८ (७९८०९)
अव्यक्ताद्व्यक्तमुत्पन्नं लोकसृष्ट्यर्थमीश्वरात् ।
अनिरुद्धो हि लोकेषु महानात्मेति कथ्यते ॥ १२-३४९-२९ (७९८१०)
योसौ व्यक्तत्वमापन्नो निर्ममे च पितामहम् ।
योऽहंकार इति प्रोक्तः सर्वतेजोमयो हि सः ॥ १२-३४९-३० (७९८११)
पृथिवी वायुराकाशमापो ज्योतिश्च पञ्चमम् ।
अहंकारप्रसूतानि महाभूतानि पञ्चधा ॥ १२-३४९-३१ (७९८१२)
महाभूतानि सृष्ट्वैव तान्गुणान्निर्ममे पुनः ।
भूतेभ्यश्चैव निष्पन्ना मूर्तिमन्तश्च ताञ्शृणु ॥ १२-३४९-३२ (७९८१३)
मरीचिरङ्गिराश्चात्रिः पुलस्त्यः पुलहः क्रतुः ।
वसिष्ठश्च महात्मा वै मनुः स्वायंभुवस्तथा ।
ज्ञेयाः प्रकृतयोऽष्टौ ता यासु लोकाः प्रतिष्ठिताः ॥ १२-३४९-३३ (७९८१४)
वेदान्वेदाङ्गसंयुक्तान्यज्ञयज्ञाङ्गसंयुतान् ।
निर्ममे लोकसिद्ध्यर्थं ब्रह्मा लोकपितामहः ॥ १२-३४९-३४ (७९८१५)
अष्टाभ्यः प्रकृतिभ्यश्च जातं विश्वमिदं जगत् ॥ १२-३४९-३५ (७९८१६)
रुद्रो रोषात्मको जातो दशान्यान्सोसृजस्त्वयम् ।
एकादशैते रुद्रास्तु विकाराः पुरुषाः स्मृताः ॥ १२-३४९-३६ (७९८१७)
ते रुद्राः प्रकूरतिश्चैव सर्वे चैव सुरर्षयः ।
उत्पन्ना लोकसिद्ध्यर्थं ब्रह्माणं समुपस्थिताः ॥ १२-३४९-३७ (७९८१८)
वयं सृष्ट्वा हि भगवंस्त्वया च प्रभविष्णुना ।
येन यस्मिन्नधीकारे वर्तितव्यं पितामह ॥ १२-३४९-३८ (७९८१९)
योसौ त्वयाऽभिनिर्दिष्टो ह्यधिकारोऽर्थचिन्तकः ।
परिपाल्यः कथं तेन साहंकारेण कर्तृणा ॥ १२-३४९-३९ (७९८२०)
प्रदिशस्व बलं तस्य योऽधिकारार्थचिन्तकः ।
एवमुक्तो महादेवो देवांस्तानिदमब्रवीत् ॥ १२-३४९-४० (७९८२१)
ब्रह्मोवाच । १२-३४९-४१क्ष् (६५९६)
साध्वहं ज्ञापितो देवा युष्माभिर्भद्रमस्तु वः ।
ममाप्येषा समुत्पन्ना चिन्ता या भवतामिह ॥ १२-३४९-४१ (७९८२२)
लोकतन्त्रस्य कृत्स्नस्य कथं कार्यः परिग्रहः ।
कथं बलक्षयो न स्याद्युष्माकं ह्यात्मनश्च वै ॥ १२-३४९-४२ (७९८२३)
इतः सर्वेऽपि गच्छामः शरणं लोकसाक्षिणम् ।
महापुरुषमव्यक्तं स नो वक्ष्यति यद्वितम् ॥ १२-३४९-४३ (७९८२४)
ततस्ते ब्रह्मणा सार्धमृषयो विबुधास्तथा ।
क्षीरादस्योत्तरं कूलं जग्मूर्लोकहितार्थिनः ॥ १२-३४९-४४ (७९८२५)
ते तपः समुपातिष्ठन्ब्रह्मोक्तं वेदकल्पितम् ।

स महानियमो नाम तपश्चर्या सुदारुणा ॥ १२-३४९-४५ (७९८२६)
ऊर्ध्वदृग्बाहवश्चैव एकाग्रमनसोऽभवन् ।
एकपादस्थिताः सर्वे काष्ठभूताः समाहिताः ॥ १२-३४९-४६ (७९८२७)
दिव्यं वर्षसहस्रं ते तपस्तप्त्वा सुदारुणम् ।
शुश्रुवुर्मधुरां वाणीं वेदवेदाङ्गभूषिताम् ॥ १२-३४९-४७ (७९८२८)
वागुवाच । १२-३४९-४८क्ष् (६५९७)
भोभोः सब्रह्मका देवा ऋषयश्च तपोधनाः ।
स्वागतेनार्च्यं वः सर्वाञ्छ्रावये वाक्यमुत्तमम् ॥ १२-३४९-४८ (७९८२९)
विज्ञातं वो मया कार्यं तच्च लोकहितं महत् ।
प्रवृत्तियुक्तं कर्तव्यं युष्मत्प्राणोपबृंहणम् ॥ १२-३४९-४९ (७९८३०)
सुतप्तं वस्तपो देवा ममाराधनकाम्यया ।
भोक्ष्यथास्य महासत्त्वास्तपसः फलमुत्तमम् ॥ १२-३४९-५० (७९८३१)
एष ब्रह्मा लोकगुरुः सर्वलोकपितामहः ।
यूयं च विबुधश्रेष्ठा मां यजध्वं समाहिताः ॥ १२-३४९-५१ (७९८३२)
सर्वे भागान्कल्पयध्वं यज्ञेषु मम नित्यशः ।
तत्र श्रेयोऽभिधास्यामि यथाऽधीकारमीश्वराः ॥ १२-३४९-५२ (७९८३३)
वैशम्पायन उवाच । १२-३४९-५३क्ष् (६५९८)
श्रुत्वैतद्देवदेवस्य वाक्यं हृष्टतनूरुहाः ।
ततस्ते विबुधाः सर्वे ब्रह्मा ते च महर्षयः ॥ १२-३४९-५३ (७९८३४)
वेददृष्टेन विधिना वैष्णवं क्रतुमाहरन् ।
तस्मिन्सूत्रे सदा ब्रह्मा स्वयं भागमकल्पयत् ॥ १२-३४९-५४ (७९८३५)
देवा देवर्षयश्चैव स्वस्वं भागमकल्पयम् ।
ते कार्तियुगधर्माणो भागाः परमसत्कृताः ॥ १२-३४९-५५ (७९८३६)
प्राहुरादित्यवर्णं तं पुरुषं तमसः परम् ।
बृहन्तं सर्वगं देवमीशानं वरदं प्रभुम् ॥ १२-३४९-५६ (७९८३७)
ततोऽथ वरदौ देवस्तान्सर्वानमरान्स्थितान् ।
अशरीरो बभापेदं वाक्यं स्वस्थो महेश्वरः ॥ १२-३४९-५७ (७९८३८)
येन यः कल्पितो भागः स तथा मामुपागतः ।
प्रीतोऽहं प्रदिशाम्यद्य फलमावृत्तिलक्षणम् ।
एतद्वो लक्षणं देवा मत्प्रसादसमुद्भवम् ॥ १२-३४९-५८ (७९८३९)
यूयं यज्ञैरिज्यमानाः समाप्तवरदक्षिणैः ।
युगेयुगे भविष्यध्वं प्रवृत्तिफलभागिनः ॥ १२-३४९-५९ (७९८४०)
यज्ञैर्ये चापि यक्ष्यन्ति सर्वलोकेषु वै सुराः ।
कल्पयिष्यन्ति वो भागांस्ते नरा वेदकल्पितान् ॥ १२-३४९-६० (७९८४१)
यो मे यथा कल्पितवान्भागमस्मिन्महाक्रतौ ।
स तथा यज्ञभागार्हो वेदसूत्रे मया कृतः ॥ १२-३४९-६१ (७९८४२)

यूयं लोकान्भावयध्वं यज्ञभागफलोचिताः ।
सर्वार्थचिन्तका लोके मयाऽधीकारनिर्मिताः ॥ १२-३४९-६२ (७९८४३)
याः क्रियाः प्रचरिष्यन्ति प्रवृत्तिफलसत्कृताः ।
ताभिराप्यायितबला लोकान्वै धारयिष्यथ ॥ १२-३४९-६३ (७९८४४)
यूयं हि भाविता यज्ञैः सर्वयज्ञेषु मानवैः ।
मां ततो भावयिष्यध्वमेषा वो भावना मम ॥ १२-३४९-६४ (७९८४५)
इत्यर्थं निर्मिता वेदा यज्ञाञ्चौषधिभिः सह ।
एभिः सम्यक्प्रयुक्तैर्हि प्रीयन्ते देवताः क्षितौ ॥ १२-३४९-६५ (७९८४६)
निर्माणमेतद्युष्माकं प्रवृत्तिगुणकल्पितम् ।
मया कृतं सुरश्रेष्ठा यवात्कल्पक्षयादिह ।
चिन्तयध्वं लोकहितं यथादीकारमीश्वराः ॥ १२-३४९-६६ (७९८४७)
मरीचिरङ्गिराश्चात्रिः पुलस्त्यः पुलहः ऋतुः ।
वसिष्ठ इति सप्तैते मनसा निर्मिता हि ते ॥ १२-३४९-६७ (७९८४८)
एते वेदविदो मुख्या वेदाचार्याश्च कल्पिताः ।
प्रवृत्तिधर्मिणश्चैव प्राजापत्ये च कल्पिताः ॥ १२-३४९-६८ (७९८४९)
अयं क्रियावतां पन्था व्यक्तीभूतः सनातनः ।
अनिरुद्ध इति प्रोक्तो लोकसर्गकरः प्रभुः ॥ १२-३४९-६९ (७९८५०)
सनः सनत्सुजातश्च सनकः समनन्दनः ।
सनत्कुमारः कपिलः सप्तमश्च सनातनः ॥ १२-३४९-७० (७९८५१)
सप्तैते मानसाः प्रोक्ता ऋषयो ब्रह्मणः सुताः ।
स्वयमागतविज्ञाना निवृत्तिं धर्ममास्थिताः ॥ १२-३४९-७१ (७९८५२)
एते योगविदो मुख्याः साङ्ख्यशास्त्रविशारदाः ।
आचार्या धर्मशास्त्रेषु मोक्षधर्मप्रवर्तकाः ॥ १२-३४९-७२ (७९८५३)
यतोऽहं प्रसृतः पूर्वमव्यक्तात्रिगुणो महान् ।
तस्मात्परतरो योसौ क्षेत्रज्ञ इति कल्पितः ॥ १२-३४९-७३ (७९८५४)
सोहं क्रियावतां पन्थाः पुनरावृत्तिदुर्लभः ।
यो यथा निर्मितो जन्तुर्यस्मिन्यस्मिंश्च कर्मणि ॥ १२-३४९-७४ (७९८५५)
प्रवृत्तौ वा निवृत्तौ वा तत्फलं सोऽश्नुतेऽवशः ।
एष लोकगुरुर्ब्रह्मा जगदादिकरः प्रभुः ॥ १२-३४९-७५ (७९८५६)
एष माता पिता चैव युष्माकं च पितामहः ।
मयाऽनुशिष्टो भविता सर्वभूतवरप्रदः ॥ १२-३४९-७६ (७९८५७)
अस्य चैवात्मजो रुद्रो ललाटाद्यः समुत्थितः ।
ब्रह्मानुशिष्टो भविता सर्वभूतधरः प्रभुः ॥ १२-३४९-७७ (७९८५८)
गच्छध्वं स्वानधीकारांश्चिन्तयध्वं यथाविधि ।
प्रवर्तन्तां क्रियाः सर्वाः सर्वलोकेषु माचिरम् ॥ १२-३४९-७८ (७९८५९)
प्रदिश्यन्तां च कर्माणि प्राणिनां गतयस्तथा ।

परिनिष्ठितकालानि आयूंषीह सुरोत्तमाः ॥ १२-३४९-७९ (७९८६०)
इदं कृतयुगं नाम कालः श्रेष्ठः प्रवर्तितः ।
अहिंस्या यज्ञपशवो युगेऽस्मिन्न तदन्यथा ॥ १२-३४९-८० (७९८६१)
चतुष्पात्सकलो धर्मो भविष्यत्यत्र वै सुराः ।
ततस्त्रेतायुगं नाम त्रयी यत्र भविष्यति ॥ १२-३४९-८१ (७९८६२)
प्रोक्षिता यत्र पशवो वधं प्राप्स्यन्ति वै मखे ।
यत्र पादश्चतुर्थो वै धर्मस्य न भविष्यति ॥ १२-३४९-८२ (७९८६३)
ततो वै द्वापरं नाम मिश्रः कालो भविष्यति ।
द्विपादहीनो धर्मश्च युगे तस्मिन्भविष्यति ॥ १२-३४९-८३ (७९८६४)
ततस्तिष्येऽथ संप्राप्ते युगे कलिपुरस्कृते ।
एकपादस्थितो धर्मो यत्र तत्र भविष्यति ॥ १२-३४९-८४ (७९८६५)
देवा ऊचुः । १२-३४९-८५क्ष (६५९९)
देवा देवर्षयश्चोचुस्तमेवंवादिनं गुरुम् ।
एकपादस्थिते धर्मे यत्र क्वचन गामिनि ।
कथं कर्तव्यमस्माभिर्भगवंस्तद्वदस्व नः ॥ १२-३४९-८५ (७९८६६)
श्रीभगवानुवाच । १२-३४९-८६क्ष (६६००)
गुरवो यत्र पूज्यन्ते साधुवृत्तसमन्विताः ।
वस्तव्यं तत्र युष्माभिर्यत्र धर्मो न हीयते ॥ १२-३४९-८६ (७९८६७)
यत्र वेदाश्च यज्ञाश्च तपः सत्यं दमस्तथा ।
अहिंसा धर्मसंयुक्ताः प्रचरेयुः सुरोत्तमाः ।
स वो देशः सेवितव्यो मा वोऽधर्मः पदा स्पृशेत् ॥ १२-३४९-८७ (७९८६८)
व्यास उवाच । १२-३४९-८८क्ष (६६०१)
तेऽनुशिष्टा भगवता देवाः सपिगणास्तथा ।
नमस्कृत्वा भगवते जग्मुर्देशान्यथेप्सितान् ॥ १२-३४९-८८ (७९८६९)
गतेषु त्रिदिवोकस्सु ब्रह्मैकः पर्यवस्थितः ।
दिदृक्षुर्भगवन्तं तमनिरुद्धतनौ स्थितम् ॥ १२-३४९-८९ (७९८७०)
तं देवो दर्शयामास कृत्वा हयशिरो महत् ।
साङ्गानावर्तयन्वेदान्कमण्डलुत्रिदण्डधृक् ॥ १२-३४९-९० (७९८७१)
ततोऽश्वशिरसं दृष्ट्वातं देवममितौजसम् ।
लोककर्ता प्रभुर्ब्रह्मा लोकानां हितकाम्यया ॥ १२-३४९-९१ (७९८७२)
मूर्ध्ना प्रणम्य वरदं तस्थौ प्राञ्जलिरग्रतः ।
स परिष्वज्य देवेन वचनं श्रावितस्तदा ॥ १२-३४९-९२ (७९८७३)
भगवानुवाच । १२-३४९-९३क्ष (६६०२)
लोककार्यगतीः सर्वास्त्वं चिन्तय यथाविधि ।
धाता त्वं सर्वभूतानां त्वं प्रभुर्जगतो गुरुः ।
त्वय्यावेशितभारोऽहं धृतिं प्राप्स्याम्यथाञ्जसा ॥ १२-३४९-९३ (७९८७४)

यदा च सुरकार्यं ते अविषह्यं भविष्यति ।
 प्रादुर्भावं गमिष्यामि तदात्मज्ञानदैशिकः ॥ १२-३४९-९४ (७९८७५)
 व्यास उवाच । १२-३४९-९५क्ष (६६०३)
 एवमुक्त्वा ह्यशिरास्तत्रैवान्तरधीयत ।
 तेनानुशिष्टो ब्रह्मापि स्वं लोकमचिराद्गतः ॥ १२-३४९-९५ (७९८७६)
 एवमेष महाभागः पद्मनाभः सनातनः ।
 यज्ञेष्वग्रहरः प्रोक्तो यज्ञधारी च नित्यदा ॥ १२-३४९-९६ (७९८७७)
 निवृत्तिं चास्थितो धर्मं गमिमक्षयधर्मिणाम् ।
 प्रवृत्तिधर्मान्विदधे कृत्वा लोकस्य चित्रताम् ॥ १२-३४९-९७ (७९८७८)
 स आदिः स मध्यः स चान्तः प्रजानां
 स धाता स धेयं स कर्ता स कार्यम् ।
 युगान्ते प्रसुप्तः सुसंक्षिप्य लोकान्
 युगादौ प्रबुद्धो जगद्ध्युत्ससर्ज ॥ १२-३४९-९८ (७९८७९)
 तस्मै नमध्वं देवाय निर्गुणाय महात्मने ।
 अजाय विश्वरूपाय धाम्ने सर्वदिवोकसाम् ॥ १२-३४९-९९ (७९८८०)
 महाभूताधिपतये रुद्राणां पतये तथा ।
 आदित्यपतये चैव वसूनां पतये तथा ॥ १२-३४९-१०० (७९८८१)
 अश्विभ्यां पतये चैव मरुतां पतये तथा ।
 वेदयज्ञाधिपतये वेदाङ्गपतयेऽपि च ॥ १२-३४९-१०१ (७९८८२)
 समुद्रावसिने नित्यं हरये मुञ्जकेशिने ।
 शान्ताय सर्वभूतानां मोक्षधर्मानुभाषिणे ॥ १२-३४९-१०२ (७९८८३)
 तपसां तेजसां चैव पतये यशसामपि ।
 वचसां पतये नित्यं सरितां पतये तथा ॥ १२-३४९-१०३ (७९८८४)
 कपर्दिने वराहाय एकशृङ्गाय धीमते ।
 विवस्वतेऽश्वशिरसे चतुर्भूर्तिधृते सदा ।
 सूक्ष्माय ज्ञानदृश्याय अजरायाक्षयाय च ॥ १२-३४९-१०४ (७९८८५)
 एष देवः संचरति सर्वत्र गतिरव्ययः ।
 शृणु चैतत्परं ब्रह्म ज्ञेयो विज्ञानचक्षुषा ॥ १२-३४९-१०५ (७९८८६)
 एवमेतत्पुरा दृष्टं मया वै ज्ञानचक्षुषा ।
 कथितं तच्च वै सर्वं मया पृष्टेन तत्त्वतः ॥ १२-३४९-१०६ (७९८८७)
 क्रियतां मद्बचः शिष्याः सेव्यतां हरिरीश्वरः ।
 गीयतां वेदशब्दैश्च पूज्यतां च यथाविधि ॥ १२-३४९-१०७ (७९८८८)
 वैशम्पायन उवाच । १२-३४९-१०८क्ष (६६०४)
 इत्युक्त्वास्तु वयं तेन वेदव्यासेन धीमता ।
 सर्वे शिष्या सुतश्चास्य शुकः परमधर्मवित् ॥ १२-३४९-१०८ (७९८८९)
 स चास्माकमुपाध्यायः सहास्माभिर्विशांपते ।

चतुर्वेदोद्गताभिस्तमृग्भिः समभितुष्टुवे ॥ १२-३४९-१०९ (७९८९०)
 एतत्ते सर्वमाख्यातं यन्मां त्वं परिपृच्छसि ।
 एवं मेऽकथयद्राजन्पुरा द्वैपायनो गुरुः ॥ १२-३४९-११० (७९८९१)
 यश्चेदं शृणुयान्नित्यं यश्चैनं परिकीर्तयेत् ।
 नमो भगवते कृत्वा समाहितमतिर्नरः ॥ १२-३४९-१११ (७९८९२)
 भवत्यरोगो मतिमान्बलरूपसमन्वितः ।
 आतुरो मुच्यते रोगाद्बद्धो मुच्येत बन्धनात् ॥ १२-३४९-११२ (७९८९३)
 कामकामी लभेत्कामं दीर्घं चायुरवाप्नुयात् ।
 ब्राह्मणः सर्ववेदी स्यात्क्षत्रियो विजयी भवेत् ॥ १२-३४९-११३ (७९८९४)
 वैश्यो विपुललाभः स्याच्छूद्रः सुखमवाप्नुयात् ।
 अपुत्रो लभते पुत्रं कन्या चैवेप्सितं पतिम् ॥ १२-३४९-११४ (७९८९५)
 लग्नगर्भा विमुच्येत गर्भिणी जनयेत्सुतम् ।
 बन्ध्या प्रसवमाप्नोति पुत्रपौत्रसमृद्धिमतम् ॥ १२-३४९-११५ (७९८९६)
 क्षेमेण गच्छेदध्वानमिदं यः पठते पथि ।
 यो यं कामं कामयते स तमाप्नोति च ध्रुवम् ॥ १२-३४९-११६ (७९८९७)
 इदं महर्षेर्वचनं विनिश्चितं
 महात्मनः पुरुषवरस्य कीर्तितम् ।
 समागमं चर्षिदिवौकसामिमं
 निशम्य भक्ताः सुसुखं लभन्ते ॥ ॥ १२-३४९-११७ (७९८९८)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 एकोनपञ्चाशदधिकत्रिंशत्तमोऽध्यायः ॥ ३४९. ।

Mahabharata - Shanti Parva - Chapter Footnotes

१२-३४९-१ यज्ञेष्वहूयते प्रभुरिति ट । ध । पाठः ॥
 १२-३४९-२ क्षेमं भागवतं प्रभुरिति ट । पाठः ॥
 १२-३४९-१२ स्मृतिकालपरीमाणमिति झ । पाठः ॥
 १२-३४९-२९ लोकेषु महाराजेति कथ्यत इति थ । पाठः ॥
 १२-३४९-३२ निष्पन्नानष्टौ मूर्तिमतः शृण्विति ध । पाठः ॥
 १२-३४९-३५ निर्ममे लोकसृष्ट्यर्थमिति थ । ध । पाठः ॥
 १२-३४९-९० कमण्डलुपवित्रधृगिति ध । पाठः ॥
 १२-३४९-९४ तदात्मज्ञानयोगजमिति ट । ध । पाठः ॥

शान्तिपर्व - अध्याय ३५०

॥ श्रीः ॥

१२.३५०. अध्यायः ३५०

वैशम्पायनेन जनमेजयंप्रति अर्जुनाय स्वमाहात्म्यख्यापनपूर्वकं
श्रीकृष्णकृतनारायणादिस्वनामनिर्वचनानुवादः ॥ १.।

१२-३५०-० (७९८९९)

जनमेजय उवाच । १२-३५०-०क्ष (६६०५)

अस्तौषीद्विदिकैर्व्यासः सशिष्यो मधुसूदनम् ।

नामभिर्विविधैरेषां निरुक्तं भगवन्मम ॥ १२-३५०-१ (७९९००)

वक्तुमर्हसि शुश्रूषोः प्रजापतिपतेर्हरः ।

श्रुत्वा भवेयं यत्पूतः शरच्चन्द्र इवामलः ॥ १२-३५०-२ (७९९०१)

वैशम्पायन उवाच । १२-३५०-३क्ष (६६०६)

शृणु राजन्यथाचष्ट फल्गुनस्य हरिः प्रभुः ।

प्रसन्नात्मात्मनो नाम्नां निरुक्तं गुणकर्मजम् ॥ १२-३५०-३ (७९९०२)

नामभिः कीर्तितैस्तस्य केशवस्य महात्मनः ।

पृष्टवान्केशवं राजन्फगुनः परवीरहा ॥ १२-३५०-४ (७९९०३)

अर्जुन उवाच । १२-३५०-५क्ष (६६०७)

भगवन्भूतभव्येश सर्वभूतसृगव्यय ।

लोकधाम जगन्नाथ लोकानामभयप्रद ॥ १२-३५०-५ (७९९०४)

यानि नामानि ते देव कीर्तितानि महर्षिभिः ।

वेदेषु सपुराणेषु यानि गुह्यानि कर्मभिः ॥ १२-३५०-६ (७९९०५)

तेषां निरुक्तं त्वत्तोऽहं श्रोतुमिच्छामि केशव ।

न ह्यन्यो वर्णयेन्नाम्नां निरुक्तं त्वामृते प्रभो ॥ १२-३५०-७ (७९९०६)

श्रीभगवानुवाच । १२-३५०-८क्ष (६६०८)

ऋग्वेदे सयजुर्वेदे तथैवाथर्वसामसु ।

पुराणे सोपनिषदे तथैव ज्योतिषेऽर्जुन ॥ १२-३५०-८ (७९९०७)

साङ्ख्ये च योगशास्त्रे च आयुर्वेदे तथैव च ।

बहूनि मम नामानि कीर्तितानि महर्षिभिः ॥ १२-३५०-९ (७९९०८)

गौणानि तत्र नामानि कर्मजानि च कानिचित् ।

निरुक्तं कर्मजानां त्वं शृणुष्व प्रयतोऽनघ ॥ १२-३५०-१० (७९९०९)

कथ्यमानं मया तात त्वं हि मेऽर्धं स्मृतः पुरा ।

नमोऽतियशमे तस्मै देवानां परमात्मने ॥ १२-३५०-११ (७९९१०)

नारायणाय विश्वाय निर्गुणाय गुणात्मने ।

यस्य प्रसादजो ब्रह्मा रुद्रस्य क्रोधसंभवः ॥ १२-३५०-१२ (७९९११)

योसौ योनिर्हि सर्वस्य स्थावरस्य चरस्य च ।

अष्टादशगुणं यत्तत्सत्त्वं सत्त्ववतांवर ॥ १२-३५०-१३ (७९९१२)
 प्रकृतिः सा परा मह्यं रोदसी लोकधारिणी ।
 ऋता सत्याऽमरा जय्या लोकानामात्मसंज्ञिता ॥ १२-३५०-१४ (७९९१३)
 तस्मात्सर्वाः प्रवर्तन्ते सर्गप्रलयविक्रियाः ।
 तपो यज्ञश्च यष्टा च पुराणः पुरुषो विराट् ॥ १२-३५०-१५ (७९९१४)
 अनिरुद्ध इति प्रोक्तो लोकानां प्रभवाप्ययः ।
 ब्राह्मे रात्रिक्षये प्राप्ते तस्य ह्यमिततेजसः ॥ १२-३५०-१६ (७९९१५)
 प्रसादात्प्रादुरभवत्पद्ममर्कनिभं क्षणात् ।
 तत्र ब्रह्मा समभवत्स तस्यैव प्रसादजः ॥ १२-३५०-१७ (७९९१६)
 अह्नः क्षये ललाटाच्च सुतो देवस्य वै तथा ।
 क्रोधाविष्टस्य संजज्ञे रुद्रः संहारकारकः ॥ १२-३५०-१८ (७९९१७)
 एतौ द्वौ विबुधश्चेष्टौ प्रसादक्रोधजावुभौ ।
 तदादर्शितपन्थानौ सृष्टिसंहारकारकौ ॥ १२-३५०-१९ (७९९१८)
 निमित्तमात्रं तावत्र सर्वप्राणिवरप्रदौ ।
 कपदी जटिलो मुण्डः श्मशानगृहसेवकः ॥ १२-३५०-२० (७९९१९)
 उग्रव्रतचरो रुद्रो योगी त्रिपुरदारणः ।
 दक्षक्रतुहरश्चैव भगनेत्रहरस्तथा ॥ १२-३५०-२१ (७९९२०)
 नारायणात्मको ज्ञेयः पाण्डवेय युगेयुगे ।
 तस्मिन्हि पूज्यमाने वै देवदेवे महेश्वरे ॥ १२-३५०-२२ (७९९२१)
 संपूजितो भवत्पार्थ देवो नारायणः प्रभुः ।
 अहमात्मा हि लोकानां विश्वेषां पाण्डुनन्दन ॥ १२-३५०-२३ (७९९२२)
 तस्मादात्मानमेवाग्रे रुद्रं संपूजयाम्यहम् ।
 यद्यहं नार्चयेयं वै ईशानं वरदं शिवम् ॥ १२-३५०-२४ (७९९२३)
 आत्मानं नार्चयेत्कश्चिदिति मे भावितात्मनः ।
 मया प्रमाणं हि कृतं लोकः समनुवर्तते ॥ १२-३५०-२५ (७९९२४)
 प्रमाणानि हि पूज्यानि ततस्तं पूजयाम्यहम् ।
 यस्तं वेत्ति स मां वेत्ति योऽनु तं स हि मामनु ॥ १२-३५०-२६ (७९९२५)
 रुद्रो नारायणश्चैव सत्त्वमेकं द्विधा कृतम् ।
 लोके चरति कौन्तेय व्यक्तिस्थं सर्वकर्मसु ॥ १२-३५०-२७ (७९९२६)
 न हि मे केनचिद्देयो वरः पाण्डवनन्दन ।
 इति संचिन्त्य मनसा पुराणं रुद्रमीश्वरम् ॥ १२-३५०-२८ (७९९२७)
 पुत्रार्थमाराधितवानहमात्मानमात्मना ।
 न हि विष्णुः प्रणमति कस्मैचिद्विबुधाय च ॥ १२-३५०-२९ (७९९२८)
 ऋते आत्मानमेवेति ततो रुद्रं नमाम्यहम् ।
 सब्रह्मकाः सरुद्राश्च सेन्द्रा देवाः सहर्षिभिः ॥ १२-३५०-३० (७९९२९)
 अर्चयन्ति सुरश्रेष्ठं देवं नारायणं हरिम् ।

भविष्यतां वर्ततां च भूतानां चैव भारत ॥ १२-३५०-३१ (७९९३०)
 सर्वेषामग्रणीर्विष्णुः सेव्यः पूज्यश्च नित्यशः ।
 नमस्व हव्यदं विष्णुं तथा शरणदं नमः । १२-३५०-३२ (७९९३१)
 वरदं नमस्व कौन्तेय हव्यकव्यभुजं नमः ।
 चतुर्विधा मम जना भक्ता एव हि मे श्रुतम् ॥ १२-३५०-३३ (७९९३२)
 तेषामेकान्तिनः श्रेष्ठा ये चैवानन्यदेवताः ।
 अहमेव गतिस्तेषां निराशीः कर्मकारिणाम् ॥ १२-३५०-३४ (७९९३३)
 ये च शिष्टास्त्रयो भक्ताः फलकामा हि ते मताः ।
 सर्वे च्यवनधर्माणः प्रतिबुद्धस्तु श्रेष्ठभाक् ॥ १२-३५०-३५ (७९९३४)
 ब्रह्माणं शितिकण्ठं च याश्चान्या देवताः स्मृताः ।
 प्रबुद्धचर्याः सेवन्तो मामेवैष्यन्ति यत्फलम् ॥ १२-३५०-३६ (७९९३५)
 भक्तं प्रति विशेषस्ते एष पार्थानुकीर्तितः ।
 त्वं चैवाहं च कौन्तेय नरनारायणौ स्मृतौ ॥ १२-३५०-३७ (७९९३६)
 भारावतरणार्थं तु प्रविष्टौ मानुषीं तनुम् ।
 नानीभ्यध्यात्मयोगांश्च योऽहं यस्माच्च भारत ॥ १२-३५०-३८ (७९९३७)
 निवृत्तिलक्षणो धर्मस्तथाऽऽभ्यदयिकोऽपि च ।
 नराणामयनं ख्यातमहमेकः सनातनः ॥ १२-३५०-३९ (७९९३८)
 आपो नारा इति प्रोक्ता आपो वै नरसूनवः ।
 अयनं मम ताः पूर्वमतो नारायणोऽस्म्यहम् ॥ १२-३५०-४० (७९९३९)
 छादयामि जगद्विश्वं भूत्वा सूर्य इवांशुभिः ।
 सर्वभूताधिवासश्च वासुदेवस्ततो ह्यहम् ॥ १२-३५०-४१ (७९९४०)
 गतिश्च सर्वभूतानां प्रजनश्चापि भारत ।
 व्याप्ते म रोदसी पार्थ कान्तिश्चाभ्यधिका मम । १२-३५०-४२ (७९९४१)
 अधिभूतनिविष्टश्च तद्विश्वं चास्मि भारत ।
 क्रमणाच्चाप्यहं पार्थ विष्णुरित्यभिसंज्ञितः ॥ १२-३५०-४३ (७९९४२)
 दमात्सिद्धिं परीप्सन्तो मां जनाः कामयन्ति ह ।
 दिवं चोर्वी च मध्यं च तस्माद्दामोदरो ह्यहम् ॥ १२-३५०-४४ (७९९४३)
 पृश्निरित्युच्यते चान्नं वेदा आपोऽमृतं तथा ।
 ममैतानि सदा गर्भः पृश्निगर्भस्ततो ह्यहम् ॥ १२-३५०-४५ (७९९४४)
 ऋषयः प्राहुरेवं मां त्रितं कूपनिपातितम् ।
 पृश्निगर्भं त्रितं पाहीत्येकतद्वितपातितम् ॥ १२-३५०-४६ (७९९४५)
 ततः स ब्रह्मणः पुत्र आद्यो हृषिवरस्त्रितः ।
 उत्तारोदपानाद्वै पृश्निगर्भानुकीर्तनात् ॥ १२-३५०-४७ (७९९४६)
 सूर्यस्य तपतो लोकानग्नेः सोमस्य चाप्युत ।
 अंशवो यत्प्रकाशन्ते ममैते केशसंज्ञिताः ॥ १२-३५०-४८ (७९९४७)
 सर्वज्ञाः केशवं तस्मान्मामाहुर्द्विजसत्तमाः ।

स्वपत्न्यामाहितो गर्भ उचथ्येन महात्मना ॥ १२-३५०-४९ (७९९४८)
 उचथ्येऽन्तहिते चैव कदाचिद्देवताज्ञया ।
 बृहस्पतिरथाविन्दतां पत्नीं तस्य धीमतः ॥ १२-३५०-५० (७९९४९)
 ततो वै तमृषिश्रेष्ठं मैथुनोपगतं तथा ।
 उवाच गर्भः कौन्तेय पञ्चभूतगुणात्मकः ॥ १२-३५०-५१ (७९९५०)
 पूर्वागतोऽहं वरद नार्हस्यम्बां प्रबाधितुम् ।
 एतद्बृहस्पतिः श्रुत्वा चुक्रोध च शशाप च ॥ १२-३५०-५२ (७९९५१)
 मैथुनायागतो यस्मात्त्वयाऽहं विनिवारितः ।
 तस्मादन्धो यास्यसि त्वं मच्छापान्नात्र संशयः ॥ १२-३५०-५३ (७९९५२)
 स शापादृषिमुख्यस्य दीर्घं तम उपेयिवान् ।
 स हि दीर्घतमा नाम नाम्ना ह्यासीदृषिः पुरा ॥ १२-३५०-५४ (७९९५३)
 वेदानवाप्य चतुरः साङ्गोपाङ्गान्सनातनान् ।
 प्रयोजयामास तदा नाम गुह्यमिदं मम ॥ १२-३५०-५५ (७९९५४)
 आनुपूर्व्येण विधिना केशवेति पुनः पुनः ।
 स चक्षुष्मान्समभवद्भौतमश्चाभवत्पुनः ॥ १२-३५०-५६ (७९९५५)
 एवं हि वरदं नाम केशवेति ममार्जुन ।
 देवानामथ सर्वेषामृषीणां च महात्मनाम् ॥ १२-३५०-५७ (७९९५६)
 अग्निः सोमेन संयुक्त एकयोनिर्मुखं कृतम् ।
 अग्नीषोममयं तस्माज्जगत्कृत्स्नं चराचरम् ॥ १२-३५०-५८ (७९९५७)
 अपि हि पुराणे भवति एकयोन्यावग्नीषोमौ देवाश्चाग्निमुखा इति
 । एकयोनित्वाच्च परस्परं हर्षयन्तो लोकान्धारयन्त इति ॥ ॥
 १२-३५०-५९ (७९९५८)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 पञ्चाशदधिकत्रिंशत्तमोऽध्यायः ॥ ३५० ।

Mahabharata - Shanti Parva - Chapter Footnotes

१२-३५०-१ निरुक्तं निर्वचनम् ॥
 १२-३५०-३ गुणकर्मजं गुणः सर्वज्ञत्वाद्विस्तृज्जम् । कर्म
 जगत्सृष्ट्यादि तज्जम् ॥
 १२-३५०-१४ ऋता सत्या महाराज या लोकानामसंज्ञिता इति थ । पाठः ॥
 १२-३५०-१७ पद्मं पद्मनिभेक्षणेति झ । पाठः ॥
 १२-३५०-३२ स्तव्यः पूज्यश्च नित्यश इति ध । पाठः ॥
 १२-३५०-३३ चतुर्विधाः आर्तो जिज्ञासुरर्थाथां ज्ञानी चेति गीतोक्ताः ॥
 १२-३५०-४० तेन नारायणोऽस्म्यहमिति ट । ध । पाठः ॥
 १२-३५०-४१ वासयामिजगद्विश्चमिति ध । पाठः ॥

१२-३५०-४२ सर्वभूतानां ब्रह्मादीनां च भारतेति थ । पाठः ॥
१२-३५०-४५ पृच्छन्त्येनं जिज्ञासवो धर्मजातमिति वा पृच्छन्त्येनं
क्षुधितादय इति वा पृश्निर्वेदोऽत्रादि वा गर्भो गर्भस्थानि ॥

शान्तिपर्व - अध्याय ३५१

॥ श्रीः ॥

१२.३५१. अध्यायः ३५१

Mahabharata - Shanti Parva - Chapter Topics

श्रीकृष्णेनार्जुनं प्रति सृष्टिप्रकारकथनम् ॥ १. । तथा
ब्राह्मणमहिमानुवर्णनम् ॥ २. ।

Mahabharata - Shanti Parva - Chapter Text

१२-३५१-० (७९९५९)

अर्जुन उवाच । १२-३५१-०क्ष् (६६०९)

अग्नीषोमौ कथं पूर्वमेकयोनी प्रकीर्तितौ ।

एष मे संशयो वीर तं छिन्धि मधुसूदन ॥ १२-३५१-१ (७९९६०)

श्रीभगवानुवाच । १२-३५१-२क्ष् (६६१०)

हन्त ते वर्तयिष्यामि पुराणं पाण्डुनन्दन ।

आत्मतेजोऽङ्गं पार्थ शृणुष्वैकमना नृप ॥ १२-३५१-२ (७९९६१)

संप्रक्षालनकालेऽतिक्रान्ते चतुर्युगसहस्रान्ते ।

अव्यक्ते सर्वभूतप्रलये सर्वभूतस्थावरजङ्गमे ।

ज्योतिर्धरणिवायुरहिते अन्धे तमसि जलैकार्णवेलोके ॥ १२-३५१-३ (७९९६२)

ममायमित्यविदितभूतसंज्ञकेऽद्वितीये प्रतिष्ठिते ॥ १२-३५१-४ (७९९६३)

न वै रात्र्यां न दिवसे न सति नासति न व्यक्ते नचाप्यव्यक्ते

व्यवस्थिते ॥ १२-३५१-५ (७९९६४)

एतस्यामवस्थायां

नारायणगुणाश्रयादजरामरादतीन्द्रियादग्राह्यादसंभवात्-

सत्यादहिंस्याल्लवादिभिरद्वितीयादप्रवृत्तिविशेषादवैराद्-

अक्षयादमरादजरादमूर्तितः

सर्वव्यापिनः सर्वकर्तुः शाश्वतात्तमसः परात्पुरुषः प्रादुर्भूतोस्य

पुरुषस्य ब्रह्मयोनेर्ब्रह्मणः प्रादुर्भावे हरिरव्ययः ॥ १२-३५१-६

(७९९६५)

निदर्शनमपि ह्यत्र भवति ॥ १२-३५१-७ (७९९६६)

नासीदहो न रात्रिरासीन्न सदासीन्नासदासीत्तम एव

पुरस्तादभवद्विश्वरूपम् । सा विश्वरूपस्य रजनी हि

एवमस्यार्थोऽनुभाष्यते ॥ १२-३५१-८ (७९९६७)

तस्येदानीं तमः संभवस्य पुरुषस्य ब्रह्मयोनेर्ब्रह्मणः प्रादुर्भावे
 स पुरुषः प्रजाः सिसृक्षमाणो नेत्राभ्यामग्नीषोमौ ससर्ज । ततो
 भूतसर्गेषु सृष्टेषु प्रजाः क्रमवशाद्ब्रह्मक्षत्रमुपातिष्ठन् । यः
 सोमस्तद्ब्रह्म यद्ब्रह्म ते ब्राह्मणा योऽग्निस्तत्क्षत्रं
 क्षत्राद्ब्रह्मबलवत्तरम् । कस्मादिति परं भूतं नोत्पन्नपूर्वं
 दीप्यमानेऽग्नौ जुहोति यो ब्राह्मणमुखे जुहोतीति कृत्वा ब्रवीमि
 भूतसर्गः कृतो ब्रह्मणा भूतानि च प्रतिष्ठाप्य त्रैलोक्यं धार्यत
 इति मन्त्रवादोपि हि भवति ॥ १२-३५१-९ (७९९६८)
 त्वमग्ने यज्ञानां होता विश्वेषां हितो देवानां मानुषाणां च जगत
 इति ॥ १२-३५१-१० (७९९६९)
 निदर्शनं चात्र भावति विश्वेषामग्ने यज्ञानां त्वं होतेति । त्वं
 हितो देवैर्मनुष्यैर्जगत इति ॥ १२-३५१-११ (७९९७०)
 अग्निर्हि यज्ञानां होता कर्ता स चाग्निर्ब्रह्म ॥ १२-३५१-१२ (७९९७१)
 न हृते मन्त्राणां हवनमस्ति न विना पुरुषं तपः संभवति
 । हविर्मन्त्राणां संपूजा विद्यते देवमानुपऋषीणामनेन त्वं होतेति
 नियुक्तः । ये च मानुषहोत्राधिकारास्ते चक्रुर्ब्राह्मणस्य हि याजनं
 विधीयते न क्षत्रवैश्ययोर्द्विजात्योस्तस्माद्ब्राह्मणा ह्यग्निभूता
 यज्ञानुद्धहन्ति । यज्ञास्ते देवांस्तर्पयन्ति देवाः पृथिवीं भावयन्ति
 शतपथेऽपि हि ब्राह्मणमुखे भवति ॥ १२-३५१-१३ (७९९७२)
 अग्नौ समिद्धे स जुहोति यो विद्वान् ब्राह्मणमुखेनाहुतिं जुहोति ॥
 १२-३५१-१४ (७९९७३)
 एवमप्यग्निभूता ब्राह्मणा विद्वांसोऽग्निं भावयन्ति अग्निर्विष्णुः
 सर्वभूतान्यनुप्रविश्य प्राणान्धारयति ॥ १२-३५१-१५ (७९९७४)
 अपिचात्र सनत्कुमारगीताः श्लोका भवन्ति ।
 ब्रह्मा विश्वं सृजत्पूर्वं सर्वादिर्निरवस्करः ।
 ब्रह्मघोषैर्दिवं तिष्ठन्त्यमरा ब्रह्मयोनयः ॥ १२-३५१-१६ (७९९७५)
 ब्राह्मणानामृतं वाक्यं कर्मश्रद्धातपांसि च ।
 धारयन्ति महीं द्यां च शैत्याद्वाय्वमृतं तथा ॥ १२-३५१-१७ (७९९७६)
 नास्ति सत्यात्परो धर्मो नास्ति मातृसमो गुरुः ।
 ब्राह्मणेभ्यः परं नास्ति प्रेत्य चेह च भूतये ॥ १२-३५१-१८ (७९९७७)
 नैषामुक्षा वहति नोत वाहा
 न गर्गरो मथ्यति संप्रदाने ।
 अपध्वस्ता दस्युभूता भवन्ति
 येषां राष्ट्रे ब्राह्मणा वृत्तिहीनाः ॥ १२-३५१-१९ (७९९७८)
 ते च पुराणेतिहासप्रामाण्यान्नारायणमुखोद्गताः ।
 सर्वात्मानः सर्वकर्तारः सर्वभावाश्च ब्राह्मणाश्च ॥ १२-३५१-२० (७९९७९)

वाक्संयमकाले हि तस्य वरप्रदस्य देवदेवस्य ब्राह्मणाः प्रथमं
प्रादुर्भूता ब्राह्मणेभ्यश्च शेषा वर्णाः प्रादुर्भूताः ॥ १२-३५१-२१
(७९९८०)

इत्थं च सुरासुरविशिष्टा ब्राह्मणा वेदमया ब्रह्मभूतेन
पुरा स्वयमेवोत्पादिताः सुरासुरमहर्षयो भूतविशेषाः स्थापिता
निगृहीताश्च तेषां प्रभावः श्रूयताम् ॥ १२-३५१-२२ (७९९८१)
अहल्याधर्षणनिमित्तं हि गौतमाद्धरिश्मश्रुतामिन्द्रः प्राप्तः
। गौतमनिमित्तं चेन्द्रो मुष्कवियोगं मेपवृषणत्वं चावाप ॥

१२-३५१-२३ (७९९८२)

अश्विनोर्ग्रहप्रतिषेधोद्यतवज्रस्य पुरन्दरस्य च्यवनेन स्तम्भितौ
वाहू ॥ १२-३५१-२४ (७९९८३)

ऋतुवधप्राप्तमन्युना च दक्षेण भूयस्तपसा चात्मानं संयोज्य
त्रिनेत्राकृतिरन्या ललाटे रुद्रस्योत्पादिता ॥ १२-३५१-२५ (७९९८४)

त्रिपुरवधार्थं दीक्षामुपगतस्य रुद्रस्य उशनसाजटाः शिरस
उत्कृत्याग्नौ प्रयुक्तास्ततः प्रादुर्भूता भुजगास्तैरस्य भुजगैः
पीड्यमानः कण्ठो नीलतामुपगतः । पूर्वे च मन्वन्तरे स्वायंभुवे
नारायणहस्तबन्धग्रहणान्नीलकण्ठत्वमुपनीतः ॥ १२-३५१-२६ (७९९८५)

अमृतोत्पादने पुनर्भक्षणतां वायुसमीकृतस्य विषस्योपगतश्च
तद्भक्षणमिति तन्निमित्तमेव चन्द्रकला ब्रह्मणा निहिता

। आङ्गिरसबृहस्पतेरुपस्पृशतो न प्रसादं गतवत्यः

किलापः । अथ बृहस्पतिरद्भ्यश्चक्रोध यस्मान्ममोपस्पृशतः

कलुषीभूता नच प्रसादमुपगतास्ततस्मादद्यप्रभृति

झषमकरमत्स्यकच्छपजन्तुमण्डूकसंकीर्णाः

कलुषीभवतेति । तदाप्रभृत्यापो यादोभिः संकीर्णाः

कलुषीभवतेति । तदाप्रभृत्यापो यादोभिः संकीर्णाः संवृत्ताः ॥

१२-३५१-२७ (७९९८६)

विश्वरूपो हि वै त्वाष्ट्रः पुरीहितो देवानामासीत् । स्वस्त्रीयोसुराणां स
प्रत्यक्षं देवेभ्यो भागमदात्परोक्षमसुरेभ्यः ॥ १२-३५१-२८ (७९९८७)

अथ हिरण्यकशिपुं पुरस्कृत्य विश्वरूपमातरं स्वसारमसुरा
वरमयाचन्त हे स्वसरयं ते पुत्रस्त्वाष्ट्रो विश्वरूपस्त्रिशिरा
देवानां पुरोहितः प्रत्यक्षं देवेभ्योभागमदात् परोक्षमस्माकं
ततो देवा वर्धन्ते वयं क्षीयामस्तदेनं त्वं वारयितुमर्हसि तथा
यथाऽस्मान्भजेदिति ॥ १२-३५१-२९ (७९९८८)

अथ विश्वरूपं नन्दनवनमुपगतं मातोवाच पुत्र किं

परपक्षवर्धनस्त्वं मातुलपक्षं नाशयसि । नार्हस्येवं

कर्तुमिति स विश्वरूपो मातुर्वाक्यमनतिक्रमणीयमिति मत्वा संपूज्य

हिरण्यकशिपुमगात् ॥ १२-३५१-३० (७९९८९)

हैरण्यगर्भाच्च वसिष्ठाद्विरण्यकशिषुः

शापं प्राप्तवान्यस्मात्त्वयाऽन्यो वृतो होता

तस्मादसमाप्तयज्ञस्त्वमपूर्वात्सत्वजाताद्वधं प्राप्स्यसीति

तच्छापदानाद्विरण्यकशिषुः प्राप्तवान्वधम् ॥ १२-३५१-३१ (७९९९०)

अथ विश्वरूपो मातृपक्षवर्धनोत्यर्थं तपस्व्यभवत्तस्य

व्रतभङ्गार्थमिन्द्रो बह्नीः श्रीमत्योऽप्सरसो नियुयोज ताश्च

दृष्ट्वा मनः क्षुभितं तस्याभवत्तासु चाप्सरःसु नचिरादेव

सक्तोऽभवत्सक्तं चैनं ज्ञात्वा अप्सरस ऊचुर्गच्छामहे वयं

यथागतमिति ॥ १२-३५१-३२ (७९९९१)

तास्त्वाष्ट्र उवचा । क्व गमिष्यथास्यतां तावन्मया सह श्रेयो

भविष्यतीति तास्तमब्रुवन्वयं देवस्त्रियोऽप्सरस इन्द्रं देवं वरदं

पुरा प्रभविष्णुं वृणीमह इति ॥ १२-३५१-३३ (७९९९२)

अथ ता विश्वरूपोऽब्रवीदद्यैव सेन्द्रा देवा नभविष्यन्तीति

ततो मन्त्राञ्जजाप तैर्मन्त्रैरवर्धतत्रिशिरा एकेनास्येन

सर्वलोकेषु यथावद्विद्वजैः क्रियावद्भिर्यज्ञेषु सुहृतं सोमं

पपौ एके(१)नान्नमेकेन सेन्द्रान्देवानथेन्द्रस्तं विवर्धमानं

सोमपानाप्यायितसर्वगात्रं दृष्ट्वा चिन्तामापेदे सह देवैः ॥

१२-३५१-३४ (७९९९३)

ते देवाः सेन्द्रा ब्रह्माणमभिजग्मुस्त ऊचुर्विश्वरूपेण सर्वयज्ञेषु

सुहुतः सोमः पीयते वयमभागाः संवृत्ता असुरपक्षो वर्धते वयं

क्षीयामस्तदर्हसि नो विधातुं श्रेयोऽनन्तरमिति ॥ १२-३५१-३५ (७९९९४)

तान्ब्रह्मोवाच ऋषिर्भागवस्तपस्तप्यते दधीचः स याच्यतां

वरं स यथा कलेवरं जह्यात् तस्यास्थिभिर्वज्रं क्रियतामिति ॥

१२-३५१-३६ (७९९९५)

ततो देवास्तत्रागच्छन्त्यत्र दधीचो भगवानृषिस्तपस्तेपे

सेन्द्रा देवास्तमभिगम्योचुर्भगवंस्तपसा कुशलमविघ्नं चेति ॥

१२-३५१-३७ (७९९९६)

तान्दधीच उवाच स्वागतं भवतां उच्यतां किं क्रियतां यद्वक्ष्यथ

तत्करिष्यामि ॥ १२-३५१-३८ (७९९९७)

ते तमब्रुवञ्शरीपरित्यागं लोकहितार्थं भगवान्कर्तुमर्हतीति ॥

१२-३५१-३९ (७९९९८)

एवमुक्तो दधीचस्तानब्रवीत् । सहस्रं वर्षाणामैन्द्रं

पदमवाप्यते मया यदि जह्याम् । तथेत्युक्त्वेन्द्रः स्वस्थानं दत्त्वा

तपस्व्यभवत् । इन्द्रो दधीचोऽभवत् । तावत्पूर्वेण सेन्द्रा देवा

आगमन्कालोऽयं देहन्यासायेति । ' अथ दधीचस्तथैवा विमनाः

सुखदुःखसमो महायोगी आत्मनि परमात्मानं समाधाय शरीरपरित्यागं
चकार ॥ १२-३५१-४० (७९९९९)

गश्रुतिरप्यत्र भवति इन्द्रो दधीचोस्थभिकृतमिति' तस्य
परमात्मन्यपसृते तान्यस्थीति विधाता संगृह्य वज्रमकरोत्तेन
वज्रेणाभेदोनामधृष्येण ब्रह्मास्थिसंभूतेन विष्णुप्रविष्टेनेन्द्रो
विश्वरूपं जघान शिरसां चास्य च्छेदनमकरोत्तक्षण यज्ञपशोः
शिरस्ते ददानीत्युक्त्वा । तस्मादनन्तर विश्वरूपगात्रमथनसंभवं
त्वाष्ट्रोत्पादितमेवारिं वृत्रमिन्द्रो जघान ॥ १२-३५१-४१ (८००००)

(२)तस्यां द्वैधीभूतानां ब्रह्मवध्यायां भयादिन्द्रो देवराज्यं
पर्यत्यजदप्सु संभवां च शीतलां मानससरोगतां नलिनीं प्रतिपेदे
तत्र चैश्वर्ययोगादणुमात्रो भूत्वा विसग्रन्थिं प्रविवेश ॥

१२-३५१-४२ (८०००१)

अथ ब्रह्मवध्याकृते प्रनष्टे त्रैलोक्यनाथे शचीपतौ
जगदनीश्वरं बभूव देवान् रजस्तमश्चाविवेशमन्त्रा न
प्रावर्तन्त महार्षीणां रक्षांसि प्रादुरभवन् ब्रह्म चोत्सादनं
जगामानिन्द्राश्चाबलालोकाः सुप्रधृष्या बभूवुः ॥ १२-३५१-४३ (८०००२)

अथ देवा ऋषयश्चायुषः पुत्रं नहुषं नाम
देवराज्येऽभिषिपिचुर्नहुषः पञ्चभिः शतैर्ज्योतिषां ललाटे
ज्वलद्भिः सर्वतेजोहरैस्त्रिविष्टपं पालयांबभूव ॥ १२-३५१-४४
(८०००३)

अथ लोकाः प्रकृतिमापेदिरे स्वस्थाश्च हृष्टाश्च बभूवुः ॥

१२-३५१-४५ (८०००४)

अथोवाच नहुषः सर्वं मां शक्रोपभोग्यमुपस्थितमृते शचीमिति
स एवमुक्त्वा शचीसमीपमगमद्वृहस्पतिगृहे चासीनामुवाचनां
सुभगेऽहमिन्द्रो देवानां भजस्व मामिति तं शचीप्रत्युवाच प्रकृत्या
त्वं धर्मवत्सलः सोमवंशोद्भवश्च नार्हसि परपत्नीधर्षणं
कर्तुमिति ॥ १२-३५१-४६ (८०००५)

तामथोवाच नहुष ऐन्द्रं पदमध्यास्यते मयाऽहमिन्द्रस्य
राज्यरत्नहरो नात्राधर्मः कश्चित्त्वमिन्द्रोपभुक्तेति सा तमुवाचास्ति
मम किञ्चिद्ब्रतमपर्यवसितं तस्यावभृथे त्वामुपगमिष्यामि
कैश्चिदेवाहोभिरिति स शच्यैवमभिहितो जगाम ॥ १२-३५१-४७
(८०००६)

अथ शची दुःखशोकार्ता भर्तृदर्शनलालसानहुषभयगृहीता
बृहस्पतिमुपागच्छत्स च तामत्युद्विगनां दृष्ट्वैव ध्यानं
प्रविश्य भर्तृकार्यतत्परां ज्ञात्वा बृहस्पतिरुवाचानेनैव
व्रतेन तपसा चान्विता देवीं वरदामुपश्रुतिमाह्वय तदा सा ते इन्द्रं

दर्शयिष्यतीति साऽथ महानियमस्थिता देवीं वरदामुपश्रुतिं
मन्त्रैराह्वयत्सोपश्रुतिः शचीसमीपमगादुवाच चैनामियमस्तीति
त्वयाऽऽहूतोपस्थिता किं ते प्रियं करवाणीति तां भूर्धा प्रणम्योवाच
शची भगवत्यर्हसि मे भर्तारं दर्शयितुं त्वं सत्या माता सतां
चेति सैनां मानसं सरोऽनयत्तत्रेन्द्रं विसग्रन्थिगतमदर्शयत् ॥

१२-३५१-४८ (८०००७)

तामथ पत्नीं शचीं कृशां रलानां चेन्द्रो दृष्ट्वा
चिन्तयांबभूव अहो मम दुःखमिदमुपगतं नष्टं हि मामियमन्विष्य
यत्पत्न्यभ्यगमद्दुःस्वार्तेति तामिन्द्र उवाच (१)कथं वर्यसीति सा
तमुवाच नहु(२)पो मामाह्वयति पत्नीं कर्तुं कालश्चास्य मया कृत
इति तामिन्द्र उवाच गच्छ नहुषस्त्वया वाच्योऽपूर्वेण मामृषियुक्तेन
यानेन त्वमधिरूढ उद्वहस्वेति । इन्द्रस्य महान्ति वाहनानि सन्ति मनः
प्रियाण्यधिरूढानि मया त्वमन्येनोपयातुमर्हतीति सैवमुक्ता हृष्टा
जगामेन्द्रोपि विसग्रन्थिमेवाविवेश भूयः ॥ १२-३५१-४९ (८०००८)
अथेन्द्राणीमभ्यागतां दृष्ट्वा तामुवाच नहुषो ग्यन्मे त्वया कालः
परिकल्पितः पूर्णः स काल इति तं शच्यब्रवीच्छक्रेण यथोक्तं स
महर्षियुक्तं बाहनमधिरूढः शचीसमीपमुपागच्छत् ॥ १२-३५१-५०
(८०००९)

अथ मैत्रावरुणिः कुम्भयोनिरगस्त्य ऋषिवरो महर्षीन्
धिक्रियमाणांस्तान्नहुषेणापश्यत् तद्दुष्करमिति स्वयमपि गृहीतः
पद्भ्यां चास्पृश्यत ततः स नहुषमब्रवीदकार्यप्रवृत्त पाप
पतस्व मही सर्पो भव यावद्भूमिर्गिरयश्च तिष्ठेयुस्तावदिति
समहर्षिवाक्यसमकालमेव तस्माद्यानादवापतत् ॥ १२-३५१-५१ (८००१०)

अथानिन्द्रं पुनस्त्रैलोक्यमभवत् ततो देवा ऋषयश्च भगवन्तं
विष्णुं शरणमिन्द्रार्थेऽभिजग्मुरूचुश्चैनं भगवन्निन्द्रं
ब्रह्महत्याभिभूतं त्रातुमर्हसीति ततः स वरदस्तानब्रवीदश्वमेधं
यज्ञं वैष्णवं शक्रोऽभियजतां ततः स्वस्थानं प्राप्स्यतीति ततो
देवा ऋषयश्चेन्द्रं नापश्यन्त्यदा तदा शचीमूचुर्गच्छ सुभगे
इन्द्रमानयस्वेति सा तत्सर इन्द्रमाह्वयत् । इन्द्रश्च तस्मात्सरसः
प्रत्युत्थाय गत्वा सरस्वतीमभिजगाम बृहस्पतिश्चाश्वमेधं
महाक्रतुं शक्रायाहारत् तत्र कृष्णसारङ्गं मेध्यमश्वमत्सृज्य
पावनं तमेव कृत्वा इन्द्रं मरुत्पतिं बृहस्पतिः स्वं स्थानं
प्रापयामास ॥ १२-३५१-५२ (८००११)

ततः स देवराट् देवैर्ऋषिभिः स्तूयमानस्त्रिविष्टपस्थो
निष्कल्मषो बभूव ह ब्रह्मवध्यां चतुर्षु स्थानेषु
व्यभजत् वनितावृक्षगिर्यवनिषु । वनितासु रजः

। वृक्षेषु निर्यासः । गिरिषु शिम्बः पृथिव्यामूषरः
 तेऽस्पृश्याः । तस्माद्धविरलवणं पच्यते, एवमिन्द्रो ब्रह्मतेजः
 प्रभावोपवृंहितः शत्रुवधं कृत्वा स्वं स्थानं प्रापितः ॥
 १२-३५१-५३ (८००१२)
 गनहुषस्य शापमोक्षार्थं देवैर्ऋषिभिश्च याच्यमानोऽगस्त्यः प्राह ।
 यावत्स्वकुलजः श्रीमान्धर्मराड्भ्रातृभिर्युतः ।
 भीमस्तस्यानुजस्तं त्वं ग्रहीता तु युधिष्ठिरः ।
 कथयित्वा स्वकान्प्रश्नांस्त्वां च तं च विमोक्षयति ॥ १२-३५१-५४ (८००१३)
 आकाशगङ्गागतश्च पुरा भरद्वाजो
 महर्षिरुपास्पृशत्रीन्क्रमान्क्रमता विष्णुनाऽभ्यासादित स भरद्वाजेन
 सलक्षणेन पाणिनोरसि ताडितः सलक्षणोरस्कः संवृत्तः ॥
 १२-३५१-५५ (८००१४)
 भृगुणा महर्षिणा शप्तोऽग्निः सर्वभक्षत्वमुपानीतः ॥ १२-३५१-५६
 (८००१५)
 अदितिर्वै देवानामन्नमपचदेतद्भुक्त्वा सुरा असुरान्हनिष्यन्तीति तत्र
 बुधो व्रतचर्यारामाप्तावागच्छददितिं चायाचद्भिक्षां देहीति
 तत्र देवैः पूर्वमेतत्प्राश्यं नान्येनेत्यदितिर्भिक्षां नादादथ
 भिक्षाप्रत्याख्यानरूपितेन बुधेन ब्रह्मभूतेनादितिः शप्ता
 अदिरुरुदरे भविष्यति व्यथा विवस्वतो द्वितीयजन्मन्यण्डसंज्ञितस्य
 अण्डं मातुरदित्या मारितं स मार्ताण्डो विवस्वानभवच्छ्लाद्धेवः ॥
 १२-३५१-५७ (८००१६)
 दक्षस्य या दै दुहितरः षष्टिरासंस्तासां कश्यपारय
 त्रयोदश प्रादाद्दश धर्माय दश मनवे सप्तविंशतिमिन्द्रवे
 तासु तुल्यासु नक्षत्राख्यां गतासु सोमो रोहिण्यामभ्यधिकं
 प्रीतिमान भूत्तस्ताः शिष्टाः पत्न्य इर्ष्याव्रत्यः पितुः समीपं
 गत्वेममर्थं शशंसुर्भगवन्नस्मासु तुल्यप्रभावासु सोमो
 रोहिणीं प्रत्यधिकं भजतीति सोऽब्रवीद्यक्षमैनमावेक्ष्यत
 इति दक्षशापाच्च सोमं राजानं यक्ष्मा विवेश स
 यक्ष्मणाऽऽविष्टो दक्षमगाद्दक्षश्चैनमब्रवीन्न
 समं वर्तस इति तत्रर्षयः सोममब्रुवन्क्षीयसे यक्ष्मणा
 पश्चिमायां दिशि समुद्रे हिरण्यसरस्तीर्थं तत्र गत्वा
 आत्मानमभिषेचयस्वेत्यथागच्छत्सोमस्तत्र हिरण्यसरस्तीर्थं गत्वा
 चात्मनः सेचनमकरोत् स्नात्वा चात्मानं पाप्मनो मोक्षयामास तत्र
 चाव भासितस्तीर्थे यदा सोमस्तदाप्रभृति च तीर्थं तत्प्रभासमिति
 नाम्ना ख्यातं बभूव ॥ १२-३५१-५८ (८००१७)
 तच्छ्लापादद्यापि क्षीयते सोमोऽमावास्यान्तरस्थः

पौर्णमासीमात्रेऽधिष्ठितो मेघलेखाप्रतिच्छन्नं बपुर्दर्शयति
 मेघसदृशं वर्णमगमत्तदस्य शशलक्ष्मविमलमभवत् ॥
 १२-३५१-५९ (८००१८)
 स्थूलशिरा महर्षिर्मेरोः प्रागुत्तरे दिग्विभागे तपस्तेपे
 ततस्तस्य तपस्तप्यमानस्य सर्वगन्धवहः शुचिर्वायुर्वायमानः
 शरीरमस्पृशत्स तपसा तापितशरीरः कृशो वायुनोपवीज्यमानो
 हृदये परितोषमगमत्तत्र किल तस्यानिलव्यजनकृतपरितोषस्य
 सद्यो वनस्पतयः पुष्पशोभां निदर्शितवन्त इति स एताञ्जशाप
 न सर्वकालं पुष्पफलवन्तो भविष्यथेति ॥ १२-३५१-६० (८००१९)
 नारायणो लोकहितार्थं वडवामुखो नाम पुरा महर्षिर्बभूव तस्य मेरौ
 तपस्तप्यतः समुद्रं आहूतो नागतस्तेनामर्षितेनात्मगात्रोष्मणाः समुद्रः
 स्तिमितजलः कृतः स्वेदप्रस्यन्दनसदृशश्चास्य लवणभावो
 जनितः ॥ १२-३५१-६१ (८००२०)
 उक्तश्चाप्यपेयो भविष्यस्तेतच्च ते तोयं
 बडवामुखसंज्ञितेन पेपीयमानं मधुरं भविष्यति तदेतदद्यापि
 बडवामुखसंज्ञितेनानुवर्तिना तोयं समुद्रात्पीयते । ग्पुनरुमा
 दक्षकोपाद्धिमवतो गिरेर्दुहिता बभूव ॥ १२-३५१-६२ (८००२१)
 हिमवतो गिरेर्दुहितरमुमां कन्यां रुद्रश्चकमे भृगुरपि
 च महर्षिर्हिमवन्तमागत्याब्रवीत् कन्यामिमां मे देहीति
 तमब्रवीद्धिमवानभिलषितो वरो दुहितुर्हि रुद्र इति
 तमब्रवीद्भृगुर्यस्मात्त्वयाऽहं कन्यावरणकृतभावः
 प्रत्याख्यातस्तस्मान्न रत्नानां भवान्भाजनं भविष्यतीति ॥
 १२-३५१-६३ (८००२२)
 अद्यप्रभृत्येतदवस्थितमृषिवचनं तदेवंविधं माहात्म्यं
 ब्राह्मणानाम् ॥ १२-३५१-६४ (८००२३)
 क्षत्रमपि च ब्राह्मणप्रसादादेव शाश्वतीमव्ययां च पृथिवीं
 पत्नीमभिगम्य बुभुजे ॥ १२-३५१-६५ (८००२४)
 तदेतद्ब्रह्मक्षत्रगनीषोमीयं तेन जगद्धार्यरते ॥ १२-३५१-६६ (८००२५)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 एकपञ्चाशदधिकत्रिंशत्तमोऽध्यायः ॥ ३५१. ।

Mahabharata - Shanti Parva - Chapter Footnotes

१२-३५१-११ देवानां मानुषे जन इति ध । पाठः ॥
 १२-३५१-१७ वाक्यं मन्त्रश्रद्धामनांसि चेति ट । पाठः ॥
 १२-३५१-१८ नास्ति मन्त्रात्समाश्रयमिति ट । पाठः ॥

१२-३५१-१९ गर्गरः दधीक्षुतैलादिनिपीडनयन्त्रम् ॥
१२-३५१-३४ एकेनापः सुरामेकेन । १२-३५१-४२ तस्मिन्द्विधाभूते
तद्ब्रह्मवध्याभयात् इति ट । ध । पाठः । १२-३५१-४९ कथं कर्तासीतीति
ध । पाठः । नहुषो मां दुष्टस्तर्कयतीति थ । ध । पाठः । ।

शान्तिपर्व - अध्याय ३५२

॥ श्रीः ॥

१२.३५२. अध्यायः ३५२

Mahabharata - Shanti Parva - Chapter Topics

श्रीकृष्णेनार्जुनंप्रति हृषीकेशादिस्वनामनिर्वचनम् ॥ १. । तथा
रुद्रनारायणयुद्धवर्णनम् ॥ २. ।

Mahabharata - Shanti Parva - Chapter Text

१२-३५२-० (८००२६)

ग्भगवानुवाच । १२-३५२-०क्ष् (६६११)

नाम्नां निरुक्तं वक्ष्यामि शृणुष्वैकाग्रमानसः ।

सूर्याचन्द्रमसौ शश्वत्केशैर्मे अंशुसंज्ञितैः ।

बोधयंस्तापयञ्चैव जगदुत्तिष्ठते पृथक् ॥ १२-३५२-१ (८००२७)

बोधनात्तापनाच्चैव जगतो हर्षणं भवेत् ।

अग्नीषोमकृतैरेभिः कर्मभिः पाण्डुनन्दन ।

हृषीकेशोऽहमीशानो वरदो लोकभावनः ॥ १२-३५२-२ (८००२८)

इलोपहृतं गेहेषु हरे भागं क्रतुष्वहम् ।

वर्णो मे हरितः श्रेष्ठस्तस्माद्धरिरहं स्मृतः ॥ १२-३५२-३ (८००२९)

धामसारो हि लोकानामृतं चैव विचारितम् ।

ऋतधामा ततो विप्रैः सद्यश्चाहं प्रकीर्तितः ॥ १२-३५२-४ (८००३०)

नष्टां च धरणीं पूर्वमविन्दं वै गुहागताम् ।

गोविन्द इति तेनाहं देवैर्वाग्भिरभिष्टुतः ॥ १२-३५२-५ (८००३१)

शिपिविष्टेति चाख्यायां हीनरोमा च यो भवेत् ।

तेनाविष्ट तु यत्किञ्चिच्छिपिविष्टेति च स्मृतः ॥ १२-३५२-६ (८००३२)

यास्को मामृपिरव्यग्रो नैकयज्ञेषु गीतवान् ।

शिपिविष्ट इति ह्यस्मान्नुह्यनामधरो ह्यहम् ॥ १२-३५२-७ (८००३३)

स्तुत्वा मां शिपिविष्टेति यास्क ऋषिरुदारधीः ।

मत्प्रसादादधो नष्टं निरुक्तमभिजग्मिवान् ॥ १२-३५२-८ (८००३४)

न हि जातो न जायेयं न जनिष्ये कदाचन ।

क्षेत्रज्ञः सर्वभूतानां तस्मादहमजं स्मृतः ॥ १२-३५२-९ (८००३५)

नोक्तपूर्वं मया क्षुद्रमश्लीलं वा कदाचन ।
 ऋता ब्रह्मसुता सा मे सत्यदेवी सरस्वती ॥ १२-३५२-१० (८००३६)
 सच्चासच्चैव कौन्तेय मया वेशितमात्मनि ।
 पौष्करे ब्रह्मसदने सत्यं मासृषयो विदुः ॥ १२-३५२-११ (८००३७)
 सत्वान्न च्युतपूर्वोऽहं सत्यं वै विद्धि मत्कुतम् ।
 जन्मनीहाभवेत्सत्त्वं पौर्विकं मे धनंजय ॥ १२-३५२-१२ (८००३८)
 निराशीः कर्मसंयुक्तः सत्वतश्चाप्यकल्मषः ।
 सात्वतज्ञानगदृष्टोऽहं सत्वतामिति सात्वतः ॥ १२-३५२-१३ (८००३९)
 कृषाणि मेदिनीं पार्थ भूत्वा कार्ष्णायसो महान् ।
 कृष्णो वर्णश्च मे यस्मात्तस्मात्कृष्णोऽहमर्जुन ॥ १२-३५२-१४ (८००४०)
 मया संश्लेषिता भूमिरद्भिव्योम च वायुना ।
 वायुश्च तेजसा सार्धं वैकुण्ठत्वं ततो मम ॥ १२-३५२-१५ (८००४१)
 निर्वाणं परमं ब्रह्म धर्मोऽसौ पर उच्यते ।
 तस्मान्न च्युतपूर्वोऽहमच्युतस्तेन कर्मणा ॥ १२-३५२-१६ (८००४२)
 पृथिवीनभसी चोभे विश्रुते विश्वतोमुखे ।
 तयोः संधारणार्थं हि मामधोक्षजमञ्जसा ॥ १२-३५२-१७ (८००४३)
 निरुक्तं वेदविदुषो वेदशब्दार्थचिन्तकाः ।
 ते मां गायन्ति प्राग्वंशे अधोक्षज इति स्मृतः ॥ १२-३५२-१८ (८००४४)
 शब्द एकमतैरेप व्याहृतः परमर्षिभिः ।
 नान्यो ह्यधोक्षजो लोके ऋते नारायणं प्रभुम् ॥ १२-३५२-१९ (८००४५)
 धृतं ममार्चिषो लोके जन्तूनां प्राणधारणम् ।
 घृतार्चिरहमव्यग्रैर्वेदज्ञैः परिकीर्तितः ॥ १२-३५२-२० (८००४६)
 त्रयो हि धातवः ख्याताः कर्मजा इति ये स्मृताः ।
 पित्तं श्लेष्मा च वायुश्च एष संघात उच्यते ॥ १२-३५२-२१ (८००४७)
 एतैश्च धार्यते जन्तुरेतैः क्षीणैश्च क्षीयते ।
 आयुर्वेदविदस्तस्मान्निधातुं मां प्रचक्षते ॥ १२-३५२-२२ (८००४८)
 वृषो हि भगवान्धर्मः ख्यातो लोकेषु भारत ।
 नेघण्टुकपदाख्याने विद्धि मां वृषमुत्तमम् ॥ १२-३५२-२३ (८००४९)
 कपिर्वराहः श्रेष्ठश्च धर्मश्च वृष उच्यते ।
 त्समाद्वृषाकपिं प्राह कश्यपो मां प्रजापतिः ॥ १२-३५२-२४ (८००५०)
 न चादिं न मध्यं तथा चैव नान्तं
 कदाचिद्विमन्ते द्विजा मे सुराश्च ।
 अनाद्यो ह्यमध्यस्तथा चाप्यनन्तः ।
 प्रगीतोऽहमीशो विभूर्लोकसाक्षी ॥ १२-३५२-२५ (८००५१)
 शुचीनि श्रवणीयानि शृणोमीह धनंजय ।
 न च पापानि गृह्णामि ततोऽहं वै शुचिश्रवाः ॥ १२-३५२-२६ (८००५२)

एकशृङ्गः पुरा भूत्वा वराहो नन्दिवर्धनः ।
 इमां चोद्धृतवान्भूमिमिकशृङ्गस्ततो ह्यहम् ॥ १२-३५२-२७ (८००५३)
 तथैवासं त्रिककुदो वाराहं रूपमास्थितः ।
 त्रिककुत्तेन विख्यातः शरीरस्य तु मापनात् ॥ १२-३५२-२८ (८००५४)
 निरिञ्च इति यत्प्रोक्तं कापिल ज्ञानचिन्तकैः ।
 स प्रजापतिरेवाहं चेतनात्सर्वलोककृत् ॥ १२-३५२-२९ (८००५५)
 विद्यासहायवन्तं मामादित्यस्थं सनातनम् ।
 कपिलं प्राहुराचार्याः साङ्ख्या निश्चितनिश्चयाः ॥ १२-३५२-३० (८००५६)
 हिरण्यगर्भो द्युतिमान्य एष च्छन्दसि स्तुतः ।
 योगैः संपूज्यते नित्यं स एवाहं विभुः स्मृतः ॥ १२-३५२-३१ (८००५७)
 एकविंशतिसाहस्रं ऋग्वेदं मां प्रचक्षते ।
 सहस्रशाखं यत्साम ये वै वेदविदो जनाः ।
 गायन्त्यारण्यके विप्रा मद्भक्तास्ते हि दुर्लभाः ॥ १२-३५२-३२ (८००५८)
 षट्पञ्चाशतमष्टौ च सप्तत्रिंशतमित्यत ।
 यस्मिञ्शाखा यजुर्वेदे सोहमाध्वर्यवे स्मृतः ॥ १२-३५२-३३ (८००५९)
 पञ्चकल्पमथर्वाणं कृत्याभिः परिवृंहितम् ।
 कल्पयन्ति हि मां विप्रा अथर्वाणविदस्तथा ॥ १२-३५२-३४ (८००६०)
 शाखाभेदाश्च ये केचिद्याश्च शाखासु गीतयः ।
 स्वरवर्णसमुच्चारः सर्वास्तान्विद्धि मत्कृतान् ॥ १२-३५२-३५ (८००६१)
 यत्तद्धयशिरः पार्थ समुदेति वरप्रदम् ।
 सोहमेवोत्तरे भागे क्रमाक्षरविभागवित् ॥ १२-३५२-३६ (८००६२)
 रामादेशितमार्गेण मत्प्रसादान्महात्मना ।
 पाञ्चालेन क्रमः प्राप्तस्तस्माद्भूतात्सनातनात् ॥ १२-३५२-३७ (८००६३)
 बाभ्रव्यगोत्रः स बभौ प्रथमं क्रमपारगः ।
 नारायणाद्वरं लब्ध्वा प्राप्य योगमनुत्तमम् ।
 क्रमं प्रणीय शिक्षां च प्रणयित्वा स गालवः ॥ १२-३५२-३८ (८००६४)
 पुण्डरीकोऽथ राजा च ब्रह्मदत्तः प्रतापवान् ।
 जातीमरणजं दुःखं स्मृत्वास्मृत्वा पुनः पुनः ।
 सप्तजातिषु मुख्यत्वाद्योगाना संपदं गतः ॥ १२-३५२-३९ (८००६५)
 पुराऽहमात्मजः पार्थ प्रथितः कारणान्तरे ।
 धर्मस्य कुरुशार्दूल ततोऽहं धर्मजः स्मृतः ॥ १२-३५२-४० (८००६६)
 नरनारायणौ पूर्वं तपस्तेपतुरव्ययम् ।
 धर्मयानं समारूढौ पर्वते गन्धमादने ॥ १२-३५२-४१ (८००६७)
 तत्कालसमये चैव दक्षयज्ञो बभूव ह ।
 न चैवाकल्पयद्भागं दक्षो रुद्रस्य भारत ॥ १२-३५२-४२ (८००६८)
 ततो दधीचिवचनाद्दक्षयज्ञमपाहरत् ।

ससर्ज शूलं कोपेन प्रज्वलन्तं मुहुर्मुहुः ॥ १२-३५२-४३ (८००६९)
तच्छूलं भस्मसात्कृत्वा दक्षयज्ञं सविस्तरम् ।
आवयोः सहसाऽगच्छद्द्वदर्याश्रममन्तिकात् ।
वेगेन महता पार्थ पतन्नारायणोरसि ॥ १२-३५२-४४ (८००७०)
तत्तस्यतेजसाऽऽविष्टाः केशा नारायणस्य ह ।
बभूवुर्मुञ्जवर्णास्तु ततोऽहं मुञ्जकेशवान् ॥ १२-३५२-४५ (८००७१)
तच्च शूलं विनिर्धूतं हुंकारेण महात्मना ।
जगाम शंकरकरं नारायणसमाहतम् ॥ १२-३५२-४६ (८००७२)
अथ रुद्र उपाधावत्तावृषी तपसाऽन्वितौ ॥ १२-३५२-४७ (८००७३)
तत एनं समुद्धूतं कण्ठे जग्राह पाणिना ।
नारायणः स विश्वात्मा तेनास्य शितिकण्ठता ॥ १२-३५२-४८ (८००७४)
अथ रुद्रविघातार्थमिषीकां नर उद्धरन् ।
मन्त्रैश्च संयुयोजाशु सोऽभवत्परशुर्महान् ॥ १२-३५२-४९ (८००७५)
क्षिप्तश्च सहसा तेन खण्डनं प्राप्तवांस्तदा ।
ततोऽहं खण्डपरशुः स्मृतः परशुखण्डनात् ॥ १२-३५२-५० (८००७६)
गरुद्रस्य भागं प्रददुर्भागमुच्छेषणं पुनः ।
श्रुतिरप्यत्र भवति वेदैरुक्तस्तथा पुनः ॥ १२-३५२-५१ (८००७७)
उच्छेषणभागो वै रुद्रस्तस्योच्छेषणेन होतव्यमिति सर्वे गम्यरूपेण
तदा ॥ १२-३५२-५२ (८००७८)
अर्जुन उवाच । १२-३५२-५३क्ष् (६६१२)
अस्मिन्युद्धे तु वाष्णीय त्रैलोक्यशमने तदा ।
को जय प्राप्तवांस्तत्र शंसैतन्मे जनार्दन ॥ १२-३५२-५३ (८००७९)
श्रीभगवानुवाच । १२-३५२-५४क्ष् (६६१३)
तयोः संरब्धयोर्युद्धे रुद्रनारायणात्मनोः ।
उद्विग्राः सहसा कृत्स्नाः सर्वे लोकास्तदाऽभवन् ॥ १२-३५२-५४ (८००८०)
नागृह्णात्पावकः शुभ्रं मूखेषु सुहुतं हविः ।
वेदा न प्रतिभान्ति स्म ऋषीणां भावितात्मनां ॥ १२-३५२-५५ (८००८१)
देवान्नजस्तमश्चैव समाविविशतुस्तदा ।
वसुधा संचकम्पे च नभश्च विपफाल ह ॥ १२-३५२-५६ (८००८२)
निष्प्रभाणि च तेजांसि ब्रह्मा चैवासनच्युतः ।
अगाच्छ्रोपं समुद्रश्च हिमवांश्च व्यशीर्यत ॥ १२-३५२-५७ (८००८३)
तस्मिन्नेवं समुत्पन्ने निमित्ते पाण्डुनन्दन ।
ब्रह्मा वृतो देवगणार्कृषिभिश्च महात्मभिः ।
आजगामाशु तं देशं यत्र युद्धमवर्तत ॥ १२-३५२-५८ (८००८४)
सोऽञ्जलिप्रग्रहो भूत्वा चतुर्वक्रो निरुक्तगः ।
उवाच वचनं रुद्रं लोकानामस्तु वै शिवम् ।

त्यजायुधानि विश्वेश जगतो हितकाम्यया ॥ १२-३५२-५९ (८००८५)
 यदक्षरमथाव्यक्तमीशं लोकस्य भावनम् ।
 कूटस्थं कर्तृनिर्द्वन्द्वमकर्तेति च यं विदुः ।
 व्यक्तिभावगतस्यास्य एका मूर्तिरियं शुभा ॥ १२-३५२-६० (८००८६)
 नरो नारायणश्चैव जातौ धर्मकुलोद्भवौ ।
 तपसा महता युक्तौ देवश्रेष्ठौ महाव्रतौ ॥ १२-३५२-६१ (८००८७)
 अहं प्रसादजस्तस्य कुतश्चित्कारणान्तरे ।
 त्वं चैव क्रोधजस्तात पूर्वसर्गे सनातनः ॥ १२-३५२-६२ (८००८८)
 मया च सार्धं वरद विबुधैश्च महर्षिभिः ।
 प्रसादयाशु लोकानां शान्तिर्भवतु माचिरम् ॥ १२-३५२-६३ (८००८९)
 ब्रह्मणा त्वेवमुक्तस्तु रुद्रः क्रोधाग्निमुत्सृजन् ।
 प्रसादयामास ततो देवं नारायणं प्रभुम् ।
 शरणं च जगामाद्यं वरेण्यं वरदं हरिम् ॥ १२-३५२-६४ (८००९०)
 ततोऽथ वरदो देवो जितक्रोधो जितेन्द्रियः ।
 प्रीतिमानभवत्तत्र रुद्रेण सह संगतः ॥ १२-३५२-६५ (८००९१)
 ऋषिभिर्ब्रह्मणा चैव विबुधैश्च सुपूजितः ।
 उवाच देवमीशानमीशः स जगतो हरिः ॥ १२-३५२-६६ (८००९२)
 यस्त्वां वेत्ति स मां वेत्ति यस्त्वामनु स मामनु ।
 नावयोरन्तरं किञ्चिन्मा तेऽभूद्बुद्धिरन्यथा ॥ १२-३५२-६७ (८००९३)
 अद्यप्रभृति श्रीवत्सः शूलाङ्को मे भवत्वयम् ।
 मम पाण्यङ्कितश्चापि श्रीकण्ठस्त्वं भविष्यसि ॥ १२-३५२-६८ (८००९४)
 श्रीभगवानुवाच । १२-३५२-६९क्ष् (६६१४)
 एवंलक्षणमुत्पाद्य परस्परकृतं तदा ।
 सख्यं चैवातुलं कृत्वा रुद्रेण सहितावृषी ।
 तपस्तेपतुरव्यग्रौ विसृज्य त्रिदिवोकसः ॥ १२-३५२-६९ (८००९५)
 एष ते कथितः पार्थ नारायणजयो मृधे ।
 नामानि चैव गुह्यानि निरुक्तानि च भारत ।
 ऋषिभिः कथितानीह यानि संकीर्तितानि ते ॥ १२-३५२-७० (८००९६)
 एवं बहुविधै रूपैश्चरामीह वसुंधराम् ।
 ब्रह्मलोकं च कौन्तेय गोलोकं च सनातनम् ॥ १२-३५२-७१ (८००९७)
 मया त्वं रक्षितो युद्धे महान्तं प्राप्तवाञ्छयम् ॥ १२-३५२-७२ (८००९८)
 यस्तु ते सोऽग्रतो याति युद्धे संप्रत्युपस्थिते ।
 तं विद्धि रुद्रं कौन्तेय देवदेवं कपर्दिनम् ॥ १२-३५२-७३ (८००९९)
 कालः स एव विहितः क्रोधजेति मया तव ।
 निहतांस्तेन वै पूर्वं हतवानसि यान्निपून् ॥ १२-३५२-७४ (८०१००)
 अप्रमेयप्रभावं तं देवदेवमुमापतिम् ।

नमस्व देवं प्रयतो विश्वेशं हरमक्षयम् ॥ १२-३५२-७५ (८०१०१)
यश्च ते कथितः पूर्वं क्रोधजेति पुनः पुनः ।
तस्य प्रभाव एवाग्रे यच्छ्रुतं ते धनंजय ॥ १२-३५२-७६ (८०१०२)

इति श्रीमन्महाभारते शान्तिपर्वणि मोक्षधर्मपर्वणि नारायणीये
द्विपञ्चाशदधिकत्रिंशत्तमोऽध्यायः ॥ ३५२ ।

Mahabharata - Shanti Parva - Chapter Footnotes

- १२-३५२-१ बोधयन्स्थापयञ्चैवेति ट । पाठः ॥
१२-३५२-२ बोधनात्स्थापनाच्चैवेति ट । पाठः ॥
१२-३५२-३ इलोपहूतं योगेनेति झ । पाठः ॥
१२-३५२-६ शिपिविष्टं हि तत्स्मृतमिति ट । ध । पाठः ॥
१२-३५२-११ पौष्करे मन्नाभिकमलोत्थे ॥
१२-३५२-१३ निराशीः कर्म निष्कामकर्म ॥
१२-३५२-१५ विगता कुण्ठा पञ्चानां भूतानां मेलने असामर्थ्यं यस्य
स विकुण्ठः स एव वैकुण्ठः ॥
१२-३५२-१७ अधइति पृथिवी । अक्षू व्याप्तावित्यतोऽक् आकाशः । ते उभे
सञ्जयति सङ्गेन धारयतीत्यधोक्षज इत्यर्थः ॥
१२-३५२-१८ प्राग्वंशे यज्ञशालैकदेशे ॥
१२-३५२-२० मम वह्निस्वरूपस्यार्चिपो वर्धकमिति शेषः ॥
१२-३५२-२८ शरीरस्य प्रकोपनादिति ध । पाठः ॥
१२-३५२-२९ कालिविज्ञानचिन्तकैरिति ट
। पाठः । रेचनात्सर्वलोककृदिति ध । पाठः ॥
१२-३५२-४३ अपाहरन्नाशितवान् रुद्र इति शेषः ॥
१२-३५२-४४ तच्छूलं कर्तुं ॥
१२-३५२-४५ तत्तेजसा शूलतेजसा ॥
१२-३५२-४८ एनं समुद्धूतमुड्डीयागतं रुद्रम् ॥
१२-३५२-५० क्षिप्त आक्षिप्तस्तेन रुद्रशूलेन रुद्रेण वा ॥
१२-३५२-६४ वरदं हर इति ट । पाठः ॥

शान्तिपर्व - अध्याय ३५३

॥ श्रीः ॥

१२.३५३. अध्यायः ३५३

Mahabharata - Shanti Parva - Chapter Topics

श्वेतद्वीपाद्दुर्याश्रममुपागतस्य नारदस्य श्रीनारायणेन संवादः ॥ १. ।

१२-३५३-० (८०१०३)
शौनक उवाच । १२-३५३-०क्ष (६६१५)
सौते सुमहदाख्यानं भवता परिकीर्तितम् ।
यच्छ्रुत्वा मुनयः सर्वे विस्मयं परमं गताः ॥ १२-३५३-१ (८०१०४)
सर्वाश्रमाभिगमनं सर्वतीर्थावगाहनम् ।
न तथा फलदं सौते नारायणकथा यथा ॥ १२-३५३-२ (८०१०५)
पाविताङ्गाः स्म संवृत्ताः श्रुत्वेमामादितः कथाम् ।
नारायणाश्रयां पुण्यां सर्वपापप्रमोचनीम् ॥ १२-३५३-३ (८०१०६)
दुर्दर्शो भगवान्देवः सर्वलोकनमस्कृतः ।
सब्रह्मकैः सुरैः कृत्स्नैरन्यैश्चैव महर्षिभिः ॥ १२-३५३-४ (८०१०७)
दृष्टवान्नारदो यत्तु देवं नारायणं हरिम् ।
नूनमेनद्ध्यनुमतं तस्य देवस्य सूतज ॥ १२-३५३-५ (८०१०८)
यद्दृष्टवाञ्जगन्नाथमनिरुद्धतनौ स्थितम् ।
यत्प्राद्रवत्पुनर्भूयो नारदो देवसत्तमौ ।
नरनारायणौ द्रष्टुं कारणं तद्ब्रवीहि मे ॥ १२-३५३-६ (८०१०९)
सौतिरुवाच । १२-३५३-७क्ष (६६१६)
तस्मिन्यज्ञे वर्तमाने राज्ञः पारिक्षितस्य वै ।
कर्मान्तरेषु विधिवद्वर्तमानेषु शौनक ॥ १२-३५३-७ (८०११०)
कृष्णद्वैपायनं व्यासमृषिं वेदनिधिं प्रभुम् ।
परिपप्रच्छ राजेन्द्रः पितामहपितामहम् ॥ १२-३५३-८ (८०१११)
जनमेजय उवाच । १२-३५३-९क्ष (६६१७)
श्वेतद्वीपान्निवृत्तेन नारदेन सुरर्षिणा ।
ध्यायता भगवद्वाक्यं चेष्टितं किमतः परम् ॥ १२-३५३-९ (८०११२)
वदर्याश्रममागम्य समागम्य च तावृषी ।
कियन्तं कालमवसत्कां कथां पृष्टवांश्च सः ॥ १२-३५३-१० (८०११३)
इदं शतसहस्राद्धिं भारताख्यानविस्तरात् ।
आमन्थ्य मतिमन्थेन ज्ञानोदधिमनुत्तमम् ॥ १२-३५३-११ (८०११४)
नवनीतं यथा दध्नी मलयाच्चन्दनं यथा ।
अरण्यकं च वेदेभ्य ओषधीभ्योऽमृतं यथा ।
समुद्धृतमिदं ब्रह्मन्कथामृतमिदं तथा ॥ १२-३५३-१२ (८०११५)
तपोनिधे त्वयोक्तं हि नारायणकथाश्रयम् ।
स ईशो भगवान्देवः सर्वभूतात्मभावनः ॥ १२-३५३-१३ (८०११६)
अहो नारायणं तेजो दुर्दर्शं द्विजसत्तम ।
यत्राविशन्ति कल्पान्ते सर्वे ब्रह्मादयः सुराः ॥ १२-३५३-१४ (८०११७)

ऋषयश्च सगन्धर्वा यच्च किञ्चिच्चराचरम् ।
 न ततोऽस्ति परं मन्ये पावतं दिवि चेह च ॥ १२-३५३-१५ (८०११८)
 सर्वाश्रमाभिगमनं सर्वतीर्थावगाहनम् ।
 न तथा फलदं चापि नारायणकथा यथा ॥ १२-३५३-१६ (८०११९)
 सर्वथा पाविताः स्मेह श्रुत्वेमामादितः कथाम् ।
 हरेर्विश्वेश्वरस्येह सर्वपापप्रणाशनीम् ॥ १२-३५३-१७ (८०१२०)
 न चित्रं कृतवांस्तत्र यदार्यो मे धनंजयः ।
 वासुदेवसहायो यः प्राप्तवाञ्जयमुत्तमम् ॥ १२-३५३-१८ (८०१२१)
 न चास्य किञ्चिदप्राप्यं मन्ये लोकेष्वपि त्रिषु ।
 त्रैलोक्यनाथो विष्णुः स यथाऽसीत्साह्यकृत्सखा ॥ १२-३५३-१९ (८०१२२)
 धन्याश्च सर्व एवासन्ब्रह्मंस्ते मम पूर्वजाः ।
 हिताय श्रेयसे चैव येषामासीज्जनार्दनः ॥ १२-३५३-२० (८०१२३)
 तपसाऽप्यथ दुर्दर्शो भगवाँल्लोकपूजितः ।
 यं दृष्टवन्तस्ते साक्षाच्छ्रीवत्साङ्गविभूषणम् ॥ १२-३५३-२१ (८०१२४)
 तेभ्यो धन्यतरश्चैव नारदः परमेष्ठिजः ।
 गृष्टवान्यो हरिं देवं नारायणमजं विभुम् ॥ १२-३५३-२२ (८०१२५)
 न चाल्पतेजसमृषिं वेत्ति नारदमव्ययम् ।
 श्वेतद्वीपं समासाद्य येन दृष्टः स्वयं हरिः ॥ १२-३५३-२३ (८०१२६)
 देवप्रसादानुगतं व्यक्तं तत्तस्य दर्शनम् ।
 यद्दृष्टवांस्तदा देवमनिरुद्धतनौ स्थितम् ॥ १२-३५३-२४ (८०१२७)
 बदरीमाश्रमं यत्तु नारदः प्राद्रवत्पुनः ।
 नरनारायणौ द्रष्टुं किं नु तत्कारणं मुने ॥ १२-३५३-२५ (८०१२८)
 श्वेतद्वीपान्निवृत्तश्च नारदः परमेष्ठिजः ।
 बदरीमाश्रमं प्राप्य समागम्य च तावृषी ।
 कियन्तं कालमवसत्प्रश्नान्कान्पृष्टवांश्च ह ॥ १२-३५३-२६ (८०१२९)
 श्वेतद्वीपादुपावृत्ते तस्मिन्वा सुमहात्मनि ।
 किमब्रूतां महात्मानौ नरनारायणावृषी ।
 तदेतन्मे यथातत्त्वं सर्वमाख्यातुमर्हसि ॥ १२-३५३-२७ (८०१३०)
 गसौतिरुवाच । १२-३५३-२८क्ष (६६१८)
 तस्य तद्वचनं श्रुत्वा कृष्णद्वैपायनस्तदा ।
 शशास शिष्यमासीनं वैशम्पायनमन्तिके ।
 तदस्मै सर्वमाचक्ष्व यन्मत्तः श्रुतवानसि ॥ १२-३५३-२८ (८०१३१)
 गुरोर्वचनमाज्ञाय स तु विप्रर्षभस्तदा ।
 आचक्ष्वे ततः सर्वमितिहासं पुरातनम् ॥ १२-३५३-२९ (८०१३२)
 वैशम्पायन उवाच । १२-३५३-३०क्ष (६६१९)
 नमो भगवते तस्मै व्यासायामिततेजसे ।

यस्य प्रसादाद्वक्ष्यामि नारायणकथामिमाम् ॥ १२-३५३-३० (८०१३३)
 प्राप्य श्वेतं महाद्वीपं दृष्ट्वा च हरिमव्ययम् ।
 निवृत्तो नारदो राजस्तरसा मेरुमागमत् ।
 हृदयेनोद्वहन्भारं यदुक्तं परमात्मना ॥ १२-३५३-३१ (८०१३४)
 पश्चादस्याभवद्राजन्नात्मनः साध्वसं महत् ।
 यद्गत्वा दूरमध्वानं क्षेमी पुनरिहागतः ॥ १२-३५३-३२ (८०१३५)
 मेरोः प्रचक्राम ततः पर्वतं गन्धमादनम् ।
 निपपात च खात्तूर्णं विशालां बदरीमनु ॥ १२-३५३-३३ (८०१३६)
 ततः स ददृशे देवौ पुराणावृषिसत्तमौ ।
 तपश्चरन्तौ सुमहदात्मनिष्ठौ महाव्रतौ ॥ १२-३५३-३४ (८०१३७)
 तेजसाऽभ्यधिकौ सूर्यात्सर्वलोकविरोचनात् ।
 श्रीवत्सलक्षणौ पूज्यौ जटामण्डलधारिणौ ॥ १२-३५३-३५ (८०१३८)
 जालपादभुजौ तौ तु पादयोश्चक्रलक्षणौ ।
 व्यूढोरस्कौ दीर्घभुजौ तथा मुष्कचतुष्किणौ ॥ १२-३५३-३६ (८०१३९)
 षष्टिदन्तावष्टदंष्ट्रौ मेघौघसदृशस्वनौ ।
 स्वास्यौ पृथुललाटौ च सुभ्रूसुहनुनासिकौ ।
 आतपत्रेण सदृशे शिरसी देवयोस्तयोः ॥ १२-३५३-३७ (८०१४०)
 एवं लक्षणसंपन्नौ महापुरुषसंज्ञितौ ।
 तौ दृष्ट्वा नारदो हृष्टस्ताभ्यां च प्रतिपूजितः ॥ १२-३५३-३८ (८०१४१)
 स्वागतेनाभिभाष्याथ पृष्टश्चानामयं तथा ।
 बभूवान्तर्गतमतिर्निरिक्ष्य पुरुषोत्तमौ ॥ १२-३५३-३९ (८०१४२)
 सदोगतास्तत्र ये वै सर्वभूतनमस्कृताः ।
 श्वेतद्वीपे मया दृष्टास्तादृशावृषिसत्तमौ ॥ १२-३५३-४० (८०१४३)
 इति संचिन्त्य मनसा कृत्वा चाभिप्रदक्षिणाम् ।
 स चोपविविशे तत्र पीठे कुशमये शुभे ॥ १२-३५३-४१ (८०१४४)
 ततस्तौ तपसां वासौ यशसां तेजसामपि ।
 ऋषी शमदमोपेतौ कृत्वा पौर्वाह्निकं विधिम् ॥ १२-३५३-४२ (८०१४५)
 यश्चान्नारदमव्यग्रौ पाद्यार्घ्याभ्यामथार्चतः ।
 पीठयोश्चोपविष्टौ तौ कृतातिथ्याह्निकौ नृपौ ॥ १२-३५३-४३ (८०१४६)
 तेषु तत्रोपविष्टेषु स देशोऽभिव्यराजत ।
 भ्राज्याहुतिमहाज्वालैर्यज्ञवाटो यथाऽग्निभिः ॥ १२-३५३-४४ (८०१४७)
 अथ नारायणस्तत्र नारदं वाक्यमब्रवीत् ।
 सुखोपविष्टं विश्रान्तं कृतातिथ्यं सुखस्थितम् ॥ १२-३५३-४५ (८०१४८)
 अपीदानीं स भगवान्परमात्मा सनातनः ।
 श्वेतद्वीपे त्वया दृष्ट आवयोः प्रकृतिः परा ॥ १२-३५३-४६ (८०१४९)
 नारद उवाच । १२-३५३-४७क्ष (६६२०)

दृष्टो मे पुरुषः श्रीमान्विश्वरूपधरोऽव्ययः ।
 सर्वे लोका हि तत्रस्थास्तथा देवाः सहर्षिभिः ॥ १२-३५३-४७ (८०१५०)
 अद्यापि चैनं पश्यामि युवां पश्यन्सनातनौ ॥ १२-३५३-४८ (८०१५१)
 यैर्लक्षणैरुपेतः स हरिरव्यरक्तरूपधृत् ।
 तैर्लक्षणैरुपेतौ हि व्यक्तरूपधरौ युवाम् ॥ १२-३५३-४९ (८०१५२)
 दृष्टौ युवां मया तत्र तस्य देवस्य पार्श्वतः ।
 इहैव चागतोऽस्म्यद्य विसृष्टः परमात्मना ॥ १२-३५३-५० (८०१५३)
 को हि नाम भवेत्तस्य तेजसा यशसा श्रिया ।
 सदृशस्त्रिषु लोकेषु ऋते धर्मात्मजौ युवाम् ॥ १२-३५३-५१ (८०१५४)
 तेन मे कथितः कृत्स्नो धर्मः क्षेत्रज्ञसंज्ञितः ।
 प्रादुर्भावाश्च कथिता भविष्या इह ये यथा ॥ १२-३५३-५२ (८०१५५)
 तत्र ये पुरुषाः श्वेताः पञ्चेन्द्रियविवर्जिताः ।
 प्रतिबुद्धाश्च ते सर्वे भक्ताश्च पुरुषोत्तमम् ॥ १२-३५३-५३ (८०१५६)
 तेऽर्चयन्ति सदा देवं तैः सार्धं रमते च सः ।
 प्रियभक्तो हि भगवान्परमात्मा द्विजप्रियः ॥ १२-३५३-५४ (८०१५७)
 रमते सोऽर्च्यमानो हि सदा भागवत्प्रियः ।
 विश्वभुक्सर्वगो देवो माधवो भक्तवत्सलः ॥ १२-३५३-५५ (८०१५८)
 स कर्ता कारणं चैव कार्यं चातिबलद्युतिः ।
 हेतुश्चाज्ञाविधानं च तत्त्वं चैव महायशाः ॥ १२-३५३-५६ (८०१५९)
 तपसा योज्य सोत्मानं श्वेतद्वीपात्परं हि यत् ।
 तेज इत्यभिविख्यातं स्वयं भासावभासितम् ॥ १२-३५३-५७ (८०१६०)
 शान्तिः सा त्रिषु लोकेषु विहिता भावितात्मना ।
 एतया शुभया बुद्ध्या नैष्ठिकं व्रतमास्थितः ॥ १२-३५३-५८ (८०१६१)
 न तत्र सूर्यस्तपति न सोमोऽभिविराजते ।
 न वायुर्वाति देवेशे तपश्चरति दुश्चरम् ॥ १२-३५३-५९ (८०१६२)
 वेदीमष्टनलोत्सेधां भूमावास्थाय विश्वकृत् ।
 एकपादस्थितो देव ऊर्ध्वबाहुरुदङ्मुखः ॥ १२-३५३-६० (८०१६३)
 साङ्गानावर्तयन्वेदांस्तपस्तेपे सुदुश्चरम् ।
 यद्ब्रह्म ऋषयश्चैव स्वयं पशुपतिश्च यत् ॥ १२-३५३-६१ (८०१६४)
 शेषाश्च विबुधश्रेष्ठा दैत्यदानवराक्षसाः ।
 नागाः सुपर्णा गन्धर्वाः सिद्धा राजर्षयश्च ते ॥ १२-३५३-६२ (८०१६५)
 हव्यं कव्यं च सततं विधियुक्तं प्रयुञ्जते ।
 कृत्स्नं तु तस्य देवस्य चरणानुपतिष्ठतः ॥ १२-३५३-६३ (८०१६६)
 याः क्रियाः संप्रयुक्ताश्च एकान्तगतबुद्धिभिः ।
 ताः सर्वाः शिरसा देवः प्रतिगृह्णाति वै स्वयं ॥ १२-३५३-६४ (८०१६७)
 न तस्यान्यः प्रियतरः प्रतिबुद्धैर्महात्मभिः ।

विद्यते त्रिषु लोकेषु ततोऽस्यैकान्तिकं गतः ॥ १२-३५३-६५ (८०१६८)
इह चैवागतोऽस्म्यद्य विसृष्टः परमात्मना ।
एवं मे भगवान्देवः स्वयमाख्यातवान्हरिः ॥ १२-३५३-६६ (८०१६९)
आसिष्ये तत्परो भूत्वा युवाभ्यां सह नित्यशः ॥ १२-३५३-६७ (८०१७०)

इति श्रीमन्महाभारते शान्तिपर्वणि मोक्षधर्मपर्वणि नारायणीये
त्रिपञ्चाशदधिकत्रिंशत्तमोऽध्यायः ॥ ३५३ ।

Mahabharata - Shanti Parva - Chapter Footnotes

१२-३५३-१८ केशवेनाभिसंगुप्तः प्राप्तवानाहये जयमिति ट । ध । पाठः ॥
१२-३५३-२६ काः कथाः पृष्टवांश्च स इति ध । पाठः ॥
१२-३५३-३१ हृदयेनोद्बहन्भावमिति ध । पाठः ॥
१२-३५३-३६ जालपादा हंसास्तदङ्कितभुजौ हंसपादाङ्कितभुजौ
। चक्रलक्षणौ चक्राङ्कितपादौ । जानुपातभुजान्ताविति
ट । पाठः । रक्तपादभुजान्ताविति ध । पाठः ॥
१२-३५३-४० समागतौ हि तत्रैतौ सर्वभूतनमस्कृतौ । श्वेतद्वीपे
मया दृष्टौ तादृशाविह सत्तमाविति थ । ध । पाठः ॥
१२-३५३-५७ श्वेत इत्यभिविख्यातमिति ध । पाठः ॥
१२-३५३-५८ लोकेषु सिद्धानभावितात्मनामिति च । ध । पाठः ॥
१२-३५३-६० नलवत्पर्वयुकत्वान्नलशब्देनाङ्गुलं ग्राह्यम् ॥
१२-३५३-६४ एकान्तगतबुद्धिरव्यभिचरितबुद्धिभिः ॥
१२-३५३-६५ ततोऽस्यैकान्तितां गत इति थ । ध । पाठः ॥

शान्तिपर्व - अध्याय ३५४

॥ श्रीः ॥

१२.३५४. अध्यायः ३५४

Mahabharata - Shanti Parva - Chapter Topics

नरनारायणाभ्यां नारदाय श्रीभगवन्महिमानुवर्णनम्

॥ १. । वदथांश्रमे नरादेन चिरतरं तपश्चर्या ॥ २. ।

Mahabharata - Shanti Parva - Chapter Text

१२-३५४-० (८०१७१)

नरनारायणावूचतुः । १२-३५४-०क्ष् (६६२१)

धन्योस्यनुगृहीतोसि यत्ते दृष्टः स्वयंप्रभुः ।

न हि तं दृष्टवान्कश्चित्पद्मयोनिरपि स्वयम् ॥ १२-३५४-१ (८०१७२)

अव्यक्तयोनिर्भगवान्दुर्दर्शः पुरुषोत्तमः ।

नारदैतद्धि नौ सत्यं वचनं समुदाहृतम् ॥ १२-३५४-२ (८०१७३)
 नास्य भक्तात्प्रियतरो लोके कश्चन विद्यते ।
 ततः स्वयं दर्शितवान्स्वमात्मानं द्विजोत्तम ॥ १२-३५४-३ (८०१७४)
 तपो हि तप्यतस्तस्य यत्स्थानं परमात्मनः ।
 न तत्संप्राप्नुते कश्चिदृते ह्यावां द्वितोत्तम ॥ १२-३५४-४ (८०१७५)
 या हि सूर्यसहस्रस्य समस्तस्य भवेद्द्युतिः ।
 स्थानस्य सा भवेत्तस्य स्वयं तेन विराजता ॥ १२-३५४-५ (८०१७६)
 तस्मादुत्तिष्ठते विप्र देवाद्विश्वभुवः पतेः ।
 क्षमा क्षमावतां श्रेष्ठ यया भूमिस्तु युज्यते ॥ १२-३५४-६ (८०१७७)
 तस्माच्चोत्तिष्ठते देवात्सर्वभूतहिताद्रसः ।
 आपो हि तेन युज्यन्ते द्रवत्वं प्राप्नुवन्ति च ॥ १२-३५४-७ (८०१७८)
 तस्मादेव समुद्भूतं तेजो रूपगुणात्मकम् ।
 येन संयुज्यते सूर्यस्ततो लोके विराजते ॥ १२-३५४-८ (८०१७९)
 तस्माद्देवात्समुद्भूतः स्पर्शस्तु पुरुषोत्तमात् ।
 येन स्म युज्यते वायुस्ततो लोकान्निवात्यसौ ॥ १२-३५४-९ (८०१८०)
 तस्माच्चोत्तिष्ठते शब्दः सर्वलोकेश्वरात्प्रभोः ।
 आकाशं युज्यते येन ततस्तिष्ठत्यसंवृतम् ॥ १२-३५४-१० (८०१८१)
 तस्माच्चोत्तिष्ठते देवात्सर्वभूतगतं मनः ।
 चन्द्रमा येन संयुक्तः प्रकाशगुणधारणः ॥ १२-३५४-११ (८०१८२)
 सद्भूतोत्पादकं नाम तत्स्थानं वेदसंज्ञितम् ।
 विद्यासहायो यत्रास्ते भगवान्हव्यकव्यभुक् ॥ १२-३५४-१२ (८०१८३)
 ये हि निष्कल्मषा लोके पुण्यपापविवर्जिताः ।
 तेषां वै क्षेममध्वानं गच्छतां द्विजसत्तम ॥ १२-३५४-१३ (८०१८४)
 सर्वलोके तमोहन्ता आदित्यो द्वारमुच्यते ।
 ग ज्वालामाली महातेजा येनेदं धार्यते जगत् ॥ १२-३५४-१४ (८०१८५)
 आदित्यदग्धसर्वाङ्गा अदृश्याः केनचित्क्वचित् ।
 परमाणुभूता भूत्वा तु तं देवं प्रविशन्त्युत ॥ १२-३५४-१५ (८०१८६)
 तस्मादपि च निर्मुक्ता अनिरुद्धतनौ स्थिताः ।
 मनोभूतास्ततो भूत्वा प्रद्युम्नं प्रविशन्त्युत ॥ १२-३५४-१६ (८०१८७)
 प्रद्युम्नाच्चापि निर्मुक्ता जीवं संकर्षणं ततः ।
 विशन्ति विप्रप्रवराः साङ्ख्या भागवतैः सह ॥ १२-३५४-१७ (८०१८८)
 ततस्त्रैगुण्यहीनास्ते परमात्मानमञ्जसा ।
 प्रविशन्ति द्विजश्रेष्ठाः क्षेत्रज्ञं निर्गुणात्मकम् ।
 सर्वावासं वासुदेवं क्षेत्रज्ञं विद्धि तत्त्वतः ॥ १२-३५४-१८ (८०१८९)
 समाहितमनस्काश्च नियताः संयतेन्द्रियाः ।
 एकान्तभावोपगता वासुदेवं विशन्ति ते ॥ १२-३५४-१९ (८०१९०)

आवामपि च धर्मस्य गुहे जातौ द्विजोत्तम ।
 रम्यां विशालामाश्रित्य तप उग्रं समास्थितौ ॥ १२-३५४-२० (८०१९१)
 ये तु तस्यैव देवस्य प्रादुर्भावाः सुरप्रियाः ।
 भविष्यन्ति त्रिलोकस्थास्तेषां स्वस्तीत्यथो द्विज ॥ १२-३५४-२१ (८०१९२)
 विधिना स्वेन युक्ताभ्यां यथापूर्वं द्विजोत्तम ।
 आस्थिताभ्यां सर्वकृच्छ्रं व्रतं सम्यगनुत्तमम् ॥ १२-३५४-२२ (८०१९३)
 गस्वार्थेन विधिना युक्तः सर्वकृच्छ्रव्रते स्थितः ।
 आवाभ्यामपि दृष्टस्त्वं श्वेतद्वीपे तपोधन ॥ १२-३५४-२३ (८०१९४)
 समागतो भगवता संकल्पं कृतवांस्तथा ।
 सर्वं हि नौ संविदितं त्रैलोक्ये सचराचरे ॥ १२-३५४-२४ (८०१९५)
 यद्भविष्यति वृत्तं वा वर्तते वा शुभाशुभम् ।
 सर्वं स ते कथितवान्देवदेवो महामुने ॥ १२-३५४-२५ (८०१९६)
 वैशम्पायन उवाच । १२-३५४-२६क्ष् (६६२२)
 एतच्छ्रुत्वा तयोर्वाक्यं तपस्युग्रे च वर्ततोः ।
 नारदः प्राञ्जलिर्भूत्वा नारायणपरायणः ॥ १२-३५४-२६ (८०१९७)
 जजाप विधिवन्मन्त्रान्नारायणगतान्बहून् ।
 दिव्यं वर्षसहस्रं हि नरनारायणाश्रमे ॥ १२-३५४-२७ (८०१९८)
 अवसत्स महातेजा नारदो भगवानृषिः ।
 तावेवाभ्यर्चयन्देवौ नरनारायणौ च तौ ॥ १२-३५४-२८ (८०१९९)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 चतुःपञ्चादशधिकत्रिंशत्तमोऽध्यायः ॥ ३५४ ।

Mahabharata - Shanti Parva - Chapter Footnotes

१२-३५४-२ आकाशयोनिर्भगवानिति ध । पाठः ॥
 १२-३५४-७ सर्वभूतहितोरस इति थ । पाठः ॥
 १२-३५४-१५ परमाण्वात्मभूतास्तु तं देशं प्रति सन्त्युतेति थ । पाठः ॥
 १२-३५४-१७ विप्रप्रवरास्तेषां शुद्धा गतिर्हिसेति ध । पाठः ॥
 १२-३५४-२० विशालां बदरीम् ॥

शान्तिपर्व - अध्याय ३५५

॥ श्रीः ॥

१२.३५५. अध्यायः ३५५

Mahabharata - Shanti Parva - Chapter Topics

नारदंप्रति नरनारायणाभ्यां पित्र्ये कर्मणि विशेषनिरूपणम् ॥ १. ।

Mahabharata - Shanti Parva - Chapter Text

१२-३५५-० (८०२००)
 वैशम्पायन उवाच । १२-३५५-०क्ष (६६२३)
 कस्यचित्त्वथ कालस्य नारदः परमेष्ठिजः ।
 दैवं कृत्वा यथान्यायं पित्र्यं चक्रे ततः परम् ॥ १२-३५५-१ (८०२०१)
 ततस्तं वचनं प्राह ज्येष्ठो धर्मात्मजः प्रभुः ।
 क इज्यते द्विजश्रेष्ठ दैवे पित्र्ये च कल्पिते ॥ १२-३५५-२ (८०२०२)
 त्वया मतिमतां श्रेष्ठ तन्मे शंस यथातथम् ।
 किमेतत्क्रियते कर्म फलं वाऽस्य किमिष्यते ॥ १२-३५५-३ (८०२०३)
 नारद उवाच । १२-३५५-४क्ष (६६२४)
 त्वयैतत्कथितं पूर्वं दैवं कर्तव्यमित्यपि ।
 दैवतं च परो ज्ञेयः परमात्मा सनातनः ॥ १२-३५५-४ (८०२०४)
 ततस्तद्भावितो नित्यं यजे वैकुण्ठमव्ययम् ।
 तस्माच्च प्रसृतः पूर्वं ब्रह्मा लोकपितामहः ॥ १२-३५५-५ (८०२०५)
 मम वै पितरं प्रीतः परमेष्ठ्यप्यजीजनत् ।
 अहं संकल्पजस्तस्य पुत्रः प्रथमकल्पितः ॥ १२-३५५-६ (८०२०६)
 यजामि वै पितृन्साधो नारायणविधौ कृते ।
 एवं स एव भगवान्पिता माता पितामहः ॥ १२-३५५-७ (८०२०७)
 इज्यते पितृयज्ञेषु मया नित्यं जगत्पतिः ।
 श्रुतिश्चाप्यपरा देवाः पुत्रान्हि पितरोऽयजन् ॥ १२-३५५-८ (८०२०८)
 वेदश्रुतिः प्रनष्टा च पुनरध्यापिता सुतैः ।
 ततस्ते मन्त्रदाः पुत्राः पितृणामिति वैदिकम् ॥ १२-३५५-९ (८०२०९)
 नूनं सुरैस्तद्विदितं युवयोर्भावितात्मनोः ।
 पुत्राश्च पितरश्चैव परस्परमपूजयन् ॥ १२-३५५-१० (८०२१०)
 त्रीन्पिण्डान्न्यस्य वै पित्र्यान्पूर्वं दत्त्वा कुशानिति ।
 कथं तु पिण्डसंज्ञां ते पितरो लेभिरे पुरा ॥ १२-३५५-११ (८०२११)
 नरनारायणावूचतुः । १२-३५५-१२क्ष (६६२५)
 इमां हि धरणीं पूर्वं नष्टां सागरमेखलाम् ।
 गोविन्द उज्जहाराशु वाराहं रूपमास्थितः ॥ १२-३५५-१२ (८०२१२)
 स्थापयित्वा तु धरणीं स्वे स्थाने पुरुषोत्तमः ।
 जलकर्मलिप्ताङ्गो लोककार्यार्थमुद्यतः ॥ १२-३५५-१३ (८०२१३)
 प्राप्ते चाह्निककाले तु मध्यदेशगते रवौ ।
 दंष्ट्राविलगनांस्त्रीन्पिण्डान्विधूय सहसा प्रभुः ॥ १२-३५५-१४ (८०२१४)
 स्थापयामास वै पृथ्व्यां कुशानास्तीर्य नारद ।
 स तेष्व्वात्मानमुद्दिश्य पित्र्यं चक्रे यथाविधि ॥ १२-३५५-१५ (८०२१५)
 संकल्पयित्वा त्रीन्पिण्डान्स्वेनैव विधिना प्रभुः ।

आत्मगात्रोष्मसंभूतैः स्नेहगर्भैस्तिरैरपि ॥ १२-३५५-१६ (८०२१६)
 प्रोक्ष्यापसव्यं देवेशः प्राङ्मुखः कृतवान्स्वयम् ।
 मर्यादास्थापनार्थं च ततो वचनमुक्तवान् ॥ १२-३५५-१७ (८०२१७)
 वृषाकपिरुवाच । १२-३५५-१८क्ष् (६६२६)
 अहं हि पितरः स्रष्टुमुद्यतो लोककृत्स्वयम् ।
 तस्य चिन्तयतः सद्यः पितृकार्यविधीन्परान् ॥ १२-३५५-१८ (८०२१८)
 दंष्ट्राभ्यां प्रविनिर्धूता ममैते दक्षिणां दिशम् ।
 आश्रिता धरणीं पीड्य तस्मात्पितर एव ते ॥ १२-३५५-१९ (८०२१९)
 त्रयो मूर्तिविहीना वै पिण्डमूर्तिधरास्त्वमे ।
 भवन्तु पितरो लोके मया सृष्टाः सनातनाः ॥ १२-३५५-२० (८०२२०)
 पिता पितामहश्चैव तथैव प्रपितामहः ।
 अहमेवात्र विज्ञेयस्त्रिषु पिण्डेषु संस्थितः ।
 नास्ति मत्तोऽधिकः कश्चित्को वान्योऽर्च्यो मया स्वयं १२-३५५-२१ (८०२२१)
 अहमेव पिता लोके अहमेव पितामहः ।
 पितामहपिता चैव अहमेवात्र कारणम् ॥ १२-३५५-२२ (८०२२२)
 इत्येतदुक्त्वा वचनं देवदेवो वृषाकपिः ।
 वराहपर्वते विप्र दत्त्वा पिण्डान्सविस्तरान् ।
 आत्मानं पूजयित्वैव तत्रैवादर्शनं गतः ॥ १२-३५५-२३ (८०२२३)
 एतदर्थं सुभमते पितरः पिण्डसंज्ञिताः ।
 लभन्ते सततं पूजां वृषाकपिवचो यथा ॥ १२-३५५-२४ (८०२२४)
 ये यजन्ति पितृन्देवान्गुरुंश्चैवातिथींस्तथा ।
 गाश्चैव द्विजमुख्यांश्च पितरं मातरं तथा ॥ १२-३५५-२५ (८०२२५)
 कर्मणा मनसा वाचा विष्णुमेव यजन्ति ते ।
 अन्तर्गतः स भगवान्सर्वसत्वशरीरगः ॥ १२-३५५-२६ (८०२२६)
 समः सर्वेषु भूतेषु ईश्वरः सुखदुःखयोः ।
 महान्महात्मा सर्वात्मा नारायण इति श्रुतिः ॥ १२-३५५-२७ (८०२२७)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 पञ्चपञ्चाशदधिकत्रिंशत्तमोऽध्यायः ॥ ३५५ ।

Mahabharata - Shanti Parva - Chapter Footnotes

१२-३५५-२ क इज्यते द्विजवरैर्दैवे पित्र्ये च कर्मणीति ध । पाठः ॥
 १२-३५५-४ परो यज्ञ इति ज्ञ । पाठः ॥
 १२-३५५-६ मम पितरं प्रजापतिम् । ब्रह्मा परमेष्ठीति
 संबन्धः । नारदो दक्षशापात्प्रजापतेः सकाज्ञात्पुनर्जन्म प्रापेति
 हरिवंशेऽस्ति । तस्य ब्रह्मणः ॥

- १२-३५५-७ नारायणविधौ तान्त्रिके पूजादौ ॥
 १२-३५५-८ अग्निष्वात्तादीन्पुत्रान् पितरो देवा अध्याप्यासुरैः सह
 युद्धार्थं गतास्ततश्चिरोपिताना तेषां श्रुतिः नष्टा न प्रतिभाति
 । ततस्ते पुत्रेभ्य एव वेदमधीतयन्त इत्याख्यायिका पुराणान्तरप्रसिद्धा
 सूचिता ॥
 १२-३५५-९ पुत्राः पितृत्वमुपपेदिर इति झ । ध । पाठः ॥
 १२-३५५-११ न्यस्य वै पृथ्व्यामिति ध । थ । पाठः । पूर्वं पृथ्व्यां
 कुशान्दत्त्वा तत्र पित्राद्युद्देशेन पिण्डान्नयस्यापूजयमिति संबन्धः ॥
 १२-३५५-१४ मध्यंदिनगते रवाविति थ
 । ध । पाठः । दंष्ट्राविलग्नान्मृत्पिण्डानिति ट । थ । पाठः ॥
 १२-३५५-१६ तिलैरप इति थ । ध । पाठः ॥
 १२-३५५-१८ पितरः पितृन् ॥
 १२-३५५-१९ विष्णोः शालग्रामइव पितृणां मूर्तयः पिण्डा एवेत्याह
 । दंष्ट्राभ्यामिति । दंष्ट्राभ्यां प्रविनिर्धूता मृत्पिण्डा दक्षिणां
 दिशमिति ध । थ । पाठः । दंष्ट्राभ्यां विनिर्धूतांस्त्रीन्पिण्डानां
 दक्षिणां दिशमिति ठ । पाठः । आश्रिता शरणीं पिण्डा इति झ । पाठः ॥
 १२-३५५-२१ पित्तामहश्चेत्यादिना श्राद्धं सर्वं विष्णुदैवत्यमेवेति
 पित्र्यप्रकारो दर्शितः ॥
 १२-३५५-२२ न को मम पिता लोक इति ध । पाठः । को वा मम पिता लोके
 इति झ । पाठः । मातामहः पिता चैवेति ध । पाठः ॥
 १२-३५५-२४ एषा तस्य स्थितिर्विप्रेति झ । पाठः ॥
 १२-३५५-२५ पितृन्भक्त्येति थ । ध । पाठः ॥

शान्तिपर्व - अध्याय ३५६

॥ श्रीः ॥

१२.३५६. अध्यायः ३५६

Mahabharata - Shanti Parva - Chapter Topics

नरनारायणानुज्ञानेन नारदेन स्वाश्रमंप्रति गमनम्

॥ १. । वैशम्पायनेन जनमेजयंप्रति श्रीव्यासमाहात्म्यकथनम्

॥ २. । सौतिना श्रीनारायणगुणवर्णनपूर्वकं

शौनकादिभ्यस्तदनुग्रहाशंसनम् ॥ ३. ।

Mahabharata - Shanti Parva - Chapter Text

१२-३५६-० (८०२२८)

वैशम्पायन उवाच । १२-३५६-०क्ष् (६६२७)

श्रुत्वैतन्नारदो वाक्यं नरनारायणेरितम् ।

अत्यन्तं भक्तिमान्देवे एकान्तित्वमुपेयिवान् ॥ १२-३५६-१ (८०२२९)
 उषित्वा वर्षसाहस्रं नरनारायणाश्रमे ।
 श्रुत्वा भगवदाख्यानं दृष्ट्वा च हरिमव्ययम् ।
 जगाम हिमवत्कुक्षावाश्रमं स्वं सुरार्चितम् ॥ १२-३५६-२ (८०२३०)
 तावपि ख्यातयशसौ नरनारायणावृषी ।
 तस्मिन्नेवाश्रमे रम्ये तेपतुस्तप सत्तमम् ॥ १२-३५६-३ (८०२३१)
 त्वमप्यमितविक्रान्तः पाण्डवानां कुलोद्भवः ।
 पावितात्माऽद्य संवृत्तः श्रुत्वेमामादितः कथाम् ॥ १२-३५६-४ (८०२३२)
 नैव तस्यापरो लोको नायं पार्थिवसत्तम ।
 कर्मणा मनसा वाचा यो द्विष्याद्विष्णुमव्ययम् ॥ १२-३५६-५ (८०२३३)
 मज्जन्ति पितरस्तस्य नरके शाश्वतीः समाः ।
 यो द्विष्याद्विबुधश्रेष्ठं देवं नारायणं हरिम् ॥ १२-३५६-६ (८०२३४)
 कथं नाम भवेद्द्वेष्य आत्मा लोकस्य कस्यचित् ।
 आत्मा हि पुरुषव्याघ्र ज्ञेयो विष्णुरिति श्रुतिः ॥ १२-३५६-७ (८०२३५)
 य एष गुरुरस्माकमृषिर्गन्धवतीसुतः ।
 तेनैतत्कथितं तात माहात्म्यं परमात्मनः ।
 तस्माच्छ्रुतं मया चेदं कथितं च तवानघ ॥ १२-३५६-८ (८०२३६)
 नारदेन तु संप्राप्तः सरहस्यः ससंग्रहः ।
 एष धर्मो जगन्नाथात्साक्षान्नारायणानृप ॥ १२-३५६-९ (८०२३७)
 एवमेष महान्धर्मः स ते पूर्वं नृपोत्तम ।
 कथितो हरिगीतासु समासविधिकल्पितः ॥ १२-३५६-१० (८०२३८)
 कृष्णद्वैपायनं व्यासं विद्धि नारायणं प्रभुम् ।
 को ह्यन्यः पुण्डरीकाक्षान्महाभारतकृद्भवेत् ।
 धर्मान्नानाविधांश्चैव को ब्रूयात्तमृते प्रभुम् ॥ १२-३५६-११ (८०२३९)
 वर्ततां ते महायज्ञो यथासंकल्पितस्त्वया ।
 संकल्पिताश्चमेधस्त्वं श्रुतधर्मा च तत्त्वतः ॥ १२-३५६-१२ (८०२४०)
 सौतिरुवाच । १२-३५६-१३क्ष (६६२८)
 एतत्तु महदाख्यानं श्रुत्वा पारीक्षितो नृपः ।
 ततो यज्ञसमाप्त्यर्थं क्रियाः सर्वाः समारभत् ॥ १२-३५६-१३ (८०२४१)
 नारायणीयमाख्यानमेतत्ते कथितं मया ।
 पृष्टेन शौनकाद्येह नैमिषारण्यवासिषु ॥ १२-३५६-१४ (८०२४२)
 नारदेन पुरा यद्वै गुरवे तु निवेदितम् ।
 ऋषीणां पाण्डवानां च शृण्वतोः कृष्णभीष्मयोः ॥ १२-३५६-१५ (८०२४३)
 स हि परमर्षिर्जनभुवनपतिः
 पृथुधरणिधरः श्रुतिविनयपरः ।
 शमनियमनिधिर्यमनियमपरो द्विजवर

सहितस्तव च भवतु गतिर्हरिरमरहितः ॥ १२-३५६-१६ (८०२४४)
 असुरवधकरस्तपसांनिधिः
 सुमहतां यशसां च भाजनम् ।
 एकान्तिनां शरणदोऽभयदो गतिदो
 गतिदोस्तु वः सुखभागकरः ।
 मधुकैटभहा कृतधर्मविदां गतिदो
 भयदो मखभागहरोस्तु शरणं स ते ॥ १२-३५६-१७ (८०२४५)
 त्रिगुणो विगुणश्चतुरात्मधरः
 पूर्तेष्टयोश्च फलभागहरः ।
 विदधातु नित्यमजितोऽतिचलो
 गतिरात्मवतां सुकृतिनामृषीणाम् ॥ १२-३५६-१८ (८०२४६)
 तं लोकसाक्षिणमजं पुरुषं पुराणं
 रविवर्णमीश्वरं गतिं बहुशः ।
 प्रणमध्वमेकमतयो यतः
 सलिलोद्भवोपि तमृषिं प्रणतः ॥ १२-३५६-१९ (८०२४७)
 स हि लोकयोनिरसृतस्य पदं
 सूक्ष्मं परायणमचलं हि पदम् ।
 तत्साङ्ख्ययोगिभिरुदाहृतं तं
 बुद्ध्या यतात्मभिरिदं सनातनम् ॥ १२-३५६-२० (८०२४८)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 षट्पञ्चाशदधिकत्रिंशत्तमोऽध्यायः ॥ ३५६.।

Mahabharata - Shanti Parva - Chapter Footnotes

१२-३५६-१५ गुरवे बृहस्पतये ॥
 १२-३५६-१६ स नारायणः ॥
 १२-३५६-१७ कृतधर्मः कृतयुगधर्मः सत्यादिस्तद्विदाम् ॥
 १२-३५६-१८ चत्वारो वासुदेवसंकर्षणप्रद्युम्नानिरुद्धाख्या
 आत्मानस्तान्धारयति स तथा । त्रिगुणातिगश्चतुष्पथधरः इति
 ध। पाठः ॥
 १२-३५६-१९ सलिलमुद्भवो यस्य स नारायणः शेषशायी तमृषिं
 वासुदेवम् ॥
 १२-३५६-२० लोकस्याव्यक्तादेर्योनिः । अमृतस्य मोक्षस्य पदं
 स्थानम् । पदं पदनीयम् ॥

शान्तिपर्व - अध्याय ३५७

॥ श्रीः ॥

१२.३५७. अध्यायः ३५७

Mahabharata - Shanti Parva - Chapter Topics

श्रीनारायणेन स्वनाभिपद्मो ब्रह्मणः सर्जनम् ॥ १. । ततो
मधुकैटभयोरुत्पादनम् ॥ २. । ताभ्यां ब्रह्मणो वेदापहरणम्
॥ ३. । हयशिरोरूपिणा हरिणा ब्रह्मणे पुनर्वेदप्रत्यर्पणपूर्वकं
मधुकैटभसंहरणम् ॥ ४. । वैशम्पायनेन जनमेजयाय
श्रीनारायणमहिमानुवर्णनम् ॥ ५. ।

Mahabharata - Shanti Parva - Chapter Text

१२-३५७-० (८०२४९)

शौनक उवाच । १२-३५७-०क्ष (६६२९)

श्रुतं भगवतस्तस्य माहात्म्यं परमात्मनः ।

जन्मधर्मगृहे चैव नरनारायणात्मकम् ॥ १२-३५७-१ (८०२५०)

महावराहसृष्टा च पिण्डोत्पत्तिः पुरातनी ।

प्रवृत्तौ च निवृत्तौ च यो यथा परिकल्पितः ॥ १२-३५७-२ (८०२५१)

तथा स नः श्रुतो ब्रह्मन्कथ्यमानस्त्वयाऽनघ ।

हव्यकव्यभुजो विष्णुरुदकपूर्वे महोदधौ ॥ १२-३५७-३ (८०२५२)

यच्च तत्कथितं पूर्वं त्वया हयशिरो महत् ।

तच्च दृष्टं भगवता ब्रह्मणा परमेष्ठिना ॥ १२-३५७-४ (८०२५३)

किं तदुत्पादितं पूर्वं हरिणा लोकधारिणा ।

रूपं प्रभावं महतामपूर्वं धीमतांवर ॥ १२-३५७-५ (८०२५४)

दृष्ट्वा हि विबुधश्रेष्ठमपूर्वममितौजसम् ।

तदश्वशिरसं पुण्यं ब्रह्मा किमकरोन्मुने ॥ १२-३५७-६ (८०२५५)

एतन्नः संशयं ब्रह्मन्पुराणं ब्रह्मसंभवम् ।

कथयस्वोत्तममते महापुरुषसंश्रितम् ।

पाविताः स्म त्वया ब्रह्मन्पुण्याः कथय ताः कथाः ॥ १२-३५७-७ (८०२५६)

सौतिरुवाच । १२-३५७-८क्ष (६६३०)

कथयिष्यामि ते सर्वं पुराणं वेदसंमितम् ।

जगौ यद्भगवान्व्यासो राज्ञः पारिक्षितस्य वै ॥ १२-३५७-८ (८०२५७)

श्रुत्वाऽश्वशिरसो मूर्तिं देवस्य हरिमेधसः ।

उत्पन्नसंशयो राजा एतदेवमचोदयत् ॥ १२-३५७-९ (८०२५८)

जनमेजय उवाच । १२-३५७-१०क्ष (६६३१)

यत्तद्दर्शितवान्ब्राह्म देवं हयशिरोधरम् ।

किमर्थं तत्समभवद्दुर्देवोपकल्पितम् ॥ १२-३५७-१० (८०२५९)

वैशम्पायन उवाच । १२-३५७-११क्ष (६६३२)

यत्किञ्चिदिह लोके वै देहबद्धं विशांपते ।
 सर्वं पञ्चभिराविष्टं भूतैरीश्वरबुद्धिजैः ॥ १२-३५७-११ (८०२६०)
 ईश्वरो हि जगत्स्रष्टा प्रभुर्नारायणो विराट् ।
 भूतान्तरात्मा वरदः सगुणो निर्गुणोपि च ॥ १२-३५७-१२ (८०२६१)
 भूतप्रलयमव्यक्तं शृणुष्व नृपसत्तम ॥ १२-३५७-१३ (८०२६२)
 धरण्यामथ लीनायामप्सु चैकार्णवे पुरा ।
 ज्योतिर्भूते जले चापि लीने ज्योतिषि चानिले ॥ १२-३५७-१४ (८०२६३)
 वायौ चाकाशसंलीने आकाशे च मनोनुगे ।
 व्यक्ते मनसि संलीने व्यक्ते चाव्यक्ततां गते ॥ १२-३५७-१५ (८०२६४)
 अव्यक्ते पुरुषं याते पुंसि सर्वगतेऽपि च ।
 तम एवाभवत्सर्वं न प्राज्ञायत किञ्चन ॥ १२-३५७-१६ (८०२६५)
 तमसो ब्रह्मसंभूतं तमोमूलमृतात्मकम् ।
 तद्विश्वभावसंज्ञान्तं पौरुषीं तनुमाश्रितम् ॥ १२-३५७-१७ (८०२६६)
 सोऽनिरुद्ध इति प्रोक्तस्तत्प्रधानं प्रचक्षते ।
 तदव्यक्तमिति ज्ञेयं त्रिगुणं नृपसत्तम ॥ १२-३५७-१८ (८०२६७)
 विद्यासहायवान्देवो विश्वक्सेनो हरिः प्रभुः ।
 गआदिकर्ता स भूतानामप्रमेयो हरिः प्रभुः ॥ १२-३५७-१९ (८०२६८)
 अप्सवेव शयनं चक्रे निद्रायोगमुपागतः ।
 जगतश्चिन्तयन्सृष्टिं चित्रां बहुगुणोद्भवाम् ॥ १२-३५७-२० (८०२६९)
 तस्य चिन्तयतः सृष्टिं महानात्मगुणः स्मृतः ।
 अहंकारस्ततो जातो ब्रह्मा शुभचतुर्मुखः ।
 हिरण्यगर्भो भगवान्सर्वलोकपितामहः ॥ १२-३५७-२१ (८०२७०)
 पद्मेऽनिरुद्धात्संभूतस्तदा पद्मनिभेक्षणः ।
 सहस्रपत्रे द्युतिमानुपविष्टः सनातनः ॥ १२-३५७-२२ (८०२७१)
 ददृशेऽद्भुतसंकाशो लोकानाप्याययन्प्रभुः ।
 सत्वस्थः परमेष्ठी स ततो भूतगणान्सृजन् ॥ १२-३५७-२३ (८०२७२)
 पूर्वमेव च पद्मस्य पत्रे सूर्याशुसप्रभे ।
 नारायणकृतौ बिन्दू अपामास्तां गुणोत्तरौ ॥ १२-३५७-२४ (८०२७३)
 तावपश्यत्स भगवाननादिनिधनोऽच्युतः ।
 एकस्तत्राभवद्विन्दुर्मध्वाभो रुचिरप्रभः ॥ १२-३५७-२५ (८०२७४)
 स तामसो मधुर्जातस्तदा नारायणाज्ञया ।
 कठिनस्त्वपरो विन्दुः कैटभो राजसस्तु सः ॥ १२-३५७-२६ (८०२७५)
 तावभ्यधातवां श्रेष्ठौ तमोरजगुणान्वितौ ।
 बलवन्तौ गदाहस्तौ पद्मनालानुसारिणौ ॥ १२-३५७-२७ (८०२७६)
 ददृशातेऽरविन्दस्थं ब्रह्माणममितप्रभवम् ।
 सृजन्तं प्रथमं वेदांश्चतुरश्वारुविग्रहान् ॥ १२-३५७-२८ (८०२७७)

ततो विग्रहवन्तस्तान्वेदान्दृष्ट्वाऽसुरोत्तमौ ।
 सहसा जगृहतुर्वेदान्ब्रह्मणः पश्यतस्तदा ॥ १२-३५७-२९ (८०२७८)
 अथ तौ दानवश्रेष्ठौ वेदान्गृह्य सनातनान् ।
 रसां विविशतुस्तूर्णमुदक्पूर्वे महोदधौ ॥ १२-३५७-३० (८०२७९)
 ततो हृतेषु देवेषु ब्रह्मा कश्मलमाविशत् ।
 ततो वचनमीशानं प्राह वेदैर्विनाकृतः ॥ १२-३५७-३१ (८०२८०)
 ब्रह्मोवाच । १२-३५७-३२क्ष् (६६३३)
 वेदा मे परमं चक्षुर्वेदा मे परमं बलम् ।
 वेदा मे परमं धाम वेदा मे ब्रह्म चोत्तरम् ॥ १२-३५७-३२ (८०२८१)
 मम वेदा हृताः सर्वे दानवाभ्यां बलादितः ।
 अन्धकारा हि मे लोका जाता वेदैर्विना कृताः ॥ १२-३५७-३३ (८०२८२)
 वेदानृते हि किं कुर्या लोकानां सृष्टिमुत्तमाम् ।
 अहो बत महद्दुःखं वेदनाशनजं मम ॥ १२-३५७-३४ (८०२८३)
 प्राप्तं दुनोति हृदयं तीव्रं शोकपरायणम् ।
 को हि शोकार्णवे मग्नं मामितोऽद्य समुद्धरेत् ॥ १२-३५७-३५ (८०२८४)
 वदांस्तांश्चानयेन्नष्टान्कस्य चाहं प्रियो भवे ।
 इत्येवं भाषमाणस्य ब्रह्मणो नृपसत्तम ॥ १२-३५७-३६ (८०२८५)
 हरेः स्तोत्रार्थमुद्धृता बुद्धिर्बुद्धिमतां वर ।
 ततो जगौ परं जप्यं साञ्जलिप्रग्रहः प्रभुः ॥ १२-३५७-३७ (८०२८६)
 ब्रह्मोवाच । १२-३५७-३८क्ष् (६६३४)
 ॐ नमस्ते ब्रह्महृदय नमस्ते मम पूर्वज ।
 लोकाद्यभुवनश्रेष्ठ साङ्ख्ययोगनिधे प्रभो ॥ १२-३५७-३८ (८०२८७)
 व्यक्ताव्यक्तकराचिन्त्य क्षेमं पन्थानमास्थितः ।
 विश्वभुक्सर्वभूतानामन्तरात्मन्नयोनिज ।
 अहं प्रसादजस्तुभ्यं लोकधाम स्वयंभुवः ॥ १२-३५७-३९ (८०२८८)
 त्वत्तो मे मानसं जन्म प्रथमं द्विजपूजितम् ।
 चाक्षुषं वै द्वितीयं मे जन्म चासीत्पुरातनम् ॥ १२-३५७-४० (८०२८९)
 त्वत्प्रसादात्तु मे जन्म तृतीयं वाचिकं महत् ।
 त्वत्तः श्रवणजं चापि चतुर्थं जन्म मे विभो ॥ १२-३५७-४१ (८०२९०)
 नासत्यं चापि मे जन्म त्वत्तः पञ्चममुच्यते ।
 अण्डजं चापि मे जन्म त्वत्तः षष्ठं विनिर्मितं ॥ १२-३५७-४२ (८०२९१)
 इदं च सप्तमं जन्म पद्मजन्मेति वै प्रभो ।
 सर्गेसर्गे ह्यहं पुत्रस्तव त्रिगुणवर्जित ॥ १२-३५७-४३ (८०२९२)
 प्रथमः पुण्डरीकाक्षः प्रधानगुणकल्पितः ।
 त्वमीश्वरः स्वभावश्च भूतानां त्वं प्रभावन ॥ १२-३५७-४४ (८०२९३)
 त्वया विनिर्मितोऽहं वै वेदचक्षुर्वयोतिग ।

ते मे वेदा हृताश्चक्षुरन्धो जातोस्मि जागृहि ।
 ददस्व चक्षूंषि मम प्रियोऽहं ते प्रियोसि मे ॥ १२-३५७-४५ (८०२९४)
 एवं स्तुतः स भगवान्पुरुषः सर्वतोमुखः ।
 जहौ निद्रामथ तदा वेदकार्यार्थमुह्यतः ॥ १२-३५७-४६ (८०२९५)
 ऐश्वर्येण प्रयोगेण द्वितीयां तनुमास्थितः ।
 सुनासिकेन कायेन भूत्वा चन्द्रप्रभस्तदा ।
 कृत्वा हयशिरः शुभ्रं वेदानामालयं प्रभुः ॥ १२-३५७-४७ (८०२९६)
 तस्य मूर्धा समभवद्द्वौः सनक्षत्रतारकाः ।
 केशाश्चास्याभवन्दीर्घा रवेरंशुसमप्रभाः ॥ १२-३५७-४८ (८०२९७)
 कर्णावाकाशपाताले ललाटं भूतधारिणी ।
 गङ्गासरस्वती पुण्ये भ्रुवावास्तां महाद्युती ॥ १२-३५७-४९ (८०२९८)
 चक्षुषी सोमसूर्यौ ते नासा संध्या पुनः स्मृता ।
 अंकारस्त्वथ संस्कारो विद्युज्जिह्वा च निर्मिता ॥ १२-३५७-५० (८०२९९)
 दन्ताश्च पितरो राजन्सोमपा इति विश्रुताः ।
 गोलोको ब्रह्मलोकश्च ओष्ठावास्तां महात्मनः ।
 ग्रीवा चास्याभवद्राजन्कालरात्रिर्गुणोत्तरा ॥ १२-३५७-५१ (८०३००)
 एतद्धयशिरः कृत्वा नानामूर्तिभिरावृतम् ।
 अन्तर्दधौ स विश्वेशो विवेश च रसां प्रभुः ॥ १२-३५७-५२ (८०३०१)
 रसां पुनः प्रविष्टश्च योगं परममास्थितः ।
 शैक्ष्यं स्वरं समास्थाय उद्गीतं प्रासृजत्स्वरम् ॥ १२-३५७-५३ (८०३०२)
 सस्वरः सानुनादी च सर्वशः स्निग्ध एव च ।
 बभूवान्तर्जलगतः सर्वभूतगुणोदितः ॥ १२-३५७-५४ (८०३०३)
 ततस्तावसुरौ कृत्वा वेदान्समयबन्धनान् ।
 रसातले विनिक्षिप्य यतः शब्दस्ततो द्रुतौ ॥ १२-३५७-५५ (८०३०४)
 एतस्मिन्नन्तरे राजन्देवो हयशिरोधरः ।
 जग्राह वेदानखिलान्रसालगतान्ह्रिः ॥ १२-३५७-५६ (८०३०५)
 प्रादाच्च ब्रह्मणे भूयस्ततः स्वां प्रकृतिं गतः ॥ १२-३५७-५७ (८०३०६)
 स्थापयित्वा हयशिरा उदक्पूर्वे महोदधौ ।
 वेदानामालयश्चापि बभूवाश्चरिरास्ततः ॥ १२-३५७-५८ (८०३०७)
 अथ किञ्चिदपश्यन्तौ दानवौ मधुकैटभौ ।
 यत्र देवा विनिक्षिप्तास्तत्स्थानं शून्यमेव च ॥ १२-३५७-५९ (८०३०८)
 तत उत्तममास्थाय वेगं बलवतां वरौ ।
 पुनरुत्तस्थतुः शीघ्रं रसानामालयात्तदा ॥ १२-३५७-६० (८०३०९)
 ददृशाते च पुरुषं तमेवादिकरं प्रभुम् ।
 श्वेतं चन्द्रविशुद्धाभमनिरुद्धतनौ स्थितम् षट्
 भूयोप्यमितविक्रान्तं निद्रायोगमुपागतम् ॥ १२-३५७-६१ (८०३१०)

आत्मप्रमाणरचिते अपामुपरि कल्पिते ।
 शयने नागभोगाद्धे ज्वालामालासमावृते ॥ १२-३५७-६२ (८०३११)
 निष्कल्मषेण सत्त्वेन संपन्नं रुचिरप्रभम् ।
 तं दृष्ट्वा दानवेन्द्रौ तौ महाहासममुञ्चताम् ॥ १२-३५७-६३ (८०३१२)
 ऊचतुश्च समाविष्टौ रजसा तमसा च तौ ।
 अयं स पुरुषः श्वेतः शेते निद्रामुपागतः ॥ १२-३५७-६४ (८०३१३)
 अनेन नूनं वेदानां कृतमाहरणं रसात् ।
 कस्यैष कोनु खल्वेष किंच स्वपिति भोगवान् ।
 इच्युच्चारितवाक्यौ तौ बोधयामासतुर्हरिम् ॥ १२-३५७-६५ (८०३१४)
 युद्धार्थिनौ हि विज्ञाय विबुद्धः पुरुषोत्तमः ।
 निरीक्ष्य चासुरेन्द्रौ तौ ततो युद्धे मनोदधे ॥ १२-३५७-६६ (८०३१५)
 अथ युद्धं समभवत्तयोर्नारायणस्य वै ॥ १२-३५७-६७ (८०३१६)
 रजस्तमोविष्टतनू तावुभौ मधुकैटभौ ।
 ब्रह्मणोपचितिं कुर्वञ्जधान मधुसूदनः ॥ १२-३५७-६८ (८०३१७)
 ततस्तयोर्वधेनाशु वेदापहरणेन च ।
 शोकापनयनं चक्रे ब्रह्मणः पुरुषोत्तमः ॥ १२-३५७-६९ (८०३१८)
 ततः परिवृतो ब्रह्मा हरिणा वेदसत्कृतः ।
 निर्ममे स तदा लोकान्कृत्स्नान्स्थावरजङ्गमान् ॥ १२-३५७-७० (८०३१९)
 दत्त्वा पितामहायाग्यां मतिं लोकविसर्गिकीम् ।
 तत्रैवान्तर्दधे देवो यत एवागतो हरिः ॥ १२-३५७-७१ (८०३२०)
 तौ दानवौ हरिर्हत्वा कृत्वा हयशिरस्तनुम् ।
 पुनः प्रवृत्तिधर्मार्थं तामेव विदधे तनुम् ॥ १२-३५७-७२ (८०३२१)
 एवमेष महाभागो बभूवाश्चशिरा हरिः ।
 पौराणमेतत्प्रख्यातं रूपं वरदमैश्वरम् ॥ १२-३५७-७३ (८०३२२)
 यो ह्येतद्ब्राह्मणो नित्यं शृणुयाद्धारयीत वा ।
 न तस्याध्ययनं नाशमुपगच्छेत्कदाचन ॥ १२-३५७-७४ (८०३२३)
 आराध्य तपसोग्रेण देवं हयशिरोधरम् ।
 पाञ्चालेन क्रमः प्राप्तो रामेण पथि देशिते ॥ १२-३५७-७५ (८०३२४)
 एतद्धयशिरो राजन्नाख्यानं तव कीर्तितम् ।
 पुराणं वेदसमितं यन्मां त्वं परिपृच्छसि ॥ १२-३५७-७६ (८०३२५)
 यांयामिच्छेत्तनुं देवः कर्तुं कार्यविधौ क्वचित् ।
 तातां कुर्याद्विकुर्वाणः स्वयमात्मानमात्मना ॥ १२-३५७-७७ (८०३२६)
 एष वेदनिधिः श्रीमानेष वै तपसोनिधिः ।
 एष योगश्च साङ्ख्यं च ब्रह्म चाग्यं हविर्विभुः ॥ १२-३५७-७८ (८०३२७)
 नारायणपरा वेदा याज्ञा नारायणात्मकाः ।
 तपो नारायणपरं नारायणपरा गतिः ॥ १२-३५७-७९ (८०३२८)

नारायणपरं सत्यमृतं नारायणात्मकम् ।
 नारायणपरो धर्मः पुनरावृत्तिदुर्लभः ॥ १२-३५७-८० (८०३२९)
 प्रवृत्तिलक्षणञ्चैव धर्मो नारायणात्मकः ।
 नारायणात्मको गन्धो भूमौ श्रेष्ठतमः स्मृतः ॥ १२-३५७-८१ (८०३३०)
 अपां चापि गुणा राजन्नसा नारायणात्मकाः ।
 ज्योतिषां च परं रूपं स्मृतं नारायणात्मकम् ॥ १२-३५७-८२ (८०३३१)
 नारायणात्मकश्चापि स्पर्शो वायुगुणः स्मृतः ।
 नारायणात्मकञ्चैव शब्द आकाशसंभवः ॥ १२-३५७-८३ (८०३३२)
 मनश्चापि ततो भूतमव्यक्तगुणलक्षणम् ।
 नारायणपरं कालो ज्योतिषामयनं च यत् ॥ १२-३५७-८४ (८०३३३)
 नारायणपरा कीर्तिः श्रीश्च लक्ष्मीश्च देवताः ।
 नारायणपरं साङ्ख्यं योगो नारायणात्मकः ॥ १२-३५७-८५ (८०३३४)
 कारणं पुरुषो ह्येषां प्रधानं चापि कारणम् ।
 स्वभावञ्चैव कर्माणि दैवं येषां च कारणम् ॥ १२-३५७-८६ (८०३३५)
 अधिष्ठानं तथा कर्ता करणं च पृथग्विधम् ।
 विविधा च तथा चेष्टा दैवं चैवात्र पञ्चमम् ॥ १२-३५७-८७ (८०३३६)
 पञ्चकारणसंख्यातो निष्ठा सर्वत्र वै हरिः ।
 तत्त्वं विज्ञासमानानां हेतुभिः सर्वतोमुखैः ॥ १२-३५७-८८ (८०३३७)
 तत्त्वमेको महायोगी हनिर्नारायणः प्रभुः ।
 ब्रह्मादीनां सलोकानामृषीणां च महात्मनाम् ॥ १२-३५७-८९ (८०३३८)
 साङ्ख्यानां योगिनां चापि यतीनामात्मवेदिनाम् ।
 मनीषितं विजानाति केशवो न तु तस्य ते ॥ १२-३५७-९० (८०३३९)
 ये केचित्सर्वलोकेषु दैवं पित्र्यं च कुर्वते ।
 दानानि च प्रयच्छन्ति तप्यन्ते च तपो महत् ॥ १२-३५७-९१ (८०३४०)
 सर्वेषामाश्रयो विष्णुरैश्वरं विधिमास्थितः ।
 सर्वभूतकृतावासो वासुदेवेति चोच्यते ॥ १२-३५७-९२ (८०३४१)
 अयं हि नित्यः परमो महर्षिः
 महाविभूतिर्गुणवान्गुणाख्यः ।
 गुणैश्च संयोगमुपैति शीघ्रं
 कालो यथर्तावृतुसंप्रयुक्तः ॥ १२-३५७-९३ (८०३४२)
 नैवास्य विन्दन्ति गतिं महात्मनो
 न चागतिं कश्चिदिहानुपश्यति ।
 ज्ञानात्मकाः संयमिनो महर्षयः ।
 पश्यन्ति नित्यं पुरुषं गुणाधिकम् ॥ १२-३५७-९४ (८०३४३)

इति श्रीमन्महाभारते शान्तिपर्वणि मोक्षधर्मपर्वणि नारायणीये

सप्तपञ्चाशदधिकत्रिशततमोऽध्यायः ॥ ३५७. ।

Mahabharata - Shanti Parva - Chapter Footnotes

- १२-३५७-३ हव्यकव्यभुजः । मूलविभुजादित्वात्कः । अकारान्तः
शब्दः । उदक्पूर्वे ऐशानकोणे । महोदधौ तत्समीपे । इदमुत्तरान्वयि ॥
- १२-३५७-५ अपूर्वं प्रागदृष्टम् ॥
- १२-३५७-६ अपूर्वं अद्भुतम् ॥
- १२-३५७-१० तत् अश्वशिरोरूपम् ॥
- १२-३५७-११ ईश्वरबुद्धिजैः ईश्वरसंकल्पमात्रजैः ॥
- १२-३५७-२३ लोकनाथो महान्प्रभुरिति ट । पाठः ॥
- १२-३५७-३८ लोकाद्यनिधनश्रेष्ठेति ट । पाठः ॥
- १२-३५७-४६ देवकार्यार्थमुद्यत इति ट । ध । पाठः ॥
- १२-३५७-५३ ओमिति प्रासृजत्स्वरमिति थ ध । पाठः ॥
- १२-३५७-७४ शृणुयाच्छ्लाक्येत वेति थ । ध । पाठः ॥
- १२-३५७-९० केशवो ननु वै गतिरिति ट । पाठः ॥
- १२-३५७-९३ गुणवान्निर्गुणाख्य इति थ । पाठः ॥
- १२-३५७-९४ पुरुषं गुणातिगमिति ट । पाठः ॥

शान्तिपर्व - अध्याय ३५८

॥ श्रीः ॥

१२.३५८. अध्यायः ३५८

Mahabharata - Shanti Parva - Chapter Topics

वैशम्पायनेन जनमेजयाय एकान्तिधर्मनिरूपणपूर्वकं लोके
तत्प्रचारप्रकारप्रतिपादनम् ॥ १. ।

Mahabharata - Shanti Parva - Chapter Text

१२-३५८-० (८०३४४)

जनमेजय उवाच । १२-३५८-०क्ष् (६६३५)

अहो ह्येकान्तिनः सर्वान्प्रीणाति भगवान्ह्रिः ।

विधिप्रयुक्तां पूजां च गृह्णाति शिरसा स्वयम् ॥ १२-३५८-१ (८०३४५)

ये तु दग्धेन्धना लोके पुण्यपापविवर्जिताः ।

तेषां च या हि निर्दिष्टा पारम्पर्यागता गतिः ॥ १२-३५८-२ (८०३४६)

चतुर्थ्यां चैव ते गत्यां गच्छन्ति पुरुषोत्तमम् ।

एकान्तिनस्तु पुरुषा गच्छन्ति परमं पदम् ॥ १२-३५८-३ (८०३४७)

नूनमेकान्तधर्मोऽयं श्रेष्ठो नारायणप्रियः ।

अगत्वा गतयतिस्रो यद्गच्छत्यव्ययं हरिम् ॥ १२-३५८-४ (८०३४८)

सहोपनिषदान्वेदान्ये विप्राः सम्यगास्थिताः ।
पठन्ति विधिमास्थाय ये चापि यतिधर्मिणः ॥ १२-३५८-५ (८०३४९)
तेभ्यो विशिष्टां जानामि गतिमेकान्तिनां नृणाम् ।
केनैष धर्मः कथितो देवेन ऋषिणाऽपि वा ॥ १२-३५८-६ (८०३५०)
एकान्तिनां च का चर्या कदा चोत्पादिता विभो ।
एतन्मे संशयं छिन्धि परं कौतूहलं हि मे ॥ १२-३५८-७ (८०३५१)
वैशम्पायन उवाच । १२-३५८-८क्ष् (६६३६)
समुपोदेष्वनीकेषु कुरुपाण्डवयोर्मृधे ।
अर्जुने विमनस्के च गीता भगवता स्वयम् ॥ १२-३५८-८ (८०३५२)
आगतिश्च गतिश्चैव पूर्वं ते कथिता मया ।
गहनो ह्येष धर्मो वै दुर्विज्ञेयोऽकृतात्मभिः ॥ १२-३५८-९ (८०३५३)
संमितः सामवेदेन पुरैवादियुगे कृतः ।
धार्यते स्वयमीशेन राजन्नारायणेन ह ॥ १२-३५८-१० (८०३५४)
एतदर्थं महाराज पृष्टः पार्थेन नारदः ।
ऋषिमध्ये महाभागः शृण्वतोः कृष्णभीष्मयोः ॥ १२-३५८-११ (८०३५५)
गुरुणा च मयाऽप्येव कथितो नृपसत्तम ।
यथा तत्कथितं तत्र नारदेन तथा शृणु ॥ १२-३५८-१२ (८०३५६)
यदाऽऽसीन्मानजं जन्म नारायणमुखोद्गतम् ।
ब्रह्मणः पृथिवीपाल तदा नारायणः स्वयम् ॥ १२-३५८-१३ (८०३५७)
तेन धर्मेण कृतवान्दैवं पित्र्यं च भारत ।
फेनपा ऋषयश्चैव तं धर्मं प्रतिपदिरे ॥ १२-३५८-१४ (८०३५८)
वैखानसाः फेनपेभ्यो धर्मं तं प्रतिपदिरे ।
वैखानसेभ्यः सोपस्तु ततः सोऽन्तर्दधे पुनः ॥ १२-३५८-१५ (८०३५९)
यदाऽऽसीच्चाक्षुषं जन्म द्वितीयं ब्रह्मणो नृप ।
यदा पितामहेनैव सोमाद्धर्मः परिश्रुतः ॥ १२-३५८-१६ (८०३६०)
नारायणात्मको राजन्नृद्राय प्रददौ च तम् ।
ततो योगस्थितो रुद्रः पुरा कृतयुगे नृप ॥ १२-३५८-१७ (८०३६१)
वालखिल्यान्ृषीन्सर्वान्धर्ममेनमपाठयत् ।
अन्तर्दधे ततो भूयस्तस्य देवस्य मायया ॥ १२-३५८-१८ (८०३६२)
तृतीयं ब्रह्मणो जन्म यदासीद्वाचिकं महत् ।
तत्रैष धर्मः संभूतः स्वयं नारायणानृप ॥ १२-३५८-१९ (८०३६३)
सुपर्णो नाम तमृषिः प्राप्तवान्पुरुषोत्तमात् ।
तपसा वै सुतप्तेन दमेन नियमेन च ॥ १२-३५८-२० (८०३६४)
त्रिः परिक्रान्तवानेतत्सुपर्णो धर्मसुत्तमम् ।
यस्मात्तस्माद्धृतं ह्येतत्रिसौपर्णमिहोच्येत ॥ १२-३५८-२१ (८०३६५)
ऋग्वेदपाठपठितं व्रतमेतद्धि दुश्चरम् ।

सुपर्णाच्चाप्यधिगतो धर्म एष सनातनः ॥ १२-३५८-२२ (८०३६६)
वायुना द्विपदश्रिष्टे प्रथितो जगदायुषा ।
वायोः सकाशात्प्राप्तश्च ऋषिभिर्विघसाशिभिः ॥ १२-३५८-२३ (८०३६७)
तेभ्यो महोदधिश्चैव प्राप्तवान्धर्ममुत्तमम् ।
अन्तर्दधे ततो भूयो नारायणसमाहृतः ॥ १२-३५८-२४ (८०३६८)
यदा भूयः श्रवणजा सृष्टिरासीन्महात्मनः ।
ब्रह्मणः पुरुषव्याघ्र तत्र कीर्तयतः शृणु ॥ १२-३५८-२५ (८०३६९)
जगत्स्रष्टुमना देवो हरिर्नारायणः स्वयम् ।
चिन्तयामास पुरुषं जगत्सर्गकरं प्रभुम् ॥ १२-३५८-२६ (८०३७०)
अथ चिन्तयतस्तस्य कर्णाभ्यां पुरुषः स्मृतः ।
प्रजासर्गकरो ब्रह्मा तमुवाच जगत्पतिः ॥ १२-३५८-२७ (८०३७१)
सृज प्रजाः पुत्र सर्वा मुखतः पादतस्तथा ।
श्रेयस्तव विधास्यामि बलं तेजश्च सुव्रत ॥ १२-३५८-२८ (८०३७२)
धर्मं च मत्तो गृह्णीष्व सात्वतं नाम नामतः ।
तेन सृष्टं कृतयुगं स्थापयस्व यथाविधि ॥ १२-३५८-२९ (८०३७३)
ततो ब्रह्मा नमश्चक्रे देवाय हरिमेधसे ।
धर्मं चाग्यं स जग्राह सरहस्यं ससंग्रहम् ॥ १२-३५८-३० (८०३७४)
आरण्यकेन सहितं नारायणमुखोद्गतम् ।
उपदिश्य ततो धर्मं ब्रह्मणेऽमिततेजसे ॥ १२-३५८-३१ (८०३७५)
तं कार्तियुगधर्माणं निराशीः कर्मसंज्ञितम् ।
जगाम तमसः पारं यत्राव्यक्तं व्यवस्थितम् ॥ १२-३५८-३२ (८०३७६)
ततोऽथ वरदो देवो ब्रह्मा लोकपितामहः ।
असृजत्स ततो लोकान्कृत्स्नान्स्थावरजङ्गमान् ॥ १२-३५८-३३ (८०३७७)
ततः प्रावर्तत तदा आदौ कृतयुगं शुभम् ।
ततो हि सात्वतो धर्मो व्याप्य लोकानवस्थितः ॥ १२-३५८-३४ (८०३७८)
तेनैवाद्येन धर्मेण ब्रह्मा लोकविसर्गकृत् ।
पूजयामास देवेशं हरिं नारायणं प्रभुम् ॥ १२-३५८-३५ (८०३७९)
धर्मप्रतिष्ठाहेतोश्च मनुं स्वारोचिषं ततः ।
अध्यापयामास तदा लोकानां हितकाम्यया ॥ १२-३५८-३६ (८०३८०)
ततः स्वारोचिषः पुत्रं स्वयं शङ्खपदं नृप ।
अध्यापयत्पुराऽव्यग्रः सर्वलोकपतिर्विभुः ॥ १२-३५८-३७ (८०३८१)
ततः शङ्खपदश्चापि पुत्रमात्मजमौरसम् ।
दिशापालं सुधर्माणमध्यापयत भारत ।
सोऽन्तर्दधे ततो भूयः प्राप्ते त्रेतायुगे पुनः ॥ १२-३५८-३८ (८०३८२)
नासत्ये जन्मनि पुरा ब्रह्मणः पार्थिवोत्तम ।
धर्ममेतं स्वयं देवो हरिर्नारायणः प्रभुः ॥ १२-३५८-३९ (८०३८३)

तज्जगादारविन्दाक्षो ब्रह्मणः पश्यतस्तदा ।
 सनत्कुमारो भगवांस्ततः प्राधीतवानृप ॥ १२-३५८-४० (८०३८४)
 सनत्कुमारादपि च वीरणो वै प्रजापतिः ।
 कृतादौ कुरुशार्दूल धर्ममेतदधीतवान् ॥ १२-३५८-४१ (८०३८५)
 वीरणश्चाप्यधीत्यैनं रैभ्याय मुनये ददौ ।
 रैभ्यः पुत्राय शुद्धाय सुव्रताय सुमेधसे ॥ १२-३५८-४२ (८०३८६)
 कुक्षिपालाय च ददौ विशालाय च धर्मिणे ।
 ततोऽप्यन्तर्दधे भूयो नारायणमुखोद्गतः ॥ १२-३५८-४३ (८०३८७)
 अण्डजे जन्मनि पुनर्ब्रह्मणे हरियोनये ।
 एष धर्मः समुद्भूतो नारायणमुखात्पुनः ॥ १२-३५८-४४ (८०३८८)
 गृहीतो ब्रह्मणा राजन्प्रयुक्तश्च यथाविधि ।
 अध्यापिताश्च मुनयो नाम्ना बर्हिपदो नृप ॥ १२-३५८-४५ (८०३८९)
 बर्हिषद्भ्यश्च संप्राप्तः सामवेदान्तगं द्विजम् ।
 ज्येष्ठं नामाभिविख्यातं ज्येष्ठसामव्रतो हरिः ॥ १२-३५८-४६ (८०३९०)
 ज्येष्ठाच्चाप्यनुसंक्रान्तो राजानमविकम्पनम् ।
 अन्तर्दधे ततो राजन्नेष धर्मः प्रभो हरेः ॥ १२-३५८-४७ (८०३९१)
 यदिदं सप्तमं जन्म पद्मजं ब्रह्मणो नृप ।
 तत्रैष धर्मः कथितः स्वयं नारायणेन ह ॥ १२-३५८-४८ (८०३९२)
 पितामहाय शुद्धाय युगादौ लोकधारिणे ।
 पितामहश्च दक्षाय धर्ममेतं पुरा ददौ ॥ १२-३५८-४९ (८०३९३)
 ततो ज्येष्ठे तु दौहित्रे प्रादाद्दक्षो नृपोत्तम ।
 आदित्ये सवितुर्ज्येष्ठे विवस्वाञ्जगृहे ततः ॥ १२-३५८-५० (८०३९४)
 त्रेतायुगादौ च ततो विवस्वान्ममवे ददौ ।
 मनुश्च लोकभूत्यर्थं सुतायेक्ष्वाकवे ददौ ॥ १२-३५८-५१ (८०३९५)
 इक्ष्वाकुणा च कथितो व्याप्य लोकानवस्थितः ।
 गमिष्यति क्षयान्ते च पुनर्नारायणं नृप ॥ १२-३५८-५२ (८०३९६)
 यतीनां चापि यो धर्मः स ते पूर्वं नृपोत्तम ।
 कथितो हरिगीतासु समासविधिकल्पितः ॥ १२-३५८-५३ (८०३९७)
 नारदेन सुसंप्राप्तः सरहस्यः ससंग्रहः ।
 एष धर्मो जगन्नाथात्साक्षान्नारायणानृप ॥ १२-३५८-५४ (८०३९८)
 एवमेव महान्धर्मे आद्यो राजन्सनातनः ।
 दुर्विज्ञेयो दुष्करश्च सात्वतैर्धार्यते सदा ॥ १२-३५८-५५ (८०३९९)
 धर्मज्ञानेन चैतेन सुप्रयुक्तेन कर्मणा ।
 अहिंसाधर्मयुक्तेन प्रीयते हरिरीश्वरः ॥ १२-३५८-५६ (८०४००)
 एकव्यूहविभागो वा क्वचिद्द्विव्यूहसंज्ञितः ।
 त्रिव्यूहश्चापि संख्यातश्चतुर्व्यूहश्च दृश्यते ॥ १२-३५८-५७ (८०४०१)

हरिरेव हि क्षेत्रज्ञो निर्ममो निष्कलस्तथा ।
जीवश्च सर्वभूतेषु पञ्चभूतगुणातिगः ॥ १२-३५८-५८ (८०४०२)
मनश्च प्रथितं राजन्पञ्चन्द्रियसमीरणम् ।
एष लोकनिधिः श्रीमानेषु लोकविसर्गकृत् ॥ १२-३५८-५९ (८०४०३)
अकर्ता चैव कर्ता च कार्यं कारणमेव च ।
यथेच्छति तथा राजन्क्रीडते पुरुषोऽव्ययः ॥ १२-३५८-६० (८०४०४)
एष एकान्तिधर्मस्ते कीर्तितो नृपसत्तम ।
मया गुरुप्रसादेन दुर्विज्ञेयोऽकृतात्मभिः ॥ १२-३५८-६१ (८०४०५)
एकान्तिनो हि पुरुषा दुर्लभा बहवो नृप ।
यद्येकान्तिभिराकीर्णं जगत्स्यात्कुरुनन्दनः ॥ १२-३५८-६२ (८०४०६)
अहिंसकैरात्मविद्धिः सर्वभूतहिते रतैः ।
भवेत्कृतयुगप्राप्तिराशीः कर्मविवर्जिता ॥ १२-३५८-६३ (८०४०७)
एवं स भगवान्व्यासो गुरुर्मम विशांपते ।
कथयामास धर्मज्ञो धर्मराजे द्विजोत्तमः ॥ १२-३५८-६४ (८०४०८)
ऋषीणां संनिधौ राजञ्शृण्वतोः कृष्णभीष्मयोः ।
तस्याप्यकथयत्पूर्वं नारदः सुमहातपाः ॥ १२-३५८-६५ (८०४०९)
देवं परमकं ब्रह्म श्वेतं चन्द्राभमच्युतम् ।
यत्र चैकान्तिनो यान्ति नारायणपरायणाः ।
ग्तदेव परमं स्थानं मुक्तानां केवलं भवेत् ॥ १२-३५८-६६ (८०४१०)
जनमेजय उवाच । १२-३५८-६७क्ष (६६३७)
एवं बहुविधं धर्मं प्रविबुद्धैर्निषेवितम् ।
न कुर्वन्ति कथं विप्रा अन्ये नानाव्रते स्थिताः ॥ १२-३५८-६७ (८०४११)
वैशम्पायन उवाच । १२-३५८-६८क्ष (६६३८)
तिस्रः प्रकृतयो राजन्देहबन्धेषु निर्मिताः ।
सात्त्विकी राजसी चैव तामसी चैव भारत ॥ १२-३५८-६८ (८०४१२)
देहबन्धेषु पुरुषः श्रेष्ठः कुरुकुलोद्बह ।
सात्त्विकः पुरुषव्याघ्र भवेन्मोक्षाय निश्चितः ॥ १२-३५८-६९ (८०४१३)
अत्रापि स विजानाति पुरुषं ब्रह्मवित्तमम् ।
नारायणां परं मोक्षे ततो वै सात्त्विकः स्मृतः ॥ १२-३५८-७० (८०४१४)
मनीषितं च प्राप्नोति चिन्तयन्पुरुषोत्तमम् ।
एकान्तभक्तः सततं नारायणपरायणः ॥ १२-३५८-७१ (८०४१५)
मनीषिणो हि ये केचिद्यतयो मोक्षधर्मिणः ।
तेषां विच्छिन्नतृष्णानां योगक्षेमवहो हरिः ॥ १२-३५८-७२ (८०४१६)
जायमानं हि पुरुषं यं पश्येन्मधुसूदनः ।
सात्त्विकस्तु स विज्ञेयो भवेन्मोक्षे च निश्चितः ॥ १२-३५८-७३ (८०४१७)
साङ्ख्ययोगेन तुल्यो हि धर्म एकान्तिसेवितः ।

नारायणात्मके मोक्षे ततो यान्ति परां गतिं ॥ १२-३५८-७४ (८०४१८)
नारायणेन दृष्टस्तच्च प्रतिबुद्धो भवेत्पुमान् ।
एवमात्मेच्छया राजन्प्रतिबुद्धो न जायते ॥ १२-३५८-७५ (८०४१९)
राजसी तामसी चैव व्यामिश्रे प्रकृती स्मृते ।
तदात्मकं हि पुरुषं जायमानं विशांपते ।
प्रवृत्तिलक्षणैर्युक्तं नावेक्षति हरिः स्वयम् ॥ १२-३५८-७६ (८०४२०)
पश्यत्येनं जायमानं ब्रह्मा लोकपितामहः ।
रजसा तपसा चैव मानसं समभिप्लुतम् ॥ १२-३५८-७७ (८०४२१)
कामं देवाश्च ऋषयः सत्वस्था नृपसत्तम ।
हीनाः सत्वेन सूक्ष्मेण ततो वैकारिकाः स्मृताः ॥ १२-३५८-७८ (८०४२२)
जनमेजय उवाच । १२-३५८-७९क्ष् (६६३९)
कथं वैकारिको गच्छेत्पुरुषः पुरुषोत्तमम् ।
वद सर्वं यथादृष्टं प्रवृत्तिं च यथाक्रमम् ॥ १२-३५८-७९ (८०४२३)
वैशम्पायन उवाच । १२-३५८-८०क्ष् (६६४०)
सुसूक्ष्मं तत्त्वसंयुक्तं संयुक्तं त्रिभिरक्षरैः ।
पुरुषः पुरुषं गच्छेन्नृषिक्रियं पञ्चविंशकम् ॥ १२-३५८-८० (८०४२४)
एवमेकं साङ्ख्ययोगं वेदारण्यकमेव च ।
परस्पराङ्गान्येतानि पाञ्चरात्रं च कथ्यते ॥ १२-३५८-८१ (८०४२५)
एष एकान्तिनां धर्मो नारायणपरात्मकः ॥ १२-३५८-८२ (८०४२६)
यथा समुद्रात्प्रसृता जलौघा
स्तमेव राजन्पुनराविशन्ति ।
इमे तथा ज्ञानमहाजलौघा
नारायणं वै पुनराविशन्ति ॥ १२-३५८-८३ (८०४२७)
एष ते कथितो धर्मः सात्वतो यदुबान्धव ।
कुरुष्वैनं यथान्यायं यदि शक्तोसि भारत ॥ १२-३५८-८४ (८०४२८)
एवं हि स महाभागो नारदो गुरवे मम ।
श्वेतानां यतिनां चाह एकान्तगतिमख्याम् ॥ १२-३५८-८५ (८०४२९)
व्यासश्चाकथयत्प्रीत्या धर्मपुत्राय धीमते ।
स एवायं मया तुभ्यमाख्यातः प्रसृतो गुरोः ॥ १२-३५८-८६ (८०४३०)
इत्थं हि दुश्चरो धर्म एष पार्थिवसत्तम ।
यथैव त्वं तथैवान्ये न भजन्ति च मोहिताः ॥ १२-३५८-८७ (८०४३१)
कृष्ण एव हि लोकानां भावनो मोहनस्तथा ।
संहारकारकश्चैव कारणं च विशांपते ॥ १२-३५८-८८ (८०४३२)

इति श्रीमन्महाभारते शान्तिपर्वणि मोक्षधर्मपर्वणि नारायणीये
अष्टपञ्चाशदधिकत्रिंशत्तमोऽध्यायः ॥ ३५८. ।

- १२-३५८-२ दग्धेन्धनाः नष्टवासनाः । पारम्पर्यागता
गुरुसंप्रदायागतागतिर्ज्ञानम् ॥
- १२-३५८-२३ प्रथितो गदता पुरेति थ । पाठः ॥
- १२-३५८-२५ यदा भूयस्तमश्चास्य बुद्धिरासीन्महात्मनः इति ट । पाठः ॥
- १२-३५८-२६ जगत्सर्गकरः प्रभुरिति थ । ध । पाठः ॥
- १२-३५८-३१ नासिक्ये जन्मनीति थ । ध । पाठः ॥
- १२-३५८-४२ रौत्र्याय मनवे ददाविति ध । ध । पाठः । सुव्रताय
सुधन्वत इति ट । ध । पाठः ॥
- १२-३५८-४४ ब्रह्मणो हरिमेधस इति ट । ध । पाठः ॥
- १२-३५८-४९ युगादौ लोकसाक्षिणे इति ट । पाठः ॥
- १२-३५८-५८ निर्मलो निष्कलस्तथेति ट । पाठः ॥
- १२-३५८-५९ अतश्च प्रथितो राजन्पञ्चेन्द्रियसमीरिति इति थ
। ध । पाठः ॥
- १२-३५८-६३ कृतयुगप्राप्तिरीदृशैः कर्मवर्जितैरिति ट
। ध । पाठः । आशीः कर्म काम्यं कर्म ॥
- १२-३५८-७० नारायणपरो मोक्ष इति झ । ट । पाठः ॥
- १२-३५८-७२ यतयो मोक्षकाङ्क्षिण इति ट । ध । पाठः ॥
- १२-३५८-७७ एनं राजसं ब्रह्मा पश्यति प्रवृत्तिमर्गि
नियोजयतीत्यर्थः । ब्रह्मा रुद्रोऽथवा पुनरिति थ । ध । पाठः ॥
- १२-३५८-८१ परस्परान्यान्येतानीति ट । पाठः ॥
- १२-३५८-८७ धर्मः पुण्यः पार्थिवसत्तमेति थ । पाठः ॥
- १२-३५८-८८ संसारकारकश्चैवेति ध । पाठः ॥

शान्तिपर्व - अध्याय ३५९

॥ श्रीः ॥

१२.३५९. अध्यायः ३५९

Mahabharata - Shanti Parva - Chapter Topics

वैशम्पायनेन जनमेजयंप्रति श्रीव्यासस्य श्रीनारायणादपांतरतम
इति प्रादुर्भावादिकथनम् ॥ १. ।

Mahabharata - Shanti Parva - Chapter Text

१२-३५९-० (८०४३३)

जनमेजय उवाच । १२-३५९-०क्ष् (६६४१)

साख्यं योगः पाञ्चरात्रं वेदारण्यकमेव च ।

ज्ञानान्येतानि ब्रह्मर्षे लोकेषु प्रचरन्ति ह ॥ १२-३५९-१ (८०४३४)
 किमेतान्येकनिष्ठानि पृथङ्निष्ठानि वा मुने ।
 प्रब्रूहि वै मया पृष्टः प्रवृत्तिं च यथाक्रमम् ॥ १२-३५९-२ (८०४३५)
 ग्कथं वैकारिको गच्छेत्पुरुषः पुरुषोत्तमम् ।
 वदस्व त्वं मया पृष्टः प्रवृत्तिं च यथाक्रमम् ॥ १२-३५९-३ (८०४३६)
 वैशम्पायन उवाच । १२-३५९-४क्ष (६६४२)
 जज्ञे बहुज्ञं परमत्युदारं
 यं द्वीपमध्ये सुतमात्मवन्तम् ।
 पराशरात्सत्यवती महर्षि
 तस्मै नमोऽज्ञानतमोनुदाय ॥ १२-३५९-४ (८०४३७)
 पितामहाद्यं प्रवदन्ति षष्ठं
 महर्षिमार्षेयविभूतियुक्तम् ।
 नारायणस्यांशजमेकपुत्रं
 द्वैपायनं वेदमहानिधानम् ॥ १२-३५९-५ (८०४३८)
 तमादिकालेषु महाविभूति
 नारायणो ब्रह्म महानिधानम् ।
 ससर्ज पुत्रार्थमुदारतेजा
 व्यासं महात्मानमजं पुराणम् ॥ १२-३५९-६ (८०४३९)
 जनमेजाय उवाच । १२-३५९-७क्ष (६६४३)
 त्वयैव कथितः पूर्वं संभवो द्विजसत्तम ।
 वसिष्ठस्य सुतः शक्तिः शक्तिपुत्रः पराशरः ॥ १२-३५९-७ (८०४४०)
 पराशरस्य दायदः कृष्णद्वैपायनो मुनिः ।
 भूयो नारायणसुतं त्वमेवैनं प्रभाषसे ॥ १२-३५९-८ (८०४४१)
 किमतः पूर्वकं जन्म व्यासस्यामिततेजसः ।
 कथयस्वोत्तममते जन्म नारायणोद्भवम् ॥ १२-३५९-९ (८०४४२)
 वैशम्पायन उवाच । १२-३५९-१०क्ष (६६४४)
 वेदार्थवेत्तुव्यासस्य धर्मिष्ठस्य तपोनिधेः ।
 गुरोर्मे ज्ञाननिष्ठस्य हिमवत्पाद आसतः ॥ १२-३५९-१० (८०४४३)
 कृत्वा भारतमाख्यानं तपः श्रान्तस्य धीमतः ।
 शुश्रूषां तत्परा राजन्कृतवन्तो वयं तदा ॥ १२-३५९-११ (८०४४४)
 सुमन्तुर्जैमिनिश्चैव पैलश्च सुदृढव्रतः ।
 अहं चतुर्थः शिष्यो वै शुको व्यासात्मजस्तथा ॥ १२-३५९-१२ (८०४४५)
 एभिः परिवृतो व्यासः शिष्यैः पञ्चभिरुत्तमैः ।
 शुशुभे हिमवत्पादे भूतैर्भूतपतिर्यथा ॥ १२-३५९-१३ (८०४४६)
 वेदानावर्तयन्साङ्गान्भारतार्थांश्च सर्वशः ।
 तमेकमनसं दान्तं युक्ता वयमुपास्महे ॥ १२-३५९-१४ (८०४४७)

कथान्तरेऽथकस्मिंश्चित्पृष्टोऽस्माभिर्द्विजोत्तमः ।
 वेदार्थान्भारतार्थांश्च जन्म नारायणात्तथा ॥ १२-३५९-१५ (८०४४८)
 स पूर्वमुक्त्वा वेदार्थान्भारतार्थांश्च तत्त्ववित् ।
 नारायणादिदं जन्म व्याहर्तुमुपचक्रमे ॥ १२-३५९-१६ (८०४४९)
 शृणुध्वमाख्यानवरमिदमार्षेयमुत्तमम् ।
 आदिकालोद्भवं विप्रास्तपसाऽधिगतं मया ॥ १२-३५९-१७ (८०४५०)
 प्राप्ते प्रजाविसर्गे वै सप्तमे पद्मसंभवे ।
 नारायणो महायोगी शभाशुभविवर्जितः ॥ १२-३५९-१८ (८०४५१)
 ससृजे नाभितः पूर्वं ब्रह्माणममितप्रभः ।
 ततः स प्रादुरभवदथैनं वाक्यमब्रवीत् ॥ १२-३५९-१९ (८०४५२)
 मम त्वं नाभितो जातः प्रजासर्गकरः प्रभुः ।
 सृज प्रजास्त्वं विविधा ब्रह्मन्सजडपण्डिताः ॥ १२-३५९-२० (८०४५३)
 स एवमुक्तो विमुखश्चिन्ताव्याकुलमानसः ।
 प्रणम्य वरदं देवमुवाच हरिमीश्वरम् ॥ १२-३५९-२१ (८०४५४)
 का शक्तिर्मम देवेश प्रजाः स्रष्टुं नमोस्तु ते ।
 अप्रज्ञावानहं देव विधत्स्व यदनन्तरम् ॥ १२-३५९-२२ (८०४५५)
 स एवमुक्तो भगवान्भूत्वाऽथान्तर्हितस्ततः ।
 चिन्तयामास देवेशो बुद्धिं बुद्धिमतांवरः ।
 स्वरूपिणी ततो बुद्धिरुपतस्थे हरिं प्रभुम् ॥ १२-३५९-२३ (८०४५६)
 योगेन चैनां नियोगः स्वयं नियुयुजे तदा ।
 स तामैश्वर्ययोगस्थां बुद्धिं गतिमतीं सतीम् ॥ १२-३५९-२४ (८०४५७)
 उवाच वचनं देवो बुद्धिं वै प्रभुरव्ययः ।
 ब्रह्माणं प्रविशस्वेति लोकसृष्ट्यर्थसिद्धये ।
 ततस्तमीश्वरादिष्टा बुद्धिः क्षिप्रं विवेश सा ॥ १२-३५९-२५ (८०४५८)
 अथैनं बुद्धिसंयुक्तं पुनः स ददृशे हरिः ।
 भूयश्चैव वचः प्राह सृजेमा विविधाः प्रजाः ॥ १२-३५९-२६ (८०४५९)
 बाढमित्येव कृत्वाऽसौ यथाऽऽज्ञां शिरसा हरेः ।
 एवमुक्त्वा स भगवांस्तत्रैवान्तरधायत ॥ १२-३५९-२७ (८०४६०)
 प्राप चैनं मुहूर्तेन स्वं स्थानं देवसंज्ञितम् ।
 तां चैव प्रकृतिं प्राप्य एकीभावगतोऽभवत् ॥ १२-३५९-२८ (८०४६१)
 अथास्य बुद्धिरभवत्पुनरन्या तदा किल ।
 सृष्टाः प्रजा इमाः सर्वा ब्रह्मणा परमेष्ठिना ॥ १२-३५९-२९ (८०४६२)
 दैत्यदानवगन्धर्वरक्षोगणसमाकुला ।
 जाता हीयं वसुमती भाराक्रान्ता तपस्विनी ॥ १२-३५९-३० (८०४६३)
 बहवो बलिनः पृथ्व्यां दैत्यदानवराक्षसाः ।
 भविष्यन्ति तपोयुक्ता वरानप्राप्स्यन्ति चोत्तमान् ॥ १२-३५९-३१ (८०४६४)

अवश्यमेव तैः सर्वैर्वरदानेन दर्पितैः ।
 बाधितव्याः सुरगणा ऋषयश्च तपोधनाः ॥ १२-३५९-३२ (८०४६५)
 तत्र न्याय्यमिदं कर्तुं भारवतरणं मया ।
 अथ नानासमुद्भूतैर्वसुधायां यथाक्रमम् ॥ १२-३५९-३३ (८०४६६)
 निग्रहेण च पापानां साधूनां प्रग्रहेण च ।
 इदं तपस्विनी सत्या धारयिष्यति मेदिनी ॥ १२-३५९-३४ (८०४६७)
 मया ह्येषा हि ध्रियते पातालस्थेन भोगिना ।
 तस्मात्पृथ्व्याः परित्राणं करिष्ये संभवं गतः ॥ १२-३५९-३५ (८०४६८)
 एवं स चिन्तयित्वा तु भगवान्मघधुसूदनः ।
 रुपाण्यनेकान्यसृजत्प्रादुर्भावभावाय सः ॥ १२-३५९-३६ (८०४६९)
 वाराहं नारसिंहं च वामनं मानुषं तथा ।
 एभिर्मया निहन्तव्याः दुर्विनीताः सुरारयः ॥ १२-३५९-३७ (८०४७०)
 अथ भूयो जगत्स्रष्टा भोःशब्देनानुनादयन् ।
 सरस्वतीमुच्चचार तत्र सारस्वतोऽभवत् ॥ १२-३५९-३८ (८०४७१)
 अपान्तरतमा नाम सुतो वाक्संभवः प्रभोः ।
 भूतभव्यभविष्यज्ञः सत्यवादी दृढव्रतः ॥ १२-३५९-३९ (८०४७२)
 तमुवाच नतं मूर्धा देवानामादिवरव्ययः ।
 वेदाख्याने श्रुतिः कार्या त्वया मतिमतांवर ॥ १२-३५९-४० (८०४७३)
 तस्मात्कुरु यथाज्ञप्तं ममैतद्वचनं मुने ।
 तेन भिन्नास्तदा वेदा मनोः स्वायंभुवेन्तरे ॥ १२-३५९-४१ (८०४७४)
 ततस्तुतोष भगवान्हरिस्तेनास्य कर्मणा ।
 तपसा च सुतप्तेन यमेन नियमेन च ॥ १२-३५९-४२ (८०४७५)
 मन्वन्तरेषु पुत्र त्वमेवं लोकप्रवर्तकः ।
 भविष्यस्यचलो ब्रह्मन्नप्रधृष्यश्च नित्यशः ॥ १२-३५९-४३ (८०४७६)
 पुनस्तिष्ये च संप्राप्ते कुरवो नाम भारताः ।
 भविष्यन्ति महात्मानो राजानः प्रथिता भुवि ॥ १२-३५९-४४ (८०४७७)
 तेषां त्वत्तः प्रसूतानां कुलभेदो भविष्यति ।
 परस्परविनाशार्थं त्वामृते द्विजसत्तम ॥ १२-३५९-४५ (८०४७८)
 तत्राप्यनेकधा वेदान्भेत्स्यसे तपसाऽन्वितः ।
 कृष्णे युगे च संप्राप्ते कृष्णवर्णो भविष्यसि ॥ १२-३५९-४६ (८०४७९)
 धर्माणां विविधानां च कर्ता ज्ञानकरस्तथा ।
 भविष्यसि तपोयुक्तो न च रागाद्विमोक्ष्यसे ॥ १२-३५९-४७ (८०४८०)
 वीतरागश्च पुत्रस्ते परमात्मा भविष्यति ।
 महेश्वरप्रसादेन नैतद्वचनमन्यथा ॥ १२-३५९-४८ (८०४८१)
 यं मानसं वै प्रवदन्ति विप्राः
 पितामहस्योत्तमबुद्धियुक्तम् ।

वसिष्ठमग्यं च तपोनिधानं
 यस्यातिसूर्यं व्यरिरिच्यते भाः ॥ १२-३५९-४९ (८०४८२)
 तस्यान्वपे चापि ततो महर्षिः
 पराशरो नाम महाप्रभावः ।
 पिता स ते वेदनिधिर्वरिष्ठो
 महातपा वै तपसो निवासः ॥ १२-३५९-५० (८०४८३)
 कानीनगर्भः पितृकन्यकायां
 तस्माद्दृषेस्त्वं भविता च पुत्रः ॥ १२-३५९-५१ (८०४८४)
 भूतभव्यभविष्याणां ज्ञानानां वेत्स्यसे गतिम् ।
 ये ह्यतिक्रान्तकाः पूर्वं सहस्रसुगपर्ययाः ॥ १२-३५९-५२ (८०४८५)
 तांश्च सर्वान्मयोद्दिष्टान्द्रक्ष्यसे तपसाऽन्वितः ।
 पुनर्द्रक्ष्यसि चानेकसहस्रयुगपर्ययान् ॥ १२-३५९-५३ (८०४८६)
 अनादिनिधनं लोके चक्रहस्तं च मां मुने ।
 अनुध्यानान्मम मुने नैतद्वचनमन्यथा ।
 भविष्यति महासत्त्व ख्यातिश्चाप्यतुला तव ॥ १२-३५९-५४ (८०४८७)
 क्र शनैश्चरः सूर्यपुत्रो भविष्यति मनुर्महान् ।
 तस्मिन्मन्वन्तरे चैव मन्वादिगणपूर्वकः ।
 त्वमेव भविता वत्स मत्प्रसादान्न संशयः ॥ १२-३५९-५५ (८०४८८)
 श्रयत्किंचिद्विद्यते लोके सर्वं तन्मद्विचेष्टितम् ।
 अन्यो ह्यन्यं चिन्तयति स्वच्छन्दं विदधाम्यहम् ॥ १२-३५९-५६ (८०४८९)
 एवं सारस्वतमृषिमपांतरतमं तथा ।
 युक्त्वा वचनमीशानः साधयस्वेत्यथाब्रवीत् ॥ १२-३५९-५७ (८०४९०)
 सोहं तस्य प्रसादेन देवस्य हरिमेधसः ।
 अपांतरतमो नाम्ना ततो जातोऽऽज्ञया हरेः ॥ १२-३५९-५८ (८०४९१)
 पुनश्च जातो विख्यातो वसिष्ठकुलनन्दनः ॥ १२-३५९-५९ (८०४९२)
 तदेतत्कथितं जन्म मया पूर्वकमात्ममः ।
 नारायणप्रसादेन तदा नारायणांशजम् ॥ १२-३५९-६० (८०४९३)
 मया हि सुमहत्तप्तं तपः परमदारुणम् ।
 पुरा मतिमतां श्रेष्ठाः परमेण समाधिना ॥ १२-३५९-६१ (८०४९४)
 एतद्वः कथितं सर्वं यन्मां पृच्छत पुत्रकाः ।
 पूर्वजन्म भविष्यं च भक्तानां स्नेहतो मया ॥ १२-३५९-६२ (८०४९५)
 वैशम्पायन उवाच । १२-३५९-६३क्ष् (६६४५)
 एष ते कथितः पूर्वः संभवोऽस्मद्गुरोर्नृप ।
 व्यासस्याक्लिष्टमनसो यथा पृष्टः पुनः शृणु ॥ १२-३५९-६३ (८०४९६)
 साङ्ख्यं योगः पाञ्चरात्रं वेदाः पाशुपतं तथा ।
 ज्ञानान्येतानि राजर्षे विद्धि नानामतानि वै ॥ १२-३५९-६४ (८०४९७)

साङ्ख्यस्य वक्ता कपिलः परमर्षिः स उच्यते ।
 हिरण्यगर्भो योगस्य वेत्ता नान्यः पुरातनः ॥ १२-३५९-६५ (८०४९८)
 अपांतपतमाञ्चैव वेदाचार्यः स उच्यते ।
 प्राचीनगर्भं तमृषिं प्रवदन्तीह केचन ॥ १२-३५९-६६ (८०४९९)
 उमापतिर्भूतपतिः श्रीकण्ठो ब्रह्मणः सुतः ।
 उक्तवानिदमव्यग्रो ज्ञानं पाशुपतं शिवः ॥ १२-३५९-६७ (८०५००)
 पाञ्चरात्रस्य कृत्स्नस्य वक्ता तु भगवान्स्वयम् ।
 सर्वेषु च नृपश्रेष्ठ ज्ञानेष्वेतेषु दृश्यते ॥ १२-३५९-६८ (८०५०१)
 यथागमं यथाज्ञानं निष्ठा नारायणः प्रभुः ।
 न चैनमेवं जानन्ति तमोभूता विशांपते ॥ १२-३५९-६९ (८०५०२)
 तमेव शास्त्रकर्तारं प्रवदन्ति मनीषिणः ।
 निष्ठां नारायणमृषिं नान्योस्तीति च वादिनः ॥ १२-३५९-७० (८०५०३)
 निःसंशयेषु सर्वेषु नित्यं वसति वै हरिः ।
 संशयान्हेतुबलान्नाध्यावसति माधवः ॥ १२-३५९-७१ (८०५०४)
 पाञ्चरात्रविदो ये तु यथाक्रमपरा नृप ।
 एकान्तभावोपगतास्ते हरिं प्रविशन्ति वै ॥ १२-३५९-७२ (८०५०५)
 साङ्ख्यं च योगं च सनातने द्वे
 वेदाश्च सर्वे निखिलेन राजन् ।
 सर्वैः समस्तैर्ऋषिभिर्निरुक्तो
 नारायणो विश्वमिदं पुराणम् ॥ १२-३५९-७३ (८०५०६)
 शुभाशुभं कर्म समीरितं य
 त्प्रवर्तते सर्वलोकेषु किञ्चित् ।
 तस्माद्दृपेस्तद्भवतीति विद्या
 द्विव्यन्तरिक्षे भुवि चाप्सु चेति ॥ १२-३५९-७४ (८०५०७)

इति श्रीमन्महाभारते शान्तिपर्वणि मोक्षधर्मपर्वणि नारायणीये
 एकोनषष्ट्यधिकत्रिंशत्तमोऽध्यायः ॥ ३५९.॥

Mahabharata - Shanti Parva - Chapter Footnotes

१२-३५९-१ सांख्यं योगः पञ्चरात्रं वेदाः पाशुपतं तथा इति ध
 । पाठः । सांख्यं योगः पाशुपतं वेदारण्यकमेवचेति ध । पाठः ॥
 १२-३५९-५ पितामहस्याद्यो नारायणस्तमारभ्य यं षष्ठं वदन्तीति
 योज्यम् । नारायणस्याङ्गजमिति ध । पाठः ॥
 १२-३५९-९ पूर्वजं जन्मेति ट । पाठः ॥
 १२-३५९-१९ नाभिजं पत्रमिति ध । पाठः ॥
 १२-३५९-३४ द्वयं तरस्विनी सत्येति ध । पाठः । इयं सरस्वती सत्येति

ट। पाठः ॥

१२-३५९-५५ शनैश्वरभ्राता । सप्तर्षिगुणपूर्वक इति थ। पाठः ॥

शान्तिपर्व - अध्याय ३६०

॥ श्रीः ॥

१२.३६०. अध्यायः ३६०

Mahabharata - Shanti Parva - Chapter Topics

वैशम्पायनेन जनमेजयंप्रति ब्रह्मरुद्रसंवादानुवादः ॥ १.।

Mahabharata - Shanti Parva - Chapter Text

१२-३६०-० (८०५०८)

जनमेजय उवाच । १२-३६०-०क्ष् (६६४६)

बहवः पुरुषा ब्रह्मन्नुताहो एक एव तु ।

को ह्यत्र पुरुषः श्रेष्ठः को वा योनिरिहोच्यते ॥ १२-३६०-१ (८०५०९)

वैशम्पायन उवाच । १२-३६०-२क्ष् (६६४७)

बहवः पुरुषा लोके साङ्गययोगविचारणे ।

नैतदिच्छन्ति पुरुषमेकं कुरुकुलोद्बह ॥ १२-३६०-२ (८०५१०)

बहनां पुरुषाणां च यथैका योनिरुच्यते ।

तथा तं पुरुषं विश्वं व्याख्यास्यामि गुणाधिकम् ॥ १२-३६०-३ (८०५११)

नमस्कृत्वा च गुरवे व्यासाय विदितात्मने ।

तपोयुक्ताय दान्ताय वन्द्याय परमपये ॥ १२-३६०-४ (८०५१२)

इदं पुरुषसूक्तं हि सर्ववेदेषु पार्थिव ।

ऋतं सत्यं च विख्यातमृषिसिहेन चिन्तितम् ॥ १२-३६०-५ (८०५१३)

उत्सर्गेणापवादेन ऋषिभिः कपिलादिभिः ।

अध्यान्मचिन्तामाश्रित्य शास्त्राण्युक्तानि भारत ॥ १२-३६०-६ (८०५१४)

समासतेस्तु यद्वासः पुरुषैकत्वमुक्तवान् ।

तत्तेऽहं संप्रवक्ष्यामि प्रसादादमितौजसः ॥ १२-३६०-७ (८०५१५)

अत्राप्युदाहरन्तीममितिहासं पुरातनम् ।

ब्रह्मणा सह संवादं त्र्यम्बकस्य विशांपते ॥ १२-३६०-८ (८०५१६)

क्षीरोदस्य समुद्रस्य मध्ये हाटकसप्रभः ।

वैजयन्त इति ख्यातः पर्वतप्रवरो नृप ॥ १२-३६०-९ (८०५१७)

तत्राध्यात्मगतिं देव एकाकी प्रविचिन्तयन् ।

वैराजसदनान्नित्यं वैजयन्तं निपेवते ॥ १२-३६०-१० (८०५१८)

अथ तत्राऽऽसतस्तस्य चतुर्वक्रस्य धीमतः ।

ललाटप्रभवः पुत्रः शिव आगाद्यदृच्छया ।

आकाशेन महायोगी पुरा त्रिनयनः प्रभुः ॥ १२-३६०-११ (८०५१९)

ततः खान्निपपाताशु धरणीधरमूर्धनि ।
 अग्रतश्चाभवत्प्रीतो ववन्दे चापि पादयोः ॥ १२-३६०-१२ (८०५२०)
 तं पादयोनिंपतितं दृष्ट्वा सव्येन पाणिना ।
 अत्थापयामास तदा प्रभुरेकः प्रजापतिः ।
 उवाच चैनं भगवांश्चिरस्यागतमात्मजम् ॥ १२-३६०-१३ (८०५२१)
 पितामह उवाच । १२-३६०-१४क्ष (६६४८)
 स्वागतं ते महाबाहो दिष्ट्या प्राप्तोसि मेऽन्तिकम् ।
 कच्चित्ते कुशलं पुत्र स्वाध्यायतपसोः सदा ।
 नित्यमुग्रतपास्त्वं हि ततः पृच्छामि ते पुनः ॥ १२-३६०-१४ (८०५२२)
 रुद्र उवाच । १२-३६०-१५क्ष (६६४९)
 त्वत्प्रसादेन भगवन्स्वाध्यायतपसोर्मम ।
 कृशलं चाव्ययं चैव सर्वस्य जगतस्त्वथ ॥ १२-३६०-१५ (८०५२३)
 चिरदृष्टोमि भगवन्वैराजसदने मया ।
 ततोऽहं पर्वतं प्राप्तस्त्विमं त्वत्पादसेवितम् ॥ १२-३६०-१६ (८०५२४)
 कौतूहलं चापि हि मे एकान्तगमनेन ते ।
 नैतत्कारणमल्पं हि भविष्यति पितामह ॥ १२-३६०-१७ (८०५२५)
 किंनु तत्सदनं श्रेष्ठं क्षुत्पिपासाविवर्जितम् ।
 सुरासुरैरध्युपितमृषिभिश्चामितप्रभैः ॥ १२-३६०-१८ (८०५२६)
 गन्धर्वैरेप्सरोभिश्च सततं संनिषेवितम् ।
 उत्सृज्येमं गिरिवरमेकाकी प्राप्तवानसि ॥ १२-३६०-१९ (८०५२७)
 ब्रह्मोवाच । १२-३६०-२०क्ष (६६५०)
 वैजयन्तो गिरिवरः सततं सेव्यते मया ।
 अत्रैकाग्रेण मनसा पुरुषश्चिन्त्यते विराट् ॥ १२-३६०-२० (८०५२८)
 रुद्र उवाच । १२-३६०-२१क्ष (६६५१)
 बहवः पुरुषा ब्रह्मंस्त्वया सृष्टाः स्वयंभुव ।
 सृज्यन्ते चापरे ब्रह्मन्स चैकः पुरुषो विराट् ॥ १२-३६०-२१ (८०५२९)
 को ह्यसौ चिन्त्यते ब्रह्मंस्त्वयैकः पुरुषोत्तमः ।
 एतन्मे संशयं छिन्धि महत्कौतूहलं हि मे ॥ १२-३६०-२२ (८०५३०)
 ब्रह्मोवाच । १२-३६०-२३क्ष (६६५२)
 बहवः पुरुषाः पुत्र त्वया ये समुदाहृताः ।
 एवमेतदतिक्रान्तं द्रष्टव्यं नैवमित्यपि ॥ १२-३६०-२३ (८०५३१)
 आधारं तु प्रवक्ष्यामि एकस्य पुरुषस्य ते ।
 बहूनां पुरुषाणां स यथैका योनिरुच्यते ॥ १२-३६०-२४ (८०५३२)
 तथा तं पुरुषं विश्वं परमं सुमहत्तमम् ।
 निर्गुणं निर्गुणा भूत्वा प्रविशन्ति सनातनम् ॥ १२-३६०-२५ (८०५३३)

इति श्रीमन्महाभारते शान्तिपर्वणि मोक्षधर्मपर्वणि नारायणीये
षष्ठ्यधिकत्रिशततमोऽध्यायः ॥ ३६०. ।

Mahabharata - Shanti Parva - Chapter Footnotes

१२-३६०-२ साङ्ख्ययोगविचारणा इति ट । पाठः ॥

१२-३६०-२१ स च कः पुरुषो विराडिति ट । ध । पाठः ॥

शान्तिपर्व - अध्याय ३६१

॥ श्रीः ॥

१२.३६१. अध्यायः ३६१

Mahabharata - Shanti Parva - Chapter Topics

ब्रह्मणा रुद्रं प्रति भगवन्महिमप्रतिपदानम् ॥ १. ।

Mahabharata - Shanti Parva - Chapter Text

१२-३६१-० (८०५३४)

ब्रह्मोवाच । १२-३६१-०क्ष् (६६५३)

शृणु पुत्र यथाह्येष पुरुषः शाश्वतोऽव्ययः ।

अक्षयश्चाप्रमेयश्च सर्वगश्च निरुच्यते ॥ १२-३६१-१ (८०५३५)

न स शक्यस्त्वया द्रष्टुं मयाऽन्यैर्वाऽपि सत्तम ।

सगुणैर्निर्गुणैर्विश्वो ज्ञानदृश्यो ह्यसौ स्मृतः ॥ १२-३६१-२ (८०५३६)

अशरीरः शरीरेषु सर्वेषु निवसत्यसौ ।

वसन्नपि शरीरेषु न स लिप्यति कर्मभिः ॥ १२-३६१-३ (८०५३७)

ममान्तरात्मा तव च ये चान्ये देहसंज्ञिताः ।

सर्वेषां साक्षिभूतोऽसौ न ग्राह्यः केनचिक्वचित् ॥ १२-३६१-४ (८०५३८)

विश्वमूर्धा विश्वभुजो विश्वपादाक्षिनासिकः ।

एकश्चरति क्षेत्रेषु स्वैरचारी यथासुखम् ॥ १२-३६१-५ (८०५३९)

क्षेत्राणि हि शरीराणि बीजं चापि शुभाशुभम् ।

तानि वेत्ति स योगात्मा ततः क्षेत्रज्ञ उच्यते ॥ १२-३६१-६ (८०५४०)

नागतिर्न गतिस्तस्य ज्ञेया भूतेषु केनचित् ।

साङ्ख्येन विधिना चैव योगेन च यथाक्रमम् ॥ १२-३६१-७ (८०५४१)

चिन्तयामि गतिं चास्य न गतिं वेत्ति चोत्तराम् ।

यथाज्ञानं तु वक्ष्यामि पुरुषं तु सनातनम् ॥ १२-३६१-८ (८०५४२)

तस्यैकत्वं महत्त्वं च स चैकः पुरुषः स्मृतः ।

महापुरुषशब्दं स विभर्त्येकः सनातनः ॥ १२-३६१-९ (८०५४३)

एको हुताशो बहुधा समिध्यते

एकः सूर्यस्तपसो योनिरेका ।

एको वायुर्बहुधा वाति लोके
 महोदधिश्चाम्भसां योनिरेकः ।
 पुरुषश्चैको निर्गुणो विश्वरूप
 स्तं निर्गुणं पुरुषं चाविशन्ति ॥ १२-३६१-१० (८०५४४)
 हित्वा गुणमयं सर्वं कर्म हित्वा शुभाशुभम् ।
 उभे सत्यानृते त्यक्त्वा एवं भवति निर्गुणः ॥ १२-३६१-११ (८०५४५)
 अचिन्त्यं चापि तं ज्ञात्वा भावसूक्ष्मं चतुष्टयम् ।
 विचरेद्योऽसमुन्नद्धः स गच्छेत्पुरुषं शुभम् ॥ १२-३६१-१२ (८०५४६)
 एकं हि परमात्मानं केचिदिच्छन्ति पण्डिताः ।
 एकात्मानं तथाऽऽत्मानमपरेध्यात्मचिन्तकाः ॥ १२-३६१-१३ (८०५४७)
 तत्र यः परमात्मा हि स नित्यो निर्गुणः स्मृतः ।
 स हि नारायणो ज्ञेयः सर्वात्मा पुरुषो हि सः ॥ १२-३६१-१४ (८०५४८)
 न लिप्यते फलैश्चापि पद्मपत्रमिवाम्भसा ।
 कर्मात्मा त्वपरो योसौ मोक्षबन्धैः स युज्यते ॥ १२-३६१-१५ (८०५४९)
 सप्तदशकेनापि राशिना युज्यते च सः ।
 एवं बहुविधः प्रोक्तः पुरुषस्ते यथाक्रमम् ॥ १२-३६१-१६ (८०५५०)
 यत्तत्कृत्स्नं लोकतन्त्रस्य धाम
 वेद्यं परं बोधनीयं च वेदैः ।
 मन्ता मन्तव्यं प्राशिता प्राशनीयं
 घ्राता घ्रेयं स्पर्शिता स्पर्शनीयम् ॥ १२-३६१-१७ (८०५५१)
 द्रष्टा द्रष्टव्यं श्राविता श्रावणीयं
 ज्ञाता ज्ञेयं सगुणं निर्गुणं च ।
 यद्वै प्रोक्तं तात सम्यक्प्रधानं
 नित्यं चैतच्छाश्वतं चाव्ययं च ॥ १२-३६१-१८ (८०५५२)
 यद्वै सूते धातुराद्यं विधानं
 तद्वै विप्राः प्रवदन्तेऽनिरुद्धम् ।
 यद्वै लोके वैदिकं कर्म साधु
 आशीर्युक्तं तद्धि तस्योपभोग्यम् ॥ १२-३६१-१९ (८०५५३)
 देवाः सर्वे मनुयः साधु दान्ता
 स्तं प्राग्वंशे यज्ञभागं भजन्ते ।
 अहं ब्रह्मा आद्य ईशः प्रजानां
 तस्माज्जातस्त्वं च मत्तः प्रसूतः ॥ १२-३६१-२० (८०५५४)
 मत्तो जगज्जङ्गमं स्थावरं च
 सर्वे वेदाः सरहस्या हि पुत्र ॥ १२-३६१-२१ (८०५५५)
 चतुर्विभक्तः पुरुषः स क्रीडति यथेच्छति ।
 एवं स भगवान्देवः स्वेन ज्ञानेन बोधयत् ॥ १२-३६१-२२ (८०५५६)

एतत्ते कथितं पुत्र यथावदनुपृच्छतः ।
साङ्ख्यज्ञाने तथा योगे यथावदनुवर्णितम् ॥ १२-३६१-२३ (८०५५७)

इति श्रीमन्महाभारते शान्तिपर्वणि मोक्षधर्मपर्वणि नारायणीये
समाप्तौ एकषष्ठ्यधिकत्रिंशत्तमोऽध्यायः ॥ ३६१ ।

Mahabharata - Shanti Parva - Chapter Footnotes

१२-३६१-२ सगुणो निर्गुणो विश्व इति ट । ध । पाठः ॥

शान्तिपर्व - अध्याय ३६२

॥ श्रीः ॥

१२.३६२. अध्यायः ३६२

Mahabharata - Shanti Parva - Chapter Topics

भीष्मेण युधिष्ठिरंप्रत्युच्छ्वृत्युपाख्यानोषोद्धातकथनम् ॥ १. ।

Mahabharata - Shanti Parva - Chapter Text

१२-३६२-० (८०५५८)

युधिष्ठिर उवाच । १२-३६२-०क्ष (६६५४)

धर्माः पितामहेनोक्ता मोक्षधर्माश्रिताः शुभाः ।

धर्ममाश्रमिणां श्रेष्ठं वक्तुमर्हति मे भवान् ॥ १२-३६२-१ (८०५५९)

भीष्म उवाच । १२-३६२-२क्ष (६६५५)

सर्वत्र विहितो धर्मः सत्यः सत्यफलोदयः ।

बहुद्वारस्य धर्मस्य नेहास्ति विफला क्रिया ॥ १२-३६२-२ (८०५६०)

यस्मिन्मस्मिंश्च विषये यो यो याति विनिश्चयम् ।

स तमेवाभिजानाति नान्यं भरतसत्तम ॥ १२-३६२-३ (८०५६१)

इमां च त्वं नरव्याघ्र श्रोतुमर्हसि मे कथाम् ।

पुरा शक्रस्य कथितां नारदेन महर्षिणा ॥ १२-३६२-४ (८०५६२)

महर्षिर्नारदो राजन्सिद्धस्त्रैलोक्यसंमतः ।

पर्येति क्रमशो लोकान्वायुरव्याहृतो यथा ॥ १२-३६२-५ (८०५६३)

स कदाचिन्महेश्वास देवराजालयं गतः ।

सत्कृतश्च महेन्द्रेण प्रत्यासन्नगतोऽभवत् ॥ १२-३६२-६ (८०५६४)

तं कृतक्षणमासीनं पर्यपृच्छच्छत्तीपतिः ।

महर्षे किंचिदाश्चर्यमस्ति दृष्टं त्वयाऽनघ ॥ १२-३६२-७ (८०५६५)

दृष्टमेव हि विप्रर्षे त्रैलोक्यं सचराचरम् ।

जातकौतूहलो नित्यं सिद्धश्चरसि साक्षिवत् ॥ १२-३६२-८ (८०५६६)

न ह्यस्त्यविदितं लोके देवर्षे तव किंचन ।

श्रुतं वाऽप्यनुभूतं वा दृष्टं वा कथयस्व मे ॥ १२-३६२-९ (८०५६७)
तस्मै राजन्सुरेन्द्राय नारदो वदतांवरः ।
आसीनायोपपन्नाय प्रोक्तवान्विपुलां कथाम् ॥ १२-३६२-१० (८०५६८)
यथा येन च कल्पेन स तस्मै द्विजसत्तमः ।
कथां कथितवान्पृष्टस्तथा त्वमपि मे शृणु ॥ १२-३६२-११ (८०५६९)

इति श्रीमन्महाभारते शान्तिपर्वणि मोक्षधर्मपर्वणि
द्विषष्ट्यधिकत्रिंशत्तमोऽध्यायः ॥ ३६२.।

Mahabharata - Shanti Parva - Chapter Footnotes

१२-३६२-२ स्वर्गः सत्यफलं महदिति ज्ञ । पाठः ॥
१२-३६२-३ सर्वेष्वश्रमेषु स्वर्गो मोक्षश्चास्ति तेषु यत्र
यस्य रुचिस्तेन स कृतकृत्यो नान्यं धर्मं बहु मन्यते इति
श्लोकद्वयार्थः ॥
१२-३६२-४ अपिच त्वं नरव्याघ्रेति ट । पाठः ॥
१२-३६२-११ कल्पेन न्यायेन ॥

शान्तिपर्व - अध्याय ३६३

॥ श्रीः ॥

१२.३६३. अध्यायः ३६३

Mahabharata - Shanti Parva - Chapter Topics

महापद्मपुरवासिना विप्रेणातिथिप्रति सत्कारपूर्वकं पश्नारम्भः ॥ १.।

Mahabharata - Shanti Parva - Chapter Text

१२-३६३-० (८०५७०)

भीष्म उवाच । १२-३६३-०क्ष् (६६५६)

आसीत्किल नरश्रेष्ठ महापद्मे पुरोत्तमे ।

गङ्गाया दक्षिणे तीरे कश्चिद्विप्रः समाहितः ॥ १२-३६३-१ (८०५७१)

सौम्यः सोमान्वये जातो जितात्मा गोत्रतो भृगुः ।

धर्मनित्यो जितक्रोधो नित्यतप्तो जितेन्द्रियः ॥ १२-३६३-२ (८०५७२)

तपःस्वाध्यायनिरतः सत्यः सज्जनसंमतः ।

न्यायप्राप्तेन वित्तेन स्वेन शीलेन चान्वितः ॥ १२-३६३-३ (८०५७३)

ज्ञाति संबन्धिविपुले पुत्रपौत्रप्रतिष्ठिते ।

कुले महति विख्याते विशिष्टां वृत्तिमास्थितः ॥ १२-३६३-४ (८०५७४)

स पुत्रान्बहुलाल्लब्ध्वा विपुले कर्मणि स्थितः ।

कुलधर्माश्रितो राजन्धर्मचर्यास्थितोऽभवत् ॥ १२-३६३-५ (८०५७५)

ततः स धर्मं वेदोक्तं तथा शास्त्राक्तमेव च ।
 शिष्टाचीर्णं च धर्मं च त्रिविधं चिन्त्य चेतसा ॥ १२-३६३-६ (८०५७६)
 किंनु मे स्याच्छुभं कृत्वा किं कृतं किं परायणम् ।
 इत्येवं चिन्तयन्नित्यं न च याति विनिश्चयम् ॥ १२-३६३-७ (८०५७७)
 तस्यैवं चिन्त्यमानस्य धर्मं परममास्थितः ।
 कदाचिदतिथिः प्राप्तो ब्राह्मणः सुसमाहितः ॥ १२-३६३-८ (८०५७८)
 स तस्मै सत्क्रियां चक्रे क्रियायुक्तेन हेतुना ।
 विश्रान्तं सुसमासीनमिदं वचनमब्रवीत् ॥ १२-३६३-९ (८०५७९)

इति श्रीमन्महाभारते शान्तिपर्वणि मोक्षधर्मपर्वणि
 त्रिषष्ट्यधिकत्रिंशत्तमोऽध्यायः ॥ ३६३.१

Mahabharata - Shanti Parva - Chapter Footnotes

१२-३६३-२ सोमान्वये अत्रिगोत्रे ॥

शान्तिपर्व - अध्याय ३६४

॥ श्रीः ॥

१२.३६४. अध्यायः ३६४

Mahabharata - Shanti Parva - Chapter Topics

श्रेयःसाधनं पृष्टेनातिथिना ब्राह्मणंप्रति
 नानामार्गप्रदर्शनपूर्वकं स्वस्यापि संशयोत्कीर्तनम् ॥ १.१

Mahabharata - Shanti Parva - Chapter Text

१२-३६४-० (८०५८०)

ब्राह्मण उवाच । १२-३६४-०क्ष् (६६५७)
 समुत्पन्ने विधानेऽस्मिन्वाङ्भाधुर्येण तेऽनघ ।
 मित्रत्वमभिसंपन्नः किंचिद्वक्ष्यामि तच्छृणु ॥ १२-३६४-१ (८०५८१)
 गृहस्थधर्मं विप्रेन्द्र श्रुत्वा धर्मगतं त्वहम् ।
 धर्मं परमकं कुर्यां को हि मार्गो भवेद्विद्वज्ज ॥ १२-३६४-२ (८०५८२)
 अहमात्मानमास्थाय एक एवात्मनि स्थितम् ।
 द्रष्टुमिच्छन्न पश्यामि बद्धः साधारणैर्गुणैः ॥ १२-३६४-३ (८०५८३)
 यावदेतदतीतं मे वयः पुत्रफलाश्रितम् ।
 तावदिच्छामि पाथेयमादातुं पारलौकिकम् ॥ १२-३६४-४ (८०५८४)
 अस्मिन्हि लोकसंभारे परं पारमभीप्सतः ।
 उत्पन्ना मे मतिरियं कुतो धर्ममयः प्लवः ॥ १२-३६४-५ (८०५८५)
 संयुज्यमानानि निशाम्य लोके

निर्यात्यमानानि च सात्विकानि ।
 दृष्ट्वा तु धर्मध्वजकेतुमालां
 प्रकीर्यमाणामुपरि प्रजानाम् ॥ १२-३६४-६ (८०५८६)
 न मे मनो रज्यति भोगरागै
 दृष्ट्वा गतिं प्रार्थयतः परत्र ।
 तेनातिथे बुद्धिबलाश्रयेण
 धर्मेण धर्मे विनियुङ्क्ष्व मां त्वम् ॥ १२-३६४-७ (८०५८७)
 सोऽतिथिर्वचनं तस्य श्रुत्वा धर्माभिभाषिणः ।
 प्रोवाच वचनं श्लक्षणं प्राज्ञो मधुरया गिरा ॥ १२-३६४-८ (८०५८८)
 अहमप्यत्र मुह्यामि ममाप्येष मनोरथः ।
 न च संनिश्चयं चामि बहुद्वारे त्रिविष्टये ॥ १२-३६४-९ (८०५८९)
 केचिन्मोक्षं प्रशंसन्ति केचिद्यज्ञफलं द्विजाः ।
 वानप्रस्थाश्रयाः केचिद्गार्हस्थ्यं केचिदाश्रिताः ॥ १२-३६४-१० (८०५९०)
 राजधर्माश्रयाः केचित्केचिदात्मफलाश्रयाः ।
 गुरुधर्माश्रयाः केचित्केचिद्वाक्संयमाश्रयाः ॥ १२-३६४-११ (८०५९१)
 मातरं पितरं केचिच्छुश्रूषन्तो दिवं गताः ।
 अहिंसया परे स्वर्गं सत्येन च तथाऽपरे ॥ १२-३६४-१२ (८०५९२)
 आहवेऽभिमुखः केचिन्निहतास्त्रिदिवं गताः ।
 केचिदुञ्छ्व्रतैः सिद्धाः स्वर्गमार्गं समाश्रिताः ॥ १२-३६४-१३ (८०५९३)
 केचिदध्ययने युक्ता वेदव्रतपराः शुभाः ।
 बुद्धिमन्तो गताः स्वर्गं तुष्टात्मानो जितेन्द्रियाः ॥ १२-३६४-१४ (८०५९४)
 आर्जवेनापरे युक्ता निहतानार्जवैर्जनैः ।
 ऋजवो नाकपृष्ठे वै शुद्धात्मानः प्रतिष्ठिताः ॥ १२-३६४-१५ (८०५९५)
 एवं बहुविधैर्लोकैर्धर्मद्वारैरनावृतैः ।
 ममापि मतिराविद्धा मेघलेखेव वायुना ॥ १२-३६४-१६ (८०५९६)

इति श्रीमन्महाभारते शान्तिपर्वणि मोक्षधर्मपर्वणि

चतुःषष्ट्यधिकत्रिंशत्तमोऽध्यायः ॥ ३६४. ।

Mahabharata - Shanti Parva - Chapter Footnotes

१२-३६४-१ समुत्पन्नाभिधानोस्मीति झ । पाठः । तत्र आभिधानी
 बन्धनरज्जुः । अश्वाभिधानीमादत्त इति ब्राह्मणात् । तेनाभिधानशब्दोपि
 बन्धनवाची । जातबन्धन इत्यर्थः ॥

१२-३६४-२ कृत्वा पुत्रगतं त्वहमिति झ । पाठः ॥

१२-३६४-५ कुतः कृत्राश्रमे । प्लवः संसाराब्धितरणसाधनम् ॥

१२-३६४-६ निशाम्य आलोच्य । निर्गात्यमानानि निपीड्यमानाति । सात्विकानि

देवादीनि । धर्मस्य यमस्य ध्वजाः पताका दण्डोपमा रोगादयस्तेषां
माला संततिस्तां दृष्ट्वा मे मनो न रज्यतीत्युत्तरेण
संबन्धः । समूह्यमानानि यथा हि लोके निहन्यमानानि तथाहि तानि
इति प्रकीर्यमाणानीति च । ट । पाठः ॥

शान्तिपर्व - अध्याय ३६५

॥ श्रीः ॥

१२.३६५. अध्यायः ३६५

Mahabharata - Shanti Parva - Chapter Topics

अतिथिना ब्राह्मणंप्रति श्रेयःसाधनावगमनाय

पद्माख्यनागसमीपगमनचोदना ॥ १. ।

Mahabharata - Shanti Parva - Chapter Text

१२-३६५-० (८०५९७)

अतिथिरुवाच । १२-३६५-०क्ष् (६६५८)

उपदेशं तु ते विप्र करिष्येऽहं यथाक्रमम् ।

गुरुणा मे यथाख्यातमर्थतत्त्वं तु मे शृणु ॥ १२-३६५-१ (८०५९८)

यत्र पूर्वाभिसर्गे वै धर्मचक्रं प्रवर्तितम् ।

नैमिषे गोमतीतीरे तत्र नागहृदो महान् ॥ १२-३६५-२ (८०५९९)

समग्रैस्त्रिदशैस्तत्र इष्टमासीद्द्विजर्षभ ।

यत्रेन्द्रातिक्रमं चक्रे माधाता राजसत्तमः ॥ १२-३६५-३ (८०६००)

कृताधिवासो धर्मात्मा तत्र चक्षुःश्रवा महान् ।

पद्मनाभो महानागः पद्म इत्येव विश्रुतः ॥ १२-३६५-४ (८०६०१)

स वाचा कर्मणा चैव मनसा च द्विजर्षभः ।

प्रसादयति भूतानि त्रिविधे वर्त्मनि स्थितः ॥ १२-३६५-५ (८०६०२)

साम्ना भेदेन दानेन दण्डेनेति चतुर्विधम् ।

पिपमस्थं समस्थं च चक्षुर्ध्यानेन रक्षति ॥ १२-३६५-६ (८०६०३)

तमतिक्रम्य विधिना प्रष्टुमर्हसि काङ्क्षितम् ।

स ते परमकं धर्मं न मिथ्या दर्शयिष्यरति ॥ १२-३६५-७ (८०६०४)

स हि सर्वातिथिर्नाणो बुद्धिशास्त्रविशारदः ।

गुणैरनुपमैर्युक्तः समस्तैराभिकामिकैः ॥ १२-३६५-८ (८०६०५)

प्रकृत्या नित्यसलिलो नित्यमध्ययने रतः ।

तपोदमाभ्यां संयुक्तो वृत्तेनानवरेण च ॥ १२-३६५-९ (८०६०६)

यज्वा दानपतिः क्षान्तो वृत्ते च परमे स्थितः ।

सत्यवागनसूयुश्च शीलवान्नियतेन्द्रियः ॥ १२-३६५-१० (८०६०७)

शेषान्नभोक्ता वचनानुकूलो

हितार्जवोत्कृष्टकृताकृतज्ञः ।
अवैरकृद्भूतहिते नियुक्तो
गङ्गाह्रदाम्भोभिजनोपपन्नः ॥ ॥ १२-३६५-११ (८०६०८)

इति श्रीमन्महाभारते शान्तिपर्वणि मोक्षधर्मपर्वणि
पञ्चषष्ठ्यधिकत्रिंशत्तमोऽध्यायः ॥ ३६५ ।

Mahabharata - Shanti Parva - Chapter Footnotes

१२-३६५-४ चक्षुःश्रवाः सर्पः ॥
१२-३६५-५ त्रिविधे कर्मज्ञानोपास्त्यात्मके ॥
१३-३६५-६ चतुर्विधं यथा स्यात्तया । चक्षुः चक्षुरादि । ध्यानेन
वस्तुतत्त्वानुसंधानेन ॥
१३-३६५-७ अतिक्रम्योपगम्य ॥
१२-३६५-८ आभिकामिकैरभीप्सितैः ॥

शान्तिपर्व - अध्याय ३६६

॥ श्रीः ॥

१२.३६६. अध्यायः ३६६

Mahabharata - Shanti Parva - Chapter Topics

ब्राह्मणेन धर्मावगतये नागगृहंप्रति गमनम् ॥ १. ।

Mahabharata - Shanti Parva - Chapter Text

१२-३६६-० (८०६०९)
ब्राह्मण उवाच । १२-३६६-०क्ष् (६६५९)
अतिभारोद्यतस्यैव भारावतरणं महत् ।
पराश्वासकरं वाक्यमिदं मे भवतः श्रुतम् ॥ १२-३६६-१ (८०६१०)
अध्यक्लान्तस्य शयनं स्थानक्लान्तस्य चासनम् ।
तृषितस्येव पानीयं क्षुधार्तस्येव भोजनम् ॥ १२-३६६-२ (८०६११)
ईप्सितस्येव संप्राप्तिरर्थस्य समयेऽतिथे ।
एपितस्यात्मनः काले बृद्धस्यैव सुता यथा ॥ १२-३६६-३ (८०६१२)
मनसा चिन्तितस्येव प्रीतिस्निग्धस्य दर्शनम् ।
प्रह्लादयति मां वाक्यं भवता यदुदीरितम् ॥ १२-३६६-४ (८०६१३)
मनश्चक्षुरिवाकाशे पश्यामि विमृशामि च ।
प्रज्ञानवचनाद्योयमुपदेशो हि मे कृतः ॥ १२-३६६-५ (८०६१४)
वाढमेवं करिष्यामि यथा मे भाषते भवान् ।
इमां हि रजनीं साधो निवसस्व मया सह ॥ १२-३६६-६ (८०६१५)

प्रभाते यास्यति चवान्पर्याश्वस्तः सुखोपितः ।
 असौ हि भगवान्सूर्यो मन्दरश्मिरवाङ्मुखः ॥ १२-३६६-७ (८०६१६)
 भीष्म उवाच । १२-३६६-८क्ष (६६६०)
 ततस्तेन कृतातिथ्यः सोऽतिथिः शत्रुसूदन ।
 उवास किल तां रात्रिं सह तेन द्विजेन वै ॥ १२-३६६-८ (८०६१७)
 तत्त्वं च धर्मसंयुक्तं तयोः कथयतोस्तदा ।
 व्यतीता सा निशा कृत्स्ना सुखेन दिवसोपमा ॥ १२-३६६-९ (८०६१८)
 ततः प्रभातसमये सोऽतिथिस्तेन पूजितः ।
 ब्राह्मणेन यथाशक्त्या स्वकार्यमभिकाङ्क्षता ॥ १२-३६६-१० (८०६१९)
 ततः स विप्रः कृतकर्मनिश्चयः
 कृताभ्यनुज्ञः स्वजनेन धर्मकृत् ।
 यथोपदिष्टं भुजगेन्द्रसंश्रयं
 जगाम काले सुकृतैकनिश्चयः ॥ ॥ १२-३६६-११ (८०६२०)

इति श्रीमन्महाभारते शान्तिपर्वणि मोक्षधर्मपर्वणि
 षट्ष्यधिकत्रिंशत्तमोऽध्यायः ॥ ३६६ ।

Mahabharata - Shanti Parva - Chapter Footnotes

१२-३६६-९ चतुर्थधर्मसंयुक्तमिति ज्ञ । पाठः । तत्र च र्थधर्मो
 मोक्षधर्मस्तेन संयुक्तामित्यर्थः ॥
 १२-३६६-११ संश्रयं गृहम् ॥

शान्तिपर्व - अध्याय ३६७

॥ श्रीः ॥

१२.३६७. अध्यायः ३६७

Mahabharata - Shanti Parva - Chapter Topics

पुलिनवासिना ब्राह्मणेन स्वस्य फलाद्याहारं प्रार्थयतां
 नागीयानामवधिनिर्देशपूर्वकं प्रतिनिवर्तनम् ॥ १ ।

Mahabharata - Shanti Parva - Chapter Text

१२-३६७-० (८०६२१)

भीष्म उवाच । १२-३६७-०क्ष (६६६१)

स वनानि विचित्राणि तीर्थानि च सरांसि च ।

अभिगच्छन्क्रमेण स्म कंचिन्मुनिमुपस्थितः ॥ १२-३६७-१ (८०६२२)

तं स तेन यथोद्दिष्टं नागं विप्रेण ब्राह्मणः ।

पर्यपृच्छद्यथान्यायं श्रुत्वैव च जगाम सः ॥ १२-३६७-२ (८०६२३)
 सोऽभिगम्य यथान्यायं नागायतनमर्थवित् ।
 प्रोक्तवानहमस्मीति भोःशब्दालंकृतं वचः ॥ १२-३६७-३ (८०६२४)
 तत्तस्य वचनं श्रुत्वा रूपिणी धर्मवत्सला ।
 दर्शयामास तं विप्रं नागपत्नी पतिव्रता । १२-३६७-४ (८०६२५)
 सा तस्मै विधिवत्पूजां चक्रे धर्मपरायणा ।
 स्वागतेनागतं कृत्वा किं करोमीति चाब्रवीत् ॥ १२-३६७-५ (८०६२६)
 ब्राह्मण उवाच । १२-३६७-६क्ष् (६६६२)
 विश्रान्तोऽभ्यर्चितश्चास्मि भवत्या श्लक्ष्णया गिरा ।
 द्रष्टुमिच्छामि भवति देवं नागमनुत्तमम् ॥ १२-३६७-६ (८०६२७)
 एतद्धि परमं कार्यमेतन्मे परमप्सितम् ।
 अनेन चार्थेनास्म्यद्य संप्राप्तः पन्नगाश्रमम् ॥ १२-३६७-७ (८०६२८)
 नागभार्योवाच । १२-३६७-८क्ष् (६६६३)
 आर्यः सूर्यरथं वोढुं गतोऽसौ मासचारिकः ।
 सप्ताष्टभिर्दिनैर्विप्रं दर्शयिष्यत्यसंशयम् ॥ १२-३६७-८ (८०६२९)
 एतद्विदितमार्यस्य विवासकरणं तव ।
 भर्तुर्भवतु किंचान्यत्क्रियतां तद्वदस्व मे ॥ १२-३६७-९ (८०६३०)
 ब्राह्मण उवाच । १२-३६७-१०क्ष् (६६६४)
 अनेन निश्चयेनाहं साध्वि संप्राप्तवानिह ।
 प्रतीक्षन्नागमं देवि वत्स्याम्यस्मिन्प्रहावने ॥ १२-३६७-१० (८०६३१)
 संप्राप्तस्यैव चाव्यग्रमावेद्योऽहमिहागतः ।
 मयाभिगमनं प्राप्तो वाच्यश्च वचनं त्वया ॥ १२-३६७-११ (८०६३२)
 अहमप्यत्र वत्स्यामि गोमत्याः पुलिने शुभे ।
 कालं परिमिताहारो यथोक्तं परिपालयन् ॥ १२-३६७-१२ (८०६३३)
 ततः स विप्रस्तां नागीं समाधाय पुनःपुनः ।
 वेदवित्पुलिनं नद्याः प्रययौ ब्राह्मणर्षिषः ॥ १२-३६७-१३ (८०६३४)

इति श्रीमन्महाभारते शान्तिपर्वणि मोक्षधर्मपर्वणि

सप्तषष्ठ्यधिकत्रिंशत्तमोऽध्यायः ॥ ३६७. ।

Mahabharata - Shanti Parva - Chapter Footnotes

१२-३६७-९ विवासकरणं प्रवासकारणम् ॥

शान्तिपर्व - अध्याय ३६८

॥ श्रीः ॥

१२.३६८. अध्यायः ३६८

पुलिनवासिना ब्राह्मणेन स्वस्य फलाद्याहारं प्रार्थयतां
नागीयानामवधिनिर्देशपूर्वकं प्रतिनिवर्तनम् ॥ १. ।

१२-३६८-० (८०६३५)

भीष्म उवाच । १२-३६८-०क्ष् (६६६५)

अथ तेन नरश्रेष्ठ ब्राह्मणेन तपस्विना ।

निराहारेण वसता दुःखितास्ते भुजङ्गमाः ॥ १२-३६८-१ (८०६३६)

सर्वे संभूय सहिता ह्यस्य नावस्य बान्धवाः ।

भ्रातरस्तनया भार्या ययुस्तं ब्राह्मणं प्रति ॥ १२-३६८-२ (८०६३७)

तेऽपश्यन्पुलिने तं वै विविक्ते नियतव्रतम् ।

समासीनं निराहारं द्विजं जप्यपरायणम् ॥ १२-३६८-३ (८०६३८)

ते सर्वे समभिक्रम्य विप्रमभ्यर्च्य चासकृत् ।

ऊचुर्वाक्यमसंदिग्धमातिथेयस्य बान्धवाः ॥ १२-३६८-४ (८०६३९)

षष्ठो हि दिवसस्तेऽद्य प्राप्तस्येह तपोधन ।

न चाभिभाषसे किञ्चिदाहारं धर्मवत्सल ॥ १२-३६८-५ (८०६४०)

आमानभिगतश्चासि वयं च त्वामुपस्थिताः ।

कार्यं चातिथ्यमस्माभिरीप्सितं तव ऋद्धिमत् ॥ १२-३६८-६ (८०६४१)

मूलं फलं वा पर्णं वा पयो वा द्विजसत्तम ।

आहारहेतोरन्नं वा भोक्तुमर्हसि ब्राह्मण ॥ १२-३६८-७ (८०६४२)

त्यक्ताहारेण भवता वने निवसता त्वया ।

बालवृद्धमिदं सर्वं पीड्यते धर्मसंकरात् ॥ १२-३६८-८ (८०६४३)

न हि नो भ्रूणहा कश्चित्पन्नगेष्विह विद्यते ।

पूर्वाशी वा कुले ह्यस्मिन्देवतातिथिबन्धुषु ॥ १२-३६८-९ (८०६४४)

ब्राह्मण उवाच । १२-३६८-१०क्ष् (६६६६)

उपदेशेन युष्माकमाहारोऽयं कृतो मया ।

द्विरूनं दशरात्रं वै नागस्यागमनं प्रति ॥ १२-३६८-१० (८०६४५)

यद्यष्टरात्रेऽतिक्रान्ते नागमिष्यति पन्नगः ।

तदाहारं करिष्यामि तन्निमित्तमिदं व्रतम् ॥ १२-३६८-११ (८०६४६)

कर्तव्यो न च संतापो गम्यतां च यथागतम् ।

तन्निमित्तमिदं सर्वं नैतद्भेत्तुगिहार्हथ ॥ १२-३६८-१२ (८०६४७)

ते तेन समनुज्ञाता ब्राह्मणेन भुजङ्गमाः ।

स्वमेव भवनं जग्मुरकृतार्था नरर्षभ ॥ १२-३६८-१३ (८०६४८)

इति श्रीमन्महाभारते शान्तिपर्वणि मोक्षधर्मपर्वणि

अष्टषष्ठ्यधिकत्रिशततमोऽध्यायः ॥ ३६८. ।

Mahabharata - Shanti Parva - Chapter Footnotes

- १२-३६८-३ विपिने नियतव्रतमिति ट । पाठः ॥
१२-३६८-४ समभिक्रम्य उपेत्य ॥
१२-३६८-६ अस्माभिर्वयं सर्वे कुटुम्बिन इति झ । पाठः ॥
१२-३६८-९ कश्चिज्जातापद्यनृतोपि वेति झ । पाठः ॥
१२-३६८-१२ भवद्भिरनुशिष्टोस्मि गम्यतां चेति झ । पाठः ॥

शान्तिपर्व - अध्याय ३६९

॥ श्रीः ॥

१२.३६९. अध्यायः ३६९

Mahabharata - Shanti Parva - Chapter Topics

नागपत्न्या प्रवासादागतं स्वभर्तारं प्रति ब्राह्मणवचननिवेदनम् ॥ १. ।

Mahabharata - Shanti Parva - Chapter Text

१२-३६९-० (८०६४९)

भीष्म उवाच । १२-३६९-०क्ष् (६६६७)

अथ काले बहुतिथे पूर्णे प्राप्तो भुजङ्गमः ।

दत्ताभ्यनुज्ञः स्वं वेश्म कृतकर्मा विवस्वता ॥ १२-३६९-१ (८०६५०)

तं भार्याऽप्युपचक्राम पादशौचादिभिर्गुणैः ।

उपपन्नां च तां सार्ध्वीं पन्नगः पर्यपृच्छत ॥ १२-३६९-२ (८०६५१)

अथ त्वमसि कल्याणि देवतातिथिपूजने ।

पूर्वमुक्तेन विधिना युक्ता कर्मसु वर्तसे ॥ १२-३६९-३ (८०६५२)

न खल्वस्यकृतार्थेन स्त्रीबुद्ध्या मार्दवीकृता ।

मद्वियोगेन सुश्रोणि विमुक्ता धर्मसेतुना ॥ १२-३६९-४ (८०६५३)

नागभार्योवाच । १२-३६९-५क्ष् (६६६८)

शिष्याणां गुरुशुश्रूषा विप्राणां वेदधारणम् ।

भृत्यानां स्वामिवचनं राज्ञो लोकानुपालनम् ॥ १२-३६९-५ (८०६५४)

सर्वभूतपरित्राणं क्षत्रधर्म इहोच्यते ।

वैश्यानां यज्ञसंवृत्तिरातिथेयसमन्विता ॥ १२-३६९-६ (८०६५५)

विप्रक्षत्रियवैश्यानां शुश्रूषा शूद्रकर्म तत् ।

गृहस्थधर्मो नागेन्द्र सर्वभूतहितैषिता ॥ १२-३६९-७ (८०६५६)

नियताहारता नित्यं व्रतचर्या यथाक्रमम् ।

धर्मो हि धर्मसंबन्धादिन्द्रियाणां विशेषतः ॥ १२-३६९-८ (८०६५७)

अहं कस्य कुतो वाऽपि कः को मे ह भवेदिति ।

प्रयोजनमतिर्नित्यमेवं मोक्षाश्रमे वसेत् ॥ १२-३६९-९ (८०६५८)
 पतिव्रतात्वं भार्यायाः परमो धर्म उच्यते ।
 तवोपदेशान्नागेन्द्र तच्च तत्त्वेन वेसि वै ॥ १२-३६९-१० (८०६५९)
 साऽहं धर्मं विजानन्ती धर्मनित्ये त्वयि स्थिते ।
 सत्पथं कथमृत्सृज्य यास्यामि विपथं पथः ॥ १२-३६९-११ (८०६६०)
 देवतानां महाभाग धर्मचर्या न हीयते ।
 अतिथीनां च सत्कारे नित्ययुक्ताऽस्म्यतन्द्रिता ॥ १२-३६९-१२ (८०६६१)
 सप्ताष्टदिवसास्त्वद्य विप्रस्येहागतस्य वै ।
 तच्च कार्यं न मे ख्याति दर्शनं तव काङ्क्षति ॥ १२-३६९-१३ (८०६६२)
 गोमत्यास्त्वेष पुलिने त्वद्दर्शनसमुत्सुकः ।
 आसीनो वर्तयन्ब्रह्म ब्राह्मणः संशितव्रतः ॥ १२-३६९-१४ (८०६६३)
 अहं त्वनेन नागेन्द्र सत्यपूर्वं समाहिता ।
 प्रस्थाप्यो मत्सकाशं स संप्राप्तो भुजगोत्तमः ॥ १२-३६९-१५ (८०६६४)
 एतच्छ्रुत्वा महाप्राज्ञ तत्र गन्तुं त्वमर्हसि ।
 दातुमर्हसि वा तस्य दर्शनं दर्शनश्रवः ॥ १२-३६९-१६ (८०६६५)

इति श्रीमन्महाभारते शान्तिपर्वणि मोक्षधर्मपर्वणि
 एकोनसप्तत्यधिकत्रिंशत्तमोऽध्यायः ॥ ३६९. ।

Mahabharata - Shanti Parva - Chapter Footnotes

१२-३६९-४ अकृतार्थेन धर्मसेतुना ॥
 १२-३६९-५ विप्राणां वेदपालनमिति ट । पाठः ॥
 १२-३६९-६ सर्वेषामेव वर्णानामातिथेसमन्वितेति ट । पाठः ॥
 १२-३६९-८ धर्मसंबन्धात्क्षत्रियाणां विशेषत इति ट । पाठः ॥
 १२-३६९-१३ मे मांप्रति । ख्याति कथयति ॥
 १२-३६९-१४ वर्तयन् आवर्तयन् । ब्रह्म वेदम् ॥
 १२-३६९-१६ दर्शनश्रवः हे सर्प । दर्शनं दर्शनार्थिन इति
 ट । पाठः ॥

शान्तिपर्व - अध्याय ३७०

॥ श्रीः ॥

१२.३७०. अध्यायः ३७०

Mahabharata - Shanti Parva - Chapter Topics

ब्राह्मणसंदेशश्रवणरुष्टेन नागेन पत्नीसुवाक्येन रोषत्यागपूर्वकं
 ब्राह्मणंप्रति प्रस्थानम् ॥ १. ।

Mahabharata - Shanti Parva - Chapter Text

१२-३७०-० (८०६६६)
 नाग उवाच । १२-३७०-०क्ष (६६६९)
 अथ ब्राह्मणरूपेण कं तं समनुपश्यसि ।
 मानुषं केवलं विप्रं देवं वाऽथ शुचिस्मिते ॥ १२-३७०-१ (८०६६७)
 को हि मां मानुषः शक्तो द्रष्टुकामो यशस्विनि ।
 संदर्शनरुचिर्वाक्यमाज्ञापूर्वं वदिष्यति ॥ १२-३७०-२ (८०६६८)
 सुरासुरगणानां च देवर्षीनां च भामिनि ।
 ननु नागा महावीर्याः सौरभेयास्तरस्विनः ॥ १२-३७०-३ (८०६६९)
 वन्दनीयाश्च वरदा वयमप्यनुयायिनः ।
 मनुष्याणां विशेषेण नावेक्ष्या इति मे मतिः ॥ १२-३७०-४ (८०६७०)
 नारभार्योवाच । १२-३७०-५क्ष (६६७०)
 आर्जवेन विजानामि नासौ देवोऽनिलाशन ।
 एकं तस्मिन्विजानामि भक्तिमानतिरोपण ॥ १२-३७०-५ (८०६७१)
 स हि कार्यान्तराकाङ्क्षी जलेप्सुः स्तोकको यथा ।
 वर्षं वर्षप्रियः पक्षी दर्शनं तव काङ्क्षते ॥ १२-३७०-६ (८०६७२)
 हित्वा त्वद्दर्शनं किञ्चिद्विघ्नं न प्रतिपालयेत् ।
 तुल्योप्यभिजने जातो न कश्चित्पर्युपासते ॥ १२-३७०-७ (८०६७३)
 तद्रोषं सहजं त्यक्त्वा त्वमेनं द्रष्टुमर्हसि ।
 आशाच्छेदेन तस्याद्य नात्मानं दरधुमर्हसि ॥ १२-३७०-८ (८०६७४)
 आशया ह्यभिपन्नानामकृत्वाऽश्रुप्रमार्जनम् ।
 राजा वा राजपुत्रो वा भ्रूणहत्यैव युज्यते ॥ १२-३७०-९ (८०६७५)
 मौने ज्ञानफलावाप्तिदानेन च यशो महत् ।
 वाग्मित्वं सत्यवाक्येन परत्र च महीयते ॥ १२-३७०-१० (८०६७६)
 भूप्रदानेन च गतिं लभत्याश्रमसंमिताम् ।
 न्याय्यस्यार्थस्य संप्राप्तिं कृत्वा फलमुपाश्रुते ॥ १२-३७०-११ (८०६७७)
 अभिप्रेतामसंश्लिष्टां कृत्वा चात्महितां क्रियाम् ।
 न याति निरयं कश्चिदिति धर्मविदो विदुः ॥ १२-३७०-१२ (८०६७८)
 नाम उवाच । १२-३७०-१३क्ष (६६७१)
 अभिमानैर्न मानो मे जातिदोषेण वै महान् ।
 रोषः संकल्पजः साध्वि दग्धो वागग्निना त्वया ॥ १२-३७०-१३ (८०६७९)
 न च रोषादहं साध्वि पश्येयमधिकं तमः ।
 तस्य वक्तव्यतां याति विशेषेण भुजङ्गमाः ॥ १२-३७०-१४ (८०६८०)
 रोषस्य हि वशं गत्वा दशग्नीवः प्रतापवान् ।
 तथा शक्रप्रतिस्पर्धी हतो रामेण संयुगे ॥ १२-३७०-१५ (८०६८१)
 अन्तःपुरगतं वत्सं श्रुत्वा रामेण निर्हृतम् ।

धर्मणारोषसंविग्नाः कार्तवीर्यसुता हताः ॥ १२-३७०-१६ (८०६८२)
जामदग्न्येन रामेण सहस्रनयनोपमः ।
संयुगे निहतो रोषात्कार्तवीर्यो महाबलः ॥ १२-३७०-१७ (८०६८३)
तदेष तपसां शत्रुः श्रेयसां विनिपातकः ।
निगृहीतो मया रोषः श्रुत्वैवं वचनं तव ॥ १२-३७०-१८ (८०६८४)
आत्मानं च विशेषेण प्रशंसाम्यनपायिनि ।
यस्य मे त्वं विशालाक्षि भार्या गुणसमन्विता ॥ १२-३७०-१९ (८०६८५)
एष तत्रैव गच्छामि यत्र तिष्ठत्यसौ द्विजः ।
सर्वथा चोक्तवान्वाक्यं स कृतार्थः प्रयास्यति ॥ ॥ १२-३७०-२० (८०६८६)

इति श्रीमन्महाभारते शान्तिपर्वणि मोक्षधर्मपर्वणि
सप्तत्यधिकत्रिंशत्तमोऽध्यायः ॥ ३७० ।

Mahabharata - Shanti Parva - Chapter Footnotes

१२-३७०-१ कथं त्वमनुपश्यसीति ट । पाठः ॥
१२-३७०-३ सौरभेयाः दिव्यगन्धवहाः ॥
१२-३७०-६ स्तोककः चातकः ॥
१२-३७०-७ त्वद्दर्शनं विनास्य कोपि विघ्नो माभूदित्यर्थः । अतिथिं
त्यक्त्वा न कश्चित्स्वकुले आस्ते इत्यर्थः । नहि त्वां दैवतं
किञ्चिद्द्वितीयं प्रतिपालयेदिति ट । पाठः ॥
१२-३७०-९ भ्रूणहत्यैव भ्रूणहत्यैव ॥
१२-३७०-१० दानेनाभ्युदयो महानिति ट । पाठः ॥
१२-३७०-११ लभत्याश्रमसंपदमिति ट । पाठः ॥
१२-३७०-१२ नष्टस्यार्थस्य संप्राप्तिं कृत्वा कामकृताः क्रिया इति
ट । पाठः ॥
१२-३७०-१४ तस्य रोषस्य विशेषेणाधिक्येन ॥

शान्तिपर्व - अध्याय ३७१

॥ श्रीः ॥

१२.३७१. अध्यायः ३७१

Mahabharata - Shanti Parva - Chapter Topics

नागब्राह्मणयोः संलापः ॥ १ ।

Mahabharata - Shanti Parva - Chapter Text

१२-३७१-० (८०६८७)

भीष्म उवाच । १२-३७१-०क्ष् (६६७२)

स पन्नगपतिस्तत्र प्रययौ ब्राह्मणं प्रति ।
तमेव मनसा ध्यायन्कार्यवत्तां विचारयन् ॥ १२-३७१-१ (८०६८८)
तमतिक्रम्य नागेन्द्रो मतिमान्स नरेश्वर ।
प्रोवाच मधुरं वाक्यं प्रकृत्या धर्मवत्सलः ॥ १२-३७१-२ (८०६८९)
भोभो क्षाम्याभिभाषणं त्वां न रोषं कर्तुमर्हसि ।
इह त्वमभिसंप्राप्तः कस्यार्थे किं प्रयोजनम् ॥ १२-३७१-३ (८०६९०)
आभिमुख्यादभिक्रम्य स्नेहात्पृच्छामि ते द्विज ।
विविक्ते गोमतीतीरे कं वा त्वं पर्युपाससे ॥ १२-३७१-४ (८०६९१)
ब्राह्मण उवाच । १२-३७१-५क्ष (६६७३)
धर्मारण्यं हि मां विद्धि नागं द्रष्टुमिहागतम् ।
पद्मनाभं द्विजश्रेष्ठ तत्र मे कार्यमाहितम् ॥ १२-३७१-५ (८०६९२)
तस्य चाहमसान्निध्ये श्रुतवानस्मि तं गतम् ।
स्वजनात्तं प्रतीक्षामि पर्जन्यमिव कर्षकः ॥ १२-३७१-६ (८०६९३)
तस्य चाक्लेशकरणं स्वस्तिकारसमाहितम् ।
आवर्तयामि तद्ब्रह्म योगयुक्तो निरामयः ॥ १२-३७१-७ (८०६९४)
नाग उवाच । १२-३७१-८क्ष (६६७४)
अहो कल्याणवृत्तस्त्वं साधुः सज्जनवत्सलः ।
अवाच्यस्त्वं महाभाग परं स्नेहेन पश्यसि ॥ १२-३७१-८ (८०६९५)
अहं स नागो विप्रर्षे यथा मां विन्दते भवान् ।
आज्ञापय यथास्वैरं किं करोमि प्रियं तव ॥ १२-३७१-९ (८०६९६)
भवन्तं स्वजनादस्मि संप्राप्तं श्रुतवानहम् ।
अतस्त्वां स्वयमेवाहं द्रष्टुमभ्यागतो द्विज ॥ १२-३७१-१० (८०६९७)
संप्राप्तश्च भवानद्य कृतार्थः प्रतियास्यति ।
विस्रब्धो मां द्विजश्रेष्ठ विषये योक्तमर्हसि ॥ १२-३७१-११ (८०६९८)
वयं हि भवता सर्वे गुणक्रीता विशेषतः ।
यस्त्वमात्महितं त्यक्त्वा मामेवेहानुरुध्यसे ॥ १२-३७१-१२ (८०६९९)
ब्राह्मण उवाच । १२-३७१-१३क्ष (६६७५)
आगतोऽहं महाभाग तव दर्शनलालसः ।
कंचिदर्थमनर्यज्ञः प्रष्टुकामो भुजंगम ॥ १२-३७१-१३ (८०७००)
अहमात्मानमात्मस्थो मार्गगाणोऽऽत्मनो गतिम् ।
वासार्थिनं महाप्रज्ञं चलच्चित्तमुपास्मि ह ॥ १२-३७१-१४ (८०७०१)
प्रकाशितस्त्वं स गुणैर्यशोगर्भगभस्तिभिः ।
शशाङ्करसंस्पर्शैर्हृद्यैरात्मप्रकाशितैः ॥ १२-३७१-१५ (८०७०२)
तस्य मे प्रश्नमुत्पन्नं छिन्धि त्वमनिलाशन ।
पश्चात्कार्यं वदिष्यामि श्रोतुमर्हति तद्भवान् ॥ १२-३७१-१६ (८०७०३)

इति श्रीमन्महाभारते शान्तिपर्वणि मोक्षधर्मपर्वणि

एकसप्तत्यधिकत्रिशततमोऽध्यायः ॥ ३७१.।

Mahabharata - Shanti Parva - Chapter Footnotes

१२-३७१-३ क्षाम्य क्षमस्व ॥

१२-३७१-५ धर्मारण्यं मुनिं मां विद्धि । द्विजानां सर्पाणां
श्रेष्ठ । धर्मारण्याद्धि मां विद्धि इति ट । पाठः ॥

१२-३७१-६ श्रुतवानस्मि तां गतिमिति ठ । पाठः ॥

१२-३७१-७ अक्लेशकरणं क्लेशनिवारकम् ॥

१२-३७१-८ श्रुत्वाद्य त्वं महाभाग परं यत्नेन पश्यसीति ट । पाठः ॥

१२-३७१-१३ अनर्थज्ञः अर्थानभिज्ञः । कंचिदर्थं हि तत्त्वज्ञेति
ट । पाठः ॥

१२-३७१-१५ आत्मन्यात्मप्रकाशिभिरिति ट । पाठः ॥

शान्तिपर्व - अध्याय ३७२

॥ श्रीः ॥

१२.३७२. अध्यायः ३७२

Mahabharata - Shanti Parva - Chapter Topics

आश्चर्यकथनं प्रार्थितेन नागेन सूर्यमण्डले

तत्तुल्यतेजोन्तरप्रवेशदर्शनकथनम् ॥ १.।

Mahabharata - Shanti Parva - Chapter Text

१२-३७२-० (८०७०४)

ब्राह्मण उवाच । १२-३७२-०क्ष् (६६७६)

विवस्वतो गच्छति पर्ययेण

वोढुं भवांस्तं यथमेकचक्रम् ।

आश्चर्यभूतं यदि तत्र किंचि

दृष्टं त्वयाशंसितुमर्हसि त्वम् ॥ १२-३७२-१ (८०७०५)

नाग उवाच । १२-३७२-२क्ष् (६६७७)

आश्चर्याणामनेकानां प्रतिष्ठा भगवान्रविः ।

यतो भूताः प्रवर्तन्ते सर्वे त्रैलोक्यसंमताः ॥ १२-३७२-२ (८०७०६)

यस्य रश्मिसहस्रेषु शाखास्विव विहंगमाः ।

वसन्त्याश्रित्य मुनयः संसिद्धा दैवतैः सह ॥ १२-३७२-३ (८०७०७)

यतो पायुर्विनिःसृत्य सूर्यरश्म्याश्रितो महान् ।

विजृम्भत्यम्बरे तत्र किमाश्चर्यमतः परम् ॥ १२-३७२-४ (८०७०८)

विभज्यं तं तु विप्रर्षे प्रजानां हितकाम्यया ।

तोयं सृजति वर्षासु किमाश्चर्यमतः परम् ॥ १२-३७२-५ (८०७०९)
 यस्य मण्डलमध्यस्थो महात्मा परमत्विषा । १२-३७२-६ दीप्तः
 समीक्षतेऽलोकान्किमाश्चर्यमतः परम् ॥ १२-३७२-६ (८०७१०)
 शुक्रो नामासितः पादो यश्च वारिधरोऽम्बरे ।
 तोयं सृजति वर्षासु किमाश्चर्यमतः परम् ॥ १२-३७२-७ (८०७११)
 योऽष्टमासांस्तु शुचिना किरणेनोक्षितं पयः ।
 प्रत्यादत्ते पुनः काले किमाश्चर्यमतः परम् ॥ १२-३७२-८ (८०७१२)
 यस्य तेजोविशेषेषु स्वयमात्मा प्रतिष्ठितः ।
 यतो बीजं मही चेयं धार्यते सचराचरम् ॥ १२-३७२-९ (८०७१३)
 यत्र देवो महाबाहुः शाश्वतः पुरुषोत्तमः ।
 अनादिनिधनो विप्र किमाश्चर्यमतः परम् ॥ १२-३७२-१० (८०७१४)
 आश्चर्याणामिवाश्चर्यमिदमेकं तु मे शृणु ।
 विमले यन्मया दृष्टमम्बरे सूर्यसंश्रयात् ॥ १२-३७२-११ (८०७१५)
 पुरा मध्याह्नसमये लोकांस्तपति भास्करे ।
 प्रत्यादित्यप्रतीकाशः सर्वतः समदृश्यत ॥ १२-३७२-१२ (८०७१६)
 स लोकांस्तेजसा सर्वान्स्वभासा निर्विभासयन् ।
 आदित्याधिमुखोऽभ्येति गगनं पाटयन्निव ॥ १२-३७२-१३ (८०७१७)
 हुताहुतिरिव ज्योतिर्व्याप्य तेजोमरीचिभिः ।
 अनिर्देश्येन रूपेण द्वितीय इव भास्करः ॥ १२-३७२-१४ (८०७१८)
 तस्याभिगमनप्राप्तौ हस्तौ दत्तौ विवस्वता ।
 तेनापि दक्षिणो हस्तो दत्तः प्रत्यर्चितार्थिना ॥ १२-३७२-१५ (८०७१९)
 ततो भित्त्वैव गगन प्रविष्टो रश्मिमण्डलम् ।
 एकीभूतं च तत्तेजः क्षणेनादित्यतां गतम् ॥ १२-३७२-१६ (८०७२०)
 तत्र नः संशयो जातस्तयोस्तेजः समागमे ।
 अनयोः को भवेत्सूर्यो रथस्थो योऽयमागतः ॥ १२-३७२-१७ (८०७२१)
 ते वयं जातसदेहाः पर्यपृच्छामहे रविम् ।
 क एष दिवमाक्रम्य गतः सूर्य इवापरः ॥ १२-३७२-१८ (८०७२२)

इति श्रीमन्महाभारते शान्तिपर्वणि मोक्षधर्मपर्वणि
 द्विसप्तत्यधिकत्रिंशत्तमोऽध्यायः ॥ ३७२ ॥

Mahabharata - Shanti Parva - Chapter Footnotes

१२-३७२-४ विसृजत्यम्बरे तोयमिति ट । पाठः ॥
 १२-३७२-५ तं वातं पुरोवातादिरूपेण विभज्य परिणामं नीत्वा ॥
 १२-३७२-६ महात्मान्तर्यामी ॥
 १२-३७२-७ पादइव पादोऽवयवः नीलमेघरूपेणाप्ययमेव वर्षतीत्यर्थः ॥

१२-३७२-९ यतः सूर्यात् । बीजं औषधम् ॥
१२-३७२-१२ प्रत्यादिप्रतीकाशः आदित्यान्तरतुल्यतेजस्कः । समदृश्यत
दृष्टः ॥
१२-३७२-१५ दत्तः प्रत्यर्चिनार्चिनेति ट । पाठः ॥
१२-३७२-१६ भित्त्वैव रविमण्डलमिति ट । पाठः ॥

शान्तिपर्व - अध्याय ३७३
॥ श्रीः ॥
१२.३७३. अध्यायः ३७३

Mahabharata - Shanti Parva - Chapter Topics
नागेव ब्राह्मणंप्रति सूर्येण स्वंप्रति तद्विम्बप्रविष्टतेजस
उञ्छवृत्तिमुनिस्वरूपत्वकथनकथनम् ॥ १. ।
Mahabharata - Shanti Parva - Chapter Text

१२-३७३-० (८०७२३)
सूर्य उवाच । १२-३७३-०क्ष् (६६७८)
नैष देवोऽनिलसखो नासुरो न च यन्नगः ।
उञ्छवृत्तिव्रते सिद्धो मुनिरेष दिवं गतः ॥ १२-३७३-१ (८०७२४)
एष मूलफलाहारः शीर्णपर्णाशनस्तथा ।
अब्भक्षो वायुभक्षश्च आसीद्विप्रः समाहितः ॥ १२-३७३-२ (८०७२५)
भवश्चानेन विप्रेण संहिताभिरभिष्टुतः ।
स्वर्गद्वारे कृतोद्योगो येनासौ त्रिविदं गतः ॥ १२-३७३-३ (८०७२६)
असंगतिरनाकाङ्क्षी नित्यमुञ्छशिलाशनः ।
सर्वभूतहिते युक्त एष विप्रो भुजंगमाः ॥ १२-३७३-४ (८०७२७)
न हि देवा न गन्धर्वा नासुरा न च पन्नगाः ।
प्रभवन्तीह भूतानां प्राप्तानामुत्तमां गतिम् ॥ १२-३७३-५ (८०७२८)
एतदेवंविधं दृष्टमाश्चर्यं तत्र मे द्विज ।
संसिद्धो मानुषः कामं योसौ सिद्धगतिं गतः ।
सूर्येण सहितो ब्रह्मन्पृथिवीं परिवर्तते ॥ १२-३७३-६ (८०७२९)

इति श्रीमन्महाभारते शान्तिपर्वणि मोक्षधर्मपर्वणि
त्रिसप्तत्यधिकत्रिशततमोऽध्यायः ॥ ३७३. ।
Mahabharata - Shanti Parva - Chapter Footnotes

१२-३७३-१ अनिलसखो वह्निः ॥

शान्तिपर्व - अध्याय ३७४

॥ श्रीः ॥

१२.३७४. अध्यायः ३७४

Mahabharata - Shanti Parva - Chapter Topics

ब्राह्मणेन नागामन्त्रणपूर्वकमिष्टदेशंप्रति प्रस्थानम् ॥ १. ।

Mahabharata - Shanti Parva - Chapter Text

१२-३७४-० (८०७३०)

ब्राह्मण उवाच । १२-३७४-०क्ष् (६६७९)

आश्चर्यं नात्र संदेहः सुप्रीतोस्मि भुजङ्गम ।

अन्वर्थोपगतैर्वाक्यैः पन्थानं चास्मि दर्शितः ॥ १२-३७४-१ (८०७३१)

स्वस्ति तेऽस्तु गमिष्यामि साधो भुजगसत्तम ।

स्मरणीयोस्मि भवता संप्रेषणनियोजनैः ॥ १२-३७४-२ (८०७३२)

नाग उवाच । १२-३७४-३क्ष् (६६८०)

अनुक्त्वा हृद्गतं कार्यं क्वेदानीं प्रस्थितो भवान् ।

उच्यतां द्विज यत्कार्यं यदर्थं त्वमिहागतः ॥ १२-३७४-३ (८०७३३)

उक्तानुक्ते कृते कार्ये मामामन्त्र्य द्विजर्षभ ।

मया प्रत्यभ्यनुज्ञातस्ततो यास्यसि सुव्रत ॥ १२-३७४-४ (८०७३४)

न हि मां केवलं दृष्ट्वा त्यक्त्वा प्रणयवानिह ।

गन्तुमर्हसि विप्रर्षे वृक्षमूलगतो यथा ॥ १२-३७४-५ (८०७३५)

त्वयि चाहं द्विजश्रेष्ठ भवान्मयि न संशयः ।

लोकोऽयं भवतः सर्वः का चिन्ता मयि तेऽनघ ॥ १२-३७४-६ (८०७३६)

ब्राह्मण उवाच । १२-३७४-७क्ष् (६६८१)

एवमेतन्महाप्राज्ञ विदितात्मन्भुजङ्गम ।

नातिरिक्तास्त्वया देवाः सर्वथैव यथातथम् ॥ १२-३७४-७ (८०७३७)

स एव त्वं स एवाहं योऽहं स तु भवानपि ।

अहं भवांश्च भूतानि सर्वे यत्र गताः सदा ॥ १२-३७४-८ (८०७३८)

आसीत्तु मे भोगिपते संशयः पुण्यरसंचये ।

सोहमुच्छ्रव्रतं साधो चरिष्याम्यर्थसाधनम् ॥ १२-३७४-९ (८०७३९)

एष मे निश्चयः साधो कृतं कारणमुत्तमम् ।

आमन्त्रयामि भद्रं ते कृतार्थोऽस्मि भुजङ्गम ॥ १२-३७४-१० (८०७४०)

इति श्रीमन्महाभारते शान्तिपर्वणि मोक्षधर्मपर्वणि

चतुःसप्तत्यधिकत्रिंशत्तमोऽध्यायः ॥ ३७४. ।

Mahabharata - Shanti Parva - Chapter Footnotes

१२-३७४-४ उक्तानुक्ते पृष्टे अपृष्टेपि मयैव वात्सल्यात्कृते सति ॥
१२-३७४-६ अहं त्वयि भक्तिमानिति शेषः ॥
१२-३७४-८ यत्र चाहं स एव त्वमेवमाह भुजङ्गमेति ट । पाठः ॥

शान्तिपर्व - अध्याय ३७५

॥ श्रीः ॥

१२.३७५. अध्यायः ३७५

Mahabharata - Shanti Parva - Chapter Topics

भीष्मेण

युधिष्ठिरं प्रत्युञ्छवृत्त्युपाख्यानोपदेशपरम्पराक्रम-
कथनपूर्वकमुञ्छवृत्तिब्राह्मणस्य वनप्रवेशकथनम् ॥ १. ।

Mahabharata - Shanti Parva - Chapter Text

१२-३७५-० (८०७४१)

भीष्म उवाच । १२-३७५-०क्ष् (६६८२)

स चामन्त्र्योरगश्रेष्ठं ब्राह्मणः कृतनिश्चयः ।

दीक्षाकाङ्क्षी तदा राजंश्च्यवनं भार्गवं श्रितः ॥ १२-३७५-१ (८०७४२)

स तेन कृतसत्कारो धर्ममेवाधितस्थिवान् ।

तथैव च कथामेतां राजन्कथितवांस्तदा ॥ १२-३७५-२ (८०७४३)

भार्गवेणापि राजेन्द्र जनकस्य निवेशने ।

कथेषा कथिता पुण्या नारदाय महात्मने ॥ १२-३७५-३ (८०७४४)

नारदेनापि राजेन्द्र देवेन्द्रस्य निवेशने ।

कथिता भरतश्रेष्ठ पृष्टेनाक्लिष्टकर्मणा ॥ १२-३७५-४ (८०७४५)

देवराजेन च पुरा कथितैषा कथा शुभा ।

समस्तेभ्यः प्रशस्तेभ्यो विप्रेभ्यो वसुधाधिप ॥ १२-३७५-५ (८०७४६)

यदा च मम रामेण युद्धमासीत्सुदारुणम् ।

वसुभिश्च तदा राजन्कथेयं कथिता मम ॥ १२-३७५-६ (८०७४७)

पृच्छमानाय तत्त्वेन मया चैवोत्तमा तव ।

कथेयं कथिता पुण्या धर्म्या धर्मभृतांवर ॥ १२-३७५-७ (८०७४८)

तदेव परमो धर्मो यन्मां पृच्छसि भारत ।

आसीद्दीरो ह्यनाकाङ्क्षी धर्मार्थकरणे नृप ॥ १२-३७५-८ (८०७४९)

स च किल कृतनिश्चयो द्विजो

भुजगपतिप्रतिदशितात्मकृत्यः ।

यमनियमसहो वनान्तरं

परिगणितोञ्छशिलाशनः प्रविष्टः ॥ ॥ १२-३७५-९ (८०७५०)

इति श्रीमन्महाभारते शतसाहस्रिकायां संहितायां वैयासिक्यां
शान्तिपर्वणि मोक्षधर्मपर्वणि उञ्छवृत्त्युपाख्याने
पञ्चसप्तत्यधिकत्रिंशत्तमोऽध्यायः ॥ ३७५ ।

Mahabharata - Shanti Parva - Chapter Footnotes

१२-३७५-७ मयाप्यद्य तवानद्येति ट । पाठः ॥

१२-३७५-९ यमा अहिंसादयः नियमाः शौचादयः । वनान्तरं वनमध्यं
प्रविष्टः । उञ्छः कणश आदानं कणिशाद्यर्जनं शिलम् । परिगणितं
परिमितमुञ्छशिलार्जितमन्नमश्नन् फणिपत्युक्तामुञ्छवृत्तेर्गतिं
प्रापेति शेषः । शमनियमसमाहितो वनान्तमिति ट । पाठः ॥
समाप्तं च मोक्षधर्मपर्व ॥

३. ।

शान्तिपर्व च समाप्तम् ॥

१२. ।

अस्यान्तरमनुशासनपर्व भविष्यति तस्मायमाद्यः श्लोकः ।
गशरतल्पे महात्मानं शयानमपराजितम् । युधिष्ठिर उपागम्य
प्रणिपत्येदमब्रवीत् ॥ १३-१-१क्ष् (६७१९)

Please send corrections to sanskrit@cheerful.com

Last updated October 14, 2013

<http://sanskritdocuments.org>